

❀ श्रीपरमात्मने नमः

महर्षिश्रीकृष्णद्वैपायनप्रणीतं

# श्रीमन्महाभारतम् ( मूलमात्रम् )

( तस्य चतुर्थो भागः )

[ अनुशासनाश्वमेधिकाश्रमवासिकमौसलमहाप्रस्थान-  
स्वर्गारोहणाभिधपर्वषट्कात्मकः ]



तदिदं—

पोदारोपाह्वेन हनुमानप्रसादेन 'गीताप्रेस' नाम्नि  
मुद्रणालये मुद्रयित्वा प्रकाशितम्

२०१५ वैक्रमाब्दे प्रथमं संस्करणम् ५,०००

मूल्यम् ४॥) सार्धचतुष्टयरूप्यकाणि

प्राप्तिस्थानम्—गीताप्रेस, पो० गीताप्रेस ( गोरखपुर )



श्रीहरिः

## निवेदनम्

यं ब्रह्मा वरुणेन्द्ररुद्रमरुतः स्तुन्वन्ति दिव्यैः स्तवैर्वेदैः साङ्गपदक्रमोपनिषदैर्गायन्ति यं सामगाः ।  
ध्यानावस्थिततद्गतेन मनसा पश्यन्ति ये योगिनो यस्यान्तं न विदुः सुरासुरगणा देवाय तस्मै नमः ॥

महामहिममहर्षिद्वैपायनप्रत्तोपायननिवेदं तदीयप्रतिभाभारतं महाभारतं न केवलं महाभारतमेव वर्षमनुगृह्णाति स्वीयसुधावर्षेण नव्यभव्यगुणोत्कर्षेण च, प्रत्युत सकृदां वसुमतीमेवासुमतीं विदधदानींक्षिक्यादिचतुर्दशविद्याविषयो-  
पपादनमहिम्ना व्याप्नोतितरां नितराम् । ग्रन्थरत्नमिदमनिवार्यौदार्यप्रभृतिगुणगगनगुम्फितार्थसंस्कृतिसमर्पणं दर्पणमिव दृक्सं-  
निधिं नीयते । चतुर्वर्गप्राप्त्युपायप्रदर्शनं दर्शनमिव दरीदृश्यते । कृत्याकृत्यप्रवृत्तिनिवृत्त्यनुशासनपरं शास्त्रमिव च श्रद्धा-  
तिशयेन शोश्रूयते सुकृतिभिः । इह चातुर्वर्ण्यं वर्ण्यते चातुराश्रम्यं चाकर्ण्यते । इदं बहुविधविभावानुभावसंचारिभावैर्नव-  
नवरसाभिव्यञ्जकतया सुधासहस्रगुणमाधुर्यातिरेकसम्भाव्यमभिनवं काव्यमिव चास्वाद्यते सततं सादरं सहृदयैः । इह स्त्री-  
शूद्रद्विजबन्धुविषयककृपापारवश्यं गतेन भगवता व्यासेन विहितं साङ्गवेदार्थोपबृंहणं सद्धर्मसमभ्यर्हणं गर्हणीयगर्हणं च  
पौनःपुन्येनाक्षिलक्ष्यीक्रियते । वेदार्थसारसंग्रहगादेव महाभारतं कार्णवेदतया व्यगदिश्यते श्रुतावप्यस्य पञ्चम-  
वेदताऽऽन्नायते । नरनारायणीयविजयानुवर्गनपरमिदं महाभारतं काव्यं सदपि न केवलं कविकल्पनाजल्पना-  
रमणीयतामावहति, प्रत्युत यथार्थवृत्तप्रतिपादनपरं सर्वतोभावेन सत्यमिति वृत्तमिति नात्र मनागपि संशेतव्यम् । तथा  
चोपाक्रान्तमुपक्रमे जयो नामेतिहासोऽयमिति ।

महोदधिमन्यनतश्चतुर्दशरत्नानि प्रादुरभूवन्निति जनश्रुतिः श्रुतिपदवीमुपायाता, परंतु महाभारतोदधे-  
रालोडनतः पारेसंख्यमाविर्भवन्ति गुणरत्नानि नित्यनूतनानीति कोऽस्य महतो महत्त्वं प्रवक्तुं पारयेत् । सप्तशतश्लोक-  
रत्ननिधिरविगीता श्रीमद्भगवद्गीता महाभारतस्यान्यतमं रत्नं संराजते, यदीयं गाम्भीर्यं महान्तमपारमकूपारमप्यतिशेते ।  
अथावधि यानि यानि सहृदयहृदयाह्लादीन्यनवद्यपद्यनयानि काव्यानि रससिद्धिं प्रसिद्धिं चोपगतानि तानि तानि  
महाभारतमेवोपजीवन्ति स्वात्मलाभाय । महाभारतानुगृहीता एव विन्या अन्यत्रोपवर्ण्यन्ते । ये नेह निबद्धास्ते न  
क्वचिदप्यन्यत्राप्युपलभ्यन्ते । तथा चोक्तं 'यदिहास्ति तदन्यत्र यन्नेहास्ति न तत् क्वचिदिति' । महाभारतेनैव  
धर्मविजयः सडिण्डिमघोषमुद्रोष्यते—'यतो धर्मस्ततो जय इति ।' यः पार्थ इवापार्थपुरुषार्थभिमानमुत्सृज्य

सर्वात्मानं श्रीकृष्णं सर्वार्त्तमनोपाश्रितः स्वीयजीवनरथरश्मीस्तदीयकराम्बुजयोः समर्पयेत् स एवेह निखिलानरातीन् पराजित्य विजयतेतमां तमेव चान्ते सच्चिद्ब्रह्मनरसमूर्तिं पुण्यमनोरथपूर्तिं मनोऽभिरामं श्यामसुन्दरं श्रीकृष्णं समुपैष्यतीति महाभारतस्य महानुपदेशः सर्वैरेव मनसि निधातव्यः ।

संस्कृतवाङ्मयस्यानुपममद्वितीयं च ग्रन्थरत्नमिदं विषयगाम्भीर्येण विपुलकलेवरभरेण महतां भरतानां जन्मादिवृत्तान्तोपवर्णनेन च महाभारताख्यां समुपालभतेत्यादावेव पर्वणि निरुक्तम् । तदिदं सुरभारतीलीलानिकेतनकेतनमिव महाभारतं भारतीयसाहित्यसदनं समलंकरोति, समलंकृतमप्यन्तःकरणमध्येतूणाममलं करोतीति नापरोक्षं प्रेक्षावताम् । तदेवेदानीं चिरादागृह्यतां सतां सुहृदामनुरोधेनास्माभिर्महतो भारतस्य महत्त्वं वितन्वानं महाभारतं प्रकाशयितुं प्रयत्नः समारब्धः । भगवतोऽकारणकरुणावरुणालयस्य परमानुग्रहेण महाभारतस्य मूलमात्रस्याद्यो द्वितीयस्तृतीयश्चेति भागत्रयं प्रकाशमुपनीतं साम्प्रतमनुशासनाश्रमेधिकाश्रमवासिकमौसलमहाप्रस्थानस्वर्गारोहणाभिधर्पवर्षट्कात्मकमिदं महाभारतस्य मूलमात्रं संस्करणं चतुर्थभागरूपं तत्रभवतां भवतामनुग्राहकाणां ग्राहकमहोदयानां करकमलेषु सानन्दं समुपह्रियते । भागेऽस्मिन्ननुशासनपर्वणि विविधरूपाणां दानादिधर्माणां निरूपणं बहुविधाभिराख्यायिकाभिरतिशयवैशद्येनातिथि-समभ्यर्हणं स्वामिभक्तस्य दयालोऽरुत्कर्षो दैवमपेक्ष्य पुरुषार्थस्य प्राबल्यं ब्राह्मणाय दातुं प्रतिज्ञाय दानाकरणे ब्राह्मण-धनापहरणे च दोषः, लक्ष्म्यानुग्रहीतानां स्त्रीपुरुषस्थानानां निर्देशः, कृतघ्नस्य गतिर्महादेवस्य माहात्म्यम्, शिवसहस्र-नामस्तोत्रं श्रीगङ्गाया विभिन्नतीर्थानां च माहात्म्यम्, शरणागतरक्षणं ब्राह्मणमहत्त्वं कन्याविवाहविषयको विचारो दौहित्रादीनामुत्तराधिकारस्य मीमांसा गवां माहात्म्यं भूमिसुवर्णाज्जलतिलशकटगृहदीपप्रभृतीनां दानस्य महत्त्वं श्राद्धविषयककृत्याकृत्यविमर्शो गृहस्थधर्मरहस्यं विभिन्नकर्मणां फलानि श्रीकृष्णस्य महत्त्वं श्रीविष्णु-सहस्रनामस्तोत्रं नित्यस्मरणीयानां देवनादीपर्वतार्तिनृपाणां नामकीर्तनस्य माहात्म्यं भीष्मस्य स्वर्गारोहणं तदीयान्त्येष्टि-संस्कारवृत्तान्तं चेत्यादयो बहवो विषया भूयो भूयोऽनुवर्णिताः । आश्वमेधिकपर्वणि संवर्तमरुत्तीयोपाख्यानमर्जुनाय श्रीकृष्णार्तकोऽनुगीताधर्मोपदेशोऽश्वमेधीयाश्वसंरक्षणपरस्यार्जुनस्य बहुषु संग्रामेषु विजयोपलब्धेरनुवर्णनं युधिष्ठिराश्वमेधयज्ञ-सम्पादनं वैष्णवधर्मोपदेशश्चेत्यादयो विषया वैशद्येन वर्णिताः । आश्रमवासिकपर्वणि कुन्तीगान्धारीसहितधृतराष्ट्रस्य विदुरस्य च तपोहेतुकं वने गमनं तत्र च महर्षिव्यासस्यानुग्रहेण तपःप्रभावेण च गङ्गासलिलतः कुरुक्षेत्रे मृतानां कौरवपाण्डवपक्षीयवीराणां पुनः पूर्वशरीरेण सह प्राकट्यं धृतराष्ट्रादिभिस्तेषां प्रत्यक्षदर्शनं तैः सह वार्तालापादि-सुखस्यानुभवनं च; तदनुधृतराष्ट्रादीनां तपांसि परमगतिलाभश्च, विदुरस्य युधिष्ठिरे प्रवेशः संजयस्य च हिमालये गमनम्; मौसले महर्षीणां शापाद् यदुवंशसंहारोऽर्जुनकर्तृकं मृतानामन्त्येष्टिसम्पादनं जीवतां च यदुकुलस्त्रीबालका-नामाश्रयप्रदानम्; महाप्रस्थानिके पाण्डवानां महाप्रस्थानं मार्गे पाञ्चालीप्रभृतीनां पर्यायेण निपतनं युधिष्ठिरस्य सशरीरस्य स्वर्गे गमनम्; स्वर्गारोहणपर्वणि युधिष्ठिरेण मायामयस्य नरकस्य दर्शनं मन्दाकिन्यां मर्त्यतनुं परित्यज्य दिव्यलोके गमनं तत्र श्रीकृष्णार्जुनादीनां दर्शनं च, भीष्मप्रभृतीनां स्वस्वमूलस्वरूपे विलयनं महाभारतस्योपसंहारो माहात्म्यं चेत्येतेषां विषयाणां वर्णनमुपलभ्यते । अतो महाभारतस्य सर्वोत्कृष्टोऽयं भूरिभागधेयो भागः । हिंदीभाषयानूदितं समूलं संस्करणं यदिह प्रतिमासं प्रकाश्यतेस्म तत एव मूलमात्रं निष्कृष्य पृथक् प्रख्यातिं नीतोऽयं भागः । एवं भागचतुष्टय-समलंकृतस्य सम्पूर्णमहाभारतस्य प्रकाशनमिदानीं भगवतः परमानुग्रहेण पूर्णतामगादिति सानन्दं सूच्यते ।

अथेदानीं पाठभेदप्राचुर्यं प्रति ध्यानमाकृष्यते सुधियाम् । दाक्षिणात्योदीच्यमहाभारतपुस्तकेषु पाठास्तु बहुधा बेभिद्यन्त एव; प्रायेण पञ्चदशसहस्राणां श्लोकानां न्यूनाधिक्यं चाप्यवलोक्यते, अस्माभिस्तदीच्यपुस्तकानां तत्रापि नीलकण्ठनिर्मितभावदीपदीपितानामेव पाठो यद्यपि मुख्यतयाङ्गीकृतस्तथापि कचिच्छिद्योपयोगीनि पाठान्तराण्यङ्गीकृत्य पाठसंशोधनं व्यधायि । दाक्षिणात्यपुस्तकेषूपलभ्यमानानामतिरिक्तश्लोकानामप्युपयोगिनां भागा ग्रन्थेऽस्मिन् यथास्थानं ( ) कोष्ठकबद्धाः संनिवेशिता अनूदिताश्चान्यस्मिन् संस्करणे—इति वेदनीयं विद्वद्भिः । प्रतिपर्वगतोदीच्यदाक्षिणात्य-समष्टिश्लोकसंख्याधोनिर्दिष्टरीत्या ज्ञातव्या—

## प्रतिपर्वगतसमष्टिश्लोकसंख्यासूचिका

अनुष्टुप्छन्दसां श्लोकसंख्या    अन्येषां बृहतां छन्दसां श्लोकसंख्या    बृहतां छन्दसामक्षराणि द्वात्रिंशदक्षरात्मकानुष्टुभा विभज्य परिगणितानां श्लोकानां संख्या    गद्यछन्दसां सर्वेषां योगाः श्लोकसंख्या

अनुशासनपर्वण्युदी- च्यपाठमनुसृत्य गृहीताः श्लोकाः	७३५८॥	( ३५०॥ )	४८१॥=	७८४०॥=
अनुशासनपर्वणि दाक्षि- णात्यपाठमनुसृत्य गृहीताः श्लोकाः	१९५४	( १२ )	१६॥	१९७०॥

अनुशासनपर्वणि सम्पूर्णाः श्लोकाः ९८१०॥=

आश्वमेधिकपर्वण्युदी- च्यपाठमनुसृत्य गृहीताः श्लोकाः	२७४७॥	( १२२॥ )	१६८॥=	२९१५॥=
आश्वमेधिकपर्वणि दाक्षि- णात्यपाठमनुसृत्य गृहीताः श्लोकाः	१२६५	( २१ )	२८॥=	१२९३॥=

आश्वमेधिकपर्वणि सम्पूर्णाः श्लोकाः ४२०९॥=

आश्रमवासिकपर्वण्युदी- च्यपाठमनुसृत्य गृहीताः श्लोकाः	१०६१	( ३४ )	४६॥	११०७॥
आश्रमवासिकपर्वणि दाक्षि- णात्यपाठमनुसृत्य गृहीताः श्लोकाः	१॥	...	...	१॥

आश्रमवासिकपर्वणि सम्पूर्णाः श्लोकाः ११०९॥

मौसलपर्वण्युदीच्यपाठ- मनुसृत्य गृहीताः श्लोकाः	२६०	( ३० )	४१॥	३०१॥
मौसलपर्वणि दाक्षिणात्य- पाठमनुसृत्य गृहीताः श्लोकाः	३॥	...	...	३॥

मौसलपर्वणि सम्पूर्णाः श्लोकाः ३०४॥

महाप्रस्थानिकपर्वण्युदी- च्यपाठमनुसृत्य गृहीताः श्लोकाः	१०१	( १० )	१३॥	११४॥
---	-----	--------	-----	------

महाप्रस्थानिकपर्वणि सम्पूर्णाः श्लोकाः ११४॥

स्वर्गारोहणपर्वण्युदीच्य- पाठमनुसृत्य गृहीताः श्लोकाः	२१४॥	( ३ )	४=	२१८॥=
---	------	-------	----	-------

स्वर्गारोहणपर्वणि सम्पूर्णाः श्लोकाः २१८॥=

संस्करणेऽस्मिन्नशुद्धिनिरासय नितगमवधाने दत्तेऽपि चेतश्चाञ्चन्यात् प्रमादादल्पग्रहत्वाच्चाधुनाऽप्यशुद्धयोऽव-  
शिष्टा भवेयुरिति सम्भाव्यते । तदर्थं चाऽन्यथैव सम्पत्त्यनुरःसरं त्रिंशत्सोऽनुरोधयन्ते तत्सूत्रनाप्रदानानुग्रहाय, यतोऽनन्तर-  
भाविनि संस्करणे तासामपि निरासार्थं प्रयासो विधीयेतेति शुभम् ।

—प्रकाशकस्य

## श्रीमहाभारतस्थविषयाणामनुक्रमः

अध्याये	विषयाः	पृष्ठाङ्काः	अध्याये	विषयाः	पृष्ठाङ्काः
	<b>अनुशासनपर्वणि</b>				
	<b>( दानधर्मपर्वणि )</b>				
१-	युधिष्ठिरं सान्त्वयितुं भीष्मेण गौतमीव्याधसर्प- मृत्युकालानां संवादस्योत्थापनम्	...	१९-	वदान्यमुनिप्रेरणयाष्टावक्रस्योत्तरदिशं प्रति प्रस्थानं पथि कुबेरेण तस्य स्वागतसमारम्भः स्त्री- रूपिण्योत्तरदिशा सहाष्टावक्रस्य संवादश्च	४५
२-	प्रजापतेर्मनोर्वशस्य वर्णनम्, अग्निपुत्रेण सुदर्शनेनातिथ्यधर्मं पालयता मृत्योः पराजयः	...	२०-	अष्टावक्रस्योत्तरदिशा सह संवादः	४७
३-	विश्वामित्रेण कथं ब्राह्मण्यं प्राप्तमिति युधिष्ठिरस्य प्रश्नः	...	२१-	अष्टावक्रस्योत्तरदिशा सह संवादः, स्वगृहं प्रत्यागतस्याष्टावक्रस्य मुनिकन्यया सह संवादः	४८
४-	आजमीढवंशवर्णनं विश्वामित्रस्य जन्मकथा तत्पुत्राणां नामानि च	...	२२-	युधिष्ठिरस्य विविधधार्मिकप्रश्नानामुत्तरं श्राद्ध- दानयोरुत्तमपात्राणां लक्षणं च	४९
५-	स्वामिभक्तस्य दयालोरुत्कर्षं सूचयितुमिन्द्रशुक- संवादस्योल्लेखः	...	२३-	दैवे पित्र्ये च केतनानर्हब्राह्मणानां नरकस्वर्ग- गामिनां नराणां च लक्षणानां वर्णनम्	५२
६-	दैवापेक्षया पुरुषार्थस्य श्रेष्ठतायाः प्रतिपादनम्	...	२४-	ब्रह्महत्यासदृशपापानां निरूपणम्	५५
७-	कर्मफलानां वर्णनम्	...	२५-	विभिन्नतीर्थानां माहात्म्यवर्णनम्	५५
८-	उत्तमब्राह्मणानां माहात्म्यम्	...	२६-	श्रीगङ्गामाहात्म्यवर्णनम्	५७
९-	ब्राह्मणाय किञ्चिद् दातुं प्रतिज्ञाय तददानात् तदधनापहरणाच्च दोषः प्राप्यत इति प्रतिपाद- यितुं जम्बुकवानरसंवादस्योल्लेखो ब्राह्मणेभ्यो दानस्य महत्वं च	...	२७-	ब्राह्मणत्वोपलब्धये तपः कुर्वतो मतङ्गस्येन्द्रेण सह वार्तालापः	६०
१०-	अनधिकारिणं प्रत्युपदेशेन देशिकस्यैव हानिरिति विषये शूद्रतपस्विब्राह्मणयोः कथा	...	२८-	ब्राह्मणत्वप्राप्तेराग्रहं विहाय वरान्तरप्रार्थनायेन्द्रेण मतङ्गस्य प्रबोधनम्	६१
११-	लक्ष्म्या विनाशाविनाशार्हाणां पुरुषस्त्रीस्थानानां वर्णनम्	...	२९-	मतङ्गकर्तृकं तप्तस्मा इन्द्रेण वरप्रदानम्	६२
१२-	स्त्रीपुरुषयोः संयोगे स्त्रिय एव सुखाधिष्ठयमिति सूचयितुं भङ्गास्वनोपाख्यानम्, कृतघ्नस्य गतेः प्रायश्चित्तस्य च वर्णनम्	...	३०-	वीतहव्यतनयैः सह काशिराजानां दारुणं युद्धं प्रतर्दनकर्तृकस्तेषां वधो भृगूक्त्या वीतहव्यस्य ब्राह्मणत्वप्राप्तिश्च	६२
१३-	वाङ्मनःकायजानां पापानां परित्यागस्योद्देशः	...	३१-	नारदेन पूज्यानां लक्षणस्य तेषां समादरेण सम्भाव्यमानानां गुणानां च वर्णनम्	६४
१४-	भीष्मस्याज्ञया भगवता श्रीकृष्णेन युधिष्ठिरं प्रति कथ्यमानायां शिवमाहात्म्यकथायामुपमन्युना महादेवस्य स्तुतिप्रार्थनापूर्वकं तद्दर्शनवरप्राप्त्यो- रुल्लेखः स्वयं कृतस्य शिवदर्शनस्य कथनं च	...	३२-	उशीनराभिधानेन वृषदर्भेण शरणागतस्य कपोतस्य संरक्षणं तत्पुण्यप्रभावेणाक्षयलोकस्यो- पलब्धिश्च	६५
१५-	उमामहेश्वरकर्तृकं श्रीकृष्णाय वरप्रदानमुप- मन्युना महादेवमहिम्नो वर्णनं च	...	३३-	ब्राह्मणमहत्त्ववर्णनम्	६६
१६-	उपमन्युश्रीकृष्णसंवादः, तण्डिकृता महादेवस्य स्तुतिः प्रार्थना तत्फलं च	...	३४-	श्रेष्ठब्राह्मणानां प्रशंसा	६७
१७-	शिवसहस्रनामस्तोत्रं तत्पाठस्य फलं च	...	३५-	ब्राह्मणा ब्राह्मणमहत्त्वस्य वर्णनम्	६८
१८-	शिवसहस्रनामपाठमहिमा, महर्षिभिः शिव- कृपयामीष्टसिद्धिविषयकस्य स्वस्वानुभवस्य प्रकाशनं श्रीकृष्णकर्तृकं शिवमहिम्नो वर्णनं च	...	३६-	ब्राह्मणप्रशंसायामिन्द्रशम्भरासुरसंवादः	६९
			३७-	दानपात्रपरीक्षा	६९
			३८-	पञ्चचूडोभिधयाप्सरसा नारदं प्रति नारीदोषाणां वर्णनम्	७०
			३९-	स्त्रीणां संरक्षणविषये युधिष्ठिरस्य प्रश्नः	७१
			४०-	भार्गवेण विपुलेन गुरुपत्नीशरीरे प्रविश्य तस्या रक्षाकरणम्	७१
			४१-	विपुलेनेन्द्राद् गुरुपत्न्याः संरक्षणं गुरोर्वरप्राप्तिश्च	७३
			४२-	विपुलेन गुरोराज्ञया दिव्यपुष्पमानीय तस्मै तस्य दानं स्वकृतदुष्कर्मणः स्मरणं च	७४

अध्याये	विषयाः	पृष्ठाङ्काः	अध्याये	विषयाः	पृष्ठाङ्काः
४३-देवशर्मणा विपुलस्य निर्दोषतां प्रतिपाद्य तस्मै			६७-अन्नजलयोर्दानस्य महिमा...	...	१०४
सान्त्वनाप्रदानं भीष्मेण युधिष्ठिराय स्त्रीणां			६८-तिलजलदीपरादीनां दानमाहात्म्यप्रसंगे		
संरक्षणार्थमादेशः	...	७५	धर्मराजब्राह्मणयोः संवादः	...	१०४
४४-कन्याविवाहे पात्रविषया विभिन्नविचाराः	...	७६	६९-गोदानस्य महिमा गोब्राह्मणरक्षणात् पुण्य-		
४५-कन्योद्वाहस्य कन्यादौहित्रादीनामुत्तराधिकारस्य			प्राप्तिश्च	...	१०५
च विचारः	...	७८	७०-ब्राह्मणस्वापहरणजन्यहानिविषये दृष्टान्तरूपेण		
४६-स्त्रीणां वस्त्राभूषणादिभिः सत्कारस्य परमावश्य-			राज्ञो नृगस्योपाख्यानम्	...	१०६
कतायाः प्रतिपादनम्	...	७८	७१-पितृशपान्नाचिकेतस्य यमान्तिके गमनं यमेन		
४७-ब्राह्मणप्रभृतिवर्णानां दायभागविधेर्वर्णनम्	...	७९	नाचिकेतं प्रति गोदानमाहात्म्यकथनम्	...	१०७
४८-संकरसंततीनामुत्पत्तेः सविस्तरं वर्णनम्	...	८१	७२-गोलोकगोदानयोर्विषये इन्द्रयुधिष्ठिरयोः प्रश्नः		११०
४९-नानाविधपुत्राणां वर्णनम्	...	८२	७३-शक्रं प्रति ब्रह्मकर्तृकं गोलोकगोदानयोर्माहात्म्य-		
५०-गोमहिमाप्रसंगे च्यवनमुनेरुपाख्यानारम्भः,			वर्णनम्	...	११०
मत्स्यबन्धे मत्स्यैः सह निवद्धस्य मुनेर्जलान्निः-			७४-अपहृतायाः परधेन्वा दाने विक्रये च दोषः,		
सरणम्	...	८३	गोहत्याया भीषणपरिणामः, गोदानस्य सुवर्ण-		
५१-राज्ञा नहुषेण गोमूत्येन च्यवनमुनेः क्रयणम्,			दक्षिणायाश्च माहात्म्यम्	...	११२
मुनिना गोमाहात्म्यकथनम्, मत्स्यानां			७५-व्रतनियमदमसत्यब्रह्मचर्याणां मातृपितृगर्वादीनां		
निषादानां च सङ्गतिः	...	८४	सेवायाश्च माहात्म्यम्	...	११२
५२-सपत्नीकेन राज्ञा कुशिकेन महर्षेश्च्यवनस्य			७६-गोदानस्य विधिः, गाः प्रति प्रार्थना, गवां		
परिचर्या	...	८५	निष्क्रयस्य दानस्य च कर्तृणां नृपाणां नाम-		
५३-च्यवनमुनिकर्तृका राज्ञो राज्ञ्याश्च धैर्यपरीक्षा,			निर्देशः	...	११३
तयोः परिचर्यया तुष्टेन मुनिना ताभ्यां वर-			७७-कपिलागवामुत्पत्तेर्माहात्म्यस्य च वर्णनम्	...	११५
प्रदानम्	...	८६	७८-वसिष्ठेन सौदासं प्रति गोदानस्य विधेर्माहात्म्यस्य		
५४-च्यवनप्रभावेण कुशिकेन तद्राज्ञ्या च विविध-			च वर्णनम्	...	११६
विस्मापकदृश्यानां दर्शनम्, तुष्टेन मुनिना राज्ञे			७९-गवां तपसाभीष्टवरप्राप्तिः, तासां दानमाहात्म्यम्,		
वरयाचनार्थमादेशः	...	८८	विभिन्नगवां दानेन विभिन्नोत्तमलोकेषु गमनम्		११७
५५-जिज्ञासुं कुशिकं प्रति च्यवनमुनिना तद्गृहे स्व-			८०-गवां गोदानस्य च महिमा	...	११८
निवासकारणकथनं तस्मै वरप्रदानं च	...	८९	८१-गवां माहात्म्यम्, शुकं प्रति व्यासकर्तृकं गोगो-		
५६-च्यवनमुनिना भृगुवंशजानां कुशिकवंशजानां च			लोकगोदानमाहात्म्यवर्णनम्	...	११८
सम्बन्धकारणं विज्ञाप्य तीर्थयात्रार्थं प्रस्थानम्	...	९१	८२-पद्माया सह गवां संवादः, पद्माप्रार्थनया गोभिः		
५७-अनेकविधतपसां दानानां च फलम्	...	९१	स्वशकृन्मूत्रे निवासार्थं पद्मायै स्वीकृतिप्रदानम्		१२०
५८-जलाशयनिर्माणस्यारामारोपणस्य च फलम्	...	९३	८३-ब्रह्मणा शक्रं प्रति गोलोकस्य गवां चोत्कर्ष-		
५९-उत्तमदानस्योत्तमब्राह्मणानां च प्रशंसां कुर्वता			वर्णनं गोभ्यो वरप्रदानं च	...	१२१
भीष्मेण तेषां सत्कारार्थमुपदेशः	...	९४	८४-भीष्मेण स्वपितुः शान्तनोः करं विहाय कुशो-		
६०-श्रेष्ठयाचकधार्मिकनिर्धनगुणवद्भ्यो दानस्यो-			परि पिण्डदानम्, सुवर्णोत्पत्तेस्तद्दानमाहात्म्यस्य		
त्कृष्टफलम्	...	९५	च विषये वसिष्ठपरशुरामयोः संवादः, पार्वत्या		
६१-राज्ञे यज्ञदानयोर्ब्राह्मणादिप्रजानां रक्षणस्य			देवेभ्यः शापप्रदानम्, तारकासुरभीतानां देवानां		
चोपदेशः	...	९५	ब्रह्मशरणागतिः	...	१२२
६२-सर्वेषु दानेषूत्कृष्टस्य भूमिदानस्य माहात्म्यं			८५-ब्रह्मकर्तृकं देवेभ्य आश्वासनम्, अग्नेः परि-		
तद्विषये शक्रदेवगुर्वोः संवादश्च	...	९७	मार्गणम्, अग्निना स्थापितेन शिवतेजसा संत-		
६३-अन्नदानस्योत्कृष्टमाहात्म्यम्	...	९९	ताया गङ्गाया मेरौ तस्य परित्यागः, कार्तिकेय-		
६४-विभिन्ननक्षत्रयोगेषु विभिन्नवस्तुदानमाहात्म्यम्	१००		सुवर्णयोः उत्पत्तिः, वरुणरूपिणो महादेवस्य क्रतौ		
६५-सुवर्णजलादिविभिन्नवस्तूनां दानस्य महिमा	१०१		अग्नेः प्रजापतीनां सुवर्णस्य च प्रादुर्भावः,		
६६-उपानच्छकटतिलभूमिगोऽन्नदानानां माहात्म्यम्	१०२		कार्तिकेयकर्तृकस्तारकासुरवधः	...	१२४

अध्याये	विषयाः	पृष्ठाङ्काः	अध्याये	विषयाः	पृष्ठाङ्काः
८६-	कार्तिकेयस्योत्पत्तिर्भरणं च तस्य देवसैन्यापत्येऽ- भिषेकः; तेन तारकवधश्च ... १२८	१२८	१०३-	ब्रह्मणा सह भगीरथस्य संवादः; यज्ञतपदाने- भ्योऽनशनस्य महत्वाधिक्यम् ... १५६	१५६
८७-	विभिन्नतिथिषु श्राद्धफलम् ... १२९	१२९	१०४-	आयुषो वृद्धिक्षयकर्तृणां शुभाशुभकर्मणां वर्णन- प्रसंगेन गृहस्थाश्रमकर्तव्यानां सविस्तरं निरू- पणम् ... १५७	१५७
८८-	श्राद्धे पितॄणां तृतेर्दर्शनम् ... १३०	१३०	१०५-	अग्रजानुजयोर्मिथो व्यवहारः; मातृपित्राचार्या- दिगुरुजनानां गौरवस्य वर्णनम् ... १६१	१६१
८९-	विभिन्नक्षत्रेषु श्राद्धफलम् ... १३०	१३०	१०६-	मासपक्षतिथिसम्बन्धिविभिन्नव्रतोपवासानां फल- वर्णनम् ... १६२	१६२
९०-	श्राद्धे ब्राह्मणपरीक्षा; पंक्तिदूषकाणां पावनानां च विप्राणां वर्णनम्; श्राद्धे लक्षमूर्खविप्रान् विहायैकस्मै वेदविदुषे भोजनदानं श्रेष्ठमिति प्रकथनम् ... १३१	१३१	१०७-	दरिद्रेभ्यो यज्ञतुल्यफलप्रदस्य व्रतोपवासस्य तत्फ- लस्य च सविस्तरं वर्णनम् ... १६४	१६४
९१-	शोकातुरस्य निमेषः पुत्रार्थं पिण्डदानम्; श्राद्ध- विषये निर्मि प्रत्यत्रैरुपदेशः; विश्वेदेवानां नामानि; श्राद्धे त्याज्यवस्तूनां वर्णनं च ... १३२	१३२	१०८-	मानसानां पार्थिवानां च तीर्थानां माहात्म्यम् १६८	१६८
९२-	श्राद्धान्नेनाजीर्णानां देवानां पितॄणां च ब्रह्मणोऽ- न्तिके गमनम्; अग्निनाजीर्णस्य निवारणम्; श्राद्धपरितृप्तानां पितॄणामाशीर्वचनम् ... १३४	१३४	१०९-	प्रतिमासस्य द्वादश्यां तिथावनशनव्रतस्य भग- वतो विष्णोः पूजनस्य च विशिष्टमाहात्म्यम् १६८	१६८
९३-	गृहस्थधर्माणां रहस्यम्; प्रतिग्रहदोषं वर्णयितुं वृषादर्भैः सतर्षाणां च कथा; भिक्षुरूपिणा शक्रेण कृत्यां निहत्य सतर्षाणां रक्षणम्; पद्मपुष्पस्तेय- विषये शपथव्याजेन धर्मपालननिर्देशः ... १३४	१३४	११०-	रूपसौन्दर्यलोकप्रियताप्राप्तये मार्गशीर्षमासे चन्द्र- व्रतस्योपयोगितायाः प्रकथनम् ... १६९	१६९
९४-	ब्रह्मसरतीर्थेऽगस्त्यस्य पद्मपुष्पाणामपहृते सति ब्रह्मर्षीणां राजर्षीणां च धर्मोपदेशगर्भितः शपथः; धर्मज्ञानार्थमपहृतानां पद्मपुष्पाणां प्रत्यावर्तनम् ... १३९	१३९	१११-	वृहस्पतिना युधिष्ठिरं प्रति प्राणिनां जन्मभेदस्य नानाविधपापजन्यफलस्वरूपनरकप्राप्तेस्तिर्यग्यो- नौ जन्मग्रहणस्य च वर्णनम् ... १६९	१६९
९५-	छत्रोपानहामुत्पत्तौ दाने च युधिष्ठिरस्य प्रश्नः सूर्यरश्मिभी रेणुकायाः शिरः पादौ च संतप्ताविति विज्ञाय जमदग्नेः सूर्योपरि कोपो विप्ररूपिणा सूर्येण सह वार्तालापश्च ... १४१	१४१	११२-	पापान्मुक्तेरुपायः; अन्नदानस्योत्कृष्टमाहात्म्यं च १७३	१७३
९६-	छत्रोपानहामुत्पत्तिर्दानप्रशंसा च ... १४२	१४२	११३-	युधिष्ठिरं प्रति अहिंसाया धर्मस्य च माहात्म्य- मुपवर्ण्य बृहस्पतेः स्वर्गलोकगमनम् ... १७४	१७४
९७-	गार्हस्थ्ये पञ्चयज्ञकर्मणां विषये पृथिव्या सह भग- वतः श्रीकृष्णस्य संवादः ... १४७	१४७	११४-	हिंसां संभक्षणयोर्गौरवं गर्हणम् ... १७४	१७४
९८-	तपस्विना सुवर्णेन सह मनोः संवादे पुष्पधूप- दीपोपहाराणां दानमाहात्म्यम् ... १४८	१४८	११५-	मद्यपाने मांसभक्षणे च महान् दोषः; तयोस्त्या- गस्य महत्त्वम्; त्यागे परमलाभस्य प्रतिपादनं च १७५	१७५
९९-	ऋषिषु नहुषस्यात्याचारस्तत्प्रतीकर्तुं भृगुणा सहागस्त्यस्य वार्तालापः ... १५०	१५०	११६-	मांसभक्षणे लाभः; अहिंसाधर्मस्य प्रशंसा च ... १७७	१७७
१००-	नहुषस्य पतनं शतक्रतोरैन्द्रे पुनरभिषेको दीप- दानमहिमा च ... १५१	१५१	११७-	शुभकर्मप्रभावेण कीटस्य पूर्वजन्मस्मृतिः कीट- योनावपि मृत्युभयं सुखानुभूतिं चोपवर्ण्य तस्य स्वश्रेयसे जिज्ञासा ... १७८	१७८
१०१-	ब्रह्मस्वापहरणजन्यदोषविषये क्षत्रियश्वपाकयोः संवादो ब्रह्मस्वरिरक्षणे मृतस्य चाण्डालस्य मोक्ष- प्राप्तिश्च ... १५२	१५२	११८-	कीटस्य क्रमशः क्षत्रिययोनौ प्रादुर्भूय व्याघ- दर्शनप्राप्तिः; व्यासेन ब्राह्मणत्वस्वर्गाक्षयसुख- प्राप्तये कीटाय वरप्रदानं च ... १७९	१७९
१०२-	विभिन्नकर्मणामनुसारेण विभिन्नलोकानां प्राप्ति- रिति वर्णयितुं धृतराष्ट्ररूपिणा शक्रेण सह गौत- मस्य संवादः ... १५३	१५३	११९-	ब्राह्मणयोनिसुपलभ्य कीटस्य ब्रह्मलोकगमनम्; तत्र सनातनब्रह्मप्राप्तिश्च ... १८०	१८०
			१२०-	व्यासमैत्रेययोः संवादे दानप्रशंसाकर्मरहस्यं च १८०	१८०
			१२१-	व्यासमैत्रेययोः संवादे श्रुतिवृत्तसम्पन्नब्राह्मणा- यान्नदानस्य प्रशंसा ... १८१	१८१
			१२२-	व्यासमैत्रेययोः संवादे तपःप्रशंसा गृहस्थ- स्योत्तमकर्तव्यताया निर्देशश्च ... १८२	१८२
			१२३-	शाण्डिलीसुमनयोः संवादे पतिव्रतानां कर्तव्य- निर्देशः ... १८२	१८२

अध्याये	विषयाः	पृष्ठाङ्काः	अध्याये	विषयाः	पृष्ठाङ्काः
१२४-	नारदकर्तृको भगवतो नारायणस्याराधनायाः पुण्डरीकायोपदेशः, तस्य भगवद्धामप्राप्तिः, सामगुणस्य प्रशंसा, ब्राह्मणकर्तृकं रक्षोहरिण-कृशत्वे कारणप्रतिपादनम् ... १८३	१८३	१४५-	स्वर्गनरकप्रदानामुत्तमाधमकुले जन्महेतु-भूतानां च कर्मणां वर्णनम् ... २११	२११
१२५-	श्राद्धविषये देवदूतपित्रोः पापान्मुक्ताविन्द्विद्यु-त्प्रभयोः, धर्मविषये इन्द्रबृहस्पत्योः, वृषोत्सर्गादि-विषये देवर्षिपितृणां च संवादः ... १८५	१८५	( १ )	राजधर्मस्य वर्णनम् ... २१२	२१२
१२६-	विष्णुबलदेवदेवगणधर्माग्निविश्वामित्रगोब्रह्मभि-धर्मस्य गूढरहस्यप्रतिपादनम् ... १८७	१८७	( २ )	संग्रामगतानां वीराणां धर्मस्य वर्णनं रणयज्ञे प्राणोत्सर्गस्य महिमा च ... २१३	२१३
१२७-	अग्निश्मशानिरोगार्ग्यधौम्यजमदग्निभिर्धर्मरह-स्यस्य वर्णनम् ... १८९	१८९	( ३ )	राजधर्मस्य संक्षिप्तवर्णनम् ... २१४	२१४
१२८-	वायुकर्तृकं धर्माधर्मरहस्यवर्णनम् ... १८९	१८९	( ४ )	दमार्हिसयोः प्रशंसा दैवस्य प्राधान्यं च ... २१५	२१५
१२९-	लोमरोन धर्मरहस्यप्रतिपादनम् ... १९०	१९०	( ५ )	त्रिवर्गस्य निरूपणं श्रेयस्कराणां वृत्तानां वर्णनं च ... २१५	२१५
१३०-	अरुन्धतीधर्मराजचित्रगुप्तैर्धर्मसम्बन्धिरहस्य-वर्णनम् ... १९०	१९०	( ६ )	विभिन्नकर्मफलानां वर्णनम् ... २१७	२१७
१३१-	प्रमथगणैर्धर्माधर्मरहस्यकथनम् ... १९१	१९१	( ७ )	काणत्वपंगुत्वादिविभिन्नदोषाणां रोगाणां च हेतुभूतदुष्कर्मणां वर्णनम् ... २१९	२१९
१३२-	दिग्गजानां धर्मसम्बन्धिरहस्यं प्रभावश्च ... १९२	१९२	( ८ )	उमामहेश्वरसंवादे विभिन्नमहत्त्वपूर्ण-विषयाणां विवेचनम् ... २२२	२२२
१३३-	महादेवस्य धर्मसम्बन्धिरहस्यम् ... १९२	१९२	( ९ )	प्राणिनां चतुर्भेदनिरूपणं पूर्वजन्म-स्मृतिरहस्यम्, मृतस्य प्रत्यावर्तने स्वप्नदर्शनहेतुत्वम्, दैवपुरुषार्थपुन-र्जन्मनां विवेचनम् ... २२४	२२४
१३४-	स्कन्दस्य धार्मिकं रहस्यम्, भगवता विष्णुना भीष्मेण च तन्माहात्म्यवर्णनम् ... १९३	१९३	( १० )	यमलोकस्य तन्मार्गाणां च वर्णनम्, दुष्कर्मिणां नरकयातनानां कर्मानुसारेण विभिन्नयोनिषु तज्जन्मनां चोत्प्लेखः ... २२६	२२६
१३५-	केषां मनुष्याणामन्नं ग्राह्यं केषामग्राह्यं वेति निरूपणम् ... १९३	१९३	( ११ )	शुभाशुभमानसादित्रिविधकर्मणां स्वरूप-फलयोर्मद्यसेवनदोषस्य च वर्णनम्, आहारशुद्धेर्मांसभक्षणदोषस्य मांसाभ-क्षणे लाभस्य जीवदयामहत्त्वस्य गुरुपूजा-विधेरुपवासविधेरर्द्धचर्यपालनस्य तीर्थ-चर्यायाः सर्वसाधारणद्रव्यदान-पुण्यस्यान्नसुवर्णगोभूमिकन्याविद्यादान-माहात्म्यस्य पुण्यतमदेशकालयोर्दत्त-दानस्य धर्मस्य च निष्फलताया विविधदानस्य लौकिकवैदिकयज्ञस्य देव-पूजायाश्च निरूपणम् ... २२८	२२८
१३६-	प्रतिग्रहस्यान्याय्यभक्षणस्य च प्रायश्चित्तम् ... १९४	१९४	( १२ )	श्राद्धप्रकारवर्णनम्, दानस्य त्रैविध्येन फलत्रैविध्यस्योत्प्लेखः, दानजन्यपञ्च-फलानि, विविधधर्मणां तत्फलानां च प्रतिपादनम् ... २३५	२३५
१३७-	दानेन स्वर्गामिनां राज्ञां वर्णनम् ... १९५	१९५	( १३ )	प्राणिनां शुभाशुभगतिनिर्णायक-लक्षणानां वर्णनम्, मृत्योर्द्वैविध्यस्य यत्नसाध्यश्चतुर्भेदस्य च कथनम्, कर्तव्य-पालनपूर्वकशरीरत्यागे महाफलम्, कामक्रोधादिपूर्वकदेहत्यागे नरक-प्राप्तिश्च ... २३७	२३७
१३८-	पञ्चविधानां दानानां वर्णनम् ... १९६	१९६			
१३९-	तपस्विनः श्रीकृष्णस्यान्तिके ऋषीणामागमनम्, तत्प्रभावसमीक्षापूर्वकं तेन सह वार्तालापश्च ... १९६	१९६			
१४०-	नारदकर्तृकं हिमवत्पृष्ठे सभूतगणस्य शिवस्य सविस्तरं सौन्दर्यवर्णनम्, पार्वत्या तत्रागत्य पाणिभ्यां शिवस्य चक्षुर्द्वयं समावरणम्, तृतीयनेत्रस्य प्राकट्यम्, हिमवतो भस्मीभूय भूयः स्वस्थतापन्नम्, उमामहेश्वरयोर्धार्मिकसंवाद-स्योत्थापना च ... १९८	१९८			
१४१-	शिवपार्वत्योर्धर्मविषयकः संवादः, वर्णाश्रमधर्म-सम्बन्ध्याचारस्य प्रवृत्तिनिवृत्तिरूपधर्मस्य च निरूपणम् ... १९९	१९९			
१४२-	उमामहेश्वरसंवादः, वानप्रस्थधर्मः, तद्विधिर्म-हिमा च ... २०५	२०५			
१४३-	ब्राह्मणादिवर्णप्राप्तौ जीवस्य शुभाशुभकर्मणां प्राधान्यस्य प्रतिपादनम् ... २०७	२०७			
१४४-	बन्धनमुक्तिस्वर्गनरकदीर्घाल्पायुप्रदानां मनोवा-क्कायकृतानां शुभाशुभकर्मणां वर्णनम् ... २०९	२०९			



अध्याये	विषयाः	पृष्ठाङ्काः	अध्याये	विषयाः	पृष्ठाङ्काः
	( १४ ) मोक्षधर्मस्य विशेषतायाः प्रतिपादनम् ; मोक्षदायकज्ञानस्य प्राप्त्युपायः ; मोक्ष प्राप्तौ वैराग्यस्य प्राबल्यं च ... २३८			( भीष्मस्वर्गारोहणपर्वणि )	
	( १५ ) सांख्यज्ञानप्रतिपादनपूर्वकमव्यक्तादि- चतुर्विंशतितत्त्वोत्पत्त्यादेर्वर्णनम् ... २४१		१६७-भीष्मस्यान्त्येष्टिसंस्कारसामग्रीमादाय युधिष्ठिर- प्रभृतीनां तत्पाश्चैवं गमनं भीष्मेण श्रीकृष्णादिभ्यो देह त्यक्तुमनुमतिं गृह्यता धृतराष्ट्राय युधिष्ठिराय च कर्तव्यस्योपदेशः ... २७२		
	( १६ ) योगधर्मस्य प्रतिपादनं तत्फलवर्णनं च २४२		१६८-भीष्मेण स्वकीयदेहस्य परित्यागो धृतराष्ट्र- प्रभृतिभिस्तस्य दाहः ; कुरुभिस्तस्मै गङ्गायां जलाञ्जलिदानं गङ्गायाः स्वपुत्रस्य कृते शोकः श्रीकृष्णकर्तृकं तस्यै सान्त्वनाप्रदानम् ... २७३		
	( १७ ) पाशुपतयोगवर्णनं शिवलिङ्गपूजा- माहात्म्यं च ... २४४			आश्वमेधिकपर्वणि	
१४६-पार्वतीकर्तृकं स्त्रीधर्मवर्णनम् ... २४५				( अश्वमेधपर्वणि )	
१४७-वंशपरम्पराया वर्णनं भगवतः श्रीकृष्णस्य माहात्म्यस्य च प्रतिपादनम् ... २४६			१-शोकमग्नस्य युधिष्ठिरस्य धरायां पतनं धृतराष्ट्रेण तस्य प्रबोधनं च ... २७५		
१४८-भगवतः श्रीकृष्णस्य महिम्नो वर्णनं भीष्मेण युधिष्ठिराय राज्यं कर्तुमादेशप्रदानं च ... २४८			२-श्रीकृष्णेन व्यासेन च युधिष्ठिराय सान्त्वना- प्रदानम् ... २७५		
१४९-श्रीविष्णुसहस्रनामस्तोत्रम् ... २५०			३-व्यासेन युधिष्ठिरं प्रति यज्ञाय धनप्राप्त्युपायं कथयता संवर्तमरुत्प्रसंगस्योपस्थानम् ... २७६		
१५०-जपनीयमन्त्रस्य निरूपणं सायंप्रातःकीर्तनीय- देवर्षिनृपाणां शुभनाम्नां कीर्तनस्य माहात्म्यं गायत्रीजपस्य फलं च ... २५३			४-मरुत्पूर्वजानां परिचयं दत्ता व्यासेन मरुत्तस्य गुणप्रभावयोर्यज्ञस्य च दिग्दर्शनम् ... २७७		
१५१-ब्राह्मणानां महिम्नो वर्णनम् ... २५६			५-इन्द्रप्रेरणया बृहस्पतिना मनुष्ययज्ञं न कारयिष्यामीति प्रतिज्ञाकरणम् ... २७८		
१५२-कार्तवीर्यार्जुनस्य दत्तात्रेयतो वरचतुष्टयलाभस्त- स्मिन्नभिमानस्योत्पत्तिश्च ब्राह्मणमहिमविषयकः कार्तवीर्यवायुदेवयोः संवादश्च ... २५६			६-नारदोक्तदिशा मरुत्तेन संवर्तस्य दर्शनम् ... २७८		
१५३-वायुना सोदाहरणं ब्राह्मणमहिम्नो वर्णनम् ... २५७			७-संवर्तमरुत्तयोर्वातालापो मरुत्तस्याग्रहेण संवर्तेन तद्यज्ञं कारयितुं स्वीकृतिप्रदानम् ... २७९		
१५४-ब्राह्मणसत्तमस्योत्थस्य प्रभावः ... २५८			८-संवर्तेन मरुत्ताय सुवर्णोपलब्धये महादेवस्य नाममयं स्तवनं कर्तुमुपदेशः ; ततो मरुत्तस्य धनप्राप्तिः ; तदीयसम्पत्तिमवेक्ष्य बृहस्पतेश्चिन्ता २८०		
१५५-अगस्त्यवसिष्ठयोः प्रभावस्य वर्णनम् ... २५९			९-बृहस्पतिना देवेन्द्रं प्रति स्वकीयचिन्तायाः प्रकट- नमिन्द्राश्रयाग्निदेवस्य मरुत्तपाश्चैवं तत्संदेशमादाय गमनं संवर्तभयात्पुनरावृत्तेन तेनेन्द्रं प्रति ब्रह्म- बलोत्कर्षस्य प्रतिपादनं च ... २८२		
१५६-अत्रेक्ष्यवनस्य च प्रभावः ... २५९			१०-इन्द्रेण गन्धर्वराजं प्रेष्य तद्द्वारा मरुत्ताय भय- दर्शनं संवर्तेन मन्त्रबलाद् देवानाहूय च मरुत्त- यज्ञस्य पूरणम् ... २८४		
१५७-बलात् स्वर्गमुपभुञ्जानानां कपानां ब्राह्मणैर्भस्मी- करणं कार्तवीर्यवायुदेवयोः संवादस्योपसंहारश्च २६०			११-श्रीकृष्णेन युधिष्ठिरं प्रति देवेन्द्रकर्तृकदेहस्य- वृत्रासुरविनाशोत्पत्तिं श्रावयित्वा प्रबोधनम् ... २८६		
१५८-भीष्मेण श्रीकृष्णमहिम्नो वर्णनम् ... २६१			१२-श्रीकृष्णस्य युधिष्ठिराय मनोजेतुमादेशः ... २८६		
१५९-श्रीकृष्णेन प्रद्युम्नं प्रति ब्राह्मणमहत्वं प्रति- पादयता दुर्वासश्चरित्रस्य वर्णनं सर्वस्यैतस्य प्रसङ्गस्य युधिष्ठिराय श्रावणं च ... २६३			१३-ममतात्यागमहत्वं कामगीतोत्प्लेखः ; युधिष्ठिरं प्रति यज्ञं कर्तुं प्रेरणा च ... २८७		
१६०-श्रीकृष्णेन भगवतः शङ्करस्य महत्ताया वर्णनम् २६५			१४-ऋषीणामन्तर्धानं भीष्मप्रभृतीनां श्राद्धं विधाय युधिष्ठिरादीनां हस्तिनापुरे गमनं युधिष्ठिरधर्म- राज्यस्य वर्णनं च ... २८८		
१६१-शङ्करमाहात्म्यवर्णनम् ... २६६			१५-श्रीकृष्णस्यार्जुनं प्रति स्वकीयद्वारकागमनप्रस्तावः २८९		
१६२-धर्मे आगमप्रमाणस्य श्रेष्ठत्वं धर्माधर्मयोः फलं साध्वसाध्वोर्लक्षणं शिष्टाचारस्य निरूपणं च २६७					
१६३-युधिष्ठिरेण विद्यां बलं बुद्धिं चापेक्ष्य भाग्यस्यैव प्राधान्यस्य प्रतिपादनं भीष्मेण तस्य समाधानं च २६९					
१६४-सुखदुःखोपलब्धौ शुभाशुभकर्मणामेव हेतुत्वं प्रतिपादयता भीष्मेण धर्मानुष्ठानस्य समर्थनम् २६९					
१६५-नित्यस्मरणीयानां देवनदीपर्वतर्षितृपाणां नाम्नां कीर्तनस्य माहात्म्यम् ... २७०					
१६६-भीष्मस्यानुमत्या सपरिवारस्य युधिष्ठिरस्य हस्तिनापुरं प्रति प्रस्थानम् ... २७१					



अध्याये	विषयाः	पृष्ठाङ्काः	अध्याये	विषयाः	पृष्ठाङ्काः
( अनुगीतापर्वणि )					
१६-अर्जुनस्य श्रीकृष्णं प्रति गीतोक्तविषयजिज्ञासा, श्रीकृष्णेनार्जुनं प्रति सिद्धमहर्षिकाश्यपयोः संवादस्योत्थापनम्	...	२९०	४२-अहंकारान्महाभूतानामिन्द्रियाणां च सृष्टि- रध्यात्माधिभूताधिदैवतानां वर्णनं निवृत्तिमार्गस्यो- पदेशश्च	...	३१२
१७-काश्यपकृतप्रश्नानामुत्तररूपतया सिद्धेन महात्मना जीवानां विविधगतीनां निरूपणम्	...	२९२	४३-चराचरभूताधिपतीनां धर्मप्रभृतिलक्षणानां विषयानुभवसाधनानां च वर्णनं क्षेत्रज्ञस्य वैलक्षण्यं च	...	३१४
१८-जीवस्य गर्भे प्रवेश आचारधर्मः कर्मफलानामनि- वार्यता संसारतरणोपायश्च	...	२९३	४४-पदार्थानामाद्यन्तयोर्ज्ञानस्य नित्यतायाश्च वर्णनम्	...	३१५
१९-गुरुशिष्यसंवादे मोक्षप्राप्त्युपायस्य वर्णनम्	...	२९४	४५-देहरूपस्य कालचक्रस्य गृहस्यब्राह्मणयोर्धर्मस्य च वर्णनम्	...	३१५
२०-ब्राह्मणगीता-ब्राह्मणस्यैकस्य पत्नीं प्रति ज्ञान- यज्ञस्योपदेशः	...	२९५	४६-ब्रह्मचारिवानप्रस्थसंन्यासिनां धर्मस्य वर्णनम्	...	३१६
२१-दशहोतृकयज्ञस्य वर्णनं बाह्यज्ञानस्योः श्रेष्ठतायाश्च प्रतिपादनम्	...	२९६	४७-मोक्षसाधनानां निरूपणं देहरूपस्य वृक्षस्य ज्ञानासिना तदुच्छेदस्य च वर्णनम्	...	३१८
२२-मनोबुद्धीन्द्रियात्मकसत्तहोतृणां यज्ञस्य मन- इन्द्रियसंवादस्य च वर्णनम्	...	२९७	४८-जीवात्मपरमात्मनोः स्वरूपस्य विवेचनम्	...	३१८
२३-प्राणापानप्रभृतीनां संवादो ब्रह्मणा सर्वेषां श्रेष्ठ्यस्य प्रतिपादनम्	...	२९८	४९-धर्मनिर्णयं ज्ञातुमृषीणां प्रश्नः	...	३१९
२४-नारददेवमतसंवाद उदानस्योत्कृष्टताया वर्णनम्	...	२९९	५०-सत्त्वगुरुष्वयोरन्यत्वस्य धीमतः प्रशंसायाः पञ्च- भूतगुणविस्तारस्य परमात्मनः श्रेष्ठत्वस्य वर्णनम्	...	३१९
२५-चातुर्होत्रयज्ञस्य वर्णनम्	...	३००	५१-तपसः प्रभावः, आत्मनः स्वरूपं तज्ज्ञानस्य च महिमानुगीताया उपसंहारश्च	...	३२१
२६-अन्तर्यामिणः प्राधान्यम्	...	३००	५२-श्रीकृष्णस्यार्जुनेन सह हस्तिनापुरे गमनं तत्र सर्वैः सह मिलित्वा युधिष्ठिरेणानुज्ञातस्य तस्य सुभद्रया सह द्वारकां प्रति प्रस्थानम्	...	३२२
२७-आध्यात्मिकस्य महावनस्य वर्णनम्	...	३०१	५३-मार्गे श्रीकृष्णस्य मुखात् कौरवविनाशवृत्तान्तं विज्ञाय उत्तङ्कस्य कोपः श्रीकृष्णेन तस्य प्रशमनं च	...	३२४
२८-ज्ञानिनः स्थितिरध्वर्युयत्योः संवादश्च	...	३०२	५४-श्रीकृष्णेनोत्तङ्कं प्रत्यध्यात्मतत्त्वस्य वर्णनं दुर्यो- धनापराधस्यैव कौरवविनाशहेतुत्वमिति प्रतिपा- दनं च	...	३२५
२९-परशुरामेण क्षत्रियकुलस्य संहारः	...	३०३	५५-श्रीकृष्णेनोत्तङ्काय विश्वरूपदर्शनं मरौ जलप्राप्तये वरप्रदानं च	...	३२६
३०-अलर्कस्य ध्यानयोगमुदाहृत्य पितामहैः परशु- रामस्य प्रबोधनं परशुरामेण तपसा सिद्धेरुपलब्धिश्च	...	३०३	५६-उत्तङ्कस्य गुरुभक्तेर्वर्णनं गुरुपुत्र्या सह उत्तङ्कस्य विवाहो गुरुपत्न्या आदेशेन दिव्ये कुण्डले आने- तुमुत्तङ्कस्य सौदाससमीपे गमनम्	...	३२७
३१-अम्बरीषगीताऽऽध्यात्मिकस्वराज्यविषयिकी गाथा	...	३०५	५७-उत्तङ्कस्य सौदाससकाशात् तत्पत्न्याः कुण्डलयोः प्रार्थना, सौदासस्य प्रेरणया तस्य मदयन्तीसंनिधौ गमनं च	...	३२८
३२-धर्मजनकयोर्ममत्वत्यागविषयकः संवादः	...	३०५	५८-कुण्डले आदायोत्तङ्कस्य निवर्तनं मार्गे कुण्डल- योरपहारः सुरेन्द्राग्निदेवयोः कृपया पुनस्ते उप- लभ्योत्तङ्केन तयोर्गुरुपत्न्यै प्रदानम्	...	३२९
३३-ब्राह्मणस्य पत्नीं प्रति स्वस्य ज्ञाननिष्ठतायाः परिचयदानम्	...	३०६	५९-श्रीकृष्णस्य द्वारकां गत्वा रैवतके महोत्सवे सन्नि- हितस्य सर्वैः सह समागमः	...	३३१
३४-श्रीकृष्णेन ब्राह्मणस्य ब्राह्मण्याः क्षेत्रज्ञस्य च रहस्यं प्रकाशयता ब्राह्मणगीताया उपसंहारः	...	३०६	६०-त्रसुदेवपृष्टेन श्रीकृष्णेन तस्मै महाभारतयुद्ध- वृत्तान्तस्य संक्षेपतः कथनम्	...	३३१
३५-श्रीकृष्णेनार्जुनं प्रति मोक्षधर्मस्य वर्णनं गुरु- शिष्यसंवादे ब्रह्मणो महर्षीणां च प्रश्नोत्तराणि	...	३०७			
३६-ब्रह्मणा तमोगुणस्य तत्कार्याणां फलानां च वर्णनम्	...	३०८			
३७-रजोगुणस्य कार्याणां वर्णनं तज्ज्ञानस्य फलं च	...	३०९			
३८-सत्त्वगुणकार्याणां वर्णनं तज्ज्ञानस्य फलं च	...	३१०			
३९-सत्त्वादिगुणानां प्रकृतिनाम्नां च वर्णनम्	...	३१०			
४०-महत्तत्त्वस्य नामानि, परमात्मतत्त्वज्ञानस्य महिमा च	...	३११			
४१-अहंकारस्योत्पत्तेस्तत्स्वरूपस्य च वर्णनम्	...	३१२			

अध्याये	विषयाः	पृष्ठाङ्काः	अध्याये	विषयाः	पृष्ठाङ्काः
६१-	सुभद्रया प्रेरितेन श्रीकृष्णेन वसुदेवं प्रत्यभिमन्यु- वधवृत्तान्तस्य कथनम्	३३२	८१-	अर्जुनपृष्ठयोऽलूपा स्वागमनकारणस्यार्जुनपराजय- रहस्यस्य च कथनं पुत्रेण पत्न्या चानुज्ञातस्य पार्थस्य पुनरश्वमनुगमनम्	३५०
६२-	वसुदेवादिभिरभिमन्युमुद्दिश्य श्राद्धकरणं व्यासे- नोत्तरामर्जुनं च प्रबोध्य युधिष्ठिरं प्रत्यश्वमेधं कर्तुमनुज्ञादानम्	३३४	८२-	मगधाधिपस्य मेघसन्धेः पराजयः	३५१
६३-	युधिष्ठिरेण भ्रातृभिः सह सम्मन्य धनमानेतुं प्रस्थानम्	३३४	८३-	दक्षिणपश्चिमसिन्धुतटवर्तिषु देशेषु विचरतोऽ- श्वस्य द्वारकायां पञ्चनदे गान्धारे च प्रवेशः	३५२
६४-	पाण्डवैर्हिमालयं गत्वा सैन्यस्य निवेशनं रात्रौ सोपवासं निवासकरणं च	३३५	८४-	शकुनिपुत्रस्य पराजयः	३५२
६५-	ब्राह्मणानामाज्ञया शिवस्य तत्पार्षदादीनां च पूजां कृत्वा युधिष्ठिरेण धनराशिमुद्धार्य तस्य स्वेन सहानयनम्	३३६	८५-	यज्ञभूमिनिर्माणोपक्रमो नानादेशेभ्यः समागतै- र्नरैर्यज्ञस्य सजाया आयोजनस्य च दर्शनम्	३५३
६६-	श्रीकृष्णस्य हस्तिनापुर आगमनमुत्तराया मृतं बालकं जीवयितुं कुन्तीकर्तुं तं प्रति प्रार्थनम्	३३७	८६-	युधिष्ठिरस्य भीमसेनं प्रति राज्ञां समर्पणं कर्तु- मादेशः श्रीकृष्णेन युधिष्ठिरं प्रति धनंजयसंदेशस्य कथनं च	३५४
६७-	परीक्षितं जीवयितुं श्रीकृष्णं प्रति सुभद्रायाः प्रार्थना	३३७	८७-	श्रीकृष्णयुधिष्ठिरयोरर्जुनविषयको वार्तालापोऽ- र्जुनस्य हस्तिनापुरे गमनमुलूपीचित्राङ्गदाभ्यां सह बभ्रुवाहनस्यागमनं च	३५५
६८-	श्रीकृष्णस्य प्रसूतिकागृहे प्रवेश उत्तराया विलापः स्वपुत्रजीवनार्थं तस्याः श्रीकृष्णं प्रति प्रार्थना च	३३८	८८-	उलूपीचित्राङ्गदासहितस्य बभ्रुवाहनस्य रत्ना- भूषणादिना सत्कारोऽश्वमेधयज्ञस्यारम्भश्च	३५५
६९-	उत्तराया विलापः श्रीकृष्णेन तस्या मृतबालकस्यो- जीवनं च	३३९	८९-	युधिष्ठिरेण ब्राह्मणेभ्यो दक्षिणाया दानं राज- भ्योऽपि धनं दत्त्वा तेषां प्रस्थापनम्	३५७
७०-	श्रीकृष्णेन परीक्षितो नामकरणं पाण्डवानां हस्ति- नापुरसमीप आगमनं च	३३९	९०-	युधिष्ठिरस्य यज्ञे समागतेन नकुलेनोच्छ्रुति- ब्राह्मणकर्तृकसक्तुप्रस्थदानस्य महिमाश्वमेधतोऽपि महीयानिति कथनम्	३५८
७१-	श्रीकृष्णेन तत्सङ्गिभिश्च पाण्डवानां स्वागतकरणं नगरमागत्य पाण्डवानां सर्वैः सह समागमो व्यासेन श्रीकृष्णेन च युधिष्ठिराय यज्ञं कर्तुमाज्ञा- प्रदानम्	३४०	९१-	हिंसायुतस्य यज्ञस्य धर्मस्य च गर्हणम्	३६१
७२-	व्यासस्याज्ञयाश्वस्य रक्षार्थमर्जुनस्य राज्यनगरयो रक्षार्थं भीमसेननकुलयोः कुटुम्बपालनार्थं सह- देवस्य च नियुक्तिः	३४१	९२-	महर्षिणागस्त्येनानुष्ठितस्य यज्ञस्य कथा	३६२
७३-	ससैन्यैर्नार्जुनेनाश्वस्यानुसरणम्	३४२			
७४-	अर्जुनकर्तृकस्त्रिगर्तानां पराजयश्च	३४३			
७५-	अर्जुनस्य प्राग्यौतिषपुराधीशेन वज्रदत्तेन सह युद्धम्	३४४			
७६-	अर्जुनेन वज्रदत्तस्य पराजयः	३४४			
७७-	अर्जुनस्य सैन्धवैः सह युद्धम्	३४५			
७८-	अर्जुनस्य सैन्धवैः सह संग्रामो दुःशलाया अनु- रोधेन तस्य समातिश्च	३४६			
७९-	अर्जुनबभ्रुवाहनयोर्युद्धेऽर्जुनस्य मृत्युः	३४७			
८०-	चित्राङ्गदाया विलापो लब्धसंज्ञस्य बभ्रुवाहनस्य शोकोद्गार उलूपाः प्रयत्नेन संजीवनमणेः स्पर्शेनार्जुनस्य पुनर्जीवनलाभश्च	३४८			

## ( वैष्णवधर्मपर्वणि )

( १ )	युधिष्ठिरस्य धर्मविषयकः प्रश्नो भगवता श्रीकृष्णेन धर्मस्य स्वमहिम्नश्च वर्णनम्	३६३
( २ )	चातुर्वर्ण्यस्य कर्मणां तेषां फलानां च वर्णनं धर्मस्य वृद्धेः पापानां क्षयस्य चोपायाः	३६५
( ३ )	वृथाजन्मदानजीवनानां वर्णनं सात्त्विक- दानानां लक्षणं दानार्हपात्रं ब्राह्मणस्य महत्त्वं च	३६६
( ४ )	बीजयोन्योः शुद्धिर्गायत्रीजपस्य ब्राह्मणानां च महत्त्वं ब्राह्मणतिरस्कार- जनितघोरफलस्य वर्णनं च	३६८
( ५ )	यमलोकपथे प्राप्यं दुःखं ततो मोक्षस्योपायाश्च	३७०
( ६ )	जलान्नदानस्यातिथिसत्कारस्य च माहात्म्यम्	३७२

अध्याये

विषयाः

पृष्ठाङ्काः

अध्याये

विषयाः

पृष्ठाङ्काः

- ( ७ ) भूदानतिलदानयोरुत्तमब्राह्मणस्य च  
महिमा ... ३७३
- ( ८ ) विविधानां दानानां महत्त्वम् ... ३७५
- ( ९ ) पञ्चमहायज्ञाः सविधिस्तानां तदङ्ग-  
भूतानि कर्माणि, भगवत्प्रियाणि  
पुण्याणि भगवद्भक्तानां लक्षणं च ... ३७६
- ( १० ) कपिलाया गोस्तस्या दानस्य च  
माहात्म्यं कपिलाया दश भेदाश्च ३७९
- ( ११ ) कपिलायाङ्गविदेवानां निवासस्य,  
कपिलाया माहात्म्यस्य, अयोग्यब्राह्मणस्य  
नरकप्रदानां पापानां स्वर्गप्रापकाणां  
पुण्यानां च वर्णनम् ... ३८०
- ( १२ ) ब्रह्महत्यासदृशानां पापानामन्नदान-  
प्रशंसायास्त्याज्यान्नानां पापिनां दान-  
फलानां धर्मप्रशंसायाश्च वर्णनम् ... ३८२
- ( १३ ) धर्मशौचयोर्लक्षणं भिष्वभ्यागतयोः  
सत्कारस्योपदेशः, शिष्टाचारो दानपात्र-  
ब्राह्मणा अन्नदानप्रशंसा च ... ३८३
- ( १४ ) भोजनविधिः, गवार्थे ग्रासमुष्टिप्रदानस्य  
विधिः, तिलानां माहात्म्यम्, ब्राह्मण-  
कर्तृकतिलेषुप्रपीडननिषेधः ... ३८४
- ( १५ ) आपद्धर्माः, श्रेष्ठाश्रेष्ठाश्च ब्राह्मणाः,  
श्राद्धस्योत्तमकालः, मानवधर्मसारस्य  
वर्णनम् ... ३८४
- ( १६ ) अग्निस्वरूपेऽग्निहोत्रस्य विधि-  
स्तन्माहात्म्यस्य च वर्णनम् ... ३८६
- ( १७ ) चान्द्रायणव्रतविधिः, प्रायश्चित्तरूपेण  
तत्करणस्य विधेर्महिम्नश्च वर्णनम् ... ३८७
- ( १८ ) सर्वहितकृद्भर्मवर्णनं द्वादशीव्रतस्य  
माहात्म्यं युधिष्ठिरेण भगवतः स्तवनं च ३८९
- ( १९ ) विषुवयोगे ग्रहणादौ च दानस्य  
महिमा अश्वत्थस्य माहात्म्यं तीर्थी-  
भूतानां गुणानां प्रशंसनमुत्तमं  
प्रायश्चित्तं च ... ३९०
- ( २० ) उत्तमाधमब्राह्मणानां लक्षणं  
भगवद्भक्तानां गवां पिप्पलस्य च  
माहात्म्यम् ... ३९२
- ( २१ ) भगवत उपदेशस्योपसंहारस्तस्य द्वारका-  
गमनं च ... ३९२

## आश्रमवासिकपर्वणि

## ( आश्रमवासपर्वणि )

- १-भ्रातृभिः सहितेन युधिष्ठिरेण कुन्तीप्रभृतिभि-  
र्देवीभिश्च गान्धारीधृतराष्ट्रयोः सेवनम् ... ३९५
- २-पाण्डवानां गान्धारीधृतराष्ट्रयोरनुकूलं वर्तनम् ३९६
- ३-गान्धार्या सह वनं गन्तुं धृतराष्ट्रस्योद्योगः,  
तदनुज्ञानार्थं युधिष्ठिरं प्रत्यनुरोधश्च ततो  
युधिष्ठिरकुन्तीप्रभृतीनां संतापश्च ... ३९६
- ४-व्यासप्रबोधितेन युधिष्ठिरेण धृतराष्ट्राय वनं गन्तु-  
मनुज्ञाप्रदानम् ... ३९९
- ५-धृतराष्ट्रेण युधिष्ठिरं प्रति राजनीतिरूपदेशः ३९९
- ६-धृतराष्ट्रकर्तृको राजनीतिरूपदेशः ... ४०१
- ७-युधिष्ठिराय धृतराष्ट्रेण राजनीतिरूपदेशः ... ४०१
- ८-धृतराष्ट्रेण कुरुजाङ्गलदेशवासिप्रजां प्रति वने  
गमनार्थमनुज्ञाप्राथनम् ... ४०२
- ९-प्रजाजनेभ्यो धृतराष्ट्रेण स्वक्षमायाः प्रार्थनम् ४०३
- १०-प्रजाप्रतिनिधिभूतेन साम्ब्रनाम्ना ब्राह्मणेन  
धृतराष्ट्राय सप्तान्वनमुत्तरदानम् ... ४०३
- ११-धृतराष्ट्रेण विदुरद्वारा युधिष्ठिरतः श्राद्धाय  
धनस्य याचनं तत्रार्जुनस्य सम्मतिर्भीमसेनस्य  
विरोधश्च ... ४०५
- १२-अर्जुनेन भीमस्य प्रबोधनं युधिष्ठिरेण धृतराष्ट्राय  
यथेष्टं धनं दातुमङ्गीकरणम् ... ४०५
- १३-विदुरेण धृतराष्ट्रं प्रति युधिष्ठिरस्यौदार्यपूर्णोत्तर-  
वचनस्य निवेदनम् ... ४०६
- १४-धृतराष्ट्रेण युद्धे निहतानां जनानां कृते श्राद्धस्य  
महतो दानयज्ञस्य चानुष्ठानम् ... ४०६
- १५-गान्धार्या सहितस्य धृतराष्ट्रस्य वनाय प्रस्थानम् ४०७
- १६-धृतराष्ट्रेण पौराणां निवर्तनं पाण्डवानामनुरोधे-  
नापि कुन्त्या वनगमनादनिवृत्तिः ... ४०८
- १७-कुन्त्याः पाण्डवान् प्रति तेषामनुनयस्योत्तरम् ४०९
- १८-स्त्रीभिः सहितानां पाण्डवानां नैराशयेन निवर्तनम्,  
कुन्तीसहिताया गान्धार्या धृतराष्ट्रप्रभृतीनां  
च मार्गे गङ्गातटे निवासः ... ४०९
- १९-धृतराष्ट्रादीनां गङ्गातटमुषित्वा ततः कुरुक्षेत्राय  
प्रस्थानं शतयूपस्याश्रमे निवसनं च ... ४१०
- २०-प्राक्तनराजर्षीणां तपःसिद्धिनिदर्शनेन देवर्षिणा  
धृतराष्ट्रस्य तपोविषयकश्राद्धायाः परिवर्धनं शत-  
यूपेन पृष्टे सति धृतराष्ट्रस्य भविष्यगतेर्वर्णनं च ४११
- २१-धृतराष्ट्रादीनां कृते पाण्डवानां पौराणां च  
चिन्ता ... ४१२

अध्याये	विषयाः	पृष्ठाङ्काः
२२-मातुः कृते पाण्डवानां चिन्ता, युधिष्ठिरस्या- रण्यजिगमिषा, द्रौपदीसहदेवयोस्तस्यानुगमने उत्साहः, सेनान्तःपुरसहितस्य युधिष्ठिरस्य वनाय प्रस्थानम् ... ४१२		
२३-ससैन्यानां पाण्डवानां यात्रा, कुरुक्षेत्रे तेषामा- गमनं च ... ४१३		
२४-पाण्डवैः पौरैश्च कुन्त्या गान्धार्या धृतराष्ट्रस्य च दर्शनम् ... ४१४		
२५-संजयकर्तृकमृषिभ्यः पाण्डवानां तत्पत्नीनामन्य- स्त्रीणां च परिचयप्रदानम् ... ४१४		
२६-धृतराष्ट्रयुधिष्ठिरयोर्वातालापः, युधिष्ठिरगान्धे- विदुरस्य प्रवेशश्च ... ४१५		
२७-युधिष्ठिरादीनां तापसाश्रमे गमनम्, तत्र कलशादीनां वितरणम्, पुनः धृतराष्ट्रसमीपे आगमनम्, तेषामन्तिके ऋषिगणसहितस्य महर्षेर्व्यासस्यागमनम् ... ४१६		
२८-धृतराष्ट्रं प्रति कुशलं पृच्छता महर्षिणा व्यासेन विदुरयुधिष्ठिरयोर्धर्मरूपतायाः प्रतिपादनम्, तस्मै अभीष्टवस्तुयाचनार्थं प्रेरणाप्रदानं च ४१७		

### ( पुत्रदर्शनपर्वणि )

२९-मृतवान्धवानां कृते धृतराष्ट्रस्य घोरविषादः कुन्तीगान्धार्योः स्वमृतपुत्राणां दर्शनार्थं व्यासं प्रत्यनुरोधः ... ४१८		
३०-कुन्तीकर्तृकं कर्णजन्मनो गुप्तरहस्यस्य प्रकटनम्, तस्य व्यासस्याश्वासनम् ... ४१९		
३१-व्यासकर्तृकं धृतराष्ट्रादीनां पूर्वजन्मनः परिचय- प्रदानम्, व्यासवाक्येन सर्वेषां गङ्गातटे गमनम् ... ४२०		
३२-व्यासप्रभावेण कुरुक्षेत्रयुद्धे मृतानां कौरव- पाण्डववीराणां गङ्गाजलान्निसरणम् ... ४२१		
३३-परलोकादागतानां व्यक्तीनामरागद्वेषपूर्वकं मिथः सम्मेलनं व्यतीतायां शर्वर्यामन्तर्धानं च व्यासाज्ञया गङ्गाभस्याप्लुत्य विधवानां स्वपतिलोकप्राप्तिः, पर्वणोऽस्य श्रवणमहिमा च ४२२		
३४-मृतपुरुषाणामिह स्वपूर्वशरीरेणैव पुनः प्रकटनं कथं सम्भवतीति जनमेजयस्य शङ्काया वैशम्पा- यनकर्तृकं समाधानम् ... ४२३		
३५-व्यासप्रसादेन जनमेजयस्य स्वपितृदर्शनप्राप्तिः ४२३		
३६-व्यासाज्ञया धृतराष्ट्रादिकर्तृकं पाण्डवभ्यो गन्धुमनुशाप्रदानं पाण्डवानां दलबलसार्धं हस्तिनापुरगमनम् ... ४२४		

### ( नारदागमनपर्वणि )

३७-नारदाद् धृतराष्ट्रादीनां दावाभौ दग्धस्य समा- चारं श्रुत्वा युधिष्ठिरादीनां विषादः ... ४२५		
३८-नारदसमक्षे धृतराष्ट्रादीनां लौकिकाभौ दग्धस्य वर्णनं कुर्वतो युधिष्ठिरस्य विलापः, शेषाणां पाण्डवानामपि रोदनं च ... ४२७		
३९-युधिष्ठिरेण गङ्गायां धृतराष्ट्रस्य, गान्धार्याः कुन्त्याश्चास्थिविसर्जनं श्राद्धकर्म समापनं च ... ४२७		

### मौसलपर्वणि

१-युधिष्ठिरेणापशकुनदर्शनम्, यादवानां विनाशस्य समाचारश्रवणम्, द्वारकायामृषिशापात्साम्भो- दरान्मुसलोत्पत्तिर्मदिरानिषेधस्य भीष्मणाज्ञा च ... ४२९		
२-द्वारकायां दारुणानुत्पातान् दृष्ट्वा भगवतः श्रीकृष्णस्य यादवेभ्यस्तीर्थयात्रार्थमादेशः ... ४३०		
३-कृतवर्मादीनां समस्तयादवानां मिथः संहारः ४३१		
४-अर्जुनं सूचयितुं दारुकस्य हस्तिनापुरगमनम्, बभ्रोः शरीरत्यागः रामकृष्णयोः परमधाम- गमनम् ... ४३२		
५-द्वारकामागत्य तत्र द्वारकायाः श्रीकृष्ण- महिषीणां च दशां विलोक्यार्जुनस्य विषादः ४३३		
६-द्वारकायामर्जुनवसुदेवयोर्वातालापः ... ४३४		
७-वसुदेवस्य तथा मौसलयुद्धे मृतानां यादवा- नामन्येष्टिसंस्कारं कृत्वार्जुनेन द्वारकावासिनां नरनारीणामानयनम्, समुद्रकर्तृकं द्वारकाया निमज्जनम्, मार्गेऽर्जुनोपरि दस्यूनामाक्रमणम्, अचशिञ्जानां यादवानामर्जुनकर्तृकं स्वनगरे निवेशनम् ... ४३५		
८-व्यासार्जुनयोर्वातालापः ... ४३७		

### महाप्रस्थानिकपर्वणि

१-वृष्णीनां भ्रातृं कृत्वा प्रजाजनाननुमान्य द्रौपदीसहितानां पाण्डवानां महाप्रस्थानम् ... ४३९		
२-मार्गे द्रौपदीसहदेवनकुलार्जुनभीमसेनानां क्रमशः प्रपतनम्, युधिष्ठिरकर्तृकमेकैकस्य पतन- हेतोर्वर्णनम् ... ४४०		
३-युधिष्ठिरस्येन्द्रधर्माभ्यां सह वार्तालापः, स्वधर्मे दृढनिष्ठा, पार्थिवशरीरेण सह स्वर्गगमनं च ४४१		

### स्वर्गारोहणपर्वणि


१-स्वर्गे नारदयुधिष्ठिरयोर्वातालापः ... ४४१		
---	--	--

अध्याये	विषयाः	पृष्ठाङ्काः	अध्याये	विषयाः	पृष्ठाङ्काः
२-देवदूतेन सार्धं युधिष्ठिरेण मायामयनरकस्याव- लोकनं तत्र भ्रातृणां करुणक्रन्दनं श्रुत्वा तत्रैव स्वस्थितेर्निश्चयनम् ... .. ४४४			५-भीष्मादीनां वीराणां स्वमूलस्वरूपप्राप्तिः, महाभारतस्योपसंहारो माहात्म्यं च ... ४४७		
३-धर्मेन्द्रयोर्युधिष्ठिरायाश्वासनम्, देहं परित्यज्य युधिष्ठिरस्य दिव्यलोकप्राप्तिः ... ४४५			अनुष्टुप्छन्दोऽनुसारेण परिगणनया सम्पूर्ण- महाभारतस्य श्लोकसंख्या ... ४५०		
४-युधिष्ठिरेण दिव्यलोके श्रीकृष्णार्जुनादीनां दर्शनम् ... .. ४४६			महाभारतश्रवणविधिः ( माहात्म्यं कथाश्रवण- विधिस्तत्फलं च ) ... ४५१		
			महाभारतमाहात्म्यम् ... ४५४		



## चित्र-सूचिका

१-देवाधिदेवो भगवान् शंकरः ( तिरंगा ) ... १	४-यदुवंशविनाशाय साम्बोदरान्मुसलो- त्पत्तिर्भविष्यतीति मुनीनां शापः ( एकरंगा ) ... ४२९
२-अर्जुनस्य भगवता श्रीकृष्णेन सह प्रश्नोत्तरम् ( ,, ) ... २७५	५-अग्निदेवप्रेरणयार्जुनेन स्वगाण्डीवधनु- षोऽक्षयतूणीरस्य च जले प्रक्षेपः ( ,, ) ... ४३९
३-विदुरस्य सूक्ष्मशरीरेण युधिष्ठिरगात्रे प्रवेशः ( एकरंगा ) ... ३९५	६-निजाश्रितस्य कुक्कुरस्य कृते युधिष्ठिर- कर्तृको महान् स्वार्थत्यागः ( तिरंगा ) ... ४४३





महाभारतम्



देवाधिदेवो भगवान् शङ्करः

# श्रीमहाभारतम्

## अनुशासनपर्व

( दानधर्मपर्व )

प्रथमोऽध्यायः

युधिष्ठिरं सान्त्वयितुं भीष्मेण गौतमीव्याधसर्पमृत्युकालानां संवादस्योत्थापनम्

नारायणं नमस्कृत्य नरं चैव नरोत्तमम् ।  
देवीं सरस्वतीं व्यासं ततो जयमुदीरयेत् ॥

युधिष्ठिर उवाच

शमो बहुविधाकारः सूक्ष्म उक्तः पितामह ।  
न च मे हृदये शान्तिरस्ति श्रुत्वेदमीदृशम् ॥ १ ॥  
अस्मिन्नर्थे बहुविधा शान्तिरुक्ता पितामह ।  
स्वकृते का नु शान्तिः स्याच्छमाद् बहुविधादपि ॥ २ ॥  
शराचितशरीरं हि तीव्रव्रणमुदीक्ष्य च ।  
शर्म नोपलभे वीर दुष्कृतान्येव चिन्तयन् ॥ ३ ॥  
रुधिरेणावसिकाङ्गं प्रस्रवन्तं यथाचलम् ।  
त्वां दृष्ट्वा पुरुषव्याघ्र सीदे वर्षास्त्रिवाम्बुजम् ॥ ४ ॥  
अतः कष्टतरं किं नु मत्कृते यत् पितामहः ।  
इमामवस्थां गमितः प्रत्यमित्रै रणाजिरे ॥ ५ ॥  
तथा चान्ये नृपतयः सहपुत्राः सवान्धवाः ।  
मत्कृते निधनं प्राप्ताः किं नु कष्टतरं ततः ॥ ६ ॥  
अयं हि धार्तराष्ट्रश्च कालमन्युवशङ्कताः ।  
कृत्वेदं निन्दितं कर्म प्राप्स्यामः कां गतिं नृप ॥ ७ ॥  
इदं तु धार्तराष्ट्रस्य श्रेयो मन्ये जनाधिप ।  
इमामवस्थां सम्प्राप्तं यदसौ त्वां न पश्यति ॥ ८ ॥  
सोऽहं तव ह्यन्तकरः सुहृद्वधकरस्तथा ।  
न शान्तिमधिगच्छामि पश्यंस्त्वां दुःखितं क्षितौ ॥ ९ ॥  
दुर्योधनो हि समरे सहसैन्यः सहानुजः ।  
निहतः क्षत्रधर्मेऽस्मिन् दुरात्मा कुलपांसनः ॥ १० ॥  
न स पश्यति दुष्टात्मा त्वामद्य पतितं क्षितौ ।  
अतः श्रेयो मृतं मन्ये नेह जीवितमात्मनः ॥ ११ ॥  
अहं हि समरे वीर गमितः शत्रुभिः क्षयम् ।  
अभविष्यं यदि पुरा सह भ्रातृभिरच्युत ॥ १२ ॥  
न त्वामेवं सुदुःखार्तमद्राक्षं सायकादितम् ।  
नूनं हि पापकर्माणो धात्रा सृष्टाः स्म हे नृप ॥ १३ ॥

अन्यस्मिन्नपि लोके वैयथा मुच्येम किल्बिषात् ।

तथा प्रशाधि मां राजन् मम चेदिच्छसि प्रियम् ॥ १४ ॥

भीष्म उवाच

परतन्त्रं कथं हेतुमात्मानमनुपश्यसि ।  
कर्मणां हि महाभाग सूक्ष्मं ह्येतदतीन्द्रियम् ॥ १५ ॥  
अत्राप्युदाहरन्तीममितिहासं पुरातनम् ।  
संवादं मृत्युगौतम्योः काललुब्धकपन्नगैः ॥ १६ ॥  
गौतमी नाम कौन्तेय स्थविरा शमसंयुता ।  
सर्पेण दष्टं स्वं पुत्रमपश्यद् गतचेतनम् ॥ १७ ॥  
अथ तं स्नायुपाशेन बद्ध्वा सर्पममर्षितः ।  
लुब्धकोऽर्जुनको नाम गौतम्याः समुपानयत् ॥ १८ ॥  
स चाब्रवीदयं ते स पुत्रहा पन्नगाधमः ।  
ब्रूहि क्षिप्रं महाभागे वध्यतां केन हेतुना ॥ १९ ॥  
अग्नौ प्रक्षिप्यतामेष च्छिद्यतां खण्डशोऽपि वा ।  
न ह्ययं बालहा पापश्चिरं जीवितुमर्हति ॥ २० ॥

गौतम्युवाच

विसृजैनमबुद्धिस्त्वमवध्योऽर्जुनक त्वया ।  
को ह्यात्मानं गुरुं कुर्यात् प्राप्तव्यमविचिन्तयन् ॥ २१ ॥  
प्लवन्ते धर्मलघवो लोकेऽम्भसि यथा प्लवाः ।  
मज्जन्ति पापगुरवः शस्त्रं स्कन्नमिवोदके ॥ २२ ॥

हत्वा चैनं नामृतः स्यादयं मे

जीवत्यस्मिन् कोऽत्ययः स्यादयं ते ।

अस्योत्सर्गे प्राणयुक्तस्य जन्तो-

र्मृत्योर्लोकं को नु गच्छेदनन्तम् ॥ २३ ॥

लुब्धक उवाच

जानाम्यहं देवि गुणागुणज्ञे  
सर्वार्तियुक्ता गुरवो भवन्ति ।  
स्वस्थस्यैते तूपदेशा भवन्ति  
तस्मात् क्षुद्रं सर्पमेनं हनिष्ये ॥ २४ ॥



शमार्थिनः कालगतिं वदन्ति  
सद्यः शुचं त्वर्थविदस्त्यजन्ति ।  
श्रेयःक्षयं शोचति नित्यमोहात्  
तस्माच्छुचं मुञ्च हते भुजङ्गे ॥ २५ ॥  
गौतम्युवाच

आर्तिर्नैवं विद्यतेऽस्मद्विधानां  
धर्मात्मानः सर्वदा सज्जना हि ।  
नित्यायस्तो बालकोऽप्यस्य तस्मा-  
दीशे नाहं पन्नगस्य प्रमाथे ॥ २६ ॥  
न ब्राह्मणानां कोपोऽस्ति कुतः कोपाच्च यातनाम् ।  
मार्दवात् क्षम्यतां साधो मुच्यतमेष पन्नगः ॥ २७ ॥

लुब्धक उवाच

इत्वा लाभः श्रेय एवाव्ययः स्या-  
लुभ्यो लाभः स्याद् बलिभ्यः प्रशस्तः ।  
कालाल्लभो यस्तु सत्यो भवेत्  
श्रेयोलाभः कुत्सितेऽस्मिन्न ते स्यात् ॥ २८ ॥

गौतम्युवाच

का नु प्राप्तिर्गृह्य शत्रुं निहत्य  
का कामासिः प्राप्य शत्रुं न मुक्त्वा ।  
कस्मात् सौम्याहं न क्षमे नो भुजङ्गे  
मोक्षार्थं वा कस्य हेतोर्न कुर्याम् ॥ २९ ॥

लुब्धक उवाच

अस्मादेकाद् बहवो रक्षितव्या  
नैको बहुभ्यो गौतमि रक्षितव्यः ।  
कृतागसं धर्मविदस्त्यजन्ति  
सरीसृपं पापमिमं जहि त्वम् ॥ ३० ॥

गौतम्युवाच

नास्मिन् हते पन्नगे पुत्रको मे  
सम्प्राप्स्यते लुब्धक जीवितं वै ।  
गुणं चान्यं नास्य वधे प्रपश्ये  
तस्मात् सर्पं लुब्धक मुञ्च जीवम् ॥ ३१ ॥

लुब्धक उवाच

वृत्रं हत्वा देवराट् श्रेष्ठभाग् वै  
यज्ञं हत्वा भागमवाप चैव ।  
शूली देवो देववृत्तं चर त्वं  
क्षिप्रं सर्पं जहि मा भूत् ते विशङ्का ॥ ३२ ॥

भीष्म उवाच

असकृत् प्रोच्यमानापि गौतमी भुजगं प्रति ।  
लुब्धकेन महाभागा पापे नैवाकरोन्मतिम् ॥ ३३ ॥  
ईषदुच्छ्वसमानस्तु कृच्छ्रात् संस्तभ्य पन्नगः ।  
उत्सर्ज्य गिरं मन्दां मानुषीं पाशपीडितः ॥ ३४ ॥

सर्प उवाच

को न्वर्जुनक दोषोऽत्र विद्यते मम बालिश ।  
अस्वतन्त्रं हि मां मृत्युविवशं यदचूचुदत् ॥ ३५ ॥  
तस्यायं वचनाद् दष्टो न कोपेन न काम्यया ।  
तस्य तत्किल्बिषं लुब्ध विद्यते यदि किल्बिषम् ॥ ३६ ॥

लुब्धक उवाच

यद्यन्यवशगेनेदं कृतं ते पन्नगाशुभम् ।  
कारणं वै त्वमप्यत्र तस्मात् त्वमपि किल्बिषी ॥ ३७ ॥  
मृत्पात्रस्य क्रियायां हि दण्डचक्रादयो यथा ।  
कारणत्वे प्रकल्प्यन्ते तथा त्वमपि पन्नग ॥ ३८ ॥  
किल्बिषी चापि मे वध्यः किल्बिषी चासि पन्नग ।  
आत्मानं कारणं ह्यत्र त्वमाख्यासि भुजङ्गम् ॥ ३९ ॥

सर्प उवाच

सर्वं एते ह्यस्ववशा दण्डचक्रादयो यथा ।  
तथाहमपि तस्मान्मे नैष दोषो मतस्तव ॥ ४० ॥  
अथवा मतमेतत्ते तेऽप्यन्योन्यप्रयोजकाः ।  
कार्यकारणसंदेहो भवत्यन्योन्यचोदनात् ॥ ४१ ॥  
एवं सति न दोषो मे नास्मि वध्यो न किल्बिषी ।  
किल्बिषं समवाये स्यान्मन्यसे यदि किल्बिषम् ॥ ४२ ॥

लुब्धक उवाच

कारणं यदि न स्याद् वै न कर्ता स्यास्त्वमप्युत ।  
विनाशकारणं त्वं च तस्माद् वध्योऽसि मे मतः ॥ ४३ ॥  
असत्यपि कृते कार्ये नेह पन्नग लिप्यते ।  
तस्मान्नात्रैव हेतुः स्याद् वध्यः किं बहु भापसे ॥ ४४ ॥

सर्प उवाच

कार्याभावे क्रिया न स्यात् सत्यसत्यपि कारणे ।  
तस्मात् समेऽस्मिन् हेतौ मे वाच्यो हेतुर्विशेषतः ॥ ४५ ॥  
यद्यहं कारणत्वेन मतो लुब्धक तत्त्वतः ।  
अन्यः प्रयोगे स्यादत्र किल्बिषी जन्तुनाशने ॥ ४६ ॥

लुब्धक उवाच

वध्यस्त्वं मम दुर्बुद्धे बालघाती नृशंसकृत् ।  
भापसे किं बहु पुनर्वध्यः सन् पन्नगाधम ॥ ४७ ॥

सर्प उवाच

यथा हवींषि जुह्वाना मखे वै लुब्धकत्विजः ।  
न फलं प्राप्नुवन्त्यत्र फलयोगे तथा ह्यहम् ॥ ४८ ॥

भीष्म उवाच

तथा ब्रुवति तस्मिन्स्तु पन्नगे मृत्युचोदिते ।  
आजगाम ततो मृत्युः पन्नगं चाब्रवीदिदम् ॥ ४९ ॥

मृत्युरुवाच

प्रचोदितोऽहं कालेन पन्नग त्वामचूचुदम् ।  
विनाशहेतुर्नास्य त्वमहं न प्राणिनः शिशोः ॥ ५० ॥

यथा वायुर्जलधरान् विकर्षति ततस्ततः ।  
 तद्वज्जलदवत् सर्पं कालस्याहं वशानुगः ॥ ५१ ॥  
 सात्त्विका राजसाश्चैव तामसा ये च केचन ।  
 भावाः कालात्मकाः सर्वे प्रवर्तन्ते ह जन्तुषु ॥ ५२ ॥  
 जङ्गमाः स्थावराश्चैव दिवि वा यदि वा भुवि ।  
 सर्वे कालात्मकाः सर्पं कालात्मकमिदं जगत् ॥ ५३ ॥  
 प्रवृत्तयश्च लोकेऽस्मिस्तथैव च निवृत्तयः ।  
 तासां विकृतयो याश्च सर्वे कालात्मकं स्मृतम् ॥ ५४ ॥  
 आदित्यश्चन्द्रमा विष्णुरापो वायुः शतक्रतुः ।  
 अग्निः खं पृथिवी मित्रः पर्जन्यो वसवोऽदितिः ॥ ५५ ॥  
 सरितः सागराश्चैव भावाभावौ च पन्नगः ।  
 सर्वे कालेन सृज्यन्ते ह्रियन्ते च पुनः पुनः ॥ ५६ ॥  
 एवं ज्ञात्वा कथं मां त्वं सदोषं सर्पं मन्यसे ।  
 अथ चैवंगते दोषे मयि त्वमपि दोषवान् ॥ ५७ ॥

सर्प उवाच

निर्दोषं दोषवन्तं वा न त्वां मृत्यो ब्रवीम्यहम् ।  
 त्वयाहं चोदित इति ब्रवीम्येतावदेव तु ॥ ५८ ॥  
 यदि काले तु दोषोऽस्ति यदि तत्रापि नेष्यते ।  
 दोषो नैव परीक्ष्यो मे न ह्यत्राधिकृता वयम् ॥ ५९ ॥  
 निर्मोक्षस्त्वस्य दोषस्य मया कार्या यथा तथा ।  
 मृत्योरपि न दोषः स्यादिति मेऽत्र प्रयोजनम् ॥ ६० ॥

भीष्म उवाच

सर्पोऽथार्जुनकं प्राह श्रुतं ते मृत्युभाषितम् ।  
 नानागसं मां पाशेन संतापयितुमर्हसि ॥ ६१ ॥

लुब्धक उवाच

मृत्योः श्रुतं मे वचनं तव चैव भुजङ्गम ।  
 नैव तावददोषत्वं भवति त्वयि पन्नग ॥ ६२ ॥  
 मृत्युस्त्वं चैव हेतुर्हि बालस्यास्य विनाशने ।  
 उभयं कारणं मन्ये न कारणमकारणम् ॥ ६३ ॥  
 धिङ्मृत्युं च दुरात्मानं क्रूरं दुःखकरं सताम् ।  
 त्वां चैवाहं वधिष्यामि पापं पापस्य कारणम् ॥ ६४ ॥

मृत्युरुवाच

विवशौ कालवशावावां निर्दिष्टकारिणौ ।  
 नावां दोषेण गन्तव्यौ यदि सम्यक् प्रपश्यसि ॥ ६५ ॥  
 युवामुभौ कालवशौ यदि मे मृत्युपन्नगौ ।  
 हर्षक्रोधौ यथा स्यातामेतदिच्छामि वेदितुम् ॥ ६६ ॥

मृत्युरुवाच

या काचिदेव चेष्टा स्यात् सर्वा कालप्रचोदिता ।

इति श्रीमहाभारते अनुशासनपर्वणि दानधर्मपर्वणि गौतमीलुब्धकन्याकृतमृत्युकालसंवादे प्रथमोऽध्यायः ॥ १ ॥

पूर्वमेवैतदुक्तं हि मया लुब्धक कालतः ॥ ६७ ॥  
 तस्मादुभौ कालवशावावां निर्दिष्टकारिणौ ।  
 नावां दोषेण गन्तव्यौ त्वया लुब्धक कर्हिचित् ॥ ६८ ॥

भीष्म उवाच

अथोपगम्य कालस्तु तस्मिन् धर्मार्थसंशये ।  
 अव्रवीत् पन्नगं मृत्युं लुब्धं चार्जुनकं तथा ॥ ६९ ॥

काल उवाच

न ह्यहं नाप्ययं मृत्युर्नायं लुब्धक पन्नगः ।  
 किल्बिषी जन्तुमरणे न वयं हि प्रयोजकाः ॥ ७० ॥  
 अकरोद् यदयं कर्म तन्नोऽर्जुनक चोदकम् ।  
 विनाशहेतुर्नान्योऽस्य वध्यतेऽयं स्वकर्मणा ॥ ७१ ॥  
 यदनेन कृतं कर्म तेनायं निधनं गतः ।  
 विनाशहेतुः कर्मास्य सर्वे कर्मवशा वयम् ॥ ७२ ॥  
 कर्मदायादवाँल्लोकः कर्मसम्बन्धलक्षणः ।  
 कर्माणि चोदयन्तीह यथान्योन्यं तथा वयम् ॥ ७३ ॥  
 यथा मृत्पिण्डतः कर्ता कुरुते यद् यदिच्छति ।  
 एवमात्मकृतं कर्म मानवः प्रतिपद्यते ॥ ७४ ॥  
 यथा च्छायातपौ नित्यं सुसम्बद्धौ निरन्तरम् ।  
 तथा कर्म च कर्ता च सम्बद्धावात्मकर्मभिः ॥ ७५ ॥  
 एवं नाहं न वै मृत्युर्न सर्पो न तथा भवान् ।  
 न चेयं ब्राह्मणी वृद्धा शिशुरेवात्र कारणम् ॥ ७६ ॥  
 तस्मिंस्तथा ब्रुवाणे तु ब्राह्मणी गौतमी नृप ।  
 स्वकर्मप्रत्ययाँल्लोकान् मत्त्वार्जुनकमव्रवीत् ॥ ७७ ॥

गौतम्युवाच

नैव कालो न भुजगो न मृत्युरिह कारणम् ।  
 स्वकर्मभिरयं बालः कालेन निधनं गतः ॥ ७८ ॥  
 मया च तत् कृतं कर्म येनायं मे मृतः सुतः ।  
 यातु कालस्तथा मृत्युर्मुञ्चार्जुनक पन्नगम् ॥ ७९ ॥

भीष्म उवाच

ततो यथागतं जग्मुर्मृत्युः कालोऽथ पन्नगः ।  
 अभूद् विशोकोऽर्जुनको विशोका चैव गौतमी ॥ ८० ॥  
 एतच्छ्रुत्वा शमं गच्छ मा भूः शोकपरो नृप ।  
 स्वकर्मप्रत्ययाँल्लोकान् सर्वे गच्छन्ति वै नृप ॥ ८१ ॥  
 नैव त्वया कृतं कर्म नापि दुर्योधनेन वै ।  
 कालेनैतत् कृतं विद्धि निहता येन पार्थिवाः ॥ ८२ ॥

वैशम्पायन उवाच

इत्येतद् वचनं श्रुत्वा बभूव विगतज्वरः ।  
 युधिष्ठिरो महातेजाः पप्रच्छेदं च धर्मवित् ॥ ८३ ॥

## द्वितीयोऽध्यायः

प्रजापतेर्मनोर्वशस्य वर्णनम्, अग्निपुत्रेण सुदर्शनेनातिथ्यधर्मं पालयता मृत्योः पराजयः

युधिष्ठिर उवाच

पितामह महाप्राज्ञ सर्वशास्त्रविशारद ।  
श्रुतं मे महदाख्यानमिदं मतिमतां वर ॥ १ ॥  
भूयस्तु श्रोतुमिच्छामि धर्मार्थसहितं नृप ।  
कथ्यमानं त्वया किञ्चित् तन्मे व्याख्यातुमर्हसि ॥ २ ॥  
केन मृत्युर्गृहस्थेन धर्ममाश्रित्य निर्जितः ।  
इत्येतत् सर्वमाचक्ष्व तत्त्वेनापि च पार्थिव ॥ ३ ॥

भीष्म उवाच

अत्राप्युदाहरन्तीममितिहासं पुरातनम् ।  
यथा मृत्युर्गृहस्थेन धर्ममाश्रित्य निर्जितः ॥ ४ ॥  
मनोः प्रजापते राजन्निष्वाकुरभवत् सुतः ।  
तस्य पुत्रशतं जज्ञे नृपतेः सूर्यवर्चसः ॥ ५ ॥  
दशमस्तस्य पुत्रस्तु दशाश्वो नाम भारत ।  
माहिष्मत्यामभूद् राजा धर्मात्मा सत्यविक्रमः ॥ ६ ॥  
दशाश्वस्य सुतस्त्वासीद् राजा परमधार्मिकः ।  
सत्ये तपसि दाने च यस्य नित्यं रतं मनः ॥ ७ ॥  
मदिराश्व इति ख्यातः पृथिव्यां पृथिवीपतिः ।  
धनुर्वेदे च वेदे च निरतो योऽभवत् सदा ॥ ८ ॥  
मदिराश्वस्य पुत्रस्तु द्युतिमान् नाम पार्थिवः ।  
महाभागो महातेजा महासत्त्वो महाबलः ॥ ९ ॥  
पुत्रो द्युतिमतस्त्वासीद् राजा परमधार्मिकः ।  
सर्वलोकेषु विख्यातः सुवीरो नाम नामतः ॥ १० ॥  
धर्मात्मा कोषवांश्चापि देवराज इवापरः ।  
सुवीरस्य तु पुत्रोऽभूत् सर्वसंग्रामदुर्जयः ॥ ११ ॥  
स दुर्जय इति ख्यातः सर्वशस्त्रभृतां वरः ।  
दुर्जयस्येन्द्रवपुषः पुत्रोऽश्विसदृशद्युतिः ॥ १२ ॥  
दुर्योधनो नाम महान् राजा राजर्षिसत्तमः ।  
तस्येन्द्रसमवीर्यस्य संग्रामेष्वनिवर्तिनः ॥ १३ ॥  
विषये वासवस्तस्य सम्यगेव प्रवर्षति ।  
रत्नैर्धनैश्च पशुभिः सस्यैश्चापि पृथग्विधैः ॥ १४ ॥  
नगरं विषयश्चास्य प्रतिपूर्णस्तदाभवत् ।  
न तस्य विषये चाभूत् कृपणो नापि दुर्गतः ॥ १५ ॥  
व्याधितो वा कृशो वापि तस्मिन् नाभून्नरः क्वचित् ।  
सुदक्षिणो मधुरवागनसूयुर्जितेन्द्रियः ।  
धर्मात्मा चानुशंसश्च विक्रान्तोऽथाविकथनः ॥ १६ ॥  
यज्वा च दान्तो मेधावी ब्रह्मण्यः सत्यसङ्करः ।  
न चावमन्ता दाता च वेदवेदाङ्गपारगः ॥ १७ ॥  
तं नर्मदा देवन्दी पुण्या शीतजला शिवा ।  
चकमे पुरुषव्याघ्रं स्वेन भावेन भारत ॥ १८ ॥

तस्यां जज्ञे तदा नद्यां कन्या राजीवलोचना ।  
नाम्ना सुदर्शना राजन् रूपेण च सुदर्शना ॥ १९ ॥  
तादृग्रूपा न नारीषु भूतपूर्वा युधिष्ठिर ।  
दुर्योधनसुता यादृगभवद् वरवर्णिनी ॥ २० ॥  
तामग्निश्चकमे साक्षाद् राजकन्यां सुदर्शनाम् ।  
भूत्वा च ब्राह्मणो राजन् वरयामास तं नृपम् ॥ २१ ॥  
दग्निश्चासवर्णश्च ममायमिति पार्थिवः ।  
न दित्सति सुतां तस्मै तां विप्राय सुदर्शनाम् ॥ २२ ॥  
ततोऽस्य वितते यज्ञे नष्टोऽभूद्व्यवाहनः ।  
ततः सुदुःखितो राजा वाक्यमाह द्विजांस्तदा ॥ २३ ॥  
दुष्कृतं मम किं नु स्याद् भवतां वा द्विजर्षभाः ।  
येन नाशं जगामाग्निः कृतं कुपुरुषेष्विव ॥ २४ ॥  
न ह्यल्पं दुष्कृतं नोऽस्ति येनाग्निर्नाशमागतः ।  
भवतां चाथवा मह्यं तत्त्वेनैतद् विमृश्यताम् ॥ २५ ॥  
तत्र राज्ञो वचः श्रुत्वा विप्रास्ते भरतर्षभ ।  
नियता वाग्यताश्चैव पावकं शरणं ययुः ॥ २६ ॥  
तान् दर्शयामास तदा भगवान् हव्यवाहनः ।  
स्वं रूपं दीप्तिमत् कृत्वा शरदर्कसमद्युतिः ॥ २७ ॥  
ततो महात्मा तानाह दहनो ब्राह्मणर्षभान् ।  
वरयाम्यात्मनोऽर्थाय दुर्योधनसुतामिति ॥ २८ ॥  
ततस्ते कल्यमुत्थाय तस्मै राज्ञे न्यवेदयन् ।  
ब्राह्मणा विस्मिताः सर्वे यदुक्तं चित्रभानुना ॥ २९ ॥  
ततः स राजा तच्छ्रुत्वा वचनं ब्रह्मवादिनाम् ।  
अवाप्य परमं हर्षं तथेति प्राह बुद्धिमान् ॥ ३० ॥  
अयाचत च तं शुल्कं भगवन्तं विभावसुम् ।  
नित्यं सांनिध्यमिह ते चित्रभानो भवेदिति ॥ ३१ ॥  
तमाह भगवानग्निरेवमस्त्विति पार्थिवम् ।  
ततः सांनिध्यमद्यापि माहिष्मत्यां विभावसोः ॥ ३२ ॥  
दृष्टं हि सहदेवेन दिशं विजयता तदा ।  
ततस्तां समलंकृत्य कन्यामाहृतवाससम् ॥ ३३ ॥  
ददौ दुर्योधनो राजा पावकाय महात्मने ।  
प्रतिजग्राह चाग्निस्तु राजकन्यां सुदर्शनाम् ॥ ३४ ॥  
विधिना वेददृष्टेन वसोर्धोरामिवाध्वरे ।  
तस्या रूपेण शीलेन कुलेन वपुषा श्रिया ॥ ३५ ॥  
अभवत् प्रीतिमानग्निर्गर्भे चास्या मनो दधे ।  
तस्याः समभवत् पुत्रो नाम्नाऽऽग्नेयः सुदर्शनः ॥ ३६ ॥  
सुदर्शनस्तु रूपेण पूर्णेन्दुसदृशोपमः ।  
शिशुरेवाध्यगात् सर्वं परं ब्रह्म सनातनम् ॥ ३७ ॥  
अथौघवान् नाम नृपो नृगस्यासीत् पितामहः ।  
तस्याथौघवती कन्या पुत्रश्चौघरथोऽभवत् ॥ ३८ ॥

तामोघवान् ददौ तस्मै स्वयमोघवतीं सुताम् ।  
 सुदर्शनाय विदुषे भार्यायै देवरूपिणीम् ॥ ३९ ॥  
 स गृहस्थाश्रमरतस्तया सह सुदर्शनः ।  
 कुरुक्षेत्रेऽवसद् राजन्नोघवत्या समन्वितः ॥ ४० ॥  
 गृहस्थाश्रवजेभ्यामि मृत्युमित्येव स प्रभो ।  
 प्रतिज्ञामकरोद् धीमान् दीप्ततेजा विशाम्पते ॥ ४१ ॥  
 तामथौघवतीं राजन् स पावकसुतोऽब्रवीत् ।  
 अतिथेः प्रतिकूलं ते न कर्तव्यं कथंचन ॥ ४२ ॥  
 येन येन च तुष्येत नित्यमेव त्वयातिथिः ।  
 अप्यात्मनः प्रदानेन न ते कार्या विचारणा ॥ ४३ ॥  
 एतद् व्रतं मम सदा हृदि सम्परिवर्तते ।  
 गृहस्थानां च सुश्रोणि नातिथेर्विद्यते परम् ॥ ४४ ॥  
 प्रमाणं यदि वामोरु वचस्ते मम शोभने ।  
 इदं वचनमव्यग्रा हृदि त्वं धारयेः सदा ॥ ४५ ॥  
 निष्क्रान्ते मयि कल्याणि तथा संनिहितेऽनघे ।  
 नातिथिस्तेऽवमन्तव्यः प्रमाणं यद्यहं तव ॥ ४६ ॥  
 तमब्रवीदोघवती तथा मूर्ध्नि कृताञ्जलिः ।  
 न मे त्वद्वचनात् किञ्चिन्न कर्तव्यं कथंचन ॥ ४७ ॥  
 जिगीषमाणस्तु गृहे तदा मृत्युः सुदर्शनम् ।  
 पृष्ठतोऽन्वगमद् राजन् रन्ध्रान्वेषी तदा सदा ॥ ४८ ॥  
 इध्मार्थं तु गते तस्मिन्नग्निपुत्रे सुदर्शने ।  
 अतिथिर्ब्राह्मणः श्रीमांस्तामाहौघवतीं तदा ॥ ४९ ॥  
 आतिथ्यं कृतमिच्छामि त्वयाद्य वरवर्णिनि ।  
 प्रमाणं यदि धर्मस्ते गृहस्थाश्रमसम्मतः ॥ ५० ॥  
 इत्युक्ता तेन विप्रेण राजपुत्री यशस्विनी ।  
 विधिना प्रतिजग्राह वेदोक्तेन विशाम्पते ॥ ५१ ॥  
 आसनं चैव पाद्यं च तस्मै दत्त्वा द्विजातये ।  
 प्रोवाचौघवती विप्रं केनार्थः किं ददामि ते ॥ ५२ ॥  
 तामब्रवीत् ततो विप्रो राजपुत्रीं सुदर्शनाम् ।  
 त्वया ममार्थः कल्याणि निर्विशङ्कैतदाचर ॥ ५३ ॥  
 यदि प्रमाणं धर्मस्ते गृहस्थाश्रमसम्मतः ।  
 प्रदानेनात्मनो राज्ञि कर्तुमर्हसि मे प्रियम् ॥ ५४ ॥  
 स तथा छन्दमानोऽन्यैरीप्सितैर्नृपकन्यया ।  
 नान्यमात्मप्रदानात् स तस्या वने वरं द्विजः ॥ ५५ ॥  
 सा तु राजसुता स्मृत्वा भर्तुर्वचनमादितः ।  
 तथेति लज्जमाना सा तमुवाच द्विजर्षभम् ॥ ५६ ॥  
 ततो विहस्य विप्रर्षिः सा चैवाथ विवेश ह ।  
 संस्मृत्य भर्तुर्वचनं गृहस्थाश्रमकाङ्क्षिणः ॥ ५७ ॥  
 अथेध्मानमुपादाय स पावकिरुपागमत् ।  
 मृत्युना रौद्रभावेन नित्यं बन्धुरिवान्वितः ॥ ५८ ॥  
 ततस्त्वाश्रममागम्य स पावकसुतस्तदा ।  
 तां व्याजहारौघवतीं कासि यातेति चासकृत् ॥ ५९ ॥  
 तस्मै प्रतिवचः सा तु भर्त्रे न प्रददौ तदा ।

कराभ्यां तेन विप्रेण स्पृष्टा भर्तुर्व्रता सती ॥ ६० ॥  
 उच्छिष्टास्सीति मन्वाना लज्जिता भर्तुरेव च ।  
 तूष्णीं भूताभवत् साध्वी न चोवाचाथ किञ्चन ॥ ६१ ॥  
 अथ तां पुनरेवेदं प्रोवाच स सुदर्शनः ।  
 क सा साध्वी क सा याता गरीयः किमतो मम ॥ ६२ ॥  
 पतिव्रता सत्यशीला नित्यं चैवार्जवे रता ।  
 कथं न प्रत्युदेत्यद्य स्वयमाना यथा पुरा ॥ ६३ ॥  
 उटजस्थस्तु तं विप्रः प्रत्युवाच सुदर्शनम् ।  
 अतिथिविद्धि सम्प्राप्तं ब्राह्मणं पावके च माम् ॥ ६४ ॥  
 अनया छन्दमानोऽहं भार्यया तव सत्तम ।  
 तैस्तैरतिथिसत्कारैर्ब्रह्मन्नेषा वृता मया ॥ ६५ ॥  
 अनेन विधिना सेयं मामच्छति शुभानना ।  
 अनुरूपं यदत्रान्यत् तद् भवान् कर्तुमर्हति ॥ ६६ ॥  
 कूटमुद्गरहस्तस्तु मृत्युस्तं वै समन्वगात् ।  
 हीनप्रतिज्ञमत्रैनं वधिष्यामीति चिन्तयन् ॥ ६७ ॥  
 सुदर्शनस्तु मनसा कर्मणा चक्षुषा गिरा ।  
 त्यक्तेर्ष्यस्त्यक्तमन्युश्च स्वयमानोऽब्रवीदिदम् ॥ ६८ ॥  
 सुरतं तेऽस्तु विप्राय्य प्रीतिर्हि परमा मम ।  
 गृहस्थस्य हि धर्मोऽय्यः सम्प्राप्तातिथिपूजनम् ॥ ६९ ॥  
 अतिथिः पूजितो यस्य गृहस्थस्य तु गच्छति ।  
 नान्यस्तस्मात् परो धर्म इति प्राहुर्मनीषिणः ॥ ७० ॥  
 प्राणा हि मम दाराश्च यच्चान्यद् विद्यते वसु ।  
 अतिथिभ्यो मया देयमिति मे व्रतमाहितम् ॥ ७१ ॥  
 निःसंदिग्धं यथा वाक्यमेतन्मे समुदाहृतम् ।  
 तेनाहं विप्र सत्येन स्वयमात्मानमालभे ॥ ७२ ॥  
 पृथिवी वायुराकाशमापो ज्योतिश्च पञ्चमम् ।  
 बुद्धिरात्मा मनः कालो दिशश्चैव गुणा दश ॥ ७३ ॥  
 नित्यमेव हि पश्यन्ति देहिनां देहसंश्रिताः ।  
 सुकृतं दुष्कृतं चापि कर्म धर्मभृतां वर ॥ ७४ ॥  
 यथेषा नानृता वाणी मयाद्य समुदीरिता ।  
 तेन सत्येन मां देवाः पालयन्तु दहन्तु वा ॥ ७५ ॥  
 ततो नादः समभवद् दिक्षु सर्वासु भारत ।  
 असकृत् सत्यमित्येवं नैतन्मिथ्येति सर्वतः ॥ ७६ ॥  
 उटजात् तु ततस्तस्मान्निश्चक्राम स वै द्विजः ।  
 वपुषा द्यां च भूमिं च व्याप्य वायुरिवोद्यतः ॥ ७७ ॥  
 स्वरेण विप्रः शैक्षेण त्रीँ लोकाननुनादयन् ।  
 उवाच चैनं धर्मज्ञं पूर्वमामन्त्र्य नामतः ॥ ७८ ॥  
 धर्मोऽहमस्मि भद्रं ते जिज्ञासार्थं तवानघ ।  
 प्राप्तः सत्यं च ते ज्ञात्वा प्रीतिर्मे परमा त्वयि ॥ ७९ ॥  
 विजितश्च त्वया मृत्युर्योऽयं त्वामनुगच्छति ।  
 रन्ध्रान्वेषी तव सदा त्वया धृत्या वशी कृतः ॥ ८० ॥  
 न चास्ति शक्तिरल्लोक्ये कस्यचित् पुरुषोत्तम ।  
 पतिव्रतामिमां साध्वीं तवोद्गीक्षितुमप्युत ॥ ८१ ॥

रक्षिता त्वद्गुणैरेषा पतिव्रतगुणैस्तथा ।  
 अधृष्या यदि यं ब्रूयात् तथा तन्नान्यथा भवेत् ॥ ८२ ॥  
 एषा हि तपसा स्वेन संयुक्ता ब्रह्मवादिनी ।  
 पावनार्थं च लोकस्य सरिच्छ्रेष्ठा भविष्यति ॥ ८३ ॥  
 अर्धेनौघवती नाम त्वामर्धेनानुयास्यति ।  
 शरीरेण महाभागा योगो ह्यस्या वशे स्थितः ॥ ८४ ॥  
 अनया सह लोकांश्च गन्तासि तपसार्जितान् ।  
 यत्र नावृत्तिमभ्येति शाश्वतांस्तान् सनातनान् ॥ ८५ ॥  
 अनेन चैव देहेन लोकांस्त्वमभिपत्स्यसे ।  
 निर्जितश्च त्वया मृत्युरैश्वर्यं च तवोत्तमम् ॥ ८६ ॥  
 पञ्चभूतान्यतिक्रान्तः स्ववीर्याच्च मनोजवः ।  
 गृहस्थधर्मेणानेन कामक्रोधौ च ते जितौ ॥ ८७ ॥  
 स्नेहो रागश्च तन्द्री च मोहो द्रोहश्च केवलः ।  
 तव शुश्रूषया राजन् राजपुत्र्या विनिर्जिताः ॥ ८८ ॥

भीष्म उवाच

शुक्लानां तु सहस्रेण वाजिनां रथमुत्तमम् ।

इति श्रीमहाभारते अनुशासनपर्वणि दानधर्मपर्वणि सुदर्शनोपाख्याने द्वितीयोऽध्यायः ॥ २ ॥

## तृतीयोऽध्यायः

विश्वामित्रेण कथं ब्राह्मण्यं प्राप्तमिति युधिष्ठिरस्य प्रश्नः

युधिष्ठिर उवाच

ब्राह्मण्यं यदि दुष्प्राप्यं त्रिभिर्वर्णैर्नराधिप ।  
 कथं प्राप्तं महाराज क्षत्रियेण महात्मना ॥ १ ॥  
 विश्वामित्रेण धर्मात्मन् ब्राह्मणत्वं नरर्षभ ।  
 श्रोतुमिच्छामि तत्त्वेन तन्मे ब्रूहि पितामह ॥ २ ॥  
 तेन ह्यमितवीर्येण वसिष्ठस्य महात्मनः ।  
 हतं पुत्रशतं सद्यस्तपसापि पितामह ॥ ३ ॥  
 यातुधानाश्च बहवो राक्षसास्तिग्मतेजसः ।  
 मन्युनाऽऽविष्टदेहेन सृष्टाः कालान्तकोपमाः ॥ ४ ॥  
 महान् कुशिकवंशश्च ब्रह्मर्षिशतसंकुलः ।  
 स्थापितो नरलोकेऽस्मिन् विद्वद्ब्राह्मणसंस्तुतः ॥ ५ ॥  
 ऋचीकस्यात्मजश्चैव शुनःशेपो महातपाः ।  
 विमोक्षितो महासत्रात् पशुतामप्युपागतः ॥ ६ ॥  
 हरिश्चन्द्रकतौ देवांस्तोषयित्वाऽऽत्मतेजसा ।  
 पुत्रतामनुसम्प्राप्तो विश्वामित्रस्य धीमतः ॥ ७ ॥  
 नाभिवादयते ज्येष्ठं देवरातं नराधिप ।  
 पुत्राः पञ्चाशदेवापि शप्ताः श्वपचतां गताः ॥ ८ ॥  
 त्रिशङ्कुर्बन्धुभिर्मुक्तं ऐक्ष्वाकः प्रीतिपूर्वकम् ।  
 अवाक्शिरा दिवं नीतो दक्षिणामाश्रितो दिशम् ॥ ९ ॥  
 विश्वामित्रस्य विपुला नदी देवर्षिसेविता ।

इति श्रीमहाभारते अनुशासनपर्वणि दानधर्मपर्वणि विश्वामित्रोपाख्याने तृतीयोऽध्यायः ॥ ३ ॥

युक्तं प्रगृह्य भगवान् वासवोऽप्याजगाम तम् ॥ ८९ ॥  
 मृत्युरात्मा च लोकाश्च जिता भूतानि पञ्च च ।  
 बुद्धिः कालो मनो व्योम कामक्रोधौ तथैव च ॥ ९० ॥  
 तस्माद् गृहाश्रमस्थस्य नान्यद् दैवतमस्ति वै ।  
 ऋतेऽतिथिं न रव्याघ्र मनसैतद् विचारय ॥ ९१ ॥  
 अतिथिः पूजितो यद्धि ध्यायते मनसा शुभम् ।  
 न तत् क्रतुशतेनापि तुल्यमाहुर्मनीषिणः ॥ ९२ ॥  
 पात्रं त्वतिथिमासाद्य शीलाढ्यं यो न पूजयेत् ।  
 स दत्त्वा दुष्कृतं तस्मै पुण्यमादाय गच्छति ॥ ९३ ॥  
 एतत् ते कथितं पुत्र मयाऽऽख्यानमनुत्तमम् ।  
 यथा हि विजितो मृत्युर्गृहस्थेन पुराभवत् ॥ ९४ ॥  
 धन्यं यशस्यमायुष्यमिदमाख्यानमुत्तमम् ।  
 बुभूषताभिमन्तव्यं सर्वदुश्चरितापहम् ॥ ९५ ॥  
 इदं यः कथयेद् विद्वानहन्यहनि भारत ।  
 सुदर्शनस्य चरितं पुण्याल्लोकानवाप्नुयात् ॥ ९६ ॥

कौशिकी च शिवा पुण्या ब्रह्मर्षिसुरसेविता ॥ १० ॥  
 तपोविघ्नकरी चैव पञ्चचूडा सुसम्मता ।  
 रम्भानामाप्सराः शापाद् यस्य शैलत्वमागता ॥ ११ ॥  
 तथैवास्य भयाद् बद्ध्वा वसिष्ठः सलिले पुरा ।  
 आत्मानं मज्जयञ्छ्रीमान् विपाशः पुनरुत्थितः ॥ १२ ॥  
 तदाप्रभृति पुण्या हि विपाशाभूमिहानदी ।  
 विख्याता कर्मणा तेन वसिष्ठस्य महात्मनः ॥ १३ ॥  
 वाग्भिश्च भगवान् येन देवसेनाग्रगः प्रभुः ।  
 स्तुतः प्रीतमनाश्चासीच्छापाच्चैनममुञ्चत ॥ १४ ॥  
 ध्रुवस्यौत्तानपादस्य ब्रह्मर्षीणां तथैव च ।  
 मध्यं ज्वलति यो नित्यमुदीचीमाश्रितो दिशम् ॥ १५ ॥  
 तस्यैतानि च कर्माणि तथान्यानि च कौरव ।  
 क्षत्रियस्येत्यतो जातमिदं कौतूहलं मम ॥ १६ ॥  
 किमेतदिति तत्त्वेन प्रब्रूहि भरतर्षभ ।  
 देहान्तरमनासाद्य कथं स ब्राह्मणोऽभवत् ॥ १७ ॥  
 एतत् तत्त्वेन मे तात सर्वमाख्यातुमर्हसि ।  
 मतङ्गस्य यथातत्त्वं तथैवैतद् वदस्व मे ॥ १८ ॥  
 स्थाने मतङ्गो ब्राह्मण्यं नालभद् भरतर्षभ ।  
 चण्डालयोनौ जातो हि कथं ब्राह्मण्यमाप्तवान् ॥ १९ ॥



## चतुर्थोऽध्यायः

आजमीढवंशवर्णनं विश्वामित्रस्य जन्मकथा तत्पुत्राणां नामानि च

भीष्म उवाच

श्रूयतां पार्थ तत्त्वेन विश्वामित्रो यथा पुरा ।  
ब्राह्मणत्वं गतस्तात ब्रह्मर्षित्वं तथैव च ॥ १ ॥  
भरतस्यान्वये चैवाजमीढो नाम पार्थिवः ।  
बभूव भरतश्रेष्ठ यज्वा धर्मभृतां वरः ॥ २ ॥  
तस्य पुत्रो महानासीज्जह्नुर्नाम नरेश्वरः ।  
दुहितृत्वमनुप्राप्ता गङ्गा यस्य महात्मनः ॥ ३ ॥  
तस्यात्मजस्तुल्यगुणः सिन्धुद्वीपो महायशः ।  
सिन्धुद्वीपाच्च राजर्षिर्बलाकाश्वो महाबलः ॥ ४ ॥  
वल्लभस्तस्य तनयः साक्षाद्धर्म इवापरः ।  
कुशिकस्तस्य तनयः सहस्राक्षसमद्युतिः ॥ ५ ॥  
कुशिकस्यात्मजः श्रीमान् गाधिर्नाम जनेश्वरः ।  
अपुत्रः प्रसवेनार्थी वनवासमुपावसत् ॥ ६ ॥  
कन्या जज्ञे सुतात् तस्य वने निवसतः सतः ।  
नाम्ना सत्यवती नाम रूपेणाप्रतिमा भुवि ॥ ७ ॥  
तां वने भार्गवः श्रीमांश्चयवनस्यात्मसम्भवः ।  
ऋचीक इति विख्यातो विपुले तपसि स्थितः ॥ ८ ॥  
स तां न प्रददौ तस्मै ऋचीकाय महात्मने ।  
दग्धि इति मत्वा वै गाधिः शत्रुनिबर्हणः ॥ ९ ॥  
प्रत्याख्याय पुनर्यातमब्रवीद् राजसत्तमः ।  
शुल्कं प्रदीयतां मह्यं ततो वत्स्यसि मे सुताम् ॥ १० ॥

ऋचीक उवाच

किं प्रयच्छामि राजेन्द्र तुभ्यं शुल्कमहं नृप ।  
दुहितुर्ब्रह्मसंस्को माभूत् तत्र विचारणा ॥ ११ ॥

गाधिरुवाच

चन्द्ररश्मिप्रकाशानां हयानां वातरंहसाम् ।  
एकतः श्यामकर्णानां सहस्रं देहि भार्गव ॥ १२ ॥

भीष्म उवाच

ततः स भृगुशार्दूलश्चयवनस्यात्मजः प्रभुः ।  
अब्रवीद् वरुणं देवमादित्यं पतिमम्भसाम् ॥ १३ ॥  
एकतः श्यामकर्णानां हयानां चन्द्रवर्चसाम् ।  
सहस्रं वातवेगानां भिक्षे त्वां देवसत्तम ॥ १४ ॥  
तथेति वरुणो देव आदित्यो भृगुसत्तमम् ।  
उवाच यत्र ते च्छन्दस्तत्रोत्थास्यन्ति वाजिनः ॥ १५ ॥  
ध्यातमात्रमृचीकेन हयानां चन्द्रवर्चसाम् ।  
गङ्गाजलात् समुत्तस्थौ सहस्रं विपुलौजसाम् ॥ १६ ॥  
अदूरे कान्यकुब्जस्य गङ्गायास्तीरमुत्तमम् ।  
अश्वतीर्थं तदद्यापि मानवैः परिचक्ष्यते ॥ १७ ॥  
ततो वै गाधये तात सहस्रं वाजिनां शुभम् ।

ऋचीकः प्रददौ प्रीतः शुल्कार्थं तपतां वरः ॥ १८ ॥  
ततः स विस्मितो राजा गाधिः शापभयेन च ।  
ददौ तां समलंकृत्य कन्यां भृगुसुताय वै ॥ १९ ॥  
जग्राह विधिवत् पाणिं तस्या ब्रह्मर्षिसत्तमः ।  
सा च तं पतिमासाद्य परं हर्षमवाप ह ॥ २० ॥  
स तुतोष च ब्रह्मर्षिस्तस्या वृत्तेन भारत ।  
छन्दयामास चैवैनां वरेण वरवर्णिनीम् ॥ २१ ॥  
मात्रे तत् सर्वमाचख्यौ सा कन्या राजसत्तम ।  
अथ तामब्रवीन्माता सुतां किञ्चिदवाङ्मुखी ॥ २२ ॥  
ममापि पुत्रि भर्ता ते प्रसादं कर्तुमेहति ।  
अपत्यस्य प्रदानेन समर्थश्च महातपाः ॥ २३ ॥  
ततः सा त्वरितं गत्वा तत् सर्वं प्रत्यवेदयत् ।  
मातुश्चिकीर्षितं राजनृचीकस्तामथाब्रवीत् ॥ २४ ॥  
गुणवन्तमपत्यं सा अचिराज्जनयिष्यति ।  
मम प्रसादात् कल्याणि माभूत् ते प्रणयोऽन्यथा ॥ २५ ॥  
तव चैव गुणश्लाघी पुत्र उत्पत्स्यते महान् ।  
अस्मद्वंशकरः श्रीमान् सत्यमेतद् ब्रवीमि ते ॥ २६ ॥  
ऋतुस्नाता च साश्वत्थं च वृक्षमुदुम्बरम् ।  
परिष्वजेथाः कल्याणि तत एवमवाप्स्यथः ॥ २७ ॥  
चरुद्वयमिदं चैव मन्त्रपूतं शुचिस्मिते ।  
त्वं च सा चोपभुञ्जीतं ततः पुत्राववाप्स्यथः ॥ २८ ॥  
ततः सत्यवती दृष्ट्वा मातरं प्रत्यभाषत ।  
यदृचीकेन कथितं तच्चाचख्यौ चरुद्वयम् ॥ २९ ॥  
तामुवाच ततो माता सुतां सत्यवतीं तदा ।  
पुत्रि पूर्वोपपन्नायाः कुरुष्व वचनं मम ॥ ३० ॥  
भर्ता य एष दत्तस्ते चरुमन्त्रपुरस्कृतः ।  
एनं प्रयच्छ मह्यं त्वं मदीयं त्वं गृहाण च ॥ ३१ ॥  
व्यत्यासं वृक्षयोश्चापि करवाव शुचिस्मिते ।  
यदि प्रमाणं वचनं मम मातुरनिन्दिते ॥ ३२ ॥  
स्वमपत्यं विशिष्टं हि सर्व इच्छत्यनाविलम् ।  
व्यक्तं भगवता चात्र कृतमेवं भविष्यति ॥ ३३ ॥  
ततो मे त्वच्चरौ भावः पादपे च सुमध्यमे ।  
कथं विशिष्टो भ्राता मे भवेदित्येव चिन्तय ॥ ३४ ॥  
तथा च कृतवत्यौ ते माता सत्यवती च सा ।  
अथ गर्भावनुप्राप्ते उभे ते वै युधिष्ठिर ॥ ३५ ॥  
दृष्ट्वा गर्भमनुप्राप्तां भार्या स च महानुषिः ।  
उवाच तां सत्यवतीं दुर्मना भृगुसत्तमः ॥ ३६ ॥  
व्यत्यासेनोपयुक्तस्ते चरुव्यक्तं भविष्यति ।  
व्यत्यासः पादपे चापि सुव्यक्तं ते कृतः शुभे ॥ ३७ ॥

मया हि विश्वं यद्ब्रह्म त्वच्चरौ संनिवेशितम् ।  
 क्षत्रवीर्यं च सकलं चरौ तस्या निवेशितम् ॥ ३८ ॥  
 त्रैलोक्यविख्यातगुणं त्वं विप्रं जनयिष्यसि ।  
 सा च क्षत्रं विशिष्टं वै तत् एतत् कृतं मया ॥ ३९ ॥  
 व्यत्यासस्तु कृतो यस्मात् त्वया मात्रा च ते शुभे ।  
 तस्मात् सा ब्राह्मणं श्रेष्ठं माता ते जनयिष्यति ॥ ४० ॥  
 क्षत्रियं तूग्रकर्माणं त्वं भद्रे जनयिष्यसि ।  
 न हि ते तत् कृतं साधु मातस्नेहेन भाविनि ॥ ४१ ॥  
 सा श्रुत्वा शोकसंतप्ता पपात वरवर्णिनी ।  
 भूमौ सत्यवती राजन् छिन्नेव रुचिरा लता ॥ ४२ ॥  
 प्रतिलभ्य च सा संज्ञां शिरसा प्रणिपत्य च ।  
 उवाच भार्या भर्तारं गाधेयी भार्गवर्षभम् ॥ ४३ ॥  
 प्रसादयन्त्यां भार्यायां मयि ब्रह्मविदां वर ।  
 प्रसादं कुरु विप्रर्षे न मे स्यात् क्षत्रियः सुतः ॥ ४४ ॥  
 कामं ममोग्रकर्मा वै पौत्रो भवितुमर्हति ।  
 न तु मे स्यात् सुतो ब्रह्मन्नेष मे दीयतां वरः ॥ ४५ ॥  
 एवमस्त्विति होवाच स्वां भार्यां सुमहातपाः ।  
 ततः सा जनयामास जमदग्निं सुतं शुभम् ॥ ४६ ॥  
 विश्वामित्रं चाजनयद् गाधिभार्या यशस्विनी ।  
 ऋषेः प्रसादाद् राजेन्द्र ब्रह्मर्षेर्ब्रह्मवादिनम् ॥ ४७ ॥  
 ततो ब्राह्मणतां यातो विश्वामित्रो महातपाः ।  
 क्षत्रियः सोऽप्यथ तथा ब्रह्मवंशस्य कारकः ॥ ४८ ॥  
 तस्य पुत्रा महात्मानो ब्रह्मवंशविवर्धनाः ।  
 तपस्विनो ब्रह्मविदो गोत्रकर्तार एव च ॥ ४९ ॥  
 मधुच्छन्दश्च भगवान् देवरातश्च वीर्यवान् ।  
 अक्षीणश्च शकुन्तश्च बभ्रुः कालपथस्तथा ॥ ५० ॥

याज्ञवल्क्यश्च विख्यातस्तथा स्थूणो महाव्रतः ।  
 उलूको यमदूतश्च तथापिः सैन्धवायनः ॥ ५१ ॥  
 बल्लुजङ्घश्च भगवान् गालवश्च महानृषिः ।  
 ऋषिर्वज्रस्तथा ख्यातः सालंकायन एव च ॥ ५२ ॥  
 लीलाढ्यो नारदश्चैव तथा कूर्वामुखः स्मृतः ।  
 वादुलिर्मुसलश्चैव वक्षोग्रीवस्तथैव च ॥ ५३ ॥  
 आंग्रिको नैकटक् चैव शिलायूपः शितः शुचिः ।  
 चक्रको मारुतन्तव्यो वातघ्नोऽथाश्वलायनः ॥ ५४ ॥  
 श्यामायनोऽथ गार्ग्यश्च जाबालिः सुश्रुतस्तथा ।  
 कारीषिरथ संश्रुत्यः परपौरवतन्तवः ॥ ५५ ॥  
 महानृषिश्च कपिलस्तथर्षिस्ताडकायनः ।  
 तथैव चोपगहनस्तथर्षिश्चासुरायणः ॥ ५६ ॥  
 मार्दमर्षिर्हिरण्याक्षो जङ्गारिर्बाध्रवायणिः ।  
 भूतिर्विभूतिः सूतश्च सुरकृत् तु तथैव च ॥ ५७ ॥  
 अरालिर्नाचिकश्चैव चाम्पेयोज्जयनौ तथा ।  
 नवतन्तुर्बकनखः सेयनो यतिरेव च ॥ ५८ ॥  
 अम्भोरुहश्चारुमतस्यः शिरीषी चाथ गार्दभिः ।  
 ऊर्जयोनिरुदापेक्षी नारदी च महानृषिः ॥ ५९ ॥  
 विश्वामित्रात्मजाः सर्वे मुनयो ब्रह्मवादिनः ।  
 तथैव क्षत्रियो राजन् विश्वामित्रो महातपाः ॥ ६० ॥  
 ऋचीकेनाहितं ब्रह्म परमेतद् युधिष्ठिर ।  
 एतत् ते सर्वमाख्यातं तत्त्वेन भरतर्षभ ॥ ६१ ॥  
 विश्वामित्रस्य वै जन्म सोमसूर्याग्नितेजसः ।  
 यत्र यत्र च संदेहो भूयस्ते राजसत्तम ।  
 तत्र तत्र च मां ब्रूहि च्छेत्तासि तव संशयम् ॥ ६२ ॥

इति श्रीमहाभारते अनुशासनपर्वणि दानधर्मपर्वणि विश्वामित्रोपाख्याने चतुर्थोऽध्यायः ॥ ४ ॥

## पञ्चमोऽध्यायः

स्वामिभक्तस्य दयालोरुत्कर्षं सूचयितुमिन्द्रशुकसंवादस्योल्लेखः

युधिष्ठिर उवाच

आनृशंस्यस्य धर्मज्ञ गुणान् भक्तजनस्य च ।  
 श्रोतुमिच्छामि धर्मज्ञ तन्मे ब्रूहि पितामह ॥ १ ॥

भीष्म उवाच

अत्राप्युदाहरन्तीममितिहासं पुरातनम् ।  
 वासवस्य च संवादं शुकस्य च महात्मनः ॥ २ ॥  
 विषये काशिराजस्य ग्रामाग्निष्कर्म्य लुब्धकः ।  
 सविषं काण्डमादाय मृगयामास वै मृगम् ॥ ३ ॥  
 तत्र चामिषलुब्धेन लुब्धकेन महावने ।  
 अविदूरे मृगान् दृष्ट्वा बभ्रुः प्रतिसमाहितः ॥ ४ ॥  
 तेन दुर्वारितास्त्रेण निमित्तचपलेषुणा ।

महान् वनतरुस्तत्र विद्धो मृगजिघांसया ॥ ५ ॥  
 स तीक्ष्णविषदिग्धेन शरेणातिबलात् क्षतः ।  
 उत्सृज्य फलपत्राणि पादपः शोषमागतः ॥ ६ ॥  
 तस्मिन् वृक्षे तथाभूते कोटरेषु चिरोषितः ।  
 न जहाति शुको वासं तस्य भक्त्या वनस्पतेः ॥ ७ ॥  
 निष्प्रचारो निराहारो ग्लानः शिथिलवागपि ।  
 कृतज्ञः सह वृक्षेण धर्मात्मा सोऽप्यशुष्यत ॥ ८ ॥  
 तमुदारं महासत्त्वमतिमानुषचेष्टितम् ।  
 समदुःखसुखं दृष्ट्वा विस्मितः पाकशासनः ॥ ९ ॥  
 ततश्चिन्तामुपगतः शकः कथमयं द्विजः ।  
 तिर्यग्योनावसम्भाव्यमानृशंस्यमवस्थितः ॥ १० ॥

अथवा नात्र चित्रं हि अभवद् वासवस्य तु ।  
 प्राणिनामपि सर्वेषां सर्वं सर्वत्र दृश्यते ॥ ११ ॥  
 ततो ब्राह्मणवेषेण मानुषं रूपमास्थितः ।  
 अवतीर्य महीं शक्रस्तं पक्षिणमुवाच ह ॥ १२ ॥  
 शुक भो पक्षिणां श्रेष्ठ दाक्षेयी सुप्रजा त्वया ।  
 पृच्छे त्वां शुकमेनं त्वं कस्मान्न त्यजसि द्रुमम् ॥ १३ ॥  
 अथ पृष्ठः शुकः प्राह मूर्ध्ना समभिवाद्य तम् ।  
 स्वागतं देवराज त्वं विज्ञातस्तपसा मया ॥ १४ ॥  
 ततो दशशताक्षेण साधु साध्विति भाषितम् ।  
 अहो विज्ञानमित्येवं मनसा पूजितस्ततः ॥ १५ ॥  
 तमेवं शुभकर्माणं शुकं परमधार्मिकम् ।  
 विज्ञानन्नपि तां प्रीतिं पप्रच्छ बलसूदनः ॥ १६ ॥  
 निष्पन्नमफलं शुष्कमशरण्यं पतत्रिणाम् ।  
 किमर्थं सेवसे वृक्षं यदा महदिदं वनम् ॥ १७ ॥  
 अन्येऽपि बहवो वृक्षाः पत्रसंचलन्नकोटराः ।  
 शुभाः पर्याप्तसंचारा विद्यन्तेऽस्मिन् महावने ॥ १८ ॥  
 गतायुषमसामर्थ्यं क्षीणसारं हतश्रियम् ।  
 विमृश्य प्रज्ञया धीर जहीमं स्थविरं द्रुमम् ॥ १९ ॥

भीष्म उवाच

तदुपश्रुत्य धर्मात्मा शुकः शक्रेण भाषितम् ।  
 सुदीर्घमतिनिःश्वस्य दीनो वाक्यमुवाच ह ॥ २० ॥  
 अनतिक्रमणीयानि दैवतानि शचीपते ।  
 यत्राभवत् तव प्रश्नस्तन्निबोध सुराधिप ॥ २१ ॥

इति श्रीमहाभारते अनुशासनपर्वणि दानधर्मपर्वणि शुकवासवसंवादे पञ्चमोऽध्यायः ॥ ५ ॥

## षष्ठोऽध्यायः

दैवापेक्षया पुरुषार्थस्य श्रेष्ठतायाः प्रतिपादनम्

युधिष्ठिर उवाच

पितामह महाप्राज्ञ सर्वशास्त्रविशारद ।  
 दैवे पुरुषकारे च किंस्विच्छ्रेष्ठतरं भवेत् ॥ १ ॥

भीष्म उवाच

अत्राप्युदाहरन्तीममितिहासं पुरातनम् ।  
 वसिष्ठस्य च संवादं ब्रह्मणश्च युधिष्ठिर ॥ २ ॥  
 दैवमानुषयोः किंस्वित् कर्मणोः श्रेष्ठमित्युत ।  
 पुरा वसिष्ठो भगवान् पितामहमपृच्छत ॥ ३ ॥  
 ततः पद्मोद्भवो राजन् देवदेवः पितामहः ।  
 उवाच मधुरं वाक्यमर्थवद्भेतुभूषितम् ॥ ४ ॥

ब्रह्मोवाच

( बीजतो ह्यङ्कुरोत्पत्तिरङ्कुरात् पर्णसम्भवः ।  
 पर्णान्नालाः प्रसूयन्ते नालात् स्कन्धः प्रवर्तते ॥  
 स्कन्धात् प्रवर्तते पुष्पं पुष्पाग्निर्वर्तते फलम् ।

अस्मिन्नहं द्रुमे जातः साधुभिश्च गुणैर्युतः ।  
 बालभावेन संगुप्तः शत्रुभिश्च न धर्षितः ॥ २२ ॥  
 किमनुक्रोश्य वैफल्यमुत्पादयसि मेऽनघ ।  
 आनुशंस्याभियुक्तस्य भक्तस्यानन्यगस्य च ॥ २३ ॥  
 अनुक्रोशो हि साधूनां महद्भर्त्स्य लक्षणम् ।  
 अनुक्रोशश्च साधूनां सदा प्रीतिं प्रयच्छति ॥ २४ ॥  
 त्वमेव दैवतैः सर्वैः पृच्छ्यसे धर्मसंशयात् ।  
 अतस्त्वं देवदेवानामाधिपत्ये प्रतिष्ठितः ॥ २५ ॥  
 नार्हसे मां सहस्राक्ष द्रुमं त्याजयितुं चिरात् ।  
 समर्थमुपजीव्येमं त्यजेयं कथमद्य वै ॥ २६ ॥  
 तस्य वाक्येन सौम्येन हर्षितः पाकशासनः ।  
 शुकं प्रोवाच धर्मात्मा आनुशंस्येन तोषितः ॥ २७ ॥  
 वरं वृणीष्वेति तदा स च वव्रे वरं शुकः ।  
 आनुशंस्यपरो नित्यं तस्य वृक्षस्य सम्भवम् ॥ २८ ॥  
 विदित्वा च दृढां भक्तिं तां शुकेशीलसम्पदम् ।  
 प्रीतः क्षिप्रमथो वृक्षममृतेनावसिक्तवान् ॥ २९ ॥  
 ततः फलानि पत्राणि शाखाश्चापि मनोहराः ।  
 शुकस्य दृढभक्तिवाच्छ्रीमत्तां प्राप स द्रुमः ॥ ३० ॥  
 शुकश्च कर्मणा तेन आनुशंस्यकृतेन वै ।  
 आयुषोऽन्ते महाराज प्राप शक्रसलोकताम् ॥ ३१ ॥  
 एवमेव मनुष्येन्द्र भक्तिमन्तं समाश्रितः ।  
 सर्वार्थसिद्धिं लभते शुकं प्राप्य यथा द्रुमः ॥ ३२ ॥

फलान्निर्वर्त्यते बीजं बीजं नाफलमुच्यते ॥ )  
 नाबीजं जायते किञ्चिन्न बीजेन विना फलम् ।  
 बीजाद् बीजं प्रभवति बीजादेव फलं स्मृतम् ॥ ५ ॥  
 यादृशं वपते बीजं क्षेत्रमासाद्य कर्षकः ।  
 सुकृते दुष्कृते वापि तादृशं लभते फलम् ॥ ६ ॥  
 यथा बीजं विना क्षेत्रमुत्तं भवति निष्फलम् ।  
 तथा पुरुषकारेण विना दैवं न सिध्यति ॥ ७ ॥  
 क्षेत्रं पुरुषकारस्तु दैवं बीजमुदाहृतम् ।  
 क्षेत्रबीजसमायोगात् ततः सस्यं समृद्धयते ॥ ८ ॥  
 कर्मणः फलनिर्वृत्तिं स्वयमश्नाति कारकः ।  
 प्रत्यक्षं दृश्यते लोके कृतस्यापकृतस्य च ॥ ९ ॥  
 शुभेन कर्मणा सौख्यं दुःखं पापेन कर्मणा ।  
 कृतं फलति सर्वत्र नाकृतं भुज्यते क्वचित् ॥ १० ॥



कृती सर्वत्र लभते प्रतिष्ठां भाग्यसंयुताम् ।  
 अकृती लभते भ्रष्टः क्षते क्षारावसेचनम् ॥ ११ ॥  
 तपसा रूपसौभाग्यं रत्नानि विविधानि च ।  
 प्राप्यते कर्मणा सर्वं न दैवादकृतात्मना ॥ १२ ॥  
 तथा स्वर्गश्च भोगश्च निष्ठा या च मनीषिता ।  
 सर्वं पुरुषकारेण कृतेनेहोपलभ्यते ॥ १३ ॥  
 ज्योतीषि त्रिदशा नागा यक्षाश्चन्द्रार्कमारुताः ।  
 सर्वं पुरुषकारेण मानुष्याद् देवतां गताः ॥ १४ ॥  
 अर्थो वा मित्रवर्गो वा ऐश्वर्यं वा कुलान्वितम् ।  
 श्रीश्चापि दुर्लभा भोक्तुं तथैवाकृतकर्मभिः ॥ १५ ॥  
 शौचेन लभते विप्रः क्षत्रियो विक्रमेण तु ।  
 वैश्यः पुरुषकारेण शूद्रः शुश्रूषया श्रियम् ॥ १६ ॥  
 नादातारं भजन्त्यर्थो न क्लीबं नापि निष्क्रियम् ।  
 नाकर्मशीलं नाशूरं तथा नैवातपस्विनम् ॥ १७ ॥  
 येन लोकास्त्रयः सृष्टा दैत्याः सर्वाश्च देवताः ।  
 स एष भगवान् विष्णुः समुद्रे तप्यते तपः ॥ १८ ॥  
 स्वं चेत् कर्मफलं न स्यात् सर्वमेवाफलं भवेत् ।  
 लोको दैवं समालक्ष्य उदासीनो भवेन्ननु ॥ १९ ॥  
 अकृत्वा मानुषं कर्म यो दैवमनुवर्तते ।  
 वृथा श्राम्यति सम्प्राप्य पतिं क्लीबमिवाङ्गना ॥ २० ॥  
 न तथा मानुषे लोके भयमस्ति शुभाशुभे ।  
 तथा त्रिदशलोके हि भयमल्पेन जायते ॥ २१ ॥  
 कृतः पुरुषकारस्तु दैवमेवानुवर्तते ।  
 न दैवमकृते किञ्चित् कस्यचिद् दातुमर्हति ॥ २२ ॥  
 यथा स्थानान्यनित्यानि दृश्यन्ते दैवतेष्वपि ।  
 कथं कर्म विना दैवं स्थास्यति स्थापयिष्यति ॥ २३ ॥  
 न दैवतानि लोकेऽस्मिन् व्यापारं यान्ति कस्यचित् ।  
 व्यासङ्गं जनयन्त्युग्रमात्माभिभवशङ्कया ॥ २४ ॥  
 ऋषीणां देवतानां च सदा भवति विग्रहः ।  
 कस्य वाचा ह्यदैवं स्याद् यतो दैवं प्रवर्तते ॥ २५ ॥  
 कथं तस्य समुत्पत्तिर्यतो दैवं प्रवर्तते ।  
 एवं त्रिदशलोकेऽपि प्राप्यन्ते बहवो गुणाः ॥ २६ ॥  
 आत्मैव ह्यात्मनो बन्धुरात्मैव रिपुरात्मनः ।  
 आत्मैव ह्यात्मनः साक्षी कृतस्याप्यकृतस्य च ॥ २७ ॥  
 कृतं चाप्यकृतं किञ्चित् कृते कर्मणि सिद्ध्यति ।  
 सुकृतं दुष्कृतं कर्म न यथार्थं प्रपद्यते ॥ २८ ॥  
 देवानां शरणं पुण्यं सर्वं पुण्यैरवाप्यते ।  
 पुण्यशीलं नरं प्राप्य किं दैवं प्रकरिष्यति ॥ २९ ॥  
 पुरा ययातिर्विभ्रष्टश्चर्यावितः पतितः क्षितौ ।  
 पुनरारोपितः स्वर्गं दौहित्रैः पुण्यकर्मभिः ॥ ३० ॥  
 पुरुरवाश्च राजर्षिर्द्विजैरभिहितः पुरा ।  
 विल इत्यभिविख्यातः स्वर्गं प्राप्तो महीपतिः ॥ ३१ ॥

अश्वमेधादिभिर्यज्ञैः सत्कृतः कोसलाधिपः ।  
 महर्षिशापात् सौदासः पुरुषादत्वमागतः ॥ ३२ ॥  
 अश्वत्थामा च रामश्च मुनिपुत्रौ धनुर्धरौ ।  
 न गच्छतः स्वर्गलोकं सुकृतेनेह कर्मणा ॥ ३३ ॥  
 वसुर्यशशतैरिष्टा द्वितीय इव वासवः ।  
 मिथ्याभिधानेनैकेन रसातलतलं गतः ॥ ३४ ॥  
 बलिवैरोचनिर्वद्धो धर्मपाशेन दैवतैः ।  
 विष्णोः पुरुषकारेण पातालसदनः कृतः ॥ ३५ ॥  
 शक्रस्योद्गम्य चरणं प्रस्थितो जनमेजयः ।  
 द्विजस्त्रीणां वधं कृत्वा किं दैवेन न वारितः ॥ ३६ ॥  
 अज्ञानाद् ब्राह्मणं हत्वा स्पृष्टो बालवधेन च ।  
 वैशम्पायनविप्रर्षिः किं दैवेन न वारितः ॥ ३७ ॥  
 गोप्रदानेन मिथ्या च ब्राह्मणेभ्यो महामखे ।  
 पुरा नृगश्च राजर्षिः कृकलासत्वमागतः ॥ ३८ ॥  
 धुन्धुमारश्च राजर्षिः सत्रेष्वेव जरां गतः ।  
 प्रीतिदायं परित्यज्य सुष्वाप स गिरिव्रजे ॥ ३९ ॥  
 पाण्डवानां हृतं राज्यं धार्तराष्ट्रैर्महाबलैः ।  
 पुनः प्रत्याहृतं चैव न दैवाद् भुजसंश्रयात् ॥ ४० ॥  
 तपोनियमसंयुक्ता मुनयः संशितव्रताः ।  
 किं ते दैवबलाच्छापमुत्सृजन्ते न कर्मणा ॥ ४१ ॥  
 पापमुत्सृजते लोके सर्वं प्राप्य सुदुर्लभम् ।  
 लोभमोहसमापन्नं न दैवं त्रायते नरम् ॥ ४२ ॥  
 यथाग्निः पवनोद्धूतः सुसूक्ष्मोऽपि महान् भवेत् ।  
 तथा कर्मसमायुक्तं दैवं साधु विवर्धते ॥ ४३ ॥  
 यथा तैलक्षयाद् दीपः प्रह्लासमुपगच्छति ।  
 तथा कर्मक्षयाद् दैवं प्रह्लासमुपगच्छति ॥ ४४ ॥  
 विपुलमपि धनौघं प्राप्य भोगान् स्त्रियो वा  
 पुरुष इह न शक्तः कर्महीनो हि भोक्तुम् ।  
 सुनिहितमपि चार्थं दैवतै रक्ष्यमाणं  
 पुरुष इह महात्मा प्राप्नुते नित्ययुक्तः ॥ ४५ ॥  
 व्ययगुणमपि साधुं कर्मणा संश्रयन्ते  
 भवति मनुजलोकाद् देवलोको विशिष्टः ।  
 बहुतरसुसमृद्धया मानुषाणां गृहाणि  
 पितृवनभवनानि दृश्यते चामराणाम् ॥ ४६ ॥  
 न च फलति विकर्मा जीवलोके न दैवं  
 व्यपनयति विमार्गं नास्ति दैवे प्रभुत्वम् ।  
 गुरुमिव कृतमर्थं कर्म संयाति दैवं  
 नयति पुरुषकारः संचितस्तत्र तत्र ॥ ४७ ॥  
 एतत् ते सर्वमाख्यातं मया वै मुनिसत्तम ।  
 फलं पुरुषकारस्य सदा संदृश्य तत्त्वतः ॥ ४८ ॥  
 अभ्युत्थानेन दैवस्य समारब्धेन कर्मणा ।  
 विधिना कर्मणा चैव स्वर्गमार्गमवाप्नुयात् ॥ ४९ ॥

इति श्रीमहाभारते अनुशासनपर्वणि दानधर्मपर्वणि दैवपुरुषकास्मिर्देशे षष्ठोऽध्यायः ॥ ६ ॥

## सप्तमोऽध्यायः कर्मफलानां वर्णनम्

युधिष्ठिर उवाच

कर्मणां च समस्तानां शुभानां भर्तृर्षभ ।  
फलानि महतां श्रेष्ठ प्रब्रूहि परिपृच्छतः ॥ १ ॥

भीष्म उवाच

हन्त ते कथयिष्यामि यन्मां पृच्छसि भारत ।  
रहस्यं यद्वर्षीणां तु तच्छृणुष्व युधिष्ठिर ।  
या गतिः प्राप्यते येन प्रेत्यभावे चिरेप्सिता ॥ २ ॥  
येन येन शरीरेण यद् यत् कर्म करोति यः ।  
तेन तेन शरीरेण तत् तत् फलमुपाश्नुते ॥ ३ ॥  
यस्यां यस्यामवस्थायां यत् करोति शुभाशुभम् ।  
तस्यां तस्यामवस्थायां भुङ्क्ते जन्मनि जन्मनि ॥ ४ ॥  
न नश्यति कृतं कर्म सदा पञ्चेन्द्रियैरिह ।  
ते ह्यस्य साक्षिणो नित्यं षष्ठ आत्मा तथैव च ॥ ५ ॥  
चक्षुर्दद्यान्मनो दद्याद् वाचं दद्याच्च सूनुताम् ।  
अनुव्रजेदुपासीत स यज्ञः पञ्चदक्षिणः ॥ ६ ॥  
यो दद्यादपरिक्लिष्टमन्नमध्वनि वर्तते ।  
धान्तायादृष्टपूर्वाय तस्य पुण्यफलं महत् ॥ ७ ॥  
स्थण्डिलेषु शयानानां गृहाणि शयनानि च ।  
चीरवल्कलसंवीते वासांस्याभरणानि च ॥ ८ ॥  
वाहनानि च यानानि योगात्मनि तपोधने ।  
अग्नीनुपशयानस्य राज्ञः पौरुषमेव च ॥ ९ ॥  
रसानां प्रतिसंहारे सौभाग्यमनुगच्छति ।  
आमिषप्रतिसंहारे पशून् पुत्रांश्च विन्दति ॥ १० ॥  
अवाकशिरास्तु यो लम्बेदुदवासं च यो वसेत् ।  
सततं चैकशायी यः स लभेतेप्सितां गतिम् ॥ ११ ॥  
पाद्यमासनमेवाथ दीपमन्नं प्रतिश्रयम् ।  
दद्यादतिथिपूजार्थं स यज्ञः पञ्चदक्षिणः ॥ १२ ॥  
वीरासनं वीरशय्यां वीरस्थानमुपागतः ।  
अक्षयास्तस्य वै लोकाः सर्वकामगमास्तथा ॥ १३ ॥  
धनं लभेत दानेन मौनेनाज्ञां विशास्पते ।  
उपभोगांश्च तपसा ब्रह्मचर्येण जीवितम् ॥ १४ ॥  
रूपमैश्वर्यमारोग्यमहिंसाफलमश्नुते ।  
फलमूलाशिनो राज्यं स्वर्गः पर्णाशिनो भवेत् ॥ १५ ॥

इति श्रीमद्भारते अनुशासनपर्वणि दानधर्मपर्वणि कर्मफलिकोपाख्याने सप्तमोऽध्यायः ॥ ७ ॥

प्रायोपवेशिनो राजन् सर्वत्र सुखमुच्यते ।  
गवाढ्यः शाकदीक्षायां स्वर्गगामी तृणाशनः ॥ १६ ॥  
स्त्रियस्त्रिपवणं स्नात्वा वायुं पीत्वा क्रतुं लभेत् ।  
स्वर्गं सत्येन लभते दीक्षया कुलमुत्तमम् ॥ १७ ॥  
सलिलाशी भवेद् यस्तु सदाग्निः संस्कृतो द्विजः ।  
मनुं साधयतो राज्यं नाकपृष्ठमनाशके ॥ १८ ॥  
उपवासं च दीक्षायामभिषेकं च पार्थिव ।  
कृत्वा द्वादश वर्षाणि वीरस्थानाद् विशिष्यते ॥ १९ ॥  
अधीत्य सर्ववेदान् वै सद्यो दुःखाद् विमुच्यते ।  
मानसं हि चरन् धर्मं स्वर्गलोकमुपाश्नुते ॥ २० ॥  
या दुस्त्यजा दुर्मतिभिर्या न जीर्यति जीर्यतः ।  
योऽसौ प्राणान्तिको रोगस्तां तृष्णां त्यजतः सुखम् ॥ २१ ॥  
यथा धेनुसहस्रेषु वत्सो विन्दति मातरम् ।  
एवं पूर्वकृतं कर्म कर्तारमनुगच्छति ॥ २२ ॥  
अचोद्यमानानि यथा पुष्पाणि च फलानि च ।  
स्वकालं नातिवर्तन्ते तथा कर्म पुरा कृतम् ॥ २३ ॥  
जीर्यन्ति जीर्यतः केशा दन्ता जीर्यन्ति जीर्यतः ।  
क्षत्रुः श्रोत्रे च जीर्यते तृष्णैका न तु जीर्यते ॥ २४ ॥  
येन प्रीणाति पितरं तेन प्रीतः प्रजापतिः ।  
प्रीणाति मातरं येन पृथिवी तेन पूजिता ॥ २५ ॥  
येन प्रीणात्युपाध्यायं तेन स्याद् ब्रह्म पूजितम् ।  
सर्वे तस्यादृता धर्मा यस्यैते त्रय आदृताः ।  
अनादृतास्तु यस्यैते सर्वास्तस्याफलाः क्रियाः ॥ २६ ॥

वैशम्पायन उवाच

भीष्मस्यैतद् वचनं श्रुत्वा विस्मिताः कुरुपुङ्गवाः ।  
आसन् प्रहृष्टमनसः प्रीतिमन्तोऽभवंस्तदा ॥ २७ ॥  
यन्मन्त्रे भवति वृथोपयुज्यमाने  
यत् सोमे भवति वृथाभिषूयमाणे ।  
यच्चाग्नौ भवति वृथाभिहूयमाने  
तत् सर्वं भवति वृथाभिधीयमाने ॥ २८ ॥  
इत्येतद्विष्णा प्रोक्तमुक्तवानस्मि यद् विभो ।  
शुभाशुभफलप्राप्तौ किमतः श्रोतुमिच्छसि ॥ २९ ॥

## अष्टमोऽध्यायः

उत्तमब्राह्मणानां माहात्म्यम्

युधिष्ठिर उवाच

के पूज्याः के नमस्कार्याः कान् नमस्यसि भारत ।

एतन्मे सर्वमाचक्ष्व येभ्यः स्पृहयसे नृप ॥ १ ॥

उत्तमापद्गतस्यापि यत्र ते वर्तन्ते मनः ।

मनुष्यलोके सर्वस्मिन् यदमुत्रेह चाप्युत ॥ २ ॥

भीष्म उवाच

स्पृहयामि द्विजातिभ्यो येषां ब्रह्म परं धनम् ।  
 येषां स्वप्रत्ययः स्वर्गस्तपः स्वाध्यायसाधनम् ॥ ३ ॥  
 येषां बालाश्च वृद्धाश्च पितृपैतामर्हौ धुरम् ।  
 उद्वहन्ति न सीदन्ति तेभ्यो वै स्पृहयाम्यहम् ॥ ४ ॥  
 विद्यास्वभिनिनीतानां दान्तानां मृदुभाषिणाम् ।  
 श्रुतवृत्तोपपन्नानां सदाक्षरविदां सताम् ॥ ५ ॥  
 संसत्सु वदतां तात हंसानामिव संघशः ।  
 मङ्गल्यरूपा रुचिरा दिव्यजीमूतनिःस्वनाः ॥ ६ ॥  
 सम्यगुच्चरिता वाचः श्रूयन्ते हि युधिष्ठिर ।  
 शुश्रूषमाणे नृपतौ प्रेत्य चेह सुखावहाः ॥ ७ ॥  
 ये चापि तेषां श्रोतारः सदा सदसि सम्मताः ।  
 विज्ञानगुणसम्पन्नास्तेभ्यश्च स्पृहयाम्यहम् ॥ ८ ॥  
 सुसंस्कृतानि प्रयताः शुचीनि गुणवन्ति च ।  
 ददत्यन्तानि तृप्त्यर्थं ब्राह्मणेभ्यो युधिष्ठिर ॥ ९ ॥  
 ये चापि सततं राजस्तेभ्यश्च स्पृहयाम्यहम् ।  
 शक्यं ह्येवाहवे योद्धुं न दातुमनसूयितम् ॥ १० ॥  
 शूरा वीराश्च शतशः सन्ति लोके युधिष्ठिर ।  
 येषां संख्यायमानानां दानशूरो विशिष्यते ॥ ११ ॥  
 धन्यः स्यां यद्यहं भूयः सौम्य ब्राह्मणकोऽपि वा ।  
 कुले जातो धर्मगतिस्तपोविद्यापरायणः ॥ १२ ॥  
 न मे त्वत्तः प्रियतरो लोकेऽस्मिन् पाण्डुनन्दन ।  
 त्वत्तश्चापि प्रियतरा ब्राह्मणा भरतर्षभ ॥ १३ ॥  
 यथा मम प्रियतमास्त्वत्तो विप्राः कुरुत्तम ।  
 तेन सत्येन गच्छेयं लोकान् यत्र स शान्तनुः ॥ १४ ॥  
 न मे पिता प्रियतरो ब्राह्मणेभ्यस्तथाभवत् ।  
 न मे पितुः पिता वापि ये चान्येऽपि सुहृज्जनाः ॥ १५ ॥  
 न हि मे वृजिनं किञ्चिद् विद्यते ब्राह्मणेष्विह ।  
 अणु वा यदि वा स्थूलं विद्यते साधुकर्मसु ॥ १६ ॥

इति श्रीमहाभारते अनुशासनपर्वणि दानधर्मपर्वणि अष्टमोऽध्यायः ॥ ८ ॥

## नवमोऽध्यायः

ब्राह्मणाय किञ्चिद् दातुं प्रतिज्ञाय तददानात् तद्धनापहरणाच्च दोषः प्राप्यत इति प्रतिपादयितुं  
 जम्बुकवानरसंवादस्योल्लेखो ब्राह्मणेभ्यो दानस्य महत्त्वं च

युधिष्ठिर उवाच

ब्राह्मणानां तु ये लोकाः प्रतिश्रुत्य पितामह ।  
 न प्रयच्छन्ति मोहात् ते के भवन्ति महाद्युते ॥ १ ॥  
 एतन्मे तत्त्वतो ब्रूहि धर्मं धर्मभृतां वर ।  
 प्रतिश्रुत्य दुरात्मानो न प्रयच्छन्ति ये नराः ॥ २ ॥

भीष्म उवाच

यो न दद्यात् प्रतिश्रुत्य स्वल्पं वा यदि वा बहु ।

कर्मणा मनसा वापि वाचा वापि परंतप ।  
 यन्मे कृतं ब्राह्मणेभ्यस्तेनाद्य न तपाम्यहम् ॥ १७ ॥  
 ब्रह्मण्य इति मामाहुस्तथा वाचास्मि तोषितः ।  
 एतदेव पवित्रेभ्यः सर्वेभ्यः परमं स्मृतम् ॥ १८ ॥  
 पश्यामि लोकानमलाञ्छुचीन् ब्राह्मणयायिनः ।  
 तेषु मे तात गन्तव्यमहाय च चिराय च ॥ १९ ॥  
 यथा भर्त्राभ्यो धर्मः स्त्रीणां लोके युधिष्ठिर ।  
 स देवः सा गतिर्नान्या क्षत्रियस्य तथा द्विजाः ॥ २० ॥  
 क्षत्रियः शतवर्षी च दशवर्षी द्विजोत्तमः ।  
 पितापुत्रौ च विज्ञेयौ तयोर्हि ब्राह्मणो गुरुः ॥ २१ ॥  
 नारी तु पत्यभावे वै देवरं कुरुते पतिम् ।  
 पृथिवी ब्राह्मणालाभे क्षत्रियं कुरुते पतिम् ॥ २२ ॥  
 ( ब्राह्मणानुज्ञया ग्राह्यं राज्यं च सपुरोहितैः ।  
 तद्रक्षणेन स्वर्गोऽस्य तत्कोपात्तरकोऽक्षयः ॥ )  
 पुत्रवच्च ततो रक्षया उपास्या गुरुवच्च ते ।  
 अग्निवच्चोपचर्या वै ब्राह्मणाः कुरुसत्तम ॥ २३ ॥  
 ऋजुन् सतः सत्यशीलान् सर्वभूतहिते रतान् ।  
 आशीविषानिव क्रुद्धान् द्विजान् परिचरेत् सदा ॥ २४ ॥  
 ( दूरतो मातृवत् पूज्या विप्रदाराः सुरक्षया ।  
 तेजसस्तपसश्चैव नित्यं विभ्येद् युधिष्ठिर ।  
 उभे चैते परित्याज्ये तेजश्चैव तपस्तथा ॥ २५ ॥  
 व्यवसायस्तयोः शीघ्रमुभयोरेव विद्यते ।  
 हन्युः क्रुद्धा महाराज ब्राह्मणा ये तपस्विनः ॥ २६ ॥  
 भूयः स्यादुभयं दत्तं ब्राह्मणाद् यदकोपनात् ।  
 कुर्यादुभयतः शेषं दत्तशेषं न शेषयेत् ॥ २७ ॥  
 दण्डपाणिर्यथा गोषु पालो नित्यं हि रक्षयेत् ।  
 ब्राह्मणान् ब्रह्म च तथा क्षत्रियः परिपालयेत् ॥ २८ ॥  
 पितेव पुत्रान् रक्षेथा ब्राह्मणान् धर्मचेतसः ।  
 गृहे चैषामवेक्षेथाः किंखिदस्तीति जीवनम् ॥ २९ ॥

आशास्तस्य हताः सर्वाः क्लीबस्येव प्रजाफलम् ॥ ३ ॥  
 यां रात्रिं जायते जीवो यां रात्रिं च विनश्यति ।  
 एतस्मिन्नन्तरे यद् यत् सुकृतं तस्य भारत ॥ ४ ॥  
 यच्च तस्य हुतं किञ्चिद् दत्तं वा भरतर्षभ ।  
 तपस्तप्तमथो वापि सर्वं तस्योपहन्यते ॥ ५ ॥  
 अथैतद् वचनं प्राहुर्यर्मशास्त्रविदो जनाः ।  
 निशम्य भरतश्रेष्ठ बुद्ध्या परमयुक्तया ॥ ६ ॥

अपि चोदाहरन्तीमं धर्मशास्त्रविदो जनाः ।  
 अश्वानां श्यामकर्णानां सहस्रेण स मुच्यते ॥ ७ ॥  
 अत्रैवोदाहरन्तीममितिहासं पुरातनम् ।  
 शृगालस्य च संवादं वानरस्य च भारत ॥ ८ ॥  
 तौ सखायौ पुरा ह्यास्तां मानुषत्वे परंतप ।  
 अन्यां योनिं समापन्नौ शार्गालीं वानरीं तथा ॥ ९ ॥  
 ततः परासून् खादन्तं शृगालं वानरोऽब्रवीत् ।  
 श्मशानमध्ये सस्प्रेक्ष्य पूर्वजातिमनुसरन् ॥ १० ॥  
 किं त्वया पापकं पूर्वं कृतं कर्म सुदारुणम् ।  
 यस्त्वं श्मशाने मृतकान् पूतिकान्तिसि कुत्सितान् ॥  
 एवमुक्तः प्रत्युवाच शृगालो वानरं तदा ।  
 ब्राह्मणस्य प्रतिश्रुत्य न मया तदुपाहृतम् ॥ १२ ॥  
 तत्कृते पापकीं योनिमापन्नोऽस्मि प्लवङ्गम ।  
 तस्मादेवंविधं भक्ष्यं भक्षयामि बुभुक्षितः ॥ १३ ॥

भीष्म उवाच

शृगालो वानरं प्राह पुनरेव नरोत्तम ।  
 किं त्वया पातकं कर्म कृतं येनासि वानरः ॥ १४ ॥

वानर उवाच

सदा चाहं फलाहारो ब्राह्मणानां प्लवङ्गमः ।  
 तस्मान्न ब्राह्मणस्वं तु हर्तव्यं विदुषा सदा ।  
 समं विवादो मोक्तव्यो दातव्यं स प्रतिश्रुतम् ॥ १५ ॥

भीष्म उवाच

इत्येतद् ब्रुवतो राजन् ब्राह्मणस्य मया श्रुतम् ।  
 कथां कथयतः पुण्यां धर्मज्ञस्य पुरातनीम् ॥ १६ ॥

इति श्रीमहाभारते अनुशासनपर्वणि दानधर्मपर्वणि शृगालवानरसंवादे नवमोऽध्यायः ॥ ९ ॥

## दशमोऽध्यायः

अनधिकारिणं प्रत्युपदेशेन देशिकस्यैव हानिरिति विषये शूद्रतपस्विब्राह्मणयोः कथा

युधिष्ठिर उवाच

मित्रसौहार्दयोगेन उपदेशं करोति यः ।  
 जात्याधरस्य राजपेदोषस्तस्य भवेन्न वा ॥ १ ॥  
 एतदिच्छामि तत्त्वेन व्याख्यातुं वै पितामह ।  
 सूक्ष्मा गतिर्हि धर्मस्य यत्र मुह्यन्ति मानवाः ॥ २ ॥

भीष्म उवाच

अत्र ते वर्तयिष्यामि शृणु राजन् यथाक्रमम् ।  
 ऋषीणां वदतां पूर्वं श्रुतमासीत् यथा पुरा ॥ ३ ॥  
 उपदेशो न कर्तव्यो जातिहीनस्य कस्यचित् ।  
 उपदेशे महान् दोष उपाध्यायस्य भाष्यते ॥ ४ ॥  
 निदर्शनमिदं राजञ्शृणु मे भरतर्षभ ।  
 दुरुक्तवचने राजन् यथापूर्वं युधिष्ठिर ॥ ५ ॥  
 ब्रह्माश्रमपदे वृत्तं पाद्वै हिमवतः शुभे ।

श्रुतश्चापि मया भूयः कृष्णस्यापि विशाम्पते ।  
 कथां कथयतः पूर्वं ब्राह्मणं प्रति पाण्डव ॥ १७ ॥  
 न हर्तव्यं विप्रधनं क्षन्तव्यं तेषु नित्यशः ।  
 बालाश्च नावमन्तव्या इरिद्राः कृपणा अपि ॥ १८ ॥  
 एवमेव च मां नित्यं ब्राह्मणाः संदिशन्ति वै ।  
 प्रतिश्रुत्य भवेद् देयं नाशा कार्या द्विजोत्तमे ॥ १९ ॥  
 ब्राह्मणो ह्याशया पूर्वं कृतया पृथिवीपते ।  
 सुसमिद्धो यथा दीतः पावकस्तद्विधः स्मृतः ॥ २० ॥  
 यं निरीक्षेत संकुद्ध आशया पूर्वजातया ।  
 प्रदेहेच्च हि तं राजन् कश्चमक्षय्यभुग् यथा ॥ २१ ॥  
 स एव हि यदा तुष्टो वचसा प्रतिनन्दति ।  
 भवत्यगदसंकाशो विषये तस्य भारत ॥ २२ ॥  
 पुत्रान् पौत्रान् पशून्श्चैव बान्धवान् सचिवांस्तथा ।  
 पुरं जनपदं चैव शान्तिरिष्टेन पोषयेत् ॥ २३ ॥  
 एतद्धि परमं तेजो ब्राह्मणस्येह दृश्यते ।  
 सहस्रकिरणस्येव सवितुर्धरणीतले ॥ २४ ॥  
 तस्माद् दातव्यमेवेह प्रतिश्रुत्य युधिष्ठिर ।  
 यदीच्छेच्छोभनां जातिं प्राप्तुं भरतस्त्तथा ॥ २५ ॥  
 ब्राह्मणस्य हि दत्तेन ध्रुवं स्वर्गो ह्यनुत्तमः ।  
 शक्यः प्राप्तुं विशेषेण दानं हि महती क्रिया ॥ २६ ॥  
 इतो दत्तेन जीवन्ति देवताः पितरस्तथा ।  
 तस्माद् दानानि देयानि ब्राह्मणेभ्यो विजानता ॥ २७ ॥  
 महद्धि भरतश्रेष्ठ ब्राह्मणस्तीर्थमुच्यते ।  
 वेलायां न तु कस्यांचिद् गच्छेद् विप्रो ह्यपूजितः ॥ २८ ॥

तत्राश्रमपदं पुण्यं नानावृक्षगणायुतम् ॥ ६ ॥  
 नानागुल्मलताकीर्णं मृगद्विजनिषेवितम् ।  
 सिद्धचारणसंयुक्तं रम्यं पुष्पितकाननम् ॥ ७ ॥  
 व्रतिभिर्वहुभिः कीर्णं तापसैरुपसेवितम् ।  
 ब्राह्मणैश्च महाभागैः सूर्यज्वलनसंनिभैः ॥ ८ ॥  
 नियमव्रतसम्पन्नैः समाकीर्णं तपस्विभिः ।  
 दीक्षितैर्भरतश्रेष्ठ यताहारैः कृतात्मभिः ॥ ९ ॥  
 तपोऽध्ययनघोषैश्च नादितं भरतर्षभ ।  
 वालखिल्यैश्च बहुभिर्यतिभिश्च निषेवितम् ॥ १० ॥  
 तत्र कश्चित् समुत्साहं कृत्वा शूद्रो दयान्वितः ।  
 आगतो ह्याश्रमपदं पूजितश्च तपस्विभिः ॥ ११ ॥  
 तांस्तु दृष्ट्वा मुनिगणान् देवकल्पान् महौजसः ।  
 विविधां बहवो दीक्षां सम्प्राहृष्यत भारत ॥ १२ ॥

अथास्य बुद्धिरभवत् तपस्ये भरतर्षभ ।  
ततोऽब्रवीत् कुलपतिं पादौ संगृह्य भारत ॥ १३ ॥  
भवत्प्रसादादिच्छामि धर्मं वक्तुं द्विजर्षभ ।  
तन्मां त्वं भगवन् वक्तुं प्रवाजयितुमर्हसि ॥ १४ ॥  
वर्णावरोऽहं भगवच्छूद्रो जात्यासि सत्तम ।  
शुश्रूषां कर्तुमिच्छामि प्रपन्नाय प्रसीद मे ॥ १५ ॥

कुलपतिरुवाच

न शक्यमिह शूद्रेण लिङ्गमाश्रित्य वर्तितुम् ।  
आस्यतां यदि ते बुद्धिः शुश्रूषानिरतो भव ॥ १६ ॥  
शुश्रूषया पराल्लोकानवाप्स्यसि न संशयः ॥ १७ ॥

भीष्म उवाच

एवमुक्तस्तु मुनिना स शूद्रोऽचिन्तयन्नुप ।  
कथमत्र मया कार्यं श्रद्धा धर्मपरा च मे ॥ १८ ॥  
विज्ञातमेवं भवतु करिष्ये प्रियमात्मनः ।  
गत्वाऽऽश्रमपदाद् दूरमुदजं कृतवांस्तु सः ॥ १९ ॥  
तत्र वेदीं च भूमिं च देवतायतनानि च ।  
निवेश्य भरतश्रेष्ठ नियमस्थोऽभवन्मुनिः ॥ २० ॥  
अभिषेकांश्च नियमान् देवतायतनेषु च ।  
बलिं च कृत्वा हुत्वा च देवतां चाप्यपूजयत् ॥ २१ ॥  
संकल्पनियमोपेतः फलाहारो जितेन्द्रियः ।  
नित्यं संनिहिताभिस्तु ओषधीभिः फलैस्तथा ॥ २२ ॥  
अतिथीन् पूजयामास यथावत् समुपागतान् ।  
एवं हि सुमहान् कालो व्यत्यक्रामत तस्य वै ॥ २३ ॥  
अथास्य मुनिरागच्छत् संगत्या वै तमाश्रमम् ।  
सम्पूज्य स्वागतेनर्षिं विधिवत् समतोषयत् ॥ २४ ॥  
अनुकूलाः कथाः कृत्वा यथागतमपृच्छत ।  
ऋषिः परमतेजस्वी धर्मात्मा संशितव्रतः ॥ २५ ॥  
एवं सुबहुशस्तस्य शूद्रस्य भरतर्षभ ।  
सोऽगच्छदाश्रममृषिः शूद्रं द्रष्टुं नरर्षभ ॥ २६ ॥  
अथ तं तापसं शूद्रः सोऽब्रवीद् भरतर्षभ ।  
पितृकार्यं करिष्यामि तत्र मेऽनुग्रहं कुरु ॥ २७ ॥  
बाढमित्येव तं विप्र उवाच भरतर्षभ ।  
शुचिर्भूत्वा स शूद्रस्तु तत्सर्वं पाद्यमानयत् ॥ २८ ॥  
अथ दर्भाश्च वन्यांश्च ओषधीर्भरतर्षभ ।  
पवित्रमासनं चैव वृत्तीं च समुपानयत् ॥ २९ ॥  
अथ दक्षिणमावृत्य वृत्तीं चरमशैर्षिकीम् ।  
कृतामन्यायतो दृष्ट्वा तं शूद्रमृषिरब्रवीत् ॥ ३० ॥  
कुरुष्वैतां पूर्वशीर्षां भवांश्चोदङ्मुखः शुचिः ।  
स च तत्कृतवान् शूद्रः सर्वं यद्विषिरब्रवीत् ॥ ३१ ॥  
यथोपदिष्टं मेधावी दर्भाभ्यादि यथातथम् ।  
हव्यकव्यविधिं कृत्स्नमुक्तं तेन तपस्विना ॥ ३२ ॥  
ऋषिणा पितृकार्यं च स च धर्मपथे स्थितः ।  
पितृकार्यं कृते चापि निस्पृहः स जगात् ह ॥ ३३ ॥

अथ दीर्घस्य कालस्य स तप्यच्छूद्रतापसः ।  
वने पञ्चत्वमगमत् सुकृतेन च तेन वै ॥ ३४ ॥  
अजायत महाराजवंशे स च महाद्युतिः ।  
तथैव स ऋषिस्तात कालधर्ममवाप ह ॥ ३५ ॥  
पुरोहितकुले विप्र आजातो भरतर्षभ ।  
एवं तौ तत्र सम्भूतावुभौ शूद्रमुनी तदा ॥ ३६ ॥  
क्रमेण वर्धितौ चापि विद्यासु कुशलावुभौ ॥ ३७ ॥  
अथर्ववेदे वेदे च बभूवर्षिः सुनिष्ठितः ।  
कल्पप्रयोगे चोत्पन्ने ज्योतिषे च परं गतः ॥ ३८ ॥  
सांख्ये चैव परा प्रीतिस्तस्य चैवं व्यवर्धत ।  
पितर्युपरते चापि कृतशौचस्तु पार्थिव ॥ ३९ ॥  
अभिषिक्तः प्रकृतिभी राजपुत्रः स पार्थिवः ।  
अभिषिक्तेन स ऋषिरभिषिक्तः पुरोहितः ॥ ४० ॥  
स तं पुरोधाय सुखमवसद् भरतर्षभ ।  
राज्यं शशास धर्मेण प्रजाश्च परिपालयन् ॥ ४१ ॥  
पुण्याहवाचने नित्यं धर्मकार्येषु चासकृत् ।  
उत्सयन् प्राहसच्चापि दृष्ट्वा राजा पुरोहितम् ॥ ४२ ॥  
एवं स बहुशो राजन् पुरोधसमुपाहसत् ।  
लक्षयित्वा पुरोधास्तु बहुशस्तं नराधिपम् ॥ ४३ ॥  
उत्सयन्तं च सततं दृष्ट्वा सौ मन्युमाविशत् ।  
अथ शून्ये पुरोधास्तु सह राजा समागतः ॥ ४४ ॥  
कथाभिरनुकूलाभी राजानं चाभ्यरोचयत् ।  
ततोऽब्रवीन्नरेन्द्रं स पुरोधा भरतर्षभ ॥ ४५ ॥  
वरमिच्छाम्यहं त्वेकं त्वया दत्तं महाद्युते ॥ ४६ ॥

राजोवाच

वराणां ते शतं दद्यां किं बतैकं द्विजोत्तम ।  
स्नेहाच्च बहुमानाच्च नास्त्यदेयं हि मे तव ॥ ४७ ॥

पुरोहित उवाच

एकं वै वरमिच्छामि यदि तुष्टोऽसि पार्थिव ।  
प्रतिजानीहि तावत् त्वं सत्यं यद्वद नानृतम् ॥ ४८ ॥

भीष्म उवाच

बाढमित्येव तं राजा प्रत्युवाच युधिष्ठिर ।  
यदि ज्ञास्यामि वक्ष्यामि अजानन् न तु संवदे ॥ ४९ ॥

पुरोहित उवाच

पुण्याहवाचने नित्यं धर्मकृत्येषु चासकृत् ।  
शान्तिहोमेषु च सदा किं त्वं हससि वीक्ष्य माम् ॥ ५० ॥  
सव्रीडं वै भवति हि मनो मे हसता त्वया ।  
कामया श्लापितो राजन् नान्यथा वक्तुमर्हसि ॥ ५१ ॥  
सुव्यक्तं कारणं ह्यत्र न ते हास्यमकारणम् ।  
कौतूहलं मे सुभृशं तत्त्वेन कथयस्व मे ॥ ५२ ॥

राजोवाच

एवमुक्ते त्वया विप्र यदवाच्यं भवेदपि ।  
अवश्यमेव वक्तव्यं शृणुष्वैकमना द्विज ॥ ५३ ॥



पूर्वदेहे यथा वृत्तं तन्निबोध द्विजोत्तम ।  
 जार्ति स्मराम्यहं ब्रह्मन्नवधानेन मे शृणु ॥ ५४ ॥  
 शूद्रोऽहमभवं पूर्वं तापसो भृशसंयुतः ।  
 ऋषिरुग्रतपास्त्वं च तदाभूद् द्विजसत्तम ॥ ५५ ॥  
 प्रीयता हि तदा ब्रह्मन् ममानुग्रहबुद्धिना ।  
 पितृकार्ये त्वया पूर्वमुपदेशः कृतोऽनघ ॥ ५६ ॥  
 वृत्त्यां नर्भेषु हृदये च कव्ये च मुनिसत्तम ।  
 एतेन कर्मदोषेण पुरोधस्त्वमजायथाः ॥ ५७ ॥  
 अहं राजा च विप्रेन्द्र पश्य कालस्य पर्ययम् ।  
 मत्कृतस्योपदेशस्य त्वयावातमिदं फलम् ॥ ५८ ॥  
 एतस्मात् कारणाद् ब्रह्मन् प्रहसेत्वां द्विजोत्तम ।  
 न त्वां परिभवन् ब्रह्मन् प्रहसामि गुरुर्भवान् ॥ ५९ ॥  
 विपर्ययेण मे मन्युस्तेन संतप्यते मनः ।  
 जार्ति स्मराम्यहं तुभ्यमतस्त्वां प्रहसामि वै ॥ ६० ॥  
 एवं तवोग्रं हि तप उपदेशेन नाशितम् ।  
 पुरोहितत्वमुत्सृज्य यतस्व त्वं पुनर्भवे ॥ ६१ ॥  
 इतस्त्वमधमामन्यां मा योनिं प्राप्स्यसे द्विज ।  
 गृह्यतां द्रविणं विप्र पूतात्मा भव सत्तम ॥ ६२ ॥

भीष्म उवाच

ततो विसृष्टो राज्ञा तु विप्रो दानान्यनेकशः ।  
 ब्राह्मणेभ्यो ददौ वित्तं भूमिं ग्रामांश्च सर्वशः ॥ ६३ ॥  
 कृच्छ्राणि चर्त्वा च ततो यथोक्तानि द्विजोत्तमैः ।  
 तीर्थानि चापि गत्वा वै दानानि विविधानि च ॥ ६४ ॥  
 दत्त्वा गाश्चैव विप्रेभ्यः पूतात्माभवदात्मवान् ।  
 तमेव चाध्रमं गत्वा चचार विपुलं तपः ॥ ६५ ॥

इति श्रीमहाभारते अनुशासनपर्वणि दानधर्मपर्वणि शूद्रमुनिसंवादे दशमोऽध्यायः ॥ १० ॥



## एकादशोऽध्यायः

लक्ष्म्या विनाशाविनाशार्हाणां पुरुषस्त्रीस्थानानां वर्णनम्

युधिष्ठिर उवाच

कीदृशे पुरुषे तात स्त्रीषु वा भरतर्षभ ।  
 श्रीः पद्मा वसते नित्यं तन्मे ब्रूहि पितामह ॥ १ ॥

भीष्म उवाच

अत्र ते वर्णयिष्यामि यथावृत्तं यथाश्रुतम् ।  
 रुक्मिणी देवकीपुत्रसन्निधौ पर्यपृच्छत ॥ २ ॥

नारायणस्याङ्कगतां ज्वलन्तीं

दृष्ट्वा श्रियं पद्मसमानवर्णाम् ।

कौतूहलाद् विस्मितचारुनेत्रा

पप्रच्छ माता मकरध्वजस्य ॥ ३ ॥

कर्नाह भूतान्युपसेवसे त्वं

सन्तिष्ठसे कानिव सेवसे त्वम् ।

ततः सिद्धिं परां प्राप्तो ब्राह्मणो राजसत्तम ।  
 सम्मतश्चाभवत् तेषामाश्रमे तन्निवासिनाम् ॥ ६६ ॥  
 एवं प्राप्तो महत्कृच्छ्रमुषिः सन्नृपसत्तम ।  
 ब्राह्मणेन न वक्तव्यं तस्माद् वर्णावरे जने ॥ ६७ ॥  
 (वर्जयेदुपदेशं च सदैव ब्राह्मणो नृप ।  
 उपदेशं हि कुर्वाणो द्विजः कृच्छ्रमवाप्नुयात् ॥  
 नेषितव्यं सदा वाचा द्विजेन नृपसत्तम ।  
 न च प्रवक्तव्यमिह किञ्चिद् वर्णावरे जने ॥)  
 ब्राह्मणाः क्षत्रिया वैश्यास्त्रयो वर्णा द्विजातयः ।  
 एतेषु कथयन् राजन् ब्राह्मणो न प्रदुष्यति ॥ ६८ ॥  
 तस्मात् सद्भिर्न वक्तव्यं कस्यचित् किञ्चिदग्रतः ।  
 सूक्ष्मा गतिर्हि धर्मस्य दुर्ज्ञेया ह्यकृतात्मभिः ॥ ६९ ॥  
 तस्मान्मौनेन मुनयो दीक्षां कुर्वन्ति चादृताः ।  
 दुरुक्तस्य भयाद् राजन् नाभाषन्ते च किञ्चन ॥ ७० ॥  
 धार्मिका गुणसम्पन्नाः सत्यार्जवसमन्विताः ।  
 दुरुक्तवाचाभिहितैः प्राप्नुवन्तीह दुष्कृतम् ॥ ७१ ॥  
 उपदेशो न कर्तव्यः कदाचिदपि कस्यचित् ।  
 उपदेशाद्धि तत् पापं ब्राह्मणः समवाप्नुयात् ॥ ७२ ॥  
 विमृश्य तस्मात् प्राज्ञेन वक्तव्यं धर्ममिच्छता ।  
 सत्यानृतेन हि कृत उपदेशो हिनस्ति हि ॥ ७३ ॥  
 वक्तव्यमिह पृष्टेन विनिश्चित्य विनिश्चयम् ।  
 स चोपदेशः कर्तव्यो येन धर्ममवाप्नुयात् ॥ ७४ ॥  
 एतत् ते सर्वमाख्यातमुपदेशकृते मया ।  
 महान् क्लेशो हि भवति तस्मान्नोपदिशेदिह ॥ ७५ ॥

तानि त्रिलोकेश्वरभूतकान्ते

तत्त्वेन मे ब्रूहि महर्षिकन्ये ॥ ४ ॥

एवं तदा श्रीरभिभाष्यमाणा

देव्या समक्षं गरुडध्वजस्य ।

उवाच वाक्यं मधुराभिधानं

मनोहरं चन्द्रमुखी प्रसन्ना ॥ ५ ॥

श्रीरुवाच

वसामि नित्यं सुभगे प्रगल्भे

दक्षे नरे कर्मणि वर्तमाने ।

अक्रोधने देवपरे कृतज्ञे

जितेन्द्रिये नित्यमुदीर्णसत्त्वे ॥ ६ ॥

नाकर्मशीले पुरुषे वसामि  
 न नास्तिके साङ्करिके कृतघ्ने ।  
 न भिन्नवृत्ते न नृशंसवर्णे  
 न चापि चौरै न गुरुष्वसूये ॥ ७ ॥  
 ये चाल्पतेजोबलसत्त्वमानाः  
 क्षिप्रान्ति कुप्यन्ति च यत्र तत्र ।  
 न चैव तिष्ठामि तथाविधेषु  
 नरेषु संगुप्तमनोरथेषु ॥ ८ ॥  
 यश्चात्मनि प्रार्थयते न किञ्चिद्  
 यश्च स्वभावोपहतान्तरात्मा ।  
 तेष्वल्पसंतोषपरेषु नित्यं  
 नरेषु नाहं निवसामि सम्यक् ॥ ९ ॥  
 स्वधर्मशीलेषु च धर्मवित्सु  
 वृद्धोपसेवानिरते च दान्ते ।  
 कृतात्मनि क्षान्तिपरे समर्थे  
 क्षान्तासु दान्तासु तथाबलासु ॥ १० ॥  
 सत्यस्वभावार्जवसंयुतासु  
 वसामि देवद्विजपूजिकासु ।  
 (अबन्ध्यकालेषु सदा दानशौचरतेषु च ।  
 ब्रह्मचर्यतपोज्ञानगोद्विजातिप्रियेषु च ॥  
 वसामि स्त्रीषु कान्तासु देवद्विजपरासु च ।  
 विशुद्धगृहभाण्डासु गोधान्याभिरतासु च ॥ )  
 प्रकीर्णभाण्डामनवेक्ष्यकारिणीं  
 सदा च भर्तुः प्रतिक्कूलवादिनीम् ॥ ११ ॥  
 परस्य वेदमाभिरतामलज्जा-  
 मेवंविधां तां परिवर्जयामि ।  
 पापामचोक्षामवलेहिनीं च  
 व्यपेतघैर्यां कलहप्रियां च ॥ १२ ॥  
 निद्राभिभूतां सततं शयाना-  
 मेवंविधां तां परिवर्जयामि ।  
 सत्यासु नित्यं प्रियदर्शनासु  
 सौभाग्ययुक्तासु गुणान्वितासु ॥ १३ ॥

इति श्रीमहाभारते अनुशासनपर्वणि दानधर्मपर्वणि श्रीरुक्मिणीसंवादे एकादशोऽध्यायः ॥ ११ ॥

## द्वादशोऽध्यायः

स्त्रीपुरुषयोः संयोगे स्त्रिय एव सुखाधिक्यमिति सूचयितुं भङ्गास्वनोपाख्यानम्,  
 कृतघ्नस्य गतेः प्रायश्चित्तस्य च वर्णनम्

( गुणधिर उवाच )

प्रायश्चित्तं कृतघ्नानां प्रतिब्रूहि पितामह ।  
 मातापितृन् गुरुंश्चैव येऽवमन्यन्ति मोहिताः ॥  
 ये चाप्यन्ये परे तात कृतघ्ना निरपेक्षपाः ।

वसामि नारीषु पतिव्रतासु  
 कल्याणशीलासु विभूषितासु ।  
 यानेषु कन्यासु विभूषणेषु  
 यज्ञेषु मेघेषु च वृष्टिमत्सु ॥ १४ ॥  
 वसामि फुल्लासु च पद्मिनीषु  
 नक्षत्रवीथीषु च शारदीषु ।  
 गजेषु गोष्ठेषु तथाऽऽसनेषु  
 सरःसु फुल्लोत्पलपङ्कजेषु ॥ १५ ॥  
 नदीषु हंसखननादितासु  
 क्रौञ्चावघुष्टस्वरशोभितासु ।  
 विकीर्णकूलद्रुमराजितासु  
 तपस्विसिद्धद्विजसेवितासु ॥ १६ ॥  
 वसामि नित्यं सुबहूदकासु  
 सिंहैर्गजैश्चाकुलितोदकासु ।  
 मत्ते गजे गोवृषभे नरेन्द्रे  
 सिंहासने सत्पुरुषेषु नित्यम् ॥ १७ ॥  
 यस्मिञ्जनो हव्यभुजं जुहोति  
 गोब्राह्मणं चार्चति देवताश्च ।  
 काले च पुष्पैर्बलयः क्रियन्ते  
 तस्मिन् गृहे नित्यमुपैमि वासम् ॥ १८ ॥  
 स्वाध्यायनित्येषु सदा द्विजेषु  
 क्षत्रे च धर्माभिरते सदैव ।  
 वैश्ये च कृष्याभिरते वसामि  
 शूद्रे च शुश्रूषणनित्ययुक्ते ॥ १९ ॥  
 नारायणे त्वेकमना वसामि  
 सर्वेण भावेन शरीरभूता ।  
 तस्मिन् हि धर्मः सुमहान् निविष्टो  
 ब्रह्मण्यता चात्र तथा प्रियत्वम् ॥ २० ॥  
 नाहं शरीरेण वसामि देवि  
 नैवं मया शक्यमिहाभिधातुम् ।  
 भावेन यस्मिन् निवसामि पुंसि  
 स वर्धते धर्मयशोऽर्थकामैः ॥ २१ ॥

भीष्म उवाच

तेषां गतिं महाबाहो श्रोतुमिच्छामि तत्त्वतः ॥  
 कृतघ्नानां गतिस्तात नरके शाश्वतीः समाः ।  
 मातापितृगुरुणां च ये न तिष्ठन्ति शासने ॥

कृमिकीटपिपीलेषु जायन्ते स्थावरेषु च ।  
दुर्लभो हि पुनस्तेषां मानुष्ये पुनरुद्भवः ॥  
अत्राप्युदाहरन्तीममितिहासं पुरातनम् ।  
वत्सनाभो महाप्राज्ञो महर्षिः संशितव्रतः ॥  
वल्मीकभूतो ब्रह्मर्षिस्तप्यते सुमहत्तपः ।  
तस्मिन् तप्यति तपो वासवो भरतर्षभ ॥  
वर्षं सुमहद् वर्षं सविद्युस्तनयिन्नुमान् ।  
तत्र सप्ताहवर्षं तु मुमुचे पाकशासनः ।  
निमीलिताक्षस्तद्वर्षं प्रत्यगृह्णीत वै द्विजः ॥  
तस्मिन् पतति वर्षे तु शीतवातसमन्विते ।  
विशीर्णध्वस्तशिखरो वल्मीकोऽशनिताडितः ॥  
ताड्यमानं ततस्तस्मिन् वत्सनाभे महात्मनि ।  
कारुण्यात् तस्य धर्मः स्वमानुशंस्यमथाकरोत् ॥  
चिन्तयानस्य ब्रह्मर्षिं तपन्तमधिधार्मिकम् ।  
अनुरूपा मतिः क्षिप्रमुपजाता स्वभावजा ॥  
एवं रूपं माहिषं कृत्वा सुमहान्तं मनोहरम् ।  
आणार्थं वत्सनाभस्य चतुष्पादुपरि स्थितः ॥  
यदा त्वपगतं वर्षं शीतवातसमन्वितम् ।  
ततो महिषरूपी स धर्मो धर्मभृतां वर ॥  
शनैर्वल्मीकमुत्सृज्य प्राद्रवद् भरतर्षभ ।  
स्थितेऽस्मिन् वृष्टिसम्पाते रक्षितः स महातपाः ॥  
दिशः सुविपुलास्तत्र गिरीणां शिखराणि च ॥  
दृष्ट्वा च पृथिवीं सर्वां सलिलेन परिप्लुताम् ।  
जलाशयान् स तान् दृष्ट्वा विप्रः प्रमुदितोऽभवत् ॥  
अचिन्तयद् विस्मितश्च वर्षात् केनाभिरक्षितः ।  
ततोऽपश्यत् तं महिषमवस्थितमदूरतः ॥  
तिर्यग्योनावपि कथं दृश्यते धर्मवत्सलः ।  
अतो नु भद्रं महिषः शिलापट्ट इव स्थितः ।  
पीवरश्चैव शूल्यश्च बहुमांसो भवेदयम् ॥  
तस्य बुद्धिरियं जाता धर्मसंस्कृतिजा मुनेः ।  
कृतघ्ना नरकं यान्ति ये तु विश्वासघातिनः ॥  
निष्कृतिं नैव पश्यामि कृतघ्नानां कथंचन ।  
ऋते प्राणपरित्यागं धर्मज्ञानां वचो यथा ॥  
अकृत्वा भरणं पित्रोरदत्त्वा गुरुदक्षिणाम् ।  
कृतघ्नतां च सम्प्राप्य मरणान्ता च निष्कृतिः ॥  
आकाङ्क्षायामुपेक्षायां चोपपातकमुत्तमम् ।  
तस्मात् प्राणान् परित्यक्ष्ये प्रायश्चित्तार्थमित्युत ॥  
स मेरुशिखरं गत्वा निस्सङ्गेनान्तरात्मना ।  
प्रायश्चित्तं कर्तुंकामः शरीरं त्यक्तुमुद्यतः ॥  
निगृहीतश्च धर्मात्मा हस्ते धर्मेण धर्मवित् ॥

धर्म उवाच

वत्सनाभ महाप्राज्ञ बहुवर्षशतायुषः ।  
परिदुष्टोऽस्मि त्यागेन निःसङ्गेन कथंऽऽत्मनः ॥

एवं धर्मभृतः सर्वे विमृशन्ति तथा कृतम् ।  
न स कश्चिद् वत्सनाभ यस्य नोपहतं मनः ॥  
यश्चानवद्यश्चरति शक्तो धर्मं तु सर्वशः ।  
निवर्तस्व महाप्राज्ञ भूतात्मा ह्यसि शाश्वतः ॥ )

युधिष्ठिर उवाच

स्त्रीपुंसयोः सम्प्रयोगेस्पर्शः कस्याधिको भवेत् ।  
एतस्मिन् संशये राजन् यथावद् वक्तुमर्हसि ॥ १ ॥

भीष्म उवाच

अत्राप्युदाहरन्तीममितिहासं पुरातनम् ।  
भंगास्वनेन शक्रस्य यथा वैरमभूत् पुरा ॥ २ ॥  
पुरा भंगास्वनो नाम राजर्षिरितिधार्मिकः ।  
अपुत्रः पुरुषव्याघ्र पुत्रार्थं यज्ञमाहरत् ॥ ३ ॥  
अग्निष्टुतं स राजर्षिरिन्द्रद्विष्टं महाबलः ।  
प्रायश्चित्तेषु मर्त्यानां पुत्रकामेषु चेष्ट्यते ॥ ४ ॥  
इन्द्रो ज्ञात्वा तु तं यज्ञं महाभागः सुरेश्वरः ।  
अन्तरं तस्य राजर्षेरन्विच्छन्नियतात्मनः ॥ ५ ॥  
न चैवास्यान्तरं राजन् स ददर्श महात्मनः ।  
कस्यचित्त्वथ कालस्य मृगयां गतवान् नृपः ॥ ६ ॥  
इदमन्तरमित्येव शक्रो नृपममाहयत् ।  
एकाद्वेन च राजर्षिर्भ्रान्त इन्द्रेण मोहितः ॥ ७ ॥  
न दिशोऽविन्दत नृपः क्षुत्पिपासादितस्तदा ।  
इतश्चेतश्च वै राजश्चमत्तृष्णान्वितो नृप ॥ ८ ॥  
सरोऽपश्यत् सुरचिरं पूर्णं परमवारिणा ।  
सोऽवगाह्य सरस्तात पाययामास वाजिनम् ॥ ९ ॥  
अथ पीतोदकं सोऽश्वं वृक्षे बद्ध्वा नृपोत्तमः ।  
अवगाह्य ततः स्नातस्तत्र स्त्रीत्वमवाप्तवान् ॥ १० ॥  
आत्मानं स्त्रीकृतं दृष्ट्वा व्रीडितो नृपसत्तमः ।  
चिन्तानुगतसर्वात्मा व्याकुलेन्द्रियचेतनः ॥ ११ ॥  
आरोहिष्ये कथं त्वश्वं कथं यास्यामि वै पुरम् ।  
इष्टेनाग्निष्टुता चापि पुत्राणां शतमौरसम् ॥ १२ ॥  
जातं महाबलानां मे तान् प्रवक्ष्यामि किं त्वहम् ।  
दारेषु चात्मकीयेषु पौरजानपदेषु च ॥ १३ ॥  
मृदुत्यं च तनुत्वं च विक्लवत्वं तथैव च ।  
स्त्रीगुणा ऋषिभिः प्रोक्ता धर्मतत्त्वार्थदर्शिभिः ॥ १४ ॥  
व्यायामे कर्कशत्वं च वीर्यं च पुरुषे गुणाः ।  
पौरुषं विप्रणष्टं वै स्त्रीत्वं केनापि मेऽभवत् ॥ १५ ॥  
स्त्रीभावात् पुनरश्वं तं कथमारोदुमुत्सहे ।  
महता त्वथ यत्नेन आरुह्याश्वं नराधिपः ॥ १६ ॥  
पुनरायात् पुरं तात स्त्रीकृतो नृपसत्तमः ।  
पुत्रा दाराश्च भृत्याश्च पौरजानपदाश्च ते ॥ १७ ॥  
किंत्विद् त्विति विज्ञाय विस्मयं परमं गताः ।  
अथोक्ता च स राजर्षिः स्त्रीभूतो वदतां वरः ॥ १८ ॥



मृगयामस्मि निर्यातो बलैः परिवृतो दृढम् ।  
 उद्भ्रान्तः प्राविशं घोराढर्षी दैवचोदितः ॥ १९ ॥  
 अटव्यां च सुधोरायां तृष्णार्तो नष्टचेतनः ।  
 सरः सुहचिरप्रख्यमपश्यं पक्षिभिर्वृतम् ॥ २० ॥  
 तत्रावगाढः स्त्रीभूतो दैवेनाहं कृतः पुरा ।  
 नामगोत्राणि त्राभाष्य दाराणां मन्त्रिणां तथा ॥ २१ ॥  
 आह पुत्रांस्ततः सोऽथ स्त्रीभूतः पार्थिवोत्तमः ।  
 सम्प्रीत्या भुज्यतां राज्यं वनं यास्यामि पुत्रकाः ॥ २२ ॥  
 एवमुक्त्वा पुत्रशतं वनमेव जगाम ह ।  
 गत्वा चैवाश्रमं सा तु तापसं प्रत्यपद्यत ॥ २३ ॥  
 तापसेनास्य पुत्राणामाश्रमेष्वभवच्छतम् ।  
 अथ साऽऽदाय तान् सर्वान् पूर्वपुत्रानभाषत ॥ २४ ॥  
 पुरुषत्वे सुता यूयं स्त्रीत्वे चेमे शतं सुताः ।  
 एकत्र भुज्यतां राज्यं भ्रातृभावेन पुत्रकाः ॥ २५ ॥  
 सहिता भ्रातरस्तेऽथ राज्यं बुभुजिरे तदा ।  
 तान् दृष्ट्वा भ्रातृभावेन भुञ्जानान् राज्यमुत्तमम् ॥ २६ ॥  
 चिन्तयामास देवेन्द्रो मन्युनाथ परिप्लुतः ।  
 उपकारोऽस्य राजर्षेः कृतो नापकृतं मया ॥ २७ ॥  
 ततो ब्राह्मणरूपेण देवराजः शतक्रतुः ।  
 भेदयामास तान् गत्वा नगरं वै नृपात्मजान् ॥ २८ ॥  
 भ्रातृणां नास्ति सौभ्रात्र्येष्वेकस्य पितुः सुताः ।  
 राज्यहेतोर्विवदिताः कश्यपस्य सुरासुराः ॥ २९ ॥  
 यूयं भङ्गाखनापत्यास्तापसस्येतरे सुताः ।  
 कश्यपस्य सुराश्चैव असुराश्च सुतास्तथा ॥ ३० ॥  
 युष्माकं पैतृकं राज्यं भुज्यते तापसात्मजैः ।  
 इन्द्रेण भेदितास्ते तु युद्धेऽन्योन्यमपातयन् ॥ ३१ ॥  
 तच्छ्रुत्वा तापसी चापि संतप्ता प्रहरोद् ह ।  
 ब्राह्मणच्छन्ननाभ्येत्य तामिन्द्रोऽथान्वपृच्छत ॥ ३२ ॥  
 केन दुःखेन संतप्ता रोदिषि त्वं वरानने ।  
 ब्राह्मणं तं ततो दृष्ट्वा सा स्त्री करुणमब्रवीत् ॥ ३३ ॥  
 पुत्राणां द्वे शते ब्रह्मन् कालेन विनिपातिते ।  
 अहं राजाभवं विप्र तत्र पूर्वं शतं मम ॥ ३४ ॥  
 समुत्पन्नं स्वरूपाणां पुत्राणां ब्राह्मणोत्तम ।  
 कदाचिन्मृगयां यात उद्भ्रान्तो गहने वने ॥ ३५ ॥  
 अवगाढश्च सरसि स्त्रीभूतो ब्राह्मणोत्तम ।  
 पुत्रान् राज्ये प्रतिष्ठाप्य वनमस्मि ततो गतः ॥ ३६ ॥  
 स्त्रियाश्च मे पुत्रशतं तापसेन महात्मना ।  
 आश्रमे जनितं ब्रह्मन् नीतं तन्नगरं मया ॥ ३७ ॥

तेषां च वैरमुत्पन्नं कालयोगेन वै द्विज ।  
 एतच्छोचाम्यहं ब्रह्मन् दैवेन समभिप्लुता ॥ ३८ ॥  
 इन्द्रस्तां दुःखितां दृष्ट्वा अब्रवीत् परुषं वचः ।  
 पुरा सुदुःसहं भद्रे मम दुःखं त्वया कृतम् ॥ ३९ ॥  
 इन्द्रद्विष्टेन यजता मामनाहूय धिष्ठितम् ।  
 इन्द्रोऽहमस्मि दुर्बुद्धे वैरं ते पातितं मया ॥ ४० ॥  
 इन्द्रं दृष्ट्वा तु राजर्षिः पादयोः शिरसा गतः ।  
 प्रसीद त्रिदशश्रेष्ठ पुत्रकामेन स क्रतुः ॥ ४१ ॥  
 इष्टस्त्रिदशशार्दूल तत्र मे क्षन्तुमर्हसि ।  
 प्रणिपातेन तस्येन्द्रः परितुष्टो वरं ददौ ॥ ४२ ॥  
 पुत्रास्ते कतमे राजन् जीवन्वेतत् प्रचक्ष्व मे ।  
 स्त्रीभूतस्य हि ये जाताः पुरुषस्याथ येऽभवन् ॥ ४३ ॥  
 तापसी तु ततः शक्रमुवाच प्रयताञ्जलिः ।  
 स्त्रीभूतस्य हि ये पुत्रास्ते मे जीवन्तु वासव ॥ ४४ ॥  
 इन्द्रस्तु विसितो दृष्ट्वा स्त्रियं पप्रच्छ तां पुनः ।  
 पुरुषोत्पादिता ये ते कथं द्वेष्याः सुतास्तव ॥ ४५ ॥  
 स्त्रीभूतस्य हि ये जाताः स्नेहस्तेभ्योऽधिकः कथम् ।  
 कारणं श्रोतुमिच्छामि तन्मे वक्तुमिहार्हसि ॥ ४६ ॥

स्थुवाच

स्त्रियास्त्वभ्यधिकः स्नेहो न तथा पुरुषस्य वै ।  
 तस्मात् ते शक्र जीवन्तु ये जाताः स्त्रीकृतस्य वै ॥ ४७ ॥

भीष्म उवाच

एवमुक्तस्ततस्त्विन्द्रः प्रीतो वाक्यमुवाच ह ।  
 सर्वं पवेह जीवन्तु पुत्रास्ते सत्यवादिनि ॥ ४८ ॥  
 वरं च वृणु राजेन्द्र यं त्वमिच्छसि सुव्रत ।  
 पुरुषत्वमथ स्त्रीत्वं मत्तो यदभिकाङ्क्षते ॥ ४९ ॥

स्थुवाच

स्त्रीत्वमेव वृणे शक्र पुंस्त्वं नेच्छामि वासव ।  
 एवमुक्तस्तु देवेन्द्रस्तां स्त्रियं प्रत्युवाच ह ॥ ५० ॥  
 पुरुषत्वं कथं त्यक्त्वा स्त्रीत्वं चोदयसे विभो ।  
 एवमुक्तः प्रत्युवाच स्त्रीभूतो राजसत्तमः ॥ ५१ ॥  
 स्त्रियाः पुरुषसंयोगे प्रीतिरभ्यधिका सदा ।  
 एतस्मात् कारणाच्छक्र स्त्रीत्वमेव वृणोम्यहम् ॥ ५२ ॥  
 रमिताभ्यधिकं स्त्रीत्वे सत्यं वै देवसत्तम ।  
 स्त्रीभावेन हि तुष्यामि गम्यतां त्रिदशाधिप ॥ ५३ ॥  
 एवमस्त्विति चोक्त्वा तामापृच्छथ त्रिदिवं गतः ।  
 एवं स्त्रिया महाराज अधिका प्रीतिरुच्यते ॥ ५४ ॥

## त्रयोदशोऽध्यायः

वाङ्मनःकायजानां पापानां परित्यागस्योपदेशः

युधिष्ठिर उवाच

किं कर्तव्यं मनुष्येण लोकयात्राहितार्थिना ।  
कथं वै लोकयात्रां तु किंशीलश्च समाचरेत् ॥ १ ॥

भीष्म उवाच

कायेन त्रिविधं कर्म वाचा चापि चतुर्विधम् ।  
मनसा त्रिविधं चैव दशकर्मपथांस्त्यजेत् ॥ २ ॥  
प्राणातिपातः स्तैन्यं च परदारानथापि च ।  
त्रीणि पापानि कायेन सर्वतः परिवर्जयेत् ॥ ३ ॥  
असत्प्रलापं पारुष्यं पैशुन्यमनृतं तथा ।  
चत्वारि वाचा राजेन्द्र न जल्पेन्नानुचिन्तयेत् ॥ ४ ॥  
अनभिध्या परस्वेषु सर्वसत्त्वेषु सौहृदम् ।  
कर्मणां फलमस्तीति त्रिविधं मनसा चरेत् ॥ ५ ॥  
तस्माद् वाक्कायमनसा नाचरेदशुभं नरः ।  
शुभाशुभान्याचरन् हि तस्य तस्याश्नुते फलम् ॥ ६ ॥  
अमृतस्य समुत्पत्तौ देवानामसुरैः सह ।  
षष्टिवर्षसहस्राणि देवासुरमवर्तत ॥  
तत्र देवास्तु दैतेयैर्वध्यन्ते भृशदारुणैः ।  
प्रातारं नाधिगच्छन्ति बध्यमाना महासुरैः ॥  
आर्तास्ते देवदेवेशं प्रपन्नाः शरणैषिणः ।  
पितामहं महाप्राज्ञं बध्यमानाः सुरेतरैः ॥  
वैकुण्ठं शरणं देवं प्रतिपेदे च तैः सह ॥  
ततः स देवैः सहितः पद्मयोनिर्नरेश्वर ।  
तुष्टाव प्राञ्जलिर्भूत्वा नारायणमनामयम् ॥

ब्रह्मोवाच

त्वद्रूपचिन्तनाच्चास्त्रां स्मरणादर्चनादपि ।  
तपोयोगादिभिश्चैव श्रेयो यान्ति मनीषिणः ॥  
भक्तवत्सल पद्माक्ष परमेश्वर पापहन् ।  
परमात्माविकाराद्य नारायण नमोऽस्तु ते ॥  
नमस्ते सर्वलोकादे सर्वात्मामितविक्रम ।  
सर्वभूतभविष्येश सर्वभूतमहेश्वर ॥  
देवानामपि देवस्त्वं सर्वविद्यापरायणः ।  
जगद्बीजसमाहार जगतः परमो ह्यसि ॥  
त्रायस्व देवता वीर दानवाद्यैः सुपीडिताः ।  
लोकांश्च लोकपालांश्च ऋषींश्च जयतां वर ॥  
वेदाः साङ्गोपनिषदः सरहस्याः ससंग्रहाः ।  
सोङ्काराः सवषट्काराः प्राहुस्त्वां यज्ञमुत्तमम् ॥  
पवित्राणां पवित्रं च मङ्गलानां च मङ्गलम् ।  
तपस्विनां तपश्चैव दैवतं देवतास्वपि ॥

भीष्म उवाच

एवमादिपुरस्कारैर्ऋतृकसामयजुषां गणैः ।  
वैकुण्ठं तुष्टुवुर्देवाः समेत्य ब्रह्मणा सह ॥  
ततोऽन्तरिक्षे वागासीन्मेघगम्भीरनिःस्वना ।  
जेष्मध्वं दानवान् यूयं मयैव सह सङ्गरे ॥  
ततो देवगणानां च दानवानां च युध्यताम् ।  
प्रादुरासीन्महातेजाः शङ्खचक्रगदाधरः ॥  
सुपर्णपृष्ठमास्थाय तेजसा प्रदहन्निव ।  
व्यधमद् दानवान् सर्वान् बाहुद्रविणतेजसा ॥  
तं समासाद्य समरे दैत्यदानवपुङ्गवाः ।  
व्यनश्यन्त महाराज पतङ्गा इव पावकम् ॥  
स त्रिजित्यासुरान् सर्वान् दानवांश्च महामतिः ।  
पश्यतामेव देवानां तत्रैवान्तरधीयत ॥  
तं दृष्ट्वान्तर्हितं देवं विष्णुं देवामितद्युतिम् ।  
विस्मयोत्फुल्लनयना ब्रह्माणमिदमब्रुवन् ॥

देवा उचुः

भगवन् सर्वलोकेश सर्वलोकपितामह ।  
इदमत्यद्भुतं वृत्तं त्वं नः शंसितुमर्हसि ॥  
कोऽयमस्मान् परित्राय तूष्णीमेव यथागतम् ।  
प्रतिप्रयातो दिव्यात्मा तं नः शंसितुमर्हसि ॥

भीष्म उवाच

एवमुक्तः सुरैः सर्वैर्वचनं वचनार्थवित् ।  
उवाच पद्मनाभस्य पूर्वरूपं प्रति प्रभो ॥

ब्रह्मोवाच

न ह्येनं वेद तत्त्वेन भुवनं भुवनेश्वरम् ।  
संख्यातुं नैव चात्मानं निर्गुणं गुणिनां वरम् ॥  
अत्र वो वर्तयिष्यामि इतिहासं पुरातनम् ।  
सुपर्णस्य च संवादमृषीणां चापि देवताः ॥  
पुरा ब्रह्मर्षयश्चैव सिद्धाश्च भुवनेश्वरम् ।  
आश्रित्य हिमवत्पृष्ठे चक्रिरे विविधाः कथाः ॥  
तेषां कथयतां तत्र कथान्ते पततां वरः ।  
प्रादुरासीन्महातेजा वाहश्चक्रगदाभृतः ॥  
स तानृषीन् समासाद्य विनयावनताननः ।  
अवतीर्य महावीर्यस्तानृषीन्भिजग्मिवान् ॥  
अभ्यर्चितः स ऋषिभिः स्वागतेन महाबलः ।  
उपाविशत तेजस्वी भूमौ वेगवतां वरः ॥  
तमासीनं महात्मानं वैनतेयं महाद्युतिम् ।  
ऋषयः परिप्रच्छुर्महात्मानं तपस्विनः ॥

ऋषय उचुः

कौतूहलं वैनतेय परं नो हृदि वर्तते ।  
तस्य नाम्नोऽस्ति वक्तेह त्वामृते पञ्चगाशन ॥  
तदाख्यातमिहेच्छामो भवता प्रश्नमुत्तमम् ।

गरुड उवाच

किं मया ब्रूत वक्तव्यं कार्यं च वदतां वराः ॥  
यूयं हि मां यथायुक्तं सर्वे वै देष्टुमर्हथ ।

ब्रह्मोवाच

नमस्कृत्वा ह्यनन्ताय ततस्ते हृदि सत्तमाः ।  
प्रष्टुं प्रचक्रमुस्तत्र वैनतेयं महाबलम् ॥

ऋषय उचुः

देवदेवं महात्मानं नारायणमनामयम् ।  
भवानुपास्ते वरदं कुतोऽसौ कश्च तत्त्वतः ॥  
प्रकृतिर्विकृतिर्वास्य कीदृशी क नु संस्थितिः ।  
एतद् भवन्तं पृच्छामो देवोऽयं क कृतालयः ॥  
एष भक्तप्रियो देवः प्रियभक्तस्तथैव च ।  
त्वं प्रियश्चास्य भक्तश्च नान्यः काश्यप विद्यते ॥  
मुष्णन्निव मनश्चक्षुष्यविभाव्यतनुर्विभुः ।  
अनादिमध्यनिधनो न विघ्नैर्न कुतो ह्यसौ ॥  
वेदेष्वपि च विश्वात्मा गीयते न च विज्ञहे ।  
तत्त्वतस्तत्त्वभूतात्मा विभुर्नित्यः सनातनः ॥  
पृथिवी वायुराकाशमापो ज्योतिश्च पञ्चमम् ।  
गुणाश्चैषां यथासंख्यं भावाभावौ तथैव च ॥  
तमः सत्त्वं रजश्चैव भावाश्चैव तदात्मकाः ।  
मनो बुद्धिश्च तेजश्च बुद्धिगम्यानि तत्त्वतः ॥  
जायन्ते तात तस्माद्धि तिष्ठते तेष्वसौ विभुः ।  
संचिन्त्य बहुधा बुद्ध्या नाध्यवस्यामहे परम् ॥  
तस्य देवस्य तत्त्वेन तन्नः शंस यथातथम् ।

सुपर्ण उवाच

स्थूलतो यस्तु भगवांस्तेनैव स्वेन हेतुना ।  
त्रैलोक्यस्य तु रक्षार्थं दृश्यते रूपमास्थितः ॥  
मया तु मङ्गदाश्चर्यं पुरा दृष्टं सनातने ।  
देवे श्रीवत्सलिलये तच्छृणुध्वमशेषतः ।  
न स शक्यो मया वेत्तुं न भवद्भिः कथंचन ॥  
यथा मां प्राह भगवांस्तथा तच्छ्रूयतां मम ।  
मयामृतं देवतानां मिषतामृषिसत्तमाः ॥  
हृतं विपाद्य तं यन्त्रं विद्राव्यामृतगक्षिणः ।  
देवता विमुखीकृत्य सेन्द्राः समरुतो मृधे ॥  
तं दृष्ट्वा मम विक्रान्तं वागुवाचाशरीरिणी ।

अशरीरिणी वागुवाच

प्रीतोऽसि ते वैनतेय कर्मणानेन सुव्रत ।  
अबुद्ध्या तेऽस्तु मद्भाष्यं ब्रूहि किं करवाणि ते ॥

सुपर्ण उवाच

तामेवंवादिनीं वाचमहं प्रत्युक्तवांस्तदा ।  
ज्ञातुमिच्छामि कस्त्वं हि ततो मे दास्यसे वरम् ॥  
ततो जलदगम्भीरं प्रहस्य गदतां वरः ।  
उवाच वरदः प्रीतः काले त्वं माभिवेत्स्यसि ॥  
वाहनं भव मे साधु वरं दधि तवोत्तमम् ।  
न ते वीर्येण सदृशः कश्चिल्लोके भविष्यति ॥  
पतङ्ग पततां श्रेष्ठ न देवो नापि दानवः ।  
मत्सखित्वमनुप्राप्तो दुर्धर्षश्च भविष्यसि ॥  
तमब्रवं देवदेवं मामेवं वादिनं परम् ।  
प्रयतः प्राञ्जलिभूत्वा प्रणम्य शिरसा विभुम् ॥  
एवमेतन्महाबाहो सर्वमेतद् भविष्यति ।  
वाहनं ते भविष्यामि यथा वदति मां भवान् ॥  
ध्वजस्तेऽहं भविष्यामि रथस्थस्य न संशयः ।  
तथास्त्विति साममुक्तञ्च यथाभिप्रायतो गतः ॥  
ततोऽहं कृतसंवादस्तेन केनापि सत्तमाः ।  
कौतूहलसमाविष्टः पितरं काश्यपं गतः ॥  
सोऽहं पितरमासाद्य प्रणिपत्याभिवाद्य च ।  
सर्वमेतद् यथातथ्यमुक्तवान् पितुरन्तिके ॥  
श्रुत्वा तु भगवान् मह्यं ध्यानमेवान्वपद्यत ।  
स मुहूर्तमिव ध्यात्वा मामाह वदतां वरः ॥  
धन्योऽस्म्यनुगृहीतोऽसि यत् त्वं तेन महात्मना ।  
संवादं कृतवांस्तात गुह्येन परमात्मना ॥  
मया हि स महातेजा नान्ययोगसमाधिना ।  
तपसोग्रेण तेजस्वी तोषितस्तपसां निधिः ॥  
ततो मे दर्शयामास तोषयन्निव पुत्रक ।  
इवेतपीतारुणनिभः कद्रूपिलपिङ्गलः ॥  
रक्तनीलासितनिभः सहस्रोदरपाणिमान् ।  
द्विसाहस्रमहावक्त्र एकाक्षः शतलोचनः ॥  
समासाद्य तु तं विश्वमहं मूर्ध्ना प्रणम्य च ।  
ऋग्यजुःसामभिः स्तुत्वा शरण्यं शरणं गतः ॥  
तेन त्वं कृतसंवादः स्वतः सर्वहितैषिणा ।  
विश्वरूपेण देवेन पुरुषेण महात्मना ॥  
तमेवाराधय क्षिप्रं तमाराध्य न सीदसि ।  
सोऽहमेवं भगवता पित्रा ब्रह्मर्षिसत्तमाः ॥  
अनुनीतो यथान्यायं स्वमेव भवनं गतः ।  
सोऽहमामन्य पितरं तद्भावगतमानसः ॥  
स्वमेवालयमासाद्य तमेवार्थमचिन्तयम् ।  
तद्भावगतभावात्मा तद्भूतगतमानसः ॥  
गोविन्दं चिन्तयन्नास्से शाश्वतं परमव्ययम् ।  
धृतं बभूव हृदयं नारायणदिदक्षया ॥  
सोऽहं घेगं समास्थाय मनोमारुतवेगवान् ।  
रम्यां विशालां बदरीं गतो नारायणाश्रमम् ॥

ततस्तत्र हरिं दृष्ट्वा जगतः प्रभवं विभुम् ।  
गोविन्दं पुण्डरीकाक्षं प्रणतः शिरसा हरिम् ॥  
ऋग्यजुःसामभिश्चैनं तुष्टाव परया मुदा ।  
सोऽहं प्रपन्नः शरणं देवदेवं सनातनम् ।  
प्राञ्जलिर्मनसा भूत्वा वाक्यमेतत् तदोक्तवान् ॥  
भगवन् भूतभव्येश भवद्भूतकृदव्यय ।  
शरणं सम्प्रपन्नं मां त्रातुमर्हस्यरिंदम ॥  
अहं तु तत्त्वजिज्ञासुः कोऽसि कस्यासि कुत्र वा ।  
सम्प्राप्तः पदवीं देव स मां संत्रातुमर्हसि ॥

श्रीभगवानुवाच

मम त्वं विदितः सौम्य यथावत् तत्त्वदर्शने ।  
ज्ञापितश्चापि यत् पित्रा तच्चापि विदितं महत् ॥  
वैनतेय न कस्यापि अहं वेद्यः कथंचन ।  
मां हि विन्दन्ति विद्वांसो ये ज्ञाने परिनिष्ठिताः ॥  
निर्ममा निरहङ्कारा निराशीर्बन्धनायुताः ।  
भवांस्तु सततं भक्तो मन्मताः पक्षिसत्तम ॥  
स्थूलं मां वेत्स्यसे तस्माज्जगतः कारणे स्थितम् ।

सुपर्ण उवाच

एवं दत्ताभयस्तेन ततोऽहमृषिसत्तमाः ।  
नष्ट्वेदधर्मभयः क्षणेन ह्यभवं तदा ॥  
स शनैर्याति भगवान् गत्वा लघुपराक्रमः ।  
अहं तु सुमहावेगमास्थायानुव्रजामि तम् ॥  
स गत्वा दीर्घमध्वानमाकाशममितदुतिः ।  
मनसाप्यगमं देशमाससादात्मतत्त्ववित् ॥  
अथ देवः समासाद्य मनसः सदृशं जवम् ।  
मोहयित्वा च मां तत्र क्षणेनान्तरधीयत ॥  
तत्रास्त्रधरधरेण भोःशब्देनानुनादिना ।  
अयं भोऽहमिति प्राह वाक्यं वाक्यविशारदः ॥  
शब्दानुसारी तु ततस्तं देशमहमाव्रजम् ।  
तत्रापश्यं ततश्चाहं श्रीमद्धंसयुतं सरः ॥  
स तत्सरः समासाद्य भगवानात्मवित्तमः ।  
भोःशब्दप्रतिसृष्टेन स्वरेणाप्रतिवादिना ॥  
विवेश देवः स्वां योनिं मामिदं चाभ्यभाषत ।

श्रीभगवानुवाच

विशस्व सलिलं सौम्य सुखमत्र वसामहे ।

सुपर्ण उवाच

ततश्च प्राविशं तत्र सह तेन महात्मना ।  
दृष्ट्वानद्भुततरं तस्मिन् सरसि भास्वताम् ॥  
अग्नीनां सुप्रणीतानामिद्धानामिन्धनैर्विना ।  
दीप्तानामाज्यसिक्तानां स्थानेष्वर्चिष्मतां सदा ॥  
दीप्तिस्तेषामनाज्यानां प्राप्ताज्यानामिवाभवत् ।  
अनिद्धानामिव सतामिद्धानामिव भास्वताम् ॥  
अथाहं वरदं देवं नापश्यं तत्र सङ्गतम् ।

तेषां तत्राग्निहोत्राणामीडितानां सहस्रशः ॥  
समीपे त्वद्भुततममपश्यमहमव्ययम् ।  
एषु चाग्निसमीपेषु शुश्राव सुपदाक्षराः ॥  
प्रभावान्तरितानां तु प्रस्पष्टाक्षरभाषिणाम् ।  
ऋग्यजुःसामगानां च मधुराः सुखरा गिरः ॥  
तान्यनेकसहस्राणि परीयंस्तु महाजवान् ।  
अपश्यमानस्नं देवं ततोऽहं व्यथितोऽभवम् ॥  
ततस्तेष्वग्निहोत्रेषु ज्वलन्सु विमलाचिषु ।  
भानुमत्सु न पश्यामि देवदेवं सनातनम् ॥  
ततोऽहं तानि दीप्तानि परीय व्यथितेन्द्रियः ।  
नान्तं तेषां प्रपश्यामि येनाहमिह चोदितः ॥  
एवं चिन्तासमापन्नः प्रध्यातुमुपचक्रमे ।  
विनयावनतो भूत्वा नमश्चक्रे महात्मने ॥  
अनादिनिधनायैभिर्नामभिः परमात्मने ।  
नारायणाय शुद्धाय शाश्वताय ध्रुवाय च ॥  
भूतभव्यभवेशाय शिवाय शिवमूर्तये ।  
शिवयोनेः शिवाद्याय शिवपूज्यतमाय च ॥  
घोररूपाय महते युगान्तकरणाय च ।  
विश्वाय विश्वदेवाय विश्वेशाय महात्मने ॥  
सहस्रोदारपादाय सहस्रनयनाय च ।  
सहस्रबाहवे चैव सहस्रवदनाय च ॥  
शुचिश्रवाय महते ऋतुसंवत्सराय च ।  
ऋग्यजुःसामवक्त्राय अथर्वशिरसे नमः ॥  
हृषीकेशाय कृष्णाय द्रुहिणोरुक्रमाय च ।  
ब्रह्मेन्द्रकाय ताक्ष्याय वराहायैकशृङ्गिणे ॥  
शिपिविष्टाय सत्याय हरयेऽथ शिखण्डिने ।  
हुतायोर्ध्वाय वक्त्राय रौद्रानीकाय साधवे ॥  
सिन्धवे सिन्धुवर्षधने देवानां सिन्धवे नमः ।  
गरुत्मते त्रिनेत्राय सुधामाय वृषावृषे ॥  
सम्राडुप्रे संकृतये विरजे सम्भवे भवे ।  
वृषाय वृषरूपाय विभवे भूर्भुवाय च ॥  
दीप्तसृष्टाय यज्ञाय स्थिराय स्थविराय च ।  
अच्युताय तुषाराय वीराय च समाय च ॥  
जिष्णवे पुरुद्विषाय वशिष्टाय वराय च ।  
सत्येशाय सुरेशाय हरयेऽथ शिखण्डिने ॥  
वर्हिषाय वरेण्याय वसवे विश्ववेधसे ।  
किरीटिने सुकेशाय वासुदेवाय शुष्मिणे ॥  
बृहदुक्थसुषेणाय युग्ये दुन्दुभये तथा ।  
भवेसखाय विभवे भरद्वाजाभयाय च ॥  
भास्कराय वरेन्द्राय पद्मनाभाय भूरिणे ।  
पुनर्वसुभृत्वाय जीवप्रभविषाय च ॥  
वपट्काराय स्वाहायै स्वाधायै निधनाय च ।  
ऋचे च यजुषे साम्ने त्रैलोक्यपतये नमः ॥

श्रीपञ्चायात्मसदृशे धरणे धारणे परे ।  
 सौम्याय सौम्यरूपाय सौम्ये सुमनसे नमः ॥  
 विश्वाय च सुविश्वाय विश्वरूपधराय च ।  
 केशवाय सुकेशाय रश्मिकेशाय भूरिणे ॥  
 हिरण्यगर्भाय नमः सौम्याय वृषरूपिणे ।  
 नारायणाग्रवपुषे पुरुहूताय वज्रिणे ॥  
 धर्मिणे वृषसेनाय धर्मसेनाय रोधसे ।  
 मुनये ज्वरमुकाय ज्वराधिपतये नमः ॥  
 अनेत्राय त्रिनेत्राय पिङ्गलाय विड्मणिने ।  
 तपोब्रह्मनिधानाय युगपर्यायिणे नमः ॥  
 शरणाय शरण्याय शक्तेष्टशरणाय च ।  
 नमः सर्वभवेशाय भूतभव्यभवाय च ॥  
 पाहि मां देवदेवेश कोऽप्यजोऽसि सनातन ।  
 एवं गतोऽसि शरणं शरण्यं ब्रह्मयोनिनाम् ॥  
 स्तव्यं स्तवं स्तुतवत्स्तत् तमो मे प्रणश्यत ।  
 शृणोमि च गिरं दिव्यामन्तर्धानगतां शिवाम् ।

श्रीभगवानुवाच

मा भैरुगन्तु दान्तोऽसि पुनः सेन्द्रान् दिवौकसः ॥  
 स्वं चैव भवनं गत्वा द्रक्ष्यसे पुत्रबान्धवान् ।

सुपर्ण उवाच

ततस्तस्मिन् क्षणेनैव सहसैव महाद्युतिः ॥  
 प्रत्यदृश्यत तेजस्वी पुरस्तात् स ममान्तिके ।  
 समागम्य ततस्तेन शिवेन परमात्मना ॥  
 अपश्यं चाहमायान्तं नरनारायणाश्रमे ।  
 चतुर्दिग्गुणविन्यासं तं च देवं सनातनम् ॥  
 यजतस्तानृषीन् देवान् वदतो ध्यायतो मुनीन् ।  
 युक्तान्सिद्धान् नैष्ठिकांश्च जपतो यजतो गृहीन् ॥  
 पुष्पपूरपरिक्षिप्तं धूपितं दीपितं हितम् ।  
 वन्दितं सितसम्मृष्टं नरनारायणाश्रमम् ॥  
 तदद्भुतमहं दृष्ट्वा विस्मितोऽस्मि तदानघाः ।  
 जगाम शिरसा देवं प्रयतेनान्तरात्मना ॥  
 तदत्यद्भुतसंकाशं किमेतदिति चिन्तयन् ।  
 नाध्यगच्छं परं दिव्यं तस्य सर्वभवात्मनः ॥  
 प्रणिपत्य सुदुर्धर्षं पुनः पुनरुदीक्ष्य च ।  
 शिरस्यञ्जलिमाधाय विस्मयोत्फुल्ललोचनः ॥  
 अवोचं तमदीनार्थं श्रेष्ठानां श्रेष्ठमुत्तमम् ।  
 नमस्ते भगवन् देव भूतभव्यभवत्प्रभो ॥  
 यदेतदद्भुतं देव मया दृष्टं त्वादश्रयम् ।  
 अनादिमध्यपर्यन्तं किं तच्छंसितुमर्हसि ॥  
 यदि जानासि मां भक्तं यदि वानुग्रहो मयि ।  
 शंस सर्वमशेषेण श्रोतव्यं यदि चेन्मया ॥  
 स्वभावस्तव दुर्ज्ञेयः प्रादुर्भावोऽभवस्य च ।  
 भवद्भूतभविष्येश सर्वथा गहनो भवान् ॥

ब्रूहि सर्वमशेषेण तदाश्चर्यं महामुने ।  
 किं तदत्यद्भुतं वृत्तं तेष्वग्निषु समन्ततः ॥  
 कानि तान्यग्निहोत्राणि केषां शब्दः श्रुतो मया ।  
 शृण्वतां ब्रह्म सततमदृश्यानां महात्मनाम् ॥  
 एतन्मे भगवन् कृष्ण ब्रूहि सर्वमशेषतः ।  
 गृणन्त्यग्निसमीपेषु के च ते ब्रह्मराशयः ॥

श्रीभगवानुवाच

मानं देवा न गन्धर्वा न पिशाचा न राक्षसाः ।  
 विदुस्तत्त्वेन तत्त्वस्थं सूक्ष्मात्मानमवस्थितम् ॥  
 चतुर्धाहं विभक्तात्मा लोकानां हितकाम्यया ।  
 भूतभव्यभविष्यादिरनादिर्विश्वकृत्तमः ॥  
 पृथिवी वायुराकाशमापो ज्योतिश्च पञ्चमम् ।  
 मनो बुद्धिश्च तेजश्च तमः सत्त्वं रजस्तथा ॥  
 प्रकृतिर्विकृतिश्चेति विद्याविद्ये शुभाशुभे ।  
 मत्त एतानि जायन्ते नाहमेभ्यः कथंचन ॥  
 यत् किञ्चिच्छ्रेयसा युक्तः श्रेष्ठभावं व्यवस्यति ।  
 धर्मयुक्तं च पुण्यं च सोऽहमस्मि निरामयः ॥  
 यः स्वभावात्मतत्त्वज्ञैः कारणैरुपलक्ष्यते ।  
 अनादिमध्यनिधनः सोऽन्तरात्मास्मि शाश्वतः ॥  
 यत् तु मे परमं गुह्यं रूपं सूक्ष्मार्थदर्शिभिः ।  
 गृह्यते सूक्ष्मभावज्ञैः स विभाव्योऽस्मि शाश्वतः ॥  
 यत् तु मे परमं गुह्यं येन व्याप्तमिदं जगत् ।  
 सोऽहं गतः सर्वसत्त्वः सर्वस्य प्रभवोऽप्ययः ॥  
 मत्तो जातानि भूतानि मया धार्यन्त्यहर्निशम् ।  
 मय्येव विलयं यान्ति प्रलये पन्नगाशन ॥  
 यो मां यथा वेदयति तस्य तस्यास्मि काश्यप ।  
 मनोबुद्धिगतः श्रेयो विदधामि विहङ्गम ॥  
 मां तु ज्ञातुं कृता बुद्धिर्भवता पक्षिसत्तम ।  
 शृणु योऽहं यतश्चाहं यदर्थं चाहमुद्यतः ॥  
 ये केचिन्नियतात्मानस्त्रेताग्निपरमा द्विजाः ।  
 अग्निकार्यपरा नित्यं जपहोमपरायणाः ॥  
 आत्मन्यग्नीन् समाधाय नियता नियतेन्द्रियाः ।  
 अनन्यमनसस्ते मां सर्वे वै समुपासते ॥  
 यजन्तो जपयज्ञैर्मां मानसैश्च सुसंयताः ।  
 अग्नीन्भ्युद्ययुः शश्वदग्निष्वेवाभिसंस्थिताः ॥  
 अनन्यकार्याः शुचयो नित्यमग्निपरायणाः ।  
 य एवंबुद्धयो धीरास्ते मां गच्छन्ति तादृशाः ॥  
 अकामहतसंकल्पा ज्ञाने नित्यं समाहिताः ।  
 आत्मन्यग्नीन् समाधाय निराहारा निराशिषः ॥  
 विषयेषु निरारम्भा विमुक्ता ज्ञानचक्षुषः ।  
 अनन्यमनसो धीराः स्वभावनियमान्विताः ॥  
 यत् तद् वियति दृष्टं तत् सरः पद्मोत्पलायुतम् ।  
 तत्राग्नयः संनिहिता दीप्यन्ते स्म निरिन्धनाः ॥



ज्ञानामलाशयास्तस्मिन् ये च चन्द्रांशुनिर्मलाः ।  
 उपासीना गृणन्तोऽग्निं प्रस्पष्टाक्षरभाषिणः ॥  
 आकाङ्क्षमाणाः शुचयस्तेष्वग्निषु विहङ्गमः ।  
 ये मया भावितात्मानो मय्येवाभिरताः सदा ॥  
 उपासते च मामेव ज्योतिर्भूता निरामयाः ।  
 तैर्हि तत्रैव वस्तव्यं नीरागात्मभिरच्युतैः ॥  
 निराहारा ह्यानिष्यन्दाश्चन्द्रांशुसदृशप्रभाः ।  
 निर्मला निरहंकारा निरालम्बा निराशिषः ॥  
 मङ्गकताः सततं ते वै भक्तस्तानपि चाप्यहम् ।  
 चतुर्धाहं विभक्तात्मा चरामि जगतो हितः ॥  
 लोकानां धारणार्थाय विधानं विदधामि च ।  
 यथावत्तदशेषेण श्रोतुमर्हति मे भवान् ॥  
 एका मूर्तिर्निर्गुणाख्या योगं परममास्थिता ।  
 द्वितीया सृजते तात भूतग्रामं चराचरम् ॥  
 सृष्टं संहरते चैका जगत् स्थावरजङ्गमम् ।  
 जातात्मनिष्ठा क्षपयन् मोहयन्निव मायया ॥  
 क्षिपन्ती मोहयन्ती च ह्यात्मनिष्ठा स्वमायया ।  
 चतुर्थी मे महामूर्तिर्जगद्वृद्धिं ददाति सा ॥  
 रक्षते चापि नियता सोऽहमस्मि नभश्चर ।  
 मया सर्वमिदं व्याप्तं मयि सर्वं प्रतिष्ठितम् ॥  
 अहं सर्वजगद्भोजं सर्वत्रगतिरव्ययः ।  
 यानि तान्यग्निहोत्राणि ये च चन्द्रांशुराशयः ।  
 गृणन्ति वेद सततं तेष्वग्निषु विहङ्गमः ॥  
 क्रमेण मां समायान्ति सुखिनो ज्ञानसंयुताः ।  
 तेषामहं तपो दीप्तं तेजः सम्यक् समाहितम् ।  
 नित्यं ते मयि वर्तन्ते तेषु चाहमतन्द्रितः ॥  
 सर्वतो मुक्तसङ्गेन मय्यनन्यसमाधिना ।  
 शक्यः समासादयितुमहं वै ज्ञानचक्षुषा ॥  
 एकान्तिनो ध्यानपरा यतिभावाद् व्रजन्ति माम् ।  
 सत्त्वयुक्ता मतिर्येषां केवलाऽऽत्मविनिश्चिता ॥  
 ते पश्यन्ति स्वमात्मानं परमात्मानमव्ययम् ।  
 अहिंसा सर्वभूतेषु तेष्ववस्थितमार्जवम् ॥  
 तेष्वेव च समाधाय सम्यगेति स मामजम् ।  
 यदेतत् परमं गुह्यमाख्यातं परमाद्भुतम् ॥  
 यत्नेन तदशेषेण यथावच्छ्रोतुमर्हसि ।  
 ये त्वग्निहोत्रनियता जपयन्परायणाः ॥  
 ये मामुपासते शश्वदेतांस्त्वं दृष्टवानसि ।  
 शास्त्रदृष्टविधानज्ञा असक्ताः क्वचिदन्यथा ॥  
 शक्योऽहं वेदितुं तैस्तु यन्मे परममव्ययम् ।  
 तस्माज्ज्ञानेन शुद्धेन प्रसन्नात्मात्मविच्छुचिः ॥  
 आसादयति तद् ब्रह्म यत्र गत्वा न शोचति ।  
 शुद्धाभिजनसम्पन्नाः श्रद्धायुक्तेन चेतसा ॥  
 मङ्गक्या च द्विजश्रेष्ठा गच्छन्ति परमांगतिम् ।

यद् गुह्यं परमं बुद्धेरलिङ्गग्रहणं च यत् ॥  
 तत् सूक्ष्मं गृह्यते विप्रैर्यतिभिस्तत्त्वदर्शिभिः ।  
 न वायुः पवते तत्र न तस्मिञ्ज्योतिषां गतिः ॥  
 न चापः पृथिवी नैव नाकाशं न मनोगतिः ।  
 तस्माच्चैतानि सर्वाणि प्रजायन्ते विहङ्गमः ॥  
 सर्वेभ्यश्च स तेभ्यश्च प्रभवत्यमलो विभुः ।  
 स्थूलदर्शनमेतन्मे यद् दृष्टं भवतानघ ॥  
 एतत् सूक्ष्मस्य च द्वारं कार्याणां कारणं त्वहम् ।  
 दृष्टो वै भवता तस्मात् सरस्यमितविक्रमः ॥  
 मां यज्ञमाहुर्यज्ञज्ञा वेदं वेदविदो जनाः ।  
 मुनयश्चापि मामेव जपयज्ञं प्रचक्षते ॥  
 वक्ता मन्ता रसयिता घ्राता द्रष्टा प्रदर्शकः ।  
 बोद्धा बोद्धयिता चाहं गन्ता श्रोता चिदात्मकः ॥  
 मामिष्ट्वा स्वर्गमायान्ति तथा चाप्नुवते महत् ।  
 ज्ञात्वा मामेव चैवं ते निःसङ्गेनान्तरात्मना ॥  
 अहं तेजो द्विजातीनां मम तेजो द्विजातयः ।  
 मम यस्तेजसा देहः सोऽग्निरित्यवगम्यताम् ॥  
 प्राणपालः शरीरेऽहं योगिनामहमीश्वरः ।  
 सांख्यानामिदमवाप्रे मयि सर्वमिदं जगत् ॥  
 धर्ममर्थं च कामं च मोक्षं चैवाजत्रं जपम् ।  
 तमः सत्त्वं रजश्चैव कर्मजं च भवाप्ययम् ॥  
 स तदाहं तथारूपस्त्वया दृष्टः सनातनः ।  
 ततस्त्वहं परतरः शक्यः कालेन वेदितुम् ॥  
 मम यत् परमं गुह्यं शाश्वतं ध्रुवमव्ययम् ।  
 तदेवं परमो गुह्या देवो नारायणो हरिः ॥  
 न तच्छक्यं भुजङ्गारे वेत्तुमभ्युदयान्वितैः ।  
 निरारम्भेनमस्कारा निराशार्वाङ्धनास्तथा ॥  
 गच्छन्ति तं महात्मानं परं ब्रह्म सनातनम् ।  
 स्थूलोऽहमेवं विहग त्वया दृष्टस्तथानघ ॥  
 एतच्चापि न वेत्स्यन्स्त्वामृते पन्नगाशन ।  
 मा मतिस्तव गात्राशमेषा गतिरनुत्तमा ॥  
 मङ्गक्तो भव नित्यं त्वं तता वेत्स्यसि मपदम् ।  
 एतत् ते सर्वमाख्यातं रहस्यं दिव्यमानुषम् ॥  
 एतच्छ्रेयः परं चैतत् पन्थानं विद्धि मौक्षिणाम् ।

सुपर्ण उवाच

एवमुक्त्वा स भगवांस्तत्रैवान्तरधीयत ॥  
 पश्यतो मे महायोगी जगामात्मगतिर्गतिम् ।  
 एतदेवंविधं तस्य माहिमानं महात्मनः ॥  
 अच्युतस्याप्रमेयस्य दृष्टवानसि यत् पुरा ।  
 एतद् वः सर्वमाख्यातं चैष्टितं तस्य धीमतः ॥  
 मयानुभूतं प्रत्यक्षं दृष्ट्वा चाद्भुतकर्मणः ।

ऋषय ऊचुः

अहो आवितमाख्यातं भवतात्यद्भुतं महत् ॥

पुण्यं यशस्यमायुष्यं स्वर्गं स्वस्त्ययनं महत् ।  
 एतत् पवित्रं देवानामेतद् गुह्यं परंतप ॥  
 एतज्ज्ञानवतां ज्ञेयमेवा गतिरनुत्तमा ।  
 य इमां श्रावयेद् विद्वान् कथां पर्वसु पर्वसु ॥  
 स लोकान् प्राप्नुयात् पुण्यान् देवर्षिभिरभिष्टुतान् ।  
 श्राद्धकाले च विप्राणां य इमां श्रावयेच्छुचिः ॥  
 न तत्र रक्षसां भागो नासुराणां च विद्यते ।  
 अनसूयुर्जितक्रोधः सर्वसत्त्वहिते रतः ॥  
 यः पठेत् सततं युक्तः स व्रजेत् तत्सलोकताम् ।  
 वेदान् पारयते विप्रो राजा विजयवान् भवेत् ॥  
 वैश्यस्तु धनधान्याढयः शूद्रः सुखमवाप्नुयात् ।  
 भीष्म उवाच  
 ततस्ते मुनयः सर्वे सम्पूज्य विनतासुतम् ।

इति श्रीमहाभारते अनुशासनपर्वणि दानधर्मपर्वणि ऋषिपुत्राकथने त्रयोदशोऽध्यायः ॥ १३ ॥

### चतुर्दशोऽध्यायः

भीष्मस्याज्ञया भगवता श्रीकृष्णेन युधिष्ठिरं प्रति कथ्यमानायां शिवमाहात्म्यकथायामुपमन्युना  
 महादेवस्य स्तुतिप्रार्थनापूर्वकं तद्दर्शनवरप्राप्त्योरुल्लेखः स्वयं कृतस्य शिवदर्शनस्य कथनं च

युधिष्ठिर उवाच

स्वयाऽऽपगेन नामानि श्रुतानीह जगत्पतेः ।  
 पितामहेशाय विभो नामान्याचक्ष्व शम्भवे ॥ १ ॥  
 बभ्रवे विश्वरूपाय महाभाग्यं च तत्त्वतः ।  
 सुरासुरगुरौ देवे शंकरेऽव्यक्तयोनेय ॥ २ ॥

भीष्म उवाच

अशक्तोऽहं गुणान् वक्तुं महादेवस्य धीमतः ।  
 यो हि सर्वगतो देवो न च सर्वत्र दृश्यते ॥ ३ ॥  
 ब्रह्मविष्णुसुरेशानां स्रष्टा च प्रभुरेव च ।  
 ब्रह्मादयः पिशाचान्ता यं हि देवा उपासते ॥ ४ ॥  
 प्रकृतीनां परत्वेन पुरुषस्य च यः परः ।  
 चिन्त्यते यो योगविद्भिर्भूषिभिस्तत्त्वदर्शभिः ।  
 अक्षरं परमं ब्रह्म असच्च सदसच्च यः ॥ ५ ॥  
 प्रकृतिं पुरुषं चैव क्षोभयित्वा स्वतेजसा ।  
 ब्रह्माणमसृजत् तस्माद् देवदेवः प्रजापतिः ॥ ६ ॥  
 को हि शक्तो गुणान् वक्तुं देवदेवस्य धीमतः ।  
 गर्भजन्मजरायुको मर्त्यो मृत्युसमन्विनः ॥ ७ ॥  
 को हि शक्तो भवं ज्ञातुं मद्बिधः परमेश्वरम् ।  
 श्रूते नारायणात् पुत्र शङ्खचक्रगदाधरात् ॥ ८ ॥  
 एष विद्वान् गुणधेयो विष्णुः परमदुर्जयः ।  
 दिव्यचक्षुर्महातेजा वीक्षते योगचक्षुषा ॥ ९ ॥  
 रुद्रभक्त्या तु कृष्णेन जगद् व्याप्तं महात्मना ।

स्वानेव चाश्रमाङ्गमुर्वभूतुः शान्तितत्पराः ॥  
 स्थूलदर्शिभिराकृष्टो दुर्ज्ञेयो ह्यकृतात्मभिः ।  
 एषा श्रुतिर्महाराज धर्म्या धर्मभृतां वर ॥  
 सुराणां ब्रह्मणा प्रोक्ता विस्मितानां परंतप ।  
 ममाप्येषा कथा तात कथिता मातुरन्तिके ॥  
 वसुभिः सत्त्वसम्पन्नैः तवाप्येषा मयोच्यते ।  
 तदग्निहोत्रपरमा जपयज्ञपरायणाः ॥  
 निराशीर्बन्धनाः सन्तः प्रयान्त्यक्षरसात्मताम् ।  
 आरम्भयज्ञानुत्सृज्य जपहोमपरायणाः ।  
 ध्यायन्तो मनसा विष्णुं गच्छन्ति परमां गतिम् ॥  
 तदेव परमो मोक्षो मोक्षद्वारं च भारत ।  
 यदा विनिश्चितात्मानो गच्छन्ति परमां गतिम् ॥

तं प्रसाद्य तदा देवं वदर्यो किल भारत ॥ १० ॥  
 अर्थात् प्रियतरत्वं च सर्वलोकेषु वै तदा ।  
 प्राप्तवानेव राजेन्द्र सुवर्णाक्षान्महेश्वरात् ॥ ११ ॥  
 पूर्णं वर्षसहस्रं तु तप्तवानेष माधवः ।  
 प्रसाद्य वरदं देवं चराचरगुरुं शिवम् ॥ १२ ॥  
 युगे युगे तु कृष्णेन तोषितो वै महेश्वरः ।  
 भक्त्या परमया चैव प्रीतश्च महात्मनः ॥ १३ ॥  
 ऐश्वर्यं यादृशं तस्य जगद्योनेर्महात्मनः ।  
 तदयं दृष्टवान् साक्षात् पुत्रार्थं हरिच्युतः ॥ १४ ॥  
 यस्मात् परतरं चैव नान्यं पश्यामि भारत ।  
 व्याख्यातुं देवदेवस्य शक्तो नामान्यशेषतः ॥ १५ ॥  
 एष शक्तो महाबाहुर्वक्तुं भगवतो गुणान् ।  
 विभूतिं चैव कात्स्न्येन सत्यां माहेश्वरीं नृप ॥ १६ ॥

वैशम्पायन उवाच

एवमुक्त्वा तदा भीष्मो वासुदेवं महायशः ।  
 भवमाहात्म्यसंयुक्तमिदमाह पितामहः ॥ १७ ॥

भीष्म उवाच

सुरासुरगुरो देव विष्णो त्वं वक्तुमर्हसि ।  
 शिवाय विश्वरूपाय यन्मां पृच्छद् युधिष्ठिरः ॥ १८ ॥  
 नास्मां सहस्रं देवस्य तण्डिना ब्रह्मयानिना ।  
 निवेदितं ब्रह्मलोके ब्रह्मणो यत् पुराभवत् ॥ १९ ॥  
 द्वैपायनप्रभृतयस्तथा चेमे तपोधनाः ।  
 श्रूषयः सुव्रता दान्ताः शृण्वन्तु गदतस्तव ॥ २० ॥



ध्रुवाय नन्दिने होत्रे गोप्त्रे विश्वसृजेऽग्नये ।  
महाभाग्यं विभोर्ब्रूहि मुण्डिनेऽथ कपर्दिने ॥ २१ ॥

वासुदेव उवाच

न गतिः कर्मणां शक्या वेत्तुमीशस्य तत्त्वतः ।  
हिरण्यगर्भप्रमुखा देवाः सेन्द्रा महर्षयः ॥ २२ ॥  
न विदुर्यस्य भवनमादित्याः सूक्ष्मदर्शिनः ।  
स कथं नरमात्रेण शक्यो ज्ञातुं सतां गतिः ॥ २३ ॥  
तस्याहमसुरघ्नस्य कांश्चिद् भगवतो गुणान् ।  
भवतां कीर्तयिष्यामि व्रतेशाय यथातथम् ॥ २४ ॥

वैशम्पायन उवाच

एवमुक्त्वा तु भगवान् गुणांस्तस्य महात्मनः ।  
उपस्पृश्य शुचिर्भूत्वा कथयामास धीमतः ॥ २५ ॥

वासुदेव उवाच

शुश्रूषध्वं ब्राह्मणेन्द्रास्त्वं च तात युधिष्ठिर ।  
त्वं चापगेय नामानि शृणुष्वेह कपर्दिने ॥ २६ ॥  
यदवाप्तं च मे पूर्वं साम्बहेतोः सुदुष्करम् ।  
यथावद् भगवान् दृष्टो मया पूर्वं समाधिना ॥ २७ ॥  
शम्बरे निहते पूर्वं रौक्मिण्येन धर्मता ।  
अतीते द्वादशे वर्षे जाम्बवत्यब्रवीद्धि माम् ॥ २८ ॥  
प्रद्युम्नचारुदेष्णादीन् रुक्मिण्या वीक्ष्य पुत्रकान् ।  
पुत्रार्थिनी मामुपेत्य वाक्यमाह युधिष्ठिर ॥ २९ ॥  
शूरं बलवतां श्रेष्ठं कान्तरूपमकल्मषम् ।  
आत्मतुल्यं मम सुतं प्रयच्छाच्युत माचिरम् ॥ ३० ॥  
न हि तेऽप्राप्यमस्तीह त्रिषु लोकेषु किञ्चन ।  
लोकान् सृजेस्त्वमपरानिच्छन् यदुकुलोद्बह ॥ ३१ ॥  
त्वया द्वादशवर्षाणि व्रतीभूतेन शुष्यता ।  
आराध्य पशुभर्तारं रुक्मिण्यां जनिताः सुताः ॥ ३२ ॥  
चारुदेष्णः सुचारुश्च चारुवेशो यशोधरः ।  
चारुश्रवाश्चारुयशः प्रद्युम्नः शम्भुरेव च ॥ ३३ ॥  
यथा ते जनिताः पुत्रा रुक्मिण्यां चारुविक्रमाः ।  
तथा ममापि तनयं प्रयच्छ मधुसूदन ॥ ३४ ॥  
इत्येवं चोदितो देव्या तामवोचं सुमध्यमाम् ।  
अनुजानीहि मां राक्षि करिष्ये वचनं तव ॥ ३५ ॥  
सा च मामब्रवीद् गच्छ शिवाय विजयाय च ।  
ब्रह्मा शिवः काश्यपश्च नद्यो देवा मनोऽनुगाः ॥ ३६ ॥  
क्षेत्रौषध्यो यज्ञवाहाश्छन्दांस्यष्टिगणाध्वराः ।  
समुद्रा दक्षिणास्तोभा ऋक्षाणि पितरो ग्रहाः ॥ ३७ ॥  
देवपत्न्यो देवकन्या देवमातर एव च ।  
मन्वन्तराणि गावश्च चन्द्रमाः सविता हरिः ॥ ३८ ॥  
सावित्री ब्रह्मविद्या च ऋतवो वत्सरास्तथा ।  
क्षणा लघा मुहूर्ताश्च निमेषा युगपर्ययाः ॥ ३९ ॥  
रक्षन्तु सर्वत्र गतं त्वां यादव सुखाय च ।

अरिष्टं गच्छ पन्थानमप्रमत्तो भवानघ ॥ ४० ॥

एवं कृतस्वस्त्ययनस्तथाहं

ततोऽभ्यनुज्ञाय नरेन्द्रपुत्रीम् ।

पितुः समीपं नरसत्तमस्य

मातुश्च राज्ञश्च तथाऽऽहुकस्य ॥ ४१ ॥

गत्वा समावेद्य यदब्रवीन्मां

विद्याधरेन्द्रस्य सुता भृशार्ता ।

तानभ्यनुज्ञाय तदातिदुःखाद्

गदं तथैवातिबलं च रामम् ।

अथोचतुः प्रीतियुतौ तदानीं

तपःसमृद्धिर्भवतोऽस्त्वविघ्नम् ॥ ४२ ॥

प्राप्यानुज्ञां गुरुजनादहं तार्क्ष्यमचिन्तयम् ।

सोऽवहद्धिमवन्तं मां प्राप्य चैनं व्यसर्जयम् ॥ ४३ ॥

तत्राहमद्भुतान् भावानपश्यं गिरिसत्तमे ।

क्षेत्रं च तपसां श्रेष्ठं पश्याम्यद्भुतमुत्तमम् ॥ ४४ ॥

दिव्यं वैयाघ्रपद्यस्य उपमन्योर्महात्मनः ।

पूजितं देवगन्धर्वैर्ब्राह्म्या लक्ष्म्या समावृतम् ॥ ४५ ॥

धवककुभकदम्बनारिकेलैः

कुरवककेतकजम्बुपाटलाभिः ।

वटवरुणकवत्सनाभिविलैः

सरलकपित्थप्रियालसालतालैः ॥ ४६ ॥

बदरीकुन्दपुन्नागैरशोकाभ्रातिमुककैः ।

मधूकैः कोविदारैश्च चम्पकैः पनसैस्तथा ॥ ४७ ॥

वन्यैर्बहुविधैर्वृक्षैः फलपुष्पप्रदैर्युतम् ।

पुष्पगुल्मलताकीर्णं कदलीषण्डशोभितम् ॥ ४८ ॥

नानाशकुनिसम्भोज्यैः फलैर्वृक्षैरलङ्कृतम् ।

यथास्थानविनिक्षिप्तैर्भूषितं भस्मराशिभिः ॥ ४९ ॥

रुह्यानरशार्दूलसिंहद्वीपिसमाकुलम् ।

कुरङ्गबर्हिणाकीर्णं मार्जारभुजगावृतम् ।

पूगैश्च मृगजातीनां महिषर्क्षनिषेवितम् ॥ ५० ॥

सकृत्प्रभिन्नैश्च गजैर्विभूषितं

प्रहृष्टनानाविधपक्षिसेवितम् ।

सुपुष्पितैरम्बुधरप्रकाशैः

महीरुहाणां च वनैर्विचित्रैः ॥ ५१ ॥

नानापुष्परजोमिश्रो गजदानाधिवासितः ।

दिव्यह्रीगीतबहुलो मारुतोऽभिमुखो ववौ ॥ ५२ ॥

धारानिनादैर्विहगप्रणादैः

शुभैस्तथा बृंहितैः कुञ्जराणाम् ।

गीतैस्तथा किन्नराणामुदारैः

शुभैः खनैः सामगानां च वीर ॥ ५३ ॥

अचिन्त्यं मनसाप्यन्यैः सरोभिः समलङ्कृतम् ।

विशालैश्चाग्निशरणैर्भूषितं कुसुमावृतैः ॥ ५४ ॥

विभूषितं पुण्यपवित्रतोयया  
सदा च जुष्टं नृप जह्मकन्यया ।  
विभूषितं धर्मभूतां वरिष्ठै-  
र्महात्मभिर्वह्निमानकल्पैः ॥ ५५ ॥  
वाय्वाहारैरम्बुपैर्जप्यनित्यैः  
सम्प्रक्षालैर्योगिभिर्ध्याननित्यैः ।  
धूमप्राशैरुष्मपैः क्षीरपैश्च  
संजुष्टं च ब्राह्मणेन्द्रैः समन्तात् ॥ ५६ ॥

गोचारिणोऽथाश्मकुट्टा दन्तोलूखलिकास्तथा ।  
मरीचिपाः फेनपाश्च तथैव मृगचारिणः ॥ ५७ ॥  
अश्वत्थफलभक्षाश्च तथा ह्युदकशायिनः ।  
चीरचर्माम्बरधरास्तथा वल्कलधारिणः ॥ ५८ ॥  
सुदुःखान् नियमांस्तांस्तान् बहवः सुतपोधनान् ।  
पश्यन् मुनीन् बहुविधान् प्रवेष्टुमुपचक्रमे ॥ ५९ ॥  
सुपूजितं देवगणैर्महात्मभिः

शिवादिभिर्भारत पुण्यकर्मभिः ।

रराज तच्चाश्रममण्डलं सदा

दिवीव राजञ्जशिमण्डलं यथा ॥ ६० ॥

क्रीडन्ति सपैर्नकुला मृगैर्व्याघ्राश्च मित्रवत् ।  
प्रभावाद् दीप्ततपसां संनिकर्षान्महात्मनाम् ॥ ६१ ॥  
तत्राश्रमपदे श्रेष्ठे सर्वभूतमनोरमे ।  
सेविते द्विजशार्दूलैर्वेदवेदाङ्गपारगैः ॥ ६२ ॥  
नानानियमविख्यातैर्ऋषिभिः सुमहात्मभिः ।  
प्रविशन्नेव चापश्यं जटाचीरधरं प्रभुम् ॥ ६३ ॥  
तेजसा तपसा चैव दीप्यमानं यथानलम् ।  
शिष्यैरनुगतं शान्तं युवानं ब्राह्मणर्षभम् ॥ ६४ ॥  
शिरसा वन्दमानं मामुपमन्युरभाषत ॥ ६५ ॥  
स्वागतं पुण्डरीकाक्ष सफलानि तपांसि नः ।  
यः पूज्यः पूजयसि मां द्रष्टव्यो द्रष्टुमिच्छसि ॥ ६६ ॥  
तमहं प्राञ्जलिर्भूत्वा मृगपक्षिष्वथान्निषु ।  
धर्मे च शिष्यवर्गे च समपृच्छमनामयम् ॥ ६७ ॥  
ततो मां भगवानाह साम्ना परमवल्लुना ।  
लप्स्यसे तनयं कृष्ण आत्मतुल्यमसंशयम् ॥ ६८ ॥  
तपः सुमहदास्थाय तोषयेशानमीश्वरम् ।  
इह देवः सपत्नीकः समाक्रीडत्यधोक्षज ॥ ६९ ॥  
इहैनं दैवतश्रेष्ठं देवाः सर्षिगणाः पुरा ।  
तपसा ब्रह्मचर्येण सत्येन च दमेन च ॥ ७० ॥  
तोषयित्वा शुभान् कामान् प्राप्तवन्तो जनार्दन ।  
तेजसां तपसां चैव निधिः स भगवानिह ॥ ७१ ॥  
शुभाशुभान्वितान् भावान् विसृजन् संक्षिपन्नपि ।  
आस्ते देव्या सदाचिन्त्योयं प्रार्थयसि शत्रुहन् ॥ ७२ ॥  
हिरण्यकशिपुर्योऽभूद् दानवो मेरुकम्पनः ।  
तेन सर्वामरैश्चर्यं शर्वात् प्राप्तं समार्बुदम् ॥ ७३ ॥

तस्यैव पुत्रप्रवरो मन्दारो नाम विश्रुतः ।  
महादेववराच्छक्रं वर्णार्बुदमयोधयत् ॥ ७४ ॥  
विष्णोश्चक्रं च तद् घोरं वज्रमाखण्डलस्य च ।  
शीर्णं पुराभवत् तात ग्रहस्याङ्गेषु केशव ॥ ७५ ॥  
यत् तद् भगवता पूर्वं दत्तं चक्रं तवानघ ।  
जलान्तरचरं हत्वा दैत्यं च बलगर्वितम् ॥ ७६ ॥  
उत्पादितं वृषाङ्गेन दीप्तज्वलनसंनिभम् ।  
दत्तं भगवता तुभ्यं दुर्धर्षं तेजसाद्भुतम् ॥ ७७ ॥  
न शक्यं द्रष्टुमन्येन वर्जयित्वा पिनाकिनम् ।  
सुदर्शनं भवत्येवं भवेनोक्तं तदा तु तत् ॥ ७८ ॥  
सुदर्शनं तदा तस्य लोके नाम प्रतिष्ठितम् ।  
तज्जीर्णमभवत् तात ग्रहस्याङ्गेषु केशव ॥ ७९ ॥  
ग्रहस्यातिबलस्याङ्गे वरदत्तस्य धीमतः ।  
न शस्त्राणि वहन्त्यङ्गे चक्रवज्रशतान्यपि ॥ ८० ॥  
अर्द्यमानाश्च विबुधा ग्रहेण सुबलीयसा ।  
शिवदत्तवरान् जघ्नुरसुरेन्द्रान् सुरा भृशम् ॥ ८१ ॥  
तुष्टो विद्युत्प्रभस्यापि त्रिलोकेश्वरतां ददौ ।  
शतं वर्षसहस्राणां सर्वलोकेश्वरोऽभवत् ॥ ८२ ॥  
ममैवानुचरो नित्यं भवितासीति चाब्रवीत् ।  
तथा पुत्रसहस्राणामयुतं च ददौ प्रभुः ॥ ८३ ॥  
कुशद्वीपं च स ददौ राज्येन भगवानजः ।  
तथा शतमुखो नाम धात्रा सृष्टो महासुरः ॥ ८४ ॥  
येन वर्षशतं साग्रमात्ममांसैर्हुतोऽनलः ।  
तं प्राह भगवांस्तुष्टः किं करोमीति शंकरः ॥ ८५ ॥  
तं वै शतमुखः प्राह योगो भवतु मेऽद्भुतः ।  
बलं च दैवतश्रेष्ठ शाश्वतं सम्प्रयच्छ मे ॥ ८६ ॥  
तथेति भगवानाह तस्य तद् वचनं प्रभुः ।  
स्वायम्भुवः क्रतुश्चापि पुत्रार्थमभवत् पुरा ॥ ८७ ॥  
आविश्य योगेनात्मानं त्रीणि वर्षशतान्यपि ।  
तस्य चोपददौ पुत्रान् सहस्रं क्रतुसम्मितान् ॥ ८८ ॥  
योगेश्वरं देवगीतं वेत्थ कृष्ण न संशयः ।  
याज्ञवल्क्य इति ख्यात ऋषिः परमधार्मिकः ॥ ८९ ॥  
आराध्य स महादेवं प्राप्तवानतुलं यशः ।  
वेदव्यासश्च योगात्मा पराशरसुतो मुनिः ॥ ९० ॥  
सोऽपि शङ्करमाराध्य प्राप्तवानतुलं यशः ।  
बालखिल्या मघवता ह्यवज्ञाताः पुरा किल ॥ ९१ ॥  
तैः कुड्मैर्भगवान् रुद्रस्तपसा तोषितो ह्यभूत् ।  
तांश्चापि दैवतश्रेष्ठः प्राह प्रीतो जगत्पतिः ॥ ९२ ॥  
सुपर्णं सोमहर्तारं तपसोत्पादयिष्यथ ।  
महादेवस्य रोषाच्च आपो नष्टाः पुराभवन् ॥ ९३ ॥  
ताश्च सप्तकपालेन देवैरन्याः प्रवर्तिताः ।  
ततः पानीयमभवत् प्रसन्ने ज्यम्बुके भुवि ॥ ९४ ॥

अत्रेर्भार्यापि भर्तारं संत्यज्य ब्रह्मवादिनी ।  
 नाहं तस्य मुनेर्भूयो वशगा स्यां कथंचन ॥ ९५ ॥  
 इत्युक्त्वा सा महादेवमगच्छच्छरणं किल ।  
 निराहारा भयादब्रेह्मीणि वर्षशतान्यपि ॥ ९६ ॥  
 अशेत मुसलेष्वेव प्रसादार्थं भवस्य सा ।  
 तामब्रवीद्वसन् देवो भविता वै सुतस्तव ॥ ९७ ॥  
 विना भर्त्रा च रुद्रेण भविष्यति न संशयः ।  
 वंशे तथैव नाम्ना तु ख्यातिं यास्यति चेप्सिताम् ॥ ९८ ॥  
 विकर्णश्च महादेवं तथा भक्तसुखावहम् ।  
 प्रसाद्य भगवान् सिद्धिं प्राप्तवान् मधुसूदन ॥ ९९ ॥  
 शाकल्यः संशितात्मा वै नववर्षशतान्यपि ।  
 आराधयामास भवं मनोयज्ञेन केशव ॥ १०० ॥  
 तं चाह भगवांस्तुष्टो ग्रन्थकारो भविष्यसि ।  
 वत्साक्षया च ते कीर्तिस्त्रैलोक्ये वै भविष्यति ॥ १०१ ॥  
 अक्षयं च कुलं तेऽस्तु महर्षिभिरलंकृतम् ।  
 भविष्यति द्विजश्रेष्ठः सूत्रकर्ता सुतस्तव ॥ १०२ ॥  
 सावर्णिश्चापि विख्यात ऋषिरासीत् कृते युगे ।  
 इह तेन तपस्तप्तं षष्टिवर्षशतान्यथ ॥ १०३ ॥  
 तमाह भगवान् रुद्रः साक्षात् तुष्टोऽसि तेऽनघ ।  
 ग्रन्थकृल्लोकविख्यातो भवितास्यजरामरः ॥ १०४ ॥  
 शक्रेण तु पुरा देवो वाराणस्यां जनार्दन ।  
 आराधितोऽभूद् भक्तेन दिग्वासा भस्मगुण्डितः ॥ १०५ ॥  
 आराध्य स महादेवं देवराजमवाप्तवान् ।  
 नारदेन तु भक्त्यासौ भव आराधितः पुरा ॥ १०६ ॥  
 तस्य तुष्टो महादेवो जगौ देवगुरुर्गुरुः ।  
 तेजसा तपसा कीर्त्या त्वत्समो न भविष्यति ॥ १०७ ॥  
 गीतेन वादितव्येन नित्यं मामनुयास्यसि ।  
 मयापि च यथा दृष्टो देवदेवः पुरा विभो ॥ १०८ ॥  
 साक्षात् पशुपतिस्तात तच्चापि शृणु माधव ।  
 यदर्थं च मया देवः प्रयतेन तथा विभो ॥ १०९ ॥  
 प्रबोधितो महातेजास्तं चापि शृणु विस्तरम् ।  
 यद्वाप्तं च मे पूर्वं देवदेवान्महेश्वरात् ॥ ११० ॥  
 तत् सर्वं निखिलेनाद्य कथयिष्यामि तेऽनघ ।  
 पुरा कृतयुगे तात ऋषिरासीन्महायशः ॥ १११ ॥  
 व्याघ्रपाद इति ख्यातो वेदवेदाङ्गपारगः ।  
 तस्याहमभवं पुत्रो धौम्यश्चापि ममानुजः ॥ ११२ ॥  
 कस्यचित् त्वथ कालस्य धौम्येन सह माधव ।  
 आगच्छमाश्रमं क्रीडन् मुनीनां भावितात्मनाम् ॥ ११३ ॥  
 तत्रापि च मया दृष्टा दुह्यमाना पयस्विनी ।  
 लक्षितं च मया क्षीरं स्वादुतो ह्यमृतोपमम् ॥ ११४ ॥  
 ततोऽहमब्रुवं बाल्याज्जननीमात्मनस्तथा ।  
 क्षीरोदनसमायुक्तं भोजनं हि प्रयच्छ मे ॥ ११५ ॥  
 अभावाच्चैव दुग्धस्य दुःखिता जननी, तदा ।

ततः पिष्टं समालोढ्य तोयेन सह माधव ॥ ११६ ॥  
 आवयोः क्षीरमित्येव पानार्थं समुपानयत् ।  
 अथ गव्यं पयस्तात कदाचित् प्राशितं मया ॥ ११७ ॥  
 पित्राहं यज्ञकाले हि नीतो ज्ञातिकुलं महत् ।  
 तत्र सा क्षरते देवी दिव्या गौः सुरनन्दिनी ॥ ११८ ॥  
 तस्याहं तत् पयः पीत्वा रसेन ह्यमृतोपमम् ।  
 ज्ञात्वा क्षीरगुणांश्चैव उपलभ्य हि सम्भवम् ॥ ११९ ॥  
 स च पिष्टरसस्तात न मे प्रीतिमुपावहत् ।  
 ततोऽहमब्रुवं बाल्याज्जननीमात्मनस्तदा ॥ १२० ॥  
 नदं क्षीरोदनं मातर्यत् त्वं मे दत्तवत्यसि ।  
 ततो मामब्रवीन्माता दुःखशोकसमन्विता ॥ १२१ ॥  
 पुत्रस्नेहात् परिष्वज्य मूर्ध्नि चाग्राय माधव ।  
 कुतः क्षीरोदनं वत्स मुनीनां भावितात्मनाम् ॥ १२२ ॥  
 वने निवसतां नित्यं कन्दमूलफलाशिनाम् ।  
 आस्थितानां नदीं दिव्यां वालखिल्यैर्निषेविताम् ॥ १२३ ॥  
 कुतः क्षीरं वनस्थानां मुनीनां गिरिवासिनाम् ।  
 पावनानां वनाशानां वनाश्रमनिवासिनाम् ॥ १२४ ॥  
 ग्राम्याहारनिवृत्तानामारण्यफलभोजिनाम् ।  
 नास्ति पुत्र पयोऽरण्ये सुरभीगोत्रवर्जिते ॥ १२५ ॥  
 नदीगङ्गरशैलेषु तीर्थेषु विविधेषु च ।  
 तपसा जप्यनित्यानां शिवो नः परमा गतिः ॥ १२६ ॥  
 अप्रसाद्य विरूपाक्षं वरदं स्थाणुमव्ययम् ।  
 कुतः क्षीरोदनं वत्स सुखानि वसनानि च ॥ १२७ ॥  
 तं प्रपद्य सदा वत्स सर्वभावेन शङ्करम् ।  
 तत्प्रसादाच्च कामेभ्यः फलं प्राप्स्यसि पुत्रक ॥ १२८ ॥  
 जनन्यास्तद् वचः श्रुत्वा तदाप्रभृति शत्रुहन् ।  
 प्राञ्जलिः प्रणतो भूत्वा इदमम्बामचोदयम् ॥ १२९ ॥  
 कोऽयमम्ब महादेवः स कथं च प्रसीदति ।  
 कुत्र वा वसते देवो द्रष्टव्यो वा कथंचन ॥ १३० ॥  
 तुष्यते वा कथं शर्वो रूपं तस्य च कीदृशम् ।  
 कथं ज्ञेयः प्रसन्नो वा दर्शयेज्जननि मम ॥ १३१ ॥  
 एवमुक्ता तदा कृष्ण माता मे सुतवत्सला ।  
 मूर्धन्याग्राय गोविन्द सवाष्पाकुललोचना ॥ १३२ ॥  
 प्रमार्जन्ती च गात्राणि मम वै मधुसूदन ।  
 दैन्यमालम्ब्य जननी इदमाह सुरोत्तम ॥ १३३ ॥

अम्बोवाच

दुर्विज्ञेयो महादेवो दुराधारो दुरन्तकः ।  
 दुरावाधश्च दुर्ग्राह्यो दुर्दृश्यो ह्यकृतात्मभिः ॥ १३४ ॥  
 यस्य रूपाण्यनेकानि प्रवदन्ति मनीषिणः ।  
 स्थानानि च विचित्राणि प्रसादाश्चाप्यनेकशः ॥ १३५ ॥  
 को हि तत्त्वेन तद् वेद ईशस्य चरितं शुभम् ।  
 कृतवान् यानि रूपाणि देवदेवः पुरा किल ।  
 क्रीडते च तथा शर्वः प्रसीदति यथा च वै ॥ १३६ ॥

हृदिस्थः सर्वभूतानां विश्वरूपो महेश्वरः ।  
भक्तानामनुकम्पार्थं दर्शनं च यथाश्रुतम् ॥१३७॥  
मुनीनां वृषतां दिव्यमीशानचरितं शुभम् ।  
कृतवान् यानि रूपाणि कथितानि दिवौकसैः ॥१३८॥  
अनुग्रहार्थं विप्राणां शृणु वत्स समासतः ।  
तानि ते कीर्तयिष्यामि यन्मां त्वं परिपृच्छसि ॥१३९॥

अम्बोवाच

ब्रह्मविष्णुसुरेन्द्राणां रुद्रादित्याश्विनामपि ।  
विश्वेषामपि देवानां वपुर्धारयते भवः ॥१४०॥  
नराणां देवनारीणां तथा प्रेतपिशाचयोः ।  
किरातशवराणां च जलजानामनेकशः ॥१४१॥  
करोति भगवान् रूपमाटव्यशबराण्यपि ।  
कूर्मो मत्स्यस्तथा शङ्खः प्रवालाङ्कुरभूषणः ॥१४२॥  
यक्षराक्षससर्पाणां दैत्यदानवयोरपि ।  
वपुर्धारयते देवो भूयश्च विलवासिनाम् ॥१४३॥  
व्याघ्रसिंहमृगाणां च तरङ्गवृक्षपतत्रिणाम् ।  
उल्लूकश्चशृगालानां रूपाणि कुरुतेऽपि च ॥१४४॥  
हंसकाकमयूराणां कृकलासकसारसाम् ।  
रूपाणि च बलाकानां गृध्रचक्राङ्गयोरपि ॥१४५॥  
करोति वा स रूपाणि धारयत्यपि पर्वतम् ।  
गोरूपं च महादेवो हस्त्यश्वोष्ट्रखराकृतिः ॥१४६॥  
छागशार्दूलरूपश्च अनेकमृगरूपधृक् ।  
अण्डजानां च दिव्यानां वपुर्धारयते भवः ॥१४७॥  
दण्डी छत्री च कुण्डी च द्विजानां धारणस्तथा ।  
षण्मुखो वै बहुमुखस्त्रिनेत्रो बहुशीर्षकः ॥१४८॥  
अनेककटिपादश्च अनेकोदरवक्त्रधृक् ।  
अनेकपाणिपादश्च अनेकगणसंवृतः ॥१४९॥  
ऋषिगन्धर्वरूपश्च सिद्धचारणरूपधृक् ।  
भस्मपाण्डुरगात्रश्च चन्द्रार्धकृतभूषणः ॥१५०॥  
अनेकरावसंघुष्टश्चानेकस्तुतिसंस्कृतः ।  
सर्वभूतान्तकः सर्वः सर्वलोकप्रतिष्ठितः ॥१५१॥  
सर्वलोकान्तरात्मा च सर्वगः सर्ववाद्यपि ।  
सर्वत्र भगवान् ज्ञेयो हृदिस्थः सर्वदेहिनाम् ॥१५२॥  
यो हि यं कामयेत् कामं यस्मिन्नर्थेऽर्च्यते पुनः ।  
तत् सर्वं वेत्ति देवेशस्तं प्रपद्य यदीच्छसि ॥१५३॥  
नन्दते कुप्यते चापि तथा हुंकारयत्यपि ।  
चक्री शूली गदापाणिर्मुसली खड्गपट्टिशी ॥१५४॥  
भूधरो नागमौञ्जी च नागकुण्डलकुण्डली ।  
नागयज्ञोपवीती च नागचर्मोत्तरच्छदः ॥१५५॥  
हसते गायते चैव नृत्यते च मनोहरम् ।  
वाद्ययत्यपि वाद्यानि विचित्राणि गणैर्युतः ॥१५६॥  
वल्गते जृम्भते चैव रुदते रोदयत्यपि ।  
उन्मत्तमत्तरूपं च भाषते चापि सुखरः ॥१५७॥

अतीव हसते रौद्रस्त्रासयन् नयनैर्जनम् ।  
जागर्ति चैव स्वपिति जृम्भते च यथासुखम् ॥१५८॥  
जपते जप्यते चैव तपते तप्यते पुनः ।  
ददाति प्रतिगृह्णाति युञ्जते ध्यायतेऽपि च ॥१५९॥  
वेदीमध्ये तथा यूप्ते गोष्ठमध्ये हुताशने ।  
दृश्यते दृश्यते चापि बालो वृद्धो युवा तथा ॥१६०॥  
क्रीडते ऋषिकन्याभिर्ऋषिपत्नीभिरेव च ।  
ऊर्ध्वकेशो महाशेफो नग्नो विकृतलोचनः ॥१६१॥  
गौरः श्यामस्तथा कृष्णः पाण्डुरो धूमलोहितः ।  
विकृताक्षो विशालाक्षो दिग्वासाः सर्ववासकः ॥१६२॥  
अरूपस्याद्यरूपस्य अतिरूपाद्यरूपिणः ।  
अनाद्यन्तमजस्यान्तं वेत्स्यते कोऽस्य तत्त्वतः ॥१६३॥  
हृदि प्राणो मनो जीवो योगात्मा योगसंज्ञितः ।  
ध्यानं तत्परमात्मा च भावग्राह्यो महेश्वरः ॥१६४॥  
वादको गायनश्चैव सहस्रशतलोचनः ।  
एकवक्त्रो द्विवक्त्रश्च त्रिवक्त्रोऽनेकवक्त्रकः ॥१६५॥  
तद्भक्तस्तद्गतो नित्यं तन्निष्ठस्तत्परायणः ।  
भज पुत्र महादेवं ततः प्राप्स्यसि चेप्सितम् ॥१६६॥  
जनन्यास्तद् वचः श्रुत्वा तदाप्रभृति शत्रुहन् ।  
मम भक्तिर्महादेवे नैष्ठिकी समपद्यत ॥१६७॥  
ततोऽहं तप आस्थाय तोषयामास शङ्करम् ।  
एकं वर्षसहस्रं तु वामाङ्गुष्ठाग्रविष्ठितः ॥१६८॥  
एकं वर्षशतं चैव फलाहारस्ततोऽभवम् ।  
द्वितीयं शीर्णपर्णाशी तृतीयं चाम्बुभोजनः ॥१६९॥  
शतानि सप्त चैवाहं वायुभक्षस्तदाभवम् ।  
एकं वर्षसहस्रं तु दिव्यमाराधितो मया ॥१७०॥  
ततस्तुष्टो महादेवः सर्वलोकेश्वरः प्रभुः ।  
एकभक्त इति ज्ञात्वा जिज्ञासां कुरुते तदा ॥१७१॥  
शक्ररूपं स कृत्वा तु सर्वदैवगणैर्वृतः ।  
सहस्राक्षस्तदा भूत्वा वज्रपाणिर्महायशः ॥१७२॥  
सुधावदातं रक्ताक्षं स्तब्धकर्णं मदोत्कटम् ।  
आवेष्टितकरं घोरं चतुर्दंष्ट्रं महागजम् ॥१७३॥  
समास्थितः स भगवान् दीप्यमानः स्वतेजसा ।  
आजगाम किरीटी तु हारकेयूरभूषितः ॥१७४॥  
पाण्डुरेणातपत्रेण ध्रियमाणेन मूर्धनि ।  
सेव्यमानोऽप्सरोभिश्च दिव्यगन्धर्वनादितैः ॥१७५॥  
ततो मामाह देवेन्द्रस्तुष्टस्तेऽहं द्विजोत्तम ।  
वरं वृणीष्व मत्तत्त्वं यत् ते मनसि वर्तते ॥१७६॥  
शक्रस्य तु वचः श्रुत्वा नाहं प्रीतमनाभवम् ।  
अब्रुवंश्च तदा हृष्टो देवराजमिदं वचः ॥१७७॥  
नाहं त्वत्तो वरं काङ्क्षे नान्यस्मादपि दैवतात् ।  
महादेवाद्यते सौम्य सत्यमेतद् ब्रवीमि ते ॥१७८॥

सत्यं सत्यं हि नः शक्र वाक्यमेतत् सुनिश्चितम् ।  
 न यन्महेश्वरं मुक्त्वा कथान्या मम रोचते ॥१७९॥  
 पशुपतिवचनाद् भवामि सद्यः  
 कृमिरथवा तरुरप्यनेकशाखः ।  
 अपशुपतिवरप्रसादजा मे  
 त्रिभुवनराज्यविभूतिरप्यनिष्टा ॥१८०॥  
 जन्म श्वपाकमध्येऽपि  
 मेऽस्तु हरचरणवन्दनरतस्य ।  
 मा वानीश्वरभक्तो  
 भवानि भवनेऽपि शक्रस्य ॥१८१॥  
 वाय्वम्बुभुजोऽपि सतो  
 नरस्य दुःखक्षयः कुतस्तस्य ।  
 भवति हि सुरासुरगुरौ  
 यस्य न विश्वेश्वरे भक्तिः ॥१८२॥  
 अलमन्याभिस्तेषां  
 कथाभिरप्यन्यधर्मयुक्ताभिः ।  
 येषां न क्षणमपि रुचितो  
 हरचरणस्मरणविच्छेदः ॥१८३॥  
 हरचरणनिरतमतिना  
 भवितव्यमनार्जवं युगं प्राप्य ।  
 संसारभयं न भवति  
 हरभक्तिरसायनं पीत्वा ॥१८४॥  
 दिवसं दिवसार्धं वा मुहूर्तं वा क्षणं लवम् ।  
 न ह्यलब्धप्रसादस्य भक्तिर्भवति शङ्करे ॥१८५॥  
 अपि कीटः पतङ्गो वा भवेयं शङ्कराक्षया ।  
 न तु शक्र त्वया दत्तं त्रैलोक्यमपि कामये ॥१८६॥  
 श्वापि महेश्वरवचनाद्  
 भवामि स हि नः परः कामः ।  
 त्रिदशगणराज्यमपि खलु  
 नेच्छाम्यमहेश्वराक्षतम् ॥१८७॥  
 न नाकपृष्ठं न च देवराज्यं  
 न ब्रह्मलोकं न च निष्कलत्वम् ।  
 न सर्वकामानखिलान् वृणोमि  
 हरस्य दासत्वमहं वृणोमि ॥१८८॥  
 यावच्छशाङ्कधवलामलबद्धमौलि-  
 र्न प्रीयते पशुपतिर्भगवान् ममेशः ।  
 तावज्जरामरणजन्मशताभिघातै-  
 र्दुःखानि देहविहितानि समुद्रहामि ॥  
 दिवसकरशशाङ्कवह्निदीप्तं  
 त्रिभुवनसारमसारमाद्यमेकम् ।  
 अजरममरप्रसाद्य रुद्रं  
 जगति पुमानिह को लभते शान्तिम् ॥१९०॥

यदि नाम जन्म भूयो  
 भवति मदीयैः पुनर्दोषैः ।  
 तस्मिंस्तस्मिञ्जन्मनि  
 भवे भवेमेऽक्षया भक्तिः ॥१९१॥  
 शक्र उवाच  
 कः पुनर्भवने हेतुरीशे कारणकारणे ।  
 येन शर्वादितेऽन्यस्मात् प्रसादं नाभिकाङ्क्षसि ॥१९२॥  
 उपमन्युरुवाच  
 सदसद् व्यक्तमव्यक्तं यमाहुर्ब्रह्मवादिनः ।  
 नित्यमेकमनेकं च वरं तस्माद् वृणीमहे ॥१९३॥  
 अनादिमध्यपर्यन्तं ज्ञानैश्वर्यमचिन्तितम् ।  
 आत्मानं परमं यस्माद् वरं तस्माद् वृणीमहे ॥१९४॥  
 ऐश्वर्यं सकलं यस्मादनुत्पादितमव्ययम् ।  
 अबीजाद् बीजसम्भूतं वरं तस्माद् वृणीमहे ॥१९५॥  
 तमसः परमं ज्योतिस्तपस्तद्धृत्तिनां परम् ।  
 यं ज्ञात्वा नानुशोचन्ति वरं तस्माद् वृणीमहे ॥१९६॥  
 भूतभावनभावज्ञं सर्वभूताभिभावनम् ।  
 सर्वगं सर्वदं देवं पूजयामि पुरन्दर ॥१९७॥  
 हेतुवादैर्विनिर्मुक्तं सांख्ययोगार्थदं परम् ।  
 यमुपासन्ति तत्त्वज्ञा वरं तस्माद् वृणीमहे ॥१९८॥  
 मघवन् मघवात्मानं यं वदन्ति सुरेश्वरम् ।  
 सर्वभूतगुरुं देवं वरं तस्माद् वृणीमहे ॥१९९॥  
 यः पूर्वमसृजद् देवं ब्रह्माणं लोकभावनम् ।  
 अण्डमाकाशमापूर्य वरं तस्माद् वृणीमहे ॥२००॥  
 अग्निरापोऽनिलः पृथ्वी खं बुद्धिश्च मनो महान् ।  
 स्रष्टा चैषां भवेद् योऽन्यो ब्रूहि कः परमेश्वरात् ॥२०१॥  
 मनो मतिरहंकारस्तन्मात्राणीन्द्रियाणि च ।  
 ब्रूहि चैषां भवेच्छक्र कोऽन्योऽस्ति परमं शिवात् ॥२०२॥  
 स्रष्टारं भुवनस्येह वदन्तीह पितामहम् ।  
 आराध्य स तु देवेशमश्नुते महतीं श्रियम् ॥२०३॥  
 भगवत्युत्तमैश्वर्यं ब्रह्मविष्णुपुरोगमम् ।  
 विद्यते वै महादेवाद् ब्रूहि कः परमेश्वरात् ॥२०४॥  
 दैत्यदानवमुख्यानामाधिपत्यारिमर्दनात् ।  
 कोऽन्यः शक्नोति देवेशाद् दितेः सम्पादितुं सुतान् ॥  
 दिक्कालसूर्यतेजांसि ग्रहवाय्विन्दुतारकाः ।  
 विद्धि त्वेते महादेवाद् ब्रूहि कः परमेश्वरात् ॥२०६॥  
 अथोत्पत्तिविनाशे वा यज्ञस्य त्रिपुरस्य वा ।  
 दैत्यदानवमुख्यानामाधिपत्यारिमर्दनः ॥२०७॥  
 किं चात्र बहुभिः सूक्तैर्हेतुवादैः पुरंदर ।  
 सहस्रनयनं दृष्ट्वा त्वामेव सुरसत्तम ॥२०८॥  
 पूजितं सिद्धगन्धर्वैर्देवैश्च ऋषिभिस्तथा ।  
 देवदेवप्रसादेन तत् सर्वं कुशिकोत्तम ॥२०९॥



अव्यक्तमुक्तकेशाय सर्वगस्येदमात्मकम् ।  
 चेतनाचेतनाद्येषु शक्र विद्धि महेश्वरात् ॥२१०॥  
 भुवाद्येषु महान्तेषु लोकालोकान्तरेषु च ।  
 द्वीपस्थानेषु मेरोश्च विभवेष्वाप्तरेषु च ॥२११॥  
 भगवन् मघवन् देवं वदन्ते तत्त्वदर्शिनः ।  
 यदि देवाः सुराः शक्र पश्यन्त्यन्यां भवाद् गतिम् ॥२१२॥  
 किं न गच्छन्ति शरणं मर्दिताश्चासुरैः सुराः ।  
 अभिघातेषु देवानां सयश्चोर्गारक्षसाम् ॥२१३॥  
 परस्परविनाशेषु स्वस्थानैश्वर्यदो भवः ।  
 अन्धकस्याथ शुक्रस्य दुन्दुभेर्महिषस्य च ॥२१४॥  
 यक्षेन्द्रबलरक्षःसु निवातकवचेषु च ।  
 वरदानावघाताय ब्रूहि कोऽन्यो महेश्वरात् ॥२१५॥  
 सुरासुरगुरोर्वक्त्रे कस्य रेतः पुरा हुतम् ।  
 कस्य वान्यस्य रेतस्तद् येन हैमो गिरिः कृतः ॥२१६॥  
 दिग्वासाः कीर्त्यन्ते कोऽन्यो लोके कश्चोर्ध्वरेतसः ।  
 कस्य चार्धे स्थिता कान्ता अनङ्गः केन निर्जितः ॥२१७॥  
 ब्रूहीन्द्र परमं स्थानं कस्य देवैः प्रशस्यते ।  
 इमशाने कस्य क्रीडार्थं नृत्ते वा कोऽभिभाष्यते ॥२१८॥  
 कस्यैश्वर्यं समानं च भूतैः को वापि क्रीडते ।  
 कस्य तुल्यबला देव गणाश्चैश्वर्यदर्पिताः ॥२१९॥  
 गुण्यते ह्यचलं स्थानं कस्य त्रैलोक्यपूजितम् ।  
 वर्षते तपते कोऽन्यो ज्वलते तेजसा च कः ॥२२०॥  
 कस्मादोषधिसम्पत्तिः को वा धारयते वसु ।  
 प्रकामं क्रीडते को वा त्रैलोक्ये सचराचरे ॥२२१॥  
 ज्ञानसिद्धिक्रियायोगैः सेव्यमानश्च योगिभिः ।  
 ऋषिगन्धर्वसिद्धैश्च विहितं कारणं परम् ॥२२२॥  
 कर्मयज्ञक्रियायोगैः सेव्यमानः सुरासुरैः ।  
 नित्यं कर्मफलैर्हीनं तमहं कारणं वदे ॥२२३॥  
 स्थूलं सूक्ष्ममनौपम्यमग्राह्यं गुणगोचरम् ।  
 गुणहीनं गुणाध्यक्षं परं माहेश्वरं पदम् ॥२२४॥  
 विश्वेशं कारणगुरुं लोकालोकान्तकारणम् ।  
 भूताभूतभविष्यच्च जनकं सर्वकारणम् ॥२२५॥  
 अक्षरक्षरमव्यक्तं विद्याविद्ये कृताकृते ।  
 धर्माधर्मौ यतः शक्र तमहं कारणं ब्रूवे ॥२२६॥  
 प्रत्यक्षमिह देवेन्द्र पश्य लिङ्गं भगाङ्कितम् ।  
 देवदेवेन रुद्रेण सृष्टिसंहारहेतुना ॥२२७॥  
 मात्रा पूर्वं ममाख्यातं कारणं लोकलक्षणम् ।  
 नास्ति चेशात् परं शक्र तं प्रपद्य यदीच्छसि ॥२२८॥  
 प्रत्यक्षं ननु ते सुरेश विदितं संयोगलिङ्गोद्भवं ।  
 त्रैलोक्यं सविकारनिर्गुणं गणं ब्रह्मादिरेतोद्भवम् ।  
 यद्ब्रह्मेन्द्रहुताशविष्णुसहिता देवाश्च दैत्येश्वरा  
 नान्यत् कामसहस्रकल्पितधियः शंसन्ति ईशात् परम् ।  
 तं देवं सचराचरस्य जगतो व्याख्यातवेद्योत्तमं

कामार्थी वरयामि संयतमना मोक्षाय सद्यः शिवम् ॥२२९॥  
 हेतुभिर्वा किमन्यैस्तैरीशः कारणकारणम् ।  
 न शुश्रुम यदन्यस्य लिङ्गमभ्यर्चितं सुरैः ॥२३०॥  
 कस्यान्यस्य सुरैः सर्वैर्लिङ्गं मुक्त्वा महेश्वरम् ।  
 अर्च्यतेऽर्चितपूर्वं वा ब्रूहि यद्यस्ति ते श्रुतिः ॥२३१॥  
 यस्य ब्रह्मा च विष्णुश्च त्वं चापि सह दैवतैः ।  
 अर्चयध्वं सदा लिङ्गं तस्माच्छ्रेष्ठतमो हि सः ॥२३२॥  
 न पद्माङ्का न चक्राङ्का न वज्राङ्का यतः प्रजाः ।  
 लिङ्गाङ्का च भगाङ्का च तस्मान्माहेश्वरी प्रजा ॥२३३॥  
 देव्याः कारणरूपभावजनिताः  
 सर्वा भगाङ्काः स्त्रियो  
 लिंगेनापि हरस्य सर्वपुरुषाः  
 प्रत्यक्षचिह्नीकृताः ।  
 योऽन्यत्कारणमीश्वरात् प्रवदते  
 देव्या च यन्नाङ्कितं  
 त्रैलोक्ये सचराचरे स तु पुमान्  
 बाह्यो भवेद् दुर्मतिः ॥२३४॥  
 पुलिङ्गं सर्वमीशानं स्त्रीलिङ्गं विद्धि चाप्युमाम् ।  
 द्वाभ्यां तनुभ्यां व्याप्तं हि चराचरमिदं जगत् ॥२३५॥  
 ( दिवसकरशशाङ्कवह्निनेत्रं  
 त्रिभुवनसारमपारमीशमाद्यम् ।  
 अजरममरमप्रसाद्य रुद्रं  
 जगति पुमानिह को लभेत शान्तिम् ॥ )  
 तस्माद् वरमहं काङ्क्षे निधनं वापि कौशिक ।  
 गच्छ वा तिष्ठ वा शक्र यथेष्टं बलसूदन ॥२३६॥  
 काममेष वरो मेऽस्तु शापो वाथ महेश्वरात् ।  
 न चान्यां देवतां काङ्क्षे सर्वकामफलामपि ॥२३७॥  
 एवमुक्त्वा तु देवेन्द्रं दुःखादाकुलितेन्द्रियः ।  
 न प्रसीदति मे देवः किमेतदिति चिन्तयन् ॥२३८॥  
 अथापश्यं क्षणेनैव तमेवैरावतं पुनः ।  
 हंसकुन्देन्दुसदृशं मुणालरजतप्रभम् ॥२३९॥  
 वृषरूपधरं साक्षात् क्षीरोदमिव सागरम् ।  
 कृष्णपुच्छं महाकायं मधुपिङ्गललोचनम् ॥२४०॥  
 वज्रसारमयैः शृङ्गैर्निष्ठकनकप्रभैः ।  
 सुतीक्ष्णैर्मृदुरक्ताग्रैरुत्किरन्तमिवावनिम् ॥२४१॥  
 जाम्बूनदेन दास्ता च सर्वतः समलंकृतम् ।  
 सुवक्त्रखुरनासं च सुकर्णं सुकटीतटम् ॥२४२॥  
 सुपाद्वं विपुलस्कन्धं सुरूपं चारुदर्शनम् ।  
 ककुदं तस्य चाभाति स्कन्धमापूर्य धिष्ठितम् ॥२४३॥  
 तुषारगिरिकूटाभं सिताभ्रशिखरोपमम् ।  
 तमास्थितश्च भगवान् देवदेवः सहोमया ॥२४४॥  
 अशोभत महादेवः पौर्णमास्यामिवोडुराट् ।  
 तस्य तेजोभवो वह्निः समेघः स्तनयितुमान् ॥२४५॥

सहस्रमिव सूर्याणां सर्वमापूर्य धिष्ठितः ।  
 ईश्वरः सुमहातेजाः संवर्तक इवानलः ॥२४६॥  
 युगान्ते सर्वभूतानां दिधक्षुरिव चोद्यतः ।  
 तेजसा तु तदा व्याप्तं दुर्निरीक्ष्यं समन्ततः ॥२४७॥  
 पुनरुद्दिग्गदयः किमेतदिति चिन्तयम् ।  
 मुहूर्तमिव तत् तेजो व्याप्य सर्वा दिशो दश ॥२४८॥  
 प्रशान्तं दिक्षु सर्वासु देवदेवस्य मायया ।  
 अथापश्यं स्थितं स्थाणुं भगवन्तं महेश्वरम् ॥२४९॥  
 नीलकण्ठं महात्मानमसक्तं तेजसां निधिम् ।  
 अष्टादशभुजं स्थाणुं सर्वाभरणभूषितम् ॥२५०॥  
 शुक्लाम्बरधरं देवं शुक्लमाल्यानुलेपनम् ।  
 शुक्लध्वजमनाधृष्यं शुक्लयज्ञोपवीतिनम् ॥२५१॥  
 गायद्भिर्नृत्यमानैश्च वादयद्भिश्च सर्वशः ।  
 वृतं पार्श्वचरैर्दिव्यैरात्मतुल्यपराक्रमैः ॥२५२॥  
 बालेन्दुमुकुटं पाण्डुं शरच्चन्द्रमिवोदितम् ।  
 त्रिभिर्नैत्रैः कृतोद्योतं त्रिभिः सूर्यैरिवोदितैः ॥२५३॥  
 ( सर्वविद्याधिपं देवं शरच्चन्द्रसमप्रभम् ।  
 नयनाह्लादसौभाग्यमपश्यं परमेश्वरम् ॥ )  
 अशोभतास्य देवस्य माला गात्रे सितप्रभे ।  
 जातरूपमयैः पद्मैर्ग्रथिता रत्नभूषिता ॥२५४॥  
 मूर्तिमन्ति तथास्त्राणि सर्वतेजोमयानि च ।  
 मया दृष्टानि गोविन्द भवस्यामिततेजसः ॥२५५॥  
 इन्द्रायुधसवर्णाभं धनुस्तस्य महात्मनः ।  
 पिनाकमिति विख्यातमभवत् पन्नगो महान् ॥२५६॥  
 सप्तशीर्षो महाकायस्तीक्ष्णदंष्ट्रो विषोल्बणः ।  
 ज्यावेष्टितमहाग्रीवः स्थितः पुरुषविग्रहः ॥२५७॥  
 शरश्च सूर्यसंकाशः कालानलसमद्युतिः ।  
 एतदस्त्रं महाघोरं दिव्यं पाशुपतं महत् ॥२५८॥  
 अद्वितीयमनिर्देश्यं सर्वभूतभयावहम् ।  
 सस्फुल्लिङ्गं महाकायं विसृजन्तमिवानलम् ॥२५९॥  
 एकपादं महादंष्ट्रं सहस्रशिरसोदरम् ।  
 सहस्रभुजजिह्वाक्षमुद्रिरन्तमिवानलम् ॥२६०॥  
 ब्राह्मन्नारायणाच्चैन्द्रादाग्नेयादपि वारुणात् ।  
 यद् विशिष्टं महाबाहो सर्वशस्त्रविघातनम् ॥२६१॥  
 येन तत् त्रिपुरं दग्ध्वा क्षणाद् भस्मीकृतं पुरा ।  
 शरेणैकेन गोविन्द महादेवेन लीलया ॥२६२॥  
 निर्दहेत च यत् कृत्स्नं त्रैलोक्यं सचराचरम् ।  
 महेश्वरभुजोत्सृष्टं निमेषार्धान्न संशयः ॥२६३॥  
 नावध्यो यस्य लोकेऽस्मिन् ब्रह्मविष्णुसुरेष्वपि ।  
 तदहं दृष्ट्वांस्तत्र आश्चर्यमिदमुत्तमम् ॥२६४॥  
 गुह्यमस्त्ववरं नान्यत् तत्तुल्यमधिकं हि वा ।  
 यत् तच्छूलमिति ख्यातं सर्वलोकेषु शूलिनः ॥२६५॥

दारयेद् यां महीं कृत्स्नां शोषयेद् वा महोदधिम् ।  
 संहरेद् वा जगत् कृत्स्नं विसृष्टं शूलपाणिना ॥२६६॥  
 यौवनाद्वो हतो येन मान्धाता सबलः पुरा ।  
 चक्रवर्ती महातेजास्त्रिलोकविजयी नृपः ॥२६७॥  
 महाबलो महावीर्यः शक्रतुल्यपराक्रमः ।  
 करस्थेनैव गोविन्द लवणस्येह रक्षसः ॥२६८॥  
 तच्छूलमतितीक्ष्णाग्रं सुभीमं लोमहर्षणम् ।  
 त्रिशिखां भ्रुकुटिं कृत्वा तर्जमानमिव स्थितम् ॥२६९॥  
 विधूमं सार्चिषं कृष्णं कालसूर्यमिवोदितम् ।  
 सर्पहस्तमनिर्देश्यं पाशहस्तमिवान्तकम् ॥२७०॥  
 दृष्टवानस्मि गोविन्द तदस्त्रं रुद्रसंनिधौ ।  
 परशुस्तीक्ष्णधारश्च दत्तो रामस्य यः पुरा ॥२७१॥  
 महादेवेन तुष्टेन क्षत्रियाणां क्षयंकरः ।  
 कार्तवीर्यो हतो येन चक्रवर्ती महामृधे ॥२७२॥  
 त्रिःसप्तकृत्वः पृथिवी येन निःक्षत्रिया कृता ।  
 जामदग्न्येन गोविन्द रामेणाक्लिष्टकर्मणा ॥२७३॥  
 दीप्तधारः सुरौद्रास्यः सर्पकण्ठाग्रधिष्ठितः ।  
 अभवच्छूलिनोऽभ्याशे दीप्तवह्निशतोपमः ॥२७४॥  
 असंख्येयानि चास्त्राणि तस्य दिव्यानि धीमतः ।  
 प्राधान्यतो मयैतानि कीर्तितानि तवानघ ॥२७५॥  
 सव्यदेशे तु देवस्य ब्रह्मा लोकपितामहः ।  
 दिव्यं विमानमास्थाय हंसयुक्तं मनोजवम् ॥२७६॥  
 वामपार्श्वगतश्चापि तथा नारायणः स्थितः ।  
 वैनतेयं समारुह्य शङ्खचक्रगदाधरः ॥२७७॥  
 स्कन्दो मयूरमास्थाय स्थितो देव्याः समीपतः ।  
 शक्तिघण्टे समादाय द्वितीय इव पावकः ॥२७८॥  
 पुरस्ताच्चैव देवस्य नन्दि पद्माम्यवस्थितम् ।  
 शूलं विष्टभ्य तिष्ठन्तं द्वितीयमिव शङ्करम् ॥२७९॥  
 स्वायम्भुवाद्या मनवो भृग्वाद्या ऋषयस्तथा ।  
 शक्राद्या देवताश्चैव सर्व एव समभ्ययुः ॥२८०॥  
 सर्वभूतगणाश्चैव मातरो विविधाः स्थिताः ।  
 तेऽभिवाद्य महात्मानं परिवार्य समन्ततः ॥२८१॥  
 अस्तुवन् विविधैः स्तोत्रैर्महादेवं सुरास्तदा ।  
 ब्रह्मा भवं तदास्तौषीद् रथन्तरमुदीरयन् ॥२८२॥  
 ज्येष्ठसाम्ना च देवेशं जगौ नारायणस्तदा ॥२८३॥  
 गृणन् ब्रह्म परं शक्रः शतरुद्रियमुत्तमम् ।  
 ब्रह्मा नारायणश्चैव देवराजश्च कौशिकः ॥२८४॥  
 अशोभन्त महात्मानस्त्रयस्त्रय इवाग्रयः ।  
 तेषां मध्यगतो देवो रराज भगवाञ्छिवः ॥२८५॥  
 शरदभ्रविनिर्मुक्तः परिधिस्थ इवांशुमान् ।  
 अयुतानि च चन्द्रार्कानपश्यं दिवि केशव ॥२८६॥



ततोऽहमस्तुवं देवं विश्वस्य जगतः पतिम् ।

उपमन्युरुवाच

नमो देवाधिदेवाय महादेवाय ते नमः ॥२८७॥

शक्ररूपाय शक्राय शक्रवेषधराय च ।

नमस्ते वज्रहस्ताय पिङ्गलाखणाय च ॥२८८॥

पिनाकपाणये नित्यं शङ्खशूलधराय च ।

नमस्ते कृष्णवासाय कृष्णकुञ्चितमूर्धजे ॥२८९॥

कृष्णाजिनोत्तरीयाय कृष्णाश्रुमिरताय च ।

शुक्लवर्णाय शुक्लाय शुक्लाम्बरधराय च ॥२९०॥

शुक्लभस्मावलिताय शुक्लकर्मरताय च ।

नमोऽस्तु रक्तवर्णाय रक्ताम्बरधराय च ॥२९१॥

रक्तध्वजपताकाय रक्तस्रगनुलेपिने ।

नमोऽस्तु पीतवर्णाय पीताम्बरधराय च ॥२९२॥

नमोऽस्तुच्छिन्नतच्छत्राय किरीटवरधारिणे ।

अर्धहारार्धकेयूर अर्धकुण्डलकर्णिने ॥२९३॥

नमः पवनवेगाय नमो देवाय वै नमः ।

सुरेन्द्राय मुनीन्द्राय महेन्द्राय नमोऽस्तु ते ॥२९४॥

नमः पद्मार्धमालाय उत्पलैर्मिश्रिताय च ।

अर्धचन्दनलिताय अर्धस्रगनुलेपिने ॥२९५॥

नम आदित्यवक्त्राय आदित्यनयनाय च ।

नम आदित्यवर्णाय आदित्यप्रतिमाय च ॥२९६॥

नमः सोमाय सौम्याय सौम्यवक्त्रधराय च ।

सौम्यरूपाय मुख्याय सौम्यदंष्ट्राविभूषिणे ॥२९७॥

नमः श्यामाय गौराय अर्धपीतार्धपाण्डवे ।

नारीनरशरीराय स्त्रीपुंसाय नमोऽस्तु ते ॥२९८॥

नमो वृषभवाहाय गजेन्द्रगमनाय च ।

दुर्गमाय नमस्तुभ्यमगम्यगमनाय च ॥२९९॥

नमोऽस्तु गणगीताय गणवृन्दरताय च ।

गणानुयातमार्गाय गणनित्यव्रताय च ॥३००॥

नमः श्वेताश्रवर्णाय संध्यारागप्रभाय च ।

अनुदिष्टाभिधानाय स्वरूपाय नमोऽस्तु ते ॥३०१॥

नमो रक्ताग्रवासाय रक्तसूत्रधराय च ।

रक्तमालाविचित्राय रक्ताम्बरधराय च ॥३०२॥

मणिभूषितमूर्धाय नमश्चन्द्रार्धभूषिणे ।

विचित्रमणिमूर्धाय कुसुमाष्टधराय च ॥३०३॥

नमोऽग्निमुखनेत्राय सहस्रशशिलोचने ।

अग्निरूपाय कान्ताय नमोऽस्तु गहनाय च ॥३०४॥

खचराय नमस्तुभ्यं गोचराभिरताय च ।

भूचराय भुवनाय अनन्ताय शिवाय च ॥३०५॥

नमो दिग्वाससे नित्यमधिवाससुवाससे ।

नमो जगन्निवासाय प्रतिषत्तिसुखाय च ॥३०६॥

नित्यमुद्भूतमुकुटे महाकेयूरधारिणे ।

सर्पकण्ठोपहाराय विचित्रभरणाय च ॥३०७॥

नमस्त्रिनेत्रनेत्राय सहस्रशतलोचने ।

स्त्रीपुंसाय नपुंसाय नमः सांख्याय योगिने ॥३०८॥

शंयोरभिस्रवन्ताय अथर्वाय नमो नमः ।

नमः सर्वार्तिनाशाय नमः शोकहराय च ॥३०९॥

नमो मेघनिनादाय बहुमायाधराय च ।

बीजक्षेत्राभिपालाय स्रष्टाराय नमो नमः ॥३१०॥

नमः सुरासुरेशाय विश्वेशाय नमो नमः ।

नमः पवनवेगाय नमः पवनरूपिणे ॥३११॥

नमः काञ्चनमालाय गिरिमालाय वै नमः ।

नमः सुरारिमालाय चण्डवेगाय वै नमः ॥३१२॥

ब्रह्मशिरोपहर्ताय महिषघ्नाय वै नमः ।

नमः स्त्रीरूपधाराय यज्ञविध्वंसनाय च ॥३१३॥

नमस्त्रिपुरहर्ताय यज्ञविध्वंसनाय च ।

नमः कामाङ्गनाशाय कालदण्डधराय च ॥३१४॥

नमः स्कन्दविशाखाय ब्रह्मदण्डाय वै नमः ।

नमो भवाय शर्वाय विश्वरूपाय वै नमः ॥३१५॥

ईशानाय भवघ्नाय नमोऽस्त्वन्धकघातिने ।

नमो विश्वाय मायाय चिन्त्याचिन्त्याय वै नमः ॥३१६॥

त्वं नो गतिश्च श्रेष्ठश्च त्वमेव हृदयं तथा ।

त्वं ब्रह्मा सर्वदेवानां रुद्राणां नीललोहितः ॥३१७॥

आत्मा च सर्वभूतानां सांख्ये पुरुष उच्यते ।

ऋषभस्त्वं पवित्राणां योगिनां निष्कलः शिवः ॥३१८॥

गृहस्थस्त्वमाश्रमिणामीश्वराणां महेश्वरः ।

कुबेरः सर्वयक्षाणां क्रतूनां विष्णुरुच्यते ॥३१९॥

पर्वतानां भवान् मेरुर्नक्षत्राणां च चन्द्रमाः ।

वसिष्ठस्त्वमृषीणां च ब्रह्माणां सूर्य उच्यते ॥३२०॥

आरण्यानां पशूनां च सिंहस्त्वं परमेश्वरः ।

ग्राम्याणां गोवृषश्चासि भवाल्लोकप्रपूजितः ॥३२१॥

आदित्यानां भवान् विष्णुर्वसूनां चैव पावकः ।

पक्षिणां वैनतेयस्त्वमनन्तो भुजगेषु च ॥३२२॥

सामवेदश्च वेदानां यजुषां शतरुद्रियम् ।

सनत्कुमारो योगानां सांख्यानां कपिलो ह्यसि ॥३२३॥

शक्रोऽसि मरुतां देव पितॄणां हव्यवाडसि ।

ब्रह्मलोकश्च लोकानां गतीनां मोक्ष उच्यसे ॥३२४॥

क्षीरोदः सागराणां च शैलानां हिमवान् गिरिः ।

वर्णानां ब्राह्मणश्चासि विप्राणां दीक्षितो द्विजः ॥३२५॥

आदिस्त्वमसि लोकानां संहर्ता काल एव च ।

यच्चान्यदपिलोकेवै सर्वतेजोऽधिकं स्मृतम् ॥३२६॥

तत् सर्वं भगवानेव इति मे निश्चिता मतिः ।

नमस्ते भगवन् देव नमस्ते भक्तवत्सल ॥३२७॥

योगेश्वर नमस्तेऽस्तु नमस्ते विश्वसम्भव ।

प्रसीद मम भक्तस्य दीनस्य कृपणस्य च ॥३२८॥

अनैश्वर्येण युक्तस्य गतिर्भव सनातन ।  
 यच्चापराधं कृतवानज्ञात्वा परमेश्वर ॥३२९॥  
 मङ्गल इति देवेश तत् सर्वं क्षन्तुमर्हसि ।  
 मोहितश्चास्मि देवेश त्वया रूपविपर्ययात् ॥३३०॥  
 नार्ह्य ते न मया दत्तं पाद्यं चापि महेश्वर ।  
 एवं स्तुत्वाहमीशानं पाद्यमर्ह्य च भक्तितः ॥३३१॥  
 कृताञ्जलिपुटो भूत्वा सर्वं तस्मै न्यवेदयम् ।  
 ततः शीताम्बुसंयुक्ता दिव्यगन्धसमन्विता ॥३३२॥  
 पुष्पवृष्टिः शुभा तात पपात मम मूर्धनि ।  
 दुन्दुभिश्च तदा दिव्यस्ताडितो देवकिङ्करैः ।  
 ववौ च मारुतः पुण्यः शुचिगन्धः सुखावहः ॥३३३॥  
 ततः प्रीतो महादेवः सपत्नीको वृषध्वजः ।  
 अब्रवीत् त्रिदशांस्तत्र हर्षयन्निव मां तदा ॥३३४॥  
 पश्यध्वं त्रिदशाः सर्वे उपमन्योर्महात्मनः ।  
 मयि भक्तिं परां नित्यमेकभावादवस्थिताम् ॥३३५॥  
 एवमुक्तास्तदा कृष्ण सुरास्ते शूलपाणिना ।  
 ऊचुः प्राञ्जलयः सर्वे नमस्कृत्वा वृषध्वजम् ॥३३६॥  
 भगवन् देवदेवेश लोकनाथ जगत्पते ।  
 लभतां सर्वकामेभ्यः फलं त्वत्तो द्विजोत्तमः ॥३३७॥  
 एवमुक्तस्ततः शर्वः सुरैर्ब्रह्मादिभिस्तथा ।  
 आह मां भगवानीशः प्रहसन्निव शंकरः ॥३३८॥

श्रीभगवानुवाच

वत्सोपमन्यो तुष्टोऽस्मि पश्य मां मुनिपुङ्गव ।  
 दृढभक्तोऽसि विप्रर्षे मया जिज्ञासितो ह्यसि ॥३३९॥  
 अनया चैव भक्त्या ते अत्यर्थं प्रीतिमानहम् ।  
 तस्मात् सर्वान् ददाम्यद्य कामांस्तव यथेप्सितान् ॥३४०॥  
 एवमुक्तस्य चैवाथ महादेवेन धीमता ।  
 हर्षादश्रूण्यवर्तन्त रोमहर्षस्त्वजायत ॥३४१॥  
 अब्रुवं च तदा देवं हर्षगद्गदया गिरा ।  
 जानुभ्यामवनीं गत्वा प्रणम्य च पुनः पुनः ॥३४२॥  
 अद्य जातो ह्यहं देव सफलं जन्म चाद्य मे ।  
 सुरासुरगुरुदेवो यत् तिष्ठति ममाग्रतः ॥३४३॥  
 यं न पश्यन्ति चैवाद्धा देवा ह्यमितविक्रमम् ।  
 तमहं दृष्टवान् देवं कोऽन्यो धन्यतरो मया ॥३४४॥  
 एवं ध्यायन्ति विद्वांसः परं तत्त्वं सनातनम् ।  
 तद् विशेषमिति ख्यातं यदजं ज्ञानमक्षरम् ॥३४५॥  
 स एष भगवान् देवः सर्वसत्त्वादिरेव्ययः ।  
 सर्वतत्त्वविधानज्ञः प्रधानपुरुषः परः ॥३४६॥  
 योऽसृजद् दक्षिणादङ्गाद् ब्रह्माणं लोकसम्भवम् ।  
 वामपार्श्वात् तथा विष्णुं लोकरक्षार्थमीश्वरः ॥३४७॥  
 युगान्ते चैव सम्प्राप्ते रुद्रमीशोऽसृजत् प्रभुः ।  
 स रुद्रः संहरन् कृत्स्नं जगत् स्थावरजङ्गमम् ॥३४८॥  
 कालो भूत्वा महातेजाः संवर्तक इवानलः ।

युगान्ते सर्वभूतानि प्रसन्निव व्यवस्थितः ॥३४९॥  
 एष देवो महादेवो जगत् सृष्टा चराचरम् ।  
 कल्पान्ते चैव सर्वेषां स्मृतिमाक्षिप्य तिष्ठति ॥३५०॥  
 सर्वगः सर्वभूतात्मा सर्वभूतभवोद्भवः ।  
 आस्ते सर्वगतो नित्यमदृश्यः सर्वदैवतैः ॥३५१॥  
 यदि देवो वरो मह्यं यदि तुष्टोऽसि मे प्रभो ।  
 भक्तिर्भवतु मे नित्यं त्वयि देव सुरेश्वर ॥३५२॥  
 अतीतानागतं चैव वर्तमानं च यद् विभो ।  
 जानीयामिति मे बुद्धिः प्रसादात् सुरसत्तम ॥३५३॥  
 क्षीरोदनं च भुञ्जीयामक्षयं सह बान्धवैः ।  
 आश्रमे च सदास्माकं सांनिध्यं परमस्तु ते ॥३५४॥  
 एवमुक्तः स मां प्राह भगवाँल्लोकपूजितः ।  
 महेश्वरो महातेजाश्चराचरगुरुः शिवः ॥३५५॥

श्रीभगवानुवाच

अजरश्चामरश्चैव भव त्वं दुःखवर्जितः ।  
 यशस्वी तेजसा युक्तो दिव्यज्ञानसमन्वितः ॥३५६॥  
 ऋषीणामभिगम्यश्च मत्प्रसादाद् भविष्यसि ।  
 शीलवान् गुणसम्पन्नः सर्वज्ञः प्रियदर्शनः ॥३५७॥  
 अक्षयं यौवनं तेऽस्तु तेजश्चैवानलोपमम् ।  
 क्षीरोदः सागरश्चैव यत्र यत्रेच्छसि प्रियम् ॥३५८॥  
 तत्र ते भविता कामं सांनिध्यं पयसो निधेः ।  
 क्षीरोदनं च भुङ्क्ष्व त्वममृतेन समन्वितम् ॥३५९॥  
 बन्धुभिः सहितः कल्पं ततो मामुपयास्यसि ।  
 अक्षया बान्धवाश्चैव कुलं गोत्रं च ते सदा ॥३६०॥  
 भविष्यति द्विजश्रेष्ठ मयि भक्तिश्च शाश्वती ।  
 सांनिध्यं चाश्रमे नित्यं करिष्यामि द्विजोत्तम ॥३६१॥  
 तिष्ठ वत्स यथाकामं नोत्कण्ठां च करिष्यसि ।  
 स्मृतस्त्वया पुनर्विप्र करिष्यामि च दर्शनम् ॥३६२॥  
 एवमुक्त्वा स भगवान् सूर्यकोटिसमप्रभः ।  
 ईशानः स वरान् दत्त्वा तत्रैवान्तरधीयत ॥३६३॥  
 एवं दृष्टो मया कृष्ण देवदेवः समाधिना ।  
 तदवाप्तं च मे सर्वं यदुक्तं तेन धीमता ॥३६४॥  
 प्रत्यक्षं चैव ते कृष्ण पश्य सिद्धान् व्यवस्थितान् ।  
 ऋषीन् विद्याधरान् यक्षान् गन्धर्वांप्सरसस्तथा ॥३६५॥  
 पश्य वृक्षलतागुल्मान् सर्वपुष्पफलप्रदान् ।  
 सर्वर्तुकुसुमैर्युक्तान् सुखपत्रान् सुगन्धिनः ॥३६६॥  
 सर्वमेतन्महाबाहो दिव्यभावसमन्वितम् ।  
 प्रसादाद् देवदेवस्य ईश्वरस्य महात्मनः ॥३६७॥

वासुदेव उवाच

एतच्छ्रुत्वा वचस्तस्य प्रत्यक्षमिव दर्शनम् ।  
 विस्मयं परमं गत्वा अब्रुवं तं महामुनिम् ॥३६८॥  
 धन्यस्त्वमसि विप्रेन्द्र कस्त्वदन्योऽसि पुण्यकृत् ।  
 यस्य देवाधिदेवस्ते सांनिध्यं कुरुतेऽऽश्रमे ॥३६९॥

अपि तावन्ममाप्येवं दद्यात् स भगवाञ्छिवः ।  
दर्शनं मुनिशार्दूल प्रसादं चापि शंकरः ॥३७०॥

उपमन्युरुवाच

द्रक्ष्यसे पुण्डरीकाक्ष महादेवं न संशयः ।  
अचिरेणैव कालेन यथा दृष्टो मयानघ ॥३७१॥  
चक्षुषा चैव दिव्येन पश्याम्यमितविक्रमम् ।  
बन्धे मासि महादेवं द्रक्ष्यसे पुरुषोत्तम ॥३७२॥  
बोडशाष्टौ वरांश्चापि प्राप्स्यसि त्वं महेश्वरात् ।  
सपत्नीकाद् यदुश्रेष्ठ सत्यमेतद् ब्रवीमि ते ॥३७३॥  
अतीतानागतं चैव वर्तमानं च नित्यशः ।  
विदितं मे महाबाहो प्रसादात् तस्य धीमतः ॥३७४॥  
एतान् सहस्रशश्चान्यान् समनुध्यातवान् हरः ।  
कस्मात्प्रसादं भगवान् न कुर्यात् तव माधव ॥३७५॥  
त्वादृशेन हि देवानां श्लाघनीयः समागमः ।  
ब्रह्मण्येनानृशंसेन श्रद्धधानेन चाप्युत ॥३७६॥  
जप्यं तु ते प्रदास्यामि येन द्रक्ष्यसि शंकरम् ।

श्रीकृष्ण उवाच

अब्रुवं तमहं ब्रह्मंस्त्वत्प्रसादान्महामुने ॥३७७॥  
द्रक्ष्ये दितिजसंधानां मर्दनं त्रिदशेश्वरम् ।  
एवं कथयतस्तस्य महादेवाश्रितां कथाम् ॥३७८॥  
दिनान्यष्टौ ततो जग्मुर्मुहूर्तमिव भारत ।  
दिनेऽष्टमे तु विप्रेण दीक्षितोऽहं यथाविधि ॥३७९॥  
दण्डीमुण्डीकुशीचीरीघृताक्तोमेखलीकृतः ।  
मासमेकं फलाहारो द्वितीयं सलिलाशनः ॥३८०॥  
तृतीयं च चतुर्थं च पञ्चमं चानिलाशनः ।  
एकपादेन तिष्ठंश्च ऊर्ध्वबाहुरतन्द्रितः ॥३८१॥  
तेजः सूर्यसहस्रस्य अपश्यं दिवि भारत ।  
तस्य मध्यगतं चापि तेजसा पाण्डुनन्दन ॥३८२॥  
इन्द्रायुधपिनखाङ्गं विद्युन्मालागवाक्षकम् ।  
नीलशैलचयप्रस्थं वलाकाभूषिताम्बरम् ॥३८३॥  
तत्र स्थितश्च भगवान् देव्या सह महाद्युतिः ।  
तपसा तेजसा कान्त्या दीप्तया सह भार्यया ॥३८४॥  
रराज भगवांस्तत्र देव्या सह महेश्वरः ।  
सोमेन सहितः सूर्यो यथा मेघस्थितस्तथा ॥३८५॥  
संहृष्टरोमा कौन्तेय विस्मयोत्फुल्लोचनः ।  
अपश्यं देवसंधानां गतिमार्तिहरं हरम् ॥३८६॥

किरीटिनं गदिनं शूलपाणिं

व्याघ्राजिनं जटिलं दण्डपाणिम् ।

पिनाकिनं वज्रिणं तीक्ष्णदंष्ट्रं

शुभाङ्गदं व्यालयक्षोपवीतम् ॥३८७॥

दिव्यां मालामुरसानेकवर्णां

समुद्रहन्तं गुल्फदेशावलम्बाम् ।

चन्द्रं यथा परिविष्टं ससंध्यं

वर्षात्यये तद्वदपश्यमेनम् ॥३८८॥

प्रमथानां गणैश्चैव समन्तात् परिवारितम् ।

शरदीव सुदुष्प्रेक्ष्यं परिविष्टं दिवाकरम् ॥३८९॥

एकादशशतान्येवं रुद्राणां वृषवाहनम् ।

अस्तुवं नियतात्मानं कर्मभिः शुभकर्मिणम् ॥३९०॥

आदित्या वसवः साध्या विश्वेदेवास्तथाश्विनौ ।

विश्वामिःस्तुतिभिर्देवं विश्वदेवं समस्तुवन् ॥३९१॥

शतक्रतुश्च भगवान् विष्णुश्चादितिनन्दनौ ।

ब्रह्मा रथन्तरं साम ईरयन्ति भवान्तिके ॥३९२॥

योगीश्वराः सुबहवो योगदं पितरं गुरुम् ।

ब्रह्मर्षयश्च ससुतास्तथा देवर्षयश्च वै ॥३९३॥

(महाभूतानि च्छन्दांसि प्रजानां पतयो मखाः ।

सरितः सागरा नागा गन्धर्वाप्सरसस्तथा ॥

विद्याधराश्च गीतेन वाद्यनृत्तादिनार्चयन् ।

तेजस्विनां मध्यगतं तेजोराशिं जगत्पतिम् ॥)

पृथिवी चान्तरिक्षं च नक्षत्राणि ग्रहास्तथा ।

मासार्धमासा ऋतवो रात्रिः संवत्सराः क्षणाः ॥३९४॥

मुहूर्ताश्च निमेषाश्च तथैव युगपर्ययाः ।

दिव्या राजन् नमस्यन्ति विद्याः सत्त्वविदस्तथा ॥३९५॥

सनत्कुमारो देवाश्च इतिहासास्तथैव च ।

मरीचिरङ्गिरा अत्रिः पुलस्त्यः पुलहः क्रतुः ॥३९६॥

मनवः सप्त सोमश्च अथर्वा सबृहस्पतिः ।

भृगुर्दक्षः कश्यपश्च वसिष्ठः काश्य एव च ॥३९७॥

छन्दांसि दीक्षा यज्ञाश्च दक्षिणाः पावको हविः ।

यज्ञोपगानि द्रव्याणि मूर्तिमन्ति युधिष्ठिर ॥३९८॥

प्रजानां पालकाः सर्वे सरितः पन्नगा नगाः ।

देवानां मातरः सर्वा देवपत्न्यः सकन्यकाः ॥३९९॥

सहस्राणि मुनीनां च अयुतान्यर्बुदानि च ।

नमस्यन्ति प्रभुं शान्तं पर्वताः सागरा दिशः ॥४००॥

गन्धर्वाप्सरसश्चैव गीतवादित्रकोविदाः ।

दिव्यतालेषु गायन्तः स्तुवन्ति भवमद्भुतम् ॥४०१॥

विद्याधरा दानवाश्च गुह्यका राक्षसास्तथा ।

सर्वाणि चैव भूतानि स्थावराणि चराणि च ।

नमस्यन्ति महाराज वाङ्मनःकर्मभिर्विभुम् ॥४०२॥

पुरस्ताद् धिष्ठितः शर्वो ममासीत् त्रिदशेश्वरः ।

पुरस्ताद् धिष्ठितं दृष्ट्वा ममेशानं च भारत ॥४०३॥

सप्रजापतिशक्रान्तं जगन्मामभ्युदैक्षत ।

ईक्षितुं च महादेवं न मे शक्तिरभूत् तदा ॥४०४॥

ततो मामब्रवीद् देवः पश्य कृष्ण वदस्व च ।

त्वया ह्याराधितश्चाहं शतशोऽथ सहस्रशः ॥४०५॥

त्वत्समो नास्ति मे कश्चित् त्रिपु लोकेषु वै प्रियः ।

शिरसा वन्दिते देवे देवी प्रीता ह्युमा तदा ।

ततोऽहमब्रुवं स्थाणुं स्तुतं ब्रह्मादिभिः सुरैः ॥४०६॥

श्रीकृष्ण उवाच

नमोऽस्तु ते शाश्वत सर्वयोने

ब्रह्माधिपं त्वामृषयो वदन्ति ।

तपश्च सत्त्वं च रजस्तमश्च

त्वामेव सत्यं च वदन्ति सन्तः ॥४०७॥

त्वं वै ब्रह्मा च रुद्रश्च वरुणोऽग्निर्मनुर्भवः ।

धाता त्वष्टा विधाता च त्वं प्रभुः सर्वतोमुखः ॥४०८॥

त्वत्तो जातानि भूतानि स्थावराणि चराणि च ।

त्वया सृष्टमिदं कृत्स्नं त्रैलोक्यं सचराचरम् ॥४०९॥

यानीन्द्रियाणीह मनश्च कृत्स्नं

ये वायवः सप्त तथैव चाग्नयः ।

ये देवसंस्थास्तवदेवताश्च

तस्मात् परं त्वामृषयो वदन्ति ॥४१०॥

वेदाश्च यज्ञाः सोमश्च दक्षिणा पावको हविः ।

यज्ञोपगं च यत् किञ्चिद् भगवांस्तदसंशयम् ॥४११॥

इष्टं दत्तमधीतं च व्रतानि नियमाश्च ये ।

द्वीः कीर्तिः श्रीर्द्युतिस्तुष्टिः सिद्धिश्चैव तदर्पणी ॥४१२॥

कामः क्रोधो भयं लोभो मदः स्तम्भोऽथ मत्सरः ।

आधयो व्याधयश्चैव भगवंस्तनवस्तव ॥४१३॥

कृतिर्विकारः प्रणयः प्रधानं बीजमव्ययम् ।

मनसः परमा योनिः प्रभावश्चापि शाश्वतः ॥४१४॥

अव्यक्तः पावनोऽचिन्त्यः सहस्रांशुर्हिरण्यः ।

आदिर्गणानां सर्वेषां भवान् वै जीविताश्रयः ॥४१५॥

महानात्मा मतिर्ब्रह्मा विश्वः शम्भुः स्वयम्भुवः ।

बुद्धिः प्रज्ञोपलब्धिश्च संवित् ख्यातिर्धृतिः स्मृतिः ॥४१६॥

पर्यायवाचकैः शब्दैर्महानात्मा विभाव्यते ।

त्वां बुद्ध्वा ब्राह्मणो वेदात् प्रमोहं विनियच्छति ॥४१७॥

हृदयं सर्वभूतानां क्षेत्रज्ञस्त्वमृषिस्तुतः ।

इति श्रीमहाभारते अनुशासनपर्वणि दानधर्मपर्वणि मेघवाहनपर्वोख्याने चतुर्दशोऽध्यायः ॥ १४ ॥

सर्वतःपाणिपादस्त्वं सर्वतोऽक्षिशिरोमुखः ॥४१८॥

सर्वतःश्रुतिमाल्लोके सर्वमावृत्य तिष्ठसि ।

फलं त्वमसि तिग्मांशोर्निमेषादिषु कर्मसु ॥४१९॥

त्वं वै प्रभार्चिः पुरुषः सर्वस्य हृदि संश्रितः ।

अणिमा महिमा प्राप्तिरीशानो ज्योतिरव्ययः ॥४२०॥

त्वयि बुद्धिर्मतिर्लोकाः प्रपन्नाः संश्रिताश्च ये ।

ध्यानिनो नित्ययोगाश्च सत्यसत्त्वा जितेन्द्रियाः ॥४२१॥

यस्त्वां ध्रुवं वेदयते गुहाशयं

प्रभुं पुराणं पुरुषं च विग्रहम् ।

हिरण्यं बुद्धिमतां परां गतिं

स बुद्धिमान् बुद्धिमतीत्य तिष्ठति ॥४२२॥

विदित्वा सप्त सूक्ष्माणि षडङ्गं त्वां च मूर्तितः ।

प्रधानविधियोगस्थस्त्वामेव विशते बुधः ॥४२३॥

एवमुक्ते मया पार्थ भवे चार्तिविनाशने ।

चराचरं जगत् सर्वं सिंहनादं तदाकरोत् ॥४२४॥

तं विप्रसंघाश्च सुरासुराश्च

नागाः पिशाचाः पितरो वयांसि ।

रक्षोगणा भूतगणाश्च सर्वे

महर्षयश्चैव तदा प्रणेमुः ॥४२५॥

मम मूर्ध्नि च दिव्यानां कुसुमानां सुगन्धिनाम् ।

राशयो निपतन्ति स वायुश्च सुसुखो ववौ ॥४२६॥

निरीक्ष्य भगवान् देवीं ह्युमां मां च जगद्धितः ।

शतक्रतुं चाभिवीक्ष्य स्वयं मामाह शङ्करः ॥४२७॥

विदुः कृष्ण परां भक्तिमस्मासु तव शत्रुहन् ।

क्रियतामात्मनः श्रेयः प्रीतिर्हि त्वयि मे परा ॥४२८॥

वृणीष्वष्टौ वरान् कृष्ण दातासि तव सत्तम ।

ब्रूहि यादवशार्दूल यानिच्छसि सुदुर्लभान् ॥४२९॥

## पञ्चदशोऽध्यायः

उमामहेश्वरकर्तृकं श्रीकृष्णाय वरप्रदानमुपमन्युना महादेवमहिम्नो वर्णनं च

श्रीकृष्ण उवाच

मूर्ध्ना निपत्य नियतस्तेजःसंनिचये ततः ।

परमं हर्षमागत्य भगवन्तमथाब्रुवम् ॥ १ ॥

धर्मे दृढत्वं युधि शत्रुघातं

यशस्तथाश्रयं परमं बलं च ।

योगप्रियत्वं तव संनिकर्षं

वृणे सुतानां च शतं शतानि ॥ २ ॥

एवमस्त्विति तद्वाक्यं मयोक्तः प्राह शङ्करः ।

ततो मां जगतो माता धारिणी सर्वपावनी ॥ ३ ॥

उवाचोमा प्रणिहिता शर्वाणी तपसां निधिः ।

दत्तो भगवता पुत्रः साम्बो नाम तवानघ ॥ ४ ॥

मत्तोऽप्यष्टौ वरानिष्टान् गृहाण त्वं ददामि ते ।

प्रणम्य शिरसा सा च मयोक्ता पाण्डुनन्दन ॥ ५ ॥

द्विजेष्वकोपं पितृतः प्रसादं

शतं सुतानां परमं च भोगम् ।

कुले प्रीतिं मातृतश्च प्रसादं

शमप्राप्तिं प्रवृणे चापि दाक्ष्यम् ॥ ६ ॥

उमोवाच

एवं भविष्यत्यमरप्रभाव  
नाहं सृषा जातु वदे कदाचित् ।  
भार्यासहस्राणि च षोडशैव  
तासु प्रियत्वं च तथाक्षयं च ॥ ७ ॥  
प्रीतिं चाग्र्यां बान्धवानां सकाशाद्  
ददामि तेऽहं वपुषः काम्यतां च ।  
भोक्ष्यन्ते वै सप्ततिं वै शतानि  
गृहे तुभ्यमतिथीनां च नित्यम् ॥ ८ ॥

इति श्रीमहाभारते अनुशासनपर्वणि दानधर्मपर्वणि मेघवाहनपर्वण्युक्ते पञ्चदशोऽध्यायः ॥ १५ ॥

वासुदेव उवाच

एवं दत्त्वा वरान् देवो मम देवी च भारत ।  
अन्तर्हितः क्षणे तस्मिन् सगणो भीमपूर्वजः ॥ ९ ॥  
एतदत्यद्भुतं पूर्वं ब्राह्मणायातितेजसे ।  
उपमन्यवे मया कृत्स्नं व्याख्यातं पार्थिवोत्तम ।  
नमस्कृत्वा तु स प्राह देवदेवाय सुव्रत ॥ १० ॥  
उपमन्युरुवाच  
नास्ति शर्वसमो देवो नास्ति शर्वसमा गतिः ।  
नास्ति शर्वसमो दाने नास्ति शर्वसमो रणे ॥ ११ ॥

## षोडशोऽध्यायः

उपमन्युश्रीकृष्णसंवादः, तण्डिकृता महादेवस्य स्तुतिः, प्रार्थना तत्फलं च

उपमन्युरुवाच

ऋषिरासीत् कृते तात तण्डिरित्येव विश्रुतः ।  
दशवर्षसहस्राणि तेन देवः समाधिना ॥ १ ॥  
आराधितोऽभूद् भक्तेन तस्योदकं निशामय ।  
स दृष्टवान् महादेवमस्तौषीश्च स्तवैर्विभुम् ॥ २ ॥  
इति तण्डिस्तपोयोगात् परमात्मानमव्ययम् ।  
चिन्तयित्वा महात्मानमिदमाह सुविस्मितः ॥ ३ ॥  
यं पठन्ति सदा सांख्याश्चिन्तयन्ति च योगिनः ।  
परं प्रधानं पुरुषमधिष्ठातारमीश्वरम् ॥ ४ ॥  
उत्पत्तौ च विनाशे च कारणं यं विदुर्बुधाः ।  
देवासुरमुनीनां च परं यस्मान्न विद्यते ॥ ५ ॥  
अजं तमहमीशानमनादिनिधनं प्रभुम् ।  
अत्यन्तसुखिनं देवमनघं शरणं ब्रजे ॥ ६ ॥  
एवं ब्रुवन्नेव तदा ददर्श तपसां निधिम् ।  
तमव्ययमनौपम्यमचिन्त्यं शाश्वतं ध्रुवम् ॥ ७ ॥  
निष्कलं सकलं ब्रह्म निर्गुणं गुणगोचरम् ।  
योगिनां परमानन्दमक्षरं मोक्षसंज्ञितम् ॥ ८ ॥  
मनोरिन्द्राग्निमरुतां विश्वस्य ब्रह्मणो गतिम् ।  
अग्राह्यमचलं शुद्धं बुद्धिग्राह्यं मनोमयम् ॥ ९ ॥  
दुर्विज्ञेयमसंख्येयं दुष्प्रापमकृतात्मभिः ।  
योनिं विश्वस्य जगतस्तमसः परतः परम् ॥ १० ॥  
यः प्राणवन्तमात्मानं ज्योतिर्जीवस्थितं मनः ।  
तं देवं दर्शनाकाङ्क्षी बहून् वर्षगणानृषिः ॥ ११ ॥  
तपस्युग्रे स्थितो भूत्वा दृष्ट्वा तुष्टाव चेश्वरम् ॥

तण्डिरुवाच

पवित्राणां पवित्रस्त्वं गतिर्गतिमतां वर ॥ १२ ॥  
अत्युग्रं तेजसां तेजस्तपसां परमं तपः ।  
विश्वावसुहिरण्याक्षपुरुङ्गतनमस्कृत ॥ १३ ॥

भूरिकल्याणद विभो परं सत्यं नमोऽस्तु ते ।  
जातीमरणभीरूणां यतीनां यततां विभो ॥ १४ ॥  
निर्वाणद सहस्रांशो नमस्तेऽस्तु सुखाश्रय ।  
ब्रह्मा शतक्रतुर्विष्णुर्विश्वेदेवा महर्षयः ॥ १५ ॥  
न विदुस्त्वां तु तत्त्वेन कुतो वेत्स्यामहे वयम् ।  
त्वत्तः प्रवर्तते सर्वं त्वयि सर्वं प्रतिष्ठितम् ॥ १६ ॥  
कालाख्यः पुरुषाख्यश्च ब्रह्माख्यश्च त्वमेव हि ।  
तनवस्ते स्मृतास्तिस्रः पुराणज्ञैः सुरारिभिः ॥ १७ ॥  
अधिपौरुषमध्यात्ममधिभूताधिदैवतम् ।  
अधिलोकाधिविज्ञानमधियज्ञस्त्वमेव हि ॥ १८ ॥  
त्वां विदित्वात्मदेहस्थं दुर्विदं दैवतैरपि ।  
विद्वांसो यान्ति निर्मुक्ताः परं भावमनामयम् ॥ १९ ॥  
अनिच्छतस्तव विभो जन्ममृत्युरनेकतः ।  
द्वारं तु स्वर्गमोक्षाणामाक्षेप्ता त्वं ददासि च ॥ २० ॥  
त्वं वै स्वर्गश्च मोक्षश्च कामः क्रोधस्त्वमेव च ।  
सत्त्वं रजस्तमश्चैव अधश्चोर्ध्वं त्वमेव हि ॥ २१ ॥  
ब्रह्मा भवश्च विष्णुश्च स्कन्देन्द्रौ सविता यमः ।  
वरुणेन्द्रो मनुर्धाता विधाता त्वं धनेश्वरः ॥ २२ ॥  
भूर्वायुः सलिलाग्निश्च खं वाग्बुद्धिः स्थितिर्मतिः ।  
कर्म सत्यानृते चोभे त्वमेवास्ति च नास्ति च ॥ २३ ॥  
इन्द्रियाणीन्द्रियार्थाश्च प्रकृतिभ्यः परं ध्रुवम् ।  
विश्वाविश्वपरोभावश्चिन्त्याचिन्त्यस्त्वमेव हि ॥ २४ ॥  
यच्चैतत् परमं ब्रह्म यच्च तत् परमं पदम् ।  
या गतिः सांख्ययोगानां स भवान् नात्र संशयः ॥ २५ ॥  
नूनमद्य कृतार्थाः स्म नूनं प्राप्ताः सतां गतिम् ।  
यां गतिं प्रार्थयन्तीह ज्ञाननिर्मलबुद्धयः ॥ २६ ॥  
अहो मूढाः स्म सुचिरमिमं कालमचेतसा ।  
यज्ञ विज्ञः परं देवं शाश्वतं यं विदुर्बुधाः ॥ २७ ॥



सेयमासादिता साक्षात् त्वद्भक्तिर्जन्मभिर्मया ।  
 भक्तानुग्रहकृद् देवो यं ज्ञात्वामृतमश्नुते ॥ २८ ॥  
 देवासुरमुनीनां तु यच्च गुह्यं सनातनम् ।  
 गुहायां निहितं ब्रह्म दुर्विश्लेषं मुनेरपि ॥ २९ ॥  
 स एष भगवान् देवः सर्वकृत् सर्वतोमुखः ।  
 सर्वात्मा सर्वदर्शी च सर्वगः सर्ववेदिता ॥ ३० ॥  
 देहकृद् देहभृद् देही देहभुग् देहिनां गतिः ।  
 प्राणकृत् प्राणभृत् प्राणी प्राणदः प्राणिनां गतिः ॥ ३१ ॥  
 अध्यात्मगतिरिष्टानां ध्यायिनामात्मवेदिनाम् ।  
 अपुनर्भवकामानां या गतिः सोऽयमीश्वरः ॥ ३२ ॥  
 अयं च सर्वभूतानां शुभाशुभगतिप्रदः ।  
 अयं च जन्ममरणे विदध्यात् सर्वजन्तुषु ॥ ३३ ॥  
 अयं संसिद्धिकामानां या गतिः सोऽयमीश्वरः ।  
 भूराद्यान् सर्वभुवनानुत्पाद्य सदिबौकसः ।  
 दधाति देवस्तनुभिरष्टाभिर्यो बिभर्ति च ॥ ३४ ॥  
 अतः प्रवर्तते सर्वमस्मिन् सर्वं प्रतिष्ठितम् ।  
 अस्मिन् प्रलयं याति अयमेकः सनातनः ॥ ३५ ॥  
 अयं स सत्यकामानां सत्यलोकः परं सताम् ।  
 अपवर्गश्च मुक्तानां कैवल्यं चात्मवेदिनाम् ॥ ३६ ॥  
 अयं ब्रह्मादिभिः सिद्धैर्गुहायां गोपितः प्रभुः ।  
 देवासुरमनुष्याणामप्रकाशो भवेदिति ॥ ३७ ॥  
 तं त्वां देवासुरनरास्तत्त्वेन न विदुर्भवम् ।  
 मोहिताः खल्वनेनैव हृदिस्थेनाप्रकाशिना ॥ ३८ ॥  
 ये चैनं प्रतिपद्यन्ते भक्तियोगेन भाविताः ।  
 तेषामेवात्मनाऽऽत्मानं दर्शयत्येष हृच्छयः ॥ ३९ ॥  
 यं ज्ञात्वा न पुनर्जन्म मरणं चापि विद्यते ।  
 यं विदित्वा परं वेद्यं वेदितव्यं न विद्यते ॥ ४० ॥  
 यं लब्ध्वा परमं लाभं नाधिकं मन्यते बुधः ।  
 यां सूक्ष्मां परमां प्राप्तिं गच्छन्नव्ययमक्षयम् ॥ ४१ ॥  
 यं सांख्या गुणतत्त्वज्ञाः सांख्यशास्त्रविशारदाः ।  
 सूक्ष्मज्ञानतराः सूक्ष्मं ज्ञात्वा मुच्यन्ति बन्धनैः ॥ ४२ ॥  
 यं च वेदविदो वेद्यं वेदान्ते च प्रतिष्ठितम् ।  
 प्राणायामपरा नित्यं यं विशन्ति जपन्ति च ॥ ४३ ॥  
 औकाररथमारुह्य ते विशन्ति महेश्वरम् ।  
 अयं स देवयानानामादित्यो द्वारमुच्यते ॥ ४४ ॥  
 अयं च पितृयानानां चन्द्रमा द्वारमुच्यते ।  
 एष काष्ठा दिशश्चैव संवत्सरयुगादि च ॥ ४५ ॥  
 दिव्यादिव्यः परो लाभ अयने दक्षिणोत्तरे ।  
 एनं प्रजापतिः पूर्वमाराध्य बहुभिः स्तवैः ॥ ४६ ॥  
 प्रजार्थं वरयामास नीललोहितसंज्ञितम् ।  
 ऋग्भिर्मनुशासन्ति तत्त्वे कर्मणि बह्वचाः ॥ ४७ ॥  
 यजुर्भिर्मन्त्रिषा वेद्यं जुह्वत्यध्वर्यवोऽध्वरे ।  
 सामभिर्मयं च गायन्ति सामगाः शुद्धबुद्धयः ॥ ४८ ॥

ऋतं सत्यं परं ब्रह्म स्तुवन्त्याथर्वणा द्विजाः ।  
 यज्ञस्य परमा योनिः पतिश्चायं परः स्मृतः ॥ ४९ ॥  
 राज्यहःश्रोत्रनयनः पक्षमासशिरोभुजः ।  
 ऋतुवीर्यस्तपोधैर्यो ह्यब्दगुह्योरुपादवान् ॥ ५० ॥  
 मृत्युर्यमो हुताशश्च कालः संहारवेगवान् ।  
 कालस्य परमा योनिः कालश्चायं सनातनः ॥ ५१ ॥  
 चन्द्रादित्यौ सनक्षत्रौ ग्रहाश्च सह वायुना ।  
 ध्रुवः सप्तर्षयश्चैव भुवनाः सप्त एव च ॥ ५२ ॥  
 प्रधानं महदव्यक्तं विशेषान्तं सवैकृतम् ।  
 ब्रह्मादिस्तम्बपर्यन्तं भूतादि सदसच्च यत् ॥ ५३ ॥  
 अष्टौ प्रकृतयश्चैव प्रकृतिभ्यश्च यः परः ।  
 अस्य देवस्य यद् भागं कृत्स्नं सम्परिवर्तते ॥ ५४ ॥  
 एतत् परममानन्दं यत् तच्छाश्वतमेव च ।  
 एषा गतिर्विरक्तानामेष भावः परः सताम् ॥ ५५ ॥  
 एतत् पदमनुद्विग्नमेतद् ब्रह्म सनातनम् ।  
 शास्त्रवेदाङ्गविदुषामेतद् ध्यानं परं पदम् ॥ ५६ ॥  
 इयं सा परमा काष्ठा इयं सा परमा कला ।  
 इयं सा परमा सिद्धिरियं सा परमा गतिः ॥ ५७ ॥  
 इयं सा परमा शान्तिरियं सा निर्वृतिः परा ।  
 यं प्राप्य कृतकृत्याः स्म इत्यमन्यन्त योगिनः ॥ ५८ ॥  
 इयं तुष्टिरियं सिद्धिरियं श्रुतिरियं स्मृतिः ।  
 अध्यात्मगतिरिष्टानां विदुषां प्राप्तिरव्यया ॥ ५९ ॥  
 यजतां कामयानानां मन्त्रैर्विपुलदक्षिणैः ।  
 या गतिर्यज्ञशीलानां सा गतिस्त्वं न संशयः ॥ ६० ॥  
 सम्यग् योगजपैः शान्तिर्नियमैर्देहतापनैः ।  
 तप्यतां या गतिर्देव परमा सा गतिर्भवान् ॥ ६१ ॥  
 कर्मन्यासकृतानां च विरक्तानां ततस्ततः ।  
 या गतिर्ब्रह्मसदने सा गतिस्त्वं सनातन ॥ ६२ ॥  
 अपुनर्भवकामानां वैराग्ये वर्ततां च या ।  
 प्रकृतीनां लयानां च सा गतिस्त्वं सनातन ॥ ६३ ॥  
 ज्ञानविज्ञानयुक्तानां निरुपाख्या निरञ्जना ।  
 कैवल्या या गतिर्देव परमा सा गतिर्भवान् ॥ ६४ ॥  
 वेदशास्त्रपुराणोक्ताः पञ्चैता गतयः स्मृताः ।  
 त्वत्प्रसादाद्वि लभ्यन्ते न लभ्यन्तेऽन्यथा विभो ॥ ६५ ॥  
 इति तण्डिस्तपोराशिस्तुष्टावेशानमात्मना ।  
 जगौ च परमं ब्रह्म यत् पुरा लोककृज्जगौ ॥ ६६ ॥  
 उपमन्युरुवाच  
 पवं स्तुतो महादेवस्तण्डिना ब्रह्मवादिना ।  
 उवाच भगवान् देव उमया सहितः प्रभुः ॥ ६७ ॥  
 ब्रह्मा शतक्रतुर्विष्णुर्विश्वेदेवा महर्षयः ।  
 न विदुस्त्वामिति ततस्तुष्टः प्रोवाच तं शिवः ॥ ६८ ॥



श्रीभगवानुवाच

अक्षयश्चाव्ययश्चैव भविता दुःखवर्जितः ।  
यशस्वी तेजसा युक्तो दिव्यज्ञानसमन्वितः ॥ ६९ ॥  
ऋषीणामभिगम्यश्च सूत्रकर्ता सुतस्तव ।  
मत्प्रसादाद् द्विजश्रेष्ठ भविष्यति न संशयः ॥ ७० ॥  
कं वा कामं ददाम्यद्य ब्रूहि यद् वत्स काङ्क्षसे ।  
प्राञ्जलिः स उवाचेदं त्वयि भक्तिर्ददास्तु मे ॥ ७१ ॥

उपमन्युरुवाच

एतान् दत्त्वा वरान् देवो बन्धमानः सुरर्षिभिः ।

इति श्रीमहाभारते अनुशासनपर्वणि दानधर्मपर्वणि मेघवाहनपर्वण्य्याने षोडशोऽध्यायः ॥ १६ ॥

स्तूयमानश्च विबुधैस्तत्रैवान्तरधीयत ॥ ७२ ॥  
अन्तर्हिते भगवति सानुगे यादवेश्वर ।  
ऋषिराश्रममागम्य ममैतत् प्रोक्तवानिह ॥ ७३ ॥  
यानि च प्रथितान्यादौ तण्डिराख्यातवान् मम ।  
नामानि मानवश्रेष्ठ तानि त्वं शृणु सिद्धये ॥ ७४ ॥  
दशनामसहस्राणि देवेष्वह पितामहः ।  
शर्वस्य शास्त्रेषु तथा दशनामशतानि च ॥ ७५ ॥  
गुह्यानीमानि नामानि तण्डिर्भगवतोऽच्युत ।  
देवप्रसादाद् देवेशः पुरा प्राह महात्मने ॥ ७६ ॥

## सप्तदशोऽध्यायः

शिवसहस्रनामस्तोत्रं तत्पाठस्य फलं च

वासुदेव उवाच

ततः स प्रयतो भूत्वा मम तात युधिष्ठिर ।  
प्राञ्जलिः प्राह विप्रर्षिर्नामसंग्रहमादितः ॥ १ ॥

उपमन्युरुवाच

ब्रह्मप्रोक्तैर्ऋषिप्रोक्तैर्वेदवेदाङ्गसम्भवैः ।  
सर्वलोकेषु विख्यातं स्तुत्यं स्तोष्यामि नामभिः ॥ २ ॥  
महद्भिर्विहितैः सत्यैः सिद्धैः सर्वार्थसाधकैः ।  
ऋषिणा तण्डिना भक्त्या कृतैर्वेदकृतात्मना ॥ ३ ॥  
यथोक्तैः साधुभिः ख्यातैर्मुनिभिस्तत्त्वदर्शिभिः ।  
प्रवरं प्रथमं स्वर्ग्यं सर्वभूतहितं शुभम् ॥ ४ ॥  
श्रुतैः सर्वत्र जगति ब्रह्मलोकावतारितैः ।  
सत्यैस्तत् परमं ब्रह्म ब्रह्मप्रोक्तं सनातनम् ॥ ५ ॥  
वक्ष्ये यदुत्तुल्यश्रेष्ठ शृणुष्ववाहितो मम ।  
धरयैनं भवं देवं भक्तस्त्वं परमेश्वरम् ॥ ६ ॥  
तेन ते श्रावयिष्यामि यत्तद् ब्रह्म सनातनम् ।  
न शक्यं विस्तरात् कृत्स्नं वक्तुं सर्वस्य केनचित् ॥ ७ ॥  
युक्तेनापि विभूतीनामपि वर्षशतैरपि ।  
यस्यादिर्मध्यमन्तं च सुरैरपि न गम्यते ॥ ८ ॥  
कस्तस्य शक्नुयाद् वक्तुं गुणान् कात्स्न्येन माधव ।  
किं तु देवस्य महतः संक्षिप्तार्थपदाक्षरम् ॥ ९ ॥  
शक्तितश्चरितं वक्ष्ये प्रसादात् तस्य धीमतः ।  
अप्राप्य तु ततोऽनुज्ञानं शक्यः स्तोतुमीश्वरः ॥ १० ॥  
यदा तेनाभ्यनुज्ञातः स्तुतो वै स तदा मया ।  
अनादिनिधनस्याहं जगद्योनिर्महात्मनः ॥ ११ ॥  
नाम्नां कंचित् समुद्देशं वक्ष्याम्यव्यक्तयोनिनः ।  
वरदस्य वरेण्यस्य विश्वरूपस्य धीमतः ॥ १२ ॥  
शृणु नाम्नां चयं कृष्ण यदुक्तं पद्मयोनिना ।  
कशनामसहस्राणि यान्याह प्रपितामहः ॥ १३ ॥

तानि निर्मथ्य मनसा दध्नो घृतमिवोद्धृतम् ।  
गिरेः सारं यथा हेम पुष्पसारं यथा मधु ॥ १४ ॥  
घृतात् सारं यथा मण्डस्तथैतत् सारमुद्धृतम् ।  
सर्वपापापहमिदं चतुर्वेदसमन्वितम् ॥ १५ ॥  
प्रयत्नेनाधिगन्तव्यं धार्यं च प्रयतात्मना ।  
माङ्गल्यं पौष्टिकं चैव रक्षोघ्नं पावनं महत् ॥ १६ ॥  
इदं भक्ताय दातव्यं श्रद्धाधानास्तिकाय च ।  
नाश्रद्धाधानरूपाय नास्तिकायाजितात्मने ॥ १७ ॥  
यश्चाभ्यसूयते देवं कारणात्मानमीश्वरम् ।  
स कृष्ण नरकं याति सह पूर्वैः सहात्मजैः ॥ १८ ॥  
इदं ध्यानमिदं योगमिदं ध्येयमनुत्तमम् ।  
इदं जप्यमिदं ज्ञानं रहस्यमिदमुत्तमम् ॥ १९ ॥  
यं ज्ञात्वा अन्तकालेऽपि गच्छेत परमां गतिम् ।  
पवित्रं मङ्गलं मेध्यं कल्याणमिदमुत्तमम् ॥ २० ॥  
इदं ब्रह्मा पुरा कृत्वा सर्वलोकपितामहः ।  
सर्वस्तवानां राजत्वे दिव्यानां समकल्पयत् ॥ २१ ॥  
तदाप्रभृति चैवायमीश्वरस्य महात्मनः ।  
स्तवराज इति ख्यातो जगत्पूजितः ॥ २२ ॥  
ब्रह्मलोकादयं स्वर्गं स्तवराजोऽवतारितः ।  
यतस्तण्डिः पुरा प्राप तेन तण्डिकृतोऽभवत् ॥ २३ ॥  
स्वर्गाच्चैवात्र भूर्लोकं तण्डिना ह्यवतारितः ।  
सर्वमङ्गलमाङ्गल्यं सर्वपापप्रणाशनम् ॥ २४ ॥  
निगादिष्ये महाबाहो स्त्वानामुत्तमं स्तवम् ।  
ब्रह्मणामपि यद् ब्रह्म पराणामपि यत् परम् ॥ २५ ॥  
तेजसामपि यत् तेजस्तपसामपि यत् तपः ।  
शान्तानामपि यः शान्तो द्युतीनामपि या द्युतिः ॥ २६ ॥  
दान्तानामपि यो दान्तो धीमतामपि या च धीः ।  
देवानामपि यो देव ऋषीणामपि यस्त्वृषिः ॥ २७ ॥

यज्ञानामपि यो यज्ञः शिवानामपि यः शिवः ।  
रुद्राणामपि यो रुद्रः प्रभा प्रभवतामपि ॥ २८ ॥  
योगिनामपि यो योगी कारणानां च कारणम् ।  
यतो लोकाः सम्भवन्ति न भवन्ति यतः पुनः ॥ २९ ॥  
सर्वभूतात्मभूतस्य हरस्यामिततेजसः ।  
अष्टोत्तरसहस्रं तु नाम्नां शर्वस्य मे शृणु ।  
यच्छ्रुत्वा मनुजव्याघ्र सर्वान् कामानवाप्स्यसि ॥ ३० ॥  
स्थिरः स्थाणुः प्रभुभीमः प्रवरो वरदो वरः ।  
सर्वात्मा सर्वविख्यातः सर्वः सर्वकरो भवः ॥ ३१ ॥  
जटी चर्मी शिखण्डी च सर्वाङ्गः सर्वभावनः ।  
हरश्च हरिणाक्षश्च सर्वभूतहरः प्रभुः ॥ ३२ ॥  
प्रवृत्तिश्च निवृत्तिश्च नियतः शाश्वतो ध्रुवः ।  
श्मशानवासी भगवान् खचरो गोचरोऽर्दनः ॥ ३३ ॥  
अभिवाद्यो महाकर्मा तपस्वी भूतभावनः ।  
उन्मत्तवेषप्रच्छन्नः सर्वलोकप्रजापतिः ॥ ३४ ॥  
महारूपो महाकायो वृषरूपो महायशः ।  
महात्मा सर्वभूतात्मा विश्वरूपो महाहनुः ॥ ३५ ॥  
लोकपालोऽन्तर्हितात्मा प्रसादो ह्यगर्दभिः ।  
पवित्रं च महांश्चैव नियमो नियमाश्रितः ॥ ३६ ॥  
सर्वकर्मा स्वयम्भूत आदिरादिकरो निधिः ।  
सहस्राक्षो विशालाक्षः सोमो नक्षत्रसाधकः ॥ ३७ ॥  
चन्द्रः सूर्यः शनिः केतुर्ग्रहो ग्रहपतिर्वरः ।  
अत्रिरड्या नमस्कृता मृगबाणार्पणोऽनघः ॥ ३८ ॥  
महातपा घोरतपा अदीनो दीनसाधकः ।  
संवत्सरकरो मन्त्रः प्रमाणं परमं तपः ॥ ३९ ॥  
योगी योज्यो महाबीजो महारेता महाबलः ।  
सुवर्णरेताः सर्वज्ञः सुबीजो बीजवाहनः ॥ ४० ॥  
दशबाहुस्त्वनिमिषो नीलकण्ठ उमापतिः ।  
विश्वरूपः स्वयं श्रेष्ठो बलवीरोऽबलो गणः ॥ ४१ ॥  
गणकर्ता गणपतिर्दिग्वासाः काम एव च ।  
मन्त्रवित् परमो मन्त्रः सर्वभावकरो हरः ॥ ४२ ॥  
कमण्डलुधरो धन्वी बाणहस्तः कपालवान् ।  
अशनी शतघ्नी खड्गी पट्टिशी चायुधी महान् ॥ ४३ ॥  
स्रवहस्तः सुरूपश्च तेजस्तेजस्करो निधिः ।  
उष्णीषी च सुवक्त्रश्च उद्ग्रो विनतस्तथा ॥ ४४ ॥  
दीर्घश्च हरिकेशश्च सुतीर्थः कृष्ण एव च ।  
शृगालरूपः सिद्धार्थो मुण्डः सर्वशुभङ्करः ॥ ४५ ॥  
अजश्च बहुरूपश्च गन्धधारी कपर्द्यपि ।  
ऊर्ध्वरेता ऊर्ध्वलिङ्ग ऊर्ध्वशायी नभःस्थलः ॥ ४६ ॥  
त्रिजटी चीरवासाश्च रुद्रः सेनापतिर्विभुः ।  
अहश्चरो नक्तंचरस्तिग्ममन्युः सुवर्चसः ॥ ४७ ॥  
गजहा दैत्यहा कालो लोकधाता गुणाकरः ।  
सिंहशार्दूलरूपश्च आर्द्रचर्माम्बपवृतः ॥ ४८ ॥

कालयोगी महानादः सर्वकामश्चतुष्पथः ।  
निशाचरः प्रेतचारी भूतचारी महेश्वरः ॥ ४९ ॥  
बहुभूतो बहुधरः स्वर्भानुरमितो गतिः ।  
नृत्यप्रियो नित्यनर्तौ नर्तकः सर्वलालसः ॥ ५० ॥  
घोरो महातपाः पाशो नित्यो गिरिरुहो नभः ।  
सहस्रहस्तो विजयो व्यवसायो ह्यतन्द्रितः ॥ ५१ ॥  
अधर्षणो धर्षणात्मा यज्ञहा कामनाशकः ।  
दक्षयागापहारी च सुसहो मध्यमस्तथा ॥ ५२ ॥  
तेजोऽपहारी बलहामुदितोऽर्थोऽजितोऽवरः ।  
गम्भीरघोषो गम्भीरो गम्भीरबलवाहनः ॥ ५३ ॥  
न्यग्रोधरूपो न्यग्रोधो वृक्षकर्णस्थितिर्विभुः ।  
सुतीक्ष्णदशनश्चैव महाकायो महाननः ॥ ५४ ॥  
विष्वक्सेनो हरिर्यज्ञः संयुगापीडवाहनः ।  
तीक्ष्णतापश्च हर्यश्वः सहायः कर्मकालवित् ॥ ५५ ॥  
विष्णुप्रसादितो यज्ञः समुद्रो वडवामुखः ।  
हुताशनसहायश्च प्रशान्तात्मा हुताशनः ॥ ५६ ॥  
उग्रतेजा महातेजा जन्यो विजयकालवित् ।  
ज्योतिषामयनं सिद्धिः सर्वविग्रह एव च ॥ ५७ ॥  
शिखी मुण्डी जटी ज्वाली मूर्तिजो मूर्द्धगो बली ।  
वेणवी पणवी ताली खली कालकटंकटः ॥ ५८ ॥  
नक्षत्रविग्रहमतिर्गुणवुद्धिर्लयोऽगमः ।  
प्रजापतिर्विश्वबाहुर्विभागः सर्वगोऽमुखः ॥ ५९ ॥  
विमोचनः सुसरणो हिरण्यकवचोद्भवः ।  
मेढ्रजो बलचारी च महीचारी स्रुतस्तथा ॥ ६० ॥  
सर्वतूर्यनिनादी च सर्वातोद्यपरिग्रहः ।  
व्यालरूपो गुहावासी गुहो माली तरङ्गवित् ॥ ६१ ॥  
त्रिदशस्त्रिकालधृक् कर्मसर्वबन्धविमोचनः ।  
बन्धनस्त्वसुरेन्द्राणां युधि शत्रुविनाशनः ॥ ६२ ॥  
सांख्यप्रसादो दुर्वासाः सर्वसाधुनिषेवितः ।  
प्रस्कन्दनो विभागज्ञोऽतुल्यो यज्ञविभागवित् ॥ ६३ ॥  
सर्ववासः सर्वचारी दुर्वासा वासवोऽमरः ।  
हैमो हेमकरोऽयज्ञः सर्वधारी धरोत्तमः ॥ ६४ ॥  
लोहिताक्षो महाक्षश्च विजयाक्षो विशारदः ।  
संग्रहो निग्रहः कर्ता सर्पचीरनिवासनः ॥ ६५ ॥  
मुख्योऽमुख्यश्च देहश्च काहलिः सर्वकामदः ।  
सर्वकालप्रसादश्च सुबलो बलरूपधृक् ॥ ६६ ॥  
सर्वकामवरश्चैव सर्वदः सर्वतोमुखः ।  
आकाशनिर्विरूपश्च निपाती ह्यवशः खगः ॥ ६७ ॥  
रौद्ररूपोऽशुरादित्यो बहुरश्मिः सुवर्चसी ।  
वसुवेगो महावेगो मनोवेगो निशाचरः ॥ ६८ ॥  
सर्ववासी श्रियावासी उपदेशकरोऽकरः ।  
मुनिरात्मनिपालोऽसम्भगश्च सहस्रदः ॥ ६९ ॥

पक्षी च पक्षरूपश्च अतिदीप्तो विशाम्पतिः ।  
 उन्मादो मदनः कामो ह्यश्वत्थोऽर्थकरो यशः ॥ ७० ॥  
 वामदेवश्च वामश्च प्राग् दक्षिणश्च वामनः ।  
 सिद्धयोगी महर्षिश्च सिद्धार्थः सिद्धसाधकः ॥ ७१ ॥  
 भिक्षुश्च भिक्षुरूपश्च विषणो मृदुरव्ययः ।  
 महासेनो विशाखश्च षष्टिभागो गवां पतिः ॥ ७२ ॥  
 वज्रहस्तश्च विष्कम्भी चमूस्तम्भन एव च ।  
 वृत्तावृत्तकरस्तालो मधुर्मधुकलोचनः ॥ ७३ ॥  
 वाचस्पत्यो वाजसनो नित्यमाश्रमपूजितः ।  
 ब्रह्मचारी लोकचारी सर्वचारी विचारवित् ॥ ७४ ॥  
 ईशान ईश्वरः कालो निशाचारी पिनाकवान् ।  
 निमित्तस्थो निमित्तं च नन्दिर्नन्दिकरो हरिः ॥ ७५ ॥  
 नन्दीश्वरश्च नन्दी च नन्दनो नन्दिवर्द्धनः ।  
 भगहारी निहन्ता च कालो ब्रह्मा पितामहः ॥ ७६ ॥  
 चतुर्मुखो महालिङ्गश्चरुलिङ्गस्तथैव च ।  
 लिङ्गाध्यक्षः सुराध्यक्षो योगाध्यक्षो युगावहः ॥ ७७ ॥  
 बीजाध्यक्षो बीजकर्ता अध्यात्मानुगतो बलः ।  
 इतिहासः सकल्पश्च गौतमोऽथ निशाकरः ॥ ७८ ॥  
 दम्भो ह्यदम्भो वैदम्भो वश्यो वशकरः कलिः ।  
 लोककर्ता पशुपतिर्महाकर्ता ह्यनौषधः ॥ ७९ ॥  
 अक्षरं परमं ब्रह्म बलवच्छक एव च ।  
 नीतिर्ह्यनीतिः शुद्धात्मा शुद्धो मान्यो गतागतः ॥ ८० ॥  
 बहुप्रसादः सुखप्नो दर्पणोऽथ त्वमित्रजित् ।  
 वेदकारो मन्त्रकारो विद्वान् समरमर्दनः ॥ ८१ ॥  
 महामेघनिवासी च महाघोरो वशी करः ।  
 अग्निज्वालो महाज्वालो अतिधूम्रो हुतो हविः ॥ ८२ ॥  
 वृषणः शङ्करो नित्यं वर्चस्वी धूमकेतनः ।  
 नीलस्तथाङ्गलुब्धश्च शोभनो निरवग्रहः ॥ ८३ ॥  
 स्वस्तिदः स्वस्तिभावश्च भागी भागकरो लघुः ।  
 उत्सङ्गश्च महाङ्गश्च महागर्भपरायणः ॥ ८४ ॥  
 कृष्णवर्णः सुवर्णश्च इन्द्रियं सर्वदेहिनाम् ।  
 महापादो महाहस्तो महाकायो महायशः ॥ ८५ ॥  
 महामूर्धो महामात्रो महानेत्रो निशालयः ।  
 महान्तको महाकर्णो महोष्ठश्च महाहनुः ॥ ८६ ॥  
 महानासो महाकम्बुर्महाग्रीवः श्मशानभाक् ।  
 महावक्त्रो महोरस्को ह्यन्तरात्मा मृगालयः ॥ ८७ ॥  
 लम्बनो लम्बितोष्ठश्च महामायः पयोनिधिः ।  
 महादन्तो महादंष्ट्रो महाजिह्वो महामुखः ॥ ८८ ॥  
 महानखो महारोमा महाकोशो महाजटः ।  
 प्रसन्नश्च प्रसादश्च प्रत्ययो गिरिसाधनः ॥ ८९ ॥  
 स्नेहोऽस्नेहनश्चैव अजितश्च महामुनिः ।  
 वृक्षाकारो वृक्षकेतुर्गलो वायुवाहनः ॥ ९० ॥  
 गण्डली मेरुधामा च देवाधिपतिरेव च ।

अथर्वशीर्षः सामास्य ऋक्सहस्रामितेक्षणः ॥ ९१ ॥  
 यजुःपादभुजो गुह्यः प्रकाशो जङ्गमस्तथा ।  
 अमोघार्थः प्रसादश्च अभिगम्यः सुदर्शनः ॥ ९२ ॥  
 उपकारः प्रियः सर्वः कनकः काञ्चनच्छविः ।  
 नाभिर्नन्दिकरो भावः पुष्करस्थपतिः स्थिरः ॥ ९३ ॥  
 द्वादशस्त्रासनश्चाद्यो यज्ञो यज्ञसमाहितः ।  
 नक्तं कलिश्च कालश्च मकरः कालपूजितः ॥ ९४ ॥  
 सगणो गणकारश्च भूतवाहनसारथिः ।  
 भस्मशयो भस्मगोप्ता भस्मभूतस्तरुर्गणः ॥ ९५ ॥  
 लोकपालस्तथालोको महात्मा सर्वपूजितः ।  
 शुक्लस्त्रिशुक्लः सम्पन्नः शुचिर्भूतनिषेवितः ॥ ९६ ॥  
 आश्रमस्थः क्रियावस्थो विश्वकर्ममतिर्वरः ।  
 विशालशाखस्ताम्रोष्ठो ह्यम्बुजालः सुनिश्चलः ॥ ९७ ॥  
 कपिलः कपिशः शुक्ल आयुश्चैव परोऽपरः ।  
 गन्धर्वो ह्यदितिस्तादर्थ्यः सुविज्ञेयः सुशारदः ॥ ९८ ॥  
 परश्वधायुधो देवो अनुकारी सुबान्धवः ।  
 तुम्बवीणो महाक्रोध ऊर्ध्वरेता जलेशयः ॥ ९९ ॥  
 उग्रो वंशकरो वंशो वंशनादो ह्यनिन्दितः ।  
 सर्वाङ्गरूपो मायावी सुहृदो ह्यनिलोऽनलः ॥ १०० ॥  
 बन्धनो बन्धकर्ता च सुबन्धनविमोचनः ।  
 सयज्ञारिः सकामारिर्महादंष्ट्रो महायुधः ॥ १०१ ॥  
 बहुधा निन्दितः शर्वः शङ्करः शङ्करोऽधनः ।  
 अमरेशो महादेवो विश्वदेवः सुरारिहा ॥ १०२ ॥  
 अहिर्बुध्न्योऽनिलाभश्च चेकितानो हविस्तथा ।  
 अजैकपाच्च कापाली त्रिशङ्कुरजितः शिवः ॥ १०३ ॥  
 धन्वन्तरिर्धूमकेतुः स्कन्दो वैश्रवणस्तथा ।  
 धाता शक्रश्च विष्णुश्च मित्रस्त्वष्टा ध्रुवो धरः ॥ १०४ ॥  
 प्रभावः सर्वगो वायुरर्यमा सविता रविः ।  
 उषङ्गश्च विधाता च मान्धाता भूतभावनः ॥ १०५ ॥  
 विभुर्वर्णविभावी च सर्वकामगुणावहः ।  
 पद्मनाभो महागर्भश्चन्द्रवक्त्रोऽनिलोऽनलः ॥ १०६ ॥  
 बलवांश्चोपशान्तश्च पुराणः पुण्यचञ्चुरी ।  
 कुरुकर्ता कुरुवासी कुरुभूतो गुणौषधः ॥ १०७ ॥  
 सर्वाशयो दर्भचारी सर्वेषां प्राणिनां पतिः ।  
 देवदेवः सुखासक्तः सदसत्सर्वरत्नवित् ॥ १०८ ॥  
 कैलासगिरिवासी च हिमवद्गिरिसंश्रयः ।  
 कूलहारी कूलकर्ता बहुविद्यो बहुप्रदः ॥ १०९ ॥  
 वणिजो वर्धकी वृक्षो बकुलश्चन्दनश्छदः ।  
 सारग्रीवो महाजत्रुरलोलश्च महौषधः ॥ ११० ॥  
 सिद्धार्थकारी सिद्धार्थदण्डोऽव्याकरणोत्तरः ।  
 सिंहनादः सिंहदंष्ट्रः सिंहगः सिंहवाहनः ॥ १११ ॥  
 प्रभावात्मा जगत्कालस्थालो लोकहितस्तरुः ।  
 सारङ्गो नवचक्राङ्गः केतुमाली सभावनः ॥ ११२ ॥

भूतालयो भूतपतिरहोरात्रमनिन्दितः ॥११३॥  
 वाहिता सर्वभूतानां निलयश्च विभुर्भवः ।  
 अमोघः संयतो ह्यश्वो भोजनः प्राणधारणः ॥११४॥  
 धृतिमान् मतिमान् दक्षः सत्कृतश्च युगाधिपः ।  
 गोपालिगोपतिर्ग्रामो गोचर्मवसनो हरिः ॥११५॥  
 हिरण्यबाहुश्च तथा गुहापालः प्रवेशिनाम् ।  
 प्रकृष्टारिर्महाहर्षो जितकामो जितेन्द्रियः ॥११६॥  
 गान्धारश्च सुवासश्च तपःसक्तो रतिर्नरः ।  
 महागीतो महानृत्यो ह्यप्सरोगणसेवितः ॥११७॥  
 महाकेतुर्महाधातुर्नैकसानुचरश्चलः ।  
 आवेदनीय आदेशः सर्वगन्धसुखावहः ॥११८॥  
 तोरणस्तारणो वातः परिधी पतिखेचरः ।  
 संयोगो वर्धनो वृद्धो अतिवृद्धो गुणाधिकः ॥११९॥  
 नित्य आत्मसहायश्च देवासुरपतिः पतिः ।  
 युक्तश्च युक्तबाहुश्च देवो दिविसुपर्वणः ॥१२०॥  
 आषाढश्च सुषाढश्च ध्रुवोऽथ हरिणो हरः ।  
 वपुरावर्तमानेभ्यो वसुध्रेष्ठो महापथः ॥१२१॥  
 शिरोहारी विमर्शश्च सर्वलक्षणलक्षितः ।  
 अक्षश्च रथयोगी च सर्वयोगी महाबलः ॥१२२॥  
 समाम्नायोऽसमाम्नायस्तीर्थदेवो महारथः ।  
 निर्जीवो जीवनो मन्त्रः शुभाक्षो बहुकर्कशः ॥१२३॥  
 रत्नप्रभूतो रत्नाङ्गो महार्णवनिपानवित् ।  
 मूलं विशालो ह्यमृतो व्यक्ताव्यक्तस्तपोनिधिः ॥१२४॥  
 आरोहणोऽधिरोहश्च शीलधारी महायशः ।  
 सेनाकल्पो महाकल्पो योगो युगकरो हरिः ॥१२५॥  
 युगरूपो महारूपो महानागहनोऽवधः ।  
 न्यायनिर्वपणः पादः पण्डितो ह्यचलोपमः ॥१२६॥  
 बहुमालो महामालः शशी हरसुलोचनः ।  
 विस्तारो लवणः कूपत्रियुगः सफलोदयः ॥१२७॥  
 त्रिलोचनो विषण्णाङ्गो मणिविद्धो जटाधरः ।  
 बिन्दुर्विसर्गः सुमुखः शरः सर्वायुधः सहः ॥१२८॥  
 निवेदनः सुखाजातः सुगन्धारो महाधनुः ।  
 गन्धपाली च भगवानुत्थानः सर्वकर्मणाम् ॥१२९॥  
 मन्थानो बहुलो वायुः सकलः सर्वलोचनः ।  
 तलस्तालः करस्थाली ऊर्ध्वसंहननो महान् ॥१३०॥  
 छत्रं सुच्छत्रो विख्यातो लोकः सर्वाश्रयः क्रमः ।  
 मुण्डो विरूपो विकृतो दण्डी कुण्डी विकुर्वणः ॥१३१॥  
 हर्यक्षः ककुभो वज्री शतजिह्वः सहस्रपात् ।  
 सहस्रमूर्धा देवेन्द्रः सर्वदेवमयो गुरुः ॥१३२॥  
 सहस्रबाहुः सर्वाङ्गः शरण्यः सर्वलोककृत् ।  
 पवित्रं त्रिककुन्मन्त्रः कनिष्ठः कृष्णपिङ्गलः ॥१३३॥  
 ब्रह्मदण्डविनिर्माता शतघ्नीपाशशक्तिमान् ।  
 पद्मगर्भो महागर्भो ब्रह्मगर्भो जलोद्भवः ॥१३४॥

गभस्तिर्ब्रह्मकृद् ब्रह्मी ब्रह्मविद् ब्राह्मणो गतिः ।  
 अनन्तरूपो नैकात्मा तिग्मतेजाः स्वयम्भुवः ॥१३५॥  
 ऊर्ध्वगात्मा पशुपतिर्वारंहा मनोजवः ।  
 चन्दनी पद्मनालाग्रः सुरभ्युत्तरणो नरः ॥१३६॥  
 कर्णिकारमहास्रग्वी नीलमौलिः पिनाकधृत् ।  
 उमापतिरुमाकान्तो जाह्नवीधृदुमाधवः ॥१३७॥  
 वरो वराहो वरदो वरेण्यः सुमहास्वनः ।  
 महाप्रसादो दमनः शत्रुहा श्वेतपिङ्गलः ॥१३८॥  
 पीतात्मा परमात्मा च प्रयतात्मा प्रधानधृत् ।  
 सर्वपाश्वर्मुखस्त्र्यक्षो धर्मसाधारणो वरः ॥१३९॥  
 चराचरात्मा सूक्ष्मात्मा अमृतो गोवृषेश्वरः ।  
 साध्यर्षिर्वसुरादित्यो विवस्वान् सवितामृतः ॥१४०॥  
 व्यासः सर्गः सुसंक्षेपो विस्तरः पर्ययो नरः ।  
 ऋतुः संवत्सरो मासः पक्षः संख्यासमापनः ॥१४१॥  
 कलाः काष्ठा लवा मात्रा मुहूर्ताहः क्षपाः क्षणाः ।  
 विश्वक्षेत्रं प्रजाबीजं लिङ्गमाद्यस्तु निर्गमः ॥१४२॥  
 सदसद् व्यक्तमव्यक्तं पिता माता पितामहः ।  
 खर्गद्वारं प्रजाद्वारं मोक्षद्वारं त्रिविष्टपम् ॥१४३॥  
 निर्वाणं ह्लादनश्चैव ब्रह्मलोकः परा गतिः ।  
 देवासुरविनिर्माता देवासुरपरायणः ॥१४४॥  
 देवासुरगुरुर्देवो देवासुरनमस्कृतः ।  
 देवासुरमहामात्रो देवासुरगणाश्रयः ॥१४५॥  
 देवासुरगणाध्यक्षो देवासुरगणाग्रणीः ।  
 देवातिदेवो देवर्षिर्देवासुरवरप्रदः ॥१४६॥  
 देवासुरेश्वरो विश्वो देवासुरमहेश्वरः ।  
 सर्वदेवमयोऽचिन्त्यो देवतात्माऽऽत्मसम्भवः ॥१४७॥  
 उद्भित् त्रिविक्रमो वैद्यो विरजो नीरजोऽमरः ।  
 ईड्यो हस्तीश्वरो व्याघ्रो देवसिंहो नरर्षभः ॥१४८॥  
 विबुधोऽग्रवरः सूक्ष्मः सर्वदेवस्तपोमयः ।  
 सुयुक्तः शोभनो वज्री प्रासानां प्रभवोऽव्ययः ॥१४९॥  
 गुहः कान्तो निजः सर्गः पवित्रं सर्वपावनः ।  
 शृङ्गी शृङ्गप्रियो बभ्रू राजराजो निरामयः ॥१५०॥  
 अभिरामः सुरगणो विरामः सर्वसाधनः ।  
 ललाटाक्षो विश्वदेवो हरिणो ब्रह्मवर्चसः ॥१५१॥  
 स्थावराणां पतिश्चैव नियमेन्द्रियवर्धनः ।  
 सिद्धार्थः सिद्धभूतार्थोऽचिन्त्यः सत्यव्रतः शुचिः १५२  
 व्रताधिपः परं ब्रह्म भक्तानां परमा गतिः ।  
 विमुक्तो मुक्ततेजाश्च श्रीमाञ्छ्रीवर्धनो जगत् ॥१५३॥  
 यथाप्रधानं भगवानिति भक्त्या स्तुतो मया ।  
 यन्न ब्रह्मादयो देवा विदुस्तत्त्वेन नर्षयः ॥१५४॥  
 स्तोतव्यमर्च्यं वन्द्यं च कः स्तोष्यति जगत्पतिम् ।  
 भक्त्या त्वेवं पुरस्कृत्य मया यज्ञपतिर्विभुः ॥१५५॥

ततोऽभ्यनुज्ञां सम्प्राप्य स्तुतो मतिमतां वरः ।  
 शिवमेभिः स्तुवन् देवं नामभिः पुष्टिर्वर्धनैः ॥१५६॥  
 नित्ययुक्तः शुचिर्मक्तः प्राप्नोत्यात्मानमात्मना ॥१५७॥  
 एतद्धि परमं ब्रह्म परं ब्रह्माधिगच्छति ।  
 ऋषयश्चैव देवाश्च स्तुवन्त्येतैन तत्परम् ॥१५८॥  
 स्तूयमानो महादेवस्तुष्यते नियतात्मभिः ।  
 भक्तानुकम्पी भगवानात्मसंस्थाकरो विभुः ॥१५९॥  
 तथैव च मनुष्येषु ये मनुष्याः प्रधानतः ।  
 आस्तिकाः श्रद्धाढाश्च बहुभिर्जन्मभिः स्तवैः ॥१६०॥  
 भक्त्या ह्यनन्यमीशानं परं देवं सनातनम् ।  
 कर्मणा मनसा वाचा भावेनामिततेजसः ॥१६१॥  
 शयाना जाग्रमाणाश्च व्रजन्नुपविशंस्तथा ।  
 उन्मिषन् निमिषंश्चैव चिन्तयन्तः पुनः पुनः ॥१६२॥  
 शृण्वन्तः श्रावयन्तश्च कथयन्तश्च ते भवम् ।  
 स्तुवन्तः स्तूयमानाश्च तुष्यन्ति च रमन्ति च ॥१६३॥  
 जन्मकोटिसहस्रेषु नानासंसारयोनिषु ।  
 जन्तोर्विगतपापस्य भवे भक्तिः प्रजायते ॥१६४॥  
 उत्पन्ना च भवे भक्तिरनन्या सर्वभावतः ।  
 भाविनः कारणे चास्य सर्वयुक्तस्य सर्वथा ॥१६५॥  
 एतद् देवेषु दुष्प्रापं मनुष्येषु न लभ्यते ।  
 निर्विघ्ना निश्चला रुद्रे भक्तिरव्यभिचारिणी ॥१६६॥  
 तस्यैव च प्रसादेन भक्तिरुत्पद्यते नृणाम् ।  
 येन यान्ति परां सिद्धिं तद्भागवतचेतसः ॥१६७॥  
 ये सर्वभावानुगताः प्रपद्यन्ते महेश्वरम् ।  
 प्रपन्नवत्सलो देवः संसारात् तान् समुद्धरेत् ॥१६८॥  
 एवमन्ये विकुर्वन्ति देवाः संसारमोचनम् ।  
 मनुष्याणामृते देवं नान्या शक्तिस्तपोबलम् ॥१६९॥

इति तेनेन्द्रकल्पेन भगवान् सदसत्पतिः ।  
 कृत्तिवासाः स्तुतः कृष्णतण्डिना शुभवुद्धिना ॥१७०॥  
 स्तवमेतं भगवतो ब्रह्मा स्वयमधारयत् ।  
 गीयते च स बुद्धयेत ब्रह्मा शंकरसंनिधौ ॥१७१॥  
 इदं पुण्यं पवित्रं च सर्वदा पापनाशनम् ।  
 योगदं मोक्षदं चैव स्वर्गदं तोषदं तथा ॥१७२॥  
 एवमेतत् पठन्ते य एकभक्त्या तु शङ्करम् ।  
 या गतिः सांख्ययोगानां व्रजन्त्येतां गतिं तदा ॥१७३॥  
 स्तवमेतं प्रयत्नेन सदा रुद्रस्य संनिधौ ।  
 अब्दमेकं चरेद्भक्तः प्राप्नुयादीप्सितं फलम् ॥१७४॥  
 एतद् रहस्यं परमं ब्रह्मणो हृदि संस्थितम् ।  
 ब्रह्मा प्रोवाच शक्राय शक्रः प्रोवाच मृत्यवे ॥१७५॥  
 मृत्युः प्रोवाच रुद्रेभ्यो रुद्रेभ्यस्तण्डिमागमत् ।  
 महता तपसा प्राप्तस्तण्डिना ब्रह्मसन्निधौ ॥१७६॥  
 तण्डिः प्रोवाच शुक्राय गौतमाय च भार्गवः ।  
 वैवस्वताय मनवे गौतमः प्राह माधव ॥१७७॥  
 नारायणाय साध्याय समाधिप्राय धीमते ।  
 यमाय प्राह भगवान् साध्यो नारायणोऽच्युतः ॥१७८॥  
 नाचिकेताय भगवानाह वैवस्वतो यमः ।  
 मार्कण्डेयाय वाष्णोय नाचिकेतोऽभ्यभाषत ॥१७९॥  
 मार्कण्डेयान्मया प्राप्तो नियमेन जनार्दन ।  
 तवाप्यहममित्रञ्च स्तवं दद्यां ह्यविश्रुतम् ॥१८०॥  
 स्वर्ग्यमारोग्यमायुष्यं धन्यं वेदेन सम्मितम् ।  
 नास्य विघ्नं विकुर्वन्ति दानवा यक्षराक्षसाः ।  
 पिशाचा यातुधाना वा गुह्यका भुजगा अपि ॥१८१॥  
 यः पठेत् शुचिः पार्थ ब्रह्मचारी जितेन्द्रियः ।  
 अभग्नयोगो वर्षं तु सोऽश्वमेधफलं लभेत् ॥१८२॥

इति श्रीमहाभारते अनुशासनपर्वणि दानधर्मपर्वणि महादेवसहस्रनामस्तोत्रे सप्तदशोऽध्यायः ॥ १७ ॥

## अष्टादशोऽध्यायः

शिवसहस्रनामयाठमहिमा, महर्षिभिः शिवकृपयाभीष्टसिद्धिविषयकस्य स्वस्वानुभवस्य

प्रकाशनं श्रीकृष्णकर्तृकं शिवमहिम्नो वर्णनं च

वैशम्पायन उवाच

महायोगी ततः प्राह कृष्णहं प्रायनो मुनिः ।  
 पठस्व पुत्र भद्रं ते प्रीयतां ते महेश्वरः ॥ १ ॥  
 पुरा पुत्र मया मेरौ तप्यता परमं तपः ।  
 पुत्रहेतोर्महाराज स्तव एषोऽनुकीर्तितः ॥ २ ॥  
 लब्धवानीप्सितान् कामानहं वै पाण्डुनन्दन ।  
 तथात्वमपि शर्वाद्वि सर्वान् कामानवाप्स्यसि ॥ ३ ॥  
 कपिलश्च ततः प्राह सांख्यर्षिर्देवसम्मतः ।  
 मया जन्मान्यनेकानि, भक्त्या चाराधितो भवः ॥ ४ ॥  
 प्रीतश्च भगवान् ज्ञानं ददौ मम भवान्तकम् ।

चारुशीर्षस्ततः प्राह शक्रस्य दयितः सखा ।  
 आलम्बायन इत्येवं विश्रुतः करुणात्मकः ॥ ५ ॥  
 मया गोकर्णमासाद्य तपस्तप्त्वा शतं समाः ।  
 अयोनिजानां दान्तानां धर्मज्ञानां सुवर्चसाम् ॥ ६ ॥  
 अजराणामदुःखानां शतवर्षसहस्रिणाम् ।  
 लब्धं पुत्रशतं शर्वात् पुरा पाण्डुनृपात्मज ॥ ७ ॥  
 वाल्मीकिश्चाह भगवान् युधिष्ठिरमिदं वचः ।  
 विवादे साग्निमुनिभिर्ब्रह्मघ्नो वै भवानिति ॥ ८ ॥  
 उक्तः क्षणेन चाविष्टस्तेनाधर्मेण भारत ।  
 सोऽहमीशानमनघममोघं शरणं गतः ॥ ९ ॥



मुक्तश्चास्मि ततः पापैस्ततो दुःखविनाशनः ।  
 आह मां त्रिपुरघ्नो वै यशस्तेऽर्थं भविष्यति ॥ १० ॥  
 जामदग्न्यश्च कौन्तेयमिदं धर्मभृतां वरः ।  
 ऋषिमध्ये स्थितः प्राह ज्वलन्निव दिवाकरः ॥ ११ ॥  
 पितृविप्रवधेनाहमार्तो वै पाण्डवाग्रज ।  
 शुचिर्भूत्वा महादेवं गतोऽस्मि शरणं नृप ॥ १२ ॥  
 नामभिश्चास्तुवं देवं ततस्तुष्टोऽभवद् भवः ।  
 परशुं च ततो देवो दिव्यान्यस्त्राणि चैव मे ॥ १३ ॥  
 पापं च ते न भविता अजेयश्च भविष्यसि ।  
 न ते प्रभविता मृत्युरजरश्च भविष्यसि ॥ १४ ॥  
 आह मां भगवानेवं शिखण्डी शिवविग्रहः ।  
 तदवाप्तं च मे सर्वं प्रसादात् तस्य धीमतः ॥ १५ ॥  
 विश्वामित्रस्तदोवाच क्षत्रियोऽहं तदाभवम् ।  
 ब्राह्मणोऽहं भवानीति मया चाराधितो भवः ॥ १६ ॥  
 तन्प्रसादान्मया प्राप्तं ब्राह्मण्यं दुर्लभं महत् ।  
 असितो देवलश्चैव प्राह पाण्डुसुतं नृपम् ॥ १७ ॥  
 शापाच्छक्रस्य कौन्तेय विभो धर्मोऽनशत् तदा ।  
 तन्मे धर्मं यशश्चाश्रमायुश्चैवाददत् प्रभुः ॥ १८ ॥  
 ऋषिर्गृत्समदो नाम शक्रस्य दयितः सखा ।  
 प्राहाजमीढं भगवान् बृहस्पतिसमद्युतिः ॥ १९ ॥  
 वरिष्ठो नाम भगवांश्चाक्षुषस्य मनोः सुतः ।  
 शतक्रतोरचिन्त्यस्य सत्रे वर्षसहस्रिके ॥ २० ॥  
 वर्तमानेऽब्रवीद् वाक्यं साक्षि ह्युच्चारिते मया ।  
 रथन्तरे द्विजश्रेष्ठ न सम्यगिति वर्तते ॥ २१ ॥  
 समीक्षस्व पुनर्बुद्ध्या पापं त्यक्त्वा द्विजोत्तम ।  
 अयज्ञवाहिनं पापमकार्षीस्त्वं सुदुर्मते ॥ २२ ॥  
 एवमुक्त्वा महाक्रोधः प्राह शम्भुं पुनर्वचः ।  
 प्रज्ञया रहितो दुःखी नित्यभीतो वनेचरः ॥ २३ ॥  
 दशवर्षसहस्राणि दशाष्टौ च शतानि च ।  
 नष्टपानीयपवने मृगैरन्यैश्च वर्जिते ॥ २४ ॥  
 अयज्ञीयद्रुमे देशे रुरुसिंहनिषेविते ।  
 भविता त्वं मृगः कूरो महादुःखसमन्वितः ॥ २५ ॥  
 तस्य वाक्यस्य निधने पार्थ जानी ह्यहं मृगः ।  
 ततो मां शरणं प्राप्तं प्राह योगी महेश्वरः ॥ २६ ॥  
 अजरश्चामरश्चैव भविता दुःखवर्जितः ।  
 साम्यं ममास्तु ते सौख्यं युवयोर्वर्धतां क्रतुः ॥ २७ ॥  
 अनुग्रहानेवमेष करोति भगवान् विभुः ।  
 परं धाता विधाता च सुखदुःखे च सर्वदा ॥ २८ ॥  
 अचिन्त्य एष भगवान् कर्मणा मनसा गिरा ।  
 न मे तात युधिष्ठेष्ठ विद्यया षण्डितः समः ॥ २९ ॥  
 वासुदेवस्तदोवाच पुनर्मतिमतां वरः ।  
 सुवर्णाक्षो महादेवस्तपसा तोषितो मया ॥ ३० ॥  
 ततोऽथ भगवानाह प्रीतो मां वै युधिष्ठिर ।

अर्थात् प्रियतरः कृष्ण मत्प्रसादाद् भविष्यसि ॥ ३१ ॥  
 अपराजितश्च युद्धेषु तेजश्चैवानलोपमम् ।  
 एवं सहस्रशश्चान्यान् महादेवो वरं ददौ ॥ ३२ ॥  
 मणिमन्थेऽथ शैले वै पुरा सम्पूजितो मया ।  
 वर्षायुतसहस्राणां सहस्रं शतमेव च ॥ ३३ ॥  
 ततो मां भगवान् प्रीत इदं वचनमब्रवीत् ।  
 वरं वृणीष्व भद्रं ते यस्ते मनसि वर्तते ॥ ३४ ॥  
 ततः प्रणम्य शिरसा इदं वचनमब्रुवम् ।  
 यदि प्रीतो महादेवो भक्त्या परमया प्रभुः ॥ ३५ ॥  
 नित्यकालं तवेशान भक्तिर्भवतु मे स्थिरा ।  
 एवमस्त्विति भगवांस्तत्रोक्तवान्तरधीयत ॥ ३६ ॥

जैगीपव्य उवाच

ममाष्टगुणमैश्वर्यं दत्तं भगवता पुरा ।  
 यत्नेनान्येन बलिना वाराणस्यां युधिष्ठिर ॥ ३७ ॥  
 गर्ग उवाच  
 चतुःषष्ट्यङ्गमददत् कलाज्ञानं ममाद्भुतम् ।  
 सरस्वत्यास्तटे तुष्टो मनोयज्ञेन पाण्डव ॥ ३८ ॥  
 तुल्यं मम सहस्रं तु सुतानां ब्रह्मवादिनाम् ।  
 आयुश्चैव सपुत्रस्य संवत्सरशतायुतम् ॥ ३९ ॥

पराशर उवाच

प्रसाद्येह पुरा शर्वं मनसाचिन्तयं नृप ।  
 महातपा महातेजा महायोगी महायशः ॥ ४० ॥  
 वेदव्यासः श्रियावासो ब्राह्मणः करुणान्वितः ।  
 अप्यसावीप्सितः पुत्रो मम स्याद् वै महेश्वरात् ॥ ४१ ॥  
 इति मत्वा हृदि मतं प्राह मां सुरसत्तमः ।  
 मयि सम्भावना यास्याः फलान्कृष्णो भविष्यति ॥ ४२ ॥  
 सावर्णस्य मनोः सर्गे सप्तपिंश्च भविष्यति ।  
 वेदानां च स वै वक्ता कुरुवंशकरस्तथा ॥ ४३ ॥  
 इतिहासस्य कर्ता च पुत्रस्ते जगतो हितः ।  
 भविष्यति महेन्द्रस्य दयितः स महामुनिः ॥ ४४ ॥  
 अजरश्चामरश्चैव पराशर सुतस्तव ।  
 एवमुक्त्वा स भगवांस्तत्रैवान्तरधीयत ॥ ४५ ॥  
 युधिष्ठिर महायोगी वीर्यवानक्षयोऽव्ययः ।

माण्डव्य उवाच

अचौरश्चौरशङ्कायां शूले भिन्नो ह्यहं तदा ॥ ४६ ॥  
 तत्रस्थेन स्तुतो देवः प्राह मां वै नरेश्वर ।  
 मोक्षं प्राप्स्यसि शूलाच्च जीविष्यसि समार्बुदम् ॥ ४७ ॥  
 रुजा शूलकृता चैव न ते विप्र भविष्यति ।  
 आधिभिर्व्याधिभिश्चैव वर्जितस्त्वं भविष्यसि ॥ ४८ ॥  
 पादाच्चतुर्थात् सम्भूत आत्मा यस्मान्मुने तव ।  
 त्वं भविष्यस्यनुपमो जन्म वै सफलं कुरु ॥ ४९ ॥  
 तीर्थाभिषेकं सकलं त्वमविघ्नेन चाप्स्यसि ।  
 स्वर्गं चैवाक्षयं विप्र विदधामि तवोर्जितम् ॥ ५० ॥



एवमुक्त्वा तु भगवान् वरेण्यो वृषवाहनः ।  
महेश्वरो महाराज कृत्तिवासा महाद्युतिः ॥ ५१ ॥  
सगणो दैवतश्रेष्ठस्तत्रैवान्तरधीयत ।

गालय उवाच

विश्वामित्राभ्यनुज्ञातो ह्यहं पितरमागतः ॥ ५२ ॥  
अब्रवीन्मां ततो माता दुःखिता रुदती भृशम् ।  
कौशिकेनाभ्यनुज्ञातं पुत्रं वेदविभूषितम् ॥ ५३ ॥  
न तात तरुणं दान्तं पिता त्वां पश्यतेऽनघ ।  
श्रुत्वा जनन्या वचनं निराशो गुरुदर्शने ॥ ५४ ॥  
नियतात्मा महादेवमपश्यं सोऽब्रवीच्च माम् ।  
पिता माता च ते त्वं च पुत्र मृत्युविवर्जिताः ॥ ५५ ॥  
भविष्यथ विश क्षिप्रं द्रष्टासि पितरं क्षये ।  
अनुज्ञातो भगवता गृहं गत्वा युधिष्ठिर ॥ ५६ ॥  
अपश्यं पितरं तात इष्टि कृत्वा विनिःसृतम् ।  
उपस्पृश्य गृहीत्वैध्मं कुशांश्च शरणाकुरु ॥ ५७ ॥  
तान् विसृज्य च मां प्राह पिता सास्त्राविलेक्षणः ।  
प्रणमन्तं परिष्वज्य मूढ्युपाधाय पाण्डव ॥ ५८ ॥  
दिष्ट्या दृष्टोऽसि मे पुत्र कृतविद्य इहागतः ।

वैशम्पायन उवाच

एतान्यत्यद्भुतान्येव कर्माण्यथ महात्मनः ॥ ५९ ॥  
प्रोक्तानि मुनिभिः श्रुत्वा विस्मयामास पाण्डवः ।  
ततः कृष्णोऽब्रवीद् वाक्यं पुनर्मतिमतां वरः ॥ ६० ॥  
युधिष्ठिरं धर्मनिधिं पुरुहूतमिवेश्वरः ।

वामुदेव उवाच

उपमन्युर्मयि प्राह तपन्निव दिवाकरः ॥ ६१ ॥  
अशुभैः पापकर्माणो ये नराः कलुषीकृताः ।  
ईशानं न प्रपद्यन्ते तमोराजसवृत्तयः ॥ ६२ ॥  
ईश्वरं सम्प्रपद्यन्ते द्विजा भावितभावनाः ।  
सर्वथा वर्तमानोऽपि यो भक्तः परमेश्वरे ॥ ६३ ॥  
सदृशोऽरण्यवासीनां मुनीनां भावितात्मनाम् ।  
ब्रह्मत्वं केशवत्वं वा शक्रत्वं वा सुरैः सह ॥ ६४ ॥  
त्रैलोक्यस्याधिपत्यं वा तुष्टो रुद्रः प्रयच्छति ।  
मनसापि शिवं तात ये प्रपद्यन्ति मानवाः ॥ ६५ ॥  
विधूय सर्वपापानि देवैः सह वसन्ति ते ।  
भित्त्वा भित्त्वा च कूलानि हुत्वा सर्वमिदं जगत् ॥ ६६ ॥  
यजेद् देवं विरूपाक्षं न स पापेन लिप्यते ।  
सर्वलक्षणहीनोऽपि शुक्तो वा सर्वपातकैः ॥ ६७ ॥  
सर्वं तुदति तत्पापं भावयञ्छिवमात्मना ।  
कीदृक्क्षिपतङ्गानां तिरश्चामपि केशव ॥ ६८ ॥  
महादेवप्रपन्नानां न भयं विद्यते क्वचित् ।  
एवमेव महादेवं भक्ता ये मानवा भुवि ॥ ६९ ॥  
न ते संसारवशगा इति मे निश्चिता मतिः ।  
हतः कृष्णोऽब्रवीद् वाक्यं धर्मपुत्रं युधिष्ठिरम् ॥ ७० ॥

विष्णुरुवाच

आदित्यचन्द्रावनिलानलौ च  
द्यौर्भूमिरापो वसवोऽथ विश्वे ।  
धातार्यमा शुक्रबृहस्पती च  
रुद्राः ससाध्या वरुणोऽथ गोपः ॥ ७१ ॥  
ब्रह्मा शक्रो मारुतो ब्रह्म सत्यं  
वेदा यज्ञा दक्षिणा वेदवाहाः ।  
सोमो यष्टा यच्च हव्यं हविश्च  
रक्षादीक्षा संयमा ये च केचित् ॥ ७२ ॥  
स्वाहा वौषट् ब्राह्मणाः सौरभेयी  
धर्मं चाग्र्यं कालचक्रं बलं च ।  
यशो दमो बुद्धिमतां स्थितिश्च  
शुभाशुभं ये मुनयश्च सप्त ॥ ७३ ॥  
अग्न्या बुद्धिर्मनसा दर्शने च  
स्पर्शश्चाग्र्यः कर्मणां या च सिद्धिः ।  
गणा देवानामूधमपाः सोमपाश्च  
लेखाः सुयामास्तुषिता ब्रह्मकायाः ॥ ७४ ॥  
आभासुरा गन्धपा धूमपाश्च  
वाचा विरुद्धाश्च मनोविरुद्धाः ।  
शुद्धाश्च निर्माणरताश्च देवाः  
स्पर्शाशना दर्शपा आज्यपाश्च ॥ ७५ ॥  
चिन्त्यद्योता ये च देवेषु मुख्या  
ये चाप्यन्ये देवताश्चाजमीढ ।  
सुपर्णगन्धर्वपिशाचदानवा  
यक्षास्तथा चारणपन्नगाश्च ॥ ७६ ॥  
स्थूलं सूक्ष्मं मृदु चाप्यसूक्ष्मं  
दुःखं सुखं दुःखमनन्तरं च ।  
सांख्यं योगं तत्पराणां परं च  
शर्वाज्ञातं विद्धि यत् कीर्तितं मे ॥ ७७ ॥  
तत्सम्भूता भूतकृतो वरेण्याः  
सर्वे देवा भुवनस्यास्य गोपाः ।  
आविश्येमां धरणीं येऽभ्यरक्षन्  
पुरातनीं तस्य देवस्य सृष्टिम् ॥ ७८ ॥  
विचिन्वन्तस्तपसा तत्स्थवीयः  
किंचित् तत्त्वं प्राणहेतोर्नतोऽसि ।  
ददातु देवः स वरानिहेष्टा-  
नाभिष्टुतो नः प्रभुरव्ययः सदा ॥ ७९ ॥  
इमं स्तवं संनियतेन्द्रियश्च  
भूत्वा शुचिर्यः पुरुषः पठेत् ।  
अभग्नयोगो नियतो मासमेकं  
सम्प्राप्तुयादश्वमेधे फलं यत् ॥ ८० ॥

वेदान् कृत्स्नान् ब्राह्मणः प्राप्नुयात् तु  
जयेन्नृपः पार्थमही च कृत्स्नाम् ।  
वैश्यो लाभं प्राप्नुयान्नेपुणं च  
शूद्रो गतिं प्रेत्य तथा सुखं च ॥ ८१ ॥

इति श्रीमहाभारते अनुशासनपर्वणि दानधर्मपर्वणि मेघवाहनपर्वण्यने अष्टादशोऽध्यायः ॥ १८ ॥



## एकोनविंशोऽध्यायः

वदान्यमुनिप्रेरणयाष्टावक्रस्योत्तरदिशं प्रति प्रस्थानं पथि कुबेरेण तस्य स्वागत-

समारम्भः स्त्रीरूपिण्योत्तरदिशा सहाष्टावक्रस्य संवादश्च

युधिष्ठिर उवाच

यदिदं सहधर्मेति प्रोच्यते भरतर्षभ ।  
पाणिग्रहणकाले तु स्त्रीणामेतत् कथं स्मृतम् ॥ १ ॥  
आर्ष एष भवेद् धर्मः प्राजापत्योऽथवाऽऽसुरः ।  
यदेतत् सहधर्मेति पूर्वमुक्तं महर्षिभिः ॥ २ ॥  
संदेहः सुमहानेष विरुद्ध इति मे मतिः ।  
इह यः सहधर्मो वै प्रेत्यायं विहितः क नु ॥ ३ ॥  
स्वर्गो मृतानां भवति सहधर्मः पितामह ।  
पूर्वमेकस्तु म्रियते क चैकस्तिष्ठते वद ॥ ४ ॥  
नानाधर्मफलोपेता नानाकर्मनिवासिताः ।  
नानानिरयनिष्ठान्ता मानुषा बहवो यदा ॥ ५ ॥  
अनृताः स्त्रिय इत्येवं सूत्रकारो व्यवस्यति ।  
यदानृताः स्त्रियस्तात सहधर्मः कुतः स्मृतः ॥ ६ ॥  
अनृताः स्त्रिय इत्येवं वेदेष्वपि हि पठ्यते ।  
धर्मोऽयं पूर्विका संज्ञा उपचारः क्रियाविधिः ॥ ७ ॥  
गह्वरं प्रतिभात्येतन्मम चिन्तयतोऽनिशम् ।  
निःसंदेहमिदं सर्वं पितामह यथाश्रुति ॥ ८ ॥  
यदैतद् यादृशं चैतद् यथा चैतत् प्रवर्तितम् ।  
निखिलेन महाप्राज्ञ भवानेतद् ब्रवीतु मे ॥ ९ ॥

भीष्म उवाच

अत्राप्युदाहरन्तीममितिहासं पुरातनम् ।  
अष्टावक्रस्य संवादं दिशया सह भारत ॥ १० ॥  
निर्वेष्टुकामस्तु पुरा अष्टावक्रो महातपाः ।  
ऋषेरथ वदान्यस्य वव्रे कन्यां महात्मनः ॥ ११ ॥  
सुप्रभां नाम वै नाम्ना रूपेणाप्रतिमां भुवि ।  
गुणप्रभावशीलेन चारित्र्येण च शोभनाम् ॥ १२ ॥  
सा तस्य दृष्ट्वैव मनो जहार शुभलोचना ।  
वनराजी यथा चित्रा वसन्ते कुसुमाचिता ॥ १३ ॥  
ऋषिस्तमाह देया मे सुता तुभ्यं हि तच्छृणु ।  
(अनन्यस्त्रीजनः प्राज्ञो ह्यप्रवासी प्रियंवदः ।  
सुरूपः सम्मतो वीरः शीलवान् भोगभुक्छविः ॥  
द्वारानुमतयज्ञश्च सुनक्षत्रामथोद्भवेत् ।

स्तवराजमिमं कृत्वा रुद्राय दधिरे मनः ।  
सर्वदोषापहं पुण्यं पवित्रं च यशस्विनः ॥ ८२ ॥  
यावन्त्यस्य शरीरेषु रोमकूपाणि भारत ।  
तावन्त्यब्दसहस्राणि स्वर्गे वसति मानवः ॥ ८३ ॥

स्वभर्त्रा स्वजनोपेत इह प्रेत्य च मोदते ॥ )

गच्छ तावद् दिशं पुण्यामुत्तरां द्रक्ष्यसे ततः ॥ १४ ॥

अष्टावक्र उवाच

किं द्रष्टव्यं मया तत्र वक्तुमर्हति मे भवान् ।  
तथेदानीं मया कार्यं यथा वक्ष्यति मां भवान् ॥ १५ ॥

वदान्य उवाच

धनदं समतिक्रम्य हिमवन्तं च पर्वतम् ।  
रुद्रस्यायतनं दृष्ट्वा सिद्धचारणसेवितम् ॥ १६ ॥  
संहृष्टैः पार्षदैर्जुष्टं नृत्यद्भिर्विविधानैः ।  
दिव्याङ्गरागैः पैशाचैरन्यैर्नानाविधैः प्रभोः ॥ १७ ॥  
पाणितालसुतालैश्च शम्पातालैः समैस्तथा ।  
सम्प्रहृष्टैः प्रनृत्यद्भिः शर्वस्तत्र निषेव्यते ॥ १८ ॥  
इष्टं किल गिरौ स्थानं तद्विव्यमिति शुश्रुम ।  
नित्यं संनिहितो देवस्तथा ते पार्षदाः स्मृताः ॥ १९ ॥  
तत्र देव्या तपस्तप्तं शङ्करार्थं सुदुश्चरम् ।  
अतस्तदिष्टं देवस्य तथोमाया इति श्रुतिः ॥ २० ॥  
पूर्वं तत्र महापाश्वे देवस्योत्तरतस्तथा ।  
ऋतवः कालरात्रिश्च ये दिव्या ये च मानुषाः ॥ २१ ॥  
देवं चोपासते सर्वे रूपिणः किल तत्र ह ।  
तदतिक्रम्य भवनं त्वया यातव्यमेव हि ॥ २२ ॥  
ततो नीलं वनोद्देशं द्रक्ष्यसे मेघसंनिभम् ।  
रमणीयं मनोग्राहि तत्र वै द्रक्ष्यसे स्त्रियम् ॥ २३ ॥  
तपस्विनीं महाभागां वृद्धां दीक्षामनुष्ठिताम् ।  
द्रष्टव्या सा त्वया तत्र सम्पूज्या चैव यत्नतः ॥ २४ ॥  
तां दृष्ट्वा विनिवृत्तस्त्वं ततः पाणिं ग्रहीष्यसि ।  
यद्येष समयः सर्वः साध्यतां तत्र गम्यताम् ॥ २५ ॥

अष्टावक्र उवाच

तथास्तु साधयिष्यामि तत्र यास्याम्यसंशयम् ।  
यत्र त्वं वदसे साधो भवान् भवतु सत्यवाक् ॥ २६ ॥

भीष्म उवाच

ततोऽगच्छत् स भगवानुत्तरामुत्तरां दिशम् ।  
हिमवन्तं गिरिश्रेष्ठं सिद्धचारणसेवितम् ॥ २७ ॥

स गत्वा द्विजशार्दूलो हिमवन्तं महागिरिम् ।  
 अभ्यगच्छन्नर्दीं पुण्यां बाहुदां धर्मशालिनीम् ॥ २८ ॥  
 अशोके विमले तीर्थे स्नात्वा वै तर्प्य देवताः ।  
 तत्र वासाय शयने कौशे सुखमुवाच ह ॥ २९ ॥  
 ततो रात्र्यां व्यतीतायां प्रातरुत्थाय स द्विजः ।  
 स्नात्वा प्रादुश्चकाराग्निं स्तुत्वा चैनं प्रधानतः ॥ ३० ॥  
 रुद्राणीं रुद्रमासाद्य हृदे तत्र समाश्वसत् ।  
 विश्रान्तश्च समुत्थाय कैलासमभितो ययौ ॥ ३१ ॥  
 सोऽपश्यत् काञ्चनद्वारं दीप्यमानमिव धिया ।  
 मन्दाकिनीं च नलिनीं धनदस्य महात्मनः ॥ ३२ ॥  
 अथ ते राक्षसाः सर्वे येऽभिरुन्ति पङ्क्तिनीम् ।  
 प्रत्युत्थिता भगवन्तं मणिभद्रपुरोगमाः ॥ ३३ ॥  
 स तान् प्रत्यर्चयामास राक्षसान् भीमचक्रमान् ।  
 निवेदयत् मां क्षिप्रं धनदायेति चावर्षात् ॥ ३४ ॥  
 ते राक्षसास्तथा राजन् भगवन्तमथाब्रुवन् ।  
 असौ वैश्रवणो राजा स्वयमायाति तेऽन्तिकम् ॥ ३५ ॥  
 विदितो भगवानस्य कार्यमागमनस्य यत् ।  
 पश्यैनं त्वं महाभागं ज्वलन्तमिव तेजसा ॥ ३६ ॥  
 ततो वैश्रवणोऽभ्येत्य अष्टावक्रमनिन्दितम् ।  
 विधिवत्कुशलं पृष्ट्वा ततो ब्रह्मर्षिभ्रवीत् ॥ ३७ ॥  
 सुखं प्राप्तो भवान् कञ्चित् किं वा मत्तश्चिकीर्षति ।  
 ब्रूहि सर्वं करिष्यामि यन्मां वक्ष्यसि वै द्विज ॥ ३८ ॥  
 भवनं प्रविश त्वं मे यथाकामं द्विजोत्तम ।  
 सन्कृतः कृतकार्यश्च भवान् यास्यत्यविघ्नतः ॥ ३९ ॥  
 प्राविशद् भवनं स्वं वै गृहीत्वा तं द्विजोत्तमम् ।  
 आसनं स्वं ददौ चैव पाद्यमर्घ्यं तथैव च ॥ ४० ॥  
 अथोपविष्टोस्तत्र मणिभद्रपुरोगमाः ।  
 निषेदुस्तत्र कौबेरा यक्षगन्धर्वकिन्नराः ॥ ४१ ॥  
 ततस्तेषां निषण्णानां धनदो वाक्यमब्रवीत् ।  
 भवच्छन्दं समाज्ञाय नृत्येरत्नप्सरोगणाः ॥ ४२ ॥  
 आतिथ्यं परमं कार्यं शुश्रूषा भवतस्तथा ।  
 संवर्ततामित्युवाच मुनिर्मधुरया गिरा ॥ ४३ ॥  
 अथोर्वरा मिथ्रकेशी रम्भा चैवोर्वशी तथा ।  
 अलम्बुषा घृताची च चित्रा चित्राङ्गदा रुचिः ॥ ४४ ॥  
 मनोहरा सुकेशी च सुमुखी हासिनी प्रभा ।  
 विद्युता प्रशमी दान्ता विद्योता रतिरेव च ॥ ४५ ॥  
 एताश्चान्याश्च वै बह्व्यः प्रनृत्ताप्सरसः शुभाः ।  
 अवाद्यंश्च गन्धर्वा वाद्यानि विविधानि च ॥ ४६ ॥  
 अथ प्रवृत्ते गान्धर्वे दिव्ये ऋषिरुपाविशत् ।  
 दिव्यं संवत्सरं तत्रारमतेषु महातपाः ॥ ४७ ॥  
 ततो वैश्रवणो राजा भगवन्तमुवाच ह ।  
 साग्रः संवत्सरो जातो विप्रेह तव पश्यतः ॥ ४८ ॥  
 हार्योऽयं विषयो ब्रह्मन् गान्धर्वो नाम नामतः ।

छन्दतो वर्ततां विप्र यथा वदति वा भवान् ॥ ४९ ॥  
 अतिथिः पूजनीयस्त्वमिदं च भवतो गृहम् ।  
 सर्वमाज्ञाप्यतामाशु परवन्तो वयं त्वयि ॥ ५० ॥  
 अथ वैश्रवणं प्रीतो भगवान् प्रत्यभाषत ।  
 अर्चितोऽस्मि यथान्यायं गमिष्यामि धनेश्वर ॥ ५१ ॥  
 प्रीतोऽस्मि सदृशं चैव तव सर्वं धनाधिप ।  
 तव प्रसादाद् भगवन् महर्षेश्च महात्मनः ॥ ५२ ॥  
 नियोगादद्य यास्यामि वृद्धिमानवृद्धिमान् भव ।  
 अथ निष्क्रम्य भगवान् प्रयथावुत्तरामुखः ॥ ५३ ॥  
 कैलासं मन्दरं हैमं सर्वाननुचचार ह ।  
 तानतीत्य महाशैलान् कैरातं स्थानमुत्तमम् ॥ ५४ ॥  
 प्रदक्षिणं तथा चक्रे प्रयतः शिरसा नतः ।  
 धरणीमवतीर्याथ पूतात्मासौ तदाभवत् ॥ ५५ ॥  
 स तं प्रदक्षिणं कृत्वा त्रिः शैलं चोत्तरामुखः ।  
 समेन भूमिभागेन ययौ प्रीतिपुरस्कृतः ॥ ५६ ॥  
 ततोऽपरं वनोद्देशं रमणीयमपश्यत् ।  
 सर्वर्तुभिर्मूलफलैः पक्षिभिश्च समन्वितः ॥ ५७ ॥  
 रमणीयैर्वनोद्देशैस्तत्र तत्र विभूषितम् ।  
 तत्राश्रमपदं दिव्यं ददर्श भगवानथ ॥ ५८ ॥  
 शैलांश्च विविधाकारान् काञ्चनान् रत्नभूषितान् ।  
 मणिभूमौ निविष्टाश्च पुष्कारण्यस्तथैव च ॥ ५९ ॥  
 अन्यान्यपि सुरम्याणि पश्यतः सुबह्वन्यथ ।  
 भृशं तस्य मनो रेमे महर्षेर्भावितात्मनः ॥ ६० ॥  
 स तत्र काञ्चनं दिव्यं सर्वरत्नमयं गृहम् ।  
 ददर्शोद्भूतसंकाशं धनदस्य गृहाद् वग्म ॥ ६१ ॥  
 महान्तो यत्र विविधा मणिकाञ्चनपर्वताः ।  
 विमानानि च रम्याणि रत्नानि विविधानि च ॥ ६२ ॥  
 मन्दारपुष्पैः संकीर्णं तथा मन्दाकिनीं नदीम् ।  
 स्वयंप्रभाश्च मणयो वज्रैर्भूमिश्च भूषिता ॥ ६३ ॥  
 नानाविधैश्च भवनैर्विनिर्गमणितारणैः ।  
 मुक्ताजालविनिक्षिप्तैर्मणिरत्नविभूषितैः ॥ ६४ ॥  
 मनोदृष्टिहरै रम्यैः सर्वतः संवृतं शुभैः ।  
 ऋषिभिश्चावृतं तत्र आश्रमं तं मनोहरम् ॥ ६५ ॥  
 ततस्तस्याभवच्चिन्ता कुत्र वासो भवेदिति ।  
 अथ द्वारं समभितो गत्वा स्थित्वा ततोऽब्रवीत् ॥ ६६ ॥  
 अतिथिं समनुप्राप्तमभिजानन्तु येऽत्र वै ।  
 अथ कन्याः परिवृता गृहात् तस्माद् विनिर्गताः ॥ ६७ ॥  
 नानारूपाः सप्त विभो कन्याः सर्वा मनोहराः ।  
 यां यामपश्यत् कन्यां वै सा सा तस्य मनोऽहरत् ॥ ६८ ॥  
 न च शको वारयितुं मनोऽस्याथावसीदति ।  
 ततो धृतिः समुत्पन्ना तस्य विप्रस्य धीमतः ॥ ६९ ॥  
 अथ तं प्रमदाः प्राहुर्भगवान् प्रविशन्ति ।  
 स च तासां सुरूपाणां तस्यैव भवनस्य हि ॥ ७० ॥

कौतूहलं समाविष्टः प्रविवेश गृहं द्विजः ।  
तत्रापश्यज्जरायुक्तामरजोऽम्बरधारिणीम् ॥ ७१ ॥  
वृद्धां पर्यङ्कमासीनां सर्वाभरणभूषिताम् ।  
खस्तीति तेन चैवोक्ता सा स्त्री प्रत्यवदत् तदा ॥ ७२ ॥  
प्रत्युत्थाय च तं विप्रमास्यतामित्युवाच ह ।

अष्टावक्र उवाच

सर्वाः स्वानालयान् यान्तु एका मामुपतिष्ठतु ॥ ७३ ॥  
प्रज्ञाता या प्रशान्ता या शेषा गच्छन्तु च्छन्दतः ।  
ततः प्रदक्षिणीकृत्य कन्यास्तास्तमृषिं तदा ॥ ७४ ॥  
निश्चक्रमर्गुहात् तस्मात् सा वृद्धाथ व्यतिष्ठत ।  
अथ तां संविशन् प्राह शयने भाखरे तदा ॥ ७५ ॥  
त्वयापि सुप्यतां भद्रे रजनी ह्यतिवर्तते ।  
संलापात् तेन विप्रेण तथा सा तत्र भाषिता ॥ ७६ ॥  
द्वितीये शयने दिव्ये संविवेश महाप्रभे ।  
अथ सा वेपमानाङ्गी निमित्तं शीतजं तदा ॥ ७७ ॥  
व्यपदिश्य महर्षेर्वै शयनं व्यवरोहत ।  
स्वागतेनागतां तां तु भगवानभ्यभाषत ॥ ७८ ॥  
सोपागूहद् भुजाभ्यां तु ऋषिं प्रीत्या नरर्षभ ।  
निर्विकारमृषिं चापि काष्ठकुड्योपमं तदा ॥ ७९ ॥  
दुःखिता प्रेक्ष्य संजल्पमकार्षाद्विषिणा सह ।  
ब्रह्मन्कामतोऽन्यास्ति स्त्रीणां पुरुषतो धृतिः ॥ ८० ॥  
कामेन मोहिता चाहं त्वां भजन्तीं भजस्व माम् ।  
प्रहृष्टो भव विप्रर्षे समागच्छ मया सह ॥ ८१ ॥  
उपगूह च मां विप्र कामार्ताहं भृशं त्वयि ।  
एतद्धि तव धर्मात्मस्तपसः पूज्यते फलम् ॥ ८२ ॥  
प्रार्थितं दर्शनादेव भजमानां भजस्व माम् ।  
मम चेद् धनं सर्वं यच्चाप्यदपि पश्यसि ॥ ८३ ॥  
प्रभुस्त्वं भव सर्वत्र मयि चैव न संशयः ।  
सर्वान् कामान् विधास्यामि रमस्व सहितो मया ॥ ८४ ॥  
रमणीये वने विप्र सर्वकामफलप्रदे ।  
त्वद्ब्रह्माहं भविष्यामि रंस्यसे च मया सह ॥ ८५ ॥  
सर्वान् कामानुपाश्रीमो ये दिव्या ये च मानुषाः ।  
नातः परं हि नारीणां विद्यते च कदाचन ॥ ८६ ॥  
यथा पुरुषसंसर्गः परमेतद्धि नः फलम् ।  
आत्मच्छन्देन वर्तन्ते नार्यो मन्मथचोदिताः ॥ ८७ ॥  
न च दहन्ति गच्छन्त्यः सुततैरपि पांसुभिः ।

इति श्रीमहाभारते अनुशासनपर्वणि दानधर्मपर्वणि अष्टावक्रदिव्यसंवादे एकोनविंशोऽध्यायः ॥ १९ ॥

अष्टावक्र उवाच

परदारानहं भद्रे न गच्छेयं कथंचन ॥ ८८ ॥  
दूषितं धर्मशास्त्रज्ञैः परदाराभिमर्शनम् ।  
भद्रे निवेष्टुकामं मां विद्धि सत्येन वै शपे ॥ ८९ ॥  
विषयेष्वनभिज्ञोऽहं धर्मार्थे किल संततिः ।  
एवं लोकान् गमिष्यामि पुत्रैरिति न संशयः ॥ ९० ॥  
भद्रे धर्मं विजानीहि ज्ञात्वा चोपरमस्व ह ।

रघुवाच

नानिलोऽग्निर्न वरुणो न चान्ये त्रिदशा द्विज ॥ ९१ ॥  
प्रियाः स्त्रीणां यथा कामो रतिशीला हि योषितः ।  
सहस्रे किल नारीणां प्राप्येतैका कदाचन ॥ ९२ ॥  
तथा शतसहस्रेषु यदि काचित् पतिव्रता ।  
नैता जानन्ति पितरं न कुलं न च मातरम् ॥ ९३ ॥  
न भ्रातृन् न च भर्तारं न च पुत्रान् न देवान् ।  
लीलायन्त्यः कुलं घ्नन्ति कूलानीव सरिद्धराः ।  
दोषान् सर्वोश्च मत्वाऽऽशु प्रजापतिरभाषत ॥ ९४ ॥

भीष्म उवाच

ततः स ऋषिरेकाग्रस्तां स्त्रियं प्रत्यभाषत ।  
आस्यतां रुचितश्छन्दः किं च कार्यं ब्रवीहि मे ॥ ९५ ॥  
सा स्त्री प्रोवाच भगवन् द्रक्ष्यसे देशकालतः ।  
वस तावन्महाभाग कृतकृत्यो भविष्यसि ॥ ९६ ॥  
ब्रह्मर्षिस्तामथोवाच स तथेति युधिष्ठिर ।  
वत्स्येऽहं यावदुत्साहो भवत्या नात्र संशयः ॥ ९७ ॥  
अथर्षिरभिसम्प्रेक्ष्य स्त्रियं तां जरयादिताम् ।  
चिन्तां परमिकां भेजे संतप्त इव चाभवत् ॥ ९८ ॥  
यद्यदङ्गं हि सोऽपश्यत्तस्या विप्रर्षभस्तदा ।  
नारमत तत्र तत्रास्य दृष्टी रूपविरागिता ॥ ९९ ॥  
देवतेयं गृहस्यास्य शापात् किं नु विरूपिता ।  
अस्याश्च कारणं वेत्तुं न युक्तं सहसा मया ॥ १०० ॥  
इति चिन्ताविविक्तस्य तमर्थं ज्ञातुमिच्छतः ।  
व्यगच्छत् तदहःशेषं मनसा व्याकुलेन तु ॥ १०१ ॥  
अथ सा स्त्री तथोवाच भगवन् पश्य वै रवेः ।  
रूपं संध्याभ्रसंरक्तं किमुपस्थाप्यतां तव ॥ १०२ ॥  
स उवाच ततस्तां स्त्रीं स्नानोदकमिहानय ।  
उपासिष्ये ततः संध्यां वाग्यतो नियतेन्द्रियः ॥ १०३ ॥

## विंशोऽध्यायः

अष्टावक्रस्योत्तरदिशा सह संवादः

भीष्म उवाच

अथ सा स्त्री तमुवाच बाढमेवं भवत्विति ।  
तैलं दिव्यमुपादाय स्नानशाटीमुपानयत् ॥ १ ॥

अनुज्ञाता च मुनिना सा स्त्री तेन महात्मना ।  
अथास्य तैलेनाङ्गानि सर्वाण्येवाभ्यमृक्षत ॥ २ ॥  
शनैश्चोत्सादितस्तत्र स्नानशालामुपागमत् ।

भद्रासनं ततश्चित्रमृषिरन्वगमन्नवम् ॥ ३ ॥  
 अथोपविष्टश्च यदा तस्मिन् भद्रासने तदा ।  
 स्नापयामास शनकैस्तमृषिं सुखहस्तवत् ॥ ४ ॥  
 दिव्यं च विधिवच्चक्रे सोपचारं मुनेस्तदा ।  
 स तेन सुसुखोष्णेन तस्या हस्तसुखेन च ॥ ५ ॥  
 व्यतीतां रजनीं कृत्स्नानाजानात् स महाव्रतः ।  
 तत उत्थाय स मुनिस्तदा परमविस्मितः ॥ ६ ॥  
 पूर्वस्यां दिशि सूर्यं च सोऽपश्यदुदितं दिवि ।  
 तस्य बुद्धिरयं किं नु मोहस्तत्त्वमिदं भवेत् ॥ ७ ॥  
 अथोपास्य सहस्रांशुं किं करोमीत्युवाच ताम् ।  
 सा चामृतरसप्रख्यं ऋषेरन्नमुपाहरत् ॥ ८ ॥  
 तस्य स्वादुतयान्नस्य न प्रभूतं चकार सः ।  
 व्यगमञ्चाप्यहःशेषं ततः संध्यागमत् पुनः ॥ ९ ॥  
 अथ सा स्त्री भगवन्तं सुप्यतामित्यचोदयत् ।  
 तत्र वै शयने दिव्ये तस्य तस्याश्च कल्पिते ॥ १० ॥  
 पृथक् चैव तथा सुप्तौ सा स्त्री स च मुनिस्तदा ।  
 तथार्धरात्रे सा स्त्री तु शयनं तदुपागमत् ॥ ११ ॥

अष्टावक्र उवाच

न भद्रे परदारेषु मनो मे सम्प्रसज्जति ।  
 उत्तिष्ठ भद्रे भद्रं ते स्वयं वै विरमस्व च ॥ १२ ॥

भीष्म उवाच

सा तदा तेन विप्रेण तथा तेन निवर्तिता ।  
 स्वतन्त्रास्तीत्युवाचर्षिं न धर्मच्छलमस्ति ते ॥ १३ ॥

अष्टावक्र उवाच

नास्ति स्वतन्त्रता स्त्रीणामस्वतन्त्रा हि योषितः ।  
 प्रजापतिमतं ह्येतन्न स्त्री स्वातन्त्र्यमर्हति ॥ १४ ॥

रुद्र उवाच

बाधते मैथुनं विप्र मम भर्त्ति च पश्य वै ।  
 अधर्मं प्राप्स्यसे विप्र यन्मां त्वं नाभिनन्दसि ॥ १५ ॥

इति श्रीमहाभारते अनुशासनपर्वणि दानधर्मपर्वणि अष्टावक्रदिकसंवादे विंशोऽध्यायः ॥ २० ॥

## एकविंशोऽध्यायः

अष्टावक्रस्योत्तरदिशा सह संवादः, खगृहं प्रत्यागतस्याष्टावक्रस्य मुनिकन्यया सह संवादः

युधिष्ठिर उवाच

न बिभेति कथं सा स्त्री शापाच्च परमद्युतेः ।  
 कथं निवृत्तो भगवांस्तद् भवान् प्रब्रवीतु मे ॥ १ ॥

भीष्म उवाच

अष्टावक्रोऽन्वपृच्छत् तां रूपं विकुरुषे कथम् ।  
 न चानृतं ते वक्तव्यं ब्रूहि ब्राह्मणकाम्यया ॥ २ ॥

रुद्र उवाच

द्यावापृथिव्योर्यत्रैषा काम्या ब्राह्मणसत्तम ।  
 भृणुष्ववहितः सर्वं यदिदं सत्यविक्रम ॥ ३ ॥

अष्टावक्र उवाच

हरन्ति दोषजातानि नरं जातं यथेच्छकम् ।  
 प्रभवामि सदा धृत्या भद्रे स्वशयनं व्रज ॥ १६ ॥

रुद्र उवाच

शिरसा प्रणमे विप्र प्रसादं कर्तुमर्हसि ।  
 भूमौ निपतमानायाः शरणं भव मेऽनघ ॥ १७ ॥  
 यदि वा दोषजातं त्वं परदारेषु पश्यसि ।  
 आत्मानं स्पर्शयाम्यद्य पाणिं गृहीष्व मे द्विज ॥ १८ ॥  
 न दोषो भविता चैव सत्येनैतद् ब्रवीम्यहम् ।  
 स्वतन्त्रां मां विजानीहि योऽधर्मः सोऽस्तु वै मयि ।  
 त्वय्यावेशितचित्ता च स्वतन्त्रास्मि भजस्व माम् ॥ १९ ॥

अष्टावक्र उवाच

स्वतन्त्रा त्वं कथं भद्रे ब्रूहि कारणमत्र वै ।  
 नास्ति त्रिलोके स्त्री काचिद् यावै स्वातन्त्र्यमर्हति ॥ २० ॥  
 पिता रक्षति कौमारे भर्ता रक्षति यौवने ।  
 पुत्राश्च स्थाविरेकाले नास्ति स्त्रीणां स्वतन्त्रता ॥ २१ ॥

रुद्र उवाच

कौमारं ब्रह्मचर्यं मे कन्यैवास्मि न संशयः ।  
 पत्नीं कुरुष्व मां विप्र श्रद्धां विजहि मा मम ॥ २२ ॥

अष्टावक्र उवाच

यथा मम तथा तुभ्यं यथा तुभ्यं तथा मम ।  
 जिज्ञासेयमृषेस्तस्य विप्रः सत्यं न किं भवेत् ॥ २३ ॥  
 आश्चर्यं परमं हीदं किं नु ध्रेयो हि मे भवेत् ।  
 दिव्याभरणवस्त्रा हि कन्येयं मामुपस्थिता ॥ २४ ॥  
 किं त्वस्याः परमं रूपं जीर्णमासीत् कथं पुनः ।  
 कन्यारूपमिहाद्यैवं किमिवात्रोत्तरं भवेत् ॥ २५ ॥  
 यथा परं शक्तिधृतेर्न व्युत्थास्ये कथंचन ।  
 न रोचते हि व्युत्थानं सत्येनासादयाम्यहम् ॥ २६ ॥

इति श्रीमहाभारते अनुशासनपर्वणि दानधर्मपर्वणि अष्टावक्रदिकसंवादे विंशोऽध्यायः ॥ २० ॥



तवोपदेशं कर्तुं वै तच्च सर्वं कृतं मया ॥ ७ ॥  
 क्षेमैर्गमिष्यसि गृहं श्रमश्च न भविष्यति ।  
 कन्यां प्राप्स्यसि तां विप्र पुत्रिणी च भविष्यति ॥ ८ ॥  
 काम्यया पृष्ट्वांस्त्वं मां ततो व्याहृतमुत्तमम् ।  
 अनतिक्रमणीया सा कृत्स्नैर्लोकैस्त्रिभिः सदा ॥ ९ ॥  
 गच्छस्व सुकृतं कृत्वा किं चान्यच्छ्रोतुमिच्छसि ।  
 यावद् ब्रवीमि विप्रर्षे अष्टावक्र यथातथम् ॥ १० ॥  
 ऋषिणा प्रसादिता चास्मि तव हेतोर्द्विजर्षभ ।  
 तस्य सम्माननार्थं मे त्वयि वाक्यं प्रभाषितम् ॥ ११ ॥

भीष्म उवाच

श्रुत्वा तु वचनं तस्याः सविप्रः प्राञ्जलिः स्थितः ।  
 अनुज्ञातस्तया चापि स्वगृहं पुनराव्रजत् ॥ १२ ॥  
 गृहमागत्य विश्रान्तः स्वजनं परिपृच्छत्य च ।  
 अभ्यगच्छच्च तं विप्रं न्यायतः कुरुनन्दन ॥ १३ ॥

इति श्रीमहाभारते अनुशासनपर्वणि दानधर्मपर्वणि अष्टावक्रदिव्यवादे एकविंशोऽध्यायः ॥ २१ ॥

## द्वाविंशोऽध्यायः

युधिष्ठिरस्य विविधधार्मिकप्रश्नानामुत्तरं श्राद्धदानयोरुत्तमपात्राणां लक्षणं च

( युधिष्ठिर उवाच )

पुत्रैः कथं महाराज पुरुषस्तरितो भवेत् ।  
 यावन्न लब्धवान् पुत्रमफलः पुरुषो नृप ॥

भीष्म उवाच

अत्राप्युदाहरन्तीममितिहासं पुरातनम् ।  
 नारदेन पुरा गीतं मार्कण्डेयाय पृच्छते ॥  
 पर्वतं नारदं चैवमसितं देवलं च तम् ।  
 आरुणेयं च रैभ्यं च एतान्नागतान् पुरा ॥  
 गङ्गायमुनयोर्मध्ये भोगवत्याः समागमे ।  
 दृष्ट्वा पूर्वसमासीनान् मार्कण्डेयोऽभ्यगच्छत ॥  
 ऋषयस्तु मुनिं दृष्ट्वा समुत्थायोन्मुखाः स्थिताः ।  
 अर्चयित्वाहृतो विप्रं किं कुर्म इति चाब्रुवन् ॥

मार्कण्डेय उवाच

अयं समागमः सद्भिर्त्यक्तेनासादितो मया ।  
 अत्र प्राप्स्यामि धर्माणामाचारस्य च निश्चयम् ॥  
 ऋजुः कृतयुगे धर्मस्तस्मिन् क्षीणे विमुह्यति ।  
 युगे युगे महर्षिभ्यो धर्ममिच्छामि वेदितुम् ॥

भीष्म उवाच

ऋषिभिर्नारदः प्रोक्तो ब्रूहि यत्रास्य संशयः ।  
 धर्माधर्मेषु तत्त्वज्ञ त्वं विच्छेत्तासि संशयान् ॥  
 ऋषिभ्योऽनुमतो वाक्यं नियोगान्नारदोऽब्रवीत् ।  
 सर्वधर्मार्थतत्त्वज्ञं मार्कण्डेयं ततोऽब्रवीत् ॥

पृष्टश्च तेन विप्रेण दृष्टं त्वेतिदर्शनम् ।  
 प्राह विप्रं तदा विप्रः सुप्रीतेनान्तरात्मना ॥ १४ ॥  
 भवता समनुज्ञातः प्रास्थितो गन्धमादनम् ।  
 तस्य चोत्तरतो देशे दृष्टं मे दैवतं महत् ॥ १५ ॥  
 तथा चाहमनुज्ञातो भवांश्चापि प्रकीर्तितः ।  
 श्रावितश्चापि तद्वाक्यं गृहं चाभ्यागतः प्रभो ॥ १६ ॥  
 तमुवाच तदा विप्रः सुतां प्रतिगृहाण मे ।  
 नक्षत्रविधियोगेन पात्रं हि परमं भवान् ॥ १७ ॥

भीष्म उवाच

अष्टावक्रस्तथेत्युक्त्वा प्रतिगृह्य च तां प्रभो ।  
 कन्यां परमधर्मात्मा प्रीतिमांश्चाभवत् तदा ॥ १८ ॥  
 कन्यां तां प्रतिगृह्यैव भार्या परमशोभनाम् ।  
 उवास मुदितस्तत्र स्वाश्रमे विगतज्वरः ॥ १९ ॥

नारद उवाच

दीर्घायो तपसा दीप्त वेदवेदाङ्गतत्त्ववित् ।  
 यत्र ते संशयो ब्रह्मन् समुत्पन्नः स उच्यताम् ॥  
 धर्मं लोकोपकारं वा यच्चान्यच्छ्रोतुमिच्छसि ।  
 तदहं कथयिष्यामि ब्रूहि त्वं सुमहातपाः ॥

मार्कण्डेय उवाच

युगे युगे व्यतीतेऽस्मिन् धर्मसेतुः प्रणश्यति ।  
 कथं धर्मच्छलेनाहं प्राप्नुयामिति मे मतिः ॥

नारद उवाच

आसीद् धर्मः पुरा विप्र चतुष्पादः कृते युगे ।  
 ततो ह्यधर्मः कालेन प्रवृत्तः किञ्चिदुन्नतः ॥  
 ततस्त्रेतायुगं नाम प्रवृत्तं धर्मदूषणम् ।  
 तस्मिन् व्यतीते सम्प्राप्तं तृतीयं द्वापरं युगम् ॥  
 तदा धर्मस्य द्वौ पादावधर्मो नाशयिष्यति ।  
 द्वापरे तु परिक्षीणे नन्दिके समुपस्थिते ॥  
 लोकवृत्तं च धर्मं च उच्यमानं निबोध मे ।  
 चतुर्थं नन्दिकं नाम धर्मः पादावशेषितः ॥  
 ततः प्रभृति जायन्ते क्षीणप्रज्ञायुषो नराः ।  
 क्षीणप्राणधना लोके धर्माचारबहिष्कृताः ॥

मार्कण्डेय उवाच

एवं विलुलिते धर्मे लोके चाधर्मसंयुते ।  
 किं चतुर्वर्णनियतं हव्यं कव्यं न नश्यति ॥



नारद उवाच

मन्त्रपूतं सदा हव्यं कव्यं चैव न नश्यति ।  
प्रतिगृह्णन्ति तद् देवा दातुर्न्यायात् प्रयच्छतः ॥  
सत्त्वयुक्तश्च दाता च सर्वान् कामानवाप्नुयात् ।  
अवाप्तकामः स्वर्गे च महीयेत यथेप्सितम् ॥

मार्कण्डेय उवाच

चत्वारो ह्यथ ये वर्णा हव्यं कव्यं प्रदास्यते ।  
मन्त्रहीनमवज्ञातं तेषां दत्तं क्व गच्छति ॥

नारद उवाच

असुरान् गच्छते दत्तं विप्रै रक्षांसि क्षत्रियैः ।  
वैश्यैः प्रेतानि वै दत्तं शूद्रैर्भूतानि गच्छति ॥

मार्कण्डेय उवाच

अथ वर्णावरे जाताश्चातुर्वर्ण्योपदेशिनः ।  
दास्यन्ति हव्यकव्यानि तेषां दत्तं क्व गच्छति ॥

नारद उवाच

वर्णावराणां भूतानां हव्यकव्यप्रदातृणाम् ।  
नैव देवा न पितरः प्रतिगृह्णन्ति तत् स्वयम् ॥  
यातुधानाः पिशाचाश्च भूता ये चापि नैर्ऋताः ।  
तेषां सा विहिता वृत्तिः पितृदैवतनिर्गता ॥  
तेषां सर्वप्रदातृणां हव्यकव्यं समाहिताः ।  
यत्प्रयच्छन्ति विधिवत् तद् वै भुञ्जन्ति देवताः ॥

मार्कण्डेय उवाच

श्रुतं वर्णावरैर्दत्तं हव्यं कव्यं च नारद ।  
सम्प्रयोगे च पुत्राणां कन्यानां च ब्रवीहि मे ॥

नारद उवाच

कन्याप्रदानं पुत्राणां स्त्रीणां संयोगमेव च ।  
आनुपूर्व्यान्मया सम्यगुच्यमानं निबोध मे ॥  
जातमात्रा तु दातव्या कन्यका सदशे वरे ।  
काले दत्तासु कन्यासु पिता धर्मेण युज्यते ॥  
यस्तु पुष्पवतीं कन्यां बान्धवो न प्रयच्छति ।  
मासि मासि गते बन्धुस्तस्या भ्रौणघ्न्यमाप्नुते ॥  
यस्तु कन्यां गृहे रुन्ध्याद् प्रास्यैर्भोगैर्विवर्जिताम् ।  
अवध्यातः स कन्याया बन्धुः प्राप्नोति भ्रूणहाम् ॥

मार्कण्डेय उवाच

केन मङ्गलकृत्येषु विनियुज्यन्ति कन्यकाः ।  
एतदिच्छामि विज्ञातुं तत्त्वेनेह महामुने ॥

नारद उवाच

नित्यं निवसते लक्ष्मीः कन्यकासु प्रतिष्ठिता ।  
शोभना शुभयोग्या च पूज्या मङ्गलकर्मसु ॥  
आकरस्थं यथा रत्नं सर्वकामफलोपगम् ।  
तथा कन्या महल्लक्ष्मीः सर्वलोकस्य मङ्गलम् ॥  
एवं कन्या परा लक्ष्मी रतिस्तोषश्च देहिनाम् ।

महाकुलानां चारित्रं वृत्तेन निकषोपलम् ॥  
आनयित्वा स्वकाद् वर्णात् कन्यकां यो भजेन्नरः ।  
दातारं हव्यकव्यानां पुत्रकं या प्रसूयते ॥  
साध्वी कुलं वर्धयति साध्वी पुष्टिर्गृहे परा ।  
साध्वीलक्ष्मी रतिः साक्षात् प्रतिष्ठा संततिस्तथा ॥

मार्कण्डेय उवाच

कानि तीर्थानि भगवन् नृणां देहाश्रितानि वै ।  
तानि वै शंस भगवन् याथातथ्येन पृच्छतः ॥

नारद उवाच

देवर्षिपितृतीर्थानि ब्राह्मं मध्येऽथ वैष्णवम् ।  
नृणां तीर्थानि पञ्चाहुः पाणौ संनिहितानि वै ॥  
आद्य तीर्थं तु तीर्थानां वैष्णवो भाग उच्यते ।  
यत्रोपस्पृश्य वर्णानां चतुर्णां वर्धते कुलम् ॥  
पितृदैवतकार्याणि वर्धन्ते प्रेत्य चेह च ।

मार्कण्डेय उवाच

धर्मेष्वधिकृतानां तु नराणां मुह्यते मनः ।  
कथं न विघ्नं भवति एतदिच्छामि वेदितुम् ॥

नारद उवाच

अर्थाश्च नार्यश्च समानमेत-  
च्छ्रेयांसि पुंसामिह मोहयन्ति ।  
रतिप्रमोदात् प्रमदा हरन्ति  
भोगैर्धनं चाप्युपहन्ति धर्मान् ॥

हव्यं कव्यं च धर्मात्मा सर्वं तच्छ्रोत्रियोऽर्हति ।  
दत्तं हि श्रोत्रिये साधौ ज्वलिताग्नाविवाहुतिः ॥

भीष्म उवाच

इति सम्भाष्य ऋषिभिर्मार्कण्डेयो महातपाः ।  
नारदं चापि सत्कृत्य तेन चैवाभिसत्कृतः ॥  
आमन्त्रयित्वा ऋषिभिः प्रययावाश्रमं मुनिः ।  
ऋषयश्चापि तीर्थानां परिचर्यां प्रचक्रमुः ॥

[ दाक्षिणात्याध्यायः समाप्तः ]

युधिष्ठिर उवाच

किमाहुर्भरतश्रेष्ठ पात्रं विप्राः सनातनाः ।  
ब्राह्मणं लिङ्गिनं चैव ब्राह्मणं वाप्यलिङ्गिनम् ॥ १ ॥

भीष्म उवाच

स्ववृत्तिमभिपन्नाय लिङ्गिने चेतराय च ।  
देयमाहुर्महाराज उभावेतौ तपस्विनौ ॥ २ ॥

युधिष्ठिर उवाच

अद्वया परया पूतो यः प्रयच्छेद् द्विजातये ।  
हव्यं कव्यं तथा दानं को दोषः स्यात् पितामह ॥ ३ ॥

भीष्म उवाच

अद्धापूतो ब्रह्मज्ञात दुर्दान्तोऽपि न संशयः ।  
पूतो भवति सर्वत्र किमुत त्वं महादुते ॥ ४ ॥

युधिष्ठिर उवाच

न ब्राह्मणं परीक्षेत दैवेषु सततं नरः ।  
कव्यप्रदाने तु बुधाः परीक्ष्यं ब्राह्मणं विदुः ॥ ५ ॥

भीष्म उवाच

न ब्राह्मणः साधयते हव्यं दैवात् प्रसिद्धयति ।  
देवप्रसादादिज्यन्ते यजमानैर्न संशयः ॥ ६ ॥  
ब्राह्मणान् भरतश्रेष्ठ सततं ब्रह्मवादिनः ।  
मार्कण्डेयः पुरा प्राह इति लोकेषु बुद्धिमान् ॥ ७ ॥

युधिष्ठिर उवाच

अपूर्वोऽप्यथवा विद्वान् सम्बन्धी वा यथा भवेत् ।  
तपस्वी यज्ञशीलो वा कथं पात्रं भवेत् तु सः ॥ ८ ॥

भीष्म उवाच

कुलीनः कर्मकृद् वैद्यस्तथैवाप्यानुशंसवान् ।  
ह्रीमान्बुधः सत्यवादी पात्रं पूर्वं च ये त्रयः ॥ ९ ॥  
तत्रेभ्यं शृणु मे पार्थ चतुर्णां तेजसां मतम् ।  
पृथिव्याः काश्यपस्याग्नेर्मार्कण्डेयस्य चैव हि ॥ १० ॥

पृथिव्युवाच

यथा महार्णवे क्षिप्तः क्षिप्रं लेष्टुर्विनश्यति ।  
तथा दुश्चरितं सर्वं त्रिवृत्यां च निमज्जति ॥ ११ ॥

काश्यप उवाच

सर्वे च वेदाः सह षड्भिरङ्गैः  
सांख्यं पुराणं च कुले च जन्म ।  
नैतानि सर्वाणि गतिर्भवन्ति  
शीलव्यपेतस्य नृप द्विजस्य ॥ १२ ॥

अग्निरुवाच

अधीयानः पण्डितं मन्यमानो  
यो विद्यया हन्ति यशः परेषाम् ।  
प्रश्रद्ध्यतेऽसौ चरते न सत्यं  
लोकास्तस्य ह्यन्तवन्तो भवन्ति ॥ १३ ॥

मार्कण्डेय उवाच

अश्वमेधसंहस्रं च सत्यं च तुलया धृतम् ।  
नाभिजानामि यद्यस्य सत्यस्यार्धमवाप्नुयात् ॥ १४ ॥

भीष्म उवाच

इत्युक्त्वा ते जग्मुराशु चत्वारोऽमिततेजसः ।  
पृथिवी काश्यपोऽग्निश्च प्रकृष्टायुश्च भार्गवः ॥ १५ ॥

युधिष्ठिर उवाच

यदि ते ब्राह्मणा लोके व्रतिनो भुञ्जते हविः ।  
दत्तं ब्राह्मणकामाय कथं तत् सुकृतं भवेत् ॥ १६ ॥

भीष्म उवाच

आदिष्टिनो ये राजेन्द्र ब्राह्मणा वेदपारंगाः ।  
भुञ्जते ब्रह्मकामाय व्रतलुप्ता भवन्ति ते ॥ १७ ॥

युधिष्ठिर उवाच

अनेकान्तं बहुद्वारं धर्ममाहुर्मनीषिणः ।  
किंनिमित्तं भवेदत्र तन्मे ब्रूहि पितामह ॥ १८ ॥

भीष्म उवाच

अहिंसा सत्यमक्रोध आनुशंस्यं दमस्तथा ।  
आर्जवं चैव राजेन्द्र निश्चितं धर्मलक्षणम् ॥ १९ ॥  
ये तु धर्मं प्रशंसन्तश्चरन्ति पृथिवीमिमाम् ।  
अनाचरन्तस्तद् धर्मं संकरेऽभिरताः प्रभो ॥ २० ॥  
तेभ्यो हिरण्यं रत्नं वा गामश्च वा ददातियः ।  
दश वर्षाणि विष्टां स भुङ्क्ते निरयमास्थितः ॥ २१ ॥  
मेदानां पुल्कसानां च तथैवान्तेऽवसायिनाम् ।  
कृतं कर्माकृतं वापि रागमोहेन जल्पताम् ॥ २२ ॥  
वैश्वदेवं च ये मूढा विप्राय ब्रह्मचारिणे ।  
ददते नेह राजेन्द्र ते लोकान् भुञ्जतेऽशुभान् ॥ २३ ॥

युधिष्ठिर उवाच

किं परं ब्रह्मचर्यं च किं परं धर्मलक्षणम् ।  
किं च श्रेष्ठतमं शौचं तन्मे ब्रूहि पितामह ॥ २४ ॥

भीष्म उवाच

ब्रह्मचर्यात् परं तात मधुमांसस्य वर्जनम् ।  
मर्यादायां स्थितो धर्मः शमश्चैवास्य लक्षणम् ॥ २५ ॥

युधिष्ठिर उवाच

कस्मिन् काले चरेद् धर्मं कस्मिन् कालेऽर्थमाचरेत् ।  
कस्मिन् काले सुखी च स्यात् तन्मे ब्रूहि पितामह ॥ २६ ॥

भीष्म उवाच

कल्यमर्थं निषेवेत ततो धर्ममनन्तरम् ।  
पश्चात् कामं निषेवेत न च गच्छेत् प्रसङ्गिताम् ॥ २७ ॥  
ब्राह्मणाश्चैव मन्येत गुह्यंश्चाप्यभिपूजयेत् ।  
सर्वभूतानुलोमश्च मृदुशीलः प्रियंवदः ॥ २८ ॥  
अधिकारे यदनृतं यच्च राजसु पैशुनम् ।  
गुरोश्चालोककरणं तुल्यं तद् ब्रह्महत्याया ॥ २९ ॥  
प्रहरेन्न नरेन्द्रेषु न हन्याद् गां तथैव च ।  
भ्रणहत्यासमं चैव उभयं यो निषेवते ॥ ३० ॥  
नाग्निं परित्यजेज्जातु न च वेदान् परित्यजेत् ।  
न च ब्राह्मणमाक्रोशेत् समं तद् ब्रह्महत्याया ॥ ३१ ॥

युधिष्ठिर उवाच

कीदृशाः साधवो विप्राः केभ्यो दत्तं महाफलम् ।  
कीदृशानां च भोक्तव्यं तन्मे ब्रूहि पितामह ॥ ३२ ॥

भीष्म उवाच

अक्रोधना धर्मपराः सत्यनित्या दमे रताः ।  
तादृशाः साधवो विप्रास्तेभ्यो दत्तं महाफलम् ॥ ३३ ॥  
अमानिनः सर्वसहा दृढार्था विजितेन्द्रियाः ।  
सर्वभूतहिता मैत्रास्तेभ्यो दत्तं महाफलम् ॥ ३४ ॥

अलुब्धाः शुचयो वैद्या ह्रीमन्तः सत्यवादिनः ।  
 स्वकर्मनिरता ये च तेभ्यो दत्तं महाफलम् ॥ ३५ ॥  
 साङ्गांश्च चतुरो वेदानधीते यो द्विजर्षभः ।  
 षड्भ्यः प्रवृत्तः कर्मभ्यस्तं पात्रमृषयो विदुः ॥ ३६ ॥  
 ये त्वेवंगुणजातीयास्तेभ्यो दत्तं महाफलम् ।  
 सहस्रगुणमाप्नोति गुणार्हाय प्रदायकः ॥ ३७ ॥  
 प्रज्ञाश्रुताभ्यां वृत्तेन शीलेन च समन्वितः ।  
 तारयेत कुलं सर्वमेकोऽपीह द्विजर्षभः ॥ ३८ ॥

गामर्षं वित्तमन्नं वा तद्विधे प्रतिपादयेत् ।  
 द्रव्याणि चान्यानि तथा प्रेत्यभावे न शोचति ॥ ३९ ॥  
 तारयेत कुलं सर्वमेकोऽपीह द्विजोत्तमः ।  
 किमङ्ग पुनरेवैते तस्मात् पात्रं समाचरेत् ॥ ४० ॥  
 (तृप्ते तृप्ताः सर्वदेवाः पितरो मुनयोऽपि च ।)  
 निशम्य च गुणोपेतं ब्राह्मणं साधुसम्मतम् ।  
 दूरादानाय्य सत्कृत्य सर्वतश्चापि पूजयेत् ॥ ४१ ॥

इति श्रीमहाभारते अनुशासनपर्वणि दानधर्मपर्वणि बहुप्राश्निके द्वाविंशोऽध्यायः ॥ २२ ॥

## त्रयोविंशोऽध्यायः

दैवे पित्र्ये च केतनानर्हब्राह्मणानां नरकस्वर्गगामिनां नराणां च लक्षणानां वर्णनम्

युधिष्ठिर उवाच

श्राद्धकाले च दैवे च पित्र्येऽपि च पितामह ।  
 इच्छामीह त्वयाऽऽख्यातं विहितं यत् सुरर्षिभिः ॥ १ ॥

भीष्म उवाच

दैवं पौर्वाहिकं कुर्यादपराह्णे तु पैतृकम् ।  
 मङ्गलाचारसम्पन्नः कृतशौचः प्रयत्नवान् ॥ २ ॥  
 मनुष्याणां तु मध्याह्ने प्रदद्यादुपपत्तिभिः ।  
 कालहीनं तु यद् दानं तं भागं रक्षसां विदुः ॥ ३ ॥  
 लङ्घितं चावलीढं च कलिपूर्वं च यत् कृतम् ।  
 रजस्वलाभिदृष्टं च तं भागं रक्षसां विदुः ॥ ४ ॥  
 अवघुष्टं च यद् भुकमव्रतेन च भारत ।  
 परामृष्टं शुना चैव तं भागं रक्षसां विदुः ॥ ५ ॥  
 केशकीटावपतितं क्षुतं श्वभिरवेक्षितम् ।  
 रुदितं चावधूतं च तं भागं रक्षसां विदुः ॥ ६ ॥  
 निरोङ्कारेण यद् भुक्तं सशस्त्रेण च भारत ।  
 दुरात्मना च यद् भुक्तं तं भागं रक्षसां विदुः ॥ ७ ॥  
 परोच्छिष्टं च यद् भुक्तं परिभुक्तं च यद् भवेत् ।  
 दैवे पित्र्ये च सततं तं भागं रक्षसां विदुः ॥ ८ ॥  
 मन्त्रहीनं क्रियाहीनं यच्छ्राद्धं परिविष्यते ।  
 त्रिभिर्वर्णैर्नरश्रेष्ठ तं भागं रक्षसां विदुः ॥ ९ ॥  
 आज्याहुतिं विना चैव यत्किञ्चित् परिविष्यते ।  
 दुराचारैश्च यद् भुक्तं तं भागं रक्षसां विदुः ॥ १० ॥  
 ये भागा रक्षसां प्राप्तास्त उक्ता भरतर्षभ ।  
 अत ऊर्ध्वं विसर्गस्य परीक्षां ब्राह्मणे शृणु ॥ ११ ॥  
 यावन्तः पतिता विप्रा जडोन्मत्तास्तथैव च ।  
 दैवे वाप्यथ पित्र्ये वा राजन् नार्हन्ति केतनम् ॥ १२ ॥  
 श्वित्री क्लीबश्च कुष्टी च तथा यक्षमहतश्च यः ।  
 अपस्मारी च यश्चान्धो राजन् नार्हन्ति केतनम् ॥ १३ ॥  
 शिकित्सका देवलका वृथा नियमधारिणः ।

सोमविक्रयिणश्चैव राजन् नार्हन्ति केतनम् ॥ १४ ॥  
 गायना नर्तकाश्चैव प्लवका वादकास्तथा ।  
 कथका योधकाश्चैव राजन् नार्हन्ति केतनम् ॥ १५ ॥  
 होतारो वृषलानां च वृषलाध्यापकास्तथा ।  
 तथा वृषलशिष्याश्च राजन् नार्हन्ति केतनम् ॥ १६ ॥  
 अनुयोक्ता च यो विप्रो अनुयुक्तश्च भारत ।  
 नार्हन्ति स्तावपि श्राद्धं ब्रह्मविक्रयिणौ हि तौ ॥ १७ ॥  
 अग्रणीर्यः कृतः पूर्वं वर्णावरपरिग्रहः ।  
 ब्राह्मणः सर्वविद्योऽपि राजन् नार्हति केतनम् ॥ १८ ॥  
 अनग्नयश्च ये विप्रा मृतनिर्यातकाश्च ये ।  
 स्तेनाश्च पतिताश्चैव राजन् नार्हन्ति केतनम् ॥ १९ ॥  
 अपरिज्ञातपूर्वाश्च गणपूर्वाश्च भारत ।  
 पुत्रिकापूर्वपुत्राश्च श्राद्धे नार्हन्ति केतनम् ॥ २० ॥  
 ऋणकर्ता च यो राजन् यश्च वार्षुषिको नरः ।  
 प्राणिविक्रयवृत्तिश्च राजन् नार्हन्ति केतनम् ॥ २१ ॥  
 स्त्रीपूर्वाः काण्डपृष्ठाश्च यावन्तो भरतर्षभ ।  
 अजपा ब्राह्मणाश्चैव श्राद्धे नार्हन्ति केतनम् ॥ २२ ॥  
 श्राद्धे दैवे च निर्दिष्टो ब्राह्मणो भरतर्षभ ।  
 दातुः प्रतिग्रहीतुश्च शृणुष्वानुग्रहं पुनः ॥ २३ ॥  
 चीर्णव्रता गुणैर्युक्ता भवेयुर्येऽपि कर्षकाः ।  
 सावित्रीक्षाः क्रियावन्तस्ते राजन् केतनक्षमाः ॥ २४ ॥  
 क्षात्रधर्मिणमप्याजौ केतयेत् कुलजं द्विजम् ।  
 न त्वेव वणिजं तात श्राद्धे च परिकल्पयेत् ॥ २५ ॥  
 अग्निहोत्री च यो विप्रो ग्रामवासी च यो भवेत् ।  
 अस्तेनश्चातिथिज्ञश्च स राजन् केतनक्षमः ॥ २६ ॥  
 सावित्री जपते यस्तु त्रिकालं भरतर्षभ ।  
 भिक्षावृत्तिः क्रियावांश्च स राजन् केतनक्षमः ॥ २७ ॥  
 उदितास्तमितो यश्च तथैवास्तमितोदितः ।  
 अहिंसश्चाल्पदोषश्च स राजन् केतनक्षमः ॥ २८ ॥

अकल्कको ह्यतर्कश्च ब्राह्मणो भरतर्षभ ।  
 संसर्गो भैक्ष्यवृत्तिश्च स राजन् केतनक्षमः ॥ २९ ॥  
 अव्रतीकितवः स्तेनः प्राणिविक्रयिको वणिक् ।  
 पश्चाच्च पीतवान् सोमं स राजन् केतनक्षमः ॥ ३० ॥  
 अर्जयित्वा धनं पूर्वं दारुणैरपि कर्मभिः ।  
 भवेत् सर्वातिथिः पश्चात् स राजन् केतनक्षमः ॥ ३१ ॥  
 ब्रह्मविक्रयनिर्दिष्टं स्त्रिया यच्चार्जितं धनम् ।  
 अदेयं पितृविप्रेभ्यो यच्च क्लैव्यादुपार्जितम् ॥ ३२ ॥  
 क्रियमाणेऽपवर्गे च यो द्विजो भरतर्षभ ।  
 न व्याहरति यद्युक्तं तस्याधर्मो गवानृतम् ॥ ३३ ॥  
 भ्रादस्य ब्राह्मणः कालः प्राप्तं दधि घृतं तथा ।  
 सोमक्षयश्च मांसं च यदारण्यं युधिष्ठिर ॥ ३४ ॥  
 ( मुहूर्तानां त्रयं पूर्वमहः प्रातरिति स्मृतम् ।  
 जपध्यानादिभिस्तस्मिन् विप्रैः कार्यं शुभव्रतम् ॥  
 सङ्गवाख्यं त्रिभागं तु मध्याह्नस्त्रिमुहूर्तकः ।  
 लौकिकं सङ्गवेऽर्थ्यं च स्नानादि ह्यथ मध्यमे ॥  
 चतुर्थमपराह्णं तु त्रिमुहूर्तं तु पित्र्यकम् ।  
 सायाह्नस्त्रिमुहूर्तं च मध्यमं कविभिः स्मृतम् ॥ )  
 भ्रादपवर्गे विप्रस्य स्वधा वै मुदिता भवेत् ।  
 क्षत्रियस्यापि यो ब्रूयात् प्रीयन्तां पितरस्त्विति ॥ ३५ ॥  
 अपवर्गे तु वैश्यस्य भ्रादकर्मणि भारत ।  
 अक्षय्यमभिधातव्यं स्वस्ति शूद्रस्य भारत ॥ ३६ ॥  
 पुण्याहवाचनं दैवं ब्राह्मणस्य विधीयते ।  
 एतदेव निरोद्धारं क्षत्रियस्य विधीयते ॥ ३७ ॥  
 वैश्यस्य दैवे वक्तव्यं प्रीयन्तां देवता इति ।  
 कर्मणामनुपूर्व्येण विधिपूर्वं कृतं शृणु ॥ ३८ ॥  
 जातकर्मादिकाः सर्वास्त्रिषु वर्णेषु भारत ।  
 ब्रह्मक्षत्रे हि मन्त्रोक्ता वैश्यस्य च युधिष्ठिर ॥ ३९ ॥  
 विप्रस्य रशना मौञ्जी मौर्वी राजन्यगामिनी ।  
 बाल्वजी ह्येव वैश्यस्य धर्म एष युधिष्ठिर ॥ ४० ॥  
 ( पालाशो द्विजदण्डः स्यादश्वत्थः क्षत्रियस्य तु ।  
 औदुम्बरश्च वैश्यस्य धर्म एष युधिष्ठिर ॥ )  
 दातुः प्रतिग्रहीतुश्च धर्माधर्माविमौ शृणु ।  
 ब्राह्मणस्यानृतेऽधर्मः प्रोक्तः पातकसंज्ञितः ।  
 चतुर्गुणः क्षत्रियस्य वैश्यस्याष्टगुणः स्मृतः ॥ ४१ ॥  
 नान्यत्र ब्राह्मणोऽश्रीयात् पूर्वं विप्रेण केतितः ।  
 यवीयान् पशुहिंसायां तुल्यधर्मो भवेत् स हि ॥ ४२ ॥  
 तथा राजन्यवैश्याभ्यां यद्यश्रीयात् केतितः ।  
 यवीयान् पशुहिंसायां भागार्थं समवाप्नुयात् ॥ ४३ ॥  
 दैवं वाप्यथवा पित्र्यं योऽश्रीयाद् ब्राह्मणादिषु ।  
 अस्नातो ब्राह्मणो राजंस्तस्याधर्मो गवानृतम् ॥ ४४ ॥  
 आशौचो ब्राह्मणो राजन् योऽश्रीयाद् ब्राह्मणादिषु ।  
 ज्ञानपूर्वमथो लोभात् तस्याधर्मो गवानृतम् ॥ ४५ ॥

अर्थेनान्येन यो लिप्सेत् कर्मार्थं चैव भारत ।  
 आमन्त्रयति राजेन्द्र तस्याधर्मोऽनृतं स्मृतम् ॥ ४६ ॥  
 अवेदव्रतचारित्रास्त्रिभिर्वर्णैर्गुधिष्ठिर ।  
 मन्त्रवत्परिविष्यन्ते तस्याधर्मो गवानृतम् ॥ ४७ ॥  
 युधिष्ठिर उवाच  
 पित्र्यं वाप्यथवा दैवं दीयते यत् पितामह ।  
 एतदिच्छाम्यहं ज्ञातुं दत्तं केषु महाफलम् ॥ ४८ ॥  
 भीष्म उवाच  
 येषां दाराः प्रतीक्षन्ते सुवृष्टिमिव कर्पकाः ।  
 उच्छेषपरिशेषं हि तान् भोजय युधिष्ठिर ॥ ४९ ॥  
 चारित्रनिरता राजन् ये कृशाः कृशवृत्तयः ।  
 अर्थिनश्चोपगच्छन्ति तेषु दत्तं महाफलम् ॥ ५० ॥  
 तद्भुक्तास्तद्गृहा राजंस्तद्भुक्तास्तदपाश्रयाः ।  
 अर्थिनश्च भवन्त्यर्थे तेषु दत्तं महाफलम् ॥ ५१ ॥  
 तस्क्रेभ्यः परेभ्यो वा ये भयार्ता युधिष्ठिर ।  
 अर्थिनो भोक्तुमिच्छन्ति तेषु दत्तं महाफलम् ॥ ५२ ॥  
 अकल्ककस्य विप्रस्य रौक्ष्यात् करकृतात्मनः ।  
 वटवो यस्य भिक्षन्ति तेभ्यो दत्तं महाफलम् ॥ ५३ ॥  
 हृतस्वा हृतदाराश्च ये विप्रा देशसम्प्लवे ।  
 अर्थार्थमभिगच्छन्ति तेभ्यो दत्तं महाफलम् ॥ ५४ ॥  
 व्रतिनो नियमस्थाश्च ये विप्राः श्रुतसम्मताः ।  
 तत्समाप्त्यर्थमिच्छन्ति तेभ्यो दत्तं महाफलम् ॥ ५५ ॥  
 अत्युत्क्रान्ताश्च धर्मेषु पाषण्डसमयेषु च ।  
 कृशप्राणाः कृशधनास्तेभ्यो दत्तं महाफलम् ॥ ५६ ॥  
 ( व्रतानां पारणार्थाय गुर्वर्थं यज्ञदक्षिणाम् ।  
 निवेशार्थं च विद्वांसस्तेषां दत्तं महाफलम् ॥  
 पित्रोश्च रक्षणार्थाय पुत्रदाराथमेव वा ।  
 महाव्याधिविमोक्षाय तेषु दत्तं महाफलम् ॥  
 बालाः स्त्रियश्च वाञ्छन्ति सुभक्तं चाप्यसाधनाः ।  
 स्वर्गमायान्ति दत्त्वैषां निरयान् नोपयान्ति ते ॥ )  
 कृतसर्वस्वहरणा निर्दोषाः प्रभविष्णुभिः ।  
 स्पृहयन्ति च भुक्त्वान्नं तेषु दत्तं महाफलम् ॥ ५७ ॥  
 तपस्विनस्तपोनिष्ठास्तेषां भैक्षचराश्च ये ।  
 अर्थिनः किञ्चिदिच्छन्ति तेषु दत्तं महाफलम् ॥ ५८ ॥  
 महाफलविधिर्दाने श्रुतस्ते भरतर्षभ ।  
 निरयं येन गच्छन्ति स्वर्गं चैव हि तच्छृणु ॥ ५९ ॥  
 गुर्वर्थमभयार्थं वा वर्जयित्वा युधिष्ठिर ।  
 येऽनृतं कथयन्ति स ते वै निरयगामिनः ॥ ६० ॥  
 परदाराभिहर्तारः परदाराभिमर्शिनः ।  
 परदारप्रयोक्तारस्ते वै निरयगामिनः ॥ ६१ ॥  
 ये परस्वापहर्तारः परस्वानां च नाशकाः ।  
 सूचकाश्च परेषां ये ते वै निरयगामिनः ॥ ६२ ॥

प्रपाणां च सभानां च संक्रमाणां च भारत ।  
 अगाराणां च भेत्तारो नरा निरयगामिनः ॥ ६३ ॥  
 अनाथां प्रमदां बालां वृद्धां भीतां तपस्विनीम् ।  
 वञ्चयन्ति नरा ये च ते वै निरयगामिनः ॥ ६४ ॥  
 वृत्तिच्छेदं गृहच्छेदं दारच्छेदं च भारत ।  
 मित्रच्छेदं तथाऽऽशयास्ते वै निरयगामिनः ॥ ६५ ॥  
 सूचकाः सेतुभेत्तारः परवृत्त्युपजीवकाः ।  
 अकृतज्ञाश्च मित्राणां ते वै निरयगामिनः ॥ ६६ ॥  
 पाषण्डा दूषकाश्चैव समयानां च दूषकाः ।  
 ये प्रत्यवसिताश्चैव ते वै निरयगामिनः ॥ ६७ ॥  
 विषमव्यवहाराश्च विषमाश्चैव वृद्धिषु ।  
 लाभेषु विषमाश्चैव ते वै निरयगामिनः ॥ ६८ ॥  
 दूतसंव्यवहाराश्च निष्परीक्षाश्च मानवाः ।  
 प्राणिहिंसाप्रवृत्ताश्च ते वै निरयगामिनः ॥ ६९ ॥  
 कृतार्शं कृतनिर्देशं कृतभक्तं कृतश्रमम् ।  
 भेदैर्ये व्यपकर्षन्ति ते वै निरयगामिनः ॥ ७० ॥  
 पर्यश्रन्ति च ये दारानग्निभृत्यातिथींस्तथा ।  
 उत्सन्नपितृदेवेज्यास्ते वै निरयगामिनः ॥ ७१ ॥  
 वेदविक्रयिणश्चैव वेदानां चैव दूषकाः ।  
 वेदानां लेखकाश्चैव ते वै निरयगामिनः ॥ ७२ ॥  
 चातुराश्रम्यबाह्याश्च श्रुतिबाह्याश्च ये नराः ।  
 विकर्मभिश्च जीवन्ति ते वै निरयगामिनः ॥ ७३ ॥  
 केशविक्रयिका राजन् विषविक्रयिकाश्च ये ।  
 क्षीरविक्रयिकाश्चैव ते वै निरयगामिनः ॥ ७४ ॥  
 ब्राह्मणानां गवां चैव कन्यानां च युधिष्ठिर ।  
 येऽन्तरं यान्ति कार्येषु ते वै निरयगामिनः ॥ ७५ ॥  
 शस्त्रविक्रयिकाश्चैव कर्तारश्च युधिष्ठिर ।  
 शल्यानां धनुषां चैव ते वै निरयगामिनः ॥ ७६ ॥  
 शिलाभिः शङ्खभिर्वापि श्वभैर्वा भरतर्षभ ।  
 ये मार्गमनुरुन्धन्ति ते वै निरयगामिनः ॥ ७७ ॥  
 उपाध्यायांश्च भृत्यांश्च भक्तांश्च भरतर्षभ ।  
 ये त्यजन्त्यविकारांस्त्रींस्ते वै निरयगामिनः ॥ ७८ ॥  
 अप्राप्तदमकाश्चैव नासानां वेधकाश्च ये ।  
 बन्धकाश्च पशूनां ये ते वै निरयगामिनः ॥ ७९ ॥  
 अगोष्ठारश्च राजानो बलिषड्भागतस्कराः ।  
 समर्थाश्चाप्यदातारस्ते वै निरयगामिनः ॥ ८० ॥  
 ( संश्रुत्य चाप्रदातारो दरिद्राणां विनिन्दकाः ।  
 श्रोत्रियाणां विनीतानां दरिद्राणां विशेषतः ॥  
 क्षमिणां निन्दकाश्चैव ते वै निरयगामिनः । )  
 क्षान्तान् दान्तांस्तथा प्राज्ञान् दीर्घकालं सहोषितान् ।  
 त्यजन्ति कृतकृत्या ये ते वै निरयगामिनः ॥ ८१ ॥  
 बालानामथ वृद्धानां दासानां चैव ये नराः ।  
 अदत्त्वा भक्षयन्त्यग्रे ते वै निरयगामिनः ॥ ८२ ॥

एते पूर्वं विनिर्दिष्टाः प्रोक्ता निरयगामिनः ।  
 भागिनः स्वर्गलोकस्य वक्ष्यामि भरतर्षभ ॥ ८३ ॥  
 सर्वेष्वेव तु कार्येषु दैवपूर्वेषु भारत ।  
 हन्ति पुत्रान् पशून् कृत्स्नान् ब्राह्मणातिक्रमः कृतः ॥ ८४ ॥  
 दानेन तपसा चैव सत्येन च युधिष्ठिर ।  
 ये धर्ममनुवर्तन्ते ते नराः स्वर्गगामिनः ॥ ८५ ॥  
 शुश्रूषाभिस्तपोभिश्च विद्यामादाय भारत ।  
 ये प्रतिग्रहनिःस्नेहास्ते नराः स्वर्गगामिनः ॥ ८६ ॥  
 भयात्पापात्तथा बाधाद् दारिद्र्याद् व्याधिधर्षणात् ।  
 यत्कृते प्रतिमुच्यन्ते ते नराः स्वर्गगामिनः ॥ ८७ ॥  
 क्षमावन्तश्च धीराश्च धर्मकार्येषु चोत्थिताः ।  
 मङ्गलाचारसम्पन्नाः पुरुषाः स्वर्गगामिनः ॥ ८८ ॥  
 निवृत्ता मधुमांसेभ्यः परदारेभ्य एव च ।  
 निवृत्ताश्चैव मद्येभ्यस्ते नराः स्वर्गगामिनः ॥ ८९ ॥  
 आश्रमाणां च कर्तारः कुलानां चैव भारत ।  
 देशानां नगराणां च ते नराः स्वर्गगामिनः ॥ ९० ॥  
 वस्त्राभरणदातारो भक्तपानान्नदास्तथा ।  
 कुटुम्बानां च दातारः पुरुषाः स्वर्गगामिनः ॥ ९१ ॥  
 सर्वहिंसानिवृत्ताश्च नराः सर्वसहाश्च ये ।  
 सर्वस्याश्रयभूताश्च ते नराः स्वर्गगामिनः ॥ ९२ ॥  
 मातरं पितरं चैव शुश्रूषन्ति जितेन्द्रियाः ।  
 भ्रातॄणां चैव सस्नेहास्ते नराः स्वर्गगामिनः ॥ ९३ ॥  
 आढ्याश्च बलवन्तश्च यौवनस्थाश्च भारत ।  
 ये वै जितेन्द्रिया धीरास्ते नराः स्वर्गगामिनः ॥ ९४ ॥  
 अपराधिषु सस्नेहा मृदवो मृदुवत्सलाः ।  
 आराधनसुखाश्चापि पुरुषाः स्वर्गगामिनः ॥ ९५ ॥  
 सहस्रपरिवेशारस्तथैव च सहस्रदाः ।  
 त्रातारश्च सहस्राणां ते नराः स्वर्गगामिनः ॥ ९६ ॥  
 सुवर्णस्य च दातारो गवां च भरतर्षभ ।  
 यानानां वाहनानां च ते नराः स्वर्गगामिनः ॥ ९७ ॥  
 वैवाहिकानां द्रव्याणां प्रेथ्याणां च युधिष्ठिर ।  
 दातारो वाससां चैव ते नराः स्वर्गगामिनः ॥ ९८ ॥  
 विद्वारावसथोद्यानकूपारामसभाप्रपाः ।  
 वप्राणां चैव कर्तारस्ते नराः स्वर्गगामिनः ॥ ९९ ॥  
 निवेशनानां क्षेत्राणां वसतीनां च भारत ।  
 दातारः प्रार्थितानां च ते नराः स्वर्गगामिनः ॥ १०० ॥  
 रसानां चाथ बीजानां धान्यानां च युधिष्ठिर ।  
 स्वयमुत्पाद्य दातारः पुरुषाः स्वर्गगामिनः ॥ १०१ ॥  
 यस्मिंस्तस्मिन् कुले जाता बहुपुत्राः शतायुषः ।  
 सानुक्रोशा जितक्रोधाः पुरुषाः स्वर्गगामिनः ॥ १०२ ॥  
 एतदुक्तममुत्रार्थं दैवं पित्र्यं च भारत ।  
 दानधर्मं च दानस्य यत् पूर्वमृषिभिः कृतम् ॥ १०३ ॥

इति श्रीमहाभारते अनुशासनपर्वणि दानधर्मपर्वणि स्वर्गनरकगामिवर्णने त्रयोविंशोऽध्यायः ॥ २३ ॥



## चतुर्विंशोऽध्यायः

ब्रह्महत्यासदृशपापानां निरूपणम्

युधिष्ठिर उवाच

इदं मे तत्त्वतो राजन् वक्तुमर्हसि भारत ।  
अहिंसयित्वापि कथं ब्रह्महत्या विधीयते ॥ १ ॥

भीष्म उवाच

व्यासमामन्त्र्य राजेन्द्र पुरा यत् पृष्ठवानहम् ।  
तत्तेऽहं सम्प्रवक्ष्यामि तदिहैकमनाः शृणु ॥ २ ॥  
चतुर्थस्त्वं वसिष्ठस्य तत्त्वमाख्याहि मे मुने ।  
अहिंसयित्वा केनेह ब्रह्महत्या विधीयते ॥ ३ ॥  
इति पृष्ठो मया राजन् पराशरशरीरजः ।  
अब्रवीन्निपुणो धर्मे निःसंशयमनुत्तमम् ॥ ४ ॥  
ब्राह्मणं स्वयमाहूय भिक्षार्थं कृशवृत्तिनम् ।  
ब्रूयान्नास्तीति यः पश्चात्तं विद्याद् ब्रह्मघातिनम् ॥ ५ ॥  
मध्यस्थस्येह विप्रस्य योऽनूचानस्य भारत ।

वृत्तिं हरति दुर्बुद्धिस्तं विद्याद् ब्रह्मघातिनम् ॥ ६ ॥  
गोकुलस्य तृषार्तस्य जलार्थं वसुधाधिप ।  
उत्पादयति यो विघ्नं तं विद्याद् ब्रह्मघातिनम् ॥ ७ ॥  
यः प्रवृत्तां श्रुतिं सम्यक् शास्त्रं वा मुनिभिः कृतम् ।  
दूषयत्यनभिज्ञाय तं विद्याद् ब्रह्मघातिनम् ॥ ८ ॥  
आत्मजां रूपसम्पन्नां महतीं सदृशे वरे ।  
न प्रयच्छति यः कन्यां तं विद्याद् ब्रह्मघातिनम् ॥ ९ ॥  
अधर्मनिरतो मूढो मिथ्या यो वै द्विजातिषु ।  
दद्यान्मर्मातिगं शोकं तं विद्याद् ब्रह्मघातिनम् ॥ १० ॥  
चक्षुषा विप्रहीणस्य पंगुलस्य जडस्य वा ।  
हरेत यो वै सर्वस्वं तं विद्याद् ब्रह्मघातिनम् ॥ ११ ॥  
आश्रमे वा वने वापि ग्रामे वा यदि वा पुरे ।  
अग्निं समुत्सृजेन्मोहात्तं विद्याद् ब्रह्मघातिनम् ॥ १२ ॥

इति श्रीमहाभारते अनुशासनपर्वणि दानधर्मपर्वणि ब्रह्मघ्नकथने चतुर्विंशोऽध्यायः ॥ २४ ॥

## पञ्चविंशोऽध्यायः

विभिन्नतीर्थानां माहात्म्यवर्णनम्

युधिष्ठिर उवाच

तीर्थानां दर्शनं श्रेयः स्नानं च भरतर्षभ ।  
श्रवणं च महाप्राज्ञ श्रोतुमिच्छामि तत्त्वतः ॥ १ ॥  
पृथिव्यां यानि तीर्थानि पुण्यानि भरतर्षभ ।  
वक्तुमर्हसि मे तानि श्रोतास्मि नियतं प्रभो ॥ २ ॥

भीष्म उवाच

इममङ्गिरसा प्रोक्तं तीर्थवंशं महाद्युते ।  
श्रोतुमर्हसि भद्रं ते प्राप्स्यसे धर्ममुत्तमम् ॥ ३ ॥  
तपोवनगतं विप्रमभिगम्य महामुनिम् ।  
पप्रच्छाङ्गिरसं धीरं गौतमः संशितव्रतः ॥ ४ ॥  
अस्ति मे भगवन् कश्चित्तीर्थेभ्यो धर्मसंशयः ।  
तत् सर्वं श्रोतुमिच्छामि तन्मे शंस महामुने ॥ ५ ॥  
उपस्पृश्य फलं किं स्यात्तेषु तीर्थेषु वै मुने ।  
प्रेत्यभावे महाप्राज्ञ तद् यथास्ति तथा वद ॥ ६ ॥

अङ्गिरा उवाच

सप्ताहं चन्द्रभागां वै वितस्तामूर्मिमालिनीम् ।  
विगाह्य वै निराहारो निर्मलो मुनिवद् भवेत् ॥ ७ ॥  
काश्मीरमण्डले नद्यो याः पतन्ति महानदम् ।  
तानदीः सिन्धुमासाद्य शीलवान् स्वर्गमाप्नुयात् ॥ ८ ॥  
पुष्करं च प्रभासं च नैमिषं सागरोदकम् ।  
देविकामिन्द्रमार्गं च स्वर्गविन्दुं विगाह्य च ॥ ९ ॥

विवोध्यते विमानस्थः सोऽप्सरोभिरभिष्टुतः ।  
हिरण्यविन्दुं विक्षोभ्य प्रयतश्चाभिवाद्य च ॥ १० ॥  
कुशेशयं च देवं तं धूयते तस्य किल्बिषम् ।  
इन्द्रतोयां समासाद्य गन्धमादनसंनिधौ ॥ ११ ॥  
कर्तोयां कुरङ्गे च त्रिरात्रोपोषितो नरः ।  
अश्वमेधमवाप्नोति विगाह्य प्रयतः शुचिः ॥ १२ ॥  
गङ्गाद्वारे कुशावर्ते बिल्वके नीलपर्वते ।  
तथा कनखले स्नात्वा धृतपाप्मा दिवं व्रजेत् ॥ १३ ॥  
अपां हृद उपस्पृश्य वाजिमेधफलं लभेत् ।  
ब्रह्मचारी जितक्रोधः सत्यसंधस्त्वर्हिसकः ॥ १४ ॥  
यत्र भागीरथी गङ्गा पतते दिशमुत्तराम् ।  
महेश्वरस्य त्रिस्थाने यो नरस्त्वभिषिच्यते ॥ १५ ॥  
एकमासं निराहारः स पश्यति हि देवताः ।  
सप्तगङ्गे त्रिगङ्गे च इन्द्रमार्गे च तर्पयन् ॥ १६ ॥  
सुधां वै लभते भोक्तुं यो नरो जायते पुनः ।  
महाश्रम उपस्पृश्य योऽग्निहोत्रपरः शुचिः ॥ १७ ॥  
एकमासं निराहारः सिद्धिं मासेन स व्रजेत् ।  
महाहृद उपस्पृश्य भृगुतुङ्गे त्वलोलुपः ॥ १८ ॥  
त्रिरात्रोपोषितो भूत्वा मुच्यते ब्रह्महत्याया ।  
कन्याकूप उपस्पृश्य बलाकायां कृतोदकः ॥ १९ ॥  
देवेषु लभते कीर्तिं यशसा च विराजते ॥ २० ॥



अभ्यर्च्य देवतास्तत्र नमस्कृत्य मुनींस्तथा ।  
ततः सिद्धो दिवं गच्छेद् ब्रह्मलोकं सनातनम् ॥ ६४ ॥  
कामं क्रोधं च लोभं च योजित्वा तीर्थमावसेत् ।  
न तेन किञ्चित् प्राप्तं तीर्थाभिगमनाद् भवेत् ॥ ६५ ॥  
यान्यगम्यानि तीर्थाणि दुर्गाणि विषमाणि च ।  
मनसा तानि गम्यानि सर्वतीर्थसमीक्षया ॥ ६६ ॥  
इदं मेध्यमिदं पुण्यमिदं स्वर्ग्यमनुत्तमम् ।  
इदं रहस्यं वेदानामाग्राव्यं पावनं तथा ॥ ६७ ॥

इदं दद्याद् द्विजातीनां साधोरात्महितस्य च ।  
सुहृदां च जपेत् कर्णे शिष्यस्यानुगतस्य च ॥ ६८ ॥  
दत्तवान् गौतमस्यैतदङ्गिरा वै महातपाः ।  
अङ्गिराः समनुज्ञातः काश्यपेन च धीमता ॥ ६९ ॥  
महर्षीणामिदं जप्यं पावनानां तथोत्तमम् ।  
जपंश्चाभ्युत्थितः शश्वन्निर्मलः स्वर्गमाप्नुयात् ॥ ७० ॥  
इदं यश्चापि शृणुयाद् रहस्यं त्वङ्गिरोमतम् ।  
उत्तमे च कुले जन्म लभेज्जातीश्च संसरेत् ॥ ७१ ॥

इति श्रीमहाभारते अनुशासनपर्वणि दानधर्मपर्वणि आङ्गिरसतीर्थयात्रायां षड्विंशोऽध्यायः ॥ २५ ॥

## षड्विंशोऽध्यायः

### श्रीगङ्गामाहात्म्यवर्णनम्

वैशम्पायन उवाच

बृहस्पतिसमं बुद्ध्या क्षमया ब्रह्मणः समम् ।  
पराक्रमे शक्रसममादित्यसमतेजसम् ॥ १ ॥  
गाङ्गेयमर्जुनेनाजौ निहतं भूरितेजसम् ।  
भ्रातृभिः सहितोऽन्यैश्च पर्यपृच्छद् युधिष्ठिरः ॥ २ ॥  
शयानं वीरशयने कालाकाङ्क्षिणमच्युतम् ।  
आजग्मुर्भरतश्रेष्ठं द्रष्टुकामा महर्षयः ॥ ३ ॥  
अत्रिर्वसिष्ठोऽथ भृगुः पुलस्त्यः पुलहः क्रतुः ।  
अङ्गिरागौतमोऽगस्त्यः सुमतिः सुयतात्मवान् ॥ ४ ॥  
विश्वामित्रः स्थूलशिराः संवर्तः प्रमतिर्दमः ।  
बृहस्पत्युशनोव्यासाश्चयवनः काश्यपो ध्रुवः ॥ ५ ॥  
दुर्वासा जमदग्निश्च मार्कण्डेयोऽथ गालवः ।  
भरद्वाजोऽथ रैभ्यश्च यवक्रीतस्त्रितस्तथा ॥ ६ ॥  
स्थूलाक्षः शबलाक्षश्च कण्वो मेधातिथिः कशः ।  
नारदः पर्वतश्चैव सुधन्वाथैकतो द्विजः ॥ ७ ॥  
नितम्भभुव्नो धौम्यः शतानन्दोऽकृतव्रणः ।  
जामदग्न्यस्तथा रामः कचश्चेत्येवमादयः ॥ ८ ॥  
समागता महात्मानो भीष्मं द्रष्टुं महर्षयः ।  
तेषां महात्मनां पूजामागतानां युधिष्ठिरः ॥ ९ ॥  
भ्रातृभिः सहितश्चक्रे यथावदनुपूर्वशः ।  
ते पूजिताः सुखासीनाः कथाश्चकुर्महर्षयः ॥ १० ॥  
भीष्माश्रिताः सुमधुराः सर्वेन्द्रियमनोहराः ।  
भीष्मस्तेषां कथाः श्रुत्वा ऋषीणां भावितात्मनाम् ॥  
मेने दिविष्ठमात्मानं तुष्ट्या परमया युतः ।  
ततस्ते भीष्ममामन्य पाण्डवांश्च महर्षयः ॥ १२ ॥  
अन्तर्धानं गताः सर्वे सर्वेषामेव पश्यताम् ।  
तानृषीन् सुमहाभागानन्तर्धानगतानपि ॥ १३ ॥  
पाण्डवास्तुष्टुवुः सर्वे प्रणमुश्च मुहुर्मुहुः ।  
प्रसन्नमनसः सर्वे गाङ्गेयं कुरुसत्तमम् ॥ १४ ॥

उपतस्थुर्यथोद्यन्तमादित्यं मन्त्रकोविदाः ।  
प्रभावात् तपसस्तेषामृषीणां वीक्ष्य पाण्डवाः ॥ १५ ॥  
प्रकाशन्तो दिशः सर्वा विस्मयं परमं ययुः ।  
महाभाग्यं परं तेषामृषीणामनुचिन्त्य ते ।  
पाण्डवाः सह भीष्मेण कथाश्चक्रुस्तदाश्रयाः ॥ १६ ॥

वैशम्पायन उवाच

कथान्ते शिरसा पादौ स्पृष्ट्वा भीष्मस्य पाण्डवः ।  
धर्म्यं धर्मसुतः प्रश्नं पर्यपृच्छद् युधिष्ठिरः ॥ १७ ॥

युधिष्ठिर उवाच

के देशाः के जनपदा आश्रमाः के च पर्वताः ।  
प्रकृष्टाः पुण्यतः काश्च ज्ञेया नद्यः पितामह ॥ १८ ॥

भीष्म उवाच

अत्राप्युदाहरन्तीममितिहासं पुरातनम् ।  
शिलोञ्छवृत्तेः संवादं सिद्धस्य च युधिष्ठिर ॥ १९ ॥  
इमां कश्चित् परिक्रम्य पृथिवीं शैलभूषणाम् ।  
असकृद् द्विपदां श्रेष्ठः श्रेष्ठस्य गृहमेधिनः ॥ २० ॥  
शिलवृत्तेर्गृहं प्राप्तः स तेन विधिनार्चितः ।  
उवास रजनीं तत्र सुमुखः सुखभागृविः ॥ २१ ॥  
शिलवृत्तिस्तु यत्कृत्यं प्रातस्तत् कृतवाञ्छुचिः ।  
कृतकृत्यमुपातिष्ठत् सिद्धं तमतिथिं तदा ॥ २२ ॥  
तौ समेत्य महात्मानौ सुखासीनौ कथाः शुभाः ।  
चक्रतुर्वेदसम्बद्धास्तच्छेषकृतलक्षणाः ॥ २३ ॥  
शिलवृत्तिः कथान्ते तु सिद्धमामन्य यत्नतः ।  
प्रश्नं प्रपृच्छ मेधावी यन्मां त्वं परिपृच्छसि ॥ २४ ॥

शिलवृत्तिरुवाच

के देशाः के जनपदाः केऽऽश्रमाः के च पर्वताः ।  
प्रकृष्टाः पुण्यतः काश्च ज्ञेया नद्यस्तदुच्यताम् ॥ २५ ॥

सिद्ध उवाच

ते देशास्ते जनपदास्तेऽऽश्रमास्ते च पर्वताः ।  
 येषां भागीरथी गङ्गा मध्येनैति सरिद्धरा ॥ २६ ॥  
 तपसा ब्रह्मचर्येण यज्ञैस्त्यागेन वा पुनः ।  
 गतिं तां न लभेज्जन्तुर्गङ्गां संसेव्य यां लभेत् ॥ २७ ॥  
 स्पृष्टानि येषां गाङ्गेयैस्तोयैर्गात्राणि देहिनाम् ।  
 न्यस्तानि न पुनस्तेषां त्यागः स्वर्गाद् विधीयते ॥ २८ ॥  
 सर्वाणि येषां गाङ्गेयैस्तोयैः कार्याणि देहिनाम् ।  
 गां त्यक्त्वा मानवा विप्र दिवि तिष्ठन्ति ते जनाः ॥ २९ ॥  
 पूर्वं वयसि कर्माणि कृत्वा पापानि ये नराः ।  
 पश्चाद् गङ्गां निषेज्यते तेऽपि यान्युत्तमां गतिम् ॥ ३० ॥  
 स्नातानां शुचिभिस्तोयैर्गाङ्गेयैः प्रयतात्मनाम् ।  
 व्युष्टिर्भवति या पुंसां न सा क्रतुशतैरपि ॥ ३१ ॥  
 यावदस्थि मनुष्यस्य गङ्गातोयेषु तिष्ठति ।  
 तावद्वर्षसहस्राणि स्वर्गलोके महीयते ॥ ३२ ॥  
 अपहत्य तमस्तीव्रं यथा भात्युदये रविः ।  
 तथापहत्य पाप्मानं भाति गङ्गाजलोक्षितः ॥ ३३ ॥  
 विसोमा इव शर्वर्यो विपुष्पास्तरवो यथा ।  
 तद्वद् देशा दिशश्चैव हीना गङ्गाजलैः शिवैः ॥ ३४ ॥  
 वर्णाश्रमा यथा सर्वे धर्मज्ञानविवर्जिताः ।  
 क्रतवश्च यथासोमास्तथा गङ्गां विना जगत् ॥ ३५ ॥  
 यथा हीनं नभोऽर्केण भूः शैलैः खं च वायुना ।  
 तथा देशा दिशश्चैव गङ्गाहीना न संशयः ॥ ३६ ॥  
 त्रिषु लोकेषु ये केचित् प्राणिनः सर्व एव ते ।  
 तर्प्यमाणाः परां तृप्तिं यान्ति गङ्गाजलैः शुभैः ॥ ३७ ॥  
 यस्तु सूर्येण निष्टप्तं गाङ्गेयं पिबते जलम् ।  
 गवां निर्हारनिर्मुक्ताद् यावकात् तद् विशिष्यते ॥ ३८ ॥  
 इन्दुव्रतसहस्रं तु यश्चरेत् कायशोधनम् ।  
 पिबेद् यश्चापि गङ्गाभ्यः समौ स्यातां न वा समौ ॥ ३९ ॥  
 तिष्ठेद् युगसहस्रं तु पदेनैकेन यः पुमान् ।  
 मासमेकं तु गङ्गायां समौ स्यातां न वा समौ ॥ ४० ॥  
 लम्बतेऽवाक्शिवा यस्तु युगानामयुतं पुमान् ।  
 तिष्ठेद् यथेष्टं यश्चापि गङ्गायां स विशिष्यते ॥ ४१ ॥  
 अग्नौ प्रास्तं प्रधूयेत यथा तूलं द्विजोत्तम ।  
 तथा गङ्गावगाढस्य सर्वपापं प्रधूयते ॥ ४२ ॥  
 भूतानामिह सर्वेषां दुःखोपहतचेतसाम् ।  
 गतिमन्वेषमाणानां न गङ्गासदृशी गतिः ॥ ४३ ॥  
 भवन्ति निर्विषाः सर्पा यथा तार्क्ष्यस्य दर्शनात् ।  
 गङ्गाया दर्शनात् तद्वत् सर्वपापैः प्रमुच्यते ॥ ४४ ॥  
 अप्रतिष्ठाश्च ये केचिद्धर्मशरणाश्च ये ।  
 तेषां प्रतिष्ठा गङ्गेह शरणं शर्म वर्म च ॥ ४५ ॥  
 प्रकृष्टैरशुभैर्ग्रस्तानेकैः पुरुषाधमाम् ।  
 पततो नरके गङ्गा संश्रिताः प्रेत्य तारयेत् ॥ ४६ ॥

ते संविभक्ता मुनिभिर्नूनं देवैः सवासवैः ।  
 येऽभिगच्छन्ति सततं गङ्गां मतिमतां वर ॥ ४७ ॥  
 विनयाचारहीनाश्च अशिवाश्च नराधमाः ।  
 ते भवन्ति शिवा विप्र ये वै गङ्गामुपाश्रिताः ॥ ४८ ॥  
 यथा सुराणाममृतं पितृणां च यथा स्वधा ।  
 सुधा यथा च नागानां तथा गङ्गाजलं नृणाम् ॥ ४९ ॥  
 उपासते यथा बाला मातरं श्रुधयादिताः ।  
 श्रेयस्कामास्तथा गङ्गामुपासन्तीह देहिनः ॥ ५० ॥  
 स्वायम्भुवं यथा स्थानं सर्वेषां श्रेष्ठमुच्यते ।  
 स्नातानां सरितां श्रेष्ठा गङ्गा तद्वदिहोच्यते ॥ ५१ ॥  
 यथोपजीविनां धेनुर्देवादीनां धरा स्मृता ।  
 तथोपजीविनां गङ्गा सर्वप्राणभृतामिह ॥ ५२ ॥  
 देवाः सोमार्कसंस्थानि यथा सत्रादिभिर्मन्त्रैः ।  
 अमृतान्युपजीवन्ति तथा गङ्गाजलं नराः ॥ ५३ ॥  
 जाह्नवीपुलिनोत्थाभिः सिकताभिः समुक्षितम् ।  
 आत्मानं मन्यते लोको दिविष्टमिव शोभितम् ॥ ५४ ॥  
 जाह्नवीतीरसम्भृतां मृदं मूर्ध्ना विभर्ति यः ।  
 विभर्ति रूपं सोऽर्कस्य तमोनाशाय निर्मलम् ॥ ५५ ॥  
 गङ्गोर्मिभिरथो दिग्धः पुरुषं पवनो यदा ।  
 स्पृशते सोऽस्य पाप्मानं सद्य एवापकर्षति ॥ ५६ ॥  
 व्यसनैरभितप्तस्य नरस्य विनशिष्यतः ।  
 गङ्गादर्शनजा प्रीतिर्व्यसनान्यपकर्षति ॥ ५७ ॥  
 हंसारावैः कोकरवै रवैरन्यैश्च पक्षिणाम् ।  
 पस्पर्थ गङ्गा गन्धर्वान् पुलिनैश्च शिलोच्चयान् ॥ ५८ ॥  
 हंसादिभिः सुबहुभिर्विविधैः पक्षिभिर्वृताम् ।  
 गङ्गां गोकुलसम्बाधां दृष्ट्वा स्वर्गोऽपि विस्मृतः ॥ ५९ ॥  
 न सा प्रीतिर्दिविष्टस्य सर्वकामानुपाशनतः ।  
 सम्भवेद् या परा प्रीतिर्गङ्गायाः पुलिने नृणाम् ॥ ६० ॥  
 वाङ्मनःकर्मजैर्ग्रस्तः पापैरपि पुमानिह ।  
 वीक्ष्य गङ्गां भवेत् पूतो अत्र मे नास्ति संशयः ॥ ६१ ॥  
 सप्तावरान् सप्त परान् पितृंस्तेभ्यश्च ये परे ।  
 पुमांस्तारयते गङ्गां वीक्ष्य स्पृष्ट्वावगाह्य च ॥ ६२ ॥  
 श्रुताभिलषिता पीता स्पृष्टा दृष्ट्वावगाहिता ।  
 गङ्गा तारयते नृणामुभौ वंशौ विशेषतः ॥ ६३ ॥  
 दर्शनात् स्पर्शनात् पानात् तथा गङ्गेति कीर्तनात् ।  
 पुनात्यपुण्यान् पुरुषाञ्छतशोऽथ सहस्रशः ॥ ६४ ॥  
 य इच्छेत् सफलं जन्म जीवितं श्रुतमेव च ।  
 स पितृस्तर्पयेद् गाङ्गमभिगम्य सुरांस्तथा ॥ ६५ ॥  
 न सुतेनैव च वित्तेन कर्मणा न च तत्फलम् ।  
 प्राप्नुयात् पुरुषोऽत्यन्तं गङ्गां प्राप्य यदाप्नुयात् ॥ ६६ ॥  
 जात्यन्धैरिह तुल्यास्ते मृतैः प्रकृभिरेव च ।  
 समर्था येन पश्यन्ति गङ्गां पुण्यजलां शिवाम् ॥ ६७ ॥

भूतभव्यभविष्यैर्महर्षिभिरुपस्थिताम् ।  
 देवैः सेन्द्रैश्च को गङ्गां नोपसेवेत मानवः ॥ ६८ ॥  
 वानप्रस्थैर्गृहस्थैश्च यतिभिर्ब्रह्मचारिभिः ।  
 विद्यावद्भिः श्रितां गङ्गां पुमान् को नाम नाश्चेत् ॥ ६९ ॥  
 उत्कामद्भिश्च यः प्राणः प्रयतः शिष्टसम्मतः ।  
 चिन्तयेन्मनसा गङ्गां स गतिं परमां लभेत् ॥ ७० ॥  
 न भयेभ्यो भयं तस्य न पापेभ्यो न राजतः ।  
 आ देहपतनाद् गङ्गामुपास्ते यः पुमानिह ॥ ७१ ॥  
 महापुण्यां च गगनात् पतन्तीं वै महेश्वरः ।  
 दधार शिरसा गङ्गां तामेव दिवि सेवते ॥ ७२ ॥  
 अलंकृतास्त्रयो लोकाः पथिभिर्विमलैस्त्रिभिः ।  
 यस्तु तस्या जलं सेवेत् कृतकृत्यः पुमान् भवेत् ॥ ७३ ॥  
 दिवि ज्योतिर्यथाऽऽदित्यः पितृणां चैव चन्द्रमाः ।  
 देवेशश्च तथा नृणां गङ्गा च सरितां तथा ॥ ७४ ॥  
 मात्रा पित्रा सुतैर्दारैर्विमुक्तस्य धनेन वा ।  
 न भवेद्धि तथा दुःखं यथा गङ्गावियोगजम् ॥ ७५ ॥  
 नारण्यैर्नैष्टविष्यैर्न सुतैर्न धनागमैः ।  
 तथा प्रसादो भवति गङ्गां वीक्ष्य यथा भवेत् ॥ ७६ ॥  
 पूर्णमिन्दुं यथा दृष्ट्वा नृणां दृष्टिः प्रसीदति ।  
 तथा त्रिपथगां दृष्ट्वा नृणां दृष्टिः प्रसीदति ॥ ७७ ॥  
 तद्भावस्तद्गतमनास्तन्निष्ठस्तत्परायणः ।  
 गङ्गां योऽनुगतो भक्त्या स तस्याः प्रियतां व्रजेत् ॥ ७८ ॥  
 भूस्थैः स्वःस्थैर्दिविष्ठैश्च भूतैरुच्चावचैरपि ।  
 गङ्गा विगाह्या सततमेतत् कार्यतमं सताम् ॥ ७९ ॥  
 विश्वलोकेषु पुण्यत्वाद् गङ्गायाः प्रथितं यशः ।  
 यत्पुत्रान्सगरस्येतो भस्मास्थाननयद् दिवम् ॥ ८० ॥

वाय्वीरिताभिः सुमनोहराभि-  
 र्द्रुताभिरत्यर्थसमुत्थिताभिः ।  
 गङ्गोर्मिभिर्भानुमतीभिरिद्धाः  
 सहस्ररश्मिप्रतिमा भवन्ति ॥ ८१ ॥

पयस्विनीं घृतिनीमत्युदारां  
 समृद्धिनीं वेगिनीं दुर्विगाह्याम् ।  
 गङ्गां गत्वा यैः शरीरं विसृष्टं  
 गता धीरास्ते विबुधैः समत्वम् ॥ ८२ ॥

अन्धान् जडान् द्रव्यहीनांश्च गङ्गा  
 यशस्विनी बृहती विश्वरूपा ।  
 देवैः सेन्द्रैर्मुनिभिर्मानवैश्च  
 निषेविता सर्वकामैर्युनक्ति ॥ ८३ ॥

ऊर्जावतीं महापुण्यां मधुमतीं त्रिवर्त्मगाम् ।  
 त्रिलोकगोप्त्रीं ये गङ्गां संश्रितास्ते दिवं गताः ॥ ८४ ॥

यो वत्स्यति द्रक्ष्यति वापि मर्त्य-  
 स्तस्मै प्रयच्छन्ति सुखानि देवाः ।

तद्भाविताः स्पर्शनदर्शनेन  
 इष्टां गतिं तस्य सुरादिशन्ति ॥ ८५ ॥

दक्षां पृश्निं बृहतीं विप्रकृष्टां  
 शिवामृद्धां भागिनीं सुप्रसन्नाम् ।

विभावरीं सर्वभूतप्रतिष्ठां  
 गङ्गां गता ये त्रिदिवं गतास्ते ॥ ८६ ॥

ख्यातिर्यस्याः खं दिवं गां च नित्यं  
 पुरा दिशो विदिशश्चावतस्थे ।

तस्या जलं सेव्यं सरिद्वराया  
 मर्त्याः सर्वे कृतकृत्या भवन्ति ॥ ८७ ॥

इयं गङ्गेति नियतं प्रतिष्ठा  
 गुह्यं रुक्मस्य च गर्भयोषा ।

प्रातस्त्रिवर्गा घृतवहा विपाष्मा  
 गङ्गावतीर्णा वियतो विश्वतोया ॥ ८८ ॥

( नारायणादक्षयात् पूर्वजाता  
 विष्णोः पादाच्छिद्युमारोद् ध्रुवाच्च ।

सोमात् सूर्यान्मेरुपाच्च विष्णोः  
 समागता शिवमूर्ध्नो हिमाद्रिम् ॥ )

सुतावनीधस्य हरस्य भार्या  
 दिवो भुवश्चापि कृतानुरूपा ।

भव्या पृथिव्यां भागिनी चापि राजन्  
 गङ्गा लोकानां पुण्यदा वै त्रयाणाम् ॥ ८९ ॥

मधुस्रवा घृतधारा घृताचि-  
 र्महोर्मिभिः शोभिता ब्राह्मणैश्च ।

दिवश्च्युता शिरसाऽऽस्ता शिवेन  
 गङ्गावनीध्रात् त्रिदिवस्य माता ॥ ९० ॥

योनिर्वरिष्ठा विरजा वितन्वी  
 शय्याचिरा वारिवहा यशोदा ।

विश्वावती चाकृतिरिष्टसिद्धा  
 गङ्गोक्षितानां भुवनस्य पन्थाः ॥ ९१ ॥

क्षान्त्या मह्या गोपने धारणे च  
 दीप्त्या कृशानोस्तपनस्य चैव ।

तुल्या गङ्गा सम्मता ब्राह्मणानां  
 गुह्यं ब्रह्मण्यतया च नित्यम् ॥ ९२ ॥

ऋषिष्टुतां विष्णुपदीं पुराणां  
 सुपुण्यतोयां मनसापि लोके ।

सर्वात्मना जाह्नवीं ये प्रपन्ना-  
 स्ते ब्रह्मणः सदनं सम्प्रयाताः ॥ ९३ ॥

लोकानवेक्ष्य जननीव पुत्रान्  
 सर्वात्मना सर्वगुणोपपन्नान् ।

तत्स्थानकं ब्राह्ममभीष्टमानै-  
 र्गङ्गा सदैवात्मवशैरुपास्या ॥ ९४ ॥

उक्षां पुष्टां मिषतीं विश्वभोज्या-  
मिरावतीं धारिणीं भूधराणाम् ।  
शिष्टाश्रयाममृतां ब्रह्मकान्तां  
गङ्गां श्रयेदात्मवान्सिद्धिकामः ॥ ९५ ॥  
प्रसाद्यदेवान्सविभून् समस्तान्  
भगीरथस्तपसोग्रेण गङ्गाम् ।  
गामानयत् तामभिगम्य शश्वत्  
पुंसां भयं नेह चामुत्र विद्यात् ॥ ९६ ॥  
उदाहृतः सर्वथा ते गुणानां  
मयैकदेशः प्रसमीक्ष्य बुद्ध्या ।  
शक्तिर्न मे काचिदिहास्ति वक्तुं  
गुणान् सर्वान् परिमातुं तथैव ॥ ९७ ॥  
मेरोः समुद्रस्य च सर्वयत्नैः  
संख्योपलानामुदकस्य वापि ।  
शक्यं वक्तुं नेह गङ्गाजलानां  
गुणाख्यानं परिमातुं तथैव ॥ ९८ ॥  
तस्मादेतान् परया श्रद्धयोक्तान्  
गुणान् सर्वान् जाह्नवीयान्सदैव ।  
भवेद् वाचा मनसा कर्मणा च  
भक्त्या युक्तः श्रद्धया श्रद्धधानः ॥ ९९ ॥  
लोकानिमांस्त्रीन् यशसा वितत्य  
सिद्धिं प्राप्य महतीं तां दुरापाम् ।

इति श्रीमहाभारते अनुशासनपर्वणि दानधर्मपर्वणि गङ्गामाहात्म्यकथने षड्विंशोऽध्यायः ॥ २६ ॥

गङ्गाकृतानचिरेणैव लोकान्  
यथेष्टमिष्टान् विहरिष्यसि त्वम् ॥ १०० ॥  
तव मम च गुणैर्महानुभावा  
जुषतु मतिं सततं स्वधर्मयुक्तैः ।  
अभिमतजनवत्सला हि गङ्गा  
जगति युनक्ति सुखैश्च भक्तिमन्तम् ॥  
भीष्म उवाच  
इति परममतिर्गुणानशेषा-  
ज्जिलरतये त्रिपथानुयोगरूपान् ।  
बहुविधमनुशास्य तथ्यरूपान्  
गगनतलं द्युतिमान् विवेशसिद्धः ॥ १०२ ॥

शिलवृत्तिस्तु सिद्धस्य वाक्यैः सम्बोधितस्तदा ।  
गङ्गामुपास्य विधिवत् सिद्धिं प्राप सुदुर्लभाम् ॥ १०३ ॥  
तथा त्वमपि कौन्तेय भक्त्या परमया युतः ।  
गङ्गामभ्येहि सततं प्राप्स्यसे सिद्धिमुत्तमाम् ॥ १०४ ॥  
वैशम्पायन उवाच  
श्रुत्वेतिहासं भीष्मोक्तं गङ्गायाः स्तवसंयुतम् ।  
युधिष्ठिरः परां प्रीतिमगच्छद् भ्रातृभिः सह ॥ १०५ ॥  
इतिहासमिमं पुण्यं शृणुयाद् यः पठेत् वा ।  
गङ्गायाः स्तवसंयुक्तं स मुच्येत सर्वकिल्बिषैः ॥ १०६ ॥

## सप्तविंशोऽध्यायः

ब्राह्मणत्वोपलब्धये तपः कुर्वतो मतङ्गस्येन्द्रेण सह वार्तालापः

युधिष्ठिर उवाच

प्रज्ञाश्रुताभ्यां वृत्तेन शीलेन च यथा भवान् ।  
गुणैश्च विविधैः सर्वैर्व्यसा च समन्वितः ॥ १ ॥  
भवान् विशिष्टो बुद्ध्या च प्रज्ञया तपसा तथा ।  
तस्माद् भवन्तं पृच्छामि धर्मं धर्मभृतां वर ।  
नान्यस्त्वदन्यो लोकेषु प्रष्टव्योऽस्ति नराधिप ॥ २ ॥  
क्षत्रियो यदि वा वैश्यः शूद्रो वा राजसत्तम ।  
ब्राह्मण्यं प्राप्नुयाद् येन तन्मे व्याख्यातुमर्हसि ॥ ३ ॥  
तपसा वा सुमहता कर्मणा वा श्रुतेन वा ।  
ब्राह्मण्यमथ चेदिच्छेत् तन्मे ब्रूहि पितामह ॥ ४ ॥

भीष्म उवाच

ब्राह्मण्यं तात दुष्प्राप्यं वर्णैः क्षत्रादिभिः ।  
परं हि सर्वभूतानां स्थानमेतद् युधिष्ठिर ॥ ५ ॥  
बह्वीस्तु संसरन् योनीर्जायमानः पुनः पुनः ।  
पर्याये तात कस्मिंश्चिद् ब्राह्मणो नाम जायते ॥ ६ ॥

अत्राप्युदाहरन्तीममितिहासं पुरातनम् ।  
मतङ्गस्य च संवादं गर्दभ्याश्च युधिष्ठिर ॥ ७ ॥  
द्विजातेः कस्यचित् तात तुल्यवर्णः सुतस्त्वभूत् ।  
मतङ्गो नाम नाम्ना वै सर्वैः समुदितो गुणैः ॥ ८ ॥  
स यज्ञकारः कौन्तेय पित्रोत्सृष्टः परंतप ।  
प्रायाद् गर्दभयुक्तेन रथेनाप्याशुगामिना ॥ ९ ॥  
स बालं गर्दभं राजन् वहन्तं मातुरन्तिके ।  
निरविध्यत् प्रतोदेन नासिकायां पुनः पुनः ॥ १० ॥  
तत्र तीव्रं व्रणं दृष्ट्वा गर्दभी पुत्रगृद्धिनी ।  
उवाच मा शुचः पुत्र चाण्डालस्त्वधितिष्ठति ॥ ११ ॥  
ब्राह्मणे दारुणं नास्ति मैत्रो ब्राह्मण उच्यते ।  
आचार्यः सर्वभूतानां शास्ता किं प्रहरिष्यति ॥ १२ ॥  
अयं तु पापप्रकृतिर्बाले न कुरुते दयाम् ।  
स्वयोनिं मानयत्येष भावो भावं नियच्छति ॥ १३ ॥

एतच्छ्रुत्वा मतङ्गस्तु दारुणं रासभीवचः ।  
अवतीर्य रथात् तूर्णं रासभीं प्रत्यभाषत ॥ १४ ॥  
ब्रूहि रासभि कल्याणि माता मे येन दूषिता ।  
कथं मां वेत्सि चण्डालं क्षिप्रं रासभि शंस मे ॥ १५ ॥  
कथं मां वेत्सि चण्डालं ब्राह्मण्यं येन नश्यते ।  
तत्त्वेनैतन्महाप्रज्ञे ब्रूहि सर्वमशेषतः ॥ १६ ॥

गर्दभ्युवाच

ब्राह्मण्यां वृषलेन त्वं मत्तायां नापितेन ह ।  
जातस्त्वमसि चाण्डालो ब्राह्मण्यं तेन तेऽनशत् ॥ १७ ॥  
एवमुक्तो मतङ्गस्तु प्रतिप्रायाद् गृहं प्रति ।  
तमागतमभिप्रेक्ष्य पिता वाक्यमथाब्रवीत् ॥ १८ ॥  
मया त्वं यज्ञसंसिद्धौ नियुक्तो गुरुकर्मणि ।  
कस्मात् प्रतिनिवृत्तोऽसि कच्चिन्न कुशलं तव ॥ १९ ॥

मतङ्ग उवाच

अन्त्ययोनिरयोनिर्वा कथं स कुशली भवेत् ।  
कुशलं तु कुतस्तस्य यस्येयं जननी पितः ॥ २० ॥  
ब्राह्मण्यां वृषलाज्जातं पितर्वेदयतीव माम् ।  
अमानुषी गर्दभीयं तस्मात् तप्स्ये तपो महत् ॥ २१ ॥  
एवमुक्त्वा स पितरं प्रतस्थे कृतनिश्चयः ।

ततो गत्वा महारण्यमतपत् सुमहत् तपः ॥ २२ ॥  
ततः स तापयामास विबुधांस्तपसान्वितः ।  
मतङ्गः सुखसम्प्रेप्सुः स्थानं सुचरितादपि ॥ २३ ॥  
तं तथा तपसा युक्तमुवाच हरिवाहनः ।  
मतङ्ग तप्स्यसे किं त्वं भोगानुत्सृज्य मानुषान् ॥ २४ ॥  
वरं ददामि ते हन्त वृणीष्व त्वं यदिच्छसि ।  
यच्चाप्यवाप्यं हृदि ते सर्वं तद् ब्रूहि माचिरम् ॥ २५ ॥

मतङ्ग उवाच

ब्राह्मण्यं कामयानोऽहमिदमारब्धवांस्तपः ।  
गच्छेयं तदवाप्येह वर एष वृत्तो मया ॥ २६ ॥

भीष्म उवाच

एतच्छ्रुत्वा तु वचनं तमुवाच पुरंदरः ।  
मतङ्ग दुर्लभमिदं विप्रत्वं प्रार्थ्यते त्वया ॥ २७ ॥  
ब्राह्मण्यं प्रार्थयानस्त्वमप्राप्यमकृतात्मभिः ।  
विनशिष्यसि दुर्बुद्धे तदुपारम माचिरम् ॥ २८ ॥  
श्रेष्ठतां सर्वभूतेषु तपोऽर्थं नातिवर्तते ।  
तदर्थं प्रार्थयानस्त्वमचिराद् विनशिष्यसि ॥ २९ ॥  
देवतासुरमर्त्येषु यत् पवित्रं परं स्मृतम् ।  
चण्डालयोनौ जातेन न तत् प्राप्यं कथंचन ॥ ३० ॥

इति श्रीमहाभारते अनुशासनपर्वणि दानधर्मपर्वणि इन्द्रमतङ्गसंवादे सप्तविंशोऽध्यायः ॥ २७ ॥

## अष्टाविंशोऽध्यायः

ब्राह्मणत्वप्राप्तेराग्रहं विहाय वरान्तरप्रार्थनायेन्द्रेण मतङ्गस्य प्रबोधनम्

भीष्म उवाच

एवमुक्तो मतङ्गस्तु संशितात्मा यतव्रतः ।  
अतिष्ठदेकपादेन वर्षाणां शतमच्युतः ॥ १ ॥  
तमुवाच ततः शक्रः पुनरेव महायशाः ।  
ब्राह्मण्यं दुर्लभं तात प्रार्थयानो न लप्स्यसे ॥ २ ॥  
मतङ्ग परमं स्थानं प्रार्थयन् विनशिष्यसि ।  
मा कृथाः साहसं पुत्र नैव धर्मपथस्तव ॥ ३ ॥  
न हि शक्यं त्वया प्राप्तुं ब्राह्मण्यमिह दुर्मते ।  
अप्राप्यं प्रार्थयानो हि नचिराद् विनशिष्यसि ॥ ४ ॥  
मतङ्ग परमं स्थानं वार्यमाणोऽसकृन्मया ।  
चिकीर्षस्येव तपसा सर्वथा न भविष्यसि ॥ ५ ॥  
तिर्यग्योनिगतः सर्वो मानुष्यं यदि गच्छति ।  
स जायते पुल्कसो वा चण्डालो वाप्यसंशयः ॥ ६ ॥  
पुल्कसः पापयोनिर्वा यः कश्चिदिह लक्ष्यते ।  
स तस्यामेव सुचिरं मतङ्ग परिवर्तते ॥ ७ ॥  
ततो दशशते काले लभते शूद्रतामपि ।  
शूद्रयोनावपि ततो बहुशः परिवर्तते ॥ ८ ॥

ततस्त्रिंशद्गुणे काले लभते वैश्यतामपि ।  
वैश्यतायां चिरं कालं तत्रैव परिवर्तते ॥ ९ ॥  
ततः षष्टिगुणे काले राजन्यो नाम जायते ।  
ततः षष्टिगुणे काले लभते ब्रह्मबन्धुताम् ॥ १० ॥  
ब्रह्मबन्धुश्चिरं कालं ततस्तु परिवर्तते ।  
ततस्तु द्विशते काले लभते काण्डपृष्ठताम् ॥ ११ ॥  
काण्डपृष्ठश्चिरं कालं तत्रैव परिवर्तते ।  
ततस्तु त्रिशते काले लभते जपतामपि ॥ १२ ॥  
तं च प्राप्य चिरं कालं तत्रैव परिवर्तते ।  
ततश्चतुःशते काले श्रोत्रियो नाम जायते ।  
श्रोत्रियत्वे चिरं कालं तत्रैव परिवर्तते ॥ १३ ॥  
तदेवं शोकहर्षौ तु कामद्वेषौ च पुत्रक ।  
अतिमानातिवादौ च प्रविशते द्विजाधमम् ॥ १४ ॥  
तांश्चेज्जयति शत्रून् स तदा प्राप्नोति सद्गतिम् ।  
अथ ते वै जयन्त्येनं तालाग्रादिव पात्यते ॥ १५ ॥  
मतङ्ग सम्प्रधार्यैवं यदहं त्वामचूचुदम् ।  
वृणीष्व काममन्यं त्वं ब्राह्मण्यं हि सुदुर्लभम् ॥ १६ ॥

इति श्रीमहाभारते अनुशासनपर्वणि दानधर्मपर्वणि इन्द्रमतङ्गसंवादे अष्टाविंशोऽध्यायः ॥ २८ ॥



## एकोनविंशोऽध्यायः

मतङ्गकर्तृकं तपस्तप्सा इन्द्रेण वरप्रदानम्

भीष्म उवाच

एवमुक्तो मतङ्गस्तु संशितात्मा यतव्रतः ।  
सहस्रमेकपादेन ततो ध्याने व्यतिष्ठत ॥ १ ॥  
तं सहस्रावरे काले शक्रो द्रष्टुमुपागमत् ।  
तदेव च पुनर्वाक्यमुवाच बलवृत्रहा ॥ २ ॥

मतङ्ग उवाच

इदं वर्षसहस्रं वै ब्रह्मचारी समाहितः ।  
अतिष्ठमेकपादेन ब्राह्मण्यं प्राप्नुयां कथम् ॥ ३ ॥

शक्र उवाच

चण्डालयोनौ जातेन नावाप्यं वै कथंचन ।  
अन्यं कामं वृणीष्व त्वं मा वृथा तेऽस्त्वयं श्रमः ॥ ४ ॥  
एवमुक्तो मतङ्गस्तु भृशं शोकपरायणः ।  
अध्यतिष्ठद् गयां गत्वा सौऽगुष्टेन शतं समाः ॥ ५ ॥  
सुदुर्बलं वहन् योगं कृशो धमनिसंततः ।  
त्वगस्थिभूतो धर्मात्मा स पपातेति नः श्रुतम् ॥ ६ ॥  
तं पतन्तमभिद्रुत्य परिजग्राह वासवः ।  
वराणामीश्वरो दाता सर्वभूतहिते रतः ॥ ७ ॥

शक्र उवाच

मतङ्ग ब्राह्मणत्वं ते विरुद्धमिह दृश्यते ।  
ब्राह्मण्यं दुर्लभतरं संवृतं परिपन्थिभिः ॥ ८ ॥  
पूजयन् सुखमाप्नोति दुःखमाप्नोत्यपूजयन् ।  
ब्राह्मणः सर्वभूतानां योगक्षेमसमर्पिता ॥ ९ ॥  
ब्राह्मणेभ्योऽनुत्प्यन्ते पितरो देवतास्तथा ।  
ब्राह्मणः सर्वभूतानां मतङ्ग पर उच्यते ॥ १० ॥  
ब्राह्मणः कुरुते तद्धि यथा यद् यच्च वाञ्छति ।  
बद्धीस्तु संविशन् योनीर्जायमानः पुनः पुनः ॥ ११ ॥  
पर्याये तात कस्मिंश्चिद् ब्राह्मण्यमिह विन्दति ।  
तदुत्सृज्येह दुष्प्रापं ब्राह्मण्यमकृतात्मभिः ॥ १२ ॥  
अन्यं वरं वृणीष्व त्वं दुर्लभोऽयं हि ते वरः ।

मतङ्ग उवाच

किं मां तुदसि दुःखार्ते मृतं मारयसे च माम् ॥ १३ ॥

इति श्रीमहाभारते अनुशासनपर्वणि दानधर्मपर्वणि इन्द्रमतङ्गसंवादे एकोनविंशोऽध्यायः ॥ २९ ॥

## त्रिंशोऽध्यायः

वीतहव्यतनयैः सह काशिराजानां दारुणं युद्धं प्रतर्दनकर्तृकस्तेषां वधो

भृगूत्तया वीतहव्यस्य ब्राह्मणत्वप्राप्तिश्च

युधिष्ठिर उवाच

श्रुतं मे महदाख्यानमैतत् कुरुकुलोद्बह ।

सुदुष्प्रापं यद् ब्रवीषि ब्राह्मण्यं वदतां वर ॥ १ ॥

त्वां तु शोचामि यो लब्ध्वा ब्राह्मण्यं न बुभूयसे ।

ब्राह्मण्यं यदि दुष्प्रापं त्रिभिर्वर्णैः शतकतो ॥ १४ ॥

सुदुर्लभं सदावाप्य नानुतिष्ठन्ति मानवाः ।

यः पापेभ्यः पापतमस्तेषामधम एव सः ॥ १५ ॥

ब्राह्मण्यं यो न जानीते धनं लब्ध्वेव दुर्लभम् ।

दुष्प्रापं खलु विप्रत्वं प्राप्तं दुरनुपालनम् ॥ १६ ॥

दुरावापमवाप्यैतन्नानुतिष्ठन्ति मानवाः ।

एकारामो ह्यहं शक्र निर्द्वन्द्वो निष्परिग्रहः ॥ १७ ॥

अहिसादममास्थाय कथं नार्हामि विप्रताम् ।

दैवं तु कथमेतद् वै यदहं मातृदोषतः ॥ १८ ॥

एतामवस्थां सम्प्राप्तो धर्मज्ञः सन् पुरंदर ।

नूनं दैवं न शक्यं हि पौरुषेणातिवर्तितुम् ॥ १९ ॥

यदर्थं यत्नवानेव न लभे विप्रतां विभो ।

एवंगते तु धर्मज्ञ दातुमर्हसि मे वरम् ॥ २० ॥

यदि तेऽहमनुग्राह्यः किञ्चिद् वा सुकृतं मम ।

वैशम्पायन उवाच

वृणीष्वेति तदा प्राह ततस्तं बलवृत्रहा ॥ २१ ॥

चोदितस्तु महेन्द्रेण मतङ्गः प्राब्रवीदिदम् ।

यथा कामविहारी स्यां कामरूपी विहङ्गमः ॥ २२ ॥

ब्रह्मक्षत्राविरोधेन पूजां च प्राप्नुयामहम् ।

यथा ममाक्षया कीर्तिर्भवेच्चापि पुरंदर ॥ २३ ॥

कर्तुमर्हसि तद् देव शिरसा त्वां प्रसादये ।

शक्र उवाच

छन्दोदेव इति ख्यातः स्त्रीणां पूज्यो भविष्यसि ॥ २४ ॥

कीर्तिश्च तेऽतुला वत्स त्रिषु लोकेषु यास्यति ।

एवं तस्मै वरं दत्त्वा वासवोऽन्तरधीयत ॥ २५ ॥

प्राणांस्त्यक्त्वा मतङ्गोऽपि सम्प्राप्तः स्थानमुत्तमम् ।

एवमेतत् परं स्थानं ब्राह्मण्यं नाम भारत ।

तच्च दुष्प्रापमिह वै महेन्द्रवचनं यथा ॥ २६ ॥



## त्रिंशोऽध्यायः

वीतहव्यतनयैः सह काशिराजानां दारुणं युद्धं प्रतर्दनकर्तृकस्तेषां वधो

भृगूत्तया वीतहव्यस्य ब्राह्मणत्वप्राप्तिश्च

युधिष्ठिर उवाच

श्रुतं मे महदाख्यानमैतत् कुरुकुलोद्बह ।

सुदुष्प्रापं यद् ब्रवीषि ब्राह्मण्यं वदतां वर ॥ १ ॥

विश्वामित्रेण च पुरा ब्राह्मण्यं प्राप्तमित्युत ।

भ्रूयते वदसे तच्च दुष्प्रापमिति सत्तम ॥ २ ॥



वीतहव्यश्च नृपतिः श्रुतो मे विप्रतां गतः ।  
तदेव तावद् गाङ्गेय श्रोतुमिच्छाम्यहं विभो ॥ ३ ॥  
स केन कर्मणा प्राप्तो ब्राह्मण्यं राजसत्तमः ।  
वरेण तपसा वापि तन्मे व्याख्यातुमर्हसि ॥ ४ ॥

भीष्म उवाच

शृणु राजन् यथा राजा वीतहव्यो महायशः ।  
राजर्षिर्दुर्लभं प्राप्तो ब्राह्मण्यं लोकसत्कृतम् ॥ ५ ॥  
मनोर्महात्मनस्तात प्रजा धर्मेण शासतः ।  
बभूव पुत्रो धर्मात्मा शर्यातिरिति विश्रुतः ॥ ६ ॥  
तस्यान्ववाये द्वौ राजन् राजानौ सम्बभूवतुः ।  
हैहयस्तालजंघश्च वत्सस्य जयतां वर ॥ ७ ॥  
हैहयस्य तु राजेन्द्र दशसु स्त्रीषु भारत ।  
शतं बभूव पुत्राणां शूराणामनिवर्तिनाम् ॥ ८ ॥  
तुल्यरूपप्रभावाणां बलिनां युद्धशालिनाम् ।  
धनुर्वेदे च वेदे च सर्वत्रैव कृतश्रमाः ॥ ९ ॥  
काशिष्वपि नृपो राजन् दिवोदासपितामहः ।  
हर्यश्च इति विख्यातो बभूव जयतां वरः ॥ १० ॥  
स वीतहव्यदायादैरागत्य पुरुषर्षभ ।  
गङ्गायमुनयोर्मध्ये संग्रामे विनिपातितः ॥ ११ ॥  
तं तु हत्वा नरपतिं हैहयास्ते महारथाः ।  
प्रतिजग्मुः पुरीं रम्यां वत्सानामकुतोभयाः ॥ १२ ॥  
हर्यश्चस्य च दायादः काशिराजोऽभ्यषिच्यत ।  
सुदेवो देवसंकाशः साक्षाद् धर्म इवापरः ॥ १३ ॥  
स पालयामास महीं धर्मात्मा काशिनन्दनः ।  
तैर्वीतहव्यैरागत्य युधि सर्वैर्विनिर्जितः ॥ १४ ॥  
तमथाजौ विनिर्जित्य प्रतिजग्मुर्यथागतम् ।  
सौदेवस्त्वथ काशीशो दिवोदासोऽभ्यषिच्यत ॥ १५ ॥  
दिवोदासस्तु विज्ञाय वीर्यं तेषां यतात्मनाम् ।  
वाराणसीं महातेजा निर्ममे शक्रशासनात् ॥ १६ ॥  
विप्रश्चत्रियसम्बाधां वैश्यशूद्रसमाकुलाम् ।  
नैकद्रव्योच्चयवतीं समृद्धविपणापणाम् ॥ १७ ॥  
गङ्गाया उत्तरे कूले वप्रान्ते राजसत्तम ।  
गोमत्या दक्षिणे कूले शक्रस्येवामरावतीम् ॥ १८ ॥  
तत्र तं राजशार्दूलं निवसन्तं महीपतिम् ।  
आगत्य हैहया भूयः पर्यधावन्त भारत ॥ १९ ॥  
स निष्क्रम्य ददौ युद्धं तेभ्यो राजा महाबलः ।  
देवासुरसमं घोरं दिवोदासो महाद्युतिः ॥ २० ॥  
स तु युद्धे महाराज दिनानां दशतीर्दश ।  
हतवाहनभूयिष्ठस्ततो दैन्यमुपागमत् ॥ २१ ॥  
हतयोधस्ततो राजन् क्षीणकोशश्च भूमिपः ।  
दिवोदासः पुरीं त्यक्त्वा पलायनपरोऽभवत् ॥ २२ ॥  
गत्वाऽऽश्रमपदं रम्यं भरद्वाजस्य धीमतः ।  
जगाम शरणं राजा कृत्वाञ्जलिर्निदम ॥ २३ ॥

तमुवाच भरद्वाजो ज्येष्ठः पुत्रो बृहस्पतेः ।  
पुरोधः शीलसम्पन्नो दिवोदासं महीपतिम् ॥ २४ ॥  
किमागमनकृत्यं ते सर्वं प्रब्रूहि मे नृप ।  
यत् ते प्रियं तत् करिष्ये न मेऽत्रास्ति विचारणा ॥ २५ ॥

राजोवाच

भगवन् वैतहव्यैर्मे युद्धे वंशः प्रणाशितः ।  
अहमेकः परिद्यनो भवन्तं शरणं गतः ॥ २६ ॥  
शिष्यस्नेहेन भगवन्स्त्वं मां रक्षितुमर्हसि ।  
एकशेषः कृतो वंशो मम तैः पापकर्मभिः ॥ २७ ॥  
तमुवाच महाभागो भरद्वाजः प्रतापवान् ।  
न भेतव्यं न भेतव्यं सौदेव व्येतु ते भयम् ॥ २८ ॥  
अहमिष्टिं करिष्यामि पुत्रार्थं ते विशाम्पते ।  
वीतहव्यसहस्राणि येन त्वं प्रहरिष्यसि ॥ २९ ॥  
तत इष्टिं चकारर्षिस्तस्य वै पुत्रकामिकीम् ।  
अथास्य तनयो जज्ञे प्रतर्दन इति श्रुतः ॥ ३० ॥  
स जातमात्रो वचुधे समाः सद्यस्त्रयोदश ।  
वेदं चापि जगौ कृत्स्नं धनुर्वेदं च भारत ॥ ३१ ॥  
योगेन च समाविष्टो भरद्वाजेन धीमता ।  
तेजो लोक्यं स संगृह्य तस्मिन् देशे समाविशत् ॥ ३२ ॥  
ततः स कवची धन्वी स्तूयमानः सुरर्षिभिः ।  
वन्दिभिर्वन्द्यमानश्च बभौ सूर्य इवोदितः ॥ ३३ ॥  
स रथी बद्धनिस्त्रिशो बभौ दीप्त इवानलः ।  
प्रययौ स धनुर्धुन्वन् खड्गी चर्मी शरासनी ॥ ३४ ॥  
तं दृष्ट्वा परमं हर्षं सुदेवतनयो ययौ ।  
मेने च मनसा दग्धान् वैतहव्यान् स पार्थिवः ॥ ३५ ॥  
ततोऽसौ यौवराज्ये च स्थापयित्वा प्रतर्दनम् ।  
कृतकृत्यं तदाऽऽत्मानं स राजा अभ्यनन्दत् ॥ ३६ ॥  
ततस्तु वैतहव्यानां वधाय स महीपतिः ।  
पुत्रं प्रस्थापयामास प्रतर्दनमर्दिदम् ॥ ३७ ॥  
सरथः स तु संतीर्य गङ्गामाशु पराक्रमी ।  
प्रययौ वीतहव्यानां पुरीं परपुरंजयः ॥ ३८ ॥  
वीतहव्यास्तु संश्रुत्य रथघोषं समुद्धतम् ।  
निर्ययुर्नगराकारै रथैः पररथारुजैः ॥ ३९ ॥  
निष्क्रम्य ते नरव्याघ्रा दंशिताश्चित्रयोधिनः ।  
प्रतर्दनं समाजग्मुः शरवर्षैरुदायुधाः ॥ ४० ॥  
शस्त्रैश्च विविधाकारै रथौघैश्च युधिष्ठिर ।  
अभ्यवर्षन्त राजानं हिमवन्तमिवाम्बुदाः ॥ ४१ ॥  
अस्त्रैरस्त्राणि संवार्य तेषां राजा प्रतर्दनः ।  
जघान तान् महातेजा वज्रानलसमैः शरैः ॥ ४२ ॥  
कृत्तोत्तमाङ्गास्ते राजन् भल्लैः शतसहस्रशः ।  
अपतन् रुधिरार्द्राङ्गा निरुक्ता इव किंशुकाः ॥ ४३ ॥  
हतेषु तेषु सर्वेषु वीतहव्यः सुतेष्वथ ।  
प्राद्रवन्नगरं हित्वा भृगोराश्रममप्युत ॥ ४४ ॥

ययौ भृगुं च शरणं वीतहव्यो नराधिपः ।  
 अभयं च ददौ तस्मै राज्ञे राजन् भृगुस्तदा ॥ ४५ ॥  
 अथानुपदमेवाशु तत्रागच्छत् प्रतर्दनः ।  
 स प्राप्य चाश्रमपदं दिवोदासात्मजोऽब्रवीत् ॥ ४६ ॥  
 भो भोः केऽत्राश्रमे सन्ति भृगोः शिष्या महात्मनः ।  
 द्रष्टुमिच्छे मुनिमहं तस्याचक्षत मामिति ॥ ४७ ॥  
 स तं विदित्वा तु भृगुर्निश्क्रामाश्रमात् तदा ।  
 पूजयामास च ततो विधिना नृपसत्तमम् ॥ ४८ ॥  
 उवाच चैनं राजेन्द्र किं कार्यं ब्रूहि पार्थिव ।  
 स चोवाच नृपस्तस्मै यदागमनकारणम् ॥ ४९ ॥

राजोवाच

अयं ब्रह्मन्नितो राजा वीतहव्यो विसर्ज्यताम् ।  
 तस्य पुत्रैर्हि मे कृत्स्नो ब्रह्मन् वंशः प्रणाशितः ॥ ५० ॥  
 उत्सादितश्च विषयः काशीनां रत्नसंचयः ।  
 एतस्य वीर्यदत्तस्य हतं पुत्रशतं मया ॥ ५१ ॥  
 अस्येदानीं वधादद्य भविष्याम्यनृणः पितुः ।  
 तमुवाच कृपाविष्टो भृगुर्धर्मभृतां वरः ॥ ५२ ॥  
 नेहास्ति क्षत्रियः कश्चित् सर्वे हीमे द्विजातयः ।  
 एतत् तु वचनं श्रुत्वा भृगोस्तथ्यं प्रतर्दनः ॥ ५३ ॥  
 पादाबुपस्पृश्य शनैः प्रहृष्टो वाक्यमब्रवीत् ।  
 एवमप्यसि भगवन् कृतकृत्यो न संशयः ॥ ५४ ॥  
 य एष राजा वीर्येण स्वजातिं त्याजितो मया ।  
 अनुजानीहि मां ब्रह्मन् ध्यायस्व च शिवेन माम् ॥ ५५ ॥  
 त्याजितो हि मया जातिमेष राजा भृगूद्वह ।

ततस्तेनाभ्यनुज्ञातो ययौ राजा प्रतर्दनः ॥ ५६ ॥  
 यथागतं महाराज मुक्त्वा विषमिवोरगः ।  
 भृगोर्वचनमात्रेण स च ब्रह्मर्षितां गतः ॥ ५७ ॥  
 वीतहव्यो महाराज ब्रह्मवादित्वमेव च ।  
 तस्य गृत्समदः पुत्रो रूपेणेन्द्र इवापरः ॥ ५८ ॥  
 शकस्त्वमिति यो दैत्यैर्निगृहीतः किलाभवत् ।  
 ऋग्वेदे वर्तते चाग्न्या श्रुतिर्यस्य महात्मनः ॥ ५९ ॥  
 यत्र गृत्समदो राजन् ब्राह्मणैः स महीयते ।  
 स ब्रह्मचारी विप्रर्षिः श्रीमान् गृत्समदोऽभवत् ॥ ६० ॥  
 पुत्रो गृत्समदस्यापि सुचेता अभवद् द्विजः ।  
 वर्चाः सुचेतसः पुत्रो विहव्यस्तस्य चात्मजः ॥ ६१ ॥  
 विहव्यस्य तु पुत्रस्तु वितत्यस्तस्य चात्मजः ।  
 वितत्यस्य सुतः सत्यः संतः सत्यस्य चात्मजः ॥ ६२ ॥  
 श्रवास्तस्य सुतश्चर्षिः श्रवसश्चाभवत् तमः ।  
 तमसश्च प्रकाशोऽभूत् तनयो द्विजसत्तमः ।  
 प्रकाशस्य च वागिन्द्रो बभूव जयतां वरः ॥ ६३ ॥  
 तस्यात्मजश्च प्रमितिर्वेदवेदाङ्गपारगः ।  
 घृताच्यां तस्य पुत्रस्तु रुर्नर्मोदपद्यत ॥ ६४ ॥  
 प्रमद्वरायां तु रुरोः पुत्रः समुदपद्यत ।  
 शुनको नाम विप्रर्षियस्य पुत्रोऽथ शौनकः ॥ ६५ ॥  
 एवं विप्रत्वमगमद् वीतहव्यो नराधिपः ।  
 भृगोः प्रसादाद् राजेन्द्र क्षत्रियः क्षत्रियर्षभ ॥ ६६ ॥  
 तथैव कथितो वंशो मया गात्सर्मदस्तव ।  
 विस्तरेण महाराज किमन्यदनुपृच्छसि ॥ ६७ ॥

इति श्रीमहाभारते अनुशासनपर्वणि दानधर्मपर्वणि वीतहव्योपाख्यानं नाम त्रिंशोऽध्यायः ॥ ३० ॥

## एकत्रिंशोऽध्यायः

नारदेन पूज्यानां लक्षणस्य तेषां समादरेण सम्भाव्यमानानां गुणानां च वर्णनम्

युधिष्ठिर उवाच

के पूज्या वै त्रिलोकेऽस्मिन् मानवा भरतर्षभ ।  
 विस्तरेण तदाचक्ष्व न हि तृप्यामि कथ्यतः ॥ १ ॥

भीष्म उवाच

अत्राप्युदाहरन्तीममितिहासं पुरातनम् ।  
 नारदस्य च संवादं वासुदेवस्य चोभयोः ॥ २ ॥  
 नारदं प्राञ्जलिं दृष्ट्वा पूजयानं द्विजर्षभान् ।  
 केशवः परिप्रच्छ भगवन् कान् नमस्यसि ॥ ३ ॥  
 बहुमानपरस्तेषु भगवन् यान् नमस्यसि ।  
 शक्यं चेच्छ्रोतुमस्माभिर्ब्रूह्येतद् धर्मवित्तम ॥ ४ ॥

नारद उवाच

शृणु गोविन्द यन्नेतान् पूजयाम्यरिमर्दनं ।  
 त्वत्तोऽन्यः कः पुमाल्लोके श्रोतुमेतदिहार्हति ॥ ५ ॥

वरुणं वायुमादित्यं पर्जन्यं जातवेदसम् ।  
 स्थाणुं स्कन्दं तथा लक्ष्मीं विष्णुं ब्रह्माणमेव च ॥ ६ ॥  
 वाचस्पतिं चन्द्रमसमपः पृथ्वीं सरस्वतीम् ।  
 सततं ये नमस्यन्ति तान् नमस्याम्यहं विभो ॥ ७ ॥  
 तपोधनान् वेदविदो नित्यं वेदपरायणान् ।  
 महार्हान् वृष्णिशार्दूल सदा सम्पूजयाम्यहम् ॥ ८ ॥  
 अभुक्त्वा देवकार्याणि कुर्वते येऽविकल्थनाः ।  
 संतुष्टाश्च क्षमायुक्तास्तान् नमस्याम्यहं विभो ॥ ९ ॥  
 सम्यग् यजन्ति ये चेष्टीः क्षान्ता दान्ता जितेन्द्रियाः ।  
 सत्यं धर्मं क्षितिं गाश्च तान् नमस्यामि यादव ॥ १० ॥  
 ये वै तपसि वर्तन्ते वने मूलफलाशनाः ।  
 असंचयाः क्रियावन्तस्तान् नमस्यामि यादव ॥ ११ ॥

ये भृत्यभरणे शक्ताः सततं चातिथिव्रताः ।  
 भुञ्जते देवशेषाणि तान् नमस्यामि यादव ॥ १२ ॥  
 ये वेदं प्राप्य दुर्धर्षा वाग्मिनो ब्रह्मचारिणः ।  
 याजनाध्यापने युक्ता नित्यं तान् पूजयाम्यहम् ॥ १३ ॥  
 प्रसन्नहृदयाश्चैव सर्वसत्त्वेषु नित्यशः ।  
 आपृष्टतापात् स्वाध्याये युक्तास्तान् पूजयाम्यहम् ॥ १४ ॥  
 गुरुप्रसादे स्वाध्यायं यतन्तो ये स्थिरव्रताः ।  
 शुश्रूषवोऽनसूयन्तस्तान् नमस्यामि यादव ॥ १५ ॥  
 सुव्रता मुनयो ये च ब्राह्मणाः सत्यसंगराः ।  
 वोढारो हव्यकव्यानां तान् नमस्यामि यादव ॥ १६ ॥  
 मैक्ष्यचर्यासु निरताः कृशा गुरुकुलाश्रयाः ।  
 निःसुखा निर्धना ये तु तान् नमस्यामि यादव ॥ १७ ॥  
 निर्ममा निष्प्रतिद्वन्द्वा निर्हीना निष्प्रयोजनाः ।  
 ये वेदं प्राप्य दुर्धर्षा वाग्मिनो ब्रह्मवादिनः ॥ १८ ॥  
 अहिंसानिरता ये च ये च सत्यव्रता नराः ।  
 दान्ताः शमपराश्चैव तान् नमस्यामि केशव ॥ १९ ॥  
 देवतातिथिपूजायां युक्ता ये गृहमेधिनः ।  
 कपोतवृत्तयो नित्यं तान् नमस्यामि यादव ॥ २० ॥  
 येषां त्रिवर्गः कृत्येषु वर्तते नोपहीयते ।  
 शिष्टाचारप्रवृत्ताश्च तान् नमस्याम्यहं सदा ॥ २१ ॥  
 ब्राह्मणाः श्रुतसम्पन्ना ये त्रिवर्गमनुष्ठिताः ।  
 अलोलुपाः पुण्यशीलास्तान् नमस्यामि केशव ॥ २२ ॥  
 अभक्ष्य वायुभक्ष्यश्च सुधाभक्ष्यश्च ये सदा ।  
 व्रतैश्च विविधैर्युक्तास्तान् नमस्यामि माधव ॥ २३ ॥  
 अयोनीनश्रियोर्नीश्च ब्रह्मयोर्नीस्तथैव च ।

सर्वभूतात्मयोर्नीश्च तान् नमस्याम्यहं सदा ॥ २४ ॥  
 नित्यमेतान् नमस्यामि कृष्ण लोककरानुर्णान् ।  
 लोकज्येष्ठान् कुलज्येष्ठांस्तमोष्णांल्लोकभास्करीन् ॥ २५ ॥  
 तस्मात् त्वमपि वार्ष्णेय द्विजान् पूजय नित्यदा ।  
 पूजिताः पूजनार्हा हि सुखं दास्यन्ति तेऽनघ ॥ २६ ॥  
 अस्मिन् लोके सदा ह्येते परत्र च सुखप्रदाः ।  
 चरन्ते मान्यमाना वै प्रदास्यन्ति सुखं तव ॥ २७ ॥  
 ये सर्वातिथयो नित्यं गोषु च ब्राह्मणेषु च ।  
 नित्यं सत्ये चाभिरता दुर्गाण्यतितरन्ति ते ॥ २८ ॥  
 नित्यं शमपरा ये च तथा ये चानसूयकाः ।  
 नित्यस्वाध्यायिनो ये च दुर्गाण्यतितरन्ति ते ॥ २९ ॥  
 सर्वान् देवान् नमस्यन्ति ये चैकं वेदमाश्रिताः ।  
 श्रद्धादानाश्च दान्ताश्च दुर्गाण्यतितरन्ति ते ॥ ३० ॥  
 तथैव त्रिप्रवरान् नमस्कृत्य यतव्रताः ।  
 भवन्ति ये दानरता दुर्गाण्यतितरन्ति ते ॥ ३१ ॥  
 तपस्विनश्च ये नित्यं कौमारब्रह्मचारिणः ।  
 तपसा भावितात्मानो दुर्गाण्यतितरन्ति ते ॥ ३२ ॥  
 देवतातिथिभृत्यानां पितृणां चार्चने रताः ।  
 शिष्टान्नभोजिनो ये च दुर्गाण्यतितरन्ति ते ॥ ३३ ॥  
 अग्निमाधाय विधिवत् प्रणता धारयन्ति ये ।  
 प्राप्ताः सोमाहुतिं चैव दुर्गाण्यतितरन्ति ते ॥ ३४ ॥  
 मातापित्रोर्गुरुषु च सम्यग्वर्तन्ति ये सदा ।  
 यथा त्वं वृष्णिशार्दूलेत्युक्त्वैवं विरराम सः ॥ ३५ ॥  
 तस्मात् त्वमपि कौन्तेय पितृदेवद्विजातिथीन् ।  
 सम्यक् पूजयसे नित्यं गतिमिष्टामवाप्स्यसि ॥ ३६ ॥

इति श्रीमहाभारते अनुशासनपर्वणि दानधर्मपर्वणि कृष्णनारदसंवादे एकत्रिंशोऽध्यायः ॥ ३१ ॥

## द्वात्रिंशोऽध्यायः

उशीनराभिधानेन वृषदर्मेण शरणागतस्य कपोतस्य संरक्षणं तत्पुण्यप्रभावेणाक्षयलोकस्योपलब्धिश्च

युधिष्ठिर उवाच

पितामह महाप्राज्ञ सर्वशास्त्रविशारद ।  
 त्वत्तोऽहं श्रोतुमिच्छामि धर्मं भरतसत्तम ॥ १ ॥  
 शरणागतं ये रक्षन्ति भूतग्रामं चतुर्विधम् ।  
 किं तस्य भरतश्रेष्ठ फलं भवति तत्त्वतः ॥ २ ॥

भीष्म उवाच

इदं शृणु महाप्राज्ञ धर्मपुत्र महायशः ।  
 इतिहासं पुरावृत्तं शरणार्थं महाफलम् ॥ ३ ॥  
 प्रपात्यमानः श्येनेन कपोतः प्रियदर्शनः ।  
 वृषदर्मे महाभागं नरेन्द्रं शरणं गतः ॥ ४ ॥  
 स तं दृष्ट्वा विशुद्धात्मा त्रासादङ्गमुपागतम् ।  
 आश्वास्याश्वसिहीत्याह न तेऽस्ति भयमण्डज ॥ ५ ॥

भयं ते सुमहत् कस्मात् कुत्र किं वा कृतं त्वया ।  
 येन त्वमिह सम्प्राप्तो विसंशो भ्रान्तचेतनः ॥ ६ ॥  
 नन्वनीलोत्पलापीडचारुवर्णं सुदर्शनं ।  
 दाडिमाशोकपुष्पाक्षं मा त्रसस्वाभयं तव ॥ ७ ॥  
 मत्सकाशमनुप्राप्तं न त्वां कश्चित्समुत्सहेत् ।  
 मनसा ग्रहणं कर्तुं रक्षाध्यक्षपुरस्कृतम् ॥ ८ ॥  
 काशिराज्यं तदद्यैव त्वदर्थं जीवितं तथा ।  
 त्यजेयं भव विश्रब्धः कपोत न भयं तव ॥ ९ ॥

श्येन उवाच

ममैतद् विहितं भक्ष्यं न राजन्स्वातुमर्हसि ।  
 अतिक्रान्तं च प्राप्तं च प्रयत्नाच्चोपपादितम् ॥ १० ॥

मांसं च रुधिरं चास्य मज्जा मेदश्च मे हितम् ।  
परितोषकरो ह्येष मम मास्याग्रतो भव ॥ ११ ॥  
तृष्णा मे बाधतेऽत्युग्रा क्षुधा निर्दहतीव माम् ।  
मुञ्चैनं न हि शक्यामि राजन् मन्दयितुं क्षुधाम् ॥ १२ ॥  
मया ह्यनुसृतो ह्येष मत्पक्षनखविक्षतः ।  
किञ्चिदुच्छ्वाससिन्ध्वासं न राजन् गोप्तुमर्हसि ॥ १३ ॥  
यदि स्वविषये राजन् प्रभुस्त्वं रक्षणे नृणाम् ।  
खेत्रस्य तृषार्तस्य न त्वं प्रभुरथोत्तम ॥ १४ ॥  
यदि वैरिषु भृत्येषु स्वजनव्यवहारयोः ।  
विषयेष्विन्द्रियाणां च आकाशे मा पराक्रम ॥ १५ ॥  
प्रभुत्वं हि पराक्रम्य सम्यक् पक्षहरेषु ते ।  
यदि त्वमिह धर्मार्थी मामपि द्रष्टुमर्हसि ॥ १६ ॥

भीष्म उवाच

श्रुत्वा श्येनस्य तद् वाक्यं राजर्षिर्विस्मयं गतः ।  
सम्भाव्य चैनं तद्वाक्यं तदर्थी प्रत्यभाषत ॥ १७ ॥

राजोवाच

गोवृषो वा वराहो वा मृगो वा महिषोऽपि वा ।  
त्वदर्थमद्य क्रियतां क्षुधाप्रशमनाय ते ॥ १८ ॥  
शरणागतं न त्यजेयमिति मे व्रतमाहितम् ।  
न मुञ्चति ममाङ्गानि द्विजोऽयं पश्य वै द्विज ॥ १९ ॥

श्येन उवाच

न वराहं न चोक्षाणं न चान्यान् विविधान् द्विजान् ।  
भक्षयामि महाराज किमन्याद्येन तेन मे ॥ २० ॥  
यस्तु मे विहितो भक्ष्यः स्वयं देवैः सनातनः ।  
श्येनाः कपोतान् खादन्ति स्थितिरेषा सनातनी ॥ २१ ॥  
उशीनर कपोते तु यदि स्नेहस्तवानघ ।  
ततस्त्वं मे प्रयच्छाद्य स्वमांसं तुलया धृतम् ॥ २२ ॥

राजोवाच

महाननुग्रहो मेऽद्य यस्त्वमेवमिहात्थ माम् ।  
बाढमेव करिष्यामीत्युक्त्वासौ राजसत्तमः ॥ २३ ॥  
उत्कृत्योत्कृत्य मांसानि तुलया समतोलयत् ।

अन्तःपुरे ततस्तस्य स्त्रियो रत्नविभूषिताः ॥ २४ ॥  
हाहाभूता विनिष्क्रान्ताः श्रुत्वा परमदुःखिताः ।  
तासां रुदितशब्देन मन्त्रिभृत्यजनस्य च ॥ २५ ॥  
बभूव सुमहान् नादो मेघगम्भीरनिःस्वनः ।  
निरुद्धं गगनं सर्वं शुभ्रं मेघैः समन्ततः ॥ २६ ॥  
मही प्रचलिता चासीत् तस्य सत्येन कर्मणा ।  
स राजा पार्श्वतश्चैव बाहुभ्यामुरुतश्च यत् ॥ २७ ॥  
तानि मांसानि संचिच्छ्य तुलां पूरयतेऽशनैः ।  
तथापि न समस्तेन कपोतेन बभूव ह ॥ २८ ॥  
अस्थिभूतो यदा राजा निर्मासो रुधिरस्रवः ।  
तुलां ततः समारूढः स्वं मांसक्षयमुत्सृजन् ॥ २९ ॥  
ततः सेन्द्रास्त्रयो लोकास्तं नरेन्द्रमुपस्थिताः ।  
भेर्यश्चाकाशगैस्तत्र वादिता देवदुन्दुभिः ॥ ३० ॥  
अमृतेनावसिक्तश्च वृषदर्भो नरेश्वरः ।  
दिव्यैश्च सुसुखैर्माल्यैरभिवृष्टः पुनः पुनः ॥ ३१ ॥  
देवगन्धर्वसंघातैरप्सरोभिश्च सर्वतः ।  
नृत्तश्चैवोपगीतश्च पितामह इव प्रभुः ॥ ३२ ॥  
हेमंप्रासादसम्बाधं मणिकाञ्चनतोरणम् ।  
स वैदूर्यमणिस्तम्भं विमानं समधिष्ठितः ॥ ३३ ॥  
स राजर्षिर्गतः स्वर्गं कर्मणा तेन शाश्वतम् ।  
शरणागतेषु चैवं त्वं कुरु सर्वं युधिष्ठिर ॥ ३४ ॥  
भक्तानामनुरक्तानामाश्रितानां च रक्षिता ।  
दयावान् सर्वभूतेषु परत्र सुखमेधत ॥ ३५ ॥  
साधुवृत्तो हि यो राजा सद्बुत्तमनुतिष्ठति ।  
किं न प्राप्तं भवेत् तेन स्वव्याजेनह कर्मणा ॥ ३६ ॥  
स राजर्षिर्विशुद्धात्मा धीरः सत्यपराक्रमः ।  
काशीनामीश्वरः ख्यातस्त्रिषु लोकेषु कर्मणा ॥ ३७ ॥  
योऽप्यन्यः कारयेद्देवं शरणागतरक्षणम् ।  
सोऽपि गच्छेत्तामेव गतिं भरतसत्तम ॥ ३८ ॥  
इदं वृत्तं हि राजर्षेर्वृषदर्भस्य कीर्तयन् ।  
पूतात्मा वै भवेत्लोके शृणुयाद् यश्च नित्यशः ॥ ३९ ॥

इति श्रीमहाभारते अनुशासनपर्वणि श्येनकपोतसंवादे द्वात्रिंशोऽध्यायः ॥ ३२ ॥

## त्रयस्त्रिंशोऽध्यायः

### ब्राह्मणमहत्त्ववर्णनम्

युधिष्ठिर उवाच

किं राज्ञः सर्वकृत्यानां गरीयः स्यात् पितामह ।  
कुर्वन् किं कर्म नृपतिरुभौ लोकौ समश्नुते ॥ १ ॥

भीष्म उवाच

एतद् राज्ञः कृत्यतममभिषिक्तस्य भारत ।  
ब्राह्मणानामनुष्ठानमत्यन्तं सुखमिच्छता ॥ २ ॥

कर्तव्यं पार्थिवेन्द्रेण तथैव भरतर्षभ ।  
श्रोत्रियान् ब्राह्मणान् वृद्धान् नित्यमेवाभिपूजयेत् ॥ ३ ॥  
पौरजानपदांश्चापि ब्राह्मणांश्च बहुश्रुतान् ।  
सान्त्वेन भोगदानेन नमस्कारैस्तथार्चयेत् ॥ ४ ॥  
एतत् कृत्यतमं राज्ञो नित्यमेवोपलक्षयेत् ।  
यथाऽऽत्मानं यथा पुत्रांस्तथैतान् प्रतिपालयेत् ॥ ५ ॥

ये चाप्येषां पूज्यतमास्तान् दद्वं प्रतिपूजयेत् ।  
 तेषु शान्तेषु तद् राष्ट्रं सर्वमेव विराजते ॥ ६ ॥  
 ते पूज्यास्ते नमस्कार्या मान्यास्ते पितरो यथा ।  
 तेष्वेव यात्रा लोकानां भूतानामिव वासवे ॥ ७ ॥  
 अभिचारैरुपायैश्च दहेयुरपि चेतसा ।  
 निःशेषं कुपिताः कुर्युरुग्राः सत्यपराक्रमाः ॥ ८ ॥  
 नान्तमेषां प्रपद्यामि न दिशश्चाप्यपावृताः ।  
 कुपिताः समुदीक्षन्ते दावेष्वाग्निशिखा इव ॥ ९ ॥  
 विभ्यत्येषां साहसिका गुणास्तेषामतीव हि ।  
 कृपा इव तृणच्छन्ना विशुद्धा द्यौरिवापरे ॥ १० ॥  
 प्रसह्यकारिणः केचित् कार्पासमृदवो परे ।  
 ( मान्यास्तेषां साधवो ये न निन्द्याश्चाप्यसाधवः । )  
 सन्ति नैषामतिशठास्तथैवान्ये तपस्विनः ॥ ११ ॥  
 कृषिगोरक्ष्यमप्येके मैक्ष्यमन्येऽप्यनुष्ठिताः ।  
 चौराश्चान्येऽनृताश्चान्ये तथान्ये नटनर्तकाः ॥ १२ ॥  
 सर्वकर्मसहाश्चान्ये पार्थिवेष्वितरेषु च ।  
 विविधाकारयुक्ताश्च ब्राह्मणा भरतर्षभ ॥ १३ ॥  
 नानाकर्मसु रक्तानां बहुकर्मोपजीविनाम् ।  
 धर्मज्ञानां सतां तेषां नित्यमेवानुकीर्तयेत् ॥ १४ ॥  
 पितॄणां देवतानां च मनुष्योरगरक्षसाम् ।  
 पुराप्येते महाभागा ब्राह्मणा वै जनाधिप ॥ १५ ॥  
 नैते देवैर्न पितृभिर्न गन्धर्वैर्न राक्षसैः ।  
 नासुरैर्न पिशाचैश्च शक्या जेतुं द्विजातयः ॥ १६ ॥

इति श्रीमहाभारते अनुशासनपर्वणि दानधर्मपर्वणि ब्राह्मणप्रशंसा नाम त्रयस्त्रिंशोऽध्यायः ॥ ३३ ॥

## चतुस्त्रिंशोऽध्यायः

### श्रेष्ठब्राह्मणानां प्रशंसा

भीष्म उवाच

ब्राह्मणानेव सततं भृशं सम्परिपूजयेत् ।  
 एते हि सोमराजान ईश्वराः सुखदुःखयोः ॥ १ ॥  
 एते भौगैरलंकारैरन्यैश्चैव किमिच्छकैः ।  
 सदा पूज्या नमस्कारै रक्ष्याश्च पितृवन्नृपैः ॥ २ ॥  
 ततो राष्ट्रस्य शान्तिर्हि भूतानामिव वासवात् ।  
 जायतां ब्रह्मवर्चस्वी राष्ट्रे वै ब्राह्मणः शुचिः ॥ ३ ॥  
 महारथश्च राजन्य एष्टव्यः शत्रुतापनः ।  
 ब्राह्मणं जातिसम्पन्नं धर्मज्ञं संशितव्रतम् ॥ ४ ॥  
 वासयेत् गृहे राजन् न तस्मात् परमस्ति वै ।  
 ब्राह्मणेभ्यो हविर्दत्तं प्रतिगृह्णन्ति देवताः ॥ ५ ॥  
 पितरः सर्वभूतानां नैतेभ्यो विद्यते परम् ।  
 आदित्यश्चन्द्रमा वायुरापो भूरम्बरं दिशः ॥ ६ ॥  
 सर्वे ब्राह्मणमाविश्य सदाश्रमुपभुञ्जते ।

अद्वैतं दैवतं कुर्युर्दैवतं चाप्यदैवतम् ।  
 यमिच्छेयुः स राजा स्याद् यो नेष्टुः स पराभवेत् ॥ १७ ॥  
 परिवादं च ये कुर्युर्ब्राह्मणानामचेतसः ।  
 सत्यं ब्रवीमि ते राजन् विनश्येयुर्न संशयः ॥ १८ ॥  
 निन्दाप्रशंसाकुशलाः कीर्त्यकीर्तिपरायणाः ।  
 परिकुप्यन्ति ते राजन् सततं द्विषतां द्विजाः ॥ १९ ॥  
 ब्राह्मणा यं प्रशंसन्ति पुरुषः स प्रवर्धते ।  
 ब्राह्मणैर्यः पराकृष्टः पराभूयात् क्षणाद्वि सः ॥ २० ॥  
 शका यवनकाम्बोजास्तास्ताः क्षत्रियजातयः ।  
 वृषलत्वं परिगता ब्राह्मणानामदर्शनात् ॥ २१ ॥  
 द्राविडाश्च कलिङ्गाश्च पुलिन्दाश्चाप्युशीनराः ।  
 कोलिसर्पा माहिषकास्तास्ताः क्षत्रियजातयः ॥ २२ ॥  
 वृषलत्वं परिगता ब्राह्मणानामदर्शनात् ।  
 श्रेयान् पराजयस्तेभ्यो न जयो जयतां वर ॥ २३ ॥  
 यस्तु सर्वमिदं हन्याद् ब्राह्मणं च न तत्समम् ।  
 ब्रह्मवध्या महान् दोष इत्याहुः परमर्षयः ॥ २४ ॥  
 परिवादो द्विजातीनां न श्रोतव्यः कथंचन ।  
 आसीताधोमुखस्तूर्ण्णां समुत्थाय व्रजेच्च वा ॥ २५ ॥  
 न स जातोऽजनिष्यद् वा पृथिव्यामिह कश्चन ।  
 यो ब्राह्मणविरोधेन सुखं जीवितमुत्सहेत् ॥ २६ ॥  
 दुर्ग्राह्यो मुष्टिना वायुर्दुःस्पर्शः पाणिना शशी ।  
 दुर्धरा पृथिवी राजन् दुर्जया ब्राह्मणा भुवि ॥ २७ ॥

न तस्याश्रन्ति पितरो यस्य विप्रा न भुञ्जते ॥ ७ ॥  
 देवाश्चाप्यस्य नाश्रन्ति पापस्य ब्राह्मणद्विषः ।  
 ब्राह्मणेषु तु तुष्टेषु प्रीयन्ते पितरः सदा ॥ ८ ॥  
 तथैव देवता राजन् नात्र कार्या विचारणा ।  
 तथैव तेऽपि प्रीयन्ते येषां भवति तद्विः ॥ ९ ॥  
 न च प्रेत्य विनश्यन्ति गच्छन्ति च परां गतिम् ।  
 येन येनैव हविषा ब्राह्मणांस्तर्पयेन्नरः ॥ १० ॥  
 तेन तेनैव प्रीयन्ते पितरो देवतास्तथा ।  
 ब्राह्मणादेव तद् भूतं प्रभवन्ति यतः प्रजाः ॥ ११ ॥  
 यतश्चायं प्रभवति प्रेत्य यत्र च गच्छति ।  
 वेदैष मार्गं स्वर्गस्य तथैव नरकस्य च ॥ १२ ॥  
 आगतानागते चोभे ब्राह्मणो द्विपदां वरः ।  
 ब्राह्मणो भरतश्चेष्ट स्वधर्मं चैव वेद यः ॥ १३ ॥  
 ये चैनमनुवर्तन्ते ते न यान्ति पराभवम् ।  
 न ते प्रेत्य विनश्यन्ति गच्छन्ति न पराभवम् ॥ १४ ॥



यद् ब्राह्मणमुखात् प्राप्तं प्रतिगृह्णन्ति वै वचः ।  
 भूतात्मानो महात्मानस्ते न यान्ति पराभवम् ॥ १५ ॥  
 क्षत्रियाणां प्रतपतां तेजसा च बलेन च ।  
 ब्राह्मणेष्वेव शाम्यन्ति तेजांसि च बलानि च ॥ १६ ॥  
 भृगवस्तालजंघांश्च नीपानाङ्गिरसोऽजयन् ।  
 भरद्वाजो वैहतव्यानैलांश्च भरतर्षभ ॥ १७ ॥  
 चित्रायुधांश्चाप्यजयन्नेते कृष्णाजिनध्वजाः ।  
 प्रक्षिप्याथ च कुम्भान् वै पारगामिनमारभेत् ॥ १८ ॥  
 यत् किञ्चित् कथ्यते लोके श्रूयते पठ्यतेऽपि वा ।  
 सर्वे तद् ब्राह्मणेष्वेव गूढोऽग्निरिव दारुषु ॥ १९ ॥  
 अत्राप्युदाहरन्तीममितिहासं पुरातनम् ।  
 संवादं वासुदेवस्य पृथिव्या भरतर्षभ ॥ २० ॥

वासुदेव उवाच

मातरं सर्वभूतानां पृच्छे त्वां संशयं शुभे ।  
 केनस्वित् कर्मणा पापं व्यपोहति नरो गृही ॥ २१ ॥

पृथिव्युवाच

ब्राह्मणानेव सेवेत पवित्रं ह्येतदुत्तमम् ।  
 ब्राह्मणान् सेवमानस्य रजः सर्वं प्रणश्यति ।  
 अतो भूतिरतः कीर्तिरतो बुद्धिः प्रजायते ॥ २२ ॥

इति श्रीमहाभारते अनुशासनपर्वणि दानधर्मपर्वणि पृथ्वीवासुदेवसंवादे चतुर्विंशोऽध्यायः ॥ ३४ ॥

## पञ्चत्रिंशोऽध्यायः

ब्रह्मणा ब्राह्मणमहत्त्वस्य वर्णनम्

भीष्म उवाच

जन्मनैव महाभागो ब्राह्मणो नाम जायते ।  
 नमस्यः सर्वभूतानामतिथिः प्रसूताग्रभुक् ॥ १ ॥  
 सर्वार्थाः सुहृदस्तात ब्राह्मणाः सुमनामुखाः ।  
 गीर्भिर्मङ्गलयुक्ताभिरनुध्यायन्ति पूजिताः ॥ २ ॥  
 सर्वाङ्गो द्विषतस्तात ब्राह्मणा जातमन्यवः ।  
 गीर्भिर्दारुणयुक्ताभिरभिहन्युरपूजिताः ॥ ३ ॥  
 अत्र गाथाः पुरागीताः कीर्तयन्ति पुराविदः ।  
 सृष्ट्वा द्विजातीन् धाता हि यथापूर्वं समादधत् ॥ ४ ॥  
 न चान्यदिह कर्तव्यं किञ्चिदूर्ध्वं यथाविधि ।  
 गुप्तो गोपायते ब्रह्मा श्रेयो वस्तन शोभनम् ॥ ५ ॥  
 स्वमेव कुर्वतां कर्म श्रीर्वो ब्राह्मी भविष्यति ।  
 प्रमाणं सर्वभूतानां प्रग्रहाश्च भविष्यथ ॥ ६ ॥  
 न शौद्रं कर्म कर्तव्यं ब्राह्मणेन विपश्चिता ।  
 शौद्रं हि कुर्वतः कर्म धर्मः समुपगृह्यते ॥ ७ ॥  
 श्रीश्च बुद्धिश्च तेजश्च विभूतिश्च प्रतापिनी ।  
 स्वाध्याये चैव माहात्म्यं विपुलं प्रतिपत्स्यते ॥ ८ ॥  
 इत्वा चाहवनीयस्थं महाभाग्ये प्रतिष्ठिताः ।

महारथश्च राजन्य एष्टव्यः शत्रुतापनः ।  
 इति मां नारदः प्राह सततं सर्वभूतये ॥ २३ ॥  
 ब्राह्मणं जातिसम्पन्नं धर्मज्ञं संशितं शुचिम् ।  
 अपरेषां परेषां च परेभ्यश्चैव येऽपरे ॥ २४ ॥  
 ब्राह्मणा यं प्रशंसन्ति स मनुष्यः प्रवर्धते ।  
 अथ यो ब्राह्मणान् कुष्टः पराभवति सोऽचिरात् ॥ २५ ॥  
 यथा महार्णवे क्षिप्त आमलोष्टो विनश्यति ।  
 तथा दुश्चरितं सर्वं पराभावाय कल्पते ॥ २६ ॥  
 पश्य चन्द्रे कृतं लक्ष्म समुद्रो लवणोदकः ।  
 तथा भगसहस्रेण महेन्द्रः परिचिह्नितः ॥ २७ ॥  
 तेषामेव प्रभावेण सहस्रनयनो ह्यसौ ।  
 शतक्रतुः समभवत् पश्य माधव यादृशम् ॥ २८ ॥  
 इच्छन् कीर्तिं च भूतिं च लोकांश्च मधुसूदन ।  
 ब्राह्मणानुमते तिष्ठेत् पुरुषः शुचिरात्मवान् ॥ २९ ॥

भीष्म उवाच

इत्येतद् वचनं श्रुत्वा मेदिन्या मधुसूदनः ।  
 साधु साध्विति कौरव्य मेदिनीं प्रत्यपूजयत् ॥ ३० ॥  
 एतां श्रुत्वोपमां पार्थ प्रयतो ब्राह्मणर्षभान् ।  
 सततं पूजयेथास्त्वं ततः श्रेयोऽभिपत्स्यसे ॥ ३१ ॥

अग्रभोज्याः प्रसूतीनां श्रिया ब्राह्मणानुकल्पिताः ॥ ९ ॥  
 अद्वया परया युक्ता ह्यनभिद्रोहलब्धया ।  
 दमस्वाध्यायनिरताः सर्वान् कामानवाप्स्यथ ॥ १० ॥  
 यच्चैव मानुषे लोके यच्च देवेषु किञ्चन ।  
 सर्वं तु तपसा साध्यं ज्ञानेन नियमेन च ॥ ११ ॥  
 (युष्मत्सम्माननात् प्रीतिं पावनाः क्षत्रियाः श्रियम् ।  
 अमुत्रेह समायान्ति वैश्यशूद्रादिकास्तथा ॥  
 अरक्षिताश्च युष्माभिर्विरुद्धा यान्ति विप्लवम् ।  
 युष्मत्तेजोधृता लोकास्तद् रक्षथ जगत्त्रयम् ॥ )  
 इत्येवं ब्रह्मगीतास्ते समाख्याता मयानघ ।  
 विप्राणामनुकम्पार्थं तेन प्रोक्तं हि धीमता ॥ १२ ॥  
 भूयस्तेषां बलं मन्ये यथा राजस्तपस्विनः ।  
 दुरासदाश्च चण्डाश्च रभसाः क्षिप्रकारिणः ॥ १३ ॥  
 सन्त्येषां सिंहसत्त्वाश्च व्याघ्रसत्त्वास्तथापरे ।  
 वराहमृगसत्त्वाश्च जलसत्त्वास्तथापरे ॥ १४ ॥  
 सर्पस्पर्शसमाः केचित् तथान्ये मकरस्पृशः ।  
 विभाष्यघातिनः केचित् तथा चक्षुर्हणोऽपरे ॥ १५ ॥



सन्ति चाशीविपसमाः सन्ति मन्दास्तथापरे ।  
विविधानीह वृत्तानि ब्राह्मणानां युधिष्ठिर ॥ १६ ॥  
मेकलाद्राविडा लाटाः पौण्ड्राः कान्वशिरास्तथा ।  
शौण्डिका दरदा दार्वाश्चौराः शबरवर्वराः ॥ १७ ॥  
किराता यवनाश्चैव तास्ताः क्षत्रियजातयः ।  
वृषलत्वमनुप्राप्ता ब्राह्मणानाममर्पणात् ॥ १८ ॥  
ब्राह्मणानां परिभवादसुराः सलिलेशयाः ।  
ब्राह्मणानां प्रसादाच्च देवाः स्वर्गनिवासिनः ॥ १९ ॥  
इति श्रीमहाभारते अनुशासनपर्वणि दानधर्मपर्वणि ब्राह्मणप्रशंसायां षट्त्रिंशोऽध्यायः ॥ ३५ ॥

अशक्यं स्पृष्टुमाकाशमचाल्यो हिमवान् गिरिः ।  
अधर्या सेतुना गङ्गा दुर्जया ब्राह्मणा भुवि ॥ २० ॥  
न ब्राह्मणविरोधेन शक्या शास्तुं वसुन्धरा ।  
ब्राह्मणा हि महात्मानो देवानामपि देवताः ॥ २१ ॥  
तान् पूजयस्व सततं दानेन परिचर्यया ।  
यदीच्छसि महीं भोक्तुमिमां सागरमेखलाम् ॥ २२ ॥  
प्रतिग्रहेण तेजो हि विप्राणां शाम्यतेऽनघ ।  
प्रतिग्रहं ये नेच्छेयुस्तेभ्यो रक्ष्यं त्वया नृप ॥ २३ ॥

## षट्त्रिंशोऽध्यायः

ब्राह्मणप्रशंसायामिन्द्रशम्बरसंवादः

भीष्म उवाच

अत्राप्युदाहरन्तीममितिहासं पुरातनम् ।  
शक्रशम्बरसंवादं तन्निबोध युधिष्ठिर ॥ १ ॥  
शक्रो ह्यज्ञातरूपेण जटी भूत्वा रजोगुणः ।  
विरूपं रथमास्थाय प्रशनं पप्रच्छ शम्बरम् ॥ २ ॥

शक्र उवाच

केन शम्बर वृत्तेन खजात्यानधितिष्ठसि ।  
श्रेष्ठं त्वां केन मन्यन्ते तद् वै प्रब्रूहि तत्त्वतः ॥ ३ ॥

शम्बर उवाच

नासूयामि यदा विप्रान् ब्राह्ममेव च मे मतम् ।  
शास्त्राणि वदतो विप्रान् सम्मन्यामि यथासुखम् ॥ ४ ॥  
श्रुत्वा च नावजानामि नापराध्यामि कर्हिचित् ।  
अभ्यर्च्योभ्यनुपृच्छामि पादौ गृह्णामि धीमताम् ॥ ५ ॥  
ते विप्रब्धाः प्रभाषन्ते सम्पृच्छन्ते च मां सदा ।  
प्रमत्तेष्वप्रमत्तोऽस्मि सदा सुप्तेषु जागृमि ॥ ६ ॥  
ते मां शास्त्रपथे युक्तं ब्रह्मण्यमनसूयकम् ।  
समासिञ्चन्ति शास्तरः क्षौद्रं मध्विव मक्षिकाः ॥ ७ ॥  
यच्च भाषन्ति संतुष्टास्तच्च गृह्णामि मेधया ।  
समाधिमात्मनो नित्यमनुलोममचिन्तयम् ॥ ८ ॥  
सोऽहं वागग्रमृष्टानां रसानामवलेहकः ।  
खजात्यानधितिष्ठामि नक्षत्राणीव चन्द्रमाः ॥ ९ ॥

एतत् पृथिव्याममृतमेतच्चक्षुरनुत्तमम् ।  
यद् ब्राह्मणमुखाच्छास्त्रमिह श्रुत्वा प्रवर्तते ॥ १० ॥

इति श्रीमहाभारते अनुशासनपर्वणि दानधर्मपर्वणि ब्राह्मणप्रशंसायामिन्द्रशम्बरसंवादे षट्त्रिंशोऽध्यायः ॥ ३६ ॥

एतत् कारणमाज्ञाय दृष्ट्वा देवासुरं पुरा ।  
युद्धं पिता मे दृष्ट्वात्मा विस्मितः समपद्यत ॥ ११ ॥  
दृष्ट्वा च ब्राह्मणानां तु महिमानं महात्मनाम् ।  
पर्यपृच्छत् कथममी सिद्धा इति निशाकरम् ॥ १२ ॥

सोम उवाच

ब्राह्मणास्तपसा सर्वे सिध्यन्ते वाग्बलाः सदा ।  
भुजवीर्याश्च राजानो वागस्त्राश्च द्विजातयः ॥ १३ ॥  
प्रणवं चाप्यधीयीत ब्राह्मीर्दुर्वसतीर्वसन् ।  
निर्मन्युरपि निर्वाणो यदि स्यात् समदर्शनः ॥ १४ ॥  
अपि च ज्ञानसम्पन्नः सर्वान् वेदान् पितुर्गृहे ।  
श्लाघमान इवाधीयाद् ग्राम्य इत्येव तं विदुः ॥ १५ ॥  
भूमिरेतौ निगिरति सपौ बिलशयानिव ।  
राजानं चाप्ययोद्धारं ब्राह्मणं चाप्रवासिनम् ॥ १६ ॥  
अभिमानः ध्रियं हन्ति पुरुषस्याल्पमेधसः ।  
गर्भेण दुष्यते कन्या गृहवासेन च द्विजः ॥ १७ ॥  
( विद्याविदो लोकविदः तपोबलसमन्विताः ।  
नित्यपूज्याश्च वन्द्याश्च द्विजा लोकद्वयेच्छुभिः ॥ )  
इत्येतन्मे पिता श्रुत्वा सोमादद्भुतदर्शनात् ।  
ब्राह्मणान् पूजयामास तथैवाहं महाव्रतान् ॥ १८ ॥

भीष्म उवाच

श्रुत्वैतद् वचनं शक्रो दानवेन्द्रमुखाच्छ्रुतम् ।  
द्विजान् सम्पूजयामास महेन्द्रत्वमवाप च ॥ १९ ॥

## सप्तत्रिंशोऽध्यायः

दानपात्रपरीक्षा

युधिष्ठिर उवाच

अपूर्वश्च भवेत् पात्रमथवापि चिरोषितः ।  
दूरादभ्यागतं चापि किं पात्रं स्यात् पितामह ॥ १ ॥

भीष्म उवाच

क्रिया भवति केषांचिदुपांशुव्रतमुत्तमम् ।  
यो यो याचेत यत् किञ्चित्सर्वं दद्याम इत्यपि ॥ २ ॥

अपीडयन् भृत्यवर्गमित्येवमनुशुश्रुम ।  
 पीडयन् भृत्यवर्गं हि आत्मानमपकर्षति ॥ ३ ॥  
 अपूर्वं भावयेत् पात्रं यच्चापि स्याच्चिरोषितम् ।  
 दूरादभ्यागतं चापि तत्पात्रं च विदुर्बुधाः ॥ ४ ॥  
 युधिष्ठिर उवाच  
 अपीडया च भूतानां धर्मस्याहिसया तथा ।  
 पात्रं विद्यात् तत्त्वेन यस्मै दत्तं न संतपेत् ॥ ५ ॥  
 भीष्म उवाच  
 ऋत्विक् पुरोहिताचार्याः शिष्यसम्बन्धिवान्धवाः ।  
 सर्वे पूज्याश्च मान्याश्च श्रुतवन्तोऽनसूयकाः ॥ ६ ॥  
 अतोऽन्यथा वर्तमानाः सर्वे नार्हन्ति सत्क्रियाम् ।  
 तस्मान्नित्यं परीक्षेत पुरुषान् प्रणिधाय वै ॥ ७ ॥  
 अक्रोधः सत्यवचनमहिंसा दम आर्जवम् ।  
 अद्रोहोऽनभिमानश्च ह्रीस्तितिक्षा दमः शमः ॥ ८ ॥  
 यस्मिन्नेतानि दृश्यन्ते न चाकार्याणि भारत ।  
 स्वभावतो निविष्टानि तत्पात्रं मानमर्हति ॥ ९ ॥  
 तथा चिरोषितं चापि सम्प्रत्यागतमेव च ।

अपूर्वं चैव पूर्वं च तत्पात्रं मानमर्हति ॥ १० ॥  
 अप्रामाण्यं च वेदानां शास्त्राणां चाभिलङ्घनम् ।  
 अव्यवस्था च सर्वत्र एतान्नाशनमात्मनः ॥ ११ ॥  
 भवेत् पण्डितमानी यो ब्राह्मणो वेदनिन्दकः ।  
 आन्वीक्षिकीं तर्कविद्यामनुरक्तो निरर्थिकाम् ॥ १२ ॥  
 हेतुवादान् ब्रुवन् सत्सु विजेताहेतुवादिकः ।  
 आक्रोष्टा चातिवक्ता च ब्राह्मणानां सदैव हि ॥ १३ ॥  
 सर्वाभिशाङ्गी मूढश्च बालः कटुकवागपि ।  
 बोद्धव्यस्तादृशस्तात नरं श्वानं हि तं विदुः ॥ १४ ॥  
 यथा श्वा भषितुं चैव हन्तुं चैवावसज्जते ।  
 एवं सम्भाषणार्थाय सर्वशास्त्रवधाय च ॥ १५ ॥  
 लोकयात्रा च द्रष्टव्या धर्मश्चात्महितानि च ।  
 एवं नरो वर्तमानः शाश्वतीर्वर्धते समाः ॥ १६ ॥  
 ऋणमुन्मुच्य देवानामृषीणां च तथैव च ।  
 पितृणामथ विप्राणामतिथीनां च पञ्चमम् ॥ १७ ॥  
 पर्यायेण विशुद्धेन सुविनीतेन कर्मणा ।  
 एवं गृहस्थः कर्माणि कुर्वन् धर्मान् ह्रीयते ॥ १८ ॥

इति श्रीमहाभारते अनुशासनपर्वणि दानधर्मपर्वणि पात्रपरीक्षायां सप्तत्रिंशोऽध्यायः ॥ ३७ ॥

## अष्टत्रिंशोऽध्यायः

पञ्चचूडाभिधयाप्सरसा नारदं प्रति नारीदोषाणां वर्णनम्

युधिष्ठिर उवाच

स्त्रीणां स्वभावमिच्छामि श्रोतुं भरतसत्तम ।  
 स्त्रियो हि मूलं दोषाणां लघुचित्ता हि ताः स्मृताः ॥ १ ॥

भीष्म उवाच

अत्राप्युदाहरन्तीममितिहासं पुरातनम् ।  
 नारदस्य च संवादं पुंश्चल्या पञ्चचूडया ॥ २ ॥  
 लोकाननुचरन् सर्वान् देवर्षिर्नारदः पुरा ।  
 ददर्शाप्सरसं ब्राह्मीं पञ्चचूडामनिन्दिताम् ॥ ३ ॥  
 तां दृष्ट्वा चारुसर्वाङ्गीं पप्रच्छाप्सरसं मुनिः ।  
 संशयो हृदि कश्चिन्मे ब्रूहि तन्मे सुमध्यमे ॥ ४ ॥

भीष्म उवाच

एवमुक्ताथ सा विप्रं प्रत्युवाचाथ नारदम् ।  
 विषये सति वक्ष्यामि समर्थं मन्यसे च माम् ॥ ५ ॥

नारद उवाच

न त्वामविषये भद्रे नियोक्ष्यामि कथंचन ।  
 स्त्रीणां स्वभावमिच्छामि त्वत्तः श्रोतुं वरानने ॥ ६ ॥

भीष्म उवाच

एतच्छ्रुत्वा वचस्तस्य देवर्षेरप्सरोत्तमा ।  
 प्रत्युवाच न शक्ष्यामि स्त्रीं सती निन्दितुं स्त्रियः ॥ ७ ॥  
 विदितास्ते स्त्रियो याश्च यादृशाश्च स्वभावतः ।

न मामर्हसि देवर्षे नियोक्तुं कार्यं ईदृशे ॥ ८ ॥  
 तामुवाच स देवर्षिः सत्यं वद सुमध्यमे ।  
 मृषावादे भवेद् दोषः सत्ये दोषो न विद्यते ॥ ९ ॥  
 इत्युक्ता सा कृतमतिरभवच्चारुहासिनी ।  
 स्त्रीदोषाञ्छाश्वतान् सत्यान् भाषितुं सम्प्रचक्रमे ॥ १० ॥

पञ्चचूडोवाच

कुलीना रूपवत्यश्च नाथवत्यश्च योषितः ।  
 मर्यादासु न तिष्ठन्ति स दोषः स्त्रीषु नारद ॥ ११ ॥  
 न स्त्रीभ्यः किञ्चिदन्यद् वै पापीयस्तरमस्ति वै ।  
 स्त्रियो हि मूलं दोषाणां तथा त्वमपि वेत्थ ह ॥ १२ ॥  
 समाज्ञातानृद्धिमतः प्रतिरूपान् वशे स्थितान् ।  
 पतीनन्तरमासाद्य नालं नार्यः प्रतीक्षितुम् ॥ १३ ॥  
 असङ्गमस्त्वयं स्त्रीणामस्माकं भवति प्रभो ।  
 पापीयसो नरान् यद् वै लज्जां त्यक्त्वा भजामहे ॥ १४ ॥  
 स्त्रियं हि यः प्रार्थयते संनिकर्षं च गच्छति ।  
 ईषच्च कुरुते सेवां तमेवेच्छन्ति योषितः ॥ १५ ॥  
 अनर्थित्वान्मनुष्याणां भयात् परिजनस्य च ।  
 मर्यादायाममर्यादाः स्त्रियस्तिष्ठन्ति भर्तृषु ॥ १६ ॥  
 नासां कश्चिदगम्योऽस्ति नासां वयसि निश्चयः ।  
 विरूपं रूपवन्तं वा पुमानित्येव भुञ्जते ॥ १७ ॥

न भयान्नाप्यनुक्रोशान्नार्थहेतोः कथंचन ।  
 न ज्ञातिकुलसम्बन्धात् स्त्रियस्तिष्ठन्ति भर्तृषु ॥ १८ ॥  
 यौवने वर्तमानानां मृष्टाभरणवाससाम् ।  
 नारीणां स्वैरवृत्तीनां स्पृहयन्ति कुलस्त्रियः ॥ १९ ॥  
 याश्च शश्वद् बहुमता रक्ष्यन्ते दयिताः स्त्रियः ।  
 अपि ताः सम्प्रसज्जन्ते कुञ्जान्धजडवामनैः ॥ २० ॥  
 पङ्गुष्वथ च देवर्षे ये चान्ये कुत्सिता नराः ।  
 स्त्रीणामगम्योलोकेऽस्मिन् नास्ति कश्चिन्महामुने ॥ २१ ॥  
 यदि पुंसां गतिर्ब्रह्मन् कथंचिन्नोपपद्यते ।  
 अप्यन्योन्यं प्रवर्तन्ते न हि तिष्ठन्ति भर्तृषु ॥ २२ ॥  
 अलाभात् पुरुषाणां हि भयात् परिजनस्य च ।  
 वधबन्धभयाच्चापि स्वयं गुप्ता भवन्ति ताः ॥ २३ ॥  
 चलस्वभावा दुःसेव्या दुर्ग्राह्या भावतस्तथा ।  
 प्राज्ञस्य पुरुषस्येह यथा वाचस्तथा स्त्रियः ॥ २४ ॥

इति श्रीमहाभारते अनुशासनपर्वणि दानधर्मपर्वणि पञ्चचूडानारदसंवादे अष्टत्रिंशोऽध्यायः ॥ ३८ ॥

## एकोनचत्वारिंशोऽध्यायः

स्त्रीणां संरक्षणविषये युधिष्ठिरस्य प्रश्नः

युधिष्ठिर उवाच

इमे वै मानवा लोके स्त्रीषु सज्जन्यभीक्ष्णशः ।  
 मोहेन परमाविष्टा देवसृष्टेन पार्थिव ॥ १ ॥  
 स्त्रियश्च पुरुषेष्वेव प्रत्यक्षं लोकसाक्षिकम् ।  
 अत्र मे संशयस्तीव्रो हृदि सम्परिवर्तते ॥ २ ॥  
 कथमासां नराः सङ्गं कुर्वते कुरुनन्दन ।  
 स्त्रियो वा केषु रज्यन्ते विरज्यन्ते च ताः पुनः ॥ ३ ॥  
 इति ताः पुरुषव्याघ्र कथं शक्यास्तु रक्षितुम् ।  
 प्रमदाः पुरुषेणेह तन्मे व्याख्यातुमर्हसि ॥ ४ ॥  
 एतां हि रममाणास्तु वञ्चयन्तीह मानवान् ।  
 न चासां मुच्यते कश्चित् पुरुषो हस्तमागतः ॥ ५ ॥  
 गावो नवतृणानीव गृह्णन्त्येता नवं नवम् ।  
 शम्बरस्य च या माया माया या नमुचेरपि ॥ ६ ॥  
 बलेः कुम्भीनसेश्चैव सर्वास्ता योषितो विदुः ।  
 हसन्तं प्रहसन्त्येता रुदन्तं प्ररुदन्ति च ॥ ७ ॥

इति श्रीमहाभारते अनुशासनपर्वणि दानधर्मपर्वणि स्त्रीस्वभावकथने एकोनचत्वारिंशोऽध्यायः ॥ ३९ ॥

नाग्निस्तृप्यति काष्ठानां नापगानां महोदधिः ।  
 नान्तकः सर्वभूतानां न पुंसां वामलोचनाः ॥ २५ ॥  
 इदमन्यच्च देवर्षे रहस्यं सर्वयोषिताम् ।  
 दृष्ट्वैव पुरुषं हृद्यं योनिः प्रक्लिद्यते स्त्रियाः ॥ २६ ॥  
 कामानामपि दातारं कर्तारं मनसां प्रियम् ।  
 रक्षितारं न मृष्यन्ति स्वभर्तारमलं स्त्रियः ॥ २७ ॥  
 न कामभोगान् विपुलान् नालंकारान् न संश्रयान् ।  
 तथैव बहु मन्यन्ते यथा रत्यामनुग्रहम् ॥ २८ ॥  
 अन्तकः पवनो मृत्युः पातालं वडवामुखम् ।  
 क्षुरधारा विषं सर्पो वह्निरित्येकतः स्त्रियः ॥ २९ ॥  
 यतश्च भूतानि महान्ति पञ्च  
 यतश्च लोका विहिता विधात्रा ।  
 यतः पुमांसः प्रमदाश्च निर्मिता-  
 स्तदैव दोषाः प्रमदासु नारद ॥ ३० ॥

## चत्वारिंशोऽध्यायः

भार्गवेण विपुलेन गुरुपत्नीशरीरे प्रविश्य तस्या रक्षाकरणम्

भीष्म उवाच

एवमेव महाबाहो नात्र मिथ्यास्ति किंचन ।  
 यथा ब्रवीषि कौरव्य नारीं प्रति जनाधिप ॥ १ ॥

अत्र ते वर्तयिष्यामि इतिहासं पुरातनम् ।  
 यथा रक्षा कृता पूर्वं विपुलेन महात्मना ॥ २ ॥

प्रमदाश्च यथा सृष्टा ब्रह्मणा भरतर्षभ ।  
यदर्थं तच्च ते तात प्रवक्ष्यामि नराधिप ॥ ३ ॥  
न हि स्त्रीभ्यः परं पुत्र पापीयः किञ्चिदस्ति वै ।  
अग्निर्हि प्रमदा दीप्तो मायाश्च मयजा विभो ॥ ४ ॥  
धुरधारा विषं सर्पो वह्निरित्येकतः स्त्रियः ।  
प्रजा इमा महाबाहो धार्मिक्य इति नः श्रुतम् ॥ ५ ॥  
स्वयं गच्छन्ति देवत्वं ततो देवानियाद् भयम् ।  
अथाभ्यगच्छन् देवास्ते पितामहमरिंदम ॥ ६ ॥  
निवेद्य मानसं चापि तूष्णीमासन्नधोमुखाः ।  
तेषामन्तर्गतं ज्ञात्वा देवानां स पितामहः ॥ ७ ॥  
मानवानां प्रमोदार्थं कृत्या नार्योऽसृजत् प्रभुः ।  
पूर्वसर्गे तु कौन्तेय साध्यो नार्य इहाभवन् ॥ ८ ॥  
असाध्यस्तु समुत्पन्नाः कृत्याः सर्गात् प्रजापतेः ।  
ताभ्यः कामान् यथाकामं प्रादाद्धि स पितामहः ॥ ९ ॥  
ताः कामलुब्धाः प्रमदाः प्रबाधन्ते नरान् सदा ।  
क्रोधं कामस्य देवेशः सहायं चासृजत् प्रभुः ॥ १० ॥  
असज्जन्त प्रजाः सर्वाः कामक्रोधवशं गताः ।  
(द्विजानां च गुरुणां च महागुरुनृपादिनाम् ।  
क्षणात् स्त्रीसङ्गकामोत्था यातनाहो निरन्तरा ॥  
अरक्तमनसां नित्यं ब्रह्मचर्यामलात्मनाम् ।  
तपोदमार्चनध्यानयुक्तानां शुद्धिरुत्तमा ॥)  
न च स्त्रीणां क्रियाः काश्चिदिति धर्मो व्यवस्थितः ॥ ११ ॥  
निरिन्द्रिया ह्यशास्त्राश्च स्त्रियोऽनृतमिति श्रुतिः ।  
शय्यासनमलंकारमन्नपानमनार्यताम् ॥ १२ ॥  
दुर्वर्गभावं रतिं चैव ददौ स्त्रीभ्यः प्रजापतिः ।  
न तासां रक्षणं शक्यं कर्तुं पुंसां कथंचन ॥ १३ ॥  
अपि विश्वकृता तात कुतस्तु पुरुषैरिह ।  
वाचा च वधबन्धैर्वा क्लेशैर्वा विविधैस्तथा ॥ १४ ॥  
न शक्या रक्षितुं नार्यस्ता हि नित्यमसंयताः ।  
इदं तु पुरुषव्याघ्र पुरस्ताच्छ्रुतवानहम् ॥ १५ ॥  
यथा रक्षा कृता पूर्वं विपुलेन गुरुस्त्रियाः ।  
ऋषिरासीन्महाभागो देवशर्मेति विश्रुतः ॥ १६ ॥  
तस्य भार्या रुचिर्नाम रूपेणासदृशी भुवि ।  
तस्या रूपेण सम्मत्ता देवगन्धर्वदानवाः ॥ १७ ॥  
विशेषेण तु राजेन्द्र वृत्रहा पाकशासनः ।  
नारीणां चरितज्ञश्च देवशर्मा महामुनिः ॥ १८ ॥  
यथाशक्ति यथोत्साहं भार्यां तामभ्यरक्षत ।  
पुरन्दरं च जानीते परस्त्रीकामचारिणम् ॥ १९ ॥  
तस्माद् बलेन भार्याया रक्षणं स चकार ह ।  
स कदाचिद्विस्तात यज्ञं कर्तुमनास्तदा ॥ २० ॥  
भार्यासंरक्षणं कार्यं कथं स्यादित्यचिन्तयत् ।  
रक्षाविधानं मनसा स संचिन्त्य महातपाः ॥ २१ ॥  
आह्वय दयितं शिष्यं विपुलं प्राह भार्गवम् ।

देवशर्मोवाच

यज्ञकारो गमिष्यामि रुचिं चेमां सुरेश्वरः ॥ २२ ॥  
यतः प्रार्थयते नित्यं तां रक्षस्व यथाबलम् ।  
अप्रमत्तेन ते भाव्यं सदा प्रति पुरन्दरम् ॥ २३ ॥  
स हि रूपाणि कुरुते विविधानि भृगूत्तम ।

भीष्म उवाच

इत्युक्तो विपुलस्तेन तपस्वी नियतेन्द्रियः ॥ २४ ॥  
सदैवोग्रतपा राजन्नग्न्यर्कसदृशद्युतिः ।  
धर्मज्ञः सत्यवादी च तथेति प्रत्यभाषत ।  
पुनश्चेदं महाराज पप्रच्छ प्रस्थितं गुरुम् ॥ २५ ॥

विपुल उवाच

कानि रूपाणि शक्रस्य भवन्त्यागच्छतो मुने ।  
वपुस्तेजश्चकीदृग् वै तन्मे व्याख्यातुमर्हसि ॥ २६ ॥

भीष्म उवाच

ततः स भगवांस्तस्मै विपुलाय महात्मने ।  
आचचक्षे यथातत्त्वं मायां शक्रस्य भारत ॥ २७ ॥

देवशर्मोवाच

बहुमायः स विप्रर्षे भगवान् पाकशासनः ।  
तांस्तान् विकुरुते भावान् बहूनथ मुहुर्मुहुः ॥ २८ ॥  
किरीटी वज्रधृग् धन्वी मुकुटी वद्धकुण्डलः ॥ २९ ॥  
भवत्यथ मुहूर्तेन चण्डालसमदर्शनः ।  
शिखी जटी चीरवासाः पुनर्भवति पुत्रक ॥ ३० ॥  
बृहच्छरीरश्च पुनश्चीरवासाः पुनः कृशः ।  
गौरं श्यामं च कृष्णं च वर्णं विकुरुते पुनः ॥ ३१ ॥  
विरूपो रूपवांश्चैव युवा वृद्धस्तथैव च ।  
ब्राह्मणः क्षत्रियश्चैव वैश्यः शूद्रस्तथैव च ॥ ३२ ॥  
प्रतिलोमोऽनुलोमश्च भवत्यथ शतक्रतुः ।  
शुकवायसरूपी च हंसकोकिलरूपवान् ॥ ३३ ॥  
सिंहव्याघ्रगजानां च रूपं धारयते पुनः ।  
दैवं दैत्यमथो राज्ञां वपुर्धारयतेऽपि च ॥ ३४ ॥  
अकृशो वायुभग्नाङ्गः शकुनिर्विकृतस्तथा ।  
चतुष्पाद् बहुरूपश्च पुनर्भवति बालिशः ॥ ३५ ॥  
मक्षिकामशकादीनां वपुर्धारयतेऽपि च ।  
न शक्यमस्य ग्रहणं कर्तुं विपुलं केनचित् ॥ ३६ ॥  
अपि विश्वकृता तात येन सृष्टमिदं जगत् ।  
पुनरन्तर्हितः शक्रो दृश्यते ज्ञानचक्षुषा ॥ ३७ ॥  
वायुभूतश्च स पुनर्देवराजो भवत्युत ।  
एवं रूपाणि सततं कुरुते पाकशासनः ॥ ३८ ॥  
तस्माद् विपुल यत्नेन रक्षमां तनुमध्यमाम् ।  
यथा रुचिं नावल्लिहेद् देवेन्द्रो भृगुसत्तम ॥ ३९ ॥  
कतावुपहिते न्यस्तं हविः श्वेव दुरात्मवान् ।  
एवमाख्याय स मुनिर्यज्ञकारोऽगमत् तदा ॥ ४० ॥

देवशर्मा महाभागस्ततो भरतसत्तम ।  
 विपुलस्तु वचः श्रुत्वा गुरोश्चिन्तामुपेयिवान् ॥ ४१ ॥  
 रक्षां च परमां चक्रे देवराजान्महाबलात् ।  
 किं नु शक्यं मया कर्तुं गुरुदाराभिरक्षणे ॥ ४२ ॥  
 मायावी हि सुरेन्द्रोऽसौ दुर्धर्षश्चापि वीर्यवान् ।  
 नापिधायाश्रमं शक्यो रक्षितुं पाकशासनः ॥ ४३ ॥  
 उटजं वा तथा ह्यस्य नानाविधसरूपता ।  
 वायुरूपेण वा शक्रो गुरुपत्नीं प्रधर्षयेत् ॥ ४४ ॥  
 तस्मादिमां सम्प्रविश्य रुचिं स्थास्येऽहमद्य वै ।  
 अथवा पौरुषेणेयं न शक्या रक्षितुं मया ॥ ४५ ॥  
 बहुरूपो हि भगवान्द्रुयते पाकशासनः ।  
 सोऽहं योगबलादेनां रक्षिष्ये पाकशासनात् ॥ ४६ ॥  
 गात्राणि गात्रैरस्याहं सम्प्रवेक्ष्ये हि रक्षितुम् ।  
 यद्युच्छिष्टमिमां पत्नीमद्य पश्यति मे गुरुः ॥ ४७ ॥  
 शप्स्यत्यसंशयं कोपाद् दिव्यज्ञानो महातपाः ।  
 न चेयं रक्षितुं शक्या यथान्या प्रमदा नृभिः ॥ ४८ ॥  
 मायावी हि सुरेन्द्रोऽसावहो प्राप्तोऽस्मि संशयम् ।  
 अवश्यं करणीयं हि गुरोरिह हि शासनम् ॥ ४९ ॥  
 यदि त्वेतदहं कुर्यामाश्चर्यं स्यात् कृतं मया ।  
 योगेनाथ प्रवेशो हि गुरुपत्न्याः कलेवरे ॥ ५० ॥

इति श्रीमहाभारते अनुशासनपर्वणि दानधर्मपर्वणि विपुलोपाख्याने चत्वारिंशोऽध्यायः ॥ ४० ॥

## एकचत्वारिंशोऽध्यायः

विपुलेनेन्द्राद् गुरुपत्न्याः संरक्षणं गुरोर्वरप्राप्तिश्च

भीष्म उवाच

ततः कदाचिद् देवेन्द्रो दिव्यरूपवपुर्धरः ।  
 इदमन्तरमित्येवमभ्यगात् तमथाश्रमम् ॥ १ ॥  
 रूपमप्रतिमं कृत्वा लोभनीयं जनाधिप ।  
 दर्शनीयतमो भूत्वा प्रविवेश तमाश्रमम् ॥ २ ॥  
 स ददर्श तमासीनं विपुलस्य कलेवरम् ।  
 निश्चेष्टं स्तब्धनयनं यथा लेख्यगतं तथा ॥ ३ ॥  
 रुचिं च रुचिरापाङ्गीं पीनश्रोणिपयोधराम् ।  
 पद्मपत्रविशालाक्षीं सम्पूर्णैन्दुनिभाननाम् ॥ ४ ॥  
 सा तमालोक्य सहसा प्रत्युत्थातुमियेष ह ।  
 रूपेण विस्मिता कोऽसीत्यथ वक्तुमिवेच्छती ॥ ५ ॥  
 उत्थातुकामा तु सती विष्टब्धा विपुलेन सा ।  
 निगृहीता मनुष्येन्द्र न शशाक विचेष्टितुम् ॥ ६ ॥  
 तामावभाषे देवेन्द्रः साम्ना परमवलगुना ।  
 त्वदर्थमागतं विद्धि देवेन्द्रं मां शुचिस्मिते ॥ ७ ॥  
 क्लिश्यमानमनङ्गेन त्वत्संकल्पभवेन ह ।  
 तत् सम्प्राप्तं हि मां सुभ्रु पुरा कालोऽतिवर्तते ॥ ८ ॥

एवमेव शरीरेऽस्या निवत्स्यामि समाहितः ।  
 असक्तः पद्मपत्रस्थो जलबिन्दुर्यथाचलः ॥ ५१ ॥  
 निर्मुक्तस्य रजोरूपाज्ञापराधो भवेन्मम ।  
 यथा हि शून्यां पथिकः सभामध्यावसेत् पथि ॥ ५२ ॥  
 तथाद्यावासयिष्यामि गुरुपत्न्याः कलेवरम् ।  
 एवमेव शरीरेऽस्या निवत्स्यामि समाहितः ॥ ५३ ॥  
 इत्येवं धर्ममालोक्य वेदवेदांश्च सर्वशः ।  
 तपश्च विपुलं दृष्ट्वा गुरोरात्मन एव च ॥ ५४ ॥  
 इति निश्चित्य मनसा रक्षां प्रति स भार्गवः ।  
 अन्वतिष्ठत् परं यत्नं यथा तच्छृणु पार्थिव ॥ ५५ ॥  
 गुरुपत्नीं समासीनो विपुलः स महातपाः ।  
 उपासीनामनिन्द्याङ्गीं कथाभिः समलोभयत् ॥ ५६ ॥  
 नेत्राभ्यां नेत्रयोरस्या रश्मि संयोज्य रश्मिभिः ।  
 विवेश विपुलः कायमाकाशं पवनो यथा ॥ ५७ ॥  
 लक्षणं लक्षणेनैव वदनं वदनेन च ।  
 अविचेष्टन्नतिष्ठद् वै छायेवान्तर्हितो मुनिः ॥ ५८ ॥  
 ततो विष्टब्ध विपुलो गुरुपत्न्याः कलेवरम् ।  
 उवास रक्षणे युक्तो न च सा तमबुद्धयत् ॥ ५९ ॥  
 यं कालं नागतो राजन् गुरुस्तस्य महात्मनः ।  
 क्रतुं समाप्य स्वगृहं तं कालं सोऽभ्यरक्षत ॥ ६० ॥

तमेवंवादिनं शक्रं शुधाव विपुलो मुनिः ।  
 गुरुपत्न्याः शरीरस्थो ददर्श त्रिदशाधिपम् ॥ ९ ॥  
 न शशाक च सा राजन् प्रत्युत्थातुमनिन्दिता ।  
 वक्तुं च नाशकद् राजन् विष्टब्धा विपुलेन सा ॥ १० ॥  
 आकारं गुरुपत्न्यास्तु सविज्ञाय भृगूद्वहः ।  
 निजप्राह महातेजा योगेन बलवत् प्रभो ॥ ११ ॥  
 बबन्ध योगबन्धैश्च तस्याः सर्वेन्द्रियाणि सः ।  
 तां निर्विकारां दृष्ट्वा तु पुनरेव शन्धीपतिः ॥ १२ ॥  
 उवाच व्रीडितो राजंस्तां योगबलमोहिताम् ।  
 पृच्छेहीति ततः सा तु प्रतिवक्तुमियेष तम् ॥ १३ ॥  
 स तां वाचं गुरोः पत्न्या विपुलः पर्यवर्तयत् ।  
 भोः किमागमने कृत्यमिति तस्यास्तु निःसृता ॥ १४ ॥  
 वक्त्राच्छशाङ्कसदृशाद् वाणी संस्कारभूषणा ।  
 व्रीडिता सा तु तद्वाक्यमुक्त्वा परवशा तदा ॥ १५ ॥  
 पुरन्दरश्च तत्रस्थो बभूव विमना भृशम् ।  
 स तद्वैकृतमालक्ष्य देवराजो विशाम्पते ॥ १६ ॥



अवैक्षत सहस्राक्षस्तदा दिव्येन चक्षुषा ।  
स ददर्श मुनिं तस्याः शरीरान्तरगोचरम् ॥ १७ ॥  
प्रतिबिम्बमिवादृशं गुरुपत्न्याः शरीरगम् ।  
स तं घोरेण तपसा युक्तं दृष्ट्वा पुरन्दरः ॥ १८ ॥  
प्रावेपत सुसंत्रस्तः शापभीतस्तदा विभो ।  
विमुच्य गुरुपत्नीं तु विपुलः सुमहातपाः ।  
स्वकलेवरमाविश्य शक्रं भीतमथाब्रवीत् ॥ १९ ॥

विपुल उवाच

अजितेन्द्रिय दुर्बुद्धे पापात्मक पुरन्दर ।  
न चिरं पूजयिष्यन्ति देवास्त्वां मानुषास्तथा ॥ २० ॥  
किं नु तद्विरुद्धं शक्र न तन्मनसि ते स्थितम् ।  
गौतमेनासि यन्मुक्तो भगाङ्कपरिचिह्नितः ॥ २१ ॥  
जाने त्वां बालिशमतिमकृतात्मानमस्थिरम् ।  
मयेयं रक्ष्यते मूढ गच्छ पाप यथागतम् ॥ २२ ॥  
नाहं त्वामद्य मूढात्मन् दहेयं हि स्वतेजसा ।  
कृपायमानस्तु न ते दग्धुमिच्छामि वासव ॥ २३ ॥  
स च घोरतमो धीमान् गुरुर्मे पापचेतसम् ।  
दृष्ट्वा त्वां निर्दहेदद्य क्रोधदीप्तेन चक्षुषा ॥ २४ ॥  
नैवं तु शक्र कर्तव्यं पुनर्मान्याश्च ते द्विजाः ।  
मा गमः ससुतामात्यः क्षयं ब्रह्मबलार्दितः ॥ २५ ॥  
अमरोऽस्मीति यदबुद्धिं समास्थाय प्रवर्तसे ।  
मावमंस्था न तपसा नसाध्यं नाम किंचन ॥ २६ ॥

इति श्रीमहाभारते अनुशासनपर्वणि दानधर्मपर्वणि विपुलोपाख्याने एकचत्वारिंशोऽध्यायः ॥ ४१ ॥

भीष्म उवाच

तच्छ्रुत्वा वचनं शक्रो विपुलस्य महात्मनः ।  
अकिंचिदुक्त्वा व्रीडार्तस्तत्रैवान्तरधीयत ॥ २७ ॥  
मुहूर्तयाते तस्मिंस्तु देवशर्मा महातपाः ।  
कृत्वा यज्ञं यथाकाममाजगाम स्वमाश्रमम् ॥ २८ ॥  
आगतेऽथ गुरौ राजन् विपुलः प्रियकर्मकृत् ।  
रक्षितां गुरवे भार्या न्यवेदयदनिन्दिताम् ॥ २९ ॥  
अभिवाद्य च शान्तात्मा स गुरुं गुरुवत्सलः ।  
विपुलः पर्युपातिष्ठद् यथापूर्वमशङ्कितः ॥ ३० ॥  
विश्रान्ताय ततस्तस्मै सहासीनाय भार्यया ।  
निवेदयामास तदा विपुलः शक्रकर्म तत् ॥ ३१ ॥  
तच्छ्रुत्वा स मुनिस्तुष्टो विपुलस्य प्रतापवान् ।  
बभूव शीलवृत्ताभ्यां तपसा नियमेन च ॥ ३२ ॥  
विपुलस्य गुरौ वृत्तिं भक्तिमात्मनि तत्प्रभुः ।  
धर्मे च स्थिरतां दृष्ट्वा साधु साध्वित्यभाषत ॥ ३३ ॥  
प्रतिलभ्य च धर्मात्मा शिष्यं धर्मपरायणम् ।  
वरेणच्छन्दयामास देवशर्मा महामतिः ॥ ३४ ॥  
स्थितिं च धर्मे जग्राह स तस्माद् गुरुवत्सलः ।  
अनुज्ञातश्च गुरुणा चचारानुत्तमं तपः ॥ ३५ ॥  
तथैव देवशर्मापि सभार्यः स महातपाः ।  
निर्मयो बलवृत्रघ्नाच्चचार विजने वने ॥ ३६ ॥

## द्विचत्वारिंशोऽध्यायः

विपुलेन गुरोराज्ञया दिव्यपुष्पमानीय तस्मै तस्य दानं स्वकृतदुष्कर्मणः स्मरणं च

भीष्म उवाच

विपुलस्त्वकरोत् तीव्रं तपः कृत्वा गुरोर्वचः ।  
तपोयुक्तमथात्मानममन्यत स वीर्यवान् ॥ १ ॥  
स तेन कर्मणा स्पर्धन् पृथिवीं पृथिवीपते ।  
चचार गतभीः प्रीतो लब्धकीर्तिवरो नृप ॥ २ ॥  
उभौ लोकौ जितौ चापि तथैवामन्यत प्रभुः ।  
कर्मणा तेन कौरव्य तपसा विपुलेन च ॥ ३ ॥  
अथ काले व्यतिक्रान्ते कस्मिंश्चित् कुरुनन्दन ।  
रुच्या भगिन्या आदानं प्रभूतधनधान्यवत् ॥ ४ ॥  
एतस्मिन्नेव काले तु दिव्या काचिद् वराङ्गना ।  
विभ्रती परमं रूपं जगामाथ विहायसा ॥ ५ ॥  
तस्याः शरीरात् पुष्पाणि पतितानि महीतले ।  
तस्याश्रमस्याविदूरे दिव्यगन्धानि भारत ॥ ६ ॥  
तान्यगृह्णात् ततो राजन् रुचिर्ललितलोचना ।  
तदा निमन्त्रकस्तस्या अङ्गेभ्यः क्षिप्रमागमत् ॥ ७ ॥

तस्याहि भगिनी तात ज्येष्ठा नाम्ना प्रभावती ।  
भार्या चित्ररथस्याथ बभूवाङ्गेश्वरस्य वै ॥ ८ ॥  
पिनह्य तानि पुष्पाणि केशेषु वरवर्णिनी ।  
आमन्त्रिता ततोऽगच्छद् रुचिरङ्गपतेर्गृहम् ॥ ९ ॥  
पुष्पाणि तानि दृष्ट्वा तु तदाङ्गेन्द्रवराङ्गना ।  
भगिनीं चोदयामास पुष्पार्थं चारुलोचना ॥ १० ॥  
सा भर्त्रे सर्वमाचष्ट रुचिः सुरचिरानना ।  
भगिन्या भाषितं सर्वमृषिस्तच्चाभ्यनन्दत ॥ ११ ॥  
ततो विपुलमानाय्य देवशर्मा महातपाः ।  
पुष्पार्थं चोदयामास गच्छ गच्छेति भारत ॥ १२ ॥  
विपुलस्तु गुरोर्वर्कियमविचार्य महातपाः ।  
स तथेत्यब्रवीद् राजस्तं च देशं जगाम ह ॥ १३ ॥  
यस्मिन् देशे तु तान्यासन् पतितानि नभस्तलात् ।  
अम्लानान्यपि तत्रासन् कुसुमान्यपराण्यपि ॥ १४ ॥



स ततस्तानि जग्राह दिव्यानि रुचिराणि च ।  
 प्राप्तानि स्वेन तपसा दिव्यगन्धानि भारत ॥ १५ ॥  
 सम्प्राप्य तानि प्रीतात्मा गुरोर्वचनकारकः ।  
 तदा जगाम तूर्णं च चम्पां चम्पकमालिनीम् ॥ १६ ॥  
 स वने निर्जने तात ददर्श मिथुनं नृणाम् ।  
 चक्रवत् परिवर्तन्तं गृहीत्वा पाणिना करम् ॥ १७ ॥  
 तत्रैकस्तूर्णमगमत् तत्पदे च विवर्तयन् ।  
 एकस्तु न तदा राजञ्चक्रतुः कलहं ततः ॥ १८ ॥  
 त्वं शीघ्रं गच्छसीत्येकोऽब्रवीन्नेति तथा परः ।  
 नेति नेति च तौ राजन् परस्परमथोचतुः ॥ १९ ॥  
 तयोर्विस्पर्धतोरेवं शपथोऽयमभूत् तदा ।  
 सहस्रोद्दिश्य विपुलं ततो वाक्यमथोचतुः ॥ २० ॥  
 आवयोरनृतं प्राह यस्तस्याभूद् द्विजस्य वै ।  
 विपुलस्य परे लोके या गतिः सा भवेदिति ॥ २१ ॥  
 एतच्छ्रुत्वा तु विपुलो विषण्णवदनोऽभवत् ।  
 एवं तीव्रतपाश्चाहं कष्टश्चायं परिश्रमः ॥ २२ ॥  
 मिथुनस्यास्य किं मे स्यात् कृतं पापं यथा गतिः ।  
 अनिष्टा सर्वभूतानां कीर्तितानेन मेऽद्य वै ॥ २३ ॥  
 एवं संचिन्तयन्नेव विपुलो राजसत्तम ।

अवाङ्मुखो दीनमना दध्यौ दुष्कृतमात्मनः ॥ २४ ॥  
 ततः षडन्यान् पुरुषानक्षैः काञ्चनराजतैः ।  
 अपश्यद् दीव्यमानान् वै लोभहर्षान्वितांस्तथा ॥ २५ ॥  
 कुर्वतः शपथं तेन यः कृतो मिथुनेन तु ।  
 विपुलं वै समुद्दिश्य तेऽपि वाक्यमथानुवन् ॥ २६ ॥  
 लोभमास्थाय योऽस्माकं विषमं कर्तुमुत्सहेत् ।  
 विपुलस्य परे लोके या गतिस्तामवाप्नुयात् ॥ २७ ॥  
 एतच्छ्रुत्वा तु विपुलो नापश्यद् धर्मसंकरम् ।  
 जन्मप्रभृति कौरव्य कृतपूर्वमथात्मनः ॥ २८ ॥  
 सम्प्रदध्यौ तथा राजन्नशावग्निरिवाहितः ।  
 दह्यमानेन मनसा शापं श्रुत्वा तथाविधम् ॥ २९ ॥  
 तस्य चिन्तयतस्तात बह्व्यो दिननिशा ययुः ।  
 इदमासीन्मनसि स रुच्या रक्षणकारितम् ॥ ३० ॥  
 लक्षणं लक्षणेनैव वदनं वदनेन च ।  
 विधाय न मया चोक्तं सत्यमेतद् गुरोस्तथा ॥ ३१ ॥  
 एतदात्मनि कौरव्य दुष्कृतं विपुलस्तदा ।  
 अमन्यत महाभाग तथा तच्च न संशयः ॥ ३२ ॥  
 स चम्पां नगरीमेत्य पुष्पाणि गुरवे ददौ ।  
 पूजयामास च गुरुं विधिवत् स गुरुप्रियः ॥ ३३ ॥

इति श्रीमहाभारते अनुशासनपर्वणि दानधर्मपर्वणि विपुलोपाख्याने द्विचत्वारिंशोऽध्यायः ॥ ४२ ॥

## त्रिचत्वारिंशोऽध्यायः

देवशर्मणा विपुलस्य निर्दोषतां प्रतिपाद्य तस्मै सान्त्वनाप्रदानं भीष्मेण युधिष्ठिराय स्त्रीणां संरक्षणार्थमादेशः

भीष्म उवाच

तमागतमभिप्रेक्ष्य शिष्यं वाक्यमथाब्रवीत् ।  
 देवशर्मा महातेजा यत् तच्छृणु जनाधिप ॥ १ ॥

देवशर्मोवाच

किं ते विपुल दृष्टं वै तस्मिन् शिष्य महावने ।  
 ते त्वां जानन्ति विपुल आत्मा च रुचिरेव च ॥ २ ॥

विपुल उवाच

ब्रह्मर्षे मिथुनं किं तत् के च ते पुरुषा विभो ।  
 ये मां जानन्ति तत्त्वेन यन्मां त्वं परिपृच्छसि ॥ ३ ॥

देवशर्मोवाच

यद् वै तन्मिथुनं ब्रह्मन्नहोरात्रं हि विद्धि तत् ।  
 चक्रवत् परिवर्तत तत् ते जानाति दुष्कृतम् ॥ ४ ॥

ये च ते पुरुषा विप्र अक्षैर्दीव्यन्ति दृष्टवत् ।  
 ऋतूस्तानभिजानीहि ते ते जानन्ति दुष्कृतम् ॥ ५ ॥

न मां कश्चिद् विजानीत इति कृत्वा न विश्वसेत् ।  
 नरो रहसि पापात्मा पापकं कर्म वै द्विज ॥ ६ ॥

कुर्वाणं हि नरं कर्म पापं रहसि सर्वदा ।  
 पश्यन्ति ऋतवश्चापि तथा दिननिशोऽप्युत ॥ ७ ॥

तथैव हि भवेयुस्ते लोकाः पापकृतो यथा ।  
 कृत्वा नाचक्षतः कर्म मम तच्च यथाकृतम् ॥ ८ ॥  
 ते त्वां हर्षस्मितं दृष्ट्वा गुरोः कर्मानिवेदकम् ।  
 स्मारयन्तस्तथा प्राहुस्ते यथा श्रुतवान् भवान् ॥ ९ ॥  
 अहोरात्रं विजानाति ऋतवश्चापि नित्यशः ।  
 पुरुषे पापकं कर्म शुभं वा शुभकर्मिणः ॥ १० ॥  
 तत् त्वया मम यत् कर्म व्यभिचाराद् भयात्मकम् ।  
 नाख्यातमिति जानन्तस्ते त्वामाहुस्तथा द्विज ॥ ११ ॥  
 तेनैव हि भवेयुस्ते लोकाः पापकृतो यथा ।  
 कृत्वा नाचक्षतः कर्म मम यच्च त्वया कृतम् ॥ १२ ॥  
 त्वयाशक्या च दुर्वृत्त्या रक्षितुं प्रमदा द्विज ।  
 न च त्वं कृतवान् किंचिदतः प्रीतोऽस्मि तेन ते ॥ १३ ॥  
 ( मनोदोषविहीनानां न दोषः स्यात् तथा तव ।  
 अन्यथाऽऽलिङ्ग्यते कान्ता स्नेहेन दुहितान्यथा ॥  
 निष्कषायो विशुद्धस्त्वं रुच्यावेशान्न दूषितः । )  
 यदि त्वहं त्वां दुर्वृत्तमद्राक्षं द्विजसत्तम ।  
 शपेयं त्वामहं क्रोधान्न मेऽत्रास्ति विचारणा ॥ १४ ॥

सज्जन्ति पुरुषे नार्यः पुंसां सोऽर्थश्च पुष्कलः ।  
 अन्यथारक्षतः शापोऽभविष्यत्ते मतिश्च मे ॥ १५ ॥  
 रक्षिता च त्वया पुत्र मम चापि निवेदिता ।  
 अहं ते प्रीतिमांस्तात स्वस्थः स्वर्गं गमिष्यसि ॥ १६ ॥  
 इत्युक्त्वा विपुलं प्रीतो देवशर्मा महानृषिः ।  
 मुमोद स्वर्गमास्थाय सहभार्यः सशिष्यकः ॥ १७ ॥  
 इदमाख्यातवांश्चापि ममाख्यातं महामुनिः ।  
 मार्कण्डेयः पुरा राजन् गङ्गाकूले कथान्तरे ॥ १८ ॥  
 तस्माद् ब्रवीमि पार्थ त्वां स्त्रियो रक्ष्याः सदैव च ।  
 उभयं दृश्यते तासु सततं साध्वसाधु च ॥ १९ ॥  
 स्त्रियः साध्व्यो महाभागाः सम्मता लोकमातरः ।  
 धारयन्ति महीं राजन्निमां सवनकाननाम् ॥ २० ॥  
 असाध्यश्चापि दुर्वृत्ताः कुलघ्नाः पापनिश्चयाः ।

विश्वेया लक्षणैर्दुष्टैः स्वगात्रसहजैर्नृप ॥ २१ ॥  
 एवमेतासु रक्षा वै शक्या कर्तुं महात्मभिः ।  
 अन्यथा राजशार्दूल न शक्या रक्षितुं स्त्रियः ॥ २२ ॥  
 एता हि मनुजव्याघ्र तीक्ष्णास्तीक्ष्णपराक्रमाः ।  
 नासामस्ति प्रियो नाम मैथुने सङ्गमेति यः ॥ २३ ॥  
 एताः कृत्याश्च कार्याश्च कृताश्च भरतर्षभ ।  
 न चैकस्मिन् रमन्त्येताः पुरुषे पाण्डुनन्दन ॥ २४ ॥  
 नासां स्नेहो नरैः कार्यस्तथैवेष्ट्या जनेश्वर ।  
 खेदमास्थाय भुङ्गीत धर्ममास्थाय चैव ह ॥ २५ ॥  
 ( अनुताविह पर्वादिदोषवर्जं नराधिप । )  
 निहन्यादन्यथाकुर्वन् नरः कौरवनन्दन ।  
 सर्वथा राजशार्दूल मुक्तिः सर्वत्र पूज्यते ॥ २६ ॥  
 तेनैकेन तु रक्षा वै विपुलेन कृता स्त्रियाः ।  
 नान्यः शक्तस्त्रिलोकेऽस्मिन् रक्षितुं नृप योषितम् ॥ २७ ॥

इति श्रीमहाभारते अनुशासनपर्वणि दानधर्मपर्वणि विपुलोपाख्याने त्रिचत्वारिंशोऽध्यायः ॥ ४३ ॥

## चतुश्चत्वारिंशोऽध्यायः

कन्याविवाहे पात्रविषया विभिन्नविचाराः

युधिष्ठिर उवाच

यन्मूलं सर्वधर्माणां स्वजनस्य गृहस्य च ।  
 पितृदेवातिथीनां च तन्मे ब्रूहि पितामह ॥ १ ॥  
 अयं हि सर्वधर्माणां धर्मश्चिन्त्यतमो मतः ।  
 कीदृशस्य प्रदेया स्यात् कन्येति वसुधाधिप ॥ २ ॥

भीष्म उवाच

शीलवृत्ते समाज्ञाय विद्यां योनिं च कर्म च ।  
 सङ्गिरेवं प्रदातव्या कन्या गुणयुते वरे ॥ ३ ॥  
 ब्राह्मणानां सतामेष ब्राह्मो धर्मो युधिष्ठिर ।  
 आवाह्यमावहेदेवं यो दद्यादनुकूलतः ॥ ४ ॥  
 शिष्टानां क्षत्रियाणां च धर्म एष सनातनः ।  
 आत्माभिप्रेतमुत्सृज्य कन्याभिप्रेत एव यः ॥ ५ ॥  
 अभिप्रेता च या यस्य तस्मै देया युधिष्ठिर ।  
 गान्धर्वमिति तं धर्मं प्राहुर्वेदविदो जनाः ॥ ६ ॥  
 धनेन बहुधा क्रीत्वा सम्प्रलोभ्य च बान्धवान् ।  
 असुराणां नृपैतं वै धर्ममाहुर्मनीषिणः ॥ ७ ॥  
 हत्वा छित्त्वा च शीर्षाणि रुदतां रुदतीं गृहात् ।  
 प्रसह्य हरणं तात राक्षसो विधिरुच्यते ॥ ८ ॥  
 पञ्चानां तु त्रयो धर्म्या द्वावधर्म्यौ युधिष्ठिर ।  
 पैशाचश्चासुरश्चैव न कर्तव्यो कथंचन ॥ ९ ॥  
 ब्राह्मः क्षात्रोऽथ गान्धर्व एते धर्म्या नरर्षभ ।  
 पृथग् वा यदि वा मिश्राः कर्तव्या नात्र संशयः ॥ १० ॥  
 तिस्रो भार्या ब्राह्मणस्य द्वे भार्ये क्षत्रियस्य तु ।

वैश्यः स्वजात्यां विन्देत तास्वपत्यं समं भवेत् ॥ ११ ॥  
 ब्राह्मणी तु भवेज्ज्येष्ठा क्षत्रिया क्षत्रियस्य तु ।  
 रत्यर्थमपि शूद्रा स्यान्नेत्याहुरपरे जनाः ॥ १२ ॥  
 अपत्यजन्म शूद्रायां न प्रशंसन्ति साधवः ।  
 शूद्रायां जनयन् विप्रः प्रायश्चित्ती विधीयते ॥ १३ ॥  
 त्रिशद्वर्षो दशवर्षो भार्या विन्देत नग्निकाम् ।  
 एकविंशतिवर्षो वा सप्तवर्षमवाप्नुयात् ॥ १४ ॥  
 यस्यास्तु न भवेद् भ्राता पिता वा भरतर्षभ ।  
 नोपयच्छेत्तां जातु पुत्रिकाधर्मिणी हि सा ॥ १५ ॥  
 त्रीणि वर्षाण्युदीक्षेत कन्या ऋतुमती सती ।  
 चतुर्थे त्वथ सम्प्राप्ते स्वयं भर्तारमर्जयेत् ॥ १६ ॥  
 प्रजा न हीयते तस्या रतिश्च भरतर्षभ ।  
 अतोऽन्यथा वर्तमाना भवेद् वाच्या प्रजापतेः ॥ १७ ॥  
 असपिण्डा च या मातुरसगोत्रा च या पितुः ।  
 इत्येतामनुगच्छेत् तं धर्मं मनुरब्रवीत् ॥ १८ ॥

युधिष्ठिर उवाच

शुल्कमन्येन दत्तं स्याद् ददानीत्याह चापरः ।  
 बलादन्यः प्रभाषेत धनमन्यः प्रदर्शयेत् ॥ १९ ॥  
 पाणिग्रहीता चान्यः स्यात् कस्य भार्यापितामह ।  
 तत्त्वं जिज्ञासमानानां चक्षुर्भवतु नो भवान् ॥ २० ॥

भीष्म उवाच

यत् किञ्चित् कर्म मानुष्यं संस्थानाय प्रदृश्यते ।  
 मन्त्रवन्मन्त्रितं तस्य मृषावादस्तु पातकः ॥ २१ ॥

भार्यापत्यविविधाचार्याः शिष्योपाध्याय एव च ।  
 मृषोक्ते दण्डमर्हन्ति नेत्याहुरपरे जनाः ॥ २२ ॥  
 न ह्यकामेन संवासं मनुरेवं प्रशंसति ।  
 अयशस्यमधर्म्यं च यन्मृषा धर्मकोपनम् ॥ २३ ॥  
 नैकान्तो दोष एकस्मिन्स्तदा केनोपपद्यते ।  
 धर्मतो यां प्रयच्छन्ति यां च क्रीणन्ति भारत ॥ २४ ॥  
 बन्धुभिः समनुज्ञाते मन्त्रहोमौ प्रयोजयेत् ।  
 तथा सिद्धयन्ति ते मन्त्रा नादत्तायाः कथंचन ॥ २५ ॥  
 यस्त्वत्र मन्त्रसमयो भार्यापत्योर्मिथः कृतः ।  
 तमेवाहुर्गरीयांसं यश्चासौ ज्ञातिभिः कृतः ॥ २६ ॥  
 देवदत्तां पतिभार्यां वेत्ति धर्मस्य शासनात् ।  
 स दैवीं मानुषीं वाचमनृतां पर्युदस्यति ॥ २७ ॥

युधिष्ठिर उवाच

कन्यायां प्राप्तशुल्कायां ज्यायांश्चेदाव्रजेद् वरः ।  
 धर्मकामार्थसम्पन्नो वाच्यमत्रानृतं न वा ॥ २८ ॥  
 तस्मिन्नुभयतोदोषे कुर्वञ्छ्रेयः समाचरेत् ।  
 अयं नः सर्वधर्माणां धर्मश्चिन्त्यतमो मतः ॥ २९ ॥  
 तत्त्वं जिज्ञासमानानां चक्षुर्भवतु नो भवान् ।  
 तदेतत् सर्वमाचक्ष्व न हि तृप्यामि कथ्यताम् ॥ ३० ॥

भीष्म उवाच

नैव निष्ठाकरं शुल्कं ज्ञात्वाऽऽसीत् तेन नादृतम् ।  
 न हि शुल्कपराः सन्तः कन्यां ददति कर्हिचित् ॥ ३१ ॥  
 अन्यैर्गुणैरुपेतं तु शुल्कं याचन्ति बान्धवाः ।  
 अलंकृत्वा वहस्वेति यो दद्यादनुकूलतः ॥ ३२ ॥  
 यच्च तां च ददत्येवं न शुल्कं विक्रयो न सः ।  
 प्रतिगृह्य भवेद् देयमेष धर्मः सनातनः ॥ ३३ ॥  
 दास्यामि भवते कन्यामिति पूर्वं न भाषितम् ।  
 ये चाहुर्ये च नाहुर्ये च आवश्यं वदन्त्युत ॥ ३४ ॥  
 तस्मादा ग्रहणात् पाणेर्याचयन्ति परस्परम् ।  
 कन्यावरः पुरा दत्तो मरुद्भिरिति नः श्रुतम् ॥ ३५ ॥  
 नानिष्टाय प्रदातव्या कन्या इत्यपिचोदितम् ।  
 तन्मूलं काममूलस्य प्रजनस्येति मे मतिः ॥ ३६ ॥  
 समीक्ष्य च बहून् दोषान् संवासाद् विद्धि पाणयोः ।  
 यथा निष्ठाकरं शुल्कं न ज्ञात्वासीत् तथा शृणु ॥ ३७ ॥  
 अहं विचित्रवीर्यस्य द्वे कन्ये समुदावहम् ।  
 जित्वा च मागधान्सर्वान् काशीनथ च कोसलान् ॥ ३८ ॥

इति श्रीमहाभारते अनुशासनपर्वणि दानधर्मपर्वणि विवाहधर्मकथने चतुश्चत्वारिंशोऽध्यायः ॥ ४४ ॥

गृहीतपाणिरेकाऽऽसीत् प्राप्तशुल्का पराभवत् ।  
 कन्या गृहीता तत्रैव विसर्ज्या इति मे पिता ॥ ३९ ॥  
 अव्रवीदितरां कन्यामावहेति स कौरवः ।  
 अप्यन्याननुपप्रच्छ शङ्कमानः पितुर्वचः ॥ ४० ॥  
 अतीव ह्यस्य धर्मेच्छा पितुर्मेऽभ्यधिकाभवत् ।  
 ततोऽहमब्रुवं राजन्नाचारेप्सुरिदं वचः ।  
 आचारं तत्त्वतो वेत्तुमिच्छामि च पुनः पुनः ॥ ४१ ॥  
 ततो मयैवमुक्ते तु वाक्ये धर्मभृतां वरः ।  
 पिता मम महाराज बाह्मीको वाक्यमब्रवीत् ॥ ४२ ॥  
 यदि वः शुल्कनो निष्ठा न पाणिग्रहणात् तथा ।  
 लाभान्तरमुपासीत प्राप्तशुल्क इति स्मृतिः ॥ ४३ ॥  
 न हि धर्मविदः प्राहुः प्रमाणं वाक्यतः स्मृतम् ।  
 येषां वै शुल्कतो निष्ठा न पाणिग्रहणात् तथा ॥ ४४ ॥  
 प्रसिद्धं भाषितं दाने नैषां प्रत्यायकं पुनः ।  
 ये मन्यन्ते क्रयं शुल्कं न ते धर्मविदो नराः ॥ ४५ ॥  
 न चैतेभ्यः प्रदातव्या न वोढव्या तथाविधा ।  
 न ह्येव भार्या क्रेतव्या न विक्रय्या कथंचन ॥ ४६ ॥  
 ये च क्रीणन्ति दासीं च विक्रीणन्ति तथैव च ।  
 भवेत् तेषां तथा निष्ठा लुब्धानां पापचेनसाम् ॥ ४७ ॥  
 अस्मिन्नर्थे सत्यवन्तं पर्यपृच्छन्त वै जनाः ।  
 कन्यायाः प्राप्तशुल्कायाः शुल्कदः प्रशमं गतः ॥ ४८ ॥  
 पाणिग्रहीता वान्यः स्यादत्र नो धर्मसंशयः ।  
 तन्नश्छिन्धि महाप्राज्ञ त्वं हि वै प्राज्ञसम्मतः ॥ ४९ ॥  
 तत्त्वं जिज्ञासमानानां चक्षुर्भवतु नो भवान् ।  
 तानेवं ब्रुवतः सर्वान् सत्यवान् वाक्यमब्रवीत् ॥ ५० ॥  
 यत्रेष्टं तत्र देया स्यान्नात्र कार्या विचारणा ।  
 कुर्वते जीवतोऽप्येवं मृते नैवास्ति संशयः ॥ ५१ ॥  
 देवरं प्रविशेत् कन्या तप्येद् वापि तपः पुनः ।  
 तमेवानुगता भूत्वा पाणिग्राहस्य काम्यया ॥ ५२ ॥  
 लिखन्त्येव तु केषांचिदपरेषां शनैरपि ।  
 इति ये संवदन्त्यत्र त एतं निश्चयं विदुः ॥ ५३ ॥  
 तत्पाणिग्रहणात् पूर्वमन्तरं यत्र वर्तते ।  
 सर्वमङ्गलमन्त्रं वै मृषावादस्तु पातकः ॥ ५४ ॥  
 पाणिग्रहणमन्त्राणां निष्ठा स्यात् सप्तमे पदे ।  
 पाणिग्रहस्य भार्या स्याद् यस्य चाङ्गिः प्रदीयते ।  
 इति देयं वदन्त्यत्र त एतं निश्चयं विदुः ॥ ५५ ॥  
 अनुकूलामनुवंशां भ्रात्रा दत्तामुपाक्षिकाम् ।  
 परिक्रम्य यथान्यायं भार्यां विन्देद् द्विजोत्तमः ॥ ५६ ॥

## पञ्चत्वारिंशोऽध्यायः

कन्योद्वाहस्य कन्यादौहित्रादीनामुत्तराधिकारस्य च विचारः

युधिष्ठिर उवाच

कन्यायाः प्राप्तशुल्कायाः पतिश्चेन्नास्ति कश्चन ।  
तत्र का प्रतिपत्तिः स्यात् तन्मे ब्रूहि पितामह ॥ १ ॥  
भीष्म उवाच  
यापुत्रकस्य ऋद्धस्य प्रतिपाल्या तदा भवेत् ।  
अथ चेन्नाहरेच्छुल्कं क्रीता शुल्कप्रदस्य सा ॥ २ ॥  
तस्यार्थेऽपत्यमाहेत येन न्यायेन शक्नुयात् ।  
न तस्मान्मन्त्रवन्कार्यं कश्चित् कुर्वीत किञ्चन ॥ ३ ॥  
स्वयंवृत्तेन साऽऽज्ञप्ता पित्रा वै प्रत्यपद्यत ।  
तत् तस्यान्ये प्रशंसन्ति धर्मज्ञा नेतरे जनाः ॥ ४ ॥  
एतत् तु नापरे चक्रुरपरे जातु साधवः ।  
साधूनां पुनराचारो गरीयान् धर्मलक्षणः ॥ ५ ॥  
अस्मिन्नेव प्रकरणे सुकृतुर्वाक्यमब्रवीत् ।  
नसा विदेहराजस्य जनकस्य महात्मनः ॥ ६ ॥  
असदाचरिते मार्गे कथं स्यादनुकीर्तनम् ।  
अत्र प्रश्नः संशयो वा सतामेवमुपालभेत् ॥ ७ ॥  
असदेव हि धर्मस्य प्रदानं धर्म आसुरः ।  
नानुशुभ्रम् जात्वेतामिमां पूर्वेषु कर्मसु ॥ ८ ॥  
भार्यापत्योर्हि सम्बन्धः स्त्रीपुंसोः स्वल्प एव तु ।  
रतिः साधारणो धर्म इति चाह स पार्थिवः ॥ ९ ॥

युधिष्ठिर उवाच

अथ केन प्रमाणेन पुंसामादीयते धनम् ।  
पुत्रवद्धि पितुस्तस्य कन्या भवितुमर्हति ॥ १० ॥  
भीष्म उवाच  
यथैवात्मा तथा पुत्रः पुत्रेण दुहिता समा ।

तस्यामात्मनि तिष्ठन्त्यां कथमन्यो धनं हरेत् ॥ ११ ॥  
मातुश्च यौतकं यत् स्यात् कुमारीभाग एव सः ।  
दौहित्र एव तद् रिक्थमपुत्रस्य पितुर्हरेत् ॥ १२ ॥  
ददानि हि स पिण्डान् वै पितुर्मातामहस्य च ।  
पुत्रदौहित्रयोरेव विशेषो नास्ति धर्मतः ॥ १३ ॥  
अन्यत्र जामया सार्धं प्रजानां पुत्र ईहते ।  
दुहितान्यत्र जातेन पुत्रेणापि विशिष्यते ॥ १४ ॥  
दौहित्रकेण धर्मेण नात्र पश्यामि कारणम् ।  
विक्रीतासु हि ये पुत्रा भवन्ति पितुरेव ते ॥ १५ ॥  
असूयवस्त्वधर्मिष्ठाः परस्वादायिनः शठाः ।  
आसुरादधिसम्भूता धर्माद् विषमवृत्तयः ॥ १६ ॥  
अत्र गाथा यमोद्गीताः कीर्तयन्ति पुराविदः ।  
धर्मज्ञा धर्मशास्त्रेषु निबद्धा धर्मसेतुषु ॥ १७ ॥  
यो मनुष्यः स्वकं पुत्रं विक्रीय धनमिच्छति ।  
कन्यां वा जीवितार्थाय यः शुल्केन प्रयच्छति ॥ १८ ॥  
सप्तावरे महाघोरे निरये कालसाह्वये ।  
स्वेदं मूत्रं पुरीषं च तस्मिन् मूढः समश्नुते ॥ १९ ॥  
आर्षे गोमिथुनं शुल्कं केचिदाहुर्मृषैव तत् ।  
अल्पो वा बहु वा राजन् विक्रयस्तावदेव सः ॥ २० ॥  
यद्यप्याचरितः कैश्चिन्नैष धर्मः सनातनः ।  
अन्येषामपि दृश्यन्ते लोकतः सम्प्रवृत्तयः ॥ २१ ॥  
वश्यां कुमार्यां बलतो ये तां समुपभुञ्जते ।  
एते पापस्य कर्तारस्तमस्यन्धे च शेरते ॥ २२ ॥  
अन्योऽप्यथ न विक्रेयो मनुष्यः किं पुनः प्रजाः ।  
अधर्ममूलैर्हि धनैस्तैर्न धर्मोऽथ कश्चन ॥ २३ ॥

इति श्रीमहाभारते अनुशासनपर्वणि दानधर्मपर्वणि विवाहधर्मे यमगाथा नाम पञ्चत्वारिंशोऽध्यायः ॥ ४५ ॥

## षट्चत्वारिंशोऽध्यायः

स्त्रीणां वस्त्राभूषणादिभिः सत्कारस्य परमावश्यकतायाः प्रतिपादनम्

भीष्म उवाच

प्राचेतसस्य वचनं कीर्तयन्ति पुराविदः ।  
यस्याः किञ्चिन्नाददते ज्ञातयो न स विक्रयः ॥ १ ॥  
अर्हणं तत्कुमारीणामानृशंस्यतर्म च तत् ।  
सर्वं च प्रतिदेयं स्यात् कन्यायै तदशेषतः ॥ २ ॥  
पितृभिर्भ्रातृभिश्चापि श्वशुरैरथ देवरैः ।  
पूज्या भूषयितव्याश्च बहुकल्याणमीप्सुभिः ॥ ३ ॥  
यदि वै स्त्री न रोचेत पुमांसं न प्रमोदयेत् ।  
अप्रमोदात् पुनः पुंसः प्रजनो न प्रवर्धते ॥ ४ ॥

पूज्या लालयितव्याश्च स्त्रियो नित्यं जनाधिप ।  
स्त्रियो यत्र च पूज्यन्ते रमन्ते तत्र देवताः ॥ ५ ॥  
अपूजिताश्च यत्रैताः सर्वास्तत्राफलाः क्रियाः ।  
तदा चैतत् कुलं नास्ति यदा शोचन्ति जामयः ॥ ६ ॥  
जामीशप्तानि गेहानि निकृत्तानीव कृत्यया ।  
नैव भान्ति न वर्धन्ते श्रिया हीनानि पार्थिव ॥ ७ ॥  
स्त्रियः पुंसां परिददे मनुर्जिगमिषुर्दिवम् ।  
अबलाः स्वल्पकौपीनाः सुहृदः सत्यजिष्णवः ॥ ८ ॥

ईर्षवो मानकामाश्च चण्डाश्च सुहृदोऽबुधाः ।  
स्त्रियस्तु मानमर्हन्ति ता मानयत मानवाः ॥ ९ ॥  
स्त्रीप्रत्ययो हि वै धर्मो रतिभोगाश्च केवलाः ।  
परिचर्या नमस्कारास्तदायत्ता भवन्तु वः ॥ १० ॥  
उत्पादनमपत्यस्य जातस्य परिपालनम् ।  
प्रीत्यर्थं लोकयात्रायाः पश्यत स्त्रीनिबन्धनम् ॥ ११ ॥  
सम्मान्यमानाश्चैता हि सर्वकार्याण्यवाप्स्यथ ।

विदेहराजदुहिता चात्र श्लोकमगायत ॥ १२ ॥  
नास्तियज्ञक्रिया काचिन्न श्राद्धं नोपवासकम् ।  
धर्मः स्वभर्तृशुश्रूषा तथा स्वर्गं जयन्त्युत ॥ १३ ॥  
पिता रक्षति कौमारे भर्ता रक्षति यौवने ।  
पुत्राश्च स्थाविरे भावे न स्त्री स्वातन्त्र्यमर्हति ॥ १४ ॥  
श्रिय एताः स्त्रियो नाम सत्कार्या भूतिर्मिच्छता ।  
पालिता निगृहीता च श्रीः स्त्री भवति भारत ॥ १५ ॥

इति श्रीमहाभारते अनुशासनपर्वणि दानधर्मपर्वणि विवाहधर्मे स्त्रीप्रशंसा नाम षट्चत्वारिंशोऽध्यायः ॥ ४६ ॥

## सप्तचत्वारिंशोऽध्यायः

### ब्राह्मणप्रभृतिवर्णानां दायभागविधेर्वर्णनम्

युधिष्ठिर उवाच

सर्वशास्त्रविधानञ्च राजधर्मविदुत्तम ।  
अतीव संशयच्छेत्ता भवान् वै प्रथितः क्षितौ ॥ १ ॥  
कश्चित्तु संशयो मेऽस्ति तन्मे ब्रूहि पितामह ।  
जातेऽस्मिन् संशये राजन् नान्यं पृच्छेम कंचन ॥ २ ॥  
यथा नरेण कर्तव्यं धर्ममार्गानुवर्तिना ।  
एतत् सर्वं महाबाहो भवान् व्याख्यातुमर्हति ॥ ३ ॥  
चतस्रो विहिता भार्या ब्राह्मणस्य पितामह ।  
ब्राह्मणीक्षत्रिया वैश्या शूद्रा च रतिमिच्छतः ॥ ४ ॥  
तत्र जातेषु पुत्रेषु सर्वासां कुरुसत्तम ।  
आनुपूर्व्येण कस्तेषां पितृयं दयादमर्हति ॥ ५ ॥  
केन वा किं ततो हार्यं पितृवित्तात् पितामह ।  
एतदिच्छामि कथितं विभागस्तेषु यः स्मृतः ॥ ६ ॥

भीष्म उवाच

ब्राह्मणः क्षत्रियो वैश्यस्त्रयो वर्णा द्विजातयः ।  
एतेषु विहितो धर्मो ब्राह्मणस्य युधिष्ठिर ॥ ७ ॥  
वैषम्यादथवा लोभात् कामाद् वापि परंतप ।  
ब्राह्मणस्य भवेच्छूद्रा न तु दृष्टान्ततः स्मृता ॥ ८ ॥  
शूद्रां शयनमारोप्य ब्राह्मणो यात्यधोगतिम् ।  
प्रायश्चित्तीयते चापि विधिदृष्टेन कर्मणा ॥ ९ ॥  
तत्र जातेष्वपत्येषु द्विगुणं स्याद् युधिष्ठिर ।  
आपद्यमानमृक्यं तु सम्प्रवक्ष्यामि भारत ॥ १० ॥  
लक्षण्यं गोवृषो यानं यत् प्रधानतमं भवेत् ।  
ब्राह्मण्यास्तद्धरेत् पुत्र एकांशं वै पितुर्धनात् ॥ ११ ॥  
शेषं तु दशधा कार्यं ब्राह्मणस्त्वं युधिष्ठिर ।  
तत्र तेनैव हर्तव्याश्चत्वारोऽंशाः पितुर्धनात् ॥ १२ ॥  
क्षत्रियायास्तु यः पुत्रो ब्राह्मणः सोऽप्यसंशयः ।  
स तु मातुर्विशेषेण त्रीन्शान् हर्तुमर्हति ॥ १३ ॥  
वर्णे तृतीये जातस्तु वैश्यायां ब्राह्मणादपि ।  
द्विरंशस्तेन हर्तव्यो ब्राह्मणस्वाद् युधिष्ठिर ॥ १४ ॥

शूद्रायां ब्राह्मणाज्जातो नित्यादेयधनः स्मृतः ।  
अल्पं चापि प्रदातव्यं शूद्रापुत्राय भारत ॥ १५ ॥  
दशधा प्रविभक्तस्य धनस्यैव भवेत् क्रमः ।  
सवर्णास्तु जातानां समान् भागान् प्रकल्पयेत् ॥ १६ ॥  
अब्राह्मणं तु मन्यन्ते शूद्रापुत्रमनैपुणात् ।  
त्रिषु वर्णेषु जातो हि ब्राह्मणाद् ब्राह्मणो भवेत् ॥ १७ ॥  
स्मृताश्च वर्णाश्चत्वारः पञ्चमो नाधिगम्यते ।  
हरेच्च दशमं भागं शूद्रापुत्रः पितुर्धनात् ॥ १८ ॥  
तत्तु दत्तं हरेत् पित्रा नादत्तं हर्तुमर्हति ।  
अवश्यं हि धनं देयं शूद्रापुत्राय भारत ॥ १९ ॥  
आनुशंस्यं परो धर्म इति तस्मै प्रदीयते ।  
यत्र तत्र समुत्पन्नं गुणायैवोपपद्यते ॥ २० ॥  
यद्यप्येष सपुत्रः स्यादपुत्रो यदि वा भवेत् ।  
नाधिकं दशमाद् दद्याच्छूद्रापुत्राय भारत ॥ २१ ॥  
त्रैवार्षिकाद् यदा भक्तादधिकं स्याद् द्विजस्य तु ।  
यजेत तेन द्रव्येण न वृथा साधयेद् धनम् ॥ २२ ॥  
त्रिसहस्रपरो दायः स्त्रियै देयो धनस्य वै ।  
भर्ता तच्च धनं दत्तं यथार्हं भोक्तुमर्हति ॥ २३ ॥  
स्त्रीणां तु पतिदायाद्यमुपभोगफलं स्मृतम् ।  
नापहारं स्त्रियः कुर्युः पतिवित्तात् कथंचन ॥ २४ ॥  
स्त्रियास्तु यद् भवेद् वित्तं पित्रा दत्तं युधिष्ठिर ।  
ब्राह्मण्यास्तद्धरेत् कन्या यथा पुत्रस्तथा हि सा ॥ २५ ॥  
सा हि पुत्रसमा राजन् विहिता कुरुनन्दन ।  
एवमेव समुद्दिष्टो धर्मो वै भरतर्षभ ।  
एवं धर्ममनुस्मृत्य न वृथा साधयेद् धनम् ॥ २६ ॥

युधिष्ठिर उवाच

शूद्रायां ब्राह्मणाज्जातो यद्यदेयधनः स्मृतः ।  
केन प्रतिविशेषेण दशमोऽप्यस्य दीयते ॥ २७ ॥  
ब्राह्मण्यां ब्राह्मणाज्जातो ब्राह्मणः स्यान्न संशयः ।  
क्षत्रियायां तथैव स्याद् वैश्यायामपि चैव हि ॥ २८ ॥



कस्मात् तु विषमं भागं भजेरन् नृपसत्तम ।  
यदा सर्वे त्रयो वर्णास्त्वयोक्ता ब्राह्मणा इति ॥ २९ ॥

भीष्म उवाच

दारा इत्युच्यते लोके नाम्नैकेन परंतप ।  
प्रोक्तेन चैव नाम्नायं विशेषः सुमहान् भवेत् ॥ ३० ॥  
तिस्रः कृत्वा पुरो भार्याः पश्चाद् विन्देत् ब्राह्मणीम् ।  
सा ज्येष्ठा सा च पूज्या स्यात् सा च भार्या गरीयसी ॥  
स्नानं प्रसाधनं भर्तुर्दन्तधावनमञ्जनम् ।  
हव्यं कव्यं च यच्चान्यद् धर्मयुक्तं गृहे भवेत् ॥ ३२ ॥  
न तस्यां जातु तिष्ठन्त्यामन्या तत् कर्तुमर्हति ।  
ब्राह्मणी त्वेव कुर्याद् वा ब्राह्मणस्य युधिष्ठिर ॥ ३३ ॥  
अन्नं पानं च माल्यं च वासांस्याभरणानि च ।  
ब्राह्मण्यैतानि देयानि भर्तुः सा हि गरीयसी ॥ ३४ ॥  
मनुनाभिहितं शास्त्रं यच्चापि कुरुनन्दन ।  
तत्राप्येष महाराज दृष्टो धर्मः सनातनः ॥ ३५ ॥  
अथ चेदन्यथा कुर्याद् यदि कामाद् युधिष्ठिर ।  
यथा ब्राह्मणचाण्डालः पूर्वदृष्टस्तथैव सः ॥ ३६ ॥  
ब्राह्मण्याः सदृशः पुत्रः क्षत्रियायाश्च यो भवेत् ।  
राजन् विशेषो यस्त्वत्र वर्णयोरुभयोरपि ॥ ३७ ॥  
न तु ज्ञात्या समा लोके ब्राह्मण्याः क्षत्रिया भवेत् ।  
ब्राह्मण्याः प्रथमः पुत्रो भूयान् स्याद् राजसत्तम ॥ ३८ ॥  
भूयो भूयोऽपि संहार्यः पितृविच्छाद् युधिष्ठिर ।  
यथा न सदृशी जातु ब्राह्मण्याः क्षत्रिया भवेत् ॥ ३९ ॥  
क्षत्रियायास्तथा वैश्या न जातु सदृशी भवेत् ।  
श्रीश्च राज्यं च कोशश्च क्षत्रियाणां युधिष्ठिर ॥ ४० ॥  
विहितं दृश्यते राजन् सागरान्तां च मेदिनीम् ।  
क्षत्रियो हि स्वधर्मेण श्रियं प्राप्नोति भूयसीम् ।  
राजा दण्डधरो राजन् रक्षा नान्यत्र क्षत्रियात् ॥ ४१ ॥  
ब्राह्मणा हि महाभागा देवानामपि देवताः ।  
तेषु राजन् प्रवर्तेत पूजया विधिपूर्वकम् ॥ ४२ ॥  
प्रणीतमृषिभिर्ज्ञात्वा धर्मं शाश्वतमव्ययम् ।  
लुप्यमानं स्वधर्मेण क्षत्रियो ह्येष रक्षति ॥ ४३ ॥  
दस्युभिर्हियमाणं च धनं दारांश्च सर्वशः ।  
सर्वेषामेव वर्णानां त्राता भवति पार्थिवः ॥ ४४ ॥  
भूयान् स्यात् क्षत्रियापुत्रो वैश्यापुत्राच्च संशयः ।

भूयस्तेनापि हर्तव्यं पितृविच्छाद् युधिष्ठिर ॥ ४५ ॥

युधिष्ठिर उवाच

उक्तं ते विधिवद् राजन् ब्राह्मणस्य पितामह ।  
इतरेषां तु वर्णानां कथं वै नियमो भवेत् ॥ ४६ ॥

भीष्म उवाच

क्षत्रियस्यापि भार्ये द्वे विहिते कुरुनन्दन ।  
तृतीया च भवेच्छूद्रा न तु दृष्टान्ततः स्मृता ॥ ४७ ॥  
एष एव क्रमो हि स्यात् क्षत्रियाणां युधिष्ठिर ।  
अष्टधा तु भवेत् कार्यं क्षत्रियस्त्वं जनाधिप ॥ ४८ ॥  
क्षत्रियाया हरेत् पुत्रश्चतुरांशान् पितुर्धनात् ।  
युद्धावहारिकं यच्च पितुः स्यात् स हरेत् तु तत् ॥ ४९ ॥  
वैश्यापुत्रस्तु भागांस्त्रींश्शूद्रापुत्रस्तथाष्टमम् ।  
सोऽपि दत्तं हरेत् पित्रा नादत्तं हर्तुमर्हति ॥ ५० ॥  
एकैव हि भवेद् भार्या वैश्यस्य कुरुनन्दन ।  
द्वितीया तु भवेच्छूद्रा न तु दृष्टान्ततः स्मृता ॥ ५१ ॥  
वैश्यस्य वर्तमानस्य वैश्यायां भरतर्षभ ।  
शूद्रायां चापि कौन्तेय तयोर्विनियमः स्मृतः ॥ ५२ ॥  
पञ्चधा तु भवेत् कार्यं वैश्यस्त्वं भरतर्षभ ।  
तयोरपत्ये वक्ष्यामि विभागं च जनाधिप ॥ ५३ ॥  
वैश्यापुत्रेण हर्तव्याश्चत्वारोऽंशाः पितुर्धनात् ।  
पञ्चमस्तु स्मृतो भागः शूद्रापुत्राय भारत ॥ ५४ ॥  
सोऽपि दत्तं हरेत् पित्रा नादत्तं हर्तुमर्हति ।  
त्रिभिर्वर्णैः सदा जातः शूद्रोऽदेयधनो भवेत् ॥ ५५ ॥  
शूद्रस्य स्यात् सवर्णैव भार्या नान्या कथंचन ।  
समभागाश्च पुत्राः स्युर्यदि पुत्रशतं भवेत् ॥ ५६ ॥  
जातानां समवर्णायाः पुत्राणामविशेषतः ।  
सर्वेषामेव वर्णानां समभागो धनात् स्मृतः ॥ ५७ ॥  
ज्येष्ठस्य भागो ज्येष्ठः स्यादेकांशो यः प्रधानतः ।  
एष दायविधिः पार्थ पूर्वमुक्तः स्वयम्भुवा ॥ ५८ ॥  
समवर्णास्तु जातानां विशेषोऽस्त्यपरो नृप ।  
विवाहवैशिष्ट्यकृतः पूर्वपूर्वो विशिष्यते ॥ ५९ ॥  
हरेज्ज्येष्ठः प्रधानांशमेकं तुल्यास्तु तेष्वपि ।  
मध्यमो मध्यमं चैव कनीयास्तु कनीयसम् ॥ ६० ॥  
एवं जातिषु सर्वासु सवर्णः श्रेष्ठतां गतः ।  
महर्षिरपि चैतद् वै मारीचः काश्यपोऽब्रवीत् ॥ ६१ ॥

इति श्रीमहाभारते अनुशासनपर्वणि दानधर्मपर्वणि विवाहधर्मं रिकथविभागो नाम सप्तचत्वारिंशोऽध्यायः ॥ ४७ ॥



## अष्टचत्वारिंशोऽध्यायः

संकरसंततीनामुत्पत्तेः सविस्तरं वर्णनम्

युधिष्ठिर उवाच

अर्थाहोभाद् वा कामाद् वा वर्णानां चाप्यनिश्चयात् ।  
अज्ञानाद् वापि वर्णानां जायते वर्णसंकरः ॥ १ ॥  
तेषामेतेन विधिना जातानां वर्णसंकरे ।  
को धर्मः कानि कर्माणि तन्मे ब्रूहि पितामह ॥ २ ॥

भीष्म उवाच

चातुर्वर्ण्यस्य कर्माणि चातुर्वर्ण्यं च केवलम् ।  
असृजत् स हि यज्ञार्थं पूर्वमेव प्रजापतिः ॥ ३ ॥  
भार्याश्चतस्रो विप्रस्य द्वयोरात्मा प्रजायते ।  
आनुपूर्व्याद् द्वयोर्हीनौ मातृजात्यौ प्रसूयतः ॥ ४ ॥

परं शवाद् ब्राह्मणस्यैव पुत्रः

शूद्रापुत्रं पारशवं तमाहुः ।

शुश्रूषकः स्वस्य कुलस्य स स्यात्

स्वचारित्रं नित्यमथो न जह्यात् ॥ ५ ॥

सर्वानुपायानथ सम्प्रधार्य

समुद्धरेत् स्वस्य कुलस्य तन्त्रम् ।

ज्येष्ठो यवीयानपि यो द्विजस्य

शुश्रूषया दानपरायणः स्यात् ॥ ६ ॥

तिस्रः क्षत्रियसम्बन्धाद् द्वयोरात्मास्य जायते ।

हीनवर्णास्तृतीयायां शूद्रा उग्रा इति स्मृतिः ॥ ७ ॥

द्वे चापि भार्ये वैश्यस्य द्वयोरात्मास्य जायते ।

शूद्रा शूद्रस्य चाप्येका शूद्रमेव प्रजायते ॥ ८ ॥

अतोऽविशिष्टस्त्वधमो गुरुदारप्रधर्षकः ।

बाह्यं वर्णं जनयति चातुर्वर्ण्यविगर्हितम् ॥ ९ ॥

विप्रायां क्षत्रियो बाह्यं सूनं स्तोमक्रियापरम् ।

वैश्यो वैदेहकं चापि मौद्गल्यमपवर्जितम् ॥ १० ॥

शूद्रश्चाण्डालमत्युग्रं वध्यं बाह्यवासिनम् ।

ब्राह्मण्यां सम्प्रजायन्ते इत्येते कुलपांसनाः ।

एते मतिमतां श्रेष्ठ वर्णसंकरजाः प्रभो ॥ ११ ॥

बन्दी तु जायते वैश्यान्मागधो वाक्यजीवनः ।

शूद्राग्निषादो मत्स्यघ्नः क्षत्रियायां व्यतिक्रमात् ॥ १२ ॥

शूद्रादायोगवश्चापि वैश्यायां ग्राम्यधर्मिणः ।

ब्राह्मणैरप्रतिग्राह्यस्तक्षा स्वधनजीवनः ॥ १३ ॥

एतेऽपि सदृशान् वर्णान् जनयन्ति स्वयोनिषु ।

मातृजात्याः प्रसूयन्ते ह्यवरा हीनयोनिषु ॥ १४ ॥

यथा चतुर्षु वर्णेषु द्वयोरात्मास्य जायते ।

आनन्तर्यात् प्रजायन्ते तथा बाह्याः प्रधानतः ॥ १५ ॥

ते चापि सदृशं वर्णं जनयन्ति स्वयोनिषु ।

परस्परस्य दारेषु जनयन्ति विगर्हितान् ॥ १६ ॥

यथा शूद्रोऽपि ब्राह्मण्यां जन्तुं बाह्यं प्रसूयते ।

एवं बाह्यतराद् बाह्यश्चातुर्वर्ण्यात् प्रजायते ॥ १७ ॥

प्रतिलोमं तु वर्धन्ते बाह्याद् बाह्यतरात् पुनः ।

हीनाद्धीनाः प्रसूयन्ते वर्णाः पञ्चदशैव तु ॥ १८ ॥

अगम्यागमनाच्चैव जायते वर्णसंकरः ।

बाह्यानामनुजायन्ते सैरन्ध्र्यां मागधेषु च ।

प्रसाधनोपचारज्ञमदासं दासजीवनम् ॥ १९ ॥

अतश्चायोगवं सूते वागुराबन्धजीवनम् ।

मैरेयकं च वैदेहः सम्प्रसूतेऽथ माधुकम् ॥ २० ॥

निषादो महुर्न सूते दासं नावोपजीविनम् ।

मृतपंचापि चाण्डालः श्वपाकमिति विश्रुतम् ॥ २१ ॥

चतुरो मागधी सूते क्रूरान् मायोपजीविनः ।

मांसं स्वादुकरं क्षौद्रं सांगन्धमिति विश्रुतम् ॥ २२ ॥

वैदेहकाच्च पापिष्ठा क्रूरं मायोपजीविनम् ।

निषादान्मद्रनाभं च खरयानप्रयायिनम् ॥ २३ ॥

चाण्डालात् पुल्कसं चापि खराश्वगजभोजिनम् ।

मृतचैलप्रतिच्छन्नं भिन्नभाजनभोजिनम् ॥ २४ ॥

आयोगवीषु जायन्ते हीनवर्णास्तु ते त्रयः ।

क्षुद्रो वैदेहकादन्धो बहिर्ग्रामप्रतिश्रयः ॥ २५ ॥

कारावरो निषाद्यां तु चर्मकारः प्रसूयते ।

चाण्डालात् पाण्डुसौपाकस्त्वक्सारव्यवहारवान् ॥ २६ ॥

आहिण्डको निषादेन वैदेह्यां सम्प्रसूयते ।

चण्डालेन तु सौपाकश्चण्डालसमवृत्तिमान् ॥ २७ ॥

निषादी चापि चाण्डालात् पुत्रमन्तेवसायिनम् ।

श्मशानगोचरं सूते बाह्यैरपि बहिष्कृतम् ॥ २८ ॥

इत्येते संकरे जाताः पितृमातृव्यतिक्रमात् ।

प्रच्छन्ता वा प्रकाशा वा वेदितव्याः स्वकर्मभिः ॥ २९ ॥

चतुर्णामेव वर्णानां धर्मो नान्यस्य विद्यते ।

वर्णानां धर्महीनेषु संख्या नास्तीह कस्यचित् ॥ ३० ॥

यदृच्छयोपसम्पन्नैर्यज्ञसाधुबहिष्कृतैः ।

बाह्या बाह्यैश्च जायन्ते यथावृत्ति यथाश्रयम् ॥ ३१ ॥

चतुष्पथश्मशानानि शैलाश्चान्यान् वनस्पतीन् ।

कार्णायसमलंकारं परिगृह्य च नित्यशः ॥ ३२ ॥

वसेयुरेते विज्ञाता वर्तयन्तः स्वकर्मभिः ।

युञ्जन्तो वाप्यलंकारांस्तथोपकरणानि च ॥ ३३ ॥

गोब्राह्मणाय साहाय्यं कुर्वाणा वै न संशयः ।

आनुशंस्यमनुक्रोशः सत्यवाक्यं तथा क्षमा ॥ ३४ ॥

स्वशरीरैरपि त्राणं बाह्यानां सिद्धिकारणम् ।

भवन्ति मनुजव्याघ्र तत्र मे नास्ति संशयः ॥ ३५ ॥

यथोपदेशं परिकीर्तितासु  
 नरः प्रजायेत विचार्य बुद्धिमान् ।  
 निहीनयोनिर्हि सुतोऽवसादयेत्  
 तितीर्षमाणं हि यथोपलो जले ॥ ३६ ॥  
 अविद्वांसमलं लोके विद्वांसमपि वा पुनः ।  
 नयन्ति ह्यपथं नार्यः कामक्रोधवशानुगम् ॥ ३७ ॥  
 स्वभावश्चैव नारीणां नराणामिह दूषणम् ।  
 अत्यर्थं न प्रसज्यन्ते प्रमदासु विपश्चितः ॥ ३८ ॥  
 युधिष्ठिर उवाच  
 वर्णापेतमविज्ञाय नरं कलुषयोनिजम् ।  
 आर्यरूपमिवानार्यं कथं विद्यामहे वयम् ॥ ३९ ॥  
 भीष्म उवाच  
 योनिसंकलुषे जातं नानाभावसमन्वितम् ।  
 कर्मभिः सज्जनाचीर्णैर्विज्ञेया योनिशुद्धता ॥ ४० ॥  
 अनार्यत्वमनाचारः क्रूरत्वं निष्क्रियात्मता ।  
 पुरुषं व्यञ्जयन्तीह लोके कलुषयोनिजम् ॥ ४१ ॥  
 पित्र्यं वा भजते शीलं मातृजं वा तथोभयम् ।  
 न कथंचन संकीर्णः प्रकृतिं स्वां नियच्छति ॥ ४२ ॥

इति श्रीमहाभारते अनुशासनपर्वणि दानधर्मपर्वणि विवाहधर्मे वर्णसंकरकथने अष्टचत्वारिंशोऽध्यायः ॥ ४८ ॥

## एकोनपञ्चाशत्तमोऽध्यायः

### नानाविधपुत्राणां वर्णनम्

युधिष्ठिर उवाच  
 ब्रूहि तात कुरुश्रेष्ठ वर्णानां त्वं पृथक् पृथक् ।  
 कीदृश्यां कीदृशाश्चापि पुत्राः कस्य च के च ते ॥ १ ॥  
 विप्रवादाः सुबहवः श्रूयन्ते पुत्रकारिताः ।  
 अत्र नो मुह्यतां राजन् संशयं छेतुमर्हसि ॥ २ ॥  
 भीष्म उवाच  
 आत्मा पुत्रश्च विज्ञेयस्तस्यानन्तरजश्च यः ।  
 निरुक्तजश्च विज्ञेयः सुतः प्रसृतजस्तथा ॥ ३ ॥  
 पतितस्य तु भार्याया भर्ता सुसमवेतया ।  
 तथा दत्तकतौ पुत्रावध्यूढश्च तथापरः ॥ ४ ॥  
 षडपध्वंसजाश्चापि कानीनापसदास्तथा ।  
 इत्येते वै समाख्यातास्तान् विजानीहि भारत ॥ ५ ॥  
 युधिष्ठिर उवाच  
 षडपध्वंसजाः के स्युः के वाप्यपसदास्तथा ।  
 एतन् सर्वं यथातत्त्वं व्याख्यातुं मे त्वमर्हसि ॥ ६ ॥  
 भीष्म उवाच  
 त्रिषु वर्णेषु ये पुत्रा ब्राह्मणस्य युधिष्ठिर ।  
 वर्णयोश्च द्वयोः स्यातां यौ राजन्यस्य भारत ॥ ७ ॥  
 एको विड्वर्ण एवाथ तथात्रैवोपलक्षितः ।

यथैव सदृशो रूपे मातापित्रोर्हि जायते ।  
 व्याघ्रश्चित्रैस्तथा योनिं पुरुषः स्वां नियच्छति ॥ ४३ ॥  
 कुले स्रोतसि संच्छन्ने यस्य स्याद् योनिसंकरः ।  
 संश्रयत्येव तच्छीलं नरोऽल्पमथवा बहु ॥ ४४ ॥  
 आर्यरूपसमाचारं चरन्तं कृतके पथि ।  
 सुवर्णमन्यवर्णं वा स्वशीलं शास्ति निश्चये ॥ ४५ ॥  
 नानावृत्तेषु भूतेषु नानाकर्मरतेषु च ।  
 जन्मवृत्तसमं लोके सुश्लिष्टं न विरज्यते ॥ ४६ ॥  
 शरीरमिह सत्त्वेन न तस्य परिकृष्यते ।  
 ज्येष्ठमध्यावरं सत्त्वं तुल्यसत्त्वं प्रमोदते ॥ ४७ ॥  
 ज्यायांसमपि शीलेन विहीनं नैव पूजयेत् ।  
 अपि शूद्रं च धर्मज्ञं सद्वृत्तमभिपूजयेत् ॥ ४८ ॥  
 आत्मानमाख्याति हि कर्मभिर्नरः  
 सुशीलचारित्रकुलैः शुभाशुभैः ।  
 प्रणष्टमप्याशु कुलं तथा नरः  
 पुनः प्रकाशं कुरुते स्वकर्मतः ॥ ४९ ॥  
 योनिष्वेतासु सर्वासु संकीर्णास्विनरासु च ।  
 यत्रात्मानं न जनयेद् बुधस्तां परिवर्जयेत् ॥ ५० ॥

षडपध्वंसजास्ते हि तथैवासपदाञ्जृणु ॥ ८ ॥  
 चाण्डालो व्रात्यवैद्यौ च ब्राह्मण्यां क्षत्रियासु च ।  
 वैश्यायां चैव शूद्रस्य लक्ष्यन्तेऽपसदाश्च ॥ ९ ॥  
 मागधो वामकश्चैव द्वौ वैश्यस्योपलक्षितौ ।  
 ब्राह्मण्यां क्षत्रियायां च क्षत्रियस्यैक एव तु ॥ १० ॥  
 ब्राह्मण्यां लक्ष्यते सूत इत्येतेऽपसदाः स्मृताः ।  
 पुत्रा ह्येते न शक्यन्ते मिथ्याकर्तुं नराधिप ॥ ११ ॥  
 युधिष्ठिर उवाच  
 क्षेत्रजं केचिदेवाहुः सुतं केचित्तु शुक्रजम् ।  
 तुल्यावेतौ सुतौ कस्य तन्मे ब्रूहि पितामह ॥ १२ ॥  
 भीष्म उवाच  
 रेतजो वा भवेत् पुत्रस्त्यक्तो वा क्षेत्रजो भवेत् ।  
 अध्यूढः समयं भित्त्वेत्येतदेव निबोध मे ॥ १३ ॥  
 युधिष्ठिर उवाच  
 रेतजं विद्म वै पुत्रं क्षेत्रजस्यागमः कथम् ।  
 अध्यूढं विद्म वै पुत्रं भित्त्वा तु समयं कथम् ॥ १४ ॥  
 भीष्म उवाच  
 आत्मजं पुत्रमुत्पाद्य यस्यजेत् कारणान्तरे ।  
 न तत्र कारणं रेतः स क्षेत्रस्वामिनो भवेत् ॥ १५ ॥

पुत्रकामो हि पुत्रार्थे यां वृणीते विशाम्पते ।  
क्षेत्रजं तु प्रमाणं स्यान्न वै तत्रात्मजः सुतः ॥ १६ ॥  
अन्यत्र क्षेत्रजः पुत्रो लक्ष्यते भरतर्षभ ।  
न ह्यात्मा शक्यते हन्तुं दृष्टान्तोपगतो ह्यसौ ॥ १७ ॥  
कचिच्च कृतकः पुत्रः संग्रहादेव लक्ष्यते ।  
न तत्र रेतः क्षेत्रं वा यत्र लक्ष्येत भारत ॥ १८ ॥

युधिष्ठिर उवाच

कीदृशः कृतकः पुत्रः संग्रहादेव लक्ष्यते ।  
शुक्रं क्षेत्रं प्रमाणं वा यत्र लक्ष्यं न भारत ॥ १९ ॥

भीष्म उवाच

मातापितृभ्यां यस्ययुक्तः पथि यस्तं प्रकल्पयेत् ।  
न चास्य मातापितरौ ज्ञायेतां स हि कृत्रिमः ॥ २० ॥  
अस्वामिकस्य स्वामित्वं यस्मिन् सम्प्रति लक्ष्यते ।  
यो वर्णः पोषयेत् तं च तद्वर्णस्तस्य जायते ॥ २१ ॥

इति श्रीमहाभारते अनुशासनपर्वणि दानधर्मपर्वणि विवाहधर्मे पुत्रप्रतिनिधिकथने एकोनपञ्चाशत्तमोऽध्यायः ॥ ४९ ॥

## पञ्चाशत्तमोऽध्यायः

गोमहिमाप्रसंगे च्यवनमुनेरुपाख्यानारम्भः, मत्स्यबन्धे मत्स्यैः सह निबद्धस्य मुनेर्जलान्निःसरणम्

युधिष्ठिर उवाच

दर्शने कीदृशः स्नेहः संवासे च पितामह ।  
महाभाग्यं गवां चैव तन्मे व्याख्यातुमर्हसि ॥ १ ॥

भीष्म उवाच

हन्त ते कथयिष्यामि पुरावृत्तं महाद्युते ।  
नहुषस्य च संवादं महर्षेश्च्यवनस्य च ॥ २ ॥  
पुरा महर्षिश्च्यवनो भार्गवो भरतर्षभ ।  
उदवासकृतारम्भो बभूव स महाव्रतः ॥ ३ ॥  
निहत्य मानं क्रोधं च प्रहर्षं शोकमेव च ।  
वर्षाणि द्वादश मुनिर्जलवासे धृतव्रतः ॥ ४ ॥  
आदधत् सर्वभूतेषु विश्रम्भं परमं शुभम् ।  
जलेचरेषु सर्वेषु शीतरश्मिरिव प्रभुः ॥ ५ ॥  
स्थाणुभूतः शुचिर्भूत्वा दैवतेभ्यः प्रणम्य च ।  
गङ्गायमुनयोर्मध्ये जलं सम्प्रविवेश ह ॥ ६ ॥  
गङ्गायमुनयोर्वेगं सुभीमं भीमनिःस्वनम् ।  
प्रतिजग्राह शिरसा वातवेगसमं जवे ॥ ७ ॥  
गङ्गा च यमुना चैव सरितश्च सरांसि च ।  
प्रदक्षिणमृषिं चक्रुर्न चैनं पर्यपीडयन् ॥ ८ ॥  
अन्तर्जलेषु सुष्वाप काष्ठभूतो महामुनिः ।  
ततश्चोर्ध्वस्थितो धीमानभवद् भरतर्षभ ॥ ९ ॥  
जलौकसां स सत्त्वानां बभूव प्रियदर्शनः ।  
उपाजिघ्रन्त च तदा तस्योष्ठं दृष्टमानसाः ॥ १० ॥

युधिष्ठिर उवाच

कथमस्य प्रयोक्तव्यः संस्कारः कस्य वा कथम् ।  
देया कन्या कथं चेति तन्मे ब्रूहि पितामह ॥ २२ ॥

भीष्म उवाच

आत्मवत् तस्य कुर्वीत संस्कारं स्वामिवत् तथा ।  
त्यक्तो मातापितृभ्यां यः सवर्णं प्रतिपद्यते ॥ २३ ॥  
तद्गोत्रबन्धुजं तस्य कुर्यात् संस्कारमच्युत ।  
अथ देया तु कन्या स्यात् तद्वर्णस्य युधिष्ठिर ॥ २४ ॥  
संस्कर्तुं वर्णगोत्रं च मातृवर्णविनिश्चये ।  
कानीनाभ्यूढजौ वापि विज्ञेयौ पुत्र किल्बिषौ ॥ २५ ॥  
तावपि स्वाविव सुतौ संस्कार्याविति निश्चयः ।  
क्षेत्रजो वाप्यपसदो येऽध्यूढास्तेषु चाप्युत ॥ २६ ॥  
आत्मवद् वै प्रयुञ्जीरन् संस्कारान् ब्राह्मणादयः ।  
धर्मशास्त्रेषु वर्णानां निश्चयोऽयं प्रदृश्यते ॥ २७ ॥  
एतत्ते सर्वमाख्यातं किं भूयः श्रोतुमिच्छसि ॥ २८ ॥

तत्र तस्यासतः कालः समतीतोऽभवन्महान् ।  
ततः कदाचित् समये कस्मिंश्चिन्मत्स्यजीविनः ॥ ११ ॥  
तं देशं समुपाजग्मुर्जालहस्ता महाद्युते ।  
निषादा बहवस्तत्र मत्स्योद्धरणनिश्चयाः ॥ १२ ॥  
व्यायता बलिनः शूराः सलिलेष्वनिवर्तिनः ।  
अभ्याययुश्च तं देशं निश्चिता जालकर्मणि ॥ १३ ॥  
जालं ते योजयामासुर्निःशेषेण जनाधिप ।  
मत्स्योदकं समासाद्य तदा भरतसत्तम ॥ १४ ॥  
ततस्ते बहुभिर्योगैः कैवर्ता मन्यकाङ्क्षिणः ।  
गङ्गायमुनयोर्वारि जालैरभ्यकिरन्तनः ॥ १५ ॥  
जालं सुविततं तेषां नवसूत्रकृतं तथा ।  
विस्तारायामसम्पन्नं यत् तत्र सलिलेऽक्षिपन् ॥ १६ ॥  
ततस्ते सुमहच्चैव बलवच्च सुवर्तितम् ।  
अवतीर्य ततः सर्वे जालं चक्रुः पिरै तदा ॥ १७ ॥  
अभीतरूपाः संहृष्टा अन्योन्यवशवर्तिनः ।  
बन्धुसूत्रत्र मत्स्यांश्च तथान्यान् जलचारिणः ॥ १८ ॥  
तथा मत्स्यैः परिवृतं च्यवनं भृगुनन्दनम् ।  
आकर्षयन्महाराज जालेनाथ यदृच्छया ॥ १९ ॥  
नदीशैवलदिग्धाङ्गं हरिश्मथुजटाधरम् ।  
लग्नैः शङ्खनखैर्गात्रे क्रोडैश्चित्रैरिवार्पितम् ॥ २० ॥  
तं जालेनोद्धृतं दृष्ट्वा ते तदा वेदपारगम् ।  
सर्वे प्राञ्जलयो दाशाः शिरोभिः प्रापतन् भुवि ॥ २१ ॥

परिखेदपरित्रासाज्जालस्याकर्षणेन च ।  
 मत्स्या बभूवुर्व्यापन्नाः स्थलसंस्पर्शनेन च ॥ २२ ॥  
 स मुनिस्तत् तदा दृष्ट्वा मत्स्यानां कदनं कृतम् ।  
 बभूव कृपयाविष्टो निःश्वसंश्च पुनः पुनः ॥ २३ ॥  
 निषादा ऊचुः  
 अज्ञानाद् यत् कृतं पापं प्रसादं तत्र नः कुरु ।  
 करवाम प्रियं किं ते तन्नो ब्रूहि महामुने ॥ २४ ॥

इति श्रीमहाभारते अनुशासनपर्वणि दानधर्मपर्वणि च्यवनोपाख्याने पञ्चाशत्तमोऽध्यायः ॥ ५० ॥

## एकपञ्चाशत्तमोऽध्यायः

राज्ञा नहुषेण गोमूल्येन च्यवनमुनेः क्रयणम्, मुनिना गोमाहात्म्यकथनम्, मत्स्यानां निषादानां च सद्गतिः

भीष्म उवाच

नहुषस्तु ततः श्रुत्वा च्यवनं तं तथागतम् ।  
 त्वरितः प्रययौ तत्र सहामात्यपुरोहितः ॥ १ ॥  
 शौचं कृत्वा यथान्यायं प्राञ्जलिः प्रयतो नृपः ।  
 आत्मानमाचक्षे च च्यवनाय महात्मने ॥ २ ॥  
 अर्चयामास तं चापि तस्य राज्ञः पुरोहितः ।  
 सत्यव्रतं महात्मानं देवकल्पं विशास्पते ॥ ३ ॥

नहुष उवाच

करवाणि प्रियं किं ते तन्मे ब्रूहि द्विजोत्तम ।  
 सर्वं कर्तास्मि भगवन् यद्यपि स्यात् सुदुष्करम् ॥ ४ ॥

च्यवन उवाच

श्रमेण महता युक्ताः कैवर्ता मत्स्यजीविनः ।  
 मम मूल्यं प्रयच्छेभ्यो मत्स्यानां विक्रयैः सह ॥ ५ ॥

नहुष उवाच

सहस्रं दीयतां मूल्यं निषादेभ्यः पुरोहित ।  
 निष्क्रयार्थे भगवतो यथाऽऽह भृगुनन्दनः ॥ ६ ॥

च्यवन उवाच

सहस्रं नाहमर्हामि किं वा त्वं मन्यसे नृप ।  
 सदृशं दीयतां मूल्यं स्वबुद्ध्या निश्चयं कुरु ॥ ७ ॥

नहुष उवाच

सहस्राणां शतं विप्र निषादेभ्यः प्रदीयताम् ।  
 स्यादिदं भगवन् मूल्यं किं वान्यन्मन्यते भवान् ॥ ८ ॥

च्यवन उवाच

नाहं शतसहस्रेण निमेयः पार्थिवर्षभ ।  
 दीयतां सदृशं मूल्यममात्यैः सह चिन्तय ॥ ९ ॥

नहुष उवाच

कोटिः प्रदीयतां मूल्यं निषादेभ्यः पुरोहित ।  
 यदेतदपि नो मूल्यमतो भूयः प्रदीयताम् ॥ १० ॥

च्यवन उवाच

राजन् नार्हाम्यहं कोटिं भूयो वापि महाद्युते ।

इत्युक्तो मत्स्यमध्यस्थश्च्यवनो वाक्यमब्रवीत् ।  
 यो मेऽद्य परमः कामस्तं शृणुध्वं समाहिताः ॥ २५ ॥  
 प्राणोत्सर्गं विसर्गं वा मत्स्यैर्यास्याम्यहं सह ।  
 संवासान्नोत्सहेत्यक्तुं सलिलेऽध्युषितानहम् ॥ २६ ॥  
 इत्युक्तास्ते निषादास्तु सुभृशं भयकम्पिताः ।  
 सर्वे विवर्णवदना नहुषाय न्यवेदयन् ॥ २७ ॥

सदृशं दीयतां मूल्यं ब्राह्मणैः सह चिन्तय ॥ ११ ॥

नहुष उवाच

अर्धं राज्यं समग्रं वा निषादेभ्यः प्रदीयताम् ।  
 एतन्मूल्यमहं मन्ये किं वान्यन्मन्यसे द्विज ॥ १२ ॥

च्यवन उवाच

अर्धं राज्यं समग्रं च मूल्यं नार्हामि पार्थिव ।  
 सदृशं दीयतां मूल्यमृषिभिः सह चिन्तयताम् ॥ १३ ॥

भीष्म उवाच

महर्षेर्वचनं श्रुत्वा नहुषो दुःखकशितः ।  
 स चिन्तयामास तदा सहामात्यपुरोहितः ॥ १४ ॥  
 तत्र त्वन्यो वनचरः कश्चिन्मूलफलाशनः ।  
 नहुषस्य समीपस्थो गविजातोऽभवन्मुनिः ॥ १५ ॥  
 स तमाभाष्य राजानमब्रवीद् द्विजसत्तमः ।  
 तोषयिष्याम्यहं क्षिप्रं यथा तुष्टो भविष्यति ॥ १६ ॥  
 नाहं मिथ्यावचो ब्रूयां स्वैरेष्वपि कुतोऽन्यथा ।  
 भवतो यदहं ब्रूयां तत्कार्यमविशङ्कया ॥ १७ ॥

नहुष उवाच

ब्रवीतु भगवान् मूल्यं महर्षेः सदृशं भृगोः ।  
 परित्रायस्व मामस्सद्विषयं च कुलं च मे ॥ १८ ॥  
 हन्याद्वि भगवान् कुद्धस्त्रैलोक्यमपि केवलम् ।  
 किं पुनर्मां तपोहीनं बाहुवीर्यपरायणम् ॥ १९ ॥  
 अगाधाम्भसि मग्नस्य सामात्यस्य सऋत्विजः ।  
 प्लवो भव महर्षे त्वं कुरु मूल्यविनिश्चयम् ॥ २० ॥

भीष्म उवाच

नहुषस्य वचः श्रुत्वा गविजातः प्रतापवान् ।  
 उवाच हर्षयन् सर्वानमात्यान् पार्थिवं च तम् ॥ २१ ॥  
 ( ब्राह्मणानां गवां चैव कुलमेकं द्विधा कृतम् ।  
 एकत्र मन्त्रास्तिष्ठन्ति हविरन्यत्र तिष्ठति ॥ )  
 अनर्घेया महाराज द्विजा वर्णेषु चोत्तमाः ।  
 गावश्च पुरुषव्याघ्र गौर्मूल्यं परिकल्प्यताम् ॥ २२ ॥

नहुषस्तु ततः श्रुत्वा महर्षेर्वचनं नृप ।  
हर्षेण महता युक्तः सहामात्यपुरोहितः ॥ २३ ॥  
अभिगम्य भृगोः पुत्रं च्यवनं संशितव्रतम् ।  
इदं प्रोवाच नृपते वाचा संतर्पयन्निव ॥ २४ ॥

नहुष उवाच

उत्तिष्ठोत्तिष्ठ विप्रर्षे गवा क्रीतोऽसि भार्गव ।  
एतन्मूल्यमहं मन्ये तव धर्मभृतां वर ॥ २५ ॥

च्यवन उवाच

उत्तिष्ठाम्येष राजेन्द्र सम्यक् क्रीतोऽसि तेऽनघ ।  
गोभिस्तुल्यं न पश्यामि धनं किञ्चिदिहाच्युत ॥ २६ ॥  
कीर्तनं श्रवणं दानं दर्शनं चापि पार्थिव ।  
गवां प्रशस्यते वीर सर्वपापहरं शिवम् ॥ २७ ॥  
गावो लक्ष्म्याः सदा मूलं गोषु पाप्मा न विद्यते ।  
अन्नमेव सदा गावो देवानां परमं हविः ॥ २८ ॥  
खाहाकारवषट्कारौ गोषु नित्यं प्रतिष्ठितौ ।  
गावो यज्ञस्य नेत्र्यो वै तथा यज्ञस्य ता मुखम् ॥ २९ ॥  
अमृतं ह्यव्ययं दिव्यं क्षरन्ति च वहन्ति च ।  
अमृतायतनं चैताः सर्वलोकनमस्कृताः ॥ ३० ॥  
तेजसा वपुषा चैव गावो वह्निसमा भुवि ।  
गावो हि सुमहत् तेजः प्राणिनां च सुखप्रदाः ॥ ३१ ॥  
निविष्टं गोकुलं यत्र श्वासं मुञ्चति निर्मयम् ।  
विराजयति तं देशं पापं चास्यापकर्षति ॥ ३२ ॥  
गावः स्वर्गस्य सोपानं गावः स्वर्गेऽपि पूजिताः ।  
गावः कामदुहो देव्यो नान्यत् किञ्चित् परं स्मृतम् ॥ ३३ ॥  
इत्येतद् गोषु मे प्रोक्तं माहात्म्यं भरतर्षभ ।  
गुणैकदेशवचनं शक्यं पारायणं न तु ॥ ३४ ॥

निषादा ऊचुः

दर्शनं कथनं चैव सहास्माभिः कृतं मुने ।  
सतां सातपदं मैत्रं प्रसादं नः कुरु प्रभो ॥ ३५ ॥  
हवींषि सर्वाणि यथा ह्युपभुङ्क्ते हुताशनः ।

एवं त्वमपि धर्मात्मन् पुरुषाग्निः प्रतापवान् ॥ ३६ ॥  
प्रसादयामहे विद्वन् भवन्तं प्रणता वयम् ।  
अनुग्रहार्थमस्माकमियं गौः प्रतिगृह्यताम् ॥ ३७ ॥  
( अत्यन्तापदि मग्नानां परित्राणं हि कुर्वताम् ।  
या गतिर्विदिता त्वद्य नरके शरणं भवान् ॥ )

च्यवन उवाच

कृपणस्य च यच्चक्षुर्मुनेराशीविषस्य च ।  
नरं समूलं दहति कक्षमग्निरिव ज्वलन् ॥ ३८ ॥  
प्रतिगृह्णामि वो धेनुं कैवर्ता मुक्तकिल्बिषाः ।  
दिवं गच्छत वै क्षिप्रं मत्स्यैः सह जलोद्भवैः ॥ ३९ ॥

भीष्म उवाच

ततस्तस्य प्रभावात् ते महर्षेर्भावितात्मनः ।  
निषादास्तेन वाक्येन सह मत्स्यैर्दिवं ययुः ॥ ४० ॥  
ततः स राजा नहुषो विस्मितः प्रेक्ष्य धीवरान् ।  
आरोहमाणान्स्त्रिदिवं मत्स्यांश्च भरतर्षभ ॥ ४१ ॥  
ततस्तौ गविजश्चैव च्यवनश्च भृगूद्वहः ।  
वराभ्यामनुरूपाभ्यां छन्दयामासतुर्नृपम् ॥ ४२ ॥  
ततो राजा महावीर्यो नहुषः पृथिवीपतिः ।  
परमित्यब्रवीत् प्रीतस्तदा भरतसत्तम ॥ ४३ ॥  
ततो जग्राह धर्मे स स्थितिमिन्द्रनिभो नृपः ।  
तथेति चोदितः प्रीतस्तावृषी प्रत्यपूजयन् ॥ ४४ ॥  
समाप्तदीक्षश्च्यवनस्ततोऽगच्छत् स्वमाश्रमम् ।  
गविजश्च महातेजाः स्वमाश्रमपदं ययौ ॥ ४५ ॥  
निषादाश्च दिवं जग्मुस्ते च मत्स्या जनाधिप ।  
नहुषोऽपि वरं लब्ध्वा प्रविवेश स्वकं पुरम् ॥ ४६ ॥  
एतत्ते कथितं तात यन्मां त्वं परिपृच्छसि ।  
दर्शने यादृशः स्नेहः संवासे वा युधिष्ठिर ॥ ४७ ॥  
महाभाग्यं गवां चैव तथा धर्मविनिश्चयम् ।  
किं भूयः कथ्यतां वीर किं ते हृदि विवक्षितम् ॥ ४८ ॥

इति श्रीमहाभारते अनुशासनपर्वणि दानधर्मपर्वणि च्यवनोपाख्याने एकपञ्चाशत्तमोऽध्यायः ॥ ५१ ॥

## द्विपञ्चाशत्तमोऽध्यायः

सपत्नीकेन राज्ञा कुशिकेन महर्षेश्च्यवनस्य परिचर्या

युधिष्ठिर उवाच

संशयो मे महाप्राज्ञ सुमहान् सागरोपमः ।  
तं मे शृणु महाबाहो श्रुत्वा व्याख्यातुमर्हसि ॥ १ ॥  
कौतूहलं मे सुमहज्जामदश्यं प्रति प्रभो ।  
रामं धर्मभृतां श्रेष्ठं तन्मे व्याख्यातुमर्हसि ॥ २ ॥  
कथमेष समुत्पन्नो रामः सत्यपराक्रमः ।  
कथं ब्रह्मर्षिवंशोऽयं क्षत्रधर्मा व्यजायत ॥ ३ ॥

तदस्य सम्भवं राजन् निखिलेनानुकीर्तय ।

कौशिकाच्च कथं वंशात् क्षत्राद् वै ब्राह्मणो भवेत् ॥ ४ ॥

अहो प्रभावः सुमहानासीद् वै सुमहात्मनः ।

रामस्य च नरव्याघ्र विश्वामित्रस्य चैव हि ॥ ५ ॥

कथं पुत्रानतिक्रम्य तेषां नष्टृष्वथाभवत् ।

एष दोषः सुतान् हित्वा तत्त्वं व्याख्यातुमर्हसि ॥ ६ ॥



भीष्म उवाच

अत्राप्युदाहरन्तीममितिहासं पुरातनम् ।  
 च्यवनस्य च संवादं कुशिकस्य च भारत ॥ ७ ॥  
 एतं दोषं पुरा दृष्ट्वा भार्गवश्च्यवनस्तदा ।  
 आगामिनं महाबुद्धिः स्ववंशे मुनिसत्तमः ॥ ८ ॥  
 निश्चित्य मनसा सर्वं गुणदोषबलाबलम् ।  
 दग्धुकामः कुलं सर्वं कुशिकानां तपोधनः ॥ ९ ॥  
 च्यवनः समनुप्राप्य कुशिकं वाक्यमब्रवीत् ।  
 वस्तुमिच्छा समुत्पन्ना त्वया सह ममानघ ॥ १० ॥

कुशिक उवाच

भगवन् सहधर्मोऽयं पण्डितेरिह धार्यते ।  
 प्रदानकाले कन्यानामुच्यते च सदा बुधैः ॥ ११ ॥  
 यत्तु तावदतिक्रान्तं धर्मद्वारं तपोधन ।  
 तत्कार्यं प्रकरिष्यामि तदनुज्ञातुमर्हसि ॥ १२ ॥

भीष्म उवाच

अथासनमुपादाय च्यवनस्य महामुनेः ।  
 कुशिको भार्यया सार्धमाजगाम यतो मुनिः ॥ १३ ॥  
 प्रगृह्य राजा भृङ्गारं पाद्यमस्मै न्यवेदयत् ।  
 कारयामास सर्वाश्च क्रियास्तस्य महात्मनः ॥ १४ ॥  
 ततः स राजा च्यवनं मधुपर्कं यथाविधि ।  
 ग्राहयामास चाव्यग्रो महात्मा नियतव्रतः ॥ १५ ॥  
 सत्कृत्य तं तथा विप्रमिदं पुनरथाब्रवीत् ।  
 भगवन् परवन्तौ स्त्रो ब्रूहि किं करवावहे ॥ १६ ॥  
 यदि राज्यं यदि धनं यदि गाः संशितव्रत ।  
 यज्ञदानानि च तथा ब्रूहि सर्वं ददामि ते ॥ १७ ॥  
 इदं गृहमिदं राज्यमिदं धर्मासनं च ते ।  
 राजा त्वममि शाध्युर्वीमहं तु परवांस्त्वयि ॥ १८ ॥  
 एवमुक्ते ततो वाक्ये च्यवनो भार्गवस्तदा ।  
 कुशिकं प्रत्युवाचेदं मुदा परमया युतः ॥ १९ ॥  
 न राज्यं कामये राजन् न धनं न च योषितः ।  
 न च गा न च वै देशान् न यज्ञं श्रूयतामिदम् ॥ २० ॥  
 नियमं किञ्चिदारप्स्ये युवयोर्यदि रोचते ।  
 परिचर्योऽस्मि यत्ताभ्यां युवाभ्यामविशङ्कया ॥ २१ ॥  
 एवमुक्ते तदा तेन दम्पती तौ जहर्षतुः ।  
 प्रत्यब्रूतां च तमृषिमेवमस्त्विति भारत ॥ २२ ॥

इति श्रीमहाभारते अनुशासनपर्वणि दानधर्मपर्वणि च्यवनकुशिकसंवादे द्विपञ्चाशत्तमोऽध्यायः ॥ ५२ ॥

### त्रिपञ्चाशत्तमोऽध्यायः

च्यवनमुनिकर्तृका राज्ञो राज्याश्च धैर्यपरीक्षा, तयोः परिचर्यया तुष्टेन मुनिना ताभ्यां वरप्रदानम्

युधिष्ठिर उवाच

तस्मिन्नन्तर्हिते विप्रे राजा किमकरोत् तदा ।  
 भार्या चास्य महाभागा तन्मे ब्रूहि पितामह ॥ १ ॥

भीष्म उवाच

अदृष्ट्वा स महीपालस्तमृषिं सह भार्यया ।  
 परिश्रान्तो निववृत्ते व्रीडितो नष्टचेतनः ॥ २ ॥



स प्रविश्य पुरीं दीनो नाभ्यभाषत किञ्चन ।  
 तदेव चिन्तयामास च्यवनस्य विचेष्टितम् ॥ ३ ॥  
 अथ शून्येन मनसा प्रविश्य खगृहं नृपः ।  
 ददर्श शयने तस्मिन् शयानं भृगुनन्दनम् ॥ ४ ॥  
 विस्मितौ तमृषिं दृष्ट्वा तदाश्चर्यं विचिन्त्य च ।  
 दर्शनात् तस्य तु तदा विश्रान्तौ सम्बभूवतुः ॥ ५ ॥  
 यथास्थानं च तौ स्थित्वा भूयस्तं संववाहतुः ।  
 अथापरेण पाद्वेन सुष्वाप स महामुनिः ॥ ६ ॥  
 तेनैव च स कालेन प्रत्यबुद्धयत वीर्यवान् ।  
 न च तौ चक्रतुः किञ्चिद् विकारं भयशङ्कितौ ॥ ७ ॥  
 प्रतिबुद्धस्तु स मुनिस्तौ प्रोवाच विशाम्पते ।  
 तैलाभ्यङ्गो दीयतां मे स्नास्येऽहमिति भारत ॥ ८ ॥  
 तौ तथेति प्रतिश्रुत्य क्षुधितौ श्रमश्रितौ ।  
 शतपाकेन तैलेन महाह्णोपतस्थतुः ॥ ९ ॥  
 ततः सुखासीनमृषिं वाग्यतौ संववाहतुः ।  
 न च पर्याप्तमित्याह भार्गवः सुमहातपाः ॥ १० ॥  
 यदा तौ निर्विकारौ तु लक्षयामास भार्गवः ।  
 तत उत्थाय सहसा स्नानशालां विवेश ह ॥ ११ ॥  
 क्लृप्तमेव तु तत्रासीत् स्नानीयं पार्थिवोचितम् ।  
 असत्कृत्य च तत् सर्वं तत्रैवान्तरधीयत ॥ १२ ॥  
 स मुनिः पुनरेवाथ नृपतेः पश्यतस्तदा ।  
 नासूयां चक्रतुस्तौ च दम्पती भरतर्षभ ॥ १३ ॥  
 अथ स्नातः स भगवान् सिंहासनगतः प्रभुः ।  
 दर्शयामास कुशिकं सभार्यं कुरुनन्दन ॥ १४ ॥  
 संहृष्टवदनो राजा सभार्यः कुशिको मुनिम् ।  
 सिद्धमन्नमिति प्रहो निर्विकारो न्यवेदयत् ॥ १५ ॥  
 आनीयतामिति मुनिस्तं चोवाच नराधिपम् ।  
 स राजा समुपाजहे तदन्नं सह भार्यया ॥ १६ ॥  
 मांसप्रकारान् विविधाञ्चाकानि विविधानि च ।  
 वेसवारविकारांश्च पानकानि लघूनि च ॥ १७ ॥  
 रसालापूपकांश्चित्रान् मोदकानथ खाण्डवान् ।  
 रसान् नानाप्रकारांश्च वन्यं च मुनिभोजनम् ॥ १८ ॥  
 फलानि च विचित्राणि राजभोज्यानि भूरिशः ।  
 बदरेङ्गुदकाश्मर्यभल्लातकफलानि च ॥ १९ ॥  
 गृहस्थानां च यद् भोज्यं यच्चापि वनवासिनाम् ।  
 सर्वमाहारयामास राजा शापभयात् ततः ॥ २० ॥  
 अथ सर्वमुपन्यस्तमप्रतश्च्यवनस्य तत् ।  
 ततः सर्वं समानीय तच्च शय्यासनं मुनिः ॥ २१ ॥  
 वस्त्रैः शुभैरवच्छाद्य भोजनोपस्करैः सह ।  
 सर्वमादीपयामास च्यवनो भृगुनन्दनः ॥ २२ ॥  
 न च तौ चक्रतुः क्रोधं दम्पती सुमहामती ।  
 तयोः सम्प्रेक्षतोरेव पुनरन्तर्हितोऽभवत् ॥ २३ ॥  
 तथैव च स राजर्षिस्तस्यौ तां रजनीं तदा ।

सभार्यौ वाग्यतः श्रीमान् न च कोपं समाविशत् ॥ २४ ॥  
 नित्यसंस्कृतमन्नं तु विविधं राजवेश्मनि ।  
 शयनानि च मुख्यानि परिषेकाश्च पुष्कलः ॥ २५ ॥  
 वस्त्रं च विविधाकारमभवत् समुपार्जितम् ।  
 न शशाक तनो द्रष्टुमन्तरं च्यवनस्तदा ॥ २६ ॥  
 पुनरेव च विप्रर्षिः प्रोवाच कुशिकं नृपम् ।  
 सभार्यौ मां रथेनाशु वह यत्र ब्रवीम्यहम् ॥ २७ ॥  
 तथेति च प्राह नृपो निर्विशङ्कस्तपोधनम् ।  
 कोडागथोऽस्तु भगवन्नुत सांप्रामिको रथः ॥ २८ ॥  
 इत्युक्तः स मुनी राज्ञा तेन हृष्टेन तद्वचः ।  
 च्यवनः प्रत्युवाचेदं हृष्टः परंपुरंजयम् ॥ २९ ॥  
 सज्जीकुरु रथं क्षिप्रं यस्ते सांप्रामिको मतः ।  
 सायुधः सपताकश्च शर्काकनकयष्टिमान् ॥ ३० ॥  
 किङ्किणीस्वननिर्घोषो युक्तस्तारणकल्पनैः ।  
 जाम्बूनदनिबद्धश्च परमेपुशतान्वितः ॥ ३१ ॥  
 ततः स तं तथेत्युक्त्वा कल्पयित्वा महारथम् ।  
 भार्यौ वामे धुरि तदा चान्मानं दक्षिणे तथा ॥ ३२ ॥  
 त्रिदण्डं वज्रसूच्यग्रं प्रतोदं तत्र चादधत् ।  
 सर्वमेतत् तथा दत्त्वा नृपो वाक्यमथाब्रवीत् ॥ ३३ ॥  
 भगवन् क रथो यातु ब्रवीतु भृगुनन्दन ।  
 यत्र वक्ष्यसि विप्रर्षे तत्र यास्यति ते रथः ॥ ३४ ॥  
 एवमुक्तस्तु भगवान् प्रत्युवाचाथ तं नृपम् ।  
 इतः प्रभृति यातव्यं पदकं पदकं शनैः ॥ ३५ ॥  
 श्रमो मम यथा न स्यात् तथा मच्छन्दचारिणौ ।  
 सुसुखं चैव वोढव्यो जनः सर्वश्च पश्यतु ॥ ३६ ॥  
 नोत्सार्याः पथिकाः केचित् तेभ्यो दास्ये वसु ह्यहम् ।  
 ब्राह्मणेभ्यश्च ये कामानथयिष्यन्ति मां पथि ॥ ३७ ॥  
 सर्वान् दास्याम्यशेषेण धनं रत्नानि चैव हि ।  
 क्रियतां निखिलेनैतन्मा विचारय पार्थिव ॥ ३८ ॥  
 तस्य तद् वचनं श्रुत्वा राजा भृत्यांस्तथाब्रवीत् ।  
 यद् यद् ब्रूयान्मुनिस्तत्तत् सर्वं देयमशङ्कितैः ॥ ३९ ॥  
 ततो रत्नान्यनेकानि स्त्रियो युग्यमजाविकम् ।  
 कृताकृतं च कनकं गजेन्द्राश्चाचलोपमाः ॥ ४० ॥  
 अन्वगच्छन्त तमृषिं राजामात्याश्च सर्वशः ।  
 हाहाभूतं च तत् सर्वमासीन्नगरमार्तवत् ॥ ४१ ॥  
 तौ तीक्ष्णाग्नेण सहसा प्रतोदेन प्रतोदितौ ।  
 पृष्ठे विद्धौ कटे चैव निर्विकारौ तमूहतुः ॥ ४२ ॥  
 वेपमानी निराहारौ पञ्चाशद्ग्रात्रकर्षितौ ।  
 कथंचिद्बहुतुर्वीरौ दम्पती तं रथोत्तमम् ॥ ४३ ॥  
 बहुशो भृशविद्धौ तौ स्रवन्तौ च क्षनोद्भवम् ।  
 ददृशाते महाराज पुष्पिताधिव किंशुकौ ॥ ४४ ॥  
 तौ दृष्ट्वा पौरवर्गस्तु भृशं शोकसमाकुलः ।  
 अभिशापभयत्रस्तो न च किञ्चिदुवाच ह ॥ ४५ ॥

इन्द्रश्चाब्रुवन् सर्वे पश्यध्वं तपसो बलम् ।  
 क्रुद्धा अपि मुनिश्रेष्ठं वीक्षितुं नेह शक्नुमः ॥ ४६ ॥  
 अहो भगवतो वीर्यं महर्षेर्भावितात्मनः ।  
 राज्ञश्चापि सभार्यस्य धैर्यं पश्यत यादृशम् ॥ ४७ ॥  
 श्रान्तावपि हि कृच्छ्रेण रथमेनं समूहतुः ।  
 न चैतयोर्विकारं वै ददर्श भृगुनन्दनः ॥ ४८ ॥

भीष्म उवाच

ततः स निर्विकारौ तु दृष्ट्वा भृगुकुलोद्बहः ।  
 वसु विश्राणयामास यथा वैश्रवणस्तथा ॥ ४९ ॥  
 तत्रापि राजा प्रीतात्मा यथादिष्टमथाकरोत् ।  
 ततोऽस्य भगवान् प्रीतो बभूव मुनिसत्तमः ॥ ५० ॥  
 अवतीर्य रथश्रेष्ठाद् दम्पती तौ मुमोच ह ।  
 विमोच्य चैतौ विधिवत् ततो वाक्यमुवाच ह ॥ ५१ ॥  
 स्निग्धगम्भीरया वाचा भार्गवः सुप्रसन्नया ।  
 ददानि वां वरं श्रेष्ठं तं ब्रूतामिति भारत ॥ ५२ ॥  
 सुकुमारौ च तौ विद्वौ कराभ्यां मुनिसत्तमः ।  
 पस्पृशामृतकल्पाभ्यां स्नेहाद् भरतसत्तम ॥ ५३ ॥  
 अथाब्रवीन्नुपों वाक्यं श्रमो नास्त्यावयोरिह ।  
 विश्रान्तौ च प्रभावात् ते ऊचतुस्तौ तु भार्गवम् ॥ ५४ ॥  
 अथ तौ भगवान् प्राह प्रहृष्टश्च्यवनस्तदा ।  
 न वृथा व्याहृतं पूर्वं यन्मया तद् भविष्यति ॥ ५५ ॥  
 रमणीयः समुद्देशो गङ्गातीरमिदं शुभम् ।  
 किञ्चित्कालं व्रतपरो निवत्स्यामीह पार्थिव ॥ ५६ ॥  
 गम्यतां स्वपुरं पुत्र विश्रान्तः पुनरेष्यसि ।  
 इहस्थं मां सभार्यस्त्वं द्रष्टासि श्वो नराधिप ॥ ५७ ॥  
 न च मन्युस्त्वया कार्यः श्रेयस्ते समुपस्थितम् ।  
 यत् काङ्क्षितं हृदिस्थं ते तत् सर्वं हि भविष्यति ॥ ५८ ॥  
 इत्येवमुक्तः कुशिकः प्रहृष्टेनान्तरात्मना ।

इति श्रीमहाभारते अनुशासनपर्वणि दानधर्मपर्वणि च्यवनकुशिकसंवादे त्रिपञ्चाशत्तमोऽध्यायः ॥ ५३ ॥

### चतुःपञ्चाशत्तमोऽध्यायः

च्यवनप्रभावेण कुशिकेन तद्राज्ञ्या च विविधविस्मापकदृश्यानां दर्शनम्,  
 तुष्टेन मुनिना राज्ञे वरयाचनार्थमादेशः

भीष्म उवाच

ततः स राजा राज्यन्ते प्रतिबुद्धो महामनाः ।  
 कृतपूर्वाङ्किकः प्रायात् सभार्यस्तद् वनं प्रति ॥ १ ॥  
 ततो ददर्श नृपतिः प्रासादं सर्वकाञ्चनम् ।  
 मणिस्तम्भसहस्राढ्यं गन्धर्वनगरोपमम् ॥ २ ॥  
 तत्र दिव्यानभिप्रायान् ददर्श कुशिकस्तदा ।  
 पर्वतान् रूप्यसान्द्रं ज्वलिनींश्च सपङ्कजाः ॥ ३ ॥  
 चित्रशृङ्गालाश्च विविधास्तोरणानि च भारत ।

प्रोवाच मुनिशार्दूलमिदं वचनमर्थवत् ॥ ५९ ॥  
 न मे मन्युर्महाभाग पूतौ खो भगवंस्त्वया ।  
 संवृतौ यौवनस्थौ खो वपुष्मन्तौ बलान्वितौ ॥ ६० ॥  
 प्रतोदेन व्रणा ये मे सभार्यस्य त्वया कृताः ।  
 तान् न पश्यामि गात्रेषु स्वस्थोऽस्मि सह भार्यया ॥ ६१ ॥  
 इमां च देवीं पश्यामि वपुषाप्सरसोपमाम् ।  
 श्रिया परमया युक्तां यथा दृष्टा पुरा मया ॥ ६२ ॥  
 तव प्रसादसंवृत्तमिदं सर्वं महामुने ।  
 नैतच्चित्रं तु भगवंस्त्वयि सत्यपराक्रम ॥ ६३ ॥  
 इत्युक्तः प्रत्युवाचैनं कुशिकं च्यवनस्तदा ।  
 आगच्छेथाः सभार्यश्च त्वमिहेति नराधिप ॥ ६४ ॥  
 इत्युक्तः समनुज्ञातो राजर्षिरभिवाद्य तम् ।  
 प्रययौ वपुषा युक्तो नगरं देवराजवत् ॥ ६५ ॥  
 तत एनमुपाजग्मुर्मतायाः सपुरोहिताः ।  
 बलस्या गणिकायुक्ताः सर्वाः प्रकृतयस्तथा ॥ ६६ ॥  
 तैर्वृतः कुशिको राजा श्रिया परमया ज्वलन् ।  
 प्रविवेश पुरं हृष्टः पूज्यमानोऽथ बन्दिभिः ॥ ६७ ॥  
 ततः प्रविश्य नगरं कृत्वा पौर्वाङ्किकीः क्रियाः ।  
 भुक्त्वा सभार्यो रजनीमुवास स महाश्रुतिः ॥ ६८ ॥  
 ततस्तु तौ नवमभिबीक्ष्य यौवनं  
 परस्परं विगतरुजाविवागरौ ।  
 ननन्दतुः शयनगतौ वपुर्धरौ  
 श्रिया युतौ द्विजवरदत्तया तदा ॥ ६९ ॥  
 अथाप्यपिर्भृगुकुलकीर्तिवर्धन-  
 स्तपोधनो वनमभिराममृद्धिमत् ।  
 मनीषया बहुविधरत्नभूषितं  
 ससर्ज यन्न पुरि शतकतोरपि ॥ ७० ॥

शाद्वलोपचितां भूमिं तथा काञ्चनकुट्टिमाम् ॥ ४ ॥  
 सहकारान् प्रकुलांश्च केतकोद्दालकान् वरान् ।  
 अशोकान् सहकुन्दांश्च फुलांश्चैवातिमुक्तकान् ॥ ५ ॥  
 चम्पकांस्तिलकान् भव्यान् पनसान् वज्जुलानपि ।  
 पुष्पितान् कर्णिकारांश्च तत्र तत्र ददर्श ह ॥ ६ ॥  
 श्यामान् वारणपुष्पांश्च तथाष्टपदिका लताः ।  
 तत्र तत्र परिकल्पिता ददर्श स महीपतिः ॥ ७ ॥

रम्यान् पद्मोत्पलधरान् सर्वर्तुकुसुमांस्तथा ।  
 विमानप्रतिमांश्चापि प्रासादान् शैलसंनिभान् ॥ ८ ॥  
 शीतलानि च तोयानि कचिदुष्णानि भारत ।  
 आसनानि विचित्राणि शयनप्रवराणि च ॥ ९ ॥  
 पर्यङ्कान् रत्नसौवर्णान् परार्ध्यास्तरणावृतान् ।  
 भक्ष्यं भोज्यमनन्तं च तत्र तत्रोपकल्पितम् ॥ १० ॥  
 वाणीवादाञ्जुकांश्चैव सारिकान् भृङ्गराजकान् ।  
 कोकिलाञ्जलतपत्रांश्च सकोयष्टिकुकुभान् ॥ ११ ॥  
 मयूरान् कुक्कुटांश्चापि दात्यूहान् जीवजीवकान् ।  
 चकोरान् वानरान् हंसान् सारसांश्चक्रसाह्वयान् ॥ १२ ॥  
 समन्ततः प्रमुदितान् ददर्श सुमनोहरान् ।  
 कचिदप्सरसां संधान् गन्धर्वाणां च पार्थिव ॥ १३ ॥  
 कान्ताभिरपरस्तत्र परिष्वकान् ददर्श ह ।  
 न ददर्श च तान् भूयो ददर्श च पुनर्नृपः ॥ १४ ॥  
 गीतध्वनिं सुमधुरं तथैवाध्यापनध्वनिम् ।  
 हंसान् सुमधुरांश्चापि तत्र शुश्राव पार्थिवः ॥ १५ ॥  
 तं दृष्ट्वात्यद्भुतं राजा मनसाचिन्तयत् तदा ।  
 स्वप्नोऽयं चित्तविभ्रंश उताहो सत्यमेव तु ॥ १६ ॥  
 अहो सह शरीरेण प्राप्तोऽस्मि परमां गतिम् ।  
 उत्तरान् वा कुरुन् पुण्यानथवाप्यमरावतीम् ॥ १७ ॥  
 किंचेदं महदाश्चर्यं सम्पश्यामीत्यचिन्तयत् ।  
 एवं संचिन्तयन्नेव ददर्श मुनिपुङ्गवम् ॥ १८ ॥  
 तस्मिन् विमाने सौवर्णे मणिस्तम्भसमाकुले ।  
 महाहं शयने दिव्ये शयानं भृगुनन्दनम् ॥ १९ ॥  
 तमभ्ययात् प्रहर्षेण नरेन्द्रः सह भार्यया ।  
 अन्तर्हितस्ततो भूयश्च्यवनः शयनं च तत् ॥ २० ॥  
 ततोऽन्यस्मिन् वनोद्देशे पुनरेव ददर्श तम् ।  
 कौश्यां वृष्ट्यां समासीनं जपमानं महाव्रतम् ॥ २१ ॥  
 एवं योगबलाद् विप्रो मोहयामास पार्थिवम् ।  
 क्षणेन तद् वनं चैव ते चैवाप्सरसां गणाः ॥ २२ ॥  
 गन्धर्वाः पादपाश्चैव सर्वमन्तरधीयत ।  
 निःशब्दमभवञ्चापि गङ्गाकूलं पुनर्नृप ॥ २३ ॥  
 कुशवल्मीकभूयिष्ठं बभूव च यथा पुरा ।  
 ततः स राजा कुशिकः सभार्यस्तेन कर्मणा ॥ २४ ॥  
 विस्मयं परमं प्राप्तस्तद् दृष्ट्वा महदद्भुतम् ।

इति श्रीमहाभारते अनुशासनपर्वणि दानधर्मपर्वणि च्यवनकुशिकसंवादे चतुःपञ्चाशत्तमोऽध्यायः ॥ ५४ ॥

### पञ्चपञ्चाशत्तमोऽध्यायः

जिज्ञासुं कुशिकं प्रति च्यवनमुनिना तद्गृहे स्वनिवासकारणकथनं तस्मै वरप्रदानं च

च्यवन उवाच

वरश्च गृह्यतां मत्तो यश्च ते संशयो हृदि ।  
 तं प्रब्रूहि नरश्रेष्ठ सर्वं सम्पादयामि ते ॥ १ ॥

म० मू० भा० ४. १२—

ततः प्रोवाच कुशिको भार्यो हर्षसमन्वितः ॥ २५ ॥  
 पश्य भद्रे यथा भावाश्चित्रा दृष्टाः सुदुर्लभाः ।  
 प्रसादाद् भृगुमुख्यस्य किमन्यत्र तपोबलात् ॥ २६ ॥  
 तपसा तदवाप्यं हि यत् तु शक्यं मनोरथैः ।  
 त्रैलोक्यराज्यादपि हि तप एव विशिष्यते ॥ २७ ॥  
 तपसा हि सुतप्तेन शक्यो मोक्षस्तपोबलात् ।  
 अहो प्रभावो ब्रह्मर्षेदच्यवनस्य महात्मनः ॥ २८ ॥  
 इच्छयैष तपोवीर्यादन्याल्लोकान् सृजेदपि ।  
 ब्राह्मणा एव जायेरन् पुण्यवाग्बुद्धिकर्मणः ॥ २९ ॥  
 उत्सहेदिह कृत्वैव कोऽन्यो वै च्यवनादृते ।  
 ब्राह्मण्यं दुर्लभं लोके राज्यं हि सुलभं नरैः ॥ ३० ॥  
 ब्राह्मण्यस्य प्रभावाद्भि रथे युक्तौ स्वधुर्यवत् ।  
 इत्येवं चिन्तयानः स विदितश्च्यवनस्य वै ॥ ३१ ॥  
 सम्प्रेक्ष्योवाच नृपतिं क्षिप्रमागम्यतामिति ।  
 इत्युक्तः सहभार्यस्तु सोऽभ्यगच्छन्महामुनिम् ॥ ३२ ॥  
 शिरसा वन्दनीयं तमवन्दत च पार्थिवः ।  
 तस्याशिषः प्रयुज्याथ स मुनिस्तं नराधिपम् ॥ ३३ ॥  
 निर्षादेत्यब्रवीद् धीमान् सान्त्वयन् पुरुषर्षभः ।  
 ततः प्रकृतिमापन्नो भार्गवो नृपते नृपम् ॥ ३४ ॥  
 उवाच शृक्षण्या वाचा तर्पयन्निव भारत ।  
 राजन् सम्यग् जितानीह पञ्च पञ्च स्वयं त्वया ॥ ३५ ॥  
 मनःषष्ठानीन्द्रियाणि कृच्छ्रान्मुकोऽसि तेन वै ।  
 सम्यगाराधितः पुत्र त्वया प्रवदतां वर ॥ ३६ ॥  
 न हि ते वृजिनं किंचित् सुसूक्ष्ममपि विद्यते ।  
 अनुजानीहि मां राजन् गमिष्यामि यथागतम् ॥ ३७ ॥  
 प्रीतोऽस्मि तव राजेन्द्र वरश्च प्रतिगृह्यताम् ।

कुशिक उवाच

अग्निमध्ये गतेनेव भगवन् संनिधौ मया ॥ ३८ ॥  
 वर्तितं भृगुशार्दूल यत्र दग्धोऽस्मि तद् बहु ।  
 एष एव वरो मुख्यः प्राप्तो मे भृगुनन्दन ॥ ३९ ॥  
 यत् प्रीतोऽसि मया ब्रह्मन् कुलं त्रातं च मेऽनघ ।  
 एष मेऽनुग्रहो विप्र जीविते च प्रयोजनम् ॥ ४० ॥  
 एतद् राज्यफलं चैव तपसश्च फलं मम ।  
 यदि त्वं प्रीतिमान् विप्र मयि वै भृगुनन्दन ॥ ४१ ॥  
 अस्ति मे संशयः कश्चित् तन्मे व्याख्यातुमर्हसि ॥ ४२ ॥

कुशिक उवाच

यदि प्रीतोऽसि भगवंस्ततो मे वद् भार्गव ।  
 कारणं श्रोतुमिच्छामि मद्गृहे वासकारितम् ॥ २ ॥

शयनं चैकपाद्भ्यै दिवसानेकविंशतिम् ।  
 अर्किचिदुक्त्वा गमनं बहिश्च मुनिपुङ्गव ॥ ३ ॥  
 अन्तर्धानमकस्माच्च पुनरेव च दर्शनम् ।  
 पुनश्च शयनं विप्र दिवसानेकविंशतिम् ॥ ४ ॥  
 तैलाभ्यक्तस्य गमनं भोजनं च गृहे मम ।  
 समुपानीय विविधं यद् दग्धं जातवेदसा ॥ ५ ॥  
 निर्याणं च रथेनाशु सहसा यत् कृतं त्वया ।  
 धनानां च विसर्गस्य वनस्यापि च दर्शनम् ॥ ६ ॥  
 प्रासादानां बहूनां च काञ्चनानां महामुने ।  
 मणिविद्रुमपादानां पर्यङ्काणां च दर्शनम् ॥ ७ ॥  
 पुनश्चादर्शनं तस्य श्रोतुमिच्छामि कारणम् ।  
 अतीव ह्यत्र मुह्यामि चिन्तयानो भृगूद्वह ॥ ८ ॥  
 न चैवात्राधिगच्छामि सर्वस्यास्य विनिश्चयम् ।  
 एतदिच्छामि कात्स्न्येन सत्यं श्रोतुं तपोधन ॥ ९ ॥

च्यवन उवाच

शृणु सर्वमशेषेण यदिदं येन हेतुना ।  
 न हि शक्यमनाख्यातुमेवं पृष्टेन पार्थिव ॥ १० ॥  
 पितामहस्य वदतः पुरा देवसमागमे ।  
 श्रुतवानसि यद् राजस्तन्मे निगदतः शृणु ॥ ११ ॥  
 ब्रह्मक्षत्रविरोधेन भविता कुलसंकरः ।  
 पौत्रस्ते भविता राजस्तजोवीर्यसमन्वितः ॥ १२ ॥  
 ततस्ते कुलनाशार्थमहं त्वां समुपागतः ।  
 चिकीर्षन् कुशिकोच्छेदं संदिधुः कुलं तव ॥ १३ ॥  
 ततोऽहमागम्य पुरे त्वामवोचं महीपते ।  
 नियमं कंचिदारण्ये शुश्रूषा क्रियतामिति ॥ १४ ॥  
 न च ते दुष्कृतं किंचिदहमासादयं गृहे ।  
 तेन जीवसि राजर्षे न भवेथास्त्वमन्यथा ॥ १५ ॥  
 एवं बुद्धिं समास्थाय दिवसानेकविंशतिम् ।  
 सुप्तोऽसि यदि मां कश्चिद् बोधयेदिति पार्थिव ॥ १६ ॥  
 यदा त्वया सभार्येण संसुप्तो न प्रबोधितः ।  
 अहं तदैव ते प्रीतो मनसा राजसत्तम ॥ १७ ॥  
 उत्थाय चासि निष्क्रान्तो यदि मां त्वं महीपते ।  
 पृच्छेः क यास्यसीत्येवं शपेयं त्वामिति प्रभो ॥ १८ ॥  
 अन्तर्हितः पुनश्चासि पुनरेव च ते गृहे ।  
 योगमास्थाय संसुप्तो दिवसानेकविंशतिम् ॥ १९ ॥  
 क्षुधितौ मामसूयेथां श्रमाद् वेति नराधिप ।

एवं बुद्धिं समास्थाय कशितौ वां क्षुधा मया ॥ २० ॥  
 न च तेऽभूत्सुसूक्ष्मोऽपि मन्युर्मनसि पार्थिव ।  
 सभार्यस्य नरश्रेष्ठ तेन ते प्रीतिमानहम् ॥ २१ ॥  
 भोजनं च समानाय्य यत् तदा दीपितं मया ।  
 कुड्येथा यदि मात्सर्यादिति तन्मर्षितं च मे ॥ २२ ॥  
 ततोऽहं रथमारुह्य त्वामवोचं नराधिप ।  
 सभार्यो मां वहस्वेति तच्च त्वं कृतवांस्तथा ॥ २३ ॥  
 अविशङ्को नरपते प्रीतोऽहं चापि तेन ह ।  
 धनोत्सर्गोऽपि च कृते न त्वां क्रोधः प्रधर्षयत् ॥ २४ ॥  
 ततः प्रीतेन ते राजन् पुनरेतत् कृतं तव ।  
 सभार्यस्य वनं भूयस्तद्विद्धि मनुजाधिप ॥ २५ ॥  
 प्रीत्यर्थं तव चैतन्मे स्वर्गसंदर्शनं कृतम् ।  
 यत् ते वनेऽस्मिन् नृपते दृष्टं दिव्यं निदर्शनम् ॥ २६ ॥  
 स्वर्गोद्देशस्त्वया राजन् सशरीरेण पार्थिव ।  
 मुहूर्तमनुभूतोऽसौ सभार्येण नृपोत्तम ॥ २७ ॥  
 निदर्शनार्थं तपसो धर्मस्य च नराधिप ।  
 तत्र याऽऽसीत् स्पृहा राजस्तच्चापि विदितं मया ॥ २८ ॥  
 ब्राह्मण्यं काङ्क्षसे हि त्वं तपश्च पृथिवीपते ।  
 अवमन्य नरेन्द्रत्वं देवेन्द्रत्वं च पार्थिव ॥ २९ ॥  
 एवमेतद् यथाऽऽत्थ त्वं ब्राह्मण्यं तात दुर्लभम् ।  
 ब्राह्मणे सति चर्षित्वमृषित्वे च तपस्विता ॥ ३० ॥  
 भविष्यत्येष ते कामः कुशिकात् कौशिको द्विजः ।  
 तृतीयं पुरुषं तुभ्यं ब्राह्मणत्वं गमिष्यति ॥ ३१ ॥  
 वंशस्ते पार्थिवश्रेष्ठ भृगूणामेव तेजसा ।  
 पौत्रस्ते भविता विप्रस्तपस्वी पावकद्युतिः ॥ ३२ ॥  
 यः स देवमनुष्याणां भयमुत्पादयिष्यति ।  
 त्रयाणामेव लोकानां सत्यमेतद् ब्रवीमि ते ॥ ३३ ॥  
 वरं गृहाण राजर्षे यत् ते मनसि वर्तते ।  
 तीर्थयात्रां गमिष्यामि पुरा कालोऽभिवर्तते ॥ ३४ ॥

कुशिक उवाच

एष एव वरो मेऽद्य यस्त्वं प्रीतो महामुने ।  
 भवत्येतद् यथाऽऽत्थ त्वं भवेत् पौत्रो ममानघ ॥ ३५ ॥  
 ब्राह्मण्यं मे कुलस्यास्तु भगवन्नेष मे वरः ।  
 पुनश्चाख्यातुमिच्छामि भगवन् विस्तरेण वै ॥ ३६ ॥  
 कथमेष्यति विप्रत्वं कुलं मे भृगुनन्दन ।  
 कश्चासौ भविता बन्धुर्मम कश्चापि सम्मतः ॥ ३७ ॥

इति श्रीमहाभारते अनुशासनपर्वणि द्वातधर्मपर्वणि च्यवनकुशिकसंवादे नाम पञ्चपञ्चाशत्तमोऽध्यायः ॥ ५४ ॥

## षट्पञ्चाशत्तमोऽध्यायः

च्यवन मुनिना भृगुवंशजानां कुशिकवंशजानां च सम्बन्धकारणं विज्ञाप्य तीर्थयात्रार्थं प्रस्थानम्

च्यवन उवाच

अवश्यं कथनीयं मे तवैतन्नरपुङ्गव ।  
यदर्थं त्वाहमुच्छेत्तुं सम्प्राप्तो मनुजाधिप ॥ १ ॥  
भृगूणां क्षत्रिया याज्या नित्यमेतज्जनाधिप ।  
ते च भेदं गमिष्यन्ति दैवयुक्तेन हेतुना ॥ २ ॥  
क्षत्रियाश्च भृगून् सर्वान् वधिष्यन्ति नराधिप ।  
आ गर्भादनुकृन्तन्तो दैवदण्डनिपीडिताः ॥ ३ ॥  
तत उत्पत्स्यतेऽस्माकं कुले गोत्रविवर्धनः ।  
ऊर्वो नाम महातेजा ज्वलनार्कसमद्युतिः ॥ ४ ॥  
स त्रैलोक्यविनाशाय कोपाग्निं जनयिष्यति ।  
महीं सपर्वतवनां यः करिष्यति भस्मसात् ॥ ५ ॥  
कंचित् कालं तु वह्निं च स एव शमयिष्यति ।  
समुद्रे वडवावकत्रे प्रक्षिप्य मुनिसत्तमः ॥ ६ ॥  
पुत्रं तस्य महाराज ऋचीकं भृगुनन्दनम् ।  
साक्षात् कृत्स्नो धनुर्वेदः समुपस्थास्यतेऽनघ ॥ ७ ॥  
क्षत्रियाणामभावाय दैवयुक्तेन हेतुना ।  
स तु तं प्रतिगृह्यैव पुत्रे संक्रामयिष्यति ॥ ८ ॥  
जमदग्नौ महाभागे तपसा भावितात्मनि ।  
स चापि भृगुशार्दूलस्तं वेदं धारयिष्यति ॥ ९ ॥  
कुलात् तु तव धर्मात्मन् कन्यां सोऽधिगमिष्यति ।  
उद्भावनार्थं भवतो वंशस्य नृपसत्तम ॥ १० ॥  
गाधेर्दुहितरं प्राप्य पौत्रीं तव महातपाः ।

इति श्रीमहाभारते अनुशासनपर्वणि दानधर्मपर्वणि च्यवनकुशिकसंवादे षट्पञ्चाशत्तमोऽध्यायः ॥ ५६ ॥

## सप्तपञ्चाशत्तमोऽध्यायः

अनेकविधतपसां दानानां च फलम्

युधिष्ठिर उवाच

मुह्यामीव निशम्याद्य चिन्तयानः पुनः पुनः ।  
हीनां पार्थिवसंघातैः श्रीमद्भिः पृथिवीमिमाम् ॥ १ ॥  
प्राप्य राज्यानि शतशो महीं जित्वाथ भारत ।  
कोदिशः पुरुषान् हत्वा परितप्ये पितामह ॥ २ ॥  
का नु तासां वरस्त्रीणां समवस्था भविष्यति ।  
या हीनाः पतिभिः पुत्रैर्मातुलैर्भ्रातृभिस्तथा ॥ ३ ॥  
वयं हि तान् कुरुन् हत्वा क्षातींश्च सुहृदोऽपि वा ।  
अवाक्क्षीर्षाः पतिष्यामो नरके नात्र संशयः ॥ ४ ॥  
शरीरं योक्तुमिच्छामि तपसोग्रेण भारत ।  
उपदिष्टमिद्वेच्छामि तत्त्वतोऽहं विशाम्पते ॥ ५ ॥

वैशम्पायन उवाच

युधिष्ठिरस्य तद् वाक्यं श्रुत्वा भीष्मो महामनाः ।

ब्राह्मणं क्षत्रधर्माणं पुत्रमुत्पादयिष्यति ॥ ११ ॥  
क्षत्रियं विप्रकर्माणं बृहस्पतिमिवौजसा ।  
विश्वामित्रं तव कुले गाधेः पुत्रं सुधार्मिकम् ॥ १२ ॥  
तपसा महता युक्तं प्रदास्यति महाद्युते ।  
स्त्रियौ तु कारणं तत्र परिवर्ते भविष्यतः ॥ १३ ॥  
पितामहनियोगाद् वै नान्यथैतद् भविष्यति ।  
तृतीये पुरुषे तुभ्यं ब्राह्मणत्वमुपैष्यति ॥ १४ ॥  
भविता त्वं च सम्बन्धी भृगूणां भावितात्मनाम् ।

भीष्म उवाच

कुशिकस्तु मुनेर्वाक्यं च्यवनस्य महात्मनः ॥ १५ ॥  
श्रुत्वा हृष्टोऽभवद् राजा वाक्यं चेदमुवाच ह ।  
एवमस्त्विति धर्मात्मा तदा भरतसत्तम ॥ १६ ॥  
च्यवनस्तु महातेजाः पुनरेव नराधिपम् ।  
वरार्थं चोदयामास तमुवाच स पार्थिवः ॥ १७ ॥  
बाढमेवं करिष्यामि कामं त्वत्तो महामुने ।  
ब्रह्मभूतं कुलं मेऽस्तु धर्मे चास्य मनो भवेत् ॥ १८ ॥  
एवमुक्तस्तथेत्येवं प्रत्युक्त्वा च्यवनो मुनिः ।  
अभ्यनुज्ञाय नृपतिं तीर्थयात्रां ययौ तदा ॥ १९ ॥  
एतत् ते कथितं सर्वमशेषेण मया नृप ।  
भृगूणां कुशिकानां च अभिसम्बन्धकारणम् ॥ २० ॥  
यथोक्तमृषिणा चापि तदा तदभवन्नृप ।  
जन्म रामस्य च मुनेर्विश्वामित्रस्य चैव हि ॥ २१ ॥

परीक्ष्य निपुणं बुद्ध्या युधिष्ठिरमभाषत ॥ ६ ॥  
रहस्यमद्भुतं चैव शृणु वक्ष्यामि यत् त्वयि ।  
या गतिः प्राप्यते येन प्रेत्यभावे विशाम्पते ॥ ७ ॥  
तपसा प्राप्यते स्वर्गस्तपसा प्राप्यते यशः ।  
आयुः प्रकर्षो भोगाश्च लभ्यन्ते तपसा विभो ॥ ८ ॥  
ज्ञानं विज्ञानमारोग्यं रूपं सम्पत् तथैव च ।  
सौभाग्यं चैव तपसा प्राप्यते भरतर्षभ ॥ ९ ॥  
धनं प्राप्नोति तपसा मौनेनाज्ञां प्रयच्छति ।  
उपभोगांस्तु दानेन ब्रह्मचर्येण जीवितम् ॥ १० ॥  
अहिंसायाः फलं रूपं दीक्षाया जन्म वै कुले ।  
फलमूलाशिनां राज्यं स्वर्गः पर्णाशिनां भवेत् ॥ ११ ॥  
पयोभक्षो दिवं याति दानेन द्रविणाधिकः ।  
गुरुशुश्रूषया विद्या नित्यश्राद्धेन संततिः ॥ १२ ॥



गवाढ्यः शाकदीक्षाभिः स्वर्गमाहुस्तृणाशिनाम् ।  
 स्त्रियस्त्रिषवणं स्नात्वा वायुं पीत्वा क्रतुं लभेत् ॥ १३ ॥  
 नित्यस्नायी भवेद् दक्षः संध्ये तु द्वे जपन् द्विजः ।  
 मरुं साधयतो राजन् नाकपृष्ठमनाशके ॥ १४ ॥  
 स्थण्डिले शयमानानां गृहाणि शयनानि च ।  
 चीरवल्कलवासोभिर्वासांस्याभरणानि च ॥ १५ ॥  
 शय्यासनानि यानानि योगयुक्ते तपोधने ।  
 अग्निप्रवेशे नियतं ब्रह्मलोके महीयते ॥ १६ ॥  
 रसानां प्रतिसंहारात् सौभाग्यमिह विन्दति ।  
 आमिषप्रतिसंहारात् प्रजा ह्यायुष्मती भवेत् ॥ १७ ॥  
 उदवासं वसेद् यस्तु स नराधिपतिर्भवेत् ।  
 सत्यवादी नरश्रेष्ठ दैवतैः सह मोदते ॥ १८ ॥  
 कीर्तिर्भवति दानेन तथाऽऽरोग्यमहिंसया ।  
 द्विजशुश्रूषया राज्यं द्विजत्वं चापि पुष्कलम् ॥ १९ ॥  
 पानीयस्य प्रदानेन कीर्तिर्भवति शाश्वती ।  
 अन्नस्य तु प्रदानेन तृप्यन्ते कामभोगतः ॥ २० ॥  
 सान्त्वदः सर्वभूतानां सर्वशोकैर्विमुच्यते ।  
 देवशुश्रूषया राज्यं दिव्यं रूपं नियच्छति ॥ २१ ॥  
 दीपालोकप्रदानेन चक्षुष्मान् भवते नरः ।  
 प्रेक्षणीयप्रदानेन स्मृतिं मेधां च विन्दति ॥ २२ ॥  
 गन्धमाल्यप्रदानेन कीर्तिर्भवति पुष्कला ।  
 केशश्मश्रु धारयतामग्न्या भवति संततिः ॥ २३ ॥  
 उपवासं च दीक्षां च अभिषेकं च पार्थिव ।  
 कृत्वा द्वादशवर्षाणि वीरस्थानाद् विशिष्यते ॥ २४ ॥  
 दासीदासमलङ्कारान् क्षेत्राणि च गृहाणि च ।  
 ब्रह्मदेयां सुतां दत्त्वा प्राप्नोति मनुजर्षभ ॥ २५ ॥  
 क्रतुभिश्चोपवासैश्च त्रिदिवं याति भारत ।  
 लभते च शिवं ज्ञानं फलपुष्पप्रदो नरः ॥ २६ ॥  
 सुवर्णशृङ्गैस्तु विराजितानां  
 गवां सहस्रस्य नरः प्रदानात् ।  
 प्राप्नोति पुण्यं दिवि देवलोक-  
 मित्येवमाहुर्दिवि देवसंघाः ॥ २७ ॥  
 प्रयच्छते यः कपिलां सवत्सां  
 कांस्योपदोहां कनकाग्रशृङ्गीम् ।  
 तैस्तैर्गुणैः कामदुहास्य भूत्वा  
 नरं प्रदातारमुपैति सा गौः ॥ २८ ॥  
 यावन्ति रोमाणि भवन्ति धेन्वा-  
 स्तावत् कालं प्राप्य स गोप्रदानात् ।  
 पुत्रांश्च पौत्रांश्च कुलं च सर्व-  
 मासप्तमं तारयते परत्र ॥ २९ ॥  
 सदक्षिणां काञ्चनचारुशृङ्गां  
 कांस्योपदोहां द्रविणोत्तरीयाम् ।

धेनुं तिलानां ददतो द्विजाय  
 लोका वसूनां सुलभा भवन्ति ॥ ३० ॥  
 स्वकर्मभिर्मानवं संनिरुद्धं  
 तीव्रान्धकारे नरके पतन्तम् ।  
 महार्णवे नौरिव वायुयुक्ता  
 दानं गवां तारयते परत्र ॥ ३१ ॥  
 यो ब्रह्मदेयां तु ददाति कन्यां  
 भूमिप्रदानं च करोति विप्रे ।  
 ददाति चान्नं विधिवच्च यश्च  
 स लोकमाप्नोति पुरंदरस्य ॥ ३२ ॥  
 नैवेशिकं सर्वगुणोपपन्नं  
 ददाति वै यस्तु नरो द्विजाय ।  
 स्वाध्यायचारिद्र्यगुणान्विताय  
 तस्यापि लोकाः कुरुषूत्तरेषु ॥ ३३ ॥  
 धुर्यप्रदानेन गवां तथा वै  
 लोकानवाप्नोति नरो वसूनाम् ।  
 स्वर्गाय चाहुस्तु हिरण्यदानं  
 ततो विशिष्टं कनकप्रदानम् ॥ ३४ ॥  
 छत्रप्रदानेन गृहं वरिष्ठं  
 यानं तथोपानहसम्प्रदाने ।  
 वस्त्रप्रदानेन फलं सुरूपं  
 गन्धप्रदानात् सुरभिर्नरः स्यात् ॥ ३५ ॥  
 पुष्पोपगं वाथ फलोपगं वा  
 यः पादपं स्पर्शयते द्विजाय ।  
 सश्रीकमृद्धं बहुरत्नपूर्णं  
 लभत्ययत्नोपगतं गृहं वै ॥ ३६ ॥  
 भक्ष्यान्नपानीयरसप्रदाता  
 सर्वान् समाप्नोति रसान् प्रकामम् ।  
 प्रतिश्रयाच्छादनसम्प्रदाता  
 प्राप्नोति तान्येव न संशयोऽत्र ॥ ३७ ॥  
 स्नग्धूपगन्धाननुलेपनानि  
 स्नानानि माल्यानि च मानवो यः ।  
 दद्याद् द्विजेभ्यः स भवेद्रोग-  
 स्तथाभिरूपश्च नरेन्द्र लोके ॥ ३८ ॥  
 बीजैरशून्यं शयनैरुपेतं  
 दद्याद् गृहं यः पुरुषो द्विजाय ।  
 पुण्याभिरामं बहुरत्नपूर्णं  
 लभत्यधिष्ठानवरं स राजन् ॥ ३९ ॥  
 सुगन्धचित्रास्तरणोपधानं  
 दद्यान्नरो यः शयनं द्विजाय ।  
 रूपान्वितां पक्षवतीं मनोज्ञां  
 भार्यामयत्नोपगतां लभेत् सः ॥ ४० ॥



पितामहस्यानवरो वीरशायी भवेन्नरः ।  
नाधिकं विद्यते यस्मादित्याहुः परमर्षयः ॥ ४१ ॥  
वैशम्पायन उवाच  
तस्य तद् वचनं श्रुत्वा प्रीतात्मा कुरुनन्दनः ।

इति श्रीमहाभारते अनुशासनपर्वणि दानधर्मपर्वणि सप्तपञ्चाशत्तमोऽध्यायः ॥ ५७ ॥

## अष्टपञ्चाशत्तमोऽध्यायः

जलाशयनिर्माणस्यारामारोपणस्य च फलम्

युधिष्ठिर उवाच

आरामाणां तडागानां यत् फलं कुरुपुङ्गव ।  
तदहं श्रोतुमिच्छामि त्वत्तोऽद्य भरतर्षभ ॥ १ ॥

भीष्म उवाच

सुप्रदर्शा बलवती चित्रा धातुविभूषिता ।  
उपेता सर्वभूतैश्च श्रेष्ठा भूमिरिहोच्यते ॥ २ ॥  
तस्याः क्षेत्रविशेषाश्च तडागानां च बन्धनम् ।  
औदकानि च सर्वाणि प्रवक्ष्याम्यनुपूर्वशः ॥ ३ ॥  
तडागानां च वक्ष्यामि कृतानां चापि ये गुणाः ।  
त्रिषु लोकेषु सर्वत्र पूजनीयस्तडागवान् ॥ ४ ॥  
अथवा मित्रसदनं मैत्रं मित्रविवर्धनम् ।  
कीर्तिसंजननं श्रेष्ठं तडागानां निवेशनम् ॥ ५ ॥  
धर्मस्यार्थस्य कामस्य फलमाहुर्मनीषिणः ।  
तडागसुकृतं देशे क्षेत्रमेकं महाश्रयम् ॥ ६ ॥  
चतुर्विधानां भूतानां तडागमुपलक्षयेत् ।  
तडागानि च सर्वाणि दिशन्ति श्रियमुत्तमाम् ॥ ७ ॥  
देवा मनुष्यगन्धर्वाः पितरोरगराक्षसाः ।  
स्थावराणि च भूतानि संश्रयन्ति जलाशयम् ॥ ८ ॥  
तस्मात् तांस्ते प्रवक्ष्यामि तडागे ये गुणाः स्मृताः ।  
या च तत्र फलावाप्तिर्ऋषिभिः समुदाहृता ॥ ९ ॥  
वर्षाकाले तडागे तु सलिलं यस्य तिष्ठति ।  
अग्निहोत्रफलं तस्य फलमाहुर्मनीषिणः ॥ १० ॥  
शरत्काले तु सलिलं तडागे यस्य तिष्ठति ।  
गोसहस्रस्य स प्रेत्य लभते फलमुत्तमम् ॥ ११ ॥  
हेमन्तकाले सलिलं तडागे यस्य तिष्ठति ।  
स वै बहुसुवर्णस्य यज्ञस्य लभते फलम् ॥ १२ ॥  
यस्य वै शैशिरे काले तडागे सलिलं भवेत् ।  
तस्याग्निष्टोमयज्ञस्य फलमाहुर्मनीषिणः ॥ १३ ॥  
तडागं सुकृतं यस्य वसन्ते तु महाश्रयम् ।  
अतिरात्रस्य यज्ञस्य फलं स समुपाश्नुते ॥ १४ ॥  
निदाघकाले पानीयं तडागे यस्य तिष्ठति ।  
वाजिमेधफलं तस्य फलं वै मुनयो विदुः ॥ १५ ॥

नाश्रमेऽरोचयद् वासं वीरमार्गाभिकाङ्क्षया ॥ ४२ ॥  
ततो युधिष्ठिरः प्राह पाण्डवान् पुरुषर्षभ ।  
पितामहस्य यद् वाक्यं तद् वो रोचत्विति प्रभुः ॥ ४३ ॥  
ततस्तु पाण्डवाः सर्वे द्रौपदी च यशस्विनी ।  
युधिष्ठिरस्य तद् वाक्यं बाढमित्यभ्यपूजयन् ॥ ४४ ॥

स कुलं तारयेत् सर्वं यस्य खाते जलाशये ।  
गावः पिबन्ति सलिलं साधवश्च नराः सदा ॥ १६ ॥  
तडागे यस्य गावस्तु पिबन्ति तृषिता जलम् ।  
मृगपक्षिमनुष्याश्च सोऽश्वमेधफलं लभेत् ॥ १७ ॥  
यत् पिबन्ति जलं तत्र स्नायन्ते विश्रमन्ति च ।  
तडागे यस्य तत् सर्वं प्रेत्यानन्त्याय कल्पते ॥ १८ ॥  
दुर्लभं सलिलं तात विशेषेण परत्र वै ।  
पानीयस्य प्रदानेन प्रीतिर्भवति शाश्वती ॥ १९ ॥  
तिलान् ददत पानीयं दीपान् ददत जाग्रत ।  
ज्ञातिभिः सह मोदध्वमेतत् प्रेत्य सुदुर्लभम् ॥ २० ॥  
सर्वदानैर्गुह्यतरं सर्वदानैर्विंशत्यते ।  
पानीयं नरशार्दूल तस्माद् दातव्यमेव हि ॥ २१ ॥  
एवमेतत् तडागस्य कीर्तितं फलमुत्तमम् ।  
अत ऊर्ध्वं प्रवक्ष्यामि वृक्षाणामवरोपणम् ॥ २२ ॥  
स्थावराणां च भूतानां जातयः षट् प्रकीर्तिताः ।  
वृक्षगुल्मलतावल्ग्यस्त्वक्सारस्तृणजातयः ॥ २३ ॥  
एता जात्यस्तु वृक्षाणां तेषां रोपे गुणास्त्वमे ।  
कीर्तिश्च मानुषे लोके प्रेत्य चैव फलं शुभम् ॥ २४ ॥  
लभते नाम लोके च पितृभिश्च महीयते ।  
देवलोके गतस्यापि नाम तस्य न नश्यति ॥ २५ ॥  
अतीतानागते चोभे पितृवंशं च भारत ।  
तारयेद् वृक्षरोपी च तस्माद् वृक्षांश्च रोपयेत् ॥ २६ ॥  
तस्य पुत्रा भवन्त्येते पादपा नात्र संशयः ।  
परलोकागतः स्वर्गं लोकांश्चाप्नोति सोऽव्ययान् ॥ २७ ॥  
पुष्पैः सुरगणान् वृक्षाः फलैश्चापि तथा पितृन् ।  
छायया चार्तिर्हि तात पूजयन्ति महीरुहः ॥ २८ ॥  
किन्नरोरगरक्षांसि देवगन्धर्वमानवाः ।  
तथा ऋषिगणाश्चैव संश्रयन्ति महीरुहान् ॥ २९ ॥  
पुष्पिताः फलवन्तश्च तर्पयन्तीह मानवान् ।  
वृक्षदं पुत्रवद् वृक्षास्तारयन्ति परत्र तु ॥ ३० ॥  
तस्मात् तडागे सद्वृक्षा रोप्याः श्रेयोऽर्थिना सदा ।  
पुत्रवत् परिपाल्याश्च पुत्रास्ते धर्मतः स्मृताः ॥ ३१ ॥

तडागकृद् वृक्षरोपी इष्टयज्ञश्च यो द्विजः ।  
एते स्वर्गे महीयन्ते ये चान्ये सत्यवादिनः ॥ ३२ ॥

इति श्रीमहाभारते अनुशासनपर्वणि दानधर्मपर्वणि आरामतडागवर्णनं नाम अष्टपञ्चाशत्तमोऽध्यायः ॥ ५८ ॥

## एकोनषष्टितमोऽध्यायः

उत्तमदानस्योत्तमब्राह्मणानां च प्रशंसां कुर्वता भीष्मेण तेषां सत्कारार्थमुपदेशः

युधिष्ठिर उवाच

यानीमानि बहिर्वेद्यां दानानि परिचक्षते ।  
तेभ्यो विशिष्टं किं दानं मतं ते कुरुपुङ्गव ॥ १ ॥  
कौतूहलं हि परमं तत्र मे विद्यते प्रभो ।  
दातारं दत्तमन्वेति यद् दानं तत् प्रचक्ष्व मे ॥ २ ॥

भीष्म उवाच

अभयं सर्वभूतेभ्यो व्यसने चाप्यनुग्रहः ।  
यच्चाभिलषितं दद्यात् तृषितायाभियाचते ॥ ३ ॥  
दत्तं मन्येत यद् दत्त्वा तद् दानं श्रेष्ठमुच्यते ।  
दत्तं दातारमन्वेति यद् दानं भरतर्षभ ॥ ४ ॥  
हिरण्यदानं गोदानं पृथिवीदानमेव च ।  
एतानि वै पवित्राणि तारयन्त्यपि दुष्कृतम् ॥ ५ ॥  
एतानि पुरुषव्याघ्र साधुभ्यो देहि नित्यदा ।  
दानानि हि नरं पापान्मोक्षयन्ति न संशयः ॥ ६ ॥  
यद् यदिष्टतमं लोके यच्चास्य दयितं गृहे ।  
तत् तद् गुणवते देयं तदेवाक्षयमिच्छता ॥ ७ ॥  
प्रियाणि लभते नित्यं प्रियदः प्रियकृत् तथा ।  
प्रियो भवति भूतानामिह चैव परत्र च ॥ ८ ॥  
याचमानमभीमानादनासक्तमकिंचनम् ।  
यो नार्चति यथाशक्ति स नृशंसो युधिष्ठिर ॥ ९ ॥  
अमित्रमपि चेद् दीनं शरणैषिणमागतम् ।  
व्यसने योऽनुगृह्णाति स वै पुरुषसत्तमः ॥ १० ॥  
कृशाय कृतविद्याय वृत्तिक्षीणाय सीदते ।  
अपहन्यात् क्षुधां यस्तु न तेन पुरुषः समः ॥ ११ ॥  
क्रियानियमितान् साधून् पुत्रदारैश्च कर्षितान् ।  
अयाचमानान् कौन्तेय सर्वोपायैर्निमन्त्रयेत् ॥ १२ ॥  
आशिषं ये न देवेषु न च मर्त्येषु कुर्वते ।  
अर्हन्तो नित्यसंतुष्टास्तथा लब्धोपजीविनः ॥ १३ ॥  
आशीविषसमेभ्यश्च तेभ्यो रक्षस्व भारत ।  
तान् युक्तैरुपजिज्ञास्यस्तथा द्विजवरोत्तमान् ॥ १४ ॥  
कृतैरावसथैर्नित्यं सप्रेष्यैः सपरिच्छदैः ।  
निमन्त्रयेथाः कौरव्य सर्वकामसुखावहैः ॥ १५ ॥  
यदि ते प्रतिगृह्णीयुः श्रद्धापूतं युधिष्ठिर ।  
कार्यमित्येव मन्वाना धार्मिकाः पुण्यकर्मिणः ॥ १६ ॥  
विद्यास्नाता व्रतस्नाता ये व्यपाश्रित्य जीविनः ।

तस्मात् तडागं कुर्वीत आरामांश्चैव रोपयेत् ।  
यजेच्च विविधैर्यज्ञैः सत्यं च सततं वदेत् ॥ ३३ ॥

गूढस्वाध्यायतपसो ब्राह्मणाः संशितव्रताः ॥ १७ ॥  
तेषु शुद्धेषु दान्तेषु स्वदारपरितोषिषु ।  
यत् करिष्यसि कल्याणं तत् ते लोके युधाम्पते ॥ १८ ॥  
यथाग्निहोत्रं सुदुतं सायंप्रातर्द्विजातिना ।  
तथा दत्तं द्विजातिभ्यो भवत्यथ यतात्मसु ॥ १९ ॥  
एष ते विततो यज्ञः श्रद्धापूतः सदक्षिणः ।  
विशिष्टः सर्वयज्ञेभ्यो ददतस्तात वर्तताम् ॥ २० ॥  
निवापदानसलिलस्तादृशेषु युधिष्ठिर ।  
निवसन् पूजयंश्चैव तेष्वानृष्यं नियच्छति ॥ २१ ॥  
य एवं नैव कुप्यन्ते न लुभ्यन्ति तृणेष्वपि ।  
त एव नः पूज्यतमा ये चापि प्रियवादिनः ॥ २२ ॥  
एते न बहु मन्यन्ते न प्रवर्तन्ति चापरे ।  
पुत्रवत् परिपाल्यास्ते नमस्तेभ्यस्तथाभयम् ॥ २३ ॥  
ऋत्विक्पुरोहिताचार्या मृदुब्रह्मधरा हि ते ।  
क्षात्रेणापि हि संसृष्टं तेजः शाम्यति वै द्विजे ॥ २४ ॥  
अस्ति मे बलवानस्मि राजास्मीति युधिष्ठिर ।  
ब्राह्मणान् मा च पर्यश्रीर्वासोभिरशनेन च ॥ २५ ॥  
यच्छोभार्थं बलार्थं वा वित्तमस्ति तवानघ ।  
तेन ते ब्राह्मणाः पूज्याः स्वधर्ममनुतिष्ठता ॥ २६ ॥  
नमस्कार्यास्तथा विप्रा वर्तमाना यथातथम् ।  
यथासुखं यथोत्साहं ललन्तु त्वयि पुत्रवत् ॥ २७ ॥  
को ह्यक्षयप्रसादानां सुहृदामल्पतोषिणाम् ।  
वृत्तिमर्हत्यवक्षेप्तुं त्वदन्यः कुरुसत्तम ॥ २८ ॥  
यथा पत्याश्रयो धर्मः स्त्रीणां लोके सनातनः ।  
सदैव सा गतिर्नान्या तथास्माकं द्विजातयः ॥ २९ ॥  
यदि नो ब्राह्मणास्तात संत्यजेयुरपूजिताः ।  
पश्यन्तो दारुणं कर्म सततं क्षत्रिये स्थितम् ॥ ३० ॥  
अवेदानामयज्ञानामलोकानामवर्तिनाम् ।  
कस्तेषां जीवितेनार्थस्त्वां विना ब्राह्मणाश्रयम् ॥ ३१ ॥  
अत्र ते वर्तयिष्यामि यथा धर्मं सनातनम् ।  
राजन्यो ब्राह्मणान् राजन् पुरा परिचचार ह ॥ ३२ ॥  
वैश्यो राजन्यमित्येव शूद्रो वैश्यमिति श्रुतिः ।  
दूराच्छूद्रेणोपचर्यो ब्राह्मणोऽग्निरिव ज्वलन् ॥ ३३ ॥  
संस्पर्शपरिचर्यस्तु वैश्येन क्षत्रियेण च ।  
मृदुभावान् सत्यशीलान् सत्यधर्मानुपालकान् ॥ ३४ ॥

आशीविषानिव कुद्धांस्तानुपाचरत द्विजान् ।  
अपरेषां परेषां च परेभ्यश्चापि ये परे ॥ ३५ ॥  
क्षत्रियाणां प्रतपतां तेजसा च बलेन च ।  
ब्राह्मणेष्वेव शाम्यन्ति तेजांसि च तपांसि च ॥ ३६ ॥  
न मे पिता प्रियतरो न त्वं तात तथा प्रियः ।  
न मे पितुः पिता राजन् न चात्मा न च जीवितम् ॥ ३७ ॥  
त्वत्तश्च मे प्रियतरः पृथिव्यां नास्ति कश्चन ।

त्वत्तोऽपि मे प्रियतरा ब्राह्मणा भरतर्षभ ॥ ३८ ॥  
ब्रवीमि सत्यमेतच्च यथाहं पाण्डुनन्दन ।  
तेन सत्येन गच्छेयं लोकान् यत्र च शान्तनुः ॥ ३९ ॥  
पश्येयं च सतां लोकाञ्छुचीन् ब्रह्मपुरस्कृतान् ।  
तत्र मे तात गन्तव्यमहाय च चिराय च ॥ ४० ॥  
सोऽहमेतादृशाहं लोकान् दृष्ट्वा भरतसत्तम ।  
यन्मे कृतं ब्राह्मणेषु न तप्ये तेन पार्थिव ॥ ४१ ॥

इति श्रीमहाभारते अनुशासनपर्वणि दानधर्मपर्वणि एकोनषष्ठितमोऽध्यायः ॥ ५९ ॥

## षष्ठितमोऽध्यायः

श्रेष्ठायाचकधार्मिकनिर्धनगुणवद्भ्यो दानस्योत्कृष्टफलम्

युधिष्ठिर उवाच

यौ च स्यातां चरणेनोपपन्नौ  
यौ विद्यया सदृशौ जन्मना च ।  
ताभ्यां दानं कतमस्मै विशिष्ट-  
मयाचमानाय च याचते च ॥ १ ॥

भीष्म उवाच

श्रेयो वै याचतः पार्थ दानमाहुरयाचते ।  
अर्हत्तमो वै धृतिमान् कृपणाद्धृतात्मनः ॥ २ ॥  
क्षत्रियो रक्षणधृतिर्ब्राह्मणोऽनर्थनाधृतिः ।  
ब्राह्मणो धृतिमान् विद्वान् देवान् प्रीणाति तुष्टिमान् ॥ ३ ॥  
याच्यमाहुरनीशस्य अभिहारं च भारत ।  
उद्वेजयन्ति याचन्ति सदा भूतानि दस्युवत् ॥ ४ ॥  
म्रियते याचमानो वै न जातु म्रियते ददत् ।  
ददत् संजीवयत्येनमात्मानं च युधिष्ठिर ॥ ५ ॥  
आनृशंस्यं परो धर्मो याचते यत् प्रदीयते ।  
अयाचतः सीदमानान् सर्वोपायैर्निमन्त्रयेत् ॥ ६ ॥  
यदि वै तादृशा राष्ट्रान् वसेयुस्ते द्विजोत्तमाः ।  
भस्मच्छन्नानिवाग्नीस्तान् बुध्येथास्त्वं प्रयत्नतः ॥ ७ ॥  
तपसा दीप्यमानास्ते दहेयुः पृथिवीमपि ।  
अपूज्यमानाः कौरव्य पूजार्हास्तु तथाविधाः ॥ ८ ॥  
पूज्या हि ज्ञानविज्ञानतपोयोगसमन्विताः ।  
तेभ्यः पूजां प्रयुज्जीथा ब्राह्मणेभ्यः परंतप ॥ ९ ॥

ददद् बहुविधान् दायानुपागच्छन्नयाचताम् ।  
यदग्निहोत्रे सुहुते सायंप्रातर्भवेत् फलम् ॥ १० ॥  
विद्यावेदव्रतवति तद्दानफलमुच्यते ।  
विद्यावेदव्रतस्नातानव्यपाश्रयजीविनः ॥ ११ ॥  
गूढस्वाध्यायतपसो ब्राह्मणान् संशितव्रतान् ।  
कृतैरावसथैर्हृदैः सप्रेष्यैः सपरिच्छदैः ॥ १२ ॥  
निमन्त्रयेथाः कौरव्य कामैश्चान्यैर्द्विजोत्तमान् ।  
अपि ते प्रतिगृह्णीयुः श्रद्धोपेतं युधिष्ठिर ॥ १३ ॥  
कार्यमित्येव मन्वाना धर्मज्ञाः सूक्ष्मदर्शिनः ।  
अपि ते ब्राह्मणा भुक्त्वा गताः सोद्धरणान् गृहान् ॥ १४ ॥  
येषां दाराः प्रतीक्षन्ते पर्जन्यमिव कर्षकाः ।  
अन्नानि प्रातःसवने नियता ब्रह्मचारिणः ॥ १५ ॥  
ब्राह्मणास्तात भुञ्जानास्तेतांश्च प्रीणयन्त्युत ।  
माध्यन्दिनं ते सवनं ददत्स्तात वर्तताम् ॥ १६ ॥  
गोहिरण्यानि वासांसि तेनेन्द्रः प्रीयतां तव ।  
तृतीयं सवनं ते वै वैश्वदेवं युधिष्ठिर ॥ १७ ॥  
यद् देवेभ्यः पितृभ्यश्च विप्रेभ्यश्च प्रयच्छसि ।  
अहिंसा सर्वभूतेभ्यः संविभागश्च भागशः ॥ १८ ॥  
दमस्त्यागो धृतिः सत्यं भवत्यवभृथाय ते ।  
पण ते विततो यज्ञः श्रद्धापूतः सदक्षिणः ॥ १९ ॥  
विशिष्टः सर्वयज्ञानां नित्यं तात प्रवर्तताम् ॥ २० ॥

इति श्रीमहाभारते अनुशासनपर्वणि दानधर्मपर्वणि षष्ठितमोऽध्यायः ॥ ६० ॥

## एकषष्ठितमोऽध्यायः

राज्ञे यज्ञदानयोर्ब्राह्मणादिप्रजानां रक्षणस्यचोपदेशः

युधिष्ठिर उवाच

दानं यज्ञः क्रिया चेह किंस्वित्प्रेत्य महाफलम् ।  
कस्य ज्यायः फलं प्रोक्तं कीदृशेभ्यः कथं कदा ॥ १ ॥

एतदिच्छामि विज्ञातुं याथातथ्येन भारत ।

विद्वन् जिज्ञासमानाय दानधर्मान् प्रचक्ष्वमे ॥ २ ॥

अन्तर्वेद्यां च यद् दत्तं श्रद्धया चानुशंस्यतः ।  
 किंस्त्रिन्नैः श्रेयसं तात तन्मे ब्रूहि पितामह ॥ ३ ॥  
 भीष्म उवाच  
 रौद्रं कर्म क्षत्रियस्य सततं तात वर्तते ।  
 तस्य वैतानिकं कर्म दानं चैवेह पावनम् ॥ ४ ॥  
 न तु पापकृतां राज्ञां प्रतिगृह्णन्ति साधवः ।  
 एतस्मात् कारणाद् यज्ञैर्यजेद् राजाऽऽप्तदक्षिणैः ॥ ५ ॥  
 अथ चेत् प्रतिगृह्णीयुर्दद्यादहरहर्नृपः ।  
 श्रद्धामास्थाय परमां पावनं ह्येतदुत्तमम् ॥ ६ ॥  
 ब्राह्मणां स्तर्पयन् द्रव्यैस्ततो यज्ञे यतव्रतः ।  
 मैत्रान् साधून् वेदविदः शीलवृत्ततपोर्जितान् ॥ ७ ॥  
 यत् ते ते न करिष्यन्ति कृतं ते न भविष्यति ।  
 यज्ञान् साधय साधुभ्यः स्वाद्वन्नान् दक्षिणावतः ॥ ८ ॥  
 इष्टं दत्तं च मन्येथा आत्मानं दानकर्मणा ।  
 पूजयेथा यायजूकांस्तवाप्यंशो भवेद् यथा ॥ ९ ॥  
 ( विद्वद्भ्यः सम्प्रदानेन तत्राप्यंशोऽस्य पूजया ।  
 यज्वभ्यश्चाथ विद्वद्भ्यो दत्त्वा लोकं प्रदापयेत् ॥  
 प्रदद्याज्ज्ञानदातृणां ज्ञानदानांशभाग् भवेत् । )  
 प्रजावतो भरेथाश्च ब्राह्मणान् बहुकारिणः ।  
 प्रजावांस्तेन भवति यथा जनयिता तथा ॥ १० ॥  
 यावतः साधुधर्मान् वै सन्तः संवर्धयन्त्युत ।  
 सर्वस्वैश्चापि भर्तव्या नरा ये बहुकारिणः ॥ ११ ॥  
 समृद्धः सम्प्रयच्छ त्वं ब्राह्मणेभ्यो युधिष्ठिर ।  
 धेनूरनडुहोऽन्नानि च्छत्रं वासांस्युपानहौ ॥ १२ ॥  
 आज्यानि यजमानेभ्यस्तथाग्नानि च भारत ।  
 अश्ववन्ति च यानानि वेश्मानि शयनानि च ॥ १३ ॥  
 एते देया व्युष्टिमन्तो लघूपायाश्च भारत ।  
 अजुगुप्सांश्च विज्ञाय ब्राह्मणान् वृत्तिकर्षितान् ॥ १४ ॥  
 उपच्छन्नं प्रकाशं वा वृत्त्या तान् प्रतिपालयेत् ।  
 राजसूयाश्वमेधाभ्यां श्रेयस्तत् क्षत्रियान् प्रति ॥ १५ ॥  
 एवं पापैर्विनिर्मुक्तस्त्वं पूतः स्वर्गमाप्स्यसि ।  
 संचयित्वा पुनः कोशं यद् राष्ट्रं पालयिष्यसि ॥ १६ ॥  
 तेन त्वं ब्रह्मभूयत्वमवाप्स्यसि धनानि च ।  
 आत्मनश्च परेषां च वृत्तिं संरक्ष भारत ॥ १७ ॥  
 पुत्रवच्चापि भृत्यान् स्वान् प्रजाश्च परिपालय ।  
 योगः क्षेमश्च ते नित्यं ब्राह्मणेष्वस्तु भारत ॥ १८ ॥  
 तदर्थं जीवितं तेऽस्तु मा तेभ्योऽप्रतिपालनम् ।  
 अनर्थो ब्राह्मणस्यैष यद् वित्तनिचयो महान् ॥ १९ ॥

श्रिया ह्यभीक्ष्णं संवासो दर्पयेत् सम्प्रमोहयेत् ।  
 ब्राह्मणेषु प्रमूढेषु धर्मो विप्रणशेद् ध्रुवम् ।  
 धर्मप्रणाशे भूतानामभावः स्यान्न संशयः ॥ २० ॥  
 यो रक्षिभ्यः सम्प्रदाय राजा राष्ट्रं विलुम्पति ।  
 यज्ञे राष्ट्राद् धनं तस्मादानयध्वमिति ब्रुवन् ॥ २१ ॥  
 यच्चादाय तदाज्ञप्तं भीतं दत्तं सुदाहणम् ।  
 यजेद् राजा न तं यज्ञं प्रशंसन्त्यस्य साधवः ॥ २२ ॥  
 अपीडिताः सुसंवृद्धा ये ददत्यनुकूलतः ।  
 तादृशेनाप्युपायेन यष्टव्यं नोद्यमाहूतैः ॥ २३ ॥  
 यदा परिनिषिच्येत निहितो वै यथाविधि ।  
 तदा राजा महायज्ञैर्यजेत बहुदक्षिणैः ॥ २४ ॥  
 वृद्धबालधनं रक्ष्यमन्धस्य कृपणस्य च ।  
 न स्वातपूर्वं कुर्वीत न रुदन्ती धनं हरेत् ॥ २५ ॥  
 हृतं कृपणवित्तं हि राष्ट्रं हन्ति नृपश्रियम् ।  
 दद्याच्च महतो भोगान् क्षुद्भयं प्रणुदेत् सताम् ॥ २६ ॥  
 येषां स्वादूनि भोज्यानि समवेक्ष्यन्ति बालकाः ।  
 नाश्रन्ति विधिवत् तानि किं नु पापतरं ततः ॥ २७ ॥  
 यदि ते तादृशो राष्ट्रे विद्वान् सीदेत् क्षुधा द्विजः ।  
 भ्रूणहत्यां च गच्छेथाः कृत्वा पापमिवोत्तमम् ॥ २८ ॥  
 धिक् तस्य जीवितं राज्ञो राष्ट्रे यस्यावसीदति ।  
 द्विजोऽन्यो वा मनुष्योऽपि शिबिराह वचो यथा ॥ २९ ॥  
 यस्य स्म विषये राज्ञः स्नातकः सीदति क्षुधा ।  
 अवृद्धिमेति तद्राष्ट्रं विन्दते सहराजकम् ॥ ३० ॥  
 क्रोशन्त्यो यस्य वै राष्ट्रादिभ्रयन्ते तरसा स्त्रियः ।  
 क्रोशतां पतिपुत्राणां मृतोऽसौ न च जीवति ॥ ३१ ॥  
 अरक्षितारं हर्तारं विलोप्ता रमनायकम् ।  
 तं वै राजकलिं हन्युः प्रजाः सन्नह्य निर्वृणम् ॥ ३२ ॥  
 अहं वो रक्षितेत्युक्त्वा यो न रक्षति भूमिपः ।  
 स संहत्य निहन्तव्यः श्वेव सोन्माद आतुरः ॥ ३३ ॥  
 पापं कुर्वन्ति यत् किञ्चित् प्रजा राज्ञा ह्यरक्षिताः ।  
 चतुर्थं तस्य पापस्य राजा विन्दति भारत ॥ ३४ ॥  
 अथाहुः सर्वमेवैति भूयोऽर्धमिति निश्चयः ।  
 चतुर्थं मतमस्माकं मनोः श्रुत्वानुशासनम् ॥ ३५ ॥  
 शुभं वा यच्च कुर्वन्ति प्रजा राज्ञा सुरक्षिताः ।  
 चतुर्थं तस्य पुण्यस्य राजा चाप्नोति भारत ॥ ३६ ॥  
 जीवन्तं त्वानुजीवन्तु प्रजाः सर्वाः युधिष्ठिर ।  
 पर्जन्यमिव भूतानि महाद्रुममिवाण्डजाः ॥ ३७ ॥  
 कुबेरमिव रक्षांसि शतक्रतुमिवामराः ।  
 ज्ञातयस्त्वानुजीवन्तु सुहृदश्च परंतप ॥ ३८ ॥

इति श्रीमहाभारते अनुशासनपर्वणि दानधर्मपर्वणि एकषष्टितमोऽध्यायः ॥ ६१ ॥

## द्विषष्टितमोऽध्यायः

सर्वेषु दानेषूत्कृष्टस्य भूमिदानस्य माहात्म्यं तद्विषये शक्रदेवगुर्वोः संवादश्च

युधिष्ठिर उवाच

इदं देयमिदं देयमितीयं श्रुतिरादरात् ।  
बहुदेयाश्च राजानः किंस्विद् दानमनुत्तमम् ॥ १ ॥  
भीष्म उवाच  
अतिदानानि सर्वाणि पृथिवीदानमुच्यते ।  
अचला ह्यक्षया भूमिर्दोग्ध्री कामानिहोत्तमान् ॥ २ ॥  
दोग्ध्री वासांसि रत्नानि पशून् व्रीहियवांस्तथा ।  
भूमिदः सर्वभूतेषु शाश्वतरीरधते समाः ॥ ३ ॥  
यावद् भूमेरायुरिह तावद् भूमिद एधते ।  
न भूमिदानादस्तीह परं किंचिद् युधिष्ठिर ॥ ४ ॥  
अप्यल्पं प्रददुः सर्वे पृथिव्या इति नः श्रुतम् ।  
भूमिमेव ददुः सर्वे भूमिं ते भुञ्जते जनाः ॥ ५ ॥  
स्वकर्मैवोपजीवन्ति नरा इह परत्र च ।  
भूमिर्भूतिर्महादेवी दातारं कुरुते प्रियम् ॥ ६ ॥  
य एतां दक्षिणां दद्यादक्षयां राजसत्तम ।  
पुनर्नरत्वं सम्प्राप्य भवेत् स पृथिवीपतिः ॥ ७ ॥  
यथा दानं तथा भोग इति धर्मेषु निश्चयः ।  
संग्रामे वा तनुं जह्याद् दद्याच्च पृथिवीमिमाम् ॥ ८ ॥  
इत्येतत् क्षत्रबन्धूनां वदन्ति परमां श्रियम् ।  
पुनाति दत्ता पृथिवी दातारमिति शुश्रुम ॥ ९ ॥  
अपि पापसमाचारं ब्रह्मघ्नमपि चानृतम् ।  
सैव पापं प्लावयति सैव पापात् प्रमोचयेत् ॥ १० ॥  
अपि पापकृतां राज्ञां प्रतिगृह्णन्ति साधवः ।  
पृथिवीं नान्यदिच्छन्ति पावनं जननी यथा ॥ ११ ॥  
नामास्याः प्रियदत्तेति गुह्यं देव्याः सनातनम् ।  
दानं वाप्यथवाऽऽदानं नामास्याः प्रथमं प्रियम् ॥ १२ ॥  
य एतां विदुषे दद्यात् पृथिवीं पृथिवीपतिः ।  
पृथिव्यामेतदिष्टं स राजा राज्यमितो व्रजेत् ॥ १३ ॥  
पुनश्चासौ जनिं प्राप्य राजवत्स्यान्न संशयः ।  
तस्मात् प्राप्यैव पृथिवीं दद्याद् विप्राय पार्थिवः ॥ १४ ॥  
नाभूमिपतिना भूमिरधिष्ठेया कथंचन ।  
न चापात्रेण वा ग्राह्या दत्तदाने न चाचरेत् ॥ १५ ॥  
ये चान्ये भूमिमिच्छेयुः कुर्युरेवं न संशयः ।  
यः साधोर्भूमिमादत्ते न भूमिं विन्दते तु सः ॥ १६ ॥  
भूमिं दत्त्वा तु साधुर्यो विन्दते भूमिमुत्तमाम् ।  
प्रेत्य चेह च धर्मात्मा सम्प्राप्नोति महद् यशः ॥ १७ ॥  
( एकागारकरीं दत्त्वा षष्टिसाहस्रमूर्ध्वगः ।  
तावत्या हरणे पृथ्व्या नरकं द्विगुणोत्तरम् ॥ )  
यस्य विप्रास्तु शंसन्ति साधोर्भूमिं सदैव हि ।  
न तस्य शत्रवो राजन् प्रशंसन्ति वसुन्धराम् ॥ १८ ॥

यत् किंचित् पुरुषः पापं कुरुते वृत्तिकर्षितः ।  
अपि गोचर्ममात्रेण भूमिदानेन पूयते ॥ १९ ॥  
येऽपि संकीर्णकर्माणो राजानो रौद्रकर्मिणः ।  
तेभ्यः पवित्रमाख्येयं भूमिदानमनुत्तमम् ॥ २० ॥  
अल्पान्तरमिदं शश्वत् पुराणा मेनिरे जनाः ।  
यो यजेताश्वमेधेन दद्याद् वा साधवे महीम् ॥ २१ ॥  
अपि चेत्सुकृतं कृत्वा शङ्करेणपि पण्डिताः ।  
अशङ्क्यमेकमेवैतद् भूमिदानमनुत्तमम् ॥ २२ ॥  
सुवर्णं रजतं वस्त्रं मणिमुक्तावसूनि च ।  
सर्वमेतन्महाप्राज्ञो ददाति वसुधां ददत् ॥ २३ ॥  
तपो यज्ञः श्रुतं शीलमलोभः सत्यसंधता ।  
गुरुदैवतपूजा च एता वर्तन्ति भूमिदम् ॥ २४ ॥  
भर्तुनिःश्रेयसे युक्तास्त्यक्तात्मानो रणे हताः ।  
ब्रह्मलोकगताः सिद्धा नातिक्रामन्ति भूमिदम् ॥ २५ ॥  
यथा जनित्री स्वं पुत्रं क्षीरेण भरते सदा ।  
अनुगृह्णाति दातारं तथा सर्वरसैर्मही ॥ २६ ॥  
मृत्युर्वै किङ्करो दण्डस्तमो वह्निः सुदारुणः ।  
घोराश्च दारुणाः पाशा नोपसर्पन्ति भूमिदम् ॥ २७ ॥  
पितृश्च पितृलोकस्थान् देवलोकान् देवताः ।  
संतर्पयति शान्तात्मा यो ददाति वसुन्धराम् ॥ २८ ॥  
कृशाय ध्रियमाणाय वृत्तिग्लानाय सीदते ।  
भूमिं वृत्तिकरीं दत्त्वा सत्री भवति मानवः ॥ २९ ॥  
यथा धावति गौर्वत्सं स्रवन्ती वत्सला पयः ।  
एवमेव महाभाग भूमिर्भवति भूमिदम् ॥ ३० ॥  
फालकृष्टां महीं दत्त्वा सर्बीजां सफलामपि ।  
उदीर्णं वापि शरणं यथा भवति कामदः ॥ ३१ ॥  
ब्राह्मणं वृत्तिसम्पन्नमाहिताग्निं शुचिव्रतम् ।  
नरः प्रतिग्राह्य महीं न याति परमापदम् ॥ ३२ ॥  
यथा चन्द्रमसो वृद्धिरहन्यहनि जायते ।  
तथा भूमिकृतं दानं सस्ये सस्ये विवर्धते ॥ ३३ ॥  
अत्र गाथा भूमिगीताः कीर्तयन्ति पुराविदः ।  
याः श्रुत्वा जामदग्न्येन दत्ता भूः काश्यपाय वै ॥ ३४ ॥  
मामेवादत्त मां दत्त मां दत्त्वा मामवाप्स्यथ ।  
अस्मिल्लं के परे चैव तद् दत्तं जायते पुनः ॥ ३५ ॥  
य इमां व्याहृतिं वेद ब्राह्मणो वेदसम्मिताम् ।  
श्राद्धस्य क्रियमाणस्य ब्रह्मभूयं स गच्छति ॥ ३६ ॥  
कृत्यानामधिशस्तानामरिष्टशमनं महत् ।  
प्रायश्चित्तं महीं दत्त्वा पुनात्युभयतो दश ॥ ३७ ॥  
पुनाति य इदं वेद वेदवादं तथैव च ।  
प्रकृतिः सर्वभूतानां भूमिर्वैश्वानरी मता ॥ ३८ ॥



अभिषिच्यैव नृपतिं श्रावयेदिममागमम् ।  
 यथा श्रुत्वा महीं दद्यान्नादद्यात् साधुतश्च ताम् ॥ ३९ ॥  
 सोऽयं कृत्स्नो ब्राह्मणार्थो राजार्थश्चाप्यसंशयः ।  
 राजा हि धर्मकुशलः प्रथमं भूतिलक्षणम् ॥ ४० ॥  
 अथ येषामधर्मज्ञो राजा भवति नास्तिकः ।  
 न ते सुखं प्रबुध्यन्ति न सुखं प्रस्वपन्ति च ॥ ४१ ॥  
 सदा भवन्ति चोद्विग्नस्तस्य दुश्चरितैर्नराः ।  
 योगक्षेमा हि बहवो राष्ट्रं नास्याविशन्ति तत् ॥ ४२ ॥  
 अथ येषां पुनः प्राज्ञो राजा भवति धार्मिकः ।  
 सुखं ते प्रतिबुध्यन्ते सुसुखं प्रस्वपन्ति च ॥ ४३ ॥  
 तस्य राज्ञः शुभैः राज्यैः कर्मभिर्निर्वृता नराः ।  
 योगक्षेमेण वृष्ट्या च विवर्धन्ते स्वकर्मभिः ॥ ४४ ॥  
 स कुलीनः स पुरुषः स बन्धुः स च पुण्यकृत् ।  
 स दाता स च विक्रान्तो यो ददाति वसुन्धराम् ॥ ४५ ॥  
 आदित्या इव दीप्यन्ते तेजसा भुवि मानवाः ।  
 ददन्ति वसुधां स्फीतां ये वेदविदुषि द्विजे ॥ ४६ ॥  
 यथा सस्यानि रोहन्ति प्रकीर्णानि महीतले ।  
 तथा कामाः प्ररोहन्ति भूमिदानसमार्जिताः ॥ ४७ ॥  
 आदित्यो वरुणो विष्णुर्ब्रह्मा सोमो हुताशनः ।  
 शूलपाणिश्च भगवान् प्रतिनन्दन्ति भूमिदम् ॥ ४८ ॥  
 भूमौ जायन्ति पुरुषा भूमौ निष्ठां व्रजन्ति च ।  
 चतुर्विधो हि लोकोऽयं योऽयं भूमिगुणात्मकः ॥ ४९ ॥  
 एषा माता पिता चैव जगतः पृथिवीपते ।  
 नानया सदृशं भूतं किञ्चिदस्ति जनाधिप ॥ ५० ॥  
 अत्राप्युदाहरन्तीमितिहासं पुरातनम् ।  
 बृहस्पतेश्च संवादमिन्द्रस्य च युधिष्ठिर ॥ ५१ ॥  
 इष्ट्वा क्रतुशतेनाथ महता दक्षिणावता ।  
 मघषा चाग्विदां श्रेष्ठं पप्रच्छेदं बृहस्पतिम् ॥ ५२ ॥

मघवोवाच

भगवन् केन दानेन स्वर्गतः सुखमेधते ।  
 यदक्षयं महार्घं च तद् ब्रूहि वदतां वर ॥ ५३ ॥

भीष्म उवाच

इत्युक्तः स सुरेन्द्रेण ततो देवपुरोहितः ।  
 बृहस्पतिर्बृहत्तेजाः प्रत्युवाच शतक्रतुम् ॥ ५४ ॥

बृहस्पतिरुवाच

सुवर्णदानं गोदानं भूमिदानं च वृत्रहन् ।  
 ( विद्यादानं च कन्यानां दानं पापहरं परम् । )  
 दददेतान् महाप्राज्ञः सर्वपापैः प्रमुच्यते ॥ ५५ ॥  
 न भूमिदानाद् देवेन्द्र परं किञ्चिदिति प्रभो ।  
 विशिष्टमिति मन्यामि यथा प्राहुर्मनीषिणः ॥ ५६ ॥  
 ( ब्राह्मणार्थं गवार्थं वा राष्ट्रघातेऽथ स्वामिनः ।  
 कुलस्त्रीणां परिभवे मृतास्ते भूमिदैः समाः ॥ )  
 ये शूरा निहता युद्धे स्वर्ग्यता रणगृद्धिनः ।

सर्वे ते विबुधश्रेष्ठ नातिक्रामन्ति भूमिदम् ॥ ५७ ॥  
 भर्तुर्निःश्रेयसे युक्तास्त्यक्तात्मानो रणे हताः ।  
 ब्रह्मलोकगता मुक्ता नातिक्रामन्ति भूमिदम् ॥ ५८ ॥  
 पञ्च पूर्वा हि पुरुषाः षडन्ये वसुधां गताः ।  
 एकादश ददद्भूमिं परित्रातीह मानवः ॥ ५९ ॥  
 रत्नोपकीर्णो वसुधां यो ददाति पुरंदर ।  
 स मुक्तः सर्वकलुषैः स्वर्गलोके महीयते ॥ ६० ॥  
 महीं स्फीतां ददद् राजन् सर्वकामगुणान्विताम् ।  
 राजाधिराजो भवति तद्धि दानमनुत्तमम् ॥ ६१ ॥  
 सर्वकामसमायुक्तां काश्यपीं यः प्रयच्छति ।  
 सर्वभूतानि मन्यन्ते मां ददातीति वासव ॥ ६२ ॥  
 सर्वकामदुष्टां धेनुं सर्वकामगुणान्विताम् ।  
 ददाति यः सहस्राक्षं स्वर्गं याति स मानवः ॥ ६३ ॥  
 मधुसर्पिःप्रवाहिण्यः पयोदधिवहास्तथा ।  
 सरितस्तर्पयन्तीह सुरेन्द्र वसुधाप्रदम् ॥ ६४ ॥  
 भूमिप्रदानान्नृपतिर्मुच्यते सर्वकिल्बिषात् ।  
 न हि भूमिप्रदानेन दानमन्यद् विशिष्यते ॥ ६५ ॥  
 ददाति यः समुद्रान्तां पृथिवीं शस्त्रनिर्जिताम् ।  
 तं जनाः कथयन्तीह यावद् भवति गौरियम् ॥ ६६ ॥  
 पुण्यामृद्धिरसां भूमिं यो ददाति पुरंदर ।  
 न तस्य लोकाः क्षीयन्ते भूमिदानगुणान्विताः ॥ ६७ ॥  
 सर्वदा पार्थिवेनेह सततं भूतिमिच्छता ।  
 भूद्वेया विधिवच्छक्र पात्रे सुखमभीप्सुना ॥ ६८ ॥  
 अपि कृत्वा नरः पापं भूमिं दत्त्वा द्विजातये ।  
 समुत्सृजति तत् पापं जीर्णं त्वचमिवोरगः ॥ ६९ ॥  
 सागरान् सरितः शैलान् काननानि च सर्वशः ।  
 सर्वमेतन्नरः शक्र ददाति वसुधां ददत् ॥ ७० ॥  
 तडागान्युदपानानि स्रोतांसि च सरांसि च ।  
 स्नेहान् सर्वरसांश्चैव ददाति वसुधां ददत् ॥ ७१ ॥  
 ओषधीर्वीर्यसम्पन्ना नगान् पुष्पफलान्वितान् ।  
 काननोपलशैलांश्च ददाति वसुधां ददत् ॥ ७२ ॥  
 अग्निष्टोमप्रभृतिभिरिष्ट्वा च स्वाप्तदक्षिणैः ।  
 न तत्फलमवाप्नोति भूमिदानाद् यदश्नुते ॥ ७३ ॥  
 दाता दशानुगृह्णाति दश हन्ति तथा क्षिपन् ।  
 पूर्वदत्तां हरन् भूमिं नरकायोपगच्छति ॥ ७४ ॥  
 न ददाति प्रतिश्रुत्य दत्त्वापि च हरेत् तु यः ।  
 स बद्धो वारुणैः पाशैस्तप्यते मृत्युशासनात् ॥ ७५ ॥  
 आहिताग्निं सदायज्ञं कृशवृत्तिं प्रियातिथिम् ।  
 ये भजन्ति द्विजश्रेष्ठं नोपसर्पन्ति ते यमम् ॥ ७६ ॥  
 ब्राह्मणेष्वनृणीभूतः पार्थिवः स्यात् पुरंदर ।  
 इतरेषां तु वर्णानां तारयेत् कृशदुर्बलान् ॥ ७७ ॥  
 नाच्छिन्द्यात् स्पर्शितां भूमिं परेण त्रिदशाधिप ।  
 ब्राह्मणस्य सुरश्रेष्ठं कृशवृत्तेः कदाचन ॥ ७८ ॥

यथाश्रु पतितं तेषां दीनानामथ सीदताम् ।  
 ब्राह्मणानां हृते क्षेत्रे हन्यात् त्रिपुरुषं कुलम् ॥ ७९ ॥  
 भूमिपालं च्युतं राष्ट्राद् यस्तु संस्थापयेन्नरः ।  
 तस्य वासः सहस्राक्ष नाकपृष्ठे महीयते ॥ ८० ॥  
 इक्षुभिः संततां भूमिं यवगोधूमशालिनीम् ।  
 गोऽश्ववाहनपूर्णां वा बाहुवीर्यादुपार्जिताम् ॥ ८१ ॥  
 निधिगर्भां ददद् भूमिं सर्वरत्नपरिच्छदाम् ।  
 अक्षय्याल्लभते लोकान् भूमिसत्रं हि तस्य तत् ॥ ८२ ॥  
 विधूय कलुषं सर्वं विरजाः सम्मतः सताम् ।  
 लोके महीयते सद्भिर्यो ददाति वसुन्धराम् ॥ ८३ ॥  
 यथाप्सु पतितः शक्र तैलबिन्दुर्विसर्पति ।  
 तथा भूमिकृतं दानं सस्ये सस्ये विवर्धते ॥ ८४ ॥  
 ये रणाग्रे महीपालाः शूराः समितिशोभनाः ।  
 वध्यन्तेऽभिमुखाः शक्र ब्रह्मलोकं व्रजन्ति ते ॥ ८५ ॥  
 नृत्यगीतपरा नार्यो दिव्यमाल्यविभूषिताः ।  
 उपतिष्ठन्ति देवेन्द्र तथा भूमिप्रदं दिवि ॥ ८६ ॥  
 मोदते च सुखं स्वर्गे देवगन्धर्वपूजितः ।  
 यो ददाति महीं सम्यग् विधिनेह द्विजातये ॥ ८७ ॥  
 शतमप्सरसश्चैव दिव्यमाल्यविभूषिताः ।

इति श्रीमहाभारते अनुशासनपर्वणि दानधर्मपर्वणि

उपतिष्ठन्ति देवेन्द्र ब्रह्मलोके धराप्रदम् ॥ ८८ ॥  
 उपतिष्ठन्ति पुण्यानि सदा भूमिप्रदं नरम् ।  
 शङ्खभद्रासनं छत्रं वराश्वा वरवाहनम् ॥ ८९ ॥  
 भूमिप्रदानात् पुष्पाणि हिरण्यनिचयास्तथा ।  
 आज्ञा सदाप्रतिहता जयशब्दा वसूनि च ॥ ९० ॥  
 भूमिदानस्य पुण्यानि फलं स्वर्गः पुरंदर ।  
 हिरण्यपुष्पाश्चौषध्यः कुशकाञ्चनशाद्वलाः ॥ ९१ ॥  
 अमृतप्रसवां भूमिं प्राप्नोति पुरुषो ददत् ।  
 नास्ति भूमिसमं दानं नास्ति मातृसमो गुरुः ।  
 नास्ति सत्यसमो धर्मो नास्ति दानसमो निधिः ॥ ९२ ॥

भीष्म उवाच

एतदाङ्गिरसाच्छ्रुत्वा वासवो वसुधामिमाम् ।  
 वसुरत्नसमाकीर्णा ददावाङ्गिरसे तदा ॥ ९३ ॥  
 य इदं श्रावयेच्छ्राद्धे भूमिदानस्य सम्भवम् ।  
 न तस्य रक्षसां भागो नासुराणां भवत्युत ॥ ९४ ॥  
 अक्षयं च भवेद् दत्तं पितृभ्यस्तत्र संशयः ।  
 तस्माच्छ्राद्धेष्विदं विद्वान् भुञ्जतः श्रावयेद् द्विजान् ॥ ९५ ॥  
 इत्येतत् सर्वदानानां श्रेष्ठमुक्तं तवानघ ।  
 मया भरतशार्दूल किं भूयः श्रोतुमिच्छसि ॥ ९६ ॥

इन्द्रबृहस्पतिसंवादे द्विषष्टितमोऽध्यायः ॥ ६२ ॥

## त्रिषष्टितमोऽध्यायः

### अन्नदानस्योत्कृष्टमाहात्म्यम्

गुधिष्ठिर उवाच

कानि दानानि लोकेऽस्मिन् दातुकामो महीपतिः ।  
 गुणाधिकेभ्यो विप्रेभ्यो दद्याद् भरतसत्तम ॥ १ ॥  
 केन तुष्यन्ति ते सद्यः किं तुष्टाः प्रदिशन्ति च ।  
 शंस मे तन्महाबाहो फलं पुण्यकृतं महत् ॥ २ ॥  
 दत्तं किं फलवद् राज्ञिह लोके परत्र च ।  
 भवतः श्रोतुमिच्छामि तन्मे विस्तरतो वद ॥ ३ ॥

भीष्म उवाच

इममर्थं पुरा पृष्ठो नारदो देवदर्शनः ।  
 यदुक्तवानसौ वाक्यं तन्मे निगदतः शृणु ॥ ४ ॥

नारद उवाच

अन्नमेव प्रशंसन्ति देवा ऋषिगणास्तथा ।  
 लोकतन्त्रं हि संज्ञाश्च सर्वमन्ने प्रतिष्ठितम् ॥ ५ ॥  
 अन्नेन सदृशं दानं न भूतं न भविष्यति ।  
 तस्मादन्नं विशेषेण दातुमिच्छन्ति मानवाः ॥ ६ ॥  
 अन्नमूर्जस्करं लोके प्राणाश्चान्ने प्रतिष्ठिताः ।  
 अन्नेन धार्यते सर्वं विश्वं जगदिदं प्रभो ॥ ७ ॥  
 अन्नाद् गृहस्था लोकेऽस्मिन् भिक्षवस्तापसास्तथा ।

अन्नाद् भवन्ति वै प्राणाः प्रत्यक्षं नात्र संशयः ॥ ८ ॥  
 कुटुम्बिने सीदते च ब्राह्मणाय महात्मने ।  
 दातव्यं भिक्षवे चान्नमात्मनो भूतिमिच्छता ॥ ९ ॥  
 ब्राह्मणायाभिरूपाय यो दद्यादन्नमर्थिने ।  
 विदधाति निधिं श्रेष्ठं पारलौकिकमात्मनः ॥ १० ॥  
 भ्रान्तमध्वनिं वर्तन्तं वृद्धमर्हमुपस्थितम् ।  
 अर्चयेद् भूतिमन्विच्छन् गृहस्थो गृहमागतम् ॥ ११ ॥  
 क्रोधमुत्पतितं हित्वा सुशीलो वीतमत्सरः ।  
 अन्नदः प्राप्नुते राजन् दिवि चेह च यत्सुखम् ॥ १२ ॥  
 नावमन्येदभिगतं न प्रणुद्यात् कदाचन ।  
 अपि श्वपाके शुनि वा न दानं विप्रणश्यति ॥ १३ ॥  
 यो दद्यादपरिक्लिष्टमन्नमध्वनिं वर्तते ।  
 आर्तायादृष्टपूर्वाय स महद्धर्मप्राप्नुयात् ॥ १४ ॥  
 पितृन् देवानुषीन् विप्रानतिथींश्च जनाधिप ।  
 यो नरः प्रीणयत्यन्नैस्तस्य पुण्यफलं महत् ॥ १५ ॥  
 कृत्वातिपातकं कर्म यो दद्यादन्नमर्थिने ।  
 ब्राह्मणाय विशेषेण न स पापेन मुह्यते ॥ १६ ॥  
 ब्राह्मणेष्वक्षयं दानमन्नं शूद्रे महाफलम् ।  
 अन्नदानं हि शूद्रे च ब्राह्मणे च विशिष्यते ॥ १७ ॥

न पृच्छेद् गोत्रचरणं स्वाध्यायं देशमेव च ।  
 भिक्षितो ब्राह्मणेनेह दद्यादन्नं प्रयाचितः ॥ १८ ॥  
 अन्नदस्यान्नवृक्षाश्च सर्वकामफलप्रदाः ।  
 भवन्ति चेह चामुत्र नृपतेर्नात्र संशयः ॥ १९ ॥  
 आशंसन्ते हि पितरः सुवृष्टिमिव कर्षकाः ।  
 अस्माकमपि पुत्रो वा पौत्रो वान्नं प्रदास्यति ॥ २० ॥  
 ब्राह्मणो हि महद्भूतं स्वयं देहीति याचति ।  
 अकामो वा सकामो वा दत्त्वा पुण्यमवाप्नुयात् ॥ २१ ॥  
 ब्राह्मणः सर्वभूतानामतिथिः प्रसृताग्रभुक् ।  
 विप्रा यदधिगच्छन्ति भिक्षमाणा गृहं सदा ॥ २२ ॥  
 सत्कृताश्च निवर्तन्ते तदतीव प्रवर्धते ।  
 महाभागे कुले प्रेत्य जन्म चाप्नोति भारत ॥ २३ ॥  
 दत्त्वा त्वन्नं नरो लोके तथा स्थानमनुत्तमम् ।  
 नित्यं मिष्टान्नदायी तु स्वर्गे वसति सत्कृतः ॥ २४ ॥  
 अन्नं प्राणा नराणां हि सर्वमन्ने प्रतिष्ठितम् ।  
 अन्नदः पशुमान् पुत्री धनवान् भोगवानपि ॥ २५ ॥  
 प्राणवांश्चापि भवति रूपवांश्च तथा नृप ।  
 अन्नदः प्राणदो लोके सर्वदः प्रोच्यते तु सः ॥ २६ ॥  
 अन्नं हि दत्त्वातिथये ब्राह्मणाय यथाविधि ।  
 प्रदाता सुखमाप्नोति दैवतैश्चापि पूज्यते ॥ २७ ॥  
 ब्राह्मणो हि महद्भूतं क्षेत्रभूतं युधिष्ठिर ।  
 उप्यते तत्र यद् बीजं तद्धि पुण्यफलं महत् ॥ २८ ॥  
 प्रत्यक्षं प्रीतिजननं भोक्तुर्दातुर्भवत्युत ।  
 सर्वाण्यन्यानि दानानि परोक्षफलवन्त्युत ॥ २९ ॥  
 अन्नाद्धि प्रसवं यान्ति रतिरन्नाद्धि भारत ।  
 धर्मार्थावन्नतो विद्धि रोगनाशं तथान्नतः ॥ ३० ॥  
 अन्नं ह्यमृतमित्याह पुराकल्पे प्रजापतिः ।  
 अन्नं भुवं दिवं खं च सर्वमन्ने प्रतिष्ठितम् ॥ ३१ ॥  
 अन्नप्रणाशे भिद्यन्ते शरीरे पञ्च धातवः ।  
 बलं बलवतोऽपीह प्रणश्यत्यन्नहानितः ॥ ३२ ॥  
 आवाहाश्च विवाहाश्च यज्ञाश्चाज्जमृते तथा ।  
 निवर्तन्ते नरश्रेष्ठ ब्रह्म चात्र प्रलीयते ॥ ३३ ॥  
 अन्नतः सर्वमेतद्धि यत् किञ्चित् स्थाणु जङ्गमम् ।  
 त्रिषु लोकेषु धर्मार्थमन्नं देयमतो बुधैः ॥ ३४ ॥  
 अन्नदस्य मनुष्यस्य बलमोजो यशांसि च ।  
 कीर्तिश्च वर्धते शश्वत् त्रिषु लोकेषु पार्थिव ॥ ३५ ॥  
 इति श्रीमहाभारते अनुशासनपर्वणि दानधर्मपर्वणि अन्नदानप्रशंसायां त्रिषष्टितमोऽध्यायः ॥ ६३ ॥

मेघेपूर्ध्वं संनिधत्ते प्राणानां पवनः पतिः ।  
 तच्च मेघगतं वारि शक्रो वर्षति भारत ॥ ३६ ॥  
 आदत्ते च रसान् भौमानादित्यः स्वर्गभस्तिभिः ।  
 वायुरादित्यतस्तांश्च रसान् देवः प्रवर्षति ॥ ३७ ॥  
 तद् यदा मेघतो वारि पतितं भवति क्षितौ ।  
 तदा वसुमती देवी स्निग्धा भवति भारत ॥ ३८ ॥  
 ततः सस्यानि रोहन्ति येन वर्तयते जगत् ।  
 मांसमेदोऽस्थिशुक्राणां प्रादुर्भावस्ततः पुनः ॥ ३९ ॥  
 सम्भवन्ति ततः शुक्रात् प्राणिनः पृथिवीपते ।  
 अग्नीषोमौ हि तच्छुक्रं सृजतः पुण्यतश्च ह ॥ ४० ॥  
 एवमन्नाद्धि सूर्यश्च पवनः शुक्रमेव च ।  
 एक एव स्मृतो राशिस्ततो भूतानि जज्ञिरे ॥ ४१ ॥  
 प्राणान् ददाति भूतानां तेजश्च भरतर्षभ ।  
 गृहमभ्यागतायाथ यो दद्यादन्नमर्थिने ॥ ४२ ॥

भीष्म उवाच

नारदेनैवमुक्तोऽहमदामन्नं सदा नृप ।  
 अनसूयुस्त्वमप्यन्नं तस्माद् देहि गतज्वरः ॥ ४३ ॥  
 दत्त्वान्नं विधिवद् राजन् विप्रेभ्यस्त्वमिति प्रभो ।  
 यथावदनु रूपेभ्यस्ततः स्वर्गमवाप्स्यसि ॥ ४४ ॥  
 अन्नदानां हि ये लोकास्तांस्त्वं शृणु जनाधिप ।  
 भवनानि प्रकाशन्ते दिवि तेषां महात्मनाम् ॥ ४५ ॥  
 तारासंस्थानि रूपाणि नानास्तम्भान्वितानि च ।  
 चन्द्रमण्डलशुभ्राणि किंकिणीजालवन्ति च ॥ ४६ ॥  
 तरुणादित्यवर्णानि स्थावराणि चराणि च ।  
 अनेकशतभौमानि सान्तर्जलचराणि च ॥ ४७ ॥  
 वैदूर्यार्कप्रकाशानि रौप्यरुक्ममयानि च ।  
 सर्वकामफलाश्चापि वृक्षा भवनसंस्थिताः ॥ ४८ ॥  
 वाप्यो वीथ्यः सभाः कूपा दीर्घिकाश्चैव सर्वशः ।  
 शोषवन्ति च यानानि युक्तान्यथ सहस्रशः ॥ ४९ ॥  
 भक्ष्यभोज्यमयाः शैला वासांस्याभरणानि च ।  
 क्षीरं स्रवन्ति सरितस्तथा चैवान्नपर्वताः ॥ ५० ॥  
 प्रासादाः पाण्डुराभ्राभाः शय्याश्च काञ्चनोज्ज्वलाः ।  
 तान्यन्नदाः प्रपद्यन्ते तस्मादन्नप्रदो भव ॥ ५१ ॥  
 पते लोकाः पुण्यकृता अन्नदानां महात्मनाम् ।  
 तस्मादन्नं प्रयत्नेन दातव्यं मानवैर्भुवि ॥ ५२ ॥  
 इति श्रीमहाभारते अनुशासनपर्वणि दानधर्मपर्वणि अन्नदानप्रशंसायां त्रिषष्टितमोऽध्यायः ॥ ६३ ॥

## चतुःषष्टितमोऽध्यायः

विभिन्ननक्षत्रयोगेषु विभिन्नवस्तुदानमाहात्म्यम्

युधिष्ठिर उवाच

श्रुतं मे भवतो वाक्यमन्नदानस्य यो विधिः ।  
 नक्षत्रयोगस्येदानीं दानकल्पं ब्रवीहि मे ॥ १ ॥

भीष्म उवाच

अत्राप्युदाहरन्तीममितिहासं पुरातनम् ।  
 देवक्याश्चैव संवादं महर्षेर्नारदस्य च ॥ २ ॥

द्वारकामनुसम्प्राप्तं नारदं देवदर्शनम् ।  
पप्रच्छेदं वचः प्रदत्तं देवकी धर्मदर्शनम् ॥ ३ ॥  
तस्याः सम्पृच्छमानाया देवर्षिर्नारदस्ततः ।  
आचष्ट विधिवत् सर्वं तच्छृणुष्व विशाम्पते ॥ ४ ॥

नारद उवाच

कृत्तिकासु महाभागे पायसेन ससर्पिषा ।  
संतर्प्य ब्राह्मणान् सार्धल्लोकानामुत्तमान् ॥ ५ ॥  
रोहिण्यां प्रसृतैर्मर्गैर्मसैरन्नेन सर्पिषा ।  
पयोऽन्नपानं दातव्यमनृणार्थं द्विजातये ॥ ६ ॥  
दोग्ध्रीं दत्त्वा सवत्सां तु नक्षत्रे सोमदैवते ।  
गच्छन्ति मानुषाल्लोकात् सर्वलोकमनुत्तमम् ॥ ७ ॥  
आर्द्रायां कृसरं दत्त्वा तिलमिश्रमुपोषितः ।  
नरस्तरति दुर्गाणि क्षुरधारांश्च पर्वतान् ॥ ८ ॥  
पूपान् पुनर्वसौ दत्त्वा तथैवान्नानि शोभने ।  
यशस्वी रूपसम्पन्नो बह्वजो जायते कुले ॥ ९ ॥  
पुष्येण कनकं दत्त्वा कृतं वाकृतमेव च ।  
अनालोकेषु लोकेषु सोमवत् स विराजते ॥ १० ॥  
आश्लेषायां तु यो रूप्यमृषभं वा प्रयच्छति ।  
स सर्वभयनिर्मुक्तः सम्भवानधितिष्ठति ॥ ११ ॥  
मघासु तिलपूर्णानि वर्धमानानि मानवः ।  
प्रदाय पुत्रपशुमानिह प्रेत्य च मोदते ॥ १२ ॥  
फल्गुनीपूर्वसमये ब्राह्मणानामुपोषितः ।  
भक्ष्यान् फाणितसंयुक्तान् दत्त्वा सौभाग्यमृच्छति ॥ १३ ॥  
घृतक्षीरसमायुक्तं विधिवत् षष्टिकौदनम् ।  
उत्तराविषये दत्त्वा स्वर्गलोके महीयते ॥ १४ ॥  
यद् यत् प्रदीयते दानमुत्तराविषये नरैः ।  
महाफलमनन्तं तद् भवतीति विनिश्चयः ॥ १५ ॥  
हस्ते हस्तिरथं दत्त्वा चतुर्युक्तमुपोषितः ।  
प्राप्नोति परमाल्लोकान् पुण्यकामसमन्वितान् ॥ १६ ॥  
चित्रायां वृषभं दत्त्वा पुण्यगन्धांश्च भारत ।  
चरन्त्यप्सरसां लोके रमन्ते नन्दने तथा ॥ १७ ॥  
स्वात्यामथ धनं दत्त्वा यदिष्टतममात्मनः ।  
प्राप्नोति लोकान् स शुभानिह चैव महद् यशः ॥ १८ ॥  
विशाखायामनङ्गवाहं धेनुं दत्त्वा च दुग्धदाम् ।  
सप्रासङ्गं च शकटं सधान्यं वस्त्रसंयुतम् ॥ १९ ॥  
पितृन् देवांश्च प्रीणाति प्रेत्य चानन्त्यमश्नुते ।

इति श्रीमहाभारते अनुशासनपर्वणि दानधर्मपर्वणि नक्षत्रयोगदानं नाम चतुःषष्ठितमोऽध्यायः ॥ ६४ ॥

### पञ्चषष्ठितमोऽध्यायः

सुवर्णजलादिविभिन्नवस्तूनां दानस्य महिमा

भीष्म उवाच

सर्वान् कामान् प्रयच्छन्ति ये प्रयच्छन्ति काञ्चनम् ।  
इत्येवं भगवानन्निः पितामहसुतोऽब्रवीत् ॥ १ ॥

न च दुर्गाण्यवाप्नोति स्वर्गलोकं च गच्छति ॥ २० ॥  
दत्त्वा यथोक्तं विप्रेभ्यो वृत्तिमिष्टां स विन्दति ।  
नरकादींश्च संक्लेशान् नाप्नोतीति विनिश्चयः ॥ २१ ॥  
अनुराधासु प्रावारं वरान्नं समुपोषितः ।  
दत्त्वा युगशतं चापि नरः स्वर्गे महीयते ॥ २२ ॥  
कालशाकं तु विप्रेभ्यो दत्त्वा मर्त्यः समूलकम् ।  
ज्येष्ठायामुद्धिमिष्टां वै गतिमिष्टां स गच्छति ॥ २३ ॥  
मूले मूलफलं दत्त्वा ब्राह्मणेभ्यः समाहितः ।  
पितृन् प्रीणयते चापि गतिमिष्टां च गच्छति ॥ २४ ॥  
अथ पूर्वास्वषाढासु दधिपात्राण्युपोषितः ।  
कुलवृत्तोपसम्पन्ने ब्राह्मणे वेदपारगे ॥ २५ ॥  
पुरुषो जायते प्रेत्य कुले सुबहुगोधने ।  
उदमन्थं ससर्पिष्कं प्रभूतमधिफाणितम् ।  
दत्त्वोत्तरास्वषाढासु सर्वकामानवाप्नुयात् ॥ २६ ॥  
दुग्धं त्वभिजिते योगे दत्त्वा मधुघृतप्लुतम् ।  
धर्मनित्यो मनीषिभ्यः स्वर्गलोके महीयते ॥ २७ ॥  
श्रवणे कम्बलं दत्त्वा वस्त्रान्तरितमेव वा ।  
श्वेतेन याति यानेन स्वर्गलोकानसंवृतान् ॥ २८ ॥  
गोप्रयुक्तं धनिष्ठासु यानं दत्त्वा समाहितः ।  
वस्त्रराशिधनं सद्यः प्रेत्य राज्यं प्रपद्यते ॥ २९ ॥  
गन्धाच्छतभिषायोगे दत्त्वा सागुरुचन्दनान् ।  
प्राप्नोत्यप्सरसां संघान् प्रेत्य गन्धांश्च शाश्वतान् ॥ ३० ॥  
पूर्वाभाद्रपदायोगे राजमाषान् प्रदाय तु ।  
सर्वभक्षफलोपेतः स वै प्रेत्य सुखी भवेत् ॥ ३१ ॥  
औरभ्रमुत्तरायोगे यस्तु मांसं प्रयच्छति ।  
स पितृन् प्रीणयति वै प्रेत्य चानन्त्यमश्नुते ॥ ३२ ॥  
कांस्योपदोहनां धेनुं रेवत्यां यः प्रयच्छति ।  
सा प्रेत्य कामानादाय दातारमुपतिष्ठति ॥ ३३ ॥  
रथमश्वसमायुक्तं दत्त्वाश्विन्यां नरोत्तमः ।  
हस्त्यश्वरथसम्पन्ने वर्चस्वी जायते कुले ॥ ३४ ॥  
भरणीषु द्विजातिभ्यस्तिलधेनुं प्रदाय वै ।  
गाः सुप्रभूताः प्राप्नोति नरः प्रेत्य यशस्तथा ॥ ३५ ॥

भीष्म उवाच

इत्येष लक्षणोद्देशः प्रोक्तो नक्षत्रयोगतः ।  
देवक्या नारदेनेह सा स्नुषाभ्योऽब्रवीदिदम् ॥ ३६ ॥

इति श्रीमहाभारते अनुशासनपर्वणि दानधर्मपर्वणि नक्षत्रयोगदानं नाम चतुःषष्ठितमोऽध्यायः ॥ ६४ ॥

### पञ्चषष्ठितमोऽध्यायः

सुवर्णजलादिविभिन्नवस्तूनां दानस्य महिमा

भीष्म उवाच

सर्वान् कामान् प्रयच्छन्ति ये प्रयच्छन्ति काञ्चनम् ।  
इत्येवं भगवानन्निः पितामहसुतोऽब्रवीत् ॥ १ ॥

पवित्रमथ चायुष्यं पितृणामक्षयं च तत् ।

सुवर्णं मनुजेन्द्रेण हरिश्चन्द्रेण कीर्तितम् ॥ २ ॥

पानीयं परमं दानं दानानां मनुरब्रवीत् ।  
 तस्मात्कृपांश्च वापींश्च तडागानि च खानयेत् ॥ ३ ॥  
 अर्घं पापस्य हरति पुरुषस्येह कर्मणः ।  
 कृपः प्रवृत्तपानीयः सुप्रवृत्तश्च नित्यशः ॥ ४ ॥  
 सर्वं तारयते वंशं यस्य खाते जलाशये ।  
 गावः पिबन्ति विप्राश्च साधवश्च नराः सदा ॥ ५ ॥  
 निदाघकाले पानीयं यस्य तिष्ठत्यवारितम् ।  
 स दुर्गं विषमं कृत्स्नं न कदाचिदवाप्नुते ॥ ६ ॥  
 बृहस्पतेर्भगवतः पूष्णश्चैव भगस्य च ।  
 अश्विनोश्चैव वह्नेश्च प्रीतिर्भवति सर्पिषा ॥ ७ ॥  
 परमं भेषजं ह्येतद् यज्ञानामेतदुत्तमम् ।  
 रसानामुत्तमं चैतत् फलानां चैतदुत्तमम् ॥ ८ ॥  
 फलकामो यशस्कामः पुष्टिकामश्च नित्यदा ।  
 घृतं दद्याद् द्विजातिभ्यः पुरुषः शुचिरात्मवान् ॥ ९ ॥  
 घृतं मासे आश्वयुजि विप्रेभ्यो यः प्रयच्छति ।  
 तस्मै प्रयच्छतो रूपं प्रीतौ देवाविहाश्विनौ ॥ १० ॥  
 पायसं सर्पिषा मिश्रं द्विजेभ्यो यः प्रयच्छति ।  
 गृहं तस्य न रक्षांसि धर्षयन्ति कदाचन ॥ ११ ॥

पिपासया न म्रियते सोपच्छन्दश्च जायते ।  
 न प्राप्नुयाच्च व्यसनं करकान् यः प्रयच्छति ॥ १२ ॥  
 प्रयतो ब्राह्मणाग्रे यः श्रद्धया परया युतः ।  
 उपस्पर्शनषड्भागं लभते पुरुषः सदा ॥ १३ ॥  
 यः साधनार्थं काष्ठानि ब्राह्मणेभ्यः प्रयच्छति ।  
 प्रतापनार्थं राजेन्द्र वृत्तवद्भ्यः सदा नरः ॥ १४ ॥  
 सिद्धयन्त्यर्थाः सदा तस्य कार्याणि विविधानि च ।  
 उपर्युपरि शत्रूणां वपुषा दीप्यते च सः ॥ १५ ॥  
 भगवांश्चापि सम्प्रीतो वह्निर्भवति नित्यशः ।  
 न तं त्यजन्ति पशवः संग्रामे च जयत्यपि ॥ १६ ॥  
 पुत्राञ्छिष्यं च लभते यश्छत्रं सम्प्रयच्छति ।  
 न चक्षुर्व्याधिं लभते यश्च भागमथाप्नुते ॥ १७ ॥  
 निदाघकाले वर्षे वा यश्छत्रं सम्प्रयच्छति ।  
 नास्य कश्चिन्मनोदाहः कदाचिदपि जायते ।  
 कृच्छ्रात् स विषमाश्चैव क्षिप्रं मोक्षमवाप्नुते ॥ १८ ॥  
 प्रदानं सर्वदानानां शकटस्य विशाम्पते ।  
 एवमाह महाभागः शाण्डिल्यो भगवानृषिः ॥ १९ ॥

इति श्रीमहाभारते अनुशासनपर्वणि दानधर्मपर्वणि पञ्चषष्ठितमोऽध्यायः ॥ ६५ ॥

## षष्ठितमोऽध्यायः

उपानच्छकटतिलभूमिगोऽन्नदानानां माहात्म्यम्

युधिष्ठिर उवाच

दृष्टमानाय विप्राय यः प्रयच्छत्युपानहौ ।  
 यत् फलं तस्य भवति तन्मे ब्रूहि पितामह ॥ १ ॥

भीष्म उवाच

उपानहौ प्रयच्छेद् यो ब्राह्मणेभ्यः समाहितः ।  
 मर्दते कण्टकान् सर्वान् विषमान्निस्तरत्यपि ॥ २ ॥  
 स शत्रूणामुपरि च संतिष्ठति युधिष्ठिर ।  
 यानं चाश्वतरीयुक्तं तस्य शुभ्रं विशाम्पते ॥ ३ ॥  
 उपतिष्ठति कौन्तेय रौप्यकाञ्चनभूषितम् ।  
 शकटं दम्यसंयुक्तं दत्तं भवति चैव हि ॥ ४ ॥

युधिष्ठिर उवाच

यत् फलं तिलदाने च भूमिदाने च कीर्तितम् ।  
 गोदाने चान्नदाने च भूयस्तद् ब्रूहि कौरव ॥ ५ ॥

भीष्म उवाच

शृणुष्व मम कौन्तेय तिलदानस्य यत् फलम् ।  
 निशम्य च यथान्यायं प्रयच्छ कुरुसत्तम ॥ ६ ॥  
 पितृणां परमं भोज्यं तिलाः सृष्टाः स्वयम्भुवा ।  
 तिलदानेन वै तस्मात् पितृपक्षः प्रमोदते ॥ ७ ॥  
 माघमासे तिलान् यस्तु ब्राह्मणेभ्यः प्रयच्छति ।

सर्वसत्त्वसमाकीर्णं नरकं स न पश्यति ॥ ८ ॥  
 सर्वसत्रैश्च यजते यस्तिलैर्यजते पितृन् ।  
 न चाकामेन दातव्यं तिलश्चाद्धं कदाचन ॥ ९ ॥  
 महर्षेः कश्यपस्यैते गात्रेभ्यः प्रसृतास्तिलाः ।  
 ततो दिव्यं गता भावं प्रदानेषु तिलाः प्रभो ॥ १० ॥  
 पौष्टिका रूपदाश्चैव तथा पापविनाशनाः ।  
 तस्मात् सर्वप्रदानेभ्यस्तिलदानं विशिष्यते ॥ ११ ॥  
 आपस्तम्बश्च मेधावी शङ्खश्च लिखितस्तथा ।  
 महर्षिर्गौतमश्चापि तिलदानैर्दिवं गताः ॥ १२ ॥  
 तिलहोमरता विप्राः सर्वे संयतमैथुनाः ।  
 समा गव्येन हविषा प्रवृत्तिषु च संस्थिताः ॥ १३ ॥  
 सर्वेषामिति दानानां तिलदानं विशिष्यते ।  
 अक्षयं सर्वदानानां तिलदानमिहोच्यते ॥ १४ ॥  
 उच्छिन्ने तु पुरा हव्ये कुशिकर्षिः परंतपः ।  
 तिलैरग्नित्रयं हुत्वा प्राप्तवान् गतिमुत्तमाम् ॥ १५ ॥  
 इति प्रोक्तं कुरुश्रेष्ठ तिलदानमनुत्तमम् ।  
 विधानं येन विधिना तिलानामिह शस्यते ॥ १६ ॥  
 अत ऊर्ध्वं निबोधेद् देवानां यष्टुमिच्छताम् ।  
 समागमे महाराज ब्रह्मणा वै स्वयम्भुवा ॥ १७ ॥



देवाः समेत्य ब्रह्माणं भूमिभागे यियक्षवः ।  
शुभं देशमयाचन्त यजेम इति पार्थिव ॥ १८ ॥

देवा ऊचुः

भगवंस्त्वं प्रभुर्भूमेः सर्वस्य त्रिदिवस्य च ।  
यजेमहि महाभाग यज्ञं भवदनुज्ञया ॥ १९ ॥  
नाननुज्ञातभूमिर्हि यज्ञस्य फलमश्नुते ।  
त्वं हि सर्वस्य जगतः स्थावरस्य चरस्य च ॥ २० ॥  
प्रभुर्भवसि तस्मात्त्वं समनुज्ञातुमर्हसि ।

ब्रह्मोवाच

ददानि मेदिनीभागं भवद्भ्योऽहं सुरर्षभाः ॥ २१ ॥  
यस्मिन् देशे करिष्यध्वं यज्ञान् काश्यपनन्दनाः ।

देवा ऊचुः

भगवन् कृतकार्याः स्म यक्ष्महे स्वाप्तदक्षिणैः ॥ २२ ॥  
इमं तु देशं मुनयः पुर्युपासन्ति नित्यदा ।  
ततोऽगस्त्यश्च कण्वश्च भृगुरत्रिर्वृषाकपिः ॥ २३ ॥  
असितो देवलश्चैव देवयज्ञमुपागमन् ।  
ततो देवा महात्मान ईजिरे यज्ञमच्युतम् ॥ २४ ॥  
तथा समापयामासुर्यथाकालं सुरर्षभाः ।  
त इष्टयज्ञास्त्रिदशा हिमवत्यचलोत्तमे ॥ २५ ॥  
षष्ठमंशं क्रतोस्तस्य भूमिदानं प्रचक्रिरे ।  
प्रादेशमात्रं भूमेस्तु यो दद्यादनुपस्कृतम् ॥ २६ ॥  
न सीदति स कृच्छ्रेषु न च दुर्गाण्यवाप्नुते ।  
शीतवातातपसहां गृहभूमिं सुसंस्कृताम् ॥ २७ ॥  
प्रदाय सुरलोकस्थः पुण्यान्तेऽपि न चाल्यते ।  
मुदितो वसति प्राज्ञः शक्रेण सह पार्थिव ॥ २८ ॥  
प्रतिश्रयप्रदानाच्च सोऽपि स्वर्गे महीयते ।  
अध्यापककुले जातः श्रोत्रियो नियतेन्द्रियः ॥ २९ ॥  
गृहे यस्य वसेत् तुष्टः प्रधानं लोकमश्नुते ।  
तथा गवार्थं शरणं शीतवर्षसहं ददम् ॥ ३० ॥  
आसप्तमं तारयति कुलं भरतसत्तम ।  
क्षेत्रभूमिं ददल्लोके शुभां श्रियमवाप्नुयात् ॥ ३१ ॥  
रत्नभूमिं प्रदद्यात् तु कुलवंशं प्रवर्धयेत् ।  
न चोषरां न निर्दग्धां महीं दद्यात् कथंचन ॥ ३२ ॥  
न श्मशानपरीतां च न च पापनिषेविताम् ।  
पारक्ये भूमिदेशे तु पितॄणां निर्वपेत् तु यः ॥ ३३ ॥  
तद्भूमिं वापि पितृभिः श्राद्धकर्म विहन्यते ।  
तस्मात्क्रीत्वा महीं दद्यात् स्वल्पामपि विचक्षणः ॥ ३४ ॥  
पिण्डः पितृभ्यो दत्तो वै तस्यां भवति शाश्वतः ।  
अटवीपर्वताश्चैव नद्यस्तीर्थानि यानि च ॥ ३५ ॥  
सर्वाण्यस्वामिकान्याहुर्न हि तत्र परिग्रहः ।  
इत्येतद् भूमिदानस्य फलमुक्तं विशामपते ॥ ३६ ॥  
अतः परं तु गोदानं कीर्तयिष्यामि तेऽनघ ।  
गावोऽधिकास्तपस्विभ्यो यस्मात् सर्वेभ्य एव च ॥ ३७ ॥

तस्मान्महेश्वरो देवस्तपस्ताभिः सहास्थितः ।  
ब्राह्मे लोके वसन्त्येताः सोमेन सह भारत ॥ ३८ ॥  
यां तां ब्रह्मर्षयः सिद्धाः प्रार्थयन्ति परां गतिम् ।  
पयसा हविषा दध्ना शकृता चाथ चर्मणा ॥ ३९ ॥  
अस्थिभिश्चोपकुर्वन्ति शृङ्गैर्बालैश्च भारत ।  
नासां शीतातपौ स्यातां सदैताः कर्म कुर्वते ॥ ४० ॥  
न वर्षविषयं वापि दुःखमासां भवत्युत ।  
ब्राह्मणैः सहिता यान्ति तस्मात् पारमकं पदम् ॥ ४१ ॥  
एकं गोब्राह्मणं तस्मात् प्रवदन्ति मनीषिणः ।  
रन्तिदेवस्य यज्ञे ताः पशुत्वेनोपकल्पिताः ॥ ४२ ॥  
अतश्चर्मण्वती राजन् गोचर्मभ्यः प्रवर्तिता ।  
पशुत्वाच्च विनिर्मुक्ताः प्रदानायोपकल्पिताः ॥ ४३ ॥  
ता इमा विप्रमुख्येभ्यो यो ददाति महीपते ।  
निस्तरेदापदं कृच्छ्रां विषमस्थोऽपि पार्थिव ॥ ४४ ॥  
गवां सहस्रदः प्रेत्य नरकं न प्रपद्यते ।  
सर्वत्र विजयं चापि लभते मनुजाधिप ॥ ४५ ॥  
अमृतं वै गवां क्षीरमित्याह त्रिदशाधिपः ।  
तस्माद् ददाति यो धेनुममृतं स प्रयच्छति ॥ ४६ ॥  
अग्नीनामव्ययं ह्येतद्दौम्यं वेदविदो विदुः ।  
तस्माद् ददाति यो धेनुं स दौम्यं सम्प्रयच्छति ॥ ४७ ॥  
स्वर्गो वै मूर्तिमानेष वृषभं यो गवां पतिम् ।  
विप्रे गुणयुते दद्यात् स वै स्वर्गे महीयते ॥ ४८ ॥  
प्राणा वै प्राणिनामेते प्रोच्यन्ते भरतर्षभ ।  
तस्माद् ददाति यो धेनुं प्राणानेष प्रयच्छति ॥ ४९ ॥  
गावः शरण्या भूतानामिति वेदविदो विदुः ।  
तस्माद् ददाति यो धेनुं शरणं सम्प्रयच्छति ॥ ५० ॥  
न वधार्थं प्रदातव्या न कीनाशे न नास्तिके ।  
गोर्जीविने न दातव्या तथा गौर्भरतर्षभ ॥ ५१ ॥  
( गोरसानां न विक्रेतुरपश्चयजनस्य च । )  
ददत् स तादृशानां वै नरो गां पापकर्मणाम् ।  
अक्षयं नरकं यातीत्येवमाहुर्महर्षयः ॥ ५२ ॥  
न कृशां नापवत्सां वा वन्ध्यां रोगान्वितां तथा ।  
न व्यङ्गां न परिश्रान्तां दद्याद् गां ब्राह्मणाय वै ॥ ५३ ॥  
दशगोसहस्रदो ह्ये शक्रेण सह मोदते ।  
अक्षयल्लभते लोकान् नरः शतसहस्रशः ॥ ५४ ॥  
इत्येतद् गोप्रदानं च तिलदानं च कीर्तितम् ।  
तथा भूमिप्रदानं च शृणुष्वान्ने च भारत ॥ ५५ ॥  
अन्नदानं प्रधानं हि कौन्तेय परिचक्षते ।  
अन्नस्य हि प्रदानेन रन्तिदेवो दिवं गतः ॥ ५६ ॥  
आन्ताय भुधितायान्नं यः प्रयच्छति भूमिपः ।  
स्वायम्भुवं महत् स्थानं स गच्छति नराधिप ॥ ५७ ॥  
न हिरण्यैर्न वासोभिर्नान्यदानेन भारत ।  
प्राप्नुवन्ति नराः श्रेयो यथा ह्यन्नप्रदाः प्रभो ॥ ५८ ॥

अन्नं वै प्रथमं द्रव्यमन्नं श्रीश्च परा मता ।  
 अन्नात् प्राणः प्रभवति तेजो वीर्यं बलं तथा ॥ ५९ ॥  
 सद्यो ददानि यश्चान्नं सदैकाग्रमना नरः ।  
 न स दुर्गाण्यवाप्नोतीत्येवमाह पराशरः ॥ ६० ॥  
 अर्चयित्वा यथान्यायं देवेभ्योऽन्नं निवेदयेत् ।  
 यदन्ना हि नरा राजंस्तदन्नास्तस्य देवताः ॥ ६१ ॥  
 कौमुदे शुक्लपक्षे तु योऽन्नदानं करोत्युत ।

स संतरति दुर्गाणि प्रेत्य चानन्त्यमश्नुते ॥ ६२ ॥  
 अभुक्त्वातिथये चान्नं प्रयच्छेद् यः समाहितः ।  
 स वै ब्रह्मविदां लोकान् प्राप्नुयाद् भरतर्षभ ॥ ६३ ॥  
 सुकृच्छ्रामापदं प्राप्तश्चाक्षदः पुरुषस्तरेत् ।  
 पापं तरति चैवेह दुष्कृतं चापकर्षति ॥ ६४ ॥  
 इत्येतदन्नदानस्य तिलदानस्य चैव ह ।  
 भूमिदानस्य च फलं गोदानस्य च कीर्तितम् ॥ ६५ ॥

इति श्रीमहाभारते अनुशासनपर्वणि दानधर्मपर्वणि षट्षष्टितमोऽध्यायः ॥ ६६ ॥

## सप्तषष्टितमोऽध्यायः

### अन्नजलयोर्दानस्य महिमा

युधिष्ठिर उवाच

श्रुतं दानफलं तात यत् त्वया परिकीर्तितम् ।  
 अन्नदानं विशेषेण प्रशस्तमिह भारत ॥ १ ॥  
 पानीयदानमेवैतत् कथं चेह महाफलम् ।  
 इत्येतच्छ्रोतुमिच्छामि विस्तरेण पितामह ॥ २ ॥

भीष्म उवाच

हन्त ते वर्तयिष्यामि यथावद् भरतर्षभ ।  
 गदतस्तन्ममाद्येह शृणु सत्यपराक्रम ॥ ३ ॥  
 पानीयदानात् प्रभृति सर्वं वक्ष्यामि तेऽनघ ।  
 यदन्नं यच्च पानीयं सम्प्रदायाश्नुते नरः ॥ ४ ॥  
 न तस्मात् परमं दानं किञ्चिदस्तीति मे मनः ।  
 अन्नात् प्राणभृतस्मात् प्रवर्तन्ते हि सर्वशः ॥ ५ ॥  
 तस्मादन्नं परं लोके सर्वलोकेषु कथ्यते ।  
 अन्नाद् बलं च तेजश्च प्राणिनां वर्धते सदा ॥ ६ ॥  
 अन्नदानमतस्तस्माच्छ्रेष्ठमाह प्रजापतिः ।  
 सावित्र्या ह्यपि कौन्तेय श्रुतं ते वचनं शुभम् ॥ ७ ॥  
 यतश्च यद् यथा चैव देवसत्रे महामते ।  
 अन्ने दत्ते नरेणेह प्राणा दत्ता भवन्त्युत ॥ ८ ॥  
 प्राणदानाद्धि परमं न दानमिह विद्यते ।  
 श्रुतं हि ते महाबाहो लोमशस्यापि तद्वचः ॥ ९ ॥  
 प्राणान् दत्त्वा कपोताय यत् प्राप्तं शिबिना पुरा ।

तां गतिं लभते दत्त्वा द्विजस्यान्नं विशाम्पते ॥ १० ॥  
 तस्माद् विशिष्टां गच्छन्ति प्राणदा इति नः श्रुतम् ।  
 अन्नं वापि प्रभवति पानीयात् कुरुसत्तम ।  
 नीरजातेन हि विना न किञ्चित् सम्प्रवर्तते ॥ ११ ॥  
 नीरजातश्च भगवान् सोमो ग्रहगणेश्वरः ।  
 अमृतं च सुधा चैव स्वाहा चैव स्वधा तथा ॥ १२ ॥  
 अन्नौषध्यो महाराज वीरुधश्च जलोद्भवाः ।  
 यतः प्राणभृतां प्राणाः सम्भवन्ति विशाम्पते ॥ १३ ॥  
 देवानाममृतं ह्यन्नं नागानां च सुधा तथा ।  
 पितॄणां च स्वधा प्रोक्ता पशूनां चापि वीरुधः ॥ १४ ॥  
 अन्नमेव मनुष्याणां प्राणानाहुर्मनीषिणः ।  
 तच्च सर्वं नरव्याघ्र पानीयात् सम्प्रवर्तते ॥ १५ ॥  
 तस्मात् पानीयदानाद् वै न परं विद्यते क्वचित् ।  
 तच्च दद्यान्नरो नित्यं यदीच्छेद् भूतिमात्मनः ॥ १६ ॥  
 धन्यं यशस्यमायुष्यं जलदानमिहोच्यते ।  
 शश्रूश्चाप्यधि कौन्तेय सदा तिष्ठति तोयदः ॥ १७ ॥  
 सर्वकामानवाप्नोति कीर्तिं चैव हि शाश्वतीम् ।  
 प्रेत्य चानन्त्यमश्नाति पापेभ्यश्च प्रमुच्यते ॥ १८ ॥  
 तोयदो मनुजव्याघ्र स्वर्गं गत्वा महाद्युते ।  
 अक्षयान् समवाप्नोति लोकानित्यब्रवीन्मनुः ॥ १९ ॥

इति श्रीमहाभारते अनुशासनपर्वणि दानधर्मपर्वणि पानीयदानमाहात्म्ये सप्तषष्टितमोऽध्यायः ॥ ६७ ॥

## अष्टषष्टितमोऽध्यायः

तिलजलदीपरत्नादीनां दानमाहात्म्यप्रसंगे धर्मराजब्राह्मणयोः संवादः

युधिष्ठिर उवाच

तिलानां कीदृशं दानमथ दीपस्य चैव हि ।  
 अन्नानां वाससां चैव भूय पृथु ब्रवीहि मे ॥ १ ॥

भीष्म उवाच

अत्राप्युदाहरन्तीममितिहासं पुरातनम् ।  
 ब्राह्मणस्य च संवादं यमस्य च युधिष्ठिर ॥ २ ॥

मध्यदेशे महान् ग्रामो ब्राह्मणानां बभूव ह ।  
 गङ्गायमुनयोर्मध्ये यामुनस्य गिरिरधः ॥ ३ ॥  
 पर्णशालेति विख्यातो रमणीयो नराधिप ।  
 विद्वांसस्तत्र भूयिष्ठा ब्राह्मणाश्चावसंस्तथा ॥ ४ ॥  
 अथ प्राह यमः कंचित् पुरुषं कृष्णवाससम् ।  
 रक्षाक्षमूर्ध्वरोमाणं काकजङ्घाक्षिनासिकम् ॥ ५ ॥  
 गच्छ त्वं ब्राह्मणग्रामं ततो गत्वा तमानय ।  
 अगस्त्यं गोत्रतश्चापि नामतश्चापि शर्मिणम् ॥ ६ ॥  
 शमे निविष्टं विद्वांसमध्यापकमनावृतम् ।  
 मा चान्यमानयेथास्त्वं सगोत्रं तस्य पार्श्वतः ॥ ७ ॥  
 स हि तादृग्गुणस्तेन तुल्योऽध्ययनजन्मना ।  
 अपत्येषु तथा वृत्ते समस्तेनैव धीमता ॥ ८ ॥  
 तमानय यथोद्दिष्टं पूजा कार्या हि तस्य वै ।  
 स गत्वा प्रतिकूलं तच्चकार यमशासनम् ॥ ९ ॥  
 तमाक्रम्यानयामास प्रतिषिद्धो यमेन यः ।  
 तस्मै यमः समुत्थाय पूजां कृत्वा च वीर्यवान् ॥ १० ॥  
 प्रोवाच नीयतामेष सोऽन्य आनीयतामिति ।  
 एवमुक्ते तु वचने धर्मराजेन स द्विजः ॥ ११ ॥  
 उवाच धर्मराजानं निर्विण्णोऽध्ययनेन वै ।  
 यो मे कालो भवेच्छेषस्तं वसेयमिहाच्युत ॥ १२ ॥

यम उवाच

नाहं कालस्य विहितं प्राप्नोमीह कथंचन ।  
 यो हि धर्मं चरति वै तं तु जानामि केवलम् ॥ १३ ॥  
 गच्छ विप्र त्वमद्यैव आलयं स्वं महाद्युते ।  
 ब्रूहि सर्वं यथा स्वैरं करवाणि किमच्युत ॥ १४ ॥

ब्राह्मण उवाच

यत्तत्र कृत्वा सुमहत् पुण्यं स्यात् तद् ब्रवीहि मे ।  
 सर्वस्य हि प्रमाणं त्वं त्रैलोक्यस्यापि सत्तम ॥ १५ ॥

यम उवाच

शृणु तत्त्वेन विप्रर्षे प्रदानविधिमुत्तमम् ।  
 तिलाः परमकं दानं पुण्यं चैवेह शाश्वतम् ॥ १६ ॥  
 तिलाश्च सम्प्रदातव्या यथाशक्ति द्विजर्षभ ।  
 नित्यदानात् सर्वकामांस्तिला निर्वर्तयन्त्युत ॥ १७ ॥  
 तिलाश्चाद्धे प्रशंसन्ति दानमेतद्धनमुत्तमम् ।  
 तान् प्रयच्छस्व विप्रेभ्यो विधिदृष्टेन कर्मणा ॥ १८ ॥

इति श्रीमहाभारते अनुशासनपर्वणि दानधर्मपर्वणि यमब्राह्मणसंवादे अष्टषष्ठितमोऽध्यायः ॥ ६८ ॥

## एकोनसप्ततितमोऽध्यायः

गोदानस्य महिमा गोब्राह्मणरक्षणात् पुण्यप्राप्तिश्च

युधिष्ठिर उवाच

भूय एव कुरुश्रेष्ठ दानानां विधिमुत्तमम् ।  
 कथयस्व महाप्राज्ञ भूमिदानं विशेषतः ॥ १ ॥

वैशाख्यां पौर्णमास्यां तु तिलान् दद्याद् द्विजातिषु ।  
 तिलाभक्षयितव्याश्च सदा त्वालम्भनं च तैः ॥ १९ ॥  
 कार्यं सततमिच्छद्भिः श्रेयः सर्वात्मना गृहे ।  
 तथाऽऽपः सर्वदा देयाः पेयाश्चैव न संशयः ॥ २० ॥  
 पुष्करिण्यस्तडागानि कूपांश्चैवात्र खानयेत् ।  
 एतत् सुदुर्लभतरमिहलोके द्विजोत्तम ॥ २१ ॥  
 आपो नित्यं प्रदेयास्ते पुण्यं ह्येतदनुत्तमम् ।  
 प्रपाश्च कार्या दानार्थं नित्यं ते द्विजसत्तम ।  
 भुक्तेऽप्यन्नं प्रदेयं तु पानीयं वै विशेषतः ॥ २२ ॥

भीष्म उवाच

इत्युक्ते स तदा तेन यमदूतेन वै गृहान् ।  
 नीतश्च कारयामास सर्वं तद् यमशासनम् ॥ २३ ॥  
 नीत्वा तं यमदूतोऽपि गृहं त्वा शर्मिणं तदा ।  
 ययौ स धर्मराजाय न्यवेदयत चापि तम् ॥ २४ ॥  
 तं धर्मराजो धर्मज्ञं पूजयित्वा प्रतापवान् ।  
 कृत्वा च संविदं तेन विससर्ज यथागतम् ॥ २५ ॥  
 तस्यापि च यमः सर्वमुपदेशं चकार ह ।  
 प्रेत्यैत्य च ततः सर्वं चकारोक्तं यमेन तत् ॥ २६ ॥  
 तथा प्रशंसते दीपान् यमः पितृहितेऽप्यस्य ।  
 तस्माद् दीपप्रदो नित्यं संतारयति वै पितॄन् ॥ २७ ॥  
 दातव्याः सततं दीपास्तस्माद् भरतसत्तम ।  
 देवतानां पितॄणां च चक्षुष्यं चात्मनां विभो ॥ २८ ॥  
 रत्नदानं च सुमहत् पुण्यमुक्तं जनाधिप ।  
 यस्तान् विक्रीय यजते ब्राह्मणा ह्यभयंकरम् ॥ २९ ॥  
 यद् वै ददाति विप्रेभ्यो ब्राह्मणः प्रतिगृह्य वै ।  
 उभयोः स्यात् तदक्षय्यं दातुरादातुरेव च ॥ ३० ॥  
 यो ददाति स्थितः स्थित्यां तादृशाय प्रतिग्रहम् ।  
 उभयोरक्षयं धर्मं तं मनुः प्राह धर्मवित् ॥ ३१ ॥  
 वाससां सम्प्रदानेन स्वदारनिरतो नरः ।  
 सुवस्त्रश्च सुवेषश्च भवतीत्यनुशुश्रुम् ॥ ३२ ॥  
 गावः सुवर्णं च तथा तिलाश्चैवानुवर्णिताः ।  
 बहुशः पुरुषव्याघ्र वेदप्रामाण्यदर्शनात् ॥ ३३ ॥  
 विवाहांश्चैव कुर्वीत पुत्रानुत्पादयेत् च ।  
 पुत्रलाभो हि कौरव्य सर्वलाभाद् विशिष्यते ॥ ३४ ॥

## एकोनसप्ततितमोऽध्यायः

गोदानस्य महिमा गोब्राह्मणरक्षणात् पुण्यप्राप्तिश्च

युधिष्ठिर उवाच

भूय एव कुरुश्रेष्ठ दानानां विधिमुत्तमम् ।  
 कथयस्व महाप्राज्ञ भूमिदानं विशेषतः ॥ १ ॥

पृथिवीं क्षत्रियो दद्याद् ब्राह्मणायेष्टिकर्मिणे ।

विधिवत् प्रतिगृह्णीयान्न त्वन्यो दातुमर्हति ॥ २ ॥

सर्ववर्णैस्तु यच्छक्यं प्रदातुं फलकाङ्क्षिभिः ।  
वेदे वा यत् समाख्यातं तन्मे व्याख्यातुमर्हसि ॥ ३ ॥

भीष्म उवाच

तुल्यनामानि देयानि त्रीणि तुल्यफलानि च ।  
सर्वकामफलानीह गावः पृथ्वी सरस्वती ॥ ४ ॥  
यो ब्रूयाच्चापि शिष्याय धर्म्यां ब्राह्मीं सरस्वतीम् ।  
पृथिवीगोप्रदानाभ्यां तुल्यं स फलमश्नुते ॥ ५ ॥  
तथैव गाः प्रशंसन्ति न तु देयं ततः परम् ।  
संनिकृष्टफलास्ता हि लघ्वर्थाश्च युधिष्ठिर ॥ ६ ॥  
मातरः सर्वभूतानां गावः सर्वसुखप्रदाः ।  
वृद्धिमाकाङ्क्षता नित्यं गावः कार्याः प्रदक्षिणाः ॥ ७ ॥  
संताड्या न तु पादेन गवां मध्ये न च व्रजेत् ।  
मङ्गलायतनं देव्यस्तस्मात् पूज्याः सदैव हि ॥ ८ ॥  
प्रचोदनं देवकृतं गवां कर्मसु वर्तताम् ।  
पूर्वमेवाक्षरं चान्यदभिधेयं ततः परम् ॥ ९ ॥  
प्रचारे वा निवाते वा बुधो नोद्वेजयेत गाः ।  
तृषिता ह्यभिवीक्षन्त्यो नरं हन्युः सबान्धवम् ॥ १० ॥  
पितृसन्धानि सततं देवतायतनानि च ।  
पूयन्ते शकृता यासां पूतं किमधिकं ततः ॥ ११ ॥  
घासमुष्टिं परगवे दद्यात् सवत्सरं तु यः ।  
अकृत्वा स्वयमाहारं व्रतं तत् सार्वकामिकम् ॥ १२ ॥  
स हि पुत्रान् यशोऽर्थं च धियं चाप्यधिगच्छति ।  
नाशयत्यशुभं चैव दुःस्वप्नं चाप्यपोहति ॥ १३ ॥

युधिष्ठिर उवाच

देयाः किलक्षणा गावः काश्चापि परिवर्जयेत् ।  
कीदृशाय प्रदातव्या न देयाः कीदृशाय च ॥ १४ ॥

भीष्म उवाच

असद्वृत्ताय पापाय लुब्धायानृतवादिने ।

इति श्रीमहाभारते अनुशासनपर्वणि दानधर्मपर्वणि गोदानमाहात्म्ये एकोनसप्ततितमोऽध्यायः ॥ ६९ ॥

हव्यकव्यव्यपेताय न देया गौः कथंचन ॥ १५ ॥  
भिक्षवे बहुपुत्राय श्रोत्रियायाहितात्मये ।  
दत्त्वा दशगवां दाता लोकानामोत्थनुत्तमान् ॥ १६ ॥  
यश्चैव धर्मं कुरुते तस्य धर्मफलं च यत् ।  
सर्वस्यैवांशभाग् दाता तं निमित्तं प्रवृत्तयः ॥ १७ ॥  
यश्चैवमुत्पादयते यश्चैनं त्रायते भयात् ।  
यश्चास्य कुरुते वृत्तिं सर्वे ते पितरस्त्रयः ॥ १८ ॥  
कल्मषं गुरुशुश्रूषा हन्ति मानो महद् यशः ।  
अपुत्रतां त्रयः पुत्रा अवृत्तिं दश धेनवः ॥ १९ ॥

वेदान्तनिष्ठस्य बहुश्रुतस्य  
प्रश्नानुत्तरस्य जितेन्द्रियस्य ।

शिष्टस्य दान्तस्य यतस्य चैव  
भूतेषु नित्यं प्रियवादिनश्च ॥ २० ॥

यः शुद्धयाद्वै न विकर्म कुर्या-  
न्मृदुश्च शान्तो ह्यतिथिप्रियश्च ।

वृत्तिं द्विजायातिसृजेत तस्मै  
यस्तुल्यशीलश्च सपुत्रदारः ॥ २१ ॥

शुभे पात्रे ये गुणा गोप्रदाने  
तावान् दोषो ब्राह्मणस्वापहारे ।

सर्वावस्थं ब्राह्मणस्वापहारो  
दाराश्चैषां दूरतो वर्जनीयाः ॥ २२ ॥

( विप्रदारे परहृते विप्रस्त्रिचये तथा ।  
परित्रायन्ति शक्तास्तु नमस्तेभ्यो मृतास्तु वा ॥

न पालयन्ति चेत् तस्य हन्ता वैवस्वतां यमः ।  
दण्डयन् भर्त्सयन् नित्यं निरयेभ्यो न मुञ्चति ॥

तथा गवां परित्राणे पीडने च शुभाशुभम् ।  
विप्रगोषु विशेषेण रक्षितेषु हतेषु वा ॥ )

## सप्ततितमोऽध्यायः

ब्राह्मणस्वापहरणजन्यहानिविषये दृष्टान्तरूपेण राज्ञो नृगस्योपाख्यानम्

भीष्म उवाच

अत्रैव कीर्त्यते सङ्घिर्ब्राह्मणस्वाभिमर्शने ।  
नृगेण सुमहत् कृच्छ्रं यद्व्रातं कुरुद्वह ॥ १ ॥  
निविशन्त्यां पुरा पार्थ द्वारवत्यामिति श्रुतिः ।  
अदृश्यत महाकूपस्तृणवीरुत्समावृतः ॥ २ ॥  
प्रयत्नं तत्र कुर्वाणास्तस्मात् कृपाज्जलार्थिनः ।  
श्रमेण महता युक्तास्तस्मिंस्तोये सुसंवृते ॥ ३ ॥  
ददृशुस्ते महाकायं कृकलासमवस्थितम् ।  
तस्य चोद्धरणे यत्नमकुर्वस्ते सहस्रशः ॥ ४ ॥

प्रग्रहैश्चर्मपट्टैश्च तं बद्ध्वा पर्वतोपमम् ।

नाशकनुवन् समुद्धर्तुं ततो जग्मुर्जनार्दनम् ॥ ५ ॥

खमावृत्योदपानस्य कृकलासः स्थितो महान् ।

तस्य नास्ति समुद्धर्तयेतत् कृष्णे न्यवेदयन् ॥ ६ ॥

स वासुदेवेन समुद्धृतश्च

पृष्ठश्च कार्यं निजगाद राजा ।

नृगस्तदाऽऽत्मानमथो न्यवेदयत्

पुरातनं यज्ञसहस्रयाजिनम् ॥ ७ ॥

एतत् ते सर्वमाख्यातं निपुणेन सुरेश्वर ।  
 गोप्रदानरतानां तु फलं शृणु शतक्रतो ॥ १६ ॥  
 दाय्याद्यलब्धैरर्थैर्गो गाः क्रीत्वा सम्प्रयच्छति ।  
 धर्माजितान् धनैः क्रीतान् स लोकानाम्रतेऽक्षयान् ॥ १७ ॥  
 यो वै द्यूते धनं जित्वा गाः क्रीत्वा सम्प्रयच्छति ।  
 स दिव्यमयुतं शक्र वर्षाणां फलमश्नुते ॥ १८ ॥  
 दाय्याद्याद्याः स वै गावो न्यायपूर्वैरुपाजिताः ।  
 प्रदद्यात् ताः प्रदातॄणां सम्भवन्त्यपि च ध्रुवाः ॥ १९ ॥  
 प्रतिगृह्य तु यो दद्याद् गाः संशुद्धेन चेतसा ।  
 तस्यापीहाक्षयल्लोकान् ध्रुवान् विद्धि शचीपते ॥ २० ॥  
 जन्मप्रभृति सत्यं च यो ब्रूयन्नियतेन्द्रियः ।  
 गुरुद्विजसहः क्षान्तस्तस्य गोभिः समा गतिः ॥ २१ ॥  
 न जातु ब्राह्मणो वाच्यो यदवाच्यं शचीपते ।  
 मनसा गोषु न द्रुह्येद् गोवृत्तिर्गोऽनुकल्पकः ॥ २२ ॥  
 सत्ये धर्मे च निरतस्तस्य शक्र फलं शृणु ।  
 गोसहस्रेण समिता तस्य धेनुर्भवत्युत ॥ २३ ॥  
 क्षत्रियस्य गुणैरैतैरपि तुल्यफलं शृणु ।  
 तस्यापि द्विजतुल्या गौर्भवतीति विनिश्चयः ॥ २४ ॥  
 वैश्यस्यैते यदि गुणास्तस्य पञ्चशतं भवेत् ।  
 शूद्रस्यापि विनीतस्य चतुर्भागफलं स्मृतम् ॥ २५ ॥

एतच्चैनं योऽनुतिष्ठेत् युक्तः  
 सत्ये रतो गुरुशुश्रूषया च ।  
 दक्षः क्षान्तो देवतार्थी प्रशान्तः  
 शुचिर्बुद्धो धर्मशालोऽनहंवाक् ॥ २६ ॥  
 महत् फलं प्राप्यते स द्विजाय  
 दत्त्वा दोग्ध्रीं विधिनानेन धेनुम् ।  
 नित्यं दद्यादेकभक्तः सदा च  
 सत्ये स्थितो गुरुशुश्रूषिता च ॥ २७ ॥  
 वेदाध्यायी गोषु यो भक्तमांश्च  
 नित्यं दत्त्वा योऽभिनन्देत् गाश्च ।  
 आजातितो यश्च गवां नमेत  
 इदं फलं शक्र निबोध तस्य ॥ २८ ॥  
 यत् स्यादिष्टा राजसूये फलं तु  
 यत् स्यादिष्टा बहुना काञ्चनेन ।  
 एतत् तुल्यं फलमप्याहुरग्न्यं  
 सर्वे सन्तस्त्वृषयो ये च सिद्धाः ॥ २९ ॥  
 योऽग्रं भक्तं किञ्चिदप्राश्य दद्याद्  
 गोभ्यो नित्यं गोव्रती सत्यवादी ।  
 शान्तोऽलुब्धो गोसहस्रस्य पुण्यं  
 संवत्सरेणाप्नुयात् सत्यशीलः ॥ ३० ॥

यदेकभक्तमश्रीयाद् दद्यादेकं गवां च यत् ।  
 दशवर्षाण्यनन्तानि गोव्रती गोऽनुकल्पकः ॥ ३१ ॥  
 एकेनैव च भक्तेन यः क्रीत्वा गां प्रयच्छति ।

यावन्ति तस्या रोमाणि सम्भवन्ति शतक्रतो ॥ ३२ ॥  
 तावत्प्रदानात् स गवां फलमाप्नोति शाश्वतम् ।  
 ब्राह्मणस्य फलं हीदं क्षत्रियस्य तु वै शृणु ॥ ३३ ॥  
 पञ्चवार्षिकमेवं तु क्षत्रियस्य फलं स्मृतम् ।  
 ततोऽर्धेन तु वैश्यस्य शूद्रो वैश्यार्धतः स्मृतः ॥ ३४ ॥  
 यश्चात्मविक्रयं कृत्वा गाः क्रीत्वा सम्प्रयच्छति ।  
 यावत् संदर्शयेद् गां वै स तावत् फलमश्नुते ॥ ३५ ॥  
 रोम्णि रोम्णि महाभाग लोकाश्चास्याऽक्षयाः स्मृताः ।  
 संग्रामेष्वर्जयित्वा तु यो वै गाः सम्प्रयच्छति ।  
 आत्मविक्रयतुल्यास्ताः शाश्वता विद्धि कौशिक ॥ ३६ ॥  
 अभावे यो गवां दद्यात् तिलधेनुं यतव्रतः ।  
 दुर्गात् स तारितो धेन्वा क्षारनद्यां प्रमादते ॥ ३७ ॥

न त्वेवासां दानमात्रं प्रशस्तं  
 पात्रं कालो गोविशेषो विधिश्च ।  
 कालज्ञानं विप्र गवान्तरं हि  
 दुःखं ज्ञातुं पावकादित्यभूतम् ॥ ३८ ॥  
 स्वाध्यायाढ्यं शुद्धयोनिं प्रशान्तं  
 वैतानस्थं पापभीरुं बहुक्षम् ।  
 गोषु क्षान्तं नातितीक्ष्णं शरण्यं  
 वृत्तिग्लानं तादृशं पात्रमाहुः ॥ ३९ ॥  
 वृत्तिग्लाने सीदति चातिमात्रं  
 कृष्यर्थे वा होम्यहेतोः प्रसूतेः ।  
 गुर्वर्थं वा बालसंवृद्धये वा  
 धेनुं दद्याद् देशकालेऽविशिष्टे ॥ ४० ॥  
 अन्तर्ज्ञाताः सक्रयज्ञानलब्धाः  
 प्राणैः क्रीतास्तेजसा यौतकाश्च ।  
 कृच्छ्रोत्सृष्टाः पोषणाभ्यागताश्च  
 द्वारैरैतैर्गोविशेषाः प्रशस्ताः ॥ ४१ ॥  
 बलान्विताः शीलवयोपपन्नाः  
 सर्वाः प्रशसन्ते सुगन्धवत्यः ।  
 यथा हि गङ्गा सरितां वरिष्ठा  
 तथार्जुनीनां कपिला वरिष्ठा ॥ ४२ ॥  
 तिस्रो रात्रांस्त्वद्भिरुपोष्य भूमौ  
 तृप्ता गावस्तर्पितेभ्यः प्रदेयाः ।  
 वत्सैः पुष्टैः क्षीरपैः सुप्रचारा-  
 स्यहं दत्त्वा गोरसैर्वर्तितव्यम् ॥ ४३ ॥  
 दत्त्वा धेनुं सुव्रतां साधुदोहां  
 कल्याणवत्सामपलायिनीं च ।  
 यावन्ति रोमाणि भवान्त तस्या-  
 स्तावन्ति वर्षाणि भवन्त्यमुत्र ॥ ४४ ॥  
 तथानद्वहं ब्राह्मणाय प्रदाय  
 धुर्यं युवानं बलिनं विनीतम् ।  
 हलस्य वोढारमनन्तवीर्यं  
 प्राप्नोति लोकान् दशधेनुदस्य ॥ ४५ ॥



कान्तारे ब्राह्मणान् गाश्च यः परित्राति कौशिक ।  
क्षणेन विप्रमुच्येत तस्य पुण्यफलं शृणु ॥ ४६ ॥  
अश्वमेधकृतोस्तुल्यं फलं भवति शाश्वतम् ।  
मृत्युकाले सहस्राक्षं यां वृत्तिमनुकाङ्क्षते ॥ ४७ ॥  
लोकान् बहुविधान् दिव्यान् यश्चास्य हृदि वर्तते ।  
तत् सर्वं समवाप्नोति कर्मणैतेन मानवः ॥ ४८ ॥

गोभिश्च समनुज्ञातः सर्वत्र च महीयते ।  
यस्त्वेतेनैव कल्पेन गां वनेष्वनुगच्छति ॥ ४९ ॥  
तृणगोमयपर्णाशी निःस्पृहो निपतः शुचिः ।  
अकामं तेन वस्तव्यं मुदितेन शतक्रतो ॥ ५० ॥  
मम लोके सुरैः सार्धं लोके यत्रापि चेच्छति ॥ ५१ ॥

इति श्रीमहाभारते अनुशासनपर्वणि दानधर्मपर्वणि पितामहेन्द्रसंवादे त्रिसप्ततितमोऽध्यायः ॥ ७३ ॥

### चतुःसप्ततितमोऽध्यायः

अपहृतायाः परधेन्वा दाने विक्रये च दोषः, गोहत्याया भीषणपरिणामः,

गोदानस्य सुवर्णदक्षिणायाश्च माहात्म्यम्

इन्द्र उवाच

जानन् योगामपहरेद् विक्रीयाच्चार्थकारणात् ।  
एतद् विज्ञातुमिच्छामि क्व नु तस्य गतिर्भवेत् ॥ १ ॥  
पितामह उवाच  
भक्षार्थं विक्रयार्थं वा येऽपहारं हि कुर्वते ।  
दानार्थं ब्राह्मणार्थाय तत्रेदं श्रूयतां फलम् ॥ २ ॥  
विक्रयार्थं हि यो हिंसाद् भक्षयद् वा निरङ्कुशः ।  
घातयानं हि पुरुषं येऽनुमन्येयुरर्थिनः ॥ ३ ॥  
घातकः स्नादको वापि तथा यश्चानुमन्यते ।  
यावन्ति तस्या रोमाणि तावद् वर्षाणि मज्जति ॥ ४ ॥  
ये दोषा यादृशाश्चैव द्विजयज्ञोपघातके ।  
विक्रये चापहारे च ते दोषा वै स्मृताः प्रभो ॥ ५ ॥  
अपहृत्य तु यो गां वै ब्राह्मणाय प्रयच्छति ।  
यावद् दानफलं तस्यास्तावन्निरयमृच्छति ॥ ६ ॥  
सुवर्णं दक्षिणामाहुर्गोप्रदाने महाद्युते ।  
सुवर्णं परमित्युक्तं दक्षिणार्थमसंशयम् ॥ ७ ॥  
गोप्रदानात् तारयते सप्त पूर्वोस्तथा पयान् ।

सुवर्णं दक्षिणां कृत्वा तावद्विगुणमुच्यते ॥ ८ ॥  
सुवर्णं परमं दानं सुवर्णं दक्षिणा परा ।  
सुवर्णं पावनं शक्र पावनानां परं स्मृतम् ॥ ९ ॥  
कुलानां पावनं प्राहुर्जातिरूपं शतक्रतो ।  
एषा मे दक्षिणा प्रोक्ता समासेन महाद्युते ॥ १० ॥

भीष्म उवाच

एतत् पितामहेनोक्तमिन्द्राय भरतर्षभ ।  
इन्द्रो दशरथायाह रामायाह पिता तथा ॥ ११ ॥  
राघवोऽपि प्रियभ्रात्रे लक्ष्मणाय यशस्विने ।  
ऋषिभ्यो लक्ष्मणेनोक्तमरण्ये वसता प्रभो ॥ १२ ॥  
पारम्पर्यागतं चेदमृषयः संशितव्रताः ।  
दुर्धरं धारयामासु राजानश्चैव धार्मिकाः ॥ १३ ॥  
उपाध्यायेन गदितं मम चेदं युधिष्ठिर ।  
य इदं ब्राह्मणो नित्यं वदेद् ब्राह्मणसंसदि ॥ १४ ॥  
यज्ञेषु गोप्रदानेषु द्वयोरपि समागमे ।  
तस्य लोकाः किलाक्षय्या दैवतैः सह नित्यदा ॥ १५ ॥  
( इति ब्रह्मा स भगवान् उवाच परमेश्वरः )

इति श्रीमहाभारते अनुशासनपर्वणि दानधर्मपर्वणि चतुःसप्ततितमोऽध्यायः ॥ ७४ ॥

### पञ्चसप्ततितमोऽध्यायः

व्रतनियमदमसत्यब्रह्मचर्याणां मातृपितृगुर्वादीनां सेवायाश्च माहात्म्यम्

युधिष्ठिर उवाच

विस्मयितोऽहं भवता धर्मान् प्रवदता विभो ।  
प्रवक्ष्यामि तु संदेहं तन्मे ब्रूहि पितामह ॥ १ ॥  
व्रतानां किं फलं प्रोक्तं कीदृशं वा महाद्युते ।  
नियमानां फलं किं च स्वधीतस्य च किं फलम् ॥ २ ॥  
दत्तस्येह फलं किं च वेदानां धारणे च किम् ।  
अध्यापने फलं किं च सर्वमिच्छामि वेदितुम् ॥ ३ ॥  
अप्रतिप्राहके किं च फलं लोके पितामह ।

तस्य किं च फलं दृष्टं श्रुतं यस्तु प्रयच्छति ॥ ४ ॥  
स्वकर्मनिरतानां च शूराणां चापि किं फलम् ।  
शौचे च किं फलं प्रोक्तं ब्रह्मचर्ये च किं फलम् ॥ ५ ॥  
पितृशुश्रूषणे किं च मातृशुश्रूषणे तथा ।  
आचार्यगुरुशुश्रूषास्वनुकोशानुकम्पने ॥ ६ ॥  
एतत् सर्वमशेषेण पितामह यथातथम् ।  
वेत्तुमिच्छामि धर्मज्ञ परं कौतूहलं हि मे ॥ ७ ॥

भीष्म उवाच

यो व्रतं वै यथोद्दिष्टं तथा सम्प्रतिपद्यते ।  
 अखण्डं सम्यगारभ्य तस्य लोकाः सनातनाः ॥ ८ ॥  
 नियमानां फलं राजन् प्रत्यक्षमिह दृश्यते ।  
 नियमानां कर्तॄणां च त्वयावाप्तमदं फलम् ॥ ९ ॥  
 स्वधीतस्यापि च फलं दृश्यतेऽमुत्र चेह च ।  
 इहलोकेऽथवा नित्यं ब्रह्मलोके च मोदते ॥ १० ॥  
 दमस्य तु फलं राजच्छुणु त्वं विस्तरेण मे ।  
 दान्ताः सर्वत्र सुखिनो दान्ताः सर्वत्र निर्वृताः ॥ ११ ॥  
 यत्रेच्छागामिनो दान्ताः सर्वशत्रुनिषूदकाः ।  
 प्रार्थयन्ति च यद् दान्ता लभन्ते तन्न संशयः ॥ १२ ॥  
 युज्यन्ते सर्वकामेहि दान्ताः सर्वत्र पाण्डव ।  
 स्वर्गे यथा प्रमोदन्ते तपसा विक्रमेण च ॥ १३ ॥  
 दानैर्यज्ञैश्च विविधैस्तथा दान्ताः क्षमान्विताः ।  
 दानाद् दमो विशिष्टो हि ददत्किंचिद् द्विजातये ॥ १४ ॥  
 दाता कुप्यति नो दान्तस्तस्माद् दानात् परं दमः ।  
 यस्तु दद्यादकुप्यन् हि तस्य लोकाः सनातनाः ॥ १५ ॥  
 क्रोधो हन्ति हि यद् दानं तस्माद् दानात् परं दमः ।  
 अदृश्यानि महाराज स्थानान्ययुतशो दिवि ॥ १६ ॥  
 ऋषीणां सर्वलोकेषु याहीतो यान्ति देवताः ।  
 दमेन यानि नृपते गच्छन्ति परमर्षयः ॥ १७ ॥  
 कामयाना महत्स्थानं तस्माद् दानात् परं दमः ।  
 अध्यापकः परिक्लेशदश्रयं फलमश्नुते ॥ १८ ॥  
 विधिवत् पावकं हुत्वा ब्रह्मलोके नराधिप ।  
 अधीत्यापि हि यो वेदान् न्यायविद्वद्यः प्रयच्छति ॥ १९ ॥  
 गुरुकर्मप्रशंसी तु सोऽपि स्वर्गे महीयते ।  
 क्षत्रियोऽध्ययने युक्तो यजने दानकर्मणि ।  
 युद्धे यश्च परित्राता सोऽपि स्वर्गे महीयते ॥ २० ॥  
 वैश्यः स्वकर्मनिरतः प्रदानाल्लभते महत् ।  
 शूद्रः स्वकर्मनिरतः स्वर्गं शुश्रूषयाच्छति ॥ २१ ॥  
 शूरा बहुविधाः प्रोक्तास्तेषामर्थान्स्तु मे शृणु ।  
 शूरान्वयानां निर्दिष्टं फलं शूरस्य चैव हि ॥ २२ ॥  
 यज्ञशूरा दमे शूराः सत्यशूरास्तथापरे ।  
 युद्धशूरास्तथैवोक्ता दानशूराश्च मानवाः ॥ २३ ॥  
 ( बुद्धिशूरास्तथा चान्ये क्षमाशूरास्तथा परे । )  
 सांख्यशूराश्च बहवो योगशूरास्तथापरे ।

इति श्रीमहाभारते अनुशासनपर्वणि दानधर्मपर्वणि पञ्चसप्ततितमोऽध्यायः ॥ ७५ ॥

## षट्सप्ततितमोऽध्यायः

गोदानस्य विधिः, गाः प्रति प्रार्थना, गवां निष्क्रयस्य दानस्य च कर्तृणां नृपाणां नामनिर्देशः.

युधिष्ठिर उवाच

विधिं गवां परं श्रोतुमिच्छामि नृप तत्त्वतः ।  
 येन ताऽशाश्वतल्लोकानथिनां प्राप्नुयादिह ॥ १ ॥

भीष्म उवाच

न गोदानात् परं किंचिद् विद्यते वसुधाधिप ।  
 गौहि न्यायागता दत्ता सद्यस्तारयते कुलम् ॥ २ ॥

सतामर्थे सम्यगुत्पादितो यः  
 स वै कलत्रः सम्यगाभ्यः प्रजाभ्यः ।  
 तस्मात् पूर्वं ह्यादिकालप्रवृत्तं  
 गोदानार्थं शृणु राजन् विधि मे ॥ ३ ॥  
 पुरा गोधूपनीतासु गोषु संदिग्धदर्शना ।  
 मान्धात्रा प्रकृतं प्रश्नं बृहस्पतिरभाषत ॥ ४ ॥  
 द्विजातिमतिस्तृकृत्य श्वः कालमभिवेद्य च ।  
 गोदानार्थं प्रयुञ्जीत रोहिणीं नियतव्रतः ॥ ५ ॥  
 आह्वानं च प्रयुञ्जीत समङ्गे बहुलेति च ।  
 प्रविश्य च गवां मध्यमिमां श्रुतिमुदाहरेत् ॥ ६ ॥  
 गौर्मे माता वृषभः पिता मे  
 दिवं शर्म जगती मे प्रतिष्ठा ।  
 प्रपद्यैवं शर्वरीमुष्य गोषु  
 पुनर्वाणीमुत्सृजेद् गोप्रदाने ॥ ७ ॥  
 स तामेकां निशां गोभिः समसंख्यः समव्रतः ।  
 पेकात्म्यगमनात् सद्यः कलुषाद् विप्रमुच्यते ॥ ८ ॥  
 उत्सृष्टवृषवत्सा हि प्रदेया सूर्यदर्शने ।  
 त्रिदिवं प्रतिपत्तव्यमर्थवादाशिषस्तव ॥ ९ ॥  
 ऊर्जस्विन्य ऊर्जमेधाश्च यज्ञे  
 गर्भोऽमृतस्य जगतोऽस्य प्रतिष्ठा ।  
 क्षिते रोहः प्रवहः शश्वदेव  
 प्राजापत्याः सर्वमित्यर्थवादाः ॥ १० ॥  
 गावो ममैनः प्रणुदन्तु सौर्या-  
 स्तथा सौम्याः स्वर्गयानाय सन्तु ।  
 आत्मानं मे मातृवच्चाश्रयन्तु  
 तथानुक्ताः सन्तु सर्वाशिषो मे ॥ ११ ॥  
 शोषोत्सर्गे कर्मभिर्देहमोक्षे  
 सरस्वत्यः श्रेयसे सम्प्रवृत्ताः ।  
 यूयं नित्यं सर्वपुण्योपवाह्यां  
 दिशध्वं मे गतिमिष्टां प्रसन्नाः ॥ १२ ॥  
 या वै यूयं सोऽहमद्यैव भावो  
 युष्मान् दत्त्वा चाहमात्मप्रदाता ।  
 मनश्च्युता मन एवोपपन्नाः  
 संधुक्षध्वं सौम्यरूपोग्ररूपाः ॥ १३ ॥  
 एवं तस्याग्रे पूर्वमर्घं वदेत्  
 गवां दाता विधिवत् पूर्वदृष्टः ।  
 प्रतिब्रूयाच्छेषमर्घं द्विजातिः  
 प्रतिगृह्णन् वै गोप्रदाने विधिज्ञः ॥ १४ ॥  
 गोप्रदानीति वक्तव्यमर्थवत्प्रदः ।  
 ऊर्ध्वास्य भवितव्या च वैष्णवीति च चोदयेत् ॥ १५ ॥  
 नाम संकीर्तयेत् तस्या यथासंख्योत्तरं स वै ।  
 फलं षड्विंशदष्टौ च सहस्राणि च विशतिः ॥ १६ ॥

एवमेतान् गुणान् विद्याद् गवादीनां यथाक्रमम् ।  
 गोप्रदाता समाप्नोति समस्तानष्टमे क्रमे ॥ १७ ॥  
 गोदः शीली निर्भयश्चार्थदाता  
 न स्याद् दुःखी वसुदाता च कामम् ।  
 उषस्योढा भारते यश्च विद्वान्  
 विख्यातास्ते वैष्णवाश्चन्द्रलोकाः ॥ १८ ॥  
 गा वै दत्त्वा गोव्रती स्यात् त्रिरात्रं  
 निशां चैकां संवसेतेह ताभिः ।  
 कामाष्टम्यां वर्तितव्यं त्रिरात्रं  
 रसैर्वा गोः शकृता प्रस्रवैर्वा ॥ १९ ॥  
 देवव्रती स्याद् वृषभप्रदाने  
 वेदावातिर्गोयुगस्य प्रदाने ।  
 तथा गवां विधिमासाद्य यज्वा  
 लोकानध्यान् विन्दते नाविधिज्ञः ॥ २० ॥  
 कामान् सर्वान् पार्थिवानेकसंस्थान्  
 यो वै दद्यात् कामदुग्धां च धेनुम् ।  
 सम्यक्ताः स्युर्हव्यकव्यौघवत्य-  
 स्तासामुक्ष्णां ज्यायसां सम्प्रदानम् ॥ २१ ॥  
 न चाशिष्यायाव्रतायोपकुर्या-  
 न्नाश्रद्धानाय न वक्रबुद्धये ।  
 गुह्यो ह्ययं सर्वलोकस्य धर्मो  
 नेमं धर्मं यत्र तत्र प्रजल्पेत् ॥ २२ ॥  
 सन्ति लोकेऽश्रद्धाना मनुष्याः  
 सन्ति क्षुद्रा राक्षसमानुषेषु ।  
 एषामेतद् दीयमानं ह्यनिष्टं  
 ये नास्तिक्यं चाश्रयन्तेऽल्पपुण्याः ॥ २३ ॥  
 बार्हस्पत्यं वाक्यमेतन्निशम्य  
 ये राजानो गोप्रदानानि दत्त्वा ।  
 लोकान् प्राप्ताः पुण्यशीलाः प्रवृत्ता-  
 स्तान् मे राजन् कीर्त्यमानान् निबोध ॥ २४ ॥  
 उशीनरो विष्वगश्वो नृगश्च  
 भगीरथो विश्रुतो यौवनाश्वः ।  
 मान्धाता वै मुचुकुन्दश्च राजा  
 भूरिद्युम्नो नैषधः सोमकश्च ॥ २५ ॥  
 पुरुरवो भरतश्चक्रवर्ती  
 यस्यान्वघाये भरताः सर्व एव ।  
 तथा वीरो दाशरथिश्च रामो  
 ये चाप्यन्ये विश्रुताः कीर्तिमन्तः ॥ २६ ॥  
 तथा राजा पृथुकर्मा दिलीपो  
 दिवं प्राप्तो गोप्रदानैर्विधिज्ञः ।  
 यज्ञैर्दानैस्तपसा राजधर्मै-  
 र्मान्धाताभूद् गोप्रदानैश्च युक्तः ॥ २७ ॥

तस्मात् पार्थ त्वमपीमां मयोक्तां  
 बार्हस्पतीं भारतीं धारयस्व ।  
 द्विजाग्रेभ्यः सम्प्रयच्छस्व प्रीतो  
 गाः पुण्या वै प्राप्य राज्यं कुरूणाम् ॥ २८ ॥  
 वैशम्पायन उवाच  
 तथा सर्वं कृतवान् धर्मराजो  
 भीष्मेणोक्तो विधिवद् गोप्रदाने ।  
 स मान्धातुर्देवदेवोपदिष्टं  
 सम्यग्धर्मधारयामास राजा ॥ २९ ॥

इति श्रीमहाभारते अनुशासनपर्वणि दानधर्मपर्वणि गोदानकथने षट्सप्ततितमोऽध्यायः ॥ ७६ ॥

## सप्तसप्ततितमोऽध्यायः

कपिलागवामुत्पत्तेर्माहात्म्यस्य च वर्णनम्

वैशम्पायन उवाच  
 ततो युधिष्ठिरो राजा भूयः शान्तनवं नृपम् ।  
 गोदानविस्तरं धर्मान् पप्रच्छ विनयान्वितः ॥ १ ॥  
 युधिष्ठिर उवाच  
 गोप्रदानगुणान् सम्यक् पुनर्मे ब्रूहि भारत ।  
 न हि तृप्याम्यहं वीर शृण्वानोऽमृतमीदृशम् ॥ २ ॥  
 वैशम्पायन उवाच  
 इत्युक्तो धर्मराजेन तदा शान्तनवो नृपः ।  
 सम्यगाह गुणांस्तस्मै गोप्रदानस्य केवलान् ॥ ३ ॥  
 भीष्म उवाच  
 वत्सलां गुणसम्पन्नां तरुणीं वस्त्रसंयुताम् ।  
 दत्त्वेदृशीं गां विप्राय सर्वपापैः प्रमुच्यते ॥ ४ ॥  
 असुर्या नाम ते लोका गां दत्त्वा तान् न गच्छति ।  
 पीतोदकां जग्धतृणां नष्टक्षीरां निरिन्द्रियाम् ॥ ५ ॥  
 जरारोगोपसम्पन्नां जीर्णां वापीमिवाजलाम् ।  
 दत्त्वा तमः प्रविशति द्विजं क्लेशेन योजयेत् ॥ ६ ॥  
 रुष्टा दुष्टा व्याधिता दुर्बला वा  
 नो दातव्या याश्च मूल्यैरदत्तैः ।  
 क्लेशैर्विप्रं योऽफलैः संयुनक्ति  
 तस्यावीर्याश्चाफलाश्चैव लोकाः ॥ ७ ॥  
 बलान्विताः शीलवयोपपन्नाः  
 सर्वे प्रशंसन्ति सुगन्धवत्यः ।  
 यथा हि गङ्गा सरितां वरिष्ठा  
 तथार्जुनीनां कपिला वरिष्ठा ॥ ८ ॥  
 युधिष्ठिर उवाच  
 कस्मात् समाने बहुलाप्रदाने  
 सद्भिः प्रशस्तं कपिलाप्रदानम् ।

इति नृप सततं गवां प्रदाने  
 यवशकलान् सह गोमयैः पिबानः ।  
 क्षितितलशयनः शिखी यतात्मा  
 वृष इव राजवृषस्तदा बभूव ॥ ३० ॥  
 नरपतिरभवत् सदैवताभ्यः  
 प्रयतमनास्त्वभिसंस्तुवंश्च ताः स्म ।  
 न च धुरि नृप गामयुक्त भूय-  
 स्तुर्गवरैरगमच्च यत्र तत्र ॥ ३१ ॥

विशेषमिच्छामि महाप्रभावं  
 श्रोतुं समर्थोऽस्मि भवान् प्रवक्तुम् ॥ ९ ॥  
 भीष्म उवाच  
 वृद्धानां ब्रुवतां तात श्रुतं मे यत् पुरातनम् ।  
 वक्ष्यामि तदशेषेण रोहिण्यो निर्मिता यथा ॥ १० ॥  
 प्रजाः सृजेति चादिष्टः पूर्वं दक्षः स्वयम्भुवा ।  
 असृजद् वृत्तिमेवाग्रे प्रजानां हितकाम्यया ॥ ११ ॥  
 यथा ह्यमृतमाश्रित्य वर्तयन्ति दिवौकसः ।  
 तथा वृत्तिं समाश्रित्य वर्तयन्ति प्रजा विभो ॥ १२ ॥  
 अचरेभ्यश्च भूतेभ्यश्चराः श्रेष्ठाः सदा नराः ।  
 ब्राह्मणाश्च ततः श्रेष्ठास्तेषु यज्ञाः प्रतिष्ठिताः ॥ १३ ॥  
 यज्ञैरवाप्यते सोमः स च गोषु प्रतिष्ठितः ।  
 ततो देवाः प्रमोदन्ते पूर्वं वृत्तिस्ततः प्रजाः ॥ १४ ॥  
 प्रजातान्येव भूतानि प्राक्रोशन् वृत्तिकाङ्क्षया ।  
 वृत्तिदं चान्वपद्यन्त तृषिताः पितृमातृवत् ॥ १५ ॥  
 इतीदं मनसा गत्वा प्रजासर्गार्थमात्मनः ।  
 प्रजापतिस्तु भगवानमृतं प्रापिबत् तदा ॥ १६ ॥  
 स गतस्तस्य तृप्तिं तु गन्धं सुरभिमुद्गिरन् ।  
 ददर्शोद्गारसंवृत्तां सुरभिं मुखजां सुताम् ॥ १७ ॥  
 सासृजत् सौरभेयीस्तु सुरभिर्लोकमातृकाः ।  
 सुवर्णवर्णाः कपिलाः प्रजानां वृत्तिधेनवः ॥ १८ ॥  
 तासाममृतवर्णानां क्षरन्तीनां समन्ततः ।  
 बभूवामृतजः फेनः स्रवन्तीनामिवोर्मिजः ॥ १९ ॥  
 स वत्समुखविभ्रष्टो भवस्य भुवि तिष्ठतः ।  
 शिरस्यवाप तत् कुञ्जः स तदैक्षत च प्रभुः ॥ २० ॥  
 ललाटप्रभवेणाक्षणा रोहिणीं प्रदहन्निव ।  
 तत्तेजस्तु ततो रौद्रं कपिलास्ता विशाम्पते ॥ २१ ॥  
 नानावर्णत्वमनयन्मेघानिव दिवाकरः ।

यास्तु तस्मादपक्रम्य सोममेवाभिसंश्रिताः ॥ २२ ॥  
 यथौत्पन्नाः स्ववर्णास्थास्ता ह्येतानान्यवर्णगाः ।  
 अथ कुङ्गं महादेवं प्रजापतिरभाषत ॥ २३ ॥  
 अमृतेनावसिक्तस्त्वं नोच्छिष्टं विद्यते गवाम् ।  
 यथा ह्यमृतमादाय सोमो विस्यन्दते पुनः ॥ २४ ॥  
 तथा क्षीरं क्षरन्त्येता रोहिण्योऽमृतसम्भवम् ।  
 न दुष्यत्यनिलो नाग्निर्न सुवर्णं न चोदधिः ॥ २५ ॥  
 नामृतेनामृतं पीतं वत्सपीता न वत्सला ।  
 इमाल्लोकान् भरिष्यन्ति हविषा प्रस्रवेण च ॥ २६ ॥  
 आसामैश्वर्यमिच्छन्ति सर्वेऽमृतमयं शुभम् ।  
 वृषभं च ददौ तस्मै सह गोभिः प्रजापतिः ॥ २७ ॥  
 प्रसादयामास मनस्तेन रुद्रस्य भारत ।  
 प्रीतश्चापि महादेवश्चकार वृषभं तदा ॥ २८ ॥  
 ध्वजं च वाहनं चैव तस्मात् स वृषभध्वजः ।  
 ततो देवैर्महादेवस्तदा पशुपतिः कृतः ।  
 ईश्वरः स गवां मध्ये वृषभाङ्गः प्रकीर्तितः ॥ २९ ॥  
 एवमव्यग्रवर्णानां कपिलानां महौजसाम् ।  
 प्रदाने प्रथमः कल्पः सर्वासामेव कीर्तितः ॥ ३० ॥

लोकज्येष्ठा लोकवृत्तिप्रवृत्ता

रुद्रोपेताः सोमविष्यन्दभूताः ।

इति श्रीमहाभारते अनुशासनपर्वणि दानधर्मपर्वणि गोप्रभवकथने सप्तसप्ततितमोऽध्यायः ॥ ७७ ॥

सौम्याः पुण्याः कामदाः प्राणदाश्च  
 गा वै दत्त्वा सर्वकामप्रदः स्यात् ॥ ३१ ॥  
 इदं गवां प्रभवविधानमुत्तमं  
 पठन् सदाशुचिरपि मङ्गलप्रियः ।  
 विमुच्यते कलिकलुषेण मानवः  
 श्रियं सुतान् धनपशुमाप्नुयात् सदा ॥ ३२ ॥  
 हव्यं कव्यं तर्पणं शान्तिकर्म  
 यानं वासो वृद्धबालस्य तुष्टिः ।  
 एतान् सर्वान् गोप्रदाने गुणान् वै  
 दाता राज्ञापनुयाद् वै सदैव ॥ ३३ ॥  
 वैशम्पायन उवाच  
 पितामहस्याथ निशम्य वाक्यं  
 राजा सह भ्रातृभिराजमीढः ।  
 सुवर्णवर्णान्दुहस्तथा गाः  
 पार्थो ददौ ब्राह्मणसत्तमेभ्यः ॥ ३४ ॥  
 तथैव तेभ्योऽपि ददौ द्विजेभ्यो  
 गवां सहस्राणि शतानि चैव ।  
 यज्ञान् समुद्दिश्य च दक्षिणार्थे  
 लोकान् विजेतुं परमां च कीर्तिम् ॥ ३५ ॥

## अष्टसप्ततितमोऽध्यायः

वसिष्ठेन सौदासं प्रति गोदानस्य विधेर्माहात्म्यस्य च वर्णनम्

भीष्म उवाच

एतस्मिन्नेव काले तु वसिष्ठमृषिसत्तमम् ।  
 इक्ष्वाकुवंशजो राजा सौदासो वदतां वरः ॥ १ ॥  
 सर्वलोकचरं सिद्धं ब्रह्मकोशं सनातनम् ।  
 पुरोहितमभिप्रष्टुमभिवाद्योपचक्रमे ॥ २ ॥

सौदास उवाच

त्रैलोक्ये भगवन् किञ्चित् पवित्रं कथ्यतेऽनघ ।  
 यत् कीर्तयन् सदा मर्त्यः प्राप्नुयात् पुण्यमुत्तमम् ॥ ३ ॥

भीष्म उवाच

तस्मै प्रोवाच वचनं प्रणताय हितं तदा ।  
 गवामुपनिषद्विद्वान् नमस्कृत्य गवां शुचिः ॥ ४ ॥  
 गावः सुरभिगन्धिन्यस्तथा गुग्गुलुगन्धयः ।  
 गावः प्रतिष्ठाभूतानां गावः स्वस्त्ययनं महत् ॥ ५ ॥  
 गावो भूतं च भव्यं च गावः पुष्टिः सनातनी ।  
 गावो लक्ष्म्यास्तथा मूलं गोषु दत्तं न नश्यति ॥ ६ ॥  
 अन्नं हि परमं गात्रो देवानां परमं हविः ।  
 स्वाहाकारवषट्कारौ गोषु नित्यं प्रतिष्ठितौ ॥ ७ ॥

गावो यज्ञस्य हि फलं गोषु यज्ञाः प्रतिष्ठिताः ।  
 गावो भविष्यं भूतं च गोषु यज्ञाः प्रतिष्ठिताः ॥ ८ ॥  
 सायं प्रातश्च सततं होमकाले महायुते ।  
 गावो ददति वै हौम्यमृषिभ्यः पुरुषर्षभ ॥ ९ ॥  
 यानि कानि च दुर्गाणि दुष्कृतानि कृतानि च ।  
 तरन्ति चैव पाप्मानं धेनुं ये ददति प्रभो ॥ १० ॥  
 एकां च दशगुर्दद्याद् दश दद्याच्च गोशती ।  
 शतं सहस्रगुर्दद्यात् सर्वे तुल्यफला हि ते ॥ ११ ॥  
 अनाहिताग्निः शतगुरयज्वा च सहस्रगुः ।  
 समृद्धो यश्च कीनाशो नार्घ्यमर्हन्ति ते त्रयः ॥ १२ ॥  
 कपिलां ये प्रयच्छन्ति सवत्सां कांस्यदोहनाम् ।  
 सुव्रतां वस्त्रसंवीतामुभौ लोकौ जयन्ति ते ॥ १३ ॥  
 युवानमिन्द्रियोपेतं शतेन शतयूथपम् ।  
 गवेन्द्रं ब्राह्मणेन्द्राय भूरिशृङ्गमलङ्कृतम् ॥ १४ ॥  
 वृषभं ये प्रयच्छन्ति श्रोत्रियाय परंतप ।  
 ऐश्वर्यं तेऽधिगच्छन्ति जायमानाः पुनः पुनः ॥ १५ ॥



नाकीर्तयित्वा गाः सुप्यात् तासां संस्मृत्य चोत्पतेत् ।  
 सायंप्रातर्नमस्येच्च गास्ततः पुष्टिमाप्नुयात् ॥ १६ ॥  
 गवां मूत्रपुरीषस्य नोद्विजेत कथंचन ।  
 न चासां मांसमश्नीयाद् गवां पुष्टिं तथाप्नुयात् ॥ १७ ॥  
 गाश्च संकीर्तयेन्नित्यं नावमन्येत तास्तथा ।  
 अनिष्टं स्वप्नमालक्ष्य गां नरः सम्प्रकीर्तयेत् ॥ १८ ॥  
 गोमयेन सदा स्नायात् करीषे चापि संविशेत् ।  
 श्लेष्ममूत्रपुरीषाणि प्रतिघातं च वर्जयेत् ॥ १९ ॥  
 सार्द्रं चर्मणि भुङ्जीत निरीक्षेद् वारुणीं दिशम् ।  
 वाग्यतः सर्पिषा भूमौ गवां पुष्टिं सदाश्नुते ॥ २० ॥

इति श्रीमहाभारते अनुशासनपर्वणि दानधर्मपर्वणि

घृतेन जुहुयादग्निं घृतेन स्वस्ति वाचयेत् ।  
 घृतं दद्याद् घृतं प्राशेद् गवां पुष्टिं सदाश्नुते ॥ २१ ॥  
 गोमत्या विद्यया धेनुं तिलानामभिमन्य यः ।  
 सर्वरत्नमयीं दद्यान्न स शोचेत् कृताकृते ॥ २२ ॥  
 गावो मामुपतिष्ठन्तु हेमशृङ्गयः पयोमुचः ।  
 सुरभ्यः सौरभेय्यश्च सरितः सागरं यथा ॥ २३ ॥  
 गा वै पश्याम्यहं नित्यं गावः पश्यन्तु मां सदा ।  
 गावोऽस्माकं वयं तासां यतो गावस्ततो वयम् ॥ २४ ॥  
 एवं रात्रौ दिवा चापि समेषु विषमेषु च ।  
 महाभयेषु च नरः कीर्तयन् मुच्यते भयात् ॥ २५ ॥

गोप्रदानिके अष्टसप्ततितमोऽध्यायः ॥ ७८ ॥

## एकोनाशीतितमोऽध्यायः

गवां तपसाभीष्टवरप्राप्तिः, तासां दानमाहात्म्यम्, विभिन्नगवां दानेन विभिन्नोत्तमलोकेषु गमनम्

वसिष्ठ उवाच

शतं वर्षसहस्राणां तपस्तप्तं सुदुष्करम् ।  
 गोभिः पूर्वं विसृष्टाभिर्गच्छेत् श्रेष्ठतामिति ॥ १ ॥  
 लोकेऽस्मिन् दक्षिणानां च सर्वासां वयमुत्तमाः ।  
 भवेम न च लिप्येम दोषेणेति परंतप ॥ २ ॥  
 अस्मत्पुरीषस्नानेन जनः पूयेत सर्वदा ।  
 शकृता च पवित्रार्थं कुर्वीरन् देवमानुषाः ॥ ३ ॥  
 तथा सर्वाणि भूतानि स्थावराणि चराणि च ।  
 प्रदातारश्च लोकान् नो गच्छेयुरिति मानद ॥ ४ ॥  
 ताम्यो वरं ददौ ब्रह्मा तपसोऽन्ते स्वयं प्रभुः ।  
 एवं भवन्विति प्रभुर्लोकांस्तारयतेति च ॥ ५ ॥  
 उत्तस्थुः सिद्धकामास्ता भूतभव्यस्य मातरः ।  
 प्रातर्नमस्यास्ता गावस्ततः पुष्टिमाप्नुयात् ॥ ६ ॥  
 तपसोऽन्ते महाराज गावो लोकपरायणाः ।  
 तस्माद् गावो महाभागाः पवित्रं परमुच्यते ॥ ७ ॥  
 तथैव सर्वभूतानां समतिष्ठन्त मूर्धनि ।  
 समानवत्सां कपिलां धेनुं दत्त्वा पयस्विनीम् ।  
 सुव्रतां वत्ससंवीतां ब्रह्मलोके महीयते ॥ ८ ॥  
 लोहितां तुल्यवत्सां तु धेनुं दत्त्वा पयस्विनीम् ।  
 सुव्रतां वत्ससंवीतां सूर्यलोके महीयते ॥ ९ ॥  
 समानवत्सां शबलां धेनुं दत्त्वा पयस्विनीम् ।  
 सुव्रतां वत्ससंवीतां सोमलोके महीयते ॥ १० ॥  
 समानवत्सां श्वेतां तु धेनुं दत्त्वा पयस्विनीम् ।  
 सुव्रतां वत्ससंवीतामिन्द्रलोके महीयते ॥ ११ ॥  
 समानवत्सां कृष्णां तु धेनुं दत्त्वा पयस्विनीम् ।  
 सुव्रतां वत्ससंवीतामग्निलोके महीयते ॥ १२ ॥  
 समानवत्सां धूम्रां तु धेनुं दत्त्वा पयस्विनीम् ।

सुव्रतां वत्ससंवीतां याम्यलोके महीयते ॥ १३ ॥  
 अपां फेनसवर्णां तु सवत्सां कांस्यदोहनाम् ।  
 प्रदाय वत्ससंवीतां वारुणं लोकमाप्नुते ॥ १४ ॥  
 वातरेणुसवर्णां तु सवत्सां कांस्यदोहनाम् ।  
 प्रदाय वत्ससंवीतां वायुलोके महीयते ॥ १५ ॥  
 हिरण्यवर्णां पिगाक्षीं सवत्सां कांस्यदोहनाम् ।  
 प्रदाय वत्ससंवीतां कौबेरं लोकमश्नुते ॥ १६ ॥  
 पलालधूम्रवर्णां तु सवत्सां कांस्यदोहनाम् ।  
 प्रदाय वत्ससंवीतां पितृलोके महीयते ॥ १७ ॥  
 सवत्सां पीवरीं दत्त्वा दतिकण्ठमलंकृताम् ।  
 वैश्वदेवमसम्बाधं स्थानं श्रेष्ठं प्रपद्यते ॥ १८ ॥  
 समानवत्सां गौरीं तु धेनुं दत्त्वा पयस्विनीम् ।  
 सुव्रतां वत्ससंवीतां वसूनां लोकमाप्नुयात् ॥ १९ ॥  
 पाण्डुकम्बलवर्णाभां सवत्सां कांस्यदोहनाम् ।  
 प्रदाय वत्ससंवीतां साध्यानां लोकमाप्नुते ॥ २० ॥  
 वैराटपृष्ठमुक्षाणं सर्वरत्नैरलंकृतम् ।  
 प्रददन्मरुतां लोकान् स राजन् प्रतिपद्यते ॥ २१ ॥  
 वयोपपन्नं लीलाङ्गं सर्वरत्नसमन्वितम् ।  
 गन्धर्वाप्सरसां लोकान् दत्त्वा प्राप्नोति मानवः ॥ २२ ॥  
 दतिकण्ठमनड्वाहं सर्वरत्नैरलंकृतम् ।  
 दत्त्वा प्रजापतेर्लोकान् विशोकः प्रतिपद्यते ॥ २३ ॥  
 गोप्रदानरतो याति भित्त्वा जलदसंचयान् ।  
 विमानेनार्कवर्णेन दिवि राजन् विराजते ॥ २४ ॥  
 तं चारुवेषाः सुश्रोण्यः सहस्रं सुरयोषितः ।  
 रमयन्ति नरश्रेष्ठं गोप्रदानरतं नरम् ॥ २५ ॥  
 वीणानां वल्लकीनां च नूपुराणां च सिञ्चितैः ।  
 हासैश्च हरिणाक्षीणां सुतः स प्रतिबोध्यते ॥ २६ ॥

यावन्ति रोमाणि भवन्ति धेन्वा-  
स्तावन्ति वर्षाणि महीयते सः ।

स्वर्गच्युतश्चापि ततो नृलोके  
प्रसूयते वै विपुले गृहे सः ॥ २७ ॥

इति श्रीमहाभारते अनुशासनपर्वणि दानधर्मपर्वणि गोप्रदानिके एकोनाशीतितमोऽध्यायः ॥ ७९ ॥

## अशीतितमोऽध्यायः

गवां गोदानस्य च महिमा

वसिष्ठ उवाच

घृतक्षीरप्रदा गावो घृतयोन्वो घृतोद्भवाः ।  
घृतनद्यो घृतावर्तास्ता मे सन्तु सदा गृहे ॥ १ ॥  
घृतं मे हृदये नित्यं घृतं नाभ्यां प्रतिष्ठितम् ।  
घृतं सर्वेषु गात्रेषु घृतं मे मनसि स्थितम् ॥ २ ॥  
गावो ममाग्रतो नित्यं गावः पृष्ठत एव च ।  
गावो मे सर्वतश्चैव गवां मध्ये वसाम्यहम् ॥ ३ ॥  
इत्याचम्य जपेत् सायं प्रातश्च पुरुषः सदा ।  
यदह्ना कुरुते पापं तस्मात् स परिमुच्यते ॥ ४ ॥  
प्रासादा यत्र सौवर्णा वसोर्धारा च यत्र सा ।  
गन्धर्वाप्सरसो यत्र तत्र यान्ति सहस्रदाः ॥ ५ ॥  
नवनीतपङ्काः क्षीरोदा दधिशैवलसंकुलाः ।  
वहन्ति यत्र वै नद्यस्तत्र यान्ति सहस्रदाः ॥ ६ ॥  
गवां शतसहस्रं तु यः प्रयच्छेद् यथाविधि ।  
परां वृद्धिमवाप्स्याथ स्वर्गलोके महीयते ॥ ७ ॥  
दश चोभयतः पुत्रो मातापित्रोः पितामहान् ।  
दधाति सुकृतान् लोकान् पुनाति च कुलं नरः ॥ ८ ॥  
धेन्वाः प्रमाणेन समप्रमाणां  
धेनुं तिलानामपि च प्रदाय ।  
पानीयदाता च यमस्य लोके  
न यातनां काञ्चिदुपैति तत्र ॥ ९ ॥  
पवित्रमग्न्यं जगतः प्रतिष्ठा  
दिवौकसां मातरोऽथाप्रमेयाः ।

अन्वालभेद् दक्षिणतो व्रजेच्च

दद्याच्च पात्रे प्रसमीक्ष्य कालम् ॥ १० ॥  
धेनुं सवत्सां कपिलां भूरिशृङ्गां  
कांस्योपदोहां वसनोचरीयाम् ।  
प्रदाय तां गाहति दुर्विगाह्यां  
यास्यां सभां वीतभयो मनुष्यः ॥ ११ ॥  
सुरूपा बहुरूपाश्च विश्वरूपाश्च मातरः ।  
गावो मामुपतिष्ठन्तामिति नित्यं प्रकीर्तयेत् ॥ १२ ॥  
नातः पुण्यतरं दानं नातः पुण्यतरं फलम् ।  
नातो विशिष्टं लोकेषु भूतं भवितुमर्हति ॥ १३ ॥  
त्वचा लोम्नाथशृङ्गैर्वा वालैः क्षीरेण मेदसा ।  
यज्ञं वहति सम्भूय किमस्त्यभ्यधिकं ततः ॥ १४ ॥  
यया सर्वमिदं व्याप्तं जगत् स्थावरजङ्गमम् ।  
तां धेनुं शिरसा वन्दे भूतभव्यस्य मातरम् ॥ १५ ॥  
गुणवचनसमुच्चयैकदेशो  
नृवर मयैष गवां प्रकीर्तितस्ते ।  
न च परमिह दानमस्ति गोभ्यो  
भवति न चापि परायणं तथान्यत् ॥ १६ ॥  
भीष्म उवाच  
वरमिदमिति भूमिदो विचिन्त्य  
प्रवरमृषेर्वचनं ततो महात्मा ।  
व्यसृजत नियतात्मवान् द्विजेभ्यः  
सुबहु च गोधनमातवांश्च लोकान् ॥ १७ ॥

इति श्रीमहाभारते अनुशासनपर्वणि दानधर्मपर्वणि गोप्रदानिके अशीतितमोऽध्यायः ॥ ८० ॥

## एकाशीतितमोऽध्यायः

गवां माहात्म्यम्, शुक्रं प्रति व्यासकर्तृकं गोगोलोकगोदानमाहात्म्यवर्णनम्

शुद्धिष्ठिर उवाच

पवित्राणां पवित्रं यच्छिष्टं लोके च यद् भवेत् ।  
पावनं परमं चैव तन्मे ब्रूहि पितामह ॥ १ ॥  
भीष्म उवाच  
गावो महार्थाः पुण्याश्च तारयन्ति च मानवान् ।  
धारयन्ति प्रज्ञाश्चेम हविषा पयसा तथा ॥ २ ॥

न हि पुण्यतमं किञ्चिद् गोभ्यो भरतसत्तम ।  
एताः पुण्याः पवित्राश्च त्रिषु लोकेषु सत्तमाः ॥ ३ ॥  
देवानामुपरिष्ठाच्च गावः प्रतिवसन्ति वै ।  
दत्त्वा चैतास्तारयन्ते यान्ति स्वर्गं मनीषिणः ॥ ४ ॥  
मान्धाता यौवनाश्वश्च ययातिर्नहुषस्तथा ।  
गा वै ददन्तः सततं सहस्रशतसम्मिताः ॥ ५ ॥

गताः परमकं स्थानं देवैरपि सुदुर्लभम् ।  
अपि चात्र पुरागीतां कथयिष्यामि तेऽनघ ॥ ६ ॥  
ऋषीणामुत्तमं धीमान् कृष्णद्वैपायनं शुक्रः ।  
अभिवाद्याह्निककृतः शुचिः प्रयतमानसः ॥ ७ ॥  
पितरं परिपप्रच्छ दृष्टलोकपरावरम् ।  
को यज्ञः सर्वयज्ञानां वरिष्ठोऽभ्युपलक्ष्यते ॥ ८ ॥  
किं च कृत्वा परं स्थानं प्राप्नुवन्ति मनीषिणः ।  
केन देवाः पवित्रेण स्वर्गमश्नन्ति वा विभो ॥ ९ ॥  
किं च यज्ञस्य यज्ञत्वं क च यज्ञः प्रतिष्ठितः ।  
देवानामुत्तमं किं च किं च सत्रमितः परम् ॥ १० ॥  
पवित्राणां पवित्रं च यत् तद् ब्रूहि पितर्मम ।  
एतच्छ्रुत्वा तु वचनं व्यासः परमधर्मवित् ।  
पुत्रायाकथयत् सर्वं तत्त्वेन भरतर्षभ ॥ ११ ॥

व्यास उवाच

गावः प्रतिष्ठा भूतानां तथा गावः परायणम् ।  
गावः पुण्याः पवित्राश्च गोधनं पावनं तथा ॥ १२ ॥  
पूर्वमासन्नशृङ्गा वै गाव इत्यनुशुश्रुम ।  
शृङ्गार्थं समुपासन्त ताः किल प्रभुमव्ययम् ॥ १३ ॥  
ततो ब्रह्मा तु गाः प्रायमुपविष्टाः समीक्ष्य ह ।  
ईप्सितं प्रददौ ताभ्यो गोभ्यः प्रत्येकशः प्रभुः ॥ १४ ॥  
तासां शृङ्गाण्यजायन्त यस्या यादृङ्गनोगतम् ।  
नानावर्णाः शृङ्गवन्त्यस्ता व्यरोचन्त पुत्रक ॥ १५ ॥  
ब्रह्मणा वरदत्तास्ता हव्यकव्यप्रदाः शुभाः ।  
पुण्याः पवित्राः सुभगा दिव्यसंस्थानलक्षणाः ॥ १६ ॥  
गावस्तेजो महद् दिव्यं गवां दानं प्रशस्यते ।  
ये चैताः सम्प्रयच्छन्ति साधवो वीतमत्सराः ॥ १७ ॥  
ते वै सुकृतिनः प्रोक्ताः सर्वदानप्रदाश्च ते ।  
गवां लोकं तथा पुण्यमाप्नुवन्ति च तेऽनघ ॥ १८ ॥  
यत्र वृक्षा मधुफला दिव्यपुष्पफलोपगाः ।  
पुष्पाणि च सुगन्धीनि दिव्यानि द्विजसत्तम ॥ १९ ॥  
सर्वा मणिमयी भूमिः सर्वकाञ्चनवालुका ।  
सर्वर्तुसुखसंपर्शा निष्पङ्गा नीरजाः शुभा ॥ २० ॥  
रक्तोत्पलवनैश्चैव मणिखण्डैर्हिरण्यैः ।  
तरुणादित्यसंकाशैर्भान्ति तत्र जलाशयाः ॥ २१ ॥  
महार्हमणिपत्रैश्च काञ्चनप्रभकेसरैः ।  
नीलोत्पलविमिश्रैश्च सरोभिर्बहुपङ्कजैः ॥ २२ ॥  
करवीरवनैः फुल्लैः सहस्रावर्तसंवृतैः ।  
संतानकवनैः फुल्लैर्वृक्षैश्च समलंकृताः ॥ २३ ॥  
निर्मलाभिश्च मुक्ताभिर्मणिभिश्च महाप्रभैः ।  
उद्भूतपुलिनास्तत्र जातरूपैश्च निम्नगाः ॥ २४ ॥  
सर्वरत्नमयैश्चित्रैरवगाढा द्रुमोत्तमैः ।  
जातरूपमयैश्चान्यैर्हुताशनसमप्रभैः ॥ २५ ॥

सौवर्णा गिर्यस्तत्र मणिरत्नशिलोच्चयाः ।  
सर्वरत्नमयैर्भान्ति शृङ्गाश्चरुभिरुच्छ्रितैः ॥ २६ ॥  
नित्यपुष्पफलास्तत्र नगाः पत्ररथाकुलाः ।  
दिव्यगन्धरसैः पुष्पैः फलैश्च भरतर्षभ ॥ २७ ॥  
रमन्ते पुण्यकर्माणस्तत्र नित्यं युधिष्ठिर ।  
सर्वकामसमृद्धार्था निःशोका गतमन्यवः ॥ २८ ॥  
विमानेषु विचित्रेषु रमणीयेषु भारत ।  
मोदन्ते पुण्यकर्माणो विहरन्तो यदास्त्रिनः ॥ २९ ॥  
उपक्रीडन्ति तान् राजञ्जुभाश्चाप्सरसां गणाः ।  
एताल्लोकानवाप्नोति गां दत्त्वा वै युधिष्ठिर ॥ ३० ॥  
येषामधिपतिः पूषा मारुतो बलवान् बली ।  
पेश्वर्ये वरुणो राजा नाममात्रं युगन्धराः ॥ ३१ ॥  
सुरूपा बहुरूपाश्च विश्वरूपाश्च मातरः ।  
प्राजापत्यमिति ब्रह्मन् जपेन्नित्यं यतव्रतः ॥ ३२ ॥  
गाश्च शुश्रूषते यश्च समन्वेति च सर्वशः ।  
तस्मै तुष्टाः प्रयच्छन्ति वरानपि सुदुर्लभान् ॥ ३३ ॥  
द्रुह्येन्न मनसा वापि गोषु नित्यं सुखप्रदः ।  
अर्चयेत् सदा चैव नमस्कारैश्च पूजयेत् ॥ ३४ ॥  
दान्तः प्रीतमना नित्यं गवां द्युष्टिं तथाश्नुते ।  
व्यहमुष्णं पिबेन्मूत्रं व्यहमुष्णं पिबेत् पयः ॥ ३५ ॥  
गवामुष्णं पयः पीत्वा व्यहमुष्णं घृतं पिबेत् ।  
व्यहमुष्णं घृतं पीत्वा वायुभक्षो भवेत् व्यहम् ॥ ३६ ॥  
येन देवाः पवित्रेण भुञ्जते लोकमुत्तमम् ।  
यत् पवित्रं पवित्राणां तद् घृतं शिरसा वहेत् ॥ ३७ ॥  
घृतेन जुहुयादग्निं घृतेन स्वस्ति वाचयेत् ।  
घृतं प्राशेद् घृतं दद्याद् गवां पुष्टिं तथाश्नुते ॥ ३८ ॥  
निर्हृतैश्च यवैर्गोभिर्मालं प्रश्रितयावकः ।  
ब्रह्महत्यासमं पापं सर्वमेतेन शुध्यते ॥ ३९ ॥  
पराभवाच्च दैत्यानां देवैः शौचमिदं कृतम् ।  
ते देवत्वमपि प्राप्ताः संसिद्धाश्च महाबलाः ॥ ४० ॥  
गावः पवित्राः पुण्याश्च पावनं परमं महत् ।  
ताश्च दत्त्वा द्विजातिभ्यो नरः स्वर्गमुपाश्नुते ॥ ४१ ॥  
गवां मध्ये शुचिर्भूत्वा गोमतीं मनसा जपेत् ।  
पूताभिरङ्गिराचम्य शुचिर्भवति निर्मलः ॥ ४२ ॥  
अग्निमध्ये गवां मध्ये ब्राह्मणानां च संसदि ।  
विद्यावेदव्रतस्नाता ब्राह्मणाः पुण्यकर्मिणः ॥ ४३ ॥  
अध्यापयेरञ्जिष्यान् वै गोमतीं यज्ञसम्प्रिताम् ।  
त्रिरात्रोपोषितो भूत्वा गोमतीं लभते वरम् ॥ ४४ ॥  
पुत्रकामश्च लभते पुत्रं धनमथापि वा ।  
पतिकामा च भर्तारं सर्वकामांश्च मानवः ।  
गावस्तुष्टाः प्रयच्छन्ति सेविता वै न संशयः ॥ ४५ ॥

एवमेता महाभागा यज्ञियाः सर्वकामदाः ।  
रोहिण्य इति जानीहि नैताभ्यो विद्यते परम् ॥ ४६ ॥

इति श्रीमहाभारते अनुशासनपर्वणि दानधर्मपर्वणि

इत्युक्तः स महातेजाः शुकः पित्रामहात्मना ।  
पूजयामास गां नित्यं तस्मात् त्वमपि पूजय ॥ ४७ ॥

गोप्रदानिके एकाशीतितमोऽध्यायः ॥ ८१ ॥

## द्व्यशीतितमोऽध्यायः

पद्मया सह गवां संवादः, पद्माप्रार्थनया गोभिः स्वशकृन्मूत्रे निवासार्थं पद्मायै स्वीकृतिप्रदानम्

युधिष्ठिर उवाच

मया गवां पुरीषं वै श्रिया जुष्टमिति श्रुतम् ।  
एतदिच्छाम्यहं श्रोतुं संशयोऽत्र पितामह ॥ १ ॥

भीष्म उवाच

अत्राप्युदाहरन्तीममितिहासं पुरातनम् ।  
गोभिर्नृपेह संवादं श्रिया भरतसत्तम ॥ २ ॥  
श्रीः कृत्वेह वपुः कान्तं गोमध्येषु विवेश ह ।  
गावोऽथ विस्मितास्तस्या दृष्ट्वा रूपस्य सम्पदम् ॥ ३ ॥

गाव ऊचुः

कासि देवि कुतो वा त्वं रूपेणाप्रतिमा भुवि ।  
विस्मिताः स्म महाभागे तव रूपस्य सम्पदा ॥ ४ ॥  
इच्छाम त्वां वयं ज्ञातुं का त्वं क च गमिष्यसि ।  
तत्त्वेन वरवर्णाभिः सर्वमेतद् ब्रवीहि नः ॥ ५ ॥

श्रीरुवाच

लोककान्तासि भद्रं वः श्रीर्नामाहं परिश्रुता ।  
मया दैत्याः परित्यक्ता विनष्टाः शाश्वतीः समाः ॥ ६ ॥  
मयाभिपन्ना देवाश्च मोदन्ते शाश्वतीः समाः ।  
इन्द्रो विवस्वान् सोमश्च विष्णुरापोऽग्निरेव च ॥ ७ ॥  
मयाभिपन्नाः सिध्यन्ते ऋषयो देवतास्तथा ।  
यान् नाविशाम्यहं गावस्ते विनश्यन्ति सर्वशः ॥ ८ ॥  
धर्मश्चार्थश्च कामश्च मया जुष्टाः सुखान्विताः ।  
एवंप्रभावं मां गावो विजानीत सुखप्रदाः ॥ ९ ॥  
इच्छामि चापि युष्मासु वस्तुं सर्वासु नित्यदा ।  
आगत्य प्रार्थये युष्माञ्छ्रीजुष्टा भवताथ वै ॥ १० ॥

गाव ऊचुः

अधुवा चपला च त्वं सामान्या बहुभिः सह ।  
न त्वामिच्छाम भद्रं ते गम्यतां यत्र रंस्यसे ॥ ११ ॥  
वपुष्मन्त्यो वयं सर्वाः किमस्माकं त्वयाद्य वै ।  
यथेष्टं गम्यतां तत्र कृतकार्या वयं त्वया ॥ १२ ॥

श्रीरुवाच

किमेतद् वः क्षमं गावो यन्मां नेहाभिनन्दथ ।  
न मां सम्प्रति गृहीध्वं कस्माद् वै दुर्लभां सतीम् ॥ १३ ॥

इति श्रीमहाभारते अनुशासनपर्वणि दानधर्मपर्वणि

सत्यं च लोकवादोऽयं लोके चरति सुव्रताः ।  
स्वयं प्राप्ते परिभवो भवतीति विनिश्चयः ॥ १४ ॥  
महदुग्रं तपः कृत्वा मां निपेवन्ति मानवाः ।  
देवदानवगन्धर्वाः पिशाचोरगराक्षसाः ॥ १५ ॥  
प्रभाव एष वो गावः प्रतिगृहीत मामिह ।  
नावमन्या ह्यहं सौम्यास्त्रैलोक्ये सचराचरे ॥ १६ ॥

गाव ऊचुः

नावमन्यामहे देवि न त्वां परिभवामहे ।  
अधुवा चलचित्तासि ततस्त्वां वर्जयामह ॥ १७ ॥  
बहुना च किमुक्तेन गम्यतां यत्र वाञ्छसि ।  
वपुष्मन्त्यो वयं सर्वाः किमस्माकं त्वयानघे ॥ १८ ॥

श्रीरुवाच

अवज्ञाता भविष्यामि सर्वलोकस्य मानदाः ।  
प्रत्याख्यानेन युष्माकं प्रसादः क्रियतां मम ॥ १९ ॥  
महाभागा भवत्यो वै शरण्याः शरणागताम् ।  
परित्रायन्तु मां नित्यं भजमानामनिन्दिताम् ॥ २० ॥  
माननामहामिच्छामि भवत्यः सततं शिवाः ।  
अप्यकाङ्क्षेऽवधो वस्तुमिच्छामि च सुकुन्तिते ॥ २१ ॥  
न वोऽस्ति कुत्सितं किञ्चिदङ्गलक्ष्यतेऽनघाः ।  
पुण्याः पवित्राः सुभगा ममादेशं प्रयच्छथ ॥ २२ ॥  
वसेयं यत्र वो देहे तन्मे व्याख्यातुमर्हथ ।  
एवमुक्तास्ततो गावः शुभाः करुणवत्सलाः ।  
सम्मन्त्र्य सहिताः सर्वाः श्रियमूचुर्नराधिप ॥ २३ ॥  
अवश्यं मानना कार्या तवास्माभिर्यशस्विनि ।  
शकृन्मूत्रे निवस त्वं पुण्यमेतद्धि नः शुभे ॥ २४ ॥

श्रीरुवाच

दिप्रिया प्रसादो युष्माभिः कृतो मेऽनुग्रहात्मकः ।  
एवं भवतु भद्रं वः पूजितासि सुखप्रदाः ॥ २५ ॥  
एवं कृत्वा तु समयं श्रीर्गोभिः सह भारत ।  
पश्यन्तीनां ततस्तासां तत्रैवान्तरधीयत ॥ २६ ॥  
एवं गोशकृतः पुत्र माहात्म्यं तेऽनुवर्णितम् ।  
माहात्म्यं च गवां भूयः श्रूयतां गदतो मम ॥ २७ ॥

श्रीगोसंवादो नाम द्व्यशीतितमोऽध्यायः ॥ ८२ ॥

## अथशीतितमोऽध्यायः

ब्रह्मणा शक्रं प्रति गोलोकस्य गवां चोत्कर्षवर्णनं गोभ्यो वरप्रदानं च

भीष्म उवाच

ये च गां सम्प्रयच्छन्ति हुतशिष्टाशिनश्च ये ।  
 तेषां सत्राणि यज्ञाश्च नित्यमेव युधिष्ठिर ॥ १ ॥  
 ऋते दधि घृतेनेह न यज्ञः सम्प्रवर्तते ।  
 तेन यज्ञस्य यज्ञत्वमतो मूलं च कथ्यते ॥ २ ॥  
 दानानामपि सर्वेषां गवां दानं प्रशस्यते ।  
 गावः श्रेष्ठाः पवित्राश्च पावनं ह्येतदुत्तमम् ॥ ३ ॥  
 पुष्ट्यर्थमेताः सेवेत शान्त्यर्थमपि चैव ह ।  
 पयोदधिघृतं चासां सर्वपापप्रमोचनम् ॥ ४ ॥  
 गावस्तेजः परं प्रोक्तमिह लोके परत्र च ।  
 न गोभ्यः परमं किञ्चित् पवित्रं भरतर्षभ ॥ ५ ॥  
 अत्राप्युदाहरन्तीममितिहासं पुरातनम् ।  
 पितामहस्य संवादमिन्द्रस्य च युधिष्ठिर ॥ ६ ॥  
 पराभूतेषु दैत्येषु शक्रस्त्रिभुवनेश्वरः ।  
 प्रजाः समुदिताः सर्वाः सत्यधर्मपरायणाः ॥ ७ ॥  
 अथर्षयः सगन्धर्वाः किन्नरोरगराक्षसाः ।  
 देवासुरसुपर्णाश्च प्रजानां पतयस्तथा ॥ ८ ॥  
 पर्युपासन्त कौन्तेय कदाचिद् वै पितामहम् ।  
 नारदः पर्वतश्चैव विश्वावसुर्हहाहुहः ॥ ९ ॥  
 दिव्यतानेषु गायन्तः पर्युपासन्त तं प्रभुम् ।  
 तत्र दिव्यानि पुष्पाणि प्रावहत् पवनस्तदा ॥ १० ॥  
 आजहृर्ऋतवश्चापि सुगन्धीनि पृथक् पृथक् ।  
 तस्मिन् देवसमावाये सर्वभूतसमागमे ॥ ११ ॥  
 दिव्यवादित्रसंघुष्टे दिव्यस्त्रीचारणावृते ।  
 इन्द्रः प्रपच्छ देवेशमभिवाद्य प्रणम्य च ॥ १२ ॥  
 देवानां भगवन् कस्माल्लोकेशानां पितामह ।  
 उपरिष्ठाद् गवां लोक एतदिच्छामि वेदितुम् ॥ १३ ॥  
 किं तपो ब्रह्मचर्यं वा गोभिः कृतमिहेश्वर ।  
 देवानामुपरिष्ठाद् यद् वसन्त्यरजसः सुखम् ॥ १४ ॥  
 ततः प्रोवाच ब्रह्मा तं शक्रं बलनिषूदनम् ।  
 अवज्ञातास्त्वया नित्यं गावो बलनिषूदन ॥ १५ ॥  
 तेन त्वमासां माहात्म्यं न वेत्ति शृणु यत् प्रभो ।  
 गवां प्रभावं परमं माहात्म्यं च सुरर्षभ ॥ १६ ॥  
 यज्ञाङ्गं कथिता गावो यज्ञ एव च वासव ।  
 एताभिश्च विना यज्ञो न वर्तेत कथञ्चन ॥ १७ ॥  
 धारयन्ति प्रजाश्चैव पयसा हविषा तथा ।  
 एतासां तनयाश्चापि कृषियोगमुपासते ॥ १८ ॥  
 जनयन्ति च धान्यानि बीजानि विविधानि च ।  
 ततो यज्ञाः प्रवर्तन्ते हव्यं कव्यं च सर्वशः ॥ १९ ॥  
 पयोदधिघृतं चैव पुण्याश्चैताः सुराधिप ।

वहन्ति विविधान् भारान् क्षुत्तृष्णापरिपीडिताः ॥ २० ॥  
 मुनीश्च धारयन्तीह प्रजाश्चैवापि कर्मणा ।  
 वासवाकूटवाहिन्यः कर्मणा सुकृतेन च ॥ २१ ॥  
 उपरिष्ठात् ततोऽस्माकं वसन्त्येताः सदैव हि ।  
 एवं ते कारणं शक्र निवासकृतमद्य वै ॥ २२ ॥  
 गवां देवोपरिष्ठाद्धि समाख्यातं शतक्रतो ।  
 एता हि वरदत्ताश्च वरदाश्चापि वासव ॥ २३ ॥  
 सुरभ्यः पुण्यकर्मिण्यः पावनाः शुभलक्षणाः ।  
 यदर्थं गां गताश्चैव सुरभ्यः सुरसत्तम ॥ २४ ॥  
 तच्च मे शृणु कात्स्नर्येण वदतो बलसूदन ।  
 पुरा देवयुगे तात देवेन्द्रेषु महात्मसु ॥ २५ ॥  
 त्रील्लोकाननुशासत्सु विष्णौ गर्भत्वमागते ।  
 अदित्यास्तप्यमानायास्तपो घोरं सुदुश्चरम् ॥ २६ ॥  
 पुत्रार्थममरश्रेष्ठ पादेनैकेन नित्यदा ।  
 तां तु दृष्ट्वा महादेवीं तप्यमानां महत्तपः ॥ २७ ॥  
 दक्षस्य दुहिता देवी सुरभी नाम नामतः ।  
 अतप्यत तपो घोरं दृष्ट्वा धर्मपरायणा ॥ २८ ॥  
 कैलासशिखरे रम्ये देवगन्धर्वसेधिते ।  
 व्यतिष्ठदेकपादेन परमं योगमास्थिता ॥ २९ ॥  
 दशवर्षसहस्राणि दशवर्षशतानि च ।  
 संतप्तास्तपसा तस्या देवाः सर्षिमहोरगाः ॥ ३० ॥  
 तत्र गत्वा मया सार्धं पर्युपासन्त तां शुभाम् ।  
 अथाहमब्रुवं तत्र देवीं तां तपसान्विताम् ॥ ३१ ॥  
 किमर्थं तप्यसे देवि तपो घोरमनिन्दिते ।  
 प्रीतस्तेऽहं महाभागे तपसानेन शोभने ॥ ३२ ॥  
 वरयस्व वरं देवि दातास्मीति पुरंदर ॥ ३३ ॥

सुरभ्युवाच

वरेण भगवन् मह्यं कृतं लोकपितामह ।  
 एष एव वरो मेऽद्य यत् प्रीतोऽसि ममानद्य ॥ ३४ ॥

ब्रह्मोवाच

तामेवं ब्रुवतीं देवीं सुरभिं त्रिदशेश्वर ।  
 प्रत्यब्रुवं यद् देवेन्द्र तन्निबोध शर्वीपते ॥ ३५ ॥  
 अलोभकाम्यया देवि तपसा च शुभानने ।  
 प्रसन्नोऽहं वरं तस्मादमरत्वं ददामि ते ॥ ३६ ॥  
 त्रयाणामपि लोकानामुपरिष्ठान्निवत्स्यसि ।  
 मत्प्रसादाच्च विख्यातो गोलोकः सम्भविष्यति ॥ ३७ ॥  
 मानुषेषु च कुर्वाणाः प्रजाः कर्म शुभास्तव ।  
 निवत्स्यन्ति महाभागे सर्वा दुहितरश्च ते ॥ ३८ ॥  
 मनसा चिन्तिता भोगास्त्वया वै दिव्यमानुषाः ।  
 यच्च स्वर्गे सुखं देवि तत् ते सम्पत्स्यते शुभे ॥ ३९ ॥



तस्या लोकाः सहस्राक्ष सर्वकामसमन्विताः ।  
 न तत्र क्रमते मृत्युर्न जरा न च पावकः ॥ ४० ॥  
 न दैवं नाशुभं किञ्चिद् विद्यते तत्र वासव ।  
 तत्र दिव्यान्यरण्यानि दिव्यानि भवनानि च ॥ ४१ ॥  
 विमानानि सुयुक्तानि कामगानि च वासव ।  
 ब्रह्मचर्येण तपसा यत्नेन च दमेन च ॥ ४२ ॥  
 दानैश्च विविधैः पुण्यैस्तथा तीर्थानुसेवनात् ।  
 तपसा महता चैव सुकृतेन च कर्मणा ॥ ४३ ॥  
 शक्यः समासादयितुं गोलोकः पुष्करेक्ष्ण ।  
 एतत् ते सर्वमारव्यातं मया शकानुपृच्छते ॥ ४४ ॥  
 न ते परिभवः कार्यो गवामसुरसूदन ॥ ४५ ॥

भीष्म उवाच

एतच्छ्रुत्वा सहस्राक्षः पूजयामास नित्यदा ।

इति श्रीमहाभारते अनुशासनपर्वणि दानधर्मपर्वणि गोलोकवर्णने व्यशतितमोऽध्यायः ॥ ८३ ॥

### चतुरशीतितमोऽध्यायः

भीष्मेण स्वपितुः शान्तनोः करं विहाय कुशोपरि पिण्डदानम्, सुवर्णोत्पत्तेस्तद्दानमाहात्म्यस्य च विषये  
 वसिष्ठपरशुरामयोः संवादः, पार्वत्या देवेभ्यः शापप्रदानम्, तारकासुरभीतानां देवानां ब्रह्मशरणागतिः

युधिष्ठिर उवाच

उक्तं पितामहेनेदं गवां दानमनुत्तमम् ।  
 विशेषेण नरेन्द्राणामिह धर्ममवेक्षताम् ॥ १ ॥  
 राज्यं हि सततं दुःखं दुर्धरं चाकृतात्मभिः ।  
 भूयिष्ठं च नरेन्द्राणां विद्यते न शुभा गतिः ॥ २ ॥  
 पूयन्ते तत्र नियतं प्रयच्छन्तो वसुन्धराम् ।  
 सर्वे च कथिता धर्मास्त्वया मे कुरुनन्दन ॥ ३ ॥  
 एवमेव गवामुक्तं प्रदानं ते नृगेण ह ।  
 ऋषिणा नाचिकेतेन पूर्वमेव निदर्शितम् ॥ ४ ॥  
 वेदोपनिषदश्चैव सर्वकर्मसु दक्षिणाः ।  
 सर्वक्रतुषु चोद्दिष्टं भूमिर्गावोऽथ काञ्चनम् ॥ ५ ॥  
 तत्र श्रुतिस्तु परमा सुवर्णं दक्षिणेति वै ।  
 एतदिच्छाम्यहं श्रोतुं पितामह यथातथम् ॥ ६ ॥  
 किं सुवर्णं कथं जातं कस्मिन् काले किमात्मकम् ।  
 किं दैवं किं फलं चैव कस्माच्च परमुच्यते ॥ ७ ॥  
 कस्माद् दानं सुवर्णस्य पूजयन्ति मनीषिणः ।  
 कस्माच्च दक्षिणार्थं तद् यज्ञकर्मसु शस्यते ॥ ८ ॥  
 कस्माच्च पावनं श्रेष्ठं भूमेर्गोभ्यश्च काञ्चनम् ।  
 परमं दक्षिणार्थं च तद् ब्रवीहि श्वितामह ॥ ९ ॥

भीष्म उवाच

शृणु राजन्नवहितो बहुकारणविस्तरम् ।  
 जातरूपममुत्पत्तिमनुभूतं च यन्मया ॥ १० ॥  
 पिता मम महातेजाः शान्तनुर्निधनं गतः ।

गाश्चक्रे बहुमानं च तासु नित्यं युधिष्ठिर ॥ ४६ ॥  
 एतत् ते सर्वमाख्यातं पावनं च महाद्युते ।  
 पवित्रं परमं चापि गवां माहात्म्यमुत्तमम् ॥ ४७ ॥  
 कीर्तिनं पुरुषव्याघ्र सर्वपापविमोचनम् ।  
 य इदं कथयेन्नित्यं ब्राह्मणेभ्यः समाहितः ॥ ४८ ॥  
 हव्यकव्येषु यज्ञेषु पितृकार्येषु चैव ह ।  
 सार्वकामिकमक्षय्यं पितृस्तस्योपतिष्ठते ॥ ४९ ॥  
 गोषु भक्तश्च लभते यद् यदिच्छति मानवः ।  
 स्त्रियोऽपि भक्ता या गोषु ताश्च काममवाप्नुयुः ॥ ५० ॥  
 पुत्रार्थी लभते पुत्रं कन्यार्थी तामवाप्नुयात् ।  
 धनार्थी लभते वित्तं धर्मार्थी धर्ममाप्नुयात् ॥ ५१ ॥  
 विद्यार्थी चाप्नुयाद् विद्यां सुन्नार्थी प्राप्नुयात् सुखम् ।  
 न किञ्चिद् दुर्लभं चैव गवां भक्तस्य भारत ॥ ५२ ॥

तस्य दित्सुरहं श्राद्धं गङ्गाद्वारमुपागमम् ॥ ११ ॥  
 तत्रागम्य पितुः पुत्र श्राद्धकर्म समारभम् ।  
 माता मे जाह्नवी चात्र साहाय्यमकरोत् तदा ॥ १२ ॥  
 ततोऽप्रतस्ततः सिद्धानुपवेश्य बहूनुषीन् ।  
 तोयप्रदानात् प्रभृति कार्याण्यहमथारभम् ॥ १३ ॥  
 तत् समाप्य यथोद्दिष्टं पूर्वकर्म समाहितः ।  
 दातुं निर्वपणं सम्यग् यथावदहमारभम् ॥ १४ ॥  
 ततस्तं दर्भविन्यासं भित्त्वा सुरुचिराङ्गदः ।  
 प्रलम्बाभरणो बाहुद्वयमिष्टं विशाम्पते ॥ १५ ॥  
 तमुत्थितमहं दृष्ट्वा परं विस्मयमागमम् ।  
 प्रतिग्रहीता साक्षान्मे पितेति भरतर्षभ ॥ १६ ॥  
 ततो मे पुनरेवासीत् संज्ञा संचिन्त्य शास्त्रतः ।  
 नायं वेदेषु विहितो विधिर्हस्त इति प्रभो ॥ १७ ॥  
 पिण्डो देयो नरेणेह ततो मतिरभून्मम ।  
 साक्षान्नेह मनुष्यस्य पिण्डं हि पितरः कश्चित् ॥ १८ ॥  
 गृह्णन्ति विहितं चेत्थं पिण्डो देयः कुशेष्टिति ।  
 ततोऽहं तदनादृत्य पितुर्हस्तनिर्दर्शनम् ॥ १९ ॥  
 शास्त्रप्रामाण्यसूक्ष्मं तु विधिं पिण्डस्य संस्मरन् ।  
 ततो दर्भेषु तत् सर्वमददं भरतर्षभ ॥ २० ॥  
 शास्त्रमार्गानुसारेण तद् विद्धि मनुजर्षभ ।  
 ततः सोऽन्तर्हितो बाहुः पितुर्मम जनाधिप ॥ २१ ॥  
 ततो मां दर्शयामासुः स्वप्नान्ते पितरस्तथा ।  
 प्रीयमाणास्तु मामूचुः प्रीताः स्म भरतर्षभ ॥ २२ ॥

विज्ञानेन तवानेन यन्न मुह्यसि धर्मतः ।  
 त्वया हि कुर्वता शास्त्रं प्रमाणमिह पार्थिव ॥ २३ ॥  
 आत्मा धर्मः श्रुतं वेदाः पितरश्चरिभिः सह ।  
 साक्षात् पितामहो ब्रह्मा गुरवोऽथ प्रजापतिः ॥ २४ ॥  
 प्रमाणमुपनीता वै स्थिताश्च न विचालिताः ।  
 तदिदं सम्यगारब्धं त्वयाद्य भरतर्षभ ॥ २५ ॥  
 किं तु भूमेर्गवां चार्थं सुवर्णं दीयतामिति ।  
 एवं वयं च धर्मज्ञ सर्वे चास्मत्पितामहाः ॥ २६ ॥  
 पाविता वै भविष्यन्ति पावनं हि परं हि तत् ।  
 दशपूर्वान् दशैवान्यास्तथा संतारयन्ति ते ॥ २७ ॥  
 सुवर्णं ये प्रयच्छन्ति एवं मत्पितरोऽब्रुवन् ।  
 ततोऽहं विस्मितो राजन् प्रतिबुद्धो विशाम्पते ॥ २८ ॥  
 सुवर्णदानेऽकरवं मतिं च भरतर्षभ ।  
 इतिहासमिमं चापि शृणु राजन् पुरातनम् ॥ २९ ॥  
 जामदग्न्यं प्रति विभो धन्यमायुष्यमेव च ।  
 जामदग्न्येन रामेण तावरोषान्वितेन वै ॥ ३० ॥  
 त्रिःसप्तकृत्वः पृथिवी कृता निःक्षत्रिया पुरा ।  
 ततो जित्वा महीं कृत्वा रामो राजीवलोचनः ॥ ३१ ॥  
 आजहार क्रतुं वीरो ब्रह्मक्षत्रेण पूजितम् ।  
 वाजिमधं महाराज सर्वकामसमन्वितम् ॥ ३२ ॥  
 पावनं सर्वभूतानां तेजोद्युतिविवर्धनम् ।  
 विपाप्मा च स तेजस्वी तेन क्रतुफलेन च ॥ ३३ ॥  
 नैवात्मनोऽथ लघुनां जामदग्न्योऽध्यगच्छत ।  
 स तु क्रतुवरेणेषा महात्मा दक्षिणावता ॥ ३४ ॥  
 पप्रच्छागमसम्पन्नानुशीन् देवांश्च भार्गवः ।  
 पावनं यत्परं नृगामुपे कर्षणि वर्तताम् ॥ ३५ ॥  
 तदुच्यतां महाभागा इति जातघृणोऽब्रवीत् ।  
 इत्युक्ता वेदशास्त्रज्ञास्तमूचुस्ते महर्षयः ॥ ३६ ॥  
 राम विप्राः सत्क्रियन्तां वेदप्रामाण्यदर्शनात् ।  
 भूयश्च विप्रधिगणाः प्रष्टव्याः पावनं प्रति ॥ ३७ ॥  
 ते यद् ब्रूयुर्महाप्राज्ञास्तच्चैव समुदाचर ।  
 ततो वसिष्ठं देवर्षिमगस्त्यमथ काश्यपम् ॥ ३८ ॥  
 तमेवार्थं महातेजाः पप्रच्छ भृगुनन्दनः ।  
 जाता मतिर्मे विप्रेन्द्राः कथं पूयेयमित्युत ॥ ३९ ॥  
 केन वा कर्मयोगेन प्रदानेनेह केन वा ।  
 यदि वोऽनुग्रहकृता बुद्धिर्मां प्रति सत्तमाः ।  
 प्रब्रूत पावनं किं मे भवेदिति तपोधनाः ॥ ४० ॥

ऋषय ऊचुः

गाश्च भूमिं च वित्तं च दत्त्वेह भृगुनन्दन ।  
 पापकृत् पूयते मर्त्य इति भार्गव शुश्रुम् ॥ ४१ ॥  
 अन्यद् दानं तु विप्रर्षे श्रूयतां पावनं महत् ।  
 दिव्यमत्यद्भुताकारमपत्यं जातवेदसः ॥ ४२ ॥  
 दृष्ट्वा लोकान् पुरा वीर्यात् सम्भूतमिह शुश्रुम् ।

सुवर्णमिति विख्यातं तद् ददत्सिद्धिमेष्यसि ॥ ४३ ॥  
 ततोऽब्रवीद् वसिष्ठस्तं भगवान् संशितव्रतः ।  
 शृणु राम यथोत्पन्नं सुवर्णमनलप्रभम् ॥ ४४ ॥  
 फलं दास्यति ते यत्तु दाने परमिहोच्यते ।  
 सुवर्णं यच्च यस्माच्च यथा च गुणवत्तमम् ॥ ४५ ॥  
 तन्निबोध महाबाहो सर्वं निगदतो मम ।  
 अग्नीषोमात्मकमिदं सुवर्णं विद्धि निश्चये ॥ ४६ ॥  
 अजोऽग्निर्वरुणो मेघः सूर्योऽश्व इति दर्शनम् ।  
 कुञ्जराश्च मृगा नागा महिषाश्चासुरा इति ॥ ४७ ॥  
 कुक्कुटाश्च वराहाश्च राक्षसा भृगुनन्दन ।  
 इडा गावः पयःसोमो भूमिरित्येव च स्मृतिः ॥ ४८ ॥  
 जगत् सर्वं च निर्मथ्यतंजोराशिः समुत्थितः ।  
 सुवर्णमेभ्यो विप्रर्षे रत्नं परममुत्तमम् ॥ ४९ ॥  
 एतस्मात् कारणाद् देवा गन्धर्वोरगराक्षसाः ।  
 मनुष्याश्च पिशाचाश्च प्रयता धारयन्ति तत् ॥ ५० ॥  
 मुकुटैरङ्गदयुतैरलंकारैः पृथग्विधैः ।  
 सुवर्णविकृतस्तत्र विराजन्ते भृगूत्तम ॥ ५१ ॥  
 तस्मात् सर्वपवित्रेभ्यः पवित्रं परमं स्मृतम् ।  
 भूमेर्गोभ्योऽथ रत्नेभ्यस्तद् विद्धि मनुजर्षभ ॥ ५२ ॥  
 पृथिवीं गाश्च दत्त्वेह यच्चान्यदपि किञ्चन ।  
 विशिष्यते सुवर्णस्य दानं परमकं विभो ॥ ५३ ॥  
 अक्षयं पावनं चैव सुवर्णममरद्युते ।  
 प्रयच्छ द्विजमुद्भ्येभ्यः पावनं ह्येतदुत्तमम् ॥ ५४ ॥  
 सुवर्णमेव सर्वासु दक्षिणासु विधीयते ।  
 सुवर्णं ये प्रयच्छन्ति सर्वदास्ते भवन्त्युत ॥ ५५ ॥  
 देवतास्ते प्रयच्छन्ति ये सुवर्णं ददत्यथ ।  
 अग्निर्हि देवताः सर्वाः सुवर्णं च तदात्मकम् ॥ ५६ ॥  
 तस्मात् सुवर्णं ददता दत्ताः सर्वाः स देवताः ।  
 भवन्ति पुरुषव्याघ्र न ह्यतः परमं विदुः ॥ ५७ ॥  
 भूय एव च माहात्म्यं सुवर्णस्य निबोध मे ।  
 गदतो मम विप्रर्षे सर्वशस्त्रभृतां वर ॥ ५८ ॥  
 मया श्रुतमिदं पूर्वं पुराणे भृगुनन्दन ।  
 प्रजापतेः कथयतो यथान्यायं तु तस्य वै ॥ ५९ ॥  
 शूलपाणेर्भगवतो रुद्रस्य च महात्मनः ।  
 गिरौ हिमवति श्रेष्ठे तदा भृगुकुलोद्बह ॥ ६० ॥  
 देव्या विवाहे निर्वृत्ते रुद्राण्या भृगुनन्दन ।  
 समागमे भगवतो देव्या सह महात्मनः ॥ ६१ ॥  
 ततः सर्वे समुद्दिग्ना देवा रुद्रमुपागमन् ।  
 ते महादेवमासीनं देवीं च वरदामुमाम् ॥ ६२ ॥  
 प्रसाद्य शिरसा सर्वे रुद्रमूचुर्भृगून्ब्रह्म ।  
 अयं समागमो देव देव्या सह तवानघ ॥ ६३ ॥  
 तपस्विनस्तपस्विन्या तेजस्विन्याऽतितेजसः ।  
 अमोघतेजास्त्वं देव देवी चैयमुमा तथा ॥ ६४ ॥

अपत्यं युवयोर्देव बलवद् भविता विभो ।  
 तन्नूनं त्रिषु लोकेषु न किञ्चिच्छेषयिष्यति ॥ ६५ ॥  
 तदेभ्यः प्रणतेभ्यस्त्वं देवेभ्यः पृथुलोचन ।  
 वरं प्रयच्छ लोकेश त्रैलोक्यहितकाम्यया ॥ ६६ ॥  
 अपत्यार्थं निगृह्णोष्व तेजः परमकं विभो ।  
 त्रैलोक्यसारौ हि युवां लोकं संतापयिष्यथः ॥ ६७ ॥  
 तदपत्यं हि युवयोर्देवानभिभवेद् ध्रुवम् ।  
 न हि ते पृथिवी देवी न च द्यौर्न दिवं विभो ॥ ६८ ॥  
 नेदं धारयितुं शक्ताः समस्ता इति मे मतिः ।  
 तेजःप्रभावनिर्दग्धं तस्मात् सर्वमिदं जगत् ॥ ६९ ॥  
 तस्मात् प्रसादं भगवन् कर्तुमर्हसि नः प्रभो ।  
 न देव्यां सम्भवेत् पुत्रो भवतः सुरसत्तम ।  
 धैर्यादेव निगृह्णीष्व तेजो ज्वलितमुत्तमम् ॥ ७० ॥  
 इति तेषां कथयतां भगवान् वृषभध्वजः ।  
 एवमस्त्विति देवांस्तान् विप्रर्षे प्रत्यभाषत ॥ ७१ ॥  
 इत्युक्त्वा चोर्ध्वमनयद् रेतो वृषभवाहनः ।  
 ऊर्ध्वरेताः समभवत् ततः प्रभृति चापि सः ॥ ७२ ॥  
 रुद्राणीति ततः क्रुद्धा प्रजोच्छेदे तदा कृते ।  
 देवानथाब्रवीत् तत्र स्त्रीभावात् परुषं वचः ॥ ७३ ॥

यस्मादपत्यकामो वै भर्ता मे विनिवर्तितः ।  
 तस्मात् सर्वे सुरा यूयमनपत्या भविष्यथ ॥ ७४ ॥  
 प्रजोच्छेदो मम कृतो यस्माद् युष्माभिरद्य वै ।  
 तस्मात् प्रजा वः खगमाः सर्वेषां न भविष्यति ॥ ७५ ॥  
 पावकस्तु न तत्रासीच्छापकाले भृगूद्वह ।  
 देवा देव्यास्तथा शापादनपत्यास्ततोऽभवन् ॥ ७६ ॥  
 रुद्रस्तु तेजोऽप्रतिमं धारयामास वै तदा ।  
 प्रस्कन्नं तु ततस्तस्मात् किञ्चित्त्रापतद् भुवि ॥ ७७ ॥  
 उत्पपात तदा बहौ ववृधे चाद्भुतोपमम् ।  
 तेजस्तेजसि संयुक्तमात्मयोनित्वमागतम् ॥ ७८ ॥  
 एतस्मिन्नेव काले तु देवाः शक्रपुरोगमाः ।  
 असुरस्तारको नाम तेन संतापिता भृशम् ॥ ७९ ॥  
 आदित्या वसवो रुद्रा मरुतोऽथाश्विनावपि ।  
 साध्याश्च सर्वे संव्रस्ता दैतेयस्य पराक्रमात् ॥ ८० ॥  
 स्थानानि देवतानां हि विमानानि पुराणि च ।  
 ऋषीणां चाश्रमाश्चैव बभूवुरसुरैर्हताः ॥ ८१ ॥  
 ते दीनमनसः सर्वे देवता ऋषयश्च ये ।  
 प्रजग्मुः शरणं देवं ब्रह्माणमजरं विभुम् ॥ ८२ ॥

इति श्रीमहाभारते अनुशासनपर्वणि दानधर्मपर्वणि सुवर्णोत्पत्तिर्नाम चतुरशीतितमोऽध्यायः ॥ ८४ ॥

### पञ्चाशीतितमोऽध्यायः

ब्रह्मकर्तृकं देवेभ्य आश्वासनम्, अग्नेः परिमार्गणम्, अग्निना स्थापितेन शिवतेजसा संतप्ताया गङ्गाया  
 मेरौ तस्य परित्यागः, कार्तिकेयसुवर्णयोरुत्पत्तिः, वरुणरूपिणो महादेवस्य क्रतौ अग्नेः  
 प्रजापतीनां सुवर्णस्य च प्रादुर्भावः, कार्तिकेयकर्तृकस्तारकासुरवधः

देवा ऊचुः

असुरस्तारको नाम त्वया दत्तवरः प्रभो ।  
 सुरानृषीश्च क्लिश्नाति वधस्तस्य विधीयताम् ॥ १ ॥  
 तस्माद् भयं समुत्पन्नमस्माकं वै पितामह ।  
 परित्रायस्व नो देव न ह्यन्या गतिरस्ति नः ॥ २ ॥

ब्रह्मोवाच

समोऽहं सर्वभूतानामधर्मि नेह रोचये ।  
 हन्यतां तारकः क्षिप्रं सुरर्षिगणबाधिता ॥ ३ ॥  
 वेदा धर्माश्च नोच्छेदं गच्छेयुः सुरसत्तमाः ।  
 विहितं पूर्वमेवात्र मया वै व्येतु वो ज्वरः ॥ ४ ॥

देवा ऊचुः

वरदानाद् भगवतो दैतेयो बलगर्वितः ।  
 देवैर्न शक्यते हन्तुं स कथं प्रशमं व्रजेत् ॥ ५ ॥  
 स हि नैव स्स देवानां नासुराणां न रक्षसाम् ।  
 वध्यः स्यामिति जग्राह वरं त्वत्तः पितामह ॥ ६ ॥  
 देवाश्च शप्ता रुद्राण्या प्रजोच्छेदे पुराकृते ।

न भविष्यति वोऽपत्यमिति सर्वे जगत्पते ॥ ७ ॥

ब्रह्मोवाच

हुताशनो न तत्रासीच्छापकाले सुरोत्तमाः ।  
 स उत्पादयितापत्यं वधाय त्रिदशद्विषाम् ॥ ८ ॥  
 तद् वै सर्वानतिक्रम्य देवदानवराक्षसान् ।  
 मानुषानथ गन्धर्वान् नागानथ च पक्षिणः ॥ ९ ॥  
 अस्त्रेणामोघपातेन शक्त्या तं घातयिष्यति ।  
 यतो वो भयमुत्पन्नं ये चान्ये सुरशत्रवः ॥ १० ॥  
 सनातनो हि संकल्पः काम इत्यभिधीयते ।  
 रुद्रस्य तेजः प्रस्कन्नमग्नौ निपतितं च यत् ॥ ११ ॥  
 तत्तेजोऽग्निर्महद्भूतं द्वितीयमिति पावकम् ।  
 वधार्थं देवशत्रूणां गङ्गायां जनयिष्यति ॥ १२ ॥  
 स तु नावाप तं शापं नष्टः स हुतभुक् तदा ।  
 तस्माद् वो भयहृद् देवाः समुत्पत्स्यति पावकिः ॥ १३ ॥  
 अन्विष्यतां वै ज्वलनस्तथा चाद्य नियुज्यताम् ।  
 तारकस्य वधोपायः कथितो वै मयानघाः ॥ १४ ॥

न हि तेजस्विनां शापास्तेजःसु प्रभवन्ति वै ।  
बलान्यतिबलं प्राप्य दुर्बलानि भवन्ति वै ॥ १५ ॥  
हन्यादवध्यान् वरदानपि चैव तपस्विनः ।  
संकल्पाभिरुचिः कामः सनातनतमोऽभवत् ॥ १६ ॥  
जगत्पतिरनिर्देश्यः सर्वगः सर्वभावनः ।  
हृच्छयः सर्वभूतानां ज्येष्ठो रुद्रादपि प्रभुः ॥ १७ ॥  
अन्विष्यतां स तु क्षिप्रं तेजोराशिर्हुताशनः ।  
स वो मनोगतं कामं देवः सम्पादयिष्यति ॥ १८ ॥  
एतद् वाक्यमुपश्रुत्य ततो देवा महात्मनः ।  
जग्मुः संसिद्धसंकल्पाः पर्येषन्तो विभावसुम् ॥ १९ ॥  
ततस्त्रैलोक्यमुष्यो व्यचिन्वन्त सुरैः सह ।  
काङ्क्षन्तो दर्शनं बह्वैः सर्वे तद्गतमानसाः ॥ २० ॥  
परेण तपसा युक्ताः श्रीमन्तो लोकविश्रुताः ।  
लोकानन्वचरन् सिद्धाः सर्व एव भृगूत्तम ॥ २१ ॥  
नष्टमात्मनि संलीनं नाधिजग्मुर्हुताशनम् ।  
ततः संजातसंज्ञासान्निदर्शनलालसान् ॥ २२ ॥  
जलेचरः क्लान्तमनास्तेजसाग्नेः प्रदीपितः ।  
उवाच देवान् मण्डूको रसातलतलोत्थितः ॥ २३ ॥  
रसातलतले देवा वसत्यग्निरिति प्रभो ।  
संतापादिह सम्प्राप्तः पावकप्रभवादहम् ॥ २४ ॥  
स संसृज्य तेजोभिस्तेन संतापिता वयम् ॥ २५ ॥  
तस्य दर्शनमिष्टं वो यदि देवा विभावसोः ।  
तत्रैवमधिगच्छध्वं कार्यं वो यदि बह्विना ॥ २६ ॥  
गम्यतां साधयिष्यामो वयं ह्यग्निभयात् सुराः ।  
एतावदुक्त्वा मण्डूकस्त्वरितो जलमाविशत् ॥ २७ ॥  
हुताशनस्तु बुबुधे मण्डूकस्य च पैशुनम् ।  
शशाप स तमासाद्य न रसान् वेत्स्यसीति वै ॥ २८ ॥  
तं वै संयुज्य शापेन मण्डूकं त्वरितो ययौ ।  
अन्यत्र वासाय विभुर्न चात्मानमदर्शयत् ॥ २९ ॥  
देवास्त्वनुग्रहं चक्रुर्मण्डूकानां भृगूत्तम ।  
यत्तच्छृणु महाबाहो गदतो मम सर्वशः ॥ ३० ॥

देवा ऊचुः

अग्निशापादजिह्वापि रसज्ञानबहिष्कृताः ।  
सरस्वतीं बहुविधां यूयमुच्चारयिष्यथ ॥ ३१ ॥  
बिलवासं गतांश्चैव निराहारानचेतसः ।  
गतासूनपि संशुष्कान् भूमिः संधारयिष्यति ॥ ३२ ॥  
तमोघनायामपि वै निशायां विचरिष्यथ ।  
इत्युक्त्वा तांस्ततो देवाः पुनरेव महीमिमाम् ॥ ३३ ॥  
परीयुर्ज्वलनस्यार्थं न चाविन्दन् हुताशनम् ।  
अथ तान् द्विरदः कश्चित् सुरेन्द्रद्विरदोपमः ॥ ३४ ॥  
अश्वत्थस्थोऽग्निरित्येवमाह देवान् भृगूद्वह ।  
शशाप ज्वलनः सर्वान् द्विरदान् क्रोधमूर्च्छितः ॥ ३५ ॥

प्रतीपा भवतां जिह्वा भवित्रीति भृगूद्वह ।  
इत्युक्त्वा निःसृतोऽश्वत्थादग्निर्वारणसूचितः ।  
प्रविवेश शमीगर्भमथ वह्निः सुषुप्सया ॥ ३६ ॥  
अनुग्रहं तु नागानां यं चक्रुः शृणु तं प्रभो ।  
देवा भृगुकुलश्रेष्ठ प्रीत्या सत्यपराक्रमाः ॥ ३७ ॥

देवा ऊचुः

प्रतीपया जिह्वयापि सर्वाहारं करिष्यथ ।  
वाचं चोच्चारयिष्यध्वमुच्चैरव्यञ्जिताक्षराम् ॥ ३८ ॥  
इत्युक्त्वा पुनरेवाग्निमनुसन्नुर्दिवौकसः ।  
अश्वत्थान्निःसृतश्चाग्निः शमीगर्भमुपाविशत् ॥ ३९ ॥  
शुकेन ख्यापितो विप्र तं देवाः समुपाद्रवन् ।  
शशाप शुक्रमग्निस्तु वाग्विहीनो भविष्यसि ॥ ४० ॥  
जिह्वाभावर्तयामास तस्यापि हुतमुक् तथा ।  
दृष्ट्वा तु ज्वलनं देवाः शुक्रमूचुर्दयान्विताः ॥ ४१ ॥  
भविता न त्वमत्यन्तं शुक्रत्वे नष्टवागिति ।  
आवृत्तजिह्वस्य सतो वाक्यं कान्तं भविष्यति ॥ ४२ ॥  
बालस्येव प्रवृद्धस्य कलमव्यक्तमद्भुतम् ।  
इत्युक्त्वा तं शमीगर्भे वह्निमालक्ष्य देवताः ॥ ४३ ॥  
तदेवायतनं चक्रुः पुण्यं सर्वक्रियास्वपि ।  
ततः प्रभृति चाप्यग्निः शमीगर्भेषु दृश्यते ॥ ४४ ॥  
उत्पादने तथोपायमभिजग्मुश्च मानवाः ।  
आपो रसातले यास्तु संस्पृष्टाश्चित्रभानुना ॥ ४५ ॥  
ताः पर्वतप्रलम्बणैरूष्मां मुञ्चन्ति भार्गव ।  
पावकेनाधिशयता संतप्तास्तस्य तेजसा ॥ ४६ ॥  
अथाग्निर्देवता दृष्ट्वा बभूव व्यथितस्तदा ।  
किमागमनमित्येवं तानपृच्छत पावकः ॥ ४७ ॥  
तमूचुर्विबुधाः सर्वे ते चैव परमर्षयः ।  
त्वां नियोक्ष्यामहे कार्यं तद् भवान् कर्तुमर्हति ॥ ४८ ॥  
कृते च तस्मिन् भविता तवापि सुमहान् गुणः ॥ ४९ ॥

अग्निरुवाच

वृत यद् भवतां कार्यं कर्तास्मि तदहं सुराः ।  
भवतां तु नियोज्योऽस्मि मा वोऽत्रास्तु विचारणा ॥

देवा ऊचुः

असुरस्तारको नाम ब्रह्मणो वरदर्पितः ।  
अस्मान् प्रबाधते वीर्याद् वधस्तस्य विधीयताम् ॥ ५१ ॥  
इमान् देवगणांस्तात प्रजापतिगणांस्तथा ।  
ऋषींश्चापि महाभाग परित्रायस्व पावक ॥ ५२ ॥  
अपत्यं तेजसा युक्तं प्रवीरं जनय प्रभो ।  
यद् भयं नोऽसुरात् तस्मान्नाशयेद्व्यवाहन ॥ ५३ ॥  
शप्तानां नो महादेव्या नान्यदस्ति परायणम् ।  
अन्यत्र भवतो वीर्यं तस्मात् त्रायस्व नः प्रभो ॥ ५४ ॥  
इत्युक्तः स तथेत्युक्त्वा भगवान् हव्यवाहनः ।  
जगामाथ दुराधर्षो गङ्गां भागीरथीं प्रति ॥ ५५ ॥

तया चाप्यभवन्मिश्रो गर्भं चास्यादधे तदा ।  
 ववृधे स तदा गर्भः कक्षे कृष्णगतिर्यथा ॥ ५६ ॥  
 तेजसा तस्य देवस्य गङ्गा विह्वलचेतना ।  
 संतापमगमत् तीव्रं सोढुं सा न शशक्नु ह ॥ ५७ ॥  
 आहिते ज्वलनेनाथ गर्भं तेजःसमन्विते ।  
 गङ्गायामसुरः कश्चिद् भैरवं नादमानदत् ॥ ५८ ॥  
 अबुद्धिपतितेनाथ नादेन विपुलेन सा ।  
 वित्रस्तोद्भ्रान्तनयना गङ्गा विस्त्रुतलोचना ॥ ५९ ॥  
 विसंज्ञा नाशकद् गर्भं वोढुमात्मानमेव च ।  
 सा तु तेजःपरीताङ्गी कम्पयन्तीव जाह्नवी ॥ ६० ॥  
 उवाच ज्वलनं विप्र तदा गर्भवलोद्धता ।  
 ते न शक्तास्मि भगवंस्तेजसोऽस्य विधारणे ॥ ६१ ॥  
 विमूढास्म कृतानेन न मे स्वास्थं यथा पुरा ।  
 विह्वला चास्मि भगवंश्चेतो नष्टं च मेऽनघ ॥ ६२ ॥  
 धारणे नास्य शक्ताहं गर्भस्य तपतां वर ।  
 उत्स्रक्ष्येऽहमिमं दुःखाच्च तु कामात् कथंचन ॥ ६३ ॥  
 न तेजसोऽस्ति संस्पृशो मम देव विभावसो ।  
 आपदर्थं हि सम्बन्धः सुसूक्ष्मोऽपि महाद्युते ॥ ६४ ॥  
 यदत्र गुणसम्पन्नमितरद् वा हुताशन ।  
 त्वय्येव तदहं मन्ये धर्माधर्मौ च केवलौ ॥ ६५ ॥  
 तामुवाच ततो वह्निर्धार्यतां धार्यतामिति ।  
 गर्भो मत्तेजसा युक्तो महागुणफलोदयः ॥ ६६ ॥  
 शक्ता ह्यसि महीं कृत्स्नां वोढुं धारयितुं तथा ।  
 न हि ते किञ्चिदप्राप्यमन्यतो धारणादृते ॥ ६७ ॥  
 सा वह्निना वार्यमाणा देवैरपि सरिद्धरा ।  
 समुत्ससर्ज तं गर्भं मेरौ गिरिवरे तदा ॥ ६८ ॥  
 समर्था धारणे चापि रुद्रतेजःप्रधृषिता ।  
 नाशकत् तं तदा गर्भं संधारयितुमोजसा ॥ ६९ ॥  
 सा समुत्सृज्य तं दुःखाद् दीतवैश्वानरप्रभम् ।  
 दर्शयामास चाग्निस्तं तदा गङ्गां भृगूद्रह ॥ ७० ॥  
 पप्रच्छ सरितां श्रेष्ठां कश्चिद् गर्भः सुखोदयः ।  
 कीदृग्वर्णोऽपि वा देवि कीदृगरूपश्च दृश्यते ।  
 तेजसा केन वा युक्तः सर्वमेतद् ब्रवीहि मे ॥ ७१ ॥

गङ्गोवाच

जातरूपः स गर्भो वै तेजसा त्वमिवानघ ।  
 सुवर्णो विमलो दीप्तः पर्वतं चावभासयत् ॥ ७२ ॥  
 पद्मोत्पलविमिश्राणां हृदानामिव शीतलः ।  
 गन्धोऽस्य स कदम्बानां तुल्यो वै तपतां वर ॥ ७३ ॥  
 तेजसा तस्य गर्भस्य भास्करस्येव रश्मिभिः ।  
 यद् द्रव्यं परिसृष्टं पृथिव्यां पर्वतेषु च ॥ ७४ ॥  
 तत् सर्वं काश्चनीभूतं समन्तात् प्रत्यदृश्यत ।  
 पर्यधावत शैलांश्च नदीः प्रस्रवणानि च ॥ ७५ ॥  
 व्यादीपयंस्तेजसा च त्रैलोक्यं सचराचरम् ।

एवंरूपः स भगवान् पुत्रस्ते हव्यवाहन ।  
 सूर्यवैश्वानरसमः कान्त्या सोम इवापरः ॥ ७६ ॥  
 एवमुक्त्वा तु सा देवी तत्रैवान्तरधीयत ।  
 पावकश्चापि तेजस्वी कृत्वा कार्यं दिवौकसाम् ॥ ७७ ॥  
 जगामेष्टं ततो देशं तदा भार्गवनन्दन ।  
 पतैः कर्मगुणैर्लोके नामाग्नेः परिगीयते ॥ ७८ ॥  
 हिरण्यरेता इति वै ऋषिभिर्विबुधैस्तथा ।  
 पृथिवी च तदा देवी ख्याता वसुमतीति वै ॥ ७९ ॥  
 स तु गर्भो महातेजा गाङ्गेयः पावकोद्भवः ।  
 दिव्यं शरवणं प्राप्य ववृधेऽद्भुतदर्शनः ॥ ८० ॥  
 ददयुः कृत्तिकास्तं तु बालार्कसदृशद्युतिम् ।  
 पुत्रं वै ताश्च तं बालं पुपुषुः स्तन्यविस्रवैः ॥ ८१ ॥  
 ततः स कार्तिकेयत्वमवाप परमद्युतिः ।  
 स्कन्नत्वात् स्कन्दतां चापि गुहावासाद् गुहोऽभवत् ॥ ८२ ॥  
 एवं सुवर्णमुत्पन्नमपत्यं जातवन्दसः ।  
 तत्र जाम्बूनदं श्रेष्ठं देवानामपि भूषणम् ॥ ८३ ॥  
 ततः प्रभृति चाप्येतज्जातरूपमुदाहृतम् ।  
 रत्नानामुत्तमं रत्नं भूषणानां तथैव च ॥ ८४ ॥  
 पवित्रं च पवित्राणां मङ्गलानां च मङ्गलम् ।  
 यत् सुवर्णं स भगवानग्निरीशः प्रजापतिः ॥ ८५ ॥  
 पवित्राणां पवित्रं हि कनकं द्विजसत्तमाः ।  
 अग्नीषोमात्मकं चैव जातरूपमुदाहृतम् ॥ ८६ ॥

वसिष्ठ उवाच

अपि चेदं पुरा राम श्रुतं मे ब्रह्मदर्शनम् ।  
 पितामहस्य यद् वृत्तं ब्रह्मणः परमात्मनः ॥ ८७ ॥  
 देवस्य महतस्तात वारुणो विभ्रतस्तनुम् ।  
 पेश्वर्ये वारुणे राम रुद्रस्येशस्य वै प्रभो ॥ ८८ ॥  
 आजगमुर्मुनयः सर्वे देवाश्चाग्निपुरोगमाः ।  
 यज्ञाङ्गानि च सर्वाणि वषट्कारश्च मूर्तिमान् ॥ ८९ ॥  
 मूर्तिमन्ति च सामानि यजुंषि च सहस्रशः ।  
 ऋग्वेदश्चागमत् तत्र पदक्रमविभूषितः ॥ ९० ॥  
 लक्षणानि खराः स्तोभा निरुक्तं सुरपङ्क्तयः ।  
 ओङ्कारश्चावसन्नेत्रे निग्रहप्रग्रहौ तथा ॥ ९१ ॥  
 वेदाश्च सोपनिषदो विद्या सावित्र्यथापि च ।  
 भूतं भव्यं भविष्यं च दधार भगवान् शिवः ॥ ९२ ॥  
 संजुहावात्मनाऽऽत्मानं स्वयमेव तदा प्रभो ।  
 यज्ञं च शोभयामास बहुरूपं पिनाकधृत् ॥ ९३ ॥  
 द्यौर्नभः पृथिवी खं च तथा चैवैष भूपतिः ।  
 सर्वविद्येश्वरः श्रीमानेष चापि विभावसुः ॥ ९४ ॥  
 एष ब्रह्मा शिवो रुद्रो वरुणोऽग्निः प्रजापतिः ।  
 कीर्त्यते भगवान् देवः सर्वभूतपतिः शिवः ॥ ९५ ॥  
 तस्य यज्ञः पशुपतेस्तपः क्रतव एव च ।  
 दीक्षा दीप्तव्रता देवी दिशश्च सदिगीश्वराः ॥ ९६ ॥



देवपत्न्यश्च कन्याश्च देवानां चैव मातरः ।  
 आजग्मुः सहितास्तत्र तदा भृगुकुलोद्ब्रह्म ॥ ९७ ॥  
 यज्ञं पशुपतेः प्रीता वरुणस्य महान्मनः ।  
 स्वयम्भुवस्तु ता दृष्ट्वा रेतः समपतद् भुवि ॥ ९८ ॥  
 तस्य शुक्रस्य विस्पन्दान् पांसून् संगृह्य भूमितः ।  
 त्रास्यत् पूषा कराभ्यां वै तस्मिन्नेव हुताशने ॥ ९९ ॥  
 ततस्तस्मिन् सम्प्रवृत्ते सत्रे ज्वलितपावके ।  
 ब्रह्मणो जुह्वतस्तत्र प्रादुर्भावो बभूव ह ॥ १०० ॥  
 स्कन्धमात्रं च तच्छुक्रं स्रवेण परिगृह्य सः ।  
 आज्यवन्मन्त्रतश्चापि सोऽजुहोद् भृगुनन्दन ॥ १०१ ॥  
 ततः स जनयामास भूतग्रामं च धीर्यवान् ।  
 तस्य तत् तेजसस्तस्माज्ज्ञे लोकेषु तैजसम् ॥ १०२ ॥  
 तमसस्तामसा भावा व्यापि सत्त्वं तयोभयम् ।  
 स गुणस्तेजसो नित्यस्तस्य चाकाशमेव च ॥ १०३ ॥  
 सर्वभूतेषु च तथा सत्त्वं तेजस्तथोत्तमम् ।  
 शुके हुतेऽग्नौ तस्मिन्स्तु प्रादुरासंख्यः प्रभो ॥ १०४ ॥  
 पुरुषा वपुषा युक्ताः स्वैः स्वैः प्रसवजैर्गुणैः ।  
 भृगित्येव भृगुः पूर्वमङ्गरेभ्योऽङ्गिराभवत् ॥ १०५ ॥  
 अङ्गारसंश्रयाच्चैव कविरित्यपरोऽभवत् ।  
 सह ज्वालाभिरुपज्ञो भृगुस्तस्माद् भृगुः स्मृतः ॥ १०६ ॥  
 मरीचिभ्यो मरीचिस्तु मरीचः कश्यपो ह्यभूत् ।  
 अङ्गरेभ्योऽङ्गिरास्तात वालविल्याः कुशोच्चयात् ॥ १०७ ॥  
 अत्रैवात्रेति च विभो जातमग्निं वदन्त्यपि ।  
 तथा भस्मव्यपोहेभ्यो ब्रह्मर्षिगणसम्मताः ॥ १०८ ॥  
 वैखानसाः समुत्पन्नास्तपःश्रुतगुणेष्वसवः ।  
 भ्रश्रुतोऽस्य समुत्पन्नावश्विनौ रूपसम्मतौ ॥ १०९ ॥  
 शेषाः प्रजानां पतयः स्रोतोभ्यस्तस्य जङ्गिरे ।  
 ऋषयो रोमकूपेभ्यः स्वेदाच्छन्दो बलान्मनः ॥ ११० ॥  
 पतस्मात् कारणादाहुरग्निः सर्वास्तु देवताः ।  
 ऋषयः श्रुतसम्पन्ना वेदप्रामाण्यदर्शनात् ॥ १११ ॥  
 यानि दारुणि निर्यासास्ते मासाः पक्षसंज्ञिताः ।  
 अहोरात्रा मुहूर्ताश्च पित्तं ज्योतिश्च दारुणम् ॥ ११२ ॥  
 रौद्रं लोहितमित्याहुर्लोहितात् कनकं स्मृतम् ।  
 तन्मैत्रमिति विज्ञेयं धूमाच्च वसवः स्मृताः ॥ ११३ ॥  
 अर्चिणो याश्च ते रुद्रास्तथाऽऽदित्या महाप्रभाः ।  
 उद्दिष्टास्ते तथाङ्गारा ये धिष्ण्येषु दिवि स्थिताः ॥ ११४ ॥  
 आदिकर्ता च लोकस्य तत्परं ब्रह्म तद्भुवम् ।  
 सर्वकामदमित्याहुस्तद्ब्रह्मस्यमुवाच ह ॥ ११५ ॥  
 ततोऽब्रवीन्महादेवो वरुणः पवनात्मकः ।  
 मम सत्रमिदं दिव्यमहं गृहपतिस्त्विह ॥ ११६ ॥  
 त्रीणि पूर्वाण्यपत्यानि मम तानि न संशयः ।  
 इति जानीत खगमा मम यज्ञफलं हि तत् ॥ ११७ ॥

अग्निरुवाच

मदङ्गेभ्यः प्रसूतानि मदाश्रयकृतानि च ।  
 ममैव तान्यपत्यानि दारुणो ह्यवशात्मकः ॥ ११८ ॥  
 अथाब्रवील्लोकगुरुर्ब्रह्मा लोकपितामहः ।  
 ममैव तान्यपत्यानि मम शुक्रं हुतं हि तत् ॥ ११९ ॥  
 अहं कर्ता हि सत्रस्य होता शुक्रस्य चैव ह ।  
 यन्य बीजं फलं तस्य शुक्रं चेत् कारणं मतम् ॥ १२० ॥  
 ततोऽब्रुवन् देवगणाः पितामहमुपेत्य वै ।  
 कृताञ्जलिपुटाः सर्वे शिरोभिरभिवन्द्य च ॥ १२१ ॥  
 वयं च भगवन् सर्वे जगच्च सचराचरम् ।  
 तत्रैव प्रसवाः सर्वे तस्मादग्निर्विभावसुः ॥ १२२ ॥  
 वरुणश्चेश्वरो देवो लभतां काममीप्सितम् ।  
 निसर्गाद् ब्रह्मणश्चापि वरुणो यादसाम्पतिः ॥ १२३ ॥  
 जग्राह वै भृगुं पूर्वमपत्यं सूर्यवर्चसम् ।  
 ईश्वरोऽङ्गिरसं चाग्नेरपत्यार्थमकल्पयत् ॥ १२४ ॥  
 पितामहस्त्वपत्यं वै कविं जग्राह तत्त्ववित् ।  
 तदा स वारुणः ख्यातो भृगुः प्रसवकर्मवित् ॥ १२५ ॥  
 आग्नेयस्त्वङ्गिराः धीमान् कविर्ब्रह्मो महायशः ।  
 भार्गवाङ्गिरसौ लोके लोकसूतानलक्षणौ ॥ १२६ ॥  
 एते हि प्रसवाः सर्वे प्रजानां पतयस्त्रयः ।  
 सर्वे संतानमेतेषामिदमित्युपधारय ॥ १२७ ॥  
 भृगोस्तु पुत्राः सप्तासन् सर्वे तुल्या भृगोर्गुणैः ।  
 च्यवनो वज्रशीर्षश्च शुचिरौर्वस्तथैव च ॥ १२८ ॥  
 शुक्रो वरेण्यश्च विभुः सवनश्चेति सप्त ते ।  
 भार्गवा वारुणाः सर्वे येषां वंशे भवानपि ॥ १२९ ॥  
 अष्टौ चाङ्गिरसः पुत्रा वारुणास्तेऽप्युदाहृताः ।  
 बृहस्पतिरुतथ्यश्च पयस्यः शान्तिरेव च ॥ १३० ॥  
 घोरो विरूपः संवर्तः सुधन्वा चाष्टमः स्मृतः ।  
 एतेऽष्टौ वह्निजाः सर्वे ज्ञाननिष्ठा निरामयाः ॥ १३१ ॥  
 ब्रह्मणस्तु कवेः पुत्रा वारुणास्तेऽप्युदाहृताः ।  
 अष्टौ प्रसवजैर्युक्ता गुणैर्ब्रह्मविदः शुभाः ॥ १३२ ॥  
 कविः काव्यश्च धृष्णुश्च बुद्धिमानुशना तथा ।  
 भृगुश्च विरजाश्चैव कारी चोग्रश्च धर्मवित् ॥ १३३ ॥  
 अष्टौ कविसुता ह्येते सर्वमेभिर्जगत् ततम् ।  
 प्रजापतय एते हि प्रजाभागैरिह प्रजाः ॥ १३४ ॥  
 एवमङ्गिरसश्चैव कवेश्च प्रसवान्वयैः ।  
 भृगोश्च भृगुशार्दूल वंशजैः सततं जगत् ॥ १३५ ॥  
 वरुणश्चादितो विप्र जग्राह प्रभुरीश्वरः ।  
 कवितात भृगुं चापि तस्मात् तौ वारुणौ स्मृतौ ॥ १३६ ॥  
 जग्राहाङ्गिरसं देवः शिखी तस्माद्ब्रह्मशानः ।  
 तस्मादाङ्गिरसा ज्ञेयाः सर्वे एव तदन्वयाः ॥ १३७ ॥  
 ब्रह्मा पितामहः पूर्वं देवताभिः प्रसादितः ।  
 इमे नः संतरिष्यन्ति प्रजाभिर्जगतीश्वराः ॥ १३८ ॥

सर्वे प्रजानां पतयः सर्वे चातितपस्विनः ।  
 त्वत्प्रसादादिमं लोकं तारयिष्यन्ति साम्प्रतम् ॥१३९॥  
 तथैव वंशकर्तारस्तव तेजोविवर्धनाः ।  
 भवेयुर्वेदविदुषः सर्वे च कृतिनस्तथा ॥१४०॥  
 देवपक्षचराः सौम्याः प्राजापत्या महर्षयः ।  
 आप्नुवन्ति तपश्चैव ब्रह्मचर्यं परं तथा ॥१४१॥  
 सर्वे हि वयमेते च तवैव प्रसवः प्रभो ।  
 देवानां ब्राह्मणानां च त्वं हि कर्ता पितामह ॥१४२॥  
 मारीचमादितः कृत्वा सर्वे चैवाथ भार्गवाः ।  
 अपत्यानीति सम्प्रेक्ष्य क्षमयाम पितामह ॥१४३॥  
 ते त्वन्नेनैव रूपेण प्रजनिष्यन्ति वै प्रजाः ।  
 स्थापयिष्यन्ति चात्मानं युगादिनिधने तथा ॥१४४॥  
 इत्युक्तः स तदा तैस्तु ब्रह्मा लोकपितामहः ।  
 तथेत्येवाब्रवीत् प्रीतस्तेऽपि जग्मुर्यथागतम् ॥१४५॥  
 एवमेतत् पुरा वृत्तं तस्य यज्ञे महात्मनः ।  
 देवश्रेष्ठस्य लोकादौ वारुणीं विभ्रतस्तनुम् ॥१४६॥  
 अग्निर्ब्रह्मा पशुपतिः शर्वो रुद्रः प्रजापतिः ।  
 अग्नेरपत्यमेतद् वै सुवर्णमिति धारणा ॥१४७॥  
 अग्न्यभावे च कुरुते वह्निस्थानेषु काञ्चनम् ।  
 जामदग्न्यः प्रमाणशो वेदश्रुतिनिदर्शनात् ॥१४८॥  
 कुशस्तम्बे जुहोत्यग्निं सुवर्णं तत्र च स्थिते ।  
 वल्मीकस्य वपायां च कर्णे वाजस्य दक्षिणे ॥१४९॥  
 शकटोर्व्यां परस्याप्सु ब्राह्मणस्य करे तथा ।  
 हुते प्रीतिकरीमृद्धिं भगवांस्तत्र मन्यते ॥१५०॥  
 तस्मादग्निपराः सर्वे देवता इति शुश्रुम ।  
 ब्रह्मणो हि प्रभूतोऽग्निरग्नेरपि च काञ्चनम् ॥१५१॥  
 तस्माद् ये वै प्रयच्छन्ति सुवर्णं धर्मदर्शिनः ।  
 देवतास्ते प्रयच्छन्ति समस्ता इति नः श्रुतम् ॥१५२॥  
 तस्य चातमसो लोका गच्छतः परमां गतिम् ।  
 स्वलोके राजराज्येन सोऽभिषिच्येत भार्गव ॥१५३॥  
 आदित्योदयसम्प्राप्ते विधिमन्त्रपुरस्कृतम् ।

ददाति काञ्चनं यो वै दुःस्वप्नं प्रतिहन्ति सः ॥१५४॥  
 ददात्युदितमात्रे यस्तस्य पाप्मा विधूयते ।  
 मध्याह्ने ददतो रुक्मं हन्ति पापमनागतम् ॥१५५॥  
 ददाति पश्चिमां संध्यां यः सुवर्णं यतव्रतः ।  
 ब्रह्मवाय्वग्निसोमानां सालोक्यमुपयाति सः ॥१५६॥  
 सेन्द्रेषु चैव लोकेषु प्रतिष्ठां विन्दते शुभाम् ।  
 इह लोके यशः प्राप्य शान्तपाप्मा च मोदते ॥१५७॥  
 ततः सम्पद्यतेऽन्येषु लोकेष्वप्रतिमः सदा ।  
 अनावृतगतश्चैव कामचारो भवत्युत ॥१५८॥  
 न च क्षरति तेभ्यश्च यशश्चैवाप्नुते महत् ।  
 सुवर्णमभयं दत्त्वा लोकांश्चाप्नोति पुष्कलान् ॥१५९॥  
 यस्तु संजनयित्वाग्निमादित्योदयनं प्रति ।  
 दद्याद् वै व्रतमुद्दिश्य सर्वकामान् समश्नुते ॥१६०॥  
 अग्निमित्येव तत् प्राहुः प्रदानं च सुखावहम् ।  
 यथेष्टगुणसंवृत्तं प्रवर्तकमिति स्मृतम् ॥१६१॥  
 एषा सुवर्णस्योत्पत्तिः कथिता ते मया नद्य ।  
 कार्तिकेयस्य च विभो तद् विद्धि भृगुनन्दन ॥१६२॥  
 कार्तिकेयस्तु संवृद्धः कालेन महता तदा ।  
 देवैः सेनापतित्वेन वृतः सेन्द्रैर्भृगूद्वह ॥१६३॥  
 जघान तारकं चापि दैत्यमन्यास्तथासुरान् ।  
 त्रिदशेन्द्राश्या ब्रह्मलोकानां हितकाम्यया ॥१६४॥  
 सुवर्णदाने च मया कथितास्ते गुणा विभो ।  
 तस्मात् सुवर्णं विप्रेभ्यः प्रयच्छ ददतां वर ॥१६५॥

भीष्म उवाच

युक्तः स वसिष्ठेन जामदग्न्यः प्रतापवान् ।  
 ददौ सुवर्णं विप्रेभ्यो व्यमुच्यत च किल्बिषात् ॥१६६॥  
 एतत् ते सर्वमाख्यातं सुवर्णस्य महीपते ।  
 प्रदानस्य फलं चैव जन्म चास्य युधिष्ठिर ॥१६७॥  
 तस्मात् त्वमपि विप्रेभ्यः प्रयच्छ कनकं बहु ।  
 ददत्सुवर्णं नृपते किल्बिषाद् विप्रमोक्षयसि ॥१६८॥

इति श्रीमहाभारते अनुशासनपर्वणि दानधर्मपर्वणि सुवर्णोत्पत्तिर्नाम पञ्चाशीतितमोऽध्यायः ॥ ८५ ॥

## षडशीतितमोऽध्यायः

कार्तिकेयस्योत्पत्तिर्भरणं च तस्य देवसैनापत्येऽभिषेकः, तेन तारकवधश्च

युधिष्ठिर उवाच

उक्ताः पितामहेनैह सुवर्णस्य विधानतः ।  
 विस्तरेण प्रदानस्य ये गुणाः श्रुतिलक्षणाः ॥ १ ॥  
 यत्तु कारणमुत्पत्तेः सुवर्णस्य प्रकीर्तितम् ।  
 स कथं तारकः प्राप्तो निधनं तद् ब्रवीहि मे ॥ २ ॥  
 उक्तं स देवतानां हि अवध्य इति पार्थिव ।  
 कथं तस्याभवनमृत्युर्विस्तरेण प्रकीर्तय ॥ ३ ॥

एतदिच्छाम्यहं श्रोतुं त्वत्तः कुरुकुलोद्वह ।  
 कात्स्न्येन तारकवधं परं कौतूहलं हि मे ॥ ४ ॥

भीष्म उवाच

विपन्नकृत्या राजेन्द्र देवता ऋषयस्तथा ।  
 कृत्तिकाश्चोदयामासुरपत्यभरणाय वै ॥ ५ ॥  
 न देवतानां काचिद्धि समर्था जातवेदसः ।  
 एता हि शक्तास्तं गर्भं संधारयितुमोजसा ॥ ६ ॥

षण्णां तासां ततः प्रीतः पावको गर्भधारणात् ।  
 स्वेन तेजोविसर्गेण वीर्येण परमेण च ॥ ७ ॥  
 तास्तु षट् कृत्तिका गर्भं पुपुषुर्जातवेदसः ।  
 षट्सु वर्त्मसु तेजोऽग्नेः सकलं निहितं प्रभो ॥ ८ ॥  
 ततस्ता वर्धमानस्य कुमारस्य महात्मनः ।  
 तेजसाभिपरीताङ्ग्यो न क्वचिच्छर्म लेभिरे ॥ ९ ॥  
 ततस्तेजःपरीताङ्ग्यः सर्वाः काल उपस्थिते ।  
 समं गर्भं सुषुविरे कृत्तिकास्तं न र्षभ ॥ १० ॥  
 ततस्तं षडधिष्ठानं गर्भमेकत्वमागतम् ।  
 पृथिवीं प्रतिजग्राह कर्तृस्वरसमीपतः ॥ ११ ॥  
 स गर्भो दिव्यसंस्थानो दीप्तिमान् पावकप्रभः ।  
 दिव्यं शरवणं प्राप्य ववृधे प्रियदर्शनः ॥ १२ ॥  
 दृढशुः कृत्तिकास्तं तु बालमर्कसमधुतम् ।  
 जातस्नेहाच्च सौहार्दात् पुपुषुः स्तन्यविस्त्रवैः ॥ १३ ॥  
 अभवत् कार्तिकेयः स त्रैलोक्ये सचराचरे ।  
 स्कन्नत्वात् स्कन्दतां प्राप्तो गुहावासाद् गुहोऽभवत् ॥ १४ ॥  
 ततो देवास्त्रयस्त्रिंशद् दिशश्च सद्विगीश्वराः ।  
 रुद्रो धाता च विष्णुश्च यमः पूषार्यमा भगः ॥ १५ ॥  
 अंशो मित्रश्च साध्याश्च वासवो वसवोऽश्विनौ ।  
 आपो वायुर्नभश्चन्द्रो नक्षत्राणि ग्रहा रविः ॥ १६ ॥  
 पृथग्भूतानि चान्यानि यानि देवार्पणानि वै ।  
 आजग्मुस्तेऽद्भुतं द्रष्टुं कुमारं ज्वलनात्मजम् ॥ १७ ॥  
 ऋषयस्तुष्टुबुधैश्च गन्धर्वाश्च जगुस्तथा ।  
 षडाननं कुमारं तु द्विषडक्षं द्विजप्रियम् ॥ १८ ॥  
 पीनांसं द्वादशभुजं पावकादित्यवर्चसम् ।  
 शयानं शरगुल्मस्थं दृष्ट्वा देवाः सहर्षिभिः ॥ १९ ॥  
 लेभिरे परमं हर्षं मेनिरे चासुरं हतम् ।  
 ततो देवाः प्रियाण्यस्य सर्व एव समाहरन् ॥ २० ॥  
 क्रीडतः क्रीडनीयानि ददुः पक्षिगणाश्च ह ।

सुपर्णोऽस्य ददौ पुत्रं मयूरं चित्रवर्हिणम् ॥ २१ ॥  
 राक्षसाश्च ददुस्तस्मै वराहमहिषाबुधौ ।  
 कुक्कुटं चाग्निसंकाशं प्रददावरुणः स्वयम् ॥ २२ ॥  
 चन्द्रमाः प्रददौ मेघमादित्यो रुचिरां प्रभाम् ।  
 गवां माता च गा देवी ददौ शतसहस्रशः ॥ २३ ॥  
 छागमग्निर्गुणोपेतमिला पुष्पफलं बहु ।  
 सुधन्वा शकटं चैव रथं चामितकूबरम् ॥ २४ ॥  
 वरुणो वारुणान् दिव्यान् सगजान् प्रददौ शुभान् ।  
 सिंहान् सुरेन्द्रो व्याघ्रांश्च द्विपानन्यांश्च पक्षिणः ॥ २५ ॥  
 श्वापदांश्च बहून् घोरांश्च त्राणि विविधानि च ।  
 राक्षसासुरसंघाश्च अनुजग्मुस्तमीश्वरम् ॥ २६ ॥  
 वर्धमानं तु तं दृष्ट्वा प्रार्थयामास तारकः ।  
 उपायैर्बहुभिर्हन्तुं नाशकञ्चापि तं विभुम् ॥ २७ ॥  
 सैन्यपत्येन तं देवाः पूजयित्वा गुहालयम् ।  
 शशंसुर्विप्रकारं तं तस्मै तारककारितम् ॥ २८ ॥  
 स विवृद्धो महावीर्यो देवसेनापतिः प्रभुः ।  
 जघानामोघया शक्त्या दानवं तारकं गुहः ॥ २९ ॥  
 तेन तस्मिन् कुमारेण क्रीडता निहतेऽसुरे ।  
 सुरेन्द्रः स्थापितो राज्ये देवानां पुनरीश्वरः ॥ ३० ॥  
 स सेनापतिरेवाथ बभौ स्कन्दः प्रतापवान् ।  
 ईशो गोप्ता च देवानां प्रियकृच्छङ्करस्य च ॥ ३१ ॥  
 हिरण्यमूर्तिर्भगवानेष एव च पावकिः ।  
 सदा कुमारो देवानां सैन्यपत्यमवाप्तवान् ॥ ३२ ॥  
 तस्मात् सुवर्णं मङ्गल्यं रत्नमक्षय्यमुत्तमम् ।  
 सहजं कार्तिकेयस्य बह्वेस्तेजः परं मतम् ॥ ३३ ॥  
 एवं रामाय कौरव्य वसिष्ठोऽकथयत् पुरा ।  
 तस्मात् सुवर्णदानाय प्रयतस्व नराधिप ॥ ३४ ॥  
 रामः सुवर्णं दत्त्वा हि विमुक्तः सर्वकिल्बिषैः ।  
 त्रिविष्टपे महत् स्थानमवापासुलभं नरैः ॥ ३५ ॥

इति श्रीमहाभारते अनुशासनपर्वणि दानधर्मपर्वणि तारकवधोपाख्यानं नाम षडशीतितमोऽध्यायः ॥ ८६ ॥

## सप्ताशीतितमोऽध्यायः

### विभिन्नतिथिषु श्राद्धफलम्

युधिष्ठिर उवाच  
 चातुर्वर्ण्यस्य धर्मात्मन् धर्माः प्रोक्ता यथा त्वया ।  
 तथैव मे श्राद्धविधिं कृत्स्नं प्रब्रूहि पार्थिव ॥ १ ॥  
 वैशम्पायन उवाच  
 युधिष्ठिरेणैवमुक्तो भीष्मः शान्तनवस्तदा ।  
 इमं श्राद्धविधिं कृत्स्नं वक्तुं समुपचक्रमे ॥ २ ॥  
 भीष्म उवाच  
 ऋणुष्ववहितो राजञ्छ्राद्धकर्मविधिं शुभम् ।

धन्यं यशस्यं पुत्रीयं पितृयज्ञं परंतप ॥ ३ ॥  
 देवासुरमनुष्याणां गन्धर्वोरगरक्षसाम् ।  
 पिशाचकिन्नराणां च पूज्या वै पितरः सदा ॥ ४ ॥  
 पितृन् पूज्यादितः पश्चाद्देवतास्तर्पयन्ति वै ।  
 तस्मात् तान् सर्वयज्ञेन पुरुषः पूजयेत् सदा ॥ ५ ॥  
 अन्वाहार्यं महाराज पितृणां श्राद्धमुच्यते ।  
 तस्माद् विशेषविधिना विधिः प्रथमकल्पितः ॥ ६ ॥

सर्वेष्वहःसु प्रीयन्ते कृते आद्रे पितामहाः ।  
 प्रवक्ष्यामि तु ते सर्वास्तिथ्यातिथ्यगुणागुणान् ॥ ७ ॥  
 येष्वहःसु कृतैः आद्रेयत् फलं प्राप्यतेऽनघ ।  
 तत् सर्वं कीर्तयिष्यामि यथावत् तच्चिवोध मे ॥ ८ ॥  
 पितृनर्च्य प्रतिपदि प्राप्नुयात् सुगृहे स्त्रियः ।  
 अभिरूपप्रजायिन्यो दर्शनीया बहुप्रजाः ॥ ९ ॥  
 स्त्रियो द्वितीयां जायन्ते तृतीयायां तु वाजिनः ।  
 चतुर्थ्यां शुद्रपशवो भवन्ति बहवो गृहे ॥ १० ॥  
 पञ्चम्यां बहवः पुत्रा जायन्ते कुर्वतां नृप ।  
 कुर्वाणास्तु नराः षष्ठ्यां भवन्ति द्युतिभागिनः ॥ ११ ॥  
 कृषिभागी भवेच्छ्राद्धं कुर्वाणः सप्तमीं नृप ।  
 अष्टम्यां तु प्रकुर्वाणो वाणिज्ये लाभमाप्नुयात् ॥ १२ ॥  
 नवम्यां कुर्वतः आद्रे भवत्येकशपः बहु ।

विवर्धन्ते तु दशमीं गावः श्राद्धान् विकुर्वतः ॥ १३ ॥  
 कुप्यभागी भवेन्मर्त्यः कुर्वन्नेकादशीं नृप ।  
 ब्रह्मवर्चस्विनः पुत्रा जायन्ते तस्य वेदमनि ॥ १४ ॥  
 द्वादश्यामीहमानस्य नित्यमेव प्रहृश्यते ।  
 रजतं बहुवित्तं च सुवर्णं च मनोरमम् ॥ १५ ॥  
 शतीनां तु भवेच्छ्रेष्ठः कुर्वच्छ्राद्धं त्रयोदशीम् ।  
 अवश्यं तु युवानोऽस्य प्रमीयन्ते नरा गृहे ॥ १६ ॥  
 युद्धभागी भवेन्मर्त्यः कुर्वच्छ्राद्धं चतुर्दशीम् ।  
 अमावास्यां तु निर्वापात् सर्वकामानवाप्नुयात् ॥ १७ ॥  
 कृष्णपक्षे दशम्यादौ वर्जयित्वा चतुर्दशीम् ।  
 श्राद्धकर्मणि तिथ्यस्तु प्रशस्ता न तथेतराः ॥ १८ ॥  
 यथा चैवापरः पक्षः पूर्वपक्षाद् विशिष्यते ।  
 तथा श्राद्धस्य पूर्वाह्णादपराह्णो विशिष्यते ॥ १९ ॥

इति श्रीमहाभारते अनुशासनपर्वणि दानधर्मपर्वणि श्राद्धकल्पे सप्ताशीतितमोऽध्यायः ॥ ८७ ॥

## अष्टाशीतितमोऽध्यायः

श्राद्धे पितॄणां तृप्तेर्वर्णनम्

युधिष्ठिर उवाच

किंस्विद् दत्तं पितृभ्यो वै भवत्यक्षयमीश्वर ।  
 किं हविश्चिररात्राय किमानन्त्याय कल्पते ॥ १ ॥

भीष्म उवाच

हवीषि श्राद्धकल्पे तु यानि श्राद्धविदो विदुः ।  
 तानि मे शृणु काम्यानि फलं चैव युधिष्ठिर ॥ २ ॥  
 तिलैर्ब्रीहियवैर्माषैरङ्गिर्मूलफलैस्तथा ।  
 दत्तेन मासं प्रीयन्ते श्राद्धेन पितरो नृप ॥ ३ ॥  
 वर्धमानतिलं श्राद्धमक्षयं मनुजब्रवीत् ।  
 सर्वेष्वेव तु भोज्येषु तिलाः प्राधान्यतः स्मृताः ॥ ४ ॥  
 गव्येन दत्तं श्राद्धे तु संवत्सरमिहोच्यते ।

यथा गव्यं तथा युक्तं पायसं सर्पिषा सह ॥ ५ ॥  
 गाथाश्चाप्यत्र गायन्ति पितृगीता युधिष्ठिर ।  
 सनत्कुमारो भगवान् पुरा मय्यभ्यभाषत ॥ ६ ॥  
 अपि नः स्वकुले जायाद् यो नो दद्यात्त्रयोदशीम् ।  
 मघासु सर्पिःसंयुक्तं पायसं दक्षिणायने ॥ ७ ॥  
 आजेन वापि लौहेन मघास्वेव यतव्रतः ।  
 हस्तिच्छायासु विधिवत् कर्णव्यजनवीजितम् ॥ ८ ॥  
 षष्ठ्या बहवः पुत्रा यद्येकोऽपि गयां व्रजेत् ।  
 यत्रासौ प्रथितो लोकेष्वक्षय्यकरणो वटः ॥ ९ ॥  
 आपो मूलं फलं मांसमन्नं वापि पितृक्षये ।  
 यत् किञ्चिन्मधुसम्मिश्रं तदशनन्त्याय कल्पते ॥ १० ॥

इति श्रीमहाभारते अनुशासनपर्वणि दानधर्मपर्वणि श्राद्धकल्पेऽष्टाशीतितमोऽध्यायः ॥ ८८ ॥

## एकोनवतितमोऽध्यायः

विभिन्नक्षत्रेषु श्राद्धफलम्

भीष्म उवाच

यमस्तु यानि श्राद्धानि प्रोवाच शशविन्दवे ।  
 तानि मे शृणु काम्यानि नक्षत्रेषु पृथक् पृथक् ॥ १ ॥  
 श्राद्धं यः कृत्तिकायोगे कुर्वीत सततं नरः ।  
 अग्नीनाथाय सापत्यो यजेत विगतज्वरः ॥ २ ॥  
 अपत्यकामो रोहिण्यां तेजस्कामो मृगोत्तमे ।  
 क्रूरकर्मा ददच्छ्राद्धमाद्र्यायां मानवो भवेत् ॥ ३ ॥  
 धनकामो भवेन्मर्त्यः कुर्वच्छ्राद्धं पुनर्वसौ ।  
 पुष्टिकामोऽथ पुष्येण श्राद्धमहिता मानवः ॥ ४ ॥

आश्लेषायां ददच्छ्राद्धं धीरान् पुत्रान् प्रजायते ।  
 शतीनां तु भवेच्छ्रेष्ठो मघासु श्राद्धमावपन् ॥ ५ ॥  
 फल्गुनीषु ददच्छ्राद्धं सुभगः श्राद्धदो भवेत् ।  
 अपत्यभागुत्तरासु हस्तेन फलभाग् भवेत् ॥ ६ ॥  
 चित्रायां तु ददच्छ्राद्धं लभेद् रूपवतः सुतान् ।  
 स्वातियोगे पितृनर्च्य वाणिज्यमुपजीवति ॥ ७ ॥  
 बहुपुत्रो विशाखासु पुत्रमीहन् भवेन्नरः ।  
 अनुराधासु कुर्वाणो राजचक्रं प्रवर्तयेत् ॥ ८ ॥

आधिपत्यं ब्रजेन्मर्त्यो ज्येष्ठायामपवर्जयन् ।  
 नरः कुरुकुलश्रेष्ठ ऋद्धो दमपुरःसरः ॥ ९ ॥  
 मूले त्वारोग्यमृच्छेत् यशोऽऽषाढासु चोत्तमम् ।  
 उत्तरासु त्वषाढासु वीतशोकश्चरेन्महीम् ॥ १० ॥  
 श्राद्धं त्वभिजिता कुर्वन् भिषकसिद्धिमवाप्नुयात् ।  
 श्रवणेषु ददच्छ्राद्धं प्रेत्य गच्छेत् स सद्गतिम् ॥ ११ ॥  
 राज्यभागी धनिष्ठायां भवेत् नियतं नरः ।

नक्षत्रे वारुणे कुर्वन् भिषकसिद्धिमवाप्नुयात् ॥ १२ ॥  
 पूर्वफोष्ठपदाः कुर्वन् वहन् विन्दत्यजाधिकान् ।  
 उत्तरासु प्रकुर्वाणो विन्दते गाः सहस्रशः ॥ १३ ॥  
 बहुकुप्यकृतं वित्तं विन्दते रेवती श्रितः ।  
 अश्विनीपुश्वान् विन्देत भरणीपुष्यरुत्तमम् ॥ १४ ॥  
 इमं श्राद्धविधिं श्रुत्वा शशविन्दुस्तथाकरोत् ।  
 अक्लेशेनाजयच्चापि मही सोऽनुशशास ह ॥ १५ ॥

इति श्रीमहाभारते अनुशासनपर्वणि दानधर्मपर्वणि श्राद्धकल्पे एकोननवतितमोऽध्यायः ॥ ८९ ॥

## नवतितमोऽध्यायः

श्राद्धे ब्राह्मणपरीक्षा, पंक्तिदूषकाणां पावनानां च विप्राणां वर्णनम्, श्राद्धे लक्ष्मणविविधान्  
 विहार्यकस्मै वेदविदुषे भोजनदानं श्रेष्ठमिति प्रकथनम्

युधिष्ठिर उवाच

कीदृशेभ्यः प्रदातव्यं भवेच्छ्राद्धं पितामह ।  
 द्विजेभ्यः कुरुशार्दूल तन्मे व्याख्यातुमर्हसि ॥ १ ॥

भीष्म उवाच

ब्राह्मणान् न परीक्षेत क्षत्रियो दानधर्मवित् ।  
 दैवे कर्मणि पित्र्ये तु न्यायमाहुः परीक्षणम् ॥ २ ॥  
 देवताः पूजयन्तीह दैवेनैवेह तेजसा ।  
 उपेत्य तस्माद् देवेभ्यः सर्वेभ्यो दापयेन्नरः ॥ ३ ॥  
 श्राद्धे त्वथ महाराज परीक्षेद् ब्राह्मणान् बुधः ।  
 कुलशीलवयोरूपैर्विद्ययाभिजनेन च ॥ ४ ॥  
 तेषामन्ये पङ्क्तिदूषास्तथान्ये पङ्क्तिपावनाः ।  
 अपाङ्क्तेयास्तु ये राजन् कीर्तयिष्यामि ताञ्शृणु ॥ ५ ॥  
 कितवो भ्रूणहा यस्मी पशुपालो निराकृतिः ।  
 ग्रामप्रेष्यो वार्धुषिको गायनः सर्वविक्रयी ॥ ६ ॥  
 अगारदाही गरदः कुण्डाशी सोमविक्रयी ।  
 सामुद्रिको राजभृत्यस्तैलिकः कूटकारकः ॥ ७ ॥  
 पित्रा धिवदमानश्च यस्य चोपपतिर्गृहे ।  
 अभिशस्तस्तथा स्तेनः शिल्पं यश्चोपजीवति ॥ ८ ॥  
 पर्वकारश्च सूची च मित्रघृक् पारदारिकः ।  
 अव्रतानामुपाध्यायः काण्डपृष्ठस्तथैव च ॥ ९ ॥  
 श्वभिश्च यः परिक्रामेद् यः शुना दष्ट एव च ।  
 परिवित्तिश्च यश्च स्याद् दुश्चर्मा गुस्तल्पगः ॥ १० ॥  
 कुशीलवो देवलको नक्षत्रैर्यश्च जीवति ।  
 ईदृशैर्ब्राह्मणैर्भुक्कमपाङ्क्तेयैर्युधिष्ठिर ॥ ११ ॥  
 रक्षांसि गच्छते हव्यमित्याहुर्ब्रह्मवादिनः ।  
 श्राद्धं भुक्त्वा त्वधीयीत वृषलीतल्पगश्च यः ॥ १२ ॥  
 पुरीषे तस्य ते मासं पितरस्तस्य शेरते ।  
 सोमविक्रयिणे विष्टा भिषजे पूयशोणितम् ॥ १३ ॥  
 नष्टं देवलके दत्तमप्रतिष्ठं च वार्धुषे ।

यत्तु वाणिजके दत्तं नेह नामुत्र तद् भवेत् ॥ १४ ॥  
 भस्मनीव हुतं हव्यं तथा पौनर्भवे द्विजे ।  
 ये तु धर्मव्यपेतेषु चारित्र्यापगतेषु च ।  
 हव्यं कव्यं प्रयच्छन्ति तेषां तत् प्रेत्य नश्यति ॥ १५ ॥  
 ज्ञानपूर्वं तु ये तेभ्यः प्रयच्छन्त्यल्पबुद्धयः ।  
 पुरीषं भुञ्जते तेषां पितरः प्रेत्य निश्चयः ॥ १६ ॥  
 एतानिमान् विजानीयादपाङ्क्तेयान् द्विजाधमान् ।  
 शूद्राणामुपदेशं च ये कुर्वन्त्यल्पचेतसः ॥ १७ ॥  
 षष्टिं काणः शतं षण्ढः श्वित्री यावत्प्रपश्यति ।  
 पङ्क्त्यां समुपविष्टायां तावद् दूषयते नृप ॥ १८ ॥  
 यद् वेष्टितशिरा भुङ्क्ते यद् भुङ्क्ते दक्षिणामुखः ।  
 सोपानत्कश्च यद् भुङ्क्ते सर्वं विद्यात् तदासुरम् ॥ १९ ॥  
 असूयता च यद् दत्तं यच्च श्रद्धाविवर्जितम् ।  
 सर्वं तदसुरेन्द्राय ब्रह्मा भागमकल्पयत् ॥ २० ॥  
 श्वानश्च पङ्क्तिदूषाश्च नावेशेरन् कथंचन ।  
 तस्मात् परिसृते दद्यात् तिलांश्चान्ववर्करीयेत् ॥ २१ ॥  
 तिलैर्विरहितं श्राद्धं कृतं क्रोधवशेन च ।  
 यातुधानाः पिशाचाश्च विप्रलुम्पन्ति तद्विः ॥ २२ ॥  
 अपाङ्क्तो यावत् पाङ्क्तान् भुञ्जानाननुपश्यति ।  
 तावत्फलाद्भंशयति दातारं तस्य बालिशम् ॥ २३ ॥  
 इमे तु भरतश्रेष्ठ विज्ञेयाः पङ्क्तिपावनाः ।  
 ये त्वतस्तान् प्रवक्ष्यामि परीक्षस्वेह तान् द्विजान् ॥ २४ ॥  
 विद्यावेदव्रतस्नाता ब्राह्मणाः सर्वे एव हि ।  
 सदाचारपराश्चैव विज्ञेयाः सर्वपावनाः ॥ २५ ॥  
 पाङ्क्तेयास्तु प्रवक्ष्यामि ज्ञेयास्ते पङ्क्तिपावनाः ।  
 त्रिणाचिकेतः पञ्चाशिस्त्रिसुपर्णः पङ्क्तवित् ॥ २६ ॥  
 ब्रह्मदेयानुसंतानश्छन्दोगो ज्येष्ठसामगः ।  
 मातापित्रोर्यश्च वश्यः श्रोत्रियो दशपुरुषः ॥ २७ ॥



ऋतुकालाभिगामी च धर्मपत्नीषु यः सदा ।  
 वेदविद्याव्रतस्नातो विप्रः पङ्क्तिं पुनात्युत ॥ २८ ॥  
 अथर्वशिरसोऽध्येता ब्रह्मचारी यतव्रतः ।  
 सत्यवादी धर्मशीलः स्वकर्मनिरतश्च सः ॥ २९ ॥  
 ये च पुण्येषु तीर्थेषु अभिषेककृतश्रमाः ।  
 मन्त्रेषु च समन्त्रेषु भवन्त्यवभृथप्लुताः ॥ ३० ॥  
 अक्रोधना ह्यचपलाः क्षान्ता दान्ता जितेन्द्रियाः ।  
 सर्वभूतहिता ये च श्राद्धेष्वेतान् निमन्त्रयेत् ॥ ३१ ॥  
 एतेषु दत्तमक्षय्यमेते वै पङ्क्तिपावनाः ।  
 इमे परे महाभागा विज्ञेयाः पङ्क्तिपावनाः ॥ ३२ ॥  
 यतयो मोक्षधर्मज्ञा योगाः सुचरितव्रताः ।  
 (पाञ्चरात्रविदो मुख्यास्तथा भागवताः परे ।  
 वैखानसाः कुलश्रेष्ठा वैदिकाचारचारिणः ॥)  
 ये चेतिहासं प्रयताः श्रावयन्ति द्विजोत्तमान् ॥ ३३ ॥  
 ये च भाष्यविदः केचिद् ये च व्याकरणे रताः ।  
 अधीयते पुराणं ये धर्मशास्त्राण्यथापि च ॥ ३४ ॥  
 अधीत्य च यथान्यायं विधिवत्तत्स्य कारिणः ।  
 उपपन्नो गुरुकुले सत्यवादी सहस्रशः ॥ ३५ ॥  
 अग्न्याः सर्वेषु वेदेषु सर्वप्रवचनेषु च ।  
 यावदेते प्रपश्यन्ति पङ्क्त्यास्तावत्पुनन्त्युत ॥ ३६ ॥  
 ततो हि पावनात्पङ्क्त्याः पङ्क्तिपावन उच्यते ।  
 क्रोशार्धतृतीयाश्च पावयेदेक एव हि ॥ ३७ ॥  
 ब्रह्मदेयानुसंतान इति ब्रह्मविदो विदुः ।  
 अनुत्विगनुपाध्यायः स चेदग्रासनं व्रजेत् ॥ ३८ ॥  
 ऋत्विग्भिरभ्यनुज्ञातः पङ्क्त्या हरति दुष्कृतम् ।  
 अथ चेद् वेदवित् सर्वैः पङ्क्तिदोषैर्विबर्जितः ॥ ३९ ॥  
 न च स्यात्पतितो राजन् पङ्क्तिपावन एव सः ।  
 तस्मात् सर्वप्रयत्नेन परीक्ष्यामन्त्रयेद् द्विजान् ॥ ४० ॥  
 स्वकर्मनिरतानन्यान् कुले जातान् बहुश्रुतान् ।  
 यस्य मित्रप्रधानानि श्राद्धानि च हवींषि च ॥ ४१ ॥  
 न प्रीणन्ति पितृन् देवान् स्वर्गं च न स गच्छति ।

यश्च श्राद्धे कुरुते सङ्गतानि  
 न देवयानेन पथा स याति ।

स वै मुक्तः पिप्पलं बन्धनाद् वा  
 स्वर्गाल्लोकाच्चयवते श्राद्धमित्रः ॥ ४२ ॥

इति श्रीमहाभारते अनुशासनपर्वणि दानधर्मपर्वणि श्राद्धकल्पे नवतितमोऽध्यायः ॥ ९० ॥

तस्मान्मित्रं श्राद्धकृत्नाद्रियेत  
 दद्यान्मित्रेभ्यः संग्रहार्थं धनानि ।  
 यन्मन्यते नैव शत्रुं न मित्रं  
 तं मध्यस्थं भोजयेद्धव्यकव्ये ॥ ४३ ॥  
 यथोषरे बीजमुत्तं न रोहे-  
 न चावता प्राप्नुयाद् बीजभागम् ।  
 एवं श्राद्धं भुक्तमनर्हमाणै-  
 र्न चेह नामुत्र फलं ददाति ॥ ४४ ॥  
 ब्राह्मणो ह्यनधीयानस्तृणाग्निरिव शाम्यति ।  
 तस्मै श्राद्धं न दातव्यं न हि भस्मनि हूयते ॥ ४५ ॥  
 सम्भोजनी नाम पिशाचदक्षिणा  
 सा नैव देवान् न पितॄनुपैति ।  
 इहैव सा भ्राम्यति हीनपुण्या  
 शालान्तरे गौरिव नष्टवत्सा ॥ ४६ ॥  
 यथाग्नौ शान्ते घृतमाजुहोति  
 तन्नैव देवान् न पितॄनुपैति ।  
 तथा दत्तं नर्तने गायने च  
 यां चानृते दक्षिणामावृणोति ॥ ४७ ॥  
 उभौ हिनस्ति न भुनक्ति चैषा  
 या चानृते दक्षिणा दीयते वै ।  
 आघातिनी गर्हितेषा पतन्ती  
 तेषां प्रेतान् पातयेद् देवयानात् ॥ ४८ ॥

ऋषीणां समये नित्यं ये चरन्ति युधिष्ठिर ।  
 निश्चिताः सर्वधर्मज्ञास्तान् देवा ब्राह्मणान् विदुः ॥ ४९ ॥  
 स्वाध्यायनिष्ठा ऋषयो ज्ञाननिष्ठास्तथैव च ।  
 तपोनिष्ठाश्च बोद्धव्याः कर्मनिष्ठाश्च भारत ॥ ५० ॥  
 कव्यानि ज्ञाननिष्ठेभ्यः प्रतिष्ठाप्यानि भारत ।  
 तत्र ये ब्राह्मणान् केचिन्न निन्दन्ति हि ते नराः ॥ ५१ ॥  
 ये तु निन्दन्ति जल्पेषु न ताच्छ्राद्धेषु भोजयेत् ।  
 ब्राह्मणा निन्दिता राजन् हन्युस्त्रैपुरुषकुलम् ॥ ५२ ॥  
 वैखानसानां वचनमृषीणां श्रूयते नृप ।  
 दूरादेव परीक्षेत ब्राह्मणान् वेदपारगान् ॥ ५३ ॥  
 प्रियो वा यदि वा द्वेष्यस्तेषां तु श्राद्धमावपेत् ।  
 यः सहस्रं सहस्राणां भोजयेदनुतान् नरः ।  
 एकस्तान्मन्त्रवित् प्रीतः सर्वानर्हति भारत ॥ ५४ ॥

### एकनवतितमोऽध्यायः

शोकातुरस्य निमेषः पुत्रार्थं पिण्डदानम्, श्राद्धविषये निर्मि प्रत्यत्रैरुपदेशः, विश्वेदेवानां

नामानि, श्राद्धे त्याज्यवस्तूनां वर्णनं च

युधिष्ठिर उवाच

केन संकल्पितं श्राद्धं कस्मिन्काले किमात्मकम् ।

भृग्वक्त्रिसिके काले मुनिना कतरेण वा ॥ १ ॥

कानि श्राद्धानि वर्ज्यानि कानि मूलफलानि च ।

धान्यजात्यश्च का वर्ज्यास्तन्मे ब्रूहि पितामह ॥ २ ॥

भीष्म उवाच

यथा श्राद्धं सम्प्रवृत्तं यस्मिन् काले यदात्मकम् ।  
येन संकल्पितं चैव तन्मे शृणु जनाधिप ॥ ३ ॥  
स्वयम्भुवोऽग्निः कौरव्य परमर्षिः प्रतापवान् ।  
तस्य वंशे महाराज दत्तात्रेय इति स्मृतः ॥ ४ ॥  
दत्तात्रेयस्य पुत्रोऽभूद्विमिर्नाम तपोधनः ।  
निमेष्राप्यभवत् पुत्रः श्रीमान्नाम श्रिया वृतः ॥ ५ ॥  
पूर्णं वर्षसहस्रान्ते स कृत्वा दुष्करं तपः ।  
कालधर्मपरीतात्मा निधनं समुपागतः ॥ ६ ॥  
निमिस्तु कृत्वा शौचानि विधिदृष्टेन कर्मणा ।  
संतापमगमत् तीव्रं पुत्रशोकपरायणः ॥ ७ ॥  
अथ कृत्वोपहार्याणि चतुर्दश्यां महामतिः ।  
तमेव गणयञ्शोकं विरात्रे प्रत्यबुध्यत ॥ ८ ॥  
तस्यासीत् प्रतिबुद्धस्य शोकेन व्यथितात्मनः ।  
मनः संवृत्य विषये बुद्धिर्विस्तारगामिनी ॥ ९ ॥  
ततः संचिन्तयामास श्राद्धकल्पं समाहितः ।  
यानि तस्यैव भोज्यानि मूलानि च फलानि च ॥ १० ॥  
उक्तानि यानि चान्नानि यानि चेषानि तस्य ह ।  
तानि सर्वाणि मनसा विनिश्चित्य तपोधनः ॥ ११ ॥  
अमावास्यां महाप्राज्ञो विप्रानानास्य पूजितान् ।  
दक्षिणावर्तिकाः सर्वा वृषीः स्वयमथाकरोत् ॥ १२ ॥  
सप्त विप्रांस्ततो भोज्ये युगपत् समुपानयत् ।  
ऋते च लवणं भोज्यं श्यामाकान्नं ददौ प्रभुः ॥ १३ ॥  
दक्षिणाग्रास्ततो दर्भा विष्टरेषु निवेशिताः ।  
पादयोश्चैव विप्राणां ये त्वन्नमुपभुञ्जते ॥ १४ ॥  
कृत्वा च दक्षिणाग्रान् वै दर्भान् स प्रयतः शुचिः ।  
प्रददौ श्रीमतः पिण्डान् नामगोत्रमुदाहरन् ॥ १५ ॥  
तत् कृत्वा स मुनिश्रेष्ठो धर्मसंकरमात्मनः ।  
पश्चात्तापेन महता तप्यमानोऽभ्यचिन्तयत् ॥ १६ ॥  
अकृतं मुनिभिः पूर्वं किं मयेदमनुष्ठितम् ।  
कथं नु शापेन न मां दहेयुर्ब्राह्मणा इति ॥ १७ ॥  
ततः संचिन्तयामास वंशकर्तारमात्मनः ।  
ध्यातमात्रस्तथा चात्रिराजगाम तपोधनः ॥ १८ ॥  
अथात्रिस्तं तथा दृष्ट्वा पुत्रशोकेन कर्षितम् ।  
भृशमाश्वासयामास वाग्भिरिष्टाभिरव्ययः ॥ १९ ॥  
निमे संकल्पितस्तेऽयं पितृयज्ञस्तपोधन ।  
मा ते भूद्भीः पूर्वदृष्टो धर्मोऽयं ब्रह्मणा स्वयम् ॥ २० ॥  
सोऽयं स्वयम्भुविहितो धर्मः संकल्पितस्त्वया ।  
ऋते स्वयम्भुवः कोऽन्यः श्राद्धेयं विधिमाहरेत् ॥ २१ ॥  
अथाख्यास्यामि ते पुत्र श्राद्धेयं विधिमुत्तमम् ।  
स्वयम्भुविहितं पुत्र तत् कुरुष्व निबोध मे ॥ २२ ॥  
कृत्वाग्नौकरणं पूर्वं मन्त्रपूर्वं तपोधन ।

ततोऽग्नयेऽथ सोमाय वरुणाय च नित्यशः ॥ २३ ॥  
विश्वेदेवाश्च ये नित्यं पितृभिः सह गोचराः ।  
तेभ्यः संकल्पिता भागाः स्वयमेव स्वयम्भुवा ॥ २४ ॥  
स्तोतव्या चेह पृथिवी निवापस्येह धारिणी ।  
वैष्णवी काश्यपी चेति तथैवेहाक्षयेति च ॥ २५ ॥  
उदकानयने चैव स्तोतव्यो वरुणो विभुः ।  
ततोऽग्निश्चैव सोमश्च आप्याय्याविह तेऽनघ ॥ २६ ॥  
देवास्तु पितरो नाम निर्मिता ये स्वयम्भुवा ।  
उष्णपा ये महाभागास्तेषां भागः प्रकल्पितः ॥ २७ ॥  
ते श्राद्धेनार्च्यमाना वै विमुच्यन्ते ह किल्बिषात् ।  
सप्तकः पितृवंशस्तु पूर्वदृष्टः स्वयम्भुवा ॥ २८ ॥  
विश्वे चाग्निमुखा देवाः संख्याताः पूर्वमेव ते ।  
तेषां नामानि वक्ष्यामि भार्गवाणां महात्मनाम् ॥ २९ ॥  
बलं धृतिर्विपाप्मा च पुण्यकृत् पावनस्तथा ।  
पाणिंक्षेमा समूहश्च दिव्यसानुस्तथैव च ॥ ३० ॥  
विवस्वान् वीर्यवान् ह्रीमान् कीर्तिमान् कृत एव च ।  
जितात्मा मुनिवीर्यश्च दीप्तरोमा भयंकरः ॥ ३१ ॥  
अनुकर्मा प्रतीतश्च प्रदाताप्यंशुमांस्तथा ।  
शैलभः परमक्रोधी धीरोष्णी भूपतिस्तथा ॥ ३२ ॥  
स्रजो वज्री वरी चैव विश्वेदेवाः सनातनाः ।  
विद्युद्वर्चाः सोमवर्चाः सूर्यश्रीश्चेति नामतः ॥ ३३ ॥  
सोमपः सूर्यसावित्रो दत्तात्मा पुण्डरीयकः ।  
उष्णीनाभो नभोदश्च विश्वायुर्दीप्तिरेव च ॥ ३४ ॥  
चमूहरः सुरेशश्च व्योमारिः शङ्करो भवः ।  
ईशः कर्ता कृतिर्दक्षो भुवनो दिव्यकर्मकृत् ॥ ३५ ॥  
गणितः पञ्चवीर्यश्च आदित्यो रश्मिवांस्तथा ।  
सप्तकृत् सोमवर्चाश्च विश्वकृत् कविरैव च ॥ ३६ ॥  
अनुगोप्ता सुगोप्ता च नत्ता चेश्वर एव च ।  
कीर्तितास्ते महाभागाः कालस्य गतिगोचराः ॥ ३७ ॥  
अश्राद्धेयानि धान्यानि कोद्रवाः पुलकास्तथा ।  
हिंशुद्रव्येषु शाकेषु पलाण्डुं लसुनं तथा ॥ ३८ ॥  
सौभाग्यजनः कोविदारस्तथा गृञ्जनकादयः ।  
कूष्माण्डजात्यलाबुं च कृष्णं लवणमेव च ॥ ३९ ॥  
ग्राम्यवाराहमांसं च यच्चैवाप्रोक्षितं भवेत् ।  
कृष्णाजाजी विडश्चैव शीतपाकी तथैव च ।  
अङ्कुराद्यास्तथा वर्ज्या इह शृङ्गाटकानि च ॥ ४० ॥  
वर्जयेल्लवणं सर्वं तथा जम्बूफलानि च ।  
अवधुतावरुदितं तथा श्राद्धे च वर्जयेत् ॥ ४१ ॥  
निवापे हव्यकव्ये वा गर्हितं च सुदर्शनम् ।  
पितरश्च हि देवाश्च नाभिनन्दन्ति तद्विः ॥ ४२ ॥  
चाण्डालश्चपचौ वर्ज्यौ निवापे समुपस्थिते ।  
काषायवासाः कुष्ठी वा पतितो ब्रह्महापि वा ॥ ४३ ॥

संकीर्णयोनिर्विप्रश्च सम्बन्धी पतितश्च यः ।

वर्जनीया बुधैरेते निवापे समुपस्थिते ॥ ४४ ॥

इत्येवमुक्त्वा भगवान् स्ववंश्यं तस्मिं पुरा ।

पितामहसभां दिव्यां जगामात्रिस्तपोधनः ॥ ४५ ॥

इति श्रीमहाभारते अनुशासनपर्वणि दानधर्मपर्वणि श्राद्धकल्पे एकनवतितमोऽध्यायः ॥ ९१ ॥

## द्विनवतितमोऽध्यायः

श्राद्धाग्नेनाजीर्णानां देवानां पितॄणां च ब्रह्मणोऽन्तिके गमनम्, अग्निनाजीर्णस्य  
निवारणम्, श्राद्धपरितृप्तानां पितॄणामाशीर्वचनम्

भीष्म उवाच

तथा निमौ प्रवृत्ते तु सर्व एव महर्षयः ।  
पितृयज्ञं तु कुर्वन्ति विधिदृष्टेन कर्मणा ॥ १ ॥  
ऋषयो धर्मनित्यास्तु कृत्वा निवपनान्युत ।  
तर्पणं चाप्यकुर्वन्त तीर्थाभ्योर्भिर्यतव्रताः ॥ २ ॥  
निवापैर्दीयमानैश्च चातुर्वर्ण्येन भारत ।  
तर्पिताः पितरो देवास्तत्रान्नं जरयन्ति वै ॥ ३ ॥  
अजीर्णैस्त्वभिहन्यन्ते ते देवाः पितृभिः सह ।  
सोममेवाभ्यपद्यन्त तदा ह्यन्नाभिपीडिताः ॥ ४ ॥  
तेऽब्रुवन् सोममासाद्य पितरोऽजीर्णपीडिताः ।  
निवापान्नेन पीड्यामः श्रेयो नोऽत्र विधीयताम् ॥ ५ ॥  
तान् सोमः प्रत्युवाचाथ श्रेयश्चेद्दीप्सितं सुराः ।  
स्वयम्भूसदनं यात स वः श्रेयोऽभिधास्यति ॥ ६ ॥  
ते सोमवचनाद् देवाः पितृभिः सह भारत ।  
मेरुशृङ्गे समासीनं पितामहमुपागमन् ॥ ७ ॥

पितर ऊचुः

निवापान्नेन भगवन् भृशं पीड्यामहे वयम् ।  
प्रसादं कुरु नो देव श्रेयो नः संविधीयताम् ॥ ८ ॥  
इति तेषां वचः श्रुत्वा स्वयम्भूरिदमब्रवीत् ।  
पप मे पार्श्वतो वह्निर्युष्मच्छ्रेयोऽभिधास्यति ॥ ९ ॥

अग्निरुवाच

सहितास्तात भोक्ष्यामो निवापे समुपस्थिते ।  
जरयिष्यथ चाप्यन्नं मया सार्धं न संशयः ॥ १० ॥  
पतच्छ्रुत्वा तु पितरस्ततस्ते विज्वराऽभवन् ।  
पतस्मात् कारणाच्चाग्नेः प्राक् तावद् दीयते नृप ॥ ११ ॥

इति श्रीमहाभारते अनुशासनपर्वणि दानधर्मपर्वणि श्राद्धकल्पे द्विनवतितमोऽध्यायः ॥ ९२ ॥

## त्रिनवतितमोऽध्यायः

गृहस्थधर्माणां रहस्यम्, प्रतिग्रहदोषं वर्णयितुं वृषादर्भैः सप्तर्षीणां च कथा, भिक्षुरूपिणा शक्रेण कृत्या  
निहत्य सप्तर्षीणां रक्षणम्, पद्मपुष्पस्तेयविषये शपथव्याजेन धर्मपालननिर्देशः

युधिष्ठिर उवाच

द्विजातयो व्रतोपेता हविस्ते यदि भुञ्जते ।  
अन्नं ब्राह्मणकामाय कथमेतत् पितामह ॥ १ ॥

भीष्म उवाच

अवेदोक्तव्रताश्चैव भुञ्जानाः कामकारणे ।  
वेदोक्तेषु तु भुञ्जाना व्रतलुप्ता युधिष्ठिर ॥ २ ॥

युधिष्ठिर उवाच

यदिदं तप इत्याहुरपवासं पृथग्जनाः ।  
तपः स्यादेतदेवेह तपोऽन्यद् वापि किं भवेत् ॥ ३ ॥

भीष्म उवाच

मासार्धमासोपवासाद्यत् तपो मन्यते जनः ।  
आत्मतन्त्रोपघाती यो न तपस्वी न धर्मवित् ॥ ४ ॥  
त्यागस्य चापि सम्पत्तिः शिष्यते तप उत्तमम् ।  
सदोपवासी च भवेद् ब्रह्मचारी तथैव च ॥ ५ ॥  
मुनिश्च स्यात् सदा विप्रो वेदांश्चैव सदा जपेत् ।  
कुटुम्बिको धर्मकामः सदाखण्डश्च मानवः ॥ ६ ॥  
अमांसाशी सदा च स्यात् पवित्रं च सदा पठेत् ।  
ऋतवादी सदा च स्यान्नियतश्च सदा भवेत् ॥ ७ ॥  
विद्यसाशी कथं च स्यात् सदा चैवातिथिप्रियः ।  
अमृताशी सदा च स्यात् पवित्री च सदा भवेत् ॥ ८ ॥

युधिष्ठिर उवाच

कथं सदोपवासी स्याद् ब्रह्मचारी च पार्थिव ।  
विद्यसाशी कथं च स्यात् कथं चैवातिथिप्रियः ॥ ९ ॥

भीष्म उवाच

अन्तरा सायमाशं च प्रातराशं च यो नरः ।  
सदोपवासी भवति यो न भुङ्क्तेऽन्तरा पुनः ॥ १० ॥  
भार्यां गच्छन् ब्रह्मचारी ऋतौ भवति चैव ह ।  
ऋतवादी सदा च स्याद् दानशीलस्तु मानवः ॥ ११ ॥  
अभक्षयन् वृथा मांसममांसाशी भवत्युत ।  
दानं ददत् पवित्री स्यादखण्डश्च दिवाखण्डः ॥ १२ ॥  
भृत्यातिथिषु यो भुङ्क्ते भुक्तवत्सु नरः सदा ।  
अमृतं केवलं भुङ्क्ते इति विद्धि युधिष्ठिर ॥ १३ ॥  
अभुक्तवत्सु नाश्नाति ब्राह्मणेषु तु यो नरः ।  
अभोजनेन तेनास्य जितः स्वर्गो भवत्युत ॥ १४ ॥  
देवेभ्यश्च पितृभ्यश्च संधितेभ्यस्तथैव च ।  
अवशिष्टानि यो भुङ्क्ते तमाहुर्विद्यसाशिनम् ॥ १५ ॥  
तेषां लोका ह्यपर्यन्ताः सद्ने ब्रह्मणः स्मृताः ।  
उपस्थिता ह्यप्सरसो गन्धर्वैश्च जनाधिप ॥ १६ ॥  
देवतातिथिभिः सार्धं पितृभ्यश्चोपभुञ्जते ।  
रमन्ते पुत्रपौत्रेण तेषां गतिरनुत्तमा ॥ १७ ॥

युधिष्ठिर उवाच

ब्राह्मणेभ्यः प्रयच्छन्ति दानानि विविधानि च ।  
दातृप्रतिग्रहीत्रोर्वै को विशेषः पितामह ॥ १८ ॥

भीष्म उवाच

साधोर्यः प्रतिगृह्णीयात् तथैवासाधुतो द्विजः ।  
गुणवत्यल्पदोषः स्यान्निर्गुणे तु निमज्जति ॥ १९ ॥  
अत्राप्युदाहरन्तीममितिहासं पुरातनम् ।  
वृषादर्भश्च संवादं सप्तर्षीणां च भारत ॥ २० ॥  
कश्यपोऽग्निर्वसिष्ठश्च भरद्वाजोऽथ भैतमः ।

विश्वामित्रो जमदग्निः साध्वी चैवाप्यरुन्धती ॥ २१ ॥  
सर्वेषामथ तेषां तु गण्डाभूत् कर्मकारिका ।  
शूद्रः पशुसखश्चैव भर्ता चास्या बभूव ह ॥ २२ ॥  
ते च सर्वे तपस्यन्तः पुरा चेर्मुहीमिमाम् ।  
समाधिनोपशिक्षन्तो ब्रह्मलोकं सनातनम् ॥ २३ ॥  
अथाभवदनावृष्टिर्महती कुरुनन्दन ।  
कृच्छ्रप्राणोऽभवद् यत्र लोकोऽयं वैश्वधान्वितः ॥ २४ ॥  
कस्मिंश्चिच्च पुरा यज्ञे शैब्येन शिविसूनुना ।  
दक्षिणार्थेऽथ ऋत्विग्भ्यो दत्तः पुत्रः पुरा किल ॥ २५ ॥  
अस्मिन् कालेऽथ सोऽल्पायुर्दिष्टान्तमगमत् प्रभुः ।  
ते तं क्षुधाभिसंतप्ताः परिवार्योपतस्थिरे ॥ २६ ॥

वृषादर्भिरुवाच

( प्रतिग्रहो ब्राह्मणानां सृष्टा वृत्तिरनिन्दिता । )  
प्रतिग्रहस्तारयति पुष्टिर्वै प्रतिगृह्यताम् ।  
मयि यद् विद्यते वित्तं तद् वृणुध्वं तपोधनाः ॥ २७ ॥  
प्रियो हि मे ब्राह्मणो याचमानो  
दद्यामहं वोऽश्वतरीसहस्रम् ।  
एकैकशः सवृषाः सम्प्रसृताः  
सर्वेषां वै शीघ्रगाः श्वेतरोमाः ॥ २८ ॥  
कुलंभराननडुहः शतं शतान्  
धुर्याञ्श्वेतान् सर्वशोऽहं ददामि ।  
प्रष्टौहीनां पीवरणां च ताव-  
दग्न्या गृष्ट्यो धेनवः सुव्रताश्च ॥ २९ ॥  
वरान् ग्रामान् व्रीहिरसं यवांश्च  
रत्नं चान्यद् दुर्लभं किं ददानि ।  
नास्मिन्नभक्ष्ये भावमेवं कुरुध्वं  
पुष्ट्यर्थं वः किं प्रयच्छाम्यहं वै ॥ ३० ॥

ऋषय उजुः

राजन् प्रतिग्रहो राज्ञां मन्वास्वादो विषोपमः ।  
तज्जानमानः कस्मात्त्वं कुरुषे नः प्रलोभनम् ॥ ३१ ॥  
क्षेत्रं हि दैवतमिदं ब्राह्मणान् समुपाश्रितम् ।  
अमलो ह्येष तपसा प्रीतः प्रीणाति देवताः ॥ ३२ ॥  
अह्नापहि तपो जातु ब्राह्मणस्योपजायते ।  
तद् दाव इव निर्दह्यात् प्राप्तो राजप्रतिग्रहः ॥ ३३ ॥  
कुशलं सह दानेन राजन्स्तु सदा तव ।  
अर्थिभ्यो दीयतां सर्वमित्युक्त्वान्येन ते ययुः ॥ ३४ ॥  
ततः प्रचोदिता राज्ञा वनं गत्वास्य मन्त्रिणः ।  
प्रचीयोदुम्बराणि स दातुं तेषां प्रचक्रिरे ॥ ३५ ॥  
उदुम्बराण्यथान्यानि हेमगर्भाण्युपाहरन् ।  
भृत्यास्तेषां ततस्तानि प्रग्राहितुमुपाद्रवन् ॥ ३६ ॥  
गुरुणीति विदित्वाथ न ग्राह्याण्यत्रिब्रवीत् ।  
न स्रहे मन्दविज्ञाना न स्रहे मन्दबुद्धयः ॥ ३७ ॥

हैमानीमानि जानीमः प्रतिबुद्धाः स जाग्रम ।  
इह ह्येतदुपादत्तं प्रेत्य स्यात् कटुकोदयम् ।  
अप्रतिग्राह्यमेवैतत् प्रेत्येह च सुखेप्सुना ॥ ३८ ॥

वसिष्ठ उवाच

शतेन निष्कगणितं सहस्रेण च सस्मितम् ।  
तथा बहु प्रतीच्छन् वै पापिष्ठां पतते गतिम् ॥ ३९ ॥

कश्यप उवाच

यत्पृथिव्यां ब्रीहियवं हिरण्यं पशवः स्त्रियः ।  
सर्वं तन्नालमेकस्य तस्माद् विद्वाञ्छमं चरेत् ॥ ४० ॥

भरद्वाज उवाच

उत्पन्नस्य रुरोः शृङ्गं वर्धमानस्य वर्धते ।  
प्रार्थना पुरुषस्येव तस्य मात्रा न विद्यते ॥ ४१ ॥

गौतम उवाच

न तल्लोके द्रव्यमस्ति यल्लोकं प्रतिपूर्येत् ।  
समुद्रकल्पः पुरुषो न कदाचन पूर्यते ॥ ४२ ॥

विश्वामित्र उवाच

कामं कामयमानस्य यदा कामः समुच्यते ।  
अथैनमपरः कामस्तृष्णाविध्यति बाणवत् ॥ ४३ ॥

( अत्रिरुवाच

न जातु कामः कामानामुपभोगेन शाम्यति ।  
हविषा कृष्णवर्त्मैव भूय एवाभिवर्धते ॥ )

जमदग्निरुवाच

प्रतिग्रहे संयमो वै तपो धारयते ध्रुवम् ।  
तद् धनं ब्राह्मणस्येह लुभ्यमानस्य विस्त्रवेत् ॥ ४४ ॥

अरुन्धत्युवाच

धर्मार्थं संचयो यो वै द्रव्याणां पक्षसम्मतः ।  
तपःसंचय एवेह विशिष्टो द्रव्यसंचयात् ॥ ४५ ॥

गण्डोवाच

उग्रादितो भयाद् यस्माद् बिभ्यतीमे ममेश्वराः ।  
बलीयांसो दुर्बलवद् बिभेम्यहमतः परम् ॥ ४६ ॥

पशुसख उवाच

यद् वै धर्मे परं नास्ति ब्राह्मणास्तद्धनं विदुः ।  
विनयार्थं सुविद्वांसमुपासेयं यथातथम् ॥ ४७ ॥

ऋषय ऊचुः

कुशलं सह दानेन तस्मै यस्य प्रजा इमाः ।  
फलान्युपधियुक्तानि य एवं नः प्रयच्छति ॥ ४८ ॥

भीष्म उवाच

इत्युक्त्वा हेमगर्भाणि हित्वा तानि फलानि वै ।  
शृण्वो जग्मुरन्यत्र सर्व एव धृतव्रताः ॥ ४९ ॥

मन्त्रिण ऊचुः

उपधि शङ्कमानास्ते हित्वा तानि फलानि वै ।  
ततोऽन्येनैव गच्छन्ति विदितं तेऽस्तु पार्थिव ॥ ५० ॥

इत्युक्तः स तु भृत्यैस्तैर्वृषादर्भिश्चुकोप ह ।  
तेषां वै प्रतिकर्तुं च सर्वेषामगमद् गृहम् ॥ ५१ ॥

स गत्वा हवनीयेऽग्नौ तीव्रं नियममास्थितः ।  
जुहाव संस्कृतैर्मन्त्रैरेकैकामाहुतिं नृपः ॥ ५२ ॥

तस्मादग्नेः समुत्तस्थौ कृत्या लोकभयंकरी ।  
तस्या नाम वृषादभिर्यातुधानीत्यथाकरोत् ॥ ५३ ॥

सा कृत्या कालरात्रीव कृताञ्जलिरुपस्थिता ।  
वृषादर्भिं नरपतिं किं करोमीति चाब्रवीत् ॥ ५४ ॥

वृषादर्भिरुवाच

ऋषीणां गच्छ सप्तानामरुन्धत्यास्तथैव च ।  
दासीभर्तुश्च दास्याश्च मनसा नाम धारय ॥ ५५ ॥

ज्ञात्वा नामानि चैवैषां सर्वानेतान् विनाशय ।  
विनष्टेषु तथा स्वैरं गच्छ यत्रेप्सितं तव ॥ ५६ ॥

सा तथेति प्रतिश्रुत्य यातुधानी स्वरूपिणी ।  
जगाम तद् वनं यत्र विचेरुस्ते महर्षयः ॥ ५७ ॥

भीष्म उवाच

अथात्रिप्रमुखा राजन् वने तस्मिन् महर्षयः ।  
व्यचरन् भक्षयन्तो वै मूलानि च फलानि च ॥ ५८ ॥

अथापश्यन् सुपीनांसपाणिपादमुखोदरम् ।  
परिव्रजन्तं स्थूलाङ्गं परिव्राजं शुना सह ॥ ५९ ॥

अरुन्धती तु तं दृष्ट्वा सर्वाङ्गोपचितं शुभम् ।  
भवितारो भवन्तो वै नैवमित्यब्रवीद्वीक्षीन् ॥ ६० ॥

वसिष्ठ उवाच

नैतस्येह यथास्माकमग्निहोत्रमनिर्दुतम् ।  
सायं प्रातश्च होतव्यं तेन पीवाञ्छुना सह ॥ ६१ ॥

अत्रिरुवाच

नैतस्येह यथास्माकं क्षुधा वीर्यं समाहृतम् ।  
कृच्छ्राधीतं प्रणष्टं च तेन पीवाञ्छुना सह ॥ ६२ ॥

विश्वामित्र उवाच

नैतस्येह यथास्माकं शश्वच्छास्त्रं जरद्रवः ।  
अलसः क्षुत्परो मूर्खस्तेन पीवाञ्छुना सह ॥ ६३ ॥

जमदग्निरुवाच

नैतस्येह यथास्माकं भक्तमिन्धनमेव च ।  
संचिन्त्यं वार्षिकं चित्ते तेन पीवाञ्छुना सह ॥ ६४ ॥

कश्यप उवाच

नैतस्येह यथास्माकं चत्वारश्च सहोदराः ।  
देहि देहीति भिक्षन्ति तेन पीवाञ्छुना सह ॥ ६५ ॥

भरद्वाज उवाच

नैतस्येह यथास्माकं ब्रह्मबन्धोरचेतसः ।  
शोको भार्यापवादेन तेन पीवाञ्छुना सह ॥ ६६ ॥

गौतम उवाच

नैतस्येह यथास्माकं त्रिकौशेयं च राङ्गवम् ।  
एकैकं वै त्रिवर्षीयं तेन पीवाञ्छुना सह ॥ ६७ ॥



भीष्म उवाच

अथ दृष्ट्वा परित्राट् स तान् महर्षीन् शुना सह ।  
 अभिगम्य यथान्यायं पाणिस्पर्शमथाचरत् ॥ ६८ ॥  
 परिचर्यां वने तां तु क्षुत्प्रतीघातकारिकाम् ।  
 अन्योन्येन निवेद्याथ प्रातिष्ठन्त सहैव ते ॥ ६९ ॥  
 एकनिश्चयकार्याश्च व्यचरन्त वनानि ते ।  
 आददानाः समुद्धृत्य मूलानि च फलानि च ॥ ७० ॥  
 कदाचिद् विचरन्तस्ते वृक्षैरविरलैर्वृताम् ।  
 शुचिचारिप्रसन्नोदां ददृशुः पद्मिनी शुभाम् ॥ ७१ ॥  
 बालादित्यवपुःप्रख्यैः पुष्करैरुपशोभिताम् ।  
 वैदूर्यवर्णसदृशैः पद्मपत्रैरथावृताम् ॥ ७२ ॥  
 नानाविधैश्च विहगैर्जलप्रकरसेविभिः ।  
 एकद्वारामनादेयां सूपतीर्थामकर्माम् ॥ ७३ ॥  
 वृषादर्भिप्रयुक्ता तु कृत्या विकृतदर्शना ।  
 यातुधानीति विख्याता पद्मिनी तामरक्षत ॥ ७४ ॥  
 पशुसखसहायास्तु विसार्थं ते महर्षयः ।  
 पद्मिनीमभिजग्मुस्ते सर्वे कृत्याभिरक्षिताम् ॥ ७५ ॥  
 ततस्ते यातुधानीं तां दृष्ट्वा विकृतदर्शनाम् ।  
 स्थितां कमलिनीतीरे कृत्यामूचुर्महर्षयः ॥ ७६ ॥  
 एका तिष्ठसि का च त्वं कस्यार्थं किं प्रयोजनम् ।  
 पद्मिनीतीरमाश्रित्य ब्रूहि त्वं किं चिकीर्षसि ॥ ७७ ॥

यातुधान्युवाच

यासि सास्म्यनुयोगो मे न कर्तव्यः कथंचन ।  
 आरक्षिणीं मां पद्मिन्या विच सर्वे तपोधनाः ॥ ७८ ॥

ऋषय ऊचुः

सर्व एव क्षुधार्ताः स न चान्यत् किंचिदस्ति नः ।  
 भवत्याः सम्मते सर्वे गृह्णीयाम विसान्युत ॥ ७९ ॥

यातुधान्युवाच

समयेन विसानीतो गृह्णीध्वं कामकारतः ।  
 एकैको नाम मे प्रोक्त्वा ततो गृह्णीत माचिरम् ॥ ८० ॥

भीष्म उवाच

विज्ञाय यातुधानीं तां कृत्यामृषिवधैषिणीम् ।  
 अत्रिः क्षुधापरीतात्मा ततो वचनमब्रवीत् ॥ ८१ ॥

अत्रिरुवाच

अरात्रिरत्रिः सा रात्रिर्यां नाधीते त्रिरद्य वै ।  
 अरात्रिरत्रिरित्येव नाम मे विद्धि शोभने ॥ ८२ ॥

यातुधान्युवाच

यथोदाहृतमेतत् ते मयि नाम महाद्युते ।  
 दुर्धार्यमेतन्मनसा गच्छावतर पद्मिनीम् ॥ ८३ ॥

वसिष्ठ उवाच

वसिष्ठोऽसि वसिष्ठोऽसि वसे वासगृहेष्वपि ।  
 वसिष्ठत्वाच्च वासाच्च वसिष्ठ इति विद्धि माम् ॥ ८४ ॥

यातुधान्युवाच

नामनैरुक्तमेतत् ते दुःखव्याभाषिताक्षरम् ।  
 नैतद् धारयितुं शक्यं गच्छावतर पद्मिनीम् ॥ ८५ ॥

कश्यप उवाच

कुलं कुलं च कुवमः कुवमः कश्यपो द्विजः ।  
 काश्यः काशिनिकाशत्वादेतन्मे नाम धारय ॥ ८६ ॥

यातुधान्युवाच

यथोदाहृतमेतत् ते मयि नाम महाद्युते ।  
 दुर्धार्यमेतन्मनसा गच्छावतर पद्मिनीम् ॥ ८७ ॥

भरद्वाज उवाच

भरेऽसुतान् भरेऽशिष्यान् भरे देवान् भरे द्विजान् ।  
 भरे भार्या भरे द्वाजं भरद्वाजोऽसि शोभने ॥ ८८ ॥

यातुधान्युवाच

नामनैरुक्तमेतत् ते दुःखव्याभाषिताक्षरम् ।  
 नैतद् धारयितुं शक्यं गच्छावतर पद्मिनीम् ॥ ८९ ॥

गौतम उवाच

गोदमो दमतोऽधूमोऽदमस्ते समदर्शनात् ।  
 विद्धि मां गौतमं कृत्ये यातुधानि निबोध माम् ॥ ९० ॥

यातुधान्युवाच

यथोदाहृतमेतत् ते मयि नाम महामुने ।  
 नैतद् धारयितुं शक्यं गच्छावतर पद्मिनीम् ॥ ९१ ॥

विश्वामित्र उवाच

विश्वे देवाश्च मे मित्रं मित्रमसि गवां तथा ।  
 विश्वामित्रमिति ख्यातं यातुधानि निबोध माम् ॥ ९२ ॥

यातुधान्युवाच

नामनैरुक्तमेतत् ते दुःखव्याभाषिताक्षरम् ।  
 नैतद् धारयितुं शक्यं गच्छावतर पद्मिनीम् ॥ ९३ ॥

जमदग्निरुवाच

जाजमद्यजजानेऽहं जिजाहीह जिजायिषि ।  
 जमदग्निरिति ख्यातस्ततो मां विद्धि शोभने ॥ ९४ ॥

यातुधान्युवाच

यथोदाहृतमेतत् ते मयि नाम महामुने ।  
 नैतद् धारयितुं शक्यं गच्छावतर पद्मिनीम् ॥ ९५ ॥

अरुन्धत्युवाच

धरान् धरित्रां वसुधां भर्तुं स्तिष्ठाम्यनन्तरम् ।  
 मनोऽनुरुन्धती भर्तुरिति मां विद्ध्यरुन्धतीम् ॥ ९६ ॥

यातुधान्युवाच

नामनैरुक्तमेतत् ते दुःखव्याभाषिताक्षरम् ।  
 नैतद् धारयितुं शक्यं गच्छावतर पद्मिनीम् ॥ ९७ ॥

गण्डोवाच

वक्त्रैकदेशे गण्डेति धातुमेतं प्रचक्षते ।  
 तेनोन्नतेन गण्डेति विद्धि मानलसम्भवे ॥ ९८ ॥

यातुधान्युवाच

नामनैरुक्तमेतत् ते दुःखव्याभाषिताक्षरम् ।  
नैतद् धारयितुं शक्यं गच्छावतर पद्मिनीम् ॥ १९ ॥

पशुसख उवाच

पशून् रज्जामि दृष्ट्वाहं पशूनां च सदा सखा ।  
गौणं पशुसखेत्येवं विद्धि मामग्निसम्भवे ॥ १०० ॥

यातुधान्युवाच

नामनैरुक्तमेतत् ते दुःखव्याभाषिताक्षरम् ।  
नैतद् धारयितुं शक्यं गच्छावतर पद्मिनीम् ॥ १०१ ॥

शुनःसख उवाच

एभिर्मुक्तं यथा नाम नाहं वक्तुमिहोत्सहे ।  
शुनःसखसखायं मां यातुधान्युपधारय ॥ १०२ ॥

यातुधान्युवाच

नामनैरुक्तमेतत् ते वाक्यं संदिग्धया गिरा ।  
तस्मात् पुनरिदानीं त्वं ब्रूहि यन्नाम ते द्विज ॥ १०३ ॥

शुनःसख उवाच

सकृदुक्तं मया नाम न गृहीतं त्वया यदि ।  
तस्मात्त्रिदण्डाभिहता गच्छ भस्मेतिमाचिरम् ॥ १०४ ॥  
सा ब्रह्मदण्डकल्पेन तेन मूर्ध्नि हता तदा ।  
कृत्या पपात मेदिन्यां भस्म सा च जगाम ह ॥ १०५ ॥  
शुनःसखा च हत्वा तां यातुधानीं महाबलाम् ।  
भुवि त्रिदण्डं विष्टभ्य शाद्वले समुपाविशत् ॥ १०६ ॥  
ततस्ते मुनयः सर्वे पुष्कराणि बिसानि च ।  
यथाकाममुपादाय समुत्तस्थुर्मुदान्विताः ॥ १०७ ॥  
श्रमेण महता कृत्वा ते बिसानि कलापशः ।  
तीरे निक्षिप्य पद्मिन्यास्तर्पणं चक्रुरम्भसा ॥ १०८ ॥  
अथोत्थाय जलात् तस्मात् सर्वे ते समुपागमन् ।  
नापश्यन्वापि ते तानि बिसानि पुरुषर्षभाः ॥ १०९ ॥

ऋषय ऊचुः

केन क्षुधापरीतानामस्माकं पापकर्मणाम् ।  
नृशंसेनापनीतानि बिसान्याहारकाङ्क्षिणाम् ॥ ११० ॥  
ते शङ्कमानास्त्वन्योन्यं पप्रच्छुर्द्विजसत्तमाः ।  
त ऊचुः समयं सर्वे कुर्म इत्यरिकर्शन ॥ १११ ॥  
त उक्त्वा बाढमित्येवं सर्वे एव तदा समम् ।  
क्षुधार्ताः सुपरिश्रान्ताः शपथायोपचक्रमुः ॥ ११२ ॥

अत्रिरुवाच

स गां स्पृशतु पादेन सूर्यं च प्रतिमेहतु ।  
अनध्यायेष्वधीयीत बिसस्तैन्यं करोति यः ॥ ११३ ॥

वसिष्ठ उवाच

अनध्याये पठेच्छ्लोके शुनः स परिकर्षतु ।  
परिव्राट् कामवृत्तस्तु बिसस्तैन्यं करोति यः ॥ ११४ ॥  
शरणागतं हन्तु स वै स्वसुतां चोपजीवतु ।

अर्थान् काङ्क्षतु कीनाशाद् बिसस्तैन्यं करोति यः ॥ ११५ ॥

कश्यप उवाच

सर्वत्र सर्वं लपतु न्यासलोपं करोतु तु ।  
कूटसाक्षित्वमभ्येतु बिसस्तैन्यं करोति यः ॥ ११६ ॥  
वृथामांसाशनश्चास्तु वृथादानं करोतु च ।  
यातु स्त्रियं दिवा चैव बिसस्तैन्यं करोति यः ॥ ११७ ॥

भरद्वाज उवाच

नृशंसस्त्यक्तधर्मास्तु स्त्रीषु ज्ञातिषु गोषु च ।  
ब्राह्मणं चापि जयतां बिसस्तैन्यं करोति यः ॥ ११८ ॥  
उपाध्यायमधः कृत्वा ऋचोऽध्येतु यजूंषि च ।  
जुहोतु च स कक्षाग्नौ बिसस्तैन्यं करोति यः ॥ ११९ ॥

जमदग्निरुवाच

पुरीषमुत्सृजत्वण्डु हन्तु गां चैव द्रुह्यतु ।  
अनृतौ मैथुनं यातु बिसस्तैन्यं करोति यः ॥ १२० ॥  
द्वेष्यो भार्योपजीवी स्याद् दूरबन्धुश्च वैरवान् ।  
अन्योन्यस्यातिथिश्चास्तु बिसस्तैन्यं करोति यः ॥ १२१ ॥

गौतम उवाच

अधीत्य वेदांस्त्यजतु त्रीनग्नीनपविध्यतु ।  
विक्रीणातु तथा सोमं बिसस्तैन्यं करोति यः ॥ १२२ ॥  
उदपानप्लवे ग्रामे ब्राह्मणो वृषलीपतिः ।  
तस्य सालोक्यतां यातु बिसस्तैन्यं करोति यः ॥ १२३ ॥

विश्वामित्र उवाच

जीवतो वै गुरून् भृत्यान् भरन्त्वस्य परे जनाः ।  
अगतिर्बहुपुत्रः स्याद् बिसस्तैन्यं करोति यः ॥ १२४ ॥  
अशुचिर्ब्रह्मकूटोऽस्तु ऋद्ध्या चैवाप्यहंकृतः ।  
कर्षको मत्सरी चास्तु बिसस्तैन्यं करोति यः ॥ १२५ ॥  
वर्षाचरोऽस्तु भृतको राज्ञश्चास्तु पुरोहितः ।  
अयाज्यस्य भवेद्विग् बिसस्तैन्यं करोति यः ॥ १२६ ॥

अरुन्धत्युवाच

नित्यं परिभवेच्छ्वश्रूं भर्तुर्भवतु दुर्मनाः ।  
एका स्वादु समाश्नातु बिसस्तैन्यं करोति या ॥ १२७ ॥  
ज्ञातीनां गृहमध्यस्था सक्तूनत्तु दिनक्षये ।  
अभोग्यावीरसूरस्तु बिसस्तैन्यं करोति या ॥ १२८ ॥

गण्डोवाच

अनृतं भाषतु सदा बन्धुभिश्च विरुध्यतु ।  
ददातु कन्यां शुलकेन बिसस्तैन्यं करोति या ॥ १२९ ॥  
साधयित्वा स्वयं प्राशेद् दास्ये जीर्यतु चैव ह ।  
विकर्मणा प्रमीयेत बिसस्तैन्यं करोति या ॥ १३० ॥

पशुसख उवाच

दास एव प्रजायेतामप्रसूतिरकिंचनः ।  
दैवतेष्वनमस्कारो बिसस्तैन्यं करोति यः ॥ १३१ ॥

शुनःसख उवाच

अध्वर्यवे दुहितरं वा ददातु  
च्छन्दोगे वा चरितब्रह्मचर्ये ।  
आथर्वणं वेदमधीत्य विप्रः  
स्त्रायीत वा यो हरते विसानि ॥१३२॥

ऋषय ऊचुः

इष्टमेतद् द्विजातीनां योऽयं ते शपथः कृतः ।  
त्वया कृतं विसस्तैन्यं सर्वेषां नः शुनःसख ॥१३३॥

शुनःसख उवाच

न्यस्तमद्यं न पश्यद्भिर्यदुक्तं कृतकर्मभिः ।  
सत्यमेतन्न मिथ्यैतद् विसस्तैन्यं कृतं मया ॥१३४॥  
मया ह्यन्तर्हितानीह विसानीमानि पश्यत ।  
परीक्षार्थं भगवतां कृतमेवं मयानघाः ॥१३५॥  
रक्षणार्थं च सर्वेषां भवतामहमागतः ।  
यातुधानी ह्यतिकूरा कृत्यैषा वो वधैषिणी ॥१३६॥  
वृषादभिप्रयुक्तैषा निहता मे तपोधनाः ।

इति श्रीमहाभारते अनुशासनपर्वणि दानधर्मपर्वणि

दुष्टा हिंस्यादियं पापा युष्मान् प्रत्यग्निसम्भवा ॥१३७॥  
तस्मादस्म्यागतो विप्रा वासवं मां निबोधत ।  
अलोभादक्षया लोकाः प्राप्ता वै सार्वकामिकाः ॥१३८॥  
उत्तिष्ठध्वमितः क्षिप्रं तानवाप्नुत वै द्विजाः ॥१३९॥

भीष्म उवाच

ततो महर्षयः प्रीतास्तथेत्युक्त्वा पुरंदरम् ।  
सहैव त्रिदशेन्द्रेण सर्वे जग्मुस्त्रिविष्टपम् ॥१४०॥  
एवमेते महात्मानो भोगैर्बहुविधैरपि ।  
क्षुधा परमया युकाश्छन्द्यमाना महात्मभिः ॥१४१॥  
नैवलोभं तदा चक्रुस्ततः स्वर्गमवाप्नुवन् ॥१४२॥  
तस्मात् सर्वास्ववस्थासु नरो लोभं विवर्जयेत् ।  
एष धर्मः परो राजंस्तस्माल्लोभं विवर्जयेत् ॥१४३॥  
इदं नरः सुचरितं समवायेषु कीर्तयन् ।  
अर्थभागी च भवति न च दुर्गाण्यवाप्नुते ॥१४४॥  
प्रीयन्ते पितरश्चास्य ऋषयो देवतास्तथा ।  
यशोधर्मार्थभागी च भवति प्रेत्य मानवः ॥१४५॥  
विसस्तैन्योपाख्याने त्रिनवतितमोऽध्यायः ॥ ९३ ॥

### चतुर्नवतितमोऽध्यायः

ब्रह्मसरतीर्थेऽगस्त्यस्य पद्मपुष्पाणामपहृते सति ब्रह्मर्षीणां राजर्षीणां च धर्मोपदेश-

गर्भितः शपथः, धर्मज्ञानार्थमपहृतानां पद्मपुष्पाणां प्रत्यावर्तनम्

भीष्म उवाच

अत्रैवोदाहरन्तीममितिहासं पुरातनम् ।  
यद् वृत्तं तीर्थयात्रायां शपथं प्रति तच्छृणु ॥ १ ॥  
पुष्करार्थं कृतं स्तैन्यं पुरा भरतसत्तम ।  
राजर्षिभिर्महाराज तथैव च द्विजर्षिभिः ॥ २ ॥  
ऋषयः समेताः पश्चिमे वै प्रभासे  
समागता मन्त्रममन्त्रयन्त ।  
चराम सर्वा पृथिवीं पुण्यतीर्थो  
तन्नः कामं हन्त गच्छाम सर्वे ॥ ३ ॥  
शुक्रोऽङ्गिराश्चैव कविश्च विद्वां-  
स्तथा ह्यगस्त्यो नारदपर्वतौ च ।  
भृगुर्वसिष्ठः कश्यपो गौतमश्च  
विश्वामित्रो जमदग्निश्च राजन् ॥ ४ ॥  
ऋषिस्तथा गालवोऽथाष्टकश्च  
भरद्वाजोऽरुन्धती बालखिल्याः ।  
शिबिर्विलीपो नहुषोऽम्बरीषो  
राजा ययातिर्धुन्धुमारोऽथ पूरुः ॥ ५ ॥  
जग्मुः पुरस्कृत्य महानुभावं  
शतक्रतुं वृत्रहणं नरेन्द्राः ।  
तीर्थानि सर्वाणि परिभ्रमन्तो  
माध्याययुः कौशिकीं पुण्यतीर्थाम् ॥ ६ ॥

सर्वेषु तीर्थेष्ववधूतपापा

जग्मुस्ततो ब्रह्मसरः सुपुण्यम् ।

देवस्य तीर्थे जलमग्निकल्पा

विगाह्य ते भुक्त्विसप्रसूनाः ॥ ७ ॥

केचिद् विसान्यखनंस्तत्र राज-

न्नन्ये मृणालान्यखनंस्तत्र विप्राः ।

अथापश्यन् पुष्करं ते ह्रियन्तं

हृदादगस्त्येन समुद्धृतं तत् ॥ ८ ॥

तानाह सर्वानृषिमुख्यानगस्त्यः

केनादत्तं पुष्करं मे सुजातम् ।

युष्माञ्छङ्के पुष्करं दीयतां मे

न वै भवन्तो हर्तुमर्हन्ति पद्मम् ॥ ९ ॥

शृणोमि कालो हिंसते धर्मवीर्यं

सोऽयं प्राप्नो वर्तते धर्मपीडा ।

पुराधर्मो वर्तते नेह यावत्

तावद् गच्छामः सुरलोकं चिराय ॥१०॥

पुरा वेदान् ब्राह्मणा ग्राममध्ये

घुष्टस्वरा वृषलाञ्छ्रावयन्ति ।

पुरा राजा व्यवहारेण धर्मान्

पश्यत्यहं परलोकं व्रजामि ॥११॥

पुरा वरान् प्रत्यवरान् गरीयसो  
यावन्नरा नावमस्यन्ति सर्वे ।  
तमोत्तरं यावदिदं न वर्तते  
तावद् व्रजामि परलोकं चिराय ॥ १२ ॥  
पुरा प्रपश्यामि परेण मर्त्यान्  
बलीयसा दुर्बलान् भुज्यमानान् ।  
तस्माद् यास्यामि परलोकं चिराय  
ह्युत्सहे द्रष्टुमिह जीवलोकम् ॥ १३ ॥  
तमाहुरार्ता ऋषयो महर्षि  
न ते वयं पुष्करं चोरयामः ।  
मिथ्याभिषङ्गो भवता न कार्यः  
शपाम तीक्ष्णैः शपथैर्महर्षे ॥ १४ ॥  
ते निश्चितास्तत्र महर्षयस्तु  
सम्पश्यन्तो धर्ममेतं नरेन्द्राः ।  
ततोऽशपन्त शपथान् पययेण  
सहैव ते पार्थिव पुत्रपौत्रैः ॥ १५ ॥

भृगुरुवाच

प्रत्याक्रोशेदिहाकुष्ठस्ताडितः प्रतिताडयेत् ।  
खादेष पृष्ठमांसानि यस्ते हरति पुष्करम् ॥ १६ ॥

वसिष्ठ उवाच

अस्वाध्यायपरो लोके श्वानं च परिकर्षतु ।  
पुरे च भिक्षुर्भवतु यस्ते हरति पुष्करम् ॥ १७ ॥

कश्यप उवाच

सर्वत्र सर्वं पणतु न्यासे लोभं करोतु च ।  
कूटसाक्षित्वमभ्येतु यस्ते हरति पुष्करम् ॥ १८ ॥

गौतम उवाच

जीवत्वहंकृतो बुद्ध्या विषमेणासमेन सः ।  
कर्षको मत्सरी चास्तु यस्ते हरति पुष्करम् ॥ १९ ॥

अङ्गिरा उवाच

अशुचिर्ब्रह्मकूटोऽस्तु श्वानं च परिकर्षतु ।  
ब्रह्महानिकृतिश्चास्तु यस्ते हरति पुष्करम् ॥ २० ॥

धुन्वुमार उवाच

अकृतज्ञस्तु मित्राणां शूद्रायां च प्रजायतु ।  
एकः सम्पन्नमश्नातु यस्ते हरति पुष्करम् ॥ २१ ॥

पूरुरुवाच

चिकित्सायां प्रचरतु भार्यया चैव पुण्यतु ।  
श्वशुराक्षस्य वृत्तिः स्याद्यस्ते हरति पुष्करम् ॥ २२ ॥

दिलीप उवाच

उदपानप्लवे ग्रामे ब्राह्मणो वृषलीपतिः ।  
तस्य लोकान् स व्रजतु यस्ते हरति पुष्करम् ॥ २३ ॥

शुक उवाच

वृथामांसं समश्नातु दिवा गच्छतु मैथुनम् ।

प्रेष्यो भवतु राज्ञश्च यस्ते हरति पुष्करम् ॥ २४ ॥

जमदग्निरुवाच

अनध्यायेष्वधीयीत मित्रं श्राद्धे च भोजयेत् ।  
श्राद्धे शूद्रस्य चाक्षीयाद् यस्ते हरति पुष्करम् ॥ २५ ॥

शिविरुवाच

अनाहिताग्निस्रियतां यज्ञे विघ्नं करोतु च ।  
तपस्विभिर्विरुध्येच्च यस्ते हरति पुष्करम् ॥ २६ ॥

ययातिरुवाच

अनुतौ च व्रती चैव भार्यायां स प्रजायतु ।  
निराकरोतु वेदांश्च यस्ते हरति पुष्करम् ॥ २७ ॥

नहुष उवाच

अतिथिर्गृहसंस्थोऽस्तु कामवृत्तस्तु दीक्षितः ।  
विद्यां प्रयच्छतु भृतो यस्ते हरति पुष्करम् ॥ २८ ॥

अम्बरीष उवाच

नृशंसस्त्यक्तधर्मोऽस्तु स्त्रीषु ज्ञातिषु गोषु च ।  
निहन्तु ब्राह्मणं चापि यस्ते हरति पुष्करम् ॥ २९ ॥

नारद उवाच

गृहज्ञानी बहिःशास्त्रं पठतां विस्वरं पदम् ।  
गरीयसोऽवजानातु यस्ते हरति पुष्करम् ॥ ३० ॥

नाभाग उवाच

अनुतं भाषतु सदा सङ्ग्रिश्चैव विरुध्यतु ।  
शुल्केन तु ददत्कन्यां यस्ते हरति पुष्करम् ॥ ३१ ॥

कविरुवाच

पद्भ्यां स गां ताडयतु सूर्यं च प्रतिमेहतु ।  
शरणागतं संत्यजतु यस्ते हरति पुष्करम् ॥ ३२ ॥

विश्वामित्र उवाच

करोतु भृतकोऽवर्षां राज्ञश्चास्तु पुरोहितः ।  
ऋत्विगस्तु ह्ययाज्यस्य यस्ते हरति पुष्करम् ॥ ३३ ॥

पर्वत उवाच

ग्रामे चाधिकृतः सोऽस्तु खरयानेन गच्छतु ।  
शुनः कर्षतु वृत्त्यर्थं यस्ते हरति पुष्करम् ॥ ३४ ॥

भरद्वाज उवाच

सर्वपापसमादानं नृशंसे चानृते च यत् ।  
तत् तस्यास्तु सदा पापं यस्ते हरति पुष्करम् ॥ ३५ ॥

अष्टक उवाच

स राजास्त्वकृतप्रज्ञः कामवृत्तश्च पापकृत् ।  
अधर्मेणभिशास्तूर्वा यस्ते हरति पुष्करम् ॥ ३६ ॥

गालव उवाच

पापिष्ठेभ्यो ह्यनर्घार्हः स नरोऽस्तु स्वपापकृत् ।  
दत्त्वा दानं कीर्तयतु यस्ते हरति पुष्करम् ॥ ३७ ॥

अरुन्धत्युवाच

श्वश्वापवादं वदतु भर्तुर्भवतु दुर्मताः ।  
एका खादु समश्नातु या ते हरति पुष्करम् ॥ ३८ ॥

वालखिल्या जचुः

एकपादेन वृत्त्यर्थं ग्रामद्वारे स तिष्ठतु ।  
धर्मज्ञस्त्यक्तधर्मास्तु यस्ते हरति पुष्करम् ॥ ३९ ॥

शुनःसख उवाच

अग्निहोत्रमनादृत्य -स सुग्वं स्वपतु द्विजः ।  
परिव्राट् कामवृत्तोऽस्तु यस्ते हरति पुष्करम् ॥ ४० ॥

सुरभ्युवाच

बालजेन निदानेन कांस्यं भवतु दोहनम् ।  
दुह्येत परवत्सेन या ते हरति पुष्करम् ॥ ४१ ॥

भीष्म उवाच

ततस्तु तैः शपथैः शप्यमानै-  
र्नानाविधैर्बहुभिः कौरवेन्द्र ।  
सहस्राक्षो देवराट् सम्ग्रहष्टः  
समीक्ष्य तं कोपनं विप्रमुख्यम् ॥ ४२ ॥

अथाब्रवीन्मघवा प्रत्ययं स्वं  
समाभाष्य तमृषिं जातरोषम् ।

ब्रह्मर्षिर्देवर्षिर्नृपर्षिमध्ये  
यं तं निबोधेह ममाद्य राजन् ॥ ४३ ॥

शक्र उवाच

अध्वर्यवे दुहितरं ददातु  
छन्दोगे वा चरितब्रह्मचर्ये ।

इति श्रीमहाभारते अनुशासनपर्वणि दानधर्मपर्वणि

अथर्वणं वेदमधीत्य विप्रः

स्नायीत यः पुष्करमाददाति ॥ ४४ ॥  
सर्वान् वेदानधीयीत पुण्यशीलोऽस्तु धार्मिकः ।

ब्रह्मणः सदनं यातु यस्ते हरति पुष्करम् ॥ ४५ ॥

अगस्त्य उवाच

आशीर्वादस्त्वया प्रोक्तः शपथो बलसूदन ।  
दीयतां पुष्करं मह्यमेव धर्मः सनातनः ॥ ४६ ॥

इन्द्र उवाच

न मया भगवँोभादृतं पुष्करमद्य वै ।  
धर्मास्तु श्रोतुकामेन हृतं न क्रोद्धुमर्हसि ॥ ४७ ॥

धर्मश्रुतिसमुत्कर्षो धर्मसेतुरनामयः ।  
आर्षो वै शाश्वतो नित्यमव्ययोऽयं मया श्रुतः ॥ ४८ ॥

तदिदं गृह्यतां विद्वन् पुष्करं द्विजसत्तम ।  
अतिक्रमं मे भगवन् क्षन्तुमर्हस्यनिन्दित ॥ ४९ ॥

इत्युक्तः स महेन्द्रेण तपस्वी कोपनो भृशम् ।  
जग्राह पुष्करं धीमान् प्रसन्नश्चाभवन्मुनिः ॥ ५० ॥

प्रययुस्ते ततो भूयस्तीर्थानि वनगोचराः ।  
पुण्येषु तीर्थेषु तथा गात्राण्याप्लावयन्त ते ॥ ५१ ॥

आख्यानं य इदं युक्तः पठेत् पर्वणि पर्वणि ।  
न मूर्खं जनयेत् पुत्रं न भवेच्च निराकृतिः ॥ ५२ ॥

न तमापत् स्पृशेत् काचिद् विज्वरो न जरावहः ।  
विरजाः श्रेयसा युक्तः प्रेत्य स्वर्गमवाप्नुयात् ॥ ५३ ॥

यश्च शास्त्रमधीयीत ऋषिभिः परिपालितम् ।  
स गच्छेद् ब्रह्मणो लोकमव्ययं च नरोत्तम ॥ ५४ ॥

शपथविधिर्नाम चतुर्नवतितमोऽध्यायः ॥ ९४ ॥

## पञ्चनवतितमोऽध्यायः

छत्रोपानहामुत्पत्तौ दाने च युधिष्ठिरस्य प्रश्नः, सूर्यरश्मिमी रेणुकायाः शिरः पादौ च  
संतप्ताविति विज्ञाय जमदग्नेः सूर्योपरि कोपो विप्ररूपिणा सूर्येण सह वार्तालापश्च

युधिष्ठिर उवाच

यदिदं श्राद्धकृत्येषु दीयते भरतर्षभ ।  
छत्रं चोपानहौ चैव केनैतत् सम्प्रवर्तितम् ॥ १ ॥  
कथं चैतत् समुत्पन्नं किमर्थं चैव दीयते ।  
न केवलं श्राद्धकृत्ये पुण्यकेष्वपि दीयते ॥ २ ॥  
बहुष्वपि निमित्तेषु पुण्यमाश्रित्य दीयते ।  
एतद् विस्तरशो राजञ्क्षोतुमिच्छामि तत्त्वतः ॥ ३ ॥

भीष्म उवाच

शृणु राजन्नवहितश्छत्रोपानहविस्तरम् ।  
यथैतत् प्रथितं लोकै यथा चैतत् प्रवर्तितम् ॥ ४ ॥  
यथा चाक्षय्यतां प्राप्तं पुण्यतां च यथा गतम् ।  
सर्वमेतद्दशेषेण प्रवक्ष्यामि नराधिप ॥ ५ ॥

जमदग्नेश्च संवादं सूर्यस्य च महात्मनः ।  
पुरा स भगवान् साक्षादनुषाकीडयत् प्रभो ॥ ६ ॥

संधाय संधाय शरांश्चिक्षेप किल भार्गवः ।  
तान् क्षिप्तान् रेणुका सर्वास्तस्येषून्दीततेजसः ॥ ७ ॥

आनीय सा तदा तस्मै प्रादादसकृदच्युत ।  
अथ तेन स शब्देन ज्यायाश्चैव शरस्य च ॥ ८ ॥

ग्रहष्टः सम्प्रचिक्षेप सा च प्रत्याजहार तान् ।  
ततो मध्याह्नमारूढे ज्येष्ठामूले दिवाकरे ॥ ९ ॥

स सायकान् द्विजो मुक्त्वा रेणुकामिदमब्रवीत् ।  
गच्छानय विशालाक्षि शरानेतान् धनुश्च्युतान् ॥ १० ॥

यावदेतान् पुनः सुभ्रु क्षिपामीति जनाधिप ।  
सा गच्छन्त्यन्तरा छायां वृक्षमाश्रित्य भामिनी ॥ ११ ॥



तस्थौ तस्या हि संतप्तं शिरः पादौ तथैव च ।  
स्थिता सा तु मुहूर्तं वै भर्तुः शापभयाच्छुभा ॥ १२ ॥  
ययावानयितुं भूयः सायकानसितेक्षणा ।  
प्रत्याजगाम च शरांस्तानादाय यशस्विनी ॥ १३ ॥  
सा वै खिन्ना सुचार्वङ्गी पङ्कभ्यां दुःखं नियच्छती ।  
उपाजगाम भर्तारं भयाद् भर्तुः प्रवेपती ॥ १४ ॥  
सतामृषिस्तदा क्रुद्धो वाक्यमाह शुभाननाम् ।  
रेणुके किं विरेण त्वमागतेति पुनः पुनः ॥ १५ ॥

रेणुकोवाच

शिरस्तावत् प्रदीप्तं मे पादौ चैव तपोधन ।  
सूर्यतेजो निरुद्धाहं वृक्षच्छायां समाश्रिता ॥ १६ ॥  
एतस्मात् कारणाद् ब्रह्मंश्चिरायैतत् कृतं मया ।  
एतच्छ्रुत्वा मम विभो मा क्रुधस्त्वं तपोधन ॥ १७ ॥

जमदग्निरुवाच

अद्यैतं दीप्तकिरणं रेणुके तव दुःखदम् ।  
शरैर्निपातयिष्यामि सूर्यमस्त्राग्निजेजसा ॥ १८ ॥

भीष्म उवाच

स विस्फार्य धनुर्दिव्यं गृहीत्वा च शरान् बहून् ।  
अतिष्ठत् सूर्यमभितो यतो याति ततो मुखः ॥ १९ ॥

इति श्रीमहाभारते अनुशासनपर्वणि दानधर्मपर्वणि छत्रोपानहोत्पत्तिर्नाम पञ्चनवतितमोऽध्यायः ॥ ९५ ॥

## षण्णवतितमोऽध्यायः

छत्रोपानहमुत्पत्तिर्दानप्रशंसा च

युधिष्ठिर उवाच

एवं प्रयाचति तदा भास्करे मुनिसत्तमः ।  
जमदग्निर्महातेजाः किं कार्यं प्रत्यपद्यत ॥ १ ॥

भीष्म उवाच

स तथा याचमानस्य मुनिरग्निसमप्रभः ।  
जमदग्निः शमं नैव जगाम कुरुनन्दन ॥ २ ॥  
ततः सूर्यो मधुरया वाचा तमिदमब्रवीत् ।  
कृताञ्जलिर्विप्ररूपी प्रणम्यैनं विशाम्पते ॥ ३ ॥  
चलं निमित्तं विप्रर्षे सदा सूर्यस्य गच्छतः ।  
कथं चलं भेत्यसि त्वं सदा यान्तं दिवाकरम् ॥ ४ ॥

जमदग्निरुवाच

स्थिरं चापि चलं चापि जाने त्वां ज्ञानचक्षुषा ।  
अवश्यं विनयाधानं कार्यमद्य मया तव ॥ ५ ॥  
मध्याह्ने वै निमेषार्धं तिष्ठसि त्वं दिवाकर ।  
तत्र भेत्यसि सूर्य त्वां न मेऽत्रास्ति विचारणा ॥ ६ ॥

सूर्य उवाच

असंशयं मां विप्रर्षे भेत्यसे घन्विनां वर ।  
अपकारिणं मां विद्धि भगवच्छरणागतम् ॥ ७ ॥

अथ तं प्रेक्ष्य सन्नद्धं सूर्योऽभ्येत्य तथाब्रवीत् ।  
द्विजरूपेण कौन्तेय किं ते सूर्योऽपराध्यते ॥ २० ॥  
आदत्ते रश्मिभिः सूर्यो दिवि तिष्ठंस्ततस्ततः ।  
रसं हृतं वै वर्षासु प्रवर्षति दिवाकरः ॥ २१ ॥  
ततोऽन्नं जायते विप्र मनुष्याणां सुखावहम् ।  
अन्नं प्राणा इति यथा वेदेषु परिपठ्यते ॥ २२ ॥  
अथाम्रेषु निगूढश्च रश्मिभिः परिवारितः ।  
सप्तद्वीपानिमान् ब्रह्मन् वर्षेणाभिप्रवर्षति ॥ २३ ॥  
ततस्तदौषधीनां च वीरुधां पुष्पपत्रजम् ।  
सर्वं वर्षाभिनिर्वृत्तमन्नं सम्भवति प्रभो ॥ २४ ॥  
जातकर्माणि सर्वाणि व्रतोपनयनानि च ।  
गोदानानि विवाहाश्च तथा यज्ञसमृद्धयः ॥ २५ ॥  
शास्त्राणि दानानि तथा संयोगा वित्तसंचयाः ।  
अन्नतः सम्प्रवर्तन्ते तथा त्वं वेत्थ भार्गव ॥ २६ ॥  
रमणीयानि यावन्ति यावदारम्भकाणि च ।  
सर्वमन्नात् प्रभवति विदितं कीर्तयामि ते ॥ २७ ॥  
सर्वं हि वेत्थ विप्र त्वं यदेतत् कीर्तितं मया ।  
प्रसादये त्वां विप्रर्षे किं ते सूर्यं निपात्य वै ॥ २८ ॥

भीष्म उवाच

ततः प्रहस्य भगवान् जमदग्निरुवाच तम् ।  
न भीः सूर्य त्वया कार्या प्रणिपातगतो ह्यसि ॥ ८ ॥  
ब्राह्मणेष्वार्जवं यच्च स्थैर्यं च धरणीतले ।  
सौम्यतां चैव सोमस्य गाम्भीर्यं वरुणस्य च ॥ ९ ॥  
दीप्तिमग्नेः प्रभां मेरोः प्रतापं तपनस्य च ।  
एतान्यतिक्रमेद् यो वै स हन्याच्छरणागतम् ॥ १० ॥  
भवेत् स गुरुतल्पी च ब्रह्महा च स वै भवेत् ।  
सुरापानं स कुर्याच्च यो हन्याच्छरणागतम् ॥ ११ ॥  
एतस्य त्वपनीतस्य समाधिं तात चिन्तय ।  
यथा सुखगमः पन्था भवेत् त्वद्गन्धिमभावितः ॥ १२ ॥

भीष्म उवाच

एतावदुक्त्वा स तदा तूष्णीमासीद् भृगूत्तमः ।  
अथ सूर्योऽददत् तस्मै छत्रोपानहमाशु वै ॥ १३ ॥

सूर्य उवाच

महर्षे शिरसस्त्राणं छत्रं मद्रश्मिवारणम् ।  
प्रतिगृह्णीष्व पङ्कथां च त्राणार्थं चर्मपादुके ॥ १४ ॥  
अद्यप्रभृति चैवेह लोके सम्प्रचरिष्यति ।  
पुण्यकेषु च सर्वेषु परमक्षय्यमेव च ॥ १५ ॥

भीष्म उवाच

छत्रोपानहमेतत् तु सूर्येणैतत् प्रवर्तितम् ।  
पुण्यमेतदभिख्यातं त्रिषु लोकेषु भारत ॥ १६ ॥  
तस्मात् प्रयच्छ विप्रेषु छत्रोपानहमुत्तमम् ।  
धर्मस्तेषु महान् भावी न मेऽत्रास्ति विचारणा ॥ १७ ॥  
छत्रं हि भरतश्रेष्ठ यः प्रदद्याद् द्विजातये ।  
शुभ्रं शतशलाकं वै स प्रेत्य सुखमेवते ॥ १८ ॥  
स शक्रलोके वसति पूज्यमानो द्विजातिभिः ।  
अप्सरोगेभिश्च सततं देवैश्च भरतर्षभ ॥ १९ ॥  
दह्यमानाय विप्राय यः प्रयच्छत्युपानहौ ।  
स्नातकाय महाबाहो संशिताय द्विजातये ॥ २० ॥  
सोऽपि लोकानवाप्नोति दैवतैरभिपूजितान् ।  
गोलोके स मुदा युक्तो वसति प्रेत्य भारत ॥ २१ ॥  
एतत् ते भरतश्रेष्ठ मया कात्स्न्येन कीर्तितम् ।  
छत्रोपानहदानस्य फलं भरतसत्तम ॥ २२ ॥

युधिष्ठिर उवाच

शूद्राणामिह शुश्रूषा नित्यमेवानुवर्णिता ।  
कैः कारणैः कतिविधा शुश्रूषा समुदाहृता ॥  
के च शुश्रूषया लोका विहिता भरतर्षभ ।  
शूद्राणां भरतश्रेष्ठ ब्रूहि मे धर्मलक्षणम् ॥

भीष्म उवाच

अत्राप्युदाहरन्तीममितिहासं पुरातनम् ।  
शूद्राणामनुकम्पार्थं यदुक्तं ब्रह्मवादिना ॥  
वृद्धः पराशरः प्राह धर्मं शुभ्रमनामयम् ।  
अनुग्रहार्थं वर्णानां शौचाचारसमन्वितम् ॥  
धर्मोपदेशमखिलं यथावदनुपूर्वशः ।  
शिष्यान्ध्यापयामास शास्त्रमर्थवदर्थवित् ॥

पराशर उवाच

क्षान्तेन्द्रियेण दान्तेन शुचिनाचापलेन वै ।  
अदुर्बलेन धीरेण नोत्तरोत्तरवादिना ॥  
अलुब्धेनानृशंसेन ऋजुना ब्रह्मवादिना ।  
चारित्र्यतत्परेणैव सर्वभूतहितात्मना ॥  
अरयः षड्विजेतव्या नित्यं स्वं देहमाश्रिताः ।  
कामक्रोधौ च लोभश्च मानमोहौ मदस्तथा ॥  
विधिना धृतिमास्थाय शुश्रूषुरनहंकृतः ।  
वर्णत्रयस्यानुमतो यथाशक्ति यथाबलम् ॥  
कर्मणा मनसा वाचा चक्षुषा च चतुर्विधम् ।  
आस्थाय नियमं धीमाञ्जान्तो दान्तो जितेन्द्रियः ॥  
नित्यं दक्षजनान्वेषी शेषान्नकृतभोजनः ।  
वर्णत्रयान्मधु यथा भ्रमरो धर्ममाचरन् ॥  
स्वाध्यायधनिनो विप्राः क्षत्रियाणां बलं धनम् ।  
वणिककृषिश्च वैद्यानां शूद्राणां परिचारिका ॥  
व्युच्छेदात् तस्य धर्मस्य निरयायोपपद्यते ।

ततो म्लेच्छा भवन्त्येते निर्घृणा धर्मवर्जिताः ॥  
पुनश्च निरयं तेषां तिर्यग्योनिश्च शाश्वती ।  
ये तु सत्पथमास्थाय वर्णाश्रमकृतं पुरा ॥  
सर्वान् विमार्गानुत्सृज्य स्वधर्मपथमाश्रिताः ।  
सर्वभूतदयावन्तो दैवतद्विजपूजकाः ॥  
शास्त्रदण्डेन विधिना श्रद्धया जितमन्यवः ।  
तेषां विधिं प्रवक्ष्यामि यथावदनुपूर्वशः ॥  
उपादानविधिं कृत्स्नं शुश्रूषाधिगमं तथा ।  
शौचकृत्यस्य शौचार्थान् सर्वानेव विशेषतः ॥  
महाशौचप्रभृतयो दृष्टास्तत्त्वार्थदर्शिभिः ।  
तत्रापि शूद्रो भिक्षूणां मृदं शेषं च कल्पयेत् ॥  
भिक्षुभिः सुकृतप्रज्ञैः केवलं धर्ममाश्रितैः ।  
सम्यग्दर्शनसम्पन्नैर्गताध्वनि हितार्थिभिः ॥  
अवकाशमिदं मेध्यं निर्मितं कामवीरुधम् ।  
निर्जनं सवृतं बुद्ध्वा नियतात्मा जितेन्द्रियः ॥  
सजलं भाजनं स्थाप्यं मृत्तिकां च परीक्षिताम् ।  
परीक्ष्य भूमिं मूत्रार्थी तत आसीत वाग्यतः ॥  
उदङ्मुखो दिवा कुर्याद् रात्रौ चेद् दक्षिणामुखः ।  
अन्तर्हितायां भूमौ तु अन्तर्हितशिरास्तथा ॥  
असमाप्ते तथा शौचे न वाचं किञ्चिदीरयेत् ।  
कृतकृत्यस्तथाऽऽचम्य गच्छन्नोदीरयेद् वचः ॥  
शौचार्थमुपतिष्ठन्तु मृद्भाजनपुरस्कृतः ।  
स्थाप्यं कमण्डलुं गृह्य पादवोरुभ्यामथान्तरे ॥  
शौचं कुर्याच्छनैर्धीरो बुद्धिपूर्वमसंकरम् ।  
पाणिना शुद्धमुदकं संगृह्य विधिपूर्वकम् ॥  
विप्रश्च यथा न स्युर्यथा चोरु न संस्पृशेत् ।  
अपाने मृत्तिकास्तिष्ठः प्रदेयास्त्वनुपूर्वशः ॥  
यथा घातो हि न भवेत् कलेदजः परिधानके ।  
सव्ये द्वादश देयाः स्युस्तिष्ठस्तिष्ठः पुनः पुनः ।  
मलोपहतचैलस्य द्विगुणं तु विधीयते ॥  
सहपादमथोरुभ्यां हस्तशौचमसंशयम् ।  
अवधीरयमाणस्य संदेह उपजायते ॥  
यथा यथा विशुद्ध्येत तत् तथा तदुपक्रमेत् ।  
क्षारौषराभ्यां वस्त्रस्य कुर्याच्छौचं मृदा सह ॥  
लेपगन्धापनयनममेध्यस्य विधीयते ।  
देयाश्चतस्रस्तिष्ठो वा द्वे वाप्येकां तथाऽऽपदि ॥  
कालमासाद्य देशं च शौचस्य गुरुलाघवम् ।  
विधिनानेन शौचं तु नित्यं कुर्यादतन्द्रितः ॥  
अविप्रेक्षन्नसम्भ्रान्तः पादौ प्रक्षाल्य तत्परः ।  
सुप्रक्षालितपादस्तु पाणिमामणिबन्धनात् ॥  
अधस्तादुपरिष्ठाञ्च ततः पाणिमुपस्पृशेत् ।  
मनोगतास्तु निश्शब्दा निश्शब्दं त्रिरपः पिबेत् ॥  
द्विमुखं परिमृज्याञ्च खानि चोपस्पृशेद् बुधः ।

ऋग्वेदं तेन प्रीणाति प्रथमं यः पिवेदपः ॥  
 द्वितीयं च यजुर्वेदं तृतीयं साम एव च ।  
 मृज्यते प्रथमं तेन अथर्वा प्रीतिमाप्नुयात् ॥  
 द्वितीयेनेतिहासं च पुराणस्मृतिदेवताः ।  
 यच्चक्षुषि समाधत्ते तेनादित्यं तु प्रीणयेत् ॥  
 प्रीणाति वायुं घ्राणं च दिशश्चाप्यथ श्रोत्रयोः ।  
 ब्रह्माणं तेन प्रीणाति यन्मूर्धनि समालभेत् ॥  
 समुत्क्षिपति चापोर्ध्वमाकाशं तेन प्रीणयेत् ।  
 प्रीणाति विष्णुः पद्भ्यां तु सलिलं वै समादधत् ॥  
 प्राङ्मुखोदङ्मुखो वापि अन्तर्जानुरपस्पृशेत् ।  
 सर्वत्र विधिरित्येष भोजनादिषु नित्यशः ॥  
 अन्नेषु दन्तलग्नेषु उच्छिष्टः पुनराचमेत् ।  
 विधिरेव समुदिष्टः शौचे चाभ्युक्षणं स्मृतम् ॥  
 शूद्रस्यैव विधिर्दृष्टो गृहान्निष्क्रमतः सतः ।  
 नित्यं चालुतशौचेन वर्तितव्यं कृतात्मना ॥  
 यशस्कामेन भिक्षुभ्यः शूद्रेणात्महितार्थिना ॥  
 क्षत्रा आरम्भयज्ञास्तु हविर्यज्ञा विशः स्मृताः ।  
 शूद्राः परिचारयज्ञा जपयज्ञास्तु ब्राह्मणाः ॥  
 शुश्रूषाजीविनः शूद्रा वैश्या विपणजाविनः ।  
 अनिष्टनिग्रहाः क्षत्रा विप्राः स्वाध्यायजीविनः ॥  
 तपसा शोभते विप्रो राजन्यः पालनादिभिः ।  
 आतिथ्येन तथा वैश्यः शूद्रो दास्येन शोभते ॥  
 यतात्मना तु शूद्रेण शुश्रूषा नित्यमेव तु ।  
 कर्तव्या त्रिषु वर्णेषु प्रायेणाश्रमवासिषु ॥  
 अशक्तेन त्रिवर्णस्य सेव्या ह्याश्रमवासिनः ।  
 यथाशक्ति यथाप्रज्ञं यथाधर्मं यथाश्रुतम् ॥  
 विशेषेणैव कर्तव्या शुश्रूषा भिक्षुकाश्रमे ॥  
 आश्रमाणां तु सर्वेषां चतुर्णां भिक्षुकाश्रमम् ।  
 प्रधानमिति मन्यन्ते शिष्टाः शास्त्रविनिश्चये ॥  
 यच्चोपदिश्यते शिष्टैः श्रुतिस्मृतिविधानतः ।  
 तथाऽऽस्थेयमशक्तेन स धर्म इति निश्चितः ॥  
 अतोऽन्यथा तु कुर्वाणः श्रेयो नाप्नोति मानवः ।  
 तस्माद् भिक्षुषु शूद्रेण कार्यमात्महितं सदा ॥  
 इह यत् कुरुते श्रेयस्तत् प्रेत्य समुपाश्नुते ।  
 तच्चानसूयता कार्यं कर्तव्यं यद्धि मन्यते ॥  
 असूयता कृतस्येह फलं दुःखादवाप्यते ॥  
 प्रियत्वादी जितक्रोधो वीततन्द्रिरमत्सरः ।  
 क्षमावाञ्छीलसम्पन्नः सत्यधर्मपरायणः ॥  
 आपङ्गावेन कुर्याद्धि शुश्रूषां भिक्षुकाश्रमे ॥  
 अयं मे परमो धर्मस्त्वनेनेदं सुदुस्तरम् ।  
 संसारसागरं खोरं तरिष्यामि न संशयः ॥  
 निर्भयो देहमुत्सृज्य यास्यामि परमां गतिम् ।  
 नातः परं ममास्त्यन्य एष धर्मः सनातनः ॥

एवं संचिन्त्य मनसा शूद्रो बुद्धिसमाधिना ।  
 कुर्यादविमना नित्यं शुश्रूषाधर्ममुत्तमम् ॥  
 शुश्रूषानियमेनेह भाव्यं शिष्टाशिना सदा ।  
 शमान्वितेन दान्तेन कार्याकार्यविदा सदा ॥  
 सर्वकार्येषु कृत्यानि कृतान्येव च दर्शयेत् ।  
 यथा प्रीतो भवेद् भिक्षुस्तथा कार्यं प्रसाधयेत् ॥  
 यदकल्यं भवेद् भिक्षार्न तत् कार्यं समाचरेत् ।  
 यदाश्रमस्याविरुद्धं धर्ममात्राभिसंहितम् ॥  
 तत् कार्यमविचारेण नित्यमेव शुभार्थिना ।  
 मनसा कर्मणा वाचा नित्यमेव प्रसादयेत् ॥  
 स्थातव्यं तिष्ठमानेषु गच्छमानाननुव्रजेत् ।  
 आसानेष्वसितव्यं च नित्यमेवानुवर्तिना ॥  
 नैशकार्याणि कृत्वा तु नित्यं चैवानुचोदितः ।  
 यथाविधिरुपस्पृश्य संन्यस्य जलभाजनम् ॥  
 भिक्षूणां निलयं गत्वा प्रणम्य विधिपूर्वकम् ।  
 ब्रह्मपूर्वान् गुरुस्तत्र प्रणम्य नियतेन्द्रियः ॥  
 तथाऽऽचार्यपुरोगाणामनुकुर्यान्नमस्क्रियाम् ।  
 स्वधर्मचारिणां चापि सुखं पृष्ठाभिवाद्य च ॥  
 यो भवेत् पूर्वसंसिद्धस्तुल्यधर्मा भवेत् सदा ।  
 तस्मै प्रणामः कर्तव्यो नतरेषां कदाचन ॥  
 अनुक्त्वा तेषु चोत्थाय नित्यमेव यतव्रतः ।  
 सम्मार्जनमथो कृत्वा कृत्वा चाप्युपलेपनम् ॥  
 ततः पुष्पबलिं दद्यात् पुष्पाण्यादाय धर्मतः ।  
 निष्क्रम्यावसथात् तूर्णमन्यत्कर्म समाचरेत् ॥  
 यथापघातो न भवेत् स्वाध्यायेऽऽश्रमिणां तथा ।  
 उपघातं तु कुर्वाण एनसा सम्प्रयुज्यते ॥  
 तथाऽऽत्मा प्रणिधातव्यो यथा ते प्रीतिमाप्नुयुः ।  
 परिचारिकोऽहं वर्णानां त्रयाणां धर्मतः स्मृतः ॥  
 किमुताश्रमवृद्धानां यथालब्धोपजीविनाम् ॥  
 भिक्षूणां गतरागाणां केवलं ज्ञानदर्शिनाम् ।  
 विशेषेण मया कार्या शुश्रूषा नियतात्मना ॥  
 तेषां प्रसादात् तपसा प्राप्स्यामीष्टां शुभां गतिम् ॥  
 एवमेतद् विनिश्चित्य यदि सेवेत भिक्षुकान् ।  
 विधिना यथोपदिष्टेन प्राप्नोति परमां गतिम् ॥  
 न तथा सम्प्रदानेन नोपवासादिभिस्तथा ।  
 इष्टां गतिमवाप्नोति यथा शुश्रूषकर्मणा ॥  
 यादृशेन तु तोयेन शुद्धिं प्रकुरुते नरः ।  
 तादृग् भवति तद्धौतमुदकस्य स्वभावतः ॥  
 शूद्रोऽप्येतेन मार्गेण यादृशं सेवते जनम् ।  
 तादृग् भवति संसर्गादचिरेण न संशयः ॥  
 तस्मात् प्रयत्नतः सेव्या भिक्षवो नियतात्मना ।  
 अच्वना कर्षितानां च व्याधितानां तथैव च ॥

शुश्रूषां नियतः कुर्यात् तेषामापदि यत्नतः ।  
 दर्भाजिनान्यवेक्षेत भैक्षभाजनमेव च ॥  
 यथाकामं च कार्याणि सर्वाण्येवोपसाधयेत् ।  
 प्रायश्चित्तं यथा न स्यात् तथा सर्वं समाचरेत् ॥  
 व्याधितानां तु प्रयतः चैलप्रक्षालनादिभिः ।  
 प्रतिकर्मक्रिया कार्या भेषजानयनैस्तथा ।  
 भिक्षाटनोऽभिगच्छेत भिषजश्च विपश्चितः ।  
 ततो विनिष्क्रियार्थानि द्रव्याणि समुपार्जयेत् ॥  
 यश्च प्रीतमना दद्यादाद्याद् भेषजं नरः ।  
 अश्रद्धया हि दत्तानि तान्यभोज्यानि भिक्षुभिः ॥  
 अश्रद्धया यदुपादत्तं श्रद्धया चोपपादितम् ।  
 तस्योपभोगाद् धर्मः स्याद् व्याधिभिश्च निवर्त्यते ॥  
 आदेहपतनादेवं शुश्रूषेद् विधिपूर्वकम् ।  
 न त्वेव धर्ममुत्सृज्य कुर्यात् तेषां प्रतिक्रियाम् ॥  
 स्वभावतो हि द्वन्द्वानि विप्रयान्त्युपयान्ति च ।  
 स्वभावतः सर्वभावा भवन्ति न भवन्ति च ॥  
 सागरस्योर्मिसदृशा विज्ञातव्या गुणात्मकाः ।  
 विद्यादेवं हि यो धीर्मास्तत्त्ववित् तत्त्वदर्शनः ॥  
 न स लिप्येत पापेन पद्मपत्रमिवाम्भसा ।  
 एवं प्रयतितव्यं हि शुश्रूषार्थमतन्द्रितैः ॥  
 सर्वाभिरुपसेवाभिस्तुष्यन्ति यतयो यथा ।  
 नापरार्येत भिक्षोस्तु न चैवमवधीरयेत् ॥  
 उत्तरं च न संदद्यात् क्रुद्धं चैव प्रसादयेत् ।  
 श्रेय एवाभिधातव्यं कर्तव्यं च प्रहृष्टवत् ॥  
 तूष्णीम्भावेन वै तत्र न क्रुद्धमभिसंवदेत् ।  
 लब्धालब्धेन जीवेत तथैव परिपोषयेत् ।  
 कोपिनं तु न याचेत ज्ञानविद्वेषकारितः ॥  
 स्थावरेषु दयां कुर्याज्जङ्गमेषु च प्राणिषु ।  
 यथाऽऽत्मनि तथान्येषु समां दृष्टिं निपातयेत् ॥  
 पुण्यतीर्थानुसेवी च नदीनां पुलिनाश्रयः ।  
 शून्यागारनिकेतश्च वनवृक्षगुहाशयः ॥  
 अरण्यानुचरो नित्यं वेदारण्यनिकेतनः ।  
 एकरात्रं द्विरात्रं वा न क्वचित् सज्जते द्विजः ॥  
 शीर्णपर्णपुटे वापि वन्ये चरति भिक्षुकः ।  
 न भोगार्थमनुप्रेत्य यात्रामात्रं समश्नुते ॥  
 धर्मलब्धं समश्नाति न कामान् किञ्चिदश्नुते ।  
 युगमात्रदग्ध्वानं क्रोशादूर्ध्वं न गच्छति ॥  
 समो मानापमानाभ्यां समलोष्टाश्मकाञ्चनः ।  
 सर्वभूताभयकरस्तथैवाभयदक्षिणः ॥  
 निर्द्वन्द्वो निर्नमस्कारो निरानन्दपरिग्रहः ।  
 निर्ममो निरहङ्कारः सर्वभूतनिराश्रयः ॥  
 परिसंख्याततत्त्वज्ञस्तथा सत्यरतिः सदा ।  
 ऊर्ध्वं नाधो न तिर्यक् च न किञ्चिदभिकामयत् ॥

एवं संचरमाणस्तु यतिधर्मं यथाविधि ।  
 कालस्य परिणामात् तु यथा पक्वफलं तथा ॥  
 स विसृज्य स्वकं देहं प्रविशेद् ब्रह्म शाश्वतम् ।  
 निरामयमनाद्यन्तं गुणसौम्यमचेतनम् ॥  
 निरक्षरमबीजं च निरिन्द्रियमजं तथा ।  
 अजय्यमक्षरं यत् तदभेद्यं सूक्ष्ममेव च ॥  
 निर्गुणं च प्रकृतिमन्निर्विकारं च सर्वशः ।  
 भूतभव्यभविष्यस्य कालस्य परमेश्वरम् ॥  
 अव्यक्तं पुरुषं क्षेत्रमानन्त्याय प्रपद्यते ।  
 एवं स भिक्षुर्निर्वाणं प्राप्नुयाद् दग्धकिल्बिषः ॥  
 इहस्थो देहमुत्सृज्य नीडं शकुनिवद् यथा ।  
 यत् करोति यदश्नाति शुभं वा यदि वाशुभम् ॥  
 नाकृतं भुज्यते कर्म न कृतं नश्यते फलम् ।  
 शुभकर्मसमाचारः शुभमेवाप्नुते फलम् ॥  
 तथाशुभसमाचारो ह्यशुभं समवाप्नुते ।  
 तथा शुभसमाचारो ह्यशुभानि विवर्जयेत् ॥  
 शुभान्येव समादद्याद् य इच्छेद् भूतिमात्मनः ।  
 तस्मादागमसम्पन्नो भवेत् सुनियतेन्द्रियः ॥  
 शक्यते ह्यागमादेव गतिं प्राप्नुमनामयाम् ।  
 परा चैषा गतिर्दृष्टा यामन्वेषन्ति साधवः ॥  
 यत्रामृतत्वं लभते त्यक्त्वा दुःखमनन्तकम् ।  
 इमं हि धर्ममास्थाय येऽपि स्युः पापयोनयः ॥  
 स्त्रियो वैश्याश्च शूद्राश्च प्राप्नुयुः परमां गतिम् ।  
 किं पुनर्ब्राह्मणो विद्वान् क्षत्रियो वा बहुश्रुतः ॥  
 न चाप्यक्षीणपापस्य ज्ञानं भवति देहिनः ।  
 ज्ञानोपलब्धिर्भवति कृतकृत्यो यदा भवेत् ॥  
 उपलभ्य तु विज्ञानं ज्ञानं वाप्यनसूयकः ।  
 तथैव वर्तेद् गुरुषु भूयांसं वा समाहितः ॥  
 यथावमन्येत गुरुं तथा तेषु प्रवर्तते ।  
 व्यर्थमस्य श्रुतं भवति ज्ञानमज्ञानतां व्रजेत् ॥  
 गतिं चाप्यशुभां गच्छेन्निरयाय न संशयः ।  
 प्रक्षीयते तस्य पुण्यं ज्ञानमस्य विरुध्यते ॥  
 अदृष्टपूर्वकल्याणो यथादृष्टविधिर्नरः ॥  
 उत्सेकान्मोहमापद्य तत्त्वज्ञानं न चाप्नुयात् ।  
 एवमेव हि नोत्सेकः कर्तव्यो ज्ञानसम्भवः ॥  
 फलं ज्ञानस्य हि शमः प्रशमाय यतेत् सदा ।  
 उपशान्तेन दान्तेन क्षमायुक्तेन सर्वदा ॥  
 शुश्रूषा प्रतिपत्तव्या नित्यमेवानसूयता ।  
 धृत्या शिश्नोदरं रक्षेत् पाणिपादं च चक्षुषा ॥  
 इन्द्रियार्थाश्च मनसा मनो बुद्धौ समादधेत् ।  
 धृत्याऽऽसीत ततो गत्वा शुद्धदेशं सुसंवृतम् ॥  
 लब्ध्वाऽऽसनं यथादृष्टं विधिपूर्वं समाचरेत् ।  
 ज्ञानयुक्तस्तथा देवं हृदिस्थमुपलक्षयेत् ॥

आदीप्यमानं वपुषा विधूममनलं यथा ।  
 रश्मिमन्तमिवादित्यं वैद्युताग्निमिवाम्बरे ॥  
 संस्थितं हृदये पश्येदीशं शाश्वतमव्ययम् ।  
 न चायुक्तेन शक्योऽयं द्रष्टुं देहे महेश्वरः ॥  
 युक्तस्तु पश्यते बुद्ध्या संनिवेश्य मनो हृदि ।  
 अथ त्वेवं न शक्नोति कर्तुं हृदयधारणम् ॥  
 यथासांख्यमुपासीत यथावद् योगमास्थितः ।  
 पञ्च बुद्धीन्द्रियाणीह पञ्च कर्मेन्द्रियाण्यपि ॥  
 पञ्च भूतविशेषाश्च मनश्चैव तु षोडश ।  
 तन्मात्राण्यपि पञ्चैव मनोऽहङ्कार एव च ॥  
 अष्टमं चाप्यथाव्यक्तमेताः प्रकृतिसंज्ञिताः ।  
 एताः प्रकृतयश्चाष्टौ विकाराश्चापि षोडश ॥  
 एवमेतदिहस्थेन विज्ञेयं तत्त्वबुद्धिना ।  
 एवं वर्ष्म समुत्तीर्य तीर्णो भवति नान्यथा ॥  
 परिसंख्यानमेवैतन्मन्तव्यं ज्ञानबुद्धिना ।  
 अहन्यहनि शान्तात्मा पावनाय हिताय च ॥  
 एवमेव प्रसंख्याय तत्त्वबुद्धिर्विमुच्यते ।  
 निष्कलं केवलं भवति शुद्धतत्त्वार्थतत्त्ववित् ॥

सत्संनिकर्षे परिवर्तितव्यं  
 विद्याधिकाश्चापि निषेवितव्याः ।  
 सवर्णतां गच्छति संनिकर्षा-  
 ज्ञीलः खगो मेरुमिवाश्रयन् वै ॥

भीष्म उवाच

इत्येवमाख्याय महामुनिस्तदा  
 चतुर्षु वर्णेषु विधानमर्थवित् ।  
 शुश्रूषया वृत्तगतिं समाधिना  
 समाधिंयुक्तः प्रययौ स्वमाश्रमम् ॥

युधिष्ठिर उवाच

केषां देवा महाभागाः संनमन्ते महात्मनाम् ।  
 लोकेऽस्मिंस्तानृषीन् सर्वांश्चोतुमिच्छामि तत्त्वतः ॥

भीष्म उवाच

इतिहासमिमं विप्राः कीर्तयन्ति पुराविद् ।  
 अस्मिन्नर्थे महाप्राज्ञास्तं निबोध युधिष्ठिर ॥  
 वृत्रं हत्वाप्युपावृत्तं त्रिदशानां पुरस्कृतम् ।  
 महेन्द्रमनुसम्प्राप्तं स्तूयमानं महर्षिभिः ॥  
 श्रिया परमया युक्तं रथस्थं हरिवाहनम् ।  
 मातलिः प्राञ्जलिर्भूत्वा देवमिन्द्रमुवाच ह ॥

मातलिरुवाच

नमस्कृतानां सर्वेषां भगवंस्त्वं पुरस्कृतः ।  
 येषां लोके नमस्कुर्यात् तान् ब्रवीतु भवान् मम ॥

भीष्म उवाच

तस्य तद् वचनं श्रुत्वा देवराजः शचीपतिः ।

यन्तारं परिपृच्छन्तं तमिन्द्रः प्रत्युवाच ह ॥

इन्द्र उवाच

धर्मं चार्थं च कामं च येषां चिन्तयतां मतिः ।  
 नाधर्मे वर्तते नित्यं तान् नमस्यामि मातले ॥  
 ये रूपगुणसम्पन्नाः प्रमदाहृदयङ्गमाः ।  
 निवृत्ताः कामभोगेषु तान् नमस्यामि मातले ॥  
 स्वेषु भोगेषु संतुष्टाः सुवाचो वचनक्षमाः ।  
 अमानकामाश्चाचार्यार्हास्तान् नमस्यामि मातले ॥  
 धनं विद्यास्तथैश्वर्यं येषां न चलयेन्मतिम् ।  
 चलितां ये निगृह्णन्ति तान् नित्यं पूजयाम्यहम् ॥  
 इष्टैर्दारैरुपेतानां शुचीनामाग्निहोत्रिणाम् ।  
 चतुष्पादकुटुम्बानां मातले प्रणमाम्यहम् ॥  
 येषामर्थस्तथा कामो धर्ममूलविवर्धितः ।  
 धर्मार्थौ यस्य नियतौ तान् नमस्यामि मातले ॥  
 धर्ममूलार्थकामानां ब्राह्मणानां गवामपि ।  
 पतिव्रतानां नारीणां प्रणामं प्रकरोम्यहम् ॥  
 ये भुक्त्वा मानुषान् भोगान् पूर्वं वर्यासि मातले ।  
 तपसा स्वर्गमायान्ति शश्वत् तान् पूजयाम्यहम् ॥  
 असम्भोगान्न चासक्तान् धर्मनित्याञ्जितेन्द्रियान् ।  
 संन्यस्तानचलप्रस्थान् मनसा पूजयामि तान् ॥  
 ज्ञानप्रसन्नविद्यानां निरुद्धं धर्ममिच्छताम् ।  
 परैः कीर्तितशौचानां मातले तान् नमाम्यहम् ॥

युधिष्ठिर उवाच

संस्कृतानां तटाकानां यत् फलं कुरुपुङ्गव ।  
 तदहं श्रोतुमिच्छामि त्वत्तांऽद्य भरतर्षभ ॥

भीष्म उवाच

सुप्रदर्शो धनपतिश्चित्रधातुविभूषितः ।  
 त्रिषु लोकेषु सर्वत्र पूजितो यस्तटाकवान् ॥  
 इह चामुत्र सदनं पुत्राय वित्तवर्धनम् ।  
 कीर्तिसंजननं श्रेष्ठं तटाकानां निवेशनम् ॥  
 धर्मस्यार्थस्य कामस्य फलमाहुर्मनीषिणः ।  
 तटाकं सुकृतं देशे क्षेत्रे देशसमाश्रयम् ॥  
 चतुर्विधानां भूतानां तटाकमुपलक्ष्ये ।  
 तटाकानि च सर्वाणि दिशन्ति श्रियमुत्तमाम् ॥  
 देवा मनुष्या गन्धर्वाः पितरोरगराक्षसाः ।  
 स्थावराणि च भूतानि संश्रयन्ति जलाशयम् ॥  
 तस्मात्तांस्ते प्रवक्ष्यामि तटाके ये गुणाः स्मृताः ।  
 या च तत्र फलप्राप्ती ऋषिभिः समुदाहृता ॥  
 वर्षमात्रं तटाके तु सलिलं यत्र तिष्ठति ।  
 अग्निहोत्रफलं तस्य फलमाहुर्मनीषिणः ॥  
 निदाघकाले सलिलं तटाके यस्य तिष्ठति ।  
 वाजपेयफलं तस्य फलं वै ऋषयोऽब्रुवन् ॥



सकुलं तारयेद् वंशं यस्य खाते जलाशये ।  
गावः पिबन्ति पानीयं साधवश्च नराः सदा ॥  
तटाके यस्य गावस्तु पिबन्ति तृषिता जलम् ।  
मृगपक्षिमनुष्याश्च सोऽश्वमेधफलं लभेत् ॥  
यत् पिबन्ति जलं तत्र स्नायन्ते विश्रमन्ति च ।  
तटाककर्तुस्तत् सर्वं प्रेत्यानन्त्याय कल्पते ॥  
दुर्लभं सलिलं तात विशेषेण परंतप ।  
पानीयस्य प्रदानेन सिद्धिर्भवति शाश्वती ॥  
तिलान् ददत् पानीयं दीपमन्नं प्रतिश्रयम् ।  
बान्धवैः सह मोदध्वमेतत् प्रेतेषु दुर्लभम् ॥  
सर्वदानैर्गुह्यतरं सर्वदानैर्विशिष्यते ।  
पानीयं नरशार्दूल तस्माद् दातव्यमेव हि ॥  
एवमेतत् तटाकेषु कीर्तितं फलमुत्तमम् ।  
अत ऊर्ध्वं प्रवक्ष्यामि वृक्षाणामपि रोपणे ॥  
स्थावराणां तु भूतानां जातयः षट् प्रकीर्तिताः ।  
वृक्षगुल्मलतावल्ल्यस्त्वक्सारतृणवीरुधः ॥  
एता जात्यस्तु वृक्षाणामेषां रोपगुणास्त्वमे ।  
पनसाम्रादयो वृक्षा गुल्मा मन्दारपूर्वकाः ॥  
नागिकामलियावल्ल्यो मालतीत्यादिका लताः ।  
वेणुकमुकत्वक्सारः सस्यानि तृणजातयः ॥

कीर्तिश्च मानुषे लोके प्रेत्य चैव शुभं फलम् ।  
लभ्यते नाकपृष्ठे च पितृभिश्च महीयते ॥  
देवलोकगतस्यापि नाम तस्य न नश्यति ।  
अतीतानागतांश्चैव पितृवंशांश्च भारत ॥  
तारयेद् वृक्षरोपी तु तस्माद् वृक्षान् प्ररोपयेत् ।  
तस्य पुत्रा भवन्त्येव पादपा नात्र संशयः ॥  
परलोकगतः स्वर्गे लोकांश्चाप्नोति सोऽव्ययान् ।  
पुष्पैः सुरगणान् वृक्षाः फलैश्चापि तथा पितृन् ॥  
छायया चातिथींस्तात पूजयन्ति महीरुहाः ।  
किन्नरोरगरक्षांसि देवगन्धर्वमानवाः ॥  
तथा ऋषिगणाश्चैव संश्रयन्ते महीरुहान् ।  
पुष्पिताः फलवन्तश्च तर्पयन्तीह मानवान् ॥  
वृक्षदानं पुत्रवद् वृक्षाः तारयन्ति परत्र च ।  
तस्मात् तटाके वृक्षा वै रोप्याः श्रेयोऽर्थिना सदा ॥  
पुत्रवत् परिरक्ष्याश्च पुत्रास्ते धर्मतः स्मृताः ।  
तटाककृद् वृक्षरोपी इष्टयज्ञश्च यो द्विजः ॥  
एते स्वर्गे महीयन्ते ये चान्ये सन्यवादिनः ।  
तस्मात् तटाकं कुर्वीत आरामांश्चापि योजयेत् ॥  
यज्ञेच्च विविधैर्यज्ञैः सत्यं च विधिवद् वदेत् ।

इति श्रीमहाभारते अनुशासनपर्वणि दानधर्मपर्वणि छत्रोपानहं दानप्रशंसा नाम षण्णवतितमोऽध्यायः ॥ ९६ ॥

## सप्तनवतितमोऽध्यायः

गार्हस्थ्ये पञ्चयज्ञकर्मणां विषये पृथिव्या सह भगवतः श्रीकृष्णस्य संवादः

युधिष्ठिर उवाच

गार्हस्थ्यं धर्ममखिलं प्रब्रूहि भरतर्षभ ।  
ऋद्धिमाप्नोति किं कृत्वा मनुष्य इह पार्थिव ॥ १ ॥

भीष्म उवाच

अत्र ते वर्तयिष्यामि पुरावृत्तं जनाधिप ।  
वासुदेवस्य संवादं पृथिव्याश्चैव भारत ॥ २ ॥  
संस्तुत्य पृथिवीं देवीं वासुदेवः प्रतापवान् ।  
पप्रच्छ भरतश्रेष्ठ मां त्वं यत् पृच्छसेऽद्य वै ॥ ३ ॥

वासुदेव उवाच

गार्हस्थ्यं धर्ममाश्रित्य मया वा मद्विधेन वा ।  
किमवश्यं धरे कार्यं किं वा कृत्वा कृतं भवेत् ॥ ४ ॥

पृथिव्युवाच

ऋषयः पितरो देवा मनुष्याश्चैव माधव ।  
इज्याश्चैवार्चनीयाश्च यथा चैव निबोध मे ॥ ५ ॥  
सदा यज्ञेन देवाश्च सदाऽऽतिथ्येन मानुषाः ।  
छन्दतश्च यथा नित्यमहर्न भुञ्जीत नित्यशः ॥ ६ ॥  
तेन ह्यृषिगणाः प्रीता भवन्ति मधुसूदन ।

नित्यमग्निं परिचरेद्भुक्त्वा बलिकर्म च ॥ ७ ॥  
कुर्यात् तथैव देवा वै प्रीयन्ते मधुसूदन ।  
कुर्यादहरहः भ्रातृमन्त्राद्येनोदकेन च ॥ ८ ॥  
पयोमूलफलैर्वापि पितृणां प्रीतिमाहरन् ।  
सिद्धाज्ञाद् वैश्वदेवं वै कुर्यादग्नौ यथाविधि ॥ ९ ॥  
अग्नीषोमं वैश्वदेवं धान्वन्तर्यमनन्तरम् ।  
प्रजानां पतये चैव पृथग्घोमो विधीयते ॥ १० ॥  
तथैव चानुपूर्व्येण बलिकर्म प्रयोजयेत् ।  
दक्षिणायां यमायेति प्रतीच्यां वरुणाय च ॥ ११ ॥  
सोमाय चाप्युदीच्यां वै वास्तुमध्ये प्रजापतेः ।  
धान्वन्तरेः प्रागुदीच्यां प्राच्यां शक्राय माधव ॥ १२ ॥  
मनुष्येभ्य इति प्राहुर्बलिं द्वारि गृहस्य वै ।  
मरुद्भ्यो दैवतेभ्यश्च बलिमन्तर्गृहे हरेत् ॥ १३ ॥  
तथैव विश्वेदेवेभ्यो बलिमाकाशतो हरेत् ।  
निशाचरेभ्यो भूतेभ्यो बलिं नक्तं तथा हरेत् ॥ १४ ॥  
एवं कृत्वा बलिं सम्यग् दद्याद् भिक्षां द्विजाय वै ।  
अलाभे ब्राह्मणस्याग्नावप्रमुद्गत्य निक्षिपेत् ॥ १५ ॥

यदा श्राद्धं पितृभ्योऽपि दातुमिच्छेत मानवः ।  
 तदा पश्चात् प्रकुर्वीत निवृत्ते श्राद्धकर्मणि ॥ १६ ॥  
 पितृन् संतर्पयित्वा तु बलिं कुर्याद् विधानतः ।  
 वैश्वदेवं ततः कुर्यात् पश्चाद् ब्राह्मणवाचनम् ॥ १७ ॥  
 ततोऽन्नेन विशेषेण भोजयेदतिथीनपि ।  
 अर्चापूर्वं महाराज ततः प्रीणाति मानवान् ॥ १८ ॥  
 अनित्यं हि स्थितो यस्मात् तस्मादतिथिरुच्यते ।  
 आचार्यस्य पितुश्चैव सख्युराप्तस्य चातिथेः ॥ १९ ॥  
 इदमस्ति गृहे मह्यमिति नित्यं निवेदयेत् ।  
 ते यद् वदेयुस्तत् कुर्यादिति धर्मो विधीयते ॥ २० ॥  
 गृहस्थः पुरुषः कृष्ण शिष्टाशी च सदा भवेत् ।

राजर्त्विजं स्नातकं च गुहं श्वशुरमेव च ॥ २१ ॥  
 अर्चयेन्मधुपर्केण परिसंवत्सरोषितान् ।  
 श्वभ्यश्च श्वपचेभ्यश्च वयोभ्यश्चावपेद् भुवि ।  
 वैश्वदेवं हि नामैतत् सायंप्रातर्विधीयते ॥ २२ ॥  
 एतांस्तु धर्मान् गार्हस्थ्यान् यः कुर्यादनसूयकः ।  
 स इहर्षिवरान् प्राप्य प्रेत्य लोके महीयते ॥ २३ ॥  
 भीष्म उवाच  
 इति भूमेर्वचः श्रुत्वा वासुदेवः प्रतापवान् ।  
 तथा चकार सततं त्वमप्येवं सदाचर ॥ २४ ॥  
 एतद् गृहस्थधर्मं त्वं चेष्टमानो जनाधिप ।  
 इहलोके यशः प्राप्य प्रेत्य स्वर्गमवाप्स्यसि ॥ २५ ॥

इति श्रीमहाभारते अनुशासनपर्वणि दानधर्मपर्वणि बलिदानविधिर्नाम सप्तमवतितमोऽध्यायः ॥ १७ ॥

## अष्टमवतितमोऽध्यायः

तपस्विना सुवर्णेन सह मनोः संवादे पुष्पधूपदीपोपहाराणां दानमाहात्म्यम्

युधिष्ठिर उवाच

आलोकदानं नामैतत् कीदृशं भरतर्षभ ।  
 कथमेतत् समुत्पन्नं फलं वा तद् ब्रवीहि मे ॥ १ ॥

भीष्म उवाच

अत्राप्युदाहरन्तीममितिहासं पुरातनम् ।  
 मनोः प्रजापतेर्वाद् सुवर्णस्य च भारत ॥ २ ॥  
 तपस्वी कश्चिदभवत् सुवर्णो नाम भारत ।  
 वर्णतो हेमवर्णः स सुवर्ण इति पप्रथे ॥ ३ ॥  
 कुलशीलगुणोपेतः स्वाध्याये च परंगतः ।  
 बहून् सुवंशप्रभवान् समतीतः स्वकैर्गुणैः ॥ ४ ॥  
 स कदाचिन्मनुं विप्रो ददर्शोपससर्प च ।  
 कुशलप्रश्नमन्योन्यं तौ चोभौ तत्र चक्रतुः ॥ ५ ॥  
 ततस्तौ सत्यसंकल्पौ मेरौ काञ्चनपर्वते ।  
 रमणीये शिलापृष्ठे सहितौ संन्यषीदताम् ॥ ६ ॥  
 तत्र तौ कथयन्तौ स्तां कथां नानाविधाश्रयाः ।  
 ब्रह्मर्षिदेवदैत्यानां पुराणानां महात्मनाम् ॥ ७ ॥  
 सुवर्णस्त्वब्रवीद् वाक्यं मनुं स्वायम्भुवं प्रति ।  
 हितार्थं सर्वभूतानां प्रदत्तं मे वक्तुमर्हसि ॥ ८ ॥  
 सुमनोभिर्विद्वज्यन्ते दैवतानि प्रजेश्वर ।  
 किमेतत् कथमुत्पन्नं फलं योगं च शंस मे ॥ ९ ॥

मनुरुवाच

अत्राप्युदाहरन्तीममितिहासं पुरातनम् ।  
 शुक्रस्य च बलेच्चैव संवादं वै महात्मनोः ॥ १० ॥  
 बलेर्वैरोचनस्येह ब्रैलोक्यमनुशासतः ।  
 समीपमाजगामाशु शुक्रो भृगुकुलोद्बहः ॥ ११ ॥  
 तमर्घ्यादिभिरभ्यर्च्य भार्गवं सोऽसुराधिपः ।

निपसादासने पश्चाद् विधिवद् भूरिदक्षिणः ॥ १२ ॥  
 कथेयमभवत् तत्र त्वया या परिकीर्तिता ।  
 सुमनोधूपदीपानां सम्प्रदाने फलं प्रति ॥ १३ ॥  
 ततः पप्रच्छ दैत्येन्द्रः कवीन्द्रं प्रश्नमुत्तमम् ॥ १४ ॥

बलिरुवाच

सुमनोधूपदीपानां किं फलं ब्रह्मविक्ता ।  
 प्रदानस्य द्विजश्रेष्ठ तद् भवान् वक्तुमर्हति ॥ १५ ॥

शुक्र उवाच

तपः पूर्वं समुत्पन्नं धर्मस्तस्मादनन्तरम् ।  
 एतस्मिन्नन्तरे चैव वीरुदोषध्य एव च ॥ १६ ॥  
 सोमस्यात्मा च बहुधा सम्भूतः पृथिवीतले ।  
 अमृतं च विषं चैव ये चान्ये तृणजातयः ॥ १७ ॥  
 अमृतं मनसः प्रीतिं सद्यस्तृप्तिं ददाति च ।  
 मनो भ्रमयते तीव्रं विषं गन्धेन सर्वशः ॥ १८ ॥  
 अमृतं मङ्गलं विद्धि महद्विषममङ्गलम् ।  
 ओषधो ह्यमृतं सर्वा विषं तेजोऽग्निसम्भवम् ॥ १९ ॥  
 मनो ह्लादयते यस्माच्छ्रियं चापि दधाति च ।  
 तस्मात् सुमनसः प्रोक्ता नरैः सुकृतकर्मभिः ॥ २० ॥  
 देवताभ्यः सुमनसो यो ददाति नरः शुचिः ।  
 तस्य तुष्यन्ति वै देवास्तुष्टाः पुष्टिं ददत्यपि ॥ २१ ॥  
 यं यमुद्दिश्य दीयेरन् देवं सुमनसः प्रभो ।  
 मङ्गलार्थं स तेनास्य प्रीतो भवति दैत्यप ॥ २२ ॥  
 श्रेयास्तूग्राश्च सौम्याश्च तेजस्विन्यश्च ताः पृथक् ।  
 ओषधो बहुवीर्या हि बहुरूपास्तथैव च ॥ २३ ॥  
 यक्षियानां च वृक्षाणामयक्षीयान् निबोध मे ।  
 आसुराणि च माल्यानि दैवतेभ्यो हितानि च ॥ २४ ॥

रक्षसामुरगाणां च यक्षाणां च तथा प्रियाः ।  
 मनुष्याणां पितॄणां च कान्तायास्त्वनुपूर्वशः ॥ २५ ॥  
 वन्या ग्राम्याश्चेह तथा कृष्टोक्ताः पर्वताश्रयाः ।  
 अकण्टकाः कण्टकिनो गन्धरूपरसान्विताः ॥ २६ ॥  
 द्विविधो हि स्मृतो गन्ध इष्टोऽनिष्टश्च पुष्पजः ।  
 इष्टगन्धानि देवानां पुष्पाणीति विभावय ॥ २७ ॥  
 अकण्टकानां वृक्षाणां श्वेतप्रायाश्च वर्णतः ।  
 तेषां पुष्पाणि देवानामिष्टानि सततं प्रभो ॥ २८ ॥  
 ( पद्मं च तुलसी जातिरपि सर्वेषु पूजिता । )  
 जलजानि च माल्यानि पद्मादीनि च यानि वै ।  
 गन्धर्वनागयक्षेभ्यस्तानि दद्याद् विचक्षणः ॥ २९ ॥  
 ओषध्यो रक्तपुष्पाश्च कटुकाः कण्टकान्विताः ।  
 शत्रूणामभिचारार्थमाथर्वेषु निदर्शिताः ॥ ३० ॥  
 तीक्ष्णवीर्यास्तु भूतानां दुरालम्भाः सकण्टकाः ।  
 रक्तभूयिष्ठवर्णाश्च कृष्णाश्चैवोपहारयेत् ॥ ३१ ॥  
 मनोहृदयनन्दिन्यो विशेषमधुराश्च याः ।  
 चारुरूपाः सुमनसो मानुषाणां स्मृता विभो ॥ ३२ ॥  
 न तु श्मशानसम्भूता देवतायतनोद्भवाः ।  
 संनयेत् पुष्टियुक्तेषु विवाहेषु रहःसु च ॥ ३३ ॥  
 गिरिसानुरुहाः सौम्या देवानामुपपादयेत् ।  
 प्रोक्षिताऽभ्युक्षिताः सौम्या यथायोग्यं यथास्मृतिः ॥ ३४ ॥  
 गन्धेन देवास्तुष्यन्ति दर्शनाद् यक्षराक्षसाः ।  
 नागाः समुपभोगेन त्रिभिरेतैस्तु मानुषाः ॥ ३५ ॥  
 सद्यः प्रीणाति देवान् वै ते प्रीता भावयन्त्युत ।  
 संकल्पसिद्धा मर्त्यानामीप्सितैश्च मनोरमैः ॥ ३६ ॥  
 प्रीताः प्रीणन्ति सततं मानिता मानयन्ति च ।  
 अवज्ञातावधूताश्च निर्दहन्त्यधमान् नरान् ॥ ३७ ॥  
 अत ऊर्ध्वं प्रवक्ष्यामि धूपदानविधेः फलम् ।  
 धूपांश्च विविधान् साधून्साधून् निबोध मे ॥ ३८ ॥  
 निर्यासाः सारिणश्चैव कृत्रिमाश्चैव ते त्रयः ।  
 इष्टोऽनिष्टो भवेद् गन्धस्तन्मे विस्तरशः शृणु ॥ ३९ ॥  
 निर्यासाः सल्लकीवर्ज्या देवानां दयिताऽस्तु ते ।  
 गुग्गुलुः प्रवरस्तेषां सर्वेषामिति निश्चयः ॥ ४० ॥  
 अगुरुः सारिणां श्रेष्ठो यक्षराक्षसभोगिनाम् ।  
 दैत्यानां सल्लकीयश्च काङ्क्षतो यश्च तद्विधः ॥ ४१ ॥  
 अथ सर्जरसादीनां गन्धैः पार्थिव दारवैः ।  
 फाणितासवसंयुक्तैर्मनुष्याणां विधीयते ॥ ४२ ॥  
 देवदानवभूतानां सद्यस्तुष्टिकरः स्मृतः ।  
 येऽन्ये वैहारिकास्तत्र मानुषाणामिति स्मृताः ॥ ४३ ॥  
 य एवोक्ताः सुमनसां प्रदाने गुणहेतवः ।  
 धूपेष्वपि परिज्ञेयास्त एव प्रीतिवर्धनाः ॥ ४४ ॥

दीपदाने प्रवक्ष्यामि फलयोगमनुत्तमम् ।  
 यथा येन यदा चैव प्रदेया यादृशाश्च ते ॥ ४५ ॥  
 ज्योतिस्तेजः प्रकाशं वाण्यूर्ध्वं चापि वर्ण्यते ।  
 प्रदानं तेजसां तस्मात् तेजो वर्धयते नृणाम् ॥ ४६ ॥  
 अन्धन्तमस्तमिषं च दक्षिणायनमेव च ।  
 उत्तरायणमेतस्माज्ज्योतिर्दानं प्रशस्यते ॥ ४७ ॥  
 यस्मादूर्ध्वगमेतत् तु तमसश्चैव भेषजम् ।  
 तस्मादूर्ध्वगतेर्दाता भवेदत्रेति निश्चयः ॥ ४८ ॥  
 देवास्तेजस्विनो ह्यस्मात् प्रभावन्तः प्रकाशकाः ।  
 तामसा राक्षसाश्चैव तस्माद् दीपः प्रदीयते ॥ ४९ ॥  
 आलोकदानाच्चक्षुष्मान् प्रभायुक्तो भवेन्नरः ।  
 तान् दत्त्वा नोपहिंसेत न हरेन्नोपनाशयेत् ॥ ५० ॥  
 दीपहर्ता भवेदन्धस्तमोगतिरसुप्रभः ।  
 दीपप्रदः स्वर्गलोके दीपमालेव राजते ॥ ५१ ॥  
 हविषा प्रथमः कल्पो द्वितीयश्चौषधीरसैः ।  
 वसामेदोऽस्थिनिर्यासैर्न कार्यः पुष्टिमिच्छता ॥ ५२ ॥  
 गिरिप्रपाते गहने चैत्यस्थाने चतुष्पथे ।  
 ( गोब्राह्मणालये दुर्गे दीपो भूतिप्रदः शुचिः । )  
 दीपदानं भवेन्नित्यं य इच्छेद् भूतिमात्मनः ॥ ५३ ॥  
 कुलोद्योतो विशुद्धात्मा प्रकाशत्वं च गच्छति ।  
 ज्योतिषां चैव सालोक्यं दीपदाता नरः सदा ॥ ५४ ॥  
 बलिकर्मसु वक्ष्यामि गुणान् कर्मफलोदयान् ।  
 देवयक्षोरगनृणां भूतानामथ रक्षसाम् ॥ ५५ ॥  
 येषां नाग्रभुजो विप्रा देवतातिथिबालकाः ।  
 राक्षसानेव तान् विद्धि निर्विशङ्कानमङ्गलान् ॥ ५६ ॥  
 तस्मादग्रं प्रयच्छेत देवेभ्यः प्रतिपूजितम् ।  
 शिरसा प्रयतश्चापि हरेद् बलिमतन्द्रितः ॥ ५७ ॥  
 गृह्णन्ति देवता नित्यमाशंसन्ति सदा गृहान् ।  
 बाह्याश्चागन्तवो येऽन्ये यक्षराक्षसपन्नगाः ॥ ५८ ॥  
 इतो दत्तेन जीवन्ति देवताः पितरस्तथा ।  
 ते प्रीताः प्रीणयन्तेनमायुषा यशसा धनैः ॥ ५९ ॥  
 बलयः सह पुष्पैस्तु देवानामुपहारयेत् ।  
 दधिदुग्धमयाः पुण्याः सुगन्धाः प्रियदर्शनाः ॥ ६० ॥  
 कार्या रुधिरमांसाढ्या बलयो यक्षरक्षसाम् ।  
 सुरासवपुरस्कारा लाजोल्लापिकभूषिताः ॥ ६१ ॥  
 नागानां दयिता नित्यं पद्मोत्पलविमिश्रिताः ।  
 तिलान् गुडसुसम्पन्नान् भूतानामुपहारयेत् ॥ ६२ ॥  
 अग्रदाताग्रभोगी स्याद् बलवीर्यसमन्वितः ।  
 तस्मादग्रं प्रयच्छेत देवेभ्यः प्रतिपूजितम् ॥ ६३ ॥  
 ज्वलन्त्यहरहो वेदम याश्चास्य गृहदेवताः ।  
 ताः पूज्या भूतिकामेन प्रसृताग्रप्रदायिना ॥ ६४ ॥

इत्येतदसुरेन्द्राय काव्यः प्रोवाच भार्गवः ।

सुवर्णाय मनुः प्राह सुवर्णो नारदाय च ॥ ६५ ॥

इति श्रीमहाभारते अनुशासनपर्वणि दानधर्मपर्वणि सुवर्णमनुसंवादो नामाष्टनवतितमोऽध्यायः ॥ ९८ ॥

## नवनवतितमोऽध्यायः

ऋषिषु नहुषस्यात्याचारस्तत्प्रतीकर्तुं भृगुणा सहागस्त्यस्य वार्तालापः

युधिष्ठिर उवाच

श्रुतं मे भरतश्रेष्ठ पुष्पधूपप्रदायिनाम् ।

फलं बलिविधाने च तद् भूयो वक्तुमर्हसि ॥ १ ॥

धूपप्रदानस्य फलं प्रदीपस्य तथैव च ।

बलयश्च किमर्थं वै क्षिप्यन्ते गृहमेधिभिः ॥ २ ॥

भीष्म उवाच

अत्राप्युदाहरन्तीममितिहासं पुरातनम् ।

नहुषस्य च संवादमगस्त्यस्य भृगोस्तथा ॥ ३ ॥

नहुषो हि महाराज राजर्षिः सुमहातपाः ।

देवराज्यमनुप्राप्तः सुकृतेनेह कर्मणा ॥ ४ ॥

तत्रापि प्रयतो राजन् नहुषस्त्रिदिवे वसन् ।

मानुषीश्चैव दिव्याश्च कुर्वाणो विविधाः क्रियाः ॥ ५ ॥

मानुष्यस्तत्र सर्वाः स्म क्रियास्तस्य महात्मनः ।

प्रवृत्तास्त्रिदिवे राजन् दिव्याश्चैव सनातनाः ॥ ६ ॥

अग्निकार्याणि समिधः कुशाः सुमनसस्तथा ।

बलयश्चाभ्रलाजाभिर्धूपनं दीपकर्म च ॥ ७ ॥

सर्वं तस्य गृहे राज्ञः प्रावर्तत महात्मनः ।

जपयज्ञान्मनोयज्ञांस्त्रिदिवेऽपि चकार सः ॥ ८ ॥

देवानभ्यर्चयन्नापि विधिवत् स सुरेश्वरः ।

सर्वानेव यथान्यायं यथापूर्वमरिंदम ॥ ९ ॥

अथेन्द्रोऽहमिति ज्ञात्वा अहंकारं समाविशत् ।

सर्वाश्चैव क्रियास्तस्य पर्यहीयन्त भूपतेः ॥ १० ॥

स ऋषीन् वाहयामास वरदानमदान्वितः ।

परिहीणक्रियश्चैव दुर्बलत्वमुपेयिवान् ॥ ११ ॥

तस्य वाहयतः कालो मुनिमुख्यांस्तपोधनान् ।

अहंकाराभिभूतस्य सुमहानभ्यवर्तत ॥ १२ ॥

अथ पर्यायशः सर्वान् वाहनायोपचक्रमे ।

पर्यायश्चाप्यगस्त्यस्य समपद्यत भारत ॥ १३ ॥

अथागत्य महातेजा भृगुर्ब्रह्माविदां वरः ।

अगस्त्यमाश्रमस्थं वै समुपेत्येदमब्रवीत् ॥ १४ ॥

एवं वयमसत्कारं देवेन्द्रस्यास्य दुर्मतेः ।

नारदोऽपि मयि प्राह गुणानेतान् महाद्युते ।

त्वमप्येतद् विदित्वेह सर्वमाचर पुत्रक ॥ ६६ ॥

नहुषस्य किमर्थं वै मर्षयाम महामुने ॥ १५ ॥

अगस्त्य उवाच

कथमेव मया शक्यः शप्तुं यस्य महामुने ।

वरदेन वरो दत्ता भवतो विदितश्च सः ॥ १६ ॥

यो मे दृष्टिपथं गच्छेत् समे वश्यो भवेदिति ।

इत्यनेन वरं देवो याचितो गच्छता दिवम् ॥ १७ ॥

एवं न दग्धः स मया भवता च न संशयः ।

अन्येनाप्यृषिमुख्येन न दग्धो न च पातितः ॥ १८ ॥

अमृतं चैव पानाय दत्तमस्मै पुरा विभो ।

महात्मना तदर्थं च नास्माभिर्विनिपात्यते ॥ १९ ॥

प्रायच्छत वरं देवः प्रजानां दुःखकारणम् ।

द्विजेष्वधर्मयुक्तानि स करोति नराधमः ॥ २० ॥

तत्र यत्प्राप्तकालं नस्तद् ब्रूहि वदतां वर ।

भवांश्चापियथा ब्रूयात् तत्कर्तास्मि न संशयः ॥ २१ ॥

भृगुरुवाच

पितामहनियोगेन भवन्तं सोऽहेमागतः ।

प्रतिकर्तुं बलवति नहुषे दैवमोहिते ॥ २२ ॥

अद्य हि त्वां सुदुर्बुद्धी रथे योक्ष्यति देवराट् ।

अद्यैनमहमुद्रुत्तं करिष्येऽनिन्द्रमोजसा ॥ २३ ॥

अद्येन्द्रं स्थापयिष्यामि पश्यतस्ते शतक्रतुम् ।

संचाल्य पापकर्माणमैन्द्रात् स्थानात् सुदुर्मतिम् ॥ २४ ॥

अद्य चासौ कुदेवेन्द्रस्त्वां पदा धर्षयिष्यति ।

दैवोपहतचित्तत्वादात्मनाशाय मन्दधीः ॥ २५ ॥

व्युत्क्रान्तधर्मं तमहं धर्षणामर्षितो भृशम् ।

अहिर्भवस्वेति रुषा शप्स्ये पापं द्विजद्रुहम् ॥ २६ ॥

तत एनं सुदुर्बुद्धिं धिक्शब्दाभिहतत्विषम् ।

धरण्यां पातयिष्यामि पश्यतस्ते महामुने ॥ २७ ॥

नहुषं पापकर्माणमैश्वर्यबलमोहितम् ।

यथा च रोचते तुभ्यं तथा कर्तास्म्यहं मुने ॥ २८ ॥

एवमुक्तस्तु भृगुणा मैत्रावरुणिरव्ययः ।

अगस्त्यः परमप्रीतो बभूव विगतज्वरः ॥ २९ ॥

इति श्रीमहाभारते अनुशासनपर्वणि दानधर्मपर्वणि अगस्त्यभृगुसंवादो नाम नवनवतितमोऽध्यायः ॥ ९९ ॥

## शततमोऽध्यायः

नहुषस्य पतनं शतक्रतोरैन्द्रे पुनरभिषेको दीपदानमहिमा च

युधिष्ठिर उवाच

कथं वै स विपन्नश्च कथं वै पातितो भुवि ।  
कथं चानिन्द्रतां प्राप्तस्तद्भवान् वक्तुमर्हति ॥ १ ॥

भीष्म उवाच

एवं तयोः संवदतोः क्रियास्तस्य महात्मनः ।  
सर्वा एव प्रवर्तन्ते या दिव्या याश्च मानुषीः ॥ २ ॥  
तथैव दीपदानानि सर्वोपकरणानि वै ।  
बलिकर्म च यच्चान्यदुत्सेकाश्च पृथग्विधाः ॥ ३ ॥  
सर्वे तस्य समुत्पन्ना देवेन्द्रस्य महात्मनः ।  
देवलोके नृलोके च सदाचारा बुधैः स्मृताः ॥ ४ ॥  
ते चेद्भवन्ति राजेन्द्र ऋद्धयन्ते गृहमेधिनः ।  
धूपप्रदानैर्दोषैश्च नमस्कारैस्तथैव च ॥ ५ ॥  
यथा सिद्धस्य चात्रस्य ग्रहायात्रं प्रदीयते ।  
बलयश्च गृहोद्देशे अतः प्रीयन्ति देवताः ॥ ६ ॥  
यथा च गृहिणस्तोषां भवेद् वै बलिकर्मणि ।  
तथा शतगुणा प्रीतिर्देवतानां प्रजायते ॥ ७ ॥  
एवं धूपप्रदानं च दीपदानं च साधवः ।  
प्रयच्छन्ति नमस्कारैर्युक्तात्मगुणावहम् ॥ ८ ॥  
ज्ञानेनाङ्गिश्च यत् कर्म क्रियते वै विपश्चिता ।  
नमस्कारप्रयुक्तेन तेन प्रीयन्ति देवताः ॥ ९ ॥  
पितरश्च महाभागा ऋषयश्च तपोधनाः ।  
गृह्याश्च देवताः सर्वाः प्रीयन्ते विधिनार्चिताः ॥ १० ॥  
इत्येतां बुद्धिमास्थाय नहुषः स नरेश्वरः ।  
सुरेन्द्रत्वं महत् प्राप्य कृतवानेतदद्भुतम् ॥ ११ ॥  
कस्यचित् त्वथ कालस्य भाग्यक्षय उपस्थिते ।  
सर्वमेतदवज्ञाय कृतवानिदमीदृशम् ॥ १२ ॥  
ततः स परिहीणोऽभूत् सुरेन्द्रो बलदर्पतः ।  
धूपदीपोदकविधिं न यथावच्चकार ह ॥ १३ ॥  
ततोऽस्य यज्ञविषयो रक्षोभिः पर्यवध्यत ।  
अथागस्त्यमृषिश्रेष्ठं वाहनायाजुहाव ह ॥ १४ ॥  
द्रुतं सरस्वतीकूलात् स्नयन्निव महाबलः ।  
ततो भृगुर्महातेजा मैत्रावरुणिमब्रवीत् ॥ १५ ॥  
निमीलय स्नयने जटां यावद् विशामि ते ।  
स्थाणुभूतस्य तस्याथ जटां प्राविशदच्युतः ॥ १६ ॥  
भृगुः स सुमहातेजाः पातनाय नृपस्य च ।  
ततः स देवराट् प्राप्तस्तमृषिं वाहनाय वै ॥ १७ ॥  
ततोऽगस्त्यः सुरपतिं वाक्यमाह विशाम्यते ।  
योजयस्वेति मां क्षिप्रं कं च देशं वहामि ते ॥ १८ ॥  
यत्र वक्ष्यसि तत्र त्वां नयिष्यामि सुराधिप ।

इत्युक्तो नहुषस्तेन योजयामास तं मुनिम् ॥ १९ ॥  
भृगुस्तस्य जटान्तस्थो बभूव हृषितो भृशम् ।  
न चापि दर्शनं तस्य चकार स भृगुस्तदा ॥ २० ॥  
वरदानप्रभावज्ञो नहुषस्य महात्मनः ।  
न चुकोप तदागस्त्यो युक्तोऽपि नहुषेण वै ॥ २१ ॥  
तं तु राजा प्रतोदेन चोदयामास भारत ।  
न चुकोप स धर्मात्मा ततः पादेन देवराट् ॥ २२ ॥  
अगस्त्यस्य तदा क्रुद्धो वामेनाभ्यहनच्छिरः ।  
तस्मिञ्छिरस्यभिहते स जटान्तर्गतो भृगुः ॥ २३ ॥  
शशाप बलवत्क्रुद्धो नहुषं पापचेतसम् ।  
यस्मात् पदाऽऽहतः क्रोधाच्छिरसीमं महामुनिम् ॥ २४ ॥  
तस्मादाशु मर्ही गच्छ सपो भूत्वा सुदुर्मते ।  
इत्युक्तः स तदा तेन सपो भूत्वा पपात ह ॥ २५ ॥  
अदृष्टेनाथ भृगुणा भूतले भरतर्षभ ।  
भृगुं हि यदि सोऽद्रक्ष्यन्नहुषः पृथिवीपते ॥ २६ ॥  
न च शक्तोऽभविष्यद् वै पातने तस्य तेजसा ।  
स तु तैस्तैः प्रदानैश्च तपोभिर्नियमैस्तथा ॥ २७ ॥  
पतितोऽपि महाराज भूतले स्मृतिमानभूत् ।  
प्रसादयामास भृगुं शापान्तो मे भवेदिति ॥ २८ ॥  
ततोऽगस्त्यः कृपाविष्टः प्रासादयत तं भृगुम् ।  
शापान्तार्थं महाराज स च प्रादात् कृपान्वितः ॥ २९ ॥

भृगुरुवाच

राजा युधिष्ठिरो नाम भविष्यति कुलोद्बहः ।  
स त्वां मोक्षयिता शापादित्युक्त्वान्तरधीयत ॥ ३० ॥  
अगस्त्योऽपि महातेजाः कृत्वा कार्यं शतक्रतोः ।  
स्वमाश्रमपदं प्रायात् पूज्यमानो द्विजातिभिः ॥ ३१ ॥  
नहुषोऽपि त्वया राजंस्तस्माच्छापात् समुद्धृतः ।  
जगाम ब्रह्मभवनं पश्यतस्ते जनाधिप ॥ ३२ ॥  
तदा स पातयित्वा तं नहुषं भूतले भृगुः ।  
जगाम ब्रह्मभवनं ब्रह्मणे च न्यवेदयत् ॥ ३३ ॥  
ततः शक्रं समानाय्य देवानाह पितामहः ।  
वरदानान्मम सुरा नहुषो राज्यमाप्तवान् ॥ ३४ ॥  
स चागस्त्येन क्रुद्धेन भ्रंशितो भूतलं गतः ।  
न च शक्यं विना राजा सुरा वर्तयितुं क्वचित् ॥ ३५ ॥  
तस्मादयं पुनः शक्रो देवराज्येऽभिषिच्यताम् ।  
एवं सम्भाषमाणं तु देवाः पार्थ पितामहम् ॥ ३६ ॥  
एवमस्त्विति संहृष्टाः प्रन्यूचुस्तं नराधिप ।  
सोऽभिषिक्तो भगवता देवराज्ये च वासवः ॥ ३७ ॥



ब्रह्मणा राजशार्दूल यथापूर्वं व्यरोचत ।  
एवमेतत् पुरावृत्तं नहुषस्य व्यतिक्रमात् ॥ ३८ ॥  
स च तैरेव संसिद्धो नहुषः कर्मभिः पुनः ।  
तस्माद्दीपाः प्रदातव्याः सायं वै गृहमेधिभिः ॥ ३९ ॥

इति श्रीमहाभारते अनुशासनपर्वणि दानधर्मपर्वणि अगस्त्यसंवादो नाम शततमोऽध्यायः ॥ १०० ॥

## एकाधिकशततमोऽध्यायः

ब्रह्मस्वापहरणजन्यदोषविषये क्षत्रियश्वपाकयोः संवादो ब्रह्मस्वपरिरक्षणे मृतस्य चाण्डालस्य मोक्षप्राप्तिश्च

युधिष्ठिर उवाच

ब्राह्मणस्वानि ये मन्दा हरन्ति भरतर्षभ ।  
नृशंसकारिणो मूढाः क्व ते गच्छन्ति मानवाः ॥ १ ॥

भीष्म उवाच

( पातकानां परं ह्येतद् ब्रह्मस्वहरणं बलात् ।  
सान्त्वयास्ते विनश्यन्ति चण्डालाः प्रेत्य चेह च ॥ )  
अत्राप्युदाहरन्तीममितिहासं पुरातनम् ।  
चाण्डालस्य च संवादं क्षत्रबन्धोश्च भारत ॥ २ ॥

राजन्य उवाच

वृद्धरूपोऽसि चाण्डाल बालवच्च विचेष्टसे ।  
श्वखराणां रजःसेवी कस्मादुद्विजसे गवाम् ॥ ३ ॥  
साधुभिर्गर्हितं कर्म चाण्डालस्य विधीयते ।  
कस्माद् गोरजसा ध्वस्तमपां कुण्डे निषिञ्चसि ॥ ४ ॥

चाण्डाल उवाच

ब्राह्मणस्य गवां राजन् द्वियतीनां रजः पुरा ।  
सोममुध्वंसयामास तं सोमं येऽपिबन् द्विजाः ॥ ५ ॥  
दीक्षितश्च स राजापि क्षिप्रं नरकमाविशत् ।  
सह तैर्याजकैः सर्वैर्ब्रह्मस्वमुपजीव्य तत् ॥ ६ ॥  
येऽपि तत्रापिबन् क्षीरं घृतं दधि च मानवाः ।  
ब्राह्मणाः सह राजन्याः सर्वे नरकमाविशन् ॥ ७ ॥  
जघ्नुस्ताः पयसा पुत्रांस्तथा पौत्रान् विधुन्वतीः ।  
पशून्वेक्षमाणाश्च साधुवृत्तेन दम्पती ॥ ८ ॥  
अहं तत्रावसं राजन् ब्रह्मचारी जितेन्द्रियः ।  
तासां मे रजसा ध्वस्तं मैक्षमासीन्नराधिप ॥ ९ ॥  
चाण्डालोऽहं ततो राजन् भुक्त्वा तदभवं नृप ।  
ब्रह्मस्वहारी च नृपः सोऽप्रतिष्ठां गतिं ययौ ॥ १० ॥  
तस्माद्धरेण विप्रस्वं कदाचिदपि किञ्चन ।  
ब्रह्मस्वं रजसा ध्वस्तं भुक्त्वा मां पश्य यादृशम् ॥ ११ ॥  
तस्मात् सोमोऽप्यविक्रेयः पुरुषेण विपश्चिता ।  
विक्रयं त्विह सोमस्य गृह्यन्ति मनीषिणः ॥ १२ ॥  
ये चैनं क्रीणते तात ये च विक्रीणते जनाः ।

दिव्यं चक्षुरवाप्नोति प्रेत्य दीपस्य दायकः ।  
पूर्णचन्द्रप्रतीकाशा दीपदाश्च भवन्त्युत ॥ ४० ॥  
यावदक्षिणिमेषाणि ज्वलन्ते तावतीः समाः ।  
रूपवान् बलवांश्चापि नरो भवति दीपदः ॥ ४१ ॥

ते तु वैवस्वतं प्राप्य रौरवं यान्ति सर्वशः ॥ १३ ॥  
सोमं तु रजसा ध्वस्तं विक्रीणन् विधिपूर्वकम् ।  
श्रोत्रियो वार्धुषी भूत्वा नचिरं स विनश्यति ॥ १४ ॥  
नरकं त्रिशतं प्राप्य स्वविष्टामुपजीवति ।  
श्वचर्यामभिमानं च सखिदारे च विप्लवम् ॥ १५ ॥  
तुलया धारयन् धर्ममभिमन्यतिरिच्यते ।  
श्वानं वै पापिनं पश्य विवर्णं हरिणं कृशम् ॥ १६ ॥  
अभिमानेन भूतानामिमां गतिमुपागतम् ।  
अहं वै विपुले तात कुले धनसमन्विते ॥ १७ ॥  
अन्यस्मिञ्जन्मनि विभो ज्ञानविज्ञानपारगः ।  
अभवं तत्र जानानो ह्येतान् दोषान् मदात् सदा ॥ १८ ॥  
संरब्ध एव भूतानां पृष्ठमांसमक्षयम् ।  
सोऽहं तेन च वृत्तेन भोजनेन च तेन वै ॥ १९ ॥  
इमामवस्थां सम्प्राप्तः पश्य कालस्य पर्ययम् ।  
आदीप्तमिव चैलान्तं भ्रमरैरिव चार्दितम् ॥ २० ॥  
धावमानं सुसंरब्धं पश्य मां रजसान्वितम् ।  
स्वाध्यायैस्तु महत्पापं हरन्ति गृहमेधिनः ॥ २१ ॥  
दानैः पृथग्विधैश्चापि यथा प्राहुर्मनीषिणः ।  
तथा पापकृतं विप्रमाश्रमस्थं महीपते ॥ २२ ॥  
सर्वसङ्गविनिर्मुक्तं छन्दांस्युत्तारयन्त्युत ।  
अहं हि पापयोन्यां वै प्रसूतः क्षत्रियर्षभ ।  
निश्चयं नाधिगच्छामि कथं मुच्येयमित्युत ॥ २३ ॥  
जातिस्मरत्वं च मम केनचित् पूर्वकर्मणा ।  
शुभेन येन मोक्षं वै प्राप्नुमिच्छाम्यहं नृप ॥ २४ ॥  
त्वमिमं सम्प्रपन्नाय संशयं ब्रूहि पृच्छते ।  
चाण्डालत्वात् कथमहं मुच्येयमिति सत्तम ॥ २५ ॥

राजन्य उवाच

चाण्डाल प्रतिजानीहि येन मोक्षमवाप्स्यसि ।  
ब्राह्मणार्थं त्यजन् प्राणान् गतिमिष्टामवाप्स्यसि ॥ २६ ॥  
दत्त्वा शरीरं क्रव्याद्भ्रूयो रणाग्नौ द्विजहेतुकम् ।  
दृत्वा प्राणान् प्रमोक्षस्ते नान्यथा मोक्षमर्हसि ॥ २७ ॥

भीष्म उवाच

इत्युक्तः स तदा तेन ब्रह्मस्वार्थे परंतप ।

हुत्वा रणमुखे प्राणान् गतिमिष्टामवाप ह ॥ २८ ॥

इति श्रीमहाभारते अनुशासनपर्वणि दानधर्मपर्वणि राजन्यचाण्डालसंवादो नामैकोत्तरशततमोऽध्यायः ॥ १०१ ॥

तस्माद् रक्ष्यं त्वया पुत्र ब्रह्मस्वं भरतर्षभ ।

यदीच्छसि महाबाहो शाश्वती गतिमात्मनः ॥ २९ ॥

## द्वयधिकशततमोऽध्यायः

विभिन्नकर्मणामनुसारेण विभिन्नलोकानां प्राप्तिरिति वर्णयितुं धृतराष्ट्ररूपिणा शक्रेण सह गौतमस्य संवादः

युधिष्ठिर उवाच

एके लोकाः सुकृतिनः सर्वे त्वाहो पितामह ।

तत्र तत्रापि भिक्षास्ते तन्मे ब्रूहि पितामह ॥ १ ॥

भीष्म उवाच

कर्मभिः पार्थनानात्वं लोकानां यान्ति मानवाः ।

पुण्यान् पुण्यकृतो यान्ति पापान् पापकृतो नराः ॥ २ ॥

अत्राप्युदाहरन्तीममितिहासं पुरातनम् ।

गौतमस्य मुनेस्तात संवादं वासवस्य च ॥ ३ ॥

ब्राह्मणो गौतमः कश्चिन्मृदुर्दान्तो जितेन्द्रियः ।

महावने हस्तिशिष्टं परिधूनममातृकम् ॥ ४ ॥

तं दृष्ट्वा जीवयामास सानुक्रोशो धृतव्रतः ।

स तु दीर्घेण कालेन बभूवातिबलो महान् ॥ ५ ॥

तं प्रभिन्नं महानागं प्रक्षुतं पर्वतोपमम् ।

धृतराष्ट्रस्य रूपेण शक्रो जग्राह हस्तिनम् ॥ ६ ॥

द्वियमाणं तु तं दृष्ट्वा गौतमः संशितव्रतः ।

अभ्यभाषत राजानं धृतराष्ट्रं महातपाः ॥ ७ ॥

मा मेऽहार्षीर्हस्तिनं पुत्रमेनं

दुःखात् पुष्टं धृतराष्ट्राकृतञ्च ।

मैत्रं सतां सप्तपदं वदन्ति

मित्रद्रोहो मैव राजन् स्पृशेत् त्वाम् ॥ ८ ॥

इध्मोदकप्रदानारं शून्यपालं ममाश्रमे ।

विनीतमाचार्यकुले सुयुक्तं गुरुकर्मणि ॥ ९ ॥

शिष्टं दान्तं कृतज्ञं च प्रियं च सततं मम ।

न मे विक्रोशतो राजन् हर्तुमर्हसि कुञ्जरम् ॥ १० ॥

धृतराष्ट्र उवाच

गवां सहस्रं भवते ददानि

दासीशतं निष्कशतानि पञ्च ।

अन्यच्च वित्तं विविधं महर्षे

किं ब्राह्मणस्येह गजेन कृत्यम् ॥ ११ ॥

गौतम उवाच

तवैव गावो हि भवन्तु राजन्

दास्यः सनिष्का विविधं च रत्नम् ।

अन्यच्च वित्तं विविधं नरेन्द्र

किं ब्राह्मणस्येह धनेन कृत्यम् ॥ १२ ॥

धृतराष्ट्र उवाच

ब्राह्मणानां हस्तिभिर्नास्ति कृत्यं

राजन्यानां नागकुलानि विप्र ।

स्वं वाहनं नयतो नास्त्यधर्मो

नागश्रेष्ठं गौतमास्मान्निवर्त ॥ १३ ॥

गौतम उवाच

यत्र प्रेतो नन्दति पुण्यकर्मा

यत्र प्रेतः शोचते पापकर्मा ।

वैवस्वतस्य सद्ने महान्म-

स्तत्र त्वाहं हस्तिनं यातयिष्ये ॥ १४ ॥

धृतराष्ट्र उवाच

ये निष्क्रिया नास्तिकाश्चद्धानाः

पापात्मान इन्द्रियार्थे निविष्टाः ।

यमस्य ते यातनां प्राप्नुवन्ति

परं गन्ता धृतराष्ट्रो न तत्र ॥ १५ ॥

गौतम उवाच

वैवस्वती संयमनी जनानां

यत्रानृतं नोच्यते यत्र सत्यम् ।

यत्राबला बलिनं यातयन्ति

तत्र त्वाहं हस्तिनं यातयिष्ये ॥ १६ ॥

धृतराष्ट्र उवाच

ज्येष्ठां स्वसारं पितरं मातरं च

यथा शत्रुं मदमत्ताश्चरन्ति ।

तथाविधानामेष लोको महर्षे

परं गन्ता धृतराष्ट्रो न तत्र ॥ १७ ॥

गौतम उवाच

मन्दाकिनी वैश्रवणस्य राज्ञो

महाभागा भोगिजनप्रवेश्या ।

गन्धर्वयक्षैरप्सरोग्भिश्च जुष्टा

तत्र त्वाहं हस्तिनं यातयिष्ये ॥ १८ ॥

धृतराष्ट्र उवाच

अतिथिव्रताः सुव्रता ये जना वै

प्रतिश्रयं ददति ब्राह्मणेभ्यः ।

शिष्टाशिनः संविभज्याश्रिताश्च

मन्दाकिनीं तेऽपि विभूषयन्ति ॥ १९ ॥

गौतम उवाच

मेरोरग्रे यद् वनं भाति रम्यं  
सुपुष्पितं किन्नरीगीतजुष्टम् ।  
सुदर्शना यत्र जम्बूविशाला  
तत्र त्वाहं हस्तिनं यातयिष्ये ॥ २० ॥

धृतराष्ट्र उवाच

ये ब्राह्मणा मृदवः सत्यशीला  
बहुश्रुताः सर्वभूताभिरामाः ।  
येऽधीयते सेतिहासं पुराणं  
मध्वाहुत्या जुहति वै द्विजेभ्यः ॥ २१ ॥  
तथाविधानामेष लोको महर्षे  
परं गन्ता धृतराष्ट्रो न तत्र ।  
यद् विद्यते विदितं स्थानमस्ति  
तद् ब्रूहि त्वं त्वरितो ह्येष यामि ॥ २२ ॥

गौतम उवाच

सुपुष्पितं किन्नरराजजुष्टं  
प्रियं वनं नन्दनं नारदस्य ।  
गन्धर्वाणामप्सरसां च शश्वत्  
तत्र त्वाहं हस्तिनं यातयिष्ये ॥ २३ ॥

धृतराष्ट्र उवाच

ये नृत्यगीते कुशला जनाः सदा  
ह्याचमानाः सहिताश्चरन्ति ।  
तथाविधानामेष लोको महर्षे  
परं गन्ता धृतराष्ट्रो न तत्र ॥ २४ ॥

गौतम उवाच

यत्रोत्तराः कुरवो भान्ति रम्या  
देवैः सार्धं मोदमाना नरेन्द्र ।  
यत्राग्निपौनाश्च वसन्ति लोका  
अव्योमयः पर्वतयोनयश्च ॥ २५ ॥  
यत्र शक्रो वर्षति सर्वकामान्  
यत्र स्त्रियः कामचारा भवन्ति ।  
यत्र चेर्या नास्ति नारीनराणां  
तत्र त्वाहं हस्तिनं यातयिष्ये ॥ २६ ॥

धृतराष्ट्र उवाच

ये सर्वभूतेषु निवृत्तकामा  
अमांसाः न्यस्तदण्डाश्चरन्ति ।  
न हिंसन्ति स्थावरं जङ्गमं च  
भूतानां ये सर्वभूतात्मभूताः ॥ २७ ॥  
निराशिषो निर्ममा वीतरागा  
लज्जालाभे तुन्यनिन्दाप्रशंसाः ।  
तथाविधानामेष लोको महर्षे  
परं गन्ता धृतराष्ट्रो न तत्र ॥ २८ ॥

गौतम उवाच

ततोऽपरे भान्ति लोकाः सनातनाः  
सुपुण्यगन्धा विरजा वीतशोकाः ।  
सोमस्य राज्ञः सद्ने महात्मन-  
स्तत्र त्वाहं हस्तिनं यातयिष्ये ॥ २९ ॥

धृतराष्ट्र उवाच

ये दानशीला न प्रतिगृह्णते सदा  
न चाप्यर्थोऽप्राददते परेभ्यः ।  
येषामदेयमर्हते नास्ति किञ्चित्  
सर्वातिथ्याः सुप्रसादा जनाश्च ॥ ३० ॥  
ये क्षन्तारो नाभिलषन्ति चान्यान्  
सत्रीभूताः सततं पुण्यशीलाः ।  
तथाविधानामेष लोको महर्षे  
परं गन्ता धृतराष्ट्रो न तत्र ॥ ३१ ॥

गौतम उवाच

ततोऽपरे भान्ति लोकाः सनातना  
विरजसो वितमस्का विशोकाः ।  
आदित्यदेवस्य पदं महात्मन-  
स्तत्र त्वाहं हस्तिनं यातयिष्ये ॥ ३२ ॥

धृतराष्ट्र उवाच

स्वाध्यायशीला गुरुशुभ्रवणे रता-  
स्तपस्विनः सुव्रताः सत्यसंधाः ।  
आचार्याणामप्रतिकूलभाषिणो  
नित्योत्थिता गुरुकर्मस्वचोद्याः ॥ ३३ ॥  
तथाविधानामेष लोको महर्षे  
विशुद्धानां भावितो वाग्यतानाम् ।  
सत्ये स्थितानां वेदविदां महात्मनां  
परं गन्ता धृतराष्ट्रो न तत्र ॥ ३४ ॥

गौतम उवाच

ततोऽपरे भान्ति लोकाः सनातनाः  
सुपुण्यगन्धा विरजा विशोकाः ।  
वरुणस्य राज्ञः सद्ने महात्मन-  
स्तत्र त्वाहं हस्तिनं यातयिष्ये ॥ ३५ ॥

धृतराष्ट्र उवाच

चातुर्मास्यैर्ये यजन्ते जनाः सदा  
तथेष्टीनां दशशतं प्राप्नुवन्ति ।  
ये चाग्निहोत्रं जुहति श्रद्धधाना  
यथाम्नायं त्रीणि वर्षाणि विप्राः ॥ ३६ ॥  
सुधारिणां धर्मधुरे महात्मनां  
यथोदिते वर्त्मनि सुस्थितानाम् ।  
धर्मात्मनामुद्रहतां गतिं तां  
परं गन्ता धृतराष्ट्रो न तत्र ॥ ३७ ॥

गौतम उवाच

इन्द्रस्य लोका विरजा विशोका  
दुर्न्वयाः काङ्क्षिता मानवानाम्।  
तस्याहं ते भवने भूरितेजसो  
राजन्निमं हस्तिनं यातयिष्ये ॥ ३८ ॥

धृतराष्ट्र उवाच

शतवर्षजीर्वा यश्च शूरो मनुष्यो  
वेदाध्यायी यश्च यज्वाम्रमत्तः।  
एते सर्वे शकलोकं व्रजन्ति  
परं गन्ता धृतराष्ट्रो न तत्र ॥ ३९ ॥

गौतम उवाच

प्राजापत्याः सन्ति लोका महान्तो  
नाकस्य पृष्ठे पुष्कला वीतशोकाः।  
मनीषिताः सर्वलोकोद्भवानां  
तत्र त्वाहं हस्तिनं यातयिष्ये ॥ ४० ॥

धृतराष्ट्र उवाच

ये राजानो राजसूयाभिषिक्ता  
धर्मात्मानो रक्षितारः प्रजानाम्।  
ये चाश्वमेधावधृते प्लुताङ्गा-  
स्तेषां लोका धृतराष्ट्रो न तत्र ॥ ४१ ॥

गौतम उवाच

ततः परं भान्ति लोकाः सनातनाः  
सुपुण्यगन्धा विरजा वीतशोकाः।  
तस्मिन्नहं दुर्लभे चाप्यधृष्ये  
गवां लोके हस्तिनं यातयिष्ये ॥ ४२ ॥

धृतराष्ट्र उवाच

यो गोसहस्री शतदः समां समां  
गवां शती दश दद्याच्च शक्या।  
तथा दशभ्यो यश्च दद्यादिहैकां  
पञ्चभ्यो वा दानशीलस्तथैकाम् ॥ ४३ ॥  
ये जीर्यन्ते ब्रह्मचर्येण विप्रा  
ब्राह्मो वाचं परिरक्षन्ति चैव।  
मनस्विनस्तीर्थयात्रापरायणा-

स्ते तत्र मोदन्ति गवां निवासे ॥ ४४ ॥

प्रभासं मानसं तीर्थं पुष्कराणि महत्सरः।  
पुण्यं च नैमिषं तीर्थं बाहुदां करतोयिनीम् ॥ ४५ ॥  
गयां गयशिरश्चैव विपाशां स्थूलवालुकाम्।  
कृष्णां गङ्गां पञ्चनदं महाह्रदमथापि च ॥ ४६ ॥  
गोमतीं कौशिकीं पम्प्यां महात्मानो धृतव्रताः।  
सरस्वतीद्विषद्वत्यौ यमुनां ये तु यान्ति च ॥ ४७ ॥  
तत्र ते दिव्यसंस्थाना दिव्यमाल्यधराः शिवाः।  
प्रयान्ति पुण्यगन्धाढ्या धृतराष्ट्रो न तत्र वै ॥ ४८ ॥

गौतम उवाच

यत्र शीतभयं नास्ति न चोष्णभयमण्वपि।  
न क्षुत्पिपासे न ग्लानिर्न दुःखं न सुखं तथा ॥ ४९ ॥  
न द्वेष्यो न प्रियः कश्चिन्न बन्धुर्न रिपुस्तथा।  
न जरामरणे तत्र न पुण्यं न च पातकम् ॥ ५० ॥  
तस्मिन् विरजसि स्फीते प्रज्ञासत्त्वव्यवस्थिते।  
स्वयम्भुभवने पुण्ये हस्तिनं मे प्रदास्यसि ॥ ५१ ॥

धृतराष्ट्र उवाच

निर्मुक्ताः सर्वसङ्गैर्ये कृतात्मानो यतव्रताः।  
अध्यात्मयोगसंस्थानैर्युक्ताः स्वर्गगतिं गताः ॥ ५२ ॥  
ते ब्रह्मभवनं पुण्यं प्राप्नुवन्तीह सार्विकाः।  
न तत्र धृतराष्ट्रस्ते शक्यो द्रष्टुं महामुने ॥ ५३ ॥

गौतम उवाच

रथन्तरं यत्र बृहच्च गीयते  
यत्र वेदी पुण्डरीकैस्तृणोति।  
यत्रोपयाति हरिभिः सोमपीथी  
तत्र त्वाहं हस्तिनं यातयिष्ये ॥ ५४ ॥  
बुध्यामि त्वां वृत्रहणं शतक्रतुं  
व्यतिक्रमन्तं भुवनानि विश्वा।  
कश्चिन्न वाचा वृजिनं कदाचि-  
दकार्षे ते मनसोऽभिषङ्गात् ॥ ५५ ॥

शतक्रतुरुवाच

मघवाहं लोकपथं प्रजाना-  
मन्वागमं परिव्रादे गजस्य।  
तस्माद् भवान् प्रणतं मानुशास्तु  
ब्रवीषि यत्तत् करवाणि सर्वम् ॥ ५६ ॥

गौतम उवाच

इवेतं करेणुं मम पुत्रं हि नागं  
यं मेऽहर्षादिशवर्षाणि बालम्।  
यो मे वने वसतोऽभूद् द्वितीय-  
स्तमेव मे देहि सुरेन्द्र नागम् ॥ ५७ ॥

शतक्रतुरुवाच

अयं सुतस्ते द्विजमुख्य नाग  
आगच्छति त्वामभिवीक्षमाणः।  
पादौ च ते नासिकयोपजिघ्रते  
श्रेयो ममाध्याहि नमश्च तेऽस्तु ॥ ५८ ॥

गौतम उवाच

शिवं सदैवेह सुरेन्द्र तुभ्यं  
ध्यायामि पूजां च सदा प्रयुञ्जे।  
ममापि त्वं शक्र शिवं ददस्व  
त्वया दत्तं प्रतिगृह्णामि नागम् ॥ ५९ ॥

शतक्रतुरुवाच  
 येषां वेदा निहिता वै गुहायां  
 मनीषिणां सत्यवतां महात्मनाम्।  
 तेषां त्वयैकेन महात्मनासि  
 वृद्धस्तस्मात् प्रीतिमांस्तेऽहमद्य ॥ ६० ॥  
 हन्तैहि ब्राह्मण क्षिप्रं सह पुत्रेण हस्तिना ।

इति श्रीमहाभारते अनुशासनपर्वणि दानधर्मपर्वणि हस्तिकूटो नाम द्व्यधिकशततमोऽध्यायः ॥ १०२ ॥

### त्र्यधिकशततमोऽध्यायः

ब्रह्मणा सह भगीरथस्य संवादः, यज्ञतपदानेभ्योऽनशनस्य महत्त्वाधिक्यम्

युधिष्ठिर उवाच

दानं बहुविधाकारं शान्तिः सत्यमहिंसितम् ।  
 स्वदारतुष्टिश्चोक्ता ते फलं दानस्य चैव यत् ॥ १ ॥  
 पितामहस्य विदितं किमन्यत् तपसो बलात् ।  
 तपसो यत्परं तेऽद्य तन्नो व्याख्यातुमर्हसि ॥ २ ॥

भीष्म उवाच

तपः प्रचक्षते यावत् तावल्लोको युधिष्ठिर ।  
 मतं ममात्र कौन्तेय तपो नानशनात् परम् ॥ ३ ॥  
 अत्राप्युदाहरन्तीममितिहासं पुरातनम् ।  
 भगीरथस्य संवादं ब्रह्मणश्च महात्मनः ॥ ४ ॥  
 अतीत्य सुरलोकं च गवां लोकं च भारत ।  
 ऋषिलोकं च सोऽगच्छद् भगीरथ इति श्रुतम् ॥ ५ ॥  
 तं तु दृष्ट्वा वचः प्राह ब्रह्मा राजन् भगीरथम् ।  
 कथं भगीरथागास्त्वमिमं लोकं दुरासदम् ॥ ६ ॥  
 न हि देवा न गन्धर्वा न मनुष्या भगीरथ ।  
 आयान्त्यतस्तपसः कथं वै त्वमिहागतः ॥ ७ ॥

भगीरथ उवाच

निष्काणां वै ह्यददं ब्राह्मणेभ्यः  
 शतं सहस्राणि सदैव दानम् ।  
 ब्राह्मं व्रतं नित्यमास्थाय विद्वन्  
 न त्वेवाहं तस्य फलादिहागाम् ॥ ८ ॥  
 दशैकरात्रान् दशपञ्चरात्रा-  
 नेकादशैकादशकान् कर्तुंश्च ।  
 ज्योतिष्टोमानां च शतं यदिष्टं  
 फलेन तेनापि च नागतोऽहम् ॥ ९ ॥  
 यश्चावसं जाह्नवीतीरनित्यः  
 शतं समास्तप्यमानस्तपोऽहम् ।  
 अदां च तत्राश्वतरीसहस्रं  
 नारीपुरं न च तेनाहमागाम् ॥ १० ॥  
 दशायुतानि चाश्वानां गोऽयुतानि च विंशतिम् ।  
 पुष्करेषु द्विजातिभ्यः प्रादां शतसहस्रशः ॥ ११ ॥

त्वं हि प्राप्तुं शुभाँल्लोकान्हाय च चिराय च ॥ ६१ ॥  
 स गौतमं पुरस्कृत्य सह पुत्रेण हस्तिना ।  
 दिवमाचक्रमे वज्री सद्भिः सह दुरासदम् ॥ ६२ ॥  
 इदं यः शृणुयान्नित्यं यः पठेद् वा जितेन्द्रियः ।  
 स याति ब्रह्मणो लोकं ब्राह्मणो गौतमो यथा ॥ ६३ ॥

सुवर्णचन्द्रोत्तमधारिणीनां

कन्योत्तमानामददं सहस्रम् ।

षष्टिं सहस्राणि विभूषितानां

जाम्बूनदैराभरणैर्न तेन ॥ १२ ॥

दशार्बुदान्यददं गोसवेज्या-

स्वेकैकशो दश गा लोकनाथ ।

समानवत्साः पयसा समन्विताः

सुवर्णकांस्योपदुहा न तेन ॥ १३ ॥

आप्तोर्यामेषु नियतमेकैकस्मिन् दशाददम् ।

गृष्टीनां क्षीरदात्रीणां रोहिणीनां शतानि च ॥ १४ ॥

दोग्ध्रीणां वै गवां चापि प्रयुतानि दशैव ह ।

प्रादां दशगुणं ब्रह्मन् न तेनाहमिहागतः ॥ १५ ॥

वाजिनां बाह्विजातानामयुतान्यददं दश ।

कर्काणां हेममालानां न च तेनाहमागतः ॥ १६ ॥

कोटीश्च काञ्चनस्याष्टौ प्रादां ब्रह्मन् दशान्वहम् ।

एकैकस्मिन् क्रतौ तेन फलेनाहं न चागतः ॥ १७ ॥

वाजिनां श्यामकर्काणां हरितानां पितामह ।

प्रादां हेमस्रजां ब्रह्मन् कोटीर्दश च सप्त च ॥ १८ ॥

ईषादन्तान् महाकायान् काञ्चनस्रग्विभूषितान् ।

पद्मिनो वै सहस्राणि प्रादां दश च सप्त च ॥ १९ ॥

अलंकृतानां देवेश दिव्यैः कनकभूषणैः ।

रथानां काञ्चनाङ्गानां सहस्राण्यददं दश ॥ २० ॥

सप्त चान्यानि युक्तानि वाजिभिः समलंकृतैः ।

दक्षिणावयवाः केचिद् वेदैर्यै सम्प्रकीर्तिताः ॥ २१ ॥

वाजपेयेषु दशसु प्रादां तेष्वपि चाप्यहम् ।

शक्रतुल्यप्रभावाणामिज्यया विक्रमेण ह ॥ २२ ॥

सहस्रं निष्ककण्डानामददं दक्षिणामहम् ।

विजित्य भूपतीन् सर्वानर्थैरिष्टा पितामह ॥ २३ ॥

अष्टभ्यो राजसूयेभ्यो न च तेनाहमागतः ।

स्रोतश्च यावद्ब्रह्मायाश्छन्नमासीजगत्पते ॥ २४ ॥



दक्षिणाभिः प्रवृत्ताभिर्मम नागां च तत्कृते ।  
 वाजिनां च सहस्रे द्वे सुवर्णशतभूषिते ॥ २५ ॥  
 वरं ग्रामशतं चाहमेकैकस्य त्रिधाददम् ।  
 तपस्वी नियताहारः शममास्थाय वाग्यतः ॥ २६ ॥  
 दीर्घकालं हिमवति गङ्गायाश्च दुरुत्सहाम् ।  
 मूर्ध्ना धारां महादेवः शिरसा यामधारयत् ।  
 न तेनाप्यहमागच्छं फलेनेह पितामह ॥ २७ ॥  
 शम्याक्षेपैरयजं यच्च देवान्  
 साद्यस्कानामयुतैश्चापि यत्तत् ।  
 त्रयोदशद्वादशाहैश्च देव  
 सपौण्डरीकान्न च तेषां फलेन ॥ २८ ॥  
 अष्टौ सहस्राणि ककुभिनामहं  
 शुक्लपद्मानामददं द्विजेभ्यः ।  
 एकैकं वै काञ्चनं शृङ्गमेभ्यः  
 पत्नीश्चैषामददं निष्ककण्ठीः ॥ २९ ॥  
 हिरण्यरत्ननिचयानददं रत्नपर्वतान् ।  
 धनधान्यसमृद्धाश्च ग्रामाश्चान्ये सहस्रशः ॥ ३० ॥  
 शतं शतानां गृहीतामददं चाप्यतन्द्रितः ।  
 इष्टानेकैर्महायज्ञैर्ब्राह्मणेभ्यो न तेन च ॥ ३१ ॥  
 एकादशाहैरयजं सदक्षिणै-  
 र्द्विर्द्वादशाहैरश्वमेधैश्च देव ।  
 आर्कायणैः षोडशभिश्च ब्रह्म-  
 स्तेषां फलेनेह न चागतोऽस्मि ॥ ३२ ॥  
 निष्कैककण्ठमददं योजनायतं  
 तद्विस्तीर्णं काञ्चनपादपानाम् ।  
 वनं वृत्तानां रत्नविभूषितानां  
 न चैव तेषामागतोऽहं फलेन ॥ ३३ ॥  
 तुरायणं हि व्रतमप्यधृष्य-  
 मक्रोधनोऽकरवं त्रिंशतोऽब्दान् ।  
 शतं गवामष्टशतानि चैव  
 दिने दिने ह्यददं ब्राह्मणेभ्यः ॥ ३४ ॥  
 इति श्रीमहाभारते अनुशासनपर्वणि दानधर्मपर्वणि ब्रह्मभगीरथमवादे अ्यधिकशततमोऽध्यायः ॥ १०३ ॥

पयस्विनीनामथ रोहिणीनां  
 तथैवान्याननडुहो लोकनाथ ।  
 प्रादां नित्यं ब्राह्मणेभ्यः सुरेश  
 नेहागतस्तेन फलेन चाहम् ॥ ३५ ॥  
 त्रिंशद्ग्रीनहं ब्रह्मचयजं यच्च नित्यदा ।  
 अष्टाभिः सर्वमेधैश्च नरमेधैश्च सप्तभिः ॥ ३६ ॥  
 दशभिर्विश्वजिद्धिश्च शतैरष्टादशोत्तरैः ।  
 न चैव तेषां देवेश फलेनाहमिहागमम् ॥ ३७ ॥  
 सरग्वां बाहुदायां च गङ्गायामथ नैमिषे ।  
 गवां शतानामयुतमददं न च तेन वै ॥ ३८ ॥  
 इन्द्रेण गुह्यं निहितं वै गुहायां  
 यद्भार्गवस्तपसेहाभ्यविन्दत् ।  
 जाज्वल्यमानमुशनस्तेजसेह  
 तत्साधयामासमहं वरेण्य ॥ ३९ ॥  
 ततो मे ब्राह्मणास्तुष्टास्तस्मिन् कर्मणि साधिते ।  
 सहस्रमुषयश्चासन् ये वै तत्र समागताः ॥ ४० ॥  
 उक्तस्तैरस्मि गच्छ त्वं ब्रह्मलोकमिति प्रभो ।  
 प्रीतेनोक्तसहस्रेण ब्राह्मणानामहं प्रभो ।  
 इमं लोकमनुप्राप्तो मा भूत् तेऽत्र विचारणा ॥ ४१ ॥  
 कामं यथावद्विहितं विधात्रा  
 पृष्टेन वाच्यं तु मया यथावत् ।  
 तपो हि नान्यच्चानशान्ममं मे  
 नमोऽस्तु ते देववर प्रसीद ॥ ४२ ॥  
 भीष्म उवाच  
 इत्युक्तवन्तं ब्रह्मा तु राजानं स भगीरथम् ।  
 पूजयामास पूजार्हं विधिदृष्टेन कर्मणा ॥ ४३ ॥  
 तस्मादनशनैर्युक्तो विप्रान् पूजय नित्यदा ।  
 विप्राणां वचनात् सर्वं परब्रेहं च सिध्यति ॥ ४४ ॥  
 वासोभिरन्नैर्गोभिश्च शुभ्रैर्नैवेदिकैरपि ।  
 शुभ्रैः सुरगणैश्चापि स्तोष्या एव द्विजास्तथा ।  
 एतदेव परं गुह्यमलोभेन समाचर ॥ ४५ ॥

### चतुरधिकशततमोऽध्यायः

आयुषो वृद्धिक्षयकवृत्तां शुभाशुभकर्मणां वर्णनप्रसंगेन गृहस्थाश्रमकर्तव्यानां सविस्तरं निरूपणम्

युधिष्ठिर उवाच

शतायुर्कृतः पुरुषः शतवीर्यश्च जायते ।  
 कस्मान्निघ्नयन्ते पुरुषा बाला अपि पितामह ॥ १ ॥  
 आयुष्मान् केन भवति अल्पायुर्वापि मानवः ।  
 केन वा लभते कीर्तिं केन वा लभते श्रियम् ॥ २ ॥  
 तपसा ब्रह्मचर्येण जपहोमैस्तथौषधैः ।  
 कर्मणा मनसा वाचा तन्मे ब्रूहि पितामह ॥ ३ ॥

भीष्म उवाच

अत्र तेऽहं प्रवक्ष्यामि यन्मां त्वमनुपृच्छसि ।  
 अल्पायुर्येन भवति दीर्घायुर्वापि मानवः ॥ ४ ॥  
 येन वा लभते कीर्तिं येन वा लभते श्रियम् ।  
 यथा वर्तयन् पुरुषः श्रेयसा सम्प्रयुज्यते ॥ ५ ॥  
 आचाराल्लभते ह्यायुराचाराल्लभते श्रियम् ।  
 आचारात् कीर्तिमाप्नोति पुरुषः प्रेत्य चेह च ॥ ६ ॥

दुराचारो हि पुरुषो नेहायुर्विन्दते महत् ।  
 त्रसन्ति यस्माद् भूतानि तथा परिभवन्ति च ॥ ७ ॥  
 तस्मात् कुर्यादिहाचारं यदीच्छेद् भूतिमात्मनः ।  
 अपि पापशरीरस्य आचारो हन्त्यलक्षणम् ॥ ८ ॥  
 आचारलक्षणो धर्मः सन्तश्चारित्र्यलक्षणाः ।  
 साधूनां च यथावृत्तमेतदाचारलक्षणम् ॥ ९ ॥  
 अप्यदृष्टं श्रवादेव पुरुषं धर्मचारिणम् ।  
 भूतिकर्माणि कुर्वाणं तं जनाः कुर्वते प्रियम् ॥ १० ॥  
 ये नास्तिका निष्क्रियाश्च गुरुशास्त्राभिलङ्घिनः ।  
 अधर्मज्ञा दुराचारास्ते भवन्ति गतायुषः ॥ ११ ॥  
 विशीला भिन्नमर्यादा नित्यं संकीर्णमैथुनाः ।  
 अल्पायुषो भवन्तीह नरा निरयगामिनः ॥ १२ ॥  
 सर्वलक्षणहीनोऽपि समुदाचारवान् नरः ।  
 भ्रष्टाधनोऽनसूयश्च शतं वर्षाणि जीवति ॥ १३ ॥  
 अक्रोधनः सत्यवादी भूतानामविहिंसकः ।  
 अनसूयुरजिह्वाश्च शतं वर्षाणि जीवति ॥ १४ ॥  
 लोष्टमर्दी तृणच्छेदी नखखादी च यो नरः ।  
 नित्योच्छिष्टः संकुसुको नेहायुर्विन्दते महत् ॥ १५ ॥  
 ब्राह्मे मुहूर्ते बुध्येत धर्मार्यौ चानुचिन्तयेत् ।  
 उत्थायाचम्य तिष्ठेत पूर्वा संध्यां कृताञ्जलिः ॥ १६ ॥  
 एवमेवापरां संध्यां समुपासीत वाग्यतः ।  
 नेक्षेतादित्यमुद्यन्तं नास्तं यान्तं कदाचन ॥ १७ ॥  
 नोपसृष्टं न वारिस्थं न मध्यं न भसो गतम् ।  
 ऋषयो नित्यसंध्यत्वाद् दीर्घमायुरवाप्नुवन् ॥ १८ ॥  
 तस्मात् तिष्ठेत् सदा पूर्वं पश्चिमां चैव वाग्यतः ।  
 ये न पूर्वमुपासन्ते द्विजाः संध्यां न पश्चिमाम् ॥ १९ ॥  
 सर्वोस्तान् धार्मिको राजा शूद्रकर्माणि कारयेत् ।  
 परदारान् न गन्तव्या सर्ववर्णेषु कर्हिचित् ॥ २० ॥  
 न हीदृशमनायुष्यं लोके किञ्चन विद्यते ।  
 यादृशं पुरुषस्येह परदारोपसेवनम् ॥ २१ ॥  
 यावन्तो रोमकूपाः स्युः स्त्रीणां गात्रेषु निर्मिताः ।  
 तावद् वर्षसहस्राणि नरकं पर्युपासते ॥ २२ ॥  
 प्रसाधनं च केशानामञ्जनं दन्तधावनम् ।  
 पूर्वाह्ण एव कार्याणि देवतानां च पूजनम् ॥ २३ ॥  
 पुरीषमूत्रे नोदीक्षेन्नाधितिष्ठेत् कदाचन ।  
 नातिकल्यं नातिसायं न च मध्यन्दिने स्थिते ॥ २४ ॥  
 नाज्ञातैः सह गच्छेत नैको न वृषलैः सह ।  
 पन्था देवो ब्राह्मणाय गोभ्यो राजभ्य एव च ॥ २५ ॥  
 वृद्धाय भारतप्ताय गर्भिण्यै दुर्बलाय च ।  
 प्रदक्षिणं च कुर्वीत परिज्ञातान् वनस्पतीन् ॥ २६ ॥  
 चतुष्पथान् प्रकुर्वीत सर्वानेव प्रदक्षिणान् ।  
 मध्यन्दिने निशाकाले अर्धरात्रे च सर्वदा ॥ २७ ॥  
 चतुष्पथं न सेवेत उभे संध्ये तथैव च ।

उपानहौ च वस्त्रं च धृतमन्यैर्न धारयेत् ॥ २८ ॥  
 ब्रह्मचारी च नित्यं स्यात् पादं पादेन नाक्रमेत् ।  
 अमावास्यां पौर्णमास्यां चतुर्दश्यां च सर्वशः ॥ २९ ॥  
 अष्टम्यां सर्वपक्षाणां ब्रह्मचारी सदा भवेत् ।  
 आक्रोशं परिवादं च पैशुन्यं च विवर्जयेत् ॥ ३० ॥  
 नारुन्तुदः स्यान्न नृशंसवादी  
 न हीनतः परमभ्याददीत ।  
 ययास्य वाचा पर उद्विजेत  
 न तां वदेद् रुशतीं पापलोक्याम् ॥ ३१ ॥  
 वाक्सायका वदनान्निष्पतन्ति  
 यैराहतः शोचति राज्यहानि ।  
 परस्य वा मर्मसु ये पतन्ति  
 तान् पण्डितो नावसृजेत् परेषु ॥ ३२ ॥  
 रोहते सायकैर्विद्धं वनं परशुना हतम् ।  
 वाचा दुरुक्तं बीभत्सं न संरोहति वाक्क्षतम् ॥ ३३ ॥  
 कर्णिनालीकनाराचान् निर्हरन्ति शरीरतः ।  
 वाक्शल्यस्तु न निर्हर्तुं शक्यो हृदिशयो हि सः ॥ ३४ ॥  
 हीनाज्ञानतिरिकाज्ञानं विद्याहीनान् विगर्हितान् ।  
 रूपद्रविणहीनांश्च सत्त्वहीनांश्च नाक्षिपेत् ॥ ३५ ॥  
 नास्तिक्यं वेदनिन्दां च देवतानां च कुत्सनम् ।  
 द्वेषस्तम्भोऽभिमानं च तैक्ष्ण्यं च परिवर्जयेत् ॥ ३६ ॥  
 परस्य दण्डं नोद्यच्छेत् क्रुद्धो नैनं निपातयेत् ।  
 अन्यत्र पुत्राच्छिष्याश्च शिक्षार्थं ताडनं स्मृतम् ॥ ३७ ॥  
 न ब्राह्मणान् परिवदेन्नक्षत्राणि न निर्दिशेत् ।  
 तिथिं पक्षस्य न ब्रूयात् तथास्यायुर्न रिष्यते ॥ ३८ ॥  
 ( अमावास्यामृते नित्यं दन्तधावनमाचरेत् ।  
 इतिहासपुराणानि दानं वेदं च नित्यशः ॥  
 गायत्रीमननं नित्यं कुर्यात् संध्यां समाहितः । )  
 कृत्वा मूत्रपुरीषे तु रथ्यामाक्रम्य वा पुनः ।  
 पादप्रक्षालनं कुर्यात् स्वाध्याये भोजने तथा ॥ ३९ ॥  
 त्रीणि देवाः पवित्राणि ब्राह्मणानामकल्पयन् ।  
 अदृष्टमङ्गिर्निर्णिकं यच्च वाचा प्रशस्यते ॥ ४० ॥  
 संयावं कृसरं मांसं शङ्कुलीं पायसं तथा ।  
 आत्मार्थं न प्रकर्तव्यं देवार्थं तु प्रकल्पयेत् ॥ ४१ ॥  
 नित्यमग्निं परिचरेद् भिक्षां दद्याच्च नित्यदा ।  
 वाग्यतो दन्तकाष्ठं च नित्यमेव समाचरेत् ॥ ४२ ॥  
 ( न संध्यायां स्वपेन्नित्यं स्नायाच्छुद्धः सदा भवेत् । )  
 न चाभ्युदितशायी स्यात् प्रायश्चित्ती तथा भवेत् ।  
 मातापितरमुत्थाय पूर्वमेवाभिवादयेत् ॥ ४३ ॥  
 आचार्यमथवाप्यन्यं तथायुर्विन्दते महत् ।  
 वर्जयेद् दन्तकाष्ठानि वर्जनयानि नित्यशः ॥ ४४ ॥  
 भक्षयेच्छास्त्रदृष्टानि पर्वस्वपि विवर्जयेत् ।  
 उदङ्मुखश्च सततं शौचं कुर्यात् समाहितः ॥ ४५ ॥

अकृत्वा देवपूजां च नाचरेद् दन्तधावनम् ।  
 अकृत्वा देवपूजां च नाभिगच्छेत् कदाचन ।  
 अन्यत्र तु गुरुं वृद्धं धार्मिकं वा विचक्षणम् ॥ ४६ ॥  
 अवलोक्यो न चादर्शो मलिनो बुद्धिमत्तरैः ।  
 न चाज्ञातां स्त्रियं गच्छेद् गर्भिणीं वा कदाचन ॥ ४७ ॥  
 ( वारसंप्रहणात् पूर्वं नाचरेन्मैथुनं बुधः ।  
 अन्यथा त्ववकीर्णः स्यात् प्रायश्चित्तं समाचरेत् ॥  
 नोदीक्षेत् परदारंश्च रहस्येकासनो भवेत् ।  
 इन्द्रियाणि सदा यच्छेत् स्वप्ने शुद्धमना भवेत् ॥ )  
 उदक्षिरा न स्वपेत् तथा प्रत्यक्षिरा न च ।  
 प्राक्षिरास्तु स्वपेद् विद्वानथवा दक्षिणाशिराः ॥ ४८ ॥  
 न भग्ने नावशीर्णे च शयने प्रखपीत च ।  
 नान्तर्धाने न संयुक्ते न च तिर्यक् कदाचन ॥ ४९ ॥  
 न चापि गच्छेत् कार्ये समयाद् वापि नास्तिकैः ।  
 आसनं तु पदाऽऽकृष्य न प्रसज्जेत् तथा नरः ॥ ५० ॥  
 न नग्नः कर्हिचित् स्नायान्न निशायां कदाचन ।  
 स्नात्वा च नावमृज्येत गात्राणि सुविचक्षणः ॥ ५१ ॥  
 न चानुलिम्पेद् स्नात्वा स्नात्वा वासो न निर्धुनेत् ।  
 न चैवार्द्राणि वासांसि नित्यं सेवेत मानवः ॥ ५२ ॥  
 स्रजश्च नावकृष्येत न बहिर्धारयेत् च ।  
 उदक्यया च सम्भाषां न कुर्वीत कदाचन ॥ ५३ ॥  
 नोत्सृजेत् पुरीषं च क्षेत्रे ग्रामस्य चान्तिके ।  
 उभे मूत्रपुरीषे तु नाप्सु कुर्यात् कदाचन ॥ ५४ ॥  
 ( देवालयेऽथ गोवृन्दे चैत्ये सस्येषु विश्रमे ।  
 भक्ष्यान् भुक्त्वा क्षुतेऽध्वानं गत्वा मूत्रपुरीषयोः ॥  
 द्विराचामेद् यथान्यायं हृद्गतं तु पिबन्नपः । )  
 अन्नं बुभुक्षमाणस्तु त्रिमुखेन स्पृशेदपः ।  
 भुक्त्वा चान्नं तथैव त्रिभिः पुनः परिमार्जयेत् ॥ ५५ ॥  
 प्राङ्मुखो नित्यमश्रीयाद् वाग्यतोऽन्नमकुत्सयन् ।  
 प्रस्कन्दयेच्च मनसा भुक्त्वा चाग्निमुपस्पृशेत् ॥ ५६ ॥  
 आयुष्यं प्राङ्मुखो भुङ्क्ते यशस्यं दक्षिणामुखः ।  
 धन्यं पश्चान्मुखो भुङ्क्ते ऋतं भुङ्क्ते उदङ्मुखः ॥ ५७ ॥  
 अग्निमालभ्य तोयेन सर्वान् प्राणानुपस्पृशेत् ।  
 गात्राणि चैव सर्वाणि नाभिं पाणितले तथा ॥ ५८ ॥  
 नाधितिष्ठेत् तुषं जातु केशभस्मकपालिकाः ।  
 अन्यस्य चाप्यवस्नातं दूरतः परिवर्जयेत् ॥ ५९ ॥  
 शान्तिहोमांश्च कुर्वीत सावित्राणि च धारयेत् ।  
 निषण्णश्चापि खादेत् न तु गच्छन् कदाचन ॥ ६० ॥  
 मूत्रं नोत्तिष्ठता कार्यं न भस्मनि न गोव्रजे ।  
 आर्द्रपादस्तु भुञ्जीत नार्द्रपादस्तु संविशेत् ॥ ६१ ॥  
 आर्द्रपादस्तु भुञ्जानो वर्षाणां जीवते शतम् ।  
 ग्रीणि तेजांसि नोच्छिष्ट आलभेत कदाचन ॥ ६२ ॥  
 अग्निं गां ब्राह्मणं चैव तथा ह्यायुर्न रिष्यते ।

ग्रीणि तेजांसि नोच्छिष्ट उदीक्षेत कदाचन ॥ ६३ ॥  
 सूर्याचन्द्रमसौ चैव नक्षत्राणि च सर्वशः ।  
 ऊर्ध्वं प्राणा ह्युत्क्रामन्ति यूनः स्थविर आयति ॥ ६४ ॥  
 प्रत्युत्थानाभिवादाभ्यां पुनस्तान् प्रतिपद्यते ।  
 अभिवादयति वृद्धांश्च दद्याच्चैवासनं स्वयम् ॥ ६५ ॥  
 कृताञ्जलिरुपासीत गच्छन्तं पृष्ठतोऽन्वितात् ।  
 न चासीतासने भिन्ने भिन्नकांस्यं च वर्जयेत् ॥ ६६ ॥  
 नैकवस्त्रेण भोक्तव्यं न नग्नः स्नातुमर्हति ।  
 स्वप्नव्यं नैव नगनेन न चोच्छिष्टोऽपि संविशेत् ॥ ६७ ॥  
 उच्छिष्टो न स्पृशेच्छीर्षं सर्वे प्राणास्तदाश्रयाः ।  
 केशग्रहं प्रहारांश्च शिरस्येतान् विवर्जयेत् ॥ ६८ ॥  
 न संहताभ्यां पाणिभ्यां कण्डूयेदात्मनः शिरः ।  
 न चाभीक्ष्णं शिरः स्नायात् तथास्यायुर्न रिष्यते ॥ ६९ ॥  
 शिरःस्नातस्तु तैलैश्च नाङ्गं किञ्चिदपि स्पृशेत् ।  
 तिलसृष्टं न चाश्रीयात् तथास्यायुर्न रिष्यते ॥ ७० ॥  
 नाध्यापयेत् तथोच्छिष्टो नार्थीयत कदाचन ।  
 वाते च पूतिगन्धे च मनसापि न चिन्तयेत् ॥ ७१ ॥  
 अत्र गाथा यमोद्गीताः कीर्तयन्ति पुराविदः ।  
 आयुरस्य निकृन्तामि प्रजास्तस्याददे तथा ॥ ७२ ॥  
 उच्छिष्टो यः प्राद्रवति स्वाध्यायं चाधिगच्छति ।  
 यश्चानध्यायकालेऽपि मोहादभ्यस्यति द्विजः ॥ ७३ ॥  
 तस्य वेदः प्रणश्येत आयुश्च परिहीयते ।  
 तस्माद् युक्तो ह्यनध्याये नार्थीयत कदाचन ॥ ७४ ॥  
 प्रत्यादित्यं प्रत्यनलं प्रति गां च प्रति द्विजान् ।  
 ये मेहन्ति च पन्थानं ते भवन्ति गतायुषः ॥ ७५ ॥  
 उभे मूत्रपुरीषे तु दिवा कुर्यादुदङ्मुखः ।  
 दक्षिणाभिमुखो रात्रौ तथा ह्यायुर्न रिष्यते ॥ ७६ ॥  
 चीनं कृशान् नावजानीयाद् दीर्घमायुर्जिजीविषुः ।  
 ब्राह्मणं क्षत्रियं सर्पं सर्वे ह्याशीविषास्त्रयः ॥ ७७ ॥  
 दहत्याशीविषः क्रुद्धो यावत् पश्यति चक्षुषा ।  
 क्षत्रियोऽपि दहेत् क्रुद्धो यावत् स्पृशति तेजसा ॥ ७८ ॥  
 ब्राह्मणस्तु कुलं हन्याद् ध्यानेनावेक्षितेन च ।  
 तस्मादेतत् त्रयं यन्नादुपसेवेत् पण्डितः ॥ ७९ ॥  
 गुरुणा चैव निर्बन्धो न कर्तव्यः कदाचन ।  
 अनुमान्यः प्रसाद्यश्च गुरुः क्रुद्धो युधिष्ठिर ॥ ८० ॥  
 सम्यङ्मिथ्याप्रवृत्तेऽपि वर्तितव्यं गुराविह ।  
 गुरुनिन्दा दहत्यायुर्मनुष्याणां न संशयः ॥ ८१ ॥  
 दूरादावसथान्मूत्रं दूरात् पादावसेचनम् ।  
 उच्छिष्टोत्सर्जनं चैव दूरे कार्यं हितैषिणा ॥ ८२ ॥  
 रक्तमाल्यं न धार्यं स्याच्छुक्लं धार्यं तु पण्डितैः ।  
 वर्जयित्वा तु कमलं तथा कुवलयं प्रभो ॥ ८३ ॥  
 रक्तं शिरसि धार्यं तु तथा वानेयमित्यपि ।  
 काञ्चनीयापि माला या न सा दुष्यति कर्हिचित् ॥ ८४ ॥

स्नातस्य वर्णकं नित्यमाद्रं दद्याद् विशाम्पते ।  
 विपर्ययं न कुर्वीत वाससो बुद्धिमान् नरः ॥ ८५ ॥  
 तथा नान्यधृतं धार्यं न चापदशमेव च ।  
 अन्यदेव भवेद् वासः शयनीये नरोत्तम ॥ ८६ ॥  
 अन्यद् रथ्यासु देवानामर्चयामन्यदेव हि ।  
 प्रियङ्गुचन्दनाभ्यां च बिल्वेन तगरेण च ॥ ८७ ॥  
 पृथगेवानुलिम्पेत केसरेण च बुद्धिमान् ।  
 उपवासं च कुर्वीत स्नातः शुचिरलंकृतः ॥ ८८ ॥  
 पर्वकालेषु सर्वेषु ब्रह्मचारी सदा भवेत् ।  
 समानमेकपात्रे तु भुञ्जेन्नान्नं जनेश्वर ॥ ८९ ॥  
 नालीढया परिहृतं भक्षयित कदाचन ।  
 तथा नोद्धृतसाराणि प्रेक्ष्यते नाप्रदाय च ॥ ९० ॥  
 न संनिकृष्टे मेधावी नाशुचेर्न च सत्सु च ।  
 प्रतिषिद्धान् न धर्मेषु भक्ष्यान् भुञ्जीत पृष्ठतः ॥ ९१ ॥  
 पिप्पलं च वटं चैव शणशाकं तथैव च ।  
 उदुम्बरं न खादेच्च भवार्थी पुरुषोत्तमः ॥ ९२ ॥  
 न पाणौ लवणं विद्धान् प्राश्नीयान्न च रात्रिषु ।  
 दधिसक्नून् न भुञ्जीत वृथा मांसं च वर्जयेत् ॥ ९३ ॥  
 सायंप्रातश्च भुञ्जीत नान्तराले समाहितः ।  
 वालेन तु न भुञ्जीत परश्चाद्धं तथैव च ॥ ९४ ॥  
 वाग्यतो नैकवस्त्रश्च नासंविष्टः कदाचन ।  
 भूमौ सदैव नाश्नीयान्नानासीनो न शब्दवत् ॥ ९५ ॥  
 तोयपूर्वं प्रदायान्नमतिथिभ्यो विशाम्पते ।  
 पश्चाद् भुञ्जीत मेधावी न चाप्यन्यमना नरः ॥ ९६ ॥  
 समानमेकपङ्क्त्यां तु भोज्यमन्नं नरेश्वर ।  
 विषं हालाहलं भुङ्क्ते योऽप्रदाय सुहृज्जने ॥ ९७ ॥  
 पानीयं पायसं सक्नून् दधिसर्पिर्मधून्यपि ।  
 निरस्य शेषमन्येषां न प्रदेयं तु कस्यचित् ॥ ९८ ॥  
 भुञ्जानो मनुजव्याघ्र नैव शङ्कां समाचरेत् ।  
 दधि चाप्यनुपानं वै न कर्तव्यं भवार्थिना ॥ ९९ ॥  
 आचम्य चैकहस्तेन परिप्लाव्यं तथोदकम् ।  
 अङ्गुष्ठं चरणस्याथ दक्षिणस्यावसेचयेत् ॥ १०० ॥  
 पाणिं मूर्ध्नि समाधाय स्पृष्ट्वा चाग्निं समाहितः ।  
 ज्ञातिश्रेष्ठथमवाप्नोति प्रयोगकुशलो नरः ॥ १०१ ॥  
 अङ्गिः प्राणान् समालभ्य नाभिं पाणितले तथा ।  
 स्पृष्ट्वाश्चैव प्रतिष्ठेत न चाप्याद्रं पाणिना ॥ १०२ ॥  
 अङ्गुष्ठस्यान्तराले च ब्राह्मं तीर्थमुदाहृतम् ।  
 कनिष्ठिकायाः पश्चात् तु देवतीर्थमिहोच्यते ॥ १०३ ॥  
 अङ्गुष्ठस्य च यन्मध्यं प्रदेशिन्याश्च भारत ।  
 तेन पित्र्याणि कुर्वीत स्पृष्ट्वापो न्यायतः सदा ॥ १०४ ॥  
 परापवादं न ब्रूयान्नाप्रियं च कदाचन ।  
 न मन्युः कश्चिदुत्पाद्यः पुरुषेण भवार्थिना ॥ १०५ ॥  
 पतितैस्तु कथां नेच्छेद् दर्शनं च विवर्जयेत् ।

संसर्गं च न गच्छेत तथाऽऽयुर्विन्दते महत् ॥ १०६ ॥  
 न दिवा मैथुनं गच्छेन्न कन्यां न च बन्धकीम् ।  
 न चास्नातां स्त्रियं गच्छेत् तथायुर्विन्दते महत् ॥ १०७ ॥  
 स्वे स्वे तीर्थे समाचम्य कार्ये समुपकल्पिते ।  
 त्रिः पीत्वाऽऽपो द्विः प्रमृज्य कृतशौचो भवेन्नरः ॥ १०८ ॥  
 इन्द्रियाणि सकृत्स्पृश्य त्रिरभ्युक्ष्य च मानवः ।  
 कुर्वीत पित्र्यं दैवं च वेददृष्टेन कर्मणा ॥ १०९ ॥  
 ब्राह्मणार्थे च यच्छौचं तच्च मे शृणु कौरव ।  
 पवित्रं च हितं चैव भोजनाद्यन्तयोस्तथा ॥ ११० ॥  
 सर्वशौचेषु ब्राह्मेण तीर्थेन समुपस्पृशेत् ।  
 निष्ठीव्य तु तथा श्रुत्वा स्पृश्यापो हि शुचिर्भवेत् ॥ १११ ॥  
 वृद्धो ज्ञातिस्तथा मित्रं दरिद्रो यो भवेदपि ।  
 ( कुलीनः पण्डित इति रक्ष्या निःस्वाः स्वशक्तितः । )  
 गृहे वासयितव्यास्ते धन्यमायुष्यमेव च ॥ ११२ ॥  
 गृहे पारावता धन्याः शुकाश्च सहसारिकाः ।  
 गृहेष्वेते न पापाय तथा वै तैलपायिकाः ॥ ११३ ॥  
 ( देवता प्रतिमाऽऽदर्शाश्चन्दनाः पुष्पवल्लिकाः ।  
 शुद्धं जलं सुवर्णं च रजतं गृहमङ्गलम् ॥ )  
 उद्दीपकाश्च गृध्राश्च कपोता भ्रमरास्तथा ।  
 निविशेयुर्यदा तत्र शान्तिमेव तदाऽऽचरेत् ।  
 अमङ्गल्यानि चैतानि तथाक्रोशो महात्मनाम् ॥ ११४ ॥  
 महात्मनोऽतिगुह्यानि न वक्तव्यानि कर्हिचित् ।  
 अगम्याश्च न गच्छेत राज्ञः पत्नीं सखीस्तथा ॥ ११५ ॥  
 वैद्यानां बालवृद्धानां श्रूत्यानां च युधिष्ठिर ।  
 बन्धूनां ब्राह्मणानां च तथा शारणिकस्य च ॥ ११६ ॥  
 सम्बन्धिनां च राजेन्द्र तथाऽऽयुर्विन्दते महत् ।  
 ब्राह्मणस्थपतिभ्यां च निर्मितं यन्निवेशनम् ॥ ११७ ॥  
 तदावसेत् सदा प्राज्ञो भवार्थी मनुजेश्वर ।  
 संध्यायां न स्वपेद् राजन् विद्यां न च समाचरेत् ॥ ११८ ॥  
 न भुञ्जीत च मेधावी तथायुर्विन्दते महत् ।  
 नक्तं न कुर्यात् पित्र्याणि भुक्त्वा चैव प्रसाधनम् ॥ ११९ ॥  
 पानीयस्य क्रिया नक्तं न कार्या भूतिमिच्छता ।  
 वर्जनीयाश्चैव नित्यं सक्तवो निशि भारत ॥ १२० ॥  
 शेषाणि चैव पानानि पानीयं चापि भोजने ।  
 सौहित्यं न च कर्तव्यं रात्रौ न च समाचरेत् ॥ १२१ ॥  
 द्विजच्छेदं न कुर्वीत भुक्त्वा न च समाचरेत् ।  
 महाकुले प्रसूतां च प्रशस्तां लक्षणैस्तथा ॥ १२२ ॥  
 वयःस्थां च महाप्राज्ञः कन्यामावोदुमर्हति ।  
 अपत्यमुत्पाद्य ततः प्रतिष्ठाप्य कुलं तथा ॥ १२३ ॥  
 पुत्राः प्रदेया ज्ञानेषु कुलधर्मेषु भारत ।  
 कन्या चोत्पाद्य दातव्या कुलपुत्राय धीमते ॥ १२४ ॥  
 पुत्रा निवेश्याश्च कुलाद् भृत्या लभ्याश्च भारत ।  
 शिरःस्नातोऽथ कुर्वीत दैवं पित्र्यमथापि च ॥ १२५ ॥

नक्षत्रे न च कुर्वीत यस्मिन् जातो भवेन्नरः ।  
 न प्रोष्ठपदयोः कार्यं तथाग्नेये च भारत ॥१२६॥  
 दारुणेषु च सर्वेषु प्रत्यरिं च विवर्जयेत् ।  
 ज्योतिषे यानि चोक्तानि तानि सर्वाणि वर्जयेत् ॥१२७॥  
 प्राङ्मुखः श्मश्रुकर्माणि कारयेत् सुसमाहितः ।  
 उदङ्मुखो वा राजेन्द्र तथायुर्विन्दते महत् ॥१२८॥  
 (सतां गुरूणां वृद्धानां कुलस्त्रीणां विशेषतः ।)  
 परिवादं न च ब्रूयात् परेषामात्मनस्तथा ।  
 परिवादो ह्यधर्माय प्रोच्यते भरतर्षभ ॥१२९॥  
 वर्जयेद् व्यङ्गिनीं नारी तथा कन्यां नरोत्तम ।  
 समार्पा व्यङ्गितां चैव मातुः स्वकुलजां तथा ॥१३०॥  
 वृद्धां प्रव्रजितां चैव तथैव च पतिव्रताम् ।  
 तथा निकृष्टवर्णां च वर्णोत्कृष्टां च वर्जयेत् ॥१३१॥  
 अयोनिं च वियोनिं च न गच्छेत विचक्षणः ।  
 पिङ्गलां कुष्ठिनीं नारीं न त्वमुद्रोदुमर्हसि ॥१३२॥  
 अपस्मारिकुले जातां निहीनां चापि वर्जयेत् ।  
 श्वित्रिणां च कुले जातां क्षयिणां मनुजेश्वर ॥१३३॥  
 लक्षणैरन्विता या च प्रशस्ता या च लक्षणैः ।  
 मनोशां दर्शनीयां च तां भवान् बोदुमर्हति ॥१३४॥  
 महाकुले निवेष्टव्यं सदृशे वा युधिष्ठिर ।  
 अवरा पतिता चैव न ब्राह्मा भूतिमिच्छता ॥१३५॥  
 अग्नीनुत्पाद्य यत्नेन क्रियाः सुविहिताश्च याः ।  
 वेदे च ब्राह्मणैः प्रोक्तास्ताश्च सर्वाः समाचरेत् ॥१३६॥  
 न चेष्ट्या स्त्रीषु कर्तव्या रक्ष्या दाराश्च सर्वशः ।  
 अनायुष्या भवेद्दीर्घ्या तस्मादीर्घ्यां विवर्जयेत् ॥१३७॥  
 अनायुष्यं दिवा स्वप्नं तथाभ्युदितशायिता ।  
 प्रगे निशामाशु तथा नैवोच्छिष्टाः स्वपन्ति वै ॥१३८॥  
 पारदार्यमनायुष्यं नापितोच्छिष्टता तथा ।  
 यज्ञतो वै न कर्तव्यमभ्यासश्चैव भारत ॥१३९॥  
 संध्यायां च न भुञ्जीत न स्नायेन्न तथा पठेत् ।  
 प्रयतश्च भवेत् तस्यां न च किञ्चित् समाचरेत् ॥१४०॥  
 ब्राह्मणान् पूजयेच्चापि तथा स्नात्वा नराधिप ।  
 देवांश्च प्रणमेत् स्नातो गुरुंश्चाप्यभिवादयेत् ॥१४१॥  
 अनिमन्त्रितो न गच्छेत यज्ञं गच्छेत दर्शकः ।

अनर्चिते ह्यनायुष्यं गमनं तत्र भारत ॥१४२॥  
 न चैकेन परिव्रज्यं न गन्तव्यं तथा निशि ।  
 अनागतायां संध्यायां पश्चिमायां गृहे वसेत् ॥१४३॥  
 मातुः पितुर्गुरूणां च कार्यमेवानुशासनम् ।  
 हितं चाप्यहितं चापि न विचार्य नरर्षभ ॥१४४॥  
 धनुर्वेदे च वेदे च यत्नः कार्यो नराधिप ।  
 हस्तिपृष्ठेऽश्वपृष्ठे च रथचर्यासु चैव ह ॥१४५॥  
 यत्नवान् भव राजेन्द्र यत्नवान् सुखमेधते ।  
 अप्रधृष्यश्च शस्त्राणां भृत्यानां स्वजनस्य च ॥१४६॥  
 प्रजापालनयुक्तश्च न क्षतिं लभते क्वचित् ।  
 युक्तिशास्त्रं च ते ज्ञेयं शब्दशास्त्रं च भारत ॥१४७॥  
 गान्धर्वशास्त्रं च कलाः परिज्ञेया नराधिप ।  
 पुराणमितिहासाश्च तथाख्यानानि यानि च ॥१४८॥  
 महात्मनां च चरितं श्रोतव्यं नित्यमेव ते ।  
 (मान्यानां माननं कुर्यान्निन्द्यानां निन्दनं तथा ।  
 गोब्राह्मणार्थं युध्येत प्राणानपि परित्यजेत् ॥)  
 पत्नी रजस्वला या च नाभिगच्छेन्न चाह्वयेत् ॥१४९॥  
 स्नातां चतुर्थे दिवसे रात्रौ गच्छेद् विचक्षणः ।  
 पञ्चमे दिवसे नारी षष्ठेऽहनि पुमान् भवेत् ॥१५०॥  
 एतेन विधिना पत्नीमुपगच्छेत पण्डितः ।  
 ज्ञातिसम्बन्धिमित्राणि पूजनीयानि सर्वशः ॥१५१॥  
 यष्टव्यं च यथाशक्ति यज्ञैर्विविधदक्षिणैः ।  
 अत ऊर्ध्वमरण्यं च सेवितव्यं नराधिप ॥१५२॥  
 एष ते लक्षणोद्देश आयुष्याणां प्रकीर्तितः ।  
 शेषस्त्रैविद्यवृद्धेभ्यः प्रत्याहार्यो युधिष्ठिर ॥१५३॥  
 आचारो भूतिजनन आचारः कीर्तिवर्धनः ।  
 आचाराद् वर्धते ह्यायुराचारो हन्त्यलक्षणम् ॥१५४॥  
 आगमानां हि सर्वेषामाचारः श्रेष्ठ उच्यते ।  
 आचारप्रभवो धर्मो धर्मादायुर्विवर्धते ॥१५५॥  
 एतद् यशस्यमायुष्यं स्वर्ग्यं स्वस्त्ययनं महत् ।  
 अनुकम्प्य सर्ववर्णान् ब्रह्मणा समुदाहृतम् ॥१५६॥  
 (य इमं शृणुयान्नित्यं यश्चापि परिकीर्तयेत् ।  
 स शुभान् प्राप्नुते लोकान् सदाचारव्रतान्नुप ॥)

इति श्रीमहाभारते अनुशासनपर्वणि दानधर्मपर्वणि आयुष्याख्याने चतुरधिकशततमोऽध्यायः ॥ १०४ ॥

## पञ्चाधिकशततमोऽध्यायः

अग्रजानुजयोर्मिथो व्यवहारः, मातृपित्राचार्यादिगुरुजनानां गौरवस्य वर्णनम्

युधिष्ठिर उवाच

यथा ज्येष्ठः कनिष्ठेषु वर्तते भरतर्षभ ।  
 कनिष्ठाश्च यथा ज्येष्ठे वर्तन्तस्तद् ब्रवीहि मे ॥ १ ॥

भीष्म उवाच

ज्येष्ठवत् तात वर्तस्व ज्येष्ठोऽसि सततं भवान् ।  
 गुरोर्गरीयसी वृत्तिर्या च शिष्यस्य भारत ॥ २ ॥



न गुरावकृतप्रज्ञे शक्यं शिष्येण वर्तितुम् ।  
 गुरोर्हि दीर्घदर्शित्वं यत् तच्छिष्यस्य भारत ॥ ३ ॥  
 अन्धः स्यादन्धवेलायां जडः स्यादपि वा बुधः ।  
 परिहारेण तद् ब्रूयाद् यस्तेषां स्याद् व्यतिक्रमः ॥ ४ ॥  
 प्रत्यक्षं भिन्नहृदया भेदयेयुः कृतं नराः ।  
 श्रियाभितप्ताः कौन्तेय भेदकामास्तथारयः ॥ ५ ॥  
 ज्येष्ठः कुलं वर्धयति विनाशयति वा पुनः ।  
 हन्ति सर्वमपि ज्येष्ठः कुलं यत्रावजायते ॥ ६ ॥  
 अथ यो विनिकुर्वीत ज्येष्ठो भ्राता यवीयसः ।  
 अज्येष्ठः स्यादभागश्च नियम्यो राजभिश्च सः ॥ ७ ॥  
 निकृतीहि नरो लोकान् पापान् गच्छत्यसंशयम् ।  
 विदुलस्येव तत् पुष्पं मोघं जनयितुः स्मृतम् ॥ ८ ॥  
 सर्वानर्थः कुले यत्र जायते पापपूरुषः ।  
 अकीर्तिं जनयत्येव कीर्तिमन्तर्धाति च ॥ ९ ॥  
 सर्वे चापि विकर्मस्था भागं नार्हन्ति सोदराः ।  
 नाप्रदाय कनिष्ठेभ्यो ज्येष्ठः कुर्वीत यौतकम् ॥ १० ॥  
 अनुपपन्नं पितुर्दायं जङ्घाश्रमफलोऽध्वगः ।  
 स्वयमीहितलब्धं तु नाकामो दातुमर्हति ॥ ११ ॥

भ्रातृणामविभक्तानामुत्थानमपि चेत् सह ।  
 न पुत्रभागं विषमं पिता दद्यात् कदाचन ॥ १२ ॥  
 न ज्येष्ठो वावमन्येत दुष्कृतः सुकृतोऽपि वा ।  
 यदि स्त्री यद्यवरजः श्रेयश्चेत् तत् तदाचरेत् ॥ १३ ॥  
 धर्मं हि श्रेय इत्याहुरिति धर्मविदो जनाः ।  
 दशाचार्यानुपाध्याय उपाध्यायान् पिता दश ॥ १४ ॥  
 दश चैव पितृन् माता सर्वा वा पृथिवीमपि ।  
 गौरवेणाभिभवति नास्ति मातृसमो गुरुः ॥ १५ ॥  
 माता गरीयसी यच्च तेनैतां मन्यते जनः ।  
 ज्येष्ठो भ्राता पितृसमो मृते पितरि भारत ॥ १६ ॥  
 स ह्येषां वृत्तिदाता स्यात् स चैतान् प्रतिपालयेत् ।  
 कनिष्ठास्तं नमस्येरन् सर्वे छन्दानुवर्तिनः ॥ १७ ॥  
 तमेव चोपजीवेरन् यथैव पितरं तथा ।  
 शरीरमेतौ सृजतः पिता माता च भारत ॥ १८ ॥  
 आचार्यशास्ता या जातिः सा सत्या साज्जरा मरा ।  
 ज्येष्ठा मातृसमा चापि भगिनी भरतर्षभ ॥ १९ ॥  
 भ्रातुर्भार्या च तद्वत् स्याद् यस्या बाल्ये स्तनं पिबेत् ॥ २० ॥

इति श्रीमहाभारते अनुशासनपर्वणि दानधर्मपर्वणि ज्येष्ठकनिष्ठवृत्तिर्नाम पञ्चाधिकशततमोऽध्यायः ॥ १०५ ॥

## षडधिकशततमोऽध्यायः

मासपक्षतिथिसम्बन्धिविभिन्नव्रतोपवासानां फलवर्णनम्

सर्वेषामेव वर्णानां श्लेच्छानां च पितामह ।  
 उपवासे मतिरियं कारणं च न विग्रहे ॥ १ ॥  
 ब्रह्मक्षत्रेण नियमाश्चर्तव्या इति नः श्रुतम् ।  
 उपवासे कथं तेषां कृत्यमस्ति पितामह ॥ २ ॥  
 नियमांश्चोपवासांश्च सर्वेषां ब्रूहि पार्थिव ।  
 आप्नोति कां गतिं तात उपवासपरायणः ॥ ३ ॥  
 उपवासः परं पुण्यमुपवासः परायणम् ।  
 उपोष्येह नरश्रेष्ठ किं फलं प्रतिपद्यते ॥ ४ ॥  
 अधर्मान्मुच्यते केन धर्ममाप्नोति वा कथम् ।  
 स्वर्गं पुण्यं च लभते कथं भरतसत्तम ॥ ५ ॥  
 उपोष्य चापि किं तेन प्रदेयं स्यान्नराधिप ।  
 धर्मेण च सुखानर्थोल्लभेद् येन ब्रवीहि तम् ॥ ६ ॥

वैशम्पायन उवाच

एवं ब्रवाणं कौन्तेयं धर्मज्ञं धर्मतत्त्ववित् ।  
 धर्मपुत्रमिदं वाक्यं भीष्मः शान्तनवोऽब्रवीत् ॥ ७ ॥

भीष्म उवाच

इदं खलु मया राजश्रुतमासीत् पुरातनम् ।  
 उपवासविधौ श्रेष्ठा गुणा ये भरतर्षभ ॥ ८ ॥

ऋषिमङ्गिरसं पूर्वं पृष्ठवानस्मि भारत ।  
 यथा मां त्वं तथैवाहं पृष्ठवांस्तं तपोधनम् ॥ ९ ॥  
 प्रश्नमेतं मया पृष्ठो भगवानग्निस्मभवः ।  
 उपवासविधिं पुण्यमाचष्ट भरतर्षभ ॥ १० ॥

अङ्गिरा उवाच

ब्रह्मक्षत्रे त्रिरात्रं तु विहितं कुरुनन्दन ।  
 द्विस्त्रिरात्रमथैकाहं निर्दिष्टं पुरुषर्षभ ॥ ११ ॥  
 वैश्यः शूद्राश्च यन्मेहादुपवासं प्रचक्रिरे ।  
 त्रिरात्रं वा द्विरात्रं वा तयोर्व्युष्टिर्न विद्यते ॥ १२ ॥  
 चतुर्थभक्तक्षपणं वैश्ये शूद्रे विधीयते ।  
 त्रिरात्रं न तु धर्मज्ञैर्विहितं धर्मदर्शिभिः ॥ १३ ॥  
 पञ्चम्यां वापि षष्ठ्यां च पौर्णमास्यां च भारत ।  
 उपोष्य एकभक्तेन नियतात्मा जितेन्द्रियः ॥ १४ ॥  
 क्षमावान् रूपसम्पन्नः श्रुतवाञ्छैव जायते ।  
 नानपत्यो भवेत् प्राज्ञो दरिद्रो वा कदाचन ॥ १५ ॥  
 यजिष्णुः पञ्चमीं षष्ठीं कुले भोजयते द्विजान् ।  
 अष्टमीमथ कौरव्यं कृष्णपक्षे चतुर्दशीम् ॥ १६ ॥

उपोष्य व्याधिरहितो वीर्यवानभिजायते ।  
 मार्गशीर्षे तु यो मासमेकभक्तेन संक्षिपेत् ॥ १७ ॥  
 भोजयेच्च द्विजाशक्त्या स मुच्येद् व्याधिकिल्बिषैः ।  
 सर्वकल्याणसम्पूर्णः सर्वौषधिसमन्वितः ॥ १८ ॥  
 उपोष्य व्याधिरहितो वीर्यवानभिजायते ।  
 कृषिभागी बहुधनो बहुधान्यश्च जायते ॥ १९ ॥  
 पौषमासं तु कौन्तेय भक्तेनैकेन यः क्षिपेत् ।  
 सुभगो दर्शनीयश्च यशोभागी च जायते ॥ २० ॥  
 माघं तु नियतो मासमेकभक्तेन यः क्षिपेत् ।  
 धीमत्कुले ज्ञातिमध्ये स महत्त्वं प्रपद्यते ॥ २१ ॥  
 भगदैवतमासं तु एकभक्तेन यः क्षिपेत् ।  
 स्त्रीषु वल्लभतां याति वश्याश्चास्य भवन्ति ताः ॥ २२ ॥  
 चैत्रं तु नियतो मासमेकभक्तेन यः क्षिपेत् ।  
 सुवर्णमणिमुक्ताढ्ये कुले महति जायते ॥ २३ ॥  
 निस्तरेदेकभक्तेन वैशाखं यो जितेन्द्रियः ।  
 नरो वा यदि वा नारी ज्ञातीनां श्रेष्ठतां व्रजेत् ॥ २४ ॥  
 ज्येष्ठामूलं तु यो मासमेकभक्तेन संक्षिपेत् ।  
 ऐश्वर्यमनुलं श्रेष्ठं पुमान् स्त्री वा प्रपद्यते ॥ २५ ॥  
 भाषाढमेकभक्तेन स्थित्वा मासमतन्द्रितः ।  
 बहुधान्यो बहुधनो बहुपुत्रश्च जायते ॥ २६ ॥  
 श्रावणं नियतो मासमेकभक्तेन यः क्षिपेत् ।  
 यत्र तत्राभिषेकेण युज्यते ज्ञातिवर्धनः ॥ २७ ॥  
 प्रौष्ठपदं तु यो मासमेकाहारो भवेन्नरः ।  
 गवाढ्यं स्फीतमचलमैश्वर्यं प्रतिपद्यते ॥ २८ ॥  
 तथैवाश्वयुजं मासमेकभक्तेन यः क्षिपेत् ।  
 मृजावान् वाहनाढ्यश्च बहुपुत्रश्च जायते ॥ २९ ॥  
 कार्तिकं तु नरो मासं यः कुर्यादेकभोजनम् ।  
 शूरश्च बहुभार्यश्च कीर्तिमांश्चैव जायते ॥ ३० ॥  
 इति मासा नरव्याघ्र क्षिपतां परिकीर्तिताः ।  
 तिथीनां नियमा ये तु शृणु तानपि पार्थिव ॥ ३१ ॥  
 पक्षे पक्षे गते यस्तु भक्तमश्नाति भारत ।  
 गवाढ्यो बहुपुत्रश्च बहुभार्यः स जायते ॥ ३२ ॥  
 मासि मासि त्रिरात्राणि कृत्वा वर्षाणि द्वादश ।  
 गणाधिपत्यं प्राप्नोति निःसपत्नमनाविलम् ॥ ३३ ॥  
 एते तु नियमाः सर्वे कर्तव्याः शरदो दश ।  
 द्वे चान्ये भरतश्रेष्ठ प्रवृत्तिमनुवर्तता ॥ ३४ ॥  
 यस्तु प्रातस्तथा सायं भुञ्जानो नान्तरा पिबेत् ।  
 अहिंसानिरतो नित्यं जुह्वानो जातवेदसम् ॥ ३५ ॥  
 षड्भिः स वर्षैर्नृपते सिध्यते नात्र संशयः ।  
 अग्निष्टोमस्य यज्ञस्य फलं प्राप्नोति मानवः ॥ ३६ ॥  
 अधिवासे सोऽप्सरसां नृत्यगीतविनादिते ।  
 रमते स्त्रीसहस्राढ्ये सुकृती विरजो नरः ॥ ३७ ॥

तप्तकाञ्चनवर्णाभं विमानमधिरोहति ।  
 पूर्णं वर्षसहस्रं च ब्रह्मलोके महीयते ॥ ३८ ॥  
 तत्क्षयादिह चागम्य माहात्म्यं प्रतिपद्यते ।  
 यस्तु संवत्सरं पूर्णमेकाहारो भवेन्नरः ॥ ३९ ॥  
 अतिरात्रस्य यज्ञस्य स फलं समुपाश्नुते ।  
 दशवर्षसहस्राणि स्वर्गे च स महीयते ॥ ४० ॥  
 तत्क्षयादिह चागम्य माहात्म्यं प्रतिपद्यते ।  
 यस्तु संवत्सरं पूर्णं चतुर्थं भक्तमश्नुते ॥ ४१ ॥  
 अहिंसानिरतो नित्यं सत्यवाग् विजितेन्द्रियः ।  
 वाजपेयस्य यज्ञस्य स फलं समुपाश्नुते ॥ ४२ ॥  
 दशवर्षसहस्राणि स्वर्गलोके महीयते ।  
 षष्ठे काले तु कौन्तेय नरः संवत्सरं क्षिपन् ॥ ४३ ॥  
 अश्वमेधस्य यज्ञस्य फलं प्राप्नोति मानवः ।  
 चक्रवाकप्रयुक्तेन विमानेन स गच्छति ॥ ४४ ॥  
 चत्वारिंशत् सहस्राणि वर्षाणां दिवि मोदते ।  
 अष्टमेन तु भक्तेन जीवन् संवत्सरं नृप ॥ ४५ ॥  
 गवामयस्य यज्ञस्य फलं प्राप्नोति मानवः ।  
 हंससारसयुक्तेन विमानेन स गच्छति ॥ ४६ ॥  
 पञ्चाशतं सहस्राणि वर्षाणां दिवि मोदते ।  
 पक्षे पक्षे गते राजन् योऽश्रीयाद् वर्षमेव तु ॥ ४७ ॥  
 षण्मासानशनं तस्य भगवानङ्गिराऽब्रवीत् ।  
 षष्टिवर्षसहस्राणि दिवमावसते च सः ॥ ४८ ॥  
 वीणानां वल्लकीनां च वेणूनां च विशाम्पते ।  
 सुघोषैर्मधुरैः शब्दैः सुतः स प्रतिबोध्यते ॥ ४९ ॥  
 संवत्सरमिहैकं तु मासि मासि पिबेदपः ।  
 फलं विश्वजितस्तात प्राप्नोति स नरो नृप ॥ ५० ॥  
 सिंहव्याघ्रप्रयुक्तेन विमानेन स गच्छति ।  
 सप्ततिं च सहस्राणि वर्षाणां दिवि मोदते ॥ ५१ ॥  
 मासादूर्ध्वं नरव्याघ्र नोपवासो विधीयते ।  
 विधिं त्वनशनस्याहुः पार्थ धर्मविदो जनाः ॥ ५२ ॥  
 अनार्तो व्याधिरहितो गच्छेदनशनं तु यः ।  
 पदे पदे यज्ञफलं स प्राप्नोति न संशयः ॥ ५३ ॥  
 दिवं हंसप्रयुक्तेन विमानेन स गच्छति ।  
 शतं वर्षसहस्राणां मोदते स दिवि प्रभो ॥ ५४ ॥  
 शतं चाप्सरसः कन्या रमयन्त्यपि तं नरम् ।  
 आर्तो वा व्याधितो वापि गच्छेदनशनं तु यः ॥ ५५ ॥  
 शतं वर्षसहस्राणां मोदते स दिवि प्रभो ।  
 काञ्चीनूपुरशब्देन सुतश्चैव प्रबोध्यते ॥ ५६ ॥  
 सहस्रहंसयुक्तेन विमानेन तु गच्छति ।  
 स गत्वा स्त्रीशताकीर्णं रमते भरतर्षभ ॥ ५७ ॥  
 क्षीणस्याप्यायनं दृष्टं क्षतस्य क्षतरोहणम् ।  
 व्याधितस्यौषधग्रामः क्रुद्धस्य च प्रसादनम् ॥ ५८ ॥

दुःखितस्यार्थमानाभ्यां दुःखानां प्रतिषेधनम् ।  
 न चैते स्वर्गकामस्य रोचन्ते सुखमेधसः ॥ ५९ ॥  
 अतः स कामसंयुक्ते विमाने हेमसंनिभे ।  
 रमते स्त्रीशताकीर्णे पुरुषोऽलंकृतः शुचिः ॥ ६० ॥  
 स्वस्थः सफलसंकल्पः सुखी विगतकल्मषः ।  
 अनश्नन् देहमुत्सृज्य फलं प्राप्नोति मानवः ॥ ६१ ॥  
 बालसूर्यप्रतीकाशे विमाने हेमवर्चसि ।  
 वैदूर्यमुक्ताखचिते वीणामुरजनादिते ॥ ६२ ॥  
 पताकादीपिकाकीर्णे दिव्यघण्टानिनादिते ।  
 स्त्रीसहस्रानुचरिते स नरः सुखमेधते ॥ ६३ ॥  
 यावन्ति रोमकूपाणि तस्य गात्रेषु पूण्ड्रव ।  
 तावन्त्येव सहस्राणि वर्षाणां दिवि मोदते ॥ ६४ ॥  
 नास्ति वेदात् परं शास्त्रं नास्ति मातृसमो गुरुः ।  
 न धर्मात् परमो लाभस्तपो नानशनात् परम् ॥ ६५ ॥  
 ब्राह्मणेभ्यः परं नास्ति पावनं दिवि चेह च ।  
 उपवासैस्तथा तुल्यं तपःकर्म न विद्यते ॥ ६६ ॥

उपोष्य विधिवद् देवास्त्रिदिवं प्रतिपेदिरे ।  
 ऋषयश्च परां सिद्धिमुपवासैरवाप्नुवन् ॥ ६७ ॥  
 दिव्यवर्षसहस्राणि विश्वामित्रेण धीमता ।  
 क्षान्तमेकेन भक्तेन तेन विप्रत्वमागतः ॥ ६८ ॥  
 च्यवनो जमदग्निश्च वसिष्ठो गौतमो भृगुः ।  
 सर्व एव दिवं प्राप्ताः क्षमावन्तो महर्षयः ॥ ६९ ॥  
 इदमङ्गिरसा पूर्वं महर्षिभ्यः प्रदर्शितम् ।  
 यः प्रदर्शयते नित्यं न स दुःखमवाप्नुते ॥ ७० ॥  
 इमं तु कौन्तेय यथाक्रमं विधिं  
 प्रवर्तितं ह्यङ्गिरसा महर्षिणा ।  
 पठेच्च यो वै शृणुयाच्च नित्यदा  
 न विद्यते तस्य नरस्य किल्बिषम् ॥ ७१ ॥  
 विमुच्यते चापि स सर्वसंकरै-  
 र्न चास्य दोषैरभिभूयते मनः ।  
 वियोनिजानां च विजानते रुतं  
 ध्रुवां च कीर्तिं लभते नरोत्तमः ॥ ७२ ॥

इति श्रीमहाभारते अनुशासनपर्वणि दानधर्मपर्वणि उपवासविधौ षडधिकशततमोऽध्यायः ॥ १०६ ॥

## सप्ताधिकशततमोऽध्यायः

दरिद्रेभ्यो यज्ञतुल्यफलप्रदस्य व्रतोपवासस्य तत्फलस्य च सविस्तरं वर्णनम्

युधिष्ठिर उवाच

पितामहेन विधिवद् यज्ञाः प्रोक्ता महात्मना ।  
 गुणाश्चैषां यथातथ्यं प्रेत्य चेह च सर्वशः ॥ १ ॥  
 न ते शक्या दरिद्रेण यज्ञाः प्राप्तुं पितामह ।  
 बहूपकरणा यज्ञा नानासम्भारविस्तराः ॥ २ ॥  
 पार्थिवै राजपुत्रैर्वा शक्याः प्राप्तुं पितामह ।  
 नार्थन्यूनैरवगुणैरेकात्मभिरसंहतैः ॥ ३ ॥  
 यो दरिद्रैरपि विधिः शक्यः प्राप्तुं सदा भवेत् ।  
 अर्थन्यूनैरवगुणैरेकात्मभिरसंहतैः ॥ ४ ॥  
 तुल्यो यज्ञफलैरेतैस्तन्मे ब्रूहि पितामह ।

भीष्म उवाच

इदमङ्गिरसा प्रोक्तमुपवासफलात्मकम् ॥ ५ ॥  
 विधिं यज्ञफलैस्तुल्यं तन्निबोध युधिष्ठिर ।  
 यस्तु कल्यं तथा सायं भुञ्जानो नान्तरा पिबेत् ॥ ६ ॥  
 अहिंसानिरतो नित्यं जुह्वानो जातवेदसम् ।  
 षड्भिरेव स वर्षैस्तु सिध्यते नात्र संशयः ॥ ७ ॥  
 तप्तकाञ्चनवर्णं च विमानं लभते नरः ।  
 देवस्त्रीणामधीवासे नृत्यगीतनिनादिते ॥ ८ ॥  
 प्राजापत्ये वसेत् पञ्च वर्षाणामग्निसंनिभे ।  
 त्रीणि वर्षाणि यः प्राशेत् सततं त्वेकभोजनम् ॥ ९ ॥

धर्मपत्नीरतो नित्यमग्निष्टोमफलं लभेत् ।  
 यज्ञं बहुसुवर्णं वा वासवप्रियमाचरेत् ॥ १० ॥  
 सत्यवान् दानशीलश्च ब्रह्मण्यश्चानसूयकः ।  
 क्षान्तो दान्तो जितक्रोधः स गच्छति परां गतिम् ॥ ११ ॥  
 पाण्डुराभ्रप्रतीकाशे विमाने हंसलक्षणे ।  
 द्वे समाप्ते ततः पद्मे सोऽप्सरोभिर्वसेत् सह ॥ १२ ॥  
 द्वितीये दिवसे यस्तु प्राश्नीयादेकभोजनम् ।  
 सदा द्वादशमासांस्तु जुह्वानो जातवेदसम् ॥ १३ ॥  
 अग्निकार्यपरो नित्यं नित्यं कल्यप्रबोधनः ।  
 अग्निष्टोमस्य यज्ञस्य फलं प्राप्नोति मानवः ॥ १४ ॥  
 हंससारसयुक्तं च विमानं लभते नरः ।  
 इन्द्रलोके च वसते वरस्त्रीभिः समावृतः ॥ १५ ॥  
 तृतीये दिवसे यस्तु प्राश्नीयादेकभोजनम् ।  
 सदा द्वादशमासांस्तु जुह्वानो जातवेदसम् ॥ १६ ॥  
 अग्निकार्यपरो नित्यं नित्यं कल्यप्रबोधनः ।  
 अतिरात्रस्य यज्ञस्य फलं प्राप्नोत्यनुत्तमम् ॥ १७ ॥  
 मयूरहंसयुक्तं च विमानं लभते नरः ।  
 सप्तर्षीणां सदा लोके सोऽप्सरोभिर्वसेत् सह ॥ १८ ॥  
 निवर्तनं च तत्रास्य त्रीणि पद्मानि चैव ह ।  
 दिवसे यश्चतुर्थे तु प्राश्नीयादेकभोजनम् ॥ १९ ॥

सदा द्वादशमासान् वै जुह्वानो जातवेदसम् ।  
 वाजपेयस्य यज्ञस्य फलं प्राप्नोत्यनुत्तमम् ॥ २० ॥  
 इन्द्रकन्याभिरूढं च विमानं लभते नरः ।  
 सागरस्य च पर्यन्ते वासवं लोकमावसेत् ॥ २१ ॥  
 देवराजस्य च क्रीडां नित्यकालमवेक्षते ।  
 दिवसे पञ्चमे यस्तु प्राश्नीयादेकभोजनम् ॥ २२ ॥  
 सदा द्वादशमासांस्तु जुह्वानो जातवेदसम् ।  
 अलुब्धः सत्यवादी च ब्रह्मण्यश्चाविहिंसकः ॥ २३ ॥  
 अनसूयुरपापस्थो द्वादशाहफलं लभेत् ।  
 जाम्बूनदमयं दिव्यं विमानं हंसलक्षणम् ॥ २४ ॥  
 सूर्यमालासमाभासमारोहेत् पाण्डुरं गृहम् ।  
 आवर्तनानि चत्वारि तथा पद्यानि द्वादश ॥ २५ ॥  
 शराग्निपरिमाणं च तत्रासौ वसते सुखम् ।  
 दिवसे यस्तु षष्ठे वै मुनिः प्राशेत भोजनम् ॥ २६ ॥  
 सदा द्वादशमासान् वै जुह्वानो जातवेदसम् ।  
 सदा त्रिषवणस्त्रायी ब्रह्मचार्यनसूयकः ॥ २७ ॥  
 गवां मेधस्य यज्ञस्य फलं प्राप्नोत्यनुत्तमम् ।  
 अग्निज्वालासमाभासं हंसवर्हिणसेवितम् ॥ २८ ॥  
 शातकुम्भसमायुक्तं साधयेद् यानमुत्तमम् ।  
 तथैवाप्सरसामङ्गे प्रतिसुप्तः प्रबोध्यते ॥ २९ ॥  
 नूपुराणां निनादेन मेखलानां च निःस्वनैः ।  
 कोटीसहस्रं वर्षाणां त्रीणि कोटिशतानि च ॥ ३० ॥  
 पद्मान्यष्टदश तथा पताके द्वे तथैव च ।  
 अयुतानि च पञ्चाशदक्षचर्मशतस्य च ॥ ३१ ॥  
 लोम्नां प्रमाणेन समं ब्रह्मलोके महीयते ।  
 दिवसे सप्तमे यस्तु प्राश्नीयादेकभोजनम् ॥ ३२ ॥  
 सदा द्वादशमासान् वै जुह्वानो जातवेदसम् ।  
 सरस्वतीं गोपयानो ब्रह्मचार्य समाचरन् ॥ ३३ ॥  
 सुमनोवर्णकं चैव मधुमांसं च वर्जयन् ।  
 पुरुषो मरुतां लोकमिन्द्रलोकं च गच्छति ॥ ३४ ॥  
 तत्र तत्र हि सिद्धार्थो देवकन्याभिरर्च्यते ।  
 फलं बहुसुवर्णस्य यज्ञस्य लभते नरः ॥ ३५ ॥  
 संख्यामतिगुणां चापि तेषु लोकेषु मोदते ।  
 यस्तु संवत्सरं क्षाप्तो भुङ्क्तेऽहन्यष्टमे नरः ॥ ३६ ॥  
 देवकार्यपरो नित्यं जुह्वानो जातवेदसम् ।  
 पौण्डरीकस्य यज्ञस्य फलं प्राप्नोत्यनुत्तमम् ॥ ३७ ॥  
 पद्मवर्णनिभं चैव विमानमधिरोहति ।  
 कृष्णाः कनकगौर्यश्च नार्यः श्यामास्तथापराः ॥ ३८ ॥  
 वयोरूपविलासिन्यो लभते नात्र संशयः ।  
 यस्तु संवत्सरं भुङ्क्ते नवमे नवमेऽहनि ॥ ३९ ॥  
 सदा द्वादशमासान् वै जुह्वानो जातवेदसम् ।  
 अश्वमेधसहस्रस्य फलं प्राप्नोत्यनुत्तमम् ॥ ४० ॥

पुण्डरीकप्रकाशं च विमानं लभते नरः ।  
 दीप्तसूर्याग्नितेजोभिर्दिव्यमालाभिरेव च ॥ ४१ ॥  
 नीयते रुद्रकन्याभिः सोऽन्तरिक्षं सनातनम् ।  
 अष्टादश सहस्राणि वर्षाणां कल्पमेव च ॥ ४२ ॥  
 कोटीशतसहस्रं च तेषु लोकेषु मोदते ।  
 यस्तु संवत्सरं भुङ्क्ते दशाहे वै गते गते ॥ ४३ ॥  
 सदा द्वादशमासान् वै जुह्वानो जातवेदसम् ।  
 ब्रह्मकन्यानिवासे च सर्वभूतमनोहरे ॥ ४४ ॥  
 अश्वमेधसहस्रस्य फलं प्राप्नोत्यनुत्तमम् ।  
 रूपवत्यश्च त कन्या रमयन्ति सनातनम् ॥ ४५ ॥  
 नीलोत्पलनिभैर्वर्णै रक्तोत्पलनिभैस्तथा ।  
 विमानं मण्डलावर्तमावर्तगहनाकुलम् ॥ ४६ ॥  
 सागरोर्मिप्रतीकांशं लभेद् यानमनुत्तमम् ।  
 विचित्रमणिमालाभिर्नादितं शङ्खनिःस्वनैः ॥ ४७ ॥  
 स्फाटिकैर्वज्रसारैश्च स्तम्भैः सुकृतवेदिकम् ।  
 आरोहति महद् यानं हंससारसनादितम् ॥ ४८ ॥  
 एकादशे तु दिवसे यः प्राप्ते प्राशते हविः ।  
 सदा द्वादशमासांस्तु जुह्वानो जातवेदसम् ॥ ४९ ॥  
 परस्त्रियं नाभिलषेद् वाचाथ मनसापि वा ।  
 अनृतं च न भाषेत मातापित्रोः कृतेऽपि वा ॥ ५० ॥  
 अभिगच्छेन्महादेवं विमानस्थं महाबलम् ।  
 अश्वमेधसहस्रस्य फलं प्राप्नोत्यनुत्तमम् ॥ ५१ ॥  
 स्वायम्भुवं च पश्येत् विमानं समुपस्थितम् ।  
 कुमार्यः काञ्चनाभासा रूपवत्यो नयन्ति तम् ॥ ५२ ॥  
 रुद्राणां तमधीवासं दिवि दिव्यं मनोहरम् ।  
 वर्षाण्यपरिमेयानि युगान्ताग्निसमप्रभः ॥ ५३ ॥  
 कोटीशतसहस्रं च दशकोटिशतानि च ।  
 रुद्रं नित्यं प्रणमते देवदानवसम्मतम् ॥ ५४ ॥  
 स तस्मै दर्शनं प्राप्नोति दिवसे दिवसे भवेत् ।  
 दिवसे द्वादशे यस्तु प्राप्ते वै प्राशते हविः ॥ ५५ ॥  
 सदा द्वादशमासान् वै सर्वमेधफलं लभेत् ।  
 आदित्यद्वादशं तस्य विमानं संविधीयते ॥ ५६ ॥  
 मणिमुक्ताप्रवालैश्च महाहैरुपशोभितम् ।  
 हंसमालापरिक्षिप्तं नागवीथीसमाकुलम् ॥ ५७ ॥  
 मयूरैश्चक्रवाकैश्च कूजङ्गिरुपशोभितम् ।  
 अट्टैर्महद्भिः संयुक्तं ब्रह्मलोके प्रतिष्ठितम् ॥ ५८ ॥  
 नित्यमावसथं राजन् नरनारीसमावृतम् ।  
 ऋषिरेवं महाभागस्त्वङ्गिरा प्राह धर्मवित् ॥ ५९ ॥  
 त्रयोदशे तु दिवसे प्राप्ते यः प्राशते हविः ।  
 सदा द्वादशमासान् वै देवसत्रफलं लभेत् ॥ ६० ॥  
 रक्तपद्मोदयं नाम विमानं साधयेन्नरः ।  
 जातरूपप्रयुक्तं च रत्नसंचयभूषितम् ॥ ६१ ॥

देवकन्याभिराकीर्णं दिव्याभरणभूषितम् ।  
 पुण्यगन्धोदयं दिव्यं वायव्यैरुपशोभितम् ॥ ६२ ॥  
 तत्र शङ्खपताके द्वे युगान्तं कल्पमेव च ।  
 अयुतायुतं तथा पद्मं समुद्रं च तथा वसेत् ॥ ६३ ॥  
 गीतगन्धर्वघोषैश्च भेरीपणवनिःस्वनैः ।  
 सदा प्रह्लादितस्ताभिर्देवकन्याभिरिज्यते ॥ ६४ ॥  
 चतुर्दशे तु दिवसे यः पूर्णं प्राशते हविः ।  
 सदा द्वादशमासांस्तु महामेधफलं लभेत् ॥ ६५ ॥  
 अनिर्देश्यवयोरूपा देवकन्याः खलंकृताः ।  
 मृष्टतप्ताङ्गधरा विमानैरुपयान्ति तम् ॥ ६६ ॥  
 कलहंसविनिर्घोषैर्नूपुराणां च निःस्वनैः ।  
 काञ्चीनां च समुत्कर्षैस्तत्र तत्र निबोध्यते ॥ ६७ ॥  
 देवकन्यानिवासे च तस्मिन् वसति मानवः ।  
 जाह्नवीवाल्काकीर्णं पूर्णं संवत्सरं नरः ॥ ६८ ॥  
 यस्तु पक्षे गते भुङ्क्ते एकभक्तं जितेन्द्रियः ।  
 सदा द्वादशमासांस्तु जुह्वानो जातवेदसम् ॥ ६९ ॥  
 राजसूयसहस्रस्य फलं प्राप्नोत्यनुत्तमम् ।  
 यानमारोहते दिव्यं हंसबहिर्णसेवितम् ॥ ७० ॥  
 मणिमण्डलकैश्चित्रं जातरूपसमावृतम् ।  
 दिव्याभरणशोभाभिर्वरस्त्रीभिरलंकृतम् ॥ ७१ ॥  
 एकस्तम्भं चतुर्द्वारं सप्तभौमं सुमङ्गलम् ।  
 वैजयन्तीसहस्रैश्च शोभितं गीतनिःस्वनैः ॥ ७२ ॥  
 दिव्यं दिव्यगुणोपेतं विमानमधिरोहति ।  
 मणिमुकाप्रवालैश्च भूषितं वैद्युतप्रभम् ॥ ७३ ॥  
 वसेद् युगसहस्रं च खङ्गकुञ्जरवाहनः ।  
 षोडशे दिवसे प्राप्ते यः कुर्यादेकभोजनम् ॥ ७४ ॥  
 सदा द्वादशमासान् वै सोमयज्ञफलं लभेत् ।  
 सोमकन्यानिवासेषु सोऽध्यावसति नित्यशः ॥ ७५ ॥  
 सौम्यगन्धानुल्लिप्तश्च कामकारगतिर्भवेत् ।  
 सुदर्शनाभिर्नारीभिर्मधुराभिस्तथैव च ॥ ७६ ॥  
 अर्च्यते वै विमानस्थः कामभोगैश्च सेव्यते ।  
 फलं पञ्चशतप्रस्थं महाकल्पं दशाधिकम् ॥ ७७ ॥  
 आवर्तनानि चत्वारि साध्येच्चाप्यसौ नरः ।  
 दिवसे सप्तदशमे यः प्राप्ते प्राशते हविः ॥ ७८ ॥  
 सदा द्वादशमासान् वै जुह्वानो जातवेदसम् ।  
 स्थानं वारुणमैन्द्रं च रौद्रं वाप्यधिगच्छति ॥ ७९ ॥  
 मारुतौशनसे चैव ब्रह्मलोकं स गच्छति ।  
 तत्र दैवतकन्याभिरासनेनोपचर्यते ॥ ८० ॥  
 भूर्भुवं चापि देवर्षिं विश्वरूपमवेक्षते ।  
 तत्र देवाधिदेवस्य कुमार्यो रमयन्ति तम् ॥ ८१ ॥  
 द्वात्रिंशद् रूपधारिण्यो मधुराः समलंकृताः ।  
 चन्द्रादित्यावुभौ यावद् गगने चरतः प्रभो ॥ ८२ ॥

तावच्चरत्यसौ धीरः सुधामृतरसाशनः ।  
 अष्टादशे यो दिवसे प्राश्नीयादेकभोजनम् ॥ ८३ ॥  
 सदा द्वादशमासान् वै सप्तलोकान् स पश्यति ।  
 रथैः सनन्दिघोषैश्च पृष्ठतः सोऽनुगम्यते ॥ ८४ ॥  
 देवकन्याधिरूढैस्तु भ्राजमानैः खलंकृतैः ।  
 व्याघ्रसिंहप्रयुक्तं च मेघस्वननिनादितम् ॥ ८५ ॥  
 विमानमुत्तमं दिव्यं सुसुखी ह्यधिरोहति ।  
 तत्र कल्पसहस्रं स कन्याभिः सह मोदते ॥ ८६ ॥  
 सुधारसं च भुङ्जीत अमृतोपममुत्तमम् ।  
 एकोनविंशतिदिने यो भुङ्क्ते एकभोजनम् ॥ ८७ ॥  
 सदा द्वादशमासान् वै सप्तलोकान् स पश्यति ।  
 उत्तमं लभते स्थानमप्सरोगणसेवितम् ॥ ८८ ॥  
 गन्धर्वैरुपगीतं च विमानं सूर्यवर्चसम् ।  
 तत्रामरवरस्त्रीभिर्मोदते विगतज्वरः ॥ ८९ ॥  
 दिव्याम्बरधरः श्रीमानयुतानां शतं शतम् ।  
 पूर्णोऽथ विंशे दिवसे यो भुङ्क्ते ह्येकभोजनम् ॥ ९० ॥  
 सदा द्वादशमासांस्तु सत्यवादी धृतव्रतः ।  
 अमांसाशी ब्रह्मचारी सर्वभूतहिते रतः ॥ ९१ ॥  
 स लोकान् विपुलान् रम्यानादित्यानामुपास्नुते ।  
 गन्धर्वैरप्सरोगणैश्च दिव्यमाल्यानुलेपनैः ॥ ९२ ॥  
 विमानैः काञ्चनैर्हृद्यैः पृष्ठतश्चानुगम्यते ।  
 एकविंशे तु दिवसे यो भुङ्क्ते ह्येकभोजनम् ॥ ९३ ॥  
 सदा द्वादशमासान् वै जुह्वानो जातवेदसम् ।  
 लोकमौशनसं दिव्यं शक्रलोकं च गच्छति ॥ ९४ ॥  
 अश्विनोर्मरुतां चैव सुखेष्वभिरतः सदा ।  
 अनभिज्ञश्च दुःखानां विमानवरमास्थितः ॥ ९५ ॥  
 सेव्यमानो वरस्त्रीभिः क्रीडत्यमरवत् प्रभुः ।  
 द्वाविंशे दिवसे प्राप्ते यो भुङ्क्ते ह्येकभोजनम् ॥ ९६ ॥  
 सदा द्वादशमासान् वै जुह्वानो जातवेदसम् ।  
 अहिंसानिरतो धीमान् सत्यवागनसूयकः ॥ ९७ ॥  
 लोकान् वसूनामाप्नोति दिवाकरसमप्रभः ।  
 कामचारी सुधाहारो विमानवरमास्थितः ॥ ९८ ॥  
 रमते देवकन्याभिर्दिव्याभरणभूषितः ।  
 त्रयोविंशे तु दिवसे प्राप्ते द्यस्त्वेकभोजनम् ॥ ९९ ॥  
 सदा द्वादशमासांस्तु मिताहारो जितेन्द्रियः ।  
 वायोरुशनसश्चैव रुद्रलोकं च गच्छति ॥ १०० ॥  
 कामचारी कामगमः पूज्यमानोऽप्सरोगणैः ।  
 अनेकगुणपर्यन्तं विमानवरमास्थितः ॥ १०१ ॥  
 रमते देवकन्याभिर्दिव्याभरणभूषितः ।  
 चतुर्विंशे तु दिवसे यः प्राप्ते प्राशते हविः ॥ १०२ ॥  
 सदा द्वादशमासांश्च जुह्वानो जातवेदसम् ।  
 आदित्यानामधीवासे मोदमानो वसेच्चिरम् ॥ १०३ ॥



दिव्यमाल्याम्बरधरो दिव्यगन्धानुलेपनः ।  
 विमाने काञ्चने दिव्ये हंसयुक्ते मनोरमे ॥१०४॥  
 रमते देवकन्यानां सहस्रैरयुतैस्तथा ।  
 पञ्चविंशे तु दिवसे यः प्राशेदेकभोजनम् ॥१०५॥  
 सदा द्वादशमासांस्तु पुष्कलं यानमारुहेत् ।  
 सिंहव्याघ्रप्रयुक्तैस्तु मेघनिःस्वननादितैः ॥१०६॥  
 स रथैर्नन्दिघोषैश्च पृष्ठतो ह्यनुगम्यते ।  
 देवकन्यासमारूढैः काञ्चनैर्विमलैः शुभैः ॥१०७॥  
 विमानमुत्तमं दिव्यमास्थाय सुमनोहरम् ।  
 तत्र कल्पसहस्रं वै वसते स्त्रीशतावृते ॥१०८॥  
 सुधारसं चोपजीवन्नमृतोपममुत्तमम् ।  
 षड्विंशे दिवसे यस्तु प्रकुर्यादेकभोजनम् ॥१०९॥  
 सदा द्वादशमासांस्तु नियतो नियताशनः ।  
 जितेन्द्रियो वीतरागो जुह्वानो जातवेदसम् ॥११०॥  
 स प्राप्नोति महाभागः पूज्यमानोऽप्सरोगणैः ।  
 सप्तानां मरुतां लोकान् वसूनां चापि सोऽश्नुते ॥१११॥  
 विमानैः स्फाटिकैर्दिव्यैः सर्वरत्नैरलंकृतैः ।  
 गन्धर्वैरप्सरोगभिश्च पूज्यमानः प्रमोदते ॥११२॥  
 द्वे युगानां सहस्रे तु दिव्ये दिव्येन तेजसा ।  
 सप्तविंशेऽथ दिवसे यः कुर्यादेकभोजनम् ॥११३॥  
 सदा द्वादशमासांस्तु जुह्वानो जातवेदसम् ।  
 फलं प्राप्नोति विपुलं देवलोके च पूज्यते ॥११४॥  
 अमृताशी वसंस्तत्र स वितृष्णः प्रमोदते ।  
 देवर्षिचरितं राजन् राजर्षिभिरनुष्ठितम् ॥११५॥  
 अध्यावसति दिव्यात्मा विमानवरमास्थितः ।  
 स्त्रीभिर्मनोभिरामाभी रममाणो मदोत्कटः ॥११६॥  
 युगकल्पसहस्राणि त्रीण्यावसति वै सुखम् ।  
 योऽष्टाविंशे तु दिवसे प्राश्नीयादेकभोजनम् ॥११७॥  
 सदा द्वादशमासांस्तु जितात्मा विजितेन्द्रियः ।  
 फलं देवर्षिचरितं विपुलं समुपाश्नुते ॥११८॥  
 भोगवांस्तेजसा भाति सहस्रांशुरिवामलः ।  
 सुकुमार्यश्च नार्यस्तं रममाणाः सुवर्चसः ॥११९॥  
 पीनस्तनोरुजघना दिव्याभरणभूषिताः ।  
 रमयन्ति मनःकान्ते विमाने सूर्यसंनिभे ॥१२०॥  
 सर्वकामगमे दिव्ये कल्पायुतशतं समाः ।  
 एकोनविंशे दिवसे यः प्राशेदेकभोजनम् ॥१२१॥  
 सदा द्वादशमासान् वै सत्यव्रतपरायणः ।  
 तस्य लोकाः शुभा दिव्या देवराजर्षिपूजिताः ॥१२२॥  
 विमानं सूर्यचन्द्राभं दिव्यं समधिगच्छति ।  
 जातरूपमयं युक्तं सर्वरत्नसमन्वितम् ॥१२३॥  
 अप्सरोगणसम्पूर्णं गन्धर्वैरभिरादितम् ।

तत्र चैनं शुभा नार्यो दिव्याभरणभूषिताः ॥१२४॥  
 मनोऽभिरामा मधुरा रमयन्ति मदोत्कटाः ।  
 भोगवांस्तेजसा युक्तो वैश्वानरसमप्रभः ॥१२५॥  
 दिव्यो दिव्येन वपुषा भ्राजमान इवामरः ।  
 वसूनां मरुतां चैव साध्यानामश्विनोस्तथा ॥१२६॥  
 रुद्राणां च तथा लोकं ब्रह्मलोकं च गच्छति ।  
 यस्तु मासे गते भुङ्क्ते एकभक्तं शमात्मकः ॥१२७॥  
 सदा द्वादशमासान् वै ब्रह्मलोकमवाप्नुयात् ।  
 सुधारसकृताहारः श्रीमान् सर्वमनोहरः ॥१२८॥  
 तेजसा वपुषा लक्ष्म्या भ्राजते रश्मिवानिव ।  
 दिव्यमाल्याम्बरधरो दिव्यगन्धानुलेपनः ॥१२९॥  
 सुखेष्वभिरतो भोगी दुःखानामविजानकः ।  
 स्वयंप्रभाभिर्नारीभिर्विमानस्थो महीयते ॥१३०॥  
 रुद्रदेवर्षिकन्याभिः सततं चाभिपूज्यते ।  
 नानारमणरूपाभिर्नारारागाभिरेव च ॥१३१॥  
 नानामधुरभाषाभिर्नारतिभिरेव च ।  
 विमाने गगनाकारे सूर्यवैदूर्यसंनिभे ॥१३२॥  
 पृष्ठतः सोमसंकाशे उदके चाभवन्निभे ।  
 दक्षिणायां तु रक्ताभे अधस्ताग्रीलमण्डले ॥१३३॥  
 ऊर्ध्वे विचित्रसंकाशे नैको वसति पूजितः ।  
 यावद् वर्षसहस्रं वै जम्बुद्वीपे प्रवर्षति ॥१३४॥  
 तावत् संवत्सराः प्रोक्ता ब्रह्मलोकेऽस्य धीमतः ।  
 विप्रश्चैव यावन्त्यो निपतन्ति नभस्तलात् ॥१३५॥  
 वर्षासु वर्षतस्तावन्निवसत्यमरप्रभः ।  
 मासोपवासी वर्षेस्तु दशभिः स्वर्गमुत्तमम् ॥१३६॥  
 महर्षित्वमथासाद्य सशरीरगतिर्भवेत् ।  
 मुनिर्दान्तो जितक्रोधो जितशिश्नोदरः सदा ॥१३७॥  
 जुह्वन्नग्नींश्च नियतः संध्योपासनसेविता ।  
 बहुभिर्नियमैरेवं शुचिरश्नाति यो नरः ॥१३८॥  
 अध्रावकाशशीलश्च तस्य भानोरिव त्विषः ।  
 दिवं गत्वा शरीरेण स्वेन राजन् यथामरः ॥१३९॥  
 स्वर्गं पुण्यं यथाकाममुपभुङ्क्ते तथाविधः ।  
 एष ते भरतश्रेष्ठ यज्ञानां विधिरुत्तमः ॥१४०॥  
 व्याख्यातो ह्यानुपूर्व्येण उपवासफलात्मकः ।  
 दरिद्रैर्मनुजैः पार्थ प्राप्तं यज्ञफलं यथा ॥१४१॥  
 उपवासानिमान् कृत्वा गच्छेच्च परमां गतिम् ।  
 देवद्विजातिपूजायां रतो भरतसत्तम ॥१४२॥  
 उपवासविधिस्त्वेष विस्तरेण प्रकीर्तितः ।  
 नियतेष्वप्रमत्तेषु शौचवत्सु महात्मसु ॥१४३॥  
 दम्भद्रोहनिवृत्तेषु कृतबुद्धिषु भारत ।  
 अचलेष्वप्रकम्पेषु मा ते भूदत्र संशयः ॥१४४॥

इति श्रीमहाभारते अनुशासनपर्वणि दानधर्मपर्वणि उपवासविधिर्नाम सप्ताधिकशततमोऽध्यायः ॥ १०७ ॥

## अष्टाधिकशततमोऽध्यायः

मानसानां पार्थिवानां च तीर्थानां माहात्म्यम्

युधिष्ठिर उवाच

यद् वरं सर्वतीर्थानां तन्मे ब्रूहि पितामह ।  
यत्र चैव परं शौचं तन्मे व्याख्यातुमर्हसि ॥ १ ॥

भीष्म उवाच

सर्वाणि खलु तीर्थानि गुणवन्ति मनीषिणः ।  
यत्तु तीर्थं च शौचं च तन्मे शृणु समाहितः ॥ २ ॥  
अगाधे विमले शुद्धे सत्यतोये धृतिहृदे ।  
स्नातव्यं मानसे तीर्थे सत्त्वमालम्ब्य शाश्वतम् ॥ ३ ॥  
तीर्थशौचमनर्थित्वमार्जवं सत्यमार्दवम् ।  
अहिंसा सर्वभूतानामानृशंस्यं दमः शमः ॥ ४ ॥  
निर्ममा निरहंकारा निर्द्वन्द्वा निष्परिग्रहाः ।  
शुचयस्तीर्थभूतास्ते ये भैक्ष्यमुपभुञ्जते ॥ ५ ॥  
तत्त्ववित्त्वनहंबुद्धिस्तीर्थप्रवरमुच्यते ।  
( नारायणेऽथ रुद्रे वा भक्तिस्तीर्थं परं मता । )  
शौचलक्षणमेतत् ते सर्वत्रैवान्ववेक्षतः ॥ ६ ॥  
रजस्तमः सत्त्वमथो येषां निर्धौतमात्मनः ।  
शौचाशौचसमायुक्ताः स्वकार्यपरिमाणिणः ॥ ७ ॥  
सर्वत्यागेष्वभिरताः सर्वज्ञाः समदर्शिनः ।  
शौचेन वृत्तशौचार्यास्ते तीर्थाः शुचयश्च ये ॥ ८ ॥  
नोदकङ्कितगात्रस्तु स्नात इत्यभिधीयते ।  
स स्नातो यो दमस्नातः स बाह्याभ्यन्तरः शुचिः ॥ ९ ॥  
अतीतेष्वनपेक्षा ये प्राप्तेष्वर्थेषु निर्ममाः ।  
शौचमेव परं तेषां येषां नोत्पद्यते स्पृहा ॥ १० ॥

इति श्रीमहाभारते अनुशासनपर्वणि दानधर्मपर्वणि शौचानुपृच्छा नामाष्टाधिकशततमोऽध्यायः ॥ १०८ ॥

प्रज्ञानं शौचमेवेह शरीरस्य विशेषतः ।  
तथा निष्कचनत्वं च मनसश्च प्रसन्नता ॥ ११ ॥  
वृत्तशौचं मनःशौचं तीर्थशौचमतः परम् ।  
ज्ञानोत्पन्नं च यच्छौचं तच्छौचं परमं स्मृतम् ॥ १२ ॥  
मनसा च प्रदीप्तेन ब्रह्मज्ञानजलेन च ।  
स्नाति यो मानसे तीर्थे तत्त्वज्ञानं तत्त्वदर्शिनः ॥ १३ ॥  
समारोपितशौचस्तु नित्यं भावसमाहितः ।  
केवलं गुणसम्पन्नः शुचिरेव नरः सदा ॥ १४ ॥  
शरीरस्थानि तीर्थानि प्रोक्तान्येतानि भारत ।  
पृथिव्यां यानि तीर्थानि पुण्यानि शृणु तान्यपि ॥ १५ ॥  
शरीरस्य यथोद्देशाः शुचयः परिकीर्तिताः ।  
तथा पृथिव्या भागाश्च पुण्यानि सलिलानि च ॥ १६ ॥  
कीर्तनाच्चैव तीर्थस्य स्नानाच्च पितृतर्पणात् ।  
धुनन्ति पापं तीर्थेषु ते प्रयान्ति सुखं दिवम् ॥ १७ ॥  
परिग्रहाच्च साधूनां पृथिव्याश्चैव तेजसा ।  
अतीव पुण्यभागास्ते सलिलस्य च तेजसा ॥ १८ ॥  
मनसश्च पृथिव्याश्च पुण्यास्तीर्थास्तथापरे ।  
उभयोरेव यः स्नायात् स सिद्धिं शीघ्रमाप्नुयात् ॥ १९ ॥  
यथा बलं क्रियाहीनं क्रिया वा बलवर्जिता ।  
नेह साध्यते कार्यं समायुक्ता तु सिध्यति ॥ २० ॥  
एवं शरीरशौचेन तीर्थशौचेन चान्वितः ।  
शुचिः सिद्धिमवाप्नोति द्विविधं शौचमुत्तमम् ॥ २१ ॥

## नवाधिकशततमोऽध्यायः

प्रतिमासस्य द्वादश्यां तिथावनशनव्रतस्य भगवतो विष्णोः पूजनस्य च विशिष्टमाहात्म्यम्

युधिष्ठिर उवाच

सर्वेषामुपवासानां यच्छ्रेयः सुमहत्फलम् ।  
यच्चाप्यसंशयं लोके तन्मे त्वं वक्तुमर्हसि ॥ १ ॥

भीष्म उवाच

शृणु राजन् यथा गीतं स्वयमेव स्वयम्भुवा ।  
यत् कृत्वा निर्वृतो भूयात् पुरुषो नात्र संशयः ॥ २ ॥  
द्वादश्यां मार्गशीर्षे तु अहोरात्रेण केशवम् ।  
अर्च्याश्वमेधं प्राप्नोति दुष्कृतं चास्य नश्यति ॥ ३ ॥  
तथैव पौषमासे तु पूज्यो नारायणेति च ।  
वाजपेयमवाप्नोति सिद्धिं च परमां व्रजेत् ॥ ४ ॥

अहोरात्रेण द्वादश्यां माघमासे तु माधवम् ।  
राजसूयमवाप्नोति कुलं चैव समुद्धरेत् ॥ ५ ॥  
तथैव फाल्गुने मासि गोविन्देति च पूजयन् ।  
अतिरात्रमवाप्नोति सोमलोकं च गच्छति ॥ ६ ॥  
अहोरात्रेण द्वादश्यां चैत्रे विष्णुरिति स्मरन् ।  
पौण्डरीकमवाप्नोति देवलोकं च गच्छति ॥ ७ ॥  
वैशाखमासे द्वादश्यां पूजयन् मधुसूदनम् ।  
अग्निष्टोममवाप्नोति सोमलोकं च गच्छति ॥ ८ ॥  
अहोरात्रेण द्वादश्यां ज्येष्ठे मासि त्रिविक्रमम् ।  
गवां मेघमवाप्नोति अप्सरोभिश्च मोक्षते ॥ ९ ॥

आषाढे मासि द्वादश्यां वामनेति च पूजयन् ।  
नरमेधमवाप्नोति पुण्यं च लभते महत् ॥ १० ॥  
अहोरात्रेण द्वादश्यां श्रावणे मासि श्रीधरम् ।  
पञ्चयज्ञानवाप्नोति विमानस्थश्च मोदते ॥ ११ ॥  
तथा भाद्रपदे मासि हृषीकेशेति पूजयन् ।  
सौत्रामणिमवाप्नोति पूतात्मा भवते च हि ॥ १२ ॥  
द्वादश्यामाश्विने मासि पद्मनाभेति चार्चयन् ।  
गोसहस्रफलं पुण्यं प्राप्नुयान्नात्र संशयः ॥ १३ ॥

द्वादश्यां कार्तिके मासि पूज्य दामोदरेति च ।  
गवां यज्ञमवाप्नोति पुमान् स्त्री वा न संशयः ॥ १४ ॥  
अर्चयेत् पुण्डरीकाक्षमेवं संवत्सरं तु यः ।  
जातिस्मरत्वा प्राप्नोति विन्ध्याद् बहु सुवर्णकम् ॥ १५ ॥  
अहन्यहनि तद्भावमुपेन्द्रं योऽधिगच्छति ।  
समाप्ते भोजयेद् विप्रानथवा दापयेद् घृतम् ॥ १६ ॥  
अतः परं नोपवासो भवतीति विनिश्चयः ।  
उवाच भगवान् विष्णुः स्वयमेव पुरातनम् ॥ १७ ॥

इति श्रीमहाभारते अनुशासनपर्वणि दानधर्मपर्वणि विष्णोर्द्वादशकं नाम नवाधिकशततमोऽध्यायः ॥ १०९ ॥

## दशाधिकशततमोऽध्यायः

रूपसौन्दर्यलोकप्रियताप्राप्तये मार्गशीर्षमासे चन्द्रव्रतस्योपयोगितायाः प्रकथनम्

वैशम्पायन उवाच

शरत्कल्पगतं भीष्मं वृद्धं कुरुपितामहम् ।  
उपगम्य महाप्राज्ञः पर्यपृच्छद् युधिष्ठिरः ॥ १ ॥

युधिष्ठिर उवाच

अज्ञानां रूपसौभाग्यं प्रियं चैव कथं भवेत् ।  
धर्मार्थकामसंयुक्तः सुखभागी कथं भवेत् ॥ २ ॥

भीष्म उवाच

मार्गशीर्षस्य मासस्य चन्द्रे मूलेन संयुते ।  
पादौ मूलेन राजेन्द्र जङ्घायामथ रोहिणीम् ॥ ३ ॥  
अश्विन्यां सक्थिनीचैव ऊरू चाषाढयोस्तथा ।  
गुह्यं तु फाल्गुनी विद्यात् कृत्तिका कटिकास्तथा ॥ ४ ॥

नाभि भाद्रपदे विद्याद् रेवत्यामक्षिमण्डलम् ।  
पृष्ठमेव धनिष्ठासु अनुराधोत्तरास्तथा ॥ ५ ॥  
बाहुभ्यां तु विशाखासु हस्तौ हस्तेन निर्दिशेत् ।  
पुनर्वस्वजुली राज्ञाश्लेषासु नखास्तथा ॥ ६ ॥  
ग्रीवां ज्येष्ठा च राजेन्द्र श्रवणेन तु कर्णयोः ।  
मुखं पुष्येण दानेन दन्तोष्ठौ स्वातिरुच्यते ॥ ७ ॥  
हासं शतभिषां चैव मघां चैवाथ नासिकाम् ।  
नेत्रे मृगशिरो विद्याल्ललाटे मित्रमेव तु ॥ ८ ॥  
भरण्यां तु शिरो विद्यात् केशानार्द्रौ नराधिप ।  
समाप्ते तु घृतं दद्याद् ब्राह्मणे वेदपारगे ॥ ९ ॥  
सुभगो दर्शनीयश्च ज्ञानभाग्यथ जायते ।  
जायते परिपूर्णाङ्गः पौर्णमास्येव चन्द्रमाः ॥ १० ॥

इति श्रीमहाभारते अनुशासनपर्वणि दानधर्मपर्वणि दशाधिकशततमोऽध्यायः ॥ ११० ॥

## एकादशाधिकशततमोऽध्यायः

बृहस्पतिनायुधिष्ठिरं प्रति प्राणिनां जन्मभेदस्य नानाविधपापजन्यफलस्वरूपनरकप्राप्तेस्तिर्यग्-  
योनौ जन्मग्रहणस्य च वर्णनम्

युधिष्ठिर उवाच

पितामह महाप्राज्ञ सर्वशास्त्रविशारद ।  
भोतुमिच्छामि मर्त्यानां संसारविधिमुत्तमम् ॥ १ ॥  
केन वृत्तेन राजेन्द्र वर्तमाना नरा भुवि ।  
प्राप्नुवन्त्युत्तमं स्वर्गं कथं च नरकं नृप ॥ २ ॥  
मृतं शरीरमुत्सृज्य काष्ठलोष्टसमं जनाः ।  
प्रयान्त्यमुं लोकमितः को वै ताननुगच्छति ॥ ३ ॥

भीष्म उवाच

अयमायाति भगवान् बृहस्पतिरुदारधीः ।  
पृच्छैनं सुमहाभागमेतद् गुह्यं सनातनम् ॥ ४ ॥

नैतदन्येन शक्यं हि वक्तुं केनचिदद्य वै ।  
वक्ता बृहस्पतिसमो न ह्यन्यो विद्यते क्वचित् ॥ ५ ॥

वैशम्पायन उवाच

तयोः संवदतोरेवं पार्थगाङ्गेययोस्तदा ।  
आजगाम विशुद्धात्मा नाकपृष्ठाद् बृहस्पतिः ॥ ६ ॥  
ततो राजा समुत्थाय धृतराष्ट्रपुरोगमः ।  
पूजामनुपमां चक्रे सर्वे ते च सभासदः ॥ ७ ॥  
ततो धर्मसुतो राजा भगवन् बृहस्पतिम् ।  
उपगम्य यथान्यायं प्रदत्तं पप्रच्छ तत्त्वतः ॥ ८ ॥

युधिष्ठिर उवाच

भगवन् सर्वधर्मज्ञ सर्वशास्त्रविशारद ।  
मर्त्यस्य कः सहायो वै पिता माता सुतो गुरुः ॥ ९ ॥  
ज्ञातिसम्बन्धिवर्गश्च मित्रवर्गस्तथैव च ।  
मृतं शरीरमुत्सृज्य काष्ठलोष्टसमं जनाः ॥ १० ॥  
गच्छन्त्यमुत्र लोकं वै क एनमनुगच्छति ।

बृहस्पतिरुवाच

एकः प्रसूयते राजन्नेक एव विनश्यति ॥ ११ ॥  
एकस्तरति दुर्गाणि गच्छत्येकस्तु दुर्गतिम् ।  
असहायः पिता माता तथा भ्राता सुतो गुरुः ॥ १२ ॥  
ज्ञातिसम्बन्धिवर्गश्च मित्रवर्गस्तथैव च ।  
मृतं शरीरमुत्सृज्य काष्ठलोष्टसमं जनाः ॥ १३ ॥  
मुहूर्तमिव रोदित्वा ततो यान्ति पराङ्मुखाः ।  
तैस्तच्छरीरमुत्सृष्टं धर्म एकोऽनुगच्छति ॥ १४ ॥  
तस्माद् धर्मः सहायश्च सेवितव्यः सदा नृभिः ।  
प्राणी धर्मसमायुक्तो गच्छेत् स्वर्गं गतिं पराम् ॥ १५ ॥  
तथैवाधर्मसंयुक्तो नरकं चोपपद्यते ।  
तस्मान्प्राणायामतैरर्धधर्मं सेवेत पण्डितः ॥ १६ ॥  
धर्म एको मनुष्याणां सहायः पारलौकिकः ।  
लोभान्मोहादनुकोशाद् भयाद् वाप्यबहुभ्रुतः ॥ १७ ॥  
नरः करोत्यकार्याणि परार्थे लोभमोहितः ।  
धर्मश्चार्थश्च कामश्च त्रितयं जीविते फलम् ॥ १८ ॥  
एतत् त्रयमवाप्तव्यमधर्मपरिवर्जितम् ।

युधिष्ठिर उवाच

श्रुतं भगवतो वाक्यं धर्मयुक्तं परं हितम् ॥ १९ ॥  
शरीरनिचयं ज्ञातुं बुद्धिस्तु मम जायते ।  
मृतं शरीरं हि नृणां सूक्ष्ममव्यक्तनां गतम् ॥ २० ॥  
अचक्षुर्विषयं प्राप्तं कथं धर्मोऽनुगच्छति ।

बृहस्पतिरुवाच

पृथिवी वायुराकाशमापो ज्योतिर्मनोऽन्तकः ॥ २१ ॥  
बुद्धिरात्मा च सहिता धर्मं पश्यन्ति नित्यदा ।  
प्राणिनामिह सर्वेषां साक्षिभूता निशानि शम् ॥ २२ ॥  
एतैश्च सह धर्मोऽपि तं जीवमनुगच्छति ।  
त्वगस्थिमांसं शुक्रं च शोणितं च महामते ॥ २३ ॥  
शरीरं वर्जयन्त्येते जीवितेन विवर्जितम् ।  
ततो धर्मसमायुक्तः प्राप्नुते जीव एव हि ॥ २४ ॥  
ततोऽस्य कर्म पश्यन्ति शुभं वा यदि वा शुभम् ।  
देवताः पञ्चभूतस्थाः किं भूयः श्रोतुमिच्छसि ॥ २५ ॥  
ततो धर्मसमायुक्तः स जीवः सुखमेधते ।  
इह लोके परे चैव किं भूयः कथयामि ते ॥ २६ ॥

युधिष्ठिर उवाच

तद् दर्शितं भगवता यथा धर्मोऽनुगच्छति ।  
एतद् तु ज्ञातुमिच्छामि कथं रेतः प्रवर्तते ॥ २७ ॥

बृहस्पतिरुवाच

अन्नमश्नन्ति यद् देवाः शरीरस्था नरेश्वर ।  
पृथिवी वायुराकाशमापो ज्योतिर्मनस्तथा ॥ २८ ॥  
ततस्तृप्तेषु राजेन्द्र तेषु भूतेषु पञ्चसु ।  
मनःषष्टेषु शुद्धात्मन रेतः सम्पद्यते महत् ॥ २९ ॥  
ततो गर्भः सम्भवति श्लेष्मात् स्त्रीपुंसयोर्नृप ।  
एतत् ते सर्वमाख्यातं भूयः किं श्रोतुमिच्छसि ॥ ३० ॥

युधिष्ठिर उवाच

आख्यातं मे भगवता गर्भः संजायते यथा ।  
यथा जातस्तु पुरुषः प्रपद्यति तदुच्यताम् ॥ ३१ ॥

बृहस्पतिरुवाच

आसन्नमात्रः पुरुषस्तैर्भूतैरभिभूयते ।  
विप्रयुक्तश्च तैर्भूतैः पुनर्यात्यपरां गतिम् ॥ ३२ ॥  
सर्वभूतसमायुक्तः प्राप्नुते जीव एव हि ।  
ततोऽस्य कर्म पश्यन्ति शुभं वा यदि वा शुभम् ।  
देवताः पञ्चभूतस्थाः किं भूयः श्रोतुमिच्छसि ॥ ३३ ॥

युधिष्ठिर उवाच

त्वगस्थिमांसमुत्सृज्य तैश्च भूतैर्विवर्जितः ।  
जीवः स भगवन् कस्यः सुखदुःखे समश्नुते ॥ ३४ ॥

बृहस्पतिरुवाच

जीवः कर्मसमायुक्तः शीघ्रं रेतस्त्वमागतः ।  
स्त्रीणां पुष्पं समासाद्य सूते कालेन भारत ॥ ३५ ॥  
यमस्य पुरुषैः क्लेशं यमस्य पुरुषैर्वधम् ।  
दुःखं संसारचक्रं च नरः क्लेशं स विन्दति ॥ ३६ ॥  
इह लोके च स प्राणी जन्मप्रभृति पार्थिव ।  
सुकृतं कर्म वै भुङ्क्ते धर्मस्य फलमाश्रितः ॥ ३७ ॥  
यदि धर्मं यथाशक्ति जन्मप्रभृति सेवते ।  
ततः स पुरुषो भूत्वा सेवते नित्यदा सुखम् ॥ ३८ ॥  
अथान्तरा तु धर्मस्याप्यधर्ममुपसेवते ।  
सुखस्यानन्तरं दुःखं स जीवोऽप्यधिगच्छति ॥ ३९ ॥  
अधर्मेण समायुक्तो यमस्य विषयं गतः ।  
महद् दुःखं समासाद्य तिर्यग्योनौ प्रजायते ॥ ४० ॥  
कर्मणा येन येनेह यस्यां योनौ प्रजायते ।  
जीवो मोहसमायुक्तस्तन्मे निगदतः शृणु ॥ ४१ ॥  
यदेतदुच्यते शास्त्रे सेतिहासे च च्छन्दसि ।  
यमस्य विषयं घोरं मर्त्यो लोकः प्रपद्यते ॥ ४२ ॥  
इह स्थानानि पुण्यानि देवतुल्यानि भूपते ।  
तिर्यग्योन्यतिरिक्तानि गतिमन्ति च सर्वशः ॥ ४३ ॥  
यमस्य भवने दिव्ये ब्रह्मलोकसमे गुणैः ।  
कर्मभिर्नियतैर्बद्धो जन्तुर्दुःखान्युपाश्नुते ॥ ४४ ॥  
येन येन तु भावेन कर्मणा पुरुषो गतिम् ।  
प्रयाति परुषां घोरां तस्ते वक्ष्याम्यतः परम् ॥ ४५ ॥

अधीत्य चतुरो वेदान् द्विजो मोहसमन्वितः ।  
 पतितात् प्रतिगृह्णाथ खर्योनौ प्रजायते ॥ ४६ ॥  
 खरो जीवति वर्षाणि दस पञ्च च भारत ।  
 खरो मृतो बलीवर्दः सप्त वर्षाणि जीवति ॥ ४७ ॥  
 बलीवर्दो मृतश्चापि जायते ब्रह्मराक्षसः ।  
 ब्रह्मराक्षश्च मासांस्त्रीस्ततो जायति ब्राह्मणः ॥ ४८ ॥  
 पतितं याजयित्वा तु कृमियोनौ प्रजायते ।  
 तत्र जीवति वर्षाणि दश पञ्च च भारत ॥ ४९ ॥  
 कृमिभावाद् विमुक्तस्तु ततो जायति गर्दभः ।  
 गर्दभः पञ्च वर्षाणि पञ्च वर्षाणि सूकरः ॥ ५० ॥  
 कुक्कुटः पञ्च वर्षाणि पञ्च वर्षाणि जम्बुकः ।  
 श्वा वर्षमेकं भवति ततो जायति मानवः ॥ ५१ ॥  
 उपाध्यायस्य यः पापं शिष्यः कुर्यादबुद्धिमान् ।  
 स जीव इह संसारं स्त्रीनामोति न संशयः ॥ ५२ ॥  
 प्राक् श्वा भवति राजेन्द्र ततः क्रव्यात्ततः खरः ।  
 ततः प्रेतः परिक्लिष्टः पश्चाज्जायति ब्राह्मणः ॥ ५३ ॥  
 मनसापि गुरोर्भार्या यः शिष्यो याति पापकृत् ।  
 स उग्रान् प्रैति संसारानधर्मेणेह चेतसा ॥ ५४ ॥  
 श्वयोनौ तु स सम्भूतस्त्रीणि वर्षाणि जीवति ।  
 तत्रापि निधनं प्राप्तः कृमियोनौ प्रजायते ॥ ५५ ॥  
 कृमिभावमनुप्राप्तो वर्षमेकं तु जीवति ।  
 ततस्तु निधनं प्राप्तो ब्रह्मयोनौ प्रजायते ॥ ५६ ॥  
 यदि पुत्रसमं शिष्यं गुरुर्हन्त्यादकारणे ।  
 आत्मनः कामकारेण सोऽपि हिंस्रः प्रजायते ॥ ५७ ॥  
 पितरं मातरं चैव यस्तु पुत्रोऽवमन्यते ।  
 सोऽपि राजन् मृतो जन्तुः पूर्वं जायेत गर्दभः ॥ ५८ ॥  
 गर्दभत्वं तु सम्प्राप्य दश वर्षाणि जीवति ।  
 संवत्सरं तु कुम्भीरस्ततो जायेत मानवः ॥ ५९ ॥  
 पुत्रस्य मातापितरौ यस्य रुष्टावुभावपि ।  
 गुर्वपध्यानतः सोऽपि मृतो जायति गर्दभः ॥ ६० ॥  
 खरो जीवति मासांस्तु दश श्वा च चतुर्दश ।  
 बिडालः सप्तमासांस्तु ततो जायति मानवः ॥ ६१ ॥  
 मातापितरावाकुक्ष्य सारिकः सम्प्रजायते ।  
 ताडयित्वा तु तावेव जायते कच्छपो नृप ॥ ६२ ॥  
 कच्छपो दश वर्षाणि त्रीणि वर्षाणि शल्यकः ।  
 व्यालो भूत्वा च षण्मासांस्ततो जायति मानुषः ॥ ६३ ॥  
 भर्तृपिण्डमुपाश्रन् यो राजद्विष्टानि सेवते ।  
 सोऽपि मोहसमापन्नो मृतो जायति वानरः ॥ ६४ ॥  
 वानरो दश वर्षाणि पञ्च वर्षाणि मूषिकः ।  
 श्वाथ भूत्वा तु षण्मासांस्ततो जायति मानुषः ॥ ६५ ॥  
 न्यासापहर्ता तु नरो यमस्य विषयं गतः ।  
 संसाराणां शतं गत्वा कृमियोनौ प्रजायते ॥ ६६ ॥

तत्र जीवति वर्षाणि दश पञ्च च भारत ।  
 दुष्कृतस्य क्षयं कृत्वा ततो जायति मानुषः ॥ ६७ ॥  
 असूयको नरश्चापि मृतो जायति शार्ङ्गकः ।  
 विश्वासहर्ता तु नरो मीनो जायति दुर्मतिः ॥ ६८ ॥  
 भूत्वा मीनोऽष्टवर्षाणि मृतो जायति भारत ।  
 मृगस्तु चतुरो मासांस्ततश्छागः प्रजायते ॥ ६९ ॥  
 छागस्तु निधनं प्राप्य पूर्णं संवत्सरे ततः ।  
 कीटः संजायते जन्तुस्ततो जायति मानुषः ॥ ७० ॥  
 धान्यान् यवांस्तिलान् माषान् कुलत्थान् सर्षपांश्चणान्  
 कलापानथ मुद्गांश्च गोधूमानतर्सींस्तथा ॥ ७१ ॥  
 सस्यस्यान्यस्य हर्ता च मोहाज्जन्तुरचेतनः ।  
 स जायते महाराज मूषिको निरपत्रपः ॥ ७२ ॥  
 ततः प्रेत्य महाराज मृतो जायति सूकरः ।  
 सूकरो जातमात्रस्तु रोगेण म्रियते नृप ॥ ७३ ॥  
 श्वा ततो जायते मूढः कर्मणा तेन पार्थिव ।  
 भूत्वा श्वा पञ्च वर्षाणि ततो जायति मानवः ॥ ७४ ॥  
 परदाराभिर्भर्ता तु कृत्वा जायति वै वृकः ।  
 श्वा शृगालस्ततो गृध्रो व्यालः कङ्को बकस्तथा ॥ ७५ ॥  
 भ्रातुर्भार्या तु पापात्मा यो धर्षयति मोहितः ।  
 पुंस्कोकिलत्वमाप्नोति सोऽपि संवत्सरं नृप ॥ ७६ ॥  
 सखिभार्या गुरोर्भार्या राजभार्या तथैव च ।  
 प्रधर्षयित्वा कामाय मृतो जायति सूकरः ॥ ७७ ॥  
 सूकरः पञ्च वर्षाणि दश वर्षाणि श्वाविधः ।  
 बिडालः पञ्च वर्षाणि दश वर्षाणि कुक्कुटः ॥ ७८ ॥  
 पिपीलिकस्तु मासांस्त्रीन् कीटः स्यान्मासमेव तु ।  
 एतानासाद्य संसारान् कृमियोनौ प्रजायते ॥ ७९ ॥  
 तत्र जीवति मासांस्तु कृमियोनौ चतुर्दश ।  
 ततोऽधर्मक्षयं कृत्वा पुनर्जायति मानवः ॥ ८० ॥  
 उपस्थिते विवाहे तु यज्ञे दानेऽपि वा विभो ।  
 मोहात् करोति यो विघ्नं स मृतो जायते कृमिः ॥ ८१ ॥  
 कृमिर्जीवति वर्षाणि दश पञ्च च भारत ।  
 अधर्मस्य क्षयं कृत्वा ततो जायति मानवः ॥ ८२ ॥  
 पूर्वं दत्त्वा तु यः कन्यां द्वितीये दातुमिच्छति ।  
 सोऽपि राजन् मृतो जन्तुः कृमियोनौ प्रजायते ॥ ८३ ॥  
 तत्र जीवति वर्षाणि त्रयोदश युधिष्ठिर ।  
 अधर्मसंक्षये युक्तस्ततो जायति मानवः ॥ ८४ ॥  
 देवकार्यमकृत्वा तु पितृकार्यमथापि वा ।  
 अनिर्वाप्य समश्नन् वै मृतो जायति वायसः ॥ ८५ ॥  
 वायसः शतवर्षाणि ततो जायति कुक्कुटः ।  
 जायते व्यालकश्चापि मासं तस्मात् तु मानुषः ॥ ८६ ॥  
 ज्येष्ठं पितृसमं चापि भ्रातरं योऽवमन्यते ।  
 सोऽपि मृत्युमुपागम्य कौञ्चयोनौ प्रजायते ॥ ८७ ॥



स्त्रियोऽप्येतेन कल्पेन कृत्वा पापमवाप्नुयुः ।

एतेषामेव जन्तूनां भार्यात्वमुपयान्ति ताः ॥१३०॥

परस्वहरणे दोषाः सर्व एव प्रकीर्तिताः ।

एतद्धि लेशमात्रेण कथितं ते मयानघ ॥१३१॥

इति श्रीमहाभारते अनुशासनपर्वणि दानधर्मपर्वणि संसारचक्रं नाम एकादशाधिकशततमोऽध्यायः ॥ १११ ॥

## द्वादशाधिकशततमोऽध्यायः

पापान्मुक्तेरुपायः, अन्नदानस्योत्कृष्टमाहात्म्यं च

युधिष्ठिर उवाच

अधर्मस्य गतिर्ब्रह्मन् कथिता मे त्वयानघ ।

धर्मस्य तु गतिं श्रोतुमिच्छामि वदतां वर ॥ १ ॥

कृत्वा कर्माणि पापानि कथं यान्ति शुभां गतिम् ।

कर्मणा च कृतेनेह केन यान्ति शुभां गतिम् ॥ २ ॥

बृहस्पतिरुवाच

कृत्वा पापानि कर्माणि अधर्मवशमागतः ।

मनसा विपरीतेन निरयं प्रतिपद्यते ॥ ३ ॥

मोहादधर्मं यः कृत्वा पुनः समनुत्पद्यते ।

मनःसमाधिसंयुक्तो न स सेवेत दुष्कृतम् ॥ ४ ॥

यथा यथा मनस्तस्य दुष्कृतं कर्म गृह्यते ।

तथा तथा शरीरं तु तेनाधर्मेण मुच्यते ॥ ५ ॥

यदि व्याहरते राजन् विप्राणां धर्मवादिनाम् ।

ततोऽधर्मकृतात् क्षिप्रमपवादात् प्रमुच्यते ॥ ६ ॥

यथा यथा नरः सम्यग्धर्ममनुभाषते ।

समाहितेन मनसा विमुच्येत तथा तथा ।

भुजङ्ग इव निर्मोकात् पूर्वमुकाज्जराव्वितात् ॥ ७ ॥

दत्त्वा विप्रस्य दानानि विविधानि समाहितः ।

मनःसमाधिसंयुक्तः सुगतिं प्रतिपद्यते ॥ ८ ॥

प्रदानानि तु वक्ष्यामि यानि दत्त्वा युधिष्ठिर ।

नरः कृत्वाप्यकार्याणि ततो धर्मेण युज्यते ॥ ९ ॥

सर्वेषामेव दानानामन्नं श्रेष्ठमुदाहृतम् ।

पूर्वमन्नं प्रदातव्यमृजुना धर्ममिच्छता ॥ १० ॥

प्राणा ह्यन्नं मनुष्याणां तस्माज्जन्तुश्च जायते ।

अन्ने प्रतिष्ठितो लोकस्तस्मादन्नं प्रशस्यते ॥ ११ ॥

अन्नमेव प्रशंसन्ति देवर्षिपितृमानवाः ।

अन्नस्य हि प्रदानेन रन्तिदेवो दिवं गतः ॥ १२ ॥

न्यायलब्धं प्रदातव्यं द्विजातिभ्योऽन्नमुत्तमम् ।

स्वाध्यायं समुपेत्यैभ्यः प्रहृष्टेनान्तरात्मना ॥ १३ ॥

यस्य ह्यन्नमुपाश्रन्ति ब्राह्मणानां शतं दश ।

हृष्टेन मनसा दत्तं न स तिर्यग्गतिर्भवेत् ॥ १४ ॥

अपरस्मिन् कथायोगे भूयः श्रोष्यसि भारत ।

एतन्मया महाराज ब्रह्मणो वदतः पुरा ॥१३२॥

सुरर्षीणां श्रुतं मध्ये पृष्ठश्चापि यथातथम् ।

मयापि तच्च कात्स्न्येन यथावदनुवर्णितम् ।

एतच्छ्रुत्वा महाराज धर्मे कुरु मनः सदा ॥१३३॥

ब्राह्मणानां सहस्राणि दश भोज्य नरर्षभ ।

नरोऽधर्मात् प्रमुच्येत योगेष्वभिरतः सदा ॥ १५ ॥

भैक्ष्येणान्नं समाहृत्य विप्रो वेदपुरस्कृतः ।

स्वाध्यायनिरते विप्रे दत्त्वेह सुखमेधते ॥ १६ ॥

( भैक्ष्येणापि समाहृत्य दद्यादन्नं द्विजेषु वै ।

सुवर्णदानात् पापानि नश्यन्ति सुबहून्यपि ॥

दत्त्वा वृत्तिकरीं भूमिं पातकेनापि मुच्यते ।

पारायणैः पुराणानां मुच्यते पातकैर्द्विजः ॥

गायत्र्याश्चैव लक्ष्णेण गोसहस्रस्य तर्पणात् ।

वेदार्थं ज्ञापयित्वा तु शुद्धान् विप्रान् यथार्थतः ॥

सर्वत्यागादिभिश्चापि मुच्यते पातकैर्द्विजः ।

सर्वातिथ्यं परं ह्येषां तस्मादन्नं परं स्मृतम् ॥ )

अहिंसन् ब्राह्मणस्वानि न्यायेन परिपालय च ।

क्षत्रियस्तरसा प्राप्तमन्नं यो वै प्रयच्छति ॥ १७ ॥

द्विजेभ्यो वेदवृद्धेभ्यः प्रयतः सुसमाहितः ।

तेनापोहति धर्मात्मन् दुष्कृतं कर्म पाण्डव ॥ १८ ॥

षड्भागपरिशुद्धं च कृषेर्भागमुपार्जितम् ।

वैश्यो ददद् द्विजातिभ्यः पापेभ्यः परिमुच्यते ॥ १९ ॥

अवाप्य प्राणसंदेहं कार्कश्येन समार्जितम् ।

अन्नं दत्त्वा द्विजातिभ्यः शुद्धः पापात् प्रमुच्यते ॥ २० ॥

औरसेन बलेनान्नमर्जयित्वाविर्हिसकः ।

यः प्रयच्छति विप्रेभ्यो न स दुर्गाणि पश्यति ॥ २१ ॥

न्यायेनैवाप्तमन्नं तु नरो हर्षसमन्वितः ।

द्विजेभ्यो वेदवृद्धेभ्यो दत्त्वा पापात् प्रमुच्यते ॥ २२ ॥

अन्नमूर्जस्करं लोके दत्त्वोर्जस्वी भवेन्नरः ।

सतां पन्थानमावृत्य सर्वपापैः प्रमुच्यते ॥ २३ ॥

दानवद्भिः कृतः पन्था येन यान्ति मनीषिणः ।

ते हि प्राणस्य दातारस्तेभ्यो धर्मः सनातनः ॥ २४ ॥

सर्वावरथं मनुष्येण न्यायेनान्नमुपार्जितम् ।

कार्यं पात्रागतं नित्यमन्नं हि परमा गतिः ॥ २५ ॥

अन्नस्य हि प्रदानेन नरो रौद्रं न सेवते ।  
तस्मादन्नं प्रदातव्यमन्यायपरिवर्जितम् ॥ २६ ॥  
यतेद् ब्राह्मणपूर्वं हि भोक्तुमन्नं गृही सदा ।  
अवन्ध्यं दिवसं कुर्यादन्नदानेन मानवः ॥ २७ ॥  
भोजयित्वा दशशतं नरो वेदविदां नृप ।  
न्यायविद्धमैविदुषामितिहासविदां तथा ॥ २८ ॥

न याति नरकं घोरं संसारांश्च न सेवते ।  
सर्वकामसमायुक्तः प्रेत्य चाप्यश्नुते सुखम् ॥ २९ ॥  
एवं खलु समायुक्तो रमते विगतज्वरः ।  
रूपवान् कीर्तिमांश्चैव धनवांश्चोपपद्यते ॥ ३० ॥  
एतत् ते सर्वमाख्यातमन्नदानफलं महत् ।  
मूलमेतत् तु धर्माणां प्रदानानां च भारत ॥ ३१ ॥

इति श्रीमहाभारते अनुशासनपर्वणि दानधर्मपर्वणि संसारचक्रे द्वादशाधिकशततमोऽध्यायः ॥ ११२ ॥

### त्रयोदशाधिकशततमोऽध्यायः

युधिष्ठिरं प्रति अहिंसाया धर्मस्य च माहात्म्यमुपवर्ण्य बृहस्पतेः स्वर्गलोकगमनम्

युधिष्ठिर उवाच

अहिंसा वैदिकं कर्म ध्यानमिन्द्रियसंयमः ।  
तपोऽथ गुरुशुश्रूषा किं श्रेयः पुरुषं प्रति ॥ १ ॥

बृहस्पतिरुवाच

सर्वाण्येतानि धर्म्याणि पृथग्द्वाराणि सर्वशः ।  
शृणु संकीर्त्यमानानि षडेव भरतर्षभ ॥ २ ॥  
हन्त निःश्रेयसं जन्तोरहं वक्ष्याम्यनुत्तमम् ।  
अहिंसापाश्रयं धर्मं यः साधयति वै नरः ॥ ३ ॥  
त्रीन् दोषान् सर्वभूतेषु निधाय पुरुषः सदा ।  
कामक्रोधौ च संयम्य ततः सिद्धिमवाप्नुते ॥ ४ ॥  
अहिंसकानि भूतानि दण्डेन विनिहन्ति यः ।  
आत्मनः सुखमन्विच्छन् स प्रेत्य न सुखी भवेत् ॥ ५ ॥  
आत्मोपमस्तु भूतेषु यो वै भवति पूरुषः ।  
न्यस्तदण्डो जितक्रोधः स प्रेत्य सुखमेधते ॥ ६ ॥

सर्वभूतात्मभूतस्य सर्वभूतानि पश्यतः ।  
देवाऽपि मार्गे मुह्यन्ति अपदस्य पदैषिणः ॥ ७ ॥  
न तत् परस्य संदध्यात् प्रतिकूलं यदात्मनः ।  
एष संक्षेपतो धर्मः कामादन्यः प्रवर्तते ॥ ८ ॥  
प्रत्याख्याने च दाने च सुखदुःखे प्रियाप्रिये ।  
आत्मौपम्येन पुरुषः प्रमाणमधिगच्छति ॥ ९ ॥

यथा परः प्रक्रमते परेषु

तथापरे प्रक्रमन्ते परस्मिन् ।

तथैव तेऽस्तूपमा जीवल्लोके

यथा धर्मो नैपुणेनोपदिष्टः ॥ १० ॥

वैशम्पायन उवाच

इत्युक्त्वा तं सुरगुरुधर्मराजं युधिष्ठिरम् ।  
दिवमाचक्रमे धीमान् पश्यतामेव नस्तदा ॥ ११ ॥

इति श्रीमहाभारते अनुशासनपर्वणि दानधर्मपर्वणि संसारचक्रसमाप्तौ त्रयोदशाधिकशततमोऽध्यायः ॥ ११३ ॥

### चतुर्दशाधिकशततमोऽध्यायः

हिंसामांसभक्षणयोर्वोरं गर्हणम्

वैशम्पायन उवाच

ततो युधिष्ठिरो राजा शरतल्पे पितामहम् ।  
पुनरेव महातेजाः पप्रच्छ वदतां वरः ॥ १ ॥

युधिष्ठिर उवाच

श्रूययो ब्राह्मणा देवाः प्रशंसन्ति महामते ।  
अहिंसालक्षणं धर्मं वेदप्रामाण्यदर्शनात् ॥ २ ॥  
कर्मणा मनुजः कुर्वन् हिंसां पार्थिवसत्तम ।  
वाचा च मनसा चैव कथं दुःखात् प्रमुच्यते ॥ ३ ॥

भीष्म उवाच

चतुर्विधेयं निर्दिष्टा ह्यहिंसा ब्रह्मवादिभिः ।  
एकैकतोऽपि विभ्रष्टा न भवत्यरिसूदन ॥ ४ ॥

यथा सर्वश्चतुष्पाद् वै त्रिभिः पादैर्न तिष्ठति ।  
तथैवेयं महीपाल कारणैः प्रोच्यते त्रिभिः ॥ ५ ॥  
यथा नागपदेऽन्यानि पदानि पदगामिनाम् ।  
सर्वाण्येवापिधीयन्ते पदजातानि कौञ्जरे ॥ ६ ॥  
एवं लोकेष्वहिंसा तु निर्दिष्टा धर्मतः पुरा ।  
कर्मणा लिप्यते जन्तुर्वाचा च मनसापि च ॥ ७ ॥  
पूर्वं तु मनसा त्यक्त्वा तथा वाचाथ कर्मणा ।  
न भक्षयति यो मांसं त्रिविधं स विमुच्यते ॥ ८ ॥  
त्रिकारणं तु निर्दिष्टं श्रूयते ब्रह्मवादिभिः ।  
मनो वाचि तथाऽऽस्वादोषा ह्येषु प्रतिष्ठिताः ॥ ९ ॥

न भक्षयन्त्यतो मांसं तपोयुक्ता मनीषिणः ।  
 दोषास्तु भक्षणे राजन् मांसस्येह निबोध मे ॥ १० ॥  
 पुत्रमांसोपमं जानन् खादते योऽविचक्षणः ।  
 मांसं मोहसमायुक्तः पुरुषः सोऽधमः स्मृतः ॥ ११ ॥  
 पितृमातृसमायोगे पुत्रत्वं जायते यथा ।  
 हिंसां कृत्वावशः पापो भूयिष्ठं जायते तथा ॥ १२ ॥  
 रसं च प्रतिजिह्वाया ज्ञानं प्रज्ञायते यथा ।  
 तथा शास्त्रेषु नियतं रागो ह्यास्वादितद् भवेत् ॥ १३ ॥  
 संस्कृतासंस्कृताः पक्वा लवणालवणास्तथा ।  
 प्रजायन्ते यथा भावास्तथा चित्तं निरुध्यते ॥ १४ ॥  
 भेरीमृदङ्गशब्दांश्च तन्त्रीशब्दांश्च पुष्कलान् ।  
 निषेविष्यन्ति वै मन्दा मांसभक्षाः कथं नराः ॥ १५ ॥

इति श्रीमहाभारते अनुशासनपर्वणि दानधर्मपर्वणि मांसवर्जनकथने चतुर्दशाधिकशततमोऽध्यायः ॥ ११४ ॥

### पञ्चदशाधिकशततमोऽध्यायः

मद्यपाने मांसभक्षणे च महान् दोषः, तयोस्त्यागस्य महत्त्वम्, त्यागे परमलाभस्य प्रतिपादनं च

युधिष्ठिर उवाच

अहिंसा परमो धर्म इत्युक्तं बहुशस्त्वया ।  
 जातो नः संशयो धर्मे मांसस्य परिवर्जने ।  
 दोषो भक्षयतः कः स्यात् कश्चाभक्षयतो गुणः ॥ १ ॥  
 हत्वा भक्षयतो वापि परेणोपहृतस्य वा ।  
 हन्याद् वा यः परस्यार्थं क्रीत्वा वा भक्षयेन्नरः ॥ २ ॥  
 एतदिच्छामि तत्त्वेन कथ्यमानं त्वयानघ ।  
 निश्चयेन चिकीर्षामि धर्ममेतं सनातनम् ॥ ३ ॥  
 कथमायुरवाप्नोति कथं भवति सत्त्ववान् ।  
 कथमव्यङ्गतामेति लक्षण्यो जायते कथम् ॥ ४ ॥

भीष्म उवाच

मांसस्याभक्षणाद् राजन् यो धर्मः कुरुनन्दन ।  
 तन्मे शृणु यथातत्त्वं यथास्य विधिरुत्तमः ॥ ५ ॥  
 रूपमव्यङ्गतामायुर्बुद्धिं सत्त्वं बलं स्मृतिम् ।  
 प्राप्तुकामैर्नरैर्हिंसा वर्जिता वै महात्मभिः ॥ ६ ॥  
 ऋषीणामत्र संवादो बहुशः कुरुनन्दन ।  
 बभूव तेषां तु मतं यत् तच्छृणु युधिष्ठिर ॥ ७ ॥  
 यो यजेताश्वमेधेन मांसि मांसि यतव्रतः ।  
 वर्जयेन्मधु मांसं च सममेतद् युधिष्ठिर ॥ ८ ॥  
 सप्तर्षयो वालखिल्यास्तथैव च मरीचिपाः ।  
 अमांसभक्षणं राजन् प्रशंसन्ति मनीषिणः ॥ ९ ॥  
 न भक्षयति यो मांसं न च हन्यान्न घातयेत् ।  
 तन्मित्रं सर्वभूतानां मनुः स्वायम्भुवोऽब्रवीत् ॥ १० ॥  
 अधृष्यः सर्वभूतानां विश्वास्यः सर्वजन्तुषु ।  
 साधूनां सम्मतो नित्यं भवेन्मांसं विवर्जयन् ॥ ११ ॥

( परेषां धनधान्यानां हिंसकास्तावकास्तथा ।  
 प्रशंसकाश्च मांसस्य नित्यं स्वर्गे बहिष्कृताः ॥ )  
 अचिन्तितमनिर्दिष्टमसंकल्पितमेव च ।  
 रसगृह्यथाभिभूता ये प्रशंसन्ति फलार्थिनः ॥ १६ ॥  
 ( भस्म विष्टा कृमिर्वापि निष्टा यस्येदृशी ध्रुवा ।  
 स कायः परपीडाभिः कथं धार्यो विपश्चिता ॥ )  
 प्रशंसा ह्येव मांसस्य दोषकर्मफलान्विता ॥ १७ ॥  
 जीवितं हि परित्यज्य बहवः साधवो जनाः ।  
 स्वमांसैः परमांसानि परिपाल्य दिवं गताः ॥ १८ ॥  
 एवमेषा महाराज चतुर्भिः कारणैर्वृता ।  
 अहिंसा तव निर्दिष्टा सर्वधर्मानुसंहिता ॥ १९ ॥

स्वमांसं परमांसेन यो वर्धयितुमिच्छति ।  
 नारदः प्राह धर्मात्मा नियतं सोऽवसीदति ॥ १२ ॥  
 ददाति यजते चापि तपस्वी च भवत्यपि ।  
 मधुमांसनिवृत्त्येति प्राह चैवं बृहस्पतिः ॥ १३ ॥  
 मांसि मास्यश्वमेधेन यो यजेत शतं समाः ।  
 न खादति च यो मांसं सममेतन्मृतं मम ॥ १४ ॥  
 सदा यजति सत्रेण सदा दानं प्रयच्छति ।  
 सदा तपस्वी भवति मधुमांसविवर्जनात् ॥ १५ ॥  
 सर्वे वेदान् तत् कुर्युः सर्वे यज्ञाश्च भारत ।  
 यो भक्षयित्वा मांसानि पश्चादपि निवर्तते ॥ १६ ॥  
 दुष्करं च रसज्ञाने मांसस्य परिवर्जनम् ।  
 चतुर्न्व्रतमिदं श्रेष्ठं सर्वप्राण्यभयप्रदम् ॥ १७ ॥  
 सर्वभूतेषु यो विद्वान् ददात्यभयदक्षिणाम् ।  
 दाता भवति लोके स प्राणानां नात्र संशयः ॥ १८ ॥  
 एवं वै परमं धर्मं प्रशंसन्ति मनीषिणः ।  
 प्राणायथाऽऽत्मनोऽभीष्टा भूतानामपि वै तथा ॥ १९ ॥  
 आत्मौपम्येन मन्तव्यं बुद्धिमद्भिः कृतात्मभिः ।  
 मृत्युतो भयमस्तीति विदुषां भूतिमिच्छताम् ॥ २० ॥  
 किं पुनर्हन्यमानानां तरसा जीवितार्थिनाम् ।  
 अरोगाणामपापानां पापैर्मांसोपजीविभिः ॥ २१ ॥  
 तस्माद् विद्धि महाराज मांसस्य परिवर्जनम् ।  
 धर्मस्यायतनं श्रेष्ठं स्वर्गस्य च सुखस्य च ॥ २२ ॥  
 अहिंसा परमो धर्मस्तथाहिंसा परं तपः ।  
 अहिंसा परमं सत्यं यतो धर्मः प्रवर्तते ॥ २३ ॥

न हि मांसं तृणात् काष्ठादुपलाद् वापि जायते ।  
 हत्वा जन्तुं ततो मांसं तस्माद् दोषस्तु भक्षणे ॥ २४ ॥  
 स्वाहास्वधामृतभुजो देवाः सत्यार्जवप्रियाः ।  
 कव्यादान् राक्षसान् विद्धि जिह्मानृतपरायणान् ॥ २५ ॥  
 कान्तारेष्वथ घोरेषु दुर्गेषु गहनेषु च ।  
 रात्रावहनि संध्यासु च त्वरेषु सभासु च ॥ २६ ॥  
 उद्यतेषु च शस्त्रेषु मृगव्यालभयेषु च ।  
 अमांसभक्षणे राजन् भयमन्यैर्न गच्छति ॥ २७ ॥  
 शरण्यः सर्वभूतानां विश्वास्यः सर्वजन्तुषु ।  
 अनुद्वेगकरो लोके न चाप्युद्विजते सदा ॥ २८ ॥  
 यदि चेत् खादको न स्यान्न तदा घातको भवेत् ।  
 घातकः खादकार्थाय तद् घातयति वै नरः ॥ २९ ॥  
 अभक्ष्यमेतदिति वै इति हिंसा निवर्तते ।  
 खादकार्थमतो हिंसा मृगादीनां प्रवर्तते ॥ ३० ॥  
 यस्माद् प्रसति चैवायुर्हिसकानां महाद्युते ।  
 तस्माद् विवर्जयेन्मांसं य इच्छेद् भूतिमात्मनः ॥ ३१ ॥  
 प्रातारं नाधिगच्छन्ति रौद्राः प्राणिर्विहिसकाः ।  
 उद्वेजनीया भूतानां यथा व्यालमृगास्तथा ॥ ३२ ॥  
 लोभाद् वा बुद्धिमोहाद् वा बलवीर्यार्थमेव च ।  
 संसर्गादथ पापानामधर्मरुचिता नृणाम् ॥ ३३ ॥  
 स्वमांसं परमांसेन यो वर्धयितुमिच्छति ।  
 उद्विग्नवासो वसति यत्र यत्राभिजायते ॥ ३४ ॥  
 धन्यं यशस्यमायुष्यं स्वर्ग्यं स्वस्त्ययनमहत् ।  
 मांसस्याभक्षणं प्राहुर्नियताः परमर्षयः ॥ ३५ ॥  
 इदं तु खलु कौन्तेय श्रुतमासीत् पुरा मया ।  
 मार्कण्डेयस्य वदतो ये दोषा मांसभक्षणे ॥ ३६ ॥  
 यो हि खादति मांसानि प्राणिनां जीवितैषिणाम् ।  
 हतानां वा मृतानां वा यथा हन्ता तथैव सः ॥ ३७ ॥  
 धनेन क्रयिको हन्ति खादकश्चोपभोगतः ।  
 घातको वधबन्धाभ्यामित्येष त्रिविधो वधः ॥ ३८ ॥  
 अस्त्रादन्ननुमोदश्च भावदोषेण मानवः ।  
 योऽनुमोदति हन्यन्तं सोऽपि दोषेण लिप्यते ॥ ३९ ॥  
 अधृष्यः सर्वभूतानामायुष्मान् नीरुजः सदा ।  
 भवत्यभक्ष्यन् मांसं दयावान् प्राणिनामिह ॥ ४० ॥  
 हिरण्यदानैर्गोदानैर्भूमिदानैश्च सर्वशः ।  
 मांसस्याभक्षणे धर्मो विशिष्ट इति नः श्रुतिः ॥ ४१ ॥  
 खादकस्य कृते जन्तून् यो हन्यात् पुरुषाधमः ।  
 महादोषतरस्तत्र घातको न तु खादकः ॥ ४२ ॥  
 इज्यायज्ञश्रुतिकृतैर्यो मार्गैरबुधोऽधमः ।  
 हन्याजन्तून् मांसगृध्रुः स वै नरकभाङ्गनरः ॥ ४३ ॥  
 भक्षयित्वापि यो मांसं पश्चादपि निवर्तते ।  
 तस्यापि सुमहान् धर्मो यः पापाद् विनिवर्तते ॥ ४४ ॥

आहर्ता चानुमन्ता च विशस्ता क्रयविक्रयी ।  
 संस्कर्ता चोपभोक्ता च खादकाः सर्व एव ते ॥ ४५ ॥  
 इदमन्यत्तु वक्ष्यामि प्रमाणं विधिनिर्मितम् ।  
 पुराणमृषिभिर्जुष्टं वेदेषु परिनिष्ठितम् ॥ ४६ ॥  
 प्रवृत्तिलक्षणो धर्मः प्रजार्थिभिरुदाहृतः ।  
 यथोक्तं राजशार्दूल न तु तन्मोक्षकाङ्क्षिणाम् ॥ ४७ ॥  
 य इच्छेत् पुरुषोऽत्यन्तमात्मानं निरुपद्रवम् ।  
 स वर्जयेत् मांसानि प्राणिनामिह सर्वशः ॥ ४८ ॥  
 श्रूयते हि पुरा कल्पे नृणां व्रीहिमयः पशुः ।  
 येनायजन्त यज्वानः पुण्यलोकपरायणाः ॥ ४९ ॥  
 ऋषिभिः संशयं पृष्ठो वसुश्चेदिपतिः पुरा ।  
 अभक्ष्यमपि मांसं यः प्राह भक्ष्यमिति प्रभो ॥ ५० ॥  
 आकाशादवनिं प्राप्तस्ततः स पृथिवीपतिः ।  
 एतदेव पुनश्चोक्त्वा विवेश धरणीतलम् ॥ ५१ ॥  
 इदं तु शृणु राजेन्द्र कीर्त्यमानं मयानघ ।  
 अभक्षणे सर्वसुखं मांसस्य मनुजाधिप ॥ ५२ ॥  
 यस्तु वर्षशतं पूर्णं तपस्तप्येत् सुदारुणम् ।  
 यश्चैव वर्जयेन्मांसं सममेतन्मतं मम ॥ ५३ ॥  
 कौमुदे तु विशेषेण शुक्लपक्षे नराधिप ।  
 वर्जयेन्मधुमांसानि धर्मो ह्यत्र विधीयते ॥ ५४ ॥  
 चतुरो वार्षिकान् मासान् यो मांसं परिवर्जयेत् ।  
 चत्वारि भद्राण्यवाप्नोति कीर्तिमायुर्यशो बलम् ॥ ५५ ॥  
 अथवा मासमेकं वै सर्वमांसान्यभक्ष्यन् ।  
 अतीत्य सर्वदुःखानि सुखं जीवेन्निरामयः ॥ ५६ ॥  
 वर्जयन्ति हि मांसानि मासशः पक्षशोऽपि वा ।  
 तेषां हिंसानिवृत्तानां ब्रह्मलोको विधीयते ॥ ५७ ॥  
 मांसं तु कौमुदं पक्षं वर्जितं पार्थ राजभिः ।  
 सर्वभूतात्मभूतस्यैर्विदिताथर्परावरैः ॥ ५८ ॥  
 नाभागेनाम्बरीषेण गयेन च महात्मना ।  
 आयुनाथानरण्येन दिलीपरघुपूरुभिः ॥ ५९ ॥  
 कार्तवीर्यानिरुद्धाभ्यां नहुषेण ययातिना ।  
 नृगेण विश्वगङ्गेन तथैव शशबिन्दुना ॥ ६० ॥  
 युवनाश्वेन च तथा शिबिनौशीनरेण च ।  
 मुचुकुन्देन मान्धात्रा हरिश्चन्द्रेण वा विभो ॥ ६१ ॥  
 सत्यं वदत मासत्यं सत्यं धर्मः सनातनः ।  
 हरिश्चन्द्रश्चरति वै दिवि सत्येन चन्द्रवत् ॥ ६२ ॥  
 इत्येनचित्रेण राजेन्द्र सोमकेन वृकेण च ।  
 रैवते रन्तिदेवेन वसुना सृजयेन च ॥ ६३ ॥  
 एतैश्चान्यैश्च राजेन्द्र कृपेण भरतेन च ।  
 दुष्यन्तेन करुषेण रामालर्कनरैस्तथा ॥ ६४ ॥  
 विरूपाश्वेन निमिना जनकेन च धीमता ।  
 ऐलेन पृथुना चैव वीरसेनेन चैव ह ॥ ६५ ॥

इक्ष्वाकुणा शम्भुना च श्वेतेन सगरेण च ।  
अजेन धुन्धुना चैव तथैव च सुबाहुना ॥ ६६ ॥  
हर्यश्वेन च राजेन्द्र क्षुपेण भरतेन च ।  
एतैश्चान्यैश्च राजेन्द्र पुरा मांसं न भक्षितम् ॥ ६७ ॥  
ब्रह्मलोके च तिष्ठन्ति ज्वलमानाः श्रियान्विताः ।  
उपास्यमाना गन्धर्वैः स्त्रीसहस्रसमन्विताः ॥ ६८ ॥  
तदेतदुत्तमं धर्ममहिंसाधर्मलक्षणम् ।  
ये चरन्ति महात्मानो नाकपृष्ठे वसन्ति ते ॥ ६९ ॥  
मधु मांसं च ये नित्यं वर्जयन्तीह धार्मिकाः ।  
जन्मप्रभृति मद्यं च सर्वे ते मुनयः स्मृताः ॥ ७० ॥  
इमं धर्मममांसादं यश्चरेच्छ्रावयीत वा ।

अपि चेत् सुदुराचारो न जातु निरयं व्रजेत् ॥ ७१ ॥  
पठेद् वा य इदं राजञ्जुगुयाद् वाप्यभीक्ष्णशः ।  
अमांसभक्षणविधिं पवित्रमृषिपूजितम् ॥ ७२ ॥  
विमुक्तः सर्वपापेभ्यः सर्वकामैर्महीयते ।  
विशिष्टतां ज्ञातिषु च लभते नात्र संशयः ॥ ७३ ॥  
आपन्नश्चापदो मुच्येद् बद्धो मुच्येत बन्धनात् ।  
मुच्येत्तथाऽऽतुरो रोगाद् दुःखान्मुच्येत दुःखितः ७४  
तिर्यग्योनिं न गच्छेत् रूपवांश्च भवेन्नरः ।  
ऋद्धिमान् वै कुरुश्रेष्ठ प्राप्नुयाच्च महद् यशः ॥ ७५ ॥  
एतच्चे कथितं राजन् मांसस्य परिवर्जने ।  
प्रवृत्तौ च निवृत्तौ च विधानमृषिनिर्मितम् ॥ ७६ ॥

इति श्रीमहाभारते अनुशासनपर्वणि दानधर्मपर्वणि मांसभक्षणनिषेधे पञ्चदशाधिकशततमोऽध्यायः ॥ ११५ ॥

## षोडशाधिकशततमोऽध्यायः

मांसाभक्षणे लाभः, अहिंसाधर्मस्य प्रशंसा च

युधिष्ठिर उवाच

इमे वै मानवा लोके नृशंसा मांसगृह्णिनः ।  
विस्तृज्य विविधान् भक्ष्यान् महारक्षोगणा इव ॥ १ ॥  
अपूपान् विविधाकाराञ्चाकानि विविधानि च ।  
खाण्डवान् रसयोगान् तथेच्छन्ति यथाऽऽमिषम् ॥ २ ॥  
तदिच्छामि गुणाञ्छ्रोतुं मांसस्याभक्षणे प्रभो ।  
भक्षणे चैव ये दोषास्तांश्चैव पुरुषर्षभ ॥ ३ ॥  
सर्वे तत्त्वेन धर्मज्ञ यथावदिह धर्मतः ।  
किं च भक्ष्यमभक्ष्यं वा सर्वमेतद् वदस्व मे ॥ ४ ॥  
यथैतद् यादृशं चैव गुणा ये चास्य वर्जने ।  
दोषा भक्ष्यतो येऽपि तन्मे ब्रूहि पितामह ॥ ५ ॥

भीष्म उवाच

एवमेतन्महाबाहो यथा वदसि भारत ।  
विवर्जिते तु बहवो गुणाः कौरवनन्दन ।  
ये भवन्ति मनुष्याणां तान्मे निगदतः शृणु ॥ ६ ॥  
स्वमांसं परमांसेन यो वर्धयितुमिच्छति ।  
नास्ति क्षुद्रतरस्तस्मात् स नृशंसतरो नरः ॥ ७ ॥  
न हि प्राणात् प्रियतरं लोके किञ्चन विद्यते ।  
तस्माद् दयां नरः कुर्याद् यथाऽऽत्मनि तथा परे ॥ ८ ॥  
शुक्राच्च तात सम्भूतिर्मांसस्येह न संशयः ।  
भक्षणे तु महान् दोषो निवृत्त्या पुण्यमुच्यते ॥ ९ ॥  
न ह्यतः सदृशं किञ्चिदिह लोके परत्र च ।  
यत् सर्वेण्विह भूतेषु दया कौरवनन्दन ॥ १० ॥  
न भयं विद्यते जातु नरस्येह दयावतः ।  
दयावतामिमे लोकाः परे चापि तपस्विनाम् ॥ ११ ॥

अहिंसालक्षणो धर्म इति धर्मविदो विदुः ।  
यदहिंसात्मकं कर्म तत् कुर्यादात्मवान् नरः ॥ १२ ॥  
अभयं सर्वभूतेभ्यो यो ददाति दयापरः ।  
अभयं तस्य भूतानि ददतीत्यनुशुश्रुम् ॥ १३ ॥  
क्षतं च स्खलितं चैव पतितं कृष्णमाहृतम् ।  
सर्वभूतानि रक्षन्ति समेषु विषमेषु च ॥ १४ ॥  
नैनं व्यालमृगा घ्नन्ति न पिशाचा न राक्षसाः ।  
मुच्यते भयकालेषु मोक्षयेद् यो भये परान् ॥ १५ ॥  
प्राणदानात् परं दानं न भूतं न भविष्यति ।  
न ह्यात्मनः प्रियतरं किञ्चिदस्तीह निश्चितम् ॥ १६ ॥  
अनिष्टं सर्वभूतानां मरणं नाम भारत ।  
मृत्युकाले हि भूतानां सद्यो जायति वेपथुः ॥ १७ ॥  
जातिजन्मजरारुःखैर्नित्यं संसारसागरे ।  
जन्तवः परिवर्तन्ते मरणादुद्विजन्ति च ॥ १८ ॥  
गर्भवासेषु पच्यन्ते क्षाराम्लकटुकै रसैः ।  
मूत्रस्वेदपुरीषाणां परुषैर्भृशदारुणैः ॥ १९ ॥  
जाताश्चाप्यवशास्तत्र च्छिद्यमानाः पुनः पुनः ।  
पाच्यमानाश्च दृश्यन्ते विवशा मांसगृह्णिनः ॥ २० ॥  
कुम्भीपाके च पच्यन्ते तां तां योनिमुपागताः ।  
आक्रम्य मार्यमाणाश्च आस्यन्ते वै पुनः पुनः ॥ २१ ॥  
नात्मनोऽस्ति प्रियतरः पृथिवीमनुसृत्य ह ।  
तस्मात् प्राणिषु सर्वेषु दयावानात्मवान् भवेत् ॥ २२ ॥  
सर्वमांसानि यो राजन् यावज्जीवं न भक्षयेत् ।  
स्वर्गं स विपुलं स्थानं प्राप्नुयान्नात्र संशयः ॥ २३ ॥  
ये भक्षयन्ति मांसानि भूतानां जीवितैषिणाम् ।  
भक्षयन्ते तेऽपि भूतैस्तैरिति मे नास्ति संशयः ॥ २४ ॥



मां स भक्षयते यस्माद् भक्षयिष्ये तमप्यहम् ।  
 एतन्मांसस्य मांसत्वमनुबुद्धयस्व भारत ॥ २५ ॥  
 घातको वध्यते नित्यं तथा वध्यति भक्षिता ।  
 आक्रोष्टा क्रुध्यते राजंस्तथा द्वेष्यत्वमाप्नुते ॥ २६ ॥  
 येन येन शरीरेण यद् यत् कर्म करोति यः ।  
 तेन तेन शरीरेण तत् तत् फलमुपाश्नुते ॥ २७ ॥  
 अहिंसा परमो धर्मस्तथाहिंसा परो दमः ।  
 अहिंसा परमं दानमहिंसा परमं तपः ॥ २८ ॥

अहिंसा परमो यज्ञस्तथाहिंसा परं फलम् ।  
 अहिंसा परमं मित्रमहिंसा परमं सुखम् ॥ २९ ॥  
 सर्वयज्ञेषु वा दानं सर्वतीर्थेषु वाऽऽप्नुतम् ।  
 सर्वदानफलं वापि नैतनुल्यमहिंसया ॥ ३० ॥  
 अहिंसस्य तपोऽक्षय्यमहिंसो यजते सदा ।  
 अहिंसः सर्वभूतानां यथा माता यथा पिता ॥ ३१ ॥  
 एतत् फलमहिंसाया भूयश्च कुरुपुङ्गव ।  
 न हि शक्या गुणा वक्तुमपि वर्षशतैरपि ॥ ३२ ॥

इति श्रीमहाभारते अनुशासनपर्वणि दानधर्मपर्वणि अहिंसाफलकथने षोडशाधिकशततमोऽध्यायः ॥ ११६ ॥

## सप्तदशाधिकशततमोऽध्यायः

शुभकर्मप्रभावेण कीटस्य पूर्वजन्मस्मृतिः, कीटयोनावपि मृत्युभयं सुखानुभूतिं  
 चोपवर्ण्य तस्य स्वश्रेयसे जिज्ञासा

युधिष्ठिर उवाच

अकामाश्च सकामाश्च ये हताः स्म महामृधे ।  
 कां गतिं प्रतिपन्नास्ते तन्मे ब्रूहि पितामह ॥ १ ॥  
 दुःखं प्राणपरित्यागः पुरुषाणां महामृधे ।  
 जानासि त्वं महाप्राज्ञ प्राणत्यागं सुदुष्करम् ॥ २ ॥  
 समृद्धौ वासमृद्धौ वा शुभे वा यदि वाशुभे ।  
 कारणं तत्र मे ब्रूहि सर्वज्ञो ह्यसि मे मतः ॥ ३ ॥

भीष्म उवाच

समृद्धौ वासमृद्धौ वा शुभे वा यदि वाशुभे ।  
 संसारेऽसिन् समयाताः प्राणिनः पृथिवीपते ॥ ४ ॥  
 निरता येन भावेन तत्र मे शृणु कारणम् ।  
 सम्यक् चायमनुप्रश्नस्त्वयोक्तस्तु युधिष्ठिर ॥ ५ ॥  
 अत्र ते वर्तयिष्यामि पुरावृत्तमिदं नृप ।  
 द्वैपायनस्य संवादं कीटस्य च युधिष्ठिर ॥ ६ ॥  
 ब्रह्मभूतश्चरन् विप्रः कृष्णद्वैपायनः पुरा ।  
 ददर्श कीटं धावन्तं शीघ्रं शकटवर्त्मनि ॥ ७ ॥  
 गतिज्ञः सर्वभूतानां भाषाज्ञश्च शरीरिणाम् ।  
 सर्वज्ञः स तदा दृष्ट्वा कीटं वचनमब्रवीत् ॥ ८ ॥

व्यास उवाच

कीट संत्रस्तरूपोऽसि त्वरितश्चैव लक्ष्यसे ।  
 क धावसि तदाचक्ष्व कुतस्ते भयमागतम् ॥ ९ ॥

कीट उवाच

शकटस्यास्य महतो घोषं श्रुत्वा भयं मम ।  
 आगतं वै महाबुद्धे स्वन एष हि दारुणः ॥ १० ॥  
 श्रूयते न च मां हन्यादिति ह्यस्मादपक्रमे ।  
 श्वसतां च शृणोम्येनं गोपुत्राणां प्रतोद्यताम् ॥ ११ ॥

वहतां सुमहाभारं संनिकर्षे स्वनं प्रभो ।  
 नृणां च संवाहयतां श्रूयते विविधः स्वनः ॥ १२ ॥  
 श्रोतुमस्मद्विधेनैष न शक्यः कीटयोनिना ।  
 तस्मादतिक्राम्येष भयादस्मात् सुदारुणात् ॥ १३ ॥  
 दुःखं हि मृत्युर्भूतानां जीवितं च सुदुर्लभम् ।  
 अतो भीतः पलायामि गच्छेयं नासुखं सुखात् ॥ १४ ॥

भीष्म उवाच

इत्युक्तः स तु तं प्राह कुतः कीट सुखं तव ।  
 मरणं ते सुखं मन्ये तिर्यग्योनौ तु वर्तसे ॥ १५ ॥  
 शब्दं स्पर्शं रसं गन्धं भोगांश्चोच्चावचान् बहून् ।  
 नाभिजानासि कीट त्वं श्रेयो मरणमेव ते ॥ १६ ॥

कीट उवाच

सर्वत्र निरतो जीव इतश्चापि सुखं मम ।  
 चिन्तयामि महाप्राज्ञ तस्मादिच्छामि जीवितुम् ॥ १७ ॥  
 इहापि विषयः सर्वो यथादेहं प्रवर्तितः ।  
 मानुषाः स्थैर्यजाश्चैव पृथग्भोगा विशेषतः ॥ १८ ॥  
 अहमासं मनुष्यो वै शूद्रो बहुधनः प्रभो ।  
 अब्रह्मण्यो नृशंसश्च कर्दुर्यो वृद्धिजीवनः ॥ १९ ॥  
 वाक्तीक्ष्णो निकृतिप्रज्ञो द्वेष्टा विश्वस्य सर्वशः ।  
 मिथ्याकृतोऽपि विधिना परस्वहरणे रतः ॥ २० ॥  
 भृत्यातिथिजनश्चापि गृहे पर्यशितो मया ।  
 मात्सर्यात् स्वादुकामेन नृशंसेन बुभुक्षता ॥ २१ ॥  
 देवार्थं पितृयज्ञार्थमन्नं श्रद्धाऽऽहृतं मया ।  
 न दत्तमर्थकामेन देयमन्नं पुरा किल ॥ २२ ॥  
 गुप्तं शरणमाश्रित्य भयेषु शरणागताः ।  
 अकस्मात् ते मया त्यक्ता न आता अभयैषिणः ॥ २३ ॥

धनं धान्यं प्रियान् दारान् यानं वासस्तथाद्भुतम् ।  
 श्रियं दृष्ट्वा मनुष्याणामसूयामि निरर्थकम् ॥ २४ ॥  
 ईर्ष्युः परसुखं दृष्ट्वा अन्यस्य न बुभूषकः ।  
 त्रिवर्गहन्ता चान्येषामात्मकामानुवर्तकः ॥ २५ ॥  
 नृशंसगुणभूयिष्ठं पुरा कर्म कृतं मया ।  
 स्मृत्वा तदनुतप्येऽहं हित्वा प्रियमिवात्मजम् ॥ २६ ॥

इति श्रीमहाभारते अनुशासनपर्वणि दानधर्मपर्वणि कीटोपाख्याने सप्तदशाधिकशततमोऽध्यायः ॥ ११७ ॥

## अष्टादशाधिकशततमोऽध्यायः

कीटस्य क्रमशः क्षत्रियोनौ प्रादुर्भूय व्यासदर्शनं प्राप्तिः, व्यासेन ब्राह्मणत्व-  
 स्वर्गाक्षयमुखप्राप्तये कीटाय वरप्रदानं च

व्यास उवाच

शुभेन कर्मणा यद्वै तिर्यग्योनौ न मुह्यसे ।  
 ममैव कीट तत् कर्म येन त्वं न प्रमुह्यसे ॥ १ ॥  
 अहं त्वां दर्शनादेव तारयामि तपोबलात् ।  
 तपोबलाद्धि बलवद् बलमन्यन्न विद्यते ॥ २ ॥  
 जानामि पापैः स्वकृतैर्गतं त्वां कीट कीटताम् ।  
 अवाप्स्यसि पुनर्धर्मं धर्मं तु यदि मन्यसे ॥ ३ ॥  
 कर्म भूमिकृतं देवा भुञ्जते तिर्यगाश्च ये ।  
 धर्मोऽपि हि मनुष्येषु कामार्थश्च तथा गुणाः ॥ ४ ॥  
 बाग्बुद्धिपाणिपादैश्च व्यपेतस्य विपश्चितः ।  
 किं हास्यति मनुष्यस्य मन्दस्यापि हि जीवतः ॥ ५ ॥  
 जीवन् हि कुरुते पूजां विप्राग्र्यः शशिसूर्ययोः ।  
 ब्रुवन्नपि कथां पुण्यां तत्र कीट त्वमेष्ट्यसि ॥ ६ ॥  
 गुणभूतानि भूतानि तत्र त्वमुपभोक्ष्यसे ।  
 तत्र तेऽहं विनेष्यामि ब्रह्म त्वं यत्र वैश्यसि ॥ ७ ॥  
 स तथेति प्रतिश्रुत्य कीटो वर्त्मन्यतिष्ठत ।  
 शकटो व्रजंश्च सुमहानागतश्च यदृच्छया ॥ ८ ॥  
 चक्राक्रमेण भिन्नश्च कीटः प्राणान् मुमोच ह ।  
 सम्भूतः क्षत्रियकुले प्रसादादमितौजसः ॥ ९ ॥  
 तमृषिं द्रष्टुमगमत् सर्वास्वन्यासु योनिषु ।  
 श्वाविद्रोधावराहाणां तथैव मृगपक्षिणाम् ॥ १० ॥  
 श्वपाकशूद्रवैश्यानां क्षत्रियाणां च योनिषु ।  
 स कीट एवमाभाष्य ऋषिणा सत्यवादिना ।  
 प्रतिस्मृत्याथ जग्राह पादौ मूर्ध्नि कृताञ्जलिः ॥ ११ ॥

कीट उवाच

इदं तदतुलं स्थानमीप्सितं दशभिर्गुणैः ।  
 यदहं प्राप्य कीटत्वमागतो राजपुत्रताम् ॥ १२ ॥

इति श्रीमहाभारते अनुशासनपर्वणि दानधर्मपर्वणि कीटोपाख्याने अष्टादशाधिकशततमोऽध्यायः ॥ ११८ ॥

शुभानां नाभिजानामि कृतानां कर्मणां फलम् ।  
 माता च पूजिता वृद्धा ब्राह्मणश्चार्चितो मया ॥ २७ ॥  
 सकृज्जातिगुणोपेतः सङ्गत्या गृहमागतः ।  
 अतिथिः पूजितो ब्रह्मंस्तेन मां नाजहात् स्मृतिः ॥ २८ ॥  
 कर्मणा पुनरेवाहं सुखमागामि लक्ष्ये ।  
 तच्छ्रोतुमहमिच्छामि त्वत्तः श्रेयस्तपोधन ॥ २९ ॥

वहन्ति मामतिबलाः कुञ्जरा हेममालिनः ।  
 स्यन्दनेषु च काम्बोजा युक्ताः परमवाजिनः ॥ १३ ॥  
 उष्ट्राश्चतरयुक्तानि यानानि च वहन्ति माम् ।  
 सबान्धवः सहामात्यश्चाश्रामि पिशितौदनम् ॥ १४ ॥  
 गृहेषु स्निवासेषु सुखेषु शयनेषु च ।  
 वराहेषु महाभाग स्वपामि च सुपूजितः ॥ १५ ॥  
 सर्वेष्वपररात्रेषु स्तमागधवन्दिनः ।  
 स्तुवन्ति मां यथा देवा महेन्द्रं प्रियवादिनः ॥ १६ ॥  
 प्रसादात् सत्यसंधस्य भवतोऽमिततेजसः ।  
 यदहं कीटतां प्राप्य सम्प्राप्तो राजपुत्रताम् ॥ १७ ॥  
 नमस्तेऽस्तु महाप्राज्ञ किं करोमि प्रशाधि माम् ।  
 त्वत्तपोबलनिदिष्टमिदं ह्यधिगतं मया ॥ १८ ॥

व्यास उवाच

अर्चितोऽहं त्वया राजन् वाग्भिरद्य यदृच्छया ।  
 अद्य ते कीटतां प्राप्य स्मृतिर्जाता जुगुप्सिता ॥ १९ ॥  
 न तु नाशोऽस्ति पापस्य यस्त्वयोपचितः पुरा ।  
 शूद्रेणार्थप्रधानेन नृशंसेनाततायिना ॥ २० ॥  
 मम ते दर्शनं प्राप्तं तच्च वै सुकृतं त्वया ।  
 तिर्यग्योनौ स जातेन मम चाभ्यर्चनात् तथा ॥ २१ ॥  
 इतस्त्वं राजपुत्रत्वाद् ब्राह्मण्यं समवाप्स्यसि ।  
 गोब्राह्मणकृते प्राणान् हुत्वाऽऽत्मानं रणाजिरे ॥ २२ ॥  
 राजपुत्र सुखं प्राप्य क्रतुंश्चैवाप्तदक्षिणान् ।  
 अथ मोदिष्यसे स्वर्गे ब्रह्मभूतोऽव्ययः सुखी ॥ २३ ॥

तिर्यग्योन्याः शूद्रतामभ्युपैति  
 शूद्रो वैश्यं क्षत्रियत्वं च वैश्यः ।

वृत्तश्लाघी क्षत्रियो ब्राह्मणत्वं  
 स्वर्गं पुण्यं ब्राह्मणः साधुवृत्तः ॥ २४ ॥

## एकोनविंशत्यधिकशततमोऽध्यायः

ब्राह्मणयोनिमुपलभ्य कीटस्य ब्रह्मलोकगमनम्, तत्र सनातनब्रह्मप्राप्तिश्च

भीष्म उवाच

क्षत्रधर्ममनुप्राप्तः स्मरन्नेव च वीर्यवान् ।  
त्यक्त्वा स कीटतां राजंश्चचार विपुलं तपः ॥ १ ॥  
तस्य धर्मार्थविदुषो दृष्ट्वा तद् विपुलं तपः ।  
आजगाम द्विजश्रेष्ठः कृष्णद्वैपायनस्तदा ॥ २ ॥

व्यास उवाच

क्षात्रं देवव्रतं कीट भूतानां परिपालनम् ।  
क्षात्रं देवव्रतं ध्यायंस्ततो विप्रत्वमेष्यसि ॥ ३ ॥  
पाहि सर्वाः प्रजाः सम्यक् शुभाशुभविदात्मवान् ।  
शुभैः संविभजन् कामैरशुभानां च पावनैः ॥ ४ ॥  
आत्मवान् भव सुप्रीतः स्वधर्माचरणे रतः ।  
क्षार्त्री तनुं समुत्सृज्य ततो विप्रत्वमेष्यसि ॥ ५ ॥

भीष्म उवाच

सोऽप्यरण्यमनुप्राप्य पुनरेव युधिष्ठिर ।  
महर्षेर्वचनं श्रुत्वा प्रजा धर्मेण पाल्य च ॥ ६ ॥  
अचिरेणैव कालेन कीटः पार्थिवसत्तम ।  
प्रजापालनधर्मेण प्रेत्य विप्रत्वमागतः ॥ ७ ॥

इति श्रीमहाभारते अनुशासनपर्वणि दानधर्मपर्वणि कीटोपाख्याने एकोनविंशत्यधिकशततमोऽध्यायः ॥ ११९ ॥

## विंशत्यधिकशततमोऽध्यायः

व्यासमैत्रेययोः संवादे दानप्रशंसा कर्मरहस्यं च

युधिष्ठिर उवाच

विद्या तपश्च दानं च किमेतेषां विशिष्यते ।  
पृच्छामि त्वां सतां श्रेष्ठ तन्मे ब्रूहि पितामह ॥ १ ॥

भीष्म उवाच

अत्राप्युदाहरन्तीममितिहासं पुरातनम् ।  
मैत्रेयस्य च संवादं कृष्णद्वैपायनस्य च ॥ २ ॥  
कृष्णद्वैपायनो राजन्नशतचरितं चरन् ।  
वाराणस्यामुपातिष्ठन्मैत्रेयं स्वैरिणीकुले ॥ ३ ॥  
तमुपस्थितमासीनं ज्ञात्वा स मुनिसत्तम ।  
अर्चित्वा भोजयामास मैत्रेयोऽशनमुत्तमम् ॥ ४ ॥  
तदशनमुत्तमं भुक्त्वा गुणवत् सार्वकामिकम् ।  
प्रतिष्ठमानोऽस्सयत प्रीतः कृष्णो महामनाः ॥ ५ ॥  
तमुत्सयन्तं सम्प्रेक्ष्य मैत्रेयः कृष्णमब्रवीत् ।  
कारणं ब्रूहि धर्मात्मन् व्यस्यसिष्ठाः कुतश्च ते ॥ ६ ॥

ततस्तं ब्राह्मणं दृष्ट्वा पुनरेव महायशाः ।  
आजगाम महाप्राज्ञः कृष्णद्वैपायनस्तदा ॥ ८ ॥

व्यास उवाच

भो भो ब्रह्मर्षभ श्रीमन् मा व्यथिष्ठाः कथंचन ।  
शुभकृच्छुभयोनीषु पापकृत् पापयोनिषु ॥ ९ ॥  
उपपद्यति धर्मज्ञ यथापापफलोपगम् ।  
तस्मान्मृत्युभयात् कीट मा व्यथिष्ठाः कथंचन ॥ १० ॥  
धर्मलोपभयं ते स्यात् तस्माद् धर्मं चरोत्तमम् ।

कीट उवाच

सुखात् सुखतरं प्राप्तो भगवंस्त्वत्कृते ह्यहम् ॥ ११ ॥  
धर्ममूलां श्रियं प्राप्य पाप्मा नष्ट इहाद्य मे ।

भीष्म उवाच

भगवद्वचनात् कीटो ब्राह्मण्यं प्राप्य दुर्लभम् ॥ १२ ॥  
अकरोत् पृथिवीं राजन् यज्ञयूपशताङ्किताम् ।  
ततः सालोक्यमगमद् ब्रह्मणो ब्रह्मवित्तमः ॥ १३ ॥  
अवाप च पदं कीटः पार्थ ब्रह्म सनातनम् ।  
स्वकर्मफलनिर्वृत्तं व्यासस्य वचनात् तदा ॥ १४ ॥  
तेऽपि यस्मात् प्रभावेण हताः क्षत्रियपुङ्गवाः ।  
सम्प्राप्तास्ते गतिं पुण्यां तस्मान्मा शोच पुत्रक ॥ १५ ॥

तपस्विनो धृतिमतः प्रमोदः समुपागतः ।  
एतत् पृच्छामि ते विद्वन्भवाद्य प्रणम्य च ॥ ७ ॥  
आत्मनश्च तपोभाग्यं महाभाग्यं तवेह च ।  
पृथगाचरतस्तात पृथगात्मसुखात्मनोः ।  
अल्पान्तरमहं मन्ये विशिष्टमपि चान्वयात् ॥ ८ ॥

व्यास उवाच

अतिच्छन्दातिवादाभ्यां स्मयाऽयं समुपागतः ।  
असत्यं वेदवचनं कस्माद् वेदोऽनृतं वदेत् ॥ ९ ॥  
जीर्णेष्वपि तु पदान्याहुः पुरुषस्योत्तमं व्रतम् ।  
न द्रुह्येच्चैव दद्याच्च सत्यं चैव परं वदेत् ॥ १० ॥  
इति वेदोक्तमृषिभिः पुरस्तात् परिकल्पितम् ।  
इदानीं चैव नः कृत्यं पुरस्ताच्च परिश्रुतम् ॥ ११ ॥  
अल्पोऽपि तादृशो दायो भवत्युत महाफलः ।  
दृषिताय च ते दत्तं इदमेतन्नस्यता ॥ १२ ॥

तृषितस्तृषिताय त्वं दत्त्वैतद् दर्शनं मम ।  
 अजैषीर्महतो लोकान् महायज्ञैरिव प्रभो ॥ १३ ॥  
 ततो दानपवित्रेण प्रीतोऽस्मि तपसैव च ।  
 पुण्यस्यैव हि ते सत्त्वं पुण्यस्यैव च दर्शनम् ॥ १४ ॥  
 पुण्यस्यैवाभिगन्धस्ते मन्ये कर्मविधानजम् ।  
 अधिकं मार्जनात् तात तथा चैवानुलेपनात् ॥ १५ ॥  
 शुभं सर्वपवित्रेभ्यो दानमेव परं द्विज ।  
 नो चेत् सर्वपवित्रेभ्यो दानमेव परं भवेत् ॥ १६ ॥  
 यानीमान्युत्तमानाह वेदोक्तानि प्रशंससि ।  
 तेषां श्रेष्ठतरं दानमिति मे नात्र संशयः ॥ १७ ॥  
 दानकृद्भिः कृतः पन्था येन यान्ति मनीषिणः ।  
 ते हि प्राणस्य दातारस्तेषु धर्मः प्रतिष्ठितः ॥ १८ ॥  
 यथा वेदाः स्वधीताश्च यथा चेन्द्रियसंयमः ।  
 सर्वत्यागो यथा चेह तथा दानमनुत्तमम् ॥ १९ ॥  
 त्वं हि तात महाबुद्धे सुखमेष्यसि शोभनम् ।  
 सुखात् सुखतरप्राप्तिमाप्नुते मतिमान्नरः ॥ २० ॥

तत्रः प्रत्यक्षमेवेदमुपलभ्यमसंशयम् ।  
 श्रीमन्तः प्राप्नुवन्त्यर्थान् दानं यज्ञं तथा सुखम् ॥ २१ ॥  
 सुखादेव परं दुःखं दुःखादप्यपरं सुखम् ।  
 दृश्यते हि महाप्राज्ञ नियतं वै स्वभावतः ॥ २२ ॥  
 त्रिविधानीह वृत्तानि नरस्याहुर्मनीषिणः ।  
 पुण्यमन्यत् पापमन्यन् पुण्यं न च पापकम् ॥ २३ ॥  
 न वृत्तं मन्यते तस्य मन्यते न च पातकम् ।  
 तथा स्वकर्मनिवृत्तं न पुण्यं न च पापकम् ॥ २४ ॥  
 यज्ञदानतपःशीला नरा वै पुण्यकर्मिणः ।  
 येऽभिदुह्यन्ति भूतानि ते वै पापकृतो जनाः ॥ २५ ॥  
 द्रव्याण्याददते चैव दुःखं यान्ति पतन्ति च ।  
 ततोऽन्यत् कर्म यत्किञ्चिन्न पुण्यं न च पातकम् ॥ २६ ॥  
 रमस्वैधस्व मोदस्व देहि चैव यजस्व च ।  
 न त्वामभिभविष्यन्ति वैद्या न च तपस्विनः ॥ २७ ॥

इति श्रीमहाभारते अनुशासनपर्वणि दानधर्मपर्वणि मैत्रेयभिक्षायां विंशत्यधिकशततमोऽध्यायः ॥ १२० ॥

## एकविंशत्यधिकशततमोऽध्यायः

व्यासमैत्रेययोः संवादे श्रुतिवृत्तसम्पन्नब्राह्मणायां दानस्य प्रशंसा

भीष्म उवाच

एवमुक्तः प्रत्युवाच मैत्रेयः कर्मपूजकः ।  
 अत्यन्तभीममति कुले जातः प्राज्ञो बहुश्रुतः ॥ १ ॥

मैत्रेय उवाच

असंशयं महाप्राज्ञ यथैवात्थ तथैव तत् ।  
 अनुज्ञातश्च भवता किञ्चिद् ब्रूयामहं विभो ॥ २ ॥

व्यास उवाच

यद्यदिच्छसि मैत्रेय यावद् यावद् यथा यथा ।  
 ब्रूहि तत्त्वं महाप्राज्ञ शुश्रूषे वचनं तव ॥ ३ ॥

मैत्रेय उवाच

निर्दोषं निर्मलं चैवं वचनं दानसंहितम् ।  
 विद्यातपोभ्यां हि भवान् भावितात्मा न संशयः ॥ ४ ॥  
 भवतो भावितात्मत्वाद्वालोभोऽयं सुमहान् मम ।  
 भूयो बुद्धयानुपश्यामि सुसमृद्धतपा इव ॥ ५ ॥  
 अपि नो दर्शनादेव भवतोऽभ्युदयो भवेत् ।  
 मन्ये भवत्प्रसादोऽयं तद्धि कर्म स्वभावतः ॥ ६ ॥  
 तपः श्रुतं च योनिश्चाप्येतद् ब्राह्मण्यकारणम् ।  
 त्रिभिर्गुणैः समुदितस्ततो भवति वै द्विजः ॥ ७ ॥

। अस्मिन्स्वप्ने च तृप्यन्ते पितरो दैवतानि च ।  
 न हि श्रुतवतां किञ्चिदधिकं ब्राह्मणादृते ॥ ८ ॥  
 अन्धं स्यात् तम एवेदं न प्रज्ञयेत किञ्चन ।  
 चातुर्वर्ण्यं न वर्तेत धर्माधर्मावृत्तानृते ॥ ९ ॥  
 यथा हि सुकृते क्षेत्रे फलं विन्दति मानवः ।  
 एवं दत्त्वा श्रुतवति फलं दाता समश्नुते ॥ १० ॥  
 ब्राह्मणश्चेन्न विन्देत श्रुतवृत्तोपसंहितः ।  
 प्रतिग्रहीता दानस्य मोघं स्याद् धनिनां धनम् ॥ ११ ॥  
 अदन्नविद्वान् हन्त्यन्नमद्यमानं च हन्ति तम् ।  
 तं चान्नं पाति यश्चान्नं स हन्ता हन्यतेऽबुधः ॥ १२ ॥  
 प्रभुर्हन्नमदन् विद्वान् पुनर्जनयतीश्वरः ।  
 स चान्नाज्जायते तस्मात् सूक्ष्म एष व्यतिक्रमः ॥ १३ ॥  
 यदेव ददतः पुण्यं तदेव प्रतिगृह्णातः ।  
 न होक्चक्रं वर्तेत इत्येवमृषयो विदुः ॥ १४ ॥  
 यत्र वै ब्राह्मणाः सन्ति श्रुतवृत्तोपसंहिताः ।  
 तत्र दानफलं पुण्यमिह चामुत्र चाश्नुते ॥ १५ ॥  
 ये योनिशुद्धाः सततं तपस्यभिरता भृशम् ।  
 दानाध्ययनसम्पन्नास्ते वै पूज्यतमाः सदा ॥ १६ ॥  
 तैर्हि सद्भिः कृतः पन्थास्तेन यातो न मुह्यते ।  
 ते हि स्वर्गस्य नेतारो यज्ञवाहाः सनातनाः ॥ १७ ॥

इति श्रीमहाभारते अनुशासनपर्वणि दानधर्मपर्वणि मैत्रेयभिक्षायामेकविंशत्यधिकशततमोऽध्यायः ॥ १२१ ॥

## द्वाविंशत्यधिकशततमोऽध्यायः

व्यासमैत्रेययोः संवादे तपःप्रशंसा गृहस्थस्योत्तमकर्तव्यताया निर्देशश्च

भीष्म उवाच

एवमुक्तः स भगवान् मैत्रेयं प्रत्यभाषत ।  
दिष्टयैवं त्वं विजानासि दिष्ट्या ते बुद्धिरीदृशी ॥ १ ॥  
लोको ह्यार्यगुणानेव भूयिष्ठं तु प्रशंसति ।  
रूपमानवयोमानश्रामानाश्चाप्यसंशयम् ॥ २ ॥  
दिष्ट्या नाभिभवन्ति त्वां दैवस्तेऽयमनुग्रहः ।  
यत् ते भृशतरं दानाद् वर्तयिष्यामि तच्छृणु ॥ ३ ॥  
यानीहागमशास्त्राणि याश्च काश्चित् प्रवृत्तयः ।  
तानि वेदं पुरस्कृत्य प्रवृत्तानि यथाक्रमम् ॥ ४ ॥  
अहं दानं प्रशंसामि भवानपि तपःश्रुते ।  
तपः पवित्रं वेदस्य तपः स्वर्गस्य साधनम् ॥ ५ ॥  
तपसा महदाप्नोति विद्यया चेति नः श्रुतम् ।  
तपसैव चापनुवेद् यच्चान्यदपि दुष्कृतम् ॥ ६ ॥  
यद् यद्वि किञ्चित् संधाय पुरुषस्तप्यते तपः ।  
सर्वमेतद्वामोति विद्यया चेति नः श्रुतम् ॥ ७ ॥  
दुरन्वयं दुष्प्रथमं दुरापं दुरतिक्रमम् ।  
सर्वं वै तपसाभ्येति तपो हि बलवत्तरम् ॥ ८ ॥  
सुरापोऽसम्भतादायी भ्रणहा गुरुतल्पगः ।  
तपसा तरते सर्वमेनसश्च प्रमुच्यते ॥ ९ ॥  
सर्वविद्यस्तु चक्षुष्मानपि यादृशतादृशम् ।  
तपस्विनं तथैवाहुस्ताभ्यां कार्यं सदा नमः ॥ १० ॥  
सर्वे पूज्याः श्रुतधनास्तथैव च तपस्विनः ।  
दानप्रदाः सुखं प्रेत्य प्राप्नुवन्तीह च धियम् ॥ ११ ॥  
इमं च ब्रह्मलोकं च लोकं च बलवत्तरम् ।  
अन्नदानैः सुकृतिनः प्रतिपद्यन्ति लौकिकाः ॥ १२ ॥

इति श्रीमहाभारते अनुशासनपर्वणि दानवर्मपर्वणि मैत्रेयभिक्षायां द्वाविंशत्यधिकशततमोऽध्यायः ॥ १२२ ॥

## त्रयोविंशत्यधिकशततमोऽध्यायः

शाण्डिलीसुमनयोः संवादे पतिव्रतानां कर्तव्यनिर्देशः

युधिष्ठिर उवाच

सत्स्त्रीणां समुदाचारं सर्वधर्मविदां वर ।  
श्रोतुमिच्छाम्यहं त्वत्तस्तन्मे ब्रूहि पितामह ॥ १ ॥  
भीष्म उवाच  
सर्वज्ञां सर्वतत्त्वज्ञां देवलोकं मनस्विनीम् ।  
कैकेयी सुमना नाम शाण्डिलीं पर्यपृच्छत ॥ २ ॥  
केन वृत्तेन कल्याणि समाचारेण केन वा ।  
विधूय सर्वपापानि देवलोकं त्वमागता ॥ ३ ॥  
हुताशनशिखेव त्वं ज्वलमाना स्वतेजसा ।

पूजिताः पूजयन्त्येते मानिता मानयन्ति च ।  
स दाता यत्र यत्रैति सर्वतः सम्प्रणूयते ॥ १३ ॥  
अकर्ता चैव कर्ता च लभते यस्य यादृशम् ।  
यदि चोर्ध्वं यद्यधो वा स्वाहं लोकानभियास्यति ॥ १४ ॥  
प्राप्स्यसि त्वन्नपानानि यानि वाञ्छसि कानिचित् ।  
मेधाव्यसि कुले जातः श्रुतवाननृशंसवान् ॥ १५ ॥  
कौमारचारी व्रतवान् मैत्रेय निरतो भव ।  
एतद् गृहाण प्रथमं प्रशस्तं गृहमेधिनाम् ॥ १६ ॥  
यो भर्ता वासितातुष्टो भर्तुस्तुष्टा च वासिता ।  
यस्मिन्नेवं कुले सर्वं कल्याणं तत्र वर्तते ॥ १७ ॥  
अङ्गिर्गात्रान्मलमिव तमोऽग्निप्रभया यथा ।  
दानेन तपसा चैव सर्वपापमपोहति ॥ १८ ॥  
( दानेन तपसा चैव विष्णोरभ्यर्चनेन च ।  
ब्राह्मणः स महाभाग तरेत् संसारसागरात् ॥  
स्वकर्मशुद्धसत्त्वानां तपोभिर्निर्मलात्मनाम् ।  
विद्यया गतमोहानां तारणाय हरिः स्मृतः ॥  
तदर्चनपरो नित्यं तद्भक्तस्तं नमस्कुरु ।  
तद्भक्ता न विनश्यन्ति ह्यष्टाक्षरपरायणाः ॥  
प्रणवोपासनपराः परमार्थपरास्त्विह ।  
एतैः पावय चात्मानं सर्वपापमपोह्य च ॥ )  
स्वस्ति प्राप्नुहि मैत्रेय गृहान् साधु व्रजाम्यहम् ।  
एतन्मनसि कर्तव्यं श्रेय एवं भविष्यति ॥ १९ ॥  
तं प्रणम्याथ मैत्रेयः कृत्वा चापि प्रदक्षिणम् ।  
स्वस्ति प्राप्नोतु भगवानित्युवाच कृताञ्जलिः ॥ २० ॥

सुता ताराधिपस्येव प्रभया दिवमागता ॥ ४ ॥  
अरजांसि च वस्त्राणि धारयन्ती गतक्लमा ।  
विमानस्था शुभा भासि सहस्रगुणमोजसा ॥ ५ ॥  
न त्वमल्पेन तपसा दानेन नियमेन वा ।  
इमं लोकमनुप्राप्ता त्वं हि तत्त्वं वदस्व मे ॥ ६ ॥  
इति पृष्ट्वा सुमनया मधुरं चारुहासिनी ।  
शाण्डिली निभृतं वाक्यं सुमनामिदमब्रवीत् ॥ ७ ॥  
नाहं काषायवसना नापि वल्कलधारिणी ।  
न च मुण्डा च जटिला भूत्वा देवत्वमागता ॥ ८ ॥



अहितानि च वाक्यानि सर्वाणि परुषाणि च ।  
 अप्रमत्ता च भर्तारं कदाचिन्नाहमब्रुवम् ॥ ९ ॥  
 देवतानां पितॄणां च ब्राह्मणानां च पूजने ।  
 अप्रमत्ता सदा युक्ता श्वश्रुश्वशुरवतिनी ॥ १० ॥  
 पैशुन्ये न प्रवर्तामि न ममैतन्मनोगतम् ।  
 अद्वारि न च तिष्ठामि चिरं न कथयामि च ॥ ११ ॥  
 असद् वा हसितं किञ्चिदहितं वापि कर्मणा ।  
 रहस्यमरहस्यं वा न प्रवर्तामि सर्वथा ॥ १२ ॥  
 कार्यार्थं निर्गतं चापि भर्तारं गृहमागतम् ।  
 आसनेनोपसंयोज्य पूजयामि समाहिता ॥ १३ ॥  
 यदन्नं नाभिजानाति यद् भोज्यं नाभिनन्दति ।  
 भक्ष्यं वा यदि वा लेह्यं तत्सर्वं वर्जयाम्यहम् ॥ १४ ॥  
 कुटुम्बार्थं समानीतं यत्किञ्चित् कार्यमेव तु ।  
 प्रातरुत्थाय तत्सर्वं कारयामि करोमि च ॥ १५ ॥  
 (अग्निसंरक्षणपरा गृहशुद्धिं च कारये ।  
 कुमारान् पालये नित्यं कुमारीं परिशिक्षये ॥  
 आत्मप्रियाणि हित्वापि गर्भसंरक्षणे रता ।  
 बालानां वर्जये नित्यं शापं कोपं प्रतापनम् ॥

अविक्षिप्तानि धान्यानि नान्नविक्षेपणं गृहे ।  
 रत्नवत् स्पृहये गेहे गावः सयवसोदकाः ॥  
 समुद्रस्य च शुद्धाहं भिक्षां दद्यां द्विजातिषु ।  
 प्रवासं यदि मे याति भर्ता कार्येण केनचित् ।  
 मङ्गलैर्बहुभिर्युक्ता भवामि नियता तदा ॥ १६ ॥  
 अञ्जनं रोचनां चैव स्नानं माल्यानुलेपनम् ।  
 प्रसाधनं च निष्क्रान्ते नाभिनन्दामि भर्तरि ॥ १७ ॥  
 नोत्थापयामि भर्तारं सुखसुप्तमहं सदा ।  
 आन्तरेष्वपि कार्येषु तेन तुष्यति मे मनः ॥ १८ ॥  
 नायासयामि भर्तारं कुटुम्बार्थेऽपि सर्वदा ।  
 गुप्तगुह्या सदा चास्मि सुसम्पृष्टनिवेशना ॥ १९ ॥  
 इमं धर्मपथं नारी पालयन्ती समाहिता ।  
 अरुन्धतीव नारीणां स्वर्गलोके महीयते ॥ २० ॥

भीष्म उवाच

एतदाख्याय सा देवी सुमनायै तपस्विनी ।  
 पतिधर्मं महाभागा जगामादर्शनं तदा ॥ २१ ॥  
 यश्चेद् पाण्डवाख्यानं पठेत् पर्वणि पर्वणि ।  
 स देवलोकं सस्प्राप्य नन्दने स सुखी वसेत् ॥ २२ ॥

इति श्रीमहाभारते अनुशासनपर्वणि दानधर्मपर्वणि शाण्डिलीसुमनासंवादे त्रयोविंशत्यधिकशततमोऽध्यायः ॥ १२३ ॥

## चतुर्विंशत्यधिकशततमोऽध्यायः

नारदकर्तृको भगवतो नारायणस्याराधनायाः पुण्डरीकायोपदेशः, तस्य भगवद्भामप्राप्तिः,  
 सामगुणस्य प्रशंसा, ब्राह्मणकर्तृकं रक्षोहरिणकृशत्वे कारणप्रतिपादनम्

(युधिष्ठिर उवाच

यज्ज्ञेयं परमं कृत्यमनुष्ठेयं महात्मभिः ।  
 सारं मे सर्वशास्त्राणां वक्तुमर्हस्यनुग्रहात् ॥

भीष्म उवाच

श्रूयतामिदमत्यन्तं गूढं संसारमोचनम् ।  
 श्रोतव्यं च त्वया सम्यग् ज्ञातव्यं च विशाम्पते ॥  
 पुण्डरीकः पुरा विप्रः पुण्यतीर्थे जपान्वितः ।  
 नारदं परिपप्रच्छ श्रेयो योगपरं मुनिम् ॥  
 नारदश्चाब्रवीदेनं ब्रह्मणोक्तं महात्मना ॥

नारद उवाच

शृणुष्वावहितस्तात ज्ञानयोगमनुत्तमम् ।  
 अप्रभूतं प्रभूतार्थं वेदशास्त्रार्थसारकम् ॥  
 यः परः प्रकृतेः प्रोक्तः पुरुषः पञ्चविशकः ।  
 स एव सर्वभूतात्मा नर इत्यभिधीयते ॥  
 नराज्जातानि तत्त्वानि नाराणीति ततो विदुः ।  
 तान्येव चायनं तस्य तेन नारायणः स्मृतः ॥  
 नारायणाज्जगत् सर्वं सर्गकाले प्रजायते ।  
 तस्मिन्नेव पुनस्तच्च प्रलये सम्प्रलीयते ॥

नारायणः परं ब्रह्म तत्त्वं नारायणः परः ।  
 परादपि परश्चासौ तस्मान्नास्ति परात् परम् ॥  
 वासुदेवं तथा विष्णुमात्मानं च तथा विदुः ।  
 संज्ञाभेदैः स एवैकः सर्वशास्त्राभिसंस्कृतः ॥  
 आलोड्य सर्वशास्त्राणि विचार्य च पुनः पुनः ।  
 इदमेकं सुनिष्पन्नं ध्येयो नारायणः सदा ॥  
 तस्मात्त्वं गहनान् सर्वास्त्यक्त्वा शास्त्रार्थविस्तरान् ।  
 अनन्यचेता ध्यायस्व नारायणमजं विभुम् ॥  
 मुहूर्तमपि यो ध्यायेन्नारायणमतन्द्रितः ।  
 सोऽपि सद्भतिमाप्नोति किं पुनस्तत्परायणः ॥  
 नमो नारायणायेति यो वेद ब्रह्म शाश्वतम् ।  
 अन्तकाले जपन्नेति तद्विष्णोः परमं पदम् ॥  
 श्रवणात्मननाच्चैव गीतिस्तुत्यर्चनादिभिः ।  
 आराध्य सर्वदा ब्रह्म पुरुषेण हितैषिणा ॥  
 लिप्यते न स पापेन नारायणपरायणः ।  
 पुनाति सकलं लोकं सहस्रांशुरिवोदितः ॥  
 ब्रह्मचारी गृहस्थो वा वानप्रस्थोऽथ भिक्षुकः ।  
 केशवाराधनं हित्वा नैव यान्ति परां गतिम् ॥

जन्मान्तरसहस्रेषु दुर्लभा तद्गता मतिः ।  
तद्भक्तवत्सलं देवं समाराधय सुव्रत ॥

भीष्म उवाच

नारदेनैवमुक्तस्तु स विप्रोऽभ्यर्चयद्भरिम् ।  
स्वप्नेऽपि पुण्डरीकाक्षं शङ्खचक्रगदाधरम् ॥  
किरीटकुण्डलधरं लसच्छ्रीवत्सकौस्तुभम् ।  
तं दृष्ट्वा देवदेवेशं प्राणमत् सम्भ्रमान्वितः ॥  
अथ कालेन महता तथा प्रत्यक्षतां गतः ।  
संस्तुतः स्तुतिभिर्वेदैर्देवगन्धर्वकिन्नरैः ॥  
अथ तेनैव भगवानात्मलोकमधोक्षजः ।  
गतः सम्पूजितः सर्वैः स योगनिलयो हरिः ॥  
तस्मात् त्वमपि राजेन्द्र तद्भक्तस्तत्परायणः ।  
अर्चयित्वा यथायोगं भजस्व पुरुषोत्तमम् ॥  
अजरममरमेकं ध्येयमाद्यन्तशून्यं

सगुणमगुणमाद्यं स्थूलमत्यन्तसूक्ष्मम् ।

निरुपममुपमेयं योगिविज्ञानगम्यं  
त्रिभुवनगुरुमीशं सम्प्रपद्यस्व विष्णुम् ॥)

युधिष्ठिर उवाच

साम्नि चापि प्रदाने च ज्यायः किं भवतो मतम् ।  
प्रब्रूहि भरतश्रेष्ठ यदत्र व्यतिरिच्यते ॥ १ ॥

भीष्म उवाच

साम्ना प्रसाद्यते कश्चिद् दानेन च तथा परः ।  
पुरुषप्रकृतिं ज्ञात्वा तयोरेकतरं भजेत् ॥ २ ॥  
गुणास्तु शृणु मे राजन् सान्त्वस्य भरतर्षभ ।  
दारुणान्यपि भूतानि सान्त्वेनाराधयेद् यथा ॥ ३ ॥  
अत्राप्युदाहरन्तीममितिहासं पुरातनम् ।  
गृहीत्वा रक्षसा मुक्तो द्विजातिः कानने यथा ॥ ४ ॥  
कश्चिद् वाग्बुद्धिसम्पन्नो ब्राह्मणो विजने वने ।  
गृहीतः कृच्छ्रमापन्नो रक्षसा भक्षयिष्यता ॥ ५ ॥  
स बुद्धिश्रुतिसम्पन्नस्तं दृष्ट्वातीव भीषणम् ।  
सामैवास्मिन् प्रययुजे न मुमोह न विव्यथे ॥ ६ ॥  
रक्षस्तु वाचं सम्पूज्य प्रश्नं पप्रच्छ तं द्विजम् ।  
मोक्ष्यसे ब्रूहि मे प्रश्नं केनास्मि हरिणः कृशः ॥ ७ ॥  
मुहूर्तमथ संचिन्त्य ब्राह्मणस्तस्य रक्षसः ।  
आभिर्गाथाभिरव्यग्रः प्रश्नं प्रतिजगाद् ह ॥ ८ ॥

ब्राह्मण उवाच

विदेशस्थो विलोकस्थो विना नूनं सुहृज्जनैः ।  
विषयानतुलान् भुङ्क्षे तेनासि हरिणः कृशः ॥ ९ ॥  
नूनं मित्राणि ते रक्षः साधूपचरितान्यपि ।  
स्वदोषादपरज्यन्ते तेनासि हरिणः कृशः ॥ १० ॥  
धनैश्चर्याधिकाः स्तब्धास्त्वद्गुणैः परमाचराः ।  
अवजानन्ति नूनं त्वां तेनासि हरिणः कृशः ॥ ११ ॥  
गुणवान् विगुणानन्यान् नूनं पश्यसि सत्कृतान् ।

प्राज्ञोऽप्राज्ञान् विनीतात्मा तेनासि हरिणः कृशः ॥ १२ ॥  
अवृत्त्या क्लिश्यमानोऽपि वृत्त्युपायान् विगर्हयन् ।  
माहात्म्याद् व्यथसे नूनं तेनासि हरिणः कृशः ॥ १३ ॥  
सम्पीड्यात्मानमार्यत्वात् त्वया कश्चिदुपस्कृतः ।  
जितं त्वां मन्यते साधो तेनासि हरिणः कृशः ॥ १४ ॥  
क्लिश्यमानान् विमार्गेषु कामक्रोधावृतात्मनः ।  
मन्ये त्वं ध्यायसि जनांस्तेनासि हरिणः कृशः ॥ १५ ॥  
प्रज्ञासम्भावितो नूनमप्रज्ञैरुपसंहितः ।  
हीयमानोऽसि दुर्वृत्तैस्तेनासि हरिणः कृशः ॥ १६ ॥  
नूनं मित्रमुखः शत्रुः कश्चिदार्थवदाचरन् ।  
वञ्चयित्वा गतस्त्वां वै तेनासि हरिणः कृशः ॥ १७ ॥  
प्रकाशार्थगतिनूनं रहस्यकुशलः कृती ।  
तज्ज्ञैर्न पूज्यसे नूनं तेनासि हरिणः कृशः ॥ १८ ॥  
असत्स्वपि निविष्टेषु ब्रुवतो मुक्तसंशयम् ।  
गुणास्ते न विराजन्ते तेनासि हरिणः कृशः ॥ १९ ॥  
धनबुद्धिश्रुतैर्हीनः केवलं तेजसान्वितः ।  
महत् प्रार्थयसे नूनं तेनासि हरिणः कृशः ॥ २० ॥  
तपःप्रणिहितात्मानं मन्ये त्वारण्यकाङ्क्षिणम् ।  
बान्धवा नाभिनन्दन्ति तेनासि हरिणः कृशः ॥ २१ ॥  
(सुदुर्विनीतः पुत्रो वा जामाता वा प्रमार्जकः ।  
दारा वा प्रतिकूलास्ते तेनासि हरिणः कृशः ॥  
भ्रातरोऽतीव विषमाः पिता वा क्षुत्क्षतो मृतः ।  
माता ज्येष्ठो गुरुर्वापि तेनासि हरिणः कृशः ॥  
ब्राह्मणो वा हतो गौर्वा ब्रह्मस्वं वा हतं पुरा ।  
देवस्वं वाधिकं काले तेनासि हरिणः कृशः ॥  
हृतदारोऽथ वृद्धो वा लोके द्विष्टोऽथ वानरैः ।  
अविज्ञानेन वा बृद्धस्तेनासि हरिणः कृशः ॥  
वार्धक्यार्थं धनं दृष्ट्वा स्वा श्रीर्वापि परैर्हता ।  
वृत्तिर्वा दुर्जनापेक्षा तेनासि हरिणः कृशः ॥ )  
इष्टभार्यस्य ते नूनं प्रातिवेद्यो महाधनः ।  
युवा सुललितः कामी तेनासि हरिणः कृशः ॥ २२ ॥  
नूनमथर्वतां मध्ये तव वाक्यमनुत्तमम् ।  
न भाति कालेऽभिहितं तेनासि हरिणः कृशः ॥ २३ ॥  
दृढपूर्वं श्रुतं मूर्खं कुपितं हृदयप्रियम् ।  
अनुनेतुं न शक्नोषि तेनासि हरिणः कृशः ॥ २४ ॥  
नूनमासंजयित्वा त्वां कृत्ये कस्मिंश्चिदीप्सिते ।  
कश्चिदर्थयते नित्यं तेनासि हरिणः कृशः ॥ २५ ॥  
नूनं त्वां सुगुणैर्युक्तं पूजयानं सुहृद्भुवम् ।  
ममार्थ इति जानीते तेनासि हरिणः कृशः ॥ २६ ॥  
अन्तर्गतमभिप्रायं नूनं नेच्छसि लज्जया ।  
विवेकतुं प्राप्तिशैथिल्यात् तेनासि हरिणः कृशः ॥ २७ ॥  
नानाबुद्धिरुचो लोके मनुष्यान् नूनमिच्छसि ।  
ग्रहीतुं स्वगुणैः सर्वास्तेनासि हरिणः कृशः ॥ २८ ॥

अविद्वान् भीरुरल्पार्थं विद्याविक्रमदानजम् ।  
 यशः प्रार्थयसे नूनं तेनासि हरिणः कृशः ॥ २९ ॥  
 चिराभिलषितं किञ्चित्फलमप्राप्तमेव ते ।  
 कृतमन्यैरपहृतं तेनासि हरिणः कृशः ॥ ३० ॥  
 नूनमात्मकृतं दोषमपश्यन् किञ्चिदात्मनः ।  
 अकारणेऽभिज्ञोऽसि तेनासि हरिणः कृशः ॥ ३१ ॥  
 साधून् गृहस्थान् दृष्ट्वा च तथा साधून् वनेचरान् ।  
 मुक्तांश्चावसथे सक्तांस्तेनासि हरिणः कृशः ॥ ३२ ॥  
 सुहृदां दुःखमार्तानां न प्रमोक्ष्यसि चार्तिजम् ।  
 अलमर्थगुणैर्हीनं तेनासि हरिणः कृशः ॥ ३३ ॥  
 धर्म्यमर्थ्यं च काम्यं च काले चाभिहितं वचः ।

न प्रतीयन्ति ते नूनं तेनासि हरिणः कृशः ॥ ३४ ॥  
 दत्तानकुशलैरर्थान् मनीषी संजिजीविषुः ।  
 प्राप्य वर्तयसे नूनं तेनासि हरिणः कृशः ॥ ३५ ॥  
 पापान् प्रवर्धतो दृष्ट्वा कल्याणानावसीदतः ।  
 ध्रुवं गर्हयसे नित्यं तेनासि हरिणः कृशः ॥ ३६ ॥  
 परस्परविरुद्धानां प्रियं नूनं चिकीर्षसि ।  
 सुहृदामुपरोधेन तेनासि हरिणः कृशः ॥ ३७ ॥  
 श्रोत्रियांश्च विकर्मस्थान् प्राज्ञांश्चाप्यजितेन्द्रियान् ।  
 मन्येऽनुध्यायसि जनांस्तेनासि हरिणः कृशः ॥ ३८ ॥  
 एवं सम्पूजितं रक्षो विप्रं तं प्रत्यपूजयत् ।  
 सखायमकरोच्चैनं संयोज्यार्थैर्मुमोच ह ॥ ३९ ॥

इति श्रीमहाभारते अनुशासनपर्वणि दानधर्मपर्वणि हरिणकृशकाव्याने चतुर्विंशत्यधिकशततमोऽध्यायः ॥ १२४ ॥

### पञ्चविंशत्यधिकशततमोऽध्यायः

आद्धविषये देवदूतपित्रोः, पापान्मुक्ताविन्द्रविद्युत्प्रभयोः, धर्मविषये इन्द्रबृहस्पत्योः,  
 वृषोत्सर्गादिविषये देवर्षिपितृणां च संवादः

युधिष्ठिर उवाच

जन्म मानुष्यकं प्राप्य कर्मक्षेत्रं सुदुर्लभम् ।  
 श्रेयोऽर्थिना दरिद्रेण किं कर्तव्यं पितामह ॥ १ ॥  
 दानानामुत्तमं यच्च देयं यच्च यथा यथा ।  
 मान्यान् पूज्यांश्च गाङ्गेय रहस्यं वक्तुमर्हसि ॥ २ ॥

वैशम्पायन उवाच

एवं पृष्टो नरेन्द्रेण पाण्डवेन यशस्विना ।  
 धर्माणां परमं गुह्यं भीष्मः प्रोवाच पार्थिवम् ॥ ३ ॥

भीष्म उवाच

शृणुष्वावहितो राजन् धर्मगुह्यानि भारत ।  
 यथाहि भगवान् व्यासः पुरा कथितवान् मयि ॥ ४ ॥  
 देवगुह्यमिदं राजन् यमेनाक्लिष्टकर्मणा ।  
 नियमस्थेन युक्तेन तपसो महतः फलम् ॥ ५ ॥  
 येन यः प्रीयते देवः प्रीयन्ते पितरस्तथा ।  
 ऋषयः प्रमथाः श्रीश्च चित्रगुप्तो दिशां गजाः ॥ ६ ॥  
 ऋषिधर्मः स्मृतो यत्र सरहस्यो महाफलः ।  
 महादानफलं चैव सर्वयज्ञफलं तथा ॥ ७ ॥  
 यश्चैतदेवं जानीयाज्ज्ञात्वा वा कुरुतेऽनघ ।  
 सद्योऽदोषवांश्चेह तैर्गुणैः सह युज्यते ॥ ८ ॥  
 दशसूनासमं चक्रं दशचक्रसमो ध्वजः ।  
 दशध्वजसमा वेद्या दशवेद्यासमो नृपः ॥ ९ ॥  
 अर्धनैतानि सर्वाणि नृपतिः कथ्यतेऽधिकः ।  
 त्रिवर्गसहितं शास्त्रं पवित्रं पुण्यलक्षणम् ॥ १० ॥  
 धर्मव्याकरणं पुण्यं रहस्यभरणं महत् ।  
 श्रोतव्यं धर्मसंयुक्तं विहितं त्रिदशैः स्वयम् ॥ ११ ॥

पितृणां यत्र गुह्यानि प्रोच्यन्ते आद्धकर्मणि ।  
 देवतानां च सर्वेषां रहस्यं कथ्यतेऽखिलम् ॥ १२ ॥  
 ऋषिधर्मः स्मृतो यत्र सरहस्यो महाफलः ।  
 महायज्ञफलं चैव सर्वदानफलं तथा ॥ १३ ॥  
 ये पठन्ति सदा मर्त्या येषां चैवोपतिष्ठति ।  
 श्रुत्वा च फलमाचष्टे स्वयं नारायणः प्रभुः ॥ १४ ॥  
 गवां फलं तीर्थफलं यज्ञानां चैव यत् फलम् ।  
 एतत् फलमवाप्नोति यो नरोऽतिथिपूजकः ॥ १५ ॥  
 श्रोतारः श्रद्धधानाश्च येषां शुद्धं च मानसम् ।  
 तेषां व्यक्तं जिता लोकाः श्रद्धधानेन साधुना ॥ १६ ॥  
 मुच्यते किंलिषणाच्चैव न स पापेन लिप्यते ।  
 धर्मं च लभते नित्यं प्रेत्य लोकगतो नरः ॥ १७ ॥  
 कस्यचित् त्वथ कालस्य देवदूतो यदच्छया ।  
 स्थितो ह्यन्तर्हितो भूत्वा पर्यभाषत वासवम् ॥ १८ ॥  
 यौ तौ कामगुणोपेतावश्विनौ भिषजां वरौ ।  
 आज्ञयाहं तयोः प्राप्तः सनरान् पितृदैवतान् ॥ १९ ॥  
 कस्माद्धि मैथुनं धाढे दातुर्भोक्तृश्च वर्जितम् ।  
 किमर्थं च त्रयः पिण्डाः प्रविभक्ताः पृथक् पृथक् ॥ २० ॥  
 प्रथमः कस्य दातव्यो मध्यमः क्व च गच्छति ।  
 उत्तरश्च स्मृतः कस्य पतदिच्छामि वेदितुम् ॥ २१ ॥  
 श्रद्धधानेन दूतेन भाषितं धर्मसंहितम् ।  
 पूर्वस्थास्त्रिदशाः सर्वे पितरः पूज्य खेचरम् ॥ २२ ॥

पितर ऊचुः

स्वागतं तेऽस्तु भद्रं ते श्रूयतां खेचरोत्तम ।  
 गूढार्थः परमः प्रश्नो भवता समुदीरितः ॥ २३ ॥

श्राद्धं दत्त्वा च भुक्त्वा च पुरुषो यः स्त्रियं व्रजेत् ।  
 पितरस्तस्य तं मासं तस्मिन् रेतसि शेरते ॥ २४ ॥  
 प्रविभागं तु पिण्डानां प्रवक्ष्याम्यनुपूर्वशः ।  
 पिण्डो ह्यधस्ताद् गच्छंस्तु अप आविश्य भावयेत् ॥ २५ ॥  
 पिण्डं तु मध्यमं तत्र पत्नी त्वेका समश्नुते ।  
 पिण्डस्तृतीयो यस्तेषां तं दद्याज्जातवेदसि ॥ २६ ॥  
 एष श्राद्धविधिः प्रोक्तो यथा धर्मो न लुप्यते ।  
 पितरस्तस्य तुभ्यन्ति प्रहृष्टमनसः सदा ॥ २७ ॥  
 प्रजा विवर्धते चास्य अक्षयं चोपतिष्ठति ।

देवदूत उवाच

आनुपूर्व्येण पिण्डानां प्रविभागः पृथक् पृथक् ॥ २८ ॥  
 पितॄणां त्रिषु सर्वेषां निरुक्तं कथितं त्वया ।  
 एकः समुद्धतः पिण्डो ह्यधस्तात् कस्य गच्छति ॥ २९ ॥  
 कं वा प्रीणयते देवं कथं तारयते पितॄन् ।  
 मध्यमं तु तदा पत्नी भुङ्क्तेऽनुज्ञातमेव हि ॥ ३० ॥  
 किमर्थं पितरस्तस्य कव्यमेव च भुङ्क्ते ।  
 अत्र यस्त्वन्तिमः पिण्डो गच्छते जातवेदसम् ॥ ३१ ॥  
 भवते का गतिस्तस्य कं वा समनुगच्छति ।  
 एतदिच्छाम्यहं श्रोतुं पिण्डेषु त्रिषु या गतिः ॥ ३२ ॥  
 फलं वृत्तिं च मार्गं च यश्चैनं प्रतिपद्यते ।

पितर ऊचुः

सुमहानेष प्रश्नो वै यस्त्वया समुदीरितः ॥ ३३ ॥  
 रहस्यमद्भुतं चापि पृष्टाः स्म गगनेचर ।  
 एतदेव प्रशंसन्ति देवाश्च मुनयस्तथा ॥ ३४ ॥  
 तेऽप्येवं नाभिजानन्ति पितृकार्यविनिश्चयम् ।  
 वर्जयित्वा महात्मानं चिरजीविनमुत्तमम् ॥ ३५ ॥  
 पितृभक्तस्तु यो विप्रो वरलब्धो महायशः ।  
 त्रयाणामपि पिण्डानां श्रुत्वा भगवतो गतिम् ॥ ३६ ॥  
 देवदूतेन यः पृष्टः श्राद्धस्य विधिनिश्चयः ।  
 गतिं त्रयाणां पिण्डानां शृणुष्यावहितो मम ॥ ३७ ॥  
 अपो गच्छति यो ह्यत्र शशिनं ह्येष प्रीणयेत् ।  
 शशी प्रीणयते देवान् पितृंश्चैव महामते ॥ ३८ ॥  
 भुङ्क्ते तु पत्नी यं चैषामनुज्ञाता तु मध्यमम् ।  
 पुत्रकामाय पुत्रं तु प्रयच्छन्ति पितामहाः ॥ ३९ ॥  
 हव्यवाहे तु यः पिण्डो दीयते तन्निबोध मे ।  
 पितरस्तेन तृप्यन्ति प्रीताः कामान् दिशन्ति च ॥ ४० ॥  
 एतत् ते कथितं सर्वं त्रिषु पिण्डेषु या गतिः ।  
 ऋत्विग्यो यजमानस्य पितृत्वमनुगच्छति ॥ ४१ ॥  
 तस्मिन्नहनि मन्यन्ते परिहार्यं हि मैथुनम् ।  
 शुचिना तु सदा श्राद्धं भोक्तव्यं खेचरोत्तम ॥ ४२ ॥  
 ये मया कथिता दोषास्ते तथा स्युर्न चान्यथा ।  
 तस्मात्स्नातः शुचिः शान्तः श्राद्धं भुङ्जीत वै द्विजः ॥ ४३ ॥  
 प्रजा विवर्धते चास्य यद्वैचैवं सम्प्रयच्छति ।

ततो विद्युत्प्रभो नाम ऋषिराह महातपाः ॥ ४४ ॥  
 आदित्यतेजसा तस्य तुल्यं रूपं प्रकाशते ।  
 स च धर्मरहस्यानि श्रुत्वा शक्रमथाब्रवीत् ॥ ४५ ॥  
 तिर्यग्योनिगतान् सत्त्वान् मर्त्या हिंसन्ति मोहिताः ।  
 कीटान् पिपीलिकान् सर्पान् मेषान् समृगपक्षिणः ॥  
 किल्बिषं सुबहु प्राप्ताः किंस्विदेषां प्रतिक्रिया ।  
 ततो देवगणाः सर्वे ऋषयश्च तपोधनाः ॥ ४७ ॥  
 पितरश्च महाभागाः पूजयन्ति स्म तं मुनिम् ।

शक्र उवाच

कुरुक्षेत्रं गथां गङ्गां प्रभासं पुष्कराणि च ॥ ४८ ॥  
 एतानि मनसा ध्यात्वा अवगाहेत् ततो जलम् ।  
 तथा मुच्यति पापेन राहुणा चन्द्रमा यथा ॥ ४९ ॥  
 अहं स्नातः स भवति निराहारश्च वर्तते ।  
 स्फुशते यो गवां पृष्ठं बालधि च नमस्यति ॥ ५० ॥  
 ततो विद्युत्प्रभो वाक्यमभ्यभाषत वासवम् ।  
 अयं सूक्ष्मतरो धर्मस्तं निबोध शतक्रतो ॥ ५१ ॥  
 घृष्टो वटकषायेण अनुलितः प्रियं गुणा ।  
 क्षीरेण षष्टिकान् भुक्त्वा सर्वपापैः प्रमुच्यते ॥ ५२ ॥  
 श्रूयतां चापरं गुह्यं रहस्यमृषिचिन्तितम् ।  
 श्रुतं मे भाषमाणस्य स्थाणोः स्थाने बृहस्पतेः ॥ ५३ ॥  
 रुद्रेण सह देवेश तन्निबोध शचीपते ।  
 पर्वतारोहणं कृत्वा एकपादो विभावसुम् ॥ ५४ ॥  
 निरीक्षेत निराहार ऊर्ध्वबाहुः कृताञ्जलिः ।  
 तपसा महता युक्त उपवासफलं लभेत् ॥ ५५ ॥  
 रश्मिभिस्तापिनोऽर्कस्य सर्वपापमपोहति ।  
 ग्रीष्मकालेऽथ वा शीते एवं पापमपोहति ॥ ५६ ॥  
 ततः पापात् प्रमुक्तस्य वृत्तिर्भवति शाश्वती ।  
 तेजसा सूर्यवद् दीप्तो भ्राजते सोमवत् पुनः ॥ ५७ ॥  
 मध्ये त्रिदशवर्गस्य देवराजः शतक्रतुः ।  
 उवाच मधुरं वाक्यं बृहस्पतिमनुत्तमम् ॥ ५८ ॥  
 धर्मगुह्यं तु भगवन् मानुषाणां सुखावहम् ।  
 सरहस्याश्च ये दोषास्तान् यथावदुदीरय ॥ ५९ ॥

बृहस्पतिरुवाच

प्रतिमेहन्ति ये सूर्यमनिलं द्विषते च ये ।  
 हव्यवाहे प्रदीप्ते च समिधं ये न जुह्वति ॥ ६० ॥  
 बालवत्सां च ये घ्रेणुं दुहन्ति क्षीरकारणात् ।  
 तेषां दोषान् प्रवक्ष्यामि तान् निबोध शचीपते ॥ ६१ ॥  
 भानुमाननिलश्चैव हव्यवाहश्च वासव ।  
 लोकानां मातरश्चैव गावः सृष्टाः स्वयम्भुवा ॥ ६२ ॥  
 लोकांस्तारयितुं शक्ता मर्त्येष्वेतेषु देवताः ।  
 सर्वे भवन्तः शृण्वन्तु एकैकं धर्मनिश्चयम् ॥ ६३ ॥  
 वर्षाणि षडशीति तु दुर्वृत्ताः कुलपांसनाः ।  
 स्त्रियः सर्वाश्च दुर्वृत्ताः प्रतिमेहन्ति या रविम् ॥ ६४ ॥

अनिलद्वेषिणः शक्र गर्भस्था ज्यवते प्रजा ।  
हव्यवाहस्य दीप्तस्य समिधं ये न जुह्वति ॥ ६५ ॥  
अग्निकार्येषु वै तेषां हव्यं नाशनाति पावकः ।  
क्षीरं तु बालवत्सानां ये पिबन्तीह मानवाः ॥ ६६ ॥  
न तेषां क्षीरपाः केचिज्जायन्ते कुलवर्धनाः ।  
प्रजाक्षयेण युज्यन्ते कुलवंशक्षयेण च ॥ ६७ ॥  
एवमेतत् पुरा दृष्टं कुलवृद्धैर्द्विजातिभिः ।  
तस्माद् वज्र्यानि वज्र्यानि कार्यं कार्यं च नित्यशः ॥ ६८ ॥  
भूतिका मेन मर्त्येन सत्यमेतद् ब्रवीमि ते ।  
ततः सर्वा महाभाग देवताः समरुद्रणाः ॥ ६९ ॥  
ऋषयश्च महाभागाः पृच्छन्ति स्म पितृस्ततः ।  
पितरः केन तुष्यन्ति मर्त्यानामल्पचेतसाम् ॥ ७० ॥  
अक्षयं च कथं दानं भवेच्चैवोर्ध्वदेहिकम् ।  
आनृत्यं वा कथं मर्त्या गच्छेयुः केन कर्मणा ॥ ७१ ॥  
एतदिच्छामहे श्रोतुं परं कौतूहलं हि नः ।

पितर जनुः

न्यायतो वै महाभागाः संशयः समुदाहृतः ॥ ७२ ॥  
श्रूयतां येन तुष्यामो मर्त्यानां साधुकर्मणाम् ।  
नीलषण्डप्रमोक्षेण अमावास्यां तिलोदकैः ॥ ७३ ॥  
वर्षासु दीपकैश्चैव पितृणामनृणो भवेत् ।  
अक्षयं निर्व्यलीकं च दानमेतन्महाफलम् ॥ ७४ ॥  
अस्माकं परितोषश्च अक्षयः परिकीर्त्यते ।

श्रद्धधानाश्च ये मर्त्या आहरिष्यन्ति संततिम् ॥ ७५ ॥  
दुर्गात् ते तारयिष्यन्ति नरकात् प्रपितामहान् ।  
पितृणां भाषितं श्रुत्वा हृष्टरोमा तपोधनः ॥ ७६ ॥  
वृद्धगार्ग्यो महातेजास्तानेवं वाक्यमब्रवीत् ।  
के गुणा नीलषण्डस्य प्रमुक्तस्य तपोधनाः ॥ ७७ ॥  
वर्षासु दीपदानेन तथैव च तिलोदकैः ।

पितर जनुः

नीलषण्डस्य लाङ्गूलं तोयमभ्युद्धरेद् यदि ॥ ७८ ॥  
षष्टि वर्षसहस्राणि पितरस्तेन तर्पिताः ।  
यस्तु शृङ्गातं पङ्कं कूलादुद्धृत्य तिष्ठति ॥ ७९ ॥  
पितरस्तेन गच्छन्ति सोमलोकमसंशयम् ।  
वर्षासु दीपदानेन शशिवच्छोभते नरः ॥ ८० ॥  
तमोरूपं न तस्यास्ति दीपकं यः प्रयच्छति ।  
अमावास्यां तु ये मर्त्याः प्रयच्छन्ति तिलोदकम् ॥ ८१ ॥  
पात्रमौदुम्बरं गृह्य मधुमिश्रं तपोधन ।  
कृतं भवति तैः श्राद्धं सरहस्यं यथार्थवत् ॥ ८२ ॥  
हृष्टपुष्टमनास्तेषां प्रजा भवति नित्यदा ।  
कुलवंशस्य वृद्धिस्तु पिण्डदस्य फलं भवेत् ।  
श्रद्धधानस्तु यः कुर्यात् पितृणामनृणो भवेत् ॥ ८३ ॥  
एवमेव समुद्दिष्टः श्राद्धकालक्रमस्तथा ।  
विधिः पात्रं फलं चैव यथावदनुकीर्तितम् ॥ ८४ ॥

इति श्रीमहाभारते अनुशासनपर्वणि दानधर्मपर्वणि पितरहस्यं नाम षड्विंशत्यधिकशततमोऽध्यायः ॥ १२५ ॥

## षड्विंशत्यधिकशततमोऽध्यायः

विष्णुबलदेवदेवगणधर्माग्निविश्वामित्रगोब्रह्मभिर्धर्मस्य गूढरहस्यप्रतिपादनम्

भीष्म उवाच

केन ते च भवेत् प्रीतिः कथं तुष्टितु गच्छसि ।  
इति पृष्ठः सुरेन्द्रेण प्रोवाच हरिरीश्वरः ॥ १ ॥

विष्णुरुवाच

ब्राह्मणानां परीवादो मम विद्वेषणं महत् ।  
ब्राह्मणैः पूजितैर्नित्यं पूजितोऽहं न संशयः ॥ २ ॥  
नित्याभिवाद्या विप्रेन्द्रा भुक्त्वा पादौ तथात्मनः ।  
तेषां तुष्यामि मर्त्यानां यश्चक्रे च बलि हरेत् ॥ ३ ॥  
वामनं ब्राह्मणं दृष्ट्वा वराहं च जलोत्थिम् ।  
उद्धतां धरणीं चैव मूर्ध्ना धारयते तु यः ॥ ४ ॥  
न तेषामशुभं किञ्चित् कल्मषं चोपपद्यते ।  
अश्वत्थं रोचनां गां च पूजयेद् यो नरः सदा ॥ ५ ॥  
पूजितं च जगत् तेन सदेवासुरमानुषम् ।  
तेन रूपेण तेषां च पूजां गृह्णामि तत्त्वतः ॥ ६ ॥  
पूजा ममैषा नास्त्यन्या यावल्लोकाः प्रतिष्ठिताः ।

अन्यथा हि वृथा मर्त्याः पूजयन्त्यल्पबुद्धयः ॥ ७ ॥  
नाहं तत् प्रतिगृह्णामि न सा तुष्टिकरी मम ॥ ८ ॥

इन्द्र उवाच

चक्रं पादौ वराहं च ब्राह्मणं चापि वामनम् ।  
उद्धतां धरणीं चैव किमर्थं त्वं प्रशंससि ॥ ९ ॥  
भवान् सृजति भूतानि भवान् संहरति प्रजाः ।  
प्रकृतिः सर्वभूतानां समर्त्यानां सनातनी ॥ १० ॥

भीष्म उवाच

सम्प्रहस्य ततो विष्णुरिदं वचनमब्रवीत् ।  
चक्रेण निहता दैत्याः पङ्क्त्यां क्रान्ता वसुन्धरा ॥ ११ ॥  
वाराहं रूपमास्थाय हिरण्याक्षो निपातितः ।  
वामनं रूपमास्थाय जितो राजा मया बलिः ॥ १२ ॥  
परितुष्टो भवाम्येवं मानुषाणां महात्मनाम् ।  
तन्मां ये पूजयिष्यन्ति नास्ति तेषां पराभवः ॥ १३ ॥



अपि वा ब्राह्मणं दृष्ट्वा ब्रह्मचारिणमागतम् ।  
ब्राह्मणाभ्याहुतिं दत्त्वा अमृतं तस्य भोजनम् ॥ १४ ॥  
पेन्द्रीं संध्यामुपासित्वा आदित्याभिमुखः स्थितः ।  
सर्वतीर्थेषु स स्नातो मुच्यते सर्वकिल्बिषैः ॥ १५ ॥  
एतद् वः कथितं गुह्यमखिलेन तपोधनाः ।  
संशयं पृच्छमानानां किं भूयः कथयाम्यहम् ॥ १६ ॥

बलदेव उवाच

श्रूयतां परमं गुह्यं मानुषाणां सुखावहम् ।  
अजानन्तो यद्बुधाः क्लिश्यन्ते भूतपीडिताः ॥ १७ ॥  
कल्य उत्थाय यो मर्त्यः स्पृशेद् गां वै घृतं दधि ।  
सर्षपं च प्रियङ्गुं च कल्मषात् प्रतिमुच्यते ॥ १८ ॥  
भूतानि चैव सर्वाणि अग्रतः पृष्ठतोऽपि वा ।  
उच्छिष्टं वापि च्छिद्रेषु वर्जयन्ति तपोधनाः ॥ १९ ॥

देवा ऊचुः

प्रगृह्यौदम्बरं पात्रं तोयपूर्णमुदङ्मुखः ।  
उपवासं तु गृह्णीयाद् यद् वा संकल्पयेद् व्रतम् ॥ २० ॥  
देवतास्तस्य तुष्यन्ति कामिकं चापि सिध्यति ।  
अन्यथा हि वृथा मर्त्याः कुर्वन्ते स्वल्पबुद्धयः ॥ २१ ॥  
उपवासे बलौ चापि ताम्रपात्रं विशिष्यते ।  
बलिर्भिक्षा तथास्यै च पितॄणां च तिलोदकम् ॥ २२ ॥  
ताम्रपात्रेण दातव्यमन्यथाल्पफलं भवेत् ।  
गुह्यमेतत् समुद्दिष्टं यथा तुष्यन्ति देवताः ॥ २३ ॥

धर्म उवाच

राजपौरुषिके विप्रे घ्राण्टिके परिचारिके ।  
गोरक्षके वाणिजके तथा कारुकुशीलवे ॥ २४ ॥  
मित्रद्रुह्यनधीयाने यश्च स्याद् वृषलीपतिः ।  
एतेषु देवं पित्र्यं वा न देयं स्यात् कथंचन ॥ २५ ॥  
पिण्डदास्तस्य ह्रियन्ते न च प्रीणाति वै पितॄन् ।  
अतिथिर्यस्य भग्नाशो गृहात् प्रतिनिवर्तते ॥ २६ ॥  
पितरस्तस्य देवाश्च अग्नयश्च तथैव हि ।  
निराशाः प्रतिगच्छन्ति अतिथेरप्रतिग्रहात् ॥ २७ ॥  
स्त्रीधनैर्गोधनैः कृतघ्नेश्च ब्रह्मघ्नैर्गुरुतल्पगैः ।  
तुल्यदोषो भवत्येभिर्यस्यातिथिरनर्चितः ॥ २८ ॥

अग्निरुवाच

पादमुद्यम्य यो मर्त्यः स्पृशेद् गांश्च सुदुर्मतिः ।  
ब्राह्मणं वा महाभागं दीप्यमानं तथानलम् ॥ २९ ॥  
तस्य दोषान् प्रवक्ष्यामि तच्छृणुध्वं समाहिताः ।  
दिवं स्पृशत्यशब्दोऽस्य त्रस्यन्ति पितरश्च वै ॥ ३० ॥  
वैमनस्यं च देवानां कृतं भवति पुष्कलम् ।  
पावकश्च महातेजा हव्यं न प्रतिगृह्णाति ॥ ३१ ॥  
आजन्मनां शतं चैव नरके पच्यते तु सः ।  
निष्कृतिं च न तस्यापि अनुमन्यन्ति कर्हिचित् ॥ ३२ ॥

तस्माद् गावो न पादेन स्पृष्टव्या वै कदाचन ।  
ब्राह्मणश्च महातेजा दीप्यमानस्तथानलः ॥ ३३ ॥  
अहधानेन मर्त्येन आत्मनो हितमिच्छता ।  
एते दोषा मया प्रोक्तास्त्रिषु यः पादमुत्सृजेत् ॥ ३४ ॥

विश्वामित्र उवाच

श्रूयतां परमं गुह्यं रहस्यं धर्मसंहितम् ।  
परमान्नेन यो दद्यात् पितॄणामौपहारिकम् ॥ ३५ ॥  
गजच्छायायां पूर्वस्यां कुतपे दक्षिणामुखः ।  
यदा भाद्रपदे मासि भवते बहुले मघा ॥ ३६ ॥  
श्रूयतां तस्य दानस्य यादृशो गुणविस्तरः ।  
कृतं तेन महच्छ्राद्धं वर्षाणीह त्रयोदश ॥ ३७ ॥

गाव ऊचुः

बहुले समंगे ह्यकुतोऽभये च  
क्षेमे च सख्येव हि भूयसी च ।  
यथा पुरा ब्रह्मपुरे सवत्सा  
शतक्रतोर्वज्रधरस्य यज्ञे ॥ ३८ ॥  
भूयश्च या विष्णुपदे स्थिता या  
विभावसोश्चापि पथे स्थिता या ।  
देवाश्च सर्वे सह नारदेन  
प्रकुर्वन्ते सर्वसहेति नाम ॥ ३९ ॥  
मन्त्रेणैतेनाभिवन्देत यो वै  
विमुच्यते पापकृतेन कर्मणा ।  
लोकानवाप्नोति पुरंदरस्य  
गवां फलं चन्द्रमसो द्युतिं च ॥ ४० ॥  
एतं हि मन्त्रं त्रिदशाभिजुष्टं  
पठेत यः पर्वसु गोष्ठमध्ये ।  
न तस्य पापं न भयं न शोकः  
सहस्रनेत्रस्य च याति लोकम् ॥ ४१ ॥

भीष्म उवाच

अथ सप्त महाभागा ऋषयो लोकविश्रुताः ।  
वसिष्ठप्रमुखाः सर्वे ब्रह्माणं पद्मसम्भवम् ॥ ४२ ॥  
प्रदक्षिणमभिक्रम्य सर्वे प्राञ्जलयः स्थिताः ।  
उवाच वचनं तेषां वसिष्ठो ब्रह्मवित्तमः ॥ ४३ ॥  
सर्वप्राणिहितं प्रदत्तं ब्रह्मक्षत्रे विशेषतः ।  
द्रव्यहीनाः कथं मर्त्या दरिद्राः साधुवर्तिनः ॥ ४४ ॥  
प्राप्नुवन्तीह यज्ञस्य फलं केन च कर्मणा ।  
एतच्छ्रुत्वा वचस्तेषां ब्रह्मा वचनमब्रवीत् ॥ ४५ ॥

ब्रह्मोवाच

अहो प्रद्वनो महाभागा गूढार्थः परमः शुभः ।  
सूक्ष्मः श्रेयांश्च मर्त्यानां भवद्भिः समुदाहृतः ॥ ४६ ॥  
श्रूयतां सर्वमाख्यास्ये निखिलेन तपोधनाः ।  
यथा यज्ञफलं मर्त्यो लभते नात्र संशयः ॥ ४७ ॥

पौषमासस्य शुक्ले वै यदा युज्येत रोहिणी ।  
तेन नक्षत्रयोगेन आकाशशयनो भवेत् ॥ ४८ ॥  
एकवस्त्रः शुचिः स्नातः श्रद्धाधानः समाहितः ।

सोमस्य रश्मयः पीत्वा महायज्ञफलं लभेत् ॥ ४९ ॥  
एतद् वः परमं गुह्यं कथितं द्विजसत्तमाः ।  
यन्मां भवन्तः पृच्छन्ति सूक्ष्मतत्त्वार्थदर्शिनः ॥ ५० ॥

इति श्रीमहाभारते अनुशासनपर्वणि दानधर्मपर्वणि देवरहस्ये अष्टाविंशत्यधिकशततमोऽध्यायः ॥ १२६ ॥

## सप्तविंशत्यधिकशततमोऽध्यायः

अग्निलक्ष्म्यङ्गिरोगार्ग्यधौम्यजमदग्निभिर्धर्मरहस्यस्य वर्णनम्

विभावसुरुवाच

सलिलस्याञ्जलिं पूर्णमक्षताश्च घृतोत्तराः ।  
सोमस्योत्तिष्ठमानस्य तज्जलं चाक्षताश्च तान् ॥ १ ॥  
स्थितो ह्यभिमुखो मर्त्यः पौर्णमास्यां बलिं हरेत् ।  
अग्निकार्यं कृतं तेन द्रुताश्चास्याग्नयस्त्रयः ॥ २ ॥  
घनस्पर्ति च यो हन्यादमावास्यामबुद्धिमान् ।  
अपि होकेन पत्रेण लिप्यते ब्रह्महत्याया ॥ ३ ॥  
दन्तकाष्ठं तु यः खादेदमावास्यामबुद्धिमान् ।  
हिसितश्चन्द्रमास्तेन पितरश्चोद्विजन्ति च ॥ ४ ॥  
हव्यं न तस्य देवाश्च प्रतिगृह्णन्ति पर्वसु ।  
कुप्यन्ते पितरश्चास्य कुले वंशोऽस्य हीयते ॥ ५ ॥

श्रीरुवाच

प्रकीर्णं भाजनं यत्र भिन्नभाण्डमथासनम् ।  
योषितश्चैव हन्यन्ते कश्मलोपहृते गृहे ॥ ६ ॥  
देवताः पितरश्चैव उत्सवे पर्वणीषु वा ।  
निराशाः प्रतिगच्छन्ति कश्मलोपहृताद् गृहाद् ॥ ७ ॥

अङ्गिरा उवाच

यस्तु संवत्सरं पूर्णं दद्याद् दीपं करञ्जके ।  
सुवर्चलामूलहस्तः प्रजा तस्य विवर्धते ॥ ८ ॥

गार्ग्य उवाच

आतिथ्यं सततं कुर्याद् दीपं दद्यात् प्रतिभये ।  
वर्जयानो दिवा स्वापं न च मांसानि भक्षयेत् ॥ ९ ॥  
गोब्राह्मणं न हिंस्याच्च पुष्कराणि च कीर्तयेत् ।

एष श्रेष्ठतमो धर्मः सरहस्यो महाफलः ॥ १० ॥  
अपि क्रतुशतैरिष्टा क्षयं गच्छति तद्विधिः ।  
न तु क्षीयन्ति ते धर्माः श्रद्धाधानैः प्रयोजिताः ॥ ११ ॥  
इदं च परमं गुह्यं सरहस्यं निबोधत ।  
आद्वकल्पे च देवे च तैर्थिके पर्वणीषु च ॥ १२ ॥  
रजस्वला च या नारी श्वित्रिकापुत्रिका च या ।  
पताभिश्चक्षुषा दृष्टं हविर्नाश्नन्ति देवताः ॥ १३ ॥  
पितरश्च न तुष्यन्ति वर्षाण्यपि त्रयोदश ।  
शुक्लवासाः शुचिर्भूत्वा ब्राह्मणान् स्वस्ति वाचयेत् ।  
कीर्तयेद् भारतं चैव तथा स्यादक्षयं हविः ॥ १४ ॥

धौम्य उवाच

भिन्नभाण्डं च खट्वां च कुक्कुटं शुनकं तथा ।  
अप्रशस्तानि सर्वाणि यश्च वृक्षो गृहेरुहः ॥ १५ ॥  
भिन्नभाण्डे कलिं प्राहुः खट्वायां तु धनक्षयः ।  
कुक्कुटे शुनके चैव हविर्नाश्नन्ति देवताः ।  
वृक्षमूले ध्रुवं सस्वं तस्माद् वृक्षं न रोपयेत् ॥ १६ ॥

जमदग्निरुवाच

यो यजेद्भस्मेधेन वाजपेयशतेन ह ।  
अवाक्शिरा वा लम्बेत सत्रं वा स्फीतमाहरेत् ॥ १७ ॥  
न यस्य हृदयं शुद्धं नरकं स ध्रुवं व्रजेत् ।  
तुल्यं यज्ञश्च सत्यं च हृदयस्य च शुद्धता ॥ १८ ॥  
शुद्धेन मनसा दत्त्वा सक्तुप्रस्थं द्विजातये ।  
ब्रह्मलोकमनुप्राप्तः पर्याप्तं तन्निदर्शनम् ॥ १९ ॥

इति श्रीमहाभारते अनुशासनपर्वणि दानधर्मपर्वणि देवरहस्ये सप्तविंशत्यधिकशततमोऽध्यायः ॥ १२७ ॥

## अष्टाविंशत्यधिकशततमोऽध्यायः

वायुकर्तृकं धर्माधर्मरहस्यवर्णनम्

वायुरुवाच

किञ्चिद् धर्मं प्रवक्ष्यामि मानुषाणां सुखायहम् ।  
सरहस्याश्च ये दोषास्ताड्यृणुध्वं समाहिताः ॥ १ ॥  
अग्निकार्यं च कर्तव्यं परमान्नेन भोजनम् ।  
दीपकश्चापि कर्तव्यः पितॄणां सतिलोदकः ॥ २ ॥

एतेन विधिना मर्त्यः श्रद्धाधानः समाहितः ।  
चतुरो वार्षिकान् मासान् यो ददाति तिलोदकम् ॥ ३ ॥  
भोजनं च यथाशक्त्या ब्राह्मणे वेदपारणे ।  
पशुबन्धशतस्येदं फलं प्राप्नोति पुष्कलम् ॥ ४ ॥

इदं चैवापरं गुह्यमप्रशस्तं निबोधत ।  
अग्नेस्तु वृषलो नेता हविर्मृदाश्च योषितः ॥ ५ ॥  
मन्यते धर्म एवेति स चाधर्मेण लिप्यते ।  
अग्नयस्तस्य कुप्यन्ति शूद्रयोनिं स गच्छति ॥ ६ ॥  
पितरश्च न तुष्यन्ति सह देवैर्विशेषतः ।  
प्रायश्चित्तं तु यत् तत्र हवतस्तन्निबोध मे ॥ ७ ॥  
यत् कृत्वा तु नरः सम्यक् सुखी भवति विज्वरः ।

गवां मूत्रपुरीषेण पयसा च घृतेन च ॥ ८ ॥  
अग्निकार्यं त्र्यहं कुर्यान्निराहारः समाहितः ।  
ततः संवत्सरे पूर्णे प्रतिगृह्णन्ति देवताः ॥ ९ ॥  
दृश्यन्ति पितरश्चास्य श्राद्धकाल उपस्थिते ।  
एष ह्यधर्मो धर्मश्च सरहस्यः प्रकीर्तितः ॥ १० ॥  
मर्त्यानां स्वर्गकामानां प्रेत्य स्वर्गसुखावहः ॥ ११ ॥

इति श्रीमहाभारते अनुशासनपर्वणि दानधर्मपर्वणि देवरहस्ये अष्टाविंशत्यधिकशततमोऽध्यायः ॥ १२८ ॥

## एकोनत्रिंशदधिकशततमोऽध्यायः

लोमशेन धर्मरहस्यप्रतिपादनम्

लोमश उवाच

परदारेषु ये सक्ता अकृत्वा दारसंग्रहम् ।  
निराशाः पितरस्तेषां श्राद्धकाले भवन्ति वै ॥ १ ॥  
परदाररतिर्यश्च यश्च वन्ध्यामुपासते ।  
ब्रह्मस्वं हरते यश्च समदोषा भवन्ति ते ॥ २ ॥  
असम्भाष्या भवन्त्येते पितॄणां नात्र संशयः ।  
देवताः पितरश्चैषां नाभिनन्दन्ति तद्विः ॥ ३ ॥  
तस्मात् परस्य वै दारास्त्यजेद् वन्ध्यां च योषितम् ।  
ब्रह्मस्वं हि न हर्तव्यमात्मनो हितमिच्छता ॥ ४ ॥  
श्रूयतां चापरं गुह्यं रहस्यं धर्मसंहितम् ।  
अध्वधानेन कर्तव्यं गुरुणां वचनं सदा ॥ ५ ॥  
द्वादश्यां पौर्णमास्यां च मासि मासि घृताक्षतम् ।  
ब्राह्मणेभ्यः प्रयच्छेत तस्य पुण्यं निबोधत ॥ ६ ॥  
सोमश्च वर्धते तेन समुद्रश्च महोदधिः ।  
अश्वमेधचतुर्भागां फलं सृजति वासवः ॥ ७ ॥  
दानेनैतेन तेजस्वी वीर्यवांश्च भवेन्नरः ।

प्रीतश्च भगवान् सोम इष्टान् कामान् प्रयच्छति ॥ ८ ॥  
श्रूयतां चापरो धर्मः सरहस्यो महाफलः ।  
इदं कलियुगं प्राप्य मनुष्याणां सुखावहः ॥ ९ ॥  
कल्यमुत्थाय यो मर्त्यः स्नातः शुक्लेन वाससा ।  
तिलपात्रं प्रयच्छेत ब्राह्मणेभ्यः समाहितः ॥ १० ॥  
तिलोदकं च यो दद्यात् पितॄणां मधुना सह ।  
दीपकं कृसरं चैव श्रूयतां तस्य यत् फलम् ॥ ११ ॥  
तिलपात्रे फलं प्राह भगवान् पाकशासनः ।  
गोप्रदानं च यः कुर्याद् भूमिदानं च शाश्वतम् ॥ १२ ॥  
अग्निष्टोमं च यो यज्ञं यजेत बहुदक्षिणम् ।  
तिलपात्रं सहैतेन समं मन्यन्ति देवताः ॥ १३ ॥  
तिलोदकं सदा श्राद्धे मन्यन्ते पितरोऽक्षयम् ।  
क्षीपे च कृसरे चैव तुष्यन्तेऽस्य पितामहाः ॥ १४ ॥  
स्वर्गे च पितृलोके च पितृदेवाभिपूजितम् ।  
एवमेतन्मयोद्दिष्टमुषिदृष्टं पुरातनम् ॥ १५ ॥

इति श्रीमहाभारते अनुशासनपर्वणि दानधर्मपर्वणि लोमशरहस्ये एकोनत्रिंशदधिकशततमोऽध्यायः ॥ १२९ ॥

## त्रिंशदधिकशततमोऽध्यायः

अरुन्धतीधर्मराजचित्रगुप्तैर्धर्मसम्बन्धिरहस्यवर्णनम्

भीष्म उवाच

ततस्त्वृषिगणाः सर्वे पितरश्च सदेवताः ।  
अरुन्धतीं तपोवृद्धामपृच्छन्त समाहिताः ॥ १ ॥  
समानशीलां वीर्येण वसिष्ठस्य महात्मनः ।  
त्वत्तो धर्मरहस्यानि श्रोतुमिच्छामहे वयम् ।  
यत्ते गुह्यतमं भद्रे तत् प्रभाषितुमर्हसि ॥ २ ॥

अरुन्धत्युवाच

तपोवृद्धिर्मया प्राप्ता भवतां स्मरणेन वै ।  
भवतां च प्रसादेन धर्मान् वक्ष्यामि शाश्वतान् ॥ ३ ॥

सगुह्यान् सरहस्यांश्च ताञ्शृणुध्वमशेषतः ।  
अध्वधाने प्रयोक्तव्या यस्य शुद्धं तथा मनः ॥ ४ ॥  
अध्वधानो मानी च ब्रह्महा गुरुतल्पगः ।  
असम्भाष्या हि चत्वारो नैषां धर्मः प्रकाशयेत् ॥ ५ ॥  
अहन्यहनि यो दद्यात् कपिलां द्वादशीः समाः ।  
मासि मासि च सत्रेण यो यजेत सदा नरः ॥ ६ ॥  
गवां शतसहस्रं च यो दद्याज्ज्येष्ठपुष्करे ।  
न तद्धर्मफलं तुल्यमतिथिर्यस्य तुष्यति ॥ ७ ॥

श्रूयतां चापरो धर्मो मनुष्याणां सुखावहः ।  
 भ्रद्धानेन कर्तव्यः सरहस्यो महाफलः ॥ ८ ॥  
 कल्यमुत्थाय गोमध्ये गृह्य दर्भान् सहोदकान् ।  
 निषिञ्चेत गवां शृङ्गे मस्तकेन च तज्जलम् ॥ ९ ॥  
 प्रतीच्छेत निराहारस्तस्य धर्मफलं शृणु ।  
 श्रूयन्ते यानि तीर्थानि त्रिषु लोकेषु कानिचित् ॥ १० ॥  
 सिद्धचारणजुष्टानि सेवितानि महर्षिभिः ।  
 अभिषेकः समस्तेषां गवां शृङ्गोदकस्य च ॥ ११ ॥  
 साधु साध्विति चोद्दिष्टं दैवतैः पितृभिस्तथा ।  
 भूतैश्चैव सुसंहृष्टैः पूजिता साप्यरुन्धती ॥ १२ ॥

पितामह उवाच

अहो धर्मो महाभागे सरहस्य उदाहृतः ।  
 वरं ददामि ते धन्ये तपस्ते वर्धतां सदा ॥ १३ ॥

यम उवाच

रमणीया कथा दिव्या युष्मत्तो या मया श्रुता ।  
 श्रूयतां चित्रगुप्तस्य भाषितं मम च प्रियम् ॥ १४ ॥  
 रहस्यं धर्मसंयुक्तं शक्यं श्रोतुं महर्षिभिः ।  
 भ्रद्धानेन मर्त्येन आत्मनो हितमिच्छता ॥ १५ ॥  
 न हि पुण्यं तथा पापं कृतं किञ्चिद् विनश्यति ।  
 पूर्वकाले च यत् किञ्चिदित्यं चाधितिष्ठति ॥ १६ ॥  
 प्रेतलोकं गते मर्त्ये तत् तत् सर्वं विभावसुः ।  
 प्रतिजानाति पुण्यात्मा तच्च तत्रोपयुज्यते ॥ १७ ॥  
 किञ्चिद् धर्मं प्रवक्ष्यामि चित्रगुप्तमतं शुभम् ।  
 पानीयं चैव दीपं च दातव्यं सततं तथा ॥ १८ ॥  
 उपानहौ च च्छत्रं च कपिला च यथातथम् ।  
 पुष्करे कपिला देया ब्राह्मणे वेदपारगे ॥ १९ ॥  
 अग्निहोत्रं च यत्नेन सर्वशः प्रतिपालयेत् ।  
 अयं चैवापरो धर्मश्चित्रगुप्तेन भाषितः ॥ २० ॥  
 फलमस्य पृथक्त्वेन श्रोतुमर्हन्ति सत्तमाः ।  
 प्रलयं सर्वभूतैस्तु गन्तव्यं कालपर्ययात् ॥ २१ ॥  
 तत्र दुर्गमनुप्राप्ताः क्षुत्तृष्णापरिपीडिताः ।  
 दह्यमाना विपच्यन्ते न तत्रास्ति पलायनम् ॥ २२ ॥  
 अन्धकारं तमो घोरं प्रविशन्त्यल्पबुद्धयः ।  
 तत्र धर्मं प्रवक्ष्यामि येन दुर्गाणि संतरेत् ॥ २३ ॥

अल्पव्ययं महार्थं च प्रेत्य चैव सुखोदयम् ।  
 पानीयस्य गुणा दिव्याः प्रेतलोके विशेषतः ॥ २४ ॥  
 तत्र पुण्योदका नाम नदी तेषां विधीयते ।  
 अक्षयं सलिलं तत्र शीतलं ह्यमृतोपमम् ॥ २५ ॥  
 स तत्र तोयं पिबति पानीयं यः प्रयच्छति ।  
 प्रदीपस्य प्रदानेन श्रूयतां गुणविस्तरः ॥ २६ ॥  
 तमोऽन्धकारं नियतं दीपदो न प्रपश्यति ।  
 प्रभां चास्य प्रयच्छन्ति सोमभास्करपावकाः ॥ २७ ॥  
 देवताश्चानुमन्यन्ते विमलाः सर्वतो दिशः ।  
 द्योतते च यथाऽऽदित्यः प्रेतलोकगतो नरः ॥ २८ ॥  
 तस्माद् दीपः प्रदातव्यः पानीयं च विशेषतः ।  
 कपिलां ये प्रयच्छन्ति ब्राह्मणे वेदपारगे ॥ २९ ॥  
 पुष्करे च विशेषेण श्रूयतां तस्य यत् फलम् ।  
 गाशतं सवृषं तेन दत्तं भवति शाश्वतम् ॥ ३० ॥  
 पापं कर्म च यत् किञ्चिद् ब्रह्महत्यासमं भवेत् ।  
 शोधयेत् कपिला होका प्रदत्तं गोशतं यथा ॥ ३१ ॥  
 तस्मात् कपिला देया कौमुद्यां ज्येष्ठपुष्करे ।  
 न तेषां विषमं किञ्चिन्न दुःखं न च कण्टकाः ॥ ३२ ॥  
 उपानहौ च यो दद्यात् पात्रभूते द्विजोत्तमे ।  
 छत्रदाने सुखां छायां लभते परलोकगः ॥ ३३ ॥  
 न हि दत्तस्य दानस्य नाशोऽस्तीह कदाचन ।  
 चित्रगुप्तमतं श्रुत्वा हृष्टरोमा विभावसुः ॥ ३४ ॥  
 उवाच देवताः सर्वाः पितृश्चैव महाद्युतिः ।  
 श्रुतं हि चित्रगुप्तस्य धर्मगुह्यं महात्मनः ॥ ३५ ॥  
 भ्रद्धानाश्च ये मर्त्या ब्राह्मणेषु महात्मसु ।  
 दानमेतत् प्रयच्छन्ति न तेषां विद्यते भयम् ॥ ३६ ॥  
 धर्मदोषास्त्विमे पञ्च येषां नास्तीह निष्कृतिः ।  
 असम्भाष्या अनाचारा वर्जनीया नराधमाः ॥ ३७ ॥  
 ब्रह्महा चैव गोघ्नश्च परदाररतश्च यः ।  
 अश्वहृधानश्च नरः स्त्रियं यश्चोपजीवति ॥ ३८ ॥  
 प्रेतलोकगता ह्येते नरके पापकर्मिणः ।  
 पच्यन्ते वै यथा मीनाः पूयशोणितभोजनाः ॥ ३९ ॥  
 असम्भाष्याः पितृणां च देवानां चैव पञ्च ते ।  
 स्नातकानां च विप्राणां ये चान्ये च तपोधनाः ॥ ४० ॥

इति श्रीमहाभारते अनुशासनपर्वणि दानधर्मपर्वणि अरुन्धतीचित्रगुप्तरहस्ये त्रिंशदधिकशततमोऽध्यायः ॥ १३० ॥

## एकत्रिंशदधिकशततमोऽध्यायः

प्रमथगणैर्धर्माधर्मरहस्यकथनम्

मीष्म उवाच

ततः सर्वे महाभागा देवाश्च पितरश्च ह ।  
 ऋषयश्च महाभागाः प्रमथान् वाक्यमब्रुवन् ॥ १ ॥  
 भवन्तो वै महाभागा अपरोक्षनिशाचराः ।

उच्छिष्टानशुचीन् क्षुद्रान् कथं हिंसथ मानवान् ॥ २ ॥  
 के च स्मृताः प्रतीघाता येन मर्त्यान् न हिंसथ ।  
 रक्षोग्रानि च कानि स्युर्यैर्गृहेषु प्रणश्यथ ।  
 श्रोतुमिच्छाम युष्माकं सर्वमेतन्निशाचराः ॥ ३ ॥

प्रमथा ऊचुः

मैथुनेन सदोच्छिष्टाः कृते चैवाधरोत्तरे ।  
मोहान्मांसानि खादेत वृक्षमूले च यः स्वपेत् ॥ ४ ॥  
आमिषं शीर्षतो यस्य पादतो यश्च संविशेत् ।  
तत उच्छिष्टकाः सर्वे बहुच्छिद्राश्च मानवाः ॥ ५ ॥  
उदके चाप्यमेध्यानि श्लेष्माणं च प्रमुञ्चति ।  
एते भक्ष्याश्च वध्याश्च मानुषा नात्र संशयः ॥ ६ ॥  
एवंशीलसमाचारान् धर्षयामो हि मानवान् ।  
श्रूयतां च प्रतीघातान् यैर्न शक्नुमर्हिसितुम् ॥ ७ ॥  
गोरोचनासमालम्भो वचाहस्तश्च यो भवेत् ।

घृताक्षतं च यो दद्यान्मस्तके तत्परायणः ॥ ८ ॥  
ये च मांसं न खादन्ति तान् न शक्नुमर्हिसितुम् ।  
यस्य चाग्निर्गृहे नित्यं दिवारात्रौ च दीप्यते ॥ ९ ॥  
तरक्षोश्चर्म दंष्ट्राश्च तथैव गिरिकच्छपः ।  
भाज्यधूमो बिडालश्चच्छागः कृष्णोऽथ पिङ्गलः ॥ १० ॥  
येषामेतानि तिष्ठन्ति गृहेषु गृहमेधिनाम् ।  
तान्यधृष्याण्यगाराणि पिशिताशैः सुदारुणैः ॥ ११ ॥  
लोकानस्मद्विधा ये च विचरन्ति यथासुखम् ।  
तस्मादेतानि गेहेषु रक्षोग्रानि विशाम्पते ।  
एतद् वः कथितं सर्वं यत्र वः संशयो महान् ॥ १२ ॥

इति श्रीमहाभारते अनुशासनपर्वणि दानधर्मपर्वणि प्रमथरहस्ये एकत्रिंशदधिकशततमोऽध्यायः ॥ १३१ ॥

## द्वात्रिंशदधिकशततमोऽध्यायः

दिग्गजानां धर्मसम्बन्धिरहस्यं प्रभावश्च

भीष्म उवाच

ततः पद्मप्रतीकाशः पद्मोद्भूतः पितामहः ।  
उवाच घचनं देवान् वासवं च शचीपतिम् ॥ १ ॥  
अयं महाबलो नागो रसातलचरो बली ।  
तेजस्वी रेणुको नाम महासत्त्वपराक्रमः ॥ २ ॥  
अतितेजस्विनः सर्वे महावीर्या महागजाः ।  
धारयन्ति महीं कृत्वा सशैलवनकाननाम् ॥ ३ ॥  
भवद्भिः समनुज्ञातो रेणुकस्तान् महागजान् ।  
धर्मगुह्यानि सर्वाणि गत्वा पृच्छतु तत्र वै ॥ ४ ॥  
पितामहवचः श्रुत्वा ते देवा रेणुकं तदा ।  
प्रेषयामासुरव्यग्रा यत्र ते धरणीधराः ॥ ५ ॥

रेणुक उवाच

अनुज्ञातोऽस्मि देवैश्च पितृभिश्च महाबलाः ।  
धर्मगुह्यानि गुह्यमार्कं श्रोतुमिच्छामि तत्त्वतः ।  
कथयध्वं महाभागा यद् वस्तत्त्वं मनोषितम् ॥ ६ ॥

दिग्गजा ऊचुः

कार्तिके मासि चाश्लेषा बहुलस्याष्टमी शिवा ।  
तेन नक्षत्रयोगेन यो ददाति गुडौदनम् ॥ ७ ॥  
इमं मन्त्रं जपञ्छाद्रे यताहारो ह्यकोपनः ।

बलदेवप्रभृतयो ये नागा बलवत्तराः ॥ ८ ॥  
अनन्ता ह्यक्षया नित्यं भोगिनः सुमहाबलाः ।  
तेषां कुलोद्भवा ये च महाभूता भुजङ्गमाः ॥ ९ ॥  
ते मे बलिं प्रतीच्छन्तु बलतेजोऽभिवृद्धये ।  
यदा नारायणः श्रीमानुज्जहार वसुंधराम् ॥ १० ॥  
तद् बलं तस्य देवस्य धरमुद्धरतस्तथा ।  
एवमुक्त्वा बलिं तत्र वल्मीके तु निवेदयेत् ॥ ११ ॥  
गजेन्द्रकुसुमाकीर्णं नीलवस्त्रानुलेपनम् ।  
निर्वपेत् तं तु वल्मीके अस्तं याते दिवाकरे ॥ १२ ॥  
एवं तुष्टास्ततः सर्वे अधस्ताद्भारपीडिताः ।  
धर्मं तं नावबुध्यामो धारयन्तो वसुंधराम् ॥ १३ ॥  
एवं मन्यामहे सर्वे भारता निरपेक्षिणः ।  
ब्राह्मणः क्षत्रियो वैश्यः शूद्रो वा यद्युपोषितः ॥ १४ ॥  
एवं संवत्सरं कृत्वा दानं बहुफलं लभेत् ।  
वल्मीके बलिमादाय तन्नो बहुफलं मतम् ॥ १५ ॥  
ये च नागा महावीर्यास्त्रिषु लोकेषु कृत्वाशः ।  
कृतातिथ्या भवेयुस्ते शतं वर्षाणि तत्त्वतः ॥ १६ ॥  
दिग्गजानां च तच्छ्रुत्वा देवताः पितरस्तथा ।  
ऋषयश्च महाभागाः पूजयन्ति स्म रेणुकम् ॥ १७ ॥

इति श्रीमहाभारते अनुशासनपर्वणि दानधर्मपर्वणि दिग्गजानां रहस्ये द्वात्रिंशदधिकशततमोऽध्यायः ॥ १३२ ॥

## त्रयस्त्रिंशदधिकशततमोऽध्यायः

महादेवस्य धर्मसम्बन्धिरहस्यम्

महेश्वर उवाच

स्मारमुद्भृत्य गुह्यमभिः साधुधर्मं कदाहृतः ।  
धर्मगुह्यामिदं मत्तः शृणुध्वं सर्वं एव ह ॥ १ ॥

येषां धर्माभिता बुद्धिः श्रद्धा नाना च ये नराः ।

तेषां स्यादुपदेष्टव्यः सरहस्यो महाफलः ॥ २ ॥



निरुद्धिस्तु यो दद्यान्मासमेकं गवाहिकम् ।  
एकभक्तं तथादनीयाच्छ्रूयतां तस्य यत् फलम् ॥ ३ ॥  
इमा गावो महाभागाः पवित्रं परमं स्मृताः ।  
त्रील्लोकान् धारयन्ति स्म सदेवासुरमानुषान् ॥ ४ ॥  
तासु चैव महापुण्यं शुश्रूषा च महाफलम् ।  
अहन्यहनि धर्मेण युज्यते वै गवाहिकः ॥ ५ ॥  
मया ह्येता ह्यनुज्ञाताः पूर्वमासन कृते युगे ।

ततोऽहमनुनीतो वै ब्रह्मणा पञ्चयोनिना ॥ ६ ॥  
तस्माद् ब्रजस्थानगतस्तिष्ठत्युपरि मे वृषः ।  
रमेऽहं सह गोभिश्च तस्मात् पूज्याः सदैव ताः ॥ ७ ॥  
महाप्रभावा वरदा वरं दद्युर्हृषासिताः ।  
ता गावोऽस्यानुमन्यन्ते सर्वकर्मसु यत् फलम् ॥ ८ ॥  
तस्य तत्र चतुर्भागो यो ददाति गवाहिकम् ॥ ९ ॥

इति श्रीमहाभारते अनुशासनपर्वणि दानधर्मपर्वणि महादेवरहस्ये अथत्रिंशदधिकशततमोऽध्यायः ॥ १३३ ॥

### चतुस्त्रिंशदधिकशततमोऽध्यायः

स्कन्दस्य धार्मिकं रहस्यम्, भगवता विष्णुना भीष्मेण च तन्माहात्म्यवर्णनम्

स्कन्द उवाच

ममाप्यनुमतो धर्मस्तं शृणुष्व समाहिताः ।  
नीलषण्डस्य शृंगाभ्यां गृहीत्वा मृत्तिकां तु यः ॥ १ ॥  
अभिषेकं ज्यहं कुर्यात् तस्य धर्मं निबोधत ।  
शोधयेद्गुह्यं सर्वमाधिपत्यं परत्र च ॥ २ ॥  
यावच्च जायते मर्त्यस्तावच्छूरो भविष्यति ।  
इदं चाप्यपरं गुह्यं सरहस्यं निबोधत ॥ ३ ॥  
प्रगृह्यौदुम्बरं पात्रं पक्वान्नं मधुना सह ।  
सोमस्यास्तिष्ठमानस्य पौर्णमास्यां बलिं हरेत् ॥ ४ ॥  
तस्य धर्मफलं नित्यं श्रद्धधाना निबोधत ।  
साध्या रुद्रास्तथादित्या विश्वदेवस्तथाश्विनौ ॥ ५ ॥  
मरुतो वसवश्चैव प्रतिगृह्णन्ति तं बलिम् ।  
सोमश्च वर्धते तेन समुद्रश्च महोदधिः ॥ ६ ॥  
एष धर्मो मयोद्दिष्टः सरहस्यः सुस्मावहः ॥ ७ ॥  
विष्णुरुवाच  
धर्मगुह्यानि सर्वाणि देवतानां महात्मनाम् ।  
ऋषीणां चैव गुह्यानि यः पठेदाहिकं सदा ॥ ८ ॥  
शृणुयाद् वानसूयुर्यः श्रद्धावानः समाहितः ।  
नास्य विघ्नः प्रभवति भयं चास्य न विद्यते ॥ ९ ॥

ये च धर्माः शुभाः पुण्याः सरहस्या उदाहृताः ।  
तेषां धर्मफलं तस्य यः पठेत जितेन्द्रियः ॥ १० ॥  
नास्य पापं प्रभवति न च पापेन लिप्यते ।  
पठेद्वा श्रावयेद्वापि श्रुत्वा बालभते फलम् ॥ ११ ॥  
भुञ्जते पितरो देवा हव्यं कव्यमथाक्षयम् ।  
श्रावयंश्चापि विप्रेन्द्रान् पर्वसु प्रयतो नरः ॥ १२ ॥  
ऋषीणां देवतानां च पितॄणां चैव नित्यदा ।  
भवत्यभिमतः श्रीमान् धर्मेषु प्रयतः सदा ॥ १३ ॥  
कृत्वापि पापकं कर्म महापातकवर्जितम् ।  
रहस्यधर्मं श्रुत्वेमं सर्वपापैः प्रमुच्यते ॥ १४ ॥

भीष्म उवाच

एतद् धर्मरहस्यं वै देवतानां नराधिप ।  
व्यासोद्दिष्टं मया प्रोक्तं सर्वदेवनमस्कृतम् ॥ १५ ॥  
पृथिवीं रत्नसम्पूर्णां ज्ञानं चेदमनुत्तमम् ।  
इदमेव ततः श्राव्यमिति मन्येत धर्मवित् ॥ १६ ॥  
नाश्रद्धधानाय न नास्तिकाय  
न नष्टधर्माय न निर्धुणाय ।  
न हेतुदुष्टाय गुरुद्विषे वा  
नानात्मभूताय निवेद्यमेतत् ॥ १७ ॥

इति श्रीमहाभारते अनुशासनपर्वणि दानधर्मपर्वणि स्कन्ददेवरहस्ये चतुस्त्रिंशदधिकशततमोऽध्यायः ॥ १३४ ॥

### पञ्चत्रिंशदधिकशततमोऽध्यायः

केषां मनुष्याणामन्नं ग्राह्यं केषामग्राह्यं वेति निरूपणम्

युधिष्ठिर उवाच

के भोज्या ब्राह्मणस्येह के भोज्याः क्षत्रियस्य ह ।  
तथा वैश्यस्य के भोज्याः के शूद्रस्य च भारत ॥ १ ॥  
भीष्म उवाच  
ब्राह्मणा ब्राह्मणस्येह भोज्या ये चैव क्षत्रियाः ।  
वैश्याश्चापि तथा भोज्याः शूद्राश्च परिवर्जिताः ॥ २ ॥

ब्राह्मणाः क्षत्रिया वैश्या भोज्या वै क्षत्रियस्य ह ।  
वर्जनीयास्तु वै शूद्राः सर्वभक्षा विकर्मिणः ॥ ३ ॥  
वैश्यास्तु भोज्या विप्राणां क्षत्रियाणां तथैव च ।  
नित्याग्नयो विविकाश्च चानुर्मास्यरताश्च ये ॥ ४ ॥  
शूद्राणामथ यो भुङ्क्ते स भुङ्क्ते पृथिवीमलम् ।  
मलं नृणां स पिबति मलं भुङ्क्ते जनस्य च ॥ ५ ॥

शूद्राणां यस्तथा भुङ्क्ते स भुङ्क्ते पृथिवीमलम् ।  
 पृथिवीमलमश्नन्ति ये द्विजाः शूद्रभोजिनः ॥ ६ ॥  
 शूद्रस्य कर्मनिष्ठायां विकर्मस्थोऽपि पच्यते ।  
 ब्राह्मणः क्षत्रियो वैश्यो विकर्मस्थश्च पच्यते ॥ ७ ॥  
 स्वाध्यायनिरता विप्रास्तथा स्वस्त्ययने नृणाम् ।  
 रक्षणे क्षत्रियं प्राहुर्वैश्यं पुष्ट्यर्थमेव च ॥ ८ ॥  
 करोति कर्म यद् वैश्यस्तद् गत्वा ह्युपजीवति ।  
 कृषिगोरक्ष्यवाणिज्यमकुत्सा वैश्यकर्मणि ॥ ९ ॥  
 शूद्रकर्म तु यः कुर्यादवहाय स्वकर्म च ।  
 स विज्ञेयो यथा शूद्रो न च भोज्यः कदाचन ॥ १० ॥  
 चिकित्सकः काण्डपृष्ठः पुराध्यक्षः पुरोहितः ।  
 सांवत्सरो वृथाध्यायी सर्वे ते शूद्रसम्मिताः ॥ ११ ॥  
 शूद्रकर्मस्वधैतेषु यो भुङ्क्ते निरपत्रपः ।  
 अभोज्यभोजनं भुक्त्वा भयं प्राप्नोति दारुणम् ॥ १२ ॥  
 कुलं वीर्यं च तेजश्च तिर्यग्योनित्वमेव च ।  
 स प्रयाति यथा श्वा वै निष्क्रियो धर्मवर्जितः ॥ १३ ॥

इति श्रीमहाभारते अनुशासनपर्वणि दानधर्मपर्वणि भोज्याभोज्यान्नकथनं नाम पञ्चत्रिंशदधिकशततमोऽध्यायः ॥ १३५ ॥

## षट्त्रिंशदधिकशततमोऽध्यायः

प्रतिग्रहस्यान्याय्यभक्षणस्य च प्रायश्चित्तम्

युधिष्ठिर उवाच

उक्तास्तु भवता भोज्यास्तथाभोज्याश्च सर्वशः ।  
 अत्र मे प्रश्नसंदेहस्तन्मे वद पितामह ॥ १ ॥  
 ब्राह्मणानां विशेषेण हव्यकव्यप्रतिग्रहे ।  
 नानाविधेषु भोज्येषु प्रायश्चित्तानि शंस मे ॥ २ ॥

भीष्म उवाच

हन्त वक्ष्यामि ते राजन् ब्राह्मणानां महात्मनाम् ।  
 प्रतिग्रहेषु भोज्ये च मुच्यते येन पाप्मनः ॥ ३ ॥  
 घृतप्रतिग्रहे चैव सावित्री समिदाहुतः ।  
 तिलप्रतिग्रहे चैव सममेतद् युधिष्ठिर ॥ ४ ॥  
 मांसप्रतिग्रहे चैव मधुनो लवणस्य च ।  
 आदित्योदयनं स्थित्वा पूतो भवति ब्राह्मणः ॥ ५ ॥  
 काञ्चनं प्रतिगृह्णाथ जपमानो गुरुश्रुतिम् ।  
 कृष्णायसं च विवृतं धारयन् मुच्यते द्विजः ॥ ६ ॥  
 एवं प्रतिगृहीतेऽथ धने वस्त्रे तथा स्त्रियाम् ।  
 एवमेव नरधेष्ट सुवर्णस्य प्रतिग्रहे ॥ ७ ॥  
 अन्नप्रतिग्रहे चैव पायसेक्षुरसे तथा ।  
 इक्षुतैलपवित्राणां त्रिसंध्येऽप्सु निमज्जनम् ॥ ८ ॥  
 व्रीहौ पुष्पे फले चैव जले पिष्टमये तथा ।  
 यावके दधिदुग्धे च सावित्रीं शतशोऽन्विताम् ॥ ९ ॥  
 उपानहौ च च्छत्रं च प्रतिगृह्णौर्ध्वदेहिके ।

भुङ्क्ते चिकित्सकस्यान्नं तदन्नं च पुरीषवत् ।  
 पुंश्चत्यन्नं च मूर्ध्न्यात् कारुकान्नं च शोणितम् ॥ १४ ॥  
 विद्योपजीविनोऽन्नं च यो भुङ्क्ते साधुसम्मतः ।  
 तदप्यन्नं यथा शौद्रं तत् साधुः परिवर्जयेत् ॥ १५ ॥  
 वचनीयस्य यो भुङ्क्ते तमाहुः शोणितं हृदम् ।  
 पिशुनं भोजनं भुङ्क्ते ब्रह्महत्यासमं विदुः ॥ १६ ॥  
 असत्कृतमवज्ञातं न भोक्तव्यं कदाचन ॥ १७ ॥  
 व्याधिं कुलक्षयं चैव क्षिप्रं प्राप्नोति ब्राह्मणः ।  
 नगरीरक्षिणो भुङ्क्ते श्वपचप्रवणो भवेत् ॥ १८ ॥  
 गोघ्ने च ब्राह्मणघ्ने च सुरापे गुरुतल्पगे ।  
 भुक्त्वान्नं जायते विप्रो रक्षसां कुलवर्धनः ॥ १९ ॥  
 न्यासापहारिणो भुक्त्वा कृतघ्ने क्लीबवर्तिनि ।  
 जायते शबरावासे मध्यदेशबहिष्कृते ॥ २० ॥  
 अभोज्याश्चैव भोज्याश्च मया प्रोक्ता यथाविधि ।  
 किमन्यदद्य कौन्तेय मत्तस्त्वं श्रोतुमिच्छसि ॥ २१ ॥

जपेच्छतं समायुक्तस्तेन मुच्येत पाप्मना ॥ १० ॥  
 क्षेत्रप्रतिग्रहे चैव ग्रहसूतकयोस्तथा ।  
 त्रीणि रात्रायुषोषित्वा तेन पापाद् विमुच्यते ॥ ११ ॥  
 कृष्णपक्षे तु यः श्राद्धं पितृणामश्नुते द्विजः ।  
 अन्नमेतद्दहोरात्रात् पूतो भवति ब्राह्मणः ॥ १२ ॥  
 न च संध्यामुपासीत न च जाप्यं प्रवर्तयेत् ।  
 न संकिरेत् तदन्नं च ततः पूयेत ब्राह्मणः ॥ १३ ॥  
 इत्यर्थमपराहे तु पितृणां श्राद्धमुच्यते ।  
 यथोक्तानां यद्दशैर्युर्ब्राह्मणाः पूर्वकीर्तिताः ॥ १४ ॥  
 मृतकस्य तृतीयाहे ब्राह्मणो योऽन्नमश्नुते ।  
 स त्रिवेलं समुन्मज्ज्य द्वादशाहेन शुध्यति ॥ १५ ॥  
 द्वादशाहे व्यतीते तु कृतशौचो विशेषतः ।  
 ब्राह्मणेभ्यो हविर्दत्त्वा मुच्यते तेन पाप्मना ॥ १६ ॥  
 मृतस्य दशरात्रेण प्रायश्चित्तानि दापयेत् ।  
 सावित्रीं रैवतीमिष्टिं कूष्माण्डमधमर्षणम् ॥ १७ ॥  
 मृतकस्य त्रिरात्रे यः समुद्दिष्टे समश्नुते ।  
 सप्त त्रिषवणं स्नात्वा पूतो भवति ब्राह्मणः ॥ १८ ॥  
 सिद्धिमाप्नोति विपुलामापदं चैव नाप्नुयात् ॥ १९ ॥  
 यस्तु शूद्रैः समशीयाद् ब्राह्मणोऽप्येकभोजने ।  
 अशौचं विधिवत् तस्य शौचमत्र विधीयते ॥ २० ॥

यस्तु वैश्यैः सहोऽश्रीयाद् ब्राह्मणोऽप्येकभोजने ।  
स वै त्रिरात्रं दीक्षित्वा मुच्यते तेन कर्मणा ॥ २१ ॥  
क्षत्रियैः सह योऽश्रीयाद् ब्राह्मणोऽप्येकभोजने ।  
आप्नुतः सह वासोभिस्तेन मुच्येत पाप्मना ॥ २२ ॥  
शूद्रस्य तु कुलं हन्ति वैश्यस्य पशुबान्धवान् ।

क्षत्रियस्य धियं हन्ति ब्राह्मणस्य सुवर्चसम् ॥ २३ ॥  
प्रायश्चित्तं च शान्तिं च जुहुयात् तेन मुच्यते ।  
सावित्रीं रैवतीमिष्टिं कूष्माण्डमघमर्षणम् ॥ २४ ॥  
तथोच्छिष्टमथान्योन्यं सम्प्राशेन्नात्र संशयः ।  
रोचना विरजा रात्रिर्मङ्गलालम्भनानि च ॥ २५ ॥

इति श्रीमहाभारते अनुशासनपर्वणि दानधर्मपर्वणि प्रायश्चित्तविधिर्नाम षट्त्रिंशदधिकशततमोऽध्यायः ॥ १३६ ॥

## सप्तत्रिंशदधिकशततमोऽध्यायः

दानेन स्वर्गमिनां राज्ञां वर्णनम्

युधिष्ठिर उवाच

दानेन वर्ततेत्याह तपसा चैव भारत ।  
तदेतन्मे मनोदुःखं व्यपोह त्वं पितामह ।  
किञ्चित् पृथिव्यां ह्येतन्मे भवान्छंसितुमर्हति ॥ १ ॥

भीष्म उवाच

शृणु यैर्धर्मनिरतैस्तपसा भावितात्मभिः ।  
लोका ह्यसंशयं प्राप्ता दानपुण्यरतैर्नृपैः ॥ २ ॥  
सत्कृतश्च तथाऽऽत्रेयः शिष्येभ्यो ब्रह्म निर्गुणम् ।  
उपदिश्य तदा राजन् गतो लोकाननुत्तमान् ॥ ३ ॥  
शिविरौशीनरः प्राणान् प्रियस्य तनयस्य च ।  
ब्राह्मणार्थमुपाकृत्य नाकपृष्ठमितो गतः ॥ ४ ॥  
प्रतर्दनः काशिपतिः प्रदाय तनयं स्वकम् ।  
ब्राह्मणायातुलां कीर्तिमिह चामुत्र चाश्रुते ॥ ५ ॥  
रन्तिदेवश्च सांकृत्यो वसिष्ठाय महात्मने ।  
अर्घ्यं प्रदाय विधिवल्लेभे लोकाननुत्तमान् ॥ ६ ॥  
दिव्यं शतशलाकं च यज्ञार्थं काञ्चनं शुभम् ।  
छत्रं देवावृधो दत्त्वा ब्राह्मणायास्थितो दिवम् ॥ ७ ॥  
भगवानम्बरीषश्च ब्राह्मणायामितौजसे ।  
प्रदाय सकलं राष्ट्रं सुरलोकमवाप्तवान् ॥ ८ ॥  
सावित्रः कुण्डलं दिव्यं यानं च जनमेजयः ।  
ब्राह्मणाय च गा दत्त्वा गतो लोकाननुत्तमान् ॥ ९ ॥  
वृषादर्भिश्च राजर्षी रत्नानि विविधानि च ।  
रम्यांश्चावसथान् दत्त्वा द्विजेभ्यो दिवमागतः ॥ १० ॥  
निमी राष्ट्रं च वैदर्भिः कन्यां दत्त्वा महात्मने ।  
अगस्त्याय गतः स्वर्गं सपुत्रपशुबान्धवः ॥ ११ ॥  
जामदग्न्यश्च विप्राय भूमिं दत्त्वा महायशः ।  
रामोऽक्षयांस्तथा लोकान् जगाम मनसोऽधिकान् ॥ १२ ॥  
अवर्षति च पर्जन्ये सर्वभूतानि देवराट् ।  
वसिष्ठो जीवयामास येन यातोऽक्षयां गतिम् ॥ १३ ॥  
रामो दाशरथिश्चैव हुत्वा यज्ञेषु वै वसु ।

स गतो ह्यक्षयाल्लोकान् यस्य लोके महद् यशः ॥ १४ ॥  
कक्षसेनश्च राजर्षिर्वसिष्ठाय महात्मने ।  
न्यासं यथावत् संन्यस्य जगाम सुमहायशः ॥ १५ ॥  
करन्धमस्य पौत्रस्तु मरुत्तोऽविक्षितः सुतः ।  
कन्यामाङ्गिरसे दत्त्वा दिवमाशु जगाम सः ॥ १६ ॥  
ब्रह्मदत्तश्च पाञ्चाल्यो राजा धर्मभृतां वरः ।  
निधिं शङ्खमनुज्ञाप्य जगाम परमां गतिम् ॥ १७ ॥  
राजा मित्रसहस्रैव वसिष्ठाय महात्मने ।  
मदयन्ती प्रियां भार्यां दत्त्वा च त्रिदिवं गतः ॥ १८ ॥  
मनोः पुत्रश्च सुद्युम्नो लिखिताय महात्मने ।  
दण्डमुद्धृत्य धर्मेण गतो लोकाननुत्तमान् ॥ १९ ॥  
सहस्रचित्त्यो राजर्षिः प्राणानिष्टान् महायशः ।  
ब्राह्मणार्थे परित्यज्य गतो लोकाननुत्तमान् ॥ २० ॥  
सर्वकामैश्च सम्पूर्णं दत्त्वा वेदम हिरण्यमयम् ।  
मौहल्याय गतः स्वर्गं शतद्युम्नो महीपतिः ॥ २१ ॥  
भक्ष्यभोज्यस्य च कृतान् राशयः पर्वतोपमान् ।  
शाण्डिल्याय पुरा दत्त्वा सुमन्युर्दिवमास्थितः ॥ २२ ॥  
नाम्ना च द्युतिमान् नाम शाल्वराजो महाद्युतिः ।  
दत्त्वा राज्यमृचीकाय गतो लोकाननुत्तमान् ॥ २३ ॥  
मदिराश्वश्च राजर्षिर्दत्त्वा कन्यां सुमध्यमाम् ।  
हिरण्यहस्ताय गतो लोकान् देवैरधिष्ठितान् ॥ २४ ॥  
लोमपादश्च राजर्षिः शान्तां दत्त्वा सुतां प्रभुः ।  
ऋष्यशृङ्गाय विपुलैः सर्वैः कामैर्युज्यत ॥ २५ ॥  
कौत्साय दत्त्वा कन्यां तु हंसीं नाम यशस्विनीम् ।  
गतोऽक्षयानतो लोकान् राजर्षिश्च भगीरथः ॥ २६ ॥  
दत्त्वा शतसहस्रं तु गवां राजा भगीरथः ।  
सवत्सानां कोहलाय गतो लोकाननुत्तमान् ॥ २७ ॥  
एते चान्ये च बहवो दानेन तपसा च ह ।  
युधिष्ठिर गताः स्वर्गं विवर्तन्ते पुनः पुनः ॥ २८ ॥  
तेषां प्रतिष्ठिता कीर्तिर्यावत् स्थास्यति मेदिनी ।  
गृहस्थैर्दानतपसा यैर्लोका वै विनिर्जिताः ॥ २९ ॥

शिष्टानां चरितं ह्येतत् कीर्तितं मे युधिष्ठिर ।  
दानयज्ञप्रज्ञासंगरेते हि दिवमास्थिताः ॥ ३० ॥  
दत्त्वा तु सततं तेऽस्तु कौरवाणां धुरन्धर ।

दानयज्ञक्रियायुक्ता बुद्धिर्धर्मोपचायिनी ॥ ३१ ॥  
यत्र ते नृपशार्दूल संदेहो वै भविष्यति ।  
श्वः प्रभाने हि वक्ष्यामि संख्या हि समुपस्थिता ॥ ३२ ॥

इति श्रीमहाभारते अनुशासनपर्वणि दानधर्मपर्वणि सप्तत्रिंशदधिकशततमोऽध्यायः ॥ १३७ ॥

## अष्टत्रिंशदधिकशततमोऽध्यायः

### पञ्चविधानां दानानां वर्णनम्

युधिष्ठिर उवाच

श्रुतं मे भवतस्तात सत्यव्रतपराक्रम ।  
दानधर्मेण महता ये प्राप्तास्त्रिदिवं नृपाः ॥ १ ॥  
इमांस्तु श्रोतुमिच्छामि धर्मान् धर्मभृतां वर ।  
दानं कतिविधं देयं किं तस्य च फलं लभेत् ॥ २ ॥  
कथं केभ्यश्च धर्म्यं च दानं दातव्यमिष्यते ।  
कैः कारणैः कतिविधं श्रोतुमिच्छामि तत्त्वतः ॥ ३ ॥

भीष्म उवाच

शृणु तत्त्वेन कौन्तेय दानं प्रति ममानघ ।  
यथा दानं प्रदातव्यं सर्ववर्णेषु भारत ॥ ४ ॥  
धर्मादर्थोद्भयात् कामात् कारुण्यादिति भारत ।  
दानं पञ्चविधं ज्ञेयं कारणैर्यैर्निबोध तत् ॥ ५ ॥

इह कीर्तिमवाप्नोति प्रेत्य चानुत्तमं सुखम् ।  
इति दानं प्रदातव्यं ब्राह्मणेभ्योऽनसूयता ॥ ६ ॥  
ददाति वा दास्यति वा मह्यं दत्तमनेन वा ।  
इत्यर्थिभ्यो निशम्यैव सर्वं दातव्यमर्थिने ॥ ७ ॥  
नास्याहं न मदीयोऽयं पापं कुर्याद् विमानितः ।  
इति दद्याद् भयादेव दढं मूढाय पण्डितः ॥ ८ ॥  
प्रियो मेऽयं प्रियोऽस्याहमिति सम्प्रेक्ष्य बुद्धिमान् ।  
वयस्यायैवमक्लिष्टं दानं दद्यादतन्द्रितः ॥ ९ ॥  
दीनश्च याचते चायमल्पेनापि हि तुष्यति ।  
इति दद्याद् दरिद्राय कारुण्यादिति सर्वथा ॥ १० ॥  
इति पञ्चविधं दानं पुण्यकीर्तिविवर्धनम् ।  
यथाशक्त्या प्रदातव्यमेवमाह प्रजापतिः ॥ ११ ॥

इति श्रीमहाभारते अनुशासनपर्वणि दानधर्मपर्वणि अष्टत्रिंशदधिकशततमोऽध्यायः ॥ १३८ ॥

## एकोनचत्वारिंशदधिकशततमोऽध्यायः

तपस्विनः श्रीकृष्णस्यान्तिके ऋषीणामागमनम्, तत्प्रभावसमीक्षापूर्वकं तेन सह वार्तालापश्च

युधिष्ठिर उवाच

पितामह महाप्राज्ञ सर्वशास्त्रविशारद ।  
आगमैर्बहुभिः स्फीतो भवान् नः प्रवरे कुले ॥ १ ॥  
त्वत्तो धर्मार्थसंयुक्तमायत्यां च सुखोदयम् ।  
आश्चर्यभूतं लोकस्य श्रोतुमिच्छाम्यरिदम ॥ २ ॥  
अयं च कालः सम्प्राप्तो दुर्लभो ज्ञातिबान्धवैः ।  
शास्ता च न हि नः कश्चित् त्वामृते पुरुषर्षभ ॥ ३ ॥  
यदि तेऽहमनुग्राह्यो भ्रातृभिः सहितोऽनघ ।  
वक्तुमर्हसि नः प्रश्नं यत् त्वां पृच्छामि पार्थिव ॥ ४ ॥  
अर्थं नारायणः श्रीमान् सर्वपार्थिवसम्मतः ।  
भवन्तं बहुमानेन प्रश्रयेण च सेवते ॥ ५ ॥  
अस्य चैव समक्षं त्वं पार्थिवानां च सर्वशः ।  
भ्रातृणां च प्रियार्थं मे स्नेहाद् भाषितुमर्हसि ॥ ६ ॥

केशम्पायन उवाच

तस्य तद् वचनं श्रुत्वा स्नेहादागतसम्भ्रमः ।  
भीष्मो भागीरथीपुत्र इदं वचनमब्रवीत् ॥ ७ ॥

भीष्म उवाच

अहं ते कथयिष्यामि कथामतिमनोहराम् ।  
अस्य विष्णोः पुरा राजन् प्रभावो यो मया श्रुतः ॥ ८ ॥  
यश्च गोवृषभाङ्गस्य प्रभावस्तं च मे शृणु ।  
रुद्राण्याः संशयो यश्च दम्पत्योस्तं च मे शृणु ॥ ९ ॥  
व्रतं चचार धर्मात्मा कृष्णो द्वादशवार्षिकम् ।  
दीक्षितं चागतौ द्रष्टुमुभौ नारदपर्वतौ ॥ १० ॥  
कृष्णद्वैपायनश्चैव धौम्यश्च जपतां वरः ।  
देवलः काश्यपश्चैव हस्तिनादयप एव च ॥ ११ ॥  
अपरे चर्षयः सन्तो दीक्षादमसमन्विताः ।  
शिष्यैरनुगताः सिद्धैर्देवकल्पैस्तपोधनैः ॥ १२ ॥  
तेषामतिथिसत्कारमर्चनीयं कुलोचितम् ।  
देवकीतनयः प्रीतो देवकल्पमकल्पयत् ॥ १३ ॥  
हरितेषु सुवर्णेषु बहिष्केषु नवेषु च ।  
उपोपविशुः प्रीता विष्टरेषु महर्षयः ॥ १४ ॥

कथाश्चकुस्ततस्ते तु मधुरा धर्मसंहिताः ।  
राजर्षीणां सुराणां च ये वसन्ति तपोधनाः ॥ १५ ॥  
ततो नारायणं तेजो व्रतचर्येन्धनोत्थितम् ।  
वक्त्रान्निःसृत्य कृष्णस्य वह्निरद्भुतकर्मणः ॥ १६ ॥  
सोऽग्निर्ददाह तं शैलं सद्रुमं सलताक्षुपम् ।  
सपक्षिमृगसंघातं सश्वापदसरीसृपम् ॥ १७ ॥  
मृगैश्च विविधाकारैर्हृहाभूतमचेतनम् ।  
शिखरं तस्य शैलस्य मथितं दीनदर्शनम् ॥ १८ ॥  
स तु वह्निर्महाज्वालो दग्ध्वा सर्वमशेषतः ।  
विष्णोः समीप आगम्य पादौ शिष्यवदस्पृशत् ॥ १९ ॥  
ततो विष्णुर्गिरिं दृष्ट्वा निर्दग्धमरिकर्शनः ।  
सौम्यैर्दृष्टिनिपातैस्तं पुनः प्रकृतिमानयत् ॥ २० ॥  
तथैव स गिरिर्भूयः प्रपुष्पितलताद्रुमः ।  
सपक्षिगणसंगुष्टः सश्वापदसरीसृपः ॥ २१ ॥  
( सिद्धचारणसंगैश्च प्रसन्नैरुपशोभितः ।  
मत्तवारणसंगुक्तो नानापक्षिगणैर्युतः ॥ )  
तमद्भुतमचिन्त्यं च दृष्ट्वा मुनिगणस्तदा ।  
विस्मितो दृष्टरोमा च बभूवास्त्राविलेक्षणः ॥ २२ ॥  
ततो नारायणो दृष्ट्वा तानुषीन् विस्मयान्वितान् ।  
प्रश्रितं मधुरं स्निग्धं पप्रच्छ वदतां वरः ॥ २३ ॥  
किमर्थमृषिपूगस्य त्यक्तसङ्गस्य नित्यशः ।  
निर्ममस्यागमवतो विस्मयः समुपागतः ॥ २४ ॥  
एतन्मे संशयं सर्वं याथातथ्यमनिन्दिताः ।  
श्रुण्वो वक्तुमर्हन्ति निश्चितार्थं तपोधनाः ॥ २५ ॥

ऋषय ऊचुः

भवान् विस्मजते लोकान् भवान् संहरते पुनः ।  
भवान् शीतं भवानुष्णं भवानेव च वर्षति ॥ २६ ॥  
पृथिव्यां यानि भूतानि स्थावराणि चराणि च ।  
तेषां पिता त्वं माता त्वं प्रभुः प्रभव एव च ॥ २७ ॥  
एवं नो विस्मयकरं संशयं मधुसूदन ।  
त्वमेवार्हसि कल्याण वक्तुं वहेर्विनिर्गमम् ॥ २८ ॥  
ततो विगतसंत्रासा वयमप्यरिकर्शन ।  
यच्छ्रुतं यच्च दृष्टं नस्तत् प्रवक्ष्यामहे हरे ॥ २९ ॥

वासुदेव उवाच

एतद् वैवैष्णवं तेजो मम वक्त्राद् विनिःसृतम् ।  
कृष्णवर्त्मा युगान्ताभो येनायं मथितो गिरिः ॥ ३० ॥  
ऋषयश्चार्तिमापन्ना जितक्रोधा जितेन्द्रियाः ।  
भवन्तो व्यथिताश्चासन् देवकल्पास्तपोधनाः ॥ ३१ ॥  
व्रतचर्यापरीतस्य तपस्विव्रतसेवया ।

मम वह्निः समुद्भूतो न वै व्यथितुमर्हथ ॥ ३२ ॥  
व्रतं चर्तुमिहायातस्त्वहं गिरिमिमं शुभम् ।  
पुत्रं चात्मसमं वीर्यं तपसा लब्धुमागतः ॥ ३३ ॥  
ततो ममात्मा यो देहे सोऽग्निर्भूत्वा विनिःसृतः ।  
गतश्च वरदं द्रष्टुं सर्वलोकपितामहम् ॥ ३४ ॥  
तेन चात्मानुशिष्टो मे पुत्रत्वे मुनिसत्तमाः ।  
तेजसोऽर्धेन पुत्रस्ते भवितेति वृषध्वजः ॥ ३५ ॥  
सोऽयं वह्निरुपागम्य पादमूले ममान्तिकम् ।  
शिष्यवत् परिचर्यार्थं शान्तः प्रवृत्तिमागतः ॥ ३६ ॥  
एतदेव रहस्यं वः पद्मनाभस्य धीमतः ।  
मया प्रोक्तं समासेन न भीः कार्या तपोधनाः ॥ ३७ ॥  
सर्वत्र गतिरव्यग्रा भवतां दीर्घदर्शनात् ।  
तपस्विव्रतसंदीप्ता ज्ञानविज्ञानशोभिताः ॥ ३८ ॥  
यच्छ्रुतं यच्च वो दृष्टं दिवि वा यदि वा भुवि ।  
आश्चर्यं परमं किञ्चित् तद् भवन्तो ब्रुवन्तु मे ॥ ३९ ॥  
तस्यामृतनिकाशस्य वाङ्मधोरस्ति मे स्पृहा ।  
भवद्भिः कथितस्येह तपोवननिवासिभिः ॥ ४० ॥  
यद्यप्यहमदृष्टं वो दिव्यमद्भुतदर्शनम् ।  
दिवि वा भुवि वा किञ्चित् पश्याम्यमरदर्शनाः ॥ ४१ ॥  
प्रकृतिः सा मम परा न क्वचित् प्रतिहन्यते ।  
न चात्मगतमैश्वर्यमाश्चर्यं प्रतिभाति मे ॥ ४२ ॥  
अद्वेयः कथितो ह्यर्थः सज्जनश्रवणं गतः ।  
चिरं तिष्ठति मेदिन्यां शैले लेख्यामिवापितम् ॥ ४३ ॥  
तदहं सज्जनमुखान्निःसृतं तत्समागमे ।  
कथयिष्याम्यहमहो बुद्धिदीपकरं नृणाम् ॥ ४४ ॥  
ततो मुनिगणाः सर्वे विस्मिताः कृष्णसंनिधौ ।  
नेत्रैः पद्मदलप्रख्यैरपश्यन्तं जनार्दनम् ॥ ४५ ॥  
वर्धयन्तस्तथैवान्ये पूजयन्तस्तथापरे ।  
वाग्भिर्भ्रूग्भूषितार्थाभिः स्तुवन्तो मधुसूदनम् ॥ ४६ ॥  
ततो मुनिगणाः सर्वे नारदं देवदर्शनम् ।  
तदा नियोजयामासुर्वचने वाक्यकोविदम् ॥ ४७ ॥

मुनय ऊचुः

यदाश्चर्यमचिन्त्यं च गिरौ हिमवति प्रभो ।  
अनुभूतं मुनिगणैस्तीर्थयात्रापरैर्मुने ॥ ४८ ॥  
तद् भवानृषिसंघस्य हितार्थं सर्वमादितः ।  
यथा दृष्टं हृषीकेशे सर्वमाख्यातुमर्हसि ॥ ४९ ॥  
एवमुक्तः स मुनिभिर्नारदो भगवान् मुनिः ।  
कथयामास देवर्षिः पूर्ववृत्तामिमां कथाम् ॥ ५० ॥



### चत्वारिंशदधिकशततमोऽध्यायः

नारदकर्वकं हिमवत्पृष्ठे सभूतगणस्य शिवस्य सविस्तरं सौन्दर्यवर्णनम्, पार्वत्या तत्रागत्य पाणिभ्यां शिवस्य चक्षुर्द्वयं समावरणम्, तृतीयनेत्रस्य प्राकट्यम्, हिमवतो भस्मीभूय भूयः

स्वस्थतापन्नम्, उमामहेश्वरयोर्धार्मिकसंवादस्योत्थापना च

भीष्म उवाच

ततो नारायणसुहृद्धारदो भगवानुषिः ।  
शङ्करस्योमया सार्धं संवादं प्रत्यभाषत ॥ १ ॥

नारद उवाच

तपश्चचार धर्मात्मा वृषभाङ्गः सुरेश्वरः ।  
पुण्येगिरौ हिमवति सिद्धचारणसेविते ॥ २ ॥  
नानौषधियुते रम्ये नानापुष्पसमाकुले ।  
अप्सरोगणसंकीर्णे भूतसंघनिषेविते ॥ ३ ॥  
तत्र देवो मुदा युक्तो भूतसंघशतैर्वृतः ।  
नानारूपैर्विरूपैश्च दिव्यैरद्भुतदर्शनैः ॥ ४ ॥  
सिंहव्याघ्रगजप्रख्यैः सर्वजातिसमन्वितैः ।  
क्रोष्टुकद्वीपिवदनैर्ऋक्षर्षभमुखैस्तथा ॥ ५ ॥  
उलूकवदनैर्भीमैर्वृकश्येनमुखैस्तथा ।  
नानावर्णैर्मृगमुखैः सर्वजातिसमन्वितैः ॥ ६ ॥  
किन्नरैर्यक्षगन्धर्वै रक्षोभूतगणैस्तथा ।  
दिव्यपुष्पसमाकीर्णं दिव्यज्वालासमाकुलम् ॥ ७ ॥  
दिव्यचन्दनसंयुक्तं दिव्यधूपेन धूपितम् ।  
तत् सदो वृषभाङ्गस्य दिव्यवादित्रनादितम् ॥ ८ ॥  
मृदङ्गपणवोद्युष्टं शङ्खभेरीनिनादितम् ।  
नृत्यङ्गिर्भूतसंघैश्च बर्हिणैश्च समन्ततः ॥ ९ ॥  
प्रनुत्तापसरसं दिव्यं देवर्षिगणसेवितम् ।  
दृष्टिकान्तमनिर्देश्यं दिव्यमद्भुतदर्शनम् ॥ १० ॥  
स गिरिस्तपसा तस्य गिरिशस्य व्यरोचत ।  
स्वाध्यायपरमैर्विप्रैर्ब्रह्मघोषो निनादितः ॥ ११ ॥  
षट्पदैरुपगीतैश्च माधवाप्रतिमो गिरिः ।  
तन्महोत्सवसंकाशं भीमरूपधरं ततः ॥ १२ ॥  
दृष्ट्वा मुनिगणस्यासीत् परा प्रीतिर्जनार्दन ।  
मुनयश्च महाभागाः सिद्धाश्चैवोर्ध्वरेतसः ॥ १३ ॥  
मरुतो वसवः साध्या विश्वेदेवाः सवासवाः ।  
यक्षानागाः पिशाचाश्च लोकपाला हुताशनाः ॥ १४ ॥  
वाताः सर्वे महाभूतास्तत्रैवासन् समागताः ।  
ऋतवः सर्वपुष्पैश्च व्यकिरन्त महाद्भुतैः ॥ १५ ॥  
ओषध्या ज्वलमानाश्च द्योतयन्ति स्म तद् घनम् ।  
विहङ्गाश्च मुदा युक्ताः प्रानृत्यन् व्यनदंश्च ह ॥ १६ ॥  
गिरिपृष्ठेषु रम्येषु व्याहरन्तो जनप्रियाः ।  
तत्र देवो गिरितटे दिव्यधातुविभूषिते ॥ १७ ॥  
पर्यङ्क इव विभ्राजन्नुपविष्टो महामनाः ।

व्याघ्रचर्माम्बरधरः सिंहचर्मोत्तरच्छदः ॥ १८ ॥  
व्यालयजोपवीती च लोहिताङ्गदभूषणः ।  
हरिश्मश्रुर्जटी भीमो भयकर्ता सुरद्विषाम् ॥ १९ ॥  
अभयः सर्वभूतानां भक्तानां वृषभध्वजः ।  
दृष्ट्वा महर्षयः सर्वे शिरोभिरवनि गताः ॥ २० ॥  
( गीर्भिः परमशुद्धाभिस्तुष्टुवुश्च मनोहरम् ॥ )  
विमुक्ताः सर्वपापेभ्यः क्षान्ता विगतकल्मषाः ।  
तस्य भूतपतेः स्थानं भीमरूपधरं बभौ ॥ २१ ॥  
अप्रधृष्यतरं चैव महोरगसमाकुलम् ।  
क्षणेनैवाभवत् सर्वमद्भुतं मधुसूदन ॥ २२ ॥  
तत् सदो वृषभाङ्गस्य भीमरूपधरं बभौ ।  
तमभ्ययाच्छैलसुता भूतस्त्रीगणसंवृता ॥ २३ ॥  
हरतुल्याम्बरधरा समानव्रतधारिणी ।  
बिभ्रती कलशं रौक्मं सर्वतीर्थजलोद्भवम् ॥ २४ ॥  
गिरिस्त्रिवाभिः सर्वाभिः पृष्ठतोऽनुगता शुभा ।  
पुष्पवृष्ट्याभिवर्षन्ती गन्धैर्बहुविधैस्तथा ।  
सेवन्ती हिमवत् पार्श्वं हरपार्श्वमुपागमत् ॥ २५ ॥  
ततः स्मयन्ती पाणिभ्यां नर्मार्थं चारुहासिनी ।  
हरनेत्रे शुभे देवी सहसा सा समावृणोत् ॥ २६ ॥  
संवृताभ्यां तु नेत्राभ्यां तमोभूतमचेतनम् ।  
निर्होमं निर्वषट्कारं जगद् वै सहसाभवत् ॥ २७ ॥  
जनश्च विमनाः सर्वोऽभवत् त्राससमन्वितः ।  
निमीलिते भूतपतौ नष्टसूर्य इवाभवत् ॥ २८ ॥  
ततो वितिमिरो लोकः क्षणेन समपद्यत ।  
ज्वाला च महती दीप्ता ललाटात् तस्य निःसृता ॥ २९ ॥  
तृतीयं चास्य सम्भूतं नेत्रमादित्यसंनिभम् ।  
युगान्तसदृशं दीप्तं येनासौ मथितो गिरिः ॥ ३० ॥  
ततो गिरिसुता दृष्ट्वा दीप्ताग्निसदृशेक्षणम् ।  
हरं प्रणम्य शिरसा ददर्शाद्यतलोचना ॥ ३१ ॥  
दह्यमाने वने तस्मिन् ससालसरलद्रुमे ।  
सचन्दनवरे रम्ये दिव्यौषधिविदीपिते ॥ ३२ ॥  
मृगयूथैर्द्रुतैर्भीतैर्हरपार्श्वमुपागतैः ।  
शरणं चाप्यविन्दद्भिस्तत् सदः संकुलं बभौ ॥ ३३ ॥  
ततो नभःस्पृशज्वालो विद्युल्लोलाग्निरुत्खणः ।  
द्वादशादित्यसदृशो युगान्ताग्निरिवापरः ॥ ३४ ॥  
क्षणेन तेन निर्दग्धो हिमवानभवन्नगः ।  
सधातुशिखराभोगो दीप्तदग्धलतौषधिः ॥ ३५ ॥

तं दृष्ट्वा मथितं शैलं शैलराजसुता ततः ।  
भगवन्तं प्रपन्ना वै साञ्जलिप्रग्रहा स्थिता ॥ ३६ ॥  
उमां शर्वस्तदा दृष्ट्वा स्त्रीभावगतमार्दवाम् ।  
पितुर्देव्यमनिच्छन्तीं प्रीत्यापश्यत्तदा गिरिम् ॥ ३७ ॥  
क्षणेन हिमवान् सर्वः प्रकृतिस्थः सुदर्शनः ।  
प्रहृष्टविहगश्चैव सुपुष्पितवनद्रुमः ॥ ३८ ॥  
प्रकृतिस्थं गिरिं दृष्ट्वा प्रीता देवं महेश्वरम् ।  
उवाच सर्वलोकानां पतिं शिवमनिन्दिता ॥ ३९ ॥

उमोवाच

भगवन् सर्वभूतेश शूलपाणे महाव्रत ।  
संशयो मे महान् जातस्तन्मे व्याख्यातुमर्हसि ॥ ४० ॥  
किमर्थं ते ललाटे वै तृतीयं नेत्रमुत्थितम् ।  
किमर्थं च गिरिर्दग्धः सपक्षिगणकाननः ॥ ४१ ॥  
किमर्थं च पुनर्देव प्रकृतिस्थस्त्वया कृतः ।  
तथैव द्रुमसंछन्नः कृतोऽयं ते पिता मम ॥ ४२ ॥  
( एष मे संशयो देव हृदि मे सम्प्रवर्तते ।  
देवदेव नमस्तुभ्यं तन्मे शंसितुमर्हसि ॥

नारद उवाच

एवमुक्तस्तथा देव्या प्रीयमाणोऽब्रवीद् भवः ॥ )

श्रीमहेश्वर उवाच

( स्थाने संशयितुं देवि धर्मज्ञे प्रियभाषिणि ॥  
त्वद्वत्ते मां हि वै प्रष्टुं न शक्यं केनचित् प्रिये ।  
प्रकाशं यदि वा गुह्यं प्रियार्थं प्रब्रवीम्यहम् ॥  
शृणु तत् सर्वमखिलमस्यां संसदि भामिनि ।  
सर्वेषामेव लोकानां कूटस्थं विद्धि मां प्रिये ॥

इति श्रीमहाभारते अनुशासनपर्वणि दानधर्मपर्वणि उमामहेश्वरसंवादो नाम चत्वारिंशदधिकशततमोऽध्यायः ॥ १४० ॥

## एकचत्वारिंशदधिकशततमोऽध्यायः

शिवपार्वत्योर्धर्मविषयकः संवादः, वर्णाश्रमधर्मसम्बन्ध्याचारस्य प्रवृत्तिनिवृत्तिरूपधर्मस्य च निरूपणम्

श्रीभगवानुवाच

तिलोत्तमा नाम पुरा ब्रह्मणा योषिदुत्तमा ।  
तिलं तिलं समुद्धृत्य रत्नानां निर्मिता शुभा ॥ १ ॥  
साभ्यगच्छत मां देवि रूपेणाप्रतिमा भुवि ।  
प्रदक्षिणं लोभयन्ती मां शुभे रुचिरानना ॥ २ ॥  
यतो यतः सा सुदती मामुपाधावदन्तिके ।  
ततस्ततो मुखं चारु मम देवि विनिर्गतम् ॥ ३ ॥  
तां दिदृक्षुरहं योगाच्चतुर्भुवित्त्वमागतः ।  
चतुर्मुखश्च संवृत्तो दर्शयन् योगमुत्तमम् ॥ ४ ॥  
पूर्वेण वदनेनाहमिन्द्रत्वमनुशास्मि ह ।  
उत्तरेण त्वया सार्धं रमाम्यहमनिन्दिते ॥ ५ ॥  
पश्चिमं मे मुखं सौम्यं सर्वप्राणिसुखावहम् ।

मदधीनास्त्रयो लोका यथा विष्णौ तथा मयि ।  
स्रष्टा विष्णुरहं गोता इत्येतद् विद्धि भामिनि ॥  
तस्माद् यदा मां स्पृशति शुभं वा यदि वेतरत् ।  
तथैवेदं जगत् सर्वं तत्तद् भवति शोभने ॥ )  
नेत्रे मे संवृते देवि त्वया बाल्यादनिन्दिते ।  
नष्टालोकस्तदा लोकः क्षणेन समपद्यत ॥ ४३ ॥  
नष्टादित्ये तथा लोके तमोभूते नगात्मजे ।  
तृतीयं लोचनं दीप्तं सृष्टं मे रक्षता प्रजाः ॥ ४४ ॥  
तस्य चाक्ष्णो महत् तेजो येनायं मथितो गिरिः ।  
त्वत्प्रियार्थं च मे देवि प्रकृतिस्थः पुनः कृतः ॥ ४५ ॥

उमोवाच

भगवन् केन ते वक्त्रं चन्द्रवत् प्रियदर्शनम् ।  
पूर्वं तथैव श्रीकान्तमुत्तरं पश्चिमं तथा ॥ ४६ ॥  
दक्षिणं च मुखं रौद्रं केनोर्ध्वं कपिला जटाः ।  
केन कण्ठश्च ते नीलो बहिर्बर्हनिभः कृतः ॥ ४७ ॥  
हस्ते देव पिनाकं ते सततं केन तिष्ठति ।  
जटिलो ब्रह्मचारी च किमर्थमसि नित्यदा ॥ ४८ ॥  
एतन्मे संशयं सर्वं वक्तुमर्हसि वै प्रभो ।  
सधर्मचारिणी चाहं भक्ता चेति वृषध्वज ॥ ४९ ॥

भीष्म उवाच

एवमुक्तः स भगवान् शैलपुत्र्या पिनाकधृत् ।  
तस्या धृत्या च बुद्ध्या च प्रीतिमानभवत् प्रभुः ॥ ५० ॥  
ततस्तामब्रवीद् देवः सुभगे श्रूयतामिति ।  
हेतुभिर्यममैतानि रूपाणि रुचिरानने ॥ ५१ ॥

दक्षिणं भीमसंकाशं रौद्रं संहरति प्रजाः ॥ ६ ॥  
जटिलो ब्रह्मचारी च लोकानां हितकामप्रया ।  
देवकार्यार्थसिद्धयर्थं पिनाकं मे करे स्थितम् ॥ ७ ॥  
इन्द्रेण च पुरा वज्रं क्षिप्तं श्रीकाङ्क्षिणा मम ।  
दग्ध्वा कण्ठं तु तद् यातं तेन श्रीकण्ठता मम ॥ ८ ॥  
( पुरा युगान्तरे यत्नादमृतार्थं सुरासुरैः ।  
बलवद्भिर्विमथितश्चिरकालं महोदधिः ॥  
रज्जुना नागराजेन मथ्यमाने महोदधौ ।  
विषं तत्र समुद्भूतं सर्वलोकविनाशनम् ॥  
तद् दृष्ट्वा विबुधाः सर्वे तदा विमनसोऽभवन् ।  
ग्रस्तं हि तन्मया देवि लोकानां हितकारणात् ॥

तत्कृता नीलता चासीत् कण्ठे बहिर्निभा शुभे ।  
तदाप्रभृति चैवाहं नीलकण्ठ इति स्मृतः ॥  
एतत् ते सर्वमाख्यातं किं भूयः श्रोतुमिच्छसि ।

उमोवाच

नीलकण्ठ नमस्तेऽस्तु सर्वलोकसुखावह ॥  
बहूनामायुधानां त्वं पिनाकं धर्तुमिच्छसि ।  
किमर्थं देवदेवेश तन्मे शंसितुमर्हसि ॥

श्रीमहेश्वर उवाच

शस्त्रागमं ते वक्ष्यामि शृणु धर्म्यं शुचिस्मिते ।  
युगान्तरे महादेवि कण्वो नाम महामुनिः ॥  
स हि दिव्यां तपश्चर्यां कर्तुमेवोपचक्रमे ।  
तथा तस्य तपो घोरं चरतः कालपर्यायात् ॥  
बलमीकं पुनरुद्धतं तस्यैव शिरसि प्रिये ।  
धरमाणश्च तत् सर्वं तपश्चर्यां तथाकरोत् ।  
तस्मै ब्रह्मा वरं दातुं जगाम तपसार्चितः ॥  
दत्त्वा तस्मै वरं देवो वेणुं दृष्ट्वा त्वचिन्तयत् ।  
लोककार्यं समुद्दिश्य वेणुनानेन भामिनि ॥  
चिन्तयित्वा तमादाय कामुंकार्थं न्ययोजयत् ।  
विष्णोर्मम च सामर्थ्यं ज्ञात्वा लोकपितामहः ॥  
धनुषी द्वे तदा प्रादाद् विष्णवे मम चैव तु ।  
पिनाकं नाम मे चापं शार्ङ्गं नाम हरेर्धनुः ॥  
तृतीयमवशेषेण गाण्डीवमभवद् धनुः ।  
तच्च सोमाय निर्दिश्य ब्रह्मा लोकं गतः पुनः ॥  
एतत् ते सर्वमाख्यातं शस्त्रागममनिन्दिते ।)

उमोवाच

वाहनेष्वत्र सर्वेषु श्रीमत्स्वन्येषु सत्तम ।  
कथं च वृषभो देव वाहनत्वमुपागतः ॥ ९ ॥

श्रीमहेश्वर उवाच

सुरभीमसृजद् ब्रह्मा देवघेनुं पयोमुचम् ।  
सा सृष्टा बहुधा जाता क्षरमाणा पयोऽमृतम् ॥ १० ॥  
तस्या वत्समुखोत्सृष्टः फेनो मद्गात्रमागतः ।  
ततो दग्धा मया गावो नानावर्णत्वमागताः ॥ ११ ॥  
ततोऽहं लोकगुरुणा शमं नीतोऽर्थवेदिना ।  
वृधं चैनं ध्वजार्थं मे ददौ वाहनमेव च ॥ १२ ॥

उमोवाच

निषासा बहुरूपास्ते दिवि सर्वगुणान्विताः ।  
तांश्च संत्यज्य भगवद्भ्रमशाने रमसे कथम् ॥ १३ ॥  
केशास्थिकलिले भीमे कपालघटसंकुले ।  
गृध्रगोमायुबहुले चिताग्निशतरुंकुले ॥ १४ ॥  
अशुबौ मांसकलिले वसाशोणितकर्दमे ।  
विकीर्णान्नास्थिनिबधे शिवानाद्विनादिते ॥ १५ ॥

श्रीमहेश्वर उवाच

मेघ्यान्वेषी महीं कृत्स्नां विचराम्यनिशं सदा ।

न च मेध्यतरं किञ्चिच्छ्रमशानादिह लक्ष्यते ॥ १६ ॥  
तेन मे सर्ववासानां भ्रमशाने रमते मनः ।  
न्यग्रोधशाखासंछन्ने निर्भुग्नस्त्रग्विभूषिते ॥ १७ ॥  
तत्र चैव रमन्तीमे भूतसंघाः शुचिस्मिते ।  
न च भूतगणैर्देवि विनाहं वस्तुमुत्सहे ॥ १८ ॥  
एष वासो हि मे मेध्यः स्वर्गीयश्च मतः शुभे ।  
पुण्यः परमकश्चैव मेध्यकामैरुपास्यते ॥ १९ ॥  
(अस्माच्छ्रमशानमेध्यं तु नास्ति किञ्चिदनिन्दिते ।  
निस्सम्पातान्मनुष्याणां तस्माच्छुचिमतं स्मृतम् ॥  
स्थानं मे तत्र विहितं वीरस्थानमिति प्रिये ।  
कपालशतसम्पूर्णमभिरूपं भयानकम् ॥  
मध्याह्ने संध्योस्तत्र नक्षत्रे रुद्रदैवते ।  
आयुष्कामैरशुदैर्वा न गन्तव्यमिति स्थितिः ॥  
मदन्येन न शक्यं हि निहन्तुं भूतजं भयम् ।  
तत्रस्थोऽहं प्रजाः सर्वाः पालयामि दिने दिने ॥  
मन्नियोगाद् भूतसंघा न च घ्नन्तीह कंचन ।  
तांस्तु लोकहितार्थाय भ्रमशाने रमयाम्यहम् ॥  
एतत्ते सर्वमाख्यातं किं भूयः श्रोतुमिच्छसि ।

उमोवाच

भगवन् देवदेवेश त्रिनेत्र वृषभध्वज ।  
पिङ्गलं विकृतं भाति रूपं ते तु भयानकम् ॥  
भस्मदिग्धं विरूपाक्षं तीक्ष्णदंष्ट्रं जटाकुलम् ।  
ध्याग्रोदरत्वकसंवीतं कपिलश्मश्रुसंततम् ॥  
रौद्रं भयानकं घोरं शूलपट्टिशसंयुतम् ।  
किमर्थं त्वीदृशं रूपं तन्मे शंसितुमर्हसि ॥

श्रीमहेश्वर उवाच

तदहं कथयिष्यामि शृणु तत्त्वं समाहिता ।  
द्विविधो लौकिको भावः शीतमुष्णमिति प्रिये ॥  
तयोर्हि ग्रथितं सर्वं सौम्याग्नेयमिदं जगत् ।  
सौम्यत्वं सततं विष्णौ मध्याग्नेयं प्रतिष्ठितम् ॥  
अनेन वपुषा नित्यं सर्वलोकान् विभर्म्यहम् ।  
रौद्राकृतिं विरूपाक्षं शूलपट्टिशसंयुतम् ।  
आग्नेयमिति मे रूपं देवि लोकहिते रतम् ॥  
यद्यहं विपरीतः स्यामेतत् त्यक्त्वा शुभानने ।  
तदैव सर्वलोकानां विपरीतं प्रवर्तते ॥  
तस्मान्मयेदं ध्रियते रूपं लोकहितैषिणा ।  
इति ते कथितं देवि किं भूयः श्रोतुमिच्छसि ॥

नारद उवाच

एवं ब्रुवति देवेशे विस्मिता परमर्षयः ।  
वाग्भिः साञ्जलिमालाभिरभितुष्टुबुरीद्वरम् ॥

कृष्य उचुः

नमः शङ्कर सर्वेश नमः सर्वजगद्गुरो ।  
नमो देवादिदेवाय नमः शशिकलाधर ॥

नमो घोरतराद् घोर नमो रुद्राय शङ्कर ।  
 नमः शान्ततराच्छान्त नमश्चन्द्रस्य पालक ॥  
 नमः सोमाय देवाय नमस्तुभ्यं चतुर्मुख ।  
 नमो भूतपते शम्भो जङ्घुकन्याम्बुशेखर ॥  
 नमस्त्रिशूलहस्ताय पन्नगाभरणाय च ।  
 नमोऽस्तु विषमाक्षाय दक्षयज्ञप्रदाहक ॥  
 नमोऽस्तु बहुनेत्राय लोकरक्षणतत्पर ।  
 अहो देवस्य माहात्म्यमहो देवस्य वै कृपा ॥  
 एवं धर्मपरत्वं च देवदेवस्य चाहति ।

नारद उवाच

एवं ब्रुवन्सु मुनिषु वचो देव्यब्रवीद्धरम् ।  
 सम्प्रीत्यर्थं मुनीनां सा क्षणज्ञा परमं हितम् ॥ )

उमोवाच

भगवन् सर्वभूतेश सर्वधर्मविदां वर ।  
 पिनाकपाणे वरद संशयो मे महानयम् ॥ २० ॥  
 अयं मुनिगणः सर्वस्तपस्तेषां इति प्रभो ।  
 तपोवेषकरो लोके भ्रमते विविधाकृतिः ॥ २१ ॥  
 अस्य चैवर्षिसंघस्य मम च प्रियकाम्यया ।  
 एतं ममेह संदेहं वक्तुमर्हस्यरिदम् ॥ २२ ॥  
 धर्मः किलक्षणः प्रोक्तः कथं वा चरितुं नरैः ।  
 शक्यो धर्ममविन्दद्भिर्धर्मज्ञ वद मे प्रभो ॥ २३ ॥

नारद उवाच

ततो मुनिगणः सर्वस्तां देवीं प्रत्यपूजयत् ।  
 वाग्भिर्भृङ्गभूषितार्थाभिः स्तवैश्चार्थविशारदैः ॥ २४ ॥

श्रीमहेश्वर उवाच

अहिंसा सत्यवचनं सर्वभूतानुकम्पनम् ।  
 शमो दानं यथाशक्ति गार्हस्थ्यो धर्म उक्तमः ॥ २५ ॥  
 परदारेष्वसंसर्गो न्यासस्त्रीपरिरक्षणम् ।  
 अदत्तादानविरमो मधुमांसस्य वर्जनम् ॥ २६ ॥  
 एष पञ्चविधो धर्मो बहुशास्त्रः सुखोदयः ।  
 देहिभिर्धर्मपरमैश्चर्तव्यो धर्मसम्भवः ॥ २७ ॥

उमोवाच

भगवन् संशयः पृष्ठस्तन्मे शंसितुमर्हसि ।  
 चातुर्वर्ण्यस्य यो धर्मः स्वे स्वे वर्णे गुणावहः ॥ २८ ॥  
 ब्राह्मणे कीदृशो धर्मः क्षत्रिये कीदृशोऽभवत् ।  
 वैश्ये किलक्षणो धर्मः शूद्रे किलक्षणो भवेत् ॥ २९ ॥

श्रीमहेश्वर उवाच

( एतत्ते कथयिष्यामि यत्ते देवि मनःप्रियम् ।  
 शृणु तत् सर्वमखिलं धर्मं वर्णाश्रमाश्रितम् ॥  
 ब्राह्मणाः क्षत्रिया वैश्याः शूद्राश्चेति चतुर्विधम् ।  
 ब्राह्मणा विहिताः पूर्वं लोकतन्त्रमभीप्सता ॥  
 कर्माणि च तदर्हाणि शास्त्रेषु विहितानि वै ।

यदीदमेकवर्णं स्याज्जगत् सर्वं विनश्यति ॥  
 सहैव देवि वर्णानि चत्वारि विहितान्यतः ।  
 मुखतो ब्राह्मणाः सृष्टास्तस्मात् ते वाग्विशारदाः ॥  
 बाहुभ्यां क्षत्रियाः सृष्टास्तस्मात् ते बाहुगर्विताः ।  
 उदरादुद्रता वैश्यास्तस्माद् वार्तोपजीविनः ॥  
 शूद्राश्च पादतः सृष्टास्तस्मात् ते परिचारकाः ।  
 तेषां धर्माश्च कर्माणि शृणु देवि समाहिता ॥  
 विप्राः कृता भूमिदेवा लोकानां धारणे कृताः ।  
 ते कैश्चिन्नावमन्तव्या ब्राह्मणा हितमिच्छुभिः ॥  
 यदि ते ब्राह्मणा न स्युर्दानयोगवहाः सदा ।  
 उभयोर्लोकयोर्देवि स्थितिर्न स्यात् समासतः ॥  
 ब्राह्मणान् योऽवमन्येत निन्देच्च क्रोधयेच्च वा ।  
 प्रहरेत् हरेद् वापि धनं तेषां नराधमः ॥  
 कारयेद्दीनकर्माणि कामलोभविमोहनात् ।  
 स च मामवमन्येत मां क्रोधयति निन्दति ॥  
 मामेव प्रहरेन्मूढो मज्जनस्यापहारकः ।  
 मामेव प्रेषणं कृत्वा निन्दते मूढचेतनः ॥  
 स्वाध्यायो यजनं दानं तस्य धर्म इति स्थितिः ।  
 कर्माण्यध्यापनं चैव याजनं च प्रतिग्रहः ॥  
 सत्यं शान्तिस्तपः शौचं तस्य धर्मः सनातनः ।  
 विक्रयो रसधान्यानां ब्राह्मणस्य विगर्हितः ॥  
 तप एव सदा धर्मो ब्राह्मणस्य न संशयः ।  
 स तु धर्मार्थमुत्पन्नः पूर्वं धात्रा तपोबलात् ॥ )  
 न्यायतस्ते महाभागे सर्वशः समुदीरितः ।  
 भूमिदेवा महाभागाः सदा लोके द्विजातयः ॥ ३० ॥  
 उपवासः सदा धर्मो ब्राह्मणस्य न संशयः ।  
 स हि धर्मार्थसम्पन्नो ब्रह्मभूयाय कल्पते ॥ ३१ ॥  
 तस्य धर्मक्रिया देवि ब्रह्मचर्या च न्यायतः ।  
 व्रतोपनयनं चैव द्विजो येनोपपद्यते ॥ ३२ ॥  
 गुरुदैवतपूजार्थं स्वाध्यायाभ्यसनात्मकः ।  
 देहिभिर्धर्मपरमैश्चर्तव्यो धर्मसम्भवः ॥ ३३ ॥

उमोवाच

भगवन् संशयो मेऽस्ति तन्मे व्याख्यातुमर्हसि ।  
 चातुर्वर्ण्यस्य धर्मं वै नैपुण्येन प्रकीर्तय ॥ ३४ ॥

श्रीमहेश्वर उवाच

रहस्यश्रवणं धर्मो वेदव्रतनिषेवणम् ।  
 अग्निकार्यं तथा धर्मो गुरुकार्यप्रसाधनम् ॥ ३५ ॥  
 भैक्षचर्या परो धर्मो नित्ययज्ञोपवीतिता ।  
 नित्यं स्वाध्यायिता धर्मो ब्रह्मचर्याश्रमस्तथा ॥ ३६ ॥  
 गुरुणा चाभ्यनुज्ञातः समावर्तेत वै द्विजः ।  
 विन्देतानन्तरं भार्यामनुरूपां यथाविधि ॥ ३७ ॥  
 शूद्रान्नवर्जनं धर्मस्तथा सत्पथसेवनम् ।  
 धर्मो नित्योपवास्तित्वं ब्रह्मचर्यं तथैव च ॥ ३८ ॥

आहिताग्निरधीयानो जुह्वानः संयतेन्द्रियः ।  
 विघसाशी यताहारो गृहस्थः सत्यवाक् शुचिः ॥ ३९ ॥  
 अतिथिव्रतता धर्मो धर्मस्त्रेताग्निधारणम् ।  
 इष्टीश्च पशुबन्धांश्च विधिपूर्वं समाचरेत् ॥ ४० ॥  
 यज्ञश्च परमो धर्मस्तथाहिंसा च देहिषु ।  
 अपूर्वभोजनं धर्मो विघसाशित्वमेव च ॥ ४१ ॥  
 भुक्ते परिजने पश्चाद् भोजनं धर्म उच्यते ।  
 ब्राह्मणस्य गृहस्थस्य श्रोत्रियस्य विशेषतः ॥ ४२ ॥  
 दम्पत्योः समशीलत्वं धर्मः स्याद् गृहमेधिनः ।  
 गृह्याणां चैव देवानां नित्यपुष्पबलिक्रिया ॥ ४३ ॥  
 नित्योपलेपनं धर्मस्तथा नित्योपवासिता ।  
 सुसम्पृष्टोपलिप्ते च साज्यधूमो भवेद् गृहे ॥ ४४ ॥  
 एष द्विजजने धर्मो गार्हस्थ्यो लोकधारणः ।  
 द्विजानां च सतां नित्यं सदैवैष प्रवर्तते ॥ ४५ ॥  
 यस्तु क्षत्रगतो देवि मया धर्म उदीरितः ।  
 तमहं ते प्रवक्ष्यामि तन्मे शृणु समाहिता ॥ ४६ ॥  
 क्षत्रियस्य स्मृतो धर्मः प्रजापालनमादितः ।  
 निर्दिष्टफलभोका हि राजा धर्मेण युज्यते ॥ ४७ ॥  
 ( क्षत्रियास्तु ततो देवि द्विजानां पालने स्मृताः ।  
 यदि न क्षत्रियो लोके जगत् स्यादधरोत्तरम् ॥  
 रक्षणात् क्षत्रियैरेव जगद् भवति शाश्वतम् ।  
 सम्यग्गुणहितो धर्मो धर्मः पौरहितक्रिया ।  
 व्यवहारस्थितिर्नित्यं गुणयुक्तो महीपतिः ॥ )  
 प्रजाः पालयते यो हि धर्मेण मनुजाधिपः ।  
 तस्य धर्माजिता लोकाः प्रजापालनसंचिताः ॥ ४८ ॥  
 तस्य राज्ञः परो धर्मो दमः स्वाध्याय एव च ।  
 अग्निहोत्रपरिस्पन्दो दानाध्ययनमेव च ॥ ४९ ॥  
 यज्ञोपवीतधरणं यज्ञो धर्मक्रियास्तथा ।  
 श्रुत्यानां भरणं धर्मः कृते कर्मण्यमोघता ॥ ५० ॥  
 सम्यग्दण्डे स्थितिर्धर्मो धर्मो वेदक्रतुक्रियाः ।  
 व्यवहारस्थितिर्धर्मः सत्यवाक्यरतिस्तथा ॥ ५१ ॥  
 आर्तहस्तप्रदो राजा प्रेत्य चेह महीयते ।  
 गोब्राह्मणार्थं विक्रान्तः संग्रामे निधनं गतः ॥ ५२ ॥  
 अश्वमेधजितौल्लोकानाप्नोति त्रिदिवालये ॥ ५३ ॥  
 ( तथैव देवि वैश्याश्च लोकयात्राहिताः स्मृताः ।  
 अन्ये तानुपजीवन्ति प्रत्यक्षफलदा हि ते ॥  
 यदि न स्युस्तथा वैश्या न भवेयुस्तथा परे । )  
 वैश्यस्य सततं धर्मः पाशुपाल्यं कृषिस्तथा ।  
 अग्निहोत्रपरिस्पन्दो दानाध्ययनमेव च ॥ ५४ ॥  
 वाणिज्यं सत्यथस्थानमातिथ्यं प्रशमो दमः ।  
 विप्राणां स्वागतं त्यागो वैश्यधर्मः सनातनः ॥ ५५ ॥  
 तिलान् गन्धान् रसांश्चैव विक्रीणीयान्नचैव हि ।  
 अणिकपयमुपासीनो वैश्यः सत्यथमाश्रितः ॥ ५६ ॥

सर्वातिथ्यं त्रिवर्गस्य यथाशक्ति यथार्हतः ।  
 शूद्रधर्मः परो नित्यं शुश्रूषा च द्विजातिषु ॥ ५७ ॥  
 स शूद्रः संशिततपाः सत्यवादी जितेन्द्रियः ।  
 शुश्रूषुरतिथिं प्राप्तं तपः संचिनुते महत् ॥ ५८ ॥  
 नित्यं स हि शुभाचारो देवताद्विजपूजकः ।  
 शूद्रो धर्मफलैरिष्टैः सम्प्रयुज्येत बुद्धिमान् ॥ ५९ ॥  
 ( तथैव शूद्रा विहिताः सर्वधर्मप्रसाधकाः ।  
 शूद्राश्च यदि ते न स्युः कर्मकर्ता न विद्यते ॥  
 त्रयः पूर्वं शूद्रमूलाः सर्वे कर्मकराः स्मृताः ।  
 ब्राह्मणादिषु शुश्रूषा दासधर्म इति स्मृतः ॥  
 वार्ता च कारुकर्माणि शिल्पं नाट्यं तथैव च ।  
 अहिंसकः शुभाचारो दैवतद्विजवन्दकः ॥  
 शूद्रो धर्मफलैरिष्टैः स्वधर्मेणोपयुज्यते ।  
 एवमादि तथान्यच्च शूद्रधर्म इति स्मृतः ॥ )  
 एतत् ते सर्वमाख्यातं चातुर्वर्ण्यस्य शोभने ।  
 एकैकस्येह सुभगे किमन्यच्छ्रोतुमिच्छसि ॥ ६० ॥

उमोवाच

( भगवन् देवदेवेश नमस्ते वृषभध्वज ।  
 श्रोतुमिच्छाम्यहं देव धर्ममाश्रमिणां विभो ॥

श्रीमहेश्वर उवाच

तथाश्रमगतं धर्मं शृणु देवि समाहिता ।  
 आश्रमाणां तु यो धर्मः क्रियते ब्रह्मवादिभिः ॥  
 गृहस्थः प्रवरस्तेषां गार्हस्थ्यं धर्ममाश्रितः ।  
 पञ्चयज्ञक्रिया शौचं दारतुष्टिरतन्द्रिता ॥  
 ऋतुकालाभिगमनं दानयज्ञतपांसि च ।  
 अविप्रवासस्तस्येष्टः स्वाध्यायश्चाग्निपूर्वकम् ॥  
 तथैव वानप्रस्थस्य धर्माः प्रोक्तः सनातनाः ।  
 गृहवासं समुत्सृज्य निश्चित्यैकमनाः शुभैः ॥  
 वन्यैरेव सदाहारैर्वर्तयेदिति च स्थितिः ।  
 भूमिशय्या जटादमश्रुचर्मवलकलधारणम् ॥  
 देवतातिथिसत्कारो महाकृच्छ्राभिपूजनम् ।  
 अग्निहोत्रं त्रिषवणं तस्य नित्यं विधीयते ॥  
 ब्रह्मचर्यं क्षमा शौचं तस्य धर्मः सनातनः ।  
 एवं स विगते प्राणे देवलोके महीयते ॥  
 यतिधर्मास्तथा देवि गृहांस्त्यक्त्वा यतस्ततः ।  
 आकिञ्चन्यमनारम्भः सर्वतः शौचमार्जवम् ॥  
 सर्वत्र भैक्षचर्या च सर्वत्रैव विवासनम् ।  
 सदा ध्यानपरत्वं च दोषशुद्धिः क्षमा दया ॥  
 तत्त्वानुगतबुद्धित्वं तस्य धर्मविधिर्भवेत् ।  
 बुभुक्षितं पिपासार्तमतिथिं श्रान्तमागतम् ।  
 अर्चयन्ति वरारोहे तेषामपि फलं महत् ॥  
 पात्रमित्येव दातव्यं सर्वस्मै धर्मकाङ्क्षिभिः ।  
 आगमिष्यति यत् पात्रं तत् पात्रं तावदिष्यति ॥



काले सम्प्राप्तमतिथिं भोक्तुकाममुपस्थितम् ।  
 यस्तं सम्भावयेत् तत्र व्यासोऽयं समुपस्थितः ॥  
 तस्य पूजां यथाशक्त्या सौम्यचित्तः प्रयोजयेत् ।  
 चित्तमूलो भवेद् धर्मो धर्ममूलं भवेद् यशः ॥  
 तस्मात् सौम्येन चित्तेन दातव्यं देवि सर्वथा ।  
 सौम्यचित्तस्तु यो दद्यात् तद्धि दानमनुत्तमम् ॥  
 यथाम्बुविन्दुभिः सूक्ष्मैः पतद्भिर्मैदिनीतले ।  
 केदाराश्च तटाकानि सरांसि सरितस्तथा ॥  
 तोयपूर्णानि दृश्यन्ते अप्रतर्क्यानि शोभने ।  
 अल्पमल्पमपि ह्येकं दीयमानं विवर्धते ॥  
 पीडयापि च भृत्यानां दानमेव विशिष्यते ।  
 पुत्रदारधनं धान्यं न मृताननुगच्छति ॥  
 श्रेयो दानं च भोगश्च धनं प्राप्य यशस्विनि ।  
 दानेन हि महाभागा भवन्ति मनुजाधिपाः ॥  
 नास्ति भूमौ दानसमं नास्ति दानसमो निधिः ।  
 नास्ति सत्यात् परो धर्मो नानुतात् पातकं परम् ॥  
 आश्रमे यस्तु तप्येत तपो मूलफलाशनः ।  
 आदित्याभिमुखो भूत्वा जटावलकलसंवृतः ॥  
 मण्डूकशायी हेमन्ते ग्रीष्मे पञ्चतपा भवेत् ।  
 सम्यक् तपश्चरन्तीह श्रद्धावाना वनाश्रमे ॥  
 गृहाश्रमस्य ते देवि कलां नार्हन्ति षोडशीम् ।

उमोवाच

गृहाश्रमस्य या चर्या व्रतानि नियमाश्च ये ॥  
 यथा च देवताः पूज्याः सततं गृहमेधिना ।  
 यद् यच्च परिहर्तव्यं गृहिणा तिथिपर्वसु ॥  
 तत् सर्वं श्रोतुमिच्छामि कथ्यमानं त्वया विभो ।

श्रीमहेश्वर उवाच

गृहाश्रमस्य यन्मूलं फलं धर्मोऽयमुत्तमः ॥  
 पादैश्चतुर्भिः सततं धर्मो यत्र प्रतिष्ठितः ।  
 नारभूतं वरारोहे दह्नो घृतमिवोद्धृतम् ॥  
 तदहं ते प्रवक्ष्यामि श्रूयतां धर्मचारिणि ।  
 शुश्रूषन्ते ये पितरं मातरं च गृहाश्रमे ॥  
 भर्तारं चैव या नारी अग्निहोत्रं च ये द्विजाः ।  
 तेषु तेषु च प्रीणन्ति देवा इन्द्रपुरोगमाः ॥  
 पितरः पितृलोकस्थाः स्वधर्मेण स रज्यते ।

उमोवाच

मातापितृवियुक्तानां का चर्या गृहमेधिनाम् ॥  
 विधवानां च नारीणां भवनेतद् ब्रवीतु मे ।

श्रीमहेश्वर उवाच

देवतातिथिशुश्रूषा गुरुवृद्धाभिवानम् ॥  
 अहिंसा सर्वभूतानामलोभः सत्यसंधता ।  
 ब्रह्मचर्यं शरण्यत्वं शौचं पूर्वाभिभाषणम् ॥  
 कृतज्ञत्वमपैशुन्यं सततं धर्मशीलता ।

दिने द्विरभिषेकं च पितृदेवनपूजनम् ॥  
 गवाहिकप्रदानं च संविभागोऽतिथिष्वपि ।  
 दीपं प्रतिश्रयं चैव दद्यात् पाद्यासनं तथा ॥  
 पञ्चमेऽहनि वष्टे वा द्वादशेऽप्यष्टमेऽपि वा ।  
 चतुर्दशे पञ्चदशे ब्रह्मचारी सदा भवेत् ॥  
 इमंश्रुकर्म शिरोऽभ्यङ्गमञ्जनं दन्तधावनम् ।  
 नैतेष्वहस्सु कुर्वीत तेषु लक्ष्मीः प्रतिष्ठिता ॥  
 व्रतोपवासनियमस्तपो दानं च शक्तिः ।  
 भरणं भृत्यवर्गस्य दीनानामनुकम्पनम् ॥  
 परदारनिवृत्तिश्च स्वदारेषु रतिः सदा ।  
 शरीरमेकं दम्पत्योर्विधात्रा पूर्वनिर्मितम् ॥  
 तस्मात् स्वदारनिरतो ब्रह्मचारी विधीयते ।  
 शीलवृत्तविनीतस्य निगृहीतेन्द्रियस्य च ॥  
 आर्जवे वर्तमानस्य सर्वभूतहितैषिणः ।  
 प्रियातिथेश्च क्षान्तस्य धर्माजितधनस्य च ॥  
 गृहाश्रमपदस्थस्य किमन्यैः कृत्यमाश्रमैः ।  
 यथा मातरमाश्रित्य सर्वे जीवन्ति जन्तवः ॥  
 तथा गृहाश्रमं प्राप्य सर्वे जीवन्ति चाश्रमाः ।  
 राजानः सर्वपाषण्डाः सर्वे रक्षोपजीविनः ॥  
 व्यालग्रहाश्च डम्भाश्च चोरा राजभटास्तथा ।  
 सविद्याः सर्वशीलज्ञाः सर्वे वै विचिकित्सकाः ॥  
 दूराध्वानं प्रपन्नाश्च क्षीणपथ्योदना नराः ।  
 एते चान्ये च बहवः तर्कयन्ति गृहाश्रमम् ॥  
 मार्जारा मूषिकाः श्वानः सूकराश्च शुकास्तथा ।  
 कपोतका कर्कटकाः सरीसृपनिषेवणाः ॥  
 अरण्यवासिनश्चान्ये सङ्गा ये मृगपक्षिणाम् ।  
 एवं बहुविधा देवि लोकेऽस्मिन् सचराचराः ॥  
 गृहे क्षेत्रे बिले चैव शतशोऽथ सहस्रशः ।  
 गृहस्थेन कृतं कर्म सर्वैस्तैरिह भुज्यते ॥  
 उपयुक्तं च यत् तेषां मतिमान् नानुशोचति ।  
 धर्म इत्येव संकल्प्य यस्तु तस्य फलं शृणु ॥  
 सर्वयज्ञप्रणीतस्य हयमेधेन यत् फलम् ।  
 वर्षे स द्वादशे देवि फलेनैतेन युज्यते ॥ )

उमोवाच

उक्तस्त्वया पृथग्धर्मश्चातुर्वर्ण्यहितः शुभः ।  
 सर्वव्यापी तु यो धर्मो भगवंस्तद् ब्रवीहि मे ॥ ६१ ॥

श्रीमहेश्वर उवाच

ब्राह्मणा लोकसारेण सृष्टा धात्रा गुणार्थिना ।  
 लोकांस्तारयितुं कृत्स्नान् मर्त्येषु क्षितिदेवताः ॥ ६२ ॥  
 तेषामपि प्रवक्ष्यामि धर्मकर्मफलोदयम् ।  
 ब्राह्मणेषु हि यो धर्मः स धर्मः परमो मतः ॥ ६३ ॥  
 इमे ते लोकधर्मार्थं त्रयः सृष्टाः स्वयम्भुवा ।  
 पृथिव्यां सर्जने नित्यं सृष्टांस्तानपि मे शृणु ॥ ६४ ॥

वेदोक्तः परमो धर्मः स्मृतिशास्त्रगतोऽपरः ।  
 शिष्टाचीर्णोऽपरः प्रोक्तस्त्रयो धर्माः सनातनाः ॥ ६५ ॥  
 त्रैविद्यो ब्राह्मणो विद्वान् न चाध्ययनजीवकः ।  
 त्रिकर्मा त्रिपरिक्रान्तो मैत्र एष स्मृतो द्विजः ॥ ६६ ॥  
 षडिमानि तु कर्माणि प्रोवाच भुवनेश्वरः ।  
 वृत्त्यर्थं ब्राह्मणानां वै शृणु धर्मान् सनातनान् ॥ ६७ ॥  
 यजनं याजनं चैव तथा दानप्रतिग्रहौ ।  
 अध्यापनं चाध्ययनं षट्कर्मा धर्मभाग् द्विजः ॥ ६८ ॥  
 नित्यः स्वाध्यायिता धर्मो धर्मो यज्ञः सनातनः ।  
 दानं प्रशस्यते चास्य यथाशक्ति यथाविधि ॥ ६९ ॥  
 शमस्तूपरमो धर्मः प्रवृत्तः सत्सु नित्यशः ।  
 गृहस्थानां विशुद्धानां धर्मस्य निचयो महान् ॥ ७० ॥  
 पञ्चयज्ञविशुद्धात्मा सत्यवागनसूयकः ।  
 दाता ब्राह्मणसत्कर्ता सुसंस्मृतिवेशनः ॥ ७१ ॥  
 अमानी च सदाजिह्वः स्निग्धवाणीप्रदस्तथा ।  
 अतिथ्यभ्यागतरतिः शेषान्तकृतभोजनः ॥ ७२ ॥  
 पाद्यमर्घ्यं यथान्यायमासनं शयनं तथा ।  
 दीपं प्रतिभ्रयं चैव यो ददाति स धार्मिकः ॥ ७३ ॥  
 प्रातरुत्थाय चाचम्य भोजनेनोपमन्य च ।  
 सत्कृत्यानुव्रजेद् यस्तु तस्य धर्मः सनातनः ॥ ७४ ॥  
 सर्वातिथ्यं त्रिवर्गस्य यथाशक्ति निशानिशम् ।  
 शुद्धधर्मः समाख्यातस्त्रिवर्गपरिचारणम् ॥ ७५ ॥  
 प्रवृत्तिलक्षणो धर्मो गृहस्थेषु विधीयते ।  
 तमहं वर्तयिष्यामि सर्वभूतहितं शुभम् ॥ ७६ ॥  
 दातव्यमसकृच्छकृत्या यष्टव्यमसकृत् तथा ।  
 पुष्टिकर्मविधानं च कर्तव्यं भूतिमिच्छता ॥ ७७ ॥  
 धर्मेणार्थः समाहार्यो धर्मलब्धं त्रिधा धनम् ।  
 कर्तव्यं धर्मपरमं मानवेन प्रयत्नतः ॥ ७८ ॥  
 एकेनांशेन धर्मार्थो कर्तव्यो भूतिमिच्छता ।  
 एकेनांशेन कामार्थं एकमंशं विवर्धयेत् ॥ ७९ ॥  
 निवृत्तिलक्षणस्त्वन्यो धर्मो मोक्षाय तिष्ठति ।  
 तस्य वृत्तिं प्रवक्ष्यामि शृणु मे देवि तत्त्वतः ॥ ८० ॥  
 सर्वभूतदया धर्मो न चैकग्रामवासिता ।  
 आशापाशविमोक्षश्च शस्यते मोक्षकाङ्क्षिणाम् ॥ ८१ ॥  
 न कुट्यां नोदके सङ्गो न वाससि न चासने ।  
 न त्रिदण्डे न शयने नाग्नौ न शरणालये ॥ ८२ ॥  
 अध्यात्मगतिचित्तो यस्तन्मनास्तत्परायणः ।  
 युक्तो योगं प्रति सदा प्रतिसंख्यानमेव च ॥ ८३ ॥  
 वृक्षमूलपरो नित्यं शून्यागारनिवेशनः ।  
 नदीपुलिनशायी च नदीतीररतिश्च यः ॥ ८४ ॥  
 विमुक्तः सर्वसङ्गेषु स्नेहबन्धेषु च द्विजः ।  
 आत्मन्येवात्मनो भावं समासज्जेत वै द्विजः ॥ ८५ ॥  
 स्थाणुभूतो निराहारो मोक्षदृष्टेन कर्मणा ।

परिव्रजेति यो युक्तस्तस्य धर्मः सनातनः ॥ ८६ ॥  
 न चैकत्र समासको न चैकग्रामगोचरः ।  
 मुक्तो ह्यटति निर्मुक्तो न चैकपुलिनेशयः ॥ ८७ ॥  
 एष मोक्षविदां धर्मो वेदोक्तः सत्पथः सताम् ।  
 यो मार्गमनुयातीमं पदं तस्य च विद्यते ॥ ८८ ॥  
 चतुर्विधा भिक्षवस्ते कुटीचकबहुदकौ ।  
 हंसः परमहंसश्च यो यः पश्चात् स उत्तमः ॥ ८९ ॥  
 अतः परतरं नास्ति नावरं न तिरोग्रतः ।  
 अदुःखमसुखं सौम्यमजरामरमव्ययम् ॥ ९० ॥

उमोवाच

गार्हस्थ्यो मोक्षधर्मश्च सज्जनाचरितस्त्वया ।  
 भाषितो जीवलोकस्य मार्गः श्रेयस्करो महान् ॥ ९१ ॥  
 ऋषिधर्मं तु धर्मज्ञ श्रोतुमिच्छाम्यतः परम् ।  
 स्पृहा भवति मे नित्यं तपोवननिवासिषु ॥ ९२ ॥  
 आज्यधूमोद्भवो गन्धो रुणद्धीष तपोवनम् ।  
 तं दृष्ट्वा मे मनः प्रीतं महेश्वर सदा भवेत् ॥ ९३ ॥  
 एतन्मे संशयं देव मुनिधर्मकृतं विभो ।  
 सर्वधर्मार्थतत्त्वज्ञ देवदेव वदस्व मे ।  
 निखिलेन मया पृष्ठं महादेव यथातथम् ॥ ९४ ॥

श्रीभगवानुवाच

हन्त तेऽहं प्रवक्ष्यामि मुनिधर्ममनुत्तमम् ।  
 यं कृत्वा मुनयो यान्ति सिद्धिं स्वतपसा शुभे ॥ ९५ ॥  
 फेनपानामृषीणां यो धर्मो धर्मविदां सताम् ।  
 तन्मे शृणु महाभागे धर्मज्ञे धर्ममादितः ॥ ९६ ॥  
 उच्छन्ति सततं ये ते ब्राह्मण्यं फेनोत्करं शुभम् ।  
 अमृतं ब्रह्मणा पीतमध्वरे प्रसृतं दिवि ॥ ९७ ॥  
 एष तेषां विशुद्धानां फेनपानां तपोधने ।  
 धर्मचर्याकृतो मार्गो बालखिल्यगणैः शृणु ॥ ९८ ॥  
 बालखिल्यास्तपःसिद्धा मुनयः सूर्यमण्डले ।  
 उच्छेतिष्ठन्ति धर्मज्ञाः शाकुनी वृत्तिमास्थिताः ॥ ९९ ॥  
 मृगनिर्मोकवसनाश्चीरवल्कलवाससः ।  
 निर्द्वन्द्वाः सत्पथं प्राप्ता बालखिल्यास्तपोधनाः ॥ १०० ॥  
 अङ्गुष्ठपर्वमात्रा ये भूत्वा स्वे स्वे व्यवस्थिताः ।  
 तपश्चरणमीहन्ते तेषां धर्मफलं महत् ॥ १०१ ॥  
 ते सुरैः समतां यान्ति सुरकार्यार्थसिद्धये ।  
 द्योतयन्ति दिशः सर्वास्तपसा दग्धकिल्बिषाः ॥ १०२ ॥  
 ये त्वन्ये शुद्धमनसो दयाधर्मपरायणाः ।  
 सन्तश्चक्रचराः पुण्याः सोमलोकचराश्च ये ॥ १०३ ॥  
 पितृलोकसमीपस्थास्त उच्छन्ति यथाविधि ।  
 सम्प्रक्षालाश्मकुट्टाश्च दन्तोऽलूखलिकाश्च ते ॥ १०४ ॥  
 सोमपानां च देवानामूष्मपाणां तथैव च ।  
 उच्छन्ति ये समीपस्थाः सदायनियतेन्द्रियाः ॥ १०५ ॥

तेषामग्निपरिस्पन्दः पितॄणां चार्चनं तथा ।  
 यज्ञानां चैव पञ्चानां यजनं धर्म उच्यते ॥ १०६ ॥  
 एष चक्रचरैर्देवि देवलोकचरैर्द्विजैः ।  
 ऋषिधर्मः सदा चीर्णो योऽन्यस्तमपि मे शृणु ॥ १०७ ॥  
 सर्वेष्वेवर्षिधर्मेषु ज्ञेयोऽऽत्मा संयतेन्द्रियैः ।  
 कामक्रोधौ ततः पश्चाज्जेतव्याविति मे मतिः ॥ १०८ ॥  
 अग्निहोत्रपरिस्पन्दो धर्मरात्रिसमासनम् ।  
 सोमयज्ञाभ्यनुज्ञानं पञ्चमी यज्ञदक्षिणा ॥ १०९ ॥  
 नित्यं यज्ञक्रिया धर्मः पितृदेवार्चने रतिः ।  
 सर्वातिथ्यं च कर्तव्यमन्नेनोच्छार्जितेन वै ॥ ११० ॥

इति श्रीमहाभारते अनुशासनपर्वणि दानधर्मपर्वणि एकचत्वारिंशदधिकशततमोऽध्यायः ॥ १४१ ॥

## द्विचत्वारिंशदधिकशततमोऽध्यायः

उमामहेश्वरसंवादः, वानप्रस्थधर्मः, तद्विधिर्महिमा च

उमोवाच

देशेषु रमणीयेषु नदीनां निर्द्वारेषु च ।  
 स्रवन्तीनां निकुञ्जेषु पर्वतेषु वनेषु च ॥ १ ॥  
 देशेषु च पवित्रेषु फलवत्सु समाहिताः ।  
 मूलवत्सु च मध्येषु वसन्ति नियतव्रताः ॥ २ ॥  
 तेषामपि विधिं पुण्यं श्रोतुमिच्छामि शङ्कर ।  
 वानप्रस्थेषु देवेश स्वशरीरोपजीविषु ॥ ३ ॥

श्रीमहेश्वर उवाच

वानप्रस्थेषु यो धर्मस्तं मे शृणु समाहिता ।  
 श्रुत्वा चैकमना देवि धर्मबुद्धिपरा भव ॥ ४ ॥  
 संसिद्धैर्नियमैः सद्भिर्वनवासमुपागतैः ।  
 वानप्रस्थैरिदं कर्म कर्तव्यं शृणु यादृशम् ॥ ५ ॥  
 ( भूत्वा पूर्वं गृहस्थस्तु पुत्रानृण्यमवाप्य च ।  
 कलत्रकार्यं संतप्य कारणात् संत्यजेद् गृहम् ॥  
 अवस्थाप्य मनो धृत्या व्यवसायपुरस्सरः ।  
 निर्द्वन्द्वो वा सदारो वा वनवासाय संव्रजेत् ॥  
 देशाः परमपुण्या ये नदीवनसमन्विताः ।  
 अबोधमुक्ताः प्रायेण तीर्थायतनसंयुताः ॥  
 तत्र गत्वा विधिं ज्ञात्वा दीक्षां कुर्याद् यथाक्रमम् ।  
 दीक्षित्वैकमना भूत्वा परिचर्यां समाचरेत् ॥  
 कल्योत्थानं च शौचं च सर्वदेवप्रणामनम् ।  
 शकृदालेपनं काये त्यक्तदोषप्रमादता ॥  
 सायम्प्रातश्चाभिषेकं चाग्निहोत्रं यथाविधि ।  
 काले शौचं च कार्यं च जटावल्कलधारणम् ॥  
 सततं घनचर्या च समित्कुसुमकारणात् ।  
 नीवाराग्रयणं काले शाकमूलोपचायनम् ॥  
 सदायतनशौचं च तस्य धर्माय चेष्ट्यते ।

निवृत्तिरूपभोगेषु गोरसानां शमे रतिः ।  
 स्थण्डिले शयने योगः शाकपर्णनिषेवणम् ॥ १११ ॥  
 फलमूलाशनं वायुरापः शैवलभक्षणम् ।  
 ऋषीणां नियमा ह्येते यैर्जयन्त्यजितां गतिम् ॥ ११२ ॥  
 विधूमे सन्नमुसले व्यङ्गारे भुक्तवज्जने ।  
 अतीतपात्रसंचारे काले विगतभिभुके ॥ ११३ ॥  
 अतिथिं काङ्क्षमाणो वै शेषान्नकृतभोजनः ।  
 सत्यधर्मरतः शान्तो मुनिधर्मेण युज्यते ॥ ११४ ॥  
 न स्तम्भी न च मानी स्यान्नाप्रसन्नो न विस्मितः ।  
 मित्रामित्रसमो मैत्रो यः स धर्मविदुत्तमः ॥ ११५ ॥

अतिथीनामाभिमुख्यं तत्परत्वं च सर्वदा ॥  
 पाद्यासनाभ्यां सम्पूज्य तथाहारनिमन्त्रणम् ।  
 अग्न्यायपचनं काले पितृदेवार्चनं तथा ॥  
 पश्चादतिथिसत्कारस्तस्य धर्माः सनातनाः ।  
 शिष्टैर्धर्मासने चैव धर्मार्थसहिताः कथाः ॥  
 प्रतिश्रयविभागश्च भूमिशय्या शिलासु वा ।  
 व्रतोपवासयोगश्च क्षमा चेन्द्रियनिग्रहः ॥  
 दिवारात्रं यथायोगं शौचं धर्मस्य चिन्तनम् ।  
 त्रिकालमभिषेकं च पितृदेवार्चनं तथा ।  
 अग्निहोत्रपरिस्पन्द इष्टिहोमविधिस्तथा ॥ ६ ॥  
 नीवारग्रहणं चैव फलमूलनिषेवणम् ।  
 इडुदैरण्डतैलानां स्नेहार्थं च निषेवणम् ॥ ७ ॥  
 योगचर्याकृतैः सिद्धैः कामक्रोधविवर्जितैः ।  
 वीरशय्यामुपासद्भिर्वीरस्थानोपसेविभिः ॥ ८ ॥  
 युक्तैर्योगवहैः सद्भिर्ग्रीष्मे पञ्चतपैस्तथा ।  
 मण्डूकयोगनियतैर्यथान्यायं निषेविभिः ॥ ९ ॥  
 वीरासनरतैर्नित्यं स्थण्डिले शयनं तथा ।  
 शीततोयाग्नियोगश्च चर्तव्यो धर्मबुद्धिभिः ॥ १० ॥  
 अब्भक्षैर्वायुभक्षैश्च शैवलोत्तरभोजनैः ।  
 अश्मकुट्टैस्तथा दान्तैः सप्रक्षालैस्तथापरैः ॥ ११ ॥  
 चीरवल्कलसंवीतैर्मृगचर्मनिवासिभिः ।  
 कार्या यात्रा यथाकालं यथाधर्मं यथाविधि ॥ १२ ॥  
 वननित्यैर्वनचरैर्वनस्थैर्वनगोचरैः ।  
 वनं गुरुमिवासाद्य वस्तव्यं वनजीविभिः ॥ १३ ॥  
 तेषां होमक्रिया धर्मः पञ्चयज्ञनिषेवणम् ।  
 भागं च पञ्चयज्ञस्य वेदोक्तस्यानुपालनम् ॥ १४ ॥  
 अष्टमीयज्ञपरता चातुर्मास्यनिषेवणम् ।  
 पौर्णमासादयो यज्ञा नित्ययज्ञस्तथैव च ॥ १५ ॥

विमुक्ता दारसंयोगैर्विमुक्ताः सर्वसंकरैः ।  
 विमुक्ताः सर्वपापैश्च चरन्ति मुनयो वने ॥ १६ ॥  
 सुग्भाण्डपरमा नित्यं त्रेताग्निररणाः सदा ।  
 सन्तः सत्पथनित्याये ते यान्ति परमां गतिम् ॥ १७ ॥  
 ब्रह्मलोकं महापुण्यं सोमलोकं च शाश्वतम् ।  
 गच्छन्ति मुनयः सिद्धाः सत्यधर्मव्यपाश्रयाः ॥ १८ ॥  
 एष धर्मो मया देवि वानप्रस्थाश्रितः शुभः ।  
 विस्तरेणैव सम्पन्नो यथास्थूलमुदाहृतः ॥ १९ ॥

उमोवाच

भगवन् सर्वभूतेश सर्वभूतनमस्कृत ।  
 यो धर्मो मुनिसंघस्य सिद्धिवादिषु तं वद ॥ २० ॥  
 सिद्धिवादिषु संसिद्धास्तथा वननिवासिनः ।  
 स्वैरिणो दारसंयुक्तास्तेषां धर्मः कथं स्मृतः ॥ २१ ॥

श्रीमहेश्वर उवाच

स्वैरिणस्तपसा देवि सर्वे दारविहारिणः ।  
 तेषां मौण्ड्यं कषायश्च वासेरात्रिश्च कारणम् ॥ २२ ॥  
 त्रिकालमभिषेकश्च होत्रं तृषिकृतं महत् ।  
 समाधिसत्पथस्थानं यथोद्दिष्टनिषेवणम् ॥ २३ ॥  
 ये च ते पूर्वकथिता धर्मास्ते वनवासिनाम् ।  
 यदि सेवन्ति धर्मास्तान्पुनरुच्यन्ति तपःफलम् ॥ २४ ॥  
 ये च दम्पतिधर्माणः स्वदारनियतेन्द्रियाः ।  
 चरन्ति विधिवद् दृष्टं तदनुकालाभिगामिनः ॥ २५ ॥  
 तेषामृषिकृतो धर्मो धर्मिणामुपपद्यते ।  
 न कामकारात् कामोऽन्यः संसेव्यो धर्मदर्शिभिः ॥ २६ ॥  
 सर्वभूतेषु यः सम्यग् ददात्यभयदक्षिणाम् ।  
 हिंसादोषविमुक्तात्मा स वै धर्मेण युज्यते ॥ २७ ॥  
 सर्वभूतानुकम्पी यः सर्वभूतार्जवव्रतः ।  
 सर्वभूतात्मभूतश्च स वै धर्मेण युज्यते ॥ २८ ॥  
 सर्ववेदेषु वा ज्ञानं सर्वभूतेषु चार्जवम् ।  
 उभे एते समे स्यातामार्जवं वा विशिष्यते ॥ २९ ॥  
 आर्जवं धर्ममित्याहुरधर्मो जिह्वा उच्यते ।  
 आर्जवेनेह संयुक्तो नरो धर्मेण युज्यते ॥ ३० ॥  
 आर्जवे तु रतो नित्यं वसत्यमरसंनिधौ ।  
 तस्मादार्जवयुक्तः स्याद् य इच्छेद् धर्ममात्मनः ॥ ३१ ॥  
 क्षान्तो दान्तो जितक्रोधो धर्मभूतो विहिंसकः ।  
 धर्मे रतमना नित्यं नरो धर्मेण युज्यते ॥ ३२ ॥  
 व्यपेततन्द्रिर्धर्मात्मा शक्त्या सत्पथमाश्रितः ।  
 चारित्रपरमो बुद्धो ब्रह्मभूयाय कल्पते ॥ ३३ ॥

उमोवाच

( एषां यायावराणां तु धर्ममिच्छामि मानद ।  
 कृपया परयाऽऽविष्टस्तन्मे ब्रूहि महेश्वर ॥  
 श्रीमहेश्वर उवाच  
 धर्मं यायावराणां त्वं शृणु भामिनि तत्परा ॥

व्रतोपवासशुद्धाङ्गास्तीर्थस्नानपरायणाः ।  
 धृतिमन्तः क्षमायुक्ताः सत्यव्रतपरायणाः ॥  
 पञ्चमासोपवासैश्च कश्चिता धर्मदर्शिनः ।  
 वर्षैः शीतातपैरेव कुर्वन्तः परमं तपः ॥  
 कालयोगेन गच्छन्ति शकलोकं शुचिसिते ।  
 तत्र ते भोगसंयुक्ता दिव्यगन्धसमन्विताः ॥  
 दिव्यभूषणसंयुक्ता विमानवरसंयुक्ताः ।  
 विचरन्ति यथाकामं दिव्यस्त्रीगणसंयुक्ताः ॥  
 एतत् ते कथितं देवि किं भूयः श्रोतुमिच्छसि ॥

उमोवाच

तेषां चक्रचराणां च धर्ममिच्छामि वै प्रभो ॥

श्रीमहेश्वर उवाच

एतत् ते कथयिष्यामि शृणु शाकटिकं शुभे ॥  
 संवहन्तो धुरं दारैः शकटानां तु सर्वदा ।  
 प्रार्थयन्ते यथाकालं शकटैर्भैक्षचर्याया ॥  
 तपोऽर्जनपरा धीरास्तपसा क्षीणकल्मषाः ।  
 पर्यटन्तो दिशः सर्वाः कामक्रोधविवर्जिताः ॥  
 तेनैव कालयोगेन त्रिदिवं यान्ति शोभने ।  
 तत्र प्रमुदिता भोगैर्विचरन्ति यथासुखम् ॥  
 एतत् ते कथितं देवि किं भूयः श्रोतुमिच्छसि ॥

उमोवाच

वैखानसानां वै धर्मं श्रोतुमिच्छाम्यहं प्रभो ॥

श्रीमहेश्वर उवाच

ते वै वैखानसा नाम वानप्रस्थाः शुभेक्षणे ।  
 तीव्रेण तपसा युक्ता दीप्तिमन्तः स्वतेजसा ॥  
 सत्यव्रतपरा धीरास्तेषां निष्कल्मषं तपः ॥  
 अश्मकुट्टास्तथान्ये च दन्तोत्खलिनस्तथा ।  
 शीर्णपर्णाशिनश्चान्ये उच्छ्वृत्तास्तथा परे ॥  
 कपोतवृत्तयश्चान्ये कपोती वृत्तिमास्थिताः ।  
 पशुप्रचारनिरताः फेनपाश्च तथा परे ॥  
 मृगवन्मृगचर्यायां संचरन्ति तथा परे ।  
 अब्भक्षा वायुभक्षाश्च निराहारास्तथैव च ॥  
 केचिश्चरन्ति सद्भिणोः पादपूजनमुत्तमम् ।  
 संचरन्ति तपो घोरं व्याधिमृत्युविवर्जिताः ॥  
 खवशादेव ते मृत्युं भीषयन्ति च नित्यशः ॥  
 इन्द्रलोके तथा तेषां निर्मिता भोगसंचयाः ।  
 अमरैः समतां यान्ति देववद्भोगसंयुक्ताः ॥  
 वराप्सरोभिः संयुक्ताश्चिरकालमनिन्दिते ।  
 एतत् ते कथितं देवि भूयः श्रोतुं किमिच्छसि ॥

उमोवाच

भगवन् श्रोतुमिच्छामि वालखिल्यांस्तपोधनान् ॥

श्रीमहेश्वर उवाच

धर्मचर्यां तथा देवि वालखिल्यगतां शृणु ॥

मृगनिर्मोकवसना निर्द्वन्द्वास्ते तपोधनाः ।  
 भङ्गुष्ठमात्राः सुधोणि तेष्वेवाङ्गेषु संयुताः ॥  
 उद्यन्तं सततं सूर्यं स्तुवन्तो विविधैः स्तवैः ।  
 भास्करस्येव किरणैः सहसा यान्ति नित्यदा ॥  
 द्योतयन्तो दिशः सर्वा धर्मज्ञाः सत्यवादिनः ॥  
 तेष्वेव निर्मलं सत्यं लोकार्थं तु प्रतिष्ठितम् ।  
 लोकोऽयं धार्यते देवि तेषामेव तपोबलात् ॥  
 महात्मनां तु तपसा सत्येन च शुचिस्मिते ।  
 क्षमया च महाभागे भूतानां संस्थितिं विदुः ॥  
 प्रजार्थमपि लोकार्थं महद्भिः क्रियते तपः ।  
 तपसा प्राप्यते सर्वं तपसा प्राप्यते फलम् ॥  
 दुष्प्रापमपि यत्लोके तपसा प्राप्यते हि तत् ॥)

उपोवाच

आश्रमाभिरता देव तापसा ये तपोधनाः ।  
 दीप्तिमन्तः कया चैव चर्ययाथ भवन्ति ते ॥ ३४ ॥  
 राजानो राजपुत्राश्च निर्धना ये महाधनाः ।  
 कर्मणा केन भगवन् प्राप्नुवन्ति महाफलम् ॥ ३५ ॥  
 नित्यं स्थानमुपागम्य दिव्यचन्दनभूषिताः ।  
 केन वा कर्मणा देव भवन्ति वनगोचराः ॥ ३६ ॥  
 एतन्मे संशयं देव तपश्चर्याऽऽश्रितं शुभम् ।  
 शंस सर्वमशेषेण ज्यैष्ठ्यं त्रिपुरनाशन ॥ ३७ ॥

श्रीमहेश्वर उवाच

उपवासव्रतैर्दान्ता ह्यहिंसाः सत्यवादिनः ।  
 संसिद्धाः प्रेत्य गन्धर्वैः सह मोदन्त्यनामयाः ॥ ३८ ॥  
 मण्डूकयोगशयनो यथान्यायं यथाविधि ।  
 दीक्षां चरति धर्मात्मा स नागैः सह मोदते ॥ ३९ ॥  
 शष्पं मृगमुखोच्छिष्टं यो मृगैः सह भक्षति ।  
 दीक्षितो वै मुदा युक्तः स गच्छत्यमरावतीम् ॥ ४० ॥  
 शैवालं शीर्णपर्णं वा तद्वती यो निषेवते ।  
 शीतयोगवहो नित्यं स गच्छेत् परमां गतिम् ॥ ४१ ॥  
 वायुभक्षोऽम्बुभक्षो वा फलमूलाशनोऽपि वा ।  
 यक्षैश्चैश्वर्यमाधाय मोदतेऽप्सरसां गणैः ॥ ४२ ॥  
 अश्वियोगवहो ग्रीष्मे विधिदृष्टेन कर्मणा ।

इति श्रीमहाभारते अनुशासनपर्वणि दानधर्मपर्वणि उमामहेश्वरसंवादे त्रिचत्वारिंशदधिकशततमोऽध्यायः ॥ १४२ ॥

## त्रिचत्वारिंशदधिकशततमोऽध्यायः

ब्राह्मणादिवर्णप्राप्तौ जीवस्य शुभाशुभकर्मणां प्राधान्यस्य प्रतिपादनम्

उपोवाच

भगवन् भगनेत्रघ्न पूष्णो दन्तनिपातन ।  
 बक्षकतुहर ज्यैष्ठ्यं संशयो मे महानयम् ॥ १ ॥  
 चातुर्वर्ण्यं भगवता पूर्वं खष्टं स्वयम्भुवा ।

चीर्त्वा द्वादशवर्षाणि राजा भवति पार्थिवः ॥ ४३ ॥  
 आहारनियमं कृत्वा मुनिर्द्वादशवार्षिकम् ।  
 महं संसाध्य यत्नेन राजा भवति पार्थिवः ॥ ४४ ॥  
 स्थण्डिले शुद्धमाकाशं परिगृह्य समन्ततः ।  
 प्रविश्य च मुदा युक्तो दीक्षां द्वादशवार्षिकीम् ॥ ४५ ॥  
 देहं चानशने त्यक्त्वा स स्वर्गं सुखमेधते ।  
 स्थण्डिलस्य फलान्याहुर्नानानि शयनानि च ॥ ४६ ॥  
 गृहाणि च महार्हाणि चन्द्रशुभ्राणि भामिनि ।  
 आत्मानमुपजीवन् यो नियतो नियताशनः ॥ ४७ ॥  
 देहं चानशने त्यक्त्वा स स्वर्गं समुपाश्नुते ।  
 आत्मानमुपजीवन् यो दीक्षां द्वादशवार्षिकीम् ॥ ४८ ॥  
 त्यक्त्वा महार्णवे देहं वारुणं लोकमश्नुते ।  
 आत्मानमुपजीवन् यो दीक्षां द्वादशवार्षिकीम् ॥ ४९ ॥  
 अश्मना चरणौ भित्त्वा गुह्यकेषु स मोदते ।  
 साधयित्वाऽऽत्मनाऽऽत्मानं निर्द्वन्द्वो निष्परिग्रहः ॥ ५० ॥  
 चीर्त्वा द्वादशवर्षाणि दीक्षामेतां मनोगताम् ।  
 स्वर्गलोकमवाप्नोति देवैश्च सह मोदते ॥ ५१ ॥  
 आत्मानमुपजीवन् यो दीक्षां द्वादशवार्षिकीम् ।  
 हुत्वाग्नौ देहमुत्सृज्य वह्निलोके महीयते ॥ ५२ ॥  
 यस्तु देवि यथान्यायं दीक्षितो नियतो द्विजः ।  
 आत्मन्यात्मानमाधाय निर्ममो धर्मलालसः ॥ ५३ ॥  
 चीर्त्वा द्वादशवर्षाणि दीक्षामेतां मनोगताम् ।  
 अरणीसहितं स्कन्धे बद्ध्वा गच्छत्यनावृतः ॥ ५४ ॥  
 वीराध्वानगतो नित्यं वीरसनरतस्तथा ।  
 वीरस्थायी च सततं स वीरगतिमाप्नुयात् ॥ ५५ ॥  
 स शक्रलोकगो नित्यं सर्वकामपुरस्कृतः ।  
 दिव्यपुष्पसमाकीर्णो दिव्यचन्दनभूषितः ॥ ५६ ॥  
 सुखं वसति धर्मात्मा दिवि देवगणैः सह ।  
 वीरलोकगतो नित्यं वीरयोगसहः सदा ॥ ५७ ॥  
 सत्त्वस्थः सर्वमुत्सृज्य दीक्षितो नियतः शुचिः ।  
 वीराध्वानं प्रपद्येद् यस्तस्य लोकाः सनातनाः ॥ ५८ ॥  
 कामगेन विमानेन स वै चरति छन्दतः ।  
 शक्रलोकगतः श्रीमान् मोदते च निरामयः ॥ ५९ ॥

केन कर्मविपाकेन वैश्यो गच्छति शूद्रताम् ॥ २ ॥

वैश्यो वा क्षत्रियः केन द्विजो वा क्षत्रियो भवेत् ।

प्रतिलोमः कथं देव क्षत्रियो धर्मो निवर्तितुम् ॥ ३ ॥



केन वा कर्मणा विप्रः शूद्रयोर्नौ प्रजायते ।  
क्षत्रियः शूद्रतामेति केन वा कर्मणा विभो ॥ ४ ॥  
एतन्मे संशयं देव वद भूतपतेऽनघ ।  
त्रयो वर्णाः प्रकृत्येह कथं ब्राह्मण्यमाप्नुयुः ॥ ५ ॥

श्रीमहेश्वर उवाच

ब्राह्मण्यं देवि दुष्प्रापं निसर्गाद् ब्राह्मणः शुभे ।  
क्षत्रियो वैश्यश्शूद्रौ वा निसर्गादिति मे मतिः ॥ ६ ॥  
कर्मणा दुष्कृतेनेह स्थानाद् भ्रश्यति वै द्विजः ।  
ज्येष्ठं वर्णमनुप्राप्य तस्माद् रक्षेद् वै द्विजः ॥ ७ ॥  
स्थितो ब्राह्मणधर्मेण ब्राह्मण्यमुपजीवति ।  
क्षत्रियो वाथ वैश्यो वा ब्रह्मभूयं स गच्छति ॥ ८ ॥  
यस्तु विप्रत्वमुत्सृज्य क्षात्रं धर्मं निषेवते ।  
ब्राह्मण्यात् स परिभ्रष्टः क्षत्रयोर्नौ प्रजायते ॥ ९ ॥  
वैश्यकर्म च यो विप्रो लोभमोहव्यपाश्रयः ।  
ब्राह्मण्यं दुर्लभं प्राप्य करोत्यल्पमतिः सदा ॥ १० ॥  
स द्विजो वैश्यतामेति वैश्यो वा शूद्रतामियात् ।  
स्वधर्मात् प्रच्युतो विप्रस्ततः शूद्रत्वमाप्नुते ॥ ११ ॥  
तत्रासौ निरयं प्राप्तो वर्णभ्रष्टो बहिष्कृतः ।  
ब्रह्मलोकात् परिभ्रष्टः शूद्रः समुपजायते ॥ १२ ॥  
क्षत्रियो वा महाभागे वैश्यो वा धर्मचारिणि ।  
स्नानि कर्माण्यपाहाय शूद्रकर्म निषेवते ॥ १३ ॥  
स्वस्थानात् स परिभ्रष्टो वर्णसंकरतां गतः ।  
ब्राह्मणः क्षत्रियो वैश्यः शूद्रत्वं याति तादृशः ॥ १४ ॥  
यस्तु बुद्धः स्वधर्मेण ज्ञानविज्ञानवाञ्छुचिः ।  
धर्मज्ञो धर्मनिरतः स धर्मफलमश्नुते ॥ १५ ॥  
इदं चैवापरं देवि ब्रह्मणा समुदाहृतम् ।  
अध्यात्मं नैष्ठिकं सद्भिर्धर्मकामैर्निषेव्यते ॥ १६ ॥  
उग्रान्नं गर्हितं देवि गणान्नं श्राद्धसूतकम् ।  
दुष्टान्नं नैव भोक्तव्यं शूद्रान्नं नैव कर्हिचित् ॥ १७ ॥  
शूद्रान्नं गर्हितं देवि सदा देवैर्महात्मभिः ।  
पितामहमुखोत्सृष्टं प्रमाणमिति मे मतिः ॥ १८ ॥  
शूद्रान्नेनावशेषेण जठरे यो म्रियेद् द्विजः ।  
आहिताग्निस्तथा यज्वा स शूद्रगतिभाग् भवेत् ॥ १९ ॥  
तेन शूद्रान्नशेषेण ब्रह्मस्थानादपाकृतः ।  
ब्राह्मणः शूद्रतामेति नास्ति तत्र विचारणा ॥ २० ॥  
यस्यान्नेनावशेषेण जठरे यो म्रियेद् द्विजः ।  
तां तां योनिं व्रजेद् विप्रो यस्यान्नमुपजीवति ॥ २१ ॥  
ब्राह्मणत्वं शुभं प्राप्य दुर्लभं योऽवमन्यते ।  
अभोज्यान्नानि चाश्नाति स द्विजत्वात् पतेत वै ॥ २२ ॥  
सुरापो ब्रह्महा क्षुद्रश्चोरो भग्नव्रतोऽशुचिः ।  
स्वाध्यायवर्जितः पापो लुब्धो नैकृतिकः शठः ॥ २३ ॥  
अव्रती वृषलीभर्ता कुण्डाशी सोमविक्रयी ।  
निहीनसेवी विप्रो हि पतति ब्रह्मयोनितः ॥ २४ ॥

गुरुतल्पी गुरुद्रोही गुरुकुत्सारतिश्च यः ।  
ब्रह्मविद्यापि पतति ब्राह्मणो ब्रह्मयोनितः ॥ २५ ॥  
पभिस्तु कर्मभिर्देवि शुभैराचरितैस्तथा ।  
शूद्रो ब्राह्मणतां याति वैश्यः क्षत्रियतां व्रजेत् ॥ २६ ॥  
शूद्रकर्माणि सर्वाणि यथान्यायं यथाविधि ।  
शुश्रूषां परिचर्यां च ज्येष्ठे वर्णे प्रयत्नतः ॥ २७ ॥  
कुर्यादविमनाः शूद्रः सततं सत्पथे स्थितः ।  
देवद्विजातिसत्कर्ता सर्वातिथ्यकृतव्रतः ॥ २८ ॥  
ऋतुकालाभिगामी च नियतो नियताशनः ।  
चोक्षश्चोक्षजनान्वेषी शेषान्नकृतभोजनः ॥ २९ ॥  
वृथामांसं न भुञ्जीत शूद्रो वैश्यत्वमृच्छति ।  
ऋतवागनहंवादी निर्द्वन्द्वः शमकोविदः ॥ ३० ॥  
यजते नित्ययज्ञैश्च स्वाध्यायपरमः शुचिः ।  
दान्तो ब्राह्मणसत्कर्ता सर्ववर्णबुभूक्षकः ॥ ३१ ॥  
गृहस्थव्रतमातिष्ठन् द्विकालकृतभोजनः ।  
शेषाशी विजिताहारो निष्कामो निरहंवदः ॥ ३२ ॥  
अग्निहोत्रमुपासंश्च जुह्वानश्च यथाविधि ।  
सर्वातिथ्यमुपातिष्ठन् शेषान्नकृतभोजनः ॥ ३३ ॥  
त्रेताग्निमन्त्रविहितो वैश्यो भवति वै द्विजः ।  
स वैश्यः क्षत्रियकुले शुचौ महति जायते ॥ ३४ ॥  
स वैश्यः क्षत्रियो जातो जन्मप्रभृति संस्कृतः ।  
उपनीतो व्रतपरो द्विजो भवति सत्कृतः ॥ ३५ ॥  
ददाति यजते यज्ञैः समुद्देशात्तदक्षिणैः ।  
अधीत्य स्वर्गमन्विच्छंछेताग्निशरणः सदा ॥ ३६ ॥  
आर्तहस्तप्रदो नित्यं प्रजा धर्मेण पालयन् ।  
सत्यः सत्यानि कुरुते नित्यं यः सुखदर्शनः ॥ ३७ ॥  
धर्मदण्डो न निर्दण्डो धर्मकार्यानुशासकः ।  
यन्त्रितः कार्यकरणैः षड्भागकृतलक्षणः ॥ ३८ ॥  
ग्राम्यधर्मं न सेवेत स्वच्छन्देनार्थकोविदः ।  
ऋतुकाले तु धर्मात्मा पत्नीमुपशयेत् सदा ॥ ३९ ॥  
सदोपवासी नियतः स्वाध्यायनिरतः शुचिः ।  
वर्हिष्कान्तरिते नित्यं शयानोऽग्निगृहे सदा ॥ ४० ॥  
सर्वातिथ्यं त्रिवर्गस्य कुर्वाणः सुमनाः सदा ।  
शूद्राणां चान्नकामानां नित्यं सिद्धिमिति ब्रुवन् ॥ ४१ ॥  
अर्थाद् वा यदि वा कामाच्च किंचिदुपलक्षयेत् ।  
पितृदेवातिथिकृते साधनं कुरुते च यः ॥ ४२ ॥  
स्ववेश्मनि यथान्यायमुपास्ते भैक्ष्यमेव च ।  
त्रिकालमग्निहोत्रं च जुह्वानो वै यथाविधि ॥ ४३ ॥  
गोब्राह्मणहितार्थाय रणे चाभिमुखो हतः ।  
त्रेताग्निमन्त्रपूतात्मा समाविश्य द्विजो भवेत् ॥ ४४ ॥  
ज्ञानविज्ञानसम्पन्नः संस्कृतो वेदपारगः ।  
विप्रो भवति धर्मात्मा क्षत्रियः स्वेन कर्मणा ॥ ४५ ॥

एतैः कर्मफलैर्देवि न्यूनजातिकुलोद्भवः ।  
शूद्रोऽप्यागमसम्पन्नो द्विजो भवति संस्कृतः ॥ ४६ ॥  
ब्राह्मणो वाप्यसद्वृत्तः सर्वसंकरभोजनः ।  
ब्राह्मण्यं स समुत्सृज्य शूद्रो भवति तादृशः ॥ ४७ ॥  
कर्मभिः शुचिभिर्देवि शुद्धात्मा विजितेन्द्रियः ।  
शूद्रोऽपि द्विजवत् सेव्य इति ब्रह्माब्रवीत् स्वयम् ॥ ४८ ॥  
स्वभावः कर्म च शुभं यत्र शूद्रेऽपि तिष्ठति ।  
विशिष्टः स द्विजातेर्वै विज्ञेय इति मे मतिः ॥ ४९ ॥  
न योनिर्नापि संस्कारो न श्रुतं न च संततिः ।  
कारणानि द्विजत्वस्य वृत्तमेव तु कारणम् ॥ ५० ॥  
सर्वोऽयं ब्राह्मणो लोके वृत्तेन तु विधीयते ।  
वृत्ते स्थितस्तु शूद्रोऽपि ब्राह्मणत्वं नियच्छति ॥ ५१ ॥  
ब्राह्मः स्वभावः सुश्रोणि समः सर्वत्र मे मतिः ।  
निर्गुणं निर्मलं ब्रह्म यत्र तिष्ठति स द्विजः ॥ ५२ ॥

एते योनिफला देवि स्थानभागनिदर्शकाः ।  
स्वयं च वरदेनोक्ता ब्रह्मणा सृजता प्रजाः ॥ ५३ ॥  
ब्राह्मणोऽपि महत् क्षेत्रं लोके चरति पादवत् ।  
यत् तत्र बीजं वपति सा कृषिः प्रेत्य भाविनि ॥ ५४ ॥  
विघसाशिना सदा भाव्यं सत्पथालम्बिना तथा ।  
ब्राह्मं हि मार्गमाक्रम्य वर्तितव्यं बुभूषता ॥ ५५ ॥  
संहिताध्यायिना भाव्यं गृहे वै गृहमेधिना ।  
नित्यं स्वाध्यायिना भाव्यं न चाध्ययनजीविना ॥ ५६ ॥  
एवंभूतो हि यो विप्रः सत्पथं सत्पथे स्थितः ।  
आहिताग्निरधीयानो ब्रह्मभूयाय कल्पते ॥ ५७ ॥  
ब्राह्मण्यं देवि सम्प्राप्य रक्षितव्यं यतात्मना ।  
योनिप्रतिग्रहादानैः कर्मभिश्च शुचिस्मिते ॥ ५८ ॥  
एतत् ते गुह्यमाख्यातं यथा शूद्रो भवेद् द्विजः ।  
ब्राह्मणो वा च्युतो धर्माद्यथा शूद्रत्वमाप्नुते ॥ ५९ ॥

इति श्रीमहाभारते अनुशासनपर्वणि दानधर्मपर्वणि उमामहेश्वरसंवादे त्रिचत्वारिंशदधिकशततमोऽध्यायः ॥ १४३ ॥

## चतुश्चत्वारिंशदधिकशततमोऽध्यायः

बन्धनमुक्तिस्वर्गनरकदीर्घाल्पायुप्रदानां मनोवाकायकृतानां शुभाशुभकर्मणां वर्णनम्

उमोवाच

भगवन् सर्वभूतेश देवासुरनमस्कृत ।  
धर्माधर्मौ नृणां देव ब्रूहि मेऽसंशयं विभो ॥ १ ॥  
कर्मणा मनसा वाचा त्रिविधं हि नरः सदा ।  
बध्यते बन्धनैः पाशैर्मुच्यतेऽप्यथवा पुनः ॥ २ ॥  
केन शीलेन वृत्तेन कर्मणा कीदृशेन वा ।  
समाचारैर्गुणैः कैर्वा स्वर्गं यान्तीह मानवाः ॥ ३ ॥

श्रीमहेश्वर उवाच

देवि धर्मार्थतत्त्वज्ञे धर्मनित्ये दमे रते ।  
सर्वप्राणिहितः प्रश्नः श्रूयतां बुद्धिवर्धनः ॥ ४ ॥  
सत्यधर्मरताः सन्तः सर्वलिङ्गविवर्जिताः ।  
धर्मलब्धार्थभोक्तारस्ते नराः स्वर्गगामिनः ॥ ५ ॥  
नाधर्मेण न धर्मेण बध्यन्ते छिन्नसंशयाः ।  
प्रलयोत्पत्तितत्त्वज्ञाः सर्वज्ञाः सर्वदर्शिनः ॥ ६ ॥  
वीतरागा विमुच्यन्ते पुरुषाः कर्मबन्धनैः ।  
कर्मणा मनसा वाचा ये न हिंसन्ति किंचन ॥ ७ ॥  
येन सज्जन्ति कस्मिंश्चित् ते न बद्ध्यन्ति कर्मभिः ।  
प्राणातिपाताद् विरताः शीलवन्तो दयान्विताः ॥ ८ ॥  
तुल्यद्वेष्यप्रिया दान्ता मुच्यन्ते कर्मबन्धनैः ।  
सर्वभूतदयावन्तो विश्वास्याः सर्वजन्तुषु ॥ ९ ॥  
त्यक्त्वा हि सा समाचारास्ते नराः स्वर्गगामिनः ।  
परस्वे निर्ममा नित्यं परदारविवर्जकाः ॥ १० ॥  
धर्मलब्धान्नभोक्तारस्ते नराः स्वर्गगामिनः ।

मातृवत् स्वस्वञ्चैव नित्यं दुहितृवच्च ये ॥ ११ ॥  
परदारेषु वर्तन्ते ते नराः स्वर्गगामिनः ।  
स्तैन्यान्निवृत्ताः सततं संतुष्टाः स्वधनेन च ॥ १२ ॥  
स्वभाग्यान्युपजीवन्ति ते नराः स्वर्गगामिनः ।  
स्वदारनिरता ये च ऋतुकालाभिगामिनः ॥ १३ ॥  
अप्राप्यसुखभोगाश्च ते नराः स्वर्गगामिनः ।  
परदारेषु ये नित्यं चरित्रावृतलोचनाः ॥ १४ ॥  
जितेन्द्रियाः शीलपरास्ते नराः स्वर्गगामिनः ।  
एष देवकृतो मार्गः सेवितव्यः सदा नरैः ॥ १५ ॥  
अकपायकृतश्चैव मार्गः सेव्यः सदा बुधैः ।  
दानधर्मतपोयुक्तः शीलशौचदयात्मकः ॥ १६ ॥  
वृत्त्यर्थं धर्महेतोर्वा सेवितव्यः सदा नरैः ।  
स्वर्गवासमभीप्सद्भिर्न सेव्यस्त्वत उत्तरः ॥ १७ ॥

उमोवाच

वाचा तु बद्ध्यते येन मुच्यतेऽप्यथवा पुनः ।  
तानि कर्माणि मे देव वद भूतपतेऽनघ ॥ १८ ॥

श्रीमहेश्वर उवाच

आत्महेतोः परार्थे वा नर्महास्याश्रयात् तथा ।  
ये मृषा न वदन्तीह ते नराः स्वर्गगामिनः ॥ १९ ॥  
वृत्त्यर्थं धर्महेतोर्वा कामकारात् तथैव च ।  
अनृतये न भाषन्ते ते नराः स्वर्गगामिनः ॥ २० ॥  
ऋक्षणां वाणीं निराबाधां मधुरां पापवर्जिताम् ।  
स्वागतेनाभिभाषन्ते ते नराः स्वर्गगामिनः ॥ २१ ॥

पुरुषं ये न भाषन्ते कटुकं निष्ठुरं तथा ।  
 अपैशुन्यरताः सन्तस्ते नराः स्वर्गगामिनः ॥ २२ ॥  
 पिशुनां न प्रभाषन्ते मित्रभेदकरीं गिरम् ।  
 ऋतं मैत्रं तु भाषन्ते ते नराः स्वर्गगामिनः ॥ २३ ॥  
 ये वर्जयन्ति पुरुषं परद्रोहं च मानवाः ।  
 सर्वभूतसमा दान्तास्ते नराः स्वर्गगामिनः ॥ २४ ॥  
 शठप्रलापाद् विरता विरुद्धपरिवर्जकाः ।  
 सौम्यप्रलापिनो नित्यं ते नराः स्वर्गगामिनः ॥ २५ ॥  
 न कोपाद् व्याहरन्ते ये वाचं हृदयदारणीम् ।  
 सान्त्वं वदन्ति क्रुद्धापि ते नराः स्वर्गगामिनः ॥ २६ ॥  
 एष वाणीकृतो देवि धर्मः सेव्यः सदा नरैः ।  
 शुभः सत्यगुणो नित्यं वर्जनीयो मृषा बुधैः ॥ २७ ॥

उमोवाच

मनसा बद्ध्यते येन कर्मणा पुरुषः सदा ।  
 तन्मे ब्रूहि महाभाग देवदेव पिनाकधृत् ॥ २८ ॥

श्रीमहेश्वर उवाच

मानसेनेह धर्मेण संयुक्ताः पुरुषाः सदा ।  
 स्वर्गं गच्छन्ति कल्याणि तन्मे कीर्तयतः शृणु ॥ २९ ॥  
 दुष्प्रणीतेन मनसा दुष्प्रणीततरा कृतिः ।  
 मनो बद्ध्यति येनेह शृणु वाक्यं शुभानने ॥ ३० ॥  
 अरण्ये विजने न्यस्तं परस्वं दृश्यते यदा ।  
 मनसापि न हिंसन्ति ते नराः स्वर्गगामिनः ॥ ३१ ॥  
 ग्रामे गृहे वा ये द्रव्यं पारक्यं विजने स्थितम् ।  
 नाभिनन्दन्ति वै नित्यं ते नराः स्वर्गगामिनः ॥ ३२ ॥  
 तथैव परदारान् ये कामवृत्तान् रहोगतान् ।  
 मनसापि न हिंसन्ति ते नराः स्वर्गगामिनः ॥ ३३ ॥  
 शत्रुं मित्रं च ये नित्यं तुल्येन मनसा नराः ।  
 भजन्ति मैत्राः संगम्य ते नराः स्वर्गगामिनः ॥ ३४ ॥  
 श्रुतवन्तो दयावन्तः शुचयः सत्यसंगराः ।  
 स्वैरर्थैः परिसंतुष्टास्ते नराः स्वर्गगामिनः ॥ ३५ ॥  
 अवैरा ये त्वनायासा मैत्रीचित्तरताः सदा ।  
 सर्वभूतदयावन्तस्ते नराः स्वर्गगामिनः ॥ ३६ ॥  
 भ्रद्धावन्तो दयावन्तश्चोक्षाश्चोक्षजनप्रियाः ।  
 धर्माधर्मविदो नित्यं ते नराः स्वर्गगामिनः ॥ ३७ ॥  
 शुभानामशुभानां च कर्मणां फलसंचये ।  
 विपाकज्ञाश्च ये देवि ते नराः स्वर्गगामिनः ॥ ३८ ॥  
 न्यायोपेता गुणोपेता देवद्विजपराः सदा ।  
 समुत्थानमनुप्राप्तास्ते नराः स्वर्गगामिनः ॥ ३९ ॥  
 शुभैः कर्मफलैर्देवि मयैते परिकीर्तिताः ।  
 स्वर्गमार्गपरा भूयः किं त्वं श्रोतुमिहेच्छसि ॥ ४० ॥

उमोवाच

महान् मे संशयः कश्चिन्मर्त्यान् प्रति महेश्वर ।

इति श्रीमहाभारते अनुशासनपर्वणि दानधर्मपर्वणि उमामहेश्वरसंवादे चतुश्चत्वारिंशदधिकशततमोऽध्यायः ॥ १४४ ॥

तस्मात् त्वं नैपुणेनाद्य मम व्याख्यातुमर्हसि ॥ ४१ ॥  
 केनायुर्लभते दीर्घं कर्मणा पुरुषः प्रभो ।  
 तपसा वापि देवेश केनायुर्लभते महत् ॥ ४२ ॥  
 क्षीणायुः केन भवति कर्मणा भुवि मानवः ।  
 विपाकं कर्मणां देव वक्तुमर्हस्यनिन्दित ॥ ४३ ॥  
 अपरे च महाभाग्या मन्दभाग्यास्तथापरे ।  
 अकुलीनास्तथा चान्ये कुलीनाश्च तथापरे ॥ ४४ ॥  
 दुर्दर्शाः केचिदाभान्ति नराः काष्ठमया इव ।  
 प्रियदर्शास्तथा चान्ये दर्शनादेव मानवाः ॥ ४५ ॥  
 दुष्प्रज्ञाः केचिदाभान्ति केचिदाभान्ति पण्डिताः ।  
 महाप्राज्ञास्तथैवान्ये ज्ञानविज्ञानभाविनः ॥ ४६ ॥  
 अल्पाबाधास्तथा केचिन्महाबाधास्तथापरे ।  
 दृश्यन्ते पुरुषा देव तन्मे व्याख्यातुमर्हसि ॥ ४७ ॥

श्रीमहेश्वर उवाच

हन्त तेऽहं प्रवक्ष्यामि देवि कर्मफलोदयम् ।  
 मर्त्यलोके नरः सर्वो येन स्वफलमश्नुते ॥ ४८ ॥  
 प्राणातिपाते यो रौद्रो दण्डहस्तोद्यतः सदा ।  
 नित्यमुद्यतशस्त्रश्च हन्ति भूतगणान् नरः ॥ ४९ ॥  
 निर्दयः सर्वभूतानां नित्यमुद्वेगकारकः ।  
 अपि कीटपिपीलानामशरण्यः सुनिर्वृणः ॥ ५० ॥  
 एवंभूतो नरो देवि निरयं प्रतिपद्यते ।  
 विपरीतस्तु धर्मात्मा रूपवानभिजायते ॥ ५१ ॥  
 पापेन कर्मणा देवि बध्यो हिंसारतिर्नरः ।  
 अप्रियः सर्वभूतानां हीनायुरुपजायते ॥ ५२ ॥  
 निरयं याति हिंसात्मा याति स्वर्गमर्हिसकः ।  
 यातनां निरये रौद्रां स कृच्छ्रां लभते नरः ॥ ५३ ॥  
 यः कश्चिन्निरयात् तस्मात् समुत्तरति कर्हिचित् ।  
 मानुष्यं लभते चापि हीनायुस्त्रज जायते ॥ ५४ ॥  
 पापेन कर्मणा देवि बद्धो हिंसारतिर्नरः ।  
 अप्रियः सर्वभूतानां हीनायुरुपजायते ॥ ५५ ॥  
 यस्तु शुक्लाभिजातीयः प्राणिघातविवर्जकः ।  
 निक्षिप्तशस्त्रो निर्दण्डो न हिंसति कदाचन ॥ ५६ ॥  
 न घातयति नो हन्ति प्लन्तं नैवानुमोदते ।  
 सर्वभूतेषु सस्नेहो यथाऽऽत्मनि तथापरे ॥ ५७ ॥  
 ईदृशः पुरुषोत्कर्षो देवि देवत्वमश्नुते ।  
 उपपन्नान् सुखान् भोगानुपाश्नाति मुदायुतः ॥ ५८ ॥  
 अथ चेन्मानुषे लोके कदाचिदुपपद्यते ।  
 तत्र दीर्घायुस्त्वपन्नः स नरः सुखमेधते ॥ ५९ ॥  
 एष दीर्घायुषां मार्गः सुवृत्तानां सुकर्मिणाम् ।  
 प्राणिहिंसाविमोक्षेण ब्रह्मणा समुदीरितः ॥ ६० ॥

## पञ्चचत्वारिंशदधिकशततमोऽध्यायः

स्वर्गनरकप्रदानामुत्तमाधमकुले जन्महेतुभूतानां च कर्मणां वर्णनम्

उमोवाच

किंशीलः किंसमाचारः पुरुषः कैश्च कर्मभिः ।  
 स्वर्गं समभिपद्येत सम्प्रदानेन केन वा ॥ १ ॥  
 श्रीमहेश्वर उवाच  
 दाता ब्राह्मणसत्कर्ता दीनार्तकृपणादिषु ।  
 भक्ष्यभोज्यान्नपानानां वाससां च प्रदायकः ॥ २ ॥  
 प्रतिश्रयान् सभाः कृपान् प्रपाः पुष्करिणीस्तथा ।  
 नैत्यकानि च सर्वाणि किमिच्छकमतीव च ॥ ३ ॥  
 आसनं शयनं यानं गृहं रत्नं धनं तथा ।  
 सस्यजातानि सर्वाणि गाः क्षेत्राण्यथ योषितः ॥ ४ ॥  
 सुप्रतीतमना नित्यं यः प्रयच्छति मानवः ।  
 एवंभूतो नरो देवि देवल्लोकेऽभिजायते ॥ ५ ॥  
 तत्रोष्य सुचिरं कालं भुक्त्वा भोगाननुत्तमान् ।  
 सहाप्सरोभिर्मुदितो रमते नन्दनादिषु ॥ ६ ॥  
 तस्मात् स्वर्गोच्छ्रयतो लोकान् मानुषेषु प्रजायते ।  
 महाभोगकुले देवि धनधान्यसमन्वितः ॥ ७ ॥  
 तत्र कामगुणैः सर्वैः समुपेतो मुदा युतः ।  
 महाभोगो महाकोशो धनी भवति मानवः ॥ ८ ॥  
 एते देवि महाभागाः प्राणिनो दानशीलिनः ।  
 ब्रह्मणा वै पुरा प्रोक्ताः सर्वस्य प्रियदर्शनाः ॥ ९ ॥  
 अपरे मानवा देवि प्रदानकृपणा द्विजैः ।  
 याचिता न प्रयच्छन्ति विद्यमानेऽप्यबुद्धयः ॥ १० ॥  
 दीनान्धकृपणान् दृष्ट्वा भिक्षुकानतिथीनपि ।  
 याच्यमाना निवर्तन्ते जिह्वालोभसमन्विताः ॥ ११ ॥  
 न धनानि न वासांसि न भोगान् न च काञ्चनम् ।  
 न गावो नान्नविकृतिं प्रयच्छन्ति कदाचन ॥ १२ ॥  
 अप्रवृत्ताश्च ये लुब्धा नास्तिका दानवर्जिताः ।  
 एवं भूता नरा देवि निरयं यान्त्यबुद्धयः ॥ १३ ॥  
 ते वै मनुष्यतां यान्ति यदा कालस्य पर्ययात् ।  
 धनरिक्ते कुले जन्म लभन्ते स्वल्पबुद्धयः ॥ १४ ॥  
 क्षुत्पिपासापरीताश्च सर्वलोकबहिष्कृताः ।  
 निराशाः सर्वभोगेभ्यो जीवन्त्यधर्मजीविकाम् ॥ १५ ॥  
 अल्पभोगकुले जाता अल्पभोगरता नराः ।  
 अनेन कर्मणा देवि भवन्त्यधनिनो नराः ॥ १६ ॥  
 अपरे स्तम्भिनो नित्यं मानिनः पापतो रताः ।  
 आसनाहंस्य ये पीठं न प्रयच्छन्त्यचेतसः ॥ १७ ॥  
 मार्गाहंस्य च ये मार्गं न यच्छन्त्यल्पबुद्धयः ।  
 पाद्याहंस्य च ये पाद्यं न ददत्यल्पबुद्धयः ॥ १८ ॥  
 अर्घ्याहान् न च सत्कारैरर्चयन्ति यथाविधि ।  
 अर्घ्यमाचमनीयं वा न यच्छन्त्यल्पबुद्धयः ॥ १९ ॥

गुरुं चाभिगतं प्रेम्णा गुरुवन्न बुभूषते ।  
 अभिमानप्रवृत्तेन लोभेन समवस्थिताः ॥ २० ॥  
 सम्मान्याश्चावमन्यन्ते वृद्धान् परिभवन्ति च ।  
 एवंविधा नरा देवि सर्वे निरयगामिनः ॥ २१ ॥  
 ते वै यदि नरास्तस्मान्निरयादुत्तरन्ति वै ।  
 वर्षपूगैस्ततो जन्म लभन्ते कुत्सिते कुले ॥ २२ ॥  
 श्वपाकपुल्कसादीनां कुत्सितानामचेतसाम् ।  
 कुलेषु तेषु जायन्ते गुरुवृद्धापचायिनः ॥ २३ ॥  
 न स्तम्भा न च मानी यो देवताद्विजपूजकः ।  
 लोकपूज्यो नमस्कृता प्रथितो मधुरं वचः ॥ २४ ॥  
 सर्ववर्णप्रियकरः सर्वभूतहितः सदा ।  
 अद्वेषी सुमुखः श्लक्ष्णः स्निग्धवाणीप्रदः सदा ॥ २५ ॥  
 स्वागतेनैव सर्वेषां भूतानामविर्हिसकः ।  
 यथार्हसत्क्रियापूर्वमर्चयन्नवतिष्ठति ॥ २६ ॥  
 मार्गाह्राय ददन्मार्गं गुरुं गुरुवदर्थयन् ।  
 अतिथिप्रग्रहरतस्तथाभ्यागतपूजकः ॥ २७ ॥  
 एवंभूतो नरो देवि स्वर्गतिं प्रतिपद्यते ।  
 ततो मानुषतां प्राप्य विशिष्टकुलजो भवेत् ॥ २८ ॥  
 तत्रासौ विपुलैर्भोगैः सर्वरत्नसमायुतः ।  
 यथार्हदाता चाहंषु धर्मचर्यापरो भवेत् ॥ २९ ॥  
 सम्मतः सर्वभूतानां सर्वलोकनमस्कृतः ।  
 स्वकर्मफलमाप्नोति स्वयमेव नरः सदा ॥ ३० ॥  
 उदात्तकुलजातीय उदात्ताभिजनः सदा ।  
 एष धर्मो मया प्रोक्तो विधात्रा स्वयमीरितः ॥ ३१ ॥  
 यस्तु रौद्रसमाचारः सर्वसत्त्वभयंकरः ।  
 हस्ताभ्यां यदि वा पद्भ्यां रज्ज्वा दण्डेन वा पुनः ॥ ३२ ॥  
 लोष्टैः स्तम्भैरायुधैर्वा जन्तून् बाधति शोभने ।  
 हिंसार्थं निकृतिप्रज्ञः प्रोद्वेजयति चैव ह ॥ ३३ ॥  
 उपक्रामति जन्तून् उद्वेगजननः सदा ।  
 एवंशीलसमाचारो निरयं प्रतिपद्यते ॥ ३४ ॥  
 स वै मनुष्यतां गच्छेद्यदि कालस्य पर्ययात् ।  
 बद्धाबाधपरिक्लिष्टे जायते सोऽधमे कुले ॥ ३५ ॥  
 लोकद्वेष्योऽधमः पुंसां स्वयं कर्मफलैः कृतैः ।  
 एष देवि मनुष्येषु बोद्धव्यो ज्ञातिबन्धुषु ॥ ३६ ॥  
 अपरः सर्वभूतानि दयावाननुपश्यति ।  
 मैत्रदृष्टिः पितृसमो निर्वैरो नियतेन्द्रियः ॥ ३७ ॥  
 नोद्वेजयति भूतानि न विघातयते तथा ।  
 हस्तपादैः सुनियतैर्विश्वास्यः सर्वजन्तुषु ॥ ३८ ॥  
 न रज्ज्वा न च दण्डेन न लोष्टैर्नायुधेन च ।  
 उद्वेजयति भूतानि श्लक्ष्णकर्मा दयापरः ॥ ३९ ॥

पवंशीलसमाचारः स्वर्गे समुपजायते ।  
तत्रासौ भवने दिव्ये मुदा वसति देववत् ॥ ४० ॥  
स चेत् कर्मक्षयान्मर्त्यो मनुष्येषूपजायते ।  
अल्पाबाधो निरातङ्कः स जातः सुखमेधते ॥ ४१ ॥  
सुखभागी निरायासो निरुद्वेगः सदा नरः ।  
एष देवि सतां मार्गो बाधा यत्र न विद्यते ॥ ४२ ॥

उमोवाच

इमे मनुष्या दृश्यन्ते ऊहापोहविशारदाः ।  
ज्ञानविज्ञानसम्पन्नाः प्रज्ञावन्तोऽर्थकोविदाः ॥ ४३ ॥  
दुष्प्रज्ञाश्चापरे देव ज्ञानविज्ञानवर्जिताः ।  
केन कर्मविशेषेण प्रज्ञावान् पुरुषो भवेत् ॥ ४४ ॥  
अल्पप्रज्ञो विरूपाक्ष कथं भवति मानवः ।  
एतन्मे संशयं छिन्धि सर्वधर्मविदां वर ॥ ४५ ॥  
जात्यन्धाश्चापरे देव रोगार्ताश्चापरे तथा ।  
नराः क्लीबाश्च दृश्यन्ते कारणं ब्रूहि तत्र वै ॥ ४६ ॥

श्रीमहेश्वर उवाच

ब्राह्मणान् वेदविदुषः सिद्धान् धर्मविदस्तथा ।  
परिपृच्छन्त्यहरहः कुशलाः कुशलं तथा ॥ ४७ ॥  
वर्जयन्तोऽशुभं कर्म सेवमानाः शुभं तथा ।  
लभन्ते स्वर्गं नित्यमिहलोके तथा सुखम् ॥ ४८ ॥  
स चेन्मानुषतां याति मेधावी तत्र जायते ।  
श्रुतं प्रज्ञानुगं यस्य कल्याणमुपजायते ॥ ४९ ॥  
परदारेषु ये चापि चक्षुर्दुष्टं प्रयुञ्जते ।  
तेन दुष्टस्वभावेन जात्यन्धास्ते भवन्ति ह ॥ ५० ॥  
मनसा तु प्रदुष्टेन नग्नां पश्यन्ति ये स्त्रियम् ।  
रोगार्तास्ते भवन्तीह नरा दुष्कृतकर्मिणः ॥ ५१ ॥  
ये तु मूढा दुराचारा वियोनौ मैथुने रताः ।  
पुरुषेषु सुदुष्प्रज्ञा क्लीबत्वमुपयान्ति ते ॥ ५२ ॥  
पशूंश्च ये घातयन्ति ये चैव गुरुतल्पगाः ।  
प्रकीर्णमैथुना ये च क्लीबा जायन्ति ते नराः ॥ ५३ ॥

उमोवाच

सावद्यं किन्तु वै कर्म निरवद्यं तथैव च ।  
श्रेयः कुर्वन्नवाप्नोति मानवो देवसत्तम ॥ ५४ ॥

श्रीमहेश्वर उवाच

भेयांसं मार्गमन्विच्छन् सदा यः पृच्छति द्विजान् ।  
धर्मान्वेषी गुणाकाङ्क्षी स स्वर्गं समुपाप्नुते ॥ ५५ ॥  
यदि मानुषतां देवि कदाचित् स निगच्छति ।  
मेधावी धारणायुक्तः प्रायस्तत्राभिजायते ॥ ५६ ॥  
एष देवि सतां धर्मो मन्तव्यो भूतिकारकः ।  
नृणां हितार्थाय मया तव वै समुदाहृतः ॥ ५७ ॥

उमोवाच

अपरे स्वल्पविज्ञाना धर्मविद्वेषिणो नराः ।  
ब्राह्मणान् वेदविदुषो नेच्छन्ति परिसर्पितुम् ॥ ५८ ॥

व्रतवन्तो नराः केचिच्छूद्राधर्मपरायणाः ।  
अव्रता भ्रष्टनियमास्तथान्ये राक्षसोपमाः ॥ ५९ ॥  
यज्वानश्च तथैवान्ये निर्होमाश्च तथापरे ।  
केन कर्मविपाकेन भवन्तीह वदस्व मे ॥ ६० ॥

श्रीमहेश्वर उवाच

आगमा लोकधर्माणां मर्यादाः सर्वनिर्मिताः ।  
प्रामाण्येनानुवर्तन्ते दृश्यन्ते च दृढव्रताः ॥ ६१ ॥  
अधर्मं धर्ममित्याहुर्न च मोहवशं गताः ।  
अव्रता नष्टमर्यादास्ते प्रोक्ता ब्रह्मराक्षसाः ॥ ६२ ॥  
ते चेत्कालकृतोद्योगात् सम्भवन्तीह मानुषाः ।  
निर्होमा निर्वर्षट्कारास्ते भवन्ति नराधमाः ॥ ६३ ॥  
एष देवि मया सर्वः संशयच्छेदनाय ते ।  
कुशलाकुशलो नृणां व्याख्यातो धर्मसागरः ॥ ६४ ॥

[ राजधर्मस्य वर्णनम् ]

( उमोवाच )

देवदेव नमस्तुभ्यं त्रियक्ष वृषभध्वज ।  
श्रुतं मे भगवन् सर्वं त्वत्प्रसादान्महेश्वर ॥  
संगृहीतं मया तच्च तव वाक्यमनुत्तमम् ।  
इदानीमस्ति संदेहो मानुषेष्विह कश्चन ॥  
तुल्यप्राणशिरःकायो राजायमिति दृश्यते ।  
केन कर्मविपाकेन सर्वप्राधान्यमर्हति ॥  
स चापि दण्डयन् मर्त्यान् भर्त्सयन् विविधानपि ।  
प्रेत्यभावे कथं लोकांलुभते पुण्यकर्मणाम् ॥  
राजवृत्तमहं तस्माच्छ्रोतुमिच्छामि मानद ।

श्रीमहेश्वर उवाच

तदहं ते प्रवक्ष्यामि राजधर्मं शुभानने ॥  
राजायत्तं हि यत् सर्वं लोकवृत्तं शुभाशुभम् ।  
महत्तत्पसो देवि फलं राज्यमिति स्मृतम् ॥  
अराजके पुरा त्वासीत् प्रजानां संकुलं महत् ।  
तद् दृष्ट्वा संकुलं ब्रह्मा मनुं राज्ये न्यवेशयत् ॥  
तदाप्रभृति संदृष्टं राज्ञां वृत्तं शुभाशुभम् ।  
तन्मे शृणु वरारोहे तस्य पथ्यं जगद्धितम् ॥  
यथा प्रेत्य लभेत् स्वर्गं यथा वीर्यं यशस्तथा ।  
पित्र्यं वा भूतपूर्वं वा स्वयमुत्पाद्य वा पुनः ॥  
राज्यधर्ममनुष्ठाय विधिवद् भोक्तुमर्हति ॥  
आत्मानमेव प्रथमं विनयैरुपपादयेत् ।  
अनुभृत्यान् प्रजाः पश्चादित्येष विनयक्रमः ॥  
स्वामिनं चोपमां कृत्वा प्रजास्तद्वृत्तकाङ्क्षया ।  
स्वयं विनयसम्पन्ना भवन्तीह शुभेक्षणे ॥  
स्वसात् पूर्वतरं राजा विनयत्येव वै प्रजाः ।  
अपहास्यो भवेत्तादृक् स्वदोषस्यानवेक्षणात् ॥  
विद्याभ्यासैर्वृद्धयोगैरात्मानं विनयं नयेत् ।  
विद्या धर्मार्थफलिनी तद्विदो वृद्धसंज्ञिताः ॥



इन्द्रियाणां जयो देवि अत ऊर्ध्वमुदाहृतः ।  
 अजये सुमहान् दोषो राजानं विनिपातयेत् ॥  
 पञ्चैव स्ववशे कृत्वा तदर्थान् पञ्च शोषयेत् ।  
 षडुत्सृज्य यथायोगं ज्ञानेन विनयेन च ॥  
 शास्त्रचक्षुर्नयपरो भूत्वा भृत्यान् समाहरेत् ॥  
 वृत्तश्रुतकुलोपेतानुपधाभिः परीक्षितान् ।  
 अमात्यानुपधातीतान् सापसर्पान् जितेन्द्रियान् ॥  
 योजयेत् यथायोगं यथार्हं स्वेषु कर्मसु ॥  
 अमात्या बुद्धिसम्पन्ना राष्ट्रं बहुजनप्रियम् ।  
 दुराधर्षं पुरश्चेष्टं कोशः कृच्छ्रसहः स्मृतः ॥  
 अनुरक्तं बलं साम्नामद्वैधं मित्रमेव च ।  
 एताः प्रकृतयः स्वेषु स्वामी विनयतत्त्ववित् ॥  
 प्रजानां रक्षणार्थाय सर्वमेतद् विनिर्मितम् ।  
 आभिः करणभूताभिः कुर्याल्लोकहितं नृपः ॥  
 आत्मरक्षा नरेन्द्रस्य प्रजारक्षार्थमिष्यते ।  
 तस्मात् सततमात्मानं संरक्षेद्दप्रमादवान् ॥  
 भोजनाच्छादनस्नानाद् बहिर्निष्क्रमणादपि ।  
 नित्यं स्त्रीगणसंयोगाद् रक्षेद्दात्मानमात्मवान् ॥  
 स्वेभ्यश्चैव परेभ्यश्च शास्त्रादपि विषादपि ।  
 सततं पुत्रदारेभ्यो रक्षेद्दात्मानमात्मवान् ॥  
 सर्वेभ्य एव स्थानेभ्यो रक्षेद्दात्मानमात्मवान् ।  
 प्रजानां रक्षणार्थाय प्रजाहितकरो भवेत् ॥  
 प्रजाकार्यं तु तत्कार्यं प्रजासौख्यं तु तत्सुखम् ।  
 प्रजाप्रियं प्रियं तस्य स्वहितं तु प्रजाहितम् ॥  
 प्रजार्थं तस्य सर्वस्वमात्मार्थं न विधीयते ॥  
 प्रकृतीनां हि रक्षार्थं रागद्वेषौ व्युदस्य च ।  
 उभयोः पक्षयोर्वाद् श्रुत्वा चैव यथातथम् ॥  
 तमर्थं विमृशेद् बुद्ध्या स्वयमातत्त्वदर्शनात् ॥  
 तत्त्वविद्धिश्च बहुभिः सहासीनो नरोत्तमैः ।  
 कर्तारमपराधं च देशकालौ नयानयौ ॥  
 ज्ञात्वा सम्यग्यथाशास्त्रं ततो दण्डं नयेन्नृपः ॥  
 एवं कुर्वल्लभेद् धर्मं पक्षपातविवर्जनात् ॥  
 प्रत्यक्षातोपदेशाभ्यामनुमानेन वा पुनः ।  
 बोद्धव्यं सततं राज्ञा देशवृत्तं शुभाशुभम् ॥  
 चारैः कर्मप्रवृत्त्या च तद् विज्ञाय विचारयेत् ।  
 अशुभं निर्हरेत् सद्यो जोषयेच्छुभमात्मनः ॥  
 गह्वान् विगहयेदेव पूज्यान् सम्पूजयेत् तथा ।  
 दण्ड्यांश्च दण्डयेद् देवि नात्र कार्या विचारणा ॥  
 पञ्चापेक्षं सदा मन्त्रं कुर्याद् बुद्धियुतैर्नरैः ।  
 कुलवृत्तश्रुतोपेनैर्नित्यं मन्त्रपरो भवेत् ॥  
 कामकारेण वैमुख्यैर्नैव मन्त्रमना भवेत् ।  
 राजा राष्ट्रहितापेक्षं सत्यधर्माणि कारयेत् ॥  
 सर्वोद्योगं स्वयं कुर्याद् दुर्गादिषु सदा नृपः ।

देशवृद्धिकरान् भृत्यान्प्रमादेन कारयेत् ॥  
 देशक्षयकरान् सर्वानप्रियांश्च विसर्जयेत् ।  
 अहन्यहनि सम्पश्येदनुजीविगणं स्वयम् ॥  
 सुमुखः सुप्रियो दत्त्वा सम्यग्वृत्तं समाचरेत् ।  
 अधर्म्यं परुषं तीक्ष्णं वाक्यं वक्तुं न चार्हति ॥  
 अविश्वास्यं हि वचनं वक्तुं सत्सु न चार्हति ।  
 नरे नरे गुणान् दोषान् सम्यग्वेदितुमर्हति ॥  
 स्वेङ्कितं वृणुयाद् धैर्यान् कुर्यात् भुद्रसंविदम् ।  
 परेङ्कितज्ञो लोकेषु भूत्वा संसर्गमाचरेत् ॥  
 स्वतश्च परतश्चैव परस्परभयादपि ।  
 अमानुषभयेभ्यश्च स्वाः प्रजाः पालयेन्नृपः ॥  
 लुब्धाः कठोराश्चाप्यस्य मानवा दस्युवृत्तयः ।  
 निग्राह्या एव ते राज्ञा संगृहीत्वा यतस्ततः ॥  
 कुमारान् विनयैरेव जन्मप्रभृति योजयेत् ।  
 तेषामात्मगुणोपेतं यौवराज्येन योजयेत् ॥  
 अराजकं क्षणमपि राज्यं न स्याद्धि शोभने ।  
 आत्मनोऽनुविधानाय यौवराज्यं सदेष्ट्यते ॥  
 कुलजानां च वैद्यानां श्रोत्रियाणां तपस्विनाम् ।  
 अन्येषां वृत्तियुक्तानां विशेषं कर्तुमर्हति ॥  
 आत्मार्थं राज्यतन्त्रार्थं कोशार्थं च समाचरेत् ॥  
 चतुर्धा विभजेत् कोशं धर्मभृत्यात्मकारणात् ।  
 आपदर्थं च नीतिज्ञो देशकालवशेन तु ॥  
 अनाथान् व्याधितान् वृद्धान् स्वदेशे पोषयेन्नृपः ॥  
 सन्धिं च विग्रहं चैव तद्विशेषांस्तथा परान् ।  
 यथावत् संविमृश्यैव बुद्धिपूर्वं समाचरेत् ॥  
 सर्वेषां सम्प्रियो भूत्वा मण्डलं सततं चरेत् ।  
 शुभेष्वपि च कार्येषु न चैकान्तः समाचरेत् ॥  
 स्वतश्च परतश्चैव व्यसनानि विमृश्य सः ।  
 परेण धार्मिकान् योगान् नातीयाद् द्वेषलोभतः ॥  
 रक्ष्यत्वं वै प्रजाधर्मः क्षत्रधर्मस्तु रक्षणम् ।  
 कुनृपैः पीडितास्तस्मात् प्रजाः सर्वत्र पालयेत् ॥  
 व्यसनेभ्यो बलं रक्षेत्रयतो व्ययतोऽपि वा ।  
 प्रायशो वर्जयेद् युद्धं प्राणरक्षणकारणात् ॥  
 कारणादेव योद्धव्यं नात्मनः परदोषतः ।  
 सुयुद्धे प्राणमोक्षश्च तस्य धर्माय इष्यते ॥  
 अभियुक्तो बलवता कुर्यादापद्र्विधिं नृपः ।  
 अनुनीय तथा सर्वान् प्रजानां हितकारणात् ॥  
 एष देवि समासेन राजधर्मः प्रकीर्तितः ॥  
 एवं संवर्तमानस्तु दण्डयन् भर्त्सयन् प्रजाः ।  
 निष्कल्मषमवाप्नोति पद्मपत्रमिवाम्भसा ॥  
 एवं संवर्तमानस्य कालधर्मो यदा भवेत् ।  
 स्वर्गलोके तदा राजा त्रिदशैः सह तोष्यते ॥

[ संग्रामगतानां वीराणां धर्मस्य वर्णनं रणयज्ञे  
 प्राणोत्सर्गस्य महिमा च ]

श्रीमहेश्वर उवाच

अथ यस्तु सहायार्थमुक्तः स्यात् पार्थिवैर्नरैः ॥  
भोगानां संविभागेन वस्त्राभरणभूषणैः ।  
सहभोजनसम्बन्धैः सत्कारैर्विविधैरपि ॥  
सहायकाले सम्प्राप्ते संग्रामे शस्त्रमुद्धरेत् ॥  
हन्यमानेष्वभिघ्नत्सु शूरेषु रणसकटे ।  
पृष्ठं दत्त्वा च ये तत्र नायकस्य नराधमाः ॥  
अनाहता निवर्तन्ते नायके चाप्यनीप्सति ।  
ते दुष्कृतं प्रपद्यन्ते नायकस्याखिलं नराः ॥  
यश्चास्ति सुकृतं तेषां युज्यते तेन नायकः ॥  
अहिंसा परमो धर्म इति येऽपि नरा विदुः ।  
संग्रामेषु न युज्यन्ते भृत्यादचैवानुरूपतः ॥  
नरकं यान्ति ते घोरं भर्तृपिण्डापहारिणः ॥  
यस्तु प्राणान् परित्यज्य प्रविशेदुद्यतायुधः ।  
संग्राममग्निप्रतिमं पतंग इव निर्भयः ॥  
स्वर्गमाविशते ज्ञात्वा योधस्य गतिनिश्चयम् ॥  
यस्तु स्वं नायकं रक्षेदतिघोरे रणाङ्गणे ।  
तापयन्परिसैन्यानि सिंहो मृगगणानिव ॥  
आदित्य इव मध्याह्ने दुर्निरीक्ष्यो रणाजिरे ॥  
निर्दयो यस्तु संग्रामे प्रहरन्नुद्यतायुधः ।  
यजते स तु पूतात्मा संग्रामेण महाक्रतुम् ॥  
धर्मं कृष्णाजिनं तस्य दन्तकाण्डं धनुः स्मृतम् ।  
रथो वेदिध्वजो यूथः कुशाश्च रथरश्मयः ॥  
मानो दर्पस्त्वहङ्कारस्त्रयस्त्रेतायुगः स्मृताः ।  
प्रतोदश्च झुवस्तस्य उपाध्यायो हि सारथिः ॥  
झुग्भाण्डं चापि यत् किञ्चिद् यज्ञोपकरणानि च ॥  
आयुधान्यस्य तत् सर्वं समिधः सायकाः स्मृताः ॥  
स्वेदस्त्रवश्च गात्रेभ्यः क्षौद्रं तस्य यशस्विनः ।  
पुरोडाशा नृशीर्षाणि रुधिरं चाहुतिः स्मृता ॥  
तूणाश्चैव चरुर्ह्येवा वसोधारा वसाः स्मृताः ॥  
क्रव्यादा भूतसंग्रहश्च तस्मिन् यज्ञे द्विजातयः ।  
तेषां भक्तान्नपानानि हता नृगजवाजिनः ॥  
निहतानां तु योधानां वस्त्राभरणभूषणम् ।  
हिरण्यं च सुवर्णं च यद् वै यज्ञस्य दक्षिणा ॥  
यस्तत्र हन्यते देवि गजस्कन्धगतो नरः ।  
ब्रह्मलोकमवाप्नोति रणेष्वभिमुखो हतः ॥  
रथमध्यगतो वापि ह्यपृष्ठगतोऽपि वा ।  
हन्यते यस्तु संग्रामे शक्रलोके महीयते ॥  
स्वर्गे हताः प्रपूज्यन्ते हन्ता त्वत्रैव पूज्यते ।  
द्वापेतौ सुखमेधेते हन्ता यश्चैव हन्यते ॥  
तस्मात् संग्राममासाद्य प्रहर्तव्यमभीतवत् ॥  
निर्भयो यस्तु संग्रामे प्रहरेदुद्यतायुधः ॥  
यथा नदीसहस्राणि प्रविष्टानि महोदधिम् ।

तथा सर्वे न संदेहो धर्मा धर्मभृतां वरम् ॥  
धर्म एव हतो हन्ति धर्मो रक्षति रक्षितः ।  
तस्माद् धर्मो न हन्तव्यः पार्थिवेन विशेषतः ॥  
प्रजाः पालयते यत्र धर्मेण वसुधाधिपः ।  
षट्कर्मनिरता विप्राः पूज्यन्ते पितृदेवतैः ॥  
नैव तस्मिन्ननावृष्टिर्न रोगा नाप्युपद्रवाः ।  
धर्मशीलाः प्रजाः सर्वाः स्वधर्मनिरते नृपे ॥  
पृथ्व्यः सततं देवि युकाचारो नराधिपः ।  
छिद्रज्ञश्चैव शशूणामप्रमत्तः प्रतापवान् ॥  
धुद्राः पृथिव्यां बहवो राज्ञां बहुविनाशकाः ।  
तस्मात् प्रमादं सुश्रोणि न कुर्यात् पण्डितो नृपः ॥  
तेषु मित्रेषु त्यक्तेषु तथा मर्त्येषु हस्तिषु ।  
विस्त्रम्भो नोपगन्तव्यः क्षानपानेषु नित्यशः ॥  
राज्ञो बलभतामेति कुलं भावयते स्वकम् ।  
यस्तु राष्ट्रहितार्थाय गोब्राह्मणकृते तथा ॥  
बन्दीग्रहाय मित्रार्थं प्राणांस्त्यजति दुस्त्यजान् ॥  
सर्वकामदुघां घेनुं धरणीं लोकधारिणीम् ।  
समुद्रान्तां वरारोहे सशैलवनकाननाम् ॥  
दद्याद् देवि द्विजातिभ्यो वसुपूर्णां वसुन्धराम् ॥  
न तत्समं वरारोहे प्राणत्यागी विशिष्यते ॥  
सहस्रमपि यज्ञानां यजते च धनर्द्धिमान् ।  
यज्ञैस्तस्य किमाश्चर्यं प्राणत्यागः सुदुष्करः ॥  
तस्मात् सर्वेषु यज्ञेषु प्राणयज्ञो विशिष्यते ।  
एवं संग्रामयज्ञास्ते यथार्थं समुदाहृताः ॥

[ राजधर्मस्य संक्षिप्तवर्णनम् ]

श्रीमहेश्वर उवाच

सम्प्रहासश्च भृत्येषु न कर्तव्यो नराधिपैः ।  
लघुत्वं चैव प्राप्नोति आज्ञा चास्य निवर्तते ॥  
भृत्यानां सम्प्रहासेन पार्थिवः परिभूयते ।  
अयाच्यानि च याचन्ति अवकव्यं ब्रुवन्ति च ॥  
पूर्वमप्युचितैर्लाभैः परितोषं न यान्ति ते ।  
तस्माद् भृत्येषु नृपतिः सम्प्रहासं विवर्जयेत् ॥  
न विश्वसेद्विश्वस्ते विश्वस्ते न च विश्वसेत् ।  
सगोत्रेषु विशेषेण सर्वोपायैर्न विश्वसेत् ॥  
विश्वासाद् भयमुत्पन्नं हन्याद् वृक्षमिवाशनिः ।  
प्रमादाद्हन्यते राजा लोभेन च वशीकृतः ॥  
तस्मात् प्रमादं लोभं च न च कुर्यान्न विश्वसेत् ॥  
भयार्तानां भयात् आता दीनानुग्रहकारणात् ।  
कार्याकार्यविशेषज्ञो नित्यं राष्ट्रहिते रतः ॥  
सत्यः संधस्थितो राज्ये प्रजापालनतत्परः ।  
अलुब्धो न्यायवादी च षड्भागमुपजीवति ॥  
कार्याकार्यविशेषज्ञः सर्वं धर्मेण पश्यति ।  
स्वराष्ट्रेषु दयां कुर्यादकार्यं न प्रवर्तते ॥

ये चैवैनं प्रशंसन्ति ये च निन्दन्ति मानवाः ।  
 शत्रुं च मित्रवत् पश्येदपराधविवर्जितम् ॥  
 अपराधानुरूपेण दुष्टं दण्डेन शासयेत् ।  
 धर्मः प्रवर्तते तत्र यत्र दण्डरुचिर्नृपः ॥  
 नाधर्मो विद्यते तत्र यत्र राजाक्षमान्वितः ॥  
 अशिष्टशासनं धर्मः शिष्टानां परिपालनम् ।  
 वध्यांश्च घातयेद् यस्तु अवध्यान् परिरक्षति ॥  
 अवध्या ब्राह्मणा गावो दूताश्चैव पिता तथा ।  
 विद्यां ग्राहयते यश्च ये च पूर्वोपकारिणः ॥  
 स्त्रियश्चैव न हन्तव्या यश्च सर्वातिथिर्नरः ॥  
 धरणीं गां हिरण्यं च सिद्धान्नं च तिलान् घृतम् ।  
 ददन्नित्यं द्विजातिभ्यो मुच्यते राजकिल्बिषात् ॥  
 एवं चरति यो नित्यं राजा राष्ट्रहिते रतः ।  
 तस्य राष्ट्रं धनं धर्मो यशः कीर्तिश्च वर्धते ॥  
 न च पापैर्न चानर्थैर्गुज्यते स नराधिपः ॥  
 षड्भागमुपयुञ्जन् यः प्रजा राजा न रक्षति ॥  
 स्वचक्रपरचक्राभ्यां धर्मैर्वा विक्रमेण वा ।  
 निरुद्योगो नृपो यश्च परराष्ट्रविघातने ॥  
 स्वराष्ट्रं निष्प्रतापस्य परचक्रेण हन्यते ॥  
 यत् पापं परचक्रस्य परराष्ट्राभिघातने ।  
 तत् पापं सकलं राजः हतराष्ट्रः प्रपद्यते ॥  
 मातुलं भागिनेयं वा मातरं श्वशुरं गुरुम् ।  
 पितरं वर्जयित्वैकं हन्याद् घातकमागतम् ॥  
 स्वस्य राष्ट्रस्य रक्षार्थं युध्यमानस्तु यो हतः ।  
 संग्रामे परचक्रेण श्रूयतां तस्य या गतिः ॥  
 विमाने तु वरारोहे अप्सरोगणसेविते ।  
 शकलोकमितो याति संग्रामे निहतो नृपः ॥  
 यावन्तो रोमकूपाः स्युस्तस्य गात्रेषु सुन्दरि ।  
 तावद्वर्षसहस्राणि शकलोके महीयते ॥  
 यदि वै मानुषे लोके कदाचिदुपपद्यते ।  
 राजा वा राजमात्रो वा भूयो भवति वीर्यवान् ॥  
 तस्माद् यत्नेन कर्तव्यं स्वराष्ट्रपरिपालनम् ।  
 व्यवहाराश्च चारश्च सततं सत्यसंधता ॥  
 अप्रमादः प्रमोदश्च व्यवसायेऽप्यचण्डता ।  
 भरणं चैव भृत्यानां वाहनानां च पोषणम् ॥  
 योधानां चैव सत्कारः कृते कर्मण्यमोघता ।  
 श्रेय एव नरेन्द्राणामिह चैव परत्र च ॥  
 [ दमाहिंसयोः प्रशंसा द्वैवस्य प्राधान्यं च ]

उमोवाच

देवदेव महादेव सर्वदेवनमस्कृत ।  
 यानि धर्मरहस्यानि श्रोतुमिच्छामि तान्यहम् ॥

श्रीमहेश्वर उवाच

अहिंसा परमो धर्मो अहिंसा परमं सुखम् ।

अहिंसा धर्मशास्त्रेषु सर्वेषु परमं पदम् ॥  
 देवतातिथिशुश्रूषा सततं धर्मशीलता ।  
 वेदाध्ययनयज्ञाश्च तपो दानं दमस्तथा ॥  
 आचार्यगुरुशुश्रूषा तीर्थाभिगमनं तथा ।  
 अहिंसाया वरारोहे कलां नार्हन्ति षोडशीम् ॥  
 एतत् ते परमं गुह्यमाख्यातं परमार्चितम् ॥  
 निरुणद्धीन्द्रियाण्येव स सुखी स विचक्षणः ॥  
 इन्द्रियाणां निरोधेन दानेन च दमेन च ।  
 नरः सर्वमवाप्नोति मनसा यद् यदिच्छति ॥  
 यतो यतो महाभागे हिंसा स्यान्महती ततः ।  
 निवृत्तो मधुमांसाभ्यां हिंसा त्वल्पतरा भवेत् ॥  
 निवृत्तिः परमो धर्मो निवृत्तिः परमं सुखम् ।  
 मनसा विनिवृत्तानां धर्मस्य निचयो महान् ॥  
 मनःपूर्वागमा धर्मा अधर्माश्च न संशयः ।  
 मनसा बद्ध्यते चापि मुच्यते चापि मानवः ॥  
 निगृहीते भवेत् स्वर्गो विस्मृष्टे नरको ध्रुवः ।  
 जीवाः पुराकृतेनैव तिर्यग्योनिसरीसृपाः ।  
 नानायोनिषु जायन्ते स्वकर्मपरिवेष्टिताः ॥  
 जायमानस्य जीवस्य मृत्युः पूर्वं प्रजायते ।  
 सुखं वा यदि वा दुःखं यथापूर्वं कृतं तु वा ॥  
 अप्रमत्तः प्रमत्तेषु विधिर्जागर्ति जन्तुषु ।  
 न हि तस्य प्रियः कश्चिन्नद्रेण्यो न च मध्यमः ॥  
 समः सर्वेषु भूतेषु कालः कालं निरीक्षते ।  
 गतायुषो ह्याक्षिपते जीवः सर्वस्य देहिनः ॥

[ त्रिवर्गस्य निरूपणं श्रेयस्कराणां वृत्तानां वर्णनं च ]

श्रीमहेश्वर उवाच

विद्या वार्ता च सेवा च कारुत्वं नाट्यता तथा ।  
 इत्येते जीवनार्थाय मर्त्यानां विहिताः प्रिये ॥  
 विद्यायोगस्तु सर्वेषां पूर्वमेव विधीयते ।  
 कार्याकार्यं विजानन्ति विद्यया देवि नान्यथा ॥  
 विद्यया स्फीयते ज्ञानं ज्ञानात् तत्त्वविदर्शनम् ।  
 दृष्टतत्त्वो विनीतात्मा सर्वार्थस्य च भाजनम् ॥  
 शक्यं विद्याविनीतेन लोके संजीवनं शुभम् ॥  
 आत्मानं विद्यया तस्मात् पूर्वं कृत्वा तु भाजनम् ।  
 वश्येन्द्रियो जितक्रोधो भूतात्मानं तु भावयेत् ॥  
 भावयित्वा तदाऽऽत्मानं पूजनीयः सतामपि ॥  
 कुलानुवृत्तं वृत्तं वा पूर्वमात्मा समाश्रयेत् ।  
 यदि चेद् विद्यया चैव वृत्तिं काङ्क्षेदथात्मनः ॥  
 राजविद्यां तु वा देवि लोकविद्यामथापि वा ।  
 तीर्थतश्चापि गृह्णीयाच्छुश्रूषादिगुणैर्युतः ॥  
 ग्रन्थतश्चार्थतश्चैव दृढं कुर्यात् प्रयत्नतः ॥  
 एवं विद्याफलं देवि प्राप्नुयान्नान्यथा नरः ।  
 न्यायाद् विद्याफलानीच्छेदधर्मं तत्र वर्जयेत् ॥

यदिच्छेद् वार्तया वृत्तिं काङ्क्षेत विधिपूर्वकम् ।  
 क्षेत्रे जलोपपन्ने च तद्योग्यं कृषिमाचरेत् ॥  
 वाणिज्यं वा यथाकालं कुर्यात् तद्देशयोगतः ।  
 मूल्यमर्थं प्रयासं च विचार्यैव व्ययोदयौ ।  
 पशुसजीवनं चैव देशगः पोषयेद् ध्रुवम् ॥  
 बहुप्रकारा बहवः पशवस्तस्य साधकाः ॥  
 यः कश्चित् सेवया वृत्तिं काङ्क्षेत मतिमान् नरः ।  
 यतात्मा श्रवणीयानां भवेद् वै सम्प्रयोजकः ॥  
 यथा यथा स तुष्येत तथा सतोषयेत् तु तम् ।  
 अनुजीविगुणापेतः कुर्यादात्मानमाश्रितम् ॥  
 विप्रयं नाचरेत् तस्य एषा सेवा समासतः ॥  
 विप्रयागात् पुरा तेन गतिमन्यां न लक्षयेत् ॥  
 कारुकर्म च नाट्यं च प्रायशो नीचयोनिषु ।  
 तयोरपि यथायोगं न्यायतः कर्मवेतनम् ॥  
 आर्जवेभ्योऽपि सर्वेभ्यः स्वार्जवाद् वेतनं हरेत् ।  
 अनार्जवादाहरतस्तत् तु पापाय कल्पते ॥  
 सर्वेषां पूर्वमारम्भांश्चिन्त्येन्नयपूर्वकम् ।  
 आत्मशक्तिमुपायांश्च देशकालौ च युक्तितः ॥  
 कारणानि प्रवासं च प्रक्षेपं च फलोदयम् ॥  
 एवमादीनि संचिन्त्य दृष्ट्वा दैवानुकूलताम् ।  
 अतः परं समारम्भेद् यत्रात्महितमाहितम् ॥  
 वृत्तिमेवं समासाद्य तां सदा परिपालयेत् ।  
 दैवमानुषविघ्नभ्यो न पुनर्भ्रश्यते यथा ॥  
 पालयन् वर्धयन् भुञ्जंस्तान् प्राप्य न विनाशयेत् ।  
 क्षायते गिरिसंकाशमश्रुतो ह्यनपेक्षया ॥  
 आजीवभ्यो धनं प्राप्य चतुर्धा विभजेद् बुधः ।  
 धर्मायार्थाय कामाय आपत्प्रशमनाय च ॥  
 चतुर्ष्वपि विभागेषु विधानं शृणु भामिनि ॥  
 यज्ञार्थं चान्नदानार्थं दीनानुग्रहकारणात् ।  
 देवब्राह्मणपूजार्थं पितृपूजार्थमेव च ॥  
 मूलार्थं सानवासार्यं क्रियानित्यैश्च धार्मिकैः ।  
 एवमादिषु चान्येषु धर्मार्थं संत्यजेद् धनम् ॥  
 धर्मकार्ये धनं दद्यादनवेक्ष्य फलोदयम् ।  
 पेथ्वर्यस्थानलाभार्थं राजवाल्लभ्यकारणात् ॥  
 वार्तायां च समारम्भेऽमात्यमित्रपरिग्रहे ।  
 आवाहे च विवाहे च पूर्णानां वृत्तिकारणात् ॥  
 अर्थोदयसमावाप्तावनर्थस्य विघातने ।  
 एवमादिषु चान्येषु अर्थार्थं विसृजेद् धनम् ॥  
 अनुबन्धं हेतुयुक्तं दृष्ट्वा वित्तं परित्यजेत् ।  
 अनर्थं बाधते ह्यर्थो अर्थं चैव फलान्युत ॥  
 नाधनाः प्राप्नुवन्त्यर्थं नरा यत्नशतैरपि ।  
 तस्माद् धनं रक्षितव्यं दातव्यं च विधानतः ॥  
 शरीरपोषणार्थाय आहारस्य विशेषणे ।

एवमादिषु चान्येषु कामार्थं विसृजेद् धनम् ॥  
 विचार्य गुणदोषौ तु त्रयाणां तत्र संत्यजेत् ।  
 चतुर्थं संनिदध्याच्च आपदर्थं शुचिस्मिते ॥  
 राज्यभ्रंशविनाशार्थं दुर्भिक्षार्थं च शोभने ।  
 महाव्याधिविमोक्षार्थं वार्धक्यस्यैव कारणात् ॥  
 शत्रूणां प्रतिकाराय साहसैश्चाप्यमर्षणात् ।  
 प्रस्थाने चान्यदेशार्थमापदां विप्रमोक्षणे ॥  
 एवमादि समुद्दिश्य संनिदध्यात् स्वकं धनम् ॥  
 सुखमथैवतां लोके कृच्छ्राणां विप्रमोक्षणम् ।  
 धन्यं यशस्यमायुष्यं स्वर्ग्यं च परमं यशः ।  
 त्रिवर्गो हि वशो युक्तः सर्वेषां शं विधीयते ॥  
 तथा संवर्तमानास्तु लोकयोर्हितमाप्नुयुः ॥  
 काल्योत्थानं च शौचं च देवब्राह्मणभक्तितः ।  
 गुरुणामेव शुश्रूषा ब्राह्मणेष्वभिवादनम् ॥  
 प्रत्युत्थानं च वृद्धानां देवस्थानप्रणामनम् ।  
 आभिमुख्यं पुरस्कृत्य अतिथीनां च पूजनम् ॥  
 वृद्धोपदेशकरणं श्रवणं हितपथ्ययोः ।  
 पोषणं भृत्यवर्गस्य सान्त्वदानपरिग्रहैः ॥  
 न्यायतः कर्मकरणमन्यायाहितवर्जितम् ।  
 सम्यग्वृत्तं स्वदारेषु दोषाणां प्रतिषेधनम् ॥  
 पुत्राणां विनयं कुर्यात् तत्तत्कार्यनियोजनम् ।  
 वर्जनं चाशुभार्थानां शुभानां जोषणं तथा ॥  
 कुलोचितानां धर्माणां यथावत् परिपालनम् ।  
 कुलसंधारणं चैव पौहर्षेणैव सर्वशः ॥  
 एवमादि शुभं सर्वं तस्य वृत्तिमिति स्थितम् ॥  
 वृद्धसेवी भवेन्नित्यं हितार्थं ज्ञानकाङ्क्षया ।  
 परार्थं नाहरेद् द्रव्यमनामन्यं तु सर्वशः ॥  
 न याचेत परान् धीरः स्वबाहुबलमाश्रयेत् ॥  
 स्वशरीरं सदा रक्षेदाहाराचारयोरपि ।  
 हितं पथ्यं सदाहारं जीर्णं भुञ्जीत मात्रया ॥  
 देवतातिथिसत्कारं कृत्वा सर्वं यथाविधि ।  
 शेषं भुञ्जेच्छुचिर्भूत्वा न च भाषेत विप्रियम् ॥  
 प्रतिश्रयं च पानीयं बलिं भिक्षां च सर्वतः ।  
 गृहस्थवासी व्रतवान् दद्याद् गाश्चैव पोषयेत् ॥  
 बहिर्निष्क्रमणं चैव कुर्यात् कारणतोऽपि वा ।  
 मध्याह्ने वार्धरात्रे वा गमनं नैव रोचयेत् ॥  
 विषयान् नावगाहेत स्वशक्त्या तु समाचरेत् ।  
 यथाऽऽयव्ययता लोके गृहस्थानां प्रपूजिता ॥  
 अयशस्करमर्थं कर्म यत् परपीडनम् ।  
 भयाद् वा यदि वा लोभान्न कुर्वीत कदाचन ॥  
 बुद्धिपूर्वं समालोक्य दूरतो गुणदोषतः ।  
 आरभेत तदा कर्म शुभं वा यदि वेत्तरत् ॥

आत्मसाक्षी भवेन्नित्यमात्मनस्तु शुभाशुभे ।  
मनसा कर्मणा वाचा न च काङ्क्षेत पातकम् ॥  
[ विभिन्नकर्मफलानां वर्णनम् ]

उमोवाच

सुरासुरपते देव वरद प्रीतिवर्धन ।  
मानुषेष्वेव ये केचिदाढ्याः क्लेशविवर्जिताः ॥  
भुञ्जाना विविधान् भोगान् दृश्यन्ते निरुपद्रवाः ॥  
अपरे क्लेशसंयुक्ता दरिद्रा भोगवर्जिताः ॥  
किमर्थं मानुषे लोके न समत्वेन कल्पिताः ।  
एतच्छ्रोतुं महादेव कौतूहलमतीव मे ॥

श्रीमहेश्वर उवाच

यादृशं कुरुते कर्म तादृशं फलमश्नुते ।  
स्वकृतस्य फलं भुङ्क्ते नान्यस्तद्भोक्तुमर्हति ॥  
अपरे धर्मकामेभ्यो निवृत्ताश्च शुभेक्षणे ।  
कदर्या निरनुक्रोशाः प्रायेणात्मपरायणाः ॥  
तादृशा मरणं प्राप्ताः पुनर्जन्मनि शोभने ।  
दरिद्राः क्लेशभूयिष्ठा भवन्त्येव न संशयः ॥

उमोवाच

मानुषेष्वथ ये केचिद् धनधान्यसमन्विताः ।  
भोगहीनाः प्रदृश्यन्ते सर्वभोगेषु सत्स्वपि ॥  
न भुञ्जते किमर्थं ते तन्मे शंसितुमर्हसि ॥

श्रीमहेश्वर उवाच

परैः संचोदिता धर्मं कुर्वते न स्वकामतः ।  
धर्मश्रद्धां बहिष्कृत्य कुर्वन्ति च रुदन्ति च ॥  
तादृशा मरणं प्राप्ताः पुनर्जन्मनि शोभने ।  
फलानि तानि सम्प्राप्य भुञ्जते न कदाचन ॥  
रक्षन्तो वर्धयन्तश्च आसते निधिपालवत् ॥

उमोवाच

केचिद् धनवियुक्ताश्च भोगयुक्ता महेश्वर ।  
मानुषाः सम्प्रदृश्यन्ते तन्मे शंसितुमर्हसि ॥

श्रीमहेश्वर उवाच

नित्यं ये दातुमनसो नरा वित्तेष्वसत्स्वपि ॥  
कालधर्मवशं प्राप्ताः पुनर्जन्मनि ते नराः ।  
एते धनविहीनाश्च भोगयुक्ता भवन्त्युत ॥  
धर्मदानोपदेशं वा कर्तव्यमिति निश्चयः ।  
इति ते कथितं देवि किं भूयः श्रोतुमिच्छसि ॥

उमोवाच

भगवन् देवदेवेश त्रियक्ष वृषभध्वज ।  
मानुषास्त्रिविधा देव दृश्यन्ते सततं विभो ॥  
आसीना एव भुञ्जन्ते स्थानैश्वर्यपरिग्रहैः ।  
अपरे यत्नपूर्वं तु लभन्ते भोगसंग्रहम् ॥  
अपरे यतमानाश्च न लभन्ते तु किञ्चन ।  
केन कर्मविपाकेन तन्मे शंसितुमर्हसि ॥

श्रीमहेश्वर उवाच

न्यायतस्त्वं महाभागे श्रोतुकामासि भामिनि ॥  
ये लोके मानुषा देवि दानधर्मपरायणाः ।  
पात्राणि विधिवज्ज्ञात्वा दूरतोऽप्यनुमानतः ॥  
अभिगम्य स्वयं तत्र ग्राहयन्ति प्रसाद्य च ।  
दानादि चेङ्गितैरेव तैरविज्ञातमेव वा ॥  
पुनर्जन्मनि ते देवि तादृशाः शोभना नराः ।  
अयं नतस्तु तान्येव फलानि प्राप्नुवन्त्युत ॥  
आसीना एव भुञ्जन्ते भोगान् सुकृतभागिनः ।  
अयं ये च दानानि दद्याद्येव प्रयाचिताः ॥  
यदा यदर्थिने दत्त्वा पुनर्दानं च याचिताः ।  
तावत्कालं ततो देवि पुनर्जन्मनि ते नराः ।  
यत्नतः श्रमसंयुक्ताः पुनस्तान् प्राप्नुवन्ति च ॥  
याचिता अपि केचित् तु न दद्याद्येव किञ्चन ।  
अभ्यसूयापरा मर्त्या लोभोपहतचेतसः ॥  
ते पुनर्जन्मनि शुभे यतन्तो बहुधा नराः ।  
न प्राप्नुवन्ति मनुजा मार्गन्तस्तेऽपि किञ्चन ॥  
नानुमं रोहते सस्यं तद्वद् दानफलं विदुः ।  
यद् यद् ददाति पुरुषस्तत् तत् प्राप्नोति केवलम् ॥  
इति ते कथितं देवि भूयः श्रोतुं किमिच्छसि ॥

उमोवाच

भगवन् भगनेत्रघ्न केचिद् वार्धक्यसंयुताः ।  
अभोगयोग्यकाले तु भोगांश्चैव धनानि च ॥  
लभन्ते स्थविरा भूता भोगैश्वर्यं यतस्ततः ।  
केन कर्मविपाकेन तन्मे शंसितुमर्हसि ॥

श्रीमहेश्वर उवाच

हन्त ने कथयिष्यामि शृणु तत्त्वं समाहिता ॥  
धर्मकार्यं चिरं कालं विस्मृत्य धनसंयुताः ।  
प्राणान्नकाले सम्प्राप्ते व्याधिभिश्च निपीडिताः ॥  
आरभन्ते पुनर्धर्मान् दातुं दानानि वा नराः ॥  
ते पुनर्जन्मनि शुभे भूत्वा दुःखपरिप्लुताः ।  
अतीतयौवने काले स्थविरत्वमुपागताः ॥  
लभन्ते पूर्वदत्तानां फलानि शुभलक्षणे ॥  
एतत् कर्मफलं देवि कालयोगाद् भवत्युत ॥

उमोवाच

भोगयुक्ता महादेव केचिद् व्याधिपरिप्लुताः ।  
असमर्थाश्च तान् भोक्तुं भवन्ति किल कारणम् ॥

श्रीमहेश्वर उवाच

व्याधियोगपरिक्लिष्टा ये निराशाः स्वजीविते ।  
आरभन्ते तदा कर्तुं दानानि शुभलक्षणे ॥  
ते पुनर्जन्मनि शुभे प्राप्य तानि फलान्युत ।  
असमर्थाश्च तान् भोक्तुं व्याधितास्ते भवन्त्युत ॥



उमोवाच

भगवन् देवदेवेश मानुषेष्वेव केचन ।  
रूपयुक्ताः प्रदृश्यन्ते शुभाङ्गाः प्रियदर्शनाः ॥  
केन कर्मविपाकेन तन्मे शंसितुमर्हसि ॥

श्रीमहेश्वर उवाच

हन्त ते कथयिष्यामि शृणु तत्त्वं समाहिता ॥  
ये पुरा मानुषा देवि लज्जायुक्ताः प्रियंवदाः ।  
शक्ताः सुमधुरा नित्यं भूत्वा चैव स्वभावतः ॥  
अमांसभोजिनश्चैव सदा प्राणिदयायुताः ।  
प्रतिकर्मप्रदा वापि वस्त्रदा धर्मकारणात् ॥  
भूमिशुद्धिकरा वापि कारणादग्निपूजकाः ॥  
एवंयुक्तसमाचाराः पुनर्जन्मनि ते नराः ।  
रूपेण स्पृहणीयास्तु भवन्त्येव न संशयः ॥

उमोवाच

विरूपाश्च प्रदृश्यन्ते मानुषेष्वेव केचन ।  
केन कर्मविपाकेन तन्मे शंसितुमर्हसि ॥

श्रीमहेश्वर उवाच

तदहं ते प्रवक्ष्यामि शृणु कल्याणि कारणम् ॥  
रूपयोगात् पुरा मर्त्या दर्पाहंकारसंयुताः ।  
विरूपाहासकाश्चैव स्तुतिनिन्दादिभिर्भृशम् ॥  
परोपतापिनश्चैव मांसादाश्च तथैव च ।  
अभ्यसूयापराश्चैव अशुद्धाश्च तथा नराः ॥  
एवंयुक्तसमाचारा यमलोके सुदण्डिताः ।  
कथंचित् प्राप्य मानुष्यं तत्र ते रूपवर्जिताः ॥  
विरूपाः सम्भवन्त्येव नास्ति तत्र विचारणा ।

उमोवाच

भगवन् देवदेवेश केचित् सौभाग्यसंयुताः ।  
रूपभोगविहीनाश्च दृश्यन्ते प्रमदाप्रियाः ॥  
केन कर्मविपाकेन तन्मे शंसितुमर्हसि ॥

श्रीमहेश्वर उवाच

ये पुरा मानुषा देवि सौम्यशीलाः प्रियंवदाः ।  
स्वदारैरेव संतुष्टा दारेषु समवृत्तयः ॥  
दाक्षिण्येनैव वर्तन्ते प्रमदास्वप्रियास्वपि ।  
न तु प्रत्यादिशन्त्येव स्त्रीदोषान् गुणसंश्रितान् ॥  
अन्नपानीयदाः काले नृणां स्वादुप्रदाश्च ये ।  
स्वदारव्रतिनश्चैव धृतिमन्तो निरत्ययाः ॥  
एवंयुक्तसमाचाराः पुनर्जन्मनि शोभने ।  
मानुषास्ते भवन्त्येव सततं सुभगा भृशम् ॥  
अर्थादृतेऽपि ते देवि भवन्ति प्रमदाप्रियाः ॥

उमोवाच

दुर्भगाः सम्प्रदृश्यन्ते आर्या भोगयुता अपि ।  
केन कर्मविपाकेन तन्मे शंसितुमर्हसि ॥

श्रीमहेश्वर उवाच

तदहं ते प्रवक्ष्यामि शृणु सर्वं समाहिता ॥  
ये पुरा मनुजा देवि स्वदारेष्वनपेक्षया ।  
यथेष्टवृत्तयश्चैव निर्लज्जा वीतसम्भ्रमाः ॥  
परेषां विप्रियकरा वाङ्मनःकायकर्मभिः ।  
निराश्रया निरन्नाद्याः स्त्रीणां हृदयकोपनाः ॥  
एवं युक्तसमाचाराः पुनर्जन्मनि ते नराः ।  
दुर्भगास्तु भवन्त्येव स्त्रीणां हृदयविप्रियाः ॥  
नास्ति तेषां रतिसुखं स्वदारेष्वपि किञ्चन ॥

उमोवाच

भगवन् देवदेवेश मानुषेष्वपि केचन ।  
ज्ञानविज्ञानसम्पन्ना बुद्धिमन्तो विचक्षणाः ॥  
दुर्गतास्तु प्रदृश्यन्ते यतमाना यथाविधि ।  
केन कर्मविपाकेन तन्मे शंसितुमर्हसि ॥

श्रीमहेश्वर उवाच

तदहं ते प्रवक्ष्यामि शृणु कल्याणि कारणम् ॥  
ये पुरा मनुजा देवि श्रुतवन्तोऽपि केवलम् ।  
निराश्रया निरन्नाद्या भृशमात्मपरायणाः ॥  
ते पुनर्जन्मनि शुभे ज्ञानबुद्धियुता अपि ।  
निष्किञ्चना भवन्त्येव अनुसं हि न रोहति ॥

उमोवाच

मूर्खा लोके प्रदृश्यन्ते दृढमूला विचेतसः ।  
ज्ञानविज्ञानरहिताः समृद्धाश्च समन्ततः ॥  
केन कर्मविपाकेन तन्मे शंसितुमर्हसि ॥

श्रीमहेश्वर उवाच

ये पुरा मनुजा देवि बालिश आपि सर्वतः ।  
समाचरन्ति दानानि दीनानुग्रहकारणात् ॥  
अबुद्धिपूर्वं वा दानं ददत्येव ततस्ततः ।  
ते पुनर्जन्मनि शुभे प्राप्नुवन्त्येव तत् तथा ॥  
पण्डितोऽपण्डितो वापि भुङ्क्ते दानफलं नरः ।  
बुद्ध्याऽनपेक्षितं दानं सर्वथा तत् फलत्युत ॥

उमोवाच

भगवन् देवदेवेश मानुषेषु च केचन ।  
मेधाविनः श्रुतिधरा भवन्ति विशदाक्षराः ॥  
केन कर्मविपाकेन तन्मे शंसितुमर्हसि ॥

श्रीमहेश्वर उवाच

ये पुरा मनुजा देवि गुरुशुश्रूषका भृशम् ।  
ज्ञानार्थं ते तु संगृह्य तीर्थं ते विधिपूर्वकम् ॥  
विधिनैव परांश्चैव ग्राहयन्ति च नान्यथा ।  
अश्लाघमाना ज्ञानेन प्रशान्ता यतवाचकाः ॥  
विद्यास्थानानि ये लोके स्थापयन्ति च यत्नतः ।  
तादृशा मरणं प्राप्ताः पुनर्जन्मनि शोभने ॥

मेधाविनः श्रुतिधरा भवन्ति विशदाक्षराः ।

उमोवाच

अपरे मानुषा देव यतन्तोऽपि यतस्ततः ।  
बहिष्कृताः प्रदृश्यन्ते श्रुतविज्ञानबुद्धितः ॥  
केन कर्मविपाकेन तन्मे शंसितुमर्हसि ॥

श्रीमहेश्वर उवाच

ये पुरा मनुजा देवि ज्ञानदर्पसमन्विताः ।  
श्लाघमानाश्च तत् प्राप्य ज्ञानाद्भ्रारमोहिताः ॥  
वदन्ति ये परान् नित्यं ज्ञानाधिक्येन दर्पिताः ।  
ज्ञानादसूयां कुर्वन्ति न सहन्ते हि चापरान् ॥  
तादृशा मरणं प्राप्ताः पुनर्जन्मनि शोभने ।  
मानुष्यं सुचिरात् प्राप्य तत्र बोधविवर्जिताः ॥  
भवन्ति सततं देवि यतन्तो हीनमेधसः ॥

उमोवाच

भगवन् मानुषाः केचित् सर्वकल्याणसंयुताः ।  
पुत्रैर्दारैर्गुणयुतैर्दासीदासपरिच्छदैः ॥  
परस्परद्विंसंयुक्ताः स्थानैश्वर्यमनोहरैः ।  
व्याधिहीना निराबाधा रूपारोग्यबलैर्युताः ॥  
धनधान्येन सम्पन्नाः प्रसादैर्यानवाहनैः ।  
सर्वोपभोगसंयुक्ता नानाचित्रैर्मनोहरैः ॥  
ज्ञातिभिः सह मोदन्ते अविघ्नं तु दिने दिने ।  
केन कर्मविपाकेन तन्मे शंसितुमर्हसि ॥

श्रीमहेश्वर उवाच

तदहं ते प्रवक्ष्यामि शृणु सर्वं समाहिता ॥  
ये पुरा मनुजा देवि आढ्या वा इतरेऽपि वा ।  
श्रुतवृत्तसमायुक्ता दानकामाः श्रुतप्रियाः ॥  
परोक्षितपरा नित्यं दातव्यमिति निश्चिताः ।  
सत्यसंधाः क्षमाशीला लोभमोहविवर्जिताः ॥  
दातारः पात्रतो दानं व्रतैर्नियमसंयुताः ।  
खदुःखमिव संस्मृत्य परदुःखविवर्जिताः ॥  
सौम्यशीलाः शुभाचारा देवब्राह्मणपूजकाः ॥  
एवंशीलसमाचाराः पुनर्जन्मनि शोभने ।  
दिवि वा भुवि वा देवि जायन्ते कर्मभोगिनः ॥  
मानुषेष्वपि ये जातास्तादृशाः सम्भवन्ति ते ।  
यादृशास्तु त्वया प्रोक्ताः सर्वकल्याणसंयुताः ॥  
रूपं द्रव्यं बलं चायुर्भोगैश्वर्यं कुलं श्रुतम् ।  
इत्येतत् सर्वसाद्गुण्यं दानाद् भवति नान्यथा ॥  
तपोदानमयं सर्वमिति विद्धि शुभानने ॥

उमोवाच

अथ केचित् प्रदृश्यन्ते मानुषेष्वेव मानुषाः ।  
दुर्गताः क्लेशभूयिष्ठा दानभोगविवर्जिताः ॥  
भयैस्त्रिभिः समायुक्ता व्याधिभुङ्गयसंयुताः ।

दुष्कलत्राभिभूताश्च सततं विघ्नदर्शकाः ॥  
केन कर्मविपाकेन तन्मे शंसितुमर्हसि ॥

श्रीमहेश्वर उवाच

ये पुरा मनुजा देवि आसुरं भावमाश्रिताः ।  
क्रोधलोभसमायुक्ता निरञ्जाश्च निष्क्रियाः ॥  
नास्तिकाश्चैव धूर्ताश्च मूर्खाश्चात्मपरायणाः ।  
परोपतापिनो देवि प्रायशः प्राणिनिर्दयाः ॥  
एवंयुक्तसमाचाराः पुनर्जन्मनि शोभने ।  
कथंचित् प्राप्य मानुष्यं तत्र ते दुःखपीडिताः ॥  
सर्वतः सम्भवन्त्येव पूर्वमात्मप्रमादतः ।  
यथा ते पूर्वकथितास्तथा ते न सम्भवन्त्युत ॥  
शुभाशुभं कृतं कर्म सुखदुःखफलोदयम् ।  
इति ते कथितं देवि भूयः श्रोतुं किमिच्छसि ॥

[ काणत्वपंगुत्वादिविभिन्नदोषाणां रोगाणां च  
हेतुभूतदुष्कर्मणां वर्णनम् ]

उमोवाच

भगवन् देवदेवेश मम प्रीतिविवर्धन ।  
जात्यन्धाश्चैव दृश्यन्ते जाता वा नष्टचक्षुषाः ॥  
केन कर्मविपाकेन तन्मे शंसितुमर्हसि ।

श्रीमहेश्वर उवाच

ये पुरा कामकारेण परवेष्मसु लोलुपाः ।  
परस्त्रियोऽभिवीक्षन्ते दुष्टेनैव स्वचक्षुषा ॥  
अन्धीकुर्वन्ति ये मर्त्याः क्रोधलोभसमन्विताः ।  
लक्षणज्ञाश्च रूपेषु अयथावत्प्रदर्शकाः ॥  
एवंयुक्तसमाचाराः कालधर्मवशास्तु ते ।  
दण्डिता यमदण्डेन निरयस्थाश्चिरं प्रिये ॥  
यदि चेन्मानुषं जन्म लभेरंस्ते तथापि वा ।  
स्वभावतो वा जाता वा अन्धा एव भवन्ति ते ॥  
अक्षिरोगयुता वापि नास्ति तत्र विचारणा ॥

उमोवाच

मुखरोगयुताः केचिद् दृश्यन्ते सततं नराः ।  
दन्तकण्ठकपोलस्थैर्व्याधिभिर्बहुपीडिताः ॥  
आदिप्रभृति वै मर्त्या जाता वाप्यथ कारणात् ।  
केन कर्मविपाकेन तन्मे शंसितुमर्हसि ॥

श्रीमहेश्वर उवाच

हन्त ते कथयिष्यामि शृणु देवि समाहिता ॥  
कुवकारस्तु ये देवि जिह्वया कटुकं भृशम् ।  
असत्यं परुषं घोरं गुरुन् प्रति परान् प्रति ॥  
जिह्वाबाधां तदान्येषां कुर्वते कोपकारणात् ।  
प्रायशोऽनृतभूयिष्ठा नराः कार्यवशेन वा ॥  
तेषां जिह्वाप्रदेशस्था व्याधयः सम्भवन्ति ते ॥  
कुश्रोतारस्तु ये चार्थं परेषां कर्णनाशकाः ।  
कर्णरोगान् बहुविधांलुभन्ते ते पुनर्भवे ॥

दन्तरोगशिरोरोगकर्णरोगास्तथैव च ।  
अन्ये मुखाधिता दोषाः सर्वे चात्मकृतं फलम् ॥

उमोवाच

पीड्यन्ते सततं देव मानुषेष्वेव केचन ।  
कुक्षिपक्षाश्रितैर्दोषैर्व्याधिभिश्चोदराश्रितैः ॥  
तीक्ष्णशूलैश्च पीड्यन्ते नरा दुःखपरिप्लुताः ।  
केन कर्मविपाकेन तन्मे शंसितुमर्हसि ॥

श्रीमहेश्वर उवाच

ये पुरा मनुजा देवि कामक्रोधवशा भृशम् ।  
आत्मार्थमेव चाहारं भुञ्जन्ते निरपेक्षकाः ॥  
अभक्ष्याहारदानैश्च विश्वस्तानां विषप्रदाः ।  
अभक्ष्यभक्षदाश्चैव शौचमङ्गलवर्जिताः ॥  
एवंयुक्तसमाचाराः पुनर्जन्मनि शोभने ।  
कथंचित् प्राप्य मानुष्यं तत्र ते व्याधिपीडिताः ॥  
तैस्तैर्बहुविधाकारैर्व्याधिभिर्दुःखसंश्रिताः ।  
भवन्त्येव तथा देवि यथा चैव कृतं पुरा ॥

उमोवाच

दृश्यन्ते सततं देव व्याधिभिर्महनाश्रितैः ।  
पीड्यमानास्तथा मर्त्या अश्मरीशर्करादिभिः ॥  
केन कर्मविपाकेन तन्मे शंसितुमर्हसि ॥

श्रीमहेश्वर उवाच

ये पुरा मनुजा देवि परदारप्रधर्षकाः ।  
तिर्यग्योनिषु धूर्ता वै मैथुनार्थं चरन्ति च ॥  
कामदोषेण ये धूर्ताः कन्यासु विधवासु च ।  
बलात्कारेण गच्छन्ति रूपदर्पसमन्विताः ॥  
तादृशा मरणं प्राप्ताः पुनर्जन्मनि शोभने ।  
यदि चेन्मानुषं जन्म लभेरंस्ते तथाविधाः ॥  
मेहनस्थैस्ततो धोरैः पीड्यन्ते व्याधिभिः प्रिये ।

उमोवाच

भगवन् मानुषाः केचिद् दृश्यन्ते शोषिणः कृशाः ।  
केन कर्मविपाकेन तन्मे शंसितुमर्हसि ॥

श्रीमहेश्वर उवाच

ये पुरा मनुजा देवि मांसलुब्धाः सुलोलुपाः ।  
आत्मार्थं स्वादुगृह्णाश्च परभोगोपतापिनः ॥  
अभ्यसूयापराश्चापि परभोगेषु ये नराः ॥  
एवंयुक्तसमाचाराः पुनर्जन्मनि शोभने ।  
शोषव्याधियुतास्तत्र नरा धमनिसंतताः ॥  
भवन्त्येव नरा देवि पापकर्मोपभोगिनः ॥

उमोवाच

भगवन् मानुषाः केचित् क्लिश्यन्ते कुष्ठरोगिणः ।  
केन कर्मविपाकेन तन्मे शंसितुमर्हसि ॥

श्रीमहेश्वर उवाच

ये पुरा मनुजा देवि परेषां रूपनाशनाः ।

आघातवधबन्धैश्च वृथा दण्डेन मोहिताः ॥  
इष्टनाशकरा ये तु अपथ्याहारदा नराः ।  
चिकित्सका वा दुष्टाश्च द्वेषलोभसमन्विताः ॥  
निर्दयाः प्राणिहिसायां मलदाश्चित्तनाशनाः ॥  
एवंयुक्तसमाचाराः पुनर्जन्मनि शोभने ।  
यदि वै मानुषं जन्म लभेरंस्तेषु दुःखिताः ॥  
अत्र ते क्लेशसंयुक्ताः कुष्ठरोगशतैर्वृताः ॥  
केचित् त्वग्दोषसंयुक्ता व्रणकुष्ठैश्च संयुताः ।  
दिवत्रकुष्ठयुता वापि बहुधा कुष्ठसंयुताः ॥  
भवन्त्येव नरा देवि यथा येन कृतं फलम् ॥

उमोवाच

भगवन् मानुषाः केचिद् दृग्गहीनाश्च पङ्कवः ।  
केन कर्मविपाकेन तन्मे शंसितुमर्हसि ॥

श्रीमहेश्वर उवाच

ये पुरा मनुजा देवि लोभमोहसमावृताः ।  
प्राणिनां प्राणहिसार्थमङ्गविघ्नं प्रकुर्वते ॥  
शस्त्रेणोत्कृत्य वा देवि प्राणिनां चेष्टनाशकाः ॥  
एवंयुक्तसमाचाराः पुनर्जन्मनि शोभने ।  
तद्दृग्गहीना वै प्रेत्य भवन्त्येव न संशयः ॥  
स्वभावतो वा जाता वा पङ्कवस्ते भवन्ति वै ॥

उमोवाच

भगवन् मानुषाः केचिद् ग्रन्थिभिः पिल्लुकैस्तथा ।  
क्लिश्यमानाः प्रदृश्यन्ते तन्मे शंसितुमर्हसि ॥

श्रीमहेश्वर उवाच

ये पुरा मनुजा देवि ग्रन्थिभेदकरा नृणाम् ।  
मुष्टिप्रहारपरुषा नृशंसाः पापकारिणः ॥  
पाटकास्तोटकाश्चैव शूलतुन्दास्तथैव च ।  
एवंयुक्तसमाचाराः पुनर्जन्मनि शोभने ।  
ग्रन्थिभिः पिल्लुकैश्चैव क्लिश्यन्ते भृशदुःखिताः ॥

उमोवाच

भगवन् मानुषाः केचित् पादरोगसमन्विताः ।  
दृश्यन्ते सततं देव तन्मे शंसितुमर्हसि ॥

श्रीमहेश्वर उवाच

ये पुरा मनुजा देवि क्रोधलोभसमन्विताः ।  
मनुजा देवतास्थानं स्वपादैर्भ्रंशयन्त्युत ॥  
जानुभिः पाष्णिभिश्चैव प्राणिहिसां प्रकुर्वते ॥  
एवंयुक्तसमाचाराः पुनर्जन्मनि शोभने ।  
पादरोगैर्बहुविधैर्बाध्यन्ते श्वपदादिभिः ॥

उमोवाच

भगवन् मानुषाः केचिद् दृश्यन्ते बहवो भुवि ।  
व्रतजैः पित्तजै रोगैर्युगपत् संनिपातकैः ॥  
रोगैर्बहुविधैर्देव क्लिश्यमानाः सुदुःखिताः ।  
असमस्तैः समस्तैश्च आक्या वा दुर्गतास्तथा ॥

केन कर्मविपाकेन तन्मे शंसितुमर्हसि ॥

श्रीमहेश्वर उवाच

तदहं ते प्रवक्ष्यामि शृणु कल्याणि कारणम् ॥  
ये पुरा मनुजा देवि त्वासुरं भावमाश्रिताः ।  
स्ववशाः कोपनपरा गुरुविद्वेषिणस्तथा ॥  
परेषां दुःखजनका मनोवाक्कायकर्मभिः ।  
छिन्दन् भिन्दन्स्तुदन्नेव नित्यं प्राणिषु निर्दयाः ॥  
एवंयुक्तसमाचाराः पुनर्जन्मनि शोभने ।  
यदि वै मानुषं जन्म लभेरंस्ते तथाविधाः ॥  
तत्र ते बहुभिर्घोरैस्तप्यन्ते व्याधिभिः प्रिये ॥  
केचिच्च छर्दिसंयुक्ताः केचित्काससमन्विताः ।  
ज्वरातिसारतृष्णाभिः पीड्यमानास्तथा परे ॥  
पादगुल्मैश्च बहुभिः श्लेष्मदोषसमन्विताः ।  
पादरोगैश्च विविधैर्ब्रणकुष्ठभगन्दरैः ॥  
आढ्या वा दुर्गता वापि दृश्यन्ते व्याधिपीडिताः ॥  
एवमात्मकृतं कर्म भुञ्जते तत्र तत्र ते ।  
प्रहीतुं न च शक्यं हि केनचिद्व्यकृतं फलम् ॥  
इति ते कथितं देवि भूयः श्रोतुं किमिच्छसि ॥

उमोवाच

भगवन् देवदेवेश भूतपाल नमोऽस्तु ते ।  
ह्रस्वाङ्गाश्चैव वक्राङ्गाः कुब्जा वामनकास्तथा ॥  
अपरे मानुषा देव दृश्यन्ते कुणिबाहवः ।  
केन कर्मविपाकेन तन्मे शंसितुमर्हसि ॥

श्रीमहेश्वर उवाच

ये पुरा मनुजा देवि लोभमोहसमन्विताः ।  
धान्यमानान् विकुर्वन्ति क्रयविक्रयकारणात् ॥  
तुलादोषं तदा देवि धृतमानेषु नित्यशः ।  
अर्धापकर्षणाच्चैव सर्वेषां क्रयविक्रये ॥  
अङ्गदोषकरा ये तु परेषां कोपकारणात् ।  
मांसादाश्चैव ये मूर्खा अयथावत्प्रथाः सदा ॥  
एवंयुक्तसमाचाराः पुनर्जन्मनि शोभने ।  
ह्रस्वाङ्गा वामनाश्चैव कुब्जाश्चैव भवन्ति ते ॥

उमोवाच

भगवन् मानुषाः केचिद् दृश्यन्ते मानुषेषु वै ।  
उन्मत्ताश्च पिशाचाश्च पर्यटन्तो यतस्ततः ॥  
केन कर्मविपाकेन तन्मे शंसितुमर्हसि ॥

श्रीमहेश्वर उवाच

ये पुरा मनुजा देवि दर्पाहङ्कारसंयुताः ।  
बहुधा प्रलपन्त्येव हसन्ति च परान् भुशम् ॥  
मोहयन्ति परान् भोगैर्मदनैर्लोभकारणात् ।  
वृद्धान् गुरुंश्च ये मूर्खा वृथैवापहसन्ति च ॥  
शौण्डा विदग्धाः शास्त्रेषु तथैवानृतवादिनः ॥

एवंयुक्तसमाचाराः पुनर्जन्मनि शोभने ।  
उन्मत्ताश्च पिशाचाश्च भवन्त्येव न संशयः ॥

उमोवाच

भगवन् मानुषाः केचिन्निरपत्याः सुदुःखिताः ।  
यतन्तो न लभन्त्येव अपत्यानि यतस्ततः ॥  
केन कर्मविपाकेन तन्मे शंसितुमर्हसि ॥

श्रीमहेश्वर उवाच

ये पुरा मनुजा देवि सर्वप्राणिषु निर्दयाः ।  
घ्नन्ति बालांश्च भुञ्जन्ते मृगाणां पक्षिणामपि ॥  
गुरुविद्वेषिणश्चैव परपुत्राभ्यसूयकाः ।  
पितृपूजां न कुर्वन्ति यथोक्तां चाष्टकादिभिः ॥  
एवंयुक्तसमाचाराः पुनर्जन्मनि शोभने ।  
मानुष्यं सुचिरात् प्राप्य निरपत्या भवन्ति ते ।  
पुत्रशोकयुताश्चापि नास्ति तत्र विचारणा ॥

उमोवाच

भगवन् मानुषाः केचित् प्रदृश्यन्ते सुदुःखिताः ।  
उद्वेगवासनिरताः सोद्वेगाश्च यतव्रताः ॥  
नित्यं शोकसमाविष्टा दुर्गताश्च तथैव च ।  
केन कर्मविपाकेन तन्मे शंसितुमर्हसि ॥

श्रीमहेश्वर उवाच

ये पुरा मनुजा नित्यमुत्कोचनपरायणाः ।  
भीषयन्ति परान् नित्यं विकुर्वन्ति तथैव च ॥  
श्रृणुवृत्तिकराश्चैव दरिद्रेभ्यो यथेष्टतः ।  
ये श्वभिः क्रीडमानाश्च त्रासयन्ति वने मृगान् ।  
प्राणिहिंसां तथा देवि कुर्वन्ति च यतस्ततः ॥  
येषां गृहेषु वै श्वानः त्रासयन्ति वृथा नरान् ॥  
एवंयुक्तसमाचाराः कालधर्मगताः पुनः ।  
पीडिता यमदण्डेन निरयस्थाश्चिरं प्रिये ॥  
कथंचित् प्राप्य मानुष्यं तत्र ते दुःखसंयुताः ॥  
कुदेशे दुःखभूयिष्ठे व्याघातशतसंकुले ।  
जायन्ते तत्र शोचन्तः सोद्वेगाश्च यतस्ततः ॥

उमोवाच

भगवन् भगनेत्रघ्न मानुषेषु च केचन ।  
क्लीबा नपुंसकाश्चैव दृश्यन्ते षण्डकास्तथा ॥  
नीचकर्मरता नीचा नीचसख्यास्तथा भुवि ।  
केन कर्मविपाकेन तन्मे शंसितुमर्हसि ॥

श्रीमहेश्वर उवाच

तदहं ते प्रवक्ष्यामि शृणु कल्याणि कारणम् ।  
ये पुरा मनुजा भूत्वा घोरकर्मरतास्तथा ।  
पशुपुंस्त्वोपघातेन जीवन्ति च रमन्ति च ॥  
एवंयुक्तसमाचाराः कालधर्म गतास्तु ते ॥  
दण्डिता यमदण्डेन निरयस्थाश्चिरं प्रिये ॥

यदि चेन्मानुषं जन्म लभेरंस्ते तथाविधाः ।  
 क्लीबा वर्षवराश्चैव षण्डकाश्च भवन्ति ते ॥  
 स्त्रीणामपि तथा देवि यथा पुंसां तु कर्मजम् ।  
 इति ते कथितं देवि भूयः श्रोतुं किमिच्छसि ॥  
 [ उमामहेश्वरमवादे विभिन्नमहर्षपूर्णविषयाणां विवेचनम् ]

उमोवाच

भगवन् देवदेवेश प्रमदा विधवा भृशम् ।  
 दृश्यन्ते मानुषे लोके सर्वकल्याणवर्जिताः ॥  
 केन कर्मविपाकेन तन्मे शंसितुमर्हसि ।

श्रीमहेश्वर उवाच

याः पुरा मनुजा देवि बुद्धिमोहसमन्विताः ।  
 कुटुम्बं तत्र वै पत्युर्नाशयन्ति वृथा तथा ॥  
 विषदाश्चाग्निदाश्चैव पतीन् प्रति सुनिर्दयाः ।  
 अन्यासां हि पतीन् यान्ति स्वपतीन् द्वेष्यकारणात् ॥  
 पवयुक्तसमाचारा यमलोके सुदण्डिताः ॥  
 निरयस्थाश्चिरं कालं कथंचित् प्राप्य मानुषम् ॥  
 तत्र ता भोगरहिता विधवाश्च भवन्ति वै ॥

उमोवाच

भगवन् देवदेवेश मानुषेष्वेव केचन ।  
 दासभूताः प्रदृश्यन्ते सर्वकर्मपरा भृशम् ॥  
 आघातभर्त्सनसहाः पीड्यमानाश्च सर्वशः ।  
 केन कर्मविपाकेन तन्मे शंसितुमर्हसि ॥

श्रीमहेश्वर उवाच

तदहं ते प्रवक्ष्यामि शृणु कल्याणि कारणम् ॥  
 ये पुरा मनुजा देवि परेषां वित्तहारकाः ॥  
 ऋणवृद्धिकरं क्रौर्यान्न्यासदत्तं तथैव च ।  
 निक्षेपकारणाद् दत्तपरद्रव्यापहारिणः ॥  
 प्रमादाद् विस्मृतं नष्टं परेषां धनहारकाः ।  
 वधबन्धपरिक्लेशैर्दासत्वं कुर्वते परान् ॥  
 तादृशा मरणं प्राप्ता दण्डिता यमशासनैः ।  
 कथंचित् प्राप्य मानुष्यं तत्र ते देवि सर्वथा ॥  
 दासभूता भविष्यन्ति जन्मप्रभृति मानवाः ॥  
 तेषां कर्माणि कुर्वन्ति येषां ते धनहारकाः ।  
 आसमाप्तेः स्वपापस्य कुर्वन्तीति विनिश्चयः ॥  
 पशुभूतास्तथा चान्ये भवन्ति धनहारकाः ।  
 तत् तथा क्षीयते कर्म तेषां पूर्वापराधजम् ॥  
 किंतु मोक्षविधिस्तेषां सर्वथा तत्प्रसादनम् ।  
 अयथावन्मोक्षकामः पुनर्जन्मनि वेप्यते ॥  
 मोक्षकामी यथान्यायं कुर्वन् कर्माणि सर्वशः ।  
 भर्तुः प्रसादमाकाङ्क्षेदायासान् सर्वथा सहन् ॥  
 प्रीतिपूर्वं तु यो भर्त्रा मुक्तो मुक्तः स पावनः ।  
 तथाभूतान् कर्मकरान् सदा संतोषयेत् पतिः ॥

यथार्हं कारयेत् कर्म दण्डं कारणतः क्षिपेत् ।  
 वृद्धान् बालांस्तथा क्षीणान् पालयन् धर्ममाप्नुयात् ॥  
 इति ते कथितं देवि भूयः श्रोतुं किमिच्छसि ॥

उमोवाच

भगवन् भुवि मर्त्यानां दण्डितानां नरेश्वरैः ।  
 दण्डेनैव कृतेनेह पापनाशो भवेन्न वा ॥  
 एतन्मया संशयितं तद् भवांश्छेत्तुमर्हति ॥

श्रीमहेश्वर उवाच

स्थाने संशयितं देवि शृणु तत्त्वं समाहिता ॥  
 ये नृपैर्दण्डिता भूमावपराधापदेशतः ।  
 यमलोके न दण्ड्यन्ते तत्र ते यमदण्डनैः ॥  
 अदण्डिता वा ये तथ्या मिथ्या वा दण्डिता भुवि ।  
 तान् यमो दण्डयत्येव स हि वेद कृताकृतम् ॥  
 नातिक्रमेद् यमं कश्चित् कर्म कृत्वेह मानुषः ।  
 राजा यमश्च कुर्वाते दण्डमात्रं तु शोभने ॥  
 नास्ति कर्मफलच्छेत्ता कश्चिल्लोकत्रयेऽपि च ।  
 इति ते कथितं सर्वं निर्विशङ्का भव प्रिये ॥

उमोवाच

किमर्थं दुष्कृतं कृत्वा मानुषा भुवि नित्यशः ।  
 पुनस्तत्कर्मनाशाय प्रायश्चित्तानि कुर्वते ॥  
 सर्वपापहरं चेति हयमेधं वदन्ति च ।  
 प्रायश्चित्तानि चान्यानि पापनाशाय कुर्वते ॥  
 तस्मान्मया संशयितं त्वं तच्छेत्तुमिहार्हसि ।

श्रीमहेश्वर उवाच

स्थाने संशयितं देवि शृणु तत्त्वं समाहिता ।  
 संशयो हि महानेव पूर्वेषां च मनीषिणाम् ॥  
 द्विधा तु क्रियते पापं सद्भिश्चासद्भिरेव च ।  
 अभिसंधाय वा नित्यमन्यथा वा यदृच्छया ॥  
 केवलं चाभिसंधाय संरम्भाच्च करोति यत् ।  
 कर्मणस्तस्य नाशस्तु न कथंचन विद्यते ॥  
 अभिसंधिकृतस्यैव नैव नाशोऽस्ति कर्मणः ।  
 अश्वमेधसहस्रैश्च प्रायश्चित्तशतैरपि ॥  
 अन्यथा यत् कृतं पापं प्रमादाद् वा यदृच्छया ।  
 प्रायश्चित्ताश्वमेधाभ्यां श्रेयसा तत्प्रणश्यति ॥  
 विद्वद्येवं पापके कार्यं निर्विशङ्का भव प्रिये ।  
 इति ते कथितं देवि भूयः श्रोतुं किमिच्छसि ॥

उमोवाच

भगवन् देवदेवेश मानुषाश्चेतरा अपि ।  
 म्रियन्ते मानुषा लोके कारणाकारणादपि ॥  
 केन कर्मविपाकेन तन्मे शंसितुमर्हसि ॥



श्रीमहेश्वर उवाच

ये पुरा मनुजा देवि कारणाकारणादपि ।  
यथासुभिर्वियुज्यन्ते प्राणिनः प्राणिनिर्दयाः ॥  
तथैव ते प्राप्नुवन्ति यथैवात्मकृतं फलम् ।  
विषदास्तु विषेणैव शस्त्रैः शस्त्रेण घातकाः ॥  
इति सत्यं प्रजानीहि लोके तत्र विधिं प्रति ।  
कर्मकर्ता नरोऽभोक्ता स नास्तिदिवि वा भुवि ।  
न शक्यं कर्म चाभोक्तुं सदेवासुरमानुषैः ॥  
कर्मणा ग्रथितो लोक आदिप्रभृति वर्तते ।  
एतदुद्देशतः प्रोक्तं कर्मपाकफलं प्रति ॥  
यदन्यच्च मया नोक्तं यस्मिन्ते कर्मसंग्रहे ।  
बुद्धितर्केण तत् सर्वं तथा वेदितुमर्हसि ॥  
कथितं श्रोतुकामाया भूयः श्रोतुं किमिच्छसि ॥

उमोवाच

भगवन् भगनेत्रघ्न मानुषाणां विचेष्टितम् ।  
सर्वमात्मकृतं चेति श्रुतं मे भगवन्मतम् ॥  
लोके ग्रहकृतं सर्वं मत्वा कर्म शुभाशुभम् ।  
तदेव ग्रहनक्षत्रं प्रायशः पर्युपासते ॥  
एष मे संशयो देव तं मे त्वं छेत्तुमर्हसि ।

श्रीमहेश्वर उवाच

स्थाने संशयितं देवि शृणु तत्त्वविनिश्चयम् ॥  
नक्षत्राणि ग्रहाश्चैव शुभाशुभनिवेदकाः ।  
मानवानां महाभागे न तु कर्मकराः स्वयम् ॥  
प्रजानां तु हितार्थाय शुभाशुभविधिं प्रति ।  
अनागतमतिक्रान्तं ज्योतिश्चक्रेण बोध्यते ॥  
किंतु तत्र शुभं कर्म सुग्रहैस्तु निवेद्यते ।  
दुष्कृतस्याशुभैरेव समवायो भवेदिति ॥  
केवलं ग्रहनक्षत्रं न करोति शुभाशुभम् ।  
सर्वमात्मकृतं कर्म लोकवादो ग्रहा इति ॥

उमोवाच

भगवन् विविधं कर्म कृत्वा जन्तुः शुभाशुभम् ।  
किं तयोः पूर्वकतरं भुङ्क्ते जन्मान्तरे पुनः ॥  
एष मे संशयो देव तं मे त्वं छेत्तुमर्हसि ।

श्रीमहेश्वर उवाच

स्थाने संशयितं देवि तत् ते वक्ष्यामि तत्त्वतः ॥  
अशुभं पूर्वमित्याहुरपरे शुभमित्यपि ।  
मिथ्या तदुभयं प्रोक्तं केवलं तद् ब्रवीमि ते ॥  
भुञ्जानाश्चापि दृश्यन्ते क्रमशो भुवि मानवाः ।  
ऋद्धिं हानिं सुखं दुःखं तत् सर्वमभयं भयम् ॥  
दुःखान्यनुभवन्त्याढ्या दरिद्राश्च सुखानि च ।  
यौगपद्याद्धि भुञ्जाना दृश्यन्ते लोकसाक्षिकम् ॥  
नरके स्वर्गलोके च न तथा संस्थितिः प्रिये ।

नित्यं दुःखं हि नरके स्वर्गे नित्यं सुखं तथा ॥  
तत्रापि सुमहद् भुक्त्वा पूर्वमल्पं पुनः शुभे ।  
एतत् ते सर्वमाख्यातं किं भूयः श्रोतुमिच्छसि ॥

उमोवाच

भगवन् प्राणिनो लोके म्रियन्ते केन हेतुना ।  
जाता जाता न तिष्ठन्ति तन्मे शंसितुमर्हसि ॥

श्रीमहेश्वर उवाच

तदहं ते प्रवक्ष्यामि शृणु सत्यं समाहिता ।  
आत्मा कर्मक्षयाद् देहं यथा मुञ्चति तच्छृणु ॥  
शरीरात्मसमाहारो जन्तुरित्यभिधीयते ।  
तत्रात्मानं नित्यमाहुरनित्यं क्षेत्रमुच्यते ॥  
एवं कालेन संक्रान्तं शरीरं जर्जरीकृतम् ।  
अकर्मयोग्यं संशीर्णं त्यक्त्वा देही ततो व्रजेत् ॥  
नित्यस्यानित्यसंत्यागाल्लोके तन्मरणं विदुः ।  
कालं नातिक्रमेरन् हि सदेवासुरमानवाः ॥  
यथाऽऽकाशे न तिष्ठेत् द्रव्यं किंचिदचेतनम् ।  
तथा धावति कालोऽयं क्षणं किंचित् तिष्ठति ॥  
स पुनर्जायतेऽन्यत्र शरीरं नवमाविशन् ।  
एवं लोकगतिर्नित्यमादिप्रभृति वर्तते ॥

उमोवाच

भगवन् प्राणिनो बाला दृश्यन्ते मरणं गताः ।  
अतिवृद्धाश्च जीवन्तो दृश्यन्ते चिरजीविनः ॥  
केवलं कालमरणं न प्रमाणं महेश्वर ।  
तस्मान्मे संशयं ब्रूहि प्राणिनां जीवकारणम् ॥

श्रीमहेश्वर उवाच

शृणु तत् कारणं देवि निर्णयस्त्वेक एव सः ।  
यावत् पूर्वकृतं कर्म तावज्जीवति मानवः ।  
तत्र कर्मवशाद् बाला म्रियन्ते कालसंक्षयात् ॥  
चिरं जीवन्ति वृद्धाश्च तथा कर्मप्रमाणतः ।  
इति ते कथितं देवि निर्विशङ्का भव प्रिये ॥

उमोवाच

भगवन् केन वृत्तेन भवन्ति चिरजीविनः ।  
अल्पायुषो नराः केन तन्मे शंसितुमर्हसि ॥

श्रीमहेश्वर उवाच

शृणु तत् सर्वमखिलं गुह्यं पथ्यतरं नृणाम् ।  
येन वृत्तेन सम्पन्ना भवन्ति चिरजीविनः ॥  
अहिंसा सत्यवचनमक्रोधः क्षान्तिरार्जवम् ।  
गुरुणां नित्यशुश्रूषा वृद्धानामपि पूजनम् ॥  
शौचादकार्यसंत्यागः सदा पथ्यस्य भोजनम् ।  
एवमादिगुणं वृत्तं नराणां दीर्घजीविनाम् ॥  
तपसा ब्रह्मचर्येण रसायननिषेवणात् ।  
उदग्रसत्त्वा बलिनो भवन्ति चिरजीविनः ॥

स्वर्गे वा मानुषे वापि चिरं तिष्ठन्ति धार्मिकाः ॥  
 अपरे पापकर्माणः प्रायशोऽनृतवादिनः ।  
 हिंसाप्रिया गुरुद्विष्टा निष्क्रियाः शौचवर्जिताः ॥  
 नास्तिका घोरकर्माणः सततं मांसपात्रपाः ।  
 पापाचारा गुरुद्विष्टाः कोपनाः कलहप्रियाः ॥  
 एवमेवाशुभाचारास्तिष्ठन्ति निरये चिरम् ।  
 तिर्यग्योनौ तथात्यन्तमल्पास्तिष्ठन्ति मानवाः ॥  
 तस्मादल्पायुषो मर्त्यास्तादृशाः सम्भवन्ति ते ॥  
 अगम्यदेशगमनादपथ्यानां च भोजनात् ।  
 आयुःक्षयो भवेन्नृणामायुःक्षयकरा हि ते ॥  
 भवन्त्यल्पायुषस्तैस्तैरन्यथा चिरजीविनः ।  
 एतत् ते कथितं सर्वं भूयः श्रोतुं किमिच्छसि ॥

उमोवाच

देवदेव महादेव श्रुतं मे भगवन्निदम् ।  
 आत्मनो जातिसम्बन्धं ब्रूहि स्त्रीपुरुषान्तरे ॥  
 स्त्रीप्राणः पुरुषप्राण एकः स पृथगेव वा ।  
 एष मे संशयो देव तं मे छेतुं त्वमर्हसि ॥

श्रीमहेश्वर उवाच

निर्विकारः सदैवात्मा स्त्रीत्वं पुंस्त्वं न चात्मनि ।  
 कर्मप्रकारेण तथा जात्यां जात्यां प्रजायते ॥  
 कृत्वा तु पौरुषं कर्म स्त्री पुमानपि जायते ।  
 स्त्रीभावयुक् पुमान् कृत्वा कर्मणा प्रमदा भवेत् ॥

उमोवाच

भगवन् सर्वलोकेश कर्मात्मा न करोति चेत् ।  
 कोऽन्यः कर्मकरो देहे तन्मे त्वं वक्तुमर्हसि ॥

श्रीमहेश्वर उवाच

शृणु भामिनि कर्तारमात्मा हि न च कर्मकृत् ।  
 प्रकृत्या गुणयुक्तेन क्रियते कर्म नित्यशः ॥  
 शरीरं प्राणिनां लोके यथा पित्तकफानिलैः ।  
 व्याप्तमेभिस्त्रिभिर्दोषैस्तथा व्याप्तं त्रिभिर्गुणैः ॥  
 सत्त्वं रजस्तमश्चैव गुणास्त्वेते शरीरिणः ।  
 प्रकाशात्मकमेतेषां सत्त्वं सततमिष्यते ॥  
 रजो दुःखात्मकं तत्र तमो मोहात्मकं स्मृतम् ।  
 त्रिभिरेतैर्गुणैर्युक्तं लोके कर्म प्रवर्तते ॥  
 सत्यं प्राणिदया शौचं श्रेयः प्रीतिः क्षमा दमः ।  
 एवमादि तथान्यच्च कर्म सात्त्विकमुच्यते ॥  
 दाक्ष्यं कर्मपरत्वं च लोभो मोहो विधिं प्रति ।  
 कलत्रसङ्गो माधुर्यं नित्यमैश्वर्यलुब्धता ॥  
 रजसश्चोद्भवं चैतत् कर्म नानाविधं सदा ॥  
 अनृतं चैव पारुष्यं धृतिर्विद्वेषिता भृशम् ।  
 हिंसासत्यं च नास्तिक्यं निद्रालस्यभयानि च ॥  
 तमसश्चोद्भवं चैतत् कर्म पापयुतं तथा ॥

तस्माद् गुणमयः सर्वः कार्यारम्भः शुभाशुभः ।  
 तस्मादात्मानमव्यग्रं विद्वद्यकर्तारमव्ययम् ॥  
 सात्त्विकाः पुण्यलोकेषु राजसा मानुषे पदे ।  
 तिर्यग्योनौ च नरके तिष्ठेयुस्तामसा नयः ॥

उमोवाच

किमर्थमात्मा भिन्नेऽस्मिन् देहे शस्त्रेण वा हते ।  
 स्वयं प्रयास्यति तदा तन्मे शंसितुमर्हसि ॥

श्रीमहेश्वर उवाच

तदहं ते प्रवक्ष्यामि शृणु कल्याणि कारणम् ।  
 पतन्मैर्मापिकैश्चापि मुह्यन्ते सूक्ष्मबुद्धिभिः ॥  
 कर्मक्षये तु सम्प्राप्ते प्राणिनां जन्मधारिणाम् ।  
 उपद्रवो भवेद् देहे येन केनापि हेतुना ॥  
 तन्निमित्तं शरीरी तु शरीरं प्राप्य संक्षयम् ।  
 अपयाति परित्यज्य ततः कर्मवशेन सः ॥  
 देहः क्षयति नैवात्मा वेदनाभिर्न चाल्यते ।  
 तिष्ठेत् कर्मफलं यावद् व्रजेत् कर्मक्षये पुनः ॥  
 आदिप्रभृति लोकेऽस्मिन्नेवमात्मगतिः स्मृता ।  
 एतत् ते कथितं देवि किं भूयः श्रोतुमिच्छसि ॥

[ प्राणिनां चतुर्भेदनिरूपणम् पूर्वजन्मस्मृतिरहस्यम्,

स्मृतस्य प्रत्यावर्तने स्वप्नदर्शन हेतुत्वम्, देव-  
 पुरुषार्थपुनर्जन्मनां विवेचनम् ]

उमोवाच

भगवन् देवदेवेश कर्मणैव शुभाशुभम् ।  
 यथायोगं फलं जन्तुः प्राप्नोतीति विनिश्चयः ॥  
 परेषां विप्रियं कुर्वन् यथा सम्प्राप्नुयाच्छुभम् ।  
 यदेतदस्मिन्नेद् देहे तन्मे शंसितुमर्हसि ॥

श्रीमहेश्वर उवाच

तदप्यस्ति महाभागे अभिसंधिबलान्नृणाम् ।  
 हितार्थं दुःखमन्येषां कृत्वा सुखमवाप्नुयात् ॥  
 दण्डयन् भर्त्सयन् राजा प्रजाः पुण्यमवाप्नुयात् ।  
 गुरुः संतर्जयजिघृष्यान् भर्ता भृत्यजनान् स्वकान् ॥  
 उन्मार्गप्रतिपन्नांश्च शास्ता धर्मफलं लभेत् ॥  
 चिकित्सकश्च दुःखानि जनयन् हितमाप्नुयात् ।  
 एवमन्ये सुमनसो हिंसकाः स्वर्गमाप्नुयुः ॥  
 एकस्मिन् निहते भद्रे बहवः सुखमाप्नुयुः ।  
 तस्मिन् हते भवेद् धर्मः कुत एव तु पातकम् ॥  
 अभिसंधेरजिह्मत्वाच्छुद्धे धर्मस्य गौरवात् ।  
 एतत् कृत्वा तु पापेभ्यो न दोषं प्राप्नुयुः कश्चित् ॥

उमोवाच

चतुर्विधानां जन्तूनां कथं ज्ञानमिह स्मृतम् ।  
 कृत्रिमं तत्त्वभावं वा तन्मे शंसितुमर्हसि ॥

श्रीमहेश्वर उवाच

स्थावरं जङ्गमं चेति जगद् द्विविधमुच्यते ।  
चतस्रो योनयस्तत्र प्रजानां क्रमशो यथा ॥  
तेषामुद्भिदजा वृक्षा लतावलयश्च वीरुधः ।  
दंशयूकादयश्चान्ये स्वेदजाः कृमिजातयः ॥  
पक्षिणश्छिद्रकर्णाश्च प्राणिनस्त्वण्डजा मताः ।  
मृगव्यालमनुष्याश्च विद्धि तेषां जरायुजान् ॥  
एवं चतुर्विधां जातिमात्मा संसृत्य तिष्ठति ॥  
तथा भूम्यम्बुसंयोगाद् भवन्त्युद्भिदजाः प्रिये ।  
शीतोष्णयोस्तु संयोगाज्जायन्ते स्वेदजाः प्रिये ॥  
अण्डजाश्चापि जायन्ते संयोगात् क्लेदबीजयोः ।  
शुक्लशोणितसंयोगात् सम्भवन्ति जरायुजाः ॥  
जरायुजानां सर्वेषां मानुषं पदमुत्तमम् ॥  
अतः परं तमोत्पत्तिं शृणु देवि समाहिता ।  
द्विविधं हि तमो लोके शार्वरं देहजं तथा ॥  
ज्योतिर्मिश्रं तमो लोके नाशं गच्छति शार्वरम् ।  
देहजं तु तमो लोके तैः समस्तैर्न शाश्वतम् ॥  
तमसस्तस्य नाशार्थं नोपायमधिजग्मिवान् ।  
तपश्चचार विपुलं लोककर्ता पितामहः ॥  
चरतस्तु समुद्भूता वेदाः साक्षाः सहोत्तराः ।  
ताँल्लब्ध्वा मुमुदे ब्रह्मा लोकानां हितकाम्यया ॥  
देहजं तत् तमो घोरं वेदैरेव विनाशितम् ॥  
कार्याकार्यमिदं चेति वाच्यावाच्यमिदं त्विति ।  
यदि चेन्न भवेल्लोके श्रुतं चारित्र्यदैशिकम् ॥  
पशुभिर्निर्विशेषं तु चेष्टन्ते मानुषा अपि ॥  
यज्ञादीनां समारम्भः श्रुतेनैव विधीयते ।  
यज्ञस्य फलयोगेन देवलोकः समृद्धयते ॥  
प्रीतियुक्ताः पुनर्देवा मानुषाणां भवन्त्युत ।  
एवं नित्यं प्रवर्धन्ते रोदसी च परस्परम् ॥  
लोकसंधारणं तस्माच्छ्रुतमित्यवधारय ।  
ज्ञानाद् विशिष्टं जन्तूनां नास्ति लोकत्रयेऽपि च ॥  
सम्प्रगृह्य श्रुतं सर्वं कृतकृत्यो भवत्युत ।  
उपर्युपरि मर्त्यानां देववत् सम्प्रकाशते ॥  
कामं क्रोधं भयं दर्पमज्ञानं चैव बुद्धिजम् ।  
तच्छ्रुतं नुदति क्षिप्रं यथा वायुर्बलाहकान् ॥  
अल्पमात्रं कृतो धर्मो भवेज्ज्ञानवता महान् ।  
महानपि कृतो धर्मो ह्यज्ञानान्निष्फलो भवेत् ॥

उमोवाच

भगवन् मानुषाः केचिज्जातिसरणसंयुताः ।  
किमर्थमभिजायन्ते जानन्तः पौर्वदैहिकम् ॥

ये मृताः सहसा मर्त्या जायन्ते सहसा पुनः ।  
तेषां पौराणिकोऽभ्यासः कंचित् कालं हि तिष्ठति ॥  
तस्माज्जातिसरा लोके जायन्ते बोधसंयुताः ।  
तेषां विवर्धतां संज्ञा स्वप्नवत् सा प्रणश्यति ॥  
परलोकस्य चास्तित्वे मूढानां कारणं त्विदम् ॥

उमोवाच

भगवन् मानुषाः केचिन्मृता भूत्वापि सम्प्रति ।  
निवर्तमाना दृश्यन्ते देहेष्वेव पुनर्नराः ॥

श्रीमहेश्वर उवाच

तदहं ते प्रवक्ष्यामि कारणं शृणु शोभने ॥  
प्राणैर्वियुज्यमानानां बहुत्वात् प्राणिनां क्षये ।  
तथैव नामसामान्याद् यमदूता नृणां प्रति ॥  
ब्रह्मन्ति ते कचिन्मोहादन्यं मर्त्यं तु धार्मिकाः ।  
निर्विकारं हि तत् सर्वं यमो वेद कृताकृतम् ॥  
तस्मात् संयमनं प्राप्य यमेनैकेन मोक्षिताः ।  
पुनरेवं निवर्तन्ते शेषं भोक्तुं स्वकर्मणः ॥  
स्वकर्मण्यसमाप्ते तु निवर्तन्ते हि मानवाः ॥

उमोवाच

भगवद् सुप्तमात्रेण प्राणिनां स्वप्नदर्शनम् ।  
किं तत् स्वभावमन्यद् वा तन्मे शंसितुमर्हसि ॥

श्रीमहेश्वर उवाच

सुप्तानां तु मनश्चेष्टा स्वप्न इत्यभिधीयते ।  
अनागतमतिक्रान्तं पश्यते संचरन्मनः ॥  
निमित्तं च भवेत् तस्मात् प्राणिनां स्वप्नदर्शनम् ।  
पतत् ते कथितं देवि भूयः श्रोतुं किमिच्छसि ॥

उमोवाच

भगवन् सर्वभूतेश लोके कर्मक्रियापथे ।  
दैवात् प्रवर्तते सर्वमिति केचिद् व्यवस्थिताः ॥  
अपरे चेष्टया चेति दृष्ट्वा प्रत्यक्षतः क्रियाम् ।  
पक्षभेदे द्विधा चास्मिन् संशयस्थं मनो मम ॥  
तत्त्वं वद महादेव श्रोतुं कौतूहलं हि मे ॥

श्रीमहेश्वर उवाच

तदहं ते प्रवक्ष्यामि शृणु तत्त्वं समाहिता ।  
लक्ष्यते द्विविधं कर्म मानुषेष्वेव तच्छृणु ।  
पुराकृतं तयोरेकमैहिकं त्वितरत् तथा ॥  
लौकिकं तु प्रवक्ष्यामि दैवमानुषनिर्मितम् ।  
कृषौ तु दृश्यते कर्म कर्षणं वपनं तथा ॥  
रोपणं चैव लवनं यच्चान्यत् पौरुषं स्मृतम् ।  
दैवादसिद्धिश्च भवेद् दुष्कृतं चास्ति पौरुषे ॥

रोपणं चैव लवनं यच्चान्यत् पौरुषं स्मृतम् ॥  
 काले वृष्टिः सुवापं च प्ररोहः पंक्तिरेव च ।  
 एवमादि तु यच्चान्यत् तद् दैवतमिति स्मृतम् ॥  
 पञ्चभूतस्थितिश्चैव ज्योतिषामयनं तथा ।  
 अबुद्धिगम्यं यन्मर्त्यैर्हेतुभिर्वा न विद्यते ॥  
 तादृशं कारणं दैवं शुभं वा यदि वेतरत् ।  
 यादृशं चात्मना शक्यं तत् पौरुषमिति स्मृतम् ॥  
 केवलं फलनिष्पत्तिरेकेन तु न शक्यते ।  
 पौरुषेणैव दैवेन युगपद् प्रथितं प्रिये ॥  
 तयोः समाहितं कर्म शीतोष्णं युगपत् तथा ।  
 पौरुषं तु तयोः पूर्वमारब्धव्यं विजानता ॥  
 आत्मना तु न शक्यं हि तथा कीर्तिमवाप्नुयात् ॥  
 खननान्मथनाल्लोके जलाग्निप्रापणं तथा ।  
 तथा पुरुषकारे तु दैवसम्पत् समाहिता ॥  
 नरस्याकुर्वतः कर्म दैवसम्पन्नं लभ्यते ।  
 तस्मात् सर्वसमारम्भो दैवमानुषनिर्मितः ॥

उमोवाच

भगवन् सर्वलोकेश लोकनाथ वृषध्वज ।  
 नास्त्यात्मा कर्मभोकेति मृतो जन्तुर्न जायते ॥  
 स्वभावाज्जायते सर्वं यथा वृक्षफलं तथा ।  
 यथोर्मयः सम्भवन्ति तथैव जगदाकृतिः ॥  
 तपोदानानि यत् कर्म तत्र तद् दृश्यते वृथा ।  
 नास्ति पौनर्भवं जन्म इति केचिद् व्यवस्थिताः ॥  
 परोक्षवचनं श्रुत्वा न प्रत्यक्षस्य दर्शनात् ।  
 तत् सर्वं नास्ति नास्तीति संशयस्थास्तथा परे ॥  
 पक्षभेदान्तरे चास्मिन्स्तरत्वं मे वक्तुमर्हसि ।  
 उक्तं भगवता यत् तु तत् तु लोकस्य संस्थितिः ॥

नारद उवाच

प्रश्नमेतत् तु पृच्छन्त्या रुद्राण्या परिषत् तदा ।  
 कौतूहलयुता श्रोतुं समाहितमनाभवत् ॥

श्रीमहेश्वर उवाच

नैतदस्ति महाभागे यद् वदन्तीह नास्तिकाः ।  
 एतदेवाभिशास्तानां श्रुतविद्वेषिणां मतम् ॥  
 सर्वमर्थं श्रुतं दृष्टं यत् प्रागुक्तं मया तव ।  
 तदाप्रभृति मर्त्यानां श्रुतमाश्रित्य पण्डिताः ॥  
 कामान् संछिद्य परिधान् धृत्या वै परमासनाः ।  
 अभियान्त्येव ते स्वर्गं पश्यन्तः कर्मणः फलम् ॥  
 एवं श्रद्धाभवं लोके परतः सुमहत् फलम् ।  
 बुद्धिः श्रद्धा च विनयः करणानि हितैषिणाम् ॥  
 तस्मात् स्वर्गाभिगन्तारः कतिचित् त्वभवन् नराः ।  
 अन्ये करणहीनत्वाद्वास्तिक्यं भावमाश्रिताः ॥  
 श्रुतविद्वेषिणो पूर्वा नास्तिका इदमिदमिदम् ॥

निष्क्रियास्तु निरन्नादाः पतन्त्येवाधमां गतिम् ॥  
 नास्त्यस्तीति पुनर्जन्म कवयोऽप्यत्र मोहिताः ।  
 नाधिगच्छन्ति तन्नित्यं हेतुवादशतैरपि ॥  
 एषा ब्रह्मकृता माया दुर्विज्ञेया सुरासुरैः ।  
 किं पुनर्मानवैर्लोके ज्ञातुकामैः कुबुद्धिभिः ॥  
 केवलं श्रद्धया देवि श्रुतिमात्रनिविष्टया ।  
 ततोऽस्तीत्येव मन्तव्यं तथा हितमवाप्नुयात् ॥  
 दैवगुह्येषु चान्येषु हेतुर्देवि निरर्थकः ।  
 बधिरान्धवदेवात्र वर्तितव्यं हितैषिणा ॥  
 एतत् ते कथितं देवि ऋषिगुह्यं प्रजाहितम् ॥

[ यमलोकस्य तन्मार्गाणां च वर्णनम्, दुष्कर्मिणां  
 नरकयातनानां कर्मानुसारेण विभिन्नयोनिषु  
 तज्जन्मनां चोल्लेखः ]

उमोवाच

भगवन् सर्वलोकेश त्रिपुरार्दन शङ्कर ।  
 कीदृशा यमदण्डास्ते कीदृशाः परिचारकाः ॥  
 कथं मृतास्ते गच्छन्ति प्राणिनो यमसादनम् ।  
 कीदृशं भवनं तस्य कथं दण्डयति प्रजाः ॥  
 एतत् सर्वं महादेव श्रोतुमिच्छाम्यहं प्रभो ॥

श्रीमहेश्वर उवाच

शृणु कल्याणि तत् सर्वं यत् ते देवि मनःप्रियम् ।  
 दक्षिणस्यां दिशि शुभे यमस्य सदनं महत् ॥  
 विचित्रं रमणीयं च नानाभावसमन्वितम् ।  
 पितृभिः प्रेतसंघैश्च यमदुनैश्च संततम् ॥  
 प्राणिसंघैश्च बहुभिः कर्मवश्यैश्च पूरितम् ।  
 तत्रास्ते दण्डयन् नित्यं यमो लोकहिते रतः ॥  
 मायया सततं वेत्ति प्राणिनां यच्छुभाशुभम् ।  
 मायया संहरन्तत्र प्राणिसंघान् यतस्ततः ॥  
 तस्य मायामयाः पाशा न वेद्यन्ते सुरासुरैः ।  
 को हि मानुषमात्रस्तु देवस्य चरितं महत् ॥  
 एवं संवसतस्तस्य यमस्य परिचारकाः ।  
 गृहीत्वा संनयन्त्येव प्राणिनः क्षीणकर्मणः ॥  
 येन केनापदेशेन त्वपदेशस्तदुद्भवः ।  
 कर्मणा प्राणिनो लोके उत्तमाधममध्यमाः ॥  
 यथार्हं तान् समादाय नयन्ति यमसादनम् ।  
 धार्मिकानुत्तमान् विद्धि स्वर्गिणस्ते यथामराः ॥  
 नृषु जन्म लभन्ते ये कर्मणा मध्यमाः स्मृताः ।  
 तिर्यङ्मूर्खकगन्तारो ह्यधमास्ते नराधमाः ॥  
 पन्थानस्त्रिविधा दृष्टाः सर्वेषां गतजीविनाम् ।  
 रमणीयं निराबाधं दुर्दर्शमिति नामतः ॥  
 रमणीयं तु यन्मार्गं पताकाध्वजसंकुलम् ।  
 धूपितं सितसम्पुष्पं पुष्पमालाभिसंकुलम् ॥

मनोहरं सुखस्पर्शं गच्छतामेव तद् भवेत् ।  
 निराबाधं यथालोकं सुप्रशस्तं कृतं भवेत् ॥  
 तृतीयं यत् तु दुर्दर्शं दुर्गन्धि तमसा वृतम् ।  
 परुषं शर्कराकीर्णं श्वदंष्ट्रावहुलं भृशम् ॥  
 कृमिकीटसमाकीर्णं भजतामतिदुर्गमम् ।  
 मार्गैरेवं त्रिभिर्नित्यमुत्तमाधममध्यमान् ॥  
 संनयन्ति यथा काले तन्मे शृणु शुचिस्मिते ।  
 उत्तमानन्तकाले तु यमदूताः सुसंवृताः ।  
 नयन्ति सुखमादाय रमणीयपथेन वै ॥  
 मध्यमान् योधवेपेण मध्यमेन पथा तथा ॥  
 चण्डालवेषास्त्वधमान् गृहीत्वा भर्त्सतर्जनैः ।  
 आकर्षन्तस्तथा पाशैर्दुर्दर्शनं नयन्ति तान् ॥  
 त्रिविधानेवमादाय नयन्ति यमसादनम् ॥  
 धर्मासनगतं दक्षं भ्राजमानं स्वतेजसा ।  
 लोकपालं सभाध्यक्षं तथैव परिषद्गतम् ॥  
 दर्शयन्ति महाभागे यामिकास्तं निवेद्य ते ।  
 पूजयन् दण्डयन् कांश्चित् तेषां शृण्वञ्शुभाशुभम् ।  
 व्यावृत्तो बहुसाहस्रैस्तत्रास्ते सततं यमः ॥  
 गतानां तु यमस्तेषामुत्तमानभिपूजयेत् ।  
 अभिसंगृह्य विधिवत् पृष्ट्वा स्वागतकौशलम् ॥  
 प्रस्तुत्य तत् कृतं तेषां लोकं संदिशते यमः ॥  
 यमेनैवमनुज्ञाता यान्ति पश्चात् त्रिविष्टपम् ॥  
 मध्यमानां यमस्तेषां श्रुत्वा कर्म यथातथम् ।  
 जायन्तां मानुषेष्वेव इति संदिशते च तान् ॥  
 अधमान् पाशसंयुक्तान् यमो नावेक्षते गतान् ।  
 यमस्य पुरुषा घोराश्चण्डालसमदर्शनाः ॥  
 यातनाः प्रापयन्त्येतान् लोकपालस्य शासनात् ॥  
 भिन्दन्तश्च तुदन्तश्च प्रकर्षन्तो यतस्ततः ।  
 क्रोशन्तः पातयन्त्येतान् मिथो गर्तेष्ववाङ्मुखान् ॥  
 संयामिन्यः शिलाश्चैषां पतन्ति शिरसि प्रिये ।  
 अयोमुखाः कङ्कवला भक्षयन्ति सुदारुणाः ॥  
 असिपत्रवने घोरे चारयन्ति तथा परान् ।  
 तीक्ष्णदंष्ट्रास्तथा श्वानः कांश्चित् तत्र ह्यदन्ति वै ॥  
 तत्र वैतरणी नाम नदी ग्राहसमाकुला ।  
 दुष्प्रवेशा च घोरा च मूत्रशोणितवाहिनी ॥  
 तस्यां सम्मज्जयन्त्येते तृषितान् पाययन्ति तान् ।  
 आरोपयन्ति वै कांश्चित् तत्र कण्टकशल्मलीम् ॥  
 यन्त्रचक्रेषु तिलवत् पीडयन्ते तत्र केचन ।  
 अङ्गारेषु च दहन्ते तथा दुष्कृतकारिणः ॥  
 कुम्भीपाकेषु पच्यन्ते पच्यन्ते सिकतासु वै ।  
 पाटयन्ते तरुवच्छलैः पापिनः क्रकचादिभिः ॥  
 भिद्यन्ते भागशः शूलैस्तुद्यन्ते सूक्ष्मसूचिभिः ॥  
 एवं त्वया कृतो दोषस्तदर्थं दण्डनं त्विति ।

वाचैवं घोषयन्ति स्म दण्डमानाः समन्ततः ॥  
 एवं ने यातनां प्राप्य शरीरैर्यातनाशयैः ।  
 प्रसहन्तश्च तद् दुःखं स्मरन्तः स्वापराधजम् ॥  
 क्रोशन्तश्च रुदन्तश्च न मुच्यन्ते कथंचन ।  
 स्मरन्तन्तत्र तप्यन्ते पापमात्मकृतं भृशम् ॥  
 एवं बहुविधा दण्डा भुज्यन्ते पापकारिभिः ।  
 यातनाभिश्च पच्यन्ते नरकेषु पुनः पुनः ॥  
 अपरे यातनाभुक्त्वा मुच्यन्ते तत्र किल्बिषात् ॥  
 पापदोषक्षयकरा यातना संस्मृता नृणाम् ।  
 बहु तप्तं यथा लोहममलं तत् तथा भवेत् ॥

उभोवाच

भगवंस्ते कथं तत्र दण्डयन्ते नरकेषु वै ।  
 कति ते नरका घोराः कीदृशास्ते महेश्वर ॥

श्रीमहेश्वर उवाच

शृणु भामिनि तत् सर्वं पञ्चैते नरकाः स्मृताः ।  
 भूमेरधस्ताद् विहिता घोरा दुष्कृतकर्मणाम् ॥  
 प्रथमं रौरवं नाम शतयोजनमायतम् ।  
 तावन्प्रमाणविस्तीर्णं तामसं पापपीडितम् ॥  
 भृशं दुर्गन्धि परुषं कृमिभिर्दोषैर्युतम् ।  
 अतिघोरमनिर्देश्यं प्रतिकूलं ततस्ततः ॥  
 ते चिरं तत्र तिष्ठन्ति न तत्र शयनासने ।  
 कृमिभिर्भक्ष्यमाणाश्च विष्टागन्धसमायुताः ॥  
 एवं प्रमाणमुद्विष्टा यावत् तिष्ठन्ति तत्र ते ।  
 यातनाभ्यो दशगुणं नरके दुःखमिष्यते ॥  
 तत्र चात्यन्तिकं दुःखमिष्यते च शुभेक्षणे ।  
 क्रोशन्तश्च रुदन्तश्च वेदनास्तत्र भुञ्जते ॥  
 भ्रमन्ति दुःखमोक्षार्थं ज्ञाता कश्चिन्न विद्यते ।  
 दुःखस्यान्तरमात्रं तु ज्ञानं वा न च लभ्यते ॥  
 महारौरवसंज्ञं तु द्वितीयं नरकं प्रिये ।  
 तस्माद् द्विगुणितं विद्विमाने दुःखे च रौरवात् ॥  
 तृतीयं नरकं तत्र कण्टकावनसंक्षितम् ।  
 ततो द्विगुणितं तच्च पूर्वाभ्यां दुःखमानयोः ॥  
 महापातकसंयुक्ता घोरास्तस्मिन् विशन्ति हि ॥  
 अग्निकुण्डमिति ख्यातं चतुर्थं नरकं प्रिये ।  
 एतद् द्विगुणितं तस्माद् यथानिष्टसुखं तथा ॥  
 ततो दुःखं हि सुमहदमानुषमिति स्मृतम् ।  
 भुञ्जते तत्र तत्रैव दुःखं दुष्कृतकारिणः ॥  
 पञ्चकष्टमिति ख्यातं नरकं पञ्चमं प्रिये ।  
 तत्र दुःखमनिर्देश्यं महाघोरं यथातथम् ॥  
 पञ्चेन्द्रियैरसह्यत्वात् पञ्चकष्टमिति स्मृतम् ।  
 भुञ्जते तत्र तत्रैव दुःखं दुष्कृतकारिणः ॥  
 अमानुषार्हजं दुःखं महाभूतैश्च भुज्यते ।  
 अतिघोरं चिरं कृत्वा महाभूतानि यान्ति तम् ॥



पञ्चकष्टेन हि समं नास्ति दुःखं तथा परम् ।  
दुःखस्थानमिति प्राहुः पञ्चकष्टमिति प्रिये ॥  
एवं त्वेतेषु तिष्ठन्ति प्राणिनो दुःखभागिनः ।  
अन्ये च नरकाः सन्त्यवीचिप्रमुखाः प्रिये ॥  
क्रोशन्तश्च रुदन्तश्च वेदनार्ता भृशतुराः ।  
केचिद् भ्रमन्तश्चेष्टन्ते केचिद् धावन्ति चातुराः ॥  
आधावन्तो निवार्यन्ते शूलहस्तैर्यतस्ततः ।  
रुजार्दितास्तृषायुक्ताः प्राणिनः पापकारिणः ॥  
यावत् पूर्वकृतं तावन्न मुच्यन्ते कथंचन ।  
कृमिभिर्भक्ष्यमाणाश्च वेदनार्तास्तृषान्विताः ॥  
संस्मरन्तः स्वकं पापं कृतमात्मापराधजम् ।  
शोचन्तस्तत्र तिष्ठन्ति यावत् पापक्षयं प्रिये ॥  
एवं भुक्त्वा तु नरकं मुच्यन्ते पापसंक्षयात् ॥

उमोवाच

भगवन् कति कालं ते तिष्ठन्ति नरकेषु वै ।  
एतद् वेदितुमिच्छामि तन्मे ब्रूहि महेश्वर ॥

श्रीमहेश्वर उवाच

शतवर्षसहस्राणामादि कृत्वा हि जन्तवः ।  
तिष्ठन्ति नरकावासाः प्रलयान्तमिति स्थितिः ॥

उमोवाच

भगवंस्तेषु के तत्र तिष्ठन्तीति वद प्रभो ॥

श्रीमहेश्वर उवाच

रौरवे शतसाहस्रं वर्षाणामिति संस्थितिः ।  
मानुष्यनाः कृतघ्नाश्च तथैवानृतवादिनः ॥  
द्वितीये द्विगुणं कालं पच्यन्ते तादृशा नराः ।  
महापातकयुक्तास्तु तृतीये दुःखमाप्नुयुः ॥  
चतुर्थे परितप्यन्ते यावद् युगविपर्ययः ॥  
सहन्तस्तादृशं घोरं पञ्चकष्टे तु यादृशम् ।  
तत्रास्य चिरदुःखस्य ह्यधोऽन्यान् विद्धि मानुषान् ॥  
एवं ते नरकान् भुक्त्वा तत्र क्षपितकल्मषाः ।  
नरकेभ्यो विमुक्ताश्च जायन्ते कृमिजातिषु ॥  
उद्भेदजेषु वा केचिद्वापि क्षीणकल्मषाः ।  
पुनरेव प्रजायन्ते मृगपक्षिषु शोभने ॥  
मृगपक्षिषु तद् भुक्त्वा लभन्ते मानुषं पदम् ॥

उमोवाच

नानाजातिषु केनैव जायन्ते पापकारिणः ॥

श्रीमहेश्वर उवाच

तदहं ते प्रवक्ष्यामि यत् त्वमिच्छसि शोभने ।  
सर्वदाऽऽत्मा कर्मवशो नानाजातिषु जायते ॥  
तच्च मांसप्रियो नित्यं काकगृध्रान् स संस्पृशेत् ।  
सुरापः सततं मर्त्यः सुकरत्वं व्रजेद् ध्रुवम् ॥  
अभक्ष्यभक्षणो मर्त्यः काकजातिषु जायते ।

आन्मज्जो यो नरः कोपात् प्रेतजातिषु तिष्ठति ॥  
पैशुन्यात् परिवादाच्च कुक्कुटत्वमवाप्नुयात् ।  
नास्तिकश्चैव यो मूर्खो मृगजार्तिं स गच्छति ॥  
हिंसाविहारस्तु नरः कृमिकीटेषु जायते ।  
अतिमानयुतो नित्यं प्रेत्य गर्दभतां व्रजेत् ॥  
अगम्यागमनाच्चैव परदारनिषेवणात् ।  
मूषिकत्वं व्रजेन्मर्त्यो नास्ति तत्र विचारणा ॥  
कृतघ्नो मित्रघाती च शृगालवृकजातिषु ।  
कृतघ्नः पुत्रघाती च स्थावरेष्वथ तिष्ठति ॥  
एवमाद्यशुभं कृत्वा नरा निरयगामिनः ।  
तां तां योनिं प्रपद्यन्ते स्वकृतस्यैव कारणात् ॥  
एवं जातिषु निर्देश्याः प्राणिनः पापकारिणः ।  
कथंचित् पुनरुत्पद्य लभन्ते मानुषं पदम् ॥  
बहुशश्चाग्निसंक्रान्तं लोहं शुचिमयं यथा ।  
बहुदुःखाभिसंतप्तस्तथाऽऽत्मा शोच्यते बलात् ॥  
तस्मात् सुदुर्लभं चेति विद्धि जन्मसु मानुषम् ॥

[ शुभाशुभमानसादित्रिविधकर्मणां स्वरूपफलयोर्मद्य-  
सेवनदोषस्य च वर्णनम्, आहारशुद्धेर्मांसभक्षणदोषस्य मांसा-  
भक्षणे लाभस्य जीवदयामहत्त्वस्य गुरुपूजाविधेरुपवासविधे-  
र्ब्रह्मचर्यपालनस्य तीर्थचर्यायाः सर्वसाधारणद्रव्य-  
दानपुण्यभ्याससुवर्णगोभूमिकन्याविद्यादानमाहात्म्यस्य पुण्य-  
तमदेशकालयोर्दत्तदानस्य धर्मस्य च निष्फलताया विविध-  
दानस्य लौकिकवैदिकयज्ञस्य देवपूजायाश्च निरूपणम् । ]

उमोवाच

श्रोतुं भूयोऽहमिच्छामि प्रजानां हितकारणात् ।  
शुभाशुभमिति प्रोक्तं कर्म स्वं स्वं समासतः ॥

श्रीमहेश्वर उवाच

तदहं ते प्रवक्ष्यामि तत् सर्वं शृणु शोभने ।  
सुकृतं दुष्कृतं चेति द्विविधं कर्मविस्तरम् ॥  
तयोर्यद् दुष्कृतं कर्म तच्च संजायते त्रिधा ।  
मनसा कर्मणा वाचा बुद्धिमोहसमुद्भवात् ॥  
मनःपूर्वं तु वा कर्म वर्तते वाङ्मयं ततः ।  
जायते वै क्रियायोगमनु चेष्टाक्रमः प्रिये ॥  
अभिद्रोहोऽभ्यसूया च परार्थेषु च स्पृहा ।  
धर्मकार्ये यदाश्रद्धा पापकर्मणि हर्षणम् ॥  
एवमाद्यशुभं कर्म मनसा पापमुच्यते ।  
अनृतं यच्च परहयमब्रह्म यच्च शंकरि ।  
असत्यं परिवादश्च पापमेतत् तु वाङ्मयम् ॥  
अगम्यागमनं चैव परदारनिषेवणम् ।  
वधवन्धपरिक्लेशैः परप्राणोपतापनम् ॥  
चौर्यं परेषां द्रव्याणां हरणं नाशनं तथा ।  
अभक्ष्यभक्षणं चैव व्यसनेष्वभिषङ्गता ॥

दर्पात् स्तम्भाभिमानाच्च परेषामुपतापनम् ।  
अकार्याणां च करणमशौचं पानसेवनम् ॥  
दौःशील्यं पापसम्पर्कं साहाय्यं पापकर्मणि ।  
अधर्म्यमयशस्यं च कार्यं तस्य निषेवणम् ॥  
एवमाद्यशुभं चान्यच्छारीरं पापमुच्यते ॥  
मानसाद् वाङ्मयं पापं विशिष्टमिति लक्ष्यते ।  
वाङ्मयादपि वै पापाच्छारीरं गण्यते बहु ॥  
एवं पापयुतं कर्म त्रिविधं पातयेन्नरम् ।  
परोपतापजननमत्यन्तं पातकं स्मृतम् ॥  
त्रिविधं तत् कृतं पापं कर्तारं पापकं नयेत् ।  
पातकं चापि यत् कर्म कर्मणा बुद्धिपूर्वकम् ॥  
सापदेशमवश्यं तु कर्तव्यमिति तत् कृतम् ।  
कथंचित् तत् कृतमपि कर्ता तेन न लिप्यते ॥

उमोवाच

भगवन् पापकं कर्म यथा कृत्वा न लिप्यते ॥

श्रीमद्देशर उवाच

यो नरोऽनपराधी च स्वात्मप्राणस्य रक्षणात् ।  
शत्रुमुद्यतशस्त्रं वा पूर्वं तेन हतोऽपि वा ॥  
प्रतिहन्यान्नरो हिंस्यान्न स पापेन लिप्यते ।  
चोरादधिकसंज्ञस्तस्तत्प्रतीकारचेष्टया ।  
यः प्रजघ्नन् नरो हन्यान्न स पापेन लिप्यते ॥  
ग्रामार्थं भर्तृपिण्डार्थं दीनानुग्रहकारणात् ।  
वधबन्धपरिक्लेशान् कुर्वन् पापात् प्रमुच्यते ॥  
दुर्भिक्षे चात्मवृत्त्यर्थमेकायनगतस्तथा ।  
अकार्यं वाप्यभक्ष्यं वा कृत्वा पापाच्च लिप्यते ॥  
केचिद्धसन्ति तत् पीत्वा प्रवदन्ति तथा परे ।  
नृत्यन्ति मुदिताः केचिद् गायन्ति च शुभाशुभान् ॥  
कलिं ते कुर्वन्तेऽभीष्टं प्रहरन्ति परस्परम् ।  
कचिद् धावन्ति सहसा प्रस्खलन्ति पतन्ति च ॥  
अयुक्तं बहु भाषन्ते यत्र कचन शोभने ।  
नग्ना विशिष्य गात्राणि नष्टज्ञाना इवासते ॥  
एवं बहुविधान् भावान् कुर्वन्ति भ्रान्तचेतनाः ।  
ये पिबन्ति महामोहं पानं पापयुता नराः ॥  
धृतिं लज्जां च बुद्धिं च पानं पीतं प्रणाशयेत् ।  
तस्मान्नराः सम्भवन्ति निर्लज्जा निरपन्नपाः ॥  
पानपस्तु सुरां पीत्वा तदा बुद्धिप्रणाशनात् ।  
कार्याकार्यस्य चाज्ञानाद् यथेष्टकरणात् स्वयम् ॥  
त्रिदुषामविधेयत्वात् पापमेवाभिपद्यते ॥  
परिभूतो भवेल्लोके मद्यपो मित्रभेदकः ।  
सर्वकालमशुद्धश्च सर्वभक्षस्तथा भवेत् ॥  
विनष्टो ज्ञानविद्धद्भ्यः सततं कलिभावगः ।  
परुषं कटुकं घोरं वाक्यं वदति सर्वशः ॥  
गुरुनतिवदेन्मत्तः परदारान् प्रधर्षयेत् ॥

संविदं कुरुते शौण्डैर्न शृणोति हितं कचित् ॥  
एवं बहुविधा दोषाः पानपे सन्ति शोभने ।  
केवलं नरकं यान्ति नास्ति तत्र विचारणा ॥  
तस्मात् तद्वर्जितं सद्भिः पानमात्महितैषिभिः ।  
यदि पानं न वर्जयेन् सन्तश्चारित्रकारणात् ।  
भवेदेतज्जगत् सर्वममर्यादं च निष्क्रियम् ॥  
तस्माद् बुद्धेर्हि रक्षार्थं सद्भिः पानं विवर्जितम् ।  
विधानं सुकृतस्यापि भूयः शृणु शुचिस्सिते ।  
प्रोच्यते तत् त्रिधा देवि सुकृतं च समासतः ॥  
त्रैविध्यदोषोपरमे यस्तु दोषव्यपेक्षया ।  
स हि प्राप्नोति सकलं सर्वदुष्कृतवर्जनात् ॥  
प्रथमं वर्जयेद् दोषान् युगपत् पृथगेव वा ।  
तथा धर्ममवाप्नोति दोषत्यागो हि दुष्करः ॥  
दोषसाकल्यसंत्यागान्मुनिर्भवति मानवः ॥  
सौकर्यं पश्य धर्मस्य कार्यारम्भादृतेऽपि च ।  
आत्मोपलब्धोपरमाह्लभन्ते सुकृतं परम् ॥  
अहो नृशंसाः पच्यन्ते मानुषाः स्वल्पबुद्धयः ।  
ये तादृशं न बुध्यन्ते आत्माधीनं च निर्वृताः ॥  
दुष्कृतत्यागमात्रेण पदमूर्ध्वं हि लभ्यते ॥  
पापभीरुत्वमात्रेण दोषाणां परिवर्जनात् ।  
सुशोभनो भवेद् देवि ऋजुधर्मव्यपेक्षया ॥  
श्रुत्वा च बुद्धसंयोगादिन्द्रियाणां च निग्रहात् ।  
संतोषाच्च धृतेश्चैव शक्यते दोषवर्जनम् ॥  
तदेव धर्ममित्याहुर्दोषसंयमनं प्रिये ।  
यमधर्मेण धर्मोऽस्ति नान्यः शुभतरः प्रिये ॥  
यमधर्मेण यतयः प्राप्नुवन्त्युत्तमां गतिम् ॥  
ईश्वराणां प्रभवतां दरिद्राणां च वै नृणाम् ।  
सफलो दोषसंत्यागो दानादपि शुभादपि ॥  
तपो दानं महादेवि दोषमल्यं हि निर्हरेत् ।  
सुकृतं यामिकं चोक्तं वक्ष्ये निरुपसाधनम् ॥  
सुखाभिसंधिलोकानां सत्यं शौचमथार्जवम् ।  
व्रतोपवासः प्रीतिश्च ब्रह्मचर्यं दमः शमः ॥  
एवमादि शुभं कर्म सुकृतं नियमाश्रितम् ।  
शृणु तेषां विशेषांश्च कीर्तयिष्यामि भामिनि ॥  
सत्यं स्वर्गस्य सोपानं पारावारस्य नौरिव ।  
नास्ति सत्यात् परं दानं नास्ति सत्यात् परं तपः ॥  
यथा श्रुतं यथा दृष्टमात्मना यद् यथा कृतम् ।  
तथा तस्याविकारेण वचनं सत्यलक्षणम् ॥  
यच्छलेनाभिसंयुक्तं सत्यरूपं मृषैव तत् ।  
सत्यमेव प्रवक्तव्यं पारावर्यं विजानता ॥  
दीर्घायुश्च भवेत् सत्यात् कुलसंतानपालकः ।  
लोकसंस्थितिपालश्च भवेत् सत्येन मानवः ॥

उमोवाच

कथं संधारयन् मर्त्यो व्रतं शुभमवाप्नुयात् ॥

श्रीमहेश्वर उवाच

पूर्वमुक्तं तु यत् पापं मनोवाक्कायकर्मभिः ।  
 व्रतवत् तस्य संत्यागस्तपोव्रतमिति स्मृतम् ॥  
 शुद्धकायो नरो भूत्वा स्नात्वा तीर्थे यथाविधि ।  
 पञ्चभूतानि चन्द्रार्कौ संध्ये धर्मयमौ पितॄन् ॥  
 आत्मनैव तथाऽऽत्मानं निवेद्य व्रतवच्चरेत् ।  
 व्रतमामरणाद् वापि कालच्छेदेन वा हरेत् ॥  
 शाकादिषु व्रतं कुर्यात् तथा पुष्पफलादिषु ।  
 ब्रह्मचर्यव्रतं कुर्यादुपवासव्रतं तथा ॥  
 एवमन्येषु बहुषु व्रतं कार्यं हितैषिणा ।  
 व्रतभङ्गो यथा न स्याद् रक्षितव्यं तथा बुधैः ॥  
 व्रतभङ्गे महत् पापमिति विद्धि शुभेक्षणे ॥  
 औषधार्थं यदज्ञानाद् गुरूणां वचनादपि ।  
 अनुग्रहार्थं बन्धूनां व्रतभङ्गो न दुष्यते ॥  
 व्रतापवर्गकाले तु दैवब्राह्मणपूजनम् ।  
 नरेण तु यथावद्वि कार्यसिद्धिं यथाप्नुयात् ॥

उमोवाच

कथं शौचविधिस्तत्र तन्मे शंसितुमर्हसि ॥

श्रीमहेश्वर उवाच

बाह्यमाभ्यन्तरं चेति द्विविधं शौचमिष्यते ।  
 मानसं सुकृतं यत् तच्छौचमाभ्यन्तरं स्मृतम् ॥  
 सदाऽऽहारविशुद्धिश्च कायप्रक्षालनं तु यत् ।  
 बाह्यशौचं भवेदेतत् तथैवाचमनादिना ॥  
 मृच्चैव शुद्धदेशस्था गोशकृन्मूत्रमेव च ।  
 द्रव्याणि गन्धयुक्तानि यानि पुष्टिकराणि च ॥  
 एतैः सम्मार्जनैः कायमम्भसा च पुनः पुनः ।  
 अक्षोभ्यं यत् प्रकीर्णं च नित्यस्नोतश्च यज्जलम् ॥  
 प्रायशस्तादृशे मज्जेदन्यथा च विवर्जयेत् ॥  
 त्रिखिराचमनं श्रेष्ठं निर्मलैरुद्धृतैर्जलैः ।  
 तथा विष्णुमूत्रयोः शुद्धिरद्भिर्बहुमृदा भवेत् ॥  
 तथैव जलसंशुद्धिर्यत् संशुद्धं तु संस्पृशेत् ॥  
 शकृता भूमिशुद्धिः स्याद्द्वौहानां भस्मना स्मृतम् ।  
 तक्षणं घर्षणं चैव दारवाणां विशोधनम् ॥  
 दहनं मृगमयानां च मर्त्यानां कृच्छ्रधारणम् ।  
 शेषाणां देवि सर्वेषामातपेन जलेन च ॥  
 ब्राह्मणानां च वाक्येन सदा संशोधनं भवेत् ।  
 अदृष्टमद्भिर्निर्णिकं यच्च वाचा प्रशस्यते ।  
 एवमापदि संशुद्धिरेवं शौचं विधीयते ॥

उमोवाच

आहारशुद्धिस्तु कथं देवदेव महेश्वर ॥

श्रीमहेश्वर उवाच

अमांसमद्यमक्लेद्यमपर्युषितमेव च ।  
 अतिकट्वम्ललवणहीनं च शुभगन्धि च ॥  
 कृमिकेशमलैर्हीनं संवृतं शुद्धदर्शनम् ।  
 एवंविधं सदाऽऽहार्यं देवब्राह्मणसत्कृतम् ॥  
 श्रेष्ठमित्येव तज्ज्ञेयमन्यथा मन्यतेऽशुभम् ।  
 ग्राम्यादारण्यकैः सिद्धं श्रेष्ठमित्यवधारय ॥  
 अतिमात्रगृहीतात् तु अल्पदत्तं भवेच्छुचि ।  
 यज्ञशेषं हविःशेषं पितृशेषं च निर्मलम् ॥  
 इति ते कथितं देवि भूयः श्रोतुं किमिच्छसे ॥

उमोवाच

भक्षयन्त्यपरे मांसं वर्जयन्त्यपरे विभो ।  
 तन्मे वद महादेव भक्ष्याभक्ष्यविनिर्णयम् ॥

श्रीमहेश्वर उवाच

मांसस्य भक्षणे दोषो यश्चास्याभक्षणे गुणः ।  
 तदहं कीर्तयिष्यामि तन्निबोध यथातथम् ॥  
 इष्टं दत्तमधीतं च क्रतवश्च सदक्षिणाः ।  
 अमांसभक्षणस्यैव कलां नार्हन्ति षोडशीम् ॥  
 आत्मार्थेयः परप्राणान् हिंस्यात्स्वादुफलेप्सया ।  
 व्याघ्रगृध्रशृगालैश्च राक्षसैश्च समस्तु सः ॥  
 स्वमांसं परमासेन यो वर्धयितुमिच्छति ।  
 उद्विग्नवासं लभते यत्र यत्रोपजायते ॥  
 संछेदनं स्वमांसस्य यथा संजनयेद् रुजम् ।  
 तथैव परमांसेऽपि वेदितव्यं विजानता ॥  
 यस्तु सर्वाणि मांसानि यावज्जीवं न भक्षयेत् ।  
 स स्वर्गे विपुलं स्थानं लभते नात्र संशयः ॥  
 यत् तु वर्षशतं पूर्णं तप्यते परमं तपः ।  
 यथापि वर्जयेन्मांसं सममेतन्न वा समम् ॥  
 न हि प्राणैः प्रियतमं लोके किञ्चन विद्यते ।  
 तस्मात् प्राणिदया कार्या यथाऽऽत्मनितथा परे ॥  
 इत्येवं मुनयः प्राहुर्मांसस्याभक्षणे गुणान् ।

उमोवाच

गुरुपूजा कथं देव क्रियते धर्मचारिभिः ॥

श्रीमहेश्वर उवाच

गुरुपूजां प्रवक्ष्यामि यथावत् तव शोभने ।  
 कृतज्ञानां परो धर्म इति वेदानुशासनम् ॥  
 तस्मात् स्वगुरवः पूज्यास्ते हि पूर्वोपकारिणः ।  
 गुरूणां च गरीयांसस्त्रयो लोकेषु पूजिताः ॥  
 उपाध्यायः पिता माता सम्पूज्यास्ते विशेषतः ।  
 ये पितुर्भ्रातरो ज्येष्ठा ये च तस्यानुजास्तथा ॥  
 पितुः पिता च सर्वे ते पूजनीयाः पिता तथा ॥  
 मातुर्या भगिनी ज्येष्ठा मातुर्या च यवीयसी ।

मातामही च धात्री च सर्वास्ता मातरः स्मृताः ॥  
 उपाध्यायस्य यः पुत्रो यश्च तस्य भवेद् गुरुः ।  
 ऋत्विग् गुरुः पिता चेति गुरुवः सम्प्रकीर्तिताः ॥  
 ज्येष्ठो भ्राता नरेन्द्रश्च मातुलः श्वशुरस्तथा ।  
 भयत्राता च भर्ता च गुरुवस्ते प्रकीर्तिताः ॥  
 इत्येव कथितः साध्वि गुरूणां सर्वसंप्रहः ।  
 अनुवृत्तिं च पूजां च तेषामपि निबोध मे ॥  
 आराध्या मातापितरावुपाध्यायस्तथैव च ।  
 कथंचिन्नावमन्तव्या नरेण हितमिच्छता ॥  
 तेन प्रीणन्ति पितरस्तेन प्रीतः प्रजापतिः ।  
 येन प्रीणाति चेन्माता प्रीताः स्युर्देवमातरः ॥  
 येन प्रीणात्युपाध्यायो ब्रह्मा तेनाभिपूजितः ।  
 अप्रीतेषु पुनस्तेषु नरो नरकमेति हि ॥  
 गुरूणां वैरनिर्वन्धो न कर्तव्यः कथंचन ।  
 नरकं स्वगुरुप्रीत्या मनसापि न गच्छति ॥  
 न ब्रूयाद् विप्रियं तेषामनिष्टं न प्रवर्तयेत् ।  
 विगृह्य न वदेत् तेषां समीपे स्पर्शया क्वचित् ॥  
 यद् यदिच्छन्ति ते कर्तुमस्वतन्त्रस्तदाचरेत् ।  
 वेदानुशासनसमं गुरुशासनमिष्यते ॥  
 कलहांश्च विवादांश्च गुरुभिः सह वर्जयेत् ।  
 कैतवं परिहासांश्च मन्युकामाश्रयांस्तथा ॥  
 गुरूणां योऽनहंवादी करोत्याज्ञामतन्द्रितः ।  
 न तस्मात् सर्वमर्त्येषु विद्यते पुण्यकृत्तमः ॥  
 असूयामपवादं च गुरूणां परिवर्जयेत् ।  
 तेषां प्रियहितान्वेषी भूत्वा परिचरेत् सदा ॥  
 न तद् यज्ञफलं कुर्यात् तपो वाऽऽचरितं महत् ।  
 यत् कुर्यात् पुरुषस्येह गुरुपूजा सदा कृता ॥  
 अनुवृत्तेर्विना धर्मो नास्ति सर्वाध्रमेवपि ।  
 तस्मात् क्षमावृतः क्षान्तो गुरुवृत्तिं समाचरेत् ॥  
 स्वमर्थं स्वशरीरं च गुर्वर्थं संत्यजेद् बुधः ।  
 विवादं धनहेतोर्वा मोहाद् वा तैर्न रोचयेत् ॥  
 ब्रह्मचर्यमहिंसा च दानानि विवर्धनानि च ।  
 गुरुभिः प्रतिपिद्यस्य सर्वमेतदपार्थक्यम् ॥

उपाध्यायं पितरं मातरं च

येऽभिद्रुह्युर्मनसा कर्मणा वा ।

तेषां पापं भ्रूणहत्याविशिष्टं

तेभ्यो नान्यैः पापकृदस्ति लोके ॥

उमोवाच

उपवासविधिं तत्र तन्मे शंसितुमर्हसि ॥

श्रीमहेश्वर उवाच

शरीरमलशान्त्यर्थमिन्द्रियोच्छोषणाय च ।

एकमुकोपवासैस्तु धारयन्ते व्रतं नराः ॥

लभन्ते विपुलं धर्मं तथाऽऽहास्यविश्रयात् ।

बहूनामुपरोधं तु न कुर्यादात्मकारणात् ॥  
 जीवोपघातं च तथा स जीवन् धन्य इष्यते ।  
 तस्मात् पुण्यं लभेन्मर्त्यः स्वयमाहारकर्शनात् ॥  
 तद् गृहस्थैर्यथाशक्ति कर्तव्यमिति निश्चयः ॥  
 उपवासादिते काये आपदर्थं पयो जलम् ।  
 भुञ्जन्नप्रतिघाता स्याद् ब्राह्मणाननुमान्य च ॥

उमोवाच

ब्रह्मचर्यं कथं देव रक्षितव्यं विजानता ॥

श्रीमहेश्वर उवाच

तदहं ते प्रवक्ष्यामि शृणु देवि समाहिता ॥  
 ब्रह्मचर्यं परं शौचं ब्रह्मचर्यं परं तपः ।  
 केवलं ब्रह्मचर्येण प्राप्यते परमं पदम् ॥  
 संकल्पाद् दर्शनाच्चैव तद्युक्तवचनादपि ।  
 संस्पर्शादथ संयोगात् पञ्चधा रक्षितं व्रतम् ॥  
 व्रतचद्धारितं चैव ब्रह्मचर्यमकलमपम् ।  
 नित्यं संरक्षितं तस्य नैष्ठिकानां विधीयते ॥  
 तदिष्यते गृहस्थानां कालमुद्दिश्य कारणम् ॥  
 जन्मनक्षत्रयोगेषु पुण्यवासेषु पर्वसु ।  
 देवताधर्मकार्येषु ब्रह्मचर्यव्रतं चरेत् ॥  
 ब्रह्मचर्यव्रतफलं लभेद् दारवती सदा ।  
 शौचमायुस्तथाऽऽरोग्यं लभ्यते ब्रह्मचारिभिः ॥

उमोवाच

तीर्थचर्याव्रतं देव क्रियते धर्मकाङ्क्षिभिः ।  
 कानि तीर्थानि लोकेषु तन्मे शंसितुमर्हसि ॥

श्रीमहेश्वर उवाच

हन्त ते कथयिष्यामि तीर्थस्नानविधिं प्रिये ।  
 पावनार्थं च शौचार्थं ब्रह्मणा निमित्तं पुरा ॥  
 यास्तु लोके महानद्यस्ताः सर्वास्तीर्थसंज्ञिकाः ।  
 तासां प्राक्स्नोतसः श्रेष्ठाः सङ्गमश्च परस्परम् ॥  
 तासां सागरसंयोगो वरिष्ठश्चेति विद्यते ॥  
 तासामुभयतः कूलं तत्र तत्र मनीषिभिः ।  
 देवैर्वा सेवितं देवि तत् तीर्थं परमं स्मृतम् ॥  
 समुद्रश्च महातीर्थं पावनं परमं शुभम् ।  
 तस्य कूलगतास्तीर्था महद्भिश्च समाप्नुताः ॥  
 स्नोतसां पर्वतानां च जोषितानां महर्षिभिः ।  
 अपि कूलं तटाकं वा सेवितं मुनिभिः प्रिये ॥  
 तत् तु तीर्थमिति ज्ञेयं प्रभावात् तु तपस्विनाम् ॥  
 तदाप्रभृति तीर्थत्वं लभेद्लोकहिताय वै ।  
 एवं तीर्थं भवेद् देवि तस्य स्नानविधिं शृणु ॥  
 जन्मना व्रतभूयिष्ठो गत्वा तीर्थानि काङ्क्षया ।  
 उपवासत्रयं कुर्यादेकं वा नियमान्वितः ॥  
 पुण्यमासगुते काले पौर्णमास्यां यथाविधि ।  
 बहिरेव शुचिर्भूत्वा तत् तीर्थं मन्मना विशेद् ॥

त्रिराप्तुत्य जलाभ्याशे दत्त्वा ब्राह्मणदक्षिणाम् ।  
अभ्यर्च्य देवायतनं ततः प्रायाद् यथागतम् ॥  
एतद् विधानं सर्वेषां तीर्थं तीर्थमिति प्रिये ।  
समीपतीर्थस्नानात् तु दूरतीर्थं सुपूजितम् ॥  
आदिप्रभृति शुद्धस्य तीर्थस्नानं शुभं भवेत् ।  
तपोऽर्थं पापनाशार्थं शौचार्थं तीर्थगाहनम् ॥  
एवं पुण्येषु तीर्थेषु तीर्थस्नानं शुभं भवेत् ।  
एतन्नैयमिकं सर्वं सुकृतं कथितं तव ॥

उमोवाच

लोकसिद्धं तु यद् द्रव्यं सर्वसाधारणं भवेत् ।  
तद् ददत् सर्वसामान्यं कथं धर्मं लभेन्नरः ॥

श्रीमहेश्वर उवाच

लोके भूतमयं द्रव्यं सर्वसाधारणं तथा ।  
तथैव तद् ददन्मर्त्यो लभेत् पुण्यं स तच्छृणु ॥  
दाता प्रतिग्रहीता च देयं सोपक्रमं तथा ।  
देशकालौ च यत् त्वेतद् दानं षड्गुणमुच्यते ॥  
तेषां सम्पद्दिशेषांश्च कीर्त्यमानान् निबोध मे ।  
आदिप्रभृति यः शुद्धो मनोवाक्कायकर्मभिः ।  
सत्यवादी जितक्रोधस्त्वलुब्धो नाभ्यसूयकः ॥  
श्रद्धावानास्तिकश्चैव एवं दाता प्रशस्यते ॥  
शुद्धो दान्तो जितक्रोधस्तथादीनकुलोद्भवः ।  
श्रुतचारित्रसम्पन्नस्तथा बहुकलत्रवान् ॥  
पञ्चयज्ञपरो नित्यं निर्विकारशरीरवान् ।  
एतान् पात्रगुणान् विद्धि तादृक् पात्रं प्रशस्यते ॥  
पितृदेवाग्निकार्येषु तस्य दत्तं महत् फलम् ।  
यद् यदर्हति यो लोके पात्रं तस्य भवेच्च सः ॥  
मुच्येदापदमापन्नो येन पात्रं तदस्य तु ।  
अन्नस्य क्षुधितं पात्रं तृषितं तु जलस्य वै ॥  
एवं पात्रेषु नानात्वमिष्यते पुरुषं प्रति ।  
जारश्चोरश्च षण्ढश्च हिंस्रः समयभेदकः ।  
लोकविघ्नकराश्चान्ये वर्जिताः सर्वशः प्रिये ॥  
परोपघाताद् यद् द्रव्यं चौर्याद् वा लभ्यते नृभिः ।  
निर्दयालुभ्यते यच्च धूर्तभावेन वै तथा ॥  
अधर्मादर्थमोहाद् वा बहूनामुपरोधनात् ।  
लभ्यते यद् धनं देवि तदत्यन्तविगर्हितम् ॥  
तादृशेन कृतं धर्मं निष्फलं विद्धि भामिनि ।  
तस्मान्नायायागतेनैव दातव्यं शुभमिच्छता ॥  
यद् यदात्मप्रियं नित्यं तत् तद् देयमिति स्थितिः ।  
उपक्रममिमं विद्धि दातॄणां परमं हितम् ॥  
पात्रभूतं तु दूरस्थमभिगम्य प्रसाद्य च ।  
दाता दानं तथा दद्याद् यथा तुष्येत तेन सः ॥  
एष दानविधिः श्रेष्ठः समाहृत्य तु मध्यमः ॥  
एवं च पात्रं तत् तत् सामान्यं निवेद्य च ।

शौचाचमनसंयुक्तं दातव्यं श्रद्धया प्रिये ॥  
याचितॄणां तु परममाभिमुख्यं पुरस्कृतम् ।  
सम्मानपूर्वं संग्राह्यं दातव्यं देशकालयोः ॥  
अपात्रेभ्योऽपि चान्येभ्यो दातव्यं भूतिमिच्छता ॥  
पात्राणि सम्परीक्ष्यैव दात्रा वै दानमात्रया ।  
अतिशक्त्या परं दानं यथाशक्त्या तु मध्यमम् ॥  
तृतीयं चापरं दानं नानुरूपमिवात्मनः ॥  
यथा सम्भावितं पूर्वं दातव्यं तत् तथैव च ।  
पुण्यक्षेत्रेषु यद् दत्तं पुण्यकालेषु वा तथा ॥  
तच्छोभनतरं विद्धि गौरवाद् देशकालयोः ।

उमोवाच

यश्च पुण्यतमो देशस्तथा कालश्च शंस मे ॥

श्रीमहेश्वर उवाच

कुरुक्षेत्रं महानद्यो यच्च देवर्षिसेवितम् ।  
गिरिर्वरश्च तीर्थानि देशभागेषु पूजितः ॥  
ग्रहीतुमीप्सते यत्र तत्र दत्तं महाफलम् ॥  
शरद्वसन्तकालश्च पुण्यमासस्तथैव च ।  
शुक्लपक्षश्च पक्षाणां पौर्णमासी च पर्वसु ॥  
पितृदैवतनक्षत्रनिर्मलो दिवसस्तथा ।  
तच्छोभनतरं विद्धि चन्द्रसूर्यग्रहे तथा ॥  
दाता देयं च पात्रं च उपक्रमयुता क्रिया ।  
देशकालं तथेत्येषां सम्पच्छुद्धिः प्रकीर्तिता ॥  
यदैव युगपत् सम्पत् तत्र दानं महद् भवेत् ॥  
अत्यल्पमपि यद् दानमेभिः षडभिर्गुणैर्युतम् ।  
भूत्वानन्तं नयेत् स्वर्गं दातारं दोषवर्जितम् ॥

उमोवाच

एवंगुणयुतं दानं दत्तं चाफलतां व्रजेत् ।

श्रीमहेश्वर उवाच

तदप्यस्ति महाभागे नराणां भावदोषतः ॥  
कृत्वा धर्मं तु विधिवत् पश्चात्तापं करोति चेत् ।  
श्लाघया वा यदि ब्रूयाद् वृथा संसदि यत् कृतम् ॥  
एते दोषा विवर्ज्याश्च दातृभिः पुण्यकाङ्क्षिभिः ॥  
सनातनमिदं वृत्तं सद्गिराचरितं तथा ।  
अनुग्रहात् परेषां तु गृहस्थानामृणं हि तत् ॥  
इत्येवं मन आविश्य दातव्यं सततं बुधैः ॥  
एवमेव कृतं नित्यं सुकृतं तद् भवेन्महत् ।  
सर्वसाधारणं द्रव्यमेवं दत्त्वा महत् फलम् ॥

उमोवाच

भगवन् कानि देयानि धर्ममुद्दिश्य मानवैः ।  
तान्यहं श्रोतुमिच्छामि तन्मे शंसितमहं हि ॥



श्रीमहेश्वर उवाच

अजस्रं धर्मकार्यं च तथा नैमित्तिकं प्रिये ।  
अन्नं प्रतिश्रयो दीपः पानीयं तृणमिन्धनम् ॥  
स्नेहो गन्धश्च भैषज्यं तिलाश्च लवणं तथा ।  
एवमादि तथान्यच्च दानमाजस्रमुच्यते ॥  
अन्नं प्राणो मनुष्याणामन्नदः प्राणदो भवेत् ।  
तस्मादन्नं विशेषेण दातुमिच्छति मानवः ॥  
ब्राह्मणायाभिरुपाय यो दद्यादन्नमीप्सितम् ।  
निदधाति निधिश्चेष्टं सोऽनन्तं पारलौकिकम् ॥  
भ्रान्तमध्वपरिभ्रान्तमतिथिं गृहमागतम् ।  
अर्चयति प्रयत्नेन स हि यज्ञो वरप्रदः ॥  
पितरस्तस्य नन्दन्ति सुवृष्ट्या कर्षका इव ।  
पुत्रो यस्य तु पौत्रो वा श्रोत्रियं भोजयिष्यति ॥  
अपि चाण्डालशूद्राणामन्नदानं न गर्ह्यते ।  
तस्मात् सर्वप्रयत्नेन दद्यादन्नममत्सरः ॥  
अन्नदानाच्च लोकांस्तान् सम्प्रवक्ष्याम्यनिन्दिते ।  
भवनानि प्रकाशन्ते दिवि तेषां महात्मनाम् ॥  
अनेकशतभौमानि सान्तर्जलवनानि च ।  
वैडूर्यार्चिःप्रकाशानि हेमरूप्यनिभानि च ॥  
नानारूपाणि संस्थानां नानारत्नमयानि च ।  
चन्द्रमण्डलशुभ्राणि किंकिणीजालवन्ति च ॥  
तरुणादित्यवर्णानि स्थावराणि चराणि च ।  
यथेष्टभक्ष्यभोज्यानि शयनासनवन्ति च ॥  
सर्वकामफलाश्चात्र वृक्षा भवनसंस्थिताः ।  
वाप्यो बह्व्यश्च कूपाश्च दीर्घिकाश्च सहस्रशः ॥  
अरुजानि विशोकानि नित्यानि विविधानि च ।  
भवनानि विचित्राणि प्राणदानां त्रिविष्टपे ॥  
विवस्वतश्च सोमस्य ब्रह्मणश्च प्रजापतेः ।  
विशन्ति लोकांस्ते नित्यं जगत्पद्मोदकप्रदाः ॥  
तत्र ते सुचिरं कालं विहृत्याप्सरसां गणैः ।  
जायन्ते मानुषे लोके सर्वकल्याणसंयुताः ॥  
बलसंहननोपेता नीरोगाश्चिरजीविनः ।  
कुलीना मतिमन्तश्च भवन्त्यन्नप्रदा नराः ॥  
तस्मादन्नं विशेषेण दातव्यं भूतिमिच्छता ।  
सर्वकालं च सर्वस्य सर्वत्र च सदैव च ॥  
सुवर्णदानं परमं स्वार्थं स्वस्त्ययनं महत् ।  
तस्मात् ते वर्णयिष्यामि यथावदनुपूर्वशः ॥  
अपि पापकृतं क्रूरं दत्तं रुक्मं प्रकाशयेत् ॥  
सुवर्णं ये प्रयच्छन्ति श्रोत्रियेभ्यः सुचेतसः ।  
देवतास्ते तर्पयन्ति समस्ता इति वैदिकम् ॥  
अग्निर्हि देवताः सर्वाः सुवर्णं चाग्निरुच्यते ।  
तस्मात् सुवर्णदानेन तृप्ताः स्युः सर्वदेवताः ॥  
अग्न्यभावे तु कुर्वन्ति वह्निस्थानेषु काञ्चनम् ।

तस्मात् सुवर्णदातारः सर्वान् कामानवाप्नुयुः ॥  
आदित्यस्य हुताशस्य लोकान् नानाविधाञ्शुभान् ।  
काञ्चनं सम्प्रदायाशु प्रविशन्ति न संशयः ॥  
अलंकारं कृतं चापि केवलात् प्रविशिष्यते ।  
सौवर्णैर्ब्राह्मणं काले तैरलंकृत्य भोजयेत् ॥  
य एतत् परमं दानं दत्त्वा सौवर्णमद्भुतम् ।  
धृतिं मेधां वपुः कीर्तिं पुनर्जाते लभेद् ध्रुवम् ॥  
तस्मात् स्वशक्त्या दातव्यं काञ्चनं भुवि मानवैः ।  
न ह्येतस्मात् परं लोकेष्वन्यत् पापात् प्रमुच्यते ॥  
अत ऊर्ध्वं प्रवक्ष्यामि गवां दानमनिन्दिते ।  
न हि गोभ्यः परं दानं विद्यते जगति प्रिये ॥  
लोकान् सिञ्चन्तु पूर्वं गावः सृष्टाः स्वयम्भुवा ।  
वृत्त्यर्थं सर्वभूतानां तस्मात् तामातरः स्मृताः ॥  
लोकज्येष्ठा लोकवृत्त्यां प्रवृत्ता  
मय्यायत्ताः सोमनिष्यन्दभूताः ।  
सौम्याः पुण्याः कामदाः प्राणदाश्च  
तस्मात् पूज्याः पुण्यकामैर्मनुष्यैः ॥  
धेनुं दत्त्वा निभृतां सुशीलां  
कल्याणवत्सां च पयस्विनीं च ।  
यावन्ति रोमाणि भवन्ति तस्या-  
स्तावत्समाः स्वर्गफलानि भुङ्क्ते ॥  
प्रयच्छते यः कपिलां सचैलां  
सकांस्यदोहां कनकाग्र्यशृङ्गीम् ।  
पुत्रांश्च पौत्रांश्च कुलं च सर्व-  
मासप्तमं तारयते परत्र ॥  
अन्तर्जाताः क्रीतका द्यूतलब्धाः  
प्राणक्रीताः सोदकाश्चौजसा वा ।  
कृच्छ्रोत्सृष्टाः पोषणार्थागताश्च  
द्वारैरेतैस्ताः प्रलब्धाः प्रदद्यात् ॥  
कृशाय बहुपुत्राय श्रोत्रियायाहिताग्नये ।  
प्रदाय नीरुजां धेनुं लोकान् प्राप्नोत्यनुत्तमान् ॥  
नृशंसस्य कृतघ्नस्य लुब्धस्यानृतवादिनः ।  
हव्यकव्यव्यपेतस्य न दद्याद् गाः कथंचन ॥  
समानवत्सां यो दद्याद् धेनुं धिप्रे पयस्विनीम् ।  
सुवृत्तां वस्त्रसंछन्नां सोमलोके महीयते ॥  
समानवत्सां यो दद्यात् कृष्णां धेनुं पयस्विनीम् ।  
सुवृत्तां वस्त्रसंछन्नां लोकान् प्राप्नोत्यपाम्पतेः ॥  
हिरण्यवर्णां पिङ्गाक्षीं सवत्सां कांस्यदोहनाम् ।  
प्रदाय वस्त्रसंछन्नां यान्ति कौबेरसन्ननः ॥  
वायुरेणुसवर्णां च सवत्सां कांस्यदोहनाम् ।  
प्रदाय वस्त्रसंछन्नां वायुलोके महीयते ॥  
समानवत्सां यो धेनुं दत्त्वा गौरीं पयस्विनीम् ।  
सुवृत्तां वस्त्रसंछन्नामग्निलोके महीयते ॥

युवानं बलिनं श्यामं शतेन सह यूथपम् ।  
 गवेन्द्रं ब्राह्मणैर्द्राय भूरिशृङ्गमलंकृतम् ॥  
 ऋषभं ये प्रयच्छन्ति श्रोत्रियाणां महात्मनाम् ।  
 ऐश्वर्यमभिजायन्ते जायमानाः पुनः पुनः ॥  
 गवां मूत्रपुरीषाणि नोद्विजेत कदाचन ।  
 न चासां मांसमश्रीयाद् गोषु भक्तः सदा भवेत् ॥  
 ग्रासमुष्टिं परगवे दद्यात् संवत्सरं शुचिः ।  
 अकृत्वा स्वयमाहारं व्रतं तत् सार्वकामिकम् ॥  
 गवामुभयतः काले नित्यं स्वस्त्ययनं वदेत् ।  
 न चासां चिन्तयेत् पापमिति धर्मविदो विदुः ॥  
 गावः पवित्रं परमं गोषु लोकाः प्रतिष्ठिताः ।  
 कथंचिन्नावमन्तव्या गावो लोकस्य मातरः ॥  
 तस्मादेव गवां दानं विशिष्टमिति कथ्यते ।  
 गोषु पूजा च भक्तिश्च नरस्यायुष्यतां वहेत् ॥  
 अतः परं प्रवक्ष्यामि भूमिदानं महाफलम् ।  
 भूमिदानसमं दानं लोके नास्तीति निश्चयः ॥  
 गृहयुक् क्षेत्रयुग् वापि भूमिभागः प्रदीयते ।  
 सुखभोगं निराक्रोशं वास्तुपूर्वं प्रकल्प्य च ॥  
 प्रहीतारमलंकृत्य वस्त्रपुष्पालुलेपनैः ।  
 सभृत्यं सपरीवारं भोजयित्वा यथेष्टतः ॥  
 यो दद्याद् दक्षिणां काले त्रिरङ्गिर्गृह्यतामिति ॥  
 एवं भूम्यां प्रदत्तायां श्रद्धया वीतमत्सरैः ।  
 यावत् तिष्ठति सा भूमिस्तावत् तस्य फलं विदुः ।  
 भूमिदः स्वर्गमारुह्य रमते शाश्वतीः समाः ।  
 अचला ह्यक्षया भूमिः सर्वकामान् दुधुक्षति ॥  
 यत् किञ्चित् कुरुते पापं पुरुषो वृत्तिकर्षितः ।  
 अपि गोकर्णमात्रेण भूमिदानेन मुच्यते ॥  
 सुवर्णं रजतं वस्त्रं मणिमुक्तावसूनि च ।  
 सर्वमेतन्महाभागे भूमिदाने प्रतिष्ठितम् ॥  
 भर्तुर्निःश्रेयसे युक्तास्त्यक्तात्मानो रणे हताः ।  
 ब्रह्मलोकाय संसिद्धा नातिक्रामन्ति भूमिदम् ॥  
 हलकृष्टां महीं दद्याद् यत्सबीजफलान्विताम् ।  
 सुकूपशरणां वापि सा भवेत् सर्वकामदा ॥  
 निष्पन्नसस्यां पृथिवीं यो ददाति द्विजन्मनाम् ।  
 विमुक्तः कलुषैः सर्वैः शक्रलोकं स गच्छति ॥  
 यथा जनित्री क्षीरेण स्वपुत्रमभिवर्धयेत् ।  
 पक्षं सर्वफलैर्भूमिर्दातारमभिवर्धयेत् ॥  
 ब्राह्मणं वृत्तसम्पन्नमाहिताग्निं शुचिव्रतम् ।  
 ग्राहयित्वा निजां भूमिं न यान्ति यमसादनम् ॥  
 यथा चन्द्रमसो वृद्धिरहन्यहनि दृश्यते ।  
 तथा भूमेः कृतं दानं सस्ये सस्ये विवर्धते ॥  
 यथा बीजानि रोहन्ति प्रकीर्णानि महीतले ।  
 तथा कामाः प्ररोहन्ति भूमिदानगुणार्जिताः ॥

पितरः पितृलोकस्था देवताश्च दिवि स्थिताः ।  
 संतर्पयन्ति भोगैस्तं यो ददाति वसुंधराम् ॥  
 दीर्घायुष्यं वराङ्गत्वं स्फीतां च श्रियमुत्तमाम् ।  
 परत्र लभते मर्त्यः सम्प्रदाय वसुंधराम् ॥  
 एतत् सर्वं मयोद्दिष्टं भूमिदानस्य यत् फलम् ।  
 श्रद्धानैर्नैरैर्नित्यं श्राव्यमेतत् सनातनम् ॥  
 अतः परं प्रवक्ष्यामि कन्यादानं यथाविधि ।  
 कन्या देया महादेवि परेषामात्मनोऽपि वा ॥  
 कन्यां शुद्धव्रताचारां कूलरूपसमन्विताम् ।  
 यस्मै दित्सति पात्राय तेनापि भृशकामिताम् ॥  
 प्रथमं तां समाकल्प्य बन्धुभिः कृतनिश्चयाम् ।  
 कारयित्वा गृहं पूर्वं दासीदासपरिच्छदः ॥  
 गृहोपकरणैश्चैव पशुधान्येन संयुताम् ।  
 तदर्थिने तदर्हाय कन्यां तां समलङ्कृताम् ॥  
 सविवाहं यथान्यायं प्रयच्छेदग्निसाक्षिकम् ॥  
 वृत्त्यायतीं यथा कृत्वा सद्गृहे तौ निवेशयेत् ॥  
 एवं कृत्वा वधूदानं तस्य दानस्य गौरवात् ।  
 प्रेत्यभावे महीयेत स्वर्गलोके यथासुखम् ॥  
 पुनर्जातश्च सौभाग्यं कूलवृद्धिं तथाऽऽप्नुयात् ॥  
 विद्यादानं तथा देवि पात्रभूताय वै ददत् ।  
 प्रेत्यभावे लभेन्मर्त्यो मेधां वृद्धिं धृतिं स्मृतिम् ॥  
 अनुरूपाय शिष्याय यश्च विद्यां प्रयच्छति ।  
 यथोक्तस्य प्रदानस्य फलमानन्त्यमश्नुते ॥  
 दापनं त्वथ विद्यानां दरिद्रेभ्योऽर्थवेदनैः ।  
 स्वयं दत्तेन तुल्यं स्यादिति विद्धि शुभानने ॥  
 एवं ते कथितान्येव महादानानि मानिनि ।  
 त्वत्प्रियार्थं मया देवि भूयः श्रोतुं किमिच्छसि ॥

उमोवाच

भगवन् देवदेवेश कथं देयं तिलान्वितम् ।  
 तस्य तस्य फलं ब्रूहि दत्तस्य च कृतस्य च ॥

श्रीमहेश्वर उवाच

तिलकल्पविधिं देवि तन्मे शृणु समाहिता ॥  
 समृद्धैरसमृद्धैर्वा तिला देया विशेषतः ।  
 तिलाः पवित्राः पापघ्नाः सुपुण्या इति संस्मृताः ॥  
 न्यायतस्तु तिलाञ्शुद्धान् संहृत्याथ स्वशक्तितः ।  
 तिलराशिं पुनः कुर्यात् पर्वताभं सरत्नकम् ॥  
 महान्तं यदि वा स्तोकं नानाद्रव्यसमन्वितम् ॥  
 सुवर्णरजताभ्यां च मणिमुक्ताप्रवालकैः ।  
 अलंकृत्य यथायोगं सपताकं सवेदिकम् ॥  
 सभूषणं सवस्त्रं च शयनासनसम्मितम् ॥  
 प्रायशः कौमुदीमासे पौर्णमास्यां विशेषतः ।  
 भोजयित्वा च विधिवद् ब्राह्मणानर्हतो बहून् ॥

स्वयं कृतोपवासश्च वृत्तशौचसमन्वितः ।  
 दद्यात् प्रदक्षिणीकृत्य तिलराशिं सदक्षिणम् ॥  
 एकस्यापि बहूनां वा दातव्यं भूतिमिच्छता ।  
 तस्य दानफलं देवि अग्निष्टोमेन संयुतम् ॥  
 केवलं वा तिलैरेव भूमौ कृत्वा गवाकृतिम् ।  
 सवस्त्रकं सरत्नं च पुंसां गोदानकाङ्क्षिणा ॥  
 तदर्हाय प्रदातव्यं तस्य गोदानतः फलम् ॥  
 शरावांस्तिलसम्पूर्णान् सहिरण्यान् सचम्पकान् ।  
 नृपो ददद् ब्राह्मणाय स पुण्यफलभाग भवेत् ॥  
 एवं तिलमयं देयं नरेण हितमिच्छता ।  
 नानादानफलं भूयः शृणु देवि समाहिता ॥  
 बलमायुष्यमारोग्यमन्नदानाल्लभेन्नरः ।  
 पानीयदस्तु सौभाग्यं रसज्ञानं लभेन्नरः ॥  
 वस्त्रदानाद् वपुःशोभामलंकारं लभेन्नरः ।  
 दीपदो बुद्धिवैशद्यं द्युतिशोभां लभेन्नरः ॥  
 राजबीजाविमोक्षं तु छत्रदो लभते फलम् ।  
 दासीदासप्रदानात् तु भवेत् कर्मान्तभाङ्गनरः ॥  
 दासीदासं च विविधं लभेत् प्रेत्य गुणान्वितम् ॥  
 यानानि वाहनं चैव तदर्हाय ददन्नरः ।  
 पादरोगपरिकलेशान्मुक्तः श्वसनवाहवान् ॥  
 विचित्रं रमणीयं च लभते यानवाहनम् ॥  
 सेतुकूपतटाकानां कर्ता तु लभते नरः ।  
 दीर्घायुष्यं च सौभाग्यं तथा प्रेत्य गतिं शुभाम् ॥  
 वृक्षसंरोपको यस्तु छायापुष्पफलप्रदः ।  
 प्रेत्यभावे लभेत् पुण्यमभिगम्यो भवेन्नरः ॥  
 यस्तु संक्रमकल्लोके नदीषु जलहारिणाम् ।  
 लभेत् पुण्यफलं प्रेत्य व्यसनेभ्यो विमाक्षणम् ॥  
 मार्गकृत् सततं मर्त्यो भवेत् संतानवान् पुनः ।  
 कायदोषविमुक्तस्तु तीर्थकृत् सततं भवेत् ॥  
 औषधानां प्रदानात् तु सततं कृपयान्वितः ।  
 भवेद् व्याधिविहीनश्च दीर्घायुश्च विशेषतः ॥  
 अनाथान् पोषयेद् यस्तु कृपणान्धकपङ्क्तान् ।  
 स तु पुण्यफलं प्रेत्य लभते कृच्छ्रमोक्षणम् ॥  
 वेदगोष्ठाः सभाः शाला भिक्षूणां च प्रतिश्रयम् ।  
 यः कुर्याल्लभते नित्यं नरः प्रेत्य शुभं फलम् ॥  
 विविधं विविधाकारं भक्ष्यभोज्यगुणान्वितम् ।  
 रम्यं सदैव गोवाटं यः कुर्याल्लभते नरः ॥  
 प्रेत्यभावे शुभां जातिं व्याधिमोक्षं तथैव च ।  
 एवं नानाविधं द्रव्यं दानकर्ता लभेत् फलम् ॥  
 बुद्धिमायुष्यमारोग्यं बलं भाग्यं तथाऽऽगमम् ।  
 रूपेण सतथा भूत्वा मानुष्यं फलति ध्रुवम् ॥  
 उमोवाच

भगवन् देवदेवेश विशिष्टं यज्ञमुच्यते ।

लौकिकं वैदिकं चैव तन्मे शंसितुमर्हसि ॥

श्रीमहेश्वर उवाच

देवतानां तु पूजा या यज्ञेष्वेव समाहिता ।  
 यज्ञा वेदेष्वधीताश्च वेदा ब्राह्मणसंयुताः ॥  
 इदं तु सकलं द्रव्यं दिवि वा भुवि वा प्रिये ।  
 यज्ञार्थं विद्धि तत् सृष्टं लोकानां हितकाम्यया ॥  
 एवं विशाय तत् कर्ता सदारः सततं द्विजः ।  
 प्रेत्यभावे लभेल्लोकान् ब्रह्मकर्मसमाधिना ॥  
 ब्राह्मणेष्वेव तद् ब्रह्म नित्यं देवि समाहितम् ॥  
 तस्माद् विप्रैर्यथाशास्त्रं विधिदृष्टेन कर्मणा ।  
 यज्ञकर्म कृतं सर्वं देवता अभितर्पयेत् ॥  
 ब्राह्मणाः क्षत्रियाश्चैव यज्ञार्थं प्रायशः स्मृताः ॥  
 अग्निष्टोमादिभिर्यज्ञैर्वेदेषु परिकल्पितैः ।  
 सुशुद्धैर्यजमानैश्च ऋत्विग्भिश्च यथाविधि ॥  
 शुद्धैर्द्रव्योपकरणैर्यष्टव्यमिति निश्चयः ॥  
 तथा कृतेषु यज्ञेषु देवानां तोषणं भवेत् ।  
 तुष्टेषु सर्वदेवेषु यज्वा यज्ञफलं लभेत् ॥  
 देवाः संतोषिता यज्ञैर्लोकान् सवर्धयन्त्युत ।  
 तस्माद् यज्वा दिवं गत्वामरैः सह मोदते ।  
 नास्ति यज्ञसमं दानं नास्ति यज्ञसमो निधिः ॥  
 सर्वधर्मसमुद्देशो देवि यज्ञे समाहितः ।  
 एषा यज्ञकृता पूजा लौकिकीमपरां शृणु ॥  
 देवसत्कारमुद्दिश्य क्रियते लौकिकोत्सवः ॥  
 देवगोष्ठेऽधिसंस्कृत्य चोत्सवं यः करोति वै ।  
 यागान् देवोपहारांश्च शुचिर्भूत्वा यथाविधि ॥  
 देवान् संतोषयित्वा स देवि धर्ममवाप्नुयात् ॥  
 गन्धमाल्यैश्च विविधैः परमान्नेन धूपनैः ।  
 बद्धीभिः स्तुतिभिश्चैव स्तुतद्भिः प्रयतैर्नरैः ॥  
 नृत्तैर्वाद्यैश्च गान्धर्वैरन्यैर्दृष्टिविलोभनैः ।  
 देवसत्कारमुद्दिश्य कुर्वते ये नरा भुवि ॥  
 तेषां भक्तिकृतेनैव सत्कारेणैव पूजिताः ।  
 तेनैव तोषं संयान्ति देवि देवास्त्रिविष्टपे ॥

[ श्राद्धप्रकारवर्णनम्, दानस्य त्रैविध्येन फलत्रैविध्य-  
 स्योत्पत्तेः, दानजन्यपञ्चफलानि, विविधधर्मणां  
 तत्फलानां च प्रतिपादनम् । ]

उमोवाच

पितृमेघः कथं देव तन्मे शंसितुमर्हसि ।  
 सर्वेषां पितरः पूज्याः सर्वसम्पत्प्रदायिनः ॥

श्रीमहेश्वर उवाच

पितृमेघं प्रवक्ष्यामि यथावत् तन्मनाः शृणु ।  
 देशकालौ विधानं च तत्क्रियायाः शुभाशुभम् ॥  
 लोकेषु पितरः पूज्या देवतानां च देवताः ।  
 शुचयो निर्भलाः पूज्या दक्षिणां दिशमाश्रिताः ॥

यथा वृष्टिं प्रतीक्षन्ते भूमिष्ठाः सर्वजन्तवः ।  
 पितरश्च तथा लोके पितृमेधं शुभेक्षणे ॥  
 तस्य देशाः कुरुक्षेत्रं गया गङ्गा सरस्वती ।  
 प्रभासं पुष्करं चेति तेषु दत्तं महाफलम् ॥  
 तीर्थानि सरितः पुण्या विविक्तानि वनानि च ।  
 नदीनां पुलिनानीति देशाः श्राद्धस्य पूजिताः ॥  
 माघश्राद्धपदौ मासौ श्राद्धकर्मणि पूजितौ ।  
 पक्षयोः कृष्णपक्षश्च पूर्वपक्षात् प्रशस्यते ॥  
 अमावास्यां त्रयोदश्यां नवम्यां प्रतिपत्सु च ।  
 तिथिष्वेतासु तुष्यन्ति दत्तेनेह पितामहाः ॥  
 पूर्वाह्णे शुक्लपक्षे च रात्रौ जन्मदिनेषु वा ।  
 युग्मेष्वहस्सु च श्राद्धं न च कुर्वीत पण्डितः ॥  
 एष कालो मया प्रोक्तः पितृमेधस्य पूजितः ।  
 यस्मिंश्च ब्राह्मणं पात्रं पश्येत् कालः स च स्मृतः ॥  
 अपाङ्क्तेया द्विजा वर्ज्या ग्राह्यास्ते पङ्क्तिपावनाः ।  
 भोजयेद् यदि पापिष्ठाश्चाद्धेषु नरकं व्रजेत् ॥  
 वृत्तश्रुतकुलोपेतान् सकलत्रान् गुणान्वितान् ।  
 तदर्हाश्चोन्नियान् विद्धि ब्राह्मणानयुजः शुभे ॥  
 एतान् निमन्त्रयेद् विद्वान् पूर्वैर्दुः प्रातरेव वा ।  
 ततः श्राद्धक्रियां पश्चादारभेत् यथाविधि ॥  
 त्रीणि श्राद्धे पवित्राणि दौहित्रः कुतपस्तिलाः ।  
 त्रीणि चात्र प्रशंसन्ति शौचमक्रोधमत्वराम् ॥  
 कुतपः खड्गपात्रं च कुशा दर्भास्तिला मधु ।  
 कालशाकं गजच्छाया पवित्रं श्राद्धकर्मसु ॥  
 तिलानवकिरेत् तत्र नानावर्णान् समन्ततः ।  
 अशुद्धमपवित्रं च तिलैः शुध्यति शोभने ॥  
 नीलकाषायवर्णं च भिन्नवर्णं नवव्रणम् ।  
 हीनाङ्गमशुचिं चापि वर्जयेत् तत्र दूरतः ॥  
 उपकल्प्य तदाहारं ब्राह्मणानर्चयेत् ततः ॥  
 इमंश्रुर्मशिरस्स्नातान् समारोप्यासनं क्रमात् ।  
 सुगन्धमाल्याभरणैः स्रग्भिरेतान् विभूषयेत् ॥  
 अलङ्कृत्योपविष्टान्स्तान् पिण्डावापं निवेदयेत् ॥  
 ततः प्रस्तीर्य दर्भाणां प्रस्तरं दक्षिणामुखम् ।  
 तत्समीपेऽग्निमिद्ध्वा च स्वधां च जुहुयात् ततः ॥  
 समीपे त्वङ्गीषोमाभ्यां पितृभ्यो जुहुयात् तदा ॥  
 तथा दर्भेषु पिण्डांस्त्रीन् निर्वपेद् दक्षिणामुखः ।  
 अपसव्यमपाङ्कुष्ठं नामधेयपुरस्कृतम् ॥  
 एतेन विधिना दत्तं पितृणामक्षयं भवेत् ।  
 ततो विप्रान् यथाशक्ति पूजयेन्नियतः शुचिः ॥  
 सदक्षिणं ससम्भारं यथा तुष्यन्ति ते द्विजाः ॥  
 यत्र तत् क्रियते तत्र न जल्पेन्न जपेन्मिथः ।  
 नियम्य वाचं देहं च श्राद्धकर्म समारभेत् ॥  
 क्तो निर्वपने वृत्ते तान् पिण्डांस्तदन्तरम् ।

ब्राह्मणोऽग्निरजो गौर्वा भक्षयेदप्सु वा क्षिपेत् ॥  
 पत्नी वा मध्यमं पिण्डं पुत्रकामां हि प्राशयेत् ।  
 आधत्त पितरो गर्भं कुमारं पुष्करस्त्रजम् ॥  
 तृप्तानुत्थाप्य तान् विप्रानन्नशेषं निवेदयेत् ।  
 तच्छेषं बहुभिः पश्चात् सभृत्यो भक्षयेन्नरः ॥  
 एष प्रोक्तः समासेन पितृयज्ञः सनातनः ।  
 पितरस्तेन तुष्यन्ति कर्ता च फलमाप्नुयात् ॥  
 अहन्यहनि वा कुर्यान्मासे मासेऽथवा पुनः ।  
 संवत्सरं द्विः कुर्याच्च चतुर्वापि स्वशक्तितः ॥  
 दीर्घायुश्च भवेत् स्वस्थः पितृमेधेन वा पुनः ।  
 सपुत्रो बहुभृत्यश्च प्रभूतधनधान्यवान् ॥  
 श्राद्धदः स्वर्गमाप्नोति निर्मलं विविधात्मकम् ।  
 अप्सरोगणसंगुष्टं विरजस्कमनन्तरम् ॥  
 श्राद्धानि पुष्टिकामा वै ये प्रकुर्वन्ति पण्डिताः ।  
 तेषां पुष्टिं प्रजां चैव दास्यन्ति पितरः सदा ॥  
 धन्यं यशस्यमायुष्यं स्वर्ग्यं शत्रुविनाशनम् ।  
 कुलसंधारकं चेति श्राद्धमाहुर्मनीषिणः ॥  
 प्रमाणकल्पनां देवि दानस्य शृणु भामिनि ॥  
 यत्सारस्तु नरो लोके तद् दानं चोत्तमं स्मृतम् ।  
 सर्वदानविधिं ग्राह्यस्तदेव भुवि शोभने ॥  
 प्रस्थं सारं दरिद्रस्य सारं कोटिधनस्य च ।  
 प्रस्थसारस्तु तत् प्रस्थं ददन्महदवाप्नुयात् ॥  
 कोटिसारस्तु तां कोटिं ददन्महदवाप्नुयात् ।  
 उभयं तन्महत् तच्च फलेनैव समं स्मृतम् ॥  
 धर्मार्थकामभोगेषु शक्त्यभावस्तु मध्यमम् ।  
 खद्रव्यादतिहीनं तु तद् दानमधमं स्मृतम् ॥  
 शृणु दत्तस्य वै देवि पञ्चधा फलकल्पनाम् ।  
 आनन्त्यं च महच्चैव समं हीनं हि पातकम् ॥  
 तेषां विशेषं वक्ष्यामि शृणु देवि समाहिता ।  
 दुस्त्यजस्य च वै दानं पात्र आनन्त्यमुच्यते ॥  
 दानं षड्गुणयुक्तं तु महदित्यभिधीयते ।  
 यथाश्रद्धं तु वै दानं यथाहं सममुच्यते ॥  
 गुणतस्तु तथा हीनं दानं हीनमिति स्मृतम् ।  
 दानं पातकमित्याहुः षड्गुणानां विपर्यये ॥  
 देवलोके महत् कालमानन्त्यस्य फलं विदुः ।  
 महत्स्तु तथा कालं स्वर्गलोके तु पूज्यते ॥  
 समस्य तु तदा दानं मानुष्यं भोगमावहेत् ।  
 दानं निष्फलमित्याहुर्विहीनं क्रियया शुभे ॥  
 अथवा म्लेच्छदेशेषु तत्र तत्फलतां व्रजेत् ।  
 नरकं प्रेत्य तिर्यक्षु गच्छेदशुभदानतः ॥

उमोवाच

अशुभस्यापि दानस्य शुभं स्याच्च फलं कथम् ।

श्रीमहेश्वर उवाच

मनसा तत्त्वतः शुद्धमानुशस्यपुरस्सरम् ।  
प्रीत्या तु सर्वदानानि दत्त्वा फलमवाप्नुयात् ॥  
रहस्यं सर्वदानानामेतद् विद्धि शुभेक्षणे ।  
अन्यानि धर्मकार्याणि शृणु सद्भिः कृतानि च ॥  
आरामदेवगोष्ठानि संक्रमाः कूप एव च ।  
गोवाटश्च तटाकश्च सभा शाला च सर्वशः ॥  
पाषण्डावसथश्चैव पानीयं गोतृणानि च ।  
व्याधितानां च भैषज्यमनाथानां च पोषणम् ॥  
अनाथशवसंस्कारस्तीर्थमार्गविशोधनम् ।  
व्यसनाभ्यवपत्तिश्च सर्वेषां च स्वशक्तितः ॥  
एतत् सर्वं समासेन धर्मकार्यमिति स्मृतम् ।  
तत् कर्तव्यं मनुष्येण स्वशक्त्या श्रद्धया शुभे ॥  
प्रेत्यभावे लभेत् पुण्यं नास्ति तत्र विचारणा ।  
रूपं सौभाग्यमारोग्यं बलं सौख्यं लभेन्नरः ॥  
स्वर्गं वा मानुषे वापि तैस्तैराप्यायते हि सः ॥

उमोवाच

भगवँल्लोकपालेश धर्मस्तु कतिभेदकः ।  
दृश्यते परितः सद्भिस्तन्मे शंसितुमर्हसि ॥

श्रीमहेश्वर उवाच

स्मृतिधर्मश्च बहुधा सद्भिराचार इष्यते ॥  
देशधर्माश्च दृश्यन्ते कुलधर्मास्तथैव च ।  
जातिधर्माश्च वै धर्मा गणधर्माश्च शोभने ॥  
शरीरकालवैषम्यादाऽऽर्द्धमश्च दृश्यते ।  
एतद् धर्मस्य नानात्वं क्रियते लोकवासिभिः ॥  
तत्कारणसमायोगे लभेत् कुर्वन् फलं नरः ॥  
श्रौतस्मार्तस्तु धर्माणां प्रकृतो धर्म उच्यते ।  
इति ते कथितं देवि भूयः श्रोतुं किमिच्छसि ॥

[ प्राणिनां शुभाशुभगतिनिर्णायकलक्षणानां वर्णनम्,  
मृत्योर्द्वैविध्यस्य यत्नसाध्यश्रुतमैदस्य च कथनम्,  
कर्तव्यपालनपूर्वकशरीरत्यागे महाफलम्, काम-  
क्रोधादिपूर्वकदेहत्यागे नरकप्राप्तिश्च ]

उमोवाच

मानुषेष्वेव जीवत्सु गतिर्विज्ञायते न वा ।  
यथा शुभगतिर्जीवन् नासौ त्वशुभभागिति ॥  
एतदिच्छाम्यहं श्रोतुं तन्मे शंसितुमर्हसि ।

श्रीमहेश्वर उवाच

तदहं ते प्रवक्ष्यामि जीवितं विद्यते यथा ।  
द्विविधाः प्राणिनो लोके दैवासुरसमाश्रिताः ॥  
मनसा कर्मणा वाचा प्रतिकूला भवन्ति ये ।  
तादृशानासुरान् विद्धि मर्त्यास्ते नरकालयाः ॥  
हिंसाश्चोराश्च धूर्ताश्च पक्षाराभिमर्शकाः ।

नीचकर्मरता ये च शौचमङ्गलवर्जिताः ॥  
शुचिविद्वेषिणः पापा लोकचारित्रदूषकाः ।  
एवं युक्तसमाचारा जीवन्तो नरकालयाः ॥  
लोकोद्वेगकराश्चान्ये पशवश्च सरीसृपाः ।  
वृक्षाः कण्टकिनो रूक्षास्तादृशान् विद्धि चासुरान् ॥  
अपरान् देवपक्षांस्तु शृणु देवि समाहिता ॥  
मनोवाक्कर्मभिर्नित्यमनुकूला भवन्ति ये ।  
तादृशानमरान् विद्धि ते नराः स्वर्गगामिनः ॥  
शौचार्जवपरा धीराः परार्थान् न हरन्ति ये ।  
ये समाः सर्वभूतेषु ते नराः स्वर्गगामिनः ॥  
धार्मिकाः शौचसम्पन्नाः शुक्ला मधुरवादिनः ।  
नाकार्यं मनसेच्छन्ति ते नराः स्वर्गगामिनः ॥  
दरिद्रा अपि ये केचिद् याचिताः प्रीतिपूर्वकम् ।  
ददत्येव च यत् किञ्चित् ते नराः स्वर्गगामिनः ॥  
आस्तिका मङ्गलपराः सततं वृद्धसेविनः ।  
पुण्यकर्मपरा नित्यं ते नराः स्वर्गगामिनः ॥  
निर्ममा निरहंकाराः सानुक्रोशाः स्वबन्धुषु ।  
दीनानुकम्पिनो नित्यं ते नराः स्वर्गगामिनः ॥  
खदुःखमिव मन्यन्ते परेषां दुःखवेदनम् ।  
गुरुशुश्रूषणपरा देवब्राह्मणपूजकाः ॥  
कृतज्ञाः कृतविद्याश्च ते नराः स्वर्गगामिनः ॥  
जितेन्द्रिया जितक्रोधा जितमानमदास्तथा ।  
लोभमात्सर्यहीना ये ते नराः स्वर्गगामिनः ॥  
शक्त्या चाभ्यवपद्यन्ते ते नराः स्वर्गगामिनः ॥  
व्रतिनो दानशीलाश्च धर्मशीलाश्च मानवाः ।  
ऋजवो मृदवो नित्यं ते नराः स्वर्गगामिनः ॥  
पेहिकेन तु वृत्तेन पारत्रमनुमीयते ।  
एवंविधा नरा लोके जीवन्तः स्वर्गगामिनः ॥  
यदन्यच्च शुभं लोके प्रजानुग्रहकारि च ।  
पशवश्चैव वृक्षाश्च प्रजानां हितकारिणः ॥  
तादृशान् देवपक्षस्थानिति विद्धि शुभानने ॥  
शुभाशुभमयं लोके सर्वं स्थावरजङ्गमम् ।  
दैवं शुभमिति प्राहुरासुरं चाशुभं प्रिये ॥

उमोवाच

भगवन् मानुषाः केचित् कालधर्ममुपस्थिताः ।  
प्राणमोक्षं कथं कृत्वा परत्र हितमाप्नुयुः ॥

श्रीमहेश्वर उवाच

हन्त ते कथयिष्यामि शृणु देवि समाहिता ।  
द्विविधं मरणं लोके स्वभावाद् यत्नतस्तथा ॥  
तयोः स्वभावं नापायं यत्नतः करणोद्भवम् ।  
एतयोरुभयोर्देवि विधानं शृणु शोभने ॥  
कल्याकल्यशरीरस्य यत्नजं द्विविधं स्मृतम् ।  
यत्नजं नाम मरणमात्मत्यागो मुमुर्षया ॥



तत्राकल्यशरीरस्य जरा व्याधिश्च कारणम् ।  
 महाप्रस्थानगमनं तथा प्रायोपवेशनम् ॥  
 जलावगाहनं चैव अग्निचित्वाप्रवेशनम् ।  
 एवं चतुर्विधः प्रोक्त आत्मत्यागो मुमूर्षताम् ॥  
 एतेषां क्रमयोगेन विधानं शृणु शोभने ॥  
 स्वधर्मयुक्तं गार्हस्थ्यं चिरमूढ्वा विधानतः ।  
 तत्रानुप्यं च सम्प्राप्य वृद्धो वा व्याधितोऽपि वा ॥  
 दर्शयित्वा स्वदौर्बल्यं सर्वानेवानुमान्य च ।  
 सर्वं विहाय बन्धुंश्च कर्मणां भरणं तथा ॥  
 दानानि विधिवत् कृत्वा धर्मकार्यार्थमात्मनः ।  
 अनुज्ञाप्य जनं सर्वं वाचा मधुरया ब्रुवन् ॥  
 अहतं वस्त्रमाच्छाद्य बद्ध्वा तत् कुशरज्जुना ।  
 उपस्पृश्य प्रतिज्ञाय व्यवसायपुरस्सरम् ॥  
 परित्यज्य ततो ग्राम्यं धर्मं कुर्याद् यथेप्सितम् ॥  
 महाप्रस्थानमिच्छेत् प्रतिष्ठेतोत्तरां दिशम् ॥  
 भूत्वा तावन्निराहारो यावत् प्राणविमोक्षणम् ।  
 चेष्टाहानौ शयित्वापि तन्मनाः प्राणमुत्सृजेत् ॥  
 एवं पुण्यकृतां लोकानमलान् प्रतिपद्यते ॥  
 प्रायोपवेशनं चेच्छेत् तेनैव विधिना नरः ।  
 देशे पुण्यतमे श्रेष्ठ निराहारस्तु संविशेत् ॥  
 आप्राणान्तं शुचिर्भूत्वा कुर्वन् दानं स्वशक्तितः ।  
 हरिं स्मरंस्त्यजेत् प्राणानेष धर्मः सनातनः ॥  
 एवं कलेवरं त्यक्त्वा स्वर्गलोके महीयते ॥  
 अग्निप्रवेशनं चेच्छेत् तेनैव विधिना शुभे ।  
 कृत्वा काष्ठमयं चित्यं पुण्यक्षेत्रे नदीषु वा ॥  
 दैवतेभ्यो नमस्कृत्वा कृत्वा चापि प्रदाक्षणम् ।  
 भूत्वा शुचिर्व्यासतः स्मरन् नारायणं हरिम् ॥  
 ब्राह्मणेभ्यो नमस्कृत्वा प्रविशेदग्निमंस्तरम् ॥  
 सोऽपि लोकान् यथान्यायं प्राप्नुयात् पुण्यकर्मणाम् ॥  
 जलावगाहनं चेच्छेत् तेनैव विधिना शुभे ।  
 ख्याते पुण्यतमे तीर्थे निमज्जेत् सुकृतं स्मरन् ॥  
 सोऽपि पुण्यतमोल्लोकान् निसर्गात् प्रतिपद्यते ॥  
 ततः कल्यशरीरस्य संत्यागं शृणु तत्त्वतः ॥  
 रक्षार्थं क्षत्रियस्येष्टः प्रजापालनकारणात् ॥  
 योधानां भर्तृपिण्डार्थं गुर्वर्थं ब्रह्मचारिणाम् ॥  
 गोब्राह्मणार्थं सर्वेषां प्राणत्यागो विधीयते ॥  
 स्वराज्यरक्षणार्थं वा कुनृपैः पीडिताः प्रजाः ।  
 मोक्तुकामस्त्यजेत् प्राणान् युद्धमार्गे यथाविधि ॥  
 सुसन्नद्धो व्यवसितः सम्प्रविश्यापराङ्मुखः ॥  
 एव राजा मृतः सद्यः स्वर्गलोके महीयते ।  
 तादृशी सुगतिर्नास्ति क्षत्रियस्य विशेषतः ॥  
 भृत्यो वा भर्तृपिण्डार्थं भर्तृकर्मण्युपस्थिते ।  
 कुर्वन्तश्च तु साहाय्यमात्मप्राणानपेक्षया ॥

स्वाम्यर्थं संत्यजेत् प्राणान् पुण्याल्लोकान् स गच्छति  
 स्पृहणीयः सुरगणैस्तत्र नास्ति विचारणा ।  
 एवं गोब्राह्मणार्थं वा दीनार्थं वा त्यजेत् तनुम् ॥  
 सोऽपि पुण्यमवाप्नोति आनुशंस्यव्यपेक्षया ॥  
 इत्येते जीवितत्यागे मार्गास्ते समुदाहृताः ॥  
 कामात् क्रोधाद् भयाद् वापि यदि चेत् संत्यजेत् तनुम् ।  
 सोऽनन्तं नरकं याति आत्महन्तृत्वकारणात् ॥  
 स्वभावं मरणं नाम न तु चात्मेच्छया भवेत् ।  
 यथा मृतानां यत् कार्यं तन्मे शृणु यथाविधि ॥  
 तत्रापि मरणं त्यागो मूढत्यागाद् विशिष्यते ।  
 भूमौ संवेशयेद् देहं नरस्य विनशिष्यतः ॥  
 निर्जीवं वृणुयात् सद्यो वाससा तु कलेवरम् ।  
 माल्यगन्धैरलङ्कृत्य सुवर्णेन च भामिनि ॥  
 श्मशाने दक्षिणे देशे चिताग्नौ प्रदहेन्मृतम् ।  
 अथवा निक्षिपेद् भूमौ शरीरं जीववर्जितम् ॥  
 दिवा च शुक्लपक्षश्च उत्तरायणमेव च ।  
 मुमूर्षूणां प्रशस्तानि विपरीतं तु गर्हितम् ॥  
 औदकं चाष्टकाश्राद्धं बहुभिर्बहुभिः कृतम् ।  
 आप्यायनं मृतानां तत् परलोके भवेच्छुभम् ॥  
 एतत् सर्वं मया प्रोक्तं मानुषाणां हितं वचः ॥

[ मोक्षधर्मस्य विशेषतायाः प्रतिपादनम्, मोक्षदायक-  
 ज्ञानस्य प्राप्त्युपायः, मोक्षप्राप्तौ वैराग्यस्य प्राबल्यं च ]

उमोवाच

देवदेव नमस्तेऽस्तु कालसूदन शंकर ।  
 लोकेषु विविधा धर्मास्त्वत्प्रसादान्मया ध्रुताः ॥  
 विशिष्टं सर्वधर्मेभ्यः शाश्वतं ध्रुवमव्ययम् ।

नारद उवाच

एवं पृष्टस्त्वया देव्या महादेवः पिनाकधृक् ।  
 प्रोवाच मधुरं वाक्यं सूक्ष्ममध्यात्मसंश्रितम् ॥

श्रीमहेश्वर उवाच

न्यायतस्त्वं महाभागे श्रोतुकामासि निश्चयम् ।  
 एतदेव विशिष्टं ते यत् त्वं पृच्छसि मां प्रिये ॥  
 सर्वत्र विहितो धर्मः स्वर्गलोकफलाश्रितः ।  
 बहुद्वारस्य धर्मस्य नेहास्ति विफला क्रिया ॥  
 यस्मिन् यस्मिन् विषये यो यो याति विनिश्चयम् ।  
 तं तमेवाभिजानाति नान्यं धर्मं शुचिस्मिते ॥  
 शृणु देवि समासेन मोक्षद्वारमनुत्तमम् ।  
 एतद्धि सर्वधर्माणां विशिष्टं शुभमव्ययम् ॥  
 नास्ति मोक्षात् परं देवि नास्ति मोक्षात् परा गतिः ।  
 सुखमात्यन्तिकं श्रेष्ठमनिवृत्तं च तद् विदुः ॥  
 नात्र देवि जरा मृत्युः शोको वा दुःखमेव वा ।  
 अनुत्तममचिन्त्यं च तद् देवि परमं सुखम् ॥

ज्ञानानामुत्तमं ज्ञानं मोक्षज्ञानं विदुर्बुधाः ।  
 ऋषिभिर्देवसङ्घैश्च प्रोच्यते परमं पदम् ॥  
 नित्यमक्षरमक्षोभ्यमजेयं शाश्वतं शिवम् ।  
 विशन्ति तत् पदं प्राज्ञाः स्पृहणीयं सुरासुरैः ॥  
 दुःखादिश्च दुरन्तश्च संसारोऽयं प्रकीर्तितः ।  
 शोकव्याधिजरादोषैर्मरणेन च संयुतः ॥  
 यथा ज्योतिर्गणा व्योम्नि निवर्तन्ते पुनः पुनः ।  
 एवं जीवा अमी लोके निवर्तन्ते पुनः पुनः ॥  
 तस्य मोक्षस्य मार्गोऽयं श्रूयतां शुभलक्षणे ॥  
 ब्रह्मादिस्थावरान्तश्च संसारो यः प्रकीर्तितः ।  
 संसारे प्राणिनः सर्वे निवर्तन्ते यथा पुनः ॥  
 तत्र संसारचक्रस्य मोक्षो ज्ञानेन दृश्यते ।  
 अध्यात्मतत्त्वविज्ञानं ज्ञानमित्यभिधीयते ॥  
 ज्ञानस्य ग्रहणोपायमाचारं ज्ञानिनस्तथा ।  
 यथावत् सम्प्रवक्ष्यामि तत् त्वमेकमनाः शृणु ॥  
 ब्राह्मणः क्षत्रियो वापि भूत्वा पूर्वं गृहे स्थितः ।  
 आनुण्यं सर्वतः प्राप्य ततस्तान् संत्यजेद् गृहान् ॥  
 ततः संत्यज्य गार्हस्थ्यं निश्चितो वनमाश्रयेत् ॥  
 वने गुरुं समाज्ञाय दीक्षितो विधिपूर्वकम् ।  
 दीक्षां प्राप्य यथान्यायं स्ववृत्तं परिपालयेत् ॥  
 गृहीयादप्युपाध्यायान्मोक्षज्ञानमनिन्दितः ।  
 द्विविधं च पुनर्मोक्षं सांख्यं योगमिति स्मृतिः ॥  
 पञ्चविंशतिविज्ञानं सांख्यमित्यभिधीयते ।  
 पेश्वर्यं देवसारूप्यं योगशास्त्रस्य निर्णयः ॥  
 तयोरन्यतरं ज्ञानं शृणुयाच्छ्रूयतां गतः ।  
 नाकालो नाप्यकाषायी नाप्यसंवत्सरोषितः ।  
 नासांख्ययोगो नाश्रद्धं गुरुणा स्नेहपूर्वकम् ॥  
 समः शीतोष्णहर्षादीन् विषहेत स वै मुनिः ॥  
 भ्रमृष्यः क्षुत्पिपासाभ्यामुचितेभ्यो निवर्तयेत् ।  
 त्यजेत् संकल्पजान् ग्रन्थीन् सदा ध्यानपरो भवेत् ॥  
 कुण्डिका चमसं शिष्यं छत्रं यष्टिमुपानहौ ।  
 चैलमित्येव नैतेषु स्थापयेत् स्वाम्यमात्मनः ॥  
 गुरोः पूर्वं समुत्तिष्ठेज्जघन्यं तस्य संविशेत् ।  
 नैवाविज्ञाप्य भर्तारमावश्यकमपि व्रजेत् ॥  
 द्विरक्षि ज्ञानशाटेन संध्ययोरभिषेचनम् ।  
 एककालाशनं चास्य विहितं यतिभिः पुरा ॥  
 भैक्षं सर्वत्र गृहीयाच्चिन्तयेत् सततं निशि ।  
 कारणे चापि सम्प्राप्ते न कुप्येत कदाचन ॥  
 ब्रह्मचर्यं वने वासः शौचमिन्द्रियसंयमः ।  
 दया च सर्वभूतेषु तस्य धर्मः सनातनः ॥  
 विमुक्तः सर्वपापेभ्यो लब्धाहारो जितेन्द्रियः ।  
 आत्मयुक्तः परां बुद्धिं लभते पापनाशिनीम् ॥  
 यदा भावं न कुरुते सर्वभूतेषु पापकम् ।

कर्मणा मनसा वाचा ब्रह्म सम्पद्यते तदा ॥  
 अनिष्टुरोऽनहङ्कारो निर्द्वन्द्वो वीतमत्सरः ।  
 वीतशोकभयाबाधः पदं प्राप्नोत्यनुत्तमम् ॥  
 तुल्यनिन्दास्तुतिर्मौनी समलोष्टाश्मकाञ्चनः ।  
 समः शत्रौ च मित्रे च निर्वाणमधिगच्छति ॥  
 एवंयुक्तसमाचारस्तत्परोऽध्यात्मचिन्तकः ।  
 ज्ञानाभ्यासेन तेनैव प्राप्नोति परमां गतिम् ॥  
 अनुद्विग्नमतेर्जन्तोरस्मिन् संसारमण्डले ।  
 शोकव्याधिजरादुःखैर्निर्वाणं नोपपद्यते ॥  
 तस्मादुद्वेगजननं मनोऽवस्थापनं तथा ।  
 ज्ञानं ते सम्प्रवक्ष्यामि तन्मूलममृतं हि वै ॥  
 शोकस्थानसहस्राणि भयस्थानशतानि च ।  
 दिवसे दिवसे मूढमाविशन्ति न पण्डितम् ॥  
 नष्टे धने वा दारे वा पुत्रे पितरि वा मृते ।  
 अहो दुःखमिति ध्यायन्शोकस्य पदमाव्रजेत् ॥  
 द्रव्येषु समतीतेषु ये शुभास्तान् न चिन्तयेत् ।  
 ताननाद्रियमाणस्य शोकबन्धः प्रणश्यति ॥  
 सम्प्रयोगादनिष्टस्य विप्रयोगात् प्रियस्य च ।  
 मानुषा मानसैर्दुःखैः संयुज्यन्तेऽल्पबुद्धयः ॥  
 मृतं या यदि वा नष्टं योऽतीतमनुशोचति ।  
 संतापेन च युज्येत तच्चास्य न निवर्तते ॥  
 उत्पन्नमिह मानुष्ये गर्भप्रभृति मानवम् ।  
 विविधान्युपवर्तन्ते दुःखानि च सुखानि च ॥  
 तयोरेकतरो मार्गो यद्येनमभिसंनमेत् ।  
 सुखं प्राप्य न संहृष्येन्न दुःखं प्राप्य संज्वरेत् ॥  
 दोषदर्शी भवेत् तत्र यत्र स्नेहः प्रवर्तते ।  
 अनिष्टेनान्वितं पश्येद् यथा क्षिप्रं विरज्यते ॥  
 यथा काष्ठं च काष्ठं च समेयातां महोदधौ ।  
 समेत्य च व्यपेयातां तद्वज्जातिसमागमः ॥  
 अदर्शनादापतिताः पुनश्चादर्शनं गताः ।  
 स्नेहस्तत्र न कर्तव्यो विप्रयागो हि तैर्ध्रुवः ॥  
 कुटुम्बपुत्रदाराश्च शरीरं धनसंचयः ।  
 पेश्वर्यं स्वस्थता चेति न मुह्येत् तत्र पण्डितः ॥  
 सुखमेकान्ततो नास्ति शकस्यापि त्रिविष्टपे ।  
 तत्रापि सुमहद् दुःखं सुखमल्पतरं भवेत् ॥  
 न नित्यं लभते दुःखं न नित्यं लभते सुखम् ।  
 सुखस्यानन्तरं दुःखं दुःखस्यानन्तरं सुखम् ॥  
 क्षयान्ता निचयाः सर्वे पतनान्ताः समुच्छ्रयाः ।  
 संयोगा विप्रयोगान्ता मरणान्तं च जीवितम् ॥  
 उच्छ्रयान् विनिपातांश्च दृष्ट्वा प्रत्यक्षतः स्वयम् ।  
 अनित्यमसुखं चेति व्यवस्येत् सर्वमेव च ॥  
 अर्थानामार्जने दुःखमार्जितानां तु रक्षणे ।  
 नाशे दुःखं व्यये दुःखं धिगर्थं दुःखभाजनम् ॥

अर्थवन्तं नरं नित्यं पञ्चाभिघ्नन्ति शत्रवः ।  
 राजा चोरश्च दायादा भूतानि क्षय एव च ॥  
 अर्थमेवमनर्थस्य मूलमित्यवधारय ।  
 न ह्यनर्थाः प्रवाधन्ते नरमर्थविवर्जितम् ॥  
 अर्थप्राप्तिर्महद् दुःखमाकिंचन्यं परं सुखम् ।  
 उपद्रवेषु चार्थानां दुःखं हि नियतं भवेत् ॥  
 धनलोभेन तृष्णाया न तृप्तिरुपलभ्यते ।  
 लब्धाश्रयो विवर्धेत समिद्ध इव पावकः ॥  
 जित्वापि पृथिवीं कृत्वा चतुःसागरमेखलाम् ।  
 सागराणां पुनः पारं जेतुमिच्छत्यसंशयम् ॥  
 अलं परिग्रहेणेह दोषवान् हि परिग्रहः ।  
 कोशकारः कृमिर्देवि बध्यते हि परिग्रहात् ॥  
 एकोऽपि पृथिवीं कृत्वा मेकच्छत्रां प्रशस्ति च ।  
 एकस्मिन्नेव राष्ट्रे तु स चापि निवसेन्नृपः ॥  
 तस्मिन् राष्ट्रेऽपि नगरमेकमेवाधितिष्ठति ।  
 नगरेऽपि गृहं चैकं भवेत् तस्य निवेशनम् ॥  
 एक एव प्रदिष्टः स्यादावासस्तद्गृहेऽपि च ।  
 आवासे शयनं चैकं निशि यत्र प्रलीयते ॥  
 शयनस्यार्थमेवास्य स्त्रियाश्चार्थं विधीयते ।  
 तदनेन प्रसङ्गेन स्वल्पेनैवेह युज्यते ॥  
 सर्वं ममेति सम्मूढो बलं पश्यति बालिशः ।  
 एवं सर्वोपयोगेषु स्वल्पमस्य प्रयोजनम् ॥  
 तण्डुलप्रस्थमात्रेण यात्रा स्यात् सर्वदेहिनाम् ।  
 ततो भूयस्तरो भोगो दुःखाय तपनाय च ॥  
 नास्ति तृष्णासमं दुःखं नास्ति त्यागसमं सुखम् ।  
 सर्वान् कामान् परित्यज्य ब्रह्मभूयाय कल्पते ॥  
 या दुस्त्यजा दुर्मतिभिर्या न जीर्यति जीर्यतः ।  
 योऽसौ प्राणान्तिको रोगस्तां तृष्णां त्यजतः सुखम् ॥  
 न जातु कामः कामानामुपभोगेन शाम्यति ।  
 हविषा कृष्णवर्त्मैव भूय एवाभिवर्धते ॥  
 अलाभेनैव कामानां शोकं त्यजति पण्डितः ।  
 आयासविटपस्तीव्रः कामाग्निः कर्षणारणिः ॥  
 इन्द्रियार्थेन सम्मोह्य दहत्यकुशलं जनम् ॥  
 यत् पृथिव्यां व्रीहियवं हिरण्यं पशवः स्त्रियः ।  
 नालमेकस्य पर्याप्तमिति पश्यन् न मुह्यति ॥  
 यच्च कामसुखं लोके यच्च दिव्यं महत् सुखम् ।  
 तृष्णाक्षयसुखस्यैते नार्हतः षोडशीं कलाम् ॥  
 इन्द्रियाणीन्द्रियार्थेषु नैव धीरो नियोजयेत् ।  
 मनःषष्ठानि संयम्य नित्यमात्मनि योजयेत् ॥  
 इन्द्रियाणां विसर्गेण दोषमृच्छत्यसंशयम् ।  
 संनियम्य नु तान्येव तत् सिद्धिमवाप्नुयात् ॥  
 षण्णामात्मनि युक्तानामैश्वर्यं योऽधिगच्छति ।

न च पापैर्न चानर्थैः संयुज्येत विचक्षणः ॥  
 अप्रमत्तः सदा रक्षेदिन्द्रियाणि विचक्षणः ।  
 अरक्षितेषु तेष्वशु नरो नरकमेति हि ॥  
 हृदि काममयश्चित्रो मोहसंचयसम्भवः ।  
 अज्ञानरूढमूलस्तु विधित्सापरिषेचनः ॥  
 रोषलोभमहास्कन्धः पुरा दुष्कृतसारवान् ।  
 आयासविटपस्तीव्रशोकपुष्पो भयाङ्कुरः ॥  
 नानासंकल्पपत्राढ्यः प्रमादात् परिवर्धितः ।  
 महतीभिः पिपासाभिः समन्तात् परिवेष्टितः ॥  
 संरोहत्यकृतप्रज्ञे पादपः कामसम्भवः ॥  
 नैव रोहति तत्त्वज्ञे रूढो वा छिद्यते पुनः ॥  
 कृच्छ्रोपायेष्वनित्येषु निस्सारेषु फलेषु च ।  
 दुःखादिषु दुरन्तेषु कामयोगेषु का रतिः ॥  
 इन्द्रियेषु च जीर्यत्सु छिद्यमाने तथाऽऽयुषि ।  
 पुरस्ताच्च स्थिते मृत्यौ किं सुखं पश्यतः शुभे ॥  
 व्याधिभिः पीड्यमानस्य नित्यं शारीरमानसैः ।  
 नरस्याकृतकृत्यस्य किं सुखं मरणे सति ॥  
 संचिन्तयानमेवार्थं कामानामवितृप्तकम् ।  
 व्याघ्रः पशुमिवारण्ये मृत्युरादाय गच्छति ॥  
 जन्ममृत्युजरादुःखैः सततं समभिद्रुतः ।  
 संसारे पच्यमानस्तु पापान्नोद्विजते जनः ॥

उमोवाच

केनोपायेन मर्त्यानां निवर्तते जरान्तकौ ।  
 यद्यस्ति भगवन् महामेतदाचक्ष्व मा चिरम् ॥  
 तपसा वा सुमहता कर्मणा वा श्रुतेन वा ।  
 रसायनप्रयोगैर्वा केनात्येति जरान्तकौ ॥

श्रीमहेश्वर उवाच

नैतदस्ति महाभागे जरामृत्युनिवर्तनम् ।  
 सर्वलोकेषु जानीहि मोक्षादन्यत्र भामिनि ॥  
 न धनेन न राज्येन नाश्रयेण तपसापि वा ।  
 मरणं नातितरते विना मुक्त्या शरीरिणः ॥  
 अश्वमेधसहस्राणि वाजपेयशतानि च ।  
 न तरन्ति जरामृत्युं निर्वाणाधिगमाद् विना ॥  
 ऐश्वर्यं धनधान्यं च विद्यालाभस्तपस्तथा ।  
 रसायनप्रयोगो वा न तरन्ति जरान्तकौ ॥  
 देवदानवगन्धर्वकिन्नरोरगराक्षसान् ।  
 स्ववशे कुरुते कालो न कालस्यास्त्यगोचरः ॥  
 न ह्यहानि निवर्तन्ते न मासा न पुनः क्षपाः ।  
 सोऽयं प्रपद्यतेऽध्वानमजस्रं ध्रुवमव्ययम् ॥  
 स्रवन्ति न निवर्तन्ते स्मोतांसि सरितामिव ।  
 आयुरादाय मर्त्यानामहोरात्रेषु संततम् ॥  
 जीवितं सर्वभूतानामक्षयः क्षपयन्नसौ ।  
 आदित्यो ह्यस्तमभ्येति पुनः पुनरुदेति च ॥

राज्यां राज्यां व्यतीतायामायुरल्पतरं भवेत् ।  
 गाधोदके मत्स्य इव किं नु तस्य कुमारता ॥  
 मरणं हि शरीरस्य नियतं ध्रुवमेव च ।  
 तिष्ठन्नपि क्षणं सर्वः कालस्यैति वशं पुनः ॥  
 न स्त्रियेरन् न जीर्येरन् यदि स्युः सर्वदेहिनः ।  
 न चानिष्टं प्रवर्तते शोको वा प्राणिनां क्वचित् ॥  
 अप्रमत्तः प्रमत्तेषु कालो भूतेषु तिष्ठति ।  
 अप्रमत्तस्य कालस्य क्षयं प्राप्नोति न मुच्यते ॥  
 श्वः कार्यमद्य कुर्वीत पूर्वाह्णे चापराह्निकम् ।  
 कोऽपि तद् वेद यत्रासौ मृत्युना नाभिवीक्षितः ॥  
 वर्षास्विदं करिष्यामि इदं ग्रीष्मवसन्तयोः ।  
 इति बालश्चिन्तयति अन्तरायं न बुध्यते ॥  
 इदं मे स्यादिदं मे स्यादित्येवं मनसा नराः ।  
 अनवाप्तेषु कामेषु ह्वियन्ते मरणं प्रति ॥  
 कालपाशेन बद्धानामहन्यहनि जीर्यताम् ।  
 का श्रद्धा प्राणिनां मार्गे विषमे भ्रमतां सदा ॥  
 युवैव धर्मशीलः स्यादनिमित्तं हि जीवितम् ।  
 फलानामिव पक्वानां सदा हि पतनाद् भयम् ॥  
 मर्त्यस्य किमु तैर्दारैः पुत्रैर्भोगैः प्रियैरपि ।  
 एकाह्ना सर्वमुत्सृज्य मृत्योस्तु वशमन्वितात् ॥  
 जायमानांश्च सम्प्रेक्ष्य स्त्रियमाणांस्तथैव च ।  
 न संवेगोऽस्ति चेत् पुंसः काष्ठलोष्टसमो हि सः ॥

विनाशिनो ह्यध्रुवजीवितस्य

किं बन्धुभिर्मित्रपरिग्रहैश्च ।

विहाय यद् गच्छति सर्वमेवं

क्षणेन गत्वा न निवर्तते च ॥

एवं चिन्तयतो नित्यं सर्वार्थानामनित्यताम् ।  
 उद्वेगो जायते शीघ्रं निर्वाणस्य परस्परम् ॥  
 तेनोद्वेगेन चाप्यस्य विमर्शो जायते पुनः ।  
 विमर्शो नाम वैराग्यं सर्वद्रव्येषु जायते ॥  
 वैराग्येण परां शान्तिं लभन्ते मानवाः शुभे ।  
 मोक्षस्योपनिषद् दिव्यं वैराग्यमिति निश्चितम् ॥  
 एतत् ते कथितं देवि वैराग्योत्पादनं वचः ।  
 एवं संचिन्त्य संचिन्त्य मुच्यन्ते हि मुमुक्षवः ॥

[ सांख्यज्ञानप्रतिपादनपूर्वकमन्यक्तादिचतु-

र्विंशतितत्त्वोत्पत्त्यादेर्वर्णनम् ]

श्रीमहेश्वर उवाच

सांख्यज्ञानं प्रवक्ष्यामि यथावत् ते शुचिस्मिते ।  
 यज्ज्ञात्वा न पुनर्मर्त्यः संसारेषु प्रवर्तते ॥  
 ज्ञानेनैव विमुक्तास्ते सांख्याः संन्यासकोविदाः ।  
 शरीरं तु तपो धोरं सांख्याः प्राहुर्निरर्थकम् ॥  
 पञ्चविंशतिकं ज्ञानं तेषां ज्ञानमिति स्मृतम् ।  
 मूलप्रकृतिरव्यक्तमव्यक्ताज्जायते महात् ॥

महतोऽभूदहंकारस्तस्मात् तन्मात्रपञ्चकम् ।  
 इन्द्रियाणि दशैकं च तन्मात्रेभ्यो भवन्त्युत ॥  
 तेभ्यो भूतानि पञ्चभ्यः शरीरं वै प्रवर्तते ।  
 इति क्षेत्रस्य संक्षेपः चतुर्विंशतिरिष्यते ॥  
 पञ्चविंशतिरित्याहुः पुरुषेणेह संख्यया ॥  
 सत्त्वं रजस्तमश्चेति गुणाः प्रकृतिसम्भवाः ।  
 तैः सृजत्यखिलं लोकं प्रकृतिस्त्वात्मजैर्गुणैः ॥  
 इच्छा द्वेषः सुखं दुःखं सङ्घातश्चेतना धृतिः ।  
 विकाराः प्रकृतेश्चैते वेदितव्या मनीषिभिः ॥  
 लक्षणं चापि सर्वेषां विकल्पस्त्वादितः पृथक् ।  
 विस्तरेणैव वक्ष्यामि तस्य व्याख्यामहं शृणु ॥  
 नित्यमेकमणु व्यापि क्रियाहीनमहेतुकम् ।  
 अग्राह्यमिन्द्रियैः सर्वैरेतदव्यक्तलक्षणम् ॥  
 अव्यक्तं प्रकृतिर्मूलं प्रधानं योनिरव्ययम् ।  
 अव्यक्तस्यैव नामानि शब्दैः पर्यायवाचकैः ॥  
 तत् सूक्ष्मत्वादिनिर्देश्यं तत् सदित्यभिधीयते ।  
 तन्मूलं च जगत् सर्वं तन्मूला सृष्टिरिष्यते ॥  
 सत्त्वादयः प्रकृतिजा गुणास्तान् प्रप्रवीम्यहम् ॥  
 सुखं तुष्टिः प्रकाशश्च त्रयस्ते सात्त्विका गुणाः ।  
 रागद्वेषौ सुखं दुःखं स्तम्भश्च रजसो गुणाः ॥  
 अप्रकाशो भयं मोहस्तन्द्री च तमसो गुणाः ॥  
 श्रद्धा प्रहर्षो विज्ञानमसम्मोहो दया धृतिः ।  
 सत्त्वे प्रवृद्धे वर्धन्ते विपरीते विपर्ययः ॥  
 कामक्रोधौ मनस्तापो लोभो मोहस्तथा मृषा ।  
 प्रवृद्धे परिवर्धन्ते रजस्येतानि सर्वशः ॥  
 विषादः संशयो मोहस्तन्द्री निद्रा भयं तथा ।  
 तमस्येतानि वर्धन्ते प्रवृद्धे हेत्वहेतुकम् ॥  
 एवमन्योन्यमेतानि वर्धन्ते च पुनः पुनः ।  
 हीयन्ते च तथा नित्यमभिभूतानि भूरिशः ॥  
 तत्र यत् प्रीतिसंयुक्तं कायेन मनसापि वा ।  
 वर्तते सात्त्विको भाव इत्युपेक्षेत तत् तदा ॥  
 यदा संतापसंयुक्तं चित्तक्षोभकरं भवेत् ।  
 वर्तते रज इत्येव तदा तदभिचिन्तयेत् ॥  
 यदा सम्मोहसंयुक्तं यद् विषादकरं भवेत् ।  
 अप्रतर्क्यमविज्ञेयं तमस्तदुपधारयेत् ॥  
 समासात् सात्त्विको धर्मः समासाद् राजसं धनम् ।  
 समासात् तामसः कामस्त्रिवर्गे त्रिगुणाः क्रमात् ॥  
 ब्रह्मादिदेवसृष्टिर्या सात्त्विकीति प्रकीर्त्यते ।  
 राजसी मानुषी सृष्टिः तिर्यग्योनिस्तु तामसी ॥  
 ऊर्ध्वं गच्छन्ति सत्त्वस्था मध्ये तिष्ठन्ति राजसाः ।  
 जघन्यगुणवृत्तिस्था अधो गच्छन्ति तामसाः ॥  
 देवमानुषतिर्यक्षु यद्भूतं सचराचरम् ।  
 आदिप्रभृति संयुक्तं व्याप्तमेभिस्त्रिभिर्गुणैः ॥

अतः परं प्रवक्ष्यामि महदादीनि लिङ्गतः ।  
 विज्ञानं च विवेकश्च महतो लक्षणं भवेत् ॥  
 महान् बुद्धिर्मतिः प्रज्ञा नामानि महतो विदुः ।  
 अहङ्कारः स विज्ञेयो लक्षणेन समासतः ॥  
 अहङ्कारेण भूतानां सर्गो नानाविधो भवेत् ।  
 अहङ्कारनिवृत्तिर्हि निर्वाणायोपपद्यते ॥  
 खं वायुरग्निः सलिलं पृथिवी चेति पञ्चमी ।  
 महाभूतानि भूतानां सर्वेषां प्रभवाप्ययौ ॥  
 शब्दः श्रोत्रं तथा खानि त्रयमाकाशसम्भवम् ।  
 स्पर्शवत् प्राणिनां चेष्टा पवनस्य गुणाः स्मृताः ॥  
 रूपं पाकोऽक्षिणी ज्योतिश्चत्वारस्तेजसो गुणाः ।  
 रसः स्नेहस्तथा जिह्वा शैत्यं च जलजा गुणाः ॥  
 गन्धो घ्राणं शरीरं च पृथिव्यास्ते गुणास्त्रयः ।  
 इति सर्वगुणा देवि विख्याताः पाञ्चभौतिकाः ॥  
 गुणान् पूर्वस्य पूर्वस्य प्राप्नुवन्त्युत्तराणि तु ।  
 तस्मान्नैकगुणाश्चेह दृश्यन्ते भूतसृष्टयः ॥  
 उपलभ्यान्सु ये गन्धं केचिद् ब्रूयुरनैपुणाः ।  
 अपां गन्धगुणं प्राज्ञा नेच्छन्ति कमलक्षणे ॥  
 तद् गन्धत्वमपां नास्ति पृथिव्या एव तद् गुणः ।  
 भूमिर्गन्धे रसे स्नेहो ज्योतिश्चक्षुषि संस्थितम् ॥  
 प्राणापानाश्रयो वायुः खेष्वाकाशः शरीरिणाम् ।  
 केशास्थिनखदन्तत्वक्पाणिपादशिरांसि च ।  
 पृष्ठोदरकटिग्रीवाः सर्वं भूम्यात्मकं स्मृतम् ॥  
 यत् किञ्चिदपि कायेऽस्मिन् धातुदोषमलाश्रितम् ।  
 तत् सर्वं भौतिकं विद्धि देहैरेवास्य स्वामिकम् ॥  
 बुद्धीन्द्रियाणि कर्णत्वक्चक्षुर्जिह्वाथ नासिका ।  
 कर्मेन्द्रियाणि वाक्पाणिपादौ मेढूं गुदस्तथा ॥  
 शब्दः स्पर्शश्च रूपं च रसो गन्धश्च पञ्चमः ।  
 बुद्धीन्द्रियार्थान् जानीयाद्भूतेभ्यस्त्वभिनिःसृतान् ॥  
 वाक्यं क्रिया गतिः प्रीतिरुत्सर्गश्चेति पञ्चधा ।  
 कर्मेन्द्रियार्थान् जानीयात् ते च भूतोद्भवा मताः ॥  
 इन्द्रियाणां तु सर्वेषामीश्वरं मन उच्यते ।  
 प्रार्थनालक्षणं तच्च इन्द्रियं तु मनः स्मृतम् ॥  
 नियुङ्क्ते च सदा तानि भूतानि मनसा सह ।  
 नियमे च विसर्गे च मनसः कारणं प्रभुः ॥  
 इन्द्रियाणीन्द्रियार्थाश्च स्वभावश्चेतना धृतिः ।  
 भूताभूतविकारश्च शरीरमिति संस्थितम् ॥  
 शरीराच्च परो देही शरीरं च व्यपाश्रितः ।  
 शरीरिणः शरीरस्य सोऽन्तरं वेत्ति वै मुनिः ॥  
 रसः स्पर्शश्च गन्धश्च रूपं शब्दविवर्जितम् ।  
 अशरीरं शरीरेषु दिदृक्षेत निरिन्द्रियम् ॥  
 अव्यक्तं सर्वदेहेषु मर्त्येष्वमरमाश्रितम् ।  
 यः पश्येत् परमात्मानं बन्धनैः स विमुच्यते ॥

स हि सर्वेषु भूतेषु स्थावरेषु चरेषु च ।  
 वसत्येको महावीर्यो नानाभावसमन्वितः ॥  
 नैव चोर्ध्वं न तिर्यक् च नाधस्तात् कदाचन ।  
 इन्द्रियैरिह बुद्ध्या वा न दृश्येत कदाचन ॥  
 नवद्वारं पुरं गत्वा सततं नियतो वशी ।  
 ईश्वरः सर्वलोकेषु स्थावरस्य चरस्य च ॥  
 तमेवाहुरणुभ्योऽणुं तं महद्भ्यो महत्तरम् ।  
 बहुधा सर्वभूतानि व्याप्य तिष्ठति शाश्वतम् ॥  
 क्षेत्रज्ञमेकतः कृत्वा सर्वं क्षेत्रमथैकतः ।  
 एवं संविमुद्देशज्ञानी संयतः सततं हृदि ॥  
 पुरुषः प्रकृतिस्थो हि भुङ्क्ते प्रकृतिजान् गुणान् ।  
 अकर्तालेपको नित्यो मध्यस्थः सर्वकर्मणाम् ॥  
 कार्यकरणकर्तृत्वे हेतुः प्रकृतिरुच्यते ।  
 पुरुषः सुखदुःखानां भोक्तृत्वे हेतुरुच्यते ॥  
 अजरोऽयमचिन्त्योऽयमव्यक्तोऽयं सनातनः ।  
 देही तेजोमयो देहे तिष्ठतीत्यपरे विदुः ॥  
 अपरे सर्वलोकांश्च व्याप्य तिष्ठन्तमीश्वरम् ।  
 ब्रुवते केचिदत्रैव तिलतैलधदास्थितम् ॥  
 अपरे नास्तिका मूढा भिन्नत्वात् स्थूललक्षणैः ।  
 नास्त्यात्मेति विनिश्चित्य प्रजास्ते निरयालयाः ॥  
 एवं नानाविधानेन विमुशन्ति महेश्वरम् ॥

उमोवाच

ऊहवान् ब्राह्मणो लोके नित्यमक्षरमव्ययम् ।  
 अस्त्यात्मा सर्वदेहेषु हेतुस्तत्र सुदुर्गमः ॥

श्रीमहेश्वर उवाच

ऋषिभिश्चापि देवैश्च व्यक्तमेष न दृश्यते ।  
 दृष्ट्वा तु तं महात्मानं पुनस्तत्र निवर्तते ॥  
 तस्मात् तद्दर्शनादेव विन्दते परमां गतिम् ।  
 इति ते कथितो देवि सांख्यधर्मः सनातनः ॥  
 कपिलादिभिराचार्यैः सेवितः परमर्षिभिः ॥  
 [ योगधर्मस्य प्रतिपादनं तत्फलवर्णनं च ]

श्रीमहेश्वर उवाच

सांख्यज्ञाने नियुक्तानां यथावत् कीर्तितं मया ।  
 योगधर्मे पुनः कृत्स्नं कीर्तयिष्यामि ते शृणु ॥  
 स च योगो द्विधा भिन्नो ब्रह्मदेवर्षिसम्मतः ।  
 समानमुभयत्रापि वृत्तं शास्त्रप्रचोदितम् ॥  
 स चाष्टगुणमैश्वर्यमधिकृत्य विधीयते ।  
 सायुज्यं सर्वदेवानां योगधर्मः पराश्रितः ॥  
 ज्ञानं सर्वस्य योगस्य मूलमित्यवधारय ।  
 प्रतोपवासनियमैः तत् सर्वं चापि बृंहयेत् ॥  
 पेकाग्र्यं बुद्धिभ्रमसोरिन्द्रियाणां च सर्वशः ।  
 आत्मनोऽव्ययिनः प्राज्ञे ज्ञानमेतत्तु योगिनाम् ॥



अर्चयेद् ब्राह्मणानग्निं देवतायतनानि च ।  
 वर्जयेदशिवं भावं सर्वसत्त्वमुपाश्रितः ॥  
 दानमध्ययनं श्रद्धा व्रतानि नियमास्तथा ।  
 सत्यमाहारशुद्धिश्च शौचमिन्द्रियनिग्रहः ॥  
 एतैश्च वर्धते तेजः पापं चाप्यवधूयते ॥  
 निर्धूतपापस्तेजस्वी निराहारो जितेन्द्रियः ।  
 अमोघो निर्मलो दान्तः पश्चाद् योगं समाचरेत् ॥  
 एकान्ते विजने देशे सर्वतः संवृते शुचौ ।  
 कल्पयेदासनं तत्र स्वास्तीर्णं मृदुभिः कुशैः ॥  
 उपविश्यासने तस्मिन्नुज्जुकायशिरोधरः ।  
 मय्यग्रः सुखमासीनः स्वाङ्गानि न विकम्पयेत् ॥  
 सम्प्रेक्ष्य नासिकाग्रं स्वं दिशश्चानवलोकयन् ॥  
 मनोऽवस्थापनं देवि योगस्योपनिषद् भवेत् ।  
 तस्मात् सर्वप्रयत्नेन मनोऽवस्थापयेत् सदा ॥  
 त्वक्छेत्रं च ततो जिह्वां घ्राणं चक्षुश्च संहरेत् ।  
 पञ्चेन्द्रियाणि संधाय मनसि स्थापयेद् बुधः ॥  
 सर्वं चापोह्य संकल्पमात्मनि स्थापयेन्मनः ।  
 यदैतान्यवतिष्ठन्ते मनःषष्ठानि चात्मनि ॥  
 प्राणापानौ तदा तस्य युगपत् तिष्ठतो वशे ।  
 प्राणे हि वशमापन्ने योगसिद्धिर्भूवा भवेत् ॥  
 शरीरं चिन्तयेत् सर्वं विपाठ्य च समीपतः ।  
 अन्तर्देहगतिं चापि प्राणानां परिचिन्तयेत् ॥  
 ततो मूर्धानमग्निं च शरीरं परिपालयेत् ।  
 प्राणो मूर्धनि च श्वासो वर्तमानो विवेष्टते ॥  
 सज्जस्तु सर्वभूतात्मा पुरुषः स सनातनः ।  
 मनो बुद्धिरदृक्कारो भूतानि विषयाश्च सः ॥  
 बस्तिमूलं गुदं चैव पावकं च समाश्रितः ।  
 वह्नं मूत्रं पुरीषं च सदापानः प्रवर्तते ॥  
 अथ प्रवृत्तिर्देहेषु कर्मापानस्य सम्मतम् ।  
 उदीरयन् सर्वधातून् अत ऊर्ध्वं प्रवर्तते ॥  
 उदान इति तं विद्युरध्यात्मकुशलो जनाः ॥  
 संधौ संधौ स निर्विष्टः सर्ववैष्टप्रवर्तकः ।  
 शरीरेषु मनुष्याणां व्यान इत्युपदिश्यते ॥  
 धातुष्वग्नौ च विततः समानोऽग्निः समीरणः ।  
 स एव सर्ववैष्टानामन्तकाले निवर्तकः ॥  
 प्राणानां संनिपातेषु संसर्गाद् यः प्रजायते ।  
 ऊष्मा सोऽग्निरिति ज्ञेयः सोऽन्नं पचति देहिनाम् ॥  
 अपानप्राणयोर्मध्ये व्यानोदानावुपाश्रितौ ।  
 समन्वितः समानेन सम्यक् पचति पावकः ॥  
 शरीरमध्ये नाभिः स्यान्नाभ्यामग्निः प्रतिष्ठितः ।  
 अग्नौ प्राणाश्च संयुक्ता प्राणेष्व्वात्मा व्यवस्थितः ॥  
 पकाशयस्त्वधो नाभेरूर्ध्वमामाशयस्तथा ।  
 नाभिर्मध्ये शरीरस्य सर्वप्राणाश्च संश्रिताः ॥

स्थिताः प्राणादयः सर्वे तिर्यगूर्ध्वमधश्चराः ।  
 वहन्त्यन्नरसान् नाढ्यो दशप्राणाग्निचोदिताः ॥  
 योगिनामेष मार्गस्तु पञ्चस्वेतेषु तिष्ठति ।  
 जितभ्रमः समासीनो मूर्धन्यात्मानमादधेत् ॥  
 मूर्धन्यात्मानमाधाय भ्रुवोर्मध्ये मनस्तथा ।  
 संनिरुध्य ततः प्राणानात्मानं चिन्तयेत् परम् ॥  
 प्राणे त्वपानं युञ्जीत प्राणांश्चापानकर्मणि ।  
 प्राणापानगती रुद्ध्वा प्राणायामपरो भवेत् ॥  
 एवमन्तः प्रयुञ्जीत पञ्च प्राणान् परस्परम् ।  
 विजने सम्मिताहारो मुनिस्तूर्णान् निरुच्छ्वसन् ॥  
 अश्रान्तश्चिन्तयेद् योगी उत्थाय च पुनः पुनः ।  
 तिष्ठन् गच्छन् स्वप्नं वापि युञ्जीतैवमतन्द्रितः ॥  
 एवं नियुञ्जतस्तस्य योगिनो युक्तचेतसः ।  
 प्रसीदति मनः क्षिप्रं प्रसन्ने दृश्यते परम् ॥  
 विधूम इव दीप्तोऽग्निरादित्य इव रश्मिमान् ।  
 वैद्युतोऽग्निरिवाकाशे पुरुषो दृश्यतेऽव्ययः ॥  
 दृष्ट्वा तदा मनो ज्योतिरैश्वर्याष्टगुणैर्युतः ।  
 प्राप्नोति परमं स्थानं स्पृहणीयं सुरैरपि ॥  
 इमान् योगस्य दोषांश्च दशैव परिचक्षते ।  
 दोषैर्विघ्नो वरारोहे योगिनां कविभिः स्मृतः ॥  
 कामः क्रोधो भयं स्वप्नः स्नेहमत्यशनं तथा ।  
 वैचिष्यं व्याधिरालस्यं लोभश्च दशमः स्मृतः ॥  
 एतैस्तेषां भवेद् विघ्नो दशभिर्देवकारितैः ।  
 तस्मादेतानपास्यादौ युञ्जीत च परं मनः ॥  
 इमानपि गुणानष्टौ योगस्य परिचक्षते ।  
 गुणैस्तैरष्टभिर्विघ्नैर्मैश्वर्यमधिगम्यते ॥  
 अणिमा महिमा चैव प्राप्तिः प्राकाम्यमेव हि ।  
 ईशित्वं च वशित्वं च यत्र कामावसायिता ॥  
 एतानष्टौ गुणान् प्राप्य कथंचिद् योगिनां वराः ।  
 ईशाः सर्वस्य लोकस्य देवानप्यतिशेरेते ॥  
 योगोऽस्ति नैवात्यशिनो न चैकान्तमनश्नतः ।  
 न चातिस्वप्नशीलस्य नातिजागरतस्तथा ॥  
 युकाहारविहारस्य युक्तचेष्टस्य कर्मसु ।  
 युक्तस्वप्नावबोधस्य योगो भवति दुःखहा ॥  
 अनेनैव विधानेन सायुज्यं तत् प्रकल्प्यते ।  
 सायुज्यं देवसात् कृत्वा प्रयुञ्जीतात्मभक्तितः ॥  
 अनन्यमनसा देवि नित्यं तद्गतचेतसा ।  
 सायुज्यं प्राप्यते देवैर्यत्नेन महता चिरात् ॥  
 हविर्भिरर्चनैर्होमैः प्रणामैर्नित्यचिन्तया ।  
 अर्चयित्वा यथाशक्ति स्वकं देवं विशन्ति ते ॥  
 सायुज्यानां विशिष्टं च मामकं वैष्णवं तथा ।  
 मां प्राप्य न निवर्तन्ते विष्णुं वा शुभलोचने ।

इति ते कथितो देवि योगधर्मः सत्तातनः ।  
न शक्यं प्रष्टुमन्यैर्यो योगधर्मस्त्वया विना ॥  
[ पाशुपतयोगवर्णनं शिवलिङ्गपूजामाहात्म्यं च ]

उमोवाच

त्रियक्ष त्रिदशश्रेष्ठ त्र्यम्बक त्रिदशाधिप ।  
त्रिपुरान्तक कामाङ्गहर त्रिपथगाधर ॥  
दक्षयज्ञप्रमथन शूलपाणेऽरिसूदन ।  
नमस्ते लोकपालेश लोकपालवरप्रद ॥  
नैकशास्त्रमपर्यन्तमध्यात्मज्ञानमुत्तमम् ।  
अप्रतर्क्यमविज्ञेयं सांख्ययोगसमन्वितम् ॥  
भवता परिपृष्टेन शृण्वन्त्वा मम भाषितम् ।  
इदानीं श्रोतुमिच्छामि सायुज्यं त्वद्गतं विभो ॥  
कथं परिचरन्त्येते भक्तास्त्वां परमेष्ठिनम् ।  
आचारः कीदृशस्तेषां केन तुष्टो भवेद् भवान् ॥  
वर्ण्यमानं त्वया साक्षात्प्रीणयत्यधिकं हि माम् ॥

श्रीमहेश्वर उवाच

हन्त ते कथयिष्यामि मम सायुज्यमद्भुतम् ।  
येन ते न निवर्तन्ते युक्ताः परमयोगिनः ॥  
अव्यक्तोऽहमचिन्त्योऽहं पूर्वैरपि मुमुक्षुभिः ।  
सांख्ययोगौ मया सृष्टौ सर्वे चापि चराचरम् ॥  
अर्चनीयोऽहमीशोऽहमव्ययोऽहं सनातनः ।  
अहं प्रसन्नो भक्तानां ददाम्यमरतामपि ॥  
न मां विदुः सुरगणा मुनयश्च तपोधनाः ।  
त्वत्प्रियार्थमहं देवि मद्भिभूतिं ब्रवीमि ते ॥  
आश्रमेभ्यश्चतुर्भ्योऽहं चतुरो ब्राह्मणाञ्जुभे ।  
मङ्गकान् निर्मलान् पुण्यान् समानीय तपस्विनः ॥  
व्याचख्येऽहं तथा देवि योगं पाशुपतं महत् ॥  
गृहीतं तच्च तैः सर्वे मुखाच्च मम दक्षिणात् ।  
श्रुत्वा तत् त्रिषु लोकेषु स्थापितं चापि तैः पुनः ॥  
इदानीं च त्वया पृष्टो वदाम्येकमनाः शृणु ॥  
अहं पशुपतिर्नाम मङ्गका ये च मानवाः ।  
सर्वे पाशुपता ज्ञेया भस्मादिग्धतनूरुहाः ॥  
रक्षार्थं मङ्गलार्थं च पवित्रार्थं च भामिनि ।  
लिङ्गार्थं चैव भक्तानां भस्म दत्तं मया पुरा ॥  
तेन संदिग्धसर्वाङ्गा भस्मना ब्रह्मचारिणः ।  
जटिला मुण्डिता वापि नानाकारशिखण्डिनः ॥  
विकृताः पिङ्गलाभाश्च नग्ना नानाप्रकारिणः ।  
भैक्षं चरन्तः सर्वत्र निःस्पृहा निष्परिग्रहाः ॥  
मृत्पात्रहस्ता मङ्गका मन्त्रिबेशितबुद्धयः ।  
चरन्तो निखिलं लोकं मम हर्षविवर्धनाः ॥  
मम पाशुपतं दिव्यं योगशास्त्रमनुत्तमम् ।

इति श्रीमहाभारते अनुशासनपर्वणि द्वाविंशोऽध्यायः ॥ १३५ ॥

सूक्ष्मं सर्वेषु लोकेषु विमृशन्तश्चरन्ति ते ॥  
एवं नित्याभियुक्तानां मङ्गकानां तपस्विनाम् ।  
उपायं चिन्तयाम्याशु येन मामुपयान्ति ते ॥  
स्थापितं त्रिषु लोकेषु शिवलिङ्गं मया मम ।  
नमस्कारेण वा तस्य मुच्यन्ते सर्वैकल्लिखैः ॥  
इष्टं दत्तमधीतं च यज्ञश्च बहुदक्षिणाः ।  
शिवलिङ्गप्रणामस्य कलां नार्हन्ति षोडशीम् ॥  
अर्चया शिवलिङ्गस्य परितुष्ट्याम्यहं प्रिये ।  
शिवलिङ्गार्चनायां तु विधानमपि मे शृणु ॥  
गोक्षीरनवनीताभ्यामर्चयेद् यः शिवं मम ।  
इष्टस्य हयमेधस्य यत् फलं तत् फलं भवेत् ॥  
घृतमण्डेन यो नित्यमर्चयेद् यः शिवं मम ।  
स फलं प्राप्नुयान्मर्त्यो ब्राह्मणस्याग्निहोत्रिणः ॥  
केवलेनापि तोयेन स्नापयेद् यः शिवं मम ।  
स चापि लभते पुण्यं प्रियं च लभते नरः ॥  
सघृतं गुग्गुलं सम्यग् धूपयेद् यः शिवान्तिके ।  
गोसवस्य तु यज्ञस्य यत् फलं तस्य तद् भवेत् ॥  
यस्तु गुग्गुलपिण्डेन केवलेनापि धूपयेत् ।  
तस्य रुक्मप्रदानस्य यत् फलं तस्य तद् भवेत् ॥  
यस्तु नानाविधैः पुष्पैर्मम लिङ्गं समर्चयेत् ।  
स हि धेनुसहस्रस्य दत्तस्य फलमाप्नुयात् ॥  
यस्तु देशान्तरं गत्वा शिवलिङ्गं समर्चयेत् ।  
तस्मात् सर्वमनुष्येषु नास्ति मे प्रियकृत्तमः ॥  
एवं नानाविधैर्द्रव्यैः शिवलिङ्गं समर्चयेत् ।  
मत्समानो मनुष्येषु न पुनर्जायते नरः ॥  
अर्चनाभिर्नमस्कारैरुपहारैः स्तवैरपि ।  
भक्तो मामर्चयेन्नित्यं शिवलिङ्गेष्वतन्द्रितः ॥  
पलाशबिल्वपत्राणि राजवृक्षस्रजस्तथा ।  
अर्कपुष्पाणि मेध्यानि मत्प्रियाणि विशेषतः ॥  
फलं वा यदि वा शाकं पुष्पं वा यदि वा जलम् ।  
दत्तं सम्प्रीणयेद् देवि भक्तैर्मदतमानसैः ॥  
ममापि परितुष्टस्य नास्ति लोकेषु दुर्लभम् ।  
तस्मात् ते सततं भक्ता मामेवाभ्यर्चयन्त्युत ॥  
मङ्गका न विनश्यन्ति मङ्गका वीतकल्मषाः ।  
मङ्गकाः सर्वलोकेषु पूजनीया विशेषतः ॥  
मद्वेषिणश्च ये मर्त्या मङ्गकद्वेषिणोऽपि वा ।  
यान्ति ते नरकं घोरमिष्ट्वा क्रतुशतैरपि ॥  
एतत् ते सर्वमाख्यातं योगं पाशुपतं महत् ।  
मङ्गकैर्मनुजैर्देवि श्राव्यमेतद् दिने दिने ॥  
शृणुयाद् यः पठेद् वापि ममेदं धर्मनिश्चयम् ।  
स्वर्गं कीर्तिं धनं धान्यं लभते स नरोत्तमः ॥

## षट्चत्वारिंशदधिकशततमोऽध्यायः

पार्वतीकर्तृकं स्त्रीधर्मवर्णनम्

नारद उवाच

एवमुक्त्वा महादेवः श्रोतुकामः स्वयं प्रभुः ।  
अनुकूलां प्रियां भार्यां पाद्विस्थां समभाषत ॥ १ ॥

महेश्वर उवाच

परावरक्षे धर्मक्षे तपोवननिवासिनि ।  
साध्वि सुभु सुकेशान्ते हिमवत्पर्वतात्मजे ॥ २ ॥  
दक्षे शमदमोपेते निर्ममे धर्मचारिणि ।  
पृच्छामि त्वां वरारोहे पृष्टा वद ममेप्सितम् ॥ ३ ॥  
सावित्री ब्रह्मणः साध्वी कौशिकस्य शची सती ।  
( लक्ष्मीर्विष्णोः प्रिया भार्या धृतिभार्या यमस्य तु )  
मार्कण्डेयस्य धूमोर्णा ऋद्धिर्वैश्रवणस्य च ॥ ४ ॥  
वरुणस्य तथा गौरी सूर्यस्य च सुवर्चला ।  
रोहिणी शशिनः साध्वी स्वाहा चैव विभावसोः ॥ ५ ॥  
अदितिः कश्यपस्याथ सर्वास्ताः पतिदेवताः ।  
पृष्टाश्चोपासिताश्चैव तास्त्वया देवि नित्यशः ॥ ६ ॥  
तेन त्वां परिपृच्छामि धर्मक्षे धर्मवादिनि ।  
स्त्रीधर्मं श्रोतुमिच्छामि त्वयोदाहृतमादितः ॥ ७ ॥  
सधर्मचारिणी मे त्वं समशीला समव्रता ।  
समानसारवीर्या च तपस्तीव्रं कृतं च ते ॥ ८ ॥  
त्वया ह्युक्तो विशेषेण गुणवान् स भविष्यति ।  
लोके चैव त्वया देवि प्रमाणत्वमुपैष्यति ॥ ९ ॥  
स्त्रियश्चैव विशेषेण स्त्रीजनस्य गतिः परा ।  
गौरी गच्छति सुश्रोणि लोकेष्वेषा गतिः सदा ॥ १० ॥  
मम चार्धं शरीरस्य तव चार्धेन निर्मितम् ।  
सुरकार्यकरी च त्वं लोकसंतानकारिणी ॥ ११ ॥  
( प्रमदोक्तं तु यत् किञ्चित् तत् स्त्रीषु बहु मन्यते ।  
न तथा मन्यते स्त्रीषु पुरुषोक्तमनिन्दिते ॥ )  
तव सर्वः सुविदितः स्त्रीधर्मः शाश्वतः शुभे ।  
तस्मादशेषतो ब्रूहि स्वधर्मं विस्तरेण मे ॥ १२ ॥

उमोवाच

भगवन् सर्वभूतेश भूतभव्यभवोत्तम ।  
त्वत्प्रभावादियं देव वाक् चैव प्रतिभाति मे ॥ १३ ॥  
इमास्तु नद्यो देवेश सर्वतीर्थोदकैर्युताः ।  
उपस्पर्शनहेतोस्त्वामुपयान्ति समीपतः ॥ १४ ॥  
एताभिः सह सम्मन्य प्रवक्ष्याम्यनुपूर्वशः ।  
प्रभवन् योऽनहंवादी स वै पुरुष उच्यते ॥ १५ ॥  
स्त्री च भूतेश सततं स्त्रियमेवानुधावति ।  
मया सम्मानिताश्चैव भविष्यन्ति सरिद्धराः ॥ १६ ॥  
एषा सरस्वती पुण्या नदीनामुत्तमा नदी ।

प्रथमा सर्वसरितां नदी सागरगामिनी ॥ १७ ॥  
विपाशा च वितस्ता च चन्द्रभागा इरावती ।  
शतद्रुद्वेजिका सिन्धुः कौशिकी गौतमी तथा ॥ १८ ॥  
( यमुनां नर्मदां चैव कावेरीमथ निम्नगाम् )  
तथा देवनदी चेयं सर्वतीर्थाभिसम्भृता ।  
गगनाद् गां गता देवी गङ्गा सर्वसरिद्धरा ॥ १९ ॥  
इत्युक्त्वा देवदेवस्य पत्नी धर्मभृतां वरा ।  
स्मितपूर्वमथाभाष्य सर्वास्ताः सरितस्तथा ॥ २० ॥  
अपृच्छद् देवमहिषी स्त्रीधर्मं धर्मवत्सला ।  
स्त्रीधर्मकुशलास्ता वै गङ्गाद्याः सरितां वराः ॥ २१ ॥

उमोवाच

( हे पुण्याः सरितः श्रेष्ठाः सर्वपापविनाशिकाः ।  
ज्ञानविज्ञानसम्पन्नाः शृणुध्वं वचनं मम ॥ )  
अयं भगवता प्रोक्तः प्रश्नः स्त्रीधर्मसंश्रितः ।  
तं तु सम्मन्य युष्माभिर्जकुमिच्छामि शंकरम् ॥ २२ ॥  
न चैकसाध्यं पश्यामि विज्ञानं भुवि कस्यचित् ।  
दिवि वा सागरगमास्तेन वो मानयाग्यहम् ॥ २३ ॥  
एवं सर्वाः सरिच्छ्रेष्ठाः पृष्टाः पुण्यतमाः शिवाः ।  
ततो देवनदी गङ्गा नियुक्ता प्रतिपूज्य च ॥ २४ ॥  
बद्धीभिर्बुद्धिभिः स्फीता स्त्रीधर्मज्ञा शुचिस्मिता ।  
शैलराजसुतां देवीं पुण्या पापभयापहा ॥ २५ ॥  
बुद्ध्या विनयसम्पन्ना सर्वधर्मविशारदा ।  
सस्मितं बहुबुद्ध्याढ्या गङ्गा वचनमब्रवीत् ॥ २६ ॥

गङ्गोवाच

धन्यास्म्यनुगृहीतास्मि देवि धर्मपरायणे ।  
या त्वं सर्वजगन्मान्या नदीं मानयसेऽनघे ॥ २७ ॥  
प्रभवन् पृच्छते यो हि सम्मानयति वा पुनः ।  
नूनं जनमदुष्टात्मा पण्डिताख्यां स गच्छति ॥ २८ ॥  
ज्ञानविज्ञानसम्पन्नानूहापोहविशारदान् ।  
प्रवक्तुं पृच्छते योऽन्यान् स वै नापदमृच्छति ॥ २९ ॥  
अन्यथा बहुबुद्ध्याढ्यो वाक्यं वदति संसदि ।  
अन्यथैव ह्यहंवादी दुर्बलं वदते वचः ॥ ३० ॥  
दिव्यज्ञाने दिवि श्रेष्ठे दिव्यपुण्यैः सहोत्थिते ।  
त्वमेवार्हसि नो देवि स्त्रीधर्माननुभाषितम् ॥ ३१ ॥  
ततः साऽऽराधिता देवी गङ्गाया बहुभिर्गुणैः ।  
प्राह सर्वमशेषेण स्त्रीधर्मं सुरसुन्दरी ॥ ३२ ॥

उमोवाच

स्त्रीधर्मो मां प्रति यथा प्रतिभाति यथाविधि ।  
तमहं कीर्तयिष्यामि तथैव प्रश्रिता भव ॥ ३३ ॥

स्त्रीधर्मः पूर्वं पवायं विवाहे बन्धुभिः कृतः ।  
 सहधर्मचरी भर्तुर्भवत्यग्निसमीपतः ॥ ३४ ॥  
 सुखभावा सुवचना सुवृत्ता सुखदर्शना ।  
 अनन्यचित्ता सुमुखी भर्तुः सा धर्मचारिणी ॥ ३५ ॥  
 सा भवेद् धर्मपरमा सा भवेद् धर्मभागिनी ।  
 देववत् सततं साध्वी या भर्तारं प्रपश्यति ॥ ३६ ॥  
 शुश्रूषां परिचारं च देववद् या करोति च ।  
 नाम्यभावा ह्यविमनाः सुव्रता सुखदर्शना ॥ ३७ ॥  
 पुत्रवक्त्रमिवाभीक्ष्णं भर्तुर्वदनमीक्षते ।  
 या साध्वीनियताहारा सा भवेद् धर्मचारिणी ॥ ३८ ॥  
 श्रुत्वा दम्पतिधर्मं वै सहधर्मं कृतं शुभम् ।  
 या भवेद् धर्मपरमा नारी भर्तृसमव्रता ॥ ३९ ॥  
 देववत् सततं साध्वी भर्तारमनुपश्यति ।  
 दम्पत्योरेष वै धर्मः सहधर्मकृतः शुभः ॥ ४० ॥  
 शुश्रूषां परिचारं च देवतुल्यं प्रकुर्वती ।  
 वश्या भावेन सुमनाः सुव्रता सुखदर्शना ।  
 अनन्यचित्ता सुमुखी भर्तुः सा धर्मचारिणी ॥ ४१ ॥  
 परुषाण्यपि चोक्ता या दृष्टा दुष्टेन चक्षुषा ।  
 सुप्रसन्नमुखी भर्तुर्या नारी सा पतिव्रता ॥ ४२ ॥  
 न चन्द्रसूर्यौ न तरुं पुंनाम्ना या निरीक्षते ।  
 भर्तुर्वर्जं वरारोहा सा भवेद् धर्मचारिणी ॥ ४३ ॥  
 दरिद्रं व्याधितं दीनमध्वना परिकर्षितम् ।  
 पतिं पुत्रमिवोपास्ते सा नारी धर्मभागिनी ॥ ४४ ॥  
 या नारी प्रयता दक्षा या नारी पुत्रिणी भवेत् ।  
 पतिप्रिया पतिप्राणा सा नारी धर्मभागिनी ॥ ४५ ॥  
 शुश्रूषां परिचर्यां च करोत्यविमनाः सदा ।  
 सुप्रतीता विनीता च सा नारी धर्मभागिनी ॥ ४६ ॥  
 न कामेषु न भोगेषु नैश्वर्ये न सुखे तथा ।  
 स्पृहा यस्या यथा पत्यौ सा नारी धर्मभागिनी ॥ ४७ ॥

इति श्रीमहाभारते अनुशासनपर्वणि दानधर्मपर्वणि उन्नामहेइवरसंवादे स्त्रीधर्मकथने षट्चत्वारिंशदधिकशततमोऽध्यायः ॥ १४९ ॥

कल्योत्थानरतिर्नित्यं गृहशुश्रूषणे रता ।  
 सुसम्पृष्टक्षया चैव गोशकृत्कृतलेपना ॥ ४८ ॥  
 अग्निकार्यपरा नित्यं सदा पुष्पबलिप्रदा ।  
 देवतातिथिभृत्यानां निर्वाप्य पतिना सह ॥ ४९ ॥  
 शेषान्नमुपभुञ्जाना यथान्यायं यथाविधि ।  
 तुष्टपुष्टजना नित्यं नारी धर्मेण युज्यते ॥ ५० ॥  
 श्वश्रूश्वशुरयोः पादौ जोषयन्ती गुणान्विता ।  
 मातापितृपरा नित्यं या नारी सा तपोधना ॥ ५१ ॥  
 ब्राह्मणान् दुर्बलानाथान् दीनान्धकृपणांस्तथा ।  
 बिभर्त्यन्नेन या नारी सा पतिव्रतभागिनी ॥ ५२ ॥  
 व्रतं चरति या नित्यं दुश्चरं लघुसत्त्वया ।  
 पतिचित्ता पतिहिता सा पतिव्रतभागिनी ॥ ५३ ॥  
 पुण्यमेतत् तपश्चैतत् स्वर्गश्चैष सनातनः ।  
 या नारी भर्तृपरमा भवेद् भर्तृव्रता सती ॥ ५४ ॥  
 पतिर्हि देवो नारीणां पतिर्बन्धुः पतिर्गतिः ।  
 पत्या समा गतिर्नास्ति दैवतं वा यथा पतिः ॥ ५५ ॥  
 पतिप्रसादः स्वर्गो वा तुल्यो नार्या न वा भवेत् ।  
 अहं स्वर्गं न हीच्छेयं त्वय्यप्रीते महेश्वरे ॥ ५६ ॥  
 यद्यकार्यमधर्मं वा यदि वा प्राणनाशनम् ।  
 पतिर्ब्रूयाद् दरिद्रो वा व्याधितो वा कथंचन ॥ ५७ ॥  
 आपन्नो रिपुसंस्थो वा ब्रह्मशापादितोऽपि वा ।  
 आपद्धर्माननुप्रेक्ष्य तत्कार्यमविशङ्कया ॥ ५८ ॥  
 एष देव मया प्रोक्तः स्त्रीधर्मो वचनात् तव ।  
 या त्वेवंभाविनी नारी सा पतिव्रतभागिनी ॥ ५९ ॥

भीष्म उवाच

इत्युक्तः स तु देवेशः प्रतिपूज्य गिरेः सुताम् ।  
 लोकान् विसर्जयामास सर्वैरनुचरैर्बुतान् ॥ ६० ॥  
 ततो ययुर्भूतगणाः सरितश्च यथागतम् ।  
 गन्धर्वाप्सरसश्चैव प्रणम्य शिरसा भवम् ॥ ६१ ॥

## सप्तचत्वारिंशदधिकशततमोऽध्यायः

वंशपरम्पराया वर्णनं भगवतः श्रीकृष्णस्य माहात्म्यस्य च प्रतिपादनम्

ऋषय ऊचुः

पिनाकिन् भगनेत्रघ्न सर्वलोकनमस्कृत ।  
 माहात्म्यं वासुदेवस्य श्रोतुमिच्छामि शङ्कर ॥ १ ॥

ईश्वर उवाच

पितामहादपि वरः शाश्वतः पुरुषो हरिः ।  
 कृष्णो जाम्बूनदाभासो व्यघ्रे सूर्य इवोदितः ॥ २ ॥  
 दशबाहुर्महातेजा देवतारिनिषूदनः ।  
 श्रीवत्साङ्को हृषीकेशः सर्वदैवतपूजितः ॥ ३ ॥

ब्रह्मा तस्योदरभवस्तस्याहं च शिरोभवः ।  
 शिरोरुहेभ्यो ज्योतींषि रोमभ्यश्च सुरासुराः ॥ ४ ॥  
 ऋषयो देहसम्भूतास्तस्य लोकाश्च शाश्वताः ।  
 पितामहगृहं साक्षात् सर्वदेवगृहं च सः ॥ ५ ॥  
 सोऽस्याः पृथिव्याः कृत्स्नायाः स्रष्टा त्रिभुवनेश्वरः ।  
 संहर्ता चैव भूतानां स्थावरस्य चरस्य च ॥ ६ ॥  
 स हि देववरः साक्षाद् देवनाथः परंतपः ।  
 सर्वज्ञः सर्वसंश्लिष्टः सर्वगः सर्वतोमुक्ताः ॥ ७ ॥

परमात्मा हृषीकेशः सर्वव्यापी महेश्वरः ।  
 न तस्मात् परमं भूतं त्रिषु लोकेषु किञ्चन ॥ ८ ॥  
 सनातनो वै मधुहा गोविन्द इति विश्रुतः ।  
 स सर्वान्पार्थिवान् संख्ये घातयिष्यति मानदः ॥ ९ ॥  
 सुरकार्यार्थमुत्पन्नो मानुषं वपुरास्थितः ।  
 न हि देवगणाः सक्तास्त्रिविक्रमविनाकृताः ॥ १० ॥  
 भुवने देवकार्याणि कर्तुं नायकवर्जिताः ।  
 नायकः सर्वभूतानां सर्वदेवनमस्कृतः ॥ ११ ॥  
 एतस्य देवनाथस्य देवकार्यपरस्य च ।  
 ब्रह्मभूतस्य सततं ब्रह्मर्षिशरणस्य च ॥ १२ ॥  
 ब्रह्मा वसति गर्भस्थः शरीरे सुखसंस्थितः ।  
 शर्वः सुखं संश्रितश्च शरीरे सुखसंस्थितः ॥ १३ ॥  
 सर्वाः सुखं संश्रिताश्च शरीरे तस्य देवताः ।  
 स देवः पुण्डरीकाक्षः श्रीगर्भः श्रीसहोषितः ॥ १४ ॥  
 शार्ङ्गचक्रायुधः झङ्गी सर्वनागरिपुङ्खजः ।  
 उत्तमेन स शीलेन दमेन च शमेन च ॥ १५ ॥  
 पराक्रमेण वीर्येण वपुषा दर्शनेन च ।  
 आरोहेण प्रमाणेन धैर्येणार्जवसम्पदा ॥ १६ ॥  
 आनुशंस्येन रूपेण बलेन च समन्वितः ।  
 अस्त्रैः समुदितः सर्वैर्दिव्यैरद्भुतदर्शनैः ॥ १७ ॥  
 योगमायः सहस्राक्षो निरपायो महामनाः ।  
 वीरो मित्रजनश्लाघी ज्ञातिबन्धुजनप्रियः ॥ १८ ॥  
 क्षमावांश्चानहंवादी ब्रह्मण्यो ब्रह्मनायकः ।  
 भयहर्ता भयार्तानां मित्राणां नन्दिवर्धनः ॥ १९ ॥  
 शरण्यः सर्वभूतानां दीनानां पालने रतः ।  
 श्रुतवानर्थसम्पन्नः सर्वभूतनमस्कृतः ॥ २० ॥  
 समाश्रितानां वरदः शत्रूणामपि धर्मवित् ।  
 नीतिज्ञो नीतिसम्पन्नो ब्रह्मवादी जितेन्द्रियः ॥ २१ ॥  
 भवार्थमिह देवानां बुद्ध्या परमया युतः ।  
 प्राजापत्ये शुभे मार्गे मानवे धर्मसंस्कृते ॥ २२ ॥  
 समुत्पत्स्यति गोविन्दो मनोर्वशे महात्मनः ।  
 अङ्गो नाम मनोः पुत्रो अन्तर्धामा ततः परः ॥ २३ ॥  
 अन्तर्धाम्नो हविर्धामा प्रजापतिरनिन्दितः ।  
 प्राचीनबर्हिर्भविता हविर्धाम्नः सुतो महान् ॥ २४ ॥  
 तस्य प्रचेतःप्रमुखा भविष्यन्ति दशात्मजाः ।  
 प्राचेतसस्तथा दक्षो भवितेह प्रजापतिः ॥ २५ ॥  
 दाक्षायण्यास्तथाऽऽदित्यो मनुरादित्यतस्तथा ।  
 मनोश्च वंशज इला सुद्युम्नश्च भविष्यति ॥ २६ ॥  
 बुधात् पुरुरवाश्चापि तस्मादायुर्भविष्यति ।  
 नहुषो भविता तस्माद् ययातिस्तस्य चात्मजः ॥ २७ ॥  
 यदुस्तस्मान्महासत्त्वः क्रोष्ट तस्माद् भविष्यति ।  
 क्रोष्टुश्चैव महान् पुत्रो वृजिनीषान् भविष्यति ॥ २८ ॥  
 वृजिनीवतश्च भविता उषङ्गुपरपूजितः ।

उषङ्गोर्भविता पुत्रः शूरश्चित्ररथस्तथा ॥ २९ ॥  
 तस्य त्ववरजः पुत्रः शूरो नाम भविष्यति ।  
 तेषां विख्यातवीर्याणां चरित्रगुणशालिनाम् ॥ ३० ॥  
 यज्वनां सुविशुद्धानां वंशे ब्राह्मणसम्पते ।  
 स शूरः क्षत्रियश्रेष्ठो महावीर्यो महायशः ।  
 स्ववंशविस्तरकरं जनयिष्यति मानदः ॥ ३१ ॥  
 वसुदेव इति ख्यातं पुत्रमानकदुन्दुभिम् ।  
 तस्य पुत्रश्चतुर्बाहुर्वसुदेवो भविष्यति ॥ ३२ ॥  
 दाता ब्राह्मणसत्कर्ता ब्रह्मभूतो द्विजप्रियः ।  
 राक्षो मागधसंरुहान् मोक्षयिष्यति यादवः ॥ ३३ ॥  
 जरासंधं तु राजानं निर्जित्य गिरिगह्वरे ।  
 सर्वपार्थिवरत्नाढ्यो भविष्यति स वीर्यवान् ॥ ३४ ॥  
 पृथिव्यामप्रतिहतो वीर्येण च भविष्यति ।  
 विक्रमेण च सम्पन्नः सर्वपार्थिवपार्थिवः ॥ ३५ ॥  
 शूरसेनेषु भूत्वा स द्वारकायां वसन् प्रभुः ।  
 पालयिष्यति गां देवीं विजित्य नयवित् सदा ॥ ३६ ॥  
 तं भवन्तः समासाद्य बाङ्गादयैरहणैर्वरैः ।  
 अर्चयन्तु यथान्यायं ब्रह्माणमिव शाश्वतम् ॥ ३७ ॥  
 यो हि मां द्रष्टुमिच्छेत ब्रह्माणं च पितामहम् ।  
 द्रष्टव्यस्तेन भगवान् वासुदेवः प्रतापवान् ॥ ३८ ॥  
 दृष्टे तस्मिन्नहं दृष्टो न मेऽत्रास्ति विचारणा ।  
 पितामहो वा देवेश इति वित्त तपोधनाः ॥ ३९ ॥  
 स यस्य पुण्डरीकाक्षः प्रीतियुक्तो भविष्यति ।  
 तस्य देवगणः प्रीतो ब्रह्मपूर्वो भविष्यति ॥ ४० ॥  
 यश्च तं मानवे लोके संश्रयिष्यति केशवम् ।  
 तस्य कीर्तिर्जयश्चैव स्वर्गश्चैव भविष्यति ॥ ४१ ॥  
 धर्माणां देशिकः साक्षात् स भविष्यति धर्मभाक् ।  
 धर्मवद्भिः स देवेशो नमस्कार्यः सदोद्यतैः ॥ ४२ ॥  
 धर्म एव परो हि स्यात् तस्मिन्नभ्यर्चिते विभौ ।  
 स हि देवो महातेजाः प्रजाहितचिकीर्षया ॥ ४३ ॥  
 धर्मार्थं पुरुषव्याघ्र ऋषिकोटीः ससर्ज ह ।  
 ताः सृष्टास्तेन विभुना पर्वते गन्धमादने ॥ ४४ ॥  
 सनत्कुमारप्रमुखास्तिष्ठन्ति तपसान्विताः ।  
 तस्मात् स वाग्मी धर्मज्ञो नमस्यो द्विजपुङ्गवाः ॥ ४५ ॥  
 दिवि श्रेष्ठो हि भगवान् हरिर्नारायणः प्रभुः ।  
 वन्दितो हि स वन्देत मानितो मानयीत च ।  
 अर्हितश्चार्हयेन्नित्यं पूजितः प्रतिपूजयेत् ॥ ४६ ॥  
 दृष्टः पश्येद्दृष्टः संश्रितः प्रतिसंश्रयेत् ।  
 अर्चितश्चार्चयेन्नित्यं स देवो द्विजसत्तमाः ॥ ४७ ॥  
 एतत् तस्यानवद्यस्य विष्णोर्वै परमं व्रतम् ।  
 आदिदेवस्य महतः सज्जनाचरितं सदा ॥ ४८ ॥  
 भुवनेऽभ्यर्चितो नित्यं देवैरपि सनातनः ।  
 अभयेनानुरूपेण युज्यन्ते तमनुव्रताः ॥ ४९ ॥



कर्मणा मनसा वाचा स नमस्यो द्विजैः सदा ।  
 यत्नवद्विरुपस्थाय द्रष्टव्यो देवकीसुतः ॥ ५० ॥  
 एष वोऽभिहितो मार्गो मया वै मुनिसत्तमाः ।  
 तं दृष्ट्वा सर्वशो देवं दृष्ट्वा स्युः सुरसत्तमाः ॥ ५१ ॥  
 महावराहं तं देवं सर्वलोकपितामहम् ।  
 अहं चैव नमस्यामि नित्यमेव जगत्पतिम् ॥ ५२ ॥  
 तत्र च जितयं दृष्टं भविष्यति न संशयः ।  
 समस्ता हि वयं देवास्तस्य देहे वसामहे ॥ ५३ ॥  
 तस्य चैवाग्रजो भ्राता सिताद्रिनिचयप्रभः ।  
 हली बल इति ख्यातो भविष्यति धराधरः ॥ ५४ ॥  
 त्रिशिरस्तस्य दिव्यश्च शातकुम्भमयो द्रुमः ।  
 ध्वजस्तुणेन्द्रो देवस्य भविष्यति रथाश्रितः ॥ ५५ ॥  
 शिरा नागैर्महाभोगैः परिकीर्णं महात्मभिः ।  
 भविष्यति महाबाहोः सर्वलोकेश्वरस्य च ॥ ५६ ॥

इति श्रीमहाभारते अनुशासनपर्वणि दानधर्मपर्वणि पुरुषमाहात्म्ये सप्तचत्वारिंशदधिकशततमोऽध्यायः ॥ १४७ ॥

### अष्टचत्वारिंशदधिकशततमोऽध्यायः

भगवतः श्रीकृष्णस्य महिम्नो वर्णनं भीष्मेण युधिष्ठिराय राज्यं कर्तुमादेशप्रदानं च

नारद उवाच

अथ व्योम्नि महाञ्छब्दः सविद्युस्तनयितुमान् ।  
 मेघैश्च गगनं नीलं संरुद्धमभवद् घनैः ॥ १ ॥  
 प्रावृषीव च पर्जन्यो ववृषे निर्मलं पयः ।  
 तमश्चैवाभवद् घोरं दिशश्च न चक्राशिरे ॥ २ ॥  
 ततो देवगिरौ तस्मिन् रम्ये पुण्ये सनातने ।  
 न शर्वं भूतसंघं वा ददृशुर्मुनयस्तदा ॥ ३ ॥  
 व्यभ्रं च गगनं सद्यः क्षणेन समपद्यत ।  
 तीर्थयात्रां ततो विप्रा जग्मुश्चान्ये यथागतम् ॥ ४ ॥  
 तदद्भुतमचिन्त्यं च दृष्ट्वा ते विस्मिताऽभवन् ।  
 शङ्करस्योमया सार्धं संवादं त्वत्कथाश्रयम् ॥ ५ ॥  
 स भवान् पुरुषव्याघ्र ब्रह्मभूतः सनातनः ।  
 यदर्थमनुशिष्टाः स्मो गिरिपृष्ठे महात्मना ॥ ६ ॥  
 द्वितीयं त्वद्भुतमिदं त्वत्तेजः कृतमद्य वै ।  
 दृष्ट्वा च विस्मिताः कृष्ण सा च नः स्मृतिरागता ॥ ७ ॥  
 एतत् ते देवदेवस्य माहात्म्यं कथितं प्रभो ।  
 कपर्दिनो गिरीशस्य महाबाहो जनार्दन ॥ ८ ॥  
 इत्युक्तः स तदा कृष्णस्तपोवननिवासिभिः ।  
 मानयामास तान् सर्वानृषीन् देवकिनन्दनः ॥ ९ ॥  
 अथर्वयः सम्प्रहृष्टाः पुनस्ते कृष्णमब्रुवन् ।  
 पुनः पुनः दर्शयास्मान् सदैव मधुसूदन ॥ १० ॥  
 न हि नः सा रतिः स्वर्गो या च त्वद्दर्शने विभो ।  
 तद्धतं च महाबाहो यदाह भगवान् भवः ॥ ११ ॥

चिन्तितानि समेप्यन्ति शस्त्राण्यस्त्राणि चैव ह ।  
 अनन्तश्च स एवोक्तो भगवान् हरिरव्ययः ॥ ५७ ॥  
 समादिष्टश्च विबुधैर्दर्शय त्वमिति प्रभो ।  
 सुपर्णो यस्य वीर्येण कश्यपस्यात्मजो बली ।  
 अन्तं नैवाशकद् द्रष्टुं देवस्य परमात्मनः ॥ ५८ ॥  
 स च शेषो विचरते परया वै मुदा युतः ।  
 अन्तर्वसति भोगेन परिरम्य वसुन्धराम् ॥ ५९ ॥  
 य एव विष्णुः सोऽनन्तो भगवान् वसुधाधरः ।  
 यो रामः स हृषीकेशो योऽच्युतः स धराधरः ॥ ६० ॥  
 तावुभौ पुरुषव्याघ्रौ दिव्यौ दिव्यपराक्रमौ ।  
 द्रष्टव्यौ माननीयौ च चक्रलाङ्गलधारिणौ ॥ ६१ ॥  
 एष वोऽनुग्रहः प्रोक्तो मया पुण्यस्तपोधनाः ।  
 यद् भवन्तो यदुश्रेष्ठं पूजयेयुः प्रयत्नतः ॥ ६२ ॥

एतत् ते सर्वमाख्यातं रहस्यमरिकर्शन ।  
 त्वमेव धर्तृत्ववशः पृष्टोऽस्मान् पृच्छसे यदा ॥ १२ ॥  
 तदस्माभिरिदं गुह्यं त्वत्प्रियार्थमुदाहृतम् ।  
 न च तेऽविदितं किञ्चित् त्रिषु लोकेषु विद्यते ॥ १३ ॥  
 जन्म चैव प्रसूतिश्च यच्चान्यत् कारणं विभो ।  
 वयं तु बहुचापल्यादशका गुह्यधारणे ॥ १४ ॥  
 ततः स्थिते त्वयि विभो लघुत्वात् प्रलपामहे ।  
 न हि किञ्चित् तदाश्चर्यं यन्न वेत्ति भवानिह ॥ १५ ॥  
 दिवि वा भुवि वा देव सर्वं हि विदितं तव ।  
 साधयाम वय कृष्ण बुद्धिं पुष्टिमवाप्नुहि ॥ १६ ॥  
 पुत्रस्ते सदृशस्तात विशिष्टो वा भविष्यति ।  
 महाप्रभावसंयुक्तो दीप्तिकीर्तिकरः प्रभुः ॥ १७ ॥

भीष्म उवाच

ततः प्रणम्य देवेशं यादवं पुरुषोत्तमम् ।  
 प्रदक्षिणमुपावृत्य प्रजग्मुस्ते महर्षयः ॥ १८ ॥  
 सोऽयं नारायणः श्रीमान् दीप्त्या परमया युतः ।  
 व्रतं यथावत् तच्चीर्त्वा द्वारकां पुनरागमत् ॥ १९ ॥  
 पूर्णं च दशमे मासि पुत्रोऽस्य परमाद्भुतः ।  
 रुक्मिण्यां सम्मतो जज्ञे शूरो वंशधरः प्रभो ॥ २० ॥  
 स कामः सर्वभूतानां सर्वभावगतो नृप ।  
 असुराणां सुराणां च चरत्यन्तर्गतः सदा ॥ २१ ॥  
 सोऽयं पुरुषशार्दूलो मेघवर्णश्चतुर्भुजः ।  
 संश्रितः पाण्डवान् प्रेम्णा भवन्तश्चैनमाश्रिताः ॥ २२ ॥

कीर्तिर्लक्ष्मीर्धृतिश्चैव स्वर्गमार्गस्तथैव च ।  
यत्रैष संस्थितस्तत्र देवो विष्णुस्त्रिविक्रमः ॥ २३ ॥  
सेन्द्रा देवास्त्रयस्त्रिंशदेव नात्र विचारणा ।  
आदिदेवो महादेवः सर्वभूतप्रतिश्रयः ॥ २४ ॥  
अनादिनिधनोऽव्यक्तो महात्मा मधुसूदनः ।  
अयं जातो महातेजाः सुराणामर्थसिद्धये ॥ २५ ॥  
सुदुस्तराश्रितत्वस्य वक्ता कर्ता च माधवः ।  
तव पार्थ जयः कृत्स्नस्तव कीर्तिस्तथातुला ॥ २६ ॥  
तवेयं पृथिवी देवी कृत्स्ना नारायणाश्रयात् ।  
अयं नाथस्तवाचिन्त्यो यस्य नारायणो गतिः ॥ २७ ॥  
स भवंस्त्वमुपाध्वर्यु रणाग्नौ हृतवाननृपान् ।  
कृष्णस्रुवेण महता युगान्ताग्निसमेन वै ॥ २८ ॥  
दुर्योधनश्च शोच्योऽसौ सपुत्रभ्रातृवान्धवः ।  
कृतवान्योऽबुद्धिः क्रोधाद्धरिगाण्डीविविग्रहम् ॥ २९ ॥  
दैतेया दानवेन्द्राश्च महाकाया महाबलाः ।  
चक्राग्नौ क्षयमापन्ना दावाग्नौ शलभा इव ॥ ३० ॥  
प्रतियोद्धुं न शक्यो हि मातुषैरेष संयुगे ।  
विहीनैः पुरुषव्याघ्र सत्त्वशक्तिबलादिभिः ॥ ३१ ॥  
जयो योगी युगान्ताभः सव्यसाची रणाग्रगः ।  
तेजसा हृतवान् सर्वं सुयोधनबलं नृप ॥ ३२ ॥  
यत् तु गोवृषभाङ्गेन मुनिभ्यः समुदाहृतम् ।  
पुराणं हिमवत्पृष्ठे तन्मे निगदतः शृणु ॥ ३३ ॥  
यावत् तस्य भवेत् पुष्टिस्तेजो दीप्तिः पराक्रमः ।  
प्रभावः सन्नतिर्जन्म कृष्णे तत्त्रिगुणं विभो ॥ ३४ ॥  
कः शक्नोत्यन्यथाकर्तुं तद् यदि स्यात् तथा शृणु ।  
यत्र कृष्णो हि भगवांस्तत्र पुष्टिरुत्तमा ॥ ३५ ॥  
वयं त्विहाल्पमतयः परतन्त्राः सुविक्रवाः ।  
ज्ञानपूर्वं प्रपन्नाः स्तो मृत्योः पन्थानमव्ययम् ॥ ३६ ॥  
भवांश्चाप्याजर्वपरः पूर्वं कृत्वा प्रतिश्रयम् ।  
राजवृत्तं न लभते प्रतिज्ञापालने रतः ॥ ३७ ॥  
अप्येवात्मवधं लोके राजंस्त्वं बहु मन्यसे ।  
न हि प्रतिज्ञा या दत्ता तां प्रहातुमर्हदम् ॥ ३८ ॥  
कालेनायं जनः सर्वो निहतो रणमूर्धनि ।  
वयं च कालेन हताः कालो हि परमेश्वरः ॥ ३९ ॥  
न हि कालेन कालज्ञः स्पृष्टः शोचितुमर्हसि ।  
कालो लोहितरक्ताक्षः कृष्णो दण्डी सनातनः ॥ ४० ॥  
तस्मात् कुन्तीसुत ज्ञातीन् नेह शोचितुमर्हसि ।  
व्यपेतमन्युर्नित्यं त्वं भव कौरवनन्दन ॥ ४१ ॥  
माधवस्यास्य माहात्म्यं श्रुतं यत् कथितं मया ।  
तदेव तावत् पर्याप्तं सज्जनस्य निदर्शनम् ॥ ४२ ॥  
व्यासस्य वचनं श्रुत्वा नारदस्य च धीमतः ।  
स्वयं चैव महाराज कृष्णस्यार्हतमस्य वै ॥ ४३ ॥

प्रभावश्चर्षिपूगस्य कथितः सुमहान् मया ।  
महेश्वरस्य संवादं शैलपुत्र्याश्च भारत ॥ ४४ ॥  
धारयिष्यति यश्चैनं महापुरुषसम्भवम् ।  
शृणुयात् कथयेद् वा यः स श्रेयो लभते परम् ॥ ४५ ॥  
भवितारश्च तस्याथ सर्वे कामा यथेष्टिताः ।  
प्रेत्य स्वर्गं च लभते नरो नास्त्यत्र संशयः ॥ ४६ ॥  
न्याय्यं श्रेयोऽभिकामेन प्रतिपत्तुं जनार्दनः ।  
एष एवाक्षयो विप्रैः स्तुतो राजन् जनार्दनः ॥ ४७ ॥  
महेश्वरमुखोत्सृष्टा ये च धर्मगुणाः स्मृताः ।  
ते त्वया मनसा धार्याः कुरुराज दिवानिशम् ॥ ४८ ॥  
एवं ते वर्तमानस्य सम्यग्दण्डधरस्य च ।  
प्रजापालनदक्षस्य स्वर्गलोको भविष्यति ॥ ४९ ॥  
धर्मेणापि सदा राजन् प्रजा रक्षितुमर्हसि ।  
यस्तस्य विपुलो दण्डः सम्यग्धर्मः स कीर्त्यते ॥ ५० ॥  
य एष कथितो राजन् मया सज्जनसंनिधौ ।  
शङ्करस्योमया सार्धं संवादो धर्मसंहितः ॥ ५१ ॥  
श्रुत्वा वा श्रोतुकामो वाप्यर्चयेद् वृषभध्वजम् ।  
विशुद्धेनेह भावेन य इच्छेद् भूतिमात्मनः ॥ ५२ ॥  
एष तस्यानवद्यस्य नारदस्य महात्मनः ।  
संदेशो देवपूजार्थं तं तथा कुरु पाण्डव ॥ ५३ ॥  
एतदत्यद्भुतं वृत्तं पुण्ये हि भवति प्रभो ।  
वासुदेवस्य कौन्तेय स्थाणोदचैव स्वभावजम् ॥ ५४ ॥  
दशवर्षसहस्राणि वदर्यामेष शाश्वतः ।  
तपश्चचार विपुलं सह गाण्डीवधन्वना ॥ ५५ ॥  
त्रियुगौ पुण्डरीकाक्षौ वासुदेवधनञ्जयौ ।  
विदितौ नारदादेतौ मम व्यासाच्च पार्थिव ॥ ५६ ॥  
बाल एव महाबाहुश्चकार कदनं महत् ।  
कंसस्य पुण्डरीकाक्षो ज्ञातित्राणार्थकारणात् ॥ ५७ ॥  
कर्मणामस्य कौन्तेय नान्तं संख्यातुमुत्सहे ।  
शाश्वतस्य पुराणस्य पुरुषस्य युधिष्ठिर ॥ ५८ ॥  
ध्रुवं श्रेयः परं तात भविष्यति तवोत्तमम् ।  
यस्य ते पुरुषव्याघ्रः सखा चार्य जनार्दनः ॥ ५९ ॥  
दुर्योधनं तु शोचामि प्रेत्य लोकेऽपि दुर्मतिम् ।  
यत्कृते पृथिवी सर्वा विनष्टा सहयद्विपा ॥ ६० ॥  
दुर्योधनापराधेन कर्णस्य शकुनेस्तथा ।  
दुःशासनचतुर्थानां कुरवो निधनं गताः ॥ ६१ ॥

वैशम्पायन उवाच

एवं सम्भाषमाणे तु गाङ्गेये पुरुषर्षभे ।  
तूष्णीं बभूव कौरव्यो मध्ये तेषां महात्मनाम् ॥ ६२ ॥  
तच्छ्रुत्वा विस्रयं जग्मुर्धृतराष्ट्रादयो नृपाः ।  
सम्पूज्य मनसा कृष्णं सर्वे प्राञ्जलयोऽभवन् ॥ ६३ ॥  
श्रृण्वन्वापि ते सर्वे नारदप्रमुखास्तदा ।  
प्रतिगृह्णाभ्यनन्दन्त तद्वाक्यं प्रतिपूज्य च ॥ ६४ ॥

इत्येतदखिलं सर्वैः पाण्डवो भ्रातृभिः सह ।

श्रुतवान् सुमहाश्रयं पुण्यं भीष्मानुशासनम् ॥ ६५ ॥

युधिष्ठिरस्तु गाङ्गेयं विश्रान्तं भूरिदक्षिणम् ।

पुनरेव महाबुद्धिः पर्यपृच्छन्महीपतिः ॥ ६६ ॥

इति श्रीमहाभारते अनुशासनपर्वणि दानधर्मपर्वणि महापुरुषप्रस्तावे अष्टवत्वारिंशदधिकशततमोऽध्यायः ॥ १४८ ॥

## एकोनपञ्चाशदधिकशततमोऽध्यायः

### श्रीविष्णुसहस्रनामस्तोत्रम्

(यस्य स्मरणमात्रेण जन्मसंसारबन्धनात् ।  
विमुच्यते नमस्तस्मै विष्णवे प्रभविष्णवे ॥  
नमः समस्तभूतानामादिभूताय भूभृते ।  
अनेकरूपरूपाय विष्णवे प्रभविष्णवे ॥ )

वैशम्पायन उवाच

श्रुत्वा धर्मानशेषेण पावनानि च सर्वशः ।  
युधिष्ठिरः शान्तनवं पुनरेवाभ्यभाषत ॥ १ ॥

युधिष्ठिर उवाच

किमेकं दैवतं लोके किं वाप्येकं परायणम् ।  
स्तुवन्तः कं कमर्चन्तः प्राप्नुयुर्मानवाः शुभम् ॥ २ ॥  
को धर्मः सर्वधर्माणां भवतः परमो मतः ।  
किं जपन् मुच्यते जन्तुर्जन्मसंसारबन्धनात् ॥ ३ ॥

भीष्म उवाच

जगत्प्रभुं देवदेवमनन्तं पुरुषोत्तमम् ।  
स्तुवन् नामसहस्रेण पुरुषः सततोत्थितः ॥ ४ ॥  
तमेव चार्चयन् नित्यं भक्त्या पुरुषमव्ययम् ।  
ध्यायन् स्तुवन् नमस्कृत्य यजमानस्तमेव च ॥ ५ ॥  
अनादिनिधनं विष्णुं सर्वलोकमहेश्वरम् ।  
लोकाध्यक्षं स्तुवन् नित्यं सर्वदुःखातिगो भवेत् ॥ ६ ॥  
ब्रह्मण्यं सर्वधर्मज्ञं लोकानां कीर्तिवर्धनम् ।  
लोकनाथं महद्भूतं सर्वभूतभवोद्भवम् ॥ ७ ॥  
एष मे सर्वधर्माणां धर्मोऽधिकतमो मतः ।  
यद्भक्त्या पुण्डरीकाक्षं स्तवैरर्चयन्नरः सदा ॥ ८ ॥  
परमं यो महत्तेजः परमं यो महत्तपः ।  
परमं यो महद्बलं परमं यः परायणम् ॥ ९ ॥  
पवित्राणां पवित्रं यो मङ्गलानां च मङ्गलम् ।  
दैवतं देवतानां च भूतानां योऽव्ययः पिता ॥ १० ॥  
यतः सर्वाणि भूतानि भवन्त्यादियुगागमे ।  
यस्मिंश्च प्रलयं यान्ति पुनरेव युगक्षये ॥ ११ ॥  
तस्य लोकप्रधानस्य जगन्नाथस्य भूपते ।  
विष्णोर्नामसहस्रं मे शृणु पापभयापहम् ॥ १२ ॥  
यानि नामानि गौणानि विख्यातानि महात्मनः ।  
ऋषिभिः परिगीतानि तानि वक्ष्यामि भूतये ॥ १३ ॥

ॐ विश्वं विष्णुर्वषट्कारो भूतभव्यभवत्प्रभुः ।  
भूतकृद् भूतभृद् भावो भूतात्मा भूतभावनः ॥ १४ ॥  
भूतात्मा परमात्मा च मुक्तानां परमा गतिः ।  
अव्ययः पुरुषः साक्षी क्षेत्रज्ञोऽक्षर एव च ॥ १५ ॥  
योगो योगविदां नेता प्रधानपुरुषेश्वरः ।  
नारसिंहवपुः श्रीमान् केशवः पुरुषोत्तमः ॥ १६ ॥  
सर्वः शर्वः शिवः स्थाणुर्भूतादिर्निधिरव्ययः ।  
सम्भवो भावगो भर्ता प्रभवः प्रभुरीश्वरः ॥ १७ ॥  
स्वयम्भूः शम्भुरादित्यः पुष्कराक्षो महास्वनः ।  
अनादिनिधनो धाता विधाता धातुरुत्तमः ॥ १८ ॥  
अप्रमेयो हृषीकेशः पद्मनाभोऽमरप्रभुः ।  
विश्वकर्मा मनुस्त्वष्टा स्थविष्ठः स्थविरो ध्रुवः ॥ १९ ॥  
अग्राह्यः शाश्वतः कृष्णो लोहिताक्षः प्रतर्दनः ।  
प्रभूतस्त्रिककुब्धाम पवित्रं मङ्गलं परम् ॥ २० ॥  
ईशानः प्राणदः प्राणो ज्येष्ठः श्रेष्ठः प्रजापतिः ।  
हिरण्यगर्भो भूगर्भो माधवो मधुसूदनः ॥ २१ ॥  
ईश्वरो विक्रमी धन्वी मेधावी विक्रमः क्रमः ।  
अनुत्तमो दुराधर्षः कृतज्ञः कृतिरात्मवान् ॥ २२ ॥  
सुरेशः शरणं शर्म विश्वरेताः प्रजाभवः ।  
अहः संवत्सरो व्यालः प्रत्ययः सर्वदर्शनः ॥ २३ ॥  
अजः सर्वेश्वरः सिद्धः सिद्धिः सर्वादिर्च्युतः ।  
वृषाकपिरमेयात्मा सर्वयोगविनिःसृतः ॥ २४ ॥  
वसुर्वसुमनाः सत्यः समात्मासम्मितः समः ।  
अमोघः पुण्डरीकाक्षो वृषकर्मा वृषाकृतिः ॥ २५ ॥  
रुद्रो बहुशिरा बभ्रुर्विश्वयोनिः शुचिश्रवाः ।  
अमृतः शाश्वतस्थानुर्वरारोहो महातपाः ॥ २६ ॥  
सर्वगः सर्वविद्भानुर्विष्वक्सेनो जनार्दनः ।  
वेदो वेदविदव्यङ्गो वेदाङ्गो वेदवित् कविः ॥ २७ ॥  
लोकाध्यक्षः सुराध्यक्षो धर्माध्यक्षः कृताकृतः ।  
चतुरात्मा चतुर्व्यूहश्चतुर्दंष्ट्रश्चतुर्भुजः ॥ २८ ॥  
आजिष्णुर्भोजनं भोक्ता सहिष्णुर्जगदादिजः ।  
अनघो विजयो जेता विश्वयोनिः पुनर्वसुः ॥ २९ ॥  
उपेन्द्रो वामनः प्रांशुरमोघः शुचिरूर्जितः ।  
अतीन्द्रः संप्रहः सर्गो धृतात्मा नियमो यमः ॥ ३० ॥

वेद्यो वैद्यः सदायोगी वीरहा माधवो मधुः ।  
 अतीन्द्रियो महामायो महोत्साहो महाबलः ॥ ३१ ॥  
 महाबुद्धिर्महावीर्यो महाशक्तिर्महाद्युतिः ।  
 अनिर्देश्यवपुः श्रीमानमेयात्मा महाद्रिधृक् ॥ ३२ ॥  
 महेष्वासो महीभर्ता श्रीनिवासः सतां गतिः ।  
 अनिरुद्धः सुरानन्दो गोविन्दो गोविदां पतिः ॥ ३३ ॥  
 मरीचिर्दमनो हंसः सुपर्णो भुजगोत्तमः ।  
 हिरण्यनाभः सुतपाः पद्मनाभः प्रजापतिः ॥ ३४ ॥  
 अमृत्युः सर्वदृक् सिंहः संधाता सन्धिमान्स्थिरः ।  
 अजो दुर्मर्षणः शास्ता विश्रुतात्मा सुरारिहा ॥ ३५ ॥  
 गुरुर्गुरुतमो धाम सत्यः सत्यपराक्रमः ।  
 निमिषोऽनिमिषः स्रग्वी वाचस्पतिरुदारधीः ॥ ३६ ॥  
 अग्रणीर्ग्रामणीः श्रीमान् न्यायो नेता समीरणः ।  
 सहस्रमूर्धो विश्वात्मा सहस्राक्षः सहस्रपात् ॥ ३७ ॥  
 आवर्तनो निवृत्तात्मा संवृतः सम्प्रमर्दनः ।  
 अहःसंवर्तको वह्निरनिलो धरणीधरः ॥ ३८ ॥  
 सुप्रसादः प्रसन्नात्मा विश्वधृग् विश्वभुग् विभुः ।  
 सत्कर्ता सत्कृतः साधुर्जह्नुर्नारायणो नरः ॥ ३९ ॥  
 असंख्येयोऽप्रमेयात्मा विशिष्टः शिष्टकृच्छुचिः ।  
 सिद्धार्थः सिद्धसंकल्पः सिद्धिदः सिद्धिसाधनः ॥ ४० ॥  
 वृषाही वृषभो विष्णुर्वृषपर्वा वृषोदरः ।  
 वर्धनो वर्धमानश्च विविकः श्रुतिसागरः ॥ ४१ ॥  
 सुभुजो दुर्धरो वाग्मी महेन्द्रो वसुदो वसुः ।  
 नैकरूपो बृहद्रूपः शिपिविष्टः प्रकाशनः ॥ ४२ ॥  
 ओजस्तेजोद्युतिधरः प्रकाशात्मा प्रतापनः ।  
 ऋद्धः स्पष्टाक्षरो मन्त्रश्चन्द्रांशुर्भास्करद्युतिः ॥ ४३ ॥  
 अमृतांशुर्जगद्वो भानुः शशबिन्दुः सुरेश्वरः ।  
 औषधं जगतः सेतुः सत्यधर्मपराक्रमः ॥ ४४ ॥  
 भूतभव्यभवन्नाथः पवनः पावनोऽनलः ।  
 कामहा कामकृत् कान्तः कामः कामप्रदः प्रभुः ॥ ४५ ॥  
 युगादिकृद् युगावर्तो नैकमायो महाशनः ।  
 अहश्योऽव्यकरूपश्च सहस्रजिदनन्तजित् ॥ ४६ ॥  
 हृष्टोऽविशिष्टः शिष्टेष्टः शिखण्डी नहुषो वृषः ।  
 क्रोधहा क्रोधकृत्कर्ता विश्वबाहुर्महीधरः ॥ ४७ ॥  
 अच्युतः प्रथितः प्राणः प्राणदो वासवानुजः ।  
 अपां निधिरधिष्ठानमप्रमत्तः प्रतिष्ठितः ॥ ४८ ॥  
 स्कन्दः स्कन्दधरो धुर्यो वरदो वायुवाहनः ।  
 वासुदेवो बृहद्भानुरादिवेदः पुरंदरः ॥ ४९ ॥  
 अशोकस्तारणस्तारः शूरः शौरिर्जनेश्वरः ।  
 अनुकूलः शतावर्तः पद्मी पद्मनिभेक्षणः ॥ ५० ॥  
 पद्मनाभोऽरविन्दाक्षः पद्मगर्भः शरीरभृत् ।  
 महर्द्धिर्द्धो वृद्धात्मा महाक्षो गरुडध्वजः ॥ ५१ ॥

अतुलः शरभो भीमः समयज्ञो हविर्हरिः ।  
 सर्वलक्षणलक्षण्यो लक्ष्मीवान् समितिञ्जयः ॥ ५२ ॥  
 विक्षरो रोहितो मार्गो हेतुर्दामोदरः सहः ।  
 महीधरो महाभागो वेगवानमिताशनः ॥ ५३ ॥  
 उद्भवः शोभणो देवः श्रीगर्भः परमेश्वरः ।  
 करणं कारणं कर्ता विकर्ता गहनो गुहः ॥ ५४ ॥  
 व्यवसायो व्यवस्थानः संस्थानः स्थानदो ध्रुवः ।  
 परद्धिः परमस्पष्टस्तुष्टः पुष्टः शुभेक्षणः ॥ ५५ ॥  
 रामो विरामो विरजो मार्गो नेयो नयोऽनयः ।  
 वीरः शक्तिमतां श्रेष्ठो धर्मो धर्मविदुत्तमः ॥ ५६ ॥  
 वैकुण्ठः पुरुषः प्राणः प्राणदः प्रणवः पृथुः ।  
 हिरण्यगर्भः शत्रुघ्नो व्याप्तो वायुरधोक्षजः ॥ ५७ ॥  
 ऋतुः सुदर्शनः कालः परमेष्ठी परिग्रहः ।  
 उग्रः संवत्सरो दक्षो विश्रामो विश्वदक्षिणः ॥ ५८ ॥  
 विस्तारः स्थावरस्थाणुः प्रमाणं बीजमव्ययम् ।  
 अर्थोऽनर्थो महाकोशो महाभोगो महाधनः ॥ ५९ ॥  
 अनिर्विण्णः स्थविष्ठोऽभूर्धर्मयूपो महामखः ।  
 नक्षत्रनेमिर्नक्षत्री क्षमः क्षामः समीहनः ॥ ६० ॥  
 यज्ञ इज्यो महेज्यश्च क्रतुः सत्रं सतां गतिः ।  
 सर्वदर्शी विमुक्तात्मा सर्वज्ञो ज्ञानमुत्तमम् ॥ ६१ ॥  
 सुव्रतः सुमुखः सूक्ष्मः सुघोषः सुखदः सुहृत् ।  
 मनोहरो जितक्रोधो वीरवाहुर्विदारणः ॥ ६२ ॥  
 स्वापनः स्ववशो व्यापी नैकात्मा नैककर्मकृत् ।  
 वत्सरो वत्सलो वत्सी रत्नगर्भो धनेश्वरः ॥ ६३ ॥  
 धर्मगुब्धर्मकृद् धर्मी सदसत्क्षरमक्षरम् ।  
 अविज्ञाता सहस्रांशुर्विधाता कृतलक्षणः ॥ ६४ ॥  
 गभस्तिनेमिः सत्त्वस्थः सिंहो भूतमहेश्वरः ।  
 आदिदेवो महादेवो देवेशो देवभृद्गुरुः ॥ ६५ ॥  
 उत्तरो गोपतिर्गोप्ता ज्ञानगम्यः पुरातनः ।  
 शरीरभूतभृद् भोक्ता कपीन्द्रो भूरिदक्षिणः ॥ ६६ ॥  
 सोमपोऽमृतपः सोमः पुरुजित् पुरुसत्तमः ।  
 विनयो जयः सत्यसंधो दाशार्हः सात्वतां पतिः ॥ ६७ ॥  
 जीवो विनयितासाक्षी मुकुन्दोऽमितविक्रमः ।  
 अम्भोनिधिरनन्तात्मा महोदधिशयोऽन्तकः ॥ ६८ ॥  
 अजो महार्हः स्वाभाव्यो जितामित्रः प्रमोदनः ।  
 आनन्दो नन्दनो नन्दः सत्यधर्मा त्रिविक्रमः ॥ ६९ ॥  
 महर्षिः कपिलाचार्यः कृतज्ञो मेदिनीपतिः ।  
 त्रिपदस्त्रिदशाध्यक्षो महाशृङ्गः कृतान्तकृत् ॥ ७० ॥  
 महावराहो गोविन्दः सुषेणः कनकाङ्गदी ।  
 गुह्यो गभीरो गहनो गुप्तश्चक्रगदाधरः ॥ ७१ ॥  
 वेधाः स्वाङ्गोऽजितः कृष्णो दृढः सङ्कर्षणोऽच्युतः ।  
 वरुणो वारुणो वृक्षः पुष्कराक्षो महामनाः ॥ ७२ ॥  
 भगवान् भगवान्दी वनमाली हलायुधः ।  
 आदित्यो ज्योतिरादित्यः सहिष्णुर्गतिसत्तमः ॥ ७३ ॥

सुधन्वा खण्डपरशुर्दारुणो द्रविणप्रदः ।  
 दिविस्पृक् सर्वदग्ध्यासो वाचस्पतिर्योनिजः ॥ ७४ ॥  
 त्रिसामा सामगः साम निर्वाणं भेषजं भिषक् ।  
 संन्यासकृच्छ्रमः शान्तो निष्ठाशान्तिः परायणम् ॥ ७५ ॥  
 शुभाङ्गः शान्तिदः स्रष्टा कुमुदः कुवलेशयः ।  
 गोहितो गोपतिर्गोता वृषभाक्षो वृषप्रियः ॥ ७६ ॥  
 अनिवर्ती निवृत्तात्मा संश्लेष्टा क्षेमकृच्छिवः ।  
 श्रीवत्सवक्षाः श्रीवासः श्रीपतिः श्रीमतां वरः ॥ ७७ ॥  
 श्रीदः श्रीशः श्रीनिवासः श्रीनिधिः श्रीविभावनः ।  
 श्रीधरः श्रीकरः श्रेयः श्रीमाल्लोकत्रयाश्रयः ॥ ७८ ॥  
 स्वक्षः स्वङ्गः शतानन्दो नन्दिज्योतिर्गणेश्वरः ।  
 विजितात्माविधेयात्मा सत्कीर्तिश्छिन्न संशयः ॥ ७९ ॥  
 उदीर्णः सर्वतश्चक्षुरनीशः शाश्वतस्थिरः ।  
 भूशयो भूषणो भूतिर्विशोकः शोकराशनः ॥ ८० ॥  
 अर्चिष्मानर्चितः कुम्भो विशुद्धात्मा विशोधनः ।  
 अनिरुद्धोऽप्रतिरथः प्रयुष्मोऽमितविक्रमः ॥ ८१ ॥  
 कालनेमिनिहा वीरः शौरिः शूरजनेश्वरः ।  
 त्रिलोकात्मा त्रिलोकेशः केशवः केशिहा हरिः ॥ ८२ ॥  
 कामदेवः कामपालः कामी कान्तः कृतागमः ।  
 अनिर्देश्यवपुर्विष्णुर्वीरोऽनन्तो धनंजयः ॥ ८३ ॥  
 ब्रह्मण्यो ब्रह्मकृद् ब्रह्मा ब्रह्म ब्रह्मविवर्धनः ।  
 ब्रह्मविद् ब्राह्मणो ब्रह्मी ब्रह्मज्ञो ब्राह्मणप्रियः ॥ ८४ ॥  
 महाकर्मो महाकर्मा महातेजा महोरगः ।  
 महाकतुर्महायज्वा महायज्ञो महाहविः ॥ ८५ ॥  
 स्तव्यः स्तवप्रियः स्तोत्रं स्तुतिः स्तोता रणप्रियः ।  
 पूर्णः पूरयिता पुण्यः पुण्यकीर्तिरनामयः ॥ ८६ ॥  
 मनोजवस्तीर्थकरो वसुरेता वसुप्रदः ।  
 वसुप्रदो वासुदेवो वसुर्वसुमना हविः ॥ ८७ ॥  
 सद्रतिः सत्कृतिः सत्ता सद्भूतिः सत्परायणः ।  
 शूरसेनो यदुश्रेष्ठः सन्निवासः सुयामुनः ॥ ८८ ॥  
 भूतावासो वासुदेवः सर्वासुनिलयोऽनलः ।  
 दर्पहा दर्पदो द्रुतो दुर्धरोऽथापराजितः ॥ ८९ ॥  
 विश्वमूर्तिर्महामूर्तिर्दीप्तमूर्तिरमूर्तिमान् ।  
 अनेकमूर्तिरव्यक्तः शतमूर्तिः शताननः ॥ ९० ॥  
 एको नैकः सवः कः किं यत्तत् पदमनुत्तमम् ।  
 लोकबन्धुलोकनाथो माधवो भक्तवत्सलः ॥ ९१ ॥  
 सुवर्णवर्णो हेमाङ्गो वराङ्गश्चन्दनाङ्गदी ।  
 वीरहा विषमः शून्यो घृताशीरचलश्चलः ॥ ९२ ॥  
 अमानी मानदो मान्यो लोकस्वामी त्रिलोकधृक् ।  
 सुमेधा मेधजो धन्यः सत्यमेधा धराधरः ॥ ९३ ॥  
 तेजोवृषो वृतिधरः सर्वशस्त्रभृतां वरः ।  
 प्रग्रहो निग्रहो व्यग्रो नैकशृङ्गो गदाग्रजः ॥ ९४ ॥

चतुर्मूर्तिश्चतुर्बाहुश्चतुर्व्यूहश्चतुर्गतिः ।  
 चतुरात्मा चतुर्भावाश्चतुर्वेदविदेकपात् ॥ ९५ ॥  
 समावर्तोऽनिवृत्तात्मा दुर्जयो दुरतिक्रमः ।  
 दुर्लभो दुर्गमो दुर्गो दुरावासो दुरारिहा ॥ ९६ ॥  
 शुभाङ्गो लोकसारङ्गः सुतन्तुस्तन्तुवर्धनः ।  
 इन्द्रकर्मा महाकर्मा कृतकर्मा कृतागमः ॥ ९७ ॥  
 उद्भवः सुन्दरः सुन्दो रत्ननाभः सुलोचनः ।  
 अर्को वाजसनः शृङ्गी जयन्तः सर्वविजयी ॥ ९८ ॥  
 सुवर्णबिन्दुरक्षोभ्यः सर्ववागीश्वरेश्वरः ।  
 महाह्रदो महागर्तो महाभूतो महानिधिः ॥ ९९ ॥  
 कुमुदः कुन्दरः कुन्दः पर्जन्यः पावनोऽनिलः ।  
 अमृताशोऽमृतवपुः सर्वज्ञः सर्वतोमुखः ॥ १०० ॥  
 सुलभः सुव्रतः सिद्धः शत्रुजिच्छत्रुतापनः ।  
 न्यग्रोधोदुम्बरोऽश्वत्थश्चापूरान्ध्रनिषूदनः ॥ १०१ ॥  
 सहस्रार्चिः सप्तजिह्वः सप्तैधाः सप्तवाहनः ।  
 अमूर्तिरनघोऽचिन्त्यो भयकृद् भयनाशनः ॥ १०२ ॥  
 अणुर्बृहत्कृशः स्थूलो गुणभृन्निर्गुणो महान् ।  
 अधृतः स्वधृतः स्वास्यः प्राग्वंशो वंशवर्धनः ॥ १०३ ॥  
 भारभृत् कथितो योगी योगीशः सर्वकामदः ।  
 आश्रमः श्रमणः क्षामः सुपर्णो वायुवाहनः ॥ १०४ ॥  
 धनुर्धरो धनुर्वेदो दण्डो दमयिता दमः ।  
 अपराजितः सर्वसहो नियन्ता नियमोऽयमः ॥ १०५ ॥  
 सत्त्ववान् सात्त्विकः सत्यः सत्यधर्मपरायणः ।  
 अभिप्रायः प्रियार्होऽर्हः प्रियकृत् प्रीतिवर्धनः ॥ १०६ ॥  
 विहायसगतिर्ज्योतिः सुरुचिर्हुतभुग् विभुः ।  
 रविर्विरोचनः सूर्यः सविता रविलोचनः ॥ १०७ ॥  
 अनन्तो हुतभुग् भोक्ता सुखदो नैकजोऽग्रजः ।  
 अनिर्विण्णः सदाकर्षी लोकाधिष्ठानमद्भुतः ॥ १०८ ॥  
 सनात् सनातनतमः कपिलः कपिरण्ययः ।  
 स्वस्तिदः स्वस्तिकृत् स्वस्ति स्वस्तिभुक् स्वस्तिदक्षिणः ॥ १०९ ॥  
 अरौद्रः कुण्डली चक्री विक्रम्यूर्जितशासनः ।  
 शब्दातिगः शब्दसहः शिशिरः शर्वरीकरः ॥ ११० ॥  
 अक्रूरः पेशलो दक्षो दक्षिणः क्षमिणां वरः ।  
 विद्वत्तमो वीतभयः पुण्यश्रवणकीर्तनः ॥ १११ ॥  
 उत्तारणो दुष्कृतिहा पुण्यो दुःखघ्ननाशनः ।  
 वीरहा रक्षणः सन्तो जीवनः पर्यवस्थितः ॥ ११२ ॥  
 अनन्तरूपोऽनन्तश्रीर्जितमन्युर्भयापहः ।  
 चतुरस्रो गभीरात्मा विदिशो व्यादिशो दिशः ॥ ११३ ॥  
 अनादिर्भूर्भुवो लक्ष्मीः सुवीरो रुचिराङ्गदः ।  
 जननो जनजन्मादिर्भीमो भीमपराक्रमः ॥ ११४ ॥  
 आधारनिलयोऽधाता पुष्पहासः प्रजागरः ।  
 ऊर्ध्वगः सत्पथाचारः प्राणदः प्रणवः पणः ॥ ११५ ॥



प्रमाणं प्राणनिलयः प्राणभृत् प्राणजीवनः ।  
तत्त्वं तत्त्वविदेकात्मा जन्ममृत्युजरातिगः ॥११६॥  
भूर्भुवःस्वस्तरुस्तारः सविता प्रपितामहः ।  
यज्ञो यज्ञपतिर्यज्वा यज्ञाङ्गो यज्ञवाहनः ॥११७॥  
यज्ञभृद् यज्ञकृद् यज्ञी यज्ञभुग् यज्ञसाधनः ।  
यज्ञान्तकृद् यज्ञगुह्यमन्त्रमन्नाद् एव च ॥११८॥  
आत्मयोनिः स्वयंजातो वैखानः सामगायनः ।  
देवकीनन्दनः क्षत्रा क्षितीशः पापनाशनः ॥११९॥  
शङ्खभृन्नन्दकी चक्री शार्ङ्गधन्वा गदाधरः ।  
स्थाङ्गपाणिरक्षोभयः सर्वप्रहरणायुधः ॥१२०॥

सर्वप्रहरणायुध ॐ नम इति

इतीदं कीर्तनीयस्य केशवस्य महात्मनः ।  
नाम्नां सहस्रं दिव्यानामद्वेषेण प्रकीर्तितम् ॥१२१॥  
य इदं शृणुयान्नित्यं यश्चापि परिकीर्तयेत् ।  
नाशुभं प्राप्नुयात् किञ्चित् सोऽमुत्रेह च मानवः ॥१२२॥  
वेदान्तगो ब्राह्मणः स्यात् क्षत्रियो विजयी भवेत् ।  
वैश्यो धनसमृद्धः स्याच्छूद्रः सुखमवाप्नुयात् ॥१२३॥  
धर्मार्थी प्राप्नुयाद् धर्ममर्थार्थी चार्थमाप्नुयात् ।  
कामानवाप्नुयात् कामी प्रजार्थी प्राप्नुयात् प्रजाम् ॥१२४॥  
भक्तिमान् यः सद्योत्थाय शुचिस्तद्गतमानसः ।  
सहस्रं वासुदेवस्य नाम्नामेतत् प्रकीर्तयेत् ॥१२५॥  
यशः प्राप्नोति विपुलं ज्ञातिप्राधान्यमेव च ।  
अचलां श्रियमाप्नोति श्रेयः प्राप्नोत्यनुत्तमम् ॥१२६॥  
न भयं क्वचिदाप्नोति वीर्यं तेजश्च विन्दति ।  
भवत्यरोगो द्युतिमान् बलरूपगुणान्वितः ॥१२७॥  
रोगातो मुच्यते रोगाद् बद्धो मुच्येत बन्धनात् ।  
भयान्मुच्येत भीतस्तु मुच्येतापन्न आपदः ॥१२८॥

इति श्रीमहाभारते शतसाहस्र्यां संहितायां वैयासिक्यामनुशासनपर्वणि दानधर्मपर्वणि विष्णुसहस्रनामकथने

एकोनपञ्चाशदधिकशततमोऽध्यायः ॥ १४९ ॥

### पञ्चाशदधिकशततमोऽध्यायः

जपनीयमन्त्रस्य निरूपणं सायं प्रातः कीर्तनीयदेवर्षिनुपाणां शुभनाम्नां कीर्तनस्य  
माहात्म्यं गायत्रीजपस्य फलं च

युधिष्ठिर उवाच

पितामह महाप्राज्ञ सर्वशास्त्रविशारद ।  
किं जप्यं जपतो नित्यं भवेद् धर्मफलं महत् ॥ १ ॥  
प्रस्थाने वा प्रवेशे वा प्रवृत्ते वापि कर्मणि ।  
दैवे वा श्राद्धकाले वा किं जप्यं कर्मसाधनम् ॥ २ ॥  
शान्तिकं पौष्टिकं रक्षा शत्रुघ्नं भयनाशनम् ।  
जप्यं यद् ब्रह्मसमितं तद् भवान् वक्तुमर्हति ॥ ३ ॥

भीष्म उवाच

व्यासप्रोक्तमिमं मन्त्रं शृणुष्वैकमना नृप ।  
सावित्र्या विहितं दिव्यं सद्यः पापविमोचनम् ॥ ४ ॥  
शृणु मन्त्रविधिं कृत्स्नं प्रोच्यमानं मयानघ ।  
यं श्रुत्वा पाण्डवश्रेष्ठ सर्वपापैः प्रमुच्यते ॥ ५ ॥  
रात्रावहनि धर्मज्ञ जपन् पापैर्न लिप्यते ।  
तत् तेऽहं सम्प्रवक्ष्यामि शृणुष्वैकमना नृप ॥ ६ ॥

आयुष्मान् भवते चैव यं श्रुत्वा पार्थिवात्मज ।  
 पुरुषस्तु सुसिद्धार्थः प्रेत्य चेह च मोदते ॥ ७ ॥  
 सेवितं सततं राजन् पुरा राजर्षिसत्तमैः ।  
 क्षत्रधर्मपरैर्नित्यं सत्यव्रतपरायणैः ॥ ८ ॥  
 इदमाद्विक्रमव्यग्रं कुर्वद्भिर्नित्यैः सदा ।  
 नृपैर्भरतशार्दूल प्राप्यते श्रीरनुत्तमा ॥ ९ ॥  
 नमो वसिष्ठाय महाव्रतय  
 पराशरं देवनिधिं नमस्वे ।  
 नमोऽस्तवन्ताय महोरगाय  
 नमोऽस्तु सिद्धेभ्य इहाक्षयेभ्यः ॥ १० ॥  
 नमोऽस्तुविभ्यः परमं परेषां  
 देवेषु देवं वरं वरणात् ।  
 सहस्रशीर्षाय नमः शिवाय  
 सहस्रनामाय जनार्दनाय ॥ ११ ॥  
 अजैकपादहिर्बुध्न्यः पिनाकी चापराजितः ।  
 ऋतश्च पितरूपश्च ज्यैष्ठ्यकश्च महेश्वरः ॥ १२ ॥  
 वृषाकपिश्च शम्भुश्च हवनोऽथेश्वरस्तथा ।  
 एकादशैते प्रथिता रुद्रास्त्रिभुवनेश्वराः ॥ १३ ॥  
 शतमेतत् समाम्नातं शतरुद्रे महात्मनाम् ।  
 अंशो भगश्च मित्रश्च वरुणश्च जलेश्वरः ॥ १४ ॥  
 तथा धातार्यमा चैव जयन्तो भास्करस्तथा ।  
 त्वष्टा पूषा तथैवेन्द्रो द्वादशो विष्णुरुच्यते ॥ १५ ॥  
 इत्येते द्वादशादित्याः काश्यपेया इति श्रुतिः ।  
 धरो भुवश्च सोमश्च सावित्रोऽथानिलोऽनलः ॥ १६ ॥  
 प्रत्यूषश्च प्रभासश्च वसवोऽष्टौ प्रकीर्तिताः ।  
 नासत्यश्चापि दस्रश्च स्मृतौ द्वावश्विनावपि ॥ १७ ॥  
 मार्तण्डस्यात्मजावेतौ संज्ञानासाविनिर्गतौ ।  
 अतः परं प्रवक्ष्यामि लोकानां कर्मसाक्षिणः ॥ १८ ॥  
 अपि यज्ञस्य वेत्तारो दत्तस्य सुकृतस्य च ।  
 अहस्याः सर्वभूतेषु पश्यन्ति त्रिदशेश्वराः ॥ १९ ॥  
 शुभाशुभानि कर्माणि मृत्युः कालश्च सर्वशः ।  
 विश्वेदेवाः पितृगणा मूर्तिमन्तस्तपोधनाः ॥ २० ॥  
 मुनयश्चैव सिद्धाश्च तपोमोक्षपरायणाः ।  
 शुचिस्मिताः कीर्तयतां प्रयच्छन्ति शुभं नृणाम् ॥ २१ ॥  
 प्रजापतिकृतानेताल्लोकान् दिव्येन तेजसा ।  
 वसन्ति सर्वलोकेषु प्रयताः सर्वकर्मसु ॥ २२ ॥  
 प्राणानामीश्वरानेतान् कीर्तयन् प्रयतो नरः ।  
 धर्मार्थकामैर्विपुलैर्युज्यते सह नित्यशः ॥ २३ ॥  
 लोकांश्च लभते पुण्यान् विश्वेश्वरकृताञ्छुभान् ।  
 एते देवास्त्र्यंशशत् सर्वभूतगणेश्वराः ॥ २४ ॥  
 नन्दीश्वरो महाकायो ग्रामणीवृषभध्वजः ।  
 ईश्वराः सर्वलोकानां गणेश्वरविनायकाः ॥ २५ ॥  
 सौम्या रौद्रा गणाश्चैव योगभूतगणास्तथा ।

ज्योतींषि सरितो व्योम सुपर्णः पतगेश्वरः ॥ २६ ॥  
 पृथिव्यां तपसा सिद्धाः स्थावराश्च चराश्च ह ।  
 हिमवान् गिरयः सर्वे चत्वारश्च महार्णवाः ॥ २७ ॥  
 भवस्यानुचराश्चैव हरतुल्यपराक्रमाः ।  
 विष्णुर्देवोऽथ जिष्णुश्च स्कन्दश्चाश्विकया सह ॥ २८ ॥  
 कीर्तयन् प्रयतः सर्वान् सर्वपापैः प्रमुच्यते ।  
 अत ऊर्ध्वं प्रवक्ष्यामि मानवानृषिसत्तमान् ॥ २९ ॥  
 यवक्रीतश्च रैभ्यश्च अर्वावसुपरावसू ।  
 औशिजश्चैव कक्षीवान् वलश्चाङ्गिरसः सुतः ॥ ३० ॥  
 ऋषिर्मेधातिथेः पुत्रः कण्वो बर्हिषदस्तथा ।  
 ब्रह्मतेजोमयाः सर्वे कीर्तिता लोकभावनाः ॥ ३१ ॥  
 लभन्ते हि शुभं सर्वे रुद्रानलवसुप्रभाः ।  
 भुवि कृत्वा शुभं कर्म मोदन्ते दिवि दैवतैः ॥ ३२ ॥  
 महेन्द्रगुरवः सप्त प्रार्ची वै दिशमाश्रिताः ।  
 प्रयतः कीर्तयेदेताञ्शकलोके महीयते ॥ ३३ ॥  
 उन्मुचुः प्रमुचुश्चैव स्वस्त्यात्रेयश्च वीर्यवान् ।  
 दृढव्यश्चोर्ध्वबाहुश्च तृणसोमाङ्गिरास्तथा ॥ ३४ ॥  
 मित्रावरुणयोः पुत्रस्तथागस्त्यः प्रतापवान् ।  
 धर्मराजत्विजः सप्त दक्षिणां दिशमाश्रिताः ॥ ३५ ॥  
 दृढेयुश्च ऋतेयुश्च परिव्याधश्च कीर्तिमान् ।  
 एकतश्च द्वितश्चैव त्रितश्चादित्यसंनिभाः ॥ ३६ ॥  
 अत्रेः पुत्रश्च धर्मात्मा ऋषिः सारस्वतस्तथा ।  
 वरुणस्यत्विजः सप्त पश्चिमां दिशमाश्रिताः ॥ ३७ ॥  
 अत्रिर्वसिष्ठो भगवान् कश्यपश्च महानृषिः ।  
 गौतमश्च भरद्वाजो विश्वामित्रोऽथ कौशिकः ॥ ३८ ॥  
 ऋचीकतनयश्चोत्रो जमदग्निः प्रतापवान् ।  
 धनेश्वरस्य गुरवः सप्तैते उत्तराश्रिताः ॥ ३९ ॥  
 अपरे मुनयः सप्त दिक्षु सर्वास्वधिष्ठिताः ।  
 कीर्तिस्वस्तिकरा नृणां कीर्तिता लोकभावनाः ॥ ४० ॥  
 धर्मः कामश्च कालश्च वसुर्वासुकिरेव च ।  
 अनन्तः कपिलश्चैव सप्तैते धरणिधराः ॥ ४१ ॥  
 रामो व्यासस्तथा द्रौणिर्श्वत्थामा च लोमशः ।  
 इत्येते मुनयो दिव्या एकैकः सप्त सप्तधा ॥ ४२ ॥  
 शान्तिस्वस्तिकरा लोके दिशांपालाः प्रकीर्तिताः ।  
 यस्यां यस्यां दिशि ह्येते तन्मुखः शरणं ब्रजेत् ॥ ४३ ॥  
 झष्टारः सर्वभूतानां कीर्तिता लोकपावनाः ।  
 संवर्तो मेरुसावर्णो मार्कण्डेयश्च धार्मिकः ॥ ४४ ॥  
 सांख्ययोगौ नारदश्च दुर्वासाश्च महानृषिः ।  
 अत्यन्ततपसो दान्तस्त्रिषु लोकेषु विश्रुताः ॥ ४५ ॥  
 अपरे रुद्रसंकाशाः कीर्तिता ब्रह्मलौकिकाः ।  
 अपुत्रो लभते पुत्रं दरिद्रो लभते धनम् ॥ ४६ ॥  
 तथा धर्मार्थकामेषु सिद्धिं च लभते नरः ।  
 पृथुं वैभ्यं नृपवरं पृथ्वी यस्याभवत् सुता ॥ ४७ ॥

प्रजापतिं सार्वभौमं कीर्तयेद् वसुधाधिपम् ।  
 आदित्यवंशप्रभवं महेन्द्रसमविक्रमम् ॥ ४८ ॥  
 पुरुरवसमैलं च त्रिषु लोकेषु विश्रुतम् ।  
 बुधस्य दयितं पुत्रं कीर्तयेद् वसुधाधिपम् ॥ ४९ ॥  
 त्रिलोकविश्रुतं वीरं भरतं च प्रकीर्तयेत् ।  
 गवामयेन यज्ञेन येनेष्टं वै कृते युगे ॥ ५० ॥  
 रन्तिदेवं महादेवं कीर्तयेत् परमद्युतिम् ।  
 विश्वजित्तपसोपेतं लक्षण्यं लोकपूजितम् ॥ ५१ ॥  
 तथा श्वेतं च राजर्षिं कीर्तयेत् परमद्युतिम् ।  
 सगरस्यात्मजा येन प्लावितास्तारितास्तथा ॥ ५२ ॥  
 हुताशनसमानेतान् महारूपान् महौजसः ।  
 उग्रकायान् महासत्त्वान् कीर्तयेत् कीर्तिवर्धनान् ॥ ५३ ॥  
 देवानृषिगणांश्चैव नृपांश्च जगतीश्वरान् ।  
 सांख्यं योगं च परमं हव्यं कव्यं तथैव च ॥ ५४ ॥  
 कीर्तितं परमं ब्रह्म सर्वश्रुतिपरायणम् ।  
 मङ्गल्यं सर्वभूतानां पवित्रं बहुकीर्तितम् ॥ ५५ ॥  
 व्याधिप्रशमनं श्रेष्ठं पौष्टिकं सर्वकर्मणाम् ।  
 प्रयतः कीर्तयेच्चैतान् कल्यं सायं च भारत ॥ ५६ ॥  
 पते वै पान्ति वर्षन्ति भान्ति वान्ति सुजन्ति च ।  
 पते विनायकाः श्रेष्ठा दक्षाः शान्ता जितेन्द्रियाः ॥ ५७ ॥  
 नराणामशुभं सर्वं व्यपोहन्ति प्रकीर्तिताः ।  
 साक्षिभूता महात्मानः पापस्य सुकृतस्य च ॥ ५८ ॥  
 पतान् वै कल्यमुत्थाय कीर्तयञ्चुभमश्नुते ।  
 नाग्निचौरभयं तस्य न मार्गप्रतिरोधनम् ॥ ५९ ॥  
 पतान् कीर्तयतां नित्यं दुःस्वप्नो नश्यते नृणाम् ।  
 मुच्यते सर्वपापेभ्यः स्वस्तिमांश्च गृहान् व्रजेत् ॥ ६० ॥  
 दीक्षाकालेषु सर्वेषु यः पठेन्नियतो द्विजः ।  
 न्यायवानात्मनिरतः क्षान्तो दान्तोऽनसूयकः ॥ ६१ ॥  
 रोगार्तो व्याधियुक्तो वा पठन् पापात् प्रमुच्यते ।  
 वास्तुमध्ये तु पठतः कुले स्वस्त्ययनं भवेत् ॥ ६२ ॥  
 क्षेममध्ये तु पठतः सर्वं सस्यं प्ररोहति ।  
 गच्छतः क्षेममध्वानं ग्रामान्तरगतः पठन् ॥ ६३ ॥  
 आत्मनश्च सुतानां च दाराणां च धनस्य च ।  
 बीजानामोषधीनां च रक्षामेतां प्रयोजयेत् ॥ ६४ ॥  
 पतान् संग्रामकाले तु पठतः क्षत्रियस्य तु ।  
 व्रजन्ति रिपवो नाशं क्षेमं च परिवर्तते ॥ ६५ ॥  
 पतान् दैवे च पित्रे च पठतः पुरुषस्य हि ।  
 भुञ्जते पितरः कव्यं हव्यं च त्रिदिवौकसः ॥ ६६ ॥

न व्याधिश्चापदभयं न द्विपात्रं हि तस्करात् ।  
 कश्मलं लघुतां याति पाप्मना च प्रमुच्यते ॥ ६७ ॥  
 यानपात्रे च याने च प्रवासे राजवेशमनि ।  
 परां सिद्धिमवाप्नोति सावित्रीं ह्युत्तमां पठन् ॥ ६८ ॥  
 न च राजभयं तेषां न पिशाचाश्च राक्षसात् ।  
 नाग्न्यम्बुपवनव्यालाद् भयं तस्योपजायते ॥ ६९ ॥  
 चतुर्णामपि वर्णानामाश्रमस्य विशेषतः ।  
 करोति सततं शान्तिं सावित्रीमुत्तमां पठन् ॥ ७० ॥  
 नाग्निर्हति काष्ठानि सावित्री यत्र पठ्यते ।  
 न तत्र बालो म्रियते न च तिष्ठन्ति पञ्चगाः ॥ ७१ ॥  
 न तेषां विद्यते दुःखं गच्छन्ति परमां गतिम् ।  
 ये शृण्वन्ति महद् ब्रह्म सावित्रीगुणकीर्तनम् ॥ ७२ ॥  
 गवां मध्ये तु पठतो गावोऽस्य बहुवत्सलाः ।  
 प्रस्थाने वा प्रवासे वा सर्वावस्थां गतः पठेत् ॥ ७३ ॥  
 जपतां जुह्वतां चैव नित्यं च प्रयतात्मनाम् ।  
 ऋषीणां परमं जप्यं गुह्यमेतन्नराधिप ॥ ७४ ॥  
 याथातथ्येन सिद्धस्य इतिहासं पुरातनम् ।  
 पराशरमतं दिव्यं शक्राय कथितं पुरा ॥ ७५ ॥  
 तदेतत् ते समाख्यातं तथ्यं ब्रह्म सनातनम् ।  
 हृदयं सर्वभूतानां श्रुतिरेषा सनातनी ॥ ७६ ॥  
 सोमादित्यान्वयाः सर्वे राधवाः कुरवस्तथा ।  
 पठन्ति शुचयो नित्यं सावित्रीं प्राणिनां गतिम् ॥ ७७ ॥  
 अभ्यासे नित्यं देवानां सप्तर्षीणां ध्रुवस्य च ।  
 मोक्षणं सर्वकृच्छ्राणां मोचयत्यशुभात् सदा ॥ ७८ ॥  
 वृद्धैः काश्यपगौतमप्रभृतिभिर्भृग्वङ्किरोऽग्न्यादिभिः  
 शुक्रागस्त्यबृहस्पतिप्रभृतिभिर्ब्रह्मर्षिभिः सेवितम् ।  
 भारद्वाजमतमृचीकतनयैः प्राप्तं वसिष्ठात् पुनः  
 सावित्रीमधिगम्य शक्रवसुभिः कृत्वा जिता दानवाः ॥  
 यो गोशतं कनकशृङ्गमयं ददाति  
 विप्राय वेदविदुषे च बहुश्रुताय ।  
 दिव्यां च भारतकथां कथयेच्च नित्यं  
 तुल्यं फलं भवति तस्य च तस्य चैव ॥  
 धर्मो विवर्धति भृगोः परिकीर्तनेन  
 वीर्यं विवर्धति वसिष्ठनमोनतेन ।  
 संग्रामजिद् भवति चैव रघुं नमस्यन्  
 स्यादश्विनौ च परिकीर्तयतो न रोगः ॥  
 एषा ते कथिता राजन् सावित्री ब्रह्म शाश्वती ।  
 विवशुरसि यच्चान्यत् तत् ते वक्ष्यामि भारत ॥ ८२ ॥

## एकपञ्चाशदधिकशततमोऽध्यायः

ब्राह्मणानां महिम्नो वर्णनम्

युधिष्ठिर उवाच

के पूज्याः के नमस्कार्याः कथं वर्तेत केषु च ।  
किमाचारः कीदृशेषु पितामह न रिष्यते ॥ १ ॥

भीष्म उवाच

ब्राह्मणानां परिभवः सादयेदपि देवताः ।  
ब्राह्मणांस्तु नमस्कृत्य युधिष्ठिर न रिष्यते ॥ २ ॥  
ते पूज्यास्ते नमस्कार्या वर्तेथास्तेषु पुत्रवत् ।  
ते हि लोकानिमान् सर्वान् धारयन्ति मनीषिणः ॥ ३ ॥  
ब्राह्मणाः सर्वलोकानां महान्तो धर्मसेतवः ।  
धनत्यागाभिरामाश्च वाक्संयमरताश्च ये ॥ ४ ॥  
रमणीयाश्च भूतानां निधानं च धृतव्रताः ।  
प्रणेतारश्च लोकानां शास्त्राणां च यशस्विनः ॥ ५ ॥  
तपो येषां धनं नित्यं वाक् चैव विपुलं बलम् ।  
प्रभवश्चैव धर्माणां धर्मज्ञाः सुक्ष्मदर्शिनः ॥ ६ ॥  
धर्मकामाः स्थिता धर्मे सुकृतैर्धर्मसेतवः ।  
यान् समाश्रित्य जीवन्ति प्रजाः सर्वाश्चतुर्विधाः ॥ ७ ॥  
गन्थानः सर्वनेतारो यज्ञवाहाः सनातनाः ।  
पितृपैतामही गुर्वीमुद्रहन्ति धुरं सदा ॥ ८ ॥  
धुरि ये नावसीदन्ति विषये सद्गवा इव ।  
पितृदेवातिथिमुखा हृष्यन्वाग्रभोजिनः ॥ ९ ॥  
भोजनादेव लोकांस्त्रिह्रायन्ते महतो भयात् ।  
दीपः सर्वस्य लोकस्य चक्षुश्चक्षुष्मतामपि ॥ १० ॥  
सर्वशिक्षा श्रुतिधना निपुणा मोक्षदर्शिनः ।  
गतिज्ञाः सर्वभूतानामध्यात्मगतिचिन्तकाः ॥ ११ ॥

आदिमध्यावसानानां ज्ञातारश्छिन्नसंशयाः ।  
परावरविशेषज्ञा गन्तारः परमां गतिम् ॥ १२ ॥  
विमुक्ता धूतपाप्मानो निर्द्वन्द्वा निष्परिग्रहाः ।  
मानार्हा मानिता नित्यं ज्ञानविद्धिर्महात्मभिः ॥ १३ ॥  
चन्दने मलपङ्के च भोजनेऽभोजने समाः ।  
समं येषां दुक्कूलं च तथा श्रौमाजिनानि च ॥ १४ ॥  
तिष्ठेयुरप्यभुञ्जाना बहूनि दिवसान्यपि ।  
शोषयेयुश्च गात्राणि स्वाध्यायैः संयतेन्द्रियाः ॥ १५ ॥  
अद्वैतं दैवतं कुर्युर्दैवतं चाप्यदैवतम् ।  
लोकानन्यान् सृजेयुस्ते लोकपालांश्च कोपिताः ॥ १६ ॥  
अपेयः सागरो येषामपि शापान्महात्मनाम् ।  
येषां कोपाग्निश्चापि दण्डके नोपशाम्यति ॥ १७ ॥  
देवानामपि ये देवाः कारणं कारणस्य च ।  
प्रमाणस्य प्रमाणं च कस्तानभिभवेद् बुधः ॥ १८ ॥  
येषां वृद्धश्च बालश्च सर्वः सम्मानमर्हति ।  
तपोविद्याविशेषात्तु मानयन्ति परस्परम् ॥ १९ ॥  
अविद्वान् ब्राह्मणो देवः पात्रं वै पावनं महत् ।  
विद्वान् भूयस्तरो देवः पूर्णसागरसन्निभः ॥ २० ॥  
अविद्वान्श्चैव विद्वान्श्च ब्राह्मणो दैवतं महत् ।  
प्रणीतश्चाप्रणीतश्च यथाग्निदैवतं महत् ॥ २१ ॥  
श्मशाने ह्यपि तेजस्वी पावको नैव दुष्यति ।  
हविर्यज्ञे च विधिवद् गृह एवातिशोभते ॥ २२ ॥  
एवं यद्यप्यनिष्टेषु वर्तते सर्वकर्मसु ।  
सर्वथा ब्राह्मणो मान्यो दैवतं विद्धि तत्परम् ॥ २३ ॥

इति श्रीमहाभारते अनुशासनपर्वणि दानधर्मपर्वणि ब्राह्मणप्रशंसायामेकपञ्चाशदधिकशततमोऽध्यायः ॥ १५१ ॥

## द्विपञ्चाशदधिकशततमोऽध्यायः

कार्तवीर्यार्जुनस्य दत्तात्रेयतो वरचतुष्टयलाभस्तस्मिन्निमानस्योत्पत्तिश्च, ब्राह्मणमहिमविषयकः

कार्तवीर्यवायुदेवयोः संवादश्च

युधिष्ठिर उवाच

कां तु ब्राह्मणपूजायां व्युष्टिं दृष्ट्वा जनाधिप ।  
कं वा कर्मोदयं मत्वा तानर्चसि महामते ॥ १ ॥

भीष्म उवाच

अत्राप्युदाहरन्तीमितिहासं पुरातनम् ।  
पवनस्य च संवादमर्जुनस्य च भारत ॥ २ ॥  
सहस्रभुजश्चक्षुर्मान् कार्तवीर्योऽभवत् प्रभुः ।  
अस्य लोकस्य सर्वस्य माहिष्मत्यां महाबलः ॥ ३ ॥

स तु रत्नाकरवतीं सद्गीपां सागराम्बराम् ।  
शशास पृथिवीं सर्वां द्वैहयः सत्यविक्रमः ॥ ४ ॥  
स्वचित्तं तेन दत्तं तु दत्तात्रेयाय कारणे ।  
क्षत्रधर्मे पुरस्कृत्य विनयं श्रुतमेव च ॥ ५ ॥  
आराधयामास च तं कृतवीर्यात्मजो मुनिम् ।  
न्यमन्त्रयत् संतुष्टो द्विजदचैव वरैस्त्रिभिः ॥ ६ ॥  
स वरैश्छन्दितस्तेन नृपो वचनमब्रवीत् ।  
सहस्रबाहुर्भूयां वै चमूमध्ये गृहेऽन्यथा ॥ ७ ॥

मम बाहुसहस्रं तु पश्यतां सैनिका रणे ।  
विक्रमेण महीं कृत्स्नां जयेयं संशितव्रत ॥ ८ ॥  
तां च धर्मेण सम्प्राप्य पालयेयमतन्द्रितः ।  
चतुर्थं तु वरं याचे त्वामहं द्विजसत्तम ॥ ९ ॥  
तं ममानुग्रहकृते दातुमर्हस्यनिन्दित ।  
अनुशासन्तु मां सन्तो मिथ्योदवृत्तं त्वदाश्रयम् ॥ १० ॥  
इत्युक्तः स द्विजः प्राह तथास्त्विति नराधिपम् ।  
पवं समभवंस्तस्य वरास्ते दीप्ततेजसः ॥ ११ ॥  
ततः स रथमास्थाय ज्वलनार्कसमद्युतिम् ।  
अब्रवीद् वीर्यसम्भोहात् को वास्ति सदृशो मम ॥ १२ ॥  
धैर्यैर्वीर्यैश्शःशौर्यैर्विक्रमेणौजसापि वा ।  
तद्वाक्यान्ते चान्तरिक्षे वागुवाचाशरीरिणी ॥ १३ ॥  
न त्वं मूढ विजानीषे ब्राह्मणं क्षत्रियाद् वरम् ।  
सहितो ब्राह्मणेनेह क्षत्रियः शास्ति वै प्रजाः ॥ १४ ॥

अर्जुन उवाच

कुर्यां भूतानि तुष्टोऽहं क्रुद्धो नाशं तथानये ।  
कर्मणा मनसा वाचा न मत्तोऽस्ति वरो द्विजः ॥ १५ ॥  
पूर्वो ब्रह्मोत्तरो वादो द्वितीयः क्षत्रियोत्तरः ।  
त्वयोक्तौ हेतुयुक्तौ तौ विशेषस्तत्र दृश्यते ॥ १६ ॥  
ब्राह्मणाः संश्रिताः क्षत्रं न क्षत्रं ब्राह्मणाश्रितम् ।  
श्रिता ब्रह्मोपधा विप्राः खादन्ति क्षत्रियान् भुवि ॥ १७ ॥  
क्षत्रियेष्वश्रितो धर्मः प्रजानां परिपालनम् ।

क्षत्राद् वृत्तिर्ब्राह्मणानां तैः कथं ब्राह्मणो वरः ॥ १८ ॥  
सर्वभूतप्रधानांस्तान् भैक्षवृत्तीनहं सदा ।  
आत्मसम्भावितान् विप्रान् स्थापयाम्यात्मनो वशे ॥ १९ ॥  
कथितं त्वनयासत्यं गायत्र्या कन्यया दिवि ।  
विजेष्याम्यवशान् सर्वान् ब्राह्मणांश्चर्मवाससः ॥ २० ॥  
न च मां च्यावयेद् राष्ट्रात् त्रिषु लोकेषु कश्चन ।  
देवो वा मानुषो वापि तस्माज्ज्येष्ठो द्विजादहम् ॥ २१ ॥  
अद्य ब्रह्मोत्तरं लोकं करिष्ये क्षत्रियोत्तरम् ।  
न हि मे संयुगे कश्चित् सोढुमुत्सहते बलम् ॥ २२ ॥  
अर्जुनस्य वचः श्रुत्वा वित्रस्ताभून्निशाचरी ।  
अथैनमन्तरिक्षस्थस्ततो वायुरभाषत ॥ २३ ॥  
त्यजैनं कलुषं भावं ब्राह्मणेभ्यो नमस्कुरु ।  
एतेषां कुर्वतः पापं राष्ट्रक्षोभो भविष्यति ॥ २४ ॥  
अथवा त्वां महीपाल शमयिष्यन्ति वै द्विजाः ।  
निरसिष्यन्ति ते राष्ट्राद्धतोत्साहा महाबलाः ॥ २५ ॥  
तं राजा कस्त्वमित्याह ततस्तं प्राह मारुतः ।  
वायुर्वै देवदूतोऽस्मि हितं त्वां प्रब्रवीम्यहम् ॥ २६ ॥

अर्जुन उवाच

अहो त्वयायं विप्रेषु भक्तिरागः प्रदर्शितः ।  
यादृशं पृथिवीभूतं तादृशं ब्रूहि मे द्विजम् ॥ २७ ॥  
वायोर्वासदृशं किञ्चिद् ब्रूहि त्वं ब्राह्मणोत्तमम् ।  
अपां वै सदृशं वह्नेः सूर्यस्य नभसोऽपि वा ॥ २८ ॥

इति श्रीमहाभारते अनुशासनपर्वणि दानधर्मपर्वणि पवनार्जुनसंवादे ब्राह्मणमाहात्म्ये

द्विपञ्चाशदधिकशततमोऽध्यायः ॥ १५२ ॥

## त्रिपञ्चाशदधिकशततमोऽध्यायः

वायुना सोदाहरणं ब्राह्मणमहिम्नो वर्णनम्

वायुरुवाच

शृणु मूढ गुणान् कांश्चिद् ब्राह्मणानां महात्मनाम् ।  
ये त्वया कीर्तिता राजस्तेभ्योऽथ ब्राह्मणो वरः ॥ १ ॥  
त्यक्त्वा महीत्वं भूमिस्तु स्पर्धयाङ्गनृपस्य ह ।  
नाशं जगाम तां विप्रो व्यस्तम्भयत कश्यपः ॥ २ ॥  
अजेया ब्राह्मणा राजन् दिवि चेह च नित्यदा ।  
अपिबत् तेजसा ह्यापः स्वयमेवाङ्गिराः पुरा ॥ ३ ॥  
स ताः पिबन् क्षीरमिव नातृप्यत महामनाः ।  
अपूरयन्महौघेन महीं सर्वां च पार्थिव ॥ ४ ॥  
तस्मिन्नहं च क्रुद्धे वै जगत् त्यक्त्वा ततो गतः ।  
व्यतिष्ठमग्निहोत्रे च चिरमङ्गिरसो भयात् ॥ ५ ॥  
अथ शप्तश्च भगवान् गौतमेन पुरन्दरः ।  
अहल्यां कामयानो वै धर्मार्थं च न हिंसितः ॥ ६ ॥  
तथा समुद्रो नृपते पूर्णो मृष्टस्य वारिणः ।  
ब्राह्मणैरभिशप्तश्च बभूव लवणोदकः ॥ ७ ॥

सुवर्णवर्णो निर्धूमः सङ्गतोर्ध्वशिखः कविः ।  
क्रुद्धेनाङ्गिरसा शप्तो गुणैरैतैर्विवर्जितः ॥ ८ ॥  
महतश्चूर्णितान् पश्य ये हासन्त महोदधिम् ।  
सुवर्णधारिणा नित्यमवशप्ता द्विजातिना ॥ ९ ॥  
समो न त्वं द्विजातिभ्यः श्रेयो विद्धि नराधिप ।  
गर्भस्थान् ब्राह्मणान् सम्यङ् नमस्यति किल प्रभुः ॥ १० ॥  
दण्डकानां महद् राज्यं ब्राह्मणेन विनाशितम् ।  
तालजंघं महाक्षत्रमौर्वैणैकेन नाशितम् ॥ ११ ॥  
त्वया च विपुलं राज्यं बलं धर्मं श्रुतं तथा ।  
दत्तात्रेयप्रसादेन प्राप्तं परमदुर्लभम् ॥ १२ ॥  
अग्निं त्वं यजसे नित्यं कस्माद् ब्राह्मणमर्जुन ।  
स हि सर्वस्य लोकस्य हव्यवाट् किं न वेत्ति तम् ॥ १३ ॥  
अथवा ब्राह्मणश्रेष्ठमनुभूतानुपालकम् ।  
कर्तारं जीवलोकस्य कस्माज्ज्ञानं विमुञ्चसे ॥ १४ ॥



तथा प्रजापतिर्ब्रह्मा अव्यक्तः प्रभुरव्ययः ।

येनेदं निखिलं विश्वं जनितं स्थावरं चरम् ॥ १५ ॥

अण्डजातं तु ब्रह्माणं केचिद्विच्छन्त्यपण्डिताः ।

अण्डाद् भिन्नाद् बभूवुः शैला दिशोऽम्भः पृथिवी दिवम् ॥ १६ ॥

द्रष्टव्यं नैतदेवं हि कथं जायेदजो हि सः ।

इति श्रीमहाभारते अनुशासनपर्वणि दानधर्मपर्वणि

स्मृतमाकाशमण्डं तु तस्माज्जातः पितामहः ॥ १७ ॥

तिष्ठेत् कथमिति ब्रूहि न किञ्चिद्धि तदा भवेत् ।

अहङ्कार इति प्रोक्तः सर्वतेजोगतः प्रभुः ॥ १८ ॥

नास्त्यण्डमस्ति तु ब्रह्मा स राजा लोकभावनः ।

इत्युक्तः स तदा तूष्णीमभूद् वायुस्ततोऽब्रवीत् ॥ १९ ॥

पवनार्जुनसंवादे त्रिपञ्चाशदधिकशततमोऽध्यायः ॥ १५३ ॥

## चतुष्पञ्चाशदधिकशततमोऽध्यायः

ब्राह्मणसत्तमस्योत्थस्य प्रभावः

वायुरुवाच

इमां भूमिं द्विजातिभ्यो दित्सुर्वै दक्षिणां पुरा ।

अङ्गो नाम नृपो राजंस्ततश्चिन्तां मही ययौ ॥ १ ॥

धारिणीं सर्वभूतानामयं प्राप्य वरो नृपः ।

कथमिच्छति मां दातुं द्विजेभ्यो ब्रह्मणः सुताम् ॥ २ ॥

साहं त्यक्त्वा गमिष्यामि भूमित्वं ब्रह्मणः पदम् ।

अयं सराष्ट्रो नृपतिर्मा भूदिति ततोऽगमत् ॥ ३ ॥

ततस्तां कश्यपो दृष्ट्वा व्रजन्तीं पृथिवीं तदा ।

प्रविवेश महीं सद्यो मुक्त्वाऽऽत्मानं समाहितः ॥ ४ ॥

श्रद्धा सा सर्वतो जज्ञे तृणौषधिसमन्विता ।

धर्माचरा नष्टभया भूमिरासीत् ततो नृप ॥ ५ ॥

एवं वर्षसहस्राणि दिव्यानि विपुलव्रतः ।

त्रिंशतः कश्यपो राजन् भूमिरासीदतन्द्रितः ॥ ६ ॥

अथागम्य महाराज नमस्कृत्य च कश्यपम् ।

पृथिवी काश्यपी जज्ञे सुता तस्य महात्मनः ॥ ७ ॥

एष राजन्नीदृशो वै ब्राह्मणः कश्यपोऽभवत् ।

अन्यं प्रब्रूहि वा त्वं च कश्यपात् क्षत्रियं वरम् ॥ ८ ॥

तूष्णीं बभूव नृपतिः पवनस्त्वब्रवीत् पुनः ।

शृणु राजन्नुत्थस्य जातस्याङ्गिरसे कुले ॥ ९ ॥

भद्रा सोमस्य दुहिता रूपेण परमा मता ।

तस्यास्तुल्यं पतिं सोम उतथ्यं समपश्यत् ॥ १० ॥

सा च तीव्रं तपस्तेपे महाभागा यशस्विनी ।

उतथ्यार्थं तु चार्वङ्गी परं नियममास्थिता ॥ ११ ॥

तत आहूय सोतथ्यं ददावन्निर्यशस्विनीम् ।

भार्यार्थं स च जग्राह विधिवद् भूरिदक्षिणः ॥ १२ ॥

तां त्वकामयत श्रीमान् वरुणः पूर्वमेव ह ।

स चागम्य वनप्रस्थं यमुनायां जहार ताम् ॥ १३ ॥

जलेश्वरस्तु हत्वा तामनयत् स्वं पुरं प्रति ।

परमाद्भुतसंकाशं षट्सहस्रशतहृदम् ॥ १४ ॥

न हि रम्यतरं किञ्चित् तस्मादन्यत् पुरोत्तमम् ।

प्रासादैरुत्सरोभिश्च दिव्यैः कामैश्च शोभितम् ॥ १५ ॥

तत्र देवस्तया सार्धं रेमे राजन् जलेश्वरः ।

अथाख्यातमुत्थयाय ततः पत्न्यवमर्दनम् ॥ १६ ॥

इति श्रीमहाभारते अनुशासनपर्वणि दानधर्मपर्वणि पवनार्जुनसंवादे नाम चतुष्पञ्चाशदधिकशततमोऽध्यायः ॥ १५४ ॥

तच्छ्रुत्वा नारदात् सर्वमुत्थयो नारदं तदा ।

प्रोवाच गच्छ ब्रूहि त्वं वरुणं परुषं वचः ॥ १७ ॥

मद्वाक्यान्मुञ्च मे भार्या कस्मात् तां हृतवानसि ।

लोकपालोऽसि लोकानां न लोकस्य विलोपकः ॥ १८ ॥

सोमेन दत्ता भार्या मे त्वया चापहृताद्य वै ।

इत्युक्तो वचनात् तस्य नारदेन जलेश्वरः ॥ १९ ॥

मुञ्च भार्यामुत्थस्य कस्मात् त्वं हृतवानसि ।

इति श्रुत्वा वचस्तस्य सोऽथ तं वरुणोऽब्रवीत् ॥ २० ॥

ममैषा सुप्रिया भार्या नैनामुत्क्रान्तुमुत्सहे ।

इत्युक्तो वरुणेनाथ नारदः प्राप्य तं मुनिम् ।

उत्थमब्रवीद् वाक्यं नातिदृष्टमना इव ॥ २१ ॥

गले गृहीत्वा क्षिप्तोऽस्मि वरुणेन महामुने ।

न प्रयच्छति ते भार्या यत्ते कार्यं कुरुष्व तत् ॥ २२ ॥

नारदस्य वचः श्रुत्वा क्रुद्धः प्राज्वलदङ्गिराः ।

अपिबत् तेजसा वारि विष्टभ्य सुमहातपाः ॥ २३ ॥

पीयमाने तु सर्वस्मिंस्तोयेऽपि सलिलेश्वरः ।

सुहृद्भिर्भिक्षमाणोऽपि नैवामुञ्चत तां तदा ॥ २४ ॥

ततः क्रुद्धोऽब्रवीद् भूमिमुत्थयो ब्राह्मणोत्तमः ।

दर्शयस्व स्थलं भद्रे षट्सहस्रशतहृदम् ॥ २५ ॥

ततस्तदीरिणं जातं समुद्रस्यावसर्पतः ।

तस्माद् देशान्नदीं चैव प्रोवाचासौ द्विजोत्तमः ॥ २६ ॥

अदृश्या गच्छ भीरु त्वं सरस्वति मरुन् प्रति ।

अपुण्य एष भवतु देशस्त्यक्तस्त्वया शुभे ॥ २७ ॥

तस्मिन् संशोषिते देशे भद्रामादाय वारिपः ।

अददाच्छरणं गत्वा भार्यामाङ्गिरसाय वै ॥ २८ ॥

प्रतिगृह्य तु तां भार्यामुत्थयः सुमनाऽभवत् ।

मुमोच च जगद् दुःखाद् वरुणं चैव हैहय ॥ २९ ॥

ततः स लब्ध्वा तां भार्यां वरुणं प्राह धर्मवित् ।

उत्थयः सुमहातेजा यत् तच्छृणु नराधिप ॥ ३० ॥

मयैषा तपसा प्राप्ता क्रोशतस्ते जलाधिप ।

इत्युक्त्वा तामुपादाय स्वमेव भवनं ययौ ॥ ३१ ॥

एष राजन्नीदृशो वै उत्थयो ब्राह्मणर्षभः ।

ब्रवीम्यहं ब्रूहि वा त्वमुत्थयात् क्षत्रियं वरम् ॥ ३२ ॥

## षट्पञ्चाशदधिकशततमोऽध्यायः

अगस्त्यवसिष्ठयोः प्रभावस्य वर्णनम्

भीष्म उवाच

इत्युक्तः स नृपस्तूष्णीमभूद् वायुस्ततोऽब्रवीत् ।  
 शृणु राजन्नगस्त्यस्य माहात्म्यं ब्राह्मणस्य ह ॥ १ ॥  
 असुरैर्निजिता देवा निरुत्साहाश्च ते कृताः ।  
 यज्ञाश्चैषां हृताः सर्वे पितॄणां च स्वधास्तथा ॥ २ ॥  
 कर्मज्या मानवानां च दानवैर्हैहयर्षभ ।  
 भ्रष्टैश्वर्यास्ततो देवाश्चेरुः पृथ्वीमिति श्रुतिः ॥ ३ ॥  
 ततः कदाचित् ते राजन् दीप्तिमादित्यवर्चसम् ।  
 ददृशुस्तेजसा युक्तमगस्त्यं विपुलव्रतम् ॥ ४ ॥  
 अभिवाद्य तु तं देवाः पृष्ट्वा कुशलमेव च ।  
 इदमूचुर्महात्मानं वाक्यं काले जनाधिप ॥ ५ ॥  
 दानवैर्युधि भग्नाः स्म तथैश्वर्याच्च भ्रंशिताः ।  
 तदस्मान्नो भयात् तीव्रात् प्राहि त्वं मुनिपुङ्गव ॥ ६ ॥  
 इत्युक्तः स तदा देवैरगस्त्यः कुपितोऽभवत् ।  
 प्रजज्वाल च तेजस्वी कालाग्निरिव संक्षये ॥ ७ ॥  
 तेन दीप्तांशुजालेन निर्दग्धादानवास्तदा ।  
 अन्तरिक्षान्महाराज निपेतुस्ते सहस्रशः ॥ ८ ॥  
 दह्यमानास्तु ते दैत्यास्तस्यागस्त्यस्य तेजसा ।  
 उभौ लोकौ परित्यज्य गताः काष्ठां तु दक्षिणाम् ॥ ९ ॥  
 बलिस्तु यजते यज्ञमश्वमेधं महीं गतः ।  
 येऽन्येऽधस्था महीस्थाश्च ते न दग्धा महासुराः ॥ १० ॥  
 ततो लोकाः पुनः प्राप्ताः सुरैः शान्तभयैर्नृप ।  
 अथैनमब्रुवन् देवा भूमिष्ठानसुरान् जहि ॥ ११ ॥  
 इत्युक्तः प्राह देवान् स न शकोऽस्मि महीगतान् ।  
 दग्धुं तपो हि क्षीयेन्मे न शक्यामीति पार्थिव ॥ १२ ॥  
 एवं दग्धा भगवता दानवाः स्वेन तेजसा ।  
 अगस्त्येन तदा राजंस्तपसा भावितात्मना ॥ १३ ॥

इति श्रीमहाभारते अनुशासनपर्वणि दानधर्मपर्वणि

ईदृशश्चाप्यगस्त्यो हि कथितस्ते मयानघ ।  
 ब्रवीम्यहं ब्रूहि वा त्वमगस्त्यात् क्षत्रियं वरम् ॥ १४ ॥

भीष्म उवाच

इत्युक्तः स तदा तूष्णीमभूद् वायुस्ततोऽब्रवीत् ।  
 शृणु राजन् वसिष्ठस्य मुख्यं कर्म यशस्विनः ॥ १५ ॥  
 आदित्याः सत्रमासन्त सरो वै मानसं प्रति ।  
 वसिष्ठं मनसा गत्वा ज्ञात्वा तत् तस्य गौरवम् ॥ १६ ॥  
 यजमानांस्तु तान् दृष्ट्वा सर्वान् दीक्षानुकर्शितान् ।  
 हन्तुमैच्छन्त शैलाभाः खलिनो नाम दानवाः ॥ १७ ॥  
 अदूरात् तु ततस्तेषां ब्रह्मदत्तवरं सरः ।  
 हताहता वै तत्रैते जीवन्त्याप्सुत्य दानवाः ॥ १८ ॥  
 ते प्रगृह्य महाघोरान् पर्वतान् परिघान् द्रुमान् ।  
 विशोभयन्तः सलिलमुत्थितं शतयोजनम् ॥ १९ ॥  
 अभ्यद्रवन्त देवांस्ते सहस्राणि दशैव हि ।  
 ततस्तैर्दिता देवाः शरणं वासवं ययुः ॥ २० ॥  
 स च तैर्व्यथितः शको वसिष्ठं शरणं ययौ ।  
 ततोऽभयं ददौ तेभ्यो वसिष्ठो भगवानृषिः ॥ २१ ॥  
 तदा तान् दुःखितान् ज्ञात्वा आनृशंस्यपरो मुनिः ।  
 अयत्नेनादहत् सर्वान् खलिनः स्वेन तेजसा ॥ २२ ॥  
 कैलासं प्रस्थितां चैव नदीं गङ्गां महातपाः ।  
 आनयत् तत्सरो दिव्यं तथा भिन्नं च तत्सरः ॥ २३ ॥  
 सरो भिन्नं तथा नद्या सरयूः सा ततोऽभवत् ।  
 हताश्च खलिनो यत्र स देशः खलिनोऽभवत् ॥ २४ ॥  
 एवं सेन्द्रा वसिष्ठेन रक्षितास्त्रिदिवौकसः ।  
 ब्रह्मदत्तवराश्चैव हता दैत्या महात्मना ॥ २५ ॥  
 एतत् कर्म वसिष्ठस्य कथितं हि मयानघ ।  
 ब्रवीम्यहं ब्रूहि वा त्वं वसिष्ठात् क्षत्रियं वरम् ॥ २६ ॥

पवनार्जुनसंवादे षट्पञ्चाशदधिकशततमोऽध्यायः ॥ १५५ ॥

## षट्पञ्चाशदधिकशततमोऽध्यायः

अत्रैश्वर्यधनस्य च प्रभावः

भीष्म उवाच

इत्युक्तस्त्वर्जुनस्तूष्णीमभूद् वायुस्तमब्रवीत् ।  
 शृणु मे हैहयश्रेष्ठ कर्मात्रेः सुमहात्मनः ॥ १ ॥  
 घोरे तमस्ययुध्यन्त सहिता देवदानवाः ।  
 अविध्यत शरैस्तत्र स्वर्भानुः सोमभास्करो ॥ २ ॥  
 अथ ते तमसा प्रस्ता निहन्यन्ते स्म दानवैः ।  
 देवा नृपतिशार्दूल सहैव बलिभिस्तदा ॥ ३ ॥  
 असुरैर्वध्यमानास्ते क्षीणप्राणा दिवौकसः ।

अपश्यन्त तपस्यन्तमत्रि विप्रं तपोधनम् ॥ ४ ॥  
 अथैनमब्रुवन् देवाः शान्तक्रोधं जितेन्द्रियम् ।  
 असुरैरिषुभिर्विद्वौ चन्द्रादित्याविमावुभौ ॥ ५ ॥  
 वयं वध्यामहे चापि शत्रुभिस्तमसावृते ।  
 नाधिगच्छाम शान्तिं च भयात् प्रायस्वनः प्रभो ॥ ६ ॥

अत्रिरुवाच

कथं रक्षामि भवतस्तेऽब्रुवंश्चन्द्रमा भव ।  
 तिमिरघ्नश्च सविता दस्युहन्ता च नो भव ॥ ७ ॥

पवमुक्तस्तदात्रिवै तमोनुदभवच्छशी ।  
 अपश्यत् सौम्यभावाच्च सोमवत् प्रियदर्शनः ॥ ८ ॥  
 दृष्ट्वा नातिप्रभं सोमं तथा सूर्यं च पार्थिव ।  
 प्रकाशमकरोदत्रिस्तपसा स्वेन संयुगे ॥ ९ ॥  
 जगद् वितिमिरं चापि प्रदीप्तमकरोत् तदा ॥ १० ॥  
 व्यजयच्छत्रुसंघांश्च देवानां स्वेन तेजसा ।  
 अत्रिणा दह्यमानांस्तान् दृष्ट्वा देवा महासुरान् ॥ ११ ॥  
 पराक्रमैस्तेऽपि तदा व्यघ्नवत्रिसुरक्षिताः ।  
 उद्भासितश्च सविता देवास्त्राता हतासुराः ॥ १२ ॥  
 अत्रिणा त्वथ सामर्थ्यं कृतमुत्तमतेजसा ।  
 द्विजेनाग्निद्वितीयेन जपता चर्मवाससा ॥ १३ ॥  
 फलभक्षेण राजर्षे पश्य कर्मात्रिणा कृतम् ।  
 तस्यापि विस्तरणोक्तं कर्मात्रेः सुमहात्मनः ।  
 ब्रवीम्यहं ब्रूहि वा त्वमत्रितः क्षत्रियं वरम् ॥ १४ ॥  
 इत्युक्तस्त्वर्जुनस्तूष्णीमभूद् वायुस्ततोऽब्रवीत् ।  
 शृणु राजन् महत्कर्म च्यवनस्य महात्मनः ॥ १५ ॥  
 अश्विनोः प्रतिसंश्रुत्य च्यवनः पाकशासनम् ।  
 प्रोवाच सहितो देवैः सौमगावश्विनौ कुरु ॥ १६ ॥

इन्द्र उवाच

अस्माभिर्निन्दितावेतौ भवेतां सोमपौ कथम् ।  
 देवैर्न सम्मितावेतौ तस्मान्मैवं वदस्व नः ॥ १७ ॥  
 अश्विभ्यां सह नेच्छामः सोमं पातुं महाव्रत ।  
 यदन्यद् वक्ष्यसे विप्रतत् करिष्यामि ते वचः ॥ १८ ॥

च्यवन उवाच

पिबेतामश्विनौ सोमं भवद्भिः सहिताविमौ ।  
 उभावेतावपि सुरौ सूर्यपुत्रौ सुरेश्वर ॥ १९ ॥  
 क्रियतां मद्ब्रह्मो देवा यथा वै समुदाहृतम् ।  
 एतद् वः कुर्वतां श्रेयो भवेन्नैतदकुर्वताम् ॥ २० ॥

इन्द्र उवाच

अश्विभ्यां सह सोमं वै न पास्यामि द्विजोत्तम ।

पिबन्त्वन्ये यथाकामं नाहं पातुमिहोत्सहे ॥ २१ ॥

च्यवन उवाच

न चेत् करिष्यसि वचो मयोक्तं बलसूदन ।  
 मया प्रमथितः सद्यः सोमं पास्यासि वै मखे ॥ २२ ॥  
 वायुरुवाच  
 ततः कर्म समारब्धं द्विताय सहसाश्विनोः ।  
 च्यवनेन ततो मन्त्रैरभिभूताः सुराऽभवन् ॥ २३ ॥  
 तत् तु कर्म समारब्धं दृष्ट्वेन्द्रः क्रोधमूर्च्छितः ।  
 उद्यम्य विपुलं शैलं च्यवनं समुपाद्रवत् ॥ २४ ॥  
 तथा वज्रेण भगवानमर्षाकुललोचनः ।  
 तमापतन्तं दृष्ट्वैव च्यवनस्तपसान्वितः ॥ २५ ॥  
 अद्भिः सिक्त्वास्तम्भयत् तं सवर्जं सहपर्वतम् ।  
 अथेन्द्रस्य महाघोरं सोऽसृजच्छत्रुमेव हि ॥ २६ ॥  
 मद् नामाहुतिमयं व्यादितास्यं महामुनिः ।  
 तस्य दन्तसहस्रं तु बभूव शतयोजनम् ॥ २७ ॥  
 द्वियोजनशतास्तस्य दंष्ट्राः परमदारुणाः ।  
 हनुस्तस्याभवद् भूमावास्यं चास्यास्पृशद् दिवम् ॥ २८ ॥  
 जिह्वामूले स्थितास्तस्य सर्वे देवाः सवासवाः ।  
 तिमेरास्यमनुप्राप्ता यथा मत्स्या महार्णवे ॥ २९ ॥  
 ते सम्मन्य ततो देवा मदस्यास्यसमीपगाः ।  
 अब्रुवन् सहिताः शक्रं प्रणमास्मै द्विजातये ॥ ३० ॥  
 अश्विभ्यां सह सोमं च पिबाम विगतज्वराः ।  
 ततः स प्रणतः शक्रश्चकार च्यवनस्य तत् ॥ ३१ ॥  
 च्यवनः कृतवानेतावश्विनौ सोमपायिनौ ।  
 ततः प्रत्याहरत् कर्म मद् च व्यभजन्मुनिः ॥ ३२ ॥  
 अक्षेषु मृगयायां च पाने स्त्रीषु च वीर्यवान् ॥ ३३ ॥  
 एतैर्दोषैर्नरा राजन् क्षयं यान्ति न संशयः ।  
 तस्मादेतान् नरो नित्यं दूरतः परिवर्जयेत् ॥ ३४ ॥  
 एतत् ते च्यवनस्यापि कर्म राजन् प्रकीर्तितम् ।  
 ब्रवीम्यहं ब्रूहि वा त्वं क्षत्रियं ब्राह्मणाद् वरम् ॥ ३५ ॥

इति श्रीमहाभारते अनुशासनपर्वणि दानधर्मपर्वणि पवनार्जुनसंवादे षट्पञ्चाशदधिकशततमोऽध्यायः ॥ १५६ ॥

## सप्तपञ्चाशदधिकशततमोऽध्यायः

बलात् स्वर्गमुपभुञ्जानानां कपानां ब्राह्मणैर्मसीकरणं कार्तवीर्यवायुदेवयोः संवादस्योपसंहारश्च

भीष्म उवाच

तूष्णीमासीदर्जुनस्तु पवनस्त्वब्रवीत् पुनः ।  
 शृणु मे ब्राह्मणेष्वेव मुख्यं कर्म जनाधिप ॥ १ ॥  
 मदस्यास्यमनुप्राप्ता यदा सेन्द्रा दिवौकसः ।  
 तदैव च्यवनेनेह हृता तेषां वसुन्धरा ॥ २ ॥  
 उभौ लोकौ हतौ मत्वा ते देवा दुःखिताऽभवन् ।  
 शोकार्ताश्च महात्मानं ब्रह्माणं शरणं ययुः ॥ ३ ॥

देवा ऊचुः

मदास्यन्यतिषक्तानामस्माकं लोकपूजित ।  
 च्यवनेन हृता भूमिः कपैश्चैव दिवं प्रभो ॥ ४ ॥  
 ब्रह्मोवाच  
 गच्छध्वं शरणं विप्रानाशु सेन्द्रा दिवौकसः ।  
 प्रसाद्य तानुभौ लोकाववाप्स्यथ यथा पुरा ॥ ५ ॥  
 ते ययुः शरणं विप्रान् चुस्ते कान् जयामहे ।  
 इत्युक्तास्ते द्विजान् प्राहुर्जयतेह कपानिति ॥ ६ ॥

भूगतान् हि विजेतारो वयमित्यब्रुवन् द्विजाः ।  
 ततः कर्म समारब्धं ब्राह्मणैः कपनाशनम् ॥ ७ ॥  
 तच्छ्रुत्वा प्रेषितो दूतो ब्राह्मणेभ्यो धनी कपैः ।  
 स च तान् ब्राह्मणानाह धनी कपवचो यथा ॥ ८ ॥  
 भवद्भिः सदृशाः सर्वे कपाः किमिह वर्तते ।  
 सर्वे वेदविदः प्राज्ञाः सर्वे च क्रतुयाजिनः ॥ ९ ॥  
 सर्वे सत्यव्रताश्चैव सर्वे तुल्या महर्षिभिः ।  
 श्रीश्चैव रमते तेषु धारयन्ति श्रियं च ते ॥ १० ॥  
 वृथादायन् न गच्छन्ति वृथामांसं न भुञ्जते ।  
 दीप्तमग्निं जुह्वते च गुरूणां वचने स्थिताः ॥ ११ ॥  
 सर्वे च नियतात्मानो बालानां संविभागिनः ।  
 उपेत्य शनकैर्यान्ति न सेवन्ति रजस्वलाम् ।  
 स्वर्गतिं चैव गच्छन्ति तथैव शुभकर्मिणः ॥ १२ ॥  
 अभुकवत्सु नाश्रन्ति गर्भिणीवृद्धकादिषु ।  
 पूर्वाह्नेषु न दीव्यन्ति दिवा चैव न शेरते ॥ १३ ॥  
 पतैश्चान्यैश्च बहुभिर्गुणैर्युक्तान् कथं कपान् ।  
 विजेष्यथ निवर्तध्वं निवृत्तानां सुखं हि वः ॥ १४ ॥

ब्राह्मणा उचुः

कपान्वयं विजेष्यामो ये देवास्ते वयं स्मृताः ।  
 तस्माद् वध्याः कपाऽस्माकं धनिन् याहि यथाऽऽगतम्  
 धनी गत्वा कपानाह न वो विप्राः प्रियंकराः ।  
 गृहीत्वास्त्राण्यतो विप्रान् कपाः सर्वे समाद्रवन् ॥ १६ ॥  
 समुद्रप्रव्वजान् दृष्ट्वा कपान् सर्वे द्विजातयः ।

इति श्रीमहाभारते अनुशासनपर्वणि दानधर्मपर्वणि पवनार्जुनसंवादे सप्तपञ्चाशदधिकशततमोऽध्यायः ॥ १५७ ॥

## अष्टपञ्चाशदधिकशततमोऽध्यायः

भीष्मेण श्रीकृष्णमहिम्नो वर्णनम्

युधिष्ठिर उवाच

ब्राह्मणानर्चसे राजन् सततं संशितव्रतान् ।  
 कं तु कर्मोदयं दृष्ट्वा तानर्चसि जनाधिप ॥ १ ॥  
 कां वा ब्राह्मणपूजायां व्युष्टिं दृष्ट्वा महाव्रत ।  
 तानर्चसि महाबाहो सर्वमेतद् वदस्व मे ॥ २ ॥

भीष्म उवाच

एष ते केशवः सर्वमाख्यास्यति महामतिः ।  
 व्युष्टिं ब्राह्मणपूजायां दृष्ट्व्युष्टिर्महाव्रतः ॥ ३ ॥  
 बलं श्रोत्रे वाङ्मनश्चक्षुषी च  
 ज्ञानं तथा सविशुद्धं ममाद्य ।  
 देहन्यासो नातिचिरान्मतो मे  
 न चाति तूर्णं सविताद्य याति ॥ ४ ॥  
 उक्ता धर्मा ये पुराणे महान्तो  
 राजन् विप्राणां क्षत्रियाणां विशां च ।

व्यसृजन् ज्वलितानग्नीन् कपानां प्राणनाशनान् ॥ १७ ॥  
 ब्रह्मसृष्टा हव्यभुजः कपान् हत्वा सनातनाः ।  
 नभसीव यथाभ्राणि व्यराजन्त नराधिप ॥ १८ ॥  
 हत्वा वै दानवान् देवाः सर्वे सम्भूय संयुगे ।  
 तेनाभ्यजानन् हितदा ब्राह्मणैर्निहतान् कपान् ॥ १९ ॥  
 अथागम्य महातेजा नारदोऽकथयद् विभो ।  
 यथा हता महाभागैस्तेजसा ब्राह्मणैः कपाः ॥ २० ॥  
 नारदस्य वचः श्रुत्वा प्रीताः सर्वे दिवौकसः ।  
 प्रशशंसुर्द्विजांश्चापि ब्राह्मणांश्च यशस्विनः ॥ २१ ॥  
 तेषां तेजस्तथा वीर्यं देवानां ववृधे ततः ।  
 अवाप्नुवंश्चामरत्वं त्रिषु लोकेषु पूजितम् ॥ २२ ॥  
 इत्युक्तवचनं वायुमर्जुनः प्रत्युवाच ह ।  
 प्रतिपूज्य महाबाहो यत् तच्छृणु युधिष्ठिर ॥ २३ ॥

अर्जुन उवाच

जीवाम्यहं ब्राह्मणार्थं सर्वथा सततं प्रभोः ।  
 ब्रह्मण्यो ब्राह्मणेभ्यश्च प्रणमामि च नित्यशः ॥ २४ ॥  
 दत्तात्रेयप्रसादाच्च मया प्राप्तमिदं बलम् ।  
 लोके च परमा कीर्तिर्धर्मश्चाचरितो महान् ॥ २५ ॥  
 अहो ब्राह्मणकर्माणि मया मारुत तत्त्वतः ।  
 त्वया प्रोक्तानि कात्स्न्येन श्रुतानि प्रयतेन च ॥ २६ ॥  
 वायुरुवाच  
 ब्राह्मणान् क्षात्रधर्मेण पालयस्वेन्द्रियाणि च ।  
 भृगुभ्यस्ते भयं घोरं तत्तु कालाद् भविष्यति ॥ २७ ॥

तथा शूद्राणां धर्ममुपासते च  
 शेषं कृष्णादुपशिक्षस्व पार्थ ॥ ५ ॥  
 अहं ह्येनं वेद्मि तत्त्वेन कृष्णं  
 योऽयं हि यच्चास्य बलं पुराणम् ।  
 अमेयात्मा केशवः कौरवेन्द्र  
 सोऽयं धर्मं वक्ष्यति संशयेषु ॥ ६ ॥  
 कृष्णः पृथ्वीमसृजत् खं दिवं च  
 कृष्णस्य देहान्मेदिनी सम्बभूव ।  
 वराहोऽयं भीमबलः पुराणः  
 सपर्वतान् व्यसृजद् वै दिशश्च ॥ ७ ॥  
 अस्य चाधोऽथान्तरिक्षं दिवं च  
 दिशश्चतस्रो विदिशश्चतस्रः ।  
 सृष्टिस्तथैवेयमनुप्रसूता  
 स निर्ममे विश्वमिदं पुराणम् ॥ ८ ॥

अस्य नाभ्यां पुष्करं सम्प्रसृतं  
 यत्रोत्पन्नः स्वयमेवामितौजाः ।  
 तेनाच्छिन्नं तत् तमः पार्थ घोरं  
 यत् तत् तिष्ठत्यर्णवं तर्जयानम् ॥ ९ ॥  
 कृते युगे धर्म आसीत् समग्र-  
 स्त्रेताकाले ज्ञानमनुप्रपन्नः ।  
 बलं त्वासीद् द्वापरे पार्थ कृष्णः  
 कलौ त्वधर्मः क्षितिमेवाजगाम ॥ १० ॥  
 स एव पूर्वं निजघान दैत्यान्  
 स पूर्वदेवश्च बभूव सम्राट् ।  
 स भूतानां भावनो भूतभव्यः  
 स विश्वस्यास्य जगतश्चाभिगोप्ता ॥ ११ ॥  
 यदा धर्मो ग्लानिं वंशे सुराणां  
 तदा कृष्णो जायते मानुषेषु ।  
 धर्मे स्थित्वा स तु वै भावितात्मा  
 परांश्च लोकानपरांश्च पाति ॥ १२ ॥  
 त्याज्यं त्यक्त्वा चासुराणां वधाय  
 कार्याकार्ये कारणं चैव पार्थ ।  
 कृतं करिष्यत् क्रियते च देवो  
 राहुं सोमं विद्धि च शक्रमेनम् ॥ १३ ॥  
 स विश्वकर्मा स हि विश्वरूपः  
 स विश्वभुग् विश्वसृग् विश्वजिह्व ।  
 स शूलभृच्छोणितभृत् कराल-  
 स्तं कर्मभिर्विदितं वै स्तुवन्ति ॥ १४ ॥  
 तं गन्धर्वाणामप्सरसां च नित्य-  
 मुपतिष्ठन्ते विबुधानां शतानि ।  
 तं राक्षसाश्च परिसंवदन्ति  
 रायस्पोषः स विजिगीषुरेकः ॥ १५ ॥  
 तमध्वरे शंसितारः स्तुवन्ति  
 रथन्तरे सामगाश्च स्तुवन्ति ।  
 तं ब्राह्मणा ब्रह्ममन्त्रैः स्तुवन्ति  
 तस्मै हविरध्वर्यवः कल्पयन्ति ॥ १६ ॥  
 स पौराणीं ब्रह्मगुहां प्रविष्टो  
 महीसत्रं भारताग्रे ददर्श ।  
 स चैव गामुद्धाराय कर्मा  
 विक्षोभ्य दैत्यानुरगान् दानवांश्च ॥ १७ ॥  
 तं घोषार्थं गीर्भिरिन्द्राः स्तुवन्ति  
 स चापीशो भारतैकः पशूनाम् ।  
 तस्य भक्षान् विविधान् वेदयन्ति  
 तमेवाजौ वाहनं वेदयन्ति ॥ १८ ॥  
 तस्यान्तरिक्षं पृथिवी दिवं च  
 सर्वं वशे तिष्ठति शाश्वतस्य ।

स कुम्भे रेतः ससृजे सुराणां  
 यत्रोत्पन्नमृषिमाहुर्वसिष्ठम् ॥ १९ ॥  
 स मातरिश्वा विभुरश्ववाजी  
 स रश्मिवान् सविता चादिदेवः ।  
 तेनासुरा विजिताः सर्व एव  
 तद्विक्रान्तैर्विजितानीह त्रीणि ॥ २० ॥  
 स देवानां मानुषाणां पितॄणां  
 तमेवाहुर्गणविदां वितानम् ।  
 स एव कालं विभजन्नुदेति  
 तस्योत्तरं दक्षिणं चायने द्वे ॥ २१ ॥  
 तस्यैवोर्ध्वं तिर्यग्धश्चरन्ति  
 गभस्तयो मेदिनीं भासयन्तः ।  
 तं ब्राह्मणा वेदविदो जुषन्ति  
 तस्यादित्यो भामुपयुज्य भाति ॥ २२ ॥  
 स मासि मास्यध्वरकृद् विधत्ते  
 तमध्वरे वेदविदः पठन्ति ।  
 स एवोक्तश्चक्रमिदं त्रिनाभि  
 सप्ताश्वयुक्तं वहते वै त्रिधाम ॥ २३ ॥  
 महातेजाः सर्वगः सर्वसिद्धः  
 कृष्णो लोकान् धारयते यथैकः ।  
 हंसं तमोष्णं च तमेव वीर  
 कृष्णं सदा पार्थ कर्तारमेहि ॥ २४ ॥  
 स एकदा कक्षगतो महात्मा  
 तुष्टो विभुः खण्डवे धूमकेतुः ।  
 स राक्षसानुरगांश्चावजित्य  
 सर्वत्रगः सर्वमग्नौ जुहोति ॥ २५ ॥  
 स एव पार्थाय श्वेतमश्वं प्रायच्छत्  
 स एवाश्वानथ सर्वाश्चकार ।  
 स बन्धुरस्तस्य रथस्त्रिचक्र-  
 स्त्रिवृच्छिराश्चतुरश्वस्त्रिनाभिः ॥ २६ ॥  
 स विहायो व्यदधात् पञ्चनाभिः  
 स निर्ममे गां दिवमन्तरिक्षम् ।  
 सोऽरण्यानि व्यसृजत् पर्वतांश्च  
 हृषीकेशोऽमितदीप्ताक्षितेजाः ॥ २७ ॥  
 अलङ्घ्यद् वै सरितो जिघांसज्  
 शक्रं वज्रं प्रहरन्तं निरास ।  
 स महेन्द्रः स्तूयते वै महाध्वरे  
 विप्रैरेको ऋक्सहस्रैः पुराणैः ॥ २८ ॥  
 दुर्वासा वै तेन नान्येन शक्यो  
 गृहे राजन् वासयितुं महौजाः ।  
 तमेवाहुर्ऋषिमेकं पुराणं  
 स विश्वकृद् विदधात्यात्मभावान् ॥ २९ ॥



वेदांश्च यो वेदयतेऽधिदेवो  
 विधींश्च यश्चाश्रयते पुराणान् ।  
 कामे वेदे लौकिके यत्फलं च  
 विष्वक्सेनः सर्वमेतत् प्रतीहि ॥ ३० ॥  
 ज्योतींषि शुक्लानि हि सर्वलोके  
 त्रयो लोका लोकपालास्त्रयश्च ।  
 त्रयोऽग्नयो व्याहृतयश्च तिस्रः  
 सर्वे देवा देवकीपुत्र एव ॥ ३१ ॥  
 स वत्सरः स ऋतुः सोऽर्घमासः  
 सोऽहोरात्रः स कला वै स काष्ठाः ।  
 मात्रा मुहूर्ताश्च लवाः क्षणाश्च  
 विष्वक्सेनः सर्वमेतत् प्रतीहि ॥ ३२ ॥  
 चन्द्रादित्यौ ग्रहनक्षत्रताराः  
 सर्वाणि दर्शान्यथ पौर्णमासम् ।  
 नक्षत्रयोगा ऋतवश्च पार्थ  
 विष्वक्सेनात् सर्वमेतत् प्रसूतम् ॥ ३३ ॥  
 रुद्रादित्या वसवोऽथाश्विनौ च  
 साध्याश्च विश्वे मरुतां गणाश्च ।  
 प्रजापतिर्देवमातादितिश्च  
 सर्वे कृष्णादृषयश्चैव सप्त ॥ ३४ ॥  
 वायुर्भूत्वा विक्षिपते च विश्व-  
 मग्निर्भूत्वा दहते विश्वरूपः ।  
 आपो भूत्वा मज्जयते च सर्वे  
 ब्रह्मा भूत्वा सृजते विश्वसंधान् ॥ ३५ ॥  
 वेद्यं च यद् वेदयते च वेद्यं  
 विधिश्च यश्च श्रयते विधेयम् ।  
 धर्मे च वेदे च बले च सर्वे  
 चराचरं केशवं त्वं प्रतीहि ॥ ३६ ॥  
 ज्योतिर्भूतः परमोऽसौ पुरस्तात्  
 प्रकाशते यत्प्रभया विश्वरूपः ।  
 अपः सृष्ट्वा सर्वभूतात्मयोनिः  
 पुराकरोत् सर्वमेवाथ विश्वम् ॥ ३७ ॥  
 ऋतूनुत्पातान् विविधान्यद्भुतानि  
 मेघान् विद्युत्सर्वमैरावतं च ।  
 इति श्रीमहाभारते अनुशासनपर्वणि दानधर्मपर्वणि महापुरुषमाहात्म्ये अष्टपञ्चाशदधिकशततमोऽध्यायः ॥ १५८ ॥

सर्वे कृष्णात् स्थावरं जङ्गमं च  
 विश्वात्मानं विष्णुमेनं प्रतीहि ॥ ३८ ॥  
 विश्वावासं निर्गुणं वासुदेवं  
 संकर्षणं जीवभूतं वदन्ति ।  
 ततः प्रद्युम्नमनिरुद्धं चतुर्थ-  
 माज्ञापयत्यात्मयोनिर्महात्मा ॥ ३९ ॥  
 स पञ्चधा पञ्चजनोपपन्नं  
 संचोदयन् विश्वमिदं सिसृक्षुः ।  
 ततश्चकारावनिमारुतौ च  
 खं ज्योतिरम्भश्च तथैव पार्थ ॥ ४० ॥  
 स स्थावरं जङ्गमं चैवमेत-  
 द्धनुर्विधं लोकमिमं च कृत्वा ।  
 ततो भूमिं व्यदधात् पञ्चबीजां  
 द्यौः पृथिव्यां धास्यति भूरिवारि ॥ ४१ ॥  
 तेन विश्वं कृतमेतद्धि राजन्  
 स जीवयत्यात्मनैवात्मयोनिः ।  
 ततो देवानसुरान् मानवांश्च  
 लोकानृषींश्चापि पितृन् प्रजाश्च ।  
 समासेन विधिवत्प्राणिलोकान्  
 सर्वान् सदा भूतपतिः सिसृक्षुः ॥ ४२ ॥  
 शुभाशुभं स्थावरं जङ्गमं च  
 विष्वक्सेनात् सर्वमेतत् प्रतीहि ।  
 यद् वर्तते यच्च भविष्यतीह  
 सर्वं ह्येतत् केशवं त्वं प्रतीहि ॥ ४३ ॥  
 मृत्युश्चैव प्राणिनामन्तकाले  
 साक्षात् कृष्णः शाश्वतो धर्मवाहः ।  
 भूतं च यच्चेह न विद्म किंचिद्  
 विष्वक्सेनात् सर्वमेतत् प्रतीहि ॥ ४४ ॥  
 यत् प्रशस्तं च लोकेषु पुण्यं यच्च शुभाशुभम् ।  
 तत्सर्वं केशवोऽचिन्त्यो विपरीतमतः परम् ॥ ४५ ॥  
 एतादृशः केशवोऽतश्च भूयो  
 नारायणः परमश्चाव्ययश्च ।  
 मध्याद्यन्तस्य जगतस्तस्थुषश्च  
 बुभूषतां प्रभवश्चाव्ययश्च ॥ ४६ ॥

## एकोनषष्ट्यधिकशततमोऽध्यायः

श्रीकृष्णेन प्रद्युम्नं प्रति ब्राह्मणमहत्त्वं प्रतिपादयता दुर्वासश्चरित्रस्य वर्णनं सर्वस्यैतस्य  
 प्रसङ्गस्य युधिष्ठिराय श्रावणं च

युधिष्ठिर उवाच

ब्रूहि ब्राह्मणपूजायां व्युष्टिं त्वं मधुसूदन ।  
 वेत्ता त्वमस्य चार्थस्य वेद त्वां हि पितामहः ॥ १ ॥

वासुदेव उवाच

शृणुष्वावहितो राजन् द्विजानां भरतर्षभ ।  
 यथा तत्त्वेन वदतो गुणान् वै कुरुसत्तम ॥ २ ॥

द्वारवत्यां समासीनं पुरा मां कुरुनन्दन ।  
 प्रयुञ्जः परिप्रच्छ ब्राह्मणैः परिकोपितः ॥ ३ ॥  
 किं फलं ब्राह्मणेष्वस्ति पूजायां मधुसूदन ।  
 ईश्वरत्वं कुतस्तेषामिहैव च परत्र च ॥ ४ ॥  
 सदा द्विजातीन् सम्पूज्य किं फलं तत्र मानद ।  
 पतद् ब्रूहि स्फुटं सर्वं सुमहान् संशयोऽत्र मे ॥ ५ ॥  
 इत्युक्ते वचने तस्मिन् प्रद्युम्नेन तथा त्वहम् ।  
 प्रत्यब्रुवं महाराज यत् तच्छृणु समाहितः ॥ ६ ॥  
 व्युष्टिं ब्राह्मणपूजायां रौक्मिणेय निबोध मे ।  
 एते हि सोमराजान् ईश्वराः सुखदुःखयोः ॥ ७ ॥  
 अस्मिन्लोके रौक्मिणेय तथामुष्मिन्श्च पुत्रक ।  
 ब्राह्मणप्रमुखं सौम्यं न मेऽत्रास्ति विचारणा ॥ ८ ॥  
 ब्राह्मणप्रतिपूजायामायुः कीर्तिर्यशो बलम् ।  
 लोका लोकेश्वराश्चैव सर्वे ब्राह्मणपूजकाः ॥ ९ ॥  
 त्रिवर्गो चापवर्गो च यशःश्रीरोगशान्तिषु ।  
 देवतापितृपूजासु संतोष्याश्चैव नो द्विजाः ॥ १० ॥  
 तत्कथं वै नाद्रिप्रेयसीश्वरोऽस्मीति पुत्रक ।  
 मा ते मन्युर्महाबाहो भवत्वत्र द्विजान् प्रति ॥ ११ ॥  
 ब्राह्मणा हि महद्भूतमस्मिन्लोके परत्र च ।  
 भस्म कुर्युर्जगदिदं कुद्धाः प्रत्यक्षदर्शिनः ॥ १२ ॥  
 अन्यानपि सृजेयुश्च लोकालोकेश्वरास्तथा ।  
 कथं तेषु न वर्तेरन् सम्यग् ज्ञानात् सुतेजसः ॥ १३ ॥  
 अवसन्मद्गृहे तात ब्राह्मणो हरिपिङ्गलः ।  
 चीरवासा विल्वदण्डी दीर्घश्मश्रुः कृशो महान् ॥ १४ ॥  
 दीर्घेभ्यश्च मनुष्येभ्यः प्रमाणादधिको भुवि ।  
 स स्वैरचरते लोकान् ये दिव्याये च मानुषाः ॥ १५ ॥  
 इमां गाथां गायमानश्चत्वरेषु सभासु च ।  
 दुर्वाससं वासयेत् को ब्राह्मणं सत्कृतं गृहे ॥ १६ ॥  
 रोषणः सर्वभूतानां सक्ष्मेऽप्यपकृते कृते ।  
 परिभाषां च मे श्रुत्वा को नु दद्यात्प्रतिश्रयम् ॥ १७ ॥  
 यो मां कश्चिद् वासयीत न स मां कोपयेदिति ।  
 यस्मान्नाद्रियते कश्चित् ततोऽहं समवासयम् ॥ १८ ॥  
 स सम्भुङ्क्ते सहस्राणां बहूनामन्नमेकदा ।  
 एकदा सोऽल्पकं भुङ्क्ते न चैवैति पुनर्गृहान् ॥ १९ ॥  
 अकस्माच्च प्रहर्षात् तथाकस्मात् प्ररोदिति ।  
 न चास्य वयसा तुल्यः पृथिव्यामभवत् तदा ॥ २० ॥  
 अथ स्वावसथं गत्वा स शय्यास्तरणानि च ।  
 कन्याश्चालङ्कृता दग्ध्वा ततो व्यपगतः पुनः ॥ २१ ॥  
 अथ मामब्रवीद् भूयः स मुनिः संशितव्रतः ।  
 कृष्ण पायसमिच्छामि भोक्तुमित्येव सत्वरः ॥ २२ ॥  
 तदैव तु मया तस्य चित्तज्ञेन गृहे जनः ।  
 सर्वाण्यन्नानि पानानि भक्ष्यान्मोक्षावचास्तथा ॥ २३ ॥

भवन्तु सत्कृतानीह पूर्वमेव प्रचोदितः ।  
 ततोऽहं ज्वलमानं वै पायसं प्रत्यवेदयम् ॥ २४ ॥  
 तं भुक्त्वैव स तु क्षिप्रं ततो वचनमब्रवीत् ।  
 क्षिप्रमङ्गानि लिम्पस्व पायसेनेति स स्म ह ॥ २५ ॥  
 अविमृश्यैव च ततः कृतवानस्मि तत् तथा ।  
 तेनोच्छिष्टेन गात्राणि शिरश्चैवाभ्यमृक्षयम् ॥ २६ ॥  
 स ददर्श तदाभ्याशे मातरं ते शुभाननाम् ।  
 तामपि स्मयमानां स पायसेनाभ्यलेपयम् ॥ २७ ॥  
 मुनिः पायसदिग्धाङ्गीं रथे दूर्णमयोजयत् ।  
 तमारुह्य रथं चैव निर्ययौ स गृहान्मम ॥ २८ ॥  
 अग्निवर्णो ज्वलन् धीमान् स द्विजो रथधुर्यवत् ।  
 प्रतोदेनातुदद् बालां रुक्मिणीं मम पश्यतः ॥ २९ ॥  
 न च मे स्तोकमप्यासीद् दुःखमीर्ष्याकृतं तदा ।  
 तथा स राजमार्गेण महता निर्ययौ बहिः ॥ ३० ॥  
 तद् दृष्ट्वा महदाश्चर्यं दाशार्हा जातमन्यवः ।  
 तत्राजल्पन् मिथः केचित् समाभाष्य परस्परम् ॥ ३१ ॥  
 ब्राह्मणा एव जायेरन् नान्यो वर्णः कथंचन ।  
 को ह्येनं रथमास्थाय जीवेदन्यः पुमानिह ॥ ३२ ॥  
 आशीविषविषं तीक्ष्णं ततस्तीक्ष्णतरो द्विजः ।  
 ब्रह्माशीविषदग्धस्य नास्ति कश्चिच्चिकित्सकः ॥ ३३ ॥  
 तस्मिन् व्रजति दुर्धर्षे प्रास्वलद रुक्मिणी पथि ।  
 तन्नामर्षयत श्रीमांस्ततस्तूर्णमचोदयत् ॥ ३४ ॥  
 ततः परमसंकुद्धो रथात् प्रस्कन्द्य स द्विजः ।  
 पदातिरुत्पथेनैव प्राद्रवद् दक्षिणामुखः ॥ ३५ ॥  
 तमुत्पथेन धावन्तमन्वधावं द्विजोत्तमम् ।  
 तथैव पायसादिग्धः प्रसीद भगवन्निति ॥ ३६ ॥  
 ततो विलोक्य तेजस्वी ब्राह्मणो मामुवाच ह ।  
 जितः क्रोधस्त्वया कृष्ण प्रकृत्यैव महाभुज ॥ ३७ ॥  
 न तेऽपराधमिह वै दृष्टवानस्मि सुव्रत ।  
 प्रीतोऽस्मि तव गोविन्द वृणु कामान् यथेप्सितान् ॥ ३८ ॥  
 प्रसन्नस्य च मे तात पश्य व्युष्टिं यथाविधि ।  
 यावदेव मनुष्याणामन्ने भावो भविष्यति ॥ ३९ ॥  
 यथैवान्ने तथा तेषां त्वयि भावो भविष्यति ।  
 यावच्च पुण्या लोकेषु त्वयि कीर्तिर्भविष्यति ॥ ४० ॥  
 त्रिषु लोकेषु तावच्च वैशिष्ट्यं प्रतिपत्स्यसे ।  
 सुप्रियः सर्वलोकस्य भविष्यसि जनार्दन ॥ ४१ ॥  
 यत्ते भिन्नं च दग्धं च यच्च किञ्चिद् विनाशितम् ।  
 सर्वं तथैव द्रष्टासि विशिष्टं वा जनार्दन ॥ ४२ ॥  
 यावदेतत् प्रलिप्तं ते गात्रेषु मधुसूदन ।  
 अतो मृत्युभयं नास्ति यावदिच्छसि चाच्युत ॥ ४३ ॥  
 न तु पादतले लिप्ते कस्मात् ते पुत्रकाद्य वै ।  
 नैतन्मे प्रियमित्येवं स मां प्रीतोऽब्रवीत् तदा ॥ ४४ ॥

इत्युक्तोऽहं शरीरं स्वं ददर्श श्रीलमायुतम् ।  
 रुक्मिणीं चाब्रवीत्प्रीतः सर्वस्त्रीणां वरं यशः ॥ ४५ ॥  
 कीर्त्तिं चानुत्तमां लोके समवाप्स्यसि शोभने ।  
 न त्वां जरा वा रोगो वा वैवर्ण्यं चापि भाविनि ॥ ४६ ॥  
 स्पृक्ष्यन्ति पुण्यगन्धा च कृष्णमाराधयिष्यसि ।  
 षोडशानां सहस्राणां वधूनां केशवस्य ह ॥ ४७ ॥  
 वरिष्ठा च सलोक्या च केशवस्य भविष्यसि ।  
 तव मातरमित्युक्त्वा ततो मां पुनरब्रवीत् ॥ ४८ ॥  
 प्रस्थितः सुमहातेजा दुर्वासाग्निरिव ज्वलन् ।  
 एषैव ते बुद्धिरस्तु ब्राह्मणान्प्रति केशव ॥ ४९ ॥  
 इत्युक्त्वा स तदा पुत्र तत्रैवान्तरधीयत ।  
 तस्मिन्नन्तर्हिते चाहमुपांशुव्रतमाचरम् ॥ ५० ॥  
 यत्किञ्चिद् ब्राह्मणो ब्रूयात् सर्वं कुर्यामिति प्रभो ।

एतद् व्रतमहं कृत्वा मात्रा ते सह पुत्रक ॥ ५१ ॥  
 ततः परमहृष्टात्मा प्राविशं गृहमेव च ।  
 प्रविष्टमात्रश्च गृहे सर्वं पश्यामि तन्नवम् ॥ ५२ ॥  
 यद् भिक्षं यच्च वै दग्धं तेन विप्रेण पुत्रक ।  
 ततोऽहं विस्मयं प्रातः सर्वं दृष्ट्वा नवं ददम् ॥ ५३ ॥  
 अपूजयं च मनसा रौक्मिणेय सदा द्विजान् ।  
 इत्यहं रौक्मिणेयस्य पृच्छतो भरतर्षभ ॥ ५४ ॥  
 माहात्म्यं द्विजमुख्यस्य सर्वमाख्यातवांस्तदा ।  
 तथा त्वमपि कौन्तेय ब्राह्मणान् सततं प्रभो ॥ ५५ ॥  
 पूजयस्व महाभागान् वाग्भिर्दानैश्च नित्यदा ।  
 एवं व्युष्टिमहं प्राप्तो ब्राह्मणस्य प्रसादजाम् ।  
 यच्च मामाह भीष्मोऽयं तत्सत्यं भरतर्षभ ॥ ५६ ॥

इति श्रीमहाभारते अनुशासनपर्वणि दानधर्मपर्वणि दुर्वासो भिक्षा नाम एकौनषष्ट्यधिकशततमोऽध्यायः ॥ १५९ ॥

## षष्ठ्याधिकशततमोऽध्यायः

श्रीकृष्णेन भगवतः शङ्करस्य महत्ताया वर्णनम्

युधिष्ठिर उवाच

दुर्वाससः प्रसादात् ते यत् तदा मधुसूदन ।  
 अवाप्तमिह विज्ञानं तन्मे व्याख्यातुमर्हसि ॥ १ ॥  
 महाभाग्यं च यत् तस्य नामानि च महात्मनः ।  
 तत् त्वत्तो ज्ञातुमिच्छामि सर्वं मतिमतां वर ॥ २ ॥

वासुदेव उवाच

हन्त ते कीर्तयिष्यामि नमस्कृत्य कपर्दिने ।  
 यदवाप्तं मया राजञ्छ्रेयो यच्चाजितं यशः ॥ ३ ॥  
 प्रयतः प्रातरुत्थाय यदधीये विशाम्पते ।  
 प्राञ्जलिः शतरुद्रीयं तन्मे निगदतः शृणु ॥ ४ ॥  
 प्रजापतिस्तत् ससृजे तपसोऽन्ते महातपाः ।  
 शङ्करस्त्वसृजत् तात प्रजाः स्थावरजङ्गमाः ॥ ५ ॥  
 नास्ति किञ्चित्परं भूतं महादेवाद् विशाम्पते ।  
 इह त्रिष्वपि लोकेषु भूतानां प्रभवो हि सः ॥ ६ ॥  
 न चैवोत्सहते स्थातुं कश्चिदग्रे महात्मनः ।  
 न हि भूतं समं तेन त्रिषु लोकेषु विद्यते ॥ ७ ॥  
 गन्धेनापि हि संग्रामे तस्य क्रुद्धस्य शत्रवः ।  
 विसंज्ञा हतभूयिष्ठा वेपन्ते च पतन्ति च ॥ ८ ॥  
 घोरं च निनदं तस्य पर्जन्यनिनदोपमम् ।  
 श्रुत्वा विशीर्यैद्धृदयं देवानामपि संयुगे ॥ ९ ॥  
 यांश्च घोरेण रूपेण पश्येत् क्रुद्धः पिनाकधृत् ।  
 न सुरा नासुरा लोके न गन्धर्वा न पन्नगाः ॥ १० ॥  
 कुपिते सुखमेधन्ते तस्मिन्नपि गुहागताः ।  
 प्रजापतेश्च दक्षस्य यजतो वितते क्रतौ ॥ ११ ॥

विष्याथ कुपितो यज्ञं निर्भयस्तु भवस्तदा ।  
 धनुषा बाणमुत्सृज्य सघोषं विननाद च ॥ १२ ॥  
 ते न शर्म कुतः शान्तिं विषादं लेभिरे सुराः ।  
 विद्वे च सहसा यज्ञे कुपिते च महेश्वरे ॥ १३ ॥  
 तेन ज्यातलघोषेण सर्वे लोकाः समाकुलाः ।  
 बभूवुरवशाः पार्थ विषेदुश्च सुरासुराः ॥ १४ ॥  
 आपश्चुक्षुभिरे चैव चकम्पे च वसुन्धरा ।  
 व्यद्रवन् गिरयश्चापि द्यौः पफाल च सर्वशः ॥ १५ ॥  
 अन्धेन तमसा लोकाः प्रावृता न चकाशिरे ।  
 प्रणष्टा ज्योतिषां भाश्च सह सूर्येण भारत ॥ १६ ॥  
 भृशं भीतास्ततः शान्तिं चक्रुः स्वस्त्ययनानि च ।  
 ऋषयः सर्वभूतानामात्मनश्च हितैषिणः ॥ १७ ॥  
 ततः सोऽभ्यद्रवद् देवान् रुद्रो रौद्रपराक्रमः ।  
 भगस्य नयने क्रुद्धः प्रहारेण व्यशातयत् ॥ १८ ॥  
 पूषणं चाभिदुद्राव पादेन च रुषान्वितः ।  
 पुरोडाशं भक्षयतो दशनान् वै व्यशातयत् ॥ १९ ॥  
 ततः प्रणेमुर्देवास्ते वेपमानाः स शङ्करम् ।  
 पुनश्च संदधे रुद्रो दीप्तं सुनिशितं शरम् ॥ २० ॥  
 रुद्रस्य विक्रमं दृष्ट्वा भीता देवाः सहर्षिभिः ।  
 ततः प्रसादयामासुः शर्वे ते विबुधोत्तमाः ॥ २१ ॥  
 जेषुश्च शतरुद्रीयं देवाः कृत्वाञ्जलिं तदा ।  
 संस्तूयमानस्त्रिदशैः प्रससाद् महेश्वरः ॥ २२ ॥  
 रुद्रस्य भागं यज्ञे च विशिष्टं ते त्वकल्पयन् ।  
 भयेन त्रिदशा राजञ्छरणं च प्रपेदिरे ॥ २३ ॥

तेन चैव हि तुष्टेन स यज्ञः संधितोऽभवत् ।  
 यद् यच्चापहतं तत्र तत्तथैवान्वजीवयत् ॥२४॥  
 असुराणां पुराण्यासंस्त्रीणि वीर्यवतां दिवि ।  
 आयसं राजतं चैव सौवर्णमपि चापरम् ॥२५॥  
 नाशकत् तानि मघवा जेतुं सर्वायुधैरपि ।  
 अथ सर्वेऽमरा रुद्रं जग्मुः शरणमर्दिताः ॥२६॥  
 तत ऊचुर्महात्मानो देवाः सर्वे समागताः ।  
 रुद्र रौद्रा भविष्यन्ति पशवः सर्वकर्मसु ॥२७॥  
 जहि दैत्यान् सह पुरैर्लोकैस्त्रायस्व मानद ।  
 स तथोक्तस्तथेत्युक्त्वा कृत्वा विष्णुं शरोत्तमम् ॥२८॥  
 शल्यमग्निं तथा कृत्वा पुङ्खं वैवस्वतं यमम् ।  
 वेदान् कृत्वा धनुः सर्वान् ज्यां च सावित्रिमुत्तमाम् ॥२९॥  
 ब्रह्माणं सारथिं कृत्वा विनिगुज्य च सर्वशः ।  
 त्रिपर्वणा त्रिशल्येन तेन तानि बिभेद सः ॥३०॥  
 शरेणादित्यवर्णेन कालाग्निसमतेजसा ।  
 तेऽसुराः सपुरास्तत्र दग्धा रुद्रेण भारत ॥३१॥  
 तं चैवाङ्गतं दृष्ट्वा बालं पञ्चशिखं पुनः ।  
 उमा जिज्ञासमाना वै कोऽयमित्यब्रवीत् तदा ॥३२॥  
 असूयतश्च शक्रस्य वज्रेण प्रहरिष्यतः ।  
 स वज्रं स्तम्भयामास तं बाहुं परिघोपमम् ॥३३॥  
 न सम्बुबुधिरे चैव देवास्तं भुवनेश्वरम् ।

सप्रजापतयः सर्वे तस्मिन् मुमुहुरीश्वरे ॥३४॥  
 ततो ध्यात्वा च भगवान् ब्रह्मा तममितौजसम् ।  
 अयं श्रेष्ठ इति ज्ञात्वा ववन्दे तमुमापतिम् ॥३५॥  
 ततः प्रसादयामासुरुमां रुद्रं च ते सुराः ।  
 बभूव स तदा बाहुर्बलहन्तुर्यथा पुरा ॥३६॥  
 स चापि ब्राह्मणो भूत्वा दुर्वासा नाम वीर्यवान् ।  
 द्वारवत्यां मम गृहे चिरं कालमुपावसत् ॥३७॥  
 विप्रकारान् प्रयुङ्क्ते स सुबहून् मम वेश्मनि ।  
 तानुदारतया चाहं चक्ष्मे चातिदुःसहान् ॥३८॥  
 स वै रुद्रः स च शिवः सोऽग्निः सर्वः स सर्वजित् ।  
 स चैवेन्द्रश्च वायुश्च सोऽश्विनौ स च विद्युतः ॥३९॥  
 स चन्द्रमाः स चेशानः स सूर्यो वरुणश्च सः ।  
 स कालः सोऽन्तको मृत्युः स यमो रात्र्यहानि च ॥४०॥  
 मासार्धमासा ऋतवः संध्ये संवत्सरश्च सः ।  
 स धाता स विधाता च विश्वकर्मा स सर्ववित् ॥४१॥  
 नक्षत्राणि गृहाश्चैव दिशोऽथ प्रदिशस्तथा ।  
 विश्वमूर्तिरमेयात्मा भगवान् परमद्युतिः ॥४२॥  
 एकधा च द्विधा चैव बहुधा च स एव हि ।  
 शतधा सहस्रधा चैव तथा शतसहस्रधा ॥४३॥  
 ईदृशः स महादेवो भूयश्च भगवानतः ।  
 न हि शक्या गुणा वक्तुमपि वर्षशतैरपि ॥४४॥

इति श्रीमहाभारते अनुशासनपर्वणि दानधर्मपर्वणि ईश्वरप्रशंसा नाम षष्ठ्यधिकशततमोऽध्यायः ॥ १६० ॥

## एकषष्ठ्यधिकशततमोऽध्यायः

### शङ्करमाहात्म्यवर्णनम्

वासुदेव उवाच

युधिष्ठिर महाबाहो महाभाग्यं महात्मनः ।  
 रुद्राय बहुरूपाय बहुनाम्ने निबोध मे ॥ १ ॥  
 वदन्त्यग्निं महादेवं तथा स्थाणुं महेश्वरम् ।  
 एकाक्षं त्र्यम्बकं चैव विश्वरूपं शिवं तथा ॥ २ ॥  
 द्वे तनू तस्य देवस्य वेदज्ञा ब्राह्मणा विदुः ।  
 घोरात्मन्यां शिवामन्यां ते तनू बहुधा पुनः ॥ ३ ॥  
 उग्रा घोरा तनुर्यास्य सोऽग्निर्विद्युत् स भास्करः ।  
 शिवा सौम्या च या त्वस्य धर्मस्त्वापोऽथ चन्द्रमाः ॥ ४ ॥  
 आत्मनोऽर्धं तु तस्याग्निः सोमोऽर्धं पुनरुच्यते ।  
 ब्रह्मचर्यं चरत्येका शिवा चास्य तनुस्तथा ॥ ५ ॥  
 यास्य घोरातमा मूर्तिर्जगत् संहरते तथा ।  
 ईश्वरत्वान्महत्त्वाच्च महेश्वर इति स्मृतः ॥ ६ ॥  
 यन्निर्दहति यस्तीक्ष्णो यदुग्रो यत् प्रतापवान् ।  
 मांसशोणितमज्जादो यत् ततो रुद्र उच्यते ॥ ७ ॥

देवानां सुमहान् यच्च यच्चास्य विषयो महान् ।  
 यच्च विश्वं महत् पाति महादेवस्ततः स्मृतः ॥ ८ ॥  
 धूम्ररूपं च यत्तस्य धूर्जटीत्यत उच्यते ।  
 समेधयति यन्नित्यं सर्वान् वै सर्वकर्मभिः ॥ ९ ॥  
 मनुष्याञ्जिवमन्विच्छंस्तस्मादेष शिवः स्मृतः ।  
 दहत्यूर्ध्वं स्थितो यच्च प्राणान् नृणां स्थिरश्च यत् ॥ १० ॥  
 स्थिरलिङ्गश्च यन्नित्यं तस्मात् स्थाणुरिति स्मृतः ।  
 यदस्य बहुधा रूपं भूतं भव्यं भवत्तथा ॥ ११ ॥  
 स्थावरं जङ्गमं चैव बहुरूपस्ततः स्मृतः ।  
 विश्वे देवाश्च यत्तस्मिन् विश्वरूपस्ततः स्मृतः ॥ १२ ॥  
 सहस्राक्षोऽयुताक्षो वा सर्वतोऽक्षिमयोऽपि वा ।  
 चक्षुषः प्रभवेत् तेजो नास्त्यन्तोऽथास्य चक्षुषाम् ॥ १३ ॥  
 सर्वथा यत् पशून् पाति तैश्च यद् रमते सह ।  
 तेषामधिपतिर्यच्च तस्मात् पशुपतिः स्मृतः ॥ १४ ॥  
 नित्येन ब्रह्मचर्येण लिङ्गमस्य यदा स्थितम् ।  
 महयत्यस्य लोकश्च प्रियं ह्येतन्महात्मनः ॥ १५ ॥

विग्रहं पूजयेद् यो वै लिङ्गं वापि महात्मनः ।  
 लिङ्गं पूजयिता नित्यं महतीं श्रियमश्नुते ॥ १६ ॥  
 ऋषयश्चापि देवाश्च गन्धर्वाप्सरसस्तथा ।  
 लिङ्गमेवाचर्यन्ति स यत् तदूर्ध्वं समास्थितम् ॥ १७ ॥  
 पूज्यमाने ततस्तस्मिन् मोदते स महेश्वरः ।  
 सुखं ददाति प्रीतात्मा भक्तानां भक्तवत्सलः ॥ १८ ॥  
 एष एव श्मशानेषु देवो वसति निर्दहन् ।  
 यजन्ते ते जनास्तत्र वीरस्थाननिषेविणः ॥ १९ ॥  
 विषयस्थः शरीरेषु स मृत्युः प्राणिनामिह ।  
 स च वायुः शरीरेषु प्राणापानशरीरिणाम् ॥ २० ॥  
 तस्य घोराणि रूपाणि दीप्तानि च बहूनि च ।  
 लोके यान्यस्य पूज्यन्ते विप्रास्तानि विदुर्बुधाः ॥ २१ ॥  
 नामधेयानि देवेषु बहून्मन्यस्य यथार्थवत् ।  
 निरुच्यन्ते महत्वाच्च विभुत्वात् कर्मभिस्तथा ॥ २२ ॥

वेदे चास्य विदुर्विप्राः शतरुद्रीयमुत्तमम् ।  
 व्यासेनोक्तं च यच्चापि उपस्थानं महात्मनः ॥ २३ ॥  
 प्रदाता सर्वलोकानां विद्वं चाप्युच्यते महत् ।  
 ज्येष्ठभूतं वदन्त्येनं ब्राह्मणा ऋषयोऽपरे ॥ २४ ॥  
 प्रथमो ह्येष देवानां मुखादग्निमजीजनत् ।  
 ग्रहैर्बहुविधैः प्राणान् संरुद्धानुत्सृजत्यपि ॥ २५ ॥  
 विमुञ्चति न पुण्यात्मा शरण्यः शरणागतान् ।  
 आयुरारोग्यमैश्वर्यं वित्तं कामांश्च पुष्कलान् ॥ २६ ॥  
 स ददाति मनुष्येभ्यः स एवाक्षिपते पुनः ।  
 शक्रादिषु च देवेषु तस्यैश्वर्यमिहोच्यते ॥ २७ ॥  
 स एव व्यापृतो नित्यं त्रैलोक्यस्य शुभाशुभे ।  
 ऐश्वर्याच्चैव कामानामीश्वरः पुनरुच्यते ॥ २८ ॥  
 महेश्वरश्च लोकानां महतामीश्वरश्च सः ।  
 बहुभिर्विविधै रूपैर्विश्वं व्याप्तमिदं जगत् ।  
 तस्य देवस्य यद् वक्त्रं समुद्रे वज्रवासुखम् ॥ २९ ॥

इति श्रीमहाभारते अनुशासनपर्वणि दानधर्मपर्वणि महेश्वरमाहात्म्यं नाम एकषष्ट्यधिकशततमोऽध्यायः ॥ १६१ ॥

## द्विषष्ट्यधिकशततमोऽध्यायः

धर्मे आगमप्रमाणस्य श्रेष्ठत्वं धर्माधर्मयोः फलं साध्वसाध्वोर्लक्षणं शिष्टाचारस्य निरूपणं च

वैशम्पायन उवाच

इत्युक्तवति वाक्यं तु कृष्णे देवकिनन्दने ।  
 भीष्मं शान्तनवं भूयः पर्यपृच्छद् युधिष्ठिरः ॥ १ ॥  
 निर्णये वा महाबुद्धे सर्वधर्मविदां वर ।  
 प्रत्यक्षमागमो वेति किं तयोः कारणं भवेत् ॥ २ ॥

भीष्म उवाच

नास्त्यत्र संशयः कश्चिदिति मे वर्तते मतिः ।  
 शृणु वक्ष्यामि ते प्राज्ञ सम्यक्त्वं मेऽनुपृच्छसि ॥  
 संशयः सुगमस्तत्र दुर्गमस्तस्य निर्णयः ।  
 दृष्टं श्रुतमनन्तं हि यत्र संशयदर्शनम् ॥ ४ ॥  
 प्रत्यक्षं कारणं दृष्ट्वा हेतुकाः प्राज्ञमानिनः ।  
 नास्तीत्येवं व्यवस्यन्ति सत्यं संशयमेव च ॥ ५ ॥  
 तदयुक्तं व्यवस्यन्ति बालाः पण्डितमानिनः ।  
 अथ चेन्मन्यसे चैकं कारणं किं भवेदिति ॥ ६ ॥  
 शक्यं दीर्घेण कालेन युक्तेनातन्निवृत्तेन च ।  
 प्राणयात्रामनेकां च कल्पमानेन भारत ॥ ७ ॥  
 तत्परेणैव नान्येन शक्यं होतस्य दर्शनम् ।  
 हेतूनामन्तमासाद्य विपुलं ज्ञानमुत्तमम् ॥ ८ ॥  
 ज्योतिः सर्वस्य लोकस्य विपुलं प्रतिपद्यते ।  
 न त्वेव गमनं राजन् हेतुतो गमनं तथा ।  
 अग्राह्यमनिबद्धं च वाचा सम्परिवर्जयेत् ॥ ९ ॥

युधिष्ठिर उवाच

प्रत्यक्षं लोकतः सिद्धिलोकश्चागमपूर्वकः ।  
 शिष्टाचारो बहुविधस्तन्मे ब्रूहि पितामह ॥ १० ॥  
 भीष्म उवाच  
 धर्मस्य द्वियमाणस्य बलवद्भिर्दुर्गतात्मभिः ।  
 संस्था यत्नैरपि कृता कालेन प्रतिभिद्यते ॥ ११ ॥  
 अधर्मो धर्मरूपेण तृणैः कूप इवावृतः ।  
 ततस्तैर्भिद्यते वृत्तं शृणु चैव युधिष्ठिर ॥ १२ ॥  
 अवृत्ता ये तु भिन्दन्ति श्रुतित्यागपरायणाः ।  
 धर्मविद्वेषिणो मन्दा इत्युक्तस्तेषु संशयः ॥ १३ ॥  
 अतृप्यन्तस्तु साधूनां य एवागमबुद्धयः ।  
 परमित्येव संतुष्टास्तानुपास्य च पृच्छ च ॥ १४ ॥  
 कामार्थौ पृष्ठतः कृत्वा लोभमोहानुसारिणौ ।  
 धर्म इत्येव सम्बुद्धास्तानुपास्य च पृच्छ च ॥ १५ ॥  
 न तेषां भिद्यते वृत्तं यज्ञाः स्वाध्यायकर्म च ।  
 आचारः कारणं चैव धर्मश्चैकस्त्रयं पुनः ॥ १६ ॥

युधिष्ठिर उवाच

पुनरेव हि मे बुद्धिः संशये परिमुह्यति ।  
 अपारे मार्गमाणस्य परं तीरम्पश्यतः ॥ १७ ॥  
 वेदः प्रत्यक्षमाचारः प्रमाणं तत्त्रयं यदि ।  
 पृथक्त्वं लभ्यते त्रैषां धर्मश्चैकस्त्रयं कथम् ॥ १८ ॥



भीष्म उवाच

धर्मस्य ह्यियमाणस्य बलवद्भिर्दुरात्मभिः ।  
 यद्येवं मन्यसे राजंस्त्रिधा धर्मविचारणा ॥ १९ ॥  
 एक एवेति जानीहि त्रिधा धर्मस्य दर्शनम् ।  
 पृथक्त्वे च न मे बुद्धिस्त्रयाणामपि वै तथा ॥ २० ॥  
 उक्तो मार्गस्त्रयाणां च तत्तथैव समाचर ।  
 जिज्ञासा न तु कर्तव्या धर्मस्य परितर्कणात् ॥ २१ ॥  
 सदैव भरतश्रेष्ठ मा तेऽभूदत्र संशयः ।  
 अन्धो जड इवाशङ्की यद् ब्रवीमि तदाचर ॥ २२ ॥  
 अहिंसा सत्यमक्रोधो दानमेतच्चतुष्टयम् ।  
 अज्ञातशत्रो सेवस्व धर्म एष सनातनः ॥ २३ ॥  
 ब्राह्मणेषु च वृत्तिर्या पितृपैतामहोचिता ।  
 तामन्वेहि महाबाहो धर्मस्यैते हि देशिकाः ॥ २४ ॥  
 प्रमाणमप्रमाणं वै यः कुर्यादबुधो जनः ।  
 न स प्रमाणतामहो विवादजननो हि सः ॥ २५ ॥  
 ब्राह्मणानेव सेवस्व सत्कृत्य बहुमन्य च ।  
 एतेष्वेव त्विमे लोकाः कृत्स्ना इति निबोध तान् ॥ २६ ॥

युधिष्ठिर उवाच

ये च धर्ममसूयन्ते ये चैनं पर्युपासते ।  
 ब्रवीतु मे भवानेतत् क ते गच्छन्ति तादृशाः ॥ २७ ॥

भीष्म उवाच

रजसा तमसा चैव समवस्तीर्णचेतसः ।  
 नरकं प्रतिपद्यन्ते धर्मविद्वेषिणो जनाः ॥ २८ ॥  
 ये तु धर्मं महाराज सततं पर्युपासते ।  
 सत्यार्जवपराः सन्तस्ते वै स्वर्गभुजो नराः ॥ २९ ॥  
 धर्म एव गतिस्तेषामाचार्योपासनाद् भवेत् ।  
 देवलोकं प्रपद्यन्ते ये धर्मं पर्युपासते ॥ ३० ॥  
 मनुष्या यदि वा देवाः शरीरमुपताप्य वै ।  
 धर्मिणः सुखमेधन्ते लोभद्वेषविवर्जिताः ॥ ३१ ॥  
 प्रथमं ब्रह्मणः पुत्रं धर्ममाहुर्मनीषिणः ।  
 धर्मिणः पर्युपासन्ते फलं पक्वमिवाशयः ॥ ३२ ॥

युधिष्ठिर उवाच

असतां कीदृशं रूपं साधवः किं च कुर्वते ।  
 ब्रवीतु मे भवानेतत् सन्तोऽसन्तश्च कीदृशाः ॥ ३३ ॥

भीष्म उवाच

दुराचाराश्च दुर्धर्षा दुर्मुखश्चाप्यसाधवः ।  
 साधवः शीलसम्पन्नाः शिष्टाचारस्य लक्षणम् ॥ ३४ ॥  
 राजमार्गे गवां मध्ये धान्यमध्ये च धर्मिणः ।  
 नोपसेवन्ति राजेन्द्र सर्गं मूत्रपुरीषयोः ॥ ३५ ॥  
 पञ्चानामशनं दत्त्वा शेषमश्नन्ति साधवः ।  
 न जल्पन्ति च भुञ्जाना न निद्रान्त्यार्द्रपाणयः ॥ ३६ ॥

चित्रभानुमनइवाहं देवं गोष्ठं चतुष्पथम् ।  
 ब्राह्मणं धार्मिकं वृद्धं ये कुर्वन्ति प्रदक्षिणम् ॥ ३७ ॥  
 वृद्धानां भारतसानां स्त्रीणां चक्रधरस्य च ।  
 ब्राह्मणानां गवां राज्ञां पन्थानं ददते च ये ॥ ३८ ॥  
 अतिथीनां च सर्वेषां प्रेक्ष्याणां स्वजनस्य च ।  
 तथा शरणकामानां गोप्ता स्यात् स्वागतप्रदः ॥ ३९ ॥  
 सायंप्रातर्मनुष्याणामशनं देवनिर्मितम् ।  
 नान्तरा भोजनं दृष्टमुपवासविधिर्हि सः ॥ ४० ॥  
 होमकाले यथा वह्निः कालमेव प्रतीक्षते ।  
 ऋतुकाले तथा नारी ऋतुमेव प्रतीक्षते ॥ ४१ ॥  
 नान्यदा गच्छते यस्तु ब्रह्मचर्यं च तत् स्मृतम् ।  
 अमृतं ब्राह्मणा गाव इत्येतत् त्रयमेकतः ।  
 तस्माद् गोब्राह्मणं नित्यमर्चयेत् यथाविधि ॥ ४२ ॥  
 स्वदेशे परदेशे वाप्यतिथिं नोपवासयेत् ।  
 कर्म वै सफलं कृत्वा गुरुणां प्रतिपादयेत् ॥ ४३ ॥  
 गुरुभ्यस्त्वासनं देयमभिवाद्याभिपूज्य च ।  
 गुरुमभ्यर्च्य वर्धन्ते आयुषा यशसा श्रिया ॥ ४४ ॥  
 वृद्धान् नाभिभवेज्जातु न चैतान् प्रेषयेदिति ।  
 नासीनः स्यात् स्थितेष्वेवमायुरस्य न रिष्यते ॥ ४५ ॥  
 न नशामीक्षते नारीं न नशान् पुरुषानपि ।  
 मैथुनं सततं गुप्तमाहारं च समाचरेत् ॥ ४६ ॥  
 तीर्थानां गुरुवस्तीर्थं चोक्षाणां हृदयं शुचि ।  
 दर्शनानां परं ज्ञानं संतोषः परमं सुखम् ॥ ४७ ॥  
 सायं प्रातश्च वृद्धानां शृणुयात् पुष्कला गिरः ।  
 श्रुतमाप्नोति हि नरः सततं वृद्धसेवया ॥ ४८ ॥  
 स्वाध्याये भोजने चैव दक्षिणं पाणिमुद्धरेत् ।  
 यच्छेद्वाङ्मनसी नित्यमिन्द्रियाणि तथैव च ॥ ४९ ॥  
 संस्कृतं पायसं नित्यं यवागूं कृसरं हविः ।  
 अष्टकाः पितृदेवत्या ग्रहाणामभिपूजनम् ॥ ५० ॥  
 इमश्चुर्मणि मङ्गल्यं क्षुतानामभिनन्दनम् ।  
 व्याधितानां च सर्वेषामायुषामभिनन्दनम् ॥ ५१ ॥  
 न जातु त्वमिति ब्रूयादापन्नोऽपि महत्तरम् ।  
 त्वंकारो वा वधो वेति विद्वत्सु न विशिष्यते ॥ ५२ ॥  
 अवराणां समानानां शिष्याणां च समाचरेत् ।  
 पापमाचक्षते नित्यं हृदयं पापकर्मिणः ॥ ५३ ॥  
 ज्ञानपूर्वकृतं कर्म च्छादयन्ते ह्यसाधवः ।  
 ज्ञानपूर्वं विनश्यन्ति गूहमाना महाजने ॥ ५४ ॥  
 न मां मनुष्याः पश्यन्ति न मां पश्यन्ति देवताः ।  
 पापेनापिहितः पापः पापमेवाभिजायते ॥ ५५ ॥  
 यथा वार्धुषिको वृद्धिं दिनभेदे प्रतीक्षते ।  
 धर्मेण पिहितं पापं धर्ममेवाभिवर्धयेत् ॥ ५६ ॥  
 यथा लवणमम्भोभिराप्लुतं प्रविलीयते ।  
 प्रायश्चित्तहतं पापं तथा सद्यः प्रणश्यति ॥ ५७ ॥

तस्मात् पापं न गूहेत गूहमानं विवर्धयेत् ।  
कृत्वा तत् साधुष्वार्य्यते तत् प्रशमयन्त्युत ॥ ५८ ॥  
आशया संचितं द्रव्यं कालेनैवोपभुज्यते ।  
अन्ये चैतत् प्रपद्यन्ते वियोगे तस्य देहिनः ॥ ५९ ॥  
मानसं सर्वभूतानां धर्ममाहुर्मनीषिणः ।

तस्मात् सर्वाणि भूतानि धर्ममेव समासते ॥ ६० ॥  
एक एव चरेद् धर्मं न धर्मध्वजिको भवेत् ।  
धर्मवाणिजका ह्येते ये धर्ममुपभुज्यते ॥ ६१ ॥  
अर्चेद् देवानदम्भेन सेवेतामायया गुरुन् ।  
निधिं निदध्यात् पारश्वं यात्रार्थं दानशक्तिवत् ॥ ६२ ॥

इति श्रीमहाभारते अनुशासनपर्वणि दानधर्मपर्वणि धर्मप्रमाणकथने द्विषष्ट्यधिकशततमोऽध्यायः ॥ १६ ॥

### त्रिषष्ट्यधिकशततमोऽध्यायः

युधिष्ठिरेण विद्यां बलं बुद्धिं चापेक्ष्य भाग्यस्यैव प्राधान्यस्य प्रतिपादनं भीष्मेण तस्य समाधानं च

युधिष्ठिर उवाच

नाभागधेयः प्राप्नोति धनं सुबलवानपि ।  
भागधेयान्वितस्त्वर्थान् कृशो बालश्च विन्दति ॥ १ ॥  
नालभकाले लभते प्रयत्नेऽपि कृते सति ।  
लाभकालेऽप्रयत्नेन लभते विपुलं धनम् ॥ २ ॥  
कृतयत्नाफलाश्चैव दृश्यन्ते शतशो नराः ।  
अयत्नेनैधमानाश्च दृश्यन्ते बहवो जनाः ॥ ३ ॥  
यदि यत्नो भवेन्मर्त्यः स सर्वं फलमाप्नुयात् ।  
नालभ्यं चोपलभ्येत नृणां भरतसत्तम ॥ ४ ॥  
प्रयत्नं कृतवन्तोऽपि दृश्यन्ते ह्यफला नराः ।  
मार्गत्यायशतैरर्थानमार्गश्चापरः सुखी ॥ ५ ॥  
अकार्यमसकृत् कृत्वा दृश्यन्ते ह्यधना नराः ।  
धनयुक्ताः स्वकर्मस्था दृश्यन्ते चापरेऽधनाः ॥ ६ ॥  
अधीत्य नीतिशास्त्राणि नीतियुक्तो न दृश्यते ।  
अनभिज्ञश्च साचिर्व्यं गमितः केन हेतुना ? ॥ ७ ॥

विद्यायुक्तो ह्यविद्यश्च धनवान् दुर्मतिस्तथा ।  
यदि विद्यामुगाधित्य नरः सुखमवाप्नुयात् ॥ ८ ॥  
न विद्वान् विद्यया हीनं वृत्त्यर्थमुपसंश्रयेत् ।  
यथा पिपासां जयति पुरुषः प्राप्य वै जलम् ॥ ९ ॥  
इष्टार्थो विद्यया ह्येव न विद्यां प्रजहेन्नरः ।  
नाप्राप्तकालो म्रियते विद्धः शरशतैरपि ।  
तृणाग्रेणापि संस्पृष्टः प्राप्तकालो न जीवति ॥ १० ॥

भीष्म उवाच

ईहमानः समारम्भान् यदि नासादयेद् धनम् ।  
उग्रं तपः समारोहेन्न ह्यनुप्तं प्ररोहति ॥ ११ ॥  
दानेन भोगी भवति मेधावी वृद्धसेवया ।  
अहिंसया च दीर्घायुरिति प्राहुर्मनीषिणः ॥ १२ ॥  
तस्माद् दद्यान्न याचेत पूजयेद् धार्मिकानपि ।  
सुभाषी प्रियकृच्छान्तः सर्वसत्त्वाविहिंसकः ॥ १३ ॥  
यदा प्रमाणं प्रसवः स्वभावश्च सुखासुखे ।  
दंशकीटपिपीलानां स्थिरो भव युधिष्ठिर ॥ १४ ॥

इति श्रीमहाभारते अनुशासनपर्वणि दानधर्मपर्वणि धर्मप्रशंसायां त्रिषष्ट्यधिकशततमोऽध्यायः ॥ १६ ॥

### चतुःषष्ट्यधिकशततमोऽध्यायः

सुखदुःखोपलब्धौ शुभाशुभकर्मणामेव हेतुत्वं प्रतिपादयता भीष्मेण धर्मानुष्ठानस्य समर्थनम्

भीष्म उवाच

कार्यते यच्च क्रियते सच्चासच्च कृताकृतम् ।  
तत्राश्वसीत सत्कृत्वा असत्कृत्वा न विश्वसेत् ॥ १ ॥  
काल एव सर्वकाले निग्रहानुग्रहौ ददत् ।  
बुद्धिमाविश्य भूतानां धर्माधर्मौ प्रवर्तते ॥ २ ॥  
यदा त्वस्य भवेद् बुद्धिर्धर्मार्थस्य प्रदर्शनात् ।  
तदाश्वसीत धर्मात्मा दृढबुद्धिर्न विश्वसेत् ॥ ३ ॥  
पतावन्मात्रमेतद्धि भूतानां प्राज्ञलक्षणम् ।  
कालयुक्तोऽप्युभयविच्छेषं युक्तं समाचरेत् ॥ ४ ॥

यथा ह्युपस्थितैश्वर्याः प्रजायन्ते न राजसाः ।  
एवमेवात्मनाऽऽत्मानं पूजयन्तीह धार्मिकाः ॥ ५ ॥  
न ह्यधर्मतयाधर्मं दद्यात् कालः कथंचन ।  
तस्माद् विशुद्धमात्मानं जानीयाद् धर्मचारिणम् ॥ ६ ॥  
स्पृष्टुमप्यसमर्थो हि ज्वलन्तमिव पावकम् ।  
अधर्मः संततो धर्मं कालेन परिरक्षितम् ॥ ७ ॥  
कार्यावेतौ हि धर्मेण धर्मो हि विजयावहः ।  
त्रयाणामपि लोकानामालोकः कारणं भवेत् ॥ ८ ॥  
न तु कश्चिन्नयेत् प्राज्ञो गृहीत्वैव करे नरम् ।  
उच्यमानस्तु धर्मेण धर्मलोकभयच्छले ॥ ९ ॥

शङ्कोऽहं नाधिकारो मे चातुराश्रम्यसेवने ।  
इति विज्ञानमपरे नात्मन्युपदधत्युत ॥ १० ॥  
विशेषेण च वक्ष्यामि चातुर्वर्ण्यस्य लिङ्गतः ।  
पञ्चभूतशरीराणां सर्वेषां सदृशात्मनाम् ॥ ११ ॥  
लोकधर्मे च धर्मे च विशेषकरणं कृतम् ।  
यथैकत्वं पुनर्यान्ति प्राणिनस्तत्र विस्तरः ॥ १२ ॥

अधुवो हि कथं लोकः स्मृतो धर्मः कथं ध्रुवः ।  
यत्र कालो ध्रुवस्तात तत्र धर्मः सनातनः ॥ १३ ॥  
सर्वेषां तुल्यदेहानां सर्वेषां सदृशात्मनाम् ।  
कालो धर्मेण संयुक्तः शेष एव स्वयं गुरुः ॥ १४ ॥  
एवं सति न दोषोऽस्ति भूतानां धर्मसेवने ।  
तिर्यग्योनावपि सतां लोक एव मतो गुरुः ॥ १५ ॥

इति श्रीमहाभारते अनुशासनपर्वणि दानधर्मपर्वणि धर्मप्रशंसायां चतुःषष्ट्यधिकशततमोऽध्यायः ॥ १६४ ॥

## पञ्चषष्ट्यधिकशततमोऽध्यायः

नित्यस्मरणीयानां देवनदीपर्वतर्षिन्नुपाणां नाम्नां कीर्तनस्य माहात्म्यम्

वैशम्पायन उवाच

शरतल्पगतं भीष्मं पाण्डवोऽथ कुरुद्वहः ।  
युधिष्ठिरो हितं प्रेप्सुरपृच्छत् कल्मषापहम् ॥ १ ॥

युधिष्ठिर उवाच

किं श्रेयः पुरुषस्येह किं कुर्वन् सुखमेधते ।  
विपाप्मा स भवेत् केन किं वा कल्मषनाशनम् ॥ २ ॥

वैशम्पायन उवाच

तस्मै शुश्रूषमाणाय भूयः शान्तनवस्तदा ।  
दैवं वंशं यथान्यायमाचष्ट पुरुषर्षभ ॥ ३ ॥

भीष्म उवाच

अयं दैवतवंशो वै ऋषिवंशसमन्वितः ।  
त्रिसंध्यं पठितः पुत्र कल्मषापहरः परः ॥ ४ ॥  
यदह्ना कुरुते पापमिन्द्रियैः पुरुषश्चरन् ।  
बुद्धिपूर्वमबुद्धिर्वा रात्रौ यच्चापि संध्ययोः ॥ ५ ॥  
मुच्यते सर्वपापेभ्यः कीर्तयन् वै शुचिः सदा ।  
नान्धो न बधिरः काले कुरुते स्वस्तिमान् सदा ॥ ६ ॥  
तिर्यग्योनिं न गच्छेच्च नरकं संकराणि च ।  
न च दुःखभयं तस्य मरणे स न मुह्यति ॥ ७ ॥  
देवासुरगुरुर्देवः सर्वभूतनमस्कृतः ।  
अचिन्त्योऽथाप्यनिर्देश्यः सर्वप्राणो ह्ययोनिजः ॥ ८ ॥  
पितामहो जगन्नाथः सावित्री ब्रह्मणः सती ।  
वेदभूरथ कर्ता च विष्णुर्नारायणः प्रभुः ॥ ९ ॥  
उमापतिर्विरूपाक्षः स्कन्दः सेनापतिस्तथा ।  
विशाखो हुतमुग् वायुश्चन्द्रसूर्यौ प्रभाकरौ ॥ १० ॥  
शक्रः शचीपतिर्देवो यमो धूमोर्णया सह ।  
वरुणः सह गौर्यौ च सह ऋद्ध्या धनेश्वरः ॥ ११ ॥  
सौम्या गौः सुरभिर्देवी विश्रवाश्च महानृषिः ।  
संकल्पः सागरो गङ्गा स्रवन्त्योऽथ मरुद्गणः ॥ १२ ॥  
बालविल्यास्तपःसिद्धाः कृष्णद्वैपायनस्तथा ।

नारदः पर्वतश्चैव विश्वावसुर्हृद्वाहुहः ॥ १३ ॥  
तुम्बुरुश्चित्रसेनश्च देवदूतश्च विश्रुतः ।  
देवकन्या महाभागा दिव्याश्चाप्सरसां गणाः ॥ १४ ॥  
उर्वशी मेनका रम्भा मिश्रकेशी ह्यलम्बुषा ।  
विश्वाची च घृताची च पञ्चचूडा तिलोत्तमा ॥ १५ ॥  
आदित्या वसवो रुद्राः साश्विनः पितरोऽपि च ।  
धर्मः श्रुतं तपो दीक्षा व्यवसायः पितामहः ॥ १६ ॥  
शर्वर्यो दिवसाश्चैव मारीचः कश्यपस्तथा ।  
शुक्रो बृहस्पतिर्भौमो बुधो राहुः शनैश्वरः ॥ १७ ॥  
नक्षत्राण्यतवश्चैव मासाः पक्षाः सवत्सराः ।  
वैनतेयाः समुद्राश्च कद्रुजाः पन्नगास्तथा ॥ १८ ॥  
शतद्रुश्च विपाश्वा च चन्द्रभागा सरस्वती ।  
सिन्धुश्च देविका चैव प्रभासं पुष्कराणि च ॥ १९ ॥  
गङ्गा महानदी वेणा कावेरी नर्मदा तथा ।  
कुलम्पुना विशल्या च करतोयाम्बुवाहिनी ॥ २० ॥  
सरयूर्गण्डकी चैव लोहितश्च महानदः ।  
ताम्रारुणा वेत्रवती पर्णाशा गौतमी तथा ॥ २१ ॥  
गोदावरी च वेण्या च कृष्णवेणा तथाद्रिजा ।  
दृषद्वती च कावेरी चक्षुर्मन्दाकिनी तथा ॥ २२ ॥  
प्रयागं च प्रभासं च पुण्यं नैमिषमेव च ।  
तच्च विश्वेश्वरस्थानं यत्र तद्विमलं सरः ॥ २३ ॥  
पुण्यतीर्थं सुसलिलं कुरुक्षेत्रं प्रकीर्तितम् ।  
सिन्धूत्तमं तपोदानं जम्बूमार्गमथापि च ॥ २४ ॥  
हिरण्वती वितस्ता च तथा प्लक्षवती नदी ।  
वेदस्मृतिर्वेदवल्ली मालवाथाश्ववत्यपि ॥ २५ ॥  
भूमिभागास्तथा पुण्या गङ्गाद्वारमथापि च ।  
ऋषिकुल्यास्तथा मेध्या नद्यः सिन्धुवहास्तथा ॥ २६ ॥  
चर्मण्वती नदी पुण्या कौशिकी यमुना तथा ।  
नदी भीमरथी चैव बाहुदा च महानदी ॥ २७ ॥  
माहेन्द्रवाणी त्रिदिवा नीलिका च सरस्वती ।  
नन्दा चापरनन्दा च तथा तीर्थमहाद्वयः ॥ २८ ॥

गयाथ फल्गुतीर्थं च धर्मारण्यं सुरैर्वृतम् ।  
 तथा देवनदी पुण्या सरश्च ब्रह्मनिर्मितम् ॥ २९ ॥  
 पुण्यं त्रिलोकविख्यातं सर्वपापहरं शिवम् ।  
 हिमवान् पर्वतश्चैव दिव्यौषधिसमन्वितः ॥ ३० ॥  
 विन्ध्यो धातुविचित्राङ्गस्तीर्थवानौषधान्वितः ।  
 मेरुर्महेन्द्रो मलयः श्वेतश्च रजतावृतः ॥ ३१ ॥  
 शृङ्गवान् मन्दरो नीलो निषधो ददुरस्तथा ।  
 चित्रकूटोऽजनाभश्च पर्वतो गन्धमादनः ॥ ३२ ॥  
 पुण्यः सोमगिरिश्चैव तथैवान्ये महीधराः ।  
 दिशश्च विदिशश्चैव क्षितिः सर्वे महीरुहाः ॥ ३३ ॥  
 विश्वेदेवा नभश्चैव नक्षत्राणि ग्रहास्तथा ।  
 पान्तु नः सततं देवाः कीर्तिताऽकीर्तिता मया ॥ ३४ ॥  
 कीर्तयानो नरो ह्येतान् मुच्यते सर्वकिल्बिषैः ।  
 स्तुवंश्च प्रतिनन्दश्च मुच्यते सर्वतो भयात् ॥ ३५ ॥  
 सर्वसंकरपापेभ्यो देवतास्तवनन्दकः ।  
 देवतानन्तरं विप्रांस्तपःसिद्धांस्तपोऽधिकान् ॥ ३६ ॥  
 कीर्तितान् कीर्तयिष्यामि सर्वपापप्रमोचनान् ।  
 यवकीतोऽथ रैभ्यश्च कक्षीवानौशिजस्तथा ॥ ३७ ॥  
 भृग्वङ्गिरास्तथा कण्वो मेधातिथिरथ प्रभुः ।  
 बर्ही च गुणसम्पन्नः प्राचीं दिशमुपाश्रिताः ॥ ३८ ॥  
 भद्रां दिशं महाभागा उल्लुचुः प्रमुचुस्तथा ।  
 मुमुचुश्च महाभागः स्वस्त्यात्रेयश्च वीर्यवान् ॥ ३९ ॥  
 मित्रावरुणयोः पुत्रस्तथागस्त्यः प्रतापवान् ।  
 दृढायुश्चोर्ध्वबाहुश्च विश्रुतावृषिसत्तमौ ॥ ४० ॥  
 पश्चिमां दिशमाश्रित्य य एधन्ते निबोध तान् ।  
 उषङ्गुः सह सोदयैः परिव्याधश्च वीर्यवान् ॥ ४१ ॥  
 ऋषिर्दीर्घतमाश्चैव गौतमः काश्यपस्तथा ।  
 एकतश्च द्वितश्चैव त्रितश्चैव महानृषिः ॥ ४२ ॥  
 अत्रेः पुत्रश्च धर्मात्मा तथा सारस्वतः प्रभुः ।  
 उत्तरां दिशमाश्रित्य य एधन्ते निबोध तान् ॥ ४३ ॥  
 अत्रिर्वसिष्ठः शक्तिश्च पाराशर्यश्च वीर्यवान् ।  
 विश्वामित्रो भरद्वाजो जमदग्निस्तथैव च ॥ ४४ ॥  
 ऋचीकपुत्रो रामश्च ऋषिरौहालकिस्तथा ।  
 श्वेतकेतुः कोहलश्च विपुलो देवलस्तथा ॥ ४५ ॥

देवशर्मा च धौम्यश्च हस्तिकाश्यप एव च ।  
 लोमशो नाचिकेतश्च लोमहर्षण एव च ॥ ४६ ॥  
 ऋषिरुग्रश्चाश्चैव भार्गवश्चयवनस्तथा ।  
 एष वै समवायश्च ऋषिदेवसमन्वितः ॥ ४७ ॥  
 आद्यः प्रकीर्तितो राजन् सर्वपापप्रमोचनः ।  
 नृगो ययातिर्नहुषो यदुः पुरुश्च वीर्यवान् ॥ ४८ ॥  
 धुन्धुमारो दिलीपश्च सगरश्च प्रतापवान् ।  
 कृशाश्वो यौवनाश्वश्च चित्राश्वः सत्यवांस्तथा ॥ ४९ ॥  
 दुष्यन्तो भरतश्चैव चक्रवर्ती महायशः ।  
 पवनो जनकश्चैव तथा दृष्टरथो नृपः ॥ ५० ॥  
 रघुर्नरवरश्चैव तथा दशरथो नृपः ।  
 रामो राक्षसहा वीरः शशबिन्दुर्भगीरथः ॥ ५१ ॥  
 हरिश्चन्द्रो मरुत्तश्च तथा दृढरथो नृपः ।  
 महोदर्यो ह्यलर्कश्च पेलश्चैव नराधिपः ॥ ५२ ॥  
 करन्धमो नरश्रेष्ठः कध्मोरश्च नराधिपः ।  
 दक्षोऽम्बरीषः कुकुरो रैवतश्च महायशः ॥ ५३ ॥  
 कुरुः संवरणश्चैव मान्धाता सत्यविक्रमः ।  
 मुचुकुन्दश्च राजर्षिर्जह्नुर्जाह्नविसेवितः ॥ ५४ ॥  
 आदिराजः पृथुर्वैन्यो मित्रभानुः प्रियङ्करः ।  
 व्रसदस्युस्तथा राजा श्वेतो राजर्षिसत्तमः ॥ ५५ ॥  
 महाभिषश्च विख्यातो निमिराजा तथाष्टकः ।  
 आयुः क्षुपश्च राजर्षिः कक्षेयुश्च नराधिपः ॥ ५६ ॥  
 प्रतर्दनो दिवोदासः सुदासः कोसलेश्वरः ।  
 पेलो नलश्च राजर्षिर्मनुश्चैव प्रजापतिः ॥ ५७ ॥  
 हविधश्च पृषधश्च प्रतीपः शान्तनुस्तथा ।  
 अजः प्राचीनबर्हिश्च तथेक्ष्वाकुर्महायशः ॥ ५८ ॥  
 अनरण्यो नरपतिर्जानुजंघस्तथैव च ।  
 कक्षसेनश्च राजर्षिर्ये चान्ये चानुकीर्तिताः ॥ ५९ ॥  
 कल्पमुत्थाय यो नित्यं संच्ये द्वेऽस्तमयोदये ।  
 पठेच्छुचिरनावृत्तः स धर्मफलभाग् भवेत् ॥ ६० ॥  
 देवा देवर्षयश्चैव स्तुता राजर्षयस्तथा ।  
 पुष्टिमायुर्यशः स्वर्गं विधास्यन्ति ममेश्वराः ॥ ६१ ॥  
 मा विघ्नं मा च मे पापं मा च मे परिपन्थिनः ।  
 ध्रुवो जयो मे नित्यः स्यात् परत्र च शुभा गतिः ॥ ६२ ॥

इति श्रीमहाभारते अनुशासनपर्वणि दानधर्मपर्वणि वंशानुकीर्तनं नाम षष्ठ्यष्ट्यधिकशततमोऽध्यायः ॥ ११५ ॥

## षट्षष्ट्यधिकशततमोऽध्यायः

भीष्मस्यानुमत्या सखरिवारस्य युधिष्ठिरस्य हस्तिनापुरं प्रति प्रस्थानम्

जनमेजय उवाच

शरत्तपगते भीष्मे कौरवाणां धुरन्धरे ।

शयाने वीरशयने पाण्डवैः समुपस्थिते ॥ १ ॥

युधिष्ठिरो महाप्राज्ञो मम पूर्वपितामहः ।

धर्मानामागमं श्रुत्वा विदित्वा सर्वसंशयान् ॥ २ ॥

दानानां च विधिं श्रुत्वा छिन्नधर्मार्थसंशयः ।

यदम्यदकरोद् विप्र तन्मे शंसितुमर्हसि ॥ ३ ॥

वैशम्पायन उवाच

अभून्मुहूर्तं स्तिमितं सर्वं तद्राजमण्डलम् ।  
तूर्णीभूते ततस्तस्मिन् पटे चित्रमित्रार्पितम् ॥ ४ ॥  
मुहूर्तमिव च ध्यात्वा व्यासः सत्यवतीसुतः ।  
नृपं शयानं गाङ्गेयमिदं गच्छन्तदा ॥ ५ ॥  
राजन् प्रकृतिमापन्नः कुरुराजो युधिष्ठिरः ।  
सहितो भ्रातृभिः सर्वैः पार्थिवैश्चानुयायिभिः ॥ ६ ॥  
उपास्ते त्वां नरव्याघ्र सह कृष्णेन धीमता ।  
तमिमं पुरयानाय समनुज्ञातुमर्हसि ॥ ७ ॥  
पञ्चमुक्तो भगवता व्यासेन पृथिवीपतिः ।  
युधिष्ठिरं सहामात्यमनुजज्ञे नदीसुतः ॥ ८ ॥  
उवाच चैनं भधुरं नृपं शान्तनवो नृपः ।  
प्रविशस्व पुरीं राजन् व्येतु ते मानसो ज्वरः ॥ ९ ॥  
यजस्व विविधैर्यज्ञैर्वह्नैः स्वातदक्षिणैः ।  
ययातिरिव राजेन्द्र श्रद्धादमपुरःसरः ॥ १० ॥

इति श्रीमहाभारते अनुशासनपर्वणि दानधर्मपर्वणि भीष्मानुज्ञायां षट्षष्ट्यधिकशततमोऽध्यायः ॥ १६६ ॥

( भीष्मस्वर्गारोहणपर्व )

सप्तषष्ट्यधिकशततमोऽध्यायः

भीष्मस्यान्त्येष्टि संस्कारसामग्रीमादाय युधिष्ठिरप्रभृतीनां तत्पार्श्वे गमनं भीष्मेण श्रीकृष्णादिभ्यो

देहं त्यक्तुमनुमतिं गृह्णता धृतराष्ट्राय युधिष्ठिराय च कर्तव्यस्योपदेशः

वैशम्पायन उवाच

ततः कुन्तीसुतो राजा पौरजानपदं जनम् ।  
पूजयित्वा यथान्यायमनुजज्ञे गृहान् प्रति ॥ १ ॥  
सान्त्वयामास नारीश्च हतवीरा हतेश्वराः ।  
विपुलैरर्थदानैः स तदा पाण्डुसुतो नृपः ॥ २ ॥  
सोऽभिषिक्तो महाप्राज्ञः प्राप्य राज्यं युधिष्ठिरः ।  
अवस्थाय नरश्रेष्ठः सर्वाः स्वप्रकृतीस्तथा ॥ ३ ॥  
द्विजेभ्यो गुणमुख्येभ्यो नैगमेभ्यश्च सर्वशः ।  
प्रतिगृह्णाशिषो मुख्यास्तथा धर्मभृतां वरः ॥ ४ ॥  
उषित्वा शर्वरीः श्रीमान् पञ्चाशन्नगरोत्तमे ।  
समयं कौरवाग्र्यस्य ससार पुरुषर्षभः ॥ ५ ॥  
स निर्ययौ गजपुराद् याजकैः परिवारितः ।  
दृष्ट्वा निवृत्तमादित्यं प्रवृत्तं चोत्तरायणम् ॥ ६ ॥  
धृतं माल्यं च गन्धांश्च क्षौमाणि च युधिष्ठिरः ।  
चन्दनागुरुमुख्यानि तथा कालीयकान्यपि ॥ ७ ॥  
प्रस्थाप्य पूर्वं कौन्तेयो भीष्मसंस्करणाय वै ।  
माल्यानि च वराहानि रत्नानि विविधानि च ॥ ८ ॥  
धृतराष्ट्रं पुरस्कृत्य गान्धारीं च यशस्विनीम् ।  
मातरं च पृथां धीमान् भ्रातृश्च पुरुषर्षभान् ॥ ९ ॥  
जनार्दनेनानुगतो विदुरेण च धीमता ।  
युयुत्सुना च कौरव्यो युयुधानेन वा विभो ॥ १० ॥

क्षत्रधर्मरतः पार्थ पितृन् देवांश्च तर्पय ।  
श्रेयसा योक्ष्यसे चैव व्येतु ते मानसो ज्वरः ॥ ११ ॥  
रक्ष्यस्व प्रजाः सर्वाः प्रकृतीः परिसान्त्वय ।  
सुहृदः फलसत्कारैरर्चयस्व यथार्हतः ॥ १२ ॥  
अनु त्वां तात जीवन्तु मित्राणि सुहृदस्तथा ।  
चैत्यस्थाने स्थितं वृक्षं फलवन्तमिव द्विजाः ॥ १३ ॥  
आगन्तव्यं च भवता समये मम पार्थिव ।  
विनिवृत्ते दिनकरे प्रवृत्ते चोत्तरायणे ॥ १४ ॥  
तथेत्युक्त्वा च कौन्तेयः सोऽभिवाद्य पितामहम् ।  
प्रययौ सपरीवारो नगरं नागसाह्वयम् ॥ १५ ॥  
धृतराष्ट्रं पुरस्कृत्य गान्धारीं च पतिव्रताम् ।  
सह तैर्ऋषिभिः सर्वैर्भ्रातृभिः केशवेन च ॥ १६ ॥  
पौरजानपदैश्चैव मन्त्रिवृद्धैश्च पार्थिव ।  
प्रविवेश कुरुश्रेष्ठः पुरं वारणसाह्वयम् ॥ १७ ॥

महता राजभोगेन पारिवर्हेण संवृतः ।  
स्तूयमानो महातेजा भीष्मस्याग्नीननुव्रजन् ॥ ११ ॥  
निश्चक्राम पुरात् तस्माद् यथा देवपतिस्तथा ।  
आससाद् कुरुक्षेत्रे ततः शान्तनवं नृपः ॥ १२ ॥  
उपास्यमानं व्यासेन पाराशर्येण धीमता ।  
नारदेन च राजर्षे देवलेनासितेन च ॥ १३ ॥  
हतशिष्टैर्नृपैश्चान्यैर्नानादेशसमागतैः ।  
रक्षिभिश्च महात्मानं रक्ष्यमाणं समन्ततः ॥ १४ ॥  
शयानं वीरशयने ददर्श नृपतिस्ततः ।  
ततो रथादवातीर्य भ्रातृभिः सह धर्मराट् ॥ १५ ॥  
अभिवाद्या च कौन्तेयः पितामहमर्दिदम् ।  
द्वैपायनादीन् विप्रांश्च तैश्च प्रत्यभिनन्दितः ॥ १६ ॥  
ऋत्विग्भिर्ब्रह्मकल्पैश्च भ्रातृभिः सह धर्मजः ।  
आसाद्य शरतल्पस्थमृषिभिः परिवारितम् ॥ १७ ॥  
अब्रवीद् भरतश्रेष्ठं धर्मराजो युधिष्ठिरः ।  
भ्रातृभिः सह कौरव्यः शयानं निम्नगासुतम् ॥ १८ ॥  
युधिष्ठिरोऽहं नृपते नमस्ते जाह्नवीसुत ।  
शृणोषि चेन्महाबाहो ब्रूहि किं करवाणि ते ॥ १९ ॥  
प्राप्तोऽसि समये राजधग्नीनादाय ते विभो ।  
आचार्यान् ब्राह्मणांश्चैव ऋत्विजो भ्रातरश्च मे ॥ २० ॥  
पुत्रश्च ते महातेजा धृतराष्ट्रो जनेश्वरः ।  
उपस्थितः सहामात्यो वासुदेवश्च वीर्यवान् ॥ २१ ॥



हृत्तशिष्टाश्च राजानः सर्वे च कुरुजांगलाः ।  
तान् पश्य नरशार्दूल समुन्मीलय लोचने ॥ २२ ॥  
यच्चेह किञ्चित् कर्तव्यं तत्सर्वं प्रापितं मया ।  
यथोक्तं भवता काले सर्वमेव च तत् कृतम् ॥ २३ ॥

वैशम्पायन उवाच

एवमुक्तस्तु गाङ्गेयः कुन्तीपुत्रेण धीमता ।  
वदशं भारतान् सर्वान् स्थितान् सम्परिवार्य ह ॥ २४ ॥  
ततश्च तं बली भीष्मः प्रगृह्य विपुलं भुजम् ।  
उद्यन्मेघस्वरो वाग्मी काले वचनमब्रवीत् ॥ २५ ॥  
दिष्टया प्राप्तोऽसि कौन्तेय सहामात्यो युधिष्ठिर ।  
परिवृत्तो हि भगवान् सहस्रांशुर्दिवाकरः ॥ २६ ॥  
अष्टपञ्चाशतं राज्यः शयानस्याद्य मे गताः ।  
शरेषु निशिताग्रेषु यथा वर्षशतं तथा ॥ २७ ॥  
माघोऽयं समनुप्राप्तो मासः सौम्यो युधिष्ठिर ।  
त्रिभागशेषः पक्षोऽयं शुक्लो भवितुमर्हति ॥ २८ ॥  
एवमुक्त्वा तु गाङ्गेयो धर्मपुत्रं युधिष्ठिरम् ।  
धृतराष्ट्रमथामन्य काले वचनमब्रवीत् ॥ २९ ॥

भीष्म उवाच

राजन् विदितधर्मोऽसि सुनिर्णीतार्थसंशयः ।  
बहुश्रुता हि ते विप्रा बहवः पर्युपासिताः ॥ ३० ॥  
वेदशास्त्राणि सर्वाणि धर्माश्च मनुजेश्वर ।  
वेदांश्च चतुरः सर्वान् निखिलेनानुबुद्धयसे ॥ ३१ ॥  
न शोचितव्यं कौरव्य भवितव्यं हि तत् तथा ।  
श्रुतं देवरहस्यं ते कृष्णद्वैपायनादपि ॥ ३२ ॥  
यथा पाण्डोः सुता राजस्तथैव तव धर्मतः ।  
तान् पालय स्थितो धर्मे गुरुशुश्रूषणे रतान् ॥ ३३ ॥  
धर्मराजो हि शुद्धात्मा निदेशे स्थास्यते तव ।  
आनृशंस्यपरं ह्येनं जानामि गुरुवत्सलम् ॥ ३४ ॥  
तव पुत्रा दुरात्मानः क्रोधलोभपरायणाः ।  
ईर्ष्याभिभूता दुर्वृत्तास्तां न शोचितुमर्हसि ॥ ३५ ॥

वैशम्पायन उवाच

पतावदुक्त्वा वचनं धृतराष्ट्रं मनीषिणम् ।  
वासुदेवं महाबाहुमभ्यभाषत कौरवः ॥ ३६ ॥

भीष्म उवाच

भगवन् देवदेवेश सुरासुरजमस्कृत ।

इति श्रीमहाभारते अनुशासनपर्वणि भीष्मस्वर्गारोहणपर्वणि दानधर्मं सप्तषष्ठ्यधिकशततमोऽध्यायः ॥ १६० ॥

### अष्टषष्ठ्यधिकशततमोऽध्यायः

भीष्मेण स्वकीयदेहस्य परित्यागो धृतराष्ट्रप्रभृतिभिस्तस्य दाहः, कुरुभिस्तस्मै गङ्गायां जलाञ्जलिदानं

गङ्गायाः स्वपुत्रस्य कृते शोकः, श्रीकृष्णकर्तृकं तस्यै सान्त्वनाप्रदानम्

वैशम्पायन उवाच

एवमुक्त्वा कुरुन् सर्वान् भीष्मः शान्तनवस्तदा ।  
सूर्णां वभूव कौरव्यः स सुहृर्तमरिदम् ॥ १ ॥

त्रिविक्रम नमस्तुभ्यं शङ्खचक्रगदाधर ॥ ३७ ॥  
वासुदेवो हिरण्यात्मा पुरुषः सविता विराट् ।  
जीवभूतोऽनुरूपस्त्वं परमात्मा सनातनः ॥ ३८ ॥  
प्रायस्व पुण्डरीकाक्ष पुरुषोत्तम नित्यशः ।  
अनुजानीहि मां कृष्ण वैकुण्ठ पुरुषोत्तम ॥ ३९ ॥  
रक्षयाश्च ते पाण्डवेया भवान् येषां परायणम् ।  
उक्तवानस्मि दुर्बुद्धिं मन्दं दुर्योधनं तदा ॥ ४० ॥  
'यतः कृष्णस्ततो धर्मो' यतो धर्मस्ततो जयः ।  
वासुदेवेन तीर्थेन पुत्र संशाम्य पाण्डवैः ॥ ४१ ॥  
संधानस्य परः कालस्तवेति च पुनः पुनः ।  
न च मे तद् वचो मूढः कृतवान् स सुमन्दधीः ।  
यातयित्वेह पृथिवीं ततः स निधनं गतः ॥ ४२ ॥  
त्वां तु जानाम्यहं देवं पुराणमृषिसत्तमम् ।  
नरेण सहितं देव वदर्यां सुचिरोषितम् ॥ ४३ ॥  
तथा मे नारदः प्राह व्यासश्च सुमहातपाः ।  
नरनारायणावेतौ सम्भूतौ मनुजेष्विति ॥ ४४ ॥  
स मां त्वमनुजानीहि कृष्ण मोक्ष्ये कलेवरम् ।  
त्वयाहं समनुज्ञातो गच्छेयं परमां गतिम् ॥ ४५ ॥

वासुदेव उवाच

अनुजानामि भीष्म त्वां वसून् प्राप्नुहि पार्थिव ।  
न तेऽस्ति वृजिनं किञ्चिदिहलोके महाद्युते ॥ ४६ ॥  
पितृभक्तोऽसि राजर्षे मार्कण्डेय इवापरः ।  
तेन मृत्युस्तव वशे स्थितो भृत्य इवानतः ॥ ४७ ॥

वैशम्पायन उवाच

एवमुक्तस्तु गाङ्गेयः पाण्डवानिदमब्रवीत् ।  
धृतराष्ट्रमुखांश्चापि सर्वान् सुहृदस्तथा ॥ ४८ ॥  
प्राणानुत्सृष्टुमिच्छामि तत्रानुज्ञातुमर्हथ ।  
सत्येषु यतितव्यं च सत्यं हि परमं बलम् ॥ ४९ ॥  
आनृशंस्यपरैर्भाव्यं सदैव नियतात्मभिः ।  
ब्रह्मण्यैर्धर्मशीलैश्च तपोनित्यैश्च भारताः ॥ ५० ॥  
इत्युक्त्वा सुहृदः सर्वान् सम्परिष्वज्य चैव ह ।  
पुनरेवाब्रवीद् धीमान् युधिष्ठिरमिदं वचः ॥ ५१ ॥  
ब्राह्मणाश्चैव ते नित्यं प्राज्ञाश्चैव विशेषतः ।  
आचार्या ऋत्विजश्चैव पूजनीया जनाधिप ॥ ५२ ॥

इति श्रीमहाभारते अनुशासनपर्वणि भीष्मस्वर्गारोहणपर्वणि दानधर्मं सप्तषष्ठ्यधिकशततमोऽध्यायः ॥ १६० ॥

### अष्टषष्ठ्यधिकशततमोऽध्यायः

भीष्मेण स्वकीयदेहस्य परित्यागो धृतराष्ट्रप्रभृतिभिस्तस्य दाहः, कुरुभिस्तस्मै गङ्गायां जलाञ्जलिदानं

गङ्गायाः स्वपुत्रस्य कृते शोकः, श्रीकृष्णकर्तृकं तस्यै सान्त्वनाप्रदानम्

वैशम्पायन उवाच

एवमुक्त्वा कुरुन् सर्वान् भीष्मः शान्तनवस्तदा ।  
सूर्णां वभूव कौरव्यः स सुहृर्तमरिदम् ॥ १ ॥

धारयामास चात्मानं धारणासु यथाक्रमम् ।

तस्योर्ध्वमगमन् प्राणाः संनिरुद्धा महात्मनः ॥ २ ॥

इदमाश्चर्यमासीच्च मध्ये तेषां महात्मनाम् ।

सहितैर्ऋषिभिः सर्वैस्तदा व्यासादिभिः प्रभो ॥ ३ ॥  
 यद्यन्मुञ्चति गात्रं हि स शान्तनुस्तुतस्तदा ।  
 तत् तद् विशल्यं भवति योगयुक्तस्य तस्य वै ॥ ४ ॥  
 क्षणेन प्रेक्षतां तेषां विशल्यः सोऽभवत् तदा ।  
 तद् दृष्ट्वा विस्मिताः सर्वे वासुदेवपुरोगमाः ॥ ५ ॥  
 सह तैर्मुनिभिः सर्वैस्तदा व्यासादिभिर्नृप ।  
 संनिरुद्धस्तु तेनात्मा सर्वेष्वायतनेषु च ॥ ६ ॥  
 जगाम भित्त्वा मूर्धनं दिवमभ्युत्पपात ह ।  
 देवदुन्दुभिनादश्च पुण्यवैः सहाभवत् ॥ ७ ॥  
 सिद्धा ब्रह्मर्षयश्चैव साधु साध्विति हर्षिताः ।  
 महोदके च भीष्मस्य मूर्धंशज्जनाधिप ॥ ८ ॥  
 निःसृत्याकाशमाविश्य क्षणेनान्तरधीयत ।  
 एवं स राजशार्दूल नृपः शान्तनवस्तदा ॥ ९ ॥  
 समयुज्यत कालेन भरतानां कुलोद्भवः ।  
 ततस्त्वादाय दारुणि गन्धांश्च विविधान् बहून् ॥ १० ॥  
 चितां चकुर्महात्मानः पाण्डवा विदुरस्तथा ।  
 युयुत्सुश्चापि कौरव्य प्रेक्षकास्त्वितरेऽभवन् ॥ ११ ॥  
 युधिष्ठिरश्च गाङ्गेयं विदुरश्च महामतिः ।  
 छादयामासतुरुभौ क्षौमैर्माल्यैश्च कौरवम् ॥ १२ ॥  
 भारयामास तस्याथ युयुत्सुश्छत्रमुत्तमम् ।  
 जामरव्यजने शुभ्रे भीमसेनार्जुनावुभौ ॥ १३ ॥  
 उष्णीषे परिगृहीतां माद्रीपुत्रावुभौ तथा ।  
 क्रियः कौरवनाथस्य भीष्मं कुरुकुलोद्बहम् ॥ १४ ॥  
 तालवृत्तान्युपादाय पर्यवीजन्त सर्वशः ।  
 ततोऽस्य विधिवच्चक्रुः पितृमेघं महात्मनः ॥ १५ ॥  
 यजनं बहुशश्चाग्नौ जगुः सामानि सामगाः ।  
 ततश्चन्दनकाष्ठैश्च तथा कालीयकैरपि ॥ १६ ॥  
 कालागुरुप्रभृतिभिर्गन्धैश्चोच्चावचैस्तथा ।  
 समवच्छाद्य गाङ्गेयं सम्प्रज्वालय हुताशनम् ॥ १७ ॥  
 अपसव्यमकुर्वन्त धृतराष्ट्रमुखाश्रिताम् ।  
 संस्कृत्य च कुरुश्रेष्ठं गाङ्गेयं कुरुसत्तमाः ॥ १८ ॥  
 अमुर्भागौरथीं पुण्यामृषिजुष्टां कुरुद्वहाः ।  
 अनुगम्यमाना व्यासेन नारदेनासितेन च ॥ १९ ॥  
 कृष्णेन भरतस्त्रीभिर्ये च पौराः समागताः ।  
 उदकं चक्रिरे चैव गाङ्गेयस्य महात्मनः ॥ २० ॥

विधिवत् क्षत्रियश्रेष्ठाः स च सर्वो जनस्तदा ।  
 ततो भागीरथी देवी तनयस्योदके कृते ॥ २१ ॥  
 उत्थाय सलिलात् तस्माद् रुदती शोकविह्वला ।  
 परिह्वयती तत्र कौरवानभ्यभाषत ॥ २२ ॥  
 निबोधत यथावृत्तमुच्यमानं मयानघाः ।  
 राजवृत्तेन सम्पन्नः प्रज्जयाभिजनेन च ॥ २३ ॥  
 सत्कर्ता कुरुवृद्धानां पितृभक्तो महाव्रतः ।  
 जामदग्न्येन रामेण यः पुरा न पराजितः ॥ २४ ॥  
 दिव्यैरस्त्रैर्महावीर्यः स हतोऽद्य शिखण्डिना ।  
 अश्मसारमयं नूनं हृदयं मम पार्थिवाः ॥ २५ ॥  
 अपश्यन्त्याः प्रियं पुत्रं यत्र दीर्यति मेऽद्य वै ।  
 समेतं पार्थिवं क्षत्रं काशिपुर्यां स्वयंवरे ॥ २६ ॥  
 विजित्यैकरथेनैव कन्याश्चायं जहार ह ।  
 यस्य नास्ति बले तुल्यः पृथिव्यामपि कश्चन ॥ २७ ॥  
 हतं शिखण्डिना श्रुत्वा न विदीर्येत यन्मनः ।  
 जामदग्न्यः कुरुक्षेत्रे युधि धेन महात्मना ॥ २८ ॥  
 पीडितो नातियत्नेन स हतोऽद्य शिखण्डिना ।  
 एवंविधं बहु तदा विलपन्तीं महानदीम् ॥ २९ ॥  
 आश्वासयामास तदा गङ्गां दामोदरो विभुः ।  
 समाश्वसिहि भद्रे त्वं मा शुचः शुभदर्शने ॥ ३० ॥  
 गतः स परमं लोकं तव पुत्रो न संशयः ।  
 वसुरेव महातेजाः शापदोषेण शोभने ॥ ३१ ॥  
 मानुषत्वमनुप्राप्तो नैनं शोचितुमर्हसि ।  
 स एष क्षत्रधर्मेण अयुज्यत रणाजिरे ॥ ३२ ॥  
 धनंजयेन निहतो नैव देवि शिखण्डिना ।  
 भीष्मं हि कुरुशार्दूलमुद्यतेषु महारणे ॥ ३३ ॥  
 न शक्तः संयुगे हन्तुं साक्षादपि शतक्रतुः ।  
 खच्छन्दतस्त्व सुतो गतः स्वर्गं शुभानने ॥ ३४ ॥  
 न शक्ता विनिहन्तुं हि रणे तं सर्वदेवताः ।  
 तस्मान्मा त्वं सरिच्छ्रेष्ठे शोचस्व कुरुनन्दनम् ।  
 वसुनेष गतो देवि पुत्रस्ते विज्वरा भव ॥ ३५ ॥


वैशम्पायन उवाच

इत्युक्ता सा तु कृष्णेन व्यासेन तु सरिद्वरा ।  
 त्यक्त्वा शोकं महाराज स्वं वार्यवततार ह ॥ ३६ ॥  
 संस्कृत्य ते तां सरितं ततः कृष्णमुखा नृप ।  
 अनुज्ञातास्तथा सर्वे न्यवर्तन्त जनाधिपाः ॥ ३७ ॥

इति श्रीमहाभारते शतसाहस्र्यां संहितायां वैयासिक्यामनुशासनपर्वणि भीष्मस्वर्गारोहणपर्वणि दानधर्मे

भीष्मयुधिष्ठिरसंवादे भीष्ममुक्तिर्नामाष्टषष्ठ्यधिकशततमोऽध्यायः ॥ ११६ ॥

अनुशासनपर्व सम्पूर्णम्



अर्जुनस्य भगवता श्रीकृष्णेन सह प्रश्नोत्तरम्

# श्रीमहाभारतम्

## आश्वमेधिकपर्व

( अश्वमेधपर्व )

प्रथमोऽध्यायः

शोकमग्नस्य युधिष्ठिरस्य धरायां पतनं धृतराष्ट्रेण तस्य प्रबोधनं च

नारायणं नमस्कृत्य नरं चैव नरोत्तमम् ।  
देवीं सरस्वतीं चैव ततो जयमुदीरयेत् ॥ १ ॥  
वैशम्पायन उवाच  
कृतोदकं तु राजानं धृतराष्ट्रं युधिष्ठिरः ।  
पुरस्कृत्य महाबाहुरुत्तराकुलेन्द्रियः ॥ २ ॥  
उत्तीर्य तु महाबाहुर्बाष्पव्याकुललोचनः ।  
पपात तीरे गङ्गाया व्याधविद्ध इव द्विपः ॥ ३ ॥  
तं सीदमानं जग्राह भीमः कृष्णेन चोदितः ।  
मैवमित्यब्रवीच्चैनं कृष्णः परबलार्दनः ॥ ४ ॥  
तमार्तं पतितं भूमौ श्वसन्तं च पुनः पुनः ।  
दृश्युः पार्थिवा राजन् धर्मपुत्रं युधिष्ठिरम् ॥ ५ ॥  
तं दृष्ट्वा दीनमनसं गतसत्त्वं नरेश्वरम् ।  
भूयः शोकसमाविष्टः पाण्डवाः समुपाविशन् ॥ ६ ॥  
राजा तु धृतराष्ट्रश्च पुत्रशोकाभिपीडितः ।  
वाक्यमाह महाबुद्धिः प्रज्ञाचक्षुर्नरेश्वरम् ॥ ७ ॥  
उत्तिष्ठ कुरुशार्दूल कुरु कार्यमनन्तरम् ।  
क्षत्रधर्मेण कौन्तेय जितेयमवनी त्वया ॥ ८ ॥  
भुङ्क्व भोगान् भ्रातृभिश्च सुहृद्भिश्च मनोऽनुगान् ।  
शोचितव्यं न पश्यामि त्वया धर्मभृतां वर ॥ ९ ॥  
शोचितव्यं मया चैव गान्धार्या च महीपते ।  
ययोः पुत्रशतं नष्टं स्वप्नलब्धं यथा धनम् ॥ १० ॥

अश्रुत्वा हितकामस्य विदुरस्य महात्मनः ।  
वाक्यानि सुमहार्थानि परितप्यामि दुर्मतिः ॥ ११ ॥  
उक्तवान् विदुरो यन्मां धर्मात्मा दिव्यदर्शनः ।  
दुर्योधनापराधेन कुलं ते विनशिष्यति ॥ १२ ॥  
स्वस्ति चेदिच्छसे राजन् कुलस्य कुरु मे वचः ।  
वध्यतामेष दुष्टात्मा मन्दो राजा सुयोधनः ॥ १३ ॥  
कर्णश्च शकुनिश्चैव नैनं पश्यतु कर्हिचित् ।  
द्युतसंघातमप्येषामप्रमादेन वारय ॥ १४ ॥  
अभिषेचय राजानं धर्मात्मानं युधिष्ठिरम् ।  
स पालयिष्यति वशी धर्मेण पृथिवीमिमाम् ॥ १५ ॥  
अथ नेच्छसि राजानं कुन्तीपुत्रं युधिष्ठिरम् ।  
मेढीभूतः स्वयं राज्यं प्रतिगृह्णीष्व पार्थिव ॥ १६ ॥  
समं सर्वेषु भूतेषु वर्तमानं नराधिप ।  
अनुजीवन्तु सर्वे त्वां ज्ञातयो भ्रातृभिः सह ॥ १७ ॥  
एवं ब्रुवति कौन्तेय विदुरे दीर्घदर्शिनि ।  
दुर्योधनमहं पापमन्ववर्तं वृथामतिः ॥ १८ ॥  
अश्रुत्वा तस्य धीरस्य वाक्यानि मधुराण्यहम् ।  
फलं प्राप्य महद्दुःखं निमग्नः शोकसागरे ॥ १९ ॥  
वृद्धौ हि तेऽद्य पितरौ पश्य नौ दुःखितौ नृप ।  
न शोचितव्यं भवता पश्यामीह जनाधिप ॥ २० ॥

इति श्रीमहाभारते आश्वमेधिके पर्वणि अश्वमेधपर्वणि प्रथमोऽध्यायः ॥ १ ॥

## द्वितीयोऽध्यायः

श्रीकृष्णेन व्यासेन च युधिष्ठिराय सान्त्वनाप्रदानम्

वैशम्पायन उवाच  
पयसुकस्तु राजा स धृतराष्ट्रेण धीमता ।  
तूर्णो बभूव मेधावी तमुवाचाथ केशवः ॥ १ ॥

अतीव मनसा शोकः क्रियमाणो जनाधिप ।  
सन्तापयति चैतस्य पूर्वप्रेतान् पितामहान् ॥ २ ॥  
यजस्व विविधैर्यज्ञैर्बहुभिः स्वातदक्षिणैः ।

देवांस्तर्पय सोमेन स्वधया च पितृनपि ॥ ३ ॥  
 अतिथीनन्नपानेन कामैरन्यैरकिञ्चनान् ।  
 विदितं वेदितव्यं ते कर्तव्यमपि ते कृतम् ॥ ४ ॥  
 श्रुताश्च राजधर्मास्ते भीष्माद् भागीरथीसुतात् ।  
 कृष्णद्वैपायनाच्चैव नारदाद् विदुरात् तथा ॥ ५ ॥  
 नेमामर्हसि मूढानां वृत्तिं त्वमनुवर्तितुम् ।  
 पितृपैतामहं वृत्तमास्थाय धुरमुद्रह ॥ ६ ॥  
 युक्तं हि यशसा क्षात्रं स्वर्गं प्राप्तुमसंशयम् ।  
 न हि कश्चिद्धि शूराणां निहतोऽत्र पराङ्मुखः ॥ ७ ॥  
 त्यज शोकं महाराज भवितव्यं हि तत्तथा ।  
 न शक्यास्ते पुनर्द्रष्टुं त्वया येऽस्मिन् रणे हताः ॥ ८ ॥  
 एतावदुक्त्वा गोविन्दो धर्मराजं युधिष्ठिरम् ।  
 विरराम महातेजास्तमुवाच युधिष्ठिरः ॥ ९ ॥

युधिष्ठिर उवाच

गोविन्द मयि या प्रीतिस्तव सा विदिता मम ।  
 सौहृदेन तथा प्रेम्णा सदा मन्यनुकम्पसे ॥ १० ॥  
 प्रियं तु मे स्यात् सुमहत्कृतं चक्रगदाधर ।  
 भीमन् प्रीतेन मनसा सर्वं यादववन्दन ॥ ११ ॥  
 यदि मामनुजानीयाद् भवान् गन्तुं तपोवनम् ।  
 (कृतकृत्यो भविष्यामि इति मे निश्चिता मतिः ।)

न हि शान्तिं प्रपश्यामि पातयित्वा पितामहम् ॥ १२ ॥  
 ( नृशंसः पुरुषव्याघ्रं गुरुं वीर्यबलान्वितम् । )  
 कर्णं च पुरुषव्याघ्रं संग्रामेष्वपलायिनम् ।  
 कर्मणा येन मुच्येयमस्मात् क्रूरादरिदम् ॥ १३ ॥  
 कर्मणा तद् विधत्स्वेह येन शुध्यति मे मनः ।  
 तमेवं वादिनं पार्थ व्यासः प्रोवाच धर्मवित् ॥ १४ ॥  
 सान्त्वयन् सुमहातेजाः शुभं वचनमर्थवत् ।  
 अकृता ते मतिस्तात पुनर्बाल्येन मुह्यसे ॥ १५ ॥  
 किमाकारा वयं तात प्रलपामो मुहुर्मुहुः ।  
 विदिताः क्षत्रधर्मास्ते येषां युद्धेन जीविका ॥ १६ ॥  
 तथाप्रवृत्तो नृपतिर्नाधिबन्धेन युज्यसे ।  
 मोक्षधर्माश्च निखिला याथातथ्येन ते श्रुताः ॥ १७ ॥  
 ( यथा वै कामजां मायां परित्यक्तुं त्वमर्हसि ।  
 तथा तु कुर्वन् नृपतिर्नानुबन्धेन युज्यते ॥ )  
 असकृच्चापि संदेहाश्छिन्नास्ते कामजा मया ।  
 अश्रद्धधानो दुर्मेधा लुप्तस्मृतिरसि ध्रुवम् ॥ १८ ॥  
 मैवं भव न ते युक्तमिदमज्ञानमीदृशम् ।  
 प्रायश्चित्तानि सर्वाणि विदितानि च तेऽनघ ।  
 राजधर्माश्च ते सर्वे दानधर्माश्च ते श्रुताः ॥ १९ ॥  
 स कथं सर्वधर्मज्ञः सर्वांगमविशारदः ।  
 परिमुह्यसि भूयस्त्वमज्ञानादिव भारत ॥ २० ॥

इति श्रीमहाभारते आश्वमेधिके पर्वणि अश्वमेधपर्वणि द्वितीयोऽध्यायः ॥ २ ॥

### तृतीयोऽध्यायः

व्यासेन युधिष्ठिरम्प्रति यज्ञाय धनप्राप्त्युपायं कथयता संवर्तमरुत्तप्रसंगस्योपस्थानम्

व्यास उवाच

युधिष्ठिर तव प्रज्ञा न सम्यगिति मे मतिः ।  
 न हि कश्चित्स्वयं मर्त्यः स्ववशः कुरुते क्रियाम् ॥ १ ॥  
 ईश्वरेण च युक्तोऽयं साध्वसाधु च मानवः ।  
 करोति पुरुषः कर्म तत्र का परिदेवना ॥ २ ॥  
 आत्मानं मन्यसे चाथ पापकर्माणमन्ततः ।  
 शृणु तत्र यथापापमपकृष्येत भारत ॥ ३ ॥  
 तपोभिः क्रतुभिश्चैव दानेन च युधिष्ठिर ।  
 तरन्ति नित्यं पुरुषा ये स पापानि कुर्वते ॥ ४ ॥  
 यज्ञेन तपसा चैव दानेन च नराधिप ।  
 पूयन्ते नरशार्दूल नरा दुष्कृतकारिणः ॥ ५ ॥  
 असुराश्च सुराश्चैव पुण्यहेतोर्मखक्रियाम् ।  
 प्रयतन्ते महात्मानस्तस्माद् यज्ञाः परायणम् ॥ ६ ॥  
 यज्ञैरेव महात्मानो बभूवुरधिकाः सुराः ।  
 ततो देवाः क्रियावन्तो दानवानभ्यर्धयन् ॥ ७ ॥  
 राजसूयाश्वमेधौ च सर्वमेधं च भारत ।  
 नरमेधं च नृपते त्वमाहर युधिष्ठिर ॥ ८ ॥

यजस्व वाजिमेधेन विधिवद् दक्षिणावता ।  
 बहुकामान्नचित्तेन रामो दाशरथिर्यथा ॥ ९ ॥  
 यथा च भरतो राजा दौष्यन्तिः पृथिवीपतिः ।  
 शाकुन्तलो महावीर्यस्तव पूर्वपितामहः ॥ १० ॥  
 युधिष्ठिर उवाच  
 असंशयं वाजिमेधः पावयेत् पृथिवीमपि ।  
 अभिप्रायस्तु मे कश्चित् तत्त्वं श्रोतुमिहार्हसि ॥ ११ ॥  
 इमं ज्ञातिवधं कृत्वा सुमहान्तं द्विजोत्तम ।  
 दानमल्पं न शक्नोमि दातुं वित्तं च नास्ति मे ॥ १२ ॥  
 न तु बालानिमान् दीनानुत्सहे वसुयाचितुम् ।  
 तथैवार्द्रवणान् कृच्छ्रे वर्तमानान् नृपात्मजान् ॥ १३ ॥  
 स्वयं विनाश्य पृथिवीं यज्ञार्थं द्विजसत्तम ।  
 करमाहारयिष्यामि कथं शोकपरायणः ॥ १४ ॥  
 दुर्योधनापराधेन वसुधा वसुधाधिपाः ।  
 प्रणष्टा योजयित्वास्मानकीर्त्या मुनिसत्तम ॥ १५ ॥  
 दुर्योधनेन पृथिवी क्षयिता वित्तकारणात् ।  
 कोशश्चापि विशीर्णोऽसौ धार्तराष्ट्र्य दुर्मतेः ॥ १६ ॥



पृथिवी दक्षिणा आत्र विधिः प्रथमकल्पितः ।  
 विद्वद्भिः परिदृष्टोऽयं शिष्टो विधिविपर्ययः ॥ १७ ॥  
 न च प्रतिनिधिं कर्तुं चिकीर्षामि तपोधन ।  
 अत्र मे भगवन् सम्यक् साचिव्यं कर्तुमर्हसि ॥ १८ ॥  
 एवमुक्तस्तु पार्थेन कृष्णद्वैपायनस्तदा ।  
 मुहूर्तमनुसंचिन्त्य धर्मराजानमब्रवीत् ॥ १९ ॥  
 कोशश्चापि विशीर्णोऽयं परिपूर्णो भविष्यति ।  
 विद्यते द्रविणं पार्थ गिरौ हिमवति स्थितम् ॥ २० ॥

उत्सृष्टं ब्राह्मणैर्यज्ञे मरुत्तस्य महात्मनः ।  
 तद्दानयस्व कौन्तेय पर्याप्तं तद् भविष्यति ॥ २१ ॥  
 युधिष्ठिर उवाच  
 कथं यज्ञे मरुत्तस्य द्रविणं तत् समाचितम् ।  
 कस्मिंश्च काले स नृपो बभूव वदतां वर ॥ २२ ॥  
 व्यास उवाच  
 यदि शुश्रूवसे पार्थ शृणु कारन्धमं नृपम् ।  
 यस्मिन् काले महावीर्यः स राजासीन्महाधनः ॥ २३ ॥

इति श्रीमहाभारते आश्वमेधपर्वणि अश्वमेधपर्वणि संवर्तमरुत्तीये तृतीयोऽध्यायः ॥ ३ ॥

### चतुर्थोऽध्यायः

मरुत्तपूर्वजानां परिचयं ददता व्यासेन मरुत्तस्य गुणप्रभावयोर्यज्ञस्य च दिग्दर्शनम्

युधिष्ठिर उवाच

शुश्रूषे तस्य धर्मश्च राजपैः परिकीर्तनम् ।  
 द्वैपायन मरुत्तस्य कथां प्रब्रूहि मेऽनघ ॥ १ ॥  
 व्यास उवाच  
 आसीत् कृतयुगे तात मनुर्दण्डधरः प्रभुः ।  
 तस्य पुत्रो महाबाहुः प्रसन्धिरिति विश्रुतः ॥ २ ॥  
 प्रसन्धेरभवत् पुत्रः क्षुप इत्यभिविश्रुतः ।  
 क्षुपस्य पुत्र इक्ष्वाकुर्महीपालोऽभवत् प्रभुः ॥ ३ ॥  
 तस्य पुत्रशतं राजन्नासीत् परधार्मिकम् ।  
 तांस्तु सर्वान् महीपालानिक्ष्वाकुरकरोत् प्रभुः ॥ ४ ॥  
 तेषां ज्येष्ठस्तु विशोऽभूत् प्रतिमानं धनुष्मताम् ।  
 विशस्य पुत्रः कल्याणो विविशो नाम भारत ॥ ५ ॥  
 विविशस्य सुता राजन् बभूवुर्दश पञ्च च ।  
 सर्वे धनुषि विक्रान्ता ब्रह्मण्याः सत्यवादिनः ॥ ६ ॥  
 दानधर्मताः शान्ताः सततं प्रियवादिनः ।  
 तेषां ज्येष्ठः खनीनेत्रः स तान् सर्वानपीडयत् ॥ ७ ॥  
 खनीनेत्रस्तु विक्रान्तो जित्वा राज्यमकण्टकम् ।  
 नाशकद् रक्षितुं राज्यं नान्वरज्यन्त तं प्रजाः ॥ ८ ॥  
 तमपास्य च तद्राज्ये तस्य पुत्रं सुवर्चसम् ।  
 अभ्यषिञ्चन्त राजेन्द्र मुदिता ह्यभवन्स्तदा ॥ ९ ॥  
 स पितुर्विक्रियां दृष्ट्वा राज्यान्निरसनं च तत् ।  
 नियतो वर्तयामास प्रजाहितचिकीर्षया ॥ १० ॥  
 ब्रह्मण्यः सत्यवादी च शुचिः शमदमान्वितः ।  
 प्रजास्तं चान्वरज्यन्त धर्मनित्यं मनस्विनम् ॥ ११ ॥  
 तस्य धर्मप्रवृत्तस्य व्यशीर्यत् कोशघाहनम् ।  
 तं क्षीणकोशं सामन्ताः समन्तात् पर्यपीडयन् ॥ १२ ॥  
 स पीड्यमानो बहुभिः क्षीणकोशाश्वबाहनः ।  
 आर्तिमाच्छेत् परां राजा सह भृत्यैः पुरेण च ॥ १३ ॥  
 न चैनमभिहन्तुं ते शक्नुवन्ति बलभ्ये ।

सम्यग्वृत्तो हि राजा स धर्मनित्यो युधिष्ठिर ॥ १४ ॥  
 यदा तु परमामार्तिं गतोऽसौ सपुरो नृपः ।  
 ततः प्रदध्मौ स करं प्रादुरासीत् ततो बलम् ॥ १५ ॥  
 ततस्तानजयत् सर्वान् प्रातिसीमान् नराधिपान् ।  
 एतस्मात् कारणाद् राजन् विश्रुतः स करन्धमः ॥ १६ ॥  
 तस्य कारन्धमः पुत्रस्तेतायुगमुखेऽभवत् ।  
 इन्द्रादनवरः श्रीमान् देवैरपि सुदुर्जयः ॥ १७ ॥  
 तस्य सर्वे महीपाला वर्तन्ते स्म वशे तदा ।  
 स हि सप्ताडभूत् तेषां वृत्तेन च बलेन च ॥ १८ ॥  
 अविक्षिन्नाम धर्मात्मा शौर्येणेन्द्रसमोऽभवत् ।  
 यज्ञशालो धर्मरतिर्धृतिमान् संयतेन्द्रियः ॥ १९ ॥  
 तेजसाऽऽदित्यसदृशः क्षमया पृथिवीसमः ।  
 बृहस्पतिसमो बुद्ध्या हिमवानिव सुस्थिरः ॥ २० ॥  
 कर्मणा मनसा वाचा दमेन प्रशमेन च ।  
 मनांस्याराधयामास प्रजानां स महीपतिः ॥ २१ ॥  
 य ईजे ह्यमेधानां शतेन विधिवत् प्रभुः ।  
 याजयामास यं विद्वान् स्वयमेवाङ्गिराः प्रभुः ॥ २२ ॥  
 तस्य पुत्रोऽतिचक्राम पितरं गुणवत्तया ।  
 मरुत्तो नाम धर्मज्ञश्चक्रवर्ती महायशः ॥ २३ ॥  
 नागायुतसमप्राणः साक्षाद् विष्णुरिवापरः ।  
 स यक्ष्यमाणो धर्मात्मा शातकुम्भमयान्युत ॥ २४ ॥  
 कारयामास शुभ्राणि भाजनानि सहस्रशः ।  
 मेरुं पर्वतमासाद्य हिमवत्पाद्वर्धं उत्तरे ॥ २५ ॥  
 काञ्चनः सुमहान् पादस्तत्र कर्म चकार सः ।  
 ततः कुण्डानि पात्राश्च पिठराण्यासनानि च ॥ २६ ॥  
 चक्रः सुवर्णकतारो येषां संख्या न विद्यते ।  
 तस्यैव च समीपे तु यज्ञवाटो बभूव ह ॥ २७ ॥  
 ईजे तत्र स धर्मात्मा विधिवत् पृथिवीपतिः ।  
 मरुत्तः सङ्घितैः सर्वैः प्रजापालैर्नराधिपः ॥ २८ ॥

इति श्रीमहाभारते आश्वमेधपर्वणि अश्वमेधपर्वणि संवर्तमरुत्तीये चतुर्थोऽध्यायः ॥ ४ ॥

## पञ्चमोऽध्यायः

इन्द्रप्रेरणया बृहस्पतिना मनुष्ययज्ञं न कारयिष्यामीति प्रतिज्ञाकरणम्

युधिष्ठिर उवाच

कथं वीर्यः समभवत् स राजा वदतां वर ।  
कथं च जातरूपेण समयुज्यत स द्विज ॥ १ ॥  
क च तद् साम्प्रतं द्रव्यं भगवन्नवतिष्ठते ।  
कथं च शक्यमस्माभिस्तदवाप्तुं तपोधन ॥ २ ॥

व्यास उवाच

असुराश्चैव देवाश्च दक्षस्यासन् प्रजापतेः ।  
अपत्यं बहुलं तात संस्पृधन्त परस्परम् ॥ ३ ॥  
तथैवाङ्गिरसः पुत्रौ व्रततुल्यौ बभूवतुः ।  
बृहस्पतिर्बृहत्तेजाः संवर्तश्च तपोधनः ॥ ४ ॥  
तावतिस्पृधिनौ राजन् पृथगास्तां परस्परम् ।  
बृहस्पतिः स संवर्तं बाधते स्म पुनः पुनः ॥ ५ ॥  
स बाध्यमानः सततं भ्रात्रा ज्येष्ठेन भारत ।  
अर्थानुत्सृज्य दिग्वासा वनवासमरोक्षयत् ॥ ६ ॥  
वासवोऽप्यसुरान् सर्वान् विजित्य च निपात्य च ।  
इन्द्रत्वं प्राप्य लोकेषु ततो वज्रे पुरोहितम् ॥ ७ ॥  
पुत्रमङ्गिरसो ज्येष्ठं विप्रज्येष्ठं बृहस्पतिम् ।  
याज्यस्त्वङ्गिरसः पूर्वमासीद् राजा करंधमः ॥ ८ ॥  
वीर्येणाप्रतिमो लोके वृत्तेन च बलेन च ।  
शतक्रतुरिवौजस्वी धर्मात्मा संशितव्रतः ॥ ९ ॥  
वाहनं यस्य योधाश्च मित्राणि विविधानि च ।  
शयनानि च मुख्यानि महार्हाणि च सर्वशः ॥ १० ॥  
ध्यानादेवाभवद् राजन् मुखवातेन सर्वशः ।  
स गुणैः पार्थिवान् सर्वान् वशे चक्रे नराधिपः ॥ ११ ॥  
संजीव्य कालमिष्टं च सशरीरो दिवं गतः ।  
बभूव तस्य पुत्रस्तु ययातिरिव धर्मवित् ॥ १२ ॥  
अविक्षिन्नाम शत्रुंजित् स वशे कृतवान् महीम् ।  
विक्रमेण गुणैश्चैव पितेवासीत् स पार्थिवः ॥ १३ ॥  
तस्य वासवतुल्योऽभून्मरुत्तो नाम वीर्यवान् ।  
पुत्रस्तमनुरकाभूत् पृथिवी सागराम्बर ॥ १४ ॥

इति श्रीमहाभारते आश्वमेधिके पर्वणि अश्वमेधपर्वणि संवर्तमरुत्तीये पञ्चमोऽध्यायः ॥ ५ ॥

## षष्ठोऽध्यायः

नारदोक्तदिशा मरुत्तेन संवर्तस्य दर्शनम्

व्यास उवाच

अत्राप्युदाहरन्तीममितिहासं पुरातनम् ।  
बृहस्पतेश्च संवादं मरुत्तस्य च धीमतः ॥ १ ॥  
देवराजस्य समयं कृतमाङ्गिरसेन ह ।  
श्रुत्वा मरुत्तो नृपतिर्यज्ञमाहारयत् परम् ॥ २ ॥

स्पर्धते स स्म सततं देवराजेन नित्यदा ।  
वासवोऽपि मरुत्तेन स्पर्धते पाण्डुनन्दन ॥ १५ ॥  
शुचिः स गुणवानासीन्मरुत्तः पृथिवीपतिः ।  
यतमानोऽपि यं शक्रो न विशेषयति स्म ह ॥ १६ ॥  
सोऽशक्नुवन् विशेषाय समाहूय बृहस्पतिम् ।  
उवाचेष्टं वचो देवैः सहितो हरिवाहनः ॥ १७ ॥  
बृहस्पते मरुत्तस्य मा स्म कार्षीः कथंचन ।  
दैवं कर्माथ पित्र्यं वा कर्तासि मम चेत्प्रियम् ॥ १८ ॥  
अहं हि त्रिषु लोकेषु सुराणां च बृहस्पते ।  
इन्द्रत्वं प्राप्तवानेको मरुत्तस्तु महीपतिः ॥ १९ ॥  
कथं ह्यमर्त्यं ब्रह्मंस्त्वं याजयित्वा सुराधिपम् ।  
याजयेर्मुत्युसंयुक्तं मरुत्तमविशङ्कया ॥ २० ॥  
मां वा वृणीष्व भद्रं ते मरुत्तं वा महीपतिम् ।  
परित्यज्य मरुत्तं वा यथाजोषं भजस्व माम् ॥ २१ ॥  
एवमुक्तः स कौरव्य देवराज्ञा बृहस्पतिः ।  
मुहूर्तमिव संचिन्त्य देवराजानमब्रवीत् ॥ २२ ॥  
त्वं भूतानामधिपतिस्त्वयि लोकाः प्रतिष्ठिताः ।  
नमुचेर्विश्वरूपस्य निहन्ता त्वं बलस्य च ॥ २३ ॥  
त्वमाजहर्थं देवानामेको वीरश्रियं पराम् ।  
त्वं विभर्षि भुवं धां च सदैव बलसूदन ॥ २४ ॥  
पौरोहित्यं कथं कृत्वा तत्र देवगणेश्वर ।  
याजयेयमहं मर्त्यं मरुत्तं पाकशासन ॥ २५ ॥  
समाश्वसिहि देवेन्द्र नाहं मर्त्यस्य कर्हिचित् ।  
ग्रहीष्यामि सुखं यज्ञे शृणु चेदं वचो मम ॥ २६ ॥  
हिरण्यरेता नोष्णः स्यात् परिवर्तेत मेदिनी ।  
भासं तु न रविः कुर्यान्न तु सत्यं चलेन्मयि ॥ २७ ॥

वैशम्पायन उवाच

बृहस्पतिवचः श्रुत्वा शक्रो विगतमत्सरः ।  
प्रशस्यैनं विवेशाथ स्वमेव भवनं तदा ॥ २८ ॥

संकल्प्य मनसा यज्ञं करन्धमसुतात्मजः ।  
बृहस्पतिमुपागम्य वाग्मी वचनमब्रवीत् ॥ ३ ॥  
भगवन् यन्मया पूर्वमभिगम्य तपोधन ।  
कृतोऽभिसंधिर्यज्ञस्य भवतो वचनाद् गुरो ॥ ४ ॥  
तमहं यष्टुमिच्छामि सम्भाराः सम्भृताश्च मे ।  
याज्योऽस्मि भवतः साधो तद् प्राप्नुहि विधत्स्व च ॥ ५ ॥

बृहस्पतिरुवाच

न कामये याजयितुं त्वामहं पृथिवीपते ।  
वृतोऽस्मि देवराजेन प्रतिज्ञातं च तस्य मे ॥ ६ ॥

मरुत् उवाच

पित्र्यमस्मि तव क्षेत्रं बहु मन्ये च ते भृशम् ।  
तवास्मि याज्यतां प्राप्तो भजमानं भजस्व माम् ॥ ७ ॥

बृहस्पतिरुवाच

अमर्त्यं याजयित्वाहं याजयिष्ये कथं नरम् ।  
मरुत् गच्छ वा मा वा निवृत्तोऽस्म्यद्य याजनात् ॥ ८ ॥  
न त्वां याजयितास्म्यद्य वृणुयं त्वमिहेच्छसि ।  
उपाध्यायं महाबाहो यस्ते यज्ञं करिष्यति ॥ ९ ॥

व्यास उवाच

एवमुक्त्वा नृपतिर्मरुत्तो ब्रीडितोऽभवत् ।  
प्रत्यागच्छन् सुसंविन्नो ददर्श पथि नारदम् ॥ १० ॥  
देवर्षिणा समागम्य नारदेन स पार्थिवः ।  
विधिवत् प्राञ्जलिस्तथावर्धनं नारदोऽब्रवीत् ॥ ११ ॥  
राजर्षे नातिदृष्टोऽसि कश्चित् क्षेमं तवानघ ।  
क गतोऽसि कुतश्चेदमप्रीतिस्थानमागतम् ॥ १२ ॥  
भ्रोतव्यं चेन्मया राजन् ब्रूहि मे पार्थिवर्षभ ।  
अपनेष्यामि ते मर्त्युं सर्वयत्नैर्नराधिप ॥ १३ ॥  
एवमुक्तो मरुत्तः स नारदेन महर्षिणा ।  
विप्रलम्भमुपाध्यायात् सर्वमेव न्यवेदयत् ॥ १४ ॥

मरुत् उवाच

गतोऽस्म्यङ्गिरसः पुत्रं देवाचार्यं बृहस्पतिम् ।  
यज्ञार्थमृत्विजं द्रष्टुं स च मां नाभ्यनन्दत ॥ १५ ॥  
प्रत्याख्यातश्च तेनाहं जीवितुं नाद्य कामये ।  
परित्यक्तश्च गुरुणा दूषितश्चास्मि नारद ॥ १६ ॥

व्यास उवाच

एवमुक्त्वा राजा स नारदः प्रत्युवाच ह ।  
आविक्षितं महाराज वाचा संजीवयन्निव ॥ १७ ॥

नारद उवाच

राजन्नङ्गिरसः पुत्रः संवर्तो नाम धार्मिकः ।  
चङ्क्रमीति दिशः सर्वा दिग्वासा मोहयन् प्रजाः ॥ १८ ॥

इति श्रीमहाभारते आश्वमेधिके पर्वणि अश्वमेधपर्वणि संवर्तमरुत्तये षष्ठोऽध्यायः ॥ ६ ॥



## सप्तमोऽध्यायः

संवर्तमरुत्तयोर्वार्तालापो मरुत्तस्याग्रहेण संवर्तेन तद्यज्ञं कारयितुं स्वीकृतिप्रदानम्

संवर्त उवाच

कथमस्मि त्वया ज्ञातः केन वा कथितोऽस्मि ते ।

तं गच्छ यदि याज्यं त्वां न वाञ्छति बृहस्पतिः ।  
प्रसन्नस्त्वां महातेजाः संवर्तो याजयिष्यति ॥ १९ ॥

मरुत् उवाच

संजीवितोऽहं भवता वाक्येनानेन नारद ।  
पश्येयं क नु संवर्तं शंस मे वदतां वर ॥ २० ॥  
कथं च तस्मै वर्तेयं कथं मां न परित्यजेत् ।  
प्रत्याख्यातश्च तेनापि नाहं जीवितुमुत्सहे ॥ २१ ॥

नारद उवाच

उन्मत्तवेषं विभ्रत् स चङ्क्रमीति यथासुखम् ।  
वाराणस्यां महाराज दर्शनेऽसुमेहेश्वरम् ॥ २२ ॥  
तस्या द्वारं समासाद्य न्यसेथाः कुणपं क्वचित् ।  
तं दृष्ट्वा यो निवर्तेत संवर्तः स महीपते ॥ २३ ॥  
तं पृष्ठतोऽनुगच्छेथा यत्र गच्छेत् स वीर्यवान् ।  
तमेकान्ते समासाद्य प्राञ्जलिः शरणं ब्रजे ॥ २४ ॥  
पृच्छेत् त्वां यदि केनाहं तवाख्यात इति स्म ह ।  
ब्रूयास्त्वं नारदेनेति संवर्तं कथितोऽसि मे ॥ २५ ॥  
स चेत् त्वामनुयुञ्जीत ममानुगमनेऽसया ।  
शंसेथा वद्विमारुढं मामपि त्वमशङ्कया ॥ २६ ॥

व्यास उवाच

स तथेति प्रतिश्रुत्य पूजयित्वा च नारदम् ।  
अभ्यनुज्ञाय राजर्षिर्ययौ वाराणसीं पुरीम् ॥ २७ ॥  
तत्र गत्वा यथोक्तं स पुर्यां द्वारे महायशाः ।  
कुणपं स्थापयामास नारदस्य वचः स्मरन् ॥ २८ ॥  
योगपथेन विप्रश्च पुरीद्वारमथाविशत् ।  
ततः स कुणपं दृष्ट्वा सहसा संन्यवर्तत ॥ २९ ॥  
स तं निवृत्तमालक्ष्य प्राञ्जलिः पृष्ठतोऽन्वगात् ।  
आविक्षितो महीपालः संवर्तमुपशिक्षितुम् ॥ ३० ॥  
स च तं विजने दृष्ट्वा पांसुभिः कर्दमेन च ।  
श्लेष्मणा चैव राजानं घ्रीवैश्च समाकिरत् ॥ ३१ ॥  
स तथा बाध्यमानो वै संवर्तेन महीपतिः ।  
अन्वगादेव तमृषिं प्राञ्जलिः सम्प्रसादयन् ॥ ३२ ॥  
ततो निवर्त्य संवर्तः परिश्रान्त उपाविशत् ।  
शीतलच्छायमासाद्य न्यग्रोधं बहुशाखिनम् ॥ ३३ ॥

एतदाचक्ष्व मे तत्त्वमिच्छसे चेन्मम प्रियम् ॥ १ ॥  
सत्यं ते ब्रुवतः सर्वे सम्पत्स्यन्ते मनोरथाः ।

मिथ्या च ब्रुवतो मूर्धा शतधा ते स्फुटिष्यति ॥ २ ॥

मरुत् उवाच

नारदेन भवान् मह्यमाख्यातो ह्यटता पथि ।  
गुरुपुत्रो ममेति त्वं ततो मे प्रीतिरुत्तमा ॥ ३ ॥

संवर्त उवाच

सत्यमेतद् भवानाह स मां जानाति सत्रिणम् ।  
कथयस्व तदेतन्मे क नु सम्प्रति नारदः ॥ ४ ॥

मरुत् उवाच

भवन्तं कथयित्वा तु मम देवर्षिसत्तमः ।  
ततो मामभ्यनुज्ञाय प्रविष्टो हव्यवाहनम् ॥ ५ ॥

व्यास उवाच

श्रुत्वा तु पार्थिवस्यैतद् संवर्तः प्रमुदं गतः ।  
एतावदहमप्येवं शक्नुयामिति सोऽब्रवीत् ॥ ६ ॥

ततो मरुत्तमुन्मत्तो वाचा निर्भर्त्सयन्निव ।  
रुक्षया ब्राह्मणो राजन् पुनः पुनरथाब्रवीत् ॥ ७ ॥

वातप्रधानेन मया स्वचित्तवशवर्तिना ।  
एवं विकृतरूपेण कथं याजितुमिच्छसि ॥ ८ ॥

आता मम समर्थश्च वासवेन च संगतः ।  
वर्तते याजने चैव तेन कर्माणि कारय ॥ ९ ॥

गार्हस्थ्यं चैव याज्याश्च सर्वा गृह्याश्च देवताः ।  
पूर्वजेन ममाक्षितं शरीरं वर्जितं त्विदम् ॥ १० ॥

नाहं तेनाननुज्ञातस्त्वामाविक्षितं कर्हिचित् ।  
याजयेयं कथंचिद् वै स हि पूज्यतमो मम ॥ ११ ॥

स त्वं बृहस्पतिं गच्छ तमनुज्ञाप्य चाव्रज ।  
ततोऽहं याजयिष्ये त्वां यदि यष्टुमिहेच्छसि ॥ १२ ॥

मरुत् उवाच

बृहस्पतिं गतः पूर्वमहं संवर्तं तच्छृणु ।  
न मां कामयते याज्यमसौ वासवकाम्यया ॥ १३ ॥

अमरं याज्यमासाद्य याजयिष्ये न मानुषम् ।  
शक्रेण प्रतिषिद्धोऽहं मरुत्तं मा स्त याजयेः ॥ १४ ॥

इति श्रीमहाभारते आश्वमेधिके पर्वणि अश्वमेधपर्वणि संवर्तमरुत्तये सप्तमोऽध्यायः ॥ ७ ॥

स्पर्धते हि मया विप्र सदा हि स तु पार्थिवः ।

एवमस्त्विति चाप्युक्तो भ्रात्रा ते बलसूदनः ॥ १५ ॥

स मामधिगतं प्रेम्णा याज्यत्वेन ब्रूयति ।

देवराजं समाभित्य तद् विद्धि मुनिपुङ्गव ॥ १६ ॥

सोऽहमिच्छामि भवता सर्वस्वेनापि याजितुम् ।

कामये समतिक्रान्तुं वासवं त्वत्कृतैर्गुणैः ॥ १७ ॥

न हि मे वर्तते बुद्धिर्गन्तुं ब्रह्मन् बृहस्पतिम् ।

प्रत्याख्यातो हि तेनास्मि तथानपकृते सति ॥ १८ ॥

संवर्त उवाच

चिकीर्षसि यथाकामं सर्वमेतत् त्वयि ध्रुवम् ।

यदि सर्वानभिप्रायान् कर्तासि मम पार्थिव ॥ १९ ॥

याज्यमानं मया हि त्वां बृहस्पतिपुरन्दरौ ।

द्विषेतां समभिक्रुद्धावेतदेकं समर्थयेः ॥ २० ॥

स्थैर्यमत्र कथं मे स्यात् सत्त्वं निःसंशयं कुरु ।

कुपितस्त्वां न हीदानीं भस्म कुर्यां सन्नाध्ववम् ॥ २१ ॥

मरुत् उवाच

यावत् तपेत् सहस्रांशुस्तिष्ठेरंश्चापि पर्वताः ।

तावल्लोकाश्च लभेयं त्यजेयं सङ्गतं यदि ॥ २२ ॥

मा चापि शुभबुद्धित्वं लभेयमिह कर्हिचित् ।

विषयैः सङ्गतं चास्तु त्यजेयं सङ्गतं यदि ॥ २३ ॥

संवर्त उवाच

आविक्षितं शुभा बुद्धिर्वर्ततां तव कर्मसु ।

याजनं हि ममाप्येव वर्तते हृदि पार्थिव ॥ २४ ॥

अभिधास्ये च ते राजन्नक्षयं द्रव्यमुत्तमम् ।

येन देवान् सगन्धर्वांश्चक्रं चाभिभविष्यसि ॥ २५ ॥

न तु मे वर्तते बुद्धिर्धने याज्येषु वा पुनः ।

विप्रियं तु करिष्यामि भ्रातुश्चेन्द्रस्य चोभयोः ॥ २६ ॥

गमयिष्यामि शक्रेण समतामपि ते ध्रुवम् ।

प्रियं च ते करिष्यामि सत्यमेतद् ब्रवीमि ते ॥ २७ ॥

## अष्टमोऽध्यायः

संवर्तेन मरुत्ताय सुवर्णोपलब्धये महादेवस्य नाममयं स्तवनं कर्तुमुपदेशः, ततो मरुत्तस्य

धनप्राप्तिः । तदीयसंपत्तिमवेक्ष्य बृहस्पतेश्चिन्ता

संवर्त उवाच

गिरेर्हिमवतः पृष्ठे मुञ्जवान् नाम पर्वतः ।

तप्यते यत्र भगवांस्तपो नित्यमुमापतिः ॥ १ ॥

वनस्पतीनां मूलेषु शृङ्गेषु विषमेषु च ।

गुहासु शैलराजस्य यथाकामं यथासुखम् ॥ २ ॥

उमासहायो भगवान् यत्र नित्यं महेश्वरः ।

भास्ते शूली महातेजा नानाभूतगणावृतः ॥ ३ ॥

तत्र रुद्राश्च साध्याश्च विश्वेऽथ वसवस्तथा ।

यमश्च वरुणश्चैव कुबेरश्च सहानुगः ॥ ४ ॥

भूतानि च पिशाचाश्च नासत्यावपि चाश्विनौ ।

गन्धर्वाप्सरसश्चैव यक्षा देवर्षयस्तथा ॥ ५ ॥

आदित्या मरुतश्चैव यातुधानाश्च सर्वशः ।

उपासन्ते महात्मानं बहुरूपमुमापतिम् ॥ ६ ॥

रमतो भगवांस्तत्र कुबेरानुचरैः सह ।

विकृतैर्विकृताकारैः क्रीडद्भिः पृथिवीपते ॥ ७ ॥

धिया ज्वलन् दृश्यते वै बालादित्यसमद्युतिः ।  
 न रूपं शक्यते तस्य संस्थानं वा कदाचन ॥ ८ ॥  
 निर्देष्टुं प्राणिभिः कैश्चित् प्राकृतैर्मांसलोचनैः ।  
 नोष्णं न शिशिरं तत्र न वायुर्न च भास्करः ॥ ९ ॥  
 न जरा क्षुत्पिपासे वा न मृत्युर्न भयं नृप ।  
 तस्य शैलस्य पादवेषु सर्वेषु जयतां वर ॥ १० ॥  
 धातवो जातरूपस्य रश्मयः सवितुर्यथा ।  
 रक्ष्यन्ते ते कुबेरस्य सहायैरुद्यतायुधैः ॥ ११ ॥  
 चिकीर्षद्भिः प्रियं राजन् कुबेरस्य महात्मनः ।  
 ( तत्र गत्वा त्वमन्वास्य महायोगेश्वरं शिवम् ।  
 कुरु प्रणामं राजर्षे भक्त्या परमया युतः ॥ )  
 तस्मै भगवते कृत्वा नमः शर्वाय वेधसे ॥ १२ ॥  
 ( पभिस्तं नामभिर्देवं सर्वविद्याधरं स्तुहि )  
 रुद्राय शितिकण्ठाय पुरुषाय सुवर्चसे ।  
 कपर्दिने करालाय हर्यक्षणे वरदाय च ॥ १३ ॥  
 श्र्यक्षणे पूष्णे दन्तभिदे वामनाय शिवाय च ।  
 याम्यायाव्यकरूपाय सद्वृत्ते शङ्कराय च ॥ १४ ॥  
 क्षेम्याय हरिकेशाय स्थाणवे पुरुषाय च ।  
 हरिनेत्राय मुण्डाय क्रुद्धायोत्तरणाय च ॥ १५ ॥  
 भास्कराय सुतीर्थाय देवदेवाय रंहसे ।  
 उष्णीषिणे सुवक्त्राय सहस्राक्षाय मीढुषे ॥ १६ ॥  
 निरिषाय प्रशान्ताय यतये चरवाससे ।  
 बिल्वदण्डाय सिद्धाय सर्वदण्डधराय च ॥ १७ ॥  
 मृगव्याधाय महते धन्विनेऽथ भवाय च ।  
 वराय सोमवक्त्राय सिद्धमन्त्राय चक्षुषे ॥ १८ ॥  
 हिरण्यबाहवे राजन्नुग्राय पतये विशाम् ।  
 लेलिहानाय गोष्ठाय सिद्धमन्त्राय वृष्णये ॥ १९ ॥  
 पशूनां पतये चैव भूतानां पतये नमः ।  
 वृषाय मातृभकाय सेनान्ये मध्यमाय च ॥ २० ॥  
 क्षुवहस्ताय पतये धन्विने भार्गवाय च ।  
 अजाय कृष्णनेत्राय विरूपाक्षाय चैव ह ॥ २१ ॥  
 तीक्ष्णदंष्ट्राय तीक्ष्णाय वैश्वानरमुखाय च ।  
 महाद्युतयेऽनङ्गाय सर्वाय पतये विशाम् ॥ २२ ॥  
 विलोहिताय दीप्ताय दीप्ताक्षाय महौजसे ।  
 वसुरेतःसुवपुषे पृथवे कृत्तिवाससे ॥ २३ ॥  
 कपालमालिने चैव सुवर्णमुकुटाय च ।  
 महादेवाय कृष्णाय त्र्यम्बकायानघाय च ॥ २४ ॥  
 क्रोधनायानृशंसाय मृदवे बाहुशालिने ।  
 दण्डिने तप्तपसे तथैवाक्रूर्कर्मणे ॥ २५ ॥  
 सहस्रशिरसे चैव सहस्रचरणाय च ।  
 नमः स्वधास्वरूपाय बहुरूपाय दंष्ट्रिणे ॥ २६ ॥

पिनाकिनं महादेवं महायोगिनमव्ययम् ।  
 त्रिशूलहस्तं वरदं त्र्यम्बकं भुवनेश्वरम् ॥ २७ ॥  
 त्रिपुरघ्नं त्रिनयनं त्रिलोकेशं महौजसम् ।  
 प्रभवं सर्वभूतानां धारणं धरणीधरम् ॥ २८ ॥  
 ईशानं शङ्करं सर्वं शिवं विश्वेश्वरं भवम् ।  
 उमापतिं पशुपतिं विश्वरूपं महेश्वरम् ॥ २९ ॥  
 विरूपाक्षं दशभुजं दिव्यगोवृषभध्वजम् ।  
 उग्रं स्थाणुं शिवं रौद्रं शर्वं गौरीशमीश्वरम् ॥ ३० ॥  
 शितिकण्ठमजं शुक्रं पृथुं पृथुहरं वरम् ।  
 विश्वरूपं विरूपाक्षं बहुरूपमुमापतिम् ॥ ३१ ॥  
 प्रणम्य शिरसा देवमनङ्गाङ्गहरं हरम् ।  
 शरण्यं शरणं याहि महादेवं चतुर्मुखम् ॥ ३२ ॥  
 ( विरोचमानं वपुषा दिव्याभरणभूषितम् ।  
 अनाद्यन्तमजं शम्भुं सर्वव्यापिनमीश्वरम् ॥  
 निस्त्रैगुण्यं निरुद्वेगं निर्मलं निधिमोजसाम् ।  
 प्रणम्य प्राञ्जलिः शर्वं प्रयामि शरणं हरम् ॥  
 सम्मान्यं निश्चलं नित्यमकारणमलेपनम् ।  
 अध्यात्मवेदमासाद्य प्रयामि शरणं मुहुः ॥  
 यस्य नित्यं विदुः स्थानं मोक्षमध्यात्मचिन्तकाः ।  
 योगिनस्तत्त्वमार्गस्थाः कैवल्यं पदमक्षरम् ॥  
 यं विदुः सङ्गनिर्मुक्ताः सामान्यं समदर्शिनः ।  
 तं प्रपद्ये जगद्योनिमयोनिं निर्गुणात्मकम् ॥  
 असृजद् यस्तु भूरादीन् सप्तलोकान् सनातनान् ।  
 स्थितः सत्योपरि स्थाणुं तं प्रपद्ये सनातनम् ॥  
 भक्तानां सुलभं तं हि दुर्लभं दूरपातिनाम् ।  
 अदूरस्थममुं देवं प्रकृतेः परतः स्थितम् ॥  
 नमामि सर्वलोकस्थं व्रजामि शरणं शिवम् ।  
 एवं कृत्वा नमस्तस्मै महादेवाय रंहसे ।  
 महात्मने क्षितिपते तत्सुवर्णमवाप्स्यसि ॥ ३३ ॥  
 ( लभन्ते गाणपत्यं च तदेकाग्रा हि मानवाः ।  
 किं पुनः स्वर्णभाण्डानि तस्मात्त्वं गच्छ माचिरम् ॥  
 महत्तरं हि ते लाभं हस्त्यश्वोष्ठादिभिः सह ।  
 सुवर्णमाहरिष्यन्तस्तत्र गच्छन्तु ते नराः ।  
 इत्युक्तः स वचस्तेन चक्रे कारन्धमात्मजः ॥ ३४ ॥  
 ( गङ्गाधरं नमस्कृत्य लब्धवान् धनमुत्तमम् ।  
 कुबेर इव तत् प्राप्य महादेवप्रसादतः ॥  
 शालाश्च सर्वसम्भारास्ततः संवर्तशासनात् ।  
 ततोऽतिमानुषं सर्वं चक्रे यज्ञस्य संविधिम् ।  
 सौवर्णानि च भाण्डानि संचक्रुस्तत्र शिल्पिनः ॥ ३५ ॥  
 बृहस्पतिस्तु तां श्रुत्वा मरुत्तस्य महीपतेः ।  
 समृद्धिमतिदेवेभ्यः संतापमकरोद् भृशम् ॥ ३६ ॥



स तप्यमानो वैवर्ण्यं कृशत्वं चागमत् परम् । तं श्रुत्वा भृशसंतप्तं देवराजो बृहस्पतिम् ।  
भविष्यति हि मे शत्रुः संवर्तो वसुमानिति ॥ ३७ ॥ अधिगम्यामरवृतः प्रोवाचेद् वचस्तदा ॥ ३८ ॥  
इति श्रीमहाभारते आश्वमेधिकपर्वणि अश्वमेधपर्वणि संवर्तमरुतीये अष्टमोऽध्यायः ॥ ८ ॥

### नवमोऽध्यायः

बृहस्पतिना देवेन्द्रं प्रति स्वकीयचिन्तायाः प्रकटनमिन्द्राज्ञयाग्निदेवस्य मरुत्तपाशे तत्संदेशमादाय  
गमनं संवर्तभयात्पुनरावृत्तेन तेनेन्द्रं प्रति ब्रह्मबलोत्कर्षस्य प्रतिपादनं च

इन्द्र उवाच

कश्चित्सुखं स्वपिषि त्वं बृहस्पते  
कश्चिन्मनोक्षाः परिचारकास्ते ।  
कश्चिद्देवानां सुखकामोऽसि विप्र  
कश्चिद्देवास्त्वां परिपालयन्ति ॥ १ ॥

बृहस्पतिरुवाच

सुखं शये शयने देवराज  
तथा मनोक्षाः परिचारका मे ।  
तथा देवानां सुखकामोऽसि नित्यं  
देवाश्च मां सुभृशं पालयन्ति ॥ २ ॥

इन्द्र उवाच

कुतो दुःखं मानसं देहजं वा  
पाण्डुर्विवर्णश्च कुतस्त्वमद्य ।  
आचक्ष्व मे ब्राह्मण यावदेतान्  
निहन्मि सर्वोस्तव दुःखकर्तृन् ॥ ३ ॥

बृहस्पतिरुवाच

मरुत्तमाहुर्मघवन् यक्ष्यमाणं  
महायज्ञेनोत्तमदक्षिणेन ।  
संवर्तो याजयतीति मे श्रुतं  
तदिच्छामि न स तं याजयेत् ॥ ४ ॥

इन्द्र उवाच

सर्वान् कामाननुयातोऽसि विप्र  
यस्त्वं देवानां मन्त्रवित्सुपुरोधाः ।  
उभौ च ते जरामृत्यू व्यतीतौ  
किं संवर्तस्तव कर्ताद्य विप्र ॥ ५ ॥

बृहस्पतिरुवाच

देवैः सह त्वमसुरान् प्रणुद्य  
जिघांससे चाप्युत सानुबन्धान् ।  
यं यं समृद्धं पश्यसि तत्र तत्र  
दुःखं सपत्नेषु समृद्धिभावः ॥ ६ ॥

अतोऽस्मि देवेन्द्र विवर्णरूपः  
सपत्नो मे वर्धते तन्निशम्य ।

सर्वोपायैर्मघवन् संनियच्छ  
संवर्तं वा पार्थिवं वा मरुत्तम् ॥ ७ ॥

इन्द्र उवाच

एहि गच्छ प्रहितो जातवेदो  
बृहस्पतिं परिदातुं मरुत्ते ।  
अयं वै त्वां याजयिता बृहस्पति-  
स्तथामरं चैव करिष्यतीति ॥ ८ ॥

अग्निरुवाच

अहं गच्छामि मघवन् दूतोऽद्य  
बृहस्पतिं परिदातुं मरुत्ते ।  
वाचं सत्यां पुरुहूतस्य कर्तुं  
बृहस्पतेश्चापचितिं चिकीर्षुः ॥ ९ ॥

व्यास उवाच

ततः प्रायाद् धूमकेतुर्महात्मा  
वनस्पतीन् वीरुधश्चापमृद्मन् ।  
कामाद्विमान्ते परिवर्तमानः  
काष्ठातिगो मातरिद्वेव नर्दन् ॥ १० ॥

मरुत्त उवाच

आश्चर्यमद्य पश्यामि रूपिणं वक्त्रिमागतम् ।  
आसनं सलिलं पाद्यं गां चोपानय वै मुने ॥ ११ ॥

अग्निरुवाच

आसनं सलिलं पाद्यं प्रतिनन्दामि तेऽनघ ।  
इन्द्रेण तु समादिष्टं विद्धि मां दूतमागतम् ॥ १२ ॥

मरुत्त उवाच

कश्चिच्छ्रीमान् देवराजः सुखी च  
कश्चिश्चास्मान् प्रीयते धूमकेतो ।  
कश्चिद्देवा अस्य वशे यथावत्  
प्रब्रूहि त्वं मम कात्स्न्येन देव ॥ १३ ॥

अग्निरुवाच

शक्रो भृशं सुसुखी पार्थिवेन्द्र  
प्रीतिं चेच्छत्यजरां वै त्वया सः ।  
देवाश्च सर्वे वशगास्तस्य राजन्  
संदेशं त्वं शृणु मे देवराज्ञः ॥ १४ ॥

यदर्थं मां प्राहिणोत् त्वत्सकाशं  
बृहस्पतिं परिदातुं मरुत्ते ।

अयं गुरुर्याजयतां नृप त्वां  
मर्त्यं सन्तममरं त्वां करोतु ॥ १५ ॥

मरुत् उवाच

संवर्तोऽयं याजयिता द्विजो मां  
बृहस्पतेरञ्जलिरेष तस्य ।  
न चैवासौ याजयित्वा महेन्द्रं  
मर्त्यं सन्तं याजयन्नद्य शोभेत् ॥ १६ ॥

अग्निरुवाच

ये वै लोका देवलोके महान्तः  
सम्प्राप्यसे तान् देवराजप्रसादात् ।  
त्वां चेदसौ याजयेद् वै बृहस्पति-  
नूनं स्वर्गं त्वं जयेः कीर्तियुक्तः ॥ १७ ॥  
तथा लोका मानुषा ये च दिव्याः  
प्रजापतेश्चापि ये वै महान्तः ।  
ते ते जिता देवराज्यं च कृत्स्नं  
बृहस्पतिर्याजयेच्चैन्नेरेन्द्र ॥ १८ ॥

संवर्त उवाच

मा स्मैव त्वं पुनरागाः कथंचिद्  
बृहस्पतिं परिदातुं मरुत्ते ।  
मा त्वां धक्ष्ये चक्षुषा दारुणेन  
संकुद्धोऽहं पावकं त्वं निबोध ॥ १९ ॥

व्यास उवाच

ततो देवानगमद् धूमकेतु-  
र्दाहाद् भीतो व्यथितोऽश्वत्थपर्णधत् ।  
तं वै दृष्ट्वा प्राह शक्रो महात्मा  
बृहस्पतेः संनिधौ हव्यवाहम् ॥ २० ॥  
यस्त्वं गतः प्रहितो जातवेदो  
बृहस्पतिं परिदातुं मरुत्ते ।  
तत् किं प्राह स नृपो यक्ष्यमाणः  
कश्चिद् वचः प्रतिगृह्णाति तच्च ॥ २१ ॥

अग्निरुवाच

न ते वाचं रोचयते मरुत्तो  
बृहस्पतेरञ्जलिं प्राहिणोत् सः ।  
संवर्तो मां याजयितेत्युवाच  
पुनः पुनः स मया याच्यमानः ॥ २२ ॥  
उवाचेद् मानुषा ये च दिव्याः  
प्रजापतेर्ये च लोका महान्तः ।  
तांश्चेल्लभेयं संविद् तेन कृत्वा  
तथापि नेच्छेयमिति प्रतीतः ॥ २३ ॥

इन्द्र उवाच

पुनर्गत्वा पार्थिवं त्वं समेत्य  
वाक्यं मदीयं प्रापय स्वार्थयुक्तम् ।  
पुनर्यद् युक्तो न करिष्यते वच-  
स्त्वत्तो वज्रं सम्प्रहर्तास्मि तस्मै ॥ २४ ॥

अग्निरुवाच

गन्धर्वराड् यात्वयं तत्र दूतो  
बिभेम्यहं वासुव तत्र गन्तुम् ।  
संरब्धो मामब्रवीत् तीक्ष्णरोषः  
संवर्तो वाक्यं चरितब्रह्मचर्यः ॥ २५ ॥  
यथागच्छेः पुनरेवं कथंचिद्  
बृहस्पतिं परिदातुं मरुत्ते ।  
दद्वेयं त्वां चक्षुषा दारुणेन  
संकुद्ध इत्येतद्वैहि शक्र ॥ २६ ॥

शक्र उवाच

त्वमेवान्यान् दहसे जातवेदो  
न हि त्वदन्यो विद्यते भस्मकर्ता ।  
त्वत्संस्पर्शात् सर्वलोको विभेति  
अभक्ष्येयं वदसे हव्यवाह ॥ २७ ॥

अग्निरुवाच

दिवं देवेन्द्र पृथिवीं च सर्वां  
संवेष्टयेस्त्वं स्ववलेनैव शक्र ।  
पवंविधस्येह सतस्तवासौ  
कथं वृत्रस्त्रिदिवं प्राग् जहार ॥ २८ ॥

इन्द्र उवाच

न गण्डिकाकारयोगं करेऽणुं  
न चारिसोमं प्रपिबामि वहे ।  
न क्षीणशक्तौ प्रहरामि वज्रं  
को मेऽसुखाय प्रहरेत मर्त्यः ॥ २९ ॥  
प्रवाजयेयं कालकेयान् पृथिव्या-  
मपाकर्षन् दानवानन्तरिक्षात् ।  
दिवः प्रह्लादमवसानमानयं  
को मेऽसुखाय प्रहरेत मानवः ॥ ३० ॥

अग्निरुवाच

यत्र शर्याति च्यवनो याजयिष्यन्  
सहाश्विभ्यां सोममगृह्णादेकः ।  
तं त्वं क्रुद्धः प्रत्यषेधीः पुरस्ता-  
च्छर्यातियज्ञं स्मर तं महेन्द्र ॥ ३१ ॥  
वज्रं गृहीत्वा च पुरन्दरं त्वं  
सम्प्राहार्पांश्च्यवनस्यातिघोरम् ।  
स ते विप्रः सह वज्रेण बाहु-  
मपागृह्णात् तपसा जातमन्युः ॥ ३२ ॥  
ततो रोषात् सर्वतो घोररूपं  
सपत्नं ते जनयामास भूयः ।  
मदं नामासुरं विश्वरूपं  
यं त्वं दृष्ट्वा चक्षुषी संन्यमीलः ॥ ३३ ॥

इनुरेका जगतीस्था तथैका  
 दिवं गता महतो दानवस्य ।  
 सहस्रं दन्तानां शतयोजनानां  
 सुतीक्ष्णानां घोररूपं बभूव ॥ ३४ ॥  
 वृत्ताः स्थूला रजतस्तम्भवर्णा  
 दंष्ट्राश्चतस्रो द्वे शते योजनानाम् ।  
 स त्वां दन्तान् विदशन्नभ्यधाव-  
 जिघांसया शूलमुद्यम्य घोरम् ॥ ३५ ॥

इति श्रीमहाभारते आश्वमेधिके पर्वणि अश्वमेधपर्वणि संवर्तमरुत्तये नवमोऽध्यायः ॥ ९ ॥

### दशमोऽध्यायः

इन्द्रेण गन्धर्वराजं प्रेष्य तद्द्वारा मरुत्ताय भयदर्शनं संवर्तेन मन्त्रबलाद् देवानाहूय च मरुत्तयज्ञस्य पूरणम्

इन्द्र उवाच

एवमेतद् ब्रह्मबलं गरीयो  
 न ब्राह्मणात् किञ्चिदन्यद् गरीयः ।  
 आविक्षितस्य तु बलं न मृष्ये  
 वज्रमस्मै प्रहरिष्यामि घोरम् ॥ १ ॥  
 धृतराष्ट्रं प्रहितो गच्छ मरुत्तं  
 संवर्तेन संगतं तं वदस्व ।  
 बृहस्पतिं त्वमुपशिक्षस्व राजन्  
 वज्रं वा ते प्रहरिष्यामि घोरम् ॥ २ ॥

व्यास उवाच

ततो गत्वा धृतराष्ट्रो नरेन्द्रं  
 प्रोवाचेदं वचनं वासवस्य ॥ ३ ॥  
 गन्धर्वं मां धृतराष्ट्रं निबोध  
 त्वामागतं वक्तुकामं नरेन्द्र ।  
 पेन्द्रं वाक्यं शृणु मे राजसिंह  
 यत् प्राह लोकाधिपतिर्माहात्मा ॥ ४ ॥  
 बृहस्पतिं याजकं त्वं वृणीष्व  
 वज्रं वा ते प्रहरिष्यामि घोरम् ।  
 वचश्चेदेतन्न करिष्यसे मे  
 प्राद्वैतदेतावद्विन्त्यकर्मा ॥ ५ ॥

मरुत्त उवाच

त्वं चैवैतद् वेत्थ पुरंदरश्च  
 विश्वेदेवा वसवश्चाश्विनौ च ।  
 मित्रद्रोहे निष्कृतिर्नास्ति लोके  
 महत् पापं ब्रह्महत्यासमं तत् ॥ ६ ॥  
 बृहस्पतिर्याजयतां महेन्द्रं  
 देवश्रेष्ठं वज्रधृतां वरिष्ठम् ।  
 संवर्तो मां याजयिताद्य राजन्  
 न ते वाक्यं तस्य वा रोचयामि ॥ ७ ॥

अपश्यस्त्वं तं तदा घोररूपं  
 सर्वे वै त्वां ददृशुर्दर्शनीयम् ।  
 यस्माद् भीतः प्राञ्जलिस्त्वं महर्षि-  
 मागच्छेथाः शरणं दानवघ्न ॥ ३६ ॥  
 क्षात्राद् बलाद् ब्रह्मबलं गरीयो  
 न ब्रह्मतः किञ्चिदन्यद् गरीयः ।  
 सोऽहं जानन् ब्रह्मतेजो यथाव-  
 न्न संवर्तं जेतुमिच्छामि शक्नो ॥ ३७ ॥

गन्धर्व उवाच

घोरो नादः श्रूयतां वासवस्य  
 नभस्तले गर्जतो राजसिंह ।  
 व्यक्तं वज्रं मोक्ष्यते ते महेन्द्रः  
 क्षेमं राजंश्चिन्त्यतामेष कालः ॥ ८ ॥

व्यास उवाच

इत्येवमुक्तो धृतराष्ट्रेण राजन्  
 श्रुत्वा नादं नदतो वासवस्य ।  
 तपोनित्यं धर्मविदां वरिष्ठं  
 संवर्तं तं क्षापयामास कार्यम् ॥ ९ ॥

मरुत्त उवाच

इममात्मानं प्लुवमानमारा-  
 दध्वा दूरं तेन न दृश्यतेऽद्य ।  
 प्रपद्येऽहं शर्म विप्रेन्द्र त्वत्तः  
 प्रयच्छ तस्मादभयं विप्रमुख्य ॥ १० ॥  
 अयमायाति वै वज्री दिशो विद्योतयन् दश ।  
 अमानुषेण घोरेण सदस्यास्त्रासिता हि नः ॥ ११ ॥

संवर्त उवाच

भयं शक्राद् व्येतु ते राजसिंह  
 प्रणोत्स्येऽहं भयमेतत् सुघोरम् ।  
 संस्तम्भिन्या विद्यया क्षिप्रमेव  
 मामैस्त्वमस्याभिभवात् प्रतीतः ॥ १२ ॥  
 अहं संस्तम्भयिष्यामि मा भैस्त्वं शक्तो नृप ।  
 सर्वेषामेव देवानां क्षयितान्यायुधानि मे ॥ १३ ॥  
 दिशो वज्रं व्रजतां वायुरेतु  
 वर्षं भूत्वा वर्षतां काननेषु ।  
 आपः प्लुवन्त्वन्तरिक्षे वृथा च  
 सौदामनी दृश्यते मापि भैस्त्वम् ॥ १४ ॥

वह्निर्देवत्वात् वा सर्वतस्ते  
कामान् सर्वान् वर्षतु वासवो वा ।  
वज्रं तथा स्थापयतां वधाय  
महाघोरं प्लवमानं जलौघैः ॥ १५ ॥

मरुत उवाच

घोरः शब्दः श्रूयते वै महास्वनो  
वज्रस्यैष सहितो मारुतेन ।  
आत्मा हि मे प्रव्यथते मुहुर्मुहु-  
र्न मे स्वास्थ्यं जायते चाद्य विप्र ॥ १६ ॥

संवर्त उवाच

वज्रादुग्राद् व्येतु भयं तवाद्य  
वातो भूत्वा हन्मि नरेन्द्र वज्रम् ।  
भयं त्यक्त्वा वरमन्यं वृणीष्व  
कं ते कामं मनसा साधयामि ॥ १७ ॥

मरुत उवाच

इन्द्रः साक्षात् सहसाभ्येतु विप्र  
हविर्यज्ञे प्रतिगृह्णातु चैव ।  
स्वं स्वंधिण्यं चैव जुषन्तु देवा  
हुतं सोमं प्रतिगृह्णन्तु चैव ॥ १८ ॥

संवर्त उवाच

अयमिन्द्रो हरिभिरायाति राजन्  
देवैः सर्वैस्त्वरितैः स्तूयमानः ।  
मन्त्राहूतो यज्ञमिमं मयाद्य  
पश्यस्वैनं मन्त्रविस्त्रस्तकायम् ॥ १९ ॥  
ततो देवैः सहितो देवराजो  
रथे युङ्क्त्वा तान् हरीन् वाजिमुख्यान् ।  
आयाद् यज्ञमथ राज्ञः पिपासु-  
राविक्षितस्याप्रमेयस्य सोमम् ॥ २० ॥  
तमायान्तं सहितं देवसंघैः  
प्रत्युद्ययौ सपुरोधा मरुतः ।  
चक्रे पूजां देवराजाय चाग्र्यां  
यथाशास्त्रं विधिवत् प्रीयमाणः ॥ २१ ॥

संवर्त उवाच

स्वागतं ते पुरुहूतेह विद्वन्  
यज्ञोऽप्ययं संनिहिते त्वयीन्द्र ।  
शोशुभ्यते बलवृत्रघ्न भूयः  
पिबस्व सोमं सुतमुद्यतं मया ॥ २२ ॥

मरुत उवाच

शिवेन मां पश्य नमश्च तेऽस्तु  
प्राप्तो यज्ञः सफलं जीवितं मे ।  
अयं यज्ञं कुरुते मे सुरेन्द्र  
बृहस्पतेरवरजो विप्रमुख्यः ॥ २३ ॥

इन्द्र उवाच

जानामि ते गुरुमेनं तपोधनं  
बृहस्पतेरनुजं तिग्मतेजसम् ।  
यस्याह्वानादागतोऽहं नरेन्द्र  
प्रीतिर्मेऽद्य त्वयि मन्युः प्रणष्टः ॥ २४ ॥

संवर्त उवाच

यदि प्रीतस्त्वमसि वै देवराज  
तस्मात्स्वयं शाधि यज्ञे विधानम् ।  
स्वयं सर्वान् कुरु भागान् सुरेन्द्र  
जानात्वयं सर्वलोकश्च देव ॥ २५ ॥

व्यास उवाच

एवमुक्तस्त्वाङ्गिरसेन शक्रः  
समादिदेश स्वयमेव देवान् ।  
सभाः क्रियन्तामावसथाश्च मुख्याः  
सहस्रशश्चित्रभूताः समृद्धाः ॥ २६ ॥  
कल्पाः स्थूणाः कुरुतारोहणानि  
गन्धर्वाणामप्सरसां च शीघ्रम् ।  
यत्र नृत्येरन्नाप्सरसः समस्ताः  
स्वर्गोपमः क्रियतां यज्ञवाटः ॥ २७ ॥  
इत्युक्तास्ते चक्रुराशु प्रतीता  
दिवौकसः शक्रवाक्याभरेन्द्र ।  
ततो वाक्यं ग्राह राजानमिन्द्रः  
प्रीतो राजन् पूज्यमानो मरुतम् ॥ २८ ॥  
एष त्वयाहमिह राजन् समेत्य  
ये चाप्यन्ये तव पूर्वं नरेन्द्र ।  
सर्वाश्चान्या देवताः प्रीयमाणा  
हविस्तुभ्यं प्रतिगृह्णन्तु राजन् ॥ २९ ॥  
आग्नेयं वै लोहितमालभन्तां  
वैश्वदेवं बहुरूपं हि राजन् ।  
नीलं चोक्षाणं मेध्यमप्यालभन्तां  
चलच्छिन्नं सम्प्रदिष्टं द्विजाग्र्याः ॥ ३० ॥  
ततो यज्ञो बबुधे तस्य राजन्  
यत्र देवाः स्वयमभ्रानि जहुः ।  
यस्मिंश्शक्रो ब्राह्मणैः पूज्यमानः  
सदस्योऽभूद्धरिमान् देवराजः ॥ ३१ ॥  
ततः संवर्तश्चैत्यगतो महात्मा  
यथा वह्निः प्रज्वलितो द्वितीयः ।  
हवींष्युच्चैराह्वयन् देवसंघान्  
जुहावाग्नौ मन्त्रवत् सुप्रतीतः ॥ ३२ ॥  
ततः पीत्वा बलभित् सोममग्र्यं  
ये चाप्यन्ये सोमपा देवसंघाः ।  
सर्वेऽनुज्ञाताः प्रययुः पार्थिवेन  
यथाजोषं तर्पिताः प्रीतिमन्तः ॥ ३३ ॥

ततो राजा जातरूपस्य राशीन्  
पदे पदे कारयामास दृष्टः ।  
द्विजातिभ्यो विसृजन् भूरि वित्तं  
रराज वित्तेश इवारिहन्ता ॥ ३४ ॥  
ततो वित्तं विविधं संनिधाय  
यथोत्साहं कारयित्वा च कोषम् ।  
अनुज्ञातो गुरुणा संनिवृत्य  
शशास गामखिलां सागरान्ताम् ॥ ३५ ॥

इति श्रीमहाभारते आश्वमेधिके पर्वणि अश्वमेधपर्वणि संवर्तमरुतीये दशमोऽध्यायः ॥ १० ॥

एवंगुणः सम्बभूवेह राजा  
यस्य क्रतौ तत् सुवर्णं प्रभूतम् ।  
तत् त्वं समादाय नरेन्द्र वित्तं  
यजस्व देवांस्तर्पयानो निवापैः ॥ ३६ ॥  
वैशम्पायन उवाच  
ततो राजा पाण्डवो दृष्टरूपः  
श्रुत्वा वाक्यं सत्यवत्याः सुतस्य ।  
मनश्चक्रे तेन वित्तेन यष्टुं  
ततोऽमात्यैर्मन्त्रयामास भूयः ॥ ३७ ॥

## एकादशोऽध्यायः

श्रीकृष्णेन युधिष्ठिरं प्रति देवेन्द्रकर्तृकदेहस्थवृत्रासुरविनाशेतिवृत्तं श्रावयित्वा प्रबोधनम्

वैशम्पायन उवाच

इत्युक्ते नृपतौ तस्मिन् व्यासेनाद्भुतकर्मणा ।  
वासुदेवो महातेजास्ततो वचनमाददे ॥ १ ॥  
तं नृपं दीनमनसं निहतज्ञातिबान्धवम् ।  
उपप्लुतमिवादित्यं सधूममिव पावकम् ॥ २ ॥  
निर्विण्णमनसं पार्थ ज्ञात्वा वृष्णिकुलोद्बहः ।  
आश्वासयन् धर्मसुतं प्रवक्तुमुपचक्रमे ॥ ३ ॥

वासुदेव उवाच

सर्वं जिह्वां मृत्युपदमार्जवं ब्रह्मणः पदम् ।  
एतावान् ज्ञानविषयः किं प्रलापः करिष्यति ॥ ४ ॥  
नैव ते निष्ठितं कर्म नैव ते शत्रवो जिताः ।  
कथं शत्रुं शरीरस्थमात्मनो नावबुध्यसे ॥ ५ ॥  
अत्र ते वर्तयिष्यामि यथाधर्मं यथाश्रुतम् ।  
इन्द्रस्य सह वृत्रेण यथा युद्धमवर्तत ॥ ६ ॥  
वृत्रेण पृथिवी व्याप्ता पुरा किल नराधिप ।  
दृष्ट्वा स पृथिवीं व्याप्तां गन्धस्य विषये हृते ॥ ७ ॥  
धराहरणदुर्गन्धो विषयः समपद्यत ।  
शतक्रतुश्चक्रोपाथ गन्धस्य विषये हृते ॥ ८ ॥  
वृत्रस्य स ततः क्रुद्धो घोरं वज्रमवासृजत् ।  
स वध्यमानो वज्रेण सुभृशं भूरितेजसा ॥ ९ ॥  
विवेश सहसा तोयं जग्राह विषयं ततः ।

अप्सु वृत्रगृहीतासु रसे च विषये हृते ॥ १० ॥  
शतक्रतुरतिक्रुद्धस्तत्र वज्रमवासृजत् ।  
स वध्यमानो वज्रेण तस्मिन्नमिततेजसा ॥ ११ ॥  
विवेश सहसा ज्योतिर्जग्राह विषयं ततः ।  
व्याप्ते ज्योतिषि वृत्रेण रूपेऽथ विषये हृते ॥ १२ ॥  
शतक्रतुरतिक्रुद्धस्तत्र वज्रमवासृजत् ।  
स वध्यमानो वज्रेण तस्मिन्नमिततेजसा ॥ १३ ॥  
विवेश सहसा वायुं जग्राह विषयं ततः ।  
व्याप्ते वायौ तु वृत्रेण स्पर्शेऽथ विषये हृते ॥ १४ ॥  
शतक्रतुरतिक्रुद्धस्तत्र वज्रमवासृजत् ।  
स वध्यमानो वज्रेण तस्मिन्नमिततेजसा ॥ १५ ॥  
आकाशमभिदुद्राव जग्राह विषयं ततः ।  
आकाशे वृत्रभूतेऽथ शब्दे च विषये हृते ॥ १६ ॥  
शतक्रतुरभिक्रुद्धस्तत्र वज्रमवासृजत् ।  
स वध्यमानो वज्रेण तस्मिन्नमिततेजसा ॥ १७ ॥  
विवेश सहसा शकं जग्राह विषयं ततः ।  
तस्य वृत्रगृहीतस्य मोहः समभवन्महान् ॥ १८ ॥  
रथन्तरेण तं तात वसिष्ठः प्रत्यबोधयत् ।  
ततो वृत्रं शरीरस्थं जघान भरतर्षभ ।  
शतक्रतुरदृश्येन वज्रेणेतीह नः श्रुतम् ॥ १९ ॥  
इदं धर्म्यं रहस्यं वै शक्रेणोक्तं महर्षिषु ।  
ऋषिभिश्च मम प्रोक्तं तन्निबोध जनाधिप ॥ २० ॥

इति श्रीमहाभारते आश्वमेधिके पर्वणि अश्वमेधपर्वणि कृष्णधर्मसंवादे एकादशोऽध्यायः ॥ ११ ॥

## द्वादशोऽध्यायः

श्रीकृष्णस्य युधिष्ठिराय मनो जेतुमादेशः

वासुदेव उवाच

द्विविधो जायते व्याधिः शारीरो मानसस्तथा ।

परस्परं तयोर्जन्म निर्द्वन्द्वं नोपपद्यते ॥ १ ॥  
शरीरे जायते व्याधिः शारीरः स निगद्यते ।



मानसे जायते व्याधिर्मानसस्तु निगद्यते ॥ २ ॥  
 शीतोष्णे चैव वायुश्च गुणा राजन् शरीरजाः ।  
 तेषां गुणानां साम्यं चेत्तदाहुः स्वस्थलक्षणम् ॥ ३ ॥  
 उष्णेन बाध्यते शीतं शीतेनोष्णं च बाध्यते ।  
 सत्त्वं रजस्तमश्चेति त्रय मात्मगुणाः स्मृताः ॥ ४ ॥  
 तेषां गुणानां साम्यं चेत्तदाहुः स्वस्थलक्षणम् ।  
 तेषामन्यतमोत्सेके विधानमुपदिश्यते ॥ ५ ॥  
 हर्षेण बाध्यते शोको हर्षः शोकेन बाध्यते ।  
 कश्चिद् दुःखे वर्तमानः सुखस्य स्मर्तुमिच्छति ।  
 कश्चित् सुखे वर्तमानो दुःखस्य स्मर्तुमिच्छति ॥ ६ ॥  
 स त्वं न दुःखी दुःखस्य न सुखी सुसुखस्य च ।  
 स्मर्तुमिच्छसि कौन्तेय किमन्यद् दुःखविभ्रमात् ॥ ७ ॥  
 अथवा ते स्वभावोऽयं येन पार्थावकृष्यसे ।  
 हृष्टा सभागतां कृष्णामेकवस्त्रां रजस्वलाम् ।  
 मिषतां पाण्डवेयानां न तस्य स्मर्तुमिच्छसि ॥ ८ ॥

प्रवाजनं च नगरादजिनैश्च विवासनम् ।  
 महारण्यनिवासश्च न तस्य स्मर्तुमिच्छसि ॥ ९ ॥  
 जटासुरात् परिक्लेशश्चित्रसेनेन चाहवः ।  
 सैन्धवाश्च परिक्लेशो न तस्य स्मर्तुमिच्छसि ॥ १० ॥  
 पुनरज्ञातचर्यायां कीचकेन पदा वधः ।  
 याज्ञसेन्यास्तथा पार्थ न तस्य स्मर्तुमिच्छसि ॥ ११ ॥  
 यच्च ते द्रोणभीष्माभ्यां युद्धमासीदरिदम् ।  
 मनसैकेन योद्धव्यं तत् ते युद्धमुपस्थितम् ॥ १२ ॥  
 तस्मादभ्युपगन्तव्यं युद्धाय भरतर्षभ ।  
 परमव्यक्तरूपस्य पारं युक्त्या स्वकर्मभिः ॥ १३ ॥  
 यत्र नैव शरैः कार्यं न भृत्यैर्न च बन्धुभिः ।  
 आत्मनैकेन योद्धव्यं तत् ते युद्धमुपस्थितम् ॥ १४ ॥  
 तस्मिन्ननिर्जिते युद्धे कामवस्थां गमिष्यसि ।  
 एतज्ज्ञात्वा तु कौन्तेय कृतकृत्यो भविष्यसि ॥ १५ ॥  
 एतां बुद्धिं विनिश्चित्य भूतानामागतिं गतिम् ।  
 पितृपैतामहे वृत्ते शाधि राज्यं यथोचितम् ॥ १६ ॥

इति श्रीमहाभारते भावमेधिके पर्वणि अश्वमेधपर्वणि कृष्णधर्मसंवादे द्वादशोऽध्यायः ॥ १२ ॥

### त्रयोदशोऽध्यायः

ममतात्यागमहत्त्वं कामगीतोलेखः, युधिष्ठिरं प्रति यज्ञं कर्तुं प्रेरणा च

वासुदेव उवाच

न बाह्यं द्रव्यमुत्सृज्य सिद्धिर्भवति भारत ।  
 शरीरं द्रव्यमुत्सृज्य सिद्धिर्भवति वा न वा ॥ १ ॥  
 बाह्यद्रव्यविमुक्तस्य शरीरेषु च गृह्यतः ।  
 यो धर्मो यत् सुखं चैव द्विषतामस्तु तत् तथा ॥ २ ॥  
 द्रव्यक्षरस्तु भवेन्मृत्युस्त्रयक्षरं ब्रह्म शाश्वतम् ।  
 ममेति च भवेन्मृत्युर्न ममेति च शाश्वतम् ॥ ३ ॥  
 ब्रह्ममृत्यु ततो राजन्नात्मन्येव व्यवस्थितौ ।  
 अदृश्यमानौ भूतानि योधयेतामसंशयम् ॥ ४ ॥  
 अविनाशोऽस्य सत्त्वस्य नियतो यदि भारत ।  
 भित्त्वा शरीरं भूतानामर्हिसां प्रतिपद्यते ॥ ५ ॥  
 लब्ध्वा हि पृथ्वीं कृत्स्नां सहस्रावरजङ्गमाम् ।  
 ममत्वं यस्य नैव स्यात् किं तथा स करिष्यति ॥ ६ ॥  
 अथवा वसतः पार्थ वने वन्येन जीवतः ।  
 ममता यस्य द्रव्येषु मृत्योरास्ये स वर्तते ॥ ७ ॥  
 बाह्यान्तराणां शत्रूणां स्वभावं पश्य भारत ।  
 यन्न पश्यति तद् भूतं मुच्यते स महाभयात् ॥ ८ ॥

कामात्मानं न प्रशंसन्ति लोके

नेहाकामा काचिदस्ति प्रवृत्तिः ।

सर्वे कामा मनसोऽङ्गप्रभूता

यान् पण्डितः संहरते विचिन्त्य ॥ ९ ॥

भूयो भूयो जन्मनोऽभ्यासयोगाद्  
 योगी योगं सारमार्गं विचिन्त्य ।  
 दानं च वेदाध्ययनं तपश्च  
 काम्यानि कर्माणि च वैदिकानि ॥ १० ॥  
 व्रतं यज्ञान् नियमान् ध्यानयोगान्  
 कामेन यो नारभते विदित्वा ।  
 यद् यच्चायं कामयते स धर्मो  
 न यो धर्मो नियमस्तस्य मूलम् ॥ ११ ॥

अत्र गाथाः कामगीताः कीर्तयन्ति पुराविद्ः ।  
 शृणु संकीर्त्यमानास्ता अखिलेन युधिष्ठिर ।  
 नाहं शक्योऽनुपायेन हन्तुं भूतेन केनचित् ॥ १२ ॥  
 यो मां प्रयतते हन्तुं ज्ञात्वा प्रहरणे बलम् ।  
 तस्य तस्मिन् प्रहरणे पुनः प्रादुर्भवाम्यहम् ॥ १३ ॥  
 यो मां प्रयतते हन्तुं यज्ञैर्विविधदक्षिणैः ।  
 जङ्गमेष्विव धर्मात्मा पुनः प्रादुर्भवाम्यहम् ॥ १४ ॥  
 यो मां प्रयतते नित्यं वेदैर्वेदान्तसाधनैः ।  
 स्थावरेष्विव भूतात्मा तस्य प्रादुर्भवाम्यहम् ॥ १५ ॥  
 यो मां प्रयतते हन्तुं धृत्या सत्यपराक्रमः ।  
 भावो भवामि तस्याहं स च मां नावबुध्यते ॥ १६ ॥  
 यो मां प्रयतते हन्तुं तपसा संशितव्रतः ।  
 ततस्तपसि तस्याथ पुनः प्रादुर्भवाम्यहम् ॥ १७ ॥

यो मां प्रयतते हन्तुं मोक्षमास्थाय पण्डितः ।  
तस्य मोक्षरतिस्थस्य नृत्यामि च हसामि च ।  
अवश्यः सर्वभूतानामहमेकः सनातनः ॥ १८ ॥  
तस्मात्त्वमपि तं कामं यज्ञैर्विविधदक्षिणैः ।  
धर्मे कुरु महाराज तत्र ते स भविष्यति ॥ १९ ॥

इति श्रीमहाभारते आश्वमेधिके पर्वणि अश्वमेधपर्वणि कृष्णधर्मसंवादे त्रयोदशोऽध्यायः ॥ १३ ॥

## चतुर्दशोऽध्यायः

ऋषीणामन्तर्धानं भीष्मप्रभृतीनां श्राद्धं विधाय युधिष्ठिरादीनां हस्तिनापुरे गमनं युधिष्ठिर-  
धर्मराज्यस्य वर्णनं च

वैशम्पायन उवाच

एवं बहुविधैर्वाक्यैर्मुनिभिस्तैस्तपोधनैः ।  
समाश्वस्यत राजर्षिर्हृतबन्धुर्युधिष्ठिरः ॥ १ ॥  
सोऽनुनीतो भगवता विष्टरश्वस्ता स्वयम् ।  
द्वैपायनेन कृष्णेन देवस्थानेन वा विभुः ॥ २ ॥  
नारदेनाथ भीमेन नकुलेन च पार्थिव ।  
कृष्ण्या सहदेवेन विजयेन च धीमता ॥ ३ ॥  
अन्यैश्च पुरुषव्याघ्रैर्ब्राह्मणैः शास्त्रदृष्टिभिः ।  
व्यजहाच्छोकं दुःखं संतापं चैव मानसम् ॥ ४ ॥  
अर्चयामास देवांश्च ब्राह्मणांश्च युधिष्ठिरः ।  
कृत्वाथ प्रेतकार्याणि बन्धूनां स पुनर्नृपः ॥ ५ ॥  
अन्वशासञ्च धर्मात्मा पृथिवीं सागराम्बरम् ।  
प्रशान्तचेताः कौरव्यः स्वराज्यं प्राप्य केवलम् ।  
व्यासं च नारदं चैव तांश्चाभ्यानब्रवीन्नुपः ॥ ६ ॥  
आश्वासितोऽहं प्राग्वृद्धैर्भवंस्त्रिमुनिपुङ्गवैः ।  
न सूक्ष्ममपि मे किञ्चिद् व्यलीकमिह विद्यते ॥ ७ ॥  
अर्थश्च सुमहान् प्राप्तो येन यक्ष्यामि देवताः ।  
पुरस्कृत्याद्य भवतः समानेऽप्यामहे मन्त्रम् ॥ ८ ॥  
हिमवन्तं त्वया गुप्ता गमिष्यामः पितामह ।  
ब्रह्माश्रयो हि देशः स श्रूयते द्विजसत्तम ॥ ९ ॥  
तथा भगवता चित्रं कल्याणं बहुभाषितम् ।  
देवर्षिणा नारदेन देवस्थानेन चैव ह ॥ १० ॥  
नाभागधेयः पुरुषः कश्चिदेवंविधान् गुरुन् ।  
लभते व्यसनं प्राप्य सुहृदः साधुसम्मत्तान् ॥ ११ ॥  
एवमुक्तास्तु ते राजा सर्व एव महर्षयः ।  
अभ्यनुज्ञाप्य राजानं तथोभौ कृष्णफाल्गुनौ ॥ १२ ॥  
पश्यतामेव सर्वेषां तत्रैवादर्शनं ययुः ।  
ततो धर्मसुतो राजा तत्रैवोपाविशत् प्रभुः ॥ १३ ॥  
एवं नातिमहान् कालः स तेषां संन्यवर्तत ।  
कुर्वतां शौचकार्याणि भीष्मस्य निधने तदा ॥ १४ ॥

यजस्व वाजिमेधेन विधिवद् दक्षिणावता ।  
अन्यैश्च विविधैर्यज्ञैः समृद्धैराप्तदक्षिणैः ॥ २० ॥  
मा ते व्यथास्तु निहतान् बन्धून् वीक्ष्य पुनः पुनः ।  
न शक्यास्ते पुनर्द्रष्टुं ये हताऽस्मिन् रणाजिरे ॥ २१ ॥  
स त्वमिष्ट्वा महायज्ञैः समृद्धैराप्तदक्षिणैः ।  
कीर्तिं लोके परां प्राप्य गतिमध्यां गमिष्यसि ॥ २२ ॥

महादानानि विप्रेभ्यो ददतामौर्ध्वदेहिकम् ।  
भीष्मकर्णपुरोगाणां कुरूणां कुरुसत्तम ॥ १५ ॥  
सहितो धृतराष्ट्रेण स ददावौर्ध्वदेहिकम् ।  
ततो दत्त्वा बहुधनं विप्रेभ्यः पाण्डवर्षभः ॥ १६ ॥  
धृतराष्ट्रं पुरस्कृत्य विवेश गजसाङ्घ्यम् ।  
स समाश्वास्य पितरं प्रज्ञाचक्षुषमीश्वरम् ।  
अन्वशाद् वै स धर्मात्मा पृथिवीं भ्रातृभिः सह ॥ १७ ॥  
( यथा मनुर्महाराजो रामो दाशरथिर्यथा ।  
तथा भरतसिंहोऽपि पालयामास मेदिनीम् ॥  
नाधर्म्यमभवत् तत्र सर्वो धर्मरुचिर्जनः ।  
बभूव नरशार्दूल यथा कृतयुगे तथा ॥  
कलिमासत्रमाविष्टं निवास्य नृपनन्दनः ।  
भ्रातृभिः सहितो धीमान् बभौ धर्मबलोद्धतः ॥  
ववर्ष भगवान् देवः काले देशे यथेप्सितम् ।  
निरामयं जगदभूत् क्षुत्पिपासे न किञ्चन ॥  
आधिर्नास्ति मनुष्याणां व्यसने नाभवन्मतिः ।  
ब्राह्मणप्रमुखा वर्णास्ते स्वधर्मोत्तराः शिवाः ॥  
धर्मः सत्यप्रधानश्च सत्यं सद्विषयान्वितम् ।  
धर्मासनस्थः सद्भिः स स्त्रीबालातुरवृद्धकान् ॥  
वर्णाश्रमान् पूर्वकृतान् सकलान् रक्षणोद्यतः ।  
अवृत्तिवृत्तिदानाद्यैर्यज्ञार्थैर्दीपितैरपि ।  
आमुष्मिकं भयं नास्ति ऐहिकं कृतमेव तु ।  
स्वर्गलोकोपमो लोकस्तदा तस्मिन् प्रशासति ॥  
बभूव सुखमेकाग्रं तद्विशिष्टतरं परम् ॥  
नार्यः पतिव्रताः सर्वा रूपवत्यः स्वलंकृताः ।  
यथोक्तवृत्ताः स्वगुणैर्बभूवुः प्रीतिहेतवः ॥  
पुमांसः पुण्यशीलाढ्याः स्वं स्वं धर्ममनुव्रताः ।  
सुखिनः सूक्ष्ममप्येनो न कुर्वन्ति कदाचन ॥  
सर्वे नराश्च नार्यश्च सततं प्रियवादिनः ।  
अजिह्वमनसः शुक्लाः बभूवुः श्रमवर्जिताः ॥

भूषिताः कुण्डलैर्हारैः कटकैः कटिसूत्रकैः ।  
 सुवाससः सुगन्धाढ्याः प्रायशः पृथिवीतले ॥  
 सर्वे ब्रह्मविदो विप्राः सर्वत्र परिनिष्ठिताः ।  
 चलीपलितहीनास्तु सुखिनो दीर्घजीविनः ॥  
 इच्छा न जायतेऽन्यत्र वर्णेषु च न संकरः ।  
 मनुष्याणां महाराज मर्यादासु व्यवस्थितः ॥  
 तस्मिच्छासति राजेन्द्रे मृगव्यालसरीसृपाः ।  
 अन्योन्यमपि चान्येषु न बाधन्ते कदाचन ॥  
 गावः सुक्षीरभूयिष्ठाः सुवालधिमुखोदराः ।  
 अपीडिताः कर्षकाद्यैर्हृतव्याधितवत्सकाः ॥  
 अवन्ध्यकाला मनुजाः पुरुषार्थेषु च क्रमात् ।  
 विषयेष्वनिषिद्धेषु वेदशास्त्रेषु चोद्यताः ॥  
 सुवृत्ता वृषभाः पुष्टाः सुखभावाः सुखोदयाः ।  
 अतीव मधुरः शब्दः स्पर्शश्चातिसुखं रसम् ।  
 रूपं दृष्टिभ्रमं रस्यं मनोज्ञं गन्धवद् बभौ ॥  
 धर्मार्थकामसंयुक्तं मोक्षाभ्युदयसाधनम् ।  
 प्रह्लादजननं पुण्य सम्बभूवाथ मानसम् ॥  
 स्थावरा बहुपुष्पाढ्याः फलच्छायावहास्तथा ।  
 सुस्पर्शा विषहीनाश्च सुपत्रत्वक्प्ररोहिणः ॥

मनोऽनुकूलाः सर्वेषां चेष्टा भूस्तापवर्जिता ।  
 यथा बभूव राजर्षिस्तद्वृत्तमभवद् भुवि ॥  
 सर्वलक्षणसम्पन्नाः पाण्डवा धर्मचारिणः ।  
 ज्येष्ठानुवर्तिनः सर्वे बभूवुः प्रियदर्शनाः ॥  
 सिंहोरस्का जितक्रोधास्तंजोबलसमन्विताः ।  
 आजानुबाहवः सर्वे दानशीला जितेन्द्रियाः ॥  
 तेषु शासन्सु धरणांमृतवः स्वगुणैर्वभुः ।  
 सुखोदयाय वर्तन्ते प्रहास्तारागणैः सह ॥  
 मही सस्यप्रबहुला सर्वरत्नगुणोदया ।  
 कामधुग्धेनुवद् भोगान् फलति स्स सहस्रधा ॥  
 मन्वादिभिः कृताः पूर्वं मर्यादा मानवेषु याः ।  
 अनतिक्रम्य ताः सर्वोः कुलेषु समयानि च ।  
 अन्वशासन्त राजानो धर्मपुत्रप्रियंकराः ॥  
 महाकुलानि धर्मिष्ठा वर्धयन्ता विशषतः ।  
 मनुप्रणीतया कृत्या तेऽन्वशासन् वसुन्धराम् ॥  
 राजवृत्तिर्हि सा शश्वद् धर्मिष्ठाभून्महीतलं ।  
 प्रायो लोकमतिस्तात राजवृत्तानुगामिनी ॥  
 एवं भारतवर्षे स्वं राजा स्वर्गं सुरेन्द्रवत् ।  
 शशास विष्णुना सार्धं गुप्तो गाण्डीवधन्वना ॥

इति श्रीमहाभारते आश्वमेधिके पर्वणि अश्वमेधपर्वणि चतुर्दशोऽध्यायः ॥ १४ ॥

## पञ्चदशोऽध्यायः

श्रीकृष्णस्यार्जुनं प्रति स्वकीयद्वारकागमनप्रस्तावः

जनमेजय उवाच

विजिते पाण्डवेयैस्तु प्रशान्ते च द्विजोत्तम ।  
 राष्ट्रे किं चक्रतुर्वीरौ वासुदेवधनंजयौ ॥ १ ॥

वैशम्पायन उवाच

विजिते पाण्डवै राजन् प्रशान्ते च विशाम्पते ।  
 राष्ट्रे बभूवतुर्हृष्टौ वासुदेवधनंजयौ ॥ २ ॥

विजह्वाते मुदा युक्तौ दिवि देवेश्वराविव ।  
 तौ वनेषु विचित्रेषु पर्वतेषु ससानुषु ॥ ३ ॥

तीर्थेषु चैव पुण्येषु पल्लवेषु नदीषु च ।  
 चङ्क्रम्यमाणौ संहृष्टावश्विनाविव नन्दने ॥ ४ ॥

इन्द्रप्रस्थे महात्मानौ रेमतुः कृष्णपाण्डवौ ।  
 प्रविश्य तां सभां रम्यां विजह्वाते च भारत ॥ ५ ॥

तत्र युद्धकथाश्चित्राः परिकलेशांश्च पार्थिव ।  
 कथायोगे कथायोगे कथयामासतुः सदा ॥ ६ ॥

श्रुषीणां देवतानां च वंशांस्तावाहतुः सदा ।  
 प्रीयमाणौ महात्मानौ पुराणावृषिसत्तमौ ॥ ७ ॥

मधुरास्तु कथाश्चित्राश्चित्रार्थपदनिश्चयाः ।  
 निश्चयज्ञः स पार्थाय कथयामास केशवः ॥ ८ ॥

पुत्रशोकाभिसंतप्तं श्वातीनां च सहस्रशः ।  
 कथाभिः शमयामास पार्थ शौरिर्जनादर्शनः ॥ ९ ॥

स तमाश्वास्य विधिवद् विज्ञानज्ञो महातपाः ।  
 अपहृत्यात्मनो भारं विशश्चामेव सात्वतः ॥ १० ॥

ततः कथान्ते गोविन्दो गुडाकेशमुवाच ह ।  
 सान्त्वयञ्छृङ्खण्या वाचा हेतुयुक्तमिदं वचः ॥ ११ ॥

वासुदेव उवाच

विजितेयं धरा कृत्स्ना सव्यसाचिन् परंतप ।  
 त्वद्बाहुबलमाश्रित्य राज्ञा धर्मसुतेन ह ॥ १२ ॥

असपत्नां महीं भुङ्क्ते धर्मराजो युधिष्ठिरः ।  
 भीमसेनानुभावेन यमयोश्च नरोत्तम ॥ १३ ॥

धर्मेण राज्ञा धर्मज्ञं प्राप्तं राज्यमकण्टकम् ।  
 धर्मेण निहतः संख्ये स च राजा सुयोधनः ॥ १४ ॥

अधर्मरुचयो लुब्धाः सदा चाप्रियवादिनः ।  
 धार्तराष्ट्रा दुरात्मानः सानुबन्धा निपातिताः ॥ १५ ॥

प्रशान्तामखिलां पार्थ पृथिवीं पृथिवीपतिः ।  
 भुङ्क्ते धर्मसुतो राजा त्वया गुप्तः कुरुद्वह ॥ १६ ॥

रमे चाहं त्वया सार्धमरणेष्वपि पाण्डव ।  
 किमु यत्र जनोऽयं वै पृथा चामित्रकर्षण ॥ १७ ॥  
 यत्र धर्मसुतो राजा यत्र भीमो महाबलः ।  
 यत्र माद्रवतीपुत्री रतिस्तत्र परा मम ॥ १८ ॥  
 तथैव स्वर्गकपेषु सभोद्देशेषु कौरव ।  
 रमणीयेषु पुण्येषु सहितस्य त्वयानघ ॥ १९ ॥  
 कालो महांस्त्वतीतो मे शूरसूनुमपश्यतः ।  
 बलदेवं च कौरव्य तथान्यान वृष्णिपुङ्गवान् ॥ २० ॥  
 सोऽहं गन्तुमभीप्सामि पुरीं द्वारावतीं प्रति ।  
 रोचतां गमनं मय्यं तवापि पुरुषर्षभ ॥ २१ ॥  
 उक्तो बहुविधं राजा तत्र तत्र युधिष्ठिरः ।  
 सह भीष्मेण यद् युक्तमस्माभिः शोककारिते ॥ २२ ॥  
 शिष्टो युधिष्ठिरोऽस्माभिः शास्ता सन्नपि पाण्डवः ।  
 तेन तत् तु वचः सम्यग् गृहीतं सुमहात्मना ॥ २३ ॥  
 धर्मपुत्रे हि धर्मज्ञे कृतज्ञे सत्यवादिनि ।  
 सत्यं धर्मो मतिश्चाग्न्या स्थितिश्च सततं स्थिरा ॥ २४ ॥  
 तत्र गत्वा महात्मानं यदि ते रोचतेऽर्जुन ।  
 अस्मद्गमनसंयुक्तं वचो ब्रूहि जनाधिपम् ॥ २५ ॥  
 न हि तस्याप्रियं कुर्यां प्राणत्यागेऽप्युपस्थिते ।  
 कुतो गन्तुं महाबाहो पुरीं द्वारावतीं प्रति ॥ २६ ॥  
 सर्वं त्विदमहं पार्थ त्वत्प्रीतिहितकाम्यया ।  
 ब्रवीमि सत्यं कौरव्य न मिथ्यैतत् कथंचन ॥ २७ ॥

प्रयोजनं च निर्वृत्तमिह वासे ममार्जुन ।  
 धार्तराष्ट्रो हतो राजा सबलः सपदानुगः ॥ २८ ॥  
 पृथिवी च वशे तात धर्मपुत्रस्य धीमतः ।  
 स्थिता समुद्रवलयया सशैलवनकानना ॥ २९ ॥  
 चिता रत्नैर्बहुविधैः कुरुराजस्य पाण्डव ।  
 धर्मेण राजा धर्मज्ञः पातु सर्वा वसुन्धराम् ॥ ३० ॥  
 उपास्यमानो बहुभिः सिद्धैश्चापि महात्मभिः ।  
 स्तूयमानश्च सततं वन्दिभिर्भरतर्षभ ॥ ३१ ॥  
 तं मया सह गत्वाद्य राजानं कुरु वर्धनम् ।  
 आपृच्छ कुरुशार्दूल गमनं द्वारकां प्रति ॥ ३२ ॥  
 इदं शरीरं वसु यच्च मे गृहे  
 निवेदितं पार्थ सदा युधिष्ठिरे ।  
 प्रियश्च मान्यश्च हि मे युधिष्ठिरः  
 सदा कुरुणामधिपो महामतिः ॥ ३३ ॥  
 प्रयोजनं चापि निवासकारणे  
 न विद्यते मे त्वद्वते नृपात्मज ।  
 स्थिता हि पृथ्वी तव पार्थ शासने  
 गुरोः सुवृत्तस्य युधिष्ठिरस्य च ॥ ३४ ॥  
 इतीदमुक्तः स तदा महात्मना  
 जनार्दनेनामितविक्रमोऽर्जुनः ।  
 तथेति दुःखादिव वाक्यमैरय-  
 जनार्दनं सम्प्रतिपूज्य पार्थिव ॥ ३५ ॥

इति श्रीमहाभारते आश्वमेधिके पर्वणि अश्वमेधपर्वणि पञ्चदशोऽध्यायः ॥ १५ ॥

( अनुगीतापर्व )

षोडशोऽध्यायः

अर्जुनस्य श्रीकृष्णं प्रति गीतोक्तविषयजिज्ञासा, श्रीकृष्णोनार्जुनं प्रति  
 सिद्धमहर्षिकाश्यपयोः संवादस्योत्थापनम्

जनमेजय उवाच

सभायां वसतोस्तत्र निहत्यारीन् महात्मनोः ।  
 केशवार्जुनयोः का नु कथा समभवद् द्विज ॥ १ ॥

वैशम्पायन उवाच

कृष्णेन सहितः पार्थः स्वं राज्यं प्राप्य केवलम् ।  
 तस्यां सभायां दिव्यायां विजहार मुदा युतः ॥ २ ॥  
 तत्र कंचित् सभोद्देशं स्वर्गोद्देशसमं नृप ।  
 यदृच्छया तौ मुदितौ जगमतुः स्वजनावृतौ ॥ ३ ॥  
 ततः प्रतीतः कृष्णेन सहितः पाण्डवोऽर्जुनः ।  
 निरीक्ष्य तां सभां रम्यामिदं वचनमब्रवीत् ॥ ४ ॥  
 विदितं मे महाबाहो संप्राप्ते समुपस्थिते ।  
 माहात्म्यं देवकीमातस्तच्च ते रूपमैश्वरम् ॥ ५ ॥

यत्तद् भगवता प्रोक्तं पुरा केशव सौहृदात् ।  
 तत् सर्वं पुरुषव्याघ्र नष्टं मे अष्टचेतसः ॥ ६ ॥  
 मम कौतूहलं त्वस्ति तेष्वर्थेषु पुनः पुनः ।  
 भवांस्तु द्वारकां गन्ता नचिरादिव माधव ॥ ७ ॥

वैशम्पायन उवाच

एवमुक्तस्तु तं कृष्णः फाल्गुनं प्रत्यभाषत ।  
 परिष्वज्य महातेजा वचनं वदतां वरः ॥ ८ ॥

वासुदेव उवाच

श्रावितस्त्वं मया गुह्यं ज्ञापितश्च सनातनम् ।  
 धर्मं स्वरूपिणं पार्थ सर्वलोकांश्च शाश्वतान् ॥ ९ ॥  
 अबुद्धया नाग्रहीर्यस्त्वं तन्मे सुमहदप्रियम् ।  
 न च साद्य पुनर्भूयः स्मृतिर्मे सम्भविष्यति ॥ १० ॥

नूनमभ्रधधानोऽसि दुर्मेधा ह्यसि पाण्डव ।  
 न च शक्यं पुनर्वक्तुमशेषेण धनंजय ॥ ११ ॥  
 स हि धर्मः सुपर्याप्तो ब्रह्मणः पदवेदने ।  
 न शक्यं तन्मया भूयस्तथा वक्तुमशेषतः ॥ १२ ॥  
 परं हि ब्रह्म कथितं योगयुक्तेन तन्मया ।  
 इतिहासं तु वक्ष्यामि तस्मिन्नर्थे पुरातनम् ॥ १३ ॥  
 यथा तां बुद्धिमास्थाय गतिमश्यां गमिष्यसि ।  
 शृणु धर्मभृतां श्रेष्ठ गदितं सर्वमेव मे ॥ १४ ॥  
 आगच्छद् ब्राह्मणः कश्चित् स्वर्गलोकादरिदम् ।  
 ब्रह्मलोकाच्च दुर्धर्षः सोऽस्माभिः पूजितोऽभवत् ॥ १५ ॥  
 अस्माभिः परिपृष्टश्च यदाह भरतर्षभ ।  
 दिव्येन विधिना पार्थ तच्छृणुष्वविचारयन् ॥ १६ ॥  
 ब्राह्मण उवाच  
 मोक्षधर्मं समाश्रित्य कृष्ण यन्मामपृच्छथाः ।  
 भूतानामनुकम्पार्थं यन्मोहच्छेदनं विभो ॥ १७ ॥  
 तत् तेऽहं सम्प्रवक्ष्यामि यथावन्मधुसूदन ।  
 शृणुष्ववाहितो भूत्वा गदतो मम माधव ॥ १८ ॥  
 कश्चिद् विप्रस्तपोयुक्तः काश्यपो धर्मवित्तमः ।  
 आससाद द्विजं कंचिद् धर्माणामागतममम् ॥ १९ ॥  
 गतागते सुबहुशो ज्ञानविज्ञानपारगम् ।  
 लोकतत्त्वार्थकुशलं ज्ञातार्थं सुखदुःखयोः ॥ २० ॥  
 जातीमरणतत्त्वज्ञं कोविदं पापपुण्ययोः ।  
 द्रष्टारमुच्चनीचानां कर्मभिर्देहिनां गतिम् ॥ २१ ॥  
 चरन्तं मुक्तवत्सिद्धं प्रशान्तं संयतेन्द्रियम् ।  
 दीप्यमानं श्रिया ब्राह्मण्या क्रममाणं च सर्वशः ॥ २२ ॥  
 अन्तर्धानगतिर्ज्ञं च श्रुत्वा तत्त्वेन काश्यपः ।  
 तथैवान्तर्हितैः सिद्धैर्यान्तं चक्रधरैः सह ॥ २३ ॥  
 सम्भाषमाणमेकान्ते समासीनं च तैः सह ।  
 यदृच्छया च गच्छन्तमसक्तं पवनं यथा ॥ २४ ॥  
 तं समासाद्य मेधावी स तदा द्विजसत्तमः ।  
 चरणौ धर्मकामोऽस्य तपस्वी सुसमाहितः ।  
 प्रतिपेदे यथान्यायं दृष्ट्वा तन्महदद्भुतम् ॥ २५ ॥  
 विस्मितश्चाद्भुतं दृष्ट्वा काश्यपस्तद् द्विजोत्तमम् ।  
 परिचारेण महता गुह्यं तं पर्यतोषयत् ॥ २६ ॥  
 उपपन्नं च तत्सर्वं श्रुतचारित्रसंयुतम् ।  
 भावेनातोषयच्चैनं गुरुवृत्त्या परंतपः ॥ २७ ॥  
 तस्मै तुष्टः स शिष्याय प्रसन्नो वाक्यमब्रवीत् ।  
 सिद्धिं परामभिप्रेक्ष्य शृणु मत्तो जनार्दन ॥ २८ ॥

सिद्ध उवाच

विविधैः कर्मभिस्तात पुण्ययोगैश्च केवलैः ।  
 गच्छन्तीह गतिं मर्त्या देवलोके च संस्थितिम् ॥ २९ ॥  
 न क्वचित् सुखमत्यन्तं न क्वचिच्छाश्वती स्थितिः ।  
 स्थानाच्च महतो भ्रंशो दुःखलब्धात् पुनः पुनः ॥ ३० ॥  
 अशुभा गतयः प्राप्ताः कष्टा मे पापसेवनात् ।  
 काममन्युपरीतेन तृष्ण्या मोहितेन च ॥ ३१ ॥  
 पुनः पुनश्च मरणं जन्म चैव पुनः पुनः ।  
 आहाराविविधा भुक्ताः पीता नानाविधाः स्तनाः ॥ ३२ ॥  
 मातरो विविधा दृष्टाः पितरश्च पृथग्विधाः ।  
 सुखानि च विचित्राणि दुःखानि च मयानघ ॥ ३३ ॥  
 प्रियैर्विवासो बहुशः संवासश्चाप्रियैः सह ।  
 धननाशश्च सम्प्राप्तो लब्ध्वा दुःखेन तद् धनम् ॥ ३४ ॥  
 अवमानाः सुकृष्ठाश्च राजतः स्वजनात् तथा ।  
 शरीरा मानसा वापि वेदना भृशदारुणाः ॥ ३५ ॥  
 प्राप्ता विमाननाश्चोग्रा वधबन्धाश्च दारुणाः ।  
 पतनं निरये चैव यातनाश्च यमक्षये ॥ ३६ ॥  
 जरा रोगाश्च सततं व्यसनानि च भूरिशः ।  
 लोकेऽस्मिन्ननुभूतानि द्वन्द्वजानि भृशं मया ॥ ३७ ॥  
 ततः कदाचिन्निर्वेदाक्षिराकारश्रितेन च ।  
 लोकतन्त्रं परित्यक्तं दुःखार्तेन भृशं मया ॥ ३८ ॥  
 लोकेऽस्मिन्ननुभूयाहमिमं मार्गमनुष्ठितः ।  
 ततः सिद्धिरियं प्राप्ता प्रसादादात्मनो मया ॥ ३९ ॥  
 नाहं पुनरिहागन्ता लोकानालोकयाम्यहम् ।  
 आसिद्धेराप्रजासर्गादात्मनोऽपि गतीः शुभाः ॥ ४० ॥  
 उपलब्धा द्विजश्रेष्ठ तथेयं सिद्धिरुत्तमा ।  
 इतः परं गमिष्यामि ततः परतरं पुनः ॥ ४१ ॥  
 ब्रह्मणः पदमव्यक्तं मा तेऽभूदत्र संशयः ।  
 नाहं पुनरिहागन्ता मन्यलोकं परंतप ॥ ४२ ॥  
 प्रीतोऽस्मि ते महाप्राज्ञ ब्रूहि किं करवाणि ते ।  
 यदीप्सुरुपपन्नस्त्वं तस्य कालोऽयमागतः ॥ ४३ ॥  
 अभिजाने च तदहं यदर्थं मामुपागतः ।  
 अचिरात् तु गमिष्यामि तेनाहं त्वामचूचुदम् ॥ ४४ ॥  
 भृशं प्रीतोऽस्मि भवतश्चारित्र्येण विचक्षण ।  
 परिपृच्छस्व कुशलं भाषेयं यत् तवेप्सितम् ॥ ४५ ॥  
 बहु मन्ये च ते बुद्धिं भृशं सम्पूजयामि च ।  
 येनाहं भवता बुद्धो मेधावी ह्यसि काश्यप ॥ ४६ ॥

इति श्रीमहाभारते आश्वमेधिके पर्वणि अनुगीतापर्वणि षोडशोऽध्यायः ॥ १६ ॥



## सप्तदशोऽध्यायः

काश्यपकृतप्रश्नानामुत्तररूपतया सिद्धेन महात्मना जीवानां विविधगतीनां निरूपणम्

वासुदेव उवाच

नतस्तस्योपसंगृह्य पादौ प्रश्नान् सुदुर्वचान् ।  
पप्रच्छ तांश्च धर्मान् स प्राह धर्मभृतां वरः ॥ १ ॥

काश्यप उवाच

कथं शरीरं च्यवते कथं जैवोपपद्यते ।  
कथं कष्टाच्च संसारात् संसरन् परिमुच्यते ॥ २ ॥  
आत्मा च प्रकृतिं मुक्त्वा तच्छरीरं विमुञ्चति ।  
शरीरतश्च निर्मुक्तः कथमन्यत् प्रपद्यते ॥ ३ ॥  
कथं शुभाशुभे चायं कर्मणी स्वकृते नरः ।  
उपभुङ्क्ते क्व वा कर्म विदेहस्यावतिष्ठते ॥ ४ ॥

ब्राह्मण उवाच

एवं संचोदितः सिद्धः प्रश्नांस्तान् प्रत्यभाषत ।  
आनुपूर्व्येण वाष्णेय तन्मे निगदतः शृणु ॥ ५ ॥

सिद्ध उवाच

आयुःक्रीतिकराणीह यानि कृत्यानि सेवते ।  
शरीरग्रहणे यस्मिंस्तेषु क्षीणेषु सर्वशः ॥ ६ ॥  
आयुःक्षयपरीतात्मा विपरीतानि सेवते ।  
बुद्धिर्व्यावर्तते चास्य विनाशे प्रत्युपस्थिते ॥ ७ ॥  
सत्त्वं बलं च कालं च विदित्वा चात्मनस्तथा ।  
अतिवेलमुपाश्नाति खविरुद्धान्यनात्मवान् ॥ ८ ॥  
यदायमतिकष्टानि सर्वाण्युपनिषेवते ।  
अत्यर्थमपि वा भुङ्क्ते न वा भुङ्क्ते कदाचन ॥ ९ ॥  
दुष्टान्नामिषपानं च यदन्योन्यविरोधि च ।  
गुरु चाप्यमितं भुङ्क्ते नातिजीर्णेऽपि वा पुनः ॥ १० ॥  
व्यायाममतिमात्रं च व्यवायं चोपसेवते ।  
सततं कर्मलोभाद् वा प्राप्तं वेगं विधारयेत् ॥ ११ ॥  
रसाभियुक्तमन्नं वा दिवा स्वप्नं च सेवते ।  
अपक्वानागते काले स्वयं दोषान् प्रकोपयेत् ॥ १२ ॥  
खदोषकोपनाद् रोगं लभते मरणान्तिकम् ।  
अपि वोद्धन्धनादीनि परीतानि व्यवस्यति ॥ १३ ॥  
तस्य तैः कारणैर्जन्तोः शरीरं च्यवते तदा ।  
जीवितं प्रोच्यमानं तद् यथावदुपधारय ॥ १४ ॥  
ऊष्मा प्रकुपितः काये तीव्रवायुसमीरितः ।  
शरीरमनुपर्येत्य सर्वान् प्राणान् रुणद्धि वै ॥ १५ ॥  
अत्यर्थं बलवानूष्मा शरीरे परिकोपितः ।  
भिनत्ति जीवस्थानानि मर्माणि विद्धि तत्त्वतः ॥ १६ ॥  
ततः सवेदनः सद्यो जीवः प्रच्यवते क्षरात् ।  
शरीरं त्यजते जन्तुश्छिद्यमानेषु मर्मसु ॥ १७ ॥

वेदनाभिः परीतात्मा तद् विद्धि द्विजसत्तम ।  
जातीमरणसंविग्नाः सततं सर्वजन्तवः ॥ १८ ॥  
दृश्यन्ते संत्यजन्तश्च शरीराणि द्विजर्षभ ।  
गर्भसंक्रमणे चापि मर्मणामतिसर्पणे ॥ १९ ॥  
तादृशीमेव लभते वेदनां मानवः पुनः ।  
भिन्नसंधिरथ क्लेदमद्भिः स लभते नरः ॥ २० ॥  
यथा पञ्चसु भूतेषु सम्भूतत्वं नियच्छति ।  
शैत्यात् प्रकुपितः काये तीव्रवायुसमीरितः ॥ २१ ॥  
यः स पञ्चसु भूतेषु प्राणापाने व्यवस्थितः ।  
स गच्छत्यूर्ध्वगो वायुः कृच्छ्रान्मुक्त्वा शरीरिणः ॥  
शरीरं च जहात्येवं निरुच्छ्वासश्च दृश्यते ।  
स निरूष्मा निरुच्छ्वासो निःश्रीको हतचेतनः ॥ २३ ॥  
ब्रह्मणा सम्परित्यक्तो मृत इत्युच्यते नरैः ।  
स्रोतोभिर्यैर्विजानाति इन्द्रियार्थांश्शरीरभृत् ॥ २४ ॥  
तैरेव न विजानाति प्राणानाहारसम्भवान् ।  
तत्रैव कुरुते काये यः स जीवः सनातनः ॥ २५ ॥  
तथा यद्यद् भवेद् युक्तं संनिपाते क्वचित् क्वचित् ।  
तत्तन्मर्म विजानीहि शास्त्रदृष्टं हि तत् तथा ॥ २६ ॥  
तेषु मर्मसु भिन्नेषु ततः स समुदीरयन् ।  
आविश्य हृदयं जन्तोः सत्त्वं चाशु रुणद्धि वै ॥ २७ ॥  
ततः सचेतनो जन्तुर्नाभिजानाति किञ्चन ।  
तमसा संवृतज्ञानः संवृतेष्वेव मर्मसु ।  
स जीवो निरधिष्ठानश्चाल्यते मातरिश्चना ॥ २८ ॥  
ततः सतं महोच्छ्वासं भृशमुच्छ्वस्य दारुणम् ।  
निष्कामन् कम्पयत्याशु तच्छरीरमचेतनम् ॥ २९ ॥  
स जीवः प्रच्युतः कायात् कर्मभिः स्वैः समावृतः ।  
अभितः स्वैः शुभैः पुण्यैः पापैर्वाप्युपपद्यते ॥ ३० ॥  
ब्राह्मणा ज्ञानसम्पन्ना यथावच्छ्रुतनिश्चयाः ।  
इतरं कृतपुण्यं वा तं विजानन्ति लक्षणैः ॥ ३१ ॥  
यथान्धकारे खद्योतं लीयमानं ततस्ततः ।  
चक्षुष्मन्तः प्रपश्यन्ति तथा च ज्ञानचक्षुषः ॥ ३२ ॥  
पश्यन्त्येवंविधं सिद्धा जीवं दिव्येन चक्षुषा ।  
च्यवन्तं जायमानं च योनिं चानुप्रवेशितम् ॥ ३३ ॥  
तस्य स्थानानि दृष्टानि विविधानीह शास्त्रतः ।  
कर्मभूमिरियं भूमिर्यत्र तिष्ठन्ति जन्तवः ॥ ३४ ॥  
ततः शुभाशुभं कृत्वा लभन्ते सर्वदेहिनः ।  
इहैवोच्चावचान् भोगान् प्राप्नुवन्ति स्वकर्मभिः ॥ ३५ ॥  
इहैवाशुभकर्माणः कर्मभिर्निरयं गताः ।  
अवागतिरियं कष्टा यत्र पच्यन्ति मानवाः ।  
तस्मात्सुदुर्लभो मोक्षो रक्ष्यश्चात्मा ततो भृशम् ॥ ३६ ॥

ऊर्ध्वं तु जन्तवो गत्वा येषु स्थानेष्ववस्थिताः ।  
कीर्त्यमानानि तानीह तत्त्वतः संनिबोध मे ॥ ३७ ॥  
तच्छ्रुत्वा नैष्ठिकीं बुद्धिं बुद्धयेथाः कर्मनिश्चयम् ।  
नारारूपाणि सर्वाणि यत्रैतच्चन्द्रमण्डलम् ॥ ३८ ॥  
यत्र विभ्राजते लोके स्वभासा सूर्यमण्डलम् ।  
स्थानान्येतानि जानीहि जनानां पुण्यकर्मणाम् ॥ ३९ ॥

कर्मक्षयाच्च ते सर्वे च्यवन्ते वै पुनः पुनः ।  
तत्रापि च विशेषोऽस्ति दिवि नीचोच्चमध्यमः ॥ ४० ॥  
न च तत्रापि संतोषो दृष्टा दातव्यतरां श्रियम् ।  
इत्येता गन्तव्यः सर्वाः पृथक्ते समुद्गीरिताः ॥ ४१ ॥  
उपपत्तिं तु वक्ष्यामि गर्भस्याहमतः परम् ।  
तथा तन्मे निगदतः शृणुष्व अवहितो द्विज ॥ ४२ ॥

इति श्रीमद्भाभारते आश्वमेधिके पर्वणि अनुगीतापर्वणि सप्तदशोऽध्यायः ॥ १७ ॥

## अष्टादशोऽध्यायः

जीवस्य गर्भे प्रवेश आचारधर्मः कर्मफलानामनिवार्यता संसारतरणोपायश्च

ब्राह्मण उवाच

शुभानामशुभानां च नेह नाशोऽस्ति कर्मणाम् ।  
प्राप्य प्राप्यानुपच्यन्ते क्षेत्रं क्षेत्रं तथा तथा ॥ १ ॥  
यथा प्रसूयमानस्तु फली दद्यात् फलं बहु ।  
तथा स्याद् विपुलं पुण्यं शुद्धेन मनसा कृतम् ॥ २ ॥  
पापं चापि तथैव स्यात् पापेन मनसा कृतम् ।  
पुरोधाय मनो ह्रीदं कर्मण्यात्मा प्रवर्तते ॥ ३ ॥  
यथा कर्मसमाविष्टः काममन्युसमावृतः ।  
नरो गर्भे प्रविशति तच्चापि शृणु चोत्तरम् ॥ ४ ॥  
शुक्रं शोणितसंसृष्टं स्त्रिया गर्भाशयं गतम् ।  
क्षेत्रं कर्मजमाप्नोति शुभं वा यदि वा शुभम् ॥ ५ ॥  
सौक्ष्म्यादव्यक्तभावाच्च न च कचन सज्जति ।  
सम्प्राप्य ब्राह्मणः कामं तस्मात् तद् ब्रह्म शाश्वतम् ॥ ६ ॥  
तद् बीजं सर्वभूतानां तेन जीवन्ति जन्तवः ।  
स जीवः सर्वगात्राणि गर्भस्याविद्य भागशः ॥ ७ ॥  
दधाति चेतसा सद्यः प्राणस्थानेष्ववस्थितः ।  
ततः स्पन्दयतेऽङ्गानि स गर्भश्चेतनान्वितः ॥ ८ ॥  
यथा लोहस्य निःस्पन्दो निषिको बिम्बविग्रहम् ।  
उपैति तद् विजानीहि गर्भे जीवप्रवेशनम् ॥ ९ ॥  
लोहपिण्डं यथा वह्निः प्रविश्य ह्यतितापयेत् ।  
तथा त्वमपि जानीहि गर्भे जीवोपपादनम् ॥ १० ॥  
यथा च दीपः शरणे दीप्यमानः प्रकाशते ।  
एवमेव शरीराणि प्रकाशयन्ति चेतना ॥ ११ ॥  
यद् यच्च कुरुते कर्म शुभं वा यदि वा शुभम् ।  
पूर्वदेहकृतं सर्वमवश्यमुपभुज्यते ॥ १२ ॥  
ततस्तु क्षीयते चैव पुनश्चान्यत् प्रचीयते ।  
यावत् तन्मोक्षयोगस्थं धर्मं नैवावबुध्यते ॥ १३ ॥  
तत्र कर्म प्रवक्ष्यामि सुखी भवति येन वै ।  
आवर्तमानो जातीषु यथान्योन्यासु सत्तम ॥ १४ ॥  
दानं व्रतं ब्रह्मचर्यं यथोक्तं ब्रह्मधारणम् ।  
धमः प्रशान्तता चैव भूतानां आनुकम्पनम् ॥ १५ ॥

संयमाश्चानुशंस्यं च परस्वादानवर्जनम् ।  
व्यलीकानामकरणं भूतानां मनसा भुवि ॥ १६ ॥  
मातापित्रोश्च शुश्रूषा देवतातिथिपूजनम् ।  
गुरुपूजा घृणा शौचं नित्यमिन्द्रियसंयमः ॥ १७ ॥  
प्रवर्तनं शुभानां च तत् सतां वृत्तमुच्यते ।  
ततो धर्मः प्रभवति यः प्रजाः पाति शाश्वतीः ॥ १८ ॥  
एवं सत्सु सदा पश्येत् तत्राप्येषा ध्रुवा स्थितिः ।  
आचारो धर्ममाचष्टे यस्मिञ्शान्ता व्यवस्थिताः ॥ १९ ॥  
तेषु तत् कर्म निश्चितं यः स धर्मः सनातनः ।  
यस्तं समभिपद्येत न स दुर्गतिमाप्नुयात् ॥ २० ॥  
अतो नियम्यते लोकः प्रच्यवन्न धर्मवर्त्मसु ।  
यश्च योगी च मुक्तश्च स पतेभ्यो विशिष्यते ॥ २१ ॥  
वर्तमानस्य धर्मेण शुभं यत्र यथा तथा ।  
संसारतारणं ह्यस्य कालेन महता भवेत् ॥ २२ ॥  
एवं पूर्वकृतं कर्म नित्यं जन्तुः प्रपद्यते ।  
सर्वं तत्करणं येन विहृतोऽयमिहागतः ॥ २३ ॥  
शरीरग्रहणं चास्य केन पूर्वं प्रकल्पितम् ।  
इत्येवं संशयो लोके तच्च वक्ष्याम्यतः परम् ॥ २४ ॥  
शरीरमात्मनः कृत्वा सर्वलोकपितामहः ।  
त्रैलोक्यमसृजद् ब्रह्मा कृत्स्नं स्थावरजङ्गमम् ॥ २५ ॥  
ततः प्रधानमसृजत् प्रकृतिं स शरीरिणाम् ।  
यया सर्वमिदं व्याप्तं यां लोके परमां विदुः ॥ २६ ॥  
इदं तत्क्षरमित्युक्तं परं त्वमृतमक्षरम् ।  
त्रयाणां मिथुनं सर्वमेकैकस्य पृथक् पृथक् ॥ २७ ॥  
असृजत् सर्वभूतानि पूर्वदृष्टः प्रजापतिः ।  
स्थावराणि च भूतानि इत्येषा पौर्विकी श्रुतिः ॥ २८ ॥  
तस्य कालपरीमाणमकरोत् स पितामहः ।  
भूतेषु परिवृत्तिं च पुनरावृत्तिमेव च ॥ २९ ॥  
यथात्र कश्चिन्मेधावी दृष्टात्मा पूर्वजन्मनि ।  
यत् प्रवक्ष्यामि तत् सर्वं यथावदुपपद्यते ॥ ३० ॥

सुखदुःखे यथा सम्यगनित्ये यः प्रपश्यति ।  
कार्यं चामेध्यसंघातं विनाशं कर्मसंहितम् ॥ ३१ ॥  
यच्च किञ्चित्सुखं तच्च दुःखं सर्वमिति स्मरन् ।  
संसारसागरं घोरं तरिष्यति सुदुस्तरम् ॥ ३२ ॥  
जातीमरणरोगैश्च समाविष्टः प्रधानवित् ।

चेतनावत्सु चैतन्यं समं भूतेषु पश्यति ॥ ३३ ॥  
निर्विद्यते ततः कृत्स्नं मार्गमाणः परं पदम् ।  
तस्योपदेशं वक्ष्यामि यथातथ्येन सत्तम ॥ ३४ ॥  
शाश्वतस्याव्ययस्याथ यदस्य ज्ञानमुत्तमम् ।  
प्रोच्यमानं मया विप्र निबोधेदमशेषतः ॥ ३५ ॥

इति श्रीमहाभारते आश्वमेधिके पर्वणि अनुगीतापर्वणि अष्टादशोऽध्यायः ॥ १८ ॥

## एकोनविंशोऽध्यायः

गुरुशिष्यसंवादे मोक्षप्राप्त्युपायस्य वर्णनम्

ब्राह्मण उवाच

यः स्यादेकायने लीनस्तूर्णो किञ्चिदचिन्तयन् ।  
पूर्वं पूर्वं परित्यज्य स तीर्णो बन्धनाद् भवेत् ॥ १ ॥  
सर्वमित्रः सर्वसहः शमे रक्तो जितेन्द्रियः ।  
व्यपेतभयमन्युश्च आत्मवान् मुच्यते नरः ॥ २ ॥  
आत्मवत् सर्वभूतेषु यश्चरेन्नियतः शुचिः ।  
अमानी निरभीमानः सर्वतो मुक्त एव सः ॥ ३ ॥  
जीवितं मरणं चोभे सुखदुःखे तथैव च ।  
लाभालाभे प्रियद्वेष्ये यः समः स च मुच्यते ॥ ४ ॥  
न कस्यचित् स्पृहयते नावजानाति किञ्चन ।  
निर्वन्द्वो वीतरागात्मा सर्वथा मुक्त एव सः ॥ ५ ॥  
अनमित्रश्च निर्वन्धुरनपत्यश्च यः क्वचित् ।  
त्यक्तधर्मार्थकामश्च निराकाङ्क्षी च मुच्यते ॥ ६ ॥  
नैव धर्मी न चाधर्मी पूर्वोपचितहायकः ।  
धातुभयप्रशान्तात्मा निर्वन्द्वः स विमुच्यते ॥ ७ ॥  
अकर्मवान् विकाङ्क्षश्च पश्येज्जगदशाश्वतम् ।  
अश्वत्थसदृशं नित्यं जन्ममृत्युजरायुतम् ॥ ८ ॥  
वैराग्यबुद्धिः सततमात्मदोषव्यपेक्षकः ।  
आत्मबन्धविनिर्मोक्षं स करोत्यचिरादिव ॥ ९ ॥  
अगन्धमरसस्पर्शमशब्दमपरिग्रहम् ।  
अरूपमनभिज्ञेयं दृष्ट्वाऽऽत्मानं विमुच्यते ॥ १० ॥  
पञ्चभूतगुणैर्हीनममूर्तिमदहेतुकम् ।  
अगुणं गुणभोक्तारं यः पश्यति स मुच्यते ॥ ११ ॥  
विहाय सर्वसंकल्पान् बुद्ध्या शारीरमानसान् ।  
शनैर्निर्वाणमाप्नोति निरिन्धन इवानलः ॥ १२ ॥  
सर्वसंस्कारनिर्मुक्तो निर्वन्द्वो निष्परिग्रहः ।  
तपसा इन्द्रियग्रामं यश्चरेन्मुक्त एव सः ॥ १३ ॥  
विमुक्तः सर्वसंस्कारैस्ततो ब्रह्म सनातनम् ।  
परमाप्नोति संशान्नमचलं नित्यमक्षरम् ॥ १४ ॥  
अतः परं प्रवक्ष्यामि योगशास्त्रमनुत्तमम् ।  
युञ्जन्तः सिद्धमात्मानं यथा पश्यन्ति योगिनः ॥ १५ ॥  
तस्योपदेशं वक्ष्यामि यथावत् तन्निबोध मे ।  
यैर्ह्यरिश्चरयभित्थं पश्यत्यात्मानमात्मनि ॥ १६ ॥

इन्द्रियाणि तु संहृत्य मन आत्मनि धारयेत् ।  
तीव्रं तप्त्वा तपः पूर्वं मोक्षयोगं समाचरेत् ॥ १७ ॥  
तपस्वी सततं युक्तो योगशास्त्रमथाचरेत् ।  
मनीषी मनसा विप्रः पश्यन्नात्मानमात्मनि ॥ १८ ॥  
स चेच्छक्नोत्ययं साधुर्योक्तमात्मानमात्मनि ।  
तत एकान्तशीलः स पश्यत्यात्मानमात्मनि ॥ १९ ॥  
संयतः सततं युक्त आत्मवान् विजितेन्द्रियः ।  
तथाय आत्मनाऽऽत्मानं सम्प्रयुक्तः प्रपश्यति ॥ २० ॥  
यथा हि पुरुषः स्वप्ने दृष्ट्वा पश्यत्यसाविति ।  
तथा रूपमिवात्मानं साधुयुक्तः प्रपश्यति ॥ २१ ॥  
इषीकां च यथा मुञ्जात् कश्चिन्निष्कृष्य दर्शयेत् ।  
योगी निष्कृष्य चात्मानं तथा पश्यति देहतः ॥ २२ ॥  
मुञ्जं शरीरमित्याहुरिषीकामात्मनि श्रिताम् ।  
एतन्निर्दर्शनं प्रोक्तं योगविद्भिरनुत्तमम् ॥ २३ ॥  
यदा हि युक्तमात्मानं सम्यक् पश्यति देहभृत् ।  
न तस्येहेश्वरः कश्चित् त्रैलोक्यस्यापि यः प्रभुः ॥ २४ ॥  
अन्यान्याश्चैव तनवो यथेष्टं प्रतिपद्यते ।  
विनिवृत्त्य जरां मृत्युं न शोचति न हृष्यति ॥ २५ ॥  
देवानामपि देवत्वं युक्तः कारयते वशी ।  
ब्रह्म चाव्ययमाप्नोति हित्वा देहमशाश्वतम् ॥ २६ ॥  
विनश्यत्सु च भूतेषु न भयं तस्य जायते ।  
क्लिश्यमानेषु भूतेषु न स क्लिश्यति केनचित् ॥ २७ ॥  
दुःखशोकमयैर्गौरैः सङ्गस्नेहसमुद्भवैः ।  
न विचाल्यति युक्तात्मानिःस्पृहः शान्तमानसः ॥ २८ ॥  
नैनं शस्त्राणि विध्यन्ते न मृत्युश्चास्य विद्यते ।  
नातः सुखतरं किञ्चिल्लोके क्वचन दृश्यते ॥ २९ ॥  
सम्यग्युक्त्वा स आत्मानमात्मन्येव प्रतिष्ठते ।  
विनिवृत्तजरादुःखः सुखं स्वपिति चापि सः ॥ ३० ॥  
देहान्यथेष्टमभ्येति हित्वेमां मानुषीं तनुम् ।  
निर्वेदस्तु न कर्तव्यो भुञ्जानेन कथंचन ॥ ३१ ॥  
सम्यग्युक्तो यदाऽऽत्मानमात्मन्येव प्रपश्यति ।  
तदैव न स्पृहयते साक्षादपि शतक्रतोः ॥ ३२ ॥

योगमेकान्तशीलस्तु यथा विन्दति तच्छृणु ।  
 दृष्टपूर्वा दिशं चिन्त्य यस्मिन् संनिवसेत् पुरे ॥ ३३ ॥  
 पुरस्याभ्यन्तरे तस्य मनः स्थाप्यं न बाह्यतः ।  
 पुरस्याभ्यन्तरे तिष्ठन् यस्मिन्नावसथे वसेत् ।  
 तस्मिन्नावसथे धार्यं सबाह्याभ्यन्तरं मनः ॥ ३४ ॥  
 प्रचिन्त्यावसथे कृत्स्नं यस्मिन् काले स पश्यति ।  
 तस्मिन् काले मनश्चास्य न च किञ्चन बाह्यतः ॥ ३५ ॥  
 संनियम्येन्द्रियग्रामं निर्घोषं निर्जने वने ।  
 कायमभ्यन्तरं कृत्स्नमेकाग्रः परिचिन्तयेत् ॥ ३६ ॥  
 दन्तांस्तालु च जिह्वां च गलं ग्रीवां तथैव च ।  
 हृदयं चिन्तयेच्चापि तथा हृदयबन्धनम् ॥ ३७ ॥  
 इत्युक्तः स मया शिष्यो मेधावी मधुसूदन ।  
 पप्रच्छ पुनरेवेमं मोक्षधर्मं सुदुर्वचम् ॥ ३८ ॥  
 भुक्तं भुक्तमिदं कोष्ठे कथमन्नं विपच्यते ।  
 कथं रसत्वं ब्रजति शोणितत्वं कथं पुनः ॥ ३९ ॥  
 तथा मांसं च मेदश्च स्नाय्वस्थीनि च योषिति ।  
 कथमेतानि सर्वाणि शरीराणि शरीरिणाम् ॥ ४० ॥  
 वर्धते वर्धमानस्य वर्धते च कथं बलम् ।  
 निरोधानां निर्गमनं मलानां च पृथक् पृथक् ॥ ४१ ॥  
 कुतो वायं प्रश्वसिति उच्छ्वसित्यपि वा पुनः ।  
 कं च देशमधिष्ठाय तिष्ठत्यात्मायमात्मनि ॥ ४२ ॥  
 जीवः कथं वहति च चेष्टमानः कलेवरम् ।  
 किंघर्षं कीदृशं चैव निवेशयति वै पुनः ॥ ४३ ॥  
 याथातथ्येन भगवन् वक्तुमर्हसि मेऽनघ ।  
 इति सम्परिपृष्टोऽहं तेन विप्रेण माधव ॥ ४४ ॥  
 प्रत्यङ्मुखं महाबाहो यथाश्रुतमरिंदम ।  
 यथा स्वकोष्ठे प्रक्षिप्य भाण्डं भाण्डमना भवेत् ॥ ४५ ॥  
 तथा स्वकाये प्रक्षिप्य मनो द्वारैरनिश्चलैः ।  
 आत्मानं तत्र मार्गेत प्रमादं परिवर्जयेत् ॥ ४६ ॥  
 एवं सततमुद्युक्तः प्रीतात्मा नचिरादिव ।  
 आसादयति तद् ब्रह्म यद् दृष्ट्वा स्यात् प्रधानवित् ॥ ४७ ॥  
 न त्वसौ चक्षुषा ग्राह्यो न च सर्वैरपीन्द्रियैः ।  
 मनसैव प्रदीपेन महानात्मा प्रहृश्यते ॥ ४८ ॥  
 सर्वतःपाणिपादान्तः सर्वतोऽक्षिशिरोमुखः ।  
 सर्वतःश्रुतिमाल्लोके सर्वमावृत्य तिष्ठति ॥ ४९ ॥

इति श्रीमहाभारते आश्वमेधिके पर्वणि भनुगीतापर्वणि एकोनविंशोऽध्यायः ॥ १९ ॥

## विंशोऽध्यायः

ब्राह्मणगीता—ब्राह्मणस्यैकस्य पत्नीं प्रति ज्ञानयज्ञस्योपदेशः

वासुदेव उवाच

अत्राप्युदाहरन्तीममितिहासं पुरातनम् ।  
 इमप्योः पार्थ संवादो योऽभवद् भरतर्षभ ॥ १ ॥

जीवो निष्क्रान्तमात्मानं शरीरात् सम्प्रपश्यतो ।  
 स तमुत्सृज्य देहं स्वं धारयन् ब्रह्म केवलम् ॥ ५० ॥  
 आत्मानमालोकयति मनसा प्रहसन्निव ।  
 तदेवमाश्रयं कृत्वा मोक्षं याति ततो मयि ॥ ५१ ॥  
 इदं सर्वरहस्यं ते मया प्रोक्तं द्विजोत्तम ।  
 आपृच्छे साधयिष्यामि गच्छ विप्र यथासुखम् ॥ ५२ ॥  
 इत्युक्तः स तदा कृष्ण मया शिष्यो महातपाः ।  
 अगच्छत यथाकामं ब्राह्मणः संशितव्रतः ॥ ५३ ॥

वासुदेव उवाच

इत्युक्त्वा स तदा वाक्यं मां पार्थ द्विजसत्तमः ।  
 मोक्षधर्माश्रितः सम्यक् तत्रैवान्तरधीयत ॥ ५४ ॥  
 कश्चिदेतत् त्वया पार्थ श्रुतमेकाग्रचेतसा ।  
 तदापि हि रथस्थस्त्वं श्रुतवानेतदेव हि ॥ ५५ ॥  
 नैतत् पार्थ सुविज्ञेयं व्यामिश्रेणेति मे मतिः ।  
 नरेणाकृतसंज्ञेन विशुद्धेनान्तरात्मना ॥ ५६ ॥  
 सुरहस्यमिदं प्रोक्तं देवानां भरतर्षभ ।  
 कश्चिन्नेदं श्रुतं पार्थ मनुष्येणेह कर्हिचित् ॥ ५७ ॥  
 न ह्येतच्छ्रोतुमर्होऽन्यो मनुष्यस्त्वावृतेऽनघ ।  
 नैतदद्य सुविज्ञेयं व्यामिश्रेणान्तरात्मना ॥ ५८ ॥  
 क्रियावद्भिर्हि कौन्तेय देवलोकः समावृतः ।  
 न चैतद्दिष्टं देवानां मर्त्यरूपनिवर्तनम् ॥ ५९ ॥  
 परा हि सा गतिः पार्थ यत् तद् ब्रह्म सनातनम् ।  
 यत्रामृतत्वं प्राप्नोति त्यक्त्वा देहं सदा सुखी ॥ ६० ॥  
 इमं धर्मं समास्थाय येऽपि स्युः पापयोनयः ।  
 स्त्रियो वैश्यास्तथा शूद्रास्तेऽपि यान्ति परां गतिम् ॥ ६१ ॥  
 किं पुनर्ब्राह्मणाः पार्थ क्षत्रिया वा बहुश्रुताः ।  
 स्वधर्मरतयो नित्यं ब्रह्मलोकपरायणाः ॥ ६२ ॥  
 हेतुमच्चैतदुद्दिष्टमुपायाश्चास्य साधने ।  
 सिद्धिं फलं च मोक्षश्च दुःखस्य च विनिर्णयः ॥ ६३ ॥  
 नातः परं सुखं त्वन्यत् किञ्चित् स्याद् भरतर्षभ ।  
 बुद्धिमाञ्छद्धानश्च पराक्रान्तश्च पाण्डव ॥ ६४ ॥  
 यः परित्यज्यते मर्त्यो लोकसारमसारवत् ।  
 एतैरुपायैः स क्षिप्रं परां गतिमवाप्नुते ॥ ६५ ॥  
 एतावदेव वक्तव्यं नातो भूयोऽस्ति किञ्चन ।  
 षण्मासान् नित्ययुक्तस्य योगः पार्थ प्रवर्तते ॥ ६६ ॥

ब्राह्मणी ब्राह्मणं कंचिज्ज्ञानविज्ञानपारंगम् ।

दृष्ट्वा विविक्त आसीनं भार्या भर्तारमब्रवीत् ॥ २ ॥

कं नु लोकं गमिष्यामि त्वामहं पतिमाश्रिता ।

न्यस्तकर्माणमासीनं कीनाशमविचक्षणम् ॥ ३ ॥  
 भार्याः पतिकृताँल्लोकानाप्नुवन्तीति नः श्रुतम् ।  
 त्वामहं पतिमासाद्य कां गमिष्यामि वै गतिम् ॥ ४ ॥  
 एवमुक्तः स शान्तात्मा तामुवाच हसन्निव ।  
 सुभगे नाभ्यसूयामि वाक्यस्यास्य तवानघे ॥ ५ ॥  
 ग्राह्यं दृश्यं च सन्यं वा यदिदं कर्म विद्यते ।  
 एतदेव व्यवस्यन्ति कर्म कर्मेति कर्मिणः ॥ ६ ॥  
 मोहमेव नियच्छन्ति कर्मणा ज्ञानवर्जिताः ।  
 नैष्कर्म्यं न च लोकेऽस्मिन् मुहूर्तमपि लभ्यते ॥ ७ ॥  
 कर्मणा मनसा वाचा शुभं वा यदि वाशुभम् ।  
 जन्मादिमूर्तिभेदान्तं कर्म भूतेषु वर्तते ॥ ८ ॥  
 रक्षोभिर्वध्यमानेषु दृश्यद्रव्येषु वर्त्मसु ।  
 आत्मस्थमात्मना तेभ्यो दृष्टमायतनं मया ॥ ९ ॥  
 यत्र तद् ब्रह्म निर्द्वन्द्वं यत्र सोमः सहाग्निना ।  
 व्यवायं कुरुते नित्यं धीरो भूतानि धारयन् ॥ १० ॥  
 यत्र ब्रह्मादयो गुक्तास्तदक्षरमुपासते ।  
 विद्वांसः सुव्रता यत्र शान्तात्मानो जितेन्द्रियाः ॥ ११ ॥  
 घ्राणेन न तदाग्रेयं नास्वाद्यं चैव जिह्वया ।  
 स्पर्शनेन तदस्पृश्यं मनसा त्ववगम्यते ॥ १२ ॥  
 चक्षुषामविषह्यं च यत् किञ्चिच्छ्रवणात् परम् ।  
 अगन्धमरसस्पर्शमरूपाशब्दलक्षणम् ॥ १३ ॥  
 यतः प्रवर्तते तन्त्रं यत्र च प्रतितिष्ठति ।  
 प्राणोऽपानः समानश्च व्यानश्चोदान एव च ॥ १४ ॥  
 तत एव प्रवर्तन्ते तदेव प्रविशन्ति च ।  
 समानव्यानयोर्मध्ये प्राणापानौ विचेरतुः ॥ १५ ॥  
 तस्मिंल्लीने प्रलीयेत समानो व्यान एव च ।  
 अपानप्राणयोर्मध्ये उदानो व्याप्य तिष्ठति ।

तस्माच्छयानं पुरुषं प्राणापानौ न मुञ्चतः ॥ १६ ॥  
 प्राणानामायतत्वेन तमुदानं प्रचक्षते ।  
 तस्मात् तपो व्यवस्यन्ति मद्गतं ब्रह्मवादिनः ॥ १७ ॥  
 तेषामन्योन्यभक्षणां सर्वेषां देहचारिणाम् ।  
 अग्निवैश्वानरो मध्ये सप्तधा दीव्यतेऽन्तरा ॥ १८ ॥  
 घ्राणं जिह्वा च चक्षुश्च त्वक् च श्रोत्रं च पञ्चमम् ।  
 मनो बुद्धिश्च सप्तैता जिह्वा वैश्वानराचिषः ॥ १९ ॥  
 घ्रेयं दृश्यं च पेयं च स्पृश्यं ध्रुव्यं तथैव च ।  
 मन्तव्यमथ बोद्धव्यं ताः सप्त समिधो मम ॥ २० ॥  
 घ्राता भक्षयिता द्रष्टा स्पृष्टा श्रोता च पञ्चमः ।  
 मन्ता बोद्धा च सप्तैते भवन्ति परमर्तिवजः ॥ २१ ॥  
 घ्रेये पेये च दृश्ये च स्पृश्ये ध्रुव्ये तथैव च ।  
 मन्तव्येऽप्यथ बोद्धव्ये सुभगे पश्य सर्वदा ॥ २२ ॥  
 हवींष्यग्निषु होतारः सप्तधा सप्त सप्तसु ।  
 सम्यक् प्रक्षिप्य विद्वांसो जनयन्ति स्वयोनिषु ॥ २३ ॥  
 पृथिवी वायुराकाशमापो ज्योतिश्च पञ्चमम् ।  
 मनो बुद्धिश्च सप्तैता योनिरित्येव शब्दिताः ॥ २४ ॥  
 हविर्भूता गुणाः सर्वे प्रविशन्त्यग्निजं गुणम् ।  
 अन्तर्वासमुषित्वा च जायन्ते स्वासु योनिषु ॥ २५ ॥  
 तत्रैव च निरुध्यन्ते प्रलये भूतभावेन ।  
 ततः संजायते गन्धस्ततः संजायते रसः ॥ २६ ॥  
 ततः संजायते रूपं ततः स्पर्शोऽभिजायते ।  
 ततः संजायते शब्दः संशयस्तत्र जायते ।  
 ततः संजायते निष्ठा जन्मैतत् सप्तधा विदुः ॥ २७ ॥  
 अनेनैव प्रकारेण प्रगृहीतं पुरातनैः ।  
 पूर्णाहुतिभिरापूर्णास्त्रिभिः पूर्यन्ति तेजसा ॥ २८ ॥

इति श्रीमहाभारते आश्वमेधिके पर्वणि अनुगीतापर्वणि ब्रह्मगीतासु विंशोऽध्यायः ॥ २० ॥

## एकविंशोऽध्यायः

दशहोतृकयज्ञस्य वर्णनं वाङ्मनसयोः श्रेष्ठतायाश्च प्रतिपादनम्

ब्राह्मण उवाच

अत्राप्युदाहरन्तीमितिहासं पुरातनम् ।  
 निबोध दशहोतृणां विधानमथ यादृशम् ॥ १ ॥  
 श्रोत्रं त्वक् चक्षुषी जिह्वा नासिका चरणौ कर्तौ ।  
 उपस्थं वायुरिति वा होतृणि दश भामिनि ॥ २ ॥  
 शब्दस्पर्शौ रूपरसौ गन्धो वाक्यं क्रिया गतिः ।  
 रेतोमूत्रपुरीषाणां त्यागो दश हवींषि च ॥ ३ ॥  
 दिशो वायू रविश्चन्द्रः पृथ्व्यग्नी विष्णुरेव च ।  
 इन्द्रः प्रजापतिर्मित्रमघ्नयो दश भामिनि ॥ ४ ॥

दशेन्द्रियाणि होतृणि हवींषि दश भामिनि ।  
 विषया नाम समिधो ह्रूयन्ते तु दशाग्निषु ॥ ५ ॥  
 चित्तं क्लृप्तं चित्तं च पवित्रं ज्ञानमुत्तमम् ।  
 सुविभक्तमिदं सर्वं जगदासीदिति श्रुतम् ॥ ६ ॥  
 सर्वमेवाथ विज्ञेयं चित्तं ज्ञानमवेक्षते ।  
 रेतःशरीरभृत्काये विज्ञाता तु शरीरभृत् ॥ ७ ॥  
 शरीरभृद् गार्हपत्यस्तस्मादन्यः प्रणीयते ।  
 मनश्चाहवनीयस्तु तस्मिन् प्रक्षिप्यते हविः ॥ ८ ॥  
 ततो वाचस्पतिर्जज्ञे तं मनः पर्यवेक्षते ।  
 रूपं भवति वैवर्ण्यं समनुद्रवते मनः ॥ ९ ॥



ब्राह्मण्युवाच

कस्माद् वागभवत् पूर्वं कस्मात् पञ्चान्मनोऽभवत् ।  
मनसा चिन्तितं वाक्यं यदा समभिपद्यते ॥ १० ॥  
केन विज्ञानयोगेन मतिश्चित्तं समास्थिता ।  
समुन्नीता नाध्यगच्छत् को वै तां प्रतिवाधते ॥ ११ ॥

ब्राह्मण उवाच

तामपानः पतिर्भूत्वा तस्मात् प्रेषत्यपानताम् ।  
तां गतिं मनसः प्राहुर्मनस्तस्मादपेक्षते ॥ १२ ॥  
प्रश्नं तु वाङ्मनसोर्मां यस्मात् त्वमनुपृच्छसि ।  
तस्मात् ते वर्तयिष्यामि तयोरेव समाह्वयम् ॥ १३ ॥  
उभे वाङ्मनसी गत्वा भूतात्मानमपृच्छताम् ।  
आवयोः श्रेष्ठमाचक्ष्व च्छिन्धि नौ संशयं विभो ॥ १४ ॥  
मन इत्येव भगवांस्तदा प्राह सरस्वती ।  
अहं वै कामधुक् तुभ्यमिति तं प्राह वागथ ॥ १५ ॥

ब्राह्मण उवाच

स्थावरं जङ्गमं चैव विद्ध्युभे मनसी मम ।  
स्थावरं मत्सकाशे वै जङ्गमं विषये तव ॥ १६ ॥  
यस्तु तं विषयं गच्छेन्मन्त्रो वर्णः खरोऽपि वा ।  
तन्मनो जङ्गमो नाम तस्मादसि गरीयसी ॥ १७ ॥  
यस्मादपि समाधिस्ते स्वयमभ्येत्य शोभने ।  
तस्मादुच्छ्वासमासाद्य प्रवक्ष्यामि सरस्वती ॥ १८ ॥  
प्राणापानान्तरे देवी वाग् वै नित्यं स्य तिष्ठति ।

इति श्रीमहाभारते आश्वमेधिके पर्वणि अनुगीतापर्वणि ब्राह्मणगीतासु एकविंशोऽध्यायः ॥ २१ ॥

## द्वाविंशोऽध्यायः

मनोबुद्धीन्द्रियात्मकसप्तहोतृणां यज्ञस्य मनइन्द्रियसंवादस्य च वर्णनम्

ब्राह्मण उवाच

अत्राप्युदाहरन्तीममितिहासं पुरातनम् ।  
सुभगे सप्तहोतृणां विधानमिह यादृशम् ॥ १ ॥  
प्राणश्चक्षुश्च जिह्वा च त्वक् श्रोत्रं चैव पञ्चमम् ।  
मनो बुद्धिश्च सप्तैते होतारः पृथगाश्रिताः ॥ २ ॥  
सूक्ष्मेऽवकाशे तिष्ठन्तो न पश्यन्तीतरेतरम् ।  
एतान् वै सप्तहोतृस्त्वं स्वभावाद् विद्धि शोभने ॥ ३ ॥

ब्राह्मण्युवाच

सूक्ष्मेऽवकाशे सन्तस्ते कथं नान्योन्यदर्शिनः ।  
कथं स्वभावा भगवन्नेतदाचक्ष्व मे प्रभो ॥ ४ ॥

ब्राह्मण उवाच

गुणाज्ञानमविज्ञानं गुणज्ञानमभिज्ञता ।  
परस्परं गुणानेते नाभिजानन्ति कर्हिचित् ॥ ५ ॥  
जिह्वा चक्षुस्तथा श्रोत्रं वाङ्मनो बुद्धिरेव च ।  
न गन्धानधिगच्छन्ति घ्राणस्तानधिगच्छति ॥ ६ ॥

प्रेर्यमाणा महाभागे विना प्राणमपानती ।  
प्रजापतिमुपाधावत् प्रसीद भगवन्निति ॥ १९ ॥  
ततः प्राणः प्रादुरभूद् वाचमाप्याययन् पुनः ।  
तस्मादुच्छ्वासमासाद्य न वाग् वदति कर्हिचित् ॥ २० ॥  
घोषिणी जातनिर्घोषा नित्यमेव प्रवर्तते ।  
तयोरपि च घोषिण्या निर्घोषैव गरीयसी ॥ २१ ॥  
गौरिव प्रसवत्यर्थान् रसमुत्तमशालिनी ।  
सततं स्यन्दते ह्येषा शाश्वतं ब्रह्मवादिनी ॥ २२ ॥  
दिव्यादिव्यप्रभावेण भारती गौः शुचिस्मिते ।  
एतयोरन्तरं पश्य सूक्ष्मयोः स्यन्दमानयोः ॥ २३ ॥

ब्राह्मण्युवाच

अनुत्पन्नेषु वाक्येषु चोद्यमाना विवक्षया ।  
किन्तु पूर्वं तदा देवी व्याजहार सरस्वती ॥ २४ ॥

ब्राह्मण उवाच

प्राणेन या सम्भवते शरीरे  
प्राणादपानं प्रतिपद्यते च ।  
उदानभूता च विसृज्य देहं  
व्यानेन सर्वं दिवमावृणोति ॥ २५ ॥  
ततः समाने प्रतितिष्ठतीह  
इत्येव पूर्वं प्रजजल्प वाणी ।  
तस्मान्मनः स्थावरत्वाद् विशिष्टं  
तथा देवी जङ्गमत्वाद् विशिष्टा ॥ २६ ॥

प्राणं चक्षुस्तथा श्रोत्रं वाङ्मनो बुद्धिरेव च ।  
न रसानधिगच्छन्ति जिह्वा तानधिगच्छति ॥ ७ ॥  
प्राणं जिह्वा तथा श्रोत्रं वाङ्मनो बुद्धिरेव च ।  
न रूपाप्यधिगच्छन्ति चक्षुस्तान्यधिगच्छति ॥ ८ ॥  
प्राणं जिह्वा ततश्चक्षुः श्रोत्रं बुद्धिर्मनस्तथा ।  
न स्पर्शानधिगच्छन्ति त्वक् च तानधिगच्छति ॥ ९ ॥  
प्राणं जिह्वा च चक्षुश्च वाङ्मनो बुद्धिरेव च ।  
न शब्दानधिगच्छन्ति श्रोत्रं तानधिगच्छति ॥ १० ॥  
प्राणं जिह्वा च चक्षुश्च त्वक् श्रोत्रं बुद्धिरेव च ।  
संशयं नाधिगच्छन्ति मनस्तमधिगच्छति ॥ ११ ॥  
प्राणं जिह्वा च चक्षुश्च त्वक् श्रोत्रं मन एव च ।  
न निष्ठामधिगच्छन्ति बुद्धिस्तामधिगच्छति ॥ १२ ॥  
अत्राप्युदाहरन्तीममितिहासं पुरातनम् ।  
इन्द्रियाणां च संवादं मनसश्चैव भामिनि ॥ १३ ॥

मन उवाच

नाग्राति मामृते घ्राणं रसं जिह्वा न वेत्ति च ।  
रूपं चक्षुर्न गृह्णाति त्वक् स्पर्शं नावबुध्यते ॥ १४ ॥  
न श्रोत्रं बुध्यते शब्दं मया हीनं कथंचन ।  
प्रवरं सर्वभूतानामहमस्मि सनातनम् ॥ १५ ॥  
अगाराणीव शूभ्यानि शान्तार्चिष इवाग्नयः ।  
इन्द्रियाणि न भासन्ते मया हीनानि नित्यशः ॥ १६ ॥  
काष्ठानीवार्द्रशुष्काणि यतमानैरपीन्द्रियैः ।  
गुणार्थान् नाधिगच्छन्ति मामृते सर्वजन्तवः ॥ १७ ॥

इन्द्रियाण्युचुः

एवमेतद् भवेत् सत्यं यथैतन्मन्यते भवान् ।  
ऋतेऽस्मान्स्वदर्थोऽस्त्वं भोगान् भुङ्क्ते भवान् यदि ॥ १८ ॥  
यद्यस्मासु प्रलीनेषु तर्पणं प्राणधारणम् ।  
भोगान् भुङ्क्ते भवान् सत्यं यथैतन्मन्यते तथा ॥ १९ ॥  
अथवास्मासु लीनेषु तिष्ठत्सु विषयेषु च ।  
यदि संकल्पमात्रेण भुङ्क्ते भोगान् यथार्थवत् ॥ २० ॥  
अथ चेन्मन्यसे सिद्धिमस्वदर्थेषु नित्यदा ।  
घ्राणेन रूपमादत्स्व रसमादत्स्व चक्षुषा ॥ २१ ॥  
श्रोत्रेण गन्धानादत्स्व स्पर्शानादत्स्व जिह्वया ।

त्वच्चा च शब्दमादत्स्व बुद्ध्या स्पर्शमथापि च ॥ २२ ॥  
बलवन्तो ह्यनियमा नियमा दुर्बलीयसाम् ।  
भोगानपूर्वानादत्स्व नोच्छिष्टं भोक्तुमर्हति ॥ २३ ॥  
यथा हि शिष्यः शास्तरं श्रुत्यर्थमभिधावति ।  
ततः श्रुतमुपादाय श्रुत्यर्थमुपतिष्ठति ॥ २४ ॥  
विषयानेवमस्माभिर्दर्शितानभिमन्यसे ।  
अनागतानतीतांश्च स्वप्ने जागरणे तथा ॥ २५ ॥  
वैमनस्यं गतानां च जन्तूनामल्पचेतसाम् ।  
अस्वदर्थं कृते कार्ये दृश्यते प्राणधारणम् ॥ २६ ॥  
बहूनपि हि संकल्पान् मत्वा स्वप्नानुपास्य च ।  
बुभुक्षया पीड्यमानो विषयानेव धावति ॥ २७ ॥  
अगारमद्वारमिव प्रविश्य  
संकल्पभोगान् विषये निबद्धान् ।  
प्राणक्षये शान्तिमुपैति नित्यं  
दारुक्षयेऽग्निर्ज्वलितो यथैव ॥ २८ ॥  
कामं तु नः स्वेष्टे गुणेषु सङ्गः  
कामं च नान्योन्यगुणोपलब्धिः ।  
अस्मान् विना नास्ति तवोपलब्धि-  
स्तावद्वदे त्वां न भजेत् प्रहर्षः ॥ २९ ॥

इति श्रीमहाभारते आश्वमेधिके पर्वणि अनुगीतापर्वणि ब्राह्मणगीतासु द्वाविंशोऽध्यायः ॥ २२ ॥

## त्रयोविंशोऽध्यायः

प्राणापानप्रभृतीनां संवादो ब्रह्मणा सर्वेषां श्रेष्ठ्यस्य प्रतिपादनम्

ब्राह्मण उवाच

अत्राप्युदाहरन्तीममितिहासं पुरातनम् ।  
सुभगे पञ्चहोतॄणां विधानमिह यादृशम् ॥ १ ॥  
प्राणापानावुदानश्च समानो ध्यान एव च ।  
पञ्चहोतॄस्तथैतान् वै परं भावं विदुर्बुधाः ॥ २ ॥

ब्राह्मण्युवाच

स्वभावात् सप्तहोतार इति मे पूर्विका मतिः ।  
यथा वै पञ्चहोतारः परो भावस्तदुच्यताम् ॥ ३ ॥

ब्राह्मण उवाच

प्राणेन सम्भृतो वायुरपानो जायते ततः ।  
अपाने सम्भृतो वायुस्ततो व्यानः प्रवर्तते ॥ ४ ॥  
व्यानेन सम्भृतो वायुस्ततोदानः प्रवर्तते ।  
उदाने सम्भृतो वायुः समानो नाम जायते ॥ ५ ॥  
तेऽपृच्छन्त पुरा सन्तः पूर्वजातं पितामहम् ।  
यो नः श्रेष्ठस्तमाचक्ष्व स नः श्रेष्ठो भविष्यति ॥ ६ ॥

ब्रह्मोवाच

यस्मिन् प्रलीने प्रलयं व्रजन्ति  
सर्वे प्राणाः प्राणभृतां शरीरे ।

यस्मिन् प्रचीर्णे च पुनश्चरन्ति  
स वै श्रेष्ठो गच्छत यत्र कामः ॥ ७ ॥  
प्राण उवाच

मयि प्रलीने प्रलयं व्रजन्ति  
सर्वे प्राणाः प्राणभृतां शरीरे ।  
मयि प्रचीर्णे च पुनश्चरन्ति  
श्रेष्ठो ह्यहं पश्यत मां प्रलीनम् ॥ ८ ॥  
ब्राह्मण उवाच

प्राणः प्रालीयत ततः पुनश्च प्रचचार ह ।  
समानश्चाप्युदानश्च वचोऽब्रूतां पुनः शुभे ॥ ९ ॥  
न त्वं सर्वमिदं व्याप्य तिष्ठसीह यथा वयम् ।  
न त्वं श्रेष्ठो हि नः प्राण अपानो हि वशे तव ।  
प्रचचार पुनः प्राणस्तमपानोऽभ्यभाषत ॥ १० ॥

अपान उवाच

मयि प्रलीने प्रलयं व्रजन्ति  
सर्वे प्राणाः प्राणभृतां शरीरे ।  
मयि प्रचीर्णे च पुनश्चरन्ति  
श्रेष्ठो ह्यहं पश्यत मां प्रलीनम् ॥ ११ ॥

ब्राह्मण उवाच

व्यानश्च तमुदानश्च भाषमाणमथोचतुः ।  
 अपान न त्वं श्रेष्ठोऽसि प्राणो हि वशमस्तव ॥ १२ ॥  
 अपानः प्रचचाराथ व्यानस्तं पुनरब्रवीत् ।  
 श्रेष्ठोऽहमस्मि सर्वेषां श्रूयतां येन हेतुना ॥ १३ ॥  
 मयि प्रलीने प्रलयं व्रजन्ति  
 सर्वे प्राणाः प्राणभृतां शरीरे ।  
 मयि प्रचीर्णे च पुनश्चरन्ति  
 श्रेष्ठो ह्यहं पश्यत मां प्रलीनम् ॥ १४ ॥

ब्राह्मण उवाच

प्राणीयत ततो व्यानः पुनश्च प्रचचार ह ।  
 प्राणापानाबुदानश्च समानश्च तमब्रुवन् ।  
 न त्वं श्रेष्ठोऽसि नो व्यान समानस्तु वशे तव ॥ १५ ॥  
 प्रचचार पुनर्व्यानः समानः पुनरब्रवीत् ।  
 श्रेष्ठोऽहमस्मि सर्वेषां श्रूयतां येन हेतुना ॥ १६ ॥  
 मयि प्रलीने प्रलयं व्रजन्ति  
 सर्वे प्राणाः प्राणभृतां शरीरे ।  
 मयि प्रचीर्णे च पुनश्चरन्ति  
 श्रेष्ठो ह्यहं पश्यत मां प्रलीनम् ॥ १७ ॥

( ब्राह्मण उवाच

ततः समानः प्रालिल्ये पुनश्च प्रचचार ह ।

इति श्रीमहाभारते आश्वमेधिके पर्वणि अनुगीतापर्वणि ब्राह्मणगीतासु त्रयोविंशोऽध्यायः ॥ २३ ॥



## चतुर्विंशोऽध्यायः

नारददेवमतसंवाद उदानस्योत्कृष्टताया वर्णनम्

ब्राह्मण उवाच

अत्राप्युदाहरन्तीममितिहासं पुरातनम् ।  
 नारदस्य च संवादमृषेर्देवमतस्य च ॥ १ ॥  
 देवमत उवाच  
 जन्तोः संजायमानस्य किं नु पूर्वं प्रवर्तते ।  
 प्राणोऽपानः समानो वा व्यानो वोदान एव च ॥ २ ॥

नारद उवाच

येनायं सृज्यते जन्तुस्ततोऽन्यः पूर्वमेति तम् ।  
 प्राणद्वन्द्वं हि विज्ञेयं तिर्यगूर्ध्वमधश्च यत् ॥ ३ ॥

देवमत उवाच

केनायं सृज्यते जन्तुः कश्चान्यः पूर्वमेति तम् ।  
 प्राणद्वन्द्वं च मे ब्रूहि तिर्यगूर्ध्वमधश्च यत् ॥ ४ ॥

नारद उवाच

संकल्पाज्जायते हर्षः शब्दादपि च जायते ।  
 रसात् संजायते चापि रूपादपि च जायते ॥ ५ ॥  
 शुक्लाच्छोणितसंसृष्टात् पूर्वं प्राणः प्रवर्तते ।

प्राणापानाबुदानश्च व्यानश्चैव तमब्रुवन् ॥  
 न त्वं समान श्रेष्ठोऽसि व्यान एव वशे तव ।)  
 समानः प्रचचाराथ उदानस्तमुवाच ह ।  
 श्रेष्ठोऽहमस्मि सर्वेषां श्रूयतां येन हेतुना ॥ १८ ॥  
 मयि प्रलीने प्रलयं व्रजन्ति  
 सर्वे प्राणाः प्राणभृतां शरीरे ।  
 मयि प्रचीर्णे च पुनश्चरन्ति  
 श्रेष्ठो ह्यहं पश्यत मां प्रलीनम् ॥ १९ ॥  
 ततः प्राणीयतोदानः पुनश्च प्रचचार ह ।  
 प्राणापानौ समानश्च व्यानश्चैव तमब्रुवन् ।  
 उदान न त्वं श्रेष्ठोऽसि व्यान एव वशे तव ॥ २० ॥

ब्राह्मण उवाच

ततस्तानब्रवीद् ब्रह्मा समवेतान् प्रजापतिः ।  
 सर्वे श्रेष्ठा न वा श्रेष्ठाः सर्वे चान्योन्यधर्मिणः ॥ २१ ॥  
 सर्वे स्वविषये श्रेष्ठाः सर्वे चान्योन्यधर्मिणः ।  
 इति तानब्रवीत् सर्वान् समवेतान् प्रजापतिः ॥ २२ ॥  
 एकः स्थिरश्चास्थिरश्च विशेषात् पञ्च वायवः ।  
 एक एव ममैवात्मा बहुधाप्युपजीयते ॥ २३ ॥  
 परस्परस्य सुहृदो भावयन्तः परस्परम् ।  
 स्वस्ति व्रजत भद्रं वो धारयध्वं परस्परम् ॥ २४ ॥

प्राणेन विकृते शुके ततोऽपानः प्रवर्तते ॥ ६ ॥  
 शुकात् संजायते चापि रसादपि च जायते ।  
 एतद् रूपमुदानस्य हर्षो मिथुनमन्तरा ॥ ७ ॥  
 काभात् संजायते शुक्रं शुकात् संजायते रजः ।  
 समानव्यानजनिते सामान्ये शुक्रशोणिते ॥ ८ ॥  
 प्राणापानाविद् द्वन्द्वमत्राक् चोर्ध्वं च गच्छतः ।  
 व्यानः समानश्चैवोभौ तिर्यग् द्वन्द्वत्वमुच्यते ॥ ९ ॥  
 अग्निर्वै देवताः सर्वा इति देवस्य शासनम् ।  
 संजायते ब्राह्मणस्य ज्ञानं बुद्धिसमन्वितम् ॥ १० ॥  
 तस्य धूमस्तमो रूपं रजो भस्मसु तेजसः ।  
 सर्वं संजायते तस्य यत्र प्रक्षिप्यते हविः ॥ ११ ॥  
 सत्त्वात् समानो व्यानश्च इति यज्ञविदो विदुः ।  
 प्राणापानावाज्यभागौ तयोर्मध्ये हुताशनः ॥ १२ ॥  
 एतद् रूपमुदानस्य परमं ब्राह्मणा विदुः ।  
 निर्द्वन्द्वमिति यत् त्वेतत् तन्मे निगदतः शृणु ॥ १३ ॥

अहोरात्रमिदं द्वन्द्वं तयोर्मध्ये हुताशनः ।

एतद् रूपमुदानस्य परमं ब्राह्मणा विदुः ॥ १४ ॥

सञ्चासच्चैव तद् द्वन्द्वं तयोर्मध्ये हुताशनः ।

एतद् रूपमुदानस्य परमं ब्राह्मणा विदुः ॥ १५ ॥

इति श्रीमहाभारते आश्वमेधिके पर्वणि अनुगीतापर्वणि ब्राह्मणगीतासु चतुर्विंशोऽध्यायः ॥ २४ ॥

## पञ्चविंशोऽध्यायः

### चातुर्होत्रयज्ञस्य वर्णनम्

ब्राह्मण उवाच

अत्राप्युदाहरन्तीममितिहासं पुरातनम् ।

चातुर्होत्रविधानस्य विधानमिह यादृशम् ॥ १ ॥

तस्य सर्वस्य विधिवद् विधानमुपदिश्यते ।

शृणु मे गदतो भद्रे रहस्यमिदमद्भुतम् ॥ २ ॥

करणं कर्म कर्ता च मोक्ष इत्येव भाविनि ।

चत्वार एते होतारो यैरिदं जगदावृतम् ॥ ३ ॥

हेतूनां साधनं चैव शृणु सर्वमशेषतः ।

घ्राणं जिह्वा च चक्षुश्च त्वक् च श्रोत्रं च पञ्चमम् ।

मनो बुद्धिश्च सप्तैते विज्ञेया गुणहेतवः ॥ ४ ॥

गन्धो रसश्च रूपं च शब्दः स्पर्शश्च पञ्चमः ।

मन्तव्यमथ बोद्धव्यं सप्तैते कर्महेतवः ॥ ५ ॥

घ्राता भक्षयिता द्रष्टा वक्ता श्रोता च पञ्चमः ।

मन्ता बोद्धा च सप्तैते विज्ञेयाः कर्तृहेतवः ॥ ६ ॥

स्वगुणं भक्षयन्त्येते गुणवन्तः शुभाशुभम् ।

अहं च निर्गुणोऽनन्तः सप्तैते मोक्षहेतवः ॥ ७ ॥

विदुषां बुध्यमानानां स्वं स्वं स्थानं यथाविधि ।

गुणास्ते देवताभूताः सततं भुञ्जते हविः ॥ ८ ॥

अदन्नन्नान्यथोऽविद्वान् ममत्वेनोपपद्यते ।

इति श्रीमहाभारते आश्वमेधिके पर्वणि अनुगीतापर्वणि ब्राह्मणगीतासु पञ्चविंशोऽध्यायः ॥ २५ ॥

## षड्विंशोऽध्यायः

### अन्तर्यामिणः प्राधान्यम्

ब्राह्मण उवाच

एकः शास्ता न द्वितीयोऽस्ति शास्ता

यो हृच्छयस्तमहमनुब्रवीमि ।

तेनैव युक्तः प्रवणादिवोदकं

यथानियुक्तोऽस्मि तथा ववहामि ॥ १ ॥

एको गुरुर्नास्ति ततो द्वितीयो

यो हृच्छयस्तमहमनुब्रवीमि ।

तेनानुशिष्टा गुरुणा सदैव

पराभूता दानवाः सर्व एव ॥ २ ॥

एको बन्धुर्नास्ति ततो द्वितीयो

यो हृच्छयस्तमहमनुब्रवीमि ।

तेनानुशिष्टा बान्धवा बन्धुमन्तः

सप्तर्षयश्चैव दिवि प्रभान्ति ॥ ३ ॥

एकः श्रोता नास्ति ततो द्वितीयो

यो हृच्छयस्तमहमनुब्रवीमि ।

तस्मिन् गुरौ गुरुवासं निरुध्य

शक्रो गतः सर्वलोकामरत्वम् ॥ ४ ॥

एको द्वेष्ट नास्ति ततो द्वितीयो  
 यो हृच्छयस्तमहमनुब्रवीमि ।  
 तेनानुशिष्टा गुरुणा सदैव  
 लोके द्विष्टाः पन्नगाः सर्व एव ॥ ५ ॥  
 अत्राप्युदाहरन्तीममितिहासं पुरातनम् ।  
 प्रजापतौ पन्नगानां देवर्षीणां च संविदम् ॥ ६ ॥  
 देवर्षयश्च नागाश्चाप्यसुराश्च प्रजापतिम् ।  
 पर्यपृच्छन्नुपासीनाः श्रेयो नः प्रोच्यतामिति ॥ ७ ॥  
 तेषां प्रोवाच भगवाञ्श्रेयः समनुपृच्छताम् ।  
 ओमित्येकाक्षरं ब्रह्म ते श्रुत्वा प्राद्रवन् दिशः ॥ ८ ॥  
 तेषां प्रद्रवमाणानामुपदेशार्थमात्मनः ।  
 सर्पाणां दंशने भावः प्रवृत्तः पूर्वमेव तु ॥ ९ ॥  
 असुराणां प्रवृत्तस्तु दम्भभावः स्वभावजः ।  
 दानं देवा व्यवसिता दममेव महर्षयः ॥ १० ॥  
 एकं शास्त्रारमासाद्य शब्देनैकेन संस्कृताः ।

नाना व्यवसिताः सर्वे सर्पदेवर्षिदानवाः ॥ ११ ॥  
 शृणोत्ययं प्रोच्यमानं गृह्णाति च यथातथम् ।  
 पृच्छातस्तदतो भूयो गुरुरन्यो न विद्यते ॥ १२ ॥  
 तस्य चानुमते कर्म ततः पश्चात् प्रवर्तते ।  
 गुरुर्बोद्धा च श्रोता च द्वेष्टा च हृदि निःसृतः ॥ १३ ॥  
 पापेन विचरल्लोके पापचारी भवत्ययम् ।  
 शुभेन विचरल्लोके शुभचारी भवत्युत ॥ १४ ॥  
 कामचारी तु कामेन य इन्द्रियसुखे रतः ।  
 ब्रह्मचारी सदैवैष य इन्द्रियजये रतः ॥ १५ ॥  
 अपेतव्रतकर्मा तु केवलं ब्रह्मणि स्थितः ।  
 ब्रह्मभूतश्चरल्लोके ब्रह्मचारी भवत्ययम् ॥ १६ ॥  
 ब्रह्मैव समिधस्तस्य ब्रह्माग्निर्ब्रह्मसम्भवः ।  
 आपो ब्रह्म गुरुर्वह्म स ब्रह्मणि समाहितः ॥ १७ ॥  
 एतदेवेदं सूक्ष्मं ब्रह्मचर्यं विदुर्वुधाः ।  
 विदित्वा चान्वपद्यन्त क्षेत्रज्ञेनानुदर्शिताः ॥ १८ ॥

इति श्रीमहाभारते आश्वमेधिके पर्वणि अनुगीतापर्वणि ब्राह्मणगीतासु षड्विंशोऽध्यायः ॥ २६ ॥

## सप्तविंशोऽध्यायः

### आध्यात्मिकस्य महावनस्य वर्णनम्

ब्राह्मण उवाच

संकल्पदंशमशकं शोकहर्षहिमातपम् ।  
 मोहान्धकारतिमिरं लोभव्याधिसरीसृपम् ॥ १ ॥  
 विषयैकात्ययाध्वानं कामक्रोधविरोधकम् ।  
 तदतीत्य महादुर्गं प्रविष्टोऽस्मि महद्वनम् ॥ २ ॥

ब्राह्मण्युवाच

क तद् वनं महाप्राज्ञ के वृक्षाः सरितश्च काः ।  
 गिरयः पर्वताश्चैव कियत्यध्वनि तद् वनम् ॥ ३ ॥

ब्राह्मण उवाच

नैतदस्ति पृथग्भावः किञ्चिदन्यत् ततः सुखम् ।  
 नैतदस्त्यपृथग्भावः किञ्चिद् दुःखतरं ततः ॥ ४ ॥  
 तस्माद्भ्रुवतरं नास्ति न ततोऽस्ति महत्तरम् ।  
 नास्ति तस्मात् सूक्ष्मतरं नास्त्यन्यत् तत्समं सुखम् ॥ ५ ॥  
 न तत्राविश्य शोचन्ति न प्रहृष्यन्ति च द्विजाः ।  
 न च बिभ्यति केषांचित् तेभ्यो बिभ्यति केचन ॥ ६ ॥

तस्मिन् वने सप्त महाद्रुमाश्च

फलानि सप्तातिथयश्च सप्त ।

सप्ताश्रमाः सप्त समाधयश्च

दीक्षाश्च सप्तैतदरण्यरूपम् ॥ ७ ॥

पञ्चवर्णानि दिव्यानि पुष्पाणि च फलानि च ।

सृजन्तः पादपास्तत्र व्याप्य तिष्ठन्ति तद् वनम् ॥ ८ ॥

सुवर्णानि द्विवर्णानि पुष्पाणि च फलानि च ।

सृजन्तः पादपास्तत्र व्याप्य तिष्ठन्ति तद् वनम् ॥ ९ ॥

सुरभीणि द्विवर्णानि पुष्पाणि च फलानि च ।

सृजन्तः पादपास्तत्र व्याप्य तिष्ठन्ति तद् वनम् ॥ १० ॥

सुरभीण्येकवर्णानि पुष्पाणि च फलानि च ।

सृजन्तः पादपास्तत्र व्याप्य तिष्ठन्ति तद् वनम् ॥ ११ ॥

बहून्यव्यक्तवर्णानि पुष्पाणि च फलानि च ।

विसृजन्तौ महावृक्षौ तद् वनं व्याप्य तिष्ठतः ॥ १२ ॥

एको वह्निः सुमना ब्राह्मणोऽत्र

पञ्चेन्द्रियाणि समिधश्चात्र सन्ति ।

तेभ्यो मोक्षाः सप्त फलन्ति दीक्षा

गुणाः फलान्यतिथयः फलाशाः ॥ १३ ॥

आतिथ्यं प्रतिगृह्णन्ति तत्र तत्र महर्षयः ।

अर्चितेषु प्रलीनेषु तेष्वन्यद् रोचते वनम् ॥ १४ ॥

प्रज्ञावृक्षं मोक्षफलं शान्तिच्छायासमन्वितम् ।

ज्ञानाश्रयं तृप्तितोयमन्तःक्षेत्रज्ञभास्करम् ॥ १५ ॥

येऽधिगच्छन्ति तं सन्तस्तेषां नास्ति भयं पुनः ।

ऊर्ध्वं चाधश्च तिर्यक् च तस्य नान्तोऽधिगम्यते ॥ १६ ॥

सप्त स्त्रियस्तत्र वसन्ति सद्य-

स्त्ववाङ्मुखा भानुमत्यो जनित्र्यः ।

ऊर्ध्वं रसानाददते प्रजाभ्यः

सर्वान् यथा सत्यमनित्यता च ॥ १७ ॥

तत्रैव प्रतितिष्ठन्ति पुनस्तत्रोपयन्ति च ।

सप्त सप्तर्षयः सिद्धा वसिष्ठप्रमुखैः सह ॥ १८ ॥



यशो वर्चो भगश्चैव विजयः सिद्धतेजसः ।  
 एवमेवानुवर्तन्ते सप्त ज्योतीषि भास्करम् ॥ १९ ॥  
 गिरयः पर्वताश्चैव सन्ति तत्र समासतः ।  
 नद्यश्च सरितो वारि वहन्त्यो ब्रह्मसम्भवम् ॥ २० ॥  
 नदीनां सङ्गमश्चैव वैताने समुपहरे ।  
 स्वात्मतृप्ता यतो यान्ति साक्षादेव पितामहम् ॥ २१ ॥

इति श्रीमहाभारते आश्वमेधिके पर्वणि अनुगीतापर्वणि ब्राह्मणगीतासु सप्तविंशोऽध्यायः ॥ २७ ॥

## अष्टाविंशोऽध्यायः

ज्ञानिनः स्थितिरध्वर्युयत्योः संवादश्च

ब्राह्मण उवाच

गन्धान् न जिघ्रामि रसान् न वेषि  
 रूपं न पश्यामि न च स्पृशामि ।  
 न चापि शब्दान् विविधांश्शृणोमि  
 न चापि संकल्पमुपैमि कंचित् ॥ १ ॥  
 अर्थानिष्ठान् कामयते स्वभावः  
 सर्वान् द्वेष्यान् प्रद्विषते स्वभावः ।  
 कामद्वेषाबुद्भवतः स्वभावात्  
 प्राणापानौ जन्तुदेहान्निवेश्य ॥ २ ॥  
 तेभ्यश्चान्यांस्तेषु नित्यांश्च भावान्  
 भूतात्मानं लक्षयेच्छरीरे ।  
 तस्मिंस्तिष्ठन्नास्ति सक्तः कथंचित्  
 कामक्रोधाभ्यां जरया मृत्युना च ॥ ३ ॥  
 अकामयानस्य च सर्वकामा-  
 नविद्विषाणस्य च सर्वदोषान् ।  
 न मे स्वभावेषु भवन्ति लेपा-  
 स्तोयस्य बिन्दोरिव पुष्करेषु ॥ ४ ॥  
 नित्यस्य चैतस्य भवन्त्यनित्या  
 निरीक्ष्यमाणस्य बहुस्वभावान् ।  
 न सज्जते कर्मसु भोगजालं  
 दिवीव सूर्यस्य मयूखजालम् ॥ ५ ॥  
 अत्राप्युदाहरन्तीममितिहासं पुरातनम् ।  
 अध्वर्युयतिसंवादं तं निबोध यशस्विनि ॥ ६ ॥  
 प्रोक्ष्यमाणं पशुं दृष्ट्वा यक्षकर्मण्यथाब्रवीत् ।  
 यतिरध्वर्युमासीनो हिंसेयमिति कुत्सयन् ॥ ७ ॥  
 तमध्वर्युः प्रत्युवाच नायं छागो विनश्यति ।  
 श्रेयसा योक्ष्यते जन्तुर्यदि श्रुतिरियं तथा ॥ ८ ॥  
 यो ह्यस्य पार्थिवो भागः पृथिवीं स गमिष्यति ।  
 यदस्य वारिजं किंचिदपस्तत् सम्प्रवेक्ष्यति ॥ ९ ॥  
 सूर्यं चक्षुर्विदशः श्रोत्रं प्राणोऽस्य दिवमेव च ।  
 आगमे वर्तमानस्य न मे दोषोऽस्ति कश्चन ॥ १० ॥

यतिरुवाच

प्राणैर्वियोगे च्छागस्य यदि श्रेयः प्रपश्यसि ।  
 छागार्थं वर्तते यज्ञो भवतः किं प्रयोजनम् ॥ ११ ॥  
 अत्र त्वां मन्यतां भ्राता पिता माता सखेति च ।  
 मन्त्रयस्वैनमुन्नीय परवन्तं विशेषतः ॥ १२ ॥  
 एवमेवानुमन्येरन्तान् भवान् द्रष्टुमर्हति ।  
 तेषामनुमतं श्रुत्वा शक्या कर्तुं विचारणा ॥ १३ ॥  
 प्राणा अप्यस्य छागस्य प्रापितास्ते स्वयोनिषु ।  
 शरीरं केवलं शिष्टं निश्चेष्टमिति मे मतिः ॥ १४ ॥  
 इन्धनस्य तु तुल्येन शरीरेण विचेतसा ।  
 हिंसानिर्वेष्टुकामानामिन्धनं पशुसंज्ञितम् ॥ १५ ॥  
 अहिंसा सर्वधर्माणामिति वृद्धानुशसनम् ।  
 यदहिंसं भवेत् कर्म तत् कार्यमिति विश्वहे ॥ १६ ॥  
 अहिंसेति प्रतिज्ञेयं यदि वक्ष्याम्यतः परम् ।  
 शक्यं बहुविधं कर्तुं भवता कार्यदूषणम् ॥ १७ ॥  
 अहिंसा सर्वभूतानां नित्यमस्मासु रोचते ।  
 प्रत्यक्षतः साधयामो न परोक्षमुपास्महे ॥ १८ ॥

अध्वर्युरुवाच

भूमेर्गन्धगुणान् भुङ्क्षे पिबस्यापोमयान् रसान् ।  
 ज्योतिषां पश्यसे रूपं स्पृशस्यनिलजान् गुणान् ॥ १९ ॥  
 शृणोष्याकाशजांश्शब्दान् मनसा मन्यसे मतिम् ।  
 सर्वाण्येतानि भूतानि प्राणा इति च मन्यसे ॥ २० ॥  
 प्राणादाने निवृत्तोऽसि हिंसायां वर्तते भवान् ।  
 नास्ति चेष्टाविना हिंसां किं वा त्वं मन्यसे द्विज ॥ २१ ॥

यतिरुवाच

अक्षरं च क्षरं चैव द्वैधीभावोऽयमात्मनः ।  
 अक्षरं तत्र सद्भावः स्वभावः क्षर उच्यते ॥ २२ ॥  
 प्राणो जिज्ञा मनः सत्त्वं सद्भावो रजसा सह ।  
 भावैरेतैर्विमुक्तस्य निर्द्वन्द्वस्य निराशिषः ॥ २३ ॥  
 समस्य सर्वभूतेषु निर्ममस्य जितात्मनः ।  
 समन्तात् परिमुक्तस्य न भयं विद्यते कचिन् ॥ २४ ॥

अध्वर्युरुवाच

सङ्गिरेवेह संवासः कार्यो मतिमतां वर ।  
भवतो हि मतं श्रुत्वा प्रतिभाति मतिर्मम ॥ २५ ॥  
भगवन् भगवद्बुद्ध्या प्रतिपन्नो ब्रवीम्यहम् ।  
व्रतं मन्त्रकृतं कर्तुर्नापराधोऽस्ति मे द्विज ॥ २६ ॥

इति श्रीमहाभारते आश्वमेधिके पर्वणि अनुगीतापर्वणि ब्राह्मणगीतासु अष्टाविंशोऽध्यायः ॥ २८ ॥

ब्राह्मण उवाच

उपपत्त्या यतिस्तूष्णीं वर्तमानस्ततः परम् ।  
अध्वर्युरपि निर्मोहः प्रचचार महामखे ॥ २७ ॥  
एवमेतादृशं मोक्षं सुसूक्ष्मं ब्राह्मणा विदुः ।  
विदित्वा चानुतिष्ठन्ति क्षेत्रज्ञेनार्थदर्शिना ॥ २८ ॥

## एकोनत्रिंशोऽध्यायः

परशुरामेण क्षत्रियकुलस्य संहारः

ब्राह्मण उवाच

अत्राप्युदाहरन्तीममितिहासं पुरातनम् ।  
कार्तवीर्यस्य संवादं समुद्रस्य च भाविनि ॥ १ ॥  
कार्तवीर्यार्जुनो नाम राजा बाहुसहस्रवान् ।  
येन सागरपर्यन्ता धनुषा निर्जिता मही ॥ २ ॥  
स कदाचित् समुद्रान्ते विचरन् बलदर्पितः ।  
अवाकिरञ्जशरशतैः समुद्रमिति नः श्रुतम् ॥ ३ ॥  
तं समुद्रो नमस्कृत्य कृताञ्जलिर्वाच ह ।  
मा मुञ्च वीरनाराचान् ब्रूहि किं करवाणि ते ॥ ४ ॥  
मदाश्रयाणि भूतानि त्वद्विस्मृष्टैर्महेषुभिः ।  
वध्यन्ते राजशार्दूल तेभ्यो देह्यभयं विभो ॥ ५ ॥

अर्जुन उवाच

मत्समो यदि संप्रामे शरासनधरः क्वचित् ।  
विद्यते तं समाचक्ष्व यः समासीत मां मृधे ॥ ६ ॥

समुद्र उवाच

महर्षिर्जमदग्निस्ते यदि राजन् परिश्रुतः ।  
तस्य पुत्रस्तवातिथ्यं यथावत् कर्तुमर्हति ॥ ७ ॥  
ततः स राजा प्रययौ क्रोधेन महता वृतः ।  
स तमाश्रममागम्य राममेवान्वपद्यत ॥ ८ ॥  
स रामप्रतिकूलानि चकार सह बन्धुभिः ।  
आयासं जनयामास रामस्य च महान्मनः ॥ ९ ॥  
ततस्तेजः प्रज्ज्वाल रामस्यामिततेजसः ।  
प्रदहन् रिपुसैन्यानि तदा कमललोचने ॥ १० ॥  
ततः परशुमादाय स तं बाहुसहस्रिणम् ।

इति श्रीमहाभारते आश्वमेधिके पर्वणि अनुगीतापर्वणि ब्राह्मणगीतासु एकोनत्रिंशोऽध्यायः ॥ २९ ॥

चिच्छेद सहसा रामो बहुशाखमिव द्रुमम् ॥ ११ ॥  
तं हतं पतितं दृष्ट्वा समेताः सर्ववान्धवाः ।  
असीनादाय शक्तीश्च भार्गवं पर्यधावयन् ॥ १२ ॥  
रामोऽपि धनुषादाय रथमारुह्य सत्वरः ।  
विसृजञ्जशरवर्षाणि व्यधमत् पार्थिवं बलम् ॥ १३ ॥  
ततस्तु क्षत्रियाः केचिज्जामदग्न्यभयार्दिताः ।  
विविशुर्गिरिदुर्गाणि मृगाः सिंहादिता इव ॥ १४ ॥  
तेषां स्वविहितं कर्म तद्भयान्नानुतिष्ठताम् ।  
प्रजा वृषलतां प्राप्ता ब्राह्मणानामदर्शनात् ॥ १५ ॥  
एवं ते द्रविडाऽऽभीराः पुण्ड्राश्च शबरैः सह ।  
वृषलत्वं परिगता व्युत्थानात् क्षत्रधर्मिणः ॥ १६ ॥  
ततश्च हतवीरासु क्षत्रियासु पुनः पुनः ।  
द्विजैरुत्पादितं क्षत्रं जामदग्न्यो न्यकृन्तत ॥ १७ ॥  
एकविंशतिमेधान्ते रामं वागशरीरिणी ।  
दिव्या प्रोवाच मधुरा सर्वलोकपरिश्रुता ॥ १८ ॥  
राम राम निवर्तस्व कं गुणं तात पश्यसि ।  
क्षत्रबन्धूनिमान् प्राणैर्विप्रयोज्य पुनः पुनः ॥ १९ ॥  
तथैव तं महात्मानमृचीकप्रमुखास्तदा ।  
पितामहा महाभाग निवर्तस्वेत्यथानुवन् ॥ २० ॥  
पितुर्वधममृष्यंस्तु रामः प्रोवाच तानृषीन् ।  
नार्हन्तीह भवन्तो मां निवारयितुमित्युत ॥ २१ ॥

पितर ऊचुः

नार्हसे क्षत्रबन्धूंस्त्वं निहन्तुं जयतां वर ।  
नेह युक्तं त्वया हन्तुं ब्राह्मणेन सता नृपान् ॥ २२ ॥

## त्रिंशोऽध्यायः

अलर्कस्य ध्यानयोगमुदाहृत्य पितामहैः परशुरामस्य प्रबोधनं परशुरामेण तपसा सिद्धेरुपलब्धिश्च

पितर ऊचुः

अत्राप्युदाहरन्तीममितिहासं पुरातनम् ।

श्रुत्वा च तत् तथा कार्यं भवता द्विजसत्तम ॥ १ ॥

अलर्को नाम राजर्षिरभवत् सुमहातपाः ।

धर्मज्ञः सत्यवादी च महात्मा सुदृढव्रतः ॥ २ ॥

ससागरान्तां धनुषा विनिर्जित्य महीमिमाम् ।  
कृत्वा सुदुष्करं कर्म मनः सूक्ष्मे समादधे ॥ ३ ॥  
स्थितस्य वृक्षमूलेषु तस्य चिन्ता बभूव ह ।  
उत्सृज्य सुमहत्कर्म सूक्ष्मं प्रति महामते ॥ ४ ॥

अलर्क उवाच

मनसो मे बलं जातं मनो जित्वा ध्रुवो जयः ।  
अन्यत्र बाणान् धास्यामि शत्रुभिः परिवारितः ॥ ५ ॥  
यदिदं चापलात् कर्म सर्वान् मर्त्याश्चिकीर्षति ।  
मनःप्रति सुतीक्ष्णाग्रानहं मोक्ष्यामि सायकान् ॥ ६ ॥

मन उवाच

नेमे बाणास्तरिष्यन्ति मामलर्कं कथंचन ।  
तवैव मर्म भेत्यन्ति भिन्नमर्मा मरिष्यसि ॥ ७ ॥  
अन्यान् बाणान् समीक्षस्व यैस्त्वं मां सूदयिष्यसि ।  
तच्छ्रुत्वा स विचिन्त्याथ ततो वचनमब्रवीत् ॥ ८ ॥

अलर्क उवाच

आघ्राय सुबहून् गन्धांस्तानेव प्रतिगृह्यति ।  
तस्माद् घ्राणं प्रति शरान् प्रतिमोक्ष्याम्यहं शितान् ॥ ९ ॥

घ्राण उवाच

नेमे बाणास्तरिष्यन्ति मामलर्कं कथंचन ।  
तवैव मर्म भेत्यन्ति भिन्नमर्मा मरिष्यसि ॥ १० ॥  
अन्यान् बाणान् समीक्षस्व यैस्त्वं मां सूदयिष्यसि ।  
तच्छ्रुत्वा स विचिन्त्याथ ततो वचनमब्रवीत् ॥ ११ ॥

अलर्क उवाच

इयं स्वादून् रसान् भुक्त्वा तानेव प्रतिगृह्यति ।  
तस्माज्जिह्वां प्रति शरान् प्रतिमोक्ष्याम्यहं शितान् ॥ १२ ॥

जिह्वोवाच

नेमे बाणास्तरिष्यन्ति मामलर्कं कथंचन ।  
तवैव मर्म भेत्यन्ति भिन्नमर्मा मरिष्यसि ॥ १३ ॥  
अन्यान् बाणान् समीक्षस्व यैस्त्वं मां सूदयिष्यसि ।  
तच्छ्रुत्वा स विचिन्त्याथ ततो वचनमब्रवीत् ॥ १४ ॥

अलर्क उवाच

स्पृष्ट्वा त्वग्विविधान् स्पर्शांस्तानेव प्रतिगृह्यति ।  
तस्मात् त्वचं पाटयिष्ये विविधैः कङ्कपत्रिभिः ॥ १५ ॥

त्वगुवाच

नेमे बाणास्तरिष्यन्ति मामलर्कं कथंचन ।  
तवैव मर्म भेत्यन्ति भिन्नमर्मा मरिष्यसि ॥ १६ ॥  
अन्यान् बाणान् समीक्षस्व यैस्त्वं मां सूदयिष्यसि ।  
तच्छ्रुत्वा स विचिन्त्याथ ततो वचनमब्रवीत् ॥ १७ ॥

अलर्क उवाच

श्रुत्वा तु विविधाञ्छब्दांस्तानेव प्रतिगृह्यति ।

तस्माच्छ्रोत्रं प्रति शरान् प्रतिमुञ्चाम्यहं शितान् ॥

श्रोत्रमुवाच

नेमे बाणास्तरिष्यन्ति मामलर्कं कथंचन ।  
तवैव मर्म भेत्यन्ति ततो हास्यसि जीवितम् ॥ १९ ॥  
अन्यान् बाणान् समीक्षस्व यैस्त्वं मां सूदयिष्यसि ।  
तच्छ्रुत्वा स विचिन्त्याथ ततो वचनमब्रवीत् ॥ २० ॥

अलर्क उवाच

दृष्ट्वा रूपाणि बहुशस्तानेव प्रतिगृह्यति ।  
तस्माच्चक्षुर्हनिष्यामि निशितैः सायकैरहम् ॥ २१ ॥

चक्षुरुवाच

नेमे बाणास्तरिष्यन्ति मामलर्कं कथंचन ।  
तवैव मर्म भेत्यन्ति भिन्नमर्मा मरिष्यसि ॥ २२ ॥  
अन्यान् बाणान् समीक्षस्व यैस्त्वं मां सूदयिष्यसि ।  
तच्छ्रुत्वा स विचिन्त्याथ ततो वचनमब्रवीत् ॥ २३ ॥

अलर्क उवाच

इयं निष्ठा बहुविधा प्रज्ञया त्वध्यवस्यति ।  
तस्माद् धुङ्गिं प्रति शरान् प्रतिमोक्ष्याम्यहं शितान् ॥ २४ ॥

बुद्धिरुवाच

नेमे बाणास्तरिष्यन्ति मामलर्कं कथंचन ।  
तवैव मर्म भेत्यन्ति भिन्नमर्मा मरिष्यसि ।  
अन्यान् बाणान् समीक्षस्व यैस्त्वं मां सूदयिष्यसि ॥

ब्राह्मण उवाच

ततोऽलर्कस्तपो घोरं तत्रैवास्थाय दुष्करम् ।  
नाभ्यगच्छत् परं शक्त्या बाणमेतेषु सप्तसु ॥ २६ ॥  
सुसमाहितचेतास्तु स ततोऽचिन्तयत् प्रभुः ।  
स विचिन्त्य चिरं कालमलर्को द्विजसत्तम ॥ २७ ॥  
नाभ्यगच्छत् परं श्रेयो योगान्मतिमतां वरः ।  
स एकाग्रं मनः कृत्वा निश्चलो योगमास्थितः ॥ २८ ॥  
इन्द्रियाणि जघानाशु बाणेनैकेन वीर्यवान् ।  
योगेनात्मानमाविश्य सिद्धिं परमिकां गतः ॥ २९ ॥  
विस्मितश्चापि राजर्षिरिमां गाथां जगाद ह ।  
अहो कष्टं यदस्माभिः सर्वं बाह्यमनुष्ठितम् ॥ ३० ॥  
भोगतृष्णासमायुक्तैः पूर्वं राज्यमुपासितम् ।  
इति पश्चान्मया ज्ञातं योगाज्ञास्ति परं सुखम् ॥ ३१ ॥  
इति त्वमनुजानीहि राम मा क्षत्रियान् जहि ।  
तपो घोरमुपातिष्ठ ततः श्रेयोऽभिपत्स्यसे ॥ ३२ ॥  
इत्युक्तः स तपो घोरं जामदग्न्यः पितामहैः ।  
आस्थितः सुमहाभागो ययौ सिद्धिं च दुर्गमाम् ॥ ३३ ॥

इति श्रीमहाभारते आश्वमेधिके पर्वणि अनुगीतापर्वणि ब्राह्मणगीतासु त्रिंशोऽध्यायः ॥ ३० ॥

## एकत्रिंशोऽध्यायः

अम्बरीषगीताऽऽध्यात्मिकस्वराज्यविषयिकी गाथा

ब्राह्मण उवाच

त्रयो वै रिपवो लोके नवधा गुणतः स्मृताः ।  
 प्रहर्षः प्रीतिरानन्दस्त्रयस्ते सात्त्विका गुणाः ॥ १ ॥  
 तृष्णा क्रोधोऽभिसंरम्भो राजसास्ते गुणाः स्मृताः ।  
 भ्रमस्तन्द्रा च मोहश्च त्रयस्ते तामसा गुणाः ॥ २ ॥  
 एतान् निकृत्य धृतिमान् बाणसंघैरतन्द्रितः ।  
 जेतुं परानुत्सहते प्रशान्तात्मा जितेन्द्रियः ॥ ३ ॥  
 अत्र गाथाः कीर्तयन्ति पुराकल्पविदो जनाः ।  
 अम्बरीषेण या गीता राज्ञा पूर्वं प्रशाम्यता ॥ ४ ॥  
 समुदीर्णेषु दोषेषु बाध्यमानेषु साधुषु ।  
 जग्राह तरसा राज्यमम्बरीषो महायशाः ॥ ५ ॥  
 स निगृह्यात्मनो दोषान् साधून् समभिपूज्य च ।  
 जगाम महतीं सिद्धिं गाथाश्चेमा जगाद् ह ॥ ६ ॥  
 भूयिष्ठं विजिता दोषा निहताः सर्वशत्रवः ।  
 एको दोषो वरिष्ठश्च वध्यः स न हतो मया ॥ ७ ॥  
 यत्प्रयुक्तो जन्तुरयं वैतृण्यं नाधिगच्छति ।

तृष्णार्त इह निम्नानि धावमानो न बुध्यते ॥ ८ ॥  
 अकार्यमपि येनेह प्रयुक्तः सेवते नरः ।  
 तं लोभमसिभिस्तीक्ष्णैर्निकृत्य सुखमेधते ॥ ९ ॥  
 लोभाद्धि जायते तृष्णा ततश्चिन्ता प्रवर्तते ।  
 स लिप्यमानो लभते भूयिष्ठं राजसान् गुणान् ।  
 तदवाप्तौ तु लभते भूयिष्ठं तामसान् गुणान् ॥ १० ॥  
 स तैर्गुणैः संहतदेहबन्धनः  
 पुनः पुनर्जायति कर्म चेहते ।  
 जन्मक्षये भिन्नविकीर्णदेहो  
 मृत्युं पुनर्गच्छति जन्मनैव ॥ ११ ॥  
 तस्मादेतं सम्यगवेक्ष्य लोभं  
 निगृह्य धृत्याऽऽत्मनि राज्यमिच्छेत् ।  
 एतद् राज्यं नान्यदस्तीह राज्य-  
 मात्मैव राजा विदितो यथावत् ॥ १२ ॥  
 इति राज्ञाम्बरीषेण गाथा गीता यशस्विना ।  
 अधिराज्यं पुरस्कृत्य लोभमेकं निकृन्तता ॥ १३ ॥

इति श्रीमहाभारते आश्वमेधिके पर्वणि अनुगीतापर्वणि ब्राह्मणगीतासु एकत्रिंशोऽध्यायः ॥ ३१ ॥

## द्वात्रिंशोऽध्यायः

धर्मजनकयोर्ममत्वत्यागविषयकः संवादः

ब्राह्मण उवाच

अत्राप्युदाहरन्तीममितिहासं पुरातनम् ।  
 ब्राह्मणस्य च संवादं जनकस्य च भाविनि ॥ १ ॥  
 ब्राह्मणं जनको राजा सन्नं कस्मिंश्चिदागसि ।  
 विषये मे न वस्तव्यमिति शिष्टश्चर्यमब्रवीत् ॥ २ ॥  
 इत्युक्तः प्रत्युवाचाथ ब्राह्मणो राजसत्तमम् ।  
 आचक्ष्व विषयं राजन् यावांस्तव वशे स्थितः ॥ ३ ॥  
 सोऽन्यस्य विषये राज्ञो वस्तुमिच्छाम्यहं विभो ।  
 वचस्ते कर्तुमिच्छामि यथाशास्त्रं महीपते ॥ ४ ॥  
 इत्युक्तस्तु तदा राजा ब्राह्मणेन यशस्विना ।  
 मुहुर्गुणं विनिःश्वस्य न किञ्चित् प्रत्यभाषत ॥ ५ ॥  
 तमासीनं ध्यायमानं राजानममितौजसम् ।  
 कश्मलं सहसागच्छद् भानुमन्तमिव ग्रहः ॥ ६ ॥  
 समाश्वास्य ततो राजा विगते कश्मले तदा ।  
 ततो मुहुर्तादिव तं ब्राह्मणं वाक्यमब्रवीत् ॥ ७ ॥

जनक उवाच

पितृपैतामहे राज्ये वश्ये जनपदे सति ।  
 विषयं नाधिगच्छामि विचिन्वन् पृथिवीमहम् ॥ ८ ॥

नाधिगच्छं यदा पृथ्व्यां मिथिला मार्गिता मया ।  
 नाध्यगच्छं यदा तस्यां स्वप्रजा मार्गिता मया ॥ ९ ॥  
 नाध्यगच्छं तदा तस्यां तदा मे कश्मलोऽभवत् ।  
 ततो मे कश्मलस्यान्ते मतिः पुनरुपस्थिता ॥ १० ॥  
 तदा न विषयं मन्ये सर्वो वा विषयो मम ।  
 आत्मापि चार्यं न मम सर्वो वा पृथिवी मम ॥ ११ ॥  
 यथा मम तथान्येषामिति मन्ये द्विजोत्तम ।  
 उष्यतां यावदुत्साहो भुज्यतां यावदुष्यते ॥ १२ ॥

ब्राह्मण उवाच

पितृपैतामहे राज्ये वश्ये जनपदे सति ।  
 ब्रूहि कां मतिमास्थाय ममत्वं वर्जितं त्वया ॥ १३ ॥  
 कां वै बुद्धिं समाश्रित्य सर्वो वै विषयस्तव ।  
 नावैषि विषयं येन सर्वो वा विषयस्तव ॥ १४ ॥

जनक उवाच

अन्तवन्त इहावस्था विदिताः सर्वकर्मसु ।  
 नाध्यगच्छमहं तस्मान्ममेदमिति यद् भवेत् ॥ १५ ॥  
 कस्येदमिति कस्य स्वमिति वेदवचस्तथा ।  
 नाध्यगच्छमहं बुद्ध्या ममेदमिति यद् भवेत् ॥ १६ ॥

एतां बुद्धिं समाश्रित्य ममत्वं वर्जितं मया ।  
 शृणु बुद्धिं च यां ज्ञात्वा सर्वत्र विषयो मम ॥ १७ ॥  
 नाहमात्मार्थमिच्छामि गन्धान् घ्राणगतानपि ।  
 तस्मान्मे निर्जिता भूमिर्वशे तिष्ठति नित्यदा ॥ १८ ॥  
 नाहमात्मार्थमिच्छामि रसानास्येऽपि वर्ततः ।  
 आपो मे निर्जितास्तस्माद् वशे तिष्ठन्ति नित्यदा ॥ १९ ॥  
 नाहमात्मार्थमिच्छामि रूपं ज्योतिश्च चक्षुषः ।  
 तस्मान्मे निर्जितं ज्योतिर्वशे तिष्ठति नित्यदा ॥ २० ॥  
 नाहमात्मार्थमिच्छामि स्पर्शास्त्वचि गताश्च ये ।  
 तस्मान्मे निर्जितो वायुर्वशे तिष्ठति नित्यदा ॥ २१ ॥

नाहमात्मार्थमिच्छामि शब्दाञ्छ्रोत्रगतानपि ।  
 तस्मान्मे निर्जिताः शब्दा वशे तिष्ठन्ति नित्यदा ॥ २२ ॥  
 नाहमात्मार्थमिच्छामि मनो नित्यं मनोऽन्तरे ।  
 मनो मे निर्जितं तस्माद् वशे तिष्ठति नित्यदा ॥ २३ ॥  
 देवेभ्यश्च पितृभ्यश्च भूतेभ्योऽतिथिभिः सह ।  
 इत्यर्थं सर्वं पदेति समारम्भा भवन्ति वै ॥ २४ ॥  
 ततः प्रहस्य जनकं ब्राह्मणः पुनरब्रवीत् ।  
 त्वज्जिज्ञासार्थमद्येह विद्धि मां धर्ममागतम् ॥ २५ ॥  
 त्वमस्य ब्रह्मलाभस्य दुर्वारस्यानिवर्तिनः ।  
 सत्त्वनेमिनिरुद्धस्य चक्रस्यैकः प्रवर्तकः ॥ २६ ॥

इति श्रीमहाभारते आश्वमेधिके पर्वणि अनुगीतापर्वणि ब्राह्मणगीतासु द्वात्रिंशोऽध्यायः ॥ ३२ ॥

### त्रयस्त्रिंशोऽध्यायः

ब्राह्मणस्य पत्नीं प्रति स्वस्या ज्ञाननिष्ठतायाः परिचयदानम्

ब्राह्मण उवाच

नाहं तथा भीरु चरामि लोके  
 यथा त्वं मां तर्जयसे स्वबुद्ध्या ।  
 विप्रोऽस्मि मुक्तोऽस्मि वनेचरोऽस्मि  
 गृहस्थधर्मा व्रतवांस्तथास्मि ॥ १ ॥  
 नाहमस्मि यथा मां त्वं पश्यसे च शुभाशुभे ।  
 मया व्याप्तमिदं सर्वं यत् किञ्चिज्जमतीगतम् ॥ २ ॥  
 ये केचिज्जन्तवो लोके जङ्गमाः स्थावराश्च ह ।  
 तेषां मामन्तकं विद्धि दारूणामिव पावकम् ॥ ३ ॥  
 राज्यं पृथिव्यां सर्वस्यामथवापि त्रिविष्टपे ।

तथा बुद्धिरियं वेत्ति बुद्धिरेव धनं मम ॥ ४ ॥  
 एकः पन्था ब्राह्मणानां येन गच्छन्ति तद्विदः ।  
 गृहेषु वनवासेषु गुरुवासेषु भिक्षुषु ॥ ५ ॥  
 लिङ्गैर्बहुभिरव्यग्रैरेका बुद्धिरुपास्यते ।  
 नानालिङ्गाध्रमस्थानां येषां बुद्धिः शमात्मिका ॥ ६ ॥  
 ते भावमेकमायान्ति सरितः सागरं यथा ।  
 बुद्ध्यायं गम्यते मार्गः शरीरेण न गम्यते ।  
 आद्यन्तवन्ति कर्माणि शरीरं कर्मबन्धनम् ॥ ७ ॥  
 तस्मात् ते सुभगे नास्ति परलोककृतं भयम् ।  
 तद्भावभावनिरता ममैवात्मानमेष्यसि ॥ ८ ॥

इति श्रीमहाभारते आश्वमेधिके पर्वणि अनुगीतापर्वणि ब्राह्मणगीतासु त्रयस्त्रिंशोऽध्यायः ॥ ३३ ॥

### चतुस्त्रिंशोऽध्यायः

श्रीकृष्णेन ब्राह्मणस्य ब्राह्मण्याः क्षेत्रज्ञस्य च रहस्यं प्रकाशयता ब्राह्मणगीताया उपसंहारः

ब्राह्मण्युवाच

नेदमल्पात्मना शक्यं वेदितुं नाकृतात्मना ।  
 बहु चाल्पं च संक्षिप्तं विप्लुतं च मतं मम ॥ १ ॥  
 उपायं तं मम ब्रूहि येनैषा लभ्यते मनिः ।  
 तन्मन्ये कारणं त्वत्तो यत एषा प्रवर्तते ॥ २ ॥

ब्राह्मण उवाच

अरणीं ब्राह्मणीं विद्धि गुरुरस्योत्तरारणिः ।  
 तपःश्रुतेऽभिमधीतो ज्ञानाग्निर्जायते ततः ॥ ३ ॥

ब्राह्मण्युवाच

यदिदं ब्राह्मणो लिङ्गं क्षेत्रज्ञ इति संक्षितम् ।  
 ग्रहीतुं येन यच्छक्यं लक्षणं तस्य तत् कनु ॥ ४ ॥

ब्राह्मण उवाच

अलिङ्गो निर्गुणश्चैव कारणं नास्य लक्ष्यते ।  
 उपायमेव वक्ष्यामि येन गृह्येत वा न वा ॥ ५ ॥  
 सम्यगुपायो दृष्टश्च भ्रमरैरिव लक्ष्यते ।  
 कर्मबुद्धिरबुद्धित्वाज्ज्ञानलिङ्गैरिवाश्रितम् ॥ ६ ॥  
 इदं कार्यमिदं नेति न मोक्षेषूपदिश्यते ।  
 पश्यतः शृण्वतो बुद्धिरात्मनो येषु जायते ॥ ७ ॥  
 यावन्त इह शक्येरंस्तावतोऽशान् प्रकल्पयेत् ।  
 अव्यक्तान् व्यक्तरूपांश्च शतशोऽथ सहस्रशः ॥ ८ ॥  
 सर्वान्नानार्थयुक्तांश्च सर्वान् प्रत्यक्षहेतुकान् ।  
 यतः परं न विद्येत ततोऽभ्यासे भविष्यति ॥ ९ ॥



श्रीभगवानुवाच

ततस्तु तस्या ब्राह्मण्या मतिः क्षेत्रज्ञसंक्षये ।  
क्षेत्रज्ञानेन परतः क्षेत्रज्ञेभ्यः प्रवर्तते ॥ १० ॥

अर्जुन उवाच

कनु सा ब्राह्मणी कृष्ण क चासौ ब्राह्मणर्षभः ।

इति श्रीमहाभारते आश्वमेधिके पर्वणि अनुगीतापर्वणि ब्राह्मणगीतासु चतुस्त्रिंशोऽध्यायः ॥ ३४ ॥

याभ्यां सिद्धिरियं प्राप्ता तावुभौ वद मेऽच्युत ॥ ११ ॥

श्रीभगवानुवाच

मनो मे ब्राह्मणं विद्धि बुद्धिं मे विद्धि ब्राह्मणीम् ।

क्षेत्रज्ञ इति यश्चोक्तः सोऽहमेव धनंजय ॥ १२ ॥

## पञ्चत्रिंशोऽध्यायः

श्रीकृष्णेनार्जुनं प्रति मोक्षधर्मस्य वर्णनं गुरुशिष्यसंवादे ब्रह्मणो महर्षीणां च प्रश्नोत्तराणि

अर्जुन उवाच

ब्रह्म यत्परमं ज्ञेयं तन्मे व्याख्यातुमर्हसि ।  
भवतो हि प्रसादेन सूक्ष्मे मे रमते मतिः ॥ १ ॥

वासुदेव उवाच

अत्राप्युदाहरन्तीममितिहासं पुरातनम् ।  
संवादं मोक्षसंयुक्तं शिष्यस्य गुरुणा सह ॥ २ ॥  
कश्चिद् ब्राह्मणमासीनमाचार्यं संशितव्रतम् ।  
शिष्यः पप्रच्छ मेधावी किंस्विच्छ्रेयः परंतप ॥ ३ ॥  
भगवन्तं प्रपन्नोऽहं निःश्रेयसपरायणः ।  
यावे त्वां शिरसा विप्र यद् ब्रूयां ब्रूहि तन्मम ॥ ४ ॥  
तमेवंवादिनं पार्थ शिष्यं गुरुववाच ह ।  
सर्वं तु ते प्रवक्ष्यामि यत्र वै संशयो द्विज ॥ ५ ॥  
इत्युक्तः स कुरुश्रेष्ठ गुरुणा गुरुवत्सलः ।  
प्राञ्जलिः परिपप्रच्छ यत्तच्छृणु महामते ॥ ६ ॥

शिष्य उवाच

कुतश्चाहं कुतश्च त्वं तत् सत्यं ब्रूहि यत्परम् ।  
कुतो जातानि भूतानि स्थावराणि चराणि च ॥ ७ ॥  
केन जीवन्ति भूतानि तेषामायुश्च किं परम् ।  
किं सत्यं किं तपो विप्र के गुणाः सद्भिरीरिताः ॥ ८ ॥  
के पन्थानः शिवाश्च स्युः किं सुखं किं च दुष्कृतम् ।  
एतान् मे भगवन् प्रश्नान् याथातथ्येन सुव्रत ॥ ९ ॥  
वक्तुमर्हसि विप्रर्षे यथावदिह तत्त्वतः ।  
त्वदन्यः कश्चन प्रश्नानेतान् वक्तुमिहार्हति ॥ १० ॥  
ब्रूहि धर्मविदां श्रेष्ठ परं कौतूहलं मम ।  
मोक्षधर्मार्थकुशलो भवाँल्लोकेषु गीयते ॥ ११ ॥  
सर्वसंशयसंछेत्ता त्वदन्यो न च विद्यते ।  
संसारभीरवश्चैव मोक्षकामास्तथा वयम् ॥ १२ ॥

वासुदेव उवाच

तस्मै सम्प्रतिपन्नाय यथावत् परिपृच्छते ।  
शिष्याय गुणयुक्ताय शान्ताय प्रियवर्तिने ॥ १३ ॥  
छायाभूताय दान्ताय यतते ब्रह्मचारिणे ।  
तान् प्रश्नानब्रवीत् पार्थ मेधावी स धृत्वव्रतः ।  
गुरुः कुरुकुलश्रेष्ठ सम्यक् सर्वानरिंदम ॥ १४ ॥

गुरुवाच

ब्रह्मणोक्तमिदं सर्वमृषिप्रवरसेवितम् ।  
वेदविद्यां समाश्रित्य तत्त्वभूतार्थभावनम् ॥ १५ ॥  
ज्ञानं त्वेव परं विद्मः संन्यासं तप उत्तमम् ।  
यस्तु वेद निराबाधं ज्ञानतत्त्वं विनिश्चयात् ।  
सर्वभूतस्थमात्मानं स सर्वगतिरिष्यते ॥ १६ ॥  
यो विद्वान् सहसंवासं विवासं चैव पश्यति ।  
तथैवैकत्वानानात्वे स दुःखात् परिमुच्यते ॥ १७ ॥  
यो न कामयते किञ्चिन्न किञ्चिदभिमन्यते ।  
इहलोकस्थ एवैष ब्रह्मभूयाय कल्पते ॥ १८ ॥  
प्रधानगुणतत्त्वज्ञः सर्वभूतविधानवित् ।  
निर्ममो निरहङ्कारो मुच्यते नात्र संशयः ॥ १९ ॥  
अव्यक्तबीजप्रभवो बुद्धिस्कन्धमयो महान् ।  
महाहङ्कारविटप इन्द्रियाङ्कुरकोटरः ॥ २० ॥  
महाभूतविशेषश्च विशेषप्रतिशास्त्रवान् ।  
सदापर्णः सदापुष्पः सदा शुभफलोदयः ॥ २१ ॥  
अजीवः सर्वभूतानां ब्रह्मबीजः सनातनः ।  
एतज्ज्ञात्वा च तत्त्वानि ज्ञानेन परमासिना ॥ २२ ॥  
छित्त्वा चामरतां प्राप्य जहाति मृत्युजन्मनी ।  
भूतभव्यभविष्यादि धर्मकामार्थनिश्चयम् ।  
सिद्धसंघपरिज्ञातं पुराकल्पं सनातनम् ॥ २३ ॥  
प्रवक्ष्येऽहं महाप्राज्ञ पदमुत्तममद्य ते ।  
बुद्ध्वा यदिह संसिद्धा भवन्तीह मनीषिणः ॥ २४ ॥  
उपगम्यर्षयः पूर्वं जिज्ञासन्तः परस्परम् ।  
प्रजापतिभरद्वाजौ गौतमो भार्गवस्तथा ॥ २५ ॥  
वसिष्ठः कश्यपश्चैव विश्वामित्रोऽत्रिरेव च ।  
मार्गान् सर्वान् परिक्रम्य परिश्रान्ताः स्वकर्मभिः ॥ २६ ॥  
ऋषिमाङ्गिरसं वृद्धं पुरस्कृत्य तु ते द्विजाः ।  
ददृशुर्ब्रह्मभवने ब्रह्माणं वीतकलमषम् ॥ २७ ॥  
तं प्रणम्य महात्मानं सुखासीनं महर्षयः ।  
पप्रच्छुर्विनयोपेता नैःश्रेयसमिदं परम् ॥ २८ ॥  
कथं कर्म क्रियात् साधु कथं मुच्येत किल्बिषात् ।  
केनो मार्गाः शिवाश्च स्युः किं सत्यं किं च दुष्कृतम् ॥

कौ चोभौ कर्मणां मार्गौ प्राप्नुयुर्दक्षिणोत्तरौ ।  
प्रलयं चापवर्गं च भूतानां प्रभवाप्ययौ ॥ ३० ॥  
इत्युक्तः स मुनिश्रेष्ठैर्यदाह प्रपितामहः ।  
तत् तेऽहं सम्प्रवक्ष्यामि शृणु शिष्य यथागमम् ॥ ३१ ॥

ब्रह्मोवाच

सत्याद् भूतानि जातानि स्थावराणि चराणि च ।  
तपसा तानि जीवन्ति इति तद् विचि सुव्रताः ।  
स्वां योनिं समतिक्रम्य वर्तन्ते स्वेन कर्मणा ॥ ३२ ॥  
सत्यं हि गुणसंयुक्तं नियतं पञ्चलक्षणम् ॥ ३३ ॥  
ब्रह्म सत्यं तपः सत्यं सत्यं चैव प्रजापतिः ।  
सत्याद् भूतानि जातानि सत्यं भूतमब्जं जगत् ॥ ३४ ॥  
तस्मात् सत्यमया विप्रा नित्यं योगपरायणाः ।  
अतीतक्रोधसंतापा नियता धर्मसेविनः ॥ ३५ ॥  
अन्योन्यनियतान् वैद्यान् धर्मसेतुप्रवर्तकान् ।  
तानहं सम्प्रवक्ष्यामि शाश्वताल्लोकभावनान् ॥ ३६ ॥  
चातुर्विधं तथा वर्णाश्रातुराश्रमिकान् पृथक् ।  
धर्ममेकं चतुष्पादं नित्यमाहुर्मनीषिणः ॥ ३७ ॥  
पन्थानं वः प्रवक्ष्यामि शिवं क्षेमकरं द्विजाः ।  
नियतं ब्रह्मभावाय गतं पूर्वं मनीषिभिः ॥ ३८ ॥  
गदन्तस्तं मयाद्येह पन्थानं दुर्विदं परम् ।  
निबोधत महाभागा निखिलेन परं पदम् ॥ ३९ ॥  
ब्रह्मचारिकमेवाहुराश्रमं प्रथमं पदम् ।  
गार्हस्थ्यं तु द्वितीयं स्याद् वानप्रस्थमतः परम् ।  
ततः परं तु विज्ञेयमध्यात्मं परमं पदम् ॥ ४० ॥

इति श्रीमहाभारते आश्रमेधिके पर्वणि अनुगीतापर्वणि गुरुशिष्यसंवादे पञ्चशिक्षोऽध्यायः ॥ ३५ ॥

ज्योतिराकाशमादित्यो वायुरिन्द्रः प्रजापतिः ।  
नोपैति यावदध्यात्मं तावदेतान् न पश्यति ॥ ४१ ॥  
तस्योपायं प्रवक्ष्यामि पुरस्तात् तं निबोधत ।  
फलमूलानिलभुजां मुनीनां वसतां वने ॥ ४२ ॥  
वानप्रस्थं द्विजातीनां त्रयाणामुपदिश्यते ।  
सर्वेषामेव वर्णानां गार्हस्थ्यं तद् विधीयते ॥ ४३ ॥  
श्रद्धालक्षणमित्येवं धर्मं धीराः प्रवक्षते ।  
इत्येवं देवयाना वः पन्थानः परिकीर्तिताः ।  
सद्भिरध्यासिता धीरैः कर्मभिर्धर्मसेतवः ॥ ४४ ॥  
एतेषां पृथग्ध्यास्ते यो धर्मं संशितव्रतः ।  
कालात् पश्यति भूतानां सदैव प्रभवाप्ययौ ॥ ४५ ॥  
अतस्तत्त्वानि वक्ष्यामि याथातथ्येन हेतुना ।  
विषयस्थानि सर्वाणि वर्तमानानि भागशः ॥ ४६ ॥  
महानात्मा तथाव्यक्तमहंकारस्तथैव च ।  
इन्द्रियाणि दशैकं च महाभूतानि पञ्च च ॥ ४७ ॥  
विशेषाः पञ्चभूतानामिति सर्गः सनातनः ।  
चतुर्विंशतिरेका च तत्त्वसंख्या प्रकीर्तिता ॥ ४८ ॥  
तत्त्वानामथ यो वेद सर्वेषां प्रभवाप्ययौ ।  
स धीरः सर्वभूतेषु न मोहमधिगच्छति ॥ ४९ ॥  
तत्त्वानि यो वेदयते यथातथं  
गुणांश्च सर्वानखिलांश्च देवताः ।  
विधूतपाप्मा प्रविमुच्य बन्धनं  
स सर्वलोकानमलान् समश्नुते ॥ ५० ॥

## षट्त्रिंशोऽध्यायः

ब्रह्मणा तमोगुणस्य तत्कार्याणां फलानां च वर्णनम्

ब्रह्मोवाच

तदव्यक्तमनुद्रिकं सर्वव्यापि ध्रुवं स्थिरम् ।  
नवद्वारं पुरं विद्यात् त्रिगुणं पञ्चधातुकम् ॥ १ ॥  
एकादशपरिक्षेपं मनोव्याकरणात्मकम् ।  
बुद्धिस्वामिकमित्येतत् परमेकादशं भवेत् ॥ २ ॥  
त्रीणि स्रोतांसि यान्यस्मिन्नाप्यायन्ते पुनः पुनः ।  
प्रनाड्यस्तिष्ठ एवैताः प्रवर्तन्ते गुणात्मिकाः ॥ ३ ॥  
तमो रजस्तथा सत्त्वं गुणानेतान् प्रवक्षते ।  
अन्योन्यमिथुनाः सर्वे तथान्योन्यानुजीविनः ॥ ४ ॥  
अन्योन्यापाश्रयाश्चापि तथान्योन्यानुवर्तिनः ।  
अन्योन्यव्यतिषक्ताश्च त्रिगुणाः पञ्चधातवः ॥ ५ ॥  
तमसो मिथुनं सत्त्वं सत्त्वस्य मिथुनं रजः ।  
रजसश्चापि सत्त्वं स्यात् सत्त्वस्य मिथुनं तमः ॥ ६ ॥

नियम्यते तमो यत्र रजस्तत्र प्रवर्तते ।  
नियम्यते रजो यत्र सत्त्वं तत्र प्रवर्तते ॥ ७ ॥  
नैशात्मकं तमो विद्यात् त्रिगुणं मोहसंश्लितम् ।  
अधर्मलक्षणं चैव नियतं पापकर्मसु ।  
तामसं रूपमेतत् तु दृश्यते चापि सङ्गतम् ॥ ८ ॥  
प्रकृत्यात्मकमेवाह रजः पर्यायकारकम् ।  
प्रवृत्तं सर्वभूतेषु दृश्यमुत्पत्तिलक्षणम् ॥ ९ ॥  
प्रकाशं सर्वभूतेषु लाघवं श्रद्धानता ।  
सात्त्विकं रूपमेवं तु लाघवं साधुसम्मितम् ॥ १० ॥  
एतेषां गुणतत्त्वानि वक्ष्यन्ते तत्त्वहेतुभिः ।  
समासव्यासयुक्तानि तत्त्वतस्तानि बोधत ॥ ११ ॥  
सम्मोहोऽज्ञानमत्यागः कर्मणामविनिर्णयः ।  
स्वप्नः स्तम्भो भयं लोभः स्वतः सुकृतदूषणम् ॥ १२ ॥

अस्मृतिश्चाविपाकश्च नास्तिक्यं भिन्नवृत्तिता ।  
 निर्विशेषत्वमन्धत्वं जघन्यगुणवृत्तिता ॥ १३ ॥  
 अकृते कृतमानित्वमज्ञाने ज्ञानमानिता ।  
 अमैत्री विकृताभावो ह्यध्रद्धा मूढभावना ॥ १४ ॥  
 अनार्जवमसंज्ञत्वं कर्म पापमचेतना ।  
 गुरुत्वं सन्नभावत्वमवशित्वमवागतिः ॥ १५ ॥  
 सर्वे एते गुणा वृत्तास्तामसाः सम्प्रकीर्तिताः ।  
 ये चान्ये विहिता भावा लोकेऽस्मिन् भावसंभ्रिताः ॥ १६ ॥  
 तत्र तत्र नियम्यन्ते सर्वे ते तामसा गुणाः ।  
 परिवादकथा नित्यं देवब्राह्मणवैदिकी ॥ १७ ॥  
 अत्यागश्चाभिमानश्च मोहो मन्युस्तथाक्षमा ।  
 मत्सरश्चैव भूतेषु तामसं वृत्तमिष्यते ॥ १८ ॥  
 वृथा रम्भा हि ये केचिद् वृथा दानानि यानि च ।  
 वृथा भक्षणमित्येतत् तामसं वृत्तमिष्यते ॥ १९ ॥  
 अतिवादोऽतितिक्षा च मात्सर्यमभिमानिता ।  
 अभ्रद्धानता चैव तामसं वृत्तमिष्यते ॥ २० ॥  
 एवंविधाश्च ये केचिल्लोकेऽस्मिन् पापकर्मिणः ।  
 मनुष्या भिन्नमर्यादास्ते सर्वे तामसाः स्मृताः ॥ २१ ॥  
 तेषां योनीः प्रवक्ष्यामि नियताः पापकर्मिणाम् ।  
 अवाङ्निरयभावा ये तिर्यङ्निरयगामिनः ॥ २२ ॥  
 स्थावरणि च भूतानि पशवो वाहनानि च ।  
 क्रव्यादा दन्दशूकाश्च कृमिकीटविहंगमाः ॥ २३ ॥  
 अण्डजा जन्तवश्चैव सर्वे चापि चतुष्पदाः ।  
 उन्मत्ता बधिरा मूका ये चान्ये पापरोणिणः ॥ २४ ॥  
 मग्नास्तमसि दुर्वृत्ताः स्वकर्मकृतलक्षणाः ।

अवाक्स्त्रोतस इत्येते मग्नास्तमसि तामसाः ॥ २५ ॥  
 तेषामुत्कर्षमुद्रेकं वक्ष्याम्यहमतः परम् ।  
 यथा ते सुकृताँल्लोकाँल्लभन्ते पुण्यकर्मिणः ॥ २६ ॥  
 अन्यथा प्रतिपन्नास्तु विवृद्धा ये च कर्मणः ।  
 स्वकर्मनिरतानां च ब्राह्मणानां शुभैषिणाम् ॥ २७ ॥  
 संस्कारेणोर्ध्वमायान्ति यतमानाः सलोकताम् ।  
 स्वर्गे गच्छन्ति देवानामित्येषा वैदिकी श्रुतिः ॥ २८ ॥  
 अन्यथा प्रतिपन्नास्ते विबुद्धाः स्वेषु कर्मसु ।  
 पुनरावृत्तिधर्माणस्ते भवन्तीह मानुषाः ॥ २९ ॥  
 पापयोनिं समापन्नाश्चाण्डाला मूकचूचुकाः ।  
 वर्णान् पर्यायशश्चापि प्राप्नुवन्त्युत्तरोत्तरम् ॥ ३० ॥  
 शूद्रयोनिमतिक्रम्य ये चान्ये तामसा गुणाः ।  
 स्रोतोमध्ये समागम्य वर्तन्ते तामसे गुणे ॥ ३१ ॥  
 अभिष्वङ्गस्तु कामेषु महामोह इति स्मृतः ।  
 ऋषयो मुनयो देवा मुह्यन्त्यत्र सुखेप्सवः ॥ ३२ ॥  
 तमो मोहो महामोहस्तामिस्रः क्रोधसंश्लितः ।  
 मरणं त्वन्धतामिस्रस्तामिस्रः क्रोध उच्यते ॥ ३३ ॥  
 वर्णतो गुणतश्चैव योनितश्चैव तत्त्वतः ।  
 सर्वमेतत्तमो विप्राः कीर्तितं वो यथाविधि ॥ ३४ ॥  
 को न्वेतद् बुध्यते साधु को न्वेतत् साधु पश्यति ।  
 अतस्त्वे तत्त्वदर्शी यस्तमसस्तत्त्वलक्षणम् ॥ ३५ ॥  
 तमोगुणा बहुविधाः प्रकीर्तिता  
 यथावदुक्तं च तमः परावरम् ।  
 नरो हि यो वेद गुणानिमान् सदा  
 च तामसैः सर्वगुणैः प्रमुच्यते ॥ ३६ ॥

इति श्रीमहाभारते आश्वमेधिके पर्वणि अनुगीतापर्वणि गुरुक्षिष्यसंवादे षट्त्रिंशोऽध्यायः ॥ ३६ ॥

## सप्तत्रिंशोऽध्यायः

रजोगुणस्य कार्याणां वर्णनं तज्ज्ञानस्य फलं च

ब्रह्मोवाच

रजोऽहं वः प्रवक्ष्यामि याथातथ्येन सत्तमाः ।  
 निबोधत महाभागा गुणवृत्तं च राजसम् ॥ १ ॥  
 संतापो रूपमायासः सुखदुःखे हिमातपौ ।  
 ऐश्वर्यं विग्रहः संधिर्हेतुवादोऽरतिः क्षमा ॥ २ ॥  
 बलं शौर्यं मदो रोषो व्यायामकलहावपि ।  
 ईर्ष्येप्सा पिशुनं युद्धं ममत्वं परिपालनम् ॥ ३ ॥  
 बधबन्धपरिक्लेशाः क्रयो विक्रय एव च ।  
 निकृन्त छिन्धि भिन्धीति परमर्मावकर्तनम् ॥ ४ ॥  
 उग्रं दारुणमाक्रोशः परच्छिद्रानुशासनम् ।  
 लोकचिन्तानुचिन्ता च मत्सरः परिभावनः ॥ ५ ॥  
 मृषा वादो मृषा दानं विकल्पः परिभाषणम् ।

निन्दा स्तुतिः प्रशंसा च प्रस्तावः पारधर्षणम् ॥ ६ ॥  
 परिचर्यानुशुश्रूषा सेवा तृष्णा व्यपाश्रयः ।  
 व्यूहो नयः प्रमादश्च परिवादः परिग्रहः ॥ ७ ॥  
 संस्कारा ये च लोकेषु प्रवर्तन्ते पृथक्पृथक् ।  
 नृषु नारीषु भूतेषु द्रव्येषु शरणेषु च ॥ ८ ॥  
 संतापोऽप्रत्ययश्चैव व्रतानि नियमाश्च ये ।  
 आशीर्गुक्तानि कर्माणि पौर्तानि विविधानि च ॥ ९ ॥  
 स्वाहाकारो नमस्कारः स्वधाकारो वषट्क्रिया ।  
 याजनाध्यापने चोभे यजनाध्ययने अपि ॥ १० ॥  
 दानं प्रतिग्रहश्चैव प्रायश्चित्तानि मङ्गलम् ।  
 इदं मे स्यादिदं मे स्यात् स्नेहो गुणसमुद्भवः ॥ ११ ॥  
 अभिद्रोहस्तथा माया निकृतिर्मान एव च ।

स्तैन्यं हिंसा जुगुप्सा च परितापः प्रजागरः ॥ १२ ॥  
 दम्भो दर्पोऽथ रागश्च भक्तिः प्रीतिः प्रमोदनम् ।  
 घृतं च जनवादश्च सम्बन्धाः स्त्रीकृताश्च ये ॥ १३ ॥  
 नृत्यवादित्रगीतानां प्रसङ्गा ये च केचन ।  
 सर्व एते गुणा विप्रा राजसाः सम्प्रकीर्तिताः ॥ १४ ॥  
 भूतभव्यभविष्याणां भावानां भुवि भावनाः ।  
 त्रिवर्गनिरता नित्यं धर्मोऽर्थः काम इत्यपि ॥ १५ ॥  
 कामवृत्ताः प्रमोदन्ते सर्वकामसमृद्धिभिः ।

अर्वाक्छ्रोतस इत्येते मनुष्या रजसा वृताः ॥ १६ ॥  
 अस्मिँल्लोके प्रमोदन्ते जायमानाः पुनः पुनः ।  
 प्रेत्य भाविकमीहन्ते पेहलौकिकमेव च ।  
 ददति प्रतिगृह्णन्ति तर्पयन्त्यथ जुह्वति ॥ १७ ॥  
 रजोगुणा वो बहुधानुकीर्तिता  
 यथावदुक्तं गुणवृत्तमेव च ।  
 नरोऽपि यो वेद गुणानिमान् सदा  
 स राजसैः सर्वगुणैर्विमुच्यते ॥ १८ ॥

इति श्रीमहाभारते आश्वमेधिके पर्वणि अनुगीतापर्वणि गुरुशिष्यसंवादे सप्तत्रिंशोऽध्यायः ॥ ३७ ॥

## अष्टात्रिंशोऽध्यायः

सत्त्वगुणकार्याणां वर्णनं तज्ज्ञानस्य फलं च

ब्रह्मोवाच

अतः परं प्रवक्ष्यामि तृतीयं गुणमुत्तमम् ।  
 सर्वभूतहितं लोके सतां धर्ममनिन्दितम् ॥ १ ॥  
 आनन्दः प्रीतिरुद्रेकः प्राकाश्यं सुखमेव च ।  
 अकार्पण्यमसंरम्भः संतोषः श्रद्धाधानता ॥ २ ॥  
 क्षमा धृतिरहिंसा च समता सत्यमार्जवम् ।  
 अक्रोधश्चानसूया च शौचं दाक्ष्यं पराक्रमः ॥ ३ ॥  
 मुधा ज्ञानं मुधा वृत्तं मुधा सेवा मुधा श्रमः ।  
 एवं यो युक्तधर्मः स्यात् सोऽमुत्रात्यन्तमश्नुते ॥ ४ ॥  
 निर्ममो निरहङ्कारो निराशीः सर्वतः समः ।  
 अकामभूत इत्येव सतां धर्मः सनातनः ॥ ५ ॥  
 विश्रम्भो ह्रीस्तितिक्षा च त्यागशौचमतन्द्रिताः ।  
 आनुशंस्यमसम्मोहो दया भूतेष्वपैशुनम् ॥ ६ ॥  
 हर्षस्तुष्टिर्विस्मयश्च विनयः साधुवृत्तिता ।  
 शान्तिकर्मणि शुद्धिश्च शुभा बुद्धिर्विमोचनम् ॥ ७ ॥  
 उपेक्षा ब्रह्मचर्यं च परित्यागश्च सर्वज्ञः ।  
 निर्ममत्वमनाशीष्ट्रमपरिक्षतधर्मता ॥ ८ ॥

मुधा दानं मुधा यज्ञो मुधाऽधीतं मुधा व्रतम् ।  
 मुधा प्रतिग्रहश्चैव मुधा धर्मो मुधा तपः ॥ ९ ॥  
 एवंवृत्तास्तु ये केचिल्लोकेऽस्मिन् सत्त्वसंश्रयाः ।  
 ब्राह्मणा ब्रह्मयोनिस्थास्ते धीराः साधुदर्शिनः ॥ १० ॥  
 हित्वा सर्वाणि पापानि निःशोका ह्यथ मानवाः ।  
 दिवं प्राप्य तु ते धीराः कुर्वते वै ततस्तनूः ॥ ११ ॥  
 ईशित्वं च वशित्वं च लघुत्वं मनसश्च ते ।  
 विकुर्वते महात्मानो देवास्त्रिदिवगा इव ॥ १२ ॥  
 ऊर्ध्वस्त्रोतस इत्येते देवा वैकारिकाः स्मृताः ।  
 विकुर्वन्तः प्रकृत्या वै दिवं प्राप्तास्ततस्ततः ॥ १३ ॥  
 यद् यदिच्छन्ति तद् सर्वं भजन्ते विभजन्ति च ।  
 इत्येतद् सात्त्विकं वृत्तं कथितं वो द्विजर्षभाः ।  
 एतद् विज्ञाय लभते विधिवद् यद् यदिच्छति ॥ १४ ॥

प्रकीर्तिताः सत्त्वगुणा विशेषतो  
 यथावदुक्तं गुणवृत्तमेव च ।  
 नरस्तु यो वेद गुणानिमान् सदा  
 गुणान् स भुङ्क्ते न गुणैः स युज्यते ॥

इति श्रीमहाभारते आश्वमेधिके पर्वणि अनुगीतापर्वणि गुरुशिष्यसंवादेऽष्टात्रिंशोऽध्यायः ॥ ३८ ॥

## एकोनचत्वारिंशोऽध्यायः

सत्त्वादिगुणानां प्रकृतिनाम्नां च वर्णनम्

ब्रह्मोवाच

नैव शक्या गुणा वक्तुं पृथक्त्वेनैव सर्वशः ।  
 अविच्छिन्नानि दृश्यन्ते रजः सत्त्वं तमस्तथा ॥ १ ॥  
 अन्योन्यमथ रज्यन्ते ह्यन्योन्यं चार्थजीविनः ।  
 अन्योन्यमाश्रयाः सर्वे तथान्योन्यानुवर्तिनः ॥ २ ॥  
 द्यावत्सत्त्वं रजस्तावद् वर्तते नात्र संशयः ।

यावत्तमश्च सत्त्वं च रजस्तावदिहोच्यते ॥ ३ ॥  
 संहत्य कुर्वते यात्रां सहिताः संघचारिणः ।  
 संघातवृत्तयो ह्येते वर्तन्ते हेत्वहेतुभिः ॥ ४ ॥  
 उद्रेकव्यतिरिक्तानां तेषामन्योन्यवर्तिनाम् ।  
 वक्ष्यते तद् यथा न्यूनं व्यतिरिक्तं च सर्वशः ॥ ५ ॥

व्यतिरिक्तं तमो यत्र तिर्यग् भावगतं भवेत् ।  
 अल्पं तत्र रजो ज्ञेयं सत्त्वमल्पतरं तथा ॥ ६ ॥  
 उद्रिक्तं च रजो यत्र मध्यस्रोतोगतं भवेत् ।  
 अल्पं तत्र तमो ज्ञेयं सत्त्वमल्पतरं तथा ॥ ७ ॥  
 उद्रिक्तं च यदा सत्त्वमूर्ध्वस्रोतोगतं भवेत् ।  
 अल्पं तत्र तमो ज्ञेयं रजश्चाल्पतरं तथा ॥ ८ ॥  
 सत्त्वं वैकारिकी योनिरिन्द्रियाणां प्रकाशिका ।  
 न हि सत्त्वात् परो धर्मः कश्चिदन्यो विधीयते ॥ ९ ॥  
 ऊर्ध्वं गच्छन्ति सत्त्वस्था मध्ये तिष्ठन्ति राजसाः ।  
 जघन्यगुणसंयुक्ता यान्त्यधस्तामसा जनाः ॥ १० ॥  
 तमः शूद्रे रजः क्षत्रे ब्राह्मणे सत्त्वमुत्तमम् ।  
 इत्येवं त्रिषु वर्णेषु विवर्तन्ते गुणास्त्रयः ॥ ११ ॥  
 दूरादपि हि दृश्यन्ते सहिताः संधचारिणः ।  
 तमः सत्त्वं रजश्चैव पृथक्त्वे नानुशुभ्रम् ॥ १२ ॥  
 दृष्ट्वा त्वादित्यमुद्यन्तं कुचराणां भयं भवेत् ।  
 अध्वगाः परितप्येगुरुण्णतो दुःखभागिनः ॥ १३ ॥  
 आदित्यः सत्त्वमुद्रिक्तं कुचरास्तु तथा तमः ।  
 परितापोऽध्वगानां च रजसो गुण उच्यते ॥ १४ ॥  
 प्राकाश्यं सत्त्वमादित्यः संतापो रजसो गुणः ।  
 उपप्लवस्तु विज्ञेयस्तामसस्तस्य पर्वसु ॥ १५ ॥  
 एवं ज्योतिषु सर्वेषु निवर्तन्ते गुणास्त्रयः ।  
 पर्यायेण च वर्तन्ते तत्र तत्र तथा तथा ॥ १६ ॥

इति श्रीमहाभारते आश्वमेधिके पर्वणि अनुगीतापर्वणि गुरुशिष्यसंवादे एकोनचत्वारिंशोऽध्यायः ॥ ३९ ॥

## चत्वारिंशोऽध्यायः

महत्तत्त्वस्य नामानि, परमात्मतत्त्वज्ञानस्य महिमा च

ब्रह्मोवाच

अव्यक्तात् पूर्वमुत्पन्नो महानात्मा महामतिः ।  
 आदिर्गुणानां सर्वेषां प्रथमः सर्ग उच्यते ॥ १ ॥  
 महानात्मा मतिर्विष्णुर्जिष्णुः शम्भुश्च वीर्यवान् ।  
 बुद्धिः प्रज्ञोपलब्धिश्च तथा ख्यातिर्धृतिः स्मृतिः ॥ २ ॥  
 पर्यायवाचकैः शब्दैर्महानात्मा विभाव्यते ।  
 तं जानन् ब्राह्मणो विद्वान् प्रमोहं नाधिगच्छति ॥ ३ ॥  
 सर्वतःपाणिपादश्च सर्वतोऽक्षिशिरोमुखः ।  
 सर्वतःश्रुतिर्माँल्लोके सर्वं व्याप्य स तिष्ठति ॥ ४ ॥  
 महाप्रभावः पुरुषः सर्वस्य हृदि निश्चितः ।  
 अणिमा लघिमा प्राप्तिरीशानो ज्योतिरव्ययः ॥ ५ ॥  
 तत्र बुद्धिविदो लोकाः सङ्गावनिरताश्च ये ।  
 ध्यानिनो नित्ययोगाश्च सत्यसंधा जितेन्द्रियाः ॥ ६ ॥  
 ज्ञानवन्तश्च ये केचिदलुब्धा जितमन्यवः ।  
 प्रसन्नमनसो धीरा निर्ममा निरहंक्रताः ॥ ७ ॥

इति श्रीमहाभारते आश्वमेधिके पर्वणि अनुगीतापर्वणि गुरुशिष्यसंवादे चत्वारिंशोऽध्यायः ॥ ४० ॥

स्थावरेषु तु भावेषु तिर्यग्भावगतं तमः ।  
 राजसास्तु विवर्तन्ते स्नेहभावस्तु सात्त्विकः ॥ १७ ॥  
 अहस्त्रिधा तु विज्ञेयं त्रिधा रात्रिविधीयते ।  
 मासार्धमासवर्षाणि ऋतवः संधयस्तथा ॥ १८ ॥  
 त्रिधा दानानि दीयन्ते त्रिधा यज्ञः प्रवर्तते ।  
 त्रिधा लोकास्त्रिधा देवास्त्रिधा विद्यास्त्रिधा गतिः ॥ १९ ॥  
 भूतं भव्यं भविष्यं च धर्मोऽर्थः काम एव च ।  
 प्राणापानाबुदानश्चाप्येत एव त्रयो गुणाः ॥ २० ॥  
 पर्यायेण प्रवर्तन्ते तत्र तत्र तथा तथा ।  
 यत्किंचिदिह लोकेऽस्मिन् सर्वमेते त्रयो गुणाः ॥ २१ ॥  
 त्रयो गुणाः प्रवर्तन्ते ह्यव्यक्ता नित्यमेव तु ।  
 सत्त्वं रजस्तमश्चैव गुणसर्गः सनातनः ॥ २२ ॥  
 तमो व्यक्तं शिवं धाम रजो योनिः सनातनः ।  
 प्रकृतिर्विकारः प्रलयः प्रधानं प्रभवाप्ययौ ॥ २३ ॥  
 अनुद्रिक्तमनूनं वाप्यकम्पमचलं ध्रुवम् ।  
 सदसश्चैव तत् सर्वमव्यक्तं त्रिगुणं स्मृतम् ।  
 ज्ञेयानि नामधेयानि नरैरध्यात्मचिन्तकैः ॥ २४ ॥  
 अव्यक्तनामानि गुणांश्च तत्त्वतो  
 यो वेद सर्वाणि गतींश्च केवलाः ।  
 विमुक्तदेहः प्रविभागतत्त्ववित्  
 स मुच्यते सर्वगुणैर्निरामयः ॥ २५ ॥

विमुक्ताः सर्व एवैते महत्त्वमुपयान्त्युत ।  
 आत्मनो महतो वेद यः पुण्यां गतिमुत्तमाम् ॥ ८ ॥  
 अहंकारात् प्रसूतानि महाभूतानि पञ्च वै ।  
 पृथिवी वायुराकाशमापो ज्योतिश्च पञ्चमम् ॥ ९ ॥  
 तेषु भूतानि युज्यन्ते महाभूतेषु पञ्चसु ।  
 ते शब्दस्पर्शरूपेषु रसगन्धक्रियासु च ॥ १० ॥  
 महाभूतविनाशान्ते प्रलये प्रत्युपस्थिते ।  
 सर्वप्राणभृतां धीरा महदुत्पद्यते भयम् ॥ ११ ॥  
 स धीरः सर्वलोकेषु न मोहमधिगच्छति ।  
 विष्णुरेवादिसर्गेषु स्वयम्भूर्भवति प्रभुः ॥ १२ ॥  
 एवं हि यो वेद गुहाशयं प्रभुं  
 परं पुराणं पुरुषं विश्वरूपम् ।  
 हिरण्मयं बुद्धिमतां परां गतिं  
 स बुद्धिमान् बुद्धिमतीत्य तिष्ठति ॥ १३ ॥



## एकचत्वारिंशोऽध्यायः

अहंकारस्योत्पत्तेस्तत्स्वरूपस्य च वर्णनम्

ब्रह्मोवाच

य उत्पन्नो महान् पूर्वमहंकारः स उच्यते ।  
अहमित्येव सम्भूतो द्वितीयः सर्ग उच्यते ॥ १ ॥  
अहंकारश्च भूतादिवैकारिक इति स्मृतः ।  
तेजसश्चेतना धातुः प्रजासर्गः प्रजापतिः ॥ २ ॥  
देवानां प्रभवो देवो मनसश्च त्रिलोककृत् ।  
अहमित्येव तत्सर्वमभिमन्ता स उच्यते ॥ ३ ॥

अध्यात्मज्ञानतृप्तानां मुनीनां भावितात्मनाम् ।

स्वाध्यायकृतसिद्धानामेष लोकः सनातनः ॥ ४ ॥

अहंकारेणाहरतो गुणानिमान्

भूतादिरेवं सृजते स भूतकृत् ।

वैकारिकः सर्वमिदं विचेष्टते

स्वतेजसा रञ्जयते जगत् तथा ॥ ५ ॥

इति श्रीमहाभारते आश्वमेधिके पर्वणि अनुगीतापर्वणि गुरुशिष्यसंवादे एकचत्वारिंशोऽध्यायः ॥ ४१ ॥

## द्विचत्वारिंशोऽध्यायः

अहंकारान्महाभूतानामिन्द्रियाणां च सृष्टिरध्यात्माधिभूताधिदैवतानां वर्णनं निवृत्तिमार्गस्योपदेशश्च

ब्रह्मोवाच

अहंकारात् प्रसूतानि महाभूतानि पञ्च वै ।  
पृथिवी वायुराकाशमापो ज्योतिश्च पञ्चमम् ॥ १ ॥  
तेषु भूतानि मुह्यन्ति महाभूतेषु पञ्चसु ।  
शब्दस्पर्शरूपेषु रसगन्धक्रियासु च ॥ २ ॥  
महाभूतविनाशान्ते प्रलये प्रत्युपस्थिते ।  
सर्वप्राणभृतां धीरा महदभ्युद्यते भयम् ॥ ३ ॥  
यद् यस्माज्जायते भूतं तत्र तत् प्रविलीयते ।  
लीयन्ते प्रतिलोमानि जायन्ते चोत्तरोत्तरम् ॥ ४ ॥  
ततः प्रलीने सर्वस्मिन् भूते स्थावरजङ्गमे ।  
स्मृतिमन्तस्तदा धीरा न लीयन्ते कदाचन ॥ ५ ॥  
शब्दः स्पर्शस्तथा रूपं रसो गन्धश्च पञ्चमः ।  
क्रियाः करणनित्याः स्युरनित्या मोहसंज्ञिताः ॥ ६ ॥  
लोभप्रजनसम्भूता निर्विशेषा ह्यकिंचनाः ।  
मांसशोणितसंघाता अन्योन्यस्योपजीविनः ॥ ७ ॥  
बहिरात्मान इत्येते दीनाः कृपणजीविनः ।  
प्राणापानाबुदानश्च समानो व्यान एव च ॥ ८ ॥  
अन्तरात्मनि चाप्येते नियताः पञ्च वायवः ।  
वाङ्मनोबुद्धिभिः सार्द्धमिदमष्टात्मकं जगत् ॥ ९ ॥  
त्वग्घ्राणभ्रोत्रचक्षूंषि रसना वाक् च संयताः ।  
विशुद्धं च मनो यस्य बुद्धिश्चाव्यभिचारिणी ॥ १० ॥  
अष्टौ यस्याग्नयो ह्येते न दहन्ते मनः सदा ।  
स तद् ब्रह्म शुभं याति तस्माद् भूयो न विद्यते ॥ ११ ॥  
एकादश च यान्याहुस्त्रिंशानि विशेषतः ।  
अहंकारात् प्रसूतानि तानि चक्ष्याम्यहं द्विजाः ॥ १२ ॥  
भ्रोत्रं त्वक् चक्षुषी जिह्वा नासिका चैव पञ्चमी ।  
पादौ पायुरुपस्थश्च इस्तौ वाग्दशमी भवेत् ॥ १३ ॥

इन्द्रियग्राम इत्येष मन एकादशं भवेत् ।

एतं ग्रामं जयेत् पूर्वं ततो ब्रह्म प्रकाशते ॥ १४ ॥

बुद्धीन्द्रियाणि पञ्चाहुः पञ्च कर्मेन्द्रियाणि च ।

श्रोत्रादीन्यपि पञ्चाहुर्बुद्धियुक्तानि तत्त्वतः ॥ १५ ॥

अविशेषाणि चान्यानि कर्मयुक्तानि यानि तु ।

उभयत्र मनो ज्ञेयं बुद्धिस्तु द्वादशी भवेत् ॥ १६ ॥

इत्युक्तानीन्द्रियाण्येतान्येकादश यथाक्रमम् ।

मन्यन्ते कृतमित्येवं विदित्वा तानि पण्डिताः ॥ १७ ॥

अतः परं प्रवक्ष्यामि सर्वं विविधमिन्द्रियम् ।

आकाशं प्रथमं भूतं श्रोत्रमध्यात्ममुच्यते ॥ १८ ॥

अधिभूतं तथा शब्दो दिशस्तत्राधिदैवतम् ।

द्वितीयं मारुतो भूतं त्वगध्यात्मं च विश्रुता ॥ १९ ॥

स्पृष्टव्यमधिभूतं च विद्युत् तत्राधिदैवतम् ।

तृतीयं ज्योतिरित्याहुश्चक्षुरध्यात्ममुच्यते ॥ २० ॥

अधिभूतं ततो रूपं सूर्यस्तत्राधिदैवतम् ।

चतुर्थमापो विज्ञेयं जिह्वा चाध्यात्ममुच्यते ॥ २१ ॥

अधिभूतं रसश्चात्र सोमस्तत्राधिदैवतम् ।

पृथिवी पञ्चमं भूतं घ्राणश्चाध्यात्ममुच्यते ॥ २२ ॥

अधिभूतं तथा गन्धो वायुस्तत्राधिदैवतम् ।

पृष्ठे पञ्चसु भूतेषु त्रिषु यश्च विधिः स्मृतः ॥ २३ ॥

अतः परं प्रवक्ष्यामि सर्वं विविधमिन्द्रियम् ।

पादावध्यात्ममित्याहुर्ब्राह्मणास्तत्त्वदर्शिनः ॥ २४ ॥

अधिभूतं तु गन्तव्यं विष्णुस्तत्राधिदैवतम् ।

अवागतिरपानश्च पायुरध्यात्ममुच्यते ॥ २५ ॥

अधिभूतं विसर्गश्च मित्रस्तत्राधिदैवतम् ।

प्रजनः सर्वभूतानामुपस्थोऽध्यात्ममुच्यते ॥ २६ ॥

अधिभूतं तथा शुक्रं दैवतं च प्रजापतिः ।  
 हस्तावध्यात्ममित्रादुरध्यात्मविदुषो जनाः ॥ २७ ॥  
 अधिभूतं च कर्माणि शकस्तत्राधिदैवतम् ।  
 वैश्वदेवी ततः पूर्वा वागध्यात्ममिहोच्यते ॥ २८ ॥  
 वक्तव्यमधिभूतं च बह्विस्तत्राधिदैवतम् ।  
 अध्यात्मं मन इत्याहुः पञ्चभूतात्मचारकम् ॥ २९ ॥  
 अधिभूतं च संकल्पश्चन्द्रमाश्चाधिदैवतम् ।  
 अहंकारस्तथाध्यात्मं सर्वसंसारकारकम् ॥ ३० ॥  
 अभिमानोऽधिभूतं च रुद्रस्तत्राधिदैवतम् ।  
 अध्यात्मं बुद्धिरित्याहुः षड्विन्द्रियविचारिणी ॥ ३१ ॥  
 अधिभूतं तु मन्तव्यं ब्रह्मा तत्राधिदैवतम् ।  
 त्रीणि स्थानानि भूतानां चतुर्थं नोपपद्यते ॥ ३२ ॥  
 स्थलमापस्तथाऽऽकाशं जन्म चापि चतुर्विधम् ।  
 अण्डजोऽङ्गजसस्वेदजरायुजमथापि च ॥ ३३ ॥  
 चतुर्धा जन्म इत्येतद् भूतग्रामस्य लक्ष्यते ।  
 अपराण्यथ भूतानि क्षेत्राणि तथैव च ॥ ३४ ॥  
 अण्डजानि विजानीयात् सर्वाश्चैव सरीसृपाः ।  
 स्वेदजाः कृमयः प्रोक्ता जन्तवश्च यथाक्रमम् ॥ ३५ ॥  
 जन्म द्वितीयमित्येतज्जघन्यतरमुच्यते ।  
 भित्त्वा तु पृथिवीं यानि जायन्ते कालपर्यायात् ॥ ३६ ॥  
 उद्भिज्जानि च तान्याहुर्भूतानि द्विजसत्तमाः ।  
 द्विपादबहुपादानि त्रियंगुतिमतीनि च ॥ ३७ ॥  
 जरायुजानि भूतानि विकृतान्यपि सत्तमाः ।  
 द्विविधा खलु विज्ञेया ब्रह्मयोगिनः सनातनी ॥ ३८ ॥  
 तपः कर्म च यन्पुण्यमित्येष विदुषां नयः ।  
 विविधं कर्म विज्ञेयमिज्या दानं च तन्मखे ॥ ३९ ॥  
 जातस्याध्ययनं पुण्यामिति वृद्धानुशासनम् ।  
 एतद् यो वेत्ति विधिवद् युक्तः स स्याद् द्विजर्षभाः ॥ ४० ॥  
 विमुक्तः सर्वपापेभ्य इति चैव निबोधत ।  
 यथावदध्यात्मविधिरेष वः कीर्तितो मया ॥ ४१ ॥  
 ज्ञानमस्य हि धर्मज्ञः प्राप्तं ज्ञानवतामिह ।  
 इन्द्रियाणीन्द्रियार्थाश्च महाभूतानि पञ्च च ।  
 सर्वाण्येतानि संधाय मनसा सम्प्रधारयेत् ॥ ४२ ॥  
 क्षीणे मनसि सर्वस्मिन् न जन्मसुखमिष्यते ।  
 ज्ञानसम्पन्नसत्त्वानां तत् सुखं विदुषां मतम् ॥ ४३ ॥  
 अतः परं प्रवक्ष्यामि सूक्ष्मभावकर्णी शिवाम् ।  
 निर्वृत्तिं सर्वभूतेषु मृदुना दारुणेन च ॥ ४४ ॥  
 गुणागुणमनासङ्गमेकचर्यमनन्तरम् ।  
 एतद् ब्रह्ममयं वृत्तमाहुरेकपदं सुखम् ॥ ४५ ॥

विद्वान् कूर्म इवाङ्गानि कामान् संहृत्य सर्वशः ।  
 विरजाः सर्वतो मुक्तो यो नरः स सुखी सदा ॥ ४६ ॥  
 कामानात्मनि संयम्य क्षीणतृणः समाहितः ।  
 सर्वभूतसुहृन्मित्रो ब्रह्मभूयाय कल्पते ॥ ४७ ॥  
 इन्द्रियाणां निरोधेन सर्वेषां विषयैषिणाम् ।  
 मुनेर्जनपदत्यागादध्यात्माग्निः समिध्यते ॥ ४८ ॥  
 यथाग्निरिन्धनैरिद्धो महाज्योतिः प्रकाशते ।  
 तथेन्द्रियनिरोधेन महानात्मा प्रकाशते ॥ ४९ ॥  
 यदा पश्यति भूतानि प्रसन्नात्माऽऽत्मनो हृदि ।  
 स्वयंज्योतिस्तदा सूक्ष्मात् सूक्ष्मं प्राप्नोत्यनुत्तमम् ॥ ५० ॥  
 अग्नी रूपं पयः स्रोतो वायुः स्पर्शनमेव च ।  
 मही पङ्कधरं घोरमाकाशध्वजं तथा ॥ ५१ ॥  
 रोगशोकसमाविष्टं पञ्चस्रोतःसमावृतम् ।  
 पञ्चभूतसमायुक्तं नवद्वारं द्विदैवतम् ॥ ५२ ॥  
 रजस्वलमथादृश्यं त्रिगुणं च त्रिधातुकम् ।  
 संसर्गाभिरतं मूढं शरीरमिति धारणा ॥ ५३ ॥  
 दुश्चरं सर्वलोकेऽस्मिन् सत्त्वं प्रति समाश्रितम् ।  
 एतदेव हि लोकेऽस्मिन् कालचक्रं प्रवर्तते ॥ ५४ ॥  
 एतन्महार्णवं घोरमगाधं मोहसंज्ञितम् ।  
 विक्षिपेत् संक्षिपेच्चैव बोधयेत् सामरं जगत् ॥ ५५ ॥  
 कामं क्रोधं भयं लोभमभिद्रोहमथानृतम् ।  
 इन्द्रियाणां निरोधेन सदा त्यजति दुस्त्यजान् ॥ ५६ ॥  
 यस्यैते निजिता लोके त्रिगुणाः पञ्चधातवः ।  
 व्योम्नि तस्य परं स्थानमानन्त्यमथ लभ्यते ॥ ५७ ॥  
 पञ्चेन्द्रियमहाकूलां मनोवेगमहोदकाम् ।  
 नदीं मोहदृशं तीर्त्वा कामक्रोधावुभौ जयेत् ॥ ५८ ॥  
 स सर्वदोषनिर्मुक्तस्ततः पश्यति तत्परम् ।  
 मनो मनसि संधाय पश्यन्नात्मानमात्मनि ॥ ५९ ॥  
 सर्ववित् सर्वभूतेषु विन्दत्यात्मानमात्मनि ।  
 एकधा बहुधा चैव विकुर्वाणस्ततस्ततः ॥ ६० ॥  
 ध्रुवं पश्यति रूपाणि दीपाद् दीपशतं यथा ।  
 स वै विष्णुश्च मित्रश्च वरुणोऽग्निः प्रजापतिः ॥ ६१ ॥  
 स हि धाता विधाता च स प्रभुः सर्वतोमुखः ।  
 हृदयं सर्वभूतानां महानात्मा प्रकाशते ॥ ६२ ॥  
 तं विप्रसंघाश्च सुरासुराश्च  
 यक्षाः पिशाचाः पितरो वयांसि ।  
 रक्षोगणा भूतगणाश्च सर्वे  
 महर्षयश्चैव सदा स्तुवन्ति ॥ ६३ ॥

इति श्रीमहाभारते आश्वमेधिके पर्वणि अनुगीतापर्वणि गुरुशिष्यसंवादे द्विचत्वारिंशोऽध्यायः ॥ ४२ ॥

## त्रिचत्वारिंशोऽध्यायः

चराचरभूताधिपतीनां धर्मप्रभृतिलक्षणानां विषयानुभवसाधनानां च वर्णनं क्षेत्रज्ञस्य वैलक्षण्यं च

ब्रह्मोवाच

मनुष्याणां तु राजन्यः क्षत्रियो मध्यमो गुणः ।  
 कुञ्जरो वाहनानां च सिंहश्चारण्यवासिनाम् ॥ १ ॥  
 अविः पशूनां सर्वेषामहिस्तु बिलवासिनाम् ।  
 गवां गोवृषभश्चैव स्त्रीणां पुरुष एव च ॥ २ ॥  
 न्यग्रोधो जम्बुवृक्षश्च पिप्पलः शाल्मलिस्तथा ।  
 शिशपा मेघशृङ्गश्च तथा कीचकवेणवः ॥ ३ ॥  
 एते द्रुमानां राजानो लोकेऽस्मिन् नात्र संशयः ।  
 हिमवान् पारियात्रश्च सह्यो विन्ध्यस्त्रिकूटवान् ॥ ४ ॥  
 श्वेतो नीलश्च भासश्च कोष्ठवांश्चैव पर्वतः ।  
 गुरुस्कन्धो महेन्द्रश्च माल्यवान् पर्वतस्तथा ॥ ५ ॥  
 एते पर्वतराजानो गणानां मरुतस्तथा ।  
 सूर्यो ग्रहणामधिपो नक्षत्राणां च चन्द्रमाः ॥ ६ ॥  
 यमः पितृणामधिपः सरितामथ सागरः ।  
 अम्भसां वरुणो राजा मरुतामिन्द्र उच्यते ॥ ७ ॥  
 अर्कोऽधिपतिरुष्णानां ज्योतिषामिन्दुरुच्यते ।  
 अग्निर्भूतपतिर्नित्यं ब्राह्मणानां बृहस्पतिः ॥ ८ ॥  
 ओषधीनां पतिः सोमो विष्णुर्बलवतां वरः ।  
 त्वष्टाधिराजो रूपाणां पशूनामीश्वरः शिवः ॥ ९ ॥  
 दीक्षितानां तथा यज्ञो देवानां मघवा तथा ।  
 दिशामुदीची विप्राणां सोमो राजा प्रतापवान् ॥ १० ॥  
 कुबेरः सर्वरत्नानां देवतानां पुरंदरः ।  
 एष भूताधिपः सर्गः प्रजानां च प्रजापतिः ॥ ११ ॥  
 सर्वेषामेव भूतानामहं ब्रह्ममयो महान् ।  
 भूतं परतरं मत्तो विष्णोर्वापि न विद्यते ॥ १२ ॥  
 राजाधिराजः सर्वेषां विष्णुर्ब्रह्ममयो महान् ।  
 ईश्वरत्वं विजानीध्वं कर्तारमकृतं हरिम् ॥ १३ ॥  
 नरकिन्नरयक्षाणां गन्धर्वोरगरक्षसाम् ।  
 देवदानवनागानां सर्वेषामीश्वरो हि सः ॥ १४ ॥  
 भगदेवानुयातानां सर्वासां वामलोचना ।  
 माहेश्वरी महादेवी प्रोच्यते पार्वती हि सा ॥ १५ ॥  
 उमां देवीं विजानीध्वं नारीणामुत्तमां शुभाम् ।  
 रतीनां वसुमत्यस्तु स्त्रीणामप्सरसस्तथा ॥ १६ ॥  
 धर्मकामाश्च राजानो ब्राह्मणा धर्मसेतवः ।  
 तस्माद् राजा द्विजातीनां प्रयतेत स्म रक्षणे ॥ १७ ॥  
 राक्षं हि विषये येषामवसीदन्ति साधवः ।  
 हीनास्ते स्वगुणैः सर्वैः प्रेत्य चोन्मार्गागामिनः ॥ १८ ॥  
 राक्षं हि विषये येषां साधवः परिरक्षिताः ।  
 तेऽस्मिँल्लोके प्रमोदन्ते सुखं प्रेत्य च भुञ्जते ॥ १९ ॥

प्राप्नुवन्ति महात्मान इति वित्त द्विजर्षभाः ।  
 अत ऊर्ध्वं प्रवक्ष्यामि नियतं धर्मलक्षणम् ॥ २० ॥  
 अहिंसा परमो धर्मो हिंसा चाधर्मलक्षणा ।  
 प्रकाशलक्षणा देवा मनुष्याः कर्मलक्षणाः ॥ २१ ॥  
 शब्दलक्षणमाकाशां वायुस्तु स्पर्शलक्षणाः ।  
 ज्योतिषां लक्षणं रूपमापश्च रसलक्षणाः ॥ २२ ॥  
 धारिणी सर्वभूतानां पृथिवी गन्धलक्षणा ।  
 स्वरव्यञ्जनसंस्कारा भारती शब्दलक्षणा ॥ २३ ॥  
 मनसो लक्षणं चिन्ता चिन्तोक्ता बुद्धिलक्षणा ।  
 मनसा चिन्तितानर्थान् बुद्ध्या चेह व्यवस्यति ॥ २४ ॥  
 बुद्धिर्हि व्यवसायेन लक्ष्यते नात्र संशयः ।  
 लक्षणं मनसो ध्यानमव्यक्तं साधुलक्षणम् ॥ २५ ॥  
 प्रवृत्तिलक्षणो योगो ज्ञानं संन्यासलक्षणम् ।  
 तस्माज्ज्ञानं पुरस्कृत्य संन्यसेदिह बुद्धिमान् ॥ २६ ॥  
 संन्यासी ज्ञानसंयुक्तः प्राप्नोति परमां गतिम् ।  
 अतीतो द्वन्द्वमभ्येति तमोमृत्युजरातिगः ॥ २७ ॥  
 धर्मलक्षणसंयुक्तमुक्तं वो विधिवन्मया ।  
 गुणानां ग्रहणं सम्यग् वक्ष्याम्यहमतः परम् ॥ २८ ॥  
 पार्थिवो यस्तु गन्धो वै घ्राणेन हि स गृह्यते ।  
 घ्राणस्थश्च तथा वायुर्गन्धज्ञाने विधीयते ॥ २९ ॥  
 अपां धातू रसो नित्यं जिह्वया स तु गृह्यते ।  
 जिह्वास्थश्च तथा सोमो रसज्ञाने विधीयते ॥ ३० ॥  
 ज्योतिषश्च गुणो रूपं चक्षुषा तच्च गृह्यते ।  
 चक्षुःस्थश्च सदाऽऽदित्यो रूपज्ञाने विधीयते ॥ ३१ ॥  
 वायव्यस्तु सदा स्पर्शस्त्वचा प्रज्ञायते च सः ।  
 त्वक्स्थश्चैव सदा वायुः स्पर्शने स विधीयते ॥ ३२ ॥  
 आकाशस्य गुणो ह्येष श्रोत्रेण च स गृह्यते ।  
 श्रोत्रस्थाश्च दिशः सर्वाः शब्दज्ञाने प्रकीर्तिताः ॥ ३३ ॥  
 मनसश्च गुणश्चिन्ता प्रज्ञया स तु गृह्यते ।  
 हृदिस्थश्चेतनो धातुर्मनोज्ञाने विधीयते ॥ ३४ ॥  
 बुद्धिरव्यवसायेन ज्ञानेन च मह्यंस्तथा ।  
 निश्चित्य ग्रहणाद् व्यक्तमव्यक्तं नात्र संशयः ॥ ३५ ॥  
 अलिङ्गग्रहणो नित्यः क्षेत्रज्ञो निर्गुणात्मकः ।  
 तस्मादलिङ्गः क्षेत्रज्ञः केवलं ज्ञानलक्षणः ॥ ३६ ॥  
 अव्यक्तं क्षेत्रमुद्दिष्टं गुणानां प्रभवाप्ययम् ।  
 सदा पश्याम्यहं लीनो विजानामि शृणोमि च ॥ ३७ ॥  
 पुरुषस्तद् विजानीते तस्मात् क्षेत्रज्ञ उच्यते ।  
 गुणवृत्तं तथा वृत्तं क्षेत्रज्ञः परिपश्यति ॥ ३८ ॥  
 आदिमध्यावसानान्तं सृज्यमानमचेतनम् ।  
 न गुणा विदुरात्मानं सृज्यमानाः पुनः पुनः ॥ ३९ ॥

न सत्यं विन्दते कश्चित् क्षेत्रज्ञस्त्वेव विन्दति ।  
गुणानां गुणभूतानां यत् परं परमं महत् ॥ ४० ॥  
तस्माद् गुणाश्च सत्त्वं च परित्यज्येह धर्मवित् ।

क्षीणदोषो गुणातीतः क्षेत्रज्ञं प्रविशत्यथ ॥ ४१ ॥  
निर्द्वन्द्वो निर्नमस्कारो निःस्वाहाकार एव च ।  
अचलश्चानिकेतश्च क्षेत्रज्ञः स परो विभुः ॥ ४२ ॥

इति श्रीमहाभारते आश्वमेधिके पर्वणि अनुगीतापर्वणि गुरुशिष्यसंवादे त्रिचत्वारिंशोऽध्यायः ॥ ४३ ॥

## चतुश्चत्वारिंशोऽध्यायः

पदार्थानामाद्यन्तयोर्ज्ञानस्य नित्यतायाश्च वर्णनम्

ब्रह्मोवाच

यदादिमध्यपर्यन्तं ब्रह्मणोपायमेव च ।  
नामलक्षणसंयुक्तं सर्वं वक्ष्यामि तत्त्वतः ॥ १ ॥  
अहः पूर्वं ततो रात्रिर्मासाः शुक्लादयः स्मृताः ।  
श्रवणादीनि ऋक्षाणि ऋतवः शिशिरादयः ॥ २ ॥  
भूमिरादिस्तु गन्धानां रसानामाप एव च ।  
रूपाणां ज्योतिरादित्यः स्पर्शानां वायुरुच्यते ॥ ३ ॥  
शब्दस्यादिस्तथाऽऽकाशमेष भूतकृतो गुणः ।  
अतः परं प्रवक्ष्यामि भूतानामादिमुत्तमम् ॥ ४ ॥  
आदित्यो ज्योतिषामादिरग्निर्भूतादिरुच्यते ।  
सावित्री सर्वविद्यानां देवतानां प्रजापतिः ॥ ५ ॥  
ओङ्कारः सर्ववेदानां वचसां प्राण एव च ।  
यदस्मिन् नियतं लोके सर्वं सावित्रिरुच्यते ॥ ६ ॥  
गायत्री च्छन्दसामादिः प्रजानां सर्ग उच्यते ।  
गावश्चतुष्पदामादिर्मनुष्याणां द्विजातयः ॥ ७ ॥  
श्येनः पतत्रिणामादिर्यज्ञानां हुतमुत्तमम् ।  
सरीसृपाणां सर्वेषां ज्येष्ठः सर्पो द्विजोत्तमाः ॥ ८ ॥  
कृतमादिर्गुणानां च सर्वेषां नात्र संशयः ।  
हिरण्यं सर्वरत्नानामोषधीनां यवास्तथा ॥ ९ ॥  
सर्वेषां भक्ष्यभोज्यानामन्नं परममुच्यते ।  
द्रवाणां चैव सर्वेषां पेयानामाप उत्तमाः ॥ १० ॥  
स्थावराणां तु भूतानां सर्वेषामविशेषतः ।  
ब्रह्मक्षेत्रं सदा पुण्यं पुद्गलः प्रथमतः स्मृतः ॥ ११ ॥

अहं प्रजापतीनां च सर्वेषां नात्र संशयः ।  
मम विष्णुरचिन्त्यात्मा स्वयम्भूरिति स स्मृतः ॥ १२ ॥  
पर्वतानां महामेरुः सर्वेषामग्रजः स्मृतः ।  
दिशां च प्रदिशां चोर्ध्वं दिक्पूर्वा प्रथमा तथा ॥ १३ ॥  
तथा त्रिपथगा गङ्गा नदीनामग्रजा स्मृता ।  
तथा सरोदपानानां सर्वेषां सागरोऽग्रजः ॥ १४ ॥  
देवदानवभूतानां पिशाचोरगरक्षसाम् ।  
नरकिन्नरयक्षाणां सर्वेषामीश्वरः प्रभुः ॥ १५ ॥  
आदिर्विश्वस्य जगतो विष्णुर्ब्रह्ममयो महान् ।  
भूतं परतरं यस्मात् त्रैलोक्ये नेह विद्यते ॥ १६ ॥  
आश्रमाणां च सर्वेषां गार्हस्थ्यं नात्र संशयः ।  
लोकानामादिरव्यक्तं सर्वस्यान्तस्तु देव च ॥ १७ ॥  
अहान्यस्तमयान्तानि उद्यान्ता च शर्वरी ।  
सुखस्यान्तं सदा दुःखं दुःखस्यान्तं सदा सुखम् ॥ १८ ॥  
सर्वे क्षयान्ता निचयाः पतनान्ताः समुच्छ्रयाः ।  
संयोगाश्च वियोगान्ता मरणान्तं च जीवितम् ॥ १९ ॥  
सर्वं कृतं विनाशान्तं जातस्य मरणं ध्रुवम् ।  
अशाश्वतं हि लोकेऽस्मिन्सदा स्थावरजङ्गमम् ॥ २० ॥  
इष्टं दत्तं तपोऽधीतं व्रतानि नियमाश्च ये ।  
सर्वमेतद् विनाशान्तं ज्ञानस्यान्तो न विद्यते ॥ २१ ॥  
तस्माज्ज्ञानेन शुद्धेन प्रशान्तात्मा जितेन्द्रियः ।  
निर्ममो निरहंकारो मुच्यते सर्वपाप्मभिः ॥ २२ ॥

इति श्रीमहाभारते आश्वमेधिके पर्वणि अनुगीतापर्वणि गुरुशिष्यसंवादे चतुश्चत्वारिंशोऽध्यायः ॥ ४४ ॥

## पञ्चत्वारिंशोऽध्यायः

देहरूपस्य कालचक्रस्य गृहस्यब्राह्मणयोर्धर्मस्य च वर्णनम्

ब्रह्मोवाच

बुद्धिसारं मनःस्तम्भमिन्द्रियग्रामबन्धनम् ।  
महाभूतपरिस्कन्धं निवेशपरिवेशनम् ॥ १ ॥  
जराशोकसमाविष्टं व्याधिव्यसनसम्भवम् ।  
देशकालविचारीदं श्रमव्यायामनिःस्वनम् ॥ २ ॥

अहोरात्रपरिक्षेपं शीतोष्णपरिमण्डलम् ।  
सुखदुःखान्तसंश्लेषं क्षुत्पिपासावकीलकम् ॥ ३ ॥  
छायातपविलेखं च निमेषोन्मेषविह्वलम् ।  
धोरमोहजलाकीर्णं वर्तमानमचेतनम् ॥ ४ ॥

मासार्धमासगणितं विषमं लोकसंचरम् ।  
 तमोनियमपङ्क्तं च रजोवेगप्रवर्तकम् ॥ ५ ॥  
 महाहंकारदीप्तं च गुणसंजातवर्तनम् ।  
 अरतिग्रहणानीकं शोकसंहारवर्तनम् ॥ ६ ॥  
 क्रियाकारणसंयुक्तं रागविस्तारमायतम् ।  
 लोभेप्सापरिविशोभं विचित्राज्ञानसम्भवम् ॥ ७ ॥  
 भयमोहपरीवारं भूतसम्मोहकारकम् ।  
 आनन्दप्रीतिचारं च कामक्रोधपरिग्रहम् ॥ ८ ॥  
 महदादिविशेषान्तमसकं प्रभवव्ययम् ।  
 मनोजवं मनःकान्तं कालचक्रं प्रवर्तते ॥ ९ ॥  
 एतद् द्वन्द्वसमायुक्तं कालचक्रमचेतनम् ।  
 विसृजेत् संक्षिपेच्चापि बोधयेत् सामरं जगत् ॥ १० ॥  
 कालचक्रप्रवृत्तिं च निवृत्तिं चैव तत्त्वतः ।  
 यस्तु वेद नरो नित्यं न स भूतेषु मुह्यति ॥ ११ ॥  
 विमुक्तः सर्वसंस्कारैः सर्वद्वन्द्वविवर्जितः ।  
 विमुक्तः सर्वपापेभ्यः प्राप्नोति परमां गतिम् ॥ १२ ॥  
 गृहस्थो ब्रह्मचारी च वानप्रस्थोऽथ भिक्षुकः ।  
 चत्वार आश्रमाः प्रोक्ताः सर्वे गार्हस्थ्यमूलकाः ॥ १३ ॥  
 यः कश्चिदिह लोकेऽस्मिन्नागमः परिकीर्तितः ।  
 तस्यान्तगमनं श्रेयः कीर्तिरेषा सनातनी ॥ १४ ॥  
 संस्कारैः संस्कृतः पूर्वं यथावच्चरितव्रतः ।  
 जातौ गुणविशिष्टायां समावर्तेत तत्त्ववित् ॥ १५ ॥  
 स्वदारनिरतो नित्यं शिष्टाचारो जितेन्द्रियः ।

पञ्चभिश्च महायज्ञैः श्रद्धधानो यजेदिह ॥ १६ ॥  
 देवतातिथिशिष्टाशी निरतो वेदकर्मसु ।  
 इज्याप्रदानयुक्तश्च यथाशक्ति यथासुखम् ॥ १७ ॥  
 न पाणिपादचपलो न नेत्रचपलो मुनिः ।  
 न च वागङ्गचपल इति शिष्टस्य गोचरः ॥ १८ ॥  
 नित्यं यज्ञोपवीतीत्याच्छुक्लवासाः शुचिव्रतः ।  
 नियतो यमदानाभ्यां सदा शिष्टैश्च संविशेत् ॥ १९ ॥  
 जितशिश्रोदरो मैत्रः शिष्टाचारसमन्वितः ।  
 वैणवीं धारयेद् यदि सोदकं च कमण्डलुम् ॥ २० ॥  
 ( त्रीणि धारयते नित्यं कमण्डलुमतन्द्रितः ।  
 एकमात्रमनार्थाय एकं वै पादधावनम् ।  
 एकं शौचविधानार्थमन्येतत् त्रितयं तथा ॥ )  
 अधीत्याध्यापनं कुर्यात् तथा यजनयाजने ।  
 दानं प्रतिग्रहं वापि षड्गुणं वृत्तिमाचरेत् ॥ २१ ॥  
 त्रीणि कर्माणि जानीत ब्राह्मणानां तु जीविका ।  
 याजनाध्यापने चोभे शुद्धाच्चापि प्रतिग्रहः ॥ २२ ॥  
 अथ शेषाणि चान्यानि त्रीणि कर्माणि यानि तु ।  
 दानमध्ययनं यज्ञो धर्मयुक्तानि तानि तु ॥ २३ ॥  
 तेष्वप्रमादं कुर्वीत त्रिषु कर्मसु धर्मवित् ।  
 दान्तो मैत्रः क्षमायुक्तः सर्वभूतसमो मुनिः ॥ २४ ॥  
 सर्वमेतद् यथाशक्ति विप्रो निर्वर्तयच्छुचिः ।  
 एवं युक्तो जयेत् स्वर्गं गृहस्थः संशितव्रतः ॥ २५ ॥

इति श्रीमहाभारते आश्वमेधिके पर्वणि अनुगीतापर्वणि गुरुशिष्यसंवादे पञ्चचत्वारिंशोऽध्यायः ॥ ४५ ॥

## षट्चत्वारिंशोऽध्यायः

ब्रह्मचारिवानप्रस्थसंन्यासिनां धर्मस्य वर्णनम्

ब्रह्मोवाच

एवमेतेन मार्गेण पूर्वोक्तेन यथाविधि ।  
 अधीतवान् यथाशक्ति तथैव ब्रह्मचर्यवान् ॥ १ ॥  
 स्वधर्मनिरतो विद्वान् सर्वेन्द्रिययतो मुनिः ।  
 गुरोः प्रियहिते युक्तः सत्यधर्मपरः शुचिः ॥ २ ॥  
 गुरुणा समनुज्ञातो भुञ्जीतान्नमकुत्सयन् ।  
 हविष्यमैक्ष्यभुक् चापि स्थानासनविहारवान् ॥ ३ ॥  
 द्विकालमग्निं जुह्वानः शुचिर्भूत्वा समाहितः ।  
 धारयीत सदा दण्डं बैलवं पालाशमेव वा ॥ ४ ॥  
 क्षौमं कार्पासिकं चापि मुगाजिनमथापि वा ।  
 सर्वं काषायरक्तं वा वासो वापि द्विजस्य ह ॥ ५ ॥  
 मेखला च भवेन्मौञ्जी जटी नित्योदकस्तथा ।  
 यज्ञोपवीती स्वाध्यायी अलुब्धो नियतव्रतः ॥ ६ ॥  
 पूताभिश्च तथैवाद्भिः सदा दैवततर्पणम् ।

भावेन नियतः कुर्वन् ब्रह्मचारी प्रशस्यते ॥ ७ ॥  
 एवं युक्तो जयेल्लोकान् वानप्रस्थो जितेन्द्रियः ।  
 न संसरति जातीषु परमं स्थानमाश्रितः ॥ ८ ॥  
 संस्कृतः सर्वसंस्कारैस्तथैव ब्रह्मचर्यवान् ।  
 ग्रामान्निष्क्रम्य चारण्ये मुनिः प्रव्रजितो वसेत् ॥ ९ ॥  
 चर्मवल्कलसंवासी सायं प्रातरुपस्पृशेत् ।  
 अरण्यगोचरो नित्यं न ग्रामं प्रविशेत् पुनः ॥ १० ॥  
 अर्चयन्नतिथीन् काले दद्याच्चापि प्रतिश्रयम् ।  
 फलपत्रावरैर्मूलैः श्यामाकेन च वर्तयन् ॥ ११ ॥  
 प्रवृत्तमुदकं वायुं सर्वं वानेयमाश्रयेत् ।  
 प्राश्नीयादानुपूर्येण यथादीक्षमतन्द्रितः ॥ १२ ॥  
 समूलफलभिक्षाभिरर्चयन्तिथिमागतम् ।  
 यद् भक्ष्यं स्यात् ततो दद्याद् भिक्षां नित्यमतन्द्रितः ॥



देवतानिधिपूर्वं च सदा प्राश्नीत वाग्यतः ।  
 अस्पर्धितमनाश्चैव लब्धाशी देवताश्रयः ॥ १४ ॥  
 दान्तो मैत्रः क्षमायुक्तः केशाञ्जमश्रु च धारयन् ।  
 जुह्वन् स्वाध्यायशीलश्च सत्यधर्मपरायणः ॥ १५ ॥  
 शुचिदेहः सदा दक्षो वननित्यः समाहितः ।  
 एवं युक्तो जयेत् स्वर्गं वानप्रस्थो जितेन्द्रियः ॥ १६ ॥  
 गृहस्थो ब्रह्मचारी च वानप्रस्थोऽथ वा पुनः ।  
 य इच्छेन्मोक्षमास्थानमुत्तमां वृत्तिमाश्रयेत् ॥ १७ ॥  
 अभयं सर्वभूतेभ्यो दत्त्वा नैष्कर्म्यमाचरेत् ।  
 सर्वभूतसुखो मैत्रः सर्वेन्द्रिययतो मुनिः ॥ १८ ॥  
 अयाचितमसंकल्पममुपपन्नं यदृच्छया ।  
 कृत्वा प्राप्ते चरेद् भैक्ष्यं विधूमे भुक्तवज्जने ॥ १९ ॥  
 वृत्ते शरावसम्पाते भैक्ष्यं लिप्सेत मोक्षवित् ।  
 लाभेन च न हृष्येत नालाभे विमना भवेत् ।  
 न चातिभिक्षां भिक्षेत केवलं प्राणयात्रिकः ॥ २० ॥  
 यात्रार्थी कालमाकाङ्क्षश्चरेद् भैक्ष्यं समाहितः ।  
 लाभं साधारणं नेच्छेन्न भुञ्जीताभिपूजितः ॥ २१ ॥  
 अभिपूजितलाभाद्धि विजुगुप्सेत भिक्षुकः ।  
 भुक्तान्यन्नानि तिकानि कषायकटुकानि च ॥ २२ ॥  
 नास्वादयीत भुञ्जानो रसांश्च मधुरांस्तथा ।  
 यात्रामात्रं च भुञ्जीत केवलं प्राणधारणम् ॥ २३ ॥  
 असंरोधेन भूतानां वृत्तिं लिप्सेत मोक्षवित् ।  
 न चान्यमन्नं लिप्सेत भिक्षमाणः कथंचन ॥ २४ ॥  
 न संनिकाशयेद् धर्मं विविक्ते चारजाश्चरेत् ।  
 शून्यागारमरण्यं वा वृक्षमूलं नदीं तथा ॥ २५ ॥  
 प्रतिश्रयार्थं सेवेत पार्वतीं वा पुनर्गुहाम् ।  
 ग्रामैकरात्रिको ग्रीष्मे वर्षास्वेकत्र वा वसेत् ॥ २६ ॥  
 अघ्वा सूर्येण निर्दिष्टः कीटवच्च चरेन्महीम् ।  
 दयार्थं चैव भूतानां समीक्ष्य पृथिवीं चरेत् ॥ २७ ॥  
 संचयांश्च न कुर्वीत स्नेहवासं च वर्जयेत् ।  
 पूताभिरङ्घ्रिर्नित्यं वै कार्यं कुर्वीत मोक्षवित् ॥ २८ ॥  
 उपस्पृशेदुद्धृताभिरङ्घ्रिश्च पुरुषः सदा ।  
 अहिंसा ब्रह्मचर्यं च सत्यमार्जवमेव च ॥ २९ ॥  
 अक्रोधश्चानसूया च दमो नित्यमपैशुनम् ।  
 अष्टस्वेतेषु युक्तः स्याद् व्रतेषु नियतेन्द्रियः ॥ ३० ॥  
 अपापमशटं वृत्तमजिह्वं नित्यमाचरेत् ।  
 जोषयेत सदा भोज्यं प्रासमागतमस्पृहः ॥ ३१ ॥  
 यात्रामात्रं च भुञ्जीत केवलं प्राणयात्रिकम् ।  
 धर्मलब्धमथाश्रीयान्न काममनुवर्तयेत् ॥ ३२ ॥  
 प्रासादाच्छादनादन्यन्न गृह्णीयात् कथंचन ।  
 यावदाहारयेत् तावत् प्रतिगृह्णीत नाधिकम् ॥ ३३ ॥  
 परेभ्यो न प्रतिग्राह्यं न च देयं कदाचन ।  
 दैन्यभावाच्च भूतानां संविभज्य सदा बुधः ॥ ३४ ॥

नाददीत परस्वानि न गृह्णीयादयाचितः ।  
 न किञ्चिद्विषयं भुक्त्वा स्पृहयेत् तस्य वै पुनः ॥ ३५ ॥  
 मृदमापस्तथान्नानि पत्रपुष्पफलानि च ।  
 असंवृतानि गृह्णीयात् प्रवृत्तानि च कार्यवान् ॥ ३६ ॥  
 न शिल्पजीविकां जीवेद्धिरण्यं नोत कामयेत् ।  
 न द्वेष्टा नोपदेष्टा च भवेच्च निरुपस्कृतः ॥ ३७ ॥  
 श्रद्धापूतानि भुञ्जीत निमित्तानि च वर्जयेत् ।  
 सुधावृत्तिरसक्तश्च सर्वभूतैरसंविदम् ॥ ३८ ॥  
 आशीर्युक्तानि सर्वाणि हिंसायुक्तानि यानि च ।  
 लोकसंग्रहधर्मं च नैव कुर्यान्न कारयेत् ॥ ३९ ॥  
 सर्वभावानतिक्रम्य लघुमात्रः परिव्रजेत् ।  
 समः सर्वेषु भूतेषु स्थावरेषु चरेषु च ॥ ४० ॥  
 परं नोद्वेजयेत् काचिन्न च कस्यचिदुद्विजेत् ।  
 विश्वास्यः सर्वभूतानामग्नौ मोक्षविदुच्यते ॥ ४१ ॥  
 अनागतं च न ध्यायेन्नातीतमनुचिन्तयेत् ।  
 वर्तमानमुपेक्षेत कालाकाङ्क्षी समाहितः ॥ ४२ ॥  
 न चक्षुषा न मनसा न वाचा दूषयेत् कचित् ।  
 न प्रत्यक्षं परोक्षं वा किञ्चिद् दुष्टं समाचरेत् ॥ ४३ ॥  
 इन्द्रियाण्युपसंहृत्य कूर्मोऽङ्गानीव सर्वशः ।  
 क्षीणेन्द्रियमनोबुद्धिर्निरीहः सर्वतत्त्ववित् ॥ ४४ ॥  
 निर्द्वन्द्वो निर्नमस्कारो निःस्वाहाकार एव च ।  
 निर्ममो निरहंकारो नियोगक्षेम आत्मवान् ॥ ४५ ॥  
 निराशीर्निर्गुणः शान्तो निरासक्तो निराश्रयः ।  
 आत्मसङ्गी च तत्त्वज्ञो मुच्यते नात्र संशयः ॥ ४६ ॥  
 अपादपाणिपृष्ठं तदशिरस्कमनूदरम् ।  
 प्रहीणशुणकर्माणं केवलं विमलं स्थिरम् ॥ ४७ ॥  
 अगन्धमरसस्पर्शमरूपाशब्दमेव च ।  
 अनुगम्यमनासक्तममांसमपि चैव यत् ॥ ४८ ॥  
 निश्चिन्तमव्ययं दिव्यं कूटस्थमपि सर्वदा ।  
 सर्वभूतस्थमात्मानं ये पश्यन्ति न ते मृताः ॥ ४९ ॥  
 न तत्र क्रमते बुद्धिर्नेन्द्रियाणि न देवताः ।  
 वेदा यज्ञाश्च लोकाश्च न तपो न व्रतानि च ॥ ५० ॥  
 यत्र ज्ञानवतां प्राप्तिरलिङ्गग्रहणा स्मृता ।  
 तस्मादलिङ्गधर्मज्ञो धर्मतत्त्वमुपाचरेत् ॥ ५१ ॥  
 गूढधर्माश्रितो विद्वान् विज्ञानचरितं चरेत् ।  
 अमूढो मूढरूपेण चरेद् धर्ममदूषयन् ॥ ५२ ॥  
 तथैनमवमन्येरन् परे सततमेव हि ।  
 यथावृत्तश्चरेच्छान्तः सतां धर्मानकुत्सयन् ॥ ५३ ॥  
 य एवं वृत्तसम्पन्नः स मुनिः श्रेष्ठ उच्यते ।  
 इन्द्रियाणीन्द्रियार्थाश्च महाभूतानि पञ्च च ॥ ५४ ॥  
 मनो बुद्धिरहंकारमव्यक्तं पुरुषं तथा ।  
 पतत् सर्वप्रसङ्ग्याय यथावत् तत्त्वनिश्चयात् ॥ ५५ ॥

ततः स्वर्गमवाप्नोति विमुक्तः सर्ववन्धनैः ।  
पतावदन्तविलायां परिसंख्याय तत्त्ववित् ॥ ५६ ॥  
ध्यायेदेकान्तमास्थाय मुच्यतेऽथ निराश्रयः ।

निर्मुक्तः सर्वसङ्गेभ्यो वायुराकाशगो यथा ॥ ५७ ॥  
क्षीणकोशो निरातङ्गस्तथेदं प्राप्नुयात् परम् ॥ ५८ ॥

इति श्रीमहाभारते आश्वमेधिके पर्वणि अनुगीतापर्वणि गुरुशिष्यसंवादे षट्चत्वारिंशोऽध्यायः ॥ ४६ ॥

## सप्तचत्वारिंशोऽध्यायः

मोक्षसाधनानां निरूपणं देहरूपस्य वृक्षस्य ज्ञानासिना तदुच्छेदस्य च वर्णनम्

ब्रह्मोवाच

संन्यासं तप इत्याहुर्वृद्धा निश्चितवादिनः ।  
ब्राह्मणा ब्रह्मयोनिस्था ज्ञानं ब्रह्म परं विदुः ॥ १ ॥  
अतिदूरात्मकं ब्रह्म वेदविद्याव्यपाश्रयम् ।  
निर्द्वन्द्वं निर्गुणं नित्यमचिन्त्यगुणमुत्तमम् ॥ २ ॥  
ज्ञानेन तपसा चैव धीराः पश्यन्ति तत् परम् ।  
निर्णिकमनसः पूता व्युत्क्रान्तरजसोऽमलाः ॥ ३ ॥  
तपसा क्षेममध्वानं गच्छन्ति परमेश्वरम् ।  
संन्यासनिरता नित्यं ये च ब्रह्मविदो जनाः ॥ ४ ॥  
तपः प्रदीप इत्याहुराचारो धर्मसाधकः ।  
ज्ञानं वै परमं विद्यात् संन्यासं तप उत्तमम् ॥ ५ ॥  
यस्तु वेद निराधारं ज्ञानं तत्त्वविनिश्चयात् ।  
सर्वभूतस्थमात्मानं स सर्वगतिरिष्यते ॥ ६ ॥  
यो विद्वान् सहवासं च विवासं चैव पश्यति ।  
तथैवैकत्वानात्वे स दुःखात् प्रतिमुच्यते ॥ ७ ॥  
यो न कामयते किञ्चिन्न किञ्चिदवमन्यते ।  
इहलोकस्थ एवैष ब्रह्मभूयाय कल्पते ॥ ८ ॥  
प्रधानगुणतत्त्वज्ञः सर्वभूतप्रधानवित् ।  
निर्ममो निरहंकारो मुच्यते नात्र संशयः ॥ ९ ॥

निर्द्वन्द्वो निर्नमस्करो निःस्वधाकार एव च ।  
निर्गुणं नित्यमद्वन्द्वं प्रशमेनैव गच्छति ॥ १० ॥  
हित्वा गुणमयं सर्वं कर्म जन्तुः शुभाशुभम् ।  
उभे संन्यानृते हित्वा मुच्यते नात्र संशयः ॥ ११ ॥  
अव्यक्तयोनिप्रभवो बुद्धिस्क्वन्धमयो महान् ।  
महाहंकारवितप इन्द्रियाङ्कुरकोटरः ॥ १२ ॥  
महाभूतविशालश्च विशेषयति शास्त्रिनः ।  
सदापन्नः सदापुष्पः शुभाशुभफलोदयः ॥ १३ ॥  
आजीव्यः सर्वभूतानां ब्रह्मवृक्षः सनातनः ।  
एनं छित्त्वा च भित्त्वा च तत्त्वज्ञानासिना बुधः ॥ १४ ॥  
हित्वा सङ्गमयान् पाशान् मृत्युजन्मजरोदयान् ।  
निर्ममो निरहंकारो मुच्यते नात्र संशयः ॥ १५ ॥  
द्वाविमौ पक्षिणौ नित्यौ संक्षेपौ चाप्यचेतनौ ।  
पताभ्यां तु परो योऽन्यदचेतनावान् स उच्यते ॥ १६ ॥  
अचेतनः सत्त्वसंख्याविमुक्तः  
सत्त्वात् परं चेतयतेऽन्तरात्मा ।  
स क्षेत्रवित् सर्वसंख्यातबुद्धि-  
गुणातिगो मुच्यते सर्वपापैः ॥ १७ ॥

इति श्रीमहाभारते आश्वमेधिके पर्वणि अनुगीतापर्वणि गुरुशिष्यसंवादे सप्तचत्वारिंशोऽध्यायः ॥ ४७ ॥

## अष्टचत्वारिंशोऽध्यायः

जीवात्मपरमात्मनोः स्वरूपस्य विवेचनम्

ब्रह्मोवाच

केचिद् ब्रह्ममयं वृक्षं केचिद् ब्रह्मवनं महत् ।  
केचित्तु ब्रह्म चाव्यक्तं केचित् परमनामयम् ।  
मन्यन्ते सर्वमप्येतदव्यक्तप्रभवव्ययम् ॥ १ ॥  
उच्छ्वासमात्रमपि चेद् योऽन्तकाले समो भवेत् ।  
आत्मानमुपसङ्गम्य सोऽमृतत्वाय कल्पते ॥ २ ॥  
निमेषमात्रमपि चेत् संयम्यात्मानमात्मनि ।  
गच्छत्यात्मप्रसादेन विदुषां प्राप्तिमव्ययाम् ॥ ३ ॥  
प्राणायामैरथ प्राणान् संयम्य स पुनः पुनः ।

दशद्वादशभिर्वापि चतुर्विंशात् परं ततः ॥ ४ ॥  
एवं पूर्वं प्रसन्नात्मा लभते यद् यदिच्छति ।  
अव्यक्तात् सत्त्वमुद्रिकममृतत्वाय कल्पते ॥ ५ ॥  
सत्त्वात् परतरं नान्यत् प्रशंसन्तीह तद्विदः ।  
अनुमानाद् विजानीमः पुरुषं सत्त्वसंश्रयम् ।  
न शक्यमन्यथा गन्तुं पुरुषं द्विजसत्तमाः ॥ ६ ॥  
क्षमा धृतिरहिंसा च समता सत्यमार्जवम् ।  
ज्ञानं त्यागोऽथ संन्यासः सात्त्विकं वृत्तमिष्यते ॥ ७ ॥  
पतेनैवानुमानेन मन्यन्ते वै मनीषिणः ।  
सत्त्वं च पुरुषश्चैव तत्र नास्ति विचारणा ॥ ८ ॥

आहुरेके च विद्वांसो ये ज्ञानपरिनिष्ठिताः ।  
क्षेत्रज्ञसत्त्वयोरैक्यमित्येतन्नोपपद्यते ॥ ९ ॥  
पृथग्भूतं ततः सत्त्वमित्येतद्विचारितम् ।  
पृथग्भावश्च विज्ञेयः सहजश्चापि तत्त्वतः ॥ १० ॥  
तथैवैकत्वनानात्वमिष्यते विदुषां नयः ।  
मशकोदुम्बरे चैक्यं पृथक्त्वमपि दृश्यते ॥ ११ ॥

इति श्रीमहाभारते आश्वमेधिके पर्वणि अनुगीतापर्वणि

मत्स्यो यथान्यः स्यादप्सु सम्प्रयोगस्तथा तयोः ।  
सम्बन्धस्तोयबिन्दूनां पर्णे कोकनदस्य च ॥ १२ ॥

गुरुत्वाच्च

इत्युक्तवन्तस्ते विप्रास्तदा लोकपितामहम् ।  
पुनः संशयमापन्नाः पप्रच्छुर्मुनिसत्तमाः ॥ १३ ॥

गुरुशिष्यसंवादे अष्टचत्वारिंशोऽध्यायः ॥ ४८ ॥

## एकोनपञ्चाशत्तमोऽध्यायः

धर्मनिर्णयं ज्ञातुमृषीणां प्रश्नः

ऋषय ऊचुः

को वा खिदिह धर्माणामनुष्ठेयतमो मतः ।  
व्याहतामिव पश्यामो धर्मस्य विविधां गतिम् ॥ १ ॥  
ऊर्ध्वं देहाद् वदन्त्येके नैतदस्तीति चापरे ।  
केचित् संशयितं सर्वं निःसंशयमथापरे ॥ २ ॥  
अनित्यं नित्यमित्येके नास्त्यस्तीत्यपि चापरे ।  
एकरूपं द्विधेत्येके व्यामिश्रमिति चापरे ॥ ३ ॥  
मन्यन्ते ब्राह्मणा एव ब्रह्मज्ञास्तत्त्वदर्शिनः ।  
एकमेकं पृथक् चान्ये बहुत्वमिति चापरे ॥ ४ ॥  
देशकालावुभौ केचिन्नैतदस्तीति चापरे ।  
जटाजिनधराश्चान्ये मुण्डाः केचिदसंवृताः ॥ ५ ॥  
अस्त्रानं केचिदिच्छन्ति स्नानमप्यपरे जनाः ।  
मन्यन्ते ब्राह्मणा देवा ब्रह्मज्ञास्तत्त्वदर्शिनः ॥ ६ ॥  
आहारं केचिदिच्छन्ति केचिच्ञानशने रताः ।  
कर्म केचित् प्रशंसन्ति प्रशान्तिं चापरे जनाः ॥ ७ ॥  
केचिन्मोक्षं प्रशंसन्ति केचिद् भोगान् पृथग्विधान् ।  
धनानि केचिदिच्छन्ति निर्धनत्वमथापरे ।  
उपास्यसाधनं त्वेके नैतदस्तीति चापरे ॥ ८ ॥

इति श्रीमहाभारते आश्वमेधिके पर्वणि अनुगीतापर्वणि गुरुशिष्यसंवादे एकोनपञ्चाशत्तमोऽध्यायः ॥ ४९ ॥

अहिंसानिरताश्चान्ये केचिद्विज्ञापरायणाः ।  
पुण्येन यशसा चान्ये नैतदस्तीति चापरे ॥ ९ ॥  
सद्भावानिरताश्चान्ये केचित् संशयिते स्थिताः ।  
दुःखादन्ये सुखादन्ये ध्यानमित्यपरे जनाः ॥ १० ॥  
यज्ञमित्यपरे विप्राः प्रदानमिति चापरे ।  
तपस्त्वान्ये प्रशंसन्ति स्वाध्यायमपरे जनाः ॥ ११ ॥  
ज्ञानं संन्यासमित्येके स्वभावं भूतचिन्तकाः ।  
सर्वमेके प्रशंसन्ति न सर्वमिति चापरे ॥ १२ ॥  
एवं व्युत्थापिते धर्मे बहुधा विप्रबोधिते ।  
निश्चयं नाधिगच्छामः सम्मूढाः सुरसत्तम ॥ १३ ॥  
इदं श्रेय इदं श्रेय इत्येवं व्युत्थितो जनः ।  
यो हि यस्मिन् रतो धर्मे स तं पूजयते सदा ॥ १४ ॥  
तेन नोऽविहिता प्रज्ञा मनश्च बहुलीकृतम् ।  
एतदाख्यातमिच्छामः श्रेयः किमिति सत्तम ॥ १५ ॥  
अतः परं तु यद् गुह्यं तद् भवान् वक्तुमर्हति ।  
सत्त्वक्षेत्रज्ञयोश्चापि सम्बन्धः केन हेतुना ॥ १६ ॥  
एवमुक्तः स तैर्विप्रैर्भगवाँल्लोकभावनः ।  
तेभ्यः शशंस धर्मात्मा याथातथ्येन बुद्धिमान् ॥ १७ ॥

## पञ्चाशत्तमोऽध्यायः

सत्त्वपुरुषयोरन्यत्वस्य धीमतः प्रशंसायाः पञ्चभूतगुणविस्तारस्य परमात्मनः श्रेष्ठत्वस्य च वर्णनम्

ब्रह्मोवाच

हन्त वः सम्प्रवक्ष्यामि यन्मां पृच्छथ सत्तमाः ।  
गुरुणा शिष्यमासाद्य यदुक्तं तन्निबोधत ॥ १ ॥  
समस्तमिह तच्छ्रुत्वा सम्यगेवावधार्यताम् ।  
अहिंसा सर्वभूतानामेतत् कृत्यतमं मतम् ॥ २ ॥  
एतत् पदमनुद्धिन्नं वरिष्ठं धर्मलक्षणम् ।  
ज्ञानं निःश्रेय इत्याहुर्वृद्धा निश्चितदर्शिनः ॥ ३ ॥  
तस्माज्ज्ञानेन शुद्धेन मुच्यते सर्वकिल्बिषैः ।

हिंसापराश्च ये केचिद् ये च नास्तिकवृत्तयः ।  
लोभमोहसमायुक्तास्ते वै निरयगामिनः ॥ ४ ॥  
आशीर्युक्तानि कर्माणि कुर्वते ये त्वतन्द्रिताः ।  
तेऽस्मिंल्लोके प्रमोदन्ते जायमानाः पुनः पुनः ॥ ५ ॥  
कुर्वते ये तु कर्माणि श्रद्धधाना विपश्चितः ।  
अनाशीर्योगसंयुक्तास्ते धीराः साधुदर्शिनः ॥ ६ ॥  
अतः परं प्रवक्ष्यामि सत्त्वक्षेत्रज्ञयोर्यथा ।  
संयोगो विप्रयोगश्च तन्निबोधत सत्तमाः ॥ ७ ॥

विषयो विषयित्वं च सम्बन्धोऽयमिहोच्यते ।  
 विषयी पुरुषो नित्यं सत्त्वं च विषयः स्मृतः ॥ ८ ॥  
 व्याख्यातं पूर्वकल्पेन मशकोदुम्बरं यथा ।  
 भुज्यमानं न जानीते नित्यं सत्त्वमचेतनम् ।  
 यस्त्वेवं तं विजानीते यो भुङ्क्ते यश्च भुज्यते ॥ ९ ॥  
 नित्यं द्वन्द्वसमायुक्तं सत्त्वमाहुर्मनांषणः ।  
 निर्द्वन्द्वो निष्कलो नित्यः क्षेत्रज्ञो निर्गुणात्मकः ॥ १० ॥  
 समं संज्ञानुगश्चैव स सर्वत्र व्यवस्थितः ।  
 उपभुङ्क्ते सदा सत्त्वमपः पुष्करपर्णवत् ॥ ११ ॥  
 सर्वैरपि गुणैर्विद्वान् व्यतिषक्तो न लिप्यते ।  
 जलबिन्दुर्यथा लोलः पक्षिनीपत्रसंस्थितः ॥ १२ ॥  
 एवमेवाप्यसंयुक्तः पुरुषः स्यान्न संशयः ।  
 द्रव्यमात्रमभूत् सत्त्वं पुरुषस्येति निश्चयः ॥ १३ ॥  
 यथा द्रव्यं च कर्ता च संयोगोऽप्यनयोस्तथा ।  
 यथा प्रदीपमादाय कश्चित् तमसि गच्छति ।  
 तथा सत्त्वप्रदीपेन गच्छन्ति परमैषिणः ॥ १४ ॥  
 यावद् द्रव्यं गुणस्तावत् प्रदीपः सम्प्रकाशते ।  
 क्षीणे द्रव्ये गुणे ज्योतिरन्तर्धानाय गच्छति ॥ १५ ॥  
 व्यक्तः सत्त्वगुणस्त्वेवं पुरुषोऽव्यक्त इष्यते ।  
 एतद् विप्रा विजानीत हन्त भूयो ब्रवीमि वः ॥ १६ ॥  
 सहस्रेणापि दुर्मेधा न बुद्धिमधिगच्छति ।  
 चतुर्थेनाप्यथांशेन बुद्धिमान् सुखमेधते ॥ १७ ॥  
 एवं धर्मस्य विज्ञेयं संसाधनमुपायतः ।  
 उपायज्ञो हि मेधावी सुखमत्यन्तमश्नुते ॥ १८ ॥  
 यथाध्वानमपाथेयः प्रपन्ना मनुजः काचत् ।  
 क्लेशेन याति महता विनश्येदन्तरापि च ॥ १९ ॥  
 तथा कर्मसु विज्ञेयं फलं भवति वा न वा ।  
 पुरुषस्यात्मनिःश्रेयः शुभाशुभनिदर्शनम् ॥ २० ॥  
 यथा च दीर्घमध्वानं पद्भ्यामेव प्रपद्यते ।  
 अदृष्टपूर्वं सहसा तत्त्वदर्शनवर्जितः ॥ २१ ॥  
 तमेव च यथाध्वानं रथेनेहाशुगामिना ।  
 गच्छत्यश्वप्रयुक्तेन तथा बुद्धिमतां गतिः ॥ २२ ॥  
 ऊर्ध्वं पर्वतमारुह्य नान्वेक्षेत भूतलम् ।  
 रथेन रथिनं पश्य क्लिश्यमानमचेतनम् ॥ २३ ॥  
 यावद् रथपथस्तावद् रथेन स तु गच्छति ।  
 क्षीणे रथपदे विद्वान् रथमुत्सृज्य गच्छति ॥ २४ ॥  
 एवं गच्छति मेधावी तत्त्वयोगविधानवित् ।  
 परिज्ञाय गुणज्ञश्च उत्तरादुत्तरोत्तरम् ॥ २५ ॥  
 यथार्णवं महाधोरमप्लवः सम्प्रगाहते ।  
 बाहुभ्यामेव सम्मोहाद् वधं वाञ्छत्यसंशयम् ॥ २६ ॥  
 नावा चापि यथा प्राज्ञो विभागज्ञः स्वरित्रया ।  
 भ्रान्तः सलिले गच्छेच्छीघ्रं संतरते हृदम् ॥ २७ ॥  
 तीर्णो गच्छेत् परं पारं नावमुत्सृज्य निर्ममः ।

व्याख्यातं पूर्वकल्पेन यथा रथपदातिनोः ॥ २८ ॥  
 स्नेहात् सम्मोहमापन्नो नावि दाशो यथा तथा ।  
 ममत्वेनाभिभूतः संस्तत्रैव परिवर्तते ॥ २९ ॥  
 नावं न शक्यमारुह्य स्थले विपरिवर्तितुम् ।  
 तथैव रथमारुह्य नाप्सु चर्या विधीयते ॥ ३० ॥  
 एवं कर्म कृतं चित्रं विषयस्थं पृथक् पृथक् ।  
 यथा कर्म कृतं लोके तथैतानुपपद्यते ॥ ३१ ॥  
 यन्नैव गन्धिनो रस्यं न रूपस्पर्शशब्दवत् ।  
 मन्यन्ते मुनयो बुद्ध्या तत् प्रधानं प्रचक्षते ॥ ३२ ॥  
 तत्र प्रधानमव्यक्तमव्यक्तस्य गुणो महान् ।  
 महत्प्रधानभूतस्य गुणोऽहंकार एव च ॥ ३३ ॥  
 अहंकारात् तु सम्भूतो महाभूतकृतो गुणः ।  
 पृथक्त्वेन हि भूतानां विषया वै गुणाः स्मृताः ॥ ३४ ॥  
 बीजधर्मं तथाव्यक्तं प्रसवात्मकमेव च ।  
 बीजधर्मा महानात्मा प्रसवश्चेति नः श्रुतम् ॥ ३५ ॥  
 बीजधर्मस्त्वहंकारः प्रसवश्च पुनः पुनः ।  
 बीजप्रसवधर्माणि महाभूतानि पञ्च वै ॥ ३६ ॥  
 बीजधर्मिण इत्याहुः प्रसवं च प्रकुर्वते ।  
 विशेषाः पञ्चभूतानां तेषां चित्तं विशेषणम् ॥ ३७ ॥  
 तत्रैकगुणमाकाशं द्विगुणो वायुरुच्यते ।  
 त्रिगुणं ज्योतिरित्याहुरापश्चापि चतुर्गुणाः ॥ ३८ ॥  
 पृथ्वी पञ्चगुणा ज्ञेया चरस्थावरसंकुला ।  
 सर्वभूतकरी देवी शुभाशुभनिदर्शिनी ॥ ३९ ॥  
 शब्दः स्पर्शस्तथा रूपं रसा गन्धश्च पञ्चमः ।  
 एते पञ्च गुणा भूमेर्विज्ञेया द्विजसत्तमाः ॥ ४० ॥  
 पार्थिवश्च सदा गन्धो गन्धश्च बहुधा स्मृतः ।  
 तस्य गन्धस्य वक्ष्यामि विस्तरेण बहून् गुणान् ॥ ४१ ॥  
 इष्टश्चानिष्टगन्धश्च मधुरोऽम्लः कटुस्तथा ।  
 निर्हारी संहतः स्निग्धो रूक्षो विशद एव च ॥ ४२ ॥  
 एवं दशविधो ज्ञेयः पार्थिवो गन्ध इत्युत ।  
 शब्दः स्पर्शस्तथा रूपं द्रवश्चापां गुणाः स्मृताः ॥ ४३ ॥  
 रसज्ञानं तु वक्ष्यामि रसस्तु बहुधा स्मृतः ।  
 मधुरोऽम्लः कटुस्तिकः कषायो लवणस्तथा ॥ ४४ ॥  
 एवं षड्विधविस्तारो रसो वारिमयः स्मृतः ।  
 शब्दः स्पर्शस्तथा रूपं त्रिगुणं ज्योतिरुच्यते ॥ ४५ ॥  
 ज्योतिषश्च गुणो रूपं रूपं च बहुधा स्मृतम् ।  
 शुक्लं कृष्णं तथा रक्तं नीलं पीतारुणं तथा ॥ ४६ ॥  
 ह्रस्वं दीर्घं कृशं स्थूलं चतुरस्रं तु वृत्तवत् ।  
 एवं द्वादशविस्तारं नेजसो रूपमुच्यते ॥ ४७ ॥  
 विज्ञेयं ब्राह्मणैर्वृद्धैर्धर्मज्ञैः सत्यवादिभिः ।  
 शब्दस्पर्शौ च विज्ञेयौ द्विगुणो वायुरुच्यते ॥ ४८ ॥  
 वायोश्चापि गुणः स्पर्शः स्पर्शश्च बहुधा स्मृतः ।  
 रूक्षः शीतस्तथैवोष्णः स्निग्धो विशद एव च ॥ ४९ ॥

कठिनश्चिक्कणः श्लक्ष्णः पिच्छिलो दारुणो मृदुः ।  
 एवं द्वादशविस्तारो वायव्यो गुण उच्यते ॥ ५० ॥  
 विधिवद् ब्राह्मणैः सिद्धैर्धर्मज्ञैस्तत्त्वदर्शिभिः ॥ ५१ ॥  
 तत्रैकगुणमाकाशं शब्द इत्येव च स्मृतः ।  
 तस्य शब्दस्य वक्ष्यामि विस्तरेण बहून् गुणान् ॥ ५२ ॥  
 षडजर्षभः स गान्धारो मध्यमः पञ्चमस्तथा ।  
 अतः परं तु विज्ञेयो निषादो धैवतस्तथा ।

इष्टश्चानिष्टशब्दश्च संहतः प्रविभागवान् ॥ ५३ ॥  
 एवं दशविधो ज्ञेयः शब्द आकाशसम्भवः ।  
 आकाशमुत्तमं भूतमहंकारस्ततः परः ॥ ५४ ॥  
 अहंकारात् परा बुद्धिर्बुद्धेरात्मा ततः परः ।  
 तस्मात् तु परमव्यक्तमव्यक्तात् पुरुषः परः ॥ ५५ ॥  
 परापरज्ञो भूतानां विधिज्ञः सर्वकर्मणाम् ।  
 सर्वभूतात्मभूतात्मा गच्छत्यात्मानमव्ययम् ॥ ५६ ॥

इति श्रीमहाभारते आश्वमेधिके पर्वणि अनुगीतापर्वणि गुरुशिष्यसंवादे पञ्चाशत्तमोऽध्यायः ॥ ५० ॥

## एकपञ्चाशत्तमोऽध्यायः

तपसः प्रभावः, आत्मनः स्वरूपं तज्ज्ञानस्य च महिमानुगीताया उपसंहारश्च

ब्रह्मोवाच

भूतानामथ पञ्चानां यथैषामीश्वरं मनः ।  
 नियमे च विसर्गे च भूतात्मा मन एव च ॥ १ ॥  
 अधिष्ठाता मनो नित्यं भूतानां महतां तथा ।  
 बुद्धिरैश्वर्यमाचष्टे क्षेत्रज्ञश्च स उच्यते ॥ २ ॥  
 इन्द्रियाणि मनो युङ्क्ते सदश्वानिव सारथिः ।  
 इन्द्रियाणि मनो बुद्धिः क्षेत्रज्ञे युज्यते सदा ॥ ३ ॥  
 महदश्वसमायुक्तं बुद्धिसंयमनं रथम् ।  
 समारुह्य स भूतात्मा समन्तात् परिधावति ॥ ४ ॥  
 इन्द्रियग्रामसंयुक्तो मनःसारथिरेव च ।  
 बुद्धिसंयमनो नित्यं महान् ब्रह्ममयो रथः ॥ ५ ॥  
 एवं यो वेत्ति विद्वान् वै सदा ब्रह्ममयं रथम् ।  
 स धीरः सर्वभूतेषु न मोहमधिगच्छति ॥ ६ ॥  
 अव्यक्तादि विशेषान्तं सङ्ख्यावरजङ्गमम् ।  
 सूर्यचन्द्रप्रभालोकं ग्रहनक्षत्रमण्डितम् ॥ ७ ॥  
 नदीपर्वतजालैश्च सर्वतः परिभूषितम् ।  
 विविधाभिस्तथा चाङ्गिः सततं समलंकृतम् ॥ ८ ॥  
 आजीवं सर्वभूतानां सर्वप्राणभृतां गतिः ।  
 एतद् ब्रह्मवनं नित्यं तस्मिंश्चरति क्षेत्रवित् ॥ ९ ॥  
 लोकेऽस्मिन् यानि सत्त्वानि त्रसानि स्थावराणि च ।  
 तान्येवाग्रे प्रलीयन्ते पश्चाद् भूतकृता गुणाः ।  
 गुणेभ्यः पञ्चभूतानि एष भूतसमुच्छ्रयः ॥ १० ॥  
 देवा मनुष्या गन्धर्वाः पिशाचासुरराक्षसाः ।  
 सर्वे स्वभावतः सृष्टा न क्रियाभ्यो न कारणात् ॥ ११ ॥  
 एते विश्वसृजो विप्रा जायन्तीह पुनः पुनः ।  
 तेभ्यः प्रसृतास्तेष्वेव महाभूतेषु पञ्चसु ।  
 प्रलीयन्ते यथाकालमूर्धन्यः सागरे यथा ॥ १२ ॥  
 विश्वसृग्भ्यस्तु भूतेभ्यो महाभूतास्तु सर्वशः ।  
 भूतेभ्यश्चापि पञ्चभ्यो मुक्तो गच्छेत् परां गतिम् ॥ १३ ॥  
 प्रजापतिरिदं सर्वं मनसैवासृजत् प्रभुः ।

तथैव देवानुष्यस्तपसा प्रतिपेदिरे ॥ १४ ॥  
 तपसश्चानुपूर्व्येण फलमूलाशिनस्तथा ।  
 त्रैलोक्यं तपसा सिद्धाः पश्यन्तीह समाहिताः ॥ १५ ॥  
 औषधान्यगदादीनि नानाविद्याश्च सर्वशः ।  
 तपसैव प्रसिद्धयन्ति तपोमूलं हि साधनम् ॥ १६ ॥  
 यद्वरापं दुराज्ञायं दुराधर्षं दुरन्वयम् ।  
 तत् सर्वं तपसा सार्धं तपो हि दुरतिक्रमम् ॥ १७ ॥  
 सुरापो ब्रह्महा स्तेयी भ्रूणहा गुरुतल्पगः ।  
 तपसैव सुतप्तेन मुच्यते किल्बिषात् ततः ॥ १८ ॥  
 मनुष्याः पितरो देवाः पशवो मृगपक्षिणः ।  
 यानि चान्यानि भूतानि त्रसानि स्थावराणि च ॥ १९ ॥  
 तपःपरायणा नित्यं सिद्धयन्ते तपसा सदा ।  
 तथैव तपसा देवा महामाया दिवं गताः ॥ २० ॥  
 आशीर्द्युक्तानि कर्माणि कुर्वते ये त्वतन्द्रिताः ।  
 अहंकारसमायुक्तास्ते सकाशे प्रजापतेः ॥ २१ ॥  
 ध्यानयोगेन शुद्धेन निर्ममा निरहंकृताः ।  
 आप्नुवन्ति महात्मानो महान्तं लोकमुत्तमम् ॥ २२ ॥  
 ध्यानयोगमुपागम्य प्रसन्नमतयः सदा ।  
 सुखोपचयमव्यक्तं प्रविशन्त्यात्मवित्तमाः ॥ २३ ॥  
 ध्यानयोगादुपागम्य निर्ममा निरहंकृताः ।  
 अव्यक्तं प्रविशन्तीह महतां लोकमुत्तमम् ॥ २४ ॥  
 अव्यक्तादेव सम्भूतः समसंज्ञां गतः पुनः ।  
 तमोरजोभ्यां निर्मुक्तः सत्त्वमास्थाय केवलम् ॥ २५ ॥  
 निर्मुक्तः सर्वपापेभ्यः सर्वं सृजति निष्कलम् ।  
 क्षेत्रज्ञ इति तं विद्याद् यस्तं वेद स वेदवित् ॥ २६ ॥  
 चित्तं चित्तादुपागम्य मुनिरासीत् संयतः ।  
 यच्चित्तं तन्मयो वश्यं गुह्यमेतत् सनातनम् ॥ २७ ॥  
 अव्यक्तादिविशेषान्तमविद्यालक्षणं स्मृतम् ।  
 निबोधत तथा हीदं गुणैर्लक्षणमित्युत ॥ २८ ॥



द्वयक्षरस्तु भवेन्मृत्युस्त्र्यक्षरं ब्रह्म शाश्वतम् ।  
 ममेति च भवेन्मृत्युर्न ममेति च शाश्वतम् ॥ २९ ॥  
 कर्म केचित् प्रशंसन्ति मन्दबुद्धिरता नराः ।  
 ये तु वृद्धा महात्मानो न प्रशंसन्ति कर्म ते ॥ ३० ॥  
 कर्मणा जायते जन्तुर्मूर्तिमान् षोडशात्मकः ।  
 पुरुषं प्रसतेऽविद्या तद् ग्राह्यममृताशिनाम् ॥ ३१ ॥  
 तस्मात् कर्मसु निःस्नेहा ये केचित् पारदर्शिनः ।  
 विद्यामयोऽयं पुरुषो न तु कर्ममयः स्मृतः ॥ ३२ ॥  
 य एवममृतं नित्यमग्राह्यं शश्वदक्षरम् ।  
 वक्ष्यात्मानमसंश्लिष्टं यो वेद न मृतो भवेत् ॥ ३३ ॥  
 अपूर्वमकृतं नित्यं य एनमविचारिणम् ।  
 य एवं विन्देदात्मानमग्राह्यममृताशनम् ।  
 अग्राह्योऽमृतो भवति स एभिः कारणैर्ध्रुवः ॥ ३४ ॥  
 आयोज्य सर्वसंस्कारान् संयम्यात्मानमात्मनि ।  
 स तद् ब्रह्म शुभं वेत्ति यस्माद् भूयो न विद्यते ॥ ३५ ॥  
 प्रसादे चैव सत्त्वस्य प्रसादं समवाप्नुयात् ।  
 लक्षणं हि प्रसादस्य यथा स्यात् स्वप्नदर्शनम् ॥ ३६ ॥  
 गतिरेषा तु मुक्तानां ये ज्ञानपरिनिष्ठिताः ।  
 प्रवृत्तयश्च याः सर्वाः पश्यन्ति परिणामजाः ॥ ३७ ॥  
 एषा गतिर्विरक्तानामेष धर्मः सनातनः ।  
 एषा ज्ञानवतां प्राप्तिरेतद् वृत्तमनिन्दितम् ॥ ३८ ॥  
 समेन सर्वभूतेषु निःस्पृहेण निराशिषा ।  
 शक्या गतिरियं गन्तुं सर्वत्र समदर्शिना ॥ ३९ ॥  
 एतद् धः सर्वमाख्यातं मया विप्रर्षिसत्तमाः ।  
 एवमाचरत क्षिप्रं ततः सिद्धिमवाप्स्यथ ॥ ४० ॥

गुरुवाच

इत्युक्तास्ते तु मुनयो गुरुणा ब्रह्मणा तथा ।

इति श्रीमहाभारते आश्वमेधिके पर्वणि अनुगीतापर्वणि गुरुशिष्यसंवादे एकपञ्चाशत्तमोऽध्यायः ॥ ५१ ॥

## द्विपञ्चाशत्तमोऽध्यायः

श्रीकृष्णस्यार्जुनेन सह हस्तिनापुरे गमनं तत्र सर्वैः सह मिलित्वा युधिष्ठिरेणानुज्ञातस्य  
 तस्य सुभद्रया सह द्वारकां प्रति प्रस्थानम्

वैशम्पायन उवाच

ततोऽभ्यनोदयत् कृष्णो युज्यतामिति दारुकम् ।  
 मुहूर्तादिव चाचष्ट युक्तमित्येव दारुकः ॥ १ ॥  
 तथैव चानुयात्रादि चोदयामास पाण्डवः ।  
 सज्जयध्वं प्रयास्यामो नगरं गजसाह्वयम् ॥ २ ॥  
 इत्युक्ताः सैनिकास्ते तु सज्जीभूता विशाम्पते ।  
 आचख्युः सज्जमित्येवं पार्थायामिततेजसे ॥ ३ ॥  
 ततस्तौ रथमास्थाय प्रयातौ कृष्णपाण्डवौ ।  
 विकुर्वाणौ कथाश्रित्राः प्रीयमाणौ विशाम्पते ॥ ४ ॥

कृतवन्तो महात्मानस्ततो लोकमवाप्नुवन् ॥ ४१ ॥  
 त्वमप्येतन्महाभाग मयोक्तं ब्रह्मणो वचः ।  
 सम्यगाचर शुद्धात्मंस्ततः सिद्धिमवाप्स्यसि ॥ ४२ ॥  
 वासुदेव उवाच  
 इत्युक्तः स तदा शिष्यो गुरुणा धर्ममुत्तमम् ।  
 चकार सर्वं कौन्तेय ततो मोक्षमवाप्तवान् ॥ ४३ ॥  
 कृतकृत्यश्च स तदा शिष्यः कुरुकुलोद्ब्रह् ।  
 तत् पदं समनुप्राप्तो यत्र गत्वा न शोचति ॥ ४४ ॥

अर्जुन उवाच

को न्वसौ ब्राह्मणः कृष्ण कश्च शिष्यो जनार्दन ।  
 श्रोतव्यं चेन्मयैतद् वै तत्त्वमाचक्ष्व मे विभो ॥ ४५ ॥  
 वासुदेव उवाच

अहं गुरुर्महाबाहो मनः शिष्यं च विद्धि मे ।  
 त्वत्प्रीत्या गुह्यमेतच्च कथितं ते धनंजय ॥ ४६ ॥  
 मयि चेदस्ति ते प्रीतिर्नित्यं कुरुकुलोद्ब्रह् ।  
 अध्यात्ममेतच्छ्रुत्वा त्वं सम्यगाचर सुव्रत ॥ ४७ ॥  
 ततस्त्वं सम्यगाचीर्णे धर्मेऽसिन्नरिक्षण ।  
 सर्वपापविनिर्मुक्तो मोक्षं प्राप्स्यसि केवलम् ॥ ४८ ॥  
 पूर्वमप्येतदेवोक्तं युद्धकाल उपस्थिते ।  
 मया तव महाबाहो तस्मादत्र मनः कुरु ॥ ४९ ॥  
 मया तु भरतश्रेष्ठ चिरदृष्टः पिता प्रभुः ।  
 तमहं द्रष्टुमिच्छामि सम्मते तव फाल्गुन ॥ ५० ॥

वैशम्पायन उवाच

इत्युक्तवचनं कृष्णं प्रत्युवाच धनंजयः ।  
 गच्छावो नगरं कृष्ण गजसाह्वयमद्य वै ॥ ५१ ॥  
 समेत्य तत्र राजानं धर्मात्मानं युधिष्ठिरम् ।  
 समनुज्ञाप्य राजानं स्त्रां पुरीं यातुमर्हसि ॥ ५२ ॥

रथस्थं तु महातेजा वासुदेवं धनंजयः ।

पुनरेवाब्रवीद् वाक्यमिदं भरतसत्तम ॥ ५ ॥  
 त्वत्प्रसादाज्जयः प्राप्तो राज्ञा वृष्णि कुलोद्ब्रह् ।  
 नियताः शत्रवश्चापि प्राप्तं राज्यमकण्टकम् ॥ ६ ॥  
 नाथवन्तश्च भवता पाण्डवा मधुसूदन ।  
 भवन्तं प्लवमासाद्य तीर्णाः स्म कुरुसागरम् ॥ ७ ॥  
 विश्वकर्मन् नमस्तेऽस्तु विश्वात्मन् विश्वसत्तम ।  
 तथा त्वामभिजानामि यथा चाहं भवन्मतः ॥ ८ ॥

त्वत्तेजःसम्भवो नित्यं भूतात्मा मधुसूदन ।  
 रतिः क्रीडामयी तुभ्यं माया ते रोदसी विभो ॥ ९ ॥  
 त्वयि सर्वमिदं विश्वं यदिदं स्थाणु जङ्गमम् ।  
 त्वं हि सर्वं विकुरुषे भूतग्रामं चतुर्विधम् ॥ १० ॥  
 पृथिवीं चान्तरिक्षं च द्यां चैव मधुसूदन ।  
 हसितं तेऽमला ज्योत्स्ना श्रुतवश्चेन्द्रियाणि ते ॥ ११ ॥  
 प्राणो वायुः सततगः क्रोधो मृत्युः सनातनः ।  
 प्रसादे चापि पद्मा श्रीर्नित्यं त्वयि महामते ॥ १२ ॥  
 रतिस्तुष्टिर्धृतिः क्षान्तिर्मतिः कान्तिश्चराचरम् ।  
 त्वमेवेह युगान्तेषु निधनं प्रोच्यसेऽनघ ॥ १३ ॥  
 सुदीर्घेणापि कालेन न ते शक्या गुणा मया ।  
 आत्मा च परमात्मा च नमस्ते नलिनेक्षण ॥ १४ ॥  
 विदितो मे सुदुर्धर्ष नारदाद् देवलात् तथा ।  
 कृष्णद्वैपायनाच्चैव तथा कुरुपितामहात् ॥ १५ ॥  
 त्वयि सर्वं समासक्तं त्वमेवैको जनेश्वरः ।  
 यच्चानुग्रहसयुक्तमेतदुक्तं त्वयानघ ॥ १६ ॥  
 एतत् सर्वमहं सम्यगाचरिष्ये जनार्दन ।  
 इदं चाद्भुतमत्यन्तं कृतमस्मत्प्रियेप्सया ॥ १७ ॥  
 यत्पापो निहतः संख्ये कौरव्यो धृतराष्ट्रजः ।  
 त्वया दग्धं हि तत्सैन्यं मया विजितमाहवे ॥ १८ ॥  
 भवता तत्कृतं कर्म येनावासो जयो मया ।  
 दुर्योधनस्य संग्रामे तव बुद्धिपराक्रमैः ॥ १९ ॥  
 कर्णस्य च वधोपायो यथावत् सम्प्रदर्शितः ।  
 सैन्धवस्य च पापस्य भूरिश्रवस एव च ॥ २० ॥  
 अहं च प्रीयमाणेन त्वया देवकिनन्दन ।  
 यदुक्तस्तत् करिष्यामि न हि मेऽत्र विचारणा ॥ २१ ॥  
 राजानं च समासाद्य धर्मात्मानं युधिष्ठिरम् ।  
 चोदयिष्यामि धर्मज्ञ गमनार्थं तवानघ ॥ २२ ॥  
 रुचितं हि ममैतत्ते द्वारकागमनं प्रभो ।  
 अचिरादेव द्रष्टा त्वं मातुलं मे जनार्दन ॥ २३ ॥  
 बलदेवं च दुर्धर्षं तथान्यान् वृष्णिपुङ्गवान् ।  
 एवं सम्भाषमाणौ तौ प्राप्तौ वारणसाङ्गयम् ॥ २४ ॥  
 तथा विविशतुश्चोभौ सम्प्रहृष्टनराकुलम् ।  
 तौ गत्वा धृतराष्ट्रस्य गृहं शक्रगृहोपमम् ॥ २५ ॥  
 ददृशाते महाराज धृतराष्ट्रं जनेश्वरम् ।  
 विदुरं च महाबुद्धिं राजानं च युधिष्ठिरम् ॥ २६ ॥  
 भीमसेनं च दुर्धर्षं माद्रीपुत्रौ च पाण्डवौ ।  
 धृतराष्ट्रमुपासीनं युयुत्सुं चापराजितम् ॥ २७ ॥  
 गान्धारीं च महाप्रज्ञां पृथां कृष्णां च भामिनीम् ।  
 सुभद्राद्याश्च ताः सर्वा भरतानां स्त्रियस्तथा ॥ २८ ॥  
 ददृशाते स्त्रियः सर्वा गान्धारीपरिचारिकाः ।  
 ततः समेत्य राजानं धृतराष्ट्रमर्दिमौ ॥ २९ ॥  
 निवेद्य नामधेयं स्वे तस्य पादावगृह्णताम् ।

गान्धार्याश्च पृथायाश्च धर्मराजस्य चैव हि ॥ ३० ॥  
 भीमस्य च महात्मानौ तथा पादावगृह्णताम् ।  
 क्षत्तारं चापि संगृह्य पृष्ट्वा कुशलमव्ययम् ॥ ३१ ॥  
 ( परिष्वज्य महात्मानं वैश्यापुत्रं महारथम् । )  
 तैः सार्धं नृपतिं वृद्धं ततस्तौ पर्युपासताम् ।  
 ततो निशि महाराजो धृतराष्ट्रः कुरुद्रहान् ॥ ३२ ॥  
 जनार्दनं च मेधावी व्यसर्जयत वै गृहान् ।  
 तेऽनुज्ञाता नृपतिना ययुः स्वं स्वं निवेशनम् ॥ ३३ ॥  
 धनंजयगृहानेव ययौ कृष्णस्तु वीर्यवान् ।  
 तत्रार्चितो यथान्यायं सर्वकामैरुपस्थितः ॥ ३४ ॥  
 कृष्णः सुष्वाप मेधावी धनंजयसहायवान् ।  
 प्रभातायां तु शर्वर्यौ कृत्वा पौर्वाह्निकीं क्रियाम् ॥ ३५ ॥  
 धर्मराजस्य भवनं जग्मतुः परमार्चितौ ।  
 यत्रास्ते स सहामात्यो धर्मराजो महाबलः ॥ ३६ ॥  
 तौ प्रविश्य महात्मानौ तद् गृहं परमार्चितम् ।  
 धर्मराजं ददृशतुर्देवराजमिवाश्विनौ ॥ ३७ ॥  
 समासाद्य तु राजानं वाष्णैयकुरुपुङ्गवौ ।  
 निषीदतुरुनुज्ञातौ प्रीयमाणेन तेन तौ ॥ ३८ ॥  
 ततः स राजा मेधावी विवक्षू प्रेक्ष्य तावुभौ ।  
 प्रोवाच वदतां श्रेष्ठो वचनं राजसत्तमः ॥ ३९ ॥

युधिष्ठिर उवाच

विवक्षू हि युवां मन्ये वीरौ यदुकुरुद्रहौ ।  
 ब्रूतं कर्तासि सर्वं वां नचिरान्मा विचार्यताम् ॥ ४० ॥  
 इत्युक्तः फाल्गुनस्तत्र धर्मराजानमब्रवीत् ।  
 विनीतवदुपागम्य वाक्यं वाक्यविशारदः ॥ ४१ ॥  
 अयं चिरोषितो राजन् वासुदेवः प्रतापवान् ।  
 भवन्तं समनुज्ञाप्य पितरं द्रष्टुमिच्छति ॥ ४२ ॥  
 स गच्छेद्भ्यनुज्ञातो भवता यदि मन्यसे ।  
 आनर्तनगरी वीरस्तदनुज्ञातुमर्हसि ॥ ४३ ॥

युधिष्ठिर उवाच

पुण्डरीकाक्ष भद्रं ते गच्छ त्वं मधुसूदन ।  
 पुरीं द्वारवतीमद्य द्रष्टुं शूरसुतं प्रभो ॥ ४४ ॥  
 रोचते मे महाबाहो गमनं तव केशव ।  
 मातुलश्चिरदृष्टो मे त्वया देवी च देवकी ॥ ४५ ॥  
 समेत्य मातुलं गत्वा बलदेवं च मानद ।  
 पूजयेथा महाप्राज्ञ मद्राक्येन यथार्हतः ॥ ४६ ॥  
 सरेथाश्चापि मां नित्यं भीमं च बलिनां वरम् ।  
 फाल्गुनं सहदेवं च नकुलं चैव मानद ॥ ४७ ॥  
 आनर्तानवलोक्य त्वं पितरं च महाभुज ।  
 वृष्णींश्च पुनरागच्छेद्दयमेधे ममानघ ॥ ४८ ॥  
 स गच्छ रत्नान्यादाय विविधानि वसूनि च ।  
 यच्चाप्यन्यन्मनोज्ञं ते तदप्यादत्स्व सात्वत ॥ ४९ ॥

इयं च वसुधा कृत्स्ना प्रसादात् तव केशव ।  
 अस्मानुपगता वीर निहताश्चापि शत्रवः ॥ ५० ॥  
 एवं ब्रुवति कौरव्ये धर्मराजे युधिष्ठिरे ।  
 वासुदेवो वरः पुंसामिदं वचनमब्रवीत् ॥ ५१ ॥  
 तवैव रत्नानि धनं च केवलं  
 धरा तु कृत्स्ना तु महाभुजाय वै ।  
 यदस्ति चान्यद् द्रविणं गृहे मम  
 त्वमेव तस्येश्वर नित्यमीश्वरः ॥ ५२ ॥  
 तथेत्यथोक्तः प्रतिपूजितस्तदा  
 गदाग्रजो धर्मसुतेन वीर्यवान् ।  
 पितृष्वसारं त्ववदद् यथाविधि  
 सम्पूजितश्चाप्यगमत् प्रदक्षिणम् ॥ ५३ ॥  
 तथा स सम्यक् प्रतिनन्दितस्ततः  
 स्तथैव सर्वैर्विदुरादिभिस्तथा ।  
 विनिर्ययौ नागपुराद् गदाग्रजो  
 रथेन दिव्येन चतुर्भुजः स्वयम् ॥ ५४ ॥

इति श्रीमहाभारते आश्वमेधिके पर्वणि अनुगीतापर्वणि कृष्णप्रयाणे द्विपञ्चाशत्तमोऽध्यायः ॥ ५२ ॥

### त्रिपञ्चाशत्तमोऽध्यायः

मार्गे श्रीकृष्णस्य मुखात् कौरवविनाशवृत्तान्तं विज्ञाय उत्तङ्कस्य कोपः श्रीकृष्णेन तस्य प्रशमनं च

वैशम्पायन उवाच

तथा प्रयान्तं वाष्णैयं द्वारकां भरतर्षभाः ।  
 परिष्वज्य न्यवर्तन्त सानुयात्राः परंतपाः ॥ १ ॥  
 पुनः पुनश्च वाष्णैयं पर्यष्वजत फाल्गुनः ।  
 आ चक्षुर्विषयाच्चैनं स ददर्श पुनः पुनः ॥ २ ॥  
 कृच्छ्रेणैव तु तां पार्थो गोविन्दे विनिवेशिताम् ।  
 संजहार ततो दृष्टिं कृष्णश्चाप्यपराजितः ॥ ३ ॥  
 तस्य प्रयाणे यान्यासन् निमित्तानि महात्मनः ।  
 बहून्यद्भुतरूपाणि तानि मे गदतः शृणु ॥ ४ ॥  
 वायुर्वेगेन महता रथस्य पुरतो बवौ ।  
 कुर्वन्निःशर्करं मार्गं विरजस्कमकण्ठकम् ॥ ५ ॥  
 ववर्ष वासवश्चैव तोयं शुचि सुगन्धि च ।  
 दिव्यानि चैव पुष्पाणि पुरतः शार्ङ्गधन्वनः ॥ ६ ॥  
 स प्रयातो महाबाहुः समेषु मरुधन्वसु ।  
 ददर्शार्थं मुनिश्रेष्ठमुत्तङ्कममितौजसम् ॥ ७ ॥  
 स तं सम्पूज्य तेजस्वी मुनिं पृथुललोचनः ।  
 पूजितस्तेन च तदा पर्यपृच्छदनामयम् ॥ ८ ॥  
 स पृष्ठः कुशलं तेन सम्पूज्य मधुसूदनम् ।  
 उत्तङ्को ब्राह्मणश्रेष्ठस्ततः पप्रच्छ माधवम् ॥ ९ ॥  
 कश्चिच्छौरे त्वया गत्वा कुरुपाण्डवसम्भ्रतम् ।  
 कृतं सौभ्रात्रमचलं तन्मे व्याख्यातुमर्हसि ॥ १० ॥

रथे सुभद्रामधिरोप्य भाविनीं  
 युधिष्ठिरस्यानुमते जनार्दनः ।  
 पितृष्वसुश्चापि तथा महाभुजो  
 विनिर्ययौ पौरजनाभिसंवृतः ॥ ५५ ॥  
 तमन्वयाद् वानरवर्यकैतनः  
 ससात्यकिर्माद्रवतीसुतावपि ।  
 अगाधबुद्धिर्विदुरश्च माधवं  
 स्वयं च भीमो गजराजविक्रमः ॥ ५६ ॥  
 निवर्तयित्वा कुरुराष्ट्रवर्धनां-  
 स्ततः स सर्वान् विदुरं च वीर्यवान् ।  
 जनार्दनो दारुकमाह सत्वरः  
 प्रचोदयाश्चानिति सात्यकिं तथा ॥ ५७ ॥  
 ततो ययौ शत्रुगणप्रमर्दनः  
 शिनिप्रवीरानुगतो जनार्दनः ।  
 यथा निहत्यारिणं शतक्रतु-  
 र्दिवं तथाऽऽनर्तपुरीं प्रतापवान् ॥ ५८ ॥

अपि संधाय तान् वीरानुपावृत्तोऽसि केशव ।  
 सम्बन्धिनः स्वदयितान् सततं वृष्णिपुङ्गव ॥ ११ ॥  
 कश्चित्पाण्डुसुताः पञ्च धृतराष्ट्रस्य चात्मजाः ।  
 लोकेषु विहरिष्यन्ति त्वया सह परंतप ॥ १२ ॥  
 खराष्ट्रे ते च राजानः कश्चित्प्राप्स्यन्ति वै सुखम् ।  
 कौरवेषु प्रशान्तेषु त्वया नाथेन केशव ॥ १३ ॥  
 या मे सम्भावना तात त्वयि नित्यमवर्तत ।  
 अपि सा सफला तात कृता ते भरतान् प्रति ॥ १४ ॥

श्रीभगवानुवाच

कृतो यत्नो मया पूर्वं सौशाम्ये कौरवान् प्रति ।  
 नाशक्यन्त यदा साम्ये ते स्थापयितुमञ्जसा ॥ १५ ॥  
 ततस्ते निधनं प्राप्ताः सर्वे ससुतबान्धवाः ।  
 न दिष्टमप्यतिक्रान्तं शक्यं बुद्ध्या बलेन वा ॥ १६ ॥  
 महर्षे विदितं भूयः सर्वमेतत् तवानघ ।  
 तेऽत्यक्रामन् मतिं मह्यं भीष्मस्य विदुरस्य च ॥ १७ ॥  
 ततो यमक्षयं जग्मुः समासाद्येतरैरतम् ।  
 पञ्चैव पाण्डवाः शिष्टा हतामित्रा हतात्मजाः ।  
 धार्तराष्ट्राश्च निहताः सर्वे ससुतबान्धवाः ॥ १८ ॥  
 इत्युक्तवचने कृष्णे भृशं क्रोधसमन्वितः ।  
 उत्तङ्क इत्युवाचैनं रोषादुत्फुल्ललोचनः ॥ १९ ॥

उत्तङ्क उवाच

यस्माच्छक्तेन ते कृष्ण न त्राताः कुरुपुङ्गवाः ।  
सम्बन्धिनः प्रियास्तस्माच्छप्स्येऽहं त्वामसंशयम् ॥ २० ॥  
न च ते प्रसभं यस्मात् ते निगृह्य निवारिताः ।  
तस्मान्मन्युपरीतस्त्वां शप्स्यामि मधुसूदन ॥ २१ ॥  
त्वया शक्तेन हि सता मिथ्याचारेण माधव ।  
ते परीताः कुरुश्रेष्ठा नश्यन्तः स्म ह्युपेक्षिताः ॥ २२ ॥

वासुदेव उवाच

शृणु मे विस्तरेणैवं यद् वक्ष्ये भृगुनन्दन ।

इति श्रीमहाभारते आश्वमेधिके पर्वणि अनुगीतापर्वणि उत्तङ्कोपाख्याने कृष्णोत्तङ्कसमागमे त्रिपञ्चाशत्तमोऽध्यायः ॥ ५३ ॥

### चतुष्पञ्चाशत्तमोऽध्यायः

श्रीकृष्णोत्तङ्कं प्रत्यध्यात्मतत्त्वस्य वर्णनं दुर्योधनापराभस्यैव कौरवमिनाशहेतुत्वमिति प्रतिपादनं च

उत्तङ्क उवाच

ब्रूहि केशव तत्त्वेन त्वमध्यात्ममनिन्दितम् ।  
श्रुत्वाश्रेयोऽभिधास्यामि शापं वा ते जनार्दन ॥ १ ॥

वासुदेव उवाच

तमो रजश्च सत्त्वं च विद्धि भावान् मदाश्रयान् ।  
तथा रुद्रान् वसून् वापि विद्धि मत्प्रभवान् द्विज ॥ २ ॥  
मयि सर्वाणि भूतानि सर्वभूतेषु चाप्यहम् ।  
स्थित इत्यभिजानीहि मा तेऽभूदत्र संशयः ॥ ३ ॥  
तथा दैत्यगणान् सर्वान् यक्षगन्धर्वराक्षसान् ।  
नागान्प्सरसश्चैव विद्धि मत्प्रभवान् द्विज ॥ ४ ॥  
सदसच्चैव यत् प्रादुरव्यक्तं व्यक्तमेव च ।  
अक्षरं च क्षरं चैव सर्वमेतन्मदात्मकम् ॥ ५ ॥  
ये चाश्रमेषु वै धर्माश्चतुर्था विदिता मुने ।  
वैदिकानि च सर्वाणि विद्धि सर्वं मदात्मकम् ॥ ६ ॥  
असञ्च सदसच्चैव यद् विश्वं सदसत् परम् ।  
मत्तः परतरं नास्ति देवदेवात् सनातनात् ॥ ७ ॥  
ओङ्कारप्रमुखान् वेदान् विद्धि मां त्वं भृगूद्वह ।  
यूपं सोमं चरुं होमं त्रिदशाप्यायनं मखे ॥ ८ ॥  
होतारमपि हव्यं च विद्धि मां भृगुनन्दन ।  
अध्वर्युः कल्पकश्चापि हविः परमसंस्कृतम् ॥ ९ ॥  
उद्गाता चापि मां स्तौति गीतघोषैर्महाध्वरे ।  
प्रायश्चित्तेषु मां ब्रह्मशान्तिमङ्गलवाचकाः ॥ १० ॥  
स्तुवन्ति विश्वकर्माणं सततं द्विजसत्तम ।  
मम विद्धि सुतं धर्ममग्रजं द्विजसत्तम ॥ ११ ॥

इति श्रीमहाभारते आश्वमेधिके पर्वणि अनुगीतापर्वणि उत्तङ्कोपाख्याने कृष्णवाक्ये चतुष्पञ्चाशत्तमोऽध्यायः ॥ ५४ ॥

गृहाणानुनयं चापि तपस्वी ह्यसि भार्गव ॥ २३ ॥  
श्रुत्वा च मे तदध्यात्मं मुञ्चेथाः शापमद्य वै ।  
न च मां तपसालेपेन शक्नोऽभिभवितुं पुमान् ॥ २४ ॥  
न च ते तपसो नाशमिच्छामि तपतां वर ।  
तपस्ते सुमहद्दीप्तं गुरवश्चापि तोषिताः ॥ २५ ॥  
कौमारं ब्रह्मचर्यं ते जानामि द्विजसत्तम ।  
दुःखार्जितस्य तपसस्तस्मान्नेच्छामि ते व्ययम् ॥ २६ ॥

मानसं दयितं विप्र सर्वभूतदयात्मकम् ।  
तत्राहं वर्तमानैश्च निवृत्तैश्चैव मानवैः ॥ १२ ॥  
बद्धीः संसरमाणो वै योनीर्वर्तमि सत्तम ।  
धर्मसंरक्षणार्थाय धर्मसंस्थापनाय च ॥ १३ ॥  
तैस्तैर्वैषैश्च रूपैश्च त्रिषु लोकेषु भार्गव ।  
अहं विष्णुरहं ब्रह्मा शक्नोऽथ प्रभवाप्ययः ॥ १४ ॥  
भूतग्रामस्य सर्वस्य स्मृष्टा संहार एव च ।  
अधर्मे वर्तमानानां सर्वेषामहमच्युतः ॥ १५ ॥  
धर्मस्य सेतुं बध्नामि चलिते चलिते युगे ।  
तास्ता योनीः प्रविश्याहं प्रजानां हितकाम्यया ॥ १६ ॥  
यदा त्वहं देवयोनौ वर्तमि भृगुनन्दन ।  
तदाहं देववत् सर्वमाचरामि न संशयः ॥ १७ ॥  
यदा गन्धर्वयोनौ वा वर्तमि भृगुनन्दन ।  
तदा गन्धर्ववत् सर्वमाचरामि न संशयः ॥ १८ ॥  
नागयोनौ यदा चैव तदा वर्तमि नागवत् ।  
यक्षराक्षसयोन्योस्तु यथावद् विचराम्यहम् ॥ १९ ॥  
मानुष्ये वर्तमाने तु कृपणं याचिता मया ।  
न च ते जातसम्मोहा वचोऽगृह्णन्ते मे हितम् ॥ २० ॥  
भयं च महदुद्दिश्य त्रासिताः कुरवो मया ।  
कुञ्जेन भूत्वा तु पुनर्यथावदनुदर्शिताः ॥ २१ ॥  
तेऽधर्मेणेह संयुक्ताः परीताः कालधर्मणा ।  
धर्मेण निहता युद्धे गताः स्वर्गं न संशयः ॥ २२ ॥  
लोकेषु पाण्डवाश्चैव गताः ख्यातिं द्विजोत्तम ।  
एतत् ते सर्वमाख्यातं यन्मां त्वं परिपृच्छसि ॥ २३ ॥

## पञ्चपञ्चाशत्तमोऽध्यायः

श्रीकृष्णेनोत्तङ्काय विश्वरूपदर्शनं मरौ जलप्राप्तये वरप्रदानं च

उत्तङ्क उवाच

अभिजानामि जगतः कर्तारं त्वां जनार्दन ।  
नूनं भवत्प्रसादोऽयमिति मे नास्ति संशयः ॥ १ ॥  
चित्तं च सुप्रसन्नं मे त्वद्भावगतमच्युत ।  
विनिवृत्तं च मे शापादिति विद्धि परंतप ॥ २ ॥  
यदि त्वनुग्रहं कंचित् त्वत्तोऽर्हामि जनार्दन ।  
द्रष्टुमिच्छामि ते रूपमैश्वरं तन्निर्दर्शय ॥ ३ ॥

वैशम्पायन उवाच

ततः स तस्मै प्रीतात्मा दर्शयामास तद् वपुः ।  
शाश्वतं वैष्णवं धीमान् ददशे यद् धनंजयः ॥ ४ ॥  
स ददर्श महात्मानं विश्वरूपं महाभुजम् ।  
सहस्रसूर्यप्रतिमं दीप्तिमत् पावकोपमम् ॥ ५ ॥  
सर्वमाकाशमावृत्य तिष्ठन्तं सर्वतोमुखम् ।  
तद् दृष्ट्वा परमं रूपं विष्णोर्वैष्णवमद्भुतम् ।  
विस्मयं च ययौ विप्रस्तं दृष्ट्वा परमेश्वरम् ॥ ६ ॥

उत्तङ्क उवाच

(नमो नमस्ते सर्वात्मन् नारायण परात्पर ।  
परमात्मन् पद्मनाभ पुण्डरीकाक्ष माधव ॥  
हिरण्यगर्भरूपाय संसारोत्तारणाय च ।  
पुरुषाय पुराणाय चान्तर्यामाय ते नमः ॥  
अविद्यातिमिरादित्यं भवव्याधिमहौषधिम् ।  
संसारार्णवपारं त्वां प्रणमामि गतिर्भव ॥  
सर्ववेदकवेद्याय सर्वदेवमयाय च ।  
वासुदेवाय नित्याय नमो भक्तप्रियाय ते ॥  
दयया दुःखमोहान्मां समुद्धर्तुमिहार्हसि ।  
कर्मभिर्बहुभिः पापैर्बद्धं पाहि जनार्दन ॥)  
विश्वकर्मन् नमस्तेऽस्तु विश्वात्मन् विश्वसम्भव ।  
पद्भ्यां ते पृथिवी व्याप्ता शिरसा चावृतं नभः ॥ ७ ॥  
द्यावापृथिव्योर्यन्मध्यं जडरेण तवावृतम् ।  
भुजाभ्यामावृताश्चाशास्त्वमिदं सर्वमच्युत ॥ ८ ॥  
संहरस्व पुनर्देवं रूपमक्षय्यमुत्तमम् ।  
पुनस्त्वां स्वेन रूपेण द्रष्टुमिच्छामि शाश्वतम् ॥ ९ ॥

वैशम्पायन उवाच

तमुवाच प्रसन्नात्मा गोविन्दो जनमेजय ।  
वरं वृणीष्वेति तदा तमुत्तङ्कोऽब्रवीदिदम् ॥ १० ॥  
पर्याप्त एष एवाद्य वरस्त्वत्तो महाद्युते ।  
यत् ते रूपमिदं कृष्ण पश्यामि पुरुषोत्तम ॥ ११ ॥  
तमब्रवीत् पुनः कृष्णो मा त्वमत्र विचारय ।  
अवश्यमेतत् कर्तव्यममोघं दर्शनं मम ॥ १२ ॥

उत्तङ्क उवाच

अवश्यं करणीयं च यद्येतन्मन्यसे विभो ।  
तोयमिच्छामि यन्नेष्टं मरुष्वेतद्वि दुर्लभम् ॥ १३ ॥  
ततः संहृत्य तत् तेजः प्रोवाचोत्तङ्कमीश्वरः ।  
पृष्टव्ये सति चिन्त्योऽहमित्युक्त्वा द्वारकां ययौ ॥ १४ ॥  
ततः कदाचिद् भगवानुत्तङ्कस्तोयकाङ्क्षया ।  
तृषितः परिचक्राम मरौ सस्मार चाच्युतम् ॥ १५ ॥  
ततो दिग्वाससं धीमान् मातङ्गं मलपङ्क्तिम् ।  
अपश्यत मरौ तस्मिन्श्वयूथपरिवारितम् ॥ १६ ॥  
भीषणं बद्धनिर्ह्रिशं बाणकार्मुकधारिणम् ।  
तस्याधः स्रोतसोऽपश्यद् वारि भूरिद्विजोत्तमः ॥ १७ ॥  
स्मरन्नेव च तं प्राह मातङ्गः प्रहसन्निव ।  
पृष्टुत्तङ्क प्रतीच्छस्व मत्तो वारि भृगूद्वह ॥ १८ ॥  
कृपा हि मे सुमहती त्वां दृष्ट्वा तदसमाश्रितम् ।  
इत्युक्तस्तेन स मुनिस्तत् तोयं नाभ्यनन्दत ॥ १९ ॥  
चिक्षेप च स तं धीमान् वाग्भिरुग्राभिरच्युतम् ।  
पुनः पुनश्च मातङ्गः पिबस्वेति तमब्रवीत् ॥ २० ॥  
न चापिबत् स सक्रोधः क्षुभितेनान्तरात्मना ।  
स तथा निश्चयात् तेन प्रत्याख्यातो महान्मना ॥ २१ ॥  
श्वभिः सह महाराज तत्रैवान्तरधीयत ।  
उत्तङ्कस्तं तथा दृष्ट्वा ततो व्रीडितमानसः ॥ २२ ॥  
मेने प्रलब्धमात्मानं कृष्णेनाभिघातिना ।  
अथ तेनैव मार्गेण शङ्खचक्रगदाधरः ॥ २३ ॥  
आजगाम महाबुद्धिरुत्तङ्कश्चैनमब्रवीत् ।  
न युक्तं तादृशं दातुं त्वया पुरुषसत्तम ॥ २४ ॥  
सलिलं विप्रमुख्येभ्यो मातङ्गस्रोतसा विभो ।  
इत्युक्तवचनं तं तु महाबुद्धिर्जनार्दनः ॥ २५ ॥  
उत्तङ्कं श्लक्ष्णया वाचा सान्त्वयन्निदमब्रवीत् ।  
यादृशेनेह रूपेण योग्यं दातुं धृतेन वै ॥ २६ ॥  
तादृशं खलु ते दत्तं यच्च त्वं नावबुध्यथाः ।  
मया त्वदर्थमुक्तो वै वज्रपाणिः पुरंदरः ॥ २७ ॥  
उत्तङ्कायामृतं देहि तोयरूपमिति प्रभुः ।  
स मामुवाच देवेन्द्रो न मर्त्योऽमर्त्यतां व्रजेत् ॥ २८ ॥  
अन्यमस्मै वरं देहीत्यसकृद् भृगुनन्दन ।  
अमृतं देयमित्येव मयोक्तः स शचीपतिः ॥ २९ ॥  
स मां प्रसाद्य देवेन्द्रः पुनरेवेदमब्रवीत् ।  
यदि देयमवश्यं वै मातङ्कोऽहं महामते ॥ ३० ॥  
भूत्वामृतं प्रदास्यामि भार्गवाय महात्मने ।  
यद्येवं प्रतिगृह्णाति भार्गवोऽमृतमद्य वै ॥ ३१ ॥



प्रदातुमेष गच्छामि भार्गवस्यामृतं विभो ।  
 प्रत्याख्यातस्त्वहं तेन दास्यामि न कथंचन ॥ ३२ ॥  
 स तथा समयं कृत्वा तेन रूपेण वासवः ।  
 उपस्थितस्त्वया चापि प्रत्याख्यातोऽमृतं ददत् ॥ ३३ ॥  
 चाण्डालरूपी भगवान् सुमहांस्ते व्यतिक्रमः ।  
 यत् तु शक्यं मया कर्तुं भूय एव तवेप्सितम् ॥ ३४ ॥  
 तोयेप्सां तव दुर्धर्षां करिष्ये सफलमहम् ।

इति श्रीमहाभारते आश्वमेधिके पर्वणि अनुगीतापर्वणि

येष्वहःसु च ते ब्रह्मन् सलिलेप्सा भविष्यति ॥ ३५ ॥  
 तदा मरौ भविष्यन्ति जलपूर्णाः पयोधराः ।  
 रसवच्च प्रदास्यन्ति तोयं ते भृगुनन्दन ॥ ३६ ॥  
 उत्तङ्कमेघा इत्युक्ताः ख्यातिं यास्यन्ति चापि ते ।  
 इत्युक्तः प्रीतिमान् विप्रः कृष्णेन स बभूव ह ।  
 अद्याप्युत्तङ्कमेघाश्च मरौ वर्षन्ति भारत ॥ ३७ ॥

उत्तङ्कोपाख्याने षट्पञ्चाशत्तमोऽध्यायः ॥ ५५ ॥

## षट्पञ्चाशत्तमोऽध्यायः

उत्तङ्कस्य गुरुभक्तेर्वर्णनं गुरुपुत्र्या सह उत्तङ्कस्य विवाहो गुरुपत्न्या आदेशेन दिव्ये  
 कुण्डले आनेतुमुत्तङ्कस्य सौदाससमीपे गमनम्

जनमेजय उवाच

उत्तङ्कः केन तपसा संयुक्तो वै महामनाः ।  
 यः शापं दातुकामोऽभूद् विष्णवे प्रभविष्णवे ॥ १ ॥

वैशम्पायन उवाच

उत्तङ्को महता युक्तस्तपसा जनमेजय ।  
 गुरुभक्तः स तेजस्वी नान्यत् किञ्चिदपूजयत् ॥ २ ॥  
 सर्वेषामृषिपुत्राणामेष आसीन्मनोरथः ।  
 औत्तङ्कीं गुरुवृत्तिं वै प्राप्नुयामेति भारत ॥ ३ ॥  
 गौतमस्य तु शिष्याणां बहूनां जनमेजय ।  
 उत्तङ्केऽभ्यधिका प्रीतिः स्नेहश्चैवाभवत् तदा ॥ ४ ॥  
 स तस्य दमशौचाभ्यां विक्रान्तेन च कर्मणा ।  
 सम्यक् चैवोपचारेण गौतमः प्रीतिमानभूत् ॥ ५ ॥  
 अथ शिष्यसहस्राणि समनुज्ञातवानृषिः ।  
 उत्तङ्कं परया प्रीत्या नाभ्यनुज्ञातुमैच्छत् ।  
 तं क्रमेण जरा तात प्रतिपेदे महामुनिम् ॥ ६ ॥  
 न चान्वबुध्यत तदा स मुनिर्गुरुवत्सलः ।  
 ततः कदाचिद् राजेन्द्र काष्ठान्यानयितुं ययौ ॥ ७ ॥  
 उत्तङ्कः काष्ठभारं च महान्तं समुपानयत् ।  
 स तद्भाराभिभूतात्मा काष्ठभारमरिदम् ॥ ८ ॥  
 निचिक्षेप क्षितौ राजन् परिश्रान्तो बुभुक्षितः ।  
 तस्य काष्ठे विलग्नाभूजटा रूप्यसमप्रभा ॥ ९ ॥  
 ततः काष्ठैः सह तदा पपात धरणीतले ।  
 ततः स भारनिष्पिष्टः क्षुधाविष्टश्च भारत ॥ १० ॥  
 दृष्ट्वा तां वयसोऽवस्थां रुरोदार्तस्वरस्तदा ।  
 ततो गुरुसुता तस्य पद्मपत्रनिभानना ॥ ११ ॥  
 जग्राहाश्रूणि सुश्रोणी करेण पृथुलोचना ।  
 पितुर्नियोगाद् धर्मज्ञा शिरसावनता तदा ॥ १२ ॥  
 तस्या निपेततुर्दधौ करौ तैरश्रुबिन्दुभिः ।  
 न हि तानश्रुपातांस्तु शक्ता धारयितुं मही ॥ १३ ॥

गौतमस्त्वब्रवीद् विप्रमुत्तङ्कं प्रीतिमानसः ।  
 कस्मात् तात तवाद्येह शोकोत्तरमिदं मनः ।  
 स स्वैरं ब्रूहि विप्रर्षे श्रोतुमिच्छामि तत्त्वतः ॥ १४ ॥

उत्तङ्क उवाच

भवद्रतेन मनसा भवत्प्रियचिकीर्षया ।  
 भवद्भक्तिगतेनेह भवद्भावानुगेन च ॥ १५ ॥  
 जरेयं नावबुद्धा मे नाभिज्ञातं सुखं च मे ।  
 शतवर्षोषितं मां हि न त्वमभ्यनुजानिथाः ॥ १६ ॥  
 भवता त्वभ्यनुज्ञाताः शिष्याः प्रत्यवरा मम ।  
 उपपन्ना द्विजश्रेष्ठ शतशोऽथ सहस्रशः ॥ १७ ॥

गौतम उवाच

त्वत्प्रीतियुक्तेन मया गुरुशुश्रूषया तव ।  
 व्यतिक्रामन्महाकालो नावबुद्धो द्विजर्षभ ॥ १८ ॥  
 किं त्वद्य यदि ते श्रद्धा गमनं प्रति भार्गव ।  
 अनुज्ञां प्रतिगृह्य त्वं स्वगृहान् गच्छ माचिरम् ॥ १९ ॥

उत्तङ्क उवाच

गुर्वर्थं कं प्रयच्छामि ब्रूहि त्वं द्विजसत्तम ।  
 तमुपाहृत्य गच्छेयमनुज्ञातस्त्वया विभो ॥ २० ॥

गौतम उवाच

दक्षिणा परितोषो वै गुरुणां सद्भिरुच्यते ।  
 तव ह्याचरतो ब्रह्मंस्तुष्टोऽहं वै न संशयः ॥ २१ ॥  
 इत्थं च परितुष्टं मां विजानीहि भृगूद्वह ।  
 युवा षोडशवर्षो हि यद्यद्य भविता भवान् ॥ २२ ॥  
 ददानि पत्नीं कन्यां च स्वां ते दुहितरं द्विज ।  
 पतामृतेऽङ्गना नान्या त्वत्तेजोऽर्हति सेवितुम् ॥ २३ ॥  
 ततस्तां प्रतिजग्राह युवा भूत्वा यशस्विनीम् ।  
 गुरुणा चाभ्यनुज्ञातो गुरुपत्नीमथाब्रवीत् ॥ २४ ॥  
 कं भवत्यै प्रयच्छामि गुर्वर्थं विनियुङ्क्स्व माम् ।  
 प्रियं हितं च काङ्क्षामि प्राणैरपि धनैरपि ॥ २५ ॥

यद् दुर्लभं हि लोकेऽस्मिन् रत्नमत्यद्भुतं महत् ।  
तदानयेयं तपसा न हि मेऽत्रास्ति संशयः ॥२६॥

अहृत्योवाच

परितुष्टास्मि ते विप्र नित्यं भक्त्या तवानघ ।  
पर्याप्तमेतद् भद्रं ते गच्छ तात यथेप्सितम् ॥२७॥

वैशम्पायन उवाच

उत्तङ्गस्तु महाराज पुनरेवाब्रवीद् वचः ।  
आज्ञापयस्व मां मातः कर्तव्यं च तव प्रियम् ॥२८॥

अहृत्योवाच

सौदासपत्न्या विधृते दिव्ये ये मणिकुण्डले ।  
ते समानय भद्रं ते गुर्वर्थः सुकृतो भवेत् ॥२९॥  
स तथेति प्रतिश्रुत्य जगाम जनमेजय ।

इति श्रीमहाभारते आश्वमेधिके पर्वणि अनुगीतापर्वणि उत्तङ्गोपाख्याने कुण्डलाहरणे षट्पञ्चाशत्तमोऽध्यायः ॥ ५६ ॥

### सप्तपञ्चाशत्तमोऽध्यायः

उत्तङ्गस्य सौदाससकाशात् तत्पत्न्याः कुण्डलयोः प्रार्थना, सौदासस्य  
प्रेरणया तस्य मदन्यन्तीसंनिधौ गमनं च

वैशम्पायन उवाच

स तं दृष्ट्वा तथाभूतं राजानं घोरदर्शनम् ।  
दीर्घश्मश्रुधरं नृणां शोणितेन समुक्षितम् ॥ १ ॥  
चकार न व्यथां विप्रो राजा त्वेनमथाब्रवीत् ।  
प्रत्युत्थाय महातेजा भयकर्ता यमोपमः ॥ २ ॥  
दिष्ट्वा त्वमसि कल्याण षष्ठे काले ममान्तिकम् ।  
भक्ष्यं मृगयमाणस्य सम्प्राप्तो द्विजसत्तम ॥ ३ ॥

उत्तङ्ग उवाच

राजन् गुर्वर्थिनं विद्धि चरन्तं मामिहागतम् ।  
न च गुर्वर्थमुद्युक्तं हिंस्यमाहुर्मनीषिणः ॥ ४ ॥

राजोवाच

षष्ठे काले ममाहारो विहितो द्विजसत्तम ।  
न शक्यस्त्वं समुत्क्षुप्तं क्षुधितेन मयाद्य वै ॥ ५ ॥

उत्तङ्ग उवाच

एवमस्तु महाराज समयः कियतां तु मे ।  
गुर्वर्थमभिनिर्वर्त्य पुनरेष्यामि ते वशम् ॥ ६ ॥  
संश्रुतश्च मया योऽर्थो गुरवे राजसत्तम ।  
त्वदधीनः स राजेन्द्र तं त्वां भिक्षे नरेश्वर ॥ ७ ॥  
ददासि विप्रमुख्येभ्यस्त्वं हि रत्नानि नित्यदा ।  
दाता च त्वं नरव्याघ्र पात्रभूतः क्षिताविह ।  
पात्रं प्रतिग्रहे चापि विद्धि मां नृपसत्तम ॥ ८ ॥  
उपाहृत्य गुरोरर्थं त्वदायत्तमरिदम ।  
समयेनेह राजेन्द्र पुनरेष्यामि ते वशम् ॥ ९ ॥  
सत्यं ते प्रतिजानामि नात्र मिथ्या कथंचन ।

गुरुपत्नीप्रियार्थं वै ते समानयितुं तदा ॥३०॥  
स जगाम ततः शीघ्रमुत्तङ्गो ब्राह्मणवर्षभः ।  
सौदासं पुरुषाद् वै भिक्षितुं मणिकुण्डले ॥३१॥  
गौतमस्त्वब्रवीत् पत्नीमुत्तङ्गो नाद्य दृश्यते ।  
इति पृष्ट्वा तमाचष्ट कुण्डलार्थं गतं च सा ॥३२॥  
ततः प्रोवाच पत्नीं स न ते सम्यगिदं कृतम् ।  
शप्तः स पार्थिवो नूनं ब्राह्मणं तं वधिष्यति ॥३३॥

अहृत्योवाच

अजानन्त्या नियुक्तः स भगवन् ब्राह्मणो मया ।  
भवत्प्रसादान्न भयं किञ्चित् तस्य भविष्यति ॥३४॥  
इत्युक्तः प्राह तां पत्नीमेवमस्त्विति गौतमः ।  
उत्तङ्गोऽपि वने शून्ये राजानं तं ददर्श ह ॥३५॥

अनृतं नोक्तपूर्वं मे स्वैरेष्वपि कुतोऽन्यथा ॥१०॥

सौदास उवाच

यदि मत्तस्तवायत्तो गुर्वर्थः कृत एव सः ।  
यदि चास्मि प्रतिग्राह्यः साम्प्रतं तद् वदस्व मे ॥११॥

उत्तङ्ग उवाच

प्रतिग्राह्यो मतो मे त्वं सदैव पुरुषवर्षभ ।  
सोऽहं त्वामनुसम्प्राप्तो भिक्षितुं मणिकुण्डले ॥१२॥

सौदास उवाच

पत्न्यास्ते मम विप्रर्षे उचिते मणिकुण्डले ।  
वरयार्थं त्वमन्यं वै तं ते दास्यामि सुव्रत ॥१३॥

उत्तङ्ग उवाच

अलं ते व्यपदेशेन प्रमाणा यदि ते वयम् ।  
प्रयच्छ कुण्डले मह्यं सत्यवान् भव पार्थिव ॥१४॥

वैशम्पायन उवाच

इत्युक्तस्त्वब्रवीद् राजा तमुत्तङ्गं पुनर्वचः ।  
गच्छ मद्रचनाद् देवीं ब्रूहि देहीति सत्तम ॥१५॥  
सैवमुक्ता त्वया नूनं मद्राक्येन शुचिव्रता ।  
प्रदास्यति द्विजश्रेष्ठ कुण्डले ते न संशयः ॥१६॥

उत्तङ्ग उवाच

क पत्नी भवतः शक्या मया द्रष्टुं नरेश्वर ।  
स्वयं वापि भवान् पत्नीं किमर्थं नोपसर्पति ॥१७॥

सौदास उवाच

तां द्रक्ष्यति भवानद्य कस्मिंश्चिद् वननिर्गरे ।  
षष्ठे काले न हि मया सा शक्या द्रष्टुमद्य वै ॥१८॥

वैशम्पायन उवाच

उत्तङ्गस्तु तथोक्तः स जगाम भरतर्षभ ।  
 मद्यन्तीं च दृष्ट्वा स ज्ञापयत् स्वप्रयोजनम् ॥ १९ ॥  
 सौदासवचनं श्रुत्वा ततः सा पृथुलोचना ।  
 प्रत्युवाच महाबुद्धिमुत्तङ्गं जनमेजय ॥ २० ॥  
 एवमेतद् वद ब्रह्मन् नानृतं वदसेऽनघ ।  
 अभिज्ञानं तु किञ्चित् त्वं समानयितुमर्हसि ॥ २१ ॥  
 इमे हि दिव्ये मणिकुण्डले मे  
 देवाश्च यक्षाश्च महर्षयश्च ।  
 तैस्तैरुपायैरपहर्तुकामा-  
 शिष्ठद्रेषु नित्यं परितर्कयन्ति ॥ २२ ॥  
 निक्षिप्तमेतद् भुवि पद्मगास्तु  
 रत्नं समासाद्य परामृशेयुः ।

इति श्रीमहाभारते आश्वमेधिके पर्वणि अनुगीतापर्वणि उत्तङ्गोपाख्याने सप्तपञ्चाशत्तमोऽध्यायः ॥ ५७ ॥

### अष्टपञ्चाशत्तमोऽध्यायः

कुण्डले आदायोत्तङ्गस्य निवर्तनं मार्गे कुण्डलयोरपहारः सुरेन्द्राग्निदेवयोः कृपया पुनस्ते  
 उपलभ्योत्तङ्गेन तयोर्गुरुपत्न्यै प्रदानम्

वैशम्पायन उवाच

स मित्रसहमासाद्य अभिज्ञानमयाचत ।  
 तस्मै ददावभिज्ञानं स चेक्ष्वाकुवरस्तदा ॥ १ ॥  
 सौदास उवाच  
 न चैवैषा गतिः क्षेम्या न चान्या विद्यते गतिः ।  
 एतन्मे मतमाज्ञाय प्रयच्छ मणिकुण्डले ॥ २ ॥  
 इत्युक्तस्तामुत्तङ्गस्तु भर्तुर्वाक्यमथाब्रवीत् ।  
 श्रुत्वा च सा तदा प्रादात् ततस्ते मणिकुण्डले ॥ ३ ॥  
 अवाप्य कुण्डले ते तु राजानं पुनरब्रवीत् ।  
 किमेतद् गृह्यवचनं श्रोतुमिच्छामि पार्थिव ॥ ४ ॥

सौदास उवाच

प्रजानिसर्गाद् विप्रान् वै क्षत्रियाः पूजयन्ति ह ।  
 विप्रेभ्यश्चापि बहवो दोषाः प्रादुर्भवन्ति वै ॥ ५ ॥  
 सोऽहं द्विजेभ्यः प्रणतो विप्राद् दोषमवाप्तवान् ।  
 गतिमन्यां न पश्यामि मद्यन्तीसहायवान् ॥ ६ ॥  
 न चान्यामपि पश्यामि गतिं गतिमतां वर ।  
 स्वर्गद्वारस्य गमने स्थाने चेह द्विजोत्तम ॥ ७ ॥  
 न हि राजा विशेषेण विरुद्धेन द्विजातिभिः ।  
 शक्यं हि लोके स्थातुं वै प्रेत्य वा सुखमेधितुम् ॥ ८ ॥  
 तदिष्टे ते मया दत्ते एते स्वे मणिकुण्डले ।  
 यः कृतस्तेऽद्य समयः सफलं तं कुरुध्व मे ॥ ९ ॥

उत्तङ्ग उवाच

राजंस्तथेह कर्तासि पुनरेष्यामि ते वशम् ।

यक्षास्तथोच्छिष्टधृतं सुराश्च

निद्रावशाद् वा परिधर्षयेयुः ॥ २३ ॥

छिद्रेष्वेतेष्विमे नित्यं द्वियेते द्विजसत्तम ।  
 देवराक्षसनागानामप्रमत्तेन धार्यते ॥ २४ ॥  
 स्यन्देते हि दिवा रुक्मं रात्रौ च द्विजसत्तम ।  
 नक्तं नक्षत्रताराणां प्रभामाक्षिप्य वर्ततः ॥ २५ ॥  
 एते ह्यामुच्य भगवन् क्षुत्पिपासाभय कुतः ।  
 विषाग्निश्वापदेभ्यश्च भयं जातु न विद्यते ॥ २६ ॥  
 ह्रस्वेन चैते आमुक्ते भवतो ह्रस्वके तदा ।  
 अनुरूपेण चामुक्ते जायेते तत्प्रमाणके ॥ २७ ॥  
 एवंविधे ममैते वै कुण्डले परमार्चिते ।  
 त्रिषु लोकेषु विशाते तदभिज्ञानमाश्न्य ॥ २८ ॥

प्रश्नं च कञ्चित् प्रष्टुं त्वां निवृत्तोऽस्मि परंतप ॥ १० ॥

सौदास उवाच

ब्रूहि विप्र यथाकामं प्रतिवक्तास्मि ते वचः ।  
 छेत्तास्मि संशयं तेऽद्य न मेऽत्रास्ति विचारणा ॥ ११ ॥

उत्तङ्ग उवाच

प्रादुर्वाक्संयतं विप्रं धर्मनैपुणदर्शिनः ।  
 मित्रेषु यश्च विषमः स्तेन इत्येव तं विदुः ॥ १२ ॥  
 स भवान् मित्रतामद्य सम्प्राप्तो मम पार्थिव ।  
 स मे बुद्धिं प्रयच्छस्व सम्मतां पुरुषर्षभ ॥ १३ ॥  
 अवाप्तार्थोऽहमद्येह भवान्श्च पुरुषादकः ।  
 भवत्सकाशमागन्तुं क्षमं मम न वेति वै ॥ १४ ॥

सौदास उवाच

क्षमं चेदिह वक्तव्यं तव द्विजधरोत्तम ।  
 मत्समीपं द्विजश्रेष्ठ नागन्तव्यं कथंचन ॥ १५ ॥  
 एवं तव प्रपश्यामि श्रेयो भृगुकुलोद्बह ।  
 आगच्छतो हि ते विप्र भवेन्मृत्युर्न संशयः ॥ १६ ॥

वैशम्पायन उवाच

इत्युक्तः स तदा राजा क्षमं बुद्धिमता हितम् ।  
 अनुज्ञाप्य स राजानमहल्यां प्रतिजग्मिवान् ॥ १७ ॥  
 गृहीत्वा कुण्डले दिव्ये गुरुपत्न्याः प्रियंकरः ।  
 जवेन महता प्रायाद् गौतमस्याश्रमं प्रति ॥ १८ ॥  
 यथा तयो रक्षणं च मद्यन्त्याभिभाषितम् ।  
 तथा ते कुण्डले बद्ध्वा तदा कृष्णाजिनेऽनयत् ॥

स कस्मिंश्चित् क्षुधाविष्टः फलभारसमन्वितम् ।  
 बिल्वं ददर्श विप्रर्षिरारुरोह च तं ततः ॥ २० ॥  
 शाखामासज्य तस्यैव कृष्णाजिनमरिंदम ।  
 पातयामास बिल्वानि तदा स द्विजपुङ्गवः ॥ २१ ॥  
 अथ पातयमानस्य बिल्वापहतचक्षुषः ।  
 न्यपतंस्तानि बिल्वानि तस्मिन्नेवाजिने विभो ॥ २२ ॥  
 यस्मिंस्ते कुण्डले बद्धे तदा द्विजवरेण वै ।  
 बिल्वप्रहारैस्तस्याथ व्यशीर्यद् बन्धनं ततः ॥ २३ ॥  
 सकुण्डलं तदजिनं पपात सहसा तरोः ।  
 विशीर्णबन्धने तस्मिन् गते कृष्णाजिने महीम् ॥ २४ ॥  
 अपश्यद् भुजगः कश्चित् ते तत्र मणिकुण्डले ।  
 पेरावतकुलोद्भूतः शीघ्रो भूत्वा तदा हि सः ॥ २५ ॥  
 विदश्यास्येन वल्मीकं विवेशाथ स कुण्डले ।  
 द्वियमाणे तु दृष्ट्वा स कुण्डले भुजगेन ह ॥ २६ ॥  
 पपात वृक्षात् सोद्वेगो दुःखात् परमकोपनः ।  
 स दण्डकाष्ठमादाय वल्मीकमखनत् तदा ॥ २७ ॥  
 अहानि त्रिंशद्व्यग्रः पञ्च चान्यानि भारत ।  
 क्रोधामर्षाभिसंततस्तदा ब्राह्मणसत्तमः ॥ २८ ॥  
 तस्य वेगमसह्यं तमसहन्ती वसुन्धरा ।  
 दण्डकाष्ठाभिमुञ्चाङ्गी चचाल भृशमाकुला ॥ २९ ॥  
 ततः खनत पृषाथ विप्रर्षेर्धरणीतलम् ।  
 नागलोकस्य पन्थानं कर्तुकामस्य निश्चयात् ॥ ३० ॥  
 रथेन हरियुक्तेन तं देशमुपजग्मिवान् ।  
 वज्रपाणिर्महातेजास्तं ददर्श द्विजोत्तमम् ॥ ३१ ॥

वैशम्पायन उवाच

स तु तं ब्राह्मणो भूत्वा तस्य दुःखेन दुःखितः ।  
 उत्तङ्कमब्रवीद् वाक्यं नैतच्छक्यं त्वयेति वै ॥ ३२ ॥  
 इतो हि नागलोको वै योजनानि सहस्रशः ।  
 न दण्डकाष्ठसाध्यं च मन्ये कार्यमिदं तव ॥ ३३ ॥

उत्तङ्क उवाच

नागलोके यदि ब्रह्मन् न शक्ये कुण्डले मया ।  
 प्राप्तुं प्राणान् विमोक्षयामि पश्यतस्तु द्विजोत्तम ॥ ३४ ॥

वैशम्पायन उवाच

यदा स नाशकत् तस्य निश्चयं कर्तुमन्यथा ।  
 वज्रपाणिस्तदा दण्डं वज्रास्त्रेण गुयोज ह ॥ ३५ ॥  
 ततो वज्रप्रहारैस्तैर्दार्यमाणा वसुन्धरा ।  
 नागलोकस्य पन्थानमकरोज्जनमेजय ॥ ३६ ॥  
 स तेन मार्गेण तदा नागलोकं विवेश ह ।  
 ददर्श नागलोकं च योजनानि सहस्रशः ॥ ३७ ॥  
 प्राकारनिचयैर्दिव्यैर्मणिमुक्ताखलंकृतैः ।  
 उपपन्नं महाभाग शातकुम्भमयैस्तथा ॥ ३८ ॥  
 वापीः स्फटिकसोपाना नदीश्च विमलोदकाः ।  
 ददर्श वृक्षांश्च बहून् नानाद्विजगणायुतान् ॥ ३९ ॥

तस्य लोकस्य च द्वारं स ददर्श भृगुद्वहः ।  
 पञ्चयोजनविस्तारमायतं शतयोजनम् ॥ ४० ॥  
 नागलोकमुत्तङ्कस्तु प्रेक्ष्य दीनोऽभवत् तदा ।  
 निराशश्चाभवत् तत्र कुण्डलाहरणे पुनः ॥ ४१ ॥  
 तत्र प्रोवाच तुरगस्तं कृष्णश्चेतवालधिः ।  
 ताम्रास्यनेत्रः कौरव्य प्रज्वलन्निव तेजसा ॥ ४२ ॥  
 धमस्वापानमेतन्मे ततस्त्वं विप्र लप्स्यसे ।  
 पेरावतसुतेनेह तवानीते हि कुण्डले ॥ ४३ ॥  
 मा जुगुप्सां कृथाः पुत्र त्वमत्रार्थे कथंचन ।  
 त्वयैतद्वि समाचीर्णं गौतमस्याश्रमे तदा ॥ ४४ ॥

उत्तङ्क उवाच

कथं भवन्तं जानीयामुपाध्यायाश्रमं प्रति ।  
 यन्मया चीर्णपूर्वं हि श्रोतुमिच्छामि तद्व्यहम् ॥ ४५ ॥

अथ उवाच

गुरोर्गुरुं मां जानीहि ज्वलनं जातवेदसम् ।  
 त्वया ह्यहं सदा विप्र गुरोरर्थेऽभिपूजितः ॥ ४६ ॥  
 विधिवत् सततं विप्र शुचिना भृगुनन्दन ।  
 तस्माच्छ्रेयो विधास्यामि तवैवं कुरु मा चिरम् ॥ ४७ ॥  
 इत्युक्तस्तु तथाकार्षीदुत्तङ्कश्चित्रभानुना ।  
 घृतार्चिः प्रीतिमांश्चापि प्रजज्वाल दिधक्षया ॥ ४८ ॥  
 ततोऽस्य रोमकूपेभ्यो धम्यतस्तत्र भारत ।  
 घनः प्रादुरभूद् धूमो नागलोकभयावहः ॥ ४९ ॥  
 तेन धूमेन महता वर्धमानेन भारत ।  
 नागलोके महाराज न प्राज्ञायत किंचन ॥ ५० ॥  
 हाहाकृतमभूत् सर्वमैरावतनिवेशनम् ।  
 वासुकिप्रमुखानां च नागानां जनमेजय ॥ ५१ ॥  
 न प्राकाशन्त वेदमानि धूमरुद्धानि भारत ।  
 निहारसंवृतानीव वनानि गिरयस्तथा ॥ ५२ ॥  
 ते धूमरकनयना वदितेजोऽभितापिताः ।  
 आजग्मुर्निश्चयं ज्ञातुं भार्गवस्य महात्मनः ॥ ५३ ॥  
 श्रुत्वा च निश्चयं तस्य महर्षेरतितेजसः ।  
 सम्भ्रान्तनयनाः सर्वे पूजां चक्रुर्यथाविधि ॥ ५४ ॥  
 सर्वे प्राञ्जलयो नागा वृद्धबालपुरोगमाः ।  
 शिरोभिः प्रणिपत्योचुः प्रसीद् भगवन्निति ॥ ५५ ॥  
 प्रसाद्य ब्राह्मणं ते तु पाद्यमर्घ्यं निवेद्य च ।  
 प्रायच्छन् कुण्डले दिव्ये पन्नगाः परमार्चिते ॥ ५६ ॥  
 ततः स पूजितो नागैस्तदोत्तङ्कः प्रतापवान् ।  
 अग्निं प्रदक्षिणं कृत्वा जगाम गुरुसन्न तत् ॥ ५७ ॥  
 स गत्वा त्वरितो राजन् गौतमस्य निवेशनम् ।  
 प्रायच्छत् कुण्डले दिव्ये गुरुपत्न्यास्तदानघ ॥ ५८ ॥  
 वासुकिप्रमुखानां च नागानां जनमेजय ।  
 सर्वे शशंस गुरवे यथावद् द्विजसत्तमः ॥ ५९ ॥

एवं महात्मना तेन त्रीँल्लोकान् जनमेजय ।

परिक्रम्याहृते दिव्ये ततस्ते मणिकुण्डले ॥ ६० ॥

एवंप्रभावः स मुनिरुत्तङ्को भरतर्षभ ।

परेण तपसा युक्तो यन्मां त्वं परिपृच्छसि ॥ ६१ ॥

इति श्रीमहाभारते आश्वमेधिके पर्वणि अनुगीतापर्वणि उत्तङ्कोपाख्याने अष्टपञ्चाशत्तमोऽध्यायः ॥ ५८ ॥

## एकोनषष्ठितमोऽध्यायः

श्रीकृष्णस्य द्वारकां गत्वा रैवतके महोत्सवे सम्मिलितस्य सर्वैः सह समागमः

जनमेजय उवाच

उत्तङ्कस्य वरं दत्त्वा गोविन्दो द्विजसत्तम ।

अत ऊर्ध्वं महाबाहुः किं चकार महायशः ॥ १ ॥

वैशम्पायन उवाच

उत्तङ्काय वरं दत्त्वा प्रायात् सात्यकिना सह ।

द्वारकामेव गोविन्दः शीघ्रवेगैर्महाहयैः ॥ २ ॥

सरांसि सरितश्चैव वनानि च गिरिस्तथा ।

अतिक्रम्याससादाथ रम्यां द्वारवतीं पुरीम् ॥ ३ ॥

वर्तमाने महाराज महे रैवतकस्य च ।

उपायात् पुण्डरीकाक्षो युयुधानानुगस्तदा ॥ ४ ॥

अलंकृतस्तु स गिरिर्नानारूपैर्विचित्रितैः ।

बभौ रत्नमयैः कोशैः संवृतः पुरुषर्षभ ॥ ५ ॥

काञ्चनस्रग्भिरश्याभिः सुमनोभिस्तथैव च ।

वासोभिश्च महाशैलैः कल्पवृक्षैस्तथैव च ॥ ६ ॥

दीपवृक्षैश्च सौवर्णैरभीक्ष्णमुपशोभितः ।

गुहानिर्द्धारदेशेषु दिवाभूतो बभूव ह ॥ ७ ॥

पताकाभिर्विचित्राभिः सघण्टाभिः समन्ततः ।

पुम्भिः स्त्रीभिश्च संघुष्टः प्रगीत इव चाभवत् ॥ ८ ॥

अतीव प्रेक्षणीयोऽभून्मेरुर्मुनिगणैरिव ।

मत्तानां हृष्टरूपाणां स्त्रीणां पुंसां च भारत ॥ ९ ॥

गायतां पर्वतेन्द्रस्य दिवस्पृगिव निःस्वनः ।

प्रमत्तमत्तसम्मत्तक्ष्वेडितोत्कुष्ठसंकुलः ॥ १० ॥

तथा किलकिलाशब्दैर्भूधरोऽभून्मनोहरः ।

विपणापणवान् रम्यो भक्ष्यभोज्यविहारवान् ॥ ११ ॥

वल्लमाह्वयोत्करयुतो वीणावेषुमृदङ्गवान् ।

सुरामैरयमिश्रेण भक्ष्यभोज्येन चैव ह ॥ १२ ॥

दीनान्धकृपणादिभ्यो दीवमानेन चानिशम् ।

बभौ परमकल्याणो महस्तस्य महागिरेः ॥ १३ ॥

पुण्यावसथवान् वीर पुण्यकृद्भिर्निषेवितः ।

विहारो वृष्णिवीराणां महे रैवतकस्य ह ॥ १४ ॥

स नगो वेश्मसंकीर्णो देवलोक इवावभौ ।

तदा च कृष्णसांनिध्यमासाद्य भरतर्षभ ॥ १५ ॥

(स्तुवन्त्यन्तर्हिता देवा गन्धर्वाश्च सहर्षिभिः ।

देवगन्धर्वा जनुः

साधकः सर्वधर्माणामसुराणां विनाशकः ।

त्वं स्रष्टा सृज्यमाघारं कारणं धर्मवेदवित् ॥

त्वया यत् क्रियते देव न जानीमोऽत्र मायया ।

केवलं त्वाभिजानीमः शरणं परमेश्वरम् ॥

ब्रह्मादीनां च गोविन्द सांनिध्यं शरणं नमः ॥

वैशम्पायन उवाच

इति स्तुतेऽमानुषैश्च पूजिते देवकीसुते । )

शक्रसन्नप्रतीकाशो बभूव स हि शैलराट् ।

ततः सम्पूज्यमानः स विवेश भवनं शुभम् ॥ १६ ॥

गोविन्दः सात्यकिश्चैव जगाम भवनं स्वकम् ।

विवेश च प्रहृष्टात्मा चिरकालप्रवासतः ॥ १७ ॥

कृत्वा नसुकरं कर्म दानवेष्विव वासवः ।

उपायान्तं तु वाष्पेयं भोजवृष्ण्यन्धकास्तथा ॥ १८ ॥

अभ्यगच्छन् महात्मानं देवा इव शतक्रतुम् ।

स तानभ्यर्च्य मेधावी पृष्ट्वा च कुशलं तदा ।

अभ्यवादयत प्रीतः पितरं मातरं तदा ॥ १९ ॥

ताभ्यां स सम्परिष्वक्तः सान्त्वितश्च महाभुजः ।

उपोपविष्टैः सर्वैस्तेर्वृष्णिभिः परिवारितः ॥ २० ॥

स विश्रान्तो महातेजाः कृतपादावनेजनः ।

कथयामास तत्सर्वं पृष्टः पित्रा महाहवम् ॥ २१ ॥

इति श्रीमहाभारते आश्वमेधिके पर्वणि अनुगीतापर्वणि कृष्णस्य द्वारकाप्रवेशो एकोनषष्ठितमोऽध्यायः ॥ ५९ ॥

## षष्ठितमोऽध्यायः

वसुदेव पृष्टेन श्रीकृष्णेन तस्मै महाभारतयुद्धवृत्तान्तस्य संक्षेपतः कथनम्

वसुदेव उवाच

श्रुतवानस्मि वाष्पेयं संग्रामं परमाद्भुतम् ।

नराणां वदतां तत्र कथं वा तेषु नित्यशः ॥ १ ॥

त्वं तु प्रत्यक्षदर्शी च रूपज्ञश्च महाभुज ।

तस्मात् प्रब्रूहि संग्रामं याथातथ्येन मेऽनघ ॥ २ ॥

यथा तदभवद् युद्धं पाण्डवानां महात्मनाम् ।



भीष्मकर्णकृपद्रोणशल्यादिभिरनुत्तमम् ॥ ३ ॥  
अन्येषां क्षत्रियाणां च कृतास्त्राणामनेकशः ।  
नानावेषाकृतिमतां नानादेशनिवासिनाम् ॥ ४ ॥

वैशम्पायन उवाच

इत्युक्तः पुण्डरीकाक्षः पित्रा मातुस्तदन्तिके ।  
शशंस कुरुवीराणां संग्रामे निधनं यथा ॥ ५ ॥

वासुदेव उवाच

अत्यद्भुतानि कर्माणि क्षत्रियाणां महात्मनाम् ।  
बहुलत्वान्न संख्यातुं शक्यान्यब्दशतैरपि ॥ ६ ॥  
प्राधान्यतस्तु गदतः समासेनैव मे शृणु ।  
कर्माणि पृथिवीशानां यथावदमरुद्युते ॥ ७ ॥  
भीष्मः सेनापतिरभूदेकादशचमूपतिः ।  
कौरव्यः कौरवेन्द्राणां देवानामिव वासवः ॥ ८ ॥  
शिखण्डी पाण्डुपुत्राणां नेता सप्तचमूपतिः ।  
बभूव रक्षितो धीमान् श्रीमता सव्यसाचिना ॥ ९ ॥  
तेषां तदभवद् युद्धं दशाहानि महात्मनाम् ।  
कुरूणां पाण्डवानां च सुमहलोमहर्षणम् ॥ १० ॥  
ततः शिखण्डी गाङ्गेयं युध्यमानं महाहवे ।  
जघान बहुभिर्बाणैः सह गाण्डीवधन्वना ॥ ११ ॥  
अकरोत् स ततः कालं शरतल्पगतो मुनिः ।  
अयनं दक्षिणं हित्वा सम्प्राप्ते चोत्तरायणे ॥ १२ ॥  
ततः सेनापतिरभूद् द्रोणोऽस्त्रविदुषां वरः ।  
प्रवीरः कौरवेन्द्रस्य काव्यो दैत्यपतेरिव ॥ १३ ॥  
अक्षौहिणीभिः शिष्टाभिर्नवभिर्द्विजसत्तमः ।  
संवृतः समरश्लाघी गुप्तः कृपवृषादिभिः ॥ १४ ॥  
धृष्टद्युम्नस्त्वभून्नेता पाण्डवानां महास्त्रवित् ।  
गुप्तो भीमेन मेधावी मित्रेण वरुणो यथा ॥ १५ ॥  
स च सेनापरिवृतो द्रोणप्रेप्सुर्महामनाः ।  
पितुर्निकारान् संस्मृत्य रणे कर्माकरोन्महत् ॥ १६ ॥  
तस्मिंस्ते पृथिवीपाला द्रोणपार्श्वतसंगरे ।  
नानादिगागता वीराः प्रायशो निधनं गताः ॥ १७ ॥  
दिनानि पञ्च तद् युद्धमभूत् परमदारुणम् ।  
ततो द्रोणः परिश्रान्तो धृष्टद्युम्नवशं गतः ॥ १८ ॥  
ततः सेनापतिरभूत् कर्णो दौर्योधने बले ।  
अक्षौहिणीभिः शिष्टाभिर्वृतः पञ्चभिराहवे ॥ १९ ॥

तिस्त्रस्तु पाण्डुपुत्राणां चम्बो बीभत्सुपालिताः ।  
हतप्रवीरभूयिष्ठा बभूवुः समवस्थिताः ॥ २० ॥  
ततः पार्थ समासाद्य पतङ्ग इव पावकम् ।  
पञ्चत्वमगमत् सौतिर्द्वितीयेऽहनि दारुणः ॥ २१ ॥  
हते कर्णे तु कौरव्या निरुत्साहा हतौजसः ।  
अक्षौहिणीभिस्त्रिभूमिर्मद्रेशं पर्यवारयन् ॥ २२ ॥  
हतवाहनभूयिष्ठाः पाण्डवाऽपि युधिष्ठिरम् ।  
अक्षौहिण्या निरुत्साहाः शिष्टया पर्यवारयन् ॥ २३ ॥  
अवधीन्मद्राजानं कुरुराजो युधिष्ठिरः ।  
तस्मिंस्तदार्धदिवसे कृत्वा कर्म सुदुष्करम् ॥ २४ ॥  
हते शल्ये तु शकुनिं सहदेवो महामनाः ।  
आहर्तारं कलेस्तस्य जघानामितविक्रमः ॥ २५ ॥  
निहते शकुनौ राजा धार्तराष्ट्रः सुदुर्मनाः ।  
अपाक्रामद् गदापाणिर्हतभूयिष्ठसैनिकः ॥ २६ ॥  
तमन्वधावत् संकुद्धो भीमसेनः प्रतापवान् ।  
हृदे द्वैपायने चापि सलिलस्थं ददर्श तम् ॥ २७ ॥  
हतशिष्टेन सैन्येन समन्तात् परिवार्य तम् ।  
अथोपविशुर्हृष्टा हृदस्थं पञ्च पाण्डवाः ॥ २८ ॥  
विगाह्य सलिलं त्वाशु वाग्बाणैर्भृशविक्षतः ।  
उत्थाय स गदापाणिर्युद्धाय समुपस्थितः ॥ २९ ॥  
ततः स निहतो राजा धार्तराष्ट्रो महारणे ।  
भीमसेनेन विक्रम्य पश्यतां पृथिवीक्षिताम् ॥ ३० ॥  
ततस्तत् पाण्डवं सैन्यं प्रसुप्तं शिबिरे निशि ।  
निहतं द्रोणपुत्रेण पितुर्वधममृष्यता ॥ ३१ ॥  
हतपुत्रा हतबला हतमित्रा मया सह ।  
युयुधानसहायेन पञ्च शिष्टास्तु पाण्डवाः ॥ ३२ ॥  
सहैव कृपभोजाभ्यां द्रौणिर्युद्धादमुच्यत ।  
युयुत्सुश्चापि कौरव्यो मुक्तः पाण्डवसंश्रयात् ॥ ३३ ॥  
निहते कौरवेन्द्रे तु सानुबन्धे सुयोधने ।  
विदुरः संजयश्चैव धर्मराजमुपस्थितौ ॥ ३४ ॥  
एवं तदभवद् युद्धमहान्यष्टादश प्रभो ।  
यत्र ते पृथिवीपाला निहताः स्वर्गमावसन् ॥ ३५ ॥

वैशम्पायन उवाच

शृण्वतां तु महाराज कथां तां लोमहर्षणाम् ।  
दुःखशोकपरिक्लेशा वृष्णीनामभवन्स्तदा ॥ ३६ ॥

इति श्रीमहाभारते आश्वमेधिके पर्वणि अनुगीतापर्वणि वासुदेववाक्ये षष्ठितमोऽध्यायः ॥ ६० ॥

## एकषष्टितमोऽध्यायः

सुभद्रया प्रेरितेन श्रीकृष्णेन वसुदेवं प्रत्यभिमन्युवधवृत्तान्तस्य कथनम्

वैशम्पायन उवाच

कथयन्नेव तु तदा वासुदेवः प्रतापवान् ।

महाभारतयुद्धं तत्कथान्ते पितुरग्रतः ॥ १ ॥  
अभिमन्योर्वधं वीरः सोऽत्यक्रामन्महामतिः ।

अप्रियं वसुदेवस्य मा भूदिति महामतिः ॥ २ ॥  
 मा दौहित्रवधं श्रुत्वा वसुदेवो महात्ययम् ।  
 दुःखशोकाभिसंतप्तो भवेदिति महामतिः ॥ ३ ॥  
 सुभद्रा तु तमुत्क्रान्तमात्मजस्य वधं रणे ।  
 आचक्ष्व कृष्ण सौभद्रवधमित्यपतद् भुवि ॥ ४ ॥  
 तामपश्यन्निपतितां वसुदेवः क्षितौ तदा ।  
 हृष्टैव च पपातोर्व्यां सोऽपि दुःखेन मूर्च्छितः ॥ ५ ॥  
 ततः स दौहित्रवधदुःखशोकसमाहतः ।  
 वसुदेवो महाराज कृष्णं वाक्यमथाब्रवीत् ॥ ६ ॥  
 ननु त्वं पुण्डरीकाक्ष सत्यवाग् भुवि विश्रुतः ॥ ७ ॥  
 यद् दौहित्रवधं मेऽद्य न ख्यापयसि शत्रुहन् ।  
 तद् भागिनेयनिधनं तत्त्वेनाचक्ष्व मे प्रभो ॥ ८ ॥  
 सदृशाक्षस्तव कथं शत्रुभिर्निहतो रणे ।  
 दुर्मरं बत वाष्ण्ये कालेऽप्राप्ते नृभिः सह ॥ ९ ॥  
 यत्र मे हृदयं दुःखाच्छतधा न विदीर्यते ।  
 किमब्रवीत् त्वां संग्रामे सुभद्रां मातरं प्रति ॥ १० ॥  
 मां चापि पुण्डरीकाक्ष चपलाक्षः प्रियो मम ।  
 आहवं पृष्ठतः कृत्वा कश्चिन्न निहतः परैः ॥ ११ ॥  
 कश्चिन्मुखं न गोविन्द तेनाजौ विकृतं कृतम् ।  
 स हि कृष्ण महातेजाः श्लाघन्निव ममाग्रतः ॥ १२ ॥  
 बालभावेन विनयमात्मनोऽकथयत् प्रभुः ।  
 कश्चिन्न निकृतो बालो द्रोणकर्णकृपादिभिः ॥ १३ ॥  
 धरण्यां निहतः शेते तन्ममाचक्ष्व केशव ।  
 स हि द्रोणं च भीष्मं च कर्णं च बलिनां वरम् ॥ १४ ॥  
 स्पर्धते स्म रणे नित्यं दुहितुः पुत्रको मम ।  
 एवंविधं बहु तदा विलपन्तं सुदुःखितम् ॥ १५ ॥  
 पितरं दुःखिततरो गोविन्दो वाक्यमब्रवीत् ।  
 न तेन विकृतं वक्त्रं कृतं संग्राममूर्धनि ॥ १६ ॥  
 न पृष्ठतः कृतश्चापि संग्रामस्तेन दुस्तरः ।  
 निहत्य पृथिवीपालान् सहस्रशतसंघशः ॥ १७ ॥  
 खेदितो द्रोणकर्णाभ्यां दौःशासनिवशं गतः ।  
 एको ह्येकेन सततं युध्यमाने यदि प्रभो ॥ १८ ॥  
 न स शक्येत संग्रामे निहन्तुमपि वज्रिणा ।  
 समाहृते च संग्रामात् पार्थे संशप्तकैस्तदा ॥ १९ ॥  
 पर्यवार्यत संकुञ्चैः स द्रोणादिभिराहवे ।  
 ततः शत्रुवधं कृत्वा सुमहान्तं रणे पितः ॥ २० ॥  
 दौहित्रस्तव वाष्ण्ये दौःशासनिवशं गतः ।  
 नूनं च स गतः स्वर्गं जहि शोकं महामते ॥ २१ ॥  
 न हि व्यसनमासाद्य सीदन्ति कृतबुद्धयः ।  
 द्रोणकर्णप्रभृतयो येन प्रतिसमासिताः ॥ २२ ॥

रणे महेन्द्रप्रतिमाः स कथं नाप्नुयाद् दिवम् ।  
 स शोकं जहि दुर्धर्ष मा च मन्युवशं गमः ॥ २३ ॥  
 शस्त्रपूतां हि स गतिं गतः परपुरंजयः ।  
 तस्मिंस्तु निहते वीरे सुभद्रेयं स्वसा मम ॥ २४ ॥  
 दुःखार्ताथो सुनं प्राप्य कुररीव ननाद ह ।  
 द्रौपदीं च समासाद्य पर्यपृच्छत दुःखिता ॥ २५ ॥  
 आर्ये कदारकाः सर्वे द्रष्टुमिच्छामि तानहम् ।  
 अस्यास्तु वचनं श्रुत्वा सर्वास्ताः कुरयोषितः ॥ २६ ॥  
 भुजाभ्यां परिगृह्णन् चक्रुः परमार्तवत् ॥ २७ ॥  
 उत्तरां चाब्रवीद् भद्रे भर्ता स क नु ते गतः ।  
 क्षिप्रमागमनं मह्यं तस्य त्वं वेदयस्व ह ॥ २८ ॥  
 ननु नामाद्य वैराटि श्रुत्वा मम गिरं सदा ।  
 भवनाग्निपतत्याशु कस्मान्नाभ्येति ते पतिः ॥ २९ ॥  
 अभिमन्यो कुशलिनो मातुलास्ते महारथाः ।  
 कुशलं चान्नवन् सर्वे त्वां युयुत्सुमिहागतम् ॥ ३० ॥  
 आचक्ष्व मेऽद्य संग्रामं यथापूर्वमरिदम् ।  
 कस्मादेवं विलपतीं नाद्येह प्रतिभाषसे ॥ ३१ ॥  
 एवमादि तु वाष्ण्येऽस्तस्यास्तत्परिदेवितम् ।  
 श्रुत्वा पृथा सुदुःखार्ता शनैर्वाक्यमथाब्रवीत् ॥ ३२ ॥  
 सुभद्रे वासुदेवेन तथा सात्यकिना रणे ।  
 पित्रा च लालितो बालः स हतः कालधर्मणा ॥ ३३ ॥  
 ईदृशो मर्त्यधर्मोऽयं मा शुचो यदुनन्दिनि ।  
 पुत्रो हि तव दुर्धर्षः सम्प्राप्तः परमां गतिम् ॥ ३४ ॥  
 कुले महति जातासि क्षत्रियाणां महात्मनाम् ।  
 मा शुचश्चपलाक्षं त्वं पञ्चपन्ननिभेक्षणे ॥ ३५ ॥  
 उत्तरां त्वमवेक्षस्व गुर्विणीं मा शुचः शुभे ।  
 पुत्रमेषा हि तस्याशु जनयिष्यति भाविनी ॥ ३६ ॥  
 एवमाश्वासयित्वैनां कुन्ती यदुकुलोद्बह ।  
 विहाय शोकं दुर्धर्ष श्राद्धमस्य ह्यकल्पयत् ॥ ३७ ॥  
 समनुज्ञाप्य धर्मज्ञं राजानं भीममेव च ।  
 यमौ यमोपमौ चैव ददौ दानान्यनेकशः ॥ ३८ ॥  
 ततः प्रदाय बह्वीर्णा ब्राह्मणाय यदूद्बह ।  
 समाहृष्य तु वाष्ण्ये वैराटीमब्रवीदिदम् ॥ ३९ ॥  
 वैराटि नेह संतापस्त्वया कार्यो ह्यनिन्दिते ।  
 भर्तारं प्रति सुश्रोणि गर्भस्थं रक्ष वै शिशुम् ॥ ४० ॥  
 एवमुक्त्वा ततः कुन्ती विरराम महाद्युते ।  
 तामनुज्ञाप्य चैवेमां सुभद्रां समुपानयम् ॥ ४१ ॥  
 एवं स निधनं प्राप्तो दौहित्रस्तव मानद ।  
 संतापं त्यज दुर्धर्ष मा च शोके मनः कृथाः ॥ ४२ ॥

इति श्रीमहाभारते आश्वमेधिके पर्वणि अनुगीतापर्वणि वसुदेवसन्वने एकषष्टितमोऽध्यायः ॥ ६१ ॥

## द्विषष्टितमोऽध्यायः

वसुदेवादिभिरभिमन्युमुद्दिश्य श्राद्धकरणं व्यासेनोत्तरामर्जुनं च प्रबोध्य  
युधिष्ठिरं प्रत्यश्वमेधं कर्तुमनुज्ञादानम्

वैशम्पायन उवाच

एतच्छ्रुत्वा तु पुत्रस्य वचः शूरात्मजस्तदा ।  
विहाय शोकं धर्मात्मा ददौ श्राद्धमनुत्तमम् ॥ १ ॥  
तथैव वासुदेवश्च स्वस्त्रीयस्य महात्मनः ।  
दयितस्य पितुर्नित्यमकरोदौर्ध्वदेहिकम् ॥ २ ॥  
षष्टिं शतसहस्राणि ब्राह्मणानां महौजसाम् ।  
विधिवद् भोजयामास भोज्यं सर्वगुणान्वितम् ॥ ३ ॥  
आच्छाद्य च महाबाहुर्धनतृष्णामपानुदत् ।  
ब्राह्मणानां तदा कृष्णस्तदभूलोमहर्षणम् ॥ ४ ॥  
सुवर्णं चैव गाश्चैव शयनाच्छादनानि च ।  
दीयमानं तदा विप्रा वर्धतामिति चाब्रुवन् ॥ ५ ॥  
वासुदेवोऽथ दाशार्हो बलदेवः ससात्यकिः ।  
अभिमन्योस्तदा श्राद्धमकुर्वन् सत्यकस्तदा ॥ ६ ॥  
अतीव दुःखसंतप्ता न शमं चोपलेभिरे ।  
तथैव पाण्डवा वीरा नगरे नागसाह्वये ॥ ७ ॥  
नोपागच्छन्त वै शान्तिमभिमन्युविनाकृताः ।  
सुबहूनि च राजेन्द्र दिवसानि विराटजा ॥ ८ ॥  
नाभुङ्क्त पतिदुःखार्ता तदभूत् करुणं महत् ।  
कुक्षिस्थ एव तस्याथ गर्भो वै सम्प्रलीयत ॥ ९ ॥  
आजगाम ततो व्यासो ज्ञात्वा दिव्येन चक्षुषा ।  
समागम्याब्रवीद् धीमान् पृथां पृथुललोचनाम् ॥ १० ॥

इति श्रीमहाभारते आश्वमेधिके पर्वणि अनुगीतापर्वणि वसुदेवसान्त्वने द्विषष्टितमोऽध्यायः ॥ ६२ ॥

## त्रिषष्टितमोऽध्यायः

युधिष्ठिरेण भ्रातृभिः सह सम्मन्य धनमानेतुं प्रस्थानम्

जनमेजय उवाच

श्रुत्वैतद् वचनं ब्रह्मन् व्यासेनोक्तं महात्मना ।  
अश्वमेधं प्रति तदा किं भूयः प्रचकार ह ॥ १ ॥  
रत्नं च यन्मरुत्तेन निहितं वसुधातले ।  
तदवाप कथं चेति तन्मे ब्रूहि द्विजोत्तम ॥ २ ॥

वैशम्पायन उवाच

श्रुत्वा द्वैपायनवचो धर्मराजो युधिष्ठिरः ।  
भ्रातृन् सर्वान् समानाद्य काले वचनमब्रवीत् ॥ ३ ॥  
अर्जुनं भीमसेनं च माद्रीपुत्रौ यमावपि ।  
श्रुतं वो वचनं वीराः सौहृदाद् यन्महात्मना ॥ ४ ॥

उत्तरां च महातेजाः शोकः संत्यज्यतामयम् ।  
भविष्यति महातेजाः पुत्रस्तव यशस्विनि ॥ ११ ॥  
प्रभावाद् वासुदेवस्य मम व्याहरणादपि ।  
पाण्डवानामयं चान्ते पालयिष्यति मेदिनीम् ॥ १२ ॥  
धनंजयं च सम्प्रेक्ष्य धर्मराजस्य शृण्वतः ।  
व्यासो वाक्यमुवाचेदं हर्षयन्निव भारत ॥ १३ ॥  
पौत्रस्तव महाभागो जनिष्यति महामनाः ।  
पृथ्वीं सागरपर्यन्तां पालयिष्यति धर्मतः ॥ १४ ॥  
तस्माच्छोकं कुरुश्रेष्ठ जहि त्वमरिकर्शन ।  
विचार्यमत्र न हि ते सत्यमेतद् भविष्यति ॥ १५ ॥  
यच्चापि वृष्णिवीरेण कृष्णेन कुरुनन्दन ।  
पुरोक्तं तत् तथा भाविमा तेऽत्रास्तु विचारणा ॥ १६ ॥  
विबुधानां गतो लोकानक्षयानात्मनिर्जितान् ।  
न स शोच्यस्त्वया वीरो न घान्यैः कुरुभिस्तथा ॥ १७ ॥  
एवं पितामहेनोक्तो धर्मात्मा स धनंजयः ।  
त्यक्त्वा शोकं महाराज हृष्टरूपोऽभवत् तदा ॥ १८ ॥  
पितापि तव धर्मज्ञ गर्भे तस्मिन् महामते ।  
अवर्धत यथाकामं शुक्लपक्षे यथा शशी ॥ १९ ॥  
ततः संचोदयामास व्यासो धर्मान्मजं नृपम् ।  
अश्वमेधं प्रति तदा ततः सोऽन्तर्हितोऽभवत् ॥ २० ॥  
धर्मराजोऽपि मेधावी श्रुत्वा व्यासस्य तद् वचः ।  
वित्तस्यानयने तात चकार गमने मतिम् ॥ २१ ॥

कुरूणां हितकामेन प्रोक्तं कृष्णेन धीमता ।  
तपोवृद्धेन महता सुहृदां भूतिमिच्छता ॥ ५ ॥  
गुरुणा धर्मशीलेन व्यासेनाद्भुतकर्मणा ।  
भीष्मेण च महाप्राज्ञा गोविन्देन च धीमता ॥ ६ ॥  
संस्मृत्य तदहं सम्यक् कर्तुमिच्छामि पाण्डवाः ।  
आयत्यां च तदात्ये च सर्वेषां तद्धि नो हितम् ॥ ७ ॥  
अनुबन्धे च कल्याणं यद् वचो ब्रह्मवादिनः ।  
इयं हि वसुधा सर्वा क्षीणरत्ना कुरुद्विहाः ॥ ८ ॥  
तच्चावष्ट तदा व्यासो मरुत्तस्य धनं नृपाः ।  
यद्येतद् वो बहुमतं मन्यध्वं वा क्षमं यदि ॥ ९ ॥

तथा यथाऽऽह धर्मेण कथं वा भीम मन्यसे ।  
 इत्युक्तवाक्ये नृपतौ तदा कुरुकुलोद्बह ॥ १० ॥  
 भीमसेनो नृपश्रेष्ठं प्राञ्जलिर्वाक्यमब्रवीत् ।  
 रोचते मे महाबाहो यदिदं भाषितं त्वया ॥ ११ ॥  
 व्यासाख्यातस्य वित्तस्य समुपानयनं प्रति ।  
 यदि तत् प्राप्नुयामेह धनमाविक्षितं प्रभो ॥ १२ ॥  
 कुतमेव महाराज भवेदिति मतिर्मम ।  
 ते वयं प्रणिपातेन गिरीशस्य महात्मनः ॥ १३ ॥  
 तदानयाम भद्रं ते समभ्यर्च्य कपर्दिनम् ।  
 तद् वित्तं देवदेवेशं तस्यैवानुचरांश्च तान् ॥ १४ ॥  
 प्रसाद्यार्थमवाप्स्यामो नूनं वाग्बुद्धिकर्मभिः ।  
 रक्षन्ते ये च तद् द्रव्यं किन्नरा रौद्रदर्शनाः ॥ १५ ॥  
 ते च वक्ष्या भविष्यन्ति प्रसन्ने वृषभध्वजे ।  
 ( स हि देवः प्रसन्नात्मा भक्तानां परमेश्वरः ।  
 ददात्यमरतां चापि किं पुनः काञ्चनं प्रभुः ॥  
 वनस्थस्य पुरा जिष्णोरस्त्रं पाशुपतं महत् ।  
 रौद्रं ब्रह्मक्षिरश्चादात् प्रसन्नः किं पुनर्धनम् ॥  
 वयं सर्वे च तद्भक्ताः स चास्माकं प्रसीदति ।  
 तत्प्रसादाद् वयं राज्यं प्राप्ताः कौरवनन्दन ॥  
 अभिमन्योर्वधे वृत्ते प्रतिज्ञाते धनंजये ।  
 जयद्रथवधार्थाय स्वप्ने लोकगुरुं निशि ॥  
 प्रसाद्य लब्धवानस्त्रमर्जुनः सहकेशवः ।  
 ततः प्रभातां रजनीं फाल्गुनस्याग्रतः प्रभुः ॥  
 जघान सैन्यं शूलेन प्रत्यक्षं सव्यसाचिनः ।

कस्तां सेनां महाराज मनसापि प्रधर्षयेत् ॥  
 द्रोणकर्णमुखैर्युक्तां महेश्वासैः प्रहारिभिः ।  
 ऋते देवान्महेश्वासाद् बहुरूपान्महेश्वरात् ॥  
 तस्यैव च प्रसादेन निहताः शत्रवस्तव ।  
 अश्वमेधस्य संसिद्धिं स तु सम्पादयिष्यति ॥ )  
 श्रुत्वैवं वदतस्तस्य वाक्यं भीमस्य भारत ॥ १६ ॥  
 प्रीतो धर्मात्मजो राजा बभूवातीव भारत ।  
 अर्जुनप्रमुखाश्चापि तथेत्येवाब्रुवन् वक्षः ॥ १७ ॥  
 कृत्वा तु पाण्डवाः सर्वे रत्नाहरणनिश्चयम् ।  
 सेनामाश्लापयामासुर्नक्षत्रेऽहनि च ध्रुवे ॥ १८ ॥  
 ततो ययुः पाण्डुसुता ब्राह्मणान् स्वस्ति वाच्य च ।  
 अर्घयित्वा सुरश्रेष्ठं पूर्वमेव महेश्वरम् ॥ १९ ॥  
 मोदकैः पायसेनाथ मांसापूपैस्तथैव च ।  
 आश्वास्य च महात्मानं प्रययुर्मुदिता भृशम् ॥ २० ॥  
 तेषां प्रयास्यतां तत्र मङ्गलानि शुभान्यथ ।  
 प्राहुः प्रहृष्टमनसो द्विजाध्या नागराश्च ते ॥ २१ ॥  
 ततः प्रदक्षिणीकृत्य शिरोभिः प्रणिपत्य च ।  
 ब्राह्मणानग्निसहितान् प्रययुः पाण्डुनन्दनाः ॥ २२ ॥  
 समनुज्ञाप्य राजानं पुत्रशोकसमाहतम् ।  
 धृतराष्ट्रं सभार्यं वै पृथां च पृथुलोचनाम् ॥ २३ ॥  
 मूले निक्षिप्य कौरव्यं युयुत्सुं धृतराष्ट्रजम् ।  
 सम्पूज्यमानाः पौरैश्च ब्राह्मणैश्च मनीषिभिः ॥ २४ ॥  
 ( प्रययुः पाण्डवा वीरा नियमस्थाः शुचिचरताः । )

इति श्रीमहाभारते आश्वमेधिके पर्वणि अनुगीतापर्वणि द्रव्यानवनोपक्रमे त्रिषष्टितमोऽध्यायः ॥ ६३ ॥

## चतुःषष्टितमोऽध्यायः

पाण्डवैर्हिमालयं गत्वा सैन्यस्य निवेशनं रात्रौ सोपवासं निवासकरणं च

वैशम्पायन उवाच

ततस्ते प्रययुर्हृष्टाः प्रहृष्टनरवाहनाः ।  
 रथघोषेण महता पूरयन्तो वसुंधराम् ॥ १ ॥  
 संस्तूयमानाः स्तुतिभिः सूतमागधवन्दिभिः ।  
 स्वेन सैन्येन संवीता यथादित्याः स्वरदिमभिः ॥ २ ॥  
 पाण्डुरेणातपत्रेण ध्रियमाणेन मूर्धनि ।  
 बभौ युधिष्ठिरस्तत्र पौर्णमास्यामिवोडुराट् ॥ ३ ॥  
 जयाशिषः प्रहृष्टानां नराणां पथि पाण्डवः ।  
 प्रत्यगृह्णाद् यथान्यायं यथावत् पुरुषर्षभः ॥ ४ ॥  
 तथैव सैनिका राजन् राजानमनुयान्ति ये ।  
 तेषां हलहलाशब्दो दिवं स्तब्धा व्यतिष्ठत ॥ ५ ॥  
 सरांसि सरितश्चैव वनान्युपवनानि च ।  
 अत्यक्रामन्महाराजो गिरिं चाप्यन्वपद्यत ॥ ६ ॥

तस्मिन् देशे च राजेन्द्र यत्र तद् द्रव्यमुत्तमम् ।  
 चक्रे निवेशनं राजा पाण्डवः सह सैनिकैः ।  
 शिवे देशे समे चैव तदा भरतसत्तम ॥ ७ ॥  
 अग्रतो ब्राह्मणान् कृत्वा तपोविद्यादमान्वितान् ।  
 पुरोहितं च कौरव्य वेदवेदाङ्गपारगम् ।  
 अग्निवेश्यं च राजानो ब्राह्मणाः सपुरोधसः ॥ ८ ॥  
 कृत्वा शान्तिं यथान्यायं सर्वशः पर्यवारयन् ।  
 कृत्वा तु मध्ये राजानममात्यांश्च यथाविधि ॥ ९ ॥  
 षट्पदं नवसंख्यानं निवेशं चक्रिरे द्विजाः ।  
 मत्तानां वारणेन्द्राणां निवेशं च यथाविधि ॥ १० ॥  
 कारयित्वा स राजेन्द्रो ब्राह्मणानिदमब्रवीत् ।  
 अस्मिन् कार्ये द्विजश्रेष्ठा नक्षत्रे दिवसे शुभे ॥ ११ ॥

यथा भवन्तो मन्यन्ते कर्तुमर्हन्ति तत् तथा ।  
 न नः कालात्ययो वै स्यादिहैव परिलम्बताम् ॥ १२ ॥  
 इति निश्चित्य विप्रेन्द्राः क्रियतां यदनन्तरम् ।  
 श्रुत्वैतद् वचनं राज्ञो ब्राह्मणाः सपुरोधसः ।  
 इदमूचुर्वचो हृष्टा धर्मराजप्रियेप्सवः ॥ १३ ॥  
 अद्यैव नक्षत्रमहश्च पुण्यं  
 यतामहे श्रेष्ठतमक्रियासु ।  
 अभ्योभिरद्येह वसाम राज-  
 न्नुपोष्यतां चापि भवद्भिरद्य ॥ १४ ॥

श्रुत्वा तु तेषां द्विजसत्तमानां  
 कृतोपवासा रजनीं नरेन्द्राः ।  
 ऊषुः प्रतीताः कुशसंस्तरेषु  
 यथाध्वरे प्रज्वलिता हुताशाः ॥ १५ ॥  
 ततो निशा सा व्यगमन्महात्मनां  
 संभृण्वतां विप्रसमीरिता गिरः ।  
 ततः प्रभाते विमले द्विजर्षभा  
 वचोऽब्रुवन् धर्मसुतं नराधिपम् ॥ १६ ॥

इति श्रीमहाभारते आश्वमेधिके पर्वणि अनुगीतापर्वणि द्रव्यानयनोपक्रमे चतुःषष्टितमोऽध्यायः ॥ ६४ ॥

### पञ्चषष्टितमोऽध्यायः

ब्राह्मणानामाज्ञया शिवस्य तत्पार्षदादीनां च पूजां कृत्वा युधिष्ठिरेण धनराशिमुद्गाय  
 तस्य स्वेन सहानयनम्

ब्राह्मणा ऊचुः

क्रियतामुपहारोऽद्य त्र्यम्बकस्य महात्मनः ।  
 दत्त्वोपहारं नृपते ततः स्वार्थं यतामहे ॥ १ ॥  
 श्रुत्वा तु वचनं तेषां ब्राह्मणानां युधिष्ठिरः ।  
 गिरीशस्य यथान्यायमुपहारमुपाहरत् ॥ २ ॥  
 आज्येन तर्पयित्वाग्निं विधिवत्संस्कृतेन च ।  
 मन्त्रसिद्धं चरुं कृत्वा पुरोधाः स ययौ तदा ॥ ३ ॥  
 स गृहीत्वा सुमनसो मन्त्रपूता जनाधिप ।  
 मोदकैः पायसेनाथ मांसैश्चोपाहरद् बलिम् ॥ ४ ॥  
 सुमनोभिश्च चित्राभिलाजैरुच्चावचैरपि ।  
 सर्वं खिष्टतमं कृत्वा विधिवद् वेदपारगः ॥ ५ ॥  
 किंकराणां ततः पश्चाच्चकार बलिमुत्तमम् ।  
 यक्षेन्द्राय कुबेराय मणिभद्राय चैव ह ॥ ६ ॥  
 तथान्येषां च यक्षाणां भूतानां पतयश्च ये ।  
 कृसरेण च मांसेन निवापैस्तिलसंयुतैः ॥ ७ ॥  
 ओदनं कुम्भशः कृत्वा पुरोधाः समुपाहरत् ।  
 ब्रह्मणेभ्यः सहस्राणि गवां दत्त्वा तु भूमिपः ॥ ८ ॥  
 नक्तंचराणां भूतानां व्यादिदेश बलिं तदा ।  
 धूपगन्धनिरुद्धं तत् सुमनोभिश्च संवृतम् ॥ ९ ॥  
 शुशुभे स्थानमत्यर्थं देवदेवस्य पार्थिव ।  
 कृत्वा पूजां तु रुद्रस्य गणानां चैव सर्वशः ॥ १० ॥  
 ययौ व्यासं पुरस्कृत्य नृपो रत्ननिधिं प्रति ।  
 पूजयित्वा धनाध्यक्षं प्रणिपत्याभिवाद्य च ॥ ११ ॥

सुमनोभिर्विचित्राभिरूपैः कृसरेण च ।  
 शङ्खादींश्च निधीन् सर्वान् निधिपालांश्च सर्वशः ॥ १२ ॥  
 अर्चयित्वा द्विजाध्यान् स स्वस्ति वाच्य च वीर्यान् ।  
 तेषां पुण्याहघोषेण तेजसा समवस्थितः ॥ १३ ॥  
 प्रीतिमान् स कुरुश्रेष्ठः खानयामास तद् धनम् ।  
 ततः पात्रीः सकरका बहुरूपा मनोरमाः ॥ १४ ॥  
 भृङ्गाराणि कटाहानि कलशान् वर्धमानकान् ।  
 बहूनि च विचित्राणि भाजनानि सहस्रशः ॥ १५ ॥  
 उद्धारयामास तदा धर्मराजो युधिष्ठिरः ।  
 तेषां रक्षणमप्यासीन्महान् करपुटस्तथा ॥ १६ ॥  
 नद्धं च भाजनं राजस्तुलार्धमभवन्नुप ।  
 वाहनं पाण्डुपुत्रस्य तत्रासीत् तु विशांपते ॥ १७ ॥  
 षष्टिरष्टसहस्राणि शतानि द्विगुणा हयाः ।  
 वारणाश्च महाराज सहस्रशतसंमिताः ॥ १८ ॥  
 शकटानि रथाश्चैव तावदेव करेणवः ।  
 खराणां पुरुषाणां च परिसंख्या न विद्यते ॥ १९ ॥  
 एतद् वित्तं तदभवद् यदुद्ग्रे युधिष्ठिरः ।  
 षोडशाष्टौ चतुर्विंशत्सहस्रं भारलक्षणम् ॥ २० ॥  
 एतेष्वावाय तद् द्रव्यं पुनरभ्यर्च्य पाण्डवः ।  
 महादेवं प्रति ययौ पुरं नागाढ्यं प्रति ॥ २१ ॥  
 द्वैपायनाभ्यनुज्ञातः पुरस्कृत्य पुरोहितम् ।  
 गोयुते गोयुते चैव न्यवसत् पुरुषर्षभः ॥ २२ ॥  
 सा पुराभिमुखा राजन्नुवाह महती चमूः ।  
 कृच्छ्राद् द्रविणभारार्ता हर्षयन्ती कुरुद्वहान् ॥ २३ ॥

इति श्रीमहाभारते आश्वमेधिके पर्वणि अनुगीतापर्वणि द्रव्यानयने पञ्चषष्टितमोऽध्यायः ॥ ६५ ॥



## षष्ठितमोऽध्यायः

श्रीकृष्णस्य हस्तिनापुर आगमनमुत्तराया मृतं वाळकं जीवयितुं कुन्तीकर्तृकं तं प्रति प्रार्थनम्

वैशम्पायन उवाच

एतस्मिन्नव काले तु वासुदेवोऽपि वीर्यवान् ।  
उपायाद् वृष्णिभिः सार्धं पुरं वारणसाह्वयम् ॥ १ ॥  
समयं वाजिमेधस्य विदित्वा पुरुषर्षभः ।  
यथोक्तो धर्मपुत्रेण प्रव्रजन् स्वपुरीं प्रति ॥ २ ॥  
रौक्मिणेयेन सहितो युयुधानेन चैव ह ।  
चारुदेष्णेन साम्बेन गदेन कृतवर्मणा ॥ ३ ॥  
सारणेन च वीरेण निशेटनोत्सुकेन च ।  
बलदेवं पुरस्कृत्य सुभद्रासहितस्तदा ॥ ४ ॥  
द्रौपदीमुत्तरां चैव पृथां चाप्यवलोककः ।  
समाश्वासयितुं चापि क्षत्रिया निहतेश्वराः ॥ ५ ॥  
तानागतान् समीक्ष्यैव धृतराष्ट्रो महीपतिः ।  
प्रत्यगृह्णाद् यथान्यायं विदुरश्च महामनाः ॥ ६ ॥  
तत्रैव न्यवसत् कृष्णः स्वर्चितः पुरुषोत्तमः ।  
विदुरेण महातेजास्तथैव च युयुत्सुना ॥ ७ ॥  
वसत्सु वृष्णिर्वीरेषु तत्राय जनमेजय ।  
जज्ञे तव पिता राजन् परिश्रित् परवीरहा ॥ ८ ॥  
स तु राजा महाराज ब्रह्मास्त्रेणावपीडितः ।  
शब्धो बभूव निश्चेष्टो हर्षशोकविवर्धनः ॥ ९ ॥  
हृष्टानां सिंहनादेन जनानां तत्र निःस्वनः ।  
प्रविश्य प्रदिशः सर्वाः पुनरेव व्युपारमत् ॥ १० ॥  
ततः सोऽतित्वरः कृष्णो विवेशान्तःपुरं तदा ।  
युयुधानद्वितीयो वै व्यथितेन्द्रियमानसः ॥ ११ ॥  
ततस्त्वरितमायान्तीं ददर्श स्वां पितृष्वसाम् ।  
क्रोशन्तीमभिधावेति वासुदेवं पुनः पुनः ॥ १२ ॥  
पृष्ठतो द्रौपदीं चैव सुभद्रां च यशस्विनीम् ।  
सविक्रोशं सकरुणं बान्धवानां स्त्रियो नृप ॥ १३ ॥  
ततः कृष्णं समासाद्य कुन्तिभोजसुता तदा ।  
प्रोवाच राजशार्दूल बाष्पगद्गदया गिरा ॥ १४ ॥

इति श्रीमहाभारते आश्वमेधिके पर्वणि अनुगीतापर्वणि परिक्षिजन्मकथने षष्ठितमोऽध्यायः ॥ ६६ ॥

## सप्तषष्ठितमोऽध्यायः

परीक्षितं जीवयितुं श्रीकृष्णं प्रति सुभद्रायाः प्रार्थना

वैशम्पायन उवाच

उत्थितायां पृथायां तु सुभद्रा भ्रातरं तदा ।  
दृष्ट्वा चुक्रोश दुःखार्ता वचनं चेदमब्रवीत् ॥ १ ॥  
पुण्डरीकाक्ष पश्य त्वं पौत्रं पार्थस्य धीमतः ।

वासुदेव महाबाहो सुप्रजा देवकी त्वया ।  
त्वं नो गतिः प्रतिष्ठा च त्वदायत्तमिदं कुलम् ॥ १५ ॥  
यदुप्रवीर योऽयं ते स्वस्त्रीयस्यात्मजः प्रभो ।  
अश्वत्थाम्ना हतो जातस्तमुज्जीवय केशव ॥ १६ ॥  
त्वया ह्येतन् प्रतिज्ञातमैषीके यदुनन्दन ।  
अहं संजीवयिष्यामि मृतं जातमिति प्रभो ॥ १७ ॥  
सोऽयं जातो मृतस्तात पश्यैनं पुण्डर्षभ ।  
उत्तरां च सुभद्रां च द्रौपदीं मां च माधव ॥ १८ ॥  
धर्मपुत्रं च भीमं च फाल्गुनं नकुलं तथा ।  
सहदेवं च दुर्धर्षं सर्वान् नस्त्रातुमर्हसि ॥ १९ ॥  
अस्मिन् प्राणाः समायत्ताः पाण्डवानां ममैव च ।  
पाण्डोश्च पिण्डो दाशार्हं तथैव श्वशुरस्य मे ॥ २० ॥  
अभिमन्योश्च भद्रं ते प्रियस्य सदृशस्य च ।  
प्रियनुत्पादयाद्य त्वं प्रेतस्यापि जनार्दन ॥ २१ ॥  
उत्तरा हि पुरोक्तं वै कथयत्यरिसूदनः ।  
अभिमन्योर्वचः कृष्ण प्रियत्वात् तन्न संशयः ॥ २२ ॥  
अब्रवीत् किल दाशार्हं वैराटीमार्जुनिस्तदा ।  
मातुलस्य कुलं भद्रे तव पुत्रो गमिष्यति ॥ २३ ॥  
गत्वा वृष्णयन्धककुलं धनुर्वेदं ग्रहीष्यति ।  
अस्त्राणि च विचित्राणि नीतिशास्त्रं च केवलम् ॥ २४ ॥  
इत्येतत् प्रणयात् तात सौभद्रः परवीरहा ।  
कथयामास दुर्धर्षस्तथा चैतन्न संशयः ॥ २५ ॥  
तास्त्वां वयं प्रणम्येह याचामो मधुसूदन ।  
कुलस्यास्य हितार्थं तं कुरु कल्याणमुत्तमम् ॥ २६ ॥  
पयमुक्त्वा तु वाष्पेयं पृथा पृथुललोचना ।  
उच्छ्रित्य बाहू दुःखार्ता ताश्चान्याः प्रापतन् भुवि ॥ २७ ॥  
अब्रुवन् महाराज सर्वाः सास्त्राविलेक्षणाः ।  
स्वस्त्रीयो वासुदेवस्य मृतो जात इति प्रभो ॥ २८ ॥  
पयमुक्ते ततः कुन्तीं पर्यगृह्णाज्जनार्दनः ।  
भूमौ निपतितां चैनां सान्त्वयामास भारत ॥ २९ ॥

किं नु वक्ष्यति धर्मात्मा धर्मराजो युधिष्ठिरः ।  
भीमसेनार्जुनौ चापि माद्रवत्याः सुतौ च तौ ॥ ५ ॥  
श्रुत्वाभिमन्योस्तनयं जातं च मृतमेव च ।  
मुषिता इव वाष्णैय द्रोणपुत्रेण पाण्डवाः ॥ ६ ॥  
अभिमन्युः प्रियः कृष्ण भ्रातॄणां नात्र संशयः ।  
ते श्रुत्वा किं नु वक्ष्यन्ति द्रोणपुत्रास्त्रनिर्जिताः ॥ ७ ॥  
भवितातः परं दुःखं किं तदन्यज्जनार्दन ।  
अभिमन्योः सुतात् कृष्ण मृताज्जातादरिन्दम ॥ ८ ॥  
साहं प्रसादये कृष्ण त्वामद्य शिरसा नता ।  
पृथेयं द्रौपदी चैव ताः पश्य पुरुषोत्तम ॥ ९ ॥  
यदा द्रोणसुतो गर्भान् पाण्डूनां हन्ति माधव ।  
तदा किल त्वया द्रौणिः क्रुद्धेलोकोऽरिप्रदं ॥ १० ॥  
अकामं त्वां करिष्यामि ब्रह्मबन्धो नराधम ।  
अहं संजीवयिष्यामि किरीटितनयात्मजम् ॥ ११ ॥  
इत्येतद् वचनं श्रुत्वा जानानाहं बलं तव ।

इति श्रीमहाभारते आश्वमेधिके पर्वणि अनुगीतापर्वणि सुभद्रावाक्ये सप्तषष्ठितमोऽध्यायः ॥ ६७ ॥

### अष्टषष्ठितमोऽध्यायः

श्रीकृष्णस्य प्रसूतिकागृहे प्रवेश उत्तरायाम् विलापः स्वपुत्रजीवनार्थं तस्याः श्रीकृष्णं प्रति प्रार्थना च

वैशम्पायन उवाच

एवमुक्तस्तु राजेन्द्र केशिहा दुःखमूर्च्छितः ।  
तथेति व्याजहारोच्चैर्हृदयन्निव तं जनम् ॥ १ ॥  
वाक्येनैतेन हि तदा तं जनं पुरुषर्षभः ।  
ह्लादयामास स विभुर्धर्मानं सलिलैरिव ॥ २ ॥  
ततः स प्राविशत् तूर्णं जन्मवेश्म पितुस्तव ।  
अर्चितं पुरुषव्याघ्र सितैर्माल्यैर्यथाविधि ॥ ३ ॥  
अपां कुम्भैः सुपूर्णैश्च विन्यस्तैः सर्वतोदिशम् ।  
घृतेन तिन्दुकालातैः सर्षपैश्च महाभुज ॥ ४ ॥  
अस्त्रैश्च विमलैर्न्यस्तैः पावकैश्च समन्ततः ।  
वृक्षाभिश्चापि रामाभिः परिचारार्थमावृतम् ॥ ५ ॥  
दक्षैश्च परितो धीर भिषग्भिः कुशलैस्तथा ।  
ददर्श च स तेजस्वी रक्षोघ्नान्यपि सर्वशः ॥ ६ ॥  
द्रव्याणि स्थापितानि स विधिवत् कुशलैर्जनैः ।  
तथायुक्तं च तद् दृष्ट्वा जन्मवेश्म पितुस्तव ॥ ७ ॥  
दृष्ट्वाऽभवद्धर्षिकेशः साधु साध्विति चाब्रवीत् ।  
तथा ब्रूवति वाष्णैये प्रहृष्टवदने तदा ॥ ८ ॥  
द्रौपदी त्वरिता गत्वा वैराटीं वाक्यमब्रवीत् ।  
अयमायाति ते भद्रे श्वशुरो मधुसूदनः ॥ ९ ॥  
पुराणर्षिरचिन्त्यात्मा समीपमपराजितः ।  
सापि बाष्पकलां वाचं निगृह्याश्रुणि चैव ह ॥ १० ॥  
सुसंवीताभवद् देवी देववत् कृष्णमीयुषी ।  
सा तथा दूयमानेन हृदयेन तपस्विनी ॥ ११ ॥

प्रसादये त्वां दुर्धर्ष जीवतामभिमन्युजः ॥ १२ ॥  
यद्येतत् त्वं प्रतिश्रुत्य न करोषि वचः शुभम् ।  
सकलं वृष्णिशार्दूल मृतां मामवधारय ॥ १३ ॥  
अभिमन्योः सुतो वीर न संजीवति यद्ययम् ।  
जीवति त्वयि दुर्धर्ष किं करिष्याम्यहं त्वया ॥ १४ ॥  
संजीवयैनं दुर्धर्ष मृतं त्वमभिमन्युजम् ।  
सदृशाक्षसुतं वीर सस्यं वर्षन्निवाग्मुदः ॥ १५ ॥  
त्वं हि केशव धर्मात्मा सत्यवान् सत्यविक्रमः ।  
स तां वाचमृतां कर्तुमर्हसि त्वमरिन्दम ॥ १६ ॥  
इच्छन्नपि हिलोकांस्त्रीर जीवयेथा मृतानिमान् ।  
किं पुनर्दीयितं जातं स्वस्वीयस्यात्मजं मृतम् ॥ १७ ॥  
प्रभावशास्मि ते कृष्ण तस्मात् त्वां याचयाम्यहम् ।  
कुरुष्व पाण्डुपुत्राणामिमं परमनुग्रहम् ॥ १८ ॥  
स्वसेति वा महाबाहो हतपुत्रेति वा पुनः ।  
प्रपन्ना मामियं चेति दयां कर्तुमिहार्हसि ॥ १९ ॥

दृष्ट्वा गोविन्दमायान्तं कृपणं पर्यदेवयत् ।  
पुण्डरीकाक्ष पश्यावां बालेन हि विनाकृतौ ।  
अभिमन्युं च मां चैव हतौ तुल्यं जनार्दन ॥ १२ ॥  
वाष्णैय मधुहन् वीर शिरसा त्वां प्रसादये ।  
द्रोणपुत्रास्त्रनिर्दग्धं जीवयैनं ममात्मजम् ॥ १३ ॥  
यदि स धर्मराज्ञा वा भीमसेनेन वा पुनः ।  
त्वया वा पुण्डरीकाक्ष वाक्यमुक्तमिदं भवेत् ॥ १४ ॥  
अजानतीमिषीकेयं जनित्रीं हन्त्विति प्रभो ।  
अहमेव विनष्टा स्यां नैतदेवंगते भवेत् ॥ १५ ॥  
गर्भस्थस्यास्य बालस्य ब्रह्मास्त्रेण निपातनम् ।  
कृत्वा नृशंसं दुर्बुद्धिर्द्रौणिः किं फलमश्नुते ॥ १६ ॥  
सा त्वां प्रसाद्य शिरसा याचे शत्रुनिबर्हणम् ।  
प्राणांस्त्यक्त्यामि गोविन्द नायं संजीवते यदि ॥ १७ ॥  
अस्मिन् हि बहवः साधो ये ममासन् मनोरथाः ।  
ते द्रोणपुत्रेण हताः किं नु जीवामि केशव ॥ १८ ॥  
आसीन्मम मतिः कृष्ण पुत्रोत्सङ्गा जनार्दन ।  
अभिवाद्यिष्ये दृष्टेति तदिदं वितथीकृतम् ॥ १९ ॥  
चपलाक्षस्य दायादे मृतेऽस्मिन् पुरुषर्षभ ।  
विफला मे कृताः कृष्ण हृदि सर्वे मनोरथाः ॥ २० ॥  
चपलाक्षः किलातीव प्रियस्ते मधुसूदन ।  
सुतं पश्य त्वमस्यैनं ब्रह्मास्त्रेण निपातितम् ॥ २१ ॥  
कृतघ्नोऽयं नृशंसोऽयं यथास्य जनकस्तथा ।  
यः पाण्डवींश्रियं त्यक्त्वा गतोऽद्य यमसादनम् ॥ २२ ॥

मया चैतत् प्रतिज्ञातं रणमूर्धनि केशव । तच्च नाकरवं कृष्ण नृशंसा जीवितप्रिया ।  
अभिमन्यौ हते वीर त्वामेष्याम्यचिरादिति ॥ २३ ॥ इदानीं मां गतां तत्र किं नु वक्ष्यति फाल्गुनिः ॥ २४ ॥  
इति श्रीमहाभारते आश्वमेधिके पर्वणि अनुगीतापर्वणि उत्तरावाक्ये अष्टषष्ठितमोऽध्यायः ॥ ६८ ॥

## एकोनसप्ततितमोऽध्यायः

उत्तराया विलापः श्रीकृष्णेन तस्या मृतबालकस्योजीवनं च

वैशम्पायन उवाच

सैवं विलप्य करुणं सोन्मादेव तपस्विनां ।  
उत्तरा न्यपतद् भूमौ कृपणा पुत्रशृङ्खिनी ॥ १ ॥  
तां तु दृष्ट्वा निपतितां हतपुत्रपारच्छदां ।  
चुकोश कुन्ती दुःखार्ता सर्वाश्च भरतस्त्रियः ॥ २ ॥  
मुहूर्तमिव राजेन्द्र पाण्डवानां निवेशनम् ।  
अप्रेक्षणीयमभवदार्तस्वनविनादितम् ॥ ३ ॥  
सा मुहूर्तं च राजेन्द्र पुत्रशोकाभिपीडिता ।  
कश्मलाभिहता वीर वैरादी त्वभवत् तदा ॥ ४ ॥  
प्रतिलभ्य तु सा संज्ञामुत्तरा भरतर्षभ ।  
अङ्गमारोप्य तं पुत्रमिदं वचनमब्रवीत् ॥ ५ ॥  
धर्मज्ञस्य सुतः स त्वमधर्मं नावबुध्यसे ।  
यस्त्वं वृष्णिप्रवीरस्य कुरूपं नाभिवादनम् ॥ ६ ॥  
पुत्रं गत्वा मम वचो ब्रूयास्त्वं पितरं त्विदम् ।  
दुर्मरं प्राणिनां वीर कालेऽप्राप्ते कथंचन ॥ ७ ॥  
याहं त्वया विनाद्येह पत्या पुत्रेण चैव ह ।  
मर्त्ये सति जीवामि हतस्वस्तिरकिंचना ॥ ८ ॥  
अथवा धर्मराज्ञाहमनुज्ञाता महाभुज ।  
भक्षयिष्ये विषं घोरं प्रवेक्ष्ये वा हुताशनम् ॥ ९ ॥  
अथवा दुर्मरं तात यदिदं मे सहस्रधा ।  
पतिपुत्रविहीनाया हृदयं न विदीर्यते ॥ १० ॥  
उत्तिष्ठ पुत्र पश्येमां दुःखितां प्रपितामहीम् ।  
आर्तामुपप्लुतां दीनां निमग्नां शोकसागरे ॥ ११ ॥  
आर्या च पश्य पाञ्चालीं सात्वतीं च तपस्विनीम् ।

मां च पश्य सुदुःखार्तां व्याधविद्धां मृगीमिव ॥ १२ ॥  
उत्तिष्ठ पश्य वदनं लोकनाथस्य धीमतः ।  
पुण्डरीकपलाशाक्षं पुरेव चपलक्षणम् ॥ १३ ॥  
एवं विप्रलपन्तीं तु दृष्ट्वा निपतितां पुनः ।  
उत्तरां तां स्त्रियः सर्वाः पुनस्तथापर्यस्ततः ॥ १४ ॥  
उत्थाय च पुनर्धर्यात् तदा मन्यपतेः सुता ।  
प्राञ्जलिः पुण्डरीकाक्षं भूमावेवाभ्यवादयत् ॥ १५ ॥  
श्रुत्वा स तस्या विपुलं विलापं पुरुषर्षभः ।  
उपस्पृश्य ततः कृष्णो ब्रह्मास्त्रं प्रत्यसंहरत् ॥ १६ ॥  
प्रतिजज्ञे च दाशार्हस्तस्य जीवितमच्युतः ।  
अब्रवीच्च विशुद्धात्मा सर्वं विश्रावयञ्जगत् ॥ १७ ॥  
न ब्रवीम्युत्तरं मिथ्या सत्यमेतद् भविष्यति ।  
एष संजीवयाम्येनं पश्यतां सर्वदेहिनाम् ॥ १८ ॥  
नोक्तपूर्वं मया मिथ्या स्वैरेष्वपि कदाचन ।  
न च युद्धात् परावृत्तस्तथा संजीवतामयम् ॥ १९ ॥  
यथा मे दयितो धर्मो ब्राह्मणश्च विशेषतः ।  
अभिमन्योः सुतो जातो मृतो जीवत्वयं तथा ॥ २० ॥  
यथाहं नाभिजानामि विजये तु कदाचन ।  
विरोधं तेन सत्येन मृतो जीवत्वयं शिशुः ॥ २१ ॥  
यथा सत्यं च धर्मश्च मयि नित्यं प्रतिष्ठितौ ।  
तथा मृतः शिशुरयं जीवतादभिमन्युजः ॥ २२ ॥  
यथा कंसश्च केशी च धर्मेण निहतौ मया ।  
तेन सत्येन बालोऽयं पुनः संजीवतामयम् ॥ २३ ॥  
इत्युक्तो वासुदेवेन स बालो भरतर्षभ ।  
शनैः शनैर्महाराज प्रास्पन्दत सचेतनः ॥ २४ ॥

इति श्रीमहाभारते आश्वमेधिके पर्वणि अनुगीतापर्वणि परिक्षित्संजीवने एकोनसप्ततितमोऽध्यायः ॥ ६९ ॥

## सप्ततितमोऽध्यायः

श्रीकृष्णेन परीक्षितो नामकरणं पाण्डवानां हस्तिनापुरसमीप आगमनं च

वैशम्पायन उवाच

ब्रह्मास्त्रं तु यदा राजन् कृष्णेन प्रतिसंहृतम् ।  
तदा तद् वेदम त्वत्पित्रा तेजसाभिर्विदीपितम् ॥ १ ॥  
ततो रक्षांसि सर्वाणि नेशुस्त्यक्त्वा गृहं तु तत् ।  
अन्तरिक्षे च वागासीत् साधु केशव साध्विति ॥ २ ॥

तदस्त्रं ज्वलितं चापि पितामहमगात् तदा ।  
ततः प्राणान् पुनर्लेभे पिता तव नरेश्वर ॥ ३ ॥  
व्यचेष्टत च बालोऽसौ यथोत्साहं यथाबलम् ।  
बभूवुर्मुदिता राजंस्ततस्ता भरतस्त्रियः ॥ ४ ॥  
ब्राह्मणान् वाचयामासुर्गोविन्दस्यैव शासनात् ।

नतस्ता मुदिताः सर्वाः प्रशशंसुर्जनार्दनम् ॥ ५ ॥  
 स्त्रियो भरतसिंहानां नावं लब्ध्वेव पारगाः ।  
 कुन्ती दुपदपुत्री च सुभद्रा चोत्तरा तथा ॥ ६ ॥  
 स्त्रियश्चान्या नृसिंहानां बभूवुर्दृष्टमानसाः ।  
 तत्र मल्लनटाश्चैव ग्रन्थिकाः सौख्यशायिकाः ॥ ७ ॥  
 सूतमागधसंघाश्चाप्यस्तुवंस्तं जनार्दनम् ।  
 कुरुवंशस्तवाख्याभिराशीर्भिर्भरतर्षभ ॥ ८ ॥  
 उत्थाय तु यथाकालमुत्तरा यदुनन्दनम् ।  
 अभ्यवाद्यत प्रीता सह पुत्रेण भारत ॥ ९ ॥  
 तस्य कृष्णो ददौ हृष्टो बहुरत्नं विशेषतः ।  
 तथान्ये वृष्णिशार्दूलानामचास्याकरोत् प्रभुः ॥ १० ॥  
 पितुस्तव महाराज सत्यसंधो जनार्दनः ।  
 परिक्षीणे कुले यस्माज्जातोऽयमभिमन्युजः ॥ ११ ॥  
 परिक्षिदिति नामास्य भवत्वित्यब्रवीत् तदा ।  
 सोऽवर्धत यथाकालं पिता तव जनाधिप ॥ १२ ॥  
 मनःप्रह्लादनश्चासीत् सर्वलोकस्य भारत ।  
 मासजातस्तु ते वीर पिता भवति भारत ॥ १३ ॥

अथाजगमुः सुबहुलं रत्नमाश्रय पाण्डवाः ।  
 तान् समीपगताञ्श्रुत्वा निर्ययुर्वृष्णिपुङ्गवाः ॥ १४ ॥  
 अलंचक्रुश्च मात्स्यैः पुरुषा नागसाह्वयम् ।  
 पताकाभिर्विचित्राभिर्ध्वजैश्च विविधैरपि ॥ १५ ॥  
 वैश्वमानि समलंबकः पौराश्चापि जनेश्वर ।  
 देवतायतनानां च पूजाः सुविविधास्तथा ॥ १६ ॥  
 संदिदेशाथ विदुरः पाण्डुपुत्रप्रियेप्सया ।  
 राजमार्गाश्च तत्रासन् सुमनोभिरलंकृताः ॥ १७ ॥  
 शुशुभे तत्पुरं चापि समुद्रौघनिभस्वनम् ।  
 नर्तकैश्चापि नृत्यद्विर्गायकानां च निःस्वनैः ॥ १८ ॥  
 आसीद् वैश्रवणस्येव निवासस्तत्पुरं तदा ।  
 वन्दिभिश्च नरै राजन् स्त्रीसहायैश्च सर्वशः ॥ १९ ॥  
 तत्र तत्र विविक्तेषु समन्तादुपशोभितम् ।  
 पताका धूयमानाश्च समन्तान्मातरिश्चना ॥ २० ॥  
 अदर्शयन्निव तदा कुरुन् वै दक्षिणोत्तरान् ।  
 अधोषयंस्तदा चापि पुरुषा राजधूर्गताः ।  
 सर्वराष्ट्रविहारोऽथ रत्नाभरणलक्षणः ॥ २१ ॥

इति श्रीमहाभारते आश्वमेधिके पर्वणि अनुगीतापर्वणि पाण्डवागमने सप्ततितमोऽध्यायः ॥ ७० ॥

### एकसप्ततितमोऽध्यायः

श्रीकृष्णेन वत्सङ्गिभिश्च पाण्डवानां स्वागतकरणं नगरमागत्य पाण्डवानां सर्वैः सह समागमो  
 व्यासेन श्रीकृष्णेन च युधिष्ठिराय यज्ञं कर्तुमाज्ञापदानम्

वैशम्पायन उवाच

तान् समीपगताञ्श्रुत्वा पाण्डवान् शत्रुकर्शनः ।  
 वासुदेवः सहामात्यः प्रययौ ससुहृद्व्रजः ॥ १ ॥  
 ते समेत्य यथान्यायं प्रत्युद्याता दिदृक्षया ।  
 ते समेत्य यथाधर्मं पाण्डवा वृष्णिभिः सह ॥ २ ॥  
 विविशुः सहिता राजन् पुरं वारणसाह्वयम् ।  
 महत्सस्य सैन्यस्य खुरनेमिखनेन ह ॥ ३ ॥  
 द्यावापृथिव्योः खंचैव सर्वमासीत् समावृतम् ।  
 ते कोशानग्रतः कृत्वा विविशुः स्वपुरं तदा ॥ ४ ॥  
 पाण्डवाः प्रीतमनसः सामात्याः ससुहृद्व्रजाः ।  
 ते समेत्य यथान्यायं धृतराष्ट्रं जनाधिपम् ॥ ५ ॥  
 कीर्तयन्तः स्वनामानि तस्य पादौ ववन्दिरे ।  
 धृतराष्ट्रादनु च ते गान्धारीं सुबलात्मजाम् ॥ ६ ॥  
 कुन्तीं च राजशार्दूलं तदा भरतसत्तम ।  
 विदुरं पूजयित्वा च वैश्यापुत्रं समेत्य च ॥ ७ ॥  
 पूज्यमानाः स्म ते वीरा व्यरोचन्त विशास्पते ।  
 ततस्तत् परमाश्चर्यं विचित्रं महद्द्रुतम् ॥ ८ ॥  
 शुश्रुवुस्ते तदा वीराः पितुस्ते जन्म भारत ।  
 तदुपश्रुत्य तत् कर्म वासुदेवस्य धीमतः ॥ ९ ॥

पूजार्हं पूजयामासुः कृष्णं देवकिनन्दनम् ।  
 ततः कतिपयाहस्य व्यासः सत्यवतीसुतः ॥ १० ॥  
 आजगाम महातेजा नगरं नागसाह्वयम् ।  
 तस्य सर्वे यथान्यायं पूजां चक्रुः कुरुद्वहाः ॥ ११ ॥  
 सह वृष्ण्यन्धकव्याघ्रैरुपासांचक्रिरे तदा ।  
 तत्र नानाविधाकाराः कथाः समभिकीर्त्य वै ॥ १२ ॥  
 युधिष्ठिरो धर्मसुतो व्यासं वचनमब्रवीत् ।  
 भवत्प्रसादाद् भगवन् यदिदं रत्नमाहृतम् ॥ १३ ॥  
 उपयोक्तुं तदिच्छामि वाजिमेधे महाक्रतौ ।  
 तमनुज्ञातुमिच्छामि भवता मुनिसत्तम ।  
 त्वदधीना वर्यं सर्वे कृष्णस्य च महात्मनः ॥ १४ ॥

व्यास उवाच

अनुजानामि राजंस्त्वां क्रियतां यदनन्तरम् ।  
 यजस्व वाजिमेधेन विधिवद् दक्षिणावता ॥ १५ ॥  
 अश्वमेधो हि राजेन्द्र पावनः सर्वपाप्मनाम् ।  
 तेनेष्ट्वा त्वं विपाप्मा वै भविता नात्र संशयः ॥ १६ ॥

वैशम्पायन उवाच

इत्युक्तः स तु धर्मात्मा कुरुराजो युधिष्ठिरः ।  
 अश्वमेधस्य कौरव्य चकाराहरणे मतिम् ॥ १७ ॥

समनुशास्य तत् सर्वं कृष्णद्वैपायनं नृप ।  
 वासुदेवमथाभ्येत्य बाग्मी वचनमब्रवीत् ॥ १८ ॥  
 देवकी सुप्रजा देवी त्वया पुरुषसत्तम ।  
 यद् ब्रूयां त्वां महाबाहो तत् कथास्त्वमिहान्युत ॥ १९ ॥  
 त्वत्प्रभावाजितान् भोगानश्नीय यदुनन्दन ।  
 पराक्रमेण बुद्ध्या च त्वयेयं निर्जिता महीं ॥ २० ॥  
 दीक्षयस्व त्वमात्मानं त्वं हि नः परमो गुरुः ।  
 त्वयीष्टवति दाशार्हं विपाप्मा भविता ह्यहम् ॥ २१ ॥  
 त्वं हि यशोऽक्षरः सर्वस्त्वं धर्मस्त्वं प्रजापतिः ।  
 त्वंगतिः सर्वभूतानामिति मे निश्चिता मतिः ॥ २२ ॥

इति श्रीमहाभारते आश्वमेधिके पर्वणि अनुगीतापर्वणि कृष्णव्यासानुज्ञायामेकसप्ततितमोऽध्यायः ॥ ७१ ॥

## द्विसप्ततितमोऽध्यायः

न्यासस्याज्ञयाश्चस्य रक्षार्थमर्जुनस्य राज्यनगरयो रक्षार्थं भीमसेननकुलयोः कुटुम्ब-  
 पालनार्थं सहदेवस्य च नियुक्तिः

वैशम्पायन उवाच

पवमुक्तस्तु कृष्णेन धर्मपुत्रो युधिष्ठिरः ।  
 व्यासमामन्त्र्य मेधावी ततो वचनमब्रवीत् ॥ १ ॥  
 यदा काल भवान् वेत्ति हयमेधस्य तत्त्वतः ।  
 दीक्षयन् तदा मां त्वं त्वय्यायत्तो हि मे क्रतुः ॥ २ ॥

व्यास उवाच

अहं पैलोऽथ कौन्तेय याज्ञवल्क्यस्तथैव च ।  
 विधानं यद् यथाकालं तत् कर्तारो न संशयः ॥ ३ ॥  
 चैव्यां हि पौर्णमास्यां तु तव दीक्षा भविष्यति ।  
 सम्भाराः सम्प्रियन्तां च यशार्थं पुरुषर्षभ ॥ ४ ॥  
 अश्वविद्याविदश्चैव सूता विप्राश्च तद्विदः ।  
 मेध्यमश्वं परीक्षन्तां तव यज्ञार्थसिद्धये ॥ ५ ॥  
 तमुत्सृज यथाशास्त्रं पृथिवीं सागराम्बराम् ।  
 स पर्येतु यशो दीप्तं तव पार्थिव दर्शयन् ॥ ६ ॥

वैशम्पायन उवाच

इत्युक्तः स तथेत्युक्त्वा पाण्डवः पृथिवीपतिः ।  
 चकार सर्वं राजेन्द्र यथोक्तं ब्रह्मादिना ॥ ७ ॥  
 सम्भाराश्चैव राजेन्द्र सर्वे संकलिप्ताऽभवन् ।  
 स सम्भारान् समाहृत्य नृपो धर्मसुतस्तदा ॥ ८ ॥  
 न्यवेदयदमेयात्मा कृष्णद्वैपायनाय वै ।  
 ततोऽब्रवीन्महातेजा व्यासो धर्मात्मजं नृपम् ॥ ९ ॥  
 यथाकालं यथायोगं सज्जाः स तव दीक्षणे ।  
 स्फ्यश्च कूर्चश्च सौवर्णो यच्चान्यदपि कौरव ॥ १० ॥  
 तत्र योग्यं भवेत् किञ्चिद् रौक्मं तत् क्रियतामिति ।  
 अश्वश्चोत्सृज्यतामद्य पृथ्व्यामथ यथाक्रमम् ।  
 सुगुप्तं चरतां चापि यथाशास्त्रं यथाविधि ॥ ११ ॥

वासुदेव उवाच

त्वमेवैतन्महाबाहो वक्तुमर्हस्यरिदम् ।  
 त्वं गतिः सर्वभूतानामिति मे निश्चिता मतिः ॥ २३ ॥  
 त्वं चाद्य कुरुवीराणां धर्मेण हि विराजसे ।  
 गुणीभूताः स्मृते राजस्त्वं नो राजा गुरुर्मतः ॥ २४ ॥  
 यज्ञस्व मद्गुहातः प्राप्य पृथु क्रतुस्त्वया ।  
 युनक्तु नो भवान् कार्ये यत्र वाञ्छसि भारत ॥ २५ ॥  
 सत्यं ते प्रतिजानामि सर्वं कर्तास्मि तेऽनघ ।  
 भीमसेनार्जुनौ चैव तथा माद्रवतीसुनौ ।  
 इष्टवन्तो भविष्यन्ति त्वयीष्टवति पार्थिवे ॥ २६ ॥

युधिष्ठिर उवाच

अयमश्वो यथा ब्रह्मन्नुत्सृष्टः पृथिवीमिमाम् ।  
 चरिष्यति यथाकामं तत्र वै संविधीयताम् ॥ १२ ॥  
 पृथिवीं पर्यटन्तं हि तुरगं कामचारिणम् ।  
 कः पालयेदिति मुने तद् भवान् वक्तुमर्हति ॥ १३ ॥

वैशम्पायन उवाच

इत्युक्तः स तु राजेन्द्र कृष्णद्वैपायनोऽब्रवीत् ।  
 भीमसेनादवरजः श्रेष्ठः सर्वधनुष्मताम् ॥ १४ ॥  
 जिष्णुः सहिष्णुर्धृष्णुश्च स एनं पालयिष्यति ।  
 शकः स हि महीं जेतुं निवातकवचान्तकः ॥ १५ ॥  
 तस्मिन् ह्यस्त्राणि दिव्यानि दिव्यं संहननं तथा ।  
 दिव्यं धनुश्चेष्टुधी च स एनमनुयास्यति ॥ १६ ॥  
 स हि धर्मार्थकुशलः सर्वविद्याविशारदः ।  
 यथाशास्त्रं नृपश्रेष्ठ चारयिष्यति ते हयम् ॥ १७ ॥  
 राजपुत्रो महाबाहुः श्यामो राजीवलोचनः ।  
 अभिमन्योः पिता वीरः स एनं पालयिष्यति ॥ १८ ॥  
 भीमसेनोऽपि तेजस्वी कौन्तेयोऽमितविक्रमः ।  
 समर्थो रक्षितुं राष्ट्रं नकुलश्च विशाम्पते ॥ १९ ॥  
 सहदेवस्तु कौरव्य समाधास्यति बुद्धिमान् ।  
 कुटुम्बतन्त्रं विधिवत् सर्वमेव महायशाः ॥ २० ॥  
 तत् तु सर्वं यथान्यायमुक्तः कुरुकुलोद्बहः ।  
 चकार फाल्गुनं चापि संदिदेश हयं प्रति ॥ २१ ॥

युधिष्ठिर उवाच

पद्मार्जुन त्वया वीर हयोऽयं परिपाल्यताम् ।



त्वमहो रक्षितुं ह्येनं नान्यः कश्चन मानवः ॥ २२ ॥  
 ये चापि त्वां महाबाहो प्रत्युद्यान्ति नराधिपाः ।  
 तैर्विग्रहो यथा न स्यात् तथा कार्यं त्वयानघ ॥ २३ ॥  
 आख्यातव्यश्च भवता यज्ञोऽयं मम सर्वशः ।  
 पार्थिवेभ्यो महाबाहो समये गम्यतामिति ॥ २४ ॥

इति श्रीमहाभारते आश्वमेधिके पर्वणि अनुगीतापर्वणि यज्ञसामग्रीसम्पादने द्वित्यस्य तिस्रोऽध्यायः ॥ ७६ ॥

## त्रिसप्ततितमोऽध्यायः

ससैन्येनार्जुनेनाश्वस्यानुसरणम्

वैशम्पायन उवाच

दीक्षाकाले तु सम्प्राप्ते ततस्ते सुमहत्विजः ।  
 विधिवद् दीक्षयामासुरश्वमेधाय पार्थिवम् ॥ १ ॥  
 कृत्वा स पशुबन्धांश्च दीक्षितः पाण्डुनन्दनः ।  
 धर्मराजो महातेजाः सहत्विग्भिर्व्यरोचत ॥ २ ॥  
 हयश्च हयमेधार्थं स्वयं स ब्रह्मवादिना ।  
 उत्सृष्टः शास्त्रविधिना व्यासेनामिततेजसा ॥ ३ ॥  
 स राजा धर्मराजं राजन् दीक्षितो विबभौ तदा ।  
 हेममाली रुक्मकण्ठः प्रदीप्त इव पावकः ॥ ४ ॥  
 कृष्णाजिनी दण्डपाणिः क्षौमवासाः स धर्मजः ।  
 विबभौ द्युतिमान् भूयः प्रजापतिरिवाध्वरे ॥ ५ ॥  
 तथैवास्यत्विजः सर्वे तुल्यवेषा विशाम्पते ।  
 बभूवुरर्जुनश्चापि प्रदीप्त इव पावकः ॥ ६ ॥  
 श्वेताश्वः कृष्णसारं तं ससाराश्वं धनंजयः ।  
 विधिवत् पृथिवीपाल धर्मराजस्य शासनात् ॥ ७ ॥  
 विक्षिपन् गाण्डिवं राजन् बद्धगोधाङ्गुलित्रवान् ।  
 तमश्वं पृथिवीपाल मुदा युक्तः ससार च ॥ ८ ॥  
 आकुमारं तदा राजन्नागमत् तत्पुरं विभो ।  
 द्रष्टुं कामं कुरुश्रेष्ठं प्रयास्यन्तं धनंजयम् ॥ ९ ॥  
 तेषामन्योन्यसम्मर्दाद्भूमेव समजायत ।  
 दिदृक्षूणां हयं तं च तं चैव हयसारिणम् ॥ १० ॥  
 ततः शब्दो महाराज दिशः खं प्रति पूरयन् ।  
 बभूव प्रेक्षतां नृणां कुन्तीपुत्रं धनंजयम् ॥ ११ ॥  
 एष गच्छति कौन्तेय तुरगश्चैव दीप्तिमान् ।  
 यमन्वेति महाबाहुः संस्पृशन् धनुरुत्तमम् ॥ १२ ॥  
 एवं शुश्राव वदतां गिरो जिष्णुरुदारधीः ।  
 खस्ति तेऽस्तु वज्रारिष्टं पुनश्चेहीति भारत ॥ १३ ॥  
 अथापरे मनुष्येन्द्र पुरुषा वाक्यमब्रुवन् ।

वैशम्पायन उवाच

एवमुक्त्वा स धर्मात्मा भ्रातरं स्वयसाचिनम् ।  
 भीमं च नकुलं चैव पुरगुप्तौ समादधत् ॥ २५ ॥  
 कुटुम्बतन्त्रे च तदा सहदेवं युधां पतिम् ।  
 अनुमान्य महीपालं धृतराष्ट्रं युधिष्ठिरः ॥ २६ ॥

नैनं पश्याम सम्मर्दे धनुरेतत् प्रदृश्यते ॥ १४ ॥  
 पतद्भि भीमनिर्ह्रादं विश्रुतं गाण्डिवं धनुः ।  
 खस्ति गच्छत्वरिष्टो वै पन्थानमकुतोभयम् ॥ १५ ॥  
 निवृत्तमेनं द्रक्ष्यामः पुनरेष्यति च ध्रुवम् ।  
 एवमाद्या मनुष्याणां स्त्रीणां च भरतर्षभ ॥ १६ ॥  
 शुश्राव मधुरा वाचः पुनः पुनरुदारधीः ।  
 याज्ञवल्क्यस्य शिष्यश्च कुशलो यज्ञकर्मणि ॥ १७ ॥  
 प्रायात् पार्थेन सहितः शान्त्यर्थं वेदपारगः ।  
 ब्राह्मणाश्च महीपाल बहवो वेदपारगाः ॥ १८ ॥  
 अनुजग्मुर्महात्मानं क्षत्रियाश्च विशाम्पते ।  
 विधिवत् पृथिवीपाल धर्मराजस्य शासनात् ॥ १९ ॥  
 पाण्डवैः पृथिवीमश्वो निजितामस्त्रतेजसा ।  
 चचार स महाराज यथादेशं च सत्तम ॥ २० ॥  
 तत्र युद्धानि वृत्तानि यान्यासन् पाण्डवस्य ह ।  
 तानि वक्ष्यामि ते वीर विचित्राणि महान्ति च ॥ २१ ॥  
 स हयः पृथिवीं राजन् प्रदक्षिणमवर्तत ।  
 ससारोत्तरतः पूर्वं तन्निबोध महीपते ॥ २२ ॥  
 अवमृद्नन् स राष्ट्रानि पार्थिवानां हयोत्तमः ।  
 शनैस्तदा परिययौ श्वेताश्वश्च महारथः ॥ २३ ॥  
 तत्र संगणना नास्ति राक्षामयुतशस्तदा ।  
 येऽयुध्यन्त महाराज क्षत्रिया हतबान्धवाः ॥ २४ ॥  
 किराता यवना राजन् बहवोऽसिधनुर्धराः ।  
 म्लेच्छाश्चान्ये बहुविधाः पूर्वं ये निकृता रणे ॥ २५ ॥  
 आर्याश्च पृथिवीपालाः प्रहृष्टनरवाहनाः ।  
 समीयुः पाण्डुपुत्रेण बहवो युद्धदुर्मदाः ॥ २६ ॥  
 एवं वृत्तानि युद्धानि तत्र तत्र महीपते ।  
 अर्जुनस्य महीपालैर्नानादेशसमागतैः ॥ २७ ॥  
 यानि तूभयतो राजन् प्रतप्तानि महान्ति च ।  
 तानि युद्धानि वक्ष्यामि कौन्तेयस्य तवानघ ॥ २८ ॥

इति श्रीमहाभारते आश्वमेधिके पर्वणि अनुगीतापर्वणि अश्वानुसरणे त्रिसप्ततितमोऽध्यायः ॥ ७३ ॥

## चतुःसप्ततितमोऽध्यायः

अर्जुनकर्तृकस्त्रिगर्तानां पराजयश्च

वैगम्भायन उवाच

त्रिगर्तैरभवद् युद्धं कृतवैरैः किरीटिनः ।  
 महारथसमाज्ञातैर्हतानां पुत्रनष्टभिः ॥ १ ॥  
 ते समाज्ञाय सम्प्राप्तं यश्चिंय तुरगोत्तमम् ।  
 विषयान्तं ततो वीरा दंशिनाः पर्यवारयन् ॥ २ ॥  
 रथिनो वद्धनूणीराः सदृशैः समलंकृतैः ।  
 परिवार्य हयं राजन् ग्रहीतुं सम्प्रचक्रुः ॥ ३ ॥  
 ततः किरीटी संचिन्त्य तेषां तत्र चिकीर्षितम् ।  
 वारयामास तान् वीरान् सान्त्वपूर्वमर्दिमः ॥ ४ ॥  
 तदनादृत्य ते सर्वे शरैरभ्यहनन्स्तदा ।  
 तमोरजोभ्यां संलुचांस्तान् किरीटी न्यवारयत् ॥ ५ ॥  
 तानब्रवीत् ततो जिष्णुः प्रहसन्निव भारत ।  
 निवर्तध्वमधर्मज्ञाः श्रेयो जीवितमेव च ॥ ६ ॥  
 स हि वीरः प्रयास्यन् वै धर्मराजेन वारितः ।  
 हतबान्धवा न ते पार्थ हन्तव्याः पार्थिवा इति ॥ ७ ॥  
 स तदा तद् वचः श्रुत्वा धर्मराजस्य धीमतः ।  
 तान् निवर्तध्वमित्याह न न्यवर्तन्त चापि ते ॥ ८ ॥  
 ततस्त्रिगर्तराजानं सूर्यवर्मणमाहवे ।  
 विचित्र्य शरजालेन प्रजहास धनंजयः ॥ ९ ॥  
 ततस्ते रथघोषेण रथनेमिस्वनेन च ।  
 पूरयन्तो दिशः सर्वा धनंजयमुपाद्रवन् ॥ १० ॥  
 सूर्यवर्मा ततः पार्थे शराणां नतपर्वणाम् ।  
 शतान्यमुञ्चद् राजेन्द्र लघ्वस्त्रमभिदर्शयन् ॥ ११ ॥  
 तथैवान्ये महेष्वासा ये च तस्यानुयायिनः ।  
 मुमुक्षुः शरवर्षाणि धनंजयवघैषिणः ॥ १२ ॥  
 स तान् ज्यामुखनिर्मुक्तैर्बहुभिः सुबहूश्शरान् ।  
 चिच्छेद् पाण्डवो राजस्ते भूमौ न्यपतन्तदा ॥ १३ ॥  
 केतुवर्मा तु तेजस्वी तस्यैवावरजो युवा ।  
 युयुधे भ्रातुरर्थाय पाण्डवेन यशस्विना ॥ १४ ॥  
 तमापतन्तं सम्प्रेक्ष्य केतुवर्मणमाहवे ।  
 अभ्यघ्नन्निशितैर्बाणैर्बाभत्सुः परवीरहा ॥ १५ ॥  
 केतुवर्मण्यभिहते धृतवर्मा महारथः ।  
 रथेनाशु समुत्पत्य शरैर्जिष्णुमवाकिरत् ॥ १६ ॥  
 तस्य तां शीघ्रतामीक्ष्य तुतोषातीव वीर्यवान् ।

गुडाकेशो महातेजा बालस्य धृतवर्मणः ॥ १७ ॥  
 न संदधानं ददृशे नाददानं च तं तदा ।  
 किरन्तमेव स शरान् ददृशे पाकशासनिः ॥ १८ ॥  
 स तु तं पूजयामास धृतवर्मणमाहवे ।  
 मनसा तु मुहूर्तं वै रणे समभिहर्षयन् ॥ १९ ॥  
 तं पन्नगभिश्च कुङ्कं कुरुवीरः स्मयन्निव ।  
 प्रीतिपूर्वं महाबाहुः प्राणैर्न व्यपरोपयत् ॥ २० ॥  
 स तथा रक्ष्यमाणो वै पार्थेनामिततेजसा ।  
 धृतवर्मा शरं दीप्तं मुमोच विजये तदा ॥ २१ ॥  
 स तेन विजयस्नूर्णमासीद् विद्धः करे भृशम् ।  
 मुमोच गाण्डिवं मोहात् तत्पपाताथ भूतले ॥ २२ ॥  
 धनुषः पतनस्तस्य सव्यसाचिकराद् विभो ।  
 बभूव सदृशं रूपं शक्रचापस्य भारत ॥ २३ ॥  
 तस्मिन् निपतिते दिव्ये महाधनुषि पार्थिवः ।  
 जहास सखनं हासं धृतवर्मा महाहवे ॥ २४ ॥  
 ततो रोपादितो जिष्णुः प्रमूज्य रुधिरं करात् ।  
 धनुरादत्त तद् दिव्यं शरवर्षैर्वर्ष च ॥ २५ ॥  
 ततो हलहलाशब्दो दिवस्पृगभवत् तदा ।  
 नानाविधानां भूतानां तत्कर्माणि प्रशंसताम् ॥ २६ ॥  
 ततः सम्प्रेक्ष्य संकुङ्कं कालान्तक्यमोपमम् ।  
 जिष्णुं त्रैगर्तका योधाः परीताः पर्यवारयन् ॥ २७ ॥  
 अभिसृत्य परीप्सार्थं ततस्ते धृतवर्मणः ।  
 परिव्रुर्गुडाकेशं तत्राकुड्यद् धनंजयः ॥ २८ ॥  
 ततो योधान् जघानाशु तेषां स दश चाष्ट च ।  
 महेन्द्रवज्रप्रतिमैरायसैर्बहुभिः शरैः ॥ २९ ॥  
 तान् सम्प्रभग्नान् सम्प्रेक्ष्य त्वरमाणो धनंजयः ।  
 शरैराशीविषाकारैर्जघान खनवद्धसन् ॥ ३० ॥  
 ते भग्नमनसः सर्वे त्रैगर्तकमहारथाः ।  
 दिशोऽभिदुद्रुवु राजन् धनंजयशरादितः ॥ ३१ ॥  
 तमूचुः पुरुषव्याघ्रं संशक्तनिषूदनम् ।  
 तवास् किकराः सर्वे सर्वे वै वशगास्तव ॥ ३२ ॥  
 आज्ञापयस्व नः पार्थ प्रह्वान् प्रेष्यानवस्थितान् ।  
 करिष्यामः प्रियं सर्वं तव कौरवनन्दन ॥ ३३ ॥  
 एतदाज्ञाय वचनं सर्वास्तानब्रवीत् तदा ।  
 जीवितं रक्षत नृपाः शासनं प्रतिगृह्यताम् ॥ ३४ ॥

## पञ्चसप्ततितमोऽध्यायः

अर्जुनस्य प्राग्ज्यौतिषपुराधीशेन वज्रदत्तेन सह युद्धम्

वैशम्पायन उवाच

प्राग्ज्यौतिषमथाभ्येत्य व्यचरत् स हयोत्तमः ।  
भगदत्तात्मजस्तत्र निर्ययौ रणकर्कशः ॥ १ ॥  
स हयं पाण्डुपुत्रस्य विषयान्तमुपागतम् ।  
युयुधे भरतश्रेष्ठ वज्रदत्तो महीपतिः ॥ २ ॥  
सोऽभिनिर्याय नगराद् भगदत्तसुतो नृपः ।  
अश्वमायान्तमुन्मथ्य नगराभिमुखो ययौ ॥ ३ ॥  
तमालक्ष्य महाबाहुः कुरूणामृषभस्तदा ।  
गाण्डीवं विक्षिपंस्तूर्णं सहसा समुपाद्रवत् ॥ ४ ॥  
ततो गाण्डीवनिर्मुक्तैरिषुभिर्मोहितो नृपः ।  
हयमुन्मथ्य तं वीरस्ततः पार्थमुपाद्रवत् ॥ ५ ॥  
पुनः प्रविश्य नगरं दंशितः स नृपोत्तमः ।  
आरुह्य नागप्रवरं निर्ययौ रणकर्कशः ॥ ६ ॥  
पाण्डुरेणातपत्रेण ध्रियमाणेन मूर्धनि ।  
दोधूयता क्षामरेण श्वेतेन च महारथः ॥ ७ ॥  
ततः पार्थ समासाद्य पाण्डवानां महारथम् ।  
आह्वयामास बीभत्सुं बाल्यान्मोहाच्च संयुगे ॥ ८ ॥  
स वारणं नगप्रस्थं प्रभिन्नकरटामुखम् ।  
प्रेषयामास संक्रुद्धः श्वेताश्वं प्रति पार्थिवः ॥ ९ ॥  
विक्षरन्तं महामेघं परवारणवारणम् ।

शास्त्रवत्कल्पितं संख्ये विवशं युद्धदुर्मदम् ॥ १० ॥  
प्रचोद्यमानः स गजस्तेन राज्ञा महाबलः ।  
तदाङ्कुशेन विषभावुत्पतिष्यन्निवाम्बरम् ॥ ११ ॥  
तमापतन्तं सम्प्रेक्ष्य क्रुद्धो राजन् धनंजयः ।  
भूमिष्ठो वारणगतं योधयामास भारत ॥ १२ ॥  
वज्रदत्तस्ततः क्रुद्धो सुमोक्षाशु धनंजये ।  
तोमरानग्निसकाशाञ्जालभानि च वेगतान् ॥ १३ ॥  
अर्जुनस्तानसम्प्राप्तान् गाण्डीवप्रभैः शरैः ।  
द्विधा त्रिधा च चिच्छेद ख एव खगमैस्तदा ॥ १४ ॥  
स तान् दृष्ट्वा तथा छिन्नांस्तोमरान् भगदत्तजः ।  
इषूनसकांस्त्वरितः प्राहिणोत् पाण्डवं प्रति ॥ १५ ॥  
ततोऽर्जुनस्तूर्णतरं रुक्मपृष्ठानजिह्वागान् ।  
प्रेषयामास संक्रुद्धो भगदत्तात्मजं प्रति ॥ १६ ॥  
स तैर्विद्धो महातेजा वज्रदत्तो महामुधे ।  
भृशहतः पपातोऽर्था न त्वेनमजडात् स्मृतिः ॥ १७ ॥  
ततः स पुनरारुह्य वारणप्रवरं रणे ।  
अव्यग्रः प्रेषयामास जयार्थं विजयं प्रति ॥ १८ ॥  
तस्मै बाणांस्ततो जिष्णुर्निर्मुक्ताग्नीविषोपमान् ।  
प्रेषयामास संक्रुद्धो ज्वलितज्वलनोपमान् ॥ १९ ॥  
स तैर्विद्धो महानागो विचित्रवन् रुधिरं बभौ ।  
गैरिकाक्तमिवाग्भोऽद्रिर्वह्नुप्रस्रवणं तदा ॥ २० ॥

इति श्रीमहाभारते आश्वमेधिके पर्वणि अनुगीतापर्वणि वज्रदत्तयुद्धे पञ्चसप्ततितमोऽध्यायः ॥ ७५ ॥

## षट्सप्ततितमोऽध्यायः

अर्जुनेन वज्रदत्तस्य पराजयः

वैशम्पायन उवाच

एवं त्रिरात्रमभवत् तद् युद्धं भरतर्षभ ।  
अर्जुनस्य नरेन्द्रेण वृत्रेणेव शतक्रतोः ॥ १ ॥  
ततश्चतुर्थे दिवसे वज्रदत्तो महाबलः ।  
जहास सखनं हासं वाक्यं चेदमथाब्रवीत् ॥ २ ॥  
अर्जुनार्जुन तिष्ठस्व न मे जीवनं विमोक्ष्यसे ।  
त्वां निहत्य करिष्यामि पितुस्तोयं यथाविधि ॥ ३ ॥  
त्वया वृद्धो मम पिता भगदत्तः पितुः सखा ।  
हतो वृद्धो मम पिता शिशुं मामद्य योधय ॥ ४ ॥  
इत्येवमुक्त्वा संक्रुद्धो वज्रदत्तो नराधिपः ।  
प्रेषयामास कौरव्य वारणं पाण्डवं प्रति ॥ ५ ॥  
सम्प्रेष्यमाणो नागेन्द्रो वज्रदत्तेन धीमता ।  
उत्पतिष्यन्निवाकाशमभिदुद्राव पाण्डवम् ॥ ६ ॥

अग्रहस्तसुमुक्तेन शीकरेण स नागराद् ।  
समौक्षत गुडाकेशं शैलं नीलमिवाम्बुदः ॥ ७ ॥  
स तेन प्रेषितो राज्ञा मेघवद् विनदन् मुहुः ।  
मुखाडम्बरसंहारैरभ्यद्रवत् फाल्गुनम् ॥ ८ ॥  
स नृत्यन्निव नागेन्द्रो वज्रदत्तप्रचोदितः ।  
आससाद् द्रुतं राजन् कौरवाणां महारथम् ॥ ९ ॥  
तमायान्तमथालक्ष्य वज्रदत्तस्य वारणम् ।  
गाण्डीवमाश्रित्य बली न व्यकम्पत शत्रुहा ॥ १० ॥  
चुक्रोध बलवच्चापि पाण्डवस्तस्य भूपतेः ।  
कार्यविघ्नमनुस्मृत्य पूर्ववैरं च भारत ॥ ११ ॥  
ततस्तं वारणं क्रुद्धः शरजालेन पाण्डवः ।  
निवारयामास तदा वेलेन मकरालयम् ॥ १२ ॥

स नागप्रवरः श्रीमानर्जुनेन निवारितः ।  
 तस्थौ शरैर्विनुच्चाङ्गः श्वाविच्छललितो यथा ॥ १३ ॥  
 निवारितं राजं दृष्ट्वा भगदत्तस्ततो नृपः ।  
 उत्सृज्य शितान् बाणानर्जुनं क्रोधमूर्च्छितः ॥ १४ ॥  
 अर्जुनस्तु महाबाहुः शरैररिनिघातिभिः ।  
 वारयामास तान् बाणांस्तद्भुतमिवाभवत् ॥ १५ ॥  
 ततः पुनरभिकुद्धो राजा प्राग्योतिषाधिपः ।  
 प्रेषयामास नागेन्द्रं बलवत् पर्वतोपमम् ॥ १६ ॥  
 तमापतन्तं सम्प्रेक्ष्य बलवत् पाकशासनिः ।  
 नाराचमग्निस्काशं प्राहिणोद् वारणं प्रति ॥ १७ ॥  
 स तेन वारणो राजन् प्रमैखभिहतो भृशम् ।  
 पपात सहसा भूमौ वज्ररुण इवाचलः ॥ १८ ॥  
 स दत्तशुभे नागे धनंजयशराहतः ।  
 विशाखि सहाशैलो महीं वज्रप्रपीडितः ॥ १९ ॥

तस्मिन् निपतिते नागे वज्रदत्तस्य पाण्डवः ।  
 तं न भेतव्यमित्याह ततो भूमिगतं नृपम् ॥ २० ॥  
 अत्रवीद्धि महातेजाः प्रस्थितं मां युधिष्ठिरः ।  
 राजानस्ते न हन्तव्या धनंजय कथंचन ॥ २१ ॥  
 सर्वमेतन्मरव्याघ्र भवत्येतादृता कृतम् ।  
 योधाश्चापि न हन्तव्या धनंजय रणे त्वया ॥ २२ ॥  
 वक्तव्याश्चापि राजानः सर्वे सहसुहृज्जनैः ।  
 युधिष्ठिरस्याश्वमेधो भवद्भिरनुभूयताम् ॥ २३ ॥  
 इति धातुवचः श्रुत्वा न हन्मि त्वां नराधिप ।  
 उत्तिष्ठ न भयं तेऽस्ति स्वस्तिमान् गच्छ पार्थिव ॥ २४ ॥  
 आगच्छेथा महाराज परां त्रैवीमुपस्थिताम् ।  
 यदाश्वमेधो भविता धर्मराजस्य धीमतः ॥ २५ ॥  
 एवमुक्तः स राजा तु भगदत्तात्मजस्तदा ।  
 तथेत्येवात्रवीद् वाक्यं पाण्डवेनाभिनिर्जितः ॥ २६ ॥

इति श्रीमहाभारते आश्वमेधिके पर्वणि अनुगीतापर्वणि वज्रदत्तपराजये षट्सप्ततितमोऽध्यायः ॥ ७६ ॥

## मत्सप्ततितमोऽध्यायः

अर्जुनस्य सैन्धवैः सह युद्धम्

नैऋत्यायन उवाच

( जित्वा प्रसाद्य राजानं भगदत्तस्तुतं तदा ।  
 विस्मृत्य याते तुरगे सैन्धवान् प्रति भारत ॥ )  
 सैन्धवैरभवद् युद्धं ततस्तस्य किरीटिनः ।  
 हतशेषैर्महाराज हतानां च सुतैरपि ॥ १ ॥  
 तेऽवतीर्णमुपश्रुत्य विषयं श्वेतवाहनम् ।  
 प्रत्युद्युरमृष्यन्तो राजानः पाण्डवर्षभम् ॥ २ ॥  
 अश्वं च तं परामृश्य विषयान्ते विषोपमाः ।  
 न भयं चक्रिरे पार्थाद् भीमसेनादनन्तरात् ॥ ३ ॥  
 तेऽविदूराद् धनुष्पाणि यज्ञियस्य हयस्य च ।  
 बीभत्सुं प्रत्यपद्यन्त पदातिनमवस्थितम् ॥ ४ ॥  
 ततस्ते तं महावीर्या राजानः पर्यवारयन् ।  
 जिगीषन्तो नरव्याघ्रं पूर्वं विनिकृता युधि ॥ ५ ॥  
 ते नामान्यपि गोत्राणि कर्माणि विविधानि च ।  
 कीर्तयन्तस्तदा पार्थ शरवर्षैरवाकिरन् ॥ ६ ॥  
 ते किरन्तः शरवातान् वारणप्रतिवारणान् ।  
 रणे जयमभीप्सन्तः कौन्तेयं पर्यवारयन् ॥ ७ ॥  
 ते समीक्ष्य च तं कृष्णमुग्रकर्माणमाहवे ।  
 सर्वे युयुधिरे वीरा रथस्थास्तं पदातिनम् ॥ ८ ॥  
 ते तमाजघ्निरे वीरं निवातकवचान्तकम् ।  
 संशप्तकनिहन्तारं हन्तारं सैन्धवस्य च ॥ ९ ॥  
 ततो रथसहस्रेण हयानामयुतेन च ।  
 कोष्ठकीकृत्य बीभत्सुं प्रहृष्टमनसोऽभवन् ॥ १० ॥

तं स्मरन्तो वधं वीराः सिन्धुराजस्य चाहवे ।  
 जयद्रथस्य कौरव्य समरे सव्यसाचिना ॥ ११ ॥  
 ततः पर्जन्यवत् सर्वे शरवृष्टीरवाचुजन् ।  
 तैः कीर्णः शुशुभे पार्थो रविर्मेघान्तरे यथा ॥ १२ ॥  
 स शरैः समवच्छन्नश्चकाशे पाण्डवर्षभः ।  
 पञ्चरान्तरसंचारी शकुन्त इव भारत ॥ १३ ॥  
 ततो हाहाकृतं सर्वे कौन्तेये शरपीडिते ।  
 त्रैलोक्यमभवद् राजन् रविरासीच्च निष्प्रभः ॥ १४ ॥  
 ततो बभौ महाराज मारुतो लोमहर्षणः ।  
 राहुरप्रसदादित्यं युगपत् सोममेव च ॥ १५ ॥  
 उल्काश्च जघ्निरे सूर्यं विकीर्यन्त्यः समन्ततः ।  
 वेपथुश्चाभवद् राजन् कैलासस्य महागिरेः ॥ १६ ॥  
 मुमुक्षुः श्वासमत्युष्णं दुःखशोकसमन्विताः ।  
 सप्तर्षयो जातभयास्तथा देवर्षयोऽपि च ॥ १७ ॥  
 शशं चाशु विनिर्भिद्य मण्डलं शशिनोऽपतत् ।  
 विपरीता दिशश्चापि सर्वा धूमाकुलास्तथा ॥ १८ ॥  
 रासभारुणसंकाशा धनुष्मन्तः सविद्युतः ।  
 आवृत्य गगनं मेघा मुमुक्षुर्मांसशोणितम् ॥ १९ ॥  
 एवमासीत् तदा वीरे शरवर्षेण संवृते ।  
 फाल्गुने भरतश्रेष्ठ तद्भुतमिवाभवत् ॥ २० ॥  
 तस्य तेनावकीर्णस्य शरजालेन सर्वतः ।  
 मोहात् पपात गाण्डीवमावापश्च करादपि ॥ २१ ॥  
 तस्मिन् मोहमनुप्राप्ते शरजालं महत् तदा ।  
 सैन्धवा मुमुक्षुस्त्वं गतसत्त्वे महारथे ॥ २२ ॥

ततो मोहसमापन्नं ज्ञात्वा पार्थ दिवौकसः ।  
 सर्वे वित्रस्तमनसस्तस्य शान्तिकृतोऽभवन् ॥ २३ ॥  
 ततो देवर्षयः सर्वे तथा सप्तर्षयोऽपि च ।  
 ब्रह्मर्षयश्च विजयं जेषुः पार्थस्य धीमतः ॥ २४ ॥  
 ततः प्रदीपिते देवैः पार्थतेजसि पार्थिव ।  
 तस्यावचलवद् धीमान् संग्रामे परमास्त्रवित् ॥ २५ ॥  
 विचकर्ष धनुर्दिध्यं ततः कौरवमन्दनः ।  
 यन्त्रस्येवेह शब्दोऽभून्महांस्तस्य पुनः पुनः ॥ २६ ॥  
 ततः स शरवर्षाणि प्रत्यमित्रान् प्रति प्रभुः ।  
 ववर्ष धनुषा पार्थो वर्षाणीव पुरंदरः ॥ २७ ॥

इति श्रीमहाभारते आश्वमेधिके पर्वणि अनुगीतापर्वणि सैन्धवयुद्धे सप्तसप्ततितमोऽध्यायः ॥ ७७ ॥

### अष्टसप्ततितमोऽध्यायः

अर्जुनस्य सैन्धवैः सह संग्रामो दुःशलाया अनुरोधेन तस्य समाप्तिश्च

वैशम्पायन उवाच

ततो गाण्डीवभृच्छूरो युद्धाय समुपस्थितः ।  
 विषभौ युधि दुर्धर्षो हिमवानचलो यथा ॥ १ ॥  
 ततस्ते सैन्धवा योधाः पुनरेव व्यवस्थिताः ।  
 व्यमुञ्चन्त सुसंरब्धाः शरवर्षाणि भारत ॥ २ ॥  
 तान् प्रहस्य महाबाहुः पुनरेव व्यवस्थितान् ।  
 ततः प्रोवाच कौन्तेयो मुमुर्षूश्शलक्षण्यागिरा ।  
 युध्यध्वं परया शक्त्या यतध्वं विजये मम ॥ ३ ॥  
 कुरुध्वं सर्वकार्याणि महद् वो भयमागतम् ।  
 योत्स्यामि सर्वास्तु निवार्य शरवागुराम् ॥ ४ ॥  
 तिष्ठध्वं युद्धमनसो दर्पं शमयितास्मि वः ।  
 एतावदुक्त्वा कौरव्यो रोषाद् गाण्डीवभृत्तदा ॥ ५ ॥  
 ततोऽथ वचनं स्मृत्वा भ्रातृज्यैष्ठस्य भारत ।  
 न हन्तव्या रणे तात क्षत्रिया विजिगीषवः ॥ ६ ॥  
 जेतव्याश्चेति यत् प्रोक्तं धर्मराज्ञा महात्मना ।  
 चिन्तयामास स तदा फाल्गुनः पुरुषर्षभः ॥ ७ ॥  
 इत्युक्तोऽहं नरेन्द्रेण न हन्तव्या नृपा इति ।  
 कथं तन्न मृषेदं स्याद् धर्मराजवचः शुभम् ॥ ८ ॥  
 न हन्येरंश्च राजानो राजश्चाज्ञा कृता भवेत् ।  
 इति संचिन्त्य स तदा फाल्गुनः पुरुषर्षभः ॥ ९ ॥  
 प्रोवाच वाक्यं धर्मज्ञः सैन्धवान् युद्धदुर्मदान् ।  
 श्रेयो वदामि युष्माकं न हिंसेयमवस्थितान् ॥ १० ॥  
 यश्च वक्ष्यति संग्रामे तवास्तीति पराजितः ।  
 पतच्छ्रुत्वा वचो मह्यं कुरुध्वं हितमात्मनः ॥ ११ ॥  
 ततोऽन्यथा कृच्छ्रगता भविष्यथ मयार्दिताः ।  
 एवमुक्त्वा तु तान् वीरान् युयुधे कुरुपुङ्गवः ॥ १२ ॥  
 अर्जुनोऽतीव संकुद्धः संकुद्धैर्विजिगीषुभिः ।  
 शतं शतसहस्राणि शराणां नतपर्वणाम् ॥ १३ ॥

ततस्ते सैन्धवा योधाः सर्व एव सराजकाः ।  
 नादृश्यन्त शरैः कीर्णाः शलभैरिव पादपाः ॥ २८ ॥  
 तस्य शब्देन वित्रेसुर्भयार्ताश्च विदुद्रुवुः ।  
 मुमुचुश्चाश्रु शोकार्ताः शुशुचुश्चापि सैन्धवाः ॥ २९ ॥  
 तांस्तु सर्वान् नरव्याघ्रः सैन्धवान् व्यचरद्बली ।  
 अलातवक्रवद् राजश्शरजालैः समार्षयत् ॥ ३० ॥  
 तदिन्द्रजालप्रतिमं बाणजालममित्रहा ।  
 विसृज्य दिक्षु सर्वासु महेन्द्र इव वज्रशृत् ॥ ३१ ॥  
 मेघजालनिभं सैन्यं विदार्य शरवृष्टिभिः ।  
 विषभौ कौरवश्रेष्ठः शरदीव दिवाकरः ॥ ३२ ॥

मुमुचुः सैन्धवा राजंस्तदा गाण्डीवधन्वनि ।  
 शरानापततः क्रूरानाशीविषविषोपमान् ॥ १४ ॥  
 चिच्छेद निशितैर्वीणैरन्तरा स धनंजयः ।  
 छित्त्वा तु तानाशु चैव कङ्कपत्राञ्जिशलाशितान् ॥ १५ ॥  
 एकैकमेषां समरे विभेद निशितैः शरैः ।  
 ततः प्रासांश्च शक्तीश्च पुनरेव धनंजयम् ॥ १६ ॥  
 जयद्रथं हतं स्मृत्वा चिक्षिपुः सैन्धवा नृपाः ।  
 तेषां किरीटी संकल्पं मोघं चक्रे महाबलः ॥ १७ ॥  
 सर्वास्तानन्तराच्छित्त्वा तदा चुक्रोश पाण्डवः ।  
 तथैवापततां तेषां योधानां जयगृद्धिनाम् ॥ १८ ॥  
 शिरांसि पातयामास भल्लैः संनतपर्वभिः ।  
 तेषां प्रद्रवतां चापि पुनरेवाभिधावताम् ॥ १९ ॥  
 निवर्ततां च शब्दोऽभूत् पूर्णस्येव महोदधेः ।  
 ते वध्यमानास्तु तदा पार्थेनामिततेजसा ॥ २० ॥  
 यथाप्राणं यथोत्साहं योधयामासुरर्जुनम् ।  
 ततस्ते फाल्गुनेनाजौ शरैः संनतपर्वभिः ॥ २१ ॥  
 कृता विसंज्ञा भूयिष्ठाः क्लान्तवाहनसैनिकाः ।  
 तांस्तु सर्वान् परिग्लानान् विदित्वा धृतराष्ट्रजा ॥ २२ ॥  
 दुःशला बालमादाय नस्तारं प्रययौ तदा ।  
 सुरथस्य सुतं वीरं रथेनाथागमत् तदा ॥ २३ ॥  
 शान्तवर्त्यं सर्वयोधानामभ्यगच्छत पाण्डवम् ।  
 सा धनंजयमासाद्य रुरोदार्तस्वरं तदा ॥ २४ ॥  
 धनंजयोऽपि तां दृष्ट्वा धनुर्विससृजे प्रभुः ।  
 समुत्सृज्य धनुःपार्थो विधिवद् भगिनीं तदा ॥ २५ ॥  
 प्राह किं करवाणीति सा च तं प्रत्युवाच ह ।  
 एष ते भरतश्रेष्ठ स्वस्त्रीयस्यात्मजः शिशुः ॥ २६ ॥  
 अभिवादयते पार्थ तं पश्य पुरुषर्षभ ।  
 इत्युक्तस्तस्य पितरं स प्रपच्छार्जुनस्तथा ॥ २७ ॥



कासाविति ततो राजन् दुःशला वाक्यमब्रवीत् ।  
 पितृशोकाभिसंतप्तो विषादातोऽस्य वै पिता ॥ २८ ॥  
 पञ्चत्वमगमद् वीरो यथा तन्मे निशामय ।  
 स पूर्वं पितरं श्रुत्वा हतं युद्धे त्वयः नघ ॥ २९ ॥  
 त्वामागतं च संश्रुत्य युद्धाय हयसारिणम् ।  
 पितुश्च मृत्युदुःखार्तोऽजहात् प्राणान् धनंजय ॥ ३० ॥  
 प्राप्नो बीभत्सुरित्येव नाम श्रुत्वा तेऽनघ ।  
 विषादार्तः पपातोर्व्या ममार च ममात्मजः ॥ ३१ ॥  
 नं दृष्ट्वा पतितं तत्र ततस्तस्यात्मजं प्रभो ।  
 गृहीत्वा समनुप्राप्ता त्वामद्य शरणैषिणी ॥ ३२ ॥  
 इत्युक्त्वाऽऽर्तस्वरं सा तुमुमोच धृतराष्ट्रजा ।  
 दीना दीनं स्थितं पार्थमब्रवीच्चाप्यधोमुखम् ॥ ३३ ॥  
 स्वसारं समवेक्षस्व स्वस्त्रीयात्मजमेव च ।  
 कर्तुमर्हसि धर्मज्ञ दयां कुरुकुलोद्वह ॥ ३४ ॥  
 विस्मृत्य कुरुराजानं तं च मन्दं जयद्रथम् ।  
 अभिप्रन्योर्यथा जातः परिक्षित् परवीरहा ॥ ३५ ॥  
 तथायं सुरथाज्जातो मम पौत्रो महाभुजः ।  
 तमादाय नरव्याघ्र सम्प्राप्तास्मि तवान्तिकम् ॥ ३६ ॥  
 शमार्थं सर्वयोधानां शृणु चेदं वचो मम ।  
 आगतोऽयं महाबाहो तस्य मन्दस्य पुत्रकः ॥ ३७ ॥  
 प्रसादमस्य बालस्य तस्मात् त्वं कर्तुमर्हसि ।  
 एष प्रसाद्य शिरसा प्रशमार्थमर्दिम ॥ ३८ ॥

इति श्रीमहाभारते आश्वमेधिके पर्वणि अनुगीतापर्वणि सैन्धवपराजये अष्टसप्ततितमोऽध्यायः ॥ ७८ ॥

## एकोनाशीतितमोऽध्यायः

अर्जुनबभ्रुवाहनयोर्युद्धेऽर्जुनस्य मृत्युः

वैशम्पायन उवाच

श्रुत्वा तु नृपतिः प्राप्तं पितरं बभ्रुवाहनः ।  
 निर्ययौ विनयेनाथ ब्राह्मणार्थपुरःसरः ॥ १ ॥  
 मणिपूरेश्वरं त्वेवमुपयातं धनंजयः ।  
 नाभ्यनन्दत् स मेधावी क्षत्रधर्ममनुस्मरन् ॥ २ ॥  
 उवाच च स धर्मात्मा समन्युः फाल्गुनस्तदा ।  
 प्रक्रियेयं न ते युक्ता बहिस्त्वं क्षत्रधर्मतः ॥ ३ ॥  
 संरक्ष्यमाणं तुरगं यौधिष्ठिरमुपागतम् ।  
 यज्ञियं विषयान्ते मां नायौत्सीः किं नु पुत्रक ॥ ४ ॥  
 धिक् त्वामस्तु सुदुर्बुद्धिः क्षत्रधर्मबहिष्कृतम् ।  
 यो मां युद्धाय सम्प्राप्तं साम्नेव प्रत्यगृह्णथाः ॥ ५ ॥  
 न त्वया पुरुषार्थो हि कश्चिदस्तीह जीवता ।  
 यस्त्वं स्त्रीवद् यथाप्राप्तं मां सास्त्रा प्रत्यगृह्णथाः ॥ ६ ॥  
 यद्यहं न्यस्तशस्त्रस्त्वामागच्छेयं सुदुर्मते ।  
 प्रक्रियेयं भवेद् युक्ता तावत् तव नराधम ॥ ७ ॥

वाचते त्वां महाबाहो शमं गच्छ धनंजय ।  
 बालस्य हतबन्धोश्च पार्थ किंचिदजानतः ॥ ३९ ॥  
 प्रसादं कुरु धर्मज्ञ मा मन्युवशमन्वगाः ।  
 तन्नार्थं नृशंसं च विस्मृत्यास्य पितामहम् ॥ ४० ॥  
 आगस्कारिणमत्यर्थं प्रसादं कर्तुमर्हसि ।  
 एवं ब्रुवत्यां करुणं दुःशलायां धनंजयः ॥ ४१ ॥  
 संस्मृत्य देवी गान्धारी धृतराष्ट्रं च पार्थिवम् ।  
 उवाच दुःखशोकार्तः क्षत्रधर्मं व्यगर्हयत् ॥ ४२ ॥  
 यत्कृते बान्धवाः सर्वे मया नीता यमक्षयम् ।  
 इत्युक्त्वा बहु सान्वादिप्रसादमकरोज्जयः ॥ ४३ ॥  
 परिष्वज्य च तां प्रीतो विससर्ज गृहान् प्रति ॥ ४४ ॥  
 दुःशला चापि तान् योधान् निवार्य महतो रणात् ।  
 सम्पूज्य पार्थं प्रययौ गृहानेव शुभानना ॥ ४५ ॥  
 एवं निजित्य तान् वीरान् सैन्धवान् स धनंजयः ।  
 अन्वधावत धावन्तं हयं कामविचारिणम् ॥ ४६ ॥  
 ततो मृगमिवाकाशे यथा देवः पिनाकशृक् ।  
 ससार तं तथा वीरो विधिवद् यज्ञियं हयम् ॥ ४७ ॥  
 स च वाजी यथेष्टेन तांस्तान् देशान् यथाक्रमम् ।  
 विचचार यथाकामं कर्म पार्थस्य वर्धयन् ॥ ४८ ॥  
 क्रमेण स हयस्त्वेवं विचरन् पुरुषर्षभ ।  
 मणिपूरपतेर्देशमुपायात् सहपाण्डवः ॥ ४९ ॥

तमेवमुक्तं भर्त्रा तु विदित्वा पन्नगात्मजा ।  
 अमृष्यमाणा भित्तोर्वीमुलूपी समुपागमत् ॥ ८ ॥  
 सा ददर्श ततः पुत्रं विस्मृशन्तमधोमुखम् ।  
 संतर्ज्यमानमसकृत् पित्रा युद्धार्थिना प्रभो ॥ ९ ॥  
 ततः सा चारुसर्वाङ्गी समुपेत्योरगात्मजा ।  
 उलूपी प्राह वचनं धर्म्यं धर्मविशारदम् ॥ १० ॥  
 उलूपी मां निबोध त्वं मातरं पन्नगात्मजाम् ।  
 कुरुष्व वचनं पुत्र धर्मस्ते भविता परः ॥ ११ ॥  
 युध्यस्वैनं कुरुश्रेष्ठं पितरं युद्धदुर्मदम् ।  
 एवमेष हि ते प्रीतो भविष्यति न संशयः ॥ १२ ॥  
 एवं दुर्मर्षितो राजा स मात्रा बभ्रुवाहनः ।  
 मनश्चक्रे महातेजा युद्धाय भरतर्षभ ॥ १३ ॥  
 संनह्य काञ्चनं वर्म शिरस्त्राणं च भानुमत् ।  
 तूणीरशतसम्बाधमारुरोह रथोत्तमम् ॥ १४ ॥  
 सर्वोपकरणोपेतं युक्तमश्वैर्मनोजवैः ।

सचक्रोपस्करं श्रीमान् हेमभाण्डपरिष्कृतम् ॥ १५ ॥  
 परमाचितमुच्छ्रित्य ध्वजं सिंहं हिरण्मयम् ।  
 प्रययौ पार्थमुद्दिश्य स राजा बभ्रुवाहनः ॥ १६ ॥  
 ततोऽभ्येत्य हयं वीरो यज्ञियं पार्थरक्षितम् ।  
 ग्राहयामास पुरुषैर्हयशिक्षाविशारदैः ॥ १७ ॥  
 गृहीतं वाजिनं दृष्ट्वा प्रीतात्मा स धनंजयः ।  
 पुत्रं रथस्थं भूमिष्ठः संन्यतारयदाहवे ॥ १८ ॥  
 स तत्र राजा तं वीरं शरसंधैरनेकशः ।  
 अर्दयामास निशितैराशीविषविषोपमैः ॥ १९ ॥  
 तयोः समभवद् युद्धं पितुः पुत्रस्य चातुलम् ।  
 देवासुररणप्रख्यमुभ्येः प्रीयमाणयोः ॥ २० ॥  
 किरीटिनं प्रविध्याध शरेणानतपर्वणा ।  
 जत्रुदेशे नरव्याघ्रं प्रहसन् बभ्रुवाहनः ॥ २१ ॥  
 सोऽभ्यगात् सह पुङ्खेन वल्मीकमिव पन्नगः ।  
 विनिर्भिय च कौन्तेयं प्रविवेश महीतलम् ॥ २२ ॥  
 स गाढवेदनो धीमानालम्ब्य धनुरुत्तमम् ।  
 दिव्यं तेजः समाविश्य प्रमीत इव सोऽभवत् ॥ २३ ॥  
 स संज्ञामुपलभ्याथ प्रशस्य पुरुषर्षभः ।  
 पुत्रं शक्रात्मजो वाक्यमिदमाह महाद्युतिः ॥ २४ ॥  
 साधु साधु महाबाहो वत्स चित्राङ्गदात्मज ।  
 सदृशं कर्म ते दृष्ट्वा प्रीतिमानसि पुत्रक ॥ २५ ॥  
 विमुञ्चास्येष ते बाणान् पुत्र युद्धे स्थिरो भव ।  
 इत्येवमुक्त्वा नाराचैरभ्यवर्षदमित्रहा ॥ २६ ॥  
 तान् स गाण्डीवनिर्मुक्तान् वज्राशनिसमप्रभान् ।  
 नाराचानच्छिनद् राजा भल्लैः सर्वास्त्रिधा द्विधा ॥ २७ ॥

इति श्रीमहाभारते आश्वमेधिके पर्वणि अनुगीतापर्वणि

तस्य पार्थः शरैर्दिव्यैर्ध्वजं हेमपरिष्कृतम् ।  
 सुवर्णतालप्रतिमं क्षुरेणापाहरद् रथात् ॥ २८ ॥  
 इयांश्चास्य महाकायान् महावेगानरिदम ।  
 चकार राजन् निर्जीवान् प्रहसन्निव पाण्डवः ॥ २९ ॥  
 स रथादवतोर्याथ राजा परमकोपनः ।  
 पदातिः पितरं क्रुद्धो योधयामास पाण्डवम् ॥ ३० ॥  
 सम्प्रीयमाणः पार्थानामृषभः पुत्रविक्रमात् ।  
 नात्यर्थं पीडयामास पुत्रं वज्रधरात्मजः ॥ ३१ ॥  
 स मन्यमानो विमुखं पितरं बभ्रुवाहनः ।  
 शरैराशीविषाकारैः पुनरेवार्दयद् बली ॥ ३२ ॥  
 ततः स वाल्यात् पितरं विध्याध हृदि पत्रिणा ।  
 निशितेन सुपुङ्खेन बलवद् बभ्रुवाहनः ॥ ३३ ॥  
 विवेश पाण्डवं राजन् मर्म भित्त्वातिदुःखकृत् ।  
 स तेनातिभृशं विद्धः पुत्रेण कुरुनन्दनः ॥ ३४ ॥  
 महीं जगाम मोहार्तस्ततो राजन् धनंजयः ।  
 तस्मिन् निपतिते वीरे कौरवाणां धुरंधरे ॥ ३५ ॥  
 सोऽपि मोहं जगामाथ ततश्चित्राङ्गदासुतः ।  
 व्यायम्य संयुगे राजा दृष्ट्वा च पितरं हतम् ॥ ३६ ॥  
 पूर्वमेव स बाणौघैर्गाढविद्धोऽर्जुनेन ह ।  
 पपात सोऽपि धरणीमालिङ्ग्य रणमूर्धनि ॥ ३७ ॥  
 भर्तारं निहतं दृष्ट्वा पुत्रं च पतितं भुवि ।  
 चित्राङ्गदा परित्रस्ता प्रविवेश रणाजिरे ॥ ३८ ॥  
 शोकसंतप्तहृदया रुदतो वेपती भृशम् ।  
 मणिपूरपतेर्माता ददर्श निहतं पतिम् ॥ ३९ ॥  
 अर्जुनबभ्रुवाहनयुद्धे एकोनाशीतितमोऽध्यायः ॥ ७९ ॥

## अशीतितमोऽध्यायः

चित्राङ्गदाया विलापो लब्धसंज्ञस्य बभ्रुवाहनस्य शोकोद्गार उल्लूपाः प्रयत्नेन संजीवनमणेः  
 स्पर्शेनार्जुनस्य पुनर्जीवनलाभश्च

वैशम्पायन उवाच

ततो बहुतरं भीरुविलप्य कमलक्षणा ।  
 मुमोह दुःखसंतप्ता पपात च महीतले ॥ १ ॥  
 प्रतिलभ्य च सा संज्ञां देवी दिव्यवपुर्धरा ।  
 उल्लूपीं पन्नगसुतां दृष्ट्वेदं वाक्यमब्रवीत् ॥ २ ॥  
 उल्लूपि पश्य भर्तारं शयानं निहतं रणे ।  
 त्वत्कृते मम पुत्रेण बाणेन समितिजयम् ॥ ३ ॥  
 ननु त्वमार्थधर्मज्ञा ननु चासि पतिव्रता ।  
 यत्त्वत्कृतेऽयं पतितः पतिस्ते निहतो रणे ॥ ४ ॥  
 किंतु सर्वापराधोऽयं यदि तेऽद्य धनंजयः ।  
 क्षमस्व याच्यमाना वै जीवयस्व धनंजयम् ॥ ५ ॥

ननु त्वमार्थे धर्मज्ञा त्रैलोक्यविदिता शुभे ।  
 यद् घातयित्वा पुत्रेण भर्तारं नानुशोचसि ॥ ६ ॥  
 नाहं शोचामि तनयं हतं पन्नगनन्दिनि ।  
 पतिमेव तु शोचामि यस्यातिथ्यमिदं कृतम् ॥ ७ ॥  
 इत्युक्त्वा सा तदा देवीमुल्लूपीं पन्नगात्मजाम् ।  
 भर्तारमभिगम्येदमित्युवाच यशस्विनी ॥ ८ ॥  
 उत्तिष्ठ कुरुमुख्यस्य प्रियमुख्य मम प्रिय ।  
 अयमश्वो महाबाहो मया ते परिमोक्षितः ॥ ९ ॥  
 ननु त्वया नाम विभो धर्मराजस्य यज्ञियः ।  
 अयमश्वोऽनुसर्तव्यः स शेषे किं महीतले ॥ १० ॥

त्वयि प्राणा ममायत्ताः कुरूणां कुरुनन्दन ।  
 सकस्मात् प्राणदोऽन्येषां प्राणान् संत्यक्तवानसि ॥ ११ ॥  
 उल्पी साधु पश्येमं पतिं निपतितं भुवि ।  
 पुत्रं धेमं समुत्साद्य घातयित्वा न शोचसि ॥ १२ ॥  
 कामं स्वपितु बालोऽयं भूयै मृत्युवशं गतः ।  
 लोहिताक्षो गुडाकेशो विजयः साधु जीवतु ॥ १३ ॥  
 नापगधोऽस्ति स्रभगे नराणां बहुभार्यता ।  
 प्रमदानां भवत्येष मा तेऽभूद् बुद्धिरीदृशी ॥ १४ ॥  
 सख्यं चैतत् कृतं धात्रा शश्वदव्ययमेव तु ।  
 सख्यं समभिजानीहि सत्यं सङ्गतमस्तु ते ॥ १५ ॥  
 पुत्रेण घातयित्वैनं पतिं यदि न मेऽद्य वै ।  
 जीवन्तं दर्शयस्यद्य पत्न्यक्ष्यामि जीवितम् ॥ १६ ॥  
 साहं दुःखान्विता देवि पतिपुत्रविनाकृता ।  
 इहैव प्रायमाशिष्ये प्रेक्षन्त्यास्ते न संशयः ॥ १७ ॥  
 इत्युक्त्वा पन्नगसुतां सपत्नी चैत्रवाहनी ।  
 ततः प्रायमुपासीना तूष्णीमासीज्जनाधिप ॥ १८ ॥

वैशम्पायन उवाच

ततो विलप्य विरता भर्तुः पादौ प्रगृह्य सा ।  
 उपविष्टाभवद् दीना सोच्छ्वासं पुरुमीक्षती ॥ १९ ॥  
 ततः संज्ञां पुनर्लब्ध्वा स राजा बभ्रुवाहनः ।  
 मातरं तामथालोक्य रणभूमावथाव्रवीत् ॥ २० ॥  
 इतो दुःखतरं किं नु यन्मे माता सुखैधिता ।  
 भूमौ निपतितं वीरमनुशेते मृतं पतिम् ॥ २१ ॥  
 निःश्वरं रणेऽरीणां सर्वशस्त्रभृतां वरम् ।  
 मया विनिहतं संख्ये प्रेक्षते दुर्मरं वत ॥ २२ ॥  
 अहोऽस्या हृदयं देव्या ददं यन्न विदीर्यते ।  
 व्यूढोरस्कं महाबाहुं प्रेक्षन्त्या निहतं पतिम् ॥ २३ ॥  
 दुर्मरं पुरुषेणेह मन्ये ह्यध्वन्यनागते ।  
 यत्र नाहं न मे माता विप्रयुज्येत जीवितात् ॥ २४ ॥  
 हा हा धिक् कुरुवीरस्य संनाहं काञ्चनं भुवि ।  
 अपविद्धं हतस्येह मया पुत्रेण पश्यत ॥ २५ ॥  
 भो भो पश्यत मे वीरं पितरं ब्राह्मणा भुवि ।  
 शयानं वीरशयने मया पुत्रेण पातितम् ॥ २६ ॥  
 ब्राह्मणाः कुरुमुख्यस्य ये मुक्ता ह्यसारिणः ।  
 कुर्वन्ति शान्तिं कामस्य रणे योऽयं मया हतः ॥ २७ ॥  
 व्यादिशन्तु च किं विप्राः प्रायश्चित्तमिहाद्य मे ।  
 सुनृशंसस्य पापस्य पितृहन्तु रणाजिरे ॥ २८ ॥  
 दुश्चरा द्वादशसमा हत्वा पितरमद्य वै ।  
 ममेह सुनृशंसस्य संवीतस्यास्य चर्मणा ॥ २९ ॥  
 शिरःकपाले चास्यैव युञ्जतः पितुरद्य मे ।  
 प्रायश्चित्तं हि नास्त्यन्यद्वत्त्वाद्य पितरं मम ॥ ३० ॥  
 पश्य नागोत्तमसुते भर्तारं निहतं मया ।  
 कृतं प्रियं मया तेऽद्य निहत्य समरेऽर्जुनम् ॥ ३१ ॥

सोऽहमद्य गमिष्यामि गतिं पितृनिषेधिताम् ।  
 न शक्नोम्यात्मनाऽऽत्मानमहं धारयितुं शुभे ॥ ३२ ॥  
 सा त्वं मयि मृते मातस्तथा गाण्डीवधन्वनि ।  
 भव प्रीतिमती देवि सत्येनात्मानमालभे ॥ ३३ ॥  
 इत्युक्त्वा स ततो राजा दुःखशोकसमाहतः ।  
 उपस्पृश्य महाराज दुःखाद् वचनमब्रवीत् ॥ ३४ ॥  
 शृण्वन्तु सर्वभूतानि स्थावराणि चराणि च ।  
 त्वं च मातर्यथा सत्यं ब्रवीमि भुजगोत्तमे ॥ ३५ ॥  
 यदि नोत्तिष्ठति जयः पिता मे नरसत्तमः ।  
 अस्मिन्नेव रणादेशे शोषयिष्ये कलेवरम् ॥ ३६ ॥  
 न हि मे पितरं हत्वा निष्कृतिर्विद्यते क्वचित् ।  
 नरकं प्रतिपत्स्यामि ध्रुवं गुरुवधार्दितः ॥ ३७ ॥  
 वारं हि क्षत्रियं हत्वा गोशतेन प्रमुच्यते ।  
 पितरं तु निहत्यैवं दुर्लभा निष्कृतिर्मम ॥ ३८ ॥  
 एष एको महातेजाः पाण्डुपुत्रो धनंजयः ।  
 पिता च मम धर्मात्मा तस्य मे निष्कृतिः कुतः ॥ ३९ ॥  
 इत्येवमुक्त्वा नृपते धनंजयसुतो नृपः ।  
 उपस्पृश्याभवत् तूष्णीं प्रायोपेतो महामतिः ॥ ४० ॥

वैशम्पायन उवाच

प्रायोपविष्टे नृपतौ मणिपूरेश्वरे तदा ।  
 पितृशोकसमाविष्टे सह मात्रा परंतप ॥ ४१ ॥  
 उल्पी चिन्तयामास तदा संजीवनं मणिम् ।  
 स चोपातिष्ठत तदा पन्नगानां परायणम् ॥ ४२ ॥  
 तं गृहीत्वा तु कौरव्य नागराजपतेः सुता ।  
 मनःप्रह्लादनीं वाचं सैनिकानामथाब्रवीत् ॥ ४३ ॥  
 उत्तिष्ठ मा शुचः पुत्र नैव जिष्णुस्त्वया जितः ।  
 अजेयः पुरुषैरेष तथा देवैः सवासवैः ॥ ४४ ॥  
 मया तु मोहनी नाम मायैषा सम्प्रदर्शिता ।  
 प्रियार्थं पुरुषेन्द्रस्य पितुस्तेऽद्य यशस्विनः ॥ ४५ ॥  
 जिज्ञासुर्ह्येष पुत्रस्य बलस्य तव कौरवः ।  
 सग्रामे युद्धयतो राजन्नागतः परवीरहा ॥ ४६ ॥  
 तस्मादसि मया पुत्र युद्धाय परिचोदितः ।  
 मा पापमात्मनः पुत्र शङ्केथा ह्यण्वपि प्रभो ॥ ४७ ॥  
 ऋषिरेष महानात्मा पुराणः शाश्वतोऽक्षरः ।  
 नैनं शक्नो हि संग्रामे जेतुं शक्नोऽपि पुत्रक ॥ ४८ ॥  
 अयं तु मे मणिर्दिव्यः समानीतां विशाम्पते ।  
 मृतान् मृतान् पन्नगेन्द्रान् यो जीवयति नित्यदा ॥ ४९ ॥  
 एनमस्योरसि त्वं च स्थापयस्व पितुः प्रभो ।  
 सजीवितं तदा पार्थ स त्वं द्रष्टासि पाण्डवम् ॥ ५० ॥  
 इत्युक्तः स्थापयामास तस्योरसि मणिं तदा ।  
 पार्थस्यामिततेजाः स पितुः स्नेहादपापकृत् ॥ ५१ ॥  
 तस्मिन् न्यस्ते मणौ वीरो जिष्णुरुज्जीवितः प्रभुः ।  
 चिरसुप्त इवोत्तस्थौ मृष्टलोहितकोचनः ॥ ५२ ॥

तमुत्थितं महात्मानं लब्धसंज्ञं मनस्विनम् ।  
 समीक्ष्य पितरं स्वस्थं ववन्दे बभ्रुवाहनः ॥ ५३ ॥  
 उत्थिते पुरुषव्याघ्रे पुनर्लक्ष्मीवति प्रभो ।  
 दिव्याः सुमनसः पुण्या ववृषे पाकशासनः ॥ ५४ ॥  
 अनाहता दुन्दुभयो विनेदुर्मैघनिःस्वनाः ।  
 साधुसाध्विति चाकाशे बभूव सुमहान् स्वनः ॥ ५५ ॥  
 उत्थाय च महाबाहुः पर्याश्वस्तो धनंजयः ।  
 वभ्रुवाहनमालिङ्ग्य समाजिघ्रत मूर्धनि ॥ ५६ ॥  
 ददर्श चापि दूरेऽस्य मातरं शोककशिताम् ।

उत्प्लुप्या सह तिष्ठन्तीं ततोऽपृच्छद् धनंजयः ॥ ५७ ॥  
 किमिदं लक्ष्यते सर्वं शोकविस्मयहर्षवत् ।  
 रणाजिरममित्रघ्न यदि जानासि शंस मे ॥ ५८ ॥  
 जननी च किमर्थं ते रणभूमिमुपागता ।  
 नागेन्द्रदुहिता चेयमुत्प्लुपी किमिहागता ॥ ५९ ॥  
 जानाम्यहमिदं युद्धं त्वया मद्रचनात् कृतम् ।  
 स्त्रीणामागमने हेतुमहमिच्छामि वेदितुम् ॥ ६० ॥  
 तमुवाच तथा पृष्ठो मणिपूरपतिस्तदा ।  
 प्रसाद्य शिरसा विद्वानुत्प्लुपी पृच्छत्यतामियम् ॥ ६१ ॥

इति श्रीमहाभारते आश्वमेधिके पर्वणि अनुगीतापर्वणि अश्वानुसरणे अर्जुनप्रत्युज्जीवने अशीतितमोऽध्यायः ॥ ८० ॥

## एकाशीतितमोऽध्यायः

अर्जुनपृष्ठयोत्प्लुप्या स्वागमनकारणस्यार्जुनपराजयरहस्यस्य च कथनं पुत्रेण पत्न्या चानुज्ञातस्य  
 पार्थस्य पुनरश्वमनुगमनम्

अर्जुन उवाच

किमागमनकृत्यं ते कौरव्यकुलनन्दिनि ।  
 मणिपूरपतेर्मातुस्तथैव च रणाजिरे ॥ १ ॥  
 कञ्चित् कुशलकामासि रात्रौऽस्य भुजगात्मजे ।  
 मम वाचपलापाङ्गि कञ्चित् त्वं शुभमिच्छसि ॥ २ ॥  
 कञ्चित् ते पृथुलश्रोणि नाप्रियं प्रियदर्शने ।  
 अकार्षमहमज्ञानादयं वा वभ्रुवाहनः ॥ ३ ॥  
 कञ्चिन्नु राजपुत्री ते सपत्नी चैत्रवाहनी ।  
 चित्राङ्गदा वरागोहा नापराश्वति किंचन ॥ ४ ॥  
 तमुवाचोरगपतेर्दुहिता प्रहसन्निव ।  
 न मे त्वमपराद्धोऽसि न हि मे बभ्रुवाहनः ॥ ५ ॥  
 न जनित्री तथास्येयं मम या प्रेष्ठ्यवत् स्थिता ।  
 श्रूयतां यद् यथा चेदं मया सर्वं विचेष्टितम् ॥ ६ ॥  
 न मे कोपस्त्वया कार्यः शिरसा त्वां प्रसादये ।  
 त्वत्प्रियार्थं हि कौरव्य कृतमेतन्मया विभो ॥ ७ ॥  
 यत्तच्छृणु महाबाहो निखिलेन धनंजय ।  
 महाभारतयुद्धे यत् त्वया शान्तनवो नृपः ॥ ८ ॥  
 अधर्मेण हतः पार्थ तस्यैषा निष्कृतिः कृता ।  
 न हि भीष्मस्त्वया वीर युद्धयमानो हि पातितः ॥ ९ ॥  
 शिखण्डिना तु संयुक्तस्तमाश्रित्य हतस्त्वया ।  
 तस्य शान्तिमकृत्वा त्वं त्यजेथा यदि जीवितम् ॥ १० ॥  
 कर्मणा तेन पापेन पतेथा निरये ध्रुवम् ।  
 एषा तु विहिता शान्तिः पुत्राद् यां प्राप्तवानसि ।  
 वसुभिर्वसुधापाल गङ्गाया च महामते ॥ ११ ॥  
 पुरा हि श्रुतमेतत् ते वसुभिः कथितं मया ।  
 गङ्गायास्तीरमाश्रित्य हते शान्तनवे नृप ॥ १२ ॥  
 आप्लुत्य देवा वसवः समेत्य च महानदीम् ।  
 इदमूर्ध्वोर्ध्वो धोरं भागीरथ्या मते तदा ॥ १३ ॥

एष शान्तनवो भीष्मो निहतः सव्यसाचिना ।  
 अयुध्यमानः संभ्रामे संसक्तोऽन्येन भाविनि ।  
 तदनेनानुषङ्गेण वयमद्य धनंजयम् ॥ १४ ॥  
 शापेन योजयामेति तथास्त्विति च साब्रवीत् ।  
 तदहं पितुरावेद्य प्रविश्य व्यथितेन्द्रिया ॥ १५ ॥  
 अभवं स च तच्छ्रुत्वा विषादमगमत् परम् ।  
 पिता तु मे वसून् गत्वा त्वदर्थं समयाचत ॥ १६ ॥  
 पुनः पुनः प्रसाद्येतांस्त एनमिदमब्रुवन् ।  
 पुत्रस्तस्य महाभाग मणिपूरेश्वरो युवा ॥ १७ ॥  
 स एनं रणमध्यस्थः शरैः पातयिता भुवि ।  
 एवं कृते स नागेन्द्र मुक्तशापो भविष्यति ॥ १८ ॥  
 गच्छेति वसुभिश्चोको मम चेदं शशंस सः ।  
 तच्छ्रुत्वा त्वं मया तस्माच्छापादसि विमोक्षितः ॥ १९ ॥  
 न हि त्वां देवराजोऽपि समरेषु पराजयेत् ।  
 आत्मा पुत्रः स्मृतस्तस्मात् तेनेहासि पराजितः ॥ २० ॥  
 न हि दोषो मम मतः कथं वा मन्यसे विभो ।  
 इत्येवमुक्तो विजयः प्रसन्नात्माब्रवीदिदम् ॥ २१ ॥  
 सर्वं मे सुप्रियं देवि यदेतत् कृतवत्यसि ।  
 इत्युक्त्वा सोऽब्रवीत् पुत्रं मणिपूरपतिं जयः ॥ २२ ॥  
 चित्राङ्गदायाः शृण्वत्याः कौरव्यदुहितुस्तदा ।  
 युधिष्ठिरस्याश्वमेधः परिचैत्रां भविष्यति ॥ २३ ॥  
 तत्रागच्छेः सहामात्यो मातृभ्यां सहितो नृप ॥ २४ ॥  
 इत्येवमुक्तः पार्थेन स राजा बभ्रुवाहनः ।  
 उवाच पितरं धीमानिदमन्नाविलेक्षणः ॥ २५ ॥  
 उपयास्यामि धर्मज्ञ भवतः शासनादहम् ।  
 अश्वमेधे महायज्ञे द्विजातिपरिवेषकः ॥ २६ ॥  
 मम त्वनुग्रहार्थाय प्रविशस्व पुरं स्वकम् ।  
 भार्याभ्यांसह धर्मज्ञ मा भूत् तेऽत्र विचारणा ॥ २७ ॥

उषित्वेह निशामेकां सुखं स्वभवने प्रभो ।  
पुनरश्वानुगमनं कर्तासि जयतां वर ॥ २८ ॥  
इत्युक्तः स तु पुत्रेण तदा वानरकेतनः ।  
स्मयन् प्रोवाच कौन्तेयस्तदा चित्राङ्गदासुतम् ॥ २९ ॥  
विदितं ते महाबाहो यथा दीक्षां चराम्यहम् ।

न स तावत् प्रवेक्ष्यामि पुरं ते पृथुलोचन ॥ ३० ॥  
यथाकामं व्रजत्येष यक्षियाश्वो नरर्षभ ।  
स्वस्ति तेऽस्तु गमिष्यामि न स्थानं विद्यते मम ॥ ३१ ॥  
स तत्र विधिवत् तेन पूजितः पाकशासनिः ।  
भार्याभ्यामभ्यनुज्ञातः प्रायाद् भरतसत्तमः ॥ ३२ ॥

इति श्रीमहाभारते आश्वमेधिके पर्वणि अनुगीतापर्वणि अश्वानुसरणे एकाशीतितमोऽध्यायः ॥ ८१ ॥

## द्व्यशीतितमोऽध्यायः

मगधाधिपस्य मेघपन्थेः पराजयः

नैशम्पायन उवाच

स तु वाजी ससद्गन्तां पर्येत्य वसुधामिमाम् ।  
निवृत्तोऽभिमुखो राजन् येन वारणसाद्वयम् ॥ १ ॥  
अनुगच्छंश्च तुरगं निवृत्तोऽथ किरीटभृत् ।  
यदृच्छया समापेदे पुरं राजगृहं तदा ॥ २ ॥  
तमभ्याशगतं दृष्ट्वा सहदेवान्मजः प्रभो ।  
क्षत्रधर्मे स्थितो वीरः समरायाजुहाव ह ॥ ३ ॥  
ततः पुरात् सनिष्क्रम्य रथी धन्वी शरी तली ।  
मेघसन्धिः पदातिं तं धनंजयमुपाद्रवत् ॥ ४ ॥  
आसाद्य च महातेजा मेघसन्धिर्धनंजयम् ।  
वालभावान्महाराज प्रोवाचेद् न कौशलात् ॥ ५ ॥  
किमयं चार्यते वाजी स्त्रीमध्य इव भारत ।  
हयमेनं हरिष्यामि प्रयतस्व विमोक्षणे ॥ ६ ॥  
अदत्तानुनयो युद्धे यदि त्वं पितृभिर्मम ।  
करिष्यामि तवातिथ्यं प्रहर प्रहरामि च ॥ ७ ॥  
इत्युक्तः प्रत्युवाचैनं प्रहसन्निव पाण्डवः ।  
विघ्नकर्ता मया वार्य इति मे व्रतमाहितम् ॥ ८ ॥  
आत्रा ज्येष्ठेन नृपते तवापि विदितं ध्रुवम् ।  
प्रहरस्व यथाशक्ति न मन्युर्विद्यते मम ॥ ९ ॥  
इत्युक्तः प्राहरत् पूर्वं पाण्डवं मगधेश्वरः ।  
किरञ्जशरसहस्राणि वर्षाणीव सहस्रदृक् ॥ १० ॥  
ततो गाण्डीवभृच्छूरो गाण्डीवप्रहितैः शरैः ।  
चकार मोघांस्तान् बाणान् सयत्नान् भरतर्षभ ॥ ११ ॥  
स मोघं तस्य बाणौघं कृत्वा वानरकेतनः ।  
शरान्मुमोच ज्वलितान् दीप्तास्यानिव पन्नगान् ॥ १२ ॥  
ध्वजे पताकादण्डेषु रथे यन्त्रे हयेषु च ।  
अन्येषु च रथाङ्गेषु न शरीरे न सारथौ ॥ १३ ॥  
संरक्ष्यमाणः पार्थेन शरीरे सव्यसाचिना ।  
मन्यमानः स्ववीर्यं तन्मागधः प्राहिणोच्छरान् ॥ १४ ॥  
ततो गाण्डीवधन्वा तु मागधेन भृशाहतः ।

बभौ वसन्तसमये पलाशः पुष्पितो यथा ॥ १५ ॥  
अवध्यमानः सोऽभ्यघ्नन्मागधः पाण्डवर्षभम् ।  
तेन तस्थौ स कौरव्य लोकावीरस्य दर्शने ॥ १६ ॥  
सव्यसाची तु संक्रुद्धो विकृष्य बलवद् धनुः ।  
हयांश्चकार निर्जीवान् सारथेश्च शिरोऽहरत् ॥ १७ ॥  
धनुश्चास्य महच्चित्रं क्षुरेण प्रचकर्त ह ।  
हस्तावापं पताकां च ध्वजं चास्य न्यपातयत् ॥ १८ ॥  
स राजा व्यथितो व्यश्वो विधनुर्हृतसारथिः ।  
गदामादाय कौन्तेयमभिदुद्राव वेगवान् ॥ १९ ॥  
तस्यापतत एवाशु गदां हेमपरिष्कृताम् ।  
शरैश्चकर्त बहुधा बहुभिर्गृध्रवाजितैः ॥ २० ॥  
सा गदा शकलीभूता विशीर्णमणिबन्धना ।  
व्याली विमुच्यमानेव पपात धरणीतले ॥ २१ ॥  
विरथं विधनुष्कं च गदया परिवर्जितम् ।  
सान्त्वपूर्वमिदं वाक्यमब्रवीत् कपिकेतनः ॥ २२ ॥  
पर्याप्तः क्षत्रधर्मोऽयं दर्शितः पुत्र गम्यताम् ।  
वद्वेतत् समरे कर्म तव बालस्य पार्थिव ॥ २३ ॥  
युधिष्ठिरस्य संदेशो न हन्तव्या नृपा इति ।  
तेन जीवसि राजस्त्वमपराद्धोऽपि मे रणे ॥ २४ ॥  
इति मत्वा तदात्मानं प्रत्यादिष्टं स मागधः ।  
तथ्यमित्यभिगम्यैनं प्राञ्जलिः प्रत्यपूजयत् ॥ २५ ॥  
पराजितोऽस्मि भद्रं ते नाहं योद्धुमिहोत्सहे ।  
यद् यत् कृत्यं मया तेऽद्य तद् ब्रूहि कृतमेव तु ॥ २६ ॥  
तमर्जुनः समाश्वस्य पुनरेवेदमब्रवीत् ।  
आगन्तव्यं परां चैत्रीमश्वमेधे नृपस्य नः ॥ २७ ॥  
इत्युक्तः स तथेत्युक्त्वा पूजयामास तं हयम् ।  
फाल्गुनं च युधि श्रेष्ठं विधिवत् सहदेवजः ॥ २८ ॥  
ततो यथेष्टमगमत् पुनरेव स केसरी ।  
ततः समुद्रतीरेण वङ्गान् पुण्ड्रान् सकोसलान् ॥ २९ ॥  
तत्र तत्र च भूरीणि म्लेच्छसैन्यान्त्यनेकशः ।  
विजिग्ये धनुषा राजन् गाण्डीवेन धनंजयः ॥ ३० ॥

इति श्रीमहाभारते आश्वमेधिके पर्वणि अनुगीतापर्वणि अश्वानुसरणे मागधपरालम्बे द्व्यशीतितमोऽध्यायः ॥ ८२ ॥



## त्र्यशीतितमोऽध्यायः

दक्षिणपश्चिममिन्धुतटवर्तिषु देशेषु विचरतोऽश्वस्य द्वारकायां पञ्चनदे गान्धारे च प्रवेशः

वैशम्पायन उवाच

माण्येनार्चितो राजन् पाण्डवः श्वेतवाहनः ।  
दक्षिणां दिशमास्थाय चारयामास तं हयम् ॥ १ ॥  
ततः स पुनरावर्त्य हयः कामचरो बली ।  
आमसाद् पुरीं रम्यां चेदीनां शुक्तिसाह्वयम् ॥ २ ॥  
शरभेणार्चितस्तत्र शिशुपालसुतेन सः ।  
युद्धपूर्वं तदा तेन पूजया च महाबलः ॥ ३ ॥  
ततोऽर्चितो ययौ राजस्तदा स तुरगोत्तमः ।  
काशीनगान् कोसलांश्च किरातानथ तङ्गणान् ॥ ४ ॥  
पूजां तत्र यथान्यायं प्रतिगृह्य धनंजयः ।  
पुनरावृत्य कौन्तेयो दशार्णानगमत् तदा ॥ ५ ॥  
तत्र चित्राङ्गदो नाम बलवानरिर्मर्दनः ।  
तेन युद्धमभूत् तस्य विजयस्यातिभैरवम् ॥ ६ ॥  
तं चापि वशमानीय किरीटी पुरुषर्षभः ।  
निषादराज्ञो विषयमेकलव्यस्य जग्मिवान् ॥ ७ ॥  
एकलव्यसुतश्चैनं युद्धेन जगृहे तदा ।  
तत्र चक्रे निषादैः स संग्रामं लोमहर्षणम् ॥ ८ ॥  
ततस्तमपि कौन्तेयः समरेष्वपराजितः ।  
जिगाय युधि दुर्धर्षो यस्मिन् विघ्नार्थमागतम् ॥ ९ ॥  
स तं जित्वा महाराज नैषादिं पाकशासनिः ।

अर्चितः प्रययौ भूयो दक्षिणं सलिलार्णवम् ॥ १० ॥  
तत्रापि द्रविडैरान्ध्रै रौद्रैर्माहिषकैरपि ।  
तथा कोल्लगिरैर्यैश्च युद्धमासीत् किरीटिनः ॥ ११ ॥  
तांश्चापि विजयो जित्वा नातितीव्रेण कर्मणा ।  
तुरङ्गमवशेनाथ सुराष्ट्रानभितो ययौ ॥ १२ ॥  
गोकर्णमथ चासाद्य प्रभासमापि जग्मिवान् ।  
ततो द्वारवतीं रम्यां वृष्णिवीराभिरालिताम् ॥ १३ ॥  
आससाद् हयः श्रीमान् कुरुराजस्य यज्ञियः ।  
तमुन्मथ्य हयश्रेष्ठं यादवानां कुमारकाः ॥ १४ ॥  
प्रययुस्तांस्तदा राजन्नुग्रसेनो न्यचारयत् ।  
ततः पुराद् विनिष्क्रम्य वृष्ण्यन्धकपतिस्तदा ॥ १५ ॥  
सहितो वसुदेवेन मातुलेन किरीटिनः ।  
तौ समेत्य कुरुश्रेष्ठं विधिवत् प्रीतिपूर्वकम् ॥ १६ ॥  
परया भारतश्रेष्ठं पूजया समवस्थितौ ।  
ततस्ताभ्यामनुज्ञातो ययौ येन हयो गतः ॥ १७ ॥  
ततः स पश्चिमं देशं समुद्रस्य तदा हयः ।  
क्रमेण व्यचरत् स्फीतं ततः पञ्चनदं ययौ ॥ १८ ॥  
तस्मादपि स कौरव्य गन्धारविषयं हयः ।  
विचचार यथाकामं कौन्तेयानुगतस्तदा ॥ १९ ॥  
ततो गान्धारराजेन युद्धमासीत् किरीटिनः ।  
घोरं शकुनिपुत्रेण पूर्ववैरानुसारिणा ॥ २० ॥

इति श्रीमहाभारते आश्वमेधिके पर्वणि अनुगीतापर्वणि अश्वानुसरणे त्र्यशीतितमोऽध्यायः ॥ ८३ ॥

## चतुरशीतितमोऽध्यायः

शकुनिपुत्रस्य पराजयः

शम्पायन उवाच

शकुनेस्तनयो वीरो गान्धाराणां महारथः ।  
प्रत्युद्ययौ गुडाकेशं सैन्येन महता वृत्तः ॥ १ ॥  
हस्त्यश्वरथयुक्तेन पताकाध्वजमालिना ।  
अमृध्यमाणास्ते योधा नृपस्य शकुनेर्वधम् ॥ २ ॥  
अभ्ययुः सहिताः पार्थं प्रगृहीतशरासनाः ।  
स तानुवाच धर्मात्मा बीभत्सुरपराजितः ॥ ३ ॥  
युधिष्ठिरस्य वचनं न च ते जगृहुर्हितम् ।  
वार्यमाणाऽपि पार्थेन सान्त्वपूर्वममर्षिताः ॥ ४ ॥  
परिवार्य हयं जग्मुस्ततश्चुक्रोध पाण्डवः ।  
ततः शिरांसि दीप्ताग्रैस्तेषां चिच्छेद् पाण्डवः ॥ ५ ॥  
क्षुरैर्गण्डीवनिर्मुक्तैर्नातियत्नादिवार्जुनः ।  
ते वध्यमानाः पार्थेन हयमुत्सृज्य सम्भ्रमात् ॥ ६ ॥

न्यवर्तन्त महाराज शरवर्षार्जिता भृशम् ।  
निरुध्यमानस्तैश्चापि गान्धारैः पाण्डुनन्दनः ॥ ७ ॥  
आदिश्यादिश्य तेजस्वी शिरांस्तेषां न्यपातयत् ।  
वध्यमानेषु तेष्वजौ गान्धारेषु समन्ततः ॥ ८ ॥  
स राजा शकुनेः पुत्रः पाण्डवं प्रत्यवारयत् ।  
तं युध्यमानं राजानं क्षत्रधर्मे व्यवस्थितम् ॥ ९ ॥  
पार्थोऽब्रवीच्च मे वध्या राजानो राजशासनात् ।  
अलं युद्धेन ते वीर न तेऽस्तवद्य पराजयः ॥ १० ॥  
इत्युक्तस्तदनादृत्य वाक्यमज्ञानमोहितः ।  
स शकसमकर्मणं समवाकिरदाशुगैः ॥ ११ ॥  
तस्य पार्थः शिरस्त्राणमर्धचन्द्रेण पत्रिणा ।  
अपाहरदमेयात्मा जयद्रथशिरो यथा ॥ १२ ॥  
तं दृष्ट्वा विस्मयं जग्मुर्गान्धाराः सर्वे एव ते ।  
इच्छता तेन न हतो राजेत्यसि च तं विदुः ॥ १३ ॥

गान्धारराजपुत्रस्तु पलायनकृतक्षणः ।  
 ययौ तैरेव सहितस्त्रस्तैः क्षुद्रमृगैरिव ॥ १४ ॥  
 तेषां तु तरसा पार्थस्तत्रैव परिधावताम् ।  
 प्रजहारोत्तमाङ्गानि भल्लैः संनतपर्वभिः ॥ १५ ॥  
 उच्छिन्नास्तु भुजान् केचिन्नाबुध्यन्त शरैर्हतान् ।  
 शरैर्गाण्डीवनिर्मुक्तैः पृथुभिः पार्थचोदितैः ॥ १६ ॥  
 सम्भ्रान्ततरणागाश्वमपतद् विद्रुतं बलम् ।  
 हतविष्वस्तभूयिष्ठमावर्तत मुहुर्मुहुः ॥ १७ ॥  
 नाभ्यदृश्यन्त वीरस्य केचिदग्रेऽप्यकर्मणः ।  
 रिपवः पात्यमाना वै ये सहेयुर्धनंजयम् ॥ १८ ॥  
 ततो गान्धारराजस्य मन्त्रिवृद्धपुरःसरा ।

जननी निर्ययौ भीता पुरस्कृत्यार्घ्यमुत्तमम् ॥ १९ ॥  
 सा न्यवारयदव्यग्रं तं पुत्रं युद्धदुर्मदम् ।  
 प्रसादयामास च तं जिष्णुमक्लिष्टकारिणम् ॥ २० ॥  
 तां पूजयित्वा वीभत्सुः प्रसादमकरोत् प्रभुः ।  
 शकुनेश्चापि तनयं सान्त्वयन्निदमब्रवीत् ॥ २१ ॥  
 न मे प्रियं महाबाहो यत्ते बुद्धिरियं कृता ।  
 प्रतियोद्धुममित्रघ्न भ्रातैव त्वं ममानघ ॥ २२ ॥  
 गान्धारी मातरं स्मृत्वा धृतराष्ट्रकृतेन च ।  
 तेन जीवसि राजस्त्वं निहतास्त्वनुगास्तव ॥ २३ ॥  
 मैत्रं भूः शाम्यतां वैरं मा ते भूद्वुद्धिरीदृशी ।  
 गच्छेथास्त्वं परां चैत्रीमश्वमेधे नृपस्य नः ॥ २४ ॥

इति श्रीमहाभारते आश्वमेधिके पर्वणि अनुगीतापर्वणि अश्वानुसरणे शकुनिपुत्रपराजये चतुरशीतितमोऽध्यायः ॥ ८४ ॥

### पञ्चाशीतितमोऽध्यायः

यज्ञभूमिनिर्माणोपक्रमो नानादेशेभ्यः समागतैरैरैर्यज्ञस्य सज्जाया आयोजनस्य च दर्शनम्

वैशम्पायन उवाच

इत्युक्त्वानुययौ पार्थो हयं कामविहारिणम् ।  
 न्यवर्तत ततो वाजी येन नागाह्वयं पुरम् ॥ १ ॥  
 तं निवृत्तं तु शुश्राव चारेणैव युधिष्ठिरः ।  
 श्रुत्वार्जुनं कुशलिनं स च हृष्टमनाऽभवत् ॥ २ ॥  
 विजयस्य च तत् कर्म गान्धारविषये तदा ।  
 श्रुत्वा चान्येषु देशेषु स सुप्रीतोऽभवत् तदा ॥ ३ ॥  
 एतस्मिन्नेव काले तु द्वादशीं माघमासिकीम् ।  
 इष्टं गृहीत्वा नक्षत्रं धर्मराजो युधिष्ठिरः ॥ ४ ॥  
 समानीय महातेजाः सर्वान् भ्रातृन् महीपतिः ।  
 भीमं च नकुलं चैव सहदेवं च कौरव ॥ ५ ॥  
 प्रोवाचेद् वचः काले तदा धर्मभृतां वरः ।  
 आमन्त्र्य वदतां श्रेष्ठो भीमं प्रहरतां वरम् ॥ ६ ॥  
 आयाति भीमसेनासौ सहाश्वेन तवानुजः ।  
 यथा मे पुरुषाः प्राहुर्धनंजयसारिणः ॥ ७ ॥  
 उपस्थितश्च कालोऽयमभितो वर्तते हयः ।  
 माघी च पौर्णमासीयं मासः शेषो वृकोदर ॥ ८ ॥  
 प्रस्थाप्यन्तां हि विद्वांसो ब्राह्मणा वेदपारगाः ।  
 वाजिमेधार्थसिद्धयर्थं देशं पश्यन्तु यज्ञियम् ॥ ९ ॥  
 इत्युक्तः स तु तच्चक्रे भीमो नृपतिशासनम् ।  
 हृष्टः श्रुत्वा गुडाकेशमायान्तं पुरुषर्षभम् ॥ १० ॥  
 ततो ययौ भीमसेनः प्राज्ञैः स्थपतिभिः सह ।  
 ब्राह्मणानग्रतः कृत्वा कुशलान् यज्ञकर्मणि ॥ ११ ॥  
 तं स शालचयं धीमत् सप्रतोलीसुवद्वितम् ।  
 मापयामास कौरव्यो यज्ञवाटं यथाविधि ॥ १२ ॥  
 प्रासादशतसम्बाधं मणिप्रवरकुट्टिमम् ।

कारयामास विधिवद्धेमरत्नविभूषितम् ॥ १३ ॥  
 स्तम्भान् कनकचित्रांश्च तोरणानि बृहन्ति च ।  
 यज्ञायतनदेशेषु दत्त्वा शुद्धं च काननम् ॥ १४ ॥  
 अन्तःपुराणां राज्ञां च नानादेशसमीयुषाम् ।  
 कारयामास धर्मात्मा तत्र तत्र यथाविधि ॥ १५ ॥  
 ब्राह्मणानां च वेदमानि नानादेशसमीयुषाम् ।  
 कारयामास कौन्तेयो विधिवत् तान्यनेकशः ॥ १६ ॥  
 तथा सम्प्रेषयामास दूतान् नृपतिशासनात् ।  
 भीमसेनो महाबाहो राज्ञामक्लिष्टकर्मणाम् ॥ १७ ॥  
 ते प्रियार्थं कुरुपतेराययुर्नृपसत्तम ।  
 रत्नान्यनेकान्यादाय स्त्रियोऽश्वानायुधानि च ॥ १८ ॥  
 तेषां निविशतां तेषु शिविरेषु महान्मनाम् ।  
 नर्दतः सागरस्येव दिवस्पृगभवत् स्वनः ॥ १९ ॥  
 तेषामभ्यागतानां च स राजा कुरुवर्धनः ।  
 व्यादिदेशान्नपानानि शय्याश्चाप्यतिमानुषाः ॥ २० ॥  
 वाहनानां च विविधाः शालाः शालीशुगोरसैः ।  
 उपेता भरतश्रेष्ठो व्यादिदेश स धर्मराट् ॥ २१ ॥  
 तथा तस्मिन् महायज्ञे धर्मराजस्य धीमतः ।  
 समाजमुर्मुनिगणा बहवो ब्रह्मवादिनः ॥ २२ ॥  
 ये च द्विजातिप्रवरस्तन्नासन् पृथिवीपते ।  
 समाजमुः सशिष्यास्तान् प्रतिजग्राह कौरवः ॥ २३ ॥  
 सर्वाश्च ताननुययौ यावदावसथान् प्रति ।  
 स्वयमेव महातेजा दम्भं त्यक्त्वा युधिष्ठिरः ॥ २४ ॥  
 ततः कृत्वा स्थपतयः शिल्पिनोऽन्ये च ये तदा ।  
 कृत्स्नं यज्ञविधिं राज्ञो धर्मज्ञाय न्यवेदयन् ॥ २५ ॥  
 तच्छ्रुत्वा धर्मराजस्तु कृतं सर्वमतन्द्रितः ।  
 हृष्टरूपोऽभवद् राजा सह भ्रातृभिरादृतः ॥ २६ ॥

वैशम्पायन उवाच

तस्मिन् यज्ञे प्रवृत्ते तु वाग्मिनो हेतुवादिनः ।  
हेतुवादान् बहूनाहुः परस्परजिगीषवः ॥ २७ ॥  
ददृशुस्तं नृपतयो यज्ञस्य विधिमुत्तमम् ।  
देवेन्द्रस्यैव विहितं भीमसेनेन भारत ॥ २८ ॥  
ददृशुस्तोरणान्यत्र शातकुम्भमयानि ते ।  
शय्यासनविहारांश्च सुबहून् रत्नसंचयान् ॥ २९ ॥  
घटान् पात्रीः कटाहानि कलशान् वर्धमानकान् ।  
न हि किञ्चिदसौवर्णमपश्यन् वसुधाधिपाः ॥ ३० ॥  
यूपांश्च शास्त्रपठितान् दारवान् हेमभूषितान् ।  
उपक्लृप्तान् यथाकालं विधिवद् भूरिवर्चसः ॥ ३१ ॥  
स्थलजा जलजा ये च पशवः केचन प्रभो ।  
सर्वानेव समानीतानपश्यंस्तत्र ते नृपाः ॥ ३२ ॥  
गाश्चैव महिषीश्चैव तथा वृद्धस्त्रियोऽपि च ।  
औदकानि च सस्त्वानि श्वापदानि वयांसि च ॥ ३३ ॥  
जरायुजाण्डजातानि स्वेदजान्युद्भिदानि च ।  
पर्वतानूपजातानि भूतानि ददृशुश्च ते ॥ ३४ ॥

इति श्रीमहाभारते आश्वमेधिके पर्वणि अनुगीतापर्वणि अश्वमेधारम्भे पञ्चाशीतितमोऽध्यायः ॥ ८५ ॥

### षडशीतितमोऽध्यायः

युधिष्ठिरस्य भीमसेनं प्रति राज्ञां समर्हणं कर्तुमादेशः श्रीकृष्णेन युधिष्ठिरं प्रति

धनंजयसंदेशस्य कथनं च

वैशम्पायन उवाच

समागतान् वेदविदो राज्ञश्च पृथिवीश्वरान् ।  
दृष्ट्वा युधिष्ठिरो राजा भीमसेनमभाषत ॥ १ ॥  
उपयाता नरव्याघ्रा य एते पृथिवीश्वराः ।  
एतेषां क्रियतां पूजा पूजार्हा हि नराधिपाः ॥ २ ॥  
इत्युक्तः स तथा चक्रे नरेन्द्रेण यशस्विना ।  
भीमसेनो महातेजा यमाभ्यां सह पाण्डवः ॥ ३ ॥  
अथाभ्यगच्छद् गोविन्दो वृष्णिभिः सह धर्मजम् ।  
बलदेवं पुरस्कृत्य सर्वप्राणभृतां वरः ॥ ४ ॥  
युयुधानेन सहितः प्रद्युम्नेन गदेन च ।  
निशटेनाथ साम्बेन तथैव कृतवर्मणा ॥ ५ ॥  
तेषामपि परां पूजां चक्रे भीमो महारथः ।  
विविशुस्ते च वेश्मानि रत्नवन्ति च सर्वशः ॥ ६ ॥  
युधिष्ठिरसमीपे तु कथान्ते मधुसूदनः ।  
अर्जुनं कथयामास बहुसंग्रामकर्षितम् ॥ ७ ॥  
स तं पप्रच्छ कौन्तेयः पुनः पुनररिंदमम् ।  
धर्मजः शक्रजं जिष्णुं समाचष्ट जगत्पतिः ॥ ८ ॥  
आगमद् द्वारकावासी ममाप्तः पुरुषो नृप ।  
योऽद्राक्षीत् पाण्डवश्रेष्ठं बहुसंग्रामकर्षितम् ॥ ९ ॥

एवं प्रमुदितं सर्वं पशुगोधनधान्यतः ।  
यज्ञवाटं नृपा दृष्ट्वा परं विस्मयमागताः ॥ ३५ ॥  
ब्राह्मणानां विशां चैव बहुमृष्टान्नमृद्धिमत् ।  
पूर्णं शतसहस्रे तु विप्राणां तत्र भुञ्जताम् ॥ ३६ ॥  
दुन्दुभिर्मैघनिर्घोषो मुहुर्मुहुरताड्यत ।  
विननादासकृच्छापि दिवसे दिवसे गते ॥ ३७ ॥  
एवं स ववृते यज्ञो धर्मराजस्य धीमतः ।  
अन्नस्य सुबहून् राजन्नुत्सर्गान् पर्वतोपमान् ॥ ३८ ॥  
दधिकुल्याश्च ददृशुः सर्पिषश्च हृदान् जनाः ।  
जम्बूद्वीपो हि सकलो नानाजनपदायुतः ॥ ३९ ॥  
राजन्नदृश्यतैकस्थो राजस्तस्य महामखे ।  
तत्र जातिसहस्राणि पुरुषाणां ततस्ततः ॥ ४० ॥  
गृहीत्वा भाजनान् जग्मुर्वह्नि भरतर्षभ ।  
स्त्रिग्विणश्चापि ते सर्वे सुमृष्टमणिकुण्डलाः ॥ ४१ ॥  
पर्येषन् द्विजार्तीस्ताञ्शतशोऽथ सहस्रशः ।  
विविधान्यन्नपानानि पुरुषा येऽनुयायिनः ।  
ते वै नृपोपभोज्यानि ब्राह्मणानां ददुश्च ह ॥ ४२ ॥

समीपे च महाबाहुमाचष्ट च मम प्रभो ।  
कुरु कार्याणि कौन्तेय हयमेधार्थसिद्धये ॥ १० ॥  
इत्युक्तः प्रत्युवाचैनं धर्मराजो युधिष्ठिरः ।  
दिष्ट्वा स कुशली जिष्णुरुपायाति च माधव ॥ ११ ॥  
यदिदं संदिदेशास्मिन् पाण्डवानां बलाग्रणीः ।  
तदा ज्ञातुमिहेच्छामि भवता यदुनन्दन ॥ १२ ॥  
इत्युक्तो धर्मराजेन वृष्ण्यन्धकपतिस्तदा ।  
प्रोवाचेदं वचो वाग्मी धर्मात्मानं युधिष्ठिरम् ॥ १३ ॥  
इदमाह महाराज पार्थवाक्यं स्मरन् नरः ।  
वाच्यो युधिष्ठिरः कृष्ण काले वाक्यमिदं मम ॥ १४ ॥  
आगमिष्यन्ति राजानः सर्वे वै कौरवर्षभ ।  
प्राप्तानां महतां पूजा कार्या ह्येतत् क्षमं हि नः ॥ १५ ॥  
इत्येतद्वचनाद् राजा विज्ञात्यो मम मानद ।  
यथा चात्ययिकं न स्याद् यदर्घ्याहरणेऽभवत् ॥ १६ ॥  
कतुमर्हति तद् राजा भवांश्चाप्यनुमन्यताम् ।  
राजद्वेषाच्च नश्येयुरिमा राजन् पुनः प्रजाः ॥ १७ ॥  
इदमन्यच्च कौन्तेय वचः स पुरुषोऽब्रवीत् ।  
धनंजयस्य नृपते तन्मे निगदतः शृणु ॥ १८ ॥  
उपायास्यति यज्ञं नो मणिपूरपतिर्नृपः ।  
पुत्रो मम महातेजा दयितो बभ्रुवाहनः ॥ १९ ॥

तं भवान् मदपेक्षार्थं विधिवत् प्रतिपूजयेत् ।

स तु भक्तोऽनुरक्तश्च मम नित्यमिति प्रभो ॥ २० ॥

इति श्रीमहाभारते आश्वमेधिके पर्वणि अनुगीतापर्वणि अश्वमेधारम्भे षडशीतितमोऽध्यायः ॥ ८६ ॥

### सप्ताशीतितमोऽध्यायः

श्रीकृष्णयुधिष्ठिरयोरर्जुनविषयको वार्तालापोऽर्जुनस्य हस्तिनापुरे गमनमुत्पत्ति-  
चित्राङ्गदाभ्यां सह बभ्रुवाहनस्यागमनं च

युधिष्ठिर उवाच

श्रुतं प्रियमिदं कृष्ण यत् त्वमर्हसि भाषितम् ।  
तन्मेऽमृतरसं पुण्यं मनो ह्लादयति प्रभो ॥ १ ॥  
बहूनि किल युद्धानि विजयस्य नराधिपैः ।  
पुनरासन्न हृषीकेश तत्र तत्र च मे श्रुतम् ॥ २ ॥  
किं निमित्तं स नित्यं हि पार्थः सुखविवर्जितः ।  
अतीव विजयो धीमन्निति मे दूयते मनः ॥ ३ ॥  
संचिन्तयामि कौन्तेयं रहो जिष्णुं जनार्दन ।  
अतीव दुःखभागी स सततं पाण्डुनन्दनः ॥ ४ ॥  
किं नु तस्य शरीरेऽस्ति सर्वलक्षणपूजिते ।  
अनिष्टं लक्षणं कृष्ण येन दुःखान्युपादनुते ॥ ५ ॥  
अतीवासुखभागी स सततं कुन्तिनन्दनः ।  
न हि पश्यामि बीभत्सोर्निन्द्यं गात्रेषु किंचन ।  
श्रोतव्यं चेन्मयैतद् वै तन्मे व्याख्यातुमर्हसि ॥ ६ ॥  
इत्युक्तः स हृषीकेशो ध्यात्वा सुमहदुत्तरम् ।  
राजानं भोजराज्यवर्धनो विष्णुरब्रवीत् ॥ ७ ॥  
न ह्यस्य नृपते किंचित् संश्लिष्टमुपलक्ष्ये ।  
ऋते पुरुषसिंहस्य पिण्डिकेऽस्याधिके यतः ॥ ८ ॥  
स ताभ्यां पुरुषव्याघ्रो नित्यमध्वसु वर्तते ।  
न चान्यदनुपश्यामि येनासौ दुःखभाजनम् ॥ ९ ॥  
इत्युक्तः पुरुषश्रेष्ठस्तदा कृष्णेन धीमता ।  
प्रोवाच वृष्णिशार्दूलमेवमेतदिति प्रभो ॥ १० ॥  
कृष्णा तु द्रौपदी कृष्णं तिर्यक् सासूयमैक्षत ।  
प्रतिजग्राह तस्यास्तं प्रणयं चापि केशिहा ॥ ११ ॥  
सख्युः सखा हृषीकेशः साक्षादिव धनंजयः ।  
तत्र भीमादयस्ते तु कुरवो याजकाश्च ये ॥ १२ ॥  
रेमुः श्रुत्वा विचित्रां तां धनंजयकथां शुभाम् ।  
तेषां कथयतामेव पुरुषोऽर्जुनसंकथाः ॥ १३ ॥  
उपायाद् वचनाद् दूतो विजयस्य महात्मनः ।

इति श्रीमहाभारते आश्वमेधिके पर्वणि अनुगीतापर्वणि अर्जुनप्रत्यागमने सप्ताशीतितमोऽध्यायः ॥ ८७ ॥

### अष्टाशीतितमोऽध्यायः

उत्तूपीचित्राङ्गदासहितस्य बभ्रुवाहनस्य रत्नाभूषणादिना सत्कारोऽश्वमेधयज्ञस्यारम्भश्च

वैशम्पायन उवाच

स प्रविश्य महाबाहुः पाण्डवानां निवेशनम् ।  
पितामहीमभ्यवन्धत् साम्ना परमवन्धना ॥ १ ॥

इत्येतद् वचनं श्रुत्वा धर्मराजो युधिष्ठिरः ।

अभिनन्द्यास्य तद् वाक्यमिदं वचनमब्रवीत् ॥ २१ ॥

सोऽभिगम्य कुरुश्रेष्ठं नमस्कृत्य च बुद्धिमान् ॥ १४ ॥

उपायातं नरव्याघ्रं फाल्गुनं प्रत्यवेदयत् ।

तच्छ्रुत्वा नृपतिस्तस्य हर्षवाष्पाकुलेक्षणः ॥ १५ ॥

प्रियाख्याननिमित्तं वै ददौ बहुधनं तदा ।

ततो द्वितीये दिवसे महाजशब्दो व्यवर्धत ॥ १६ ॥

आगच्छति नरव्याघ्रे कौरवाणां धुरंधरे ।

ततो रेणुः समुद्गतो विबभौ तस्य वाजिनः ॥ १७ ॥

अभितो वर्तमानस्य यथोच्चैःश्रवसस्तथा ।

तत्र हर्षकरी वाचो नराणां शुश्रुवेऽर्जुनः ॥ १८ ॥

दिष्ट्वासि पार्थकुशली धन्यो राजा युधिष्ठिरः ।

कोऽन्यो हि पृथिवीं कृत्स्नां जिन्वाहि युधि पार्थिवान् १९

चारयित्वा हयश्रेष्ठमुपागच्छेद्वतेऽर्जुनात् ।

ये व्यतीता महात्मानो राजानः सगरादयः ॥ २० ॥

तेषामपीदृशं कर्म न कदाचन शुश्रुम ।

नैतदन्ये करिष्यन्ति भविष्या वसुधाधिपाः ॥ २१ ॥

यत् त्वं कुरुकुलश्रेष्ठ दुष्करं कृतवानसि ।

इत्येवं वदतां तेषां पुंसां कर्णसुखा गिरः ॥ २२ ॥

शृण्वन् विवेश धर्मात्मा फाल्गुनो यज्ञसंस्तरम् ।

ततो राजा सहामात्यः कृष्णश्च यदुनन्दनः ॥ २३ ॥

धृतराष्ट्रं पुरस्कृत्य तं प्रत्युद्ययतुस्तदा ।

सोऽभिवाद्य पितुः पादौ धर्मराजस्य धीमतः ॥ २४ ॥

भीमादींश्चापि सम्पूज्य पर्यष्वजत केशवम् ।

तैः समेत्यार्चितस्तांश्च प्रत्यर्च्यार्थं यथाविधि ॥ २५ ॥

विशश्राम महाबाहुस्तीरं लब्ध्वेव पारगः ।

एतस्मिन्नेव काले तु स राजा बभ्रुवाहनः ॥ २६ ॥

मातृभ्यां सहितो धीमान् कुरुनेव जगाम ह ।

तत्र वृद्धान् यथावत् स कुरुनन्यांश्च पार्थिवान् ॥ २७ ॥

अभिवाद्य महाबाहुस्तैश्चापि प्रतिनन्दितः ।

प्रविवेश पितामह्याः कुन्त्या भवनमुत्तमम् ॥ २८ ॥

ततश्चित्राङ्गदा देवो कौरव्यस्यात्मजापि च ।

पृथां कृष्णां च सहिते विनयेनोपजग्मतुः ॥ २ ॥

सुभद्रां च यथान्यायं याश्चान्याः कुरुयोषितः ।

ददौ कुन्ती तनस्ताभ्यां रत्नानि विविधानि च ॥ ३ ॥  
 द्रौपदी च सुभद्रा च याश्चाप्यन्याददुः स्त्रियः ।  
 ऊषतुस्तत्र ते देव्यौ महार्हशयनासने ॥ ४ ॥  
 सुपूजिते स्वयं कुन्त्या पार्थस्य हितकाम्यया ।  
 स च राजा महातेजाः पूजितो बभ्रुवाहनः ॥ ५ ॥  
 धृतराष्ट्रं महीपालमुपतस्थे यथाविधि ।  
 युधिष्ठिरं च राजानं भीमादीश्चापि पाण्डवान् ॥ ६ ॥  
 उपागम्य महातेजा विनयेनाभ्यवादयत् ।  
 स तैः प्रेम्णा परिष्वक्तः पूजितश्च यथाविधि ॥ ७ ॥  
 धनं चास्मै ददुर्भूरि प्रीयमाणा महारथाः ।  
 तथैव च महीपालः कृष्णं चक्रगदाधरम् ॥ ८ ॥  
 प्रद्युम्न इव गोविन्दं विनयेनोपतस्थिवान् ।  
 तस्मै कृष्णो ददौ राज्ञे महार्हमतिपूजितम् ॥ ९ ॥  
 रथं हेमपरिष्कारं दिव्याश्वयुजमुत्तमम् ।  
 धर्मराजश्च भीमश्च फाल्गुनश्च यमौ तथा ॥ १० ॥  
 पृथक् पृथक् च ते चैनं मानार्थाभ्यामयोजयन् ।  
 ततस्तृतीये दिवसे सत्यवत्यात्मजो मुनिः ॥ ११ ॥  
 युधिष्ठिरं समभ्येत्य वाग्मी वचनमब्रवीत् ।  
 अद्यप्रभृति कौन्तेय यजस्व समयो हि ते ।  
 मुहूर्तो यज्ञियः प्राप्तश्चोदयन्तीह याजकाः ॥ १२ ॥  
 अहीनो नाम राजेन्द्र क्रतुस्तेऽयं च कल्पताम् ।  
 बहुत्वात् काञ्चनाख्यस्य ख्यातो बहुसुवर्णकः ॥ १३ ॥  
 एवमत्र महाराज दक्षिणां त्रिगुणां कुरु ।  
 त्रित्वं व्रजतु ते राजन् ब्राह्मणा ह्यत्र कारणम् ॥ १४ ॥  
 त्रीनश्वमेधानत्र त्वं सम्प्राप्य बहुदक्षिणान् ।  
 ज्ञातिवध्याकृतं पापं प्रहास्यसि नराधिप ॥ १५ ॥  
 पवित्रं परमं चैतत् पावनं चैतदुत्तमम् ।  
 यदाश्वमेधावभृथं प्राप्स्यसे कुरुनन्दन ॥ १६ ॥  
 इत्युक्तः स तु तेजस्वी व्यासेनामितबुद्धिना ।  
 दीक्षां विवेश धर्मात्मा वाजिमेधाप्तये ततः ॥ १७ ॥  
 ततो यज्ञं महाबाहुर्वाजिमेधं महाक्रतुम् ।  
 बह्वन्नदक्षिणं राजा सर्वकामगुणान्वितम् ॥ १८ ॥  
 तत्र वेदविदो राजंश्चक्रुः कर्माणि याजकाः ।  
 परिक्रमन्तः सर्वज्ञा विधिवत् साधुशिक्षितम् ॥ १९ ॥  
 न तेषां स्थलितं किञ्चिदासीच्चाप्यकृतं तथा ।  
 क्रममुक्तं च युक्तं च चक्रुस्तत्र द्विजर्षभाः ॥ २० ॥  
 कृत्वा प्रवर्ग्य धर्माख्यं यथावद् द्विजसत्तमाः ।  
 चक्रुस्ते विधिवद् राजंस्तथैवाभिषवं द्विजाः ॥ २१ ॥

अभिषूय ततो राजन् सोमं सोमपसत्तमाः ।  
 सवनान्यानुपूर्व्येण चक्रुः शास्त्रानुसारिणः ॥ २२ ॥  
 न तत्र कृपणः कश्चिन्न दरिद्रो बभूव ह ।  
 क्षुधितो दुःखितो वापि प्राकृतो वापि मानवः ॥ २३ ॥  
 भोजनं भोजनार्थिभ्यो दापयामास शत्रुहा ।  
 भीमसेनो महातेजाः सततं राजशासनात् ॥ २४ ॥  
 संस्तरे कुशलाश्चापि सर्वकार्याणि याजकाः ।  
 दिवसे दिवसे चक्रुर्यथाशास्त्रानुदर्शनात् ॥ २५ ॥  
 नाषडङ्गविद्वन्नासीत् सदस्यस्तस्य धीमतः ।  
 नाव्रतो नानुपाध्यायो न च वादाविचक्षणः ॥ २६ ॥  
 ततो यूपोच्छ्रये प्राप्ते षड् वैत्वान् भरतर्षभ ।  
 खादिरान् बिल्वसमितांस्तावतः सर्ववर्णिनः ॥ २७ ॥  
 देवदारुमयौ द्वौ तु यूपौ कुरुपतेर्मखे ।  
 श्लेष्मातकमयं चैकं याजकाः समकल्पयन् ॥ २८ ॥  
 शोभार्थं चापरान् यूपान् काञ्चनान् भरतर्षभ ।  
 स भीमः कारयामास धर्मराजस्य शासनात् ॥ २९ ॥  
 ते व्यराजन्त राजर्षेर्वीसोभिरुपशोभिताः ।  
 महेन्द्रानुगता देवा यथा सप्तर्षिभिर्दिवि ॥ ३० ॥  
 इष्टकाः काञ्चनीश्चात्र चयनार्थं कृताभवन् ।  
 शुशुभे चयनं तच्च दक्षस्येव प्रजापतेः ॥ ३१ ॥  
 चतुश्चित्यश्च तस्यासीदष्टादशकरात्मकः ।  
 स रुक्मपक्षो निचितस्त्रिकोणो गरुडाकृतिः ॥ ३२ ॥  
 ततो नियुक्ताः पशवो यथाशास्त्रं मनीषिभिः ।  
 तं तं देवं समुद्दिश्य पक्षिणः पशवश्च ये ॥ ३३ ॥  
 ऋषभाः शास्त्रपठितास्तथा जलचराश्च ये ।  
 सर्वास्तानभ्ययुञ्जन्ते तत्राग्निचयकर्मणि ॥ ३४ ॥  
 यूपेषु नियता चासीत् पशूनां त्रिशती तथा ।  
 अश्वरत्नोत्तरा यज्ञे कौन्तेयस्य महात्मनः ॥ ३५ ॥  
 स यज्ञः शुशुभे तस्य साक्षाद् देवर्षिसंकुलः ।  
 गन्धर्वगणसंगीतः प्रनृत्तोऽप्सरसां गणैः ॥ ३६ ॥  
 स किंपुरुषसंकीर्णः किनरैश्चोपशोभितः ।  
 सिद्धविप्रनिवासैश्च समन्तादभिस्संवृतः ॥ ३७ ॥  
 तस्मिन् सदसि नित्यास्तु व्यासशिष्या द्विजर्षभाः ।  
 सर्वशास्त्रप्रणेतारः कुशला यज्ञसंस्तरे ॥ ३८ ॥  
 नारदश्च बभूवात्र तुम्बुरुश्च महाद्युतिः ।  
 विश्वावसुश्चित्रसेनस्तथान्ये गीतकोविदाः ॥ ३९ ॥  
 गन्धर्वा गीतकुशला नृत्येषु च विशारदाः ।  
 रमयन्ति स्म तान् विप्रान् यज्ञकर्मान्तरेषु वै ॥ ४० ॥



## एकोनवतितमोऽध्यायः

युधिष्ठिरेण ब्राह्मणेभ्यो दक्षिणाया दानं राजभ्योऽपि धनं दत्त्वा तेषां प्रस्थापनम्

वैशम्पायन उवाच

अपयित्वा पशून्यान् विधिवद् द्विजसत्तमाः ।  
तं तुरङ्गं यथाशास्त्रमालभन्त द्विजातयः ॥ १ ॥  
ततः संश्रय्य तुरगं विधिवद् याजकास्तदा ।  
उपसंवेशयन् राजंस्ततस्तां द्रुपदात्मजाम् ॥ २ ॥  
कलाभिस्तिस्सुभी राजन् यथाविधि मनस्विनीम् ।  
उद्धृत्य तु वपां तस्य यथाशास्त्रं द्विजातयः ॥ ३ ॥  
श्रपयामासुरव्यग्रा विधिवद् भरतर्षभ ।  
तं वपाधूमगन्धं तु धर्मराजः सहानुजैः ॥ ४ ॥  
उपाजिघ्रद् यथाशास्त्रं सर्वपापापहं तदा ।  
शिष्टान्यङ्गानि यान्यासंस्तस्याश्वस्य नराधिप ॥ ५ ॥  
तान्यग्नौ जुहुवुर्धाराः समस्ताः षोडशर्त्विजः ।  
संस्थाप्यैवं तस्य राजस्तं यज्ञं शक्तेजसः ॥ ६ ॥  
व्यासः सशिष्यो भगवान् वर्धयामास तं नृपम् ।  
ततो युधिष्ठिरः प्रादाद् ब्राह्मणेभ्यो यथाविधि ॥ ७ ॥  
कोटीः सहस्रं निष्काणां व्यासाय तु वसुंधराम् ।  
प्रतिगृह्य धरां राजन् व्यासः सत्यवतीसुतः ॥ ८ ॥  
अब्रवीद् भरतश्रेष्ठं धर्मराजं युधिष्ठिरम् ।  
वसुधा भवतस्त्वेषा संन्यस्ता राजसत्तम ॥ ९ ॥  
निष्कयो दीयतां मह्यं ब्राह्मणा हि धनार्थिनः ।  
युधिष्ठिरस्तु तान् विप्रान् प्रत्युवाच महामनाः ॥ १० ॥  
भ्रातृभिः सहितो धीमान् मध्ये राज्ञां महात्मनाम् ।  
अश्वमेधे महायज्ञे पृथिवीं दक्षिणा स्मृता ॥ ११ ॥  
अर्जुनेन जिता चेयमृत्विग्भ्यः प्रापिता मया ।  
वनं प्रवेक्ष्ये विप्राग्या विभजध्वं महीमिमाम् ॥ १२ ॥  
चतुर्धा पृथिवीं कृत्वा चातुर्होत्रप्रमाणतः ।  
नाहमादातुमिच्छामि ब्रह्मस्वं द्विजसत्तमाः ॥ १३ ॥  
इदं नित्यं मनो विप्रा भ्रातॄणां चैव मे सदा ।  
इत्युक्तवति तस्मिंस्तु भ्रातरो द्रौपदी च सा ॥ १४ ॥  
पञ्चमेतदिति प्राहुस्तद्भूल्लोमहर्षणम् ।  
ततोऽन्तरिक्षे वागासीत् साधु साध्विति भारत ॥ १५ ॥  
तथैव द्विजसंघानां शंसतां विबभौ स्वनः ।  
द्वैपायनस्तथा कृष्णः पुनरेव युधिष्ठिरम् ॥ १६ ॥  
प्रोवाच मध्ये विप्राणामिदं सम्पूजयन् मुनिः ।  
दत्तैषा भवता मह्यं तां ते प्रतिददाम्यहम् ॥ १७ ॥  
हिरण्यं दीयतामेभ्यो ब्राह्मणेभ्यो धरास्तु ते ।  
ततोऽब्रवीद् वासुदेवो धर्मराजं युधिष्ठिरम् ॥ १८ ॥  
यथाऽऽह भगवान् व्यासस्तथा त्वं कर्तुमर्हसि ।  
इत्युक्तः स कुरुश्रेष्ठः प्रीतात्मा भ्रातृभिः सह ॥ १९ ॥

कोटिकोटिकृतां प्रादाद् दक्षिणां त्रिगुणां क्रतोः ।  
न करिष्यति तल्लोके कश्चिदन्यो नराधिपः ॥ २० ॥  
यत् कृतं कुरुराजेन मरुत्तस्यानुकुर्वता ।  
प्रतिगृह्य तु तद् रत्नं कृष्णद्वैपायनो मुनिः ॥ २१ ॥  
ऋत्विग्भ्यः प्रददौ विद्वांश्चतुर्धा व्यभजंश्च ते ।  
धरण्या निष्कयं दत्त्वा तद्विरण्यं युधिष्ठिरः ॥ २२ ॥  
धूतपापो जितस्वर्गो मुमुदे भ्रातृभिः सह ।  
ऋत्विजस्तमपर्यन्तं सुवर्णनिचयं तथा ॥ २३ ॥  
व्यभजन्त द्विजातिभ्यो यथोत्साहं यथासुखम् ।  
यज्ञवाटे च यत् किञ्चिद्विरण्यं सविभूषणम् ॥ २४ ॥  
तोरणानि च यूपांश्च घटान् पात्रीस्तथेष्टकाः ।  
युधिष्ठिराभ्यनुज्ञाताः सर्वे तद् व्यभजन् द्विजाः ॥ २५ ॥  
अनन्तरं द्विजातिभ्यः क्षत्रिया जह्मिरे वसु ।  
तथा विट्शूद्रसंघाश्च तथान्ये स्लेच्छजातयः ॥ २६ ॥  
ततस्ते ब्राह्मणाः सर्वे मुदिता जग्मुर्गलान् ।  
तर्पिता वसुना तेन धर्मराजेन धीमता ॥ २७ ॥  
स्वमंशं भगवान् व्यासः कुन्त्यै साक्षाद्विमानतः ।  
प्रददौ तस्य महतो हिरण्यस्य महाद्युतिः ॥ २८ ॥  
श्वशुरात् प्रीतिदायं तं प्राप्य सा प्रीतमानसा ।  
चकार पुण्यकं तेन सुमहत् संघशः पृथा ॥ २९ ॥  
गत्वा त्ववभृथं राजा विपाप्मा भ्रातृभिः सह ।  
सभाज्यमानः शुशुभे महेन्द्रस्त्रिदशैरिव ॥ ३० ॥  
पाण्डवाश्च महीपालैः समेतैरभिसंवृताः ।  
अशोभन्त महाराज ग्रहास्तारागणैरिव ॥ ३१ ॥  
राजभ्योऽपि ततः प्रादाद् रत्नानि विविधानि च ।  
गजानश्वानलंकारान् स्त्रियो वासांसि काञ्चनम् ॥ ३२ ॥  
तद् धनौघमपर्यन्तं पार्थः पार्थिवमण्डले ।  
विसृजञ्च शुशुभे राजन् यथा वैश्रवणस्तथा ॥ ३३ ॥  
आनीय च तथा वीरं राजानं बभ्रुवाहनम् ।  
प्रदाय विपुलं वित्तं गृहान् प्रास्थापयत् तदा ॥ ३४ ॥  
दुःशलायाश्च तं पौत्रं बालकं भरतर्षभ ।  
स्वराज्येऽथ पितुर्धीमान् स्वसुः प्रीत्या न्यवेशयत् ॥ ३५ ॥  
नृपतींश्चैव तान् सर्वान् सुविभक्तान् सुपूजितान् ।  
प्रस्थापयामास वशी कुरुराजो युधिष्ठिरः ॥ ३६ ॥  
गोविन्दं च महात्मानं बलदेवं महाबलम् ।  
तथान्यान् वृष्णिवीरांश्च प्रद्युम्नाद्यान् सहस्रशः ॥ ३७ ॥  
पूजयित्वा महाराज यथाविधि महाद्युतिः ।  
भ्रातृभिः सहितो राजा प्रास्थापयदरिंदमः ॥ ३८ ॥  
एवं बभूव यज्ञः स धर्मराजस्य धीमतः ।  
बह्वन्नधनरत्नौघः सुरामैरेयसागरः ॥ ३९ ॥

सर्पिःपङ्का हृदा यत्र बभूवुश्चान्नपर्वताः ।  
 रसालाकर्दमा नद्यो बभूवुर्भरतर्षभ ॥ ४० ॥  
 भक्ष्यन्नाण्डवरागाणां क्रियतां भुज्यतां तथा ।  
 पशूनां बध्यतां चैव नान्तं ददृशिरे जनाः ॥ ४१ ॥  
 मत्तप्रमत्तमुदितं सुप्रीतयुवतीजनम् ।  
 मृदङ्गशङ्खनादैश्च मनोरममभूत् तदा ॥ ४२ ॥

दीयतां भुज्यतां चेष्टं दिवारात्रमवारितम् ।  
 तं महोत्सवसंकाशं दृष्टपुष्टजनाकुलम् ॥ ४३ ॥  
 कथयन्ति स्म पुरुषा नानादेशनिवासिनः ।  
 वर्षित्वा धनधाराभिः कामै रत्नै रसैस्तथा ।  
 विपाप्मा भरतश्चेष्ट कृतार्थः प्राविशत् पुरम् ॥ ४४ ॥

इति श्रीमहाभारते आश्वमेधिके पर्वणि अनुगीतापर्वणि अश्वमेधसमाप्तौ एकोनवतितमोऽध्यायः ॥ ८९ ॥

## नवतितमोऽध्यायः

युधिष्ठिरस्य यज्ञे समागतेन नकुलेनोञ्छवृत्तिब्राह्मणकर्तृकसक्तुप्रस्थदानस्य  
 महिमाश्वमेधतोऽपि महीयानिति कथनम्

जनमेजय उवाच

पितामहस्य मे यज्ञे धर्मराजस्य धीमतः ।  
 यदाश्वर्यमभूत् किञ्चित् तद् भवान् वक्तुमर्हति ॥ १ ॥

वैशम्पायन उवाच

श्रूयतां राजशार्ङ्गल महदाश्वर्यमुत्तमम् ।  
 अश्वमेधे महायज्ञे निवृत्ते यदभूत् प्रभो ॥ २ ॥  
 तर्पितेषु द्विजाग्रेषु ज्ञातिसम्बन्धिवन्धुषु ।  
 दीनान्धकृपणे वापि तदा भरतसत्तम ॥ ३ ॥  
 चुष्यमाणे महादाने दिक्षु सर्वासु भारत ।  
 पतत्सु पुष्पवर्षेषु धर्मराजस्य मूर्धनि ॥ ४ ॥  
 नीलाक्षस्तत्र नकुलो रुक्मपाश्वस्तदानघ ।  
 वज्राशनिसमं नादममुञ्चद् वसुधाधिप ॥ ५ ॥  
 सकृदुत्सृज्य तन्नादं त्रासयानो मृगद्विजान् ।  
 मानुषं वचनं प्राह धृष्टो बिलशयो महान् ॥ ६ ॥  
 सक्तुप्रस्थेन वो नायं यज्ञस्तुल्यो नराधिपाः ।  
 उञ्छवृत्तेर्वदान्यस्य कुरुक्षेत्रनिवासिनः ॥ ७ ॥  
 तस्य तद् वचनं श्रुत्वा नकुलस्य विशाम्पते ।  
 विस्मयं परमं जग्मुः सर्वे ते ब्राह्मणर्षभाः ॥ ८ ॥  
 ततः समेत्य नकुलं पर्यपृच्छन्त ते द्विजाः ।  
 कुतस्त्वं समनुप्राप्तो यज्ञं साधुसमागमम् ॥ ९ ॥  
 किं बलं परमं तुभ्यं किं श्रुतं किं परायणम् ।  
 कथं भवन्तं विद्याम यो नो यज्ञं विगर्हसे ॥ १० ॥  
 अविलुप्यागमं कृत्स्नं विविधैर्यज्ञिभिरुक्तम् ।  
 यथागमं यथान्यायं कर्तव्यं च तथा कृतम् ॥ ११ ॥  
 पूजार्हाः पूजिताश्चात्र विधिवच्छास्त्रदर्शनात् ।  
 मन्त्राहुतिहुतश्चाग्निर्दत्तं देयममत्सरम् ॥ १२ ॥  
 तुष्टा द्विजातयश्चात्र दानैर्बहुविधैरपि ।  
 क्षत्रियाश्च सुयुद्धेन श्राद्धैश्चापि पितामहाः ॥ १३ ॥  
 पालनेन विशस्तुष्टाः कामैस्तुष्टा वरस्त्रियः ।  
 अनुक्रोशैस्तथा शूद्रा दानशेषैः पृथग्जनाः ॥ १४ ॥

ज्ञातिसम्बन्धिनस्तुष्टाः शौचेन च नृपस्य नः ।  
 देवा हविर्भिः पुण्यैश्च रक्षणैः शरणागताः ॥ १५ ॥  
 यदत्र तथ्यं तद् ब्रूहि सत्यं सत्यं द्विजातिषु ।  
 यथाश्रुतं यथादृष्टं पृष्टो ब्राह्मणकाम्यया ॥ १६ ॥  
 अद्वेयवाक्यः प्राज्ञस्त्वं दिव्यं रूपं विभर्षि च ।  
 समागतश्च विप्रैस्त्वं तद् भवान् वक्तुमर्हति ॥ १७ ॥  
 इति पृष्टो द्विजैस्तैः स प्रहसन् नकुलोऽब्रवीत् ।  
 नैषा मृषामया वाणी प्रोक्ता दर्पेण वा द्विजाः ॥ १८ ॥  
 यन्मयोक्तमिदं वाक्यं युष्माभिश्चाप्युपश्रुतम् ।  
 सक्तुप्रस्थेन वो नायं यज्ञस्तुल्यो द्विजर्षभाः ॥ १९ ॥  
 इत्यवश्यं मयैतद् वो वक्तव्यं द्विजसत्तमाः ।  
 शृणुताव्यग्रमनसः शंसतो मे यथातथम् ॥ २० ॥  
 अनुभूतं च दृष्टं च यन्मयाद्भुतमुत्तमम् ।  
 उञ्छवृत्तेर्वदान्यस्य कुरुक्षेत्रनिवासिनः ॥ २१ ॥  
 स्वर्गं येन द्विजाः प्राप्तः सभार्यः ससुतस्नुषः ।  
 यथा चार्धं शरीरस्य ममेदं काञ्चनीकृतम् ॥ २२ ॥

नकुल उवाच

हन्त वो वर्तयिष्यामि दानस्य फलमुत्तमम् ।  
 न्यायलब्धस्य सूक्ष्मस्य विप्रदत्तस्य यद् द्विजाः ॥ २३ ॥  
 धर्मक्षेत्रे कुरुक्षेत्रे धर्मैर्बहुभिर्वृते ।  
 उञ्छवृत्तिर्द्विजः कश्चित् कापोतिरभवत् तदा ॥ २४ ॥  
 सभार्यः सह पुत्रेण सस्नुषस्तपसि स्थितः ।  
 बभूव शुक्लवृत्तः स धर्मात्मा नियतेन्द्रियः ॥ २५ ॥  
 षष्ठे काले सदा विप्रो भुङ्क्ते तैः सह सुव्रतः ।  
 षष्ठे काले कदाचित् तु तस्याहारो न विद्यते ॥ २६ ॥  
 भुङ्क्तेऽन्यस्मिन् कदाचित् स षष्ठे काले द्विजोत्तमः ।  
 कदाचिद् धर्मिणस्तस्य दुर्भिक्षे सति दारुणे ॥ २७ ॥  
 नाविद्यत तदा विप्राः संचयस्तन्निबोधत ।  
 क्षीणौषधिसमावेशे द्रव्यहीनोऽभवत् तदा ॥ २८ ॥  
 काले कालेऽस्य सम्प्राप्ते नैव विद्येत भोजनम् ।  
 क्षुधापरिगताः सर्वे प्रातिष्ठन्त तदा तु ते ॥ २९ ॥

उञ्छं तदा शुक्लपक्षे मध्यं तपति भास्करे ।  
 उष्णार्तश्च क्षुधार्तश्च विप्रस्तपसि संस्थितः ॥ ३० ॥  
 उञ्छमप्राप्तवानेव ब्राह्मणः क्षुच्छमान्वितः ।  
 स तथैव क्षुधाविष्टः सार्धं परिजनेन ह ॥ ३१ ॥  
 क्षपयामास तं कालं कृच्छ्रप्राणो द्विजोत्तमः ।  
 अथ बध्ने गते काले यवप्रस्थमुपार्जयन् ॥ ३२ ॥  
 यवप्रस्थं तु तं सक्तूनकुर्वन्त तपस्विनः ।  
 कृतजप्याद्विकास्ते तु हुत्वा चाग्निं यथाविधि ॥ ३३ ॥  
 कुडवं कुडवं सर्वे व्यभजन्त तपस्विनः ।  
 अथागच्छद् द्विजः कश्चिदतिथिर्भुञ्जतां तदा ॥ ३४ ॥  
 ते तं दृष्ट्वातिथिं प्राप्तं प्रहृष्टमनसोऽभवन् ।  
 तेऽभिवाद्य सुखप्रश्नं पृष्ट्वा तमतिथिं तदा ॥ ३५ ॥  
 विशुद्धमनसो दान्ताः श्रद्धादमसमन्विताः ।  
 अनसूयो विक्रोधाः साधवो वीतमत्सराः ॥ ३६ ॥  
 त्यक्तमानमदक्रोधा धर्मज्ञा द्विजसत्तमाः ।  
 स ब्रह्मचर्यं गोत्रं ते तस्य ख्यात्वा परस्परम् ॥ ३७ ॥  
 कुटीं प्रवेशयामासुः क्षुधार्तमतिथिं तदा ।  
 इदमर्थं च पाद्यं च वृसी चैयं तवानघ ॥ ३८ ॥  
 शुचयः सक्तवश्चेमे नियमोपार्जिताः प्रभो ।  
 प्रतिगृह्णीष्व भद्रं ते मया दत्ता द्विजर्षभ ॥ ३९ ॥  
 इत्युक्तः प्रतिगृह्याथ सक्तूनां कुडवं द्विजः ।  
 भक्षयामास राजेन्द्र न च तुष्टिं जगाम सः ॥ ४० ॥  
 स उञ्छवृत्तिस्तं प्रेक्ष्य क्षुधापरिगतं द्विजम् ।  
 आहारं चिन्तयामास कथं तुष्टो भवेदिति ॥ ४१ ॥  
 तस्य भार्याब्रवीद् वाक्यं मङ्गागो दीयतामिति ।  
 गच्छत्वेष यथाकामं परितुष्टो द्विजोत्तमः ॥ ४२ ॥  
 इति ब्रुवन्तीं तां साध्वीं भार्यां स द्विजसत्तमः ।  
 क्षुधापरिगतां ज्ञात्वा तान् सक्तून् नाभ्यनन्दत ॥ ४३ ॥  
 आत्मानुमानतो विद्वान् स तु विप्रर्षभस्तदा ।  
 जानन् वृद्धां क्षुधार्तां च श्रान्तां ग्लानां तपस्विनीम् ॥ ४४ ॥  
 त्वगस्थिभूतां वेपन्तीं ततो भार्यामुवाच ह ।  
 अपि कीटपतङ्गानां मृगाणां चैव शोभने ॥ ४५ ॥  
 स्त्रियो रक्ष्याश्च पोष्याश्च न त्वेवं वक्तुमर्हसि ।  
 अनुकम्प्यो नरः पत्न्या पुष्टो रक्षित एव च ॥ ४६ ॥  
 प्रपतेद् यशसो दीप्तात् स च लोकान् न चाप्नुयात् ।  
 धर्मकामार्थकार्याणि शुश्रूषा कुलसंततिः ॥ ४७ ॥  
 दारेष्वधीनो धर्मश्च पितृणामात्मनस्तथा ।  
 न वेत्ति कर्मतो भार्यारक्षणे योऽक्षमः पुमान् ॥ ४८ ॥  
 अयशो महदाप्नोति नरकांश्चैव गच्छति ।  
 इत्युक्ता सा ततः प्राह धर्मार्थौ नौ समौ द्विज ॥ ४९ ॥  
 सक्तुप्रस्थचतुर्भागं गृह्णेमं प्रसीद मे ।  
 सत्यं रतिश्च धर्मश्च स्वर्गश्च गुणनिर्जितः ॥ ५० ॥  
 स्त्रीणां पतिसमाधीनं कांक्षितं च द्विजर्षभ ।

ऋतुर्मातुः पितुर्बीजं दैवतं परमं पतिः ॥ ५१ ॥  
 भर्तुः प्रसादाच्चार्याणां रतिपुत्रफलं तथा ।  
 पालनाद्धि पतिस्त्वं मे भर्तासि भरणाच्च मे ॥ ५२ ॥  
 पुत्रप्रदानाद् वरदस्तस्मात् सक्तून् प्रयच्छ मे ।  
 जरापरिगतो वृद्धः क्षुधार्तो दुर्बलो भृशम् ॥ ५३ ॥  
 उपवासपरिश्रान्तो यदा त्वमपि कश्चितः ।  
 इत्युक्तः स तया सक्तून् प्रगृह्येदं वचोऽब्रवीत् ॥ ५४ ॥  
 द्विज सक्तूनिमान् भूयः प्रतिगृह्णीष्व सत्तम ।  
 स तान् प्रगृह्य भुक्त्वा च न तुष्टिमगमद् द्विजः ।  
 तमुञ्छवृत्तिरालक्ष्य ततश्चिन्तापरोऽभवत् ॥ ५५ ॥

पुत्र उवाच

सक्तूनिमान् प्रगृह्य त्वं देहि विप्राय सत्तम ।  
 इत्येव सुकृतं मन्ये तस्मादेतत् करोम्यहम् ॥ ५६ ॥  
 भवान् हि परिपाल्यो मे सर्वदैव प्रयत्नतः ।  
 साधूनां काङ्क्षितं यस्मात् पितुर्वृद्धस्य पालनम् ॥ ५७ ॥  
 पुत्रार्थो विहितो ह्येष वार्धके परिपालनम् ।  
 श्रुतिरेषा हि विप्रर्षे त्रिषु लोकेषु शाश्वती ॥ ५८ ॥  
 प्राणधारणमात्रेण शक्यं कर्तुं तपस्त्वया ।  
 प्राणो हि परमो धर्मः स्थितो देहेषु देहिनाम् ॥ ५९ ॥

पितोवाच

अपि वर्षसहस्री त्वं बाल एव मतो मम ।  
 उत्पाद्य पुत्रं हि पिता कृतकृत्यो भवेत् सुतात् ॥ ६० ॥  
 बालानां क्षुद् बलवती जानाम्येतदहं प्रभो ।  
 वृद्धोऽहं धारयिष्यामि त्वं बली भव पुत्रक ॥ ६१ ॥  
 जीर्णेन वयसा पुत्र न मां क्षुद् बाधतेऽपि च ।  
 दीर्घकालं तपस्तप्तं न मे मरणतो भयम् ॥ ६२ ॥

पुत्र उवाच

अपत्यमसि ते पुंसस्त्राणात् पुत्र इति स्मृतः ।  
 आत्मा पुत्रः स्मृतस्तस्मात् ब्राह्मात्मानमिहात्मना ॥ ६३ ॥

पितोवाच

रूपेण सदृशस्त्वं मे शीलेन च दमेन च ।  
 परीक्षितश्च बहुधा सक्तूनादपि ते सुत ॥ ६४ ॥  
 इत्युक्त्वाऽऽदाय तान् सक्तून् प्रीतात्मा द्विजसत्तमः ।  
 प्रहसन्निव विप्राय स तस्मै प्रददौ तदा ॥ ६५ ॥  
 भुक्त्वा तानपि सक्तून् स नैव तुष्टो बभूव ह ।  
 उञ्छवृत्तिस्तु धर्मात्मा व्रीडामनुजगाम ह ॥ ६६ ॥  
 तं वै वधूः स्थिता साध्वी ब्राह्मणप्रियकाम्यया ।  
 सक्तूनादाय संहृष्टा श्वशुरं वाक्यमब्रवीत् ॥ ६७ ॥  
 संतानात् तव संतानं मम विप्र भविष्यति ।  
 सक्तूनिमानतिथये गृहीत्वा सम्प्रयच्छ मे ॥ ६८ ॥  
 तव प्रसादाच्चिर्वृत्ता मम लोकाः किलाक्षयाः ।  
 पुत्रेण तानवाप्नोति बभ्रु गत्वा न शोचति ॥ ६९ ॥

धर्माद्या हि यथा त्रेता वह्नित्रेता तथैव च ।  
तथैव पुत्रपौत्राणां स्वर्गलोकेता किलाक्षयः ॥ ७० ॥  
पितृनुणात् तारयति पुत्र इत्यनुशुश्रुम् ।  
पुत्रपौत्रैश्च नियतं साधुलोकानुपाश्रुते ॥ ७१ ॥

श्वशुर उवाच

वातातपविशीर्णाङ्गी त्वां विवर्णां निरीक्ष्य वै ।  
कर्षितां सुवताचारे ध्रुधाविह्वलचेतसम् ॥ ७२ ॥  
कथं सक्तून् ग्रहीष्यामि भूत्वा धर्मोपघातकः ।  
कल्याणवृत्ते कल्याणि नैवं त्वं वक्तुमर्हसि ॥ ७३ ॥  
षष्ठे काले व्रतवतीं शौचशीलतपोऽन्विताम् ।  
कृच्छ्रवृत्तिं निराहारां द्रक्ष्यामि त्वां कथं शुभे ॥ ७४ ॥  
बाला ध्रुधार्ता नारी च रक्ष्या त्वं सततं मया ।  
उपवासपरिश्रान्ता त्वं हि बान्धवनन्दिनी ॥ ७५ ॥

स्तुषोवाच

गुरोर्मम गुरुस्त्वं वै धतो दैवतदैवतम् ।  
देवातिदेवस्तस्मात् त्वं सक्तूनादस्व मे प्रभो ॥ ७६ ॥  
देहः प्राणश्च धर्मश्च शुश्रूषार्थमिदं गुरोः ।  
तव विप्र प्रसादेन लोकान् प्राप्स्यामहे शुभान् ॥ ७७ ॥  
अवेक्ष्या इति कृत्वाहं दृढभक्तेति वा द्विज ।  
चिन्त्या ममेयमिति वा सक्तूनादातुमर्हसि ॥ ७८ ॥

श्वशुर उवाच

अनेन नित्यं साध्वी त्वं शीलवृत्तेन शोभसे ।  
या त्वं धर्मव्रतोपेता गुरुवृत्तिमवेक्षसे ॥ ७९ ॥  
तस्मात् सक्तून् ग्रहीष्यामि वधु नार्हसि वञ्चनाम् ।  
गणयित्वा महाभागे त्वां हि धर्मभृतां वरे ॥ ८० ॥  
इत्युक्त्वा तानुपादाय सक्तून् प्रादाद् द्विजातये ।  
ततस्तुष्टोऽभवद् विप्रस्तस्य साधोर्महात्मनः ॥ ८१ ॥  
प्रीतात्मा स तु तं वाक्यमिदमाह द्विजर्षभम् ।  
वाग्मी तदा द्विजश्रेष्ठो धर्मः पुरुषविग्रहः ॥ ८२ ॥  
शुद्धेन तव दानेन न्यायोपात्तेन धर्मतः ।  
यथाशक्तिं विस्तृष्टेन प्रीतोऽस्मि द्विजसत्तम ।  
अहो दानं घुष्यते ते स्वर्गे स्वर्गनिवासिभिः ॥ ८३ ॥  
गगनात् पुष्पवर्षं च पश्येद् पतितं भुवि ।  
सुरर्षिदेवगन्धर्वा ये च देवपुरःसराः ॥ ८४ ॥  
स्तुवन्तो देवदूताश्च स्थिता दानेन विस्मिताः ।  
ब्रह्मर्षयो विमानस्था ब्रह्मलोकचराश्च ये ॥ ८५ ॥  
काङ्क्षन्ते दर्शनं तुभ्यं दिवं व्रज द्विजर्षभ ।  
पितृलोकगताः सर्वे तारिताः पितरस्त्वया ॥ ८६ ॥  
अनागताश्च बहवः सुबहूनि युगान्युत ।  
ब्रह्मचर्येण दानेन यज्ञेन तपसा तथा ॥ ८७ ॥  
असंकरेण धर्मेण तस्माद् गच्छ दिवं द्विज ।  
श्रद्धया परया यस्त्वं तपश्चरसि सुव्रत ॥ ८८ ॥

तस्माद् देवाश्च दानेन प्रीता ब्राह्मणसत्तम ।  
सर्वमेतद्धि यस्मात् ते दत्तं शुद्धेन चेतसा ॥ ८९ ॥  
कृच्छ्रकाले ततः स्वर्गो विजितः कर्मणा त्वया ।  
ध्रुधा निर्णुदति प्रज्ञां धर्मवृद्धिं व्यपोहति ॥ ९० ॥  
ध्रुधापरिगतज्ञानो धृतिं त्यजति चैव ह ।  
बुभुक्षां जयते यस्तु स स्वर्गं जयते ध्रुवम् ॥ ९१ ॥  
यदा दानरुचिः स्याद् वै तदा धर्मो न सीदति ।  
अनवेक्ष्य सुतस्नेहं कलत्रस्नेहमेव च ॥ ९२ ॥  
धर्ममेव गुरुं ज्ञात्वा तृष्णा न गणिता त्वया ।  
द्रव्यागमो नृणां सूक्ष्मः पात्रे दानं ततः परम् ॥ ९३ ॥  
कालः परतरो दानाच्छ्रद्धा चैव ततः परा ।  
स्वर्गद्वारं सुसूक्ष्मं हि नरैर्मोहात् दृश्यते ॥ ९४ ॥  
स्वर्गार्गलं लोभबीजं रागगुप्तं दुरासदम् ।  
तं तु पश्यन्ति पुरुषा जितक्रोधा जितेन्द्रियाः ॥ ९५ ॥  
ब्राह्मणास्तपसा युक्ता यथाशक्तिं प्रदायिनः ।  
सहस्रशक्तिश्च शतं शतशक्तिर्दशापि च ॥ ९६ ॥  
दद्यादपश्च यः शक्त्या सर्वे तुल्यफलाः स्मृताः ।  
रन्तिदेवो हि नृपतिरपः प्रादादकिंचनः ॥ ९७ ॥  
शुद्धेन मनसा विप्र नाकपृष्ठं ततो गतः ।  
न धर्मः प्रीयते तात दानैर्दत्तैर्महाफलैः ॥ ९८ ॥  
न्यायलब्धैर्यथा सूक्ष्मैः श्रद्धापूर्तैः स तुष्यति ।  
गोप्रदानसहस्राणि द्विजेभ्योऽदान् नृगो नृपः ॥ ९९ ॥  
एकां दत्त्वा स पारक्यां नरकं समपद्यत ।  
आत्ममांसप्रदानेन शिविरौशीनरो नृपः ॥ १०० ॥  
प्राप्य पुण्यकृतां लोकान् मोदते दिवि सुव्रतः ।  
विभवो न नृणां पुण्यं स्वशक्त्या स्वजितं सताम् ॥ १०१ ॥  
न यज्ञैर्विविधैर्विप्र यथान्यायेन संचितैः ।  
क्रोधाद् दानफलं हन्ति लोभात् स्वर्गं न गच्छति ॥ १०२ ॥  
न्यायवृत्तिर्हि तपसा दानवित् स्वर्गमश्नुते ।  
न राजसूयैर्बहुभिरिष्टा विपुलदक्षिणैः ॥ १०३ ॥  
न चाश्वमेधैर्बहुभिः फलं सममिदं तव ।  
सक्तप्रस्थेन विजितो ब्रह्मलोकस्त्वयाक्षयः ॥ १०४ ॥  
विरजो ब्रह्मसदनं गच्छ विप्र यथासुखम् ।  
सर्वेषां वो द्विजश्रेष्ठ दिव्यं यानमुपस्थितम् ॥ १०५ ॥  
आरोहत यथाकामं धर्मोऽस्मि द्विज पश्य माम् ।  
तारितो हि त्वया देहो लोके कीर्तिः स्थिरा च ते ॥ १०६ ॥  
सभार्यः सहपुत्रश्च सस्तुषश्च दिवं व्रज ।  
इत्युक्तवाक्ये धर्मे तु यानमारुह्य स द्विजः ॥ १०७ ॥  
सदारः ससुतश्चैव सस्तुषश्च दिवं गतः ।  
तस्मिन् विप्रे गते स्वर्गं ससुते सस्तुषे तदा ॥ १०८ ॥  
भार्याचतुर्थे धर्मज्ञे ततोऽहं निःसृतो बिलात् ।  
ततस्तु सक्तुगन्धेन क्लेदेन सलिलस्य च ॥ १०९ ॥

दिव्यपुष्पविमर्दाच्च साधोर्दानलवैश्च तैः ।  
 विप्रस्य तपसा तस्य शिरो मे काञ्चनीकृतम् ॥ ११० ॥  
 तस्य सत्याभिसंधस्य सकुदानेन चैव ह ।  
 शरीरार्थं च मे विप्राः शातकुम्भमयं कृतम् ॥ १११ ॥  
 पश्यतेमं सुविपुलं तपसा तस्य धीमतः ।  
 कथमेवंविधं स्याद् वै पार्श्वमन्यदिति द्विजाः ॥ ११२ ॥  
 तपोवनानि यज्ञांश्च हृष्टोऽभ्येति पुनः पुनः ।  
 यज्ञं त्वहमिमं श्रुत्वा कुरुराजस्य धीमतः ॥ ११३ ॥  
 आशया परया प्राप्तो न चाहं काञ्चनीकृतः ।  
 ततो मयोक्तं तद् वाक्यं प्रहस्य ब्राह्मणर्वभाः ॥ ११४ ॥  
 सकुप्रस्थेन यज्ञोऽयं सम्मितो नेति सर्वथा ।

सकतुप्रस्थलवैस्तैर्हि तदाहं काञ्चनीकृतः ॥ ११५ ॥  
 नहि यज्ञो महानेष सदृशस्नैर्मतो मम ।

वैशम्पायन उवाच

इत्युक्त्वा नकुलः सर्वान् यज्ञे द्विजवरांस्तदा ॥ ११६ ॥  
 जगामादर्शनं तेषां विप्रास्ते च ययुर्गृहान् ॥ ११७ ॥  
 एतत् ते सर्वमाख्यातं मया परपुरंजय ।  
 यदाश्चर्यमभूत् तत्र वाजिमेधे महाकृतौ ॥ ११८ ॥  
 न विस्मयस्ते नृपते यज्ञे कार्यः कथंचन ।  
 ऋषिकोटिसहस्राणि तपोभिर्ये दिवं गताः ॥ ११९ ॥  
 अद्रोहः सर्वभूतेषु संतोषः शीलमार्जवम् ।  
 तपो दमश्च सत्यं च प्रदानं चेति सम्मितम् ॥ १२० ॥

इति श्रीमहाभारते आश्वमेधिके पर्वणि अनुगीतापर्वणि नकुलाख्याने नवतितमोऽध्यायः ॥ ९० ॥

## एकनवतितमोऽध्यायः

हिंसायुतस्य यज्ञस्य धर्मस्य च गर्हणम्

जनमेजय उवाच

यज्ञे सक्ता नृपतयस्तपःसक्ता महर्षयः ।  
 शान्तिव्यवस्थिता विप्राः शमे दम इति प्रभो ॥ १ ॥  
 तस्माद् यज्ञफलैस्तुल्यं न किञ्चिदिह दृश्यते ।  
 इति मे वर्तते बुद्धिस्तथा चैतदसंशयम् ॥ २ ॥  
 यज्ञैरिष्टा तु बहवो राजानो द्विजसत्तमाः ।  
 इह कीर्तिं परां प्राप्य प्रेत्य स्वर्गमवाप्नुयुः ॥ ३ ॥  
 देवराजः सहस्राक्षः क्रतुभिर्भूरिदक्षिणैः ।  
 देवराज्यं महातेजाः प्राप्तवानखिलं विभुः ॥ ४ ॥  
 यदा युधिष्ठिरो राजा भीमार्जुनपुरःसरः ।  
 सदृशो देवराजेन समृद्धया विक्रमेण च ॥ ५ ॥  
 अथ कस्मात् स नकुलो गर्हयामास तं क्रतुम् ।  
 अश्वमेधं महायज्ञं राजस्तस्य महात्मनः ॥ ६ ॥

वैशम्पायन उवाच

यज्ञस्य विधिमश्र्यं वै फलं चापि नराधिप ।  
 गदतः शृणु मे राजन् यथावदिह भारत ॥ ७ ॥  
 पुरा शक्रस्य यजतः सर्व ऊचुर्महर्षयः ।  
 ऋत्विक्षु कर्मव्यग्रेषु वितते यज्ञकर्मणि ॥ ८ ॥  
 ह्यमाने तथा वक्तौ होत्रे गुणसमन्विते ।  
 देवेष्वामह्यमानेषु स्थितेषु परमर्षिषु ॥ ९ ॥  
 सुप्रतीतैस्तथा विप्रैः स्वागमैः सुखैर्नृप ।  
 अध्वान्तैश्चापि लघुभिरध्वर्युवृषमैस्तथा ॥ १० ॥  
 आलम्भसमये तस्मिन् गृहीतेषु पशुष्वथ ।  
 महर्षयो महाराज बभूवुः कृपयान्विताः ॥ ११ ॥  
 ततो दीनान् पशून् दृष्ट्वा ऋषयस्ते तपोधनाः ।  
 ऊचुः शक्रं समागम्य नायं यज्ञविधिः शुभः ॥ १२ ॥

अपरिज्ञानमेतत् ते महान्तं धर्ममिच्छतः ।  
 न हि यज्ञे पशुगणा विधिदृष्टाः पुरंदर ॥ १३ ॥  
 धर्मोपघातकस्त्वेष समारम्भस्तव प्रभो ।  
 नायं धर्मकृतो यज्ञो न हिंसा धर्म उच्यते ॥ १४ ॥  
 आगमेनैव ते यज्ञं कुर्वन्तु यदि चेच्छसि ॥ १५ ॥  
 विधिदृष्टेन यज्ञेन धर्मस्ते सुमहान् भवेत् ।  
 यज बीजैः सहस्राक्ष त्रिवर्षपरमोषितैः ॥ १६ ॥  
 एष धर्मो महान् शक्र महागुणफलोदयः ।  
 शतक्रतुस्तु तद् वाक्यमृषिभिस्तत्त्वदर्शिभिः ॥ १७ ॥  
 उक्तं न प्रतिजग्राह मानान्मोहवशं गतः ।  
 तेषां विवादः सुमहाश्शक्रयज्ञे तपस्विनाम् ॥ १८ ॥  
 जङ्गमैः स्थावरैर्वापि यष्टव्यमिति भारत ।  
 ते तु खिन्ना विवादेन ऋषयस्तत्त्वदर्शिनः ॥ १९ ॥  
 तदा संधाय शक्रेण पप्रच्छुर्नृपतिं वसुम् ।  
 धर्मसंशयमापन्नान् सत्यं ब्रूहि महामते ॥ २० ॥  
 महाभाग कथं यज्ञेष्वगमो नृपसत्तम ।  
 यष्टव्यं पशुभिर्मुख्यैरथो बीजै रसैरिति ॥ २१ ॥  
 तच्छ्रुत्वा तु वसुस्तेषामविचार्य बलाबलम् ।  
 यथोपनीतैर्यष्टव्यमिति प्रोवाच पार्थिवः ॥ २२ ॥  
 एवमुक्त्वा स नृपतिः प्रचिवेश रसातलम् ।  
 उक्त्वाथ वितथं प्रश्नं चेदीनामीश्वरः प्रभुः ॥ २३ ॥  
 तस्मात्त्र वाच्यं ह्येकेन बहुज्ञेनापि संशये ।  
 प्रजापतिमपाहाय स्वयम्भुवमृते प्रभुम् ॥ २४ ॥  
 तेन दत्तानि दानानि पापेनाशुद्धबुद्धिना ।  
 तानि सर्वाण्यनादृत्य नश्यन्ति विपुलान्यपि ॥ २५ ॥  
 तस्याधर्मप्रवृत्तस्य हिंसकस्य दुरात्मनः ।  
 दानेन कीर्तिर्भवति न प्रेत्येह च दुर्मतेः ॥ २६ ॥



अन्यायोपगतं द्रव्यमभीक्ष्णं यो ह्यपण्डितः ।  
 धर्माभिर्शङ्की यजते न स धर्मफलं लभेत् ॥ २७ ॥  
 धर्मवैतंसिको यस्तु पापात्मा पुरुषाधमः ।  
 ददाति दानं विप्रेभ्यो लोकविश्वासकारणम् ॥ २८ ॥  
 पापेन कर्मणा विप्रो धनं प्राप्य निरङ्कुशः ।  
 रागमोहान्वितः सोऽन्ते कलुषां गतिमश्नुते ॥ २९ ॥  
 अपि संचयबुद्धिर्हि लोभमोहवशंगतः ।  
 उद्वेजयति भूतानि पापेनाशुद्धबुद्धिना ॥ ३० ॥  
 एवं लब्ध्वा धनं मोहाद् यो हि दद्याद् यजेत वा ।  
 न तस्य स फलं प्रेत्य भुङ्क्ते पापधनागमात् ॥ ३१ ॥  
 उच्छं मूलं फलं शाकमुदपात्रं तपोधनाः ।

दानं विभवतो दत्त्वा नराः स्वयान्ति धार्मिकाः ॥ ३२ ॥  
 एष धर्मो महायोगो दानं भूतदया तथा ।  
 ब्रह्मचर्यं तथा सत्यमनुक्रोशो धृतिः क्षमा ॥ ३३ ॥  
 सनातनस्य धर्मस्य मूलमेतत् सनातनम् ।  
 श्रूयन्ते हि पुरा वृत्ता विश्वामित्रादयो नृपाः ॥ ३४ ॥  
 विश्वामित्रोऽसितश्रैव जनकश्च महीपतिः ।  
 कक्षसेनाष्टिषेणौ च सिन्धुद्वीपश्च पार्थिवः ॥ ३५ ॥  
 एते चान्ये च बहवः सिद्धिं परमिकां गताः ।  
 नृपाः सत्यैश्च दानैश्च न्यायलब्धैस्तपोधनाः ॥ ३६ ॥  
 ब्राह्मणाः क्षत्रिया वैश्याः शूद्रा ये चाश्रितास्तपः ।  
 दानधर्माग्निना शुद्धास्ते स्वर्गं यान्ति भारत ॥ ३७ ॥

इति श्रीमहाभारते आश्वमेधिके पर्वणि अनुगीतापर्वणि हिंसामिश्रधर्मनिन्दायामेकनवतितमोऽध्यायः ॥ ९१ ॥

## द्विनवतितमोऽध्यायः

महर्षिणागस्त्येनानुष्ठितस्य यज्ञस्य कथा

जनमेजय उवाच

धर्मागतेन त्यागेन भगवन् स्वर्गमस्ति चेत् ।  
 एतन्मे सर्वमाचक्ष्व कुशलो ह्यसि भाषितुम् ॥ १ ॥  
 तस्योच्छ्वृत्तेर्यद् वृत्तं सक्तुदाने फलं महत् ।  
 कथितं तु मम ब्रह्मंस्तथ्यमेतदसंशयम् ॥ २ ॥  
 कथं हि सर्वयज्ञेषु निश्चयः परमोऽभवत् ।  
 एतदर्हसि मे वक्तुं निखिलेन द्विजर्षभ ॥ ३ ॥

वैशम्पायन उवाच

अत्राप्युदाहरन्तीममितिहासं पुरातनम् ।  
 अगस्त्यस्य महायज्ञे पुरावृत्तमरिंदम ॥ ४ ॥  
 पुरागस्त्यो महातेजा दीक्षां द्वादशवार्षिकीम् ।  
 प्रविवेश महाराज सर्वभूतहिते रतः ॥ ५ ॥  
 तत्राग्निकल्पा होतार आसन् सत्रे महात्मनः ।  
 मूलाहाराः फलाहाराः साश्मकुट्टा मरीचिपाः ॥ ६ ॥  
 परिपृष्टिका वैद्यसिकाः प्रसंख्यानान्स्तथैव च ।  
 यतयो भिक्षवश्चात्र बभूवुः पर्यवस्थिताः ॥ ७ ॥  
 सर्वे प्रत्यक्षधर्माणो जितक्रोधा जितेन्द्रियाः ।  
 दमे स्थिताश्च सर्वे ते हिंसादम्भविवर्जिताः ॥ ८ ॥  
 वृत्ते शुद्धे स्थिता नित्यमिन्द्रियैश्चाप्यबाधिताः ।  
 उपातिष्ठन्त तं यज्ञं यजन्तस्ते महर्षयः ॥ ९ ॥  
 यथाशक्त्या भगवता तदन्नं समुपार्जितम् ।  
 तस्मिन् सत्रे तु यद् वृत्तं यद् योग्यं च तदाभवत् ॥ १० ॥  
 तथा ह्यनेकैर्मुनिभिर्महान्तः क्रतवः कृताः ।  
 एवंविधे त्वगस्त्यस्य वर्तमाने तथाध्वरे ।  
 न ववर्ष सहस्राक्षस्तदा भरतसत्तम ॥ ११ ॥  
 ततः कर्मान्तरे राजन्नगस्त्यस्य महात्मनः ।

कथेयमभिनिर्वृत्ता मुनीनां भावितात्मनाम् ॥ १२ ॥  
 अगस्त्यो यजमानोऽसौ ददात्यन्नं विमत्सरः ।  
 न च वर्षति पर्जन्यः कथमन्नं भविष्यति ॥ १३ ॥  
 सत्रं चेदं महद् विप्रा मुनेर्द्वादशवार्षिकम् ।  
 न वर्षिष्यति देवश्च वर्षाण्येतानि द्वादश ॥ १४ ॥  
 एतद् भवन्तः संचिन्त्य महर्षेरस्य धीमतः ।  
 अगस्त्यस्यातितपसः कर्तुमर्हन्त्यनुग्रहम् ॥ १५ ॥  
 इत्येवमुक्ते वचने ततोऽगस्त्यः प्रतापवान् ॥ १६ ॥  
 प्रोवाच वाक्यं स तदा प्रसाद्य शिरसा मुनीन् ।  
 यदि द्वादशवर्षाणि न वर्षिष्यति वासवः ॥ १७ ॥  
 चिन्तायज्ञं करिष्यामि विधिरेष सनातनः ।  
 यदि द्वादशवर्षाणि न वर्षिष्यति वासवः ॥ १८ ॥  
 स्पर्शयज्ञं करिष्यामि विधिरेष सनातनः ।  
 यदि द्वादशवर्षाणि न वर्षिष्यति वासवः ॥ १९ ॥  
 ध्येयात्मना हरिष्यामि यज्ञानेतान् यतव्रतः ।  
 बीजयज्ञो मयायं वै बहुवर्षसमाचितः ॥ २० ॥  
 बीजैर्हि तं करिष्यामि नात्र विघ्नो भविष्यति ।  
 नेदं शक्यं वृथा कर्तुं मम सत्रं कथंचन ॥ २१ ॥  
 वर्षिष्यतीह वा देवो न वा वर्षं भविष्यति ।  
 अथवाभ्यर्थनामिन्द्रो न करिष्यति कामतः ॥ २२ ॥  
 स्वयमिन्द्रो भविष्यामि जीवयिष्यामि च प्रजाः ।  
 यो यदाहारजातश्च स तथैव भविष्यति ॥ २३ ॥  
 विशेषं चैव कर्तास्मि पुनः पुनरतीव हि ।  
 अद्येह स्वर्गमभ्येतु यच्चान्यद् वसु किंचन ॥ २४ ॥  
 त्रिषु लोकेषु यच्चास्ति तदिहागम्यतां स्वयम् ।  
 दिव्याश्चाप्सरसां संघागन्धर्वाश्च सकिन्नराः ॥ २५ ॥

विश्वावसुश्च ये चान्ये तेऽप्युपासन्तु मे मखम् ।  
उत्तरेभ्यः कुरुभ्यश्च यत् किञ्चिद् वसु विद्यते ॥ २६ ॥  
सर्वं तदिह यज्ञेषु स्वयमेवोपतिष्ठतु ।  
स्वर्गः स्वर्गसदश्चैव धर्मश्च स्वयमेव तु ॥ २७ ॥  
इत्युक्ते सर्वमेवैतदभवत् तपसा मुनेः ।  
तस्य दीप्ताग्निमहसस्त्वगस्त्यस्यातितेजसः ॥ २८ ॥  
ततस्ते मुनयो दृष्ट्वा ददृशुस्तपसो बलम् ।  
विस्मिता वचनं प्रादुरिदं सर्वं महार्थवत् ॥ २९ ॥

ऋषय उचुः

प्रीताः स्म तव वाक्येन न त्विच्छामस्तपोव्ययम् ।  
तैरेव यज्ञैस्तुष्टाः स्म न्यायेनेच्छामहे वयम् ॥ ३० ॥  
यज्ञं दीक्षां तथा होमान् यच्चान्यन्मृगयामहे ।  
न्यायेनोपाजिताहाराः स्वकर्माभिरता वयम् ॥ ३१ ॥  
वेदांश्च ब्रह्मचर्येण न्यायतः प्रार्थयामहे ।  
न्यायेनोत्तरकालं च गृहेभ्यो निःसृता वयम् ॥ ३२ ॥  
धर्मदृष्टैर्विधिद्वारैस्तपस्तपस्यामहे वयम् ।  
भवतः सम्यग्निष्टा तु बुद्धिर्हिंसाविवर्जिता ॥ ३३ ॥  
एतामहिंसां यज्ञेषु ब्रूयास्त्वं सततं प्रभो ।  
प्रीतास्ततो भविष्यामो वयं तु द्विजसत्तम ॥ ३४ ॥  
विसर्जिताः समाप्तौ च सत्रादस्माद् व्रजामहे ।  
तथा कथयतां तेषां देवराजः पुरंदरः ॥ ३५ ॥  
ववर्ष सुमहातेजा दृष्ट्वा तस्य तपोबलम् ।  
आसमाप्तेश्च यज्ञस्य तस्यामितपराक्रमः ॥ ३६ ॥  
निकामवर्षो पर्जन्यो बभूव जनमेजय ।  
प्रसादयामास च तमगस्त्यं त्रिदशेश्वरः ।  
स्वयमभ्येत्य राजर्षे पुरस्कृत्य बृहस्पतिम् ॥ ३७ ॥  
ततो यज्ञसमाप्तौ तान् विससर्ज महामुनीन् ।  
अगस्त्यः परमप्रीतः पूजयित्वा यथाविधि ॥ ३८ ॥

जनमेजय उवाच

कोऽसौ नकुलरूपेण शिरसा काञ्चनेन वै ।  
प्राह मानुषवद् वाचमेतत् पृष्टो ददस्व मे ॥ ३९ ॥

वैशम्पायन उवाच

एतत् पूर्वं न पृष्टोऽहं न चास्माभिः प्रभाषितम् ।  
श्रूयतां नकुलो योऽसौ यथा वाक् तस्य मानुषी ॥ ४० ॥  
श्राद्धं संकल्पयामास जमदग्निः पुरा किल ।  
होमधेनुस्तमागाच्च स्वयमेव दुदोह ताम् ॥ ४१ ॥  
तत्पयः स्थापयामास नवे भाण्डे दृढे शुचौ ।  
तच्च क्रोधस्वरूपेण पिठरं धर्मं आविशत् ॥ ४२ ॥  
जिज्ञासुस्तमृषिश्रेष्ठं किं कुर्याद् विप्रिये कृते ।  
इति संचिन्त्य धर्मः स धर्षयामास तत्पयः ॥ ४३ ॥  
तमाज्ञाय मुनिः क्रोधं नैवास्य स चुकोप ह ।  
स तु क्रोधस्ततो राजन् ब्राह्मणीं मूर्तिमास्थितः ।  
जिते तस्मिन् भृगुश्रेष्ठमभ्यभाषदमर्षणः ॥ ४४ ॥

जितोऽस्मीति भृगुश्रेष्ठ भृगवो ह्यतिरोषणाः ।  
लोके मिथ्याप्रवादोऽयं यत्त्वयास्मि विनिर्जितः ॥ ४५ ॥  
वशे स्थितोऽहं त्वय्यद्य क्षमावति महात्मनि ।  
विभेमि तपसः साधो प्रसादं कुरु मे प्रभो ॥ ४६ ॥

जमदग्निरुवाच

साक्षाद् दृष्टोऽसि मे क्रोध गच्छ त्वं विगतज्वरः ।  
न त्वयापकृतं मेऽद्य न च मे मन्युरस्ति वै ॥ ४७ ॥  
यान् समुद्दिश्य संकल्पः पयसोऽस्य कृतो मया ।  
पितरस्ते महाभागास्तेभ्यो बुद्धयस्व गम्यताम् ॥ ४८ ॥  
इत्युक्तो जातसंत्रासस्तत्रैवान्तरधीयत ।  
पितृणामभिपङ्गाच्च नकुलत्वमुपागतः ॥ ४९ ॥  
स तान् प्रसादयामास शापस्यान्तो भवेदिति ।  
तैश्चाप्युक्तः क्षिपन् धर्मं शापस्यान्तमवाप्स्यसि ॥ ५० ॥  
तैश्चोक्तो यज्ञियान् देशान् धर्मारण्यं तथैव च ।  
जुगुप्समानो धावन् स तं यज्ञं समुपासदत् ॥ ५१ ॥  
धर्मपुत्रमथाक्षिप्य सक्तुप्रस्थेन तेन सः ।  
मुक्तः शापात् ततः क्रोधो धर्मां ह्यासीद् युधिष्ठिरः ॥ ५२ ॥  
एवमेतत् तदा वृत्ते यज्ञे तस्य महात्मनः ।  
पश्यतां चापि नस्तत्र नकुलोऽन्तर्हितस्तदा ॥ ५३ ॥

( वैष्णवधर्मपर्व )

[ युधिष्ठिरस्य धर्मविषयकः प्रश्नो भगवता श्रीकृष्णेन  
धर्मस्य स्वमहिम्नश्च वर्णनम् ]

जनमेजय उवाच

अश्वमेधे पुरा वृत्ते केशवं केशिसूदनम् ।  
धर्मसंशयमुद्दिश्य किमपृच्छत् पितामहः ॥

वैशम्पायन उवाच

पश्चिमेनाश्वमेधेन यदा स्नातो युधिष्ठिरः ।  
तदा राजा नमस्कृत्य केशवं पुनरब्रवीत् ॥  
वशिष्ठाद्यास्तपोयुक्ता मुनयस्तत्त्वदर्शिनः ॥  
श्रोतुकामाः परं गुह्यं वैष्णवं धर्ममुत्तमम् ।  
तथा भागवताश्चैव ततस्तं पर्यवारयन् ॥

युधिष्ठिर उवाच

तत्त्वतस्तव भावेन पादमूलमुपागतम् ।  
यदि जानासि मां भक्तं स्निग्धं वा भक्तवत्सलम् ॥  
धर्मगुह्यानि सर्वाणि वेत्तुमिच्छामि तत्त्वतः ।  
धर्मान् कथय मे देव यद्यनुग्रहभागहम् ॥  
श्रुता मे मानवा धर्मा वाशिष्ठाः काश्यपास्तथा ।  
गार्गीया गौतमीयाश्च तथा गोपालकस्य च ॥  
पराशरकृताः पूर्वा मैत्रेयस्य च धीमतः ।  
औमा माहेश्वराश्चैव नन्दिधर्माश्च पावनाः ॥  
ब्रह्मणा कथिता ये च कौमाराश्च श्रुता मया ।  
धूमायनकृता धर्माः काण्डवैश्वानरा अपि ॥

भार्गवा याज्ञवल्क्याश्च मार्कण्डेयकृता अपि ।  
 भारद्वाजकृता ये च बृहस्पतिकृताश्च ये ॥  
 कुणेश्च कुणिबाहोश्च विश्वामित्रकृताश्च ये ।  
 सुमन्तुजैमिनिकृताः शाकुनेयास्तथैव च ॥  
 पुलस्त्यपुलहोद्गीताः पावकीयास्तथैव च ।  
 अगस्त्यगीतामौद्गल्याः शाण्डिल्याः शलभायनाः ॥  
 बालखिल्यकृता ये च ये च सप्तर्षिभिस्तथा ।  
 आपस्तम्बकृता धर्माः शंखस्य लिखितस्य च ॥  
 प्राजापत्यास्तथा याम्या माहेन्द्राश्च श्रुता मया ।  
 वैयाघ्रव्यासकीयाश्च विभाण्डककृताश्च ये ॥  
 नारदीयाः श्रुता धर्माः कापोताश्च श्रुता मया ।  
 तथा विदुरवाक्यानि भृगोरङ्गिरसस्तथा ॥  
 क्रौञ्चा मृदङ्गगीताश्च सौर्या हारीतकाश्च ये ।  
 ये पिशङ्गकृताश्चापि कापोतीयाः सुबालकाः ॥  
 उद्दालककृता धर्मा औशनस्यास्तथैव च ।  
 वैशम्पायनगीताश्च ये चाग्रेऽप्येवमादितः ॥  
 एतेभ्यः सर्वधर्मैभ्यो देव त्वन्मुखनिःसृताः ।  
 पावनत्वात् पवित्रत्वाद् विशिष्टा इति मे मतिः ॥  
 तस्माद्धि त्वां प्रपन्नस्य त्वद्भक्तस्य च केशव ।  
 युष्मदीयान् वरान् धर्मान् पुण्यान् कथय मेऽच्युत ॥

वैशम्पायन उवाच

एवं पृष्टस्तु धर्मज्ञो धर्मपुत्रेण केशवः ।  
 उवाच धर्मान् सूक्ष्मार्थान् धर्मपुत्रस्य हर्षितः ॥  
 एवं ते यस्य कौन्तेय यत्नो धर्मेषु सुव्रत ।  
 तस्य ते दुर्लभो लोके न कश्चिदपि विद्यते ॥  
 धर्मः श्रुतो वा दृष्टो वा कथितो वा कृतोऽपि वा ।  
 अनुमोदितो वा राजेन्द्र नयतीन्द्रपदं नरम् ॥  
 धर्मः पिता च माता च धर्मो नाथः सुहृत् तथा ।  
 धर्मो भ्राता सखा चैव धर्मः स्वामी परंतप ॥  
 धर्मादर्थश्च कामश्च धर्माद् भोगाः सुखानि च ।  
 धर्मादैश्वर्यमेवाग्रयं धर्मात् स्वर्गगतिः परा ॥  
 धर्मोऽयं सेवितः शुद्धस्त्रायते महतो भयात् ।  
 धर्माद् द्विजत्वं देवत्वं धर्मः पावयते नरम् ॥  
 यदा च क्षीयते पापं कालेन पुरुषस्य तु ।  
 तदा संजायते बुद्धिर्धर्मं कर्तुं युधिष्ठिर ॥  
 जन्मान्तरसहस्रैस्तु मनुष्यत्वं हि दुर्लभम् ।  
 तद् गत्वापीह यो धर्मं न करोति खवञ्चितः ॥  
 कुत्सिता ये दरिद्राश्च विरूपा व्याधितास्तथा ।  
 परद्वेष्याश्च मूर्खाश्च न तैर्धर्मः कृतः पुरा ॥  
 ये च दीर्घायुषः शूराः पण्डिता भोगिनस्तथा ।  
 नीरोगा रूपसम्पन्नास्तैर्धर्मः सुकृतः पुरा ॥  
 एवं धर्मः कृतः शुद्धो नयते गतिमुत्तमाम् ।  
 अधर्मं सेवते यस्तु तिर्यग्योन्यां पतत्यसौ ॥

इदं रहस्यं कौन्तेय शृणु धर्ममनुत्तमम् ।  
 कथयिष्ये परं धर्मं तव भक्तस्य पाण्डव ॥  
 इष्टस्त्वमसि मेऽत्यर्थं प्रपन्नश्चापि मां सदा ।  
 परमार्थमपि ब्रूयां किं पुनर्धर्मसंहिताम् ॥  
 इदं मे मानुषं जन्म कृतमात्मनि मायया ।  
 धर्मसंस्थापनार्थाय दुष्टानां नाशनाय च ॥  
 मानुष्यं भावमापन्नं ये मां गृह्णन्त्यवज्ञया ।  
 संसारान्तर्हि ते मूढास्तिर्यग्योनिष्वनेकशः ॥  
 ये च मां सर्वभूतस्थं पश्यन्ति ज्ञानचक्षुषा ।  
 मद्भक्तान्स्तान् सदा युक्तान् मत्समीपं नयाम्यहम् ॥  
 मद्भक्ता न विनश्यन्ति मद्भक्ता वीतकल्मषाः ।  
 मद्भक्तानां तु मानुष्ये सफलं जन्म पाण्डव ॥  
 अपि पापेष्वभिरता मद्भक्ताः पाण्डुनन्दन ।  
 मुच्यन्ते पातकैः सर्वैः पद्मपत्रमिवाम्भसा ॥  
 जन्मान्तरसहस्रेषु तपसा भावितात्मनाम् ।  
 भक्तिरुत्पद्यते तात मनुष्याणां न संशयः ॥  
 यच्च रूपं परं गुह्यं कूटस्थमचलं ध्रुवम् ।  
 न दृश्यते तथा देवैर्मद्भक्तैर्दृश्यते यथा ॥  
 अपरं यच्च मे रूपं प्रादुर्भावेऽपि दृश्यते ।  
 तदर्चयन्ति सर्वार्थैः सर्वभूतानि पाण्डव ॥  
 कल्पकोटिसहस्रेषु व्यतीतेष्वगातेषु च ।  
 दर्शयामीह तद् रूपं यच्च पश्यन्ति मे सुराः ॥  
 स्थित्युत्पत्त्यव्ययकरं यो मां ज्ञात्वा प्रपद्यते ।  
 अनुगृह्णाम्यहं तं वै संसारान्मोचयामि च ॥  
 अहमादिर्हि देवानां सृष्टा ब्रह्मादयो मया ।  
 प्रकृतिं स्वामवष्टभ्य जगत् सर्वं सृजाम्यहम् ॥  
 तमोमूलोऽहमव्यक्तो रजोमध्ये प्रतिष्ठितः ।  
 ऊर्ध्वं सर्वं विना लोभं ब्रह्मादिस्तम्बपर्यतः ॥  
 मूर्द्धानं मे विद्धि दिवं चन्द्रादित्यौ च लोचने ।  
 गावोऽग्निर्ब्राह्मणो वक्त्रं मारुतः इवसन्नं च मे ॥  
 दिशो मे बाहवश्चाष्टौ नक्षत्राणि च भूषणम् ।  
 अन्तरिक्षमुरो विद्धि सर्वभूतावकाशकम् ।  
 मार्गो मे घानिलाम्ब्यां तु यन्ममोदरमव्ययम् ॥  
 पृथिवीमण्डलं यद् वै द्वीपार्णववनैर्युतम् ।  
 सर्वसंधारणोपेतं पादौ मम युधिष्ठिर ॥  
 स्थितो ह्येकगुणः खेऽहं द्विगुणश्चासि मारुते ।  
 त्रिगुणोऽग्नौ स्थितोऽहं वै सलिले च चतुर्गुणः ॥  
 शब्दाद्या ये गुणाः पञ्च महाभूतेषु पञ्चसु ।  
 तन्मात्रासंस्थितः सोऽहं पृथिव्यां पञ्चास्थितः ॥  
 अहं सहस्रशीर्षस्तु सहस्रवदनैक्षणः ।  
 सहस्रबाहूदरधृक् सहस्रोह सहस्रपात् ॥  
 धृत्वोर्वीं सर्वतः सम्यगत्यतिष्ठं दशाङ्गुलम् ।  
 सर्वभूतात्मभूतस्थः सर्वव्यापी ततोऽस्म्यहम् ॥

अचिन्त्योऽहमनन्तोऽहमजरोऽहमजो ह्यहम् ।  
 अनाद्योऽहमवध्योऽहमप्रमेयोऽहमव्ययः ॥  
 निर्गुणोऽहं निगूढात्मा निर्द्वन्द्वो निर्ममो नृप ।  
 निष्कलो निर्विकारोऽहं निदानममृतस्य तु ॥  
 सुधा चाहं स्वधा चाहं स्वाहा चाहं नराधिप ।  
 तेजसा तपसा चाहं भूतग्रामं चतुर्विधम् ॥  
 स्नेहपाशैर्गुणैर्बद्ध्वा धारयाम्यात्ममायया ।  
 चातुराश्रमधर्मोऽहं चातुर्होत्रफलाशनः ।  
 चतुर्भूतिश्चतुर्यज्ञश्चतुराश्रमभावनः ॥  
 संहत्याहं जगत् सर्वं कृत्वा वै गर्भमात्मनः ।  
 शयामि दिव्ययोगेन प्रलयेषु युधिष्ठिर ॥  
 सहस्रयुगपर्यन्तां ब्राह्मीं रात्रिं महार्णवे ।  
 स्थित्वा सृजामि भूतानि जङ्गमानि स्थिराणि च ॥  
 कल्पे कल्पे च भूतानि संहरामि सृजामि च ।  
 न च मां तानि जानन्ति मायया मोहितानि मे ॥  
 मम चैवान्धकारस्य मार्गितम्यस्य नित्यशः ।  
 प्रशान्तस्येव दीपस्य गतिर्नैवोपलभ्यते ॥  
 न तस्ति कचिद् राजन् यत्राहं न प्रतिष्ठितः ।  
 न च तद् विद्यते भूतं मयि यन्न प्रतिष्ठितम् ॥  
 यावन्मात्रं भवेद् भूतं स्थूलं सूक्ष्ममिदं जगत् ।  
 जीवभूतो ह्यहं तस्मिन्स्तावन्मात्रं प्रतिष्ठितः ॥  
 किं चात्र बहुनोक्तेन सत्यमेतद् ब्रवीमि ते ।  
 यद् भूतं यद् भविष्यच्च तत् सर्वमहमेव तु ॥  
 मया सृष्टानि भूतानि मन्मयानि च भारत ।  
 मामेव न विजानन्ति मायया मोहितानि वै ॥  
 एवं सर्वं जगदिदं सदेवासुरमानुषम् ।  
 मत्तः प्रभवते राजन् मय्येव प्रविलीयते ॥

[ चातुर्वर्ण्यस्य कर्मणां तेषां फलानां च वर्णनं धर्मस्य  
 वृद्धेः पापानां क्षयस्य चोपायाः ]

वैशम्पायन उवाच

एवमात्मोद्भवं सर्वं जगदुद्दिश्य केशवः ।  
 धर्मान् धर्मात्मजस्याथ पुण्यानकथयत् प्रभुः ॥  
 शृणु पाण्डव तत्त्वेन पवित्रं पापनाशनम् ।  
 कथ्यमानं मया पुण्यं धर्मशास्त्रफलं महत् ॥  
 यः शृणोति शुचिर्भूत्वा एकचित्तस्तपोयुतः ।  
 स्वर्ग्यं यशस्यमायुष्यं धर्मं ज्ञेयं युधिष्ठिर ॥  
 श्रद्धानस्य तस्येह यत् पापं पूर्वसंचितम् ।  
 विनश्यत्याशु तत् सर्वं मङ्गलस्य विशेषतः ॥

वैशम्पायन उवाच

एवं श्रुत्वा वचः पुण्यं सत्यं केशवभाषितम् ।  
 प्रहृष्टमनसो भूत्वा चिन्तयन्तोऽद्भुतं परम् ॥  
 देवब्रह्मर्षयः सर्वे गन्धर्वाप्सरसस्तथा ।  
 भूता यक्षप्रहाश्चैव शुद्धका भुजगास्तथा ॥

बालखिलया महात्मानो योगिनस्तत्त्वदर्शिनः ।  
 तथा भागवताश्चापि पञ्चकालमुपासकाः ॥  
 कौतूहलसमाविष्टाः प्रहृष्टेन्द्रियमानसाः ।  
 श्रोतुकामाः परं धर्मं वैष्णवं धर्मशासनम् ।  
 हृदि कर्तुं च तद्वाक्यं प्रणेमुः शिरसा नताः ॥  
 ततस्तान् वासुदेवेन दृष्टान् दिव्येन चक्षुषा ।  
 विमुक्तपापानालोक्य प्रणम्य शिरसा हरिम् ।  
 पप्रच्छ केशवं धर्मं धर्मपुत्रः प्रतापवान् ॥

युधिष्ठिर उवाच

कीदृशी ब्राह्मणस्याथ क्षत्रियस्यापि कीदृशी ।  
 वैश्यस्य कीदृशी देव गतिः शूद्रस्य कीदृशी ॥

श्रीभगवानुवाच

शृणु वर्णक्रमेणैव धर्मं धर्मभूतां वर ।  
 नास्ति किञ्चिन्नरश्रेष्ठ ब्राह्मणस्य तु दुष्कृतम् ॥  
 शिखायज्ञोपवीता ये संध्यां ये चाप्युपासते ।  
 यैश्च पूर्णाहुतिः प्राप्ता विधिवज्जुहते च ये ॥  
 वैश्वदेवं च ये चक्रुः पूजयन्त्यतिथींश्च ये ।  
 नित्यं स्वाध्यायशीलाश्च जपयज्ञपराश्च ये ॥  
 सायं प्रातर्हुताशाश्च शूद्रभोजनवर्जिताः ।  
 दम्भानृतविमुक्ताश्च स्वदारनिरताश्च ये ।  
 पञ्चयज्ञपरा ये च येऽग्निहोत्रमुपासते ॥  
 दहन्ति दुष्कृतं येषां ह्ययमानास्त्रयोऽग्नयः ।  
 नष्टदुष्कृतकर्माणो ब्रह्मलोकं व्रजन्ति ते ॥  
 क्षत्रियोऽपि स्थितो राज्ये स्वधर्मपरिपालकः ।  
 सम्यक् प्रजापालयिता षड्भागनिरतः सदा ॥  
 यज्ञदानरतो धीरः स्वदारनिरतः सदा ।  
 शास्त्रानुसारी तत्त्वज्ञः प्रजाकार्यपरायणः ॥  
 विप्रेभ्यः कामदो नित्यं भृत्यानां भरणे रतः ।  
 सत्यसंधः शुचिर्नित्यं लोभदम्भविवर्जितः ।  
 क्षत्रियोऽप्युत्तमां याति गतिं देवनिषेविताम् ॥  
 कृषिगोपालनिरतो धर्मान्वेषणतत्परः ।  
 दानधर्मेऽपि निरतो विप्रशुश्रूषकस्तथा ॥  
 सत्यसंधः शुचिर्नित्यं लोभदम्भविवर्जितः ।  
 ऋजुः स्वदारनिरतो हिसाद्रोहविवर्जितः ॥  
 वणिग्धर्मान्न मुञ्चन् वै देवब्राह्मणपूजकः ।  
 वैश्यः स्वर्गतिमाप्नोति पूज्यमानोऽप्सरोगणैः ॥  
 त्रयाणामपि वर्णानां शुश्रूषानिरतः सदा ।  
 विशेषतस्तु विप्राणां दासवद् यस्तु तिष्ठति ॥  
 अयाचितप्रदाता च सत्यशौचसमन्वितः ।  
 गुरुदेवार्चनरतः परदारविवर्जितः ॥  
 परपीडामकृत्वैव भृत्यवर्गं विभर्ति यः ।  
 शूद्रोऽपि स्वर्गमाप्नोति जीवानामभयप्रदः ॥

एवं धर्मात् परं नास्ति महत्संसारमोक्षणम् ।  
न च धर्मात्परं किञ्चित् पापकर्मव्यपोहनम् ॥  
तस्माद् धर्मः सदा कार्यो मानुष्यं प्राप्य दुर्लभम् ।  
न हि धर्मानुरक्तानां लोके किञ्चन दुर्लभम् ॥  
स्वयम्भूविहितो धर्मो यो यस्येह नरेश्वर ।  
स तेन क्षपयेत् पापं सम्यगाचरितेन च ॥  
सहजं यद् भवेत् कर्म न तत् त्याज्यं हि केनचित् ।  
स एव तस्य धर्मो हि तेन सिद्धिं स गच्छति ॥  
विगुणोऽपि स्वधर्मस्तु पापकर्म व्यपोहति ।  
एवमेव तु धर्मोऽपि क्षीयते पापवर्धनात् ॥

युधिष्ठिर उवाच

भगवन् देवदेवेश श्रोतुं कौतूहलं हि मे ।  
शुभस्याप्यशुभस्यापि क्षयवृद्धौ यथाक्रमम् ॥

श्रीभगवानुवाच

शृणु पार्थिव तत्सर्वं धर्मसूक्ष्मं सनातनम् ।  
दुर्विज्ञेयतमं नित्यं यत्र मग्ना महाजनाः ॥  
यथैव शीतमुदकमुष्णेन बहुना वृतम् ।  
भवेत्तु तत्क्षणादुष्णं शीतत्वं च विनश्यति ॥  
यथोष्णं वा भवेदल्पं शीतेन बहुना वृतम् ।  
शीतलं च भवेत् सर्वमुष्णत्वं च विनश्यति ॥  
एवं च यद् भवेद् भूरि सुकृतं वापि दुष्कृतम् ।  
तदल्पं क्षपयेच्छीघ्रं नात्र कार्या विचारणा ॥  
समत्वे सति राजेन्द्र तयोः सुकृतपापयोः ।  
गूहितस्य भवेद् वृद्धिः कीर्तितस्य भवेत् क्षयः ॥  
ख्यापनेनानुतपेन प्रायः पापं विनश्यति ।  
तथा कृतस्तु राजेन्द्र धर्मो नश्यति मानद ॥  
तावुभौ गूहितौ सम्यग् वृद्धिं यातो न संशयः ।  
तस्मात् सर्वप्रयत्नेन न पापं गूहयेद् बुधः ॥  
तस्मादेतत् प्रयत्नेन कीर्तयेत् क्षयकारणात् ॥  
तस्मात् संकीर्तयेत् पापं नित्यं धर्मं च गूहयेत् ॥

[ वृथाजन्मदानजीवनानां वर्णनं सात्त्विकदानानां लक्षणं  
दानार्हपात्रं ब्राह्मणस्य महत्त्वं च ]

वैशम्पायन उवाच

एवं श्रुत्वा वचस्तस्य धर्मपुत्रोऽच्युतस्य तु ।  
पप्रच्छ पुनरप्यन्यं धर्मं धर्मात्मजो हरिम् ॥  
वृथा च कति जन्मानि वृथा दानानि कानि च ।  
वृथा च जीवितं केषां नराणां पुरुषोत्तम ॥  
कीदृशासु ह्यवस्थासु दानं दत्तं जनार्दन ।  
इह लोकेऽनुभवति पुरुषः पुरुषोत्तम ॥  
गर्भस्थः किं समश्नाति किं बाल्ये वापि केशव ।  
यौवनस्थेऽपि किं कृष्णवार्धके वापि किं भवेत् ॥  
सात्त्विकं कीदृशं दानं राजसं कीदृशं भवेत् ।  
तामसं कीदृशं देव तर्पयिष्यति किं प्रभो ॥

उत्तमं कीदृशं दानं तेषां वा किं फलं भवेत् ।  
किं दानं नयति ह्यूर्ध्वं किं गतिं मध्यमां नयेत् ।  
गतिं जघन्यामथ वा देवदेव वदस्व मे ॥  
एतदिच्छामि विज्ञातुं परं कौतूहलं हि मे ।  
त्वदीयं वचनं सत्यं पुण्यं च मधुसूदन ॥

श्रीभगवानुवाच

शृणु राजन् यथान्यायं वचनं तथ्यमुत्तमम् ।  
कथ्यमानं मया पुण्यं सर्वपापप्रणाशनम् ॥  
वृथा च दश जन्मानि चत्वारि च नराधिप ।  
वृथा दानानि पञ्चाशत्पञ्चैव च यथाक्रमम् ॥  
वृथा च जीवितं येषां ते च षट् परिकीर्तिताः ।  
अनुक्रमेण वक्ष्यामि तानि सर्वाणि पार्थिव ॥  
धर्मज्ञानां वृथा जन्म लुब्धानां पापिनां तथा ।  
वृथा पाकं च येऽश्नन्ति परदाररताश्च ये ।  
पाकभेदकरा ये च ये च स्युः सत्यवर्जिताः ॥  
मृष्टमश्नाति यश्चैकः क्लिश्यमानैस्तु बान्धवैः ।  
पितरं मातरं चैव उपाध्यायं गुरुं तथा ।  
मातुलं मातुलानीं च यो निहन्त्याच्छपेत वा ॥  
ब्राह्मणश्चैव यो भूत्वा संध्योपासनवर्जितः ।  
निःस्वाहो निःस्वधश्चैव शूद्राणामन्नभुग् द्विजः ॥  
मम वा शंकरस्याथ ब्रह्मणो वा युधिष्ठिर ।  
अथवा ब्राह्मणानां तु ये न भक्ता नराधमाः ।  
वृथा जन्मान्यथैतेषां पापिनां विद्धि पाण्डव ॥  
अश्रद्धयापि यद् दत्तमवमानेन वापि यत् ।  
दम्भार्थमपि यद् दत्तं यत् पाखण्डितं नृप ॥  
शूद्राचाराय यद् दत्तं यद् दत्त्वा चानुकीर्तितम् ।  
रोषयुक्तं च यद् दत्तं यद् दत्तमनुशांचितम् ॥  
दम्भार्जितं च यद् दत्तं यच्च वाप्यनृताजितम् ।  
ब्राह्मणस्त्वं च यद् दत्तं चौरेणाप्यर्जितं च यत् ॥  
अभिशास्ताहृतं यत्तु यद् दत्तं पतिते द्विजे ।  
निर्ब्रह्माभिहृतं यत्तु यद् दत्तं सर्वयाचकैः ॥  
व्रात्यैस्तु यद्धृतं दानमारुढपतितैश्च यत् ।  
यद् दत्तं स्वैरिणीभर्तुः श्वशुराननुवर्त्तिने ॥  
यद् ग्रामयाचकहृतं यत् कृतघ्नहृतं तथा ।  
उपपातकिने दत्तं वेदविक्रयिणे च यत् ॥  
स्त्रीजिताय च यद् दत्तं यद् दत्तं राजसेविने ।  
गणकाय च यद् दत्तं यच्च कारणिकाय च ॥  
वृषलीपतये दत्तं यद् दत्तं शस्त्रजीविने ।  
भृतकाय च यद् दत्तं व्यालप्राहिहृतं च यत् ॥  
पुरोहिताय यद् दत्तं चिकित्सकहृतं च यत् ।  
यद् वणिककर्मिणे दत्तं क्षुद्रमन्त्रोपजीविने ॥  
यच्छूद्रजीविने दत्तं यच्च देवलकाय च ।  
देवद्रव्याशिने दत्तं यद् दत्तं चित्रकर्मिणे ॥



रङ्गोपजीविने दत्तं यच्च मांसोपजीविने ।  
 सेवकाय च यद् दत्तं यद् दत्तं ब्राह्मणब्रुवे ॥  
 अद्देशिने च यद् दत्तं दत्तं वार्धुषिकाय च ।  
 यदनाचारिणे दत्तं यत्तु दत्तमनग्नये ॥  
 असंध्योपासिने दत्तं यच्छुद्रग्रामवासिने ।  
 यन्मिथ्यालिङ्गिने दत्तं दत्तं सर्वाशिने च यत् ॥  
 नास्तिकाय च यद् दत्तं धर्मविक्रयिणे च यत् ।  
 वराकाय च यद् दत्तं यद् दत्तं कूटसाक्षिणे ॥  
 ग्रामकूटाय यद् दत्तं दानं पार्थिवपुङ्गव ।  
 वृथा भवति तत्सर्वं नात्र कार्या विचारणा ॥  
 विप्रनामधरा एते लोलुपा ब्राह्मणाधमाः ।  
 नात्मानं तारयन्त्येते न दातारं युधिष्ठिर ॥  
 एतेभ्यो दत्तमात्राणि दानानि सुबहून्यपि ।  
 वृथा भवन्ति राजेन्द्र भस्मन्याज्याहुतिर्यथा ॥  
 एतेषु यत् फलं किञ्चिद् भविष्यति कथंचन ।  
 राक्षसाश्च पिशाचाश्च तद् विलुम्पन्ति हर्षिताः ॥  
 वृथा ह्येतानि दत्तानि कथितानि समासतः ।  
 जीवितं तु तथा ह्येषां तच्छृणुष्व युधिष्ठिर ॥  
 ये मां न प्रतिपद्यन्ते शङ्करं वा नराधमाः ।  
 ब्राह्मणान् वा महीदेवान् वृथा जीवन्ति ते नराः ॥  
 हेतुशास्त्रेषु ये सक्ताः कुदृष्टिपथमाश्रिताः ।  
 देवान् निन्दन्त्यनाचारा वृथा जीवन्ति ते नराः ॥  
 कुशलैः कृतशास्त्राणि पठित्वा ये नराधमाः ।  
 विप्रान् निन्दन्ति यज्ञांश्च वृथा जीवन्ति ते नराः ॥  
 ये दुर्गा वा कुमारं वा वायुमग्निं जलं रविम् ।  
 पितरं मातरं चैव गुरुमिन्द्रं निशाकरम् ।  
 मूढा निन्दन्त्यनाचारा वृथा जीवन्ति ते नराः ॥  
 विद्यमाने धने यस्तु दानधर्मविवर्जितः ।  
 मृष्टमश्नाति यश्चैको वृथा जीवति सोऽपि च ॥  
 वृथा जीवितमाख्यातं दानकालं ब्रवीमि ते ॥  
 तमोनिविष्टचित्तेन दत्तं दानं तु यद् भवेत् ।  
 तदस्य फलमश्नाति नरो गर्भगतो नृप ॥  
 ईर्ष्यामत्सरसंयुक्तो दम्भार्थं चार्थकारणात् ।  
 ददाति दानं यो मर्त्यो बालभावे तदश्नुते ॥  
 भोक्तुं भोगमशक्तस्तु व्याधिभिः पीडितो भुशम् ।  
 ददाति दानं यो मर्त्यो वृद्धभावे तदश्नुते ॥  
 श्रद्धायुक्तः शुचिः स्नातः प्रसन्नेन्द्रियमानसः ।  
 ददाति दानं यो मर्त्यो यौवने स तदश्नुते ॥  
 स्वयं नीत्वा तु यद् दानं भक्त्या पात्रे प्रदीयते ।  
 तत्सर्वकालिकं विद्धि दानमामरणान्तिकम् ॥  
 राजसं सात्त्विकं चापि तामसं च युधिष्ठिर ।  
 दानं दानफलं चैव गतिं च त्रिविधां शृणु ॥  
 दानं दातव्यमित्येव मतिं कृत्वा द्विजाय वै ।

उपकारवियुक्ताय यद् दत्तं तद्धि सात्त्विकम् ॥  
 श्रोत्रियाय दरिद्राय बहुभृत्याय पाण्डव ।  
 दीयते यत् प्रहृष्टेन तत् सात्त्विकमुदाहृतम् ॥  
 वेदाक्षरविहीनाय यत्तु पूर्वोपकारिणे ।  
 समृद्धाय च यद् दत्तं तद् दानं राजसं स्मृतम् ॥  
 सम्बन्धिने च यद् दत्तं प्रमत्ताय च पाण्डव ।  
 फलार्थिभिरपात्राय तद् दानं राजसं स्मृतम् ॥  
 वैश्वदेवविहीनाय दानमश्रोत्रियाय च ।  
 दीयते तस्करायापि तद् दानं तामसं स्मृतम् ॥  
 सरोषमवधूतं च क्लेशयुक्तमवज्ञया ।  
 सेवकाय च यद् दत्तं तत् तामसमुदाहृतम् ॥  
 देवा पितृगणाश्चैव मुनयश्चाग्नयस्तथा ।  
 सात्त्विकं दानमश्नन्ति तुष्यन्ति च नरेश्वर ॥  
 दानवा दैत्यसंघाश्च ग्रहा यक्षाः सराक्षसाः ।  
 राजसं दानमश्नन्ति वर्जितं पितृदैवतैः ॥  
 पिशाचाः प्रेतसंघाश्च कश्मला ये मलीमसाः ।  
 तामसं दानमश्नन्ति गतिं च त्रिविधां शृणु ॥  
 सात्त्विकानां तु दानानामुत्तमं फलमश्नुते ।  
 मध्यमं राजसानां तु तामसानां तु पश्चिमम् ॥  
 अभिगम्योपनीतानां दानानां फलमुत्तमम् ।  
 मध्यमं तु समाहूय जघन्यं याचते फलम् ॥  
 अयाचितप्रदाता यः स याति गतिमुत्तमाम् ।  
 समाहूय तु यो दद्यान्मध्यमां स गतिं व्रजेत् ।  
 याचितो यश्च वै दद्याज्जघन्यां स गतिं व्रजेत् ॥  
 उत्तमा दैविकी ज्ञेया मध्यमा मानुषी गतिः ।  
 गतिर्जघन्या तिर्यक्षु गतिरेषा त्रिधा स्मृता ॥  
 पात्रभूतेषु विप्रेषु संस्थितेष्वहिताग्निषु ।  
 यत्तु निक्षिप्यते दानमक्षय्यं सम्प्रकीर्तितम् ॥  
 श्रोत्रियाणां दरिद्राणां भरणं कुरु पार्थिव ।  
 समृद्धानां द्विजातीनां कुर्यास्तेषां तु रक्षणम् ॥  
 दरिद्रान् वित्तहीनांश्च प्रदानैः सुष्ठु पूजय ।  
 आतुरस्यौषधैः कार्यं नीरुजस्य किमौषधैः ॥  
 पापं प्रतिगृहीतारं प्रदातुरुपगच्छति ।  
 प्रतिग्रहीतुर्यत् पुण्यं प्रदातारमुपैति तत् ।  
 तस्माद् दानं सदा कार्यं परत्र हितमिच्छता ॥  
 वेदविद्यावदातेषु सदा शूद्राश्वजिषु ।  
 प्रयत्नेन विधातव्यो महादानमयो निधिः ॥  
 येषां दाराः प्रतीक्ष्यन्ते सहस्रस्येव लम्भनम् ।  
 भुक्तशेषस्य भक्तस्य तान् निमन्त्रय पाण्डव ॥  
 आमन्त्र्य तु निराशानि न कर्तव्यानि भारत ।  
 कुलानि सुदरिद्राणि तेषामाशा हता भवेत् ॥  
 मद्भक्ता ये नरश्रेष्ठ मद्भक्ता मत्परायणाः ।  
 मद्याजिनो मन्त्रियमास्तान् प्रयत्नेन पूजयेत् ॥

तेषां तु पावनायाहं नित्यमेव युधिष्ठिर ।  
 उभे संध्येऽधितिष्ठामि ह्यस्कन्तं तद् व्रतं मम ॥  
 तस्मादष्टाक्षरं मन्त्रं मङ्गकैर्वीतकल्मषैः ।  
 संध्याकाले तु जप्तव्यं सततं चात्मशुद्धये ॥  
 अन्येषामपि विप्राणां किल्बिषं हि विनश्यति ।  
 उभे संध्येऽप्युपासीत तस्माद् विप्रो विशुद्धये ॥  
 दैवे श्राद्धेऽपि विप्रः स नियोक्तव्योऽजुगुप्सया ।  
 जुगुप्सितस्तु यः श्राद्धं दहत्यग्निरिवेन्धनम् ॥  
 भारतं मानवो धर्मो वेदाः साङ्गाश्चिकित्सितम् ।  
 आज्ञासिद्धानि चत्वारिण हन्तव्यानि हेतुभिः ॥  
 न ब्राह्मणान् परीक्षेत दैवे कर्मणि धर्मवित् ।  
 महान् भवेत् परीवादो ब्राह्मणानां परीक्षणे ॥  
 श्वत्वं प्राप्नोति निन्दित्वा परीवादात् खरो भवेत् ।  
 कृमिर्भवत्यभिभवात् कीटो भवति मत्सरात् ॥  
 दुर्वृत्ता वा सुवृत्ता वा प्राकृता वा सुसंस्कृताः ।  
 ब्राह्मणा नावमन्तव्या भस्मच्छन्ना इवाग्नयः ॥  
 क्षत्रियं चैव सर्पं च ब्राह्मणं च बहुश्रुतम् ।  
 नावमन्येत मेघावी कृशानपि कदाचन ॥  
 एतत् त्रयं हि पुरुषं निर्दहेदवमानितम् ।  
 तस्मादेतत् प्रयत्नेन नावमन्येत बुद्धिमान् ॥  
 यथा सर्वास्ववस्थासु पात्रको दैवतं महत् ।  
 तथा सर्वास्ववस्थासु ब्राह्मणो दैवतं महत् ॥  
 व्यङ्गाः काणाश्च कुब्जाश्च वामनाङ्गास्तथैव च ।  
 सर्वे दैवे नियोक्तव्या व्यामिश्रा वेदपारगैः ॥  
 मन्युं नोत्पादयेत् तेषां न चारिष्टं समाचरेत् ।  
 मन्युप्रहरणा विप्रा न विप्राः शस्त्रपाणयः ॥  
 मन्युना घ्नन्ति ते शत्रून् वज्रेणेन्द्र इवासुरान् ।  
 ब्राह्मणो हि महद् दैवं जातिमात्रेण जायते ॥  
 ब्राह्मणाः सर्वभूतानां धर्मकोशस्य गुप्तये ।  
 किं पुनर्ये च कौन्तेय संध्यां नित्यमुपासते ॥  
 यस्यास्येन समश्नन्ति हव्यानि त्रिदिवौकसः ।  
 कव्यानि चैव पितरः किं भूतमधिकं ततः ॥  
 उत्पत्तिरेव विप्रस्य मूर्तिर्धर्मस्य शाश्वती ।  
 स हि धर्मार्थमुत्पन्नो ब्रह्मभूयाय कल्पते ॥  
 स्वमेव ब्राह्मणो भुङ्क्ते स्वयं वस्ते ददाति च ।  
 आनृशंस्याद् ब्राह्मणस्य भुङ्गते हीतरे जनाः ।  
 तस्मात् ते नावमन्तव्या मङ्गका हि द्विजाः सदा ॥  
 आरण्यकोपनिषदि ये तु पश्यन्ति मां द्विजाः ।  
 निगूढं निष्कलावस्थं तान् प्रयत्नेन पूजय ॥  
 स्वगृहे वा प्रवासे वा दिवा रात्रमथापि वा ।  
 श्रद्धया ब्राह्मणाः पूज्या मङ्गका ये च पाण्डव ॥  
 नास्ति विप्रसमं दैवं नास्ति विप्रसमो गुरुः ।  
 नास्ति विप्रात् परो बन्धुर्नास्ति विप्रात् परो निधिः ॥

नास्ति विप्रात् परं तीर्थं न पुण्यं ब्राह्मणात् परम् ।  
 न पवित्रं परं विप्राञ्च द्विजात् पावनं परम् ।  
 नास्ति विप्रात् परो धर्मो नास्ति विप्रात् परा गतिः ॥  
 पापकर्मसमाक्षितं पतन्तं नरके नरम् ।  
 त्रायते पात्रमप्येकं पात्रभूते तु तद् द्विजे ॥  
 बालाहिताग्नयो ये च शान्ताः शूद्राश्चर्विताः ।  
 मामर्चयन्ति मङ्गकास्तेभ्यो दत्तमिहाक्षयम् ॥  
 प्रदानैः पूजितो विप्रो वन्दितो वापि संस्कृतः ।  
 सम्भावितो वा दृष्टो वा मङ्गको दिवमुन्नयेत् ॥  
 ये पठन्ति नमस्यन्ति ध्यायन्ति पुरुषास्तु माम् ।  
 स तान् दृष्ट्वा च स्पृष्ट्वा च नरः पापैः प्रमुच्यते ॥  
 मङ्गका मद्गतप्राणा मद्गीता मत्परायणाः ।  
 बीजयोनिविशुद्धा ये श्रोत्रियाः संयतेन्द्रियाः ।  
 शूद्रान्नविरता नित्यं ते पुनन्तीह दर्शनात् ॥  
 स्वयं नीत्वा विशेषेण दानं तेषां गृहेष्वथ ।  
 निवापयेत्तु यद्भक्त्या तद् दानं कोटिसम्मितम् ॥  
 जाग्रतः स्वपतो वापि प्रवासेषु गृहेष्वथ ।  
 हृदये न प्रणश्यामि यस्य विप्रस्य भावतः ॥  
 स पूजितो वा दृष्टो वा स्पृष्टो वापि द्विजोत्तमः ।  
 सम्भावितो वा राजेन्द्र पुनात्येवं नरं सदा ॥  
 एवं सर्वास्ववस्थासु सर्वदानानि पाण्डव ।  
 मङ्गकेभ्यः प्रदत्तानि स्वर्गमार्गप्रदानि वै ॥

[ बीजयोन्योः शुद्धिर्गायत्रीजपस्य ब्राह्मणानां च महर्षेः  
 ब्राह्मणतिरस्कारजनितघोरफलस्य वर्णनं च ]

वैशम्पायन उवाच

श्रुत्वैवं सात्त्विकं दानं राजसं तामसं तथा ।  
 पृथक्पृथक्त्वेन गतिं फलं चापि पृथक् पृथक् ॥  
 अवितृप्तः प्रहृष्टात्मा पुण्यं धर्मोमृतं पुनः ।  
 युधिष्ठिरो धर्मरतः केशवं पुनरब्रवीत् ॥  
 बीजयोनिविशुद्धानां लक्षणानि वदस्व मे ।  
 बीजदोषेण लोकेश जायन्ते च कथं नराः ॥  
 आचारदोषं देवेश वक्तुमर्हस्यशेषतः ।  
 ब्राह्मणानां विशेषं च गुणदोषौ च केशव ॥

श्रीभगवानुवाच

शृणु राजन् यथावृत्तं बीजयोनिं शुभाशुभम् ।  
 येन तिष्ठति लोकोऽयं विनश्यति च पाण्डव ॥  
 अविप्लुतब्रह्मचर्यो यस्तु विप्रो यथाविधि ।  
 स बीजं नाम विज्ञेयं तस्य बीजं शुभं भवेत् ॥  
 कन्याचाक्षतयोनिः स्यात्कुलीनापितृमातृतः ।  
 ब्राह्मादिषु विवाहेषु परिणीता यथाविधि ॥  
 सा प्रशस्ता वरारोहा तस्याः योनिः प्रशस्यते ।  
 मनसा कर्मणा वाचा या गच्छेत् परपूरुषम् ।  
 योनिस्तस्या नरश्रेष्ठ गर्भाधानं न आवर्ति ॥

दैवे पित्र्ये तथा दाने भोजने सहभाषणे ।  
 शयने सह सम्बन्धे न योग्या दुष्टयोनिजाः ॥  
 कानीनश्च सहोदश्च तथोभौ कुण्डगोलकौ ।  
 आरूढपतिताजातः पतितस्यापि यः सुतः ।  
 षडेते विप्रचाण्डाला निरुद्धाः श्वपचादपि ॥  
 यो यत्र तत्र वारेतः सिकत्वा शूद्रासु वा चरेत् ।  
 कामचारी स पापात्मा बीजं तस्याशुभं भवेत् ॥  
 अशुद्धं तद् भवेद् बीजं शुद्धं योनिं न चाहति ।  
 दूषयत्यपि तां शोनिं शुना लीढं हविर्यथा ॥  
 आत्मा हि शुक्रमुद्दिष्टं दैवतं परमं महत् ।  
 तस्मात् सर्वप्रयत्नेन निरुन्ध्याच्छुक्रमात्मनः ॥  
 आयुस्तेजो बलं वीर्यं प्रज्ञा श्रीश्च महद् यशः ।  
 पुण्यं च मत्प्रियत्वं च लभते ब्रह्मचर्यया ॥  
 अविप्लुतब्रह्मचर्यैर्गृहस्थाश्रममाश्रितैः ।  
 पञ्चयज्ञपरैर्धर्मैः स्थाप्यते पृथिवीतले ॥  
 सायं प्रातस्तु ये संध्यां सभ्यग्नित्यमुपासते ।  
 नावं वेदमर्थी कृत्वा तरन्ते तारयन्ति च ॥  
 यो जपेत् पावनीं देवीं गायत्रीं वेदमातरम् ।  
 न सीदेत् प्रतिगृह्णानः पृथिवी च ससागराम् ॥  
 ये चास्य दुःस्थिताः केचिद् ब्रह्माः सूर्यादयो दिवि ।  
 ते चास्य सौम्या जायन्ते शिवाः शुभकरास्तथा ॥  
 यत्र यत्र स्थिताश्चैव दारुणाः पिशिताशनाः ।  
 घोररूपा महाकाया धर्षयन्ति न तं द्विजम् ॥  
 पुनन्तीह पृथिव्यां च चीर्णवेदव्रता नराः ।  
 चतुर्णामपि वेदानां सा हि राजन् गरीयसी ॥  
 अचीर्णव्रतवेदा ये विकर्मफलमाश्रिताः ।  
 ब्राह्मणा नाममात्रेण तेऽपि पूज्या युधिष्ठिर ।  
 किं पुनर्यस्तु संध्ये द्वे नित्यमेवोपतिष्ठते ॥  
 शीलमध्ययनं दानं शौचं मार्दवमार्जवम् ।  
 तस्माद् वेदाद् विशिष्टानि मनुराह प्रजापतिः ॥  
 भूर्भुवः स्वरिति ब्रह्म यो वेदनिरतो द्विजः ।  
 स्वदारनिरतो दान्तः स विद्वान् स च भूसुरः ॥  
 संध्यामुपासते ये वै नित्यमेव द्विजोत्तमाः ।  
 ते यान्ति नरशार्दूल ब्रह्मलोकं न संशयः ॥  
 सावित्रीमात्रसारोऽपि वरो विप्रः सुयन्त्रितः ।  
 नायन्त्रितश्चतुर्वेदी सर्वाशी सर्वविक्रयी ॥  
 सावित्री चैव वेदांश्च तुलयातोलयन् पुरा ।  
 सदेवर्षिगणाश्चैव सर्वे ब्रह्मपुरःसराः ।  
 चतुर्णामपि वेदानां सा हि राजन् गरीयसी ॥  
 यथा विकसिते पुष्पे मधु गृह्णन्ति षट्पदाः ।  
 एवं गृहीता सावित्री सर्ववेदे च पाण्डव ॥  
 तस्मात् तु सर्ववेदानां सावित्री प्राण उच्यते ।  
 निर्जीवा हीतरे वेदा विना सावित्रिया नृप ॥

नायन्त्रितश्चतुर्वेदी शीलभ्रष्टः स कुत्सितः ।  
 शीलवृत्तसमायुक्तः सावित्रीपाठको वरः ॥  
 सहस्रपरमां देवीं शतमध्यां शतावराम् ।  
 सावित्रीं जप कौन्तेय सर्वपापप्रणाशिनीम् ॥

युधिष्ठिर उवाच

त्रैलोक्यनाथ द्वे कृष्ण सर्वभूतात्मको ह्यसि ।  
 नानायोगपर श्रेष्ठ तुष्यसे केन कर्मणा ॥

श्रीभगवानुवाच

यदि भारसहस्रं तु गुग्गुलुवादि प्रधूपयेत् ।  
 करोति चेन्नमस्कारमुपहारं च कारयेत् ॥  
 स्तौति यः स्तुतिभिर्मां च ऋग्यजुःसामभिः सदा ।  
 न तोषयति चेद् विप्रान् नाहं तुष्यामि भारत ॥  
 ब्राह्मणे पूजिते नित्यं पूजितोऽस्मि न संशयः ।  
 आकृष्टे चाहमाकृष्टो भवामि भरतर्षभ ॥  
 परा मयि गतिस्तेषां पूजयन्ति द्विजं हि ये ।  
 यदहं द्विजरूपेण वसामि वसुधातले ॥  
 यस्तान् पूजयति प्राज्ञो मद्वेदानान्तरात्मना ।  
 तमहं स्वेन रूपेण पश्यामि नरपुङ्गव ॥  
 कुब्जाः काणा वामनाश्च दरिद्रा व्याधितास्तथा ।  
 नावमान्या द्विजाः प्राज्ञैर्मम रूपा हि ते द्विजाः ॥  
 ये केचित् सागरान्तायां पृथिव्यां द्विजसत्तमाः ।  
 मम रूपं हि तेष्वेवमर्चितेष्वर्चितोऽस्म्यहम् ॥  
 बहवस्तु न जानन्ति नरा ज्ञानबहिष्कृताः ।  
 यदहं द्विजरूपेण वसामि वसुधातले ॥  
 आक्रोशपरिवादाभ्यां ये रमन्ते द्विजातिषु ।  
 तान् मृतान् यमलोकस्थान् निपात्य पृथिवीतले ॥  
 आक्रम्योरसि पादेन क्रूरः संरक्तलोचनः ।  
 अग्निवर्णैस्तु संदंशैर्ममो जिह्वां समुद्धरेत् ॥  
 ये च विप्रान् निरीक्षन्ते पापाः पापेन चक्षुषा ।  
 अब्रह्मण्याः श्रुतेर्बाह्या नित्यं ब्रह्मद्विषो नराः ॥  
 तेषां घोरा महाकाया वक्रतुण्डा महाबलाः ।  
 उद्धरन्ति मुहूर्तेन खगाश्चक्षुर्यमाश्रया ॥  
 यः प्रहारं द्विजेन्द्राय दद्यात् कुर्याच्च शोणितम् ।  
 अस्थिभङ्गं च यः कुर्यात् प्राणैर्वा विप्रयोजयेत् ।  
 सोऽऽनुपूर्व्येण यातीमान् नरकानेकविंशतिम् ॥  
 शूलमारोप्यते पश्चाज्ज्वलने परिपच्यते ।  
 बहुवर्षसहस्राणि पच्यमानस्त्ववाक्शिराः ।  
 नावमुच्येत दुर्मैधा न तस्य क्षीयते गतिः ॥  
 ब्राह्मणान् वा विचार्यैव व्रजन् वैवधकाङ्क्षया ।  
 शतवर्षसहस्राणि तामिस्त्रे परिपच्यते ॥  
 तस्मात्ताकुशलं ब्रूयान् शुष्कां गतिमीरयेत् ।  
 न ब्रूयात् परुषां वार्ष्णीं न चैवैनानतिक्रमेत् ॥

ये विप्राश्चक्षणायावाचा पूजयन्ति नरोत्तमाः ।  
 अर्चितश्च स्तुतश्चैव तैर्भवामि न संशयः ॥  
 तर्जयन्ति च ये विप्रान् क्रोशयन्ति च भारत ।  
 आक्रुष्टस्तर्जितश्चाहं तैर्भवामि न संशयः ॥  
 [ यमलोकपथे प्राप्य दुःखं ततो मोक्षस्योपायाश्च ]

युधिष्ठिर उवाच

देवदेवेश दैत्यघ्न परं कौतूहलं हि मे ।  
 एतत् कथय सर्वज्ञ त्वद्भक्तस्य च केशव ।  
 मानुषस्य च लोकस्य धर्मलोकस्य चान्तरम् ॥  
 त्वगस्थिमांसनिर्मुक्ते पञ्चभूतविवर्जिते ।  
 कथयस्व महादेव सुखदुःखमशेषतः ॥  
 जीवस्य कर्मलोकेषु कर्मभिस्तु शुभाशुभैः ।  
 अनुबद्धस्य तैः पार्श्वेनीयमानस्य दारुणैः ॥  
 मृत्युदूतैर्दुराधर्षैर्घोरैर्घोरपराक्रमैः ।  
 बद्धस्याक्षिप्यमाणस्य विद्रुतस्य यमाज्ञया ।  
 पुण्यपापकृतस्तिष्ठेत् सुखदुःखमशेषतः ।  
 यमदूतैर्दुराधर्षैर्नीयते वा कथं पुनः ॥  
 किं रूपं किं प्रमाणं वा वर्णः को वास्य केशव ।  
 जीवस्य गच्छतो नित्यं यमलोकं वदस्व मे ॥

श्रीभगवानुवाच

शृणु राजन् यथावृत्तं यन्मां त्वं परिपृच्छसि ।  
 तत् तेऽहं कथयिष्यामि मद्भक्तस्य नरेश्वर ॥  
 षडशीतिसहस्राणि योजनानां युधिष्ठिर ।  
 मानुषस्य च लोकस्य यमलोकस्य चान्तरम् ॥  
 न तत्र वृक्षच्छाया वा न तटाकं सरोऽपि वा ।  
 न बाप्यो दीर्घिका वापि न कूपो वा युधिष्ठिर ॥  
 न मण्डपं सभा वापि न प्रपा न निकेतनम् ।  
 न पर्वतो नदी वापि न भूमेर्विवरं क्वचित् ॥  
 न ग्रामो नाश्रमो वापि नोद्यानं वा वनानि च ।  
 न किञ्चिदाश्रयस्थानं पथि तस्मिन् युधिष्ठिर ॥  
 जन्तोर्हि प्राप्तकालस्य वेदनातस्य वै भृशम् ।  
 कारणैस्तत्कदेहस्य प्राणैः कण्ठगतैः पुनः ॥  
 शरीराच्चात्यते जीवो ह्यवशो मातरिश्वना ।  
 निर्गतो वायुभूतस्तु षट्कोशात् तु कलेवरात् ॥  
 शरीरमन्यत् तद्रूपं तद्वर्णं तत्प्रमाणतः ।  
 अदृश्यं तत्प्रविष्टस्तु सोऽप्यदृष्टोऽथ केनचित् ॥  
 सोऽन्तरात्मा देहवतामष्टाङ्गो यस्तु संचरेत् ।  
 छेदनाद्भेदनाद् दाहात् ताडनाद् वा न नश्यति ॥  
 नानारूपधरैर्घोरैः प्रचण्डैश्चण्डसाधनैः ।  
 नीयमानो दुराधर्षैर्मदूतैर्यमाज्ञया ॥  
 पुत्रदारमयैः षडैः संनिरुद्धोऽवशो बलात् ।  
 स्वकर्मभिश्चानुगतः कृतैः सुकृतदुष्कृतैः ॥  
 आक्रन्दमानः करुणं बन्धुभिर्दुःखपीडितैः ।

त्यक्त्वा बन्धुजनं सर्वं निरपेक्षस्तु गच्छति ॥  
 मातृभिः पितृभिश्चैव भ्रातृभिर्मातुलैस्तथा ।  
 दारैः पुत्रैर्वयस्यैश्च रुदद्भिस्त्यज्यते पुनः ॥  
 अदृश्यमानस्तैर्दीनैश्शुपूर्णमुखेक्षणैः ।  
 स्वशरीरं परित्यज्य वायुभूतस्तु गच्छति ॥  
 अन्धकारमपारं तं महाघोरं तमोवृतम् ।  
 दुःखान्तं दुष्प्रतारं च दुर्गमं पापकर्मणाम् ॥  
 देवासुरैर्मनुष्याद्यैर्वैवस्वतवशानुगैः ।  
 स्त्रीपुंनपुंसकैश्चापि पृथिव्यां जीवसंज्ञितैः ॥  
 मध्यमैर्युवभिर्वापि बालैर्वृद्धैस्तथैव च ।  
 जातमात्रैश्च गर्भस्थैर्गन्तव्यः स महापथः ॥  
 पूर्वाह्णे वा पराह्णे वा संध्याकालेऽथवा पुनः ।  
 प्रदोषे वार्धरात्रे वा प्रत्यूषे वाप्युपस्थिते ॥  
 मृत्युदूतैर्दुराधर्षैः प्रचण्डैश्चण्डशासनैः ।  
 आक्षिप्यमाणा ह्यवशः प्रयान्ति यमसादनम् ॥  
 क्वचिद् भीतैः क्वचिन्मत्तैः प्रस्खलद्भिः क्वचित् क्वचित् ।  
 क्रन्दद्भिर्वेदनातैस्तु गन्तव्यं यमसादनम् ॥  
 निर्भर्त्स्यमानैरुद्विग्नैर्विधूतैर्भयविह्वलैः ।  
 तुद्यमानशरीरैश्च गन्तव्यं तर्जितैस्तथा ॥  
 काष्ठोपलशिलाघातैर्दण्डोलमुकशङ्कुशैः ।  
 हन्यमानैर्यमपुरं गन्तव्यं धर्मवर्जितैः ॥  
 वेदनातैश्च कूजद्भिर्विक्रोशद्भिश्च विस्वरम् ।  
 वेदनातैः पतद्भिश्च गन्तव्यं जीवघातकैः ॥  
 शक्तिभिर्भिन्दिपालैश्च शङ्कुतोमरसायकैः ।  
 तुद्यमानस्तु शूलग्नैर्गन्तव्यं जीवघातकैः ॥  
 श्वभिर्व्याघ्रैर्वृकैः काकैर्मक्ष्यमाणाः समन्ततः ।  
 तुद्यमानाश्च गच्छन्ति राक्षसैर्मसघातिभिः ॥  
 महिषैश्च मृगैश्चापि सूकरैः पृषतैस्तथा ।  
 भक्ष्यमाणैस्तदध्वानं गन्तव्यं मांसखादकैः ॥  
 सूचीसुतीक्ष्णतुण्डाभिर्मक्षिकाभिः समन्ततः ।  
 तुद्यमानैश्च गन्तव्यं पापिष्ठैर्बालघातकैः ॥  
 विस्त्रब्धं स्वामिनं मित्रं स्त्रियं वा घ्नन्ति ये नराः ।  
 शस्त्रैर्निर्भिद्यमानैश्च गन्तव्यं यमसादनम् ॥  
 खादयन्ति च ये जीवान् दुःखमापादयन्ति ते ।  
 राक्षसैश्च श्वभिश्चैव भक्ष्यमाणा व्रजन्ति ते ॥  
 ये हरन्ति च वस्त्राणि शय्याः प्रावरणानि च ।  
 ते यान्ति विद्रुता नग्नाः पिशाचा इव तत्पथम् ॥  
 गाश्च धान्यं हिरण्यं वा बलात्क्षेत्रं गृहं तथा ।  
 ये हरन्ति दुरात्मानः परस्वं पापकारिणः ॥  
 पाषाणैरुल्लुमुकैर्दण्डैः काष्ठघातैश्च शङ्करैः ।  
 हन्यमानैः क्षताकीर्णैर्गन्तव्यं तैर्यमालयम् ।  
 ब्रह्मस्वं ये हरन्तीह नरा नरकनिर्भयाः ॥

आक्रोशन्तीह ये नित्यं प्रहरन्ति च ये द्विजान् ॥  
 शुष्ककण्ठा निबद्धास्ते छिन्नजिह्वाक्षिनासिकाः ।  
 पूयशोणितदुर्गन्धा भक्ष्यमाणाश्च जम्बुकैः ॥  
 चण्डालैर्भीषणैश्चण्डैस्तुद्यमानाः समन्ततः ।  
 क्रोशन्तः करुणं घोरां गच्छन्ति यमसादनम् ॥  
 तत्र चापि गताः पापा विष्टाकूपेष्वनेकशः ।  
 जीवन्तो वर्षकोटीस्तु क्लिश्यन्ते वेदनात्ततः ॥  
 ततश्च मुक्ताः कालेन लोके चास्मिन् नराधमाः ।  
 विष्टाकूमित्वं गच्छन्ति जन्मकोटिशतं नृप ॥  
 अदत्तदाना गच्छन्ति शुष्ककण्ठास्ततालुकाः ।  
 अन्नं पानीयसहितं प्रार्थयन्तः पुनः पुनः ॥  
 स्वामिन् बुभुक्षातृष्णार्ता गन्तुं नैवाद्य शक्नुमः ।  
 ममान्नं दीयतां स्वामिन् पानीयं दीयतां मम ।  
 इति ब्रुवन्तस्तेर्द्वैतैः प्राप्यन्ते वै यमालयम् ॥  
 ब्राह्मणेभ्यः प्रदानानि नानारूपाणि पाण्डव ।  
 ये प्रयच्छन्ति विप्रेभ्यस्ते सुखं यान्ति तत्फलम् ॥  
 अन्नं ये च प्रयच्छन्ति ब्राह्मणेभ्यः सुसंस्कृतम् ।  
 श्रोत्रियेभ्यो विशेषेण प्रीत्या परमया युताः ॥  
 तैर्विमानैर्महात्मानो यान्ति चित्रैर्यमालयम् ।  
 सेव्यमाना वरस्त्रीभिरप्सरोभिर्महापथम् ॥  
 ये च नित्यं प्रभाषन्ते सत्यं निष्कलमषं वचः ।  
 ते च यान्त्यमलाम्राभैर्विमानैर्वृषयोजितैः ॥  
 कपिलाद्यानि पुण्यानि गोप्रदानानि ये नराः ।  
 ब्राह्मणेभ्यः प्रयच्छन्ति श्रोत्रियेभ्यो विशेषतः ॥  
 ते यान्त्यमलवर्णाभैर्विमानैर्वृषयोजितैः ।  
 वैवस्वतपुरं प्राप्य ह्यप्सरोभिर्निषेविताः ॥  
 उपानहौ च छत्रं च शयनान्यासनानि च ।  
 विप्रेभ्यो ये प्रयच्छन्ति वस्त्राण्याभरणानि च ॥  
 ते यान्त्यद्वैवृषैर्वापि कुञ्जरैरप्यलंकृताः ।  
 धर्मराजपुरं रम्यं सौवर्णच्छत्रशोभिताः ॥  
 ये फलानि प्रयच्छन्ति पुष्पाणि सुरभीणि च ।  
 हंसयुक्तैर्विमानैस्तु यान्ति धर्मपुरं नराः ॥  
 ये प्रयच्छन्ति विप्रेभ्यो विचित्रान्नं घृताप्लुतम् ।  
 ते व्रजन्त्यमलाम्राभैर्विमानैर्वायुवेगिभिः ।  
 पुरं तत् प्रेतनाथस्य नानाजनसमाकुलम् ॥  
 पानीयं ये प्रयच्छन्ति सर्वभूतप्रजीवनम् ।  
 ते सुतृप्ताः सुखं यान्ति भवनैर्हंसचोदितैः ॥  
 ये तिलं तिलघेनुं वा घृतघेनुमथापि वा ।  
 श्रोत्रियेभ्यः प्रयच्छन्ति सौम्यभावसमन्विताः ॥  
 सूर्यमण्डलसंकाशैर्यानैस्ते यान्ति निर्मलैः ।  
 गीयमानैस्तु गन्धर्वैर्वैवस्वतपुरं नृप ॥  
 तेषां वाप्यश्च कूपाश्च तटाकानि सरांसि च ।  
 दीर्घिकाः पुष्करिण्यश्च सजलाश्च जलाशयाः ॥

यानैस्ते यान्ति चन्द्राभैर्दिव्यघण्टानिनादितैः ।  
 चामरैस्तालवृन्तैश्च वीज्यमानाः महाप्रभाः ।  
 नित्यतृप्ता महान्मानो गच्छन्ति यमसादनम् ॥  
 येषां देवगृहाणीह चित्राण्यायतनानि च ।  
 मनोहराणि कान्तानि दर्शनीयानि भान्ति च ॥  
 ते व्रजन्त्यमलाम्राभैर्विमानैर्वायुवेगिभिः ।  
 तत्पुरं प्रेतनाथस्य नानाजनपदाकुलम् ॥  
 वैवस्वतं च पश्यन्ति सुखचित्तं सुखस्थितम् ।  
 यमेन पूजिता यान्ति देवसालोक्यतां ततः ॥  
 काष्ठपादुकदा यान्ति तदध्वानं सुखं नराः ।  
 सौवर्णमणिपीठे तु पादं कृत्वा रथोत्तमे ॥  
 आरामान् वृक्षषण्डांश्च रोपयन्ति च ये नराः ।  
 संवर्धयन्ति चाव्यग्रं फलपुष्पोपशोभितम् ॥  
 वृक्षच्छायासु रम्यासु शीतलासु स्वलंकृताः ।  
 यान्ति ते वाहनैर्दिव्यैः पूज्यमाना मुहुर्मुहुः ॥  
 अश्वयानं तु गोयानं हस्तियानमथापि वा ।  
 ये प्रयच्छन्ति विप्रेभ्यो विमानैः कनकोपमैः ॥  
 भूमिदा यान्ति तं लोकं सर्वकामैः सुतर्पिताः ।  
 उदितादित्यसंकाशैर्विमानैर्वृषयोजितैः ॥  
 सुगन्धागन्धसंयोगान् पुष्पाणि सुरभीणि च ।  
 प्रयच्छन्ति द्विजाग्रेभ्यो भक्त्या परमया युताः ॥  
 सुगन्धाः सुष्ठुवेषाश्च सुप्रभाः सग्विभूषणाः ।  
 यान्ति धर्मपुरं यानैर्विचित्रैरप्यलंकृताः ॥  
 दीपदा यान्ति यानैश्च द्योतयन्तो दिशो दश ।  
 आदित्यसदृशाकारैर्दीप्यमाना इवाग्नयः ॥  
 गृहावसथदातारो गृहैः काञ्चनवेदिकैः ।  
 व्रजन्ति बालसूर्याभैर्धर्मराजपुरं नराः ॥  
 पादाभ्यङ्गं शिरोऽभ्यङ्गं पानं पादोदकं तथा ।  
 ये प्रयच्छन्ति विप्रेभ्यस्ते यान्त्यश्वैर्यमालयम् ॥  
 विश्रामयन्ति ये विप्राञ्छ्रान्तानध्वनिं कर्शितान् ।  
 चक्रवाकप्रयुक्तेन यान्ति यानेन तेऽपि च ॥  
 स्वागतेन च यो विप्रान् पूजयेदासनेन च ।  
 स गच्छति तदध्वानं सुखं परमनिर्वृतः ॥  
 नमः सर्वसहायश्चेत्यभिख्याय दिने दिने ।  
 नमस्करोति नित्यं गांसु सुखं याति तत्पथम् ॥  
 नमोऽस्तु विप्रदत्तायेत्येवंवादी दिने दिने ।  
 भूमिमाक्रमते प्रातः शयनादुत्थितश्च यः ॥  
 सर्वकामैः स तृप्तात्मा सर्वभूषणभूषितः ।  
 याति यानेन दिव्येन सुखं वैवस्वतालयम् ॥  
 अनन्तराशिनो ये तु दम्भानृतविवर्जिताः ।  
 तेऽपि सारसयुक्तेन यान्ति यानेन वै सुखम् ॥  
 ये चाप्येकेन भुक्तेन दम्भानृतविवर्जिताः ।  
 हंसयुक्तैर्विमानैस्तु सुखं यान्ति यमालयम् ॥



चतुर्थेन च भुक्तेन वर्तन्ते ये जितेन्द्रियाः ।  
 यान्ति ते धर्मनगरं यानैर्बर्हिणयोजितैः ॥  
 तृतीयदिवसेनेह भुञ्जते ये जितेन्द्रियाः ।  
 तेऽपि हस्तिरथैर्यान्ति तत्पथं कनकोज्ज्वलैः ॥  
 षष्ठान्नकालिको यस्तु वर्षमेकं तु वर्तते ।  
 कामक्रोधविनिर्मुक्तः शुचिर्नित्यं जितेन्द्रियः ।  
 स याति कुञ्जरस्थैस्तु जयशब्दरवैर्युतः ॥  
 पक्षोपवासिनो यान्ति यानैः शार्दूलयोजितैः ।  
 धर्मराजपुरं रम्यं दिव्यस्त्रीगणसेवितम् ॥  
 ये च मासोपवासं वै कुर्वते संयतेन्द्रियाः ।  
 तेऽपि सूर्योदयप्रख्यैर्यान्ति यानैर्यमालयम् ॥  
 गोकुते स्त्रीकृते चैव हत्वा विप्रकृतेऽपि च ।  
 ते यान्त्यमरकन्याभिः सेव्यमाना रविप्रभाः ॥  
 ये यजन्ति द्विजश्रेष्ठाः क्रतुभिर्भूरिदक्षिणैः ।  
 हंससारससंयुक्तैर्यान्ति यान्ति तत्पथम् ॥  
 परपीडामकृत्वैव भृत्यान् बिभ्रति ये नराः ।  
 तत्पथं ससुखं यान्ति विमानैः काञ्चनोज्ज्वलैः ॥

[ जलाश्रदानस्यातिथिसत्कारस्य च माहात्म्यम् ]

वैशम्पायन उवाच

श्रुत्वा यमपुराध्वानं जीवानां गमनं तथा ।  
 धर्मपुत्रः प्रहृष्टात्मा केशवं पुनरब्रवीत् ॥  
 देवदेवेश दैत्यघ्न ऋषिसंघैरभिष्टुत ।  
 भगवन् भवहञ्श्रीमन् सहस्रादित्यसंनिभ ॥  
 सर्वसम्भव धर्मज्ञ सर्वधर्मप्रवर्तक ।  
 सर्वदानफलं सौम्य कथयस्व ममाच्युत ॥  
 एवमुक्तो हृषीकेशो धर्मपुत्रेण धीमता ।  
 उवाच धर्मपुत्राय पुण्यान् धर्मान् महोदयान् ॥  
 पानीयं परमं लोके जीवानां जीवनं स्मृतम् ।  
 पानीयस्य प्रदानेन तृतिर्भवति पाण्डव ।  
 पानीयस्य गुणा दिव्याः परलोके गुणावहाः ॥  
 तत्र पुष्पोदकी नाम नदी परमपावनी ।  
 कामान् ददाति राजेन्द्र तोयदानां यमालये ॥  
 शीतलं सलिलं ह्यत्र ह्यक्षय्यममृतोपमम् ।  
 शीततोयप्रदातृणां भवेन्नित्यं सुखावहम् ॥  
 प्रणश्यत्यम्बुपानेन बुभुक्षा च युधिष्ठिर ।  
 तृषितस्य न चान्नेन पिपासाभिप्रणश्यति ॥  
 तस्मात् तोयं सदा देयं तृषितेभ्यो विजानता ॥  
 अग्नेर्मूर्तिः क्षितेर्योनिरमृतस्य च सम्भवः ।  
 अतोऽम्भः सर्वभूतानां मूलमित्युच्यते बुधैः ॥  
 अद्भिः सर्वाणि भूतानि जीवन्ति प्रभवन्ति च ।  
 तस्मात् सर्वेषु दानेषु तोयदानं विशिष्यते ॥  
 ये प्रयच्छन्ति विप्रेभ्यस्त्वन्नदानं सुसंस्कृतम् ।  
 तैस्तु दत्ताः स्वयं प्राणा भवन्ति भरतर्षभ ॥

अन्नाद् रक्तं च शुक्रं च अग्ने जीवः प्रतिष्ठितः ।  
 इन्द्रियाणि च बुद्धिश्च पुष्पान्त्यन्नेन नित्यशः ।  
 अन्नहीनानि सीदन्ति सर्वभूतानि पाण्डव ॥  
 तेजो बलं च रूपं च सत्त्वं वीर्यं धृतिर्बुद्धिः ।  
 ज्ञानं मेधा तथाऽऽयुश्च सर्वमग्ने प्रतिष्ठितम् ॥  
 देवमानवतिर्यक्षु सर्वलोकेषु सर्वदा ।  
 सर्वकालं हि सर्वेषां अग्ने प्राणाः प्रतिष्ठिताः ॥  
 अन्नं प्रजापते रूपमन्नं प्रजननं स्मृतम् ।  
 सर्वभूतमयं चान्नं जीवश्चान्नमयः स्मृतः ॥  
 अन्नेनाधिष्ठितः प्राण अपानोऽप्यन एव च ।  
 उदानश्च समानश्च धारयन्ति शरीरिणम् ॥  
 शयनोत्थानगमनग्रहणाकर्षणानि च ।  
 सर्वसत्त्वकृतं कर्म चान्नादेव प्रवर्तते ॥  
 चतुर्विधानि भूतानि जंगमानि स्थिराणि च ।  
 अन्नाद् भवन्ति राजेन्द्र सृष्टिरेषा प्रजापतेः ॥  
 विद्यास्थानानि सर्वाणि सर्वयज्ञाश्च पावनाः ।  
 अन्नाद् यस्मात् प्रवर्तन्ते तस्मादन्नं परं स्मृतम् ॥  
 देवा रुद्रादयः सर्वे पितरोऽप्यग्नयस्तथा ।  
 यस्मादन्नेन तुष्यन्ति तस्मादन्नं विशिष्यते ॥  
 यस्मादन्नात् प्रजाः सर्वाः कल्पे कल्पेऽसृजत् प्रभुः ।  
 तस्मादन्नात् परं दानं न भूतं न भविष्यति ॥  
 यस्मादन्नात् प्रवर्तन्ते धर्माथी काम एव च ।  
 तस्मादन्नात् परं दानं नामुत्रेह च पाण्डव ॥  
 यक्षरक्षोग्रहा नागा भूतान्यन्ये च दानवाः ।  
 तुष्यन्त्यन्नेन यस्मात् तु तस्मादन्नं परं भवेत् ॥  
 ब्राह्मणाय दरिद्राय योऽन्नं संवत्सरं नृप ।  
 श्रोत्रियाय प्रयच्छेद् वै पाकभेदविवर्जितः ॥  
 दम्भानुतविमुक्तस्तु परां भक्तिमुपागतः ।  
 स्वधर्मेणार्जितफलं तस्य पुण्यफलं शृणु ॥  
 शतवर्षसहस्राणि कामगः कामरूपधृक् ।  
 मोदतेऽमरलोकस्थः पूज्यमानोऽप्सरोगणैः ॥  
 ततश्चापि च्युतः कालान्तरलोके द्विजो भवेत् ॥  
 अग्रभिक्षां च यो दद्याद् दरिद्राय द्विजातये ।  
 षण्मासान् वार्षिकं श्राद्धं तस्य पुण्यफलं शृणु ॥  
 गोसहस्रप्रदानेन यत् पुण्यं समुदाहृतम् ।  
 तत् पुण्यफलमाप्नोति नरो वै नात्र संशयः ॥  
 अध्वश्चान्ताय विप्राय श्रुधितायान्नकाङ्क्षिणे ।  
 देशकालाभियाताय दीयते पाण्डुनन्दन ॥  
 यस्तु पांसुलपादश्च दूराध्वश्रमकर्षितः ।  
 श्रुत्विपासाश्रमश्रान्त आर्तः खिन्नगनिर्द्विजः ॥  
 पृच्छन् वै ह्यन्नदातारं गृहमभ्येत्य याचयेत् ।  
 तं पूजयेत्तु यत्नेन सोऽतिथिः स्वर्गसंक्रमः ॥  
 तस्मिंस्तुष्टे नरश्रेष्ठ तुष्टाः स्युः सर्वदेवताः ॥

न तथा हविषा होमैर्न पुष्पैर्नानुलेपनैः ।  
अग्नयः पार्थ तुष्यन्ति यथा ह्यतिथिपूजनात् ॥  
देवमाल्यापनयनं द्विजोच्छिष्टापमार्जनम् ।  
श्रान्तसंवाहनं चैव तथा पादावसेचनम् ॥  
प्रतिश्रयप्रदानं च तथा शय्यासनस्य च ।  
एकैकं पाण्डवश्रेष्ठ गोप्रदानाद् विशिष्यते ॥  
पादोदकं पादघृतं दीपमन्नं प्रतिश्रयम् ।  
ये प्रयच्छन्ति विप्रेभ्यो नोपसर्वन्ति ते यमम् ॥  
विप्रातिथ्ये कृते राजन् भक्त्या शुश्रूषितेऽपि च ।  
देवाः शुश्रूषिताः सर्वे त्रयस्त्रिंशदरिद्रम् ॥  
अभ्यागतो ज्ञातपूर्वो ह्यज्ञातोऽतिथिरुच्यते ।  
तयोः पूजां द्विजः कुर्यादिति पौराणिकी श्रुतिः ॥  
पादाभ्यङ्गान्नपानैस्तु योऽतिथिं पूजयेन्नरः ।  
पूजितस्तेन राजेन्द्र भवामीह न संशयः ॥  
शीघ्रं पापाद् विनिर्मुक्तो मया चानुग्रहीकृतः ।  
विमानेनेन्दुकल्पेन मम लोकं स गच्छति ॥

अभ्यागतं श्रान्तमनुव्रजन्ति

देवाश्च सर्वे पितरोऽग्नयश्च ।

तस्मिन् द्विजे पूजिते पूजिताः स्युः-

गते निराशाः पितरो व्रजन्ति ॥

अतिथिर्यस्य भग्नाशो गृहात् प्रतिनिवर्तते ।  
पितरस्तस्य नाश्नन्ति दशवर्षाणि पञ्च च ॥  
निर्वासयति यो विप्रं देशकालागतं गृहात् ।  
पतितस्तत्क्षणादेव जायते नात्र संशयः ॥  
चाण्डालोऽप्यतिथिः प्राप्तो देशकालेऽन्नकाङ्क्षया ।  
अभ्युद्रम्यो गृहस्थेन पूजनीयश्च सर्वदा ॥  
मोघं ध्रुवं प्रोर्णयति मोघमस्य तु पच्यते ।  
मोघमन्नं सदाश्नाति योऽतिथिं न च पूजयेत् ॥  
साङ्गोपाङ्गास्तु यो वेदान् पठतीह दिने दिने ।  
न चातिथिं पूजयति वृथा भवति स द्विजः ॥  
पाकयज्ञमहायज्ञैः सोमसंस्थाभिरेव च ।  
ये यजन्ति न चार्चन्ति गृहेष्वतिथिमागतम् ॥  
तेषां यशोऽभिकामानां दत्तमिष्टं च यद् भवेत् ।  
वृथा भवति तत् सर्वमाशया हि तया हतम् ॥  
देशं कालं च पार्थ च स्वशक्तिं च निरीक्ष्य च ।  
अल्पं समं महद् वापि कुर्यादातिथ्यमाप्तवान् ॥  
सुमुखः सुप्रसन्नात्मा धीमानतिथिमागतम् ।  
स्वागतेनासनेनाद्भिरन्नाद्येन च पूजयेत् ॥  
हितः प्रियो वा द्वेष्यो वा मूर्खः पण्डित एव वा ।  
प्राप्तो यो वैश्वदेवान्ते सोऽतिथिः स्वर्गसंक्रमः ॥  
धुत्पिपासाश्रमार्ताय देशकालागताय च ।  
सत्कृत्यान्नं प्रदातव्यं यज्ञस्य फलमिच्छता ॥  
भोजयेदात्मनः श्रेष्ठान् विधिवद् हव्यकव्ययोः ।  
अन्नं प्राणो मनुष्याणामन्नदः प्राणदो भवेत् ॥

तस्मादन्नं विशेषेण दातव्यं भूतिमिच्छता ॥  
अन्नदः सर्वकामैस्तु सुतृप्तः सुष्टुवलंकृतः ।  
पूर्णचन्द्रप्रकाशेन विमानेन विराजता ॥  
सेव्यमानो वरस्त्रीभिर्देवलोकं स गच्छति ।  
क्रीडित्वा तु ततस्तस्मिन् वर्षकोटिं यथामरः ॥  
ततश्चापि द्युतः कालादिह लोके महायशाः ।  
वेदशास्त्रार्थतत्त्वज्ञो भोगवान् ब्राह्मणो भवेत् ॥  
यथाश्रद्धं तु यः कुर्यान्मनुष्येषु प्रजायते ।  
महाधनपतिः श्रीमान् वेदवेदाङ्गपारगः ।  
सर्वशास्त्रार्थतत्त्वज्ञो भोगवान् ब्राह्मणो भवेत् ॥  
सर्वातिथ्यं तु यः कुर्याद् वर्षमेकमकल्मषः ।  
धर्माजितधनो भूत्वा पाकभेदविवर्जितः ॥  
सर्वातिथ्यं तु यः कुर्याद् यथाश्रद्धं नरेश्वर ।  
अकालनियमेनापि सत्यवादी जितेन्द्रियः ॥  
सत्यसंधो जितक्रोधः शास्त्राधर्मविवर्जितः ।  
अधर्मभीरुर्धर्मिष्ठो मायामातसर्यवर्जितः ॥  
श्रद्धधानः शुचिर्नित्यं पाकभेदविवर्जितः ।  
स विमानेन दिव्येन दिव्यरूपी महायशाः ॥  
पुरंदरपुरं याति गीयमानोऽप्सरोगणैः ।  
मन्वन्तरं तु तत्रैव क्रीडित्वा देवपूजितः ।  
मानुष्यलोकमागम्य भोगवान् ब्राह्मणो भवेत् ॥

[ भूदानतिलदानयोरुत्तमब्राह्मणस्य च महिमा ]

श्रीभगवानुवाच

अतः परं प्रवक्ष्यामि भूमिदानमनुत्तमम् ॥  
यः प्रयच्छति विप्राय भूमिं रम्यां सदक्षिणाम् ।  
श्रोत्रियाय दरिद्राय साग्निहोत्राय पाण्डव ॥  
स सर्वकामतृप्तात्मा सर्वरत्नविभूषितः ।  
सर्वपापविनिर्मुक्तो दीप्यमानोऽर्कवत् तदा ॥  
बालसूर्यप्रकाशेन विचित्रध्वजशोभिना ।  
याति यानेन दिव्येन मम लोकं महायशाः ॥  
न हि भूमिप्रदानाद् वै दानमन्यद् विशिष्यते ।  
न चापि भूमिहरणात् पापमन्यद् विशिष्यते ॥  
दानान्यन्यानि ह्रीयन्ते कालेन कुरुपुङ्गव ।  
भूमिदानस्य पुण्यस्य क्षयो नैवोपपद्यते ॥  
सुवर्णमणिरत्नानि चनानि च वसूनि च ।  
सर्वदानानि वै राजन् ददाति वसुधां ददत् ॥  
सागरान् सरितः शैलान् समानि विषमाणि च ।  
सर्वगन्धरसांश्चैव ददाति वसुधां ददत् ॥  
ओषधीः फलसम्पत्ता नानापुष्पसमन्विताः ।  
कमलोत्पलपण्डांश्च ददाति वसुधां ददत् ॥  
अग्निष्टोमादिभिर्यज्ञैर्न यजन्ते सदक्षिणैः ।  
न तत् फलं लभन्ते ते भूमिदानस्य यत् फलम् ॥

सस्यपूर्णां महीं यस्तु श्रोत्रियाय प्रयच्छति ।  
 पितरस्तस्य तृप्यन्ति यावदाभूतसम्प्लवम् ॥  
 मम रुद्रस्य सवितुस्त्रिदशानां तथैव च ।  
 प्रीतये विद्धि राजेन्द्र भूमिर्दत्ता द्विजाय वै ॥  
 तेन पुण्येन पूतात्मा दाता भूमेर्युधिष्ठिर ।  
 मम सालोक्यमाप्नोति नात्र कार्या विचारणा ॥  
 यत्किञ्चित् कुरुते पापं पुरुषो वृत्तिकर्षितः ।  
 स च गोकर्णमात्रेण भूमिदानेन शुद्ध्यति ॥  
 मासोपवासे यत् पुण्यं कृच्छ्रे चान्द्रायणेऽपि च ।  
 भूमिगोकर्णमात्रेण तत् पुण्यं तु विधीयते ॥  
 सर्वतीर्थाभिषेके च यत् पुण्यं समुदाहृतम् ।  
 भूमिगोकर्णमात्रेण तत् पुण्यं तु विधीयते ॥

युधिष्ठिर उवाच

देवदेव नमस्तेऽस्तु वासुदेव सुरेश्वर ।  
 गोकर्णस्य प्रमाणं वै वक्तुमर्हसि तत्त्वतः ॥

श्रीभगवानुवाच

शृणु गोकर्णमात्रस्य प्रमाणं पाण्डुनन्दन ।  
 त्रिंशद्दण्डप्रमाणेन प्रमितं सर्वतो दिशम् ॥  
 प्रत्यक् प्रागपि राजेन्द्र तत् तथा दक्षिणोत्तरम् ।  
 गोकर्णं तद्विदः प्राहुः प्रमाणं धरणेर्नृप ॥  
 सवृषं गोशतं यत्र सुखं तिष्ठत्ययन्त्रितम् ।  
 सवत्सं कुरुशार्दूल तच्च गोकर्णमुच्यते ॥  
 किंकरा मृत्युदण्डाश्च कुम्भीपाकाश्च दारुणाः ।  
 घोराश्च वारुणाः पाशा नोपसर्पन्ति भूमिदम् ॥  
 निरया रौरवाद्याश्च तथा वैतरणी नदी ।  
 तीव्राश्च यातनाः कष्टा नोपसर्पन्ति भूमिदम् ॥  
 चित्रगुप्तः कलिः कालः कृतान्तो मृत्युरेव च ।  
 यमश्च भगवान् साक्षात् पूजयन्ति महीप्रदम् ॥  
 रुद्रः प्रजापतिः शक्रः सुरा ऋषिगणास्तथा ।  
 अहं च प्रीतिमान् राजन् पूजयामो महीप्रदम् ॥  
 कृशभृत्यस्य कृशगोः कृशाश्वस्य कृतातिथेः ।  
 भूमिर्देया नरश्रेष्ठ स निधिः पारलौकिकः ॥  
 सीदमानकुटुम्बाय श्रोत्रियायाग्निहोत्रिणे ।  
 व्रतस्थाय दरिद्राय भूमिर्देया नराधिप ॥  
 यथा हि धात्री क्षीरेण पुत्रं वर्धयति स्वयम् ।  
 दातारमनुगृह्णाति दत्ता ह्येवं वसुन्धरा ॥  
 यथा विभर्ति गौर्वत्सं सृजन्ती क्षीरमात्मनः ।  
 तथा सर्वगुणोपेता भूमिर्वहति भूमिदम् ॥  
 यथा बीजानि रोहन्ति जलसिक्तानि भूपते ।  
 तथा कामाः प्ररोहन्ति भूमिदस्य दिने दिने ॥  
 यथा तेजस्तु सूर्यस्य तमः सर्वं व्यपोहति ।  
 तथा पापं नरस्येह भूमिदानं व्यपोहति ॥  
 आश्रुत्य भूमिदानं तु दत्त्वा यो वा हरेत् पुनः ।  
 स बद्धो वारुणैः पाशैः क्षिप्यते पूयशोणिते ॥

स्वदत्तां परदत्तां वा यो हरेत् वसुन्धराम् ।  
 न तस्य नरकाद् घोराद् विद्यते निष्कृतिः क्वचित् ॥  
 दत्त्वा भूमिं द्विजेन्द्राणां यस्तामेवोपजीवति ।  
 स मूढो याति दुष्टात्मा नरकानेकविंशतिम् ।  
 नरकेभ्यो विनिर्मुक्तः शुनां योनिं स गच्छति ॥  
 हलकृष्टा मही देया सर्बीजा सस्यमालिनी ।  
 अथवा सोदका देया दरिद्राय द्विजातये ॥  
 एवं दत्त्वा मही राजन् प्रहृष्टेनान्तरात्मना ।  
 सर्वान् कामानवाप्नोति मनसा चिन्तितानि च ॥  
 बहुभिर्वसुधा दत्त्वा दीयते च नराधिपैः ।  
 यस्य यस्य यदा भूमिस्तस्य तस्य तदा फलम् ॥  
 यश्च रूप्यं प्रयच्छेद् वै दरिद्राय द्विजातये ।  
 कृशवृत्तेः कृशगवे स मुक्तः सर्वकिल्बिषैः ॥  
 पूर्णचन्द्रप्रकाशेन विमानेन विराजता ।  
 कामरूपी यथाकाशं स्वर्गलोके महीयते ॥  
 ततोऽवतीर्णः कालेन लोके चास्मिन् महायशाः ।  
 सर्वलोकाश्चितः श्रीमान् राजा भवति वीर्यवान् ॥  
 तिलपर्वतकं यस्तु श्रोत्रियाय प्रयच्छति ।  
 विशेषेण दरिद्राय तस्यापि शृणु यत् फलम् ॥  
 पुण्यं वृषायुतोत्सर्गे यत् प्रोक्तं पाण्डुनन्दन ।  
 तत् पुण्यं समनुप्राप्य तत्क्षणाद् विरजा भवेत् ॥  
 यथा त्वच्च भुजङ्गो वै त्यक्त्वा शुद्धतनुर्भवेत् ।  
 तथा तिलप्रदानाद् वै पापं त्यक्त्वा विशुद्ध्यति ॥  
 तिलषण्डं प्रयुञ्जानो जाम्बूनदविभूषितम् ।  
 विमानं दिव्यमारूढः पितृलोके महीयते ॥  
 षष्टिं वर्षसहस्राणि कामरूपी महायशाः ।  
 तिलप्रदाता रमते पितृलोके यथासुखम् ॥  
 तिलं गावः सुवर्णं चाप्यन्नं कन्या वसुन्धरा ।  
 तारयन्तीह दत्तानि ब्राह्मणेभ्यो महाभुज ॥  
 ब्राह्मणं वृत्तसम्पन्नमाहिताग्निमलोलुपम् ।  
 तर्पयेद् विधिवद् राजन् स निधिः पारलौकिकः ॥  
 आहिताग्निं दरिद्रं च श्रोत्रियं च जितेन्द्रियम् ।  
 शूद्रान्नवर्जितं चैव द्विजं यत्नेन पूजयेत् ॥  
 आहिताग्निः सदा पात्रमग्निहोत्री च वेदवित् ।  
 पात्राणामपि तत्पात्रं शूद्रान्नं यस्य नोदरे ॥  
 यच्च वेदमयं पात्रं यच्च पात्रं तपोमयम् ।  
 असंकीर्णं च यत् पात्रं तत् पात्रं तारयिष्यति ॥  
 नित्यस्वाध्यायनिरतास्त्वसंकीर्णैर्न्द्रियाश्च ये ।  
 पञ्चयज्ञपरा नित्यं पूजितास्तारयन्ति ते ॥

ये क्षान्तिदान्ताः श्रुतिपूर्णकर्णा

जितेन्द्रियाः प्राणिवधे निवृत्ताः ।

प्रतिग्रहे संकुचिता गृहस्था-

स्ते ब्राह्मणास्तारयितुं समर्थाः ॥

नित्योदकी नित्ययज्ञोपवीती  
नित्यस्वाध्यायी वृषलान्नवर्जौ ।  
ऋतौ गच्छन् विधिवच्चापि जुह्वत्  
स ब्राह्मणस्तारयितुं समर्थः ॥  
ब्राह्मणो यस्तु मङ्गको मद्गायी मत्परायणः ।  
मयिसंन्यस्तकर्मा च स विप्रस्तारयेद् ध्रुवम् ॥  
द्वादशाक्षरतत्त्वज्ञश्चतुर्व्यूहविभागवित् ।  
अच्छिद्रपञ्चकालज्ञः स विप्रस्तारयिष्यति ॥  
[ विविधानां दानानां महत्त्वम् ]

वैशम्पायन उवाच

वासुदेवेन दानेषु कथितेषु यथाक्रमम् ।  
अवितृप्तश्च धर्मेषु केशवं पुनरब्रवीत् ॥  
देव धर्मामृतमिदं शृण्वतोऽपि परंतप ।  
न विद्यते सुरश्रेष्ठ मम तृप्तिर्हि माधव ॥  
यानि चान्यानि दानानि त्वया नोक्तानि कानिचित् ।  
तान्याचक्ष्व सुरश्रेष्ठ तेषां चानुक्रमात् फलम् ॥

श्रीभगवानुवाच

शय्यां प्रस्तरणोपेतां यः प्रयच्छति पाण्डव ।  
अर्चयित्वा द्विजं भक्त्या वस्त्रमाल्यानुलेपनैः ।  
भोजयित्वा विचित्रान्नं तस्य पुण्यफलं शृणु ॥  
धेनुदानस्य यत् पुण्यं विधिदत्तस्य पाण्डव ।  
तत् पुण्यं समनुप्राप्य पितृलोके महीयते ॥  
आहिताग्निहस्तस्य पूजितस्यैव यत् फलम् ।  
तत् पुण्यफलमाप्नोति यस्तु शय्यां प्रयच्छति ॥  
शिल्पमध्ययनं वापि विद्यां मन्त्रौषधीनि च ।  
यः प्रयच्छति विप्राय तस्य पुण्यफलं शृणु ॥  
छन्दोभिः सम्प्रयुक्तेन विमानेन विराजता ।  
सप्तर्षिलोकान् व्रजति पूज्यते ब्रह्मवादिभिः ॥  
चतुर्युगानि वै त्रिशत् क्रीडित्वा तत्र देववत् ।  
इह मानुष्यके लोके विप्रो भवति वेदवित् ॥  
विश्रामयति यो विप्रं श्रान्तमध्वनि कर्षितम् ।  
विनश्यति तदा पापं तस्य वर्षकृतं नृप ॥  
अथ प्रक्षालयेत् पादौ तस्य तोयेन भक्तिमान् ।  
दशवर्षकृतं पापं व्यपोहति न संशयः ॥  
घृतेन वाथ तैलेन पादौ तस्य तु पूजयेत् ।  
तद् द्वादशसमारूढं पापमाशु व्यपोहति ॥  
स्वागतेन तु यो विप्रं पूजयेदासनेन च ।  
प्रत्युत्थानेन वा राजन् स देवानां प्रियो भवेत् ॥  
स्वागतेनाग्नयो राजन्नासनेन शतक्रतुः ।  
प्रत्युत्थानेन पितरः प्रीतिं यान्त्यतिथिप्रियाः ॥  
अग्निशक्रपितॄणां च तेषां प्रीत्या नराधिप ।  
संवत्सरकृत पापं तस्य सद्यो विनश्यति ॥

यः प्रयच्छति विप्राय आसनं माल्यभूषितम् ।  
स याति मणिचित्रेण रथेनेन्द्रनिकेतनम् ॥  
पुरंदरासने तत्र दिव्यनारीविभूषितः ।  
षष्टि वर्षसहस्राणि क्रीडत्यप्सरसां गणैः ॥  
वाहनं यः प्रयच्छेत् ब्राह्मणाय युधिष्ठिर ।  
स याति रत्नचित्रेण वाहनेन सुरालयम् ॥  
स तत्र कामं क्रीडित्वा सेव्यमानोऽप्सरोगणैः ।  
इह राजा भवेद् राजन् नात्र कार्या विचारणा ॥  
पादपं पल्लवाकीर्णं पुष्पितं फलितं तथा ।  
गन्धमाल्यैरथाभ्यर्च्य वस्त्राभरणभूषितम् ॥  
यः प्रयच्छति विप्राय श्रोत्रियाय सदक्षिणम् ।  
भोजयित्वा यथाकामं तस्य पुण्यफलं शृणु ॥  
जाम्बूनदविचित्रेण विमानेन विराजता ।  
पुरंदरपुरं याति जयशब्दरवैर्युतः ॥  
तत्र शक्रपुरे रम्ये तस्य कल्पकपादपः ।  
ददाति चेप्सितं सर्वं मनसा यद् यदिच्छति ॥  
यावन्ति तस्य पत्राणि पुष्पाणि च फलानि च ।  
तावद् वर्षसहस्राणि शक्रलोके महीयते ॥  
शक्रलोकावतीर्णश्च मानुष्यं लोकमागतः ।  
रथाश्वगजसम्पूर्णं पुरं राज्यं च रक्षति ॥  
स्थापयित्वा तु मङ्गलकथा यो मत्प्रतिकृतिं नरः ।  
आलयं विधिवत् कृत्वा पूजाकर्म च कारयेत् ।  
स्वयं वा पूजयेद् भक्त्या तस्य पुण्यफलं शृणु ॥  
अश्वमेधसहस्रस्य यत् पुण्यं समुदाहृतम् ।  
तत् फलं समवाप्नोति मत्सालोक्यं प्रपद्यते ।  
न जाने निगमं तस्य मम लोकं युधिष्ठिर ॥  
देवालये विप्रगृहे गोवाटे चत्वरैऽपि वा ।  
प्रज्वालयति यो दीपं तस्य पुण्यफलं शृणु ॥  
आरुह्य काञ्चनं यानं द्योतयन् सर्वतो दिशम् ।  
गच्छेदादित्यलोकं स सेव्यमानः सुरोत्तमैः ॥  
तत्र प्रकामं क्रीडित्वा वर्षकोटिं महातपाः ।  
इह लोके भवेद् विप्रो वेदवेदाङ्गपारगः ॥  
करकां कणिकां वापि महद् वा जलभाजनम् ।  
यः प्रयच्छति विप्राय तस्य पुण्यफलं शृणु ॥  
ब्रह्मकूर्चं तु यत् पाते फलं प्रोक्तं नराधिप ।  
तत् पुण्यफलमाप्नोति जलभाजनदो नरः ।  
सुततः सर्वसौगन्धः प्रहृष्टेन्द्रियमानसः ॥  
हंससारसयुक्तेन विमानेन विराजता ।  
स याति वारुणं लोकं दिव्यगन्धर्वसेवितम् ॥  
पानीयं यः प्रयच्छेद् वै जीवानां जीवनं परम् ।  
ग्रीष्मे च त्रिषु मासेषु तस्य पुण्यफलं शृणु ॥  
पूर्णचन्द्रप्रकाशेन विमानेन विराजता ।  
स गच्छेदिन्द्रभवनं सेव्यमानोऽप्सरोगणैः ॥

शिरोऽभ्यङ्गप्रदानेन तेजस्वी प्रियदर्शनः ।  
 सुभगो रूपवाञ्छुरः पण्डितश्च भवेद् द्विजः ॥  
 वस्त्रदायी तु तेजस्वी सर्वत्र प्रियदर्शनः ।  
 सुभगो भवति श्रीमान् स्त्रीणां नित्यं मनोरमः ॥  
 उपानहौ च छत्रं च यो ददाति नरोत्तमः ।  
 स याति रथमुख्येन काञ्चनेन विराजता ।  
 शक्रलोकं महातेजाः सेव्यमानोऽप्सरोगणैः ॥  
 काष्ठपादुकदा याति विमानैर्वृक्षनिर्मितैः ।  
 धर्मराजपुरं रम्यं सेव्यमानाः सुरोत्तमैः ॥  
 दन्तकाष्ठप्रदानेन प्रियवाक्यो भवेन्नरः ।  
 सुगन्धवदनः श्रीमान् मेधासौभाग्यसंयुतः ॥  
 अनन्तराशी यश्चापि वर्तते व्रतवत् सदा ।  
 सत्यवाक्क्रोधरहितः शुचिः स्नानरतः सदा ।  
 स विमानेन दिव्येन याति शक्रपुरं नरः ॥  
 एकमुक्तेन यश्चापि वर्षमेकं तु वर्तते ।  
 ब्रह्मचारी जितक्रोधः सत्यशौचसमन्वितः ।  
 स विमानेन दिव्येन याति शक्रपुरं नरः ॥  
 चतुर्थकाले यो भुङ्क्ते ब्रह्मचारी जितेन्द्रियः ।  
 वर्तते चैकवर्षं तु तस्य पुण्यफलं शृणु ॥  
 चित्रवर्हिण्युक्तेन विचित्रध्वजशोभिना ।  
 याति यानेन दिव्येन स महेन्द्रपुरं नरः ॥  
 निवेशयति मन्मूर्त्यमात्मानं मद्रतः शुचिः ।  
 रुद्रदक्षिणमूर्त्यां वा चतुर्दश्यां विशेषतः ॥  
 सिद्धैर्ब्रह्मर्षिभिश्चैव देवलोकैश्च पूजितः ।  
 गन्धर्वैर्भूतसङ्घैश्च गीयमानो महातपाः ॥  
 प्रविशेत् स महातेजा मां वा शङ्करमेव वा ।  
 न स्यात् पुनर्भवो राजन् नात्र कार्या विचारणा ॥  
 गोकुते स्त्रीकृते चैव गुरुष्विप्रकृतेऽपि वा ।  
 हन्यन्ते ये तु राजेन्द्र शक्रलोकं व्रजन्ति ते ॥  
 तत्र जाम्बूनदमये विमाने कामगामिनि ।  
 मन्वन्तरं प्रमोदन्ते दिव्यनारिनिषेविताः ॥  
 आश्रुतस्य प्रदानेन दत्तस्य हरणेन च ।  
 जन्मप्रभृति यद् दत्तं तत् सर्वं तु विनश्यति ॥  
 यद् यदिष्टतमं द्रव्यं न्यायेनोपाजितं च यत् ।  
 तत् तद् गुणवते देयं तदेवाक्षय्यमिच्छता ॥

[ पञ्चमहायज्ञाः, सविधि स्नानं तदङ्गभूतानि कर्माणि,  
 भगवत्प्रियाणि पुष्पाणि, भगवद्भक्तानां लक्षणं च ]

युधिष्ठिर उवाच

पञ्च यज्ञाः कथं देव क्रियन्तेऽत्र द्विजातिभिः ।  
 तेषां नाम च देवेश वक्तुमर्हस्यशेषतः ॥

श्रीभगवानुवाच

शृणु पञ्च महायज्ञान् कीर्त्यमानान् युधिष्ठिर ।

यैरेव ब्रह्मसालोक्यं लभ्यते गृहमेधिना ॥  
 ऋभुयज्ञं ब्रह्मयज्ञं भूतयज्ञं च पाण्डव ।  
 नृत्यज्ञं पितृयज्ञं च पञ्च यज्ञान् प्रचक्षते ॥  
 तर्पणं ऋभुयज्ञः स्यात्स्वाध्यायो ब्रह्मयज्ञकः ।  
 भूतयज्ञो बलिर्यज्ञो नृत्यज्ञोऽतिथिपूजनम् ।  
 पितृनुद्दिश्य यत् कर्म पितृयज्ञः प्रकीर्तितः ॥  
 हुतं चाप्यहुतं चैव तथा प्रहुतमेव च ।  
 प्राशितं बलिदानं च पाकयज्ञान् प्रचक्षते ॥  
 वैश्वदेवादयो होमा हुतमित्युच्यते बुधैः ।  
 अहुतं च भवेद् दत्तं प्रहुतं ब्राह्मणाशितम् ॥  
 प्राणाग्निहोत्रहोत्रं च प्राशितं विधिवद् विदुः ।  
 बलिकर्म च राजेन्द्र पाकयज्ञाः प्रकीर्तिताः ॥  
 केचित् पञ्च महायज्ञान् पाकयज्ञान् प्रचक्षते ।  
 अपरे ब्रह्मयज्ञादीन् महायज्ञविदो विदुः ॥  
 सर्वं एते महायज्ञाः सर्वथा परिकीर्तिताः ।  
 बुभुक्षितान् ब्राह्मणांस्तु यथाशक्ति न हापयेत् ॥  
 तस्मात् स्नात्वा द्विजो विद्वान् कुर्यादेतान् दिने दिने ।  
 अतोऽन्यथा तु भुञ्जन् वै प्रायश्चित्ती भवेद् द्विजः ॥

युधिष्ठिर उवाच

देवदेवेश दैत्यघ्न त्वद्भक्तस्य जनार्दन ।  
 वक्तुमर्हसि देवेश स्नानस्य च विधिं मम ॥

श्रीभगवानुवाच

शृणु पाण्डव तत् सर्वं पवित्रं पापनाशनम् ।  
 स्नात्वा येन विधानेन मुच्यन्ते किद्विषाद् द्विजाः  
 मृदं च गोमयं चैव तिलं दर्भास्तथैव च ।  
 पुष्पाण्यपि यथान्यायमादाय तु जलं व्रजेत् ॥  
 नद्यां स्नात्वा न च स्नायादन्यत्र द्विजसत्तमः ।  
 सति प्रभूते पयसि नाल्पे स्नायात् कदाचन ॥  
 गत्वोदकसमीपं तु शुचौ देशे मनोरमे ।  
 ततो मृद्गोमयादीनि तत्र विप्रो विनिक्षिपेत् ॥  
 बहिः प्रक्षाल्य पादौ च द्विराचम्य प्रयत्नतः ।  
 प्रदक्षिणं समावृत्य नमस्कुर्यात् तु तज्जलम् ॥  
 सर्वदेवमया ह्यापो मन्मयाः पाण्डुनन्दन ।  
 तस्मात् तास्तु न हन्तव्यास्त्वद्भिः प्रक्षालयेत्स्थलम् ॥  
 केवलं प्रथमं मज्जेन्नाङ्गानि विमृशेद् बुधः ।  
 तत् तु तीर्थं समासाद्य कुर्यादाचमनं पुनः ॥  
 गोकर्णाकृतिवत् कृत्वा करं त्रिः प्रपिबेज्जलम् ।  
 द्विस्तत्परिमृजेद् वक्त्रं पादावभ्युक्ष्य चात्मनः ।  
 शीर्षण्यं तु ततः प्राणान् सकृदेव तु संस्पृशेत् ॥  
 बाहू द्वौ च ततः स्पृष्ट्वा हृदयं नाभिमेव च ।  
 प्रत्यङ्गमुदकं स्पृष्ट्वा मूर्धानं तु पुनः स्पृशेत् ॥  
 आपः पुनन्त्वित्युक्त्वा च पुनराचमनं चरेत् ।  
 सोङ्कारव्याहृतीर्वापि सदसस्पतिमित्युचम् ॥



आचम्य मृत्तिकाः पश्चात् त्रिधा कृत्वा समालभेत् ।  
 ऋचेदं विष्णुरित्यङ्गमुत्तमाधममध्यमम् ।  
 आलभ्य वारुणैः सूक्तैर्नमस्कृत्य जलं ततः ॥  
 स्रवन्ती चेत् प्रतिस्त्रोते प्रत्यर्कं चान्यवारिषु ।  
 मज्जेदोमित्युदाहृत्य न च विशोभयेज्जलम् ॥  
 गोमयं च त्रिधा कृत्वा जले पूर्वं समालभेत् ।  
 सव्याहृतीकां सप्रणवां गायत्रीं च जपेत् पुनः ॥  
 पुनराचमनं कृत्वा महतेनान्तरात्मना ।  
 आपो हिष्ठेति तिसृभिर्ऋग्भिः पूतेन वारिणा ।  
 तथा तरत्समन्दीभिः सिञ्चेच्चतसृभिः क्रमात् ॥  
 गोसूक्तेनाश्वसूक्तेन शुद्धवर्गेण चात्मनः ।  
 वैष्णवैर्वारुणैः सूक्तैः सावित्रैरिन्द्रदैवतैः ॥  
 वामदैव्येन चात्मानमन्यैर्मन्त्रसामभिः ।  
 स्थित्वान्तःसलिले सूक्तं जपेद् वा चाधमर्षणम् ॥  
 सव्याहृतीकां सप्रणवां गायत्रीं वा ततो जपेत् ।  
 आशवासमोक्षात् प्रणवं जपेद् वा मामनुस्मरन् ॥  
 उत्प्लुत्य तीर्थमासाद्य धौते शुक्ले च वाससी ।  
 शुद्धे चाच्छादयेत् कक्षेन कुर्यात् परिपाशके ॥  
 पाशेन बद्ध्वा कक्षे यत् कुरुते कर्म वैदिकम् ।  
 राक्षसा दानवा दैत्यास्तद् विलुम्पन्ति हर्षिताः ।  
 तस्मात् सर्वप्रयत्नेन कक्ष्यापाशं न धारयेत् ॥  
 ततः प्रक्षाल्य पादौ च हस्तौ चैव मृदा शनैः ।  
 आचम्य पुनराचमेत् पुनः सावित्रिया द्विजः ॥  
 प्राङ्मुखोऽङ्मुखो वापि ध्यायन्वेदान्समाहितः ।  
 जले जलगतः शुद्धः स्थल एव स्थलस्थितः ।  
 उभयत्र स्थितस्तस्मादाचमेदात्मशुद्धये ॥  
 दर्भेषु दर्भपाणिः सन् प्राङ्मुखः सुसमाहितः ।  
 प्राणायामांस्ततः कुर्यान्मद्भतेनान्तरात्मना ॥  
 सहस्रकृत्वः सावित्रीं शतकृत्वस्तु वा जपेत् ॥  
 समाहितो जपेत् तस्मात् सावित्र्या चाभिमन्त्र्य च ।  
 मन्देहानां विनाशाय रक्षसां विक्षिपेज्जलम् ॥  
 उद्वर्गोऽसित्यथाचान्तः प्रायश्चित्तजलं क्षिपेत् ॥  
 अथादाय सुपुष्पाणि तोयमञ्जलिना द्विजः ।  
 प्रक्षिप्य प्रतिसूर्यं च व्योममुद्रां प्रकल्पयेत् ॥  
 ततो द्वादशकृत्वस्तु सूर्यस्यैकाक्षरं जपेत् ।  
 ततः षडक्षरादीनि षट्कृत्वः परिवर्तयेत् ॥  
 प्रदक्षिणं परामृष्य मुद्रया स्वमुखान्तरे ।  
 ऊर्ध्वबाहुस्ततो भूत्वा सूर्यमीक्षेत् समाहितः ॥  
 तन्मण्डलस्थं मां ध्यायेत् तेजोमूर्तिं चतुर्भुजम् ।  
 उदुत्यं च जपेन्मन्त्रं चित्रं तच्चक्षुरित्यपि ॥  
 सावित्रीं च यथाशक्ति जप्त्वा सूक्तं च मामकम् ।  
 मन्मथानि च सामानि पुरुषव्रतमेव च ॥  
 ततश्चालोकयेदर्कं हंसः शुचिषदित्यपि ।

प्रदक्षिणं समावृत्य नमस्कृत्य दिवाकरम् ॥  
 ततस्तु तर्पयेदङ्गिर्ब्रह्माणं मां च शङ्करम् ।  
 प्रजापतिं च देवांश्च तथा देवमुनीनपि ॥  
 साङ्गानपि तथा वेदानितिहासान् क्रतूनपि ।  
 पुराणानि च सर्वाणि कुलान्यप्सरसां तथा ॥  
 ऋतून् संवत्सरं चैव कलाकाष्ठात्मकं तथा ।  
 भूतग्रामांश्च भूतानि सरितः सागरांस्तथा ।  
 शैलान्छैलस्थितान् देवानौषधीः सवनस्पतीः ॥  
 तर्पयेदुपवीती च प्रत्येकं तृप्यतामिति ।  
 अन्वारभ्य च सव्येन पाणिना दक्षिणेन तु ॥  
 निवीती तर्पयेद् विद्वानुषीन् मन्त्रकृतस्तथा ।  
 मरीच्यादीनृषींश्चैव नारदाद्यान् समाहितः ॥  
 प्राचीनावीत्यथैतांस्तु तर्पयेद् देवताः पितॄन् ।  
 ततस्तु कव्यवाङ्मनि सोमं वैवस्वतं तथा ॥  
 ततश्चार्यमणं चापि ह्यग्निश्वात्तांस्तथैव च ।  
 सोमपांश्चैव दर्भेषु सतिलैरेव वारिभिः ।  
 तृप्यतामिति पश्चात् तु स पितॄंस्तर्पयेत् ततः ॥  
 पितॄन् पितामहांश्चैव तथैव प्रपितामहान् ।  
 पितामहीस्तथा चापि तथैव प्रपितामहीः ॥  
 मातरं चात्मनश्चैव गुरुमाचार्यमेव च ।  
 पितृमातृस्वसारौ च तथा मातामहीमपि ॥  
 उपाध्यायान् सखीन् बन्धून् शिष्यत्विग्ज्ञातिबान्धवान् ।  
 प्रमीताननुशंस्यार्थं तर्पयेत् तानमत्सरः ॥  
 तर्पयित्वा तथाऽऽचम्य स्नानवस्त्रं प्रपीडयेत् ।  
 वृत्तिं भृत्यजनस्याहुः स्नानं पानं च तद्विदः ।  
 अतर्पयित्वा तान् पूर्वं स्नानवस्त्रं न पीडयेत् ।  
 पीडयेच्च पुरा मोहाद् देवाः सर्षिगणास्तथा ॥  
 तर्पयित्वा तथाऽऽचम्य स्नानवस्त्रं निपीडयेत् ।  
 पितरस्तु निराशास्ते शप्त्वा यान्ति यथागतम् ॥  
 प्रक्षाल्य तु मृदा पादावाचम्य प्रयतः पुनः ।  
 दर्भेषु दर्भपाणिः सन् स्वाध्यायं तु समारभेत् ॥  
 वेदमादौ समारभ्य ततो पर्युपरि क्रमात् ।  
 यदधीतेऽन्वहं शक्त्या तत् स्वाध्यायं प्रचक्षते ॥  
 ऋचो वापि यजुर्वापि सामगायमथापि च ।  
 इतिहासपुराणानि यथाशक्ति न हापयेत् ॥  
 उत्थाय तु नमस्कृत्य दिशो दिग्देवता अपि ।  
 ब्रह्माणं च ततश्चाग्निं पृथिवीमौषधीस्तथा ॥  
 वाचं वाचस्पतिं चैव मां चैव सरितस्तथा ।  
 नमस्कृत्य तथाङ्गिस्तु प्रणवादि च पूर्ववत् ॥  
 ततो नमोऽङ्ग्य इत्युक्त्वा नमस्कुर्यात्तु तज्जलम् ।  
 घृणिः सूर्यस्तथाऽऽदित्यस्तं प्रणम्य स्वमूर्धनि ॥  
 ततस्त्वालोकयन्नर्कं प्रणवेन समाहितः ।  
 ततो मामर्चयेत् पुष्पैर्मत्प्रियैरेव नित्यशः ॥

युधिष्ठिर उवाच

त्वत्प्रियाणि प्रसूनानि त्वदधिष्ठानि माधव ।  
सर्वाण्याचक्ष्व देवेश त्वङ्गकस्य ममाच्युत ॥

श्रीभगवानुवाच

शृणुष्वावहितो राजन् पुष्पाणि प्रियकृन्ति मे ।  
कुमुदं करवीरं च चणकं चम्पकं तथा ॥  
मल्लिकाजातिपुष्पं च नन्द्यावर्तं च नन्दिकम् ।  
पलाशपुष्पपत्राणि दूर्वाभृङ्गकमेव च ॥  
वनमाला च राजेन्द्र मत्प्रियाणि विशेषतः ।  
सर्वेषामपि पुष्पाणां सहस्रगुणमुत्पलम् ॥  
तस्मात् पद्मं तथा राजन् पद्मात् तु शतपत्रकम् ।  
तस्मात् सहस्रपत्रं तु पुण्डरीकं ततः परम् ॥  
पुण्डरीकसहस्रात् तु तुलसी गुणतोऽधिका ।  
वक्रपुष्पं ततस्तस्मात् सौवर्णं तु ततोऽधिकम् ।  
सौवर्णात् तु प्रसूनाच्च मत्प्रियं नास्ति पाण्डव ॥  
पुष्पाभावे तुलस्यास्तु पत्रैर्मामर्चयेत् पुनः ।  
पत्रालाभे तु शाखाभिः शाखालाभे शिफालवैः ॥  
शिफाभावे मृदा तत्र भक्तिमानर्चयेत् माम् ।  
वर्जनीयानि पुष्पाणि शृणु राजन् समाहितः ॥  
किंकिणीं मुनिपुष्पं च धुर्धूरं पाटलं तथा ॥  
तथातिमुक्तकं चैव पुन्नागं नक्तमालिकम् ।  
यौधिकं क्षीरिकापुष्पं निर्गुण्डी लांगुली जपाः ॥  
कर्णिकारं तथाशोकं शास्मलीपुष्पमेव च ।  
ककुभाः कोविदाराश्च वैभीतकमथापि च ॥  
कुरण्टकप्रसूनं च कल्पकं कालकं तथा ।  
अङ्गोलं गिरिकर्णी च नीलान्येव च सर्वशः ।  
एकपर्णानि चान्यानि सर्वार्ण्येव विवर्जयेत् ॥  
अर्कपुष्पाणि वर्ज्यानि अर्कपत्रस्थितानि च ।  
व्याधृताः पिचुमन्दानि सर्वार्ण्येव विवर्जयेत् ॥  
अन्यैस्तु शुक्लपत्रैस्तु गन्धवद्भिर्नराधिप ।  
अवर्ज्यैस्तैर्यथालाभं मङ्गको मां समर्चयेत् ॥

युधिष्ठिर उवाच

कथं त्वमर्चनीयोऽसि मूर्त्यः कीदृशास्तु ते ।  
वैखानसाः कथं ब्रूयुः कथं वा पाञ्चरात्रिकाः ॥

श्रीभगवानुवाच

शृणु पाण्डव तत्सर्वमर्चनाक्रममात्मनः ।  
स्थण्डिले पद्मकं कृत्वा चाष्टपत्रं सकर्णिकम् ॥  
अष्टाक्षरविधानेन ह्यथवा द्वादशाक्षरैः ।  
वैदिकैरथ मन्त्रैश्च मम सूक्तेन वा पुनः ॥  
स्थापितं मां ततस्तस्मिन्नर्चयित्वा विचक्षणः ।  
पुरुषं च ततः सत्यमच्युतं च युधिष्ठिर ॥  
अनिरुद्धं च मां प्राहुर्वैखानसविदो जनाः ।  
अन्ये त्वेवं विजानन्ति मां राजन् पाञ्चरात्रिकाः ॥  
वासुदेवं च राजेन्द्र सङ्कर्षणमथापि वा ।

प्रद्युम्नं चानिरुद्धं च चतुर्मूर्तिं प्रवक्ष्यते ॥  
पलाशान्याश्च राजेन्द्र संज्ञाभेदेन मूर्त्तयः ।  
विदध्यन्तर्धान्तरा एव मामेवं चार्चयेद् बुधः ॥

युधिष्ठिर उवाच

त्वङ्गकाः कीदृशा देव कानि तेषां व्रतानि च ।  
एतत् कथय देवेश त्वङ्गकस्य ममाच्युत ॥

श्रीभगवानुवाच

अनन्यदेवताभक्ता ये मङ्गकजनप्रियाः ।  
मामेव शरणं प्राप्ता मङ्गकास्ते प्रकीर्तिताः ॥  
स्वर्गार्ण्यपि यशस्यानि मत्प्रियाणि विशेषतः ।  
मङ्गकः पाण्डवश्रेष्ठ व्रतानीमानि धारयेत् ॥  
नान्यदाच्छादयेद् वस्त्रं मङ्गको जलतारणे ।  
स्वस्थस्तु न दिवा स्वप्येन्मधुमांसानि वर्जयेत् ॥  
प्रदक्षिणं व्रजेद् विप्रान् गामश्वत्थं हुताशनम् ।  
न धावेत् पतिते वर्षे नाग्रभिक्षां च लोपयेत् ॥  
प्रत्यक्षलवणं नाद्यात् सौभाञ्जनकरञ्जनौ ।  
ग्रासमुष्टिं गवे दद्याद् धान्याम्लं चैव वर्जयेत् ॥  
तथा पर्युषितं चापि पक्वं परगृहागतम् ।  
अनिवेदितं च यद् द्रव्यं तत् प्रयत्नेन वर्जयेत् ॥  
विभीतककरञ्जानां छायां दूरे विवर्जयेत् ।  
विप्रदेवपरीवादान् न वदेत् पीडितोऽपि सन् ॥  
उदिते सवितर्याप्य क्रियायुक्तस्य धीमतः ।  
चतुर्वेदविदश्चापि देहे षड् वृषलाः स्मृताः ॥  
क्षत्रियाः सप्त विज्ञेया वैश्यास्त्वष्ट्रौ प्रकीर्तिताः ।  
नियताः पाण्डवश्रेष्ठ शूद्राणामेकविंशतिः ॥  
कामः क्रोधश्च लोभश्च मोहश्च मद एव च ।  
महामोहश्च इत्येते देहे षड् वृषलाः स्मृताः ॥  
गर्वः स्तम्भो हाहंकार ईर्ष्या च द्रोह एव च ।  
पारुष्यं क्रूरता चैव सप्तैते क्षत्रियाः स्मृताः ॥  
तीक्ष्णता निकृतिर्माया शाठ्यं दम्भो हनार्जवम् ।  
पैशुन्यमनृतं चैव वैश्यास्त्वष्ट्रौ प्रकीर्तिताः ॥  
तृष्णाबुभुक्षा निद्रा च ह्यालस्यं चाघृणादयः ।  
आधिश्चापि विषादश्च प्रमादो हीनसत्त्वता ॥  
भयं विकलवता जाड्यं पापकं मन्युरेव च ।  
आशा चाश्रद्धानत्वमनवस्थाप्ययन्त्रणम् ॥  
आशौचं मलिनत्वं च शूद्रा ह्येते प्रकीर्तिताः ।  
यस्मिन्नेते न दृश्यन्ते स वै ब्राह्मण उच्यते ॥  
तस्मात्तु सात्त्विको भूत्वा शुचिः क्रोधविवर्जितः ।  
मामर्चयेत् तु सततं मत्प्रियत्वं यदीच्छति ॥

अलोलजिह्वः समुपस्थितो धृति

निधाय चक्षुर्युगमात्रमेव तत् ।

मनश्च वाचं च निगृह्य चञ्चलं

भयान्निवृत्तो मम भक्त उच्यते ॥

ईदृशाध्यात्मिनो ये तु ब्राह्मणा नियतेन्द्रियाः ।  
तेषां श्राद्धेषु तृण्यन्ति तेन तृप्ताः पितामहाः ॥  
धर्मो जयति नाधर्मः सत्यं जयति नानृतम् ।  
क्षमा जयति न क्रोधः क्षमावान् ब्राह्मणो भवेत् ॥

[ कपिलाया गोस्तस्या दानस्य च माहात्म्यं

कपिलाया दश भेदाश्च ]

वैशम्पायन उवाच

दानपुण्यफलं श्रुत्वा तपःपुण्यफलानि च ।  
धर्मपुत्रः प्रहृष्टात्मा केशवं पुनरब्रवीत् ॥  
या चैषा कपिला देव पूर्वमुत्पादिता विभो ।  
होमधेनुः सदा पुण्या चतुर्वक्त्रेण माधव ॥  
सा कथं ब्राह्मणेभ्यो हि देया कस्मिन् दिनेऽपि वा ।  
कीदृशाय च विप्राय दातव्या पुण्यलक्षणा ॥  
कति वा कपिला प्रोक्ता स्वयमेव स्वयम्भुवा ।  
कैर्वा देयाश्च ता देव श्रोतुमिच्छामि तत्त्वतः ॥  
एवमुक्तो हृषीकेशो धर्मपुत्रेण संसदि ।  
अब्रवीत् कपिलासंख्यां तासां माहात्म्यमेव च ॥  
शृणु पाण्डव तत्त्वेन पवित्रं पावनं परम् ।  
यच्छ्रुत्वा पापकर्माणि नरः पापात् प्रमुच्यते ॥  
कपिला ह्यग्निहोत्रार्थं विप्रार्थं वा स्वयम्भुवा ।  
सर्वं तेजः समुद्धृत्य निर्मिता ब्रह्मणा पुरा ॥  
पवित्रं च पवित्राणां मङ्गलानां च मङ्गलम् ।  
पुण्यानां परमं पुण्यं कपिला पाण्डुनन्दन ॥  
तपसां तप एवाग्र्यं व्रतानामुत्तमं व्रतम् ।  
दानानां परमं दानं निदानं होतृदक्षयम् ॥  
क्षीरेण कपिलायास्तु दध्ना वा सघृतेन वा ।  
होतृव्यान्यग्निहोत्राणि सायं प्रातर्द्विजातिभिः ॥  
कपिलाया घृतेनापि दध्ना क्षीरेण वा पुनः ।  
जुह्वते येऽग्निहोत्राणि ब्राह्मणा विधिवत् प्रभो ॥  
पूजयन्त्यतिथींश्चैव परां भक्तिमुपागताः ।  
शूद्रान्नाद् विरता नित्यं दम्भानृतविवाजिताः ॥  
ते यान्त्यादित्यसंकाशैर्विमानैर्द्विजसत्तमाः ।  
सूर्यमण्डलमध्येन ब्रह्मलोकमनुत्तमम् ॥  
शृङ्गाग्रे कपिलायास्तु सर्वतीर्थानि पाण्डव ।  
ब्रह्मणो हि नियोगेन निवसन्ति दिने दिने ॥  
प्रातरुत्थाय यो मर्त्यः कपिलाशृङ्गमस्तकात् ।  
यश्च्युतामम्बुधारां वै शिरसा प्रयतः शुचिः ॥  
स तेन पुण्यतीर्थेन सहसा हतकिल्बिषः ।  
जन्मत्रयकृतं पापं प्रदहत्यग्निवत् तृणम् ॥  
मूत्रेण कपिलायास्तु यश्च प्राणानुपस्पृशेत् ।  
स्नानेन तेन पुण्येन नष्टपापः स मानवः ।  
त्रिशद्वर्षकृतात् पापान्मुच्यते नात्र संशयः ॥

प्रातरुत्थाय यो भक्त्या प्रयच्छेत् तृणमुष्टिकम् ।  
तस्य नश्यति तत् पापं त्रिशद्रात्रकृतं नृप ॥  
प्रातरुत्थाय यद्भक्त्या कुर्याद् यस्मात् प्रदक्षिणम् ।  
प्रदक्षिणीकृता तेन पृथिवी नात्र संशयः ॥  
कपिलापञ्चगव्येन यः स्नायात् तु शुचिर्नरः ।  
स गङ्गाद्येषु तीर्थेषु स्नातो भवति पाण्डव ॥  
दृष्ट्वा तु कपिलां भक्त्या श्रुत्वा हुंकारनिःस्वनम् ।  
व्यपोहति नरः पापमहोरात्रकृतं नृप ॥  
गोसहस्रं तु यो दद्यादेकां च कपिलां नरः ।  
समं तस्य फलं ग्राह ब्रह्मा लोकपितामहः ॥  
यस्त्वेवं कपिलां हन्यान्नरः कश्चित् प्रमादतः ।  
गोसहस्रं हतं तेन भवेन्नात्र विचारणा ॥  
दश वै कपिलाः प्रोक्ताः स्वयमेव स्वयम्भुवा ।  
प्रथमा स्वर्णकपिला द्वितीया गौरपिङ्गला ।  
तृतीया रक्तपिङ्गाक्षी चतुर्थी गलपिङ्गला ॥  
पञ्चमी बभ्रुवर्णाभा षष्ठी च श्वेतपिङ्गला ।  
सप्तमी रक्तपिङ्गाक्षी त्वष्टमी खुरपिङ्गला ॥  
नवमी पाटला ज्ञेया दशमी पुच्छपिङ्गला ।  
दशैताः कपिलाः प्रोक्तास्तारयन्ति नरान् सदा ॥  
मङ्गल्याश्च पवित्राश्च सर्वपापप्रणाशनाः ।  
एवमेव ह्यनड्वाहो दश प्रोक्ता नरेश्वर ॥  
ब्राह्मणो वाहयेत् तांस्तु नान्यो वर्णः कथंचन ।  
न वाहयेच्च कपिलां क्षेत्रे वाध्वनि वा द्विजः ॥  
वाहयेद्दुष्कृतेनैव शास्त्रया वा सपत्नया ।  
न दण्डेन न वा यष्ट्या न पाशेन न वा पुनः ॥  
न क्षुत्तृष्णाश्रमभ्रान्तान् वाहयेद् विकलेन्द्रियान् ।  
अतृप्तेषु न भुञ्जीयात् पिबेत् पीतेषु चोदकम् ॥  
शुश्रूषोर्मातरश्चैताः पितरस्ते प्रकीर्तिताः ।  
अहं पूर्वत्र भागे च धुर्याणां वाहनं स्मृतम् ॥  
विश्रामेन्मध्यमे भागे भागे चान्ते यथासुखम् ।  
यत्र च त्वरया कृत्यं संशयो यत्र वाध्वनि ।  
वाहयेत् तत्र धुर्यास्तु न स पापेन लिप्यते ॥  
भ्रूणहत्यासमं पापं तस्य स्यात् पाण्डुनन्दन ।  
अन्यथा वाहयन् राजन् निरयं याति रौरवम् ॥  
रुधिरं पातयेत् तेषां यस्तु मोहान्नराधिप ।  
तेन पापेन पापात्मा नरकं यात्यसंशयम् ॥  
नरकेषु च सर्वेषु समाः स्थित्वा शतं शतम् ।  
इह मानुष्यके लोके बलीवर्द्धो भविष्यति ॥  
तस्मात् तु मुक्तिमन्विच्छन् दद्यात् तु कपिलां नरः ।  
कपिला सर्वयज्ञेषु दक्षिणार्थं विधीयते ।  
तस्मात् तद्दक्षिणा देया यज्ञेष्वेव द्विजातिभिः ॥

होमार्थं चाग्निहोत्रस्य यां प्रयच्छेत् प्रयत्नतः ।  
 ओत्रियाय दरिद्राय भ्रान्तायामिततेजसे ।  
 तेन दानेन पूतात्मा मम लोके महीयते ॥  
 सुवर्णकुरङ्गी च कपिलां यः प्रयच्छति ।  
 विषुवे चायने चापि सोऽश्वमेधफलं लभेत् ॥  
 तेनाश्वमेधतुल्येन मम लोकं स गच्छति ॥  
 अग्निष्टोमसहस्रस्य वाजपेयं च तत्समम् ।  
 वाजपेयसहस्रस्य अश्वमेधं च तत्समम् ।  
 अश्वमेधसहस्रस्य राजसूयं च तत्समम् ॥  
 कपिलानां सहस्रेण विधिदत्तेन पाण्डव ।  
 राजसूयफलं प्राप्य मम लोके महीयते ।  
 न तस्य पुनरावृत्तिर्विद्यते कुरुपुङ्गव ॥

तैस्तैर्गुणैः कामदुघा च भूत्वा  
 नरं प्रदातारमुपैति सा गौः ।

स्वकर्मभिश्चाप्यनुबध्यमानं  
 तीव्रान्धकारे नरके पतन्तम् ।

महार्णवे नौरिव वायुनीता  
 दत्ता हि गौस्तारयते मनुष्यम् ॥

यथौषधं मन्त्रकृतं नरस्य  
 प्रयुक्तमात्रं विनिहन्ति रोगान् ।

तथैव दत्ता कपिला सुपात्रे  
 पापं नरस्याशु निहन्ति सर्वम् ॥

यथा त्वचं वै भुजगो विहाय  
 पुनर्नवं रूपमुपैति पुण्यम् ।

तथैव मुक्तः पुरुषः स्वपापै-  
 र्विरज्यते वै कपिलाप्रदानात् ॥

यथान्धकारं भवने विलग्नं  
 दीप्तो हि निर्यातयति प्रदीपः ।

तथा नरः पापमपि प्रलीनं  
 निष्कामयेद् वै कपिलाप्रदानात् ॥

यस्याहिताग्नेरतिथिप्रियस्य  
 शूद्राश्चदूरस्य जितेन्द्रियस्य ।

सत्यव्रतस्याध्ययनान्वितस्य  
 दत्ता हि गौस्तारयते परत्र ॥

[ कपिलायाङ्गविदेवानां निवासस्य, कपिलाया माहात्म्यस्य,  
 अथोग्य ब्राह्मणस्य नरकप्रदानां पापानां स्वर्ग-  
 प्रापकानां पुण्यानां च वर्णनम् ]

वैशम्पायन उवाच

एवं श्रुत्वा परं पुण्यं कपिलादानमुत्तमम् ।  
 धर्मपुत्रः प्रहृष्टात्मा केशवं पुनरब्रवीत् ॥

देवदेवेश कपिला यदा विप्राय दीयते ।  
 कथं सर्वेषु चाङ्गेषु तस्यास्तिष्ठन्ति देवताः ॥

आश्चर्यताः कपिलाः प्रोक्ता दश चैव त्वया मम ।

तासां कति सुरश्रेष्ठ कपिलाः पुण्यलक्षणाः ॥

युधिष्ठिरेणैवमुक्तः केशवः सत्यवाक् तदा ।

गुह्यानां परमं गुह्यं प्रवक्तुमुपचक्रमे ॥

शृणु राजन् पवित्रं वै रहस्यं धर्ममुत्तमम् ।

इदं पठति यः पुण्यं कपिलादानमुत्तमम् ।

प्रातरुत्थाय मङ्गक्त्या तस्य पुण्यफलं शृणु ॥

मनसा कर्मणा वाचा मतिपूर्वं युधिष्ठिर ।

पापं रात्रिकृतं हन्यादस्याध्यायस्य पाठकः ॥

इदमावर्तमानस्तु आद्ये यस्तर्पयेद् द्विजान् ।

तस्याप्यमृतमश्नन्ति पितरोऽत्यन्तहर्षिताः ॥

यश्चेदं शृणुयाद् भक्त्या मद्गतेनान्तरात्मना ।

तस्य रात्रिकृतं सर्वं पापमाशु प्रणश्यति ॥

अतः परं विशेषं तु कपिलानां ब्रवीमि ते ।

याश्चैताः कपिलाः प्रोक्ता दश राजन् मया तव ।

तासां चतस्रः प्रवराः पुण्याः पापविनाशनाः ॥

सुवर्णकपिला पुण्यास्तथा रक्ताक्षपिङ्गला ।

पिङ्गलाक्षी च या गौश्च स्यात् पिङ्गलपिङ्गला ॥

एताश्चतस्रः प्रवराः पवित्राः पापनाशनाः ।

नमस्कृता वा दृष्टा वा क्षन्ति पापं नरस्य तु ॥

यस्यैताः कपिलाः सन्ति गृहे पापप्रणाशनाः ।

तत्र श्रीविजयः कीर्तिः स्फीतानित्यं युधिष्ठिर ॥

एतासां प्रीतिमायाति क्षीरेण तु वृषध्वजः ।

दध्ना च त्रिदशाः सर्वे घृतेन तु हुताशनः ॥

कपिलायाः घृतं क्षीरं दधि पायसमेव वा ।

ओत्रियेभ्यः सकृद् दत्त्वा नरः पापैः प्रमुच्यते ॥

उपवासं तु यः कृत्वाप्यहोरात्रं जितेन्द्रियः ।

कपिलापञ्चगव्यं तु पीत्वा चान्द्रायणात् परम् ॥

सौम्ये मुहूर्ते तत् प्राश्य शुद्धात्मा शुद्धमानसः ।

क्रोधानृतविनिर्मुक्तो मद्गतेनान्तरात्मना ॥

कपिलापञ्चगव्येन समन्त्रेण पृथक् पृथक् ।

यो मत्प्रतिकृतिं चापि शङ्कराकृतिमेव वा ।

स्नापयेद् विषुवे यस्तु सोऽश्वमेधफलं लभेत् ॥

स मुक्तपापः शुद्धात्मा यानेनाम्बरशोभिना ।

मम लोकं ब्रजेन्मुक्तो रुद्रलोकमथापि वा ॥

तस्मात् तु कपिला देया परत्र हितमिच्छता ॥

यदा च दीयते राजन् कपिला ह्यग्निहोत्रिणे ।

तदा च शृङ्गयोस्तस्या विष्णुरिन्द्रश्च तिष्ठतः ।

चन्द्रवज्रधरौ चापि तिष्ठतः शृङ्गमूलयोः ।

शृङ्गमध्ये तथा ब्रह्मा ललाटे शोवृषध्वजः ॥

कर्णयोरश्विनौ देवौ चक्षुषी शशिभास्करो ।

दन्तेषु मरुतो देवा जिह्वायां वाक् सरस्वती ॥

रोमकूपेषु मुनयश्चर्मण्येव प्रजापतिः ।

निःश्वासेषु स्थिता वेदाः सषडङ्गपदक्रमाः ॥

नासापुटे स्थिता गन्धाः पुष्पाणि सुरभीणि च ।  
 अधरे वसवः सर्वे मुखे चाग्निः प्रतिष्ठितः ॥  
 साध्या देवाः स्थिताः कक्षे ग्रीवायां पार्वती स्थिता ।  
 पृष्ठे च नक्षत्रगणाः ककुद्देशे नभःस्थलम् ॥  
 अपाने सर्वतीर्थानि गोमूत्रे जाह्नवी स्वयम् ।  
 अण्डैश्वर्यमयी लक्ष्मीर्गोमये वसते तदा ॥  
 नासिकायां सदा देवी ज्येष्ठा वसति भामिनी ।  
 श्रोणीतटस्थाः पितरो रमा लाङ्गलमाश्रिता ॥  
 पार्श्वयोरुभयोः सर्वे विश्वेदेवाः प्रतिष्ठिताः ।  
 तिष्ठत्युरसि तासां तु प्रीतः शक्तिधरो गुहः ॥  
 जानुजङ्घोरुदेशेषु पञ्च तिष्ठन्ति वायवः ।  
 खुरमण्येषु गन्धर्वाः खुराग्रेषु च पन्नगाः ॥  
 चत्वारः सागराः पूर्णास्तस्या एव पयोधराः ।  
 रतिर्मधाक्षमा स्वाहा श्रद्धा शान्तिर्धृतिः स्मृतिः ॥  
 कीर्तिर्दीप्तिः क्रिया कान्तिस्तुष्टिः पुष्टिश्च संततिः ।  
 दिशश्च प्रदिशश्चैव सेवन्ते कपिलां सदा ॥  
 देवाः पितृगणाश्चापि गन्धर्वाप्सरसां गणाः ।  
 लोका द्वीपार्णवाश्चैव गङ्गाद्याः सरितस्तथा ॥  
 देवाः पितृगणाश्चापि वेदाः साङ्गाः सहाध्वरैः ।  
 वेदोक्तैर्विधिधर्मैश्चैव स्तुवन्ति हृदितास्तथा ॥  
 विद्याधराश्च ये सिद्धा भूतास्तारागणास्तथा ।  
 पुष्पवृष्टिं च वर्षन्ति प्रनृत्यन्ति च हर्षिताः ॥  
 ब्रह्मणोत्पादिता देवी वह्निकुण्डान्महाप्रभा ।  
 नमस्ते कपिले पुण्ये सर्वदेवैर्नमस्कृते ॥  
 कपिलेऽथ महासत्त्वे सर्वतीर्थमये शुभे ।  
 अहो रत्नमिदं पुण्यं सर्वदुःखघ्नमुत्तमम् ।  
 अहो धर्माजितं शुद्धमिदमग्र्यं महाधनम् ॥  
 इत्याकाशस्थितास्ते तु सर्वदेवा जपन्ति च ॥  
 युधिष्ठिर उवाच  
 देवदेवेश दैत्यघ्न कालः को हव्यकव्ययोः ।  
 के तत्र पूजामर्हन्ति वर्जनीयाश्च के द्विजाः ॥  
 श्रीभगवानुवाच  
 दैवं पूर्वाह्निकं ज्ञेयं पैतृकं चापराह्निकम् ।  
 कालहीनं च यद् दानं तद् दानं राजसं विदुः ॥  
 अवघुष्टं च यद् भुक्तमनृतेन च भारत ।  
 परामृष्टं शुना वापि तद् भागं राक्षसं विदुः ॥  
 यावन्तः पतिता विप्रा जडोन्मत्तादयोऽपि च ।  
 दैवे च पित्र्ये ते विप्रा राजन् नार्हन्ति सत्क्रियाम् ॥  
 कलीबः ग्रीही च कुष्ठी च राजयक्ष्मन्वितश्च यः ।  
 अपसारी च यश्चापि पित्र्ये नार्हति सत्कृतिम् ॥  
 चिकित्सका देवलका मिथ्या नियमधारिणः ।  
 सोमविक्रयिणश्चापि श्राद्धे नार्हन्ति सत्कृतिम् ॥  
 गायका नर्तकाश्चैव प्लवका वादकास्तथा ।

कथका यौधिकाश्चैव श्राद्धे नार्हन्ति सत्कृतिम् ॥  
 अनयश्च ये विप्राः शवनिर्यातकाश्च ये ।  
 स्तेनाश्चापि विकर्मस्था राजन् नार्हन्ति सत्कृतिम् ॥  
 अपरिज्ञातपूर्वाश्च गणपुत्राश्च ये द्विजाः ।  
 पुत्रिकापुत्रकाश्चापि श्राद्धे नार्हन्ति सत्कृतिम् ॥  
 रणकर्ता च यो विप्रो यश्च वाणिज्यको द्विजः ।  
 प्राणिविक्रयवृत्तिश्च श्राद्धे नार्हन्ति सत्कृतिम् ॥  
 चीर्णव्रतगुणैर्युक्ता नित्यं स्वाध्यायतत्पराः ।  
 सवित्रीक्षाः क्रियावन्तस्ते श्राद्धे सत्कृतिभ्रमाः ॥  
 श्राद्धस्य ब्राह्मणः कालः प्राप्तं दधि घृतं तथा ।  
 दर्भाः सुमनसः क्षेत्रं तत्काले श्राद्धदो भवेत् ॥  
 चारित्रनिरता राजन् कृशा ये कृशवृत्तयः ।  
 तपस्विनश्च ये विप्रास्तथा भैक्षचराश्च ये ॥  
 अर्थिनः केचिदिच्छन्ति तेषां दत्तं महत्फलम् ।  
 एवं धर्मभृतां श्रेष्ठ ज्ञात्वा सर्वात्मना तदा ।  
 श्रोत्रियाय दरिद्राय प्रयच्छानुपकारिणे ॥  
 दानं यत् ते प्रियं किञ्चिच्छ्रोत्रियाणां च यत् प्रियम् ।  
 तत् प्रयच्छस्व धर्मज्ञ यदीच्छसि तदक्षयम् ॥  
 निरयं ये च गच्छन्ति तच्छृणुष्व युधिष्ठिर ॥  
 परदारापहर्तारः परदाराभिर्मर्शकाः ।  
 परदारप्रयोक्तारस्ते वै निरयगामिनः ॥  
 सूचकाः संधिमेत्तारः परद्रव्योपजीविनः ।  
 वर्णाश्रमाणां ये बाह्याः पाखण्डाश्चैव पापिनः ।  
 उपासते च तानेव ते सर्वे नरकालयाः ॥  
 क्षान्तान् दान्तान् कृशान् प्राज्ञान् दीर्घकालं सहोषितान्  
 त्यजन्ति कृतकृत्या ये ते वै निरयगामिनः ॥  
 बालानामपि वृद्धानां श्रान्तानां चापि ये नराः ।  
 अदत्त्वाश्नन्ति मृष्टान्नं ते वै निरयगामिनः ॥  
 एते पूर्वपिभिः प्रोक्ता नरा निरयगामिनः ।  
 ये स्वर्गं समनुप्राप्तास्ताञ्छृणुष्व युधिष्ठिर ॥  
 दानेन तपसा चैव सत्येन च दमेन च ।  
 ये धर्ममनुवर्तन्ते ते नराः स्वर्गगामिनः ॥  
 शुश्रूषयाप्युपाध्यायाच्छ्रुतमादाय पाण्डव ।  
 ये प्रतिग्रहनिस्नेहास्ते नराः स्वर्गगामिनः ॥  
 मधुमांसासवेभ्यस्तु निवृत्ता व्रतिनस्तु ये ।  
 परदारनिवृत्ता ये ते नराः स्वर्गगामिनः ॥  
 मातरं पितरं चैव शुश्रूषन्ति च ये नराः ।  
 भ्रातृणामपि सस्नेहास्ते नराः स्वर्गगामिनः ॥  
 ये तु भोजनकाले तु निर्याताश्चातिथिप्रियाः ।  
 द्वाररोधं न कुर्वन्ति ते नराः स्वर्गगामिनः ॥  
 वैवाहिकं तु कन्यानां दरिद्राणां च ये नराः ।  
 कारयन्ति च कुर्वन्ति ते नराः स्वर्गगामिनः ॥



रसानामथ बीजानामोषधीनां तथैव च ।  
 दातारः श्रद्धयोपेतास्ते नराः स्वर्गगामिनः ॥  
 क्षेमाक्षेमं च मार्गेषु समानि विषमाणि च ।  
 अर्थिनां ये च वक्ष्यन्ति ते नराः स्वर्गगामिनः ॥  
 पर्वद्वये चतुर्दश्यामष्टम्यां संध्ययोर्द्वयोः ।  
 आर्द्रायां जन्मनक्षत्रे विषुवे श्रवणेऽथवा ।  
 ये ग्राम्यधर्मविरतास्ते नराः स्वर्गगामिनः ॥  
 हव्यकव्यविधानं च नरकस्वर्गगामिनौ ।  
 धर्माधर्मौ च कथितौ किं भूयः श्रोतुमिच्छसि ॥

[ ब्रह्महत्यासदृशानां पापानामन्नदानप्रशंसायास्तथाज्या-  
 ज्ञानां पापिनां दानफलानां धर्मप्रशंसायाश्च वर्णनम् ]

युधिष्ठिर उवाच

इदं मे तत्त्वतो देव वक्तुमर्हस्यशेषतः ।  
 हिंसामकृत्वा यो मर्त्यो ब्रह्महत्यामवाप्नुयात् ॥

श्रीभगवानुवाच

ब्राह्मणं स्वयमाह्वय भिक्षार्थं वृत्तिकर्षितम् ।  
 ब्रूयान्नास्तीति यः पश्चात् तमाहुर्ब्रह्मघातकम् ॥  
 मध्यस्थस्येह विप्रस्य योऽनूचानस्य भारत ।  
 वृत्तिं हरति दुर्बुद्धिस्तमाहुर्ब्रह्मघातकम् ॥  
 आश्रमे वाऽऽलये वापि ग्रामे वा नगरेऽपि वा ।  
 अग्निं यः प्रक्षिपेत् क्रुद्धस्तमाहुर्ब्रह्मघातकम् ॥  
 गोकुलस्य तृषार्तस्य जलान्ते वसुधाधिप ।  
 उत्पादयति यो विघ्नं तमाहुर्ब्रह्मघातकम् ॥  
 यः प्रवृत्तां श्रुतिं सम्यक्छास्त्रं वा मुनिभिः कृतम् ।  
 दूषयत्यनभिज्ञाय तमाहुर्ब्रह्मघातकम् ॥  
 चक्षुषा वापि हीनस्य पङ्गोर्वापि जडस्य वा ।  
 हरेद् वै यस्तु सर्वस्वं तमाहुर्ब्रह्मघातकम् ॥  
 गुरुं त्वंकृत्य हुंकृत्य अतिक्रम्य च शासनम् ।  
 वर्तते यस्तु मूढात्मा तमाहुर्ब्रह्मघातकम् ॥  
 यावत्सारो भवेद् दीनस्तन्नाशे यस्य दुःस्थितिः ।  
 तत् सर्वस्वं हरेद् यो वै तमाहुर्ब्रह्मघातकम् ॥

युधिष्ठिर उवाच

सर्वेषामपि दानानां यत् तु दानं विशिष्यते ।  
 अभोज्यान्नाश्च ये विप्रास्तान् वदस्व सुरोत्तम ॥

श्रीभगवानुवाच

अन्नमेव प्रशंसन्ति देवा ब्रह्मपुरस्सराः ।  
 अन्नेन सदृशं दानं न भूतं न भविष्यति ॥  
 अन्नमूर्जस्करं लोके ह्यज्ञात् प्राणाः प्रतिष्ठिताः ।  
 अभोज्यान्नान् मया राजन् वक्ष्यमाणान् निबोध मे ॥  
 दीक्षितस्य कदर्यस्य क्रुद्धस्य निकृतस्य च ।  
 अभिशप्तस्य पाण्डस्य पाकभेदकरस्य च ॥  
 चिकित्सकस्य दूतस्य तथा चोच्छिष्टभोजिनः ।

उग्रान्नं सूतकान्नं च शूद्रोच्छेषणमेव च ॥  
 द्विषदन्नं न भोक्तव्यं पतितान्नं च यच्छुतम् ।  
 तथा च पिशुनस्यान्नं यज्ञविक्रयिणस्तथा ॥  
 शैलूषं तन्तुवायान्नं कृतघ्नस्यान्नमेव च ।  
 अम्बष्ठकनिषादानां रङ्गावतरकस्य च ॥  
 सुवर्णकर्तुर्वैणस्य शस्त्रविक्रयिणस्तथा ।  
 सूतानां शौण्डिकानां च वैद्यस्य रजकस्य च ॥  
 स्त्रीजितस्य नृशंसस्य तथा माहिषिकस्य च ।  
 अनिर्दशानां प्रेतानां गणिकानां तथैव च ॥  
 राजान्नं तेज आदत्ते शूद्रान्नं ब्रह्मवर्चसम् ।  
 आयुः सुवर्णकारान्नं यशश्चर्मविकृन्तिनः ॥  
 गणान्नं गणिकान्नं च लोकेभ्यः परिकीर्तितम् ।  
 पूयं चिकित्सकस्यान्नं शुक्लं तु वृषलीपतेः ॥  
 विष्टा वार्धुषिकस्यान्नं तस्मात् तत् परिवर्जयेत् ।  
 अमत्यान्नमथैतेषां भुक्त्वा तु त्रियहं क्षियेत् ।  
 मत्या भुक्त्वा सकृद् वापि प्राजापत्यं चरेद् द्विजः ॥  
 दानानां च फलं यद् वै शृणु पाण्डव तत्त्वतः ।  
 जलदस्तृप्तिमाप्नोति सुखमक्षय्यमन्नदः ॥  
 तिलदश्च प्रजामिष्टां दीपदश्चक्षुरुत्तमम् ।  
 भूमिदो भूमिमाप्नोति दीर्घमायुर्हिरण्यदः ॥  
 गृहदोऽग्रथाणि वेदमानि रूप्यदो रूपमुत्तमम् ।  
 वासोदश्चन्द्रसालोक्यमदिवसालोक्यमश्वदः ॥  
 अनडुहः श्रियं जुष्टां गोदो गोलोकमश्नुते ।  
 यानशय्याप्रदो भार्यामैश्वर्यमभयप्रदः ॥  
 धान्यदः शाश्वतं सौख्यं ब्रह्मदो ब्रह्मसाम्यताम् ।  
 सर्वेषामेव दानानां ब्रह्मदानं विशिष्यते ॥  
 हिरण्यभूगवाश्वाजवस्त्रशय्यासनादिषु ।  
 योऽर्चितः प्रतिगृह्णाति दद्यादुचितमेव च ।  
 तावुभौ गच्छतः स्वर्गं नरकं च विपर्यये ॥  
 अनृतं न वदेद् विद्वांस्तपस्तप्त्वा न विस्मयेत् ।  
 नातोऽप्यभिभवेद् विप्रान् न दत्त्वा परिकीर्तयेत् ॥  
 यज्ञोऽनृतेन क्षरति तपः क्षरति विस्मयात् ।  
 आयुर्विप्रावमानेन दानं तु परिकीर्तनात् ॥  
 एकः प्रजायते जन्तुरेक एव प्रमीयते ।  
 एकोऽनुमुङ्क्ते सुकृतमेकश्चाप्नोति दुष्कृतम् ॥  
 मृतं शरीरमुत्सृज्य काष्ठलोष्ठसमं क्षितौ ।  
 विमुखा बान्धवा यान्ति धर्मस्तमनुवर्तते ॥  
 अनागतानि कार्याणि कर्तुं गणयते मनः ।  
 शारीरकं समुद्दिश्य स्मरते नूनमन्तकः ॥  
 तस्माद् धर्मसहायस्तु धर्मं संचिनुयात् सदा ।  
 धर्मेण हि सहायेन तमस्तरति दुस्तरम् ॥

येषां तडागानि बहूदकानि  
सभाश्च कूपाश्च शुभाः प्रपाश्च ।  
अन्नप्रदानं मधुरा च वाणी  
यमस्य ते निर्विषया भवन्ति ॥

[ धर्मशौचयोर्लक्षणं भिक्षवभ्यागतयोः सत्कारस्योपदेशः,  
शिष्टाचारो दानपात्रब्राह्मणा अन्नदानप्रशंसा च ]

युधिष्ठिर उवाच

अनेकान्तं बहुद्वारं धर्ममाहुर्मनीषिणः ।  
किलक्षणोऽसौ भवति तन्मे ब्रूहि जनार्दन ॥

श्रीभगवानुवाच

शृणु राजन् समासेन धर्मशौचविधिक्रमम् ।  
अहिंसा शौचमक्रोधमानुशंस्यं दमः शमः ।  
आर्जवं चैव राजेन्द्र निश्चिन्तं धर्मलक्षणम् ॥  
ब्रह्मचर्यं तपः क्षान्तिर्मधुमांसस्य वर्जनम् ।  
मर्यादायां स्थितिश्चैव शमः शौचस्य लक्षणम् ॥  
बाल्ये विद्यां निषेवेत यौवने दारसंग्रहम् ।  
वार्धके मौनमतिष्ठेत् सर्वदा धर्ममाचरेत् ॥  
ब्राह्मणान् नावमन्येत गुरुन् परिवदेन्न च ।  
यतीनामनुकूलः स्यादेष धर्मः सनातनः ॥  
यतिर्गुरुर्द्विजातीनां वर्णानां ब्राह्मणो गुरुः ।  
पतिरेव गुरुः स्त्रीणां सर्वेषां पार्थिवो गुरुः ॥  
एकदण्डी त्रिदण्डी वा शिखी वा मुण्डितोऽपि वा ।  
काषायदण्डधारोऽपि यतिः पूज्यो न संशयः ॥  
तस्मात् तु यत्नतः पूज्या मद्भक्ता मत्परायणाः ।  
मयि संन्यस्तकर्माणः परत्र हितकाङ्क्षिभिः ॥  
प्रहरेन् द्विजान् विप्रो गां न हन्यात् कदाचन ।  
भ्रणहत्यासमं चैव उभयं यो निषेवते ॥  
नौर्गिन् मुखेनोपधमेन्न च पादौ प्रदापयेत् ।  
नाधः कुर्यात् कदाचित् तु न पृष्ठं परितापयेत् ॥  
श्वचण्डालादिभिः स्पृष्टो नाङ्गमग्नौ प्रतापयेत् ।  
सर्वदेवमयो वह्निस्तस्माच्छुद्धः सदा स्पृशेत् ॥  
प्राप्तमूत्रपुरीषस्तु न स्पृशेद् वह्निमात्मवान् ।  
यावत् तु धारयेद् वेगं तावदप्रयतो भवेत् ॥

युधिष्ठिर उवाच

कीदृशाः साधवो विप्रास्तेभ्यो दत्तं महाफलम् ।  
कीदृशेभ्यो हि दातव्यं तन्मे ब्रूहि जनार्दन ॥

श्रीभगवानुवाच

अक्रोधनाः सत्यपरा धर्मनित्या जितेन्द्रियाः ।  
तादृशाः साधवो विप्रास्तेभ्यो दत्तं महाफलम् ॥  
अमानिनः सर्वसहा दृष्टार्था विजितेन्द्रियाः ।  
सर्वभूतहिता मैत्रास्तेभ्यो दत्तं महाफलम् ॥  
अलुब्धाः शुचयो वैद्या ह्रीमन्तः सत्यवादिनः ।

स्वधर्मनिरता ये तु तेभ्यो दत्तं महाफलम् ॥  
साङ्गाश्च चतुरो वेदान् योऽधीयेत दिने दिने ।  
शूद्रान्नं यस्य नो देहे तत् पात्रमृषयो विदुः ॥  
प्रज्ञाश्रुताभ्यां वृत्तेन शीलेन च समन्वितः ।  
तारयेत् तत्कुलं सर्वमेकोऽपीह युधिष्ठिर ॥  
गामश्वमन्नं वित्तं वा तद्विधे प्रतिपादयेत् ।  
निशम्य तु गुणोपेतं ब्राह्मणं साधुसम्मतम् ।  
दूरादाहृत्य सत्कृत्य तं प्रयत्नेन पूजयेत् ॥

युधिष्ठिर उवाच

धर्माधर्मविधिस्त्वेवं भीष्मेण सम्प्रभाषितम् ।  
भीष्मवाक्यात् सारभूतं वद धर्मं सुरेश्वर ॥

श्रीभगवानुवाच

अन्नेन धार्यते सर्वं जगदेतच्चराचरम् ।  
अन्नात् प्रभवति प्राणः प्रत्यक्षं नास्ति संशयः ॥  
कलत्रं पीडयित्वा तु देशे काले च शक्तितः ।  
दातव्यं भिक्षवे चान्नमात्मनो भूतिमिच्छता ॥  
विप्रमध्वपरिश्रान्तं बालं वृद्धमथापि वा ।  
अर्चयेद् गुरुवत् प्रीतो गृहस्थो गृहमागतम् ॥  
क्रोधमुत्पतितं हित्वा सुशीलो वीतमत्सरः ।  
अर्चयेदतिथिं प्रीतः परत्र हितभूतये ॥  
अतिथिं नावमन्येत नानृतां गिरमीरयेत् ।  
न पृच्छेद् गोत्रचरणं नाधीतं वा कदाचन ॥  
चण्डालो वा श्वपाको वा काले यः कश्चिदागतः ।  
अन्नेन पूजनीयः स्यात् परत्र हितमिच्छता ॥  
पिपाय तु गृहद्वारं भुङ्क्ते योऽन्नं प्रहृष्टवान् ।  
स्वर्गद्वारपिधानं वै कृतं तेन युधिष्ठिर ॥  
पितृन् देवानृषीन् विप्रानतिथींश्च निराश्रयान् ।  
यो नरः प्रीणयत्यन्नैस्तस्य पुण्यफलं महत् ॥  
कृत्वा तु पापं बहुशो यो दद्यादन्नमर्थिने ।  
ब्राह्मणाय विशेषेण सर्वपापैः प्रमुच्यते ॥  
अन्नदः प्राणदो लोके प्राणदः सर्वदो भवेत् ।  
तस्मादन्नं विशेषेण दातव्यं भूतिमिच्छता ॥  
अन्नं ह्यमृतमित्याहुर्नन् प्रजननं स्मृतम् ।  
अन्नप्रणाशे सीदन्ति शरीरे पञ्च धातवः ॥  
बलं बलवतो नश्येदन्नहीनस्य देहिनः ।  
तस्मादन्नं विशेषेण श्रद्धयाश्रद्धयापि वा ॥  
आदत्ते हि रसं सर्वमादित्यः स्वर्गभस्तिभिः ।  
वायुस्तस्मात् समादाय रसं मेघेषु धारयेत् ॥  
तत् तु मेघगतं भूमौ शक्रो वर्षति तादृशम् ।  
तेन दिग्धा भवेद् देवी मही प्रीता च भारत ॥  
तस्यां सस्यानि रोहन्ति यैर्जीवन्त्यखिलाः प्रजाः ।  
मांसमेदोऽस्थिमज्जानां सम्भवस्तेभ्य एव हि ॥

[ भोजनविधिः, गवार्थे ग्रासमुष्टिप्रदानस्य विधिः, तिलानां  
माहात्म्यम्, ब्राह्मणकर्तृकतिलेक्षुप्रपीडननिषेधः ]

युधिष्ठिर उवाच

अन्नदानफलं श्रुत्वा प्रीतोऽस्मि मधुसूदन ।  
भोजनस्य विधिं वक्तुं देवदेव त्वमर्हसि ॥

श्रीभगवानुवाच

भोजनस्य द्विजातीनां विधानं शृणु पाण्डव ।  
स्नातः शुचिः शुचौ देशे निर्जने हुतपावकः ॥  
मण्डलं कारयित्वा च चतुरस्रं द्विजोत्तमः ।  
क्षत्रियश्चेत् ततो वृत्तं वैश्योऽर्धेन्दुसमाकृतम् ॥  
आर्द्रपादस्तु भुञ्जीयात् प्राङ्मुखश्चासने शुचौ ।  
पादाभ्यां धरणीं स्पृष्ट्वा पादेनैकेन वा पुनः ॥  
नैकवासास्तु भुञ्जीयात् चान्तर्धाय वा द्विजः ।  
न भिन्नपात्रे भुञ्जीत पर्णपृष्ठे तथैव च ॥  
अन्नं पूर्वं नमस्कुर्यात् प्रहृष्टेनान्तरात्मना ।  
नान्यदालोकयेदन्नान् जुगुप्सेत तत्परः ॥  
जुगुप्सितं च यच्चान्नं राक्षसा एव भुञ्जते ।  
पाणिना जलमुद्धृत्य कुर्यादन्नं प्रदक्षिणम् ॥  
पञ्चप्राणाहुतीः कुर्यात् समन्त्रं तु पृथक् पृथक् ॥  
यथा रसं न जानाति जिह्वा प्राणाहुतौ नृप ।  
तथा समाहितः कुर्यात् प्राणाहुतिमतन्द्रितः ॥  
विदित्वान्नमथान्नादं पञ्च प्राणांश्च पाण्डव ।  
यः कुर्यादाहुतीः पञ्च तेनेष्टाः पञ्च वायवः ॥  
अतोऽन्यथा तु भुञ्जानो ब्राह्मणो ज्ञानदुर्बलः ।  
तेनान्नेनासुरान् प्रेतान् राक्षसांस्तर्पयिष्यति ॥  
वक्त्रप्रमाणान् पिण्डांश्च प्रसेदेद्वैकशः पुनः ।  
वक्त्राधिकं तु यत् पिण्डमात्मोच्छिष्टं तदुच्यते ॥  
पिण्डावशिष्टमन्यच्च वक्त्रान्निस्सृतमेव च ।  
अभोज्यं तद् विजानीयाद् भुक्त्वा चान्द्रायणं चरेत् ।  
स्वमुच्छिष्टं तु यो भुङ्क्ते यो भुङ्क्ते भुक्तभोजनम् ॥  
चान्द्रायणं चरेत् कृच्छ्रं प्राजापत्यमथापि वा ।  
स्त्रीपात्रभुङ्ग्नरः पापः स्त्रीणामुच्छिष्टमुक्त्वा ॥  
तथा सह च यो भुङ्क्ते स भुङ्क्ते मद्यमेव हि ।  
न तस्य निष्कृतिर्दृष्टा मुनिभिस्तत्त्वदर्शिभिः ॥  
पिबतः पतिते तोये भोजने मुखनिस्सृते ।  
अभोज्यं तद् विजानीयाद् भुक्त्वा चान्द्रायणं चरेत् ॥  
पीतशेषं तु तन्नाम न पेयं पाण्डुनन्दन ।  
पिबेद् यदि हि तन्मोहाद् द्विजश्चान्द्रायणं चरेत् ॥  
मौनी वाप्यथवा भूमौ नावलोक्य दिशस्तथा ।  
भुञ्जीत विधिवद् विप्रो न चोच्छिष्टं प्रदापयेत् ॥  
सदा चात्यशनं नाद्यान्नातिहीनं च कर्हिचित् ।  
यथान्नेन व्यथा न स्यात् तथा भुञ्जीत नित्यशः ॥  
केशकीटोपपन्नं च मुखमारुतवीजितम् ।

अभोज्यं तद् विजानीयाद् भुक्त्वा चान्द्रायणं चरेत् ॥

उत्थाय च पुनः स्पृष्टं पादस्पृष्टं च लङ्घितम् ।

अन्नं तद् राक्षसं विद्यात् तस्मात् तत् परिवर्जयेत् ॥

यद्युत्तिष्ठत्यनाचान्तो भुक्त्वानासनात् ततः ।

स्नानं सद्यः प्रकुर्वीत सोऽन्यथाप्रयतो भवेत् ॥

युधिष्ठिर उवाच

तृणमुष्टिविधानं च तिलमाहात्म्यमेव च ।

इक्षोः सोमसमुद्भूतिं वक्तुमर्हसि मानद ॥

श्रीभगवानुवाच

पितरो वृषभा क्षेया गवो लोकस्य मातरः ।

तासां तु पूजया राजन् पूजिताः पितृदेवताः ॥

सभा प्रपा गृहाश्चापि देवतायतनानि च ।

शुद्धयन्ति शकृता यासां किं भूतमधिकं ततः ॥

ग्रासमुष्टिं परगजे दद्यात् संवत्सरं तु यः ।

अकृत्वा स्वयमाहारं प्रातस्तत् सार्वकालिकम् ॥

गावो मे मातरः सर्वाः पितरश्चैव गोवृषाः ।

ग्रासमुष्टिं मया दत्तं प्रतिगृहीत मातरः ॥

इत्युक्त्वानेन मन्त्रेण गायत्र्या वा समाहितः ।

अभिमन्य ग्रासमुष्टिं तस्य पुण्यफलं शृणु ॥

यत् कृतं दुष्कृतं तेन ज्ञानतोऽज्ञानतोऽपि वा ।

तस्य नश्यति तत् सर्वं दुःस्वप्नं च विनश्यति ॥

तिलाः पवित्राः पापघ्ना नारायणसमुद्भवाः ।

तिलाश्चाद्धे प्रशंसन्ति दानं चेदमनुत्तमम् ॥

तिलान् दद्यात् तिलान् भक्ष्यात् तिलान् प्रातरुपस्पृशेत् ।

तिलं तिलमिति ब्रूयात् तिलाः पापहरा हि ते ॥

तिलान् न पीडयेद् विप्रो यन्त्रचक्रे स्वयं नृप ।

पीडयन् हि द्विजो मोहान्नरकं याति रौरवम् ॥

इक्षुवंशोद्भवः सोमः सोमवंशोद्भवो द्विजाः ।

तस्मान्न पीडयेदिक्षुं यन्त्रचक्रे द्विजोत्तमः ॥

[ आपद्धर्माः, श्रेष्ठाश्रेष्ठाश्च ब्राह्मणाः, श्राद्धस्थोत्तमकालः,

मानवधर्मसारस्य वर्णनम् ]

युधिष्ठिर उवाच

समुच्चयं च धर्माणां भोज्याभोज्यं तथैव च ।

श्रुतं मया त्वत्प्रसादादापद्धर्मं वदस्व मे ॥

श्रीभगवानुवाच

दुर्मिक्षे राष्ट्रसम्बाधेऽप्याशौचे मृतसूतके ।

धर्मकालेऽध्वनि तथा नियमो येन लुप्यते ॥

दूराध्वगमनात् खिन्नो द्विजालाभेऽथ शूद्रतः ।

अकृतान्नं तु यत् किञ्चिद् गृहीयादात्मवृत्तये ॥

आतुरो दुःखितो वापि तथार्तो वा बुभुक्षितः ।

भुञ्जन्नविधिना विप्रः प्रायश्चित्तायते न च ॥

अष्टौ तान्यव्रतघ्नानि आपो मूलं घृतं पयः ।

हविर्ब्राह्मणकाम्या च गुरोर्वचनमौषधम् ॥

अशक्तो विधिवत् कर्तुं प्रायश्चित्तानि यो नरः ।  
विदुषां वचनेनापि दानेनापि विशुद्ध्यति ॥  
अनृतावृतुकाले वा दिवा रात्रौ तथापि वा ।  
प्रोषितस्तु स्त्रियं गच्छेत् प्रायश्चित्तीयते न च ॥

युधिष्ठिर उवाच

प्रशस्याः कीदृशा विप्रा निन्द्याश्चापि सुरेश्वर ।  
अष्टकायाश्च कः कालस्तन्मे कथय सुव्रत ॥

श्रीभगवानुवाच

कुलीनः कर्मकृद् वैद्यस्तथा चाप्यानुशंसवान् ।  
श्रीमानुजुः सत्यवादी पात्राः सर्वे इमे द्विजाः ॥  
पते चाप्रासनस्थास्ते भुञ्जानाः प्रथमं द्विजाः ।  
तस्यां पङ्क्त्यां तु ये चान्ये तान् पुनन्त्येव दर्शनात् ॥  
मद्भक्ता ये द्विजश्रेष्ठा मद्भक्ता मत्परायणाः ।  
तान् पङ्क्तिपावनान् विद्धि पूज्यांश्चैव विशेषतः ॥  
निन्द्याञ्शृणु द्विजान् राजन्मपि वा वेदपारगान् ॥  
ब्राह्मणच्छ्रद्धा लोके चरतः पापकारिणः ।  
अनश्विरनधीयानः प्रतिग्रहहृचिस्तु यः ॥  
यतस्ततस्तु भुञ्जानस्तं विद्याद् ब्रह्मदूषकम् ।  
मृतसूतकपुष्टाङ्गो यश्च शूद्रान्नभुग् द्विजः ।  
अहं चापि न जानामि गतिं तस्य नराधिप ॥  
शूद्रान्नरसपुष्टाङ्गोऽप्यधीयानो हि नित्यशः ।  
जपतो जुह्वतो वापि गतिरूर्ध्वं न विद्यते ॥  
आहिताग्निश्च यो विप्रः शूद्रान्नान्न निवर्तते ।  
पञ्च तस्य प्रणश्यन्ति आत्मा ब्रह्म त्रयोऽग्नयः ॥  
शूद्रप्रेषणकर्तुश्च ब्राह्मणस्य विशेषतः ।  
भूमावन्नं प्रदातव्यं श्वशृगालसमो हि सः ॥  
प्रेतभूतं तु यः शूद्रं ब्राह्मणो ज्ञानदुर्बलः ।  
अनुगच्छेन्नीयमानं त्रिरात्रमशुचिर्भवेत् ॥  
त्रिरात्रे तु ततः पूर्णं नदीं गत्वा समुद्रगाम् ।  
प्राणायामशतं कृत्वा घृतं प्राश्य विशुद्ध्यति ॥  
अनार्थं ब्राह्मणं प्रेतं ये वहन्ति द्विजोत्तमाः ।  
पदे पदेऽश्वमेधस्य फलं ते प्राप्नुवन्ति हि ॥  
न तेषामशुभं किञ्चित् पापं वा शुभकर्मणाम् ।  
जलावगाहनादेव सद्यः शौचं विधीयते ॥  
शूद्रवेष्टमनि विप्रेण क्षीरं वा यदि वा दधि ।  
निवृत्तेन न भोक्तव्यं विद्धि शूद्रान्नमेव तत् ॥  
विप्राणां भोक्तुकामानामत्यन्तं चान्नकाङ्क्षिणाम् ।  
यो विघ्नं कुरुते मर्त्यस्ततो नान्योऽस्ति पापकृत् ॥

सर्वे च वेदाः सह षडभिरङ्गैः

सांख्यं पुराणं च कुले च जन्म ।

नैतानि सर्वाणि गतिर्भवन्ति

शीलव्यपेतस्य नृप द्विजस्य ॥

ग्रहोपरागे विषुवेऽयनान्ते  
पित्र्ये मघासु खसुते च जाते ।  
गयेषु पिण्डेषु च पाण्डुपुत्र  
दत्तं भवेन्निष्कसहस्रतुल्यम् ॥

वैशाखमासस्य तु या तृतीया-  
नवद्यासौ कार्तिकशुक्लपक्षे ।  
नभस्यमासस्य च कृष्णपक्षे  
त्रयोदशी पञ्चदशी च माघे ॥

उपप्लवे चन्द्रमसो रवेश्च  
श्राद्धस्य कालो ह्ययनद्वये च ।  
पानीयमप्यत्र तिलैर्विमिश्रं  
दद्यात् पितृभ्यः प्रयतो मनुष्यः ।

श्राद्धं कृतं तेन समा सहस्रं  
रहस्यमेतत् पितरो वदन्ति ॥  
यस्त्वेकपङ्क्त्यां विषमं ददाति  
स्नेहाद् भयाद् वा यदि वार्थहेनः ।

क्रूरं दुराचारमनात्मवन्तं  
ब्रह्मघ्नमेनं कवयो वदन्ति ॥  
धनानि येषां विपुलानि सन्ति  
नित्यं रमन्ते परलोकमूढाः ।

तेषामयं शत्रुवरध्न लोको  
नान्यत् सुखं देहसुखे रतानाम् ॥  
ये चैव मुक्तास्तपसि प्रयुक्ताः  
स्वाध्यायशीला जरयन्ति देहम् ।

जितेन्द्रिया भूतहिते निविष्टा-  
स्तेषामसौ चापि परश्च लोकः ॥  
ये चैव विद्यां न तपो न दानं  
न चापि मूढाः प्रजने यतन्ते ।

न चापि गच्छन्ति सुखानि भोगां-  
स्तेषामयं चापि परश्च नास्ति ॥  
युधिष्ठिर उवाच

नारायण पुराणेश लोकावास नमोऽस्तु ते ।  
श्रोतुमिच्छामि कात्स्न्येन धर्मसारसमुच्चयम् ॥

श्रीभगवानुवाच

धर्मसारं महाप्राज्ञ मनुना प्रोक्तमादितः ।  
प्रवक्ष्यामि मनुप्रोक्तं पौराणं श्रुतिसंहितम् ॥  
अग्निचित्कपिला सत्री राजा भिक्षुर्भूदधिः ।  
दृष्टमात्रात् पुनन्त्येते तस्मात् पश्येत तान् सदा ॥

बहूनां न प्रदातव्या गौर्वस्त्रं शयनं स्त्रियः ।  
तादृग्भूतं तु तद् दानं दातारं नोपतिष्ठति ॥  
मा ददात्विति यो ब्रूयाद् ब्राह्मणेषु च गोषु च ।  
तिर्यग्योनिशतं गत्वा चण्डालेषूपजायते ॥

ब्राह्मणस्वं च यद् दैवं दरिद्रस्यैव यद् धनम् ।  
 गुरोश्चापि हृतं राजन् स्वर्गस्थानपि पातयेत् ॥  
 धर्मं जिज्ञासमानानां प्रमाणं परमं श्रुतिः ।  
 द्वितीयं धर्मशास्त्राणि तृतीयं लोकसंग्रहः ॥  
 आसमुद्राच्च यत् पूर्वादासमुद्राच्च पश्चिमात् ।  
 हिमाद्रिविन्ध्ययोर्मध्यमार्यावर्तं प्रचक्षते ॥  
 सरस्वतीद्वयोर्देवनद्योर्यदन्तरम् ।  
 तद् देवनिर्मितं देशं ब्रह्मावर्त्तं प्रचक्षते ॥  
 यस्मिन् देशे य आचारः पारम्पर्यक्रमागतः ।  
 वर्णानां सान्तरालानां स सदाचार उच्यते ॥  
 कुरुक्षेत्रं च मत्स्याश्च पञ्चालाः शूरसेनयः ।  
 एते ब्रह्मर्षिदेशास्तु ब्रह्मावर्तादनन्तराः ॥  
 एतद्देशप्रसूतस्य सकाशाद्ग्रजन्मनः ।  
 स्वं चरित्रं च गृह्णीयुः पृथिव्यां सर्वमानवाः ॥  
 हिमवद्विन्ध्ययोर्मध्यं यत्प्राग्विशसनादपि ।  
 प्रत्यगोव प्रयागात् तु मध्यदेशः प्रकीर्तितः ॥  
 कृष्णसारस्तु चरति मृगो यत्र स्वभावतः ।  
 स ज्ञेयो याज्ञिको देशो म्लेच्छदेशस्ततः परम् ॥  
 एतान् विज्ञाय देशास्तु संश्रयेन् द्विजातयः ।  
 शूद्रस्तु यस्मिन् कस्मिन् वानिवसेद् वृत्तिकर्षितः ॥  
 आचारः प्रथमो धर्मो ह्यर्हिसा सत्यमेव च ।  
 दानं चैव यथाशक्ति नियमाश्च यमैः सह ॥  
 वैदिकैः कर्मभिः पुण्यैर्निषेकादिर्द्विजन्मनाम् ।  
 कार्यः शरीरसंस्कारः पावनः प्रेत्य चेह च ॥  
 गर्भहोमैर्जातकर्मनामचौलोपनायनैः ।  
 स्वाध्यायैस्तद्व्रतैश्चैव विवाहस्नातकव्रतैः ।  
 महायज्ञैश्च यज्ञैश्च ब्राह्मीयं क्रियते तनुः ॥  
 धर्मायौ यदि न स्यातां शुश्रूषा वापि तद्विधा ।  
 विद्या तस्मिन् न वस्तव्या शुभं बीजमिवोषरे ॥  
 लौकिकं वैदिकं वापि तथाऽऽध्यात्मिकमेव वा ।  
 यस्माज्ज्ञानमिदं प्राप्तं तं पूर्वमभिवादयेत् ॥  
 सव्येन सव्यं संगृह्य दक्षिणेन तु दक्षिणम् ।  
 न कुर्यादेकहस्तेन गुरोः पादाभिवादनम् ॥  
 निषेकादीनि कर्माणि यः करोति यथाविधि ।  
 अध्यापयति चैवैनं स विप्रो गुरुरुच्यते ॥  
 कृत्वोपनयनं वेदान् योऽध्यापयति नित्यशः ।  
 सकल्पान् सरहस्यांश्च स चोपाध्याय उच्यते ॥  
 साङ्गंश्च वेदानध्याप्य शिक्षयित्वा व्रतानि च ।  
 विवृणोति च मन्त्रार्थानाचार्यः सोऽभिधीयते ॥  
 उपाध्यायाद् दशाचार्य आचार्याणां शतं पिता ।  
 पितुः शतगुणं माता गौरवेणातिरिच्यते ॥  
 एतेषामपि सर्वेषां गरीयान् ज्ञानदो गुरुः ।  
 गुरोः परतरं किञ्चिन्न भूतं न भविष्यति ॥

तस्मात् तेषां वशे तिष्ठेच्छुश्रूषापरमो भवेत् ।  
 अवमानाद्धि तेषां तु नरकं स्यान्न संशयः ॥  
 हीनाङ्गानतिरिक्ताङ्गान् विद्याहीनान् वयोऽधिकान् ।  
 रूपद्रविणहीनांश्च जातिहीनांश्च नाक्षिपेत् ॥  
 शपता यत् कृतं पुण्यं शप्यमानं तु गच्छति ।  
 शप्यमानस्य यत् पापं शपन्तमनुगच्छति ॥  
 नास्तिक्यं वेदनिन्दां च देवतानां च कुत्सनम् ।  
 द्वेषं दर्शनं च मानं च क्रोधं तैक्ष्ण्यं विवर्जयेत् ॥  
 [ अग्निस्वरूपेऽग्निहोत्रस्य विधिस्तन्माहात्म्यस्य च वर्णनम् ]

युधिष्ठिर उवाच

कथं तद् ब्राह्मणैर्देवं होतव्यं क्षत्रियैः कथम् ।  
 वैश्यैर्वा देवदेवेश कथं वा सुहुतं भवेत् ॥  
 कत्यग्नयः किमात्मानः स्थानं किं कस्य वा विभो ।  
 कतरस्मिन् हुते स्थानं कं व्रजेदाग्निहोत्रिकः ॥  
 अग्निहोत्रनिमित्तं च किमुत्पन्नं पुरानघ ।  
 कथमेवाथ ह्वयन्ते प्रीयन्ते च सुराः कथम् ॥  
 विधिवन्मन्त्रवत् कृत्वा पूजितास्त्वग्ग्नयः कथम् ।  
 कां गतिं वदतां श्रेष्ठ नयन्ति ह्यग्निहोत्रिणः ॥  
 दुर्हुताश्चापि भगवन्नविज्ञातास्त्रयोऽग्ग्नयः ।  
 किमाहिताग्नेः कुर्वन्ति दुश्श्रीर्णा वापि केशव ॥  
 उत्सन्नाग्निस्तु पापात्मा कां योनिं देव गच्छति ।  
 एतत् सर्वं समासेन भक्त्या ह्युपगतस्य मे ।  
 वक्तुमर्हसि सर्वज्ञ सर्वाधिक नमोऽस्तु ते ॥

श्रीभगवानुवाच

शृणु राजन् महापुण्यमिदं धर्मामृतं परम् ।  
 यत्तु तारयते युक्तान् ब्राह्मणानग्निहोत्रिणः ॥  
 ब्रह्मत्वेनासृजं लोकानहमादौ महाद्युते ।  
 सृष्टेऽग्निर्मुखतः पूर्वं लोकानां हितकाम्यया ॥  
 यस्मादग्रे स भूतानां सर्वेषां निर्मितो मया ।  
 तस्मादग्नीत्यभिहितः पुराणैर्मनीषिभिः ॥  
 यस्मात् तु सर्वकृत्येषु पूर्वमस्मै प्रदीयते ।  
 आहुतिर्दीप्यमानाय तस्मादग्नीति कथ्यते ॥  
 यस्माच्च तु नयत्यग्रां गतिं विप्रान् सुपूजितः ।  
 तस्माच्च नयनाद् राजन् देवेष्वग्नीति कथ्यते ॥  
 यस्माच्च दुर्हुतः सोऽयमलं भक्षयितुं क्षणात् ।  
 यजमानं नरश्रेष्ठ क्रव्यादोऽग्निस्ततः स्मृतः ॥  
 सर्वभूतात्मको राजन् देवानामेष वै मुखम् ।  
 तेन सप्तर्षयः सिद्धाः संयतेन्द्रियबुद्धयः ।  
 गता ह्यमरसायुज्यं ते ह्यग्न्यर्चनतत्पराः ॥  
 अग्निहोत्रप्रकारं च शृणु राजन् समाहितः ।  
 त्रयाणां गुणनामानि वहीनामुच्यते मया ॥



गृहाणां हि पतित्वं हि गृहपत्यमिति स्मृतम् ।  
 गृहपत्यं तु यस्यासीत् तत् तस्माद् गार्हपत्यता ॥  
 यजमानं तु यस्मात् तु दक्षिणां तु गतिं नयेत् ।  
 दक्षिणाग्निं तमाहुस्ते दक्षिणायतनं द्विजाः ॥  
 आहुतिः सर्वमाख्याति हव्यं वै वहनं स्मृतम् ।  
 सर्वहव्यवहो वह्निर्गतश्चाहवनीयताम् ॥  
 ब्रह्मा च गार्हपत्योऽग्निस्तस्मिन्नेव हि सोऽभवत् ।  
 दक्षिणाग्निस्त्वयं रुद्रः क्रोधात्मा चण्ड एव सः ॥  
 अहमाहवनीयोऽग्निराहोमाद् यस्य वै मुखे ।  
 पृथिवीमन्तरिक्षं च दिवमृषिगणैः सह ।  
 जयत्याहवनीयं यो जुहुयाद् भक्तिमान् नरः ॥  
 आभिमुख्येन होमस्तु यस्य यज्ञेषु वर्तते ।  
 तेनाप्याहवनीयत्वं गतो वह्निर्महाद्युतिः ॥  
 आहोमादग्निहोत्रेषु यज्ञैर्वा यत्र सर्वशः ।  
 यस्मात् तस्मात् प्रवर्तन्ते ततो ह्याहवनीयता ॥  
 आध्यात्मिकं चाधिदैवमाधिभौतिकमेव च ।  
 एतत् तापत्रयं प्रोक्तमात्मवद्भिर्नराधिप ॥  
 यस्माद् वै त्रायते दुःखाद् यजमानं हुतोऽनलः ।  
 तस्मात् तु विधिवत् प्रोक्तमग्निहोत्रमिति श्रुतौ ॥  
 तदग्निहोत्रं सृष्टं वै ब्रह्मणा लोककर्तृणा ।  
 वेदाश्चाप्यग्निहोत्रं तु जज्ञिरे स्वयमेव तु ॥  
 अग्निहोत्रफला वेदाः शीलवृत्तफलं श्रुतम् ।  
 रतिपुत्रफला दारा दत्तभुक्तफलं धनम् ॥  
 त्रिवेदमन्त्रसंयोगादग्निहोत्रं प्रवर्तते ।  
 ऋग्यजुःसामभिः पुण्यैः स्थाप्यते सूत्रसंयुतैः ॥  
 वसन्ते ब्राह्मणस्य स्यादाधेयोऽग्निर्नराधिप ।  
 वसन्तो ब्राह्मणो ज्ञेयो वेद्योनिः स उच्यते ॥  
 अग्न्याधेयं तु धेनाथ वसन्ते क्रियतेऽनघ ।  
 तस्य श्रीर्ब्रह्मवृद्धिश्च ब्राह्मणस्य विवर्धते ॥  
 क्षत्रियस्याग्निराधेयो ग्रीष्मे श्रेष्ठः स वै नृप ।  
 येनाधानं तु वै ग्रीष्मे क्रियते तस्य वर्धते ।  
 श्रीः प्रजाः पशवश्चैव वित्तं तेजो बलं यशः ॥  
 शरद्धतौ तु वैश्यस्य ह्याधानीयो हुताशनः ।  
 शरद्रात्रं स्वयं वैश्यो वैश्योनिः स उच्यते ॥  
 शरद्याधानमेवं वै क्रियते येन पाण्डव ।  
 तस्यापि श्रीः प्रजायुश्च पशवोऽर्थश्च वर्धते ॥  
 रसाः स्नेहास्तथा गन्धा रत्नानि मणयस्तथा ।  
 काञ्चनानि च लौहानि ह्यग्निहोत्रकृतेऽभवन् ॥  
 आयुर्वेदो धनुर्वेदो मीमांसा न्यायविस्तरः ।  
 धर्मशास्त्रं च तत्सर्वमग्निहोत्रकृते कृतम् ॥  
 छन्दः शिक्षा च कल्पश्च तथा व्याकरणानि च ।  
 शास्त्रं ज्योतिर्निरुक्तं चाप्यग्निहोत्रकृते कृतम् ॥  
 इतिहासपुराणं च गाथाश्चोपनिषत् तथा ।

आथर्वणानि कर्माणि चाग्निहोत्रकृते कृतम् ॥  
 तिथिर्नक्षत्रयोगानां मुहूर्तकरणात्मकम् ।  
 कालस्य वेदनार्थं तु ज्योतिर्ज्ञानं पुरानघ ॥  
 ऋग्यजुःसाममन्त्राणां श्लोकतत्त्वार्थचिन्तनात् ।  
 प्रत्यापत्तिविकल्पानां छन्दोज्ञानं प्रकल्पितम् ॥  
 वर्णाक्षरपदार्थानां संधिलिङ्गं प्रकीर्तितम् ।  
 नामधातुविवेकार्थं पुरा व्याकरणं स्मृतम् ॥  
 यूपवेद्यध्वरार्थं तु प्रोक्षणश्रवणाय तु ।  
 यज्ञदैवतयोगार्थं शिक्षाज्ञानं प्रकल्पितम् ॥  
 यज्ञपात्रपवित्रार्थं द्रव्यसम्भारणाय च ।  
 सर्वयज्ञविकल्पाय पुरा कल्पं प्रकीर्तितम् ॥  
 नामधातुविकल्पानां तत्त्वार्थनियमाय च ।  
 सर्ववेदनिरुक्तानां निरुक्तमृषिभिः कृतम् ॥  
 वेद्यर्थं पृथिवी सृष्टा सम्भारार्थं तथैव च ।  
 इध्मार्थमथ यूपार्थं ब्रह्मा चक्रे वनस्पतिम् ॥  
 गावो यज्ञार्थमुत्पन्ना दक्षिणार्थं तथैव च ।  
 सुवर्णं रजतं चैव पात्रकुम्भार्थमेव च ॥  
 दर्भाः संस्तरणार्थं तु रक्षसां रक्षणाय च ।  
 पूजनार्थं द्विजाः सृष्टास्तारका दिवि देवताः ॥  
 क्षत्रियाः रक्षणार्थं तु वैश्या वातानिमित्ततः ।  
 शुश्रूषार्थं त्रयाणां वै शूद्राः सृष्टाः स्वयम्भुवा ॥  
 यथोक्तमग्निहोत्राणां शुश्रूषन्ति च ये द्विजाः ।  
 तैर्दत्तं सहुतं चेष्टं दत्तमध्यापितं भवेत् ॥  
 पवमिष्टं च पूर्तं च यद् विप्रैः क्रियते नृप ।  
 तत् सर्वं सम्यगाहृत्य चादित्ये स्थापयाम्यहम् ॥  
 मया स्थापितमादित्ये लोकस्य सुकृतं हि तत् ।  
 धारयेद्यत् सहस्रांशुः सुकृतं ह्यग्निहोत्रिणाम् ॥  
 तस्मादग्निहोत्रैर्नित्यमग्निहोत्रं द्विजातिभिः ।  
 होतव्यं विधिवद् राजन्नुर्ध्वमिच्छन्ति ये गतिम् ॥  
 आत्मवन्नावमन्तव्यमग्निहोत्रं युधिष्ठिर ।  
 न त्याज्यं क्षणमप्येतदग्निहोत्रं युधिष्ठिर ॥  
 बालाहिताग्नयो ये च शूद्राद्याद् विरताः सदा ।  
 क्रोधलोभविनिर्मुक्ताः प्रातःस्नानपरायणाः ।  
 यथोक्तमग्निहोत्रं वै जुह्वते विजितेन्द्रियाः ॥  
 आतिथेयाः सदा सौम्या द्विकालं मत्परायणाः ।  
 ते यान्त्यपुनरावृत्तिं भित्त्वा चादित्यमण्डलम् ॥  
 श्रुतिं केचिन्निन्दमानाः श्रुतिं दूष्यन्त्यबुद्धयः ।  
 प्रमाणं न च कुर्वन्ति ये यान्तीहापि दुर्गतिम् ॥  
 प्रमाणमितिहासं च वेदान् कुर्वन्ति ये द्विजाः ।  
 ते यान्त्यमरसायुज्यं नित्यमास्तित्रयबुद्धयः ॥

[ चान्द्रायणव्रतविधिः प्रायश्चित्तरूपेण तत्करणस्य  
 विधेर्महिम्नश्च वर्णनम् ]

युधिष्ठिर उवाच

चक्रायुध नमस्तेऽस्तु देवेश गरुडध्वज ।  
चान्द्रायणविधिं पुण्यमाख्याहि भगवन् मम ॥

श्रीभगवानुवाच

शृणु पाण्डव तत्त्वेन सर्वपापप्रणाशनम् ।  
पापिनो येन शुद्धयन्ति तत् ते वक्ष्यामि सर्वशः ॥  
ब्राह्मणः क्षत्रियो वापि वैश्यो वा चरितव्रतः ।  
यथावत् कर्तुं कामो वै तस्यैवं प्रथमा क्रिया ॥  
शोधयेत्तु शरीरं स्वं पञ्चगव्येन यन्त्रितः ।  
सशिरः कृष्णपक्षस्य ततः कुर्वीत वापनम् ॥  
शुक्लवासाः शुचिर्भूत्वा मौञ्जीं बध्नीत मेखलाम् ।  
पालाशदण्डमादाय ब्रह्मचारिव्रते स्थितः ॥  
कृतोपवासः पूर्वं तु शुक्लप्रतिपदि द्विजः ।  
नदीसंगमतीर्थेषु शुचौ देशे गृहेऽपि वा ॥  
आधारावाज्यभागौ च प्रणवं व्याहृतीस्तथा ।  
वारुणं चैव पञ्चैव हुत्वा सर्वान् यथाक्रमम् ॥  
सत्याय विष्णवे चेति ब्रह्मर्षिभ्योऽथ ब्रह्मणे ।  
विश्वेभ्यो हि च देवेभ्यः सप्रजापतये तथा ॥  
पङ्कता जुहुयात् पश्चात् प्रायश्चित्ताहुतिं द्विजः ।  
अतः समापयेदर्गिं शान्तिं कृत्वाथ पौष्टिकीम् ॥  
प्रणम्य चाग्निं सोमं च भस्म धृत्वा यथाविधि ।  
नदी गत्वा विशुद्धात्मा सोमाय वरुणाय च ।  
आदित्याय नमस्कृत्वा ततः स्नायात् समाहितः ॥  
उत्तीर्योदकमाचम्य चासीनः पूर्वतो मुखः ।  
प्राणायामं ततः कृत्वा पवित्रैरभिषेचनम् ॥  
आचान्तस्त्वभिवीक्षेत ऊर्ध्वबाहुर्दिवाकरम् ।  
कृताञ्जलिपुटः स्थित्वा कुर्याच्चैव प्रदक्षिणम् ॥  
नारायणं वा रुद्रं वा ब्रह्माणमथवापि वा ।  
वारुणं मन्त्रसूक्तं वा प्राग्भोजनमथापि वा ॥  
वीरघ्नमृषभं वापि तथा चाप्यघमर्षणम् ।  
गायत्रीं मम देवीं वा सावित्रीं वा जपेत्ततः ।  
शतं वाष्टशतं वापि सहस्रमथवा परम् ॥  
ततो मध्याह्नकाले वै पायसं यावकं हि वा ।  
पाचयित्वा प्रयत्नेन प्रयतः सुसमाहितः ॥  
पात्रं तु सुसमादाय सौवर्णं राजतं तु वा ।  
ताम्रं वा मृण्मयं वापि औदुम्बरमथापि वा ॥  
वृक्षाणां यज्ञियानां तु पर्णैराद्रेरकुत्सितैः ।  
पुटकेन तु गुप्तेन चरेद् भैक्षं समाहितः ॥  
ब्राह्मणानां गृहाणां तु सत्तानां नापरं व्रजेत् ।  
गोदोहमात्रं तिष्ठेत् तु वाग्यतः संयतेन्द्रियः ॥  
न हसेन् च वीक्षेत नाभिभाषेत वा स्त्रियम् ॥  
दृष्ट्वा मूत्रं पुरीषं वा चाण्डालं वा रजस्वलाम् ।  
पतितं च तथा श्वानमादित्यमवलोकयेत् ॥

ततस्त्वावसथं प्राप्नो भिक्षां निक्षिप्य भूतले ।  
प्रक्षाल्य पादावाजान्बोर्हस्तावाकूर्परं पुनः ।  
आचम्य वारिणा तेन वृद्धिं विप्रांश्च पूजयेत् ॥  
पञ्च सप्ताथवा कुर्याद्भागान् भैक्षस्य तस्य वै ।  
तेषामन्यतमं पिण्डमादित्याय निवेदयेत् ॥  
ब्रह्मणे चाग्नये चैव क्षोमाय वरुणाय च ।  
विश्वेभ्यश्चैव देवेभ्यो दद्यादन्नं यथाश्रमम् ॥  
अवशिष्टमथैकं तु वक्षत्रमात्रं प्रकल्पयेत् ।  
अङ्गुल्यग्रे स्थितं पिण्डं गायत्र्या चाभिमन्त्रयेत् ।  
अङ्गुलीभिस्त्रिभिः पिण्डं प्राश्नीयात् प्राङ्मुखः शुचिः ॥  
यथा च वर्धते सोमो हसते च यथा पुनः ।  
तथा पिण्डाश्च वर्धन्ते हसन्ते च दिने दिने ॥  
त्रिकालं स्नानमस्योक्तं द्विकालमथवा सकृत् ।  
ब्रह्मचारी सदा वापि न च वस्त्रं प्रपीडयेत् ॥  
स्थाने न दिवसं तिष्ठेद् रात्रौ वीरासनं व्रजेत् ।  
भवेत् स्थण्डिलशायी वाप्यथवा वृक्षमूलिकः ॥  
वल्कलं यदि वा क्षौमं शाणं कार्पासकं तथा ।  
आच्छादनं भवेत् तस्य वस्त्रार्थं पाण्डुनन्दन ॥  
एवं चान्द्रायणे पूर्णं मासस्यान्ते प्रयत्नवान् ।  
ब्राह्मणान् भोजयेद् भक्त्या दद्याच्चैव च दक्षिणाम् ।  
चान्द्रायणेन चीर्णेन यत् कृतं तेन दुष्कृतम् ॥  
तत् सर्वं तत्क्षणादेव भस्मीभवति काष्ठवत् ॥  
ब्रह्महत्या च गोहत्या सुवर्णस्तैन्यमेव च ।  
भ्रूणहत्या सुरापानं गुरोर्दारव्यतिक्रमः ॥  
एवमन्यानि पापानि पातकीयानि यानि च ।  
चान्द्रायणेन नश्यन्ति वायुना पांसवो यथा ॥  
अनिर्दशाया गोः क्षीरमौष्ट्रमाविक्रमेव च ।  
मृतसूतकयोश्चान्नं भुक्त्वा चान्द्रायणं चरेत् ॥  
उपपातकिनश्चान्नं पतितान्नं तथैव च ।  
शूद्रस्योच्छेषणं चैव भुक्त्वा चान्द्रायणं चरेत् ॥  
आकाशस्थं तु हस्तस्थमधःस्थं तथैव च ।  
परहस्तस्थितं चैव भुक्त्वा चान्द्रायणं चरेत् ॥  
अथाग्रे दिधिषोरन्नं दिधिषूपपतेस्तथा ।  
परिवेत्तस्तथा चान्नं परिवित्तान्नमेव च ॥  
कुण्डान्नं गोलकान्नं च देवलान्नं तथैव च ।  
तथा पुरोहितस्यान्नं भुक्त्वा चान्द्रायणं चरेत् ॥  
सुरासवं विषं सर्पिलोक्षा लवणमेव च ।  
तैलं चापि च विक्रीणन् द्विजश्चान्द्रायणं चरेत् ॥  
एकोद्दिष्टं तु यो भुङ्क्ते जनमध्यगतोऽपि यः ।  
भिन्नभाण्डेषु यो भुङ्क्ते द्विजश्चान्द्रायणं चरेत् ॥  
यो भुङ्क्तेऽनुपनीतेन यो भुङ्क्ते च स्त्रिया सह ।  
कन्यया सह यो भुङ्क्ते द्विजश्चान्द्रायणं चरेत् ॥  
उच्छिष्टं स्थापयेद् विप्रो यो मोहाद् भोजनान्तरे ।  
दद्याद् वा यदि वा मोहाद् द्विजश्चान्द्रायणं चरेत् ॥

तुम्हकोशातकं चैव पलाण्डुं गृह्णन् तथा ।  
छत्राकं लशुनं चैव भुक्त्वा चान्द्रायणं चरेत् ॥  
उदक्यया शुना वापि चाण्डालैर्वा द्विजोत्तमः ।  
दृष्टमन्नं तु भुञ्जानो द्विजश्चान्द्रायणं चरेत् ॥  
एतत् पुरा विशुद्धयर्थमृषिभिश्चरितं व्रतम् ।  
पावनं सर्वभूतानां पुण्यं पाण्डव चोदितम् ॥  
यथोक्तमेतद् यः कुर्याद् द्विजः पापप्रणाशनम् ।  
स दिवं याति पूतात्मा निर्मलादित्यसंनिभः ॥

[ सर्वहितकृद्दर्मवर्णनं द्वादशीव्रतस्य माहात्म्यं  
युधिष्ठिरेण भगवतः स्तवनं च ]

युधिष्ठिर उवाच

सर्वभूतपते श्रीमन् सर्वभूतनमस्कृत ।  
सर्वभूतहितं धर्मं सर्वज्ञ कथयस्व नः ॥

श्रीभगवानुवाच

यद् दरिद्रजनस्यापि स्वर्गं सुखकरं भवेत् ।  
सर्वपापप्रशमनं तच्छृणुष्व युधिष्ठिर ॥  
एकभुक्तेन वर्तेत नरः संवत्सरं तु यः ।  
ब्रह्मचारी जितक्रोधो ह्यधःशायी जितेन्द्रियः ॥  
शुचिश्च स्नातो ह्यव्यग्रः सत्यवागनसूयकः ।  
अर्चनेनैव तु मां नित्यं मद्भतेनान्तरात्मना ।  
संध्योस्तु जपेन्नित्यं मद्गायत्रीं समाहितः ॥  
नमो ब्रह्मण्यदेवायेत्यसकृन्मां प्रणम्य च ।  
विप्रमग्रासने कृत्वा यावकं भैक्षमेव वा ॥  
भुक्त्वा तु वाग्यतो भूमावाचान्तस्य द्विजन्मनः ।  
नमोऽस्तु वासुदेवायेत्युक्त्वा तु चरणौ स्पृशेत् ॥  
मासे मासे समाप्ते तु भोजयित्वा द्विजाञ्शुचीन् ।  
संवत्सरे ततः पूर्णं दद्यात् तु व्रतदक्षिणाम् ॥  
नवनीतमयीं गां वा तिलधेनुमथापि वा ।  
विप्रहस्तच्युतैस्तोयैः सहिरण्यैः समुक्षितः ।  
तस्य पुण्यफलं राजन् कथ्यमानं मया शृणु ॥  
दशजन्मकृतं पापं ज्ञानतोऽज्ञानतोऽपि वा ।  
तद् विनश्यति तस्याशु नात्र कार्या विचारणा ॥

युधिष्ठिर उवाच

सर्वेषामुपवासानां यच्छ्रेयः सुमहत्फलम् ।  
यच्च निःश्रेयसं लोके तद् भवान् वक्तुमर्हति ॥

श्रीभगवानुवाच

शृणु राजन् मया पूर्वं यथा गीतं तु नारदे ।  
तथा ते कथयिष्यामि मङ्गक्ताय युधिष्ठिर ॥  
यस्तु भक्त्या शुचिर्भूत्वा पञ्चम्यां मे नराधिप ।  
उपवासव्रतं कुर्यात् त्रिकालं चार्चयन्तु माम् ।  
सर्वकृतुफलं लब्ध्वा मम लोके महीयते ॥  
पर्वद्वयं च द्वादश्यां श्रवणं च नराधिप ।  
मत्पञ्चमीति विख्याता मत्प्रिया च विशेषतः ॥

तस्मात् तु ब्राह्मणश्रेष्ठैर्मन्त्रिणवेशितबुद्धिभिः ।  
उपवासस्तु कर्तव्यो मत्प्रियार्थं विशेषतः ॥  
द्वादश्यामेव वा कुर्यादुपवासमशक्नुवन् ।  
तेनाहं परमां प्रीतिं यास्यामि नरपुङ्गव ॥  
अहोरात्रेण द्वादश्यां मार्गशीर्षेण केशवम् ।  
उपोष्य पूजयेद् यो मां सोऽश्वमेधफलं लभेत् ॥  
द्वादश्यां पुष्यमासे तु नाम्ना नारायणं तु माम् ।  
उपोष्य पूजयेद् यो मां वाजिमेधफलं लभेत् ॥  
द्वादश्यां माघमासे तु मामुपोष्य तु माधवम् ।  
पूजयेद् यः समाप्नोति राजसूयफलं नृप ॥  
द्वादश्यां फाल्गुने मासि गोविन्दाख्यमुपोष्य माम् ।  
पूजयेद् यः समाप्नोति ह्यतिरात्रफलं नृप ॥  
द्वादश्यां मासि चैत्रे तु मां विष्णुं समुपोष्य यः ।  
पूजयन्तस्तदवाप्नोति पौण्डरीकस्य यत् फलम् ॥  
द्वादश्यां मासि वैशाखे मधुसूदनसंज्ञितम् ।  
उपोष्य पूजयेद् यो मां सोऽग्निष्टोमस्य पाण्डव ॥  
द्वादश्यां ज्येष्ठमासे तु मामुपोष्य त्रिविक्रमम् ।  
अर्चयेद् यः समाप्नोति गवां मेधफलं नृप ॥  
आषाढे वामनाख्यं मां द्वादश्यां समुपोष्य यः ।  
नरमेधस्य स फलं प्राप्नोति भरतर्षभ ॥  
द्वादश्यां श्रावणे मासि श्रीधराख्यमुपोष्य माम् ।  
पूजयेद् यः समाप्नोति पञ्चयज्ञफलं नृप ॥  
मासे भाद्रपदे यो मां हृषीकेशाख्यमर्चयेत् ।  
उपोष्य स समाप्नोति सौत्रामणिफलं नृप ॥  
द्वादश्यामाश्वयुजमासे पद्मनाभमुपोष्य माम् ।  
अर्चयेद् यः समाप्नोति गोसहस्रफलं नृप ॥  
द्वादश्यां कार्तिके मासि मां दामोदरसंज्ञितम् ।  
उपोष्य पूजयेद् यस्तु सर्वकृतुफलं नृप ॥  
केवलेनोपवासेन द्वादश्यां पाण्डुनन्दन ।  
यत् फलं पूर्वमुद्दिष्टं तस्यार्थं लभते नृप ॥  
श्रावणेऽप्येवमेवं मामर्चयेद् भक्तिमान् नरः ।  
मम सालोक्यमाप्नोति नात्र कार्या विचारणा ॥  
मासे मासे समभ्यर्च्य क्रमशो मामतन्द्रितः ।  
पूर्णं संवत्सरे कुर्यात् पुनः संवत्सरं तु माम् ॥  
एवं द्वादशवर्षं यो मङ्गको मत्परायणः ।  
अविघ्नमर्चयानस्तु मम सायुज्यमाप्नुयात् ॥  
अर्चयेत् प्रीतिमान् यो मां द्वादश्यां वेदसंहिताम् ।  
स पूर्वोक्तफलं राजैल्लभते नात्र संशयः ॥  
गन्धं पुष्पं फलं तोयं पत्रं वा मूलमेव वा ।  
द्वादश्यां मम यो दद्यात् तत्समो नास्ति मत्प्रियः ॥  
एतेन विधिना सर्वे देवाः शक्रपुरोगमाः ।  
मङ्गक्ता नरशार्दूल स्वर्गलोकं तु भुञ्जते ॥

वैशम्पायन उवाच

एवं वदति देवेशे केशवे पाण्डुनन्दनः ।  
 प्रताञ्जलिः स्तोत्रमिदं भक्त्या धर्मात्मजोऽब्रवीत् ॥  
 तर्बलोकेश देवेश हृषीकेश नमोऽस्तु ते ।  
 त्रहस्रशिरसे नित्यं सहस्राक्ष नमोऽस्तु ते ॥  
 त्रयीमय त्रयीनाथ त्रयीस्तुत नमो नमः ।  
 यज्ञात्मन् यज्ञसम्भूत यज्ञनाथ नमो नमः ॥  
 वतुर्मूर्ते चतुर्बाहो चतुर्व्यूह नमो नमः ।  
 लोकात्मलोककृन्नाथ लोकावास नमो नमः ॥  
 वृष्टिसंहारकर्त्रे ते नरसिंह नमो नमः ।  
 भक्तप्रिय नमस्तेऽस्तु कृष्ण नाथ नमो नमः ॥  
 लोकप्रिय नमस्तेऽस्तु भक्तवत्सल ते नमः ।  
 ब्रह्मावास नमस्तेऽस्तु ब्रह्मनाथ नमो नमः ॥  
 रुद्ररूप नमस्तेऽस्तु रुद्रकर्मरताय ते ।  
 पञ्चयज्ञ नमस्तेऽस्तु सर्वयज्ञ नमो नमः ॥  
 कृष्ण प्रिय नमस्तेऽस्तु कृष्ण नाथ नमो नमः ।  
 योगिप्रिय नमस्तेऽस्तु योगिनाथ नमो नमः ॥  
 हयवक्त्र नमस्तेऽस्तु चक्रपाणे नमो नमः ।  
 पञ्चभूत नमस्तेऽस्तु पञ्चायुध नमो नमः ॥

वैशम्पायन उवाच

भक्तिगद्गदया वाचा स्तुवत्येवं युधिष्ठिरे ।  
 गृहीत्वा केशवो हस्ते प्रीतात्मा तं न्यवारयत् ॥  
 निवार्य च पुनर्वाचा भक्तिनम्रं युधिष्ठिरम् ।  
 वक्तुमेव नरश्रेष्ठ धर्मपुत्रं प्रचक्रमे ॥

श्रीभगवानुवाच

अन्यवत् किमिदं राजन् मां स्तौषि नरपुङ्गव ।  
 तिष्ठ प्रच्छ यथापूर्वं धर्मपुत्र युधिष्ठिर ॥  
 युधिष्ठिर उवाच

इदं च धर्मसम्पन्नं वक्तुमर्हसि मानद ।  
 कृष्णपक्षेषु द्वादश्यामर्चनीयः कथं भवेत् ॥

श्रीभगवानुवाच

शृणु राजन् यथा पूर्वं तत् सर्वं कथयामि ते ।  
 परमं कृष्णद्वादश्यामर्चनायां फलं मम ॥  
 एकादश्यामुपोष्याथ द्वादश्यामर्चयेत्तु माम् ।  
 विप्रानपि यथालाभं पूजयेद् भक्तिमान् नरः ॥  
 स गच्छेद् दक्षिणामूर्तिं मां वा नात्र विचारणा ।  
 चन्द्रसालोक्यमथवा ग्रहनक्षत्रपूजितः ॥

[ विषुवयोगे ग्रहणादौ च दानस्य सहिमा, अश्वत्थस्य  
 माहात्म्यं तीर्थीभूतानां गुणानां प्रशंस-  
 नमुत्तमं प्रायश्चित्तं च ]

युधिष्ठिर उवाच

देव किं फलमाख्यातं विषुवेष्वमरेश्वर ।

सूर्येन्दूपल्लवे चैव वक्तुमर्हसि तत् फलम् ॥

श्रीभगवानुवाच

शृणुष्व राजन् विषुवे सोमार्कग्रहणेषु च ।  
 व्यतीपातेऽयने चैव दानं स्यादक्षयं फलम् ॥  
 राजन्नयनयोर्मध्ये विषुवं सम्प्रचक्षते ।  
 समे रात्रिदिने तत्र संध्यायां विषुवे नृप ॥  
 ब्रह्माहं शङ्करश्चापि तिष्ठामः सहिताः सङ्कृत् ।  
 क्रियाकरणकार्याणामेकीभावात्कारणात् ॥  
 अस्माकमेकीभूतानां निष्कलं परमं पदम् ।  
 तन्मुहूर्तं परं पुण्यं राजन् विषुवसंक्षितम् ॥  
 तदेवाद्यक्षरं ब्रह्म परं ब्रह्मेति कीर्तितम् ।  
 तस्मिन् मुहूर्ते सर्वे तु चिन्तयन्ति परं पदम् ॥  
 देवाश्च वसवो रुद्राः पितरश्चाश्विनौ तथा ।  
 साध्याश्च विश्वे गन्धर्वाः सिद्धा ब्रह्मर्षयस्तथा ॥  
 सोमादयो ग्रहाश्चैव सरितः सागरास्तथा ।  
 मरुतोऽप्सरसो नागा यक्षराक्षसगुह्यकाः ॥  
 एते चान्ये च राजेन्द्र विषुवे संयतेन्द्रियाः ।  
 सोपवासाः प्रयत्नेन भवन्ति ध्यानतत्पराः ॥  
 अन्नं गावस्तिलान् भूमिं कन्यादानं तथैव च ।  
 गृहमायतनं धान्यं वाहनं शयनं तथा ॥  
 यच्चान्यच्च मया प्रोक्तं तत् प्रयच्छ युधिष्ठिर ।  
 दीयते विषुवेष्वेवं श्रोत्रियेभ्यो विशेषतः ॥  
 तस्य दानस्य कौन्तेय क्षयं नैवोपपद्यते ।  
 चन्द्रसूर्यग्रहे व्योम्नि मम वा शङ्करस्य वा ।  
 गायत्रीं मामिकां वापि जपेद् यः शङ्करस्य वा ॥  
 शङ्खतूर्यस्वनैश्चैव कांस्यघण्टास्वनैरपि ।  
 कारयेत्तु ध्वनिं भक्त्या तस्य पुण्यफलं शृणु ॥  
 गान्धर्वैर्होमजप्यैस्तु जपैरुत्कृष्टनामभिः ।  
 दुर्बलोऽपि भवेद् राहुः सोमश्च बलवान् भवेत् ॥  
 सूर्येन्दूपल्लवे चैव श्रोत्रियेभ्यः प्रदीयते ।  
 तत्सहस्रगुणं भूत्वा दातारमुपतिष्ठति ॥  
 महापातकयुक्तोऽपि यद्यपि स्यान्नरोत्तमः ।  
 निष्पापस्तत्क्षणादेव तेन दानेन जायते ॥  
 चन्द्रसूर्यप्रकाशेन विमानेन विराजता ।  
 याति सोमपुरं रम्यं सेव्यमानोऽप्सरोगणैः ॥  
 यावदक्षणाणि तिष्ठन्ति गगने शशिना सह ।  
 तावत् कालं स राजेन्द्र सोमलोके महीयते ॥  
 ततश्चापि च्युतः कालादिह लोके युधिष्ठिर ।  
 वेदवेदाङ्गविद् विप्रः कोटीधनपतिर्भवेत् ॥

युधिष्ठिर उवाच

भगवंस्तव गायत्री जप्यते च कथं विभो ।  
 किं वा तस्य फलं देव ममाचक्ष्व सुरेश्वर ॥

श्रीभगवानुवाच

द्वादश्यां विषुवे चैव चन्द्रसूर्यग्रहे तथा ।  
अयने श्रवणे चैव व्यतीपाते तथैव च ॥  
अश्वत्थदर्शने चैव तथा मद्दर्शनेऽपि च ।  
जप्या तु मम गायत्री चाथवाष्टाक्षरं नृप ।  
अर्जितं दुष्कृतं तस्य नाशयेन्नात्र संशयः ॥

युधिष्ठिर उवाच

अश्वत्थदर्शनं चैव किं त्वद्दर्शनसम्मितम् ।  
एतत् कथय मे देव परं कौतूहलं हि मे ॥

श्रीभगवानुवाच

अहमश्वत्थरूपेण पालयामि जगत्त्रयम् ।  
अश्वत्थो न स्थितो यत्र नाहं तत्र प्रतिष्ठितः ॥  
यत्राहं संस्थितो राजन्नश्वत्थश्चापि तिष्ठति ।  
यस्त्वेनमर्चयेद् भक्त्या स मां साक्षात् समर्चति ॥  
यस्त्वेन प्रहरेत् कोपान्मामेव प्रहरेत् तु सः ।  
तस्मात् प्रदक्षिणं कुर्यान्न छिन्द्यादेनमन्वहम् ॥  
व्रतस्य पारणं तीर्थमार्जवं तीर्थमुच्यते ।  
देवशुश्रूषणं तीर्थं गुरुशुश्रूषणं तथा ॥  
पितृशुश्रूषणं तीर्थं मातृशुश्रूषणं तथा ।  
दाराणां तोषणं तीर्थं गार्हस्थ्यं तीर्थमुच्यते ॥  
आतिथेयः परं तीर्थं ब्रह्मतीर्थं सनातनम् ।  
ब्रह्मचर्यं परं तीर्थं त्रेताग्निस्तीर्थमुच्यते ॥  
मूलं धर्मं तु विज्ञाय मनस्तत्रावधारयताम् ।  
गच्छ तीर्थानि कौन्तेय धर्मो धर्मेण वर्धते ॥  
द्विविधं तीर्थमित्याहुः स्थावरं जङ्गमं तथा ।  
स्थावराजङ्गमं तीर्थं ततो ज्ञानपरिग्रहः ॥  
कर्मणापि विशुद्धस्य पुरुषस्येह भारत ।  
हृदये सर्वतीर्थानि तीर्थभूतः स उच्यते ॥  
गुरुतीर्थं परं ज्ञानमतस्तीर्थं न विद्यते ।  
ज्ञानतीर्थं परं तीर्थं ब्रह्मतीर्थं सनातनम् ॥  
क्षमा तु परमं तीर्थं सर्वतीर्थेषु पाण्डव ।  
क्षमावतामयं लोकः परश्चैव क्षमावताम् ॥  
मानितोऽमानितो वापि पूजितोऽपूजितोऽपि वा ।  
आकुष्टस्तर्जितो वापि क्षमावांस्तीर्थमुच्यते ॥  
क्षमा यशः क्षमा दानं क्षमा यज्ञः क्षमा दमः ।  
क्षमा हिंसा क्षमा धर्मः क्षमा चेन्द्रियनिग्रहः ॥  
क्षमा दया क्षमा यज्ञः क्षमयैव धृतं जगत् ।  
क्षमावान् ब्राह्मणो देवः क्षमावान् ब्राह्मणो वरः ॥  
क्षमावान् प्राप्नुयात् स्वर्गं क्षमावान् प्राप्नुयाद् यशः ।  
क्षमावान् प्राप्नुयान्मोक्षं तस्मात् साधुः स उच्यते ॥

आत्मा नदी भारत पुण्यतीर्थ-

मात्मा तीर्थं सर्वतीर्थप्रधानम् ।

आत्मा यज्ञः सततं मन्यते वै

स्वर्गो मोक्षः सर्वमात्मन्यधीनम् ॥

आचारनैर्मल्यमुपागतेन

सत्यक्षमानिस्तुलशीतलेन ।

ज्ञानाभुना स्नाति हि नित्यमेवं

किं तस्य भूयः सलिलेन तीर्थम् ॥

युधिष्ठिर उवाच

भगवन् सर्वपापघ्नं प्रायश्चित्तमदुष्करम् ।  
त्वङ्गकस्य सुरश्रेष्ठ मम त्वं वक्तुमर्हसि ॥

श्रीभगवानुवाच

रहस्यमिदमत्यर्थमश्राव्यं पापकर्मणाम् ।  
अधार्मिकाणामश्राव्यं प्रायश्चित्तं ब्रवीमि ते ॥  
पावनं ब्राह्मणं दृष्ट्वा मद्गतेनान्तरात्मना ।  
नमो ब्रह्मण्यदेवायेत्यभिवादनमाचरेत् ॥  
प्रदक्षिणं च यः कुर्यात् पुनरष्टाक्षरेण तु ।  
तेन तुष्टेन विप्रेण तत्पापं क्षपयाम्यहम् ॥  
यत्र कृष्णं वराहस्य मृत्तिकां शिरसा वहन् ।  
प्राणायामशतं कृत्वा नरः पापैः प्रमुच्यते ॥  
दक्षिणावर्तशङ्खाद् वा कपिलाशृङ्गतोऽपि वा ।  
प्राक् स्रोतसं नदीं गत्वा ममायतनसंनिधौ ॥  
सलिलेन तु यः स्नायात् सकृदेव रविग्रहे ।  
तस्य यत् संचितं पापं तत्क्षणादेव नश्यति ॥  
पिबेत् तु पञ्चगव्यं यः पौर्णमास्यामुपोष्य तु ।  
तस्य नश्यति तत्पापं यत् पापं पूर्वसंचितम् ॥  
तथैव ब्रह्मकूर्चं तु समन्त्रं तु पृथक् पृथक् ।  
मासि मासि पिबेद्यस्तु तस्य पापं प्रणश्यति ॥  
पात्रं च ब्रह्मकूर्चं च शृणु तत्र च भारत ।  
पलाशं पद्मपत्रं च ताम्रं वाथ हिरण्मयम् ।  
सादयित्वा तु गृहीयात् तत् पात्रमुदाहृतम् ॥  
गायत्र्या गृह्यते मूत्रं गन्धद्वारेति गोमयम् ।  
आप्यायस्वेति च क्षीरं दधि क्राव्णेति वै दधि ॥  
तेजोऽसि शुक्रमित्याज्यं देवस्य त्वा कुशोदकम् ।  
आपो हिष्ठेत्युचा गृह्य यवचूर्णं यथाविधि ॥  
ब्रह्मणे च यथा हुत्वा समिद्धे च हुताशने ।  
आलोड्य प्रणवेनैव निर्मथ्य प्रणवेन तु ॥  
उद्धृत्य प्रणवेनैव पिबेत् तु प्रणवेन तु ।  
महतापि स पापेन त्वचेवाहिर्विमुच्यते ॥  
भद्रं न इति यः पादं पठन्नुक्संहितां तदा ।  
अन्तर्जले वाभ्यादित्ये तस्य पापं प्रणश्यति ॥  
मम सूक्तं जपेद् यस्तु नित्यं मद्गतमानसः ।  
न पापेन स लिप्येत पद्मपत्रमिवाम्भसा ॥



[ उत्तमाधमब्राह्मणानां लक्षणं भगवद्भक्तानां गवां  
पिप्पलस्य च माहात्म्यम् ]

युधिष्ठिर उवाच

कीदृशा ब्राह्मणाः पुण्या भावशुद्धाः सुरेश्वर ।  
यत्कर्म सफलं नेति कथयस्व ममानघ ॥

श्रीभगवानुवाच

शृणु पाण्डव तत् सर्वं ब्राह्मणानां यथाक्रमम् ।  
सफलं निष्फलं चैव तेषां कर्म ब्रवीमि ते ॥  
त्रिदण्डधारणं मौनं जटाधारणमुण्डनम् ।  
वल्कलाजिनसंवासो ब्रह्मचर्याभिषेचनम् ॥  
अग्निहोत्रं गृहे वासः स्वाध्यायं दारसत्क्रिया ।  
सर्वाण्येतानि वै मिथ्या यदि भावो न निर्मलः ॥  
क्षान्तं दान्तं जितक्रोधं जितान्मानं जितेन्द्रियम् ।  
तमर्थ्यं ब्राह्मणं मन्ये शेषाः शूद्रा इति स्मृताः ॥  
अग्निहोत्रव्रतपरान् स्वाध्यायनिरताः शुचीन् ।  
उपवासरतान् दान्तांस्तान् देवा ब्राह्मणा विदुः ॥  
न जात्या पूजितो राजन् गुणाः कल्याणकारणाः ।  
मनश्शौचं कर्मशौचं कुलशौचं च भारत ।  
शरीरशौचं वाक्छौचं शौचं पञ्चविधं स्मृतम् ॥  
पञ्चस्वेतेषु शौचेषु हृदि शौचं विशिष्यते ।  
हृदयस्य च शौचेन स्वर्गं गच्छन्ति मानवाः ॥  
अग्निहोत्रपरिभ्रष्टः प्रसक्तः क्रयविक्रयैः ।  
वर्णसंकरकर्ता च ब्राह्मणो वृषलैः समः ॥  
यस्य वेदश्रुतिर्नष्टा कर्षकश्चापि यो द्विजः ।  
विकर्मसेवी कौन्तेय स वै वृषल उच्यते ॥  
वृषो हि धर्मो विज्ञेयस्तस्य यः कुरुते लयम् ।  
वृषलं तं विदुर्देवा निकृष्टं श्वपचादपि ॥  
स्तुतिभिर्ब्रह्मणीताभिर्यः शूद्रं स्तौति मानवः ।  
न तु मां स्तौति पापात्मा स तु चण्डालतः समः ॥  
श्वदत्तौ तु यथा क्षीरं ब्रह्म वै वृषले तथा ।  
दुष्टतामेति तत् सर्वं शुना लीढं हविर्यथा ॥  
अङ्गानि वेदाश्चत्वारो मीमांसा न्यायविस्तरः ।  
धर्मशास्त्रं पुराणं च विद्या होताश्चतुर्दश ॥  
यान्युक्तानि मया सम्यग् विद्यास्थानानि भारत ।  
उत्पन्नानि पवित्राणि भुवनार्थं तथैव च ॥  
तस्मात् तानि न शूद्रस्य स्पृष्टव्यानि युधिष्ठिर ।  
सर्वं च शूद्रसंस्पृष्टमपवित्रं न संशयः ॥  
लोके त्रीण्यपवित्राणि पञ्चामेध्यानि भारत ।  
श्वा च शूद्रः श्वपाकश्च अपवित्राणि पाण्डव ॥  
गायकः कुक्कुटो यूपो ह्युदक्या वृषलीपतिः ।  
पञ्चैते स्युरमेध्याश्च स्पृष्टव्या न कदाचन ।  
स्पृष्टैतानष्ट वै विप्रः सच्चैलो जलमाविशेत् ॥

मङ्गकाञ्जशूद्रसामान्यादवमन्यन्ति ये नराः ।  
नरकेष्वेव तिष्ठन्ति वर्षकोटिं नराधमाः ॥  
चण्डालमपि मङ्गकं नावमन्येत बुद्धिमान् ।  
अवमानात् पतन्त्येव नरके रौरवे नराः ॥  
मम भक्तस्य भक्तेषु ग्रीतिरभ्यधिका मम ।  
तस्मान्मङ्गकभक्ताश्च पूजनीया विशेषतः ॥  
कीदृषश्चिन्मृगाणां च मयि संन्यस्तचेतसाम् ।  
ऊर्ध्वामेव गतिं विद्धि किं पुनर्नानिनां नृणाम् ॥  
पत्रं वाप्यथवा पुष्पं फलं वाप्यप एव वा ।  
ददाति मम शूद्रो यच्छिरसा धारयामि तत् ॥  
वेदोक्तेनैव मार्गेण सर्वभूतहृदि स्थितम् ।  
मामर्चयन्ति ये विप्रा मत्सायुज्यं व्रजन्ति ते ॥  
मङ्गकानां हितायैव प्रादुर्भावः कृतो मया ।  
प्रादुर्भावकृता काचिद्वर्चनाया युधिष्ठिर ॥  
आसामन्यतमां सूर्तिं यो मद्भक्त्या समर्चति ।  
तेनैव परितुष्टोऽहं भविष्यामि न संशयः ॥  
मृदा च मणिरत्नैश्च ताम्रेण रजतेन च ।  
कृत्वा प्रतिकृतिं कुर्याद्वर्चनां काञ्चनेन वा ।  
पुण्यं दशगुणं विद्यादेतेषामुत्तरोत्तरम् ॥  
जयकामो भवेद् राजा विद्याकामो द्विजोत्तमः ।  
वैश्यो वा धनकामस्तु शूद्रः सुखफलप्रियः ।  
सर्वकामाः स्त्रियो वापि सर्वान् कामानवाप्नुयुः ॥

युधिष्ठिर उवाच

कीदृशानां तु शूद्राणां नानुगृह्णासि चार्चनम् ।  
उद्वेगस्तव कस्माद्धि तन्मे ब्रूहि सुरेश्वर ॥

श्रीभगवानुवाच

अवतेनाप्यभक्तेन स्पृष्टां शूद्रेण चार्चनाम् ।  
तां वर्जयामि राजेन्द्र श्वपाकविहितामिव ॥  
नन्वहं शङ्करश्चापि गावो विप्रास्तथैव च ।  
अश्वत्थोऽमररूपं हि त्रयमेतद् युधिष्ठिर ॥  
एतत्त्रयं हि मङ्गको नावमन्येत कर्हिचित् ।  
अश्वत्थो ब्राह्मणा गावो मन्मयास्तारयन्ति हि ।  
तस्मादेतत् प्रयत्नेन त्रयं पूजय पाण्डव ॥

[ भगवत उपदेशस्योपसंहारस्तस्य द्वारकागमनं च ]

युधिष्ठिर उवाच

देशान्तरगते विप्रे संयुक्ते कालधर्मणा ।  
शरीरनाशे सम्प्राप्ते कथं प्रेतत्वकल्पना ॥

श्रीभगवानुवाच

श्रूयतामाहितान्नेस्तु तथाभूतस्य संस्क्रिया ।  
पालाशवृन्दैः प्रतिमा कर्तव्या कल्पचोदिता ॥  
त्रीणि षष्टिशतान्याहुरस्थीन्यस्य युधिष्ठिर ।  
तेषां विकल्पना कार्या यथाशास्त्रं विनिश्चितम् ॥

युधिष्ठिर उवाच

विशेषतीर्थं सर्वेषामशक्तानामनुग्रहात् ।  
भक्तानां तारणार्थं तु वक्तुमर्हसि धर्मतः ॥

श्रीभगवानुवाच

पावनं सर्वतीर्थानां सत्यं गायन्ति सामगाः ।  
सत्यस्य वचनं तीर्थमर्हिसा तीर्थमुच्यते ॥  
तपस्तीर्थं दया तीर्थं शीलं तीर्थं युधिष्ठिर ।  
अहंप्रसंतोषकं तीर्थं नारी तीर्थं पतिव्रता ॥  
संतुष्टो ब्राह्मणस्तीर्थं ज्ञानं वा तीर्थमुच्यते ।  
मङ्गलाः सततं तीर्थं शङ्करस्य विशेषतः ॥  
यतयस्तीर्थमित्येवं विद्वांसस्तीर्थमुच्यते ।  
शरण्यपुरुषस्तीर्थमभयं तीर्थमुच्यते ॥  
त्रैलोक्येऽस्मिन् निरुद्विग्नो न बिभेमि कुतश्चन ।  
न दिवा यदि वा रात्राबुद्धेः शूद्रलङ्घनात् ॥  
न भयं देवदैत्येभ्यो रक्षोभ्यश्चैव मे नृप ।  
शूद्रवक्त्राच्छ्रुतं ब्रह्म भयं तु मम सर्वदा ॥  
तस्मात् सप्रणवं शूद्रो मन्त्रामापि न कीर्तयेत् ।  
प्रणवं हि परं लोके ब्रह्म ब्रह्मविदो विदुः ॥  
द्विजशुश्रूषणं धर्मः शूद्राणां भक्तितो मयि ।  
द्विजशुश्रूषया शूद्रः परं श्रेयोऽधिगच्छति ।  
द्विजशुश्रूषणादन्यन्तास्ति शूद्रस्य निष्कृतिः ॥  
सृष्ट्वा पितामहः शूद्रमभिभूतं तु तामसैः ।  
द्विजशुश्रूषणं धर्मं शूद्राणां तु प्रयुक्तवान् ।  
नश्यन्ति तामसा भावाः शूद्रस्य द्विजभक्तितः ॥  
पत्रं पुष्पं फलं तोयं यो मे भक्त्या प्रयच्छति ।  
तदहं भक्त्युपहृतं मूर्ध्ना गृह्णामि शूद्रतः ॥  
अग्रजो वापि यः कश्चित् सर्वपापसमन्वितः ।  
यदि मां सततं ध्यायेत् सर्वपापैः प्रमुच्यते ॥  
विद्याविनयसम्पन्ना ब्राह्मणा वेदपारगाः ।  
मयि भक्तिं न कुर्वन्ति चाण्डालसदृशा हि ते ॥  
वृथा दानं वृथा तप्तं वृथा चेष्टं वृथा हुतम् ।  
वृथाऽऽतिथ्यं च तत् तस्य यो न भक्तो मम द्विजः ॥  
स्थावरे जङ्गमे वापि सर्वभूतेषु पाण्डव ।  
समत्वेन यदा कुर्यान्मदभक्तो मित्रशत्रुषु ॥  
आनुशंस्यमर्हिसा च यथा सत्यं तथाऽऽर्जवम् ।  
अद्रोहश्चैव भूतानां मद्गतानां व्रतं नृप ॥  
नम इत्येव यो ब्रूयान्मदभक्तं श्रद्धयान्वितः ।  
तस्याक्षयाऽभवल्लोकाः स्वपाकस्यापि पार्थिव ॥  
किं पुनर्यं यजन्ते मां सदारं विधिपूर्वकम् ।  
मदभक्ता मद्गतप्राणाः कथयन्तश्च मां सदा ॥  
बहुवर्षसहस्राणि तपस्तपति यो नरः ।  
नासौ पद्मवाप्नोति मद्भक्तैर्यद्वाप्यते ॥  
मामेव तस्माद् राजेन्द्र ध्यायन् नित्यमतन्द्रितः ।

अवाप्स्यसि ततः सिद्धिं द्रक्ष्यत्येव परं पदम् ॥  
ऋग्वेदेनैव होता च यजुषाध्वर्युरेव च ।  
सामवेदेन चोद्गाता पुण्येनाभिष्टुवन्ति माम् ॥  
अथर्वशिरसा चैव नित्यमाथर्वणा द्विजाः ।  
स्तुवन्ति सततं ये मां ते वै भागवताः स्मृताः ॥  
वेदाधीनाः सदा यज्ञा यज्ञाधीनास्तु देवताः ।  
देवताः ब्राह्मणाधीनास्तस्माद् विप्रास्तु देवताः ॥  
अनाश्रित्योच्छ्रयं नास्ति मुख्यमाश्रयमाश्रयेत् ।  
रुद्रं समाश्रिता देवा रुद्रो ब्रह्माणमाश्रितः ॥  
ब्रह्मा मामाश्रितो राजन् नाहं कंचिदुपाश्रितः ।  
ममाश्रयो न कश्चित् तु सर्वेषामाश्रयो ह्यहम् ॥  
एवमेतन्मया प्रोक्तं रहस्यमिदमुत्तमम् ।  
धर्मप्रियस्य ते नित्यं राजन्नेवं समाचर ॥  
इदं पवित्रमाख्यानं पुण्यं वेदेन सम्मितम् ।  
यः पठेन्मामकं धर्ममहन्त्यहनि पाण्डव ॥  
धर्मोऽपि वर्धते तस्य बुद्धिश्चापि प्रसीदति ।  
पापक्षयमुपेत्यैवं कल्याणं च विवर्धते ॥  
एतत् पुण्यं पवित्रं च पापनाशनमुत्तमम् ।  
श्रोतव्यं श्रद्धया युक्तैः श्रोत्रियैश्च विशेषतः ॥  
श्रावयेद् यस्त्विदं भक्त्या प्रयतोऽथ शृणोति वा ।  
स गच्छेन्मम सायुज्यं नात्र कार्या विचारणा ॥  
यश्चेमं श्रावयेच्छ्रद्धाद्धे मद्भक्तो मत्परायणः ।  
पितरस्तस्य तृप्यन्ति यावदाभूतसम्प्लवम् ॥

वैशम्पायन उवाच

श्रुत्वा भागवतान् धर्मान् साक्षाद् विष्णोर्जगद्गुरोः  
प्रहृष्टमनसो भूत्वा चिन्तयन्तोऽद्भुताः कथाः ॥  
ऋषयः पाण्डवाश्चैव प्रणेमुस्तं जनार्दनम् ।  
पूजयामास गोविन्दं धर्मपुत्रः पुनः पुनः ॥  
देवा ब्रह्मर्षयः सिद्धा गन्धर्वाप्सरसस्तथा ।  
ऋषयश्च महात्मानो गुह्यका भुजगास्तथा ॥  
बालखिल्या महात्मानो योगिनस्तत्त्वदर्शिनः ।  
तथा भागवताश्चापि पञ्चकालमुपासकाः ॥  
कौतूहलसमायुक्ता भगवद्भक्तिमागताः ।  
श्रुत्वा तु परमं पुण्यं वैष्णवं धर्मशासनम् ॥  
विमुक्तपापाः पूतास्ते संवृत्तास्तत्क्षणेन तु ।  
प्रणम्य शिरसा विष्णुं प्रतिनन्द्य च ताः कथाः ॥  
द्रष्टारो द्वारकायां वै वयं सर्वे जगद्गुरुम् ।  
इति प्रहृष्टमनसो ययुर्देवगणैः सह ।  
सर्वे ऋषिगणा राजन् ययुःस्वं स्वं निवेशनम् ॥  
गतेषु तेषु सर्वेषु केशवः केशिहा हरिः ।  
सस्मार दारुकं राजन् स च सात्यकिना सह ।  
समीपस्थोऽभवत् सूतो याहि देवेति चाब्रवीत् ॥

ततो विषण्णवदनाः पाण्डवाः पुरुषोत्तमम् ।  
 अञ्जलिं मूर्ध्नि संधाय नेत्रैरश्रुपरिप्लुतैः ।  
 पिबन्तः सततं कृष्णं नोचुरार्ततरास्तदा ॥  
 कृष्णोऽपि भगवान् देवः पृथामामन्य चार्तवत् ।  
 धृतराष्ट्रं च गान्धारीं विदुरं द्रौपदीं तथा ॥  
 कृष्णद्वैपायनं व्यासमृषीनन्यांश्च मन्त्रिणः ।  
 सुभद्रामात्मजयुतामुत्तरां स्पृश्य पाणिना ।  
 निर्गत्य वेदमनस्तस्मादारुरोह तदा रथम् ॥  
 वाजिभिः शैव्यसुग्रीवमेघपुष्पबलाहकैः ।  
 युक्तं तु ध्वजभूतेन पतगेन्द्रेण धीमता ॥  
 अन्वारुरोह चाप्येनं प्रेम्णा राजा युधिष्ठिरः ।  
 अपास्य चाशु यन्तारं दारुकं सूतसत्तमम् ।  
 अभीषून् प्रतिजग्राह स्वयं कुरुपतिस्तदा ॥  
 उपारुह्यार्जुनश्चापि चामरव्यजनं शुभम् ।  
 रुक्मदण्डं बृहन्मूर्ध्नि दुधावाभिप्रदक्षिणम् ॥

तथैव भीमसेनोऽपि रथमारुह्य वीर्यवान् ।  
 छत्रं शतशलाकं च दिव्यमाल्योपशोभितम् ॥  
 वैदूर्यमणिदण्डं च चामीकरविभूषितम् ।  
 दधार तरसा भीमश्छत्रं तच्छाङ्गधन्वनः ॥  
 नकुलः सहदेवश्च ध्रूयमानौ जनार्दनम् ॥  
 भीमसेनोऽर्जुनश्चैव यमावप्यरिसूदनौ ।  
 पृष्ठतोऽनुययुः कृष्णं मा शब्द इति हर्षिताः ॥  
 त्रियोजने व्यतीते तु परिष्वज्य च पाण्डवान् ।  
 विसृज्य कृष्णस्तान् सर्वान् प्रणतान् द्वारकां ययौ ॥  
 तथा प्रणम्य गोविन्दं तदाप्रभृति पाण्डवाः ।  
 कपिलाद्यानि दानानि ददुर्धर्मपरायणाः ॥  
 मधुसूदनवाक्यानि स्मृत्वा स्मृत्वा पुनः पुनः ।  
 मनसा पूजयामासुर्हृदयस्थानि पाण्डवाः ॥  
 युधिष्ठिरस्तु धर्मात्मा हृदि कृत्वा जनार्दनम् ।  
 तद्भक्तस्तन्मना युक्तस्तथाजी तत्परोऽभवत् ॥

इति श्रीमहाभारते आश्वमेधिके पर्वणि अनुगीतापर्वणि नकुलोपाख्याने द्विनवतितमोऽध्यायः ॥ ९२ ॥

॥ आश्वमेधिकपर्वं सम्पूर्णम् ॥





विदुरस्य सूक्ष्मशरीरेण युधिष्ठिरमात्रे प्रवेशः

# श्रीमहाभारतम्

## आश्रमवासिकपर्व

( आश्रमवासपर्व )

प्रथमोऽध्यायः

भ्रातृभिः सहितेन युधिष्ठिरेण कुन्तीप्रभृतिभिर्देवीभिश्च गान्धारीधृतराष्ट्रयोः सेवनम्

नारायणं नमस्कृत्य नरं चैव नरोत्तमम् ।  
देवीं सरस्वतीं व्यासं ततो जयमुदीरयेत् ॥

जनमेजय उवाच

प्राप्य राज्यं महात्मानः पाण्डवा मे पितामहाः ।  
कथमासन् महाराशि धृतराष्ट्रे महात्मनि ॥ १ ॥  
स तु राजा हतामात्यो हतपुत्रो निराश्रयः ।  
कथमासीद्वैश्वर्यो गान्धारी च यशस्विनी ॥ २ ॥  
कियन्तं चैव कालं ते मम पूर्वपितामहाः ।  
स्थिता राज्ये महात्मानस्तन्मे व्याख्यातुमर्हसि ॥ ३ ॥

वैशम्पायन उवाच

प्राप्य राज्यं महात्मानः पाण्डवा हतशत्रवः ।  
धृतराष्ट्रं पुरस्कृत्य पृथिवी पर्यपालयन् ॥ ४ ॥  
धृतराष्ट्रमुपातिष्ठद् विदुरः संजयस्तथा ।  
वैश्यापुत्रश्च मेधावी युयुत्सुः कुरुसत्तम ॥ ५ ॥  
पाण्डवाः सर्वकार्याणि सम्पृच्छन्ति स्म तं नृपम् ।  
चक्रुस्तेनाभ्यनुज्ञाता वर्षाणि दश पञ्च च ॥ ६ ॥  
सदा हि गत्वा ते वीराः पर्युपासन्त तं नृपम् ।  
पादाभिवादनं कृत्वा धर्मराजमते स्थिताः ॥ ७ ॥  
ते मूर्ध्नि समुपाघ्राताः सर्वकार्याणि चक्रिरे ।  
कुन्तिभोजसुता चैव गान्धारीमन्ववर्तत ॥ ८ ॥  
द्रौपदी च सुभद्रा च याश्चान्याः पाण्डवस्त्रियः ।  
समां वृत्तिमवर्तन्त तयोः श्वश्र्वोर्यथाविधि ॥ ९ ॥  
शयनानि महार्हाणि वासांस्याभरणानि च ।  
राजार्हाणि च सर्वाणि भक्ष्यभोज्यान्यनेकशः ॥ १० ॥  
युधिष्ठिरो महाराज धृतराष्ट्रेऽभ्युपाहरत् ।  
तथैव कुन्ती गान्धार्या गुरुवृत्तिमवर्तत ॥ ११ ॥  
विदुरः संजयश्चैव युयुत्सुश्चैव कौरव ।  
उपासते स्म तं वृद्धं हतपुत्रं जनाधिपम् ॥ १२ ॥  
श्यालो द्रोणस्य यश्चासीद् दयितो ब्राह्मणो महान् ।  
स च तस्मिन् महेश्वासः कृपः समभवत् तदा ॥ १३ ॥

व्यासश्च भगवान् नित्यमासांचक्रे नृपेण ह ।  
कथाः कुर्वन् पुराणर्षिर्देवर्षिपितृरक्षसाम् ॥ १४ ॥  
धर्मयुक्तानि कार्याणि व्यवहारान्वितानि च ।  
धृतराष्ट्राभ्यनुज्ञातो विदुरस्तान्यकारयत् ॥ १५ ॥  
सामन्तेभ्यः प्रियाण्यस्य कार्याणि सुबहून्वपि ।  
प्राप्यन्तेऽर्थैः सुलघुभिः सुनयाद् विदुरस्य वै ॥ १६ ॥  
अकरोद् बन्धमोक्षं च वध्यानां मोक्षणं तथा ।  
न च धर्मसुतो राजा कदाचित् किञ्चिदब्रवीत् ॥ १७ ॥  
विहारयात्रासु पुनः कुरुराजो युधिष्ठिरः ।  
सर्वान् कामान् महातेजाः प्रददावम्बिकासुते ॥ १८ ॥  
आरालिकाः सूपकारा रागखण्डविकास्तथा ।  
उपातिष्ठन्त राजानं धृतराष्ट्रं यथा पुरा ॥ १९ ॥  
वासांसि च महार्हाणि मात्यानि विविधानि च ।  
उपाजहुर्यथान्यायं धृतराष्ट्रस्य पाण्डवाः ॥ २० ॥  
मैरेयकाणि मांसानि पानकानि लघूनि च ।  
चित्रान् भक्ष्यविकारांश्च चक्रुस्तस्य यथा पुरा ॥ २१ ॥  
ये चापि पृथिवीपालाः समाजग्मुस्ततस्ततः ।  
उपातिष्ठन्त ते सर्वे कौरवेन्द्रं यथा पुरा ॥ २२ ॥  
कुन्ती च द्रौपदी चैव सात्वती च यशस्विनी ।  
उलूपी नागकन्या च देवी चित्राङ्गदा तथा ॥ २३ ॥  
धृष्टकेतोश्च भगिनी जरासंधसुता तथा ।  
एताश्चान्याश्च बह्व्यो वै योषितः पुरुषर्षभ ॥ २४ ॥  
किंकराः पर्युपातिष्ठन् सर्वाः सुबलजां तथा ।  
यथा पुत्रवियुक्तोऽयं न किञ्चिद् दुःखमाप्नुयात् ॥ २५ ॥  
इति तानन्वशाद् भ्रातृन् नित्यमेव युधिष्ठिरः ।  
एवं ते धर्मराजस्य श्रुत्वा वचनमर्थवत् ॥ २६ ॥  
सविशेषमवर्तन्त भीममेकं तदा विना ।  
न हि तत् तस्य वीरस्य हृदयादपसर्पति ।  
धृतराष्ट्रस्य दुर्बुद्ध्या यद् वृत्तं द्यूतकारितम् ॥ २७ ॥

इति श्रीमहाभारते आश्रमवासिके पर्वणि आश्रमवासपर्वणि प्रथमोऽध्यायः ॥ १ ॥



## द्वितीयोऽध्यायः

पाण्डवानां गान्धारीधृतराष्ट्रयोरनुकूलं वर्तनम्

वैशम्पायन उवाच

एवं सम्पूजितो राजा पाण्डवैरम्बिकासुतः ।  
 विजहार यथापूर्वमृषिभिः पर्युपासितः ॥ १ ॥  
 ब्रह्मदेयाग्रहारांश्च प्रददौ स कुरुद्वहः ।  
 तच्च कुन्तीसुतो राजा सर्वमेवान्वपद्यत ॥ २ ॥  
 आनृशंस्यपरो राजा प्रीयमाणो युधिष्ठिरः ।  
 उवाच स तदा भ्रातृनमात्यांश्च महीपतिः ॥ ३ ॥  
 मया चैव भवद्भिश्च मान्य एष नराधिपः ।  
 निदेशे धृतराष्ट्रस्य यस्तिष्ठति स मे सुहृत् ॥ ४ ॥  
 विपरीतश्च मे शत्रुर्नियम्यश्च भवेन्नरः ।  
 पितृवृत्तेषु चाहःसु पुत्राणां श्राद्धकर्मणि ॥ ५ ॥  
 सुहृदां चैव सर्वेषां यावदस्य चिकीर्षितम् ।  
 ततः स राजा कौरव्यो धृतराष्ट्रो महामनाः ॥ ६ ॥  
 ब्राह्मणेभ्यो यथाहंभ्यो ददौ वित्तान्यनेकशः ।  
 धर्मराजश्च भीमश्च स्वयसाची यमावपि ॥ ७ ॥  
 तत् सर्वमन्ववर्तन्त तस्य प्रियचिकीर्षया ।  
 कथं नु राजा वृद्धः स पुत्रपौत्रवधार्दितः ॥ ८ ॥  
 शोकमस्मत्कृतं प्राप्य न म्रियेतेति चिन्त्यते ।  
 यावद्धि कुरुवीरस्य जीवत्पुत्रस्य वै सुखम् ॥ ९ ॥  
 बभूव तदवाप्नोति भोगांश्चेति व्यवस्थिताः ।  
 ततस्ते सहिताः पञ्च भ्रातरः पाण्डुनन्दनाः ॥ १० ॥  
 तथाशीलाः समातस्थुर्धृतराष्ट्रस्य शासने ।  
 धृतराष्ट्रश्च तान् सर्वान् विनीतान् नियमेस्थितान् ॥ ११ ॥  
 शिष्यवृत्तिं समापन्नान् गुरुवत्प्रत्यपद्यत ।  
 गान्धारी चैव पुत्राणां विविधैः श्राद्धकर्मभिः ॥ १२ ॥  
 आनृण्यमगमत् कामान् विप्रेभ्यः प्रतिपाद्य सा ।  
 एवं धर्मभृतां श्रेष्ठो धर्मराजो युधिष्ठिरः ॥ १३ ॥  
 भ्रातृभिः सहितो धीमान् पूजयामास तं नृपम् ।  
 स राजा सुमहातेजा वृद्धः कुरुकुलोद्वहः ॥ १४ ॥  
 न ददर्श तदा किञ्चिदप्रियं पाण्डुनन्दने ।  
 वर्तमानेषु सद्वृत्तिं पाण्डवेषु महात्मसु ॥ १५ ॥  
 प्रीतिमानभवद् राजा धृतराष्ट्रोऽम्बिकासुतः ।

सौबलेयी च गान्धारी पुत्रशोकमपास्य तम् ॥ १६ ॥  
 सदैव प्रीतिमत्यासीत् तनयेषु निजेष्विव ।  
 प्रियाण्येव तु कौरव्यो नाप्रियाणि कुरुद्वहः ॥ १७ ॥  
 वैचित्रवीर्यं नृपतौ समाचरत वीर्यवान् ।  
 यद्यद्ब्रूते च किञ्चित्स धृतराष्ट्रो जनाधिपः ॥ १८ ॥  
 गुरु वा लघु वा कार्यं गान्धारी च तपस्विनी ।  
 तं स राजा महाराज पाण्डवानां धुरंधरः ॥ १९ ॥  
 पूजयित्वा वचस्तत् तदकार्षीत् परवीरहा ।  
 तेन तस्याभवत् प्रीतो वृत्तेन स नराधिपः ॥ २० ॥  
 अन्वतप्यत संस्मृत्य पुत्रं तं मन्दचेतसम् ।  
 सदा च प्रातरुत्थाय कृतजप्यः शुचिर्नृपः ॥ २१ ॥  
 आशास्ते पाण्डुपुत्राणां समरेष्वपराजयम् ।  
 ब्राह्मणान् स्वस्ति वाच्याथ हुत्वा चैव हुताशनम् ॥ २२ ॥  
 आयूषि पाण्डुपुत्राणामाशंसत नराधिपः ।  
 न तां प्रीतिं परामाप पुत्रेभ्यः स कुरुद्वहः ॥ २३ ॥  
 यां प्रीतिं पाण्डुपुत्रेभ्यः सदावाप नराधिपः ।  
 ब्राह्मणानां यथावृत्तः क्षत्रियाणां यथाविधः ॥ २४ ॥  
 तथा विदूश्चद्रसंघानामभवत् स प्रियस्तदा ।  
 यच्च किञ्चित् तदा पापं धृतराष्ट्रसुतैः कृतम् ॥ २५ ॥  
 अकृत्वा हृदि तत् पापं तं नृपं सोऽन्ववर्तत ।  
 यश्च कश्चिन्नरः किञ्चिदप्रियं वाम्बिकासुते ॥ २६ ॥  
 कुरुते द्रेष्यतामेति स कौन्तेयस्य धीमतः ।  
 न राज्ञो धृतराष्ट्रस्य न च दुर्योधनस्य वै ॥ २७ ॥  
 उवाच दुष्कृतं कश्चिद् युधिष्ठिरभ्यान्नरः ।  
 धृत्या तुष्टो नरेन्द्रः स गान्धारी विदुरस्तथा ॥ २८ ॥  
 शौचेन चाजातशत्रोर्न तु भीमस्य शत्रुहन् ।  
 अन्ववर्तत भीमोऽपि निश्चितो धर्मजं नृपम् ॥ २९ ॥  
 धृतराष्ट्रं च सम्प्रेक्ष्य सदा भवति दुर्मनाः ।  
 राजानमनुवर्तन्तं धर्मपुत्रमभिन्नहा ।  
 अन्ववर्तत कौरव्यो हृदयेन पराङ्मुखः ॥ ३० ॥

इति श्रीमहाभारते आश्रमवासिके पर्वणि आश्रमवासपर्वणि द्वितीयोऽध्यायः ॥ २ ॥

## तृतीयोऽध्यायः

गान्धार्या सह वनं गन्तुं धृतराष्ट्रस्योद्योगः, तदनुज्ञानार्थं युधिष्ठिरं प्रत्यनुरोधश्च  
 ततो युधिष्ठिरकुन्तीप्रभृतीनां संतापश्च

वैशम्पायन उवाच

युधिष्ठिरस्य नृपतेर्दुर्योधनपितुस्तदा ।  
 नान्तरं ददृशू राज्ये पुरुषाः प्रणयं प्रति ॥ १ ॥

यदा तु कौरवो राजा पुत्रं सस्मार दुर्मतिम् ।

तदा भीमं हृदा राजन्नपध्याति स पार्थिवः ॥ २ ॥

तथैव भीमसेनोऽपि धृतराष्ट्रं जनाधिपम् ।  
नामर्षयत राजेन्द्र सदैव दुष्टवद्भवा ॥ ३ ॥  
अप्रकाशान्यप्रियाणि चकारास्य वृकोदरः ।  
आज्ञां प्रत्यहरच्चापि कृतज्ञैः पुरुषैः सदा ॥ ४ ॥  
स्मरन् दुर्मन्त्रितं तस्य वृत्तान्यप्यस्य कानिचित् ।  
अथ भीमः सुहृन्मध्ये बाहुशब्दं तथाकरोत् ॥ ५ ॥  
संश्रवे धृतराष्ट्रस्य गान्धार्याश्चाप्यमर्षणः ।  
स्मृत्वा दुर्योधनं शत्रुं कर्णदुःशासनावपि ॥ ६ ॥  
प्रोवाचेदं सुसंरब्धो भीमः स परुषं वचः ।  
अन्धस्य नृपतेः पुत्रा मया परिघबाहुना ॥ ७ ॥  
नीता लोकममुं सर्वे नानाशस्त्रास्त्रयोधिनः ।  
इमौ तौ परिघप्रख्यौ भुजौ मम दुरासदौ ॥ ८ ॥  
ययोरन्तरमासाद्य धार्तराष्ट्राः क्षयं गताः ।  
ताविमौ चन्दनेनाकौ चन्दनाहौ च मे भुजौ ॥ ९ ॥  
याभ्यां दुर्योधनो नीतः क्षयं ससुतबान्धवः ।  
एताश्चान्याश्च विविधाः शल्यभूता नराधिपः ॥ १० ॥  
वृकोदरस्य ता वाचः श्रुत्वा निर्वेदमागमत् ।  
सा च बुद्धिमती देवी कालपर्यायवेदिनी ॥ ११ ॥  
गान्धारी सर्वधर्मज्ञा तान्यलीकानि शुश्रुवे ।  
ततः पञ्चदशे वर्षे समतीते नराधिपः ॥ १२ ॥  
राजा निर्वेदमापेदे भीमवाग्बाणपीडितः ।  
नान्वबुध्यत तद् राजा कुन्तीपुत्रो युधिष्ठिरः ॥ १३ ॥  
श्वेताश्वो वाथ कुन्ती वा द्रौपदी वा यशस्विनी ।  
माद्रीपुत्रौ च धर्मज्ञौ चित्तं तस्यान्ववर्तताम् ॥ १४ ॥  
राज्ञस्तु चित्तं रक्षन्तौ नोचतुः किञ्चिदप्रियम् ।  
ततः समानयामास धृतराष्ट्रः सुहृज्जनम् ॥ १५ ॥  
वाष्पसंदिग्धमत्यर्थमिदमाह च तान् भृशम् ।

धृतराष्ट्र उवाच

विदितं भवतामेतद् यथा वृत्तः कुरुक्षयः ॥ १६ ॥  
ममापराधात् तत् सर्वमनुशातं च कौरवैः ।  
योऽहं दुष्टमर्ति मन्दो शातीनां भयवर्धनम् ॥ १७ ॥  
दुर्योधनं कौरवाणामाधिपत्येऽभ्यषेचयम् ।  
यच्चाहं वासुदेवस्य नाश्रौषं वाक्यमर्थवत् ॥ १८ ॥  
वध्यतां साध्वयं पापः सामात्य इति दुर्मतिः ।  
पुत्रस्नेहाभिभूतस्तु हितमुक्तो मनीषिभिः ॥ १९ ॥  
विदुरेणाथ भीष्मेण द्रोणेन च कृपेण च ।  
पदे पदे भगवता व्यासेन च महात्मना ॥ २० ॥  
संजयेनाथ गान्धार्या तदिदं तप्यते च माम् ।  
यच्चाहं पाण्डुपुत्रेषु गुणवत्सु महात्मसु ॥ २१ ॥  
न दत्तवाञ्छितं दीप्तां पितृपैतामहीमिमाम् ।  
विनाशं पश्यमानो हि सर्वराज्ञां गदाग्रजः ॥ २२ ॥  
एतच्छ्रेयस्तु परममन्यत जनार्दनः ।

सोऽहमेतान्यलीकानि निवृत्तान्यात्मनस्तदा ॥ २३ ॥  
हृदये शल्यभूतानि धारयामि सहस्रशः ।  
विशेषतस्तु पश्यामि वर्षे पञ्चदशेऽद्य वै ॥ २४ ॥  
अस्य पापस्य शुद्धयर्थं नियतोऽस्मि सुदुर्मतिः ।  
चतुर्थे नियते काले कदाचिदपि चाष्टमे ॥ २५ ॥  
तृष्णाविनयनं भुञ्जे गान्धारी वेद तन्मम ।  
करोत्याहारमिति मां सर्वः परिजनः सदा ॥ २६ ॥  
युधिष्ठिरभयादेति भृशं तप्यति पाण्डवः ।  
भूमौ शये जप्यपरो दर्भेष्वजिनसंवृतः ॥ २७ ॥  
नियमव्यपदेशेन गान्धारी च यशस्विनी ।  
हतं शतं तु पुत्राणां ययोर्युद्धेऽपलायिनाम् ॥ २८ ॥  
नानुत्प्यामि तच्चाहं क्षत्रधर्मं हि ते विदुः ।  
इत्युक्त्वा धर्मराजानमभ्यभाषत कौरवः ॥ २९ ॥  
भद्रं ते यादवीमातर्वचश्चेदं निबोध मे ।  
सुखमस्म्युषितः पुत्र त्वया सुपरिपालितः ॥ ३० ॥  
महादानानि दत्तानि श्राद्धानि च पुनः पुनः ।  
प्रकृष्टं च यया पुत्र पुण्यं चीर्णं यथाबलम् ॥ ३१ ॥  
गान्धारी हतपुत्रेयं धैर्येणोदीक्षते च माम् ।  
द्रौपद्या ह्यपकर्तारस्तव चैश्वर्यहारिणः ॥ ३२ ॥  
समतीता नृशंसास्ते स्वधर्मेण हता युधि ।  
न तेषु प्रतिकर्तव्यं पश्यामि कुरुनन्दन ॥ ३३ ॥  
सर्वे शस्त्रभृतां लोकान् गतास्तेऽभिमुखं हताः ।  
आत्मनस्तु हितं पुण्यं प्रतिकर्तव्यमद्य वै ॥ ३४ ॥  
गान्धार्याश्चैव राजेन्द्र तदनुशातुमर्हसि ।  
त्वं तु शस्त्रभृतां श्रेष्ठः सततं धर्मवत्सलः ॥ ३५ ॥  
राजा गुरुः प्राणभृतां तस्मादेतद् ब्रवीम्यहम् ।  
अनुशातस्त्वया वीर संश्रयेयं वनान्यहम् ॥ ३६ ॥  
वीरवल्कलभृद् राजन् गान्धार्या सहितोऽनया ।  
तवाशिषः प्रयुञ्जानो भविष्यामि वनेचरः ॥ ३७ ॥  
उचितं नः कुले तात सर्वेषां भरतर्षभ ।  
पुत्रेष्वैश्वर्यमाधाय वयसोऽन्ते वनं नृप ॥ ३८ ॥  
तत्राहं वायुभक्षो वा निराहारोऽपि वा वसन् ।  
पत्न्या सहानया वीर चरिष्यामि तपः परम् ॥ ३९ ॥  
त्वं चापि फलभाक् तात तपसः पार्थिवो ह्यसि ।  
फलभाजो हि राजानः कल्याणस्येतरस्य वा ॥ ४० ॥

युधिष्ठिर उवाच

न मां प्रीणयते राज्यं त्वय्येवं दुःखिते नृप ।  
धिङ्मामस्तु सुदुर्बुद्धिं राज्यसक्तं प्रमादिनम् ॥ ४१ ॥  
योऽहं भवन्तं दुःखार्तमुपवासकृशं भृशम् ।  
जिताहारं क्षितिशयं न विन्दे भ्रातृभिः सह ॥ ४२ ॥  
अहोऽस्मि वञ्चितो मूढो भवता गूढबुद्धिना ।  
विश्वासयित्वा पूर्वं मां यदिदं दुःखमश्नुथाः ॥ ४३ ॥

किं मे राज्येन भोगैर्वा किं यज्ञैः किं सुखेन वा ।  
 यस्य मे त्वं महीपाल दुःखान्येतान्यवाप्तवान् ॥ ४४ ॥  
 पीडितं चापि जानामि राज्यमात्मानमेव च ।  
 अनेन वचसा तुभ्यं दुःखितस्य जनेश्वर ॥ ४५ ॥  
 भवान् पिता भवान् माता भवान्नः परमो गुरुः ।  
 भवता विप्रहीणा वै क नु तिष्ठामहे वयम् ॥ ४६ ॥  
 औरसो भवतः पुत्रो युयुत्सुर्नृपसत्तम ।  
 अस्तु राजा महाराज यमन्यं मन्यते भवान् ॥ ४७ ॥  
 अहं वनं गमिष्यामि भवान् राज्यं प्रशासतु ।  
 न मामयशसा दग्धं भूयस्त्वं दग्धुमर्हसि ॥ ४८ ॥  
 नाहं राजा भवान् राजा भवतः परवानहम् ।  
 कथं गुरुं त्वां धर्मक्षमनुज्ञातुमिहोत्सहे ॥ ४९ ॥  
 न मनुगृह्णद्दि नः कश्चित् सुयोधनकृतेऽनघ ।  
 भवितव्यं तथा तद्धि वयं चान्ये च मोहिताः ॥ ५० ॥  
 वयं पुत्रा हि भवतो यथा दुर्योधनादयः ।  
 गान्धारी चैव कुन्ती च निर्विशेषे मते मम ॥ ५१ ॥  
 स मां त्वं यदि राजेन्द्र परित्यज्य गमिष्यसि ।  
 पृष्ठतस्त्वनुयास्यामि सत्यमात्मानमालभे ॥ ५२ ॥  
 इयं हि वसुसम्पूर्णा मही सागरमेखला ।  
 भवता विप्रहीणस्य न मे प्रीतिकरी भवेत् ॥ ५३ ॥  
 भवदीयमिदं सर्वं शिरसा त्वां प्रसादये ।  
 त्वदधीनाः स्म राजेन्द्र व्येतु ते मानसो ज्वरः ॥ ५४ ॥  
 भवितव्यमनुप्राप्तो मन्ये त्वं वसुधाधिप ।  
 दिष्ट्या शुश्रूषमाणस्त्वां मोक्षिष्ये मनसो ज्वरम् ॥ ५५ ॥

धृतराष्ट्र उवाच

तापस्ये मे मनस्तात वर्तते कुरुनन्दन ।  
 उचितं च कुलेऽस्माकमरण्यगमनं प्रभो ॥ ५६ ॥  
 चिरमस्म्युषितः पुत्र चिरं शुश्रूषितस्त्वया ।  
 वृद्धं मामप्यनुज्ञातुमर्हसि त्वं नराधिप ॥ ५७ ॥

वैशम्पायन उवाच

इत्युक्त्वा धर्मराजानं वेपमानं कृताञ्जलिम् ।  
 उवाच वचनं राजा धृतराष्ट्रोऽम्बिकासुतः ॥ ५८ ॥  
 संजयं च महात्मानं कृपं चापि महारथम् ।  
 अनुनेतुमिहेच्छामि भवद्विर्वसुधाधिपम् ॥ ५९ ॥  
 म्लायते मे मनो हीदं मुखं च परिशुष्यति ।  
 वयसा च प्रकृष्टेन वाग्व्यायामेन चैव ह ॥ ६० ॥  
 इत्युक्त्वा स तु धर्मात्मा वृद्धो राजा कुरुद्वहः ।  
 गान्धारीं शिश्रिये धीमान् सहसैवगतासुवत् ॥ ६१ ॥  
 तं तु दृष्ट्वा समासीनं विसंशमिव कौरवम् ।  
 आर्तिं राजागमत् तीव्रां कौन्तेयः परवीरहा ॥ ६२ ॥

युधिष्ठिर उवाच

यस्य नागसहस्रेण शतसंख्येन वै बलम् ।

सोऽयं नारीं व्यपाश्रित्य शेते राजा गतासुवत् ॥ ६३ ॥  
 आयसी प्रतिमा येन भीमसेनस्य सा पुरा ।  
 चूर्णीकृता बलवता सोऽबलामाश्रितः स्त्रियम् ॥ ६४ ॥  
 धिगस्तु मामधर्मज्ञं धिग बुद्धिं धिक् च मे श्रुतम् ।  
 यत्कृते पृथिवीपालः शेतेऽयमतथोचितः ॥ ६५ ॥  
 अहमप्युपवत्स्यामि यथैवायं गुरुर्मम ।  
 यदि राजा न भुङ्क्तेऽयं गान्धारी च यशस्विनी ॥ ६६ ॥

वैशम्पायन उवाच

ततोऽस्य पाणिना राजन् जलशीतेन पाण्डवः ।  
 उरो मुखं च शनकैः पर्यमार्जत धर्मवित् ॥ ६७ ॥  
 तेन रत्नौषधिमता पुण्येन च सुगन्धिना ।  
 पाणिस्पर्शेन राज्ञः स राजा संज्ञामवाप ह ॥ ६८ ॥

धृतराष्ट्र उवाच

स्पृश मां पाणिना भूयः परिष्वज च पाण्डव ।  
 जीवामीवातिसंस्पर्शात् तव राजीवलोचन ॥ ६९ ॥  
 मूर्धानं च तवाग्रातुमिच्छामि मनुजाधिप ।  
 पाणिभ्यां हि परिस्पर्ष्टुं प्रीणन हि महन्मम ॥ ७० ॥  
 अष्टमो ह्यद्य कालोऽयमाहारस्य कृतस्य मे ।  
 येनाहं कुरुशार्दूल शक्नोमि न विचेष्टितुम् ॥ ७१ ॥  
 व्यायामश्चायमत्यर्थं कृतस्त्वामभियाचता ।  
 ततो ग्लानमनास्तात नष्टसंज्ञ इवाभवम् ॥ ७२ ॥  
 तवासृतरसप्रख्यं हस्तस्पर्शमिमं प्रभो ।  
 लब्ध्वा संजीवितोऽस्मीति मन्ये कुरुकुलोद्वह ॥ ७३ ॥

वैशम्पायन उवाच

एवमुक्तस्तु कौन्तेयः पित्रा ज्येष्ठेन भारत ।  
 पस्पर्श सर्वगात्रेषु सौहार्दात् तं शनैस्तदा ॥ ७४ ॥  
 उपलभ्य ततः प्राणान् धृतराष्ट्रो महीपतिः ।  
 बाहुभ्यां सम्परिष्वज्य मूर्धन्याजिघ्रत पाण्डवम् ॥ ७५ ॥  
 विदुरादयश्च ते सर्वे रुरुदुर्दुःखिता भृशम् ।  
 अतिदुःखात् तु राजानं नोचुः किञ्चन पाण्डवम् ॥ ७६ ॥  
 गान्धारी त्वेव धर्मज्ञा मनसोद्वहती भृशम् ।  
 दुःखान्यधारयद् राजन् मैवमित्येव चाब्रवीत् ॥ ७७ ॥  
 इतरास्तु स्त्रियः सर्वाः कुन्त्या सह सुदुःखिताः ।  
 नेत्रैरागतविक्लेदैः परिवार्य स्थिताऽभवन् ॥ ७८ ॥  
 अथाब्रवीत् पुनर्वाक्यं धृतराष्ट्रो युधिष्ठिरम् ।  
 अनुजानीहि मां राजंस्तापस्ये भरतर्षभ ॥ ७९ ॥  
 ग्लायते मे मनस्तात भूयो भूयः प्रजल्पतः ।  
 न मामतः परं पुत्र परिक्रुष्टमिहार्हसि ॥ ८० ॥  
 तस्मिन्स्तु कौरवेन्द्रे तं तथा ब्रुवति पाण्डवम् ।  
 सर्वेषामेव योधानामार्तनादो महानभूत् ॥ ८१ ॥  
 दृष्ट्वा कृशं विवर्णं च राजानमतथोचितम् ।  
 उपवासपरिश्रान्तं त्वगस्थिपरिवारणम् ॥ ८२ ॥

धर्मपुत्रः स्वपितरं परिष्वज्य महाप्रभुम् ।  
शोकजं बाष्पमुत्सृज्य पुनर्वचनमब्रवीत् ॥ ८३ ॥  
न कामये नरश्रेष्ठ जीवितं पृथिवीं तथा ।  
यथा तव प्रियं राजञ्चिकीर्षामि परंतप ॥ ८४ ॥  
यदि चाहमनुप्राप्तो भवतो दयितोऽपि वा ।

क्रियतां तावदाहारस्ततो वेत्स्याम्यहं परम् ॥ ८५ ॥  
ततोऽब्रवीन्महातेजा धृतराष्ट्रो युधिष्ठिरम् ।  
अनुज्ञातस्त्वया पुत्र भुञ्जीयामिति कामये ॥ ८६ ॥  
इति ब्रुवति राजेन्द्रे धृतराष्ट्रे युधिष्ठिरम् ।  
ऋषिः सत्यवतीपुत्रो व्यासोऽभ्येत्य वचोऽब्रवीत् ॥ ८७ ॥

इति श्रीमहाभारते आश्रमवासिके पर्वणि आश्रमवासपर्वणि धृतराष्ट्रनिवेदे तृतीयोऽध्यायः ॥ ३ ॥

### चतुर्थोऽध्यायः

व्यासप्रबोधितेन युधिष्ठिरेण धृतराष्ट्राय वनं गन्तुमनुज्ञाप्रदानम्

व्यास उवाच

युधिष्ठिर महाबाहो यथाह कुरुनन्दनः ।  
धृतराष्ट्रो महातेजास्तत् कुरुष्वविचारयन् ॥ १ ॥  
अयं हि वृद्धो नृपतिर्हतपुत्रो विशेषतः ।  
नेदं कृच्छ्रं चिरतरं सहेदिति मतिर्मम ॥ २ ॥  
गान्धारी च महाभागा प्राज्ञा करुणवेदिनी ।  
पुत्रशोकं महाराज धैर्येणोद्धते भृशम् ॥ ३ ॥  
अहमप्येतदेव त्वां ब्रवीमि कुरु मे वचः ।  
अनुज्ञां लभतां राजा मा वृथेह मरिष्यति ॥ ४ ॥  
राजर्षीणां पुराणानामनुयातु गतिं नृपः ।  
राजर्षीणां हि सर्वेषामन्ते वनमुपाश्रयः ॥ ५ ॥

वैशम्पायन उवाच

इत्युक्तः स तदा राजा व्यासेनाद्भुतकर्मणा ।  
प्रत्युवाच महातेजा धर्मराजो महामुनिम् ॥ ६ ॥  
भगवानेव नो मान्यो भगवानेव नो गुरुः ।  
भगवानस्य राज्यस्य कुलस्य च परायणम् ॥ ७ ॥  
अहं तु पुत्रो भगवन् पिता राजा गुरुश्च मे ।  
निदेशवर्ती च पितुः पुत्रो भवति धर्मतः ॥ ८ ॥

वैशम्पायन उवाच

इत्युक्तः स तु तं प्राह व्यासो वेदविदां वरः ।  
युधिष्ठिरं महातेजाः पुनरेव महाकविः ॥ ९ ॥  
एवमेतन्महाबाहो यथा वदसि भारत ।  
राजायं वृद्धतां प्राप्तः प्रमाणे परमे स्थितः ॥ १० ॥  
सोऽयं मयाभ्यनुज्ञातस्त्वया च पृथिवीपतिः ।

इति श्रीमहाभारते आश्रमवासिके पर्वणि आश्रमवासपर्वणि व्यासानुज्ञायां चतुर्थोऽध्यायः ॥ ४ ॥

### पञ्चमोऽध्यायः

धृतराष्ट्रेण युधिष्ठिरं प्रति राजनीतेरुपदेशः

वैशम्पायन उवाच

ततो राजाभ्यनुज्ञातो धृतराष्ट्रः प्रतापवान् ।  
ययौ स्वभवनं राजा गान्धार्यानुगतस्तदा ॥ १ ॥  
मन्दप्राणगतिर्धीमान् कृच्छ्रादिव समुद्रहन् ।

करोतु स्वमभिप्रायं मास्य विघ्नकरो भव ॥ ११ ॥  
एष एव परो धर्मो राजर्षीणां युधिष्ठिर ।  
समरे वा भवेन्मृत्युर्वने वा विधिपूर्वकम् ॥ १२ ॥  
पित्रा तु तव राजेन्द्र पाण्डुना पृथिवीक्षिता ।  
शिष्यवृत्तेन राजायं गुरुवत् पर्युपासितः ॥ १३ ॥  
क्रतुभिर्दक्षिणावद्धी रत्नपर्वतशोभितैः ।  
महद्भिरिष्टं गौर्भुक्ता प्रजाश्च परिपालिताः ॥ १४ ॥  
पुत्रसंस्थं च विपुलं राज्यं विप्रोषिते त्वयि ।  
त्रयोदशसमा भुक्तं दत्तं च विविधं वसु ॥ १५ ॥  
त्वया चायं नरव्याघ्र गुरुशुश्रूषयानघ ।  
आराधितः सभृत्येन गान्धारी च यशस्विनी ॥ १६ ॥  
अनुजानीहि पितरं समयोऽस्य तपोविधौ ।  
न मन्युर्विद्यते चास्य सुसूक्ष्मोऽपि युधिष्ठिर ॥ १७ ॥

वैशम्पायन उवाच

एतावदुक्त्वा वचनमनुमान्य च पार्थिवम् ।  
तथास्त्विति च तेनोक्तः कौन्तेयेन ययौ वनम् ॥ १८ ॥  
गते भगवति व्यासे राजा पाण्डुसुतस्तदा ।  
प्रोवाच पितरं वृद्धं मन्दं मन्दमिवानतः ॥ १९ ॥  
यदाह भगवान् व्यासो यच्चापि भवतो मतम् ।  
यथाऽऽह च महेष्वासः कृपो विदुर एव च ॥ २० ॥  
युयुत्सुः संजयश्चैव तत्कर्तास्म्यहमञ्जसा ।  
सर्व एव हि मान्या मे कुलस्य हि हितैषिणः ॥ २१ ॥  
इदं तु याचे नृपते त्वामहं शिरसा नतः ।  
क्रियतां तावदाहारस्ततो गच्छाश्रमं प्रति ॥ २२ ॥

पदातिः स महीपालो जीर्णो गजपतिर्यथा ॥ २ ॥  
तमन्वगच्छद् विदुरो विद्वान् सूतश्च संजयः ।  
स चापि परमेष्वासः कृपः शारद्वतस्तथा ॥ ३ ॥

स प्रविश्य गृहं राजन् कृतपूर्वाह्निकक्रियः ।  
 तर्पयित्वा द्विजश्रेष्ठानाहारमकरोत् तदा ॥ ४ ॥  
 गान्धारी चैव धर्मज्ञा कुन्त्या सह मनस्विनी ।  
 वधूभिरुपचारेण पूजिताभुङ्क्त भारत ॥ ५ ॥  
 कृताहारं कृताहाराः सर्वे ते विदुरादयः ।  
 पाण्डवाश्च कुरुश्रेष्ठमुपातिष्ठन्त तं नृपम् ॥ ६ ॥  
 ततोऽब्रवीन्महाराज कुन्तीपुत्रमुपह्वरे ।  
 निषण्णं पाणिना पृष्ठे संस्पृशन्नम्बिकासुतः ॥ ७ ॥  
 अप्रमादस्त्वया कार्यः सर्वथा कुरुनन्दन ।  
 अष्टाङ्गे राजशार्दूल राज्ये धर्मपुरस्कृते ॥ ८ ॥  
 तत्तु शक्यं महाराज रक्षितुं पाण्डुनन्दन ।  
 राज्यं धर्मेण कौन्तेय विद्वानसि निबोध तत् ॥ ९ ॥  
 विद्यावृद्धान् सदैव त्वमुपासीथा युधिष्ठिर ।  
 शृणुयास्ते च यद् ब्रूयुः कुर्याश्चैवाविचारयन् ॥ १० ॥  
 प्रातरुत्थाय तान् राजन् पूजयित्वा यथाविधि ।  
 कृत्यकाले समुत्पन्ने पृच्छेथाः कार्यमात्मनः ॥ ११ ॥  
 ते तु सम्मानिता राजस्त्वया कार्यहितार्थिना ।  
 प्रवक्ष्यन्ति हितं तात सर्वथा तव भारत ॥ १२ ॥  
 इन्द्रियाणि च सर्वाणि वाजिवत् परिपालय ।  
 हितायैव भविष्यन्ति रक्षितं द्रविणं यथा ॥ १३ ॥  
 अमात्यानुपधातीतान् पितृपैतामहाशुचीन् ।  
 दान्तान् कर्मसु पुण्यांश्च पुण्यान् सर्वेषु योजये ॥ १४ ॥  
 चारयेथाश्च सततं चारैरविदितः परैः ।  
 परीक्षितैर्बहुविधैः स्वरष्ट्रप्रतिवासिभिः ॥ १५ ॥  
 पुरं च ते सुगुप्तं स्याद् दृढप्राकारतोरणम् ।  
 अट्टाट्टालकसम्बार्धं षट्पदं सर्वतोदिशम् ॥ १६ ॥  
 तस्य द्वाराणि सर्वाणि पर्याप्तानि बृहन्ति च ।  
 सर्वतः सुविभक्तानि यन्त्रैरारक्षितानि च ॥ १७ ॥  
 पुरुषैरलमर्थस्ते विदितैः कुलशीलतः ।  
 आत्मा च रक्ष्यः सततं भोजनादिषु भारत ॥ १८ ॥  
 विहारहारकालेषु माल्यशय्यासनेषु च ।  
 स्त्रियश्च ते सुगुप्ताः स्युर्वृद्धैराप्तैरधिष्ठिताः ॥ १९ ॥  
 शीलवद्भिः कुलीनैश्च विद्वद्भिश्च युधिष्ठिर ।  
 मन्त्रिणश्चैव कुर्वीथा द्विजान् विद्याविशारदान् ॥ २० ॥  
 विनीतांश्च कुलीनांश्च धर्मार्थकुशलानुजून ।  
 तैः सार्धं मन्त्रयेथास्त्वं नात्यर्थं बहुभिः सह ॥ २१ ॥  
 समस्तैरपि च व्यस्तैर्व्यपदेशेन केनचित् ।  
 सुसंवृतं मन्त्रगृहं स्थलं चारुह्य मन्त्रये ॥ २२ ॥  
 अरण्ये निःशलाके वा न च रात्रौ कथंचन ।  
 वानराः पक्षिणश्चैव ये मनुष्यानुसारिणः ॥ २३ ॥  
 सर्वे मन्त्रगृहे वर्ज्या ये चापि जडपङ्गवः ।

मन्त्रभेदे हि ये दोषा भवन्ति पृथिवीक्षिताम् ॥ २४ ॥  
 न ते शक्याः समाधातुं कथंचिदिति मे मतिः ।  
 दोषांश्च मन्त्रभेदस्य ब्रूयास्त्वं मन्त्रिमण्डले ॥ २५ ॥  
 अभेदे च गुणा राजन् पुनः पुनररिंदम ।  
 पौरजानपदानां च शौचाशौचे युधिष्ठिर ॥ २६ ॥  
 यथा स्याद् विदितं राजंस्तथा कार्यं कुरुद्वह ।  
 व्यवहारश्च ते राजन् नित्यमाप्तैरधिष्ठितः ॥ २७ ॥  
 योज्यस्तुष्टैर्हितै राजन् नित्यं चारैरनुष्ठितः ।  
 परिमाणं विदित्वा च दण्डं दण्ड्येषु भारत ॥ २८ ॥  
 प्रणयेयुर्यथान्यायं पुरुषास्ते युधिष्ठिर ।  
 आदानरुचयश्चैव परदारभिमर्शिनः ॥ २९ ॥  
 उग्रदण्डप्रधानाश्च मिथ्या व्याहारिणस्तथा ।  
 आक्रोष्टारश्च लुब्धाश्च हर्तारः साहसप्रियाः ॥ ३० ॥  
 सभाविहारभेत्तारो वर्णानां च प्रदूषकाः ।  
 हिरण्यदण्ड्या वध्याश्च कर्तव्या देशकालतः ॥ ३१ ॥  
 प्रातरेव हि पश्येथा ये कुर्युर्व्ययकर्म ते ।  
 अलंकारमथो भोज्यमत ऊर्ध्वं समाचरे ॥ ३२ ॥  
 पश्येथाश्च ततो योधान् सदा त्वं प्रतिहर्षयन् ।  
 दूतानां च चराणां च प्रदोषस्ते सदा भवेत् ॥ ३३ ॥  
 सदा चापररात्रान्ते भवेत् कार्यार्थनिर्णयः ।  
 मध्यरात्रे विहारस्ते मध्याह्ने च सदा भवेत् ॥ ३४ ॥  
 सर्वे त्वौपयिकाः कालाः कार्याणां भरतर्षभ ।  
 तथैवालंकृतः काले तिष्ठेथा भूरिदक्षिण ॥ ३५ ॥  
 चक्रवत् तात कार्याणां पर्यायो दृश्यते सदा ।  
 कोशस्य निचये यत्नं कुर्वीथा न्यायतः सदा ॥ ३६ ॥  
 विविधस्य महाराज विपरीतं विवर्जयेः ।  
 चारैर्विदित्वा शत्रून् च ये राक्षामन्तरैषिणः ॥ ३७ ॥  
 तानाप्तैः पुरुषैर्दूराद् घातयेथा नराधिप ।  
 कर्म दृष्ट्वाथ भृत्यांस्त्वं वरयेथाः कुरुद्वह ॥ ३८ ॥  
 कारयेथाश्च कर्माणि युक्तायुक्तैरधिष्ठितैः ।  
 सेनाप्रणेता च भवेत् तव तात दृढव्रतः ॥ ३९ ॥  
 शूरः क्लेशसहश्चैव हितो भक्तश्च पूरुषः ।  
 सर्वे जनपदाश्चैव तव कर्माणि पाण्डव ॥ ४० ॥  
 गोवद् रासभवच्चैव कुर्युर्ग्रे व्यवहारिणः ।  
 स्वरन्ध्रं पररन्ध्रं च स्वेषु चैव परेषु च ॥ ४१ ॥  
 उपलक्षयितव्यं ते नित्यमेव युधिष्ठिर ।  
 देशजाश्चैव पुरुषा विक्रान्ताः स्वेषु कर्मसु ॥ ४२ ॥  
 यात्राभिरनुरूपाभिरनुग्राह्या हितास्त्वया ।  
 गुणार्थिनां गुणः कार्यो विदुषां वै जनाधिप ।  
 अविचार्याश्च ते ते स्युरचला इव नित्यशः ॥ ४३ ॥

इति श्रीमहाभारते आश्रमवासिके पर्वणि आश्रमवासपर्वणि धृतराष्ट्रोपदेशे पञ्चमोऽध्यायः ॥ ५ ॥



## षष्ठोऽध्यायः

धृतराष्ट्रकर्तृको राजनीतेरुपदेशः

धृतराष्ट्र उवाच

मण्डलानि च बुध्येथाः परेषामात्मनस्तथा ।  
 उदासीनगणानां च मध्यस्थानां च भारत ॥ १ ॥  
 चतुर्णां शत्रुजातानां सर्वेषामाततायिनाम् ।  
 मित्रं चामित्रमित्रं च बोद्धव्यं तेऽरिकर्शन ॥ २ ॥  
 तथामात्या जनपदा दुर्गाणि विविधानि च ।  
 बलानि च कुरुश्रेष्ठ भवत्येषां यथेच्छकम् ॥ ३ ॥  
 ते च द्वादश कौन्तेय राज्ञां वै विषयात्मकाः ।  
 मन्त्रिप्रधानाश्च गुणाः षष्टिर्द्वादश च प्रभो ॥ ४ ॥  
 एतन्मण्डलमित्याहुराचार्या नीतिकोविदाः ।  
 अत्र षाडगुण्यमायत्तं युधिष्ठिर निबोध तत् ॥ ५ ॥  
 वृद्धिक्षयौ च विज्ञेयौ स्थानं च कुरुसत्तम ।  
 द्विसप्तत्यां महाबाहो ततः षाडगुण्यजा गुणाः ॥ ६ ॥  
 यदा स्वपक्षो बलवान् परपक्षस्तथावलः ।  
 विगृह्य शत्रून् कौन्तेय जेयः क्षितिपतिस्तदा ॥ ७ ॥  
 यदा परे च बलिनः स्वपक्षश्चैव दुर्बलः ।  
 सार्धं विद्वांस्तदा क्षीणः परैः संधिं समाश्रयेत् ॥ ८ ॥  
 द्रव्याणां संचयश्चैव कर्तव्यः सुमहांस्तथा ।  
 यदा समर्थो यानाय नचिरेणैव भारत ॥ ९ ॥  
 तदा सर्वं विधेयं स्यात् स्थाने न स विचारयेत् ।  
 भूमिरल्पफला देया विपरीतस्य भारत ॥ १० ॥

हिरण्यं कुप्यभूयिष्ठं मित्रं क्षीणमथो बलम् ।  
 विपरीतान्निगृह्णीयात् स्वं हि संधिविशारदः ॥ ११ ॥  
 संचयर्थं राजपुत्रं वा लिप्सेथा भरतर्षभ ।  
 विपरीतं न तच्छ्रेयः पुत्र कस्यांचिदापदि ॥ १२ ॥  
 तस्याः प्रमोक्षे यत्नं च कुर्याः सोपायमन्त्रवित् ।  
 प्रकृतीनां च राजेन्द्र राजा दीनान् विभावयेत् ॥ १३ ॥  
 क्रमेण युगपत् सर्वं व्यवसायं महाबलः ।  
 पीडनं स्तम्भनं चैव कोशभङ्गस्तथैव च ॥ १४ ॥  
 कार्यं यत्नेन शत्रूणां स्वराज्यं रक्षता स्वयम् ।  
 न च हिंस्योऽभ्युपगतः सामन्तो वृद्धिमिच्छता ॥ १५ ॥  
 कौन्तेय तं न हिंसेत् स यो महीं विजिगीषते ।  
 गणानां भेदने योगमीप्सेथाः सह मन्त्रिभिः ॥ १६ ॥  
 साधुसंग्रहणाच्चैव पापनिग्रहणात् तथा ।  
 दुर्बलाश्चैव सततं नान्वेष्टव्या बलीयसा ॥ १७ ॥  
 तिष्ठेथा राजशार्दूल वैतर्सी वृत्तिमास्थितः ।  
 यथेनमभियायाच्च बलवान् दुर्बलं नृपः ॥ १८ ॥  
 सामादिभिरुपायैस्तं क्रमेण विनिवर्तयेः ।  
 अशक्नुवंश्च युद्धाय निष्पतेत् सह मन्त्रिभिः ॥ १९ ॥  
 कोशेन पौरैर्दण्डेन ये चास्य प्रियकारिणः ।  
 असम्भवे तु सर्वस्य यथा मुख्येन निष्पतेत् ।  
 क्रमेणानेन मुक्तिः स्याच्छरीरमिति केवलम् ॥ २० ॥

इति श्रीमहाभारते आश्रमवासिके पर्वणि आश्रमवासपर्वणि धृतराष्ट्रोपदेशे षष्ठोऽध्यायः ॥ ६ ॥

## सप्तमोऽध्यायः

युधिष्ठिराय धृतराष्ट्रेण राजनीतेरुपदेशः

धृतराष्ट्र उवाच

संधिविग्रहमप्यत्र पश्येथा राजसत्तम ।  
 द्वियोनिं विविधोपायं बहुकल्पं युधिष्ठिर ॥ १ ॥  
 कौरव्य पर्युपासीथाः स्थित्वा द्वैविध्यमात्मनः ।  
 तुष्टपुष्टबलः शत्रुतात्मवानिति च स्मरेत् ॥ २ ॥  
 पर्युपासनकाले तु विपरीतं विधीयते ।  
 आमर्दकाले राजेन्द्र व्यपसर्पेत् ततः परम् ॥ ३ ॥  
 व्यसनं भेदनं चैव शत्रूणां कारयेत् ततः ।  
 कर्षणं भीषणं चैव युद्धे चैव बलक्षयम् ॥ ४ ॥  
 प्रयास्यमानो नृपतिस्त्रिविधां परिचिन्तयेत् ।  
 आत्मनश्चैव शत्रोश्च शक्तिं शास्त्रविशारदः ॥ ५ ॥  
 उत्साहप्रभुशक्तिभ्यां मन्त्रशक्त्या च भारत ।  
 उपपन्नो नृपो यायाद् विपरीतं च वर्जयेत् ॥ ६ ॥  
 आवदीत बलं राजा मौलं मित्रबलं तथा ।

अटवीबलं भृतं चैव तथा श्रेणीबलं प्रभो ॥ ७ ॥  
 तत्र मित्रबलं राजन् मौलं चैव विशिष्यते ।  
 श्रेणीबलं भृतं चैव तुल्ये एवेति मे मतिः ॥ ८ ॥  
 तथा चारबलं चैव परस्परसमं नृप ।  
 विज्ञेयं बहुकालेषु राज्ञा काल उपस्थिते ॥ ९ ॥  
 आपदश्चापि बोद्धव्या बहुरूपा नराधिप ।  
 भवन्ति राज्ञा कौरव्य यास्ताः पृथगतः शृणु ॥ १० ॥  
 विकल्पा बहुधा राजन्नापदां पाण्डुनन्दन ।  
 सामादिभिरुपन्यस्य गणयेत् तान् नृपः सदा ॥ ११ ॥  
 यात्रां गच्छेद् बलैर्युक्तो राजा सद्भिः परंतप ।  
 युक्तश्च देशकालाभ्यां बलैरात्मगुणैस्तथा ॥ १२ ॥  
 हृष्टपुष्टबलो गच्छेद् राजा वृद्धयुद्धे रतः ।  
 अक्रुशश्चाप्यथो यायादनुतावपि पाण्डव ॥ १३ ॥

तूणाश्मानं वाजिरथप्रवाहां  
 ध्वजदुमैः संवृतकूलरोधसम् ।  
 पदातिनागैर्बहुकर्दमां नदीं  
 सपत्न्याशे नृपतिः प्रयोजयेत् ॥ १४ ॥  
 अथोपपत्त्या शकटं पद्मवज्रं च भारत ।  
 उशना वेद यच्छास्त्रं तत्रैतद् विहितं विभो ॥ १५ ॥  
 चारयित्वा परबलं कृत्वा स्वबलदर्शनम् ।  
 स्वभूमौ योजयेद् युद्धं परभूमौ तथैव च ॥ १६ ॥  
 बलं प्रसादयेद् राजा निक्षिपेद् बलिनो नरान् ।  
 ज्ञात्वा स्वविषयं तत्र सामादिभिरुपक्रमेत् ॥ १७ ॥  
 सर्वथैव महाराज शरीरं धारयेद्दिह ।  
 इति श्रीमहाभारते आश्रमवासिके पर्वणि आश्रमवासपर्वणि धृतराष्ट्रोपसंवादे सप्तमोऽध्यायः ॥ ७ ॥

### अष्टमोऽध्यायः

धृतराष्ट्रेण कुरुजाङ्गलदेशवासिप्रजां प्रति वने गमनार्थमनुज्ञाप्राथनम्

युधिष्ठिर उवाच

एवमेतत् करिष्यामि यथाऽऽत्थ पृथिवीपते ।  
 भूयश्चैवानुशास्योऽहं भवता पार्थिवर्षभ ॥ १ ॥  
 भीष्मे स्वर्गमनुप्राप्ते गते च मधुसूदने ।  
 विदुरे संजये चैव कोऽन्यो मां वक्तुमर्हति ॥ २ ॥  
 यत् तु मामनुशास्तीह भवानद्य हिते स्थितः ।  
 कर्तासि तन्महीपाल निर्वृतो भव पार्थिव ॥ ३ ॥  
 वैशम्पायन उवाच  
 एवमुक्तः स राजर्षिर्धर्मराजेन धीमता ।  
 कौन्तेयं समनुज्ञातुमियेष भरतर्षभ ॥ ४ ॥  
 पुत्र संशाम्यतां तावन्ममपि बलवाञ्छमः ।  
 इत्युक्त्वा प्राविशद् राजा गान्धार्या भवनं तदा ॥ ५ ॥  
 तमासनगतं देवी गान्धारी धर्मचारिणी ।  
 उवाच काले कालश्च प्रजापतिसमं पतिम् ॥ ६ ॥  
 अनुज्ञातः स्वयं तेन व्यासेन त्वं महर्षिणा ।  
 युधिष्ठिरस्यानुमते कदारण्यं गमिष्यसि ॥ ७ ॥

धृतराष्ट्र उवाच

गान्धार्यहमनुज्ञातः स्वयं पित्रा महात्मना ।  
 युधिष्ठिरस्यानुमते गन्तासि नचिराद् वनम् ॥ ८ ॥  
 अहं हि तावत् सर्वेषां तेषां दुर्द्युतदेविनाम् ।  
 पुत्राणां दातुमिच्छामि प्रेतभावावुगं वसु ॥ ९ ॥  
 सर्वप्रकृतिसान्निध्यं कारयित्वा स्ववेश्मनि ।  
 वैशम्पायन उवाच  
 इत्युक्त्वा धर्मराजाय प्रेषयामास वै तदा ॥ १० ॥  
 स च तद्वचनात् सर्वं समानिन्ये महीपतिः ।  
 ततः प्रतीतमनसो ब्राह्मणाः कुरुजाङ्गलाः ॥ ११ ॥

इति श्रीमहाभारते आश्रमवासिके पर्वणि आश्रमवासपर्वणि धृतराष्ट्रकृतवनगमनप्राथनेऽष्टमोऽध्यायः ॥ ८ ॥

प्रेत्य चेह च कर्तव्यमात्मनिःश्रेयसं परम् ॥ १८ ॥  
 एवमेतन्महाराज राजा सम्यक् समाचरन् ।  
 प्रेत्य स्वर्गमवाप्नोति प्रजा धर्मेण पालयन् ॥ १९ ॥  
 एवं त्वया कुरुश्रेष्ठ वर्तितव्यं प्रजाहितम् ।  
 उभयोर्लोकयोस्तात प्राप्तये नित्यमेव हि ॥ २० ॥  
 भीष्मेण सर्वमुक्तोऽसि कृष्णेन विदुरेण च ।  
 मयाप्यवश्यं वक्तव्यं प्रीत्या ते नृपसत्तम ॥ २१ ॥  
 एतत् सर्वं यथान्यायं कुर्वीथा भूरिदक्षिण ।  
 प्रियस्तथा प्रजानां त्वं स्वर्गं सुखमवाप्स्यसि ॥ २२ ॥  
 अश्वमेधसहस्रेण यो यजेत् पृथिवीपतिः ।  
 पालयेद् वापि धर्मेण प्रजास्तुल्यं फलं लभेत् ॥ २३ ॥

क्षत्रियाश्चैव वैश्याश्च शूद्राश्चैव समाययुः ।

ततो निष्क्रम्य नृपतिस्तस्मादन्तःपुरात् तदा ॥ १२ ॥  
 ददृशे तं जनं सर्वं सर्वोश्च प्रकृतीस्तथा ।  
 समवेतांश्च तान् सर्वान् पौरान् जानपदांस्तथा ॥ १३ ॥  
 तानागतानभिप्रेक्ष्य समस्तं च सुहृज्जनम् ।  
 ब्राह्मणांश्च महीपाल नानादेशसमागतान् ॥ १४ ॥  
 उवाच मतिमान् राजा धृतराष्ट्रोऽम्बिकासुतः ।  
 भवन्तः कुरवश्चैव चिरकालं सहोषिताः ॥ १५ ॥  
 परस्परस्य सुहृदः परस्परहिते रताः ।  
 यदिदानीमहं क्षयामस्मिन् काल उपस्थिते ॥ १६ ॥  
 तथा भवद्भिः कर्तव्यमविचार्य वचो मम ।  
 अरण्यगमने बुद्धिर्गान्धारीसहितस्य मे ॥ १७ ॥  
 व्यासस्यानुमते राजस्तथा कुन्तीसुतस्य मे ।  
 भवन्तोऽप्यनुजानन्तु मा च वोऽभूद् विचारणा ॥ १८ ॥  
 अस्माकं भवतां चैव येयं प्रीतिर्हि शाश्वती ।  
 न च सान्येषु देशेषु राज्ञामिति मतिर्मम ॥ १९ ॥  
 शान्तोऽस्मि वयसानेन तथा पुत्रविनाकृतः ।  
 उपवासकृशश्चासि गान्धारीसहितोऽनघाः ॥ २० ॥  
 युधिष्ठिरगते राज्ये प्राप्तश्चासि सुखं महत् ।  
 मन्ये दुर्योधनैश्वर्याद् विशिष्टमिति सत्तमाः ॥ २१ ॥  
 मम चान्धस्य वृद्धस्य हतपुत्रस्य का गतिः ।  
 ऋते वनं महाभागास्तन्मानुशान्तुमर्हथ ॥ २२ ॥  
 तस्य तद् वचनं श्रुत्वा सर्वे ते कुरुजाङ्गलाः ।  
 बाष्पसंदिग्धया वाचा हरदुर्भरतर्षभ ॥ २३ ॥  
 तानब्रुवतः किञ्चित् सर्वांश्चोपरायणान् ।  
 पुनरेव महातेजा धृतराष्ट्रोऽब्रवीदिदम् ॥ २४ ॥

## नवमोऽध्यायः

प्रजाजनेभ्यो धृतराष्ट्रेण स्वक्षमायाः प्रार्थनम्

धृतराष्ट्र उवाच

शान्तनुः पालयामास यथावद् वसुधामिमाम् ।  
 तथा विचित्रवीर्यश्च भीष्मेण परिपालितः ॥ १ ॥  
 पालयामास नस्तातो विदिताथो न संशयः ।  
 यथा च पाण्डुर्भाता मे दयितो भवतामभूत् ॥ २ ॥  
 स चापि पालयामास यथावत् तच्च वेत्थ ह ।  
 मया च भवतां सम्यक् शुश्रूषा या कृतानघाः ॥ ३ ॥  
 असम्यग् वा महाभागास्तत् क्षन्तव्यमतन्द्रितैः ।  
 यदा दुर्योधनेनेदं भुक्तं राज्यमकण्टकम् ॥ ४ ॥  
 अपि तत्र न वो मन्दो दुर्बुद्धिरपराद्धवान् ।  
 तस्यापराधाद् दुर्बुद्धेरभिमानान्महीक्षिताम् ॥ ५ ॥  
 विमर्दः सुमहानासीदनयात् स्वकृतादथ ।  
 (घातिताः कौरवेयाश्च पृथिवी च विनाशिता ।)  
 तन्मया साधु वापीदं यदि वासाधु वै कृतम् ॥ ६ ॥  
 तद् वो हृदि न कर्तव्यं मया बद्धोऽयमञ्जलिः ।  
 वृद्धोऽयं हतपुत्रोऽयं दुःखितोऽयं नराधिपः ॥ ७ ॥  
 पूर्वराशां च पुत्रोऽयमिति कृत्वानुजानथ ।  
 इयं च कृपणा वृद्धा हतपुत्रा तपस्विनी ॥ ८ ॥  
 गान्धारीपुत्रशोकार्ता युष्मान् याचति वै मया ।  
 हतपुत्राविमौ वृद्धौ विदित्वा दुःखितौ तथा ॥ ९ ॥

अनुजानीत भद्रं वो ब्रजाव शरणं च वः ।  
 अयं च कौरवो राजा कुन्तीपुत्रो युधिष्ठिरः ॥ १० ॥  
 सर्वैर्भवद्भिर्द्रष्टव्यः समेषु विषमेषु च ।  
 न जातु विषमं चैव गमिष्यति कदाचन ॥ ११ ॥  
 चत्वारः सचिवा यस्य भ्रातरो विपुलौजसः ।  
 लोकपालसमा ह्येते सर्वधर्मार्थदर्शिनः ॥ १२ ॥  
 ब्रह्मेव भगवानेष सर्वभूतजगत्पतिः ।  
 ( एवमेव महाबाहुर्भीमार्जुनयमैर्वृतः । )  
 युधिष्ठिरो महातेजा भवतः पालयिष्यति ॥ १३ ॥  
 अवश्यमेव वक्तव्यमिति कृत्वा ब्रवीमि वः ।  
 एष न्यासो मया दत्तः सर्वेषां वो युधिष्ठिरः ॥ १४ ॥  
 भवन्तोऽस्य च वीरस्य न्यासभूताः कृता मया ।  
 यदेव तैः कृतं किञ्चिद् व्यलीकं वः सुतैर्मम ॥ १५ ॥  
 यदन्येन मदीयेन तदनुज्ञातुमर्हथ ।  
 भवद्भिर्न हि मे मन्युः कृतपूर्वः कथंचन ॥ १६ ॥  
 अत्यन्तगुरुभक्तानामेषोऽञ्जलिर्दं नमः ।  
 तेषामस्थिरबुद्धीनां लुब्धानां कामचारिणाम् ॥ १७ ॥  
 कृते याचेऽद्य वः सर्वान् गान्धारीसहितोऽनघाः ।  
 इत्युकास्तेन ते सर्वे पौरजानपदा जनाः ।  
 नोच्चार्णवकलाः किञ्चिद् वीक्षांचकुः परस्परम् ॥ १८ ॥

इति श्रीमहाभारते आश्रमवासिके पर्वणि आश्रमवासपर्वणि धृतराष्ट्रप्रार्थने नवमोऽध्यायः ॥ ९ ॥

## दशमोऽध्यायः

प्रजाप्रतिनिधिभूतेन साम्बनाम्ना ब्राह्मणेन धृतराष्ट्राय ससान्त्वनमुत्तरदानम्

वैशम्पायन उवाच

एवमुक्तास्तु ते तेन पौरजानपदा जनाः ।  
 वृद्धेन राज्ञा कौरव्य नष्टसंज्ञा इवाभवन् ॥ १ ॥  
 तूष्णीम्भूतांस्ततस्तांस्तु बाष्पकण्ठान् महीपतिः ।  
 धृतराष्ट्रो महीपालः पुनरेवाभ्यभाषत ॥ २ ॥  
 वृद्धं च हतपुत्रं च धर्मपत्न्या सहानया ।  
 विलपन्तं बहुविधं कृपणं चैव सत्तमाः ॥ ३ ॥  
 पित्रा स्वयमनुज्ञातं कृष्णद्वैपायनेन वै ।  
 वनवासाय धर्मज्ञा धर्मज्ञेन नृपेण ह ॥ ४ ॥  
 सोऽहं पुनः पुनश्चैव शिरसावनतोऽनघाः ।  
 गान्धार्या सहितं तन्मां समनुज्ञातुमर्हथ ॥ ५ ॥

वैशम्पायन उवाच

तच्छ्रुत्वा कुरुराजस्य वाक्यानि करुणानि ते ।  
 रुदुः सर्वशो राजन् समेताः कुरुजाङ्गलाः ॥ ६ ॥  
 उत्तरार्यैः करैश्चापि संच्छाद्य वदनानि ते ।

रुदुः शोकसंतप्ता सुहृत् पितृमातृवत् ॥ ७ ॥  
 हृदयैः शून्यभूतैस्ते धृतराष्ट्रप्रवासजम् ।  
 दुःखं संधारयन्तो हि नष्टसंज्ञा इवाभवन् ॥ ८ ॥  
 ते विनीय तमायासं धृतराष्ट्रवियोगजम् ।  
 शनैः शनैस्तदान्योन्यमब्रुवन् सम्मतान्युत ॥ ९ ॥  
 ततः संधाय ते सर्वे वाक्यान्यथ समासतः ।  
 एकस्मिन् ब्राह्मणे राजन् निवेद्योचुर्नराधिपम् ॥ १० ॥  
 ततः स्वाचरणो विप्रः सम्मतोऽर्थविशारदः ।  
 साम्बाख्यो बह्वृचो राजन् वक्तुं समुपचक्रमे ॥ ११ ॥  
 अनुमान्य महाराजं तत् सदः सम्प्रसाद्य च ।  
 विप्रः प्रगल्भो मेधावी स राजानमुवाच ह ॥ १२ ॥  
 राजन् वाक्यं जनस्यास्य मयि सर्वं समर्पितम् ।  
 वक्ष्यामि तदहं वीर तज्जुषस्व नराधिप ॥ १३ ॥  
 यथा वदसि राजेन्द्र सर्वमेतत् तथा विभो ।  
 नात्र मिथ्या वचः किञ्चित् सुहृत्वं नः परस्परम् ॥ १४ ॥

न जात्वस्य च वंशस्य राज्ञां कश्चित् कदाचन ।  
 राजाऽऽसीद् यः प्रजापालः प्रजानामप्रियोऽभवत् ॥ १५ ॥  
 पितृष्वद् भ्रातृवच्चैव भवन्तः पालयन्ति नः ।  
 न च दुर्योधनः किञ्चिदयुक्तं कृतवान् नृपः ॥ १६ ॥  
 यथा ब्रवीति धर्मात्मा मुनिः सत्यवतीसुतः ।  
 तथा कुरु महाराज स हि नः परमो गुरुः ॥ १७ ॥  
 त्यक्त्वा वयं तु भवता दुःखशोकपरायणाः ।  
 भविष्यामश्चिरं राजन् भवद्गुणशतैर्युताः ॥ १८ ॥  
 यथा शान्तनुना गुप्ता राज्ञा चित्राङ्गदेन च ।  
 भीष्मवीर्योपगूढेन पित्रा तव च पार्थिव ॥ १९ ॥  
 भवदुद्वीक्षणाच्चैव पाण्डुना पृथिवीक्षिता ।  
 तथा दुर्योधनेनापि राज्ञा सुपरिपालिताः ॥ २० ॥  
 न स्वल्पमपि पुत्रस्ते व्यलीकं कृतवान् नृप ।  
 पितरीव सुविश्वस्तास्तस्मिन्नपि नराधिपे ॥ २१ ॥  
 वयमास्म यथा सम्यग् भवतो विदितं तथा ।  
 तथा वर्षसहस्राणि कुन्तीपुत्रेण धीमता ॥ २२ ॥  
 पाल्यमाना धृतिमता सुखं विन्दामहे नृप ।  
 राजर्षीणां पुराणानां भवतां पुण्यकर्मणाम् ॥ २३ ॥  
 कुरुसंवरणादीनां भरतस्य च धीमतः ।  
 वृत्तं समनुयात्येष धर्मात्मा भूरिदक्षिणः ॥ २४ ॥  
 नात्र वाच्यं महाराज सुसूक्ष्ममपि विद्यते ।  
 उषिताः स्म सुखं नित्यं भवता परिपालिताः ॥ २५ ॥  
 सुसूक्ष्मं च व्यलीकं ते सपुत्रस्य न विद्यते ।  
 यत् तु क्षातिविमर्देऽस्मिन्नात्थ दुर्योधनं प्रति ॥ २६ ॥  
 भवन्तमनुनेष्यामि तत्रापि कुरुनन्दन ।  
 न तद् दुर्योधनकृतं न च तद् भवता कृतम् ॥ २७ ॥  
 न कर्णसौबलाभ्यां च कुरवो यत् क्षयं गताः ।  
 दैवं तत् तु विजानीमो यन्न शक्यं प्रबाधितुम् ॥ २८ ॥  
 दैवं पुरुषकारेण न शक्यमपि बाधितुम् ।  
 अक्षौहिण्यो महाराज दशाष्टौ च समागताः ॥ २९ ॥  
 अष्टादशाहेन हताः कुरुभिर्योधपुङ्गवैः ।  
 भीष्मद्रोणकृपाद्यैश्च कर्णेन च महात्मना ॥ ३० ॥  
 युयुधानेन वीरेण धृष्टद्युम्नेन चैव ह ।  
 चतुर्भिः पाण्डुपुत्रैश्च भीमार्जुनयमैस्तथा ॥ ३१ ॥  
 न च क्षयोऽयं नृपते ऋते दैवबलादभूत् ।  
 अवश्यमेव संग्रामे क्षत्रियेण विशेषतः ॥ ३२ ॥  
 कर्तव्यं निधनं काले मर्तव्यं क्षत्रबन्धुना ।  
 तैरियं पुरुषव्याघ्रैर्विद्याबाहुबलान्वितैः ॥ ३३ ॥  
 पृथिवी निहता सर्वा सहया सरथद्विपा ।  
 न स राज्ञां वधे सन्तुः कारणं ते महात्मनाम् ॥ ३४ ॥

न भवान् न च ते भृत्या न कर्णो न च सौबलः ।  
 यद् विशस्ताः कुरुश्रेष्ठ राजानश्च सहस्रशः ॥ ३५ ॥  
 सर्वे दैवकृतं विद्धि कोऽत्र किं वक्तुमर्हति ।  
 गुरुर्मतो भवानस्य कृत्स्नस्य जगतः प्रभुः ॥ ३६ ॥  
 धर्मात्मानमतस्तुभ्यमनुजानीमहे सुतम् ।  
 लभतां वीरलोकं स ससहायो नराधिपः ॥ ३७ ॥  
 द्विजाग्र्यैः समनुज्ञातस्त्रिदिवे मोदतां सुखम् ।  
 प्राप्स्यते च भवान् पुण्यं धर्मे च परमां स्थितिम् ॥ ३८ ॥  
 वेद धर्मं च कृत्स्नेन सम्यक् त्वं भव सुव्रतः ।  
 दृष्टिप्रदानमपि ते पाण्डवान् प्रति नो वृथा ॥ ३९ ॥  
 समर्थास्त्रिदिवस्यापि पालने किं पुनः क्षितेः ।  
 अनुवत्स्यन्ति वा धीमन् समेषु विषमेषु च ॥ ४० ॥  
 प्रजाः कुरुकुलश्रेष्ठ पाण्डवाञ्छीलभूषणान् ।  
 ब्रह्मदेयाग्रहारांश्च पारिवर्हांश्च पार्थिवः ॥ ४१ ॥  
 पूर्वराजाभिपक्षांश्च पालयत्येव पाण्डवः ।  
 दीर्घदर्शी मृदुदान्तः सदा वैश्रवणो यथा ॥ ४२ ॥  
 अश्रुद्रसचिवश्चायं कुन्तीपुत्रो महामनाः ।  
 अप्यमित्रे दयावांश्च शुचिश्च भरतर्षभः ॥ ४३ ॥  
 ऋजुं पश्यति मेधावी पुत्रवत् पाति नः सदा ।  
 विप्रियं च जनस्यास्य संसर्गाद् धर्मजस्य वै ॥ ४४ ॥  
 न करिष्यन्ति राजर्षे तथा भीमार्जुनादयः ।  
 मन्दा मृदुषु कौरव्य तीक्ष्णेष्वशीविषोपमाः ॥ ४५ ॥  
 वीर्यवन्तो महात्मानः पौराणां च हिते रताः ।  
 न कुन्ती न च पाञ्चाली न चोलूपी न सात्वती ॥ ४६ ॥  
 अस्मिन् जने करिष्यन्ति प्रतिकूलानि कर्हिचित् ।  
 भवत्कृतमिमं स्नेहं युधिष्ठिरविवर्धितम् ॥ ४७ ॥  
 न पृष्ठतः करिष्यन्ति पौरा जानपदा जनाः ।  
 अधर्मिष्ठानपि सतः कुन्तीपुत्रा महारथाः ॥ ४८ ॥  
 मानवान् पालयिष्यन्ति भूत्वा धर्मपरायणाः ।  
 स राजन् मानसं दुःखमपनीय युधिष्ठिरात् ॥ ४९ ॥  
 कुरु कार्याणि धर्म्याणि नमस्ते पुरुषर्षभ ।

वैशम्पायन उवाच

तस्य तद् वचनं धर्म्यमनुमान्य गुणोत्तरम् ॥ ५० ॥  
 साधु साध्विति सर्वः स जनः प्रतिगृहीतवान् ।  
 धृतराष्ट्रश्च तद्वाक्यमभिपूज्य पुनः पुनः ॥ ५१ ॥  
 विसर्जयामास तदा प्रकृतीस्तु शनैः शनैः ।  
 स तैः सम्पूजितो राजा शिवेनावेक्षितस्तथा ॥ ५२ ॥  
 प्राञ्जलिः पूजयामास तं जनं भरतर्षभ ।  
 ततो विवेश भवनं गान्धार्या सहितो निजम् ॥ ५३ ॥  
 व्युष्टायां चैव शर्वर्यां यच्चकार निबोध तत् ॥ ५३ ॥

इति श्रीमहाभारते आश्रमवासिके पर्वणि आश्रमवासपर्वणि प्रकृतिसान्त्वने दशमोऽध्यायः ॥ १० ॥

## एकादशोऽध्यायः

धृतराष्ट्रेण विदुरद्वारा युधिष्ठिरतः श्राद्धाय धनस्य याचनं तत्रार्जुनस्य सम्मतिर्भीमसेनस्य विरोधश्च

वैशम्पायन उवाच

ततो रजन्यां व्युष्टायां धृतराष्ट्रोऽम्बिकासुतः ।  
विदुरं प्रेषयामास युधिष्ठिरनिवेशनम् ॥ १ ॥  
स गत्वा राजवचनादुवाचाच्युतमीश्वरम् ।  
युधिष्ठिरं महातेजाः सर्वबुद्धिमतां वरः ॥ २ ॥  
धृतराष्ट्रो महाराजो वनवासाय दीक्षितः ।  
गमिष्यति वनं राजन्नागतं कार्तिकीमिमाम् ॥ ३ ॥  
स त्वां कुरुकुलश्रेष्ठ किञ्चिदर्थमभीप्सति ।  
श्राद्धमिच्छति दातुं स गाङ्गेयस्य महात्मनः ॥ ४ ॥  
द्रोणस्य सोमदत्तस्य बाह्लीकस्य च धीमतः ।  
पुत्राणां चैव सर्वेषां ये चान्ये सुहृदो हताः ॥ ५ ॥  
यदि चाप्यनुजानीषे सैन्धवापसदस्य च ।  
एतच्छ्रुत्वा तु वचनं विदुरस्य युधिष्ठिरः ॥ ६ ॥  
हृष्टः सम्पूजयामास गुडाकेशश्च पाण्डवः ।  
न च भीमो दृढक्रोधस्तद्वचो जगृहे तदा ॥ ७ ॥  
विदुरस्य महातेजा दुर्योधनकृतं स्मरन् ।  
अभिप्रायं विदित्वा तु भीमसेनस्य फाल्गुनः ॥ ८ ॥  
किरीटी किञ्चिदानस्य तमुवाच नरर्षभम् ।  
भीम राजा पिता वृद्धो वनवासाय दीक्षितः ॥ ९ ॥  
दातुमिच्छति सर्वेषां सुहृदामौर्ध्वदेहिकम् ।  
भवता निर्जितं वित्तं दातुमिच्छति कौरवः ॥ १० ॥  
भीष्मादीनां महाबाहो तदनुशातुमर्हसि ।  
दिष्टया त्वद्य महाबाहो धृतराष्ट्रः प्रयाचते ॥ ११ ॥  
याचितो यः पुरास्माभिः पश्य कालस्य पर्ययम् ।  
योऽसौ पृथिव्याः कृत्स्नाया भर्ता भूत्वानराधिपः ॥ १२ ॥  
परैर्विनिहतामात्यो वनं गन्तुमभीप्सति ।

मा तेऽन्यत् पुरुषव्याघ्र दानाद् भवतु दर्शनम् ॥ १३ ॥  
अयशस्यमतोऽन्यत् स्याद्धर्मश्च महाभुज ।  
राजानमुपशिक्षस्व ज्येष्ठं भ्रातरमीश्वरम् ॥ १४ ॥  
भर्हस्त्वमपि दातुं वै नादातुं भरतर्षभ ।  
एवं ब्रुवाणं वीभत्सुं धर्मराजोऽप्यपूजयत् ॥ १५ ॥  
भीमसेनस्तु सक्रोधः प्रोवाचेदं वचस्तदा ।  
वयं भीष्मस्य दास्यामः प्रेतकार्यं तु फाल्गुन ॥ १६ ॥  
सोमदत्तस्य नृपतेर्भूरिश्रवस एव च ।  
बाह्लीकस्य च राजपैर्द्रोणस्य च महात्मनः ॥ १७ ॥  
अन्येषां चैव सर्वेषां कुन्ती कर्णाय दास्यति ।  
श्राद्धानि पुरुषव्याघ्र मा प्रादात् कौरवो नृपः ॥ १८ ॥  
इति मे वर्तते बुद्धिर्मा नो निन्दन्तु शत्रवः ।  
कष्टात् कष्टतरं यान्तु सर्वे दुर्योधनादयः ॥ १९ ॥  
यैरियं पृथिवी कृत्स्ना घातिता कुलपांसनैः ।  
कुतस्त्वमसि विस्मृत्य वैरं द्वादशवार्षिकम् ॥ २० ॥  
अज्ञातवासं गहनं द्रौपदीशोकवर्धनम् ।  
क तदा धृतराष्ट्रस्य स्नेहोऽस्मद्गोचरो गतः ॥ २१ ॥  
कृष्णाजिनोपसंवीतो हृताभरणभूषणः ।  
सार्धं पाञ्चालपुत्र्या त्वं राजानमुपजग्मिवान् ॥ २२ ॥  
क तदा द्रोणभीष्मौ तौ सोमदत्तोऽपि बाभवत् ।  
यत्र त्रयोदशसमा वने वन्येन जीवथ ॥ २३ ॥  
न तदा त्वां पिता ज्येष्ठः पितृत्वेनाभिवीक्षते ।  
किं ते तद् विस्मृतं पार्थ यदेष कुलपांसनः ॥ २४ ॥  
दुर्बुद्धिर्विदुरं प्राह द्यूते किं जितमित्युत ।  
तमेवंवादिनं राजा कुन्तीपुत्रो युधिष्ठिरः ।  
उवाच वचनं धीमान् जोषमास्वेति भर्त्सयन् ॥ २५ ॥

इति श्रीमहाभारते आश्रमवाससिके पर्वणि आश्रमवासपर्वणि एकादशोऽध्यायः ॥ ११ ॥

## द्वादशोऽध्यायः

अर्जुनेन भीमस्य प्रबोधनं युधिष्ठिरेण धृतराष्ट्राय यथेष्टं धनं दातुमङ्गीकरणम्

अर्जुन उवाच

भीम ज्येष्ठो गुरुर्मे त्वं नातोऽन्यद् वक्तुमुत्सहे ।  
धृतराष्ट्रस्तु राजर्षिः सर्वथा मानमर्हति ॥ १ ॥  
न स्मरन्त्यपराद्धानि स्मरन्ति सुकृतान्यपि ।  
असम्भिन्नार्यमर्यादाः साधवः पुरुषोत्तमाः ॥ २ ॥  
इति तस्य वचः श्रुत्वा फाल्गुनस्य महात्मनः ।  
विदुरं प्राह धर्मात्मा कुन्तीपुत्रो युधिष्ठिरः ॥ ३ ॥  
इदं मद्बचनात् क्षतः कौरवं ब्रूहि पार्थिवम् ।

यावदिच्छति पुत्राणां श्राद्धं तावद् दद्याम्यहम् ॥ ४ ॥  
भीष्मादीनां च सर्वेषां सुहृदामुपकारिणाम् ।  
मम कोशादिति विभो मा भूद् भीमः सुदुर्मनाः ॥ ५ ॥  
वैशम्पायन उवाच  
इत्युक्त्वा धर्मराजस्तमर्जुनं प्रत्यपूजयत् ।  
भीमसेनः कृटाक्षेण वीक्षां चक्रे धनंजयम् ॥ ६ ॥  
ततः स विदुरं धीमान् वाक्यमाह युधिष्ठिरः ।  
भीमसेने न कोपं स नृपतिः कर्तुमर्हति ॥ ७ ॥



परिक्लिष्टो हि भीमोऽपि हिमवृष्ट्यातपादिभिः ।  
 दुःखैर्बहुविधैर्धर्मानरण्ये विदितं तव ॥ ८ ॥  
 किं तु मद्बचनाद् ब्रूहि राजानं भरतर्षभ ।  
 यद् यदिच्छसि यावच्च गृह्यतां मदगृहादिति ॥ ९ ॥  
 यन्मात्सर्यमयं भीमः करोति भृशदुःखितः ।  
 न तन्मनसि कर्तव्यमिति वाच्यः स पार्थिवः ॥ १० ॥

यन्ममास्ति धनं किञ्चिदर्जुनस्य च वेदमनि ।  
 तस्य स्वामी महाराज इति वाच्यः स पार्थिवः ॥ ११ ॥  
 ददातु राजा विप्रेभ्यो यथेष्टं क्रियतां व्ययः ।  
 पुत्राणां सुहृदां चैव गच्छत्वानृण्यमद्य सः ॥ १२ ॥  
 इदं चापि शरीरं मे तवायत्तं जनाधिप ।  
 धनानि चेति विद्धि त्वं न मे तत्रास्ति संशयः ॥ १३ ॥

इति श्रीमहाभारते आश्रमवासिके पर्वणि आश्रमवासपर्वणि युधिष्ठिरानुमोदने द्वादशोऽध्यायः ॥ १२ ॥



### त्रयोदशोऽध्यायः


विदुरेण धृतराष्ट्रं प्रति युधिष्ठिरस्यौदार्यपूर्णोत्तरवचनस्य निवेदनम्

वैशम्पायन उवाच

एवमुक्तस्तु राजा स विदुरो बुद्धिसत्तमः ।  
 धृतराष्ट्रमुपेत्यैवं वाक्यमाह महार्थवत् ॥ १ ॥  
 उक्तो युधिष्ठिरो राजा भवद्वचनमादितः ।  
 स च संश्रुत्य वाक्यं ते प्रशशंस महाद्युतिः ॥ २ ॥  
 बीभत्सुश्च महातेजा निवेदयति ते गृहान् ।  
 वसु तस्य गृहे यच्च प्राणानपि च केवलान् ॥ ३ ॥  
 धर्मराजश्च पुत्रस्ते राज्यं प्राणान् धनानि च ।  
 अनुजानाति राजर्षे यच्चान्यदपि किञ्चन ॥ ४ ॥  
 भीमश्च सर्वदुःखानि संस्मृत्य बहुलान्युत ।  
 कृच्छ्रादिव महाबाहुरनुजज्ञे विनिःश्वसन् ॥ ५ ॥  
 स राजन् धर्मशीलेन राज्ञा बीभत्सुना तथा ।  
 अनुनीतो महाबाहुः सौहृदे स्थापितोऽपि च ॥ ६ ॥  
 न च मन्युस्त्वया कार्यं इति त्वां प्राह धर्मराट् ।  
 संस्मृत्य भीमस्तद्वैरं यदन्यायवदाचरत् ॥ ७ ॥  
 एवं प्रायो हि धर्मोऽयं क्षत्रियाणां नराधिप ।

युद्धे क्षत्रियधर्मे च निरतोऽयं वृकोदरः ॥ ८ ॥  
 वृकोदरकृते चाहमर्जुनश्च पुनः पुनः ।  
 प्रसीद याचे नृपते भवान् प्रभुरिहास्ति यत् ॥ ९ ॥  
 तद् ददातु भवान् वित्तं यावदिच्छसि पार्थिव ।  
 त्वमीश्वरोऽस्य राज्यस्य प्राणानामपि भारत ॥ १० ॥  
 ब्रह्मदेयाग्रहारांश्च पुत्राणामौर्ध्वदेहिकम् ।  
 इतो रत्नानि गाश्चैव दासीदासमजाविकम् ॥ ११ ॥  
 आनयित्वा कुरुश्रेष्ठो ब्राह्मणेभ्यः प्रयच्छतु ।  
 दीनान्धकृपणेभ्यश्च तत्र तत्र नृपाज्ञया ॥ १२ ॥  
 बह्वन्नरसपानाढ्याः सभा विदुर कारय ।  
 गवां निपानान्यन्यच्च विविधं पुण्यकं कुरु ॥ १३ ॥  
 इति मामब्रवीद् राजा पार्थश्चैव धनंजयः ।  
 यदत्रानन्तरं कार्यं तद् भवान् वक्तुमर्हति ॥ १४ ॥  
 इत्युक्ते विदुरेणाथ धृतराष्ट्रोऽभिनन्द्य तान् ।  
 मनश्चक्रे महादाने कार्तिक्यां जनमेजय ॥ १५ ॥

इति श्रीमहाभारते आश्रमवासिके पर्वणि आश्रमवासपर्वणि विदुरवाक्ये त्रयोदशोऽध्यायः ॥ १३ ॥



### चतुर्दशोऽध्यायः

धृतराष्ट्रेण युद्धे निहतानां जनानां कृते श्राद्धस्य महतो दानयज्ञस्य चानुष्ठानम्

वैशम्पायन उवाच

विदुरेणैवमुक्तस्तु धृतराष्ट्रो जनाधिपः ।  
 प्रीतिमानभवद् राजन् राज्ञो जिष्णोश्च कर्मणि ॥ १ ॥  
 ततोऽभिरूपान् भीष्माश्च ब्राह्मणानुषिसत्तमान् ।  
 पुत्रार्थं सुहृदश्चैव स समीक्ष्य सहस्रशः ॥ २ ॥  
 कारयित्वान्नपानानि यानान्याच्छादनानि च ।  
 सुवर्णमणिरत्नानि दासीदासमजाविकम् ॥ ३ ॥  
 कम्बलानि चरत्नानि ग्रामान् क्षेत्रं तथा धनम् ।  
 सालङ्कारान् गजानश्वान् कन्याश्चैव वरस्त्रियः ॥ ४ ॥  
 उद्दिश्योद्दिश्य सर्वेभ्यो ददौ स नृपसत्तमः ।

द्रोणं संकीर्त्य भीष्मं च सोमदत्तं च बाह्लिकम् ॥ ५ ॥  
 दुर्योधनं च राजानं पुत्रांश्चैव पृथक् पृथक् ।  
 जयद्रथपुरोगांश्च सुहृदश्चापि सर्वशः ॥ ६ ॥  
 स श्राद्धयज्ञो ववृते बहुशो धनदक्षिणः ।  
 अनेकधनरत्नौघो युधिष्ठिरमते तदा ॥ ७ ॥  
 अनिशं यत्र पुरुषा गणका लेखकास्तदा ।  
 युधिष्ठिरस्य वचनादपृच्छन्त स्म तं नृपम् ॥ ८ ॥  
 आज्ञापय किमेतेभ्यः प्रदायं दीयतामिति ।  
 तदुपस्थितमेवात्र वचनान्ते ददुस्तदा ॥ ९ ॥

शतदेये दशशतं सहस्रे चायुतं तथा ।  
 दीयते वचनाद् राज्ञः कुन्तीपुत्रस्य धीमतः ॥ १० ॥  
 एवं स वसुधाराभिर्वर्षमाणो नृपाब्बुदः ।  
 तर्पयामास विप्रांस्तान् वर्षन् सस्यमिवाम्बुदः ॥ ११ ॥  
 ततोऽनन्तरमेवात्र सर्ववर्णान् महामते ।  
 अन्नपानरसौघेण प्लावयामास पार्थिवः ॥ १२ ॥  
 स वल्लभधनरत्नौघो मृदङ्गनिनदो महान् ।  
 गवाश्वमकरावर्तो, नानारत्नमहाकरः ॥ १३ ॥  
 ग्रामाग्रहारद्वीभाढ्यो मणिहेमजलार्णवः ।

जगत् सम्प्लावयामास धृतराष्ट्रोऽपुञ्जितः ॥ १४ ॥  
 एवं स पुत्रपौत्राणां पितृणामात्मनस्तथा ।  
 गान्धार्याश्च महाराज प्रददावौर्ध्वदेहिकम् ॥ १५ ॥  
 परिश्रान्तो यदासीत् स ददद् दानान्यनेकशः ।  
 निवर्तयामास तदा दानयज्ञं नराधिपः ॥ १६ ॥  
 एवं स राजा कौरव्य चक्रे दानमहाकृतम् ।  
 नटनर्तकलास्याढ्यं बह्वन्नरसदक्षिणम् ॥ १७ ॥  
 दशाहमेवं दानानि दत्त्वा राजाम्बिकासुतः ।  
 बभूव पुत्रपौत्राणामनृणो भरतर्षभ ॥ १८ ॥

इति श्रीमहाभारते आश्रमवासिके पर्वणि आश्रमवासपर्वणि दानयज्ञे चतुर्दशोऽध्यायः ॥ १४ ॥

### पञ्चदशोऽध्यायः

गान्धार्या सहितस्य धृतराष्ट्रस्य वनाय प्रस्थानम्

वैशम्पायन उवाच

ततः प्रभाते राजा स धृतराष्ट्रोऽम्बिकासुतः ।  
 आहूय पाण्डवान् वीरान् वनवासं कृतक्षणः ॥ १ ॥  
 गान्धारीसहितो धीमानभ्यनन्दद् यथाविधि ।  
 कार्तिक्यां कारयित्वेष्टिं ब्राह्मणैर्वेदपारगैः ॥ २ ॥  
 अग्निहोत्रं पुरस्कृत्य वल्कलाजिनसंवृतः ।  
 वधूजनवृतो राजा निर्ययौ भवनात् ततः ॥ ३ ॥  
 ततः स्त्रियः कौरवपाण्डवानां  
 याश्चापराः कौरवराजवंश्याः ।  
 तासां नादः प्रादुरासीत् तदानीं  
 वैचित्रवीर्यं नृपतौ प्रयाते ॥ ४ ॥  
 ततो लाजैः सुमनोभिश्च राजा  
 विचित्राभिस्तद् गृहं पूजयित्वा ।  
 सम्पूज्यार्थैर्भृत्यवर्गं च सर्वं  
 ततः समुत्सृज्य ययौ नरेन्द्रः ॥ ५ ॥  
 ततो राजा प्राञ्जलिर्वैपमानो  
 युधिष्ठिरः सखरं वाष्पकण्ठः ।  
 विमुच्योच्चैर्महानादं हि साधो  
 क यास्यसीत्यपतत् तात भूमौ ॥ ६ ॥  
 तथार्जुनस्तीव्रदुःखाभितप्तो  
 मुहुर्मुहुर्निःश्वसन् भारताग्र्यः ।  
 युधिष्ठिरं मैवमित्येवमुक्त्वा  
 निगृह्णाथो दीनवत् सीदमानः ॥ ७ ॥

वृकोदरः फाल्गुनश्चैव वीरौ  
 माद्रीपुत्रौ विदुरः संजयश्च ।  
 वैश्यापुत्रः सहितो गौतमेन  
 धौम्यो विप्राश्चान्वयुर्बाष्पकण्ठाः ॥ ८ ॥  
 कुन्ती गान्धारीं बद्धनेत्रां व्रजन्तीं  
 स्कन्धासक्तं हस्तमथोद्वहन्ती ।  
 राजा गान्धार्याः स्कन्धदेशेऽवसज्य  
 पाणिं ययौ धृतराष्ट्रः प्रतीतः ॥ ९ ॥  
 तथा कृष्णा द्रौपदी सात्वती च  
 बालापत्या चोत्तरा कौरवी च ।  
 चित्राङ्गदा याश्च काश्चित्स्त्रियोऽन्याः  
 सार्धं राज्ञा प्रस्थितास्ता वधूभिः ॥ १० ॥  
 तासां नादो रुदतीनां तदासीद्  
 राजन् दुःखात् कुररीणामिवोच्चैः ।  
 ततो निष्पेतुर्ब्राह्मणक्षत्रियाणां  
 विदूश्शूद्राणां चैव भार्याः समन्तात् ॥ ११ ॥  
 तन्निर्याणे दुःखितः पौरवर्गो  
 गजाद्वये चैव बभूव राजन् ।  
 यथा पूर्वं गच्छतां पाण्डवानां  
 द्यूते राजन् कौरवाणां सभायाः ॥ १२ ॥  
 या नापश्यन्श्चन्द्रमसं न सूर्यं  
 रामाः कदाचिदपि तस्मिन् नरेन्द्रे ।  
 महावनं गच्छति कौरवेन्द्रे  
 शोकेनार्ता राजमार्गं प्रपेदुः ॥ १३ ॥

इति श्रीमहाभारते आश्रमवासिके पर्वणि आश्रमवासपर्वणि धृतराष्ट्रनिर्याणे पञ्चदशोऽध्यायः ॥ १५ ॥

## षोडशोऽध्यायः

धृतराष्ट्रेण पौराणां निवर्तनं पाण्डवानामनुरोधेनापि कुन्त्या वनगमनादनिवृत्तिः

वैशम्पायन उवाच

ततः प्रासादहर्म्येषु वसुधायां च पार्थिव ।  
नारीणां च नराणां च निःस्वनः सुमहानभूत् ॥ १ ॥  
स राजा राजमार्गेण नृनारीसंकुलेन च ।  
कथंचिन्निर्ययौ धीमान् वेपमानः कृताञ्जलिः ॥ २ ॥  
स वर्द्धमानद्वारेण निर्ययौ गजसाह्वयात् ।  
विसर्जयामास च तं जनौघं स मुहुर्मुहुः ॥ ३ ॥  
वनं गन्तुं च विदुरो राज्ञा सह कृतक्षणः ।  
संजयश्च महामात्रः सूतो गावल्गणिस्तथा ॥ ४ ॥  
कृपं निवर्तयामास युयुत्सुं च महारथम् ।  
धृतराष्ट्रो महीपालः परिदाप्य युधिष्ठिरे ॥ ५ ॥  
निवृत्ते पौरवर्गे च राजा सान्तःपुरस्तदा ।  
धृतराष्ट्राभ्यनुज्ञातो निवर्तितुमियेष ह ॥ ६ ॥  
सोऽब्रवीन्मातरं कुन्ती वनं तमनुजमुषीम् ।  
अहं राजानमन्विष्ये भवती विनिवर्तताम् ॥ ७ ॥  
वधूपरिवृता राज्ञि नगरं गन्तुमर्हसि ।  
राजा यात्वेष धर्मात्मा तापस्ये कृतनिश्चयः ॥ ८ ॥  
इत्युक्ता धर्मराजेन बाष्पव्याकुललोचना ।  
जगामैव तदा कुन्ती गान्धारीं परिगृह्य ह ॥ ९ ॥

कुन्त्युवाच

सहदेवे महाराज माप्रसादं कृथाः क्वचित् ।  
एष मामनुरक्तो हि राजंस्त्वां चैव सर्वदा ॥ १० ॥  
कर्णं स्मरेथाः सततं संग्रामेष्वपलायिनम् ।  
अवकीर्णो हि समरे वीरो दुष्प्रज्ञया तदा ॥ ११ ॥  
आयसं हृदयं नूनं मन्दाया मम पुत्रक ।  
यत् सूर्यजमपश्यन्त्याः शतधा न विदीर्यते ॥ १२ ॥  
एवं गते तु किं शक्यं मया कर्तुमर्दिम ।  
मम दोषोऽयमत्यर्थं ख्यापितो यन्न सूर्यजः ॥ १३ ॥  
तन्निमित्तं महाबाहो दानं दद्यास्त्वमुत्तमम् ।  
सदैव भ्रातृभिः सार्धं सूर्यजस्यारिमर्दन ॥ १४ ॥  
द्रौपद्याश्च प्रिये नित्यं स्थातव्यमरिकर्शन ।  
भीमसेनोऽर्जुनश्चैव नकुलश्च कुरुद्वह ॥ १५ ॥  
समाधेयास्त्वया राजंस्त्वय्यद्य कुलधूर्गता ।  
श्वश्रूश्चशुरयोः पादान् शुश्रूषन्तीवनेत्वहम् ॥ १६ ॥

गान्धारीसहिता वत्स्ये तापसी मलपङ्क्तिनी ।

वैशम्पायन उवाच

एवमुक्तः स धर्मात्मा भ्रातृभिः सहितो वशी ।  
विषादमगमद् धीमान् न च किंचिदुवाच ह ॥ १७ ॥  
मुहूर्तमिव तु ध्यात्वा धर्मराजो युधिष्ठिरः ।  
उवाच मातरं दीनश्चिन्ताशोकपरायणः ॥ १८ ॥  
किमिदं ते व्यवसितं नैवं त्वं वक्तुमर्हसि ।  
न त्वामभ्यनुजानामि प्रसादं कर्तुमर्हसि ॥ १९ ॥  
पुरोद्यतान् पुरा ह्यस्मानुत्साह्य प्रियदर्शने ।  
विदुलाया वचोभिस्त्वं नास्मान् संत्यक्तुमर्हसि ॥ २० ॥  
निहत्य पृथिवीपालान् राज्यं प्राप्तमिदं मया ।  
तव प्रज्ञामुपश्रुत्य वासुदेवान्नरर्षभात् ॥ २१ ॥  
क सा बुद्धिरियं चाद्य भवत्या यच्छ्रुतं मया ।  
क्षत्रधर्मे स्थितिं चोक्त्वा तस्याश्च्यवितुमिच्छसि ॥ २२ ॥  
अस्मानुत्सृज्य राज्यं च स्नुषा हीमा यशस्विनि ।  
कथं वत्स्यसि दुर्गेषु वनेष्वद्य प्रसीद मे ॥ २३ ॥  
इति बाष्पकला वाचः कुन्ती पुत्रस्य शृण्वती ।  
सा जगामाश्रुपूर्णाक्षी भीमस्तामिदमब्रवीत् ॥ २४ ॥  
यदा राज्यमिदं कुन्ति भोक्तव्यं पुत्रनिर्जितम् ।  
प्राप्तव्या राजधर्माश्च तदेयं ते कुतो मतिः ॥ २५ ॥  
किं वयं कारिताः पूर्वं भवत्या पृथिवीक्षयम् ।  
कस्य हेतोः परित्यज्य वनं गन्तुमभीप्ससि ॥ २६ ॥  
वनाच्चापि किमानीता भवत्या बालका वयम् ।  
दुःखशोकसमाविष्टौ माद्रीपुत्राविमौ तथा ॥ २७ ॥  
प्रसीद मातर्मा गास्त्वं वनमद्य यशस्विनि ।  
श्रियं यौधिष्ठिर्यं मातर्भुङ्क्ष्व तावद् बलार्जिताम् ॥ २८ ॥  
इति सा निश्चितैवाशु वनवासाय भाविनी ।  
लालप्यतां बहुविधं पुत्राणां नाकरोद् वचः ॥ २९ ॥  
द्रौपदी चान्वयाच्छ्रुत्वा विषण्णवदना तदा ।  
वनवासाय गच्छन्तीं रुदती भद्रया सह ॥ ३० ॥  
सा पुत्रान् रुदतः सर्वान् मुहुर्मुहुरवेक्षती ।  
जगामैव महाप्राज्ञा वनाय कृतनिश्चया ॥ ३१ ॥  
अन्वयुः पाण्डवास्तां तु सभृत्यान्तःपुरास्तथा ।  
ततः प्रसृज्य साश्रूणि पुत्रान् वचनमब्रवीत् ॥ ३२ ॥

इति श्रीमहाभारते आश्रमवासिके पर्वणि आश्रमवासपर्वणि कुन्तीवनप्रस्थाने षोडशोऽध्यायः ॥ १६ ॥

## सप्तदशोऽध्यायः

कुन्त्याः पाण्डवान् प्रति तेषामनुनयस्योत्तरम्

कुन्त्युवाच

एवमेतन्महाबाहो यथा वदसि पाण्डव ।  
 कृतमुद्धर्षणं पूर्वं मया वः सीदतां नृपाः ॥ १ ॥  
 द्यूतापहतराज्यानां पतितानां सुखादपि ।  
 ज्ञातिभिः परिभूतानां कृतमुद्धर्षणं मया ॥ २ ॥  
 कथं पाण्डोर्न नश्येत् संततिः पुरुषर्षभाः ।  
 यशश्च वो न नश्येत् इति चोद्धर्षणं कृतम् ॥ ३ ॥  
 यूयमिन्द्रसमाः सर्वे देवतुल्यपराक्रमाः ।  
 मा परेषां मुखप्रेक्षाः स्थेत्येवं तत् कृतं मया ॥ ४ ॥  
 कथं धर्मभृतां श्रेष्ठो राजा त्वं वासवोपमः ।  
 पुनर्वने न दुःखी स्या इति चोद्धर्षणं कृतम् ॥ ५ ॥  
 नागायुतसमप्राणः ख्यातविक्रमपौरुषः ।  
 नायं भीमोऽत्ययं गच्छेदिति चोद्धर्षणं कृतम् ॥ ६ ॥  
 भीमसेनादवरजस्तथायं वासवोपमः ।  
 विजयो नावसीदेत् इति चोद्धर्षणं कृतम् ॥ ७ ॥  
 नकुलः सहदेवश्च तथेमौ गुरुवर्तिनौ ।  
 क्षुधा कथं न सीदेतामिति चोद्धर्षणं कृतम् ॥ ८ ॥  
 इयं च बृहती श्यामा तथात्यायतलोचना ।  
 वृथा सभातले क्लिष्टा मा भूदिति च तत् कृतम् ॥ ९ ॥  
 प्रेक्षतामेव वो भीम वेपन्तीं कदलीमिव ।  
 स्त्रीधर्मिणीमरिष्टाङ्गीं तथा द्यूतपराजिताम् ॥ १० ॥  
 दुःशासनो यदा मौख्याद् दासीवत् पर्यकर्षत ।

तदैव विदितं मह्यं पराभूतमिदं कुलम् ॥ ११ ॥  
 निषण्णाः कुरवश्चैव तदा मे श्वशुरादयः ।  
 सा दैवं नाथमिच्छन्ती व्यलपत् कुररी यथा ॥ १२ ॥  
 केशपक्षे परामृष्टा पापेन हतबुद्धिना ।  
 यदा दुःशासनेनैषा तदा मुह्याम्यहं नृपाः ॥ १३ ॥  
 युष्मत्तेजोविवृद्धयर्थं मया ह्युद्धर्षणं कृतम् ।  
 तदानीं विदुलावाक्यैरिति तद् वित्त पुत्रकाः ॥ १४ ॥  
 कथं न राजवंशोऽयं नश्येत् प्राप्य सुतान् मम ।  
 पाण्डोरिति मया पुत्रास्तस्मादुद्धर्षणं कृतम् ॥ १५ ॥  
 न तस्य पुत्राः पौत्रा वा क्षतवंशस्य पार्थिव ।  
 लभन्ते सुकृताँल्लोकान् यस्माद् वंशः प्रणश्यति ॥ १६ ॥  
 भुक्तं राज्यफलं पुत्रा भर्तुर्मे विपुलं पुरा ।  
 महादानानि दत्तानि पीतः सोमो यथाविधि ॥ १७ ॥  
 नाहमात्मफलार्थं वै वासुदेवमचूचुदम् ।  
 विदुलायाः प्रलापैस्तैः पालनार्थं च तत् कृतम् ॥ १८ ॥  
 नाहं राज्यफलं पुत्राः कामये पुत्रनिर्जितम् ।  
 पतिलोकानहं पुण्यान् कामये तपसा विभो ॥ १९ ॥  
 श्वश्रुश्चशुरयोः कृत्वा शुश्रूषां वनवासिनोः ।  
 तपसा शोषयिष्यामि युधिष्ठिर कलेवरम् ॥ २० ॥  
 निवर्तस्व कुरुश्रेष्ठ भीमसेनादिभिः सह ।  
 धर्मे ते धीयतां बुद्धिर्मनस्तु महदस्तु च ॥ २१ ॥

इति श्रीमहाभारते आश्रमवासिके पर्वणि आश्रमवासपर्वणि कुन्तीवाक्ये सप्तदशोऽध्यायः ॥ १७ ॥

## अष्टादशोऽध्यायः

स्त्रीभिः सहितानां पाण्डवानां नैराश्येन निवर्तनम्, कुन्तीसहिताया गान्धार्या

धृतराष्ट्रप्रभृतीनां च मार्गे गङ्गातटे निवासः

वैशम्पायन उवाच

कुन्त्यास्तु वचनं श्रुत्वा पाण्डवा राजसत्तम ।  
 व्रीडिताः संन्यवर्तन्त पाञ्चाल्या सहितानघाः ॥ १ ॥  
 ततः शब्दो महानेव सर्वेषामभवत् तदा ।  
 अन्तःपुराणां रुदतां दृष्ट्वा कुन्तीं तथागताम् ॥ २ ॥  
 प्रदक्षिणमथावृत्य राजानं पाण्डवास्तदा ।  
 अभिवाद्य न्यवर्तन्त पृथां तामनिवर्त्य वै ॥ ३ ॥  
 ततोऽब्रवीन्महातेजा धृतराष्ट्रोऽम्बिकासुतः ।  
 गान्धारीं विदुरं चैव समाभाष्यावगृह्य च ॥ ४ ॥  
 युधिष्ठिरस्य जननी देवी साधु निवर्त्यताम् ।  
 यथा युधिष्ठिरः प्राह तत् सर्वं सत्यमेव हि ॥ ५ ॥

पुत्रैश्चर्यं महदिदमपास्य च महाफलम् ।  
 का नु गच्छेद् वनं दुर्गं पुत्रानुत्सृज्य मूढवत् ॥ ६ ॥  
 राज्यस्थया तपस्तप्तुं कर्तुं दानव्रतं महत् ।  
 अनया शक्यमेवाद्य श्रूयतां च वचो मम ॥ ७ ॥  
 गान्धारि परितुष्टोऽस्मि वध्वाः शुश्रूषणेन वै ।  
 तस्मात् त्वमेनां धर्मज्ञे समनुज्ञातुमर्हसि ॥ ८ ॥  
 इत्युक्ता सौबलेयी तु राज्ञा कुन्तीमुवाच ह ।  
 तत् सर्वं राजवचनं स्वं च वाक्यं विशेषवत् ॥ ९ ॥  
 न च सा वनवासाय देवी कृतमर्ति तदा ।  
 शक्नोत्युपावर्तयितुं कुन्तीं धर्मपरां सतीम् ॥ १० ॥

तस्यास्तां तु स्थितिं ज्ञात्वा व्यवसायं कुरुस्त्रियः ।  
 निवृत्तांश्च कुरुश्रेष्ठान् दृष्ट्वा प्ररुदुस्तदा ॥ ११ ॥  
 उपावृत्तेषु पार्थेषु सर्वास्वेव वधूषु च ।  
 ययौ राजा महाप्राज्ञो धृतराष्ट्रो वनं तदा ॥ १२ ॥  
 पाण्डवाश्चातिदीनास्ते दुःखशोकपरायणाः ।  
 यानैः स्त्रीसहिताः सर्वे पुरं प्रविविशुस्तदा ॥ १३ ॥  
 तदहप्रमनानन्दं गतोत्सवमिवाभवत् ।  
 नगरं हास्तिनपुरं सखीवृद्धकुमारकम् ॥ १४ ॥  
 सर्वे चासन् निरुत्साहाः पाण्डवा जातमन्यवः ।  
 कुन्त्या हीनाः सुदुःखार्ता वत्सा इव विनाकृताः ॥ १५ ॥  
 धृतराष्ट्रस्तु तेनाह्वा गत्वा सुमहदन्तरम् ।  
 ततो भार्गुरथीतीरे निवासमकरोत् प्रभुः ॥ १६ ॥  
 प्रादुष्कृता यथान्यायमग्नयो वेदपारगैः ।  
 व्यराजन्त द्विजश्रेष्ठैस्तत्र तत्र तपोवने ॥ १७ ॥  
 प्रादुष्कृताग्निरभवत् स च वृद्धो नराधिपः ।

स राजाग्नीन् पर्युपास्य हुत्वा च विधिवत् तदा ॥ १८ ॥  
 संध्यागतं सहस्रांशुमुपातिष्ठत भारत ।  
 विदुरः संजयश्चैव राज्ञः शय्यां कुशैस्ततः ॥ १९ ॥  
 चक्रतुः कुरुवीरस्य गान्धार्याश्चाविदूरतः ।  
 गान्धार्याः संनिकर्षे तु निषसाद कुशे सुखम् ॥ २० ॥  
 युधिष्ठिरस्य जननी कुन्ती साधुव्रते स्थिता ।  
 तेषां संश्रवणे चापि निषेदुर्विदुरादयः ॥ २१ ॥  
 याजकाश्च यथोद्देशं द्विजा ये चानुयायिनः ।  
 प्राधीतद्विजमुख्या सा सम्प्रज्वलितपावका ॥ २२ ॥  
 वभूव तेषां रजनी ब्राह्मी च प्रीतिवर्धिनी ।  
 ततो राज्ञ्यां व्यतीतायां कृतपूर्वाह्निकक्रियाः ॥ २३ ॥  
 हुत्वाग्निं विधिवत् सर्वे प्रययुस्ते यथाक्रमम् ।  
 उदङ्मुखा निरीक्षन्त उपवासपरायणाः ॥ २४ ॥  
 स तेषामतिदुःखोऽभून्निवासः प्रथमेऽहनि ।  
 शोचतां शोच्यमानानां पौरजानपदैर्जनैः ॥ २५ ॥

इति श्रीमहाभारते आश्रमवासिके पर्वणि आश्रमवासपर्वणि अष्टादशोऽध्यायः ॥ १८ ॥

## एकोनविंशोऽध्यायः

धृतराष्ट्रादीनां गङ्गातटमुषित्वा ततः कुरुक्षेत्राय प्रस्थानं शतयूपस्याश्रमे निवसनं च

वैशम्पायन उवाच

ततो भार्गुरथीतीरे मेघ्ये पुण्यज्जोचिते ।  
 निवासमकरोद् राजा विदुरस्य मते स्थितः ॥ १ ॥  
 तत्रैनं पर्युपातिष्ठन् ब्राह्मणा वनवासिनः ।  
 क्षत्रविट्शूद्रसंघाश्च बहवो भरतर्षभ ॥ २ ॥  
 स तैः परिवृतो राजा कथाभिः परिनन्द्य तान् ।  
 अनुजज्ञे सशिष्यान् वै विधिवत् प्रतिपूज्य च ॥ ३ ॥  
 सायाह्ने स महीपालस्ततो गङ्गामुपेत्य च ।  
 चकार विधिवच्छौचं गान्धारी च यशस्विनी ॥ ४ ॥  
 ते चैवान्ये पृथक् सर्वे तीर्थेष्वालुत्य भारत ।  
 चक्रुः सर्वाः क्रियास्तत्र पुरुषा विदुरादयः ॥ ५ ॥  
 कृतशौचं ततो वृद्धं श्वशुरं कुन्तिभोजजा ।  
 गान्धारीं च पृथा राजन् गङ्गातीरमुपानयत् ॥ ६ ॥  
 राज्ञस्तु याजकैस्तत्र कृतो वेदीपरिस्तरः ।  
 जुहाव तत्र वर्द्धिं स नृपतिः सत्यसङ्गरः ॥ ७ ॥  
 ततो भार्गुरथीतीरात् कुरुक्षेत्रं जगाम सः ।  
 सानुगो नृपतिर्वृद्धो नियतः संयतेन्द्रियः ॥ ८ ॥  
 तत्राश्रमपदं धीमानभिगम्य स पार्थिवः ।  
 आससादाथ राजर्षिं शतयूपं मनीषिणम् ॥ ९ ॥  
 स हि राजा महानासीत् केकयेषु परंतपः ।  
 स्वपुत्रं मनुजैश्वर्ये निवेद्य वनमाविशत् ॥ १० ॥

तेनासौ सहितो राजा ययौ व्यासाश्रमं प्रति ।  
 तत्रैनं विधिवद् राजा प्रत्यगृह्णात् कुरुद्वहः ॥ ११ ॥  
 स दीक्षां तत्र सम्प्राप्य राजा कौरवनन्दनः ।  
 शतयूपाश्रमे तस्मिन् निवासमकरोत् तदा ॥ १२ ॥  
 तस्मै सर्वविधिं राज्ञे राजाऽऽचख्यौ महामतिः ।  
 आरण्यकं महाराज व्यासस्यानुमते तदा ॥ १३ ॥  
 एवं स तपसा राजन् धृतराष्ट्रो महामनाः ।  
 योजयामास चात्मानं तांश्चाप्यनुचरांस्तदा ॥ १४ ॥  
 तथैव देवी गान्धारी वल्कलाजिनधारिणी ।  
 कुन्त्या सह महाराज समानव्रतचारिणी ॥ १५ ॥  
 कर्मणा मनसा वाचा चक्षुषा चैव ते नृप ।  
 संनियम्येन्द्रियग्राममास्थिते परमं तपः ॥ १६ ॥  
 त्वगस्थिभूतः परिशुष्कमांसो  
 जटाजिनी वल्कलसंवृताङ्गः ।  
 स पार्थिवस्तत्र तपश्चचार  
 महर्षिवत्तीव्रमपेतमोहः ॥ १७ ॥  
 क्षत्ता च धर्मार्थविदश्यबुद्धिः  
 ससंजयस्तं नृपतिं सदारम् ।  
 उपाचरद् घोरतपो जितात्मा  
 तदा कुशो वल्कलचीरवासाः ॥ १८ ॥

इति श्रीमहाभारते आश्रमवासिके पर्वणि आश्रमवासपर्वणि शतयूपाश्रमनिवासे एकोनविंशोऽध्यायः ॥ १९ ॥



## विंशोऽध्यायः

प्राक्तनराजर्षीणां तपःसिद्धिनिदर्शनेन देवर्षिणा धृतराष्ट्रस्य तपोविषयकश्रद्धायाः

परिवर्धनं शतयूपेन पृष्टे सति धृतराष्ट्रस्य भविष्यगतेर्वर्णनं च

वैशम्पायन उवाच

ततस्तत्र मुनिश्रेष्ठा राजानं द्रष्टुमभ्ययुः ।  
नारदः पर्वतश्चैव देवलश्च महातपाः ॥ १ ॥  
द्वैपायनः सशिष्यश्च सिद्धाश्चान्ये मनीषिणः ।  
शतयूपश्च राजर्षिर्वृद्धः परमधार्मिकः ॥ २ ॥  
तेषां कुन्ती महाराज पूजां चक्रे यथाविधि ।  
ते चापि तुतुषुस्तस्यास्तापसाः परिचर्यया ॥ ३ ॥  
तत्र धर्म्याः कथास्तात चक्रुस्ते परमर्षयः ।  
रमयन्तो महात्मानं धृतराष्ट्रं जनाधिपम् ॥ ४ ॥  
कथान्तरे तु कस्मिंश्चिद् देवर्षिर्नारदस्ततः ।  
कथामिमामकथयत् सर्वप्रत्यक्षदर्शिवान् ॥ ५ ॥

नारद उवाच

केकयाधिपतिः श्रीमान् राजाऽऽसीदकुतोभयः ।  
सहस्रचित्य इत्युक्तः शतयूपपितामहः ॥ ६ ॥  
स पुत्रे राज्यमासज्य ज्येष्ठे परमधार्मिके ।  
सहस्रचित्यो धर्मात्मा प्रविवेश वनं नृपः ॥ ७ ॥  
स गत्वा तपसः पारं दीप्तस्य वसुधाधिपः ।  
पुरंदरस्य संस्थानं प्रतिपेदे महाद्युतिः ॥ ८ ॥  
दृष्टपूर्वः स बहुशो राजन् सम्पतता मया ।  
महेन्द्रसदने राजा तपसा दग्धकिल्बिषः ॥ ९ ॥  
तथा शैलालयो राजा भगदत्तपितामहः ।  
तपोबलेनैव नृपो महेन्द्रसदनं गतः ॥ १० ॥  
तथा पृषधो राजाऽऽसीद् राजन् वज्रधरोपमः ।  
स चापि तपसा लेभे नाकपृष्ठमितो गतः ॥ ११ ॥  
अस्मिन्नरण्ये नृपते मान्धातुरपि चात्मजः ।  
पुहकुत्सो नृपः सिद्धिं महतीं समवाप्तवान् ॥ १२ ॥  
भार्या समभवद् यस्य नर्मदा सरितां वरा ।  
सोऽस्मिन्नरण्ये नृपतिस्तपस्तप्त्वा दिवं गतः ॥ १३ ॥  
शशलोमा च राजाऽऽसीद् राजन् परमधार्मिकः ।  
सम्यगस्मिन् वने तप्त्वा ततो दिवमवाप्तवान् ॥ १४ ॥  
द्वैपायनप्रसादाच्च त्वमपीदं तपोवनम् ।  
राजन्नवाप्य दुष्प्रापां गतिमश्यां गमिष्यसि ॥ १५ ॥  
त्वं चापि राजशार्दूल तपसोऽन्ते श्रिया वृतः ।  
गान्धारीसहितो गन्ता गतिं तेषां महात्मनाम् ॥ १६ ॥  
पाण्डुः स्मरति ते नित्यं बलहन्तुः समीपगः ।  
त्वां सदैव महाराज श्रेयसा स च योक्ष्यति ॥ १७ ॥  
तव शुश्रूषया चैव गान्धार्याश्च यशस्विनी ।  
भर्तुः सलोकतामेषा गमिष्यति बधूस्तव ॥ १८ ॥

युधिष्ठिरस्य जननी स हि धर्मः सनातनः ।  
वयमेतत् प्रपश्यामो नृपते दिव्यचक्षुषा ॥ १९ ॥  
प्रवेक्ष्यति महात्मानं विदुरश्च युधिष्ठिरम् ।  
संजयस्तदनुध्यानादितः स्वर्गमवाप्स्यति ॥ २० ॥

वैशम्पायन उवाच

एतच्छ्रुत्वा कौरवेन्द्रो महात्मा  
सार्धं पत्न्या प्रीतिमान् सम्बभूव ।  
विद्वान् वाक्यं नारदस्य प्रशस्य  
चक्रे पूजां चातुलां नारदाय ॥ २१ ॥  
ततः सर्वे नारदं विप्रसंघाः  
सम्पूजयामासुरतीव राजन् ।  
राज्ञः प्रीत्या धृतराष्ट्रस्य ते वै  
पुनः पुनः सम्प्रहृष्टास्तदानीम् ॥ २२ ॥  
नारदस्य तु तद् वाक्यं शशंसुर्द्विजसत्तमाः ।  
शतयूपस्तु राजर्षिर्नारदं वाक्यमब्रवीत् ॥ २३ ॥  
अहो भगवता श्रद्धा कुरुराजस्य वर्धिता ।  
सर्वस्य च जनस्यास्य मम चैव महाद्युते ॥ २४ ॥  
अस्ति काचिद् विवक्षा तु तां मे निगदतः शृणु ।  
धृतराष्ट्रं प्रति नृपं देवर्षे लोकपूजित ॥ २५ ॥  
सर्ववृत्तान्ततत्त्वज्ञो भवान् दिव्येन चक्षुषा ।  
युक्तः पश्यसि विप्रर्षे गतिर्या विविधा नृणाम् ॥ २६ ॥  
उक्तवान् नृपतीनां त्वं महेन्द्रस्य सलोकताम् ।  
न त्वस्य नृपतेर्लोकाः कथितास्ते महामुने ॥ २७ ॥  
स्थानमप्यस्य नृपतेः श्रोतुमिच्छाम्यहं विभो ।  
त्वत्तः कीदृक् कदा चेति तन्ममाख्याहि तत्त्वतः ॥ २८ ॥  
इत्युक्तो नारदस्तेन वाक्यं सर्वमनोऽनुगम् ।  
व्याजहार सभामध्ये दिव्यदर्शी महातपाः ॥ २९ ॥

नारद उवाच

यदृच्छया शक्रसदो गत्वा शक्रं शचीपतिम् ।  
दृष्टवानस्मि राजर्षे तत्र पाण्डुं नराधिपम् ॥ ३० ॥  
तत्रेयं धृतराष्ट्रस्य कथा समभवन्नृप ।  
तपसो दुष्करस्यास्य यदयं तपते नृपः ॥ ३१ ॥  
तत्राहमिदमश्रौषं शक्रस्य वदतः स्वयम् ।  
वर्षाणि त्रीणि शिष्टानि राज्ञोऽस्य परमायुषः ॥ ३२ ॥  
ततः कुबेरभवनं गान्धारीसहितो नृपः ।  
प्रयाता धृतराष्ट्रोऽयं राजराजाभिसत्कृतः ॥ ३३ ॥  
कामगेन विमानेन दिव्याभरणभूषितः ।  
ऋषिपुत्रो महाभागस्तपसा दग्धकिल्बिषः ॥ ३४ ॥

संचरिष्यति लोकांश्च देवगन्धर्वरक्षसाम् ।  
स्वच्छन्देनेति धर्मात्मा यन्मां त्वमनुपृच्छसि ॥ ३५ ॥  
देवगुह्यमिदं प्रीत्या मया वः कथितं महत् ।  
भवन्तो हि श्रुतधनास्तपसा दग्धकिल्बिषाः ॥ ३६ ॥

इति श्रीमहाभारते आश्रमवासिके पर्वणि आश्रमवासपर्वणि नारदवाक्ये विंशोऽध्यायः ॥ २० ॥

वैशम्पायन उवाच

इति ते तस्य तच्छ्रुत्वा देवर्षेर्मधुरं वचः ।  
सर्वे सुमनसः प्रीता बभूवुः स च पार्थिवः ॥ ३७ ॥  
एवं कथाभिरन्वास्य धृतराष्ट्रं मनीषिणः ।  
विप्रजग्मुर्गुथाकामं ते सिद्धगतिमास्थिताः ॥ ३८ ॥

## एकविंशोऽध्यायः

धृतराष्ट्रादीनां कृते पाण्डवानां पौराणां च चिन्ता

वैशम्पायन उवाच

वनं गते कौरवेन्द्रे दुःखशोकसमन्विताः ।  
बभूवुः पाण्डवा राजन् मातृशोकेन चान्विताः ॥ १ ॥  
तथा पौरजनः सर्वः शोचन्नास्ते जनाधिपम् ।  
कुर्वाणाश्च कथास्तत्र ब्राह्मणा नृपतिं प्रति ॥ २ ॥  
कथं नु राजा वृद्धः स वने वसति निर्जने ।  
गान्धारी च महाभागा सा च कुन्ती पृथा कथम् ॥ ३ ॥  
सुखार्हः स हि राजर्षिरसुखी तद् वनं महत् ।  
किमवस्थः समासाद्य प्रज्ञाचक्षुर्हतात्मजः ॥ ४ ॥  
सुदुष्कृतं कृतवती कुन्ती पुत्रानपश्यती ।  
राज्यश्रियं परित्यज्य वनं सा समरोचयत् ॥ ५ ॥  
विदुरः किमवस्थश्च भ्रातुः शुश्रूषुरात्मवान् ।  
स च गावल्गणिर्धीमान् भर्तृपिण्डानुपालकः ॥ ६ ॥  
आकुमारं च पौरास्ते चिन्ताशोकसमाहताः ।  
तत्र तत्र कथाश्चक्रुः समासाद्य परस्परम् ॥ ७ ॥  
पाण्डवाश्चैव ते सर्वे भृशं शोकपरायणाः ।  
शोचन्तो मातरं वृद्धाम्पुनर्नातिचिरं पुरे ॥ ८ ॥

इति श्रीमहाभारते आश्रमवासिके पर्वणि आश्रमवासपर्वणि एकविंशतितमोऽध्यायः ॥ २१ ॥



## द्वाविंशोऽध्यायः

मातुः कृते पाण्डवानां चिन्ता, युधिष्ठिरस्यारण्यजिगमिषा, द्रौपदीसहदेवयोस्तस्यानुगमने  
उत्साहः, सेनान्तःपुरसहितस्य युधिष्ठिरस्य वनाय प्रस्थानम्

वैशम्पायन उवाच

एवं ते पुरुषव्याघ्राः पाण्डवा मातृनन्दनाः ।  
स्मरन्तो मातरं वीरा बभूवुर्भृशदुःखिताः ॥ १ ॥  
ये राजकार्येषु पुरा व्यासक्ता नित्यशोऽभवन् ।  
ते राजकार्याणि तदा नाकार्षुः सर्वतः पुरे ॥ २ ॥  
प्रविष्टा इव शोकेन नाभ्यनन्दन्त किंचन ।  
सम्भाष्यमाणा अपि ते न किञ्चित् प्रत्यपूजयन् ॥ ३ ॥

ते स वीरा दुराधर्षा गाम्भीर्ये सागरोपमाः ।  
शोकोपहतविज्ञाना नष्टसंज्ञा इवाभवन् ॥ ४ ॥  
अचिन्तयंश्च जननीं ततस्ते पाण्डुनन्दनाः ।  
कथं नु वृद्धमिथुनं वहत्यतिक्रुशा पृथा ॥ ५ ॥  
कथं च स महीपालो हतपुत्रो निराश्रयः ।  
पत्न्या सह वसत्येको वने श्वापदसेविते ॥ ६ ॥

सा च देवी महाभागा गान्धारी हतबान्धवा ।  
 पतिमन्धं कथं वृद्धमन्वेति विजने वने ॥ ७ ॥  
 एवं तेषां कथयतामौत्सुक्यमभवत् तदा ।  
 गमने चाभवद् बुद्धिर्धृतराष्ट्रदिदृक्षया ॥ ८ ॥  
 सहदेवस्तु राजानं प्रणिपत्येदमब्रवीत् ।  
 अहो मे भवतो दृष्टं हृदयं गमनं प्रति ॥ ९ ॥  
 न हि त्वां गौरवेणाहमशकं वक्तुमञ्जसा ।  
 गमनं प्रति राजेन्द्र तदिदं समुपस्थितम् ॥ १० ॥  
 दिष्ट्या द्रक्ष्यामि तां कुन्ती  
 वर्तयन्ती तपस्विनीम् ।  
 जटिलां तापसीं वृद्धां  
 कुशकाशपरिक्षिताम् ॥ ११ ॥  
 प्रासादहर्म्यसंवृद्धामत्यन्तसुखभागिनीम् ।  
 कदा तु जननी श्रान्तां द्रक्ष्यामि भृशदुःखिताम् ॥ १२ ॥  
 अनित्याः खलु मर्त्यानां गतयो भरतर्षभ ।  
 कुन्ती राजसुता यत्र वसत्यसुखिता वने ॥ १३ ॥  
 सहदेववचः श्रुत्वा द्रौपदी योषितां वरा ।  
 उवाच देवी राजानमभिपूज्याभिनन्द्य च ॥ १४ ॥  
 कदा द्रक्ष्यामि तां देवी यदि जीवति सा पृथा ।  
 जीवन्त्या ह्यद्य मे प्रीतिर्मविध्यति जनाधिप ॥ १५ ॥  
 एषा तेऽस्तु मतिर्नित्यं धर्मे ते रमतां मनः ।

योऽद्य त्वमस्मान् राजेन्द्र श्रेयसा योजयिष्यसि ॥ १६ ॥  
 अग्रपादस्थितं चेमं विद्धि राजन् बधूजनम् ।  
 काङ्क्षन्तं दर्शनं कुन्त्या गान्धार्याः श्वशुरस्य च ॥ १७ ॥  
 इत्युक्तः स नृपो देव्या द्रौपद्या भरतर्षभ ।  
 सेनाध्यक्षान् समानाय्य सर्वानिदमुवाच ह ॥ १८ ॥  
 निर्यातयत मे सेनां प्रभूतरथकुञ्जराम् ।  
 द्रक्ष्यामि वनसंस्थं च धृतराष्ट्रं महीपतिम् ॥ १९ ॥  
 स्यध्यक्षांश्चाब्रवीद् राजा यानानि विविधानि मे ।  
 सज्जीक्रियन्तां सर्वाणि शिबिकाश्च सहस्रशः ॥ २० ॥  
 शकटापणवेशाश्च कोशः शिल्पिन एव च ।  
 निर्यान्तु कोषपालाश्च कुरुक्षेत्राश्रमं प्रति ॥ २१ ॥  
 यश्च पौरजनः कश्चिद् द्रष्टुमिच्छति पार्थिवम् ।  
 अनावृतः सुविहितः स च यातु सुरक्षितः ॥ २२ ॥  
 सूदाः पौरोगवाश्चैव सर्वे चैव महानसम् ।  
 विविधं भक्ष्यभोज्यं च शकटैरुह्यतां मम ॥ २३ ॥  
 प्रयाणं घुष्यतां चैव श्वोभूत इति मा चिरम् ।  
 क्रियतां पथि चाप्यद्य वेदमानि विविधानि च ॥ २४ ॥  
 एवमाज्ञाप्य राजा स भ्रातृभिः सहपाण्डवः ।  
 श्वोभूते निर्ययौ राजन् सखीवृद्धपुरःसरः ॥ २५ ॥  
 स बहिर्दिवसानेव जनौघं परिपालयन् ।  
 न्यवसन्नृपतिः पञ्च ततोऽगच्छद् वनं प्रति ॥ २६ ॥

इति श्रीमहाभारते आश्रमवासिके पर्वणि आश्रमवासपर्वणि युधिष्ठिरयात्रायां द्वाविंशोऽध्यायः ॥ २२ ॥

## त्रयोविंशोऽध्यायः

ससैन्यानां पाण्डवानां यात्रा कुरुक्षेत्रे तेषामागमनं च

वैशम्पायन उवाच

आज्ञापयामास ततः सेनां भरतसत्तमः ।  
 अर्जुनप्रमुखैर्गुप्तां लोकपालोपमैर्नरैः ॥ १ ॥  
 योगो योग इति प्रीत्या ततः शब्दो महानभूत् ।  
 क्रोशतां सादिनां तत्र युज्यतां युज्यतामिति ॥ २ ॥  
 केचिद् यानैर्नरा जग्मुः केचिदश्वैर्महाजवैः ।  
 काञ्चनैश्च रथैः केचिज्ज्वलितज्वलनोपमैः ॥ ३ ॥  
 गजेन्द्रैश्च तथैवान्ये केचिदुष्टैर्नराधिप ।  
 पदातिनस्तथैवान्ये नखरप्रासयोधिनः ॥ ४ ॥  
 पौरजानपदाश्चैव यानैर्बहुविधैस्तथा ।  
 अन्वयुः कुरुराजानं धृतराष्ट्रं दिदृक्षवः ॥ ५ ॥  
 स चापि राजवचनादाचार्यो गौतमः कृपः ।  
 सेनामादाय सेनानीः प्रययावाश्रमं प्रति ॥ ६ ॥  
 ततो द्विजैः परिवृतः कुरुराजो युधिष्ठिरः ।  
 संस्तूयमानो बहुभिः सूतमागधबन्दिभिः ॥ ७ ॥

पाण्डुरेणातपत्रेण ध्रियमाणेन मूर्धनि ।  
 रथानीकेन महता निर्जगाम कुरुद्वहः ॥ ८ ॥  
 गजैश्चाचलसंकाशैर्भीमकर्मा वृकोदरः ।  
 सज्जनयन्त्रायुधोपेतैः प्रययौ पवनात्मजः ॥ ९ ॥  
 माद्रीपुत्रावपि तथा हयारोहौ सुसंवृतौ ।  
 जग्मतुः शीघ्रगमनौ संनद्धकवचध्वजौ ॥ १० ॥  
 अर्जुनश्च महातेजा रथेनादित्यवर्चसा ।  
 वशी श्वेतैर्हयैर्युक्कैर्दिव्येनावगमननृपम् ॥ ११ ॥  
 द्रौपदीप्रमुखाश्चापि स्त्रीसंघाः शिबिकायुताः ।  
 स्यध्यक्षगुप्ताः प्रययुर्विसृजन्तोऽमितं वसु ॥ १२ ॥  
 समृद्धरथहस्त्यश्वं वेणुवीणानुनादितम् ।  
 शुशुभे पाण्डवं सैन्यं तत् तदा भरतर्षभ ॥ १३ ॥  
 नदीतीरेषु रम्येषु सरःसु च विशाम्पते ।  
 वासान् कृत्वा क्रमेणाथ जग्मुस्ते कुरुपुङ्गवाः ॥ १४ ॥  
 युयुत्सुश्च महातेजा धौम्यश्चैव पुरोहितः ।  
 युधिष्ठिरस्य वचनात् पुरगुप्तिं प्रचक्रतुः ॥ १५ ॥

ततो युधिष्ठिरो राजा कुरुक्षेत्रमवातरत् ।  
क्रमेणोत्तीर्य यमुनां नदीं परमपावनीम् ॥ १६ ॥  
स ददर्शाश्रमं दूराद् राजर्षेस्तस्य धीमतः ।

शतयूपस्य कौरव्य धृतराष्ट्रस्य चैव ह ॥ १७ ॥  
ततः प्रमुदितः सर्वो जनस्तद् वनमञ्जसा ।  
विवेश सुमहानादैरापूर्य भरतर्षभ ॥ १८ ॥

इति श्रीमहाभारते आश्रमवासिके पर्वणि आश्रमवासपर्वणि धृतराष्ट्राश्रमगमने त्रयोविंशोऽध्यायः ॥ २३ ॥

## चतुर्विंशोऽध्यायः

पाण्डवैः पौरैश्च कुन्त्या गान्धार्या धृतराष्ट्रस्य च दर्शनम्

वैशम्पायन उवाच

ततस्ते पाण्डवा दूरादवतीर्य पदातयः ।  
अभिजग्मुर्नरपतेराश्रमं विनयानताः ॥ १ ॥  
स च योधजनः सर्वो ये च राष्ट्रनिवासिनः ।  
स्त्रियश्च कुरुमुख्यानां पद्मिरेवान्वयुस्तदा ॥ २ ॥  
आश्रमं ते ततो जग्मुर्धृतराष्ट्रस्य पाण्डवाः ।  
शून्यं मृगगणाकीर्णं कदलीवनशोभितम् ॥ ३ ॥  
ततस्तत्र समाजग्मुस्तापसा नियतव्रताः ।  
पाण्डवानागतान् द्रष्टुं कौतूहलसमन्विताः ॥ ४ ॥  
तानपृच्छत् ततो राजा कासौ कौरववंशभृत् ।  
पिता ज्येष्ठो गतोऽस्माकमिति बाष्पपरिप्लुतः ॥ ५ ॥  
ते तमूचुस्ततो वाक्यं यमुनामवगाहितुम् ।  
पुष्पाणामुदकुम्भस्य चार्थं गत इति प्रभो ॥ ६ ॥  
तैराख्यातेन मार्गेण ततस्ते जग्मुर्जसा ।  
ददृशुश्चाविदूरे तान् सर्वानथ पदातयः ॥ ७ ॥  
ततस्ते सत्वरा जग्मुः पितुर्दर्शनकाङ्क्षिणः ।  
सहदेवस्तु वेगेन प्राधावद् यत्र सा पृथा ॥ ८ ॥  
सुस्वरं रुददे धीमान् मातुः पादाबुपस्पृशन् ।  
सा च बाष्पाकुलमुखी ददर्श दयितं सुतम् ॥ ९ ॥  
बाहुभ्यां सम्परिष्वज्य समुन्नाम्य च पुत्रकम् ।  
गान्धार्याः कथयामास सहदेवमुपस्थितम् ॥ १० ॥

अनन्तरं च राजानं भीमसेनमथार्जुनम् ।  
नकुलं च पृथा दृष्ट्वा त्वरमाणोपचक्रमे ॥ ११ ॥  
सा ह्यग्रे गच्छति तयोर्दम्पत्योर्हितपुत्रयोः ।  
कर्षन्ती तौ ततस्ते तां दृष्ट्वा संन्यपतन् भुवि ॥ १२ ॥  
राजा तान् स्वरयोगेन स्पर्शेन च महामनाः ।  
प्रत्यभिज्ञाय मेधावी समाश्वासयत प्रभुः ॥ १३ ॥  
ततस्ते बाष्पमुत्सृज्य गान्धारीसहितं नृपम् ।  
उपतस्थुर्महात्मानो मातरं च यथाविधि ॥ १४ ॥  
सर्वेषां तोयकलशाञ्जगृहुस्ते स्वयं तदा ।  
पाण्डवा लब्धसंज्ञास्ते मात्रा चाश्वासिताः पुनः ॥ १५ ॥  
तथा नार्यो नृसिंहानां सोऽवरोधजनस्तदा ।  
पौरजानपदाश्चैव ददृशुस्तं जनाधिपम् ॥ १६ ॥  
निवेदयामास तदा जनं तन्नामगोत्रतः ।  
युधिष्ठिरो नरपतिः स चैनं प्रत्यपूजयत् ॥ १७ ॥  
स तैः परिवृतो मेने हर्षबाष्पाविलेक्षणः ।  
राजाऽऽत्मानं गृहगतं पुरेव गजसाह्वये ॥ १८ ॥  
अभिवादितो वधूभिश्च  
कृष्णाद्याभिः स पार्थिवः ।  
गान्धार्या सहितो धीमान्  
कुन्त्या च प्रत्यनन्दत ॥ १९ ॥  
ततश्चाश्रममागच्छत् सिद्धचारणसेवितम् ।  
दिदृक्षुभिः समाकीर्णं नभस्तारागणैरिव ॥ २० ॥

इति श्रीमहाभारते आश्रमवासिके पर्वणि आश्रमवासपर्वणि युधिष्ठिरादिधृतराष्ट्रसमागमे चतुर्विंशोऽध्यायः ॥ २४ ॥

## पञ्चविंशोऽध्यायः

संजयकर्तृकमृषिभ्यः पाण्डवानां तत्पत्नीनामन्यस्त्रीणां च परिचयप्रदानम्

वैशम्पायन उवाच

स तैः सह नरव्याघ्रैर्भ्रातृभिर्मरुतर्षभ ।  
राजा रुचिरपद्माक्षैरासांचक्रे तदाश्रमे ॥ १ ॥  
तापसैश्च महाभागैर्नानादेशसमागतैः ।  
द्रष्टुं कुरुपतेः पुत्रान् पाण्डवान् पृथुवक्षसः ॥ २ ॥  
तेऽब्रुवञ्जातुमिच्छामः कतमोऽत्र युधिष्ठिरः ।  
भीमार्जुनौ यमौ चैव द्रौपदी च यशस्विनी ॥ ३ ॥

तानाचख्यौ तदा सूतः सर्वास्तानभिनामतः ।  
संजयो द्रौपदी चैव सर्वाश्चान्याः कुरुस्त्रियः ॥ ४ ॥

संजय उवाच

य एष जाम्बूनदशुद्धगौर-  
स्तनुर्महासिंह इव प्रवृद्धः ।  
प्रचण्डघोणः पृथुदीर्घनेत्र-  
स्ताम्रायताक्षः कुरुराज एषः ॥ ५ ॥

अयं पुनर्मत्तगजेन्द्रगामी  
प्रतप्तचामीकरशुद्धगौरः ।  
पृथ्वायतांसः पृथुदीर्घबाहु-  
वृकोदरः पश्यत पश्यतेमम् ॥ ६ ॥  
यस्त्वेष पार्श्वेऽस्य महाधनुष्मान्  
श्यामो युवा वारणयूथपाभः ।  
सिंहोन्नतांसो गजखेलगामी  
पद्मायताक्षोऽर्जुन एष वीरः ॥ ७ ॥  
कुन्तीसमीपे पुरुषोत्तमौ तु  
यमाविमौ विष्णुमहेन्द्रकल्पौ ।  
मनुष्यलोके सकले समोऽस्ति  
ययोर्न रूपे न बले न शीले ॥ ८ ॥  
इयं पुनः पद्मदलायताक्षी  
मध्यं वयः किंचिदिव स्पृशन्ती ।  
नीलोत्पलाभा सुरदेवतेव  
कृष्णा स्थिता मूर्तिमतीव लक्ष्मीः ॥ ९ ॥  
अस्यास्तु पार्श्वे कनकोत्तमाभा  
यैषा प्रभा मूर्तिमतीव सौमी ।  
मध्ये स्थिता सा भगिनी द्विजाध्या-  
श्रकायुधस्याप्रतिमस्य तस्य ॥ १० ॥  
इयं च जाम्बूनदशुद्धगौरी  
पार्थस्य भार्या भुजगेन्द्रकन्या ।  
चित्राङ्गदा चैव नरेन्द्रकन्या  
यैषा सवर्णाद्रमधूकपुष्पैः ॥ ११ ॥  
इयं स्वसा राजचमूपतेश्च  
प्रवृद्धनीलोत्पलदामवर्णा ।  
पस्पर्ध कृष्णेन सदा नृपो यो  
वृकोदरस्यैष परिग्रहोऽय्यः ॥ १२ ॥

इति श्रीमहाभारते आश्रमवासिके पर्वणि आश्रमवासपर्वणि ऋषीन् प्रति युधिष्ठिरादिकथने पञ्चविंशोऽध्यायः ॥ २५ ॥

## षड्विंशोऽध्यायः

धृतराष्ट्रयुधिष्ठिरयोर्वार्तालापः, युधिष्ठिरगात्रे विदुरस्य प्रवेशश्च

धृतराष्ट्र उवाच

युधिष्ठिर महाबाहो कञ्चित् त्वं कुशली ह्यसि ।  
सहितो भ्रातृभिः सर्वैः पौरजानपदैस्तथा ॥ १ ॥  
ये च त्वामनुजीवन्ति कञ्चित् तेऽपि निरामयाः ।  
सचिवा भृत्यवर्गाश्च गुरवश्चैव ते नृप ॥ २ ॥  
कञ्चित् तेऽपि निरातङ्गा वसन्ति विषये तव ।  
कञ्चिद् वर्तसि पौराणीं वृत्तिं राजर्षिसेविताम् ॥ ३ ॥  
कञ्चिन्त्यायाननुच्छिद्य कोशस्तेऽभिप्रपूर्यते ।  
अरिमध्यस्थमित्रेषु वर्तसे चानुरूपतः ॥ ४ ॥

इयं च राज्ञो मगधाधिपस्य  
सुता जरासन्ध इति श्रुतस्य ।  
यवीयसो माद्रवतीसुतस्य  
भार्या मता चम्पकदामगौरी ॥ १३ ॥  
इन्दीवरश्यामतनुः स्थिता तु  
यैषा परासन्नमहीतले च ।  
भार्या मता माद्रवतीसुतस्य  
ज्येष्ठस्य सेयं कमलायताक्षी ॥ १४ ॥  
इयं तु निष्ठतसुवर्णागौरी  
राज्ञो विराटस्य सुता सपुत्रा ।  
भार्याभिमन्योर्निहतो रणे यो  
द्रोणादिभिस्तैर्विरथो रथस्थैः ॥ १५ ॥  
पतास्तु सीमन्तशिरोरुहा याः  
शुक्लोत्तरीया नरराजपत्न्यः ।  
राज्ञोऽस्य वृद्धस्य परं शताख्याः  
स्नुपा नृवीराहतपुत्रनाथाः ॥ १६ ॥  
पता यथामुख्यमुदाहृता वो  
ब्राह्मण्यभावाद्वज्रवृद्धिसत्त्वाः ।  
सर्वा भवद्भिः परिपृच्छयमाना  
नरेन्द्रपत्न्यः सुविशुद्धसत्त्वाः ॥ १७ ॥  
वैशम्पायन उवाच  
एवं स राजा कुरुवृद्धवर्यः  
समागतस्तैर्नरदेवपुत्रैः ।  
पप्रच्छ सर्वं कुशलं तदानीं  
गतेषु सर्वेष्वथ तापसेषु ॥ १८ ॥  
योधेषु वाप्याश्रममण्डलं तं  
मुक्त्वा निविष्टेषु विमुच्य पत्रम् ।  
स्त्रीवृद्धबाले च सुसंनिविष्टे  
यथार्हतस्तान् कुशलान्यपृच्छत् ॥ १९ ॥

ब्राह्मणानग्रहारैर्वा यथावदनुपश्यसि ।  
कञ्चित् ते परितुष्यन्ति शीलेन भरतर्षभ ॥ ५ ॥  
शत्रवोऽपि कुतः पौरा  
भृत्या वा स्वजनोऽपि वा ।  
कञ्चिद् यजसि राजेन्द्र श्रद्धावान् पितृदेवताः ॥ ६ ॥  
अतिथीनक्षपानेन कञ्चिदर्चसि भारत ।  
कञ्चिन्नयपथे विप्राः स्वकर्मनिरतास्तव ॥ ७ ॥  
क्षत्रिया वैश्यवर्गा वा शूद्रा वापि कुटुम्बिनः ।  
कञ्चित् स्त्रीबालवृद्धं ते न शोचति न याचते ॥ ८ ॥



जामयः पूजिताः कञ्चित् तव गेहे नरर्षभ ।  
कञ्चिद् राजर्षिवंशोऽयं त्वामासाद्य महीपतिम् ॥ ९ ॥  
यथोचितं महाराज यशसा नावसीदति ।

वैशम्पायन उवाच

इत्येवंवादिनं तं स न्यायवित् प्रत्यभाषत ॥ १० ॥  
कुशलप्रश्नसंयुक्तं कुशलो वाक्यकर्मणि ।

युधिष्ठिर उवाच

कञ्चित् ते वर्धते राजस्तपो दमशमौ च ते ॥ ११ ॥  
अपि मे जननी चेयं शुश्रूषुर्विगतक्लमा ।  
अथास्याः सफलो राजन् वनवासो भविष्यति ॥ १२ ॥  
इयं च माता ज्येष्ठा मे शीतवाताध्वकशिता ।  
घोरेण तपसा युक्ता देवी कञ्चिन्न शोचति ॥ १३ ॥  
हतान् पुत्रान् महावीर्यान् क्षत्रधर्मपरायणान् ।  
नापश्यायति वा कञ्चिदस्मान् पापकृतः सदा ॥ १४ ॥  
क्व चासौ विदुरो राजन् नेमं पश्यामहे वयम् ।  
सञ्जयः कुशली चायं कञ्चिन्नु तपसि स्थिरः ॥ १५ ॥

वैशम्पायन उवाच

इत्युक्तः प्रत्युवाचेदं धृतराष्ट्रो जनाधिपम् ।  
कुशली विदुरः पुत्र तपो घोरं समाश्रितः ॥ १६ ॥  
वायुभक्षो निराहारः कृशो धमनिसन्ततः ।  
कदाचिद् दृश्यते विप्रैः शून्येऽस्मिन् कानने कञ्चित् ॥  
इत्येवं ब्रुवतस्तस्य जटी वीटामुखः कृशः ।  
दिग्वासा मलदिग्धाङ्गो वनरेणुसमुक्षितः ॥ १८ ॥  
दूरादालक्षितः क्षत्ता तत्राख्यातो महीपतेः ।  
निवर्तमानः सहसा राजन् दृष्ट्वाऽऽश्रमं प्रति ॥ १९ ॥  
तमन्वधावन्नुपतिरेक एव युधिष्ठिरः ।  
प्रविशन्तं वनं घोरं लक्ष्यालक्ष्यं कञ्चित् कञ्चित् ॥ २० ॥  
भो भो विदुर राजाहं दयितस्ते युधिष्ठिरः ।  
इति ब्रुवन्नरपतिस्तं यत्नादभ्यधावत ॥ २१ ॥  
ततो विविक्त एकान्ते तस्यौ बुद्धिमतां वरः ।  
विदुरो वृक्षमाश्रित्य कञ्चित्तत्र वनान्तरे ॥ २२ ॥

इति श्रीमहाभारते आश्रमवासिके पर्वणि आश्रमवासपर्वणि विदुरनिर्याणे षड्विंशोऽध्यायः ॥ २६ ॥

तं राजा क्षीणभूयिष्ठमाकृतीमात्रसूचितम् ।  
अभिजज्ञे महाबुद्धिं महाबुद्धिर्युधिष्ठिरः ॥ २३ ॥  
युधिष्ठिरोऽहमस्मीति वाक्यमुक्त्वाग्रतः स्थितः ।  
विदुरस्य श्रवे राजा तं च प्रत्यभ्यपूजयत् ॥ २४ ॥  
ततः सोऽनिमिषो भूत्वा राजानं तमुद्देशत ।  
संयोज्य विदुरस्तस्मिन् दृष्टिं दृष्ट्वा समाहितः ॥ २५ ॥  
विवेश विदुरो धीमान् गात्रैर्गात्राणि चैव ह ।  
प्राणान् प्राणेषु च दधदिन्द्रियाणीन्द्रियेषु च ॥ २६ ॥  
स योगबलमास्थाय विवेश नृपतेस्तनुम् ।  
विदुरो धर्मराजस्य तेजसा प्रज्वलन्निव ॥ २७ ॥  
विदुरस्य शरीरं तु तथैव स्तब्धलोचनम् ।  
वृक्षाश्रितं तदा राजा ददर्श गतचेतनम् ॥ २८ ॥  
बलवन्तं तथाऽऽत्मानं मेने बहुगुणं तदा ।  
धर्मराजो महातेजास्तच्च सस्मार पाण्डवः ॥ २९ ॥  
पौराणमात्मनः सर्वं विद्यावान् स विशाम्पते ।  
योगधर्मं महातेजा व्यासेन कथितं यथा ॥ ३० ॥  
धर्मराजश्च तत्रैव संचस्कारयिषुस्तदा ।  
दग्धुकामोऽभवद् विद्वानथ वागभ्यभाषत ॥ ३१ ॥  
भो भो राजन् दग्धव्यमेतद् विदुरसंज्ञकम् ।  
कलेवरमिद्वैवं ते धर्म एष सनातनः ॥ ३२ ॥  
लोकाः सान्तानिका नाम भविष्यन्त्यस्य भारत ।  
यतिधर्ममवाप्तोऽसौ नैष शोच्यः परंतप ॥ ३३ ॥  
इत्युक्तो धर्मराजः स विनिवृत्य ततः पुनः ।  
राज्ञो वैचित्रवीर्यस्य तत् सर्वं प्रत्यवेदयत् ॥ ३४ ॥  
ततः स राजा श्रुतिमान् स च सर्वो जनस्तदा ।  
भीमसेनादयश्चैव परं विस्मयमागताः ॥ ३५ ॥  
तच्छ्रुत्वा प्रीतिमान् राजा भूत्वा धर्मजमब्रवीत् ।  
आपो मूलं फलं चैव ममेदं प्रतिगृह्यताम् ॥ ३६ ॥  
यदर्थो हि नरो राजस्तदर्थोऽस्यातिथिः स्मृतः ।  
इत्युक्तः स तथेत्येवं प्राह धर्मात्मजो नृपम् ॥ ३७ ॥  
फलं मूलं च बुभुजे राजा दत्तं सहानुजः ।  
ततस्ते वृक्षमूलेषु कृतवासपरिग्रहाः ।  
तां रात्रिमवसन् सर्वे फलमूलजलशनाः ॥ ३८ ॥

## सप्तविंशोऽध्यायः

युधिष्ठिरादीनां तापसाश्रमे गमनम्, तत्र कलशदीनां वितरणम्, पुनः धृतराष्ट्रसमीपे  
आगमनम्, तेषामन्तिके ऋषिगणसहितस्य महर्षेर्व्यासस्यागमनम्

वैशम्पायन उवाच

ततस्तु राजन्नेतेषामाश्रमे पुण्यकर्मणाम् ।

शिवा नक्षत्रसम्पन्ना सा व्यतीयाय शर्वरी ॥ १ ॥

ततस्तत्र कथाश्चासंस्तेषां धर्मार्थलक्षणाः ।

विचित्रपदसंचारा नानाश्रुतिभिरन्विताः ॥ २ ॥

पाण्डवास्त्वभितो मातुर्धरण्यां सुषुप्तदा ।

उत्सृज्य तु महार्हाणि शयनानि नराधिप ॥ ३ ॥

यदाहसोऽभवद् राजा धृतराष्ट्रो महामनाः ।  
 तदाहारा नृवीरास्ते न्यवसंस्तां निशां तदा ॥ ४ ॥  
 व्यतीतायां तु शर्वर्यां कृतपौर्वाहिकक्रियः ।  
 भ्रातृभिः सहितो राजा ददर्शाश्रममण्डलम् ॥ ५ ॥  
 सान्तःपुरपरिवारः सभृत्यः सपुरोहितः ।  
 यथासुखं यथोद्देशं धृतराष्ट्राभ्यनुज्ञया ॥ ६ ॥  
 ददर्श तत्र वेदीश्च संप्रज्वलितपावकाः ।  
 कृताभिषेकैर्मुनिभिर्हुताग्निभिरुपस्थिताः ॥ ७ ॥  
 वानेयपुष्पनिकरैरंज्यधूमोद्गमैरपि ।  
 ब्राह्मेण वपुषा युक्ता युक्ता मुनिगणस्य ताः ॥ ८ ॥  
 मृगयूथैरनुद्दिनैस्तत्र तत्र समाश्रितैः ।  
 अशङ्कितैः पक्षिगणैः प्रगीतैरिव च प्रभो ॥ ९ ॥  
 केकाभिर्नीलकण्ठानां दात्यूहानां च कूजितैः ।  
 कोकिलानां कुहुरवैः सुखैः श्रुतिमनोहरैः ॥ १० ॥  
 प्राधीतद्विजयोपैश्च क्वचित् क्वचिदलंकृतम् ।  
 फलमूलसमाहारैर्महद्भिश्चोपशोभितम् ॥ ११ ॥  
 ततः स राजा प्रददौ तापसार्थमुपाहतान् ।  
 कलशान् काञ्चनान् राजस्तथैवौदुम्बरानपि ॥ १२ ॥  
 अजिनानि प्रवेणीश्च सुक् सुक् च महीपतिः ।  
 कमण्डलुंश्च स्थालीश्च पिठराणि च भारत ॥ १३ ॥  
 भाजनानि च लौहानि पात्रीश्च विविधा नृप ।  
 यद् यदिच्छति यावच्च यच्चान्यदपि भाजनम् ॥ १४ ॥  
 एवं स राजा धर्मात्मा परीत्याश्रममण्डलम् ।

इति श्रीमहाभारते आश्रमवासिके पर्वणि आश्रमवासपर्वणि व्यासागमने सप्तविंशोऽध्यायः ॥ २७ ॥

वसु विश्राण्य तत् सर्वं पुनरायान्महीपतिः ॥ १५ ॥  
 कृताह्निकं च राजानं धृतराष्ट्रं महीपतिम् ।  
 ददर्शासीनमव्यग्रं गान्धारीसहितं तदा ॥ १६ ॥  
 मातरं चाविदूरस्थां शिष्यवत् प्रणतां स्थिताम् ।  
 कुन्ती ददर्श धर्मात्मा शिष्टाचारसमन्विताम् ॥ १७ ॥  
 स तमभ्यर्च्य राजानं नाम संश्राव्य चात्मनः ।  
 निषीदेत्यभ्यनुज्ञातो वृत्त्यामुपविवेश ह ॥ १८ ॥  
 भीमसेनादयश्चैव पाण्डवा भरतर्षभ ।  
 अभिवाद्योपसंगृह्य निषेदुः पार्थिवाज्ञया ॥ १९ ॥  
 स तैः परिवृतो राजा शुशुभेऽतीव कौरवः ।  
 बिभ्रद् ब्राह्मी श्रियं दीप्तां देवैरिव बृहस्पतिः ॥ २० ॥  
 तथा तेषूपविष्टेषु समाजमुर्महर्षयः ।  
 शतयूपप्रभृतयः कुरुक्षेत्रनिवासिनः ॥ २१ ॥  
 व्यासश्च भगवान् विप्रो देवर्षिगणसेवितः ।  
 वृतः शिष्यैर्महातेजा दर्शयामास पार्थिवम् ॥ २२ ॥  
 ततः स राजा कौरव्यः कुन्तीपुत्रश्च वीर्यवान् ।  
 भीमसेनादयश्चैव प्रत्युत्थायाभ्यवादयन् ॥ २३ ॥  
 समागतस्ततो व्यासः शतयूपादिभिर्वृतः ।  
 धृतराष्ट्रं महीपालमास्यतामित्यभाषत ॥ २४ ॥  
 वरं तु विष्टरं कौश्यं कृष्णाजिनकुशोत्तरम् ।  
 प्रतिपेदे तदा व्यासस्तदर्थमुपकल्पितम् ॥ २५ ॥  
 ते च सर्वे द्विजश्रेष्ठा विष्टरेषु समन्ततः ।  
 द्वैपायनाभ्यनुज्ञाता निषेदुर्विपुलौजसः ॥ २६ ॥

## अष्टविंशोऽध्यायः

धृतराष्ट्रं प्रति कुशलं पृच्छता महर्षिणा व्यासेन विदुर युधिष्ठिरयोर्धर्मरूपतायाः प्रतिपादनम्,  
 तस्मै अभीष्टवस्तुयाचनार्थं प्रेरणाप्रदानं च

वैशम्पायन उवाच

ततः समुपविष्टेषु पाण्डवेषु महात्मसु ।  
 व्यासः सत्यवतीपुत्र इदं वचनमब्रवीत् ॥ १ ॥  
 धृतराष्ट्र महाबाहो कश्चित् ते वर्धते तपः ।  
 कश्चिन्मनस्ते प्रीणाति वनवासे नराधिप ॥ २ ॥  
 कश्चिद्भृदि न ते शोको राजन् पुत्रविनाशजः ।  
 कश्चिज्ज्ञानानि सर्वाणि सुप्रसन्नानि तेऽनघ ॥ ३ ॥  
 कश्चिद् बुद्धिं दृढां कृत्वा चरस्यारण्यकं विधिम् ।  
 कश्चिद् वधूश्च गान्धारी न शोकेनाभिभूयते ॥ ४ ॥  
 महाप्रज्ञा बुद्धिमती देवी धर्मार्थदर्शिनी ।  
 आगमापायतत्त्वज्ञा कश्चिदेषा न शोचति ॥ ५ ॥  
 कश्चित् कुन्ती च राजस्त्वां शुश्रूषत्यनहङ्कता ।  
 या परित्यज्य स्वं पुत्रं गुरुशुश्रूषणे रता ॥ ६ ॥

कश्चिद् धर्मसुतो राजा त्वया प्रत्यभिनिन्दितः ।  
 भीमार्जुनयमाश्चैव कश्चिदेतेऽपि सान्त्विताः ॥ ७ ॥  
 कश्चिन्नन्दसि दृष्टैतान् कश्चित् ते निर्मलं मनः ।  
 कश्चिच्च शुद्धभावोऽसि जातज्ञानो नराधिप ॥ ८ ॥  
 एतद्धि त्रितयं श्रेष्ठं सर्वभूतेषु भारत ।  
 निर्वैरता महाराज सत्यमक्रोध एव च ॥ ९ ॥  
 कश्चित् तेन च मोहोऽस्ति वनवासेन भारत ।  
 स्ववशे वन्यमन्नं वा उपवासोऽपि वा भवेत् ॥ १० ॥  
 विदितं चापि राजेन्द्र विदुरस्य महात्मनः ।  
 गमनं विधिनानेन धर्मस्य सुमहात्मनः ॥ ११ ॥  
 माण्डव्यशापाद्धि स वै धर्मो विदुरतां गतः ।  
 महाबुद्धिर्महायोगी महात्मा सुमहामनाः ॥ १२ ॥  
 बृहस्पतिर्वा देवेषु शुक्रो वाप्यसुरेषु च ।  
 न तथा बुद्धिसम्पन्नो यथा स पुरुषर्षभः ॥ १३ ॥

तपोबलव्ययं कृत्वा सुचिरात् सम्भृतं तदा ।  
 माण्डव्येनर्षिणा धर्मो ह्यभिभूतः सनातनः ॥ १४ ॥  
 नियोगाद् ब्रह्मणः पूर्वं मया स्वेन बलेन च ।  
 वैचित्रवीर्यके क्षेत्रे जातः स सुमहामतिः ॥ १५ ॥  
 भ्राता तव महाराज देवदेवः सनातनः ।  
 धारणान्मनसा ध्यानाद् यं धर्मं कवयो विदुः ॥ १६ ॥  
 सत्येन संवर्धयति यो दमेन शमेन च ।  
 अहिंसया च दानेन तप्यमानः सनातनः ॥ १७ ॥  
 येन योगबलाज्जातः कुरुराजो युधिष्ठिरः ।  
 धर्मं इत्येष नृपते प्राज्ञेनामितबुद्धिना ॥ १८ ॥  
 यथा वह्निर्यथा वायुर्यथाऽऽपः पृथिवी यथा ।  
 यथाऽऽकाशं तथा धर्मं इह चामुत्र च स्थितः ॥ १९ ॥

सर्वगश्चैव राजेन्द्र सर्वं व्याप्य चराचरम् ।  
 दृश्यते देवदेवैः स सिद्धैर्निर्मुक्तकल्मषैः ॥ २० ॥  
 यो हि धर्मः स विदुरो विदुरो यः स पाण्डवः ।  
 स एष राजन् दृश्यस्ते पाण्डवः प्रेक्ष्यवत् स्थितः ॥ २१ ॥  
 प्रविष्टः स महात्मानं भ्राता ते बुद्धिसत्तमः ।  
 दृष्ट्वा महात्मा कौन्तेयं महायोगबलान्वितः ॥ २२ ॥  
 त्वां चापि श्रेयसा योक्ष्ये न चिराद् भरतर्षभ ।  
 संशयच्छेदनार्थाय प्राप्तं मां विद्धि पुत्रक ॥ २३ ॥  
 न कृतं यैः पुरा कैश्चित् कर्म लोके महर्षिभिः ।  
 आश्चर्यभूतं तपसः फलं तद् दर्शयामि वः ॥ २४ ॥  
 किमिच्छसि महीपाल मत्तः प्राप्तुमभीप्सितम् ।  
 द्रष्टुं स्पृष्टुमथ श्रोतुं तत्कर्ताऽस्मि तवानघ ॥ २५ ॥

इति श्रीमहाभारते आश्रमवासिके पर्वणि आश्रमवासपर्वणि व्यासवाक्ये अष्टाविंशोऽध्यायः ॥ २८ ॥

### ( पुत्रदर्शनपर्व )

## एकोनत्रिंशोऽध्यायः

मृतबान्धवानां कृते धृतराष्ट्रस्य घोरविषादः, कुन्तीगान्धार्योः स्वमृतपुत्राणां  
 दर्शनार्थं व्यासं प्रत्यनुरोधः

जनमेजय उवाच

वनवासं गते विप्र धृतराष्ट्रे महीपतौ ।  
 सभार्ये नृपशार्दूले बध्वा कुन्त्या समन्विते ॥ १ ॥  
 विदुरे चापि संसिद्धे धर्मराजं व्यपाश्रिते ।  
 वसत्सु पाण्डुपुत्रेषु सर्वेष्वाम्रमण्डले ॥ २ ॥  
 यत् तदाश्चर्यमिति वै करिष्यामीत्युवाच ह ।  
 व्यासः परमतेजस्वी महर्षिस्तद् वदस्व मे ॥ ३ ॥  
 वनवासे च कौरव्यः कियन्तं कालमच्युतः ।  
 युधिष्ठिरो नरपतिर्न्यवसत् सजनस्तदा ॥ ४ ॥  
 किमाहाराश्च ते तत्र ससैन्या न्यवसन् प्रभो ।  
 सान्तःपुरा महात्मान इति तद् ब्रूहि मेऽनघ ॥ ५ ॥

वैशम्पायन उवाच

तेऽनुज्ञातास्तदा राजन् कुरुराजेन पाण्डवाः ।  
 विविधान्यन्नपानानि विश्राम्यानुभवन्ति ते ॥ ६ ॥  
 मासमेकं विजहृस्ते ससैन्यान्तःपुरा वने ।  
 अथ तत्रागमद् व्यासो यथोक्तं ते मयानघ ॥ ७ ॥  
 तथा च तेषां सर्वेषां कथाभिर्नृपसंनिधौ ।  
 व्यासमन्वासीयतां राजन्नाजगमुर्मुनयो परे ॥ ८ ॥  
 नारदः पर्वतश्चैव देवलश्च महातपाः ।  
 विश्वावसुस्तुम्बुरुश्च चित्रसेनश्च भारत ॥ ९ ॥  
 तेषामपि यथान्यायं पूजां चक्रे महातपाः ।  
 धृतराष्ट्रभ्यनुज्ञातः कुरुराजो युधिष्ठिरः ॥ १० ॥

निषेदुस्ते ततः सर्वे पूजां प्राप्य युधिष्ठिरात् ।  
 आसनेषु च पुण्येषु बहिर्णेषु वरेषु च ॥ ११ ॥  
 तेषु तत्रोपविष्टेषु स तु राजा महामतिः ।  
 पाण्डुपुत्रैः परिवृतो निषसाद् कुरुद्रह ॥ १२ ॥  
 गान्धारी चैव कुन्ती च द्रौपदी सात्वती तथा ।  
 स्त्रियश्चान्यास्तथान्याभिः सहोपविशुस्ततः ॥ १३ ॥  
 तेषां तत्र कथा दिव्या धर्मिष्ठाश्चाभवन् नृप ।  
 ऋषीणां च पुराणानां देवासुरविमिश्रिताः ॥ १४ ॥  
 ततः कथान्ते व्यासस्तं प्रज्ञाचक्षुषमीश्वरम् ।  
 प्रोवाच वदतां श्रेष्ठः पुनरेव स तद् वचः ॥ १५ ॥  
 प्रीयमाणो महातेजाः सर्ववेदविदां वरः ।  
 विदितं मम राजेन्द्र यत् ते हृदि विवक्षितम् ॥ १६ ॥  
 दह्यमानस्य शोकेन तव पुत्रकृतेन वै ।  
 गान्धार्याश्चैव यद् दुःखं हृदि तिष्ठति नित्यदा ॥ १७ ॥  
 कुन्त्याश्च यन्महाराज द्रौपद्याश्च हृदि स्थितम् ।  
 यच्च धारयते तीव्रं दुःखं पुत्रविनाशजम् ॥ १८ ॥  
 सुभद्रा कृष्णभगिनी तच्चापि विदितं मम ।  
 श्रुत्वा समागममिमं सर्वेषां वस्तुतो नृप ॥ १९ ॥  
 संशयच्छेदनार्थाय प्राप्तः कौरवनन्दन ।  
 इमे च देवगन्धर्वाः सर्वे चेमे महर्षयः ॥ २० ॥  
 पश्यन्तु तपसो वीर्यमघ मे चिरसम्भृतम् ।  
 तदुच्यतां महाप्राज्ञ कं कामं प्रददामि ते ॥ २१ ॥

प्रवणोऽसि वरं दातुं पश्य मे तपसः फलम् ।  
 एवमुक्तः स राजेन्द्रो व्यासेनामितबुद्धिना ॥ २२ ॥  
 मुहूर्तमिव संचिन्त्य वचनायोपचक्रमे ।  
 धन्योऽस्म्यनुगृहीतश्च सफलं जीवितं च मे ॥ २३ ॥  
 यन्मे समागमोऽद्येह भवद्भिः सह साधुभिः ।  
 अद्य चाप्यवगच्छामि गतिमिष्टामिहात्मनः ॥ २४ ॥  
 ब्रह्मकल्पैर्भवद्भिर्यत् समेतोऽहं तपोधनाः ।  
 दर्शनादेव भवतां पूतोऽहं नात्र संशयः ॥ २५ ॥  
 विद्यते न भयं चापि परलोकात्ममानघाः ।  
 किं तु तस्य सुदुर्बुद्धेर्मन्दस्यापनयैर्भृशम् ॥ २६ ॥  
 दूयते मे मनो नित्यं सरतः पुत्रगृद्धिनः ।  
 अपापाः पाण्डवा येन निकृताः पापबुद्धिना ॥ २७ ॥  
 घातिता पृथिवी येन सहया सनरद्विषा ।  
 राजानश्च महात्मानो नानाजनपदेश्वराः ॥ २८ ॥  
 आगम्य मम पुत्रार्थे सर्वे मृत्युवशं गताः ।  
 ये ते पितृश्च दाराश्च प्राणाश्च मनसः प्रियान् ॥ २९ ॥  
 परित्यज्य गताः शूराः प्रेतराजनिवेशनम् ।  
 का नु तेषां गतिर्ब्रह्मन् मित्रार्थे ये हता मृधे ॥ ३० ॥  
 तथैव पुत्रपौत्राणां मम ये निहता युधि ।  
 दूयते मे मनोऽभीक्ष्णं घातयित्वा महाबलम् ॥ ३१ ॥  
 भीष्मं शान्तनवं वृद्धं द्रोणं च द्विजसत्तमम् ।  
 मम पुत्रेण मूढेन पापेनाकृतबुद्धिना ॥ ३२ ॥  
 क्षयं नीतं कुलं दीप्तं पृथिवीराज्यमिच्छता ।  
 एतत् सर्वमनुस्मृत्य दह्यमानो दिवानिशम् ॥ ३३ ॥  
 न शान्तिमधिगच्छामि दुःखशोकसमाहतः ।  
 इति मे चिन्तयानस्य पितः शान्तिर्न विद्यते ॥ ३४ ॥

वैशम्पायन उवाच

तच्छ्रुत्वा विविधं तस्य राजर्षेः परिदेवितम् ।  
 पुनर्नवीकृतः शोको गान्धार्या जनमेजय ॥ ३५ ॥  
 कुन्त्या द्रुपदपुत्र्याश्च सुभद्रायास्तथैव च ।  
 तासां च वरनारीणां वधूनां कौरवस्य ह ॥ ३६ ॥  
 पुत्रशोकसमाविष्टा गान्धारी त्विदमब्रवीत् ।

इति श्रीमहाभारते आश्रमवासिके पर्वणि पुत्रदर्शनपर्वणि छतराष्ट्रादिकृतप्रार्थने एकोनत्रिंशोऽध्यायः ॥ २९ ॥

## त्रिंशोऽध्यायः

कुन्तीकर्तृकं कर्णजन्मनो गुप्तरहस्यस्य प्रकटनम्, तस्यै व्यासस्याश्वासनम्

कुन्त्युवाच

भगवन् श्वशुरो मेऽसि दैवतस्यापि दैवतम् ।  
 स मे देवातिदेवस्त्वं शृणु सत्यां गिरं मम ॥ १ ॥  
 तपस्वी कोपनो विप्रो दुर्वासा नाम मे पितुः ।  
 भिक्षापागतो भोक्तुं तमहं पर्यतोषयम् ॥ २ ॥

श्वशुरं बद्धनयना देवी प्राञ्जलिरुत्थिता ॥ ३७ ॥  
 षोडशेमानि वर्षाणि गतानि मुनिपुङ्गव ।  
 अस्य राज्ञो हतान् पुत्राञ्शोचतो न शमो विभो ॥ ३८ ॥  
 पुत्रशोकसमाविष्टो निःश्वसन् ह्येष भूमिपः ।  
 न शेते वसतीः सर्वा धृतराष्ट्रो महामुने ॥ ३९ ॥  
 लोकानन्यान् समर्थोऽसि स्रष्टुं सर्वास्तपोबलात् ।  
 किमु लोकान्तरगतान् राज्ञो दर्शयितुं सुतान् ॥ ४० ॥  
 इयं च द्रौपदी कृष्णा हतज्ञातिमुता भृशम् ।  
 शोचत्यतीव सर्वासां स्नुषाणां दयिता स्नुषा ॥ ४१ ॥  
 तथा कृष्णस्य भगिनी सुभद्रा भद्रभाषिणी ।  
 सौभद्रवधसंतप्ता भृशं शोचति भाविनी ॥ ४२ ॥  
 इयं च भूरिश्रवसो भार्या परमसम्मता ।  
 भर्तृव्यसनशोकार्ता भृशं शोचति भाविनी ॥ ४३ ॥  
 यस्यास्तु श्वशुरो धीमान् बाह्लिकः स कुरुद्रहः ।  
 निहतः सोमदत्तश्च पित्रा सह महारणे ॥ ४४ ॥  
 श्रीमतोऽस्य महाबुद्धेः संग्रामेष्वपलायिनः ।  
 पुत्रस्य ते पुत्रशतं निहतं यद् रणाजिरे ॥ ४५ ॥  
 तस्य भार्याशतमिदं दुःखशोकसमाहतम् ।  
 पुनः पुनर्वर्धयानं शोकं राज्ञो ममैव च ॥ ४६ ॥  
 तेनारम्भेण महता मामुपास्ते महामुने ।  
 ये च शूरा महात्मानः श्वशुरा मे महारथाः ॥ ४७ ॥  
 सोमदत्तप्रभृतयः का नु तेषां गतिः प्रभो ।  
 तव प्रसादाद् भगवन् विशोकोऽयं महीपतिः ॥ ४८ ॥  
 यथा स्याद् भविता चाहं कुन्ती चेयं वधूस्तव ।  
 इत्युक्तवत्यां गान्धार्या कुन्ती व्रतकृशानना ॥ ४९ ॥  
 प्रच्छन्नजातं पुत्रं तं सस्मारादित्यसंनिभम् ।  
 तामृषिर्वरदो व्यासो दूरश्चवणदर्शनः ॥ ५० ॥  
 अपश्यद् दुःखितां देवीं मातरं सव्यसाचिनः ।  
 तामुवाच ततो व्यासो यत् ते कार्यं विवक्षितम् ॥ ५१ ॥  
 तद् ब्रूहि त्वं महाभागे यत् ते मनसि वर्तते ।  
 श्वशुराय ततः कुन्ती प्रणम्य शिरसा तदा ॥ ५२ ॥  
 उवाच वाक्यं सव्रीडा विवृण्वाना पुरातनम् ॥ ५३ ॥

शौचेन त्वागसस्त्यागैः शुद्धेन मनसा तथा ।  
 कोपस्थानेष्वपि महत्स्वकुप्यन्न कदाचन ॥ ३ ॥  
 स प्रीतो वरदो मेऽभूत् कृतकृत्यो महामुनिः ।  
 अवश्यं ते गृहीतव्यमिति मां सोऽब्रवीद् वचः ॥ ४ ॥  
 ततः शापभयाद् विप्रमचोचं पुनरेव तम् ।  
 एवमस्त्विति च प्राह पुनरेव स मे द्विजः ॥ ५ ॥

धर्मस्य जननी भद्रे भवित्री त्वं शुभानने ।  
 वशे स्थास्यन्ति ते देवा यांस्त्वमावाहयिष्यसि ॥ ६ ॥  
 इत्युक्त्वान्तर्हितो विप्रस्ततोऽहं विस्मिताभवम् ।  
 न च सर्वास्ववस्थासु स्मृतिर्मे विप्रणश्यति ॥ ७ ॥  
 अथ हर्म्यतलस्थाहं रविमुद्यन्तमीक्षती ।  
 संस्मृत्य तद्वर्षाक्यं स्पृहयन्ती दिवानिशम् ॥ ८ ॥  
 स्थिताऽहं बालभावेन तत्र दोषमबुद्धयती ।  
 अथ देवः सहस्रांशुर्मत्समीपगतोऽभवत् ॥ ९ ॥  
 द्विधा कृत्वाऽऽत्मनो देहं भूमौ च गगनेऽपि च ।  
 तताप लोकानेकेन द्वितीयेनागमत् स माम् ॥ १० ॥  
 स मामुवाच वेपन्ती वरं मत्तो वृणीष्व ह ।  
 गम्यतामिति तं चाहं प्रणम्य शिरसावदम् ॥ ११ ॥  
 स मामुवाच तिग्मांशुर्वृथाऽऽह्वानं न मे क्षमम् ।  
 धक्ष्यामि त्वां च विप्रं च येन दत्तो वरस्तव ॥ १२ ॥  
 तमहं रक्षती विप्रं शापादनपकारिणम् ।  
 पुत्रो मे त्वत्समो देव भवेदिति ततोऽब्रवम् ॥ १३ ॥  
 ततो मां तेजसाऽऽविश्य मोहयित्वा च भानुमान् ।  
 उवाच भविता पुत्रस्तवेत्यभ्यगमद् दिवम् ॥ १४ ॥  
 ततोऽहमन्तर्भवने पितुर्वृत्तान्तरक्षिणी ।

गूढोत्पन्नं सुतं बालं जले कर्मवासृजम् ॥ १५ ॥  
 नूनं तस्यैव देवस्य प्रसादात् पुनरेव तु ।  
 कन्याहमभवं विप्र यथा प्राह स मामुषिः ॥ १६ ॥  
 स मया मूढया पुत्रो ज्ञायमानोऽप्युपेक्षितः ।  
 तन्मां दहति विप्रर्षे यथा सुविदितं तव ॥ १७ ॥  
 यदि पापमपापं वा तवैतद् विवृतं मया ।  
 तन्मे दहन्तं भगवन् व्यपनेतुं त्वमर्हसि ॥ १८ ॥  
 यच्चास्य राज्ञो विदितं हृदिस्थं भवतोऽनघ ।  
 तं चायं लभतां काममद्यैव मुनिसत्तम ॥ १९ ॥  
 इत्युक्तः प्रत्युवाचेदं व्यासो वेदविदां वरः ।  
 साधु सर्वमिदं भाव्यमेवमेतद् यथाऽऽस्थ माम् ॥ २० ॥  
 अपराधश्च ते नास्ति कन्याभावं गता ह्यसि ।  
 देवाश्चैश्वर्यवन्तो वै शरीराण्याविशन्ति वै ॥ २१ ॥  
 सन्ति देवनिकायाश्च संकल्पाज्जनयन्ति ये ।  
 वाचा दृष्ट्या तथा स्पर्शात् संघर्षेणेति पञ्चधा ॥ २२ ॥  
 मनुष्यधर्मो दैवेन धर्मेण हि न दुष्यति ।  
 इति कुन्ति विजानीहि व्येतु ते मानसो ज्वरः ॥ २३ ॥  
 सर्वं बलवतां पथ्यं सर्वं बलवतां शुचि ।  
 सर्वं बलवतां धर्मः सर्वं बलवतां स्वकम् ॥ २४ ॥

इति श्रीमहाभारते आश्रमवासिके पर्वणि पुत्रदर्शनपर्वणि व्यासकुन्तीसंवादे त्रिंशत्तमोऽध्यायः ॥ ३० ॥

## एकत्रिंशोऽध्यायः

व्यासकर्तृकं धृतराष्ट्रादीनां पूर्वजन्मनः परिचयप्रदानम्, व्यास  
 वाक्येन सर्वेषां गङ्गातटे गमनम्

व्यास उवाच

भद्रे द्रक्ष्यसि गान्धारि पुत्रान् भ्रातॄन् सखींस्तथा ।  
 वधूश्च पतिभिः सार्धं निशि सुप्तोत्थिता इव ॥ १ ॥  
 कर्णं द्रक्ष्यति कुन्ती च सौभद्रं चापि यादवी ।  
 द्रौपदी पञ्च पुत्रांश्च पितॄन् भ्रातॄंस्तथैव च ॥ २ ॥  
 पूर्वमेवैष हृदये व्यवसायोऽभवन्मम ।  
 यदास्मि चोदितो राज्ञा भवत्या पृथयैव च ॥ ३ ॥  
 न ते शोच्या महात्मानः सर्व एव नरर्षभाः ।  
 क्षत्रधर्मपराः सन्तस्तथा हि निधनं गताः ॥ ४ ॥  
 भवितव्यमवश्यं तत् सुरकार्यमनिन्दिते ।  
 अवतेरुस्ततः सर्वं देवभागा महीतलम् ॥ ५ ॥  
 गन्धर्वाप्सरसश्चैव पिशाचा गुह्यराक्षसाः ।  
 तथा पुण्यजनाश्चैव सिद्धा देवर्षयोऽपि च ॥ ६ ॥  
 देवाश्च दानवाश्चैव तथा देवर्षयोऽमलाः ।  
 त एते निधनं प्राप्ताः कुरुक्षेत्रे रणाजिरे ॥ ७ ॥  
 गन्धर्वराजो यो धीमान् धृतराष्ट्र इति श्रुतः ।  
 स एव मानुषे लोके धृतराष्ट्रः पतिस्तव ॥ ८ ॥

पाण्डुं मरुद्गणाद् विद्धि विशिष्टतममच्युतम् ।  
 धर्मस्यांशोऽभवत् क्षत्ता राजा चैव युधिष्ठिरः ॥ ९ ॥  
 कलिं दुर्योधनं विद्धि शकुनिं द्वापरं तथा ।  
 दुःशासनादीन् विद्धि त्वं राक्षसाञ्शुभदर्शने ॥ १० ॥  
 मरुद्गणाद् भीमसेनं बलवन्तमरिदमम् ।  
 विद्धि त्वं तु नरमृषिमिमं पार्थ धनंजयम् ॥ ११ ॥  
 नारायणं हृषीकेशमश्विनौ यमजौ तथा ।  
 यः स वैरार्थमुद्भूतः संघर्षजननस्तथा ।  
 तं कर्णं विद्धि कल्याणि भास्करं शुभदर्शने ॥ १२ ॥  
 यश्च पाण्डवदायादो हतः षड्भिर्महारथैः ।  
 स सोम इह सौभद्रो योगादेवाभवद् द्विधा ॥ १३ ॥  
 द्विधा कृत्वाऽऽत्मनो देहमादित्यं तपतां वरम् ।  
 लोकांश्च तापयानं वै विद्धि कर्णं च शोभने ॥ १४ ॥  
 द्रौपद्या सह सम्भूतं धृष्टद्युम्नं च पावकात् ।  
 अग्नेर्भागं शुभं विद्धि राक्षसं तु शिखण्डिनम् ॥ १५ ॥  
 द्रोणं बृहस्पतेर्भागं विद्धि द्रौणिं च रुद्रजम् ।  
 भीष्मं च विद्धि गाङ्गेयं वसुं मानुषतां गतम् ॥ १६ ॥



एवमेते महाप्रज्ञे देवा मानुष्यमेत्य हि ।  
ततः पुनर्गताः स्वर्गं कृते कर्मणि शोभने ॥ १७ ॥  
यच्च वै हृदि सर्वेषां दुःखमेतच्चिरं स्थितम् ।  
तदद्य व्यपनेष्यामि परलोककृताद् भयात् ॥ १८ ॥  
सर्वे भवन्तो गच्छन्तु नदी भागीरथीं प्रति ।  
तत्र द्रक्ष्यथ तान् सर्वान् ये हतास्तत्र संयुगे ॥ १९ ॥

वैशम्पायन उवाच

इति व्यासस्य वचनं श्रुत्वा सर्वो जनस्तदा ।  
महता सिंहनादेन गङ्गामभिमुखो ययौ ॥ २० ॥

इति श्रीमहाभारते आश्रमवासिके पर्वणि पुत्रदर्शनपर्वणि गङ्गातीरगमने एकत्रिंशोऽध्यायः ॥ ३१ ॥

## द्वात्रिंशोऽध्यायः

व्यासप्रभावेण कुरुक्षेत्रयुद्धे मृतानां कौरवपाण्डववीराणां गङ्गाजलान्निःसरणम्

वैशम्पायन उवाच

ततो निशायां प्राप्तायां कृतसायाह्निकक्रियाः ।  
व्यासमभ्यगमन् सर्वे ये तत्रासन् समागताः ॥ १ ॥  
धृतराष्ट्रस्तु धर्मात्मा पाण्डवैः सहितस्तदा ।  
शुचिरेकमना सार्धमृषिभिस्तेरुपाविशत् ॥ २ ॥  
गान्धार्या सह नार्यस्तु सहिताः समुपाविशन् ।  
पौरजानपदश्चापि जनः सर्वो यथावयः ॥ ३ ॥  
ततो व्यासो महातेजाः पुण्यं भागीरथीजलम् ।  
अवगाह्याजुहावाथ सर्वान् लोकान् महामुनिः ॥ ४ ॥  
पाण्डवानां च येयोधाः कौरवाणां च सर्वशः ।  
राजानश्च महाभागा नानादेशनिवासिनः ॥ ५ ॥  
ततः सुतमुलः शब्दो जलान्ते जनमेजय ।  
प्रादुरासीद् यथापूर्वं कुरुपाण्डवसेनयोः ॥ ६ ॥  
ततस्ते पार्थिवाः सर्वे भीष्मद्रोणपुरोगमाः ।  
ससैन्याः सलिलात् तस्मात् समुत्तस्थुः सहस्रशः ॥ ७ ॥  
विराटद्रुपदौ चैव सहपुत्रौ ससैनिकौ ।  
द्रौपदेयाश्च सौभद्रो राक्षसश्च घटोत्कचः ॥ ८ ॥  
कर्णदुर्योधनौ चैव शकुनिश्च महारथः ।  
दुःशासनाद्यश्चैव धार्तराष्ट्रा महाबलाः ॥ ९ ॥  
जारासंधिर्भगदत्तो जलसंधश्च वीर्यवान् ।  
भूरिश्चवाः शलः शल्यो वृषसेनश्च सानुजः ॥ १० ॥  
लक्ष्मणो राजपुत्रश्च धृष्टद्युम्नस्य चात्मजाः ।

धृतराष्ट्रश्च सामात्यः प्रययौ सह पाण्डवैः ।  
सहितो मुनिशार्दूलैर्गन्धर्वैश्च समागतैः ॥ २१ ॥  
ततो गङ्गां समासाद्य क्रमेण स जनार्णवः ।  
निवासमकरोत् सर्वो यथाप्रीति यथासुखम् ॥ २२ ॥  
राजा च पाण्डवैः सार्धमिष्टे देशे सहानुगः ।  
निवासमकरोद् धीमान् सखीवृद्धपुरःसरः ॥ २३ ॥  
जगाम तदहश्चापि तेषां वर्षशतं यथा ।  
निशां प्रतीक्षमाणानां दिदृक्षूणां मृतान् नृपान् ॥ २४ ॥  
अथ पुण्यं गिरिवरमस्तमभ्यगमद् रविः ।  
ततः कृताभिषेकास्ते नैशं कर्म समाचरन् ॥ २५ ॥

शिखण्डिपुत्राः सर्वे च धृष्टकेतुश्च सानुजः ॥ ११ ॥  
अचलो वृषकश्चैव राक्षसश्चाप्यलायुधः ।  
बाह्लिकः सोमदत्तश्च चेकितानश्च पार्थिवः ॥ १२ ॥  
एते चान्ये च बहवो बहुत्वाद् ये न कीर्तिताः ।  
सर्वे भासुरदेहास्ते समुत्तस्थुर्जलान्ततः ॥ १३ ॥  
यस्य वीरस्य यो वेषो यो ध्वजो यच्च वाहनम् ।  
तेन तेन व्यदृश्यन्त समुपेता नराधिपाः ॥ १४ ॥  
दिव्याम्बरधराः सर्वे सर्वे भ्राजिष्णुकुण्डलाः ।  
निर्वैरा निरहंकारा विगतक्रोधमत्सराः ॥ १५ ॥  
गन्धर्वैरुपगीयन्तः स्तूयमानाश्च वन्दिभिः ।  
दिव्यमाल्याम्बरधरा वृताश्चाप्सरसां गणैः ॥ १६ ॥  
धृतराष्ट्रस्य च तदा दिव्यं चक्षुर्नराधिप ।  
मुनिः सन्यवतांपुत्रः प्रीतः प्रादात् तपोबलात् ॥ १७ ॥  
दिव्यज्ञानबलोपेता गान्धारी च यशस्विनी ।  
ददर्श पुत्रांस्तान् सर्वान् ये चान्येऽपि मृधे हताः ॥ १८ ॥  
तदद्भुतमचिन्त्यं च सुमहल्लोमहर्षणम् ।  
विस्मितः स जनः सर्वो ददर्शानिमिषेक्षणः ॥ १९ ॥  
तदुत्सवमहोदयं हृष्टनारीनराकुलम् ।  
आश्चर्यभूतं ददृशे चित्रं पटगतं यथा ॥ २० ॥  
धृतराष्ट्रस्तु तान् सर्वान् पश्यन् दिव्येन चक्षुषा ।  
मुमुदे भरतश्चेष्ट प्रसादात् तस्य वै मुनेः ॥ २१ ॥

इति श्रीमहाभारते आश्रमवासिके पर्वणि पुत्रदर्शनपर्वणि भीष्मादिदर्शने द्वात्रिंशोऽध्यायः ॥ ३२ ॥

## त्रयस्त्रिंशोऽध्यायः

परलोकादागतानां व्यक्तीनामरागद्वेषपूर्वकं मिथः सम्मेलनं व्यतीतायां शर्वर्यामन्तर्धानं च, व्यासाज्ञया गङ्गाभस्याप्लुत्य विधवानां स्वपतिलोकप्राप्तिः, पर्वणोऽस्य श्रवणमहिमा च

वैशम्पायन उवाच

ततस्ते पुरुषश्रेष्ठाः समाजग्मुः परस्परम् ।  
विगतक्रोधमात्सर्याः सर्वे विगतकल्मषाः ॥ १ ॥  
विधिं परममास्थाय ब्रह्मर्षिविहितं शुभम् ।  
संहृष्टमनसः सर्वे देवलोक इवामराः ॥ २ ॥

पुत्रः पित्रा च मात्रा च  
भार्याश्च पतिभिः सह ।

भ्रात्रा भ्राता सखा चैव  
सख्या राजन् समागताः ॥ ३ ॥

पाण्डवास्तु महेष्वासं कर्णं सौभद्रमेव च ।  
सम्प्रहर्षात् समाजग्मुर्द्रौपदेयांश्च सर्वशः ॥ ४ ॥

ततस्ते प्रीयमाणा वै कर्णेन सह पाण्डवाः ।  
समेत्य पृथिवीपाल सौहृद्ये च स्थिता भवन् ॥ ५ ॥

परस्परं समागम्य योधास्ते भरतर्षभ ।  
मुनेः प्रसादात् ते ह्येवं क्षत्रिया नष्टमन्यवः ॥ ६ ॥

असौहृदं परित्यज्य सौहृदे पर्यवस्थिताः ।  
एवं समागताः सर्वे गुरुभिर्बान्धवैः सह ॥ ७ ॥

पुत्रैश्च पुरुषव्याघ्राः कुरवोऽन्ये च पार्थिवाः ।  
तां रात्रिमखिलामेवं विहृत्य प्रीतमानसाः ॥ ८ ॥

मेनिरे परितोषेण नृपाः स्वर्गसदो यथा ।  
नात्र शोको भयं त्रासो नारतिर्नायशोऽभवत् ॥ ९ ॥

परस्परं समागम्य योधानां भरतर्षभ ।  
समागतास्ताः पितृभिर्भ्रातृभिः पतिभिः सुतैः ॥ १० ॥

मुदं परमिकां प्राप्य नार्यो दुःखमथात्यजन् ।  
एकां रात्रिं विहृत्यैव ते वीरास्ताश्च योषितः ॥ ११ ॥

आमन्त्र्यान्योन्यमाश्लिष्य ततो जग्मुर्यथागतम् ।  
ततो विसर्जयामास लोकांस्तान् मुनिपुङ्गवः ॥ १२ ॥

क्षणेनान्तर्हिताश्चैव प्रेक्षतामेव तेऽभवन् ।  
अवगाह्य महात्मानः पुण्यां भार्गीरथीं नदीम् ॥ १३ ॥

सरथाः सध्वजाश्चैव खानि वेश्मानि भेजिरे ।  
देवलोकं ययुः केचित् केचिद् ब्रह्मसदस्तथा ॥ १४ ॥

केचिच्च वारुणं लोकं केचित् कौबेरमाप्नुवन् ।  
ततो वैवस्वतं लोकं केचिच्चैवाप्नुवन् नृपाः ॥ १५ ॥

पक्षसानां पिशाचानां केचिच्चाप्युत्तरान् कुरुन् ।  
इति श्रीमहाभारते आश्रमवासिके पर्वणि पुत्रदर्शनपर्वणि स्त्रीणां स्वस्वपतिलोकगमने त्रयस्त्रिंशोऽध्यायः ॥ ३३ ॥

विचित्रगतयः सर्वे यानवाप्यामरैः सह ॥ १६ ॥

आजग्मुस्ते महात्मानः सवाहाः सपदानुगाः ।

गतेषु तेषु सर्वेषु सलिलस्थो महामुनिः ॥ १७ ॥

धर्मशीलो महातेजाः कुरूणां हितकृत् तथा ।

ततः प्रोवाच ताः सर्वाः क्षत्रिया निहतेश्वराः ॥ १८ ॥

या याः पतिकृतान् लोका-  
निच्छन्ति परमस्त्रियः ।

ता जाह्नवीजलं क्षिप्र-  
मवगाहन्त्वतन्द्रिताः ॥ १९ ॥

ततस्तस्य वचः श्रुत्वा श्रद्धावता वराङ्गनाः ।

श्वशुरं समनुज्ञाप्य विविशुर्जाह्नवीजलम् ॥ २० ॥

विमुक्ता मानुषैर्देहैस्ततस्ता भर्तृभिः सह ।

समाजग्मुस्तदा साध्व्यः सर्वा एव विशाम्पते ॥ २१ ॥

एवं क्रमेण सर्वास्ताः शीलवत्यः पतिव्रताः ।

प्रविश्य क्षत्रिया मुक्ता जग्मुर्भर्तृसलोकताम् ॥ २२ ॥

दिव्यरूपसमायुक्ता दिव्याभरणभूषिताः ।

दिव्यमाल्याम्बरधरा यथाऽऽसां पतयस्तथा ॥ २३ ॥

ताः शीलगुणसम्पन्ना विमानस्था गतक्लमाः ।

सर्वाः सर्वगुणोपेताः स्वस्थानं प्रतिपेदिरे ॥ २४ ॥

यस्य यस्य तु यः कामस्तस्मिन् काले बभूव ह ।

तं तं विसृष्टवान् व्यासो वरदो धर्मवत्सलः ॥ २५ ॥

तच्छ्रुत्वा नरदेवानां पुनरागमनं नराः ।

जहृषुर्मुदिताश्चासन् नानादेशगता अपि ॥ २६ ॥

प्रियैः समागमं तेषां यः सम्यक् शृणुयान्नरः ।

प्रियाणि लभते नित्यमिह च प्रेत्य चैव सः ॥ २७ ॥

इष्टबान्धवसंयोगमनायासमनामयम् ।

यश्चैतच्छ्रावयेद् विद्वान् विदुषो धर्मवित्तमः ॥ २८ ॥

स यशः प्राप्नुयाल्लोके परत्र च शुभां गतिम् ।

स्वाध्याययुक्ता मनुजास्तपोयुक्ताश्च भारत ॥ २९ ॥

साध्वाचारा दमोपेता दाननिर्धूतकल्मषाः ।

ऋजवः शुचयः शान्ता हिंसानृतविवर्जिताः ॥ ३० ॥

आस्तिकाः श्रद्धावताश्च धृतिमन्तश्च मानवाः ।

श्रुत्वाऽऽश्चर्यमिदं पर्वं ह्यवाप्स्यन्ति परां गतिम् ॥ ३१ ॥

## चतुस्त्रिंशोऽध्यायः

मृतपुरुषाणामिह स्वपूर्वशरीरेणैव पुनः प्रकटनं कथं सम्भवतीति जनमेजयस्य  
शङ्काया वैशम्पायनकर्तृकं समाधानम्

सौतिरुवाच

एतच्छ्रुत्वा नृपो विद्वान् हृष्टोऽभूज्जनमेजयः ।  
पितामहानां सर्वेषां गमनागमनं तदा ॥ १ ॥  
अब्रवीच्च मुदा युक्तः पुनरागमनं प्रति ।  
कथं नु त्यक्तदेहानां पुनस्तद्रूपदर्शनम् ॥ २ ॥  
इत्युक्तः स द्विजश्रेष्ठो व्यासशिष्यः प्रतापवान् ।  
प्रोवाच वदतां श्रेष्ठस्तं नृपं जनमेजयम् ॥ ३ ॥

वैशम्पायन उवाच

अविप्रणाशः सर्वेषां कर्मणामिति निश्चयः ।  
कर्मजानि शरीराणि तथैवाकृतयो नृप ॥ ४ ॥  
महाभूतानि नित्यानि भूताधिपतिसंश्रयात् ।  
तेषां च नित्यसंवासो न विनाशो वियुज्यताम् ॥ ५ ॥  
अनायासकृतं कर्म सत्यः श्रेष्ठः फलागमः ।  
आत्मा चैभिः समायुक्तः सुखदुःखमुपाश्नुते ॥ ६ ॥  
अविनाश्यस्तथायुक्तः क्षेत्रज्ञ इति निश्चयः ।  
भूतानामात्मको भावो यथासौ न वियुज्यते ॥ ७ ॥  
यावन्न क्षीयते कर्म तावत् तस्य स्वरूपता ।  
क्षीणकर्मा नरो लोके रूपान्यत्वं नियच्छति ॥ ८ ॥  
नानाभावास्तथैकत्वं शरीरं प्राप्य संहताः ।

भवन्ति ते तथा नित्याः पृथग्भावं विजानताम् ॥ ९ ॥  
अश्वमेधे श्रुतिश्चैयमश्वसंज्ञपनं प्रति ।  
लोकान्तरगता नित्यं प्राणा नित्यं शरीरिणाम् ॥ १० ॥  
अहं हितं वदाम्येतत् प्रियं चेत् तव पार्थिव ।  
देवयाना हि पन्थानः श्रुतास्ते यज्ञसंस्तरे ॥ ११ ॥  
आहूतो यत्र यज्ञस्ते तत्र देवा हितास्तव ।  
यदा समन्विता देवाः पशूनां गमनेश्वराः ॥ १२ ॥  
गतिमन्तश्च तेनेष्टा नान्ये नित्या भवन्त्युत ।  
नित्येऽस्मिन् पञ्चके वर्गे नित्ये चात्मनि पूरुषः ॥ १३ ॥  
अस्य नानासमायोगं यः पश्यति वृथामतिः ।  
वियोगे शोचतेऽत्यर्थं स बाल इति मे मतिः ॥ १४ ॥  
वियोगे दोषदर्शी यः संयोगं स विसर्जयेत् ।  
असङ्गे सङ्गमो नास्ति दुःखं भुवि वियोगजम् ॥ १५ ॥  
परापरज्ञस्त्वपरो नाभिमानादुदीरितः ।  
अपरज्ञः परां बुद्धिं ज्ञात्वा मोहाद् विमुच्यते ॥ १६ ॥  
अदर्शनादापतितः पुनश्चादर्शनं गतः ।  
नाहं तं वेद्मि नासौ मां न च मेऽस्ति विरागता ॥ १७ ॥  
येन येन शरीरेण करोत्ययमनीश्वरः ।  
तेन तेन शरीरेण तदवश्यमुपाश्नुते ।  
मानसं मनसाऽऽप्नोति शरीरं च शरीरवान् ॥ १८ ॥

इति श्रीमहाभारते आश्रमवासिके पर्वणि पुत्रदर्शनपर्वणि जनमेजयं प्रति वैशम्पायनवाक्ये चतुस्त्रिंशोऽध्यायः ॥ ३४ ॥

## पञ्चत्रिंशोऽध्यायः

व्यासप्रसादेन जनमेजयस्य स्वपितृदर्शनप्राप्तिः

वैशम्पायन उवाच

अदृष्ट्वा तु नृपः पुत्रान् दर्शनं प्रतिलब्धवान् ।  
ऋषेः प्रसादात् पुत्राणां स्वरूपाणां कुरुद्वह ॥ १ ॥  
स राजा राजधर्माश्च ब्रह्मोपनिषदं तथा ।  
अवाप्तवान्नश्रेष्ठो बुद्धिनिश्चयमेव च ॥ २ ॥  
विदुरश्च महाप्राज्ञो ययौ सिद्धिं तपोबलात् ।  
धृतराष्ट्रः समासाद्य व्यासं चैव तपस्विनम् ॥ ३ ॥

जनमेजय उवाच

ममापि वरदो व्यासो दर्शयेत् पितरं यदि ।  
तद्रूपवेषवयसं श्रद्धयां सर्वमेव ते ॥ ४ ॥  
प्रियं मे स्यात् कृतार्थश्च स्यामहं कृतनिश्चयः ।  
प्रसादादपि मुख्यस्य मम कामः समृध्यताम् ॥ ५ ॥

सौतिरुवाच

इत्युक्तवचने तस्मिन् नृपे व्यासः प्रतापवान् ।  
प्रसादमकरोद् धीमानानयच्च परीक्षितम् ॥ ६ ॥  
ततस्तद्रूपवयसमागतं नृपतिं दिवः ।  
श्रीमन्तं पितरं राजा ददर्श जनमेजयः ॥ ७ ॥  
शमीकं च महात्मानं पुत्रं तं चास्य शृङ्गिणम् ।  
अमात्या ये बभूवुश्च राज्ञस्तांश्च ददर्श ह ॥ ८ ॥  
ततः सोऽवभृथे राजा मुदितो जनमेजयः ।  
पितरं स्नापयामास स्वयं सन्नौ च पार्थिवः ॥ ९ ॥  
( परीक्षिदपि तत्रैव बभूव स तिर्योहितः । )  
स्नात्वा स नृपतिर्विप्रमास्तीकमिदमब्रवीत् ।  
यायावरकुलोत्पन्नं जरत्कारुसुतं तदा ॥ १० ॥

आस्तीक विविधाश्रयौ यज्ञोऽयमिति मे मतिः ।  
 यदद्यायं पिता प्राप्तो मम शोकप्रणाशनः ॥ ११ ॥  
 आस्तीक उवाच  
 ऋषिद्वैपायनो यत्र पुराणस्तपसो निधिः ।  
 यज्ञे कुरुकुलश्रेष्ठ तस्य लोकावुभौ जितौ ॥ १२ ॥  
 श्रुतं विचित्रमाख्यानं त्वया पाण्डवनन्दन ।  
 सर्पाश्च भस्मसात्रीता गताश्च पदवीं पितुः ॥ १३ ॥  
 कथंचित् तक्षको मुक्तः सत्यत्वात् तव पार्थिव ।  
 ऋषयः पूजिताः सर्वे गतिर्दृष्टा महात्मनः ॥ १४ ॥

इति श्रीमहाभारते आश्रमवासिके पर्वणि पुत्रदर्शनपर्वणि जनमेजयस्य स्वपितृदर्शने पञ्चविंशोऽध्यायः ॥ ३५ ॥

### षट्त्रिंशोऽध्यायः

व्यासाज्ञया धृतराष्ट्रादिकर्तृकं पाण्डवेभ्यो गन्तुमुन्नाप्रदानं पाण्डवानां दलबलसार्धं हस्तिनापुरगमनम्

जनमेजय उवाच

दृष्ट्वा पुत्रांस्तथा पौत्रान् सानुबन्धान् जनाधिपः ।  
 धृतराष्ट्रः किमकरोद् राजा चैव युधिष्ठिरः ॥ १ ॥  
 वैशम्पायन उवाच  
 तद् दृष्ट्वा महदाश्चर्यं पुत्राणां दर्शनं नृप ।  
 वीतशोकः स राजर्षिः पुनराश्रममागमत् ॥ २ ॥  
 इतरस्तु जनः सर्वस्ते चैव परमर्षयः ।  
 प्रतिजगमुर्गथाकामं धृतराष्ट्राभ्यनुज्ञया ॥ ३ ॥  
 पाण्डवास्तु महात्मानो लघुभूयिष्ठसैनिकाः ।  
 पुनर्जगमुर्महात्मानं सदाशस्तं महीपतिम् ॥ ४ ॥  
 तत्राश्रमपदं धीमान् ब्रह्मर्षिलोकपूजितः ।  
 मुनिः सत्यवतीपुत्रो धृतराष्ट्रमभाषत ॥ ५ ॥  
 धृतराष्ट्र महाबाहो शृणु कौरवनन्दन ।  
 श्रुतं ते ज्ञानवृद्धानामृषीणां पुण्यकर्मणाम् ॥ ६ ॥  
 श्रद्धाभिजनवृद्धानां वेदवेदाङ्गवेदिनाम् ।  
 धर्मज्ञानां पुराणानां वदतां विविधाः कथाः ॥ ७ ॥  
 मा स्म शोके मनः कार्ष्णीर्दिष्टे न व्यथते बुधः ।  
 श्रुतं देवरहस्यं ते नास्दाद् देवदर्शनात् ॥ ८ ॥  
 गतास्ते क्षत्रधर्मेण शस्त्रपूतां नति शुभाम् ।  
 यथा दृष्टास्त्वया पुत्रास्तथा कामविहारिणः ॥ ९ ॥  
 युधिष्ठिरः स्वयं धीमान् भवन्तमनुरुध्यते ।  
 सहितो भ्रातृभिः सर्वैः सदारः ससुहृज्जनः ॥ १० ॥  
 विसर्जयैनं यात्वेष खराज्यमनुशासताम् ।  
 मासः समधिकस्तेषामतीतो वसतां वने ॥ ११ ॥  
 एतद्धि नित्यं यत्नेन पदं रक्ष्यं नराधिप ।  
 बहुप्रत्यर्थिकं ह्येतद् राज्यं नाम कुरुद्वह ॥ १२ ॥  
 इत्युक्तः कौरवो राजा व्यासेनातुलतेजसा ।  
 युधिष्ठिरमथाह्वय वाग्मी वचनमब्रवीत् ॥ १३ ॥

प्राप्तः सुविपुलो धर्मः श्रुत्वा पापविनाशनम् ।  
 विमुक्तो हृदयग्रन्थिरुदारजनदर्शनात् ॥ १५ ॥  
 ये च पक्षधरा धर्मे सद्वृत्तरुचयश्च ये ।  
 यान् दृष्ट्वाहीयते पापं तेभ्यः कार्या नमस्किया ॥ १६ ॥  
 सौतिरुवाच  
 एतच्छ्रुत्वा द्विजश्रेष्ठात् स राजा जनमेजयः ।  
 पूजयामास तमृषिमुन्मान्य पुनः पुनः ॥ १७ ॥  
 पप्रच्छ तमृषिं चापि वैशम्पायनमच्युतम् ।  
 कथावशेषं धर्मज्ञो वनवासस्य सत्तम ॥ १८ ॥

अजातशत्रो भद्रं ते शृणु मे भ्रातृभिः सह ।  
 त्वत्प्रसादान्महीपाल शोको नास्मान् प्रबाधते ॥ १४ ॥  
 रमे चाहं त्वया पुत्र पुरेव गजसाह्वये ।  
 नाथेनानुगतो विद्वन् प्रियेषु परिवर्तिना ॥ १५ ॥  
 प्राप्तं पुत्रफलं त्वत्तः प्रीतिर्मे परमा त्वयि ।  
 न मे मन्युर्महाबाहो गम्यतां पुत्र मा चिरम् ॥ १६ ॥  
 भवन्तं चेह सम्प्रेक्ष्य तपो मे परिहीयते ।  
 तपोयुक्तं शरीरं च त्वां दृष्ट्वा धारितं पुनः ॥ १७ ॥  
 मातरौ ते तथैवमे शीर्णपर्णकृताशने ।  
 मम तुल्यव्रते पुत्र न चिरं वर्तयिष्यतः ॥ १८ ॥  
 दुर्योधनप्रभृतयो दृष्ट्वा लोकान्तरं गताः ।  
 व्यासस्य तपसो वीर्याद् भवतश्च समागमात् ॥ १९ ॥  
 प्रयोजनं च निर्वृत्तं जीवितस्य ममानघ ।  
 उग्रं तपः समास्थस्ये त्वमनुज्ञातुमर्हसि ॥ २० ॥  
 त्वय्यद्यपिण्डः कीर्तिश्च कुलं चेद् प्रतिष्ठितम् ।  
 श्वो वाद्य वामहाबाहो गम्यतां पुत्र मा चिरम् ॥ २१ ॥  
 राजनीतिः सुबहुशः श्रुता ते भरतर्षभ ।  
 संदेष्टव्यं न पश्यामि कृतं मे भवता विभो ॥ २२ ॥

वैशम्पायन उवाच

इत्युक्तवचनं तं तु नृपो राजानमब्रवीत् ।  
 न मामर्हसि धर्मज्ञ परित्यक्तुमनागसम् ॥ २३ ॥  
 कामं गच्छन्तु मे सर्वे भ्रातरोऽनुचरास्तथा ।  
 भवन्तमहमन्विष्ये मातरौ च यतव्रतः ॥ २४ ॥  
 तमुवाचाथ गान्धारी मैवं पुत्र शृणुष्व च ।  
 त्वय्यधीनं कुरुकुलं पिण्डश्च श्वशुरस्य मे ॥ २५ ॥  
 गम्यतां पुत्र पर्याप्तमेतावत् पूजिता वयम् ।  
 राजा यदाह तत् कार्यं त्वया पुत्र पितुर्वचः ॥ २६ ॥

वैशम्पायन उवाच

इत्युक्तः स तु गान्धार्या कुन्तीमिदमभाषत ।  
 स्नेहबाष्पाकुले नेत्रे प्रमुज्य रुदती वचः ॥ २७ ॥  
 विसर्जयति मां राजा गान्धारी च यशस्विनी ।  
 भवत्यां बद्धचित्तस्तु कथं यास्यामि दुःखितः ॥ २८ ॥  
 न चोत्सहे तपोविघ्नं कर्तुं ते धर्मचारिणि ।  
 तपसो हि परं नास्ति तपसा विन्दते महत् ॥ २९ ॥  
 ममापि न तथा राज्ञि राज्ये बुद्धिर्यथा पुरा ।  
 तपस्येवानुरक्तं मे मनः सर्वात्मना तथा ॥ ३० ॥  
 शून्येयं च मही कृत्स्ना न मे प्रीतिकरी शुभे ।  
 बान्धवा नः परिक्षीणा बलं नो न यथा पुरा ॥ ३१ ॥  
 पञ्चालाः सुभृशं क्षीणाः कथामात्रावशेषिताः ।  
 न तेषां कुलकर्तारं कंचित् पश्याम्यहं शुभे ॥ ३२ ॥  
 सर्वे हि भस्मसाक्षीतास्ते द्रोणेन रणाजिरे ।  
 अवशिष्टाश्च निहता द्रोणपुत्रेण वै निशि ॥ ३३ ॥  
 चेदयश्चैव मत्स्याश्च दृष्टपूर्वास्तथैव नः ।  
 केवलं वृष्णिचक्रं च वासुदेवपरिग्रहात् ॥ ३४ ॥  
 यद् दृष्ट्वा स्थातुमिच्छामि धर्मार्थं नार्थहेतुतः ।  
 शिवेन पश्य नः सर्वान् दुर्लभं तव दर्शनम् ॥ ३५ ॥  
 अविषह्यं च राजा हि तीव्रं चारप्स्यते तपः ।  
 एतच्छ्रुत्वा महाबाहुः सहदेवो युधां पतिः ॥ ३६ ॥  
 युधिष्ठिरमुवाचेदं बाष्पव्याकुललोचनः ।  
 नोत्सहेऽहं परित्यक्तुं मातरं भरतर्षभ ॥ ३७ ॥  
 प्रतियातु भवान् क्षिप्रं तपस्तपस्याम्यहं विभो ।  
 इहैव शोषयिष्यामि तपसेदं कलेवरम् ॥ ३८ ॥  
 पादशुश्रूषणे रक्तो राज्ञो मात्रोस्तथानयोः ।  
 तमुवाच ततः कुन्ती परिष्वज्य महाभुजम् ॥ ३९ ॥  
 गम्यतां पुत्र मैवं त्वं वोचः कुरु वचो मम ।  
 आगमावः शिवाः सन्तु स्वस्था भवत पुत्रकाः ॥ ४० ॥

इति श्रीमहाभारते आश्रमवासिके पर्वणि पुनर्दर्शनपर्वणि युधिष्ठिरप्रत्यागते षट्त्रिंशोऽध्यायः ॥ ३६ ॥

( नारदागमनपर्व )

सप्तत्रिंशोऽध्यायः

नारदाद् धृतराष्ट्रादीनां दावाग्रौ दग्धस्य समाचारं श्रुत्वा युधिष्ठिरादीनां विषादः

वैशम्पायन उवाच

द्विवर्षोपनिवृत्तेषु पाण्डवेषु यदृच्छया ।  
 देवर्षिर्नारदो राजन्नाजगाम युधिष्ठिरम् ॥ १ ॥  
 तमभ्यर्च्य महाबाहुः कुरुराजो युधिष्ठिरः ।  
 आसीनं परिविश्वस्तं प्रोवाच वदतां वरः ॥ २ ॥  
 चिरात् नानुपश्यामि भगवन्तमुपस्थितम् ।

उपरोधो भवेदेवमस्माकं तपसः कृते ।  
 त्वत्स्नेहपाशबद्धा च हीयेयं तपसः परात् ॥ ४१ ॥  
 तस्मात् पुत्रक गच्छ त्वं शिष्टमल्पं च नः प्रभो ।  
 एवं संस्तम्भितं वाक्यैः कुन्त्या बहुविधैर्मनः ॥ ४२ ॥  
 सहदेवस्य राजेन्द्र राजश्चैव विशेषतः ।  
 ते मात्रा समनुज्ञाता राज्ञा च कुरुपुङ्गवाः ॥ ४३ ॥  
 अभिवाद्य कुरुश्रेष्ठमामन्त्रयितुमारभन् ।

युधिष्ठिर उवाच

राज्यं प्रतिगमिष्यामः शिवेन प्रतिनन्दिताः ॥ ४४ ॥  
 अनुज्ञातास्त्वया राजन् गमिष्यामो विकल्मषाः ।  
 एवमुक्तः स राजर्षिर्धर्मराज्ञा महात्मना ॥ ४५ ॥  
 अनुजज्ञे स कौरव्यमभिनन्द्य युधिष्ठिरम् ।  
 भीमं च बलिनां श्रेष्ठं सान्त्वयामास पार्थिवः ॥ ४६ ॥  
 स चास्य सम्यङ्मेधावी प्रत्यपद्यत वीर्यवान् ।  
 अर्जुनं च समाश्लिष्य यमौ च पुरुषर्षभौ ॥ ४७ ॥  
 अनुजज्ञे स कौरव्यः परिष्वज्याभिनन्द्य च ।  
 गान्धार्या चाभ्यनुज्ञाताः कृतपादाभिवादानाः ॥ ४८ ॥  
 जनन्या समुपाघ्राताः परिष्वक्ताश्च ते नृपम् ।  
 चक्रुः प्रदक्षिणं सर्वे वत्सा इव निवारणे ॥ ४९ ॥  
 पुनः पुनर्निरीक्षन्तः प्रचक्रुस्ते प्रदक्षिणम् ।  
 द्रौपदीप्रमुखाश्चैव सर्वाः कौरवयोषितः ॥ ५० ॥  
 न्यायतः श्वशुरे वृत्तिं प्रयुज्य प्रययुस्ततः ।  
 श्वश्रूभ्यां समनुज्ञाताः परिष्वज्याभिनन्दिताः ॥ ५१ ॥  
 संदिष्टाश्चेति कर्तव्यं प्रययुर्भर्तृभिः सह ।  
 ततः प्रजज्ञे निनदः सूतानां जुग्यतामिति ॥ ५२ ॥  
 उष्ट्राणां क्रोशतां चापि हयानां हेषतामपि ।  
 ततो युधिष्ठिरो राजा सदारः सहसैनिकः ।  
 नगरं हास्तिनपुरं पुनरायात् सबान्धवः ॥ ५३ ॥



युधिष्ठिर उवाच

वदन्ति पुरुषा मेऽद्य गङ्गातीरनिवासिनः ।  
धृतराष्ट्रं महात्मानमास्थितं परमं तपः ॥ ६ ॥  
अपि दृष्टस्त्वया तत्र कुशली स कुरुद्वहः ।  
गान्धारी च पृथा चैव सूतपुत्रश्च संजयः ॥ ७ ॥  
कथं च वर्तते चाद्य पिता मम स पार्थिवः ।  
श्रोतुमिच्छामि भगवन् यदि दृष्टस्त्वया नृपः ॥ ८ ॥

नारद उवाच

स्थिरीभूय महाराज शृणु वृत्तं यथातथम् ।  
यथा श्रुतं च दृष्टं च मया तस्मिन्स्तपोवने ॥ ९ ॥  
वनवासनिवृत्तेषु भवत्सु कुरुनन्दन ।  
कुरुक्षेत्रात् पिता तुभ्यं गङ्गाद्वारं ययौ नृप ॥ १० ॥  
गान्धार्या सहितो धीमान् वध्वा कुन्त्या समन्वितः ।  
संजयेन च सूतेन सोमिहोत्रः सयाजकः ॥ ११ ॥  
आतस्थे स तपस्तीव्रं पिता तव तपोधनः ।  
वीटां मुखे समाधाय वायुभक्षोऽभवन्मुनिः ॥ १२ ॥  
वने स मुनिभिः सर्वैः पूज्यमानो महातपाः ।  
त्वगस्थिमात्रशेषः स षण्मासानभवन्नृपः ॥ १३ ॥  
गान्धारी तु जलाहाप कुन्ती मासोपवासिनी ।  
संजयः षष्ठभुक्तेन वर्तयामास भारत ॥ १४ ॥  
अग्नींस्तु याजकास्तत्र जुहुवुर्विधिवत् प्रभो ।  
दृश्यतोऽदृश्यतश्चैव वने तस्मिन् नृपस्य वै ॥ १५ ॥  
अनिकेतोऽथ राजा स बभूव वनगोचरः ।  
ते चापि सहिते देव्यौ संजयश्च तमन्वयुः ॥ १६ ॥  
संजयो नृपतेर्नेता समेषु विषमेषु च ।  
गान्धार्याश्च पृथा चैव चक्षुरासीदनिन्दिता ॥ १७ ॥  
ततः कदाचिद् गङ्गायाः कच्छे स नृपसत्तमः ।  
गङ्गायामाप्नुतो धीमानाश्रमाभिमुखोऽभवत् ॥ १८ ॥  
अथ वायुः समुद्भूतो दावाग्निरभवन्महान् ।  
ददाह तद् वनं सर्वं परिगृह्य समन्ततः ॥ १९ ॥  
दह्यत्सु मृगयूथेषु द्विजिह्वेषु समन्ततः ।  
वराहाणां च यूथेषु संश्रयत्सु जलाशयान् ॥ २० ॥  
समाविद्धे वने तस्मिन् प्राप्ते व्यसन उत्तमे ।  
निराहारतया राजन् मन्दप्राणविचेष्टितः ॥ २१ ॥  
असमर्थोऽपसरणे सुकृशे मातरौ च ते ।  
ततः स नृपतिर्दृष्ट्वा वद्विमायान्तमन्तिकात् ॥ २२ ॥  
इदमाह ततः सूतं संजयं जयतां वरः ।  
गच्छ संजय यत्राग्निर्न त्वां दहति कर्हिचित् ॥ २३ ॥  
वयमत्राग्निना युक्ता गमिष्यामः परां गतिम् ।  
तमुवाच किलोद्विग्नः संजयो वदतां वरः ॥ २४ ॥  
राजन् मृत्युरनिष्टोऽयं भविता ते वृथाग्निना ।

इति श्रीमहाभारते आश्रमवासिके पर्वणि नारदागमनपर्वणि दावाग्निना धृतराष्ट्रादिदाहे सप्तत्रिंशोऽध्यायः ॥ ३७ ॥

न चोपायं प्रपश्यामि मोक्षणे जातवेदसः ॥ २५ ॥  
यदत्रानन्तरं कार्यं तद् भवान् वक्तुमर्हति ।  
इत्युक्तः संजयेनेदं पुनराह स पार्थिवः ॥ २६ ॥  
नैष मृत्युरनिष्टो नो निःसृतानां गृहात् स्वयम् ।  
जलमग्निस्तथा वायुरथवापि विकर्षणम् ॥ २७ ॥  
तापसानां प्रशस्यन्ते गच्छ संजय माचिरम् ।  
इत्युक्त्वा संजयं राजा समाधाय मनस्तथा ॥ २८ ॥  
प्राङ्मुखः सह गान्धार्या कुन्त्या चोपाविशत् तदा ।  
संजयस्तं तथा दृष्ट्वा प्रदक्षिणमथाकरोत् ॥ २९ ॥  
उवाच चैनं मेधावी युङ्क्त्वात्मानमिति प्रभो ।  
ऋषिपुत्रो मनीषी स राजा चक्रेऽस्य तद्वचः ॥ ३० ॥  
सन्निरुध्येन्द्रियग्राममासीत् काष्ठोपमस्तदा ।  
गान्धारी च महाभागा जननी च पृथा तव ॥ ३१ ॥  
दावाग्निना समायुक्ते स च राजा पिता तव ।  
संजयस्तु महामात्रस्तस्माद् दावादमुच्यत ॥ ३२ ॥  
गङ्गाकूले मया दृष्टस्तापसैः परिवारितः ।  
स तानामन्य तेजस्वी निवेद्यैतच्च सर्वशः ॥ ३३ ॥  
प्रययौ संजयो धीमान् हिमवन्तं महीधरम् ।  
एवं स निधनं प्राप्तः कुरुराजो महामनाः ॥ ३४ ॥  
गान्धारी च पृथा चैव जनन्यौ ते विशाम्पते ।  
यदृच्छयानुव्रजता मया राज्ञः कलेवरम् ॥ ३५ ॥  
तयोश्च देव्योरुभयोर्मया दृष्टानि भारत ।  
ततस्तपोवने तस्मिन् समाजग्मुस्तपोधनाः ॥ ३६ ॥  
श्रुत्वा राज्ञस्तदा निष्ठां न त्वशोचन् गतींश्च ते ।  
तत्राश्रौषमहं सर्वमेतत् पुरुषसत्तम ॥ ३७ ॥  
यथा च नृपतिर्दग्धो देव्यौ ते चेति पाण्डव ।  
न शोचितव्यं राजेन्द्र स्वतः स पृथिवीपतिः ॥ ३८ ॥  
प्राप्तवानग्निसंयोगं गान्धारी जननी च ते ।

वैशम्पायन उवाच

एतच्छ्रुत्वा च सर्वेषां पाण्डवानां महात्मनाम् ॥ ३९ ॥  
निर्याणं धृतराष्ट्रस्य शोकः समभवन्महान् ।  
अन्तःपुराणां च तदा महानार्तस्वरोऽभवत् ॥ ४० ॥  
पौराणां च महाराज श्रुत्वा राज्ञस्तदा गतिम् ।  
अहो धिगिति राजा तु विकुश्लं भृशदुःखितः ॥ ४१ ॥  
ऊर्ध्वबाहुः स्मरन् मातुः प्रहरोद युधिष्ठिरः ।  
भीमसेनपुरोगाश्च भ्रातरः सर्व एव ते ॥ ४२ ॥  
अन्तःपुरेषु च तदा सुमहान् रुदितस्वनः ।  
प्रादुरासीन्महाराज पृथां श्रुत्वा तथागताम् ॥ ४३ ॥  
तं च वृद्धं तथा दग्धं हतपुत्रं नराधिपम् ।  
अन्वशोचन्त ते सर्वे गान्धार्यं च तपस्विनीम् ॥ ४४ ॥  
तस्मिन्नुपरते शब्दे मुहूर्तादिव भारत ।  
निगृह्य बाष्पं धैर्येण धर्मराजोऽब्रवीदिदम् ॥ ४५ ॥

## अष्टात्रिंशोऽध्यायः

नारदसमक्षे धृतराष्ट्रादीनां लौकिकाग्नौ दग्धस्य वर्णनं कुर्वतो युधिष्ठिरस्य  
विलापः, शेषाणां पाण्डवानामपि रोदनं च

युधिष्ठिर उवाच

तथा महात्मनस्तस्य तपस्युग्रे च वर्ततः ।  
अनाथस्येव निधनं तिष्ठत्वास्मासु बन्धुषु ॥ १ ॥  
दुर्विज्ञेया गतिर्वर्द्धनं पुरुषाणां मतिर्मम ।  
यत्र वैचित्रवीर्योऽसौ दग्ध एवं वनाग्निना ॥ २ ॥  
यस्य पुत्रशतं श्रीमदभवद् बाहुशालिनः ।  
नागायुतबलो राजा स दग्धो हि दवाग्निना ॥ ३ ॥  
यं पुरा पर्यवीजन्त तालवृन्तैर्वरस्त्रियः ।  
तं गृध्राः पर्यवीजन्त दावाग्निपरिकलितम् ॥ ४ ॥  
सूतमागधसंघैश्च शयानो यः प्रबोध्यते ।  
धरण्यां स नृपः शेते पापस्य मम कर्मभिः ॥ ५ ॥  
न च शोचामि गान्धारिं हतपुत्रां यशस्विनीम् ।  
पतिलोकमनुप्राप्तां तथा भर्तृव्रते स्थिताम् ॥ ६ ॥  
पृथामेव च शोचामि या पुत्रैश्चर्यमुद्धिमत् ।  
उत्सृज्य सुमहद् दीप्तं वनवासमरोचयत् ॥ ७ ॥  
धिग् राज्यमिदमस्माकं धिग् बलं धिक् पराक्रमम् ।  
क्षत्रधर्मं च धिग् यस्मान्मृता जीवामहे वयम् ॥ ८ ॥  
सुसूक्ष्मा किल कालस्य गतिर्द्विजवरोत्तम ।  
यत् समुत्सृज्य राज्यं सा वनवासमरोचयत् ॥ ९ ॥  
युधिष्ठिरस्य जननी भीमस्य विजयस्य च ।  
अनाथवत् कथं दग्धा इति मुह्यामि चिन्तयन् ॥ १० ॥

वृथा संतर्पितो वह्निः खाण्डवे सव्यसाचिना ।  
उपकारमजानन् स कृतघ्न इति मे मतिः ॥ ११ ॥  
यत्रादहत् स भगवान् मातरं सव्यसाचिनः ।  
कृत्वा यो ब्राह्मणच्छब्दं भिक्षार्थी समुपागतः ॥ १२ ॥  
धिगग्निं धिक् च पार्थस्य विश्रुतां सत्यसंधताम् ।  
इदं कष्टतरं चान्यद् भगवन् प्रतिभाति मे ॥ १३ ॥  
वृथाग्निना समायोगो यदभूत् पृथिवीपते ।  
तथा तपस्विनस्तस्य राजर्षेः कौरवस्य ह ॥ १४ ॥  
कथमेवंविधो मृत्युः प्रशास्य पृथिवीमिमाम् ।  
तिष्ठत्सु मन्त्रपूतेषु तस्याग्निषु महावने ॥ १५ ॥  
वृथाग्निना समायुक्तो निष्ठां प्राप्तः पिता मम ।  
मन्ये पृथा वेपमाना कृशा धमनिसंतता ॥ १६ ॥  
हा तात ! धर्मराजेति समाक्रन्दन्महाभये ।  
भीम पर्याप्नुहि भयादिति चैवाभिवाशती ॥ १७ ॥  
समन्ततः परिक्षिप्ता माताभून्मे दवाग्निना ।  
सहदेवः प्रियस्तस्याः पुत्रेभ्योऽधिक एव तु ॥ १८ ॥  
न चैनां मोक्षयामास वीरो माद्रवतीसुतः ।  
तच्छ्रुत्वा रुरुदुः सर्वे समालिङ्ग्य परस्परम् ॥ १९ ॥  
पाण्डवाः पञ्च दुःखार्ता भूतानीव युगक्षये ।  
तेषां तु पुरुषेन्द्राणां रुदतां रुदितस्वनः ॥ २० ॥  
प्रासादाभोगसंरुद्धे अन्वरौत्सीत् स रोदसी ॥ २१ ॥

इति श्रीमहाभारते आश्रमवासिके पर्वणि नारदागमनपर्वणि युधिष्ठिरविलापे अष्टात्रिंशोऽध्यायः ॥ ३८ ॥

## एकोनचत्वारिंशोऽध्यायः

युधिष्ठिरेण गङ्गायां धृतराष्ट्रस्य, गान्धार्याः कुन्त्याश्चास्थिविसर्जनं श्राद्धकर्मसमापनं च

नारद उवाच

नासौ वृथाग्निना दग्धो यथा तत्र श्रुतं मया ।  
वैचित्रवीर्यो नृपतिस्तत् ते वक्ष्यामि सुव्रत ॥ १ ॥  
वनं प्रविशतानेन वायुभक्षेण धीमता ।  
अग्नयः कारयित्वेष्टिमुत्सृष्टा इति नः श्रुतम् ॥ २ ॥  
याजकास्तु ततस्तस्य तानग्नीन्निर्जने वने ।  
समुत्सृज्य यथाकामं जग्मुर्भरतसत्तम ॥ ३ ॥  
स विवृद्धस्तदा वह्निर्वने तस्मिन्नभूत् किल ।  
तेन तद् वनमादीप्तमिति ते तापसाब्रुवन् ॥ ४ ॥  
स राजा जाह्नवीतीरे यथा ते कथितं मया ।  
तेनाग्निना समायुक्तः स्वेनैव भरतर्षभ ॥ ५ ॥  
एवमावेदयामासुर्मुनयस्ते ममानघ ।

ये ते भागीरथीतीरे मया दृष्टा युधिष्ठिर ॥ ६ ॥  
एवं स्वेनाग्निना राजा समायुक्तो महीपते ।  
मा शोचिथास्त्वं नृपतिं गतः स परमां गतिम् ॥ ७ ॥  
गुरुशुश्रूषया चैव जननी ते जनाधिप ।  
प्राप्ता सुमहतीं सिद्धिमिति मे नात्र संशयः ॥ ८ ॥  
कर्तुमर्हसि राजेन्द्र तेषां त्वमुदकक्रियाम् ।  
भ्रातृभिः सहितः सर्वैरेतदत्र विधीयताम् ॥ ९ ॥

वैशम्पायन उवाच


ततः स पृथिवीपालः पाण्डवानां धुरंधरः ।  
निर्ययौ सहस्रोदर्यः सदारश्च नरर्षभ ॥ १० ॥  
पौरजानपदाश्चैव राजभक्तिपुरस्कृताः ।  
गङ्गां प्रजग्मुर्भितो वाससैकेन संवृताः ॥ ११ ॥

ततोऽवगाह्य सलिले सर्वे ते नरपुङ्गवाः ।  
 युयुत्सुमग्रतः कृत्वा ददुस्तोयं महात्मने ॥ १२ ॥  
 गान्धार्याश्च पृथायाश्च विधिवन्नामगोत्रतः ।  
 शौचं निर्वर्तयन्तस्ते तत्रोषुर्नगराद् बहिः ॥ १३ ॥  
 प्रेषयामास स नरान् विधिज्ञानाप्तकारिणः ।  
 गङ्गाद्वारं नरश्रेष्ठो यत्र दग्धोऽभवन्नृपः ॥ १४ ॥  
 तत्रैव तेषां कृत्यानि गङ्गाद्वारेऽन्वशात् तदा ।  
 कर्तव्यानीति पुरुषान् दत्तदेयान्महीपतिः ॥ १५ ॥  
 द्वादशेऽहनि तेभ्यः स कृतशौचो नराधिपः ।  
 ददौ श्राद्धानि विधिवद् दक्षिणावन्ति पाण्डवः ॥ १६ ॥  
 धृतराष्ट्रं समुद्दिश्य ददौ स पृथिवीपतिः ।  
 सुवर्णं रजतं गाश्च शय्याश्च सुमहाधनाः ॥ १७ ॥  
 गान्धार्याश्चैव तेजस्वी पृथायाश्च पृथक् पृथक् ।  
 संकीर्त्य नामनी राजा ददौ दानमनुत्तमम् ॥ १८ ॥  
 यो यदिच्छति यावच्च तावत् स लभते नरः ।  
 शयनं भोजनं यानं मणिरत्नमथो धनम् ॥ १९ ॥

यानमाच्छादनं भोगान् दासीश्च समलंकृताः ।  
 ददौ राजा समुद्दिश्य तयोर्मात्रोर्महीपतिः ॥ २० ॥  
 ततः स पृथिवीपालो दत्त्वा श्राद्धान्यनेकशः ।  
 प्रविवेश पुरं राजा नगरं वारणाह्वयम् ॥ २१ ॥  
 ते चापि राजवचनात् पुरुषा ये गताभवन् ।  
 संकल्प्य तेषां कृत्यानि पुनः प्रत्यागमंस्ततः ॥ २२ ॥  
 माल्यैर्गन्धैश्च विविधैरर्चयित्वा यथाविधि ।  
 कृत्यानि तेषां संयोज्य तदाचख्युर्महीपतेः ॥ २३ ॥  
 समाश्वास्य तु राजानं धर्मात्मानं शुधिष्ठिरम् ।  
 नारदोऽप्यगमद् राजन् परमर्षिर्यथेप्सितम् ॥ २४ ॥  
 एवं वर्षाण्यतीतानि धृतराष्ट्रस्य धीमतः ।  
 वनवासे तथा त्रीणि नगरे दश पञ्च च ॥ २५ ॥  
 हतपुत्रस्य संग्रामे दानानि ददतः सदा ।  
 ज्ञातिसम्बन्धिमित्राणां भ्रातॄणां स्वजनस्य च ॥ २६ ॥  
 युधिष्ठिरस्तु नृपतिर्नातिप्रीतमनास्तदा ।  
 धारयामास तद् राज्यं निहतज्ञातिबान्धवः ॥ २७ ॥

इति श्रीमहाभारते आश्रमवासिके पर्वणि नारदागमनपर्वणि श्राद्धदाने ऊनचत्वारिंशोऽध्यायः ॥ ३९ ॥

॥ आश्रमवासिकपर्वं सम्पूर्णम् ॥



# महाभारतम्



यदुवंशविनाशाय साम्बोदरान्मुसलोत्पत्तिर्भविष्यतीति मुनीनां शपः

श्रीपरमात्मने नमः

# श्रीमहाभारतम्

## मौसलपर्व

### प्रथमोऽध्यायः

युधिष्ठिरेणापशकुनदर्शनम्, यादवानां विनाशस्य समाचारश्रवणम्, द्वारकायामृषि-  
शापात्साम्बोदरान्मूसलोत्पत्तिर्मदिरानिषेधस्य भीषणाज्ञा च

नारायणं नमस्कृत्य नरं चैव नरोत्तमम् ।  
देवीं सरस्वतीं व्यासं ततो जयमुदीरयेत् ॥

वैशम्पायन उवाच

षट्त्रिंशे त्वथ सम्प्राप्ते वर्षे कौरवनन्दनः ।  
ददर्श विपरीतानि निमित्तानि युधिष्ठिरः ॥ १ ॥  
ववुर्वाताश्च निर्घाता रूक्षाः शर्करवर्षिणः ।  
अपसव्यानि शकुना मण्डलानि प्रचक्रिरे ॥ २ ॥  
प्रत्यगूहुर्महानद्यो दिशो नीहारसंवृताः ।  
उल्काश्चाङ्गारवर्षिण्यः प्रापतन् गगनाद् भुवि ॥ ३ ॥  
आदित्यो रजसा राजन् समवच्छन्नमण्डलः ।  
विरश्मिरुदये नित्यं कबन्धैः समदृश्यत ॥ ४ ॥  
परिवेषाश्च दृश्यन्ते दारुणाश्चन्द्रसूर्ययोः ।  
त्रिवर्णिः श्यामरूक्षान्तास्तथा भस्मारुणप्रभाः ॥ ५ ॥  
एते चान्ये च बहव उत्पाता भयशंसिनः ।  
दृश्यन्ते बहवो राजन् हृदयोद्वेगकारकाः ॥ ६ ॥  
कस्यचित् त्वथ कालस्य कुरुराजो युधिष्ठिरः ।  
शुश्राव वृष्णिचक्रस्य मौसले कदनं कृतम् ॥ ७ ॥  
विमुक्तं वासुदेवं च श्रुत्वा रामं च पाण्डवः ।  
समानीयाब्रवीद् भ्रातृन् किं करिष्याम इत्युत ॥ ८ ॥  
परस्परं समासाद्य ब्रह्मदण्डबलात् कृतान् ।  
वृष्णीन् विनष्टांस्ते श्रुत्वा व्यथिताः पाण्डवाभवन् ॥ ९ ॥  
निधनं वासुदेस्य समुद्रस्येव शोषणम् ।  
वीरा न श्रद्दधुस्तस्य विनाशं शार्ङ्गधन्वनः ॥ १० ॥  
मौसलं ते समाश्रित्य दुःखशोकसमन्विताः ।  
विषण्णा हतसंकल्पाः पाण्डवाः समुपाविशन् ॥ ११ ॥

जनमेजय उवाच

कथं विनष्टा भगवन्नन्धका वृष्णिभिः सह ।  
पश्यतो वासुदेवस्य भोजाश्चैव महारथाः ॥ १२ ॥

वैशम्पायन उवाच

षट्त्रिंशेऽथ ततो वर्षे वृष्णीनामनयो महान् ।  
अन्योन्यं मुसलैस्ते तु निजक्षुः कालचोदिताः ॥ १३ ॥

जनमेजय उवाच

केनानुशाप्तास्ते वीराः क्षयं वृष्ण्यन्धका गताः ।  
भोजाश्च द्विजवर्यं त्वं विस्तरेण वदस्व मे ॥ १४ ॥

वैशम्पायन उवाच

विश्वामित्रं च कण्वं च नारदं च तपोधनम् ।  
सारणप्रमुखा वीरा ददृशुर्द्राक्कां गतान् ॥ १५ ॥  
ते तान् साम्बं पुरस्कृत्य भूषयित्वा स्त्रियं यथा ।  
अब्रुवन्पुसंगम्य दैवदण्डनिपीडिताः ॥ १६ ॥  
इयं स्त्री पुत्रकामस्य बभ्रोः समिततेजसः ।  
ऋषयः साधु जानीत किमियं जनयिष्यति ॥ १७ ॥  
इत्युक्तास्ते तदा राजन् विप्रलम्भप्रधर्षिताः ।  
प्रत्यब्रुवंस्तान् मुनयो यत् तच्छृणु नराधिप ॥ १८ ॥  
वृष्ण्यन्धकविनाशाय मुसलं शोरमायसम् ।  
वासुदेवस्य दायादः साम्बोऽयं जनयिष्यति ॥ १९ ॥  
येन यूयं सुदुर्वृत्ता नृशंसा जातमन्यवः ।  
उच्छेत्तारः कुलं कृत्स्नमृते रामजनार्दनौ ॥ २० ॥  
समुद्रं यास्यति श्रीमांस्त्यक्त्वा देहं हलायुधः ।  
जरा कृष्णं महात्मानं शयानं भुवि भेत्स्यति ॥ २१ ॥  
इत्यब्रुवन्त ते राजन् प्रलब्धास्तैर्दुरात्मभिः ।  
मुनयः क्रोधरक्ताक्षाः समीक्ष्याथ परस्परम् ॥ २२ ॥  
तथोक्त्वा मुनयस्ते तु ततः केशवमभ्ययुः ।  
अथाब्रवीत् तदा वृष्णीञ्श्रुत्वैवं मधुसूदनः ॥ २३ ॥  
अन्तश्चो मतिमांस्तस्य भवितव्यं तथेति तान् ।  
एवमुक्त्वा हृषीकेशः प्रविवेश पुरं तदा ॥ २४ ॥



कृतान्तमन्यथा नैच्छत् कर्तुं स जगतः प्रभुः ।  
 श्वोभूतेऽथ ततः साम्बो मुसलं तदस्त वै ॥ २५ ॥  
 येन वृष्ण्यन्धककुले पुरुषा भस्मसात् कृताः ।  
 वृष्ण्यन्धकविनाशाय किंकरप्रतिमं महत् ॥ २६ ॥  
 असूत शापजं घोरं तच्च राज्ञे न्यवेदयन् ।  
 विषण्णरूपस्तद् राजा सूक्ष्मं चूर्णमकारयत् ॥ २७ ॥  
 तच्चूर्णं सागरे चापि प्राक्षिपन् पुरुषा नृप ।  
 अधोषयंश्च नगरे वचनादाहुकस्य ते ॥ २८ ॥

इति श्रीमहाभारते मौसलपर्वणि

जनार्दनस्य रामस्य बभ्रोश्चैव महात्मनः ।  
 अद्यप्रभृति सर्वेषु वृष्ण्यन्धककुलेष्विह ॥ २९ ॥  
 सुरासवो न कर्तव्यः सर्वैर्नगरवासिभिः ।  
 यश्च नोऽविदितं कुर्यात् पेयं कश्चिन्नरः क्वचित् ॥ ३० ॥  
 जीवन् स शूलमारोहेत् स्वयं कृत्वा सबान्धवः ।  
 ततो राजभयात् सर्वे नियमं चक्रिरे तदा ।  
 नराः शासनमाज्ञाय रामस्याक्लिष्टकर्मणः ॥ ३१ ॥

मुसलोत्पत्तौ प्रथमोऽध्यायः ॥ १ ॥

## द्वितीयोऽध्यायः

द्वारकायां दारुणानुत्पातान् दृष्ट्वा भगवतः श्रीकृष्णस्य यादवेभ्यस्तीर्थयात्रार्थमादेशः

वैशम्पायन उवाच

एवं प्रयतमानानां वृष्णीनामन्धकैः सह ।  
 कालो गृहाणि सर्वेषां परिचक्राम नित्यशः ॥ १ ॥  
 करालो विकटो मुण्डः पुरुषः कृष्णपिङ्गलः ।  
 गृहाण्यावेक्ष्य वृष्णीनां नादृश्यत क्वचित् क्वचित् ॥ २ ॥  
 तमघ्नन्त महेष्वासाः शरैः शतसहस्रशः ।  
 न चाशक्यत वेदुं स सर्वभूतात्ययस्तदा ॥ ३ ॥  
 उत्पेदिरे महावाता दारुणाश्च दिने दिने ।  
 वृष्ण्यन्धकविनाशाय बहवो लोमहर्षणाः ॥ ४ ॥  
 विवृद्धमूषिका रथ्या विभिन्नमणिकास्तथा ।  
 केशा नखाश्च सुप्तानामघ्नन्ते मूषिकैर्निशि ॥ ५ ॥  
 चीचीकूचीति वाशन्ति सारिका वृष्णिवेश्मसु ।  
 नोपशम्यति शब्दश्च स दिवारात्रमेव हि ॥ ६ ॥  
 अन्वकुर्वन्तुलूकानां सारसा विरुतं तथा ।  
 अजाः शिवानां विरुतमन्वकुर्वन्त भारत ॥ ७ ॥  
 पाण्डुरा रक्तपादाश्च विहगाः कालचोदिताः ।  
 वृष्ण्यन्धकानां गेहेषु कपोता व्यचरन्तदा ॥ ८ ॥  
 व्यजायन्त खरा गोषु करभाऽश्वतरीषु च ।  
 शुनीष्वपि बिडालाश्च मूषिका नकुलीषु च ॥ ९ ॥  
 नापत्रपन्त पापानि कुर्वन्तो वृष्ण्यस्तदा ।  
 प्राद्विषन् ब्राह्मणांश्चापि पितृन् देवांस्तथैव च ॥ १० ॥  
 गुरुंश्चाप्यवमन्यन्ते न तु रामजनार्दनौ ।  
 पत्न्यः पतीनुच्चरन्त पत्नीश्च पतयस्तथा ॥ ११ ॥  
 विभावसुः प्रज्वलितो वामं विपरिवर्तते ।  
 नीललोहितमञ्जिष्ठा विसृजन्नर्चिषः पृथक् ॥ १२ ॥

उदयास्तमने नित्यं पुर्यां तस्यां दिवाकरः ।  
 व्यदृश्यतासकृत् पुम्भिः कबन्धैः परिवारितः ॥ १३ ॥  
 महानसेषु सिद्धेषु संस्कृतेऽतीव भारत ।  
 आहार्यमाणे क्रमयो व्यदृश्यन्त सहस्रशः ॥ १४ ॥  
 पुण्याहे वाच्यमाने तु जपत्सु च महात्मसु ।  
 अभिधावन्तः श्रूयन्ते न चादृश्यत कश्चन ॥ १५ ॥  
 परस्परं च नक्षत्रं हन्यमानं पुनः पुनः ।  
 ग्रहैरपश्यन् सर्वे ते नात्मनस्तु कथंचन ॥ १६ ॥  
 नदन्तं पाञ्चजन्यं च वृष्ण्यन्धकनिवेशने ।  
 समन्तात् पर्यवाशन्त रासभा दारुणस्वराः ॥ १७ ॥  
 एवं पश्यन् दृषीकेशः सम्प्राप्तं कालपर्ययम् ।  
 त्रयोदश्याममावास्यां तान् दृष्ट्वा प्राब्रवीदिदम् ॥ १८ ॥  
 चतुर्दशी पञ्चदशी कृतेयं राहुणा पुनः ।  
 प्राप्ते वै भारते युद्धे प्राप्ता चाद्य क्षयाय नः ॥ १९ ॥  
 विमृशन्नेव कालं तं परिचिन्त्य जनार्दनः ।  
 मेने प्राप्तं स षट्त्रिंशं वर्षं वै केशिसूदनः ॥ २० ॥  
 पुत्रशोकाभिसंतप्ता गान्धारी हतबान्धवा ।  
 यदनुव्याजहारार्ता तदिदं समुपागमत् ॥ २१ ॥  
 इदं च तदनुप्राप्तमब्रवीद् यद् युधिष्ठिरः ।  
 पुरा व्यूढेष्वनीकेषु दृष्टोत्पातान् सुदारुणान् ॥ २२ ॥  
 इत्युक्त्वा वासुदेवस्तु चिकीर्षुः सत्यमेव तत् ।  
 आज्ञापयामास तदा तीर्थयात्रामरिंदमः ॥ २३ ॥  
 अधोषयन्त पुरुषास्तत्र केशवशासनात् ।  
 तीर्थयात्रा समुद्रे वः कार्येति पुरुषर्षभाः ॥ २४ ॥

इति श्रीमहाभारते मौसलपर्वणि उत्पातदर्शने द्वितीयोऽध्यायः ॥ २ ॥

## तृतीयोऽध्यायः

कृतवर्मादीनां समस्तयादवानां मिथः संहारः

वैशम्पायन उवाच

काली स्त्री पाण्डुरैर्दन्तैः प्रविश्य हसती निशि ।  
 स्त्रियः स्वप्नेषु मुष्णन्ती द्वारकां परिधावति ॥ १ ॥  
 अग्निहोत्रनिकेतेषु वास्तुमध्येषु वेदमसु ।  
 वृष्ण्यन्धकानखादन्त स्वप्ने गृध्रा भयानकाः ॥ २ ॥  
 अलंकाराश्च छत्रं च ध्वजाश्च कवचानि च ।  
 ह्रियमाणान्यदृश्यन्त रक्षोभिः सुभयानकैः ॥ ३ ॥  
 तच्चाग्निदत्तं कृष्णस्य वज्रनाभमयोमयम् ।  
 दिवमाचक्रमे चक्रं वृष्णीनां पश्यतां तदा ॥ ४ ॥  
 युक्तं रथं दिव्यमादित्यवर्णं  
 हया हरन् पश्यतो दारुकस्य ।  
 ते सागरस्योपरिष्ठादवर्तन्  
 मनोजवाश्चतुरो वाजिमुख्याः ॥ ५ ॥  
 तालः सुपर्णश्च महाध्वजौ तौ  
 सुपूजितौ रामजनादर्नाभ्याम् ।  
 उच्चैर्जह्रुस्परसो दिवानिशं  
 वाचश्चोचुर्गम्यतां तीर्थयात्रा ॥ ६ ॥  
 ततो जिगमिषन्तस्ते वृष्ण्यन्धकमहारथाः ।  
 सान्तःपुरास्तदा तीर्थयात्रामैच्छन् नरर्षभाः ॥ ७ ॥  
 ततो भोज्यं च भक्ष्यं च पेयं चान्धकवृष्णयः ।  
 बहु नानाविधं चक्रुर्मद्यं मांसमनेकशः ॥ ८ ॥  
 ततः सैनिकवर्गाश्च निर्ययुर्नगराद् बहिः ।  
 यानैरश्वैर्गजैश्चैव श्रीमन्तस्तिग्मतेजसः ॥ ९ ॥  
 ततः प्रभासे न्यवसन् यथोद्दिष्टं यथागृहम् ।  
 प्रभूतभक्ष्यपेयास्ते सदाप यादवास्तदा ॥ १० ॥  
 निविष्टांस्तान् निशम्याथ समुद्रान्ते स योगवित् ।  
 जगामामन्त्र्य तान् वीरानुद्धवोऽर्थविशारदः ॥ ११ ॥  
 तं प्रस्थितं महात्मानमभिवाद्य कृताञ्जलिम् ।  
 जानन् विनाशं वृष्णीनां नैच्छद् वारयितुं हरिः ॥ १२ ॥  
 ततः कालपरीतास्ते वृष्ण्यन्धकमहारथाः ।  
 अपश्यन्नुद्धवं यान्तं तेजसाऽऽवृत्य रोदसी ॥ १३ ॥  
 ब्राह्मणार्थेषु यत् सिद्धमन्नं तेषां महात्मनाम् ।  
 तद् वानरेभ्यः प्रददुः सुरागन्धसमन्वितम् ॥ १४ ॥  
 ततस्तूर्यशताकीर्णं नटनर्तकसंकुलम् ।  
 अवर्तत महापानं प्रभासे तिग्मतेजसाम् ॥ १५ ॥  
 कृष्णस्य संनिधौ रामः सहितः कृतवर्मणा ।  
 अपिबद् युयुधानश्च गदो बभ्रुस्तथैव च ॥ १६ ॥  
 ततः परिषदो मध्ये युयुधानो मदोत्कटः ।  
 अब्रवीत् कृतवर्माणमवहास्यावमन्य च ॥ १७ ॥

कः क्षत्रियोऽहन्यमानः सुप्तान् हन्यान्मृतानिव ।  
 तत्र मृष्यन्ति हार्दिक्य यादवा यत्त्वया कृतम् ॥ १८ ॥  
 इत्युक्ते युयुधानेन पूजयामास तद्वचः ।  
 प्रद्युम्नो रथिनां श्रेष्ठो हार्दिक्यमवमन्य च ॥ १९ ॥  
 ततः परमसंकुद्धः कृतवर्मा तमब्रवीत् ।  
 निर्दिशन्निव सावह्यं तदा सव्येन पाणिना ॥ २० ॥  
 भूरिश्रवाश्छिन्नबाहुयुद्धे प्रायगतस्त्वया ।  
 वधेन सुनृशंसेन कथं वीरेण पातितः ॥ २१ ॥  
 इति तस्य वचः श्रुत्वा केशवः परवीरहा ।  
 तिर्यक्सरोषया दृष्ट्या वीक्षांचक्रे स मन्युमान् ॥ २२ ॥  
 मणिः स्यमन्तकश्चैव यः स सत्राजितोऽभवत् ।  
 तां कथां श्रावयामास सात्यकिर्मधुसूदनम् ॥ २३ ॥  
 तच्छ्रुत्वा केशवस्याङ्गमगमद् रुदती तदा ।  
 सत्यभामा प्रकुपिता कोपयन्ती जनार्दनम् ॥ २४ ॥  
 तत उत्थाय सक्रोधः सात्यकिर्वाक्यमब्रवीत् ।  
 पञ्चानां द्रौपदेयानां धृष्टद्युम्नशिखण्डिनोः ॥ २५ ॥  
 एष गच्छामि पदवीं सत्येन च तथा शपे ।  
 सौप्तिके ये च निहताः सुप्ता येन दुरात्मना ॥ २६ ॥  
 द्रोणपुत्रसहायेन पापेन कृतवर्मणा ।  
 समाप्तमायुरस्याद्य यशश्चैव सुमभ्यमे ॥ २७ ॥  
 इत्येवमुक्त्वा खड्गेन केशवस्य समीपतः ।  
 अभिद्रुत्य शिरः क्रुद्धश्चिच्छेद कृतवर्मणः ॥ २८ ॥  
 तथान्यानपि निघ्नन्तं युयुधानं समन्ततः ।  
 अभ्यधावद्धृषीकेशो विनिवारयितुं तदा ॥ २९ ॥  
 एकीभूतास्ततः सर्वे कालपर्यायचोदिताः ।  
 भोजान्धका महाराज शैनेयं पर्यवारयन् ॥ ३० ॥  
 तान् दृष्ट्वा पततस्तूर्णमभिक्रुद्धाञ्जनार्दनः ।  
 न चुक्रोध महातेजा जानन् कालस्य पर्ययम् ॥ ३१ ॥  
 ते तु पालमदाविष्टाश्चोदिताः कालधर्मणा ।  
 युयुधानमथाभ्यघ्नन्नुच्छिद्यैर्भाजनैस्तदा ॥ ३२ ॥  
 हन्यमाने तु शैनेये क्रुद्धो रुक्मिणिनन्दनः ।  
 तदनन्तरमागच्छन्मोक्षयिष्यन् शिनेः सुतम् ॥ ३३ ॥  
 स भोजैः सह संयुक्तः सात्यकिश्चान्धकैः सह ।  
 व्यायच्छमानौ तौ वीरौ बाहुद्विगणशालिनौ ॥ ३४ ॥  
 बहुत्वान्निहतौ तत्र उभौ कृष्णस्य पश्यतः ।  
 हतं दृष्ट्वा च शैनेयं पुत्रं च यदुनन्दनः ॥ ३५ ॥  
 परकानां ततो मुष्टिं कोपाज्जग्राह केशवः ।  
 तदभून्मुखं घोरं वज्रकल्पमयोमयम् ॥ ३६ ॥

जघान कृष्णस्तांस्तेन ये ये प्रमुखतोऽभवन् ।  
 ततोऽन्धकाश्च भोजाश्च शैनेया वृष्णयस्तथा ॥ ३७ ॥  
 जघ्नुस्त्रयोऽन्यमाक्रन्दे मुसलैः कालचोदिताः ।  
 यस्तेषामेरकां कश्चिज्जग्राह कुपितो नृप ॥ ३८ ॥  
 वज्रभूतेव सा राजन्नदृश्यत तदा विभो ।  
 तृणं च मुसलीभूतमपि तत्र व्यदृश्यत ॥ ३९ ॥  
 ब्रह्मदण्डकृतं सर्वमिति तद् विद्धि पार्थिव ।  
 अविध्यान् विध्यते राजन् प्रक्षिपन्ति स्म यत् तृणम् ॥  
 तद् वज्रभूतं मुसलं व्यदृश्यत तदा दृढम् ।  
 अवधीत् पितरं पुत्रः पिता पुत्रं च भारत ॥ ४१ ॥  
 मत्ताः परिपतन्ति स्म योधयन्तः परस्परम् ।  
 पतङ्गा इव चाग्नौ ते निपेतुः कुकुरान्धकाः ॥ ४२ ॥

इति श्रीमहाभारते मौसलपर्वणि कृतवर्मादीनां परस्परहनने तृतीयोऽध्यायः ॥ ३ ॥

### चतुर्थोऽध्यायः

अर्जुनं सूचयितुं दारुकस्य हस्तिनापुरगमनम्, बभ्रुः शरीरत्यागः, रामकृष्णयोः परमधामगमनम्

वैशम्पायन उवाच  
 ततो ययुर्दारुकः केशवश्च  
 बभ्रुश्च रामस्य पदं पतन्तः ।  
 अथापश्यन् राममनन्तवीर्यं  
 वृक्षे स्थितं चिन्तयानं विविक्ते ॥ १ ॥  
 ततः समासाद्य महानुभावं  
 कृष्णस्तदा दारुकमन्वशासत् ।  
 गत्वा कुरुन् सर्वमिमं महान्तं  
 पार्थाय शंसस्व वधं यदूनाम् ॥ २ ॥  
 ततोऽर्जुनः क्षिप्रमिहोपयातु  
 श्रुत्वा मृतान् यादवान् ब्रह्मशापात् ।  
 इत्येवमुक्तः स ययौ रथेन  
 कुरुंस्तदा दारुको नष्टचेताः ॥ ३ ॥  
 ततो गते दारुके केशवोऽथ  
 दृष्ट्वान्तिके बभ्रुमुवाच वाक्यम् ।  
 स्त्रियो भवान् रक्षितुं यातु शीघ्रं  
 नैता हिंस्युर्दस्यवो वित्तलोभात् ॥ ४ ॥  
 स प्रस्थितः केशवेनानुशिष्टो  
 मदातुरो ज्ञातिवधार्दितश्च ।  
 तं विश्रान्तं संनिधौ केशवस्य  
 दुरन्तमेकं सहसैव बभ्रुम् ॥ ५ ॥  
 ब्रह्मानुशप्तमवधीन्महद् वै  
 कूटे युक्तं मुसलं लुब्धकस्य ।  
 ततो दृष्ट्वा निहतं बभ्रुमाह  
 कृष्णोऽग्रजं भ्रातरमुग्रतेजाः ॥ ६ ॥

नासीत् पलायने बुद्धिर्वध्यमानस्य कस्यचित् ।  
 तत्रापश्यन्महाबाहुर्जानन् कालस्य पर्ययम् ॥ ४३ ॥  
 मुसलं समवष्टभ्य तस्यौ स मधुसूदनः ।  
 साम्बं च निहतं दृष्ट्वा चारुदेष्टुं च माधवः ॥ ४४ ॥  
 प्रद्युम्नं चानिरुद्धं च ततश्चुक्रोध भारत ।  
 गदं वीक्ष्य शयानं च भृशं कोपसमन्वितः ॥ ४५ ॥  
 स निःशेषं तदा चक्रे शार्ङ्गचक्रगदाधरः ।  
 तन्निघ्नन्तं महातेजा बभ्रुः परपुरंजयः ॥ ४६ ॥  
 दारुकश्चैव दाशार्हमूचतुर्यन्निबोध तत् ।  
 भगवन् निहताः सर्वे त्वया भूयिष्ठशो नराः ।  
 रामस्य पदमन्विच्छ तत्र गच्छामि यत्र सः ॥ ४७ ॥

इहैव त्वं मां प्रतीक्षस्व राम  
 यावत् स्त्रियो ज्ञातिवशाः करोमि ।  
 ततः पुरीं द्वारवतीं प्रविश्य  
 जनार्दनः पितरं प्राह वाक्यम् ॥ ७ ॥  
 स्त्रियो भवान् रक्षतु नः समग्रा  
 धनंजयस्यागमनं प्रतीक्षन् ।  
 रामो वनान्ते प्रतिपालयन्मा-  
 मास्तेऽद्याहं तेन समागमिष्ये ॥ ८ ॥  
 दृष्टं मयेदं निधनं यदूनां  
 राज्ञां च पूर्वं कुरुपुङ्गवानाम् ।  
 नाहं विना यदुभिर्यादवानां  
 पुरीमिमामशकं द्रष्टुमद्य ॥ ९ ॥  
 तपश्चरिष्यामि निबोध तन्मे  
 रामेण सार्धं वनमभ्युपेत्य ।  
 इतीदमुक्त्वा शिरसा च पादौ  
 संस्पृश्य कृष्णस्त्वरितो जगाम ॥ १० ॥  
 ततो महान् निनदः प्रादुरासीत्  
 सखीकुमारस्य पुरस्य तस्य ।  
 अथाब्रवीत् केशवः संनिवर्त्य  
 शब्दं श्रुत्वा योषितां क्रोशतीनाम् ॥ ११ ॥  
 पुरीमिमामेष्यति सद्यसाची  
 स वो दुःखान्मोचयिता नराग्र्यः ।  
 ततो गत्वा केशवस्तं ददर्श  
 रामं वने स्थितमेकं विविक्ते ॥ १२ ॥

अथापश्यद् योगयुक्तस्य तस्य  
 नागं मुखान्निश्चरन्तं महान्तम् ।  
 श्वेतं ययौ स ततः प्रेक्ष्यमाणो  
 महार्णवो येन महानुभावः ॥ १३ ॥  
 सहस्रशीर्षः पर्वताभोगवर्ष्मा  
 रक्ताननः स्वां तनुं तां विमुच्य ।  
 सम्यक् च तं सागरः प्रत्यगृह्णा-  
 न्नागा दिव्याः सरितश्चैव पुण्याः ॥ १४ ॥  
 कर्कोटको वासुकिस्तक्षकश्च  
 पृथुश्रवा अरुणः कुञ्जरश्च ।  
 मिश्री शङ्खः कुमुदः पुण्डरीक-  
 स्तथा नागो धृतराष्ट्रो महात्मा ॥ १५ ॥  
 ह्रादः काथः शितिकण्ठोऽग्रेतेजा-  
 स्तथा नागौ चक्रमन्दातिषण्डौ ।  
 नागश्रेष्ठो दुर्मुखश्चाम्बरीषः  
 स्वयं राजा वरुणश्चापि राजन् ॥ १६ ॥  
 प्रत्युद्गम्य स्वागतेनाभ्यनन्दं-  
 स्तेऽपूजयंश्चार्यपाद्यक्रियाभिः ।  
 ततो गते भ्रातरि वासुदेवो  
 जानन् सर्वा गतयो दिव्यदृष्टिः ॥ १७ ॥  
 वने शून्ये विचरंश्चिन्तयानो  
 भूमौ चाथ संविवेशाग्र्यतेजाः ।  
 सर्वे तेन प्राक्तदा वित्तमासीद्  
 गान्धार्या यद् वाक्यमुक्तः स पूर्वम् ॥ १८ ॥  
 दुर्वाससा पायसोच्छिष्टलिते  
 यच्चाप्युक्तं तच्च सस्मार वाक्यम् ।  
 स चिन्तयन्नन्धकवृष्णिनाशं  
 कुरुक्षयं चैव महानुभावः ॥ १९ ॥  
 मेने ततः संक्रमणस्य कालं  
 ततश्चकारेन्द्रियसंनिरोधम् ।  
 तथा च लोकत्रयपालनार्थ-  
 मात्रेयवाक्यप्रतिपालनाय ॥ २० ॥

देवोऽपि सन् देहविमोक्षहेतो-  
 र्निमित्तमैच्छत् सकलार्थतत्त्ववित् ।  
 स संनिरुद्धेन्द्रियवाङ्मनास्तु  
 शिश्ये महायोगमुपेत्य कृष्णः ॥ २१ ॥  
 जराथ तं देशमुपाजगाम  
 लुब्धस्तदानीं मृगलिप्सुरुग्रः ।  
 स केशवं योगयुक्तं शयानं  
 मृगासक्तो लुब्धकः सायकेन ॥ २२ ॥  
 जराविध्यत् पादतले त्वरावां-  
 स्तं चाभितस्तज्जिवृक्षुर्जगाम ।  
 अथापश्यत् पुरुषं योगयुक्तं  
 पीताम्बरं लुब्धकोऽनेकबाहुम् ॥ २३ ॥  
 मत्वाऽऽत्मानं त्वपराद्धं स तस्य  
 पादौ जरा जगृहे शङ्कितात्मा ।  
 आश्वासयंस्तं महात्मा तदानीं  
 गच्छन्नूर्ध्वं रोदसी व्याप्य लक्ष्म्या ॥ २४ ॥  
 दिवं प्राप्तं वासवोऽथाश्विनौ च  
 रुद्रादित्या वसवश्चाथ विश्वे ।  
 प्रत्युद्ययुर्मुनयश्चापि सिद्धा  
 गन्धर्वमुख्याश्च सहाप्सरोभिः ॥ २५ ॥  
 ततो राजन् भगवानुग्रतेजा  
 नारायणः प्रभवश्चाव्ययश्च ।  
 योगाचार्यो रोदसी व्याप्य लक्ष्म्या  
 स्थानं प्राप स्वं महात्माप्रमेयम् ॥ २६ ॥  
 ततो देवैर्ऋषिभिश्चापि कृष्णः  
 समागतश्चारणैश्चैव राजन् ।  
 गन्धर्वाग्र्यैरप्सरोभिर्वराभिः  
 सिद्धैः साध्यैश्चानतैः पूज्यमानः ॥ २७ ॥  
 तं वै देवाः प्रत्यनन्दन्त राजन्  
 मुनिश्रेष्ठा ऋग्भिरानर्चुरीशम् ।  
 तं गन्धर्वाश्चापि तस्थुः स्तुवन्तः  
 प्रीत्या चैनं पुरुहूतोऽभ्यनन्दत् ॥ २८ ॥

इति श्रीमहाभारते मौसलपर्वणि श्रीकृष्णस्य स्वलोकगमने चतुर्थोऽध्यायः ॥ ४ ॥

## पञ्चमोऽध्यायः

द्वारकामागत्य तत्र द्वारकायाः श्रीकृष्णमहिषीणां च दशां विलोक्यार्जुनस्य विषादः

वैशम्पायन उवाच

दारुकोऽपि कुरून् गत्वा दृष्ट्वा पार्थान् महारथान् ।  
 आचष्ट मौसले वृष्णीनन्योन्येनोपसंहतान् ॥ १ ॥  
 श्रुत्वा विनष्टान् वाष्पेयान् सभोजान्धककौरवान् ।  
 पाण्डवाः शोकसंतप्ता वित्रस्तमनसोऽभवन् ॥ २ ॥

ततोऽर्जुनस्तानामन्व्य केशवस्य प्रियः सखा ।  
 प्रययौ मातुलं द्रष्टुं नेदमस्तीति चाब्रवीत् ॥ ३ ॥  
 स वृष्णिनिलयं गत्वा दारुकेण सह प्रभो ।  
 ददर्श द्वारकां वीरो मृतनाथमिव स्त्रियम् ॥ ४ ॥

याः स ता लोकनाथेन नाथवत्यः पुराभवन् ।  
 तास्त्वनाथास्तदा नाथं पार्थ दृष्ट्वा विचुकुशुः ॥ ५ ॥  
 षोडशस्त्रीसहस्राणि वासुदेवपरिग्रहः ।  
 तासामासीन्महान् नादो दृष्ट्वैवार्जुनमागतम् ॥ ६ ॥  
 तास्तु दृष्ट्वैव कौरव्यो बाष्पेणापिहितेक्षणः ।  
 हीनाः कृष्णेन पुत्रैश्च नाशकत् सोऽभिर्वीक्षितुम् ॥ ७ ॥  
 स तां वृष्ण्यन्धकजलां हयमीनां रथोडुपाम् ।  
 वादित्ररथघोषौघां वेद्मतीर्थमहाह्वदाम् ॥ ८ ॥  
 रत्नशैवलसंघातां वज्रप्राकारमालिनीम् ।  
 रथ्यास्रोतोजलावतीं चत्वरस्तिमितह्वदाम् ॥ ९ ॥  
 रामकृष्णमहाग्राहां द्वारकां सरितं तदा ।

कालपाशग्रहां भीमां नदीं वैतरणीमिव ॥ १० ॥  
 ददर्श वासविर्धीमान् विहीनां वृष्णिपुङ्गवैः ।  
 गतश्चियं निरानन्दां पद्मिनीं शिशिरे यथा ॥ ११ ॥  
 तां दृष्ट्वा द्वारकां पार्थस्ताश्च कृष्णस्य योषितः ।  
 सखनं बाष्पमुत्सृज्य निपपात महीतले ॥ १२ ॥  
 सात्राजिती ततः सत्या रुक्मिणी च विशाम्पते ।  
 अभिपत्य प्ररुदुः परिवार्य धनंजयम् ॥ १३ ॥  
 ततस्तं काञ्चने पीठे समुत्थाप्योपवेश्य च ।  
 अब्रुवन्त्यो महात्मानं परिवार्योपतस्थिरे ॥ १४ ॥  
 ततः संस्तूय गोविन्दं कथयित्वा च पाण्डवः ।  
 आश्वास्य ताः स्त्रियश्चापि मातुलं द्रष्टुमभ्यगात् ॥ १५ ॥

इति श्रीमहाभारते मौसलपर्वणि अर्जुनागमने पञ्चमोऽध्यायः ॥ ५ ॥

## षष्ठोऽध्यायः

द्वारकायामर्जुनवसुदेवयोर्वार्तालापः

वैशम्पायन उवाच

तं शयानं महात्मानं वीरमानकदुन्दुभिम् ।  
 पुत्रशोकेन संतप्तं ददर्श कुरुपुङ्गवः ॥ १ ॥  
 तस्याश्रुपरिपूर्णाक्षो व्यूढोरस्को महाभुजः ।  
 आर्तस्यार्ततरः पार्थः पादौ जग्राह भारत ॥ २ ॥  
 तस्य मूर्धानमग्रातुमियेषानकदुन्दुभिः ।  
 खस्त्रीयस्य महाबाहुर्न शशाक च शत्रुहन् ॥ ३ ॥  
 समालिङ्ग्यार्जुनं वृद्धः स भुजाभ्यां महाभुजः ।  
 रुदन् पुत्रान् स्मरन् सर्वान् विललाप सुविह्वलः ॥ ४ ॥  
 भ्रातृन् पुत्रांश्च पौत्रांश्च दौहित्रान् ससखीनपि ।

वसुदेव उवाच

यैर्जिता भूमिपालाश्च दैत्याश्च शतशोऽर्जुन ॥ ५ ॥  
 तान् दृष्ट्वा नेह पश्यामि जीवाम्यर्जुन दुर्मरः ।  
 यौ तावर्जुन शिष्यौ ते प्रियौ बहुमतौ सदा ॥ ६ ॥  
 तयोरपनयात् पार्थ वृष्णयो निधनं गताः ।  
 यौ तौ वृष्णिप्रवीराणां द्वावेवातिरथौ मतौ ॥ ७ ॥  
 प्रद्युम्नो युयुधानश्च कथयन् कथसे च यौ ।  
 तौ सदा कुरुशार्दूल कृष्णस्य प्रियभाजनौ ॥ ८ ॥  
 तावुभौ वृष्णिनाशस्य मुखमास्तां धनंजय ।  
 न तु गर्हामि शैनेयं हार्दिक्यं चाहमर्जुन ॥ ९ ॥  
 अक्रूरं रौक्मिणेयं च शापो ह्येवात्र कारणम् ।  
 केशिनं यस्तु कंसं च विक्रम्य जगतः प्रभुः ॥ १० ॥  
 विदेहावकरोत् पार्थ चैद्यं च बलगर्वितम् ।  
 नैषादिमेकलव्यं च चक्रे कालिङ्गमागधान् ॥ ११ ॥  
 गान्धर्वापन् काशिराजं च मरुभूमौ च पार्थिवान् ।  
 प्राच्यांश्च दाक्षिणात्यांश्च पर्वतीयांस्तथा नृपान् ॥ १२ ॥

सोऽभ्युपेक्षितवानेतमनयान्मधुसूदनः ।  
 त्वं हि तं नारदश्चैव मुनयश्च सनातनम् ॥ १३ ॥  
 गोविन्दमनघं देवमभिजानीध्वमच्युतम् ।  
 प्रत्यपश्यच्च स विभुर्ज्ञातिक्षयमधोक्षजः ॥ १४ ॥  
 समुपेक्षितवान् नित्यं स्वयं स मम पुत्रकः ।  
 गान्धार्या वचनं यत् तदृषीणां च परंतप ॥ १५ ॥  
 तन्नूनमन्यथा कर्तुं नैच्छत् स जगतः प्रभुः ।  
 प्रत्यक्षं भवतश्चापि तव पौत्रः परंतप ॥ १६ ॥  
 अश्वत्थाम्ना हतश्चापि जीवितस्तस्य तेजसा ।  
 इमांस्तु नैच्छत् स्वाञ्छातीन् रक्षितुं च सखा तव ॥ १७ ॥  
 ततः पुत्रांश्च पौत्रांश्च भ्रातृन्थ सखीस्तथा ।  
 शयानान् निहतान् दृष्ट्वा ततो मामब्रवीदिदम् ॥ १८ ॥  
 सम्प्राप्तोऽद्यामस्यान्तः कुलस्य पुरुषर्षभ ।  
 आगमिष्यति बीभत्सुरिमां द्वारवतीं पुरीम् ॥ १९ ॥  
 आख्येयं तस्य यद् वृत्तं वृष्णीनां वैशसं महत् ।  
 स तु श्रुत्वा महातेजा यदूनां निधनं प्रभो ॥ २० ॥  
 आगन्ता क्षिप्रमेवेह न मेऽत्रास्ति विचारणा ।  
 योऽहं तमर्जुनं विद्धि योऽर्जुनः सोऽहमेव तु ॥ २१ ॥  
 यद् ब्रूयात् तत् तथा कार्यमिति बुद्ध्यस्व माधव ।  
 स स्त्रीषु प्रातःकालासु पाण्डवो बालकेषु च ॥ २२ ॥  
 प्रतिपत्स्यति बीभत्सुर्भवतश्चौर्ध्वदेहिकम् ।  
 इमां च नगरीं सद्यः प्रतियाते धनंजये ॥ २३ ॥  
 प्राकाराद्दालकोपेतां समुद्रः प्लावयिष्यति ।  
 अहं देशे तु कस्मिंश्चित् पुण्ये नियममास्थितः ॥ २४ ॥  
 कालं काङ्क्षे सद्य एव रामेण सह धीमता ।  
 एवमुक्त्वा हृषीकेशो मामचिन्त्यपराक्रमः ॥ २५ ॥



हित्वा मां बालकैः सार्धं दिशं कामप्यगात् प्रभुः ।  
सोऽहं तौ च महात्मानौ चिन्तयन् भ्रातरौ तव ॥ २६ ॥  
घोरं शातिवधं चैव न भुञ्जे शोककशितः ।  
न भोक्ष्ये न च जीविष्ये दिष्ट्या प्राप्तोऽसि पाण्डव ॥ २७ ॥

यदुक्तं पार्थ कृष्णेन तत् सर्वमखिलं कुरु ।  
एतत् ते पार्थ राज्यं च स्त्रियो रत्नानि चैव हि ॥  
इष्टान् प्राणानहं हीमांस्त्यक्ष्यामि रिपुसूदन ॥ २८ ॥

इति श्रीमहाभारते मौसलपर्वणि अर्जुनवसुदेवसंवादे षष्ठोऽध्यायः ॥ ६ ॥

## सप्तमोऽध्यायः

वसुदेवस्य तथा मौसलयुद्धे मृतानां यादवानामन्त्येष्टिसंस्कारं कृत्वार्जुनेन द्वारकावासिनां नरनारीणा-  
मानयनम्, समुद्रकर्तृकं द्वारकाया निमज्जनम्, मार्गेऽर्जुनोपरि दस्यूनामाक्रमणम्,  
अवशिष्टानां यादवानां अर्जुनकर्तृकं स्वनगरे निवेशनम्

वैशम्पायन उवाच

एवमुक्तः स बीभत्सुर्मातुलेन परंतप ।  
दुर्मना दीनवदनो वसुदेवमुवाच ह ॥ १ ॥  
नाहं वृष्णिप्रवीरेण बन्धुभिश्चैव मातुल ।  
विहीनां पृथिवीं द्रष्टुं शक्ष्यामीह कथंचन ॥ २ ॥  
राजा च भीमसेनश्च सहदेवश्च पाण्डवः ।  
नकुलो याज्ञसेनी च पडेकमनसो वयम् ॥ ३ ॥  
राज्ञः संक्रमणे चापि कालोऽयं वर्तते ध्रुवम् ।  
तमिमं विद्धि सम्प्राप्तं कालं कालविदां वर ॥ ४ ॥  
सर्वथा वृष्णिदारास्तु बालं वृद्धं तथैव च ।  
नयिष्ये परिगृह्याहमिन्द्रप्रस्थमरिंदम ॥ ५ ॥  
इत्युक्त्वा दारुकमिदं वाक्यमाह धनंजयः ।  
अमात्यान् वृष्णिवीराणां द्रष्टुमिच्छामि मा चिरम् ॥  
इत्येवमुक्त्वा वचनं सुधर्मा यादवीं सभाम् ।  
प्रविवेशार्जुनः शूरः शोचमानो महारथान् ॥ ७ ॥  
तमासनगतं तत्र सर्वाः प्रकृतयस्तथा ।  
ब्राह्मणा नैगमास्तत्र परिवार्योपतस्थिरे ॥ ८ ॥  
तान् दीनमनसः सर्वान् विमूढान् गतचेतसः ।  
उवाचेदं वचः काले पार्थो दीनतरस्तथा ॥ ९ ॥  
शक्रप्रस्थमहं नेष्ये वृष्ण्यन्धकजनं स्वयम् ।  
इदं तु नगरं सर्वं समुद्रः प्लावयिष्यति ॥ १० ॥  
सज्जीकुरुत यानानि रत्नानि विविधानि च ।  
वज्रोऽयं भवतां राजा शक्रप्रस्थे भविष्यति ॥ ११ ॥  
सप्तमे दिवसे चैव रवौ विमल उद्गते ।  
बहिर्वत्स्यामहे सर्वे सज्जीभवत मा चिरम् ॥ १२ ॥  
इत्युक्तास्तेन ते सर्वे पार्थेनाक्लिष्टकर्मणा ।  
सज्जमाशु ततश्चक्रुः स्वसिद्धयर्थं समुत्सुकाः ॥ १३ ॥  
तां रात्रिमवसत् पार्थः केशवस्य निवेशने ।  
महता शोकमोहेन सहसाभिपरिप्लुतः ॥ १४ ॥  
श्वोभूतेऽथ ततः शौरिर्वसुदेवः प्रतापवान् ।  
युक्त्वाऽऽत्मानं महातेजा जगाम गतिमुत्तमाम् ॥ १५ ॥

ततः शब्दो महानासीद् वसुदेवनिवेशने ।  
दारुणः क्रोशतीनां च रुदतीनां च योषिताम् ॥ १६ ॥  
प्रकीर्णमूर्धजाः सर्वा विमुक्ताभरणस्त्रजः ।  
उरांसि पाणिभिर्घ्नन्त्यो व्यलपन् करुणं स्त्रियः ॥ १७ ॥  
तं देवकी च भद्रा च रोहिणी मदिरा तथा ।  
अन्वारोहन्त च तदा भर्तारं योषितां वराः ॥ १८ ॥  
ततः शौरिं नृयुक्तेन बहुमूल्यान भारत ।  
यानेन महता पार्थो बहिर्निष्क्रामयत् तदा ॥ १९ ॥  
तमन्वयुस्तत्र तत्र दुःखशोकसमन्विताः ।  
द्वारकावासिनः सर्वे पौरजानपदा हिताः ॥ २० ॥  
तस्याश्वमेधिकं छत्रं दीप्यमानाश्च पावकाः ।  
पुरस्तात् तस्य यानस्य याजकाश्च ततो ययुः ॥ २१ ॥  
अनुजग्मुश्च तं वीरं देव्यस्ता वै खलंकृताः ।  
स्त्रीसहस्रैः परिवृता वधूभिश्च सहस्रशः ॥ २२ ॥  
यस्तु देशः प्रियस्तस्य जीवतोऽभूमहात्मनः ।  
तत्रैनमुपसंकल्प्य पितृमेधं प्रचक्रिरे ॥ २३ ॥  
तं चिताग्निगतं वीरं शूरपुत्रं वराङ्गनाः ।  
ततोऽन्वारुरुहुः पत्न्यश्चतस्रः पतिलोकगाः ॥ २४ ॥  
तं वै चतसृभिः स्त्रीभिरन्वितं पाण्डुनन्दनः ।  
अदाहयश्चन्दनैश्च गन्धैरुच्चावचैरपि ॥ २५ ॥  
ततः प्रादुरभूच्छब्दः समिद्धस्य विभावसोः ।  
सामगानां च निर्घोषो नराणां रुदतामपि ॥ २६ ॥  
ततो वज्रप्रधानास्ते वृष्ण्यन्धककुमारकाः ।  
सर्वे चैवोदकं चक्रुः स्त्रियश्चैव महात्मनः ॥ २७ ॥  
अलुप्तधर्मस्तं धर्मं कारयित्वा स फाल्गुनः ।  
जगाम वृष्णयो यत्र विनष्टा भरतर्षभ ॥ २८ ॥  
स तान् दृष्ट्वा निपतितान् कदने भृशदुःखितः ।  
बभूवातीव कौरव्यः प्राप्तकालं चकार ह ॥ २९ ॥  
यथा प्रधानतश्चैव चक्रे सर्वास्तथा क्रियाः ।  
ये हता ब्रह्मशापेन मुसलैरेरकोद्भवैः ॥ ३० ॥

ततः शरीरे रामस्य वासुदेवस्य चोभयोः ।  
 अन्विष्य दाहयामास पुरुषैरातकारिभिः ॥ ३१ ॥  
 स तेषां विधिवत् कृत्वा प्रेतकार्याणि पाण्डवः ।  
 सप्तमे दिवसे प्रायाद् रथमारुह्य सत्वरः ॥ ३२ ॥  
 अश्वयुक्तै रथैश्चापि गोखरोष्ठयुतैरपि ।  
 स्त्रियस्ता वृष्णिवीराणां रुदत्यः शोककशिताः ॥ ३३ ॥  
 अनुजग्मुर्महात्मानं पाण्डुपुत्रं धनंजयम् ।  
 भृत्याश्चान्धकवृष्णीनां सादिनो रथिनश्च ये ॥ ३४ ॥  
 वीरहीनं वृद्धबालं पौरजानपदास्तथा ।  
 ययुस्ते परिवार्याथ कलत्रं पार्थशासनात् ॥ ३५ ॥  
 कुञ्जरैश्च गजारोहा ययुः शैलनिभैस्तथा ।  
 सपादरक्षैः संयुक्ताः सान्तरायुधिका ययुः ॥ ३६ ॥  
 पुत्राश्चान्धकवृष्णीनां सर्वे पार्थमनुव्रताः ।  
 ब्राह्मणाः क्षत्रिया वैश्याः शूद्राश्चैव महाधनाः ॥ ३७ ॥  
 दश षट् च सहस्राणि वासुदेवावरोधनम् ।  
 पुरस्कृत्य ययुर्वज्रं पौत्रं कृष्णस्य धीमतः ॥ ३८ ॥  
 बहूनि च सहस्राणि प्रयुतान्यर्बुदानि च ।  
 भोजवृष्ण्यन्धकस्त्रीणां हतनाथानि निर्ययुः ॥ ३९ ॥  
 तत्सागरसमप्रख्यं वृष्णिचक्रं महर्धिमत् ।  
 उवाह रथिनां श्रेष्ठः पार्थः परपुरंजयः ॥ ४० ॥  
 निर्याते तु जने तस्मिन् सागरो मकरालयः ।  
 द्वारकां रत्नसम्पूर्णां जलेनाप्लावयत् तदा ॥ ४१ ॥  
 यद् यद्धि पुरुषव्याघ्रो भूमेस्तस्या व्यमुञ्चत ।  
 तत् तत् सम्प्लावयामास सलिलेन स सागरः ॥ ४२ ॥  
 तद्द्रुतमभिप्रेक्ष्य द्वारकावासिनो जनाः ।  
 तूर्णात् तूर्णतरं जग्मुर्हो दैवमिति ब्रुवन् ॥ ४३ ॥  
 काननेषु च रम्येषु पर्वतेषु नदीषु च ।  
 निवसन्नानयामास वृष्णिदारान् धनंजयः ॥ ४४ ॥  
 स पञ्चनदमासाद्य धीमानतिसमृद्धिमत् ।  
 देशे गोपशुधान्याढ्ये निवासमकरोत् प्रभुः ॥ ४५ ॥  
 ततो लोभः समभवद् दस्यूनां निहतेश्वराः ।  
 दृष्ट्वा स्त्रियो नीयमानाः पार्थनैकेन भारत ॥ ४६ ॥  
 ततस्ते पापकर्माणो लोभोपहतचेतसः ।  
 आभीरा मन्त्रयामासुः समेत्याशुभदर्शनाः ॥ ४७ ॥  
 अयमेकोऽर्जुनो धन्वी वृद्धबालं हतेश्वरम् ।  
 नयत्यस्नानतिक्रम्य योधाश्चमे हतौजसः ॥ ४८ ॥  
 ततो यष्टिप्रहरणा दस्यवस्ते सहस्रशः ।  
 अभ्यधावन्त वृष्णीनां तं जनं लोप्त्रहारिणः ॥ ४९ ॥  
 महता सिंहनादेन त्रासयन्तः पृथग्जनम् ।  
 अभिपेतुर्वधार्थं ते कालपर्यायचोदिताः ॥ ५० ॥  
 ततो निवृत्तः कौन्तेयः सहसा सपदानुगः ।  
 उवाच तान् महाबाहुरर्जुनः प्रहसन्निव ॥ ५१ ॥  
 निवर्तन्ध्वमधर्मज्ञा यदि जीवितुमिच्छथ ।

इदानीं शरनिर्भिन्नाः शोचध्वं निहता मया ॥ ५२ ॥  
 तथोक्तास्तेन वीरेण कदर्थीकृत्य तद्वचः ।  
 अभिपेतुर्जनं मूढा वार्यमाणाः पुनः पुनः ॥ ५३ ॥  
 ततोऽर्जुनो धनुर्दिव्यं गाण्डीवमजरं महत् ।  
 आरोपयितुमारेभे यत्नादिव कथंचन ॥ ५४ ॥  
 चकार सज्जं कृच्छ्रेण सम्भ्रमे तुमुले सति ।  
 चिन्तयामास शस्त्राणि न च सस्मार तान्यपि ॥ ५५ ॥  
 वैकृतं तन्महद् दृष्ट्वा भुजवीर्यं तथा युधि ।  
 दिव्यानां च महास्त्राणां विनाशाद् व्रीडितोऽभवत् ॥ ५६ ॥  
 वृष्णियोधाश्च ते सर्वे गजाश्वरथयोधिनः ।  
 न शेकुरावर्तयितुं ह्रियमाणं च तं जनम् ॥ ५७ ॥  
 कलत्रस्य बहुत्वाद्धि सम्पत्सु ततस्ततः ।  
 प्रयत्नमकरोत् पार्थो जनस्य परिरक्षणे ॥ ५८ ॥  
 मिषतां सर्वयोधानां ततस्ताः प्रमदोत्तमाः ।  
 समन्ततोऽवकृष्यन्त कामाच्चान्याः प्रवव्रजुः ॥ ५९ ॥  
 ततो गाण्डीवनिर्मुक्तैः शरैः पार्थो धनंजयः ।  
 जघान दस्यून् सोद्वेगो वृष्णिभृत्यैः सहस्रशः ॥ ६० ॥  
 क्षणेन तस्य ते राजन् क्षयं जग्मुर्जिह्वागाः ।  
 अक्षया हि पुरा भूत्वा क्षीणाः क्षतजभोजनाः ॥ ६१ ॥  
 स शरक्षयमासाद्य दुःखशोकसमाहतः ।  
 धनुष्कोट्या तदा दस्यून्वधीत् पाकशासनिः ॥ ६२ ॥  
 प्रेक्षतस्त्वेव पार्थस्य वृष्ण्यन्धकवरस्त्रियः ।  
 जग्मुरादाय ते म्लेच्छाः समन्ताज्जनमेजय ॥ ६३ ॥  
 धनंजयस्तु दैवं तन्मनसाऽचिन्तयत् प्रभुः ।  
 दुःखशोकसमाविष्टो निःश्वासपरमोऽभवत् ॥ ६४ ॥  
 अस्त्राणां च प्रणाशेन बाहुवीर्यस्य संक्षयात् ।  
 धनुषश्चाविधेयत्वाच्छराणां संक्षयेण च ॥ ६५ ॥  
 बभूव विमनाः पार्थो दैवमित्यनुचिन्तयन् ।  
 न्यवर्तत ततो राजन् नेदमस्तीति चाब्रवीत् ॥ ६६ ॥  
 ततः शेषं समादाय कलत्रस्य महामतिः ।  
 हृतभूयिष्ठरत्नस्य कुरुक्षेत्रमवातरत् ॥ ६७ ॥  
 एवं कलत्रमानीय वृष्णीनां हृतशेषितम् ।  
 न्यवेशयत कौरव्यस्तत्र तत्र धनंजयः ॥ ६८ ॥  
 हार्दिक्यतनयं पार्थो नगरे मार्तिकावते ।  
 भोजराजकलत्रं च हृतशेषं नरोत्तमः ॥ ६९ ॥  
 ततो वृद्धांश्च बालांश्च स्त्रियश्चादाय पाण्डवः ।  
 वीरैर्विहीनान् सर्वास्ताञ्शकप्रस्थे न्यवेशयत् ॥ ७० ॥  
 यौयुधानि सरस्वत्यां पुत्रं सात्यकिनः प्रियम् ।  
 न्यवेशयत धर्मात्मा वृद्धबालपुरस्कृतम् ॥ ७१ ॥  
 इन्द्रप्रस्थे ददौ राज्यं वज्राय परवीरहा ।  
 वज्रेणाकूरदारास्तु वार्यमाणाः प्रवव्रजुः ॥ ७२ ॥  
 रुक्मिणी त्वथ गान्धारी शैव्या हैमवतीत्यपि ।  
 देवी जाम्बवती चैव विविशुर्जातषेदसम् ॥ ७३ ॥

सत्यभामा तथैवान्या देव्यः कृष्णस्य सम्मताः ।  
वनं प्रविशिशू राजस्तापस्ये कृतनिश्चयाः ॥ ७४ ॥  
द्वारकावासिनो ये तु पुरुषाः पार्थमभ्ययुः ।

यथाहं संविभज्यैनान् वज्रे पर्यददज्जयः ॥ ७५ ॥  
स तत् कृत्वा प्राप्तकालं वाष्पेणापिहितोऽर्जुनः ।  
कृष्णद्वैपायनं व्यासं ददर्शासीनमाश्रमे ॥ ७६ ॥

इति श्रीमहाभारते मांसलपर्वणि वृष्णिकलत्राधानयने सप्तमोऽध्यायः ॥ ७ ॥

## अष्टमोऽध्यायः

### व्यासार्जुनयोर्वार्तालापः

वैशम्पायन उवाच

प्रविशन्नर्जुनो राजन्नाश्रमं सत्यवादिनः ।  
ददर्शासीनमेकान्ते मुनिं सत्यवतीसुतम् ॥ १ ॥  
स तमासाद्य धर्मज्ञमुपतस्थे महाव्रतम् ।  
अर्जुनोऽस्मीति नामास्मै निवेद्याभ्यवदत् ततः ॥ २ ॥  
स्वागतं तेऽस्त्विति प्राह मुनिः सत्यवतीसुतः ।  
आस्यतामिति होवाच प्रसन्नात्मा महामुनिः ॥ ३ ॥  
तमप्रतीतमनसं निःश्वसन्तं पुनः पुनः ।  
निर्विण्णमनसं दृष्ट्वा पार्थं व्यासोऽब्रवीदिदम् ॥ ४ ॥  
नखकेशदशाकुम्भवारिणा किं समुक्षितः ।  
आवीरजानुगमनं ब्राह्मणो वा हतस्त्वया ॥ ५ ॥  
युद्धे पराजितो वासि गतश्रीरिव लक्ष्यसे ।  
न त्वां प्रभिन्नं जानामि किमिदं भरतर्षभ ॥ ६ ॥  
श्रोतव्यं चेन्मया पार्थ क्षिप्रमाख्यातुमर्हसि ।

अर्जुन उवाच

यः स मेघवपुः श्रीमान् बृहत्पङ्कजलोचनः ॥ ७ ॥  
स कृष्णः सह रामेण त्यक्त्वा देहं दिवं गतः ।  
(तद्वाक्यस्पर्शनालोकसुखं त्वमृतसंनिभम् ।  
संस्मृत्य देवदेवस्य प्रमुह्याम्यमृतात्मनः ॥ )  
मौसले वृष्णिवीराणां विनाशो ब्रह्मशापजः ॥ ८ ॥  
बभूव वीरान्तकरः प्रभासे लोमहर्षणः ।  
पते शूरा महात्मानः सिंहदर्पा महाबलाः ॥ ९ ॥  
भोजवृष्ण्यन्धका ब्रह्मन्नन्योन्यं तैर्हतं युधि ।  
गदापरिघशक्तीनां सहाः परिघबाहवः ॥ १० ॥  
त एरकाभिर्निहताः पश्य कालस्य पर्ययम् ।  
हतं पञ्चशतं तेषां सहस्रं बाहुशालिनाम् ॥ ११ ॥  
निधनं समनुप्राप्तं समासाद्येतरैरम् ।  
पुनः पुनर्न मृध्यामि विनाशममितौजसाम् ॥ १२ ॥  
चिन्तयानो यदूनां च कृष्णस्य च यशस्विनः ।  
शोषणं सागरस्येव पर्वतस्येव चालनम् ॥ १३ ॥  
नभसः पतनं चैव शैत्यमग्नेस्तथैव च ।  
अश्रद्धेयमहं मन्ये विनाशं शार्ङ्गधन्वनः ॥ १४ ॥  
न चेह स्थातुमिच्छामि लोके कृष्णविनाकृतः ।

इतः कष्टतरं चान्यच्छृणु तद् वै तपोधन ॥ १५ ॥  
मनो मे दीर्यते येन चिन्तयानस्य वै मुहुः ।  
पश्यतो वृष्णिदाराश्च मम ब्रह्मन् सहस्रशः ॥ १६ ॥  
आभीरैरनुसृत्याजौ हताः पञ्चनदालयैः ।  
धनुरादाय तत्राहं नाशकं तस्य पूरणे ॥ १७ ॥  
यथा पुरा च मे वीर्यं भुजयोर्न तथाभवत् ।  
अस्त्राणि मे प्रणष्टानि विविधानि महामुने ॥ १८ ॥  
शराश्च क्षयमापन्नाः क्षणेनैव समन्ततः ।  
पुरुषश्चाप्रमेयात्मा शङ्खचक्रगदाधरः ॥ १९ ॥  
चतुर्भुजः पीतवासाः श्यामः पद्मदलेक्षणः ।  
यश्च याति पुरस्तान्मे रथस्य सुमहाद्युतिः ॥ २० ॥  
प्रदहन् रिपुसैन्यानि न पश्याम्यहमच्युतम् ।  
येन पूर्वं प्रदग्धानि शत्रुसैन्यानि तेजसा ॥ २१ ॥  
शरैर्गण्डीवनिर्मुक्तैरहं पश्चाच्च नाशयम् ।  
तमपश्यन् विषीदामि घूर्णामीव च सत्तम ॥ २२ ॥  
परिनिर्विण्णचेताश्च शान्तिं नोपलभेऽपि च ।  
( देवकीनन्दनं देवं वासुदेवमजं प्रभुम् । )  
विना जनार्दनं वीरं नाहं जीवितुमुत्सहे ॥ २३ ॥  
श्रुत्वैव हि गतं विष्णुं ममापि मुमुहुर्दिशः ।  
प्रणष्टज्ञातिवीर्यस्य शून्यस्य परिधावतः ॥ २४ ॥  
उपदेष्टुं मम श्रेयो भवानर्हति सत्तम ।

व्यास उवाच

( देवांशा देवदेवेन सम्मतास्ते गताः सह ।  
धर्मव्यवस्थारक्षार्थं देवेन समुपेक्षिताः ॥ )  
ब्रह्मशापविनिर्दग्धा वृष्ण्यन्धकमहारथाः ॥ २५ ॥  
विनष्टाः कुरुशार्दूल न ताञ्शोचितुमर्हसि ।  
भवितव्यं तथा तच्च दिष्टमेतन्महात्मनाम् ॥ २६ ॥  
उपेक्षितं च कृष्णेन शक्तेनापि व्यपोहितम् ।  
त्रैलोक्यमपि गोविन्दः कृत्स्नं स्थावरजङ्गमम् ॥ २७ ॥  
प्रसहेदन्यथाकर्तुं कुतः शापं महात्मनाम् ।  
( स्त्रियश्च ताः पुरा शप्ताः प्रहासकुपितेन वै ।  
अष्टावक्रेण मुनिना तदर्थं त्वद्वलक्षयः ॥ )  
रथस्य पुरतो याति यः स चक्रगदाधरः ॥ २८ ॥  
तव स्नेहात् पुराणर्षिर्वासुदेवश्चतुर्भुजः ।  
कृत्वा भारवतरणं पृथिव्याः पृथुलोचनः ॥ २९ ॥

मोक्षयित्वा तनुं प्राप्तः कृष्णः स्वस्थानमुत्तमम् ।  
 त्वयापीह महत् कर्म देवानां पुरुषर्षभ ॥ ३० ॥  
 कृतं भीमसहायेन यमाभ्यां च महाभुज ।  
 कृतकृत्याश्च वो मन्ये संसिद्धान् कुरुपुङ्गव ॥ ३१ ॥  
 गमनं प्राप्तकालं व इदं श्रेयस्करं विभो ।  
 एवं बुद्धिश्च तेजश्च प्रतिपत्तिश्च भारत ॥ ३२ ॥  
 भवन्ति भवकालेषु विपद्यन्ते विपर्यये ।  
 कालमूलमिदं सर्वं जगद्बीजं धनंजय ॥ ३३ ॥  
 काल एव समादत्ते पुनरेव यदृच्छया ।  
 स एव बलवान् भूत्वा पुनर्भवति दुर्बलः ॥ ३४ ॥


स एवेशश्च भूत्वेह परैराज्ञाप्यते पुनः ।  
 कृतकृत्यानि चास्त्राणि गतान्यद्य यथागतम् ॥ ३५ ॥  
 पुनरेष्यन्ति ते हस्ते यदा कालो भविष्यति ।  
 कालो गन्तुं गतिं मुख्यां भवतामपि भारत ॥ ३६ ॥  
 एतच्छ्रेयो हि वो मन्ये परमं भरतर्षभ ।

वैशम्पायन उवाच

एतद् वचनमाज्ञाय व्यासस्यामिततेजसः ॥ ३७ ॥  
 अनुज्ञातो ययौ पार्थो नगरं नागसाह्वयम् ।  
 प्रविश्य च पुरीं वीरः समासाद्य युधिष्ठिरम् ।  
 आचष्ट तद् यथावृत्तं वृष्ण्यन्धककुलं प्रति ॥ ३८ ॥

इति श्रीमहाभारते मौसलपर्वणि व्यासार्जुनसंवादे अष्टमोऽध्यायः ॥ ८ ॥

॥ मौसलपर्व सम्पूर्णम् ॥



# महाभारतम्



अग्निदेवप्रेरणयार्जुनेन स्वगाण्डीवधनुषोऽक्षयतूणीरस्य च जले प्रक्षेपः



# श्रीमहाभारतम्

## महाप्रस्थानिकपर्व

### प्रथमोऽध्यायः

वृष्णीनां श्राद्धं कृत्वा प्रजाजनाननुमान्य द्रौपदीसहितानां पाण्डवानां महाप्रस्थानम्

नारायणं नमस्कृत्य नरं चैव नरोत्तमम् ।  
देवीं सरस्वतीं व्यासं ततो जयमुदीरयेत् ॥

जनमेजय उवाच

एवं वृष्ण्यन्धककुले श्रुत्वा मौसलमाहवम् ।  
पाण्डवाः किमकुर्वन्त तथा कृष्णे दिवं गते ॥ १ ॥

वैशम्पायन उवाच

श्रुत्वैवं कौरवो राजा वृष्णीनां कदनं महत् ।  
प्रस्थाने मतिमाधाय वाक्यमर्जुनमब्रवीत् ॥ २ ॥  
कालः पचति भूतानि सर्वाण्येव महामते ।  
कालपाशमहं मन्ये त्वमपि द्रष्टुमर्हसि ॥ ३ ॥  
इत्युक्तः स तु कौन्तेयः कालः काल इति ब्रुवन् ।  
अन्वपद्यत तद् वाक्यं भ्रातुर्ज्येष्ठस्य धीमतः ॥ ४ ॥  
अर्जुनस्य मतं श्रुत्वा भीमसेनो यमौ तथा ।  
अन्वपद्यन्त तद् वाक्यं यदुक्तं सव्यसाचिना ॥ ५ ॥  
ततो युयुत्सुमानाख्य प्रव्रजन् धर्मकाम्यया ।  
राज्यं परिददौ सर्वं वैश्यापुत्रे युधिष्ठिरः ॥ ६ ॥  
अभिषिच्य स्वराज्ये च राजानं च परिक्षितम् ।  
दुःखार्तश्चाब्रवीद् राजा सुभद्रां पाण्डवाग्रजः ॥ ७ ॥  
एष पुत्रस्य पुत्रस्ते कुरुराजो भविष्यति ।  
यदूनां परिशेषश्च वज्रो राजा कृतश्च ह ॥ ८ ॥  
परिक्षिद्धास्तिनपुरे शक्रप्रस्थे च यादवः ।  
वज्रो राजा त्वया रक्ष्यो मा चाधर्मे मनः कृथाः ॥ ९ ॥  
इत्युक्त्वा धर्मराजः स वासुदेवस्य धीमतः ।  
मातुलस्य च वृद्धस्य रामादीनां तथैव च ॥ १० ॥  
भ्रातृभिः सह धर्मात्मा कृत्वोदकमतन्द्रितः ।  
श्राद्धान्युद्दिश्य सर्वेषां चकार विधिवत् तदा ॥ ११ ॥  
द्वैपायनं नारदं च मार्कण्डेयं तपोधनम् ।  
भारद्वाजं याज्ञवल्क्यं हरिमुद्दिश्य यत्नवान् ॥ १२ ॥  
अभोजयत् स्वादुभोज्यं कीर्तयित्वा च शार्ङ्गिणम् ।  
ददौ रत्नानि वासांसि ग्रामानश्वान् रथांस्तथा ॥ १३ ॥

स्त्रियश्च द्विजमुख्येभ्यस्तदा शतसहस्रशः ।  
कृपमभ्यर्च्य च गुरुमथ पौरपुरस्कृतम् ॥ १४ ॥  
शिष्यं परिक्षितं तस्मै ददौ भरतसत्तमः ।  
ततस्तु प्रकृतीः सर्वाः समानाख्य युधिष्ठिरः ॥ १५ ॥  
सर्वमाचष्ट राजर्षिश्चिकीर्षितमथात्मनः ।  
ते श्रुत्वैव वचस्तस्य पौरजानपदा जनाः ॥ १६ ॥  
भृशमुद्विग्नमनसो नाभ्यनन्दन्त तद्वचः ।  
नैवं कर्तव्यमिति ते तदोचुस्तं जनाधिपम् ॥ १७ ॥  
न च राजा तथाकार्षीत् कालपर्यायधर्मवित् ।  
ततोऽनुमान्य धर्मात्मा पौरजानपदं जनम् ॥ १८ ॥  
गमनाय मतिं चक्रे भ्रातरश्चास्य ते तदा ।  
ततः स राजा कौरव्यो धर्मपुत्रो युधिष्ठिरः ॥ १९ ॥  
उत्सृज्याभरणान्यङ्गाज्जगृहे वल्कलान्युत ।  
भीमार्जुनयमाश्चैव द्रौपदी च यशस्विनी ॥ २० ॥  
तथैव जगृहुः सर्वे वल्कलानि नराधिप ।  
विधिवत् कारयित्वेष्टि नैष्टिकीं भरतर्षभ ॥ २१ ॥  
समुत्सृज्याप्सु सर्वेऽग्नीन् प्रतस्थुर्नरपुङ्गवाः ।  
ततः प्ररुदुः सर्वाः स्त्रियो दृष्ट्वा नरोत्तमान् ॥ २२ ॥  
प्रस्थितान् द्रौपदीषष्ठान् पुरा घृतजितान् यथा ।  
हर्षोऽभवच्च सर्वेषां भ्रातॄणां गमनं प्रति ॥ २३ ॥  
युधिष्ठिरमतं श्रुत्वा वृष्णिक्षयमवेक्ष्य च ।  
भ्रातरः पञ्च कृष्णा च षष्ठीश्वा चैव सत्तमः ॥ २४ ॥  
आत्मना सप्तमो राजा निर्ययौ गजसाह्वयात् ।  
पौरैरनुगतो दूरं सर्वैरन्तःपुरैस्तथा ॥ २५ ॥  
न चैनमशकत् कश्चिन्निवर्तस्वेति भाषितुम् ।  
न्यवर्तन्त ततः सर्वे नरा नगरवासिनः ॥ २६ ॥  
कृपप्रभृतयश्चैव युयुत्सुं पर्यवारयन् ।  
विवेश गङ्गां कौरव्य उलूपी भुजगात्मजा ॥ २७ ॥  
चित्राङ्गदा ययौ चापि मणिपूरपुरं प्रति ।  
शिष्टाः परिक्षितं त्वन्या मातरः पर्यवारयन् ॥ २८ ॥

पाण्डवाश्च महात्मानो द्रौपदी च यशस्विनी ।  
 कृतोपवासाः कौरव्य प्रययुः प्राङ्मुखास्ततः ॥ २९ ॥  
 योगयुक्ता महात्मानस्त्यागधर्ममुपेयुषः ।  
 अभिजगमुर्बहून् देशान् सरितः सागरांस्तथा ॥ ३० ॥  
 युधिष्ठिरो ययावन्ने भीमस्तु तदनन्तरम् ।  
 अर्जुनस्तस्य चान्वेव यमौ चापि यथाक्रमम् ॥ ३१ ॥  
 पृष्ठतस्तु वरारोहा श्यामा पद्मदलेक्षणा ।  
 द्रौपदी योषितां श्रेष्ठा ययौ भरतसत्तम ॥ ३२ ॥  
 श्वा चैवानुययावेकः प्रस्थितान् पाण्डवान् वनम् ।  
 क्रमेण ते ययुर्वीरा लौहित्यं सलिलार्णवम् ॥ ३३ ॥  
 गाण्डीवं तु धनुर्दिव्यं न मुमोच धनंजयः ।  
 रत्नलोभान्महाराज ते चाक्षय्ये महेषुधी ॥ ३४ ॥  
 अग्निं ते ददशुस्तत्र स्थितं शैलमिवाग्रतः ।  
 मार्गमावृत्य तिष्ठन्तं साक्षात्पुरुषविग्रहम् ॥ ३५ ॥  
 ततो देवः स सप्तार्चिः पाण्डवानिदमब्रवीत् ।  
 भो भोः पाण्डुसुता वीराः पावकं मां निबोधत ॥ ३६ ॥  
 युधिष्ठिर महाबाहो भीमसेन परंतप ।  
 अर्जुनाश्विसुतौ वीरौ निबोधत वचो मम ॥ ३७ ॥

इति श्रीमहाभारते महाप्रस्थानिके पर्वणि प्रथमोऽध्यायः ॥ १ ॥

## द्वितीयोऽध्यायः

मार्गे द्रौपदीसहदेवनकुलार्जुनभीमसेनानां क्रमशः प्रपतनम्, युधिष्ठिरकर्तृकमेकैकस्य पतनहेतोर्वर्णनम्

वैशम्पायन उवाच

ततस्ते नियतात्मान उदीचीं दिशमास्थिताः ।  
 ददशुर्योगयुक्ताश्च हिमवन्तं महागिरिम् ॥ १ ॥  
 तं चाप्यतिक्रमन्तस्ते ददशुर्वालुकार्णवम् ।  
 अवैक्षन्त महाशैलं मेरुं शिखरिणां वरम् ॥ २ ॥  
 तेषां तु गच्छतां शीघ्रं सर्वेषां योगधर्मिणाम् ।  
 याज्ञसेनी भ्रष्टयोगा निपपात महीतले ॥ ३ ॥  
 तां तु प्रपतितां दृष्ट्वा भीमसेनो महाबलः ।  
 उवाच धर्मराजानं याज्ञसेनीमवेक्ष्य ह ॥ ४ ॥  
 नाधर्मश्चरितः कश्चिद् राजपुत्र्या परंतप ।  
 कारणं किं नु तद् ब्रूहि यत् कृष्णा पतिता भुवि ॥ ५ ॥

युधिष्ठिर उवाच

पक्षपातो महानस्या विशेषेण धनंजये ।  
 तस्यैतत् फलमद्यैषा भुङ्क्ते पुरुषसत्तम ॥ ६ ॥

वैशम्पायन उवाच

एवमुक्त्वानवेक्ष्यैनां ययौ भरतसत्तमः ।  
 समाधाय मनो धीमान् धर्मात्मा पुरुषर्षभः ॥ ७ ॥  
 सहदेवस्ततो विद्वान् निपपात महीतले ।  
 तं चापि पतितं दृष्ट्वा भीमो राजानमब्रवीत् ॥ ८ ॥

अहमग्निः कुरुश्रेष्ठा मया दग्धं च खाण्डवम् ।  
 अर्जुनस्य प्रभावेण तथा नारायणस्य च ॥ ३८ ॥  
 अयं वः फाल्गुनो भ्राता गाण्डीवं परमायुधम् ।  
 परित्यज्य वने यातु नानेनार्थोऽस्ति कश्चन ॥ ३९ ॥  
 चक्ररत्नं तु यत् कृष्णे स्थितमासीन्महात्मनि ।  
 गतं तच्च पुनर्हस्ते कालेनैष्यति तस्य ह ॥ ४० ॥  
 वरुणादाहृतं पूर्वं मयैतत् पार्थकारणात् ।  
 गाण्डीवं धनुषां श्रेष्ठं वरुणायैव दीयताम् ॥ ४१ ॥  
 ततस्ते भ्रातरः सर्वे धनंजयमचोदयन् ।  
 स जले प्राक्षिपच्चैतत्तथाक्षय्ये महेषुधी ॥ ४२ ॥  
 ततोऽग्निर्भरतश्रेष्ठ तत्रैवान्तरधीयत ।  
 ययुश्च पाण्डवा वीरास्ततस्ते दक्षिणामुखाः ॥ ४३ ॥  
 ततस्ते तूत्तरेणैव तीरेण लवणाम्भसः ।  
 जग्मुर्भरतशार्दूल दिशं दक्षिणपश्चिमाम् ॥ ४४ ॥  
 ततः पुनः समावृत्ताः पश्चिमां दिशमेव ते ।  
 ददशुर्द्वारकां चापि सागरेण परिप्लुताम् ॥ ४५ ॥  
 उदीची पुनरावृत्य ययुर्भरतसत्तमाः ।  
 प्रादक्षिण्यं चिकीर्षन्तः पृथिव्या योगधर्मिणः ॥ ४६ ॥

योऽयमस्मासु सर्वेषु शुश्रूषुरनहंकृतः ।  
 सोऽयं माद्रवतीपुत्रः कस्मान् निपतितो भुवि ॥ ९ ॥  
 युधिष्ठिर उवाच  
 आत्मनः सदृशं प्राज्ञं नैषोऽमन्यत कंचन ।  
 तेन दोषेण पतितस्तस्मादेष नृपात्मजः ॥ १० ॥  
 वैशम्पायन उवाच  
 इत्युक्त्वा तं समुत्सृज्य सहदेवं ययौ तदा ।  
 भ्रातृभिः सह कौन्तेयः शुना चैव युधिष्ठिरः ॥ ११ ॥  
 कृष्णां निपतितां दृष्ट्वा सहदेवं च पाण्डवम् ।  
 आर्तो बन्धुप्रियः शूरो नकुलो निपपात ह ॥ १२ ॥  
 तस्मिन् निपतिते वीरे नकुले चारुदर्शने ।  
 पुनरेव तदा भीमो राजानमिदमब्रवीत् ॥ १३ ॥  
 योऽयमक्षतधर्मात्मा भ्राता वचनकारकः ।  
 रूपेणाप्रतिमो लोके नकुलः पतितो भुवि ॥ १४ ॥  
 इत्युक्तो भीमसेनेन प्रत्युवाच युधिष्ठिरः ।  
 नकुलं प्रति धर्मात्मा सर्वबुद्धिमतां वरः ॥ १५ ॥  
 रूपेण मत्समो नास्ति कश्चिदित्यस्य दर्शनम् ।  
 अधिकश्चाहमेवैक इत्यस्य मनसि स्थितम् ॥ १६ ॥  
 नकुलः पतितस्तस्मादागच्छ त्वं वृकोदर ।  
 यस्य यद् विहितं वीर सोऽवश्यं तदुपाश्रुते ॥ १७ ॥

तांस्तु प्रपतितान् दृष्ट्वा पाण्डवः श्वेतवाहनः ।  
पपात शोकसन्तप्तस्ततो नु परवीरहा ॥ १८ ॥  
तस्मिंस्तु पुरुषव्याघ्रे पतिते शक्रतेजसि ।  
अग्रिमाणे दुराधर्षे भीमो राजानमब्रवीत् ॥ १९ ॥  
अनृतं न स्मराम्यस्य स्वैरेवपि महात्मनः ।  
अथ कस्य विकारोऽयं येनायं पतितो भुवि ॥ २० ॥

युधिष्ठिर उवाच

एकाह्वा निर्दहेयं वै शत्रूनित्यर्जुनोऽब्रवीत् ।  
न च तत् कृतवानेष शूरमानी ततोऽपतत् ॥ २१ ॥  
अवमेने धनुर्ग्राहानेष सर्वाश्च फाल्गुनः ।  
तथा चैतन्न तु तथा कर्तव्यं भूतिमिच्छता ॥ २२ ॥

इति श्रीमहाभारते महाप्रस्थानिके पर्वणि द्रौपद्यादिपतने द्वितीयोऽध्यायः ॥ २ ॥

## तृतीयोऽध्यायः

युधिष्ठिरस्येन्द्रधर्माभ्यां सह वार्तालापः, स्वधर्मे दृढनिष्ठा, पार्थिवशरीरेण सह स्वर्गगमनं च

वैशम्पायन उवाच

ततः सन्नादयश्शक्रो दिवं भूमिं च सर्वशः ।  
रथेनोपययौ पार्थमारोहेत्यब्रवीच्च तम् ॥ १ ॥  
स्वभ्रातृन् पतितान् दृष्ट्वा धर्मराजो युधिष्ठिरः ।  
अब्रवीच्छोकसन्तप्तः सहस्राक्षमिदं वचः ॥ २ ॥  
भ्रातरः पतिता मेऽत्र गच्छेयुस्ते मया सह ।  
न विना भ्रातृभिः स्वर्गमिच्छे गन्तुं सुरेश्वर ॥ ३ ॥  
सुकुमारी सुखार्हा च राजपुत्री पुरंदर ।  
सास्त्राभिः सह गच्छेत तद् भवाननुमन्यताम् ॥ ४ ॥

शक्र उवाच

भ्रातृन् द्रक्ष्यसि स्वर्गे त्वमग्रतस्त्रिदिवं गतान् ।  
कृष्णया सहितान् सर्वान् मा शुचो भरतर्षभ ॥ ५ ॥  
निक्षिप्य मानुष देहं गतास्ते भरतर्षभ ।  
अनेन त्वं शरीरेण स्वर्गे गन्ता न संशयः ॥ ६ ॥

युधिष्ठिर उवाच

अयं श्वा भूतभव्येश भक्तो मां नित्यमेव ह ।  
स गच्छेत मया सार्धमानुशंस्या हि मे मतिः ॥ ७ ॥

शक्र उवाच

अमर्त्यत्वं मत्समत्वं च राजन्  
श्रियं कृत्स्नां महतीं चैव सिद्धिम् ।  
संप्राप्तोऽद्य स्वर्गसुखानि च त्वं  
त्यज श्वानं नात्र नृशंसमस्ति ॥ ८ ॥

युधिष्ठिर उवाच

अनार्यमार्येण सहस्रनेत्र  
शक्यं कर्तुं दुष्करमेतदार्य ।

वैशम्पायन उवाच

इत्युक्त्वा प्रस्थितो राजा भीमोऽथ निपपात ह ।  
पतितश्चाब्रवीद् भीमो धर्मराजं युधिष्ठिरम् ॥ २३ ॥  
भो भो राजन्नवेक्षस्व पतितोऽहं प्रियस्तव ।  
किं निमित्तं च पतनं ब्रूहि मे यदि वेत्थ ह ॥ २४ ॥

युधिष्ठिर उवाच

अतिभुक्तं च भवता प्राणेन च विकृत्यसे ।  
अनवेक्ष्य परं पार्थ तेनासि पतितः क्षितौ ॥ २५ ॥  
इत्युक्त्वा तं महाबाहुर्जगामानवलोकयन् ।  
श्वाप्येकोऽनुययौ यस्ते बहुशः कीर्तितो मया ॥ २६ ॥

मा मे श्रिया सङ्गमनं तयास्तु  
यस्याः कृते भक्तजनं त्यजेयम् ॥ ९ ॥

इन्द्र उवाच

स्वर्गे लोके श्ववतां नास्ति धिष्य-  
मिष्टापूर्तं क्रोधवशा हरन्ति ।  
ततो विचार्य क्रियतां धर्मराज  
त्यज श्वानं नात्र नृशंसमस्ति ॥ १० ॥

युधिष्ठिर उवाच

भक्तत्यागं प्रादुरत्यन्तपापं  
तुल्यं लोके ब्रह्मवध्याकृतेन ।  
तस्मान्नाहं जातु कथंचनाद्य  
त्यक्ष्याम्येनं स्वसुखार्थं महेन्द्र ॥ ११ ॥  
भीतिं भक्तं नान्यदस्तीति चार्तं  
प्राप्तं क्षीणं रक्षणे प्राणलिप्सुम् ।  
प्राणत्यागादप्यहं नैव मोक्तुं  
यतेयं वै नित्यमेतद् व्रतं मे ॥ १२ ॥

इन्द्र उवाच

शुना दृष्टं क्रोधवशा हरन्ति  
यद्वत्तमिष्टं विवृतमथो हुतं च ।  
तस्माच्छुनस्त्यागमिमं कुरुष्व  
शुनस्त्यागात् प्राप्स्यसे देवलोकम् ॥ १३ ॥  
त्यक्त्वा भ्रातृन् दयितां चापि कृष्णां  
प्राप्तो लोकः कर्मणा स्वेन वीर ।  
श्वानं चैनं न त्यजसे कथं नु  
त्यागं कृत्स्नं चास्थितो मुह्यसेऽद्य ॥ १४ ॥

युधिष्ठिर उवाच

न विद्यते संधिरथापि विग्रहो  
मृतैर्मर्त्यैरिति लोकेषु निष्ठा ।  
न ते मया जीवयितुं हि शक्या-  
स्ततस्यागस्तेषु कृतो न जीवताम् ॥ १५ ॥  
भीतिप्रदानं शरणागतस्य  
स्त्रिया वधो ब्राह्मणस्वापहारः ।  
मित्रद्रोहस्तानि चत्वारि शक्र  
भक्त्यागश्चैव समो मतो मे ॥ १६ ॥  
वैशम्पायन उवाच  
तद् धर्मराजस्य वचो निशम्य  
धर्मस्वरूपी भगवानुवाच ।  
युधिष्ठिरं प्रीतियुक्तो नरेन्द्रं  
श्लक्ष्णैर्वाक्यैः संस्तवसम्प्रयुक्तैः ॥ १७ ॥

धर्मराज उवाच

अभिजातोऽसि राजेन्द्र पितुर्वृत्तेन मेधया ।  
अनुक्रोशेन चानेन सर्वभूतेषु भारत ॥ १८ ॥  
पुरा द्वैतवने चासि मया पुत्र परीक्षितः ।  
पानीयार्थं पराक्रान्ता यत्र ते भ्रातरो हताः ॥ १९ ॥  
भीमार्जुनौ परित्यज्य यत्र त्वं भ्रातराबुभौ ।  
मात्रोः साम्यमभीप्सन् वै न कुलं जीवमिच्छसि ॥ २० ॥  
अयं श्वा भक्त इत्येवं त्यक्तो देवरथस्त्वया ।  
तस्मात्स्वर्गे न ते तुल्यः कश्चिदस्ति नराधिपः ॥ २१ ॥  
अतस्तवाक्षया लोकाः स्वशरीरेण भारत ।  
प्राप्तोऽसि भरतश्रेष्ठ दिव्यां गतिमनुत्तमाम् ॥ २२ ॥


वैशम्पायन उवाच

ततो धर्मश्च शक्रश्च मरुतश्चाश्विनावपि ।  
देवा देवर्षयश्चैव रथमारोप्य पाण्डवम् ॥ २३ ॥  
प्रययुः स्वैर्विमानैस्ते सिद्धाः कामविहारिणः ।

सर्वे विरजसः पुण्याः पुण्यवाग्बुद्धिकर्मिणः ॥ २४ ॥  
स तं रथं समास्थाय राजा कुरुकुलोद्ग्रहः ।  
ऊर्ध्वमाचक्रमे शीघ्रं तेजसाऽऽवृत्य रोदसी ॥ २५ ॥  
ततो देवनिकायस्थो नारदः सर्वलोकवित् ।  
उवाचोच्चैस्तदा वाक्यं बृहद्वादी बृहत्तपाः ॥ २६ ॥  
येऽपि राजर्षयः सर्वे ते चापि समुपस्थिताः ।  
कीर्तिं प्रच्छाद्य तेषां वै कुरुराजोऽधितिष्ठति ॥ २७ ॥  
लोकानावृत्य यशसा तेजसा वृत्तसम्पदा ।  
स्वशरीरेण सम्प्राप्तं नान्यं शुश्रुम पाण्डवात् ॥ २८ ॥  
तेजांसि यानि दृष्टानि भूमिष्ठेन त्वया विभो ।  
वेश्मानि भुवि देवानां पश्यामूनि सहस्रशः ॥ २९ ॥  
नारदस्य वचः श्रुत्वा राजा वचनमब्रवीत् ।  
देवानामन्य धर्मात्मा स्वपक्षांश्चैव पार्थिवान् ॥ ३० ॥  
शुभं वा यदि वा पापं भ्रातॄणां स्थानमद्य मे ।  
तदेव प्राप्नुमिच्छामि लोकानन्यान् कामये ॥ ३१ ॥  
राक्षस्तु वचनं श्रुत्वा देवराजः पुरंदरः ।  
आनुशंस्यसमायुक्तं प्रत्युवाच युधिष्ठिरम् ॥ ३२ ॥  
स्थानेऽस्मिन् वस राजेन्द्र कर्मभिर्निर्जिते शुभैः ।  
किं त्वं मानुष्यकं स्नेहमद्यापि परिकर्षसि ॥ ३३ ॥  
सिद्धिं प्राप्तोऽसि परमां यथा नान्यः पुमान् क्वचित् ।  
नैव ते भ्रातरः स्थानं सम्प्राप्ताः कुरुनन्दन ॥ ३४ ॥  
अद्यापि मानुषो भावः स्पृशते त्वां नराधिप ।  
स्वर्गोऽयं पश्य देवर्षीन् सिद्धांश्च त्रिदिवालयान् ॥ ३५ ॥  
युधिष्ठिरस्तु देवेन्द्रमेवंवादिनमीश्वरम् ।  
पुनरेवाब्रवीद् धीमानिदं वचनमर्थवत् ॥ ३६ ॥  
तैर्विना नोत्सहे वस्तुमिह दैत्यनिबर्हण ।  
गन्तुमिच्छामि तत्राहं यत्र ते भ्रातरो गताः ॥ ३७ ॥  
यत्र सा बृहती श्यामा बुद्धिसत्त्वगुणान्विता ।  
द्रौपदी योषितां श्रेष्ठा यत्र चैव गता मम ॥ ३८ ॥

इति श्रीमहाभारते महाप्रस्थानिके पर्वणि युधिष्ठिरस्वर्गारोहे तृतीयोऽध्यायः ॥ ३ ॥

॥ महाप्रस्थानिकपर्व सम्पूर्णम् ॥



# महाभारतम्



निजाश्रितस्य कुन्तिरस्य कृते युधिष्ठिरकर्तृको महान् स्वार्थत्यागः



ॐ  
श्रीपरमात्मने नमः

# श्रीमहाभारतम्

## स्वर्गारोहणपर्व

### प्रथमोऽध्यायः

स्वर्गे नारदयुधिष्ठिरयोर्वार्तालापः

नारायणं नमस्कृत्य नरं चैव नरोत्तमम् ।  
देवीं सरस्वतीं व्यासं ततो जयमुदीरयेत् ॥  
जनमेजय उवाच  
स्वर्गं त्रिविष्टपं प्राप्य मम पूर्वपितामहाः ।  
पाण्डवा धार्तराष्ट्राश्च कानि स्थानानि भेजिरे ॥ १ ॥  
एतदिच्छाम्यहं श्रोतुं सर्वविच्चासि मे मतः ।  
महर्षिणाभ्यनुज्ञातो व्यासेनाद्भुतकर्मणा ॥ २ ॥

वैशम्पायन उवाच

स्वर्गं त्रिविष्टपं प्राप्य तव पूर्वपितामहाः ।  
युधिष्ठिरप्रभृतयो यदकुर्वन्त तच्छृणु ॥ ३ ॥  
स्वर्गं त्रिविष्टपं प्राप्य धर्मराजो युधिष्ठिरः ।  
दुर्योधनं श्रिया जुष्टं ददर्शास्तीनमासने ॥ ४ ॥  
भ्राजमानमिवादित्यं वीरलक्ष्म्याभिसंवृतम् ।  
देवैर्भ्राजिष्णुभिः साध्यैः सहितं पुण्यकर्मभिः ॥ ५ ॥  
ततो युधिष्ठिरो दृष्ट्वा दुर्योधनममर्षितः ।  
सहसा संनिवृत्तोऽभूच्छ्रयं दृष्ट्वा सुयोधने ॥ ६ ॥  
ब्रुवन्नुच्चैर्वचस्तान् वै नाहं दुर्योधनेन वै ।  
सहितः कामये लोकाँल्लुब्धेनादीर्घदर्शिना ॥ ७ ॥  
यत्कृते पृथिवी सर्वा सुहृदो बान्धवास्तथा ।  
हतास्माभिः प्रसह्याजौ क्लिष्टैः पूर्वं महावने ॥ ८ ॥  
द्रौपदी च सभामध्ये पाञ्चाली धर्मचारिणी ।  
पर्याकृष्टानवद्याङ्गी पत्नी नो गुरुसंनिधौ ॥ ९ ॥  
अस्ति देवा न मे कामः सुयोधनमुदीक्षितुम् ।  
तत्राहं गन्तुमिच्छामि यत्र ते भ्रातरो मम ॥ १० ॥  
नैवमित्यब्रवीत् तं तु नारदः प्रहसन्निव ।  
स्वर्गे निवासे राजेन्द्र विरुद्धं चापि नश्यति ॥ ११ ॥  
युधिष्ठिर महाबाहो मैवं वोचः कथंचन ।  
दुर्योधनं प्रति नृपं शृणु चेदं वचो मम ॥ १२ ॥

एष दुर्योधनो राजा पूज्यते त्रिदशैः सह ।  
सङ्ग्रिश्च राजप्रवरैर्य इमे स्वर्गवासिनः ॥ १३ ॥  
वीरलोकगतिः प्राप्ता युद्धे हुत्वाऽऽत्मनस्तनुम् ।  
यूयं सर्वे सुरसमा येन युद्धे समासिताः ॥ १४ ॥  
स एष क्षत्रधर्मेण स्थानमेतदवाप्तवान् ।  
भये महति योऽभीतो बभूव पृथिवीपतिः ॥ १५ ॥  
न तन्मनसि कर्तव्यं पुत्र यद् द्यूतकारितम् ।  
द्रौपद्याश्च परिक्लेशं न चिन्तयितुमर्हसि ॥ १६ ॥  
ये चान्येऽपि परिक्लेशा युष्माकं ज्ञातिकाः ।  
संग्रामेष्वथ वान्यत्र न तान् संस्मर्तुमर्हसि ॥ १७ ॥  
समागच्छ यथान्यायं राज्ञा दुर्योधनेन वै ।  
स्वर्गोऽयं नेह वैराणि भवन्ति मनुजाधिप ॥ १८ ॥  
नारदेनैवमुक्तस्तु कुरुराजो युधिष्ठिरः ।  
भ्रातृन् पप्रच्छ मेधावी वाक्यमेतदुवाच ह ॥ १९ ॥  
यदि दुर्योधनस्यैते वीरलोकाः सनातनाः ।  
अधर्मज्ञस्य पापस्य पृथिवीसुहृदां दुहः ॥ २० ॥  
यत्कृते पृथिवी नष्टा सहया सनरङ्गिणा ।  
वयं च मन्थुना दग्धा वैरं प्रतिचिकीर्षवः ॥ २१ ॥  
ये ते वीरा महात्मानो भ्रातरो मे महाव्रताः ।  
सत्यप्रतिज्ञा लोकस्य शूरा वै सत्यवादिनः ॥ २२ ॥  
तेषामिदानीं के लोका द्रष्टुमिच्छामि तानहम् ।  
कर्णं चैव महात्मानं कौन्तेयं सत्यसंगरम् ॥ २३ ॥  
धृष्टद्युम्नं सात्यकिं च धृष्टद्युम्नस्य चात्मजान् ।  
ये च शस्त्रैर्वधं प्राप्ताः क्षत्रधर्मेण पार्थिवाः ॥ २४ ॥  
कनु ते पार्थिवान् ब्रह्मन्नैनान् पश्यामि नारद ।  
विराटदुपदौ चैव धृष्टकेतुमुखाश्च तान् ॥ २५ ॥  
शिखण्डिनं च पाञ्चाल्यं द्रौपदेयांश्च सर्वशः ।  
अभिमन्युं च दुर्धर्षं द्रष्टुमिच्छामि नारद ॥ २६ ॥

इति श्रीमहाभारते स्वर्गारोहणपर्वणि स्वर्गे नारदयुधिष्ठिरसंवादे प्रथमोऽध्यायः ॥ १ ॥

## द्वितीयोऽध्यायः

देवदूतेन सार्धं युधिष्ठिरेण मायामयनरकस्यावलोकनं तत्र भ्रातॄणां  
करुणक्रन्दनं श्रुत्वा तत्रैव स्वस्थितेर्निश्चयनम्

युधिष्ठिर उवाच

नेह पश्यामि विबुधा राधेयममितौजसम् ।  
भ्रातरौ च महात्मानौ युधामन्युत्तमौजसौ ॥ १ ॥  
जुहुवुर्ये शरीराणि रणवह्नौ महारथाः ।  
राजानो राजपुत्राश्च ये मदर्थे हता रणे ॥ २ ॥  
क ते महारथाः सर्वे शार्दूलसमविक्रमाः ।  
तैरप्ययं जितो लोकः कच्चित् पुरुषसत्तमैः ॥ ३ ॥  
यदि लोकानिमान् प्राप्तास्ते च सर्वे महारथाः ।  
स्थितं वित्तं हि मां देवाः सहितं तैर्महात्मभिः ॥ ४ ॥  
कच्चिन्न तैरवाप्तोऽयं नृपैर्लोकोऽक्षयः शुभः ।  
न तैरहं विना रंस्ये भ्रातृभिर्ज्ञातिभिस्तथा ॥ ५ ॥  
मातुर्हि वचनं श्रुत्वा तदा सलिलकर्मणि ।  
कर्णस्य क्रियतां तोयमिति तप्यामि तेन वै ॥ ६ ॥  
इदं च परितप्यामि पुनः पुनरहं सुराः ।  
यन्मातुः सदृशौ पादौ तस्याहममितात्मनः ॥ ७ ॥  
दृष्ट्वैव तौ नानुगतः कर्णं परबलार्दनम् ।  
न ह्यस्मान् कर्णसहितान् जयेच्छक्रोऽपि संयुगे ॥ ८ ॥  
तमहं यत्र तत्रस्थं द्रष्टुमिच्छामि सूर्यजम् ।  
अविज्ञातो मया योऽसौ घातितः सव्यसाचिना ॥ ९ ॥  
भीमं च भीमविक्रान्तं प्राणेश्योऽपि प्रियं मम ।  
अर्जुनं चेन्द्रसंकाशं यमौ चैव यमोपमौ ॥ १० ॥  
द्रष्टुमिच्छामि तां चाहं पाञ्चालीं धर्मचारिणीम् ।  
न चेह स्थातुमिच्छामि सत्यमेवं ब्रवीमि वः ॥ ११ ॥  
किं मे भ्रातृविहीनस्य स्वर्गेण सुरसत्तमाः ।  
यत्र ते मम स स्वर्गो नायं स्वर्गो मतो मम ॥ १२ ॥

देवा ऊचुः

यदि वै तत्र ते श्रद्धा गम्यतां पुत्र मा चिरम् ।  
प्रिये हि तव वर्तमानो देवराजस्य शासनात् ॥ १३ ॥

वैशम्पायन उवाच

इत्युक्त्वा तं ततो देवा देवदूतमुपादिशन् ।  
युधिष्ठिरस्य सुहृदो दर्शयेति परंतप ॥ १४ ॥  
ततः कुन्तीसुतो राजा देवदूतश्च जग्मतुः ।  
सहितौ राजशार्दूल यत्र ते पुरुषर्षभाः ॥ १५ ॥  
अग्रतो देवदूतश्च ययौ राजा च पृष्ठतः ।  
पन्थानमशुभं दुर्गं सेवितं पापकर्मभिः ॥ १६ ॥  
तमसा संवृतं घोरं केशशैवलशाद्वलम् ।  
युक्तं पापकृतां गन्धैर्मांसशोणितकर्दमम् ॥ १७ ॥  
दंशोत्पातकभल्लकमक्षिकामशकावृतम् ।

इतश्चेतश्च कुणपैः समन्तात् परिवारितम् ॥ १८ ॥  
अस्थिकेशसमाकीर्णं कृमिकीटसमाकुलम् ।  
ज्वलनेन प्रदीप्तेन समन्तात् परिवेष्टितम् ॥ १९ ॥  
अयोमुखैश्च काकाद्यैर्गृध्रैश्च समभिद्रुतम् ।  
सूचीमुखैस्तथा प्रेतैर्विन्ध्यशैलोपमैर्वृतम् ॥ २० ॥  
मेदोरुधिरयुक्तैश्च छिन्नबाहुरूपाणिभिः ।  
निकृत्तोदरपादैश्च तत्र तत्र प्रवेरितैः ॥ २१ ॥  
स तत्कुणपदुर्गन्धमशिवं लोमहर्षणम् ।  
जगाम राजा धर्मात्मा मध्ये बहु विचिन्तयन् ॥ २२ ॥  
ददशोष्णोदकैः पूर्णां नदीं चापि सुदुर्गमाम् ।  
असिपत्रवनं चैव निशितं धुरसंवृतम् ॥ २३ ॥  
करम्भवालुकास्तप्ता आयसीश्च शिलाः पृथक् ।  
लोहकुम्भीश्च तैलस्य काथ्यमानाः समन्ततः ॥ २४ ॥  
कूटशाल्मलिकं चापि दुःस्पर्शतीक्ष्णकण्टकम् ।  
ददर्श चापि कौन्तेयो यातनाः पापकर्मिणाम् ॥ २५ ॥  
स तं दुर्गन्धमालक्ष्य देवदूतमुवाच ह ।  
कियदध्वानमस्माभिर्गन्तव्यमिममीदृशम् ॥ २६ ॥  
क च ते भ्रातरौ मह्यं तन्ममाख्यातुमर्हसि ।  
देशोऽयं कश्च देवानामेतदिच्छामि वेदितुम् ॥ २७ ॥  
स संनिवृत्ते श्रुत्वा धर्मराजस्य भाषितम् ।  
देवदूतोऽब्रवीच्छैनमेतावद् गमनं तव ॥ २८ ॥  
निवर्तितव्यो हि मया तथास्म्युक्तो दिवौकसैः ।  
यदि भ्रान्तोऽसि राजेन्द्र त्वमथागन्तुमर्हसि ॥ २९ ॥  
युधिष्ठिरस्तु निर्विण्णस्तेन गन्धेन मूर्च्छितः ।  
निवर्तने धृतमनाः पर्यावर्तत भारत ॥ ३० ॥  
स संनिवृत्तो धर्मात्मा दुःखशोकसमाहतः ।  
शुश्राव तत्र वदतां दीना वाचः समन्ततः ॥ ३१ ॥  
भो भो धर्मज राजर्षे पुण्याभिजन पाण्डव ।  
अनुग्रहार्थमस्माकं तिष्ठ तावन्मुहूर्तकम् ॥ ३२ ॥  
आयाति त्वयि दुर्धर्षे वाति पुण्यः समीरणः ।  
तव गन्धानुगस्तात येनास्मान् सुखमागमत् ॥ ३३ ॥  
ते वयं पार्थ दीर्घस्य कालस्य पुरुषर्षभ ।  
सुखमासादयिष्यामस्त्वां दृष्ट्वा राजसत्तम ॥ ३४ ॥  
सन्तिष्ठस्व महाबाहो मुहूर्तमपि भारत ।  
त्वयि तिष्ठति कौरव्य यातनास्मान् न बाधते ॥ ३५ ॥  
एवं बहुविधा वाचः कृपणा वेदनावताम् ।  
तस्मिन् देशे स शुश्राव समन्ताद् वदतां नृप ॥ ३६ ॥  
तेषां तु वचनं श्रुत्वा दयावान् दीनभाषिणाम् ।  
अहो कृच्छ्रमिति प्राह तस्यौ स च युधिष्ठिरः ॥ ३७ ॥

स ता गिरः पुरस्ताद् वै श्रुतपूर्वा पुनः पुनः ।  
 ग्लानानां दुःखितानां च नाभ्यजानत पाण्डवः ॥ ३८ ॥  
 अबुध्यमानस्ता वाचो धर्मपुत्रो युधिष्ठिरः ।  
 उवाच के भवन्तो वै किमर्थमिह तिष्ठथ ॥ ३९ ॥  
 इत्युक्तास्ते ततः सर्वे समन्तादवभाषिरे ।  
 कर्णोऽहं भीमसेनोऽहमर्जुनोऽहमिति प्रभो ॥ ४० ॥  
 नकुलः सहदेवोऽहं धृष्टद्युम्नोऽहमित्युत ।  
 द्रौपदी द्रौपदेयाश्च इत्येवं ते विचुकुशुः ॥ ४१ ॥  
 ता वाचः स तदा श्रुत्वा तद्देशसदृशीर्नृप ।  
 ततो विममृशे राजा किं त्विदं दैवकारितम् ॥ ४२ ॥  
 किं तु तत् कलुषं कर्म कृतमेभिर्महात्मभिः ।  
 कर्णेन द्रौपदेयैर्वा पाञ्चाल्या वा सुमध्यया ॥ ४३ ॥  
 य इमे पापगन्धेऽस्मिन् देशे सन्ति सुदारुणे ।  
 नाहं जानामि सर्वेषां दुष्कृतं पुण्यकर्मणाम् ॥ ४४ ॥  
 किं कृत्वा धृतराष्ट्रस्य पुत्रो राजा सुयोधनः ।  
 तथा श्रिया युतः पापैः सह सर्वैः पदानुगैः ॥ ४५ ॥  
 महेन्द्र इव लक्ष्मीवानास्ते परमपूजितः ।

कस्येदानीं विकारोऽयं य इमे नरकं गताः ॥ ४६ ॥  
 सर्वधर्मविदः शूराः सत्यागमपरायणाः ।  
 क्षत्रधर्मरताः सन्तो यज्वानो भूरिदक्षिणाः ॥ ४७ ॥  
 किं नु सुप्तोऽस्मि जागर्मि चेत्तयामि न चेत्तये ।  
 अहोचित्तविकारोऽयं स्याद्वा मेचित्तविभ्रमः ॥ ४८ ॥  
 एवं बहुविधं राजा विममर्श युधिष्ठिरः ।  
 दुःखशोकसमाविष्टश्चिन्ताव्याकुलितेन्द्रियः ॥ ४९ ॥  
 क्रोधमाहार्यच्चैव तीव्रं धर्मसुतो नृपः ।  
 देवांश्च गर्हयामास धर्मं चैव युधिष्ठिरः ॥ ५० ॥  
 स तीव्रगन्धसंतप्तो देवदूतमुवाच ह ।  
 गम्यतां तत्र येषां त्वं दूतस्तेषामुपान्तिकम् ॥ ५१ ॥  
 न ह्यहं तत्र याम्यामि स्थितोऽस्मीति निवेद्यताम् ।  
 मत्संश्रयादिमे दूताः सुखिनो भ्रातरो हि मे ॥ ५२ ॥  
 इत्युक्तः स तदा दूतः पाण्डुपुत्रेण धीमता ।  
 जगाम तत्र यत्रास्ते देवराजः शतक्रतुः ॥ ५३ ॥  
 निवेदयामास च तद् धर्मराजचिकीर्षितम् ।  
 यथोक्तं धर्मपुत्रेण सर्वमेव जनाधिप ॥ ५४ ॥

इति श्रीमहाभारते स्वर्गारोहणपर्वणि युधिष्ठिरनरकदर्शने द्वितीयोऽध्यायः ॥ २ ॥

## तृतीयोऽध्यायः

धर्मेन्द्रयोर्युधिष्ठिरायाश्चासनम्, देहं परित्यज्य युधिष्ठिरस्य दिव्यलोकप्राप्तिः

वैशम्पायन उवाच

स्थिते मुहूर्ते पार्थे तु धर्मराजे युधिष्ठिरे ।  
 आजग्मुस्तत्र कौरव्य देवाः शक्रपुरोगमाः ॥ १ ॥  
 स च विग्रहवान् धर्मो राजानं प्रसमीक्षितुम् ।  
 तत्राजगाम यत्रासौ कुरुराजो युधिष्ठिरः ॥ २ ॥  
 तेषु भासुरदेहेषु पुण्याभिजनकर्मसु ।  
 समागतेषु देवेषु व्यगमत् तत् तमो नृप ॥ ३ ॥  
 नादृश्यन्त च तास्तत्र यातनाः पापकर्मणाम् ।  
 नदी वैतरणी चैव कूटशाल्मलिना सह ॥ ४ ॥  
 लोहकुम्भ्यः शिलाश्चैव नादृश्यन्त भयानकाः ।  
 विकृतानि शरीराणि यानि तत्र समन्ततः ॥ ५ ॥  
 ददर्श राजा कौरव्यस्तान्यदृश्यानि चाभवन् ।  
 ततो वायुः सुखस्पर्शः पुण्यगन्धवहः शुचिः ॥ ६ ॥  
 बभौ देवसमीपस्थः शीतलोऽतीव भारत ।  
 मरुतः सह शक्रेण वसवश्चाश्विनौ सह ॥ ७ ॥  
 साध्या रुद्रास्तथाऽऽदित्या ये चान्येऽपि दिवौकसः ।  
 सर्वे तत्र समाजग्मुः सिद्धाश्च परमर्षयः ॥ ८ ॥  
 यत्र राजा महातेजा धर्मपुत्रः स्थितोऽभवत् ।  
 ततः शक्रः सुरपतिः श्रिया परमया युतः ॥ ९ ॥  
 युधिष्ठिरमुवाचेदं सान्त्वपूर्वमिदं वचः ।  
 युधिष्ठिर महाबाहो लोकाश्चाप्यक्षयास्तव ॥ १० ॥

पश्येहि पुरुषव्याघ्र कृतमेतावता विभो ।  
 सिद्धिः प्राप्ता महाबाहो लोकाश्चाप्यक्षयास्तव ॥ ११ ॥  
 न च मनुस्त्वया कार्यः शृणु चेदं वचो मम ।  
 अवश्यं नरकस्तात द्रष्टव्यः सर्वराजभिः ॥ १२ ॥  
 शुभानामशुभानां च द्वौ राशी पुरुषर्षभ ।  
 यः पूर्वं सुकृतं भुङ्क्ते पश्चान्निरयमेव सः ॥ १३ ॥  
 पूर्वं नरकभाग् यस्तु पश्चात् स्वर्गमुपैति सः ।  
 भूयिष्ठं पापकर्मा यः स पूर्वं स्वर्गमश्नुते ॥ १४ ॥  
 तेन त्वमेवं गमितो मया श्रेयोऽर्थिना नृप ।  
 व्याजेन हि त्वया द्रोण उपचीर्णः सुतं प्रति ॥ १५ ॥  
 व्याजेनैव ततो राजन् दर्शितो नरकस्तव ।  
 यथैव त्वं तथा भीमस्तथा पार्थो यमौ तथा ॥ १६ ॥  
 द्रौपदी च तथा कृष्णा व्याजेन नरकं गताः ।  
 आगच्छ नरशार्दूल मुक्तास्ते चैव कल्मषात् ॥ १७ ॥  
 स्वपक्ष्याश्चैव ये तुभ्यं पार्थिवा निहता रणे ।  
 सर्वे स्वर्गमनुप्राप्तास्तान् पश्य भरतर्षभ ॥ १८ ॥  
 कर्णश्चैव महेष्वासः सर्वशस्त्रभृतां वरः ।  
 स गतः परमां सिद्धिं यदर्थं परित्यजे ॥ १९ ॥  
 तं पश्य पुरुषव्याघ्रमादित्यतनयं विभो ।  
 स्वस्थानस्थं महाबाहो जहि शोकं नरर्षभ ॥ २० ॥

भ्रातृश्रान्यांस्तथा पश्य स्वपक्ष्यांश्चैव पार्थिवान् ।  
 स्वं स्वं स्थानमनुप्राप्तान् व्येतु ते मानसो ज्वरः ॥ २१ ॥  
 कृच्छ्रं पूर्वं चानुभूय इतः प्रभृति कौरव ।  
 विहरस्व मया सार्धं गतशोको निरामयः ॥ २२ ॥  
 कर्मणां तात पुण्यानां जितानां तपसास्वयम् ।  
 दानानां च महाबाहो फलं प्राप्नुहि पार्थिव ॥ २३ ॥  
 अद्य त्वां देवगन्धर्वा दिव्याश्चाप्सरसो दिवि ।  
 उपसेवन्तु कल्याण्यो विरजोऽम्बरभूषणाः ॥ २४ ॥  
 राजसूयजिताल्लोकानश्वमेधाभिर्वर्धितान् ।  
 प्राप्नुहि त्वं महाबाहो तपसश्च महाफलम् ॥ २५ ॥  
 उपर्युपरि राज्ञां हि तव लोका युधिष्ठिर ।  
 हरिश्चन्द्रसमाः पार्थ येषु त्वं विहरिष्यसि ॥ २६ ॥  
 मान्धाता यत्र राजर्षिर्यत्र राजा भगीरथः ।  
 द्यौष्यन्तिर्यत्र भरतस्तत्र त्वं विहरिष्यसि ॥ २७ ॥  
 एषा देवनदी पुण्या पार्थ त्रैलोक्यपावनी ।  
 आकाशगङ्गा राजेन्द्र तत्राप्नुत्य गमिष्यसि ॥ २८ ॥  
 अत्र स्नातस्य भावस्ते मानुषो विगमिष्यति ।  
 गतशोको निरायासो मुक्तवैरो भविष्यसि ॥ २९ ॥  
 एवं ब्रुवति देवेन्द्रे कौरवेन्द्रं युधिष्ठिरम् ।  
 धर्मो विग्रहवान् साक्षादुवाच सुतमात्मनः ॥ ३० ॥  
 भो भो राजन् महाप्राज्ञ प्रीतोऽस्मि तव पुत्रक ।  
 मद्भक्त्या सत्यवाक्यैश्च क्षमया च दमेन च ॥ ३१ ॥  
 एषा तृतीया जिज्ञासा तव राजन् कृता मया ।  
 न शक्यसे चालयितुं स्वभावात् पार्थ हेतुतः ॥ ३२ ॥

इति श्रीमहाभारते स्वर्गारोहणपर्वणि

पूर्वं परीक्षितो हि त्वं प्रश्नाद् द्वैतवने मया ।  
 अरणीसहितस्यार्थं तच्च निस्तीर्णवानसि ॥ ३३ ॥  
 सोदर्येषु विनष्टेषु द्रौपद्या तत्र भारत ।  
 श्वरूपधारिणा तत्र पुनस्त्वं मे परीक्षितः ॥ ३४ ॥  
 इदं तृतीयं भ्रातृणामर्थं यत् स्थातुमिच्छसि ।  
 विशुद्धोऽसि महाभाग सुखी विगतकल्मषः ॥ ३५ ॥  
 न च ते भ्रातरः पार्थ नरकार्हा विशाम्पते ।  
 मायैषा देवराजेन महेन्द्रेण प्रयोजिता ॥ ३६ ॥  
 अवश्यं नरकास्तात द्रष्टव्याः सर्वराजभिः ।  
 तनस्त्वया प्राप्तमिदं मुहूर्तं दुःखमुत्तमम् ॥ ३७ ॥  
 न सव्यसाची भीमो वा यमौ वा पुरुषर्षभौ ।  
 कर्णो वा सत्यवाक् शूरो नरकार्हाश्चिरं नृप ॥ ३८ ॥  
 न कृष्णा राजपुत्री च नरकार्हा कथंचन ।  
 एहोहि भरतश्रेष्ठ पश्य गङ्गां त्रिलोकगाम् ॥ ३९ ॥  
 एवमुक्तः स राजर्षिस्तव पूर्वपितामहः ।  
 जगाम सह धर्मेण सर्वैश्च त्रिदिवालयैः ॥ ४० ॥  
 गङ्गां देवनदी पुण्यां पावनीमृषिसंस्तुताम् ।  
 अवगाह्य तनो राजा तनुं तत्याज मानुषीम् ॥ ४१ ॥  
 ततो दिव्यवपुर्भूत्वा धर्मराजो युधिष्ठिरः ।  
 निर्वैरो गतसंतापो जले तस्मिन् समाप्नुतः ॥ ४२ ॥  
 ततो ययौ ब्रूतो देवैः कुरुराजो युधिष्ठिरः ।  
 धर्मेण सहितो धीमान् स्तूयमानो महर्षिभिः ॥ ४३ ॥  
 यत्र ते पुरुषव्याघ्राः शूरा विगतमन्यवः ।  
 पाण्डवा धार्तराष्ट्राश्च स्वानि स्थानानि भेजिरे ॥ ४४ ॥

युधिष्ठिरतनुत्यागो तृतीयोऽध्यायः ॥ ३ ॥

## चतुर्थोऽध्यायः

युधिष्ठिरेण दिव्यलोके श्रीकृष्णार्जुनादीनां दर्शनम्

वैशम्पायन उवाच

ततो युधिष्ठिरो राजा देवैः सर्षिमरुद्गणैः ।  
 स्तूयमानो ययौ तत्र यत्र ते कुरुपुङ्गवाः ॥ १ ॥  
 ददर्श तत्र गोविन्दं ब्राह्मेण वपुषान्वितम् ।  
 तेनैव दृष्टपूर्वेण सादृश्येनैव सूचितम् ॥ २ ॥  
 दीप्यमानं स्ववपुषा दिव्यैरलौकिकस्थितम् ।  
 चक्रप्रभृतिभिर्घोरैर्दिव्यैः पुरुषविग्रहैः ॥ ३ ॥  
 उपास्यमानं वीरेण फाल्गुनेन सुवर्चसा ।  
 तथास्वरूपं कौन्तेयो ददर्श मधुसूदनम् ॥ ४ ॥  
 ताडुभौ पुरुषव्याघ्रौ समुद्रीक्ष्य युधिष्ठिरम् ।  
 यथावत् प्रतिपेदाते पूजया देवपूजितौ ॥ ५ ॥  
 अपरस्मिन्नथोद्देशे कर्णं शस्त्रभृतां वरम् ।  
 द्वादशादित्यसहितं ददर्श कुरुनन्दनः ॥ ६ ॥

अथापरस्मिन्नुद्देशे मरुद्गणवृतं विभुम् ।  
 भीमसेनमथापश्यत् तेनैव वपुषान्वितम् ॥ ७ ॥  
 वायोमूर्तिमतः पाङ्क्तेर्दिव्यमूर्तिसमन्वितम् ।  
 श्रिया परमया युक्तं सिद्धिं परमिकां गतम् ॥ ८ ॥  
 अश्विनोस्तु तथा स्थाने दीप्यमानौ स्वतेजसा ।  
 नकुलं सहदेवं च ददर्श कुरुनन्दनः ॥ ९ ॥  
 तथा ददर्श पाञ्चालीं कमलोत्पलमालिनीम् ।  
 वपुषा स्वर्गमाक्रम्य तिष्ठन्तीमर्कवर्चसम् ॥ १० ॥  
 अखिलं सहसा राजा प्रष्टुमैच्छद् युधिष्ठिरः ।  
 ततोऽस्य भगवानिन्द्रः कथयामास देवराट् ॥ ११ ॥  
 श्रीरेषा द्रौपदीरूपा त्वदर्थं मानुषं गता ।  
 अयोनिजा लोककान्ता पुण्यगन्धा युधिष्ठिर ॥ १२ ॥

रत्यर्थं भवतां ह्येषा निर्मिता शूलपाणिना ।  
द्रुपदस्य कुले जाता भवद्भिश्चोपजीविता ॥ १३ ॥  
एते पञ्च महाभागा गन्धर्वाः पावकप्रभाः ।  
द्रौपद्यास्तनया राजन् युष्माकममितौजसः ॥ १४ ॥  
पश्य गन्धर्वराजानं धृतराष्ट्रं मनीषिणम् ।  
एनं च त्वं विजानीहि भ्रातरं पूर्वजं पितुः ॥ १५ ॥  
अयं ते पूर्वजो भ्राता कौन्तेयः पावकद्युतिः ।  
सूतपुत्राग्रजः श्रेष्ठो राघेय इति विश्रुतः ॥ १६ ॥  
आदित्यसहितो याति पश्यैनं पुरुषर्षभम् ।  
साध्यानामथ देवानां विश्वेषां मरुतामपि ॥ १७ ॥  
गणेषु पश्य राजेन्द्र वृष्ण्यन्धकमहारथान् ।

सात्यकिप्रमुखान् वीरान् भोजांश्चैव महाबलान् ॥ १८ ॥  
सोमेन सहितं पश्य सौभद्रमपराजितम् ।  
अभिमन्युं महेष्वासं निशाकरसमद्युतिम् ॥ १९ ॥  
एष पाण्डुर्महेष्वासः कुन्त्या माद्रया च संगतः ।  
विमानेन सदाभ्येति पिता तव ममान्तिकम् ॥ २० ॥  
वसुभिः सहितं पश्य भीष्मं शान्तनवं नृपम् ।  
द्रोणं बृहस्पतेः पार्श्वे गुरुमेनं निशामय ॥ २१ ॥  
एते चान्ये महीपाला योधास्तव च पाण्डव ।  
गन्धर्वसहिता यान्ति यक्षपुण्यजनैस्तथा ॥ २२ ॥  
गुह्यकानां गतिं चापि केचित् प्राप्ता नराधिपाः ।  
त्यक्त्वा देहं जितः स्वर्गः पुण्यबाग्वुद्धिकर्मभिः ॥ २३ ॥

इति श्रीमहाभारते स्वर्गारोहणपर्वणि द्रौपद्यादिस्वस्वस्थानगमने चतुर्थोऽध्यायः ॥ ४ ॥

### पञ्चमोऽध्यायः

भीष्मादीनां वीराणां स्वमूलस्वरूपप्राप्तिः, महाभारतस्योपसंहारो माहात्म्यं च

जनमेजय उवाच

भीष्मद्रोणौ महात्मानौ धृतराष्ट्रश्च पार्थिवः ।  
विराटद्रुपदौ चोभौ शङ्खश्चैवोत्तरस्तथा ॥ १ ॥  
धृष्टकेतुर्जयत्सेनो राजा चैव स सत्यजित् ।  
दुर्योधनसुताश्चैव शकुनिश्चैव सौबलः ॥ २ ॥  
कर्णपुत्राश्च विक्रान्ता राजा चैव जयद्रथः ।  
घटोत्कचादयश्चैव ये चान्ये नानुकीर्तिताः ॥ ३ ॥  
ये चान्ये कीर्तिता वीरा राजानो दीप्तमूर्तयः ।  
स्वर्गे कालं कियन्तं ते तस्थुस्तदपि शंस मे ॥ ४ ॥  
आहोस्विच्छाश्वतं स्थानं तेषां तत्र द्विजोत्तम ।  
अन्ते वा कर्मणां कां ते गतिं प्राप्ता नरर्षभाः ॥ ५ ॥  
एतदिच्छाम्यहं श्रोतुं प्रोच्यमानं द्विजोत्तम ।  
तपसा हि प्रदीप्तेन सर्वं त्वमनुपश्यसि ॥ ६ ॥

सौतिरुवाच

इत्युक्तः स तु विप्रर्षिरनुज्ञातो महात्मना ।  
व्यासेन तस्य नृपतेराख्यातमुपचक्रमे ॥ ७ ॥

वैशम्पायन उवाच

न शक्यं कर्मणामन्ते सर्वेण मनुजाधिप ।  
प्रकृतिं किं नु सम्यक्ते पृच्छैषा सम्प्रयोजिता ॥ ८ ॥  
शृणु गुह्यमिदं राजन् देवानां भरतर्षभ ।  
यदुवाच महातेजा दिव्यचक्षुः प्रतापवान् ॥ ९ ॥  
मुनिः पुराणः कौरव्य पाराशर्यो महाव्रतः ।  
अगाधबुद्धिः सर्वज्ञो गतिज्ञः सर्वकर्मणाम् ॥ १० ॥  
तेनोक्तं कर्मणामन्ते प्रविशन्ति स्त्रिकां तनुम् ।  
वसूनेव महातेजा भीष्मः प्राप महाद्युतिः ॥ ११ ॥  
अष्टावेव हि दृश्यन्ते वसवो भरतर्षभ ।

बृहस्पतिं विवेशाथ द्रोणो ह्यङ्गिरसां वरम् ॥ १२ ॥  
कृतवर्मा तु हार्दिक्यः प्रविवेश मरुद्गणान् ।  
सनत्कुमारं प्रद्युम्नः प्रविवेश यथागतम् ॥ १३ ॥  
धृतराष्ट्रो धनेशस्य लोकान् प्राप दुरासदान् ।  
धृतराष्ट्रेण सहिता गान्धारी च यशस्विनी ॥ १४ ॥  
पत्नीभ्यां सहितः पाण्डुर्महेन्द्रसदनं ययौ ।  
विराटद्रुपदौ चोभौ धृष्टकेतुश्च पार्थिवः ॥ १५ ॥  
निशाङ्कूरसाम्बाश्च भानुः कम्पो विदूरथः ।  
भूरिश्वाः शलश्चैव भूरिश्च पृथिवीपतिः ॥ १६ ॥  
कंसश्चैवोग्रसेनश्च वसुदेवस्तथैव च ।  
उत्तरश्च सह भ्रात्रा शङ्खेन नरपुङ्गवः ॥ १७ ॥  
विश्वेषां देवतानां ते विविशुर्नरसत्तमाः ।  
वर्चा नाम महातेजाः सोमपुत्रः प्रतापवान् ॥ १८ ॥  
सोऽभिमन्युर्नृसिंहस्य फाल्गुनस्य सुतोऽभवत् ।  
स युद्ध्वा क्षत्रधर्मेण यथा नान्यः पुमान् क्वचित् ॥ १९ ॥  
विवेश सोमं धर्मात्मा कर्मणोऽन्ते महारथः ।  
आविवेश रविं कर्णो निहतः पुरुषर्षभः ॥ २० ॥  
द्रापरं शकुनिः प्राप धृष्टद्युम्नस्तु पावकम् ।  
धृतराष्ट्रात्मजाः सर्वे यातुधाना बलोत्कटाः ॥ २१ ॥  
श्रुद्धिमन्तो महात्मानः शस्त्रपूता दिवं गताः ।  
धर्ममेवाविशत् क्षत्ता राजा चैव युधिष्ठिरः ॥ २२ ॥  
अनन्तो भगवान् देवः प्रविवेश रसातलम् ।  
पितामहनियोगाद् वै यो योगाद् गामधारयत् ॥ २३ ॥  
यः स नारायणो नाम देवदेवः सनातनः ।  
तस्यांशो वासुदेवस्तु कर्मणोऽन्ते विवेश ह ॥ २४ ॥  
षोडशं स्त्रीसहस्राणि वासुदेवपरिग्रहः ।  
अमज्जंस्ताः सरस्वत्यां कालेन जनमेजय ॥ २५ ॥



तत्र त्यक्त्वा शरीराणि दिवमारुह्यः पुनः ।  
 ताश्चैवाप्सरसो भूत्वा वासुदेवमुपाविशन् ॥ २६ ॥  
 हतास्तस्मिन् महायुद्धे ये वीरास्तु महारथाः ।  
 घटोत्कचादयश्चैव देवान् यक्षांश्च भेजिरे ॥ २७ ॥  
 दुर्योधनसहायाश्च राक्षसाः परिकीर्तिताः ।  
 प्राप्तास्ते क्रमशो राजन् सर्वलोकाननुत्तमान् ॥ २८ ॥  
 भवनं च महेन्द्रस्य कुबेरस्य च धीमतः ।  
 वरुणस्य तथा लोकान् विविशुः पुरुषर्षभाः ॥ २९ ॥  
 एतत् ते सर्वमाख्यातं विस्तरेण महाद्युते ।  
 कुरूणां चरितं कृत्स्नं पाण्डवानां च भारत ॥ ३० ॥

सौरिरुवाच

एतच्छ्रुत्वा द्विजश्रेष्ठाः स राजा जनमेजयः ।  
 विस्मितोऽभवदत्यर्थं यज्ञकर्मन्तरेष्वथ ॥ ३१ ॥  
 ततः समापयामासुः कर्म तत् तस्य याजकाः ।  
 आस्तीकश्चाभवत् प्रीतः परिमोक्ष्य भुजङ्गमान् ॥ ३२ ॥  
 ततो द्विजातीन् सर्वास्तान् दक्षिणाभिरतोषयत् ।  
 पूजिताश्चापि ते राजा ततो जग्मुर्यथागतम् ॥ ३३ ॥  
 विसर्जयित्वा विप्रांस्तान् राजापि जनमेजयः ।  
 ततस्तक्षशिलायाः स पुनरायाद् गजाद्वयम् ॥ ३४ ॥  
 एतत् ते सर्वमाख्यातं वैशम्पायनकीर्तितम् ।  
 व्यासाज्ञया समाज्ञातं सर्पसत्रे नृपस्य हि ॥ ३५ ॥  
 पुण्योऽयमितिहासाख्यः पवित्रं चेदमुत्तमम् ।  
 कृष्णेन मुनिना विप्र निर्मितं सत्यवादिना ॥ ३६ ॥  
 सर्वज्ञेन विधिज्ञेन धर्मज्ञानवता सता ।  
 अतीन्द्रियेण शुचिना तपसा भावितात्मना ॥ ३७ ॥  
 ऐश्वर्यं वर्तता चैव साख्ययोगवता तथा ।  
 नैकतन्त्रविबुद्धेन दृष्ट्वा दिव्येन चक्षुषा ॥ ३८ ॥  
 कीर्तिं प्रथयता लोके पाण्डवानां महात्मनाम् ।  
 अन्येषां क्षत्रियाणां च भूरिद्रविणतेजसाम् ॥ ३९ ॥  
 यश्चेदं श्रावयेद् विद्वान् सदा पर्वणि पर्वणि ।  
 धूतपाप्मा जितस्वर्गो ब्रह्मभूयाय कल्पते ॥ ४० ॥  
 कार्ष्ण्यं वेदमिमं सर्वं शृणुयाद् यः समाहितः ।  
 ब्रह्महत्यादिप्रापानां कोटिस्तस्य विनश्यति ॥ ४१ ॥  
 यश्चेदं श्रावयेच्छ्रद्धे ब्राह्मणान् पादमन्ततः ।  
 अक्षयमन्नपानं वै पितृस्तस्योपतिष्ठते ॥ ४२ ॥  
 अह्ना यदेनः कुरुते इन्द्रियैर्मनसापि वा ।  
 महाभारतमाख्याय पश्चात् संख्यां प्रमुच्यते ॥ ४३ ॥  
 यद् रात्रौ कुरुते पापं ब्राह्मणः स्त्रीगणैर्वृतः ।  
 महाभारतमाख्याय पूर्वां संख्यां प्रमुच्यते ॥ ४४ ॥  
 भरतानां महज्जन्म तस्माद् भारतमुच्यते ।  
 महत्त्वाद् भारवत्त्वाच्च महाभारतमुच्यते ।  
 निरुक्तमस्य यो वेद सर्वपापैः प्रमुच्यते ॥ ४५ ॥  
 अष्टादशपुराणानि धर्मशास्त्राणि सर्वशः ।

वेदाः साङ्गास्तथैकत्र भारतं चैकतः स्थितम् ॥ ४६ ॥  
 श्रूयतां सिंहनादोऽयमृषेस्तस्य महात्मनः ।  
 अष्टादशपुराणानां कर्तुर्वेदमहोदधेः ॥ ४७ ॥  
 त्रिभिर्वर्षैरिदं पूर्णं कृष्णद्वैपायनः प्रभुः ।  
 अखिलं भारतं चेदं चकार भगवान् मुनिः ॥ ४८ ॥  
 आकर्ण्य भक्त्या सततं जयाख्यं भारतं महत् ।  
 श्रीश्च कीर्तिस्तथा विद्या भवन्ति सहिताः सदा ॥ ४९ ॥  
 धर्मं चार्थं च कामे च मोक्षे च भरतर्षभ ।  
 यदिहास्ति तदन्यत्र यन्नेहास्ति न कुत्रचित् ॥ ५० ॥  
 जयो नामेतिहासोऽयं श्रोतव्यो मोक्षमिच्छता ।  
 ब्राह्मणेन च राज्ञा च गर्भिण्या चैव योषिता ॥ ५१ ॥  
 स्वर्गकामो लभेत् स्वर्गं जयकामो लभेज्जयम् ।  
 गर्भिणी लभते पुत्रं कन्यां वा बहुभागिनीम् ॥ ५२ ॥  
 अनागतश्च मोक्षश्च कृष्णद्वैपायनः प्रभुः ।  
 संदर्भं भारतस्यास्य कृतवान् धर्मकाम्यया ॥ ५३ ॥  
 षष्टिं शतसहस्राणि चकाराण्यां स संहिताम् ।  
 त्रिंशच्छतसहस्राणि देवलोके प्रतिष्ठितम् ॥ ५४ ॥  
 पित्र्ये पञ्चदशं ज्ञेयं यक्षलोके चतुर्दश ।  
 एकं शतसहस्रं तु मानुषेषु प्रभाषितम् ॥ ५५ ॥  
 नारदोऽश्रावयद् देवानसितो देवलः पितृन् ।  
 रक्षोयक्षाञ्चुको मर्त्यान् वैशम्पायन एव तु ॥ ५६ ॥  
 इतिहासमिमं पुण्यं महार्थं वेदसम्मितम् ।  
 व्यासोक्तं श्रूयते येन कृत्वा ब्राह्मणमग्रतः ॥ ५७ ॥  
 स नरः सर्वकामांश्च कीर्तिं प्राप्येह शौनक ।  
 गच्छेत् परमिकां सिद्धिमत्र मे नास्ति संशयः ॥ ५८ ॥  
 भारताध्ययनात् पुण्यादपि पादमधीयतः ।  
 श्रद्धया परया भक्त्या श्राव्यते चापि येन तु ॥ ५९ ॥  
 य इमां संहितां पुण्यां पुत्रमध्यापयच्छुक्रम् ।  
 मातापितृसहस्राणि पुत्रदारशतानि च ।  
 संसारेष्वनुभूतानि यान्ति यास्यन्ति चापरे ॥ ६० ॥  
 हर्षस्थानसहस्राणि भयस्थानशतानि च ।  
 दिवसे दिवसे मूढमाविशन्ति न पण्डितम् ॥ ६१ ॥  
 ऊर्ध्वबाहुर्विरौम्येष न च कश्चिच्छृणोति मे ।  
 धर्मादर्थश्च कामश्च स किमर्थं न सेव्यते ॥ ६२ ॥

न जातु कामान्न भयान्न लोभाद्

धर्मं त्यजेज्जीवितस्यापि हेतोः ।

नित्यो धर्मः सुखदुःखे त्वनित्ये

जीवो नित्यो हेतुरस्य त्वनित्यः ॥ ६३ ॥

इमां भारतसावित्रीं प्रातरुत्थाय यः पठेत् ।

स भारतफलं प्राप्य परं ब्रह्माधिगच्छति ॥ ६४ ॥

यथा समुद्रो भगवान् यथा हि हिमवान् गिरिः ।

ख्याताबुभौ रत्ननिधी तथा भारतमुच्यते ॥ ६५ ॥

कार्णं वेदमिमं विद्वाञ्छ्रावयित्वार्थमश्नुते ।  
इदं भारतमाख्यानं यः पठेत् सुसमाहितः ।  
स गच्छेत् परमां सिद्धिमिति मे नास्ति संशयः ॥ ६६ ॥


द्वैपायनोष्ठपुटनिःसृतमप्रमेयं  
पुण्यं पवित्रमथ पापहरं शिवं च ।

यो भारतं समधिगच्छति वाच्यमानं  
किं तस्य पुष्करजलैरभिषेचनेन ॥ ६७ ॥  
यो गोशतं कनकशृङ्गमयं ददाति  
विप्राय वेदविदुषे सुबहुश्रुताय ।  
पुण्यां च भारतकथां सततं शृणोति  
तुल्यं फलं भवति तस्य च तस्य चैव ॥ ६८ ॥

इति श्रीमहाभारते शतसाहस्र्यां संहितायां वैयासिक्यां स्वर्गारोहणपर्वणि पञ्चमोऽध्यायः ॥ ५ ॥

॥ स्वर्गारोहणपर्व सम्पूर्णम् ॥

॥ श्रीमहाभारतं सम्पूर्णम् ॥



# अनुष्टुप्छन्दोऽनुसारेण परिगणनया सम्पूर्णमहाभारतस्य श्लोक-संख्या

	उत्तरभारतीयपाठे श्लोकानां संख्या	दक्षिणास्थपाठे श्लोकानां संख्या	“उवाच” संख्या	सर्वयोगः
आदिपर्वणि	८८९०	७३६	१०६०	१०६८६
सभापर्वणि	२८१३	१२४३	३८४	४४४०
वनपर्वणि	१२१८९	८७	६८७	१२९६३
विराटपर्वणि	२४०८	२८३	३२४	३०१५
उद्योगपर्वणि	७०५७	७६	५७४	७७०७
भीष्मपर्वणि	६०२२	७८	२६७	६३६७
द्रोणपर्वणि	९७८०	१३७	४४८	१०३६५
कर्णपर्वणि	५३४०	१६४	२२९	५७३३
शल्यपर्वणि	३६८९	४९	१६६	३९०४
सौप्तिकपर्वणि	८१०	१	४४	८५५
स्त्रीपर्वणि	८२९	१	६०	८९०
शान्तिपर्वणि	१४२७३	४५४	११३९	१५८६६
अनुशासनपर्वणि	७८४०	१९७१	११२१	१०९३२
आश्वमेधिकपर्वणि	२९१८	१२९९	४०३	४६२०
आश्वमवासिकपर्वणि	११०८	१	७८	११८७
मौसलपर्वणि	३०१	४	१६	३२१
महाप्रस्थानिकपर्वणि	११५	×	२२	१३७
स्वर्गरोहणपर्वणि	२१९	×	११	२३०
सम्पूर्णयोगः	८६६००	६५८४	७०३३	१००२१७

( सम्पूर्णां श्लोकसंख्या सप्तदशाधिकद्विशतोत्तरैकलक्षमिता )



## महाभारतश्रवणविधिः

माहात्म्यं कथाश्रवणविधिस्तत्फलं च

जनमेजय उवाच

भगवन् केन विधिना श्रोतव्यं भारतं बुधैः ।  
फलं किं के च देवाश्च पूज्या वै पारणेष्विह ॥ १ ॥  
देयं समाप्ते भगवन् किं च पर्वणि पर्वणि ।  
वाचकः कीदृशश्चात्र पृष्टव्यस्तद् वदस्व मे ॥ २ ॥

वैशम्पायन उवाच

शृणु राजन् विधिमिमं फलं यच्चापि भारतात् ।  
श्रुताद् भवति राजेन्द्र यत् त्वं मामनुपृच्छसि ॥ ३ ॥  
दिवि देवा महीपाल क्रीडार्थमवर्णि गताः ।  
कृत्वा कार्यमिदं चैव ततश्च दिवमागताः ॥ ४ ॥  
हन्त यत् ते प्रवक्ष्यामि तच्छृणुष्व समाहितः ।  
ऋषीणां देवतानां च सम्भवं वसुधातले ॥ ५ ॥  
अत्र रुद्रास्तथा साध्या विश्वेदेवाश्च शादवताः ।  
आदित्याश्चाश्विनौ देवौ लोकपाला महर्षयः ॥ ६ ॥  
गुह्यकाश्च सगन्धर्वा नागा विद्याधरास्तथा ।  
सिद्धा धर्मः स्वयम्भूश्च मुनिः कात्यायनो वरः ॥ ७ ॥  
गिरयः सागरा नद्यस्तथैवाप्सरसां गणाः ।  
ग्रहाः संवत्सराश्चैव अयनान्यृतवस्तथा ॥ ८ ॥  
स्थावरं जङ्गमं चैव जगत् सर्वं सुरासुरम् ।  
भारते भरतश्रेष्ठ एकस्थमिह दृश्यते ॥ ९ ॥  
तेषां श्रुत्वा प्रतिष्ठानं नामकर्मानुकीर्तनात् ।  
कृत्वापि पातकं घोरं सद्यो मुच्येत मानवः ॥ १० ॥  
इतिहासमिमं श्रुत्वा यथावदनुपूर्वशः ।  
संयतात्मा शुचिर्भूत्वा पारं गत्वा च भारते ॥ ११ ॥  
तेषां श्राद्धानि देयानि श्रुत्वा भारत भारतम् ।  
ब्राह्मणेभ्यो यथाशक्त्या भक्त्या च भरतर्षभ ॥ १२ ॥  
महादानानि देयानि रत्नानि विविधानि च ।  
गावः कांस्योपदोहाश्च कन्याश्चैव स्वलंकृताः ॥ १३ ॥  
सर्वकामगुणोपेता यानानि विविधानि च ।  
भवनानि विचित्राणि भूमिर्वासांसि काञ्चनम् ॥ १४ ॥  
वाहनानि च देयानि हया मत्ताश्च वारणाः ।  
शयनं शिबिकाश्चैव स्यन्दनाश्च स्वलंकृताः ॥ १५ ॥  
यद् यद् गृहे वरं किञ्चिद् यद् यदस्ति महद् वसु ।  
तत् तद् देयं द्विजातिभ्य आत्मा दाराश्च सूनवः ॥ १६ ॥  
श्रद्धया परया युक्तं क्रमशस्तस्य पारगः ।  
शक्तिः सुमना हृष्टः शुश्रूषुरविकल्पकः ॥ १७ ॥  
सत्यार्जवरतो दान्तः शुचिः शौचसमन्वितः ।  
श्रद्धधानो जितक्रोधो यथा सिध्यति तच्छृणु ॥ १८ ॥  
शुचिः शीलान्विताचारः शुक्लवासा जितेन्द्रियः ।

संस्कृतः सर्वशास्त्रज्ञः श्रद्धधानोऽनसूयकः ॥ १९ ॥  
रूपवान् सुभगो दान्तः सत्यवादी जितेन्द्रियः ।  
दानमानगृहीतश्च कार्यो भवति वाचकः ॥ २० ॥  
अविलम्बमनायस्तमद्रुतं धीरमूर्जितम् ।  
असंसक्ताक्षरपदं स्वरभावसमन्वितम् ॥ २१ ॥  
त्रिषष्टिवर्णसंयुक्तमष्टस्थानसमीरितम् ।  
वाचयेद् वाचकः स्वस्थः स्वासीनः सुसमाहितः ॥ २२ ॥  
नारायणं नमस्कृत्य नरं चैव नरोत्तमम् ।  
देवीं सरस्वतीं व्यासं ततो जयमुदीरयेत् ॥ २३ ॥  
ईदृशाद् वाचकाद् राजञ्श्रुत्वा भारत भारतम् ।  
नियमस्थः शुचिः श्रोता शृण्वन् स फलमश्नुते ॥ २४ ॥  
पारणं प्रथमं प्राप्य द्विजान् कामैश्च तर्पयन् ।  
अग्निष्टोमस्य यज्ञस्य फलं वै लभते नरः ॥ २५ ॥  
अप्सरोगणसंकीर्णं विमानं लभते महत् ।  
प्रहृष्टः स तु देवैश्च दिवं याति समाहितः ॥ २६ ॥  
द्वितीयं पारणं प्राप्य सोऽतिरात्रफलं लभेत् ।  
सर्वरत्नमयं दिव्यं विमानमधिरोहति ॥ २७ ॥  
दिव्यमाल्याम्बरधरो दिव्यगन्धविभूषितः ।  
दिव्याङ्गदधरो नित्यं देवलोके महीयते ॥ २८ ॥  
तृतीयं पारणं प्राप्य द्वादशाहफलं लभेत् ।  
वसत्यमरसंकाशो वर्षाण्ययुतशो दिवि ॥ २९ ॥  
चतुर्थे वाजपेयस्य पञ्चमे द्विगुणं फलम् ।  
उदितादित्यसंकाशं ज्वलन्तमनलोपमम् ॥ ३० ॥  
विमानं विबुधैः सार्धमारुह्य दिवि गच्छति ।  
वर्षायुतानि भवने शक्रस्य दिवि मोदते ॥ ३१ ॥  
षष्ठे द्विगुणमस्तीति सप्तमे त्रिगुणं फलम् ।  
कैलासशिखराकारं वैदूर्यमणिवेदिकम् ॥ ३२ ॥  
परिक्षिप्तं च बहुधा मणिविद्रुमभूषितम् ।  
विमानं समधिष्ठाय कामगं साप्सरोगणम् ॥ ३३ ॥  
सर्वाल्लोकान् विचरते द्वितीय इव भास्करः ।  
अष्टमे राजसूयस्य पारणे लभते फलम् ॥ ३४ ॥  
चन्द्रोदयनिभं रम्यं विमानमधिरोहति ।  
चन्द्ररश्मिप्रतीकाशैर्हयैर्युक्तं मनोजवैः ॥ ३५ ॥  
सेव्यमानो वरस्त्रीणां चन्द्रात् कान्ततरैर्मुखैः ।  
मेखलानां निनादेन नूपुराणां च निःस्वनैः ॥ ३६ ॥  
अङ्गे परमनारीणां सुखसुप्तो विबुध्यते ।  
नवमे क्रतुराजस्य वाजिमेधस्य भारत ॥ ३७ ॥  
काञ्चनस्तम्भनिर्युहवैदूर्यकृतवेदिकम् ।  
जाम्बूनदमयैर्दिव्यैर्गवाक्षैः सर्वतो वृतम् ॥ ३८ ॥

सेवितं चाप्सरःसङ्घैर्गन्धर्वैर्दिव्यचारिभिः ।  
 विमानं समधिष्ठाय श्रिया परमया ज्वलन् ॥ ३९ ॥  
 दिव्यमालयाम्बरधरो दिव्यचन्दनरूपितः ।  
 मोदते दैवतैः सार्धं दिवि देव इवापरः ॥ ४० ॥  
 दशमं पारणं प्राप्य द्विजातीनभिवन्द्य च ।  
 किंकिणीजालनिर्घोषं पताकाध्वजशोभितम् ॥ ४१ ॥  
 रत्नवेदिकसम्बाधं वैदूर्यमणितोरणम् ।  
 हेमजालपरिक्षिप्तं प्रवालवलभीमुखम् ॥ ४२ ॥  
 गन्धर्वैर्गीतकुशलैरप्सरसरोभिश्च शोभितम् ।  
 विमानं सुकृतावासं सुखेनैवोपपद्यते ॥ ४३ ॥  
 मुकुटेनाग्निवर्णेन जाम्बूनदविभूषिणा ।  
 दिव्यचन्दनदिग्धाङ्गो दिव्यमालयविभूषितः ॥ ४४ ॥  
 दिव्याल्लोकान् विचरति दिव्यैर्भोगैः समन्वितः ।  
 विबुधानां प्रसादेन श्रिया परमया युतः ॥ ४५ ॥  
 अथ वर्षगणानेवं स्वर्गलोके महीयते ।  
 ततो गन्धर्वसहितः सहस्राण्येकविंशतिम् ॥ ४६ ॥  
 पुरन्दरपुरे रम्ये शक्रेण सह मोदते ।  
 दिव्ययानविमानेषु लोकेषु विविधेषु च ॥ ४७ ॥  
 दिव्यनारीगणाकीर्णो निवसत्यमरो यथा ।  
 ततः सूर्यस्य भवने चन्द्रस्य भवने तथा ॥ ४८ ॥  
 शिवस्य भवने राजन् विष्णोर्याति सलोकताम् ।  
 एवमेतन्महाराज नात्र कार्या विचारणा ॥ ४९ ॥  
 श्रद्धधानेन वै भाव्यमेवमाह गुरुर्मम ।  
 वाचकस्य तु दातव्यं मनसा यद् यद्विच्छति ॥ ५० ॥  
 हस्त्यश्वरथयानानि वाहनानि विशेषतः ।  
 कटके कुण्डले चैव ब्रह्मसूत्रं तथा परम् ॥ ५१ ॥  
 वस्त्रं चैव विचित्रं च गन्धं चैव विशेषतः ।  
 देववत् पूजयेत् तं तु विष्णुलोकमवाप्नुयात् ॥ ५२ ॥  
 अतः परं प्रवक्ष्यामि यानि देयानि भारते ।  
 वाच्यमाने तु विप्रेभ्यो राजन् पर्वणि पर्वणि ॥ ५३ ॥  
 जार्ति देशं च सत्यं च माहात्म्यं भरतर्षभ ।  
 धर्मं वृत्तिं च विज्ञाय क्षत्रियाणां नराधिप ॥ ५४ ॥  
 स्वस्ति वाच्य द्विजानादौ ततः कार्यं प्रवर्तिते ।  
 समाप्ते पर्वणि ततः स्वशक्त्या पूजयेद् द्विजान् ॥ ५५ ॥  
 आदौ तु वाचकं चैव वस्त्रगन्धसमन्वितम् ।  
 विधिवद् भोजयेद् राजन् मधु पायसमुत्तमम् ॥ ५६ ॥  
 ततो मूलफलप्रायं पायसं मधुसर्पिषा ।  
 आस्तीके भोजयेद् राजन् दद्याच्चैव गुडौदनम् ॥ ५७ ॥  
 अपूपैश्चैव पूपैश्च मोदकैश्च समन्वितम् ।  
 सप्तापर्वणि राजेन्द्र हविष्यं भोजयेद् द्विजान् ॥ ५८ ॥  
 आरण्यके मूलफलैस्तर्पयेत् द्विजोत्तमान् ।  
 अरणीपर्व चासाद्य जलकुम्भान् प्रदापयेत् ॥ ५९ ॥

तर्पणानि च मुख्यानि वन्यमूलफलानि च ।  
 सर्वकामगुणोपेतं विप्रेभ्योऽन्नं प्रदापयेत् ॥ ६० ॥  
 विराटपर्वणि तथा वासांसि विविधानि च ।  
 उद्योगे भरतश्रेष्ठ सर्वकामगुणान्वितम् ॥ ६१ ॥  
 भोजनं भोजयेद् विप्रान् गन्धमालयैरलंकृतान् ।  
 भीष्मपर्वणि राजेन्द्र दत्त्वा यानमनुत्तमम् ॥ ६२ ॥  
 ततः सर्वगुणोपेतमन्नं दद्यात् सुसंस्कृतम् ।  
 द्रोणपर्वणि विप्रेभ्यो भोजनं परमार्चितम् ॥ ६३ ॥  
 शराश्च देया राजेन्द्र चापान्यसिधरास्तथा ।  
 कर्णपर्वण्यपि तथा भोजनं सार्वकामिकम् ॥ ६४ ॥  
 विप्रेभ्यः संस्कृतं सम्यग् दद्यात् संयतमानसः ।  
 शल्यपर्वणि राजेन्द्र मोदकैः सगुडौदनैः ॥ ६५ ॥  
 अपूपैस्तर्पणैश्चैव सर्वमन्नं प्रदापयेत् ।  
 गदापर्वण्यपि तथा मुद्रमिश्रं प्रदापयेत् ॥ ६६ ॥  
 स्त्रीपर्वणि तथा रत्नैस्तर्पयेत् द्विजोत्तमान् ।  
 धृतौदनं पुरस्ताच्च ऐषीकं दापयेत् पुनः ॥ ६७ ॥  
 ततः सर्वगुणोपेतमन्नं दद्यात् सुसंस्कृतम् ।  
 शान्तिपर्वण्यपि तथा हविष्यं भोजयेद् द्विजान् ॥ ६८ ॥  
 आश्वमेधिकमासाद्य भोजनं सार्वकामिकम् ।  
 तथाऽऽश्रमनिवासे तु हविष्यं भोजयेद् द्विजान् ॥ ६९ ॥  
 मौसले सार्वगुणिकं गन्धमालयानुलेपनम् ।  
 महाप्रास्थानिके तद्वत् सर्वकामगुणान्वितम् ॥ ७० ॥  
 स्वर्गपर्वण्यपि तथा हविष्यं भोजयेद् द्विजान् ।  
 हरिवंशसमाप्तौ तु सहस्रं भोजयेद् द्विजान् ॥ ७१ ॥  
 गामेकां निष्कसंयुक्तां ब्राह्मणाय निवेदयेत् ।  
 तदर्धेनापि दातव्या दरिद्रेणापि पार्थिव ॥ ७२ ॥  
 प्रतिपर्वसमाप्तौ तु पुस्तकं वै विचक्षणः ।  
 सुवर्णेन च संयुक्तं वाचकाय निवेदयेत् ॥ ७३ ॥  
 हरिवंशे पर्वणि च पायसं तत्र भोजयेत् ।  
 पारणे पारणे राजन् यथावद् भरतर्षभ ॥ ७४ ॥  
 समाप्य सर्वाः प्रयतः संहिताः शास्त्रकोविदः ।  
 शुभे देशे निवेद्याथ क्षौमवस्त्राभिसंवृताः ॥ ७५ ॥  
 शुक्लाम्बरधरः स्रग्वी शुचिर्भूत्वा स्वलंकृतः ।  
 अर्चयेत् यथान्यायं गन्धमालयैः पृथक् पृथक् ॥ ७६ ॥  
 संहितापुस्तकान् राजन् प्रयतः सुसमाहितः ।  
 भक्ष्यैर्माल्यैश्च पेयैश्च कामैश्च विविधैः शुभैः ॥ ७७ ॥  
 हिरण्यं च सुवर्णं च दक्षिणामथ दापयेत् ।  
 सर्वत्र त्रिपलं स्वर्णं दातव्यं प्रयतात्मना ॥ ७८ ॥  
 तदर्थं पादशेषं वा वित्तशाठ्यविवर्जितम् ।  
 यद् यदेवात्मनोऽभीष्टं तत् तद् देयं द्विजातये ॥ ७९ ॥  
 सर्वथा तोषयेद् भक्त्या वाचकं गुरुमात्मनः ।  
 देवताः कीर्तयेत् सर्वा नरनारायणौ तथा ॥ ८० ॥



ततो गन्धैश्च माल्यैश्च स्वलंकृत्य द्विजोत्तमान् ।  
 तर्पयेद् विविधैः कामैर्दानैश्चोच्चावचैस्तथा ॥ ८१ ॥  
 अतिरात्रस्य यज्ञस्य फलं प्राप्नोति मानवः ।  
 प्राप्नुयाच्च क्रतुफलं तथा पर्वणि पर्वणि ॥ ८२ ॥  
 वाचको भरतश्रेष्ठ व्यक्ताक्षरपदस्वरः ।  
 भविष्यं श्रावयेद् विद्वान् भारतं भरतर्षभ ॥ ८३ ॥  
 भुक्तवत्सु द्विजेन्द्रेषु यथावत् सम्प्रदापयेत् ।  
 वाचकं भरतश्रेष्ठ भोजयित्वा स्वलंकृतम् ॥ ८४ ॥  
 वाचके परितुष्टे तु शुभा प्रीतिरनुत्तमा ।  
 ब्राह्मणेषु तु तुष्टेषु प्रसन्नाः सर्वदेवताः ॥ ८५ ॥  
 ततो हि वरणं कार्यं द्विजानां भरतर्षभ ।  
 सर्वकामैर्यथान्यायं साधुभिश्च पृथग्विधैः ॥ ८६ ॥  
 इत्येष विधिरुद्दिष्टो मया ते द्विपदां वर ।  
 श्रद्धानेन वै भाव्यं यन्मां त्वं परिपृच्छसि ॥ ८७ ॥  
 भारतश्रवणे राजन् पारणे च नृपोत्तम ।  
 सदा यत्नवता भाव्यं श्रेयस्तु परमिच्छता ॥ ८८ ॥  
 भारतं शृणुयान्नित्यं भारतं परिकीर्तयेत् ।  
 भारतं भवने यस्य तस्य हस्तगतो जयः ॥ ८९ ॥  
 भारतं परमं पुण्यं भारते विविधाः कथाः ।  
 भारतं सेव्यते देवैर्भारतं परमं पदम् ॥ ९० ॥  
 भारतं सर्वशास्त्राणामुत्तमं भरतर्षभ ।  
 भारतात् प्राप्यते मोक्षस्तत्त्वमेतद् ब्रवीमि तत् ॥ ९१ ॥  
 महाभारतमाख्यानं क्षितिं गां च सरस्वतीम् ।  
 ब्राह्मणान् केशवं चैव कीर्तयन् नावसीदति ॥ ९२ ॥  
 वेदे रामायणे पुण्ये भारते भरतर्षभ ।

आदौ चान्ते च मध्ये च हरिः सर्वत्र गीयते ॥ ९३ ॥  
 यत्र विष्णुकथा दिव्याः श्रुतयश्च सनातनाः ।  
 तच्छ्रोतव्यं मनुष्येण परं पदमिहेच्छता ॥ ९४ ॥  
 एतत् पवित्रं परममेतद् धर्मनिदर्शनम् ।  
 एतत् सर्वगुणोपेतं श्रोतव्यं भूतिमिच्छता ॥ ९५ ॥  
 कायिकं वाचिकं चैव मनसा समुपार्जितम् ।  
 तत् सर्वं नाशमायाति तमः सूर्योदये यथा ॥ ९६ ॥  
 अष्टादशपुराणानां श्रवणाद् यत् फलं भवेत् ।  
 तत् फलं समवाप्नोति वैष्णवो नात्र संशयः ॥ ९७ ॥  
 स्त्रियश्च पुरुषाश्चैव वैष्णवं पदमाप्नुयुः ।  
 स्त्रीभिश्च पुत्रकामाभिः श्रोतव्यं वैष्णवं यशः ॥ ९८ ॥  
 दक्षिणा चात्र देया वै निष्कपञ्चसुवर्णकम् ।  
 वाचकाय यथाशक्त्या यथोक्तं फलमिच्छता ॥ ९९ ॥  
 स्वर्णशृङ्गीं च कपिलां सवत्सां वस्त्रसंवृताम् ।  
 वाचकाय च दद्याद्धि आत्मनः श्रेय इच्छता ॥ १०० ॥  
 अलङ्कारं प्रदद्याच्च पाण्योर्वै भरतर्षभ ।  
 कर्णस्याभरणं दद्याद् धनं चैव विशेषतः ॥ १०१ ॥  
 भूमिदानं समादद्याद् वाचकाय नराधिप ।  
 भूमिदानसमं दानं न भूतं न भविष्यति ॥ १०२ ॥  
 शृणोति श्रावयेद् वापि सततं चैव यो नरः ।  
 सर्वपापविनिर्मुक्तो वैष्णवं पदमाप्नुयात् ॥ १०३ ॥  
 पितृनुद्धरते सर्वानेकादशसमुद्भवान् ।  
 आत्मानं ससुतं चैव स्त्रियं च भरतर्षभ ॥ १०४ ॥  
 दशांशश्चैव होमोऽपि कर्तव्योऽत्र नराधिप ।  
 इदं मया तवाग्रे च प्रोक्तं सर्वं नरर्षभ ॥ १०५ ॥

इति श्रीमहाभारते सप्तसाहस्र्यां संहितायां वैयासिक्यां हरिवंशोक्तभारतश्रवणविधिव्याख्यायः समाप्तः



## महाभारतमाहात्म्यम्

पाराशर्यवचःसरोजममलं गीतार्थगन्धोत्कटं  
नानाख्यानककेसरं हरिकथासंबोधनाबोधितम् ।  
लोके सज्जनषट्पदैरहरहः पेपीयमानं मुदा  
भूयाद् भारतपङ्कजं कलमलप्रध्वंसिनः श्रेयसे ॥  
यत्र विष्णुकथा दिव्याः श्रुतयश्च सनातनाः ।  
तच्छ्रोतव्यं मनुष्येण परं पदमिहेच्छता ॥  
श्रूयतां सिंहनादोऽयमृषेस्तस्य महात्मनः ।  
अष्टादशपुराणानां कर्तुर्वेदमहोदधेः ॥  
धर्मशास्त्रमिदं पुण्यमर्थशास्त्रमिदं परम् ।  
मोक्षशास्त्रमिदं प्रोक्तं व्यासेनामितबुद्धिना ॥  
भारतं सर्वशास्त्राणामुत्तमं भरतर्षभ ।  
सम्प्रत्याचक्षते चेदं तथा श्रोष्यन्ति चापरे ॥  
योऽधीते भारतं पुण्यं ब्राह्मणो नियतव्रतः ।  
चतुरो वार्षिकान् मासान् सर्वपापैः प्रमुच्यते ॥  
कुरूणां प्रथितं वंशं कीर्तयन् सततं शुचिः ।  
वंशमाप्नोति विपुलं लोके पूज्यतमो भवेत् ॥  
अनागतश्च मोक्षश्च कृष्णद्वैपायनः प्रभुः ।  
संदर्भं भारतस्यास्य कृतवान् धर्मकाम्यया ॥  
धर्मे चार्थे च कामे च मोक्षे च भरतर्षभ ।  
यदिहास्ति तदन्यत्र यन्नेहास्ति न कुत्रचित् ॥  
एतत् पवित्रं परममेतद् धर्मनिदर्शनम् ।  
एतत् सर्वगुणोपेतं श्रोतव्यं भूतिमिच्छता ॥  
कायिकं वाचिकं चैव मनसा समुपाजितम् ।  
तत् सर्वं नाशमायाति तमः सूर्योदये यथा ॥  
य इदं मानवो लोके पुण्यार्थं ब्राह्मणाञ्छुचीन् ।  
श्रावयेत् महापुण्यं तस्य धर्मः सनातनः ॥  
महाभारतमाख्यानं क्षितिं गां च सरस्वतीम् ।  
ब्राह्मणान् केशवं चैव कीर्तयन्नावसीदति ॥  
शृणोति श्रावयेद् वापि सततं चैव यो नरः ।  
सर्वपापविनिर्मुक्तो वैष्णवं पदमाप्नुयात् ॥  
पितृनुद्धरते सर्वानेकादशसमुद्भवान् ।  
आत्मानं ससुतं चैव स्त्रियं च भरतर्षभ ॥  
यथा समुद्रो भगवान् यथा मेरुर्महान् गिरिः ।  
उभौ ख्यातौ रत्ननिधी तथा भारतमुच्यते ॥  
न तां स्वर्गगतिं प्राप्य बुद्धिं प्राप्नोति मानवः ।  
यां श्रुत्वैव महापुण्यमितिहासमुपादनुते ॥  
शरीरेण कृतं पापं वाचा च मनसैव च ।  
सर्वं संत्यजति क्षिप्रं य इदं शृणुयान्नरः ॥  
भरतानां महज्जन्म शृण्वतामनसूयताम् ।  
नास्ति व्याधिभयं तेषां परलोकभयं कुतः ॥  
इदं हि वेदैः समितं पवित्रमपि चोत्तमम् ।

श्राव्यं श्रुतिसुखं चैव पावनं शीलवर्धनम् ॥  
य इदं भारतं राजन् वाचकाय प्रयच्छति ।  
तेन सर्वा मही दत्ता भवेत् सागरमेखला ॥  
अष्टादश पुराणानि धर्मशास्त्राणि सर्वशः ।  
वेदाः साङ्गास्तथैकत्र भारतं चैकतः स्थितम् ॥  
महत्त्वाद् भारवत्त्वाच्च महाभारतमुच्यते ।  
निरुक्तमस्य यो वेद सर्वपापैः प्रमुच्यते ॥  
जयो नामेतिहासोऽयं श्रोतव्यो मोक्षमिच्छता ।  
ब्राह्मणेन च राज्ञा च गर्भिण्या चैव योषिता ॥  
स्वर्गकामो लभेत् स्वर्गं जयकामो लभेज्जयम् ।  
गर्भिणी लभते पुत्रं कन्यां वा बहुभागिनीम् ॥  
यो गोशतं कनकशृङ्गमयं ददाति  
विप्राय वेदविदुषे सुबहुश्रुताय ।  
पुण्यां च भारतकथां सततं शृणोति  
तुल्यं फलं भवति तस्य च तस्य चैव ॥  
कार्णं वेदमिमं सर्वं शृणुयाद् यः समाहितः ।  
ब्रह्महत्यादिपापानां कोटिस्तस्य विनश्यति ॥  
पुत्राः शुश्रूषवः सन्ति प्रेक्ष्याश्च प्रियकारिणः ।  
भरतानां महज्जन्म महाभारतमुच्यते ॥  
देवा राजर्षयो ह्यत्र पुण्या ब्रह्मर्षयस्तथा ।  
कीर्त्यन्ते धूतपाप्मानः कीर्त्यते केशवस्तथा ॥  
भगवांश्चापि देवेशो यत्र देवी च कीर्त्यते ।  
अनेकजननो यत्र कार्तिकेयस्य सम्भवः ॥  
ब्राह्मणानां गवां चैव माहात्म्यं यत्र कीर्त्यते ।  
सर्वं श्रुतिसमूहोऽयं श्रोतव्यो धर्मबुद्धिभिः ॥  
मुच्यते सर्वपापेभ्यो राहुणा चन्द्रमा यथा ।  
जयो नामेतिहासोऽयं श्रोतव्यो विजिगीषुणा ॥  
असिन्नार्थश्च कामश्च निखिलेनोपदेक्ष्यते ।  
इतिहासे महापुण्ये बुद्धिश्च परिनैष्ठिकी ॥  
भारतं शृणुयान्नित्यं भारतं परिकीर्तयेत् ।  
भारतं भवने यस्य तस्य हस्तगतो जयः ॥  
पुण्योऽयमितिहासाख्यः पवित्रं चेदमुत्तमम् ।  
कृष्णेन मुनिना विप्रनिर्मितं सत्यवादिना ॥  
सर्वज्ञेन विधिज्ञेन धर्मज्ञानवता सता ।  
अतीन्द्रियेण शुचिना तपसा भावितात्मना ॥  
ऐश्वर्ये वर्तता चैव सांख्ययोगवता तथा ।  
नैकतन्त्रविबुद्धेन दृष्टा दिव्येन चक्षुषा ॥  
कीर्तिं प्रथयता लोके पाण्डवानां महात्मनाम् ।  
अन्येषां क्षत्रियाणां च भूरिद्रविणतेजसाम् ॥  
अष्टादशपुराणानां श्रवणाद् यत् फलं भवेत् ।  
तत् फलं समवाप्नोति वैष्णवो नात्र संशयः ॥

स्त्रियश्च पुरुषाश्चैव वैष्णवं पदमाप्नुयुः ।  
 स्त्रीभिश्च पुत्रकामाभिः श्रोतव्यं वैष्णवं यशः ॥  
 नरेण धर्मकामेन सर्वः श्रोतव्य इत्यपि ।  
 निखिलेनेतिहासोऽयं ततः सिद्धिमवाप्नुयात् ॥  
 शृण्वञ्छाद्धः पुण्यशीलः श्रावयंश्चेदमद्भुतम् ।  
 नरः फलमवाप्नोति राजसूयाश्वमेधयोः ॥  
 त्रिभिर्वर्षैर्लब्धकामः कृष्णद्वैपायनो मुनिः ।  
 नित्योत्थितः शुचिः शको महाभारतमादितः ॥  
 तपो नियममास्थाय कृतमेतन्महर्षिणा ।  
 तस्मान्नियमसंयुक्तैः श्रोतव्यं ब्राह्मणैरिदम् ॥  
 महीं विजयते राजा शत्रूंश्चापि पराजयेत् ।  
 इदं पुंसवनं श्रेष्ठमिदं स्वस्त्ययनं महत् ॥  
 महिषीयुवराजाभ्यां श्रोतव्यं बहुशस्तथा ।  
 वीरं जनयते पुत्रं कन्यां वा राज्यभागिनीम् ॥  
 यश्चेदं श्रावयेद् विद्वान् सदा पर्वणि पर्वणि ।  
 धृतपाप्मा जितस्वर्गो ब्रह्मभूयाय कल्पते ॥  
 यश्चेदं श्रावयेच्छ्राद्धे ब्राह्मणान् पादमन्ततः ।

अक्षय्यमन्नपानं वै पितृस्तस्योपतिष्ठते ॥  
 इतिहासमिमं पुण्यं महार्थं वेदसम्मितम् ।  
 व्यासोक्तं श्रूयते येन कृत्वा ब्राह्मणमग्रतः ॥  
 स नरः सर्वकामांश्च कीर्तिं प्राप्येह शौनक ।  
 गच्छेत् परमिकां सिद्धिमत्र मे नास्ति संशयः ॥  
 श्रावयेद् ब्राह्मणाञ्छ्राद्धे यश्चैनं पादमन्ततः ।  
 अक्षय्यं तस्य तच्छ्राद्धमुपावर्तेत् पितृनिह ॥  
 भारतं परमं पुण्यं भारते विविधाः कथाः ।  
 भारतं सेव्यते देवैर्भारतं परमं पदम् ॥  
 भारतं सर्वशास्त्राणामुत्तमं भरतर्षभ ।  
 भारतात् प्राप्यते मोक्षस्तत्त्वमेतद्ब्रवीमि तत् ॥  
 एवमेतन्महाराज नात्र कार्या विचारणा ।  
 श्रद्धाधनेन वै भाव्यमेवमाह गुरुर्मम ॥  
 वेदे रामायणे पुण्ये भारते भरतर्षभ ।  
 आदौ चान्ते च मध्ये च हरिः सर्वत्र गीयते ॥  
 भारतश्रवणे राजन् पारणे च नृपोत्तम ।  
 सदा यत्नवता भाव्यं श्रेयस्तु परमिच्छता ॥

॥ इति महाभारतमाहात्म्यम् ॥

